

تکملہ
تفسیر رحمان القرآن

بِطَائِفِ الْبَيَانِ

لِلْإِمَامِ النَّبِيِّ مُحَمَّدٍ صَدِّيقِ الْحَسَنِ خَانَ الْقُنُوجِيِّ

تالیف

مولانا ذوالفقار احمد نقوی بھوپالی

(۱۲۶۲ - ۱۳۴۰ھ)

تصحیح و تنقیح و نظر ثانی

حفظہ اللہ

فضیلۃ الشیخ حافظ صلاح الدین یوسف علیہ السلام | حافظ عبد اللہ سلیم

تسہیل: محمد یحییٰ قریشی تخریج: حافظ حامد مشتاق فاضلہ مدنیہ یونیورسٹی

جلد دہم

مکتبہ قدوسیہ

دار ابن الطیب

لِلْبَحْثِ وَالتَّحْقِيقِ

جملہ حقوق محفوظ ہیں!



تکمیلہ
تفسیر ترجمان القرآن

نام کتاب:

تالیف: مولانا ذوالفقار احمد نقوی بھوپالی

قیمت:

طبع اول: فروری 2025ء



دارالبحر الطیب

لِلْبَحْثِ وَالتَّحْقِيقِ

گل روڈ، حمید کالونی گلی نمبر 5 گوجرانوالہ

www.darabitayyab.com @ darabitayyab1@gmail.com

www.facebook.com/darabitayyab/

+92-55-3823990

فهرست

15	 سورة الطّور	*
58	 سورة النّجم	*
141	 سورة القمر	*
193	 سورة الرحمن	*
279	 سورة الواقعة	*
365	 سورة الحديد	*
441	 پاره نمبر 28	*
441	 سورة المجادلة	*
491	 سورة الحشر	*
553	 سورة الممتحنة	*
596	 سورة الصف	*
627	 سورة الجمعة	*
665	 سورة المنافقون	*
682	 سورة التغابن	*
706	 سورة الطلاق	*
749	 سورة التحريم	*



فہرست مضامین

- * سورة الطّور 15
- * سورة الطّور کی فضیلت: 15
- * اللہ جل جلالہ کا وقوع عذاب پر قسم کھانا: 16
- * احوالِ قیامت: 20
- * پرہیزگاروں کا انجام: 27
- * مومنوں کی اولاد جنت میں انہیں کے مرتبے میں ہوگی: 31
- * عدلِ الہی: 32
- * جنتیوں کی نعمتوں کا تذکار: 33
- * رسول اللہ ﷺ مشرکین کے بہتانوں سے بری ہیں: 40
- * توحید الوہیت کا اثبات اور اس سلسلے میں مشرکین سے چند سوالات: 45
- * مشرکین اپنی سرکشیوں کی بنا پر مبتلائے عذاب ہوں گے: 50
- * نبی مکرم ﷺ کو صبر اور تسبیح کا حکم: 51
- * سورة النجم 58
- * سورة النجم وہ پہلی سورت ہے جس میں سجدہ تلاوت ہے: 58
- * نبی مکرم ﷺ کے برحق ہونے پر اللہ عزوجل کا قسم کھانا: 59
- * رسول اللہ ﷺ خواہش نفس سے گفتگو نہیں کرتے: 60
- * نکتہ: 65
- * جبریل امین علیہ السلام معلم رسولِ امین ﷺ: 66
- * کیا نبی مکرم ﷺ نے شبِ معراج اللہ جل جلالہ کا دیدار کیا؟ 72
- * نبی مکرم ﷺ کو جبریل علیہ السلام کا ان کی اصل شکل میں دوسری بار دیدار ہونا: 76

- 77 * دیدارِ الہی کے بارے میں عائشہ رضی اللہ عنہا کا موقف:
- 78 * رسول اللہ ﷺ نے جبریل علیہ السلام کو کتنی بار دیکھا؟
- 79 * سدرۃ المنتہیٰ کے بے مثال مناظر:
- 94 * لات وعزّٰی ومنات کے بیان میں بت پرستوں کا رد:
- 95 * صنم خانے:
- 101 * مشرکین کے اپنے لیے بیٹے اور اللہ کی اولاد بیٹیاں ماننے کی ایک بے انصاف تقسیم:
- 101 * محض خواہشات سے بات نہیں بنتی:
- 105 * اللہ عزوجل کی اجازت کے بغیر کوئی سفارش نہیں:
- 105 * فرشتوں کو اللہ تعالیٰ کی بیٹیاں قرار دینے پر مشرکین کا رد:
- 106 * باطل پرستوں سے اعراض کا حکم:
- 110 * اللہ تعالیٰ کا علم ہر چھوٹی بڑی چیز پر محیط ہے:
- 110 * محسنین کون ہوتے ہیں؟
- 112 * توبہ کی ترغیب اور اپنے منہ میاں مٹھو بننے کی ممانعت:
- 119 * اطاعت سے روگردانی کرنے والے اور بخیل کی مذمت:
- 120 * صحفِ موسیٰ و ابراہیم علیہما السلام کا بیان:
- 121 * روزِ قیامت کوئی کسی کا بوجھ نہیں اٹھائے گا:
- 128 * صفاتِ الہی کا بیان:
- 135 * انذار و تنبیہ اور سجدہ و خضوع کا حکم:
- 141 * سورة القمر
- 141 * فضیلت:
- 142 * قیامت کا قریب آنا اور چاند کا پھٹنا:
- 146 * مشرکین کی ہٹ دھرمی:
- 153 * روزِ قیامت کی ہولناکیاں:
- 156 * قومِ نوح کے قصے سے حصولِ عبرت:
- 164 * قومِ عاد کا قصہ:

- 169 قوم ثمود کا قصہ: *
- 175 قصہ قوم لوط کا: *
- 179 آل فرعون کا قصہ اور قریش کی سرزنش: *
- 183 مجرموں کا انجام بد: *
- 183 تقدیر الہی کا ذکر: *
- 187 حکم الہی نافذ ہو کر ہی رہنا والا ہے: *
- 188 پرہیزگاروں کا اچھا انجام: *
- 193 سورة الرحمن *
- 193 سورة الرحمن کی فضیلت: *
- 195 اللہ رحمان نے قرآن سکھایا ہے: *
- 195 سورج، چاند اور زمین و آسمان اللہ تعالیٰ کی نشانیاں ہیں: *
- 198 جن وانس پر رب تعالیٰ کی بے شمار نعمتیں: *
- 200 نکتہ: *
- 209 جن وانس کی تخلیق کا بیان: *
- 209 دو مشرقوں اور مغربوں کا رب: *
- 210 دو طرح کے سمندر اللہ تعالیٰ کا انعام: *
- 211 بادبانی کشتیاں اور بحری جہاز نعمت الہی ہیں: *
- 218 بقا و دوام صرف اللہ تعالیٰ ہی کو ہے: *
- 219 اللہ تعالیٰ غنی و بے پروا ہے: *
- 224 جن وانس کی سرزنش: *
- 231 روز قیامت کی ہولناکیاں اور مجرموں کی صورت حال کا ذکر: *
- 238 پرہیزگاروں کے حالات اور جنت میں انھیں دی جانے والی نعمتیں: *
- 246 جنتیوں کے بستروں اور جھکے ہوئے پھلوں کا بیان: *
- 256 دو مزید باغوں کا بیان: *
- 275 تنبیہ: *

- * سورة الواقعة 279
- * فضیلت: 279
- * روزِ قیامت کے حالات و واقعات: 281
- * سابقین مقربین کی جزاء: 291
- * اصحاب الیمین اور ان کی جزاء: 307
- * حکایت: 317
- * اصحابِ شمال اور ان کا انجامِ بد: 323
- * نکتہ: 324
- * قیامت کے ثبوت کے دلائل: 330
- * اللہ تعالیٰ کی قدرتوں اور نعمتوں کا بیان اور آخرت کے مزید دلائل: 334
- * نکتہ: 341
- * عظمتِ قرآن کا بیان: 342
- * موت کے وقت انسان کی بے بسی اس کے محاسبے کی دلیل: 355
- * موت کے وقت لوگوں کے حالات اور انجام: 357
- * سورة الحديد 365
- * فضیلت: 365
- * ساری کائنات اللہ تعالیٰ کی تسبیح خواں ہے: 366
- * اللہ تعالیٰ کے علم و قدرت اور ملک کی وسعت کا بیان: 373
- * ایمان لانے کا حکم اور خرچ کرنے کی ترغیب: 378
- * فتح مکہ سے پہلے خرچ کرنے کی فضیلت: 383
- * صدقے کی ترغیب: 387
- * مومنوں کو اعمال کے مطابق روزِ قیامت ملنے والا نور: 390
- * خشوع کی ترغیب اور اہل کتاب جیسا بننے کی ممانعت: 402
- * صدقہ کرنے والے، سچ بولنے والے اور شہداء کا اجر و ثواب: 407

- 412 دنیا کی زندگی کھیل اور تماشا ہے: *
- 414 حصولِ بخشش و جنت کی ترغیب: *
- 419 انسان کو پہنچنے والی مصیبت تقدیرِ الہی سے ہے: *
- 420 صبر و شکر کا حکم: *
- 421 بخل کی مذمت: *
- 424 رسولوں کو معجزات اور عدل و حق کے ساتھ مبعوث کیا گیا ہے: *
- 425 لوہے کے فوائد: *
- 430 سابقہ نافرمان امتوں اور رہبانیت کی بدعت کا ذکر: *
- 436 اہل کتاب کے مومنین کا دوہرا اجر: *
- 441 سورة المجادلہ *
- 441 سببِ نزول کا بیان: *
- 442 سببِ نزول: *
- 444 ظہار اور اس کے کفارے کا بیان: *
- 454 دشمنانِ دین کا انجامِ بد: *
- 454 اللہ تعالیٰ کا علم مخلوق کو گھیرے ہوئے ہے: *
- 459 یہودیوں کی شرارتوں کا ذکر: *
- 461 آدابِ سرگوشی کا بیان: *
- 468 آدابِ مجلس کا ذکر: *
- 471 علم اور اہل علم کے فضائل: *
- 473 شانِ نزول کا بیان: *
- 476 رسول اللہ ﷺ سے سرگوشی کی فیس: *
- 481 منافقوں کی مذمت: *
- 487 اللہ تعالیٰ اور اس کے رسول ﷺ کا غلبہ اور مخالفوں کی ذلت و رسوائی کا بیان: *
- 491 سورة الحشر *
- 492 بنو نضیر کے حالات و واقعات: *

- 500 * ہر چیز اللہ تعالیٰ کی تسبیح خواں ہے:
- 501 * بنو نضیر کی عہد شکنی اور جلا وطنی کا تذکرہ:
- 502 * بہ وقت ضرورت باغات کو جلانے کی اجازت:
- 503 * مالِ غنیمت اور فئی میں فرق:
- 510 * مالِ فے اور اس کے مصارف کا بیان:
- 511 * رسول اللہ ﷺ کی اطاعت کا حکم:
- 521 * فے کے مستحق لوگوں کا بیان اور مہاجرین و انصار کی فضیلت:
- 521 * انصار مہاجرین سے حسد نہیں کرتے:
- 522 * انصار کا ایثار:
- 530 * نکتہ:
- 532 * منافقوں کا بنو نظیر سے جھوٹا وعدہ:
- 533 * منافقوں اور یہودیوں کے باہمی تعلقات کی مثال:
- 535 * تقوے اور آخرت کی تیاری کا حکم:
- 538 * جنتی اور جہنمی برابر نہیں ہیں:
- 538 * عظمتِ قرآن کا بیان:
- 540 * اللہ تعالیٰ کے اسماء و صفات اور بزرگی کا بیان:
- 543 * ہر چیز اللہ تعالیٰ کے لیے تسبیح خواں ہے:
- 553 * سورة الممتحنہ
- 558 * آیات کا شانِ نزول:
- 559 * کافروں سے دشمنی رکھنے اور دوستی ترک کرنے کا حکم:
- 564 * کفار و مشرکین سے اظہارِ براءت کے لیے ابراہیمؑ کا نمونہ:
- 572 * اللہ تعالیٰ مومنوں اور ان کے دشمنوں کے درمیان دوستی پیدا کر سکتا ہے:
- 573 * جنگ نہ کرنے والے کفار سے احسان کرنے کا حکم:
- 574 * جنگجو مشرکین سے دوستی کی ممانعت:
- 582 * معاہدہ حدیبیہ کے بعد مہاجر خواتین کو واپس نہ کرنے کی ہدایت:

- 583 * مسلمان عورتیں مشرکین کے لیے اور مشرک عورتیں مسلمین کے لیے حرام ہیں:
- 591 * عورتوں سے کن امور پر بیعت لی جائے:
- 594 * کفار سے دوستی کی ممانعت:
- 596 * سورة الصف
- 600 * بات کر کے عمل نہ کرنے والے کی مذمت:
- 608 * تنبیہ:
- 609 * موسیٰ علیہ السلام کا اپنی قوم سے انھیں ایذا پہنچانے پر خطاب:
- 610 * عیسیٰ علیہ السلام کی ہمارے نبی صلی اللہ علیہ وسلم کے نام احمد کے ساتھ بشارت:
- 616 * نکتہ:
- 617 * سب سے بڑا ظالم کون ہے؟
- 618 * عذابِ الیم سے بچانے والی تجارت کا ذکر:
- 621 * مسلمان ہر حال میں دین کے مددگار ہیں:
- 622 * مومنوں کی اللہ تعالیٰ کی طرف سے مدد:
- 627 * سورة الجمعة
- 628 * ہر چیز اللہ تعالیٰ کی تسبیح خوان ہے:
- 628 * رسول اللہ صلی اللہ علیہ وسلم کی بعثت ایک احسانِ عظیم:
- 629 * محمد رسول اللہ صلی اللہ علیہ وسلم کی بعثتِ عامہ کا بیان:
- 636 * یہود کی مذمت اور انھیں مباہلے کے طور پر موت کی تمنا کی دعوت:
- 639 * لطیفہ:
- 641 * جمعہ اور یومِ جمعہ کے آداب کا بیان:
- 643 * غسلِ جمعہ:
- 644 * اچھے کپڑے پہننا:
- 647 * دورانِ خطبہ مسجد سے نکلنے کی ممانعت:
- 656 * سورة المنافقون
- 657 * منافقوں کے حالات اور ان کے ہیر پھیر:

- 669 نکتہ: *
- 669 منافقوں کا رسول اللہ ﷺ کے استغفار اور مسلمانوں پر خرچ کرنے سے اعراض: *
- 671 سوت سے پہلے پہلے صدقہ کرلو: *
- 676 فائدہ نفیسہ: *
- 682 سورة التغابن *
- 683 تسبیح صرف اللہ تعالیٰ کی: *
- 683 اللہ تعالیٰ کے خلق و علم کا بیان: *
- 684 سابقہ کفار کی ہلاکت سے عبرت پکڑنے کا حکم: *
- 685 حیات بعد الممات برحق ہے: *
- 686 قیامت کا ذکر: *
- 687 ہر تکلیف اللہ تعالیٰ کے حکم سے ہے: *
- 688 اللہ تعالیٰ اور اس کے رسول کی اطاعت کا حکم: *
- 689 بیوی بچوں کے فتنے سے بچنے کی تلقین: *
- 691 بقدر استطاعت تقوے کا حکم: *
- 692 صدقے کی ترغیب: *
- 706 سورة الطلاق *
- 713 عدت طلاق کا ذکر: *
- 714 عدت میں نان و نفقہ خاوند کے ذمے ہے: *
- 721 مطلقہ عورت سے احسان کا حکم: *
- 722 تقوے کے فوائد: *
- 727 حیض سے ناامید اور جسے ابھی حیض نہ آیا ہو ان کی عدت: *
- 729 مطلقہ کو رہائش فراہم کرنے اور تکلیف نہ دینے کا حکم: *
- 729 حاملہ عورت کا نان و نفقہ شوہر کے ذمے ہے: *
- 730 مطلقہ ماں کو رضاعت کی اجرت دینے کا حکم: *
- 736 اللہ تعالیٰ کے حکم سے سرتابی کی سزا کا بیان: *

- 737 * رسول اللہ ﷺ کی صفات کا ذکر:
- 737 * اللہ تعالیٰ کی قدرت تامہ و سلطانِ عظیم کا بیان:
- 749 * سورۃ التحریم:
- 775 * آیت تحریم کا شانِ نزول:
- 776 * ﴿سَبَّحْتَ﴾ کی تفسیر:
- 777 * ﴿ثَبَّيْتُ وَأَبْكَرًا﴾ کی تفسیر:
- 778 * اہل و عیال کو دین ادب کی تعلیم:
- 778 * جہنم کا ایندھن:
- 779 * جہنم کے داروغے:
- 780 * حچی اور پکی توبہ کا حکم:
- 781 * کفار و منافقین سے جہاد کا حکم:
- 781 * اللہ تعالیٰ کے ہاں کوئی مومن کسی کافر کا فائدہ نہ دے سکے گا:
- 782 * کافر اللہ تعالیٰ کے ہاں مومن کو کوئی نقصان نہیں پہنچا سکے گا:
- 784 * مریم علیہا السلام کے فضائل:



بِسْمِ اللَّهِ الرَّحْمَنِ الرَّحِيمِ

سُورَةُ الطُّورِ

بعض نسخہ جلالین میں سورت ﴿وَ الطُّورِ﴾ ہے۔ اس سورت مبارکہ میں ایک کم پچاس (۴۹) آیات ہیں اور مکی ہے۔ امام قرطبی رحمہ اللہ نے کہا ہے کہ سب کے قول میں مکی ہے۔^① سیدنا عبداللہ بن عباس رضی اللہ عنہما نے فرمایا کہ طور مکہ میں نازل ہوئی۔ (أخرجہ ابن الضریس والنحاس وابن مردویہ والبیہقی) سیدنا عبداللہ ابن الزبیر رضی اللہ عنہما سے بھی اسی طرح مروی ہے۔^② (أخرجہ ابن مردویہ)

سورة الطور کی فضیلت:

جبیر بن مطعم رضی اللہ عنہ سے مروی ہے کہ میں نے رسول اللہ ﷺ کو سنا کہ مغرب میں سورة الطور پڑھتے تھے۔^③ (أخرجہ البخاری ومسلم وغیرہما) سیدہ ام سلمہ رضی اللہ عنہا سے مروی ہے کہ انھوں نے سنا کہ رسول اللہ ﷺ بیت اللہ کے پہلو کے ساتھ نماز پڑھ رہے تھے سورة الطور کے ساتھ۔^④ (أخرجہ البخاری وغیرہ) مطلب یہ ہے کہ نماز میں سورة الطور پڑھ رہے تھے۔^⑤ (کذا فی فتح البیان) تفسیر ابن کثیر میں سیدنا جبیر رضی اللہ عنہ سے مروی حدیث میں اتنا زیادہ ہے: پس میں نے نہیں سنا کسی کو کہ وہ آواز یا قراءت کی رو سے آپ ﷺ سے زیادہ خوب ہو۔^⑥ (أخرجہ من طریق مالک) اور سیدہ ام سلمہ رضی اللہ عنہا سے مروی حدیث یوں ہے: میں نے رسول اللہ ﷺ سے شکایت کی کہ میں بیمار ہوں تو آپ ﷺ نے فرمایا کہ تو لوگوں کے پرے سے طواف کر اور تو سوار ہو، چنانچہ میں نے طواف کیا اور آپ ﷺ بیت اللہ کے پہلو کی طرف نماز پڑھ رہے تھے اور آپ ﷺ ﴿وَ الطُّورِ ۝ وَ کَتَبَ مَسْطُورٍ﴾ کی قراءت کر رہے تھے۔^⑦

② الدر المنثور (۶۲۶/۷) فتح القدیر (۱۲۴/۵)

① تفسیر القرطبی (۵۸/۱۷) دار الکتب المصریة، القاهرة

③ صحیح البخاری (۷۳۱) صحیح مسلم (۴۶۳)

⑤ فتح البیان (۲۱۵/۱۳)

④ صحیح البخاری، رقم الحدیث (۴۵۲)

⑥ صحیح البخاری (۷۳۱) صحیح مسلم (۴۶۳) تفسیر ابن کثیر (۳۰۳/۴)

⑦ صحیح البخاری، رقم الحدیث (۴۵۲) صحیح مسلم، رقم الحدیث (۱۲۷۶)

بِسْمِ اللَّهِ الرَّحْمَنِ الرَّحِيمِ

وَالطُّورِ ۝ وَكِتَابٍ مَّسْطُورٍ ۝ فِي رَقٍّ مَّنشُورٍ ۝ وَالْبَيْتِ
 الْمَعْمُورِ ۝ وَالسَّقْفِ الْمَرْفُوعِ ۝ وَالْبَحْرِ الْمَسْجُورِ ۝ إِنَّ عَذَابَ
 رَبِّكَ لَوَاقِعٌ ۝ مَّالَهُ مِنْ دَافِعٍ ۝ يَوْمَ تَمُورُ السَّمَاءُ مَوْرًا ۝ وَتَسِيرُ
 الْجِبَالُ سَيْرًا ۝ فَوَيْلٌ يَوْمَئِذٍ لِلْمُكَذِّبِينَ ۝ الَّذِينَ هُمْ فِي
 خَوْضٍ يَلْعَبُونَ ۝ يَوْمَ يُدْعُونَ إِلَى نَارِ جَهَنَّمَ دَعَاً ۝ هَذِهِ
 النَّارُ الَّتِي كُنْتُمْ بِهَا تُكَذِّبُونَ ۝ أَفَسِحْرُ هَذَا أَمْ
 أَنْتُمْ لَا تُبْصِرُونَ ۝ اصْلَوْهَا فَاصْبِرُوا أَوْ لَا تَصْبِرُوا سَوَاءٌ
 عَلَيْكُمْ ۝ إِنَّمَا تُجْزَوْنَ مَا كُنْتُمْ تَعْمَلُونَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

قسم ہے طور (پہاڑ) کی ① اور ایک کتاب کی (قسم) جو لکھی ہوئی ہے ② کھلے کاغذ میں ③ اور بیت معمور کی (قسم) ④ اور اونچی چھت کی (قسم) ⑤ اور بھڑکائے ہوئے سمندر کی (قسم) ⑥ بے شک آپ کے رب کا عذاب ضرور واقع ہونے والا ہے ⑦ اسے کوئی روکنے والا نہیں ⑧ (وہ واقع ہوگا) جس دن آسمان زور سے حرکت کرنے لگے گا ⑨ اور پہاڑ تیزی سے چلنے لگ جائیں گے ⑩ چنانچہ اس دن جھٹلانے والوں کے لیے تباہی ہے ⑪ جو (تکذیب حق کی) خن سازی میں پڑے کھیل رہے ہیں ⑫ جس دن انہیں نہایت سختی سے دھکے دے دے کر جہنم کی آگ کی طرف دھکیلا جائے گا ⑬ (کہا جائے گا:) یہی ہے وہ آگ جسے تم جھٹلایا کرتے تھے ⑭ کیا پھر یہ جادو ہے؟ یا تم دیکھتے ہی نہیں؟ ⑮ تم اس (دوزخ) میں داخل ہو جاؤ، اب تم صبر کرو یا صبر نہ کرو تمہارے لیے برابر ہے، تمہیں بس اسی کی سزا دی جائے گی جو تم عمل کیا کرتے تھے ⑯

اللہ جل جلالہ کا وقوع عذاب پر قسم کھانا:

کھلے ورق شاید لوح محفوظ کو کہا۔ آباد گھر کعبے کو کہا، یا ساتویں آسمان پر فرشتوں کے طواف کے لیے کعبہ ہے۔

اونچی چھت، یعنی آسمان، بھڑکایا ہوا سمندر، اوپر ایک دریا ہے۔ انتہی

اللہ پاک اپنی اس مخلوق کی قسم کھاتا ہے جو اس کی عظیم قدرت پر دلالت کرتی ہے۔ قسم کھا کر فرماتا ہے کہ اس

کا عذاب واقع ہونے والا ہے اس کے دشمنوں پر اور اس کو اُن سے دور کرنے والا کوئی نہیں ہے۔ چنانچہ طور تو وہ پہاڑ ہے جس میں درخت ہوتے ہیں، اس پہاڑ کی طرح جس پر اللہ تعالیٰ نے موسیٰ علیہ السلام سے باتیں کیں اور جس سے عیسیٰ علیہ السلام کو بھیجا۔ جس پہاڑ میں درخت نہیں ہوتے اس کا نام طور نہیں رکھا جاتا، اس کو صرف جبل ہی کہتے ہیں۔ ﴿كِتَابٌ مَّقْصُورٌ﴾ کسی نے کہا ہے کہ لوح محفوظ ہے۔ کسی نے کہا ہے کہ کتب منزلہ مکتوبہ ہیں جو انسان پر جہاراً پڑھی جاتی ہیں، اسی لیے ﴿فِي رَقٍّ مَّنْشُورٍ﴾ فرمایا ہے۔

﴿وَالْبَيْتِ الْمَعْمُورِ﴾ صحیحین میں ثابت ہے کہ رسول اللہ ﷺ نے فرمایا کہ شبِ معراج میں آپ ﷺ کے ساتویں آسمان تک جانے کے بعد مجھے اوپر بیت المعمور کی طرف لے گئے اور دیکھا تو اس میں ہر روز ستر ہزار فرشتے داخل ہوتے ہیں، وہ فرشتے پھر لوٹ کر وہاں نہیں آتے۔ آخر ما علیہم^① (بظاہر ”آخر ما علیہم“ کا مطلب دیگر روایات کے مطابق یہ ہے کہ وہ فرشتے پھر دوسری بار وہاں نہیں آتے، یعنی فرشتوں کی تعداد اتنی زیادہ ہے کہ ایک دفعہ وہاں پر آئے ہوئے فرشتوں کی دوبارہ وہاں آنے کی نوبت کسی زمانے میں نہیں آتی۔ از مصحح سلمہ اللہ تعالیٰ)۔ یعنی یہ ان کا آنا آخر ہے اس کا جو اُن پر ہے جو ان پر فرض تھا وہ ادا کر چکے، پھر دوبارہ نہ آئیں گے۔ یعنی اس میں عبادت کرتے ہیں، اس کا طواف کرتے ہیں جس طرح کہ زمین والے اپنے کعبے کا طواف کرتے ہیں، اسی طرح وہ بیت المعمور ساتویں آسمان والوں کا کعبہ ہے اور اسی لیے ابراہیم علیہ السلام کو آپ ﷺ نے پایا کہ اپنی پشت بیت المعمور کے ساتھ ٹکائی ہوئی ہے، اس لیے کہ وہ زمین کے کعبہ کے بانی ہیں اور جزا جنسِ عمل سے ہوتی ہے۔ بیتِ معمور کعبہ کے مقابلے میں ہے اور ہر آسمان میں ایک گھر ہے جس میں اس کے لوگ عبادت کرتے ہیں اور اس کی طرف نماز پڑھتے ہیں اور جو آسمان دنیا میں ہے اس کو بیت العزۃ کہا جاتا ہے۔ واللہ اعلم۔

امام ابن ابی حاتم رحمہ اللہ نے سیدنا ابو ہریرہ رضی اللہ عنہ سے روایت کیا ہے، وہ نبی اکرم ﷺ سے راوی ہیں کہ آپ ﷺ نے فرمایا ہے کہ آسمان میں ایک گھر ہے اس کو معمور کہا جاتا ہے، وہ کعبہ کے مقابلے میں ہے، اور چوتھے آسمان میں ایک نہر ہے جس کو حیوان کہا جاتا ہے۔ جبرائیل علیہ السلام ہر روز اس میں داخل ہوتے ہیں، پھر اس میں ایک دفعہ غوطہ لگاتے ہیں، پھر نکلتے ہیں تو ایک بار پر جھاڑتے ہیں اور اس سے ستر ہزار قطرے گرتے ہیں، اللہ ہر قطرے سے ایک فرشتہ پیدا کرتا ہے، ان فرشتوں کو یہ حکم دیا جاتا ہے کہ بیت المعمور میں آئیں اور نماز پڑھیں، چنانچہ وہ ایسا کرتے ہیں اور اُن میں سے ایک ان پر حاکم بنایا جاتا ہے، اسے یہ حکم کیا جاتا ہے کہ ان کو لے کر آسمان کے کسی موقف میں وقوف کرنے اور اس میں وہ تسبیح کرتے رہیں، یہاں تک کہ قیامت قائم ہو۔^② یہ حدیث انتہائی غریب

① صحیح البخاری (۳۰۳۵) ② تفسیر ابن ابی حاتم (۳۳۱۴/۱۰) اس کی سند میں ”روح بن جناح“ سخت ضعیف راوی ہے۔

ہے۔ (تفرد به روح بن جناح هذا وهو القرشي الأموي مولا هم أبو سعيد الدمشقي، وقد أنكر عليه هذا الحديث جماعة من الحفاظ، منهم الجوزجاني والعقيلي والحاكم أبو عبد الله النيسابوري وغيرهم، قال الحاكم: لا أصل له من حديث أبي هريرة ولا سعيد ولا الزهري)

امام ابن جریر رحمہ اللہ نے خالد بن عرعرہ سے روایت کیا ہے کہ ایک شخص نے سیدنا علی رضی اللہ عنہ سے عرض کی کہ بیت المعمور کیا ہے؟ فرمایا: آسمان میں ایک گھر ہے اس کو صراح کہا جاتا ہے اور وہ کعبہ کے مقابلے میں ہے بالکل اس کے اوپر آسمان میں، اس کی حرمت ایسے ہے جیسی زمین میں بیت اللہ کی حرمت ہے۔ اس میں ہر روز ستر ہزار فرشتے نماز پڑھتے ہیں، پھر وہ اس میں کبھی نہیں آتے۔ (وکذا رواه شعبة وسفيان الثوري عن سماك وعندهما ان ابن الكواء هو المسائل عن ذلك) پھر ابن جریر رحمہ اللہ نے بہ سند خود ابن ربیعہ سے روایت کیا ہے کہ ابن کواء نے علی رضی اللہ عنہ سے بیت المعمور سے متعلق پوچھا تو انھوں نے فرمایا کہ وہ آسمان میں ایک مسجد ہے جس کو صراح کہا جاتا ہے۔ اس میں ہر روز ستر ہزار فرشتے داخل ہوتے ہیں۔ پھر وہ کبھی اس میں دوبارہ نہیں آتے۔ (ورواه من حديث أبي الطفيل عن علي مثله)

امام عوفی رحمہ اللہ نے سیدنا عبداللہ عباس رضی اللہ عنہما کا یہ قول روایت کیا ہے کہ وہ عرش کے مقابل میں ایک گھر ہے اس کو فرشتے آباد رکھتے ہیں۔ ہر روز اس میں ستر ہزار فرشتے نماز پڑھتے ہیں، پھر وہ اس میں دوبارہ نہیں آتے۔ اسی طرح امام عکرمہ اور مجاہد رحمہما اور کئی ایک اہل علم نے سلف میں سے کہا ہے۔ امام قتادہ، ربیع بن انس اور سدی رحمہم کہتے ہیں: ہم سے ذکر کیا گیا ہے کہ رسول اللہ ﷺ نے ایک دن اپنے اصحاب سے فرمایا: کیا تم جانتے ہو کہ بیت المعمور کیا ہے؟ عرض کی کہ اللہ اور اس کا رسول زیادہ جانتے ہیں۔ فرمایا: پس بے شک کعبہ کے مقابلے میں وہ آسمان میں ایک مسجد ہے، اگر وہ گرتا تو البتہ بیت اللہ پر گرتا، اس میں ہر روز ستر ہزار فرشتے نماز پڑھتے ہیں جب وہ اس سے نکلے تو پھر دوبارہ لوٹ کر نہیں آئیں گے۔ آخر ما علیہم۔ امام ضحاک رحمہ اللہ کا یہ زعم ہے کہ اس کو فرشتوں کا ایک گروہ آباد رکھتا ہے جن کو جن کہا جاتا ہے، وہ قبیلہ ابلیس سے ہیں۔^(۱) واللہ اعلم۔

امام سفیان ثوری، شعبہ اور ابوالاحوص رحمہم نے عن سماک عن خالد بن عرعرہ عن علی رضی اللہ عنہ سے روایت کیا ہے: ﴿وَالسَّقْفِ الْمَرْفُوعِ﴾ یعنی آسمان۔ سفیان نے کہا: پھر سیدنا علی رضی اللہ عنہ نے یہ آیت پڑھی: ﴿وَجَعَلْنَا السَّمَاءَ سَقْفًا مَّحْفُوظًا﴾ [الانبیاء: ۳۲] ”آسمان کو محفوظ چھت بھی ہم نے ہی بنایا ہے۔“ اسی طرح امام مجاہد، قتادہ، سدی، ابن جریج اور ابن زید رحمہم نے بھی کہا اور اسی کو امام ابن جریر رحمہ اللہ نے اختیار کیا ہے۔^(۲) امام ربیع بن انس رحمہ اللہ نے کہا ہے کہ عرش ہے، یعنی وہ تمام مخلوقات کے لیے چھت ہے۔ (وله اتجاه وهو مراد مع غيره كما قاله الجمهور)

﴿وَالْبَحْرِ الْمَسْجُورِ﴾ امام ربیع بن انس رحمہ اللہ نے کہا: یہ وہ پانی ہے جو عرش کے نیچے ہے جس سے اللہ تعالیٰ وہ بارش نازل کرے گا جس سے جسم اپنی قبروں میں سے اپنے روزِ معاد میں زندہ ہو جائیں گے۔ جمہور نے کہا: وہ یہی دریا ہے۔^(۳) ”مسجور“ کے معنی میں اختلاف کیا ہے، چنانچہ بعض نے کہا: مراد یہ ہے کہ قیامت کے دن وہ آگ

کے ساتھ دھکایا جائے گا، جیسا کہ اللہ تعالیٰ کا فرمان ہے: ﴿وَإِذَا الْبِحَارُ سُجِّرَتْ﴾ [التکویر: ۶] ”اور جب سمندر بھڑکائے جائیں گے۔“ ”أَيُّ: أَضْرِمَتْ“ یعنی جس وقت دریا جھونکیں جھانیں گے تو وہ آگ ہو کر دہکنے لگیں گے۔ اہل موقف کا احاطہ کرنے والے ہوں گے۔^(۱) (ورواہ سعید بن المسیب عن علی بن ابی طالب رضی اللہ عنہ و روی عن ابن عباس رضی اللہ عنہ وبہ یقول سعید بن جبیر و مجاہد و عبد اللہ بن عبید بن عمیر و غیرہم)

علاء بن بدر نے کہا ہے کہ بحر مسجور اس کا نام صرف اس لیے رکھا گیا ہے کہ نہ اس سے پانی پیا جاتا ہے اور نہ اس سے کھیتی سیراب کی جاتی ہے اور اسی طرح قیامت کے دن دریا ہوں گے۔^(۲) (کذا رواہ عنہ ابن ابی حاتم) امام سعید بن جبیر رضی اللہ عنہ نے کہا ہے کہ ”مسجور“ مرسل ہے، یعنی دریا چھوڑ دیا گیا ہے۔ امام قتادہ رضی اللہ عنہ نے کہا ہے کہ ”المملوء“ کے معنی میں ہے، یعنی بھرا ہوا۔ امام ابن جریر رضی اللہ عنہ نے اس قول کو پسند کیا ہے اور اس کی یہ توجیہ کی ہے کہ وہ آج کے دن دھکایا ہوا نہیں ہے تو مملو ہے۔^(۳) کسی نے کہا ہے کہ اس سے مراد فارغ ہے۔

امام اصمعی رضی اللہ عنہ نے بہ سند خود عبد اللہ بن عباس رضی اللہ عنہ سے روایت کیا ہے کہ ”مسجور“ بہ معنی فارغ ہے۔ ایک امت نکلی جو پانی مانگتی تھی، پھر وہ لوٹ آئی تو کہا: ”إِنَّ الْحَوْضَ مَسْجُورٌ“ یعنی حوض فارغ ہے۔ (رواہ ابن مردویہ فی مسانید الشعراء) کسی نے کہا ہے کہ ”مسجور“ سے مراد ”ممنوع و مکفوف“ ہے، یعنی زمین سے روکا ہوا ہے، تاکہ اس کو نہ ڈھانکے کہ اس کے لوگوں کو ڈبو دے۔^(۴) (قالہ علی بن ابی طلحہ عن ابن عباس رضی اللہ عنہ وبہ یقول السدی و غیرہ)۔

اور اسی پر وہ حدیث دال ہے جس کو امام احمد رضی اللہ عنہ نے اپنی مسند میں عوام سے روایت کیا ہے، کہا: مجھے حدیث کی ایک شیخ نے جو دریا کے کنارے پر مرابط تھا (دشمن کی سرحد پر رہنے والا)۔ کہا: میں سیدنا عمر بن الخطاب رضی اللہ عنہ کے مولیٰ ابو صالح سے ملا تو اس نے کہا کہ ہم کو عمر بن الخطاب رضی اللہ عنہ نے رسول اللہ صلی اللہ علیہ وسلم سے حدیث بیان کی ہے کہ آپ صلی اللہ علیہ وسلم نے فرمایا کہ کوئی رات ایسی نہیں ہے کہ جس میں دریا تین بار اشراف نہ کرتا ہو (اشراف اوپر سے نیچے تک دیکھنے کو کہتے ہیں۔ یہاں یہ معنی ہیں کہ وہ بلند ہوتا ہے) اور اللہ تعالیٰ سے اس بات کی اجازت مانگتا ہے کہ ان پر انفصاخ کرے (یعنی زمین والوں پر پھیل پڑے اور ان کے سر کچل ڈالے، سب کو ہلاک کر دے، واللہ اعلم) تو اللہ عز وجل اس کو روکتا ہے۔^(۵)

حافظ ابوبکر اسماعیلی رضی اللہ عنہ نے عوام بن حوشب سے روایت کیا ہے، کہا: مجھے ایک شیخ نے حدیث کی، وہ دریا کے کنارے پر مرابط تھا۔ کہا: میں ایک رات اپنی حراست کے لیے نکلا (”مجمع البحار“ میں ”لیلة محرسہ“)^(۶)

(۱) تفسیر الطبری (۴۵۸/۲۲)

(۲) تفسیر ابن ابی حاتم (۳۳۱۵/۱۰)

(۳) تفسیر الطبری (۴۶۰، ۴۵۹/۲۲)

(۴) تفسیر ابن کثیر (۳۰۵/۴)

(۵) مسند أحمد (۴۳/۱) اس کی سند میں ایک راوی مجہول ہے اور اس کا نام نہیں لیا گیا ہے۔ تفصیل کے لیے دیکھیں: السلسلة الضعيفة،

رقم الحديث (۴۳۹۲)

(۶) مجمع بحار الأنوار (۶۴۴/۴)

ہے، یعنی اپنا پہرہ دینے کی رات میں نکلا) چوکیداروں میں سے میرے سوا کوئی نہیں نکلا۔ چنانچہ میں میناء کے پاس آیا تو چڑھا (میناء اس جگہ کا نام ہے جہاں کشتیوں کا لنگر ہوتا ہے۔^(۱) کذا فی مجمع البحار) پھر میرے خیال میں یہ بات آنے لگی کہ دریا بلند ہوتا ہے اور پہاڑوں کی چوٹیوں کے برابر آ جاتا ہے، اس نے کئی بار یہ کیا اور میں جاگ رہا ہوں۔ پھر میں ابوصالح سے ملا تو اس نے کہا: ہم کو سیدنا عمر بن الخطاب رضی اللہ عنہ نے حدیث کی کہ رسول اللہ ﷺ نے فرمایا ہے کہ کوئی رات ایسی نہیں ہے مگر حال یہ ہے کہ دریا تین بار بلند ہوتا ہے اور اللہ تعالیٰ سے اس بات کا اذن مانگتا ہے کہ ان پر انفصاخ کرے، پھر اس کو اللہ عزوجل روکتا ہے۔^(۲)

قوله تعالیٰ: ﴿إِنَّ عَذَابَ رَبِّكَ لَوَاقِعٌ﴾ جس بات پر قسم کھائی گئی ہے وہ یہی ہے، یعنی بے شک تیرے رب کا عذاب البتہ کافروں پر واقع ہونے والا ہے جیسا کہ دوسری آیت میں ہے: ﴿مَالَهُ مِنْ دَافِعٍ﴾ یعنی اس کو دفع کرنے والا کوئی نہیں ہے کہ اس کو اُن سے ہٹا دے، جبکہ اللہ تعالیٰ ان کے ساتھ اس کا ارادہ کرے۔

حافظ ابو بکر ابن ابی الدنیا نے عن صالح المري عن جعفر بن زید عبدی روایت کیا ہے، کہا: عمر رضی اللہ عنہ مدینہ منورہ میں ایک رات نکلے، وہ پاسبانی کا گشت کر رہے تھے۔ چنانچہ مسلمانوں کے ایک گھر کے پاس سے گزرے تو اس کو کھڑے ہو کر نماز پڑھتے ہوئے پایا، چنانچہ آپ ٹھہر کر اس کی قراءت سننے لگے تو اس نے ﴿وَالطُّورِ﴾ پڑھی، یہاں تک کہ اس آیت پر پہنچا: ﴿إِنَّ عَذَابَ رَبِّكَ لَوَاقِعٌ﴾ فرمایا: ”قَسَمٌ وَرَبُّ الْكُعْبَةِ حَقٌّ“ یعنی رب کعبہ کی قسم یہ ایک حق قسم ہے۔

پھر اپنے گدھے سے اتر پڑے اور دیوار کے ساتھ ٹک گئے، پھر دیر تک ٹھہرے رہے، پھر اپنے گھر کی طرف لوٹ گئے اور ایک مہینہ ٹھہرے رہے، لوگ ان کی عیادت کرتے تھے اور جانتے نہ تھے کہ ان کی بیماری کیا ہے۔^(۳) امام ابو عبیدہ رضی اللہ عنہ نے فضائل قرآن میں حسن رضی اللہ عنہ سے روایت کیا ہے کہ عمر رضی اللہ عنہ نے یہ آیت پڑھی: ﴿إِنَّ عَذَابَ رَبِّكَ لَوَاقِعٌ﴾ ”فَرَبَا لَهَا رَبُّوَةٌ“ یعنی اس کے باعث ان کی سانس اوپر چڑھ گئی اور ان کا سینہ تنگ ہو گیا، پھر اس کی وجہ سے بیس دن تک ان کی عیادت کی گئی۔^(۴) مطلب یہ ہے کہ وقوع عذاب کے سننے سے بیمار پڑ گئے۔

احوال قیامت:

﴿يَوْمَ تَمُورُ السَّمَاءُ مَوْرًا﴾ سیدنا عبداللہ بن عباس رضی اللہ عنہما نے فرمایا ہے: ”تَتَحَرَّكُ تَحْرِيكًا“ (اصل میں اسی طرح ہے۔ شاید ”تحرکا“ ہو۔ واللہ أعلم) یعنی جس دن آسمان حرکت کرے گا ایک قسم کا حرکت کرنا۔ ان کا

(۱) مجمع بحار الأنوار (۴/۶۴۴) (۲) تفسیر ابن کثیر (۴/۳۰۵) اس کی سند میں ایک راوی مجہول ہے اور اس کا نام نہیں لیا گیا ہے۔

(۳) تفسیر ابن کثیر (۴/۳۰۵) (۴) فضائل القرآن لابی عبید (۱/۱۳۶)

دوسرا قول: ”ہو تشققھا“ ہے، یعنی مور السماء سے مراد اس کا شق ہونا ہے۔ امام مجاہد رحمہ اللہ نے کہا ہے کہ ”تَدُورُ دَوْرًا“ یعنی جس دن آسمان چکر کھائے گا ایک طرح کا چکر کھانا۔ امام ضحاک رحمہ اللہ نے کہا ہے کہ ”اِسْتِدَارَتْهَا وَتَحَرَّكْتُهَا لِأَمْرِ اللَّهِ وَمَوْجٌ بَعْضُهَا فِي بَعْضٍ“ یعنی آسمان کا چکر مارنا اور حرکت کرنا امرِ الہی کے لیے اور اس کے بعض کا بعض میں موج مارنا۔ یہ قول امام ابن جریر رحمہ اللہ کا مختار ہے کہ ”مور“ حرکت کرنا ہے استدارت میں۔ کہا اور امام ابو عبیدہ رحمہ اللہ معمر بن مثنیٰ رحمہ اللہ نے اعشیٰ کا شعر پڑھا:

كَأَنَّ مِشْيَتَهَا مِنْ بَيْتٍ جَارَتْهَا مَوْرُ السَّحَابَةِ لَا رَيْثَ وَلَا عَجَلَ^①

واہ! چال کی کیا خوب تشبیہ دی ہے، کہتا ہے گویا چال اس محبوبہ کی اپنی پڑوسن کے گھر سے بادل کی حرکت کی طرح ہے جس میں نہ دیر ہے نہ جلدی۔

قولہ تعالیٰ: ﴿وَتَسِيرُ الْجِبَالُ سَيْرًا﴾ ”أَيُّ: تَذَهَبُ“ یعنی پہاڑ جائیں گے، پھر ہبائی منبث ہو جائیں گے (”ہبا“ وہ ہے جو سوراخ میں سے سورج کی روشنی آتی ہے اور اس میں باریک غبار چمکتا نظر آتا ہے)۔ اور بالکل اڑا دیے جائیں گے۔ ﴿فَوَيْلٌ لِلْمُصَدِّقِينَ﴾ یعنی ان کو اس دن خرابی ہے اللہ تعالیٰ کے عذاب و نکال و عذاب سے جو ان کے لیے ہوگا۔ پھر مکذبین کا وصف کیا: ﴿الَّذِينَ هُمْ فِي خَوْضٍ يَلْعَبُونَ﴾ یعنی وہ ایسے جھٹلانے والے ہیں کہ دنیا میں باطل کے اندر خوض کرتے تھے اور اپنے دین کو ٹھٹھا اور کھیل ٹھہراتے تھے۔

﴿يَوْمَ يُدْعَوْنَ إِلَىٰ نَارِ جَهَنَّمَ دَعَا﴾ یعنی جس دن آتش جہنم کی طرف خوب زور سے دھکے دے کر ہانکے جائیں گے۔ امام مجاہد، شععی، محمد بن کعب، سدی اور ثوری رحمہم اللہ نے کہا: ”يُدْفَعُونَ فِيهَا دَفْعًا“^② یعنی اس میں دھکے مار مار کر دھکیلے جائیں گے، پھر ملامت اور سرزنش کے طور پر زبانیہ فرشتے ان سے یوں کہیں گے: ﴿هَذِهِ النَّارُ الَّتِي كُنْتُمْ بِهَا تُكَذِّبُونَ﴾^③ افسخِ ہذا اَمْرُ اَنْتُمْ لَا تُبْصِرُونَ﴾ یعنی یہ وہ آگ ہے جس کی تم تکذیب کیا کرتے تھے، کیا پھر یہ جادو ہے یا تم کو سوجھتا نہیں ہے۔ ﴿اَصْلَوْهَا فَاصْبِرُوا اَوْ لَا تَصْبِرُوا سَوَاءٌ عَلَيْكُمْ اِنَّمَا تُجْزَوْنَ مَا كُنْتُمْ تَعْمَلُونَ﴾ یعنی تم اس آگ میں اس شخص کی طرح داخل ہو جاؤ جس کو وہ اس کے چاروں طرف سے ڈبا دے، یعنی غرق کر دے۔ اب برابر ہے کہ تم اس کے عذاب اور نکال پر صبر کرو یا نہ کرو، تمہارے لیے اس سے کسی طرح کا نہ مفر (چھٹکارا) ہے اور نہ تم کو اس سے کوئی خلاصی ہے۔ تم تو وہی بدلہ دیے جاؤ گے جو تم کیا کرتے تھے، یعنی اللہ تعالیٰ کسی پر ظلم نہیں کرتا، بلکہ ہر ایک کو اس کے عمل کی جزا دیتا ہے۔^③

فتح البیان کا بیان:

امام جوہری اور قرطبی رحمہم اللہ نے کہا ہے کہ طور وہ پہاڑ ہے جس پر اللہ تعالیٰ نے موسیٰ علیہ السلام سے باتیں کیں۔

امام مجاہد اور سدی رحمہ اللہ نے کہا ہے کہ سریانی زبان میں طور، کوہ کے معنی میں ہے اور اس سے مراد طور سینا ہے۔ امام مقاتل بن حیان رحمہ اللہ نے کہا ہے کہ وہ دو طور ہیں: ایک کو تو طور سینا کہا جاتا ہے اور دوسرے کو طور زیتا، اس لیے کہ یہ دونوں انجیر اور زیتون کو اُگاتے ہیں۔^(۱) کسی نے کہا ہے کہ وہ طور کوہ مدین ہے، اس کا نام زبیر ہے۔

صاحب فتح البیان رحمہ اللہ فرماتے ہیں کہ مدین ارض مقدسہ میں ہے، یہ مدین شعیب علیہ السلام کی بستی ہے۔^(۲) کسی نے کہا ہے کہ طور وہ پہاڑ ہے جو پھل دار درختوں کو اُگاتا ہے اور جو نہیں اُگاتا وہ طور نہیں ہے۔ سیدنا عبداللہ بن عباس رضی اللہ عنہما نے فرمایا: طور، جبل ہے۔ کثیر بن عبداللہ بن عمرو بن عوف عن ابیہ عن جدہ سے مروی ہے کہ رسول اللہ صلی اللہ علیہ وسلم نے فرمایا ہے کہ طور جنت کے پہاڑوں میں سے ایک پہاڑ ہے۔^(۳) (أخرجہ ابن مردويه وكثير ضعيف جدا) غرضیکہ اللہ پاک نے جبل طور کے شرف اور عزت کے لیے اس کی قسم کھائی اور ان نشانیوں کو یاد دلانے کے لیے قسم کھائی جو اس میں ہیں۔

﴿وَكِتَابٍ مُّسْطُورٍ﴾ یعنی قسم ہے کتاب کی! ایسی کتاب کہ لکھی گئی ہے، جس کی کتابت سطروں کے ساتھ متفق ہے، جو ان مرتب حروف میں صف بندھی ہوئی ہیں جو کلمات متفقہ کو جمع کرنے والے ہیں۔ سطر کسی شے کی صف کو کہتے ہیں، مثلاً: جب کوئی برابر پتھر رکھ کر دیوار کا ردہ اٹھائے گا تو کہیں گے: ”بَنِي سَطْرًا“، یعنی اس نے ایک سطر بنائی۔ مطلب یہ کہ دیوار کا ایک تہر رکھا اور سطر کے معنی خط کتابت کے بھی ہیں۔ ”سطر“ اصل میں مصدر ہے باب نصر سے اور ”سَطَرَ“ بفتحین بھی۔ ”سَطَرَ“ کی جمع ”أَسْطَارٌ“ ہے، جیسے: ”سَبَبٌ وَأَسْبَابٌ“ اور ”أَسْطَرٌ وَسُطُورٌ“، جیسے: ”أَفْلُسٌ وَفُلُوسٌ“ اور جمع الجمع ”أَسَاطِيرُ“ ہے۔ کتاب سے مراد یا تو قرآن شریف ہے۔ اس کو نکرہ اس لیے کہا کہ باقی کتابوں میں سے ایک مخصوص کتاب ہے۔ کسی نے کہا ہے کہ لوح محفوظ ہے۔ کسی نے کہا ہے کہ ساری کتب منزلہ۔ کسی نے کہا ہے کہ وہ کتاب جس کو حافظین فرشتے لکھتے ہیں۔ یہ قول امام فراء رحمہ اللہ وغیرہ کا ہے،^(۴) اس سے مراد نامہ اعمال ہے۔ اسی کی طرح یہ آیت ہے: ﴿وَنُخْرِجُ لَهُ يَوْمَ الْقِيَامَةِ كِتَابًا يَلْقَاهُ مَنْشُورًا﴾ [الإسراء: ۱۳] ”بروز قیامت ہم اس کے سامنے اس کا نامہ اعمال نکالیں گے جسے وہ اپنے اوپر کھلا ہوا پائے گا۔“ اور یہ آیت: ﴿وَإِذَا الصُّحُفُ نُشِرَتْ﴾ [التکویر: ۱۰] ”اور جب نامہ اعمال کھول دیے جائیں گے۔“

امام کلبی رحمہ اللہ نے کہا ہے کہ یہ وہ ہے جو اللہ تعالیٰ نے موسیٰ علیہ السلام کے لیے اپنے ہاتھ سے لکھی، یعنی توریت، اور موسیٰ علیہ السلام قلم کی آواز سن رہے تھے۔^(۵) کسی نے کہا ہے کہ یہ وہ کتاب ہے جس کو اللہ تعالیٰ نے اپنے فرشتوں کے

(۱) تفسیر القرطبي (۵۸/۱۷) فتح القدیر (۱۲۴/۵) (۲) فتح البیان (۲۱۷/۱۳)

(۳) المعجم الكبير (۱۸/۱۷) الدر المنثور (۶۲۶/۷) اس کی سند میں ”کثیر بن عبداللہ“ سخت ضعیف راوی ہے۔ تفصیل کے لیے

دیکھیں: (السلسلة الضعيفة، رقم الحديث: ۵۴۹۰)

(۴) تفسیر البغوي (۳۸۲/۷)

(۵) فتح القدیر (۱۲۵/۵)

لیے لکھا، وہ آسمان میں اس کتاب میں سے وہ شے پڑھتے ہیں جو ہوگئی اور جو آئندہ ہوگی۔ کسی نے کہا ہے کہ مراد وہ کتاب ہے جس کو اللہ تعالیٰ نے مومنوں میں سے اولیاء کے دلوں میں لکھا ہے۔ اس کا بیان اس آیت میں ہے: ﴿أُولَٰئِكَ كَتَبَ فِي قُلُوبِهِمُ الْإِيمَانَ﴾ [المجادلة: ۲۲] ”یہی لوگ ہیں جن کے دلوں میں اللہ تعالیٰ نے ایمان کو لکھ دیا ہے۔“ اس قول میں بعد ہے۔

﴿فِي رَقٍّ﴾ متعلق ہے ﴿مَسْطُورٍ﴾ سے، یعنی ایسی کتاب جو ﴿رَقٍّ﴾ میں لکھی گئی ہے۔ ﴿رَقٍّ﴾ بہ معنی صحیفہ ہے۔ امام جوہری رحمہ اللہ نے کہا ہے کہ ﴿رَقٍّ﴾ وہ شے ہے جس میں لکھا جاتا ہے اور وہ ایک باریک چمڑا ہے۔ اسی معنی سے قولہ تعالیٰ: ﴿فِي رَقٍّ مَّنْشُورٍ﴾ ہے۔ امام مبرد رحمہ اللہ نے کہا ہے ﴿رَقٍّ﴾ وہ چمڑا ہے جو رقیق ہوتا ہے کہ اس میں لکھا جائے۔ امام ابو عبیدہ رحمہ اللہ نے کہا ہے کہ اس کی جمع رقوق ہے۔^① امام راغب رحمہ اللہ نے کہا ہے کہ ہر وہ شے جس میں لکھا جاتا ہے چمڑا ہو یا کچھ اور ﴿رَقٍّ﴾ ہے۔ اور جمہور نے ﴿رَقٍّ﴾ کو بہ فتح راء پڑھا ہے اور اس کا کسرہ بھی جائز ہے، جیسا کہ شاذ میں پڑھا گیا ہے۔ رہا ”رَقٌّ“ جو بہ معنی ملک ارقاء ہے سو وہ بالکسر ہی ہے اور بس۔ غلام مملوک کو ”عَبْدٌ رِقٌّ وَعَبْدٌ مَّرْقُوقٌ“ کہتے ہیں۔ ﴿مَنْشُورٍ﴾ ﴿رَقٍّ﴾ کی صفت ہے، یعنی ایسا صحیفہ اور ورق جو مبسوط اور مفتوح ہے، یعنی کشادہ غیر پیچیدہ جس پر مہر نہیں ہے۔ یا بہ معنی لائح ہے، یعنی ظاہر و واضح۔ جب کتاب سے مراد تورات ٹھہرے گی تو ﴿رَقٍّ﴾ سے مراد وہ تختیاں ہوں گی جو موسیٰ علیہ السلام پر نازل کی گئیں اور جب قرآن شریف مراد ہوگا تو ﴿رَقٍّ﴾ سے مراد مصحف ٹھہرے گا اور جب کتاب سے مراد لوح محفوظ یا کتاب ملائکہ یا نامہ اعمال یا کتاب قلوب اولیائے ذوالجلال ہوگی تو ﴿كِتَابٍ﴾ و ﴿رَقٍّ﴾ کی تنکیر یہ امر بتانے کے لیے ٹھہرے گی کہ وہ کتاب ورق ایک خاص قسم کے ہیں، اس قبیل سے نہیں ہیں جس کو لوگ جانتے پہچانتے ہیں۔

﴿الْبَيْتِ الْمَعْمُورِ﴾ کے مقام میں چھ قول ہیں: ایک یہ ہے کہ سمائے دنیا میں ہے، یا تیسرے آسمان میں، یا چوتھے یا چھٹے میں، یا ساتویں میں، یا ساتویں آسمان کے اوپر عرش کے نیچے۔ ان اقوال کی بنا پر معمور ہونے کے یہ معنی ہیں کہ وہاں کے زائرین ملائکہ اسے آباد رکھتے ہیں، ہر روز ستر ہزار فرشتے اس کا طواف کرتے ہیں اور اس میں نماز پڑھتے ہیں اور پھر کبھی لوٹ کر نہیں آتے، جیسا کہ پہلے حدیثوں میں گزر چکا ہے۔ ایک قول یہ ہے کہ بیت المعمور خود یہی کعبہ معظمہ ہے اس بنا پر اس کا عمارت کے ساتھ موصوف ہونا حقیقتاً ہے یا مجازاً باعتبار کثرت ان لوگوں کے جو بنی آدم میں سے اس میں عبادت کرتے ہیں۔

امام قرطبی رحمہ اللہ نے نقل کیا ہے کہ حسن رحمہ اللہ نے فرمایا ہے کہ بیت المعمور یہی کعبہ ہے اور یہ وہ بیت حرام ہے جو

آدمیوں سے معمور (بھرا ہوا) ہے۔ اللہ تعالیٰ اس کو ہر سال چھ لاکھ سے آباد کرتا ہے، پھر اگر لوگ اس سے عاجز ہوئے تو فرشتوں سے اس کو پورا کر دیتا ہے۔ یہ پہلا گھر ہے جس کو اللہ تعالیٰ نے زمین میں لوگوں کے لیے وضع کیا ہے۔^(۱) ”سقفِ مرفوع“ سے مراد آسمان ہے، جیسا کہ سیدنا علی رضی اللہ عنہ سے مروی ہے۔^(۲) اس کا نام سقف اس لیے رکھا ہے کہ زمین کے لیے وہ چھت کی طرح ہے۔ کسی نے کہا ہے کہ عرش ہے، کیوں کہ وہ جنت کا سقف ہے، چنانچہ یہ قول پہلے گزر چکے ہیں۔

”مسجور“ بمعنی موقد و محلی، یعنی افروختہ اور گرم کیا ہوا۔ ماخوذ ہے ”سجر“ سے۔ ”سجر“ تنور میں آگ کے افروختہ کرنے کو کہتے ہیں۔ اسی معنی سے ﴿وَإِذَا الْبَحَارُ سُجِّرَتْ﴾ [التکویر: ۶] ہے کہ دریا قیامت کے دن افروختہ کیے جائیں گے تو وہ آگ ہو جائیں گے۔ پھر اس سے جہنم کی آگ میں زیادتی کی جائے گی۔ أَعَاذَنَا اللہُ مِنْهَا آمین۔ کسی نے کہا ہے کہ پانی سے بھرا ہوا دریا وہ یہی بحر محیط ہے، جیسا کہ عمادی نے ذکر کیا ہے۔^(۳) کسی نے کہا ہے کہ ”مسجور“ من جملہ اسمائے اضداد ہے، محاورے میں بولتے ہیں: ”بَحْرٌ مَسْجُورٌ“، یعنی بھرا ہوا۔ اور ”مسجور“ بہ معنی فارغ و خالی۔ کسی نے کہا ہے کہ بہ معنی ”ممسوك“ ہے یعنی روکا ہوا۔ اسی معنی سے ”سناجور کلب“ ہے۔ اس لیے کہ وہ کتے کو روکتا ہے۔ امام ابو العالیہ رحمہ اللہ نے کہا ”مسجور“ وہ دریا ہے جس کا پانی جاتا رہا اور وہ سوکھ گیا۔ کسی نے کہا: ”مسجور“ بہ معنی ”مفجور“ ہے، اسی معنی سے ہے: ﴿وَإِذَا الْبَحَارُ فُجِّرَتْ﴾ [الانفطار: ۳] ”اور جب سمندر بہہ نکلیں گے“۔ ربیع بن انس نے کہا: وہ ہے جس میں میٹھا کھارے سے ملتا ہے۔ پہلا قول زیادہ مناسب ہے۔ مجاہد و ضحاک و محمد بن کعب و انخفش و غیرہم اسی کے قائل ہیں۔^(۴)

سیدنا علی رضی اللہ عنہ سے مروی ہے کہ آسمان میں عرش کے نیچے ایک دریا ہے۔^(۵) سیدنا عبداللہ بن عمرو رضی اللہ عنہما سے بھی اسی کی طرح مروی ہے۔^(۶) سیدنا عبداللہ بن عباس رضی اللہ عنہما کا ایک قول ”محبوس“ اور دوسرا ”مرسل“ ہے۔ غرضیکہ پہلا حرف واو قسم کے لیے ہے اور باقی عطف کے لیے۔ قسم کا جواب یہ ہے: ﴿إِنَّ عَذَابَ رَبِّكَ لَوَاقِعٌ﴾

قولہ تعالیٰ: ﴿مَالَهُ مِنْ دَافِعٍ﴾۔ ﴿إِنَّ﴾ کی خبر ثانی ہے، یا ”واقع“ کی صفت ہے اور حرف ﴿مِنْ﴾ زائد ہے تاکید کے لیے، یعنی بے شک تیرے رب کا عذاب ضرور ہونے والا ہے، اس شخص کے لیے جو اس کا مستحق ہے۔ اس کو دفع کرنے والا یا دور کرنے والا کوئی نہیں کہ اہل نار سے اس کو ہٹا دے۔ یہ جملہ ﴿إِنَّ﴾ کی خبر ہے یا ”واقع“ کی صفت ہے اور حرف ﴿مِنْ﴾ تاکید کے لیے زائد ہے۔ خاص کر ان امور کی قسم اس لیے کھائی کہ یہ عظیم الشان کام

(۱) تفسیر القرطبی (۶۰/۱۷) (۲) تفسیر الطبری (۴۵۷/۲۲) (۳) تفسیر أبي السعود (۱۴۶/۸)

(۴) تفسیر القرطبی (۶۲، ۶۱/۱۷) فتح القدیر (۱۲۵/۵)

(۵) تفسیر الطبری (۴۵۹/۲۲) الدر المنثور (۶۲۹/۷)

ہیں جو قدرت ربانیہ کے کمال کو ظاہر کرتے ہیں۔

﴿يَوْمَ﴾ ظرف ہے ﴿وَأَقْبَعُ﴾ کا یا ﴿دَافِعُ﴾ کا۔ ”مور“ بہ معنی اضطراب و حرکت ہے۔ لغت والوں نے کہا ہے کہ جس وقت کوئی شے حرکت کرتی ہے اور دور کرتی ہے اور آتی جاتی ہے تو اس وقت بولتے ہیں: ”مَارَ الشَّيْءُ يَمُورُ مَوْرًا“۔ یہ قول امام انفخش اور ابو عبیدہ رضی اللہ عنہما کا ہے،^(۱) دونوں نے اس کی سند میں وہی اعشیٰ کا شعر پڑھا ہے جو پہلے مذکور ہو چکا ہے، لیکن وہ ان کے قول پر دال نہیں ہے، مگر جب کہ اس چال پر جو شعر میں مذکور ہے ”مور“ کا اطلاق لغتاً کیا جائے۔ کسی نے کہا ہے کہ ”تَجْرِي جَرِيًّا“ یعنی وہ چلے گا چلنا۔ کسی نے کہا ہے کہ ”تَتَكَفَّأ“۔ یہ قول امام انفخش رضی اللہ عنہ کا ہے،^(۲) یعنی ادھر ادھر جھکے گا، بائل ہوگا جیسے کشتی جھکتی ہے۔ بعض اقوال پہلے گزر چکے ہیں۔

امام بغوی رضی اللہ عنہ نے کہا ”مور“ ان سب معانی کا جامع ہے، اس لیے کہ لغت میں ”مور“ کے معنی ”ذہاب و مجیی“، تردد و دوران و اضطراب کے ہیں۔^(۳) ”مور“ کا اطلاق موج پر بھی ہوتا ہے۔ اس معنی سے یہ ہے کہ جو شتر مادہ اپنے چلنے میں سریع السیر ہوتی ہے، موج مار مار کر چلتی ہے، اس کو ”نَاقَةُ مَوَارَةِ الْيَدِ“ کہتے ہیں۔ آیت کے معنی یہ ہیں کہ گناہ گاروں پر عذاب واقع ہوگا اور کوئی دافع اُن سے دفع نہ کرے گا اس دن میں جس میں آسمان کی یہ صفت ہوگی، یعنی قیامت کا دن۔ کسی نے کہا ہے کہ اس جگہ ”سماء“ سے مراد فلک ہے، اس کا ”مور“ یہ ہے کہ اس کا نظم و سیر مضطرب اور مختلف ہو جائے گا۔

”سیر جبال“ کے یہ معنی ہیں کہ اپنی جگہ سے ٹل جائیں گے اور اپنی جگہوں سے چلیں گے جیسے بادل چلتا ہے اور ہوا میں اڑیں گے، پھر زمین پر ریت کی طرح ریزہ ریزہ ہو کر گر پڑیں گے، پھر دھنکی ہوئی اُون کی طرح ہو جائیں گے، پھر اُن کو ہوائیں اڑائیں گی تو وہ ہبائے مہبث ہو جائیں گے، یعنی پراگندہ غبار۔ ﴿تَمُورُ﴾ اور ﴿نَسِيرُ﴾ کی جو مصدر سے تاکید کی تو اس سے یہ نکلا کہ آسمان کا حرکت کرنا اور پہاڑوں کا چلنا ایک عجیب و غریب اور نادر امر ہو گا اور معبود سے خارج ہوگا۔ مورِ سماء و سیرِ جبال میں حکمت یہ ہے کہ اس بات کی خبر دینا اور ڈرانا مقصود ہے اس طور پر کہ اب نہ دنیا کی طرف لوٹنا ہے نہ رجوع، کیوں کہ دنیا خراب اور برباد ہو چکی اور آخرت آباد ہوئی۔ ”ویل“ عذاب کا کلمہ ہے جو ہلاک ہونے والے کے لیے کہا جاتا ہے اور جہنم میں ایک وادی ہے۔ اس پر حرفِ فاء صرف اس لیے داخل ہوا ہے کہ کلام میں مجازات کے معنی ہیں، یعنی جس وقت مورِ سماء و سیرِ جبال واقع ہوگا جس کا ذکر ہوا تو اُن کے لیے عذاب کی شدت ہے۔

پھر ”مکذبین“ کا یہ وصف فرمایا: ﴿الَّذِينَ هُمْ فِي خَوْضٍ يَلْعَبُونَ﴾ یعنی جن مکذبین کو ویل ہے وہ ایسے ہیں کہ باطل میں آمد و رفت رکھتے ہیں اور اس میں لگے رہتے ہیں، کھیلتے ہیں، نہ حساب کو یاد کرتے ہیں اور نہ عذاب

سے ڈرتے ہیں۔ مطلب یہ ہے کہ نبی اکرم ﷺ کے بارے میں تکذیب اور ٹھٹھا مذاق کے ساتھ خوض کرتے ہیں۔ کسی نے کہا ہے کہ دنیا کے اسباب میں خوض کرتے ہیں اور آخرت سے منہ موڑتے ہیں۔ خوض من جملہ معانی غالبہ ہے، کیوں کہ یہ شے میں خوض کی صلاحیت رکھتا ہے مگر خوض فی الباطل میں غالب ہو گیا ہے، جیسے: لفظ ”احضار“ کہ یہ عام ہے ہر شے میں۔ پھر اس کا استعمال ”احضار للعذاب“ میں غالب ہوا ہے۔ اللہ تعالیٰ نے فرمایا: ﴿لَكُنْتُ مِنَ الْمُحْضَرِّينَ﴾ [الصافات: ۵۷] ”تو میں بھی دوزخ میں حاضر کیے جانے والوں میں ہوتا۔“ یعنی البتہ میں ان میں سے ہوتا جو عذاب کے لیے حاضر کیے جاتے ہیں۔ اسمائے غالبہ میں اس کی نظیر کلمہ دابہ ہے، کیوں کہ چوپایوں میں غالب ہوا ہے اور قوم غالب ہوا ہے مردوں میں۔ (إفاده الكرخي أخذاً عن حواشي الكشاف)

”دَعَّ“ درستی اور سختی سے دور کرنے کو کہتے ہیں۔ ”يُقَالُ دَعَّتُهُ أَدْعُهُ دَعًّا أَيُّ: دَفَعْتُهُ“ معنی یہ ہیں: ”يُدْفَعُونَ إِلَى النَّارِ دَفْعًا عَنِيفًا شَدِيدًا“ یعنی وہ سختی کے ساتھ نار کی طرف دفع کیے جائیں گے۔ امام مقاتل رحمہ اللہ نے کہا ہے کہ اُن کے ہاتھ اُن کی گردنوں کی طرف مغلول کیے جائیں گے، یعنی جکڑ دیے جائیں گے اور اُن کی نواصی (پیشانیوں کے بال) ان کے قدموں کے ساتھ جمع کیے جائیں گے، پھر وہ منہ کے بل جہنم کی طرف دفع کیے جائیں گے۔ جمہور نے بہ فتح دال و تشدید عین پڑھا ہے اور سیدنا علی رضی اللہ عنہ وغیرہ، (یعنی امام سلمی، ابورجاء، زید بن علی اور ابن سمیع رحمہم اللہ) نے بہ سکون دال و تخفیف عین مفتوحہ پڑھا ہے ماخوذ ”دعاء“ سے، یعنی وہ جہنم کی طرف بلائے جائیں گے۔^① سیدنا عبداللہ بن عباس رضی اللہ عنہما کا ایک قول ”یدفعون“ ہے۔ دوسرا یہ ہے: ”يُدْفَعُ فِي أَعْنَاقِهِمْ حَتَّى يَرِدُوا النَّارَ“۔^②

کلمہ ﴿يَوْمَ﴾ یا تو بدل ہے ﴿يَوْمَ تَمُورُ﴾ سے، یا متعلق ہے قول سے جو مقدر ہے بعد کے جملے میں اور وہ یہ ہے: ﴿هَذِهِ النَّارُ الَّتِي كُنْتُمْ بِهَا تُكَذِّبُونَ﴾ یعنی جس دن وہ جہنم کی آگ کی طرف دھکیلے جائیں گے تو اس دن اُن سے نار کے داروغہ یوں کہیں گے کہ یہ نار جس کا تم مشاہدہ کر رہے ہو وہ نار ہے جس کی تم دنیا میں تکذیب کیا کرتے تھے۔ پھر خود اللہ پاک نے ان کی ملامت کی، یا اپنے فرشتوں کو ان کی ملامت کا حکم دیا۔ ﴿أَفَسِحْرُ هَذَا﴾ یعنی کیا پھر یہ جادو ہے جس کا تم مشاہدہ کر رہے ہو اور آنکھ سے دیکھ رہے ہو جس طرح کہ تم اللہ کے بھیجے ہوئے رسولوں کو اور اس کی نازل کی ہوئی کتابوں کے متعلق کہتے تھے کہ یہ سحر ہے۔ اصل میں ”أَفَهَذَا سِحْرٌ“ ہے۔ یہاں خبر کو مبتداء پر اس لیے مقدم کیا ہے کہ استفہام خبر ہی سے واقع ہوا ہے اور اسی کی طرف توبیخ اور ملامت متوجہ ہوئی ہے۔

﴿أَمْ أَنْتُمْ لَا تُبْصِرُونَ﴾ یعنی یا کیا تم اس سے اندھے ہو جیسے کہ تم دنیا میں حق سے اندھے تھے۔ کافر لوگ دنیا میں کہا کرتے تھے: ﴿إِنَّمَا سُكِّرَتْ أَبْصَرُنَا﴾ [الحجر: ۱۵] ”ہماری نظر بندی کر دی گئی ہے۔“ چنانچہ یہ

اس کے مقابلے میں فرمایا ہے۔ ﴿إِصْلَوْهَا فَاصْبِرُوا أَوْ لَا تَصْبِرُوا سَوَاءٌ عَلَيْكُمْ﴾ یعنی جب تم کو اس آگ کا انکار ممکن نہیں ہے اور تم نے تحقیق جان لیا ہے کہ یہ نہ جادو ہے اور نہ تمھاری نگاہوں میں کچھ خلل ہے تو اب تم اس میں داخل ہو جاؤ اور اس کی شدت کھینچو۔

﴿فَاصْبِرُوا أَوْ لَا تَصْبِرُوا سَوَاءٌ عَلَيْكُمْ﴾ یعنی پس تم عذاب پر صبر کرو یا نہ صبر کرو اور جو چاہو کرو، چنانچہ تمھارے لیے عدم نفع میں دونوں امر برابر ہیں۔ یہ قول امام ابو حیان رحمہ اللہ کا ہے اور اسی کے امام ابو البقاء رحمہ اللہ قائل ہیں۔^(۱) یعنی ﴿سَوَاءٌ﴾ خبر ہے مبتدا محذوف کی: ”أَيُّ: الْأَمْرَانِ سَوَاءٌ“، یا یوں کہو کہ ﴿سَوَاءٌ﴾ مبتداء ہے اور خبر محذوف ہے۔ ”أَيُّ: سَوَاءٌ عَلَيْكُمُ الصَّبْرُ وَعَدَمُهُ“۔ امام زحشری رحمہ اللہ کا میل اسی طرف ہے،^(۲) لیکن وجہ اول احسن ہے، اس لیے کہ نکرہ کا خبر ٹھہرانا زیادہ اچھا ہے۔ اس کے مبتداء قرار دینے سے اور معرفہ کے خبر قرار دینے سے۔ جملہ ﴿إِنَّمَا تُجْزَوْنَ مَا كُنْتُمْ تَعْمَلُونَ﴾ تعلیل ہے استواء کی، کیوں کہ جس وقت جزاء بالعمل قطعاً واقع ہوگی تو صبر و عدم صبر دونوں برابر ہوں گے۔ پھر جب اللہ پاک مجرموں کے حال ذکر کرنے سے فارغ ہوا تو متقی لوگوں کا حال بیان کیا۔ چنانچہ فرمایا:^(۳)

إِنَّ الْمُتَّقِينَ فِي جَنَّاتٍ وَنَعِيمٍ ﴿١٧﴾ فَكِهِينَ بِمَا آتَاهُمُ رَبُّهُمْ وَوَقَاهُمْ رَبُّهُمْ عَذَابَ الْجَحِيمِ ﴿١٨﴾ كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ ﴿١٩﴾ مُتَّكِئِينَ عَلَى سُرُرٍ مَّصْفُوفَةٍ وَزَوَّجْنَاهُم بِحُورٍ عِينٍ ﴿٢٠﴾

بلاشبہ متقین باغات اور نعمتوں میں ہوں گے^(۱۷) درآں حالیکہ وہ ان چیزوں سے لطف اٹھا رہے ہوں گے جو ان کے رب نے انھیں دیں اور ان کے رب نے انھیں جہنم کے عذاب سے بچا لیا^(۱۸) (انھیں کہا جائے گا:) خوب مزے سے کھاؤ اور پیو، ان اعمال کے بدلے میں جو تم کیا کرتے تھے^(۱۹) جبکہ وہ باہم برابر بچھے تختوں پر تکیے لگائے ہوں گے اور ہم انھیں سیاہ سفید موٹی موٹی آنکھوں والی حوروں سے بیاہ دیں گے^(۲۰)

پرہیزگاروں کا انجام:

جنت والی انواع و اقسام کی لذت والی چیزوں سے مزے لیں گے۔ طرح طرح کے کھانے پینے کی اشیاء، قسم قسم کے لباس، عمدہ رہنے بسنے کے مکان، نفیس سواریاں اور ان کے سوا اور چیزیں ملیں گی۔ عذابِ نار سے ان کو نجات

(۱) البحر المحيط (۱۵۴/۸) التبیان فی إعراب القرآن (۱۱۸۳/۸) (۲) الکشاف (۴۱۲/۴) (۳) فتح البیان (۲۱۷/۱۳-۲۲۲)

دینا بذاتہ ایک مستقل نعمت ہے اس کے ساتھ دخولِ جنت کا اضافہ ہوا جس میں وہ مزا اور سرور ہے جو نہ کسی آنکھ نے دیکھا نہ کسی کان نے سنا اور نہ کسی بشر کے دل میں اس کا خیال گزرا۔ انتہیٰ

قولہ تعالیٰ: ﴿كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ﴾ جیسا کہ اللہ تعالیٰ کا فرمان ہے: ﴿كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ﴾ [الحاقة: ۲۴] ”(ان سے کہا جائے گا کہ) مزے سے کھاؤ پیو اپنے ان اعمال کے بدلے جو تم نے گزشتہ زمانے میں کیے۔“ یعنی اللہ پاک کی طرف سے بطور فضل و احسان یہ نعمت اور آرام اس عملِ صالح کے بدلے میں ہے۔

﴿سُرِّ مَصْفُوفَةٍ﴾ سیدنا عبداللہ بن عباس رضی اللہ عنہما نے فرمایا: ”السُّرُّ فِي الْحِجَالِ“ ^(۱) یعنی چھپر کھٹ۔ یثیم بن مالک طائی مرفوعاً کہتے ہیں کہ مرد چالیس برس جتنی مدت تکیے سے ٹکا رہے گا نہ اس سے کسی اور جگہ نقل کرے گا اور نہ اس سے اُکتائے گا، اس کے پاس وہ شے آتی رہے گی جس کو اس کا جی چاہے گا اور جس سے اس کی آنکھ کو لذت ملے۔ ^(۲) (أُخْرِجَهُ ابْنُ أَبِي حَاتِمٍ) ثابت کہتے ہیں: ہم کو یہ بات پہنچی ہے کہ مرد البتہ جنت میں ستر برس تکیہ لگائے رہے گا، اس کے پاس اس کی کچھ بیویاں اور خادم ہوں گے اور وہ کرامت اور نعمتیں ہوں گی جو اللہ تعالیٰ نے اسے عطا فرمائی ہیں۔ پھر جب اس کی طرف ایک نظر پڑے گی (اصل روایت کے الفاظ: ”فَإِذَا حَانتَ مِنْهُ نَظْرَةٌ“ ہیں) تو ناگاہ اس کی وہ بیویاں آ موجود ہوئیں جن کو اس سے پہلے دیکھا نہ تھا، پس وہ کہیں گی کہ تیرے لیے وہ وقت آ گیا ہے کہ تو ہمارے لیے اپنا ایک حصہ ٹھہرائے۔ ^(۳) ﴿مَصْفُوفَةٍ﴾ کے معنی یہ ہیں کہ بعض کے چہرے بعض کی طرف ہوں گے، جیسا کہ اللہ تعالیٰ کا فرمان ہے: ﴿عَلَى سُرِّ مُتَقَبِّلِينَ﴾ [الصافات: ۴۴] ”تختوں پر ایک دوسرے کے سامنے (بیٹھے) ہوں گے۔“

قولہ تعالیٰ: ﴿زَوَّجْنَاهُمْ بِحُورٍ عِينٍ﴾ کا مطلب یہ ہے کہ ہم نے ان کے لیے قرینات کر دیں، یعنی ساتھ رہنے والیاں نیک اور خوبصورت بیویاں جو حورِ عین میں سے ہیں۔ امام مجاہد نے کہا ہے کہ ”أَنَّكَحْنَاهُمْ بِحُورٍ عِينٍ“ ^(۴) حوروں کا وصف کئی جگہ گزر چکا ہے۔ ^(۵) (كَذَا فِي ابْنِ كَثِيرٍ)

فتح البیان کا بیان:

جملہ ﴿إِنَّ الْمُتَّقِينَ فِي جَنَّاتٍ وَنَعِيمٍ﴾ متانفہ ہے یا اس بات میں سے ہے جو کفار سے کہی جائے گی، ان کے غم اور حسرت کو زیادہ کرنے کے لیے۔ ﴿جَنَّاتٍ وَنَعِيمٍ﴾ میں تنوین تعظیم کے لیے ہے، یعنی متقی لوگ عظیم الشان باغوں میں اور بڑی نعمت میں ہیں۔ جمہور نے ﴿فَكِهْنٍ﴾ بہ الف و نصب پڑھا ہے بنا بر حال اور خالد رضی اللہ عنہ نے

^(۱) تفسیر الطبری (۵۳۸/۲۰) ^(۲) تفسیر ابن ابی حاتم (۲۳۶۰/۷) یہ روایت مرسل ہے۔

^(۳) تفسیر ابن ابی حاتم (۲۳۶۰/۷) ^(۴) تفسیر الطبری (۵۲/۲۲) ^(۵) تفسیر ابن کثیر (۳۰۶/۴)

بہ رفع پڑھا ہے بنا بر خبر بعد خبر ”يُقَالُ: فَاكِهَةٌ أَيُّ: ذُو فَاكِهَةٍ“ جیسا کہ دودھ والی کو ”لَابِنٌ“ اور کھجور والی کو ”تَامِرٌ“ بولتے ہیں، یعنی وہ میوے والی ہیں جنت کے میووں سے یا نعمت والی اور لذت پانے والی ہیں۔ سیدنا عبداللہ بن عباس رضی اللہ عنہما نے ”فَكِهَيْنَ“ پڑھا ہے۔^(۱) ”فَكِهٌ“ بہ معنی طیب النفس ہے، یعنی خوش طبع ”مُفَاكِهَةٌ“ بہ معنی ”مُمَازَحَةٌ“ یعنی باہم خوش طبعی کرنا۔ کلمہ ”مَا“ موصولہ ہے اور حرف باء اپنی اصل پر ہے یا بہ معنی ”فی“ ہے۔

قوله تعالى: ﴿وَوَقَّعَهُمْ رَبُّهُمْ عَذَابَ الْجَحِيمِ﴾ معطوف ہے صلہ پر۔ یہ وجہ باقی وجوہ سے ظاہر تر ہے۔ بالجملة اہل جنت سے کہا جائے گا: ﴿كُلُوا وَاشْرَبُوا هَنِيئًا﴾۔ ”ہنی“ وہ شے ہے جس میں نہ کسی طرح کی تنغیض ہو، نہ کچھ محنت و مشقت، نہ کچھ کدر۔ زجاج رحمہ اللہ نے کہا: چاہیے کہ گوارا ہو تم کو وہ شے ہے جس کی پھر تم رجوع ہوئے۔^(۲) گوارا ہونے کے معنی یہ ہیں کہ تم کھاؤ کھانا رچتا اور پیو پینا رچتا۔ سیدنا عبداللہ بن عباس رضی اللہ عنہما نے فرمایا: یعنی تم اس میں نہ مرو گے۔^(۳) چنانچہ اس وقت انھوں نے کہا: ﴿أَقْمَا نَحْنُ بِسَيِّئِينَ﴾^(۴) إِلَّا مَوْتَنَا الْأُولَى وَمَا نَحْنُ بِمُعَذِّبِينَ ﴿[الصافات: ۵۸-۵۹] ”کیا (یہ صحیح ہے) کہ ہم مرنے والے ہی نہیں ہیں؟ بجز پہلی ایک موت کے، اور نہ ہم عذاب کیے جانے والے ہیں۔“

قوله تعالى: ﴿بِمَا كُنْتُمْ تَعْمَلُونَ﴾ یعنی بہ سبب ان اعمال کے جو تم دنیا میں آخرت کے لیے کیا کرتے تھے۔ ﴿مُتَكَبِّرِينَ﴾ حال ہے ﴿كُلُوا﴾ کی ضمیر سے۔ ﴿عَلَى سُرُرٍ﴾ ”أَيُّ: عَلَى نَمَارِقَ عَلَى سُرُرٍ مَصْفُوفَةٍ“ جمہور نے بہ ضم رائے اول اور ابن السماک نے بہ فتح راء پڑھا ہے۔ ”سُرُرٌ“ جمع ہے ”سَرِيرٌ“ کی۔ امام ابن الاعرابی رحمہ اللہ نے کہا ہے کہ ﴿مَصْفُوفَةٍ﴾ بعض تحت بعض سے متصل ہیں، یہاں تک کہ وہ ایک صف ہو جائیں،^(۴) یعنی بعض تحت بعض کی طرف رکھے ہوئے ہیں۔ معنی یہ ہیں کہ تم کھاؤ پیو، کھانا پینا رچتا اس حال میں کہ تکیوں پر ٹیک لگائے ہوئے ہو، یا نہالچوں پر جو تختوں کے اوپر ہیں، کون سے تخت جو صف کے صف ایک دوسرے سے لگے ہوئے ہیں۔ کسی نے کہا ہے کہ یہ تخت سونے کے ہیں جو گوہر و زبرجد و یاقوت سے جڑے ہوئے ہیں اور تخت اتنا بڑا ہے کہ جتنا مکہ اور ایلمہ کے درمیان کا فاصلہ ہے۔

یونس بن حبیب رحمہ اللہ نے کہا: عرب لوگ یوں بولتے ہیں: ”زَوَّجْتُهُ امْرَأَةً“، یعنی میں نے اس کو ایک عورت بیاہ دی، ”وَتَزَوَّجْتُ بِامْرَأَةٍ“ اور میں نے ایک عورت سے بیاہ کیا۔ ”زَوَّجْتُهُ بِامْرَأَةٍ“ کلام عرب سے نہیں ہے^(۵) اور اللہ تعالیٰ کے قول: ﴿زَوَّجْنَاهُمْ بِحُورٍ عِينٍ﴾ کے معنی ہیں کہ ”قَرَّانَاهُمْ“، یعنی ہم نے ان کو حورِ عین کے ساتھ قرین کر دیا اور ہم نے ”قَرَّانَاهُمْ“ صرف اس لیے کہا ہے کہ جنتوں میں حورِ عین مملوکات بہ ملکِ یمین ہیں، بہ ملکِ نکاح مملوک نہیں

(۳) تفسیر ابن ابی حاتم (۳۳۱۵/۱۹)

(۲) معانی القرآن (۶۳/۵)

(۱) تفسیر القرطبی (۶۵/۱۷)

(۵) تفسیر القرطبی (۶۵/۱۷)

(۴) تفسیر القرطبی (۶۵/۱۷)

ہیں۔ عرب کی بول چال میں کہتے ہیں: ”زَوَّجْتُ اِبِلِي“۔ یعنی میں نے اپنے بعض اونٹوں کو بعض کے قرین کر دیا، یہ اس تزویج سے نہیں ہے جو عقدِ نکاح ہے۔ امام فراء رحمہ اللہ کہتے ہیں: ”زَوَّجْتُهُ بِامْرَأَةٍ“ از دشمنوہ کا لغت ہے۔^(۱)

جمہور نے ﴿يَحْضُرُ عَيْنٍ﴾ کو بغیر اضافت پڑھا ہے اور امام عکرمہ رحمہ اللہ نے حور کی اضافت ﴿عَيْنٍ﴾ کی طرف کی ہے۔ حور بڑی اور خوبصورت آنکھوں والیوں کو کہتے ہیں جن کی آنکھوں کی سفیدی نہایت درجہ ہو۔ پھر جب اللہ پاک علی العموم اہل جنت کے ذکر سے فارغ ہوا تو علی الخصوص ان میں سے ایک گروہ کا حال بیان کیا۔ چنانچہ فرمایا:^(۲)

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ
ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ مِنْ شَيْءٍ كُلُّ امْرِئٍ
بِمَا كَسَبَ رَهِيْنٌ ﴿٢١﴾ وَأَمَدَدْنَاهُمْ بِفَاكِهَةٍ وَلَحْمٍ مِّمَّا
يَشْتَهُونَ ﴿٢٢﴾ يَتَنَازَعُونَ فِيهَا كَأْسًا لَا لَغْوٌ فِيهَا وَلَا تَأْسِيْمٌ ﴿٢٣﴾
وَيُطَوَّفُ عَلَيْهِمْ غِلْمَانٌ لَّهُمْ كَأَنَّهُمْ لُؤْلُؤٌ مَكْنُونٌ ﴿٢٤﴾ وَاقْبَلْ
بَعْضُهُمْ عَلَى بَعْضٍ يَتَسَاءَلُونَ ﴿٢٥﴾ قَالُوا إِنَّا كُنَّا قَبْلُ فِي أَهْلِنَا
مُشْفِقِينَ ﴿٢٦﴾ فَمَنْ بَدَّلَهُ عَلَيْنَا وَوَقَدْنَا عَذَابَ السُّمُومِ ﴿٢٧﴾ إِنَّا كُنَّا
مِنْ قَبْلُ نَدْعُوهُ إِنَّهُ هُوَ الْبَرُّ الرَّحِيمُ ﴿٢٨﴾

اور جو لوگ ایمان لائے اور ان کی اولاد نے بھی ایمان کے ساتھ ان کی پیروی کی، تو ہم ان کی اولاد کو (جنت میں) ان سے ملا دیں گے، اور ہم ان کے عمل میں سے کچھ بھی کم نہیں کریں گے۔ ہر شخص اس کے عوض جو اس نے کمایا گروی ہے^(۲۱) اور وہ جو چاہیں گے ان میں سے ہم انھیں (ہر طرح کے) پھل اور گوشت وافر دیں گے^(۲۲) وہاں وہ (شراب کے چھلکتے) جام ایک دوسرے سے جھپٹ رہے ہوں گے، اس میں نہ بے ہودہ گوئی ہوگی اور نہ گناہ (کا کام)^(۲۳) اور ان (کی خدمت) کے لیے ان کے آس پاس نو عمر لڑکے پھر رہے ہوں گے (ایسے حسین) جیسے وہ چھپا کر رکھے گئے موتی ہیں^(۲۴) اور وہ (اہل جنت) ایک دوسرے کی طرف متوجہ ہو کر باہم (حال) پوچھیں گے^(۲۵) وہ کہیں گے: بلاشبہ ہم (اس سے) پہلے اپنے اہل و عیال میں (اللہ سے) ڈرا کرتے تھے^(۲۶) پھر اللہ نے ہم پر احسان کیا اور اس نے ہمیں (جہلسا دینے والی)

لو کے عذاب سے بچا لیا ②۷ بلاشبہ ہم پہلے ہی اس (اللہ) کو پکارا کرتے تھے، بے شک وہی خوب احسان کرنے والا، نہایت رحم کرنے والا ہے ②۸

مومنوں کی اولاد جنت میں انہیں کے مرتبے میں ہوگی:

نیکوں کی اولاد کو اسی وقت فائدہ ہے اگر وہ ایمان رکھیں اور اُن کی راہ پر چلیں تو ان کے درجے کو پہنچیں، نیک لوگوں کا عمل ان کو بانٹ نہیں دیتے پر اُن کی خوشی کے لیے ان پر مہربانی کی۔ اور اگر وہ ان کی راہ نہ چلیں تو جیسے دوسرے لوگ ویسے ہی یہ۔ ہمیں تیز و تند گرم ہواؤں کے عذاب سے بچایا، یعنی دوزخ کی بھاپ بھی نہ لگی۔ انتہی۔

اللہ تعالیٰ کا جو فضل و کرم اور احسان اور لطف اپنی خلق پر ہے اس کی خبر دیتا ہے کہ جب مومنوں کی اولاد ایمان میں ان کی پیروی کرے گی تو اولاد کو ان کے باپوں سے ملا دے گا، گو درجے کے لحاظ سے وہ ان کے عمل کو نہیں پہنچے، تاکہ آباء کی آنکھیں اپنی اولاد سے ٹھنڈی ہوں، وہ اُن کے پاس ان کے درجوں میں ہی ان کو جمع کر دے گا، بہترین وجہ پر اس طرح سے کہ ناقص عمل والوں کو کامل عمل والوں کے سبب سے بلند کر دے گا اور اس سے ان سب کو برابر کرنے کی وجہ سے کسی کے اجر میں کمی نہ کرے گا، اسی لیے یوں فرمایا: ﴿الْحَقْنَا بِهِمْ ذُرِّيَّتَهُمْ وَمَا أَلَتْنَهُمْ مِّنْ عَمَلِهِمْ مِّنْ شَيْءٍ﴾۔ سیدنا عبداللہ بن عباس رضی اللہ عنہما فرماتے ہیں کہ بے شک اللہ تعالیٰ مومن کی ذریت کو اس کے درجے میں بلند کرے گا گو عمل میں وہ اس سے کم ہوں، تاکہ ان سے اس کی آنکھ ٹھنڈی ہو، پھر آیت مذکورہ پڑھی۔^①

(قاله الثوري عن عمرو بن مرة عن سعيد بن جبیر عنه ورواه ابن جریر وابن أبي حاتم من حديث سفيان الثوري به وكذا رواه ابن جریر من حديث شعبة عن عمرو بن مرة به ورواه البزار عن سهل بن يحيى عن الحسن بن حماد الوراق عن قيس بن الربيع عن عمرو بن مرة عن سعيد عن ابن عباس رضي الله عنهما مرفوعاً فذكره ثم قال: وقد رواه الثوري عن عمرو بن مرة عن سعيد عن ابن عباس موقوفاً)

امام ابن ابی حاتم رحمہ اللہ نے ان الفاظ میں عن سعید بن جبیر عن ابن عباس رضی اللہ عنہما روایت کیا ہے، فرمایا: یہ مومن کی ذریت ہے جو ایمان پر مرتی ہے، چنانچہ اگر ان کے آباء کے درجے زیادہ بلند ہوں گے تو وہ اپنے آباء کے ساتھ ملا دیے جائیں گے اور اُن کے اعمال سے جو انھوں نے کیے کچھ کم نہ کیے جائیں گے۔^② حافظ طبرانی نے عن سعید بن جبیر عن ابن عباس رضی اللہ عنہما اظنہ عن النبی صلی اللہ علیہ وسلم روایت کیا ہے، فرمایا: جس وقت مرد جنت میں داخل ہوگا تو اپنے ماں باپ کے متعلق پوچھے گا اور بیوی اور اولاد کے متعلق پوچھے گا، چنانچہ کہا جائے گا کہ وہ تیرے درجے کو نہیں پہنچے تو کہے گا: اے رب! میں نے درحقیقت اپنے لیے اور ان کے لیے عمل کیا، پھر ان کو اس کے ساتھ ملا دینے کا حکم دے دیا جائے گا اور عبداللہ بن عباس رضی اللہ عنہما نے مذکورہ آیت پڑھی۔^③

① تفسیر الطبري (٤٦٧/٢٢) تفسیر ابن أبي حاتم (٣٣١٦/١٠) ② تفسیر ابن أبي حاتم (٣٣١٦/١٠)

③ المعجم الكبير للطبراني (٤٤٠/١١) اس کی سند میں ”محمد بن عبدالرحمان بن غزوان“ سخت ضعیف راوی ہے۔ تفصیل دیکھیں:

(السلسلة الضعيفة، رقم الحديث: ٢٦٠٢)

امام عوفی رحمہ اللہ نے ان سے ان الفاظ سے روایت کیا ہے: اور جو لوگ کہ اُن کی ذریت نے ایمان پا لیا اور میری اطاعت کے ساتھ عمل کیا تو میں اُن کو اُن کے ایمان کے سبب سے جنت میں ملا دوں گا اور ان کی چھوٹی اولاد اُن کے ساتھ ملا دی جائے گی۔ یہ قول پہلی تفسیر کی طرف راجع ہے، کیوں کہ وہ مفسر ہی اس سے اصرح ہے۔ اسی طرح امام شعبی، سعید بن جبیر، ابراہیم، قتادہ، ابو صالح، ربیع بن انس، ضحاک اور ابن زید رحمہم بھی کہتے ہیں اور یہی امام ابن جریر رحمہ اللہ کا مختار ہے۔^(۱)

سیدنا علی رضی اللہ عنہ سے مروی ہے کہ بی بی خدیجہ رضی اللہ عنہا نے نبی اکرم ﷺ سے اپنے دو لڑکوں کے متعلق پوچھا جو جاہلیت میں مر گئے تھے تو آپ ﷺ نے فرمایا کہ وہ نار میں ہیں، پھر جب آپ ﷺ نے ان کے چہرے میں کراہت دیکھی تو فرمایا کہ اگر تو ان کا مکان دیکھتی تو البتہ تو ان کو مبغوض رکھتی۔ عرض کی: اے اللہ کے رسول! پھر میرا جو لڑکا آپ سے ہوا اس کا کیا حال ہے؟ فرمایا: وہ جنت میں ہے۔ کہا: پھر آپ ﷺ نے فرمایا کہ مومن اور اُن کی اولاد جنت میں ہیں اور مشرک اور اُن کی اولاد نار میں ہیں۔ پھر آپ ﷺ نے آیت مذکورہ پڑھی۔^(۲) یہ تو آباء کے عمل کی برکت کی بنا پر اللہ کا فضل ہے۔ اب رہا اس کا آباء پر ابناء کی دعا کی برکت سے فضل کرنا تو اس کی یہ دلیل ہے کہ امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ بے شک اللہ تعالیٰ جب بندہ صالح کا درجہ جنت میں بلند کرے گا تو وہ کہے گا: اے رب! یہ میرے لیے کہاں سے ہے؟ تو فرمائے گا: تیرے لڑکے کے تیرے لیے مغفرت مانگنے کے سبب سے ہے۔^(۳) (إسناده صحيح ولم يخرجوه من هذا الوجه) لیکن اس کا شاہد صحیح مسلم میں ہے بواسطہ ابو ہریرہ رضی اللہ عنہ عن رسول اللہ ﷺ کہ جس وقت ابن آدم مر جاتا ہے تو اس کا عمل منقطع ہو جاتا ہے سوائے چیزوں کے: صدقہ جاریہ، یا علم جس سے نفع لیا جاتا ہے، یا نیک لڑکا کہ اس کے لیے دعا کرتا تھا۔^(۴)

عدل الہی:

پھر جب اللہ پاک نے مقام فضل کی خبر دی، یعنی اولاد کے درجے کو آباء کے درجے کی طرف بلند کرنا بغیر کسی ایسے عمل کے جو اس کا مقتضی ہو تو پھر مقام عدل کی خبر دی، وہ یہ ہے کہ کسی سے کسی اور کے گناہ پر مواخذہ نہیں کرتا۔ چنانچہ فرمایا: ﴿كُلُّ امْرِئٍ بِمَا كَسَبَ رَهِينٌ﴾ یعنی ہر شخص اپنے عمل کا گروی ہے، اس پر اس کے غیر کا گناہ نہیں لادا جائے گا، وہ خواہ باپ ہو یا بیٹا، جیسا کہ اللہ تعالیٰ نے فرمایا: ﴿كُلُّ نَفْسٍ بِمَا كَسَبَتْ رَهِينَةٌ ۖ إِلَّا أَصْحَابُ الْيَمِينِ ۖ﴾^(۳۸) ﴿فِي جَنَّاتٍ﴾

^(۱) تفسیر الطبری (۲۲/۴۶۸-۴۷۰)

^(۲) مسند أحمد (۱/۱۳۴) اس کی سند میں ”محمد بن عثمان“ مجہول راوی ہے۔ دیکھیں: (السلسلة الضعيفة، رقم الحديث: ۵۷۹۱)

^(۳) مسند أحمد (۲/۵۰۹) صحيح الجامع، رقم الحديث (۱۶۱۷) ^(۴) صحيح مسلم، رقم الحديث (۱۶۳۱)

يَتَسَاءَلُونَ ﴿٤٠﴾ عَنِ الْمُجْرِمِينَ ﴿[المدر: ٣٨-٤١]﴾ ”ہر شخص اپنے اعمال کے بدلے میں گروی ہے مگر دائیں ہاتھ والے کہ وہ بہشتوں میں (بیٹھے ہوئے) گناہ گاروں سے سوال کرتے ہوں گے۔“

جنتیوں کی نعمتوں کا تذکار:

قوله تعالى: ﴿وَأَمَدَدْنَاهُمْ فِيهَا زُفُفًا وَلَحْمًا مِّمَّا يَشْتَهُونَ﴾ یعنی اور ہم نے ان کو میوؤں اور گوشتوں کی متفرق اقسام کے ساتھ لاحق کر دیا ان اشیاء میں سے جو پاک اور ستھری سمجھی جاتی ہیں اور جن کے کھانے کو جی چاہتا ہے۔ ”تنازع کأس“ کا یہ مطلب ہے کہ جنت کے اندر شراب کے پیالے کا باہم لین دین کریں گے۔ امام ضحاک رحمہ اللہ نے کہا ہے کہ ”کأس“ سے مراد شراب کا پیالہ ہے۔

﴿لَا لَغْوُ فِيهَا وَلَا تَأْتِيمٌ﴾ یعنی اس میں ہڈیاں نہ بکیں گے اور نہ فحش ہوگا جس طرح کہ دنیا والوں کے شرابی ہڈیاں اور فحش بکتے ہیں۔ سیدنا عبداللہ بن عباس رضی اللہ عنہما نے فرمایا کہ ﴿لَغْوٌ﴾ باطل ہے اور ﴿تَأْتِيمٌ﴾ جھوٹ ہے۔ امام مجاہد رحمہ اللہ نے کہا کہ گالیاں نہ بکیں گے اور نہ گناہ میں ڈالے جائیں گے۔ امام قتادہ رحمہ اللہ نے کہا کہ یہ دنیا میں تھا شیطان کے ساتھ، ^① چنانچہ اللہ تعالیٰ نے آخرت کی شراب کو دنیا کی شراب کی پلیدیوں اور ایذا سے منزہ اور پاک کیا جیسا کہ گزر چکا ہے۔ چنانچہ اس سے دردِ سر، دردِ شکم اور عقل کے زائل کرنے کی نفی کی ہے اور یہ خبر دی ہے کہ وہ ان کو کسی بری بات پر آمادہ نہ کرے گی جو فائدے سے خالی ہو۔ اور ان بری باتوں میں ہڈیاں اور فحش بکنا شامل ہے۔ اس کی خوبصورتی اور خوش مزگی کی خبر دی تو یوں فرمایا ہے: ﴿بَيْضَاءَ لَذَّةٍ لِلشَّارِبِينَ﴾ ﴿لَا فِيهَا غَوْلٌ وَلَا هُمْ عَنْهَا يُنْزَفُونَ﴾ [الصافات: ٤٦-٤٧] ”جو صاف شفاف اور پینے میں لذیذ ہوگی نہ اس سے دردِ سر ہو اور نہ اس کے پینے سے بہکیں۔“ نیز فرمایا ہے: ﴿لَا يُصَدَّعُونَ عَنْهَا وَلَا يُنْزَفُونَ﴾ [الواقعة: ١٩] ”جس سے سر میں درد نہ ہو نہ عقل میں تور آئے۔“ اور یہاں یوں فرمایا: ﴿يَتَنَزَّعُونَ فِيهَا كَأْسًا لَا لَغْوُ فِيهَا وَلَا تَأْتِيمٌ﴾

پھر ان کے خادموں اور نوکر چاکروں کی خبر دی جو جنت میں ہوں گے گویا وہ اپنے حسن و جمال و نور و رونق و لباس کی نظافت اور حسن میں ایسے ہیں جیسے غلاف میں تازہ موتی چھپے دھرے ہیں۔ جیسا کہ اللہ تعالیٰ نے فرمایا: ﴿يَطُوفُ عَلَيْهِمْ وِلْدَانٌ مُّخَلَّدُونَ ﴿١٧﴾ بِكَوَّابٍ مُّطَهَّرِينَ وَكَأْسٍ مِّنْ مَّعِينٍ﴾ [الواقعة: ١٧-١٨] ”ان کے پاس ایسے لڑکے جو ہمیشہ (لڑکے ہی) رہیں گے آمدورفت کریں گے، آنخورے اور جگ لے کر اور ایسا جام لے کر جو بہتی ہوئی شراب سے پر ہوں۔“

قوله تعالى: ﴿وَأَقْبَلَ بَعْضُهُمْ عَلَىٰ بَعْضٍ يَتَسَاءَلُونَ﴾ یعنی جنت والے متوجہ ہوں گے، آپس میں بات چیت

کریں گے۔ دنیا میں جو اعمال اور حالات گزر رہے ہیں، ان کے بارے میں ایک دوسرے سے پوچھیں گے۔ یہ ویسی بات ہے جیسے شرابی لوگ شراب پر آپس میں ان کاموں کے متعلق باتیں کرتے ہیں جو ان سے ہوئے، جبکہ شراب اُن میں اپنا عمل کرتی ہے۔ وہ کہیں گے کہ ہم دنیا میں اپنے گھر والوں میں تھے اور اپنے رب سے ڈرتے رہتے تھے اور خوف کرتے تھے اس کے عذاب اور عقاب سے تو اللہ تعالیٰ نے ہم پر مہربانی فرمائی اور ہمیں اس شے سے بچالیا جس سے ہم ڈرتے تھے، بے شک ہم اس سے پہلے اس کی طرف عاجزی اور زاری کرتے تھے چنانچہ اس نے ہماری دعا قبول فرمائی اور ہم کو ہمارا سوال عطا کیا۔

﴿إِنَّهُ هُوَ الْبَرُّ الرَّحِيمُ﴾ عن الحسن عن انس رضی اللہ عنہ مروی ہے کہ رسول اللہ صلی اللہ علیہ وسلم نے فرمایا کہ جس وقت جنت والے جنت میں داخل ہوں گے تو وہ اپنے اخوان سے ملاقات کے مشتاق ہوں گے، چنانچہ اس کا تخت آئے گا، یہاں تک کہ اس کے تخت کے برابر روبرو ہو جائے گا، پھر آپس میں باتیں کریں گے، پھر تکیہ لگائے گا یہ اور تکیہ لگائے گا وہ، پھر اس بارے میں بات چیت کریں گے جو دنیا میں ہوا تھا۔ پھر ان میں سے ایک اپنے ساتھی سے کہے گا: اوفلاں! کیا تو جانتا ہے کہ کون سے دن اللہ نے ہماری مغفرت کی تھی، جس دن ہم فلاں فلام مقام پر تھے اور ہم نے اللہ عزوجل سے دعا کی تھی تو اس نے ہماری مغفرت کر دی۔ (أخرجه الحافظ أبو بكر البزار في سننه ثم قال: لا نعرفه يروى إلا بهذا الإسناد) حافظ ابن کثیر رحمہ اللہ کہتے ہیں کہ ”سعید بن دینار الدمشقی قال أبو حاتم: هو مجهول وشيخه الربيع بن صبيح قد تكلم فيه غير واحد من جهة حفظه وهو رجل صالح ثقة في نفسه“^①

امام مسروق رحمہ اللہ سیدہ عائشہ رضی اللہ عنہا سے راوی ہیں کہ انھوں نے یہ آیت پڑھی: ﴿فَمَنْ أَلَّهِ عَلَيْهِ عَذَابَ السَّوْمِ﴾ تو کہا: ”اللَّهُمَّ مَنْ عَلَيْنَا وَقِنَا عَذَابَ السَّوْمِ إِنَّكَ أَنْتَ الْبَرُّ الرَّحِيمُ“ کسی نے امام اعمش رحمہ اللہ سے کہا کہ نماز میں یہ کہا؟ تو جواب دیا کہ ہاں۔ (أخرجه ابن أبي حاتم كذا في ابن كثير)

فتح البیان کا بیان:

﴿وَالَّذِينَ آمَنُوا﴾ میں تین وجہ ہیں: ایک یہ ہے کہ منصوب بہ فعلِ مقدر ہے اور ﴿الْحَقُّنَا﴾ اس فعلِ مقدر کا مفسر ہو گا۔ تقدیر یہ ہے: ”وَأَكْرَمَنَا الَّذِينَ آمَنُوا“ دوسری وجہ یہ ہے کہ مجرور ہے بنا بر قول زحشری کہ ”حُورٌ عَيْنٌ“ پر معطوف ہے: ”أَيُّ: قَرَنَاهُمْ بِحُورٍ عَيْنٍ وَبِالَّذِينَ آمَنُوا“^③ یعنی ہم نے ان کو حورِ عین کے ساتھ اور مومنوں کے ساتھ قرین کر دیا۔ مطلب یہ ہے کہ مومنوں کے فریقوں جلیسوں کے ساتھ ہم نے ان کو قرین کر دیا۔ سو کبھی تو وہ حورِ عین کے ساتھ کھیلیں کر کے مزے اٹھاتے ہیں اور کبھی اخوان کی موانست سے محظوظ ہوتے ہیں۔ امام ابو حیان رحمہ اللہ

① مسند البزار (۲۰۲/۱۳) تفسیر ابن کثیر (۳۰۸/۴) اس کی سند میں ”ربیع بن صبیح اور سعید بن دینار“ ضعیف راوی ہیں۔

② تفسیر ابن أبي حاتم (۳۳۱۶/۱۰) تفسیر ابن کثیر (۳۰۷-۳۰۹) ③ الکشاف (۴۱۳/۴)

کہتے ہیں کہ اس شخص کے سوا کوئی یہ خیال نہیں کرتا کہ ﴿وَالَّذِينَ آمَنُوا﴾ ﴿يُحَوِّرُ عَيْنِ﴾ پر معطوف ہے۔ حالانکہ یہ ایک عجیب خیال ہے جو خالص عربی سیدنا عبداللہ بن عباس رضی اللہ عنہما وغیرہ کے فہم کے مخالف ہے۔^(۱)

صاحب فتح البیان رحمہ اللہ فرماتے ہیں کہ امام زحشری رحمہ اللہ نے جو معنی بیان کیے ہیں، ان کے حسن اور تازگی میں کوئی شک نہیں اور کلام عربی میں وہ شے نہیں ہے جو اس کو دفع کرے، بلکہ یہ معنی اگر سیدنا عبداللہ بن عباس رضی اللہ عنہما وغیرہ پر پیش کیے جاتے تو ان کو پسند آتے۔ کون سا معنوی یا صناعی مانع ہے جو اس سے منع کرتا ہے۔ تیسری وجہ یہ ہے کہ بنا بر مبتداء مرفوع ہے اور جملہ ﴿الْحَقْنَآ بِهِمْ﴾ خبر ہے۔^(۲) کسی نے کہا ہے کہ ﴿الَّذِينَ آمَنُوا﴾ سے مراد مہاجرین اور انصار ہیں۔ آیت کا ظاہر عموم ہے، اس کے نزول میں ان کا سبب ہونا اس کا موجب نہیں کہ آیت کو ان کے ساتھ خاص کیا جائے، اگر ان کا سبب نزول ہونا صحیح ہو۔ پس اعتبار لفظ کے عموم کا ہے نہ کہ خصوص سبب کا۔

قولہ تعالیٰ: ﴿وَاتَّبَعْتَهُمْ﴾ ﴿آمَنُوا﴾ پر معطوف ہے اور ﴿وَالَّذِينَ آمَنُوا﴾ مبتداء ہے اور ﴿بِأَيِّنِ﴾ ﴿اتَّبَعْتَهُمْ﴾ سے متعلق ہے، یا مبتداء اور خبر کے درمیان جملہ معترضہ ہے۔ امام حنواوی رحمہ اللہ نے کہا ہے کہ ﴿بِأَيِّنِ﴾ حال ہے ﴿ذُرِّيَّتُهُمْ﴾ سے، یعنی ان کی ذریت نے ان کی پیروی کی اس حال میں کہ وہ ایمان استقلالی یا ایمان تبعی کے ساتھ متلبس ہے، یعنی یا ان کا ایمان مستقل ہے یا اپنے آباء کی اتباع سے حاصل ہوا ہے۔ رہی کافر ذریت تو وہ اپنے آباء کی تابع نہ ہوگی۔ یہ وجہ اس بنا پر ہے کہ حرف با ملا بست کے لیے ہو، لیکن جمہور مفسرین اس پر ہیں کہ وہ سمیت کے لیے ہے، یا بہ معنی ”فی“ ہے۔

اس اعتبار سے اولادِ کبار کا دخول ظاہر نہ ہوگا، کیوں کہ ان کا ایمان استقلالی ہے، صغار کی طرح تبعی نہیں ہے۔ امام ابو السعود رحمہ اللہ نے اس کے جواب کی طرف یوں اشارہ کیا ہے کہ ہم دونوں قسموں کی ذریت کو اس کے آباء کے ساتھ ملا دیں گے، اس ایمانِ کامل کے سبب سے جو آباء میں ہے۔ چنانچہ جب کہ بیٹا بڑا ہوگا اور مومن ہوگا اور اس کے باپ کا ایمان اس سے زیادہ قوی ہوگا تو اللہ پاک اس کو اس کے ایمانِ کامل میں اس کے باپ کے ساتھ ملا دے گا۔ امام ابو السعود رحمہ اللہ کی عبارت یہ ہے: ”وَاتَّبَعْنَاهُمْ ذُرِّيَّاتِهِمْ بِإِيْمَانٍ فِي الْجُمْلَةِ قَاصِرٌ عَنْ رُتْبَةِ إِيْمَانِ الْآبَاءِ وَاعْتِبَارِ هَذَا الْقَيْدِ لِلْإِيْدَانِ بِثُبُوتِ الْحُكْمِ فِي الْإِيْمَانِ الْكَامِلِ إِصَالَةً لَا إِلْحَاقًا“^(۳)

جمہور نے ﴿اتَّبَعْتَهُمْ﴾ پڑھا ہے، فعل کا ذریت کی طرف اسناد کیا ہے اور ابو عمر رحمہ اللہ نے ”اتَّبَعْنَاهُمْ“ بہ صیغہ متکلم مع الغیر پڑھا ہے اور جمہور نے ﴿ذُرِّيَّتُهُمْ﴾ کو بہ افراد اور ابن عامر وغیرہ، (یعنی ابو عامر اور یعقوب رحمہ اللہ نے) ”ذُرِّيَّتُهُمْ“ بہ جمع پڑھا ہے۔ مگر امام ابو عمر رحمہ اللہ نے بہ نصب پڑھا ہے بنا بر مفعولیت، اس لیے کہ انھوں نے ”وَاتَّبَعْنَاهُمْ“ پڑھا ہے۔ یہ قراءت جمع کی نافع سے بھی مروی ہے اور نافع سے مثل قراءت جمہور کے مشہور ہے۔

اور جمہور نے ﴿الْحَقْنَا بِهِمْ ذُرِّيَّتَهُمْ﴾ کو بہ افراد اور امام نافع، ابن عامر، ابو عمرو اور یعقوب رحمہم نے بہ جمع پڑھا ہے۔ (کذا فی فتح القدیر)

قولہ تعالیٰ: ﴿الْحَقْنَا بِهِمْ ذُرِّيَّتَهُمْ﴾، امام خطیب رحمہ اللہ نے کہا ہے کہ ذریت اس جگہ آباء پر اور ابناء پر صادق آتی ہے، اس لیے کہ جب مومن کا عمل اکثر ہوگا تو اس کے ساتھ وہ شخص ملا دیا جائے گا جو عمل میں اس سے کم ہے، وہ بیٹا ہو یا باپ۔ یہ بات سیدنا عبداللہ بن عباس رحمہما وغیرہ سے منقول ہے اور نسب کی ذریت کے ساتھ ذریت بہ سبب ملائی جاتی ہے، یہ سبب محبت ہے۔ پھر اگر اس محبت کے ساتھ اخذِ علم یا عمل ہو تو زیادہ تر لائق ہے، چنانچہ ذریت افادہ مثل ذریت ولادت کے ہوگی۔ انتہی۔

باجملہ آیت کے یہ معنی ہیں کہ اللہ پاک مومن کی ذریت کو اس کی طرف بلند کر دے گا، گو وہ عملی لحاظ سے اس سے کم ہوں، تاکہ اس کی آنکھ ٹھنڈی ہو اور اس کا جی خوش ہو، بشرطیکہ وہ مومن ہوں، چنانچہ یہ اولاد میں سے اس کے ساتھ خاص ہے جو ایمان کے ساتھ متصف ہوں اور یہ بالغ اولاد ہے، چھوٹی اولاد نہیں ہے، اس لیے کہ یہ اگرچہ اپنے آباء کے ساتھ لاحق ہیں، مگر ان کا ملنا اور دلیل سے ہے جو اس آیت کے سوا ہے۔ کسی نے کہا ہے کہ ذریت کا اطلاق بڑوں اور چھوٹوں دونوں پر ہوتا ہے، جس طرح کہ لغوی معنی یہی ہیں تو آباء مومنین کے ساتھ ان کی صغار و کبار ذریت ملائی جائے گی۔ کسی نے کہا ہے کہ کلمہ ﴿بِهِمْ﴾ میں ضمیر اس ذریت کی طرف راجع ہے جس کا ذکر پہلے ہو چکا ہے، یعنی ہم لاحق کریں گے آباء کے ساتھ اس ذریت کو جو ایمان کے ساتھ اپنے آباء کی پیروی کرنے والی ہے۔ یہ آباء کے ساتھ ذریت کا الحاق محض فضل و کرم سے ہے اور اللہ پاک کے کمال لطف کے زیادہ تر یہی لائق ہے۔

جمہور نے ﴿وَمَا آتَيْنَهُمْ﴾ کو بہ فتح لام پڑھا ہے اور ابن کثیر نے بہ کسر لام پڑھا ہے اور ابن ہرمر رحمہ اللہ نے ”آتَيْنَهُمْ“ پڑھا ہے مد کے ساتھ، یہ ایک لغت ہے۔ صحاح میں ہے: ”يُقَالُ: مَا آتَاهُ مِنْ عَمَلِهِ شَيْئًا أَيْ: نَقَصْتُهُ“۔^(۲) ﴿مِنْ شَيْءٍ﴾ میں کلمہ ﴿مِنْ﴾ زائد ہے، یعنی نہیں کم کیا ہم نے آباء کو ان کے اعمال کے ثواب میں سے کچھ ان کی ذریت کو ان کے ساتھ ملانے کے سبب سے۔ کسی نے کہا ہے کہ یہ معنی ہیں کہ نہیں کم کیا ہم نے ذریت کو ان کے اعمال میں سے کچھ ان کی عمروں کے چھوٹا ہونے کے سبب سے، لیکن پہلا قول زیادہ بہتر ہے۔

﴿رَهِيْنٌ﴾ بہ معنی مرہون ہے، ظاہر یہ ہے کہ یہ عام ہے اور ہر انسان اپنے عمل میں مرہون ہے، چنانچہ اگر اس نے اس کے ساتھ قیام کیا، اس کی اس وجہ پر جس کا اللہ تعالیٰ نے امر کیا ہے تو وہ اس کو رہائی دے گا، ورنہ اسے ہلاک کر دے گا۔ کسی نے کہا ہے کہ ﴿رَهِيْنٌ﴾ بہ معنی ”رَاهِنٌ“ ہے۔ ”أَيُّ: كُلُّ أَمْرٍ بِمَا كَسَبَ ثَابِتٌ دَائِمٌ“، یعنی ہر آدمی اس شے پر جو اس نے کمائی ثابت و دائم ہے۔ کسی نے کہا ہے کہ یہ آیت کفار کے ساتھ خاص ہے، اس آیت

کے سبب سے: ﴿كُلُّ نَفْسٍ بِمَا كَسَبَتْ رَهِينَةٌ ۖ إِلَّا أَصْحَابَ الْيَمِينِ﴾ [المذثر: ۳۸-۳۹] ”ہر شخص اپنے اعمال کے بدلے میں گروہی ہے مگر دائیں ہاتھ والے۔“

قولہ تعالیٰ: ﴿وَأَمَدَدْنَاهُمْ بِفِكَهَةٍ وَلَحْمٍ مِّمَّا يَشْتَهُونَ﴾ یعنی ابتدائی عیش و آرام کی جو چیزیں اُن کے لیے تھیں ہم نے وقتاً فوقتاً ان کو قسم قسم کے میوے اور طرح طرح کے گوشت زیادہ دیے اور اُن کو انواع و اقسام کی نعمتیں دیں جن کو اُن کے جی چاہیں اور ان کو پاک سمجھیں گوانھوں نے ان چیزوں کی نہ فرمائش کی اور نہ وہ طلب کیں صاف طور پر، بلکہ صرف اُن کے دلوں میں ان کا خیال گزرے گا تو وہ ان کو پیش کی جائیں گی۔ اور وہ اُن کے اقرباء میں سے ان کے ہم نشین شراب کا پیالہ ایک دوسرے کو دیں گے اور بعض بعض سے پیالے کی کھینچا کھینچی کر رہیں گے، یہ اس کے ہاتھ سے اور وہ اس کے ہاتھ سے، وہ لذت اور انس حاصل کرنے کے لیے ایسا کریں گے۔ ”کأس“ شراب کے برتن کو کہتے ہیں اس کا اطلاق ہر بھرے ہوئے برتن پر کیا جاتا ہے، وہ شراب سے بھرا ہوا ہو یا کسی اور چیز سے، پھر جب وہ خالی ہو تو اس کا نام ”کأس“ نہیں رکھتے۔

جمہور نے ﴿لَعُوْ﴾ اور ﴿تَأْتِيْهُمْ﴾ کو بہ رفع وتنوین پڑھا ہے اور امام ابن کثیر رحمہ اللہ وغیرہ، (یعنی ابن محیسن رحمہ اللہ) نے بہ فتح ہر دو بغیر تنوین کے پڑھا ہے۔^(۱) امام زجاج رحمہ اللہ نے کہا: جاری نہ ہوگی اُن میں سے وہ شے جس سے لغو کیا جاتا ہے اور نہ وہ شے جس میں گناہ ہے جس طرح کہ ان لوگوں میں جاری ہوتی ہے جو دنیا میں شراب پیتے ہیں۔^(۲) لغو کلام میں سے وہ بات ہے جس میں نہ کوئی فائدہ ہو اور نہ کچھ نقصان ہو۔ ﴿تَأْتِيْهُمْ﴾ بروزن تفعیل ہے ”اِثْم“ سے۔

﴿فِيْهَا﴾ کی ضمیر ”کأس“ کی طرف راجع ہے یا جنت کی، یعنی اس میں وہ شے جاری نہ ہوگی جس میں گناہ ہو۔ پہلی بات زیادہ بہتر ہے۔ ابن قتیبہ رحمہ اللہ نے کہا: وہ شراب ان کی عقلیں نہ لے جائے گی کہ لغو بکنا شروع کر دیں، جیسا کہ دنیا کی شراب سے ہوتا ہے اور نہ اُن سے وہ شے ہوگی جو ان کو گناہ میں ڈالے۔ امام قتادہ رحمہ اللہ نے کہا ہے کہ لغو بہ معنی باطل ہے۔ امام مقاتل بن حیان رحمہ اللہ نے کہا ہے کہ اس میں کسی طرح کا فضول نہ ہوگا۔ امام سعید بن مسیب رحمہ اللہ نے کہا ہے کہ اس میں کچھ رفت نہ ہوگا۔ امام ابن زید رحمہ اللہ نے کہا ہے کہ اس میں نہ گالی دینا ہوگا نہ باہم جھگڑنا۔^(۳) ”طوفِ غلمان“ کا یہ مطلب ہے کہ شراب کے پیالے، میوے، کھانے اور تحفے وغیرہ لیے ہوئے ان کے مملوک ان کے آس پاس پھریں گے۔

امام کرنی رحمہ اللہ نے کہا ہے کہ ﴿غِلْمَانٌ لَهُمْ﴾ کہا، ”غِلْمَانُهُمْ“ باضافت نہ فرمایا، تاکہ یہ خیال نہ کیا جائے کہ یہ وہی خادم ہیں جو دنیا میں اُن کی خدمت کیا کرتے تھے تو ہر شخص ڈرے جس نے دنیا میں کسی کی خدمت کی

ہے اس بات سے کہ جنت میں وہی اس کا خادم ہوگا تو وہ اس کا رنج کرے کہ وہ ہمیشہ تابع رہے گا۔ کسی نے کہا ہے کہ ﴿غِلْمَانٌ﴾ سے مراد اُن کی اولاد ہے۔ کسی نے کہا ہے کہ یہ وہ ہیں جن کو ان کے غیر کی اولاد سے اللہ نے ان کا خادم بنایا ہے۔ کسی نے کہا ہے کہ یہ وہ غلمان ہیں جو جنت میں مخلوق ہوئے ہیں۔ امام کلبی رحمہ اللہ نے کہا ہے کہ وہ کبھی بڑے نہ ہوں گے۔^① کسی نے کہا ہے کہ یہ مشرکوں کی اولاد ہیں اور یہ اہل جنت کے خادم ہیں، حالاں کہ جنت میں نہ کسی طرح کی محنت مشقت ہے نہ خدمت کی کچھ حاجت، لیکن اللہ پاک نے یہ خبر دی ہے کہ وہ انتہا درجے کی نعمتوں اور خوشحالی میں ہیں۔

پھر اُن کا یہ وصف کیا کہ گویا وہ حسن و لطافت و نور و رونق میں اپنی سفیدی اور صفائی سے موتی ہیں سپی میں چھپے اور بچے ہوئے جن کو ہاتھوں نے چھوا تک نہیں، کیوں کہ موتی جب تک تروتازہ رہتا ہے تو زیادہ تر خوبصورت اور صاف ہوتا ہے۔ امام کسائی رحمہ اللہ نے کہا ہے کہ ”كَانَتْ الشَّيْءُ“ کے یہ معنی ہیں کہ میں نے اس کو سورج سے چھپایا اور بچایا۔^② یا ﴿مَكْنُونٌ﴾ بہ معنی ”مَخْزُونٌ“ ہے، کیوں کہ خزانہ وہی شے کی جاتی ہے جو قیمتی اور گراں قیمت ہوتی ہے۔ پھر اُن میں سے ایک دوسرے پر متوجہ ہوگا جنت میں ایک دوسرے سے اپنے اپنے حال اور دنیا کے رنج و تکلیف کے متعلق سوال کریں گے جس میں وہ تھے اور عاقبت کے خوف کے متعلق سوال کریں گے، پھر اللہ پاک کی حمد کریں گے جس نے ان سے غم اور خوف اور ڈر کو دور کر دیا اور جو محنت و مشقت طلبِ معاش اور ضروری رزق حاصل کرنے کے لیے کرتے تھے، اس سب کو زائل کر دیا اور جس نعمت کی طرف وہ پہنچے ہیں اس کا اقرار کر کے اور اس کی لذت لے کر اللہ سبحانہ کا شکر کریں گے۔ کسی نے کہا ہے کہ بعض بعض سے کہے گا کہ تم اس بلند درجے میں کس سبب سے پہنچے؟ کسی نے کہا ہے کہ ان کا آپس میں سوال کرنا بعث کے وقت، یعنی قبروں سے اٹھنے کے وقت ہوگا، لیکن پہلا قول زیادہ بہتر ہے، اس لیے کہ سیاق اس پر دال ہے کہ وہ جنت میں پہنچ چکے۔

جملہ ﴿قَالُوا إِنَّا كُنَّا قَبْلُ فِي أَهْلِنَا مُشْفِقِينَ﴾ متانفہ ہے جواب ہے سوالِ مقدر کا، گویا کسی نے کہا ہے کہ باہم سوال کرنے کے وقت بعض نے بعض سے کیا، کہا: تو یہ اس کا جواب ہے کہ انھوں نے کہا۔ یعنی جن نعمتوں میں وہ ہیں اُن کے پہنچنے کی علت کی طرف اشارہ کر کے یوں کہا ہے کہ ہم آخرت سے پہلے دنیا میں اپنے گھر والوں میں اس طرح تھے کہ اللہ کے عذاب سے یا اللہ تعالیٰ کی نافرمانی سے ڈرتے تھے اور اس بات سے ڈرتے تھے کہ ایمان نہ چھن جائے اور امانت فوت نہ ہو جائے یا وہ نیکیوں کو رد نہ کریں اور برائیوں کو اپنا نہ لیں۔ مقصد سارے اوقات اور احوال میں بطریقِ اولیٰ ان کے خوف کو ثابت کرنا ہے، کیوں کہ ان کا اپنے گھر والوں میں ہونا امن و بے خونی کا مظنہ (گمان کرنے کی جگہ) ہے۔

پھر جب وہ اس حال میں ڈرے تو اس کے سوا اور احوال میں ان کا ڈرنا بطورِ اولیٰ ہوگا۔ شاید زیادہ اچھی یہ بات ہو کہ ﴿مُشْفِقِينَ﴾ اسی معنی کی طرف اشارہ ٹھہرایا جائے کہ وہ اللہ کی مخلوق پر شفقت اور مہربانی کرتے تھے جس طرح کہ قولہ تعالیٰ: ﴿إِنَّا كُنَّا مِنْ قَبْلُ نَدْعُوهُ﴾ امر اللہ کی تعظیم کی طرف اشارہ ہے۔ بالجملہ نعیم جنت کی طرف پہنچنے کی جو علت ہے اس کا اتار اس قول پر ہے: ﴿فَمَنْ أَلَّهِ عَلَيْنَا وَوَقُنَا عَذَابَ السَّوْمِ﴾ یعنی ہم جو اس عیش و عشرت کو پہنچے، اس کا سبب یہ ہے کہ اللہ تعالیٰ نے ہم پر احسان کیا اس طرح کہ ہمارے گناہ بخش دیے اور ہم پر رحم کیا۔ یا یہ کہ ہم کو اپنی اطاعت و عبادت کی توفیق دی اور ہم کو جہنم کی آگ اور عذاب سے بچا لیا۔ اللہم من علینا بمغفرتک ورحمتک ووفقنا لطاعتک ووقنا عذاب السموم۔ آمین

”سموم“ جہنم کے ناموں میں سے ایک نام ہے۔ امام حسن اور مقاتل رحمۃ اللہ علیہما نے اسی طرح کہا ہے۔ امام کلبی اور ابو عبیدہ رحمۃ اللہ علیہما کہتے ہیں کہ عذابِ نار ہے۔ امام زجاج رحمۃ اللہ علیہ نے کہا ہے کہ سموم جہنم وہ شے ہے جو اس کی گرمی سے پائی جاتی ہے۔ امام ابو عبیدہ رحمۃ اللہ علیہ نے کہا ہے کہ ”سموم“ دن میں ہے اور کبھی رات میں ہوتی ہے اور ”حرور“ رات میں ہے اور کبھی دن میں ہوتی ہے۔ کبھی ”لفح برد“ میں مستعمل ہوتی ہے اور یہ ”لفح شمس وحر“ میں اکثر ہے۔^(۱) کسی نے کہا ہے کہ ہوا کا نام سموم اس لیے رکھا ہے کہ وہ مسام میں داخل ہوتی ہے۔ ”سموم“ اصل میں وہ گرم ہوا ہے جو مسام کے اندر گھستی ہے۔ اس کی جمع سائم ہے۔ کسی نے کہا ہے کہ ”سَمَّ يَوْمُنَا“ کے یہ معنی ہیں کہ ہمارے دن کی گرمی سخت ہوئی۔ سیدہ عائشہ رضی اللہ عنہا فرماتی ہیں کہ اگر اللہ تعالیٰ زمین والوں پر عذابِ سموم کو ایک پور جتنا کھول دیتا تو البتہ وہ زمین کو اور جو کچھ اس پر ہے سب کو جلا ڈالتی۔^(۲) (أخرجہ ابن المنذر)

غرضیکہ پھر انھوں نے علتِ وصول کی طرف اشارہ کر کے کہا: ﴿إِنَّا كُنَّا مِنْ قَبْلُ نَدْعُوهُ﴾ یعنی یہ سارا راحت و آرام کا ساز و سامان ہم کو اس لیے ملا کہ ہم اس سے پہلے اس کی توحید اور عبادت کیا کرتے تھے یا اس سے یہ سوال کیا کرتے تھے کہ ہم پر مغفرت اور رحمت کے ساتھ احسان کرے۔ علت کا اتار یہ قول ہے: ﴿إِنَّهُ هُوَ الْبَرُّ الرَّحِيمُ﴾ جمہور نے بہ کسرِ ہمزہ پڑھا ہے اور امام نافع اور کسائی رحمۃ اللہ علیہما نے بہ فتحِ ہمزہ پڑھا ہے: ”أَيُّ: لِأَنَّهُ بَرٌّ“^(۳) بہ معنی کثیر الاحسان ہے۔ کسی نے کہا ہے کہ بہ معنی لطیف اور رحیم ہے، بہ معنی کثیر الرحمت، یعنی یہ عیش و آرام کا دوام اور انواع و اقسام کی نعمتوں کا انعام اس لیے ہے کہ بے شک وہ بڑا کثیر الاحسان لطیف و مہربان اور اپنے بندوں پر کثیر الرحمت ہے کہ اس نے محض اپنے لطف و کرم سے ہم کو یہ عیش مہیا فرمایا۔^(۴)

① فتح القدیر (۱۳۰/۵) ② الدر المنثور (۶۳۴/۷)

③ تفسیر القرطبی (۷۰/۱۷) ④ فتح البیان (۲۲۹-۲۲۴/۱۳)

فَذَكِّرْ فَمَا أَنْتَ بِنِعْمَتِ رَبِّكَ بِكَاهِنٍ وَلَا مَجْنُونٍ ﴿٢٩﴾
 يَقُولُونَ شَاعِرٌ نَّتَرَبَّصُ بِهِ رَيْبَ الْمُنُونِ ﴿٣٠﴾ قُلْ تَرَبَّصُوا فَإِنِّي
 مَعَكُمْ مِنَ الْمُتَرَبِّصِينَ ﴿٣١﴾ أَمْ تَأْمُرُهُمْ أَحْلَامُهُمْ
 بِهَذَا أَمْ هُمْ قَوْمٌ طَاغُوتٌ ﴿٣٢﴾ أَمْ يَقُولُونَ تَقَوَّلَهُ
 بَلْ لَا يُؤْمِنُونَ ﴿٣٣﴾ فَلْيَأْتُوا بِحَدِيثٍ مِثْلِهِ إِن كَانُوا صَادِقِينَ ﴿٣٤﴾

تو (اے نبی!) آپ نصیحت کرتے رہیں کہ آپ اپنے رب کے فضل سے نہ تو کاہن ہیں اور نہ دیوانے ②۹ کیا وہ (کافر) کہتے ہیں: (یہ نبی) شاعر ہے اور ہم اس کے بارے میں حوادثِ زمانہ (موت) کا انتظار کر رہے ہیں؟ ③۰ کہہ دیجیے: تم انتظار کرو، یقیناً میں بھی تمہارے ساتھ انتظار کرنے والوں میں سے ہوں ③۱ کیا ان کی عقلیں انہیں یہ سبق دیتی ہیں یا پھر وہ لوگ ہی سرکش ہیں؟ ③۲ کیا وہ کہتے ہیں کہ اس نے خود ہی یہ (قرآن) گھڑا ہے؟ بلکہ وہ ایمان نہیں لاتے ③۳ پھر (انہیں) چاہیے کہ اس (قرآن) جیسی ایک بات لے آئیں، اگر وہ سچے ہیں ③۴

رسول اللہ ﷺ مشرکین کے بہتانوں سے بری ہیں:

اللہ پاک اپنے رسول ﷺ کو حکم دیتا ہے کہ اس کی رسالت اس کے بندوں کو پہنچائیں اور جو کچھ اللہ تعالیٰ نے ان پر نازل کیا ہے، اس سے ان کو سمجھائیں۔ پھر آپ کو بہتان اور فجور والی جس بات کی تہمت لگاتے تھے وہ بات آپ سے دور کی۔ چنانچہ فرمایا: ﴿فَذَكِّرْ فَمَا أَنْتَ بِنِعْمَتِ رَبِّكَ بِكَاهِنٍ وَلَا مَجْنُونٍ﴾ یعنی تو بجز اللہ کاہن نہیں ہے، جیسا کہ کفارِ قریش کے جاہل لوگ کہتے ہیں۔ کاہن وہ ہے جس کے پاس جنوں کا تابع وہ کلمہ لاتا ہے جس کو وہ آسمان کی خبر سے لیتا ہے اور نہ تو مجنون ہے۔ مجنون وہ ہے جس کو شیطان چھو کر متنبط کر دیتا ہے۔ پھر جو بات وہ آپ ﷺ کی شان میں کہتے تھے، اللہ پاک نے اس میں اُن پر انکار کر کے فرمایا: ﴿أَمْ يَقُولُونَ شَاعِرٌ نَّتَرَبَّصُ بِهِ رَيْبَ الْمُنُونِ﴾ ”اُی: قَوَارِعَ الدَّهْرِ“ یعنی زمانے کے حوادث و زواجر۔ ”مُنُون“ بہ معنی موت ہے۔ وہ کہتے تھے کہ ہم اس کا انتظار کرتے ہیں اور اس پر صبر کرتے ہیں، یہاں تک کہ اسے موت آ جائے تو ہم اس سے اور اس کے حال سے راحت پائیں۔

اللہ تعالیٰ نے فرمایا: ﴿قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ﴾ یعنی تم انتظار کرو کہ میں بھی تمہارے ساتھ انتظار کرتا ہوں اور تم عن قریب جان لو گے کہ دنیا اور آخرت میں نیک انجام اور نصرت کس کے لیے ہوگی۔

سیدنا عبداللہ بن عباس رضی اللہ عنہما کہتے ہیں کہ جب قریش نبی اکرم ﷺ کے بارے میں مشورہ کرنے کے لیے دارِ ندوہ میں جمع ہوئے تو اُن میں سے ایک نے کہا ہے کہ اس کو وثاق میں روک رکھو، یعنی اس کو بند کرو یا قید رکھو اور اس پر زمانے کی گردش کا انتظار کرو، یہاں تک کہ وہ ہلاک ہو جائے، جیسے کہ اس سے پہلے کے شعراء ہلاک ہو گئے۔ (قالہ محمد بن اسحاق عن عبد اللہ بن ابی نجیح عن مجاہد عنہ)۔ یہ جو زہیر اور نابغہ ہے تو ان میں سے ایک کی طرح ہے۔ اس پر اللہ تعالیٰ نے یہ ان کے قول سے نازل فرمایا: ﴿أَمْ يَقُولُونَ شَاعِرٌ تَتَرَبَّصُّ بِهِ رَيْبَ الْمُنُونِ ﴿٢٩﴾ قُلْ تَرَبَّصُوا فَإِنِّي مَعَكُمْ مِنَ الْمُنْتَرِبِينَ﴾^(۱)۔

پھر اللہ تعالیٰ نے فرمایا: ﴿أَمْ تَأْمُرُهُمْ أَحْلُهُمْ بِهَذَا أَمْ هُمْ قَوْمٌ طَاغُونَ﴾ یعنی یہ باطل باتیں جو تیرے حق میں کہتے ہیں جن کو وہ خود اپنے دل میں سمجھتے ہیں کہ وہ جھوٹ اور کذب ہیں، کیا ان باتوں کا حکم ان کو ان کی عقلیں کرتی ہیں؟ نہیں بلکہ وہ سرکش گمراہ اور دشمن لوگ ہیں۔ چنانچہ یہ وہی بات ہے جو تیرے حق میں ان باتوں کے کہنے کا ان کو باعث ہوئی۔ پھر فرمایا: ﴿أَمْ يَقُولُونَ تَقَوَّلَهُ﴾ یعنی کیا وہ یہ کہتے ہیں کہ قرآن کو اپنی طرف سے بنا لایا ہے۔ اللہ تعالیٰ نے فرمایا: ﴿بَلْ لَا يُؤْمِنُونَ﴾ یعنی ایسی بات کہنے پر ان کا کفر ہی ان کے لیے باعث ہوا۔

﴿فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ﴾ یعنی اگر وہ اپنی اس بات میں سچے ہیں کہ اس کو آپ ﷺ نے اپنی طرف سے بنا لیا ہے تو چاہیے کہ جو قرآن آپ لے کر آئے ہیں اس جیسا وہ بھی لے آئیں۔ پس بے شک اگر وہ اور سارے زمین والے جن اور انسان جمع ہو جائیں تو اس کی طرح کا قرآن نہ لاسکیں گے اور نہ اس جیسی دس سورتیں لاسکتے ہیں، بلکہ اس جیسی ایک سورت بھی نہیں لاسکتے۔^(۲) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ جس وعظ و تذکیر پر تو ہے اس پر ثابت و دائم رہ اور وعظ اور نصیحت کرتا رہ۔ ﴿بِنِعْمَةِ رَبِّكَ﴾ میں حرفِ باء محذوف سے متعلق ہے جو حال ہے۔ یعنی تو اس حال میں کاہن اور مجنون نہیں ہے جبکہ تو متلبس ہے اپنے رب کی نعمت کے ساتھ جس کا اس نے تجھ پر انعام کیا ہے۔ وہ نعمت یہ ہے کہ اس نے تجھے رائج العقل، عالی ہمت نبی کریم الفعال اور طاہر الاخلاق بنایا ہے۔ پس تو ان صفات کے ساتھ متصف ہو کر نہ کاہن ہے نہ مجنون ہے۔ کسی نے کہا ہے کہ اس محذوف سے متعلق ہے جس پر کلام دال ہے۔ ”أَيُّ: مَا أَنْتَ فِي حَالٍ إِذْ كَارَكَ بِنِعْمَةِ رَبِّكَ بِكَاهِنٍ وَلَا مَجْنُونٍ“ یعنی تو جو اپنے رب کی نعمت یاد دلاتا ہے اس حال میں نہ تو کاہن ہے نہ مجنون ہے۔ کسی نے کہا ہے کہ حرفِ باء سیبیہ ہے، مضمونِ جملہ منفیہ سے متعلق ہے: ”أَيُّ: اِنْتَفَى عَنْكَ الْكَهَانَةُ“

وَالْجُنُونُ بِسَبَبِ نِعْمَةِ اللَّهِ عَلَيْكَ“ یعنی اللہ کی تم پر نعمت کے سبب سے تجھ سے کہانت اور جنون منتفی ہو گئی یعنی ہو نہیں سکتی۔ جیسے تم بولتے ہو: ”مَا أَنَا بِمُعْصِرٍ بِحَمْدِ اللَّهِ وَغِنَاهُ“ یعنی اللہ کی حمد اور غنا کے سبب سے میں تنگ حال نہیں ہوں۔ کسی نے کہا ہے کہ بائے قسمیہ ہے، تقدیر یہ ہے: ”مَا أَنتَ وَنِعْمَةُ اللَّهِ بِكَاهِنٍ وَلَا مَجْنُونٍ“ یعنی اللہ کی نعمت کی قسم تو نہ کاہن ہے نہ مجنون۔ کاہن وہ ہے جو یہ وہم ڈالتا ہے کہ وہ غیب جانتا ہے بغیر وحی کے، یعنی جو کچھ تو کہتا ہے وہ کہانت نہیں ہے، کیوں کہ تو اسی وحی کے ساتھ بولتا ہے جس کے پہنچانے کا اللہ تعالیٰ نے تجھے حکم کیا ہے۔ آیت سے اس بات کا رد کرنا مقصود ہے جو مشرک کہا کرتے تھے کہ وہ کاہن ہے یا مجنون ہے۔

کلمہ ﴿أَمْ﴾ منقطعہ ہے، اس کے متعلق اختلاف پہلے بیان ہو چکا ہے کہ وہ مقدر بہ ”بل“ و ”ہمزہ“ ہے یا صرف بہ ”بل“۔ امام خلیل رحمہ اللہ نے کہا ہے کہ یہاں ﴿أَمْ﴾ استفہام کے لیے ہے۔ امام سیبویہ رحمہ اللہ نے کہا ہے کہ بندے اس بات کے ساتھ خطاب کیے گئے جو ان کے کلام میں جاری ہے۔ امام نحاس رحمہ اللہ نے کہا ہے کہ سیبویہ رحمہ اللہ کی مراد یہ ہے کہ کلام عرب میں ﴿أَمْ﴾ خروج کے لیے ہے ایک حدیث سے دوسری حدیث کی طرف، ^(۱) یعنی ان کی طرف سے یہ بات کہنا سزاوار اور لائق نہیں ہے۔ کواشی کہتے ہیں کہ ﴿أَمْ﴾ جو ”بل“ کے ساتھ مقدر کیا گیا تو صرف اس لیے کہ اس کا مابعد متیقن ہے اور ﴿أَمْ﴾ کا مابعد مشکوک فیہ مسئول عنہ ہوتا ہے۔ یہاں ﴿أَمْ﴾ پندرہ مرتبہ مذکور ہوا ہے اور وہ سب ان سے الزامات ہیں جن کو خطاب کیا گیا ہے۔ ان کے لیے ان کا کوئی جواب نہیں ہے، لیکن امام ثعلبی رحمہ اللہ نے خلیل رحمہ اللہ سے نقل کر کے کہا ہے کہ سورۃ الطور میں سب کے سب ﴿أَمْ﴾ استفہام ہیں، عطف کے نہیں ہیں۔ ^(۲) اللہ تعالیٰ نے جو باوجود اپنے علم کے استفہام کیا ہے تو وہ اُن کی ملامت و توبیخ کے لیے ہے جس طرح کوئی شخص اپنے غیر سے کہے: ”أَجَاهِلٌ أَنتَ“ باوجود اس کے کہ اس کے جہل کا علم ہے۔

جمہور نے ﴿نَتَرَبَّصُّ﴾ کو بہ صیغہ متکلم مع الغیر پڑھا ہے اور کسی نے (یعنی زید بن علی نے) بہ صیغہ مجہول پڑھا ہے۔ یہ شاعر کی صفت ہے۔ عرب لوگ شاعر کو ایذا دینے سے بچتے تھے۔ چنانچہ کہتے کہ ہم فی الحال اس کا معارضہ نہ کریں اس خوف سے کہ وہ اپنے شعر کی قوت کے سبب سے ہم پر غالب ہو جائے اور ہم تو یہی اس کی موت اور ہلاکت کا انتظار کرتے ہیں، جیسے اس سے پہلے کے شعراء ہلاک ہو گئے۔

﴿رَبِّبَ الْمُنُونِ﴾ یعنی زمانے کی گردشیں اور حادثے، مطلب یہ کہ ہم اس پر حوادثِ ایام کا انتظار کرتے ہیں سو وہ مرجائے گا جیسے اس کا غیر مرگیا، یا ہلاک ہوگا جیسے اس سے پہلے ہلاک ہو گئے۔ ”منون“ بہ معنی دہر ہوتا ہے اور بہ معنی ”منیۃ“ اس لیے کہ موت عدد کو کم کرتی ہے اور مدتوں کو قطع کرتی ہے۔ زمانے کا نام ”منون“ اس لیے رکھا ہے

کہ وہ اجل کو قطع کرتا ہے۔ ﴿رَيْبَ﴾ کا حوالہ پر اطلاق استعارہ تصریح ہے۔ حوالہ کی تشبیہ دی گئی ﴿رَيْبَ﴾ سے جس کے معنی شک ہیں، اس لیے کہ حوالہ ایک ہی حال پر ہمیشہ باقی نہیں رہتے جس طرح کہ شک بھی ایسا ہی ہے۔ امام اخفش رحمہ اللہ نے کہا: معنی یہ ہیں: ”نَتَرَبَّصُّ إِلَى رَيْبِ الْمُنُونِ“ یعنی گردشِ روزگار تک اس کا انتظار کرتے ہیں۔ پھر حرف جر، یعنی کلمہ ”إِلَى“ کو حذف کر دیا، جیسے تم کہتے ہو: ”قَصَدْتُ زَيْدًا أَيْ: إِلَيَّ زَيْدٌ“۔ امام اصمعی رحمہ اللہ کہتے ہیں کہ ”منون“ واحد ہے اس کی کوئی جمع نہیں ہے۔ امام فراء رحمہ اللہ نے کہا ہے کہ واحد و جمع ہوتا ہے۔ امام اخفش رحمہ اللہ نے کہا ہے کہ جمع ہے اس کا کوئی واحد نہیں ہے۔^(۱)

پھر اللہ تعالیٰ نے آپ ﷺ کو امر فرمایا کہ اس کا ان کو جواب دیں: ﴿قُلْ تَرَبَّصُوا فَإِنِّي مَعَكُمْ مِنَ الْمُتَرَبِّصِينَ﴾ یعنی تم میری موت یا ہلاکت کا انتظار کرو، چنانچہ میں بھی تمہارے ساتھ تمہاری موت یا ہلاکت کا انتظار کرنے والوں میں سے ہوں۔ یہ امر تحدیدی (ملامت کرنے اور خوف دلانے کے لیے) ہے ایجابی یا ندبی یا اباحتی نہیں ہے، کیوں کہ ان کا آپ ﷺ کی ہلاکت کا انتظار کرنا لازمی طور پر حرام ہے۔

پھر ان کو تو بیخ کی یہ کہہ کر: ﴿أَمْ تَأْمُرُهُمْ أَحْلَاهُمْ بِهَذَا﴾ یعنی کیا اُن کی عقلیں ان کو اس قسم کے متناقض (متضاد) کلام کا امر کرتی ہیں، اس لیے کہ کاہن تو فطنت و عقل و ذکاوت و دقتِ نظر میں افراط کے درجے کو پہنچا ہوتا ہے اور مجنون وہ ہے جس کی عقل جاتی رہے، اس کے فہم پر پردہ ڈال دیا گیا اس کے لیے فطنت و ذكاء ہونے کا کیا ذکر ہے اور شاعر موزوں و متسق و خیل کلام والا ہوتا ہے اور مجنون سے یہ بن نہیں آتا۔ ان کو کیا ہوا ہے کہ ایسی متضاد باتیں کہتے ہیں! امام واحدی رحمہ اللہ فرماتے ہیں: مفسرین نے کہا ہے کہ علمائے قریش کا تو احلام اور عقول کے ساتھ وصف کیا جاتا تھا، چنانچہ اللہ تعالیٰ نے ان کی عقلوں کو عیب لگایا، جبکہ ان کو باطل سے حق پہچاننے کا ثمرہ نہ دیا۔^(۲) قاموس میں ہے ”حلم“ بالکسر اناة و عقل ہے اور اس کی جمع احلام اور حلوم ہے،^(۳) یہاں امر کی نسبت احلام کی طرف کی، چنانچہ یہ مجاز ہے مراد عقلوں کا اس بات کی طرف جانا، یعنی یہ جو شاعر، کاہن مجنون کہتے ہیں کیا اُن کی عقلیں اس بات کی طرف ان کو پہنچاتی ہیں، یہ انکار ہے یعنی نہیں پہنچاتی۔

﴿أَمْ هُمْ قَوْمٌ طَاغُونَ﴾ یعنی بلکہ کیا وہ طاغی اور سرکش ہو گئے، عناد میں حد سے بڑھ گئے کہ وہ بات کہی جو کہ کہی۔ یہ اضرا بات، یعنی ایک شے سے دوسری شے کی طرف منتقل ہونا استفہام کے ساتھ جیسا کہ ﴿أَمْ﴾ منقطعہ کا مدلول ہے، اس بات پر دال ہیں کہ جو شے اُن کے بعد آئے گی وہ پہلی بات سے بڑھ کر بری و درشت و سخت اور زیادہ جرات اور عناد والی ہوگی۔ ”تَقُولُ“ بہ معنی اختلاق و افتعال قول ہے اور اس کا استعمال صرف کذب میں ہوتا ہے غالباً۔ گواصل اس کی قول کا تکلف ہے۔ اسی معنی سے ”إِقْتَالَ عَلَيْهِ“ ہے، ”وَيُقَالُ: إِقْتَالَ عَلَيْهِ“ بہ معنی

(۱) القاموس المحيط (۱/۱۴۱۶)

(۲) فتح القدير (۵/۱۳۱)

(۳) تفسیر القرطبي (۷۲/۷۳)

”تَحَكَّمْ عَلَيْهِ“ یعنی بلکہ کیا کہتے ہیں کہ قرآن کو اپنی طرف سے بنالیا ہے۔

پھر اللہ پاک نے اس سے اضراب کیا جو شے شاعت و سختی میں اس سے بھی بڑھ کر ہے، اس کی طرف انتقال کر کے (متوجہ ہو کر) فرمایا: ﴿بَلْ لَا يُؤْمِنُونَ﴾ یعنی ان سے ان متضاد قولوں کا صادر ہونا، اس کا سبب یہ ہے کہ وہ کافر ہیں اللہ پر ایمان نہیں لاتے اور نہ اس شے کی تصدیق کرتے ہیں جس کو اس کے رسول لے کر آئے۔ پھر اللہ پاک نے ان سے تحدی کی اور ان پر حجت کا الزام کیا۔

﴿فَلْيَأْتُوا بِحَدِيثٍ مِّثْلِهِ﴾ یعنی اگر وہ قرآن کو بنایا ہوا بتاتے ہیں تو چاہیے کہ قرآن کی طرح کی کوئی بنی ہوئی بات لے آئیں جو اس جیسے نظم و حسن بیان و بدیع اسلوب کی حامل ہو۔ امام رازی نے کہا: ظاہر یہ ہے کہ امر اس جگہ اپنی حقیقت پر ہے، کیونکہ ﴿فَلْيَأْتُوا﴾ مطلق نہیں فرمایا، بلکہ یوں کہا: ﴿إِنْ كَانُوا صَادِقِينَ﴾^(۱) یعنی اگر وہ اس بات میں سچے ہوں جس کا انھوں نے زعم کیا ہے کہ محمد ﷺ نے قرآن اپنے دل سے بنالیا ہے اور اپنی طرف سے اس کو لائے ہیں۔ چنانچہ یہ ایک امر شرط پر معلق ہے جب وہ شرط پائی جائے گی تو اس کا لانا واجب ہوگا باوجود اس کے کہ یہ عربی کلام ہے اور وہ لوگ عرب کے سردار اور فصیح اور ہر طرح کے عربی کی نظم اور نثر کے ممارس اور ماہر تھے۔^(۲)

أَمْ خَلِقُوا مِنْ غَيْرِ شَيْءٍ أَمْ هُمُ الْخَالِقُونَ ﴿۳۵﴾ أَمْ خَلَقُوا
السَّمَوَاتِ وَالْأَرْضَ بَلْ لَا يُوقِنُونَ ﴿۳۶﴾ أَمْ عِنْدَهُمْ خَزَائِنُ رَبِّكَ
أَمْ هُمُ الْمُضْطَرُونَ ﴿۳۷﴾ أَمْ لَهُمْ سُلَّمٌ سَلَّمٌ يَسْتَمِعُونَ فِيهِ
فَلَيَاتٍ مُسْتَمِعُهُمْ بِسُلْطَنِ مُبِينٍ ﴿۳۸﴾ أَمْ لَهُ الْبَنَاتُ وَلَكُمُ
الْبَنُونَ ﴿۳۹﴾ أَمْ تَسْأَلُهُمْ أَجْرًا فَهُمْ مِنْ مَّغْرَمٍ مُثْقَلُونَ ﴿۴۰﴾ أَمْ عِنْدَهُمُ
الْغَيْبُ فَهُمْ يَكْتُبُونَ ﴿۴۱﴾ أَمْ يُرِيدُونَ كَيْدًا قَالِ الَّذِينَ كَفَرُوا هُمْ
الْمَكِيدُونَ ﴿۴۲﴾ أَمْ لَهُمْ إِلَهٌ غَيْرُ اللَّهِ سُبْحَانَ اللَّهِ عَمَّا يُشْرِكُونَ ﴿۴۳﴾

کیا وہ بغیر کسی شے کے پیدا کیے گئے ہیں، یا وہی (خود اپنے) خالق ہیں؟^(۳۵) کیا انھوں نے آسمانوں اور زمین کو پیدا کیا؟ بلکہ وہ یقین نہیں رکھتے^(۳۶) کیا ان کے پاس آپ کے رب کے خزانے ہیں؟ یا وہ (ان پر) محافظ و نگران ہیں؟^(۳۷) کیا ان کے لیے کوئی سیڑھی ہے کہ وہ اس کے ذریعے سے (چڑھ کر آسمان کی باتیں) سن لیتے ہیں؟ پھر چاہیے کہ ان کا سننے والا کوئی واضح دلیل لے آئے^(۳۸) کیا اس (اللہ) کے لیے بیٹیاں ہیں اور تمھارے لیے بیٹے؟^(۳۹) کیا

آپ ان سے کوئی اجر مانگتے ہیں کہ وہ (اس کے) تاوان سے بوجھ تلے دب گئے ہیں؟⁽⁴⁰⁾ یا ان کے پاس (علم) غیب ہے، تو وہ لکھتے ہیں⁽⁴¹⁾ کیا وہ کسی فریب کا ارادہ کرتے ہیں؟ تو جن لوگوں نے کفر کیا وہی فریب خوردہ ہیں⁽⁴²⁾ کیا ان کے لیے اللہ کے سوا اور کوئی معبود ہے؟ اللہ پاک ہے اس سے جو وہ شریک ٹھہراتے ہیں⁽⁴³⁾

توحید الوہیت کا اثبات اور اس سلسلے میں مشرکین سے چند سوالات:

یہ ربوبیت و توحید الہیت کے اثبات کا مقام ہے، یعنی کیا وہ بغیر کسی موجد کے وجود میں لائے گئے، یا انھوں نے خود اپنے آپ کو ایجاد کر لیا، یعنی نہ یہ ہے کہ نہ یہ، بلکہ وہ اللہ ہی ہے جس نے ان کو پیدا کیا اور ان کی انشا اور ایجاد کی، اس کے بعد کہ وہ کوئی قابل ذکر شے نہ تھے۔ امام بخاری رحمہ اللہ نے سیدنا جبیر بن مطعم رضی اللہ عنہ سے روایت کیا ہے، کہا: میں نے نبی اکرم ﷺ کو سنا کہ آپ مغرب میں سورۃ الطور پڑھ رہے تھے، پھر جب آپ اس آیت کو پہنچے: ﴿أَمْ خُلِقُوا مِنْ غَيْرِ شَيْءٍ أَمْ هُمُ الْخُلُقُونَ﴾ تو قریب تھا کہ میرا دل اڑ جائے۔⁽¹⁾ (وہذا الحديث مخرج في الصحيحين من طرق عن الزهري به) جبیر رضی اللہ عنہ آپ پر بدر کے واقعہ کے بعد آئے ”فداء أسارى“ میں اور وہ اس وقت مشرک تھے، پس ان کا اس سورت میں سے اس آیت کا سننا بعد میں ان کے اسلام میں داخل ہونے کا باعث ہوا۔ پھر فرمایا: ﴿أَمْ خَلَقُوا السَّمَوَاتِ وَالْأَرْضَ بَلْ لَا يَتَّقُونَ﴾ یعنی کیا انھوں نے آسمان اور زمین بنائے۔ یہ ان پر اس بات میں انکار ہے کہ وہ اللہ کے ساتھ شرک کرتے ہیں، حالانکہ وہ یہ جانتے ہیں کہ وہی خالق ہے وحدہ لا شریک لہ، لیکن ان کا یقین نہ کرنا ہی ان کو اس کا باعث ہوا ہے۔

﴿أَمْ عِنْدَهُمْ خَزَائِنُ رَبِّكَ أَمْ هُمُ الْمُصِيطِرُونَ﴾ یعنی کیا وہ ملک میں تصرف کرتے ہیں اور ان کے ہاتھ میں خزانوں کی کنجیاں ہیں، یا خلأق کا حساب لینے والے وہی ہیں۔ بات یوں نہیں بلکہ اللہ عزوجل ہی مالک و متصرف ہے وہی ”فعال لما يريد“ ہے۔

﴿أَمْ لَهُمْ سُلَّمٌ يَسْتَبِعُونَ فِيهِ فَلْيَأْتِ مُسْتَبِعُهُمْ بِسُلْطَنٍ مُبِينٍ﴾ یعنی کیا ان کے ملائے اعلیٰ کے پاس جانے کے لیے کوئی زینہ ہے تو چاہیے کہ وہ شخص جو ان کی طرف کان لگاتا ہے کوئی ظاہر حجت لے آئے جو اس فعل و قول کی صحت پر حجت ہو جس پر وہ ہیں، یعنی ان کو اس طرح کوئی راہ نہیں ہے تو وہ کسی شے پر نہیں اور نہ ان کے پاس کوئی دلیل ہے۔ پھر جو انھوں نے اللہ پاک کی طرف بیٹیوں کی نسبت کی اور ملائکہ کو عورتیں ٹھہرایا اور اپنے لیے بیٹیاں چھوڑ کر بیٹے پسند کیے، اس طرح سے کہ ان میں جس وقت کسی کو بیٹی کی پیدائش کی خوش خبری دی جاتی ہے تو دُبا، بھرا اس کا چہرہ سیاہ

رہے اور وہ غصے کے گھونٹ پی کر رہ جاتا ہے۔ اپنا تو یہ حال اور فرشتوں کو اللہ کی بیٹیاں ٹھہرایا اور اُن کو اللہ کے ساتھ پوجا۔ پھر فرمایا: ﴿أَمَرَ لَهُ الْبَنَاتُ وَلَكُمُ الْبَنُونَ﴾ یہ ایک سخت قسم کی ملامت اور وعید ہے۔ ﴿أَمْ تَسْأَلُهُمْ أَجْرًا فَهُمْ مِنْ مَغْرَمٍ مُثْقَلُونَ﴾ یعنی تو جو ان کو اللہ کی رسالت پہنچاتا ہے کیا اس پر ان سے اجرت مانگتا ہے سو وہ ادنیٰ شے کے سبب سے اس سے ملول ہوتے ہیں اور ان پر گراں و شاق گزرتی ہے، یعنی تو ان سے اس پر کچھ نہیں مانگتا۔ ﴿أَمْ عِنْدَهُمُ الْغَيْبُ فَهُمْ يَكْتُبُونَ﴾ یعنی بات یوں نہیں ہے، کیوں کہ آسمان و زمین والوں میں سے اللہ پاک کے سوا کوئی غیب نہیں جانتا۔

﴿أَمْ يُرِيدُونَ كَيْدًا﴾ فالَّذِينَ كَفَرُوا هُمُ الْمَكِيدُونَ﴾ یعنی کیا یہ لوگ رسول و دین کے بارے میں یہ بات کہہ کر لوگوں کو دھوکا دینے کا اور رسول کو اور اس کے اصحاب کو داؤ میں لینے کا ارادہ کرتے ہیں، چنانچہ ان کے داؤ کا وبال خود انہیں پر لوٹے گا۔ ﴿أَمْ لَهُمْ إِلَهٌ غَيْرُ اللَّهِ﴾ یہ مشرکوں پر اس بات میں شدید انکار ہے کہ انہوں نے اللہ تعالیٰ کے ساتھ بتوں اور شریکوں کو پوجا۔ پھر اُن کے قول و افتراء و شرک سے اپنے نفسِ کریم کی پاکیزگی بیان کی، چنانچہ فرمایا: ﴿سُبْحَنَ اللَّهُ عَمَّا يُشْرِكُونَ﴾^(۱) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے: کیا وہ اس انوکھی کیفیت اور عجیب و غریب کاریگری سے بغیر کسی خالق کے پیدا کیے گئے ہیں۔ امام زجاج رحمہ اللہ نے کہا: بلکہ کیا وہ باطل بغیر کسی مقصد کے پیدا کیے گئے کہ ان کا حساب لیا جائے نہ اُن کو کسی چیز کا امر کیا جائے اور نہ اُن کو کسی شے سے منع کیا جائے۔ حرف ﴿مِنْ﴾ کو لام کے معنی میں ٹھہرایا ہے۔ امام ابن کیسان رحمہ اللہ نے کہا: بلکہ کیا وہ بے فائدہ پیدا کیے گئے اور کھلے چھوڑ دیے گئے کہ نہ انہیں حکم کیا جائے اور نہ منع کیا جائے۔^(۲) کسی نے کہا ہے کہ بلکہ کیا وہ بغیر ماں اور باپ کے پیدا کیے گئے، چنانچہ وہ جماد (پتھر) کی طرح ہیں کہ نہ سمجھیں اور نہ اُن پر کوئی حجت قائم ہو۔ بلکہ کیا وہ کہتے ہیں کہ وہی خود اپنی جانوں کے خالق ہیں اور جب اقرار کر لیا تو اُن پر حجت قائم ہو گئی۔ امام محلی رحمہ اللہ کہتے ہیں کہ یہ بات سمجھ میں آنے والی نہیں ہے کہ کوئی مخلوق خالق کے بغیر ہو اور نہ کوئی معدوم پیدا کرے تو اب یہ ضروری ہوگا کہ ان کا کوئی خالق ہے اور وہ اللہ واحد ہے، پھر وہ اس کی توحید کیوں نہیں کرتے اور اس کے رسول اور کتاب پر ایمان نہیں لاتے؟^(۳) بلکہ کیا انہوں نے آسمان اور زمین بنائے، حالانکہ وہ اس کا دعویٰ نہیں کرتے تو اُن کو حجت لازم ہو گئی۔

اسی لیے اس سے اضراب کیا (دوسری طرف توجہ کی) اور یوں فرمایا: ﴿بَلْ لَا يُوقِنُونَ﴾ یعنی وہ اس بات

کے یقین پر نہیں ہیں، بلکہ شک کے اندھیروں میں خبط کر رہے ہیں۔ اللہ تعالیٰ کے وعدہ اور وعید میں شک کرنے والے ہیں ورنہ اس کے نبی پر ایمان لے آتے۔ اس میں نبی اکرم ﷺ کو مزید تسلی ہے، یعنی جیسے انھوں نے تیرے حق میں طعن کیا ویسے ہی اپنے خالق کی شان میں طعن کیا، بلکہ کیا ان کے پاس بندوں کی روزیوں کے خزانے ہیں۔ کسی نے کہا ہے کہ رحمت کی کنجیاں ہیں۔

امام مقاتل رحمہ اللہ نے کہا ہے کہ کیا اُن کے ہاتھ میں تیرے رب کی رسالت کی کنجیاں ہیں کہ اس کو جہاں چاہیں رکھیں، اسی طرح امام عکرمہ رحمہ اللہ نے بھی کہا ہے۔ امام کلبی رحمہ اللہ نے کہا ہے کہ بارش اور رزق کے خزانے ہیں۔^(۱) کسی نے کہا ہے کہ خزائن رب سے مراد اس کی مقدورات (تقدیر) ہیں، ان کی خزائن سے مثال دی گئی ہے، اس لیے کہ خزانہ وہ گھر ہے جو اس لیے تیار کیا جاتا ہے کہ مختلف قسم کے ذخیرے اس میں جمع کیے جائیں اور رب کی مقدورات ان خزانوں کی طرح ہیں جن میں تمام کی تمام جنسیں ہیں اور ان کی کوئی انتہا نہیں ہے۔ بلکہ کیا وہی مصیطر ہیں، یعنی مسلط و غالب و قاہر و جبار۔ کسی نے کہا ہے کہ ارباب قاہر کہ وہ کسی امر اور نہی کے ماتحت نہ ہوں اور جو چاہیں کریں۔ صحاح میں کہا ہے کہ ”مُصَيِّطِرٌ“ وہ ہے جو کسی شے پر مسلط ہے، تاکہ اس پر مطلع رہے اور اس کے حالات کی خبر گیری رکھے اور اس کا عمل لکھے۔ اس کی اصل ”سطر“ سے ہے، اس لیے کہ کتاب سطر کی جاتی ہے،^(۲) یعنی کیا وہ حفظ ہیں، یعنی حافظ و نگہبان۔ جمہور نے بہ صَادِ خالص پڑھا ہے اور کسی نے (یعنی امام ابن محیسن، حمید، مجاہد، قنبل اور ہشام رحمہم نے اور یہ قراءت حفص سے ہی مروی ہے) بہ سَینِ خالص پڑھا ہے۔^(۳) اس محاورے سے کہ جب کوئی کسی شے کا مراقبہ و حفظ رکھتا ہے اور اس کو مقہور کرتا ہے تو بولتے ہیں: ”سَيِّطَرَ عَلَيْهِ“۔ اور کسی نے (یعنی خلاد نے) بہ صَادِ مشمہ بہ زائے پڑھا ہے۔ مفعیل کے وزن پر صرف پانچ لفظ آئے ہیں چار تو صفت اسم فاعل ہیں: ”مُهَيِّمٌ وَمُبَيِّقِرٌ وَمُسَيِّطِرٌ وَمُبَيِّطِرٌ“۔ اور ایک پہاڑ کا نام ہے، وہ ”مُحَيِّمٌ“ ہے۔ بلکہ کیا وہ کہتے ہیں کہ اُن کے لیے کوئی زینہ ہے آسمان کی طرف نصب کیا ہوا جس پر چڑھتے ہیں اور اس میں سے فرشتوں کی باتیں سنتے ہیں اور وہ شے سنتے ہیں جس کی اُن کی طرف وحی کی جاتی ہے اور اس سے علم غیب کی طرف پہنچتے ہیں جس طرح کہ نبی اکرم ﷺ اس کی طرف پہنچتے ہیں وحی کے طریقے سے، تاکہ اپنے زعم میں اُن کے لیے نبی اکرم ﷺ سے منازعت (لڑنا) ممکن ہو۔ ان کی طرف سے یہ زعم فرض کیا گیا ہے یہ بالفعل ان سے واقع نہیں ہوا، کیوں کہ جب وہ دشمنی اور مقابلے کی حالت میں تھے تو گویا انھوں نے اس کا دعویٰ کیا۔ کلمہ ﴿فِيهِ﴾ ﴿سَلَّمَ﴾ کی صفت ہے اور وہ اپنی اصل پر ظرفیت کے لیے ہے۔ امام اخفش رحمہ اللہ نے کہا ہے کہ بہ معنی ”عَلَى“ ہے: ”أَيُّ يَسْتَمِعُونَ عَلَيْهِ“ جیسا کہ اللہ تعالیٰ کا فرمان ہے:

﴿وَلَا صَلَبَبْتُكُمْ فِي جُدُوعِ النَّخْلِ﴾ [طہ: ۷۱] ”تم سب کو کھجور کے تنوں میں سولی پر لٹکوا دوں گا۔“ امام ابو عبیدہ رضی اللہ عنہ نے کہا: ”يَسْتَمِعُونَ بِهِ“۔ امام زجاج رضی اللہ عنہ نے کہا: معنی یہ ہیں کہ وہ جبرائیل علیہ السلام کی طرح ہیں جو نبی اکرم صلی اللہ علیہ وسلم کے پاس وحی لے کر آتا ہے۔^(۱) کسی نے کہا ہے کہ ﴿فِيهِ﴾ حال ہے محل نصب میں: ”أَيُّ صَاعِدَيْنِ فِيهِ“

تو کہ تعالیٰ: ﴿فَلَيَاتِ مُسْتَبْعُهُمْ بِسُلْطَنِ مُبِينٍ﴾ یعنی پس چاہیے کہ ان کے سننے والا اگر اس کا دعویٰ کرے تو کوئی ظاہر واضح اور روشن حجت لے آئے۔ بلکہ کیا تم کہتے ہو کہ اللہ کے لیے بیٹیاں ہیں اور تمہارے لیے بیٹے ہیں۔ اللہ پاک نے ان کی عقلوں کی سبکی اور گمراہی بیان کی اور ان کو ڈانٹا، یعنی کیا وہ اللہ کی طرف بیٹیوں کی نسبت کرتے ہیں، حالاں کہ وہ سب سے زیادہ ضعیف قسم ہیں اور اپنے لیے بیٹے ٹھہراتے ہیں جو اعلیٰ قسم ہے۔ اس میں یہ بات بتائی گئی ہے کہ جس کی یہ رائے ہو تو وہ فہم اور عقل کے پست درجے میں ہے، اس سے یہ بعید نہیں کہ بعث کا اور توحید کا انکار کرے۔

پھر اللہ پاک نے رسول اللہ صلی اللہ علیہ وسلم سے خطاب کرنے کی طرف رجوع ہو کر فرمایا: ﴿أَمْ تَسْأَلُهُمْ أَجْرًا فَهُمْ مِنْ مَغْرَمٍ مُثْقَلُونَ﴾ یعنی بلکہ کیا تو ان سے رسالت کے پہنچانے پر اجرت مانگتا ہے کہ وہ تجھے دیں اور وہ اس اجرت کے ملازم ہونے پر جو تو ان سے مانگتا ہے مشقت میں ڈالے گئے ہیں، اس اجرت کے ادا کرنے کے لیے تکلیف میں پڑے ہوئے اور غمگین ہیں۔ ﴿مُثْقَلُونَ﴾ ماخوذ ہے: ”أَثْقَلَهُ الْحَمْلُ أَتْبَعَهُ“ سے (اس کو بوجھ نے بھاری، یعنی ماندہ کر دیا) لیکن یہ ثقل معنوی ہے، کیوں کہ عادت یہ ہے کہ جو کوئی کسی انسان پر مال کی چٹی ڈالتا ہے جس سے تاوان دینے والا غمگین ہوتا ہے اور اس کو ناخوش رکھتا ہے تو نہ اس کی بات سنتا ہے نہ اس کا حکم مانتا ہے۔

امام قتادہ رضی اللہ عنہ نے کہا: کیا تو نے اس قوم سے اجرت کا سوال کیا ہے جس نے ان کو مشقت میں ڈالا ہے، اس لیے وہ اسلام کی طاقت نہیں رکھتے،^(۲) بلکہ کیا وہ یہ دعویٰ کرتے ہیں کہ ان کے پاس غیب ہی غیب ہے جو لوح محفوظ میں ہے جس میں غیب کی چیزیں ثبت کی گئی ہیں۔ چنانچہ غیب بہ معنی غائب ہے اور ﴿الْغَيْبُ﴾ میں الف و لام نوع کے معنی میں ہے عہدی و جنسی نہیں ہے، تو اب غیب سے مراد نوع ہوگی۔ یہ زعم فرضی ہے، کیوں کہ عملی طور پر ان سے واقع نہیں ہوا، لیکن وہ مکابرہ (بحث و سینہ زوری) اور معارضہ (مقابلہ) کی ایسی حالت میں ہیں کہ ان کی طرف یہ زعم منسوب ہوتا ہے۔ امام قتادہ رضی اللہ عنہ نے کہا ہے کہ یہ ان کے قول کا جواب ہے۔

﴿نَتَرَبَّصُّ بِهِ رَبِّبَ الْمُتُونِ﴾^(۳) اللہ تعالیٰ فرماتا ہے: کیا ان کے پاس غیب ہے کہ انہوں نے یہ جان لیا کہ محمد صلی اللہ علیہ وسلم ان سے پہلے مرجائیں گے، پس وہ اس بات کو جان لینے کے بعد اس کو لکھتے ہیں۔ کسی نے کہا ہے کہ یہ ان کے قول کا رد ہے کہ ہم مرنے کے بعد اٹھائے نہ جائیں گے اور اگر اٹھائے جائیں گے تو ہمیں عذاب نہ ہوگا۔

امام ابن قتیبہ رحمہ اللہ نے کہا ہے کہ ﴿يَكْتُبُونَ﴾ کے یہ معنی ہیں کہ ”يَحْكُمُونَ بِمَا يَقُولُونَ“۔^(۱) بلکہ کیا وہ رسول اللہ ﷺ کے ساتھ مکر کرنا چاہتے ہیں کہ اس مکر سے ان کو ہلاک کر دیں۔ لہذا جو لوگ کافر ہوئے انہی کے ساتھ مکر کیا گیا، وہی اپنے مکر کا بدلہ دیے جائیں گے تو اُن کے مکر کا نقصان انہی کو ہوگا۔ ﴿وَلَا يَحِثُّ الْهَكَرُ السَّيِّئُ إِلَّا بِأَهْلِهِ﴾ [الفاطر: ۴۳] ”اور بری تدبیروں کا وبال ان تدبیر والوں ہی پر پڑتا ہے۔“

قولہ تعالیٰ: ﴿فَالَّذِينَ كَفَرُوا﴾ یا تو اس باب سے ہے کہ اسم ظاہر بجائے ضمیر واقع ہوا ہے۔ یہ بات بتانے کے لیے کہ وہ کفر کی اس قبیح صفت کے ساتھ متصف ہیں۔ اصل یہ ہے: ”أَمْ يُرِيدُونَ كَيْدًا فَهُمْ الْمَكِيدُونَ“۔ یا جنس کفار پر حکم ہے جس کی ایک قسم یہ مکر و فریب والے ہیں تو یہ اس جنس میں سب سے پہلے شامل ہوں گے، اس لیے کہ یہ کفر کی اس صفت میں غلو کرنے والے (بہت آگے بڑھنے والے) ہیں۔ یہ مکر و فریب اور حیلہ گری دارِ ندوہ میں ہوئی جو اہل مکہ کے گھروں میں سے ایک گھر ہے۔ کید کے ارادے کی جو خبر دی تو ظاہر یہ ہے کہ یہ غیب کی خبروں میں سے ایک خبر ہے، کیوں کہ سورت مکی ہے اور اس کید کا وقوع ہجرت کی رات میں ہوا۔

پھر اللہ پاک نے بدر میں ان کو ہلاک کیا، اتنے برسوں کی مدت پوری ہونے کے بعد جن کی گنتی کلمہ ﴿أَمْرٌ﴾ کی تعداد کے برابر ہے جو اس جگہ مذکور ہوا ہے، وہ شمار پندرہ دفعہ ہے، اس لیے کہ بدر کی لڑائی ۲ ہجری میں ہوئی اور یہ سال نبوت سے پندرہ سال پورے ہونے کا ہے۔ اور اللہ تعالیٰ نے بہت جگہ ان کو ذلت دی اور ان کے ساتھ کید کیا۔ ﴿وَمَكْرُوا وَمَكَرَ اللَّهُ وَاللَّهُ خَيْرُ الْمَكِيرِينَ﴾ [آل عمران: ۵۴] ”اور کافروں نے مکر کیا اور اللہ تعالیٰ نے بھی (مکر) خفیہ تدبیر کی اور اللہ تعالیٰ سب خفیہ تدبیر کرنے والوں سے بہتر ہے۔“ اللہ تعالیٰ کی طرف مکر کی نسبت بطور مشاکلت (مشابہت) کے ہے۔ مراد مکر کی جزا دینا ہے۔ اس کی ذات پاک حقیقی مکر سے پاک اور مبرا ہے، بلکہ کیا وہ یہ دعویٰ کرتے ہیں کہ اللہ کے سوا اُن کا کوئی معبود ہے جو اُن کی حفاظت کرتا ہے۔ اُن کو روزی دیتا ہے اور ان کی مدد کرتا ہے۔ یہ استفہام انکاری ہے کہ اصل سے حصول کی نفی ہے، یعنی درحقیقت ان کا اللہ کے سوا کوئی معبود نہیں ہے اور اس معنی میں کہ ان کے اس اعتقاد کے لحاظ سے ان کی انبغاء اور لیاقت کی نفی ہے کہ وہاں اللہ کے سوا اور معبود ہیں۔ یعنی لائق نہیں ہے کہ اللہ پاک کے سوا ان کا کوئی معبود ہو۔

پھر اللہ پاک نے اپنے آپ کی اس برے قول سے پاکیزگی بیان فرمائی اور فرمایا: ﴿سُبْحَنَ اللَّهِ عَمَّا يُشْرِكُونَ﴾۔ کلمہ ”ما“ مصدر یہ ہے: ”أَيُّ: سُبْحَانَهُ عَنْ إِشْرَاكِهِمْ“ یعنی وہ ان کے شرک کرنے سے پاک ہے۔ یا خبر یہ ہے: ”أَيُّ: عَنِ الَّذِينَ يُشْرِكُونَ“ یعنی وہ ان لوگوں سے پاک ہے جن کو شریک کرتے ہیں اس بنا پر۔ پھر یہ احتمال ہے کہ ولد سے پاکیزگی بیان کی ہو، اس لیے کہ وہ کہا کرتے تھے کہ اللہ کی بیٹیاں ہیں تو فرمایا کہ اللہ تعالیٰ بیٹیوں اور بیٹوں سے پاک ہے۔ یہ بھی احتمال ہے کہ اللہ کی مثل سے پاکیزگی بیان کی ہو، کیوں کہ وہ کہا کرتے

تھے کہ وہ اس شے کی مثل ہے جس کو وہ پوجتے ہیں تو فرمایا کہ اللہ اس شے کی مثل سے پاک ہے جس کو وہ پوجتے ہیں۔ پھر اللہ سبحانہ نے ان کی بعض جہالتیں ذکر کیں۔ چنانچہ فرمایا: ﴿۱﴾

وَلَا يَرَوْنَ كِسْفًا مِّنَ السَّمَاءِ سَاقِطًا يَقُولُوا سَحَابٌ مَّرْكُومٌ ﴿۴۴﴾
 فَذَرَهُمْ حَتَّىٰ يُلَاقُوا يَوْمَهُمُ الَّذِي فِيهِ يُصْعَقُونَ ﴿۴۵﴾ يَوْمَ لَا يُغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ ﴿۴۶﴾ وَإِنَّ لِلَّذِينَ ظَلَمُوا عَذَابًا دُونَ ذَلِكَ وَلَكِنَّ أَكْثَرَهُمْ لَا يَعْلَمُونَ ﴿۴۷﴾ وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا وَسَبِّحْ بِحَمْدِ رَبِّكَ حِينَ تَقُومُ ﴿۴۸﴾
 وَمِنَ اللَّيْلِ فَسَبِّحْهُ وَإِدْبَارَ النُّجُومِ ﴿۴۹﴾

اور اگر وہ آسمان سے گرتا ہوا کوئی ٹکڑا بھی دیکھیں تو وہ کہیں گے: (یہ) تہ بہ تہ بادل ہے ﴿۴۴﴾ لہذا (اے نبی!) آپ انھیں (ان کے حال پر) چھوڑ دیجیے، حتیٰ کہ وہ اپنے اس دن سے ملیں، جس میں وہ بے ہوش کیے جائیں گے ﴿۴۵﴾ اس دن انھیں ان کا فریب کچھ فائدہ نہیں دے گا، اور نہ ان کی مدد ہی کی جائے گی ﴿۴۶﴾ اور بلاشبہ جن لوگوں نے ظلم کیا، ان کے لیے اس عذاب کے علاوہ (دنیا میں) بھی ایک عذاب ہے، لیکن ان میں سے اکثر نہیں جانتے ﴿۴۷﴾ اور (اے نبی!) اپنے رب کے حکم (آنے) تک صبر کیجیے، بلاشبہ آپ ہماری آنکھوں کے سامنے ہیں اور جب آپ کھڑے ہوں تو اپنے رب کی حمد کے ساتھ تسبیح کیجیے ﴿۴۸﴾ اور (کچھ حصہ) رات میں بھی، پس آپ اس کی تسبیح کیجیے اور ستارے غروب ہونے کے بعد بھی ﴿۴۹﴾

مشرکین اپنی سرکشیوں کی بنا پر بتلائے عذاب ہوں گے:

تو انھیں چھوڑ دے، یعنی باتیں بنائیں اور کھیلیں۔ انتہیٰ!

اللہ تعالیٰ خبر دیتا ہے کہ مشرکین محسوس شے سے دشمنی اور مقابلہ کرتے ہیں۔ اگر اپنے اوپر کوئی تختہ آسمان سے گرتا ہوا دیکھیں جس سے ان کو عذاب کیا جائے تو اس کی تصدیق نہ کریں اور نہ اس پر یقین کریں، بلکہ کہیں کہ یہ ایک بادل ہے، ”مُتَرَاكِمٌ“ یعنی گاڑھی بدلی، جیسا کہ اللہ تعالیٰ نے فرمایا: ﴿وَلَوْ فَتَحْنَا عَلَيْهِمْ بَابًا مِّنَ السَّمَاءِ فَظَلُّوا فِيهِ يَعْرُجُونَ﴾ ﴿۱۴﴾ لَقَالُوا إِنَّمَا سُكَّرَتْ أَبْصَرُنَا بَلْ نَحْنُ قَوْمٌ مَّسْحُورُونَ﴾ [الحجر: ۱۴-۱۵] ”اور اگر ہم ان پر

آسمان کا دروازہ کھول بھی دیں اور یہ وہاں چڑھنے بھی لگ جائیں تب بھی یہی کہیں گے کہ ہماری نظر بندی کر دی گئی ہے، بلکہ ہم لوگوں پر جادو کر دیا گیا ہے۔“

اللہ تعالیٰ نے فرمایا: ﴿فَذَرُهُمْ... الْآيَةَ﴾ ”أَيُّ: دَعُهُمْ“ یعنی اے محمد! تو ان کو چھوڑ دے، یہاں تک کہ وہ اپنے اس دن سے ملیں جس میں ان پر کڑا کا پڑے گا، یہ دن قیامت کا دن ہے جس دن ان کا کید اور نکر ان کو کوئی فائدہ نہ دے گا۔ جس مکر و فریب کا انھوں نے دنیا میں استعمال کیا تھا وہ قیامت کے دن ان کے کچھ کام نہ آئے گا اور نہ ان کو مدد پہنچے گی۔ پھر فرمایا: جنھوں نے ظلم کیا ان کے لیے اس سے پہلے دارِ دنیا میں عذاب ہے۔ جیسا کہ اللہ تعالیٰ کا فرمان ہے: ﴿وَلَنُذِيقَهُمْ مِّنَ الْعَذَابِ الْأَدْنَىٰ دُونَ الْعَذَابِ الْأَكْبَرِ لَعَلَّهُمْ يَرْجِعُونَ﴾ [السجدة: ۲۱] ”بالیقین ہم انھیں قریب کے چھوٹے سے بعض عذاب اس بڑے عذاب کے سوا چکھائیں گے، تاکہ وہ لوٹ آئیں۔“

اسی لیے فرمایا: ﴿وَلَكِنَّ أَكْثَرَهُمْ لَا يَعْلَمُونَ﴾ یعنی ہم ان کو دنیا میں عذاب کرتے ہیں اور مصائب میں مبتلا کرتے ہیں شاید وہ رجوع ہوں اور انابت الی اللہ کریں، سو وہ اس شے کو نہیں سمجھتے جس کا ان کے ساتھ ارادہ کیا جاتا ہے، بلکہ جس بلا میں وہ مبتلا ہوتے ہیں وہ جس وقت ان سے دور کر دی جاتی ہے تو جس کام پر وہ پہلے تھے، اس سے بھی بہت برے کام کی طرف عود کرتے ہیں، جیسا کہ بعض احادیث میں آیا ہے کہ منافق جس وقت بیمار ہوتا ہے اور صحت دیا جاتا ہے تو اس میں اس کی مثال اونٹ کی طرح ہے، وہ نہیں جانتا کہ اسے کس بات کے لیے باندھا گیا اور کس بات کے لیے اسے چھوڑا گیا۔^(۱) اثرِ الہی میں ہے میں تیری کتنی نافرمانی کرتا ہوں اور تو مجھے عذاب نہیں کرتا ہے۔ اللہ تعالیٰ نے فرمایا: اے میرے بندے! میں تیری کتنی معافات (معافی) کرتا ہوں اور تو نہیں جانتا ہے۔

نبی مکرم ﷺ کو صبر اور تسبیح کا حکم:

قولہ تعالیٰ: ﴿وَاصْبِرْ لِحُكْمِ رَبِّكَ فَإِنَّكَ بِأَعْيُنِنَا﴾ یعنی تو ان کی ایذا پر صبر کر اور ان کی پروا نہ کر تو ہمارے سامنے اور ہمارے زیرِ حفاظت ہے: ﴿وَاللَّهُ يَعْصِيكَ مِنَ النَّاسِ﴾ [المائدة: ۶۷] یعنی اللہ تجھے لوگوں سے بچائے گا۔ اللہ تعالیٰ نے فرمایا: ﴿وَسَيَبْخُحُ بِحَمْدِ رَبِّكَ حِينًا تَقُومُ﴾ یعنی اور اپنے رب کی پاکی اور خوبیاں بیان کر جس وقت تو اٹھتا ہے۔ امام ضحاک رحمہ اللہ نے کہا ہے کہ یعنی نماز کی طرف۔ ”سُبْحَانَكَ اللَّهُمَّ وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ غَيْرُكَ“ امام ربیع بن انس اور عبد الرحمن بن زید بن اسلم رحمہما سے بھی اس کی طرح مروی ہے۔^(۲) سیدنا عمر رضی اللہ عنہ سے مروی ہے کہ وہ نماز کے شروع میں اس کو کہا کرتے تھے۔^(۳) (رواہ مسلم فی صحیحہ

ورواہ أحمد وأهل السنن عن أبي سعيد رضی اللہ عنہ وغيره عن النبي ﷺ إنه كان يقول ذلك)^(۴)

① سنن أبي داود (۳۰۸۹) اس کی سند میں ایک سے زیادہ وجہ ضعف ہیں۔ تفصیل دیکھیں: (ضعیف أبي داود: ۴۶۸/۲)

② تفسیر الطبري (۴۸۹/۲۲) ③ صحیح مسلم، رقم الحديث (۳۹۹)

④ مسند أحمد (۵۰/۳) سنن أبي داود (۷۷۵) سنن الترمذي (۲۴۲) سنن ابن ماجه (۸۰۴) امام البانی رحمہ اللہ نے اس کی سند کو ”صحیح“

کہا ہے۔ دیکھیں: (صحیح أبي داود: ۳۶۱/۳)

امام ابوالجوزاء نے کہا: ”أَيُّ: مِنْ نَوْمِكَ مِنْ فِرَاشِكَ“ یعنی جس وقت تو اپنی نیند سے اپنے بچھونے سے اٹھے۔ اس کو امام ابن جریر رحمہ اللہ نے اختیار کیا ہے۔^(۱) سیدنا عبادہ بن صامت رضی اللہ عنہ سے مروی حدیث سے اس قول کی تائید ہوتی ہے، وہ رسول اللہ ﷺ سے راوی ہیں کہ آپ ﷺ نے فرمایا: جو شخص رات سے بیدار ہوا اور کہا: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ“ پھر کہا: ”رَبِّ اغْفِرْ لِي“ یا فرمایا: پھر دعا کی تو اس کے لیے قبول کی جائے گی، پھر اگر قصد کیا اور وضو کیا پھر نماز پڑھی تو اس کی نماز قبول کی جائے گی۔^(۲) (أخرجه الإمام

أحمد وأخرجه البخاري في صحيحه وأهل السنن من حديث وليد بن مسلم به)

امام مجاہد رحمہ اللہ نے کہا: (قاله ابن أبي نجيع) جب تو ہر مجلس سے کھڑا ہو۔ امام ابو الاحوص رحمہ اللہ نے کہا: (قاله الثوري عن أبي إسحق عنه) جس وقت کوئی شخص اپنی مجلس سے اٹھنے کا ارادہ کرے تو کہے: ”سُبْحَانَكَ اللَّهُمَّ وَبِحَمْدِكَ“۔^(۳) امام عطاء بن ابی رباح رحمہ اللہ نے کہا ہے کہ جب تو کھڑا ہو ہر مجلس سے، اگر تو نے نیکی کی ہے تو زیادہ کرے گا خیر کو اور اگر تو نے اس کے سوا کیا ہے تو یہ اس کا کفارہ ہوگا۔^(۴) (أخرجه ابن أبي حاتم) ابو عثمان فقیر سے مروی ہے کہ جبرائیل علیہ السلام نے نبی اکرم ﷺ کو تعلیم کی کہ جس وقت اپنی مجلس سے اٹھیں تو کہیں: ”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“ معمر نے کہا: میں نے غیر عبد الکریم کو سنا، وہ کہتا تھا کہ یہ قول مجالس کا کفارہ ہے۔ اور یہ مرسل ہے۔^(۵) (أخرجه عبد الرزاق في جامعه) اس بارے میں مسند حدیثیں وارد ہوئی ہیں کئی طریق سے بعض بعض کو قوت دیتی ہے، اُن میں سے ایک یہ ہے کہ سیدنا ابو ہریرہ رضی اللہ عنہ (حدیث ابن جریج عن سهل بن أبي صالح عن أبيه) نبی اکرم ﷺ سے راوی ہیں کہ جو شخص کسی مجلس میں بیٹھا، پھر اس میں بہت شور وغل ہوا، پھر اس نے اپنی مجلس سے اٹھنے سے پہلے کہا: ”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا اللَّهُ أَسْتَغْفِرُكَ وَأَتُوبُ إِلَيْكَ“۔ تو اللہ تعالیٰ اس کے لیے اس کی اس شے کو بخش دے گا جو اس مجلس میں ہوئی۔^(۶)

(رواه الترمذي و هذا لفظه و النسائي في اليوم واللييلة من حديث ابن جريج وقال الترمذي: حسن صحيح وأخرجه الحاكم في مستدركه، وقال: إسناده على شرط مسلم إلا أن البخاري علله)

(۱) تفسیر ابن کثیر (۳۱۱/۴)

(۲) صحیح البخاری، رقم الحدیث (۱۱۰۳) مسند أحمد (۳۱۳/۵) سنن أبي داود، رقم الحدیث (۵۰۶۰) سنن الترمذی، رقم

الحدیث (۳۴۱۴) سنن النسائي الكبرى (۲۱۵/۶) سنن ابن ماجه، رقم الحدیث (۳۸۷۸)

(۳) تفسیر الطبري (۴۸۹، ۴۸۸/۲۲) تفسیر ابن کثیر (۳۱۱/۴) (۴) تفسیر ابن أبي حاتم (۳۳۱۷/۱۰)

(۵) مصنف عبد الرزاق (۲۴/۱۱) یہ روایت مرسل ہے۔

(۶) سنن الترمذی، رقم الحدیث (۳۴۳۳) سنن النسائي الكبرى (۱۰۵/۶) مستدرک الحاكم (۷۲۰/۱) صحیح الجامع (۶۱۹۲)

حافظ ابن کثیر رحمہ اللہ کہتے ہیں: امام احمد، بخاری، مسلم، ابو حاتم، ابو زرہ اور دارقطنی وغیرہم رحمہم نے اسے معلول کہا ہے اور اس میں وہم کو ابن جریج کی طرف منسوب کیا ہے کہ ابو داود نے اسے اپنی سنن میں ابن جریج کے طریق کے علاوہ ابو ہریرہ رضی اللہ عنہ سے روایت کیا ہے، انھوں نے نبی مکرم ﷺ سے اسی طرح روایت کیا ہے۔ نیز امام ابو داود نے اور الفاظ بھی انہی کے ہیں اور امام نسائی نے اور امام حاکم نے مستدرک میں حجاج بن دینار عن ابی ہاشم عن ابی العالیہ عن ابی ہریرہ اسلمی رضی اللہ عنہ کے واسطے سے روایت کیا ہے۔

کہا ہے کہ رسول اللہ ﷺ اپنی آخر عمر میں جب ارادہ کرتے کہ مجلس سے اٹھیں تو فرماتے تھے: ”سُبْحَانَكَ اللَّهُمَّ وَبِحَمْدِكَ أَشْهَدُ أَنْ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“ پس ایک شخص نے عرض کی: اے اللہ کے رسول! بے شک آپ البتہ ایک قول کہتے ہیں جو ماضی میں نہیں کہتے تھے، فرمایا کہ یہ اس شے کے لیے کفارہ ہے جو مجلس میں ہوتی ہے۔^(۱) (وقد روي مرسلًا عن أبي العالیة واللہ أعلم و هكذا رواه النسائي والحاكم من حديث الربيع بن أنس عن أبي العالیة عن رافع بن خديج رضي الله عنه عن النبي ﷺ مثله سواء و روي مرسلًا أيضا فالله أعلم وكذا رواه أبو داود عن عبد الله بن عمرو رضي الله عنه)

کہا: کلمات یہ ہیں کہ جو شخص اپنی مجلس سے کھڑے ہونے کے وقت ان کو تین بار کہے گا کہ ان کے سبب سے اس سے کفارہ کیا جائے گا اور جب بھی وہ ان کلمات کو مجلس خیر و مجلس ذکر میں کہے گا تو اس کے لیے ان کے ساتھ اس طرح سے ختم کیا جائے گا جیسے مہر کے ساتھ ختم کیا جاتا ہے۔ وہ کلمات یہ ہیں: ”سُبْحَانَكَ اللَّهُمَّ وَبِحَمْدِكَ لَا إِلَهَ إِلَّا أَنْتَ أَسْتَغْفِرُكَ وَأَتُوبُ إِلَيْكَ“^(۲) (وأخرجه الحاكم من حديث أم المؤمنين عائشة رضي الله عنها وصححه ومن رواية جبير بن مطعم رضي الله عنه ورواه أبو بكر الإسماعيلي عن أمير المؤمنين عمر بن الخطاب رضي الله عنه كلهم عن النبي ﷺ) حافظ ابن کثیر رحمہ اللہ کہتے ہیں: میں نے اس کے طرق، الفاظ، علتوں اور اس سے متعلق چیزوں کو الگ الگ جزء میں بیان کر دیا ہے۔ ولله الحمد والمنة.^(۳)

قرآن تعالیٰ: ﴿وَمِنَ اللَّيْلِ فَسَبِّحْهُ﴾ یعنی اس کا ذکر کر اور رات میں تلاوت اور نماز کے ساتھ عبادت کر۔ جیسا کہ اللہ تعالیٰ نے فرمایا: ﴿وَمِنَ اللَّيْلِ فَتَهَجَّدْ بِهِ نَافِلَةً لَّكَ عَلَىٰ أَنْ يَبْعَثَ رَبُّكَ مَقَامًا مَّحْمُودًا﴾ [بنی اسرائیل: ۷۹] ”رات کے کچھ حصے میں تہجد کی نماز میں قرآن کی تلاوت کریں یہ زیادتی آپ کے لیے ہے عن قریب آپ کا رب آپ کو مقام محمود میں کھڑا کرے گا۔“

قرآن تعالیٰ: ﴿وَإِذْ بَرَ النُّجُومِ﴾۔ سیدنا عبداللہ بن عباس رضی اللہ عنہما سے مروی حدیث میں پہلے گزر چکا ہے کہ یہ وہ

(۱) سنن أبي داود (۴۸۵۹) سنن النسائي الكبرى (۱۱۲/۶) مستدرک الحاكم (۷۲۱/۱) صحيح الترغيب والترهيب (۱۰۱/۲)

(۲) سنن أبي داود، رقم الحديث (۴۸۵۷) (۳) تفسير ابن كثير (۳۱۲/۴)

دور کعتیں ہیں جو نماز فجر سے پہلے ہیں،^① چنانچہ وہ اس وقت شروع ہیں جب تارے ڈوبنے کی طرف مائل ہوتے ہیں۔ ابن سیلان نے سیدنا ابو ہریرہ رضی اللہ عنہ سے مرفوعاً روایت کیا ہے کہ تم ان کو مت چھوڑو۔ ”وَإِنْ طَرَدَتْكُمْ الْخَيْلُ“ یعنی اگرچہ تم کو لشکر بھگا دے۔ مراد فجر کی دور کعتیں ہیں۔^② (رواہ ابو داود)

اسی حدیث کی وجہ سے امام احمد رحمہ اللہ کے بعض اصحاب سے ان کا وجوب بیان کیا گیا ہے۔ یہ وجوب ضعیف ہے اس حدیث کے سبب سے کہ دن اور رات میں پانچ نمازیں ہیں۔ سائل نے عرض کی کہ کیا مجھ پر ان کے علاوہ کچھ ہے؟ آپ ﷺ نے فرمایا: نہیں، مگر یہ کہ تو نفل کرے۔^③ صحیحین میں سیدہ عائشہ رضی اللہ عنہا سے ثابت ہوا ہے کہ نبی اکرم ﷺ نوافل میں سے کسی شے پر خبر گیری کے لحاظ سے اتنے زیادہ سخت نہیں تھے جتنے فجر کی دو سنتوں کے لیے تھے۔^④ مسلم کی ایک روایت میں ہے کہ فجر کی دو رکعت دنیا و مافیہا سے بہتر ہیں۔^⑤ آخر تفسیر سورة الطور، ولله الحمد والمنة.

فتح البیان کا بیان:

”كَسَفٌ“ ”كَسْفَةٌ“ کی جمع ہے، ”كَسْفَةٌ“ کسی شے کے ٹکڑے کو کہتے ہیں۔ امام فراء اور اخفش رحمہما اللہ نے کہا ہے کہ جس نے ”كَسَفًا“ کو بہ کسر کاف و سکون سین پڑھا ہے تو اس کو واحد ٹھہرایا ہے اور جس نے بہ کسر کاف و فتح سین پڑھا ہے تو اس کو جمع قرار دیا ہے۔^⑥ ﴿سَاقِطًا﴾ کا نصب بنا بر حال ہے یا بنا بر مفعول ثانی۔ ﴿مَرْكُومٌ﴾ وہ ہے جس کا بعض بعض پر رکھا ہوا ہو۔ یہ بات بطور فرض و تقدیر کے ہے، کیوں کہ یہ بات معلوم ہے کہ قریش پر عذاب کرنے کے لیے ان پر آسمان سے ٹکڑے نازل نہیں ہوئے، جیسا کہ اللہ تعالیٰ نے فرمایا: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ [الأنفال: ۳۳] ”اور اللہ تعالیٰ ایسا نہ کرے گا کہ ان میں آپ کے ہوتے ہوئے ان کو عذاب کرے۔“ گویا اللہ تعالیٰ فرماتا ہے کہ اگر ہم ان کو اس طرح سے عذاب کرتے کہ آسمان سے ان پر ٹکڑے گر پڑتے تو بھی وہ باز نہ رہتے اور رجوع نہ ہوتے اور عناد اور ٹھٹھے کے طور پر اور محمد ﷺ کو غصہ دلانے کے لیے اس نازل کردہ شے کے بارے میں وہ کہتے کہ وہ ﴿سَحَابٌ مَّرْكُومٌ﴾ ہے، یعنی ایک بدلی ہے جس کا بعض اس کے بعض پر تہہ بہ تہہ ہے۔ پھر اللہ پاک نے اپنے رسول ﷺ کو امر کیا کہ ان کو چھوڑ دیں، چنانچہ فرمایا: ﴿فَذَرُّهُمْ حَتَّى يُلَاقُوا يَوْمَهُمُ الَّذِي فِيهِ يُصْعَقُونَ﴾۔ یہ شرط مقدر کا جواب ہے، یعنی جبکہ وہ کفر و عناد میں اس حد تک پہنچے اور یہ ظاہر ہو گیا کہ وہ کفر سے نہ پھریں گے تو تو ان کو چھوڑ دے، یہاں تک کہ وہ اپنے اس دن کو پہنچیں جس میں ہلاک ہوں گے۔ یہ دن

① تفسیر الطبری (۴۹۰/۲۲)

② سنن أبي داود، رقم الحديث (۱۲۵۸) اس کی سند میں ”ابن سیلان“ مجہول راوی ہے۔ (ضعیف الجامع، زقم الحديث: ۶۲۰۸)

③ صحيح البخاري (۴۶) صحيح مسلم (۱۱) ④ صحيح البخاري (۱۱۱۶) صحيح مسلم (۷۲۴)

⑤ صحيح مسلم (۷۲۵) تفسیر ابن کثیر (۳۱۲-۳۱۰/۴) ⑥ فتح القدیر (۱۳۵/۵)

یا تو اُن کی موت کا ہے یا بدر میں ان کے قتل کا۔ ظاہر یہی ہے جیسا کہ بقاعی رحمہ اللہ نے کہا ہے: یا روزِ قیامت۔ جمہور نے ﴿يُلْقُوا﴾ پڑھا ہے اور ابو حیوہ نے ”یلقوا“ پڑھا ہے۔ اور جمہور نے ﴿يُصْعَقُونَ﴾ کو بہ صیغہ معروف پڑھا ہے اور ابن عامر و عاصم نے بہ صیغہ مجہول پڑھا ہے اور باقی سب نے بہ صیغہ معروف پڑھا ہے۔ صیغہ مجہول کی قراءت میں احتمال ہے کہ ”صَعِقَ فَهُوَ مَصْعُوقٌ“ سے ہو، یعنی ثلاثی۔ یہ بھی احتمال ہے کہ ”أَصْعَقَ فَهُوَ مُصْعِقٌ“ رباعی سے ہو۔ معنی یہ ہیں کہ ان کے غیر نے ان کو ہلاک کیا اور سلمیٰ کی قراءت بہ ضم یاء و کسر عین اس بات کی موذن ہے کہ ”افعل“ معنی ”فعل“ ہے۔ ”صعقة“ بہ معنی ہلاک ہے جیسا کہ اس کا بیان پہلے ہو چکا ہے۔^(۱)

﴿يَوْمَ لَا يُغْنِي عَنْهُمْ كَيْدُهُمْ شَيْئًا وَلَا هُمْ يُنصَرُونَ﴾ یہ بدل ہے ﴿يَوْمَهُمْ﴾ سے، یعنی ان کو اس دن ان کا کید نفع نہ دے گا جو انھوں نے دنیا میں رسول اللہ ﷺ کے ساتھ کیا تھا اور نہ ہی کوئی مانع ان سے اس عذاب کو روکے گا جو اُن پر نازل ہوگا، بلکہ وہ عذاب ان پر بالضرور واقع ہوگا۔ ﴿وَإِنَّ لِلَّذِينَ ظَلَمُوا عَذَابًا دُونَ ذَلِكَ﴾ کا مطلب ہے کہ یہ لوگ جنھوں نے کفر اور معاصی کر کے اپنی جانوں پر ظلم کیا ہے ان کے لیے روزِ قیامت عذاب کے علاوہ دنیا میں ایک عذاب ہے یعنی روزِ قیامت سے پہلے۔ مراد بدر کے دن ان کا قتل ہے۔ کسی نے کہا ہے کہ عذاب سے مراد قحط اور بد حالی ہے اور جو عذاب اس سے بعد آئے گا، اس سے مراد بدر کے دن ان کا قتل ہے، کیوں کہ بدر کا واقعہ سنہ ۲ ہجری میں ہوا اور اس سے قبل ان پر قحط پڑا۔ امام مجاہد رحمہ اللہ نے کہا ہے کہ سات برس تک بھوک اور تکلیف سے۔ امام ابن زید رحمہ اللہ نے کہا ہے کہ مراد دنیا کے مصائب ہیں، یعنی درد، بیماریاں، بلائیں اور مال و اولاد کا نقصان۔ کسی نے کہا ہے کہ روزِ قیامت سے قبل قبر کا عذاب ہے۔ یہ قول سیدنا عبداللہ بن عباس رضی اللہ عنہما کا ہے۔^(۲) ﴿وَلَكِنَّ أَكْثَرَهُمْ لَا يَعْلَمُونَ﴾ یعنی لیکن ان کے اکثر اللہ کے عذاب کو نہیں جانتے جس کی طرف وہ رجوع ہوں گے اور اس کو جو اللہ تعالیٰ نے دنیا اور آخرت میں ان کے لیے تیار کر رکھا ہے۔

﴿وَاصْبِرْ لِحُكْمِ رَبِّكَ﴾ یعنی اپنے رب کے حکم کے لیے صبر کر یہاں تک کہ ان پر عذاب واقع ہو جس کا ہم نے ان سے وعدہ کیا ہے۔ ﴿فَإِنَّكَ بِأَعْيُنِنَا﴾ یعنی پس بے شک تو ہماری نظر میں ہے۔ امام زجاج رحمہ اللہ نے کہا: تو ایسی جگہ ہے کہ ہم تجھے دیکھتے ہیں اور تیری حفاظت و رعایت رکھتے ہیں سو وہ تجھ تک پہنچ نہ سکیں گے^(۳) یا یوں کہو کہ تو ہماری حفظ اور حمایت میں ہے، لہذا تو اُن کی کچھ پروا مت کر۔ صرف نون عظمت کی مناسبت کے لیے ”أعین“ کو بہ لفظ جمع کہا ہے ورنہ مدلول اس کا واحد ہے، یعنی مصدر، کیونکہ ﴿بِأَعْيُنِنَا﴾ کے معنی ”بِمَرَأَى وَمَنْظَرٍ مِنَّا“ ہیں۔
تو لہ تعالیٰ: ﴿وَسَبِّحْ بِحَمْدِ رَبِّكَ حِينَ تَقُومُ﴾ یعنی پاکی بیان کر اپنے رب کی اس شے سے جو اس کے لائق

نہیں ہے اور اس میں اپنے رب کی حمد کو بھی شامل کر اس انعام پر جو اس نے تجھ پر کیا ہے، یعنی ”سُبْحَانَ اللَّهِ وَبِحَمْدِهِ“ کہہ جبکہ تو اپنی مجلس سے اٹھے۔ امام عطاء، سعید، سفیان ثوری اور ابو الاحوص رحمہم اللہ نے کہا ہے کہ اللہ کی تسبیح کرے جب اپنی مجلس سے اٹھے، چنانچہ کہے: ”سُبْحَانَ اللَّهِ وَبِحَمْدِهِ“ یا ”سُبْحَانَكَ اللَّهُمَّ وَبِحَمْدِكَ“

ہر مجلس میں جس میں بیٹھتا ہے اس سے اٹھنے کے وقت یہ کلمات کہے۔ امام محمد بن کعب، ضحاک اور ربیع بن انس رحمہم اللہ نے کہا: جبکہ تو نماز کے لیے کھڑا ہو۔ امام ضحاک رحمہ اللہ نے کہا ہے کہ یوں کہے: ”اللَّهُ أَكْبَرُ كَبِيرًا، وَالْحَمْدُ لِلَّهِ كَثِيرًا، وَسُبْحَانَ اللَّهِ بُكْرَةً وَأَصِيلًا“ اس قول میں نظر ہے، اس لیے کہ تکبیر قیام کے بعد ہوتی ہے نہ کہ حالت قیام میں اور تسبیح تکبیر کے بعد ہوتی ہے۔ یہ قول آیت کے معنی سے غیر ہے۔ پس زیادہ صحیح قول پہلا ہے۔ کسی نے کہا ہے کہ یہ معنی ہیں کہ نماز پڑھ اللہ کے لیے جب تو اپنے مقام سے کھڑا ہو۔ امام ابو الجوزاء اور ابن عطیہ رحمہم اللہ اسی کے قائل ہیں۔^(۱)

امام کلبی رحمہ اللہ اور سیدنا عبداللہ بن عباس رحمہم اللہ نے کہا ہے کہ جب تو اپنے بچھونے سے اٹھے تو زبان سے اللہ کا ذکر کر، یہاں تک کہ نماز میں داخل ہو، یہ نماز فجر کی ہے۔^(۲) کسی نے کہا ہے کہ جب تو اپنی نیند سے اٹھے۔ عاصم بن حمید کہتے ہیں کہ میں نے سیدہ عائشہ رضی اللہ عنہا سے پوچھا کہ جس وقت رسول اللہ صلی اللہ علیہ وسلم اپنی نیند سے بیدار ہوتے تو کس شے کے ساتھ شروع کرتے تھے؟ فرمایا کہ تو نے مجھ سے اس شے کے بارے میں پوچھا ہے جس کے متعلق تجھ سے پہلے مجھ سے کسی نے نہیں پوچھا، جس وقت آپ صلی اللہ علیہ وسلم کھڑے ہوتے تو دس بار تکبیر کہتے اور اللہ کی حمد کرتے دس بار اور تسبیح کہتے دس بار اور تہلیل کرتے دس بار اور استغفار کرتے دس بار اور فرماتے: ”اللَّهُمَّ اغْفِرْ لِي وَارْحَمْنِي وَاهْدِنِي وَارْزُقْنِي وَعَافِنِي“ اور آپ صلی اللہ علیہ وسلم قیامت کے دن تنگی مقام سے پناہ مانگتے تھے۔^(۳) (أخرجہ أبو داود و النسائي)

قولہ تعالیٰ: ﴿وَمِنَ اللَّيْلِ فَسَبِّحْهُ﴾ اللہ پاک نے آپ صلی اللہ علیہ وسلم کو فرمایا کہ بعض رات میں اس کی تسبیح کریں۔ امام محلی رحمہ اللہ نے اس کو اور اول کو حقیقی تسبیح ٹھہرایا ہے۔^(۴) امام مقاتل رحمہ اللہ نے کہا: یعنی نماز پڑھ مغرب و عشاء کی۔^(۵) کسی نے کہا ہے کہ فجر کی دو رکعتیں ہیں۔ سیدنا ابو ہریرہ رضی اللہ عنہ مرفوعاً کہتے ہیں کہ صبح کی نماز سے پہلے کی دو رکعتیں ہیں۔^(۶) (أخرجہ ابن مردويه)

﴿وَادْبِرَ النُّجُومِ﴾ یعنی تاروں کے پیٹھ پھرنے کے وقت اس کی تسبیح کر، یعنی رات کے آخر ہے۔ کسی نے

(۱) تفسیر القرطبي (۷۹، ۷۸/۱۷) (۲) تفسیر البغوي (۷/۳۹۵) الدر المنثور (۷/۶۳۸)

(۳) سنن أبي داود، رقم الحديث (۷۶۶) سنن النسائي، رقم الحديث (۱۶۱۷) امام الباني رحمہ اللہ نے اس کی سند کو ”صحیح“ کہا ہے۔

تفصیل دیکھیں: (صحيح أبي داود: ۳/۳۵۲)

(۴) الدر المنثور (۷/۶۳۸)

(۵) فتح القدیر (۵/۱۳۶)

(۶) تفسیر الجلالین (۱/۷۰۰)

کہا ہے کہ نماز فجر مراد ہے۔ یہ قول امام ابن جریر رحمہ اللہ کا مختار ہے۔ کسی نے کہا ہے کہ ادبارِ صلوات میں، یعنی نمازوں کے بعد تسبیح ہے۔ سیدنا عبداللہ بن عباس رضی اللہ عنہما نے فرمایا: فجر کی دو رکعتیں ہیں۔^[1] کسی نے کہا: صبح کی سنت ہے۔ جمہور نے ﴿إِذْ بَرَّ﴾ بہ کسر ہمزہ پڑھا ہے بنا بر مصدر اور سالم بن ابی الجعد وغیرہ، (یعنی محمد بن سمیع یعقوب اور منہال بن عمرو نے) بہ فتح ہمزہ پڑھا ہے بنا بر جمع ”أَيُّ: أَعْقَابَ النُّجُومِ وَأَدْبَارَهَا إِذَا غَرَبَتْ“۔^[2] ”دَبَّرُ أَمْرٍ“ بہ معنی ”آخِرُ أَمْرٍ“ ہے اس کا بیان سورت ”قی“ میں گزر چکا ہے۔^[3] (كذا في فتح البيان مع التوضيح)

الحمد لله والمنة کہ اس سورہ مبارکہ کی تفسیر روز چہار شنبہ (بدھ) ماہ ذی الحجہ عشیہ روز عرفہ ۱۳۱۲ ہجری کو تمام ہوئی، اللہ تعالیٰ قبول فرمائے اور آئندہ لکھنے کی توفیق دے۔ اللهم اغفر لنا و تب علينا و وفقنا و تجاوز عنا و أحسن عواقبنا في الأمور كلها و قونا في رضاك و أجرنا من خزي الدنيا و عذاب الآخرة، و صلى الله على نبينا محمد و على آله و صحبه إلى يوم الدين آمين، و الحمد لله أولاً و آخراً و ظاهراً و باطناً، سبحان الله و بحمده سبحان الله العظيم.

بِسْمِ اللَّهِ الرَّحْمَنِ الرَّحِيمِ

سُورَةُ النَّجْمِ

اس سورت مبارکہ کی اکٹھ (۶۱) یا باسٹھ (۶۲) آیتیں ہیں، جمہور کے قول میں ساری سورت مکی ہے۔ سیدنا عبداللہ بن عباس رضی اللہ عنہما سے مروی ہے کہ سورت ﴿النَّجْمِ﴾ مکہ میں نازل ہوئی۔ اسی طرح عبداللہ بن زبیر رضی اللہ عنہما سے بھی مروی ہے۔^(۱) (آخر جہما ابن مردویہ)۔ سیدنا عبداللہ بن عباس رضی اللہ عنہما، امام عکرمہ رضی اللہ عنہ سے مروی ہے، سوائے ایک آیت کے اور وہ یہ ہے: ﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّيْمَ إِنَّ رَبَّكَ وَاسِعُ الْمَغْفِرَةِ هُوَ أَعْلَمُ بِكُمْ إِذْ أَنْشَأَكُمْ مِّنَ الْأَرْضِ وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ فَلَا تُزَكُّوْا أَنْفُسَكُمْ هُوَ أَعْلَمُ بِمَنِ اتَّقَى﴾ [النجم: ۳۲]^(۲) کسی نے کہا ہے کہ ساری سورت مدنی ہے، لیکن صحیح قول پہلا ہے۔

سورة النجم وہ پہلی سورت ہے جس میں سجدہ تلاوت ہے:

سیدنا عبداللہ بن مسعود رضی اللہ عنہ سے مروی ہے کہ پہلی سورت جو نازل کی گئی جس میں سجدہ ہے وہ ﴿وَالنَّجْمِ﴾ ہے۔ چنانچہ رسول اللہ ﷺ نے سجدہ کیا اور سب لوگوں نے سجدہ کیا سوائے ایک مرد کے۔ میں نے اسے دیکھا کہ اس نے مٹھی بھر مٹی لی پھر اس پر سجدہ کیا۔ چنانچہ میں نے اس کو اس کے بعد دیکھا کہ وہ کافر مارا گیا۔ یہ شخص اُمیہ بن خلف ہے۔^(۳) (آخر جہ البخاری و مسلم وغیرہما)۔ حافظ ابن کثیر رضی اللہ عنہ کہتے ہیں: امام بخاری رضی اللہ عنہ نے بھی اسے اپنی صحیح میں کئی جگہ روایت کیا ہے، نیز امام مسلم، ابوداؤد اور نسائی رضی اللہ عنہم نے کئی طرق سے ابواسحاق سے روایت کیا ہے۔ ”ممتنع“ میں ان کے اس قول پر اشکال ہے کہ وہ شخص اُمیہ بن خلف ہے۔ اس کے علاوہ طرق سے مروی ہے کہ وہ شخص عتبہ بن ربیعہ ہے۔^(۴) انتہی۔ امام ابن مردویہ رضی اللہ عنہ نے سیدنا عبداللہ بن مسعود رضی اللہ عنہ سے روایت کیا ہے کہ پہلی سورت جس کے ساتھ رسول اللہ ﷺ نے اعلان کیا کہ آپ اس کو پڑھتے ہوں ﴿وَالنَّجْمِ﴾ ہے۔^(۵) سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے ہم کو نماز پڑھائی تو آپ نے سورة النجم پڑھی، چنانچہ آپ ﷺ نے ہمارے ساتھ سجدہ کیا اور سجدہ دراز کیا۔^(۶) (آخر جہ ابن مردویہ والبیہقی فی سنہ)

(۱) الدر المنثور (۶۳۹/۷)

(۲) تفسیر القرطبی (۸۲/۱۷)

(۳) صحیح البخاری (۴۵۸۲) صحیح مسلم (۵۷۶)

(۴) سنن البیہقی الکبریٰ (۱۸۲/۳)

(۵) الدر المنثور (۶۳۹/۷)

(۶) تفسیر ابن کثیر (۳۱۳/۴)

امام ابن مردويه رحمہ اللہ نے سیدہ عائشہ رضی اللہ عنہا سے روایت کیا ہے کہ نبی اکرم ﷺ نے سورت نجم پڑھی، پھر جب آپ ﷺ سجدے کو پہنچے تو اس میں سجدہ کیا۔^(۱) سیدنا زید بن ثابت رضی اللہ عنہ سے مروی ہے کہ میں نے نبی کریم ﷺ کے پاس سورت نجم پڑھی تو آپ ﷺ نے اس میں سجدہ نہیں کیا۔^(۲) (آخر جہ أحمد والبخاری ومسلم وأبو داود والترمذی والنسائی والطبرانی والطیالسی وابن أبي شيبة وابن مردويه)

سیدنا عبداللہ بن عباس رضی اللہ عنہما سے مروی ہے کہ مکہ میں رسول اللہ ﷺ سورت نجم میں سجدہ کرتے تھے، پھر جب آپ ﷺ نے مدینہ کی طرف ہجرت کی تو اس کو چھوڑ دیا۔ ان کا دوسرا قول یہ ہے کہ رسول اللہ ﷺ نے مفصل میں سے کسی شے میں سجدہ نہیں کیا جب سے آپ ﷺ مدینہ کی طرف اٹھ آئے۔^(۳) (آخر جہما ابن مردويه)

بِسْمِ اللَّهِ الرَّحْمَنِ الرَّحِيمِ

وَالنَّجْمِ إِذَا هَوَىٰ^(۱) مَا ضَلَّ صَاحِبُكُمْ وَمَا غَوَىٰ^(۲) وَمَا يَنْطِقُ عَنِ الْهَوَىٰ^(۳) إِنْ هُوَ إِلَّا وَحْيٌ يُوحَىٰ^(۴)

شروع کرتا ہوں اللہ کے نام سے جو بڑا مہربان نہایت رحم والا ہے۔
قسم ہے ستارے کی جب وہ گرتا ہے^(۱) تمہارا ساتھی نہیں بہکا اور نہ وہ بھٹکا ہے^(۲) اور وہ
(اپنی) خواہش سے نہیں بولتا^(۳) وحی ہی تو ہے جو (اس کی طرف) بھیجی جاتی ہے^(۴)

نبی مکرم ﷺ کے برحق ہونے پر اللہ عزوجل کا قسم کھانا:

امام شعبی رحمہ اللہ وغیرہ نے کہا ہے کہ خالق اپنی مخلوق میں سے جس کی چاہے قسم کھائے اور مخلوق کو لائق نہیں ہے کہ وہ خالق کے سوا کسی اور کی قسم کھائے۔ (رواہ ابن أبي حاتم)۔ مفسروں نے ﴿وَالنَّجْمِ إِذَا هَوَىٰ﴾ کے معنی میں اختلاف کیا ہے۔ امام مجاہد رحمہ اللہ نے کہا: ”نجم“ سے مراد ثریا ہے جبکہ وہ فجر کے ساتھ گرے۔ اسی طرح سیدنا عبداللہ بن عباس رضی اللہ عنہما اور سفیان ثوری رحمہ اللہ سے بھی مروی ہے اور امام ابن جریر رحمہ اللہ نے اسی کو اختیار کیا ہے۔ امام سدی رحمہ اللہ کا زعم یہ ہے کہ وہ زہرہ ہے۔

امام ضحاک رحمہ اللہ نے کہا ہے کہ ”إِذَا رُمِيَ بِهِ الشَّيَاطِينُ“ یعنی قسم ہے تارے کی جبکہ اس سے شیطان پھینک مار کیے جائیں۔ اس قول کو ایک قسم کا اتجاہ ہے۔ امام اعمش رحمہ اللہ کی روایت مجاہد رحمہ اللہ سے یہ ہے کہ قسم ہے قرآن کی جبکہ نازل ہو۔^(۴)

[۱] الدر المنثور (۶۴۰/۷)

[۲] صحيح البخاري، رقم الحديث (۱۰۲۲) صحيح مسلم (۵۷۷) مسند أحمد (۱۸۲/۵) سنن أبي داود (۱۴۰۴) سنن الترمذی (۵۷۶) سنن النسائی (۹۶۰)

[۴] تفسیر الطبري (۴۹۷-۴۹۵/۲۲) تفسیر ابن کثیر (۳۱۳/۴)

[۳] الدر المنثور (۶۴۰/۷)

یہ آیت اس طرح ہے: ﴿فَلَا أُقْسِمُ بِمَوْجِعِ النُّجُومِ ۖ وَإِنَّهُ لَقَسَمٌ لِّوَعْلَمُونَ عَظِيمٌ ۝۷۵﴾ إِنَّهُ لَقُرْآنٌ كَرِيمٌ ۖ فِي كِتَابٍ مَّكْنُونٍ ۖ لَا يَمَسُّهُ إِلَّا الْمُطَهَّرُونَ ۖ تَنْزِيلٌ مِّن رَّبِّ الْعَالَمِينَ ﴿[الواقعة: ۷۵-۸۰] ”پس میں قسم کھاتا ہوں ستاروں کے گرنے کی اور اگر تمہیں علم ہو تو یہ بہت بڑی قسم ہے کہ بے شک یہ قرآن بہت بڑی عزت والا ہے جو ایک محفوظ کتاب میں درج ہے، جسے صرف پاک لوگ ہی چھو سکتے ہیں۔ یہ رب العالمین کی طرف سے اترا ہوا ہے۔“

قولہ تعالیٰ: ﴿مَا ضَلَّ صَاحِبُكُمْ وَمَا غَوَىٰ﴾۔ یہ وہی بات ہے جس پر قسم کھائی گئی ہے۔ یہ رسول اللہ ﷺ کے لیے اس بات کی گواہی ہے کہ آپ نیکو کار، راہ یاب اور حق کے پیرو ہیں۔ ضال نہیں ہیں۔ ضال وہ جاہل ہے جو بغیر علم کے غیر راہ پر چلتا ہے۔ اور غاوی وہ ہے جو حق کا عالم ہے اور اس سے ارادتا، یعنی جان بوجھ کر دوسری طرف مائل ہونے والا ہے۔ چنانچہ اللہ تعالیٰ نے اپنے رسول کی اور اپنی شریعت کی پاکیزگی بیان فرمائی کہ وہ گمراہ لوگوں مثلاً نصاریٰ کی مشابہت سے اور یہود کے طریقے سے اور کسی چیز کا علم ہونے کے بعد اس کے چھپانے سے اور اس کے برخلاف عمل کرنے سے ہر طرح سے پاک ہیں۔ بلکہ نبی اکرم ﷺ اور وہ عظیم شریعت جس کو دے کر اللہ تعالیٰ نے آپ کو بھیجا ہے انتہائی درجے کی استقامت اور اعتدال پر اور اچھے اور راستی کے طریقے پر ہیں۔

رسول اللہ ﷺ خواہش نفس سے گفتگو نہیں کرتے:

اسی لیے یوں فرمایا: ﴿وَمَا يَنْطِقُ عَنِ الْهَوَىٰ﴾ یعنی وہ کوئی بات ہوئی (خواہش نفس) اور اپنی غرض سے نہیں کہتا۔ ﴿إِنْ هُوَ إِلَّا وَحْيٌ يُُّوحَىٰ﴾ وہ تو وہی بات کہتا ہے جس کا اس کو حکم دیا گیا ہے کہ اس کو لوگوں کی طرف کامل طریقے سے بغیر زیادتی و کمی کے پہنچا دے، جیسا کہ امام احمد رحمہ اللہ نے سیدنا ابو امامہ رضی اللہ عنہ سے روایت کیا ہے کہ انھوں نے رسول اللہ ﷺ کو سنا کہ آپ ﷺ فرماتے تھے: البتہ جنت میں ایک شخص نبی کے علاوہ کسی شخص کی شفاعت سے داخل ہو گا، ان دو قبیلوں کی طرح، یا ان دو قبیلوں ربیعہ اور مضر میں سے ایک کی طرح تو ایک شخص نے عرض کی: اے اللہ کے رسول! کیا ربیعہ مضر سے نہیں ہے؟ آپ ﷺ نے فرمایا: ﴿إِنَّمَا أَقُولُ مَا أَقُولُ﴾ یعنی میں جو کہتا ہوں وہی ہے جو کہتا ہوں۔^(۱)

امام احمد رحمہ اللہ نے عبد اللہ بن عمرو رضی اللہ عنہما سے روایت کیا ہے، کہا: میں ہر شے جس کو رسول اللہ ﷺ سے سنتا تھا اس کی حفاظت کے ارادے سے اس کو لکھ لیا کرتا تھا۔ قریش نے مجھے منع کیا اور کہا کہ تو رسول اللہ ﷺ سے ہر شے جس کو تو سنتا ہے لکھ لیتا ہے اور رسول اللہ ﷺ ایک بشر ہیں اور غضب میں کلام کرتے ہیں، یعنی غصے کی حالت میں کلام کرتے ہیں (اصل روایت میں اسی طرح ہے، لیکن مسند امام احمد رحمہ اللہ کی روایت میں یہ ہے: ”في الغضب والرضا“)۔

اس لیے میں نے لکھنا چھوڑ دیا، پھر میں نے آپ ﷺ سے اس کا ذکر کیا تو آپ ﷺ نے فرمایا: لکھ پس قسم ہے اس کی جس کے ہاتھ میں میری جان ہے! نہیں نکلا میری زبان سے مگر حق۔^(۱) (ورواہ أبو داود عن مسدد وأبي بکر بن أبي شيبه كلاهما عن يحيى بن سعيد القطان به)

حافظ ابو بکر بزار رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم ﷺ نے فرمایا کہ جس شے کے بارے میں، میں نے تم کو خبر دی کہ وہ اللہ کے پاس سے ہے تو وہ وہی ہے جس میں کسی طرح کا شک نہیں ہے۔ پھر امام بزار رحمہ اللہ نے کہا: ہم اسے صرف اسی سند سے جانتے ہیں۔^(۲) امام احمد رحمہ اللہ نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا کہ نہیں کہتا ہوں میں مگر حق۔ آپ کے بعض اصحاب نے عرض کی: اے اللہ کے رسول! آپ سے ہم مداعبہ (مزاحیہ کلام) کرتے ہیں، فرمایا: بے شک میں نہیں کہتا ہوں مگر حق۔^(۳) (کذا فی ابن کثیر)

فتح البیان کا بیان:

”نجم“ بمعنی کوکب ہے، یعنی تارا۔ اس کا نام اس کے طلوع ہونے کے سبب سے نجم رکھا گیا۔ ہر طلوع ہونے والا نجم ہے جس وقت دانت، روئیدگی اور سینگ نکلتا ہے تو عرب کی بول چال میں کہتے ہیں: ”نَجَمَ السِّنُّ وَالنَّبْتُ وَالْقَرْنُ“۔ یہاں اس میں کئی قول ہیں:

پہلا یہ ہے کہ الف و لام جنسی ہے اور اس سے مراد نجوم کی جنس ہے، یعنی آسمان کے سارے تارے جبکہ وہ غروب ہوتے ہیں۔ اللہ پاک نے تاروں کی قسم کھائی، جبکہ وہ غائب ہوں۔ یہ بات اس سے مانع نہیں کہ نجوم کو لفظ واحد کے ساتھ تعبیر کیا جائے اور اس کے معنی جمع ہوں۔ مفسروں کی ایک جماعت اسی کی قائل ہے۔ دیکھو عمر بن ربیعہ کا قول اسی باب سے ہے:

أَحْسَنُ النَّجْمِ فِي السَّمَاءِ الثُّرَيَّا وَالثُّرَيَّا فِي الْأَرْضِ زَيْنُ النِّسَاءِ

یعنی آسمان میں سب تاروں سے زیادہ حسین تارا ثریا ہے اور محبوبہ ثریا نام زمین میں عورتوں کی زینت ہے۔ دوسرا قول یہ ہے کہ ﴿النَّجْمِ﴾ سے مراد ثریا ہے۔ یہ ایک اسم ہے جو ثریا کے معنی پر غالب ہو گیا ہے۔ عرب لوگ ﴿النَّجْمِ﴾ بولتے ہیں اور اس سے ثریا مراد لیتے ہیں۔ سیدنا عبداللہ بن عباس رضی اللہ عنہما، امام مجاہد رحمہ اللہ وغیرہما اسی کے قائل ہیں اگرچہ ثریا گنتی میں کئی تارے ہیں۔ کہا جاتا ہے کہ سات تارے ہیں، چھ تو ظاہر ہیں اور ایک خفی ہے۔ لوگ اس سے اپنی نگاہوں کا امتحان کرتے ہیں۔^(۴) قاضی عیاض رحمہ اللہ نے شفاء میں کہا ہے کہ نبی اکرم ﷺ ثریا میں گیارہ تارے دیکھتے تھے۔^(۵)

① مسند أحمد (۱۶۲/۲) سنن أبي داود (۳۶۴۶) السلسلة الصحيحة (۱۵۳۲) ② كشف الأستار عن زوائد البزار (۱۱۲/۱)

③ مسند أحمد (۳۴۰/۲) تفسیر ابن کثیر (۳۱۴، ۳۱۳/۴) السلسلة الصحيحة، رقم الحديث (۱۷۲۶)

④ تفسیر القرطبي (۸۳/۱۷) ⑤ الشفاء (۶۸/۱)

تیسرا قول یہ ہے کہ ﴿النَّجْمُ﴾ سے مراد ”الشُّعْرَى“ ہے اس لیے کہ اس آیت میں اس کا ذکر ہے ﴿وَإِنَّهُ هُوَ رَبُّ الشُّعْرَى﴾ [النجم: ۴۹] ”اور یقیناً وہی شعری (ستارے) کا رب ہے۔“

چوتھا قول یہ ہے کہ اس سے مراد زہرہ ہے، اس لیے کہ عرب کی ایک قوم اسے پوجا کرتی تھی۔ یہ قول امام سدی رحمہ اللہ کا ہے۔

پانچواں قول یہ ہے کہ اس سے مراد وہ روئیدگی ہے جس کا تنا نہیں ہوتا، جیسے: کدو وغیرہ کی بیل۔ جیسا کہ اللہ تعالیٰ کے اس فرمان میں ہے: ﴿وَالنَّجْمُ وَالشَّجَرُ يَسْجُدَانِ﴾ [الرحمن: ۶] ”اور ستارے اور درخت دونوں سجدہ کرتے ہیں۔“ یہ قول امام اخفش رحمہ اللہ کا ہے۔

چھٹا قول یہ ہے کہ اس سے مراد جناب محمد ﷺ ہیں۔

ساتواں قول یہ ہے کہ اس سے مراد قرآن شریف ہے، اس کا نام نجم اس لیے رکھا گیا ہے کہ وہ منجم و مفرق نازل کیا گیا ہے۔ عرب لوگ تفریق کا نام تنجیم اور مفرق کا نام منجم رکھتے ہیں۔ امام مجاہد اور فراء رحمہما اللہ اسی کے قائل ہیں۔ لیکن پہلا قول زیادہ مناسب ہے۔ امام حسن رحمہ اللہ فرماتے ہیں: ﴿النَّجْمُ﴾ سے مراد تارے ہیں جبکہ قیامت کے دن گریں گے۔^(۱) یہ آٹھواں قول ہوا۔

کسی نے کہا ہے کہ اس سے مراد وہ تارے ہیں جن سے شیاطین کو شعلے مارے جاتے ہیں۔ یہ نواں قول ہوا۔ ”هَوَى يَهْوِي هَوِيًّا بِالْفَتْحِ إِذَا سَقَطَ وَغَرَبَ وَهَوِيًّا بِالضَّمِّ إِذَا طَلَعَ وَصَعِدَ“ یعنی ﴿هَوَى﴾ بالفتح بہ معنی سقوط و غروب ہے اور بالضم بہ معنی طلوع و صعود ہے، فعل دونوں کا ایک ہے اختلاف جو ہے وہ مصدر میں ہے۔ بالجملہ یہ دونوں معنی اول کی چار قراءتوں کی بنا پر ٹھیک ہو سکتے ہیں، یعنی قسم ہے تاروں کی جبکہ وہ اوپر کی جانب سے نیچے کی طرف گریں، یا غروب ہوں، یا جبکہ طلوع ہوں۔ یا قسم ہے ثریا کی جب وہ ساقط ہو۔ سیدنا عبداللہ بن عباس رضی اللہ عنہما نے فرمایا: ”إِذَا أَنْصَبَ“ یعنی جب کہ وہ گرے۔^(۲) (رواہ ابن جریر عنہ)

یا جبکہ وہ طلوع ہو۔ یا قسم ہے شعری کی جبکہ وہ غروب ہو یا طلوع ہو۔ یا قسم ہے زہرہ کی جب وہ غروب ہو یا طلوع ہو۔ تارے کی قسم کو جو سقوط و غروب یا طلوع کے وقت کے ساتھ مقید کیا گیا تو اس کا فائدہ یہ ہے کہ جس وقت تارہ وسطِ آسمان میں ہوتا ہے تو اس کا فائدہ تھوڑا ہوتا ہے، اس لیے کہ چلنے والا اس سے راہ نہیں پاتا، کیوں کہ اس وقت نہ مشرق کی تمیز ہو سکتی ہے نہ مغرب کی، نہ جنوب کی نہ شمال کی۔ اس کے برعکس جب وہ آسمان کے وسط میں نہیں ہوتا اس طرح سے کہ مشرق کی جانب ہوتا ہے یا مغرب کی جانب تو اس وقت اس سے مشرق کی جانب مغرب سے متمیز ہوتی ہے اور جنوب کی جانب شمال سے متمیز ہوتی ہے۔

اب رہا پانچواں قول تو اس میں ﴿هَوَى﴾ کے دونوں معنی بنتے ہیں، یعنی قسم ہے نبات کی، جبکہ وہ زمین پر ساقط ہو یا بڑھے اور بلند ہو۔ چھٹے قول کی بنا پر یہ معنی ہیں: قسم ہے محمد ﷺ کی جبکہ وہ نازل ہو یا چڑھے۔ یہ نازل ہونا اور چڑھنا شبِ معراج کا ہوگا۔ ساتویں قول کی بنا پر یہ معنی ہیں: قسم ہے قرآن کی جبکہ وہ نازل ہو۔ آٹھویں قول کی بنا پر یہ معنی ہیں: قسم ہے تاروں کی جبکہ وہ قیامت کے دن جھڑ پڑیں، جیسا کہ اللہ تعالیٰ نے فرمایا: ﴿وَإِذَا الْكَوَاكِبُ انْتَثَرَتْ﴾ [الانفطار: ۲] ”اور جب ستارے جھڑ جائیں گے۔“ نویں قول کی بنا پر یہ معنی ہیں: قسم ہے تاروں کی جب وہ ٹوٹ پڑیں شیاطین کو مارنے کے لیے۔ ان تینوں قولوں کی بنا پر ﴿هَوَى﴾ ماخوذ ہوگا ”هَوِيٌّ“ بہ فتح ”الهاء“ سے۔ کلمہ ﴿إِذَا﴾ کے عامل میں کئی وجہیں ہیں اور ہر وجہ پر اشکال وارد ہوتا ہے۔ امام سمین رحمہ اللہ نے ان کا ذکر کیا ہے۔ ان میں سے پہلی وجہ یہ ہے کہ فعل قسم محذوف اس کا ناصب ہے: ”أَيُّ: أَقْسِمُ بِالنَّجْمِ وَقَتَ هَوِيَّهِ“۔ یہ قول امام ابوالبقاء رحمہ اللہ وغیرہ کا ہے۔^(۱)

بالجملہ ﴿مَا ضَلَّ صَاحِبُكُمْ وَمَا غَوَى﴾ قسم کا جواب ہے۔ قریش نے کہا تھا کہ محمد ﷺ ضال و غاوی (گمراہ اور کج رو) ہیں۔ نعوذ باللہ منہ۔ اس پر اللہ پاک نے قسم کھا کر فرمایا کہ وہ نہ ضال ہے نہ غاوی ہے اس لیے کہ جس ذات کی یہ قدرت ہے کہ اس نے آسمان پر تارے بنائے جس سے لوگ رات کو راہ پاتے ہیں بھلا مخلوق کو راہ پر لانے کے لیے اسی کی طرف سے مامور اور بھیجا ہوا، کیوں کر بے راہ ہو سکتا ہے بلکہ وہ تو حق کی سیدھی راہ پر ہے اور اپنے رب کے حکم سے لوگوں کو سیدھی راہ بتاتا ہے۔

اکثر مفسر اس طرف گئے ہیں کہ ضلال و غی ایک ہیں تو اس بنا پر ﴿وَمَا غَوَى﴾ کا عطف اس باب سے ہوگا کہ باوجود اتحاد معنی کے مخالف لفظ کے ساتھ تاکید کی گئی۔ بعض نے یوں فرق کیا ہے کہ ﴿مَا ضَلَّ﴾ کے یہ معنی ہیں کہ صراطِ مستقیم سے مائل نہیں ہوئے اور ﴿وَمَا غَوَى﴾ کے یہ معنی ہیں کہ کسی باطل کا اعتقاد نہیں کیا۔ قاضی صاحب مرحوم کا یہی قول ہے^(۲) اس فرق کا حاصل یہ ہے کہ غوایت تو اعتقاد میں خطا ہے خصوصاً اور ضلال اس سے عام تر ہے جس میں افعال و اقوال و عقائد کی خطا شامل ہے۔

پس ضلال اس طریقِ مستقیم سے مائل ہونا ہے جس کو اللہ تعالیٰ نے اپنے بندوں کے لیے بیان کیا ہے، وہ مائل ہونا خواہ افعال سے ہو یا اقوال سے یا عقائد سے یا اخلاق سے۔ اور غوایۃ عقائد میں طریقِ مستقیم سے مائل ہونا ہے۔ تو اب ﴿وَمَا غَوَى﴾ تخصیص بعد التعمیم کے قبیل سے ہوگا۔ اس سے نفی خاص کا مزید اہتمام کرنا منظور ہے۔

مراد اس بات کی نفی ہے جو قریش نے آپ ﷺ کی طرف منسوب کی تھی کہ آپ ہر لحاظ سے اعتقاد اور عمل میں صحیح راستے سے ہٹے ہیں، چنانچہ جو بات انھوں نے آپ ﷺ سے کہی تھی، خود اللہ پاک نے اس کے جواب کا ذمہ

لیا اور فرمایا: ﴿مَا ضَلَّ صَاحِبُكُمْ وَمَا غَوَى﴾ [النجم: ۲]، ﴿وَمَا صَاحِبُكُمْ بِبَجُنُونٍ﴾ [التکویر: ۲۲]، ﴿وَمَا هُوَ بِقَوْلٍ شَاعِرٍ﴾ [الحاقة: ۴۱]، ﴿وَلَا يَقُولُ كَافِرٍ﴾ [الحاقة: ۴۲]۔

﴿وَمَا يَنْطِقُ عَنِ الْهَوَى﴾ اور باقی انبیاء علیہم السلام خود اپنی طرف سے جواب دیتے تھے، دیکھو جب قوم نوح علیہ السلام نے ان سے کہا: ﴿إِنَّا لَنَرِيكَ فِي ضَلَلٍ مُّبِينٍ﴾ [الأعراف: ۶۰] ”ہم تم کو صریح غلطی میں دیکھتے ہیں۔“ تو خود انھوں نے جواب دیا: ﴿يَقَوْمِ لَيْسَ بِي ضَلَالَةٌ﴾ [الأعراف: ۶۱] ”اے میری قوم! مجھ سے تو ذرا بھی گمراہی نہیں۔“ عاد نے جب ہود علیہ السلام سے کہا: ﴿إِنَّا لَنَرِيكَ فِي ضَلَلٍ مُّبِينٍ﴾ [الأعراف: ۶۰] ”ہم تم کو کم عقلی میں دیکھتے ہیں۔“ تو انھوں نے کہا: ﴿يَقَوْمِ لَيْسَ بِي سَفَاهَةٌ﴾ [الأعراف: ۶۷] ”اے میری قوم! مجھ سے ذرا بھی کم عقلی نہیں ہے۔“ اسی طرح موسیٰ علیہ السلام نے خود جواب دیا۔ (کذا أفاده الشيخ رحمه الله)

کسی نے یوں فرق کیا ہے کہ ضلال کے معنی ہیں مخالفت، تو بات اس طرف رجوع ہوگی کہ ضلال فعل معاصی ہے، پس اب اس کے اور غی کے درمیان فرق مکمل طور پر ایک دوسرے سے دوری ہوگا، کیوں کہ ضلال تو فعل معاصی ہے اور غی جہل مرکب ہے، یعنی جو جہل اعتقاد فاسد سے پیدا ہوا ہے۔ اس کی وضاحت یہ ہے کہ جہل کبھی تو انسان کے غیر معتقد ہونے سے ہوتا ہے کہ اس کو نہ صالح کا اعتقاد ہوتا ہے نہ فاسد کا اور کبھی شے فاسد کے اعتقاد سے ہوتا ہے، اس دوسرے جہل کو غی کہتے ہیں۔ کسی نے کہا ہے کہ غی بہ معنی خبیث ہے۔ یعنی خائب نہیں ہوئے اس شے میں جو طلب کی۔ (ومنه قول الشاعر:

فمن يلق خيرا يحمد الناس أمره ومن يغو لا يعدم على الغي لائما

”أَيُّ: مَنْ يَخِيبُ“) ﴿صَاحِبُكُمْ﴾ کا خطاب قریش کو ہے، اس میں اس بات کی طرف اشارہ ہے کہ وہ آپ کی حقیقت حال پر مطلع تھے، یعنی تمہارا مصاحب، ساتھی اور ہم صحبت جس کے صدق، راستی، امانت اور دیانت کو تم خوب جانتے ہو، وہ ضال و غاوی نہیں ہے۔ یا یوں کہو کہ صحبت قریش کو آپ کے حق میں رغبت دینے والی ہے اور ان کو آپ کی طرف متوجہ کرنے والی ہے اور قبیح کرنے والی ہے ان پر آپ کے اتہام کو آپ کے انذار میں، حالاں کہ وہ آپ کی طہارت اور شائستگی و نزاہت خصال کو جانتے پہچانتے ہیں۔

﴿وَمَا يَنْطِقُ عَنِ الْهَوَى﴾ کلمہ ﴿عَنِ﴾ اپنے معنی مجاوزت پر ہے مع ایک نوع تضمین کے، یعنی اس کا نطق اپنی خواہش سے صادر نہیں ہوتا نہ تو قرآن کے ساتھ اور نہ غیر قرآن کے ساتھ اور مثل نطق کے آپ ﷺ کا فعل ہے۔ امام ابو عبیدہ رحمہ اللہ نے کہا ہے کہ ﴿عَنِ﴾ بہ معنی ”باء“ ہے۔ ”أَيُّ: بِالْهَوَى“ یعنی خواہش نفس کے ساتھ نہیں بولتا۔ امام قتادہ رحمہ اللہ نے کہا ہے کہ قرآن کے ساتھ نہیں بولتا اپنی خواہش سے۔^① بھلا جس شخص کا یہ حال ہے وہ کیونکر ضال اور غاوی ہو سکتا ہے۔

نکتہ:

پہلے اللہ پاک نے ﴿مَا ضَلَّ﴾، ﴿وَمَا غَوَى﴾ بہ صیغہ ماضی فرمایا، پھر ﴿وَمَا يَنْطِقُ﴾ بہ صیغہ مستقبل کیا۔ یہ اس لیے کہ قبل بعث کے اور اس کے بعد آپ کا حال بیان کرنا منظور ہے، یعنی وہ کبھی ضال اور غاوی نہیں ہوا، جبکہ تم سے اور تمہارے معبودوں سے اپنی نبوت سے پہلے کنارہ کیا اور اب جبکہ تم پر وہ اپنے رب کی آیتیں پڑھتا ہے تو اپنی ہوا (خواہش) سے نہیں بولتا۔

﴿إِنْ هُوَ إِلَّا وَحْيٌ يُوحَى﴾ یعنی نہیں ہے وہ قرآن جس کے ساتھ وہ کلام کرتا ہے اور اس کے کل احوال واقوال و افعال مگر ایک وحی ہے اللہ کی طرف سے جس کی وہ اس کی طرف وحی کرتا ہے۔ ﴿يُوحَى﴾ صفت ہے وحی کی، اس سے استمرار تجدیدی ظاہر ہوتا ہے، یعنی ایسی وحی جو مستمر و متجدد کی جا رہی ہے اور کسی اشارے و کنائے کی نفی کرتی ہے، یعنی وہ حقیقتاً وحی ہے نہ صرف اس وجہ سے کہ اس کا نام وحی رکھ دیا گیا ہے، جیسے: تم بولتے ہو: ”هَذَا قَوْلٌ يُقَالُ“ کسی نے کہا ہے کہ تقدیر ”يُوحَى إِلَيْهِ“ ہے، چنانچہ اس میں مزید فائدہ ہے۔ آیت اس پر دلیل ہے کہ سنتِ مطہرہ ﴿وَحْيٌ يُوحَى﴾ ہے۔^(۱) (کما فی فتح البیان)

عَلَّمَهُ شَدِيدُ الْقُوَى ۝ ذُو مِرَّةٍ فَاسْتَوَى ۝ وَهُوَ بِالْأُفُقِ
الْأَعْلَى ۝ ثُمَّ دَنَا فَتَدَلَّى ۝ فَكَانَ قَابَ قَوْسَيْنِ أَوْ
أَدْنَى ۝ فَاَوْحَىٰ إِلَىٰ عَبْدِهِ مَا أَوْحَىٰ ۝ مَا كَذَبَ الْفُؤَادُ
مَا رَأَىٰ ۝ أَفَتُمَرُونَهُ عَلَىٰ مَا يَرَىٰ ۝ وَلَقَدْ رَآهُ نَزْلَةً
أُخْرَىٰ ۝ عِنْدَ سِدْرَةِ الْمُنْتَهَىٰ ۝ عِنْدَهَا جَنَّةُ الْمَأْوَىٰ ۝
إِذْ يَغْشَى السِّدْرَةَ مَا يَغْشَىٰ ۝ مَا زَاغَ الْبَصَرُ وَمَا طَغَىٰ ۝
لَقَدْ رَأَىٰ مِنْ آيَاتِ رَبِّهِ الْكُبْرَىٰ ۝

اسے مضبوط قوتوں والے (جبریل) نے سکھایا^۵ جو نہایت طاقتور ہے، سو وہ (اپنی اصلی صورت میں) سیدھا کھڑا ہو گیا^۶ جبکہ وہ (آسمان کے) بلند کنارے پر تھا^۷ پھر وہ قریب ہوا اور اتر آیا^۸ تو وہ دو کمانوں جتنا بلکہ اس سے بھی قریب ہو گیا^۹ پھر اس نے اللہ کے بندے کی طرف وحی کی جو وحی کی^{۱۰} اس (رسول) نے جو کچھ دیکھا، اس کے دل نے (اس کے متعلق)

جھوٹ نہیں بولا ⑪ کیا پھر تم اس چیز پر اس (نبی) سے جھگڑتے ہو جو وہ دیکھتا ہے ⑫ اور البتہ تحقیق اس (رسول) نے اس (جبریل) کو ایک بار اور بھی اُترتے دیکھا ⑬ سدرۃ المنتہی (آخری حد کی بیری) کے قریب ⑭ اس کے نزدیک ہی جنت الماویٰ ہے ⑮ اس وقت بیری پر چھا رہا تھا جو کچھ چھا رہا تھا ⑯ نگاہ نہ تو بہکی اور نہ حد سے بڑھی ⑰ البتہ تحقیق اس (رسول) نے اپنے رب کی بعض بڑی بڑی نشانیاں دیکھیں ⑱

جبریل امین علیہ السلام معلم رسول امین صلی اللہ علیہ وسلم:

نبی اکرم صلی اللہ علیہ وسلم کو نبوت کے شروع میں جبرائیل علیہ السلام اپنی اصل صورت میں نظر آئے، وہ ایک کرسی پر بیٹھے تھے، آسمان ایک کنارے سے دوسرے کنارے تک ان سے بھر گیا تھا، یہ دیکھ کر گھبرائے تو سورۃ المدثر اتری۔ جبرائیل علیہ السلام کی صفیں ﴿شَٰدِیْدُ الْقَوْمِ﴾ ⑤ ﴿ذُو مِرَّةٍ فَاسْتَوَى﴾ سورۃ التکویر میں بیان کی ہیں۔ دوسری دفعہ جبرائیل علیہ السلام کو اپنی صورت میں معراج کی رات میں سات آسمانوں کے اوپر دیکھا، جہاں بیری کا درخت ہے وہ نیچے والوں اور اوپر والوں کے لیے حد ہے۔ نیچے والے لوگ اوپر نہیں جاسکتے اور اوپر والے نیچے نہیں اتر سکتے۔ اسی کے پاس بہشت کو دیکھا اور اس بیری پر سنہری پروانے چھا رہے تھے ایسے خوبصورت رنگ والے کہ جسے دیکھ کر دل کھنچا جائے اور جو نمونے دیکھے وہ اللہ ہی جانتا ہے۔ انتہیٰ!

اللہ پاک اپنے بندے اور رسول محمد صلی اللہ علیہ وسلم کی طرف سے خبر دیتا ہے کہ جس شے کو وہ لے کر لوگوں کی طرف آئے ہیں، وہ ان کو سخت قوتوں والے نے سکھائی ہے۔ وہ جبرائیل علیہ السلام ہیں کہ اللہ تعالیٰ نے فرمایا: ﴿إِنَّهُ لَقَوْلُ رَسُولٍ كَرِيمٍ﴾ ⑱ ﴿ذِي قُوَّةٍ عِنْدَ ذِي الْعَرْشِ مَكِينٍ﴾ ⑲ ﴿مُطَاعٍ ثَمَّ أَمِينٍ﴾ [التکویر: ۱۹-۲۱] ”یقیناً یہ ایک بزرگ رسول کا کہا ہوا ہے، جو قوت والا ہے عرش والے (اللہ) کے نزدیک بلند مرتبہ ہے، جس کی (آسمانوں میں) اطاعت کی جاتی ہے جو امین ہے۔“ نیز یہاں فرمایا: ﴿ذُو مِرَّةٍ﴾ ”اُی: ذی قُوَّة“۔ یہ قول امام مجاہد، حسن اور ابن زید رحمہم اللہ کا ہے۔ سیدنا عبداللہ بن عباس رضی اللہ عنہما نے فرمایا: ”ذُو مَنْظَرٍ حَسَنِ وَقُوَّةٍ شَدِيدَةٍ“ ① یعنی خوبصورت سخت قوت والا۔ بروایت سیدنا عبداللہ بن عمر اور ابو ہریرہ رضی اللہ عنہما حدیث صحیح میں وارد ہوا ہے کہ نبی اکرم صلی اللہ علیہ وسلم نے فرمایا: ﴿لَا تَحِلُّ الصَّدَقَةُ لِغَنِيِّ وَلَا لِذِي مِرَّةٍ سَوِيٍّ﴾ ② ”غنی اور صاحب قوت تندرست کے لیے صدقہ حلال نہیں ہے۔“ ﴿فَاسْتَوَى﴾ یعنی

① تفسیر الطبری (۴۹۹/۲۲)

② سنن أبي داود (۱۶۳۴) سنن الترمذي (۵۵۲) سنن النسائي، رقم الحديث (۲۵۹۷) سنن ابن ماجه، رقم الحديث (۱۸۳۹)

صحیح الجامع، رقم الحديث (۷۲۵۱)

جبرائیل علیہ السلام۔ یہ قول حسن و مجاہد و قتادہ و ربیع بن انس رضی اللہ عنہم کا ہے۔^(۱) ﴿وَهُوَ بِالْأُفُقِ الْأَعْلَى﴾ یعنی جبرائیل علیہ السلام مستوی ہوئے، یعنی افقِ اعلیٰ میں سیدھے بیٹھے۔ یہ قول امام عکرمہ اور کئی ایک اہل علم کا ہے۔ امام عکرمہ رضی اللہ عنہ نے کہا ہے کہ افقِ اعلیٰ وہ ہے جس سے صبح آتی ہے۔ امام مجاہد رضی اللہ عنہ نے کہا ہے کہ مطلعِ شمس ہے۔ امام قتادہ رضی اللہ عنہ نے کہا ہے کہ وہ ہے جس سے دن آتا ہے۔ اسی طرح امام ابن زید رضی اللہ عنہ وغیرہ نے بھی کہا۔^(۲) سیدنا عبداللہ بن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے جبرائیل علیہ السلام کو ان کی اصل شکل میں نہیں دیکھا مگر دو بار۔ ایک بار تو آپ صلی اللہ علیہ وسلم نے ان سے سوال کیا کہ ان کو ان کی اصل صورت میں دیکھیں تو انھوں نے افق کو بند کر دیا، یعنی آسمان کے کنارے کو اپنے جسم سے چھپا لیا اور دوسری بار آپ ان کے ساتھ تھے، جب کہ آپ چڑھے، چنانچہ وہ اللہ کا یہ قول ہے: ﴿وَهُوَ بِالْأُفُقِ الْأَعْلَى﴾^(۳) (اخرجہ ابن ابی حاتم) حافظ ابن کثیر رضی اللہ عنہ کہتے ہیں کہ اس جگہ امام ابن جریر رضی اللہ عنہ نے ایک قول کہا ہے کہ میں نے اس کو نہیں دیکھا واسطے ان کے غیر کے اور نہ انھوں نے اس کو کسی سے نقل کیا ہے۔ اس کا حاصل یہ ہے کہ وہ اس طرف گئے ہیں کہ معنی یہ ہیں کہ ﴿فَاسْتَوَى﴾ یعنی مستوی ہوا یہ ﴿شَدِيدُ الْقُوَى﴾ ﴿ذُو مِرَّةٍ﴾ اور محمد صلی اللہ علیہ وسلم افقِ اعلیٰ میں، یعنی دونوں اکٹھے افقِ اعلیٰ میں مستوی ہوئے اور یہ شبِ معراج میں ہے۔ امام ابن جریر رضی اللہ عنہ نے اسی طرح کہا ہے اور اس پر کسی نے ان کی موافقت نہیں کی۔ پھر جو بات کہی: من حیث العربیۃ اس کی توجیہ کرنا شروع کیا تو کہا کہ یہ قول اس آیت کی طرح ہے: ﴿إِذَا كُنَّا تُرْبًا وَآبَاءُنَا﴾ [النمل: ۶۷] ”کیا جب ہم مٹی ہو جائیں گے اور ہمارے باپ دادا بھی۔“ چنانچہ آباء کا عطف کیا ہے ضمیرِ مشتر پر جو ﴿كُنَّا﴾ میں ہے بغیر اظہار ”نَحْنُ“ کے، چنانچہ اسی طرح ﴿فَاسْتَوَى﴾ ﴿وَهُوَ﴾ ہے۔ کہا اور امام فراء رضی اللہ عنہ نے ذکر کیا ہے کہ بعض عرب نے اس کو یہ شعر سنایا:

أَلَمْ تَرَ أَنَّ النَّبْعَ يَصْلُبُ عُودُهُ وَلَا يَسْتَوِي وَالْخِرْوَعُ الْمُتَقَصِّفُ^(۴)

(دیکھو یہاں ”والخروع“ کا عطف ”یستوی“ کی ضمیرِ مشتر پر ہے بغیر تاکید منفصل کے۔ ”نبع“ بہ فتحِ نون و سکونِ یاء ایک درخت ہے جس سے کمان بناتے ہیں اور اس کی ٹہنیوں سے تیر بنتا ہے۔ کیا تو نے نہیں دیکھا درختِ نبج کو کہ اس کی لکڑی سخت ہوتی ہے اور برابر نہیں ہوتا ہے نبج اور بید انجیر شکستہ ہونے والا ارٹڈ کی لکڑی نہایت کمزور ہوتی ہے)۔

یہ بات جو امام ابن جریر رضی اللہ عنہ نے کہی عربیت کے لحاظ سے تو متجہ ہے، لیکن معنی اس پر اس کی مساعدت نہیں

(۲) تفسیر الطبري (۵۰۱/۲۲) تفسیر ابن کثیر (۳۱۴/۴)

(۱) تفسیر الطبري (۴۹۸/۲۲، ۴۹۹)

(۳) تفسیر ابن ابی حاتم (۳۳۱۸/۱۰) اس کی سند میں ”اسحاق بن ابی الکھتلہ“ مجہول راوی ہے اور سیدنا عبداللہ بن مسعود رضی اللہ عنہ سے بیان کرنے میں صیغہ شک استعمال ہوا ہے۔

(۴) تفسیر الطبري (۵۰۰/۲۲)

کرتے، کیوں کہ یہ جبرائیل علیہ السلام کو دیکھنا شبِ معراج میں نہ تھا، بلکہ اس سے پہلے تھا اور رسول اللہ ﷺ زمین میں تھے، چنانچہ جبرائیل علیہ السلام آپ ﷺ پر اترے اور آپ ﷺ کی طرف لٹک آئے، پھر آپ ﷺ سے قریب ہوئے اور وہ اس صورت پر تھے جس پر اللہ تعالیٰ نے ان کو پیدا کیا ہے، ان کے چہرے سو پر تھے۔ پھر انھوں نے ان کو اس کے بعد شبِ معراج میں سدرۃ المنتہی کے پاس ایک دوسری حالت میں دیکھا۔ اور یہ پہلا دیکھنا نبوت کے لیے مبعوث ہونے کے شروع میں تھا جب جبریل علیہ السلام آپ ﷺ کے پاس پہلی بار آئے تو اللہ تعالیٰ نے آپ ﷺ کی طرف سورت اقرء کے شروع کی وحی کی، پھر وحی سست پڑ گئی۔

اس فترت کی مدت (جب وحی رکی ہوئی تھی) میں نبی ﷺ کئی بار پہاڑوں کی چوٹیوں پر گئے، تاکہ فترت کے رنج سے گر پڑیں، مگر جب کبھی آپ اس کا ارادہ کرتے تو جبریل علیہ السلام آپ کو ہوا سے پکارتے: اے محمد! تو اللہ کا سچا رسول ہے اور میں جبریل ہوں تو اس سے آپ ﷺ کا دل چین پکڑتا اور آپ کی آنکھ ٹھنڈی ہوتی اور جب کبھی آپ ﷺ پر طولِ امر ہوتا، یعنی زیادہ وقت گزر جاتا تو ایسا ہی پھر کرتے تھے، یہاں تک کہ جبریل علیہ السلام آپ ﷺ کے لیے ظاہر ہوئے اور آپ ﷺ ابطح میں تھے (ابطح مکہ سے کچھ دور ایک سنکستان کا نام ہے) اپنی اس صورت میں جس پر اللہ تعالیٰ نے ان کو پیدا کیا ہے، ان کے چہرے سو پر تھے جن سے اُفق چھپ گیا تھا، پھر وہ آپ ﷺ کے قریب ہوئے اور آپ ﷺ کی طرف اللہ عزوجل کی طرف سے اس شے کی وحی کی جس کا اس نے ان کو امر کیا تھا۔ اس وقت آپ ﷺ نے اس فرشتے کی عظمت کو جان لیا اور اپنے خالق کے نزدیک اس کی جلالت اور بلند مرتبہ کو پہچان لیا جو آپ ﷺ کے پاس اس کی رسالت لایا تھا جس نے اس کو آپ ﷺ کے پاس بھیجا تھا۔^①

سیدنا انس رضی اللہ عنہ سے مروی ہے کہ رسول اللہ ﷺ نے فرمایا کہ میں بیٹھا ہوا تھا کہ اچانک جبریل علیہ السلام آئے اور میرے دونوں شانوں کے درمیان مکا مارا، پھر میں ایک درخت کے پاس کھڑا ہوا جس میں پرندوں کے دو گھونسلے جیسے گھونسلے تھے، اُن میں سے ایک میں تو وہ بیٹھے اور دوسرے میں میں بیٹھا، پھر وہ درخت بلند ہوا اور اونچا ہوتا گیا، یہاں تک کہ اس نے مشرق و مغرب کو بند کر دیا اور میں اپنی آنکھ کو لوٹا پوٹتا تھا اور اگر میں یہ چاہتا کہ میں آسمان کو چھو لوں تو البتہ میں اسے چھو لیتا، پھر میں نے جبریل علیہ السلام کی طرف توجہ کی، گویا وہ ایک جلسِ لاطی ہیں (جلس بالکسر بہ معنی گلیم سطر ہے، یعنی خوف اور خشیتِ الہی کے مارے وہ اس سے پست ہو گئے، جیسے: کمل زمین سے چپکا ہوا ہوتا ہے)۔ چنانچہ میں نے اللہ کے علم کی وجہ سے ان پر جو فضل تھا اس کو پہچان لیا اور میرے لیے آسمان کے دروازوں میں سے ایک دروازہ کھولا گیا اور میں نے نورِ اعظم دیکھا اور یہ دیکھا کہ پردے کے پیچھے سے موتیوں اور یاقوت کی جنبش

تھی اور میری طرف وحی کیا گیا جو کچھ اللہ نے چاہا کہ وحی کیا جائے۔^(۱) (رواہ الحافظ أبو بکر البزار فی مسند ثم قال: لا یرویه إلا الحارث بن عبید (عن أبي عمران الجوفی عن أنس رضی اللہ عنہ) وكان رجلا مشهورا من أهل البصرة)۔ (حافظ ابن کثیر کہتے ہیں: ”الحارث بن عبید هذا هو أبو قدامة الإیادی أخرج له مسلم فی صحیحہ إلا أن ابن معین ضعفه وقال: ليس هو بشيء وقال الإمام أحمد: مضطرب الحديث. وقال أبو حاتم الرازي: يكتب حديثه ولا يحتج به، وقال ابن حبان: كثر وهمه فلا يجوز الاحتجاج به إذا انفرد فهذا الحديث من غرائب روايته فإن فيه نكارة و غرابة ألفاظ و سياقاً عجيباً ولعله منام والله أعلم“)^(۲)

سیدنا عبداللہ رضی اللہ عنہ سے مروی ہے کہ رسول اللہ صلی اللہ علیہ وسلم نے جبریل علیہ السلام کو ان کی صورت میں دیکھا اور اُن کے چھ سو پر تھے، ان میں سے ہر پر سے اُفتق کو واقعی بند کر دیا تھا۔ اُن کے پر میں سے وہ گونا گوں رنگ اور موتی اور یاقوت گرتے تھے جس کو اللہ ہی خوب جانتا ہے۔^(۳) (رواہ الإمام أحمد وانفرد به) سیدنا عبداللہ بن عباس رضی اللہ عنہما سے مروی ہے کہ نبی اکرم صلی اللہ علیہ وسلم نے جبریل علیہ السلام سے سوال کیا کہ ان کو ان کی اصل صورت میں دیکھیں تو انھوں نے کہا کہ تو اپنے رب سے دعا کر، چنانچہ جب نبی کریم صلی اللہ علیہ وسلم نے اس کو دیکھا تو بے ہوش ہو گئے، پھر جبریل علیہ السلام آپ صلی اللہ علیہ وسلم کے پاس آئے اور آپ صلی اللہ علیہ وسلم کو اٹھایا اور آپ صلی اللہ علیہ وسلم کی باجھ سے تھوک پونچھا۔^(۴) (رواہ الإمام أحمد وتفرد به وقد رواه ابن عساكر عن هناد

ابن الأسود فی ترجمة عتبة بن أبي لهب من طريق محمد بن إسحاق عن عثمان بن عروة بن الزبير عن أبيه عن هبار ... الخ) ہبار رضی اللہ عنہ نے کہا ہے کہ ابو لہب اور اس کے بیٹے عتیبہ نے شام کے سفر کی تیاری کی تھی تو میں نے بھی اس کے ساتھ تیاری کی، پس اس کے بیٹے عتیبہ نے کہا: واللہ! البتہ میں محمد صلی اللہ علیہ وسلم کی طرف جاؤں گا اور اس کو رب سبحانہ و تعالیٰ کے حق میں ایذا دوں گا پھر وہ چلا، یہاں تک کہ نبی اکرم صلی اللہ علیہ وسلم کے پاس آیا اور کہا: ”يَا مُحَمَّدُ! هُوَ يَكْفُرُ بِالَّذِي دَنَا فَتَدَلَّى، فَكَانَ قَابَ قَوْسَيْنِ أَوْ أَدْنَى“ یعنی وہ شخص اس کا منکر ہے جس کی یہ صفت ہے تو نبی اکرم صلی اللہ علیہ وسلم نے فرمایا: ”اللَّهُمَّ ابْعَثْ عَلَيْهِ كَلْبًا مِنْ كِلَابِكَ“ یعنی اے اللہ! تو اس پر اپنے کتوں میں سے ایک کتا بھیج۔ پھر عتیبہ آپ کے پاس سے لوٹ آیا اور اپنے باپ کی طرف رجوع ہوا۔ چنانچہ ابو لہب نے کہا: او بیٹے! تو نے اس سے کیا کہا؟ تو عتیبہ نے جو کہا تھا، وہ بتایا۔ پھر ابو لہب نے کہا کہ اس نے تجھ سے کیا کہا؟ عتیبہ بولا کہ اس نے کہا: ”اللَّهُمَّ سَلِّطْ عَلَيْهِ كَلْبًا مِنْ كِلَابِكَ“۔ ابو لہب نے کہا: او بیٹے! واللہ! میں اس کی دعا سے تجھ پر خوف کھاتا ہوں۔ پھر ہم چلے یہاں تک کہ ابراہ میں اترے اور وہ سدہ میں ہے (ابراہ شاید کوئی جگہ ہو اسی طرح سدہ بھی کسی جگہ کا نام، ہو یا

① مسند البزار (۱۰/۱۴) اس کی سند میں ”حارث بن عبید“ متکلم فیہ راوی ہے۔

② تفسیر ابن کثیر (۳۱۵/۴)

③ مسند أحمد (۳۹۵/۱) اس کی سند میں ”شریک بن عبداللہ“ متکلم فیہ راوی ہے۔

④ مسند أحمد (۳۲۲/۱) اس کی سند میں ”ادریس“ ضعیف راوی ہے۔

ماسدہ ہو یعنی شیروں کے رہنے کی جگہ۔ واللہ أعلم) اور ہم ایک راہب کے صومعہ (عبادت کی جگہ) میں اترے تو راہب نے کہا کہ اے عرب کے لوگو! تم کو اس شہر میں کس چیز نے اتارا ہے، یہاں تو شیر ایسے چرتے ہیں جیسے بکریاں چرتی ہیں۔ پس ابولہب نے ہم سے کہا کہ بے شک تم میرے بڑھاپے کو جان چکے ہو اور میرے حق کو بھی اور بے شک اس شخص نے واقعی میرے بیٹے پر ایک بد دعا کی ہے، واللہ! میں اس کے متعلق بہت خوف میں ہوں پس تم اپنا سامان اس صومعہ میں جمع کرو اور اس میں میرے بیٹے کے لیے بستر لگاؤ اور تم اس کے گرد اپنا بستر لگاؤ۔ پس ہم نے ایسا ہی کیا، پھر شیر آیا اور اس نے ہمارے چہرے سونگھے، پھر جب اس نے نہ پائی وہ شے جو چاہتا تھا تو پیچھے ہٹا اور سمٹا، پھر ایک جست لگائی تو ناگاہ وہ اس سامان کے اوپر تھا، پھر اس کا چہرہ سونگھا، ”ثُمَّ هَزَمَهُ هَزْمَةً فَفَسَخَ رَأْسَهُ“، یعنی پھر اس کو ایک جھٹکا دیا اور اس کا سر توڑ ڈالا۔ پس ابولہب بولا کہ میں واقعی پہچان گیا تھا کہ وہ محمد ﷺ کی دعا سے نہ چھٹے گا۔^(۱)

قوله تعالى: ﴿فَكَانَ قَابَ قَوْسَيْنِ أَوْ أَدْنَى﴾ یعنی پھر جبریل علیہ السلام محمد ﷺ کے قریب ہوئے جبکہ وہ زمین میں آپ ﷺ پر اترے، یہاں تک کہ اُن کے اور آپ ﷺ کے درمیان اتنا فاصلہ تھا جتنا دو کمان کے درمیان ہوتا ہے جب وہ دراز کی جائیں۔ یہ قول امام مجاہد اور قتادہ رحمہما کا ہے۔^(۲) یہ بھی کہا گیا ہے کہ اس سے مراد ”بعد ما بین وتر القوس إلى كبدها“ ہے، یعنی اتنا فاصلہ تھا جتنا کمان کی تانت میں اور اس کے وسط میں ہوتا ہے۔ واللہ أعلم۔

﴿أَوْ أَدْنَى﴾ پہلے گزر چکا ہے کہ یہ صیغہ لغت میں مخبر عنہ کے اثبات کے لیے اور اس شے کی نفی کے لیے، جو اس پر زیادہ ہو، استعمال کیا جاتا ہے، جیسا کہ اللہ تعالیٰ کا فرمان ہے: ﴿ثُمَّ قَسَتْ قُلُوبُكُمْ مِّنْ بَعْدِ ذَلِكَ فَهِيَ كَالْحِجَارَةِ أَوْ أَشَدُّ قَسْوَةً﴾ [البقرة: ۷۴] ”پھر اس کے بعد تمہارے دل پتھر جیسے بلکہ اس سے بھی زیادہ سخت ہو گئے۔“ یعنی وہ دل پتھروں سے زیادہ نرم نہیں ہیں، بلکہ ان جیسے ہیں یا شدت سختی میں ان سے زیادہ سخت ہیں۔ اسی طرح یہ آیت ہے: ﴿يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً﴾ [النساء: ۷۷] ”وہ لوگوں سے اس قدر ڈرنے لگے، جیسے اللہ تعالیٰ کا ڈر ہو، بلکہ اس سے بھی زیادہ۔“ اور یہ آیت: ﴿وَأَرْسَلْنَاهُ إِلَى مِائَةِ أَلْفٍ أَوْ يَزِيدُونَ﴾ [الصافات: ۱۴۷] ”اور ہم نے انھیں ایک لاکھ بلکہ اور زیادہ آدمیوں کی طرف بھیجا۔“ یعنی وہ ایک لاکھ سے کم نہیں ہیں، بلکہ حقیقتاً ایک لاکھ ہیں یا اس سے زیادہ ہیں۔

چنانچہ یہ مخبر بہ کی تحقیق ہے کسی طرح کا شک و تردد نہیں ہے، اس لیے کہ یہ یہاں ممتنع ہے۔ اسی طرح یہ آیت ہے: ﴿فَكَانَ قَابَ قَوْسَيْنِ أَوْ أَدْنَى﴾۔ یہ بات جو ہم نے کہی کہ یہ قریب ہونے والا جس کے اور آپ کے درمیان دو کمان کا فاصلہ تھا، وہ جبریل علیہ السلام ہی ہیں۔ یہ ام المومنین سیدہ عائشہ، عبد اللہ بن مسعود اور ابو ہریرہ رضی اللہ عنہم کا قول

(۱) تاریخ دمشق (۳۸/۳۰۲) اس کی سند میں ”محمد بن اسحاق“ مدلس راوی ہے اور عنعنہ کے ساتھ بیان کر رہا ہے۔

(۲) تفسیر الطبري (۲۲/۵۰۳)

ہے، چنانچہ عن قریب ہم ان کی حدیثیں وارد کریں گے۔ اِنْ شَاءَ اللّٰهُ تَعَالٰی۔

امام مسلم رحمہ اللہ نے اپنی صحیح میں سیدنا عبداللہ بن عباس رضی اللہ عنہما سے روایت کیا ہے، فرمایا: ”رَأَى مُحَمَّدٌ رَبَّهُ بِفُؤَادِهِ مَرَّتَيْنِ“^(۱) یعنی محمد ﷺ نے اپنے رب کو اپنے دل سے دوبار دیکھا، پس اس روایت کو ان دو باروں میں ایک بار ٹھہرایا۔ حدیث اسراء میں سیدنا انس رضی اللہ عنہ سے مروی ہے۔ (فی حدیث شریک بن ابی نمر عن انس) ”ثُمَّ دَنَا الْجَبَّارُ رَبَّ الْعِزَّةِ فَتَدَلَّى“^(۲) اور اسی لیے بہت سے لوگوں نے اس روایت کے متن میں کلام کیا ہے اور اس میں کئی چیزیں ذکر کی ہیں جن میں غرابت ہے۔

پس اگر یہ صحیح ہو تو اور وقت پر اور کسی اور قصے پر محمول ہوگی نہ یہ کہ اس آیت کی تفسیر ہو، کیوں کہ یہ روایت اس حال میں تھی کہ رسول اللہ ﷺ زمین میں تھے شبِ معراج میں نہیں تھے، اسی لیے اس کے بعد فرمایا: ﴿وَلَقَدْ رَآهُ نَزْلَةً أُخْرَىٰ﴾^(۳) عِنْدَ سِدْرَةِ الْمُنْتَهَىٰ پس یہ وہی شبِ معراج میں ہے اور پہلی روایت زمین میں تھی۔ عبداللہ بن مسعود رضی اللہ عنہ سے مرفوعاً مروی ہے کہ میں نے جبریل علیہ السلام کو دیکھا ان کے چھ سو پر تھے۔^(۴) (أخرجہ ابن جریر)

سیدہ عائشہ رضی اللہ عنہا سے مروی ہے کہ رسول اللہ ﷺ کا پہلا حال یہ تھا کہ آپ ﷺ نے جبریل علیہ السلام کو اپنے خواب میں اجیاد میں دیکھا جو مکہ میں ایک جگہ ہے، پھر آپ نکلے تاکہ اپنی حاجت پوری کریں تو آپ ﷺ پر جبریل علیہ السلام چبھے: یا محمد! یا محمد! چنانچہ آپ ﷺ نے دائیں بائیں نظر کی تو کوئی شے نظر نہ آئی، ایسا تین بار کیا، پھر آپ ﷺ نے اپنا سر اوپر اٹھایا تو کیا دیکھتے ہیں کہ جبریل علیہ السلام آسمان کے کنارے پر اپنے دونوں پاؤں موڑے ہوئے ہیں ایک پاؤں دوسرے کے ساتھ چنانچہ کہا: ”يَا مُحَمَّدُ جَبْرِيلُ“۔ جبریل علیہ السلام آپ ﷺ کی تسکین کرتے تھے تو آپ ﷺ بھاگے، یہاں تک کہ لوگوں میں داخل ہوئے، پھر نظر کی تو کوئی شے نہ دیکھی، پھر لوگوں میں سے باہر نکلے، پھر نظر کی تو ان کو دیکھا، پھر لوگوں میں داخل ہو گئے تو کوئی شے نہیں دیکھی، پھر نکلے اور نظر کی تو ان کو دیکھا۔ چنانچہ وہ اللہ عزوجل کا یہ قول ہے: ﴿وَالنَّجْمُ إِذَا هَوَىٰ﴾^(۱) ... إِلَىٰ قَوْلِهِ ... ثُمَّ دَنَا فَتَدَلَّى ﴿اور کہتے ہیں کہ قاب آدمی انگلی ہے۔ بعض نے کہا ہے کہ ”ذِرَاعَيْنِ كَانَ بَيْنَهُمَا“، یعنی ان میں دو ہاتھ کا فرق تھا۔^(۴) (رواہ ابن جریر وابن ابی حاتم من حدیث ابن وہب بہ)

امام بخاری رحمہ اللہ نے ذر رحمہ اللہ سے روایت کیا ہے، کہا: ہم کو عبداللہ رضی اللہ عنہ نے حدیث بیان کی کہ محمد ﷺ نے جبریل کو دیکھا ان کے چھ سو پر تھے۔^(۵) امام ابن جریر رحمہ اللہ نے عبداللہ رضی اللہ عنہ سے روایت کیا ہے۔ ﴿مَا كَذَبَ الْفُؤَادُ

^(۱) صحیح مسلم، رقم الحدیث (۱۷۶) ^(۲) تفسیر الطبری (۵۰۲/۲۲) اس کی سند میں ”شریک بن ابی نمر“ ضعیف راوی ہے۔

^(۳) صحیح البخاری، رقم الحدیث (۳۰۶۰) صحیح مسلم، رقم الحدیث (۱۷۴) تفسیر الطبری (۵۰۴، ۵۰۳/۲۲)

^(۴) تفسیر الطبری (۵۰۴/۲۲) تفسیر ابن ابی حاتم (۳۳۱۹/۱۰) اس کی سند میں ”ابن کعب“ ضعیف راوی ہے۔

^(۵) صحیح البخاری، رقم الحدیث (۳۰۶۰) صحیح مسلم، رقم الحدیث (۱۷۴)

مَا رَأَى ﴿﴾ کہا کہ رسول اللہ ﷺ نے جبریل علیہ السلام کو دیکھا ان پر رُفرف کے دو حلے تھے، یعنی سبز رنگ کا لباس تھا، انھوں نے آسمان و زمین کے درمیان کو بھر دیا تھا۔^(۱) اب جو ہم نے ذکر کیا ہے اس کی بنا پر ﴿فَاَوْحٰی اِلٰی عَبْدِہٖ مَا اَوْحٰی﴾ کے یہ معنی ہوں گے، پس وحی کی جبریل علیہ السلام نے اللہ کے بندے محمد ﷺ کی طرف جو وحی کی۔ یا پس وحی کی اللہ نے اپنے بندے محمد ﷺ کی طرف جو وحی کی جبریل کے واسطے سے، یہ دونوں معنی صحیح ہیں۔

امام سعید بن جبیر رحمہ اللہ سے ذکر کیا گیا ہے، کہا: وحی کی اللہ تعالیٰ نے آپ ﷺ کی طرف: ”أَلَمْ أَجِدْكَ يَتِيمًا“ یعنی کیا نہیں پایا میں نے تجھ کو یتیم۔ ﴿وَرَفَعْنَا لَكَ ذِكْرَكَ﴾ یعنی اور بلند کر دیا ہم نے تیرے لیے تیرا ذکر۔ غیر سعید نے کہا: آپ کی طرف وحی کی گئی ہے کہ جنت نبیوں پر حرام کی گئی ہے یہاں تک کہ تو اس میں داخل ہو اور امتوں پر یہاں تک کہ اس میں تیری امت داخل ہو۔^(۲)

کیا نبی مکرم ﷺ نے شبِ معراج اللہ جل جلالہ کا دیدار کیا؟

امام مسلم رحمہ اللہ نے عن ابن عباس رضی اللہ عنہما روایت کیا ہے: ﴿مَا كَذَبَ الْفُؤَادُ مَا رَأَى﴾، ﴿وَلَقَدْ رَآهُ نَزْلَةً أُخْرٰی﴾ کہا: دیکھا اس کو اپنے دل سے دو بار۔^(۳) (وکذا رواہ سماک عن عكرمة عن ابن عباس رحمہ اللہ، مثله، وكذا قال أبو صالح والسدي وغيره أنه رآه بفؤاده مرتين)^(۴)

سیدنا عبداللہ بن مسعود رضی اللہ عنہ وغیرہ نے ان کی مخالفت کی ہے اور ایک روایت میں ان سے یہ مروی ہے کہ انھوں نے رویت کا اطلاق کیا ہے اور وہ محمول ہے اس رویت پر جو مقید بفؤاد ہے اور جس نے ان سے رویت بصر (آنکھ سے دیکھنا) روایت کی ہے تو یقیناً اس نے غریب بات کہی، کیوں کہ اس بارے میں صحابہ رضی اللہ عنہم سے کوئی شے صحیح نہیں ہوئی ہے۔ امام بغوی رحمہ اللہ کا قول اپنی تفسیر میں ان الفاظ میں ہے: ”وَذَهَبَ جَمَاعَةٌ اِلٰی اَنَّهُ رَآهُ بِعَيْنِهِ وَهُوَ قَوْلُ اَنَسٍ رَضِيَ اللّٰهُ عَنْہُ وَالْحَسَنِ وَعِكْرِمَةَ“^(۵) سو اس میں نظر ہے۔ واللہ اعلم۔

ترمذی نے عن عکرمہ عن ابن عباس رضی اللہ عنہما روایت کیا ہے، کہا کہ محمد ﷺ نے اپنے رب کو دیکھا، میں نے کہا: کیا اللہ تعالیٰ نہیں کہتا: ﴿لَا تُدْرِكُهُ الْاَبْصَارُ وَهُوَ يُدْرِكُ الْاَبْصَارَ﴾ [الأنعام: ۱۰۳] ”اس کو تو کسی کی نگاہ محیط نہیں ہو سکتی اور وہ سب نگاہوں کو محیط ہو جاتا ہے“۔ فرمایا تیری خرابی ہو یہ تو اس وقت ہے کہ اپنے نور سے تجلی کرے جو اس کا نور ہے اور مقرر دیکھا اپنے رب کو دوبار۔ پھر ترمذی نے کہا کہ حسن غریب ہے۔^(۶) نیز ترمذی نے شعبی رحمہ اللہ سے روایت کیا ہے کہ سیدنا عبداللہ بن عباس رضی اللہ عنہما کعب سے عرفہ میں ملے تو سیدنا عبداللہ بن عباس رضی اللہ عنہما نے کعب سے کسی

(۱) تفسیر الطبري (۵۰۹، ۵۰۸/۲۲) (۲) تفسیر ابن کثیر (۳۱۷/۴) (۳) صحيح مسلم، رقم الحديث (۱۷۶)

(۴) تفسیر الطبري (۵۰۸، ۵۰۷/۲۲) (۵) تفسیر البغوي (۴۰۳/۷)

(۶) سنن الترمذي، رقم الحديث (۳۲۷۹) اس کی سند میں ”محمد بن عمرو بن مہان“ مجہول راوی ہے۔

شے کا پوچھا۔ یہ سوال شاید رویتِ رب کا تھا تو کعب نے اس سوال کو ایک بڑی بات سمجھا تو تکبیر کہی، یہاں تک کہ پہاڑوں نے ان کو جواب دیا، یعنی زور سے تکبیر کہی تو پہاڑ گونج گئے اور ان کی صدا لوٹ کر آئی، یہ ان کا جواب دینا ہوا۔ چنانچہ عبداللہ بن عباس رضی اللہ عنہما نے کہا ہے کہ ہم بنی ہاشم ہیں، یہ کعب کو تسکین اختیار کرنے اور غصہ چھوڑنے پر آمادہ کرنا ہے اور جواب میں غور کرنے پر آمادہ کرنا ہے، کیوں کہ بنی ہاشم اہل علم ہیں اور کسی ایسی چیز کا سوال نہیں کرتے جو مستبعد ہو۔ اسی لیے جب کعب نے غور و فکر کیا تو یہ جواب دیا کہ اللہ نے اپنی رویت اور اپنا کلام محمد ﷺ اور موسیٰ علیہ السلام کے درمیان بانٹ دیا، موسیٰ علیہ السلام سے دو بار کلام کیا اور محمد ﷺ نے اس کو دو بار دیکھا۔ (کذا فی مجمع البحار)

اور مسروق رضی اللہ عنہ نے کہا ہے کہ میں سیدہ عائشہ رضی اللہ عنہا کے پاس گیا اور کہا: کیا محمد ﷺ نے اپنے رب کو دیکھا؟ چنانچہ فرمایا: البتہ تو نے ایسی بات کہی جس سے میرے رونگٹے کھڑے ہو گئے تو میں نے کہا: ”رُؤِیْدًا“، یعنی آپ ٹھہریں جلدی نہ کریں، پھر میں نے یہ آیت پڑھی: ﴿لَقَدْ رَأَىٰ مِنْ آيَاتِ رَبِّهِ الْكُبْرَىٰ﴾ تو فرمایا: ”أَيْنَ يَذْهَبُ بِكَ“، یعنی یہ تجھے کہاں لے جاتی ہیں۔ مطلب یہ کہ تو نے خطا کی وہ تو یہی جبریل علیہ السلام ہیں۔ جو کوئی تجھے یہ خبر دے کہ محمد ﷺ نے اپنے رب کو دیکھا یا آپ ﷺ نے اس میں کوئی شے چھپائی جس کے ساتھ آپ کو امر کیا گیا، یا آپ ﷺ ان پانچ باتوں کو جانتے ہیں جو اللہ تعالیٰ نے فرمائی ہیں: ﴿إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ﴾ [لقمان: ۳۴] ”بے شک اللہ تعالیٰ ہی کے پاس قیامت کا علم ہے، وہی بارش نازل فرماتا ہے۔“ تو یقیناً اس نے اللہ پر بڑا بہتان لگایا۔ لیکن آپ ﷺ نے جبریل علیہ السلام کو دیکھا اُن کو ان کی اصل صورت میں صرف دو بار دیکھا: ایک بار تو سدرۃ المنتہی کے پاس اور ایک بار جیاد میں جو اسفل مکہ میں ایک جگہ ہے اور اُن کے چھ سو پر تھے جن سے پورے اُفق کو بند کر دیا تھا۔^①

نسائی نے سیدنا عبداللہ بن عباس رضی اللہ عنہما سے روایت کیا ہے، فرمایا: کیا تم تعجب کرتے ہو کہ خلت ابراہیم علیہ السلام کے لیے ہو اور کلام موسیٰ علیہ السلام کے لیے اور رویت محمد ﷺ کے لیے۔^② صحیح مسلم میں سیدنا ابو ذر رضی اللہ عنہ سے مروی ہے کہ میں نے رسول اللہ ﷺ سے پوچھا: کیا آپ نے اپنے رب کو دیکھا ہے؟ تو فرمایا: ”نُورٌ أَنَّىٰ أَرَاهُ“^③ ”نور“ بہ تنوین اور ”أَنَّىٰ“ بہ فتح ہمزہ و تشدید نون و مفتوحہ ”و أَرَاهُ“ بہ فتح ہمزہ، یعنی اس کا حجاب نور ہے، پھر میں اس کو کیسے دیکھوں یعنی نور نے مجھے رویت سے منع کیا، اس لیے کہ نور آنکھوں کو ڈھانک لیتا ہے۔ اور یوں بھی مروی ہے: ”نُورٌ أَنَّىٰ أَرَاهُ“، بہ فتح راء و کسر نون و تشدید یاء شاید اس کے معنی یہ ہوں کہ خالق نور اپنی رویت سے مانع ہے۔^④ (کذا فی مجمع البحار) ایک روایت میں ”رَأَيْتُ نُورًا“^⑤ ہے، یعنی میں نے نور کو دیکھا۔ امام ابن ابی حاتم رحمہ اللہ نے محمد بن کعب سے روایت

① سنن الترمذی، رقم الحدیث (۳۲۷۸) اس کی سند میں ”مجالد بن سعید“ ضعیف راوی ہے، البتہ سیدہ عائشہ رضی اللہ عنہا کی خبر صحیح ہے۔ مزید آگے روایت آئے گی۔

② سنن النسائی الکبریٰ (۴۷۲/۶) امام البانی رحمہ اللہ نے اس کو صحیح کہا ہے۔ تفصیل کے لیے دیکھیں: (ظلال الجنة: ۱/۲۱۶)

③ صحیح مسلم، رقم الحدیث (۱۷۸) ④ مجمع بحار الأنوار (۱۱۲/۱) ⑤ صحیح مسلم، رقم الحدیث (۱۷۸)

کیا ہے، کہا: لوگوں نے کہا: اے اللہ کے رسول! کیا آپ نے اپنے رب کو دیکھا؟ فرمایا: میں نے اس کو اپنے فؤاد، یعنی دل سے دوبار دیکھا، پھر یہ پڑھا: ﴿مَا كَذَبَ الْفُؤَادُ مَا رَأَى﴾^①

امام ابن جریر رحمہ اللہ نے عن محمد بن کعب عن بعض اصحاب النبی ﷺ روایت کیا ہے، کہا: ہم نے عرض کی: اے اللہ کے رسول! کیا آپ نے اپنے رب کو دیکھا؟ فرمایا: میں نے اس کو اپنی آنکھ سے نہیں دیکھا اور میں نے اس کو اپنے فؤاد سے، یعنی دل سے دوبار دیکھا۔ پھر یہ پڑھا: ﴿ثُمَّ دَنَا فَتَدَلَّى﴾^②۔ امام ابن ابی حاتم رحمہ اللہ نے عباد بن منصور سے روایت کیا ہے، کہا: میں نے عکرمہ سے ﴿مَا كَذَبَ الْفُؤَادُ مَا رَأَى﴾ کے متعلق پوچھا تو امام عکرمہ رحمہ اللہ نے کہا: تو چاہتا ہے کہ میں تجھے یہ خبر دوں کے واقعی انھوں نے اس کو دیکھا ہے؟ میں نے کہا: ہاں۔ کہا: ”قَدْ رَأَاهُ ثُمَّ قَدْ رَأَاهُ“، یعنی مقرر اس کو دیکھا پھر مقرر اس کو دیکھا۔

عباد نے کہا: پھر میں نے حسن رحمہ اللہ سے اس کے متعلق پوچھا تو فرمایا: ”قَدْ رَأَى جَلَالَهُ وَعَظَمَتَهُ وَرِدَاةُ“، یعنی تحقیق دیکھا اس کے جلال و عظمت و ردائے کبریا کو۔ امام ابن ابی حاتم رحمہ اللہ نے امام ابو العالیہ رحمہ اللہ سے دوسری روایت ان الفاظ سے کی ہے، کہا کہ رسول اللہ ﷺ کو سوال کیا گیا کہ کیا آپ نے اپنے رب کو دیکھا؟ فرمایا: میں نے ایک نہر دیکھی اور نہر کے پرے ایک حجاب دیکھا اور حجاب کے پرے ایک نور دیکھا۔ میں نے اس کے سوا اور کچھ نہیں دیکھا۔^③ یہ حدیث نہایت درجہ غریب ہے۔

اب رہی وہ حدیث جو امام احمد رحمہ اللہ نے عن عکرمہ عن ابن عباس رضی اللہ عنہما مرفوعاً روایت کی ہے کہ میں نے اپنے رب عزوجل کو دیکھا۔^④ چنانچہ یہ ایسی حدیث ہے جس کی اسناد شرط صحیح پر ہے، لیکن یہ حدیث منام سے مختصر ہے جس طرح کہ امام احمد رحمہ اللہ نے عن ابی قلابہ عن ابن عباس رضی اللہ عنہما اس کو روایت کیا ہے کہ رسول اللہ ﷺ نے فرمایا: آج کی رات میرے پاس میرا رب آیا احسن صورت میں، ”أَحْسَبُهُ“، یعنی ”فِي النَّوْمِ“ پس فرمایا: اے محمد! کیا تو جانتا ہے کہ ملائے اعلیٰ کس بات میں جھگڑتے ہیں؟ کہا: میں نے کہا: نہیں، تو اس نے اپنا ہاتھ میرے دونوں شانوں کے درمیان رکھا، یہاں تک کہ میں نے اس کی ٹھنڈک محسوس کی، اپنے دونوں پستانوں کے درمیان یا فرمایا کہ ”نَحْرِي“ یعنی سینہ کے اگلے حصے میں۔ پس میں نے اس شے کو جان لیا جو آسمانوں میں ہے اور اس شے کو جو زمین میں ہے۔

پھر فرمایا: اے محمد! کیا تو جانتا ہے کہ ملائے اعلیٰ کس بات میں جھگڑتے ہیں؟ کہا: میں نے کہا: ہاں وہ

① تفسیر ابن کثیر (۳۱۸/۴) اس کی سند میں ”موسیٰ بن عبیدہ“ ضعیف راوی ہے۔

② تفسیر الطبری (۵۰۵/۲۲) اس کی سند میں ”موسیٰ بن عبیدہ“ ضعیف راوی ہے۔

③ تفسیر ابن ابی حاتم (۳۳۱۸/۱۰، ۳۳۱۹) یہ دونوں روایتیں مرسل ہیں۔

④ مسند أحمد (۲۸۵/۱) صحیح الجامع، رقم الحدیث (۳۴۶۶)

کفارات و درجات میں جھگڑتے ہیں، کہا اور کفارات کیا ہیں؟ میں نے کہا: مسجدوں میں نمازوں کے بعد ٹھہرنا اور جماعتوں کی طرف قدموں پر چل کر جانا اور تکالیف میں بھی وضو کا پورا کرنا۔ جس نے یہ کیا تو وہ خیر کے ساتھ زندہ رہا اور خیر کے ساتھ مرا اور اپنی خطاؤں سے اس دن کی طرح پاک ہو گیا جس دن اس کو اس کی ماں نے جنا اور کہا کہ اے محمد! جس وقت تو نماز پڑھے تو یہ کہہ: ”اللَّهُمَّ إِنِّي أَسْأَلُكَ فِعْلَ الْخَيْرَاتِ وَتَرْكَ الْمُنْكَرَاتِ وَحُبَّ الْمَسَاكِينِ وَإِذَا أَرَدْتُ بِعِبَادِكَ فِتْنَةً أَنْ تَقْبِضَنِي إِلَيْكَ غَيْرَ مُفْتُونٍ“ کہا اور درجات یہ ہیں: ”بَذْلُ الطَّعَامِ وَإِفْشَاءُ السَّلَامِ، وَالصَّلَاةُ بِاللَّيْلِ وَالنَّاسُ نِيَامٌ“^(۱) (وقد تقدم في آخر سورة ص عن معاذ نحوه وقد رواه ابن جرير من وجه آخر عن ابن عباس رضي الله عنه وفيه سياق آخر وزيادة غريبة)

وہ سیاق یہ ہے کہ نبی اکرم صلی اللہ علیہ وسلم نے فرمایا: میں نے اپنے رب کو احسن صورت میں دیکھا تو مجھ سے فرمایا: اے محمد! کیا تو جانتا ہے کہ ملائے اعلیٰ کس بات میں جھگڑتے ہیں؟ میں نے کہا: نہیں یا رب! پس اس نے اپنا ہاتھ میرے دونوں شانوں کے درمیان رکھا تو میں نے اس کی ٹھنڈک اپنے دونوں پستانوں کے درمیان پائی۔ چنانچہ میں نے اس شے کو جان لیا جو آسمانوں میں ہے اور جو زمین میں ہے۔ تو میں نے کہا: یا رب! درجات و کفارات اور جمعوں کے لیے قدم اٹھانے میں اور ایک نماز کے بعد دوسری نماز کے انتظار میں۔

پھر میں نے کہا: یا رب! بے شک تو نے ابراہیم علیہ السلام کو خلیل بنایا اور تو نے موسیٰ علیہ السلام سے کلام کیا، «وَفَعَلْتَ وَفَعَلْتَ» یعنی اور نبیوں کو جو فضائل دیے ان کا ذکر کیا۔ پھر فرمایا: کیا نہیں کھول دیا میں نے تیرے لیے تیرا سینہ اور اتار نہیں رکھا میں نے تجھ سے تیرا بوجھ۔ ”أَلَمْ أَفْعَلْ بِكَ أَلَمْ أَفْعَلْ“ یعنی اس کے سوا جو انعام آپ صلی اللہ علیہ وسلم پر کیے ان کا ذکر کیا۔ فرمایا: ”فَأَفْضَى إِلَيَّ بِأَشْيَاءَ لَمْ يُؤْذَنْ لِي أَنْ أُحَدِّثْكُمْوهَا“ یعنی پھر میری طرف ایسی چیزیں پہنچائیں جن کی مجھے اجازت نہ دی کہ تم سے وہ بیان کروں۔

(اس سے معلوم ہوا کہ علوم میں کچھ ایسی باتیں ہیں کہ ان کے کشف کا حکم نہیں ہے، یا تو اس لیے کہ عوام کی سمجھ سے دور ہیں، ان کا افشا نظم عالم کے خلاف ہے، یا کوئی اور مصلحت ہے۔ واللہ أعلم۔ علمائے ربانی اور اولیاء اللہ اس کا خوب برتاؤ کرتے ہیں۔) فرمایا: ”فَذَاكَ قَوْلُهُ فِي كِتَابِهِ ثُمَّ دَنَا إِلَى قَوْلِهِ مَا رَأَى“ پس کر دیا میری آنکھ کے نور کو میرے دل میں تو میں نے اس کی طرف اپنے دل سے نظر کی۔^(۲) اس کی اسناد ضعیف ہے۔

امام ابن عساکر رحمہ اللہ نے ذکر کیا ہے کہ عتبہ بن ابی لہب جب شام کی طرف تجارت کی غرض سے گیا تو اہل مکہ سے کہا: ”إِعْلَمُوا أَنِّي كَافِرٌ بِالَّذِي دَنَيْتَنِي“ (یعنی تم جان رکھو کہ میں منکر ہوں اس کا جس کی یہ صفت ہے)۔

^(۱) مسند أحمد (۳۶۸/۱) صحیح الجامع، رقم الحدیث (۵۹)

^(۲) تفسیر الطبری (۵۰۸، ۵۰۷/۲۲) اس کی سند میں ”سعید بن ذریبی“ ضعیف راوی ہے۔

پھر اس کی بات رسول اللہ ﷺ کو پہنچی تو آپ ﷺ نے فرمایا کہ عن قریب اللہ اس پر اپنے کتوں میں سے ایک کتا بھیجے گا۔ ہبار رضی اللہ عنہ نے کہا: میں ان کے ساتھ تھا تو ہم ایک ایسی زمین میں اترے جس میں شیر بہت تھے۔ کہا: البتہ واقعی میں نے دیکھا ایک شیر کو کہ وہ آیا اور لوگوں کے سر پر ایک ایک کر کے سونگھنے لگا، یہاں تک کہ عتیبہ کی طرف گیا اور ان کے درمیان میں اس کا سرا لگ کر دیا۔^(۱) (ذکرہ الحافظ ابن عساکر بسندہ إلى ہبار بن الأسود رضی اللہ عنہ)

امام ابن اسحاق رضی اللہ عنہ وغیرہ نے سیرت میں ذکر کیا ہے کہ یہ واقعہ زمین زرقاء میں تھا۔ کسی نے کہا: اس رات میں اور وہ اس رات ڈرا اور لوگوں نے اس کو اپنے درمیان میں رکھا اور اس کے گرد سو رہے۔ پھر شیر آیا اور سونگھنے لگا، پھر ان سے آگے بڑھ کر اس کی طرف گیا اور اس کا سر کاٹ کھایا۔ لعنہ اللہ۔^(۲)

نبی مکرم ﷺ کو جبریل علیہ السلام کا ان کی اصل شکل میں دوسری بار دیدار ہونا:

قوله تعالى: ﴿وَلَقَدْ رَآهُ نَزْلَةً أُخْرَىٰ ۖ عِنْدَ سِدْرَةِ الْمُنْتَهَىٰ ۚ عِنْدَهَا جَنَّةُ الْمَأْوَىٰ﴾ یہ وہی دوسری باری ہے جس میں رسول اللہ ﷺ نے جبریل علیہ السلام کو دیکھا ان کی اس صورت میں جس میں ان کو اللہ تعالیٰ نے پیدا کیا ہے۔ یہ رویت شب معراج میں تھی۔ حافظ ابن کثیر رضی اللہ عنہ کہتے ہیں: اسراء و معراج کے بارے میں وارد احادیث اپنی تمام سندوں اور مختلف الفاظ کے ساتھ ہم سورت بنی اسرائیل کے شروع میں بیان کر آئے ہیں، لہذا یہاں ان کے اعادے کی ضرورت نہیں ہے۔^(۳)

پہلے گزر چکا ہے کہ سیدنا عبد اللہ بن عباس رضی اللہ عنہما شب معراج میں رویت کو ثابت کرتے تھے اور اس آیت سے استشہاد کرتے تھے اور سلف و خلف میں سے ایک جماعت ان کی تابع ہوئی اور صحابہ و تابعین وغیرہم میں سے کئی جماعتوں نے ان کی مخالفت کی۔ امام احمد رضی اللہ عنہ نے عن زر بن حبیش عن ابن مسعود رضی اللہ عنہ مرفوعاً روایت کیا ہے کہ میں نے جبریل علیہ السلام کو دیکھا اور ان کے چھ سو پر تھے (اصل میں سب جگہ لفظ جناح ہے۔ جناح پرندے کے بازو کو کہتے ہیں اور بازو میں پر ہوتے ہیں، سہولت کے لیے پر ترجمہ کر دیا۔ فلیعلم) ان کے پروں سے گونا گوں رنگ کے موتی اور یا قوت جھڑتے تھے۔^(۴) یہ اسناد جید قوی ہے۔

نیز امام احمد رضی اللہ عنہ نے عن ابی وائل عن عبد اللہ روایت کیا ہے، کہا: رسول اللہ ﷺ نے جبریل کو دیکھا ان کی صورت میں اور ان کے چھ سو پر تھے ان میں ہر بازو نے مقرر بند کر دیا تھا افق کو، گرتے تھے ان کے بازو سے

^(۱) تاریخ دمشق (۳۸/۳۰۲) اس کی سند میں ”محمد بن اسحاق“ مدلس راوی ہے اور عنعنہ کے ساتھ بیان کر رہا ہے۔

^(۲) تفسیر ابن کثیر (۴/۳۱۹) ^(۳) تفسیر ابن کثیر (۴/۳۱۹)

^(۴) مسند أحمد (۱/۴۶۰) امام البانی رضی اللہ عنہ نے اس کی سند کو حسن کہا ہے۔ تفصیل کے لیے دیکھیں: (الإسراء والمعراج: ۱/۱۰۰، ۱۰۱)

گونا گوں رنگ کے وہ موتی جن کو اللہ ہی خوب جانتا ہے۔^① (إسناده حسن أيضا) میں نے شفیق بن سلمہ کو سنا، وہ کہتے تھے میں نے عبد اللہ بن مسعود رضی اللہ عنہ کو سنا، وہ کہتے تھے کہ رسول اللہ ﷺ نے فرمایا ہے کہ میں نے جبریل علیہ السلام کو سدرۃ المنتہیٰ پر دیکھا اور اُن کے چھ سو بازو تھے۔ حسین نے کہا (یہ عاصم سے راوی ہیں) میں نے عاصم سے بازوؤں کے متعلق پوچھا تو انکار کیا کہ مجھے بتائے۔ پھر عاصم کے بعض اصحاب نے مجھے خبر دی کہ بازو مابین مشرق و مغرب کے تھے۔^②

(وهذا أيضا إسناده جيد)

نیز امام احمد رحمۃ اللہ علیہ نے شفیق سے روایت کیا ہے، کہا: میں نے عبد اللہ بن مسعود رضی اللہ عنہ کو سنا، وہ کہتے تھے کہ رسول اللہ ﷺ نے فرمایا کہ میرے پاس جبریل علیہ السلام سبز لباس میں آئے جس سے موتی لٹکے ہوئے تھے۔^③ (إسناده جيد أيضا)

دیدارِ الہی کے بارے میں عائشہ رضی اللہ عنہا کا موقف:

نیز امام احمد رحمۃ اللہ علیہ نے عامر، یعنی شعبی سے روایت کیا ہے، کہا: امام مسروق رحمۃ اللہ علیہ سیدہ عائشہ رضی اللہ عنہا کے پاس آئے اور کہا: اے ام المومنین! کیا محمد ﷺ نے اپنے رب عزوجل کو دیکھا؟ فرمایا: سبحان اللہ! البتہ واقعی میرے رونگٹے کھڑے ہوئے اس بات سے جو تو نے کہا، کہاں ہے تو، جو کوئی تجھے ان تین باتوں میں سے کوئی بیان کرے تو واقعی اس نے جھوٹ کہا، جو کوئی تجھے یہ بیان کرے کہ محمد ﷺ نے اپنے رب کو دیکھا تو یقیناً اس نے جھوٹ کہا۔ پھر یہ آیت پڑھی: ﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ﴾ [الأنعام: ۱۰۳] ”اس کو تو کسی کی نگاہ محیط نہیں ہو سکتی اور وہ سب نگاہوں کو محیط ہو جاتا ہے۔“ نیز یہ آیت پڑھی: ﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحِيًّا أَوْ مِنْ وَرَآئِ حِجَابٍ﴾ [الشوریٰ: ۵۱] ”ناممکن ہے کہ کسی بندہ سے اللہ تعالیٰ کلام کرے مگر وحی کے ذریعے یا پردے کے پیچھے سے۔“ اور جو کوئی تجھے یہ خبر دے کہ وہ اس شے کو جو کل ہوگی جانتے ہیں تو یقیناً اس نے جھوٹ کہا۔ پھر یہ آیت پڑھی: ﴿إِنَّ اللَّهَ عِنْدَهُ عِلْمُ السَّاعَةِ وَيُنَزِّلُ الْغَيْثَ وَيَعْلَمُ مَا فِي الْأَرْحَامِ وَمَا تَدْرِي نَفْسٌ مَّاذَا تَكْسِبُ غَدًا ۖ وَمَا تَدْرِي نَفْسٌ بِأَيِّ أَرْضٍ تَمُوتُ ۚ إِنَّ اللَّهَ عَلِيمٌ خَبِيرٌ﴾ [لقمان: ۳۴] ”بے شک اللہ تعالیٰ ہی کے پاس قیامت کا علم ہے، وہی بارش نازل فرماتا ہے اور ماں کے پیٹ میں جو ہے اسے جانتا ہے، کوئی (بھی) نہیں جانتا کہ کل کیا (کچھ) کرے گا؟ نہ کسی کو یہ معلوم ہے کہ کس زمین میں مرے گا (یاد رکھو) اللہ تعالیٰ ہی پورے علم والا اور صحیح خبروں والا ہے۔“

﴿۱﴾

① اس کی تخریج زیر تفسیر آیت میں گزر چکی ہے۔

② مسند أحمد (۴۰۷/۱) امام البانی رحمۃ اللہ علیہ نے اس کی سند کو حسن کہا ہے۔ دیکھیں: (الإسراء والمعراج: ۱/۱۰۲، ۱۰۱)

③ مسند أحمد (۴۰۷/۱) السلسلة الصحيحة، رقم الحديث (۴۳۸۵)

رسول اللہ ﷺ نے جبریل علیہ السلام کو کتنی بار دیکھا؟

اور جو کوئی تجھے یہ خبر دے کہ واقعی انھوں نے (رسول اللہ ﷺ نے) چھپایا تو واقعی اس نے جھوٹ کہا۔ پھر یہ آیت پڑھی: ﴿يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ﴾ [المائدة: ۶۷] ”اے رسول! جو کچھ بھی آپ کی طرف آپ کے رب کی جانب سے نازل کیا گیا ہے پہنچا دیجیے۔“ لیکن آپ ﷺ نے جبریل علیہ السلام کو ان کی اصل صورت میں دو دفعہ دیکھا۔^(۱) نیز امام احمد رحمہ اللہ نے عن الشعبي عن مسروق روایت کیا ہے، کہا: میں سیدہ عائشہ رضی اللہ عنہا کے پاس تھا تو میں نے کہا: کیا اللہ تعالیٰ یہ نہیں فرماتا: ﴿وَلَقَدْ رَآهُ بِالْأُفُقِ الْمُبِينِ﴾ [التكوير: ۲۳] ”اس نے اس (فرشتے) کو آسمان کے کھلے کنارے پر دیکھا بھی ہے۔“ ﴿وَلَقَدْ رَآهُ نَزْلَةً أُخْرَى﴾ چنانچہ فرمایا: میں اس امت کی سب سے پہلی ہوں جس نے رسول اللہ ﷺ سے اس کے متعلق پوچھا تو آپ ﷺ نے فرمایا: ﴿إِنَّمَا ذَاكَ جِبْرِيلُ﴾ یعنی یہ جو تھا تو وہ جبریل تھا۔ آپ ﷺ نے ان کو ان کی اس صورت پر نہیں دیکھا جس پر وہ مخلوق ہوئے ہیں مگر دو بار۔ آپ نے ان کو آسمان سے زمین کی طرف اترتے ہوئے دیکھا اس حال میں کہ ان کے جسم نے آسمان و زمین کے درمیان والی جگہ کو ڈھانپ لیا تھا۔^(۲) (أخرجاه في الصحيحين من حديث الشعبي به)

روایت ابو ذر رضی اللہ عنہ: امام احمد رحمہ اللہ نے عبد اللہ بن شقیق سے روایت کیا ہے، کہا: میں نے ابو ذر سے کہا: اگر میں رسول اللہ ﷺ کو دیکھتا تو آپ ﷺ سے پوچھتا۔ سیدنا ابو ذر رضی اللہ عنہ نے کہا: تو اُن سے کیا پوچھتا؟ کہا: میں ان سے پوچھتا کہ آیا انھوں نے اپنے رب عزوجل کو دیکھا؟ تو ابو ذر نے کہا: بے شک میں نے واقعی ان سے پوچھا تھا تو آپ ﷺ نے فرمایا: ﴿قَدْ رَأَيْتُهُ نُورًا أَنَّى أَرَاهُ﴾۔^(۳) امام احمد رحمہ اللہ کی روایت میں اسی طرح واقع ہوا ہے اور امام مسلم رحمہ اللہ نے دو طریق سے مختلف الفاظ میں اس کو بیان کیا ہے۔

ایک روایت عن قتادہ عن عبد اللہ بن شقیق عن ابی ذر رضی اللہ عنہ کے الفاظ یہ ہیں، کہا: میں نے رسول اللہ ﷺ سے پوچھا: کیا آپ نے اپنے رب کو دیکھا؟ تو آپ ﷺ نے فرمایا: ﴿نُورًا أَنَّى أَرَاهُ﴾۔ دوسری روایت عن قتادہ عن عبد اللہ بن شقیق کے الفاظ یہ ہیں، کہا: میں نے ابو ذر رضی اللہ عنہ سے کہا: میں رسول اللہ ﷺ کو دیکھتا تو البتہ آپ ﷺ سے پوچھتا تو ابو ذر رضی اللہ عنہ نے کہا: تو اُن سے کس چیز کے بارے میں پوچھتا؟ کہا: میں نے کہا کہ میں اُن سے پوچھتا کہ کیا آپ نے اپنے رب کو دیکھا؟ سیدنا ابو ذر رضی اللہ عنہ نے کہا کہ میں نے یہ واقعی آپ ﷺ سے پوچھا تو آپ ﷺ نے فرمایا:

(۱) صحيح البخاري، رقم الحديث (۴۵۷۴) مسند أحمد (۴۹/۶)

(۲) صحيح البخاري، رقم الحديث (۶۹۴۵) صحيح مسلم، رقم الحديث (۱۷۷) مسند أحمد (۲۴۱/۶)

(۳) مسند أحمد (۱۴۷/۵)

«رَأَيْتُ نُورًا»۔^① خلال نے اپنی علل میں بیان کیا ہے کہ امام احمد رحمۃ اللہ علیہ سے کسی نے اس حدیث کے متعلق پوچھا تو فرمایا: «مَا زِلْتُ مُنْكَرًا لَهُ وَمَا أَدْرِي مَا وَجْهُهُ»^② یعنی میں ہمیشہ اس کا منکر رہا اور میں نہیں جانتا کہ اس کی کیا توجیہ ہے۔

امام ابن ابی حاتم رحمۃ اللہ علیہ نے عن ابراہیم عن ابیہ عن ابی ذر رضی اللہ عنہ روایت کیا ہے، کہا: «رَأَاهُ بِقَلْبِهِ وَلَمْ يَرَهُ بِعَيْنَيْهِ»^③ یعنی آپ صلی اللہ علیہ وسلم نے اللہ تعالیٰ کو اپنے دل سے دیکھا اور اس کو اپنی آنکھ سے نہیں دیکھا۔ امام ابن خزمہ رحمۃ اللہ علیہ نے ارادہ کیا کہ عبد اللہ بن شقیق اور سیدنا ابو ذر رضی اللہ عنہ نے رسول اللہ صلی اللہ علیہ وسلم سے معراج شریف سے پہلے سوال کیا تو آپ صلی اللہ علیہ وسلم نے ان کو جواب دیا جو کچھ دیا اور اگر وہ آپ صلی اللہ علیہ وسلم سے معراج شریف کے بعد پوچھتے تو وہ ان کو اثبات میں جواب دیتے۔

حافظ ابن کثیر رحمۃ اللہ علیہ کہتے ہیں: «هَذَا ضَعِيفٌ جِدًّا» یعنی یہ بات نہایت ہی کمزور ہے، اس لیے کہ سیدہ عائشہ رضی اللہ عنہا ام المومنین نے واقعی اس کے متعلق معراج شریف کے بعد پوچھا اور آپ صلی اللہ علیہ وسلم نے ان کے لیے روایت کا اثبات نہیں کیا۔ اور جس کسی نے یوں کہا کہ آپ صلی اللہ علیہ وسلم نے ان کو ان کی عقل کے مطابق خطاب کیا، یا جس طرف وہ گئی ہیں، اس میں ان کے تخطیہ (خطا پکڑنا) کا قصد کیا، جیسے ابن خزمہ نے کتاب التوحید میں کہا تو بے شک خطا کار وہی شخص ہے۔^④ واللہ أعلم۔ امام نسائی رحمۃ اللہ علیہ نے سیدنا ابو ذر رضی اللہ عنہ کی روایت ان الفاظ سے بیان کی ہے کہ رسول اللہ صلی اللہ علیہ وسلم نے اپنے رب کو اپنے دل سے دیکھا اور اس کو اپنی آنکھ سے نہیں دیکھا۔^⑤ صحیح مسلم میں بروایت ابو ہریرہ رضی اللہ عنہ ﴿لَقَدْ رَأَاهُ نَزْلَةً أُخْرَى﴾ کی تفسیر میں ثابت ہوا ہے، کہا کہ جبریل علیہ السلام کو دیکھا۔^⑥ امام مجاہد رحمۃ اللہ علیہ نے اس کی تفسیر میں کہا ہے کہ رسول اللہ صلی اللہ علیہ وسلم نے جبریل علیہ السلام کو ان کی اصل صورت میں دو بار دیکھا۔ اسی طرح امام قتادہ اور ربیع بن انس رضی اللہ عنہما وغیرہا نے بھی کہا ہے۔^⑦

سدرۃ المنتہی کے بے مثال مناظر:

قولہ تعالیٰ: ﴿إِذْ يَغْشَى السِّدْرَةَ مَا يَغْشَى﴾ احادیث اسراء میں گزر چکا ہے کہ فرشتوں نے سدرہ کو کوؤں کی طرح ڈھانک دیا تھا اور اس کو نور رب نے ڈھانکا اور اس کو رنگوں نے ڈھانکا اور میں نہیں جانتا وہ کیا ہیں۔ امام احمد رحمۃ اللہ علیہ نے عبد اللہ بن مسعود رضی اللہ عنہ سے روایت کیا ہے کہ جب رسول اللہ صلی اللہ علیہ وسلم کو سیر کرائی گئی تو آپ کو لے کر سدرہ کے پاس پہنچے اور وہ چھٹے آسمان میں ہے، وہاں تک منتہی ہوتی ہے وہ شے جس کو زمین سے اوپر چڑھا کر لے جاتے ہیں تو وہ اس سے لے لی جاتی ہے اور وہیں تک منتہی ہوتی ہے وہ شے جس کو اس کے اوپر سے اتار کر لاتے ہیں، پھر وہ اس سے لے لی جاتی ہے۔

① صحیح مسلم، رقم الحدیث (۱۷۸) ② تفسیر ابن کثیر (۳۲۰/۴) ③ تفسیر ابن ابی حاتم (۳۳۱۹/۱۰)

④ تفسیر ابن کثیر (۳۲۰/۴) ⑤ سنن النسائي الكبرى (۴۷۲/۶) ⑥ صحیح مسلم، رقم الحدیث (۱۷۵)

⑦ تفسیر الطبري (۵۱۲/۲۲)

﴿إِذْ يَغْشَى السِّدْرَةَ مَا يَغْشَى﴾ کہا: وہ سونے کے پروانے ہیں، کہا کہ رسول اللہ ﷺ یہ تین چیزیں عطا کیے گئے: پانچ نمازیں اور خواتیم سورۃ البقرہ، اور آپ ﷺ کی امت میں سے اس شخص کی مقمحات کی بخشش جو اللہ کے ساتھ کسی کو شریک نہیں کرتا۔^(۱) (انفرد بہ مسلم) ”مقمحات“ وہ بڑے گناہ ہیں جو اپنے کرنے والوں کو آگ میں لے جاتے ہیں۔ بہ ضم میم و سکون قاف و کسر ہاء یعنی کبار۔ بخشے سے مراد یہ ہے کہ ان کو کرنے والا آگ میں ہمیشہ نہیں رہے گا۔ یا بعض امت مراد ہے۔^(۲) کذا فی مجمع البحار۔

امام ابو جعفر رضی اللہ عنہ رازی نے عن الربیع عن ابی العالیہ عن ابی ہریرہ رضی اللہ عنہ وغیرہ (یہ شک ابو جعفر کا ہے) روایت کیا ہے، کہا کہ جب رسول اللہ ﷺ کو سیر کرائی گئی تو آپ ﷺ سدرہ تک پہنچے تو آپ ﷺ سے کہا گیا کہ یہ سدرہ ہے، پھر اس کو نورِ خلاق نے ڈھانک لیا اور اس کو فرشتوں نے کوؤں کی طرح ڈھانک لیا، جب وہ درختوں پر واقع ہوتے ہیں۔ پھر اس وقت آپ ﷺ سے کلام کیا اور فرمایا کہ سوال کر۔ امام ابن ابی نجیح رضی اللہ عنہ نے مجاہد رضی اللہ عنہ سے اس کی تفسیر میں روایت کیا ہے، کہا کہ سدرہ کی ٹہنیاں موتی اور یاقوت وزبرجد تھیں، چنانچہ محمد ﷺ نے ان کو دیکھا اور اپنے رب کو اپنے دل سے دیکھا۔ امام ابن زید رضی اللہ عنہ نے کہا: عرض کی گئی: اے اللہ کے رسول! آپ نے کون سی شے دیکھی جو اس سدرہ کو ڈھانک رہی تھی؟ آپ ﷺ نے فرمایا: میں نے دیکھا کہ اس کو سونے کے پروانے ڈھانک رہے ہیں اور میں نے دیکھا کہ اس کے پتوں میں سے ہر پتے پر ایک فرشتہ کھڑا ہو کر اللہ عز و جل کی تسبیح کر رہا ہے۔

﴿مَا زَاغَ الْبَصَرُ وَمَا طَغَى﴾۔ سیدنا عبداللہ بن عباس رضی اللہ عنہما نے فرمایا: نہیں گئی نگاہ دائیں طرف اور نہ بائیں جانب، اور نہ اس شے سے آگے بڑھی جس کا امر کیے گئے ثبات و طاعت میں۔ یہ ایک عظیم صفت ہے، کیوں کہ آپ ﷺ نے صرف وہی کیا جس کا امر کیے گئے اور نہ اس سے زیادہ کا سوال کیا جو آپ کو عطا کیا گیا۔^(۳) ناظم نے کیا خوب کہا ہے:

رَأَى جَنَّةَ الْمَأْوَى وَمَا فَوْقَهَا وَلَوْ رَأَى غَيْرُهُ مَا قَدْ رَأَاهُ لَتَاهَا

یعنی آپ ﷺ نے جنت الماویٰ دیکھی اور وہ شے جو اس کے اوپر ہے اور اگر آپ کا غیر اس شے کو دیکھتا جو آپ ﷺ نے دیکھی تو البتہ متحیر رہ جاتا۔

﴿لَقَدْ رَأَى مِنْ آيَاتِ رَبِّهِ الْكُبْرَى﴾ جیسا کہ اللہ تعالیٰ کا فرمان ہے: ﴿لِنُرِيكَ مِنْ آيَاتِنَا الْكُبْرَى﴾

[طہ: ۲۳] ”یہ اس لیے کہ ہم تجھے اپنی بڑی بڑی نشانیاں دکھانا چاہتے ہیں۔“ یعنی البتہ مقرر آپ ﷺ نے اپنے رب کی بڑی بڑی نشانیوں دیکھیں جو اس کی قدرت اور عظمت پر دال ہیں۔ اہل سنت میں سے جو لوگ اس طرف گئے ہیں کہ

(۲) مجمع بحار الأنوار (۴/۲۱۵)

(۱) صحیح مسلم، رقم الحدیث (۱۷۳) مسند أحمد (۱/۴۲۲)

(۳) تفسیر الطبری (۲۲/۵۱۹-۵۲۱)

اس رات رویت کا وقوع نہیں ہوا انھوں نے ان دو آیتوں سے استدلال کیا ہے، کیوں کہ اللہ پاک نے یوں فرمایا ہے: ﴿لَقَدْ رَأَىٰ مِنْ آيَاتِ رَبِّهِ الْكُبْرَىٰ﴾ اور اگر آپ نے اپنے رب کو دیکھا ہوتا تو البتہ وہ اس کی خبر دیتا اور لوگوں سے اس کے بارے میں کہہ دیتا۔ اس کی تقریر سورت سبحان میں گزر چکی ہے۔^(۱)

امام احمد رحمہ اللہ نے بہ سند خود عبد اللہ بن مسعود رضی اللہ عنہ سے روایت کیا ہے کہ محمد ﷺ نے جبریل علیہ السلام کو ان کی صورت میں صرف دو بار دیکھا: ایک بار تو آپ نے ان سے سوال کیا تھا کہ آپ کو اپنا نفس اپنی صورت میں دکھائیں تو انھوں نے آپ ﷺ کو اپنی صورت دکھائی تو اُفق کو بند کر دیا۔ رہی دوسری بار تو وہ آپ ﷺ کے ساتھ چڑھے جبکہ آپ کو اوپر چڑھا لے گئے۔ وقلہ: ﴿وَهُوَ بِالْأُفُقِ الْأَعْلَىٰ ۖ ثُمَّ دَنَا فَتَدَلَّىٰ ۖ فَكَانَ قَابَ قَوْسَيْنِ أَوْ أَدْنَىٰ ۖ فَأَوْخَىٰ إِلَىٰ عَبْدِهِ مَا أَوْخَىٰ﴾ پھر جب جبریل علیہ السلام نے اپنے رب کو خبر دی تو اپنی صورت میں لوٹ کر آئے اور سجدہ کیا۔ پس قولہ تعالیٰ: ﴿وَلَقَدْ رَآهُ نَزْلَةً أُخْرَىٰ ... تَا ... الْكُبْرَىٰ﴾ کہا کہ خلق جبریل علیہ السلام کو دیکھا۔^(۲) امام احمد رحمہ اللہ نے اس کو اسی طرح روایت کیا ہے اور یہ غریب ہے۔^(۳) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے: ”قُوًى“ ”قُوَّةٌ“ کی جمع ہے۔ ﴿شَدِيدٌ﴾ کی ﴿الْقُوًى﴾ کی طرف اضافت ہے، صفت کی موصوف کی طرف اضافت کے باب سے ہے۔ ”عَلَّمَ“ کا فاعل جبریل علیہ السلام ہیں۔ اکثر مفسروں کا یہی قول ہے، یعنی ان کو جبریل علیہ السلام نے سکھایا جن کی قوتیں سخت ہیں۔ امام حسن رحمہ اللہ نے فرمایا: فاعل اللہ عزوجل ہے۔^(۴) پہلا قول زیادہ بہتر ہے۔ جبریل علیہ السلام کی قوت میں سے یہ ہے کہ انھوں نے قوم لوط کی بستیوں کو اکھاڑا اور آسمان کی طرف اٹھایا، پھر ان کو الٹا دیا۔ اور شمود پر ایک چیخ ماری تو وہ صبح کو گھٹنوں کے بل بیٹھ گئے اور ان کا نبیوں پر اترنا اور ان کا چڑھنا آنکھ جھپکنے سے بھی زیادہ جلدی ہوتا ہے۔ ان کے لیے یہ قوت ثابت ہے گو وہ آدمیوں کی صورت پر ہوں۔ غرضیکہ ان کی ایک قوت تو ﴿شَدِيدُ الْقُوًى﴾ ہے اور دوسری صفت ﴿ذُو مِرَّةٍ﴾ ہے۔ ﴿مِرَّةٌ﴾ پیدائش میں قوت اور شدت کے معنی میں ہے۔ کسی نے کہا آفات سے جسم کی صحت اور سلامتی ہے، اس معنی سے وہ حدیث ہے جس کا پہلے ذکر ہو چکا ہے۔ کسی نے کہا ہے کہ حصاف عقل و متانت رائے کے معنی میں ہے، یعنی درست و صحیح عقل اور رائے والے۔ امام قطرب رحمہ اللہ نے کہا ہے کہ ہر شخص جس کی رائے سخت و مستقیم ہوتی ہے، عرب کے لوگ اس کو ”حصيف العقل ذومرة“ کہتے ہیں۔ اسی معنی سے شاعر کا قول ہے:

قَدْ كُنْتُ قَبْلَ لِقَائِكُمْ ذَا مِرَّةٍ عِنْدِي لِكُلِّ مُخَاصِمٍ مِيزَانُهُ^(۵)

(۱) رقم الآیة (۱)

(۲) اس کی تخریج زیر تفسیر آیت میں گزر چکی ہے۔

(۳) تفسیر ابن کثیر (۴/۳۱۴-۳۲۱)

(۴) فتح القدیر (۵/۱۳۹)

(۵) تفسیر القرطبی (۱۷/۲۶)

یعنی مقرر میں تمہارے ملنے سے پہلے محکم اور مستقیم رائے والا تھا، میرے پاس ہر جھگڑنے والے کے لیے اس کی میزان تھی، لیکن تمہارے ملنے کے بعد میری عقل ٹھیک نہیں رہی۔

﴿مِرَّةً﴾ کی یہ تفسیر زیادہ بہتر ہے، اس لیے کہ شدت و قوت کا فائدہ تو ﴿شَدِيدُ الْقُوَى﴾ نے دے دیا۔ اب رہی عقل اور رائے کی قوت و شدت تو وہ ﴿ذُو مِرَّةٍ﴾ سے معلوم ہو گئی۔ دیکھو امام جوہری رحمہ اللہ نے صحاح میں کہا ہے: ”الْمِرَّةُ: إِحْدَى الطَّبَاعِ الْأَرْبَعِ، وَالْمِرَّةُ: الْقُوَّةُ وَشِدَّةُ الْعَقْلِ“^(۱) یعنی مرہ بہ معنی صفا ہے جو چار خلطوں میں سے ایک خلط ہے۔ دوسرے معنی قوت کے ہیں، تیسرے شدت عقل کے۔ کسی نے کہا ہے کہ عقل میں قوت اور وحدت کے معنی میں ہے تو ﴿ذُو مِرَّةٍ﴾ کے یہ معنی ہوئے کہ ایسا قوی اور تیز عقل کہ کوئی روکنے والا اس کو اس شے سے روک نہیں سکتا جس کی وہ مزاولت کرتا ہے اور نہ ملول ہوتا ہے اس چیز سے جس کی وہ مزاولت کرتا ہے۔

پس اب قوت و مرۃ کے درمیان فرق معلوم ہو گیا۔ جبریل علیہ السلام کی شدت و قوت میں سے یہ بات ہے کہ ان کو شکل بدلنے پر قدرت ہے، اس لیے یوں فرمایا: ﴿فَاسْتَوَى﴾ حرف فاء ﴿عَلَّمَهُ﴾ پر عطف کے لیے ہے، یعنی آپ کو جبریل علیہ السلام نے سکھایا، پھر آسمان میں اپنے مکان کی طرف مرتفع اور بلند ہوئے آپ ﷺ کو تعلیم کرنے کے بعد۔^(۲) (کما قالہ سعید بن المسیب وسعید بن جبیر) کسی نے کہا: یہ معنی ہیں کہ قائم ہوئے اپنی اس صورت میں جس پر اللہ تعالیٰ نے ان کو پیدا کیا، کیوں کہ وہ نبی اکرم ﷺ کے پاس آدمیوں کی صورت میں آتے تھے جس طرح کہ انبیاء علیہم السلام کی طرف آیا کرتے تھے۔ سوائے ہمارے نبی کریم ﷺ کے کسی نبی نے ان کو ان کی اصل صورت پر نہیں دیکھا۔ کسی نے کہا: معنی یہ ہیں کہ قرآن شریف آپ ﷺ کے سینہ مبارک میں مستوی ہوا جب آپ ﷺ پر اترا، یا جبریل علیہ السلام کے سینے میں مستوی ہوا جب وہ اس کو لے کر اترے۔ کسی نے کہا ہے کہ آپ اپنی قوت میں معتدل ہوئے، یا اپنی رسالت میں۔ اس کا ذکر ماوردی رحمہ اللہ نے کیا ہے۔^(۳) کسی نے کہا: نبی اکرم ﷺ معراج کے ساتھ مرتفع ہوئے۔ امام حسن رحمہ اللہ نے فرمایا: یعنی اللہ عز و جل عرش پر مستوی ہوا۔ پہلا قول زیادہ مناسب ہے۔

قولہ تعالیٰ: ﴿وَهُوَ بِالْأُفُقِ الْأَعْلَى﴾ محل نصب میں ہے بنا بر حال، یعنی پھر جبریل علیہ السلام مستوی ہوئے اس حال میں کہ وہ افق اعلیٰ میں تھے۔ افق اعلیٰ سے مراد مشرق کی جانب ہے اور وہ مغرب کی جانب سے بلند ہے۔ افق آسمان کے کنارے کے معنی میں ہے۔ افق کی جمع آفاق ہے، یہ بھی جائز ہے کہ جملہ متانفہ ہو۔ ﴿ثُمَّ دَنَا فَتَدَلَّى﴾ یعنی پھر جبریل علیہ السلام اپنے افق اعلیٰ میں مستوی ہونے کے بعد زمین سے قریب ہوئے اور نبی اکرم ﷺ پر وحی لے کر اترے۔ کسی نے کہا: کلام میں تقدیم و تاخیر ہے۔ تقدیر یہ ہے: ”ثُمَّ تَدَلَّى فَدَنَا“۔ یہ قول امام ابن انباری رحمہ اللہ وغیرہ کا ہے (شاید اس قول کی بنا اس پر ہے کہ ”تدلی“ کا درجہ پہلے ہے، پھر ”دنو“ کا۔ سمین میں ہے کہ ”تدلی“

امتداد ہے علو سے طرفِ سفلی کے، پھر علو سے قرب میں استعمال کیا گیا۔ کما قالہ الفراء وابن الأعرابي، واللہ اعلم۔
 امام زجاج رحمہ اللہ نے کہا ہے کہ ﴿دَنَا فَتَدَلَّى﴾ کے معنی ایک ہیں، یعنی قریب ہوا اور بڑھا قرب میں جیسے
 تم بولتے ہو: ”دَنَا مِنِّي فُلَانٌ وَقَرُبَ“۔ اگر ”قَرُبَ مِنِّي وَدَنَا“ کہتے تو بھی جائز ہوتا۔ امام فراء رحمہ اللہ نے کہا کہ
 ﴿دَنَا فَتَدَلَّى﴾ میں حرفِ فاء بہ معنی واو ہے۔ تقدیر یہ ہے: ”تَدَلَّى جَبْرِيلُ وَدَنَا“۔ لیکن یہ اس وقت جائز ہے
 جب دونوں فعلوں کے ایک معنی ہوں تو جس کو چاہو مقدم کرو۔ جمہور اس کے قائل ہیں کہ ”الَّذِي دَنَا فَتَدَلَّى“۔
 جبریل علیہ السلام ہیں۔ کسی نے کہا ہے کہ محمد ﷺ ہیں، جیسا کہ سیدنا عبداللہ بن عباس رضی اللہ عنہما نے فرمایا ہے کہ وہ نبی اکرم ﷺ
 ہیں۔ ”دَنَا فَتَدَلَّى إِلَى رَبِّهِ“

مراد یہ ہے کہ آپ ﷺ سے اس کا امر و حکم قریب ہوا۔ پہلا قول زیادہ بہتر ہے۔ ان کا دوسرا قول یہ ہے:
 ”دَنَا رَبُّهُ فَتَدَلَّى“ یعنی آپ کا رب قریب ہوا، پھر قرب میں زیادہ ہوا۔ ”تَدَلَّى“ کسی شے کے قرب میں نازل
 ہونے کو کہتے ہیں۔ اور جو شخص اس بات کا قائل ہے کہ ”الَّذِي اسْتَوَىٰ جَبْرِيلُ“ اور محمد ﷺ ہیں تو اس کے نزدیک
 ”دَنَا فَتَدَلَّى“ کے معنی یہ ہیں کہ محمد ﷺ اپنے رب کے قریب ہوئے۔ قریب ہونا کرامت کا، پھر سجدے کے لیے
 جھکے۔ امام ضحاک رحمہ اللہ اسی کے قائل ہیں۔

قولہ تعالیٰ: ﴿فَكَانَ قَابَ قَوْسَيْنِ أَوْ أَدْنَىٰ﴾ یعنی پھر جبریل علیہ السلام اور محمد ﷺ کے درمیان فاصلہ یا محمد ﷺ
 اور اُن کے رب تعالیٰ کے درمیان، بنا بر اختلافِ قولین، فاصلہ دو عربی کمان کے فاصلے جتنا تھا۔ ”قَابَ وَقَيْبَ وَقَادَ
 وَقَيْدَ وَقَيْسَ“ بہ معنی مقدار ہے۔ ^(۱) (ذکر معناه في الصحاح) امام زحشری رحمہ اللہ نے کہا ہے کہ قوس و ریح و سوط و ذراع
 و باع و خطوہ و شبر و فتر و اصبع کے ساتھ مقرر تقدیر آئی ہے ^(۲) (یعنی کلامِ عرب میں یہ اشیاء اندازہ کرنے میں استعمال
 ہوتی ہیں۔ قوس کمان، ریح نیزہ، سوط کوڑا، ذراع ہاتھ، باع ایک ہاتھ کی بیچ کی انگلی سے لے کر دوسرے ہاتھ کی بیچ
 کی انگلی تک کا نام ہے، خطوہ بالضم قدم، شبر بالکسر بالشت، فتر بالکسر دو انگشت سبابہ و ابهام کے درمیان اصبع انگلی)۔

قرطبی میں ہے کہ ﴿قَابَ﴾ میں ”مقبص و سیه“ ہے (سیہ بہ کسر سین و تخفیف یا کمان کی منحنی طرف کو کہتے ہیں
 اور اوپر کی طرف کو دستِ کمان اور نیچے کی طرف کو پائے کمان بولتے ہیں) اور ہر قوس کی دو قاب ہوتی ہیں۔ بعض نے
 کہا ہے کہ مراد ”قابِ قوس“ ہے، اس کو قلب کر کے ﴿قَابَ قَوْسَيْنِ﴾ کر لیا ہے۔ امام سعید بن مسیب رحمہ اللہ
 نے کہا ہے کہ ﴿قَابَ﴾ کمانِ عربی کا صدر ہے جس جگہ پر باندھا جاتا ہے وہ تسمہ جس کو کمان والا اپنے کندھے پر
 ڈالتا ہے اور ہر کمان کی ایک قاب ہوتی ہے۔ پس یہ خبر دی کہ جبریل علیہ السلام محمد ﷺ کے اتنے قریب ہوئے جتنی
 قریب ﴿قَابَ قَوْسَيْنِ﴾ ہوتی ہے۔

امام سعید بن جبیر، عطاء، ابواسحاق ہمدانی اور ابو وائل شقیق بن سلمہ کہتے ہیں: ”فَكَانَ قَدْرَ ذِرَاعَيْنِ“۔ قوس بہ معنی ذراع ہے، اس سے ہر شے کا قیاس کیا جاتا ہے، یہ بعض حجازیوں کی لغت ہے۔ کسی نے کہا ہے کہ ازدشنوہ کی لغت ہے۔^(۱) سیدنا عبداللہ بن عباس رضی اللہ عنہما سے بھی اسی طرح مروی ہے کہ ﴿قَابَ﴾ بہ معنی قید، یعنی مقدار ہے اور ﴿قَوْسَيْنِ﴾ بہ معنی ”ذِرَاعَيْنِ“۔^(۲) قوس مذکر و مؤنث دونوں طرح مستعمل ہوتا ہے۔ چنانچہ جس نے مؤنث ٹھہرایا تو کہا کہ اس کی تصغیر ”قویسۃ“ ہے اور جس نے مذکر قرار دیا تو کہا کہ ”قویس“ ہے۔ اس کی جمع ”أَقْوَاسٌ وَقِیَاسٌ“ آتی ہے۔ قوس کھجور کی بقیہ کو بھی کہتے ہیں جو ظرف میں رہ جاتا ہے اور قوس ایک برج کا بھی نام ہے جو آسمان کے برجوں میں سے ہے۔ امام کسائی رحمہ اللہ نے کہا ہے کہ مراد ایک قوس ہے۔^(۳)

کلمہ ﴿أَوْ﴾ اپنی اصل پر ہے، یعنی شک کے معنی میں۔ زجاج رحمہ اللہ نے اس کی توجیہ میں کہا، یعنی دونوں کے درمیان دو کمان جتنا فاصلہ تھا، یا اس سے بھی کم اس شے میں جس کا تم اندازہ کرتے ہو۔ اللہ سبحانہ تو تمام اشیاء کے اندازوں کا عالم ہے، لیکن وہ ہم سے اس طرح سے خطاب کرتا ہے جس کی ہمیں آپس میں خطاب کی عادت ہے۔ کسی نے کہا ہے کہ بہ معنی واؤ ہے۔ کسی نے کہا ہے کہ بہ معنی بل ہے، لیکن زیادہ بہتر پہلا قول ہے۔ جیسا کہ اللہ تعالیٰ کا فرمان ہے: ”أَوْ يَزِيدُونَ“ اس لیے کہ معنی یہ ہیں: پس دونوں کے درمیان دیکھنے والے کی رائے میں ان دو مقداروں میں سے ایک مقدار جتنا فاصلہ تھا، یعنی دونوں کے درمیان قربت کی وجہ سے دیکھنے والا اس مقدار میں شک کرتا ہے۔ ﴿أَدْنَى﴾ فعل تفضیل ہے اور مفضل علیہ محذوف: ”أَيُّ: أَوْ أَدْنَى مِنْ قَابَ قَوْسَيْنِ أَوْ أَدْنَى مِنْ ذَلِكَ“

مروی ہے کہ جب نبی اکرم صلی اللہ علیہ وسلم نے جبریل علیہ السلام کو آدمی کی صورت پر دیکھا تو افقِ اعلیٰ کے نزدیک ان سے یہ سوال کیا کہ ان کو ان کی اس صورت پر دیکھیں جس پر وہ پیدا کیے گئے تو انھوں نے آپ صلی اللہ علیہ وسلم کو اپنی صورت دکھائی، چنانچہ آپ صلی اللہ علیہ وسلم نے ان کو دیکھا اور آپ صلی اللہ علیہ وسلم غارِ حرا میں تھے، انھوں نے افق کو مغرب تک بند کر دیا تھا، پھر آپ صلی اللہ علیہ وسلم گر پڑے، اس حال میں کہ آپ پر غشی کی گئی تھی۔ پھر جبریل علیہ السلام آپ صلی اللہ علیہ وسلم سے اور زیادہ قریب ہوئے اور آپ صلی اللہ علیہ وسلم کو اپنے ساتھ چپکا لیا، یہاں تک کہ آپ کو افاقہ ہوا تو فرمایا: اے جبریل! میں نے نہیں خیال کیا کہ اللہ تعالیٰ نے کسی کو ایسی صورت پر پیدا کیا ہو، پس جبریل علیہ السلام نے کہا: اے محمد! میں نے تو اپنے بازوؤں سے صرف دو بازو کھولے تھے، حالانکہ میرے چھ سو بازو ہیں، ہر بازو کی فراخی مشرق و مغرب کے درمیان فاصلے جتنی ہے تو آپ صلی اللہ علیہ وسلم نے فرمایا: بے شک یہ البتہ ایک بڑی شے ہے۔ پس جبریل علیہ السلام نے کہا کہ میں اللہ کی خلق کے مقابلے میں ذرا سا ہوں، البتہ اللہ تعالیٰ نے اسرائیل علیہ السلام کو واقعی چھ سو بازوؤں والا پیدا کیا ہے، ان میں سے ہر بازو میرے سارے

بازوؤں کی طرح ہے، حالاں کہ وہ البتہ کبھی اللہ کے خوف سے اتنے چھوٹے ہو جاتے ہیں جتنی کہ وضع ہوتی ہے، یعنی عصفورِ صغیر، یعنی چھوٹی چڑیا۔^(۱) (کما فی القرطبی)

قولہ تعالیٰ: ﴿فَاَوْحَىٰ اِلٰى عَبْدِهٖ مَا اَوْحٰی﴾ راجع ہے ﴿عَلَّمَهُ شَدِيْدُ الْقُوٰی﴾ کی طرف، یعنی اس کو ﴿شَدِيْدُ الْقُوٰی﴾ نے تعلیم کیا، اللہ کی تعلیم کے ساتھ نہ کہ خود اپنی طرف سے، یعنی پھر جبریل علیہ السلام نے اللہ کے بندے کی طرف وحی کی جو محمد ﷺ ہیں۔ ﴿عَبْدِهٖ﴾ کی ضمیر اللہ کی طرف راجع ہے جیسا کہ اس آیت میں ہے: ﴿مَا تَرَكَ عَلٰی ظَهْرِهَا مِنْ دَاْبَةٍ﴾ [الفاطر: ۴۵] ”تو روئے زمین پر ایک جاندار کو نہ چھوڑتا۔“

مطلب یہ ہے کہ دونوں میں مرجع کا ذکر پہلے نہیں ہوا، لیکن قرینہ مقام سے معلوم ہوتا ہے، یہ ایک قول ہے۔ دوسرا قول یہ ہے کہ اللہ تعالیٰ نے اپنے بندے جبریل علیہ السلام کی طرف وحی کی جو جبریل علیہ السلام نے نبی اکرم ﷺ کی طرف وحی کی۔ امام محلی رحمہ اللہ نے اسی کو اختیار کیا ہے۔^(۲) امام کرنی رحمہ اللہ نے امام ربیع، حسن، ابن زید اور قتادہ رحمہم کی طرف اس کی نسبت کی ہے۔ فتحین میں پہلی کو اُن کی طرف منسوب کیا۔^(۳) واللہ اعلم۔ تیسرا قول یہ ہے کہ اللہ تعالیٰ نے اپنے بندے محمد ﷺ کی طرف وحی کی۔ امام کرنی رحمہ اللہ نے کہا ہے کہ اکثر کا یہی قول ہے۔

وحی کسی شے کے سرعت القا کرنے کو کہتے ہیں، اس معنی سے ”وَحَا“ بہ معنی سرعت ہے۔ بعض نے کہا ہے کہ کلمہ ﴿مَا﴾ عموم کے لیے ہے ابہام کے لیے نہیں ہے، مراد ہر وہ شے ہے جس کی وحی آپ ﷺ کی طرف کی گئی اور ابہام پر محمول کرنا زیادہ اچھا ہے، اس لیے کہ اس میں اس شے کی تعظیم ہے جس کی وحی کی گئی۔ کہا ہے کہ اللہ پاک نے اس شے کو مبہم رکھا، ہم سے اس کا بیان نہیں کیا تو ہمیں یہ حق نہیں پہنچتا کہ ہم اس کی تفسیر سے تعرض کریں، بلکہ اس کو مبہم رہنے دیں۔ امام سعید بن جبیر رحمہ اللہ نے اس کی تفسیر کی ہے، چنانچہ ان کا قول پہلے گزر چکا ہے۔^(۴)

﴿مَا كَذَبَ الْفُؤَادُ مَا رَاٰی﴾ ﴿كَذَبَ﴾ کو بہ تخفیف و تشدید ذالِ معجمہ پڑھا ہے اور دونوں سببیہ ہیں (جمہور نے مخفف اور ہشام و ابو جعفر نے مشدد پڑھا ہے)۔^(۵) تشدید تو ان معنوں میں ہے کہ جو شے نبی اکرم ﷺ نے اپنی آنکھ سے دیکھی اس کو آپ ﷺ کے دل نے یوں نہیں کہا ہے کہ میں تجھے نہیں پہچانتا اور اگر یوں کہتا تو کاذب ہوتا، کیوں کہ اس نے تو اس کو پہچان لیا تھا۔ مطلب یہ ہے کہ آپ ﷺ نے اس شے کو اپنی آنکھ سے دیکھا اور اپنے دل سے اس کو پہچانا اور اس میں شک نہ کیا جو شے دیکھی وہ حق ہے۔

کلمہ ”ما“ موصولہ مفعول بہ ہے اور عائد محذوف۔ فاعل ﴿رَاٰی﴾ کا ضمیر ہے راجع ہے نبی اکرم ﷺ کی طرف۔ رہی تخفیف تو اس میں بھی وہی تقریر ہے جو تشدید میں ہے۔ ﴿كَذَبَ﴾ بہ تخفیف خود متعدی ہوتا ہے: ”يُقَالُ“

(۱) تفسیر القرطبی (۲۴۱/۱۹) البتہ تفسیر قرطبی میں الفاظ کچھ مختلف ہیں۔ (۲) تفسیر الجلالین (۷۰۱/۱)

(۳) فتح القدیر (۱۴۰/۵) فتح البیان (۲۴۹/۱۳) (۴) اس کی تخریج زیر تفسیر آیت میں گزر چکی ہے۔ (۵) فتح القدیر (۱۴۰/۵)

كَذَبَهُ إِذَا قَالَ لَهُ الْكَذِبَ وَلَمْ يُصَدِّقْهُ۔ کسی نے کہا ہے کہ بنا بر استقاطِ خافض ”أَيُّ: فِيمَا رَأَاهُ“۔ فتح البیان میں ہے: ”مَا كَذَبَ فُوَادُ مُحَمَّدٍ ﷺ مَا رَأَاهُ بَصَرُهُ لَيْلَةَ الْمِعْرَاجِ رُؤْيَا حَقِيقَةً“^(۱) یعنی آپ ﷺ کے دل نے اس شے کی تکذیب نہ کی جو شبِ معراج میں حقیقی طور پر آپ ﷺ کی آنکھ نے دیکھی۔ امام مبرد رحمہ اللہ نے کہا: آیت کے معنی یہ ہیں: ”إِنَّهُ رَأَى شَيْئًا فَصَدَّقَ بِهِ“ یعنی ایک شے دیکھی پھر اس کی تصدیق کی۔ کلمہ ”مَا“ میں ایک قول یہ ہے کہ مصدر یہ ہے محلِ نصب میں کذبِ مخفف و مشدود سے۔ اب رہی وہ شے جو آپ ﷺ نے دیکھی تو اس میں دو قول ہیں: ایک یہ ہے کہ جبریل علیہ السلام کی اصل صورت، دوسرا یہ ہے کہ اللہ عزوجل ہے، ان کے دلائل پہلے گزر چکے ہیں۔

﴿أَفْتَمَرُونَهُ عَلَى مَا يَرَى﴾ جمہور نے بہ الف پڑھا ہے ”مُمَارَاة“ بہ معنی ”مُجَادَلَةٌ وَمُلَاحَاةٌ“ سے، یعنی آپس میں جھگڑنا، حق یہ تھا کہ کلمہ ”فِي“ سے متعدی ہوتا، مگر چوں کہ اس میں غلبے کے معنی شامل کیے گئے ہیں، اس لیے کلمہ ﴿عَلَى﴾ کے ساتھ متعدی ہوا۔ مفسرین کی ایک جماعت نے کہا ہے کہ یہ مشرکین کو خطاب ہے، جنہوں نے نبی کریم ﷺ کے جبریل علیہ السلام کو دیکھنے کا انکار کیا اور آپ ﷺ سے جھگڑے۔ جبکہ آپ ﷺ کو معراج ہوئی تو آپ ﷺ سے کہا کہ تو ہم سے بیت المقدس کا وصف بیان کر، اس پر فرمایا: کیا پھر تم اس سے جھگڑتے ہو اور اس پر غالب ہوتے ہو اس شے پر جس کو وہ دیکھتا ہے، ایسا جھگڑنا جس سے تمہارا ارادہ ہے کہ اس کو اس شے سے دور کرو جس کا اس نے اپنی آنکھوں سے مشاہدہ کیا ہے اور اس کو جان لیا ہے، یعنی جبریل علیہ السلام کی اصلی صورت جو آپ ﷺ نے دیکھی۔

مطلب یہ ہے کہ وہ تو دیکھتا ہے اور تم نہیں دیکھتے، اس لیے اس سے تمہیں جھگڑنے کا حق نہیں ہے۔ کسی نے (یعنی امام حمزہ اور کسائی رحمہما اللہ نے) ”تَمَرُونَهُ“ بہ فتح تاء و سکون میم پڑھا ہے، یہ ”مَرَاهُ حَقَّهُ أَيُّ: جَحَدَهُ“ سے ماخوذ ہے یعنی جان بوجھ کر کسی کے حق کا انکار کرنا۔ اس کی تعدیت بھی ﴿عَلَى﴾ سے اس لیے ہے کہ معنی غلبہ کو متضمن ہے، یا ماخوذ ہے: ”مَرَاهُ عَلَى كَذَا أَيُّ: غَلَبَهُ عَلَيْهِ“ سے۔ پس یہ ”مراء“ بہ معنی جدال سے ہے۔ (کما قال السمين)

امام ابو عبیدہ رحمہ اللہ نے اس کو اختیار کیا ہے۔ کہا: اس لیے کہ کفار نے آپ سے مماراة و مجادلہ نہیں کیا تھا۔ انہوں نے تو صرف آپ کا حمد و انکار کیا تھا۔ محاورے میں بولتے ہیں: ”مَرَاهُ حَقُّ أَيُّ: جَحَدَهُ وَمَرِيَّتُهُ أَنَا أَيُّ: جَحَدْتُهُ“۔ امام مبرد رحمہ اللہ نے کہا: جب کوئی کسی کو اس کے حق سے منع کرتا ہے اور اس کو دفع کرتا ہے تو کہتے ہیں: ”مَرَاهُ عَنْ حَقِّهِ وَعَلَى حَقِّهِ“۔ کسی نے کہا ہے کہ ﴿عَلَى﴾ بہ معنی ”عن“ ہے۔ سیدنا عبداللہ بن مسعود رحمہ اللہ وغیرہ (یعنی امام شعی، مجاہد اور اعرج رحمہم اللہ نے) ”أَفْتَمَرُونَهُ“ بہ ضم تاء پڑھا ہے۔ امریت سے: ”أَيُّ: أَتَرِيْبُونَهُ وَتَشْكُونُ فِيهِ“^(۲) یعنی کیا تم اپنے شک میں ڈالنے سے اس پر غالب ہو جاؤ گے۔ ﴿مَا يَرَى﴾ فرمایا، ”مَا رَأَى“ نہ کہا، بنا بر حکایت

حالِ ماضی واسطے مستحضر کرنے حالتِ بعید کے مخاطبوں کے ذہن میں۔

﴿وَلَقَدْ﴾ میں حرفِ لام توطئة قسم ہے، ”أَيُّ: وَاللَّهِ لَقَدْ رَأَاهُ نَزْلَةً أُخْرَى“ نزلہ مرہ نزول سے ہے۔ نصب اس کا بنا برظرف ہے۔^(۱) (کما ذکرہ الزمخشري) یہ مذہب بصریوں کا نہیں ہے، یہ صرف امام فراء رحمہ اللہ کا مذہب ہے۔ مکی نے فراء سے اس کو نقل کیا ہے۔ یا منصوب ہے اس مصدر کی بنا پر جو موقعِ حال میں واقع ہوتا ہے۔ مکی نے کہا: ”أَيُّ: رَأَاهُ نَازِلًا نَزْلَةً أُخْرَى“۔ امام حونی اور ابن عطیہ رحمہما اللہ اسی طرف گئے ہیں، یا منصوب ہے بنا بر مصدر مؤکد۔ پس امام ابوالبقاء نے اس کی یوں تقدیر کی ہے: ”مَرَّةً أُخْرَى“ اور ”رُؤْيَةً أُخْرَى“۔^(۲) امام سمین رحمہ اللہ نے کہا ہے کہ ﴿نَزْلَةً﴾ کی تاویل میں ساتھ رویت کے نظر ہے اور ﴿اُخْرَى﴾ سبق رویت پر دلالت کرتا ہے اس کے قبل۔ بالجملہ جمہور مفسرین نے کہا ہے: معنی یہ ہیں کہ نبی اکرم صلی اللہ علیہ وسلم نے جبریل علیہ السلام کو ایک اور بار اُن کی اصل صورت میں دیکھا، یہ دیکھنا شبِ معراج میں تھا۔ ایک قول یہ ہے کہ آپ صلی اللہ علیہ وسلم نے اپنے رب کو ایک اور بار دیکھا اپنے دل سے۔ کسی نے کہا ہے کہ اپنی آنکھ سے۔ ان سب قولوں کی حدیثیں پہلے گزر چکی ہیں۔

﴿عِنْدَ سِدْرَةِ الْمُنْتَهَى﴾ میں ظرف ﴿رَأَاهُ﴾ سے متعلق ہے، یعنی آپ صلی اللہ علیہ وسلم نے جبریل علیہ السلام کو ان کی اصل صورت میں ایک اور بار دیکھا سدرۃ المنتہی کے نزدیک، جبکہ آپ صلی اللہ علیہ وسلم کو آسمانوں میں سیر کرائی گئی۔^(۳) (کما قالہ المحلی) من جملہ معلوم یہ بات ہے کہ ہجرت سے ایک سال چار ماہ یا تین سال قبل اسراء ہوا بنا بر خلاف۔ اور پہلی رویت بعثت کے شروع میں تھی تو ہر دو رویت کے درمیان قریباً دس سال کی مدت ہے۔

﴿سِدْرَةِ النَّبْقِ﴾ شجرۃ النبق ہے۔ امام مقاتل رحمہ اللہ نے کہا ہے کہ وہ زیوروں اور حلوں کا پھل لاتا ہے اور سب قسم کے میوؤں کا۔ اگر اس کا ایک پتا زمین پر رکھ دیا جاتا تو وہ اپنے رہنے والوں کے لیے روشن ہو جاتی۔ یہ وہی درخت طوبیٰ ہے جس کا اللہ تعالیٰ نے سورۃ الرعد میں ذکر کیا ہے۔ ”نبق“ بہ کسرِ موحدہ ثمر ہے سدر کا، اس کا واحد ”نبقۃ“ ہے، اس میں ”نبق“ بہ فتحِ نون و سکونِ موحدہ بھی کہا جاتا ہے۔ یعقوب نے اصلاح میں اس کا ذکر کیا ہے، یہ بصریوں کی لغت ہے۔ سب سے زیادہ فصیح لغت پہلی ہے اور نبی اکرم صلی اللہ علیہ وسلم سے وہی ثابت ہوا ہے۔ یہ سدرہ چھٹے آسمان میں ہے، جیسا کہ صحیح میں آیا ہے۔^(۵) یہ بھی مروی ہے کہ ساتویں آسمان میں ہے عرش کے دائیں جانب۔

”منتہی“ مکانِ انتہا ہے، یا مصدر میسی ہے اور خود اس سے مراد انتہا ہے۔ اس کی وجہ تسمیہ میں کئی قول ہیں: ایک یہ ہے کہ خلاق کا علم اسی تک منتہی ہوتا ہے، اس کے ماوراء کو ان سے کوئی نہیں جانتا۔ دوسرا یہ ہے کہ شہداء کی روئیں اس کی طرف منتہی ہوتی ہیں۔ اس کے سوا اور قول بھی ہیں، بعض کا ذکر پہلے ہو چکا ہے۔ ابام قرطبی رحمہ اللہ وغیرہ

(۱) الکشاف (۴/۲۱)

(۲) الباب فی علوم الکتاب (۱۸/۱۶۹)

(۳) تفسیر الجلالین (۱/۷۰۱)

(۴) تفسیر البغوي (۷/۴۰۵)

(۵) اس کی تخریج زیر تفسیر آیت میں گزر چکی ہے۔

نے آٹھ قول ذکر کیے ہیں۔^① شجرہ کی اضافت ”منتہی“ کی طرف ”اضافت شئی الی مکانہ“ کے باب سے ہے جیسے کہتے ہو: ”أَشْجَارُ الْبُسْتَانِ“۔ یا اضافت محل الی الحال کے قبیل سے ہے جیسے بولتے ہو: ”كِتَابُ الْفِقْهِ“۔ تقدیر یہ ہے: ”عِنْدَ سِدْرَةٍ عِنْدَهَا مُنْتَهَى الْعُلُومِ“ یعنی سدرہ کے نزدیک کہ اس کے پاس علوم کا منتہی ہے۔ یا ”اضافت ملک الی مالک“ کی وادی سے ہے بنا بر حذف جار و مجرور۔ ”أَيُّ: سِدْرَةُ الْمُنْتَهَى إِلَيْهِ“ یعنی سدرہ اس کا جس کی طرف انتہا ہے، یعنی اللہ عزوجل۔ اللہ سبحانہ نے فرمایا: ﴿وَأَنَّ إِلَىٰ رَبِّكَ الْمُنْتَهَىٰ﴾ [النجم: ۴۲] ”اور یہ کہ آپ کے رب ہی کی طرف پہنچنا ہے۔“

قولہ تعالیٰ: ﴿عِنْدَهَا جَنَّةُ الْمَأْوَىٰ﴾ یعنی اس سدرہ کے نزدیک ایک جنت ہے جو معروف بجنت الماویٰ ہے، یہ جنت عرش کے دائیں طرف ہے، اس کا یہ نام اس لیے رکھا گیا کہ آدم علیہ السلام نے اس کی طرف ٹھکانا پکڑا۔ کسی نے کہا ہے کہ شہداء کی روحمیں اس کی طرف ٹھکانا پکڑتی ہیں۔ کسی نے کہا ہے کہ جبریل علیہ السلام اور فرشتے۔ کسی نے کہا ہے کہ متقی لوگ اس کی طرف رجوع ہوتے ہیں۔ جمہور نے ﴿جَنَّةُ﴾ بہ رفع پڑھا ہے بنا بر ابتداء اور ظرف متقدم اس کی خبر ہے۔ کسی نے ”جَنَّةُ“ بہ صیغہ فعل ماضی پڑھا ہے ماخوذ ”جَنَّ يَجْنُ“ سے: ”أَيُّ: ضَمَّهُ الْمَبِيتُ أَوْ سَتَرَهُ إِيَّوَاءُ اللَّهِ لَهُ“۔ یعنی ان کو شب باشی نے ملا لیا، یا ان کو اللہ کے جگہ دینے نے چھپا لیا۔ امام خفش رحمہ اللہ نے کہا: اور جیسے کہ تم کہتے ہو: ”جَنَّةُ اللَّيْلِ أَيُّ: سَتَرَهُ وَأَدْرَكَهُ“۔^② سیدنا عبداللہ بن مسعود رضی اللہ عنہ نے فرمایا کہ جنت سمائے سابعہ علیا میں ہے اور نارارض سابعہ سفلی میں۔^③

﴿إِذْ يَغْشَى السِّدْرَةَ مَا يَغْشَى﴾ اس ظرف میں بھی عامل ﴿رَأَاهُ﴾ ہے۔ یہ ظرف زمان ہے اور پہلا ظرف مکان تھا۔ ”غشیان“ بہ معنی تغطیہ و ستر ہے، یعنی کسی شے کو ڈھانک دینا، چھپا دینا۔ ”إتیان“ کے معنی میں بھی آتا ہے، جیسے کہتے ہیں کہ ”فُلَانٌ يَغْشَانِي كُلَّ حِينٍ“ یعنی فلاں میرے پاس ہر وقت آتا ہے۔ صیغہ مضارع ماضی کی حکایت کے واسطے ہے جو صورت بدیعہ کے مستحضر کرنے کے لیے ہے۔ یا استمرار تجدیدی کے بتانے کے لیے ہے اور موصول وصلہ کے ابہام میں جو ڈھانکنے والی اشیاء کی تعظیم و تکثیر ہے، وہ مخفی نہیں ہے۔ اس عبارت سے معلوم ہوا کہ جو خلایق کہ اللہ تعالیٰ کی عظمت و جلالت پر دال ہیں جنہوں نے سدرہ کو ڈھانک لیا تھا اور اس پر چھا رہی تھیں، وہ ایسی اشیاء ہیں کہ ان کی صفت بیان نہیں ہو سکتی اور نہ ہی کوئی تعریف اور وصف ان کی حقیقت کو ظاہر کر سکتی ہے اور نہ کوئی عدد شمار کر کے پورا بتا سکتا ہے، یعنی آپ نے اس کو جس وقت دیکھا اس وقت اس بیری کے درخت کو ڈھانک رہا تھا جو کچھ کہ ڈھانک رہا تھا۔

مطلب یہ ہے کہ اس کا مت پوچھو کہ کیا کچھ تھا، وہ بیان سے باہر ہے اللہ ہی اس کو جانتا ہے۔ ﴿مَا يَغْشَى﴾

میں کئی قول ہیں۔ کسی نے کہا ہے کہ سونے کی ٹڈیاں اس کو ڈھانک رہی تھیں۔ عبد اللہ بن مسعود رضی اللہ عنہ نے کہا: سونے کے پروانے۔^(۱) یہ اور بعض قول پہلے گزر چکے ہیں۔ امام رازی رحمہ اللہ نے کہا: یہ بات ضعیف ہے (یہ بات ضعیف نہیں بلکہ قوی ہے، کیوں کہ اولہ سمعیہ سے ”فراش من ذهب“ کا ”غشیان“ احادیث صحیحہ میں وارد ہوا ہے۔ چنانچہ اہل معرفت پر پوشیدہ نہیں۔ مصحح سلمہ اللہ تعالیٰ)۔ کیونکہ یہ ثابت نہیں ہوتی مگر کسی دلیل سمعی سے، چنانچہ اگر اس میں کوئی خبر صحیح ہو جائے تو فہما ورنہ پھر اس کی کوئی وجہ نہیں۔^(۲)

﴿مَا زَاغَ الْبَصَرُ﴾ یعنی نبی اکرم ﷺ کی بھر اس شے سے مائل نہ ہوئی جس کو دیکھا اور نہ اس شے کی طرف التفات کیا جس نے سدرہ کو ڈھانکا تھا، یعنی سونے کے پروانے وغیرہ۔ یہ معنی تو اس خیال سے ہیں کہ جس شے نے سدرہ کو ڈھانکا تھا وہ سونے کے پروانے وغیرہ ہوں اور اس اعتبار سے کہ وہ اللہ پاک کے انوار تھے تو یہ معنی ہوں گے کہ آپ ﷺ نے دائیں اور بائیں توجہ نہ کی، بلکہ انوار الہی کے مطالعے میں مشغول رہے، باوجود اس کے کہ وہ عالم بنی آدم کے لیے عجیب و غریب ہے اور اس میں وہ عجائبات ہیں کہ دیکھنے والے کو حیران کر دیتے ہیں۔

﴿وَمَا طَغَى﴾ یعنی آپ کی بھر نے اس شے سے تجاوز نہ کیا جو دیکھی۔ کسی نے کہا ہے کہ اس شے سے تجاوز نہ کیا جس کا ان کو امر ہوتا تھا، اس میں آپ ﷺ کے ادب کا وصف ظاہر ہوتا ہے، اس مقام میں کہ آپ ﷺ نے التفات نہ کیا اور نہ اپنی آنکھ کو مائل کیا اور نہ بڑھایا ﴿مَا رَأَى﴾ کے علاوہ کسی طرف، بلکہ جس شے کے دیکھنے کا حکم تھا صرف اسی میں مشغول رہے۔ امام قرطبی رحمہ اللہ نے ایک یہ قول نقل کیا ہے کہ سدرہ کو اللہ پاک کے انوار ڈھانک رہے تھے،^(۳) کیوں کہ آپ ﷺ جب اس کے پاس پہنچے تو آپ ﷺ کے رب نے اس کے لیے تجلی کی، جیسے کہ پہاڑ کے لیے تجلی کی تھی۔ پس انوار ظاہر ہوئے لیکن سدرہ اس پہاڑ سے زیادہ مضبوط اور ثابت تھا کہ پہاڑ تو ٹوٹ کر ریزہ ریزہ ہو گیا اور وہ درخت متحرک نہ ہوا اور موسیٰ علیہ السلام بے ہوش ہو کر گر پڑے اور نبی اکرم ﷺ متزلزل نہ ہوئے۔ کسی نے آپ ﷺ کی مدح شریف میں خوب کہا ہے:

موسیٰ زہوش رفت بیک پر تو صفات تو عین ذات می نگری در تبسمے

یعنی موسیٰ علیہ السلام (اللہ کی) صفات کے ایک ہی پر چھائیں سے بے ہوش ہو گئے، آپ اس کی حقیقی ذات کو مسکراتے ہوئے دیکھ رہے ہیں۔“

یہ مضمون اس قول کی بنا پر ہے کہ آپ ﷺ نے اپنے رب کو اپنی آنکھ سے دیکھا۔

﴿لَقَدْ رَأَىٰ مِنْ آيَاتِ رَبِّهِ الْكُبْرَى﴾ یعنی واللہ! نبی اکرم ﷺ نے اس رات واقعی اپنے رب کی بڑی

آیتوں میں سے وہ شے دیکھی جس کا وصف بیان نہیں کیا جاسکتا۔ کسی نے کہا ہے کہ رفر دیکھا کہ اس نے افق کو بند

کر دیا تھا۔ کسی نے کہا ہے کہ جبریل علیہ السلام کو حلقہ سبز میں دیکھا۔ کسی نے کہا ہے کہ ملکوت کے عجائبات دیکھے۔ امام ضحاک رحمہ اللہ نے کہا ہے کہ سدرۃ المنتہیٰ کو دیکھا۔^(۱) کسی نے کہا ہے کہ ہر وہ شے ہے جو آپ ﷺ نے اس رات اپنے جانے اور واپس آنے کے وقت دیکھی۔

﴿الْكُبْرَى﴾، ﴿رَأَى﴾ کا مفعول بہ ہے اور ﴿مِنْ آيَاتِ رَبِّهِ﴾ حالِ مقدم ہے، تقدیر یہ ہے: ”لَقَدْ رَأَى الْآيَاتِ الْكُبْرَى حَالَ كَوْنِهَا مِنْ جُمْلَةِ آيَاتِ رَبِّهِ“ یعنی دیکھیں بڑی نشانیاں درآئحال کہ اپنے رب کی نشانیوں کے جملے سے تھیں۔ سمین نے اس وجہ کو ظاہر کہا ہے۔ دوسری وجہ یہ ہے کہ ﴿رَأَى﴾ کا مفعول ﴿مِنْ آيَاتِ رَبِّهِ﴾ ہے اور ﴿مِنْ﴾ تبعیض کا ہے اور ﴿الْكُبْرَى﴾ صفت ﴿آيَاتِ رَبِّهِ﴾ کی ہے۔ ”أَيُّ: رَأَى بَعْضَ آيَاتِ رَبِّهِ الْكُبْرَى“۔ تیسری وجہ یہ ہے کہ ﴿مِنْ﴾ زائد ہے اور ﴿آيَاتِ رَبِّهِ الْكُبْرَى﴾ ﴿رَأَى﴾ کا مفعول ہے۔ ”أَيُّ: رَأَى آيَاتِ رَبِّهِ الْكُبْرَى“۔ رُفْرَف یا تو اسم جنس ہے یا اسم جمع ہے، اس کا واحد ”رُفْرَفَةٌ“ ہے۔ کسی نے کہا: رُفْرَف وہ قیمتی کپڑے ہیں جو تختوں پر لٹکتے ہیں۔ کسی نے کہا: فروش کی ایک قسم ہے۔ کسی نے کہا ہے کہ وسائد (تکیے) ہیں۔ کسی نے کہا ہے کہ نمارق (غالیچے) ہیں۔ کسی نے کہا ہے کہ ہر لمبا چوڑا کپڑا رُفْرَف ہے۔ امام قرطبی رحمہ اللہ نے اپنے تذکرے میں معراج کی حدیث کے تحت ذکر کیا ہے کہ رُفْرَف اللہ تعالیٰ کے روبرو خادموں میں سے ایک خادم ہے اس کے لیے قریب کی جگہ میں خاص کام ہیں جس طرح کہ براق ایک دابہ (چوپایہ) ہے جس پر انبیاء سوار ہوتے ہیں، وہ زمین میں خاص اس کام کے لیے ہے۔^(۲)

وصل: اس میں امام نووی رحمہ اللہ کے کلام کا ذکر ہے جو انھوں نے ﴿وَلَقَدْ رَآهُ نَزْلَةً أُخْرَى﴾ میں ذکر کیا ہے اور کیا نبی اکرم ﷺ نے اپنے رب عزوجل کو شبِ معراج میں دیکھا یا نہیں۔ قاضی عیاض رحمہ اللہ کہتے ہیں کہ سلف و خلف نے اس بات میں اختلاف کیا ہے کہ کیا آپ ﷺ نے شبِ معراج میں اپنے رب تعالیٰ کو دیکھا یا نہیں۔ پس سیدہ عائشہ رضی اللہ عنہا نے تو اس کا انکار کیا ہے، جیسا کہ صحیح مسلم میں واقع ہوا ہے اور اسی کے مثل سیدنا ابو ہریرہ رضی اللہ عنہ اور ایک جماعت سے آیا ہے اور یہی عبد اللہ بن مسعود رضی اللہ عنہ سے مشہور ہے اور اسی طرف محدثین اور متکلمین کی ایک جماعت گئی ہے۔ سیدنا عبد اللہ بن عباس رضی اللہ عنہما سے مروی ہے کہ آپ ﷺ نے اللہ کو اپنی آنکھ سے دیکھا، اسی کے مثل سیدنا ابو ذر، کعب بن جراح اور امام حسن رحمہ اللہ سے مروی ہے اور حسن رحمہ اللہ اس پر قسم اٹھاتے تھے اور اسی کے مثل سیدنا عبد اللہ بن مسعود، ابو ہریرہ رضی اللہ عنہما اور امام احمد بن حنبل رحمہ اللہ سے حکایت کیا گیا ہے۔

اصحابِ مقالات نے ابو الحسن اشعری اور ان کے اصحاب کی ایک جماعت سے حکایت کیا ہے کہ آپ ﷺ نے اللہ کو دیکھا اور ہمارے بعض مشائخ نے اس میں توقف کیا ہے اور کہا ہے کہ اس پر کوئی واضح دلیل نہیں ہے، لیکن

یہ جائز ہے اور دنیا میں اللہ عزوجل کی رویت جائز ہے۔ موسیٰ علیہ السلام کا رویت کا سوال کرنا اس کے جواز پر دلیل ہے، کیوں کہ کوئی نبی اس شے کے بارے میں جاہل یعنی ناواقف نہیں ہوتا جو اس کے رب پر جائز ہے یا ممنوع ہے اور اس بات میں اختلاف کیا ہے کہ آیا ہمارے نبی اکرم ﷺ نے شبِ معراج میں اپنے رب سے بلا واسطہ کلام کیا یا نہیں۔ پس اشعری اور متکلمین کی ایک جماعت سے یہ حکایت کیا گیا ہے کہ آپ ﷺ نے اپنے رب سے کلام کیا۔

بعض نے اس قول کی نسبت جعفر بن محمد رحمہ اللہ، عبد اللہ بن مسعود اور عبد اللہ بن عباس رضی اللہ عنہم کی طرف کی ہے۔ اسی طرح ﴿لَمَّا دَنَا فَتَدَلَّى﴾ میں اختلاف کیا ہے۔ چنانچہ اکثر کا خیال تو یہ ہے کہ یہ ”دنو و تدلی“ جبریل علیہ السلام اور نبی اکرم ﷺ کے درمیان منقسم ہے، یا ان میں سے ایک کے ساتھ دوسرے کے حق میں مختص ہے، یا سدرۃ المنتہیٰ سے مختص ہے۔ عبد اللہ بن عباس رضی اللہ عنہما و حسن و محمد بن کعب و جعفر بن محمد رحمہم نے ذکر کیا ہے کہ یہ ”دنو“ نبی ﷺ سے اپنے رب کی طرف ہے، یا اللہ تعالیٰ سے ہے۔ چنانچہ اس قول کی بنا پر ”دنو و تدلی“ متاویل (تاویل کیا گیا) ہوگا اپنی وجہ پر نہ رہے گا، بلکہ ویسا ہے جو جعفر بن محمد رحمہ اللہ نے فرمایا ہے: ”دنو“ اللہ سے اس کی کوئی حد نہیں اور بندوں سے محدود ہے۔

پس نبی اکرم ﷺ کا ”دنو“ اور اللہ سے قرب کے معنی اللہ کے نزدیک آپ ﷺ کی عظیم منزلت کا ظاہر ہونا اور آپ ﷺ کے لیے اللہ تعالیٰ کی مغفرت حاصل ہونا اور آپ ﷺ کا اللہ تعالیٰ کے غیب اور اسرارِ ملکوت میں سے اس شے پر مطلع ہونا ہے جس پر آپ ﷺ کے سوا کوئی اور مطلع نہیں ہوا۔ اور ”دنو“ سے مراد اللہ تعالیٰ کی طرف سے آپ ﷺ کے لیے امورِ مذکورہ کو ظاہر کرنا ہے اور اللہ سبحانہ کا عظیم بر اور فضل ہے اس کے نزدیک۔ اور یہاں ﴿قَابَ قَوْسَيْنِ أَوْ أَدْنَى﴾ عبارت ہے لطفِ محل سے اور معرفت کے واضح کرنے سے اور حقیقت پر مطلع ہونے سے۔ یہ تو نبی ﷺ کی طرف سے ہوا اور اللہ تعالیٰ کی طرف سے رغبت کا قبول کرنا اور منزلت کا ظاہر کرنا ہے۔

یہ قاضی عیاض کے کلام کا آخر ہے جیسا کہ شیخ محی الدین یعنی امام نووی رحمہ اللہ نے اس کو نقل فرمایا ہے۔ اب رہے صاحبِ تحریر تو انھوں نے رویت کے ثابت ہونے کو اختیار کیا ہے۔ کہا: اس مسئلے میں حجتیں بہت ہیں، لیکن ہم ان میں سے سب سے مضبوط حجت سے تمسک کرتے ہیں (چمکتے ہیں یا پکڑتے ہیں) اور وہ سیدنا عبد اللہ بن عباس رضی اللہ عنہما سے مروی حدیث ہے کہ کیا تم تعجب کرتے ہو اس بات میں کہ خلت تو ابراہیم علیہ السلام کے لیے ہو۔ الخ۔ اس کا ذکر پہلے گزر چکا ہے۔ اور امام عکرمہ رحمہ اللہ سے مروی ہے کہ سیدنا عبد اللہ بن عباس رضی اللہ عنہما سے سوال کیا گیا کہ کیا محمد ﷺ نے اپنے رب تعالیٰ کو دیکھا؟ فرمایا: ہاں! اور باسناد ”لا بأس به عن شعبة عن قتادة عن أنس“ مروی ہے، کہا کہ محمد ﷺ نے اپنے رب عزوجل کو دیکھا اور حسن رحمہ اللہ قسم اٹھایا کرتے تھے کہ البتہ واقعی محمد ﷺ نے اپنے رب عزوجل کو دیکھا۔

اصل مسئلے میں سیدنا عبد اللہ بن عباس رضی اللہ عنہما سے مروی حدیث ہے جو اس اُمت کے حبر و عالم ہیں اور مشکلات میں ان کی طرف رجوع کیا جاتا ہے اور درحقیقت سیدنا عبد اللہ بن عمر رضی اللہ عنہما نے اس مسئلے میں ان کی طرف مراسلت

ومراجعت کی کہ کیا نبی کریم ﷺ نے اپنے رب عزوجل کو دیکھا تو اُن کو یہ خبر دی کہ آپ ﷺ نے اس کو دیکھا۔ سیدہ عائشہ رضی اللہ عنہا سے مروی حدیث اس میں قدح (عیب جوئی) نہیں کرتی ہے، اس لیے کہ سیدہ عائشہ رضی اللہ عنہا نے یہ خبر نہیں دی کہ انھوں نے نبی کریم ﷺ کو یہ کہتے ہوئے سنا کہ میں نے اپنے رب تعالیٰ کو نہیں دیکھا۔

انھوں نے جو کچھ ذکر کیا ہے، اس آیت کے لیے: ﴿وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحِيًّا أَوْ مِنْ وَرَآئِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ ۚ إِنَّهُ عَلَىٰ حَكِيمٍ﴾ [الشوریٰ: ۵۱] ”ناممکن ہے کہ کسی بندے سے اللہ تعالیٰ کلام کرے مگر وحی کے ذریعے یا پردے کے پیچھے سے یا کسی فرشتہ کو بھیجے اور وہ اللہ کے حکم سے جو وہ چاہے وحی کرے، بے شک وہ برتر ہے حکمت والا ہے۔“ اور اس آیت کے لیے: ﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ﴾ [الأنعام: ۱۰۳] ”اس (کی حقیقت) کو نگاہیں نہیں پاسکتیں، اور وہ نگاہوں کو پالیتا ہے۔“ اور صحابی جب کوئی قول کہے اور اُن میں سے اس کا غیر اگر اس کی مخالفت کرے تو اس کا قول حجت نہیں ہوتا۔

اور جب سیدنا عبداللہ بن عباس رضی اللہ عنہما سے روایتیں صحیح ہو چکیں تو انھوں نے اس مسئلے میں روایت کا ثابت ہونا بیان کیا ہے تو اس کے ثابت ہونے کی طرف رجوع ہونا واجب ہے، اس لیے کہ یہ مسئلہ اس قبیل سے نہیں ہے جس کو عقل سے سمجھا جاتا ہے اور جو ظن سے ماخوذ ہوتا ہے، یہ تو صرف سمع (سننے) سے لیا جاتا ہے اور کوئی بھی اس بات کو جائز نہیں سمجھتا ہے کہ سیدنا عبداللہ بن عباس رضی اللہ عنہما کے متعلق یہ گمان کیا جائے کہ اس مسئلے میں انھوں نے ظن و اجتہاد سے کلام کیا۔ معمر بن راشد رحمۃ اللہ علیہ نے کہا ہے کہ جب سیدہ عائشہ اور عبداللہ بن عباس رضی اللہ عنہما کا اختلاف ذکر کیا گیا کہ ہمارے نزدیک سیدہ عائشہ رضی اللہ عنہا سیدنا عبداللہ بن عباس رضی اللہ عنہما سے بڑھ کر عالم نہیں ہیں۔

پھر یہ بات ہے کہ سیدنا عبداللہ بن عباس رضی اللہ عنہما نے اس شے کا اثبات کیا ہے جس کی اُن کے غیر نے نفی کی اور ثابت کرنے والا نفی کرنے والے پر مقدم ہوتا ہے، یہ کلام صاحب تحریر کا ہے۔ امام نووی رحمۃ اللہ علیہ نے کہا: حاصل یہ ہے کہ اکثر علماء کے نزدیک رائج یہ ہے کہ رسول اللہ ﷺ نے شب معراج میں اپنے سر کی دونوں آنکھوں سے اپنے رب کو دیکھا۔ سیدنا عبداللہ بن عباس رضی اللہ عنہما وغیرہ سے مروی حدیث کی وجہ سے جس کا ذکر پہلے ہو چکا ہے، اس امر کے اثبات کو نہیں لیتے، مگر ساتھ سننے کے رسول اللہ ﷺ سے، یہ بات اس قبیل سے ہے کہ لائق نہیں ہے کہ اس میں شک کیا جائے۔ پھر یہ بات ہے کہ سیدہ عائشہ رضی اللہ عنہا نے نبی اکرم ﷺ کی کسی حدیث کے سبب سے روایت کی نفی نہیں کی۔ اور اگر اُن کے پاس کوئی حدیث ہوتی تو اس کو ذکر کرتیں، انھوں نے تو صرف آیتوں کے استنباط پر اعتماد کیا ہے۔

اب ہم ان کے جواب کی وضاحت کرتے ہیں۔ چنانچہ کہتے ہیں کہ سیدہ عائشہ رضی اللہ عنہا کا آیت: ﴿لَا تُدْرِكُهُ الْأَبْصَارُ﴾ [الأنعام: ۱۰۳] سے حجت پکڑنا تو اس کا جواب ظاہر ہے، کیوں کہ ادراک یہی احاطہ کرنا ہے اور اللہ تعالیٰ کا احاطہ نہیں کیا جاسکتا اور جب احاطہ کی نفی کی نص وارد ہوئی تو اس سے احاطہ کے بغیر روایت کی نفی لازم نہیں آتی۔ یہ

جواب اختصار کے ساتھ ساتھ انتہائی حسین ہے۔

اب رہا ان کا آیت کریمہ: ﴿وَمَا كَانَ لِبَشَرٍ﴾ سے حجت پکڑنا تو اس کا جواب کئی وجہ سے ہے۔ ایک یہ ہے کہ روایت کے ساتھ اس حالت میں کلام کرنے کا وجود لازم نہیں ہے، پس روایت کا بغیر کلام کے وجود جائز ہے۔ دوسری وجہ یہ ہے کہ اس عام کی ان دلیلوں سے تخصیص کی گئی ہے جو گزر چکی ہیں۔ تیسری وجہ وہ ہے جو بعض علماء نے کہی ہے کہ وحی سے مراد بغیر واسطہ کے کلام ہے۔ یہ قول اگرچہ محتمل ہے لیکن جمہور اس پر ہیں کہ اس جگہ وحی سے مراد الہام اور روایت فی المنام ہے اور ان دونوں کا نام وحی رکھا جاتا ہے۔

رہا اللہ پاک کا یہ قول: ﴿أَوْ مِنْ وَرَآئِ حِجَابٍ﴾ [الشوری: ۵۱] پس امام واحدی رحمہ اللہ وغیرہ نے کہا ہے کہ اس کے معنی یہ ہیں کہ ان کے ساتھ کلام کرنے کے لیے غیر مجاہر ہے بلکہ وہ اللہ پاک کا کلام ایسی جگہ سے سنتے ہیں کہ اس کو دیکھتے نہیں ہیں، یہ مراد نہیں کہ وہاں کوئی ایسا پردہ ہے جو ایک جگہ کو دوسری جگہ سے الگ کرے اور وہ محبوب کی تحدید (اندازہ کرنا) پر دال ہو تو وہ اس شے کے مرتبے میں ہو جو پردے کے پیچھے سے سنی جاتی ہے، جہاں پر متکلم کو نہ دیکھا جائے۔^(۱) اور سیدنا ابو ذر رضی اللہ عنہ سے مروی حدیث میں آپ ﷺ کا قول مبارک «نُورٌ أَنَّى أَرَاهُ»۔^(۲) سو یہ بہ تنوین نور وفتح ہمزہ ہے۔ «أَنَّى» میں بہ تشدید نون مفتوحہ۔ اس کے معنی یہ ہیں کہ اس کا حجاب نور ہے تو میں اس کو کیسے دیکھ سکتا ہوں؟ امام ماوردی رحمہ اللہ نے کہا ہے کہ «أَرَاهُ» میں ضمیر اللہ تعالیٰ کی طرف راجع ہے، معنی یہ ہیں کہ نور مجھ کو روایت سے روکتا ہے جس طرح کی عادت جاری ہوئی ہے کہ انوار آنکھوں کو ڈھانک دیتے ہیں اور آنکھوں کو اس شے کے ادراک سے روکتے ہیں کہ اس کے اور دیکھنے والے کے درمیان حائل ہوئے ہیں۔

ایک روایت میں «رَأَيْتُ نُورًا» ہے،^(۳) اس کے معنی یہ ہیں کہ میں نے نور دیکھا اور بس۔ میں نے اس کے علاوہ کچھ نہیں دیکھا۔ ایک روایت میں ہے کہ «ذَاتُهُ نُورٌ أَنَّى أَرَاهُ» اس کے معنی یہ ہیں کہ وہ نور کا خالق ہے اور وہ نور اس کی روایت سے مانع ہے۔ پس یہ من جملہ صفات افعال ہوگا اور یہ بات من جملہ محال ہے کہ اللہ تعالیٰ کی ذات نور ہو، کیوں کہ نور جملہ اجسام سے ہے اور اللہ تعالیٰ اس سے برتر ہے۔ یہ تمام ائمہ مسلمین کا مذہب ہے۔ واللہ تعالیٰ اعلم۔ امام نووی رحمہ اللہ کا کلام تمام ہوا جو خازن رحمہ اللہ نے نقل کیا ہے۔^{(۴) (۵)}

(۲) اس کی تخریج زیر تفسیر آیت میں گزر چکی ہے۔

(۱) المنہاج للنووی (۳/۶۷)

(۴) المنہاج للنووی (۳/۱۲) تفسیر الخازن (۶/۲۶۰-۲۶۲)

(۳) اس کی تخریج زیر تفسیر آیت میں گزر چکی ہے۔

(۵) شب معراج میں اللہ تعالیٰ کے دیکھنے کا جو مسئلہ ہے، اس میں دلائل کی رو سے راجح بات یہی ہے کہ آپ ﷺ نے نہیں دیکھا۔ دنیا میں انبیاء علیہم السلام سمیت کوئی انسان اللہ کو نہیں دیکھ سکتا۔ یہ اعزاز صرف قیامت میں اہل جنت کو حاصل ہوگا۔ اس کی سب سے بڑی دلیل یہ ہے کہ نبی ﷺ کا عرش پر جانا ہی کسی صحیح حدیث سے ثابت نہیں ہے۔ آپ ﷺ بھی صرف سدرۃ المنتہیٰ تک ہی گئے ہیں۔ جب عرش پر جانے ہی کا ثبوت نہیں ہے تو پھر روایت اور براہ راست کلام کس طرح ثابت ہو سکتا ہے۔ معراج میں بھی آپ کو احکام وحی کے ذریعے سے دیے گئے ہیں۔ اس کی مکمل تفصیل راقم کی کتاب «واقعہ معراج» (مطبوعہ دار السلام) میں ملاحظہ کی جاسکتی ہے۔ (ص۔ ی)

سلیمان جمل ﷺ نے خطیب سے بھی نووی ﷺ کے مثل ذکر کیا ہے۔ فتح البیان میں فرمایا ہے کہ اس مسئلے پر قاضی عیاض رحمہ اللہ نے شفا میں کلام کیا ہے اور خفاجی رحمہ اللہ نے اس کی شرح میں کلام کیا ہے اور قسطلانی رحمہ اللہ نے شرح مواہب لدنیہ میں اور نووی نے ذکر کیا۔ بالجملہ جب اللہ پاک قصص مذکورہ ذکر کر چکا جو اس کی کمال قدرت و عظمت پر مشتمل ہیں تو اس کے بعد مشرکوں کو ملامت اور سرزنش کرنے کے لیے یوں فرمایا: ^①

أَفَرَأَيْتُمُ اللَّاتَ وَالْعُزَّىٰ ۖ وَمَنْوَةَ الثَّالِثَةِ الْآخَرَىٰ ۖ

کیا تم نے لات اور عزیٰ کو دیکھا؟ ^② اور تیسری (دیوی) منات کو جو گھٹیا ہے ^③

لات و عزیٰ و منات کے بیاں میں بت پرستوں کا رد:

مشرکوں نے جو بتوں اور انداد اور اوٹان کو پوجا اور ان کے لیے کعبہ مکرمہ کی مشابہت کے لیے گھر بنائے جس کعبہ کو خلیل الرحمن علیہ السلام نے بنایا تھا تو اللہ پاک اس بارے میں ان کو ملامت کر کے فرماتا ہے کہ بھلا تم لات کو دیکھو یہ ایک سفید منقوش پتھر تھا، اس پر ایک گھر تھا طائف میں اس کے پردے اور خادم تھے اور اس کے گرد ایک بڑا سا میدان تھا۔ اہل طائف کے نزدیک یہ لوگ ثقیف ہیں اور ان کے تابع جنھوں نے قریش کے بعد ان کی پیروی کی۔ اس کے سبب سے عرب کے دوسرے قبیلوں پر فخر کرتے تھے۔ امام ابن جریر رحمہ اللہ نے کہا ہے کہ انھوں نے اس کا نام اللہ پاک کے اسم مبارک سے اشتقاق کیا تو کہا: ﴿اللَّت﴾۔ ان کی مراد یہ ہے کہ وہ اس سے ایک مونث ہے۔ ^④ تعالیٰ اللہ عن ذلك علواً کبیراً۔ سیدنا عبداللہ بن عباس رضی اللہ عنہما، امام مجاہد اور ربیع بن انس رضی اللہ عنہما سے حکایت کیا گیا ہے کہ انھوں نے ”الَّلَات“، بہ تشدید تاء پڑھا ہے اور اس کی یوں تفسیر کی ہے کہ ”إِنَّهُ كَانَ رَجُلًا يَلْتُ لِلْحَجِيجِ فِي الْجَاهِلِيَّةِ السَّوِيَّةِ“ ^⑤ یعنی وہ جاہلیت میں ایک شخص تھا جو حاجیوں کے لیے ستو گھولا کرتا تھا، پھر جب وہ مر گیا تو اس کی قبر پر جمع ہو گئے اور اس کو پوجا۔ امام بخاری رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ لات ایک مرد تھا جو ستو گھول کر حاجیوں کو پلایا کرتا تھا۔ ^⑥ امام ابن جریر رحمہ اللہ نے کہا اور اسی طرح عزیٰ ہے عزیز سے۔ ^⑦ یہ نخلہ میں جو مکہ اور طائف کے درمیان میں ہے اس میں ایک درخت تھا اس پر مکان اور پردے تھے۔ قریش اس کی تعظیم کیا کرتے تھے، جیسا کہ ابوسفیان نے اُحد کے دن کہا تھا کہ ”لَنَا الْعُزَّىٰ وَلَا عُزَّىٰ لَكُمْ“ تو رسول اللہ ﷺ نے فرمایا کہ تم یوں کہو: ”اللَّهُ مَوْلَانَا وَلَا مَوْلَىٰ لَكُمْ“ ^⑧

① فتح البیان (۱۳/۲۴۵-۲۵۴)

② تفسیر الطبری (۲۲/۵۲۲)

③ تفسیر الطبری (۲۲/۵۲۳)

④ صحیح البخاری، رقم الحدیث (۴۵۷۸) ⑤ تفسیر الطبری (۲۲/۵۲۲)

⑥ صحیح البخاری، رقم الحدیث (۲۸۷۴)

صنم خانے:

امام بخاری رحمہ اللہ نے سیدنا ابو ہریرہ رضی اللہ عنہ سے مرفوعاً روایت کیا ہے کہ جس شخص نے قسم کھائی اور اپنی قسم میں کہا ”وَاللَّاتِ وَالْعُزَّىٰ“ تو چاہیے کہ ”لَا إِلَهَ إِلَّا اللَّهُ“ کہے اور جس نے اپنے صاحب سے کہا: آ میں تجھ سے جوا کھیلوں، تو چاہیے کہ صدقہ دے۔^(۱) چنانچہ یہ اس شخص پر محمول ہے جس کی زبان اس میں سبقت کر گئی، جیسے کہ جاہلیت میں ان کی زبانیں اس کی خوگر ہو گئی تھیں، جیسا کہ نسائی نے سعد بن ابی وقاص رضی اللہ عنہ سے روایت کیا ہے، کہا: میں نے لات اور عزیٰ کی قسم کھالی تو میرے اصحاب نے کہا کہ تم نے بری بات کہی اور بے ہودہ الفاظ کہے۔ پس میں نبی اکرم ﷺ کے پاس آیا اور آپ ﷺ سے اس کا ذکر کیا، چنانچہ آپ ﷺ نے فرمایا کہ تو ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ“ کہہ اور اپنی بائیں طرف تین بار تھکار دے اور شیطان رجیم سے اللہ کی پناہ مانگ اور پھر وہ بات نہ کہنا۔^(۲)

رہا منات تو یہ مکہ و مدینہ کے درمیان قدید کے نزدیک مشلل میں تھا۔ خزاعہ، اوس اور خزرج اپنی جاہلیت میں اس کی تعظیم کیا کرتے تھے اور اس سے حج بیت اللہ کے لیے احرام باندھتے تھے۔ امام بخاری رحمہ اللہ نے سیدہ عائشہ رضی اللہ عنہا سے اس کی مثل روایت کیا ہے۔^(۳) جزیرہ عرب وغیرہ میں ان تین بتوں کے علاوہ اور بت تھے جن کی وہ کعبہ کی طرح تعظیم کرتے تھے جن پر اللہ تعالیٰ نے اپنی کتاب عزیز میں نص فرمائی ہے۔ ان کا الگ کر کے صرف اس لیے ذکر کیا گیا ہے کہ یہ اپنے غیر سے زیادہ تر مشہور ہیں۔

امام ابن اسحاق رحمہ اللہ نے سیرت میں کہا ہے کہ عرب نے کعبے کے ساتھ طواغیت ٹھہراتے تھے اور یہ گھر تھے جن کی تعظیم کعبے کی تعظیم کی طرح کرتے تھے، ان کے خادم اور دربان تھے، ان کے لیے ہدیہ لایا جاتا تھا، جیسا کہ کعبہ کے لیے ہدیہ لایا جاتا ہے اور ان کا کعبے کے طواف کی طرح طواف کرتے تھے اور ان کے نزدیک نحر کیا جاتا تھا، یعنی جانور ذبح کرتے تھے اور ان گھروں میں کعبہ کی فضیلت جانتے تھے، اس لیے کہ وہ یوں مشہور تھا کہ ابراہیم علیہ السلام کا گھر ہے اور ان کی مسجد ہے۔ پس وہ تو قریش کے لیے تھا اور بنی کنانہ کے لیے نخلہ میں عزیٰ تھا اور اس کے خادم اور دربان بنی شیبان سلیم کے حلیف بنی ہاشم تھے۔^(۴) حافظ ابن کثیر رحمہ اللہ کہتے ہیں کہ رسول اللہ ﷺ نے خالد بن ولید کو اُس کی طرف بھیجا اور اس کو ڈھا دیا اور یہ کہنا شروع کیا:

يَا عَزَّى كُفْرَانِكَ لَا سُبْحَانَكَ إِنِّي رَأَيْتُ اللَّهَ قَدْ أَهَانَكَ^(۵)

(۱) صحیح البخاری، رقم الحدیث (۵۷۹) صحیح مسلم (۱۶۴۷) (۲) سنن النسائی، رقم الحدیث (۳۷۷۷)

(۳) صحیح البخاری، رقم الحدیث (۵۸۰) (۴) السیرۃ النبویۃ لابن ہشام (۲۱۰، ۲۰۹) (۵) تفسیر ابن کثیر (۲: ۳۲۲)

یعنی اے عزیزی! میں تیرا انکار کرتا ہوں اور تیری پاکی نہیں بولتا ہوں۔ میں نے دیکھا اللہ کو کہ واقعی اس نے تیری اہانت کی۔

امام نسائی رحمہ اللہ نے ابو الطفیل رضی اللہ عنہ سے روایت کیا ہے، کہا: جب رسول اللہ ﷺ نے مکہ فتح کر لیا تو خالد بن ولید رضی اللہ عنہ کو نخلہ کی طرف بھیجا اور وہاں عزیزی تھا، چنانچہ خالد اس کے پاس آئے اور وہ بمول کے تین درختوں پر تھا تو خالد رضی اللہ عنہ نے بمولوں کو کاٹ ڈالا اور اس گھر کو گرا دیا جو اس پر تھا، پھر نبی اکرم ﷺ کے پاس آئے اور آپ ﷺ کو اس کی خبر دی، چنانچہ آپ ﷺ نے فرمایا: تو لوٹ جا، پس بے شک تو نے کچھ نہ کیا، پھر خالد لوٹے، چنانچہ جب ان کو سدنہ نے دیکھا، یہ اس کے دربان ہیں ”أَمْعَنُوا فِي الْحَيْلِ“ یعنی انھوں نے حیلوں میں غور کیا، مطلب یہ ہے کہ تدبیریں سوچیں۔ واللہ أعلم۔

اور وہ کہتے تھے: ”يَا عَزْزَى يَا عَزْزَى“۔ خالد رضی اللہ عنہ اس کے پاس آئے تو دیکھا تو ایک ننگی عورت سر کے بال بکھیرے ہوئے تھی، اپنے سر پر خاک کی لپیں بھر کر ڈال رہی تھی، ”فَغَمَسَهَا بِالسَّيْفِ“ یعنی پھر اس کو گہرا زخم لگایا، یہاں تک کہ اسے مار ڈالا، پھر رسول اللہ ﷺ کی طرف لوٹے اور آپ ﷺ کو اس کی خبر دی۔ چنانچہ آپ ﷺ نے فرمایا: وہ عزیزی ہے۔^(۱) امام ابن اسحاق رحمہ اللہ نے کہا: لات ثقیف کے لیے طائف میں تھا اور اس کے خادم اور دربان بنی معتب تھے۔^(۲)

حافظ ابن کثیر رحمہ اللہ کہتے ہیں کہ رسول اللہ ﷺ نے اس کی طرف مغیرہ بن شعبہ اور ابوسفیان صخر بن حرب رضی اللہ عنہما کو بھیجا تو انھوں نے اس کو گرا دیا اور طائف میں اس کی جگہ ایک مسجد بنا دی۔^(۳) امام ابن اسحاق رحمہ اللہ نے کہا ہے کہ منات اوس اور خزرج کے لیے تھا اور اُن کے لیے تھا جنھوں نے یثرب والوں میں سے کنارہ دریا پر جو قدید میں ناحیہ مشلل سے تھا، ان کا دین اختیار کیا تھا۔^(۴) چنانچہ رسول اللہ ﷺ نے اس کی طرف ابوسفیان صخر بن حرب رضی اللہ عنہ کو بھیجا اور اس کو گرا دیا۔ اور کہا جاتا ہے کہ سیدنا علی بن ابی طالب رضی اللہ عنہ کو کہا اور ذوالخلصہ دوس، خشم اور بجیلہ کے لیے تھا اور ان کے لیے تھا جو اُن کے شہروں میں عرب تھے تباہ میں۔

حافظ ابن کثیر رحمہ اللہ کہتے ہیں کہ اس کو کعبہ یمانیہ کہا جاتا تھا اور جو کعبہ مکہ میں ہے، اس کو کعبہ شامیہ کہا جاتا تھا۔ چنانچہ رسول اللہ ﷺ نے اس کی طرف جریر بن عبد اللہ بجلی رضی اللہ عنہ کو بھیجا تو اس نے اس کو گردایا۔ کہا: اور فلس طی کے لیے تھا اور جبل طی میں سلمی و اجاء کے درمیان جو لوگ تھے ان کے لیے تھا۔^(۵) ابن ہشام نے کہا مجھے بعض اہل علم نے حدیث کی کہ رسول اللہ ﷺ نے علی بن ابی طالب رضی اللہ عنہ کو اس کی طرف بھیجا تو انھوں نے اس کو گرا دیا اور اس سے دو تلواریں رسوب و مخزم منتخب کیں۔ تو آپ ﷺ نے یہ دونوں ان کو دے دیں سو یہ دونوں علی رضی اللہ عنہ کی تلواریں ہیں۔

(۱) سنن النسائي الكبرى (۴۷۴/۶)

(۲) السيرة النبوية لابن هشام (۲۱۰/۱)

(۳) تفسیر ابن کثیر (۵۲۳/۴)

(۴) السيرة النبوية لابن هشام (۲۱۰/۱)

(۵) تفسیر ابن کثیر (۳۲۳/۴)

ابن اسحاق رضی اللہ عنہ نے کہا: حمیر و اہل یمن کے لیے ایک گھر تھا صنعا میں جس کو ریام کہا جاتا تھا۔^(۱) ذکر کیا گیا ہے کہ اس میں ایک سیاہ کتا تھا اور دو حمیری شخص جو تیج کے ساتھ گئے تھے۔ انھوں نے اس کو نکالا اور قتل کر ڈالا، اس گھر کو گرا دیا۔ ابن اسحاق رضی اللہ عنہ نے کہا اور رضاء ایک گھر تھا بنی ربیعہ بن کعب بن سعد بن زید بن مناة بن تمیم کے لیے۔ مستوغر بن ربیعہ کعب بن سعد اسی کے لیے کہتا ہے، جبکہ اس کو اسلام میں ہدم کیا:

وَلَقَدْ شَدَدْتُ عَلَى رُضَاءَ شَدَّةً فَتَرَكْتُهَا قَفْرًا بِقَاعٍ أَسْحَمًا

یعنی البتہ واقعی میں نے رضا پر ایک سخت حملہ کیا اور میں نے اس کو چھوڑ دیا ایک سیاہ چٹیل میدان میں۔

ابن ہشام رضی اللہ عنہ نے کہا: کہا جاتا ہے کہ یہ شخص تین سو تیس برس زندہ رہا اور یہی ان شعروں کا قائل ہے:

وَلَقَدْ سَمِئْتُ مِنَ الْحَيَاةِ وَطُولِهَا وَعُمِرْتُ مِنْ عَدَدِ السِّنِينَ مِئِنَا
مِائَةً حَدَّثَهَا بَعْدَهَا مِائَتَانِ لِي وَعُمِرْتُ مِنْ عَدَدِ الشُّهُورِ سِنِينَ
هَلْ مَا بَقِيَ إِلَّا كَمَا قَدْ فَاتَنَا يَوْمٌ يَمُرُّ وَلَيْلَةٌ تَحْدُونَا

یعنی البتہ میں واقعہ زندگی سے اور اس کی درازی سے اکتا گیا اور عمر دیا گیا میں برسوں کی زندگی سے سیکڑوں کی۔ ایک سو ہے کہ ہانکا اس کو اس کے بعد دو سونے، یعنی تین سو برس ہوئی اور عمر دیا گیا میں مہینوں کے شمار سے برسوں کی، یعنی تین سو پر اور برس گزرے، بھلا اب نہیں باقی رہا مگر ویسا جو ہم سے فوت ہو چکا ہے کہ ایک دن گزرتا ہے اور ایک رات ہم کو ہانکے لیے جاتی ہے۔

امام ابن اسحاق رضی اللہ عنہ نے کہا ہے کہ بکر و تغلب فرزندانِ وائل کے لیے اور ایاد کے لیے ذوالکعبات تھا۔ سنداد میں، اُشی بن قیس بن ثعلبہ اسی کے لیے یہ کہتا ہے:

بَيْنَ الْخَوَرَنْقِ وَالسَّيْدِ وَبَارِقِ وَالْبَيْتِ ذِي الْكَعْبَاتِ فِي سُنْدَادٍ^(۲)

(خورنق نعمان بن منذر کے محل کا نام ہے، سدید بھی ایک محل کا نام ہے۔ بارق یمن کے ایک قبیلے کا نام ہے اور کوفہ کے نزدیک ایک جگہ ہے۔ سنداد بالکسر ایک ندی کا نام ہے)۔^(۳) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ تم مجھے ان معبودوں کی خبر دو جن کو تم اللہ کے سوا پوجتے ہو، کیا ان کو کوئی قدرت ہے جس کے ساتھ وہ موصوف ہیں، کیا انھوں نے تمھاری طرف کسی شے کی وحی کی ہے، جیسے کہ اللہ تعالیٰ نے محمد ﷺ کی طرف وحی کی، یا وہ جمادات ہیں کہ نہ عقل رکھتے ہیں نہ نفع پہنچاتے ہیں۔ امام ابو السعود رضی اللہ عنہ نے کہا ہے کہ ہمزہ انکار کا ہے اور حرف فاء اس کے متوجہ کرنے کے لیے ہے اللہ تعالیٰ کی رویت کی طرف اس کے شیون

مذکورہ پر جو بتوں سے انتہا درجے کی منافات رکھتے ہیں۔^①

معنی یہ ہیں: کیا اس کے بعد جو تم نے سنی اللہ تعالیٰ کی کمال عظمت کے آثار اور احکام قدرت و نفاذ امر ملائے اعلیٰ ”وما تحت الثریٰ وما بینہما“ میں دیکھا تم نے ان بتوں کو ان کی انتہائی ذلت اور حقارت کے ساتھ اللہ تعالیٰ کے شریک ہوتے ہوئے باوجود اللہ کی عظمت کے جس کا ذکر ہو چکا ہے۔ ان تین بتوں کا ذکر کیا جو عرب میں مشہور ہو رہے تھے اور ان میں ان کا عظیم اعتقاد تھا۔

امام واحدی رحمہ اللہ وغیرہ نے کہا ہے کہ وہ ان بتوں کے لیے اسمائے الہی سے ناموں کا اشتقاق کرتے تھے۔ چنانچہ کہا کہ لات تو اللہ سے اور عزیٰ عزیز سے ہے۔ عزیٰ تانیث ہے اعز کی، یعنی عزیزہ اور مناة ماخوذ ہے ”مَنی اللہ الشیء إذا قَدَّرہ“ سے۔ جمہور نے بہ تخفیف تاء پڑھا ہے، یہ اللہ کے اسم سے ماخوذ ہے۔ کسی نے کہا ہے کہ اس کی اصل ”لات یلیت“ ہے تو اب حرف تا اصلی ہوگا۔ کسی نے کہا ہے کہ زاید ہے اور اصل اس کی ”لوی یلوی“ ہے۔ ”لَانَّهُمْ کَانُوا یَلُوونَ اَعْنَاقَهُمْ اِلَیْهَا اَوْ یَلْتَوُونَ وَیَعْتَكِفُونَ عَلَیْهَا وَیَطُوفُونَ بِهَا“^② یعنی لات نام اس لیے رکھا کہ وہ لوگ اپنی گردنیں اس کی طرف جھکاتے تھے یا اس پر اعتکاف کرتے اور اس کا طواف کرتے تھے۔

قراء نے اختلاف کیا ہے کہ آیا اس پر بہ تاء وقف کیا جائے یا بہ ہاء۔ سو جمہور نے تو اس پر بہ تاء وقف کیا ہے اور امام کسائی رحمہ اللہ نے بہ ہاء وقف کیا ہے۔ امام زجاج اور فراء رحمہ اللہ نے وقف بہ تاء اختیار کیا ہے رسم مصحف کی اتباع کے سبب سے، اس لیے کہ بہ تاء لکھا جاتا ہے۔ سیدنا عبداللہ بن عباس رضی اللہ عنہما وغیرہ (یعنی ابن الزبیر رضی اللہ عنہما، امام مجاہد، منصور بن معتمر، ابو الجوزاء، ابو صالح اور حمید رحمہ اللہ) نے بہ تشدید تاء پڑھا ہے۔ یہ قراءت ابن کثیر رحمہ اللہ سے بھی مروی ہے۔ اس کی توجیہ میں سیدنا عبداللہ بن عباس رضی اللہ عنہما کا قول تو پہلے گزر چکا ہے کہ ایک شخص تھا جو حاجیوں کے لیے ستو گھولا کرتا تھا۔ پس اصل میں یہ اسم فاعل ہے، اس شخص پر غالب ہو گیا ہے۔ امام مجاہد رحمہ اللہ نے کہا ہے کہ یہ پہاڑ کی چوٹی پر ایک شخص تھا اس کی کچھ بکریاں تھیں، ان کے دودھ اور گھی سے حیس بناتا تھا اور حاجیوں کو کھلاتا تھا اور یہ بطنِ نخلہ میں تھا، پھر جب وہ مر گیا تو اس کو پوجنے لگے۔ امام کلبی رحمہ اللہ نے کہا ہے کہ ثقیف میں سے ایک شخص تھا، اس کے لیے بکریوں کا ایک گلہ تھا۔ کسی نے کہا ہے کہ یہ شخص عامر بن ظرب عدوانی ہے اور یہ بت ثقیف کا ہے، اسی کے حق میں شاعر کہتا ہے:

لَا تَنْصُرُوا اللَّاتَ إِنَّ اللَّهَ مُهْلِكُهَا وَكَيْفَ يَنْصُرُكُمْ مَنْ لَيْسَ يَنْتَصِرُ

یعنی تم لات کی مدد مت کرو، بے شک اللہ اس کو ہلاک کرنے والا ہے اور وہ شخص تمہاری مدد کیسے کرے گا جو خود بدلہ نہیں لے سکتا۔

صحاح میں کہا ہے کہ لات ثقیف کے ایک بت کا نام ہے اور وہ طائف میں تھا۔^③ کسی نے کہا ہے کہ عکاظ

③ تفسیر القرطبی (۱۷/۱۰، ۱۰/۱۰) فتح القدیر (۵/۱۴۲)

② فتح القدیر (۵/۱۴۲)

① تفسیر أبی السعود (۱۵۸)

میں تھا۔ کسی نے کہا ہے کہ نخلہ میں تھا۔ امام ابن عطیہ رحمہ اللہ نے پہلے قول کو ترجیح دی ہے۔ ”اللات“ میں الف و لام زائدہ لازمہ ہے۔ امام ابو البقاء رحمہ اللہ نے کہا ہے کہ زائدہ نہیں ہے۔ یہ قول غلط ہے (اس میں اختلاف ہے کہ لات و عزى دو علم ہیں بالوضع یا دو صیغہ غالب ہیں۔ اس اختلاف کی بنا پر حذف الف و لام کا جواز اور عدم جواز حذف مترتب ہوتا ہے، چنانچہ اگر ہم یہ کہیں کہ اصل میں دونوں وصف میں ہیں، ان سے الف لام حذف نہ کیا جائے گا اور اگر یوں کہیں کہ دو صفتیں ہیں اور الف لام بسبب ”لمح“ صفت ہے تو حذف الف لام جائز ہوگا اور بر دو تقدیر الف لام زائدہ ہے۔ امام ابو البقاء رحمہ اللہ نے کہا ہے کہ یہ دو صفت غالب ہیں، مثل الحارث والعباس کے تو اب الف لام زائدہ نہ ہوگا۔^① یہ قول غلط ہے، اس لیے کہ جو الف و لام بسبب ”لمح“ صفت کے ہوتا ہے، اس کی زیادت پر نص کی گئی ہے، اس معنی میں کہ اس نے تعریف کا اثر نہ کیا۔ کما قالہ السمین)۔

”عُزَّى“ ماخوذ ہے ”عز“ سے اور یہ ”أَعَزُّ“ کی تانیث ہے۔ قریش اور بنی کنانہ کے ایک بت کا نام ہے۔ امام مجاہد رحمہ اللہ نے کہا ہے کہ غطفان کے لیے ایک درخت تھا جسے وہ پوجا کرتے تھے۔ نبی اکرم صلی اللہ علیہ وسلم نے خالد بن ولید رضی اللہ عنہ کو اس کی طرف بھیجا تو انھوں نے اسے کاٹ ڈالا۔ امام سعید بن جبیر رحمہ اللہ نے کہا ہے کہ ایک سفید پتھر تھا جسے پوجا کرتے تھے۔ امام قتادہ رحمہ اللہ نے کہا ہے کہ بطن نخلہ میں ایک گھر تھا۔ سیدنا عبداللہ بن عباس رضی اللہ عنہما سے مروی ہے کہ عزى بطن نخلہ میں تھا اور لات طائف میں تھا اور منات قدید میں تھا۔ منات بنی ہلال کا بت تھا۔ امام ابن ہشام رحمہ اللہ نے کہا ہے کہ ہذیل و خزاعہ کا بت تھا۔ امام قتادہ رحمہ اللہ نے کہا ہے کہ انصار کا بت تھا۔^②

جمہور نے ﴿مَنْوَةَ﴾ کو بہ الف پڑھا ہے بغیر ہمزہ کے اور ابن کثیر رحمہ اللہ وغیرہ (یعنی ابن محیسن، حمید، مجاہد اور سلمی رحمہم اللہ) نے بہ ہمزہ پڑھا ہے۔ پس اول کا اشتقاق تو ”مَنْى يَمْنَى“ بہ معنی ”صَبَّ“ سے ہے، اس لیے کہ ذبیحہ جانوروں کے خون اس کے پاس بٹوئے جاتے تھے، اس سے اس کی طرف تقرب کرتے تھے۔ دوسری کا اشتقاق ”نَوَّء“ سے ہے ”نَوَّء“ بہ معنی مطر ہے، اس لیے کہ اس کے پاس ”أَنْوَاء“ سے بارش طلب کرتے تھے۔ کسی نے کہا ہے کہ یہ دونوں عرب کے دو لغت ہیں۔ اشعار عرب میں دونوں واقع ہوئے ہیں۔ جمہور قراء نے بہ تاء اس پر وقف کیا ہے، رسم مصحف کی اتباع کے سبب سے اور امام ابن کثیر رحمہ اللہ وغیرہ (یعنی ابن محیسن رحمہ اللہ) نے بہ ہاء پڑھا ہے۔ صحاح میں کہا ہے کہ منات ایک بت کا نام ہے جو مکہ اور مدینہ کے درمیان تھا، حرف ہاء تانیث کے لیے ہے اور بہ حرف تاء اس پر سکتہ کیا جاتا ہے، یہ ایک لغت ہے۔^③

﴿الثَّالِثَةُ الْآخِرَى﴾ صفت ہے ﴿مَنْوَةَ﴾ کی، اس کو جو یوں موصوف کیا کہ وہ ثالثہ ہے اور یوں کہ وہ

① التبیان (فی إعراب القرآن ۱۸۷/۲) ② فتح القدير (۱۴۲/۵) ③ تفسیر القرطبی (۱۰۲، ۱۰۱/۱۷) فتح القدير (۱۴۲/۵، ۱۴۳)

آخری ہے، حالاں کہ ثالثہ نہیں ہوتا مگر آخری، سو آخری کے ساتھ وصف کرنا تاکید کے لیے ہے۔^(۱) (کما قالہ البقاء) ثالثہ کا آخری کے ساتھ وصف مشکل سمجھا گیا ہے، حالاں کہ عرب لوگ آخری کے ساتھ حرفِ ثانیہ کا وصف کرتے ہیں۔ چنانچہ امام خلیل رحمہ اللہ نے کہا ہے کہ یہ صرف اس لیے کہہ دیا ہے کہ رؤسِ آیات موافق ہو جائیں، جیسا کہ اللہ تعالیٰ کا قول ہے: ﴿مَا رَبُّ أُخْرَى﴾ [طہ: ۱۸]

امام حسین بن فضل رحمہ اللہ نے کہا ہے کہ اس میں تقدیم و تاخیر ہے۔ تقدیر یہ ہے: ”أَفَرَأَيْتُمُ اللَّاتَ وَالْعُزَّىٰ الْأُخْرَى وَمَنَاةَ الثَّالِثَةَ“۔^(۲) کسی نے کہا ہے ﴿مَلُوءَةٌ﴾ کا وصف ”أُخْرَى“ کے ساتھ تعظیم کے قصد کے لیے ہے، اس لیے کہ وہ مشرکوں کے نزدیک عظیم تھا۔ کسی نے کہا ہے کہ یہ تحقیر اور مذمت کے لیے ہے اور مراد یہ ہے: ”الْمُتَأَخِّرَةُ الْوَضِيعَةُ الْمَقْدَارِ“ یعنی منات پھسڈی نیچے کے رتبے کا، جیسا کہ اس آیت میں ہے: ﴿قَالَتْ أَخْرِجُهُمْ لَوْلَهُمْ﴾ [الأعراف: ۳۸] ”پچھلے لوگ پہلے لوگوں کی نسبت کہیں گے۔“ ”أَيُّ: وَضَعَاءُ هُمْ لِرُؤُسَائِهِمْ“ یعنی ان کے کمینوں نے اپنے سرداروں سے کہا۔ یہ وجہ زخشری رحمہ اللہ کی ہے۔^(۳) امام ابن عادل رحمہ اللہ نے کہا ہے کہ اس میں نظر ہے، اس لیے کہ ”أُخْرَى“ صرف غیریت پر دال ہے اور اس میں مدح کا تعرض نہیں ہے، نہ مذمت کا تعرض ہے، پھر اگر اس میں سے کوئی شے آئے گی تو کسی قرینہ خارجی کے سبب سے آئے گی۔^(۴) انصاف سے دیکھو تو زخشری کی وجہ نہایت بلیغ اور پاکیزہ ہے اور ابن عادل کی نظر صرف ہٹ دھری ہے۔ بالجملہ پھر اللہ پاک نے مشرکوں کو ملامت اور توبیخ فرمائی ایک برے قول کی وجہ سے جو انھوں نے کہا تھا۔ چنانچہ فرمایا:^(۵)

الْكُمُ الذَّكَرُ وَلَهُ الْإِنْتَىٰ ۚ تِلْكَ إِذَا قِسْمَةٌ ضِيزَىٰ ۚ
إِنْ هِيَ إِلَّا أَسْمَاءٌ سَمِيَتْهُمَا أَنْتُمْ وَآبَاؤُكُمْ مَّا
أَنْزَلَ اللَّهُ بِهَا مِنْ سُلْطٰنٍ ۚ إِنْ يَتَّبِعُونَ إِلَّا الظَّنَّ
وَمَا تَهْوَى الْأَنْفُسُ وَلَقَدْ جَاءَهُمْ مِنْ رَبِّهِمُ الْهُدَىٰ ۚ ۝
لِلْإِنْسَانِ مَا تَمْنَىٰ ۚ فَلِلَّهِ الْآخِرَةُ وَالْأُولَىٰ ۚ ۝

کیا تمھارے لیے بیٹے ہیں اور اللہ کے لیے بیٹیاں؟^(۲۱) یہ تو پھر بڑی ہی بے انصافی کی تقسیم ہے^(۲۲) یہ تو محض چند نام ہی ہیں جو تم نے اور تمھارے باپ دادوں نے رکھ لیے ہیں، اللہ نے ان کی کوئی دلیل و برہان نازل نہیں کی، وہ لوگ تو گمان ہی کی پیروی کرتے ہیں اور اس چیز کی

[۳] الکشاف (۴/۴۲۴)

[۲] تفسیر القرطبی (۱۷/۱۰۲)

[۱] التبیان فی إعراب القرآن (۲/۱۱۸۸)

[۵] فتح البیان (۱۳/۲۵۵-۲۵۷)

[۴] اللباب فی علوم الكتاب (۱۸/۱۸۱)

جو اُن کے دل چاہتے ہیں، حالاں کہ ان کے رب کی طرف سے ان کے پاس یقیناً ہدایت آچکی ہے ②۳ کیا انسان کے لیے (ہر چیز میسر) ہے جو وہ تمنا کرے؟ ②۴ چنانچہ اللہ ہی کے لیے ہے آخرت اور دنیا ②۵

مشرکین کے اپنے لیے بیٹے اور اللہ کی اولاد بیٹیاں ماننے کی ایک بے انصاف تقسیم:

بتوں کے نام رکھے تھے، کافر کہتے تھے: یہ اللہ کی بیٹیاں ہیں اور اُن کی ماں جنوں کی بیٹیاں ہیں۔ اللہ ہی کے ہاتھ یہ جہاں اور وہ جہاں بھی ہے، یعنی بتوں کو پوجنے سے کیا ملتا ہے ملتا وہی ہے جو اللہ دے۔ انتہی! حافظ ابن کثیر رحمہ اللہ کہتے ہیں کہ کیا تم اللہ کے لیے اولاد ٹھہراتے ہو۔ اس کی اولاد کو تو بیٹیاں قرار دیتے ہو اور اپنے لیے بیٹے پسند کرتے ہو۔ پس اگر تم اور تمہارے جیسی اور مخلوق یہ تقسیم کرتی تو یہ تقسیم ظلم اور باطل ہوتا، پھر تم اپنے پروردگار سے اس قسم کی تقسیم کیوں کرتے ہو اور اگر ایسی تقسیم دو مخلوق کے درمیان ہوتی تو ظلم اور کم عقلی ٹھہرتی، پھر جو انھوں نے کذب، افتراء اور کفر بنا نکالا کہ بتوں کی پوجا کی اور اُن کا نام اللہ رکھا تو اس بارے میں اللہ پاک ان پر انکار کر کے فرماتا ہے کہ یہ سب نام ہیں جو تم نے اور تمہارے باپ دادا نے یعنی خود تم نے اپنی طرف سے رکھ لیے ہیں۔ یہ سب کیا ہے؟ اللہ نے ان کی کوئی حجت نہیں اتاری۔ ان کے لیے کوئی سند نہیں ہے، مگر ان کا اپنے بڑوں پر نیک گمان جو یہ باطل راہ چلے ان سے پہلے اور مگر ان کے جیوں کا اپنی ریاست میں مزہ اٹھانا اور اپنے پہلے پرکھوں کی تعظیم میں اور البتہ واقعی اللہ نے ان کی طرف رسول بھیجے حق روشن اور قطعی حجتیں دے کر اور باوجود اس کے انھوں نے اس کی پیروی نہ کی جو وہ اُن کے پاس لائے اور نہ اس کے مطیع ہوئے۔

محض خواہشات سے بات نہیں بنتی:

پھر فرمایا: کہیں آدمی کو ملتا ہے جو وہ چاہے، یعنی نہیں ہے ہر وہ شخص کہ وہ کسی خیر کی تمنا کرے اور وہ اسے حاصل ہو جائے۔ ﴿لَيْسَ بِأَمَانِيكُمْ وَلَا أَمَانِي أَهْلِ الْكِتَابِ﴾ [النساء: ۱۲۳] ”حقیقت حال نہ تو تمہاری آرزو کے مطابق ہے اور نہ اہل کتاب کی امیدوں پر موقوف ہے۔“ نہیں ہے ہر وہ شخص جو یہ دعویٰ کرے کہ وہ راہ یاب ہے تو ویسا ہو جائے جیسا کہا اور نہ ہر وہ شخص جو کسی شے کو پسند کرے تو وہ اسے حاصل ہو جائے۔ سیدنا ابو ہریرہ رضی اللہ عنہ مرفوعاً کہتے ہیں جس وقت تم میں سے کوئی شخص تمنا کرے تو چاہیے کہ اس کی طرف غور کرے جس کی تمنا کرتا ہے، بے شک وہ نہیں جانتا اس شے کو جو اس کی تمنا سے اس کے لیے لکھی جاتی ہے۔ ① (أخرجه الإمام أحمد و تفرد به)۔

① مسند أحمد (۳۵۷/۲) اس کی سند میں ”عمر بن ابی سلمہ“ متکلم فیہ راوی ہے۔ دیکھیں: (السلسلة الضعيفة، رقم الحديث: ۲۲۵۵)

قوله تعالى: ﴿فَلِلَّهِ الْآخِرَةُ وَالْأُولَى﴾ یعنی کام سب کا سب اللہ کے لیے ہے جو دنیا اور آخرت کا مالک

ہے اور ان میں متصرف ہے۔ چنانچہ وہی ہے کہ جو کچھ اس نے چاہا وہ ہوا اور جو نہ چاہا نہ ہوا۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ تم اللہ کے لیے وہ شے کیوں ٹھہراتے ہو جس کو اپنے لیے مکروہ سمجھتے ہو، یعنی بیٹیاں اور اپنے لیے وہ شے قرار دیتے ہو جسے محبوب رکھتے ہو، یعنی بیٹے۔ کہا گیا ہے کہ یہ ان کا وہ قول ہے کہ فرشتے اللہ کی بیٹیاں ہیں۔ کسی نے کہا: مراد یہ ہے کہ تم لات وعزلی و منات کو اللہ تعالیٰ کے لیے شریک کیوں ٹھہراتے ہو، حالاں کہ وہ تمہارے زعم میں عورتیں ہیں اور ان کی شان سے یہ تھا کہ اناث کو حقیر جانتے تھے۔

پھر اللہ پاک نے ذکر کیا کہ یہ نام رکھنا اور بانٹنا جو استفہام سے ظاہر ہوتا ہے قسمتِ جارہ ہے، یعنی حق سے مائل ہے۔ چنانچہ فرمایا: ﴿تِلْكَ إِذًا قِسْمَةٌ ضِيزَى﴾۔ جمہور نے بہ یائے ساکنہ بغیر ہمزہ پڑھا ہے اور ابن کثیر رحمہ اللہ نے ہمزہ ساکنہ کے ساتھ پڑھا ہے، معنی یہ ہیں کہ یہ ایک ایسی تقسیم ہے جو صحیح نہیں ہے اور عدل و حق سے ہٹ کر ہے۔ امام حفص رحمہ اللہ نے کہا ہے کہ ”يُقَالُ: ضَاوَزَ فِي الْحُكْمِ أَيُ: جَارَ وَضَاوَزَهُ حَقُّهُ يَضِيزُهُ ضِيزًا أَيُ: نَقَصَهُ وَيَبْخَسُهُ“ کہا: اور کبھی مہموز ہوتا ہے۔ امام کسائی رحمہ اللہ نے کہا: ”ضَاوَزَ يَضِيزُ ضِيزًا وَضَاوَزَ يَضُورُ ضُورًا إِذَا تَعَدَّى وَظَلَمَ وَبَخَسَ وَانْتَقَصَ“

امام فراء رحمہ اللہ نے کہا ہے کہ بعض عرب کہتے ہیں: ”ضِيزَى“ بہ ہمزہ۔ امام ابو یزید رحمہ اللہ سے مروی ہے کہ اس نے عرب کو سنا ہے کہ ”ضِيزَى“ کو مہموز کرتے ہیں۔^② امام بغوی رحمہ اللہ نے کہا ہے کہ کلام عرب میں ”فِعْلَى“ بہ کسر فاء نعوت میں نہیں ہے، یہ جو ہوتا ہے تو اسماء میں، جیسے: ”ذِكْرَى وَشِعْرَى“۔ موراج نے کہا ہے کہ ﴿ضِيزَى﴾ میں ضاد کا ضمہ مکروہ رکھا اور خوف کیا انقلاب یاء کا واؤ سے، حالانکہ یہ بنات واؤ سے ہے تو بہ وجہ اس علت کے ضاد کو کسرہ دیا جس طرح کہ ابیض کی جمع میں بیض کہا،^③ اسی طرح امام زجاج رحمہ اللہ نے کہا ہے۔^④ کسی نے کہا ہے کہ ﴿ضِيزَى﴾ مصدر ہے مثل ”ذِكْرَى“ کے تو اب یہ معنی ہوں گے: ”قِسْمَتُهُ ذَاتُ جَوْرِ وَظُلْمٍ“۔ سیدنا عبداللہ بن عباس رضی اللہ عنہما نے فرمایا: ﴿ضِيزَى﴾ ”جَائِرَةٌ لَا حَقَّ فِيهَا“۔^⑤ کسی نے کہا ہے کہ ”عَوَجَاءُ غَيْرُ مُعْتَدِلَةٍ“۔

پھر اللہ پاک نے ان پر یوں رد کیا کہ ﴿إِنْ هِيَ إِلَّا أَسْمَاءٌ سَمِيَتْهُنَّ وَأَبَاؤُكُمْ مَا أَنْزَلَ اللَّهُ بِهَا مِنْ سُلْطَانٍ﴾ یعنی نہیں ہیں یہ اوٹان یا اصنام باعتبار اس شے کے جس کا تم دعویٰ کرتے ہو کہ وہ معبود ہیں مگر صرف نام جن کا الوہیت کے معنی سے کچھ تعلق نہیں ہے، کون سی الوہیت جس کے تم مدعی ہو، کیوں کہ وہ نہ دیکھتے ہیں

② تفسیر القرطبی (۱۷/۱۰۲، ۱۰۳) فتح القدیر (۵/۱۴۳)

① تفسیر ابن کثیر (۴/۳۲۳، ۳۲۴)

⑤ تفسیر الطبری (۲۲/۵۲۷)

④ معانی القرآن (۵/۷۳)

③ تفسیر البغوی (۷/۴۰۹)

نہ سنتے ہیں نہ عقل رکھتے ہیں نہ سمجھتے ہیں، نہ ضرر دیتے ہیں نہ نفع پہنچاتے ہیں تو اب وہ نہ ہوئے مگر صرف نام۔ کسی نے کہا ہے کہ ﴿رَحَى﴾ کی ضمیر اسمائے ثلاثہ مذکورہ کی طرف راجع ہے، لیکن پہلا قول زیادہ مناسب ہے۔

﴿سَيِّئُوهَا أَنْتُمْ وَأَبَاؤُكُمْ﴾ یعنی ان کا تم نے اور تمہارے باپ دادا نے نام رکھ لیا ہے، اس میں آخر والوں نے پہلوں کی تقلید کی ہے اور اولاد اپنے آباء کی تابع ہوئی۔ اس میں جو اُن کی شان کی تحقیر ہے وہ چھپی ہوئی نہیں ہے، جیسے: تم کسی شخص کی حقارت کے لیے کہتے ہو: ”مَا هُوَ إِلَّا اسْمٌ“، یعنی نہیں ہے وہ مگر نام جبکہ وہ شخص اعتبار کے قابل نہ ہو۔ اس آیت کی مثل یہ آیت ہے: ﴿مَا تَعْبُدُونَ مِنْ دُونِهِ إِلَّا أَسْمَاءً سَيِّئُوهَا أَنْتُمْ وَأَبَاؤُكُمْ﴾ [یوسف: 40] ”اس کے سوا تم جن کی پوجا پاٹ کر رہے ہو، وہ سب نام ہی نام ہیں جو تم نے اور تمہارے باپ دادا نے خود ہی گھڑ لیے ہیں۔“

عرب کی بول چال میں ”سَمِيَّتُهُ زَيْدًا وَسَمِيَّتُهُ بَزِيدًا“ دونوں طرح بولتے ہیں، تو اب ﴿سَيِّئُوهَا﴾ ﴿أَسْمَاءُ﴾ کی صفت ہوگی اور ضمیر ﴿أَسْمَاءُ﴾ کی طرف پھرے گی نہ کہ اصنام کی طرف، یعنی تم نے ان اسماء کو اسماء ٹھہرایا، یہ معنی نہیں ہے کہ تم نے ان کے لیے اسماء ٹھہرائے، تاکہ کلام اس بات کی طرف اشارہ کرے کہ وہاں صرف اسماء ہیں جن کی قطعاً کوئی مسمیات (جن کا نام رکھا گیا) نہیں ہیں۔ ﴿سُلْطٰنٍ﴾ سے مراد حجت و برہان ہے۔ امام مقاتل رحمہ اللہ نے کہا ہے کہ ہمارے لیے کوئی کتاب نازل نہیں کی جس میں تمہارے لیے کوئی حجت ہو، جیسا کہ تم کہتے ہو کہ وہ بت معبود ہیں۔^①

پھر ان کی طرف سے یہ خبر دی کہ ﴿إِنْ يَتَّبِعُونَ إِلَّا الظَّنَّ وَمَا تَهْوَى الْأَنْفُسُ﴾ یعنی بتوں کے پوجے میں ان کا یہ حال ہے کہ وہ نہیں پیروی کرتے مگر ظن کی، جو حق سے کچھ کافی نہیں ہوتا۔ وہ ظن یہ ہے کہ بت عبادت کے مستحق ہیں اور وہ اس شے کی پیروی کرتے ہیں جس کی ان کے نجی خواہش کرتے ہیں، یعنی جس کی طرف مائل ہوتے ہیں اور اس کو چاہتے ہیں بغیر اس شے کی طرف توجہ کرنے کے جو حق ہے اور جس کا اتباع واجب ہے اور جس نے اپنے ظن کا اتباع کیا اور اس شے کا جس کو اس کا دل چاہتا ہے، حالانکہ اس کے پاس ہدایت اور شافی بیان آ گیا تو وہ نہ انسان شمار کیا جاتا ہے اور نہ اس کا کچھ اعتبار کیا جاتا ہے۔

یہ معنی تو جمہور کی قراءت کی بنا پر ہیں جو بہ یائے تحستہ ہے اس میں غیبت کی طرف التفات ہے، یہ بتانے کے لیے کہ ان کی برائیوں کے شمار کرنے کا تقاضا یہ ہے کہ ان سے اعراض کیا جائے اور اُن کے گناہوں کی حکایت ان کے غیر سے کی جائے۔ کسی نے بہ تائے خطاب پڑھا ہے، یعنی تم پیروی نہیں کرتے ہو نام رکھنے میں اور اس کے

مطابق عمل کرنے میں جس کا ذکر ہوا مگر ظن اور خواہش نفس کی۔ ظن سے مراد اس بات کا گمان ہے کہ بت عبادت کے مستحق ہیں اور ﴿وَمَا تَهْوَى الْأَنْفُسُ﴾ سے مراد شیطان کا یہ زینت دینا ہے کہ وہ اللہ کے پاس ان کی سفارش کریں گے۔ اس سے ظاہر ہو گیا کہ عطف مغایرت (ایک دوسرے کا غیر ہونا) کے لیے ہے۔

قولہ تعالیٰ: ﴿وَلَقَدْ جَاءَهُمْ مِنْ رَبِّهِمُ الْهُدَى﴾ یعنی وہ ظن کی اور ہوائے نفس کی پیروی اس حال میں کرتے ہیں کہ اُن کے پاس اُن کے رب سے اس بات کا واضح اور ظاہر بیان، کتاب منزل اور نبی مرسل کے سبب سے آ گیا کہ بت معبود نہیں ہیں اور عبادت اللہ واحد قہار کے سوا کسی کے لائق نہیں۔ یہ جملہ حال ہے ﴿يَتَّبِعُونَ﴾ کے فاعل سے، یا معترضہ ہے (یعنی اس لیے کہ ﴿أَمْ لِلْإِنْسَانِ﴾ ﴿وَمَا تَهْوَى﴾ سے متصل ہے) کچھ بھی ہو اس میں اتباع ظن اور ہوائے نفس کے باطل ہونے کی تاکید ہے اور ان کے حال کی قباحت کی زیادتی کی خبر ہے، کیوں کہ ان دونوں چیزوں کا اتباع کسی بھی شخص سے ہو وہ برا ہے۔ اور جس بات کی اللہ نے ہدایت کی رسول بھیج کر اور کتابیں نازل کر کے ان کو چھوڑ کر ظن اور ہوائے نفس کی پیروی کرنا اور بھی زیادہ قبیح ہے۔

کلمہ ﴿أَمْ﴾ منقطعہ بہ معنی ”بل“ و ہمزہ انکار ہے۔ انھوں نے جو ظن کی اتباع کی جو صرف توہم ہے اور ہوائے نفس کی پیروی کی اور اس شے کی پیروی کی جس کی طرف جی مائل ہوتا ہے۔ چنانچہ اللہ پاک نے اس سب سے اضراب و انتقال کر کے اس بات کا انکار کیا کہ ان کے لیے وہ شے ہو جس کی تمنا کرتے ہیں کہ بت ان کو نفع دیں گے اور ان کے لیے سفارش کریں گے۔ کسی نے کہا: وہ تمنا ہے ان کے بعض کی کہ وہ نبی ہو۔ کسی نے کہا: یہ قول ہے: ﴿وَلَيْنِ رُجِعْتُ إِلَىٰ رَبِّي إِنَّ لِي عِنْدَهُ لَلْخُسْفَىٰ﴾ [فصلک: ۵۰] ”اور اگر میں اپنے رب کے پاس واپس کیا گیا تو بھی یقیناً میرے لیے اس کے پاس بھی بہتر ہے۔“

غرضیکہ یہ نہیں ہو سکتا کہ انسان جو تمنا کرتا ہے وہ حاصل ہو جائے، پھر اس کی یہ علت ذکر فرمائی: ﴿فَلِلَّهِ الْآخِرَةُ وَالْأُولَىٰ﴾ یعنی اس لیے کہ آخرت اور دنیا کے سب کام اللہ عزوجل کے واسطے ہیں تو اُن کے لیے امور میں سے کوئی امر نہیں ہے، ان میں سے ان کی باطل تمنائیں اور خالی طمعیں ہیں۔ پھر اس کی تاکید کی اور ان کی تمنا کے باطل کرنے میں زیادتی فرمائی۔ چنانچہ ارشاد فرمایا: ①

وَكَمْ مِنْ مَّلَكٍ فِي السَّمَوَاتِ لَا تُغْنِي شَفَاعَتُهُمْ شَيْئًا إِلَّا
مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيَرْضَىٰ ۖ إِنَّ الَّذِينَ
لَا يُؤْمِنُونَ بِالْآخِرَةِ لَيُسَمُّونَ الْمَلَائِكَةَ تَسْمِيَةً الْأُنْثَىٰ ۖ وَمَا

لَهُمْ بِهِ مِنْ عِلْمٍ إِنْ يَتَّبِعُونَ إِلَّا الظَّنَّ وَإِنَّ الظَّنَّ
لَا يُغْنِي مِنَ الْحَقِّ شَيْئًا ۖ فَأَعْرِضْ عَنْ مَنْ تَوَلَّىٰ عَنْ
ذِكْرِنَا وَلَمْ يُرِدْ إِلَّا الْحَيَاةَ الدُّنْيَا ۚ ذَٰلِكَ مَبْلَغُهُمْ مِنَ
الْعِلْمِ إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ
بِمَنِ اهْتَدَىٰ ۝

اور آسمانوں میں کتنے ہی فرشتے ہیں، جن کی سفارش کچھ بھی فائدہ نہیں دے گی، مگر بعد ازاں کہ اللہ اجازت دے، جس کے لیے چاہے اور پسند کرے (26) بلاشبہ جو لوگ آخرت پر ایمان نہیں لاتے، وہ فرشتوں کے نام عورتوں کے سے رکھتے ہیں (27) حالاں کہ انھیں اس کا کوئی علم نہیں، وہ تو بس گمان کی پیروی کرتے ہیں، اور بلاشبہ گمان حق کے مقابلے میں کچھ بھی فائدہ نہیں دیتا (28) لہذا (اے نبی!) آپ اس سے اعراض کر لیں، جو ہمارے ذکر سے پھرے (اور منہ موڑے) اور وہ صرف دنیاوی زندگی چاہتا ہو (29) ان کے علم کی یہی انتہا ہے، بلاشبہ آپ کا رب ہی اس شخص کو خوب جانتا ہے جو اس کے راستے سے بھٹک گیا، اور وہی اس شخص کو خوب جانتا ہے، جس نے ہدایت پائی (30)

اللہ عزوجل کی اجازت کے بغیر کوئی سفارش نہیں:

قوله تعالى: ﴿وَكَمْ مِنْ مَلَكٍ فِي السَّمَوَاتِ لَا تُغْنِي شَفَعَتُهُمْ شَيْئًا إِلَّا مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيُرْضَىٰ﴾ اس آیت کی طرح ہے: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ [البقرة: ۲۵۵] ”کون ہے جو اس کی اجازت کے بغیر اس کے سامنے شفاعت کر سکے۔“ اور اس آیت کی طرح: ﴿وَلَا تَنْفَعُ الشَّفَعَةُ عِنْدَهُ إِلَّا لِمَنْ أَذِنَ لَهُ﴾ [سبا: ۲۳] ”شفاعت (سفارش) بھی اس کے پاس کچھ نفع نہیں دیتی، بہ جز ان کے جن کے لیے اجازت ہو جائے۔“ پس جب یہ بات ملائکہ مقربین کے حق میں ہو تو ارے جاہلو! تم اللہ تعالیٰ کے نزدیک ان بتوں اور انداد کی سفارش کی کس طرح امید رکھتے ہو، حالانکہ اللہ نے ان کی عبادت مشروع نہیں فرمائی اور نہ اس کی اجازت دی ہے، بلکہ اپنے تمام رسولوں کی زبان پر اس سے منع فرمایا ہے اور اس کی ممانعت میں اپنی ساری کتابیں نازل فرمائیں۔

فرشتوں کو اللہ تعالیٰ کی بیٹیاں قرار دینے پر مشرکین کا رد:

قوله تعالى: ﴿إِنَّ الَّذِينَ لَا يُؤْمِنُونَ بِالْآخِرَةِ لَيَسْتَوُونَ الْمَلَائِكَةَ تَسْوِيَةً الْأَنْثَىٰ﴾ مشرکوں نے جو فرشتوں کے

زنانے نام رکھے اور اُن کے متعلق یہ قرار دیا کہ اللہ کی بیٹیاں ہیں۔ تعالیٰ اللہ عن ذلك۔ چنانچہ اللہ پاک اس بارے میں ان پر انکار فرماتا ہے۔ جیسا کہ اللہ تعالیٰ نے فرمایا: ﴿وَجَعَلُوا الْمَلَائِكَةَ الَّذِينَ هُمْ عِبْدُ الرَّحْمٰنِ إِنثًا أَشْهَادُ ۚ وَخَلَقَهُمْ سَتُكْتَبُ شَهَادَتُهُمْ وَيُسْأَلُونَ﴾ [الزخرف: ۱۹] ”اور انھوں نے فرشتوں کو جو رحمان کے عبادت گزار ہیں بندے قرار دیے لیا۔ کیا ان کی پیدائش کے موقع پر یہ موجود تھے؟ ان کی یہ گواہی لکھ لی جائے گی اور ان سے (اس چیز کی) باز پرس کی جائے گی۔“

اسی لیے یوں فرمایا: ﴿وَمَا لَهُمْ بِهِ مِنْ عِلْمٍ﴾ یعنی ان کو کوئی صحیح علم نہیں ہے کہ ان کی بات کی تصدیق کرے، بلکہ وہ کذب، جھوٹ، بہتان اور برا کفر ہے۔ قولہ تعالیٰ: ﴿إِنْ يَتَّبِعُونَ إِلَّا الظَّنَّ ۖ وَإِنَّ الظَّنَّ لَا يُغْنِي مِنَ الْحَقِّ شَيْئًا﴾ یعنی وہ پیروی نہیں کرتے مگر گمان کی اور گمان کسی شے کا فائدہ نہیں دیتا اور نہ مقام حق میں کبھی قائم ہوتا ہے۔ صحیح میں ثابت ہوا ہے کہ رسول اللہ ﷺ نے فرمایا ہے: ﴿إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ﴾^① یعنی ظن سے بچتے رہو، بے شک ظن سب سے جھوٹی بات ہے۔

باطل پرستوں سے اعراض کا حکم:

پھر فرمایا: ﴿فَاعْرِضْ عَنْ مَّنْ تَوَلَّىٰ عَنْ ذِكْرِنَا وَلَمْ يُرِدْ إِلَّا الْحَيٰوةَ الدُّنْيَا﴾ یعنی تو اس سے منہ موڑ لے جس نے حق سے منہ موڑا ہے اور اسے چھوڑ دیا ہے اور اس کا زیادہ فکر و غم اور مبلغ علم صرف دنیا ہے۔ چنانچہ یہ اس شے کی انتہا ہے جس میں کوئی خیر و خوبی نہیں ہے۔ اسی لیے اللہ پاک نے یوں فرمایا: ﴿ذٰلِكَ مَبْلَغُهُمْ مِنَ الْعِلْمِ﴾ یعنی یہی طلب دنیا اور اس کے لیے کوشش کرنا اس شے کی غایت ہے جس کی طرف وہ پہنچے۔ سیدہ عائشہ رضی اللہ عنہا ام المؤمنین مرفوعاً فرماتی ہیں کہ دنیا اس کا گھر ہے جس کے لیے کوئی گھر نہیں ہے اور اس کا مال ہے جس کے لیے کوئی مال نہیں ہے اور اس کے لیے وہی شخص جمع کرتا ہے جس کو کچھ عقل نہیں ہے۔^② (أُخْرِجَهُ الْإِمَامُ أَحْمَدُ) دعائے ماثور میں ہے: ”اللَّهُمَّ لَا تَجْعَلِ الدُّنْيَا أَكْبَرَ هَمِّنَا وَلَا مَبْلَغَ عِلْمِنَا“ یعنی الہی دنیا کو ہمارا سب سے بڑا فکر و غم نہ کر اور نہ ہماری سمجھ کے پہنچنے کا منتہی اسے کر۔

قولہ تعالیٰ: ﴿إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَىٰ﴾ یعنی اللہ ساری مخلوقات کا خالق ہے اور وہی اپنے بندوں کی مصلحتوں کا عالم ہے اور وہی راہ بتاتا ہے جس کو چاہتا ہے اور بے راہ کرتا ہے جس کو چاہتا ہے اور یہ سب اس کی قدرت و علم و حکمت سے ہے اور وہی وہ عادل ہے کہ کبھی ظلم نہیں کرتا، نہ اپنی شرع میں اور نہ اپنی تقدیر میں۔^③ (کذا فی ابن کثیر)

① صحیح البخاری، رقم الحدیث (۴۸۴۹) صحیح مسلم، رقم الحدیث (۲۵۶۳)

② مسند أحمد (۷۱/۶) اس کی سند میں ”دوید بن نافع“ مجہول راوی ہے۔ دیکھیں: (السلسلة الصحيحة، رقم الحدیث: ۱۹۳۳)

③ تفسیر ابن کثیر (۳۲۴/۴)

فتح البیان کا بیان:

کلمہ ﴿گم﴾ خبریہ ہے جو تکثیر کا فائدہ دیتا ہے اور اسی لیے ﴿شَفَعْتُهُمْ﴾ میں جمع کی ضمیر لائی گئی ہے باوجود اس کے کہ کلمہ ﴿مَلَكٍ﴾ مفرد ہے، پس لفظ اس کا تو مفرد ہے اور معنی اس کے جمع کے ہیں۔ ﴿گم﴾ کا محل رفع ہے بنا بر ابتداء اور جملہ ما بعد خبر ہے۔ مشرک لوگ جو شفاعتِ اصنام کے شیفتہ اور فریفتہ تھے اور اس کی تمنا اور طمع رکھتے تھے، اللہ پاک نے اس سے ان کو ناامید کر دیا اور اس پر ان کو توبیخ کی کہ آسمانوں میں بہت سے فرشتے ہیں جن کی سفارش کچھ کام نہیں آتی باوجود اس کے کہ وہ فرشتے ہیں اور بہت زیادہ ہیں اور بکثرت عبادت کرتے ہیں اور اللہ کے نزدیک کرامت اور عزت رکھتے ہیں، وہ سفارش نہیں کرتے مگر اس کے لیے جس کی سفارش کرنے کا اللہ تعالیٰ اذن دے۔ بھلا پھر یہ پتھر کے بت جو عقل اور فہم سے عاری ہیں کیسے سفارش کریں گے، یہی معنی ہیں اس قول کے ﴿إِلَّا مِنْ بَعْدِ أَنْ يَأْذَنَ اللَّهُ...﴾ یعنی ان کی سفارش کام نہیں آتی مگر بعد اس کے کہ اللہ تعالیٰ ان کو اذن دے۔ شفاعت کے ساتھ، واسطے اس شخص کے کہ وہ چاہے کہ اس کے لیے شفاعت کریں اور شفاعت کے ساتھ راضی ہو، اس کے توحید والوں میں سے ہونے کی وجہ سے، اس میں مشرکوں کے لیے حظ و بہرہ نہیں ہے۔ اور نہ ہی اللہ تعالیٰ ان کو شفاعت کا اذن دے گا اور نہ ان کو پسند کرے گا اس لیے کہ وہ شفاعت کے مستحقین میں سے نہیں ہیں۔ قولہ ﴿إِنَّ الَّذِينَ لَا يُؤْمِنُونَ﴾ یعنی یہ لوگ جو بعث پر ایمان نہیں لاتے اور دارِ آخرت پر ایمان نہیں لاتے جو اس کے بعد ہے، اس وجہ پر جو رسولوں نے بیان کی ہیں، یہ لوگ کفار ہیں جو اپنے کفر کے ساتھ ایک بہت برا قول اور ایک سخت جہالت ملاتے ہیں، وہ یہ ہے کہ فرشتوں کے زمانے نام رکھتے ہیں۔ وہ فرشتے جو ہر نقص سے مبرا اور پاک ہیں۔ یہ نام رکھنا اس طرح سے ہوا کہ انھوں نے ملائکہ میں تائے تانیث دیکھی اور اُن کے نزدیک یہ صحیح ہوا کہ یوں کہا جائے کہ ”سَجَدَتِ الْمَلَائِكَةُ“ تو یہ زعم کیا کہ وہ اللہ کی بیٹیاں ہیں، چنانچہ ان کو عورتیں ٹھہرایا اور ان کا نام بنات رکھا۔

جملہ ﴿وَمَا لَهُمْ بِهِ مِنْ عِلْمٍ﴾ میں ﴿عِلْمٍ﴾ حالیہ ہے، یعنی ان کا یہ نام رکھتے ہیں اس حال میں کہ وہ اس بات کو جانتے نہیں ہیں جو کہتے ہیں، کیوں کہ نہ ان کو یہ حق پہنچتا ہے، نہ ان کا مشاہدہ کیا ہے، نہ ان کی طرف یہ بات کسی طریق سے پہنچی ان طریقوں میں سے جن کی مخبر لوگ خبر دیتے ہیں، بلکہ یہ بات صرف جہالت و گمراہی اور جرات سے کہی۔ کسی نے ”مَا لَهُمْ بِهِ“ پڑھا ہے۔ ”أَيُّ الْمَلَائِكَةِ أَوِ السُّمِّيَّةِ“ اور کلمہ ﴿مِنْ﴾ زاید ہے مبتدائے مؤخر میں، یعنی ان کو اس کا کچھ بھی علم نہیں ہے، بلکہ صرف ظن کا اتباع ہے، جیسا کہ اللہ تعالیٰ نے فرمایا: ﴿إِنْ يَتَّبِعُونَ إِلَّا الظَّنَّ﴾ یعنی اس بات میں پیروی نہیں کرتے ہیں، مگر صرف ظن و توہم کی۔ علامہ نسفی رحمہ اللہ نے کہا ہے کہ یہ ظن تقلیدِ آباء ہے۔^①

پھر اللہ پاک نے ظن کی اور اس کے حکم کی خبر دی۔ چنانچہ فرمایا: ﴿وَلَا الظَّنَّ لَا يُغْنِي مِنَ الْحَقِّ شَيْئًا﴾ یعنی ظن علم سے بے نیاز نہیں کرتا کچھ بھی بے نیاز کرنا۔ کلمہ ﴿مِنْ﴾ بہ معنی ”عن“ ہے اور یہاں ﴿الْحَقِّ﴾ سے مراد علم ہے۔ اس میں اس بات پر دلیل ہے کہ صرف ظن مقامِ علم میں قائم نہیں ہوتا اور ظن کرنے والا عالم نہیں ہے۔ یہ بات ان امور میں سے ہے جن میں علم کی طرف حاجت ہوتی ہے۔ یہ مسائلِ علمیہ ہیں نہ ان امور میں جن میں ظن کو کافی سمجھا جاتا ہے۔ یہ مسائلِ عملیہ ہیں، اس کی تحقیق پہلے گزر چکی ہے، یہ تخصیص ضروری ہے، کیوں کہ دلالتِ عموم و قیاس و خبر واحد اور اسی طرح کی اور باتیں ظنی ہیں تو اس کے ساتھ عمل کرنا ظن پر عمل کرنا ہوا، حالانکہ ان امور میں، یعنی عملیات میں عمل بالظن ہم پر واجب ہے تو اب ان امور میں وجوبِ عمل بالظن کے جو دلائل ہیں وہ مخصص ہوں گے اس عموم کے اور اس مذمت کے جو اس کے معنی میں وارد ہوئی، اس شخص کے لیے جو عمل بالظن کرے اور اس نہی کے جو اتباع ظن سے وارد ہوئی ہے۔ امام کرخی رحمۃ اللہ علیہ نے کہا ہے کہ معارفِ حقیقیہ میں ظن کا کچھ اعتبار نہیں ہے، اس کا جو اعتبار ہے تو صرف عملیات میں ہے اور اس شے میں جو اُن کی طرف وصلہ (موصل۔ پہنچنے والی) ہے جیسے علمِ فقہ کے مسائل۔ امام ابن الخطیب رحمۃ اللہ علیہ نے کہا ہے کہ اس سے مراد یہ ہے کہ ظن اعتقادات میں کچھ کام نہیں دیتا۔ رہے افعالِ عرفیہ یا شرعیہ تو ان میں ظن کا اتباع کیا جاتا ہے، جب یقین کی طرف نہیں پہنچ پاتے۔

”ذکر“ سے یہاں مراد قرآن شریف ہے یا ذکرِ آخرت یا عام طور پر اللہ کا ذکر۔ کسی نے کہا ہے کہ اس جگہ اس سے مراد ایمان ہے۔ معنی یہ ہیں تو ان کا مجادلہ (جھگڑا کرنا) چھوڑ دے، پس تو درحقیقت ان کو وہ چیز پہنچا چکا جس کا تجھے حکم دیا گیا تھا۔ تجھ پر تو یہی پہنچا دینا ہے۔ یہ آیتِ سیف سے منسوخ ہے۔ امام رازی رحمۃ اللہ علیہ کہتے ہیں کہ اکثر مفسرین کہتے ہیں کہ قرآن شریف میں جتنے کلمے ﴿فَاعْرِضْ﴾ کے ہیں، وہ سب آیتِ قتال سے منسوخ ہیں، حالانکہ یہ قول باطل ہے، کیوں کہ اعراض کا حکم تو آیتِ قتال کے موافق ہے تو پھر اس سے منسوخ کیوں ہونے لگا۔^(۱) مناظرے سے اعراض کرنا تو قتال کرنے کے جواز کے لیے شرط ہے۔

قولہ تعالیٰ: ﴿وَلَمْ يُرِدْ إِلَّا الْحَيَاةَ الدُّنْيَا﴾ کا مطلب یہ ہے کہ اس نے ارادہ نہیں کیا سوائے حیاتِ دنیا کے اور نہ اس کے غیر کو طلب کیا، بلکہ اپنی نظر اسی پر روکی تو وہ خیر کے لائق نہیں اور نہ ہی اس کا مستحق ہے کہ اس کے حال کا اعتنا (خیال) اور اہتمام کیا جائے۔

پھر اللہ پاک نے ان کی شان و امر کی تصغیر و تحقیر کی۔ چنانچہ فرمایا: ﴿ذَلِكَ مَبْلَغُهُم مِّنَ الْعِلْمِ﴾ یعنی یہ ذکر سے اعراض کرنا اور اپنے تمام ارادوں اور کوششوں کو صرف دنیاوی زندگی تک ہی محدود رکھنا ان کے علم کا مبلغ ہے اس کے سوا ان کو کوئی علم نہیں اور نہ اس کے سوا دین کے امر کی طرف التفات کرتے ہیں۔ امام فراء رحمۃ اللہ علیہ نے کہا: یعنی یہ ان

کی عقلوں کی قدر ہے اور اُن کے علم کی انتہا ہے کہ انھوں نے دنیا کو آخرت پر اختیار کیا ہے۔^(۱) کسی نے کہا۔ یعنی ان کا فرشتوں کو اللہ کی بیٹیاں قرار دینا اور اُن کے زنا نے نام رکھنا ہی اُن کے علم کی حد ہے۔ پہلا قول زیادہ مناسب ہے۔

یہاں ﴿الْعَلَمِ﴾ سے مراد صرف ادراک ہے کہ جس کے تحت میں ظنِ فاسد شامل ہے۔ یہ جملہ مستانفہ ہے جو ان کی جہالت اور صرف ان کے مجرد ظن کی اتباع کو ثابت کرنے کے لیے لایا گیا ہے۔ کسی نے کہا ہے کہ جملہ معترضہ ہے معلل اور علت کے درمیان۔ علت یہ ہے: ﴿إِنَّ رَبَّكَ هُوَ أَعْلَمُ بِمَنْ ضَلَّ عَنْ سَبِيلِهِ وَهُوَ أَعْلَمُ بِمَنِ اهْتَدَى﴾ اس لیے کہ یہ تعلیل ہے امر باعراض کی، یعنی اللہ پاک خوب جانتا ہے اس کو جو حق سے مائل ہوا اور اس سے اعراض کیا اور اس کی طرف راہ نہ پائی اور خوب جانتا ہے اس کو جو راہ پر آیا تو حق کو مانا اور اس کی طرف متوجہ ہوا اور اس کے ساتھ عمل کیا تو وہ ہر عامل کو اس کے عمل کا بدلہ دینے والا ہے، اگر خیر کا عمل ہے تو خیر اور اگر شر ہے تو شر۔

اس میں رسول اللہ ﷺ کو تسلی ہے اور آپ ﷺ کو اس بات کا ارشاد ہے کہ اپنی جان کو اس شخص کو بلانے میں نہ تھکائیں، جس نے گمراہی پر اصرار کیا ہے اور اس کے لیے بدبختی سابق ہو چکی ہے، اس لیے کہ اللہ تعالیٰ اس گمراہ فریق کے حال کو جان چکا ہے، جیسا کہ راہ یاب فریق کے حال کو جان لیا ہے۔ کلمہ ﴿هُوَ أَعْلَمُ﴾ کو دوبار لانا دو وجہ سے ہے: ایک تو زیادتِ تقریر کے لیے ہے، دوسرے یہ بتانے کے لیے کہ دونوں معلوم (باتوں) میں بہت دوری ہے۔ پھر اللہ پاک نے اپنی قدرت کی وسعت اور عظیم ملک کی خبر دی۔ چنانچہ فرمایا:

وَاللَّهُ مَا فِي السَّمَوَاتِ وَمَا فِي الْأَرْضِ لِيَجْزِيَ الَّذِينَ أَسَاءُوا
بِمَا عَمِلُوا وَيَجْزِيَ الَّذِينَ أَحْسَنُوا بِالْحُسْنَىٰ ۖ الَّذِينَ
يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ ۚ إِنَّ رَبَّكَ
وَاسِعُ الْمَغْفِرَةِ ۖ هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ
وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ ۚ فَلَا تُزَكُّوْا أَنْفُسَكُمْ ۚ هُوَ
أَعْلَمُ بِمَنِ اتَّقَىٰ ۖ

اور اللہ ہی کے لیے ہے جو کچھ آسمانوں میں اور جو کچھ زمین میں ہے، تاکہ وہ ان لوگوں کو جنہوں نے برے کام کیے، ان کے اعمال کی سزا دے اور ان لوگوں کو جنہوں نے اچھائیاں کیں، اچھا بدلہ دے^(۳۱) وہ لوگ جو کبیرہ گناہوں اور بے حیائی کے کاموں سے بچتے ہیں، الا یہ کہ کوئی صغیرہ گناہ (سرزد) ہو، بے شک آپ کا رب بڑی وسیع مغفرت والا ہے، وہ تمہیں

(اس وقت سے) خوب جانتا ہے، جب اس نے تمہیں زمین سے پیدا کیا اور جب تم اپنی ماؤں کے پیٹوں میں بچے تھے، لہذا تم اپنے آپ کی پاکی بیان نہ کرو، وہ اسے (بھی) خوب جانتا ہے جس نے تقویٰ اختیار کیا ③۲

اللہ تعالیٰ کا علم ہر چھوٹی بڑی چیز پر محیط ہے:

اللہ تعالیٰ خبر دیتا ہے کہ وہ آسمانوں اور زمین کا مالک ہے اور وہ اپنے ماسوا سے بے نیاز ہے۔ اپنی خلق میں عدل و حق کے ساتھ فیصلہ کرنے والا ہے اور حق کے ساتھ ہی مخلوق کو پیدا کیا تا کہ جنہوں نے برائی کی، ان کو اس شے کے ساتھ جزا دے جو انہوں نے کی اور جنہوں نے نیکی کی ان کو نیکی کے ساتھ جزا دے۔ یعنی ہر ایک کو اس کے عمل کے مطابق جزا دے گا، اگر خیر کا عمل ہے تو خیر کی جزا اور اگر شر کا عمل ہے تو شر کی جزا۔

محسنین کون ہوتے ہیں؟

پھر نیکی کرنے والوں کی یہ تفسیر کی کہ وہ ہیں جو بڑے گناہوں سے بچتے ہیں اور بے حیائی کے کاموں سے بچتے ہیں، یعنی وہ محرماتِ کبار میں خوض نہیں کرتے، یعنی ملوث نہیں ہوتے، گو ان سے بعض صغیرہ گناہ سرزد ہو جاتے ہیں تو بے شک وہ ان کے لیے بخش دیے جائیں گے اور ان کی پردہ پوشی کی جائے گی۔ جیسا کہ دوسری آیت میں فرمایا ہے: ﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلْكُمْ مُدْخَلًا كَرِيمًا﴾ [النساء: ۳۱] ”اگر تم ان بڑے گناہوں سے بچتے رہو گے جن سے تم کو منع کیا جاتا ہے تو ہم تمہارے چھوٹے گناہ دور کر دیں گے اور عزت اور بزرگی کی جگہ داخل کریں گے۔“

اور یہاں فرمایا: ﴿الَّذِينَ يَجْتَنِبُونَ كَبِيرَ الْإِثْمِ وَالْفَوَاحِشَ إِلَّا اللَّمَمَ﴾ یہ استثناء منقطع ہے، اس لیے کہ ”لمم“ من جملہ صغیرہ گناہ اور محقراتِ اعمال ہیں۔ سیدنا عبداللہ بن عباس رضی اللہ عنہما نے فرمایا کہ میں نے کوئی ایسی شے نہیں دیکھی جو زیادہ مشابہ ہو ”لمم“ کے ساتھ اس شے سے جو سیدنا ابو ہریرہ رضی اللہ عنہ نے کہی ہے، نبی اکرم ﷺ سے روایت کر کے کہ آپ ﷺ نے فرمایا: بے شک اللہ تعالیٰ نے ابنِ آدم پر اس کا زنا سے حصہ لکھا ہے جس کو وہ لا محالہ پائے گا۔ چنانچہ زنا آنکھ کا تو نظر ہے اور زبان کا زنا نطق ہے اور نفس تمنا کرتا ہے اور خواہش کرتا ہے اور شرم گاہ اس کی تصدیق کرتی ہے یا اس کی تکذیب کرتی ہے۔ ① (أخرجہ الإمام أحمد وأخرجہ فی الصحیحین من حدیث عبد الرزاق بہ)

سیدنا عبداللہ بن مسعود رضی اللہ عنہ نے فرمایا: آنکھوں کا زنا نظر ہے اور ہونٹوں کا زنا بوسہ لینا ہے اور ہاتھوں کا زنا پکڑنا ہے اور پاؤں کا زنا چلنا ہے اور اس کی شرم گاہ تصدیق کرتی ہے یا تکذیب کرتی ہے۔ پھر اگر وہ اپنی شرم گاہ کے

ساتھ آگے بڑھا تو زانی ہوگا، ورنہ پھر وہ ”لمم“ ہے۔ (اخرجه ابن جریر) اسی طرح امام مسروق اور شعبی رحمہما اللہ نے بھی کہا ہے۔ عبدالرحمان بن نافع (الذي يقال له: ابن لبابة الطائفي) نے کہا: میں نے سیدنا ابو ہریرہ رضی اللہ عنہ سے ”لمم“ کا پوچھا تو کہا کہ قبلہ، غمزہ، نظر اور مباشرة۔ پس جب ختان نے ختان سے مس کیا تو یقیناً غسل واجب ہو گیا اور یہ زنا ہے۔ سیدنا عبداللہ بن عباس رضی اللہ عنہما سے مروی ہے: ﴿إِلَّا اللَّمَمَ﴾ ”إِلَّا مَا سَلَفَ“ یعنی ”لمم“ سے مراد وہ گناہ ہے جو گزر چکا ہے۔ اسی طرح امام زید بن اسلم رضی اللہ عنہ نے بھی کہا ہے۔ امام مجاہد رضی اللہ عنہ نے کہا ہے کہ ”الَّذِي يُلِمُّ بِالذَّنْبِ ثُمَّ يَدْعُهُ“ یعنی وہ ہے کہ گناہ سے آلودہ ہوتا ہے، پھر اس کو چھوڑ دیتا ہے۔ شاعر نے کہا ہے:

إِنْ تَغْفِرِ اللَّهُمَّ تَغْفِرُ جَمًّا وَأَيُّ عَبْدٍ لَكَ مَا أَلَمَّا

(اخرجه ابن جریر)^①

امام ابن جریر رضی اللہ عنہ نے مجاہد رضی اللہ عنہ سے دوسری روایت ان الفاظ میں کی ہے: ”الرَّجُلُ يُلِمُّ بِالذَّنْبِ ثُمَّ يَنْزِعُ عَنْهُ“ یعنی آدمی گناہ میں آلودہ ہو جاتا ہے، پھر اس سے باز رہتا ہے۔ کہا: اور جاہلیت والے بیت اللہ کا طواف کرتے اور یہ کہتے تھے:

إِنْ تَغْفِرِ اللَّهُمَّ تَغْفِرُ جَمًّا وَأَيُّ عَبْدٍ لَكَ مَا أَلَمَّا^②

امام ابن جریر رضی اللہ عنہ وغیرہ نے اس کو مرفوعاً بھی روایت کیا ہے۔ امام ابن جریر رضی اللہ عنہ کے الفاظ تو عن عطاء عن ابن عباس رضی اللہ عنہما یہ ہیں: کہا وہ شخص ہے جو فاحشہ میں آلودہ ہوتا ہے، پھر توبہ کرتا ہے اور کہا: ”قَالَ رَسُولُ اللَّهِ ﷺ: إِنْ تَغْفِرُ لَهُمْ... الخ“۔ اسی طرح ترمذی نے بھی روایت کیا ہے: (عن أحمد بن عثمان أبي عثمان البصري عن أبي عاصم النبيل ثم قال: هذا حديث صحيح حسن غريب لا نعرفه إلا من حديث زكريا بن إسحاق وكذا قال البزار لا نعلمه يروى متصلاً إلا من هذا الوجه وساقه ابن أبي حاتم والبغوي من حديث أبي عاصم النبيل وإنما ذكره البغوي في سورة تنزيل وفي صحته مرفوعاً نظر. كذا في ابن كثير)۔

پھر امام ابن جریر رضی اللہ عنہ نے عن الحسن عن ابی ہریرہ رضی اللہ عنہ ”أَرَاهُ رَفَعَهُ“ روایت کیا ہے۔ کہا ”لمم“ زنا سے ہے، پھر توبہ کرتا ہے اور دوبارہ نہیں کرتا اور ”لمم“ سرقہ سے ہے، پھر توبہ کرتا ہے اور دوبارہ نہیں کرتا اور ”لمم“ شرب خمر سے ہے، پھر توبہ کرتا ہے اور دوبارہ نہیں کرتا۔ کہا: پس یہ ہے: ”إِلْمَامٌ“۔ امام ابن جریر رضی اللہ عنہ نے حسن رضی اللہ عنہ کا قول ان الفاظ سے روایت کیا ہے کہ ”لمم“ یا زنا سے یا چوری سے یا شراب پینے سے ہے، یعنی توبہ کرے اور دوبارہ نہ کرے۔ حسن رضی اللہ عنہ کا دوسرا قول یہ ہے کہ اصحاب رسول اللہ ﷺ کہتے تھے کہ وہ شخص ہے جو ”لمم“ کو پہنچتا ہے زنا

② تفسیر الطبري (۵۳۷/۲۲)

① تفسیر الطبري (۵۳۵، ۵۳۴/۲۲)

③ تفسیر الطبري (۵۳۵/۲۲) سنن الترمذی، رقم الحديث (۳۲۸۴) مسند البزار (۲۰۶/۱۱) تفسیر البغوي (۱۲۸/۷) تفسیر ابن کثیر

(۳۲۵/۴) صحيح الجامع، رقم الحديث (۱۴۱۷)

سے اور شراب پینے سے، پھر اس سے پرہیز کرتا ہے اور اس سے توبہ کر لیتا ہے۔

امام ابن جریر رحمہ اللہ نے ایک قول عن عطاء عن ابن عباس رضی اللہ عنہما اس طرح روایت کیا ہے کہ ﴿إِلَّا اللَّمَمَ﴾ ”یُلَمُّ بِهَا فِي الْحَيْنِ قُلْتُ: الزَّانَا؟ قَالَ: الزَّانَا ثُمَّ يَتُوبُ“، یعنی ”لمم“ یہ ہے کہ کسی وقت اتفاقاً اس میں آلودہ ہو جاتا ہے، میں نے کہا: زنا؟ کہا: زنا، پھر توبہ کر لیتا ہے۔ امام ابن جریر رحمہ اللہ سے مروی ایک قول عن عطاء عن ابن عباس رضی اللہ عنہما یہ ہے: ”الْلَمُّ الَّذِي يُلَمُّ الْمَرْءُ“^(۱) یعنی ”لمم“ یہ ہے کہ اس سے ایک بار آلودہ ہو جاتا ہے۔ ابو صالح نے کہا: مجھ سے کسی نے ”لمم“ کا پوچھا تو میں نے کہا: وہ شخص ہے جو گناہ کو پہنچتا ہے، پھر توبہ کر لیتا ہے۔ میں نے سیدنا عباس رضی اللہ عنہ کو اس کی خبر دی تو فرمایا: البتہ یقیناً اس پر ایک ملکِ کریم نے تیری مدد کی۔^(۲) (حکاء البغوي) سیدنا عبداللہ بن عمرو رضی اللہ عنہ نے کہا: ”لَمَّمٌ مَا ذُوْنَ شِرْكٍ“ ہے۔^(۳) (رواہ ابن جریر من طریق المثنی بن الصباح وهو ضعيف عن عمرو بن شعيب) سیدنا عبداللہ بن الزبیر رضی اللہ عنہ نے کہا ہے کہ ”لمم“ دو حدوں کے درمیان ہے، یعنی حدِ دنیا اور عذابِ آخرت۔ عوفی رحمہ اللہ کے سیدنا عبداللہ بن عباس رضی اللہ عنہما سے الفاظ یہ ہیں کہ ہر شے دو حدوں کے درمیان ہے حدِ دنیا اور حدِ آخرت۔ جس کا نمازیں کفارہ کرتی ہیں وہ ”لمم“ ہے اور وہ ہر موجب کے علاوہ ہے، چنانچہ دنیا کی حد تو ہر وہ حد ہے کہ اللہ تعالیٰ نے دنیا میں اس کی سزا فرض کی ہے۔ (رواہ سفیان الثوری عن جابر الجعفی عن عطاء عنه وكذا رواه شعبة عن الحكم عن ابن عباس رضی اللہ عنہما مثله سواء) رہی آخرت کی حد تو وہ ہر شے ہے جس کو اللہ تعالیٰ نے نار کے ساتھ ختم کیا ہے اور اس کی سزا کو آخرت تک تاخیر دی ہے۔ اسی طرح امام عکرمہ، ضحاک اور قتادہ رحمہم نے بھی کہا ہے۔^(۴)

توبہ کی ترغیب اور اپنے منہ میاں مٹھو بننے کی ممانعت:

﴿إِنَّ رَبَّكَ وَسِعَ الْمَغْفِرَةَ﴾ کا مطلب یہ ہے کہ اس کی رحمت نے ہر شے کو سمال لیا ہے اور اس کی مغفرت اس شخص کے سارے گناہوں کو سما لیتی ہے جس نے اُن سے توبہ کی، جیسا کہ اللہ تعالیٰ کا فرمان ہے: ﴿قُلْ يُعْبَادِي الَّذِينَ أَسْرَفُوا عَلَىٰ أَنْفُسِهِمْ لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ﴾ [الزمر: ۵۳] ”(میری جانب سے) کہہ دو کہ اے میرے بندو! جنہوں نے اپنی جانوں پر زیادتی کی ہے تم اللہ کی رحمت سے ناامید نہ ہو جاؤ، بالیقین اللہ تعالیٰ سارے گناہوں کو بخش دیتا ہے، واقعی وہ بڑی بخشش بڑی رحمت والا ہے۔“
 قولہ تعالیٰ: ﴿هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ﴾ کا مطلب یہ ہے کہ وہ تمہارا بصیر ہے، تمہارے احوال، افعال اور اقوال کو خوب جانتا ہے جو آئندہ تم سے صادر ہوں گے اور واقع ہوں گے۔ جس وقت تمہارے باپ آدم کو پیدا کیا زمین سے اور اس کی ذریت کو اس کی پشت سے نکالا مثل مورِ خرد کے پھر ان کو دو فریقوں میں بانٹا:

(۲) تفسیر البغوي (۷/۴۱۱)

(۱) تفسیر الطبري (۲۲/۵۳۶، ۵۳۵)

(۴) تفسیر الطبري (۲۲/۵۳۶، ۵۳۷)

(۳) تفسیر الطبري (۲۲/۵۳۶)

ایک فریق جنت کے لیے اور ایک فریق دوزخ کے لیے۔

وَكَذَا قَوْلُهُ تَعَالَى: ﴿وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ﴾ تحقیق اس فرشتے نے جو اس پر مقرر ہے اس کا رزق اور اس کی اجل اور اس کا عمل لکھا اور یہ بات لکھی کہ وہ بد بخت ہے یا نیک بخت۔ امام مکیول رحمہ اللہ نے (یعنی ریحانۃ الشام زاہد و عابد و معتمد) کہا: ہم اپنی ماؤں کے پیٹوں میں جنین تھے، پھر گر پڑا ہم میں سے جو گر پڑا اور ہم ان میں سے تھے جو باقی رہے، پھر ہم دودھ پینے والے تھے تو ہلاک ہوا ہم میں سے جو ہلاک ہوا اور ہم ان میں سے تھے جو باقی رہے، پھر ہم ”قرب البلوغ“ ہوئے تو ہلاک ہوا ہم میں سے جو ہلاک ہوا اور ہم ان میں سے تھے جو باقی رہے، پھر ہم جوان ہوئے تو ہلاک ہوا ہم میں سے جو ہلاک ہوا اور ہم ان میں سے تھے جو باقی رہے، پھر ہم بڑھے ہو گئے تیرا باپ نہ ہو، اب کیا اس کے بعد ہم انتظار کرتے ہیں؟! (رواہ ابن ابی حاتم عنہ)

قوله تعالى: ﴿فَلَا تُزَكُّوا أَنْفُسَكُمْ﴾ یعنی پس تم مت مدح و شکر کرو اپنی جانوں کا اور اپنے اعمال کے سبب سے تمنا مت کرو، وہ اس کو خوب جانتا ہے جو متقی ہوا جیسا کہ اللہ تعالیٰ نے فرمایا: ﴿أَلَمْ تَرَ إِلَى الَّذِينَ يَزْكُونَ أَنْفُسَهُمْ بَلِ اللَّهُ يُزَكِّي مَنْ يَشَاءُ وَلَا يُظْلَمُونَ فَتِيلًا﴾ [النساء: ۴۹] ”کیا آپ نے انھیں نہیں دیکھا جو اپنی پاکیزگی اور ستائش خود کرتے ہیں؟ بلکہ اللہ تعالیٰ جسے چاہے پاکیزہ کرتا ہے، کسی پر ایک دھاگے کے برابر ظلم نہ کیا جائے گا۔“ محمد بن عمرو بن عطاء رحمہ اللہ کہتے ہیں: میں نے اپنی بیٹی کا نام ”برہ“ رکھا تو مجھ سے زینب بنت ابی سلمہ نے کہا کہ رسول اللہ ﷺ نے اس نام سے منع فرمایا ہے۔ میرا نام ”برہ“ رکھا گیا تھا تو آپ ﷺ نے فرمایا: اپنی جانوں کا تزکیہ نہ کرو اور اللہ تم میں سے بر والوں کو خوب جانتا ہے۔ پس گھر والوں نے کہا کہ آپ اس کا نام رکھیں، فرمایا کہ اس کا نام زینب رکھو۔ (رواہ مسلم فی صحیحہ)

یہی بات ابو بکرہ رضی اللہ عنہ سے مروی حدیث میں ثابت ہوئی ہے۔ کہا کہ ایک شخص نے رسول اللہ ﷺ کے پاس ایک شخص کی مدح کی تو آپ ﷺ نے فرمایا: تیری خرابی ہو تو نے اپنے صاحب کی گردن کاٹ ڈالی۔ یہ کلمہ کئی بار فرمایا۔ پھر فرمایا: ”جس وقت تم میں سے کوئی اپنے ساتھی کی مدح کرنے والا ہو تو لازمی طور پر یہ کہے: «أَحْسِبُ فَلَانًا وَاللَّهُ حَسِيبُهُ وَلَا أُزَكِّي عَلَى اللَّهِ أَحَدًا أَحْسِبُهُ كَذَا وَكَذَا إِنْ كَانَ يَعْلَمُ ذَلِكَ»۔ (رواہ الإمام

أحمد ثم رواه عن غندر عن شعبة عن خالد الحذاء به وكذا رواه البخاري ومسلم وأبو داود وابن ماجه من طرق عن خالد الحذاء به)۔ ہمام بن حارث کہتے ہیں کہ ایک شخص عثمان رضی اللہ عنہ کی طرف آیا اور اُن کے روبرو اُن کی تعریف کی، چنانچہ

① تفسیر ابن کثیر (۳۲۶/۴) ② صحیح مسلم، رقم الحدیث (۲۱۴۲)

③ صحیح البخاری، رقم الحدیث (۲۵۱۹) صحیح مسلم، رقم الحدیث (۳۰۰) مسند أحمد (۴۱/۵) سنن أبی داود، رقم

الحدیث (۴۸۰۵) سنن ابن ماجہ، رقم الحدیث (۳۷۴۴)

سیدنا مقداد بن اسود رضی اللہ عنہ نے شروع کیا کہ اس کے چہرے میں خاک ڈالتے تھے اور کہتے تھے کہ رسول اللہ صلی اللہ علیہ وسلم نے ہم کو حکم کیا ہے کہ جب ہم مدح کرنے والوں سے ملیں تو ان کے چہروں پر خاک ڈالیں۔^(۱) (أخرجہ الإمام أحمد ورواہ

مسلم وأبو داود من حديث الثوري عن منصور به كذا في ابن كثير)

فتح البیان کا بیان:

﴿لِيَجْزِيَ﴾ میں حرف لام ”ملك“ سے متعلق ہے جس پر کلام دال ہے اور ﴿بِمَا عَمِلُوا﴾ سے مراد شرک وغیرہ معاصی ہیں۔ گویا یوں کہا ہے کہ اللہ تعالیٰ اس شے کا مالک ہے جو آسمانوں میں ہے اور جو شے زمین میں ہے۔ وہ گمراہ کرتا ہے جسے چاہتا ہے اور راہ پر لاتا ہے جسے چاہتا ہے، تاکہ برائی کرنے والے کو اس کے برائی کرنے کا بدلہ دے اور نیکی کرنے والے کو اس کے نیکی کرنے کا بدلہ دے۔ اس بنا پر جملہ ﴿وَلِلّٰهِ مَا فِي السَّمٰوٰتِ وَمَا فِي الْاَرْضِ لِيَجْزِيَ الَّذِيْنَ اَسَّوْا بِمَا عَمِلُوْا﴾ مستأنف ہوگا ماقبل کے لیے تعلیل کے طور پر، کیوں کہ اس کا ”ما فی السماوات والارض“ کا مالک ہونا اس کا مقتضی ہے کہ وہ اس کے احوال کا عالم ہے۔ کسی نے کہا ہے کہ حرف لام اس سے متعلق ہے جس پر ﴿اَعْلَمُ﴾ دال ہے اور جملہ ﴿وَلِلّٰهِ مَا فِي السَّمٰوٰتِ وَمَا فِي الْاَرْضِ﴾ معترضہ ہے ماقبل کی تاکید کرتا ہے، کیونکہ جب ”کل شيء“ اس کی مخلوق ہے تو ثابت ہوا کہ وہ اس کے احوال کا عالم ہے۔

گویا یوں کہا کہ وہ گمراہ کی گمراہی کو اور ہدایت یافتہ کی ہدایت کو جانتا ہے، پھر اس کو نگاہ رکھتا ہے، تاکہ جزا دے، الخ۔ کسی نے کہا ہے کہ عاقبت کا لام ہے تعلیل کا نہیں ہے، یعنی خلق کی عاقبت اور انجام کار جس خلق میں نیک و بد ہیں، یہ ہے کہ اللہ ان میں سے ہر ایک کو اس کے عمل کا بدلہ دے۔ امام واحدی اور زحشری رحمہم اللہ نے اسی وجہ کی تصریح کی ہے۔^(۲) مکی نے کہا ہے کہ لام ﴿لَا تُغْنِيْ شَفَعَتُهُمْ﴾ سے متعلق ہے، یہ قول لفظ ومعنی کی حیثیت سے بعید ہے۔ جمہور نے ﴿لِيَجْزِيَ﴾ بہ یائے تحتیہ پڑھا ہے اور زید بن علی نے بہ نون پڑھا ہے۔^(۳)

﴿وَيَجْزِيَ الَّذِيْنَ اَحْسَنُوْا بِالْحُسْنٰی﴾ یعنی تاکہ جن لوگوں نے توحید وغیرہ طاعات کے ساتھ نیکی کی ان کو مثو بہ حسنی کی، یعنی نیک ثواب یا جنت کے ساتھ جزا دے۔ یا ان کے نیک اعمال کے سبب سے انھیں نیک جزا دے۔ ﴿يَجْزِيَ﴾ کو دوبارہ ذکر کیا، اس لیے کہ اس امر کو ظاہر کرنا منظور ہے کہ امر جزا کا کمال خیال اور اہتمام کیا گیا ہے اور یہ بات بتانے کے لیے کہ دونوں قسم کی جزاؤں میں بہت فرق اور دوری ہے۔ پھر ان محسنین کا وصف بیان کیا: ﴿الَّذِيْنَ يَجْتَنِبُوْنَ كَبِيْرَ الْاِثْمِ وَالْفَوْحِشِ اِلَّا اللَّيْمَ اِنَّ رَبَّكَ وَاسِعُ الْمَغْفِرَةِ﴾ (یہ موصول محل نصب میں ہے اس بنا پر کہ موصول اول کی صفت ہے، یا اس سے بدل، یا اس کا بیان ہے، یا منصوب بنا بر مدح بتقدیر ”أُعْنِي“ یا مرفوع بنا بر خبر

(۱) صحیح مسلم (۳۰۰۲) مسند أحمد (۵/۶) سنن أبي داود، رقم الحديث (۴۸۰۴) تفسیر ابن کثیر (۴/۳۲۵-۳۲۷)

(۲) فتح القدیر (۵/۱۴۸)

(۳) الکشاف (۴/۴۲۵)

مبتدائے محذوف ہے: ”أَيُّ: هُمُ الَّذِينَ“۔ یعنی محسنین وہ لوگ ہیں جو کبارِ اثم سے اور فواحش سے بچتے ہیں مگر وہ گناہ جو قلیل ہیں اور صغیر ہیں۔

جمہور نے ﴿كَبِيرٍ﴾ بہ صیغہ جمع پڑھا ہے اور کسی نے (یعنی حمزہ، کسائی، اعمش اور یحییٰ بن وثاب نے) ”کبیر“ بہ افراد پڑھا ہے۔^(۱) کبیرہ ہر وہ گناہ ہے جس پر اللہ تعالیٰ نے نار کی وعید دی ہے، یا اس کے لیے کوئی حد معین فرمائی ہے، یا اس کے کرنے والے کی شدید مذمت کی ہے۔ ﴿كَبِيرٍ﴾ کی تحقیق میں اہل علم کا طویل کلام ہے اور جیسا کہ اس کے معنی اور ماہیت میں اختلاف کیا ہے، ویسا ہی اس کے عدد میں بھی اختلاف کیا ہے۔ ”فواحش“ ”فاحشہ“ کی جمع ہے۔ ”فاحشہ“ وہ کبیرہ گناہ ہے جو کبیرہ گناہوں میں فاحش ہوا ہے، جیسا کہ زنا اور اس طرح کے اور گناہ۔

﴿وَالْفَوَاحِشُ﴾ کا عطف ﴿كَبِيرٍ إِلَّا ثَمَّ﴾ پر عطفِ خاص علی العام میں سے ہے۔ امام مقاتل رحمہ اللہ نے کہا ہے کہ ﴿كَبِيرٍ إِلَّا ثَمَّ﴾ ہر وہ گناہ ہے کہ جس کا خاتمہ نار کے ساتھ کیا گیا ہے اور فواحش ہر وہ گناہ ہے جس میں حد ہے۔^(۲) کسی نے کہا ہے کہ ﴿كَبِيرٍ﴾ شرک اور ﴿الْفَوَاحِشُ﴾ زنا ہے۔ سیدنا عبداللہ بن عباس رضی اللہ عنہما نے فرمایا ﴿كَبِيرٍ﴾ وہ ہے جس میں اللہ تعالیٰ نے نار کا نام لیا ہے اور ﴿الْفَوَاحِشُ﴾ وہ ہے جس میں دنیا کی حد ہے۔^(۳) سورۃ النساء میں اس سے بڑھ کر مفصل اور کثیر الفائدہ بیان گزر چکا ہے۔^(۴)

﴿إِلَّا اللَّمَمَ﴾ استثنائے منقطع ہے، اس لیے کہ ”لمم“ کبار و فواحش میں سے نہیں ہے۔ امام سمین رحمہ اللہ نے کہا: مشہور یہی وجہ ہے۔ یہ بھی جائز ہے کہ اس شخص کے نزدیک متصل ہو جو ”لمم“ کی تفسیر غیر صغائر سے کرتا ہے۔ لغت میں ”لمم“ کی اصل وہ شے ہے جو قلیل اور چھوٹی ہو۔ اسی معنی میں ”أَلَمَّ بِالْمَكَانِ“ ہے، یعنی اس کا اس مکان میں ٹھہرنا قلیل ہوا، اسی طرح ”أَلَمَّ بِالطَّعَامِ“ یعنی طعام میں سے اس کا کھانا قلیل ہوا۔ امام مبرد رحمہ اللہ نے کہا: اصل ”لمم“ یہ ہے کہ ”يُلِمُّ بِالشَّيْءِ مِنْ غَيْرِ أَنْ يَرْتَكِبَهُ“، یعنی قریب ہو کسی شے کے اور اس کا مرتکب نہ ہو۔ جب کوئی شخص کسی شے کا مقارب ہو اور اس کا مخالط نہ ہو تو اس وقت کہیں گے: ”أَلَمَّ بِكَذَا“۔ امام ازہری رحمہ اللہ نے کہا ہے کہ عرب لوگ ”إِلْمَامُ“ کا استعمال دنو و قرب کے معنی میں کرتے ہیں: (ومنه قول جرير:

بِنَفْسِي مِنْ تَجَنُّبِهِ عَزِيزٌ
عَلِيٍّ وَمِنْ زِيَارَتِهِ لِمَامٌ

وقول الآخر:

مَتَى تَأْتِنَا تَلَمُّمٌ بَنَا فِي دِيَارِنَا
تَجَدُّ حَطْبًا جَزَلًا وَنَارًا تَأْجَجًا

امام زجاج رحمہ اللہ نے کہا ہے کہ ”لمم و المام“ کی اصل وہ شے ہے جس کو انسان کرتا ہے مرۃ بعد مرۃ اور اس میں تعمق نہیں کرتا اور نہ اس پر قائم رہتا ہے: ”يُقَالُ: أَلَمْتُ بِهِ إِذَا زُرْتُهُ وَأَنْصَرَفْتُ عَنْهُ وَيُقَالُ:

مَا فَعَلْتُهُ إِلَّا لَمَامًا وَإِلْمَامًا أَيُّ: الْحَيْنُ بَعْدَ الْحَيْنِ“ اسی معنی میں ”إِلْمَامُ الْخِيَالِ“ ہے۔ (قال الأعشي:

ألم خيال من قتيلة بعد ما وهي حبلها من حبلنا فتصرما)

صحاح میں کہا ہے: ”أَلَمَ الرَّجُلُ مِنَ اللَّمَمِ وَهُوَ صَغَائِرُ الذُّنُوبِ وَيُقَالُ: هُوَ مُقَارَبَةُ الْمَعْصِيَةِ

مِنْ غَيْرِ مُوَاقَعَةٍ“ (وأنشد غيره:

بزينب ألمم قبل أن يرحل الركب وقل ان تملينا فما ملك القلب)^①

یہ ”لمم“ جو اس آیت میں مذکور ہے اس کی تفسیر میں اہل علم کے اقوال مختلف ہیں۔ چنانچہ جمہور تو اس پر ہیں کہ ”لمم“ صغائرِ ذنوب ہیں۔ کسی نے کہا ہے کہ وہ ہیں جو زنا سے کم ہیں قبلہ، غمزہ اور نظرہ اور جیسے وہ کذب جس میں کوئی حد نہیں اور نہ کچھ ضرر ہے اور جیسے لوگوں کے گھروں پر جھانکنا اور تین دن سے زیادہ مسلمان کو چھوڑنا، یعنی اس سے بات نہ کرنا اور نماز مفروضہ میں ہنسنا اور نوحہ کرنا اور مصیبت میں گریبان پھاڑنا اور چلنے میں تبختر کرنا اور فساق کے درمیان بیٹھنا ان کو انس دینے کے لیے اور دیوانوں اور بچوں کو مسجد میں داخل کرنا اور مسجد کی نجاست جبکہ یہ غالب ہو کہ وہ اس کو نجس کر دیں گے اور نجاست کا بدن اور کپڑے میں بغیر حاجت کے استعمال کرنا اور اسی طرح کے اور کام ”لمم“ ہیں۔ (ذکرہ الخطیب وغیرہ)

کسی نے کہا ہے کہ وہ شخص ہے جو گناہ میں آلودہ ہوتا ہے، پھر توبہ کر لیتا ہے: ”أَوْ يَقَعُ الْوَقْعَةَ ثُمَّ يَنْتَهِي“ یعنی اتفاقاً گناہ ہو جاتا ہے پھر باز رہتا ہے۔ یہ قول سیدنا ابو ہریرہ اور عبداللہ بن عباس رضی اللہ عنہما کا ہے اور اسی کے قائل امام مجاہد، حسن اور زہری رحمہم اللہ ہیں۔ امام زجاج اور نحاس رحمہم اللہ نے اس قول کو اختیار کیا ہے۔ کَمَا تَقَدَّمَ۔ کسی نے کہا ہے کہ ”لمم“ جاہلیت کے گناہ ہیں۔ اس لیے کہ اللہ تعالیٰ اسلام میں ان کا مواخذہ نہیں کرتا۔ سیدنا زید بن ثابت رضی اللہ عنہ اور زید بن اسلم رحمہم اللہ اسی کے قائل ہیں۔ نفطویہ نے کہا: وہ یہ ہے کہ کوئی ایسا گناہ کر لیتا ہے جس کی اسے عادت نہ تھی کہا: اور عرب کہتے ہیں: ”مَا تَأْتِينَا إِلَّا إِلْمَامًا أَيُّ: فِي الْحَيْنِ قَالَ: وَلَا يَكُونُ أَنْ يُهَمَّ وَلَا يَفْعَلُ لِأَنَّ الْعَرَبَ لَا تَقُولُ: أَلَمَ بِنَا إِلَّا إِذَا فَعَلَ لَا أَذَاهُمْ وَلَمْ يَفْعَلْ“۔^② قول رائج اول ہے۔

﴿إِنَّ رَبَّكَ وَسِعَ الْمَغْفِرَةَ﴾ یعنی بے شک تیرا رب وسیع مغفرت والا ہے، اس لیے کہ کبار سے بچنے کے سبب سے صغیرہ گناہوں کو بخش دیتا ہے۔ کرخی نے کہا کہ یہ جملہ سابقہ مضمون کے بعد اس لیے آیا تا کہ کبیرہ گناہ کرنے والا اللہ تعالیٰ کی رحمت سے ناامید نہ ہو جائے اور تا کہ وہ یہ وہم نہ کرے کہ اللہ تعالیٰ پر وجوب عقاب ہے کہ کبیرہ گناہ والے کو ضرور ہی سزا دے۔ کسی نے کہا کہ یہ جملہ اس مضمون کی تعلیل ہے جس میں استثناء شامل ہے، یعنی یہ لمم گو مواخذے کے حکم سے خارج ہے لیکن وہ اس سے خالی نہیں ہے کہ ایک گناہ ہے جو اللہ تعالیٰ کی مغفرت اور رحمت کا

محتاج ہے، بلکہ اس کا مواخذے سے خارج ہونا اللہ کی مغفرت کے سبب سے ہے۔ کسی نے کہا: یہ معنی ہیں کہ اللہ پاک اس کو بخشتا ہے جس نے اپنے گناہ سے توبہ کی اور رجوع ہوا۔ سیدنا عمر اور عبداللہ بن عباس رضی اللہ عنہما سے مروی ہے کہ اسلام میں کبیرہ کوئی نہیں ہے، یعنی توبہ کے ساتھ اور نہیں ہے کوئی صغیرہ مع اصرار کے، یعنی اس پر ڈٹے رہنے سے وہ صغیرہ نہیں رہتا، بلکہ کبیرہ ہو جاتا ہے۔^①

صاحب فتح البیان رحمہ اللہ فرماتے ہیں کہ ”إصرار علی الصغیرة“ کے کبیرہ ہونے میں اہل علم کے درمیان اختلاف ہے۔ پھر امام نووی رحمہ اللہ کی تقریر لکھی ہے۔ اس کے بعد فرمایا ہے کہ اس بارے میں صحیح وہ ہے جو قاضی محمد بن علی شوکانی رحمہ اللہ نے ”إرشاد الفحول إلی تحقیق الحق من علم الأصول“ میں ذکر کیا ہے، وہ یہ ہے: کہا گیا ہے کہ صغیرہ پر اصرار کا حکم کبیرہ کے مرتکب کا ہے، حالانکہ اس پر کوئی ایسی دلیل نہیں ہے جو اس لائق ہو کہ اس سے تمسک کیا جائے۔ یہ تو صرف بعض صوفیہ کا ایک قول ہے، اس لیے کہ انھوں نے یوں کہا ہے: ”لا صغیرة مع الإصرار“ بعض لوگ جو علم روایت کو نہیں پہچانتے، انھوں نے اس لفظ کو روایت کیا ہے اور ایک حدیث ٹھہرا دیا، حالانکہ یہ صحیح نہیں ہے، بلکہ حق یہ ہے کہ اصرار کا حکم اسی شے کے مطابق ہے جس پر اصرار کیا۔ اگر صغیرہ پر اصرار کیا تو صغیرہ ہے اور اگر کبیرہ پر اصرار کیا تو کبیرہ ہے۔^② انتہی۔ اس سے یہ بات بھی سمجھی گئی کہ کبیرہ پر اصرار کفر نہیں ہے، پھر کبیرہ سے توبہ گو عیناً فوراً واجب ہے کتاب و سنت اور اجماع امت کی رو سے، لیکن کبھی اللہ تعالیٰ اس کو بغیر توبہ کے بھی بخش دیتا ہے۔ جیسا کہ سنتِ مطہرہ سے ثابت ہے اور محقق اہل حدیث نے اسے اختیار کیا ہے۔

پھر اللہ پاک نے یہ بات بیان کی کہ اس کا علم بندوں کے احوال کا احاطہ کیے ہوئے ہے۔ چنانچہ فرمایا: ﴿هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجْنَةٌ فِي بُطُونِ أُمَّهَاتِكُمْ﴾ یعنی وہ تمہارے احوال اور تمہارے امور کی تفصیل کو خوب جانتا ہے، جبکہ تم کو تمہارے باپ آدم علیہ السلام کی ضمنِ خلق میں زمین سے پیدا کیا۔ کسی نے کہا ہے کہ مراد خود آدم علیہ السلام ہیں، اس لیے کہ ان کو مٹی سے بنایا اور وہ خوب جانتا ہے تمہارے احوال کو جس وقت تم جنین تھے۔ ﴿أَجْنَةٌ﴾ ”جنین“ کی جمع ہے، ”جنین“ بچے کو کہتے ہیں، جب تک وہ شکم میں ہوتا ہے، اس کا نام جنین اس کے اجتنان کے سبب سے رکھا، یعنی اپنی ماں کے شکم میں اس کے مستتر ہونے کے سبب سے۔ اسی لیے فرمایا: ﴿فِي بُطُونِ أُمَّهَاتِكُمْ﴾ پس جو بچہ شکم سے خارج ہو گیا، اس کا نام جنین نہیں رکھا جاتا۔

جملہ ﴿هُوَ أَعْلَمُ بِكُمْ﴾ مستانفہ ہے ماقبل کی تقریر کے لیے۔ ثابت بن حارث انصاری رحمہ اللہ نے کہا ہے کہ

یہود کا جب کوئی چھوٹا بچہ مرتا تو کہتے تھے کہ وہ صدیق ہے، چنانچہ نبی اکرم ﷺ کو یہ بات پہنچی تو آپ ﷺ نے فرمایا: یہود نے جھوٹ کہا، نہیں ہے کوئی نسمہ، یعنی جان کہ اللہ پیدا کرے اس کو اس کی ماں کے شکم میں مگر وہ شقی ہے یا سعید۔ چنانچہ اللہ تعالیٰ نے اس وقت یہ آیت نازل فرمائی۔^(۱) (أخرج الطبرانی وغيره يعني ابن المنذر وابن أبي حاتم وابن مردويه وأبو نعیم في المعرفة) کسی نے کہا ہے کہ کچھ لوگوں کے حق میں نازل ہوئی ہے جو نیک اعمال کرتے، پھر کہتے: ہماری نماز، ہمارے روزے، ہمارا حج، ہمارا جہاد۔

قولہ تعالیٰ: ﴿فَلَا تُزَكُّوْا اَنْفُسَكُمْ﴾ یعنی جب اللہ تعالیٰ پہلے سے تمہارے احوال کو خوب جانتا ہے تو تم اپنے نفوس کی مدح مت کرو اور نہ خیر کی اُن پر ثنا کرو اور نہ منسوب کرو ان کو پاکیزہ عمل اور زیادتِ خیر و طاعات و حسنِ اعمال کی طرف اور ان کا کسر کرو اس لیے کہ تزکیہ نفس کو ترک کرنا ریا سے بعید تر ہے اور خشوع کے قریب تر ہے۔ عبداللہ بن عباس رضی اللہ عنہما نے فرمایا کہ ان کی مدح مت کرو۔ حسن رضی اللہ عنہ نے فرمایا: اللہ نے ہر نفس سے اس شے کو جان لیا ہے جو وہ کرنے والا ہے اور اس شے کو جس کی طرف رجوع ہونے والا ہے۔ سو تم اس کو گناہوں سے بری مت کرو اور نہ اس کی حسنِ اعمال کے ساتھ تعریف کرو۔^(۲) کسی نے کہا ہے کہ ان کا تزکیہ مت کرو از راہِ ریا و خیلاء اور اس شخص کو جس کی حقیقت کو تم نہیں جانتے، مت کہو کہ میں تم سے بہتر ہوں اور تم سے زیادہ پاکیزہ ہوں، یا میں تجھ سے زیادہ متقی ہوں اس لیے کہ علم اللہ تعالیٰ کے پاس ہے۔

اس میں اس بات کی طرف اشارہ ہے کہ عاقبت کا خوف واجب ہے، کیوں کہ اللہ تعالیٰ ہی اس شخص کے انجام کو جانتا ہے جو تقویٰ پر ہے۔ امام محلی رحمہ اللہ نے کہا کہ یہ ممانعت بر سبیلِ اعجاب ہے اور بر طریقِ اعتراف بہ نعمت حسن ہے،^(۳) اسی لیے کہا گیا ہے کہ طاعت پر مسرت ہونا طاعت ہے اور اس کا ذکر کرنا شکر ہے۔ جیسا کہ اللہ تعالیٰ کا فرمان ہے: ﴿وَاَمَّا بِنِعْمَةِ رَبِّكَ فَحَدِّثْ﴾ [الضحیٰ: ۱۱] ”اور اپنے رب کی نعمتوں کو بیان کرتا رہ“

جملہ ﴿هُوَ اَعْلَمُ بِمَنِ اتَّقَى﴾ مستانفہ ہے نہی کا مقرر ہے، یعنی بے شک وہ خوب جانتا ہے تم میں سے متقی و غیر متقی کو اس سے پہلے کہ تم کو تمہارے باپ آدم علیہ السلام کی پشت سے نکالے۔ چنانچہ جس شخص نے اپنے نفس کا مجاہدہ کیا اور اس سے تقویٰ خالص ہوا تو وہ اس کو اس ثواب سے بھی اوپر پہنچا دے گا جس کی وہ دارین میں امید رکھتا ہے۔ پھر بھلا اس شخص کا کیا کہنا ہے جس کے لیے تقویٰ کا وصف ثابت ہو گیا ہے اور یہ وہی ہے کہ اس سے منفعہ ہوتا ہے اور اس پر ثواب دیا جاتا ہے۔ پھر جب اللہ پاک نے مشرکوں کی علی العموم جہالت بیان کی تو ان میں سے بعض کو مذمت کے ساتھ مخصوص کیا۔ چنانچہ فرمایا:^(۴)

① المعجم الكبير (۸۱/۲) امام البانی رحمہ اللہ نے اس حدیث کے مرسل ہونے کو ترجیح دی ہے۔ تفصیل کے لیے دیکھیں: (السلسلة

الصحيحة، رقم الحديث: ۶۱۱۶)

② تفسیر البغوي (۴۱۳/۷) ③ تفسیر الجلالين (۷۰۲/۱) ④ فتح البيان (۲۶۸-۲۶۲/۱۳)

أَفَرَأَيْتَ الَّذِي تَوَلَّى ۖ وَاعْطَىٰ قَلِيلًا وَّكَذَىٰ ۖ أَعِنْدَهُ عِلْمُ
الْغَيْبِ فَهُوَ يَرَىٰ ۚ أَمْ لَمْ يُنَبَّأْ بِمَا فِي صُحُفِ مُوسَىٰ ۖ
وَإِبْرَاهِيمَ الَّذِي وَفَّىٰ ۚ إِلَّا تَزِرُ وَازِرَةٌ وِزْرَ أُخْرَىٰ ۚ وَأَنْ
لَّيْسَ لِلْإِنْسَانِ إِلَّا مَا سَعَىٰ ۚ وَأَنَّ سَعْيَهُ سَوْفَ يُرَىٰ ۚ ثُمَّ
يُجْزَاهُ الْجَزَاءَ الْأَوْفَىٰ ۚ

کیا پھر آپ نے اسے دیکھا جو پھرا (اور جس نے حق سے روگردانی کی) (33) اور اس نے تھوڑا سا (مال) دیا، اور (پھر دینا) روک دیا (34) کیا اس کے پاس علم غیب ہے کہ وہ (سب کچھ) دیکھ رہا ہے؟ (35) کیا اسے ان (باتوں) کی خبر نہیں دی گئی جو موسیٰ کے صحیفوں میں ہیں؟ (36) اور ابراہیم جس نے (صحیفوں میں جو باتیں تھیں، انھیں) ٹھیک ٹھیک پہنچا دیا؟ (37) یہ کہ کوئی بوجھ اٹھانے والا کسی دوسرے کا بوجھ نہیں اٹھائے گا (38) اور یہ کہ انسان کے لیے بس وہی کچھ ہے جس کی اس نے سعی کی (39) اور بلاشبہ اس کی سعی جلد دیکھی جائے گی (40) پھر اسے پوری پوری جزا دی جائے گی (41)

اطاعت سے روگردانی کرنے والے اور بخیل کی مذمت:

اللہ پاک اس شخص کی مذمت فرماتا ہے جس نے اللہ کی اطاعت سے منہ پھیرا اور یقین نہ لایا اور نہ نماز پڑھی، لیکن تکذیب کی اور اعراض کیا اور تھوڑا سا لایا اور سخت نکلا۔ سیدنا عبداللہ بن عباس رضی اللہ عنہما نے فرمایا: تھوڑی سی اطاعت کی، پھر اس کو قطع کیا۔ امام مجاہد، سعید بن جبیر، عکرمہ، قتادہ رحمہم اور کئی ایک اہل علم نے بھی اسی طرح کہا ہے۔ امام عکرمہ اور سعید رحمہم نے کہا: اس قوم کی مثال کی طرح کہ جس وقت وہ کوئی کنواں کھودتے تھے اور کھودنے کے دوران میں کوئی پتھر پاتے جو اُن کو کام کے پورا کرنے سے روکتا تھا تو کہتے: ”أَكْذَيْنَا“^① یعنی ہم نے قطع کیا اور کام کو چھوڑ دیتے۔

تو رہ تعالیٰ: ﴿أَعِنْدَهُ عِلْمُ الْغَيْبِ فَهُوَ يَرَىٰ﴾ یعنی کیا اس شخص کے پاس جس نے خرچ کرنے کے خوف سے اپنا ہاتھ کھینچ لیا اور اپنے احسان کو قطع کیا، علم غیب ہے اس بات کا کہ آئندہ وہ شے جو اس کے ہاتھ میں ہے ختم ہو جائے گی، یہاں تک کہ وہ اپنے احسان کرنے سے رک گیا، چنانچہ وہ شخص یہ سب کچھ اپنی آنکھوں سے دیکھتا ہے، یعنی بات ایسی نہیں ہے۔ وہ جو صدقہ کرنے سے اور معروف کام سے اور نیکی اور صلہ رحمی سے رکا ہے تو صرف بخیلی کی

وجہ سے رکا ہے اور مال کی حرص کی وجہ سے رک گیا ہے۔ اسی لیے حدیث شریف میں آیا ہے «أَنْفَقُ بِلَالًا وَلَا تَخْشَ مِنْ ذِي الْعَرْشِ إِقْلَالًا»^(۱) یعنی اے بلال! خرچ کیے جا اور عرش والے سے کمی کا خوف نہ کر۔ اور اللہ تعالیٰ نے فرمایا ہے: ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ ۖ وَهُوَ خَيْرُ الرَّزُقِينَ﴾ [سبا: ۳۹] ”تم جو کچھ بھی اللہ کی راہ میں خرچ کرو گے اللہ اس کا (پورا پورا) بدلہ دے گا اور وہ سب سے بہتر روزی دینے والا ہے۔“

صحفِ موسیٰ و ابراہیم علیہما السلام کا بیان:

تو اللہ تعالیٰ: ﴿أَمْ لَمْ يُنَبَّأْ بِمَا فِي صُحُفِ مُوسَىٰ ۖ وَإِبْرَاهِيمَ الَّذِي وَفَّىٰ﴾ امام سعید بن جبیر اور ثوری خبث نے اس کی تفسیر میں کہا: ابراہیم کے جس نے وہ ساری شے پہنچا دی جس کا اسے امر کیا گیا۔ سیدنا عبد اللہ بن عباس رضی اللہ عنہما نے کہا: ﴿وَفَّىٰ﴾ ”بَيَّنَّهُ بِالْبَلَاغِ“۔ سعید بن جبیر رضی اللہ عنہ نے کہا ہے کہ وفا کی وہ شے جس کا ان کو امر کیا گیا۔ امام قتادہ رضی اللہ عنہ نے کہا ہے کہ پوری کی اللہ کی اطاعت اور خلق کی طرف اس کی رسالت ادا کی۔ یہ امام ابن جریر رضی اللہ عنہ کا اختیار ہے^(۲) اور اس کو شامل ہے جو اس سے پہلے ہے۔ اس کی شاہد یہ آیت ہے: ﴿وَإِذْ ابْتَلَىٰ إِبْرَاهِيمَ رَبُّهُ بِكَلِمَاتٍ فَأَتَمَّهُنَّ ۖ قَالَ إِنِّي جَاعِلُكَ لِلنَّاسِ إِمَامًا ۗ﴾ [البقرة: ۱۲۴] ”جب ابراہیم علیہ السلام کو ان کے رب نے کئی کئی باتوں سے آزمایا اور انھوں نے سب کو پورا کر دیا تو اللہ نے فرمایا کہ میں تمہیں لوگوں کا امام بنا دوں گا۔“

چنانچہ ابراہیم علیہ السلام نے سارے احکامات کے ساتھ قیام کیا اور سارے نواہی چھوڑے اور رسالت مکمل طور پر پہنچا دی تو اس وجہ سے وہ اس کے مستحق ہوئے کہ لوگوں کے امام ہوں اور ان کے سارے احوال اور اقوال و افعال میں ان کی پیروی کی جائے۔ اللہ تعالیٰ نے فرمایا ہے: ﴿ثُمَّ أَوْحَيْنَا إِلَيْكَ أَنْ اتَّبِعْ مِلَّةَ إِبْرَاهِيمَ حَنِيفًا ۖ وَمَا كَانَ مِنَ الْمُشْرِكِينَ﴾ [النحل: ۱۲۳] ”پھر ہم نے آپ کی جانب وحی بھیجی کہ آپ ملتِ ابراہیم حنیف کی پیروی کریں، جو مشرکوں میں سے نہ تھے۔“ سیدنا ابو امامہ رضی اللہ عنہ کہتے ہیں کہ رسول اللہ ﷺ نے یہ آیت پڑھی: ﴿وَإِبْرَاهِيمَ الَّذِي وَفَّىٰ﴾ فرمایا: کیا تو جانتا ہے کہ ﴿وَفَّىٰ﴾ کیا ہے؟ میں نے کہا کہ اللہ اور اس کے رسول زیادہ جانتے ہیں۔ فرمایا: اپنے دن کا عمل پورا کیا، شروع میں چار رکعت کے ساتھ، یعنی دن کے شروع میں۔ (رواہ ابن ابی حاتم ورواہ ابن جریر من حدیث جعفر بن الزبیر وهو ضعیف)

حدیثِ قدسی: «ابْنُ آدَمَ إِرْكَعُ لِي أَرْبَعَ رَكَعَاتٍ مِنْ أَوَّلِ النَّهَارِ أَكْفِكَ آخِرَهُ»^(۴) (أَخْرَجَهُ التِّرْمِذِيُّ عَنْ أَبِي الدَّرْدَاءِ رَضِيَ اللَّهُ عَنْهُ وَأَبِي ذَرٍّ رَضِيَ اللَّهُ عَنْهُ عَنْ رَسُولِ اللَّهِ ﷺ عَنِ اللَّهِ عَزَّ وَجَلَّ) یعنی اے آدم کے بیٹے! تو میرے واسطے دن کے شروع میں چار رکعتیں پڑھ، میں تیری کفایت کروں گا اس کے آخر میں۔ سہل بن معاذ بن انس عن ابیہ عن رسول اللہ ﷺ

(۱) المعجم الكبير (۳۴۰/۱) صحيح الجامع (۱۵۱۲) (۲) تفسير الطبري (۵۴۵، ۵۴۴/۲۲) تفسير ابن كثير (۳۲۷/۴)

(۳) تفسير الطبري (۵۴۵/۲۲) اس کی سند میں ”جعفر بن زبیر“ ضعیف راوی ہے۔ (۴) سنن الترمذی (۴۷۵) صحيح الجامع (۴۳۳۹)

راوی ہیں کہ آپ ﷺ نے فرمایا: کیا میں تمہیں اس بات کی خبر نہ دوں کہ اللہ تعالیٰ نے اپنے خلیل ابراہیم علیہ السلام کا نام ﴿الَّذِي وَفَّى﴾ کیوں رکھا؟ وہ ہر صبح اور شام کو کہتے تھے: ﴿فَسُبْحَانَ اللَّهِ حِينَ تُمْسُونَ وَحِينَ تُصْبِحُونَ﴾ [الروم: ۱۷] ”پس اللہ تعالیٰ کی تسبیح پڑھا کرو جب کہ تم شام کرو اور جب صبح کرو۔“^(۱) (رواہ ابن ابی حاتم ورواہ ابن جریر عن ابی کریب عن رشدين بن سعد عن زبان) (فتح البیان میں ہے: وفي إسناد ابن لهيعة وهو ضعيف)۔

روزِ قیامت کوئی کسی کا بوجھ نہیں اٹھائے گا:

پھر اللہ تعالیٰ نے اس شے کا بیان کرنا شروع کیا جو اس نے ابراہیم اور موسیٰ علیہما السلام کے صحیفوں میں وحی کی، چنانچہ فرمایا: ﴿أَلَا تَذَرُّ وَازِرَةً وِّزْرًا أُخْرَى﴾ یعنی ہر نفس جس نے کفر کے ساتھ اپنے نفس پر ظلم کیا یا کسی گناہ کے ساتھ اپنے آپ پر ظلم کیا تو اس کا بوجھ اسی پر ہے اس کو اس کی طرف سے کوئی اور نہ اٹھائے گا۔ جیسا کہ اللہ تعالیٰ نے فرمایا: ﴿وَأِنْ تَدْعُ مُثْقَلَةٌ إِلَىٰ حِمْلِهَآ لَا يَحْمِلْ مِنْهُ شَيْءٌ وَلَوْ كَانَ ذَا قُرْبَىٰ﴾ [الفاطر: ۱۸] ”اگر کوئی گراں بار دوسرے کو اپنا بوجھ اٹھانے کے لیے بلائے گا تو وہ اس میں سے کچھ بھی نہ اٹھائے گا گو قرابت دار ہی ہو۔“

تو لہ تعالیٰ: ﴿وَأَنْ لَّيْسَ لِلْإِنْسَانِ إِلَّا مَا سَعَى﴾ یعنی جس طرح اس پر کسی اور کا بوجھ نہیں لادا جاتا، اسی طرح اجر میں سے بھی کچھ حاصل نہیں ہوتا مگر وہی جو خود اس نے اپنے لیے کمایا۔ اسی آیت کریمہ سے امام شافعی رحمہ اللہ نے اور اُن کے تابعین نے یہ استنباط کیا ہے کہ اہدائے قراءت (قراءت کا تحفہ) کا ثواب مردوں کو نہیں پہنچتا، کیوں کہ وہ نہ اُن کے عمل سے ہے اور نہ اُن کے کسب سے۔ اسی لیے رسول اللہ ﷺ نے اپنی اُمت کو اس کی طرف نہیں بلایا اور نہ اُن کو اس کی رغبت دلائی، نہ اس کے بارے میں ان کو ارشاد کیا، نص سے (یعنی واضح حکم دے کر)، نہ ایماء سے (یعنی اشارے سے) اور نہ ہی صحابہ کرام رضی اللہ عنہم میں سے کسی سے یہ نقل کیا گیا۔ اور اگر یہ کوئی ہتر کام ہوتا تو وہ ہم سے بڑھ کر یہ کام کرتے۔ قربات کے باب میں نصوص (صریح احکام) پر اکتفا کیا جاتا ہے اور قیاسات اور آراء وغیرہ سے اس میں تصرف (انحصار) نہیں کیا جاتا۔ اب رہی دعا اور صدقہ تو ان کے وصول پر (یعنی پہنچنے پر) اجماع کیا گیا ہے اور شارع علیہ السلام سے ان پر نص کی گئی ہے۔

رہی وہ حدیث شریف جو مسلم نے اپنی صحیح میں سیدنا ابو ہریرہ رضی اللہ عنہ سے مرفوعاً روایت کی ہے کہ جس وقت انسان مر گیا تو اس کا عمل منقطع ہوا مگر تین چیزیں: نیک اولاد جو اس کے لیے دعا کرتے ہیں، یا صدقہ جو جاری ہے، یا علم جس سے نفع لیا جاتا ہے۔^(۲) سو یہ تینوں اس کی سعی و کد و عمل سے ہیں جیسا کہ حدیث شریف میں آیا ہے کہ سب سے

(۱) تفسیر الطبري (۵۴۵/۲۲) المعجم الكبير (۱۹۲۲۰) فتح البیان (۲۶۹/۱۳) اس کی سند میں ایک سے زیادہ راوی ضعیف ہیں۔

(۲) صحیح مسلم، رقم الحدیث (۱۶۳۱)

پاک چیز جو کوئی شخص کھاتا ہے وہ اپنے ہاتھ کے کسب سے ہے اور بیشک لڑکا اس کا اس کے کسب سے ہے^(۱) اور صدقہ جاریہ مثل وقف اور اسی طرح کی اور کچھ چیز یہ بھی اس کے عمل و وقف کے آثار سے ہے۔ اللہ تعالیٰ نے فرمایا ہے: ﴿إِنَّا نَحْنُ نُحْيِي الْمَوْتَىٰ وَنَكْتُبُ مَا قَدَّمُوا وَآثَرَهُمْ ۚ وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ﴾ [یس: ۱۲] ”بے شک ہم مردوں کو زندہ کریں گے، اور ہم لکھتے جاتے ہیں وہ اعمال بھی جن کو لوگ آگے بھیجتے ہیں اور ان کے وہ اعمال بھی جن کو پیچھے چھوڑ جاتے ہیں، اور ہم نے ہر چیز کو ایک واضح کتاب میں ضبط کر رکھا ہے۔“

اور وہ علم جس کو اس نے ان لوگوں میں پھیلایا پھر اس کا لوگوں نے اقتداء کیا اس کے بعد۔ چنانچہ یہ بھی اس کی سعی و عمل سے ہے۔ صحیح میں ثابت ہوا ہے کہ جس نے کسی ہدایت کی طرف بلایا تو اس کے لیے ویسا ہی اجر ہوگا جیسا کہ ان لوگوں کے اجر ہوں گے جنہوں نے اس کا اتباع کیا اور ان کے اجور میں سے کچھ کم نہ ہوگا۔^(۲) قولہ تعالیٰ: ﴿وَأَنَّ سَعْيَهُ سَوْفَ يُرَىٰ﴾ یعنی قیامت کے دن جیسا کہ اللہ تعالیٰ کا یہ فرمان ہے: ﴿وَقُلْ اَعْمَلُوا فَسَيَرَى اللَّهُ عَمَلَكُمْ وَرَسُولُهُ وَالْمُؤْمِنُونَ ۚ وَسَتُرَدُّونَ إِلَىٰ عِلْمِ الْغَيْبِ وَالشَّهَادَةِ فَيُنَبِّئُكُم بِمَا كُنتُمْ تَعْمَلُونَ﴾ [التوبة: ۱۰۵] ”کہہ دیجیے کہ تم عمل کیے جاؤ تمہارے عمل اللہ خود دیکھ لے گا اور اس کا رسول اور ایمان والے (بھی دیکھ لیں گے) اور ضرور تم کو ایسے کے پاس جانا ہے جو تمام چھپی اور کھلی چیزوں کا جاننے والا ہے، سو وہ تم کو تمہارا سب کیا ہوا بتلا دے گا۔“ یعنی پھر وہ تم کو اس کی خبر دے گا اور اس پر تم کو پوری پوری جزا دے گا اگر اچھے اعمال ہیں تو خیر اور اگر برے ہیں تو شر، اسی طرح یہاں فرمایا ہے۔ ﴿ثُمَّ يُجْزَاهُ الْجَزَاءَ الْأَوَّلَىٰ﴾ ”آئی: الْأَوْفَر“۔^(۳) (کذا فی ابن کثیر)۔

فتح البیان کا بیان:

﴿أَفَرَأَيْتَ الَّذِي تَتَوَلَّىٰ ۖ وَآعْطَىٰ قَلِيلًا وَآكَدَىٰ﴾ کا یہ مطلب ہے: کیا پھر دیکھا تو نے اس شخص کو جس نے خیر سے اعراض کیا اور اتباع حق سے منہ پھیرا اور اپنے مال میں سے بہت تھوڑی سی شے دی اور باقی کو روک رکھا اور اس کو قطع کر دیا اور اس سے رکا رہا۔ اصل میں ﴿آكَدَى﴾ ”کدِیہ“ سے ماخوذ ہے، ”کدِیہ“ صلابت و سختی کو کہتے ہیں۔ جب کسی نے کنواں کھودا، پھر اس میں ایک ایسے پتھر پر پہنچا کہ وہ کھودا نہیں جاسکتا تو اس کے لیے محاورہ عرب میں یوں کہتے ہیں کہ ”قَدْ أَكْدَى“

پھر عرب نے اس کو اس شخص کے لیے استعمال کیا جس نے عطا دی اور پوری نہ دی اور اس شخص کے لیے جس نے کوئی شے طلب کی اور اس کے آخر کو نہ پہنچا۔ امام کسائی اور ابوزید غزالی نے کہا ہے کہ جب کسی کی انگلیوں میں سے

^(۱) سنن أبي داود، رقم الحديث (۳۵۲۸) سنن الترمذی، رقم الحديث (۱۳۵۸) سنن النسائی، رقم الحديث (۴۴۵۱) سنن ابن ماجه،

رقم الحديث (۲۱۳۷) صحيح الجامع، رقم الحديث (۲۲۰۸)

^(۲) صحيح مسلم، رقم الحديث (۲۶۷۴) ^(۳) تفسير ابن كثير (۳۲۷/۴-۳۲۹)

کھودنے سے گٹھے یا چھالے پڑ جاتے ہیں تو کہتے ہیں: ”كُذِّبْتُ أَصَابِعُهُ“ اور جب کسی کا ہاتھ تھک جاتا ہے اور کچھ کام نہیں دیتا تو بولتے ہیں: ”كَذْتُ يَدُهُ“ اور جب زمین کی روئیدگی کم ہوتی ہے تو کہتے ہیں: ”كَذَّتِ الْأَرْضُ“۔ اور ”أَكْذَيْتُ الرَّجُلَ عَنِ الشَّيْءِ“ کے معنی یہ ہیں کہ میں نے اس شخص کو اس شے سے رد کیا اور جب آدمی کی خیر قلیل ہوتی ہے تو کہتے ہیں: ”أَكْذَى الرَّجُلُ“۔

امام فراء رحمہ اللہ نے کہا ہے کہ آیت کے معنی ہیں: عطیہ سے رک گیا اور قطع کیا۔ امام مبرد رحمہ اللہ نے کہا ہے کہ منع کیا سخت منع کرنا۔ امام مجاہد، ابن زید اور مقاتل رحمہم نے کہا ہے کہ ولید بن مغیرہ کے بارے میں نازل ہوئی ہے۔ وہ رسول اللہ ﷺ کے دین پر آپ ﷺ کا اتباع کر چکا تھا، پھر بعض مشرکوں نے اسے عار دلائی تو دین اسلام کو چھوڑ دیا اور اپنے شرک کی طرف پھر گیا۔ امام مقاتل رحمہ اللہ نے کہا ہے کہ ولید قرآن شریف کی تعریف کرتا تھا پھر اس سے رک گیا، چنانچہ اس نے اپنی زبان سے قلیل خیر دی پھر اس کو قطع کیا۔ امام ضحاک رحمہ اللہ نے کہا ہے کہ نصر بن حارث کے حق میں اتری۔ محمد بن کعب قرظی رحمہ اللہ نے کہا ہے کہ ابو جہل کے بارے میں نازل ہوئی۔^① سیدنا عبداللہ بن عباس رضی اللہ عنہما نے فرمایا: ﴿اَكْذَى﴾ ”قَطَعَ“ عاص بن وائل کے بارے میں اتری۔^② ان کا دوسرا قول پہلے بیان ہو چکا ہے۔

قولہ تعالیٰ: ﴿اَعِنْدَاہُ عِلْمُ الْغَيْبِ فَهَوْ یَدِی﴾ میں استفہام ملامت اور توبیخ کا ہے، یعنی کیا اس قطع کرنے والے کے پاس امر عذاب کا علم ہے جو اس سے غائب ہے، چنانچہ وہ اس کو جانتا ہے۔ امام مقاتل رحمہ اللہ نے کہا ہے کہ وہ ولید بن مغیرہ ہے، اکثر اسی پر ہیں۔ امام سدی رحمہ اللہ نے کہا ہے کہ عاص بن وائل سہمی ہے یا ابو جہل، جیسا کہ محمد بن کعب نے کہا، جیسا کہ گزر چکا ہے۔ یہ اختلاف تو ”مَنْ تَوَلَّى وَاَعْطٰی وَاَكْذٰی“ میں ہے اور جس شخص نے اسے عار دلائی تھی اور اس کے لیے ضامن ہوا تھا کہ اس کی طرف سے عذاب اٹھالے گا تو یہاں پر اس کی تعیین کا ذکر نہیں کیا ہے۔

قولہ تعالیٰ: ﴿اَمْ لَمْ یُنَبَّأْ بِمَا فِیْ صُحُفِ مُوسٰی﴾ یعنی کیا اسے خبر نہیں دی گئی اور اس سے وہ بات بیان نہیں کی گئی جو موسیٰ علیہ السلام کے اسفار میں ہے، یعنی تورات یا اس سے پہلے کے صحیفے اور وہ بات ابراہیم علیہ السلام کے صحیفوں میں ہے، وہ ابراہیم علیہ السلام جس نے اس شے کو تمام اور مکمل کیا جس کا اسے حکم ہوا۔ مفسروں نے کہا ہے کہ پہنچا دی اپنی قوم کو وہ شے جس کا ان کو حکم ہوا اور ادا کر دی۔ کسی نے کہا ہے کہ اس شے کے پورا کرنے میں مبالغہ کیا جس پر اللہ تعالیٰ سے معاہدہ کیا۔ سیدنا عبداللہ بن عباس رضی اللہ عنہما سے مروی ہے کہ ”سہام“ یعنی اسلام کے حصے تئیں ہیں ان کو ابراہیم علیہ السلام سے پہلے کسی نے پورا نہیں کیا۔

قال اللہ تعالیٰ: ﴿وَاِبْرٰہِیْمَ الَّذِیْ وَفٰی﴾۔ ان کا دوسرا قول یہ ہے کہ ابراہیم علیہ السلام جس نے اس شے میں اطاعت

کی تکمیل کی جو اپنے بیٹے کے ساتھ کی جبکہ خواب میں دیکھا۔^(۱) خاص طور پر ان دونوں کا ذکر اس لیے کیا کہ ابراہیم اور موسیٰ علیہ السلام سے پہلے مرد کا اپنے غیر کے جرم میں مواخذہ کیا جاتا تھا۔ سب سے پہلے جس نے ان کی مخالفت کی وہ ابراہیم علیہ السلام ہیں۔ پھر اللہ پاک نے اس شے کا بیان کیا جو ان کے صحیفوں میں تھی۔

ارشاد فرمایا: ﴿أَلَا تَذَرُ وَارِثَةً وَذَرَ أُخْرَىٰ ۖ وَأَنْ لَّيْسَ لِلْإِنْسَانِ إِلَّا مَا سَعَىٰ﴾ (”اُن“، مخففہ عن مثقلہ، اسم اس کا ضمیر شان محذوف، خبر اس کی جملہ مابعد اور محل جملہ کا جر ہے بنا بر بدل صحف موسیٰ و ابراہیم یا رفع بنا بر خبر مبتدائے محذوف۔ فتح)۔ یعنی کوئی نفس اٹھانے والا کسی اور کا بوجھ نہیں اٹھاتا ہے۔ مطلب یہ ہے کہ کوئی نفس کسی اور کے گناہ میں نہیں پکڑا جاتا۔ سیدنا عبداللہ بن عباس رضی اللہ عنہما نے فرمایا کہ ابراہیم علیہ السلام سے پہلے مرد کو اس کے غیر کے گناہ میں پکڑتے تھے۔ مرد کو اس کے باپ اور بیٹے اور بھائی اور بیوی اور اس کے غلام کے سبب سے قتل کیا جاتا تھا، یہاں تک کہ ابراہیم علیہ السلام ہوئے۔ انھوں نے اس سے ان کو منع کیا اور اللہ تعالیٰ کی طرف سے ان کو یہ حکم پہنچایا: ﴿أَلَا تَذَرُ وَارِثَةً وَذَرَ أُخْرَىٰ﴾^(۲) اس کی تفسیر سورت انعام میں گزر چکی ہے۔^(۳)

قولہ تعالیٰ: ﴿وَأَنْ لَّيْسَ لِلْإِنْسَانِ إِلَّا مَا سَعَىٰ﴾ معطوف ہے: ﴿أَلَا تَذَرُ وَارِثَةً وَذَرَ أُخْرَىٰ﴾ پر۔ یہ بھی ان چیزوں میں ہے جو صحف ابراہیم اور موسیٰ علیہ السلام میں ہے۔ یعنی انسان کے لیے نہیں مگر اس کی سعی کا اجر اور اس کے عمل کی جزا اور کسی کو کسی اور عمل کا نفع نہیں دیتا۔ یہ عموم خاص کیا گیا ہے اس آیت کریمہ کی طرح سے: ﴿الْحَقْنَا بِهِمْ ذُرِّيَّتَهُمْ﴾ [الطور: ۲۱] ”ہم ان کی اولاد کو ان تک پہنچا دیں گے۔“ اور اس شے کی طرح جو شفاعت کے بارے میں وارد ہوئی ہے کہ انبیاء اور ملائکہ بندوں کے لیے شفاعت کریں گے اور اس شے کی طرح جو زندہ لوگوں کے مردوں کے لیے دعا کرنے کی مشروعیت کے بارے میں وارد ہوئی ہے۔

اور مثل اس شخص کے جو اس کا قائل ہے کہ یہ آیت منسوخ ہے بہ مثل ایں امور، اس کا قول صحیح نہیں ہے، کیونکہ خاص عام کو منسوخ نہیں کرتا ہے، بلکہ اس کی تخصیص کرتا ہے۔ لہذا جب کبھی اس بات پر دلیل قائم ہوگی کہ انسان کو کسی ایسی شے کا فائدہ ہوتا ہے جو اس کی کوشش سے نہیں ہے تو وہ دلیل اس عموم کو خاص کرے گی جو اس آیت میں ہے۔ اس کا یوں تعقب بھی کیا ہے کہ یہ آیت خبر ہے اور اخبار میں نسخ نہیں ہوتا ہے اور یوں کہ یہ آیت اپنے ظاہر پر ہے اور لڑکے کی طرف سے دعا والد ہی سے دعا ہے اس طرح کہ اس نے لڑکے کا اکتساب کیا ہے، یعنی لڑکا اسی کے کسب سے ہے اور یوں کہ یہ آیت ابراہیم اور موسیٰ علیہ السلام کی قوم کے لیے مخصوص ہے، کیوں کہ وہ اس مضمون کو بیان کرتی ہے جو ان کے صحیفوں میں ہے۔

رہی یہ اُمتِ مرحومہ تو اس کے لیے وہ شے ہے جو اس نے سعی کی اور وہ شے جو اس کے غیر نے اس کے لیے سعی کی، بہ سبب اس بات کے جو صحیح ہوئی ہے کہ ہر نبی اور صالح کی شفاعت ہے، حالانکہ یہ فائدہ اٹھانا ہے غیر کے عمل سے ہے۔ اور اس کے سوا جو دلیل ہے اس کے سبب سے یہ بات ہے کہ انسان اس شے سے فائدہ اٹھاتا ہے جو اس نے نہیں کی۔ جو کوئی نصوص (صریح احکام شرعی) میں غور و فکر کرے گا تو اس سے اتنا پائے گا جس کا شمار ممکن نہیں ہے۔ پس اب جائز نہیں ہے کہ آیت کی کتاب و سنت اور اجماع امت کے خلاف تاویل کی جائے۔ تو اس وقت ظاہر وہ بات ہے جو ہم نے کہی کہ آیت عام ہے، امورِ کثیر سے اس کی تخصیص کی گئی ہے۔

سیدنا عبداللہ بن عباس رضی اللہ عنہما نے آیت کی تفسیر میں فرمایا: پھر اللہ تعالیٰ نے اس کے بعد یہ آیت نازل فرمائی: ﴿وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِّنْ عَمَلِهِمْ مِّنْ شَيْءٍ كُلُّ امْرِئٍ بِمَا كَسَبَ رَهِينٌ﴾ [الطور: ۲۸] ”اور جو لوگ ایمان لائے اور ان کی اولاد نے بھی ایمان میں ان کی پیروی کی ہم ان کی اولاد کو ان تک پہنچا دیں گے اور ان کے عمل سے ہم کچھ کم نہ کریں گے ہر شخص اپنے اپنے اعمال کا گروہی ہے۔“ چنانچہ اللہ پاک نے بیٹوں کو باپوں کی صلاح (نیکیوں) کی وجہ سے جنت میں داخل کیا۔^①

سیدنا عبداللہ بن عباس رضی اللہ عنہما جب اس آیت کو پڑھتے تو ”اِسْتَرْجَعَ وَاسْتَكَانَ“^② یعنی راحت و سکون پاتے۔ کسی نے کہا ہے کہ انسان سے مراد کافر ہے، معنی یہ ہیں کہ اس کے لیے خیر میں سے نہیں ہے مگر وہ جو خود اس نے کی، چنانچہ وہ اس پر دنیا میں ثواب دیا جاتا ہے، اس طرح سے کہ اس کی روزی کو اس پر وسعت دی جاتی ہے اور اس کے بدن میں عافیت دی جاتی ہے، تاکہ آخرت میں اس کے لیے کوئی خیر باقی نہ رہے۔ کسی نے کہا یہ عدل کے باب سے، رہا فضل و کرم کا باب تو جائز ہے کہ اللہ تعالیٰ اسے اپنے فضل و کرم سے جو کچھ چاہے زیادہ دے۔ کسی نے کہا ہے کہ اس شریعت میں یہ منسوخ الحکم ہے۔ یہ جو ہے یہ ابراہیم اور موسیٰ علیہما السلام کے صحیفوں میں ہے۔

شیخ الاسلام تقی الدین ابوالعباس احمد بن تیمیہ رحمہ اللہ فرماتے ہیں: جس نے یہ اعتقاد کیا کہ انسان متفع نہیں ہوتا (فائدہ نہیں اٹھاتا) مگر اپنے عمل سے تو یقیناً اس نے خرقِ اجماع کیا اور یہ بہت سی وجوہ سے باطل ہے:

- ① انسان اپنے غیر کی دعا سے فائدہ اٹھاتا ہے، حالانکہ یہ غیر کے عمل سے انتفاع ہے۔
- ② نبی کریم ﷺ حساب کے لیے اہل موقف کی شفاعت کریں گے۔ پھر اہل جنت کے داخلے کی شفاعت کریں گے۔
- ③ اہل کبار کے لیے نار سے نکلنے کی شفاعت کریں گے، حالانکہ یہ دوسرے کی سعی سے فائدہ اٹھانا ہے۔
- ④ فرشتے ان کے لیے دعا کرتے ہیں اور مغفرت مانگتے ہیں جو زمین میں ہیں، حالانکہ یہ غیر کے عمل سے فائدہ

اٹھانا ہے۔

⑤ اللہ تعالیٰ اس شخص کو نار سے نکالے گا جس نے کبھی کوئی خیر نہیں کی محض اپنی رحمت سے۔ یہ اس کا فائدہ اٹھانا ہے بغیر کسی عمل کے۔

⑥ مومنین کی اولاد اپنے آباء کے عمل سے جنت میں داخل ہوگی، یہ صرف غیر کے عمل سے فائدہ حاصل کرنا ہے۔

⑦ اللہ تعالیٰ نے دو یتیم لڑکوں کے قصے میں فرمایا ہے: ﴿وَكَانَ أَبُوهُمَا صَالِحًا﴾ [الکہف: ۸۲] ”ان کا باپ بڑا نیک شخص تھا۔“ پس انھوں نے اپنے باپ کی نیکی کی وجہ سے نفع پایا اور وہ ان کی سعی سے نہیں ہے۔

⑧ میت کو اس کی طرف سے صدقہ دینے سے یا غلام آزاد کرنے سے فائدہ ہوتا ہے سنت نبوی کی نص سے اور اجماع سے، حالانکہ یہ غیر کے عمل سے ہے۔

⑨ سنت کی نص کے مطابق میت سے فرض حج ساقط ہو جاتا ہے، اس کے ولی کے اس کی طرف سے حج کرنے پر، حالانکہ یہ غیر کے عمل سے فائدہ اٹھانا ہے۔

⑩ ایسا حج یا روزہ جس کی نذر مانی گئی ہو وہ اس کے غیر کے عمل کی وجہ سے ساقط ہو جاتا ہے سنت کی نص سے، حالانکہ یہ غیر کے عمل سے فائدہ اٹھانا ہے۔

⑪ نبی اکرم ﷺ قرض دار پر نماز پڑھنے سے باز رہے، یہاں تک کہ ابو قتادہ رضی اللہ عنہ نے اس کا قرض ادا کیا اور دوسرے کا قرض سیدنا علی رضی اللہ عنہ نے ادا کیا، وہ شخص نبی مکرم ﷺ کی نماز سے متفع ہوا، حالانکہ یہ عمل غیر سے ہے۔

⑫ نبی کریم ﷺ نے اس شخص کے لیے فرمایا جس شخص نے اکیلے نماز پڑھی: کیا نہیں ہے کوئی شخص جو صدقہ کرے اس پر اور نماز پڑھے اس کے ساتھ، چنانچہ واقعی اس کو دوسرے کے فعل سے جماعت کی فضیلت حاصل ہوئی۔

⑬ انسان کا لوگوں کے قرضوں سے ذمہ بری ہو جاتا ہے جبکہ کوئی ادا کرنے والا اس کی طرف سے ان کو ادا کر دے۔ یہ عمل غیر سے فائدہ اٹھانا ہے۔

⑭ جس شخص پر تبعات و مظالم ہیں، یعنی اس نے ظلم اور زیادتیاں کی ہیں جب اس کی ان سے معافی کر دی جاتی ہے تو وہ اس سے ساقط ہو جاتے ہیں، یہ غیر کے عمل سے فائدہ اٹھانا ہے۔

⑮ نیک پڑوسی زندگی اور موت میں فائدہ پہنچاتا ہے جیسا کہ اثر میں آیا ہے، یہ غیر کے عمل سے فائدہ اٹھانا ہے۔

⑯ اہل ذکر کے ہم نشین پر ان کے سبب سے رحم کیا جاتا ہے، حالانکہ وہ ان میں سے نہیں ہے اور نہ ہی وہ ذکر کے لیے بیٹھا۔ اسے کوئی حاجت پیش آئی تھی، اس لیے آیا تھا: ”وَالْأَعْمَالُ بِالنِّيَّاتِ“ پھر بھی وہ اپنے غیر کے عمل سے متفع ہوا۔

⑰ میت پر نماز اور اس کے لیے دعائیت کے لیے انتفاع ہے اس پر زندہ کے نماز پڑھنے کے سبب سے، حالانکہ یہ اس کے غیر کا عمل ہے۔

[18] جمعہ اجتماعِ عدد کے سبب سے حاصل ہوتا ہے اور اسی طرح جماعت زیادہ تعداد میں ہونے سے، یہ بعض کا بعض سے انتفاع ہے۔

[19] اللہ تعالیٰ نے اپنے نبی ﷺ سے فرمایا: ﴿وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ﴾ [الأنفال: ۳۳] ”اور اللہ تعالیٰ ایسا نہ کرے گا کہ ان میں آپ کے ہوتے ہوئے ان کو عذاب دے۔“ نیز فرمایا: ﴿وَلَوْلَا رِجَالُ الْمُؤْمِنُونَ وَالنِّسَاءُ الْمُؤْمِنَاتُ لَمْ تَعْلَمُوهُمْ أَنْ تَطَّوَّهُمْ فِتْصِبْكُمْ مِنْهُمْ مَعَزَّةٌ بِغَيْرِ عِلْمٍ لِيَدْخُلَ اللَّهُ فِي رَحْمَتِهِ مَنْ يَشَاءُ لَوْ تَزَيَّلُوا لَعَذَّبْنَا الَّذِينَ كَفَرُوا مِنْهُمْ عَذَابًا أَلِيمًا﴾ [الفتح: ۲۵] ”اور اگر ایسے (بہت سے) مسلمان مرد اور (بہت سی) مسلمان عورتیں نہ ہوتیں جن کی تم کو خبر نہ تھی یعنی ان کے پاس جانے کا احتمال نہ ہوتا جس پر ان کی وجہ سے تم کو بھی بے خبری میں ضرر پہنچتا (تو تمہیں لڑنے کی اجازت دے دی جاتی لیکن ایسا نہیں کیا گیا) تاکہ اللہ تعالیٰ اپنی رحمت میں جس کو چاہے داخل کرے اور اگر یہ الگ الگ ہوتے تو ان میں جو کافر تھے ہم ان کو دردناک سزا دیتے۔“ نیز اللہ تعالیٰ نے فرمایا: ﴿وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ﴾ [البقرة: ۲۵۱] ”اگر اللہ بعض لوگوں کو بعض سے دفع نہ کرتا تو زمین میں فساد پھیل جاتا، لیکن اللہ تعالیٰ دنیا والوں پر بڑا فضل و کرم کرنے والا ہے۔“ چنانچہ اللہ تعالیٰ نے بعض لوگوں کے سبب سے بعض لوگوں سے عذاب کو دور کیا، حالانکہ یہ دوسروں کے عمل سے فائدہ اٹھانا ہے۔

[20] صدقہ فطر کا واجب ہے صغیر وغیرہ پر منجملہ ان کے جن کی آدمی عیال داری کرتا ہے، لہذا جس کی طرف سے وہ نکالا جاتا ہے وہ اس سے فائدہ اٹھاتا ہے، حالانکہ اس میں اس کی کوئی سعی نہیں ہے۔

[21] صبی (بچہ) اور مجنون کے مال میں زکات واجب ہے اور وہ اس پر ثواب دیا جاتا ہے، حالانکہ اس کی سعی نہیں ہے۔^① انتہی کلامہ رحمہ اللہ تعالیٰ۔

قولہ تعالیٰ: ﴿وَأَنَّ سَعْيَهُ سَوْفَ يُرَى﴾ یعنی اور یہ کہ اس کی سعی اس پر پیش کی جائے گی اور اس کے لیے قیامت کے دن کھول دی جائے گی اور وہ اس کو آخرت میں بغیر کسی شک کے اپنے میزان میں دیکھے گا۔ ﴿ثُمَّ يُجْزَاهُ﴾ یعنی پھر انسان اپنی سعی کا بدلہ دیا جائے گا۔ محاورے میں دونوں طرح بولتے ہیں: ”جَزَاهُ اللَّهُ بِعَمَلِهِ“ و ”جَزَاهُ عَلَى عَمَلِهِ“ پس ضمیر مرفوع تو انسان کی طرف راجع ہے اور ضمیر منصوب راجع ہے ﴿سَعْيُهُ﴾ کی طرف۔ کسی نے کہا ہے کہ جزائے متاخر کی طرف راجع ہے، وہ یہ ہے: ﴿الْجَزَاءُ الْآوْفَى﴾ تو یہ اس کا مفسر ہوگا۔

یہ بھی جائز ہے کہ اس جزا کی طرف راجع ہو جو ﴿يُجْزَاهُ﴾ کا مصدر ہے۔ سفاقی نے اس وجہ کو قوت دی ہے اور ﴿الْجَزَاءُ الْآوْفَى﴾ تفسیر ٹھہرائی جائے اس جزا کی جس پر فعل سے دلالت کی گئی ہے، جیسا کہ اللہ تعالیٰ کے

اس فرمان میں ہے: ﴿إِعْدِلُوا هُوَ أَقْرَبُ لِلتَّقْوَى﴾ [المائدة: ۸] ”عدل کیا کرو جو پرہیزگاری کے زیادہ قریب ہے۔“ امام اخفش رحمہ اللہ نے کہا ہے کہ ”جَزَيْتُهُ الْجَزَاءَ وَجَزَيْتُهُ بِالْجَزَاءِ“ دونوں برابر بولے جاتے ہیں۔ ان میں کچھ فرق نہیں ہے۔^(۱) کذا فی فتح البیان۔

وَأَنْتَ إِلَىٰ رَبِّكَ الْمُنْتَهَىٰ ۖ وَأَنْتَ هُوَ أَضْحَكَ وَأَبْكَىٰ ۖ وَأَنْتَ هُوَ أَمَاتَ وَأَحْيَا ۖ وَأَنْتَ خَلَقَ الزَّوْجَيْنَ الذَّكَرَ وَالْأُنثَىٰ ۖ مِنْ تَطْفَةٍ إِذَا تَمَنَّىٰ ۖ وَأَنْتَ عَلَيْهِ النَّشْأَةُ الْآخِرَىٰ ۖ وَأَنْتَ هُوَ أَغْنَىٰ وَأَقْنَىٰ ۖ وَأَنْتَ هُوَ رَبُّ الشَّعْرَىٰ ۖ وَأَنْتَ أَهْلَكَ عَادًا الْأُولَىٰ ۖ وَثَمُودَ ۖ فَمَا أَبْقَىٰ ۖ وَقَوْمَ نُوحٍ مِّن قَبْلُ ۖ إِنَّهُمْ كَانُوا هُمًّا أَظْلَمَ ۖ وَأَطْعَىٰ ۖ وَالْمُؤْتَفِكَةَ أَهْوَىٰ ۖ فَغَشَّاهَا مَا غَشَّىٰ ۖ فَبِأَيِّ آلَاءِ رَبِّكَ تَتَمَارَىٰ ۖ

اور بے شک (سب کا) آپ کے رب ہی کے پاس ٹھکانا ہے (۴۲) اور بلاشبہ وہی ہنساتا اور وہی رلاتا ہے (۴۳) اور بے شک وہی مارتا اور وہی زندہ کرتا ہے (۴۴) اور بلاشبہ اسی نے جوڑا (یعنی) نر اور مادہ پیدا کیے (۴۵) نطفے سے جب وہ (رحم میں) ڈالا جاتا ہے (۴۶) اور بلاشبہ دوسری (بار) پیدائش بھی اسی کے ذمے ہے (۴۷) اور بے شک وہی غنی کرتا اور سرمایہ دار بناتا ہے (۴۸) اور یقیناً وہی شعریٰ (ستارے) کا رب ہے (۴۹) اور بلاشبہ اسی نے پہلے عادیوں کو ہلاک کیا (۵۰) اور ثمود کو بھی، پھر اس نے (کسی کو بھی) باقی نہ چھوڑا (۵۱) اور (اُن سے) پہلے قومِ نوح کو بھی، بلاشبہ وہ نہایت ظالم اور بڑے سرکش تھے (۵۲) اور اس نے اُلٹی ہوئی بستیوں کو (زمین پر) دے مارا (۵۳) پھر اس بستی کو ڈھانپ لیا جس (سنگ باری) نے ڈھانپ لیا (۵۴) پھر (اے انسان!) تو اپنے رب کی کون کون سی نعمتوں میں شک کرے گا؟ (۵۵)

صفاتِ الہی کا بیان:

اللہ تعالیٰ فرماتا ہے کہ تیرے رب کی طرف منتہی ہے، یعنی معاد قیامت کے دن۔ عمرو بن میمون اودی کہتے ہیں کہ ہم میں معاذ بن جبل رضی اللہ عنہ خطبہ دینے کے لیے کھڑے ہوئے اور کہا: اے بنی اود! میں تمہاری طرف رسول اللہ ﷺ

کا بھیجا ہوا ہوں۔ تم جانتے ہو کہ معاد (لوٹ کر جانا) اللہ کی طرف ہے، جنت کی طرف یا نار کی طرف۔^(۱) (اخرجه ابن أبي حاتم) اس کی تفسیر میں سیدنا ابی بن کعب رضی اللہ عنہ نبی اکرم ﷺ سے راوی ہیں، فرمایا: ”لَا فِكْرَةَ فِي الرَّبِّ“، یعنی رب میں فکر مت کرنا۔ اس کو امام بغوی رحمہ اللہ نے ذکر کیا ہے اور کہا: یہ اس کی طرح ہے جو سیدنا ابو ہریرہ رضی اللہ عنہ سے مرفوعاً مروی ہے کہ مخلوق میں فکر کرو اور خالق میں فکر مت کرو۔ بے شک شان یہ ہے کہ فکر اس کا احاطہ نہیں کر سکتی، اسی طرح اس کو وارد کیا ہے،^(۲) حالانکہ یہ ان الفاظ سے محفوظ نہیں ہے۔

صحیح میں جو ہے وہ صرف یہ ہے کہ شیطان تمہارے ایک کے پاس آتا ہے اور کہتا ہے: ایسا کس نے پیدا کیا؟ ایسا کس نے پیدا کیا؟ یہاں تک کہ کہتا ہے کہ تیرے رب کو کس نے پیدا کیا؟ اور تم سے کوئی جس وقت اس سوال کو پہنچے تو چاہیے کہ اللہ کی پناہ مانگے اور ایسے خیال سے باز رہے۔^(۳) دوسری حدیث میں ہے جو سنن میں ہے کہ اللہ تعالیٰ کی مخلوقات میں فکر کرو اور اللہ کی ذات میں فکر مت کرو۔ بے شک اللہ تعالیٰ نے ایک فرشتہ پیدا کیا ہے جس کے کان کی لو سے لے کر اس کے کندھے تک تین سو برس کا فاصلہ ہے^(۴) یا جیسا فرمایا۔

﴿وَأَنَّهُ هُوَ أَضْحَكَ وَأَبْكَى﴾ یعنی اس نے اپنے بندوں سے ہنسا اور رونا پیدا کیا ہے اور ان کا سبب اور وہ دونوں مختلف ہیں۔ ﴿وَأَنَّهُ هُوَ أَمَاتَ وَأَحْيَا﴾ کقولہ تعالیٰ: ﴿الَّذِي خَلَقَ الْمَوْتَ وَالْحَيَاةَ﴾ [الملک: ۲] ”جس نے موت اور حیات کو پیدا کیا۔“ ﴿وَأَنَّهُ خَلَقَ الزَّوْجَيْنِ الذَّكَرَ وَالْأُنثَى﴾۔ کقولہ تعالیٰ: ﴿أَيَحْسَبُ الْإِنْسَانُ أَنْ يُتْرَكَ سُدًى﴾^(۵) أَلَمْ يَكُنْ نُطْفَةً مِنْ مَّنِيٍّ يُمْنَى^(۶) ثُمَّ كَانَ عَلَقَةً فَخَلَقَ فَسَوَّى^(۷) فَجَعَلَ مِنْهُ الزَّوْجَيْنِ الذَّكَرَ وَالْأُنثَى^(۸) أَلَيْسَ ذَلِكَ بِقَدِرٍ عَلَىٰ أَنْ يُحْيِيَ الْمَوْتَى﴾ [القيامة: ۳۶-۴۰] ”کیا انسان یہ سمجھتا ہے کہ اسے بیکار چھوڑ دیا جائے گا، کیا وہ ایک گاڑھے پانی کا قطرہ نہ تھا جو ٹپکایا گیا تھا؟ پھر وہ لہو کا لوتھڑا ہو گیا، پھر اللہ نے اسے پیدا کیا اور درست بنایا، پھر اس سے جوڑے، یعنی نر و مادہ بنائے، کیا (اللہ تعالیٰ) اس (امر) پر قادر نہیں کہ مردے کو زندہ کر دے؟“

﴿وَأَنَّ عَلَيْهِ النَّشْأَةَ الْآخِرَى﴾ یعنی جیسا اس نے پہلا اٹھان پیدا کیا ہے ویسا ہی وہ دہرانے پر قادر ہے۔ یہ پچھلا اٹھان ہے قیامت کے دن۔ ﴿وَأَنَّهُ هُوَ أَغْنَىٰ وَأَقْنَى﴾ یعنی اسی نے اپنے بندوں کو مال کا مالک بنایا ہے اور اس کو ان کے لیے قیہ، یعنی پونجی ان کے پاس قائم رہنے والا ٹھہرایا، اس کی بیج کی طرف محتاج نہیں ہوتے، چنانچہ یہ

^(۱) تفسیر ابن أبي حاتم (۶۳۰/۲) تفسیر ابن کثیر (۳۲۹/۴) ^(۲) تفسیر البغوي (۴۱۷/۷)

^(۳) صحیح البخاری، رقم الحدیث (۳۱۰۲) صحیح مسلم، رقم الحدیث (۱۳۴)

^(۴) ان الفاظ کے ساتھ روایت نہیں ملی ہے، البتہ المعجم الأوسط (۲۵۰/۶) اور حلیۃ الأولیاء (۶۷، ۶۶/۶) میں حدیث کا پہلا جملہ

مروی ہے۔ (السلسلة الصحيحة، رقم الحدیث: ۱۷۸۸)

ان پر تمام نعمت ہے۔ اسی معنی پر بہت سے مفسروں کا کلام چکر کھاتا ہے۔ ان میں سے امام ابو صالح اور ابن جریر رحمہما اللہ وغیرہ ہیں۔ امام مجاہد رحمہ اللہ سے مروی ہے: ﴿أَغْنَى﴾ ”مَوْلَ“ ﴿وَأَقْنَى﴾ ”أَخْدَمَ“ یعنی مالدار بنایا اور خادم دیے۔ اسی طرح امام قتادہ رحمہ اللہ نے بھی کہا ہے۔

سیدنا عبداللہ بن عباس رضی اللہ عنہما اور نیز امام مجاہد رحمہ اللہ نے کہا: ﴿أَغْنَى﴾ ”أَعْطَى“ ﴿وَأَقْنَى﴾ ”أَرْضَى“ یعنی عطا کیا اور راضی کیا۔ کسی نے کہا ہے کہ ﴿أَغْنَى﴾ کے معنی یہ ہیں کہ اپنے نفس کو غنی کیا اور خلألق کو اپنی طرف محتاج کیا۔ (قالہ الحضرمی بن لاحق)۔ کسی نے کہا ہے کہ غنی کیا جس کو اپنی خلق میں سے چاہا اور فقیر کیا جس کو چاہا ان میں سے۔ (قالہ ابن زید) ان دونوں کو امام ابن جریر رحمہ اللہ نے حکایت کیا ہے اور لفظ کے اعتبار سے دونوں بعید ہیں۔ ﴿الشَّعْرَى﴾ سیدنا عبداللہ بن عباس رضی اللہ عنہما، امام مجاہد، قتادہ اور ابن زید رحمہم نے کہا ہے کہ وہ یہ چمکنے والا تارہ ہے جس کو مرزم الجوزاء کہا جاتا ہے۔ عرب کا ایک گروہ اس کو پوجتا تھا۔^①

﴿عَادَ الْأُولَى﴾ ہود علیہ السلام کی قوم ہے ان کو عاد بن ارم بن سام بن نوح علیہ السلام کہا جاتا ہے۔ کما قال تعالیٰ: ﴿أَلَمْ تَرَ كَيْفَ فَعَلَ رَبُّكَ بِعَادٍ ۖ إِرَمَ ذَاتِ الْعِمَادِ ۚ الَّتِي لَمْ يُخْلَقْ مِثْلُهَا فِي الْبِلَادِ﴾ [الفجر: ۶-۸] ”کیا آپ نے نہیں دیکھا کہ آپ کے رب نے عادیوں کے ساتھ کیا کیا، ستونوں والے ارم کے ساتھ، جس کی مانند (کوئی قوم) ملکوں میں پیدا نہیں کی گئی۔“ چنانچہ وہ سب اللہ تعالیٰ پر اور اس کے رسول پر لوگوں سے بڑھ کر سخت اور قوی اور سرکش تھے۔ چنانچہ اللہ تعالیٰ نے ان کو ہوا سے ہلاک کر ڈالا۔ جیسا کہ اللہ تعالیٰ نے فرمایا: ﴿بَرِئِجْ صَرْصِرَ عَاتِيَةٍ ۖ سَخَّرَهَا عَلَيْهِمْ سَبْعَ لَيَالٍ وَثَلَاثِينَ أَيَّامٍ حُسُومًا﴾ [الحاقة: ۶-۷] ”بے حد تیز و تند ہوا جیسے ان پر لگاتار سات رات اور آٹھ دن تک (اللہ نے) مسلط رکھا۔“ ”أَيُّ: مُتَتَابِعَةً“ یعنی پے در پے۔

﴿وَتَبَوَّأُوا فَمَا أَبْقَى﴾ یعنی ثمود کو ہلاک کر ڈالا اور نہ باقی چھوڑا ان میں سے کسی کو اور ان سے پہلے قوم نوح بے شک وہ تہمت و سرکشی میں ان سے زیادہ سخت تھی جو ان کے بعد تھے اور الٹی بستی کو پٹکا، یعنی قوم لوط کے شہر ان پر قلب کر دیے، یعنی الٹا دیے۔ ﴿فَجَعَلْنَا عَلَيْهِمْ سَافِلَهَا وَأَمْطَرْنَا عَلَيْهِمْ حِجَارَةً مِّنْ سِجِّيلٍ﴾ [الحجر: ۷۴] ”بالآخر ہم نے اس شہر کو اوپر تلے کر دیا اور ان لوگوں پر کنکر والے پتھر برسائے۔“ نیز فرمایا: ﴿وَأَمْطَرْنَا عَلَيْهِمْ مَّطَرًا ۖ فَسَاءَ مَطَرُ الْمُنْذَرِينَ﴾ [الشعراء: ۱۷۳] ”اور ہم نے ان پر ایک خاص قسم کا مینہ برسایا، پس بہت ہی برا مینہ تھا جو ڈرائے گئے ہوئے لوگوں پر برسا۔“

اسی لیے یوں فرمایا: ﴿فَغَشَّاهَا مَا غَشَّى﴾ یعنی وہ پتھر جو ان پر بھیجے۔ امام قتادہ رحمہ اللہ نے کہا: ان بستیوں میں چار لاکھ آدمی آباد تھے۔ آبادی کی کل زمین آگ اور گندھک اور تیل بن کر ان پر بھڑک اٹھی۔ (رواہ ابن ابی حاتم، عن أبیہ محمد بن وہب بن عطیة عن الولید بن مسلم عن خلیل عنہ بہ وهو غریب جدا)۔ ﴿فَبِأَيِّ آلَاءِ رَبِّكَ تَتَمَارَى﴾

پس اے انسان! تو کون کون سی نعمتوں میں جو اللہ نے تجھ پر کی ہیں تو امتراء (جھگڑا) کرے گا۔ یہ قول امام قتادہ رحمہ اللہ کا ہے۔ امام ابن جریر رحمہ اللہ نے کہا ہے کہ یہ نبی کریم ﷺ کو خطاب ہے۔ پہلا قول زیادہ مناسب ہے اور وہی ابن جریر رحمہ اللہ کا اختیار ہے۔^(۱) (کذا فی ابن کثیر)

فتح البیان کا بیان:

فتح البیان کا وضاحت کے ساتھ بیان یہ ہے کہ مرجع و مصیر اللہ پاک ہی کی طرف ہے نہ کہ اس کے غیر کی طرف، پھر وہ ان کو ان کے اعمال کی جزا دے گا۔ یہ سب باتیں اگلے صحیفوں میں ہیں۔ ﴿رَبِّكَ﴾ کا مخاطب عام ہے، یا خاص طور پر نبی ﷺ ہیں۔ ہنسنا رلانے کا یہ مطلب ہے کہ اللہ تعالیٰ اس کا خالق ہے اور اس کے سبب کو پورا کرنے والا ہے۔ امام حسن اور کلبی رحمہما اللہ نے کہا ہے کہ اہل جنت کو جنت میں ہنسایا اور اہل نار کو نار میں رلایا۔ امام ضحاک رحمہ اللہ نے کہا ہے کہ زمین کو روئیدگی سے ہنسایا اور آسمان کو بارش سے رلایا۔ کسی نے کہا ہے کہ ہنسایا جس کو چاہا دنیا میں اس طرح سے کہ اس کو مسرت دی اور جس کو چاہا رلایا اس طرح سے کہ اسے غمگین کیا۔ سہل بن عبد اللہ نے کہا ہے کہ مطیع لوگوں کو رحمت کے ساتھ ہنسایا اور گناہ گاروں کو ناراضی کے ساتھ رلایا۔^(۲) کسی نے کہا ہے کہ مومنوں کو آخرت میں مواہب اور عطایا کے ساتھ ہنسایا اور ان کو دنیا میں مصیبتوں اور حادثات کے ساتھ رلایا۔ کسی نے کہا کہ خوشی اور غم کو پیدا کیا۔ یہ سب اقوال اس بنا پر ہیں کہ ان میں سے ہر ایک کا مفعول حذف کیا گیا ہے۔ کسی نے کہا کہ دونوں فعل من جملہ افعال لازمہ ہیں جیسا کہ اللہ تعالیٰ کا فرمان ہے: ﴿وَاللَّهُ يُحْيِي وَيُمِيتُ﴾ [آل عمران: ۱۵۶] ”اللہ تعالیٰ زندہ کرتا ہے اور مارتا ہے۔“

یہ آیت کریمہ اس پر دال ہے کہ انسان جو کچھ عمل کرتا ہے وہ اللہ تعالیٰ کی قضاء و خلق سے ہے، یہاں تک کہ ہنسنا اور رونا بھی۔ مارنے اور جلانے کا یہ مطلب ہے کہ موت اور حیات کے اسباب پیدا کیے۔ اللہ کے سوا اور کوئی اس پر قادر نہیں ہے۔ کسی نے کہا ہے کہ خود موت و حیات کو پیدا کیا، جیسا کہ اللہ تعالیٰ کے اس قول میں ہے: ﴿خَلَقَ الْبُوتَ وَالْحَيَوَةَ﴾ [الملک: ۲] ”اس نے موت اور حیات کو پیدا کیا۔“ کسی نے کہا ہے کہ باپوں کو مارا اور بیٹوں کو زندہ کیا۔ کسی نے کہا ہے کہ دنیا میں مارا اور بعث کے لیے زندہ کیا۔ کسی نے کہا ہے کہ ان سے خواب اور بیداری مراد ہے۔ امام عطاء رحمہ اللہ نے کہا ہے کہ اپنے عدل سے مارا اور اپنے فضل سے زندہ کیا۔^(۳) کسی نے کہا ہے کہ کافر کو مارا اور مومن کو جلایا۔ جیسا کہ اللہ تعالیٰ کا فرمان ہے: ﴿أَوْ مَنْ كَانَ مَيِّتًا فَأَحْيَيْنَاهُ﴾ [الأنعام: ۱۲۲] ”ایسا شخص جو پہلے مردہ تھا پھر ہم نے اس کو زندہ کر دیا۔“

(۱) تفسیر الطبري (۵۵۶/۲۲) تفسیر ابن کثیر (۳۲۹-۳۳۰) (۲) تفسیر القرطبي (۱۱۷/۱۷) فتح القدیر (۱۵۴، ۱۵۳/۵)

(۳) تفسیر القرطبي (۱۱۷/۱۷)

﴿الزَّوْجَيْنِ﴾ سے مراد صنفین ہیں، یعنی اللہ تعالیٰ نے ہر حیوان سے زو مادہ دو صنف پیدا کیے۔ یہ بھی ان متضاد چیزوں میں سے ہے جو نطفہ پر وارد ہوتے ہیں۔ چنانچہ بعض کو تو ز پیدا کر دیتا ہے اور بعض نطفے کو مادہ بنا دیتا ہے، اس کی طرف عقلاء کا فہم نہیں پہنچتا اور نہ وہ اس کو جانتے ہیں، یہ صرف اللہ تعالیٰ کی قدرت سے ہے۔ طبیعت کے فعل سے نہیں ہے، اس میں طبائعین کا رد ہے جو عورتوں میں برد و رطوبت کے قائل ہیں، چنانچہ بہت سی عورتیں ہیں کہ ان کا مزاج مرد سے زیادہ حار (گرم) اور یا بس (خشک) ہوتا ہے۔ نطفہ آبِ قلیل کو کہتے ہیں، مراد منی ہے۔ نطفے سے پیدا کرنے میں آدم اور حوا علیہما السلام داخل نہیں ہیں، اس لیے کہ وہ اس سے نہیں بنے۔

﴿إِذَا تُنْفِثُ﴾ کا مطلب یہ ہے کہ جس وقت نطفہ رحم میں ڈالا جاتا ہے اور اس میں دفن کیا جاتا ہے۔ امام کلبی، ضحاک اور عطاء بن ابی رباح رحمہم نے اسی طرح کہا ہے۔ محاورے میں بولتے ہیں: ”مَنْى الرَّجُلُ: يَمْنَى وَأَمْنَى أَي: صَبَّ الْمَنَى“۔ امام ابو عبیدہ رحمہ اللہ نے کہا: ﴿إِذَا تُنْفِثُ﴾ ”إِذَا تُقَدَّرُ“، یعنی جب مقدر کیا جاتا ہے۔ ”يُقَالُ: مَنَيْتُ الشَّيْءَ إِذَا قَدَّرْتَهُ، وَمَنْى لَهُ إِذَا قَدَّرَ لَهُ“^(۱) یعنی جبکہ اس سے بچہ مقدر کیا جاتا ہے اور یہ کہ اسی پر ہے نشاۃِ آخری، یعنی رُوحوں کا جسموں کی طرف اعادہ بعث کے وقت اپنے وعدے کو وفا کرنے کے لیے۔ اس لیے کہ اس نے فرمایا: ﴿إِنَّا نَحْنُ نُحْيِي وَنُمِيتُ﴾ [ق: ۴۳] ”ہم ہی جلاتے ہیں اور ہم ہی مارتے ہیں“۔ حکم عقل و شرع سے نہیں ہے۔ جمہور نے ”نَشَاةُ“ بہ قصر بروزن ”ضَرْبَةُ“ پڑھا ہے اور کسی نے بہ مد بروزن کفالہ پڑھا ہے۔ یہ دونوں مصدر ہیں اور سبعیہ ہیں۔

﴿أَغْنَى وَأَقْنَى﴾ یعنی غنی کیا جس کو چاہا اور فقیر کیا جس کو چاہا، اسی کے مثل یہ آیت ہے: ﴿يَبْسُطُ الرِّزْقَ لِمَنْ يَشَاءُ وَيَقْدِرُ﴾ [الرعد: ۲۶] ”وہ جس کی روزی چاہتا ہے بڑھاتا ہے اور گھٹاتا ہے۔“ اسی کے مثل یہ آیت ہے: ﴿يَقْبِضُ وَيَبْصُطُ﴾ [البقرة: ۲۴۵] ”وہ تنگی اور کشادگی کرتا ہے۔“ یہ قول امام ابن زید رحمہ اللہ کا ہے اور اسی کو امام ابن جریر رحمہ اللہ نے اختیار کیا ہے۔^(۲) کسی نے کہا ہے کہ ﴿أَقْنَى﴾ کے معنی یہ ہیں کہ عطا کیا قنیہ یعنی وہ شے جو اموال سے اصل لے جاتی ہے مراد اصولِ اموال ہیں اور وہ جس کو ذخیرہ رکھتے ہیں کفایت کے بعد۔

حاصل یہ ہے کہ قنیہ وہ پونجی اور بچت ہے جو خرچ کے بعد پس انداز ہوتی ہے۔ کسی نے کہا ہے کہ ﴿أَقْنَى﴾ کے یہ معنی ہیں کہ راضی کیا اس شے کے ساتھ جو عطا کی، یعنی اس کو غنی کیا، پھر اس کو اس شے سے راضی کیا جو عطا کی۔ امام جوہری رحمہ اللہ نے کہا: ”قَنِى الرَّجُلُ يَقْنَى مِثْلُ غَنِى يَغْنَى، ثُمَّ يَتَعَدَّى بِتَغْيِيرِ الْحَرَكَةِ، فَيُقَالُ: قَنِيتُ لَهُ مَالًا كَسَبْتُهُ، وَهُوَ نَظِيرُ شَتَرْتُ عَلَيْهِ بِالْكَسْرِ وَشَتَرَهَا اللَّهُ بِالْفَتْحِ إِذَا دَخَلَتْ عَلَيْهِ الْهَمْزَةُ أَوْ التَّضْعِيفُ اكْتَسَبَ مَفْعُولًا ثَانِيًا، فَيُقَالُ: أَقْنَاهُ اللَّهُ مَالًا وَقْنَاهُ إِيَّاهُ أَي: أَكْسَبَهُ إِيَّاهُ وَأَقْنَاهُ أَرْضَاهُ وَالْقَنَا الرِّضَاءُ“ امام ابو زید رحمہ اللہ نے کہا ہے کہ عرب لوگ کہتے ہیں: ”مَنْ أُعْطِيَ مِائَةً مِنَ الْبَقْرِ فَقَدْ أُعْطِيَ“

الْقِنَى وَمَنْ أُعْطِيَ مِائَةً مِنَ الضَّأْنِ فَقَدْ أُعْطِيَ الْغِنَى وَمَنْ أُعْطِيَ مِائَةً مِنَ الْإِبِلِ فَقَدْ أُعْطِيَ الْمُنَى“ امام
حفش اور ابن کیسان رضی اللہ عنہما نے کہا: ﴿اَقْنَى﴾ ”اَفْقَر“۔ یہ قول پہلے قول کی تائید کرتا ہے۔ کسی نے کہا ہے کہ ﴿اَقْنَى﴾
”زَادَ فَوْقَ الْغِنَى“۔ ﴿اَغْنَى وَ اَقْنَى﴾ کا مفعول اس لیے حذف کیا گیا کہ مراد ان دونوں فعلوں کی اس کی طرف
نسبت ہے اور اسی طرح باقی افعال کا حال ہے۔

﴿الشَّعْرَى﴾ ایک تارہ ہے جو سخت گرمی میں خلف جوزاء طلوع ہوتا ہے۔ یہاں اس سے مراد وہ شعریٰ ہے
جس کو عبور کہتے ہیں، یہ اس شعریٰ سے بڑھ کر روشن ہے جس کو غمیصاء کہتے ہیں۔ اللہ پاک نے جو یہ ذکر کیا کہ وہ
شعریٰ کا رب ہے، حالانکہ وہ کل اشیاء کا رب ہے۔ تو یہ صرف اس پر رد کرنے کے لیے کہا جو اس کو پوجتا تھا۔ پہلے
پہل جس نے اس کو پوجا اور اس کے پوجنے کا طریقہ نکالا وہ ابو کبشہ ہے۔ یہ شخص اشراف قریش میں سے تھا۔ اس کو
اس لیے پوجا کہ دوسرے تارے تو آسمان کو عرض میں قطع کرتے ہیں اور شعریٰ اس کو طول میں قطع کرتا ہے۔ چنانچہ یہ
ان کا مخالف ہے، اس لیے اس نے اس کو پوجا اور خزاعہ و حمیر نے پوجا۔ قریش رسول اللہ صلی اللہ علیہ وسلم کو ابن ابی کبشہ کہتے
تھے، تاکہ آپ کو اس سے تشبیہ دیں، اس لیے کہ آپ صلی اللہ علیہ وسلم نے ان کے دین کی مخالفت کی جیسے ابو کبشہ نے ان کی
مخالفت کی تھی۔ یہ شخص آپ صلی اللہ علیہ وسلم کی والدہ کی طرف سے نبی کریم صلی اللہ علیہ وسلم کے اجداد میں سے تھا، اسی وجہ سے ابوسفیان کا
قول ہے، جب کہ وہ ہرقل پر داخل ہوا تو کہا: ”لَقَدْ أَمَرَ ابْنُ أَبِي كَبْشَةَ“، یعنی واقعی ابو کبشہ کے فرزند کا کام
غالب ہو گیا کہ اس سے روم کا بادشاہ ڈرتا ہے۔ سیدنا عبداللہ بن عباس رضی اللہ عنہما کا ایک قول یہ ہے: ”هُوَ الْكَوْكَبُ
الَّذِي يُدْعَى الشَّعْرَى“۔^(۱) دوسرا قول یہ ہے کہ یہ آیت خزاعہ کے حق میں نازل ہوئی ہے، وہ شعریٰ کو پوجا کرتے
تھے، یہ وہ تارا ہے جو جوزاء کے تابع ہوتا ہے۔^(۲) انتہی۔ اس کو کلب الجبار بھی کہتے ہیں۔

﴿عَادَ﴾ کو موصوف بہ ”أُولَى“ اس لیے کیا کہ وہ ثمود سے پہلے تھے۔ امام ابن زید رضی اللہ عنہ نے کہا: ان کو عادِ اولیٰ
اس لیے کہا کہ وہ پہلی امت ہے جو نوح علیہ السلام کے بعد ہلاک کیے گئے۔ امام ابن اسحاق رضی اللہ عنہ نے کہا: یہ دو عاد ہیں، پہلے
عاد تو صرصر سے ہلاک کیے گئے اور دوسرے صیصہ سے۔ کسی نے کہا کہ عادِ اولیٰ ہود علیہ السلام کی قوم ہے، ریح صرصر سے
ہلاک کی گئی اور ”عادِ آخری“ ارم بن عوص بن سام بن نوح ہیں۔ (جمہور نے ﴿عَادَ الْأُولَى﴾ بہ تنوین و ہمزہ
پڑھا ہے اور امام نافع، ابن کثیر اور ابن محیسن رحمہم اللہ نے اس طرح پڑھا ہے کہ ہمزہ کی حرکت منتقل کر کے لام کو دی اور
تنوین کا اس میں ادغام کیا)۔^(۳) بالجملہ اور ہلاک کیا ثمود کو جس طرح کہ عاد کو ہلاک کیا، پھر فریقین میں سے کسی کو باقی
نہ چھوڑا۔ ثمود صالح علیہ السلام کی قوم ہیں جو صیصہ سے ہلاک کیے گئے۔

عاد و ثمود پر کئی جگہ کلام گزر چکا ہے اور عاد و ثمود کو ہلاک کرنے سے پہلے قومِ نوح کو ڈبو کر ہلاک کیا۔ بے شک

وہ عاد و ثمود سے بڑے ظالم تھے اور سارے کافروں سے زیادہ سرکش یا زیادہ ظالم اور زیادہ طاغی تھے۔ یا مشرکین عرب سے زیادہ ظالم اور زیادہ سرکش تھے، وہ ایسے صرف اسی لیے ہوئے کہ معاصی کر کے اللہ تعالیٰ پر سرکشی کی، باوجود اس کے کہ ایک طویل مدت تک نوح علیہ السلام ان کو دعوت الی اللہ دیتے رہے۔ جیسا کہ اللہ تعالیٰ کے فرمان میں ہے: ﴿فَلَيْسَتْ فِيهِمْ آلَفَ سَنَةٍ إِلَّا خَمْسِينَ عَامًا﴾ [العنکبوت: ۱۴] ”وہ ان میں ساڑھے نو سو سال تک رہے۔“ کسی نے کہا کہ وہ ان کو مارتے تھے، یہاں تک کہ ان میں حرکت نہیں رہتی تھی اور ان پر غشی کی جاتی۔ پھر جب وہ ہوش میں آتے تو کہتے: ”رَبِّ اغْفِرْ لِقَوْمِي فَإِنَّهُمْ لَا يَعْلَمُونَ“ اور قوم ان سے نفرت کرتی تھی، یہاں تک کہ اپنے بچوں کو بچاتے کہ کہیں ان سے کچھ سن نہ لیں۔ ”إِثْفَاكٌ“ بہ معنی انقلاب ہے۔ ”مؤتفکة“ قوم لوط علیہ السلام کے شہر ہیں، ان کا نام مؤتفکہ اس لیے رکھا کہ وہ اُن پر الٹ گئے اور اُن کی اوپر کی جانب ان کی نیچے کی جانب ہو گئی۔ ”تَقُولُ أَفْكُتُهُ إِذَا قَلَيْتُهُ“ ﴿أَهْوَى﴾ کے معنی ہیں ”أَسْقَطَ“ یعنی ان کو جبریل علیہ السلام نے آسمان کی طرف اٹھانے کے بعد الٹا کر کے زمین کی طرف گرا دیا، یعنی پٹک دیا۔ امام مبرد رحمہ اللہ نے کہا ”جَعَلَهَا تَهْوِي“^①۔

﴿فَغَشَّيْهَا مَا غَشَّى﴾ یعنی پھر پہنایا ان کو جو پہنایا، یعنی چھایا ان پر جو چھایا مراد حجارہ منضود مسومہ ہیں، یعنی مٹی کے پتھر جن پر ان کے نام لکھے تھے جو ان پر گرے۔ جیسا کہ اس کے قول میں ہے: ﴿فَجَعَلْنَا عَلَيْهَا سَافِلَهَا وَآمَطَرْنَا عَلَيْهِمْ حَجَارَةً مِّنْ سِجِّيلٍ﴾ [الحجر: ۷۴] ”بالآخر ہم نے اس شہر کو اوپر تلے کر دیا اور ان لوگوں پر کنکر والے پتھر برسائے۔“ جس امر کی وجہ سے ان بستیوں کو ڈھانکا اس عبارت میں اس کی تہویل تعظیم ہے۔ یا اس کی تعظیم ہے جس نے ان کو ڈھانکا۔ کسی نے کہا ہے کہ ضمیر جمع ام مذکورہ کی طرف راجع ہے، یعنی پھر ان کو عذاب میں سے اس شے نے ڈھانکا جس نے ڈھانکا عذاب کی مختلف قسمیں ہونے کی بنا پر۔

﴿رَبِّكَ﴾ کا خطاب انسانِ مکذب کو ہے، یعنی اے مکذب انسان! پھر تو اپنے رب کی کون کون سی نعمتوں میں شک کرے گا۔ وہ نعمتیں جو اس کی وحدانیت اور قدرت کو ظاہر کر رہی ہیں۔ کسی نے کہا ہے کہ یہ نبی اکرم صلی اللہ علیہ وسلم کو خطاب ہے، دوسروں کی تعریض کے لیے، یعنی دوسروں کو بتانے کے لیے۔ تو اس بنا پر یہ الہاب و تہییج و تعریض بالغیر کے باب سے ہو گا۔ سیدنا عبداللہ بن عباس رضی اللہ عنہما سے مروی ہے کہ ولید بن مغیرہ کو خطاب ہے۔ کسی نے کہا ہے کہ ہر اس شخص کو خطاب ہے جو اس کی صلاحیت رکھتا ہے۔ ابن عادل رحمہ اللہ نے کہا ہے کہ صحیح اس کا عموم ہے اس آیت کی وجہ سے: ﴿يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ﴾ [الانفطار: ۶] ”اے انسان! تجھے اپنے رب کریم سے کس چیز نے بہکایا؟“ اور اس آیت کی وجہ سے ہے: ﴿وَكَانَ الْإِنْسَانُ أَكْثَرُ شَيْءٍ جَدَلًا﴾^② [الکہف: ۵۴] ”لیکن انسان سب سے زیادہ جھگڑالو ہے۔“ صاحب فتح البیان رحمہ اللہ فرماتے ہیں اور اس آیت کے سبب سے: ﴿فَبَايَ الْأَءْرِبَ كَمَا تُكْذِبَانِ﴾ [الرحمن: ۱۳] ”پس (اے انسانو اور جنو!) تم اپنے پروردگار کی کس کس نعمت کو جھٹلاؤ گے؟“ کہا ہے کہ فعل ”تماری“ کی

نسبت ایک کی طرف اس کی تعداد کے اعتبار سے اس کے متعلق کی تعداد کے مطابق ہے، یعنی وہ آلاء جن سے ”تماری“ کی گئی ہے۔

صاحبِ فتح البیان رحمہ اللہ فرماتے ہیں اس تکلف کی کچھ ضرورت نہیں ہے اس لیے کہ تفاعل مجرد ہے تعدد سے فاعل و فعل میں، فعل میں مبالغے کے لیے۔ اب رہی یہ بات کہ ان امورِ مذکورہ کا نام ﴿الْآءِ﴾ یعنی نعمتیں رکھا اس کے باوجود کہ ان میں سے بعض نعم ہیں نعمتیں نہیں ہیں؟ تو اس کی وجہ یہ ہے کہ وہ عبرتوں اور نصیحتوں پر مشتمل ہیں اور ان میں گناہ گاروں سے انتقام ہوتا ہے اور اس میں انبیاء اور صالحین کی نصرت ہے۔ جمہور نے ﴿تَتَمَارَى﴾ کو بغیر ادغام پڑھا ہے اور یعقوب وغیرہ (یعنی ابنِ محسن نے) ایک تاء کا دوسری تاء میں ادغام کیا ہے۔^①

هَذَا نَذِيرٌ مِّنَ النَّذْرِ الْأُولَىٰ ۖ أَنزَلْنَا الْأَزْفَةَ ۖ لَيْسَ لَهَا
مِنْ دُونِ اللَّهِ كَاشِفَةٌ ۖ أَفَمِنْ هَذَا الْحَدِيثِ تَعْجَبُونَ ۖ
وَتَضْحَكُونَ وَلَا تَبْكُونَ ۖ وَأَنْتُمْ سَمِدُونَ ۖ فَاسْجُدُوا لِلَّهِ
وَاعْبُدُوا ۖ

یہ (رسول) تو پہلے ڈرانے والوں میں سے ایک ڈرانے والا ہے^{⑤۶} قریب آنے والی (قیامت) قریب آگئی^{⑤۷} اس (قیامت) کو اللہ کے سوا کوئی ظاہر کرنے والا نہیں^{⑤۸} کیا پھر اس بات (قرآن) پر تم تعجب کرتے ہو؟^{⑤۹} اور تم ہنستے ہو اور روتے نہیں^{⑥۰} اور تم غفلت و اعراض کرنے والے ہو^{⑥۱} اب تم (باز آ جاؤ اور) اللہ کو سجدہ کرو اور (اسی کی) عبادت کرو^{⑥۲}

انذار و تنبیہ اور سجدہ و خضوع کا حکم:

حافظ ابن کثیر رحمہ اللہ کہتے ہیں کہ یہ ایک ڈر سنانے والا ہے، یعنی محمد ﷺ پہلے ڈرانے والوں کی جنس سے بھیجا گیا ہے، جیسے وہ بھیجے گئے جیسا کہ اللہ تعالیٰ نے فرمایا: ﴿قُلْ مَا كُنْتُ بِدْعًا مِّنَ الرُّسُلِ﴾ [الأحقاف: ۹] ”آپ کہہ دیجیے! کہ میں کوئی بالکل انوکھا پیغمبر تو نہیں ہوں۔“ قولہ تعالیٰ: ﴿أَزَفَتِ الْأَزْفَةُ﴾ یعنی قریب آگئی قریب آنے والی۔ وہ قیامت ہے۔ ﴿لَيْسَ لَهَا مِنْ دُونِ اللَّهِ كَاشِفَةٌ﴾ یعنی اس کو کوئی اب دور نہیں کرتا سوائے اللہ کے اور نہ اس کے علم پر کوئی اور مطلع ہے سوائے اس کے۔ ﴿نَذِيرٌ﴾ اس ڈرانے والے کو کہتے ہیں کہ جس شر کو وہ دیکھ رہا ہے اور اس کے اندر ان لوگوں کے پڑ جانے سے ڈرتا ہے جن کو اس نے ڈرایا، جیسا کہ اللہ تعالیٰ نے فرمایا: ﴿إِنْ هُوَ

إِلَّا نَذِيرٌ لَّكُمْ بَيْنَ يَدَيِ عَذَابٍ شَدِيدٍ ﴿٤٦﴾ [سبا: ٤٦] ”وہ تو تمہیں ایک بڑے (سخت) عذاب کے آنے سے پہلے ڈرانے والا ہے۔“

حدیث شریف میں ہے: «أَنَا النَّذِيرُ الْعُرْيَانُ»^① یعنی میں ڈرانے والا ہوں جس کو اس شرکی شدت نے عجلت میں ڈالا ہے جس کا اس نے معائنہ کیا ہے، اس سے کہ اپنے اوپر کچھ پہن لیتا، بلکہ وہ اس سے پہلے اپنی قوم کی طرف دوڑ آیا ہے، چنانچہ ان کے پاس ہر ہنہ آیا ہے جلدی کرتا ہوا۔ یہ معنی ﴿أَلِفَتْ الْإِزْفَةُ﴾ کے لحاظ سے مناسب ہیں، یعنی قریب آ پہنچی قریب آنے والی، مراد روزِ قیامت ہے، جیسا کہ بعد کی سورت میں فرمایا: ﴿إِقْتَرَبَتِ السَّاعَةُ﴾۔ سہل بن سعد رضی اللہ عنہ مرفوعاً کہتے ہیں: تم محقراتِ ذنوب سے بچو۔ سوا اس کے نہیں کہ محقراتِ ذنوب کی مثال اس قوم کی مثال کی طرح ہے جو بطنِ وادی میں اتری، پھر یہ شخص ایک لکڑی لے آیا اور یہ لکڑی لے آیا، یہاں تک کہ اپنی روٹی پکا لی اور بے شک محقراتِ ذنوب سے جب ان کا صاحب پکڑا جاتا ہے تو وہ اس کو ہلاک کر ڈالتے ہیں۔

ابو حازم نے کہا کہ رسول اللہ صلی اللہ علیہ وسلم نے فرمایا ہے۔ ابونضرہ نے کہا: میں نہیں جانتا ہوں، مگر سہل بن سعد سے فرمایا: میری اور قیامت کی مثال ان دو انگلیوں کی مثل ہے اور آپ صلی اللہ علیہ وسلم نے اپنی دو انگلیوں کے درمیان تفریق کی، بیچ والی انگلی اور وہ انگلی جو انگوٹھے کے ساتھ والی ہے۔ پھر فرمایا: میری مثال اور اس ساعت کی مثال گھڑ دوڑ کے دو گھوڑوں کی مانند ہے۔ پھر فرمایا کہ میری مثال اور ساعت کی مثال ہے اس مرد کی طرح ہے کہ اس کو اس کی قوم نے جاسوس بنا کر بھیجا، جب وہ ڈرا اس بات سے کہ اس سے سبقت کیا جائے تو اس نے اپنے کپڑے سے اشارہ کر دیا: «أُتَيْتُمْ أُتَيْتُمْ»، یعنی دشمن تم پر آ پہنچا ہے۔ پھر آپ صلی اللہ علیہ وسلم فرماتے ہیں: وہ میں ہوں۔^② (أخرجه الإمام أحمد)

اس حدیث کے صحاح اور حسان میں سے بوجہ دیگر اور شواہد بھی ہیں۔ پھر جو مشرک لوگ قرآن کو سنتے اور اس سے اعراض کرتے اور اس بارے میں لہو کرتے تو اللہ پاک ان پر انکار کر کے فرماتا ہے، کیا تم اس بات سے تعجب کرتے ہو کہ وہ یعنی قیامت صحیح اور درست ہو اور استہزا و سخریہ (ہنسی مذاق) کر کے اس سے ہنستے ہو اور روتے نہیں ہو۔ یعنی جیسا کہ اس پر ایمان لانے والے کرتے ہیں جس طرح کہ ان کی طرف سے خبر دی ہے: ﴿وَيَخْزُونَ لِذَاذِقَانِ يَبْكَونَ وَيَزِيدُهُمْ خُشُوعًا﴾ [بنی اسرائیل: ١٠٩] ”وہ اپنی ٹھوڑیوں کے بل روتے ہوئے سجدے میں گر پڑتے ہیں اور یہ قرآن ان کی عاجزی اور خشوع اور خضوع بڑھا دیتا ہے۔“

قولہ تعالیٰ: ﴿وَأَنْتُمْ سَمِدُونَ﴾۔ سیدنا عبداللہ بن عباس رضی اللہ عنہما سے مروی ہے کہ غنا، یہ یمانی لغت ہے: «أُسْمَدَ لَنَا أَيُّ: غَنَّ لَنَا»، یعنی سمود بہ معنی غنا ہے۔ اسی طرح امام عکرمہ رحمہ اللہ نے بھی کہا ہے، اس کے سوا ان سے

① صحیح البخاری، رقم الحدیث (۶۱۱۷) صحیح مسلم، رقم الحدیث (۲۲۸۳)

② مسند أحمد (۳۳۱/۵) السلسلة الصحيحة، رقم الحدیث (۳۱۰۲)

ایک روایت میں مروی ہے: ﴿سَيِّدُونَ﴾ یعنی ”مُعْرِضُونَ“۔ اسی طرح امام مجاہد اور عکرمہ رحمہ اللہ نے بھی کہا ہے۔ حسن رحمہ اللہ نے کہا ہے کہ ”غَافِلُونَ“ یہی سیدنا علی رضی اللہ عنہ سے بھی ایک روایت ہے۔ سیدنا عبداللہ بن عباس رضی اللہ عنہما سے ایک روایت میں ”يَسْتَكْبِرُونَ“ ہے۔ امام سدی رحمہ اللہ اسی کے قائل ہیں۔^(۱)

پھر اللہ پاک نے بندوں کو اپنے سجدے اور عبادت کا حکم فرمایا۔ عبادت اس کے رسول ﷺ کی اتباع ہے اور توحید اور اخلاص ہے۔ ﴿فَاسْجُدْ وَاقْبُدْ﴾ یعنی پس اس کے لیے خضوع و فروتنی اور اخلاص کرو اور اس کی توحید کرو۔ سیدنا عبداللہ بن عباس رضی اللہ عنہما کہتے ہیں کہ نبی کریم ﷺ نے سورۃ النجم میں سجدہ کیا اور آپ ﷺ کے ساتھ مسلمانوں اور مشرکوں اور جنوں اور انسانوں نے سجدہ کیا۔^(۲) (أخرجہ البخاری و انفراد بہ دون مسلم) مطلب بن ابی وداعہ کہتے ہیں کہ رسول اللہ ﷺ نے مکہ میں سورۃ النجم پڑھی تو آپ ﷺ نے سجدہ کیا اور انھوں نے سجدہ کیا جو آپ ﷺ کے پاس تھے، پس میں نے اپنا سر اٹھایا، پھر اس سے انکار کیا کہ سجدہ کروں۔ اس وقت مطلب مسلمان نہیں ہوئے تھے، پھر اس کے بعد وہ کسی کو بھی سورۃ النجم پڑھتے ہوئے سنتے تو اس کے ساتھ سجدہ کرتے۔^(۳) (أخرجہ الإمام أحمد وقد رواه النسائي في الصلاة عن عبد الملك بن عبد الحميد عن أحمد بن حنبل به) آخر تفسیر سورۃ النجم ولله الحمد والمنة.

فتح البیان کا بیان:

﴿هَذَا نَذِيرٌ﴾ ”أَيُّ: مُحَمَّدٌ ﷺ“ (قاله ابن عباس رضی اللہ عنہما)^(۴) یعنی محمد ﷺ تمھاری طرف ان رسولوں میں سے ایک رسول ہیں جو ان سے پہلے گزر چکے ہیں۔ بے شک انھوں نے تم کو ڈرایا جیسا کہ اگلے رسولوں نے اپنی قوم کو ڈرایا۔ اسی طرح امام ابن جریج رحمہ اللہ (فتح القدیر میں ابن جریج رحمہ اللہ ہے اور فتح البیان میں ابن جریج رحمہ اللہ ہے) اور^(۵) محمد بن کعب غنیمت وغیرہما نے بھی کہا ہے۔ امام قتادہ رحمہ اللہ نے کہا: مراد قرآن شریف ہے، اس نے اس شے کے ساتھ ڈرایا جس کے ساتھ اگلی کتابوں نے ڈرایا۔ کسی نے کہا: یہ شے جس کے ساتھ اس نے ہم کو خبر دی اخبارِ ام سے اس امت کو اس چیز سے ڈرانا ہے کہ کہیں ان پر وہ نازل ہو جو ان قوموں پر نازل ہوا۔ امام ابو مالک رحمہ اللہ نے اسی طرح کہا ہے۔ امام ابو صالح رحمہ اللہ نے کہا کہ ﴿هَذَا﴾ کا اشارہ اس شے کی طرف ہے جو موسیٰ اور ابراہیم علیہما السلام کے صحیفوں میں ہے۔^(۶) پہلا قول زیادہ بہتر ہے۔ ﴿نَذِيرٌ﴾ کی تنوین اگلی ساری تقدیروں میں تخیم کے لیے ہے۔ کلمہ ﴿الْأُولَى﴾ جماعت کی تاویل کی بنا پر ہے مراعاتِ فواصل کے لیے۔

﴿أَزَفَتِ الْأَزْفَةُ﴾ یعنی قیامت قریب ہوگئی اور پاس آگئی۔ اس کا نام ”آزفة“ اس کے قربِ قیام کے

(۲) صحیح البخاری، رقم الحدیث (۱۰۲۱)

(۱) تفسیر الطبري (۵۵۹/۲۲) تفسیر ابن کثیر (۳۳۱، ۳۳۰/۴)

(۳) مسند أحمد (۳۹۹/۶) سنن النسائي (۹۵۸) تفسیر ابن کثیر (۳۳۱، ۳۳۰/۴) (۴) فتح القدیر (۱۵۷/۵)

(۵) فتح القدیر (۱۵۵/۵) فتح البیان (۲۷۸/۱۳) (۶) تفسیر القرطبي (۱۲۱/۱۷) فتح القدیر (۱۵۶، ۱۵۵/۷)

سبب سے رکھا۔ کسی نے کہا کہ لوگوں سے اس کے قریب ہونے کی وجہ سے یہ نام رکھا۔ جیسا کہ اللہ تعالیٰ کے قول میں ہے: ﴿إِقْتَرَبَتِ السَّاعَةُ﴾ [القمر: ۱] ”قیامت قریب آگئی۔“ ان کو اس کی خبر دی، تاکہ اس کے لیے مستعد اور تیار ہو جائیں۔ صحاح میں ہے: ﴿أَزِفَتِ الْأَزْفَةُ﴾ یعنی ”الْقِيَامَةُ“ و ”أَزِفَ الرَّجُلُ عَجَلًا“^(۱) سیدنا عبداللہ بن عباس رضی اللہ عنہما نے فرمایا: ﴿الْأَزْفَةُ﴾ قیامت کے ناموں میں سے ہے۔^(۲) اس میں الف اور لام عہدی ہے جنسی نہیں ہے، تاکہ کلام فائدے سے خالی نہ رہے، اس لیے کہ اس کے کچھ معنی نہیں ہیں کہ قریب موصوف بقرب ہو، جیسا کہ کہا گیا اور اسی لیے کہا گیا ہے کہ ”آزفة“ قیامت کا علم بالغلبہ ہے۔ اس میں نظر ہے اس لیے کہ قریب کو موصوف بقرب کرنا مبالغہ ظاہر کرتا ہے۔“ اس کے قرب میں جس طرح کہ ﴿إِقْتَرَبَتِ السَّاعَةُ﴾ میں باب افتعال اس پر دال ہے۔ فتأمل۔

﴿لَيْسَ لَهَا مِنْ دُونِ اللَّهِ كَاشِفَةٌ﴾ یعنی اس کے وقوع کے وقت اس کے لیے کوئی نفس یا کوئی حال اللہ کے سوا اس کے کشف پر قادر نہیں ہے۔ یہ معنی تو اس بنا پر تھے کہ ﴿كَاشِفَةٌ﴾ اپنی اصل پر رہا۔ کسی نے کہا کہ ﴿كَاشِفَةٌ﴾ بہ معنی انکشاف ہے اس میں حرف ”ہاء“ ایسا ہے جیسا کہ ”عَاقِبَةٌ وَوَاهِيَةٌ“ میں ہے۔ کسی نے کہا کہ ﴿كَاشِفَةٌ﴾ بہ معنی ”کاشف“ ہے اور حرف باء مبالغے کے لیے ہے مثل ”رَاوِيَةٌ وَعَلَّامَةٌ وَنَسَابَةٌ“ کے۔ پہلا قول زیادہ مناسب ہے، یعنی ﴿كَاشِفَةٌ﴾ موصوف مقدر کی صفت ہے، جیسا کہ ذکر کیا گیا۔ مطلب یہ ہے کہ جس وقت وہ اپنی سختیوں اور ہولناکیوں سے مخلوق کو ڈھانک لے گی تو اللہ کے سوا اس کے کشف پر کوئی قادر نہ ہوگا۔ امام عطاء، ضحاک اور قتادہ رحمہم نے اسی طرح کہا ہے۔^(۳) کسی نے کہا: نہیں ہے اس کے لیے کوئی بیان کرنے والا کہ کب واقع ہوگی مگر اللہ تعالیٰ۔ جیسا کہ اللہ سبحانہ و تعالیٰ کا فرمان ہے: ﴿لَا يُجَلِّيهَا لِوَقْتِهَا إِلَّا هُوَ﴾ [الأعراف: ۱۸۷] ”اس کے وقت پر اس کو اللہ کے سوا کوئی اور ظاہر نہ کرے گا۔“

پھر چونکہ قرآن شریف قیامت کے آنے پر مشتمل ہے اور کفار اس سے تعجب کرتے تھے اور اس سے ہنستے تھے اس لیے اللہ پاک نے ان کو توبیخ کی۔ چنانچہ فرمایا: کیا تم اس حدیث سے تعجب کرتے ہو، مراد قرآن پاک ہے، یعنی تم کیونکر اس سے تعجب کرتے ہو اسے جھٹلا کر اور اس سے ہنستے ہو مذاق کر کے حالاں کہ وہ اس کو جھٹلانے کا استہزاء کرنے کا مقام نہیں ہے اور ڈر کر اور خوف کھا کر روتے نہیں ہو، اس وعید شدید سے ڈر کر جو اس میں ہے۔ صالح ابو الخلیل کہتے ہیں کہ جب یہ آیت نازل ہوئی تو نبی کریم ﷺ نہ ہنسے اس کے بعد سوائے اس کے کہ مسکراتے تھے۔ (أخرجہ ابن أبي شيبة وغيره يعني الإمام أحمد في الزهد وهناد وعبد بن حميد وابن المنذر وابن أبي حاتم۔ كذا في الفتح) ایک روایت میں (یعنی عبد بن حمید کے الفاظ میں كما في الفتح) یوں ہے: پھر نہ دیکھے گئے نبی کریم ﷺ کہ کبھی ہنستے ہوں اور تبسم کرتے ہوں، یہاں تک کہ دنیا سے تشریف لے گئے۔^(۴)

① الصحاح للجوهري (۱۶/۵) ② تفسير الطبري (۵۵۸، ۵۵۷/۲۲)

③ فتح القدير (۱۵۶/۵) ④ الدر المنثور (۶۶۶/۷) فتح القدير (۱۵۷/۵)

جملہ ﴿وَأَنْتُمْ سَمِدُونَ﴾ محل نصب میں ہے بنا بر حال ”یَبْكُونَ“ کے فاعل سے، یعنی منشی ہوا (نہ ہو سکا) تم سے رونا اس حال میں کہ تم اس شے سے غفلت اور بے پروائی میں ہو جو تم سے مطلوب ہے۔ یا جملہ مستأنف ہے ماقبل کی تقریر کے لیے۔ سمود کسی شے سے غفلت و سہو ہے اور اعراض اور لہو۔ کسی نے کہا ہے کہ تکبر ہے۔ صحاح میں کہا ہے: ”سَمَدٌ سَمُودًا رَفَعَ رَأْسَهُ تَكْبُرًا فَهُوَ سَامِدٌ“۔^(۱) امام ابن الاعرابی رحمہ اللہ نے کہا ہے کہ سمود لہو ہے اور ساد لا ہی ہے۔ ”يُقَالُ لِلْقَيْنَةِ أَسْمِدِينَ أَيُّ: أَلْهَيْنَا بِالْغِنَا“ (یعنی گانے والی سے کہا جاتا ہے کہ ہم کو گانے میں مشغول کر)۔ امام مبرد رحمہ اللہ نے کہا ہے کہ ﴿سَمِدُونَ﴾ ”خَامِدُونَ“۔^(۲) امام مجاہد رحمہ اللہ نے کہا ہے کہ ”غَضَابٌ مُبْرَطُمُونَ“۔^(۳) برطمہ بہ معنی اعراض ہے۔ کسی نے کہا ہے کہ ”أَشْرُونَ بِطَرُونَ“، یعنی تکبر کرنے والے اترانے والے۔ کسی نے کہا ہے کہ ”سَاهُونَ لَاهُونَ غَافِلُونَ لَاعِبُونَ“۔

سیدنا عبداللہ بن عباس رضی اللہ عنہما کے اقوال پہلے گزر چکے ہیں۔ کچھ یہ ہیں فی الجملہ تفاوت ہے۔ ایک یہ ہے کہ ”لاہی“ ہیں، اس سے منہ پھیرنے والے ہیں۔ دوسرا یہ ہے: ”سمود“ لغتِ یمانیہ میں غنا ہے اور جب قرآن سنتے تو گاتے اور لعب کرتے۔ تیسرا یہ ہے کہ ”كَانُوا يَمْرُونَ عَلَى النَّبِيِّ ﷺ شَامِخِينَ أَلَمْ تَرَ إِلَى الْبَعِيرِ كَيْفَ يَخْطِرُ شَامِخًا“ یعنی وہ نبی کریم ﷺ کے پاس سے سراٹھائے ہوئے ناک چڑھائے ہوئے گزرتے تھے کیا تو نے اونٹ کی طرف نہیں دیکھا، وہ کیسا اکڑ کر سراٹھائے ہوئے ناک چڑھائے ہوئے چلتا ہے۔^(۴) اس قول کا حاصل استکبار (تکبر کرنا) ہے۔ امام ابو عبیدہ رحمہ اللہ نے کہا ہے کہ سمود غنا ہے حمیر کے لغت میں۔ وہ کہتے ہیں: ”يَا جَارِيَةُ! إِسْمِدِي لَنَا أَيُّ: غَنِي“^(۵) یعنی اے لونڈی! تو ہمارے لیے گا۔

ابو خالد والبی رحمہ اللہ کہتے ہیں کہ سیدنا علی بن ابی طالب رضی اللہ عنہ ہم پر نکلے اور نماز قائم کی گئی تھی اور ہم کھڑے ہوئے ان کا انتظار کر رہے تھے، تاکہ وہ آگے بڑھیں۔ چنانچہ فرمایا: کیا ہے تم کو کہ ساد ہو نہ تو تم نماز میں ہو اور نہ تم جلوس میں ہو کہ انتظار کر رہے ہو۔^(۶) (أخرجه عبد الرزاق وغيره) مشرکین قرآن شریف سے استہزاء و ہنسی اور مذاق کرتے اور اس کے مواعظ اور زواجر سے فائدہ نہیں اٹھاتے تھے، چنانچہ جب اللہ پاک ان امور پر ان کو ڈانٹ ڈپٹ کر چکا تو اپنے مومن بندوں کو سجد اور عبادت کا حکم کیا۔ چنانچہ فرمایا: ﴿فَاسْجُدُوا لِلَّهِ وَاعْبُدُوا﴾ یعنی جب بات یوں ہے کہ مشرکین بتوں کو سجدہ کرتے ہیں اور ان کو پوجتے ہیں اور قرآن سے ہنتے ہیں تو اے مومنو! تم اللہ کے لیے سجدہ کرو اور اس کو پوجو، بے شک وہ اس کا مستحق ہے۔ ﴿وَاعْبُدُوا﴾ کا ﴿فَاسْجُدُوا﴾ پر عطف، عطف عام علی الخاص کے باب سے ہے، یعنی تم بتوں کو سجدہ نہ کرو، نہ ان کو پوجو۔ یہ بات لام اختصاص و سیاق سے ماخوذ ہے۔

(۱) تفسیر الطبري (۵۵۹/۲۲)

(۲) فتح القدیر (۱۵۶/۵)

(۳) تفسیر الطبري (۵۶۰/۲۲) الدر المنثور (۶۶۸/۷)

(۴) البحر المحيط (۱۵۴/۸)

(۵) تفسیر الطبري (۵۵۹/۲۲)

سورت کے شروع میں گزر چکا ہے کہ اس آیت کی تلاوت کے وقت نبی اکرم ﷺ نے سجدہ کیا اور کفار نے آپ ﷺ کے ساتھ سجدہ کیا۔^(۱) تو اس سجدے سے مراد سجدہ تلاوت ہوگا۔ کسی نے کہا ہے کہ سجود فرض ہے۔^(۲) واللہ سبحانہ أعلم۔ (کذا فی فتح البیان)

عشہ روز عرفہ کو اس کا لکھنا شروع ہوا تھا کہ ایک جز لکھا۔ ۱۷ ذی الحجہ کو دوسرا جز شروع ہوا، پھر ایسی وحشت ہوئی اور ضعف و گرمی بھی پیش آئی کہ ایک حرف نہیں لکھا، پھر شب جمعہ ۱۲ صفر ۱۳۱۵ ہجری سے لکھنا شروع کیا۔ الحمد للہ والممنۃ کہ شب جمعہ وقت عشاء ۲۸ صفر ۱۳۱۵ ہجری کو تمام ہوئی۔ اللہ سبحانہ قبول فرمائے اور آئندہ لکھنے کی توفیق دے۔ لا حول ولا قوۃ إلا باللہ۔ ربنا آتنا فی الدنیا حسنة، وفي الآخرة حسنة، وقنا عذاب النار۔ آمین آمین آمین

وصلی اللہ علی سیدنا ومولانا محمد وعلی آلہ وصحبہ وأتباعہ وأشیاعہ وبارک وسلم، عدد ما علم، وزنة ما علم، وملا ما علم۔ آمین

(۱) اس کی تخریج زیر تفسیر آیت میں گزر چکی ہے۔

(۲) فتح البیان (۲۷۸/۱۳-۲۸۰)

بِسْمِ اللَّهِ الرَّحْمَنِ الرَّحِيمِ

سُورَةُ الْقَمَرِ

اس کو سورت ﴿اِقْتَرَبَتْ﴾ بھی کہتے ہیں۔ اس سورت مبارکہ کی پچپن (۵۵) آیات ہیں۔ جمہور کے قول کے مطابق یہ ساری سورت مکی ہے۔ امام مقاتل رحمہ اللہ نے کہا: مگر تین آیتیں ﴿اَمْ يَقُولُونَ نَحْنُ جَمِيعٌ مُّنتَصِرٌ﴾ [القمر: ۴۴] سے لے کر ﴿وَالسَّاعَةُ اَدْهٰى وَاَمَرٌ﴾ [القمر: ۴۶] تک۔ قرطبی نے کہا: یہ صحیح نہیں ہے۔^(۱) کسی نے کہا کہ مگر ﴿سَيُهْزَمُ الْجَمْعُ وَيُوَلُّونَ الدُّبُرَ﴾۔ سیدنا عبداللہ بن عباس رضی اللہ عنہما سے بھی اس کے مثل مروی ہے۔ (آخرجہ ابن الضریس وغیرہ یعنی ابن مردوہ والنحاس والبیہقی فی الدلائل) سیدنا عبداللہ بن الزبیر رضی اللہ عنہما سے بھی اس کے مثل مروی ہے۔ (آخرجہ ابن مردوہ) فضیلت:

- [1] سیدنا عبداللہ بن عباس رضی اللہ عنہما فرماتے کہ ”اقتربت“ تورات میں مبیضہ پکاری جاتی ہے (یعنی تورات میں اس کا نام مبیضہ رکھا جاتا تھا، یہ اپنے صاحب کے چہرے کو سفید کرے گی جس دن کہ چہرے سفید ہوں گے۔) (آخرجہ البیہقی فی الشعب) امام بیہقی رحمہ اللہ نے کہا ہے کہ یہ منکر ہے۔^(۳)
- [2] اسحاق بن عبداللہ بن ابی فروہ رحمہ اللہ مرفوعاً کہتے ہیں کہ جس نے ہر رات ﴿اِقْتَرَبَتْ السَّاعَةُ﴾ پڑھی تو اللہ تعالیٰ اس کو قیامت کے دن اس حال میں اٹھائے گا کہ اس کا چہرہ چودھویں رات کے چاند کی طرح ہوگا۔ (آخرجہ ابن الضریس)^(۴)
- [3] وأخرج نحوه عن ليث بن معن عن شيخ من همدان رفعه.^(۵)
- [4] ابو واقد جریجی سے مروی حدیث میں پہلے گزر چکا ہے کہ رسول اللہ ﷺ نے سورت قی اور ﴿اِقْتَرَبَتْ السَّاعَةُ﴾ عید الاضحیٰ اور عید الفطر میں پڑھتے تھے۔^(۶) (کذا فی فتح البیان) حافظ ابن کثیر رحمہ اللہ کہتے ہیں اور آپ ﷺ ان دو سورتوں کو بڑی بڑی محفلوں میں پڑھا کرتے تھے، اس لیے کہ وہ ذکر و وعد و وعید و بدء و اعادہ خلق پر مشتمل ہیں اور ان میں توحید و اثبات نبوت وغیرہ مقاصد عظیمہ کا بیان ہے۔^(۷)

[1] تفسیر القرطبی (۱۲۵/۱۷) [2] الدر المنثور (۶۶۹/۷)

[3] شعب الإیمان (۴۹۰/۳) اس کی سند میں ”سلیمان بن مرثد اور محمد بن عبدالرحمان جدعانی“ ضعیف راوی ہیں۔ (ضعیف الجامع، ۴۰۳۶)

[4] الدر المنثور (۶۶۹/۷) یہ روایت مرسل ہے نیز ”اسحاق بن عبداللہ“ سخت ضعیف راوی ہے۔

[5] الدر المنثور (۶۶۹/۷) [6] صحیح مسلم (۸۹۱) فتح البیان (۲۸۱/۱۳) [7] تفسیر ابن کثیر (۴۷۰/۷) ط: دار طیبہ

بِسْمِ اللَّهِ الرَّحْمَنِ الرَّحِيمِ

اِقْتَرَبَتِ السَّاعَةُ ۝ وَانْشَقَّ الْقَمَرُ ۝ وَانْ يَرَوْا آيَةً
يُعْرِضُوا وَيَقُولُوا سِحْرٌ مُّسْتَمِرٌّ ۝ وَكَذَّبُوا وَاتَّبَعُوا
أَهْوَاءَهُمْ وَكُلُّ أَمْرٍ مُّسْتَقَرٌّ ۝ وَلَقَدْ جَاءَهُمْ مِنَ الْآنْبَاءِ
مَا فِيهِ مُزْدَجَرٌ ۝ حِكْمَةٌ بَالِغَةٌ ۝ فَمَا تُغْنِ التَّذَرُّؤُ

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے
قیامت بہت قریب آگئی اور چاند پھٹ گیا ① اور اگر وہ (مشرک) کوئی معجزہ دیکھیں تو منہ موڑتے اور
کہتے ہیں کہ (یہ) ہمیشہ سے چلا آتا ہوا جادو ہے ② اور انھوں نے (اسے) جھٹلایا اور اپنی خواہشوں
کی پیروی کی، اور ہر کام کا وقت مقرر ہے ③ اور بلاشبہ یقیناً ان کے پاس وہ خبریں آچکی ہیں،
جن میں تنبیہ و نصیحت ہے ④ کمال کو پہنچی ہوئی حکمت، پھر (بھی) تنبیہات فائدہ نہیں دیتیں ⑤

قیامت کا قریب آنا اور چاند کا پھٹنا:

جج کے دنوں میں کافر جمع تھے آدھی رات کے وقت نبی کریم ﷺ ان کو سمجھاتے تھے۔ انھوں نے کچھ نشانی
مانگی۔ نبی اکرم ﷺ نے فرمایا آسمان کی طرف دیکھو چاند دو ٹکڑے ہو گیا۔ ایک ٹکڑا مشرق کی طرف آیا اور ایک مغرب
کی طرف۔ جب سب لوگوں نے خوب اچھی طرح دیکھ لیا پھر آپس میں مل گیا۔ یہ قیامت کی نشانی تھی کہ آگے سب کچھ
اسی طرح سے پھٹے گا۔ ہر کام ٹھہرے ہوئے وقت پر مقرر ہے، یعنی ان کا عذاب کبھی ایک وقت مقرر پر آئے گا۔ انتہی۔
اللہ تعالیٰ قیامت کے قریب ہونے کی اور دنیا کے فارغ اور ختم ہونے کی خبر دیتا ہے جیسا کہ اللہ تعالیٰ نے
فرمایا: ﴿اِنِّیْ اَمَرُ اللّٰہُ فَلَا تَسْتَعْجِلُوْہٗ﴾ [النحل: ۱] ”اللہ تعالیٰ کا حکم آ پہنچا، اب اس کی جلدی نہ مچاؤ۔“ نیز فرمایا:
﴿اِقْتَرَبَ لِلنَّاسِ حِسَابُهُمْ وَهُمْ فِیْ غَفْلَةٍ مُّعْرِضُوْنَ﴾ [الانبیاء: ۱] ”لوگوں کے حساب کا وقت قریب آ گیا،
پھر بھی وہ بے خبری میں منہ پھیرے ہوئے ہیں۔“ اس بارے میں حدیثیں وارد ہوئی ہیں:

1 حضرت انس رضی اللہ عنہ کہتے ہیں کہ رسول اللہ ﷺ نے ایک دن اپنے اصحاب کو خطبہ سنایا اور سورج غروب ہونے
کے قریب ہو گیا تھا اور اس سے باقی نہیں رہی تھی مگر شرف یسیر (شف بالشین المعجمة بہ معنی بقیۃ النہار) یعنی دن
سے تھوڑی سے شے۔ چنانچہ فرمایا: قسم ہے اس کی جس کے ہاتھ میں میری جان ہے، دنیا میں سے نہیں باقی رہی
اس شے میں سے جو گزر چکی ہے مگر مثل اس شے کے جو تمہارے اس دن سے باقی رہ گئی ہے، اس شے کی

نسبت جو گزر چکی ہے اور ہمیں سورج ذرا سا نظر آ رہا تھا۔^(۱) (آخر جہ أبو بکر البزار) (حافظ ابن کثیر رحمہ اللہ کہتے ہیں: ”هذا حديث مداره علي خلف بن موسى بن خلف العمي عن أبيه وقد ذكره ابن حبان في الثقات وربما أخطأ“)^(۲)۔

[۲] حدیث دیگر ماقبل کی مؤید و مفسر: عبد اللہ بن عمر رضی اللہ عنہما سے مروی ہے کہ ہم نبی کریم ﷺ کے پاس بیٹھے ہوئے تھے اور سورج عصر کے بعد قیقعان پر تھا۔ چنانچہ فرمایا: نہیں ہیں تمہاری عمریں ان کی عمروں سے جو گزر گئی مگر مثل اس شے کے جو دن میں سے باقی رہی ہے اس شے کے مقابلے میں جو گزر گئی اس دن میں سے۔^(۳) (آخر جہ الإمام أحمد)

[۳] سہل بن سعد رضی اللہ عنہما مرفوعاً کہتے ہیں: بھیجا گیا میں اور قیامت اس طرح اور اپنی دو انگلیوں، یعنی کلمے کی انگلی اور درمیان والی انگلی سے اشارہ کیا۔^(۴) (آخر جہ الإمام أحمد و أخرجاه من حديث أبي حازم سلمة بن دينار)

[۴] وہب سوائی رضی اللہ عنہ مرفوعاً کہتے ہیں بھیجا گیا میں اور قیامت مثل اس کے اس سے بے شک وہ قریب تھی کہ مجھ سے پہلے ہو جائے۔ امام اعمش رحمہ اللہ نے سبابہ اور وسطیٰ کو جمع کیا۔^(۵) (آخر جہ الإمام أحمد)

[۵] اسماعیل بن عبید اللہ کہتے ہیں کہ انس بن مالک رضی اللہ عنہ نے ولید بن عبد الملک پر قدم کیا (ان کے پاس آئے) تو اس نے ان سے پوچھا تو نے رسول اللہ ﷺ سے کیا شے سنی جس سے آپ قیامت کا ذکر کرتے تھے تو کہا میں نے آپ ﷺ کو سنا کہ فرماتے تھے: ”أَنْتُمْ وَالسَّاعَةُ كَهَاتَيْنِ“^(۶) یعنی تم اور قیامت ان دو انگلیوں کی طرح ہو۔ (آخر جہ الإمام أحمد و تفرد به)

[۶] اس کا شاہد صحیح میں بھی ہے۔ رسول اللہ ﷺ کے اسماء میں ہے کہ آپ ﷺ وہ حاشر ہیں کہ لوگ آپ کے دونوں قدموں پر حشر کیے جائیں گے۔^(۷)

[۷] خالد بن عمیر نے کہا ہے کہ عتبہ بن غزو ان رضی اللہ عنہ نے کہا (قال بهز يعني بهز بن أسد وقال قبل هذه المرة خطبنا رسول الله ﷺ)۔ پس حمد و ثنا کی اللہ تعالیٰ کی۔ پھر کہا: اما بعد! پس بے شک دنیا نے اعلام کر دیا (خبر دے دی) منقطع ہونے کا اور جلد منقطع ہوتے ہوئے پیٹھ پھیری اور باقی نہیں رہا اس سے مگر صبابہ (جو شے جو برتن کی تہہ میں باقی رہ جاتی ہے) مثل صبابہ ظرف کے کہ اس کو اس کا صاحب بہ تکلف ڈالتا ہے اور بے شک تم اس سے منتقل ہونے والے ہو ایک ایسے گھر کی طرف جس کو کسی طرح کا زوال نہیں ہے، چنانچہ تم

^(۱) مسند البزار (۴۶۲/۱۳) ^(۲) تفسیر ابن کثیر (۳۳۱/۴)

^(۳) مسند أحمد (۱۱۵/۲) حافظ ابن حجر رحمہ اللہ نے اس کی سند کو ”حسن“ کہا ہے۔ دیکھیں: (فتح الباری: ۳۵۰/۱۱)

^(۴) صحيح البخاري، رقم الحديث (۴۹۹۵) صحيح مسلم، رقم الحديث (۲۹۵۰) مسند أحمد (۳۳۸/۵)

^(۵) مسند أحمد (۳۰۹/۴) ^(۶) مسند أحمد (۲۲۳/۳) ^(۷) صحيح البخاري (۳۳۳۹) صحيح مسلم (۲۳۵۴)

وہاں منتقل ہو، بہتر اس شے کے ساتھ جو تم کو حاضر کرے۔ پس بے شک حالت یہ ہے کہ مقرر ہم سے یہ ذکر کیا گیا ہے کہ جہنم کے کنارے سے اس میں ایک پتھر ڈالا جائے گا جو ستر برس تک اس میں گرتا جائے گا اور تہ تک نہ پہنچے گا۔ واللہ! البتہ تم اس کو بھرو گے۔ کیا پھر تم نے تعجب کیا؟ واللہ! البتہ ہم سے مقرر یہ ذکر کیا گیا ہے کہ جنت کے دو کواڑوں کے درمیان چالیس برس کی راہ ہے اور اس پر ایک دن ایسا آئے گا کہ وہ کظیفہ الزحام ہو گا، یعنی وہ ازدحام سے پر ہو گا اور تمام حدیث کو ذکر کیا۔^(۱) (أخرجہ الإمام أحمد و انفراد بہ مسلم)

[8] ابو عبد الرحمن سلمی کہتے ہیں کہ ہم مدائن میں اترے تو ہم اس سے ایک فرسخ کے فاصلے پر تھے۔ چنانچہ جمعہ آیا تو میرے والد حاضر ہوئے اور میں بھی ان کے ساتھ حاضر ہوا، چنانچہ حذیفہ رضی اللہ عنہ نے ہم کو خطبہ سنایا اور کہا: خبردار! بے شک اللہ تعالیٰ فرماتا ہے: ﴿إِقْتَرَبَتِ السَّاعَةُ وَالنَّشَقُ الْقَمَرُ﴾ خبردار اور قیامت واقعی قریب ہو گئی، خبردار اور بے شک دنیا نے واقعی فراق یعنی بچھڑنے کا اعلام کر دیا۔ خبردار! اور بے شک آج کے دن مضمار ہے، یعنی گھڑ دوڑ کا میدان اور کل کو گھڑ دوڑ ہے تو میں نے اپنے والد سے کہا کہ کیا کل لوگ گھڑ دوڑ کریں گے؟ تو انھوں نے کہا: بے شک تو البتہ نادان ہے، وہ تو اعمال کے ساتھ گھڑ دوڑ ہے۔ پھر دوسرا جمعہ آیا تو ہم حاضر ہوئے۔ پھر حذیفہ رضی اللہ عنہ نے خطبہ پڑھا اور کہا: خبردار! بے شک اللہ عزوجل فرماتا ہے: ”قیامت قریب آگئی اور چاند پھٹ گیا، بلاشبہ دنیا جدائی کا الارم بجا چکی ہے۔ آج کا دن کوشش اور تیاری ہے، کل تو دوڑ بھاگ کر کے آگے بڑھ جانے کا دن ہوگا۔ غایت و انتہا آگ ہے اور سابق وہ ہے جو جنت میں پہلے پہنچ گیا۔“^(۲)

قولہ: ﴿وَالنَّشَقُ الْقَمَرُ﴾ یعنی اور چاند پھٹ گیا، بے شک یہ رسول اللہ ﷺ کے زمانے میں ہو چکا۔ چنانچہ اس بارے میں احادیث وارد ہوئی ہیں جو بہ اسانید صحیحہ متواترہ ہیں۔

صحیح میں عبد اللہ بن مسعود رضی اللہ عنہ سے ثابت ہوا ہے کہ پانچ باتیں واقعی ہو چکیں: روم و دخان و لزام و بطشہ و قمر۔^(۳) علماء کے درمیان یہ بات متفق علیہ ہے کہ چاند کا پھٹنا بے شک نبی کریم ﷺ کے وقت میں واقع ہو چکا ہے اور وہ معجزات میں سے ایک واضح اور کھلا معجزہ تھا۔

ذکر احادیث واردہ۔ روایت انس رضی اللہ عنہ۔ امام احمد رحمہ اللہ کے الفاظ بہ سند خود یہ ہیں: عن معمر عن قتادة عن أنس رضی اللہ عنہ کہ اہل مکہ نے نبی اکرم ﷺ سے کسی نشانی کا سوال کیا تو مکہ میں دو بار چاند پھٹ گیا۔ پھر کہا: ﴿إِقْتَرَبَتِ السَّاعَةُ وَالنَّشَقُ الْقَمَرُ﴾^(۴) (ورواہ مسلم عن محمد بن رافع عن عبد الرزاق) بخاری کے الفاظ بہ سند خود یہ ہیں: عن سعید بن عروبہ عن قتادة عن أنس رضی اللہ عنہ کہ اہل مکہ نے رسول اللہ ﷺ سے یہ سوال کیا کہ ان کو کوئی آیت

(۲) تفسیر الطبري (۲۲/۵۶۷، ۵۶۸)

(۱) صحيح مسلم، رقم الحديث (۲۹۶۷) مسند أحمد (۴/۱۷۴)

(۴) صحيح مسلم (۲۸۰۲) مسند أحمد (۳/۱۶۵)

(۳) صحيح البخاري (۴۴۸۹) صحيح مسلم (۲۷۹۸)

دکھائیں تو آپ ﷺ نے ان کو چاند دو ٹکڑے ہوا دکھایا، یہاں تک کہ ان کے درمیان حراء کو دیکھا۔^(۱) (وأخرجاه أيضا بسنديهما عن شيبان عن قتادة)

روایت جابر بن مطعم رضی اللہ عنہ: امام احمد رحمہ اللہ کے بہ سند خود الفاظ یہ ہیں: ”عن حصين بن عبد الرحمن عن محمد بن جابر بن مطعم عن أبيه“ کہ رسول اللہ ﷺ کے زمانے میں چاند پھٹ گیا اور دو ٹکڑے ہو گیا، ایک ٹکڑا اس پہاڑ پر اور ایک ٹکڑا اس پہاڑ پر۔ پس کہا کہ ہم پر محمد ﷺ نے جادو کیا۔ پھر کہا کہ اگر اس نے ہم پر جادو کیا ہے تو بے شک وہ یہ طاقت نہیں رکھتا کہ سارے لوگوں پر جادو کرے۔^(۲) (تفرد به أحمد من هذا الوجه وأسنده البيهقي في الدلائل من طريق محمد بن كثير عن أخيه سليمان بن كثير عن حصين بن عبد الرحمن وهكذا رواه ابن جرير من حديث محمد بن فضيل وغيره عن حصين به ورواه البيهقي أيضا من طريق إبراهيم بن طهمان وهشيم كلاهما عن حصين عن جابر بن محمد بن جابر بن مطعم رضی اللہ عنہ عن أبيه عن جده فذكره)

روایت عبد اللہ بن عباس رضی اللہ عنہما: بخاری کے الفاظ بہ سند خود یہ ہیں: عن جعفر عن عراك بن مالك عن عبيد الله بن عبد الله بن عتبة بن نبي اكرم ﷺ کے زمانے میں قمر شق ہوا۔^(۳) (ورواه البخاري أيضا ومسلم من حديث بكر بن مضر عن جعفر بن ربيعة عن عراك به مثله) امام ابن جریر رحمہ اللہ کے الفاظ عن علی بن ابی طلحہ عنہ یہ ہیں کہ واقعی یہ واقعہ گزر چکا، یعنی شق القمر ہجرت سے پہلے تھا۔ چاند پھٹا یہاں تک کہ انھوں نے اس کے دو ٹکڑے دیکھے۔^(۴) (وروی العوفي عنه نحو هذا) طبرانی کے الفاظ عن عكرمة عنہ یہ ہیں کہ رسول اللہ ﷺ کے زمانے میں چاند کو گھن ہوا تو انھوں نے کہا کہ چاند پر جادو کیا گیا۔ چنانچہ یہ آیت نازل ہوئی: ﴿إِقْتَرَبَتِ السَّاعَةُ وَانْشَقَّ الْقَمَرُ﴾^(۵)

روایت عبد اللہ بن عمر رضی اللہ عنہما: بیہقی کے الفاظ عن مجاہد عنہ یہ ہیں کہ رسول اللہ ﷺ کے عہد میں چاند واقعی شق ہوا دو فلکے یعنی دو ٹکڑے، ایک فلکے تو پہاڑ کے اس طرف سے اور ایک ٹکڑا پہاڑ کے پیچھے سے۔ چنانچہ آپ ﷺ نے فرمایا: اے اللہ! تو گواہ ہو۔^(۶) (وهكذا رواه مسلم والترمذي من طرق عن شعبة عن الأعمش عن مجاهد به قال مسلم كرواية مجاهد عن أبي معمر عن ابن مسعود وقال الترمذي: حسن صحيح)

روایت عبد اللہ بن مسعود رضی اللہ عنہ: امام احمد رحمہ اللہ کے الفاظ بہ سند خود عن مجاہد عن أبي معمر عن ابن مسعود رضی اللہ عنہ یہ ہیں کہ رسول اللہ ﷺ کے عہد میں چاند شق ہوا شقتین، یعنی دو ٹکڑے، یہاں تک کہ انھوں نے اس کی طرف نظر کی تو آپ ﷺ نے فرمایا کہ گواہ رہو۔^(۷) (وهكذا رواه البخاري ومسلم من حديث سفيان بن عيينة به وأخرجاه من حديث الأعمش عن إبراهيم عن أبي معمر عبد الله بن سخبرة عنه به)

(۱) صحيح البخاري، رقم الحديث (۳۶۵۵) صحيح مسلم (۲۸۰۲) مسند أحمد (۸۱/۴) دلائل النبوة (۶۸/۲)

(۳) صحيح البخاري (۳۴۳۹) صحيح مسلم (۲۸۰۳) (۴) تفسير الطبري (۵۶۹، ۵۶۸/۲۲) (۵) المعجم الكبير (۲۵۰/۱۱)

(۶) صحيح مسلم، رقم الحديث (۲۸۰۱) سنن الترمذي، رقم الحديث (۳۲۸۸) دلائل النبوة (۲۶۷/۲)

(۷) صحيح البخاري، رقم الحديث (۳۴۳۷) صحيح مسلم، رقم الحديث (۲۸۰۰) مسند أحمد (۳۷۷/۱)

امام ابن جریر رحمہ اللہ کے الفاظ عن ابراہیم عن رجل عنہ یہ ہیں کہ ہم نبی اکرم ﷺ کے ساتھ منیٰ میں تھے، چنانچہ چاند پھٹا تو ایک ٹکڑے نے پہاڑ کے پیچھے راہ لی۔ چنانچہ آپ ﷺ نے فرمایا: گواہ رہو، گواہ رہو۔^(۱) بخاری رحمہ اللہ نے کہا: ”وقال أبو الضحی عن مسروق عنہ بمكة“۔^(۲) ابو داود طیالسی رحمہ اللہ کے الفاظ عن ابی الضحی عن مسروق عنہ یہ ہیں کہ نبی کریم ﷺ کے عہد میں چاند شق ہوا تو قریش بولے: یہ جادو ہے ابن ابی کبشہ کا (مراد نبی ﷺ ہیں اس کی وجہ تسمیہ پہلے بیان ہو چکی ہے)۔ پھر انھوں نے کہا ہے کہ تم دیکھو کہ مسافر لوگ تمھارے پاس اس کی کیا خبر لاتے ہیں۔ بے شک محمد ﷺ یہ طاقت نہیں رکھتا کہ سارے لوگوں پر جادو کرے۔ کہا پھر مسافر آئے تو انھوں نے اس کے متعلق بتایا۔^(۳)

بیہقی کے الفاظ عن ابی الضحی عن مسروق عنہ یہ ہیں کہ مکہ میں چاند شق ہوا، یہاں تک کہ فرقتین ہو گیا، یعنی دو ٹکڑے تو اہل مکہ کفار قریش بولے، یہ ایک جادو ہے جس کے ساتھ ابن ابی کبشہ نے تم پر جادو کیا ہے، تم مسافروں کو دیکھو، اگر انھوں نے بھی ایسے ہی دیکھا جو تم نے دیکھا تو واقعی وہ سچا ہے اور اگر انھوں نے اس طرح نہ دیکھا جو تم نے دیکھا تو وہ جادو ہے کہ اس کے ساتھ تم پر جادو کیا ہے۔ کہا: پھر مسافروں سے پوچھا گیا جو ہر طرف سے آئے تھے تو انھوں نے کہا کہ ہم نے بھی ایسے ہی دیکھا ہے۔ (ورواہ ابن جریر من حدیث المغيرة به) اور یہ زیادہ کیا۔ چنانچہ اللہ عز وجل نے ﴿اِقْتَرَبَتِ السَّاعَةُ وَالْأَشْقَى الْقَمَرُ﴾ کو نازل کیا۔^(۴)

امام ابن سیرین رحمہ اللہ کہتے ہیں کہ میں خبر دیا گیا کہ عبداللہ بن مسعود رحمہ اللہ کہتے تھے کہ البتہ واقعی چاند شق ہوا۔ (أخرجه ابن جریر عن محمد بن سیرین) امام ابن جریر رحمہ اللہ کے الفاظ عن الاسود عن عبداللہ رحمہ اللہ یہ ہیں کہ البتہ میں نے واقعی چاند کے شگاف سے پہاڑ کو دیکھا جبکہ چاند شق ہوا۔^(۵) امام احمد رحمہ اللہ کے الفاظ عن الاسود عنہ یہ ہیں کہ نبی اکرم ﷺ کے زمانے میں چاند شق ہوا، یہاں تک کہ میں نے پہاڑ کو چاند کے دو ٹکڑوں کے درمیان سے دیکھا۔^(۶) لیث نے مجاہد سے روایت کیا ہے کہ نبی کریم ﷺ کے زمانے میں چاند شق ہوا تو وہ فرقتین ہو گیا، یعنی دو ٹکڑے۔ چنانچہ آپ ﷺ نے ابو بکر رضی اللہ عنہ سے فرمایا کہ اے ابو بکر! گواہ رہو تو مشرک بولے کہ چاند پر جادو کیا، یہاں تک کہ پھٹ گیا۔^(۷)

مشرکین کی ہٹ دھرمی:

قوله تعالى: ﴿وَأِنْ يَرَوْا آيَةً يُعْرِضُوا وَيَقُولُوا سِحْرٌ مُّسْتَمِرٌّ﴾ کا یہ مطلب ہے کہ اگر وہ کوئی دلیل و حجت و برہان دیکھیں تو اس کے لیے منقاد نہ ہوں، یعنی اس کو تسلیم نہ کریں، بلکہ اس سے اعراض کریں اور اس کو اپنی پس پشت چھوڑ

[۱] تفسیر الطبري (۵۶۷/۲۲) اس کی سند میں ایک راوی مجہول ہے اور اس کا نام نہیں لیا گیا ہے۔

[۲] صحيح البخاري (۳۶۵۶) [۳] مسند الطيالسي (۳۸/۱) [۴] دلائل النبوة (۲۶۶، ۲۶۷) تفسیر الطبري (۲۶۷/۲۲)

[۵] تفسیر الطبري (۵۶۷/۲۲) [۶] مسند أحمد (۴۱۳/۱) [۷] تفسیر الطبري (۵۶۹/۲۲) یہ روایت مرسل ہے۔

دیں اور کہیں کہ یہ چیز جو ہم نے تجتوں میں سے مشاہدہ کی ایک جادو ہے کہ اس کے ساتھ ہم پر جادو کیا ہے۔ ﴿مُسْتَقَرٌّ﴾ کے معنی ہیں: ”ذاہب“۔ یہ قول امام مجاہد اور قتادہ رحمہما کا ہے^(۱) یعنی یہ ایک باطل اور مضحک ہونے والا جادو ہے جس کو کچھ دوام نہیں ہے اور حق کی تکذیب کی، جبکہ وہ ان کے پاس آیا اور اپنی جہالت اور کم عقلی کی پیروی کی جس کا ان کو ان کے خیالوں اور خواہشوں نے حکم کیا۔ ﴿وَكُلُّ أَمْرٍ مُّسْتَقَرٌّ﴾ امام قتادہ رحمہ اللہ نے کہا: یعنی خیر اہل خیر پر واقع ہونے والی ہے اور شر اہل شر پر واقع ہونے والا ہے۔^(۲) امام ابن جریج رحمہ اللہ نے کہا: ﴿مُسْتَقَرٌّ﴾ ہے اپنے اہل کے ساتھ۔ امام مجاہد رحمہ اللہ نے کہا: ہر امر قیامت کے دن مستقر ہے۔ امام سدی نے کہا ہے کہ ﴿مُسْتَقَرٌّ﴾ بہ معنی ”واقع“ ہے۔^(۳) ﴿وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ﴾ یعنی اگلی امتوں کے قصوں کی خبریں جنہوں نے رسولوں کی تکذیب کی اور جو سزا اور عقوبت اور عذاب ان پر نازل ہوا، یہ سب قرآن میں ان پر پڑھا جاتا ہے۔ ان میں سے ان کے پاس وہ شے آچکی جس میں ان کے لیے شرک ہے اور تکذیب پر اصرار کرنے سے وعظ و نصیحت ہے۔

﴿حِكْمَةٌ بَلِغَةٌ﴾ یعنی اللہ پاک نے جو بھی ہدایت کی اور جس کو کی اور جس کو گمراہ کیا تو اس ہدایت و گمراہ کرنے میں اس کی ایک حکمت بالغہ ہے۔ ﴿فَمَا تُغْنِ التُّذْرُ﴾ یعنی ڈرانے والے ایسے لوگوں سے کیا کفایت کریں جن پر اللہ تعالیٰ نے بدبختی لکھ دی اور ان کے دلوں پر مہر لگا دی، تو کون ہے جو ایسے لوگوں کو اللہ کے گمراہ کرنے کے بعد ہدایت کرے۔ جیسا کہ اللہ تعالیٰ کا فرمان ہے: ﴿قُلْ فَلِلَّهِ الْحُجَّةُ الْبَلِغَةُ ۖ فَلَوْ شَاءَ لَهَدَاكُمْ أَجْمَعِينَ﴾ [الأنعام: ۱۶۹] ”آپ کہیے کہ بس پوری حجت اللہ ہی کی رہی، پھر اگر وہ چاہتا تو تم سب کو راہِ راست پر لے آتا ہے۔“ اور اسی طرح یہ آیت ہے: ﴿وَمَا تُغْنِي الْآيَاتُ وَالتُّذْرُ عَنْ قَوْمٍ لَا يُؤْمِنُونَ﴾ [یونس: ۱۰۱] ”اور جو لوگ ایمان نہیں لاتے ان کو نشانیاں اور دھمکیاں کچھ فائدہ نہیں پہنچاتیں۔“^(۴) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے: ﴿اِقْتَرَبَتْ﴾ بہ معنی قربت ہے، یعنی افتعال جو زوائد پر مشتمل ہے فعل مجرد کے معنی میں ہے۔ مزید کا صیغہ مبالغے کے لیے فرمایا، اس لیے کہ لفظ کی زیادتی معنی کی زیادتی پر دال ہوتی ہے۔ مطلب یہ ہے کہ قیامت انتہائی قریب آ پہنچی۔ نبوت محمدیہ ﷺ کے قیام کے بعد دنیا کا جو زمانہ باقی رہا، وہ گزرے ہوئے زمانے کی نسبت بہت تھوڑا ہے تو بے شک اس اعتبار سے قیامت قریب ہے۔ یہ بھی ممکن ہے کہ یوں کہو، چونکہ وہ یعنی قیامت ضرور بر ضرور واقع ہونے والی تھی تو قریب ہوئی۔ ہر آنے والی شے قریب ہوتی ہے۔

(۱) تفسیر الطبري (۵۷۰/۲۲)

(۲) تفسیر الطبري (۵۷۲/۲۲)

(۳) تفسیر ابن کثیر (۳۳۴/۴)

(۴) تفسیر ابن کثیر (۳۳۵-۳۳۱/۴)

﴿وَأَنْشَقَّ الْقَمَرُ﴾ ”أَيُّ: وَقَدْ انْشَقَّ الْقَمَرُ وَانْفَلَقَ“ یعنی واقعی چاند شق ہو چکا۔ سیدنا حذیفہ رضی اللہ عنہ نے

اسی طرح ”قد“ کے اضافے کے ساتھ پڑھا ہے،^① مراد وہ انشقاق ہے جو ایام نبوت میں واقع ہوا، رسول اللہ ﷺ کے لیے ایک معجزے کے طور پر۔ سلف و خلف میں سے جمہور اسی طرف گئے ہیں۔ امام واحدی رحمہ اللہ نے کہا اور مفسروں کی جماعت اسی قول پر ہے۔ مگر وہ جو عثمان بن عطاء نے اپنے باپ سے روایت کیا ہے کہ معنی ”سَيَنْشَقُّ الْقَمَرُ“ ہیں، یعنی چاند آئندہ زمانے میں شق ہوگا، سارے علماء اس کے خلاف ہیں۔ کہا کہ ساعت کے اقتراب کو جو انشقاق قمر کے ساتھ ذکر کیا وہ صرف اس لیے کہ چاند کا شق ہونا نبی کریم ﷺ کی علامات نبوت سے ہے اور آپ کی نبوت اور آپ کا زمانہ قیامت کے قریب ہونے کے اشراط میں سے ہے۔

امام ابن کيسان رحمہ اللہ نے کہا ہے کہ کلام میں تقدیم و تاخیر ہے: ”أَيُّ: انْشَقَّ الْقَمَرُ وَاقْتَرَبَتِ السَّاعَةُ“۔^②

امام قرطبی رحمہ اللہ نے حسن رحمہ اللہ سے قول عطاء کی طرح بیان کیا ہے کہ یہ وہ انشقاق ہے جو قیامت کے دن ہونے والا ہے۔^③ یہ قول باطل ہے صحیح نہیں ہے اور شاذ ہے اور اس کے خلاف مفسروں کے اجماع کی وجہ سے ثابت نہیں ہے اور اس لیے کہ اللہ پاک نے ماضی کے لفظ سے اس کا ذکر کیا ہے اور ماضی کو مستقبل پر محمول کرنا بعید ہے۔ ایسا کرنا کسی قرینے کا محتاج ہے جو اس کو نقل کرے، یا اس پر کوئی دلیل دال ہو، حالانکہ یہ کہاں ہے۔

امام رازی رحمہ اللہ کہتے ہیں: بعض مفسرین نے کہا ہے کہ مراد ”سَيَنْشَقُّ“ ہے، یعنی آئندہ شق ہوگا، حالانکہ یہ قول بعید ہے، اس کے کچھ معنی نہیں ہیں، کیوں کہ جس نے اس کو منع کیا ہے وہ فلسفی ہے، ”خَذَلَهُ اللَّهُ“ اس کو ماضی و مستقبل میں منع کرتا ہے اور جو اس کو جائز رکھتا ہے وہ تاویل کا محتاج نہیں ہے۔ پھر منع کرنے والے پر رد کیا ہے اور کہا ہے کہ قرآن شریف سب سے بڑی دلیل ہے اور سب سے قوی بات اس کا اور اس کے امکان کا مثبت ہونا ہے، اس میں شک نہیں کیا جاتا ہے، حالانکہ صادق اس کی خبر دے۔ چکا ہے تو اب اس کے واقع ہونے کا اعتقاد کرنا واجب ہے۔ حدیث ”امتناع خرق والالتئام حدیث اللئام“ ہے خرق و تخریب کا جواز آسمانوں پر ثابت ہو چکا ہے اور ہم اس کو بارہا ذکر کر آئے ہیں۔^④ کسی نے کہا ہے کہ ﴿وَأَنْشَقَّ الْقَمَرُ﴾ کے معنی ہیں: ”وَضَحَّ الْأَمْرُ وَظَهَرَ“ یعنی امر نبوت واضح اور ظاہر ہو گیا۔ جو شے واضح ہوتی ہے عرب لوگ اس میں قمر کی مثل بیان کرتے ہیں۔ کسی نے کہا ہے کہ انشقاق قمر تاریکی کا پھٹ جانا ہے اور اثنائے تاریکی میں اس کا طلوع ہونا ہے، جیسے: صبح کا نام فلق رکھا جاتا ہے، کیوں کہ اس سے تاریکی بچٹ جاتی ہے۔ پھر حافظ ابن کثیر رحمہ اللہ کا قول نقل کیا جو پہلے گزر چکا ہے۔

امام زجاج رحمہ اللہ نے کہا ہے کہ ایک قوم نے زعم کیا ہے جو میانہ روی سے اور اہل علم کے خیال سے ہٹ کر ہے، اس کی تاویل یہ ہے کہ قمر قیامت کے دن شق ہوگا، حالانکہ الفاظ سے اور اہل علم کے اجماع سے بات بالکل ظاہر

ہے، اس لیے کہ ﴿وَإِنْ يَرَوْا آيَةً يُعَرِّضُوا وَيَقُولُوا سِحْرٌ مُّسْتَمِرٌّ﴾ اس پر دال ہے کہ یہ دنیا میں تھا نہ کہ قیامت میں۔^(۱) انتھی۔ جس شخص نے جمہور کی مخالفت کی اور یہ کہا کہ انشقاق آئندہ قیامت کے دن ہوگا تو وہ کوئی بات قابلِ حجت نہیں لایا صرف استبعاد۔ چنانچہ کہا کہ قمر اگر زمانہ نبوت میں شق ہوتا تو کوئی باقی نہ رہتا مگر اسے دیکھتا کیوں کہ وہ ایک معجزہ تھا اور لوگ آیات اور معجزات میں برابر ہیں۔

اس کا یہ جواب دیا جاتا ہے کہ یہ لازمی نہیں ہے کہ اس کو ہر کوئی دیکھے نہ تو عقلاً نہ شرعاً نہ عادتاً اور یہ انشقاق رات کے وقت ہوا اور بہت سے لوگ سوئے ہوئے غافل پڑے تھے اور دروازے بند اپنے کپڑوں میں لپٹے لپٹائے ہوئے تھے، سو کم ہی لوگ ہوتے ہیں کہ آسمان میں غور و فکر کریں، یا اس کی طرف نظر کریں جو امرِ مشاہد و معتاد ہے (روزمرہ نظر آنے والا اور واقع ہونے والا)۔

اس میں سے یہ ہے کہ چاند گہن اور اس کے علاوہ اور عجائب اور انوارِ طوابع اور بڑے بڑے شہاب اور اس طرح کی اور چیزیں جو رات کے وقت آسمان میں واقع ہوتی ہیں، حالانکہ ان کو کوئی ایک آدھ آدمی ہی بیان کرتا ہے اور دوسروں کو اس کا کچھ علم نہیں ہوتا، کیوں کہ جیسا کہ ہم نے ذکر کیا ہے لوگ اس سے غافل ہوتے ہیں اور یہ انشقاق ایک بڑی نشانی تھی جو رات کے وقت اس قوم کے لیے ظاہر ہوئی جنہوں نے اس کا سوال کیا اور اس کے دیکھنے کی فرمائش کی۔ ان کے علاوہ لوگ اس کو دیکھنے کے لیے تیار اور مستعد نہیں تھے۔

بعض اہل علم نے کہا ہے کہ کبھی چاند اس وقت ایسے منازل اور راستے میں ہوتا ہے کہ بعض اہل آفاق کے لیے تو ظاہر ہوتا ہے اور بعض کے لیے نہیں ہوتا اور ایک قوم سے غائب ہوتا ہے اور جس طرح کہ ایک شہر والے گہن کو پاتے ہیں اور دوسرے نہیں پاتے۔ اور باوجود ان وجوہ کے شق القمر تواتر کے ساتھ ہماری طرف نقل کیا گیا ہے اور یہی صرف استبعاد کو دور کرتا ہے اور اس کے قائل کے منہ پر اس کو دے مارتا ہے۔ حاصل یہ ہے کہ جس وقت ہم نے کتاب اللہ کی طرف نظر کی تو واقعی اس نے ہم کو خبر دی کہ چاند شق ہو چکا اور ہم کو یہ خبر نہیں دی کہ آئندہ شق ہوگا اور اگر ہم سنتِ رسول اللہ ﷺ کی طرف نظر کریں تو واقعی صحیح وغیرہ میں متواتر طرق سے ثابت ہو چکا ہے کہ بے شک ایامِ نبوت میں یہ ہو چکا ہے اور اگر اہل علم کے اقوال کی طرف نظر کریں تو واقعی انہوں نے اس پر اتفاق کیا ہے اور جو کوئی اس بارے میں شاذ اور منفرد ہوا اور جس نے استبعاد کیا تو اس کے شذوذ اور استبعاد کی طرف توجہ نہیں کی جاتی۔ پھر شق القمر کے دلائل جو احادیث و آثار میں آئے ہیں ان کا ذکر کیا ہے، یہ سب پہلے مذکور ہو چکے ہیں۔ پھر فرمایا ہے: مواہب میں حافظ ابن حجر رحمہ اللہ سے نقل کیا ہے کہ انشقاق صرف ایک بار ہی واقع ہوا ہے اور دوبار انشقاق کی روایت اپنے ظاہر سے ہٹی ہوئی اور پھری ہوئی ہے اور انشقاق تقریباً پانچ سال قبل ہجرت ہوا۔

تفہیماتِ الہیہ میں شیخ شیوخنا شاہ ولی اللہ محدث دہلوی۔ قدس سرہ۔ نے فرمایا ہے: لیکن شق القمر ہمارے نزدیک معجزات میں سے نہیں ہے، وہ تو صرف آیاتِ قیامت سے ہے، جیسا کہ اللہ تعالیٰ نے فرمایا: ﴿إِقْتَرَبَتِ السَّاعَةُ وَالنَّشَقُ الْقَمَرُ﴾ لیکن نبی اکرم ﷺ نے اس کے واقع ہونے سے پہلے اس کی خبر دی، چنانچہ اس لحاظ سے یہ معجزہ ہوا۔ انتہیٰ شیخنا و سیدنا صاحبِ فتح رحمہ اللہ فرماتے ہیں کہ اس پر بعض ان لوگوں نے اعتراض کیا ہے کہ جن کا قول نہ تو فرہ کرتا ہے اور نہ بھوک دور کرتا ہے۔ علمائے ہند وغیرہم میں سے ایک جماعت نے اس اعتراض کو دور کیا ہے۔ اس عبارت میں اس معجزے کا انکار نہیں ہے، جیسا کہ بعض لوگوں نے اس کو سمجھا ہے جو رتبہ کمال تک پہنچنے سے قاصر ہیں، بلکہ یہ عبارت تو اس کے اثبات پر پہلی دلیل ہے اس شخص کے نزدیک جو علمائے باللہ تعالیٰ کے کلام کو سمجھتا ہے، لہذا غور کرو۔ شیخ رفیع الدین دہلوی رحمہ اللہ کے اس بارے میں مختلف رسالے ہیں، اسی طرح اور لوگوں کے بھی ہیں۔

بالحمد للہ پاک فرماتا ہے: ﴿وَإِنْ يَرَوْا آيَةً يُعَرِّضُوا وَيَقُولُوا سِحْرٌ مُّسْتَمِرٌّ﴾ یعنی اور اگر کفار قریش کوئی نشانی دیکھیں جو رسول کے صدق اور راستی پر دلالت کرے، مراد شق القمر ہے تو اس میں تامل کرنے سے اعراض کریں اور اس پر ایمان لانے سے منہ موڑیں اور کہیں کہ یہ ایک جادو ہے دائم و مطرد و قوی۔ ہر شے جس کا حال دائم ہو اس کے حق میں مستمر کہا جاتا ہے۔ کفار نے جب دیکھا کہ معجزات اور آیات پے در پے آ رہے ہیں تو ان کی تصدیق سے اعراض کیا اور کہا کہ یہ ایک سحرِ مستمر ہے۔ امام واحدی رحمہ اللہ کہتے ہیں کہ جب چاند شق ہوا تو مشرکوں نے کہا کہ محمد ﷺ نے ہم پر جادو کیا۔^①

چنانچہ اللہ پاک نے فرمایا: ﴿وَإِنْ يَرَوْا آيَةً﴾ یعنی اگر چاند کا پھٹنا دیکھیں تو اس کی تصدیق سے اعراض کریں اور اس پر ایمان لانے سے منہ موڑیں اور کہیں کہ یہ ایک قوی اور شدید جادو ہے جو ہر جادو پر عالی اور غالب ہوتا ہے۔ یہ عرب کے قول سے ماخوذ ہے کہ جب شے قویٰ اور مستحکم ہوتی ہے تو کہتے ہیں: ”اِسْتَمَرَ الشَّيْءُ“۔ یہ بات کہ مستمر کے معنی قوی اور شدید ہیں، اس کی ایک جماعت اہل علم میں سے قائل ہے۔ امام احفش رحمہ اللہ نے کہا ہے ﴿مُسْتَمِرٌّ﴾ ماخوذ ہے امرِ اجل سے، یعنی اسی کو خوب مضبوط بننا۔ امام ابو العالیہ اور ضحاک رحمہ اللہ اسی کے قائل ہیں اور امام نحاس رحمہ اللہ نے اس کو اختیار کیا ہے۔

امام فراء، کسائی اور ابو عبیدہ رحمہم نے کہا ہے کہ ﴿سِحْرٌ مُّسْتَمِرٌّ﴾ ”أَيُّ: ذَاهِبٌ مَّارٌ سَوْفَ يَذْهَبُ وَلَا يَبْقَى“۔ یعنی ایک جادو ہے جانے والا گزرنے والا عن قریب جاتا رہے گا باقی نہ رہے گا۔ اس قول عرب سے ماخوذ ہے: ”مَرَّ الشَّيْءُ اِسْتَمَرَ أَيُّ: ذَهَبَ وَبَطَلَ“۔ امام قتادہ اور مجاہد رحمہم وغیرہما اسی کے قائل ہیں اور امام نحاس رحمہ اللہ نے اس کو اختیار کیا ہے^② (اول کو نحاس نے اختیار کیا تھا اور اس کو بھی۔ معلوم ہوتا ہے دونوں قول ان کے نزدیک مختار

ہیں، واللہ اعلم۔ کسی نے کہا ہے کہ اس کا بعض مشابہ ہے بعض کے۔ کسی نے کہا ہے کہ مقرر مرور کیا زمین سے آسمان کی طرف۔ کسی نے کہا ہے کہ مرارت بہ معنی تلخی سے ماخوذ ہے، جب شے کڑوی ہو جاتی ہے تو کہتے ہیں: ”مَرَّ الشَّيْءُ“، یعنی یہ ایک جادو ہے مستبشع ہے (بدمزہ، گلو سوز) ہے ان کے نزدیک۔ ان کی خواہشوں پر تلخ ہے وہ قادر نہیں ہیں کہ اس کو حلق سے اتاریں جس طرح کہ کڑوی شے اتاری نہیں جاتی۔ امام زبیری رحمہ اللہ اسی کے قائل ہیں۔^(۱) اس آیت کریمہ میں اس بات پر سب سے بڑی دلیل ہے کہ انتہائی قمر نبی کریم ﷺ کے وقت میں ہو چکا تھا۔ کما قررناہ سابقاً۔

پھر اللہ پاک نے ان کی تکذیب کا ذکر کیا۔ چنانچہ فرمایا: ﴿وَكَذَّبُوا وَاتَّبَعُوا أَهْوَاءَهُمْ وَكُلُّ أَمْرٍ مُّسْتَقَرٌّ﴾ یعنی اور رسول اللہ ﷺ کی تکذیب کی اور اس شے کی جس کا اللہ کی قدرت میں سے معائنہ کیا اور اس شے کی پیروی کی جس کو شیطان رجیم نے ان کے لیے مزین کیا تھا، یعنی حق کے ظاہر ہو جانے کے بعد اس کو مسترد کرنا۔ چونکہ یہ بات بتانا منظور ہے کہ تکذیب اور خواہشات کی پیروی کرنا ان کی پرانی عادت ہے، اس لیے دونوں کو بہ صیغہ ماضی ذکر کیا، باوجود اس کے کہ ظاہر مضارع ہے، کیوں کہ یہ دونوں ﴿يُعْرِضُونَ﴾ پر معطوف ہیں۔

جملہ ﴿وَكُلُّ أَمْرٍ مُّسْتَقَرٌّ﴾ مستأنف ہے دو امر کے لیے لایا گیا ہے (حقیقت میں ایک ہی امر ہے ذرا بیان کا فرق ہے) ایک تو اس بات کے بطلان کے لیے جو انھوں نے تکذیب کر کے اور خواہشات کی پیروی کرتے ہوئے کہی تھی کہ ایک سحر ہے گزر جانے والا۔ دوسرا ان کو اس شے سے ناامید کرنا جس کے ساتھ انھوں نے اپنی خالی امیدیں متعلق کر رکھی تھیں کہ نبی کریم ﷺ کا کام مستقر نہ ہوگا جبکہ کہا: ﴿سِحْرٌ مُّسْتَمِرٌّ﴾۔ یہ بات بیان کر کے آپ کا کام ثابت اور راسخ ہو گیا، مطلب یہ ہے کہ تمام امور میں سے ہر امر ایک غایت کی طرف منتہی ہونے والا ہے جس پر وہ ضرور قرار پکڑے گا۔ پس خیر تو اہل خیر کے ساتھ قرار پکڑے گی اور شر اہل شر کے ساتھ مستقر ہوگا۔

امام فراء رحمہ اللہ نے کہا: فرماتا ہے کہ ان کی تکذیب کا قرار اور قولِ مصدقین کا قرار مستقر ہوگا یہاں تک کہ اس کی حقیقت ثواب اور سزا کے ساتھ پہچان لیں گے۔ کسی نے کہا ہے کہ ہر وہ شے جو مقدر کی گئی ہے تو وہ ضرور ہونے والی ہے۔ امام کلبی رحمہ اللہ نے کہا: معنی یہ ہیں کہ ہر امر کے لیے ایک حقیقت ہے وہ جو اس سے دنیا میں ہے تو عن قریب ظاہر ہو جائے گی اور وہ جو اس سے آخرت میں ہے تو عن قریب پہچانی جائے گی۔^(۲) کسی نے کہا ہے کہ یہ ان کے قول ﴿سِحْرٌ مُّسْتَمِرٌّ﴾ کا جواب ہے، یعنی نبی اکرم ﷺ کا کام جانے والا نہیں، جیسا کہ تم نے زعم کیا ہے، بلکہ ان کا کام تو عن قریب ظاہر ہوگا ایسی غایت کی طرف جس میں یہ بات ظاہر ہو جائے گی کہ وہ حق ہے۔ کسی نے کہا ہے کہ ان کے امر میں سے ہر امر اور نبی کریم ﷺ کے امر سے مستقر ہے حالتِ خذلان پر یا دنیا میں نصرت پر یا شقاوت پر یا سعادت پر آخرت میں^(۳) (ذکرہ أبو السعود) ظاہر قولِ اول ہے۔

مستقر علیہ کو مبہم رکھا کمال ظہورِ حال پر تنبیہ کے لیے اور یہ مرفوع ہے، اس بنا پر کہ خبر ہے مبتداء کی، یعنی ﴿كُلُّ أَمْرٍ﴾ کی اور کسی نے (یعنی ابو جعفر اور زید بن علی علیہ السلام نے) بہ جر پڑھا ہے اس بنا پر کہ ﴿أَمْرٍ﴾ کی صفت ہے (شاید اس بنا پر خبر محذوف ہوگی، مثلاً ”کل أمر مستقر واقع في وقته المقدر“ واللہ أعلم)۔ اور شبہ نے بہ فتح قاف پڑھا ہے۔ امام ابو حاتم رحمہ اللہ نے کہا ہے کہ اس کی کوئی وجہ نہیں ہے۔ کسی نے کہا: اس کی وجہ یہ ہے: ”کل أمر ذو استقرار أو زمان استقرار ومكان استقرار“ اس بنا پر کہ مصدر ہے یا ظرف زمان یا ظرف مکان۔^①

قولہ تعالیٰ: ﴿وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ﴾ کلمہ ﴿مِنْ﴾ تبعیض کا ہے اور اس کا ماتحت محل نصب میں ہے بنا بر حال کلمہ ﴿مَا﴾ سے اور ﴿مُزْدَجَرٌ﴾ بہ معنی ”ازدجار“ ہے، بنا بر مصدر میمی۔ جب تم کسی کو برائی سے منع کرو اور اس کو درستی اور سخی کے ساتھ وعظ و نصیحت کرو تو کہو گے: ”زَجَرْتُهُ“، یعنی میں نے اس کو برائی سے منع کیا۔ یا ﴿مُزْدَجَرٌ﴾ اسم مکان ہے اس کی اصل ”مُزْتَجِرٌ“ ہے۔ تائے افعال زائے و دال و ذال کے ساتھ دال سے قلب کی جاتی ہے، چنانچہ یہ بات بجائے خود ثابت ہو چکی ہے۔ یہ بات امام سیبویہ رحمہ اللہ کی آخر کتاب میں ہے۔ زید بن علی نے ”مُزَجَرٌ“ پڑھا ہے: ”أُزَجَرَ“ سے ”أَيُّ: صَارَ ذَا زَجْرٍ“۔ کلمہ ﴿مَا﴾ موصولہ ہے، یا موصوفہ، معنی یہ ہیں: قسم ہے اللہ کی البتہ مقرر آچکی کفار مکہ کو یا علی العموم کفار کو وہ شے جس میں کفر و شرک وغیرہ ہے باز رہنا ہے، یا وہ شے جس میں باز رہنے کی جگہ ہے، یعنی وہ خود باز رہنے کی جگہ ہے، در آنحالیکہ وہ شے ہونے والی ہے تکذیب کرنے والی بعض اُمتوں کی خبروں جو قرآن شریف میں ہمارے لیے بیان کی گئی ہیں۔

مطلب یہ ہے کہ قرآن شریف میں اگلی اُمتوں کی بعض خبریں موجود ہیں اور ان کی تکذیب کرنے اور ہلاک ہونے کا قصہ مذکور ہے، وہ صاف بتا رہا ہے کہ کفر و شرک اور تکذیب کا انجام ہلاکت ہے اور ان امور سے زجر کر رہا ہے اور منع کر رہا ہے سو وہ بے شک آچکا اب باز رہنا چاہیے، اس کے بعد پھر کس شے کا انتظار ہے۔ ﴿حِكْمَةٌۖ بَلِغَةٌۖ﴾ خبر ہے مبتدائے محذوف کی: ”أَيُّ: هُوَ“ یا کلمہ ﴿مَا﴾ سے بدل ہے۔ بدل کل من کل یا بدل اشتمال ہے، یا بدل ہے ﴿مُزْدَجَرٌ﴾ سے۔ کسی نے ﴿حِكْمَةٌۖ﴾ کو بہ نصب پڑھا ہے اس بنا پر کہ کلمہ ﴿مَا﴾ سے حال ہے: ”أَيُّ: حَالٌ كَوْنٍ مَا فِيهِ مُزْدَجَرٌ حِكْمَةٌۖ بَالِغَةٌ“، یعنی قرآن شریف جو اُن کے پاس آچکا، وہ ایک مکمل حکمت ہے اپنی غایت کو پہنچ چکی ہے، اس میں کسی طرح کا نقصان و خلل نہیں ہے۔ یا ایک ایسی حکمت ہے کہ نہایت ثواب کو پہنچنے والی ہے۔

﴿فَمَا تُغْنِ التُّذْرُ﴾ (یہاں حرف یاء بعد نون کے لکھا نہیں جاتا رسم مصحف کے اتباع کے لیے)۔ حرف فاء

عدمِ اغناء کی ترتیب کے لیے ہے حکمتِ بالغہ کے آنے پر اور کلمہ ﴿مَا﴾ استفہامیہ ہے۔ ”أَيُّ: أَيُّ شَيْءٍ أَوْ أَيُّ إِغْنَاءٍ تُغْنِي النُّذْرَ وَتَحْصُلُهُ وَتَكْسِبُهُ“ یا نافیہ ہے: ”أَيُّ: لَمْ تُغْنِ النُّذْرُ شَيْئًا وَلَمْ تَنْفَعْ فِيهِمْ“ ﴿النُّذْرُ﴾ جمع ہے ”نَذِيرٌ“ کی بہ معنی ”مُنْذِرٌ“ کے، یا بہ معنی ”إِنْذَارٌ“۔ بنا بر مصدر ”مُنْذِرٌ“ سے مراد وہ امور ہیں جو کفار کو ڈرانے والے ہیں، جیسی اگلی اُمتوں کا احوال اور جو عذاب ان کو پہنچا جس کی خبر قریش کو پہنچ چکی تھی اور اس کے متعلق سن چکے تھے۔ معنی یہ ہیں: پھر کیا نفع حاصل کرتے ہیں ڈرانے والے امور، یا پھر ڈرانے والوں نے کچھ نہ کیا۔ حاصل دونوں کا ایک ہے۔

مطلب یہ ہے کہ قرآن شریف جو پوری حکمتِ بالغہ ہے اور اگلی اُمتوں کا احوال اور ان پر عذاب کا آنا اس میں صاف طور پر مذکور ہے اور یہ امور کفر و تکذیب سے ڈرانے والے ہیں۔ اس کے آنے کے بعد کیا بات مترتب ہوئی، چنانچہ۔ اس کا ثمرہ جو مرتب ہوا یہ ہے کہ ڈرانے والوں نے کچھ کام نہ کیا، ان میں کچھ اثر نہ کیا وہ جیسے پہلے تھے ویسے ہی رہے بلکہ اور بھی حد سے بڑھ گئے۔ اسی لیے اللہ پاک نے نبی کریم ﷺ کو حکم دیا کہ ان سے اعراض کریں۔ چنانچہ فرمایا: ^①

فَتَوَلَّ عَنْهُمْ يَوْمَ يَدْعُ الدَّاعِ إِلَى شَيْءٍ نَّكَرٍ ۖ خُشْعًا

أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ ۖ

مُهْطِعِينَ إِلَى الدَّاعِ يَقُولُ الْكَافِرُونَ هَذَا يَوْمَ عَسْرٍ ۗ

لہذا (اے نبی!) ان سے منہ موڑ لیجیے، (یاد کریں) جس دن بلانے والا نہایت ناگوار چیز کی طرف بلائے گا ^⑥ ان کی نگاہیں جھکی ہوں گی، وہ قبروں سے یوں نکلیں گے، جیسے وہ منتشر ٹڈی دل ہوں ^⑦ درآں حالیکہ وہ بلانے والے کی طرف دوڑ رہے ہوں گے۔ کافر کہیں گے: یہ دن نہایت سخت ہے ^⑧

روزِ قیامت کی ہولناکیاں:

اللہ تعالیٰ فرماتا ہے کہ یہ لوگ جس وقت کوئی نشانی دیکھیں تو اعراض کریں اور کہیں کہ یہ ایک سحرِ مستمر ہے، چنانچہ تو اے محمد! ان سے اعراض کر اور ان کا منتظر رہ جس دن پکارنے والا ایک شے کی طرف پکارے گا جو منکرِ فطیع ہو گی، یعنی ایسی شے جس کو پہچانتے نہ ہوں گے اور وہ نہایت سخت ہوگی، یہ حساب کے لیے کھڑے ہونے کی جگہ ہے اور اس میں بلا و زلازل اور ہولناکیاں ہوں گی۔ ایسے حال میں آئیں گے کہ ان کی نگاہیں پست ہوں گی، وہ اپنے پکارنے والے کی آواز کو مانتے ہوئے اپنی قبروں سے نکلیں گے، گویا وہ منتشر ہو کر اور جلدی موقفِ حساب کی طرف چلنے میں جلدی جلدی اس طرح ہوں گے جیسے آسمان کے چاروں طرف ٹڈیاں بکھری ہوئی ہوتی ہیں۔ اس لیے فرمایا:

﴿مُهْطِعِينَ﴾ یعنی پکارنے والے کی طرف جلدی کرنے والے ہوں گے، نہ تو مخالفت کریں گے اور نہ پیچھے رہیں گے۔ کافر کہیں گے کہ یہ ایک سخت ہولناک دن ہے جو عبوسِ قطری، یعنی سخت ہول والا اور ترش رو، جیسا کہ اللہ تعالیٰ نے فرمایا: ﴿فَذَلِكَ يَوْمَئِذٍ يَوْمٌ عَسِيرٌ ۝ عَلَى الْكَافِرِينَ غَيْرُ يَسِيرٍ﴾ [المدر: ۹-۱۰] ”تو وہ دن بڑا سخت ہوگا (جو) کافروں پر آسان نہ ہوگا۔“^(۱) (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ تو ان سے اعراض کر اس لیے کہ ڈرانے نے ان میں کچھ اثر نہ کیا، یہ آیت آیتِ سیف سے منسوخ ہے۔ اکثر مفسرین اس کے قائل ہیں۔ امام رازی رحمۃ اللہ علیہ نے کہا ہے کہ ان کا اس کے منسوخ ہونے کا قائل ہونا کچھ چیز نہیں ہے، بلکہ اس سے مراد یہ ہے کہ تو ان سے کلام کے ساتھ مناظرہ مت کر۔^(۲) (ذکرہ الخطیب) ﴿يَوْمٌ﴾ کا نصب ”أُذْکُرُ“ مقدر سے ہے۔ رمانی اور زمخشری رحمۃ اللہ علیہ اسی طرف گئے ہیں، اس میں اور وجہ بھی ہیں (یا) ﴿يَخْرُجُونَ﴾ سے یا ﴿فَمَا تُغْنِ﴾ سے اور جملہ ﴿فَتَوَلَّ عَنْهُمْ﴾ معترضہ یا ﴿يَقُولُ الْكَافِرُونَ﴾ سے یا ﴿خُشَعًا أَبْصَرُهُمْ﴾ سے۔^(۳) (کذا فی الفتح) یہ وجہ سب سے زیادہ قریب ہے۔

﴿يَدْعُ﴾ سے واو گر گیا اتباعِ لفظ کے لیے اور رسم (تحریر) میں اسی طرح واقع ہوا ہے۔ ﴿الْدَّاعِ﴾ سے یاء حذف کی گئی تخفیف میں مبالغے کے لیے اور کسرے کے ساتھ اکتفا کرنے کے لیے۔ داعی اسرائیل علیہ السلام ہیں، یا جبریل علیہ السلام۔ زیادہ مناسب ہے کہ داعی پہلے ہیں۔ ﴿ثَنِيٌّ نُكْرٌ﴾ سے مراد امرِ فطیع ہے، یعنی ان کو ایک ایسے سخت امر کی طرف پکارے گا کہ اس کو عظیم اور بہت بڑا شمار کر کے اس کو عجیب جانیں گے، اس لیے کہ پہلے ان کو کبھی ایسے امر کا علم نہیں ہوا تھا۔ مراد قیامت کا دن یا حساب کا دن ہے، جیسا کہ پہلے بیان ہوا۔ جمہور نے ﴿نُكْرٌ﴾ بہ ضم نون وکاف پڑھا ہے اور کسی نے (یعنی امام ابن کثیر رحمۃ اللہ علیہ نے) بہ سکون کاف پڑھا ہے تخفیف کے لیے اور کسی نے (یعنی امام مجاہد اور قتادہ رحمۃ اللہ علیہ نے) بہ کسر کاف وفتح راء بہ صیغہ ماضی مجہول پڑھا ہے۔ ﴿خُشَعًا﴾ کو جمہور نے ”خاشع“ کی جمع پڑھا ہے اور کسی نے (یعنی امام حمزہ، کسائی اور ابو عمرو رحمۃ اللہ علیہ نے) ”خَاشِعًا“ بہ افراد پڑھا ہے۔ اس باب سے یہ شعر ہے:

وَشَبَابٌ حَسَنٌ أَوْجُهُهُمْ مِنْ إِيَادِ بْنِ نَزَارِ بْنِ مُعَدٍّ

اور کسی نے (یعنی سیدنا عبداللہ بن مسعود رضی اللہ عنہ نے) ”خَاشِعَةً“ پڑھا ہے۔ امام فراء رحمۃ اللہ علیہ نے کہا کہ جب صفت جماعت پر مقدم ہوتی ہے تو اس میں تذکیر و تانیث و جمع جائز ہے (اس باب سے امری القیس کا قول ہے: وَقُوفًا بِهَا صَحْبِي عَلَيَّ مَطِيَّهُمْ يَقُولُونَ لَا تَهْلِكُ أَسَى وَتَجَلَّدُ)^(۴)

(۳) فتح القدیر (۱۶۱، ۱۶۰/۵)

(۱) تفسیر ابن کثیر (۳۳۵/۴) (۲) تفسیر الرازی (۳۰/۲۹)

(۴) تفسیر القرطبی (۱۲۹/۱۷) فتح القدیر (۱۶۱/۵)

مراد جمع تکسیر ہے نہ کہ جمع سالم، کیوں کہ وہ جمع بین الفاعلین سے ہوتی ہے۔ ﴿خُشَّعًا﴾ کا نصب بنا بر حال ہے ﴿يَخْرُجُونَ﴾ کے فاعل سے۔ خشوع نگاہ میں خضوع، عاجزی اور ذلت ہے۔ خشوع کی نسبت ابصار کی طرف اس لیے کی کہ عزت اور ذلت ابصار میں ظاہر ہوتی ہے اور باقی بدن کی نسبت ان پر اس کا ظہور زیادہ ہوتا ہے۔ ”أجدات“ جمع ”جدث“ بہ معنی قبر ہے، یعنی سب کے سب لوگ وہ مومن ہوں یا کافر اپنی قبروں سے اس حال میں نکلیں گے کہ ان کی نگاہیں پست ہوں گی۔ اپنی کثرت اور پھیلاؤ اور آپس میں خلط ملط ہونے کی وجہ سے ایسے ہوں گے جیسے کہ آسمان میں اور مکانوں میں ٹڈیاں پھیلی ہوتی ہیں، ایک دوسرے سے خلط ملط۔ خوف اور حیرت کی وجہ سے انھیں پتا نہیں ہوگا کہ وہ کہاں جا رہے ہیں۔

”اهطاع“ چلنے میں تیزی کرنے کو کہتے ہیں، یعنی اپنی قبروں میں سے اس حال میں نکلیں گے کہ پکارنے والے کی طرف جلدی جلدی چلنے والے ہوں گے۔ پکارنے والے سے مراد اسرافیل علیہ السلام ہیں۔ امام ضحاک رحمہ اللہ نے کہا ہے کہ ”مُقْبِلِينَ“۔ امام قتادہ رحمہ اللہ نے کہا ہے کہ ”عَامِدِينَ“۔ امام عکرمہ رحمہ اللہ نے کہا ہے کہ ”فَاتِحِينَ أَذَانَهُمْ إِلَى الصَّوْتِ“ یعنی آواز کی طرف متوجہ ہونے والے، یا قصد کرنے والے۔ یا اپنے کانوں کو کھولنے والے۔ کسی نے کہا ہے کہ اپنی گردنوں کو اس کی طرف دراز کرنے والے۔ پہلا قول زیادہ بہتر ہے۔ امام ابو عبیدہ رحمہ اللہ وغیرہ اسی کے قائل ہیں۔^(۱) سیدنا عبداللہ بن عباس رضی اللہ عنہما نے فرمایا: ”نَاظِرِينَ إِلَيْهِ بِأَبْصَارِهِمْ لَا يَقْلَعُونَ“^(۲) یعنی اس کی طرف اپنی آنکھوں سے نظر کرنے والے باز نہیں رہتے، یعنی ٹکلی لگائے اسے دیکھے جاتے ہیں۔

جملہ ﴿يَقُولُ الْكَافِرُونَ هَذَا يَوْمٌ عَسِرٌ﴾ محل نصب میں ہے بنا بر حال ﴿مُهْطِعِينَ﴾ کی ضمیر سے اور عائد مقدر ہے۔ یا مستانفہ ہے جواب ہے سوال مقدر کا۔ گویا کسی نے کہا ہے کہ پھر اس وقت کیا ہوگا تو یہ اس کا جواب ہے کہ کافر کہیں گے کہ یہ ایک سخت اور دشوار دن ہے کافروں پر، جیسا کہ سورۃ المدثر میں ہے: ﴿فَذَلِكَ يَوْمَئِذٍ يَوْمٌ عَسِيرٌ ۝ عَلَى الْكَافِرِينَ غَيْرُ يَسِيرٍ﴾ [المدثر: ۹-۱۰] ”بڑا سخت دن (جو) کافروں پر آسان نہ ہوگا۔“ اس قول کی نسبت جو کفار کی طرف کی تو اس میں اس بات کی دلیل ہے کہ وہ دن مومنوں پر سخت نہیں ہے۔ غرضیکہ اللہ پاک نے جو خبروں کو پہلے مجمل ذکر کیا تھا، اب ان کی کچھ تفصیل بیان کی۔ چنانچہ فرمایا:^(۳)

كَذَّبَتْ قَبْلَهُمْ قَوْمُ نُوحٍ فَكَذَّبُوا عَبْدَنَا وَقَالُوا مَجْنُونٌ
وَازْدَجَرْنَا ۖ فَدَعَا رَبَّهُ أَنِّي مَغْلُوبٌ فَانْتَصِرَ ۖ فَفَتَحْنَا أَبْوَابَ
السَّمَاءِ بِمَاءٍ مُنْهَمِرٍ ۖ وَفَجَّرْنَا الْأَرْضَ عُيُونًا فَالْتَقَى الْمَاءُ
عَلَى أَمْرٍ قَدَرٍ ۖ وَحَمَلْنَاهُ عَلَى ذَاتِ الْوُجْهِ ۖ وَدُسِّرَ ۖ تَجَرَّى

بَاعَيْنَا جَزَاءَ لِمَنْ كَانَ كُفِرًا ۝ وَلَقَدْ تَرَكْنَاهَا آيَةً ۝
 فَهَلْ مِنْ مُدَّكِرٍ ۝ فَكَيْفَ كَانَ عَذَابِي وَنُذُرِي ۝ وَلَقَدْ يَسَّرْنَا
 الْقُرْآنَ لِلذِّكْرِ فَهَلْ مِنْ مُدَّكِرٍ ۝

ان سے پہلے قومِ نوح نے جھٹلایا تھا، چناں چہ انھوں نے ہمارے بندے کی تکذیب کی اور کہا: (یہ تو) دیوانہ ہے، اور (اس کو) جھڑک دیا گیا ⑨ تب اس نے اپنے رب کو پکارا کہ بے شک میں بے بس ہوں، اب تو ہی انتقام لے ⑩ چناں چہ ہم نے زور سے برسنے والے پانی کے ساتھ آسمان کے دروازے کھول دیے ⑪ اور ہم نے زمین سے چشمے جاری کر دیے، تو (آسمان اور زمین کا) پانی ایک امر پر مل گیا، جو بلاشبہ مقدر ہو چکا تھا ⑫ اور ہم نے اس (نوح) کو تختوں اور میخوں والی (کشتی) پر سوار کیا ⑬ وہ ہماری آنکھوں کے سامنے چلتی تھی، (ہم نے یہ کیا) اس شخص کا انتقام لینے کی خاطر جس کا انکار کیا گیا تھا ⑭ اور بلاشبہ یقیناً ہم نے اس (کشتی) کو ایک نشانی (بنا) چھوڑا، پھر کیا کوئی نصیحت پکڑنے والا ہے؟ ⑮ پھر (دیکھو) میرا عذاب اور میرا ڈراوا کیسا تھا؟ ⑯ اور بلاشبہ یقیناً ہم نے قرآن کو نصیحت کے لیے آسان کیا ہے، پھر کیا کوئی نصیحت پکڑنے والا ہے ⑰

قومِ نوح کے قصے سے حصولِ عبرت:

جس کا کفر کیا گیا، یعنی نوح علیہ السلام۔ اس واقعہ کو نشانی بنا کر باقی رکھا، یعنی دنیا میں نوح علیہ السلام کے وقت سے وہ کشتی باقی رہی جو جودی پہاڑ پر نظر آتی تھی، بہت زمانوں تک اس امت کے لوگوں نے بھی وہ دیکھی۔ انتہی۔
 اللہ تعالیٰ فرماتا ہے: اے محمد! تیری قوم سے پہلے نوح علیہ السلام کی قوم نے تکذیب کی اور انھوں نے ہمارے بندے کو جھٹلایا، یعنی اس کے لیے تکذیب کی تصریح کی اور اسے جنون کی تہمت لگائی اور کہا: ﴿مَجْنُونٌ وَازْدُجِرَ﴾ اُی: اُسْتُطِيرَ جُنُونًا، (قالہ مجاہد)۔ کسی نے کہا ہے کہ ”اِنْتَهَرُوْهُ وَزَجَرُوْهُ“، یعنی ان کو زجر کیا اور جھڑکا اور ان کو یہ وعید سنائی: ﴿قَالُوا لَیْن لَّمْ تَنْتَهِ یُنُوْحَ لَتَكُوْنَنَّ مِنَ الْمَرْجُوْمِیْنَ﴾ [الشعراء: ۱۱۶] ”اے نوح! اگر تو باز نہ آیا تو یقیناً تجھے سنگسار کر دیا جائے گا۔“ ① (قالہ ابن زید) یہ قول متجہ و حسن ہے۔

﴿فَدَعَا رَبَّهُ اِنِّیْ مَغْلُوْبٌ فَانْتَصِرْ﴾ یعنی پھر اپنے رب کو پکارا کہ میں ان لوگوں سے کمزور ہوں اور ان کا

مقابلہ نہیں کر سکتا، اس لیے تو ہی اپنے دین کا بدلہ لے۔ اللہ تعالیٰ نے فرمایا کہ پھر ہم نے آسمان کے دھانے کھول دیے ﴿يَمَاءً مُنْهَرِجًا﴾ امام سدی رحمہ اللہ نے کہا ہے کہ بہت زیادہ پانی کے ساتھ۔ ﴿وَفَجَّرْنَا الْأَرْضَ عُيُونًا﴾ کا یہ مطلب ہے کہ زمین کے سب اطراف سے چشمے بہہ نکلے، یہاں تک کہ تنور جو آگ کی جگہیں ہیں وہ بھی چشمے ہو کر ابل اٹھے۔ ﴿فَالْتَقَى الْمَاءُ عَلَى أَمْرٍ قَدْ قُدِرَ﴾ یعنی پھر آسمان و زمین سے پانی مل گیا ایک امر پر جو مقدر ہو چکا تھا۔

ایام ابن جریج رحمہ اللہ نے سیدنا عبداللہ بن عباس رضی اللہ عنہما سے روایت کیا ہے۔ پھر ہم نے آسمان کے دروازے بہت سے پانی سے کھول دیے۔ اس دن سے پہلے اور اس کے بعد پانی نہیں برسا مگر بادل سے اور اس دن بغیر بادل کے آسمان کے دھانے پانی سے کھول دیے گئے۔ سو دونوں پانی ایک امر پر مل گئے جو مقدر ہو چکا تھا۔ ^(۱) ابن الکواء نے علی رضی اللہ عنہ سے ”مجربہ“ کے متعلق پوچھا تو فرمایا: ”هِيَ شَرَجُ السَّمَاءِ“ (”شرح“ بہ فختین راہ کہکشان ”وہو المجربہ“) اور اسی سے مائے منہر کے ساتھ آسمان کھولا گیا۔ (رواہ ابن ابی حاتم) ﴿دُسْرٌ﴾ سیدنا عبداللہ بن عباس رضی اللہ عنہما سعید بن جبیر، قرظی، قتادہ اور ابن زید رضی اللہ عنہم نے کہا ہے کہ ”مَسَامِيرٌ“ ہیں، یعنی کیلیں۔ امام ابن جریر رحمہ اللہ نے اس قول کو اختیار کیا ہے اس کا واحد ”دِسَارٌ“ ہے اور کہا جاتا ہے: ”دَسِيرٌ“ جیسے: ”حَبِيبٌ وَحَبَابٌ“ کہا جاتا ہے اور جمع ”حُبْكٌ“ ہے۔ ^(۲)

امام مجاہد رحمہ اللہ نے کہا ہے کہ ”دسر“ کشتی کے اضلاع ہیں۔ امام عکرمہ اور حسن رحمہ اللہ نے کہا: کشتی کا سینہ ہے جس سے موج ماری جاتی ہے۔ امام ضحاک رحمہ اللہ نے کہا ہے کہ کشتی کی دو طرفیں ہیں اور اس کی اصل۔ عوفی کے الفاظ سیدنا عبداللہ بن عباس رضی اللہ عنہما سے ”كَلْكُلُهَا“ ہے ^(۳) یعنی کشتی کا سینہ۔ ﴿تَجِدُنِي بِأَعْيُنِنَا﴾ ”أَيُّ: بِأَمْرِنَا بِمَرَأَى مِنَّا وَتَحْتَ حِفْظِنَا وَكَلاَمِنَا“ یعنی وہ کشتی ہمارے حکم سے ہمارے روبرو چلتی ہے اور ہماری زیر حفاظت ہے۔ ﴿جَزَاءً لِّمَن كَانَ كُفِرًا﴾ یعنی ان لوگوں کو جزا دینے کے لیے ان کے اللہ کے ساتھ کفر کرنے پر اور نوح علیہ السلام کا بدلہ لینے کے لیے۔ ﴿وَلَقَدْ ثَوَّكُنَهَا آيَةً﴾ امام قتادہ رحمہ اللہ نے کہا ہے کہ اللہ تعالیٰ نے نوح علیہ السلام کی کشتی کو باقی رکھا، یہاں تک کہ اس کو اس امت کے پہلے لوگوں نے پایا۔ ^(۴) ظاہر یہ ہے کہ اس سے مراد کشتیوں کی جنس ہے۔ جیسا کہ اللہ تعالیٰ کا فرمان ہے: ﴿وَآيَةٌ لَهُمْ أَنَّا حَمَلْنَا ذُرِّيَّتَهُمْ فِي الْفُلِّ الْمَشْحُونِ﴾ ﴿وَخَلَقْنَا لَهُمْ مِنْ مِثْلِهِ مَا يَرْكَبُونَ﴾ [يس: ۴۱-۴۲] ”اور ان کے لیے ایک نشانی (یہ بھی) ہے کہ ہم نے ان کی نسل کو بھری ہوئی کشتی میں سوار کیا اور ان کے لیے اسی جیسی اور چیزیں پیدا کیں جن پر یہ سوار ہوتے ہیں۔“ نیز اللہ تعالیٰ نے فرمایا: ﴿إِنَّا لَنَّا طَغَا الْمَاءُ حَمَلْنَاكُم فِي الْجَارِيَةِ﴾ ﴿لِنَجْعَلَهَا لَكُمْ تَذْكِرَةً وَتَعِيَهَا أُذُنٌ وَاعِيَةٌ﴾ [الحاقة: ۱۱-۱۲] ”جب پانی میں طغیانی آ گئی تو اس وقت ہم نے

(۲) تفسیر ابن ابی حاتم (۳۳۲۰/۱۰) تفسیر الطبري (۵۷۹، ۵۷۸/۲۲)

(۱) تفسیر ابن کثیر (۳۳۵/۴)

(۴) تفسیر الطبري (۵۸۲/۲۲)

(۳) تفسیر الطبري (۵۸۰، ۵۷۹/۲۲)

تمہیں کشتی میں چڑھا لیا، تاکہ اسے تمہارے لیے نصیحت اور یادگار بنا دیں اور (تاکہ) یاد رکھنے والے کان اسے یاد رکھیں۔“ اسی لیے یہاں یوں فرمایا: ﴿فَهَلْ مِنْ مُدْكِرٍ﴾ یعنی پھر کیا ہے وہ شخص جو نصیحت پذیر ہو۔

امام احمد رحمہ اللہ نے عبداللہ بن مسعود رضی اللہ عنہ کا یہ قول نقل کیا ہے کہ مجھ کو رسول اللہ ﷺ نے ﴿فَهَلْ مِنْ مُدْكِرٍ﴾ پڑھایا۔^(۱) اسی طرح بخاری نے ان سے ان الفاظ کے ساتھ روایت کیا ہے کہ میں نے نبی کریم ﷺ پر ”فَهَلْ مِنْ مُدْكِرٍ“ پڑھا اور آپ ﷺ نے فرمایا: ﴿فَهَلْ مِنْ مُدْكِرٍ﴾^(۲) نیز بخاری کی ان سے ایک روایت یہ ہے کہ آپ ﷺ پڑھتے تھے: ﴿فَهَلْ مِنْ مُدْكِرٍ﴾^(۳) بخاری رحمہ اللہ نے بہ سند خود ابواسحاق سے روایت کیا ہے کہ ابواسحاق نے ایک شخص کو سنا کہ اس نے اسود سے پوچھا کہ ﴿فَهَلْ مِنْ مُدْكِرٍ﴾ ہے یا ”مُدْكِرٍ؟“ اسود نے کہا: میں نے عبداللہ کو سنا، وہ ﴿فَهَلْ مِنْ مُدْكِرٍ﴾ پڑھتے تھے اور کہا: میں نے رسول اللہ ﷺ کو سنا آپ ﷺ اس کو ﴿فَهَلْ مِنْ مُدْكِرٍ﴾ دال کے ساتھ پڑھتے تھے۔^(۴) (وقد أخرج مسلم هذا الحديث وأهل السنن إلا ابن ماجه من حديث ابن إسحاق) قولہ تعالیٰ: ﴿فَكَيْفَ كَانَ عَذَابِي وَنُذْرٍ﴾ یعنی کیسا ہوا میرا عذاب اس شخص کے لیے جس نے میرے ساتھ کفر کیا اور میرے رسولوں کو جھٹلایا اور اس شے سے نصیحت پذیر نہ ہوا جس کو میرے ڈرانے والے لے کر آئے اور میں نے ان کے لیے کیسا بدلہ اور عوض لیا۔ ﴿وَلَقَدْ يَسَّرْنَا الْقُرْآنَ لِلذِّكْرِ﴾ یعنی البتہ واقعی ہم نے قرآن کے الفاظ کو سہل کر دیا اور ہم نے اس کے معنی اس شخص کے لیے آسان کر دیے جس نے ان کا ارادہ کیا۔ یہ ہم نے اس لیے کیا تاکہ لوگ نصیحت پذیر ہوں۔ جیسا کہ اللہ تعالیٰ نے فرمایا: ﴿كِتَبْنَا أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُوا الْأَلْبَابِ﴾ [ص: ۲۹] ”یہ بابرکت کتاب ہے جسے ہم نے آپ کی طرف اس لیے نازل فرمایا ہے کہ لوگ اس کی آیتوں میں غور و فکر کریں اور عقلمند اس سے نصیحت حاصل کریں۔“ نیز فرمایا: ﴿فَاتِمَّا يَسَّرْنَاهُ بِلِسَانِكَ لِتُبَشِّرَ بِهِ الْمُتَّقِينَ وَتُنذِرَ بِهِ قَوْمًا لُدًّا﴾ [مریم: ۹۷] ”ہم نے اس قرآن کو تیری زبان میں بہت ہی آسان کر دیا ہے کہ تو اس کے ذریعے سے پرہیزگاروں کو خوش خبری دے اور جھگڑالو لوگوں کو ڈرا دے۔“

امام مجاہد رحمہ اللہ نے کہا ہے کہ ﴿يَسَّرْنَا الْقُرْآنَ﴾ ”اَی: هَوَّنَا قِرَاءَتَهُ“^(۵) یعنی ہم نے قرآن کی قراءت آسان کر دی۔ امام سدی رحمہ اللہ نے کہا ہے کہ ”يَسَّرْنَا تِلَاوَتَهُ عَلَى الْأَلْسِنِ“ یعنی ہم نے اس کی تلاوت زبانوں پر آسان کر دی۔ امام ضحاک رحمہ اللہ سیدنا عبداللہ بن عباس رضی اللہ عنہما سے راوی ہیں، اگر اللہ تعالیٰ اس کو آدمیوں کی زبان پر

(۱) مسند أحمد (۳۹۵/۱) (۲) صحیح البخاری، رقم الحدیث (۴۵۹۳) (۳) صحیح البخاری، رقم الحدیث (۳۱۹۶)

(۴) صحیح البخاری، رقم الحدیث (۴۵۹۰) صحیح مسلم، رقم الحدیث (۸۲۳) سنن أبي داود، رقم الحدیث (۳۹۹۴)

سنن الترمذی، رقم الحدیث (۲۹۳۷) سنن النسائی الکبریٰ (۴۷۶/۱)

(۵) تفسیر الطبری (۵۸۴/۲۲)

آسان نہ کر دیتا تو خلق میں سے کوئی اس بات کی طاقت نہ رکھتا کہ اللہ عزوجل کے کلام کے ساتھ تکلم کرے۔^(۱) (وأخرج الديلمي عن أنس مرفوعاً مثله كذا في فتح البيان)۔ حافظ ابن کثیر رحمہ اللہ فرماتے ہیں: اللہ تعالیٰ نے لوگوں کے لیے قرآن مجید کی تلاوت کو آسان کر دیا ہے، جیسا کہ اس سے پہلے نبی کریم ﷺ کا یہ فرمان گزر چکا ہے کہ آپ ﷺ نے فرمایا: ”بلاشبہ یہ قرآن سات قراءتوں پر نازل کیا گیا ہے۔“^(۲) ہم نے اس حدیث کے تمام طرق اور الفاظ بیان کر دیے ہیں، اس لیے یہاں ان کے اعادے کی ضرورت نہیں ہے۔^(۳)

قولہ تعالیٰ شانہ: ﴿فَهَلْ مِنْ مُدَكِّرٍ﴾ یعنی کیا ہے کوئی نصیحت پذیر ہونے والا اس قرآن سے جس کے حفظ ومعنی کو واقعی اللہ تعالیٰ نے آسان کر دیا ہے۔ امام محمد بن کعب قرظی رحمہ اللہ نے کہا: کیا ہے کوئی منجر معاصی سے۔ امام ابن ابی حاتم رحمہ اللہ نے مطر وراق کا قول ان الفاظ میں روایت کیا ہے کہ کیا ہے کوئی طالب علم کہ وہ اس پر اعانت کیا جائے۔^(۴) (وكذا علقه البخاري بصيغة الجزم عن مطر الوراق ورواه ابن جرير وروي عن قتادة مثله كذا في ابن كثير)

فتح البیان کا بیان:

﴿كَذَّبَتْ قَبْلَهُمْ قَوْمُ نُوحٍ﴾ یعنی قریش سے پہلے قوم نوح نے اپنے نبی کو جھٹلایا۔ اس میں رسول اللہ ﷺ کے لیے تسلی ہے۔ یہ تو تکذیب مبہم و مجمل کا ذکر تھا، پھر اس کی تفصیل و تفسیر کی۔ چنانچہ فرمایا: ﴿فَكَذَّبُوا عَبْدَنَا﴾ یعنی ہمارے بندے نوح علیہ السلام کو جھٹلایا۔ اس میں تکذیب کی مزید تقریر و تاکید ہے۔ اس بنا پر حرف فاء تفصیلی ہے، اس لیے کہ تفصیل اجمال کے بعد ہوتی ہے۔ کسی نے کہا ہے کہ معنی یہ ہیں کہ تکذیب کی نوح علیہ السلام کی تکذیب بعد تکذیب کے۔ جب کبھی ان کا جھٹلانے والا قرن گزر گیا تو اس کے بعد اور جھٹلانے والا قرن آیا۔ اب حرف فاء تعقیب کے لیے ہوگا اور دوسرے جھٹلانے والے پہلے لوگوں کے علاوہ ٹھہریں گے، اگرچہ جس کی تکذیب کی گئی وہ ایک ہی ہے۔ یا یہ معنی ہیں کہ نوح علیہ السلام کی تکذیب کی اس کے بعد کہ سارے رسولوں کی تکذیب کی۔ اس بنا پر حرف فاء سبب کے لیے ہوگا، یعنی ہمارے بندے نوح علیہ السلام کی تکذیب کی، ان کی رسولوں کی تکذیب کے سبب سے، کیونکہ وہ بھی ان میں سے ہے۔ قاضی نے جو ان دو وجہوں کو پسند نہ کیا، گو صاحب کشاف ان پر چلے ہیں، تو صرف اس لیے کہ دونوں تکذیب میں ظاہر اتحاد ہے۔

پھر اللہ پاک نے یہ بیان کیا کہ انھوں نے صرف تکذیب پر ہی اکتفا نہ کیا، بلکہ جھٹلایا اور کہا: ﴿مَجْنُونٌ﴾ یعنی نوح علیہ السلام کو جنون کی طرف منسوب کیا۔ ﴿وَإِذْ جَرَّ﴾ دال بدل ہے تاء سے، جیسا کہ گزر چکا ہے۔ یہ ﴿قَالُوا﴾ پر معطوف ہے، یعنی مجنون کہا اور دعوائے نبوت پر زجر کیا گیا اور اس شے کے پہنچانے پر جھڑکا گیا اور دھمکایا گیا جس کو

^(۱) تفسیر ابن کثیر (۳۳۶/۴) الدر المنثور (۶۷۶/۷) فتح البیان (۲۹۵/۱۳)

^(۳) تفسیر ابن کثیر (۳۳۶/۴)

^(۲) صحیح البخاری، رقم الحدیث (۴۷۰۶) صحیح مسلم، رقم الحدیث (۸۱۸)

^(۴) صحیح البخاری (۲۷۴۴/۶) تفسیر ابن ابی حاتم (۳۳۲۰/۱۰) تفسیر الطبری (۵۸۴-۵۸۵/۲۲) تفسیر ابن کثیر (۳۳۶، ۳۳۵/۴)

دے کر بھیجا گیا۔ اس کو طرح طرح کی دھمکیاں دی گئیں۔ کسی نے کہا ہے کہ ﴿مَجْنُونٌ﴾ پر معطوف ہے، یعنی کہا کہ ﴿مَجْنُونٌ﴾ ہے اور کہا کہ جنون نے اس کو زجر کیا ہے، خبطی بنا دیا ہے، اس کی عقل لے گئے ہیں، لیکن پہلا قول زیادہ بہتر ہے۔ امام مجاہد رحمہ اللہ نے کہا ہے کہ یہ من جملہ کلام الہی ہے۔ اللہ پاک نے ان کی طرف سے یہ خبر دی کہ گالیوں سے اور طرح طرح کی ایذا سے اس کو زجر کیا، جھڑکا۔^(۱) امام رازی رحمہ اللہ نے کہا ہے کہ یہ قول سب سے صحیح ہے، اس لیے کہ مقصود نبی ﷺ کے دل کو اگلے لوگوں کے ذکر سے مضبوط کرنا ہے۔^(۲)

قولہ تعالیٰ: ﴿فَدَعَا رَبَّهُ أَنِّي مَغْلُوبٌ فَانتَصِرْ﴾۔ جمہور نے ﴿أَنِّي﴾ کو بہ فتح ہمزہ پڑھا ہے: ”اَیُّ: بِأَنِّي“ اور کسی نے (یعنی امام ابن ابی اسحاق اور اعمش رحمہما اللہ نے) بہ کسر ہمزہ پڑھا ہے بر تقدیر اضمار قول: ”اَیُّ: فَقَالَ إِنِّي“ یا یہ کہ خود دعا کو قائم مقام قول کے کریں، یہ کو فیوں کا مذہب ہے۔ یہ قراءت عاصم سے بھی مروی ہے۔^(۳) غرضیکہ جب نوح علیہ السلام کو قوم نے مجنون کہا اور جھڑکا اور ان کی دعوت نے ان پر کچھ اثر نہ کیا تو عاجز ہو کر اپنے رب کو پکارا، یعنی اپنی قوم پر بد دعا کی کہ میں اپنی قوم کی طرف سے مغلوب ہوں، اس لیے کہ وہ طاعت سے تمرد و سرکشی کرتے ہیں اور رسالت کے پہنچانے پر مجھے جھڑکتے ہیں۔ یہ دعا اس وقت کی کہ انتہا درجے کا صبر کیا، ان میں ساڑھے نو سو برس رہے اور ان کو سمجھانے میں محنت و مشقت اٹھائی اور اس نے ان میں کچھ فائدہ نہ کیا۔ جب ان کے دعوت قبول کرنے سے ناامید ہوئے اور ان کے تمرد و سرکشی اور گمراہی پر ان کا ڈٹ جانا جان لیا تو اپنے رب سبحانہ سے ان پر نصرت طلب کی، چنانچہ کہا: تو میری طرف سے ان سے انتقام لے۔

پھر جس شے کے ساتھ ان کو عذاب کیا، اس کا ذکر کیا: ﴿فَفَتَحْنَا أَبْوَابَ السَّمَاءِ بِمَاءٍ مُنْهَبٍ﴾ جمہور نے ﴿فَفَتَحْنَا﴾ کو مخفف پڑھا ہے اور کسی نے (یعنی ابن عامر و یعقوب) نے مشدد پڑھا ہے^(۴) اور دونوں سبعیہ ہیں۔ ﴿أَبْوَابَ السَّمَاءِ﴾ اپنے ظاہر پر ہے۔ آسمان کے دروازے ہیں کہ کھولے جاتے ہیں اور بند کیے جاتے ہیں، یہ بات بعید نہیں سمجھی جاتی۔ حدیث شریف میں صحیح ہو چکا ہے کہ آسمان کے دروازے ہیں۔^(۵) کسی نے کہا ہے کہ یہ استعارے کی بنا پر ہے، کیوں کہ ظاہر یہ ہے کہ ”مطر“ سحاب سے ہوتا ہے۔ پہلا قول زیادہ بہتر ہے۔ حرف باء ﴿بِمَاءٍ﴾ میں متعدی بنانے کے لیے ہے بنا پر مبالغہ، اس لیے کہ پانی کو مثل آلے کے ٹھہرایا جس سے کھولا جاتا ہے جیسے کہتے ہو ”فَتَحْتُ بِالْمِفْتَاحِ“ ﴿مُنْهَبٍ﴾ وہ پانی ہے جو قوت اور زور سے کثیر مقدار میں نازل ہو۔ ”ہمر“ کثرت سے گرنے کو کہتے ہیں۔ ”يُقَالُ: هَمَرَ الْمَاءُ وَالْدَّمَعُ يَهْمُرُ هَمْرًا وَهَمُورًا إِذَا أَكْثَرَ“ معنی یہ ہیں کہ پھر ہم نے آسمان کے سارے دروازے تمام اطراف سے بہت زیادہ پانی کے ساتھ کھول دیے جو کثرت اور پے در پے برسنے

① فتح القدیر (۱۶۲/۵) ② تفسیر الرازی (۳۳/۲۹) ③ فتح القدیر (۱۶۲/۵)

④ تفسیر القرطبی (۱۳۲/۱۷) ⑤ صحیح البخاری، رقم الحدیث (۱۸۰۰)

میں سخت زور سے گرنے والا تھا۔ چالیس دن تک بند نہ ہوا۔

﴿وَفَجَّرْنَا الْأَرْضَ عُيُونًا﴾ جمہور نے بہ تشدید پڑھا ہے اور کسی نے (یعنی عبداللہ بن مسعود رضی اللہ عنہ، امام ابو حیوہ اور عاصم رضی اللہ عنہ) بہ تخفیف پڑھا ہے۔ اصل ترکیب ”فَجَّرْنَا عُيُونَ الْأَرْضِ“ ہے۔ یعنی ہم نے زمین کے چشمے بہا نکالے۔ اس سے قرآنی ترکیب میں زیادہ مبالغہ ہے۔ ”إِنَّا جَعَلْنَا الْأَرْضَ كُلَّهَا عُيُونًا مُتَفَجِّرَةً“، یعنی ہم نے ساری زمین کو چشمے پھوٹ نکلنے والی کر دیا۔ عبید بن عمیر کہتے ہیں: اللہ پاک نے زمین کی طرف یہ وحی کی کہ اپنا پانی نکالے تو وہ چشمے ہو کر پھوٹ نکلی اور پانی بہا دیے۔

﴿فَالْتَقَى الْمَاءُ عَلَى أَمْرٍ قَدْ قُدِرَ﴾ کسی نے (یعنی حمدری نے) ”الْمَاءَانِ“ پڑھا ہے اور کسی نے (یعنی حسن رضی اللہ عنہ نے اور سیدنا علی رضی اللہ عنہ اور محمد بن کعب رضی اللہ عنہ سے بھی مروی ہے) ”الْمَاوَانِ“، یعنی پھر آسمان کا پانی اور زمین کا پانی ایک ایسے امر پر مل گیا جو ان پر جاری کیا جا چکا تھا، یعنی ایسے حال پر ہونے والا تھا جس کو اللہ تعالیٰ نے مقدر کر دیا تھا اور لوح محفوظ میں اس کا فیصلہ کر چکا تھا کہ وہ ہوگا، یعنی قوم نوح کا طوفان سے ہلاک ہونا۔ کسی نے کہا ہے کہ آسمان کا پانی اکثر تھا۔ کسی نے کہا ہے کہ زمین کا پانی اکثر تھا۔ امام ابن قتیبہ رضی اللہ عنہ نے یہ حکایت کیا ہے کہ معنی یہ ہیں: ایسی مقدار پر کہ ان میں سے ایک دوسرے پر زیادہ نہ ہوا، بلکہ آسمان کا پانی اور زمین کا پانی برابری پر تھا۔ قتادہ رضی اللہ عنہ نے کہا: ان کے لیے یہ مقدر کیا گیا تھا کہ جس وقت وہ کفر کریں گے تو ڈبو دیے جائیں گے۔

تو لہ تعالیٰ: ﴿وَحَمَلْنَاهُ عَلَى ذَاتِ أَلْوَجٍ وَدُسْرٍ﴾ ﴿أَلْوَجٍ﴾ بہ معنی اختاب عریضہ ہے، یعنی چوڑی لکڑیاں، مراد تختے ہیں۔ ﴿دُسْرٍ﴾ امام زجاج رضی اللہ عنہ نے کہا ہے کہ وہ میخیں ہیں جن سے تختے جکڑے جاتے ہیں، اس کا واحد ”دسار“ ہے۔ ہر شے جو کسی شے میں داخل کی جاتی ہے جو اس کو جکڑ دے وہ ﴿دُسْرٍ﴾ ہے۔ قتادہ، محمد بن کعب، ابن زید اور سعید بن جبیر وغیرہم رضی اللہ عنہم نے بھی اسی طرح کہا ہے۔ حسن، شہر بن حوشب اور عکرمہ رضی اللہ عنہ نے کہا کہ ﴿دُسْرٍ﴾ ظہر سفینہ ہے، یعنی کشتی کی پشت جس کو موج مارتی ہے، اس کا نام ﴿دُسْرٍ﴾ اس لیے رکھا کہ وہ پانی کو دفع کرتی ہے۔ ﴿دُسْرٍ﴾ بہ معنی دفع ہے۔ لیث نے کہا ”دسار“، حیوط ہیں جن سے کشتی کے تختے جکڑے جاتے ہیں۔ صحاح میں کہا ہے ”دسار“ واحد ہے ﴿دُسْرٍ﴾ کا۔ ﴿دُسْرٍ﴾ خیوط ہیں جن سے کشتی کے تختے جکڑے جاتے ہیں۔^(۱) کسی نے کہا ہے کہ میخیں ہیں۔ کسی نے کہا ہے کہ ﴿أَلْوَجٍ﴾ تو کشتی کی دو جانب ہیں اور ﴿دُسْرٍ﴾ اس کی اصل ہے۔ کسی نے کہا ہے کہ اس کی اصل اور دو اطراف ہیں۔ سیدنا عبداللہ بن عباس رضی اللہ عنہما نے فرمایا کہ ﴿أَلْوَجٍ﴾ تو کشتی کے تختے ہیں اور ﴿دُسْرٍ﴾ اس کی معاریض ہیں جن سے کشتی جکڑی جاتی ہے^(۲) (شاید وہ تختے ہیں جو اس کے عرض میں لگتے ہیں اور نطق سے مراد نطق سفینہ، یعنی کمر بند یہ اس کی کمر کی تختی ہوئی۔ واللہ اعلم)۔

امام مجاہد رحمہ اللہ نے کہا ہے کہ ”نطق السفينة“۔ دوسرا قول ”أضلاع سفينة“ ہے۔^(۱) ﴿يَا عَيْنُنَا﴾ ”اَی: بِمَنْظَرٍ وَمَرَأَى مِنَّا وَحِفْظٍ لَهَا“ یعنی وہ ہمارے سامنے ہماری حفاظت میں چلتی ہے، جیسا کہ اللہ تعالیٰ نے فرمایا: ﴿وَأَصْنَعِ الْفُلَكَ بِأَعْيُنِنَا﴾ [ہود: ۳۷] ”اور ایک کشتی ہماری آنکھوں کے سامنے بنا۔“ کسی نے کہا ہے کہ ”بِأَمْرِنَا“۔ کسی نے کہا ہے کہ ”بِوَحْيِنَا“۔ کسی نے کہا ہے کہ چلتی ہے ان چشموں سے جو زمین سے ابلنے والے ہیں۔ کسی نے کہا ہے کہ ہمارے اولیاء، یعنی فرشتوں کی آنکھوں کے سامنے چلتی ہے، وہ فرشتے اس کی حفاظت پر مقرر کیے گئے ہیں۔ لیکن پہلا قول اولیٰ ہے۔

﴿جَزَاءً﴾ منصوب ہے بنا بر علت۔ امام فراء رحمہ اللہ نے کہا ہے کہ ہم نے نوح علیہ السلام کے ساتھ اور ان کی قوم کے ساتھ کیا جو کچھ کیا کہ اسے نجات دی اور ان کو غرق کر دیا، اس شخص کو ثواب دینے کے لیے جس کے ساتھ کفر کیا گیا اور اس کے امر کا انکار کیا گیا، اس سے مراد نوح علیہ السلام ہیں، کیونکہ وہ ان کے لیے ایک نعمت تھے کہ جس کی ناشکری کی، اس لیے کہ ہر نبی اپنی امت پر ایک نعمت ہوتا ہے۔ یا ﴿جَزَاءً﴾ کا نصب بنا بر مفعول مطلق ہے فعل مقدر سے: ”اَی: جَازَيْنَاهُمْ جَزَاءً“۔ یا یوں کہو: ”أُغْرِقُوا أَنْتَصَارًا“۔ یہ معنی کی تفسیر ہے۔ جمہور نے ﴿كُفْرًا﴾ بہ صیغہ مجہول پڑھا ہے، مراد نوح علیہ السلام ہیں، یا اللہ پاک ہے، کیوں کہ انھوں نے اللہ تعالیٰ کے ساتھ کفر کیا اور اس کی نعمت کا انکار کیا۔ کسی نے (یعنی یزید بن رومان، قتادہ، مجاہد، حمید اور عیسیٰ رحمہم اللہ نے) بہ فتح کاف و فاء بہ صیغہ معروف پڑھا ہے، یعنی اس شخص کی جزا و سزا کے لیے جس نے اللہ تعالیٰ کے ساتھ کفر کیا۔^(۲)

﴿وَلَقَدْ تَرَكْنَهَا آيَةً﴾ یعنی اللہ کی قسم! البتہ واقعی ہم نے کشتی کو باقی رکھا عبرت لینے والے کے لیے ایک عبرت کے طور پر۔ امام قتادہ رحمہ اللہ نے کہا ہے کہ اللہ تعالیٰ نے اس کو ارض جزیرہ میں باقی رکھا۔^(۳) کسی نے کہا ہے کہ جودی پہاڑ پر ایک طویل مدت اور زمانے تک اس کو باقی رکھا، یہاں تک کہ اس کو اس امت کے پہلے لوگوں نے دیکھا۔ یا یہ معنی ہیں کہ ہم نے اس کی خبر باقی رکھی، یا ہم نے کشتیوں کی جنس باقی رکھی۔ یا ”تَرَكْنَهَا“ بہ معنی ”جَعَلْنَاهَا“ ہے، یعنی ہم نے اس کو ایک نشانی ٹھہرا دیا۔ یا ﴿تَرَكْنَهَا﴾ کی ضمیر ”فعلة“ کی طرف راجع ہے، یعنی ہم نے اس فعل کو (یعنی کیفیت مذکورہ پر ان کو غرق کرنا) جو ان کے ساتھ کیا اس شخص کے لیے ایک عبرت اور نصیحت کے طور پر چھوڑ رکھا جو اس سے نصیحت پذیر ہو۔

﴿فَهَلْ مِنْ مُدْكِرٍ﴾ یعنی پھر کیا ہے کوئی نصیحت پکڑنے والا۔ ﴿مُدْكِرٍ﴾ کی اصل ”مذتکر“ ہے، چنانچہ حرف تاء ذال سے بدلا گیا، پھر معجمہ کو مہملہ سے دونوں کے تقارب کی وجہ سے بدلا، پھر دال کا دال میں ادغام کیا گیا۔ مطلب یہ ہے کہ کیا ہے کوئی نصیحت پذیر و عبرت گیر کہ نصیحت مانے اور عبرت حاصل کرے اس نشانی سے اور

معصیت کو چھوڑ دے اور طاعت کو اختیار کرے۔ پھر جب اللہ پاک نے نوح علیہ السلام کی دعا قبول کی، اس طرح سے کہ ان سب کو غرق کر دیا تو اس عذاب کے برا سمجھنے کو اور مشرکین مکہ کے بعید کرنے کو یوں فرمایا: ﴿فَكَيْفَ كَانَ عَذَابِي وَنُذْرِي﴾ یعنی پھر میرا وہ عذاب کیسا رہا جس کے ساتھ میں نے ان کو عذاب دیا اور میرے ڈرانے کا انجام کیسا ہوا۔ امام فراء رحمہ اللہ کہتے ہیں کہ ”إنذار“ اور ”نذر“ دونوں مصدر ہیں اور استفہام واسطے تھویل اور تعجیب کے ہے،^(۱) یعنی یہ عذاب اور انذار دونوں ایک ایسی ہولناک اور عجیب کیفیت پر ہوئے کہ جس کا وصف بیان نہیں ہو سکتا۔ کسی نے کہا ہے کہ ”نذر“ جمع ہے ”نذیر“ کی اور ”نذیر“ بہ معنی ”إنذار“ ہے۔ جیسے ”نکیر“ بہ معنی ”إنکار“ ہے۔

﴿وَلَقَدْ يَسَّرْنَا الْقُرْآنَ لِلذِّكْرِ﴾ یعنی اللہ کی قسم ہے کہ ہم نے قرآن کو وعظ اور نصیحت قبول کرنے کے لیے البتہ سہل اور آسان کر دیا اس طرح سے کہ اس کو ہم نے طرح طرح کی شافی اور کافی نصیحتوں اور عبرتوں سے مزین کیا اور اس میں وعدے اور وعید پھیر پھیر کر بیان کیے جن کو چھوٹا بڑا، عربی و عجمی اور ان کے سوا اور لوگ حفظ کرتے ہیں۔ امام سعید بن جبیر رحمہ اللہ نے کہا ہے کہ ہم نے اس کو حفظ اور قراءت کے لیے آسان کیا۔ اللہ کی کتابوں میں سے کوئی شے سوائے قرآن کے نہیں ہے جو پوری حفظ کی جائے اور پڑھی جائے۔^(۲)

یہ جملہ قسمیہ ہے جو چاروں قصوں کے آخر میں وارد ہوا ہے پہلے کے مضمون کی تقریر کے لیے (یعنی ﴿وَلَقَدْ جَاءَهُمْ مِنَ الْأَنْبَاءِ مَا فِيهِ مُزْدَجَرٌ﴾^(۴) حِكْمَةٌ بُلْغَةٌ) اور اس امر پر آگاہ کرنے کے لیے کہ ان میں سے ہر قصہ اس بات کے ساتھ مستقل ہے کہ اس میں نصیحت پذیر ہونے کو اس میں واجب کرتا ہے اور منجز ہونے میں کافی ہے اور باوجود اس کے حیز کے اعتبار میں ایک بھی واقع نہ ہوا۔ مطلب یہ ہے کہ اللہ کی قسم! البتہ ہم نے قرآن کو تیری قوم کے لیے سہل کیا اس طرح سے کہ ہم نے اس کو ان کی زبان میں نازل کیا۔

﴿فَهَلْ مِنْ مُتَذَكِّرٍ﴾ (امام محلی رحمہ اللہ نے کہا ہے کہ استفہام بہ معنی امر ہے: ”أَيُّ: فتذكروا واتعظوا“۔) پھر کیا ہے کوئی نصیحت پذیر ہونے والا اس کی نصیحتوں سے اور عبرت لینے والا اس کی عبرتوں سے اور ہے کوئی طالب اس کے حفظ کے لیے کہ وہ اس پر مدد کیا جائے اور ہے کوئی قاری جو اس کو پڑھے اور ہے کوئی عالم اور خیر کا طلب گار۔ سیدنا عبد اللہ بن عباس رضی اللہ عنہما نے اس کی تفسیر میں فرمایا: ”فَهَلْ مِنْ مُتَذَكِّرٍ“^(۴) اس سورت میں یہ جملہ تنبیہ کے لیے اور سمجھانے کے لیے بار بار ذکر کیا گیا ہے۔ کسی نے کہا ہے کہ اللہ تعالیٰ نے اس سورت میں اس امت کو دوسری امتوں کی خبریں اور رسولوں کے قصے بیان کیے ہیں اور یہ بات بتانے کا ارادہ کیا ہے کہ ان امتوں نے اپنے رسولوں کے ساتھ کیا معاملہ کیا اور پھر ان کے امور کا اور رسولوں کے امور کا انجام کیا ہوا۔

ان قصوں میں سے ہر قصہ اور خبر میں سننے والے کے لیے ایک ذکر ہے اگر وہ نصیحت حاصل کرنا چاہے، اور ہر

قصے میں جو ﴿فَهَلْ مِنْ مُدْكِرٍ﴾ کی تکرار کی ہے تو اس لیے کہ ”هل“ کلمہ استفہام ہے اور مستدعی ہے ان کے فہوں کا جو ان کے جوہوں میں ترکیب دیے گئے ہیں اور ان کو ان پر حجت ٹھہرایا ہے۔ سو ”هل“ کا لام تو استعراض کے لیے ہے اور حرف ”ها“ استخراج کے لیے۔ اس آیت میں اس بات پر آمادہ اور براہیختہ کرنا ہے کہ قرآن شریف کا درس کریں اور اس کی تلاوت کثرت سے کریں اور اس کے سیکھنے میں جلدی کریں۔^(۱) (کذا فی فتح البیان) پھر دوسرا قصہ بیان فرمایا:

كَذَّبَتْ عَادٌ فَكَيْفَ كَانَ عَذَابِي وَنُذْرِي^(۱۸) إِنَّا أَرْسَلْنَا
عَلَيْهِمْ رِيحًا صَرْصَرًا فِي يَوْمٍ نَحْسٍ مُسْتَمِرٍّ^(۱۹) تَنْزِعُ النَّاسَ
كَأَنَّهُمْ أَعْجَازُ نَخْلٍ مُنْقَعِرٍ^(۲۰) فَكَيْفَ كَانَ عَذَابِي وَنُذْرِي^(۲۱) وَلَقَدْ
يَسِّرْنَا الْقُرْآنَ لِلذِّكْرِ فَهَلْ مِنْ مُدْكِرٍ^(۲۲)

(قوم) عاد نے تکذیب کی، پھر (دیکھو) میرا عذاب اور میرا ڈراوا کیسا تھا؟^(۱۸) بلاشبہ ہم نے ان پر ایک مستقل نحوست والے دن میں شدید طوفانی ہوا بھیجی^(۱۹) وہ لوگوں کو یوں اُکھاڑتی (پھینکتی) تھی، جیسے وہ جڑ سے اُکھڑے کھجور کے تنے ہیں^(۲۰) پھر میرا عذاب اور میرا ڈراوا کیسا تھا؟^(۲۱) اور بلاشبہ یقیناً ہم نے قرآن کو نصیحت کے لیے آسان کیا ہے، پھر کیا کوئی نصیحت پکڑنے والا ہے^(۲۲)

قوم عاد کا قصہ:

پہم منحوس دن کا مطلب ہے کہ نحوست نہ اٹھی جب تک تمام ہو چکی نحوست کا دن انہیں پر تھا، یہ نہیں کہ وہ ہمیشہ کے لیے منحوس تھا۔ انتہی۔

اللہ پاک عاد کی خبر دیتا ہے کہ جو ہود علیہ السلام کی قوم تھی، انہوں نے بھی اپنے رسول کو جھٹلایا جس طرح قوم نوح نے کیا تھا۔ اللہ تعالیٰ نے ان پر بادِ صرصر بھیجی، یعنی نہایت سخت سرد ہوا، ایک نحوست والے دن میں، یعنی وہ دن ان پر نحس تھا۔ یہ قول امام ضحاک، قتادہ اور سدی رحمہم اللہ کا ہے۔ ﴿مُسْتَمِرٍّ﴾ یعنی ان پر اس کا نحس مستمر رہا اور ان کی بربادی اور ہلاکت، اس لیے کہ وہ ایسا دن تھا جس میں ان کے دنیوی اور اخروی عذاب مل گئے۔

قرآن تعالیٰ: ﴿تَنْزِعُ النَّاسَ كَأَنَّهُمْ أَعْجَازُ نَخْلٍ مُنْقَعِرٍ﴾ کا یہ مطلب ہے کہ وہ ہوا آتی اور ان میں سے ایک کو اٹھا لیتی، یہاں تک کہ اس کو آنکھوں سے غائب کر دیتی، پھر اس کو اوندھا کر کے اس کے دماغ پر گرا دیتی،

پھر اس کا سر توڑ دیتی تو وہ ایک جسم سر کے بغیر باقی رہ جاتا۔ اسی لیے یوں فرمایا: ﴿كَانَهُمْ أَعْجَازُ نَخْلٍ مُنْقَعِرٍ ۖ﴾^(۱) فَكَيْفَ كَانَ عَذَابِي وَنُذْرٍ ۖ ﴿۲۱﴾ وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدْكِرٍ ۖ﴾^(۲) (کذا فی ابن کثیر)۔

یہاں صرف یہ کہہ دیا کہ عاد نے تکذیب کی اور یہ ہود علیہ السلام کی قوم ہے اور انھوں نے جو ہود علیہ السلام کی تکذیب کی اس کی کیفیت پیش نہ کی، اس سے منظور اس عذاب کو جلدی سے بیان کرنا ہے جو ان پر نازل ہوا۔ اور ”فَكَذَّبُوا هُودًا“ نہ فرمایا جیسا کہ نوح علیہ السلام کے قصے میں فرمایا تھا: ﴿فَكَذَّبُوا عَبْدَنَا﴾، اس لیے کہ قوم نوح علیہ السلام کی تکذیب میں زیادہ مبالغہ ہے، کیوں کہ وہ ان میں طویل مدت تک ٹھہرے اور ان کا عناد کثیر تھا۔ یا اس لیے کہ یہاں عاد کا قصہ مختصر طور پر ذکر ہوا ہے۔

﴿فَكَيْفَ كَانَ عَذَابِي وَنُذْرٍ﴾ یعنی پھر کیا تم نے سنا، یا پھر سنو کہ میرا عذاب اور ان پر کہ میرا ڈرانا کیسا ہوا۔ ﴿نُذْرٍ﴾ مصدر بہ معنی ”إِنْذَارٌ“ ہے جیسا کہ پہلے بیان ہو چکا ہے اور سوالیہ انداز عذاب کی ہولناکی اور عظمت ظاہر کرنے کے لیے ہے، اس سے غرض یہ ہے کہ سننے والوں کے دل اس شے کے اصغاء (سننے) کی طرف اس کے ذکر کے پہلے متوجہ ہو جائیں جو ان کی طرف القا کی جاتی ہے۔ غرضیکہ جس عذاب کا پہلے اجمالاً ذکر کیا، اس کا اس جملہ مستانفہ سے بیان فرمایا کہ ﴿إِنَّا أَرْسَلْنَا عَلَيْهِمْ رِيحًا صَرْصَرًا﴾۔ صرصر سردی کی شدت کو کہتے ہیں، یعنی ہم نے ان پر ایک سخت سرد ہوا بھیجی۔ کسی نے کہا ہے کہ صرصر شدت صوت ہے، یعنی ایسی ہوا جس کی آواز سخت تھی۔ سیدنا عبداللہ بن عباس رضی اللہ عنہما نے ”صرصر“ کی تفسیر ”بَارِدَةٌ“ فرمائی ہے،^(۲) اس کا بیان سورت حم السجدہ میں گزر چکا ہے۔^(۳)

﴿فِي يَوْمٍ نَخْسٍ مُّسْتَمِرٍّ﴾ کا مطلب یہ ہے کہ اس دن کی نحوست ابد تک دائم ہوئی۔ مستمر ہوا ان پر اپنی نحوست کے ساتھ اور اس میں عذاب ہلاکت کی طرف مستمر ہوا۔ وہ لوگ اس دن سے بدشگونی لیا کرتے تھے، اس کو شوم اور نخس جانتے تھے۔ امام زجاج رحمہ اللہ نے کہا: یعنی مہینے کے آخر میں چہار شنبہ کے روز،^(۴) یعنی ماہ شوال کی آٹھ راتیں باقی تھیں تو گویا اس کی ۲۲ تاریخ تھی اور وہ سورج غروب ہونے تک مستمر رہا۔ مطلب یہ ہے کہ ماہ شوال کے آخری چہار شنبہ کے دن غروب شمس تک مستمر رہا۔ امام خطیب رحمہ اللہ نے کہا ہے کہ سورۃ الحاقہ میں ﴿سَبْعَ لَيَالٍ وَثَمَنِيَةَ أَيَّامٍ حُسُومًا﴾ [الحاقہ: ۷] ”وہ لگا تار سات رات اور آٹھ دن تک (اللہ) نے مسلط رکھا۔“ فرمایا اور حم سجدہ میں ﴿فِي أَيَّامٍ نَّجَسَاتٍ﴾ [فصلت: ۱۶] فرمایا۔ تو یہاں پر ﴿يَوْمٍ﴾ سے مراد وقت و زمان ہے۔ انتہیٰ۔ امام ضحاک رحمہ اللہ نے کہا ہے کہ وہ دن ”مر“ تھا، یعنی تلخ کڑوا۔ اسی طرح امام کسائی رحمہ اللہ نے ایک قوم سے حکایت کیا ہے کہ انھوں نے کہا ہے کہ ﴿مُسْتَمِرٍّ﴾ ”مرارۃ“ سے ماخوذ ہے،^(۵) یعنی وہ دن کڑوی شے کی طرح تھا

(۱) تفسیر ابن کثیر (۳۳۷/۴) (۲) تفسیر الطبری (۵۸۵/۲۲) (۳) رقم الآية (۱۶)

(۴) معانی القرآن (۸۹/۵) (۵) تفسیر القرطبی (۱۳۵/۱۷)

جس کو جی مکروہ رکھتے ہیں۔ کسی نے کہا ہے کہ ”مِرَّة“ سے ماخوذ ہے بہ معنی قوت سے، یعنی ایسے دن میں جس کی شوی اور نحوست قوی اور مستحکم تھی، جیسے کوئی شے محکم بنی ہوئی ہو جس کے توڑنے کی طاقت نہیں رکھی جاتی۔ ظاہر یہ ہے کہ ﴿مُسْتَمِرٌّ﴾ استمرار سے ماخوذ ہے نہ کہ ”مرارة و مرة“ سے، یعنی اس میں ان پر عذاب دائم ہوا یہاں تک کہ ان کو ہلاک کر دیا اور اس کا ہلاک کرنا ان کے بڑے چھوٹے کو شامل ہوا۔ کسی نے کہا ہے کہ ”اِسْتَمَرَّ بِهِمْ اِلَى نَارِ جَهَنَّمَ“ یعنی مرور کرایا ان کو جہنم کی آگ کی طرف۔ سیدنا عبداللہ بن عباس رضی اللہ عنہما نے فرمایا: ”فِي أَيَّامٍ شِدَادٍ“^① سیدنا جابر بن عبداللہ رضی اللہ عنہما مرفوعاً کہتے ہیں: ”يَوْمُ الْأَرْبَعَاءِ يَوْمٌ نَحْسٌ مُسْتَمِرٌّ“ ہے۔^② (أُخْرِجَهُ ابْنُ الْمَنْذُورِ وَابْنُ

مردويه و أخرجه هو عنه من وجه آخر مرفوعاً و عن علي بن أبي طالب أيضاً مرفوعاً و عن أنس بن مالك أيضاً مرفوعاً)

اس میں یہ الفاظ ہیں: کہا گیا اور کیونکر ہے یہ یا رسول اللہ؟ آپ ﷺ نے فرمایا: اللہ نے اس میں فرعون کو غرق کیا اور اس کی قوم کو اور اس میں عاد کو اور ثمود کو ہلاک کیا۔ سیدنا عبداللہ بن عباس رضی اللہ عنہما سے مرفوعاً مروی ہے کہ مہینے میں آخری چہار شنبہ ﴿يَوْمِ نَحْسٍ مُسْتَمِرٍّ﴾ ہے۔^③ (أُخْرِجَهُ ابْنُ مَرْدَوَيْهِ وَالْخَطِيبُ بِسَنَدٍ قَالَ السَّيُوطِيُّ: ضَعِيفٌ عَنْهُ)۔ (ان حدیثوں کا مطلب وہی ہے کہ مہینے کے آخر چہار شنبہ میں ان پر عذاب آیا سو وہ ان پر نحس تھا اور ان کے عذاب کا دن بتا دیا کہ یہ تھا۔ یہ مطلب نہیں ہے کہ وہ دن ہمیشہ کے لیے منحوس ہے جیسا کہ شاہ صاحب رحمہ اللہ نے فائدے میں فرمایا ہے، ٹھیک اور قابل اعتقاد بات یہی ہے)۔ جمہور نے یوں پڑھا ہے کہ ﴿يَوْمِ﴾ کی اضافت ﴿نَحْسٍ﴾ کی طرف ہے، ﴿نَحْسٍ﴾ مع سکونِ حاء۔ یہ یا تو ”إِضَافَةٌ مَوْصُوفٍ إِلَى الصِّفَةِ“ کے باب سے ہے، یا بر تقدیر مضاف ”أَيُّ: فِي يَوْمٍ عَذَابٍ نَحْسٍ“۔ کسی نے (یعنی حسن رحمہ اللہ نے) تنوین ”يَوْمِ“ پڑھا ہے اس بنا پر کہ ﴿نَحْسٍ﴾ ﴿يَوْمِ﴾ کی صفت ہے اور کسی نے (یعنی ہارون نے) ﴿نَحْسٍ﴾ کو بہ کسرِ حاء پڑھا ہے۔^④

جملہ ﴿تَنْزِعُ النَّاسَ﴾ محل نصب میں ہے اس بنیاد پر کہ ”ریح“ کی صفت ہے، یا اس سے حال ہے اور مستانفہ بھی ہو سکتا ہے۔ یہاں اسم ظاہر کو مضمّر کی جگہ رکھا، تاکہ ان کے مردوں اور عورتوں کو عام ہو جائے، ورنہ اصل ”تَنْزِعُهُمْ“ ہے، یعنی وہ ہوا ان کو زمین سے اکھاڑتی تھی، پھر ان کو ان کے سروں کے بل پھینکتی تھی، پھر ان کی گردنیں توڑتی تھی اور ان کے سران کے جسموں سے جدا کرتی تھی۔ کسی نے کہا کہ لوگوں کو ان کے گھروں سے کھینچتی تھی۔ کسی نے کہا ہے کہ ان کی قبروں سے کھینچتی تھی، اس لیے کہ انھوں نے گڑھے کھودے تھے اور ان میں گھس گئے تھے۔ مروی ہے کہ وہ پہاڑوں کے گڑھوں اور دروں میں گھس گئے تھے اور ایک دوسرے کو خوب مضبوطی سے پکڑ لیا تھا، وہ ہوا ان کو وہاں سے کہیں لے جاتی اور مردہ کر کے ان کو پھینک دیتی تھی۔

② الدر المنثور (۶۷۷/۷)

① تفسیر الطبري (۵۸۷، ۵۸۶/۲۲)

④ فتح القدير (۱۶۵/۵)

③ الدر المنثور (۶۷۸/۷)

﴿اعْجَازُ﴾ ”عَجَزُ“ کی جمع ہے۔ ”عَجَزُ“ ہر شے کے موخر کو کہتے ہیں۔ سیدنا عبداللہ بن عباس رضی اللہ عنہما نے فرمایا کہ ”أَصُولُ النَّخْلِ“۔^① ان کا دوسرا قول یہ ہے: ”أَعْجَازُ سُودِ النَّخْلِ“۔^② ﴿مُنْقَعِرٍ﴾ یعنی کھجور کے درخت کٹنے اکھڑنے والے اپنی جڑوں سے۔ جب کھجور کے درخت کو اس کی جڑ سے کاٹ ڈالو یہاں تک کہ گر پڑے تو کہو گے: ”قَعَرْتُ النَّخْلَةَ“ یعنی گویا وہ لوگ اور حال ان کا وہ ہے جو مذکور ہوا کہ بغیر سر کے مردہ ہو کر زمین پر پڑے ہوئے ہیں، جیسے: کھجور کی جڑیں ہیں جو اکھڑی پڑی ہیں۔ چونکہ ان کے قد لمبے لمبے تھے، جب ہوانے ان کو پچھاڑا اور ان کو منہ کے بل پھینک دیا تو ایسے لگتے تھے جیسے کھجور کے درخت زمین پر گرے ہوئے ہیں جن کے سر نہیں ہیں۔ یہ اس لیے کہ ہوانے پہلے تو ان کے سر اکھاڑے، پھر ان کو منہ کے بل اوندھا دے مارا، چنانچہ یہ ان کے طولی قد میں تشبیہ دی گئی ہے۔ یہ وہ قول ہے جس پر امام زجاج رحمہ اللہ وغیرہ چلے ہیں اور اس میں اس طرف اشارہ ہے کہ وہ قوی اور زور آور تھے اور اپنے جسموں سے زمین میں خوب جے تھے تو گویا وہ اپنے جسموں کی بڑائی اور قوت کی وجہ سے ہوا کے ساتھ مقابلہ کرنے کا قصد کرتے تھے۔ جب ہوانے ان کو پچھاڑا اور زمین پر ڈالا تو گویا اس نے ﴿اعْجَازُ نَخْلٍ﴾ کو اکھاڑا۔ ﴿اعْجَازُ نَخْلٍ﴾ سے مراد کھجور کا پورا درخت ہے بغیر سر کے، صرف اس کی جڑ مراد نہیں ہے۔

﴿مُنْقَعِرٍ﴾ کی تذکیر (مذکر کے طور پر ذکر کرنا) حالانکہ وہ ﴿اعْجَازُ نَخْلٍ﴾ کی صفت ہے اور وہ مؤنث ہے تو یہ لفظ کے اعتبار سے کی ہے۔ معنی کے اعتبار سے اس کی تانیث (مؤنث کہنا) بھی جائز ہے جیسا کہ اللہ تعالیٰ نے فرمایا: ﴿اعْجَازُ نَخْلٍ خَاوِيَةٍ﴾ [الحاقة: ۷] ”کھجور کے کھوکھلے تنے۔“ امام مبرد رحمہ اللہ نے کہا ہے کہ ہر وہ شے جو اس بارے میں تجھ پر وارد ہو اگر تو چاہے تو اس لفظ کی تذکیر کی طرف لے جائے، یا معنی کے لحاظ سے تانیث کی طرف لے جائے۔^③ کسی نے کہا ہے کہ ”نخل و نخيل“ مذکر و مؤنث دونوں طرح استعمال ہوتے ہیں۔

﴿فَكَيْفَ كَانَ عَذَابِي وَنُذْرٍ﴾ یعنی پھر کیسا ہوا میرا عذاب اور میرا ڈرانا، ان کے لیے اس کے نزول سے پہلے، یا ان کے عذاب کرنے میں جو میری اندازات ہیں (ڈرانے کی باتیں) ان لوگوں کے لیے جو ان کے بعد والے ہیں۔ اس آیت کو تہویل (ہولناکی) کے لیے دوبارہ ذکر کیا ہے۔ امام ابو السعود رحمہ اللہ نے کہا ہے کہ یہ تہویل عذاب و نذر کے لیے ہے اور ان کے بارے میں تعجب کرنے کے لیے ہے۔ ان کے بیان کے بعد تو اس میں تکرار کا شائبہ نہیں ہے، جیسا کہ کہا گیا ہے۔ وہ جو کسی نے کہا ہے کہ پہلا تو اس عذاب کے لیے ہے جو دنیا میں ان پر نازل ہوا اور دوسرا اس عذاب کے لیے ہے جو آخرت میں ان پر نازل ہوگا تو ترتیب ثانی کی عذاب دنیوی پر اس قول کو رد کرتی ہے۔^④

﴿وَلَقَدْ يَسَّرْنَا الْقُرْآنَ لِلذِّكْرِ فَهَلْ مِنْ مُدْكِرٍ﴾ انکار و نفی ہے اور زیادہ موثر اور موکد وجہ پر اس شخص

① الدر المنثور (۶۷۸/۷) ② تفسیر ابن ابی حاتم (۳۳۲۱/۱۰)

③ فتح القدیر (۱۶۶/۵) ④ تفسیر ابی السعود (۱۷۱/۸)

کے لیے جو نصیحت پکڑے۔ کیوں کہ یہ اس پر دال ہے کہ کوئی اس پر قادر نہیں ہے کہ استفہام کرنے والے کو ہاں میں جواب دے۔^(۱) (کذا فی فتح البیان) پھر جب اللہ پاک نے عاد کی تکذیب کا ذکر کیا تو اس کے بعد ثمود کی تکذیب کا بیان کیا۔ چنانچہ فرمایا:

كَذَّبَتْ ثَمُودُ بِالنُّذُرِ ۖ فَقَالُوا أَبَشَرًا مِّمَّنَّا وَاحِدًا نَّتَّبِعُهُ ۖ
 إِنَّا إِذًا لَفِي ضَلَالٍ وَسُعُرٍ ۖ أَلَقِيَ الذِّكْرَ عَلَيْهِ مِنْ بَيْنِنَا
 بَلْ هُوَ كَذَّابٌ أَشِرُّ ۖ سَيَعْلَمُونَ غَدًا مِّنَ الْكَذَّابِ
 الْآشِرِ ۖ إِنَّا مُرْسِلُوا النَّاقَةَ فِتْنَةً لَهُمْ ۖ فَارْتَقِبْهُمْ وَاصْطَبِرْ ۖ
 وَنَبِّئْهُمْ أَنَّ الْمَاءَ قِسْمَةٌ بَيْنَهُمْ ۖ كُلُّ شِرْبٍ مُحْتَضَرٌ ۖ
 فَنادَوْا صَاحِبَهُمْ فَتَعَاطَى فَعَقَرَ ۖ فَكَيْفَ كَانَ عَذَابِي
 وَنُذُرِي ۖ إِنَّا أَرْسَلْنَا عَلَيْهِمْ صَيْحَةً وَاحِدَةً فَكَانُوا كَهَشِيمِ
 الْمُحْتَظِرِ ۖ وَلَقَدْ يَسِّرْنَا الْقُرْآنَ لِلذِّكْرِ ۖ فَهَلْ مِنْ مُّذَكِّرٍ ۖ

(قوم) ثمود نے ڈرانے والوں کو جھٹلایا^(۲۳) تو انھوں نے کہا: بھلا ایک ایسا آدمی جو ہم ہی میں سے ہے، ہم اس کی پیروی کریں؟ بلاشبہ ہم تو تب گمراہی اور دیوانگی میں ہوں گے^(۲۴) کیا ہمارے درمیان سے اسی پر وحی نازل کی گئی ہے؟ (نہیں) بلکہ وہ سخت جھوٹا اور شیخی باز ہے^(۲۵) کل ہی وہ جان لیں گے کون کذاب اور شیخی باز ہے؟^(۲۶) بلاشبہ ہم ان کی آزمائش کے لیے اونٹنی بھیجنے (چٹان سے نکالنے) والے ہیں، لہذا (اے صالح!) تو ان (کے انجام) کا انتظار کر اور صبر کر^(۲۷) اور انھیں بتا دے کہ بے شک پانی ان کے (اور اونٹنی کے) درمیان تقسیم ہوگا، ہر ایک (اپنی) باری پر حاضر ہوگا^(۲۸) پھر انھوں نے اپنے (ایک) ساتھی کو پکارا تو اس نے (تلوار) پکڑی، پھر اس نے کوچیں کاٹیں (اور اسے مار ڈالا)^(۲۹) پھر (دیکھو) میرا عذاب اور ڈراوا کیسا تھا؟^(۳۰) بلاشبہ ہم نے ان پر ایک ہی چنگھاڑ بھیجی تو وہ باڑ لگانے والے کی روندی ہوئی باڑ کی طرح (چور چور) ہو گئے^(۳۱) اور بلاشبہ یقیناً ہم نے قرآن کو نصیحت کے لیے آسان کیا ہے تو کیا کوئی نصیحت پکڑنے والا ہے؟^(۳۲)

قوم ثمود کا قصہ:

وہ اونٹنی جس پانی پر جاتی سب جانور بھاگ جاتے تو اللہ نے ان کی باری ٹھہرا دی کہ ایک دن وہ جائے اور ایک دن باقی سب جانور۔ ایک بدکار عورت تھی، اس کے مویشی بہت تھے، اس نے اپنے ایک آشنا کو سکھا دیا، اس نے اونٹنی کی کونچیں کاٹ ڈالیں۔ انتہی۔

یہ ثمود کی خبر ہے کہ انھوں نے اپنے رسول صالح علیہ السلام کی تکذیب کی اور کہا کہ کیا ہم اپنے میں سے ایک اکیلے آدمی کی پیروی کریں، پھر تو ہم غلطی پر ہوں گے اور سودائی ہوں گے، یعنی البتہ ہم خائب و خاسر ہوئے اور ٹوٹے میں پڑے، اگر ہم سب اپنی رسی اپنے میں سے ایک کو سونپ دیں۔ پھر اس بات پر تعجب کیا کہ ان کو چھوڑ کر خاص ایک آدمی پر وحی کا القا ہوا۔ پھر صالح علیہ السلام پر کذب کی تہمت لگائی اور کہا: بلکہ وہ جھوٹا ہے جو حد کذب سے بھی تجاوز کرنے والا ہے۔ اللہ تعالیٰ نے فرمایا کہ یہ لوگ کل کو جان لیں گے کہ کون ﴿كَذَّابٌ أَشْرٌ﴾ ہے۔ یہ ان کے لیے ایک سخت دھمکی اور وعید ہے۔

پھر اللہ تعالیٰ نے فرمایا: ہم ان کی آزمائش کے لیے ایک اونٹنی بھیجنے والے ہیں۔ اللہ پاک نے ان کے لیے ایک بڑی سی دس ماہ کی گاہن اونٹنی ایک سخت پتھر میں سے نکالی ان کی فرمائش کے مطابق جو انھوں نے خود کی تھی، تاکہ وہ اللہ کی طرف سے ان پر صالح علیہ السلام کی اس معاملے میں تصدیق کی حجت ہو جائے جو وہ لے کر آئے۔ پھر فرمایا: ﴿فَارْتَقِبْهُمْ وَاصْطَبِرْ﴾ یعنی اپنے بندے اور رسول صالح علیہ السلام کو حکم دیا کہ تو ان کے کام کے انجام کا انتظار کر اور ان پر صبر کر، بے شک نیک انجام اور دنیا اور آخرت میں نصرت و مدد تیرے لیے ہے اور تو ان کو بتلا دے کہ ان کے درمیان پانی تقسیم کیا جاتا ہے، باقی دن اُن کے لیے اور ایک دن اونٹنی کے لیے۔ جیسا کہ اللہ تعالیٰ کا فرمان ہے: ﴿قَالَ هَذِهِ نَاقَةُ لِّهَآ شَرْبٌ وَلَكُمْ شَرْبٌ يَّوْمٍ مَّعْلُومٍ﴾ [الشعراء: ۱۵۵] ”آپ نے فرمایا: یہ ہے اونٹنی، پانی پینے کی ایک باری اس کی اور ایک مقررہ دن کی باری پانی پینے کی تمھاری۔“

تو لہ تعالیٰ: ﴿كُلُّ شَرِبٍ مُّحْتَضَرٌ﴾ امام مجاہد رحمہ اللہ نے کہا ہے کہ جس وقت وہ غائب ہوتی تو وہ پانی کے لیے حاضر ہوتے اور وہ جب آتی تو وہ دودھ لینے کے لیے آتے۔^① پھر فرمایا: ﴿فَنَادَوْا صَاحِبَهُمْ فَتَعَاطَى فَعَقَرَ﴾ مفسروں نے کہا ہے کہ صاحب سے مراد عاقرِ ناقہ (جس نے اونٹنی کی کونچیں کاٹیں) ہے اس کا نام قدار بن سالف ہے اور یہ شخص اپنی قوم کا بد بخت تر آدمی تھا، جیسا کہ اللہ تعالیٰ کا فرمان ہے: ﴿إِذْ أَنْبَعَثَ أَشْقَاهَا﴾ [الشمس: ۱۲] ”جب ان میں سے بڑا بد بخت اٹھ کھڑا ہوا۔“

قوله تعالى: ﴿فَتَعَاطَىٰ فَعَقَرَ ۖ فَكَيْفَ كَانَ عَذَابِي وَنُذْرِي﴾ یعنی پھر وہ خاسر ہوا اور کونچیں کاٹیں، پھر میں نے ان کو سزا دی تو کیسی ہوئی ان کے لیے میری سزا اس بات پر کہ انھوں نے میرا انکار کیا اور میرے رسولوں کو جھٹلایا۔
 قوله تعالى: ﴿إِنَّا أَرْسَلْنَا عَلَيْهِمْ صَيْحَةً وَاحِدَةً فَكَانُوا كَهَشِيمِ الْمُحْتَظِرِ﴾ یعنی پھر وہ سب کے سب ہلاک ہو گئے ان میں سے کوئی باقی نہ رہا اور وہ خامد و ہامد و ساکن ہو گئے، جیسے: سوکھی کھیتی اور روئیدگی ساکن ہو جاتی ہے، یعنی چورا چورا ہو گئے۔ مفسرین میں سے کئی ایک اہل علم کا یہی قول ہے۔ امام سدی رحمہ اللہ نے کہا ہے کہ ”محْتَظِر“ چارا ہے جنگل میں جبکہ وہ سوکھ جائے، جل جائے اور ہوا اس کو اڑائے پھرے۔ امام ابن زید رحمہ اللہ نے کہا ہے کہ عرب لوگ اونٹوں اور مویشیوں پر خشک کانٹوں کی باڑ بنایا کرتے تھے، چنانچہ ﴿كَهَشِيمِ الْمُحْتَظِرِ﴾ سے یہی مراد ہے۔ امام سعید بن جبیر رحمہ اللہ نے کہا ہے کہ ”هشيم المحتظر“ وہ خاک ہے جو دیوار سے کھرتی ہے اور بکھرتی ہے، یہ قول غریب ہے۔^(۱) سب سے قوی قول پہلا ہے۔ واللہ اعلم۔^(۲) (کذا فی ابن کثیر)

فتح البیان کا بیان:

﴿نُذِرٌ﴾ جائز ہے کہ ”نَذِيرٌ“ کی جمع ہو، یعنی ثمود نے ان رسولوں کو جھٹلایا جو ان کی طرف بھیجے گئے۔ انھوں نے اپنے رسول صالح علیہ السلام کی تکذیب کی۔ یہ رسولوں کی تکذیب صرف اس لیے ہوئی کہ جس نے نبیوں میں سے ایک کی تکذیب کی تو اس نے درحقیقت باقی رسولوں کی تکذیب کی، کیوں کہ شریعتوں کے کلیات کی طرف دعوت دینے میں وہ سب متفق ہیں۔ یہ بھی ہو سکتا ہے کہ ﴿نُذِرٌ﴾ مصدر ہو بہ معنی ”إنذار“ یعنی ثمود نے اس انذار کی تکذیب کی جس کے ساتھ وہ ڈرائے گئے۔ تکذیب کا بیان یہ ہے: چنانچہ انھوں نے کہا: ﴿أَبَشْرًا مِّنَّا وَاحِدًا نَّتَّبِعُهُ﴾ استفہام انکاری ہے، یعنی ہم کیوں کر پیروی کریں ایک ایسے آدمی کی جو ہماری جنس سے ہے، اکیلا و تنہا ہے، اس کا کوئی اس بات پر تابع نہیں جس کی طرف وہ بلاتا ہے۔

جمہور نے ”بَشْرًا“ کو بہ نصب پڑھا ہے بنا بر اشتغال ”أَيُّ: أَتَتَّبِعُ بَشْرًا وَاحِدًا“ یہ وجہ رائج ہے، اس لیے کہ جو أداة (لفظ) فعل کے ساتھ اولیٰ ہے، وہ مقدم ہو چکا ہے یعنی ہمزہ استفہام۔ کسی نے (یعنی امام ابو السماک، دانی، ابو الاشہب اور ابن سمیع رحمہم اللہ نے) ”بشر“ بہ رفع پڑھا ہے بنا بر ابتداء اور ”واحد“ اس کی صفت اور ﴿نَتَّبِعُهُ﴾ خبر ہے۔ کسی نے (یہ امام ابو السماک رحمہ اللہ سے مروی ہے) بہ رفع ”بشر“ و نصب ”واحد“ بنا بر حال ﴿إِنَّا إِذَا لَقِئْ صُلَيْبًا وَنُصْرًا﴾ پڑھا ہے، یعنی جس وقت ہم اس کی پیروی کر لیں گے تو البتہ ہم خطا و ذہاب میں ہوں گے حق اور صحیح راستے سے اور عذاب، مشقت اور شدت میں۔ امام فراء رحمہ اللہ وغیرہ نے اسی طرح کہا ہے۔ امام ابو عبیدہ رحمہ اللہ نے کہا:

(۱) تفسیر الطبری (۲۹۴/۲۲) (۲) تفسیر ابن کثیر (۳۳۷/۴)

﴿سُعِيرٌ﴾ ”سُعِيرٌ“ کی جمع ہے۔

”سُعِيرٌ“ آگ کا شعلہ ہے اور ﴿سُعِيرٌ﴾ بہ معنی جنون ہے۔ ادھر ادھر جاتا ہے اس حدت اور تیزی کے سبب سے جو شعلے میں ہوتی ہے۔^(۱) چونکہ جنون میں اضطراب و بے قراری ہوتی ہے، اس لیے اس کو ﴿سُعِيرٌ﴾ کہا، یعنی جیسے آگ کا شعلہ کہ حدت کے مارے مضطرب ہوتا ہے۔ امام مجاہد رحمہ اللہ نے کہا ”بُعْدٌ عَنِ الْحَقِّ“ یعنی حق سے دوری۔ امام سدی رحمہ اللہ نے کہا ہے کہ ”فِي احْتِرَاقٍ“ یعنی جلنے میں۔^(۲) کسی نے کہا ہے کہ اس جگہ اس سے مراد جنون ہے ”نَاقَةُ مَسْعُورَةٍ“ سے ماخوذ، گویا وہ اونٹنی اپنی شدت نشاط کے مارے دیوانی ہو رہی ہے۔ سیدنا عبداللہ بن عباس رضی اللہ عنہما نے فرمایا: ”فِي شِقَاقٍ“^(۳) یعنی بدبختی و مشقت میں۔

پھر انھوں نے انکار اور استبعاد کی تکرار کی اور کہا: کیا ہمارے درمیان میں سے اس پر ذکر القا کیا گیا، یعنی ہمارے درمیان میں سے وحی اور نبوت کے لیے وہ کیوں مخصوص کیا گیا، حالانکہ ہم میں ایسا شخص موجود ہے جو اس سے بڑھ کر اس کا مستحق ہے۔ پھر انکار سے بھی بڑھ کر اس بات کی طرف پھرے اور کہا کہ وہ ﴿كَذَّابٌ أَشْرٌ﴾ ہے۔ ﴿أَشْرٌ﴾ بہ معنی مرح و نشاط ہے، یا بطر و تکبر۔ اس کی تفسیر بطر و تکبر کے ساتھ زیادہ تر مناسب ہے مقام کے لحاظ سے۔ (ومنہ قول الشاعر: أشرتُم بلبس الخزل لما لبستم ومن قبل لا تدرون من فتح القرى) جمہور نے ﴿أَشْرٌ﴾ بروزن فرح پڑھا ہے بنا بر صفت مشبہ اور کسی نے (یعنی ابو قلابہ اور ابو جعفر نے) بہ فتح شین و تشدید راء پڑھا ہے بنا بر فعل تفضیل اور امام کسائی رحمہ اللہ نے امام مجاہد رحمہ اللہ سے بہ ضم شین مع فتح ہمزہ نقل کیا ہے۔ پھر اللہ پاک نے ان کو یہ جواب دیا: ﴿سَيَعْلَمُونَ غَدًا مِّنَ الْكَذَّابِ الْأَشْرِ﴾۔ ﴿مِّنَ﴾ استفہامیہ ہے، یعنی اب یہ کل کو جان لیں گے کہ کون سا فریق ﴿كَذَّابٌ أَشْرٌ﴾ متکبر بطر ہے، کیا یہ ثمود ہیں یا صالح علیہ السلام ہیں۔ حرف سین جملے کے مضمون کی تقریب اور تاکید کے لیے ہے اور ﴿غَدًا﴾ سے مراد عذاب کے نازل ہونے کا وقت ہے جو ان پر دنیا میں نازل ہوا یا قیامت میں نازل ہوگا۔ لوگوں کی عادت ہے کہ آئندہ کی بات کو ”غد“ کے ساتھ تعبیر کرتے ہیں، گو وہ بعید ہی کیوں نہ ہو جس طرح کہ عرب کے قول میں ہے: ”إِنَّ مَعَ الْيَوْمِ غَدًا“ (کما فی قول الحُطَيْثَةِ: ۱۰)

للموت فيها سهام غير مخطئة من لم يكن ميتا في اليوم مات غدا

ومنہ قول أبي الطماح:

ألا عللاني قبل نوح النائح و قبل اضطراب النفس بين الجوانح
وقبل غد يالهف نفسي على غد إذا راح أصحابي ولست برائح^(۴)

(۱) فتح القدير (۱۶۶/۵) (۲) تفسیر القرطبي (۱۳۹/۱۷) (۳) الدر المنثور (۶۷۹/۷) (۴) فتح القدير (۱۶۷/۵)

چنانچہ یہاں اسی بنا پر فرمایا ہے، لیکن قول اول اولیٰ ہے۔ جمہور نے بیائے تحسین پڑھا ہے، اس بنا پر کہ اللہ تعالیٰ نے صالح علیہ السلام کو ان پر ایک مدت کے بعد عذاب کے واقع ہونے کی خبر دی ہے بر طریق التفات۔ کسی نے (یعنی ابو عمرو، ابن عامر اور حمزہ رحمہم اللہ نے) بتائے فوقیہ پڑھا ہے، اس بنا پر کہ صالح علیہ السلام کی طرف سے اپنی قوم کو خطاب ہے۔^(۱)

جملہ ﴿إِنَّا مُرْسِلُوا النَّاقَةِ فِتْنَةً لَّهُمْ فَارْتَقِبْهُمْ وَاصْطَبِرْ﴾ مستأنفہ ہے اس وعید کے بیان کے لیے لایا گیا ہے جس کا پہلے اجمالی طور پر ذکر ہو چکا ہے۔ اس کا مقصد اس شے کے مبادی (ابتدائی باتیں) کا بیان کرنا بھی ہے جس کا حتمی وعدہ کیا گیا ہے، یعنی ہم اس اونٹنی کو ان کی فرمائش کے مطابق پتھر سے نکالنے والے ہیں اور اس کو ان کے لیے ایک فتنہ یعنی آزمائش بنانے والے ہیں اور ان کا امتحان لینے والے ہیں۔ اور نصب بنا بر مفعول لہ ہے، یعنی ان کے آزمانے کے لیے۔ چنانچہ تو انتظار کر اس چیز کا جو وہ کرتے ہیں اور اس کا جوان کے ساتھ کیا جائے گا اور اس ایذا پر صبر کر جو ان کی طرف سے تجھے پہنچے اور تو جلدی مت کر، یہاں تک کہ ہمارا امر تیرے پاس آ جائے اور ان کو ایک امر عظیم کی خبر عظیم دے۔

وہ یہ ہے کہ پانی ان کے درمیان تقسیم کیا گیا ہے، یعنی ثمود کے اور اونٹنی کے درمیان۔ اس اونٹنی کے لیے ایک دن ہے، وہ سارا پانی پی جائے گی اور کنوئیں میں قطرہ بھر نہ چھوڑے گی جس کو ان میں سے کوئی لے سکے اور ان کے لیے ایک دن ہے جس میں وہ اونٹنی ان کی شریک نہ ہوگی، جیسا کہ آیت: ﴿لَهَا شَرِبٌ وَلَكُمْ شَرِبٌ يَوْمَ مَعْلُومٍ﴾ میں ہے۔ یہاں ﴿بَيْنَهُمْ﴾ بہ ضمیر عقلاء فرمایا واسطے تغلیب کے۔ جمہور نے ﴿قِسْمَةً﴾ بہ کسر قاف بہ معنی ”مقسوم“ پڑھا ہے اور کسی نے (یعنی ابو عمرو رحمہ اللہ نے) ایک روایت کے مطابق بہ فتح قاف پڑھا ہے۔ ﴿شَرِبٌ﴾ بہ کسر شین پانی کا حصہ ونصیب و بہرہ ہے۔

﴿مُخْتَصِرٌ﴾ کے یہ معنی ہیں کہ اس کے پاس اس دن وہ شخص حاضر ہوگا جس کی باری ہے، چنانچہ ایک دن اس کے پاس ناقہ حاضر ہوگی اور ایک دن وہ لوگ اس کے پاس حاضر ہوں گے۔ امام مجاہد رحمہ اللہ نے کہا ہے کہ ثمود پانی پر اپنی باری کے دن حاضر ہوں گے اور پیئیں گے اور اس کی باری کے دن حاضر ہوں گے تو اس کا دودھ دوھیں گے،^(۲) یعنی اس کی باری کے دن وہ تو ایک قطرہ نہیں چھوڑتی تھی کہ وہ پیئیں تو وہ لوگ اس دن اس کے دودھ پر اکتفا کرتے تھے۔ (کما ذکرہ الخطیب)

﴿فَنَادُوا صَاحِبَهُمْ فَتَعَاطَى فَعَقَرَ﴾ میں حرف فاء فصیحہ ہے اس بات کا اظہار کرتا ہے کہ کلام میں محذوف ہے، وہ محذوف یہ ہے، یعنی پھر انھوں نے تہدی کی (انہما کو پہنچے) یا پھر اس حال پر ایک مدت تک باقی رہے، پھر ان پر اور ان کے مویشیوں پر پانی اور چارے کی تنگی ہوئی تو اس سے اکتا گئے۔ پھر سب نے اس کے قتل پر اتفاق کیا تو

اپنے رفیق کو پکارا۔ یہ شخص قدار بن سالف عاقرِ ناثہ ہے، اسے اس کی کونچیں کاٹنے پر آمادہ کرتے تھے تو اس نے اپنی تلوار سے ناثہ کی کونچیں کاٹ ڈالیں۔ یا اس نے کونچیں کاٹنے کے اسباب کو جمع کرنے کی جرأت کی، پھر بے پروا ہو کر اس کی کونچیں کاٹیں۔ ”تَعَاطَى“ کسی شے کو بہ تکلف لینے کو کہتے ہیں۔ امام محمد بن اسحاق رحمہ اللہ نے کہا ہے کہ وہ اس کے راستے پر اس کے لیے گھات میں بیٹھا ایک درخت کی جڑ میں، پھر اس کو ایک تیر سے مارا تو اس سے اس کی پنڈلی کا عضلہ پرو دیا، پھر اس پر تلوار سے حملہ کیا تو اس کی کونچ توڑ ڈالی، پھر اس کو ان کی موافقت کے لیے نحر کیا۔^(۱)

﴿فَكَيْفَ كَانَ عَذَابِي وَنُذْرِي﴾ یعنی پھر میرا عذاب اور میرا عذاب کے واقع ہونے سے پہلے ان کو ڈرانا کیسا ہوا، یعنی اپنے موقعے میں واقع ہوا یہ عذاب جس کا مجمل ذکر کیا۔ پھر اس کا یوں بیان فرمایا: ﴿إِنَّا أَرْسَلْنَا عَلَيْهِمْ صَيْحَةً وَاحِدَةً﴾۔ امام عطاء رحمہ اللہ نے کہا ہے کہ مراد جبریل علیہ السلام کا ﴿صَيْحَةً﴾ یعنی چیخ ہے۔ اونٹنی کی کونچیں کاٹنے کے چوتھے دن انھوں نے ان پر ایک چیخ ماری، کیوں کہ عقربِ ناثہ منگل کو ہوا اور ہفتے کے دن ان پر عذاب اترا۔ اس کا بیان سورت ہود اور اعراف میں گزر چکا ہے، غرضیکہ نزولِ عذاب کے بعد وہ ”ہشیم محتظر“ کی طرح ہو گئے۔ جمہور نے بہ کسرِ طاء پڑھا ہے۔

”ہشیم“ کہتے ہیں حطام و یا بس شجر کو، یعنی درختوں کے سوکھے ریزے پرزے چورا چورا کیے ہوئے اور ”محتظر“ صاحبِ حظیرہ ہے، یہ وہ شخص ہے جو اپنی بکریوں کے لیے حظیرہ بناتا ہے جو ان کو ہوا کی سردی سے روکتا ہے، مثلاً چھپر جو کاہ وغیرہ سے بنایا جاتا ہے۔ بکریوں کی حفاظت کو جب کوئی درختوں کو جمع کرتا ہے اور ایک دوسرے پر رکھتا ہے تو محاورہ عرب میں کہتے ہیں: ﴿اِحْتَضَرَ عَلَى غَنَمِهِ﴾ صحاح میں کہا ہے ”محتظر“ وہ ہے جو حظیرہ بناتا ہے۔^(۲) یعنی سوکے درختوں اور کانٹوں سے اپنی بکریوں کی درندوں اور بھیڑیوں سے حفاظت کرتا ہے۔ ”حَظِيرَةٌ: زَرْبَةُ الْغَنَمِ وَنَحْوُهَا“ ہے۔ (گویا ایک احاطہ ہوا کہ کانٹوں اور درختوں کی باگڑ بنا کر لگا کر بنایا جاتا ہے۔)^(۳) (کما قالہ الشہاب) کسی نے (یعنی امام حسن، قتادہ اور ابو العالیہ رحمہم اللہ نے) بہ فتحِ طاء پڑھا ہے: ”أَيُّ: كَهَشِيمِ الْحَظِيرَةِ“۔ چنانچہ جس نے بالکسر پڑھا تو اس کی مراد فاعلِ احتظار ہے اور جس نے بالفتح پڑھا تو اس کی مراد حظیرہ ہے۔ حظیرہ بروزنِ فعیلہ بہ معنی مفعولہ ہے، یعنی کانٹوں وغیرہ سے احاطہ کیا ہوا۔ آیت کے معنی یہ ہیں کہ وہ ان درختوں کی طرح ہو گئے جو حظیرے میں سوکھ جائیں اور ان کے گر پڑنے کے بعد بکریاں ان کو روند ڈالیں۔

امام قتادہ رحمہ اللہ نے کہا ہے کہ ”ہشیم“ کھوکھلی جلی ہوئی ہڈیاں ہیں۔ امام سعید بن جبیر رحمہ اللہ نے کہا ہے کہ وہ خاک جو دیواروں سے کھرتی ہے ہوا کے دن میں۔ امام سفیان ثوری رحمہ اللہ نے کہا: وہ شے ہے جو حظیرے سے کھرتی

(۱) تفسیر القرطبی (۱۴۱/۱۷) (۲) تفسیر القرطبی (۱۴۲/۱۷) فتح القدیر (۱۶۸/۵)

(۳) حاشیۃ الشہاب علی تفسیر البیضاوی (۱۲۵/۸)

ہے جب تو اس کو لاٹھی سے مارے۔ امام ابن زید رحمہ اللہ نے کہا ہے کہ عرب لوگ ہر اس شے کو جو تر ہو اور خشک ہو جائے۔ ”ہشیم“ نام رکھتے ہیں۔ ^(۱) ”متہشم“ بمعنی ”متکسر“ ہے اور ”محتظر“ وہ ہے جو حظیرہ بناتا ہے اور جس شے کے ساتھ حظیرہ بنایا جاتا ہے وہ وقت گزرنے کے ساتھ ساتھ سوکھ جاتی ہے اور چوپائے اسے روند ڈالتے ہیں تو وہ ٹوٹ پھوٹ جاتی ہے اور ریزہ ریزہ ہو جاتی ہے۔ سیدنا عبداللہ بن عباس رضی اللہ عنہما نے فرمایا: ”كَحَظَائِرٍ مِّنَ الشَّجَرِ مُحْتَرِقَةٍ وَكَالْعِظَامِ الْمُحْتَرِقَةِ وَكَالْحَشِيشِ تَأْكُلُهُ الْغَنَمُ“ ^(۲)

قولہ تعالیٰ: ﴿وَلَقَدْ يَسِّرْنَا الْقُرْآنَ لِلذِّكْرِ فَهَلْ مِنْ مُّذَكِّرٍ﴾ کی تکرار کا فائدہ یہ ہے کہ پہلے لوگوں کو ہر خبر سننے کے بعد سوچنے کی اور نصیحت پذیر ہونے کی تجدید کریں اور نئے سرے سے بیدار اور ہوشیار ہونا شروع کریں جس وقت کہ اس پر آمادہ و براہیجنتہ کرنے کو سنیں۔ اسی طرح فی نفسہ خبروں اور قصوں کو بار بار لانا ہے، تاکہ وہ عبرت کے طور پر دلوں کے لیے اور ذہنوں کے لیے حاضر ہو جائیں اور صورت بن کر کھڑے ہو جائیں اور ہر وقت میں یاد رکھے ہوئے ہوں اور بھلائے نہ جائیں۔ ^(۳) (کذا فی فتح البیان) پھر اللہ پاک نے قوم لوط کی خبر دی کہ انھوں نے بھی اللہ کے رسولوں کو جھٹلایا جس طرح کہ دوسروں نے جھٹلایا۔ چنانچہ فرمایا:

كَذَّبَتْ قَوْمُ لُوطٍ بِالَّذِينَ إِتْنَا أَرْسَلْنَا عَلَيْهِمْ حَاصِبًا إِلَّا
 آلَ لُوطٍ نَّجَّيْنَاهُمْ بِسَحَرٍ نَّعْمَةٌ مِّنْ عِنْدِنَا كَذَلِكَ
 نَجْزِي مَنْ شَكَرَ ۖ وَلَقَدْ أَنْذَرَهُمْ بَطْشَتْنَا فَتَمَارَوْا
 بِالَّذِينَ ۖ وَلَقَدْ رَاوَدُوهُ عَنْ ضَيْفِهِ فَطَمَسْنَا أَعْيُنَهُمْ
 فَذُوقُوا عَذَابِي وَنُذِرُ ۖ وَلَقَدْ صَبَّحَهُمْ بُكْرَةً عَذَابٌ
 مُّسْتَقِرٌّ ۖ فَذُوقُوا عَذَابِي وَنُذِرُ ۖ وَلَقَدْ يَسِّرْنَا الْقُرْآنَ
 لِلذِّكْرِ فَهَلْ مِنْ مُّذَكِّرٍ ۖ

قوم لوط نے ڈرانے والوں کو جھٹلایا ^(۳۳) اور بلاشبہ یقیناً ہم نے ان پر پتھر برسانے والی ہوا بھیجی سوائے آل لوط کے، ہم نے انھیں بوقتِ سحر نجات دی ^(۳۴) اپنے خاص فضل سے۔ ہم اسی طرح اسے جزا دیتے ہیں جو شکر کرے ^(۳۵) اور بلاشبہ یقیناً لوط نے انھیں ہماری پکڑ سے ڈرایا تھا تو انھوں نے ڈراوے میں شک کیا ^(۳۶) اور بلاشبہ یقیناً انھوں نے لوط سے اس کے مہمان مانگے تھے تو

(۲) الدر المنثور (۶۷۹/۷) فتح القدیر (۱۶۹/۵)

(۱) تفسیر القرطبی (۱۴۲/۱۷) فتح القدیر (۱۶۸/۵)

(۳) فتح البیان (۳۰۲-۲۹۸/۱۳)

ہم نے ان کی آنکھیں مٹا دیں، چناں چہ تم میرے عذاب اور میرے ڈراوے کا مزہ چکھو ﴿37﴾ اور بلاشبہ یقیناً ان پر صبح کے وقت اٹل عذاب نے حملہ کر دیا ﴿38﴾ چناں چہ تم میرے عذاب اور میرے ڈراوے کا مزہ چکھو ﴿39﴾ اور بلاشبہ یقیناً ہم نے قرآن کو نصیحت کے لیے آسان کیا، پھر کیا کوئی نصیحت پکڑنے والا ہے ﴿40﴾

قصہ قوم لوط کا:

اللہ پاک قوم لوط کی خبر دیتا ہے کہ انھوں نے اپنے رسول کی کیسی تکذیب اور مخالفت کی اور مکروہ کام کے مرتکب ہوئے، یعنی مردوں سے بدفعی۔ یہ وہ بے حیائی کا کام ہے کہ ان سے پہلے دنیا کے لوگوں میں سے کسی نے اس کو نہیں کیا، اس لیے اللہ تعالیٰ نے ان کو ایسا ہلاک کیا کہ پہلی امتوں میں سے کسی امت کو اس طرح سے ہلاک نہیں کیا، اس لیے کہ اللہ تعالیٰ نے جبریل علیہ السلام کو حکم دیا تو انھوں نے ان کے شہروں کو اٹھایا، یہاں تک کہ ان کو لے کر ابر آسمان تک پہنچے، پھر ان کو ان پر الٹا دیا اور چھوڑ دیا اور اس کے بعد ﴿سَجِّيلٍ مُّنْضُودٍ﴾ کے پتھر ان پر برسائے گئے، اسی لیے یہاں یوں فرمایا: ﴿إِنَّا أَرْسَلْنَا عَلَيْهِمْ حَاصِبًا﴾

﴿حَاصِبًا﴾ بہ معنی حجارہ ہے، یعنی پتھر مگر آل لوط کہ وہ رات کے پچھلے حصے میں نکل گئے اور اس عذاب سے نجات پائی جو ان کی قوم کو پہنچا۔ لوط علیہ السلام کی قوم میں سے کوئی بھی ان پر ایمان نہیں لایا، یعنی ایک آدمی بھی اور نہ ان کی بیوی ایمان لائی۔ اس کو بھی وہی عذاب پہنچا جو اس کی قوم کو پہنچا اور اللہ کے نبی لوط علیہ السلام اور ان کی بیٹیاں ان کے درمیان میں سے صحیح سالم نکل گئیں ان کو کوئی تکلیف نہ پہنچی۔ اسی لیے یہ فرمایا: ﴿كَذٰلِكَ نَجْزِي مَنْ شَكَرَ﴾

﴿وَلَقَدْ أَنْذَرَهُمْ بَطْشَتَنَا فَتَبَارَوْا بِالنُّذُرِ﴾ کا مطلب یہ ہے کہ قوم پر عذاب آنے سے پہلے ان کو اللہ تعالیٰ کی سزا اور عذاب سے ڈرا چکے تھے، چنانچہ انھوں نے اس طرف توجہ نہ کی اور نہ کان رکھا، بلکہ اس میں شک کیا اور اس سے مکر کیا۔ ﴿وَلَقَدْ رَوْدُوهُ عَنْ ضَيْفِهِ﴾ کا یہ مطلب ہے کہ جس رات جبریل، میکائیل اور اسرافیل لوط علیہ السلام پر بے ریش جوانوں کی صورت میں وارد ہوئے، اللہ کی طرف سے ان کا امتحان منظور تھا تو لوط علیہ السلام نے ان کی ضیافت کی اور ان کی بی بی بد بڑھیا نے اپنی قوم کی طرف آدمی بھیجا اور لوط علیہ السلام کے مہمانوں کی ان کو اطلاع دی، چنانچہ وہ ہر جگہ سے دوڑتے ہوئے ان کی طرف آئے۔

لوط علیہ السلام نے ان کا دروازہ بند کر دیا تو دروازہ توڑنے کا قصد کرنے لگے۔ یہ عشیہ کا وقت تھا، یعنی زوال کے بعد دن کا آخری حصہ تھا اور لوط علیہ السلام اپنے مہمانوں کے پاس سے ان کی مدافعت اور ممانعت کرتے تھے اور ان سے کہتے تھے: ﴿هَؤُلَاءِ بَنَاتِي﴾ [الحجر: ۷۱] ”اگر تمہیں کرنا ہی ہے تو یہ میری بچیاں موجود ہیں۔“ ”يَعْنِي نِسَاءً

ہُمْ۔ ﴿إِنْ كُنْتُمْ فُوعِلِينَ﴾ (اصل میں اسی طرح ہے، فلیحرر۔ شاید مطلب یہ ہو کہ بنات سے مراد ان کی قوم کی عورتیں ہیں۔ ان کو بنات اس لیے کہا کہ نبی اُمّت کے لیے مثل باپ کے ہوتا ہے، یہ غرض نہیں کہ لوط علیہ السلام نے اپنی بیٹیاں ان کو پیش کیں، کیوں کہ وہ فاسق اور بدکار تھے، ان کو اپنی بیٹیاں کیوں دیتے، واقع میں یہ معنی نہایت خوب ہیں۔ واللہ اعلم)۔ ﴿قَالُوا لَقَدْ عَلِمْتَ مَا لَنَا فِي بَنَاتِكَ مِنْ حَقٍّ﴾ [ہود: ۷۹] ”انھوں نے جواب دیا کہ تو بخوبی جانتا ہے کہ ہمیں تو تیری بیٹیوں پر کوئی حق نہیں ہے۔“ یعنی ہم کو ان میں کوئی حاجت نہیں ہے: ﴿وَإِنَّكَ لَتَعْلَمُ مَا نُرِيدُ﴾ [ہود: ۷۹] ”اور تو ہماری اصل چاہت سے بخوبی واقف ہے۔“ پھر جب حالت سخت ہوئی اور گھر میں گھسنا ہی چاہا تو جبریل علیہ السلام ان کے پاس آ گئے اور اپنے بازو کی نوک سے ان کی آنکھوں کو مارا تو وہ مٹ گئیں۔

”يُقَالُ إِنَّهَا غَارَتْ مِنْ وُجُوهِهِمْ“ یعنی ان کے چہروں سے غایر (گہری) ہو گئیں۔ کسی نے کہا ہے کہ ان کی آنکھیں باقی نہ رہیں اور وہ اپنی پشت پر لوٹے دیواریں ٹٹولتے ہوئے اور لوط علیہ السلام کو صبح تک کی وعید سناتے ہوئے۔ اللہ تعالیٰ نے فرمایا: ﴿وَلَقَدْ صَبَّحَهُم بُكْرَةً عَذَابٌ مُسْتَقَرٌّ﴾ یعنی صبح سویرے ان کو ایک ایسے عذاب نے آیا جس سے ان کو نہ کوئی چھڑانے والا تھا، نہ اس سے بھاگ جانے کا کوئی راستہ اور نہ اس سے ان کو کسی طرح کا انفکاک (آزادی) تھی۔^(۱) (کذا فی ابن کثیر)

فتح البیان کا بیان:

﴿نُذِرٌ﴾ سے مراد وہ امور ہیں جو لوط علیہ السلام کی زبان پر ان کو ڈرانے والے تھے۔ پھر اللہ پاک نے وہ شے بیان کی جس کے ساتھ ان کو عذاب کیا۔ فرمایا ہم نے ان پر حاصب بھیجی، یعنی ایک ایسی ہوا جو ان کو کنکروں سے مارتی تھی۔ امام ابو عبیدہ اور نصر بن شملیل رحمہما نے کہا: ”الْحَاصِبُ: الْحِجَارَةُ فِي الرِّيحِ“ یعنی ہوا میں جو پتھر مارے جاتے ہیں وہ حاصب ہیں۔ صحاح میں کہا ہے: حاصب وہ سخت ہوا ہے جو کنکروں کو براہیختہ کرتی ہے^(۲) اور حصب بفتحنین وہ شے ہے جس سے آگ جھونکی جاتی ہے، یعنی ایندھن۔ ”وَكُلُّ مَا أُلْقِيَ فِي النَّارِ فَقَدْ حَصَبَتْهَا بِهِ“ اس کا باب ضرب ہے۔ حاصب کو مذکر اس لیے ذکر کیا ہے کہ وہ عذاب کی تاویل میں ہے، حالانکہ وہ ریح کی طرف مسند ہے جو مؤنث سماعی ہے۔

قولہ تعالیٰ: ﴿وَأَمْطَرْنَا عَلَيْهِمْ حِجَارَةً﴾ [الحجر: ۷۴] ”اور ہم نے ان پر پتھر برسائے۔“ اور اسی طرح ﴿لِنُرْسِلَ عَلَيْهِمْ حِجَارَةً﴾ [الذاریات: ۳۳] ”تا کہ ہم ان پر پتھر برسائیں۔“ یہ دونوں قول اس پر دال ہیں کہ جو شے ان پر بھیجی گئی وہ خود پتھر ہیں نہ کہ وہ ہوا جو ان کو پھینکتی ہے۔ مگر یہاں جو ﴿أَرْسَلْنَا عَلَيْهِمْ حَاصِبًا﴾ فرمایا تو یہ بات

بتانے کے لیے کہ پتھروں کو برسانا اور ان کو ان پر بھیجنا ہوا کے ذریعے سے تھا کہ ہوانے ان پر پتھر چھوڑے۔

قولہ تعالیٰ: ﴿إِلَّا آلَ لُوطٍ﴾ سے مراد لوط علیہ السلام ہیں اور ان کی دو بیٹیاں اور جو کوئی ان کا تابع ہوا۔ اس استثناء میں دو وجہیں ہیں: ایک یہ ہے کہ متصل ہے، یعنی حاصب سب پر بھیجا گیا مگر اہل لوط کہ ان پر نہیں بھیجا گیا۔ دوسری وجہ یہ ہے کہ منقطع ہے۔ امام ابو البقاء رحمہ اللہ اسی کے قائل ہیں ^(۱) اس کی وجہ معلوم نہیں ہوتی (اس کی وجہ یہ ہے کہ ”ما صدق“ ضمیر مجرور کا، قولہ تعالیٰ: ﴿إِنَّا أَرْسَلْنَا عَلَيْهِمْ حَاصِبًا﴾ میں کفار قوم لوط علیہ السلام ہیں اور اہل لوط اہل ایمان تھے اور اہل ایمان اور اہل کفر کے درمیان انقطاع ظاہر ہے۔ از مصحح سلمہ اللہ العزیز) کیونکہ انقطاع عبارت ہے عدم دخول مستثنیٰ سے مستثنیٰ منہ میں اور عدم انقطاع عبارت ہے دخول مستثنیٰ سے مستثنیٰ منہ میں، حالانکہ یہ داخل ہے، اس کے سوا اور کچھ نہیں، یعنی مستثنیٰ مستثنیٰ منہ کی جنس سے ہے، اسی لیے کہا ہے کہ قول بانقطاع کلام مشکل ہے۔

بالجملہ اللہ پاک نے فرمایا کہ ہم نے لوط علیہ السلام کے گھر والوں کو وقت سحر میں نجات دی، چنانچہ حرف باء بہ معنی ”فی“ ہے، یا ملا بسہ کے لیے ہے، یعنی اس حال میں کہ وہ متلبس ہونے والے تھے سحر کے ساتھ۔ سحر بمعنی آخر شب ہے۔ کسی نے کہا ہے کہ کلام عرب میں سحر کا مطلب رات کی سیاہی کا دن کے شروع کی سفیدی کے ساتھ مل جانا ہے، تو اس میں رات کے آثار بھی ہوتے ہیں اور دن کے آثار بھی۔ کسی نے کہا کہ سحر دو ہیں: ایک تو اعلیٰ، یہ فجر کے پھٹنے سے پہلے ہے اور ایک فجر کے پھٹنے کا آخری وقت ہے۔ ”سحر“ کا کلمہ منصرف ہوا اس لیے کہ نکرہ ہے۔ اس سے کسی شب معین و روز معین کی سحر مقصود نہیں ہے اور اگر معین مقصود ہوتی تو یہ کلمہ غیر منصرف ہوتا۔ امام اخفش اور زجاج رحمہما اللہ وغیرہا نے اسی طرح کہا ہے۔ ^(۲)

﴿نِعْمَةً﴾ منصوب ہے بنا بر مفعول لہ، یعنی ہم نے ان کو نجات دی انعام کرنے کے واسطے ہماری طرف سے لوط پر اور ان کے تابعین پر یا بنا بر مفعول مطلق ہے ”نَجَّيْنَا“ کے معنی سے، کیوں کہ نجات دینا ایک انعام ہے، یعنی ہم نے انعام کیا جس طرح کہ ہماری طرف سے نجات دینے کا انعام دیا جاتا ہے۔ ﴿كَذَلِكَ نَجْزِي مَنْ شَكَرَ﴾ یعنی جس طرح کہ ہم نے لوط کے گھر والوں کو جزا دی کہ ایمان اور اطاعت کی وجہ سے ان کو عذاب سے بچا لیا۔ ہم اسی طرح جزا دیتے ہیں اس شخص کو جس نے ہماری نعمت کا شکر ادا کیا اور اس کی ناشکری نہ کی اصل ایمان کے ساتھ، یا جس نے ایمان کے ساتھ اپنے عمل طاعات کو ملایا۔

﴿وَلَقَدْ أَنْذَرَهُمْ بَطْشَتَنَا فَتَمَارَوْا بِالنُّذُرِ﴾ یعنی البتہ تحقیق لوط علیہ السلام نے اپنی قوم کو اللہ تعالیٰ کے بطشے سے، یعنی سخت عذاب اور سزا سے ڈرایا، چنانچہ انھوں نے ڈرانے میں شک کیا اور اس کی تصدیق نہ کی۔ ”تَمَارَوْا“ ”مَرِيَّةٌ“ بہ معنی شک سے ”تَفَاعَلُوا“ کا وزن ہے۔ یا ”تَمَارَوْا“ میں تکذیب کے معنی شامل ہیں، یعنی اس کے ڈرانے

کا مجادلہ اور تکذیب کی۔ ﴿وَلَقَدْ رَاودُوهُ عَنْ ضَيْفِهِمْ فَطَسَّنَا أَعْيُنَهُمْ فَذُوقُوا عَذَابِي وَنُذِرْ﴾ کا یہ مطلب ہے کہ قوم لوط نے ان سے یہ ارادہ کیا کہ وہ ان کو اپنے مہمانوں پر، جو فرشتوں میں سے ان کے پاس آئے تھے، قدرت اور قابو دیں، تاکہ وہ ان سے فحور کریں جیسی کہ ان کی خبیث عادت تھی۔

”مُرَاوَدَةٌ“ بہ معنی طلب ہے: ”يُقَالُ: رَاوَدْتُهُ عَنْ كَذَا مُرَاوَدَةً وَرَوَادًا أَيُّ: أَرَدْتُهُ رَادَ الْكَلَامِ يَرُوْدُهُ رَوْدًا أَيُّ: طَلَبَهُ الْمَرَّةَ بَعْدَ الْمَرَّةِ“، تو اب یہ معنی ہوں گے کہ قوم نے اس سے بار بار یہ بات طلب کی کہ مہمانوں میں اور ان میں تخلیہ کر دیں۔ ”مُرَاوَدَةٌ“ کی تفسیر سورت یوسف میں گزر چکی ہے۔^(۱) اللہ پاک نے فرمایا: ﴿فَطَسْنَا أَعْيُنَهُمْ﴾ ”طُمُوسٌ“ بہ معنی ”دُرُوسٌ وَإِمْحَاءٌ“ ہے، یعنی بوسیدہ ہونا، مٹنا جیسا کہ مختار میں کہا ہے،^(۲) یعنی پھر ہم نے ان کی آنکھوں کو مسوحہ، یعنی پونچھی ہوئی کر دیا، ان کی کوئی دراڑ دکھائی نہیں دیتی تھی، جس طرح کہ ہوا خاک کے سبب سے جس کو کہ ان پر اڑاتی ہے، نشانات کو مٹا دیتی ہے۔ کسی نے کہا ہے کہ اللہ تعالیٰ ان کی آنکھوں کا نور لے گیا، ان کے اپنی صورت پر باقی رہنے کے ساتھ ساتھ۔ امام ضحاک رحمہ اللہ نے کہا ہے کہ اللہ تعالیٰ نے ان کی آنکھوں پر طمس کیا تو انھوں نے رسولوں کو نہ دیکھا، چنانچہ واپس لوٹ گئے۔^(۳)

﴿فَذُوقُوا عَذَابِي وَنُذِرْ﴾ یعنی پھر ہم نے فرشتوں کی زبان پر ان سے کہا، یا بنا بر ظاہر حال یہ کہا: ”ذُوقُوا“، یعنی تم میرا عذاب اور میرا ڈرانا چکھو۔ اس حکم سے مراد خبر ہے۔ ”أَيُّ: أَذَقْتُهُمْ“، یعنی میں نے ان کو اپنا عذاب چکھایا۔ ﴿نُذِرْ﴾ سے مراد وہ عذاب ہے جس سے لوط علیہ السلام نے ان کو ڈرایا۔ ﴿وَلَقَدْ صَبَّحَهُمُ بُكْرَةً﴾ یعنی البتہ تحقیق آیا ان کو غیر معین دن میں صبح کے وقت۔ ﴿عَذَابٌ مُسْتَقَرٌّ﴾ یعنی ایک ایسا عذاب جو ان پر مستقر اور دائم ہونے والا تھا جو ان سے مفارق و منفک (دور) نہیں ہوگا، یہاں تک کہ ان کو آخرت کے عذاب کی طرف پہنچا دے گا۔

قولہ تعالیٰ: ﴿فَذُوقُوا عَذَابِي وَنُذِرْ﴾^(۳۹) وَلَقَدْ يَسْرْنَا الْقُرْآنَ لِلذِّكْرِ فَهَلْ مِنْ مُدْكِرٍ ﴿﴾ ہر قصے میں جو اس کی تکرار کی گئی ہے تو اس سے اس بات کی خبر دینا منظور ہے کہ ہر رسول کی تکذیب کا تقاضا یہ ہے کہ عذاب نازل ہو۔ اور ہر قصے کا سننا نصیحت پذیر ہونے کی طرف دعوت دینا ہے اور نئے سرے سے تنبیہ اور ایقاظ (بیدار کرنا) کا شروع کرنا ہے، تاکہ ان پر سہو اور غفلت غالب نہ ہو جائے۔ اسی طرح قولہ تعالیٰ: ﴿فَبِأَيِّ آلَاءِ رَبِّكُمَا تُكَذِّبَانِ﴾ [الرحمن: ۱۳] ”پس (اے انسانو اور جنو!) تم اپنے پروردگار کی کس کس نعمت کو جھٹلاؤ گے۔“ نیز اللہ تعالیٰ کے فرمان: ﴿وَيَلِّ يَوْمَئِذٍ لِلْمُكَذِّبِينَ﴾ [المرسلات: ۱۵] ”اس دن جھٹلانے والوں کی خرابی ہے۔“ کا بار بار ذکر کرنا ہے اور اسی طرح ان جیسے اور مکرر کلمات کا حال ہے۔

اس سورت میں جو یہ مکرر فرمایا ہے کہ ہم نے قرآن کو سوچنے کے لیے آسان کر دیا تو شاید اس کی وجہ اس بات سے آگاہ کرنا ہو کہ یہ ایک عظیم منت و احسان ہے، کسی کو لائق نہیں کہ اس کا شکر کرنے سے غافل ہو۔ پھر اللہ پاک نے فرعون کی قوم کی تکذیب کا ذکر فرمایا: ①

وَلَقَدْ جَاءَ آلَ فِرْعَوْنَ النُّذُرُ ۝ كَذَّبُوا بِآيَاتِنَا كُلِّهَا
فَاخَذْنَاهُمْ أَخَذَ عَزِيزٌ مُّقْتَدِرٌ ۝ أَكْفَارَكُمْ خَيْرٌ مِّنْ أَوْلِيكُمْ
أَمْ لَكُمْ بَرَاءَةٌ فِي الزُّبُرِ ۝ أَمْ يَقُولُونَ نَحْنُ جَمِيعٌ
مُّنْتَصِرُونَ ۝ سَيُهْزَمُ الْجَمْعُ وَيُوَلُّونَ الدُّبُرَ ۝ بَلِ السَّاعَةُ
مَوْعِدُهُمْ وَالسَّاعَةُ أَذْهَى وَأَمْرٌ ۝

اور بلاشبہ یقیناً آلِ فرعون کے پاس (بھی) ڈرانے والے آئے ① انھوں نے ہماری سب نشانیاں جھٹلائیں، تو ہم نے انھیں ایک زبردست قدرت والے کے پکڑنے کی طرح پکڑ لیا ② (اے اہل عرب!) کیا تمھارے کافران (کافروں) سے بہتر ہیں، یا تمھارے لیے (سابقہ) صحیفوں میں کوئی نجات (لکھی ہوئی) ہے؟ ③ کیا وہ (مشرکین) کہتے ہیں کہ ہم بدلے لینے والی جماعت ہیں ④ عن قریب وہ جماعت شکست کھائے گی اور وہ پیٹھ پھیر کر بھاگیں گے ⑤ بلکہ قیامت ان کے وعدے کا وقت ہے اور قیامت بہت بڑی آفت اور نہایت تلخ ہے ⑥

آلِ فرعون کا قصہ اور قریش کی سرزنش:

اللہ پاک فرعون کی اور اس کی قوم کی خبر دیتا ہے کہ ان کے پاس اللہ تعالیٰ کے رسول موسیٰ اور ہارون علیہما السلام بشارت لے کر آئے اگر وہ ایمان لائیں، اور نذرات (ڈرانے کی چیزیں) لے کر آئے اگر وہ کفر کریں۔ اور بڑے بڑے معجزوں کی متعدد نشانیوں سے ان کی تائید کی، چنانچہ انھوں نے سب نشانیوں کو جھٹلایا تو اللہ تعالیٰ نے ان کو ہلاک کر ڈالا، ان میں سے نہ کوئی خبر دینے والا باقی رہا اور نہ عین و اثر (یعنی چشم دید گواہ یا کوئی ساتھی)۔ پھر اللہ پاک نے فرمایا: ﴿اَكْفَارُكُمْ خَيْرٌ مِّنْ اَوْلِيَّكُمْ اَمْ لَكُمْ بَرَاءَةٌ فِي الزُّبُرِ﴾ یعنی او قریش کے مشرک! کیا تم ان سے بہتر ہو جن کا ذکر ہو چکا ہے ان میں سے جو اس سبب سے ہلاک کر دیے گئے کہ انھوں نے رسولوں کی تکذیب کی اور وہ کتابوں کے منکر ہوئے۔ کیا تم بہتر ہو یا وہ؟ کیا تمھارے پاس اللہ کی طرف سے کوئی چٹھی ہے کہ تم کو کوئی عذاب اور سزا نہ پہنچے گی۔

پھر اللہ سبحانہ نے ان کی طرف سے خبر دی: ﴿أَمْ يَقُولُونَ نَحْنُ جَمِيعٌ مُّنتَصِرُونَ﴾ یعنی کیا وہ یہ اعتقاد رکھتے ہیں کہ آپس میں ایک دوسرے کی مدد کریں گے اور ان کی جمعیت اس شخص کے لیے کافی ہوگی جو ان سے کسی برائی کا ارادہ کرے گا۔ اللہ تعالیٰ نے فرمایا: ﴿سَيُهْزَمُ الْجَمْعُ وَيُوَلُّونَ الدُّبُرَ﴾ یعنی عن قریب ان کی جمعیت متفرق ہو جائے گی اور وہ مغلوب ہوں گے۔ سیدنا عبداللہ بن عباس رضی اللہ عنہما سے مروی ہے کہ نبی کریم ﷺ نے فرمایا اور آپ ﷺ بدر کے دن اپنے ایک خیمے میں تھے: اے اللہ! میں تجھے تیرے عہد کی اور وعدے کی قسم دیتا ہوں، اگر تو چاہے کہ تو نہ پوجا جائے آج کے بعد کبھی بھی۔ ابوبکر رضی اللہ عنہ نے آپ ﷺ کا ہاتھ پکڑا اور عرض کی: اے اللہ کے رسول! آپ کو کافی ہے، آپ نے اپنے رب پر الحاح کیا۔ پھر آپ ﷺ نکلے اور آپ ﷺ زرہ میں جست کرتے تھے اور فرماتے جاتے تھے: ﴿سَيُهْزَمُ الْجَمْعُ وَيُوَلُّونَ الدُّبُرَ﴾^① (أُخْرِجَهُ الْبُخَارِيُّ وَكَذَارَوَاهُ وَالنَّسَائِيُّ فِي غَيْرِ مَوْضِعٍ مِنْ حَدِيثِ خَالِدٍ وَهُوَ ابْنُ مِهْرَانَ الْحِذَاءُ بِهِ)

امام عکرمہ رحمہ اللہ کہتے ہیں کہ جب ﴿سَيُهْزَمُ الْجَمْعُ وَيُوَلُّونَ الدُّبُرَ﴾ نازل ہوئی تو سیدنا عمر رضی اللہ عنہ نے کہا: ”أَيُّ جَمْعٍ يُهْزَمُ“ یعنی کون سی جمعیت مغلوب ہوگی؟ سیدنا عمر رضی اللہ عنہ نے کہا: پھر جب بدر کا دن ہوا تو میں نے رسول اللہ ﷺ کو دیکھا کہ آپ زرہ سے جست کرتے تھے اور فرماتے تھے: ﴿سَيُهْزَمُ الْجَمْعُ وَيُوَلُّونَ الدُّبُرَ﴾ چنانچہ میں نے اس دن اس کی تاویل پہچانی۔^② (أُخْرِجَهُ ابْنُ أَبِي حَاتِمٍ) یوسف بن مالک رحمہ اللہ کہتے ہیں: میں سیدہ عائشہ رضی اللہ عنہا ام المومنین کے پاس تھا تو فرمایا کہ یہ آیت محمد ﷺ پر مکہ میں نازل ہوئی اور میں ایک لڑکی تھی کھیل رہی تھی۔ ﴿بَلِ السَّاعَةُ مَوْعِدُهُمْ وَالسَّاعَةُ أَذًى وَأَمْرٌ﴾^③ (مَكَذَارَوَاهُ الْبُخَارِيُّ هَهُنَا مُخْتَصَرًا وَرَوَاهُ فِي فَضَائِلِ الْقُرْآنِ مَطُولًا وَلَمْ يَخْرُجْهُ مُسْلِمٌ كَذَا فِي ابْنِ كَثِيرٍ)

﴿نُذِرٌ﴾ یا تو مصدر ہے بمعنی ”إنذار“، کما تقدم۔ یا جمع ہے ”نَذِيرٌ“ بمعنی ”مُنْذِرٌ“ کی۔ یہ وہی نو نشانیاں ہیں جن کے ساتھ موسیٰ علیہ السلام نے ان کو ڈرایا۔ یہ قول زیادہ بہتر ہے بہ وجہ اس آیت کے: ﴿كَذَّبُوا بِآيَاتِنَا كُلِّهَا﴾ کیونکہ یہ اس کا بیان ہے۔ ان سے مراد وہی نو نشانیاں ہیں جن کا ذکر گزر چکا ہے۔ کسی نے کہا ہے کہ ﴿نُذِرٌ﴾ سے مراد موسیٰ اور ہارون علیہ السلام ہیں اور ان کے سوا اور انبیاء علیہم السلام ہیں، یعنی البتہ آیا فرعون والوں کو ڈرانا، یا آئے ان کو ڈرانے والے امور، یا ڈرانے والے رسول تو وہ ایمان نہ لائے، بلکہ ہماری ساری آیتوں کی تکذیب کی۔ چنانچہ ہم نے ان کو عذاب کے ساتھ پکڑا اس شخص کے پکڑنے کی طرح جو اپنے انتقام میں قوی اور غالب ہے اور ان کے ہلاک کرنے پر قادر ہے جس کو کوئی شے عاجز نہیں کرتی۔

① صحیح البخاری، رقم الحدیث (۲۷۵۸) سنن النسائي الكبرى (۴۷۷/۶)

② تفسیر ابن ابی حاتم (۳۳۲۱/۱۰) تفسیر الطبري (۶۰۲/۲۲) یہ روایت مرسل ہے۔

③ صحیح البخاری، رقم الحدیث (۴۵۹۵، ۴۷۰۷) تفسیر ابن کثیر (۳۳۸/۴، ۳۳۹)

پھر اللہ پاک نے کفارِ مکہ کو ڈرایا، چنانچہ فرمایا: کیا تمہارے کفار ان کفار سے بہتر ہیں۔ یہ استفہام انکاری بہ معنی نفی ہے، یعنی اوکے والو! یا او عرب کے گروہ! تمہارے کفار اگلی امتوں کے کفار سے بہتر نہیں ہیں جو کفر کی وجہ سے ہلاک کر دیے گئے۔ پھر تم عذاب سے بچ جانے کا طمع کیوں کرتے ہو، حالانکہ تم تو ان سے بدتر ہو۔ سیدنا عبداللہ بن عباس رضی اللہ عنہما کہتے ہیں کہ اللہ تعالیٰ فرماتا ہے کہ تمہارے کفار قومِ نوح اور قومِ لوط علیہم السلام سے بہتر نہیں ہیں۔^(۱) کسی نے کہا ہے کہ قومِ عاد، ثمود، فرعون اور اس کی قوم سے بہتر نہیں ہیں۔

پھر اللہ پاک نے اس سے اضراب کیا (دوسری طرف پھرنا) اور بہ وجہ دیگر ان کے عاجز کرنے کی طرف انتقال کیا (یعنی کلام کو منتقل کیا)۔ یہ وجہ پہلی توبیخ سے زیادہ سخت ہے۔ چنانچہ فرمایا: کیا تمہارے لیے کوئی براءت، یعنی ان کتابوں میں کوئی فارغ خطی ہے جو انبیاء علیہم السلام پر اتاری گئی ہیں۔ مطلب یہ ہے کہ پہلے نبیوں کی کتابوں میں سے کسی کتاب میں ان کے لیے عذاب سے خلاصی نہیں ہے۔ جب بات ایسے ہے تو پھر نبی اور قرآن کی تکذیب کیوں کرتے ہو اور شرک اور کفر پر کیوں جمے ہوئے ہو۔

پھر اس سرزنش اور ڈانٹ ڈپٹ سے ہٹ کر بہ وجہ دیگر ایک اور سرزنش کی طرف انتقال کیا اور فرمایا: وہ کہتے ہیں: ﴿نَحْنُ جَمِيعٌ مُّنتَصِرٌ﴾ یعنی ہم ایک ایسی جماعت ہیں کہ ہماری تعداد کی کثرت اور قوت کی وجہ سے کوئی ہمارے مقابلے کی طاقت نہیں رکھتا، یا یہ معنی ہیں کہ ہمارا کام مجتمع ہے ہم مغلوب نہ ہوں گے۔ امام کلینی رحمہ اللہ نے کہا: معنی یہ ہیں: ﴿نَحْنُ جَمِيعٌ أَمْرُنَا نَنْتَصِرُ مِنْ أَعْدَائِنَا وَلَا نُرَامُ وَلَا نُضَامُ﴾^(۲) یعنی ہمارا کام مجتمع ہے، ہم اپنے دشمنوں سے بدلہ لیتے ہیں اور ہماری قوت اور شوکت کی وجہ سے کوئی ہم سے مقابلے کا قصد نہیں کرتا اور نہ ہم پر جور و ظلم کر سکتا ہے۔ لفظ ﴿جَمِيعٌ﴾ کے اعتبار سے اور رؤس آیات کی موافقت سے ﴿مُنتَصِرٌ﴾ کو صیغہ واحد ذکر کیا ہے۔ یا یہ معنی لے لو کہ ﴿نَحْنُ كُلُّ وَاحِدٍ مِنَّا مُنتَصِرٌ﴾، یعنی ہم میں سے ہر ایک بدلہ لینے والا ہے۔

چنانچہ اللہ پاک نے اس قول کا یوں رد فرمایا: ﴿سَيُهْزَمُ الْجَمْعُ وَيُوَلُّونَ الدُّبُرَ﴾ یعنی کفارِ مکہ کا گروہ عن قریب ہزیمت دیا جائے گا یا علی العموم کفارِ عرب کا گروہ ہزیمت دیا جائے گا اور وہ پیٹھ دے کر بھاگیں گے۔ اللہ پاک نے بدر کے دن ان کو ہزیمت دی اور وہ پیٹھ دے کر بھاگے اور شرک کے سردار اور کفر کے عمائد قتل کیے گئے۔ فلولہ الحمد۔ یہ بات علاماتِ نبوت میں سے ہے۔ سیدنا عبداللہ بن عباس رضی اللہ عنہما نے فرمایا کہ یہ بدر کے دن تھا۔ انہوں نے کہا: ﴿نَحْنُ جَمِيعٌ مُّنتَصِرٌ﴾ اس پر یہ آیت نازل ہوئی۔

جمہور نے ﴿سَيُهْزَمُ﴾ بہ یائے تحتیہ بہ صیغہ مجہول پڑھا اور کسی نے (یعنی ورش عن یعقوب نے)

[۱] تفسیر الطبری (۶۰۱/۲۲)

[۲] تفسیر البغوی (۴۳۳/۷) فتح البیان (۳۰۵/۱۳)

[۳] تفسیر الطبری (۶۰۳/۲۲)

”سنہزم“ بہ نون و کسر زائے و نصب ”الْجَمْع“ پڑھا ہے۔ اور کسی نے (یعنی امام ابو حیوہ اور ابن ابی عبہ نے بہ یائے تختیہ بہ صیغہ معروف پڑھا ہے اور کسی نے بہ تائے فوقیہ بنا بر خطاب بہ صیغہ معروف پڑھا ہے۔ ﴿يُولُونَ﴾ کو جمہور نے بہ یائے تختیہ پڑھا ہے اور کسی نے (یعنی عیسیٰ، ابن ابی اسحاق اور ورث عن یعقوب نے) بہ تائے فوقیہ بنا بر خطاب پڑھا ہے۔^① ﴿الدُّبَرُ﴾ سے مراد جنس ہے اور وہ ”إدبار“ کے معنی میں ہے۔ کسی نے کہا ہے کہ رؤس آیات کی وجہ سے واحد لایا گیا ہے۔ کسی نے کہا ہے کہ مفرد لانے میں اس طرف اشارہ ہے کہ وہ لوگ پیٹھ دینے اور ہزیمت کھانے میں نفس واحد کی طرح ہیں، چنانچہ ہزیمت سے کوئی پیچھے نہ رہے گا اور نہ لڑائی کے لیے ثابت قدم رہے گا۔ چنانچہ وہ اس بات میں ایک شخص کی طرح ہیں۔

قوله تعالى: ﴿بَلِ السَّاعَةُ مَوْعِدُهُمْ﴾ یعنی بدر کے بعد قیامت کا دن ان کے اخروی عذاب کے وعدے کا وقت ہے اور دنیا میں قتل و قید و قہر کا ہونے والا عذاب وہ پورا عذاب نہیں ہے جس کا ان کو وعدہ دیا گیا ہے۔ یہ تو صرف ایک مقدمہ ہے اس کے مقدمات سے اور ایک طلیعہ ہے، یعنی ایک قطعہ لشکر جو لشکر کے آگے چلتا ہے جاسوسی کے لیے، اس کے طلّاع سے۔ اسی لیے یوں فرمایا ﴿وَالسَّاعَةُ أَذْهَى وَأَمْرٌ﴾ یعنی قیامت کا عذاب بڑا ہے ضرر میں، سخت تر ہے موقف بدر سے اور بہت زیادہ تلخ ہے عذاب دنیا سے ﴿أَذْهَى﴾ ”دہاء“ سے ماخوذ ہے بہ معنی نکر و فظاعہ ہے، یعنی شدید اور ہولناک امر ہے جو نہ پہچانا ہوا ہے۔ ”يُقَالُ دَهَاهُ أَمْرٌ كَذَا أَيُّ: أَصَابَهُ دَهْوًا وَدَهْيًا وَالْدَّاهِيَةُ: الْأَمْرُ الْمُنْكَرُ الَّذِي لَا يُهْتَدَى لِدَوَائِيهِ“ دَهِىَ أَدْهَى نہ فرمایا، بلکہ مقام ضمیر میں اسم ظاہر رکھا، اس سے قیامت کی ہولناکی کو زیادہ ظاہر کرنا منظور ہے۔^② (كذا في فتح البيان)

إِنَّ الْمَجْرِمِينَ فِي ضَلَالٍ وَسُعُرٍ ۖ يَوْمَ يُسْحَبُونَ فِي النَّارِ
عَلَىٰ وُجُوهِهِمْ ذُوقُوا مَسَّ سَقَرَ ۖ إِنَّكُمْ كُلٌّ لِّخَلْقِنَاهُ
بِقَدَرٍ ۖ وَمَا أَمَرْنَا إِلَّا وَاحِدَةً كَلِمَةً ۖ بِالْبَصَرِ ۖ وَلَقَدْ أَهْلَكْنَا شِيَاعَكُمْ
فَهَلْ مِنْ مُدَكِّرٍ ۖ وَكُلُّ شَيْءٍ فَعَلُوهُ فِي الزُّبُرِ ۖ وَكُلُّ صَغِيرٍ
وَكَبِيرٍ مُّسْتَطَرٌّ ۖ إِنَّ الْمُتَّقِينَ فِي جَنَّاتٍ وَنَهَرٍ ۖ فِي
مَقْعَدٍ صِدْقٍ عِنْدَ مَلِكٍ مُّقْتَدِرٍ ۖ

بلاشبہ مجرمین گمراہی اور دیوانگی میں (پڑے) ہیں^{④۷} جس دن وہ آگ میں اپنے چہروں کے بل گھیٹے جائیں گے (کہا جائے گا:) تم جہنم (کے عذاب) کا چھونا چکھو^{④۸} بلاشبہ ہم نے ہر

چیز ایک مقرر اندازے کے مطابق پیدا کی ہے ④۹ اور ہمارا حکم تو آنکھ جھپکنے کی طرح ایک (کلمہ) ہی ہوتا ہے ⑤۰ اور (اے اہل عرب!) بلاشبہ یقیناً ہم (پہلے) تم جیسوں کو ہلاک کر چکے ہیں، پھر کیا کوئی نصیحت پکڑنے والا ہے؟ ⑤۱ اور جو کچھ انھوں نے کیا ہے، وہ صحیفوں میں (درج) ہے ⑤۲ اور ہر چھوٹا بڑا (عمل لوح محفوظ میں) لکھا ہوا ہے ⑤۳ بلاشبہ متقین باغات اور نہروں میں ہوں گے ⑤۴ حقیقی عزت کی جگہ ہر طرح کی قدرت والے بادشاہ کے نزدیک ⑤۵

مجرموں کا انجام بد:

اللہ تعالیٰ مجرموں کو خبر دیتا ہے کہ وہ حق سے گمراہی میں پڑھے ہوئے ہیں اور ان شکوک کی بنا پر جن میں وہ ہیں اور رایوں کے اضطراب کی وجہ سے سودائی ہو رہے ہیں۔ یہ بات ہر کافر کو اور سارے فرقوں میں سے ہر مبتدع کو شامل ہے جس میں یہ وصف موجود ہے۔ پھر فرمایا: جس دن آگ میں اوندھے منہ گھیٹے جائیں گے، یعنی جیسے وہ سر و اضطراب و تردد میں تھے، اس نے ان کو آگ کا وارث بنایا اور جیسے وہ گمراہ تھے، اس میں اپنے منہ کے بل گھیٹے جائیں گے، وہ نہیں جانیں گے کہ کہاں جاتے ہیں اور ڈانٹ ڈپٹ کرنے کے لیے ان سے کہا جائے گا کہ آگ کا مزہ چکھو۔ انتہیٰ

تقدیر الہی کا ذکر:

قوله تعالیٰ: ﴿إِنَّا كُلَّ شَيْءٍ خَلَقْنَاهُ بِقَدَرٍ﴾ اللہ تعالیٰ کے اس قول کی طرح ہے: ﴿وَخَلَقَ كُلَّ شَيْءٍ فَقْدَرَهُ تَقْدِيرًا﴾ [الفرقان: ۲] ”اور ہر چیز کو اس نے پیدا کر کے ایک مناسب اندازہ ٹھہرا دیا ہے۔“ اور اس قول کی طرح ہے: ﴿سَبِّحْ اسْمَ رَبِّكَ الْأَعْلَىٰ ۝۱ الَّذِي خَلَقَ فَسَوَّىٰ ۝۲ وَالَّذِي قَدَّرَ فَهَدَىٰ﴾ [الأعلىٰ: ۱-۳] ”اپنے بہت ہی بلند اللہ کے نام کی پاکیزگی بیان کر جس نے پیدا کیا اور صحیح سالم بنایا اور جس نے (ٹھیک ٹھاک) اندازہ کیا اور پھر سیدھی راہ دکھائی۔“ یعنی اس نے تقدیر مقدر کی اور خلاق کو اس کی طرف راہ بتائی اور اسی لیے ائمہ سنت اس آیت کریمہ سے اس بات پر استدلال کرتے ہیں کہ اللہ تعالیٰ کی تقدیر اس کی خلق کے لیے پہلے سے مقرر ہو چکی ہے اور وہ اس طرح سے ہے کہ وہ اشیاء کے ہونے سے پہلے ان کو جانتا ہے اور ان کے پختہ ہونے سے پہلے ان کو لکھ دیتا ہے۔ اس آیت سے اور اس جیسی اور آیات سے اور ان معنی میں جو احادیث ثابتہ وارد ہوئی ہیں ان سب سے فرقہ قدریہ پر رد کیا ہے جو عہد صحابہ رضی اللہ عنہم کے آخر میں نکلا۔ حافظ ابن کثیر رحمہ اللہ کہتے ہیں کہ یہ مقام اور اس میں جو حدیثیں وارد ہوئی ہیں، ان پر ہم نے کتاب الایمان صحیح بخاری کی شرح میں مفصل کلام کیا ہے۔ یہاں وہ احادیث ذکر کرتے ہیں جو اس آیت کریمہ سے متعلق ہیں:

① سیدنا ابو ہریرہ رضی اللہ عنہ کہتے ہیں کہ مشرکین قریش نبی اکرم ﷺ کے پاس آئے اور آپ ﷺ سے تقدیر کے بارے میں

جھگڑتے تھے، اس پر یہ آیت: ﴿يَوْمَ يُسْحَبُونَ فِي النَّارِ عَلَى وُجُوهِهِمْ ذُوقُوا مَسَّ سَقَرَ﴾ ﴿٤٨﴾ اِنَّا كُلَّ شَيْءٍ خَلَقْنَاهُ بِقَدَرٍ ﴿١﴾ نازل ہوئی۔

② عمرو بن شعیب عن ابیہ عن جدہ کہتے ہیں کہ نہیں اتریں یہ آیتیں: ﴿اِنَّ الْمُجْرِمِينَ فِي ضَلٰلٍ وَسُعْرٍ﴾ ﴿٤٧﴾ يَوْمَ يُسْحَبُونَ فِي النَّارِ عَلَى وُجُوهِهِمْ ذُوقُوا مَسَّ سَقَرَ ﴿٤٨﴾ اِنَّا كُلَّ شَيْءٍ خَلَقْنَاهُ بِقَدَرٍ ﴿١﴾ مگر اہل قدر میں۔
(آخر جہ البزار)

③ زرارہ رضی اللہ عنہ نبی اکرم ﷺ سے راوی ہیں کہ آپ ﷺ نے یہ آیت پڑھی: ﴿ذُوقُوا مَسَّ سَقَرَ﴾ ﴿٤٨﴾ اِنَّا كُلَّ شَيْءٍ خَلَقْنَاهُ بِقَدَرٍ ﴿١﴾ اور فرمایا کہ یہ میری امت کے کچھ لوگوں کے بارے میں نازل ہوئی جو آخر زمانے میں ہوں گے اور اللہ کی تقدیر کی تکذیب کریں گے۔ (رواہ ابن ابی حاتم) ③

④ امام عطاء بن ابی رباح رحمہ اللہ کہتے ہیں: میں سیدنا عبداللہ بن عباس رضی اللہ عنہما کے پاس آیا اور وہ زمزم سے پانی کے ڈول کھینچ رہے تھے اور ان کے نیچے کے کپڑے تر ہو گئے تو میں نے ان سے کہا کہ تحقیق قدر کے متعلق کلام کیا گیا تو فرمایا: کیا انھوں نے اس کو کیا؟ میں نے کہا: ہاں! چنانچہ فرمایا: اللہ کی قسم! نہیں اتریں یہ آیت مگر ان کے حق میں: ﴿ذُوقُوا مَسَّ سَقَرَ﴾ ﴿٤٨﴾ اِنَّا كُلَّ شَيْءٍ خَلَقْنَاهُ بِقَدَرٍ ﴿١﴾ وہ لوگ اس امت کے بدترین لوگ ہیں سو تم ان کے بیماروں کی عیادت مت کرو اور ان کے مردوں پر نماز مت پڑھو، اگر میں ان میں سے کسی کو دیکھوں تو اس کی دونوں آنکھیں اپنی ان دو انگلیوں سے پھوڑ ڈالوں۔ ④ (رواہ ابن ابی حاتم وقد رواہ الإمام أحمد من وجه آخر وفيه مرفوع)

⑤ محمد بن عبید بن عبد اللہ بن عباس رضی اللہ عنہما سے راوی ہیں کہ ان سے کہا گیا کہ ایک شخص نے ہم پر قدم کیا ہے، وہ قدر کی تکذیب کرتا ہے تو فرمایا کہ تم مجھے اس کو بتاؤ اور آپ نابینا تھے۔ لوگوں نے کہا: ابو عباس! آپ اس کو کیا کریں گے؟ فرمایا: قسم ہے اس کی جس کے ہاتھ میں میری جان ہے، البتہ اگر میں نے اس پر قابو پایا تو البتہ میں اس کی ناک کاٹ کھاؤں گا، یہاں تک کہ اسے کاٹ ڈالوں گا اور البتہ اگر اس کی گردن میرے ہاتھ میں پڑ جائے گی تو البتہ اس کو توڑ ڈالوں گا۔ بے شک میں نے رسول اللہ ﷺ کو سنا ہے کہ آپ ﷺ فرماتے تھے: "كَأَنِّي بِنِسَاءِ بَنِي فَهْرٍ يَطْفَنُ بِالْخَزَرَجِ تَصْطَفِقُ أَلْيَاتُهُنَّ مُشْرِكَاتٍ" یہ اس امت کا پہلا شرک ہے۔ قسم ہے اس کی جس کے ہاتھ میں میری جان البتہ ہے! ان کو ان کی سوء رائے (برے خیالات) لے کر ایسے مقام پر پہنچیں گے، یہاں تک کہ اللہ تعالیٰ کو اس سے نکالیں گے کہ وہ ایسا ہو کہ اس نے مقدر کی ہو کوئی خیر جیسا

① صحیح مسلم، رقم الحدیث (۲۶۵۶) مسند أحمد (۴۴۴/۲) سنن الترمذی، رقم الحدیث (۲۱۵۷) سنن ابن ماجہ (۸۳)

② مسند البزار (۴۳۶/۶) امام البانی رحمہ اللہ نے اس کی سند کو "جید" کہا ہے۔ دیکھیں: السلسلۃ الصحیحۃ، رقم الحدیث (۱۵۳۹)

③ تفسیر ابن ابی حاتم (۳۳۲۱/۱۰) المعجم الكبير (۲۷۶/۵) السلسلۃ الصحیحۃ (۱۵۳۹) ④ تفسیر ابن ابی حاتم (۳۳۲۱/۱۰)

کہ اس کو اس سے نکالا کہ اس نے کسی شر کو مقدر کیا ہو۔^(۱) (ثم رواه أحمد عن أبي المغيرة عن الأوزاعي عن العلاء ابن الحجاج عن محمد بن عبيد فذكره مثله لم يخرجوه)

⑥ امام نافع رحمہ اللہ کہتے ہیں کہ سیدنا عبداللہ بن عمر رضی اللہ عنہما کا ایک دوست تھا، اہل شام میں اس کے ساتھ خط کتابت کرتے تھے۔ چنانچہ عبداللہ بن عمر رضی اللہ عنہما نے اس کی طرف لکھا: مجھے یہ بات پہنچی ہے کہ تو نے قدر کے بارے میں کسی شے کے متعلق گفتگو کی ہے، چنانچہ تو اس سے ڈر کہ میری طرف لکھے، بے شک میں نے رسول اللہ صلی اللہ علیہ وسلم کو سنا ہے، فرماتے تھے: عن قریب میری امت میں ایسی قومیں ہوں گی جو قدر کی تکذیب کریں گے۔^(۲) (رواہ الإمام أحمد ورواہ أبو داود عن أحمد بن حنبل بہ)

⑦ عبداللہ بن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا کہ ہر امت کے لیے ایک مجوس ہیں اور میری امت کے مجوس وہ لوگ ہیں جو کہتے ہیں کہ قدر نہیں ہے۔ اگر وہ بیمار ہوں تو ان کی عیادت مت کرو اور اگر وہ مر جائیں تو ان کے جنازے میں حاضر نہ ہو۔^(۳) (أخرجه الإمام أحمد. ولم يخرج به أحد من أصحاب الكتب الستة من هذا الوجه)

⑧ امام نافع عبداللہ بن عمر رضی اللہ عنہما سے راوی ہیں، کہا: میں نے رسول اللہ صلی اللہ علیہ وسلم کو سنا کہ فرماتے تھے کہ اس امت میں مسخ ہوگا، خبردار! اور وہ تقدیر کے مکذبین میں ہے اور زندقہ میں۔^(۴) (أخرجه الإمام أحمد ورواه الترمذي و ابن ماجه من حديث أبي صخر حميد بن زياد به وقال الترمذي: حسن صحيح غريب)

⑨ طاؤس یمانی کہتے ہیں: میں نے سیدنا عبداللہ بن عمر رضی اللہ عنہما کو سنا، کہا: رسول اللہ صلی اللہ علیہ وسلم نے فرمایا ہے: ہر شے قدر کے ساتھ ہے، یہاں تک کہ عجز و کیس (عاجزی و عقلمندی)۔^(۵) (أخرجه الإمام أحمد ورواه مسلم متفردا به من حديث مالك)

⑩ صحیح حدیث میں ہے کہ اللہ تعالیٰ کے ساتھ مدد مانگ اور عاجز مت ہو، پھر اگر کوئی امر پہنچے تو کہہ «قَدَّرَ اللَّهُ وَمَا شَاءَ فَعَلَ» یعنی اللہ نے مقدر کیا اور جو چاہا وہ کیا اور ایسا مت کہہ: اگر میں ایسے کرتا تو البتہ ایسا ہوتا، بے شک ”لو“ شیطان کے عمل دخل کو کھولتا ہے۔^(۶)

⑪ سیدنا عبداللہ بن عباس رضی اللہ عنہما سے مروی حدیث میں ہے کہ رسول اللہ صلی اللہ علیہ وسلم نے ان سے فرمایا کہ تو جان رکھ کہ امت اگر اس بات پر جمع ہوں کہ تجھے کسی شے کے ساتھ نفع پہنچائیں جس کو اللہ تعالیٰ نے تیرے لیے نہیں لکھا ہوا تو

① مسند أحمد (۳۳۰/۱) اس کی سند میں ایک راوی مجہول ہے اور اس کا نام نہیں لیا گیا ہے۔

② مسند أحمد (۹۰/۲) سنن أبي داود، رقم الحديث (۴۲۱۳) صحيح الجامع، رقم الحديث (۳۶۶۹)

③ مسند أحمد (۸۶/۲) اس کی سند میں عمر بن عبد اللہ مولیٰ غفرہ ”ضعیف راوی ہے۔ دیکھیں: السلسلة الضعيفة (۵۷۱۴)

④ مسند أحمد (۱۰۸/۲) سنن الترمذي، رقم الحديث (۲۱۵۲) سنن ابن ماجه، رقم الحديث (۴۰۶۱) اس کی سند میں ”رشدین بن سعد“ ضعیف راوی ہے۔

⑤ صحيح مسلم، رقم الحديث (۲۶۵۵) مسند أحمد (۱۱۰/۲)

⑥ صحيح مسلم، رقم الحديث (۲۶۶۴)

وہ تجھے نفع نہیں پہنچائیں گے اور اگر وہ اس بات پر جمع ہوں کہ تجھے ضرر پہنچائیں کسی شے کے ساتھ جس کو اللہ تعالیٰ نے تیرے لیے نہیں لکھا تو وہ تجھے ضرر نہ پہنچا سکیں گے۔ قلم سوکھ گئے اور صحیفے لپیٹ دیے گئے۔^(۱)

(۱۲) عبادہ بن ولید بن عبادہ کہتے ہیں کہ مجھے میرے باپ نے حدیث بیان کی، کہا: میں عبادہ پر داخل ہوا اور وہ بیمار تھے اور میں خیال کرتا تھا کہ ان کو موت آنے والی ہے تو میں نے کہا کہ میرے ابا جان! مجھے وصیت کریں اور میرے لیے کوشش کریں تو کہا: مجھے بٹھاؤ، پھر جب ان کو بٹھایا تو کہا: او میرے بیٹے! تو ایمان کا مزہ نہ پائے گا اور علم باللہ کی اصل حقیقت تک نہ پہنچے گا، یہاں تک کہ تو تقدیر پر ایمان لائے اس کی خیر اور شر میں۔ میں نے کہا: ابا جان! میں کیسے جان لوں کہ تقدیر کی خیر اور اس کا شر کیا ہے؟ کہا کہ تو یہ جانے کہ جو شے تجھ سے چوک گئی نہیں ہے وہ کہ تجھے پہنچے اور جو شے تجھے پہنچی نہیں ہے وہ کہ تجھ سے چوک جائے۔ او میرے بیٹے! بے شک میں نے رسول اللہ ﷺ سے سنا کہ فرماتے تھے کہ پہلی جو شے اللہ تعالیٰ نے پیدا کی وہ قلم ہے۔ پھر اس سے فرمایا کہ لکھ تو وہ چلا اس گھڑی میں اور قیامت تک جو کچھ ہونے والا ہے وہ لکھ دیا۔ اے میرے بیٹے! اگر تو مرا اور تو اس عقیدے پر نہیں ہے تو تو آگ میں داخل ہوا۔^(۲) (رواہ الإمام أحمد، ورواہ الترمذی عن یحییٰ بن موسیٰ البلیخی عن أبی داود الطیالسی عن عبد الواحد بن سلیم عن عطاء بن أبی رباح عن الولید بن عبادہ عن أبیہ بہ وقال: حسن صحیح غریب)

(۱۳) سیدنا علی بن ابی طالب رضی اللہ عنہ سے مرفوعاً مروی ہے: ”نہیں ایمان لائے گا کوئی یہاں تک کہ چار چیزوں پر ایمان لائے: گواہی دے اس بات کی کہ نہیں ہے کوئی معبود مگر اللہ اور اس بات کی گواہی دے کہ بے شک میں اللہ کا رسول ہوں، اس نے مجھے حق کے ساتھ بھیجا ہے اور ایمان لائے بعث بعد الموت پر اور ایمان لائے قدر پر اس کی خیر اور شر کا۔“^(۳) (وکذا رواہ الترمذی من حدیث النضر بن شمیل عن شعبۃ عن منصور عن ربعی عن علی فذکرہ وقال: هذا عندي أصح و کذا رواہ ابن ماجہ من حدیث شریک عن منصور عن ربعی عن علی).

(۱۴) صحیح مسلم میں عن عبد اللہ بن عمرو رضی اللہ عنہما مرفوعاً ثابت ہوا ہے کہ اللہ نے مقادیرِ خلأق کو لکھا پچاس ہزار سال قبل اس کے کہ آسمانوں اور زمین کو پیدا کرے۔ وہب نے اتنا اضافہ کیا: اور تھا اس کا عرش پانی پر۔^(۴) (ورواہ الترمذی

وقال: حسن صحیح غریب)

(۱) مسند أحمد (۲۹۳/۱) صحیح الجامع، رقم الحدیث (۷۹۵۷)

(۲) مسند أحمد (۳۱۷/۵) سنن الترمذی (۳۳۱۹) امام البانی رحمہ اللہ نے اس کو صحیح کہا ہے۔ دیکھیں: السلسلة الصحيحة (۲۴۳۹)

(۳) سنن الترمذی، رقم الحدیث (۲۱۴۵) سنن ابن ماجہ، رقم الحدیث (۸۱) صحیح الجامع، رقم الحدیث (۷۵۸۴)

(۴) صحیح مسلم، رقم الحدیث (۲۶۵۳) سنن الترمذی، رقم الحدیث (۲۱۵۶)

حکم الہی نافذ ہو کر ہی رہنا والا ہے:

پھر اللہ پاک نے مخلوق میں اپنی نفوذِ مشیت کی خبر دی جس طرح کہ ان میں اپنی نفوذِ قدر کی خبر دی۔ چنانچہ فرمایا: ﴿وَمَا أَمْرُنَا إِلَّا وَجْدَةٌ﴾ یعنی ہم جو کسی شے کا حکم کرتے ہیں تو صرف ایک بار دیتے ہیں۔ دوسری دفعہ کی تاکید کرنے کی ضرورت نہیں ہوتی، چنانچہ جس شے کا ہم نے حکم دے دیا وہ حاصل و موجود ہو جاتی ہے، جیسے آنکھ جھپکنے میں تاخیر نہیں کرتی۔ بعض شعراء نے کیا خوب کہا ہے:

إِذَا مَا أَرَادَ اللَّهُ أَمْرًا فَإِنَّمَا يَقُولُ لَهُ كُنْ قَوْلُهُ فَيَكُونُ

قولہ تعالیٰ: ﴿وَلَقَدْ أَهْلَكْنَا أَشْيَاءَكُمْ﴾ یعنی البتہ مقرر تمہاری طرح کے پہلی امتوں کے لوگ جنہوں نے رسولوں کی تکذیب کی ہم ان کو ہلاک کر چکے ہیں پھر کیا ہے کوئی نصیحت قبول کرنے والا اس عذاب سے جس کے ساتھ اللہ تعالیٰ نے ان کو رسوا کیا اور ان کے لیے مقدر فرمایا، جیسا کہ اللہ تعالیٰ نے فرمایا: ﴿وَحِيلَ بَيْنَهُمْ وَبَيْنَ مَا يَشْتَهُونَ كَمَا فُعِلَ بِأَشْيَاعِهِمْ مِّنْ قَبْلُ﴾ [سباء: ۲] ”اور ان کے اور ان چیزوں کے درمیان جنہیں وہ چاہتے ہیں، آڑ حائل کر دی جائے گی، جیسے اس سے پہلے ان جیسوں کے ساتھ کیا گیا تھا۔“

قولہ تعالیٰ: ﴿وَكُلُّ شَيْءٍ فَعَلُوهُ فِي الزُّبُرِ﴾ یعنی ہر شے جو انہوں نے کی وہ ان پر ان کتابوں میں لکھی ہوئی ہے جو ملائکہ کے ہاتھوں میں ہیں۔ ﴿وَكُلُّ صَغِيرٍ وَكَبِيرٍ مُّسْتَطَرٌّ﴾ یعنی ان کے اعمال میں سے ہر چھوٹا بڑا عمل ان پر جمع کیا ہوا ہے، ان کے صحیفوں میں لکھا ہوا ہے، وہ نہیں چھوڑتا کسی چھوٹے کو اور نہ کسی بڑے کو، مگر اس کا شمار کر لیا ہے۔ سیدہ عائشہ رضی اللہ عنہا سے مروی ہے کہ رسول اللہ ﷺ فرماتے تھے: اے عائشہ! تو محقراتِ ذنوب سے بچ، بے شک ان کے لیے اللہ کی طرف سے ایک طالب ہے۔^(۱) (أخرجہ الإمام أحمد ورواہ النسائي وابن ماجه من طريق سعيد بن مسلم بن مالهك المدني وثقه أحمد وابن معين وأبو حاتم وغيرهم وقد رواه الحافظ ابن عساكر في ترجمة سعيد ابن مسلم هذا من وجه آخر)۔ پھر سعید نے کہا: چنانچہ میں نے یہ حدیث عامر بن ہشام سے بیان کی تو مجھ سے کہا: خرابی ہو تیری اوسعید بن مسلم! البتہ تحقیق حدیث بیان کی مجھ کو سلیمان بن مغیرہ نے کہ اس نے کوئی گناہ کیا تو اس کو چھوٹا سمجھا، چنانچہ اس کے خواب میں ایک آنے والا آیا اور کہا: اے سلیمان!

لَا تَحْقِرَنَّ مِنَ الذُّنُوبِ صَغِيرًا
إِنَّ الصَّغِيرَ وَلَوْ تَقَادَمَ عَهْدُهُ
فَارْجُرْ هَوَاكَ عِنْدَ الْبِطَالَةِ لَا تَكُنْ
إِنَّ الْمُحِبَّ إِذَا أَحَبَّ إِلَهُهُ
فَأَسْأَلَ هِدَايَتَكَ إِلَاهَ فَتَنِيذُ
إِنَّ الصَّغِيرَ غَدًا يَعُودُ كَبِيرًا
عِنْدَ إِلَهِ مُسْطَرٍّ تَسْطِيرًا
صَعَبَ الْقِيَادِ وَشَمْرُنْ تَشْمِيرًا
طَارَ الْفُؤَادُ وَالْهَمَّ التَّفْكِيرًا
فَكَفَى بِرَبِّكَ هَادِيًا وَنَصِيرًا^(۲)

(۱) مسند أحمد (۷۰/۶) سنن ابن ماجه، رقم الحديث (۴۲۴۳) السلسلة الصحيحة (۵۱۳) (۲) تاریخ دمشق (۳۰۱، ۳۰۰/۲۱)

[چھوٹے گناہوں کو حقیر نہ سمجھ، چھوٹے گناہ کل کو بڑے بن جائیں گے، گو گناہ چھوٹے چھوٹے ہوں اور انہیں کیے ہوئے بھی عرصہ گزر چکا ہو، اللہ تعالیٰ کے پاس وہ صاف صاف لکھے ہوئے موجود ہیں۔ بدی سے اپنے نفس کو روکے رکھ اور ایسا نہ ہو کہ مشکل سے نیکی کی طرف آئے، بلکہ اونچا دامن کر کے بھلائی کی طرف لپک۔ جب کوئی شخص سچے دل سے اللہ تعالیٰ سے محبت کرتا ہے تو اس کا دل اڑنے لگتا ہے۔ اور اسے اللہ تعالیٰ کی طرف سے غور و فکر کرنے کی عادت الہام کی جاتی ہے۔ اپنے رب تعالیٰ سے ہدایت طلب کر اور نرمی و ملائمت کر، ہدایت و نصرت کرنے والا رب تعالیٰ تجھے کافی ہوگا]

پرہیزگاروں کا اچھا انجام:

قوله تعالیٰ: ﴿إِنَّ الْمُتَّقِينَ فِي جَنَّاتٍ وَنَهَرٍ﴾ یعنی اللہ سے ڈرنے والے باغوں میں اور نہروں میں ہیں۔ برخلاف اس کے جس میں بد بخت لوگ ہیں ضلال و سر میں اور نار کے اندر ان کے منہ کے بل زجر و تیغ اور دھمکیوں کے ساتھ گھیٹے جانے میں۔ ﴿فِي مَقْعَدٍ صَدِيقٍ﴾ یعنی اللہ تعالیٰ کے دارِ کرامت و رضوان و فضل و امتنان میں اور اس کی سخاوت، یعنی عطا و احسان میں۔

﴿عِنْدَ مَلِيكَ مُّقْتَدِرٍ﴾ یعنی بڑے بادشاہ کے نزدیک جو اشیاء کا خالق ہے اور ان کا مقدر ہے اور قدرت رکھنے والا ہے اس شے پر جس کو چاہتا ہے ان اشیاء میں سے جن کو لوگ طلب کرتے ہیں اور چاہتے ہیں۔ عبداللہ بن عمرو رضی اللہ عنہما نبی کریم ﷺ تک پہنچاتے ہیں کہ مقسٹین اللہ تعالیٰ کے نزدیک رحمان کے سیدھے ہاتھ کی طرف نور کے منبروں پر ہیں اور اللہ کے دونوں ہاتھ سیدھے ہیں۔ مقسٹین وہ لوگ ہیں جو اپنے حکم اور فیصلوں میں عدل کرتے ہیں اور اپنے گھر والوں میں اور اس میں جس کے وہ والی ہوئے۔^(۱) (أخرجہ الإمام أحمد و انفراداً بإخراجہ مسلم و النسائي من حديث سفيان بن عيينة بإسناده مثله. آخر تفسير سورة اقتربت ولله الحمد والمنة وبه التوفيق والعصمة كذا في ابن كثير)

فتح البیان کا بیان:

﴿إِنَّ الْمُجْرِمِينَ فِي ضَلَالٍ وَسُعُرٍ﴾ کا مطلب یہ ہے کہ بے شک مشرکین جانے میں اور دوری میں ہیں حق سے اور آگ میں ہیں جو ان پر دھکائی جاتی ہے۔ کسی نے کہا ہے کہ گمراہی کے اندر ہیں دنیا میں اور آخرت میں دھکائی ہوئی آگ کے اندر ہیں۔ کسی نے کہا ہے کہ راہِ جنت سے گمراہی میں ہیں اور آخرت کے عذاب میں ہیں، یا ہلاکت میں ہیں اور آگوں کے اندر ہیں آخرت میں۔ ﴿سُعُرٍ﴾ کی تفسیر اسی سورت کے شروع میں گزر چکی ہے،^(۲) اس کو دہرانے کی ضرورت نہیں ہے۔

(۱) صحیح مسلم (۱۸۲۷) سنن النسائي (۵۳۷۹) مسند أحمد (۱۶۰/۲) تفسیر ابن کثیر (۳۳۹-۳۴۲) (۲) رقم الآية (۲۴)

﴿يَوْمَ يُسْحَبُونَ فِي النَّارِ عَلَى وُجُوهِهِمْ ذُوقُوا مَسَّ سَقَرَ﴾ ظرف ہے ماقبل کا، یعنی مجرمین ضلال و سر میں ہیں جس دن کہ آگ میں اپنے منہ کے بل گھیٹے جائیں گے، یا ظرف ہے قول کا جو اس کے بعد مقدر ہے۔ ”اُی: یَوْمَ يُسْحَبُونَ يُقَالُ لَهُمْ“ یعنی جس دن گھیٹے جائیں گے، اس دن ان سے کہا جائے گا: ﴿ذُوقُوا مَسَّ سَقَرَ﴾ یعنی تم اس کی گرمی اور اس کے عذاب کی شدت کو کھینچو۔ یہ عرب کے اس قول کی طرح ہے: ”وَجَدَ مَسَّ الْحُمَى وَذَاقَ طَعْمَ الضَّرْبِ“ یعنی تپ کی گرمی پائی اور مار کا مزہ چکھا۔ امام کرنی رحمہ اللہ نے کہا ہے کہ ﴿مَسَّ سَقَرَ﴾ مجاز ہے اصابتِ نار سے سمیت کے لحاظ سے۔ تقریرِ کشف سے یہ ظاہر ہے کہ استعارہ بالکنایہ کے باب سے ہے۔ ﴿سَقَرَ﴾ نام ہے جہنم کا، غیر منصرف ہے بہ سبب تانیث و تعریف کے، ماخوذ ہے: ”سَقَرَتُهُ النَّارُ إِذَا لَوَّحَتْهُ“ سے۔^①

﴿إِنَّا كُلَّ شَيْءٍ خَلَقْنَاهُ بِقَدَرٍ﴾ یعنی اللہ پاک نے ہر شے کو اشیاء میں سے پیدا کیا اس حال میں کہ متلبس ہے تقدیر کے ساتھ جس کو اس نے مقدر کیا اور قضا کے ساتھ جس کو اس نے قضا کیا، جو اس کے علم میں سابق ہوئی اور لوح محفوظ میں اس کے واقع ہونے سے پہلے ہی لکھی گئی۔ ”قدر“ بہ معنی تقدیر ہے۔ جمہور نے بہ نصب ﴿كُلَّ﴾ پڑھا ہے بنا بر اشتغال اور امام ابو السماک رحمہ اللہ نے بہ رفع پڑھا ہے۔^② لوگوں نے نصب کو ترجیح دی ہے، بلکہ بعض نے اس کو واجب کیا ہے، کہا: اس لیے کہ رفع موہم ہے اس شے کا جو قواعدِ اہل سنت کی بنا پر جائز نہیں، یعنی جب ﴿كُلَّ شَيْءٍ﴾ مرفوع ہوگا تو مبتداء ٹھہرے گا اور ”خَلَقْنَا“ ﴿كُلَّ﴾ کی یا ﴿شَيْءٍ﴾ کی صفت ہوگی اور ﴿بِقَدَرٍ﴾ اس کی خبر ہوگی اور اب اس کا ایک مفہوم ہوگا جو غور کرنے والے پر مخفی نہیں ہے۔ چنانچہ یہ لازم آئے گا کہ وہاں ایک ایسی شے ہو جو نہ اللہ تعالیٰ کی مخلوق ہے اور نہ قدر کے ساتھ ہے۔ بعض نے اسی طرح اس کی تقریر کی ہے۔

امام ابو البقاء رحمہ اللہ نے کہا ہے کہ نصب صرف اس لیے اولیٰ ہوا کہ وہ عمومِ خلق پر دال ہے اور رفع اس کے عموم پر دال نہیں ہے، بلکہ اس کو مفید ہے کہ ہر شے جو مخلوق ہے وہ قدر کے ساتھ ہے^③ اور ﴿كُلَّ﴾ کا نصب جو عموم پر دال ہے تو صرف اس لیے کہ تقدیر یہ ہے: ”إِنَّا خَلَقْنَا كُلَّ شَيْءٍ خَلَقْنَاهُ بِقَدَرٍ“۔ چنانچہ ﴿خَلَقْنَاهُ﴾ تاکید و تفسیر ہے، ”خَلَقْنَا“ مضمَر کی جو ناصب ہے ”كُلَّ شَيْءٍ“ کا۔ چنانچہ یہ لفظ عام ہے عام ہوتا ہے ساری مخلوقات کو۔ اس جگہ سمین کا ایک مفصل کلام ہے، اس کی تطویل کرنے کی بالکل ضرورت نہیں ہے۔ ﴿بِقَدَرٍ﴾ کے بارے میں صحیح اور ضعیف حدیثیں وارد ہوئی ہیں ان کا ذکر پہلے ہو چکا ہے۔ ایک حدیث جو سیدنا جابر رحمہ اللہ سے مرفوعاً مروی ہے یہ ہے: ”تم میں سے کوئی ایمان نہیں لائے گا یہاں تک کہ تقدیر کے ساتھ ایمان لائے۔“^④ (أَخْرَجَهُ التِّرْمِذِيُّ وَاسْتَرْغَبَهُ)

① الکشاف (۴/۴۴۰) ② تفسیر القرطبي (۱۷/۳۰۷) ③ التبيان في إعراب القرآن (۲/۱۱۹۲)

④ سنن الترمذي، رقم الحديث (۲۱۴۴) صحيح الجامع، رقم الحديث (۷۵۸۵)

امام نووی رحمہ اللہ فرماتے ہیں: جان رکھو کہ اہل حق کا مذہب تقدیر کا اثبات ہے، اس کے معنی یہ ہیں کہ اللہ تعالیٰ نے اشیاء کو پہلے سے مقدر کیا اور اللہ پاک نے یہ جان لیا کہ وہ آئندہ ان وقتوں میں واقع ہوں گے جو اللہ کے نزدیک معلوم ہیں اور مخصوص صفت پر واقع ہوں گے۔ پس اشیاء واقع ہوتی ہیں، اس کے مطابق جو اللہ تعالیٰ نے مقدر کیا ہے۔ فرقہ قدریہ نے اس کا انکار کیا اور یہ زعم کیا کہ اللہ پاک نے ان کو مقدر نہیں کیا اور نہ اس کو ان کا پہلے سے علم تھا اور وہ مستانفہ العلم ہیں، یعنی اللہ پاک جو ان کو جانتا ہے تو صرف ان کے واقع ہونے کے بعد، اور جھوٹ بولے اللہ پاک پر۔ اللہ تعالیٰ ان کی باطل باتوں سے برتر اور منزہ ہے۔ اس فرقہ کا نام قدریہ رکھا گیا، اس لیے کہ وہ قدر کے منکر ہیں۔ متکلمین میں سے اصحاب مقالات نے کہا ہے کہ فرقہ قدریہ جو اس قول شنیع کے قائل ہیں وہ منقرض ہو چکے (یعنی ختم ہو چکے)۔

اہل قبلہ میں سے اس پر کوئی باقی نہیں رہا اور بعد کے زمانوں میں قدریہ ہو گئے جو اثبات قدر کا اعتقاد رکھتے ہیں، لیکن یہ کہتے ہیں کہ خیر اللہ تعالیٰ کی طرف سے اور شر اس کے غیر کی طرف سے ہے، اللہ تعالیٰ ان کے قول سے منزہ و پاک ہے۔^(۱) امام خطابی رحمہ اللہ نے کہا ہے کہ بہت سے لوگ یہ گمان کرتے ہیں کہ قضا و قدر کے معنی اللہ کا بندے کو جبر اور قہر کرنا ہے اس شے پر جس کو اس نے مقدر کیا ہے اور قضا کیا ہے، حالانکہ بات ویسی نہیں ہے جیسی وہ وہم کرتے ہیں۔ اس کے معنی جو ہیں سو صرف اس بات کی خبر دینا ہے کہ اللہ تعالیٰ کے علم میں یہ پہلے سے ہے جو بندوں کے اکساب اور افعال میں سے ہوتی ہے اور ان چیزوں کا صدور اس کی تقدیر سے ہوتا ہے، وہ خیر ہوں یا شر، وہ اسی نے پیدا کی ہیں۔ اور قدر اسم ہے اس شے کے لیے جو قادر کے فعل سے مقدر ہو کر صادر ہوئی۔ ”يُقَالُ: قَدَّرْتُ الشَّيْءَ أَوْ قَدَّرْتُهُ“ بہ تخفیف و تشدید، یہ دونوں ایک معنی میں ہیں اور اس میں قضا کے معنی خلق کے ہیں۔ جیسا کہ اللہ تعالیٰ کا فرمان ہے: ﴿فَقَضَاهُنَّ سَبْعَ سَمَوَاتٍ﴾ أَي: خَلَقَهُنَّ. اللہ سبحانہ و تعالیٰ کی تقدیر پر کتاب و سنت کے قطعی دلائل اور صحابہ کرام رضی اللہ عنہم اور سلف و خلف کے اہل حل و عقد کا اجماع ظاہر و باہر ہے۔ نیز ائمہ متکلمین نے نقلی اور عقلی دلائل کے ساتھ اسے خوب ثابت کیا ہے۔^(۲) (کذا ذکرہ الخازن)

قولہ تعالیٰ: ﴿وَمَا أَمْرُنَا إِلَّا وَجْدَةٌ﴾ کا یہ مطلب ہے کہ نہیں ہے ہمارا امر کسی شے کے لیے جس کے وجود کا ہم ارادہ کرتے ہیں مگر ”مرة واحدة“، یعنی ایک بار یا ”فعلة واحدة“، یعنی ایک فعل، مراد وجود میں لانا ہے بغیر کسی محنت و مشقت کے۔ یا کلمہ واحدہ سے مراد ”کن“، کہنا ہے، یعنی جب ”کن“ کہا تو فوراً وہ شے ہو گئی، اس میں کسی طرح کی مراجعت نہیں ہے، چنانچہ اس بنا پر جس وقت اللہ پاک نے کسی شے کا ارادہ کیا تو اس سے فرمایا: ہو جا، تو وہ ہو گئی۔ اب یہاں فرق ظاہر ہو گیا ارادہ اور قول میں۔ پس ارادہ تو قدر ہے اور قول قضاء ہے۔ ﴿وَجْدَةٌ﴾ میں اس

بات کا بیان ہے کہ قول کی تکرار کی کچھ حاجت نہیں ہے، بلکہ یہ نفاذ امر کی طرف اشارہ ہے۔ کسی نے کہا ہے کہ ”امر“ سے مراد قیامت ہے۔

﴿كَلِمَاتٍ بِالْبَصَرِ﴾ یعنی اللہ پاک کا امر اپنی سرعت میں پلک جھپکنے کی طرح ہے۔ ”لمح“ کہتے ہیں تیزی کے ساتھ نظر کرنے کو۔ صحاح میں کہا ہے۔ ”لَمَحَهُ وَالْمَحَهُ إِذَا أَبْصَرَهُ بِنَظَرٍ خَفِيفٍ وَالِاسْمُ اللَّمَحَةُ“^(۱) چنانچہ مطلب یہ ہے کہ جس طرح تم میں سے کسی کو اپنی پلک جھپکنے میں کوئی تکلیف نہیں ہوتی، اسی طرح ہمارے نزدیک سارے کام ہیں، بلکہ اس سے زیادہ سہل اور آسان ہیں۔ امام کلبی رحمہ اللہ نے کہا ہے کہ نہیں ہے قیامت کے آنے کے لیے ہمارا امر سرعت کے لحاظ سے مگر پلک مارنے کی طرح۔^(۲)

﴿وَلَقَدْ أَهَلَكْنَا أَشْيَاءَكُمْ﴾ یعنی ہم ان کو، جو کفر میں تمہارے مشابہ اور تمہاری نظیر تھے پہلی اُمتوں میں سے، ہلاک کر چکے ہیں۔ کسی نے کہا ہے کہ تمہارے اتباع اور مددگاروں کو ہلاک کر چکے ہیں اور ہمیں تم پر ویسی ہی قدرت ہے جیسی ان پر تھی، لہذا تم اس سے ڈرو کہ جو ان کو پہنچا ہے وہ تمہیں پہنچے اور اسی لیے اس سے یہ قول متسبب ہوا کہ ﴿فَهَلْ مِنْ مُدَّكِرٍ﴾ یعنی پھر ہے کوئی نصیحت قبول کرنے والا کہ نصیحت اور وعظ سے اثر پذیر ہو اور جانے کہ یہ حق ہے تو عقوبت سے اور اس بات سے ڈرے کہ اس پر وہ عذاب نازل ہو جو اگلی اُمتوں پر نازل ہو چکا ہے۔

﴿وَكُلُّ شَيْءٍ فَعَلُوهُ فِي الزُّبُرِ﴾ یعنی جو کچھ خیر یا شر اُمتوں نے کیا ہے وہ سب لوح محفوظ میں لکھا ہوا ہے۔ یا حافظین کی کتابوں اور دفاتروں میں لکھا ہوا ہے۔ (اس ﴿وَكُلُّ﴾ کی رفع پر اتفاق ہے، اس لیے کہ اس کے نصب میں معنی کا فساد ہے۔ تقدیر یہ ہوگی: ”فَعَلُوا كُلَّ شَيْءٍ فِي الزُّبُرِ“۔ یہ بات خلاف واقع ہے، کیونکہ ”زبر“ میں نہایت درجہ اشیائے کثیر ہیں کہ انہوں نے ان کو نہیں کیا اور رفع کی بنا پر یہ معنی ہیں کہ ہر شے جو انہوں نے کی وہ زبر میں ثابت ہے مقصود یہی ہے۔) ﴿وَكُلُّ صَغِيرٍ وَكَبِيرٍ مُسْتَطَرٌ﴾ ”يُقَالُ: سَطَرَ يَسْطُرُ سَطْرًا كَتَبَ، وَأَسْطَرَ مِثْلُهُ“، یعنی ہر شے اعمال و اقوال و افعال خلق سے اور جو کچھ ہونے والا ہے یہ سب لوح محفوظ میں لکھا ہوا ہے، اس کا صغیر و کبیر و جلیل و حقیر۔ سیدنا عبداللہ بن عمر رضی اللہ عنہما نے ﴿مُسْتَطَرٌ﴾ کی تفسیر میں فرمایا: ”مَسْطُورٌ فِي الْكِتَابِ“^(۳)

پھر جب اللہ پاک اشقیاء کے ذکر سے فارغ ہوا تو سعداء (نیک بختوں) کا حال ذکر کیا۔ چنانچہ فرمایا: ﴿إِنَّ الْمُتَّقِينَ فِي جَنَّاتٍ وَنَهَرٍ﴾ نہر سے مراد جنس ہے ﴿جَنَّتٍ﴾ کی جمع کی مناسبت سے۔ لفظ میں ﴿نَهَرٍ﴾ کو جو مفرد لایا گیا تو وہ صرف رؤس آیات کی موافقت سے ہے۔ جمہور نے اسی طرح پڑھا ہے، یہ شامل ہے جنت کی نہروں کو جو پانی اور شراب اور دودھ اور شہد سے ہیں۔ کسی نے (یعنی مجاہد و اعرج و ابوالسماک نے) بہ سکون ہاء پڑھا ہے، فتح و سکون ہاء دو لغت ہیں۔ کسی نے (یعنی ابوجلز، ابوہشیل، اعرج، طلحہ بن مصرف اور قتادہ رحمہم نے) بہ ضم نون و ہاء بہ صیغہ جمع

پڑھا ہے، یہ قراءت شاذ ہے، معنی یہ ہیں کہ متقی لوگ بُساتین مختلفہ و جنات متنوعہ و انھار متدفقہ، یعنی مختلف انواع و اقسام کے باغات اور اچھلتے پانی کی نہروں میں ہیں۔ کسی نے کہا کہ ﴿نَهْرٌ﴾ بہ معنی وسعت، فراخی اور روشنی ہے، اسی معنی سے ”نہار“ بہ معنی دن ہے، یعنی وہ باغوں میں اور فراخی اور روشنی میں ہیں، ان کے ہاں رات نہیں ہے۔ لیکن پہلا قول زیادہ مناسب ہے۔

﴿فِي مَقْعَدٍ صِدْقٍ﴾ اضافۃ موصوف الی الصفۃ کے باب سے ہے، یعنی مجلس حق اور پسندیدہ جگہ میں ہیں، جس میں نہ لغو ہے نہ کذب نہ گناہ، یعنی جنت۔ ﴿مَقْعَدٍ﴾ سے مراد جنس ہے۔ عثمان بتی نے ”مَقَاعِدَ“ بہ جمع پڑھا ہے۔^① یہ قراءت شاذ ہے۔ ﴿عِنْدًا مَلِيًّا مُّقْتَدِرٍ﴾ یعنی اس بادشاہ کے نزدیک جس کا ملک عزیز و واسع ہے، وہ قدرت والا ہے اس شے پر جس کو چاہتا ہے، کوئی شے اسے عاجز نہیں کرتی۔ اس جگہ کلمہ ﴿عِنْدًا﴾ کنایہ ہے کرامت و شرف منزلت و تقریب رتبہ سے، یعنی وہ اس ذات پاک کے نزدیک مقرب ہیں جس کا امر ملک و اقتدار میں برتر ہے اس طور پر کہ فہم والوں پر مبہم رکھا گیا ہے۔ دونوں اسموں کے نکرہ لانے میں یہ فائدہ ہے کہ یہ بات معلوم ہو کہ کوئی شے ایسی نہیں ہے جو اس کی ملک و قدرت کے تحت میں نہ ہو۔ وهو علی کل شیء قدير۔^② واللہ أعلم۔ (کذا فی فتح البیان)

الحمد لله والمنه کہ اس سورت کی تفسیر بروز ہفتہ ۷ ربیع الاول ۱۳۱۵ ہجری وقت شب قریب دو ساعت تمام ہوئی۔ اللہ سبحانہ قبول فرمائے اور آئندہ لکھنے کی توفیق دے۔ آمین! لا حول ولا قوۃ إلا باللہ، والحمد لله أولا و آخراً و ظاهراً و باطناً، والصلاة والسلام علی سیدنا و مولانا سید المرسلین شفیع المذنبین سیدنا محمد و علی آلہ و صحبہ أجمعین إلی یوم الدین۔ آمین آمین آمین۔

بِسْمِ اللّٰهِ الرَّحْمٰنِ الرَّحِیْمِ

سُورَةُ الرَّحْمٰنِ

اس سورت مبارکہ کی چھتر (۷۶) یا اٹھتر (۷۸) آیتیں ہیں اور یہ مکی ہے۔ امام قرطبی رحمہ اللہ نے کہا ہے کہ امام حسن، عروہ بن الزبیر، عکرمہ، عطاء رحمہم اور جابر رحمہم کے قول کے مطابق ساری سورت مکی ہے۔ سیدنا عبداللہ بن عباس رضی اللہ عنہما نے فرمایا: سوائے اس کی ایک آیت کے، یعنی قولہ تعالیٰ: ﴿يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ﴾۔^① صحیح اس قول کا یہ ہے: سوائے دو آیتوں کے جیسا کہ گارونی نے اس کی صراحت کی ہے اور وہ دو آیتیں یہ ہیں: ﴿يَسْأَلُهُ مَنْ فِي السَّمَوَاتِ وَالْأَرْضِ كُلَّ يَوْمٍ هُوَ فِي شَأْنٍ﴾ یہ ایک آیت ہوئی۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ یہ دوسری آیت ہے۔ سیدنا عبداللہ بن مسعود رضی اللہ عنہ اور امام مقاتل رحمہ اللہ نے کہا ہے کہ یہ ساری سورت مدنی ہے، لیکن پہلا قول سب سے صحیح ہے۔ اس پر یہ اقوال دال ہیں:

- ① سیدنا عبداللہ بن عباس رضی اللہ عنہما نے فرمایا کہ سورۃ الرحمن مکہ میں نازل ہوئی۔ (أخرجه النحاس)
- ② سیدنا عبداللہ بن زبیر رضی اللہ عنہما نے کہا ہے کہ سورۃ الرحمن مکہ میں نازل ہوئی۔ (أخرجه ابن مردويه)
- ③ سیدہ عائشہ رضی اللہ عنہا نے فرمایا کہ سورۃ ﴿الرَّحْمٰنِ ① عَلَّمَ الْقُرْآنَ﴾ مکہ میں نازل ہوئی۔^② (أخرجه ابن مردويه)
- ④ سیدہ اسماء بنت ابی بکر رضی اللہ عنہا کہتی ہیں کہ میں نے رسول اللہ ﷺ کو سنا، آپ ﷺ پڑھتے تھے اور آپ رکن کی طرف نماز پڑھ رہے تھے، یعنی حجر اسود کی طرف، اس سے قبل کہ آپ ﷺ اس شے کو ظاہر کریں جس کا آپ ﷺ کو امر کیا جاتا ہے اور مشرکین سنتے تھے: ﴿فَبِأَيِّ آلَاءِ رَبِّكُمَا تُكَذِّبَانِ﴾^③۔ (أخرجه الإمام أحمد و ابن مردويه قال السيوطي بسند حسن) قول ثانی کا مؤید یہ قول ہے کہ سیدنا عبداللہ بن عباس رضی اللہ عنہما نے فرمایا کہ سورۃ الرحمن مدینہ میں نازل ہوئی۔^④ (أخرجه ابن الضريس و ابن مردويه والبيهقي في الدلائل) جمع بین القولین یوں ممکن ہے کہ بعض سورت مکہ میں نازل ہوئی اور بعض مدینہ میں۔

سورة الرحمن کی فضیلت:

سیدنا جابر بن عبداللہ رضی اللہ عنہ سے مروی ہے کہ رسول اللہ ﷺ اپنے اصحاب پر نکلے اور ان پر سورۃ الرحمن شروع

② الدر المنثور (۶۸۹/۷)

① تفسیر القرطبی (۱۵۱/۱۷)

③ مسند أحمد (۳۴۹/۶) الدر المنثور (۶۸۹/۷) اس کی سند میں "ابن لہیعہ" ضعیف راوی ہے۔ ④ الدر المنثور (۶۸۹/۷)

سے لے کر آخر تک پڑھی۔ چنانچہ وہ ساکت رہے تو آپ ﷺ نے فرمایا: کیا ہے مجھے کہ میں تم کو سکوت کرنے والا دیکھتا ہوں! البتہ تحقیق میں نے اس کو شب جن میں جنوں پر پڑھا تو وہ جواب دینے میں تم سے اچھے رہے ہر دفعہ جب میں اللہ تعالیٰ کے قول: ﴿فَبِأَيِّ آلَاءِ رَبِّكُمَا تُكَذِّبَانِ﴾ پر آیا تو انھوں نے کہا: ”لَا بِشَيْءٍ مِنْ نِعَمِكَ رَبَّنَا نَكْذِبُ فَلَكَ الْحَمْدُ“ یعنی اے ہمارے رب! ہم تیری کسی نعمت کی تکذیب نہیں کرتے، چنانچہ تیرے لیے ہی حمد ہے۔^(۱) (رواہ الترمذی وابن المنذر وأبو الشيخ في العظمة و الحاكم و صححه و ابن مردويه والبيهقي في الدلائل قال الترمذی: بعد إخراجہ هذا حديث غريب لا نعرفه إلا من حديث الوليد بن مسلم عن زهير بن محمد و حكي عن الإمام أحمد أنه كان يستنكر روايته عن زهير)

(تفسیر ابن کثیر میں یوں ہے: ”أنه كان لا يعرفه، ينكر رواية أهل الشام عن زهير بن محمد هذا“) (وقال البزار: لا نعرفه يروى إلا من هذا الوجه وأخرجه البزار وابن جرير وابن المنذر والدارقطني في الأفراد و ابن مردويه والخطيب في تاريخ من حديث ابن عمر رضي الله عنهما و صحيح السيوطي إسناده وقال البزار: لا نعرفه يروى إلا من هذا الوجه بهذا الإسناد) سیدنا علی رضي الله عنه کہتے ہیں: میں نے رسول اللہ ﷺ کو سنا کہ آپ ﷺ فرماتے تھے: ہر شے کے لیے ایک عروس ہے اور قرآن کی عروس سورت رحمن ہے۔^(۲) (أخرجه البيهقي في الشعب)۔ زر رضي الله عنه کہتے ہیں کہ ایک شخص نے کہا: تو اس حرف کو کیسا پہچانتا ہے: ”مِنْ مَاءٍ غَيْرِ يَاسِينٍ أَوْ آسِينٍ؟“ چنانچہ کہا: تحقیق میں نے سارا قرآن پڑھا، کہا: بے شک میں البتہ مفصل کو ایک رکعت میں پڑھتا ہوں تو کہا: ”أَهَذَا كَهَذَا الشَّعْرِ لَا أَبَا لَكَ“ یعنی کیا تو جلدی پڑھتا ہے شعر کو جلدی پڑھنے کی طرح تیرا باپ نہ ہو! میں نے یقیناً نبی کریم ﷺ کی قرآن کو جانا ہے جن کو آپ قرین کرتے تھے دو قرین دو قرین اول مفصل سے، اور سیدنا عبداللہ بن مسعود رضي الله عنه کی اول مفصل سورت رحمن تھی۔^(۳) (أخرجه الإمام أحمد عن عاصم عن زر)

بِسْمِ اللَّهِ الرَّحْمَنِ الرَّحِيمِ

الرَّحْمٰنُ عَلَّمَ الْقُرْآنَ خَلَقَ الْإِنْسَانَ عَلَّمَهُ الْبَيَانَ
الشَّمْسُ وَالْقَمَرُ بِحُسْبَانٍ وَالنَّجْمُ وَالشَّجَرُ يَسْجُدَانِ
وَالسَّمَاءَ رَفَعَهَا وَوَضَعَ الْمِيزَانَ أَلَّا تَطْغَوْا فِي الْمِيزَانِ وَأَقِيمُوا
الْوِزْنَ بِالْقِسْطِ وَلَا تُخْسِرُوا الْمِيزَانَ وَالْأَرْضَ وَضَعَهَا

(۱) سنن الترمذی، رقم الحديث (۳۲۹۱) مستدرک الحاكم (۵۱۵/۲) دلائل النبوة (۲۳۲/۲) مسند البزار (۱۹۰/۱۲) تفسیر الطبري

(۲۳/۲۳/۲۲) تفسیر ابن کثیر (۳۴۳/۴) الدر المنثور (۶۹۰/۷) السلسلة الصحيحة، رقم الحديث (۲۱۵۰)

(۲) شعب الإيمان (۴۸۹/۲) اس کی سند میں ”احمد بن حسن دہلی“ ضعیف راوی ہے۔ دیکھیں: السلسلة الضعيفة (۱۳۵۰)

(۳) مسند أحمد (۴۱۲/۱)

لِلْأَنَامِ ۚ فِيهَا فَاكِهَةٌ ۚ وَالنَّخْلُ ذَاتُ الْأَكْمَامِ ۚ وَالْحَبُّ ذُو الْعَصْفِ ۚ
وَالرَّيْحَانُ ۚ فَبِأَيِّ آلَاءِ رَبِّكُمَا تُكَذِّبِينَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

(اللہ) رحمان نے ① قرآن سکھایا ② اسی نے انسان کو پیدا کیا ③ اسے بولنا سکھایا ④ سورج اور چاند ایک حساب سے (چلتے) ہیں ⑤ اور بیللیں اور درخت سجدہ کرتے ہیں ⑥ اور آسمان کو اسی (رحمان) نے بلند کیا اور اسی نے ترازو رکھی ⑦ تاکہ تم ترازو میں حد سے تجاوز نہ کرو ⑧ اور تم انصاف سے وزن کو درست رکھو اور تول میں کمی نہ کرو ⑨ اور اسی نے زمین کو مخلوق کے لیے بچھایا ⑩ اس میں لذیذ پھل اور کھجور کے درخت ہیں جن کے شگوفے غلافوں میں لپٹے ہوتے ہیں ⑪ اور بھوسے والے دانے (اناج) اور خوشبودار پھول ہیں ⑫ پھر (اے جن و انس!) تم دونوں اپنے رب کی کون کون سی نعمتوں کو جھٹلاؤ گے؟ ⑬

اللہ رحمان نے قرآن سکھایا ہے:

اللہ پاک اپنے فضل و رحمت کی خبر دیتا ہے جو اس کو اپنی مخلوق کے ساتھ ہے کہ اس نے اپنے بندوں پر قرآن شریف اتارا اور اس کے حفظ اور سمجھنے کو اس شخص کے لیے آسان کیا جس پر اس نے رحم کیا چنانچہ فرمایا: رحمان نے قرآن سکھایا، آدمی بنایا، اس کو بیان سکھایا۔ حسن ﷺ نے فرمایا: بیان سے مراد نطق (بولنے کی صلاحیت) ہے۔ ضحاک و قتادہ وغیرہا نے کہا: یعنی خیر و شر۔ ① حسن ﷺ کا قول یہاں احسن اور اقویٰ ہے، اس لیے کہ آیت کا سیاق اس میں ہے کہ اللہ پاک نے قرآن کی تعلیم فرمائی اور یہ اس کی تلاوت کا ادا کرنا ہے اور یہ اسی طرح سے ہوتا ہے کہ خلق پر نطق کی آسانی کی جائے اور حرفوں کا ان کے مواضع (جگہوں) سے نکلنا سہل کیا جائے جو خلق اور زبان اور دونوں ہونٹ ہیں مخارج کے اختلاف اور حرف کی مختلف اقسام کی بنا پر۔ ②

سورج، چاند اور زمین و آسمان اللہ تعالیٰ کی نشانیاں ہیں:

سورج و چاند کے حساب کا یہ مطلب ہے کہ وہ دونوں ایک ایسے حساب سے چلتے ہیں اور ایک دوسرے کے پیچھے آتے رہتے ہیں جس کا قانون مقرر کیا گیا ہے نہ وہ مختلف ہوتا ہے نہ مضطرب ہوتا ہے۔ جیسا کہ اللہ تعالیٰ نے فرمایا ہے: ﴿لَا الشَّمْسُ يَنْبَغِي لَهَا أَنْ تُدْرِكَ الْقَمَرَ وَلَا اللَّيْلُ سَابِقُ النَّهَارِ ۚ وَكُلٌّ فِي فَلَكٍ يَسْبَحُونَ﴾ [یس: ۴۰] ”نہ آفتاب کی یہ مجال ہے کہ چاند کو پکڑے اور نہ رات دن پر آگے بڑھ جانے والی ہے اور سب کے سب آسمان میں

تیرتے پھرتے ہیں۔ ﴿قَالِقُ الْاَصْبَاحِ وَجَعَلَ اللَّيْلُ سَكَنًا وَالشَّمْسُ وَالْقَمَرُ حُسْبَانًا﴾ ذٰلِكَ تَقْدِيرُ الْعَزِيزِ الْعَلِيمِ ﴿[الأنعام: ۹۶] ”وہ صبح کا نکالنے والا ہے اور اس نے رات کو راحت کی چیز بنایا ہے اور سورج اور چاند کو حساب سے رکھا ہے۔ یہ ٹھہرائی بات ہے ایسی ذات کی جو قادر ہے بڑے علم والا ہے۔“ عکرمہ سے مروی ہے کہ اگر اللہ تعالیٰ انسانوں، جنوں، چارپایوں اور پرندوں کی آنکھوں کا نور کسی بندے کی دونوں آنکھوں میں کر دیتا، پھر ان سے ستر پردوں میں سے ایک پردہ کھول دیتا جو سورج کے ورے ہیں تو البتہ وہ طاقت نہ رکھتا کہ اس کی طرف نظر کرے اور سورج کا نور کرسی کے نور کے ستر حصوں میں سے ایک حصہ ہے اور کرسی کا نور عرش کے نور کے ستر حصوں میں سے ایک حصہ ہے۔ اور عرش کا نور ستر حصوں میں سے ایک حصہ ہے نورِ ستر سے۔ اب تم دیکھو کہ اللہ تعالیٰ اپنے بندے کو اس وقت کیا کچھ نور عطا فرمائے گا جب وہ اپنے رب کے ظاہر وجہ کریم کی طرف نظر کرے گا۔^(۱) رواہ ابن ابی حاتم۔ اللهم ارزقنا النظر إلى وجهك الكريم، اللهم صل وسلم وبارك عليه وعلى آله وصحبه أحسن صلاة وأزكى تسليم إلى يوم الدين آمين۔

امام ابن جریر رحمہ اللہ کہتے ہیں کہ اس بات پر مفسرین کا اجماع ہے کہ ”شجر“ وہ ہے جو ساق پر یعنی تنے پر قائم ہوتا ہے۔ اس کے بعد ”نجم“ کے معنی میں اختلاف کیا ہے۔ سیدنا عبداللہ بن عباس رضی اللہ عنہما نے فرمایا ہے کہ نجم وہ روئیدگی ہے جو روئے زمین پر پھیلتی ہے۔ امام سعید بن جبیر، سدی اور سفیان ثوری رحمہم اللہ نے بھی اسی طرح کہا ہے اور امام ابن جریر رحمہ اللہ نے اسی کو اختیار کیا ہے۔ امام مجاہد رحمہ اللہ نے کہا ہے کہ ”نجم“ وہ ہے جو آسمان میں ہے۔ اسی طرح امام حسن اور قتادہ رحمہم اللہ نے بھی کہا ہے۔^(۲) یہ قول زیادہ ظاہر ہے۔ واللہ أعلم۔ اسی لیے اللہ تعالیٰ نے فرمایا ہے: ﴿الَّذِينَ يَرْمُونَكَ بِالْكَذِبِ وَمَنْ يَتَّبِعُهُمْ يَكُونُوا أَعْدَاءُكَ وَالَّذِينَ يَرْمُونَكَ بِالْكَذِبِ وَمَنْ يَتَّبِعُهُمْ يَكُونُوا أَعْدَاءُكَ وَالَّذِينَ يَرْمُونَكَ بِالْكَذِبِ وَمَنْ يَتَّبِعُهُمْ يَكُونُوا أَعْدَاءُكَ﴾ اور ﴿يَسْجُدُ لَهُ مَنْ فِي السَّمَوَاتِ وَمَنْ فِي الْأَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالدَّوَابُّ وَكَثِيرٌ مِّنَ النَّاسِ ۚ وَكَثِيرٌ حَقَّ عَلَيْهِ الْعَذَابُ ۚ وَمَنْ يُهِنِ اللَّهُ فَمَا لَهُ مِنْ مُّكْرِمٍ ۚ إِنَّ اللَّهَ يَفْعَلُ مَا يَشَاءُ﴾ [الحج: ۱۸] ”کیا تو نہیں دیکھ رہا کہ اللہ کے سامنے سجدے میں ہیں سب آسمانوں والے اور سب زمینوں والے اور سورج اور چاند اور ستارے اور پہاڑ اور درخت اور جانور اور بہت سے انسان بھی۔ ہاں بہت سے وہ بھی ہیں جن پر عذاب کا مقولہ ثابت ہو چکا ہے، جسے رب ذلیل کر دے اسے کوئی عزت دینے والا نہیں، اللہ جو چاہتا ہے کرتا ہے۔“

﴿الْبِيزَانِ﴾ سے مراد عدل ہے، جیسا کہ اللہ تعالیٰ نے فرمایا ہے: ﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ [الحديد: ۲۵] ”یقیناً ہم نے اپنے پیغمبروں کو کھلی دلیلیں دے کر بھیجا اور ان کے ساتھ کتاب اور میزان (ترازو) نازل فرمایا تاکہ لوگ عدل پر قائم رہیں۔“ نیز اسی طرح یہاں فرمایا ہے: ﴿أَلَا تَطْغَوْا فِي الْبِيزَانِ﴾ یعنی اللہ تعالیٰ نے آسمانوں اور زمین کو حق اور عدل کے ساتھ پیدا کیا،

تا کہ ساری اشیاء حق و عدل کے ساتھ ہوں۔ اس لیے یوں فرمایا: ﴿وَأَقِمْوَا الْوِزْنَ بِالْقِسْطِ...﴾ [الآیۃ] یعنی مت کم کرو تول کو بلکہ حق و انصاف کے ساتھ تولو، جیسے فرمانِ باری تعالیٰ ہے: ﴿وَزِنُوا بِالْقِسْطَاسِ الْمُسْتَقِيمِ﴾ [الشعراء: ۱۸۲] ”اور تم بالکل سیدھی ترازو سے تولو۔“

تولہ تعالیٰ: ﴿وَالْأَرْضُ وَضَعَهَا لِلْأَنَامِ﴾ یعنی جیسا اس نے آسمان کو اونچا کیا ویسا ہی زمین کو نیچا بنایا اور اس کو بچھایا اور جمے ہوئے اونچے اونچے پہاڑوں سے اس کو جمایا تا کہ جو مخلوق روئے زمین پر ہے اس پر قرار پکڑے۔ روئے زمین پر بہت سی خلایق ہیں کہ جن کی نوعیں، شکلیں، رنگ اور زبانیں مختلف ہیں اور وہ زمین کی ساری اطراف و اقطار میں ہیں۔ سیدنا عبداللہ بن عباس رضی اللہ عنہما، امام مجاہد، قتادہ اور ابن زید رضی اللہ عنہم نے کہا: ”أنام“ بہ معنی مخلوق ہے۔^①

﴿فِيهَا فَكْهَةٌ﴾ یعنی زمین میں میوے ہیں جن کے رنگ اور مزے اور بو مختلف ہیں۔ ﴿النَّخْلُ﴾ کا الگ سے اس لیے ذکر کیا کہ اس کو اور میووں پر شرف حاصل ہے اور تری اور خشکی دونوں حال میں اس کا نفع حاصل ہوتا ہے۔ سیدنا عبداللہ بن عباس رضی اللہ عنہما نے فرمایا: ﴿الْأَكْمَامُ﴾ ”أَوْعِيَةُ الطَّلَع“ ہیں،^② یعنی شگوفہ خرما کے ظرف جن میں وہ ہوتا ہے (یہ الفاظ ابن جریج رضی اللہ عنہ نے ان سے روایت کیے ہیں)۔ اسی طرح اور مفسروں میں سے کئی ایک اہل علم نے بھی کہا ہے، طلح وہ ہے جس میں خوشہ طلوع کرتا ہے، پھر وہ خوشے سے شق ہوتا ہے تو ”بسر“ ہو جاتا ہے، یعنی گدر، پھر رطب، پھر پکتا ہے اور اس کا نفع اور درست ہونا منتہی ہو جاتا ہے۔

امام شعبی رضی اللہ عنہ سے مروی ہے کہ قیصر نے عمر بن خطاب رضی اللہ عنہ کی طرف لکھا: میں تم کو خبر دیتا ہوں کہ میرے پاس میرے قاصد تمہارے پاس سے ہو کر آئے تو یہ زعم کیا کہ تمہاری طرف ایک درخت ہے: ”لَيْسَتْ بِخَلِيقَةٍ لِّشَيْءٍ مِنَ الْخَيْرِ“ گدھے کے کانوں کی طرح نکلتا ہے، پھر موتیوں کی طرح شق ہوتا، پھر سبز ہوتا ہے تو زمرد سبز کی طرح ہو جاتا ہے، پھر سرخ پڑتا ہے تو یاقوت سرخ ہو جاتا ہے، پھر رسیدہ (رس والا) ہوتا ہے تو پک جاتا ہے، پھر پاک تر و عمدہ فالودے کی طرح ہو جاتا ہے جو کھایا گیا، پھر خشک ہوتا ہے تو عصمت ہوتا ہے (یعنی بھوک سے بچاؤ)، مقیم آدمی کے لیے اور مسافر کے لیے توشہ ہوتا ہے۔ پس اگر میرے قاصدوں نے مجھ سے سچ کہا ہے تو میں نہیں خیال کرتا ہوں اس درخت کو مگر جنت کے درختوں سے۔

سیدنا عمر رضی اللہ عنہ نے اس کو یہ خط لکھا: ”مِنْ عَبْدِ اللَّهِ عُمَرَ أَمِيرِ الْمُؤْمِنِينَ إِلَى قَيْصَرَ مَلِكِ الرُّومِ إِنَّ رُسْلَكَ قَدْ صَدَّقُواكَ، هَذِهِ الشَّجَرَةُ عِنْدَنَا، وَهِيَ الشَّجَرَةُ الَّتِي أَنْبَتَهَا اللَّهُ عَلَى مَرِيَمَ حِينَ نَفَسَتْ بِعِيسَى ابْنِهَا، فَاتَّقِ اللَّهَ وَلَا تَتَّخِذْ عِيسَى إِلَهًا مِنْ دُونِ اللَّهِ، فَإِنَّ مَثَلَ عِيسَى عِنْدَ اللَّهِ كَمَثَلِ آدَمَ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ، الْحَقُّ مِنْ رَبِّكَ فَلَا تَكُنْ مِنَ الْمُمْتَرِينَ“^③ (رواہ ابن ابی حاتم)

(یعنی اللہ تعالیٰ کے بندے عمر امیر المؤمنین کی طرف سے روم کے بادشاہ قیصر کی طرف کہ بے شک تیرے قاصدوں نے

③ تفسیر ابن ابی حاتم (۳۳۲۲/۱۰، ۳۳۲۳)

① تفسیر الطبری (۱۶، ۱۵/۲۳) ② تفسیر ابن ابی حاتم (۳۳۲۲/۱۰)

واقعی تجھ سے سچ کہا ہے، یہ درخت ہمارے یہاں ہے، یہ وہی درخت ہے جس کو اللہ تعالیٰ نے مریم علیہا السلام پر اُگایا، جبکہ ان کو اپنے فرزند عیسیٰ علیہ السلام کا نفاس ہوا، چنانچہ تو اللہ سے ڈر اور عیسیٰ علیہ السلام کو اللہ کے سوا معبود نہ ٹھہرا۔ بے شک عیسیٰ علیہ السلام کی مثال آدم علیہ السلام کی مثال کی طرح ہے کہ اللہ کے نزدیک ان کو مٹی سے پیدا کیا، پھر ان سے کہا: ہو جا تو وہ ہو گئے۔ یہ حق ہے تیرے رب کی طرف سے سو تو شک کرنے والوں سے مت ہو) کسی نے کہا ہے کہ ”اکمام“ رُفَاتِ نَحْلہ ہے، یہ وہ پوست ہے جو درختِ خرما کی گردن پر ہوتا ہے۔ یہ قول امام حسن اور قتادہ رحمہما کا ہے۔

﴿الْعَصْف﴾ سیدنا عبداللہ بن عباس رضی اللہ عنہما نے فرمایا کہ اس سے مراد تین ہیں، یعنی گھاس، تنکا۔ (یہ الفاظ علی بن ابی طلحہ نے روایت کیے ہیں)۔ ان کا دوسرا قول (بروایتِ عوفی) یہ ہے کہ عصف اس سبز کھیتی کے پتے ہیں جس کے سر کاٹے گئے، چنانچہ اس کا نام عصف رکھا جاتا ہے جبکہ وہ خشک ہو جائے۔ اسی طرح امام قتادہ، ضحاک اور ابو مالک رحمہم نے کہا ہے کہ اس کا عصف اس کا تین ہے۔ سیدنا عبداللہ بن عباس رضی اللہ عنہما، امام مجاہد اور کئی ایک اہل علم نے کہا کہ ﴿الزَّيْحَانُ﴾ سے مراد ورق ہے، یعنی پتے۔ امام حسن رحمہ اللہ نے کہا: وہ یہی تمھارا ریحان ہے، یعنی دونا مروی کا درخت خوشبو۔

سیدنا عبداللہ بن عباس رضی اللہ عنہما کا دوسرا قول (بروایتِ علی) یہ ہے ﴿الزَّيْحَانُ﴾ ”خضر الزرع“^① یعنی سبز کھیتی۔ واللہ اعلم۔ اس کے معنی یہ ہیں کہ حب، یعنی اناج اور دانے، مثلاً: گہوں اور جو اور ان جیسا اور اناج اپنی حالت روئیدگی میں ان کے لیے عصف ہوتا ہے، یہ وہ شے ہے جو بال پر ہوتی ہے اور ریحان وہ لپٹے ہوئے پتے ہیں جو اس کے تنے پر ہوتے ہیں۔ کسی نے کہا کہ عصف وہ پتے ہیں جو کھیتی پہلے پہل سبزی ہو کر اگتی ہے اور ریحان پتے ہیں، یعنی جبکہ وہ کھیتی کو چھپالیں اور اس کا لباس بن جائیں اور اس میں دانے منعقد ہو جائیں جیسا کہ زید بن عمرو بن نفیل نے اپنے مشہور قصیدے میں کہا ہے: ے

وَقَوْلًا لَهُ مَنْ يُنْبِتُ الْحَبَّ فِي الثَّرَى

وَيُخْرِجُ مِنْهُ حَبَّهُ فِي رُؤُوسِهِ

یعنی اس سے کہو کہ دانوں کو خاکِ نمناک میں کون اُگاتا ہے، پھر ان سے ابھری ہوئی اور لہراتی ہوئی سبزی

ہو جاتی ہے اور اس سے اس کے سروں میں اس کے دانے نکالتا ہے۔ چنانچہ اس میں اس کے لیے

نشانیوں ہیں جو یاد رکھنے والا ہے۔

جن وانس پر رب تعالیٰ کی بے شمار نعمتیں:

قوله تعالى: ﴿فَبِأَيِّ آلَاءِ رَبِّكُمَا تُكَذِّبَانِ﴾ ”أَيُّ: فَبِأَيِّ آلَاءِ يَا مَعْشَرَ الْإِنْسِ وَالْجِنِّ تُكَذِّبَانِ“^②

(قاله مجاهد وغير واحد) یعنی اے انسانوں اور جنوں کے گرو! پھر تم اپنے رب کی کیا کیا نعمتیں جھٹلاؤ گے۔ اس معنی پر اس کے بعد کا سیاق دال ہے، یعنی نعمتیں تم پر ظاہر ہیں اور تم ان میں ڈوبے ہوئے ہو، تم ان کے انکار کی طاقت نہیں

① تفسیر الطبري (۲۱-۱۷/۲۳) تفسیر ابن کثیر (۳۴۵/۴) ② تفسیر الطبري (۲۳، ۲۲/۲۳)

رکھتے۔ پس ہم کہتے ہیں جیسا کہ ان جنوں نے کہا جو اللہ پر ایمان لانے والے تھے: ”اَللّٰهُمَّ وَلَا بِشَيْءٍ مِنْ اَلاٰئِكَ رَبَّنَا نُنْكَدِبُ فَلَكَ الْحَمْدُ“ یعنی اے ہمارے رب! ہم تیری نعمتوں میں سے کسی شے کو نہیں جھٹلاتے، سو تیرے لیے ہی حمد ہے۔ سیدنا عبداللہ بن عباس رضی اللہ عنہما فرمایا کرتے تھے: ”لَا بِأَيِّهَا يَا رَبِّ“^(۱) یعنی ہم ان میں سے کسی شے کی تکذیب نہیں کرتے۔^(۲) (کذا فی ابن کثیر)

فتح البیان کا بیان:

﴿الرَّحْمٰنُ﴾ مبتداء ہے اور مابعد کے افعال اس کی خبر ہیں۔ یہ بھی جائز ہے کہ مبتدائے محذوف کی خبر ہو۔ ”أَيُّ: اَللّٰهُ الرَّحْمٰنُ“ یا مبتداء ہے اور اس کی خبر محذوف ہے: ”أَيُّ: اَلرَّحْمٰنُ رَبَّنَا“۔ یہ دونوں وجہیں اس شخص کے نزدیک ہیں جو اس کا معتقد ہے کہ ﴿الرَّحْمٰنُ﴾ ایک آیت ہے مع اس مضمّن کے۔ اس کی وجہ یہ ہے کہ اس نے ﴿الرَّحْمٰنُ﴾ کو ایک آیت شمار کیا ہے اور یہ صرف اسی صورت میں متصور ہوتا ہے کہ اس کے ساتھ خبر یا مخرعہ ملے، کیونکہ آیت کا جملہ مفیدہ ہونا ضروری ہے (ضروری ہونا قابل غور ہے، کیوں کہ سورۃ الفاتحہ میں ﴿الرَّحْمٰنُ الرَّحِيْمُ﴾ قراءت مشہور پر جملہ نہیں ہے، مگر متفقہ طور پر یہ ایک آیت ہے۔ از مصحح سلمہ اللہ تعالیٰ)۔ اور پہلی وجہ کی بنا پر ﴿الرَّحْمٰنُ﴾ آیت نہیں ہے، اس لیے کہ ﴿الرَّحْمٰنُ﴾ مبتداء ہے اور ﴿عَلَّمَ الْقُرْآنَ﴾ خبر ہے، یعنی رحمان نے قرآن کو ذکر کے لیے آسان کیا، تاکہ حفظ کیا جائے اور تلاوت کیا جائے۔ یہ قول امام زجاج رحمہ اللہ کا ہے۔

امام کلبی رحمہ اللہ نے کہا ہے کہ رحمان نے قرآن سکھایا محمد ﷺ کو اور انھوں نے قرآن سکھایا اپنی امت کو۔^(۳) کسی نے کہا ہے کہ رحمان نے قرآن جبریل علیہ السلام کو سکھایا۔ کسی نے کہا ہے کہ انسان کو قرآن سکھایا۔ یہ اس کے عموم کی وجہ سے زیادہ مناسب ہے اور اس لیے کہ ﴿خَلَقَ الْاِنْسَانَ﴾ اس پر دال ہے۔ کسی نے کہا ہے کہ قرآن کو اس شے کی ایک علامت ٹھہرایا جس کے ساتھ لوگ عبادت کرتے ہیں اور ایک نشان ٹھہرایا جس سے عبرت حاصل کی جاتی ہے۔ کہا ہے کہ یہ آیت اہل مکہ کے جواب کے لیے نازل ہوئی، جب انھوں نے کہا کہ اس کو تو کوئی بشر ہی تعلیم کرتا ہے، چنانچہ فرمایا کہ کسی بشر نے اس کو تعلیم نہیں دی، بلکہ رحمان نے اس کو قرآن کی تعلیم کی۔

کسی نے کہا ہے کہ یہ ان کے اس قول کے جواب میں نازل ہوئی کہ ”وَمَا الرَّحْمٰنُ“ یعنی ہم نہیں جانتے کہ رحمان کیا ہے۔ اس لیے فرمایا کہ رحمان وہ ہے جس نے قرآن سکھایا، چونکہ یہ سورت اللہ کی ان نعمتوں کو شمار کرنے کے لیے ہے جن کا اللہ پاک نے اپنے بندوں پر انعام کیا ہے، اس لیے پہلے اس نعمت کا ذکر کیا جو قدر و منزلت کے لحاظ سے سب سے بڑی ہے اور زیادہ نفع رساں ہے اور رتبے میں سب سے بڑھ کر ہے اور فائدے کے لحاظ سے مکمل ہے اور عائدے (لوٹ کر آنے) میں سب سے عظیم ہے۔ وہ نعمت قرآن عزیز کی تعلیم ہے، کیونکہ یہ دنیا اور آخرت کی

سعادت کا مدار ہے اور خیرین کی آسیا کا قطب ہے اور امرین (کتاب اللہ و سنت رسول اللہ ﷺ) کا ستون ہے اور آسمانی کتابوں کا کوہان ہے اور افضل مخلوق پر نازل کیا گیا ہے۔ پھر اس نعمت کے بعد خلق کی نعمت کا احسان بتایا جو کل امور کا مناط (مدار) ہے اور ساری اشیاء کا مرجع ہے۔ چنانچہ فرمایا: ﴿خَلَقَ الْإِنْسَانَ﴾ یعنی اس نے انسان کو پیدا کیا۔ امام قتادہ اور حسن رحمۃ اللہ علیہ نے کہا ہے کہ مراد آدم علیہ السلام ہیں۔ امام ابن کیمان رحمۃ اللہ علیہ نے کہا ہے کہ یہاں مراد محمد ﷺ ہیں۔^(۱) زیادہ مناسب انسان کو جنس انسان پر محمول کرنا ہے۔

نکتہ:

قرآن کی تعلیم کو انسان کی پیدائش سے پہلے رکھا حالانکہ وجود کے لحاظ سے تعلیم اس کے بعد میں ہے، اس لیے کہ انسان کی پیدائش کے ایجاد کرنے کا سبب یہی تعلیم ہے۔ (کما أفاده السمين) پھر اللہ پاک نے تیسرا احسان یہ بتلایا کہ اس کو بیان سکھایا، کون سا بیان؟ وہ بیان جس سے ایک دوسرے کا مطلب سمجھتا ہے اور جس پر آپس میں ایک دوسرے سے بات چیت ہوتی ہے اور جس پر معاش اور معاد کی بہتری کا دار و مدار ہے، اس لیے کہ جو کچھ دلوں میں ہے اس کو باہر لانا اور جو شے دل میں چکر کھاتی ہے اس کا اظہار کرنا صرف اسی بیان سے ممکن ہے۔ چنانچہ فرمایا: ﴿عَلَّمَهُ الْبَيَانَ﴾ امام حسن اور قتادہ رحمۃ اللہ علیہ نے کہا ہے کہ ”انسان“ سے مراد آدم علیہ السلام اور ”بیان“ سے مراد ہر شے کے نام ہیں۔ کسی نے کہا ہے کہ مراد ساری زبانیں ہیں۔

چنانچہ آدم علیہ السلام سات سو زبانیں بولتے تھے، ان میں سے افضل اور بہتر عربی زبان ہے۔ کسی نے کہا ہے کہ ”انسان“ اسم جنس ہے، اس سے مراد سارے لوگ ہیں اور ”بیان“ سے مراد نطق، یعنی اس کو نطق سکھایا جس کی وجہ سے وہ باقی حیوانوں سے ممتاز ہوتا ہے۔ کسی نے کہا ہے کہ انسان سے مراد محمد ﷺ ہیں، آپ ﷺ کو ”مَا كَانَ وَمَا يَكُونُ“ کا بیان سکھایا، اس لیے کہ آپ اولین و آخرین کی خبر دیتے ہیں اور ”یوم الدين“ کی خبر دیتے ہیں۔ امام ابن کیمان رحمۃ اللہ علیہ نے کہا ہے کہ ”انسان“ سے مراد نبی کریم ﷺ ہیں، جیسا کہ پہلے بیان ہوا اور ”بیان“ سے مراد حلال و حرام کا اور ہدایت اور گمراہی کا بیان ہے۔ یہ قول بعید ہے۔ امام ضحاک رحمۃ اللہ علیہ نے کہا ہے کہ خیر و شر و حدود و احکام کا بیان ہے۔ امام ربیع بن انس رحمۃ اللہ علیہ نے کہا ہے کہ اس شے کا بیان جو اسے نفع دے اس شے سے جو اس کو ضرر دے۔^(۲) کسی نے کہا ہے کہ بیان قلم کے ساتھ لکھنا ہے۔ زیادہ بہتر یہ ہے کہ انسان کو جنس انسانی پر محمول کیا جائے اور بیان کو اس پر محمول کیا جائے کہ ہر قوم کو ان کی زبان سکھائی جس سے وہ بولتے ہیں۔

”حسبان“ کا مطلب یہ ہے کہ سورج و چاند ایک ایسے حساب سے چلتے ہیں جو معلوم ہے اور جس کا برجوں اور منزلوں میں اندازہ کیا ہوا ہے اور وہ ان سے تجاوز نہیں کرتے اور نہ ان سے کسی اور طرف مائل ہوتے ہیں اور اس

(۱) تفسیر القرطبی (۱۵۲/۱۷) (۲) تفسیر القرطبی (۱۵۲/۱۷)

سے مہینوں اور سالوں کی گنتی بتاتے ہیں اور اس سے کائناتِ سفلی کے امور کا انتظام ہوتا ہے اور فصلوں اور اوقات کا اختلاف ہوتا ہے۔ ابن زید و ابن کیسان رحمہما اللہ نے کہا کہ ان سے اوقات کا اور اجلوں کا اور عمروں کا حساب کیا جاتا ہے۔ اگر روز و شب اور سورج و چاند نہ ہوتے تو کوئی نہ جانتا کہ حساب کیسے کرے۔ اس لیے کہ کل زمانہ یا رات ہوتا یا دن۔ امام ضحاک رحمہ اللہ نے کہا ہے کہ ﴿يَحْسُبَانِ﴾ کے معنی ہیں: ”بقدر“ یعنی ایک مقدار اور اندازے سے چلتے ہیں۔ امام مجاہد رحمہ اللہ نے کہا ہے کہ ﴿يَحْسُبَانِ﴾ ”كَحُسْبَانِ الرَّحَى“ یعنی دونوں کے قطب جس پر وہ دور کرتے ہیں۔ امام اخفش رحمہ اللہ نے کہا ہے کہ ”حسبان“ حساب کی جمع ہے، جیسے ”شِهَابٌ وَشُهَبَانٌ“^① یا مصدر مفرد ہے بہ معنی حساب، جیسے: ”غُفْرَانٌ وَكُفْرَانٌ“۔

رہا ”حُسْبَان“ بہ ضم سورۃ الکہف میں^② تو وہ عذاب ہے، جیسا کہ گزر چکا ہے۔ سیدنا عبداللہ بن عباس رضی اللہ عنہما نے فرمایا: ”بِحِسَابٍ وَمَنَازِلٍ يُرْسَلَانِ“^③ یعنی حساب و منزلوں کے ساتھ چھوڑے جاتے ہیں۔ ”نجم“ روئیدگی میں سے وہ ہے جس کا تنا نہیں ہوتا اور ”شجر“ وہ ہے جس کا تنا ہوتا ہے۔ ان دونوں کے سجدے سے مراد ان کا فرمانبردار اور مطیع ہونا ہے اللہ تعالیٰ کے امر کا جس طرح کہ مکلفین میں سے خوش ہو کر سجدہ کرنے والے ہوتے ہیں۔ امام فراء رحمہ اللہ نے کہا: ان کا سجود یہ ہے کہ وہ سورج کا استقبال کرتے ہیں جب وہ طلوع ہوتا ہے، پھر اس کے ساتھ مائل ہوتے ہیں یہاں تک کہ سایہ منکسر ہوتا ہے۔

امام زجاج رحمہ اللہ نے کہا ہے کہ ان کا سجدہ کرنا ان کے سائے کے ساتھ ساتھ ہے، جیسا کہ اللہ تعالیٰ نے فرمایا ہے: ﴿يَتَفَيَّؤُا ظِلُّهُ﴾ [النحل: ۴۸] ”ان کے سائے ڈھلتے ہیں۔“ امام حسن اور مجاہد رحمہما اللہ نے کہا ہے کہ ”نجم“ سے مراد آسمان کا نجم ہے اور اس کا سجود اس کا طلوع ہونا ہے۔ امام ابن جریر رحمہ اللہ نے اس کو ترجیح دی ہے، جیسا کہ پہلے بیان ہوا۔ کسی نے کہا ہے کہ اس کا سجود اس کا افول یعنی مائل ہونا ہے غروب کے لیے اور ”شجر“ کا سجود یہ ہے کہ وہ اس بات پر قابو دیتے ہیں کہ ان کے پھل چنے جاتے ہیں۔ امام نحاس رحمہ اللہ نے کہا ہے کہ سجود کی اصل اللہ تعالیٰ کے لیے استسلام و انقیاد ہے، یعنی مطیع اور فرمانبردار ہونا۔^④

یہ جملہ اور اس سے پہلے کا جملہ دونوں ﴿الرَّحْمٰنِ﴾ کی خبر ہیں۔ رابطہ چوں کہ ظاہر ہے اس لیے ترک کیا گیا، گویا یوں کہا گیا: ”وَالشَّمْسُ وَالْقَمَرُ بِحُسْبَانِهِ، وَالنَّجْمُ وَالشَّجَرُ يَسْجُدَانِ لَهُ“ ﴿وَالسَّمَاءُ رَفَعَهَا﴾ کو جمہور نے بہ نصب پڑھا ہے بنا بر اشتغال اور امام ابو السماک رحمہ اللہ نے بہ رفع پڑھا ہے بنا بر ابتداء۔ معنی یہ ہیں کہ اللہ سبحانہ نے آسمان کو مرفوع و مسموک، یعنی اونچا زمین کے اوپر کیا۔ ﴿وَوَضَعَ الْمِيزَانَ﴾ میزان سے مراد عدل ہے، یعنی زمین

① تفسیر القرطبي (۱۵۳/۱۷) ② رقم الآية (۴۰)

③ تفسیر الطبري (۹/۲۳) ④ تفسیر القرطبي (۱۵۴/۱۷) فتح القدير (۱۷۵/۵)

میں عدل کو رکھا اور ثابت کیا کہ جس کو مشروع کیا اور اس کا امر فرمایا۔ امام مجاہد، قتادہ اور سدی رحمہم اللہ وغیرہا نے اسی طرح کہا ہے۔ امام زجاج رحمہ اللہ نے کہا: معنی یہ ہیں کہ اللہ تعالیٰ نے ہم کو عدل کا امر کیا اور اس قول پر یہ آیت دال ہے: ﴿أَلَّا تَطْغَوْا فِي الْمِيزَانِ﴾ یعنی عدل سے تجاوز مت کرو۔

امام حسن اور ضحاک رحمہم اللہ نے کہا ہے کہ اس سے مراد آلہ وزن ہے، یعنی ترازو تاکہ اس سے انصاف اور انصاف کی طرف توصل کیا جائے، یعنی اس شے میں زیادتی نہ کرو جس کے ساتھ وزن کیا جاتا ہے۔ کسی نے کہا: ”میزان“ قرآن شریف ہے، اس لیے کہ اس میں اس شے کا بیان ہے جس کی حاجت ہوتی ہے۔ حسین بن فضل اسی کے قائل ہیں۔^(۱) قول اول زیادہ بہتر ہے۔ ﴿أَلَّا تَطْغَوْا﴾ کے معنی ہیں: ”لَيْلًا تَطْغَوْا“ پس ”لا“ نافیہ ہے اور ”تَطْغَوْا“ منصوب بہ ”أَنْ“ ہے اور اس سے قبل لام مقدر ہے، یہ اولیٰ ہے۔ کسی نے کہا ہے کہ ”أَنْ“ مفسرہ ہے، اس لیے کہ وضع میں قول کے معنی ہیں اور ”لا“ نہی کا ہے اور طغیان حد سے بڑھنا ہے۔ چنانچہ جس نے کہا ہے کہ میزان عدل ہے تو اس نے کہا ہے کہ طغیان اس کا نخس ہے، یعنی کم کرنا۔ کسی نے کہا ہے کہ میزان ہر وہ شے ہے جس سے اشیاء کا وزن کیا جاتا ہے اور ان کی مقادیر پہچانی جاتی ہیں۔ میزان و قسطون و مکیال و مقیاس یعنی اللہ تعالیٰ نے میزان کو پیدا کیا، درآںحالیکہ وہ زمین پر اس طرح سے رکھی گئی ہے کہ اس سے اس کے بندوں کے احکام متعلق کیے گئے ہیں، یعنی ان کے لینے اور دینے میں برابری و عدل کرنا۔ کسی نے کہا ہے کہ یہ معنی ہیں کہ اس نے ترازو آخرت میں رکھی اعمال کے وزن کے لیے۔

باجملہ پہلے تو اللہ پاک نے اپنے بندوں کو یہ خبر دی کہ اس نے ان کے لیے عدل رکھا ہے، پھر ان کو عدل کے قائم کرنے کا حکم کیا۔ چنانچہ فرمایا: ﴿وَأَقِيمُوا الْوَزْنَ بِالْقِسْطِ﴾ ”أَيُّ: قَوْمُوا وَزَنُّكُمْ بِالْعَدْلِ“ یعنی اپنی تول کو عدل کے ساتھ سیدھا رکھو۔ کسی نے کہا ہے کہ ترازو کا کٹنا عدل کے ساتھ قائم کرو۔ کسی نے کہا ہے کہ اقامت تو ہاتھ سے ہوتی ہے اور ”قسط“ دل سے۔ امام مجاہد رحمہ اللہ نے کہا: ”قسط“ بہ معنی عدل ہے رومی زبان میں۔^(۲) صاحب فتح البیان رحمہ اللہ نے فرمایا، اسی معنی سے قسط اس بہ معنی میزان ہے۔^(۳) کسی نے کہا: آیت کے یہ معنی ہیں کہ عدل کے ساتھ وزن کرنے کے معاملے کو ہاتھ سے نہ جانے دو، یعنی برابر تولنے کا معاملہ قائم رکھو۔ غرض یہ کہ اللہ پاک نے پہلے برابری کرنے کا حکم دیا، پھر طغیان سے منع کیا جو زیادتی کے ساتھ حد سے بڑھنا ہے۔

پھر اخسار سے منع فرمایا جو نقص و نخس ہے، یعنی کم کرنا اور گھٹانا۔ چنانچہ فرمایا: ﴿وَلَا تُخْسِرُوا الْمِيزَانَ﴾ یعنی میزان کو ناقص مت کرو اور ماپ اور تول کو کم مت کرو۔ یہ آیت اس آیت کی طرح ہے: ﴿وَلَا تَنَقُّصُوا الْمِكْيَالَ وَالْمِيزَانَ﴾ [ہود: ۸۴] ”اور تم ناپ تول میں بھی کمی نہ کرو۔“ کسی نے کہا ہے کہ اپنی حسنت کے ترازو کو قیامت کے

[۱] تفسیر القرطبی (۱۵۴/۱۷) فتح القدیر (۱۷۵/۵)

[۲] تفسیر القرطبی (۱۵۵/۱۷)

[۳] فتح البیان (۳۱۶/۱۳)

دن کم مت کرو کہ یہ تم پر حسرت ہو۔ پہلا قول زیادہ مناسب ہے۔ امام قتادہ رحمہ اللہ نے اس آیت کی تفسیر میں کہا: اے ابنِ آدم! تو عدل کر جیسا کہ تو چاہتا ہے کہ تیرے لیے عدل کیا جائے اور پورا کر جیسا کہ تو محبوب رکھتا ہے کہ تیرے لیے پورا کیا جائے۔ بے شک عدل لوگوں کی بہتری ہے۔ لفظِ میزان کے دوبارہ لانے میں کئی فائدے ہیں: ایک تو اس کے ساتھ وصیت کرنے کی سختی ہے۔ دوسرا یہ ہے کہ اس کے استعمال کرنے کا جو حکم دیا ہے اس کی تقویت ہے۔ تیسرا اس پر آمادہ اور براہِ یغیختہ کرنا ہے۔ جمہور نے ﴿تُخْسِرُوا﴾ کو ”أُخْسِرَ“ سے پڑھا ہے اور کسی نے (یعنی بلال بن ابی بردہ، ابان بن عثمان اور زید بن علی رحمہم اللہ نے) بہ فتح تاء وسین ”خَسِرَ“ سے پڑھا ہے۔ یہ دونوں دو لغت میں: ”يُقَالُ: أُخْسِرْتُ الْمِيزَانَ وَخَسِرْتُهُ“^①

پھر جب اللہ پاک نے یہ ذکر کیا کہ اس نے آسمان کو اونچا کیا تو اب یہ ذکر کیا کہ زمین کو نیچا بنایا۔ چنانچہ فرمایا: ﴿وَالْأَرْضَ وَضَعَهَا لِلْأَنَامِ﴾ یعنی زمین کو پست کیا پھیلائی ہوئی اور اسے ساری ذی روح و حیات مخلوق کے لیے پانی پر بچھایا۔ اس کی کوئی وجہ نہیں کہ ”أَنَامَ“ کی تخصیص جنوں اور انسانوں کے ساتھ ہی کی جائے۔ سیدنا عبداللہ بن عباس رضی اللہ عنہما نے فرمایا: ﴿لِلْأَنَامِ﴾ ”لِلنَّاسِ“ یعنی اس سے لوگوں کے نفع لینے کے لیے۔ ان کا دوسرا قول یہ ہے کہ ”أَنَامَ“ ہر وہ شے ہے جس میں روح ہے۔^② جمہور نے ﴿الْأَرْضَ﴾ کو بہ نصب پڑھا ہے بنا بر اشتغال اور امام ابوالسماک رحمہ اللہ نے بہ رفع پڑھا ہے بنا بر ابتداء۔

جملہ ﴿فِيهَا فِكْهَةٌ﴾ حالِ مقدرہ ہے ﴿الْأَرْضَ﴾ سے۔ بہتر یہ ہے کہ جار و مجرور تو حال ہو اور ﴿فِكْهَةٌ﴾ مرفوع بہ فاعلیت ہو (کسی نے کہا ہے کہ جملہ مستانفہ ہے جملہ ماقبل کے مضمون کی تقریر کے لیے ہے۔^③ کذا فی الفتح)۔ ﴿فِكْهَةٌ﴾ ہر وہ شے ہے جس کے ساتھ انسان تفکّر کرتا ہے پھلوں کی قسموں میں سے۔ یہ نکرہ لایا گیا اس لیے کہ ﴿فِكْهَةٌ﴾ سے نفع لینا اس نفع کے لینے سے کم درجے کا ہے جو اس کے مابعد کی چیزوں سے نفع لیا جاتا ہے۔ چنانچہ یہ ”ترقی من الأدنى إلى الأعلى“ کے باب سے ہے۔ پھر نخل کو علاحدہ کر کے ذکر کیا اس کے باقی میوؤں پر مزید فائدے اور شرف کی وجہ سے۔

چنانچہ فرمایا: ﴿وَالنَّخْلُ ذَاتُ الْأَكْمَامِ﴾ یہ جمع ہے ”کِمَّ“ بالکسر کی۔ ”کِمَّ“ وعاءِ ثمر ہے، یعنی پھل کا غلاف۔ امام جوہری رحمہ اللہ نے کہا: ”کِمَّ“ بالکسر اور ”کِمَامَةٌ“ وعاء الطلع وغطاء النور ہے (یعنی خرما کے پہلے شگوفے کا ظرف اور شگوفے کا غلاف)۔ اس کی جمع ”کِمَامٌ وَأَكِمَّةٌ وَأَكْمَامٌ وَأَكَامِيمٌ“ ہے^④ اور ”کِمَّ“ وہ شے ہے جو کسی شے کو چھپاتی ہے اسی معنی سے ”کُمُّ قَمِيصٍ“ بالضم ہے، یعنی کرتے کی آستین۔ اس کی جمع ”کِمَامٌ وَكِمَمَةٌ“ ہے (عبارت منعتی الارب کی یہ ہے: ”کُمُّ“ بالضم آستین ”أَكْمَامٌ وَكِمَمَةٌ كَعْنَبَةٌ جمع انتہی)۔ اور ”كُمَّةٌ“

④ الصحاح (۳۰۲/۶)

③ فتح القدير (۱۷۶/۵)

② تفسیر الطبري (۱۵/۲۳)

① تفسیر القرطبي (۱۵۵/۱۷)

قَلَسُوهُ مَدَوْرَةً، یعنی گول ٹوپی ہے، اس لیے کہ وہ سر کو ڈھانکتی ہے۔ غرض یہ ہے کہ شگوفہ خرما کا غلاف جو اس کو چھپائے ہوتا ہے اس لیے اس کو ”کَمَّ“ کہتے ہیں۔

مطلب یہ ہے کہ زمین میں وہ معبود کھجور کے درخت ہیں جن کے شگوفوں پر غلاف چڑھے ہوئے ہیں اس درخت سے اور اس کے میوے سے اور اس کے غلاف شگوفہ سے الگ الگ قسم کا نفع لیا جاتا ہے، گویا پورا درخت نعمتوں کا جھاڑ ہے۔ یہ تو اس بنا پر ہے کہ ”اَلْكُمَامُ“ سے مراد شگوفوں کے غلاف ہیں یا ”اَلْكُمَامُ“ سے ہر وہ شے مراد لی جائے جو اسے ڈھانکتی ہے، یعنی اس کا پوست اور اس کی شاخیں اور اس کا شگوفہ، یا غلاف یعنی وہ درخت خرما جس کو یہ چیزیں ڈھانک رہی ہیں اور اُن سب سے نفع لیا جاتا ہے، جیسا کہ ان چیزوں سے نفع لیا جاتا ہے جو ڈھانگی گئی ہیں، یعنی اس کا میوہ کہ جس میں لذت اور غذا دونوں ہیں اور اس کا بٹمار، یعنی گابھا سفید لطیف شیریں اور اس کا تنا جو مکان وغیرہ میں کام آتا ہے۔

امام حسن رحمہ اللہ نے فرمایا: ﴿ذَاتُ الْاَكْمَامِ﴾ ”ذَاتُ اللَّيْفِ“^(۱) (پوست درخت خرما) اس لیے کہ خرما کا درخت لیف سے چھپایا جاتا ہے اور اس کا ”کَمَام“ وہ لیف ہے جو اس کی گردن میں ہوتی ہے، یعنی وہ درخت خرما کہ پوست والا ہے جس کے میوے سے اور اس کے پوست سے الگ الگ نفع لیا جاتا ہے۔ امام ابن زید رحمہ اللہ نے کہا: ”ذَاتُ الطَّلَعِ قَبْلَ اَنْ يَنْفَتِقَ“^(۲) یعنی خرما کا وہ درخت جو شگوفے والا ہے جس کا شگوفہ ابھی شق نہیں ہوا، اس کو دیکھنے سے اس کے مالک کا جی کیسا خوش ہوتا ہے، اس حالت میں اس کی صورت عجیب خوشما نظر آتی ہے۔ امام عکرمہ رحمہ اللہ نے کہا: ”ذَاتُ الْاَحْمَالِ“^(۳) یعنی خرما کا وہ درخت کہ میوے کے بوجھ سے بھاری ہو رہا ہے اور جھکا پڑتا ہے، اس حالت میں اس کا اور ہی جمال ہوتا ہے، اس کی کیفیت کو کھجور والے ہی خوب جانتے ہیں۔

غرضیکہ پہلے تفکہ کا ذکر کیا، پھر اس شے کا ذکر کیا جو تفکہ اور غذا کی جامع تھی۔ اب اس کا ذکر کیا جو قوت اور غذا ہے، چنانچہ فرمایا: ﴿وَالْحَبُّ ذُو الْعَصْفِ وَالرَّيْحَانُ﴾ جن دانوں سے قوت کیا جاتا ہے، یعنی غذالی جاتی ہے، وہ سب ”حب“ ہیں، جیسے گہوں، جو، جوار اور چاول۔ امام سدی اور فراء رحمہ اللہ نے کہا ہے کہ ”عصف“ بقل الزرع ہے۔ یہ وہ شے ہے جو پہلے پہل کھیتی سے اُگتی ہے۔ امام ابن کيسان رحمہ اللہ نے کہا: کھیتی پہلے پتے ہو کر ظاہر ہوتی ہے، پھر اس کا تنا نکلتا ہے، پھر اللہ پاک اس میں غلاف پیدا کرتا ہے، پھر غلافوں میں دانے پیدا فرماتا ہے۔ امام فراء رحمہ اللہ نے کہا ہے کہ عرب لوگ کھیتی میں سے اس کے پکنے سے پہلے کاٹتے ہیں تو یوں بولتے ہیں: ”خَرَجْنَا نَعْصِفُ الزَّرْعَ“ یعنی ناریسیدہ کشت کے کاٹنے کو عصف کہتے ہیں۔ اسی طرح صحاح میں بھی کہا ہے۔ امام حسن رحمہ اللہ نے کہا ”عصف“ تبن ہے، یعنی گھاس۔

امام مجاہد رحمۃ اللہ علیہ نے کہا: درختوں اور کھیتی کے پتے ہیں۔^① کسی نے کہا ہے کہ سبز کھیتی کے پتے ہیں، جبکہ اس کا سر کاٹا جائے اور خشک ہو جائے۔ اس معنی سے ”عصف مأكول“ ہے، یعنی اس کھیتی کے مثل کہ اس کے دانے تو کھا لیے گئے اور اس کی گھاس باقی رہ گئی۔ کسی نے کہا ہے کہ ”عصف“ بہ معنی ”زرع کثیر“ ہے۔ ”یُقَالُ: قَدْ أَعْصَفَ الزَّرْعُ إِذَا كَثُرَ وَمَكَانٌ مُّصْعِفٌ أَيُّ: كَثِيرُ الزَّرْعِ“ سیدنا عبداللہ بن عباس رضی اللہ عنہما نے فرمایا: ”عصف“ تین، یعنی گھاس ہے اور ”ریحان“ ”خُضْرَةُ الزَّرْعِ“ یعنی سبزی کھیتی کی۔ دوسرا لفظ ان کا یہ ہے کہ ”عصف“ کھیتی کے پتے ہیں جبکہ خشک ہو جائیں اور ”ریحان“ وہ ریحان ہے جس کو زمین اُگاتی ہے جو سونگھا جاتا ہے۔ ان کا تیسرا قول یہ ہے کہ ”عصف“ وہ کھیتی ہے جو پہلے پہل سبزی ہو کر نکلتی ہے اور ”ریحان“ جبکہ اپنے تنوں پر سیدھی کھڑی ہوتی ہے اور ابھی اس کی بالیاں نہیں نکلیں۔ ان کا چوتھا قول یہ ہے کہ ہر ریحان جو قرآن میں ہے وہ رزق ہے۔^② صحاح میں کہا ہے کہ ریحان ایک معروف و مشہور روئیدگی ہے اور ریحان رزق ہے۔ ”تَقُولُ: خَرَجْتُ أَبْتَغِي رِيحَانَ اللَّهِ“۔ کسی نے کہا ہے کہ ”ریحان“ ہر سبزی خوشبو ہے۔

امام ابن الاعرابی رحمۃ اللہ علیہ نے کہا: ”یُقَالُ: شَيْءٌ رِيحَانِيٌّ وَرَوْحَانِيٌّ أَيُّ: لَهُ رَوْحٌ“ امام حسن، قتادہ، ضحاک اور ابن زید رحمۃ اللہ علیہ نے کہا: یہ وہ ریحان ہے جو سونگھا جاتا ہے۔ امام سعید بن جبیر رحمۃ اللہ علیہ نے کہا: ریحان وہ ہے جو تنے پر قائم ہو۔ امام کلبی رحمۃ اللہ علیہ نے کہا: ”عصف“ وہ پتے ہیں جو کھائے نہیں جاتے اور ”ریحان“ ”حب مأكول“ (وہ دانے جو کھائے جائیں) ہیں۔ نیز امام فراء رحمۃ اللہ علیہ نے کہا ہے کہ ”عصف مأكول“ ہے کھیتی سے اور ”ریحان مالا يؤكل“ ہے۔ کسی نے کہا ہے کہ ”عصف“ بہائم کا، یعنی چوپایوں کا رزق ہے اور ”ریحان“ آدمیوں کا رزق ہے اکثر کے قول کے مطابق اور حمیر کی لغت میں ”ریحان“ بہ معنی رزق ہے۔

جمہور نے ﴿وَالْحَبُّ ذُو الْعَصْفِ وَالرَّيْحَانُ﴾ کو بہ رفع پڑھا، ﴿فَكِهَةٌ﴾ پر عطف کیا ہے اور کسی نے (یعنی امام ابن عامر، ابو حیوہ اور مغیرہ رحمۃ اللہ علیہ نے) تینوں کو بہ نصب پڑھا ہے اس بنا پر کہ ﴿الْأَرْضُ﴾ پر عطف کیا ہے، یا فعل مقدر نکالا ہے۔ ”أَيُّ: وَخَلَقَ الْحَبَّ“ اور کسی نے (یعنی امام حمزہ اور کسائی رحمۃ اللہ علیہ نے) ﴿الْحَبُّ﴾ اور ﴿ذُو﴾ کو بہ رفع پڑھا ہے بنا بر عطف بر ﴿فَكِهَةٌ﴾ اور ﴿الرَّيْحَانُ﴾ کو جر دیا بنا بر عطف بر ﴿الْعَصْفِ﴾۔^③ اول کی بنا پر یہ معنی ہیں کہ زمین میں دانے ہیں پتے والے تر یا خشک بنا بر اختلاف اقوال اور روزی ہے۔ یا ﴿الرَّيْحَانُ﴾ جس کو سونگھتے ہیں، یعنی دانے وہ تو آدمیوں کا رزق ہے اور اس کا بھس اور پتے چوپایوں کا چارا ہے اور دوسرے کی بنیاد پر یہ معنی ہیں کہ ان سب اشیاء کو پیدا کیا۔ اور تیسرے کی بنا پر یہ معنی ہیں کہ زمین میں دانے بھس والے اور رزق والے۔ سو

① تفسیر القرطبی (۱۷/۱۵۷، ۱۵۸) فتح القدیر (۵/۱۷۶) ② تفسیر الطبری (۲۳/۱۸-۲۱)

③ تفسیر القرطبی (۱۷/۱۵۷، ۱۵۸) فتح القدیر (۵/۱۷۶، ۱۷۷)

ان کا بھس تو چوپایوں کا چارہ ہے اور ان کا لب (خلاصہ، مغز) آدمیوں کی غذا ہے۔ ”عصف“ اور ”ریحان“ کے معنی میں جو مختلف اقوال ہیں جن کا پہلے ذکر ہوا اور یہاں مذکور ہیں کچھ تو مکرر ہیں اور بعض جدید ہیں۔ اگر آدمی پورے طور پر غور کرے تو تینوں قراءتوں کی بنا پر ان کو درست کر سکتا ہے۔ یہ اختلاف لغات کے اعتبار سے ہے۔

باجملہ پہلے تو اللہ پاک نے اپنی نعمتوں کا ذکر فرمایا اور ان کا احسان رکھا، پھر فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾ یعنی اس احسان و انعام کے بعد اور نعمتوں کے بعد پھر تم اپنے رب کی نعمتوں میں کس نعمت کی تکذیب کرو گے؟ کیا ان نعمتوں کی تکذیب کرو گے جن کا یہاں ذکر ہوا، یا ان کے علاوہ نعمتوں کی تکذیب کرو گے۔ تکذیب سے مراد انکار ہے اور خطاب انسانوں اور جنوں کو ہے۔ اس لیے ”أَنَام“ کا لفظ ان کو اور ان کے غیر کو عام ہے، پھر اس خطاب کو عقلاء کے ساتھ خاص کیا۔

جمہور مفسرین اسی کے قائل ہیں اور اسی پر آئندہ کی آیت ﴿سَنَفْرُغُ لَكُمْ أَيَّهَ الثَّقَلَانِ﴾ [الرحمن: ۳۱] دال ہے اور اسی پر وہ حدیث شریف دال ہے جو پہلے گزر چکی ہے۔ نبی کریم ﷺ نے سورۃ الرحمن جنوں اور انسانوں پر پڑھی۔^(۱) کسی نے کہا ہے کہ خطاب انسانوں کو ہے اور اس کو عرب کے قاعدے کے مطابق تشنیہ کیا کہ وہ واحد کو بہ لفظ تشنیہ مخاطب کرتے ہیں، چنانچہ ﴿الْقِيَا فِي جَهَنَّمَ﴾ [ق: ۲۴] میں اس پر کلام گزر چکا ہے، (قفا نبك من ذكرى حبيب ومنزل میں بھی یہ ایک قول ہے)۔ ﴿الْآءِ﴾ بہ معنی ”نعم“ ہے۔ امام قرطبی رحمہ اللہ نے کہا ہے کہ یہ سارے مفسروں کا قول ہے، اس کا واحد ”إِلَيَّ“ مثل ”مَعِيَ وَعَصَا“ ہے اور ”إِلَيَّ وَأَلَيَّ“ یہ چار لغت ہیں۔ امام نحاس رحمہ اللہ نے ان کو نقل کیا ہے۔ قاموس میں ”أَلُو“ زیادہ کیا ہے۔^(۲) امام ابن زید رحمہ اللہ نے کہا: بہ معنی قدرت ہے: ”أَيُّ: فَبِأَيِّ قُدْرَةٍ“ امام کلبی رحمہ اللہ بھی اسی کے قائل ہیں۔^(۳)

سیدنا عبداللہ بن عباس رضی اللہ عنہما نے فرمایا: ”فَبِأَيِّ نِعْمَةِ اللَّهِ“ اور فرمایا کہ مراد انسان اور جن ہیں۔^(۴) اللہ سبحانہ نے اس صورت میں اس آیت کی اکتیس (۳۱) جگہ تکرار فرمائی ہے، ایسا نعمت کی تقریر کے لیے اور نعمت کو یاد دلانے کے لیے کیا ہے بنا بر عادت عرب اتساع میں، یعنی وسعت کلام میں۔ ان میں سے آٹھ بار تو ان آیتوں کے بعد اس آیت کا ذکر کیا گیا ہے جن میں اللہ تعالیٰ کی مخلوق کے عجائب و بدائع کا شمار ہے اور خلق کی ابتداء اور معاد کی تعداد کا ذکر ہے، پھر سات بار ان آیتوں کے بعد ذکر کی گئی ہے جن میں نار اور اس کی سختیوں کا ذکر ہے، یہ جہنم کے دروازوں کی گنتی کے مطابق ہے۔ ان کے بعد آلاء کا ذکر اس لیے حسین ہوا کہ بلاؤں کا دور کرنا اور سزا اور عذاب میں تاخیر کرنا بھی ان آلاء اور نعمتوں میں سے ہیں۔ ان سات کے بعد آٹھ بار دو جنتوں کے وصف میں اور ان کے اہل کے وصف

(۱) اس کی تخریج زیر تفسیر آیت میں گزر چکی ہے۔

(۲) القاموس المحيط (۱/۱۶۲۷)

(۳) تفسیر القرطبی (۱۷/۱۵۹)

(۴) تفسیر الطبري (۲۳/۲۳)

کے ساتھ ذکر کی گئی ہے۔ یہ جنت کے دروازوں کی تعداد کے مطابق ہے، ان کے بعد اور آٹھ دفعہ ذکر کی گئی ہے، ان دو جنتوں کے بیان کے ساتھ جو پہلے ذکر کی گئی دو جنتوں کے علاوہ ہیں۔ یہ بات ﴿وَمِنْ دُونِهِمَا جَنَّتَانِ﴾ [الرحمن: ۶۲] سے ماخوذ ہے۔ لہذا جس شخص نے پہلے کی آٹھ کا اعتقاد کیا اور ان کے مطابق عمل کیا تو وہ اللہ تعالیٰ کی طرف سے ان دونوں آٹھوں کا مستحق ہوا اور اللہ تعالیٰ اس کو پہلی مذکورہ سات سے بچائے گا۔ (أفاده شيخ الإسلام في متشابه القرآن)

قتیبی رحمہ اللہ نے کہا ہے کہ اللہ پاک نے اس سورت میں اپنی نعمتوں کا شمار کیا ہے اور مخلوق کو اپنی نعمتیں یاد دلانی ہیں، پھر ہر خصلت جس کو وضع کیا ہے اس کے بعد اس آیت کو لایا ہے اور اس کو ہر دو نعمتوں کے درمیان فاصلہ ٹھہرایا ہے، تاکہ ان کو نعمتوں پر آگاہ کرے اور ان سے ان کا اقرار کرائے، مثلاً: جس شخص پر تم نے پے در پے احسان کیا ہے اور وہ اس کی ناشکری کرتا ہے تو تم اس سے کہو: کیا تو فقیر نہ تھا تو میں نے تجھے غنی کیا؟ کیا پھر تو اس کا انکار کرتا ہے؟ کیا تو گنہگار نہ تھا تو میں نے تجھے عزت دی، کیا پھر تو اس کا انکار کرتا ہے؟ کیا تو پیدل نہ تھا تو میں نے تجھے سواری دی، کیا پھر تو اس کا انکار کرتا ہے؟ کیا تو ننگا نہ تھا تو میں نے تجھے کپڑے پہنائے، کیا پھر تو اس کا انکار کرتا ہے؟ ایسے مقام پر تکرار خوب و مرغوب ہوتی ہے۔ اشعار عرب میں اس قسم کی تکرار بہت آئی ہے اسی معنی سے شاعر کا قول ہے:

لَا تَقْتُلِي رَجُلًا إِنْ كُنْتَ مُسْلِمَةً إِيَّاكَ مِنْ دَمِهِ إِيَّاكَ إِيَّاكَ

یعنی مت قتل کرو تو مرد کو اگر تو مسلمان ہے، بچ تو اس کے خون سے اور بچ تو، بچ تو۔

کلام عرب میں ایسا کلام شائع (عام، مشہور) ہے۔ یہاں اللہ پاک نے اس سورت میں وہ شے ذکر کی ہے جو اس کی وحدانیت پر دلالت کرتی ہے، یعنی انسان کو پیدا کرنا اور اس کو بیان سکھانا اور سورج چاند، زمین و آسمان وغیرہ کا بنانا من جملہ ان اشیاء کے جن کا اپنی خلق پر انعام کیا اور جنوں اور انسانوں کو اشیائے مذکورہ کے ساتھ مخاطب فرمایا، اس لیے کہ ان سب کا ان پر انعام کیا گیا ہے۔ حسین بن الفضل نے کہا ہے کہ تکریر کا مقصد غفلت کو بھگانا اور حجت کی تاکید کرنا ہے۔^① ایک جماعت جس میں امام ابن قتیبہ رحمہ اللہ ہیں، اس طرف گئی ہے کہ تکریر اس لیے ہے کہ مختلف نعمتوں کا ذکر کیا گیا ہے، اسی لیے ہر ایک کے ساتھ توقیف مکرر کی گئی ہے۔^②

امام رازی رحمہ اللہ نے فرمایا کہ اس کو خطاب کے لفظ سے ذکر کیا گیا توجہ دلانے کے لیے اور اس سے مراد تقریر و زجر ہے۔^③ اور لفظ ﴿دَبَّ﴾ اس لیے ذکر کیا کہ یہ رحمت کو ظاہر کرتا ہے اور یہ لفظ اس سورت میں بار بار لایا گیا، یا تو تاکید کے لیے، اور خصوص عدد کے لیے کوئی معنی عقل میں نہیں آتے ہیں۔ جلال محلی رحمہ اللہ نے فرمایا کہ اس میں استفہام تقریر کے لیے ہے، اس حدیث کے سبب سے جو حاکم نے سیدنا جابر رضی اللہ عنہ سے روایت کی ہے کہ نبی صلی اللہ علیہ وسلم نے ہم پر سورۃ الرحمن پڑھی۔ الحدیث۔^④ اس قسم کی حدیثیں پہلے گزر چکی ہیں۔

③ تفسیر الرازی (۸۵، ۸۴/۲۹)

② اللباب فی علوم الكتاب (۳۱۲/۱۸)

① فتح القدیر (۱۷۷/۵)

④ تفسیر الجلالین (۷۰۹/۱) البتہ مرفوع روایت کی تخریج زیر تفسیر آیت میں گزر چکی ہے۔

صاحبِ فتح البیان رحمہ اللہ فرماتے ہیں: اس سے یہ بات اخذ کی جاتی ہے کہ اس سورت کو جو پڑھنے والا ہے، اس کے سامع کے لیے یہ مسنون ہے کہ قاری کو ہر بار جب وہ آیت مذکورہ کو پڑھے تو اسے وہ جواب دے جس کا ذکر کیا گیا جیسا کہ جنوں نے کیا اور نبی ﷺ نے ان کو اس پر برقرار رکھا اور صحابہ رضی اللہ عنہم کے سکوت میں ان کو ملامت فرمائی۔ گازرونی نے اپنی تفسیر میں سُنَّیَّت کی تصریح کی ہے۔^(۱) امام ابو السعد رحمہ اللہ کی صنیع (توجیہ) اس کی مقتضی ہے کہ استفہام تو بیخ اور انکار کے لیے ہے۔

ان کا بیان یہ ہے کہ حرفِ فاء اس شے پر انکار و تو بیخ کی ترتیب کے لیے ہے جس کی تفصیل کی گئی، یعنی طرح طرح کی نعمتیں اور قسم قسم کی مہربانیاں جو حتمی طور پر شکر و ایمان کی موجب ہیں اور تعرض ہیں عنوانِ ربوبیت کے لیے جو کل مالکیت اور تربیت کی خبر دے رہی ہے مع اضافت کے طرف ان کی ضمیر کے جو نکیر و تشدید و تو بیخ کے لیے ہے۔ ان کا نعمتوں کو جھٹلانا اس کے معنی ہیں ان کا یا تو سرے سے ان کے نعمت ہونے کا انکار کرنا، جیسے قرآن کی تعلیم اور جو دینی نعمتیں اس کی طرف مستند ہوتی ہیں، یا اللہ کی طرف سے ان کے ہونے کا انکار کر کے مع اس اقرار کے کہ وہ فی نفسہ نعمت ہیں، جیسے دنیا کی نعمتیں۔^(۲)

ان کے کفر مذکور کی تعبیر کے ساتھ تکذیب کی، اس لیے کہ آلائے مذکورہ کا دلالت کرنا، اس کے وجوبِ ایمان و شکر پر شہادت ہے ان ﴿الْآءِ﴾ کی طرف سے۔ تو ان کا ﴿الْآءِ﴾ کا کفر اور انکار کرنا لا محالہ ان کی تکذیب ہوئی، یعنی پھر جب بات ایسی ٹھہری جس کی تفصیل کی گئی تو پھر اپنے مالک اور مربی کی ان نعمتوں میں سے کس نعمت کی تکذیب کرو گے، باوجود اس کے کہ ان میں سے ہر نعمت حق اور صداقت کی گواہی دیتی ہے۔ اور تمہارا مالک و مربی وہ ہے جس نے ان نعمتوں کے ساتھ تمہاری تربیت کی ہے۔ ساری سورت میں لفظ ﴿الْآءِ﴾ اپنی اصل پر پڑھا گیا مد کے ساتھ، توسط کے ساتھ اور قصر کے ساتھ۔^(۳) (کذا فی فتح البیان) پھر جب اللہ پاک نے عالم کبیر کا ذکر کیا، یعنی آسمان و زمین کا اور جو کچھ اُن میں ہے تو عالم صغیر کا ذکر کیا، یعنی انسان۔ چنانچہ فرمایا:

خَلَقَ الْإِنْسَانَ مِنْ صَلْصَالٍ كَالْفَخَّارِ ^(۱۴) وَخَلَقَ الْجَانَّ مِنْ
مَّاسِجٍ مِنْ نَّارٍ ^(۱۵) فَبِأَيِّ آلَاءِ رَبِّكُمَا تُكَذِّبِينَ ^(۱۶) رَبُّ
الْمَشْرِقَيْنِ وَرَبُّ الْمَغْرِبَيْنِ ^(۱۷) فَبِأَيِّ آلَاءِ رَبِّكُمَا تُكَذِّبِينَ ^(۱۸)
مَرْجَ الْبَحْرَيْنِ يَلْتَقِيْنَ ^(۱۹) بَيْنَهُمَا بَرْزَخٌ لَا يَبْغِيْنَ ^(۲۰)
فَبِأَيِّ آلَاءِ رَبِّكُمَا تُكَذِّبِينَ ^(۲۱) يَخْرُجُ مِنْهُمَا اللُّؤْلُؤُ وَالْمَرْجَانُ ^(۲۲)

فَبِأَيِّ آلَاءِ رَبِّكُمَا تُكَذِّبِينَ ﴿١٤﴾ وَلَهُ الْجَوَارِ الْمُنشَآتُ فِي الْبَحْرِ
كَالْأَعْلَامِ ﴿١٥﴾ فَبِأَيِّ آلَاءِ رَبِّكُمَا تُكَذِّبِينَ ﴿١٦﴾

اس نے انسان کو ٹھیکرے جیسی کھنکٹی مٹی سے پیدا کیا ﴿١٤﴾ اور اس نے جن کو آگ کے شعلے سے پیدا کیا ﴿١٥﴾ پھر تم دونوں اپنے رب کی کون کون سی نعمتوں کو جھٹلاؤ گے؟ ﴿١٦﴾ (وہی) دونوں مشرقوں اور دونوں مغربوں کا رب ہے ﴿١٧﴾ پھر تم دونوں اپنے رب کی کون کون سی نعمتوں کو جھٹلاؤ گے؟ ﴿١٨﴾ رحمان نے دو سمندر جاری کیے جو باہم ملتے ہیں ﴿١٩﴾ ان دونوں کے درمیان ایک پردہ ہے، وہ دونوں (اس سے) تجاوز نہیں کرتے ﴿٢٠﴾ پھر تم دونوں اپنے رب کی کون کون سی نعمتوں کو جھٹلاؤ گے؟ ﴿٢١﴾ ان دونوں سمندروں سے موتی اور مرجان (مونگے) نکلتے ہیں ﴿٢٢﴾ پھر تم دونوں اپنے رب کی کون کون سی نعمتوں کو جھٹلاؤ گے؟ ﴿٢٣﴾ اور اسی کے ہیں چلنے والے جہاز (اور کشتیاں) جو سمندر میں پہاڑوں کی طرح اونچے اُٹھے ہوئے ہیں ﴿٢٤﴾ پھر تم دونوں اپنے رب کی کون کون سی نعمتوں کو جھٹلاؤ گے ﴿٢٥﴾

جن وانس کی تخلیق کا بیان:

﴿مَارِجٌ﴾ (بغیر دھوئیں کے آگ) بہ معنی طرفِ لہب نار ہے (یعنی آگ کے شعلے کا کنارہ، وہ دھوئیں سے خالص ہوتا ہے۔) یہ قول امام ضحاک رحمۃ اللہ علیہ کا ہے جو سیدنا عبداللہ بن عباس رضی اللہ عنہما سے ہے۔ امام عکرمہ، مجاہد، حسن اور ابن زید رحمۃ اللہ علیہم بھی اسی کے قائل ہیں۔ امام عوفی رحمۃ اللہ علیہ نے ان کے یہ الفاظ روایت کیے ہیں: ”مِنْ لَهَبِ النَّارِ مِنْ أَحْسَنِهَا“ یعنی آگ کے شعلے سے اس کے خوب تر سے۔ ان کا تیسرا قول (یہ علی بن ابی طلحہ کی روایت ہے) یہ ہے کہ ”مِنْ خَالِصِ النَّارِ“ اسی طرح امام عکرمہ اور ضحاک رحمۃ اللہ علیہ وغیرہم نے بھی کہا ہے۔ ^① سیدہ عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا ہے کہ فرشتے نور سے پیدا کیے گئے اور جن ﴿مَارِجٌ مِنْ نَّارٍ﴾ سے اور آدم علیہ السلام اس شے سے پیدا کیے گئے جس کا تمھارے لیے وصف کیا گیا، یعنی مٹی سے۔ ^② (أَخْرَجَهُ الْإِمَامُ أَحْمَدُ وَرَوَاهُ

مُسْلِمٌ عَنْ مُحَمَّدِ بْنِ رَافِعٍ وَعَبْدُ بْنُ حَمِيدٍ كِلَاهُمَا عَنْ عَبْدِ الرَّزَّاقِ)

دو مشرقوں اور مغربوں کا رب:

”مشرقین و مغربین“ سے مراد سردی و گرمی کے دو مشرق و مغرب ہیں۔ دوسری آیت میں فرمایا ہے: ﴿فَلَا أُقْسِمُ بِرَبِّ الْمَشَارِقِ وَالْمَغَارِبِ إِنَّا لَقَدِيرُونَ﴾ [المعارج: ٤٠] ”پس میں مشرقوں اور مغربوں کے رب کی قسم کھاتا

ہوں، یقیناً ہم قادر ہیں۔“ یہ سورج کے طلوع ہونے کی مختلف جگہوں کے بارے میں ہے اور ہر روز اس کے اس نئی جگہ سے لوگوں کی طرف طلوع ہونے کے بارے میں ہے۔ اور آیت میں فرمایا ہے: ﴿رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ وَكِيلًا﴾ [المزمل: ۹] ”(وہ) مشرق و مغرب کا رب ہے، اس کے سوا کوئی معبود نہیں، لہذا اسی کو کارساز بنا لیجیے۔“ اس سے مراد جنس مشارق اور مغارب ہے، چوں کہ ان مشرقوں اور مغربوں کے مختلف ہونے میں جنوں اور انسانوں کے لیے مصلحتیں ہیں اسی لیے فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾۔

دو طرح کے سمندر اللہ تعالیٰ کا انعام:

سیدنا عبداللہ بن عباس رضی اللہ عنہما نے فرمایا: ﴿الْبَحْرَيْنِ﴾ ”أَيُّ: أَرْسَلَهُمَا“^(۱) یعنی دو دریاؤں کو چھوڑ دیا۔ امام ابن زید رحمہ اللہ نے کہا: ﴿يَلْتَقِيَانِ﴾ یعنی ان کو اس سے منع کیا کہ دونوں مل جائیں اس برزخ یعنی رکاوٹ کے سبب جو ان کے درمیان میں ٹھہرا دی ہے، جو ان میں فاصل ہے، یعنی آڑ ہے۔^(۲) اور ”بحرین“ سے مراد کھارا اور شیریں دریا ہیں۔ شیریں تو یہی ندیاں ہیں جو لوگوں کے درمیان ظاہر اور جاری ہیں۔ سورۃ الفرقان میں زیر آیت: ﴿وَهُوَ الَّذِي مَرَجَ الْبَحْرَيْنِ هَذَا عَذْبٌ فُرَاتٌ وَهَذَا مِلْحٌ أُجَاجٌ وَجَعَلَ بَيْنَهُمَا بَرْزَخًا وَحِجْرًا مَّحْجُورًا﴾ [الفرقان: ۵۳] ”اور وہی ہے جس نے دو سمندر آپس میں ملا رکھے ہیں، یہ ہے بیٹھا اور مزیدار اور یہ کھاری کڑوا، اور ان دونوں کے درمیان ایک حجاب اور مضبوط اوٹ کر دی۔“ اس پر کلام گزر چکا ہے۔

امام ابن جریر رحمہ اللہ نے یہاں یہ اختیار کیا ہے کہ ”بحرین“ سے مراد بحرِ سماء و بحرِ ارض ہے اور وہ اس قول کو امام مجاہد، سعید بن جبیر، عطیہ اور ابن ابزئی رحمہم سے روایت کرتے ہیں۔ امام ابن جریر رحمہ اللہ نے کہا: اس لیے کہ موتی آسمان کے پانی سے اور زمینی دریا کی سیپیوں سے پیدا ہوتے ہیں،^(۳) گو یہ بات یوں ہے لیکن امام ابن جریر رحمہ اللہ جس طرف گئے ہیں وہ اس سے مراد نہیں ہے، اس لیے کہ لفظ اس کا ساتھ نہیں دیتا، کیونکہ اللہ پاک نے تو یوں فرمایا ہے: ﴿بَيْنَهُمَا بَرْزَخٌ لَا يَبْغِيَانِ﴾ یعنی ان کے درمیان میں ایک برزخ، یعنی رکاوٹ کر دی ہے زمین سے تاکہ یہ اس پر زیادتی نہ کرے اور وہ اس پر زیادتی نہ کرے اور ہر ایک دوسرے کو بگاڑ ڈالے اور جو صفت اس سے مقصود ہے اس سے زائل کر دے، حالانکہ مابین السماء والأرض کا نام برزخ اور حجر محجور نہیں رکھا جاتا ہے۔

﴿يَخْرُجُ مِنْهُمَا اللُّؤْلُؤُ وَالْمَرْجَانُ﴾ کا یہ مطلب ہے کہ موتی اور مونگا دونوں دریا کے مجموع سے نکلتا ہے۔ لہذا جب ان میں سے ایک سے یہ پایا گیا تو کافی ہے، جیسا کہ اللہ تعالیٰ نے فرمایا: ﴿يَسْعَى الْجِنَّ وَالْإِنْسُ أَلَمْ يَأْتِكُمْ رُسُلٌ مِنْكُمْ﴾ [الانعام: ۱۳۰] ”اے جنات اور انسانوں کی جماعت! کیا تمہارے پاس تم میں سے ہی پیغمبر

نہیں آئے تھے۔“ حالانکہ رسول جو تھے وہ خاص انسانوں سے تھے نہ کہ جنوں سے، یہ اطلاق بے شک صحیح ہے۔
 ”لَوْلَوْ“ تو معروف ہے جو پپی میں پیدا ہوتا ہے۔ رہا ”مرجان“ تو کہا گیا ہے کہ یہ چھوٹے چھوٹے موتی ہیں۔

یہ قول امام مجاہد، قتادہ، ابورزین اور ضحاک رحمہم اللہ کا ہے اور سیدنا علی رضی اللہ عنہ سے بھی مروی ہے۔ کسی نے کہا ہے کہ مرجان بڑے بڑے اور جید موتی ہیں۔ امام ابن جریر رحمہ اللہ نے اس کو بعض سلف سے روایت کیا ہے۔ (ورواہ ابن ابی حاتم عن الربیع

بن أنس وحکاه عن السدي عمن حدثه عن ابن عباس رضی اللہ عنہما وروی مثله عن علي ومجاهد أيضا ومرة الهمداني كذا في ابن كثير) کسی نے کہا ہے کہ ”مرجان“ جواہر کی ایک قسم ہے سرخ رنگ کا۔ سیدنا عبداللہ بن مسعود رضی اللہ عنہ نے فرمایا: ﴿وَالْمَرْجَانُ﴾

”الْخَرَزُ الْأَحْمَرُ“ یعنی سرخ منکے ہیں۔ امام سدی رحمہ اللہ نے کہا: فارسی میں بسد ہے۔^(۱) (رواہ السدي عن أبي مالك عن مسروق)

اب رہی یہ آیت ﴿وَمِنْ كُلِّ تَاكُوْنٍ لَّحْمًا طَرِيًّا وَتَسْتَخْرِجُونَ حَلِيَّةً تَلْبَسُونَهَا﴾ [الفاطر: ۱۲] ”تم ان دونوں میں سے تازہ گوشت کھاتے ہو اور وہ زیورات نکالتے ہو جنہیں تم پہنتے ہو۔“ سو گوشت تو کھارے اور میٹھے ہر

ایک سے ہوتا ہے اور زیور جو ہے وہ صرف کھارے سے ہوتا ہے نہ کہ میٹھے سے۔ سیدنا عبداللہ بن عباس رضی اللہ عنہما نے فرمایا:

نہیں گرا کوئی قطرہ آسمان سے دریا میں، پھر وہ کسی سپی میں پڑا مگر اس سے کوئی موتی بن گیا۔ اسی طرح عکرمہ رحمہ اللہ نے کہا ہے اور اتنا زیادہ کیا ہے کہ پھر اگر وہ کسی سپی میں نہ پڑا تو اس سے عنبرہ اُگا۔^(۲) (وروی عن ابن عباس رضی اللہ عنہما من غیر وجہ

نحوہ عنبرہ یعنی عنبر کا کوئی درخت۔ اس سے معلوم ہوتا ہے کہ عنبر دریائی نبات ہے، عنبر کی ماہیت میں کئی قول ہیں)۔

سیدنا عبداللہ بن عباس رضی اللہ عنہما نے فرمایا کہ جس وقت آسمان برسا تو دریا میں سپیوں نے اپنے منہ کھول دیے،

چنانچہ جو ان میں پڑا، یعنی کوئی قطرہ ان میں پڑ گیا تو وہ موتی ہے۔^(۳) اس کی اسناد صحیح ہے۔ چونکہ اس زیور کا بنانا زمین

والوں کے لیے ایک نعمت تھی، اس لیے ان پر اس کا احسان رکھا اور فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾۔

بادبانی کشتیاں اور بحری جہاز نعمت الہی ہیں:

﴿الْجَوَارِ الْمُنْشَآتُ﴾ سے مراد کشتیاں اور جہاز ہیں جو دریا میں چلتے ہیں۔ امام مجاہد رحمہ اللہ نے کہا ہے کہ جن

کشتیوں کے بادبان اٹھائے گئے وہ ”منشات“ ہیں اور جن کے بادبان نہیں اٹھائے گئے تو وہ ”منشات“ نہیں

ہیں۔^(۴) امام قتادہ رحمہ اللہ نے کہا ﴿الْمُنْشَآتُ﴾ سے مراد مخلوقات ہیں، یعنی کشتیاں پیدا کی گئیں۔ ان کے غیر نے کہا:

”مُنْشَآت“ بہ کسر شین بہ معنی ”بادیات“ ہیں، یعنی کشتیاں ظاہر ہونے والی۔

﴿كَالْأَعْلَمِ﴾ یعنی وہ کشتیاں پہاڑوں کی طرح ہیں اپنی بڑائی میں جو کچھ تجارت اور کام کاج کا

سامان ہے، جو ایک قطر سے دوسرے قطر کی طرف اور ایک اقلیم سے دوسرے اقلیم کی طرف منتقل کیا جاتا ہے، ان اشیاء

(۱) تفسیر الطبري (۳۳/۲۳) تفسیر ابن کثیر (۳۴۶/۴) (۲) تفسیر الطبري (۳۶، ۳۵/۲۳)

(۳) تفسیر ابن ابی حاتم (۳۳۲۴/۱۰)

(۴) تفسیر الطبري (۳۷/۲۳)

کے جن میں لوگوں کے لیے اچھائیاں ہیں اور فائدے ہیں اور ہر قسم کا سامان اور اسباب جس کی لوگوں کو ضرورت ہوتی ہے، یہ کشتیاں اس کو کھینچ لاتی ہیں۔ اسی لیے فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾۔ عمیرہ بن سعد رضی اللہ عنہ کہتے ہیں کہ میں سیدنا علی رضی اللہ عنہ کے ساتھ فرات کے کنارے پر تھا کہ جس وقت ایک کشتی آئی، اس کے بادبان اٹھائے ہوئے تھے تو انھوں نے اپنے دونوں ہاتھ پھیلائے اور کہا کہ اللہ عزوجل فرماتا ہے: ﴿وَلَهُ الْجَوَارِ الْمُنشَآتُ فِي الْبَحْرِ كَالْأَعْلَامِ﴾ قسم ہے اس کی جس نے ان کو اٹھایا ہے! وہ چلتی ہیں اس کے دریاؤں میں، نہیں قتل کیا میں نے عثمان رضی اللہ عنہ کو اور نہ میں نے اس کے قتل پر کسی قسم کا تعاون اور مدد کی۔^(۱) (آخر جہ ابن ابی حاتم کذا فی ابن کثیر)

فتح البیان کا بیان:

اللہ پاک نے جو یہاں انسان کی پیدائش کا ذکر فرمایا تو یہ اس بات پر توجہ کی تمہید ہے کہ ثقلین میں سے ہر ایک کی ذات کے ساتھ جو نعمتیں متعلق ہیں، ان کے واجب شکر میں خلل اندازی کی۔ یہاں انسان سے مراد آدم علیہ السلام ہیں۔ امام قرطبی رضی اللہ عنہ نے کہا ہے کہ اس پر اہل تاویل متفق ہیں۔^(۲) اور یہ بھی کچھ بعید نہیں کہ انسان سے مراد جنس نہو، کیونکہ بنی آدم اپنے باپ آدم علیہ السلام کی پیدائش کے ضمن میں ﴿صَلُصِلِ﴾ سے پیدا کیے گئے ہیں، یعنی اس خشک مٹی سے جس پر انگلی مارنے سے آواز سنائی دیتی ہے۔

انگلی یہ معلوم کرنے کے لیے مارتے ہیں کہ کیا اس میں کچھ عجیب ہے یا نہیں۔ (مٹی کے برتن کا امتحان اسی طرح کیا جاتا ہے کہ اس پر انگلی مارتے ہیں، اگر وہ برتن پھوٹا نہیں ہوتا تو ٹن ٹن بولتا ہے اور اگر وہ جو جرا ہوتا ہے تو ایسی آواز نہیں آتی۔) کسی نے کہا ہے کہ ﴿صَلُصِلِ﴾ وہ مٹی ہے جو ریت سے ملی ہوئی ہوتی ہے۔ کسی نے کہا ہے کہ ”طِينٌ مُنْتِنٌ“ ہے، یعنی بدبودار گارا۔ جب گوشت میں بو پیدا ہو جاتی ہے تو عرب کے محاورے میں بولتے ہیں: ”صَلَّ اللَّحْمُ وَأَصَلَ“ یعنی گوشت بُس گیا (خراب ہو گیا)۔ اس کا بیان سورۃ الحجر میں گزر چکا ہے۔^(۳) ﴿كَالْفَخَّارِ﴾ یعنی وہ مٹی ٹھیکری کی طرح خشک تھی جو آگ سے پکائی گئی۔ یعنی اللہ پاک نے انسان کو ایسی مٹی سے پیدا کیا جو اپنی خشکی میں ٹھیکری کی طرح تھی۔ اب اگر کہو گے کہ انسان کی پیدائش کے بارے میں، جو آدم علیہ السلام ہیں، مختلف عبارتیں آئی ہیں۔ چنانچہ اللہ پاک نے آل عمران میں تو فرمایا: ﴿مِنْ تُرَابٍ﴾ یعنی خاک سے۔ اور سورۃ الحجر میں فرمایا: ﴿مِنْ حَبَا مَسْنُونٍ﴾ [الحجر: ۲۶] یعنی سیاہ سنے ہوئے گارے سے۔ اور سورۃ الصافات میں فرمایا: ﴿مِنْ طِينٍ لَّازِبٍ﴾ [الصافات: ۱۱] یعنی چپکتے گارے سے۔ امام خازن رضی اللہ عنہ نے ایک اور زیادہ کیا۔ ﴿مِنْ مَّاءٍ مَّهِينٍ﴾ [السجدة: ۸] یعنی ایک ضعیف پانی سے اور یہاں فرمایا: ﴿مِنْ صَلُصِلٍ كَالْفَخَّارِ﴾ تو کہیں گے کہ ان عبارتوں میں کچھ اختلاف نہیں

(۱) تفسیر ابن ابی حاتم (۳۳۲۴/۱۰) تفسیر ابن کثیر (۳۴۵/۴-۳۴۷) (۲) تفسیر القرطبی (۱۶۰/۱۷) (۳) رقم الآیة (۲۶)

ہے۔ بلکہ معنی متفق ہیں، اس لیے کہ اللہ پاک نے پہلے تو اس کو پیدا کیا ﴿تُرَابٍ﴾ سے، پھر اس کو ﴿طِينٍ لَّازِبٍ﴾ کیا جبکہ وہ پانی سے خلط ہوا۔ پھر ﴿حَمِئًا مَّسْنُونٍ﴾ یعنی سیاہ بدبودار گارا ہوا، پھر جب وہ سوکھ گیا تو کھنکھاتی مٹی ہو گئی ٹھیکری کی طرح۔^①

خطیب رحمہ اللہ نے کہا ہے کہ یہاں جو مذکور ہے ان کی آخر تخلیق رحمانیت سے ہے یہ زیادہ تر مناسب ہے اور اس کے سوا اور سورتوں میں کبھی تو مبدائے خلق کا ذکر ہے اور کبھی اثنائے خلق کا، پس زمین تو ان کی ماں ہے اور پانی ان کا باپ ہے، یہ دونوں ہوا سے ملائے گئے جو اس گرمی کی حامل ہے جو جہنم کی بھاپ سے ہے، چنانچہ مٹی سے تو ان کا جسم اور نفس ہے اور پانی سے ان کی روح اور عقل اور آگ سے ان کی غوایت وحدت اور ہوا سے ان کی حرکت ہے اور ان کا اپنی تعریف اور مذمت کی باتوں میں لوٹنا پوٹنا ہے۔

ان کی جبلت میں مٹی غالب ہے، اسی لیے وہ اس کی طرف منسوب ہوئے، اگرچہ ان کی پیدائش چاروں عناصر سے ہوئی ہے جس طرح کہ جن چاروں عناصر سے بنا ہے، لیکن اس کی جبلت میں آگ غالب ہے، اس لیے وہ اس کی طرف منسوب ہوا۔ جیسا کہ اللہ تعالیٰ نے فرمایا: ﴿وَخَلَقَ الْجَانَّ مِنْ مَّارِجٍ مِنْ نَّارٍ﴾ یعنی پیدا کیا ابوالجن کو یا ابلیس کو یا جنس جن کو ایک خاص نار کے شعلے سے۔ پہلا ﴿مِنْ﴾ ابتدائے غایت کا ہے اور دوسرا ﴿مِنْ﴾ بیانہ ہے یا تبعیض کا۔ ﴿نَّارٍ﴾ سے مراد مخصوص نار ہے، جیسا کہ اللہ تعالیٰ کا فرمان ہے: ﴿فَإَنْذَرْتُكُمْ نَارًا تَلَظَّى﴾ [الیل: ۱۶] ”میں نے تو تمہیں شعلے مارتی ہوئی آگ سے ڈرا دیا ہے۔“ ﴿مَّارِجٍ﴾ لہب صافی ہے نار سے۔ کسی نے کہا ہے کہ خالص آگ۔ کسی نے کہا ہے کہ اس کی زبان جو اس کی طرف میں ہوتی ہے جبکہ وہ شعلہ مارتی ہے، یعنی زبانہ آتش۔

امام لیث رحمہ اللہ نے کہا ہے کہ ”الشُّعْلَةُ الصَّاعِدَةُ ذَاتُ اللَّهَبِ الشَّدِيدِ“ یعنی اوپر کو چڑھنے والا سخت بھڑکنے والا شعلہ۔ امام مبرد رحمہ اللہ نے کہا: ”النَّارُ الْمُرْسَلَةُ الَّتِي لَا تُمْنَعُ“۔ امام ابو عبیدہ رحمہ اللہ نے کہا ہے کہ ”خلط النار“ جو ”مَرَجَ إِذَا اخْتَلَطَ وَاضْطَرَبَ“ سے ماخوذ ہے۔ امام جوہری رحمہ اللہ نے کہا: ﴿مَّارِجٍ مِنْ نَّارٍ﴾ ”نَارٌ لَا دُخَانَ لَهَا، خُلِقَ مِنْهَا الْجَانُّ“۔^② ”وہ آگ جس کا دھواں نہ ہو، اسی سے جنوں کو پیدا کیا گیا۔“ کسی نے کہا: وہ ہے جس کا بعض بعض سے مختلط ہوا۔ ”لہب“ سرخ وزرد و سبز جو آگ کے اوپر کو آتی ہے جب وہ جلانی جاتی ہے۔ حاصل یہ ہے کہ ملی جلی آگ سے بنایا۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ پھر تم اپنے رب کی کیا نعمتیں جھٹلاؤ گے؟ بے شک تمہارے رب نے جو تم کو ان چیزوں سے بنایا اس پیدا کرنے کی پیچیدگیوں میں تم پر ایسی نعمتوں کا انعام کیا جن کا شمار نہیں کیا جاتا تو پھر تم نے ان اصولوں سے عبرت کیوں نہیں لی تو آخرت کی تصدیق کرتے شاید تم اللہ تعالیٰ کے عذاب سے نجات پاتے۔

جمہور نے ﴿رَبُّ الْمَشْرِقَيْنِ وَرَبُّ الْمَغْرِبَيْنِ﴾ کو بہ رفع پڑھا ہے، اس بنا پر کہ مبتدائے محذوف کی خبر

ہے: ”أَيُّ: هُوَ رَبُّهُمَا“ یا یہ مبتداء ہے اور ﴿مَرْجَ الْبَحْرَيْنِ﴾ خبر ہے اور مابین جملہ معترضہ ہے، لیکن قول اول زیادہ مناسب ہے۔ (ابن ابی عبیدہ نے ”رَبِّ“ کو بہ جر پڑھا ہے اس بنا پر کہ ﴿رَبُّكُمَا﴾ کا بدل ہے یا بیان۔ مکی نے کہا کلام میں: جائز ہے شخص بنا بر بدل ﴿رَبُّكُمَا﴾ سے، گویا مکی نے اطلاع نہ پائی اس پر کہ یہ ایک قراءت منقولہ ہے، قالہ السمین) سیدنا عبداللہ بن عباس رضی اللہ عنہما نے فرمایا کہ سورج کے لیے ایک مطلع اور ایک مغرب (غروب ہونے کی جگہ) سردی میں ہے اور ایک مطلع (طلوع ہونے کی جگہ) اور ایک مغرب گرمی میں ہے جو ایک دوسرے سے مختلف ہیں۔ ان کا دوسرا قول یہ ہے کہ مشرق فجر کا اور مشرق شفق کا اور مغرب شمس کا اور مغرب شفق کا۔^① ﴿فَبِأَيِّ آلَاءِ رَبِّكُمَا تُكَذِّبَانِ﴾ یعنی اپنے رب کی کیا نعمتیں جھٹلاؤ گے جس نے تمہارے لیے یہ عظیم تدبیر کی۔

کیا ان بے شمار فائدوں کی تکذیب کرو گے جو اس میں ہیں، مثلاً: ہوا کا اعتدال اور فصلوں کا اختلاف اور اس شے کا واقع ہونا جو ہر فصل کے لیے مناسب ہے، یا ان کے سوا اور فائدوں کی تکذیب کرو گے۔ بے شک اس میں بے شمار نعمتیں ہیں اور جو کوئی اپنے نفس سے انصاف کرے گا تو ان نعمتوں میں سے کسی ایک کی بھی تکذیب اس سے نہ ہو سکے گی۔ ﴿مَرْجَ﴾ بہ معنی تخلیہ و ارسال (بھیجنا) ہے۔ ”يُقَالُ: مَرَجْتُ الدَّابَّةَ إِذَا أُرْسَلْتُهَا“۔ اس کی اصل اجمال (یونہی چھوڑ دینا، دیر لگانا) جس طرح کہ جانور چراگاہ میں چھوڑا جاتا ہے۔

امام حسن اور قتادہ رحمہما نے کہا ہے کہ یہ دو دریا بحر فارس و روم ہیں۔ امام ابن جریج رحمہ اللہ نے کہا ہے کہ کھاری دریا اور میٹھی ندیاں ہیں۔^② کسی نے کہا ہے کہ بحر مشرق و مغرب ہیں۔ کسی نے کہا ہے کہ بحر لؤلؤ و مرجان ہے۔ کسی نے کہا ہے کہ بحر سماء و ارض ہے۔ کسی نے کہا ہے کہ بحر روم اور بحر ہند ہیں اور تم ان کے درمیان میں عاجز ہو۔ معنی یہ ہیں کہ تخلیہ، اجمال و ارسال کیا ہے، ان میں سے ہر ایک باہم ایک دوسرے کے متجاور (ایک دوسرے کے ساتھ جڑے ہوئے) اور متماس (ایک دوسرے کو چھونے والے) ہیں روئے زمین پر۔ بظاہر دیکھنے میں ان کے درمیان کوئی فصل (جدا ہونا، الگ ہونا) نہیں ہے۔ امام سعید بن جبیر رحمہ اللہ نے کہا ہے کہ وہ دونوں ہر سال ملتے ہیں۔^③ (شاید یہ اس قول کی بناء پر ہو کہ ﴿الْبَحْرَيْنِ﴾ سے مراد ”بحر السماء“ اور ”بحر الأرض“ ہے) کسی نے کہا ہے کہ ان دونوں کی طرفیں ملتی ہیں اور اس کے باوجود وہ مختلط نہیں ہوتے، یعنی خلط ملط نہیں ہوتے۔ اسی لیے فرمایا: ﴿بَيْنَهُمَا بَرْزَخٌ﴾ یعنی ایک عاجز ہے (آڑ ہے) جو ان کے درمیان رکاوٹ ہے۔ کسی نے کہا ہے کہ ﴿بَرْزَخٌ﴾ جزائر ہیں (یہ اس قول کی بناء پر ہے کہ مراد بحر فارس اور بحر روم ہے)۔

﴿لَا يَبْغِيَانِ﴾ کا مطلب یہ ہے کہ ان میں سے ایک دوسرے پر زیادتی نہیں کرتا ہے اس طرح کہ اس میں داخل ہو جائے اور اس سے مختلط ہو جائے۔ کسی نے کہا ہے کہ لوگوں کو غرق کرنے کے ساتھ طغیانی نہیں کرتے ہیں۔

① تفسیر ابن ابی حاتم (۳۳۲۳/۱۰، ۳۳۲۴) ② تفسیر الطبري (۳۰/۲۳) تفسیر القرطبي (۱۶۲/۱۷)

③ تفسیر القرطبي (۱۶۲/۱۷)

سیدنا عبداللہ بن عباس رضی اللہ عنہما نے فرمایا کہ دو دریاؤں کو ارسال کیا ان کے درمیان ایک حجاز (آڑ) ہے۔ وہ آپس میں مختلط نہیں ہوتے، ان کے درمیان ایک ایسی دوری ہے کہ ان میں سے ایک دوسرے پر زیادتی نہیں کرتا۔^(۱) خطیب میں ہے کہ ان میں سے ہر ایک اس حد سے آگے نہیں بڑھتا جو اس کے خالق نے اس کے لیے مقرر کر دی ہے۔ نہ ظاہری طور پر نہ باطنی طور پر، یہاں تک کہ شیریں دریا جو کھاری دریا میں داخل ہوتا ہے، وہ اپنے حال پر باقی ہے وہ کھاری سے نہیں ملا، چنانچہ جب تم کھاری کے پہلو میں بعض جگہوں میں کھودو تو وہاں شیریں پانی کو پاؤ گے۔ امام بقاعی رحمہ اللہ نے کہا: بلکہ گڑھا کھاری کے جتنا قریب ہوگا، اتنا ہی اس سے نکلنے والا پانی زیادہ شیریں ہوگا۔

چنانچہ اللہ تعالیٰ نے آنکھ کے دیکھنے میں تو ان کو خلط کر دیا ہے اور غیب قدرت میں ان کے درمیان ایک حجاز بنا دیا ہے۔ یہ تو ان کا حال ہے، حالاں کہ وہ جماد ہیں، نہ ان کو بولنے کی طاقت ہے اور نہ ادراک، پھر اے عاقلو! تمہارا بعض دوسرے پر کیوں زیادتی کرتا ہے۔^(۲) امام محلی رحمہ اللہ کا بیان یہ ہے کہ دو دریاؤں کو ارسال کیا، ایک میٹھا اور ایک کھارا، وہ دیکھنے میں تو آپس میں ملے ہوئے ہیں، ان کے درمیان اللہ تعالیٰ کی قدرت سے ایک حجاز ہے ان میں سے ایک دوسرے پر زیادتی نہیں کرتا کہ اس سے مختلط ہو جائے۔^(۳)

علامہ نسفی رحمہ اللہ کا بیان یہ ہے کہ کھارے اور میٹھے دریا کا ارسال کیا، در آنحالیکہ وہ ایک دوسرے سے ملے ہوئے ہیں اور ظاہری طور پر ان کے پانیوں کے درمیان کوئی رکاوٹ نہیں، لیکن اللہ کی قدرت سے ان کے درمیان ایک حجاز ہے، وہ اپنی حدوں سے تجاوز نہیں کرتے اور ایک دوسرے پر مہاز جت (مل جانا) کے ساتھ زیادتی نہیں کرتے۔^(۴) قاضی صاحب کا بیان یہ ہے کہ کھارے اور میٹھے دریا کا ارسال کیا، وہ دونوں باہم متجاور ہوتے ہیں اور ان کی سطحیں ایک دوسرے کو چھوتی ہیں۔ یا بحر فارس اور بحر روم کو ارسال کیا اور وہ دریائے محیط میں ملتے ہیں، کیوں کہ وہ دو خلیج ہیں، اس سے منشعب (شاخ در شاخ۔ علاحدہ) ہوتے ہیں ان کے درمیان اللہ تعالیٰ کی قدرت سے ایک حجاز ہے۔ ان میں سے ایک دوسرے پر زیادتی نہیں کرتا مہاز جت کرنے کے ساتھ جو ان کے درمیان میں ہے۔^(۵)

مطلب یہ ہے کہ ﴿الْبَحْرَيْنِ﴾ سے مراد اگر کھارے اور میٹھے دریا ہوں گے تو ان کے آپس میں ملنے سے یہ مراد ہوگا کہ ایک کا دوسرے سے متصل ہونا اور تماس ان کی سطحوں کا بانہٹائے عذب بہ سوئے مالح کہ عذب مالح کی طرف جاری ہو، کیوں کہ اس وقت ان کے درمیان میں ایک آڑ ہوگی اللہ تعالیٰ کی قدرت سے کہ ایک دوسرے پر اس طرح سے زیادتی نہ کرے کہ اس سے مل جائے اور اس کی خاصیت کو باطل کر دے۔ اور اگر مراد بحر فارس و روم ہوں گے تو اتفاقاً سے مراد ان کا دریائے محیط میں ملنا ہوگا اور ان کے درمیان کی حجاز سے مراد زمین ہوگی اور بغی سے مراد اپنی حد

(۱) تفسیر ابن ابی حاتم (۳۳۲۴/۱۰) (۲) نظم الدر للبقاعی (۳۸۲/۷) (۳) تفسیر الجلالین (۷۰۹/۱)

(۴) تفسیر النسفی (۲۰۱/۴) (۵) تفسیر البیضاوی (۲۷۵/۵)

سے بڑھنا ہوگا، کیوں کہ ان میں سے ہر ایک اپنی مقرر حد سے آگے نہیں بڑھتا اور روئے زمین پر پھیل نہیں جاتا، کون سی روئے زمین جو ان کے درمیان عاجز ہے اور نہ اس کو غرق کرتا ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ یعنی اپنے رب کی کیا کیا نعمتیں جھٹلاؤ گے؟ پس بے شک یہ نعمت اور قدرت اور اس جیسی اور ایسی نعمتیں ہیں کہ ان کی تکذیب کسی حال میں بھی بن نہیں آتی۔

جمہور نے ﴿يَخْرُجُ﴾ کو بہ صیغہ معروف پڑھا ہے اور کسی نے (یعنی امام نافع اور ابو عمرو و غیرت نے) بہ صیغہ مجہول پڑھا ہے اور دونوں قراءتیں سببیہ ہیں۔ لَوْ لَوْ دُر ہیں، یعنی موتی اور مرجان سرخ منکے جو معروف ہیں۔ امام فراء رحمہ اللہ نے کہا ہے کہ لَوْ لَوْ بڑے موتی ہیں اور مرجان چھوٹے۔ امام واحدی رحمہ اللہ نے کہا ہے کہ یہ جمیع اہل لغت کا قول ہے۔ امام مقاتل، سدی اور مجاہد رحمہم اللہ نے کہا: لَوْ لَوْ چھوٹے موتی ہیں اور مرجان بڑے۔ سیدنا علی رحمہ اللہ سے مروی ہے کہ مرجان ”عظام اللؤلؤ“ یعنی بڑے موتی۔ سیدنا عبداللہ بن عباس رحمہما اللہ نے فرمایا: لَوْ لَوْ وہ ہیں جو اس میں سے بڑے ہیں اور مرجان چھوٹے موتی ہیں۔ سیدنا عبداللہ بن مسعود رحمہ اللہ نے فرمایا: ”مرجان خرز أحمر“ ہیں، یعنی سرخ منکے۔ ﴿مِنْهُمَا﴾ فرمایا، حالانکہ یہ صرف کھاری دریا سے نکلتے ہیں میٹھے سے نہیں۔

اس کی وجہ یہ ہے کہ جب وہ ان میں سے ایک سے نکلے تو درحقیقت دونوں سے نکلے۔ امام زجاج رحمہ اللہ وغیرہ نے اسی طرح کہا ہے۔ امام ابو علی فارسی رحمہ اللہ نے کہا ہے کہ یہ حذف مضاف کے باب سے ہے۔ ”أَيُّ: مِنْ أَحَدِهِمَا“ جیسا کہ اللہ تعالیٰ کا فرمان ہے: ﴿عَلَى رَجُلٍ مِّنَ الْقَرْيَتَيْنِ عَظِيمٍ﴾ [الزخرف: ۳۱] ”یہ قرآن ان دونوں بستیوں میں سے کسی بڑے آدمی پر کیوں نہ نازل کیا گیا۔“ اور محاورے میں بولتے ہو کہ ”خَرَجْتُ مِنَ الْبَلَدِ“ یعنی میں شہر سے نکلا، حالانکہ تم کسی محلے سے نکلے ہو اس کے محلات میں سے۔

امام اخفش رحمہ اللہ نے کہا: ایک قوم نے زعم کیا ہے کہ موتی شیریں دریا سے نکلتے ہیں۔^① کسی نے کہا: وہ دو دریا ہیں، ان میں سے ایک سے تو موتی نکلتے ہیں اور دوسرے سے مرجان۔ کسی نے کہا ہے کہ یہ دونوں نہیں نکلتے مگر کھاری اور میٹھے کے ملنے کی جگہ سے۔ کسی نے کہا ہے کہ وہ بحرِ سماء و بحرِ ارض ہیں، چنانچہ جب آسمان کا پانی دریا کی سپی میں پڑا تو موتی منعقد ہوا۔ پس وہ دونوں سے خارج ہوا۔ بعض نے کہا ہے کہ اللہ تعالیٰ کا کلام اعتبار کے لحاظ سے اولیٰ ہے، بعض لوگوں کے کلام سے، چنانچہ من جملہ جائز یہ بات ہے کہ اللہ تعالیٰ ان دونوں کو ہانک لاتا ہے شیریں دریا سے کھاری دریا کی طرف اور اتفاق یہ ہوا کہ وہ ان کو نہیں نکالتے مگر کھاری سے اور جب خشکی میں ایسی اشیاء ہیں کہ تاجروں پر مخفی رہتی ہیں جو آمد و رفت رکھنے والے اور بیابانوں کو طے کرنے والے ہیں تو پھر اس شے کا کیا ذکر جو دریا کی تہہ میں ہے۔

امام ابن عادل رحمہ اللہ نے اس کا یہ جواب دیا ہے کہ اللہ تعالیٰ لوگوں سے خطاب نہیں کرتا اور نہ ان پر احسان رکھتا ہے، مگر اس شے کا جو ان کی جانی پہچانی اور دیکھی ہوئی ہوتی ہے۔^(۱) یہ جواب تکلف سے خالی نہیں ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ پس بے شک موتی مونگے کے نکلنے میں وہ نشانیاں ہیں، ان کی تکذیب کی کوئی طاقت نہیں رکھتا اور نہ ہی کوئی ان کے انکار پر قادر ہے۔ ﴿الْجَوَارِ﴾ سے مراد وہ کشتیاں ہیں جو دریا میں چلنے والی ہیں۔ سفینہ کا نام جاریہ رکھا، اس لیے کہ اس کی شان سے جاری ہونا ہے، گو وہ کنارے میں ٹھہری ہوئی کیوں نہ ہو، چنانچہ دوسری جگہ اس کا نام جاریہ رکھا ہے، جیسا کہ اللہ تعالیٰ نے فرمایا: ﴿إِنَّا لَنَاطِقًا لِّلْبَهِاءِ حَمَلْنٰكُمْ فِي الْجَارِيَةِ﴾ [الحاقة: ۱۱] ”جب پانی میں طغیانی آگئی تو اس وقت ہم نے تمہیں کشتی میں چڑھا لیا۔“ اور اس کا نام فلک رکھا قبل اس کے کہ وہ ایسی نہ تھی، یعنی جاری نہ تھا۔ چنانچہ نوح علیہ السلام نے فرمایا: ﴿وَاصْنَعِ الْفُلْكَ بِأَعْيُنِنَا﴾ [ہود: ۳۷] ”اور ایک کشتی ہماری آنکھوں کے سامنے بنا۔“

پھر اس کے بعد کہ اس کو بنا چکے تو اس کا نام سفینہ رکھا، چنانچہ فرمایا: ﴿فَاصْنَعِ الْفُلَ وَالصَّفِينَةَ﴾ [العنکبوت: ۱۵] ”پھر ہم نے انہیں اور کشتی والوں کو نجات دی۔“ امام رازی رحمہ اللہ نے کہا کہ پہلے فلک ہے، پھر سفینہ، پھر جاریہ۔^(۲) مملوکہ عورت کو بھی جاریہ کہتے ہیں، اس لیے کہ اس کی شان سے جری و سعی ہے، اپنے مالک کی حوائج میں بخلاف زوجہ کے۔ پس لفظ ”جاریہ“ من جملہ صفات غالبہ ہے۔ جمہور نے ﴿الْجَوَارِ﴾ کو بہ کسر راء و حذف یاء پڑھا ہے، اس لیے کہ منقوص ہے بروزن فواعل اور حرف یاء لفظاً محذوف ہے اور حسن رحمہ اللہ وغیرہ (یعنی سیدنا عبداللہ بن مسعود، ابو عمر ”فی روایۃ عنہ“) نے بہ رفع راء پڑھا ہے، اس لیے کہ محذوف کو بالکل بھلا دیا^(۳) اور کسی نے (یعنی یعقوب نے) بہ اثبات یاء پڑھا ہے^(۴) وقف میں۔ رسم (لکھنے) میں یہ حرف ثابت نہیں رکھا جاتا، اس لیے کہ یہ من جملہ یا آت زوائد ہے۔

﴿الْمُنْشَآتُ﴾ بہ معنی مرفوعات ہے، یعنی وہ کشتیاں کہ ان کی بعض لکڑیاں بعض پر اٹھائی گئی اور ترکیب دی گئی ہیں، یہاں تک کہ وہ بلند و دراز ہو گئیں کہ دریا میں پہاڑوں کی مثل بن گئیں۔ ”أعلام“ بہ معنی جبال ہے۔ ”علم“ کوہ طویل کو کہتے ہیں۔ دریا میں کشتیوں کو پہاڑ کے ساتھ تشبیہ دی، جو خشکی میں ہوتے ہیں۔ امام قتادہ رحمہ اللہ نے کہا ہے کہ ﴿الْمُنْشَآتُ﴾ بہ معنی ”مخلوقات للجری“ ہے، یعنی کشتیاں جو چلنے کے لیے پیدا کی گئی ہیں۔ امام اخفش رحمہ اللہ نے کہا: بہ معنی ”بحریات“ ہیں^(۵) یعنی کشتیاں جو چلائی گئی ہیں۔ کسی نے کہا: ”محدثات مسخرات“ یعنی ایجاد کی گئیں کام میں لگائی گئیں۔ کسی نے کہا ہے کہ ”الرافعات الشرع“، یعنی بادبانوں کو اٹھانے والی یا وہ کشتیاں جو اپنے چلنے سے موجوں کو اٹھاتی ہیں۔ سورۃ الشوریٰ میں اس پر کلام گزر چکا ہے۔ ”بجر“ کو مفرد اور

[۱] اللباب فی علوم الکتاب (۳۱۹/۱۸)

[۲] تفسیر الرازی (۹۱/۲۹)

[۳] اللباب فی علوم الکتاب (۳۱۹/۱۸)

[۴] رقم الآیۃ (۳۲)

[۵] تفسیر القرطبی (۱۶۴/۱۷)

[۶] تفسیر القرطبی (۱۶۴/۱۷)

”أعلام“ کو جمع کیا یہ عظمت بحر کی طرف اشارہ ہے۔ جمہور نے ﴿الْمُنْشَآتُ﴾ کو بہ فتح شین پڑھا ہے اور کسی نے یعنی حمزہ اور ابو بکر فی روایت عنہ نے بہ کسر شین پڑھا ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک یہ ایسی ظاہر اور واضح قدرت اور نعمت ہے جس کی تکذیب ممکن نہیں اور نہ ہی اس کا انکار ممکن ہے۔^(۲)

كُلُّ مَنْ عَلَيْهَا فَانٍ وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ ﴿٢٦﴾
فَبِأَيِّ آلَاءِ رَبِّكُمَا تُكَذِّبَانِ ﴿٢٧﴾ يَسْأَلُهُ مَنْ فِي السَّمَوَاتِ
وَالْأَرْضِ كُلَّ يَوْمٍ هُوَ فِي شَأْنٍ ﴿٢٨﴾ فَبِأَيِّ آلَاءِ رَبِّكُمَا
تُكَذِّبَانِ ﴿٢٩﴾

ہر چیز، جو اس (زمین) پر ہے، فنا ہونے والی ہے^(۲۶) اور آپ کے رب ذو الجلال والاكرام کا چہرہ باقی رہے گا^(۲۷) پھر تم دونوں اپنے رب کی کون کون سی نعمتوں کو جھٹلاؤ گے؟^(۲۸) جو کوئی بھی آسمانوں اور زمین میں ہے، اسی سے مانگتا ہے، وہ ہر روز (ہر وقت) ایک (نئی) شان میں ہوتا ہے^(۲۹) پھر تم دونوں اپنے رب کی کون کون سی نعمتوں کو جھٹلاؤ گے؟^(۳۰)

بقا و دوام صرف اللہ تعالیٰ ہی کو ہے:

اللہ پاک خبر دیتا ہے کہ سارے زمین والے عن قریب جاتے رہیں گے اور سب کے سب مرجائیں گے۔ اسی طرح آسمان والے بھی مگر جن کو اللہ چاہے گا اور کوئی باقی نہ رہے گا سوائے اس کے وجہ کریم کے۔ پس بے شک رب تعالیٰ و تقدس نہ مرے گا، بلکہ وہ تو ایسا حی ہے کہ کبھی نہ مرے گا۔ امام قتادہ رحمہ اللہ کہتے ہیں کہ اس شے کی خبر دی جو پیدا کی پھر خبر دی کہ یہ سب فانی ہیں۔ دعائے ماثور میں ہے: ”يَا حَيُّ يَا قَيُّوْمُ يَا بَدِيْعَ السَّمَوَاتِ وَالْأَرْضِ يَا ذَا الْجَلَالِ وَالْإِكْرَامِ لَا إِلَهَ إِلَّا أَنْتَ بِرَحْمَتِكَ نَسْتَغِيْثُ، أَصْلِحْ لَنَا شَأْنَنَا كُلَّهُ وَلَا تَكِلْنَا إِلَى أَنْفُسِنَا طَرَفَةً عَيْنٍ وَلَا إِلَى أَحَدٍ مِنْ خَلْقِكَ“ یعنی اے زندہ، اے تھامنے والے آسمانوں کے اور زمین کے نئے بنانے والے ادرائے بزرگ و تعظیم والے! نہیں ہے کوئی معبود مگر تو۔ تیری رحمت کے ساتھ ہم فریادری چاہتے ہیں، تو ہمارا سارا حال درست کر دے اور ہم کو ہمارے نفوس کی طرف مت سوئپ طرفۃ العین اور نہ اپنی خلق میں سے کسی کی طرف۔

امام شعبی رحمہ اللہ نے کہا ہے کہ جس وقت تو پڑھے: ﴿كُلُّ مَنْ عَلَيْهَا فَانٍ﴾ تو چپ نہ رہ یہاں تک کہ تو پڑھے: ﴿وَيَبْقَىٰ وَجْهَ رَبِّكَ ذُو الْجَلَالِ وَالْإِكْرَامِ﴾^(۳) یہ آیت اس آیت کی طرح ہے: ﴿كُلُّ شَيْءٍ هَالِكٌ إِلَّا وَجْهَهُ﴾ [القصص: ۸۸] ”ہر چیز فنا ہونے والی ہے مگر اس کا منہ۔“ اللہ پاک نے اس آیت کریمہ میں اپنے وجہ کریم

کی یہ صفت فرمائی کہ وہ ﴿ذُو الْجَلَالِ وَالْإِكْرَامِ﴾ ہے، یعنی وہ اس کا مستحق ہے کہ اس کی بزرگی کی جائے تو اس کی نافرمانی نہ کی جائے اور اس کی اطاعت کی جائے تو اس کی مخالفت نہ کی جائے، جیسا کہ اللہ تعالیٰ کا فرمان ہے: ﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾ [الكهف: ۲۸] ”اور اپنے آپ کو انہیں کے ساتھ رکھا کر جو اپنے پروردگار کو صبح شام پکارتے ہیں اور اسی کے چہرے کا ارادہ رکھتے ہیں (رضا مندی چاہتے ہیں)۔“
 وکقولہ تعالیٰ: إخبارا عن المتصدقين: ﴿إِنَّمَا نُطْعِمُكُمْ لِوَجْهِ اللَّهِ﴾ [الذمر: ۹] ”ہم تو تمہیں صرف اللہ تعالیٰ کی رضا مندی کے لیے کھلاتے ہیں۔“ سیدنا عبداللہ بن عباس رضی اللہ عنہما نے فرمایا: ”ذُو الْعَظْمَةِ وَالْكَبَرِيَاءِ“^①
 اور جب یہ خبر دی کہ سارے زمین والے مرنے میں برابر ہیں اور وہ عن قریب دارِ آخرت کی طرف جائیں گے، پھر ان میں ذوالجلال والا کرام اپنے حکم سے فیصلہ کرے گا، تو فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾۔
 اللہ تعالیٰ غنی و بے پروا ہے:

قولہ تعالیٰ: ﴿يَسْأَلُهُ مَنْ فِي السَّمَوَاتِ وَالْأَرْضِ كُلُّ يَوْمٍ هُوَ فِي شَأْنٍ﴾ میں اللہ پاک خبر دیتا ہے کہ وہ اپنے ماسوا سے غنی اور بے نیاز ہے اور ساری خلأق ساری گھڑیوں اور وقتوں میں اس کی محتاج ہے، اس لیے کہ وہ اپنی زبانِ حال و قال سے اسی سے مانگتے ہیں اور ہر دن وہ ایک شان میں ہے۔ عبید بن عمیر رضی اللہ عنہ نے کہا: (قالہ الأعمش عن مجاهد عنه) اس کی شان سے ہے کہ وہ پکارنے والے کو جواب دیتا ہے اور سائل کو عطا کرتا ہے، قیدی کو رہائی دیتا ہے یا بیمار کو شفا دیتا ہے۔ امام مجاہد رضی اللہ عنہ نے کہا: (قالہ ابن أبي نجیح عنه) ہر دن وہ کسی پکارنے والے کو جواب دیتا ہے، کسی کرب کو کھولتا ہے، کسی مضطر کو جواب دیتا ہے اور کسی گناہ کو بخشتا ہے۔
 امام قتادہ رضی اللہ عنہ نے کہا کہ اس سے آسمان والے اور زمین والے بے نیاز نہیں ہوتے ہیں۔ وہ کسی حی کو جلاتا ہے (زندہ رکھتا ہے) اور کسی میت کو مارتا ہے اور کسی صغیر کو پالتا ہے اور کسی قیدی کو رہا کرتا ہے اور وہ حاجاتِ صالحین کا منتہی ہے اور ان کا فریاد رس ہے اور ان کے شکوے کا منتہی ہے۔^② سوید بن جبلة فزاری کہتے ہیں کہ بے شک رب تمہارا ہر دن ایک شان میں ہے: ”فَيُعْتِقُ رِقَابًا وَيُعْطِي رِغَابًا وَيُقْحِمُ عِقَابًا“، یعنی وہ آزاد کرتا ہے گردنوں کو اور مرغوب چیزیں عطا کرتا ہے اور عذاب میں داخل کرتا ہے۔^③ (أخرجہ ابن أبي حاتم)

نیب بن عبد اللہ بن نبیہ ازدی عن ابیہ کہتے ہیں کہ رسول اللہ ﷺ نے یہ آیت پڑھی تو ہم نے عرض کی: یا رسول اللہ! وہ کیا شان ہے؟ آپ ﷺ نے فرمایا: یہ ہے کہ بخشا ہے کسی گناہ کو، کھولتا ہے کسی کرب کو اور بلند کرتا ہے کسی قوم کو اور پست کرتا ہے دوسروں کو۔^④ (أخرجہ ابن جریر وأخرجہ الحسن بن سفيان في مسنده والبزار والطبراني وأبو الشيخ في العظمة و ابن منده و ابن مردويه و أبو نعيم و ابن عساكر۔ فتح البيان)

① تفسیر الطبري (۸۶/۲۳) ② تفسیر الطبري (۳۹، ۳۸/۲۳) ③ تفسیر ابن أبي حاتم (۳۳۲۵، ۳۳۲۴/۱۰)

④ تفسیر الطبري (۴۰/۲۳) مسند البزار (۳۹/۱۰) المعجم الأوسط (۲۷۸/۳) فتح البيان (۳۲۸/۱۳)

امام ابن ابی حاتم رحمہ اللہ نے سیدنا ابو الدرداء رضی اللہ عنہ سے مرفوعاً ان الفاظ میں روایت کیا ہے: ”قَالَ: قَالَ اللَّهُ عَزَّ وَجَلَّ: ﴿كُلُّ يَوْمٍ هُوَ فِي شَأْنٍ﴾ قَالَ: مِنْ شَأْنِهِ أَنْ يَغْفِرَ ذَنْبًا وَيَفْرِجَ كَرْبًا وَيَرْفَعَ قَوْمًا وَيَضَعَ آخَرِينَ“ (وأخرجه البخاري في تاريخه و ابن ماجه و ابن أبي عاصم و زاد البزار ”ويحبب داعياً“ كذا في فتح البيان، وقد رواه ابن عساكر من طرق متعددة عن هشام بن عمار به) حافظ ابن کثیر رحمہ اللہ کہتے ہیں: اسے موقوف روایت کیا گیا ہے، جیسا کہ امام بخاری رحمہ اللہ نے اسے بہ صیغہ جزم معلق روایت کیا ہے اور اسے ابو الدرداء رضی اللہ عنہ کا کلام قرار دیا ہے۔^① فالله أعلم.

امام بزار رحمہ اللہ نے سیدنا عبداللہ بن عمر رضی اللہ عنہما کی روایت عن النبی ﷺ ان الفاظ میں بیان کی ہے: ﴿كُلُّ يَوْمٍ هُوَ فِي شَأْنٍ﴾ قَالَ: يَغْفِرُ ذَنْبًا وَيَكْشِفُ كَرْبًا^② پھر امام ابن جریر رحمہ اللہ نے سیدنا عبداللہ بن عباس رضی اللہ عنہما سے روایت کیا ہے، بے شک اللہ عزوجل نے ایک سفید موتی سے ایک لوح محفوظ پیدا کی ہے، اس کی دو دھتیاں یا قوت سرخ ہے، اس کا قلم نور ہے اور اس کی کتاب نور ہے اور اس کا عرض مابین سماء وارض ہے، اس میں ہر روز تین سو ساٹھ مرتبہ نظر کرتا ہے، ہر نظر میں پیدا کرتا ہے اور جلاتا ہے اور مارتا ہے اور عزت دیتا ہے اور ذلیل کرتا ہے اور کرتا ہے جو کچھ چاہتا ہے۔^③ (كذا في ابن كثير)

فتح البیان کا بیان:

﴿كُلُّ مَنْ عَلَيْهَا فَانٍ﴾ کا یہ مطلب ہے کہ زمین پر جو بھی حیوانات وغیرہ ہیں وہ سب ہلاک ہونے والے ہیں۔ عقلاء کو غیر عقلاء پر تغلب دے کر سب کی تعبیر لفظ ﴿مَنْ﴾ کے ساتھ کر دی۔ اس معنی کی بنا پر اب اس کی ضرورت نہیں ہے کہ آیت کی تخصیص جنت اور نار و حور و ولدان و حجب و عرش و ارواح کے علاوہ اور چیزوں کے ساتھ کی جائے۔ کسی نے کہا ہے کہ مراد جن اور انسان ہیں جو زمین پر ہیں۔ اگر کوئی کہے کہ یہ آیت ﴿يَطُوفُونَ بَيْنَهَا وَبَيْنَ حَيْثُ إِنَّا﴾ تک اس میں نعمتیں نہیں ہیں، پھر کیوں ان میں سے ہر ایک کے بعد ﴿فَبِأَيِّ آلَاءِ رَبِّكُمَا تُكَذِّبَانِ﴾ کہا ہے؟ تو کہیں گے کہ روز قیامت کی ہولناکیاں اور مجرموں کو سزا جس کا وصف کیا گیا ہے، اس میں معاصی سے ڈرایا گیا ہے اور طاعات کی ترغیب دی گئی ہے اور یہ من جملہ اعظم احسانات ہے۔ کسی نے کہا ہے کہ نعمت کی وجہ فناء خلق میں یہ ہے کہ موت دار جزا و ثواب کی طرف منتقل ہونے کا سبب ہے۔

یحییٰ بن معاذ رحمہ اللہ نے کہا: موت کیا اچھی شے ہے، پس وہی تو حبیب کو حبیب کے قریب کرتی ہے۔^④ کسی نے کہا ہے کہ ایک پل ہے جو حبیب کو حبیب کی طرف پہنچا دیتا ہے۔ امام مقاتل رحمہ اللہ نے کہا: نعمت کی وجہ یہ ہے کہ خلق کے فنا کرنے میں تسویہ (برابری) ہے ان کے درمیان موت میں اور موت کے ساتھ سب اقدام برابر ہو جاتے

① تفسیر ابن ابی حاتم (۳۳۲۵/۱۰) سنن ابن ماجہ، رقم الحدیث (۲۰۲) مسند البزار (۷۳/۱۰) فتح البیان (۳۲۸/۱۳) صحیح البخاری

(۱۸۴۶/۴) تفسیر ابن کثیر (۳۴۸/۴)

② مسند البزار (۳۱۴/۱۲) ③ تفسیر الطبری (۴۰/۲۳) تفسیر ابن کثیر (۳۴۸، ۳۴۷/۴) ④ تفسیر النسفي (۲۰۲/۴)

ہیں۔ ﴿وَجْهٌ﴾ اللہ پاک کی ذات اور وجود سے عبارت ہے۔ سورۃ البقرہ میں اس کے معنی کا بیان گزر چکا ہے۔^① کسی نے کہا ہے کہ معنی یہ ہیں کہ اس کی حجت باقی رہے گی جس سے اس کی طرف تقرب کیا جاتا ہے۔ قول اول زیادہ بہتر ہے۔

﴿رَبِّكَ﴾ کا خطاب نبی کریم ﷺ کو ہے، یا ہر اس شخص کو جو اس کی صلاحیت رکھتا ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ میں تو دو کو مخاطب کیا اور یہاں واحد کو خطاب کیا، اس لیے کہ یہاں پر ایک کی طرف اشارہ واقع ہوا ہے۔ تو فرمایا اور باقی رہے گا تیرے رب کا وجہ اے سامع! تاکہ ہر ایک یہ جان لے کہ اس (اللہ) کے علاوہ سب فانی ہیں پس اگر ”يَبْقَىٰ وَجْهٌ رَبِّكُمَا“ فرماتا تو ہر ایک اپنے نفس کو اور اپنے رفیق مخاطب کو فنا سے نکال لیتا۔ ”وَيَبْقَىٰ وَجْهٌ الرَّبِّ“ نہ فرمایا بغیر خطاب کے باوجود اس کے کہ یہ سب کے فنا ہونے پر زیادہ دال ہے، اس لیے کہ رب میں کاف خطاب کا اشارہ لطف (نرمی) کی طرف ہے ابقائے قہر کی طرف اشارہ ہے، حالاں کہ یہ جگہ لطف اور نعمتوں کے شمار کی جگہ ہے، اسی لیے بہ لفظ ”رب“ و بہ کاف خطاب فرمایا۔

﴿ذُو الْجَلَلِ﴾ یعنی صاحب عظمت و کبریا ہے اور وہ صاحب ہے تمام تعریفوں کی صفات کے استحقاق کا۔ یعنی ہر قسم کی تعریفیں صرف اسی کی حق میں ہیں۔ جب شے عظیم ہوتی ہے تو بولتے ہیں: ”جَلَّ الشَّيْءُ وَأَجْلَلْتُهُ أَيُّ: أَعْظَمْتُهُ“ ”جَلَّالٌ“ اسم ہے ”جَلَّ“ سے۔ جمہور نے ﴿ذُو﴾ پڑھا ہے اس بنا پر کہ ﴿وَجْهٌ﴾ کی صفت ہے اور عبداللہ بن مسعود رضی اللہ عنہ نے ”ذِي“ پڑھا ہے اس بنیاد پر کہ ﴿رَبِّكَ﴾ کی صفت ہے۔^② ”ذو الإكرام“ کے یہ معنی ہیں کہ وہ کریم اور بزرگ ہے ہر اس شے سے جو اس کے لائق نہیں ہے۔ کسی نے کہا ہے کہ اپنے دوستوں کے لیے صاحب اکرام ہے۔ چنانچہ پہلے تو خلق کی فنا اور اپنی بقا کا ذکر فرمایا، اس کے بعد خود کو اکرام کے ساتھ موصوف کیا، تو اس میں اس بات پر آگاہ کرنا ہے کہ ان کے فنا ہونے کے بعد اللہ تعالیٰ اپنے لطف و کرم کے آثار کا ان پر افاضہ فرمائے گا، یعنی فیض پہنچائے گا جس طرح کہ ﴿فَبِأَيِّ آلَاءِ﴾ اس کی خبر دے رہا ہے، کیونکہ ان کو حیات ابدی کے ساتھ زندہ کرنا اور نعیم مقیم کے ساتھ ان کو ثواب دینا جلیل اور عظیم تر نعمتوں سے ہے۔ سیدنا انس بن مالک رضی اللہ عنہ مرفوعاً کہتے ہیں: «أَلِظُوا بِيَا ذَا الْجَلَالِ وَالْإِكْرَامِ»^③ (أخرجه الترمذي وقال الحاكم: حديث صحيح الإسناد) یعنی اس دعا کو لازم پکڑو اور اس کی کثرت کرو۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ پھر اپنے رب کی کیا کیا نعمتیں جھٹلاؤ گے، کیا ان نعمتوں کی تکذیب کرو گے، یعنی رب کا باقی رہنا کل کا فانی ہونا اور دائمی زندگی اور نعیم مقیم، یا ان کے علاوہ اور کچھ۔ سیدنا وشيخنا صاحب فتح البیان رحمہ اللہ نے اس معنی میں کیا خوب فرمایا ہے:

① تفسیر القرطبي (١٦٥/١٧) ② رقم الآية (١١٥) ③ فتح القدیر (١٨٠/٥)

④ سنن الترمذي، رقم الحديث (٣٥٢٥) مستدرک الحاكم (٦٧٦/١) السلسلة الصحيحة، رقم الحديث (١٥٣٦)

تَفْنَى السُّقَاةُ وَتَفْنَى الْكَأْسُ وَالنَّادِي وَمَنْ تُلَاقِيهِ مِنْ خَلٍّ وَمِنْ عَادِي لَا تَرْكَنْنُ إِلَى الدُّنْيَا وَزَهْرَتِهَا يُغْنِي الْجَمِيعَ وَيَبْقَى رَبُّنَا الْهَادِي

حقیقت میں یہ خواجہ میر درد دہلوی رحمۃ اللہ علیہ کی رباعی کا ترجمہ ہے:

ساغر فانی و بزم و ساقی فانی با ہر کہ شدی درد ملاقی فانی
برادر دل از ہستی بی بود جہاں اللہ بود باقی و باقی فانی

”پلانے والے فانی ہیں اور مجلس و پیالہ بھی ختم ہو جانے والے ہیں۔ جس کسی کے ساتھ تو نے محبت سے ملاقات کی وہ بھی فنا ہو جانے والا ہے، دنیا کی بے بنیاد زندگی سے دل اٹھالے۔ اللہ کو ہمیشہ بقا ہے، باقی سب فنا ہو جانے والے ہیں۔“

ترجمہ کی وجہ یہ ہے کہ صاحب فتح البیان رحمۃ اللہ علیہ کو یہ شعر بہت پسند تھے۔ شب کو حسب معمول احباب کا جلسہ تھا، ان میں قاضی زین العابدین مرحوم بھی تھے۔ سیدنا نے فرمایا کہ اس رباعی کا ترجمہ عربی کے چار مصرعوں میں ہونا چاہیے، چنانچہ قاضی صاحب مرحوم نے تو تین شعروں میں ترجمہ کیا اور سیدنا مرحوم نے ذرا تامل کے بعد دو ہی شعروں میں ترجمہ کیا اور خوب کیا۔ چونکہ ان کے لفظ و معنی میں دلچسپی تھی اور فتح البیان تالیف ہو رہی تھی، اس لیے اس میں درج کیے گئے۔ واقع میں دنیا ان شعروں کی پوری مصداق ہے۔ وہ ساری محفل تمام ہو گئی اور ساغر و بزم و ساقی و ملاقی سب فنا ہو گئے، اللہ تعالیٰ سب کو بخشے اور ہمارا خاتمہ بالخير کرے۔ آمین!

جملہ ﴿يَسْأَلُهُ مَنْ فِي السَّمَوَاتِ وَالْأَرْضِ﴾ مستانفہ ہے یا حال ہے ﴿وَجْهُهُ﴾ سے اور عامل اس میں ﴿يَبْقَى﴾ ہے۔ ”أَيُّ: يَبْقَى مَسْئُولًا مِمَّنْ فِيهِمَا“ یعنی سارے آسمان و زمین والے اللہ تعالیٰ سے سوال کرتے ہیں، اس لیے کہ وہ اس کے محتاج ہیں۔ امام ابو صالح رحمۃ اللہ علیہ نے کہا ہے کہ آسمان والے تو اس سے مغفرت مانگتے ہیں اور اس سے رزق کا سوال نہیں کرتے ہیں اور زمین والے اس سے دونوں چیزیں مانگتے ہیں۔ امام مقاتل رحمۃ اللہ علیہ نے کہا ہے کہ زمین والے اس سے مغفرت و رزق مانگتے ہیں اور فرشتے بھی ان کے لیے رزق اور مغفرت کا سوال کرتے ہیں۔ پس دونوں سوال اہل سماء اور اہل ارض کے اہل ارض کے لیے ہیں۔ امام ابن جریج رحمۃ اللہ علیہ نے بھی اسی طرح کہا ہے۔^①

کسی نے کہا ہے کہ اس سے رحمت مانگتے ہیں۔ امام قتادہ رحمۃ اللہ علیہ کا قول پہلے گزر چکا ہے کہ اہل سماء و اہل ارض اس سے مستغنی نہیں ہوتے، یعنی اپنی ذات اور صفات میں اور ان تمام چیزوں میں جو ان کو فکر میں ڈالتی ہیں اور ان کو پیش آتی ہیں۔ حاصل یہ ہے کہ اس کی مخلوقات میں سے ہر مخلوق اس سے مانگتی ہے بہ زبانِ قال یا بہ زبانِ حال۔ وہ جو چیز طلب کرتے ہیں وہ دابرین کی خیر ہے، یا ان میں سے ایک کی خیر۔ ”ربنا آتنا فی الدنیا حسنة وفي الآخرة“

حسنة وقنا عذاب النار... آمین! سیدنا عبداللہ بن عباس رضی اللہ عنہما نے فرمایا: اس کے بندوں کا اس سے سوال رزق، موت اور حیات کا ہے۔^①

﴿كُلُّ يَوْمٍ هُوَ فِي شَأْنٍ﴾ یعنی اوقات میں سے ہر وقت اللہ پاک ایک شان میں مستقر ہے۔ ﴿يَوْمٍ﴾ عبارت ہے وقت سے اور ﴿شَأْنٍ﴾ بہ معنی امر ہے تمام حالوں میں۔ اللہ پاک اہل سموات و اہل ارض کو وہ شے عطا کرتا ہے جو وہ اس سے طلب کرتے ہیں باوجود ان کی حاجات کے مختلف ہونے کے اور ان کی اغراض کے ایک دوسرے سے بعید ہونے کے۔ مفسرین کہتے ہیں: اس کی شان سے یہ ہے کہ وہ زندہ کرتا ہے اور مارتا ہے اور روزی دیتا ہے، فقیر کرتا ہے غنی کرتا ہے، عزت دیتا ہے ذلیل کرتا ہے، بیمار کرتا ہے شفا دیتا ہے، عطا کرتا ہے روکتا ہے، بخشتا ہے عذاب کرتا ہے، رحم کرتا ہے خفا ہوتا ہے، ان کے سوا اور بے شمار امور ہیں۔ کسی نے کہا ہے کہ وہ ہر وقت اور لمحے میں امور کا احداث کرتا ہے اور احوال کی تجدید کرتا ہے۔ کسی نے کہا ہے کہ تقدیروں کو ان کے اوقات کی طرف ہانکتا ہے۔ حسین بن فضل رحمہ اللہ نے اسی طرح کہا ہے۔ یہ اس کی وہ شئون ہیں کہ ان کو ظاہر کرتا ہے نہ وہ شئون کہ ان کی ابتداء کرتا ہے۔ ابوسلیمان دارانی نے کہا ہے کہ ہر دن میں بندوں کی ایک بر جدید ہے،^② یعنی نیا دن نیا احسان۔ کسی نے کہا ہے کہ ہر دن ذات میں تین لشکر نکالتا ہے، ایک لشکر تو باپوں کی پشتوں سے ماؤں کے رحموں کی طرف اور ایک لشکر رحموں سے دنیا کی طرف اور ایک لشکر دنیا سے قبروں کی طرف، پھر وہ سب اللہ کی طرف کوچ کرتے ہیں۔ کسی نے کہا ہے کہ یوم مذکور سے مراد یوم دنیا و یوم آخرت ہے اور دنیا میں اس کی شان جزا و حساب و ثواب و عقاب وغیرہ ہے۔ ابن بحر اور سفیان بن عیینہ رحمہما اللہ نے کہا ہے کہ اللہ تعالیٰ کے نزدیک کل زمانہ دو دن ہیں: ایک تو ایام دنیا کی مدت ہے اور دوسرا روز قیامت ہے۔^③ کسی نے کہا ہے کہ مراد ایام دنیا سے ہر دن ہے۔ اس کی کوئی وجہ نہیں کہ شان دون شان کی تخصیص کی جائے، بلکہ آیت اس پر دال ہے کہ اللہ پاک ہر دن ایک شان میں ہے اور اپنی شانوں میں سے وہ کوئی سی شان ہو تعین کیے بغیر۔ اللہ پاک کی شانوں کا شمار اور احاطہ نہیں کیا جاسکتا اور ان کو سوائے اس کے کوئی نہیں جانتا۔ تو اب قدرت اور کمال قدرت کے مقام سے زیادہ بہتر اور زیادہ مناسب عموم ہے۔ کسی نے کہا ہے کہ یہ آیت کریمہ یہود کے بارے میں نازل ہوئی، جبکہ انھوں نے کہا کہ اللہ تعالیٰ ہفتے کے دن کسی شان کی اور کسی شے کی قضا نہیں کرتا۔ اس پر فرمایا کہ وہ ہر دن ایک شان میں ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ پاک کی شانوں کا اختلاف اپنے بندوں کے کام کی تدبیر میں ایک ایسی نعمت ہے جس کا انکار ممکن نہیں اور نہ کسی مکذب سے اس کی تکذیب ہو سکتی ہے۔^④ (کذا فی فتح البیان)

② تفسیر البغوي (٤٤٧/٧)

① تفسیر الطبري (٣٩/٢٣)

③ تفسیر البغوي (٤٤٦/٧) تفسیر القرطبي (١٦٦/١٧) ④ فتح البیان (٣٢٨-٣٢٥/١٣)

سَنَفْرُغُ لَكُمْ أَيُّهَ الثَّقَلَيْنِ ﴿٣١﴾ فَإِنِّي إِلَٰهُكُمْ فَتُكَذِّبُنِ ﴿٣٢﴾
 يَمَعْشَرَ الْجِبِّ وَالْإِنسِ إِنِ اسْتَطَعْتُمْ أَن تَنْفُذُوا مِنْ
 أَقْطَارِ السَّمٰوٰتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطٰنٍ ﴿٣٣﴾
 فَإِنِّي إِلَٰهُكُمْ فَتُكَذِّبُنِ ﴿٣٤﴾ يُرْسِلُ عَلَيْكُمْ شَوَاطِئَ مِّنْ نَّارٍ وَ
 نَحَاسٍ فَلَا تَنْتَصِرْنَ ﴿٣٥﴾ فَإِنِّي إِلَٰهُكُمْ فَتُكَذِّبُنِ ﴿٣٦﴾

اے دو بھاری گروہو! (جن و انس) عن قریب ہم تمہارے (حساب کے) لیے فارغ ہوں گے ﴿31﴾
 پھر تم دونوں اپنے رب کی کون کون سی نعمتوں کو جھٹلاؤ گے؟ ﴿32﴾ اے گروہ جن و انس! اگر تم
 آسمانوں اور زمین کے کناروں سے نکل جانے کی طاقت رکھتے ہو تو نکل جاؤ، قوت اور غلبے
 کے بغیر تو تم نکل ہی نہیں سکتے (اور قوت تم میں کہاں!) ﴿33﴾ پھر تم دونوں اپنے رب کی کون کون
 سی نعمتوں کو جھٹلاؤ گے؟ ﴿34﴾ تم دونوں پر آگ کا شعلہ اور دھواں چھوڑا جائے گا، پھر تم (اس کے
 مقابلے میں) ایک دوسرے کی مدد نہ کر سکو گے ﴿35﴾ پھر تم دونوں اپنے رب کی کون کون سی
 نعمتوں کو جھٹلاؤ گے؟ ﴿36﴾

جن و انس کی سرزنش:

سیدنا عبداللہ بن عباس رضی اللہ عنہما نے ﴿سَنَفْرُغُ لَكُمْ أَيُّهَ الثَّقَلَيْنِ﴾ کے بارے میں فرمایا ہے (یہ علی بن ابی طلحہ
 کے الفاظ ہیں) کہ یہ اللہ تعالیٰ کی طرف سے بندوں کے لیے ایک وعید ہے۔ اللہ کا کوئی شغل نہیں ہے کہ وہ فارغ
 ہو (مطلب یہ ہے کہ یہ تو مخلوق کی شان ہے کہ وہ کسی کام میں مشغول ہو اور اس سے فارغ ہو تو دوسرا کام کرے۔
 اللہ پاک اس سے منزہ ہے۔ یہ جو فرمایا ہے تو محاورہ عرب کے مطابق ایک تہدید یعنی دھمکی ہے)۔ اسی طرح
 امام ضحاک رحمہ اللہ نے بھی کہا ہے کہ یہ وعید ہے۔ امام قتادہ رحمہ اللہ نے کہا ہے کہ تحقیق فراغت اللہ کے قریب ہوئی اپنی
 مخلوق کے لیے۔ امام ابن جریج رحمہ اللہ نے کہا: ”سَنَقْضِيْ لَكُمْ“ یعنی اب ہم تمہارے لیے فیصلہ کر دیں گے۔

امام بخاری رحمہ اللہ نے کہا ہے کہ سَنَحَاسِبُكُمْ، یعنی اب ہم تم سے حساب لیں گے، اس کو کوئی شے کسی شے
 سے مشغول نہیں کرتی۔ یہ بات کلام عرب میں پہچانی ہوئی ہے کہ یوں بولتے ہیں: ”لَا تَفَرَّغَنَّ لَكَ“ یعنی البتہ میں
 تیرے لیے فارغ ہوں گا، حالانکہ اس کو کوئی شغل نہیں ہوتا۔ ﴿2﴾ مطلب یہ ہے کہ میں تجھے تیری غفلت کی حالت پر

﴿1﴾ تفسیر الطبري (٤٢، ٤١/٢٣) تفسیر ابن کثیر (٣٤٨/٤) ﴿2﴾ صحیح البخاری، رقم الحدیث (١٨٤٦/٤)

پکڑوں گا، اس کا مقصد دھمکانا اور ڈانٹنا ہے۔ ﴿الثَّقَلَانِ﴾ سے مراد انس و جن ہیں، جیسا کہ صحیح میں آیا ہے: «يَسْمَعُهَا كُلُّ شَيْءٍ إِلَّا الثَّقَلَيْنِ»^① ایک روایت میں ہے۔ «إِلَّا الْجِنُّ وَالْإِنْسُ» یعنی ہر شے عذابِ قبر کو سنتی ہے سوائے جنوں اور انسانوں کے۔ حدیثِ صورت میں ہے: «الثَّقَلَانِ الْإِنْسُ وَالْجِنُّ»^②

پھر اللہ پاک نے فرمایا: ﴿يَمْعَشَرُ الْجِنَّ وَالْإِنْسُ إِنِ اسْتَطَعْتُمْ أَنْ تَنْفُذُوا مِنْ أَقْطَارِ السَّمَوَاتِ وَالْأَرْضِ فَانْفُذُوا لَا تَنْفُذُونَ إِلَّا بِسُلْطَنِ﴾ یعنی اے جنوں اور انسانوں کے گروہ! تم اللہ تعالیٰ کے امر و تقدیر سے بھاگنے کی طاقت نہیں رکھتے، بلکہ وہ تمہارا احاطہ کیے ہوئے ہے، تم اس کے حکم سے خلاصی پانے پر قادر نہیں ہو اور نہ ہی تم اس کے حکم سے بھاگنے کی قدرت رکھتے ہو۔ تم جہاں کہیں جاؤ وہ تمہارا احاطہ کیے ہوئے ہے۔ یہ حشر کے مقام میں ہے۔ فرشتے سات صفیں بن کر ہر طرف سے خلاق کا احاطہ کرنے والے ہوں گے تو کوئی بھی وہاں سے جانے کی قدرت نہ رکھے گا، مگر سلطان، یعنی اللہ تعالیٰ کے امر کے ساتھ۔ ﴿يَقُولُ الْإِنْسُ يَوْمَئِذٍ أَيْنَ الْمَفْزُؤُ ۖ كَلَّا لَا وَزَرَ ۖ إِلَىٰ رَبِّكَ يَوْمَئِذٍ الْمُسْتَقَرُّ﴾ [القیامۃ ۱۰-۱۲] ”اس دن انسان کہے گا کہ آج بھاگنے کی جگہ کہاں ہے؟ نہیں نہیں کوئی پناہ گاہ نہیں ہے۔ آج تو تیرے پروردگار کی طرف ہی قرار گاہ ہے۔“

نیز اللہ تعالیٰ نے فرمایا: ﴿وَالَّذِينَ كَسَبُوا السَّيِّئَاتِ جَزَاءُ سَيِّئَةٍ بِمِثْلِهَا وَتَرْهَقُهُمْ ذِلَّةٌ ۖ مَا لَهُمْ مِّنَ اللَّهِ مِنْ عَاصِمٍ ۖ كَانَتْهُمْ أَغْشِيَتٌ وَجُوهُهُمْ قِطْعًا مِّنَ اللَّيْلِ مُظْلِمًا ۚ أُولَٰئِكَ أَصْحَابُ النَّارِ ۖ هُمْ فِيهَا خَالِدُونَ﴾ [یونس: ۲۷] ”اور جن لوگوں نے بد کام کیے ان کی بدی کی سزا اس کے برابر ملے گی اور ان کو ذلت چھائے گی، ان کو اللہ تعالیٰ سے کوئی نہ بچا سکے گا۔ گویا ان کے چہروں پر اندھیری رات کے پرت کے پرت لپیٹ دیے گئے ہیں۔ یہ لوگ دوزخ میں رہنے والے ہیں، وہ اس میں ہمیشہ رہیں گے۔“

اور اسی لیے اللہ سبحانہ نے یوں فرمایا: ﴿يُرْسَلُ عَلَيْكُمَا شَوَاظٌ مِّنْ نَّارٍ وَنُحَاسٌ فَلَا تَنْتَصِرَانِ﴾۔ سیدنا عبداللہ بن عباس رضی اللہ عنہما نے فرمایا: (بروایت علی بن ابی طلحہ) ﴿شَوَاظٌ﴾ لہبِ نار ہے، یعنی آگ کا شعلہ، یا زبانہ آتش۔ ان کا دوسرا قول (بروایت سعید بن جبیر) دخان ہے۔ امام مجاہد رحمہ اللہ نے کہا ہے کہ لہبِ سبز منقطع ہے۔ امام ابوصالح رحمہ اللہ نے کہا ہے، وہ لہب ہے جو آگ کے اوپر ہوتی ہے اور بغیر دھوئیں کے ہوتی ہے۔ امام ضحاک رحمہ اللہ نے کہا ہے کہ لہبِ سبز کی سیل۔ سیدنا عبداللہ بن عباس رضی اللہ عنہما نے (بروایت علی بن ابی طلحہ)، فرمایا کہ دخانِ نار ہے۔ امام ابوصالح، سعید بن جبیر اور ابوسنان رحمہم اللہ سے بھی اسی کے مثل مروی ہے۔ امام ابن جریر رحمہ اللہ نے کہا ہے کہ عرب لوگ دخان کا نام نحاس رکھتے ہیں، بہ ضم و کسرِ نون اور قراءت کا ضم پر اجماع کیا گیا ہے۔ نحاس بہ معنی دخان کے باب سے۔ نابغہ بنی جعدہ کا قول ہے:

يُضِيءُ كَضَوْءِ سِرَاجِ السَّلِيلِ ط لَمْ يَجْعَلِ اللَّهُ فِيهِ نُحَاسًا^①

یعنی تیل کے چراغ کی روشنی کی طرح روشن ہوتا ہے۔ نہیں رکھا اللہ نے اس میں دھواں، یعنی دخان۔

(ہكذا قال وقد روى الطبراني من طريق جوير عن الضحاك إن رافع بن الأزرق... الخ)

امام نافع بن ازرق نے سیدنا عبداللہ بن عباس رضی اللہ عنہما سے ﴿شَوَاطِطٌ﴾ کا پوچھا تو فرمایا: وہ ”لہب“ ہے جس کے ساتھ دھواں نہیں ہوتا، پھر اس نے لغت سے اس پر شاہد پوچھا تو امیہ بن ابی الصلت کی بیت اس کو پڑھ کر سنائی جو اس نے حسان کے حق میں کہی تھی:

أَلَا مَنْ مُبْلَغٌ حَسَّانَ عَنِّي مُغْلَغَلَةٌ تَدِبُّ إِلَى عُكَاظِ
أَلَيْسَ أَبُوكَ قَيْنًا كَانَ فِينَا لَدَى الْقَيْنَاتِ فَسَلَا فِي الْحِفَاطِ
يَمَانِيَا يَظِلُّ يَشِبُّ كَيْرًا وَيَنْفُخُ دَائِبًا لَهَبَ الشَّوَاظِ

(قینہ کنیزک سرودگو، داب رنج دیدن درکار و عادت و کار)۔ کہا آپ نے سچ فرمایا۔ پھر نحاس کیا ہے؟ فرمایا: وہ دخان ہے جس کے لیے لہب نہ ہو، کہا پھر عرب اس کو پہچانتے ہیں؟ فرمایا: کیا تو نے نابغہ بنی ذبیان کو نہیں سنا، وہ کہتا ہے: ”يُضِيءُ كَضَوْءِ... الخ“^② امام مجاہد رحمہ اللہ نے کہا ہے کہ نحاس صفر ہے (بالضم والكسر روى يعنى تانبا، صفر پیتل کو بھی کہتے ہیں) پگھلایا جائے گا، پھر ان کے سروں پر ڈالا جائے گا۔ اسی طرح امام قتادہ رحمہ اللہ نے بھی کہا ہے۔^③ امام ضحاك رحمہ اللہ نے کہا ہے کہ ﴿وَنُحَاسٌ﴾ یعنی نحاس کی سیل۔ ہر قول کی بنا پر معنی یہ ہیں کہ اگر تم قیامت کے دن بھاگ کر جاؤ گے تو فرشتے زبانیہ (دوزخ کے دربان) تم کو پھیر لائیں گے، تم پر آگ کی لہب بھیج کر اور پگھلے ہوئے تانبے کے ساتھ، تاکہ تم لوٹ آؤ، اسی لیے فرمایا: ﴿فَلَا تَنْتَصِرَانِ﴾^④ (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ جنوں اور انسانوں کو مخاطب کر کے یہ کہنا کہ ہم تمہارے لیے فارغ ہوں گے، یہ ان کو اللہ پاک کی طرف سے ایک وعید شدید ہے۔ امام قرطبی رحمہ اللہ نے کہا: محاورے میں بولتے ہیں: ”فَرَعْتُ مِنَ الشُّغْلِ أَفْغُ فَرَاغًا وَفُرُوغًا“، یعنی میں کام سے فارغ ہوا۔ ”أَوْ اسْتَفْرَعْتُ مَجْهُودِي فِي كَذَا أَيْ: بَذَلْتُهُ“، یعنی میں نے اپنی طاقت فلاں کام میں خرچ کی۔ امام زجاج، کسائی، ابن الاعرابی اور ابوعلی فارسی رحمہ اللہ نے کہا ہے کہ اس جگہ فراغ وہ فراغ نہیں جو کسی شغل سے ہوتا ہے، اس لیے کہ اللہ پاک کا کوئی ایسا شغل نہیں ہے کہ اس سے فارغ ہو اور نہ کوئی شان اس کو کسی شان سے مشغول کرتی ہیں، لیکن اس کی تاویل قصد ہے ”أَيْ:

① تفسیر الطبري (۴۵-۴۹) تفسیر ابن کثیر (۴/۳۴۹) ② المعجم الكبير (۱۰/۲۴۸)

④ تفسیر ابن کثیر (۴/۳۴۸، ۳۴۹)

③ تفسیر الطبري (۲۳/۴۸)

سَنَقْصِدُ لِحِسَابِكُمْ“ یعنی ہم تمہارے حساب کے لیے یا تمہیں جزا دینے کے لیے یا تمہارے محاسبے کے لیے جلد قصد کرتے ہیں۔

امام واحدی رحمہ اللہ نے مفسروں سے حکایت کیا ہے، ان میں سے سیدنا عبداللہ بن عباس رضی اللہ عنہما ہیں کہ یہ اللہ پاک کی طرف سے اپنے بندوں کو دھمکی ہے (چنانچہ یہ قول پہلے گزر چکا ہے)۔ اسی معنی سے کسی کا قول ہے اس شخص کے لیے جو کسی کی تہدید کا ارادہ کرتا ہے کہ ”إِذْنُ أَتَفَرَّغُ لَكَ أَيُّ: أَقْصِدُ قَصْدَكَ“ ”فَرَّغَ“ بہ معنی ”قصد“ آیا ہے جو عرب کے اشعار میں موجود ہے۔ (اسی معنی سے شاعر کا یہ قول ہے: ے

الآنَ قَدْ فَرَعْتُ إِلَى نُمَيْرٍ فَهَذَا حِينَ كُنْتُ لَهُ عَذَابًا
أَيُّ: قَدْ قَصَدْتُ. امام نحاس رحمہ اللہ نے یہ قول ذکر کیا ہے:

فَرَعْتُ إِلَى الْعَبْدِ الْمُقَيَّدِ فِي الْحَبْلِ
أَيُّ: قَصَدْتُ كَذَا فِي الْفَتْحِ^①

امام زجاج رحمہ اللہ نے کہا ہے کہ ”فراغ“ لغت میں دو قسم ہے: ایک تو شغل سے فراغت اور دوسرا ”قصد للشيء“^② یعنی کسی شے پر متوجہ ہونا، جیسا کہ یہاں ہے۔ اور کلام تمثیل اور استعارے کے طور پر ہو گا۔ صاحب مفتاح اور زمخشری کا رجحان اسی طرف ہے^③ (چنانچہ کہا ہے کہ ”فراغ“ خلاص ہے مہام سے اور اللہ پاک کو کوئی شان کسی شان سے مشغول نہیں کرتی یہ بطور استعارہ واقع ہوا ہے، اس بات میں کہ اللہ پاک تنہا ہو کر جزا میں شروع کرے گا اور صاحب کشف کے قول سے یہی مراد ہے۔ پس تمثیل کے طور پر اس کو ان کے لیے فارغ ہونا ٹھہرایا ہے)۔ کسی نے کہا ہے کہ اللہ پاک نے تقویٰ پر وعدہ دیا اور معصیت پر وعید سنائی۔ پھر فرمایا: ہم تمہارے لیے اس شے سے جلد فارغ ہوتے ہیں جس کا ہم نے تم کو وعدہ دیا اور ہر ایک کو اس شے کی طرف پہنچاتے ہیں جس کا اسے وعدہ دیا ہے۔ امام حسن، مقاتل اور ابن زید رحمہم اللہ اسی کے قائل ہیں۔

جمہور نے ﴿سَنَفْرُغُ﴾ کو بہ نون وضم راء پڑھا ہے اور کسی نے بہ نون وفتح راء پڑھا ہے۔ امام کسائی رحمہ اللہ نے کہا ہے کہ یہ بنی تمیم کی لغت ہے اور کسی نے (یعنی اعرج، عیسیٰ ثقفی، اعمش، ابراہیم، حمزہ اور کسائی رحمہم اللہ نے) بہ کسر نون وفتح راء پڑھا ہے۔ کسی نے بہ ضم یائے تحتیہ وفتح راء بہ صیغہ مجہول پڑھا ہے۔ اور کسی نے بہ یائے مفتوحہ وضم راء بہ صیغہ معروف ”أَيُّ: سَيَفْرُغُ اللَّهُ“ پڑھا ہے۔ ”أَيُّ“ بغیر الف مرسوم ہے۔ (جمہور نے ﴿أَيُّهَا﴾ بہ فتح ہاء پڑھا ہے اور اہل شام نے بہ ضم ہاء پڑھا ہے۔^④ کذا فی فتح القدير) رہا نطق میں سو ابوعمر واور کسائی نے ﴿أَيُّهَا﴾ بہ الف پڑھا

② معانی القرآن (۹۹/۵)

① تفسیر القرطبي (۱۶۸/۱۷) فتح القدير (۱۸۱/۵)

④ فتح القدير (۱۸۱/۵)

③ الکشاف (۴۴۸/۴)

ہے وقف میں اور باقی قراء نے وقف کیا ہے بنا برسم ”آیہ“ بہ تسکین ہاء اور وصل میں ابن عامر نے ”آیہ“ بہ ضم ہاء پڑھا ہے اور باقی نے بہ فتح ہاء پڑھا ہے۔^①

”ثقلان“ جن و انس کا نام کیا ہے دوسرے حیوانات کی نسبت ان کی عظمتِ شان کے سبب سے۔ کسی نے کہا ہے کہ اس لیے کہ یہ زمین پر ثقل ہیں زندہ اور مردہ دونوں حالتوں میں ان کا اس پر بوجھ ہے، جیسا کہ اللہ تعالیٰ کے اس فرمان میں ہے: ﴿وَاُخْرِجَتِ الْاَرْضُ اَثْقَالَهَا﴾ [الزلزال: ۲] ”اور زمین اپنے بوجھ باہر نکال پھینکے گی۔“ امام جعفر صادق رضی اللہ عنہ نے فرمایا: اس لیے کہ یہ گناہوں سے ثقیل کیے گئے ہیں۔^② کسی نے کہا: اس لیے کہ تکالیف کے ساتھ بھاری کیے گئے ہیں اور تھکائے گئے ہیں۔ ﴿لَكُمْ﴾ میں تو بہ صیغہ جمع کہا۔

پھر ﴿آيَةُ الثَّقَلَانِ﴾ فرمایا، اس لیے کہ یہ دو فریق ہیں اور ہر فریق جمع ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ من جملہ نعم وہ نعمتیں ہیں جو اس تہدید میں ہیں، چنانچہ اس میں سے یہ ہے کہ اس تہدید کے سبب سے برائی کرنے والا تو اپنی برائی سے باز رہے گا اور نیکی کرنے والا اس سے اور زیادہ نیکی کرے گا تو یہ آخرت کی نعمت حاصل کرنے کا سبب بن جائے گا۔ اور حقیقت میں نعم وہی ہے۔

قولہ تعالیٰ: ﴿يَمْعَشَرُ الْجِنَّ وَالْاِنْسَ﴾ ﴿آيَةُ الثَّقَلَانِ﴾ کے ترجمہ اور بیان کی طرح ہے۔ یہاں جن کا نام پہلے لیا، اس لیے کہ ان کے باپ کی پیدائش آدم علیہ السلام کی پیدائش سے پہلے ہے اور اس لیے کہ ان کی جنس کا وجود انسانوں کی جنس سے پہلے ہے۔ یہ خطاب کر کے ان سے آخرت میں کہا جائے گا۔ کسی نے کہا ہے کہ دنیا میں کہا جائے گا۔ قولہ تعالیٰ: ﴿يُرْسَلُ عَلَيْكُمَا شُوَاظٌ مِّنْ نَّارٍ وَنُحَاسٌ فَلَا تَنْتَصِرَانِ﴾ اس کے آخرت میں ہونے کو ترجیح دیتا ہے، کیوں کہ یہ جو شواظ کا ارسال ہوگا تو یہ قیامت میں ہوگا، جیسا کہ آگے اس کا بیان آتا ہے۔ اور اسی طرح قولہ تعالیٰ: ﴿فَإِذَا انشَقَّتِ السَّعَابُ﴾ ہے۔

قولہ تعالیٰ: ﴿إِنْ اسْتَطَعْتُمْ أَنْ تَنْفُذُوا مِنْ أَقْطَارِ السَّمٰوٰتِ وَالْاَرْضِ فَانْفُذُوا﴾ کا مطلب یہ ہے کہ اگر تم اس بات پر قادر ہو کہ اللہ کی قضا و قدر سے آسمان و زمین کی جوانب و نواحی و اطراف سے بھاگ نکل جاؤ تو ان سے نکل جاؤ اور اپنی گردنوں کو رہا کرو، پس تم جہاں کہیں ہو گے موت تم کو پالے گی۔ جب کوئی شے کسی شے سے رہا ہو جائے جس طرح کہ تیر نکل جاتا ہے کمان سے تو بولتے ہیں: ”نَفَذَ الشَّيْءُ مِنَ الشَّيْءِ“۔ نفوذ کا یہ امر، امرِ تعجیزی ہے۔ قولہ تعالیٰ: ﴿لَا تَنْفُذُونَ إِلَّا بِسُلْطٰنٍ﴾ کا یہ مطلب ہے کہ تم رہا ہونے پر قادر نہ ہو گے مگر قدرت و قہر کے ساتھ، حالانکہ تم کو اس پر نہ کسی طرح کی قدرت ہے نہ زور۔ سلطان وہ قوت ہے جس کے سبب سے اس کا صاحب امر پر مسلط ہوتا ہے۔

امام ضحاک رحمۃ اللہ علیہ نے کہا: اس اثنا میں کہ لوگ اپنے بازاروں میں ہوں گے کہ اچانک آسمان کھل جائے گا اور فرشتے اتر آئیں گے تو جن اور انسان بھاگیں گے، پس فرشتے ان کو گھیر لیں گے چنانچہ یہ وہ قول ہے: ﴿لَا تَنْفُذُونَ إِلَّا بِسُلْطٰنٍ﴾۔ امام نحاس رحمۃ اللہ علیہ نے اس کا ذکر کیا ہے، اس قول کی بنا پر وہ دنیا میں ہوگا۔ امام ابن مبارک رحمۃ اللہ علیہ نے کہا ہے کہ آخرت میں ہوگا۔ نیز امام ضحاک رحمۃ اللہ علیہ کا ایک قول یہ ہے کہ معنی یہ ہیں: اگر تم طاقت رکھو اس کی کہ موت سے بھاگ جاؤ تو بھاگ جاؤ۔^(۱) کسی نے کہا: اگر تم یہ طاقت رکھو کہ جان لو اس شے کو جو آسمانوں میں ہے اور زمین میں تو اس کو جان لو، حالانکہ تم ہرگز اس کو نہ جانو گے مگر سلطان کے ساتھ، یعنی اللہ کی طرف سے بینہ کے ساتھ۔ امام قتادہ رحمۃ اللہ علیہ نے کہا: معنی یہ ہیں تم نفوذ نہ کرو گے مگر ملک کے ساتھ، حالانکہ تمہارے لیے کچھ ملک نہیں ہے۔^(۲) کسی نے کہا ہے کہ حرف باء، ”إلی“ کے معنی میں ہے، یعنی تم نفوذ نہ کرو گے مگر سلطان کی طرف۔ سیدنا عبداللہ بن عباس رضی اللہ عنہما سے مروی ہے کہ تم نہ نکلو گے میری سلطان سے۔^(۳) ﴿فَبِأَيِّ آلَاءِ رَبِّكُمَا تُكَذِّبَانِ﴾ نعمتوں میں سے ایک نعمت یہ ہے جو تحذیر و تہدید سے حاصل ہوئی، بے شک وہ نیک کو نیکی کی زیادہ توفیق دیتی ہے اور برائی کرنے والے کو برائی کرنے سے روکتی ہے۔ باوجود اس کے کہ جس نے تم کو خوف دلایا ہے اور ڈرایا ہے، وہ اس پر قادر ہے کہ بغیر مہلت کے تم پر عذاب واقع کر دے۔

﴿يُرْسَلُ﴾ کو جمہور نے بہ ضمہ تختیہ بہ صیغہ مجہول پڑھا ہے اور کسی نے (یعنی زید بن علی رحمۃ اللہ علیہ نے) بہ نون اور نصب ”شواظ“ پڑھا ہے اور جمہور نے ﴿شَوَاطُ﴾ کو بہ ضم شین اور کسی نے (یعنی ابن کثیر رحمۃ اللہ علیہ نے) بہ کسر شین پڑھا ہے، یہ دونوں دو لغت ہیں: ایک ہی معنی میں۔ ﴿شَوَاطُ﴾ کے بارے میں اقوال پہلے گزر چکے ہیں۔ امام ضحاک رحمۃ اللہ علیہ نے کہا: وہ دخان ہے جو لہب سے نکلتا ہے ہیزم کا دخان نہیں ہے۔ امام اخفش اور ابو عمرو رحمۃ اللہ علیہما نے کہا ہے کہ ﴿شَوَاطُ﴾ سے آگ اور دھواں دونوں مراد ہیں۔ کسی نے کہا ہے کہ لہب خالص ہے۔ جمہور نے ﴿وَنَحَاسُ﴾ کو بہ ضم نون پڑھا ہے اور کسی نے (یعنی امام مجاہد، عکرمہ، حمید اور ابو العالیہ رحمۃ اللہ علیہ نے) بہ کسر نون پڑھا ہے اور کسی نے (یعنی مسلم بن جندب و حسن نے) ”نحس“ پڑھا ہے۔

امام سعید بن جبیر رحمۃ اللہ علیہ نے کہا: ﴿نَحَاسُ﴾ وہ دخان ہے جس کے لیے لہب نہیں ہے۔ خلیل بھی اسی کے قاتل ہیں۔ امام ضحاک رحمۃ اللہ علیہ نے کہا: جوش دیے ہوئے تیل کی تلچھٹ ہے۔ امام کسائی رحمۃ اللہ علیہ نے کہا: وہ آگ ہے جس کے لیے سخت ہوا ہوتی ہے۔ کسی نے کہا ہے کہ ان پر ایک بار یہ چھوڑا جائے گا، یعنی شواظ اور ایک بار یہ چھوڑا جائے گا یعنی نحاس۔ یہ بھی ہو سکتا ہے کہ دونوں بیک وقت چھوڑے جائیں بغیر اس کے کہ ایک دوسرے سے ملیں۔ جمہور نے ﴿وَنَحَاسُ﴾ کو بہ رفع پڑھا ہے ﴿شَوَاطُ﴾ پر عطف کیا ہے اور کسی نے (یعنی ابن کثیر، ابن محیسن، مجاہد اور ابو عمرو رحمۃ اللہ علیہم)

(نے) بہ جر پڑھا ہے ﴿نَارٍ﴾ پر عطف کیا ہے اور دونوں سببیہ ہیں، لیکن جر کی قراءت میں ﴿شَوَاطِئَ﴾ کی شین کا کسرہ یا ﴿نَارٍ﴾ کا امالہ ضروری ہے۔ چنانچہ جس کسی نے بہ جر پڑھا بغیر احد الامرین کے تو بے شک وہ تلفیق میں پڑا، اس لیے کہ اس وجہ کو کسی نے نہیں پڑھا۔ مہدوی نے کہا: جس نے یہ کہا کہ ﴿شَوَاطِئَ﴾ سے آگ اور دھواں دونوں مراد ہیں تو اس بنا پر نحاس میں جر متبیین ہوگا۔

اب رہا جر اس شخص کے قول پر جس نے ﴿شَوَاطِئَ﴾ کو لہب ٹھہرایا جس میں دخان نہیں ہے تو بعید ہے جائز نہ ہوگا مگر بر تقدیر حذف موصوف۔ پس گویا یوں کہا: ”يُرْسَلُ عَلَيْكُمَا شَوَاطِئُ مِنْ نَارٍ وَشَيٍّ مِنْ نَحَاسٍ“ (”وَشَيٍّ“ معطوف ہے ﴿شَوَاطِئَ﴾ پر اور ”من نحاس“ جار و مجرور صفت ”شَيٍّ“ کی، چونکہ ﴿مِنْ نَارٍ﴾ میں کلمہ ﴿مِنْ﴾ مقدم ہو چکا ہے، اس لیے حذف کیا گیا تو ﴿نَحَاسٍ﴾ اس بنا پر ”مِنْ“ محذوف سے مجرور ہوگا۔^(۱) (كما في القرطبي)

قولہ تعالیٰ: ﴿فَلَا تَنْتَصِرَانِ﴾ یعنی پھر تم قادر نہ ہو گے اللہ کے عذاب سے باز رہنے پر، یعنی شواظ و نحاس سے، بلکہ یہ تم کو محشر کی طرف ہانک لے جائے گا۔ خطیب نے سیدنا عبداللہ بن عباس رضی اللہ عنہما اور امام سعید بن جبیر رضی اللہ عنہما کا قول نقل کیا ہے کہ جس وقت وہ اپنی قبروں سے نکلیں گے تو شواظ ان کو محشر کی طرف ہانک لے جائے گا۔^(۲) واللہ أعلم۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک من جملہ نعمتوں کے یہ وعید ہے کہ جس کے باعث شر سے انزجار (ہٹ جانا) ہوتا ہے اور خیر میں رغبت ہوتی ہے۔^(۳)

فَإِذَا انشَقَّتِ السَّمَاءُ فَكَانَتْ وَرْدَةً كَالدِّهَانِ ^(۳۷) فَبِأَيِّ آلَاءِ
رَبِّكُمَا تُكَذِّبَانِ ^(۳۸) فَيَوْمَئِذٍ لَا يُسْأَلُ عَنْ ذَنْبِهِ إِنْسٌ
وَلَا جَانٌّ ^(۳۹) فَبِأَيِّ آلَاءِ رَبِّكُمَا تُكَذِّبَانِ ^(۴۰) يُعْرِفُ
الْمُجْرِمُونَ بِسِيمِهِمْ فَيُؤْخَذُ بِالنَّوَاصِي وَالْأَقْدَامِ ^(۴۱) فَبِأَيِّ
آلَاءِ رَبِّكُمَا تُكَذِّبَانِ ^(۴۲) هَذِهِ جَهَنَّمُ الَّتِي يُكَذِّبُ بِهَا
الْمُجْرِمُونَ ^(۴۳) يَطُوفُونَ بَيْنَهَا وَبَيْنَ حَمِيمٍ ^(۴۴) فَبِأَيِّ
آلَاءِ رَبِّكُمَا تُكَذِّبَانِ ^(۴۵)

پھر جب آسمان پھٹ جائے گا تو وہ سرخ چمڑے کی طرح لال ہو جائے گا^(۳۷) پھر تم دونوں اپنے رب کی کون کون سی نعمتوں کو جھٹلاؤ گے؟^(۳۸) پھر اس دن کسی انسان اور کسی جن سے اس

کے گناہ کی بابت نہیں پوچھا جائے گا ③۹ پھر تم دونوں اپنے رب کی کون کون سی نعمتوں کو جھٹلاؤ گے؟ ④۰ مجرم اپنے چہرے کی علامت ہی سے پہچان لیے جائیں گے، پھر وہ پیشانی کے بالوں اور قدموں سے پکڑے (اور گھسیٹ کر جہنم میں ڈالے) جائیں گے ④۱ پھر تم دونوں اپنے رب کی کون کون سی نعمتوں کو جھٹلاؤ گے؟ ④۲ (انہیں کہا جائے گا:) یہی وہ جہنم ہے جسے مجرم لوگ جھٹلاتے تھے ④۳ وہ جہنم کے درمیان اور سخت گرم کھولتے پانی کے درمیان چکر لگائیں گے ④۴ پھر تم دونوں اپنے رب کی کون کون سی نعمتوں کو جھٹلاؤ گے؟ ④۵

روزِ قیامت کی ہولناکیاں اور مجرموں کی صورتِ حال کا ذکر:

اللہ تعالیٰ فرماتا ہے: پھر جب قیامت کے دن آسمان پھٹ جائے گا، جیسا کہ یہ آیت اور اس جیسی اور آیتیں جو اس کے معنی میں وارد ہوئی ہیں، اس پر دلالت ہیں، جیسا کہ اللہ تعالیٰ کا فرمان ہے: ﴿وَانشَقَّتِ السَّمَاءُ فَهِيَ يَوْمَئِذٍ وَاهِيَةٌ﴾ [الحاقة: ۱۶] ”اور آسمان پھٹ جائے گا اور اس دن بالکل بودا ہو جائے گا۔“ نیز اللہ تعالیٰ کا یہ فرمان ہے: ﴿وَيَوْمَ تَشَقُّ السَّمَاءُ بِالْغَمِيمِ وَنُزِّلَ الْمَلَائِكَةُ تَنْزِيلًا﴾ [الفرقان: ۲۵] ”اور جس دن آسمان بادل سمیت پھٹ جائے گا اور فرشتے لگاتار اتارے جائیں گے۔“ نیز اللہ تعالیٰ کا یہ فرمان ہے: ﴿اِذَا السَّمَاءُ انشَقَّتْ ① وَاذْنَتْ لِرَبِّهَا وَحَقَّتْ ②﴾ [الانشقاق: ۱-۲] ”جب آسمان پھٹ جائے گا اور اپنے رب کے حکم پر کان لگائے گا اور اسی کے لائق وہ ہے۔“ قولہ تعالیٰ: ﴿فَكَانَتْ وَرْدَةً كَالدِّهَانِ﴾ یعنی پگھلے گا جیسے تیل کی تلچھٹ پگھلتی ہے اور چاندی گلانے میں پگھلتی ہے اور متلون ہوگا جیسے وہ رنگ متلون ہوتے ہیں جن سے طلا کیا جاتا ہے۔ چنانچہ کبھی تو سرخ وزرد اور کبھی کبود و سبز ہوگا، روزِ قیامت کی ہولناکیوں اور شدتِ امر کے سبب سے۔ سیدنا انس رضی اللہ عنہ مرفوعاً کہتے ہیں: «يُبْعَثُ النَّاسُ يَوْمَ الْقِيَامَةِ وَالسَّمَاءُ تَطشُّ عَلَيْهِمْ» ① (أخرجه الإمام أحمد) یعنی لوگ مبعوث ہوں گے اور آسمان ان پر مطرِ ضعیف برسائے گا۔ امام جوہری رحمہ اللہ نے کہا: طش مطرِ ضعیف ہے۔ ②

سیدنا عبداللہ بن عباس رضی اللہ عنہما نے فرمایا: ”هُوَ الْأَدِيمُ الْأَحْمَرُ“ (قاله الضحاك) یعنی سرخ ادھوڑی۔ ان کے دوسرے قول کے الفاظ: ”كَالْفَرَسِ الْوَرْدِ“ ہیں۔ (قاله أبو كدینه عن قابوس عن أبيه عنه. فرس ورد بین الكمیت والأشقر۔ اشقر اسبِ سرخ ودم وآنرا کہش ودم سیاہ و دیگر ہا سرخ کمیت خوانند۔ کذا فی الصراح)۔ ان کا تیسرا قول ہے: ”تَغَيَّرَ لَوْنُهَا“ (بروایت عوفی یہ لفظ تغیر ہے تو یہ معنی ہیں کہ اس کا رنگ متغیر ہوگا اور جو تغیر ہے تو یہ معنی ہوں گے کہ اس کا رنگ تیرہ ہوا یا غبار آلود ہوا۔ واللہ أعلم)۔

امام ابو صالح کا قول ”كَالْبُرْدُونِ الْوَرْدِ“ یعنی ستور ورد کی طرح، پھر اس کے بعد مثل دھان کے ہوگا۔^①

امام بغوی رحمہ اللہ وغیرہ نے یہ بیان کیا ہے کہ فرس ورد ربیع میں تو زرد ہوتا ہے اور سردی میں سرخ، پھر جب سخت سردی ہوتی ہے تو اس کا رنگ تیرہ ہو جاتا ہے۔ امام حسن بصری رحمہ اللہ نے فرمایا: ”تَكُونُ أَلْوَانًا“ یعنی کئی رنگ ہو جائے گا۔ امام سدی رحمہ اللہ نے کہا ہے کہ مثل خچر ورد کے ہوگا اور ہوگا مثل مہل کے مثل تیل کی تلچھٹ کے۔ امام مجاہد رحمہ اللہ نے کہا ہے کہ ”كَأَلْوَانِ الدَّهَانِ“۔ امام عطاء خراسانی رحمہ اللہ نے کہا ہے کہ زردی میں ورد کے رنگ و روغن کی طرح۔ امام قتادہ رحمہ اللہ نے کہا ہے کہ وہ آج سبز ہے اور اس دن اس کا رنگ سرخی کی طرف مائل ہوگا۔ ”يَوْمَ ذِي أَلْوَانٍ“۔ امام ابوالجوزاء نے کہا: ”فِي صَفَاءِ الدُّهْنِ“ یعنی روغن کی صفائی میں۔ امام ابن جریج رحمہ اللہ نے کہا: آسمان پگھلے ہوئے روغن کی طرح ہو جائے گا اور یہ اس وقت ہوگا جب اس کو جہنم کی گرمی پہنچے گی۔^②

قولہ تعالیٰ: ﴿فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ﴾ اللہ تعالیٰ کے اس فرمان کی طرح ہے: ﴿هَذَا يَوْمٌ لَا يَنْطِقُونَ﴾^③ وَلَا يُؤْذَنُ لَهُمْ فَيَعْتَذِرُونَ ﴿[المرسل: ۳۵-۳۶] ”آج (کا دن) وہ دن ہے کہ یہ بول بھی نہ سکیں گے، نہ انھیں معذرت کی اجازت دی جائے گی۔“ چنانچہ یہ ایک حال میں ہے اور پھر ایک حال میں خلأق سے ان کے سارے اعمال کے متعلق سوال ہوگا۔ اللہ تعالیٰ نے فرمایا ہے: ﴿لَنَسْأَلَنَّهُمْ أَجْمَعِينَ﴾^④ عَمَّا كَانُوا يَعْمَلُونَ ﴿[الحجر: ۹۲-۹۳] ”قسم ہے تیرے پالنے والے کی! ہم ان سے ضرور باز پرس کریں گے ہر اس چیز کی جو وہ کرتے تھے۔“

اسی لیے امام قتادہ رحمہ اللہ نے اس کی تفسیر میں کہا ہے کہ تحقیق سوال ہوا، پھر قوم کے منہ پر مہر کر دی گئی اور ان کے ہاتھ پاؤں بولے جو کچھ وہ کرتے تھے۔^⑤ سیدنا عبداللہ بن عباس رضی اللہ عنہما نے فرمایا: (بروایت علی بن ابی طلحہ) ان سے پوچھے گا کہ آیا تم نے ایسا ایسا کیا، کیونکہ وہ ان سے بڑھ کر جانتا ہے، لیکن وہ کہے گا کہ تم نے ایسا ایسا کیوں کیا؟ چنانچہ پہلا ایک قول ہوا،^⑥ یہ دوسرا قول ہے۔ امام مجاہد رحمہ اللہ نے کہا ہے کہ فرشتے مجرم کا نہ پوچھیں گے، ان کے چہرے سے ہی پہچان لیں گے۔^⑦ یہ تیسرا قول ہے اور یہ اس کے بعد ہے کہ ان کو نار کی طرف جانے کا حکم دیا جائے گا، چنانچہ یہ وہ وقت ہے کہ ان سے ان کے گناہوں کے متعلق نہ پوچھا جائے گا، بلکہ نار کی طرف کھینچے جائیں گے اور اس میں ڈال دیے جائیں گے، جیسا کہ اللہ تعالیٰ نے فرمایا: ﴿يُعْرِفُ الْجَرِمُونَ بِسَيِّئِهِمْ﴾ یعنی مجرم لوگ ان علامتوں سے پہچانے جائیں گے جو ان پر ظاہر ہوں گی۔

امام حسن اور قتادہ رحمہ اللہ نے کہا ہے کہ ان کو ان کے چہروں کے سیاہ ہونے سے پہچان لیں گے اور آنکھوں کی

① تفسیر الطبري (۵۰/۲۳-۴۹) تفسیر ابن کثیر (۳۵۰/۴) ② تفسیر البغوي (۷/۴۹۸، ۴۹۹) تفسیر ابن کثیر (۴/۳۵۰)

③ تفسیر الطبري (۵۲/۲۳) ④ تفسیر الطبري (۱۷/۱۵۰) ⑤ تفسیر الطبري (۲۳/۵۲)

کبود رنگی سے پہچان لیں گے۔^① حافظ ابن کثیر رحمہ اللہ کہتے ہیں: جیسے کہ مومن غرہ اور تجھیل کے آثارِ وضو سے پہچانے جائیں گے (یعنی جو اعضاء وضو میں دھوئے جاتے ہیں، وہ سب سفید نورانی ہوں گے)۔

﴿فَيُؤْخَذُ بِالنَّوَصِي وَالْأَقْدَامِ﴾ یعنی زبانہ فرشتے کافر کی پیشانی کے بال جمع کریں گے اس کے دونوں پاؤں کے ساتھ اس طرح کر کے انھیں آگ میں ڈال دیں گے۔ سیدنا عبداللہ بن عباس رضی اللہ عنہما سے (بروایتِ اعمش) مروی ہے کہ اس کی پیشانی کے بالوں سے اور قدموں سے پکڑا جائے گا، پھر اسے توڑا جائے گا جیسے لکڑیاں تنور میں توڑی جاتی ہے۔^② امام ضحاک رحمہ اللہ نے کہا ہے کہ جمع کیا جائے گا اس کی ناصیہ (چوٹی کے بال) اور قد میں کے درمیان ایک زنجیر میں اس کی پس پشت سے۔

امام سدی رحمہ اللہ نے کہا ہے کہ ”يُجْمَعُ بَيْنَ نَاصِيَةِ الْكَافِرِ وَقَدَمَيْهِ فَتُرَبَّطُ نَاصِيَتُهُ بِقَدَمَيْهِ وَيُقْتَلُ ظَهْرُهُ“ (یعنی کافر کی پیشانی کے بالوں اور اس کے دونوں قدموں کو جمع کیا جائے گا، پھر اس کی پیشانی کے بال اس کے قدم سے باندھے جائیں گے اور اس کی پیٹھ بل دی جائے گی۔ واللہ أعلم)۔ حافظ ابن کثیر رحمہ اللہ نے بروایت ابن ابی حاتم یہاں ایک حدیث ذکر کی ہے، پھر کہا ہے: ”یہ حدیث غریب ہے، اس میں منکر الفاظ ہیں، اس کی سند میں مجہول راوی ہیں، اس طرح کی روایت قابلِ حجت نہیں ہے۔ واللہ أعلم“^③

قولہ تعالیٰ: ﴿هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ﴾ یعنی ان کو ملامت اور سرزنش اور تصغیر و تحقیر کے طور پر کہا جائے گا: یہ وہ آگ ہے جس کے وجود کی تم تکذیب کرتے تھے، لو اب وہ یہ حاضر ہے جس کو اب تم آنکھوں سے دیکھ رہے ہو۔ ﴿يَطُوفُونَ بَيْنَهَا وَبَيْنَ حَمِيمٍ اِن﴾ ﴿اِن﴾ یعنی کبھی تو وہ جہنم میں عذاب کیے جائیں گے اور کبھی وہ حمیم سے پلائے جائیں گے، یہ وہ پینے کی شے ہے جیسے پگھلا ہوا تانبا۔ یہ انتڑیوں اور پیٹ کے اندر جو کچھ ہے سب کو ٹکڑے کر دے گی، جیسا کہ اللہ تعالیٰ کا فرمان ہے: ﴿اِذَا الْاَغْلٰلُ فِيْ اَعْنَاقِهِمْ وَالسَّلٰسِلُ يُسْحَبُوْنَ ۝۷۱﴾ ﴿اَلْحَمِيْمُ ثُمَّ فِي النَّارِ يُسْجَرُوْنَ﴾ [المؤمن: ۷۱-۷۲] ”جبکہ ان کی گردنوں میں طوق ہوں گے اور زنجیریں ہوں گی گھسیٹے جائیں گے کھولتے ہوئے پانی میں، پھر جہنم کی آگ میں جلائے جائیں گے۔“ ﴿اِن﴾ کے یہ معنی ہیں کہ ایسا گرم ہوگا کہ حرارت میں انتہا کو پہنچا ہوگا۔ گرم ہونے کی شدت سے اس کو برداشت کرنے کی طاقت نہ رکھی جائے گی۔

سیدنا عبداللہ بن عباس رضی اللہ عنہما نے فرمایا: ”قَدْ اَنْتَهٰی غَلِيْهُ وَاشْتَدَّ حَرُّهُ“، یعنی اس کا جوش دینا انتہا کو پہنچا اور اس کی گرمی سخت ہوئی۔ امام مجاہد، سعید بن جبیر، ضحاک، سدی، حسن اور ثوری رحمہم نے بھی اسی طرح کہا ہے۔ امام قتادہ رحمہ اللہ نے کہا: ”قَدْ اُنٰى مَطْبَخُهُ مُنْذُ خَلَقَ اللّٰهُ السَّمٰوٰتِ وَالْاَرْضَ“،^④ یعنی تحقیق اس کے پکنے کا وقت آ پہنچا جب

① تفسیر الطبري (۵۲/۲۳) ② تفسیر ابن أبي حاتم (۳۳۲۵/۱۰)

③ تفسیر ابن کثیر (۳۵۱، ۳۵۰/۴) ④ تفسیر الطبري (۵۵، ۵۴/۲۳)

سے اللہ تعالیٰ نے آسمانوں کو اور زمین کو پیدا کیا۔ محمد بن کعب قرظی رحمۃ اللہ علیہ نے کہا ہے کہ بندہ پکڑا جائے گا، پھر اس کی پیشانی کے بال پکڑ کر اس حمیم میں حرکت دیا جائے گا، یہاں تک کہ گوشت پگھل جائے گا اور ہڈیاں باقی رہ جائیں گی اور سر میں دونوں آنکھیں رہ جائیں گے۔

یہ اس آیت کی طرح ہے کہ جو اللہ تعالیٰ فرماتا ہے: ﴿فِي الْحَمِيمِ ثُمَّ فِي النَّارِ يُسْجَرُونَ﴾ [المومن: ۷۲] ”اور ﴿حَمِيمٍ اِنْ﴾ سے مراد ”حار“ ہے۔ امام قرظی رحمۃ اللہ علیہ سے ایک اور روایت ہے: ﴿اِنْ﴾ ”اُی: حَاضِرٌ“۔ یہ قول ابن زید رحمۃ اللہ علیہ کا بھی ہے۔^① یہ قول ﴿اِنْ﴾ بمعنی حاضر اس قول کے خلاف نہیں ہے جو پہلے قرظی سے مروی ہوا کہ ﴿اِنْ﴾ بہ معنی ”حار“ ہے، جیسا کہ اللہ تعالیٰ کا فرمان ہے: ﴿تُسْقٰی مِنْ عَيْنٍ اَنِیَّةٍ﴾ [الغاشیة: ۵] ”نہایت گرم چشمے کا پانی ان کو پلایا جائے گا۔“ یعنی پلایا جائے گا ایک چشمے سے جو حاضر ہے، سخت حرارت والا ہے، جس کی طاقت نہیں رکھی جاتی۔ نیز اللہ تعالیٰ کے اس فرمان کی طرح: ﴿غَيَّرَ نَظَرِیْنِ اِنَّهٗ﴾ [الأحزاب: ۵۳] ”اس کے پکنے کا انتظار نہ کرتے رہو۔“ یعنی ”اِسْتَوَاءُہٗ وَنَضْجُہٗ“

پس قولہ تعالیٰ: ﴿حَمِيمٍ اِنْ﴾ کے یہ معنی ہیں کہ ﴿حَمِيمٍ﴾ نہایت درجہ گرم ہے۔ چونکہ گناہ گاروں اور مجرموں کو عذاب کرنا اور متقین کو عیش و آرام دینا، اپنی خلق پر اللہ پاک کے فضل و رحمت اور عدل و انصاف میں سے ہے اور اس کا ان کو اپنے عذاب اور سزا سے ڈرانا اس قسم سے ہے کہ ان کو اس شرک و معاصی سے زجر کرتا ہے جس میں وہ مبتلا ہیں، اسی لیے اپنی خلق پر اس کا احسان رکھ کر فرمایا: ﴿فَبِاٰیِّ اِلَآءٍ رَبِّکُمَا تُکَذِّبَانِ﴾^②۔ (کذا فی ابن کثیر) فتح البیان کا بیان:

﴿اِنْشَقَّتْ﴾ بہ معنی ”اِنْصَدَعَتْ“ ہے یعنی جب قیامت کے دن فرشتوں کے اترنے کے ساتھ آسمان پھٹ جائے، یا قیامت قائم ہونے کے لیے اس کا بعض بعض سے ”منفک“ (جدا، الگ) ہو جائے، یا منفرج ہو جائے تو فرشتوں کے اترنے کے لیے دروازے بن جائے، تاکہ زمین کی ساری اطراف سے عالم کو گھیر لیں کہ ان میں سے کوئی محشر سے نہ بھاگے۔ کسی نے کہا ہے کہ تشق سماء سے مراد آسمان کا خراب ہونا ہے (یہ یوں ہے کہ ﴿کُلُّ مَنْ عَلَیْهَا فَاٰنٍ﴾ [الرحمن: ۲۶] سے زمین والوں کی طرف اشارہ کیا تو اس آیت میں آسمان میں رہنے والوں کا حال بیان کیا۔^③ کذا فی الخازن)۔

اس میں معاملے کی بڑی ہولناکی اور تعظیم کا بیان ہے، کیوں کہ اس میں اس شے کی طرف اشارہ ہے جو انسانوں اور جنوں پر ﴿شَوَاطِیْ﴾ کے بھیجنے سے زیادہ عظیم ہے، یعنی آسمان کا شق ہونا اور اس کا پگھلنا جیسا کہ فرمایا: ﴿فَکَانَتْ وَرْدَةً کَالِدِّهَآنِ﴾۔ ﴿فَکَانَتْ وَرْدَةً﴾ یعنی پھر ہو جائے سرخ گل سرخ کی طرح۔ ”ورد“ بمعنی گل

① تفسیر الطبری (۵۵/۲۳) تفسیر ابن کثیر (۳۵۱/۴) ② تفسیر ابن کثیر (۳۵۱، ۳۵۰/۴) ③ تفسیر الخازن (۷/۷)

ہے، یعنی گلاب کا پھول۔ ﴿كَالِدِّهَانِ﴾ ”کانت“ کی خبر ثانی ہے یا ﴿وَرْدَةً﴾ کی صفت ہے، یا ”کانت“ کے اسم سے حال ہے اور ”دھان“ کی جمع ہے۔ ”دھن“ تیل کو کہتے ہیں جیسے: ”قرط“ کی جمع ”قراط“ اور ”رمح“ کی جمع ”رماح“ ہے۔ یہ اس آیت کے معنی میں ہے: ﴿يَوْمَ تَكُونُ السَّمَاءُ كَالْهَيْلِ﴾ [المعارج: ۸] ”جس دن آسمان مثل تیل کی تلچھٹ کے ہو جائے گا۔“ ”مہل“ تیل کی تلچھٹ کو کہتے ہیں یا ”دھان“ کو۔ یہ اسم مفرد ہے۔ چنانچہ امام زمخشری رحمہ اللہ نے کہا: اسم ما يدھن به کا، جیسے: ”حزام وأدام“۔^① کسی نے کہا: بہ معنی ادیم احمر ہے، یعنی سرخ ادھوڑی اور ”إذا“ کا جواب محذوف ہے: ”أَيُّ: فَمَا أَعْظَمَ الْهَوْلُ“

مطلب یہ ہے کہ جس وقت آسمان پھٹے گا اور پھٹنے کے بعد ”ورد“ کی طرح سرخ ہوگا اور رقتِ قوام میں تیل کی طرح ہو جائے گا تو اس وقت کیا بڑی ہول ہوگی۔ امام سعید بن جبیر اور قتادہ رحمہما نے کہا ہے کہ پھر آسمان سرخ ہو جائے گا۔ سیدنا عبداللہ بن عباس رضی اللہ عنہما کا قول پہلے گزر چکا ہے کہ اسپِ ورد کے رنگ کی طرح ہو جائے گا۔ اسپِ ورد وہ سفید گھوڑا ہے جو سرخی اور زردی کی طرف مائل ہوتا ہے۔ ”دھان“ کے معنی میں امام فراء اور ابو عبیدہ رحمہما نے کہا ہے کہ شدتِ گرمی کے سبب سے آسمان مثل ادھوڑی کے ہو جائے گا۔ سیدنا عبداللہ بن عباس رضی اللہ عنہما کا قول ”كَالْأَدِيمِ الْأَحْمَرِ“ گزر چکا ہے۔

مطلب یہ ہے کہ اس کا رنگ جو اس وقت ہے، یعنی کبود رنگ، اس دن اس کے خلاف ہوگا۔ امام فراء رحمہ اللہ کا دوسرا قول یہ ہے کہ آسمان کے رنگ برنگ ہونے کو اسپِ ورد کے رنگا رنگ ہونے سے تشبیہ دی ہے اور اسپِ ورد کی اس کے رنگوں میں تیل سے تشبیہ دی ہے اور اس کے رنگوں کے مختلف ہونے سے۔ (اس قول سے معلوم ہوا کہ ﴿وَرْدَةً﴾ سے تو اسپِ ورد کا رنگ مراد لیا اور ﴿كَالِدِّهَانِ﴾ کو ﴿وَرْدَةً﴾ کی صفت ٹھہرایا اور ”دھان“ سے مراد دھن لیا اور وجہ تشبیہ الوان کے مختلف ہونے کو قرار دیا)۔ امام حسن رحمہ اللہ نے کہا ہے کہ ”كَصَيِّبِ الدُّهْنِ“ یعنی آسمان مثل روغنِ ریختہ کے ہو جائے گا مثل عصیرِ زیت کے، یعنی عصارۂ روغن کی طرح۔

امام زجاج اور قتادہ رحمہما نے کہا ہے کہ آسمان آج کے دن سبز ہے اور آئندہ اس کا رنگ سرخ ہوگا۔ اس قول کو ثعلبی رحمہ اللہ نے بیان کیا ہے۔ امام ماوردی رحمہ اللہ نے کہا ہے کہ متقدمین کا یہ زعم ہے کہ آسمان کا اصل رنگ سرخ ہے اور وہ جو کبود رنگ دکھائی دیتا ہے تو وہ کثرتِ حواجز و حوائل (پردوں اور درمیان میں حائل ہونے والی چیزوں) کے سبب سے اور بُعدِ مسافت کی وجہ سے۔^② اور ہمارے اور اس کے درمیان ہوا کے حائل ہونے کی وجہ سے ہے جس طرح کہ خون رگوں میں نیلگوں دکھائی دیتا ہے اور وہاں ہوا نہیں ہے کہ اصلی رنگ کے دکھائی دینے میں رکاوٹ ہو۔

① الکشاف (۴/۴۴۹) ② تفسیر القرطبی (۱۷۳/۱۷) فتح القدیر (۵/۱۸۲، ۱۸۳)

یہ بات امام کرنی و عمادی و گازرونی نے ذکر کی ہے۔ غرضیکہ قیامت کا حال اور ہولناکیاں بیان کر کے ڈرانا ایک نعمت ہے اس لیے فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾۔ بے شک نعمتوں میں سے وہ حسن انجام ہے جو اس ڈرانے اور خوف دلانے میں ہے، اس طرح سے کہ وہ خیر کی طرف توجہ کریں اور شر سے اعراض کریں۔

﴿فَيَوْمَئِذٍ لَا يُسْأَلُ عَنْ ذُنُوبِهِ إِنْسٌ وَلَا جَانٌّ﴾ میں دو قول ہیں: یہ ایک ہے کہ حرف ”فا“ شرط کا جواب ہے: ”آئی: ﴿فَإِذَا انشَقَّتِ السَّمَاءُ...﴾ ﴿فَيَوْمَئِذٍ...﴾ (الآیة)“ دوسرا یہ ہے کہ شرط کا جواب محذوف ہے: ”آئی: ﴿فَإِذَا انشَقَّتِ السَّمَاءُ﴾ رَأَيْتُ أَمْرًا مَهُولًا“۔ جواب محذوف کی ایک تقدیر پہلے گزر چکی ہے اور تنوین جملہ سے عوض ہے: ”آئی: فَيَوْمَ تَنْشَقُّ السَّمَاءُ ﴿لَا يُسْأَلُ...﴾ (الآیة) ﴿ذُنُوبِهِ﴾ کی ضمیر احد المذکورین کی طرف راجع ہے اور دوسرے کی ضمیر مقرر ہے: ”آئی: وَلَا يُسْأَلُ عَنْ ذُنُوبِهِ جَانٌّ أَيْضًا“۔ ظرف کا ناصب ﴿لَا يُسْأَلُ﴾ ہے اور کلمہ ﴿لَا﴾ غیر مانعہ ہے۔

جان و انس ان میں سے ہر ایک اسم جنس ہے اس کے اور اس کے واحد کے درمیان حرف ”یاء“ سے فرق کیا جاتا ہے، جیسے: ”زنج و زنجی“ معنی یہ ہیں کہ جس دن آسمان پھٹے گا، اس دن نہ کوئی انسان اپنے گناہوں کے متعلق پوچھا جائے گا اور نہ کوئی جن اپنے گناہوں کے متعلق پوچھا جائے گا، اس لیے کہ وہ قبروں سے نکلنے کے وقت اپنے اپنے چہروں سے پہچانے جائیں گے۔ اس آیت سے تو سوال کا نہ کیا جانا معلوم ہوتا ہے اور دوسری آیات سے سوال کا مفہوم نکلتا ہے؟ سو دونوں قسم کی آیتوں میں علماء نے جمع کیا ہے۔ تین قول تو پہلے گزر چکے ہیں؛ کچھ یہ ہیں: کسی نے کہا ہے کہ عدم سوال تو ایک موقف میں ہوگا اور سوال دوسرے موقف میں قیامت کے مواقف میں سے۔ کسی نے کہا ہے کہ استفہامی سوال نہ ہوگا کہ ان سے ان کے گناہ کے متعلق پوچھیں، کیونکہ اللہ پاک بندوں کے اعمال کا احصار و حفظ (شمار اور حفاظت) کر چکا ہے، لیکن ان سے ملامت اور توبیخ کا سوال ہوگا۔ امام ابو العالیہ رحمہ اللہ نے کہا ہے کہ غیر مجرم کو مجرم کے گناہ کے متعلق نہ پوچھا جائے گا۔^(۱) کسی نے کہا ہے کہ بعثت کے وقت سوال نہ ہوگا اور موقف حساب میں سوال ہوگا۔ ﴿فَبِأَيِّ آلَاءِ رَبِّكُمَا تُكَذِّبَانِ﴾۔ پس بے شک اللہ کی نعمتوں میں سے یہ وعید شدید ہے ان کثیر فائدوں کے سبب سے جو اس پر مرتب ہوتے ہیں۔

جملہ ﴿يُعْرِفُ الْمُجْرِمُونَ بِسَيِّئِهِمْ﴾ جاری مجرئی تعلیل ہے عدم سوال کے لیے۔ ”سیما“ بہ معنی علامت ہے۔ امام حسن رحمہ اللہ نے فرمایا: علامت ان کے چہروں کی سیاہی اور آنکھوں کی کبودی ہے^(۲) جیسا کہ اس آیت میں ہے: ﴿وَنَحْشُرُ الْمُجْرِمِينَ يَوْمَئِذٍ زُرْقًا﴾ [طہ: ۱۰۲] ”ہم اس دن (دہشت کی وجہ سے) گناہ گاروں کو نیلی پیلی آنکھوں کے ساتھ گھیر لائیں گے۔“ نیز اللہ تعالیٰ نے فرمایا: ﴿يَوْمَ تَبْيَضُّ وُجُوهٌ وَتَسْوَدُّ وُجُوهٌ﴾ [آل عمران: ۱۰۶] ”جس دن بعض چہرے سفید ہوں گے اور بعض سیاہ۔“ کسی نے کہا ہے کہ ان کی علامت وہ حزن و ملال و کابہ (بد حالی،

پریشانی) ہے جو ان پر چھا رہی ہوگی۔

﴿فِيُؤْخَذُ بِالنَّوَصِي وَالْأَقْدَامِ﴾ امام ابو حیان رحمہ اللہ نے کہا ہے کہ ”یؤخذ“ متعدی ہے اور باوجود اس کے کہ حرف باء سے متعدی ہوا، اس لیے کہ اس میں ”یسحب“ کے معنی شامل کیے گئے ہیں۔ صاحب فتح البیان رحمہ اللہ فرماتے ہیں کہ ”یسحب“ جو متعدی ہوتا ہے تو کلمہ ”علی“ کے ساتھ ہوتا ہے۔ اللہ تعالیٰ نے فرمایا: ﴿يَوْمَ يُسْحَبُونَ فِي النَّارِ عَلَى وُجُوهِهِمْ﴾ [القمر: ۴۸] ”جس دن وہ اپنے منہ کے بل آگ میں گھسیٹے جائیں گے۔“ تو لائق یہ تھا کہ یوں کہا جاتا کہ معنی ”یدفع“ کو شامل کیا گیا ہے: ”أَيُّ: يُدْفَعُونَ بِالنَّوَصِي“۔ مکی نے کہا ہے کہ بولا جو جاتا ہے تو اس طرح سے ”أَخَذْتُ النَّاصِيَةَ وَأَخَذْتُ بِهَا“ اور اگر تم کہو گے: ”أَخَذْتُ الدَّابَّةَ بِالنَّاصِيَةِ“ تو جائز نہ ہوگا۔ عرب سے ”أَخَذْتُ الْخِطَامَ وَأَخَذْتُ بِالْخِطَامِ“ دونوں ایک معنی میں نقل کیے گئے ہیں۔^① (کما قاله الكرخي) ”نواصي“ مقدم سر کے بالوں کو کہتے ہیں۔ معنی یہ ہیں کہ ان کے قدم نواصي کے ساتھ ملائے جائیں گے اور فرشتے ان کو آگ میں ڈال دیں گے۔ کسی نے کہا ہے کہ فرشتے ان کو گھسیٹیں گے آگ کی طرف، کبھی تو ان کی پیشانی کے بال پکڑیں گے اور ان کو منہ کے بل کھینچیں گے اور کبھی ان کے قدم پکڑیں گے اور سر کے بل ان کو کھینچیں گے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ پس بے شک اللہ کی نعمتوں میں سے یہ ترتیب شدید و وعید بالغ ہے کہ جس سے دل کانپتے ہیں اور اس کی ہولناکی سے کلیجے مضطرب ہوتے ہیں۔

جملہ ﴿هَذِهِ جَهَنَّمُ الَّتِي يُكَذِّبُ بِهَا الْمُجْرِمُونَ﴾ جملہ مستانفہ ہے جو سوالِ مقدر کا جواب ہے۔ گویا کسی نے کہا کہ جب ان کے نواصي اور اقدام پکڑے جائیں گے تو اس وقت ان سے کیا کہا جائے گا تو یہ اس کا جواب ہے کہ ان کو سرزنش کرنے کے لیے کہیں گے کہ یہ وہ جہنم ہے جس کا تم مشاہدہ کر رہے ہو اور اس کی طرف دیکھ رہے ہو، باوجود اس کے کہ تم اس کو جھٹلاتے تھے اور کہتے تھے کہ وہ نہ ہوگی۔ پھر جہنم کے اندر ان کا جو حال ہوگا، اس کا ذکر فرمایا: ﴿يَطُوفُونَ بَيْنَهَا وَبَيْنَ حَمِيمٍ﴾ یعنی جہنم کے درمیان آتے جاتے اور دوڑتے پھرتے ہیں تو وہ ان کو جلاتی ہے اور وہ نہایت گرم پانی کے درمیان ہیں جو ان کے منہ کو لگتا ہے تو اس سے جلتے ہیں، پھر وہ جہنم سے استغاثہ کریں گے تو ان کو حمیم کی طرف دوڑا لے جائیں گے۔ ﴿حَمِيمٍ﴾ گرم پانی ہے اور ﴿إِن﴾ وہ ہے جس کی گرمی انتہا کو پہنچی ہوئی ہے۔

امام فراء رحمہ اللہ نے اسی طرح کہا ہے۔ امام زجاج رحمہ اللہ نے کہا: ”أَنِّي يَأْنِي أَنِّي فَهَوَ أَنْ إِذَا انْتَهَى فِي النَّضِجِ وَالْحَرَارَةِ“^② یعنی آن وہ گرم پانی ہے جو پکنے میں اور گرمی میں انتہا کو پہنچا ہو۔ کسی نے کہا ہے کہ جہنم کی وادیوں میں سے ایک وادی ہے اس میں دوزخیوں کی پیپ جمع کی جاتی ہے، سو وہ اس میں غوطہ دیے جائیں گے اپنے طوقوں کے ساتھ یہاں تک کہ ان کے جوڑ اور پیوند جدا ہو جائیں گے۔ قتادہ رحمہ اللہ نے کہا کہ پھریں گے ایک بار

① الباب في علوم الكتاب (۳۳۷/۱۸، ۳۳۸) فتح البیان (۳۳۴/۱۳) ② فتح القدير (۱۸۳/۵)

درمیان حمیم کے اور ایک بار درمیان حجیم کے۔^① ”نعوذ باللہ الکریم الرحیم من الجہیم“ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ کی نعمتوں سے وہ نعمت ہے جو اس تحویف (خوف دلانے) سے حاصل ہے اور وہ نعمت جو خیر کی ترغیب میں اور شر کے خوف کھانے کے لیے اس کے سبب سے حاصل ہوتی ہے۔^② (کذا فی فتح البیان) غرضیکہ ثقلین پر جو دنیوی اور اخروی نعمتیں ہیں، جب اللہ پاک ان کا شمار کر چکا تو ان پر جن مزید اخروی نعمتوں کا انعام کیا ہے ان کا ذکر کیا۔ چنانچہ ارشاد فرمایا:

وَلِمَنْ خَافَ مَقَامَ رَبِّهِ جَنَّاتٌ ۖ فَبِأَيِّ آلَاءِ رَبِّكُمَا تُكَذِّبَانِ ۖ^{٤٧}
 ذَوَاتَا أَفْنَانٍ ۖ فَبِأَيِّ آلَاءِ رَبِّكُمَا تُكَذِّبَانِ ۖ فِيهَا عَيْنٌ تَجْرِيْنِ ۖ^{٤٨}
 فَبِأَيِّ آلَاءِ رَبِّكُمَا تُكَذِّبَانِ ۖ فِيهِمَا مِنْ كُلِّ فَاكِهَةٍ زَوْجٌ ۖ^{٤٩}
 فَبِأَيِّ آلَاءِ رَبِّكُمَا تُكَذِّبَانِ ۖ^{٥٠}

اور جو شخص اپنے رب کے سامنے کھڑا ہونے سے ڈر گیا، اس کے لیے دو باغ ہیں^{④۷} پھر تم دونوں اپنے رب کی کون کون سی نعمتوں کو جھٹلاؤ گے؟^{④۸} (وہ) دونوں بہت زیادہ شاخوں والے ہیں^{④۹} پھر تم دونوں اپنے رب کی کون کون سی نعمتوں کو جھٹلاؤ گے؟^{⑤۰} ان دونوں (باغوں) میں دو چشمے جاری ہوں گے^{⑤۱} پھر تم دونوں اپنے رب کی کون کون سی نعمتوں کو جھٹلاؤ گے؟^{⑤۲} ان دونوں (باغوں) میں ہر پھل کی دو دو قسمیں ہوں گی^{⑤۳} پھر تم دونوں اپنے رب کی کون کون سی نعمتوں کو جھٹلاؤ گے؟^{⑤۴}

پر ہیزگاروں کے حالات اور جنت میں انھیں دی جانے والی نعمتیں:

امام ابن شوذب اور عطاء خراسانی رحمۃ اللہ علیہما نے کہا ہے کہ یہ آیت یعنی ﴿وَلِمَنْ خَافَ مَقَامَ رَبِّهِ جَنَّاتٌ﴾ سیدنا ابوبکر صدیق رضی اللہ عنہ کے حق میں نازل ہوئی۔ امام ابن ابی حاتم رحمۃ اللہ علیہ نے عطیہ بن قیس سے روایت کیا ہے کہ اس شخص کے بارے میں نازل ہوئی جس نے کہا تھا کہ مجھے آگ سے جلا ڈالنا، شاید میں اللہ سے گم ہو جاؤں، کہا: اس نے ایک دن اور ایک رات توبہ کی، اس کے بعد کہ یہ بات کہی، چنانچہ اللہ تعالیٰ نے اس سے توبہ قبول کی اور اس کو جنت میں داخل کیا۔ صحیح یہ ہے کہ یہ آیت عام ہے جیسا کہ سیدنا عبداللہ بن عباس رضی اللہ عنہما وغیرہ نے فرمایا ہے۔^③ اللہ تعالیٰ فرماتا ہے کہ جو کوئی قیامت کے دن اللہ عزوجل کے سامنے کھڑا ہونے سے ڈرا اور اپنے نفس کو خواہشات سے روکا اور سرکشی نہ

کی اور نہ ہی دنیا کی زندگی کو اختیار کیا اور یہ بات جان لی کہ آخرت بہتر ہے اور بہت باقی رہنے والی ہے۔
 پھر اللہ کے فرائض ادا کیے اور اس کی حرام کی ہوئی چیزوں سے بچا تو اس کے لیے قیامت کے دن اپنے رب کے پاس دو باغ ہیں، جیسا کہ بخاری رحمہ اللہ نے ابو بکر بن عبد اللہ بن قیس عن ابیہ روایت کیا ہے کہ رسول اللہ ﷺ نے فرمایا ہے کہ دو باغ ہیں جن کے برتن اور جو کچھ ان میں ہے وہ سب چاندی کے ہیں اور دو باغ سونے کے ہیں، یعنی ان کے برتن اور جو کچھ ان میں ہے وہ سب سونے کے ہیں اور قوم کے اور اس کے درمیان نہیں ہوگا کہ وہ اپنے رب عزوجل کی طرف نظر کریں، مگر اس کے منہ پر کبریا کی چادر ہوگی جنتِ عدن میں۔^(۱) (وأخرجه بقية الجماعة إلا أبا داود من حديث عبد العزيز به (یہ عبد العزیز بخاری کے استاذ الاستاذ ہیں وقال حماد بن سلمة عن ثابت عن أبي بكر بن أبي موسى عن أبيه قال حماد: ولا أعلمه إلا قد رفعه في قوله تعالى: ﴿وَلَمَنْ خَافَ مَقَامَ رَبِّهِ جَنَّاتٍ﴾ وفي قوله: ﴿وَمِنْ دُونِهِمَا جَنَّتَانِ﴾ قال: جنتان من ذهب للمقربين وجنتان من ورق لأصحاب اليمين. كذا في ابن كثير).

سیدنا ابوالدرداء رضی اللہ عنہ کہتے ہیں کہ رسول اللہ ﷺ نے ایک دن یہ آیت پڑھی تو میں نے عرض کی: گو اس نے زنا کیا اور چوری کی؟ آپ ﷺ نے فرمایا: ﴿وَلَمَنْ خَافَ مَقَامَ رَبِّهِ جَنَّاتٍ﴾ پھر میں نے عرض کی: گو اس نے زنا کیا اور چوری کی یا رسول اللہ ﷺ؟ آپ ﷺ نے فرمایا: اگرچہ خاک آلود ہو ابوالدرداء کی ناک۔^(۲) (أخرجه ابن جرير ورواه النسائي من حديث محمد بن حرملة به، ورواه النسائي أيضا عن مؤمل بن هشام عن إسماعيل عن الجريري عن موسى عن محمد بن سعد بن أبي وقاص عن أبي الدرداء رضي الله عنه به وقد روي موقوفاً على أبي الدرداء كذا في ابن كثير).

سیدنا ابوالدرداء رضی اللہ عنہ سے مروی ہے کہ بے شک جو کوئی اپنے رب کے آگے کھڑا ہونے سے ڈرا اس نے نہ زنا کیا اور نہ چوری کی۔^(۳) یہ آیت کریمہ انس و جن میں عام ہے تو یہ اس بات پر بڑی دلیل ہے کہ جن اگر متقی ہوں اور ایمان لائیں تو جنت میں داخل ہوں گے اور اسی لیے اللہ تعالیٰ نے ثقلین پر اس جزا کا احسان رکھا ہے۔ چنانچہ فرمایا: ﴿وَلَمَنْ خَافَ مَقَامَ رَبِّهِ جَنَّاتٍ﴾ پھر اللہ پاک نے ان دو باغوں کی یہ صفت ذکر فرمائی کہ ﴿ذَوَاتَا أَفْنَانٍ﴾ یعنی تروتازہ خوبصورت ٹہنیوں والے ہوں گے جو ہر پختہ اور عمدہ میوہ کا بار لاتی ہیں۔ امام عطاء خراسانی رحمہ اللہ اور ایک جماعت نے اسی طرح کہا ہے کہ افنان درختوں کی ٹہنیاں ہیں جو ایک دوسرے کو چھوتی ہیں، یعنی گنجان ٹہنیاں ہیں، ایک دوسرے سے لگی ہوئی۔ امام عکرمہ رحمہ اللہ کہتے ہیں: ﴿ذَوَاتَا أَفْنَانٍ﴾ ”ظِلُّ الْأَغْصَانِ عَلَى الْحِطَّانِ“ یعنی افنان دیواروں پر ٹہنیوں کا سایہ ہے (یعنی باغ میں مکان اور مکان کی دیواروں پر درختوں کی ٹہنیوں کا سایہ) کیا تو نے شاعر کا قول نہیں سنا (یہ خطاب عبد اللہ بن نعمان کو ہے جو عکرمہ سے راوی ہیں)۔

^(۱) صحيح البخاري (٤٥٩٧) صحيح مسلم (١٨٠) سنن الترمذي (٢٥٢٨) سنن النسائي الكبرى (٤١٩/٤) سنن ابن ماجه (١٨٦)

^(۲) تفسير الطبري (٥٧/٢٣) تفسير ابن كثير (٣٥٢/٤)

^(۳) تفسير الطبري (٥٧/٢٣) سنن النسائي الكبرى (٤٧٨/٦) تفسير ابن كثير (٣٥٢/٤) ^(۴) تفسير الطبري (٥٨، ٥٧/٢٣)

مَا هَاجَ شَوْقُكَ مِنْ هَدِيلِ حَمَامَةٍ تَدْعُو عَلَى فَنَنِ الْغُصُونِ حَمَامًا
تَدْعُو أَبَا فَرْخَيْنِ صَادَفَ طَاوِيًا ذَا مِخْلَبَيْنِ مِنَ الصَّقُورِ قَطَامًا

(اُخرجہ ابن جریر)۔^(۱) (یعنی براہِ میخختہ نہیں ہوا تیرا شوق کبوتری کی آواز سے جو ٹہنیوں کی فنن پر پکار رہی ہے، یعنی باریک شاخ پر جس میں پتے اور میوے لگتے ہیں، کبوتر کو پکار رہی ہے۔ دو بچوں کے باپ کو جس نے پایا ہے صقور میں سے دو بچے والے کو بھوکا گوشت کا آرزو مند۔“ مطلب یہ ہے کہ چرخِ شکاری پرندوں میں سے ہے، اس کو دیکھ کر کبوتری ڈری کہ وہ بھوکا ہے اور گوشت کا آرزو مند ہے کہیں میرے کبوتر کو شکار نہ کر لے تو دو بچوں کو دانہ کون کھلائے گا، اس لیے فنن غصون پر بیٹھی ہوئی، اس کو بلا رہی ہے کہ ہوشیار ہو چرخ کے داؤ میں نہ آنا۔ چنانچہ شاعر کہتا ہے: اے شخص! اس کبوتری کی آواز سے تیرا شوق براہِ میخختہ نہیں ہوا کہ تو بھی اپنے محبوب کو یاد کرتا اور اس کا مشتاق ہوتا جیسا کہ یہ کبوتری کہ محبت کی ماری اپنے کبوتر کو پکار رہی ہے کہ کہیں چرخ اس کو لقمہ نہ کر لے اور یار جانی ہاتھ سے جائے اور بچے بھی بھوکے مریں۔ یہاں اس شعر سے معلوم ہوا کہ فنن اور ہے اور غصن اور ہے۔ غصن بڑی ٹہنی ہے جو درخت سے پھوٹی ہے اور فنن باریک باریک سیدھی شاخیں ہیں جو ٹہنی سے پھوٹی ہیں۔ میوے اور پتے انہی میں لگتے ہیں اور سایہ انہی سے بڑھتا ہے۔ تو ﴿ذَوَاتَا أَفْنَانٍ﴾ کا یہ مطلب ہوا کہ وہ دونوں باغ میں گھنے سائے والے ہیں جن کے درختوں کی ٹہنیوں کا سایہ ان کے مکانوں کی دیواروں پر پڑتا ہے۔ جس قدر ٹہنی میں باریک باریک شاخیں کثرت سے ہوں گی، اتنے ہی میوے اور پتے زیادہ ہوں گے اور اسی قدر سایہ دراز ہوگا۔ واللہ اعلم۔)

امام بغوی رحمہ اللہ نے امام مجاہد، عکرمہ اور کلبی رحمہم اللہ سے حکایت کیا ہے کہ فنن غصن مستقیم،^(۲) یعنی سیدھی ٹہنی۔ نیز بہ سند خود عن سعید بن جبیر عن ابن عباس رضی اللہ عنہما روایت کیا ہے: ”ذَوَاتَا أَلْوَانٍ“^(۳) یعنی وہ دو باغ قسم قسم کے درختوں اور میوں والے ہیں۔ کہا: اور اسی کے مثل امام سعید بن جبیر، حسن، سدی، خسیف، نصر بن عدی اور ابن سنان رحمہم اللہ سے بھی مروی ہے۔ اس قول کے معنی یہ ہیں کہ ان باغوں میں قسم قسم کی مزیدار اور لذت والی چیزیں ہیں۔ امام ابن جریر رحمہ اللہ نے اس قول کو اختیار کیا ہے۔ امام عطاء رحمہ اللہ نے کہا ہے کہ ٹہنی قسم قسم کے میوے جمع کرے گی۔ امام ربیع بن انس رحمہ اللہ نے کہا: ﴿ذَوَاتَا أَفْنَانٍ﴾ ”وَاسِعَتَا الْفَنَاءِ“ یعنی دونوں باغوں کے میدان وسیع اور فراخ ہوں گے۔ یہ سب قول صحیح ہیں۔ ان میں کچھ منافاة (ایک دوسرے کی نفی) نہیں ہے۔ واللہ اعلم۔^(۴)

امام قتادہ رحمہ اللہ نے کہا: ﴿ذَوَاتَا أَفْنَانٍ﴾ یعنی یہ باغ دوسرے باغوں سے ہر لحاظ سے فراخ اور فضل و مرتبت

(۱) تفسیر الطبری (۵۹/۲۳) (۲) تفسیر البغوی (۴۵۲/۷)

(۳) تفسیر الطبری (۵۹، ۵۸/۲۳) (۴) تفسیر ابن کثیر (۳۵۳/۴)

اور شرف میں بڑھ کر ہیں۔^① امام محمد بن اسحاق رحمۃ اللہ علیہ نے بہ سند خود اسماء بنت ابوبکر صدیق رضی اللہ عنہا سے روایت کیا ہے، کہا: میں نے رسول اللہ صلی اللہ علیہ وسلم کو سنا اور آپ صلی اللہ علیہ وسلم نے سدرۃ المنتہیٰ کا ذکر کیا تو فرمایا کہ اس کی ٹہنی کے سائے میں سوار سو برس تک چلتا ہے، یا فرمایا کہ اس کی شاخ کے سائے میں سو سو سال آ جاتے ہیں۔ اس میں سونے کے پروانے ہیں۔ گویا اس کے پھل مکے ہیں۔^② (ورواہ الترمذی من حدیث یونس بن بکر بہ، وقال حماد بن سلمة عن ثابت عن أبي بکر بن أبي موسى)

﴿فِيهِمَا عَيْنَانِ تَجْرِيَانِ﴾ یعنی ان دونوں میں دو چشمے ہیں جو اُن درختوں اور ٹہنیوں کو پلانے کے لیے چھٹ رہے ہیں، تاکہ وہ ہر قسم کے رنگ اور قسم سے بڑھیں۔ امام حسن بصری رحمۃ اللہ علیہ نے فرمایا کہ ان میں سے ایک کو تسنیم کہا جاتا ہے اور دوسرے کو سلسبیل کہا جاتا ہے۔ امام عطیہ رحمۃ اللہ علیہ نے کہا: ان میں سے ایک تو ﴿مَاءٌ غَيْرِ آسِنٍ﴾ سے ہے، یعنی ایسا پانی جو متغیر نہیں ہوتا اور دوسرا ﴿خَمْرٌ لَّدَى الشَّارِبِينَ﴾^③ [محمد: ۱۵] سے ہے، یعنی ایسی شراب جو پینے والوں کے لیے لذت ہے۔ اسی لیے اس کے بعد یوں فرمایا ہے: ﴿فِيهِمَا مِنْ كُلِّ فَاكِهَةٍ زَوْجَانِ﴾ یعنی ان میں تمام پھلوں میں سے ہیں اس قسم سے جس کو جانتے ہیں اور اس سے بہتر کہ جس کو جانتے ہیں اور اس قسم کے پھل ہیں جو نہ کسی آنکھ نے دیکھے اور نہ کسی کان نے سنے اور نہ ہی کسی بشر کے دل میں ان کا خیال گزرا۔ سیدنا عبداللہ بن عباس رضی اللہ عنہما سے مروی ہے (قالہ ابراہیم بن الحکم بن أبان عن أبيہ عن عکرمۃ عنہ) کہ نہیں ہے کوئی پھل دنیا میں بیٹھا اور نہ کڑوا مگر حال یہ ہے کہ وہ جنت میں ہے یہاں تک کہ حنظل، یعنی اندارین کا پھل (کہتے ہیں کہ یہ وہاں شیریں ہوگا۔^④ کما فی فتح البیان واللہ اعلم)۔ اور فرمایا کہ نہیں ہے دنیا میں اس چیز سے جو آخرت میں ہے مگر صرف نام،^⑤ یعنی ان کے درمیان بڑا فرق ہے اور فضیلت میں تو ایک فرق ظاہر ہے۔^⑥ (کذا فی ابن کثیر)

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿وَلَمَنْ خَافَ مَقَامَ رَبِّهِ جَنَّاتٍ﴾ میں دو قول ہیں: ایک یہ ہے کہ خائفین لوگوں میں سے ہر ایک لیے دو باغ ہیں، یا ان سب کے لیے، یعنی کلام بر طریق توزیع (بانٹنا) اور تقسیم ہے، چنانچہ ایک جنت تو خائف انسی (انسان خائفین) کے لیے ہے اور دوسری جنت خائف جنی (جن خائفین) کے لیے ہے تو ہر خائف کے لیے ایک ہی جنت ہے، لیکن معتمد قول پہلا ہے۔ (کما اختارہ شیخنا السید مرحوم صاحب فتح البیان رحمۃ اللہ علیہ)

﴿مَقَامَ رَبِّهِ﴾ سے وہ وقوف کی جگہ مراد ہے جس میں بندے حساب کے لیے کھڑے رہیں گے، جیسا

① تفسیر الطبری (۶۰/۲۳)

② سنن الترمذی، رقم الحدیث (۲۵۴۱) اس کی سند میں ”محمد بن اسحاق“ مدلس راوی ہے اور عنعنہ کے ساتھ بیان کر رہا ہے۔

③ تفسیر البغوی (۴۵۲/۷) ④ تفسیر البغوی (۴۵۳/۷) فتح البیان (۳۳۹/۱۳)

⑤ تفسیر الطبری (۳۹۲/۱) ⑥ تفسیر ابن کثیر (۳۵۳-۳۵۱/۴)

کہ اللہ تعالیٰ کے اس فرمان میں ہے: ﴿يَوْمَ يَقُومُ النَّاسُ لِرَبِّ الْعَالَمِينَ﴾^① [المطففين: ٦] ”جس دن سب لوگ رب العالمین کے سامنے کھڑے ہوں گے۔“ کسی نے کہا ہے کہ معنی یہ ہیں کہ اپنے رب کے روبرو کھڑا ہونے سے ڈرا۔ یہ کھڑا ہونا اس کے احوال و افعال و اقوال پر اللہ تعالیٰ کا مطلع ہونا ہے جیسا کہ اللہ تعالیٰ کے اس قول میں ہے: ﴿أَفَمَنْ هُوَ قَائِمٌ عَلَى كُلِّ نَفْسٍ بِمَا كَسَبَتْ﴾ [الرعد: ٣٣] ”آیا وہ اللہ جو نگہبانی کرنے والا ہے ہر شخص کی، اس کے کیے ہوئے اعمال پر۔“ یا مراد خائف کا اپنے رب کے پاس حساب کے لیے کھڑا ہونا ہے۔

اس تقریر کا حاصل ﴿مَقَامَ﴾ کی تفسیر میں تین احتمال ہیں: اول یہ ہے کہ ﴿مَقَامَ﴾ اسم مکان ہے، دوسرا یہ ہے کہ ﴿مَقَامَ﴾ مصدر ہے، اس کے تحت میں دو احتمال ہیں: یا تو اس معنی میں کہ قیام اللہ کا خلاق پر، یا بایں معنی کہ خلاق کا قیام اللہ پاک کے روبرو۔ امام مجاہد اور نخعی رحمہما اللہ نے کہا: یہ وہ شخص ہے جو معصیت کا ارادہ کرتا ہے۔ پھر اللہ پاک کو یاد کرتا ہے تو اسے چھوڑ دیتا ہے اس کے خوف سے۔^② اس میں دو باغ کے سبب استحقاق کی طرف اشارہ ہے نفس الامر میں اور وہ یہ ہے کہ وہ صرف خوف نہیں ہے، بلکہ وہ خوف ہے جس سے معصیت کو چھوڑ دیا جاتا ہے۔

ان دو جنتوں میں اختلاف کیا ہے۔ امام مقاتل رحمہ اللہ نے تو کہا ہے کہ مراد جنت نعیم اور جنت عدن ہیں۔^③ کسی نے کہا ہے کہ ایک جنت تو وہ ہے جو اس کے لیے پیدا کی گئی ہے اور دوسری وہ ہے جس کا وارث ہوا ہے۔ کسی نے کہا ہے کہ ان کی ایک تو اس کی منزل ہے اور دوسری اس کی ازواج کی منزل ہے۔ کسی نے کہا ہے کہ ان میں سے ایک تو ان کے محلوں کی اسافل (نیچے کی طرف) ہیں اور دوسری ان کی اعالیٰ (بلند) ہیں۔ کسی نے کہا ہے کہ ایک تو ان کی اطاعت کے فعل کے سبب سے ہے اور دوسری معصیت کو چھوڑنے کے سبب سے ہے۔ کسی نے کہا: ایک تو اس عقیدے کے سبب سے ہے جو وہ رکھتا تھا اور ایک اس عمل کے سبب سے ہے جس کو وہ کرتا ہے۔ کسی نے کہا ہے کہ ایک تو عمل کے سبب سے ہے اور دوسری اللہ کے فضل کی وجہ سے ہے۔ کسی نے کہا ہے کہ ایک جنت تو روحانی ہے اور ایک جسمانی۔ کسی نے کہا ہے کہ ایک تو اس کے خوف کے سبب سے ہے اپنے رب سے اور ایک اس کے اپنی شہوت اور خواہش کو چھوڑنے کے سبب سے ہے۔

امام فراء رحمہ اللہ نے کہا ہے کہ وہ جو ہے تو صرف ایک جنت ہے اور تثنیہ رؤس آیات کی موافقت کے لیے ہے۔ امام نحاس رحمہ اللہ نے کہا ہے کہ یہ بات اللہ تعالیٰ کی کتاب پر بہت بڑی غلطی سے ہے، کیونکہ اللہ پاک تو فرما رہا ہے ﴿جَنَّاتٍ﴾ اور ان کا وصف کر رہا ہے۔ ﴿فِيْهِمَا عَيْنَانِ تَجْرِيَانِ﴾ کہہ کر۔^④ کسی نے کہا ہے کہ وہ جو دو جنتیں ہوئیں، تو اس لیے کہ اس کے لیے سرور کئی گنا بڑھ جائے، ایک جہت سے دوسری جہت کی طرف تنقل کے سبب سے۔ سیدنا عبد اللہ بن عباس رضی اللہ عنہما نے فرمایا: اللہ تعالیٰ نے دو جنتوں کا وعدہ دیا ہے، ان مومنوں کو جو اس کے مقام سے

① فتح البیان (۳۳۵/۱۳) ② تفسیر البغوي (۵۱/۷) ③ تفسیر البغوي (۵۱/۷) ④ تفسیر القرطبي (۳۳۶/۱۷)

ڈرے، پھر اس کے فرائض ادا کیے۔ ان کا دوسرا قول یہ ہے کہ ڈرا پھر تقویٰ کیا اور خائف وہ ہے جو اللہ کی طاعت پر سوار ہوا، یعنی اس کو خوب اچھی طرح بجالایا اور اس کی معصیت چھوڑ دی۔^(۱) سیدنا عبداللہ بن مسعود رضی اللہ عنہ نے فرمایا: وہ اس کے لیے ہے جو دنیا میں اس سے ڈرا۔^(۲) (آخر جہ عبد بن حمید)

سیدنا ابوالدرداء رضی اللہ عنہ سے مروی حدیث پہلے گزر چکی ہے۔^(۳) ایک روایت یہ ہے کہ سیدنا ابو ہریرہ رضی اللہ عنہ مرفوعاً کہتے ہیں: ﴿وَلَمَنْ خَافَ مَقَامَ رَبِّهِ جَنَّاتٍ﴾ تو سیدنا ابوالدرداء رضی اللہ عنہ نے کہا: گو اس نے زنا کیا اور چوری کی یا رسول اللہ! تو آپ ﷺ نے فرمایا: اگرچہ اس نے زنا کیا اور اگرچہ اس نے چوری کی، گو خاک میں آلودہ ہو ناک ابوالدرداء رضی اللہ عنہ کی۔^(۴) (آخر جہ ابن مردویہ) یسار مولائے آلِ معاویہ سیدنا ابوالدرداء رضی اللہ عنہ سے راوی ہیں کہ سیدنا ابوالدرداء رضی اللہ عنہ سے کہا گیا، اگرچہ اس نے زنا کیا اور چوری کی، فرمایا: جو کوئی ڈرا اپنے رب کے مقام سے تو اس نے نہ زنا کیا نہ چوری کی۔^(۵) (آخر جہ ابن جریر و ابن المنذر)

امام ابن شہاب رضی اللہ عنہ سے مروی ہے کہ میں ہشام بن عبد الملک کے پاس تھا۔ کہا کہ سیدنا ابو ہریرہ رضی اللہ عنہ نے کہا: ”قَالَ رَسُولُ اللَّهِ ﷺ: ﴿وَلَمَنْ خَافَ مَقَامَ رَبِّهِ جَنَّاتٍ﴾“ سیدنا ابو ہریرہ رضی اللہ عنہ نے کہا: گو اس نے زنا کیا اور چوری کی؟ تو میں نے کہا کہ یہ جو تھا تو اس سے قبل تھا کہ فرائض نازل ہوں، پھر جب فرائض نازل ہوئے تو یہ جاتا رہا۔^(۶) (آخر جہ ابن مردویہ)

ایک روایت سیدنا ابو موسیٰ اشعری رضی اللہ عنہ کی پہلے گزر چکی ہے۔^(۷) دوسری روایت یہ ہے کہ رسول اللہ ﷺ نے فرمایا: جنانِ فردوس چار ہیں: دو جنتیں تو سونے کی ہیں ان کا زیور اور اُن کے برتن اور جو کچھ ان میں ہے سب سونے کا ہے اور دو جنتیں چاندی کی ہیں، ان کا زیور اور اُن کے برتن اور جو کچھ اُن میں ہے وہ سب چاندی کا ہے اور ان کے اور قوم کے درمیان نہیں ہے کہ اپنے رب کی طرف نظر کریں، مگر اس کے منہ پر کبریائی کی چادر ہے جنتِ عدن میں۔^(۸) (آخر جہ البخاری و مسلم و غیرہما) ان کی تیسری روایت یہ ہے کہ سونے کی دو جنتیں سابقین کے لیے ہیں اور دو جنتیں چاندی کی ہیں تابعین کے لیے۔^(۹) (آخر جہ ابنہ ابی شیبہ وغیرہ) (وعبد بن حمید وابن المنذر والحاکم وصححه وابن مردویہ والبیہقی فی البعث کذا فی الفتح)۔

امام قرطبی رضی اللہ عنہ نے کہا ہے کہ اس آیت میں اس پر دلیل ہے کہ جس نے اپنی بیوی سے کہا کہ اگر میں اہل جنت

① تفسیر الطبري (۵۶،۵۵/۲۳) ② الدر المنثور (۷۰۶/۷) ③ اس کی تخریج زیر تفسیر آیت میں گزر چکی ہے۔

④ الدر المنثور (۷۰۷/۷) ⑤ تفسیر الطبري (۵۷/۲۳) الدر المنثور (۷۰۷/۷) ⑥ الدر المنثور (۷۰۷/۷)

⑦ اس کی تخریج زیر تفسیر آیت میں گزر چکی ہے۔

⑧ صحيح البخاري (۷۰۰۶) ۵. صحيح مسلم (۱۸۰) مسند أحمد (۴۱۶/۴) البتہ (جنانِ فردوس چار ہیں) یہ الفاظ صحیحین میں نہیں ملے ہیں۔

⑨ مصنف بن أبي شيبه (۱۴۱/۷) مستدرک الحاكم (۱۵۷/۱) فتح القدیر (۱۹۲/۵)

میں سے نہ ہوں تو تجھے طلاق ہے تو وہ حادث (قسم توڑنے والا) نہ ہوگا، اگر اس نے معصیت کا ارادہ کیا اور اللہ کے خوف اور حیا کے لیے اپنی بیوی کو چھوڑ دیا۔ یہ سفیان ثوری رحمہ اللہ کا قول ہے اور انھوں نے اسی کا فتویٰ دیا۔^① امام شافعی رحمہ اللہ کا مذہب یہ ہے کہ وہ حادث نہ ہوگا اگر وہ مسلمان ہو اور اسلام پر مرے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ تعالیٰ کی نعمتوں میں سے یہ ایک عظیم نعمت ہے، یعنی جو کوئی اپنے رب کے روبرو کھڑا ہونے سے ڈرا اس کو ایسی دو جنتیں عطا کرنا جو صفاتِ جلیلہ و عظیمہ کی حامل ہیں۔

﴿ذَوَاتَا أَفْنَانٍ﴾ ”أَيُّ: صَاحِبَتَا أَفْنَانٍ“ یہ دو جنتوں کی صفت ہے اور جو کچھ اُن کے درمیان میں ہے، وہ جملہ معترضہ ہے، یا مبتدائے محذوف کی خبر ہے۔ ”أَيُّ: هُمَا ذَوَاتَا أَفْنَانٍ“۔ ذات کے تشبیہ میں دو لغت ہیں: ایک تو اصل کی طرف لوٹتی ہے، کیوں کہ اصل اس کی ”ذویۃ“ ہے، چنانچہ عین کلمہ تو واؤ ہے اور لام کلمہ حرفِ یاء ہے، اس لیے کہ یہ مونث ہے ”ذَوِي“ کا۔ دوسرا تشبیہ ہے جو بنا بر لفظ تو ”ذَاتَانِ“ بولا جاتا ہے۔ امام سمین رحمہ اللہ نے اسی طرح کہا ہے۔ جلال محلی رحمہ اللہ کی عبارت یہ ہے: ”تَشْبِيهُ ذَوَاتٍ عَلَى الْأَصْلِ وَلَا مُهَآيَاءُ“^② انتہی، (یعنی ذواتا، ذوات کا تشبیہ ہے جو مفرد ہے اور ذات کی اصل ہے۔ فصیح ذات کی تشبیہ میں یہ ہے کہ بہ حسبِ اصل تشبیہ کیا جائے، جیسا کہ آیت میں ہے، کبھی لفظ کی بنا پر بھی تشبیہ کر کے ذاتان بولتے ہیں۔ ذات کی اصل ذوات ہے فاء کلمہ ذال ہے اور عین کلمہ واؤ ہے اور لام کلمہ یاء ہے اصل ذوی ہے۔ یا متحرک ما قبل مفتوح یا الف سے بدلی گئی تو ”ذوا“ ہوا جیسے: ”فتی“۔ چنانچہ یہ الف لام ہے، ”یاء“ کو الف سے بدلا واؤ کو نہ بدلا، حالانکہ ہر ایک ان میں سے متحرک ہے اور ما قبل مفتوح اس لیے کہ یاء طرف میں واقع ہوئی اور طرف تغیر کا محل ہوتا ہے اور تشبیہ میں اس الف کو یاء کی طرف رد نہ کیا ”ذویتان“ نہ کیا، جیسے کہ ”فتیان“ بولتے ہیں۔ اس کی وجہ یہ ہے کہ جب حرفِ تاء کو اس لفظ میں زیادہ کیا گیا تو الف یاء کی طرف رد کرنے سے محفوظ رہا۔ کما أفاده الكرخي)

﴿أَفْنَانٍ﴾ بہ معنی ”أَغْصَان“ ہے، اس کا واحد ”فَنَن“ ہے۔ مراد وہ باریک باریک شاخیں ہیں جو درخت کی ٹہنیوں سے نکلتی ہیں۔ خاص طور پر ﴿أَفْنَانٍ﴾ کا ذکر اس لیے کیا کہ پتے اور پھل یہی لاتی ہیں اور سائے کو لمبا یہی کرتی ہے، انہی سے سایہ دراز ہوتا ہے اور انہی سے میوے چنے جاتے ہیں۔ مطلب یہ ہے کہ باوجود اس کے کہ برگ و بار وغیرہ جو درختوں میں ہوتا ہے، اس کی صاحب یہی افنان ہیں۔ پھر خاص کر جو ان کا ذکر کیا، اس لیے کہ ان کے ذکر میں پتوں، پھلوں اور سایوں کا ذکر ہے جو اصل مقصد ہیں، بر طریقِ انحصار و بالغ کیوں کہ یہ کنایہ ہیں، جیسا کہ شروح کشاف میں ہے۔^③ (کما ذکرہ الشہاب) امام زجاج رحمہ اللہ نے کہا ہے کہ ﴿أَفْنَانٍ﴾ بہ معنی ”أَلْوَان“ ہے اس کا واحد ”فَنَن“ ہے^④

② تفسیر الجلالین (۷۱۱/۱)

① تفسیر القرطبي (۱۷۶/۱۷)

④ معاني القرآن (۱۸۶/۵)

③ حاشية الشهاب على تفسير البيضاوي (۱۳۶/۸)

بروزن ”دَنّ و سہم“۔ ”فن“ بہ معنی ضرب و نوع و قسم ہے ہر شے سے۔ امام عطاء اور سعید بن جبیر رحمہما اللہ اسی کے قائل ہیں اور عطاء نے دونوں قولوں کو جمع کیا تو یوں کہا کہ ہر ”غصن“ میں ”فنون“ ہیں ”فاکھة“ سے، یعنی ہر ٹہنی میں قسم قسم کے میوے ہیں۔^① سیدنا عبداللہ بن عباس رحمہما اللہ کے تین قول ہیں: ایک تو ”ذَوَاتَا أَلْوَانٍ“۔^② ”أَيُّ: أَلْوَانُ الثَّمَارِ“ دوسرا ”أَلْفَنُ: أَلْغُصْنُ“ تیسرا ”فَنَّ غُصُونُهَا يَمَسُّ بَعْضُهَا بَعْضًا“^③ کسی نے کہا: ﴿أَفْنَانٍ﴾ سے مراد ”أَلْوَانٍ نعم“ ہیں، یعنی وہاں انواع و اقسام کی نعمتیں ہیں جن کو جی چاہتے ہیں اور آنکھیں لذت لیتی ہیں۔
کما قال قائلهم:

وَمِنْ كُلِّ أَفْنَانٍ اللَّذَازَةُ وَالصَّبَا لَهَوْتُ بِهِ وَالْعَيْشُ أَخْضَرُ نَاضِرُ

﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک ان نعمتوں میں سے ہر ایک نہ تو تکذیب کا محل ہے نہ انکار کی جگہ۔ پھر ﴿جَنَّاتٍ﴾ کی دوسری صفت بیان کی۔ ﴿فِيهِمَا عَيْنَانِ تَجْرِيَانِ﴾ یعنی ان دونوں باغوں میں سے ہر ایک میں دو چشمے بہتے ہیں، جہاں وہ چاہیں اوپر کے مکانوں میں یا نیچے کے مکانوں میں۔ اس کے اقوال پہلے گزر چکے ہیں۔ کسی نے کہا ہے کہ ان میں ہر ایک دنیا کی طرح ہے، اس کو کئی گنا بڑھا چڑھا کر، ان کی کنکریاں یا قوت سرخ اور زمر دسبز ہیں اور مٹی ان کی کافور ہے اور ان کی سیاہ مٹی مشک اذفر ہے اور ان کے دونوں کنارے زعفران ہے۔
ابوبکر وراق نے کہا: وہ اس شخص کے لیے جاری ہوں گے جس کی دونوں آنکھوں سے اللہ عزوجل کے خوف سے آنسو جاری ہوتے تھے۔^④ چنانچہ وہ جاری ہوں گے ہر مکان میں جہاں ان کا صاحب چاہے گا، گو اس کا مکان بلند ہو جس طرح کہ درختوں میں پانی چڑھتا ہے، ان کی ہر شاخ میں پہنچتا ہے، خواہ ان کی بلندی کتنی ہی زیادہ ہو۔ کسی نے ترقی کا مضمون خوب نکالا ہے:

گر ترقی چاہتا ہے کر کسی کی پرورش خاک سے فرق شجر پر جا ملی ہے آب کو

(یہ شعر ناسخ کا ہے حقیقت میں یہ صائب کے فارسی شعر کا ترجمہ ہے جو اس وقت یاد نہیں آیا)۔

قولہ تعالیٰ: ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ تعالیٰ کی نعمتوں میں سے یہ نعمت ہے جو اہل سعادت کو جنت میں میسر ہوگی۔ پھر تیسری صفت بیان فرمائی: ﴿فِيهِمَا مِنْ كُلِّ فَاكِهَةٍ زَوْجَانِ﴾ یعنی ”صِنْفَانِ وَنَوْعَانِ“ معنی یہ ہیں کہ ان دو باغوں میں ہر قسم کے وہ پھل جو دنیا میں حاصل کیے جاتے ہیں، دو دو قسمیں ہوں گی، اس کی قسموں میں سے ہر قسم سے وہ لذت لے گا۔ کسی نے کہا ہے کہ ایک قسم تر ہوگی اور ایک خشک۔ ان پر ہر ایک فضیلت و پاکیزگی و عمدگی میں دوسرے کا مقابلہ نہیں کر سکے گا۔ کسی نے کہا ہے کہ دو قسمیں ہیں: ایک قسم تو جانی پہچانی ہوگی اور دوسری قسم عجیب و غریب ہوگی۔

﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک یہ نعمتیں جو کتاب عزیز میں ذکر فرمائی ہیں، صرف ان کے شمار کرنے میں اور ان کا وصف بیان کرنے میں جو اچھے کام کرنے کی ترغیب ہے اور برے کاموں سے جو ڈرایا گیا ہے، وہ سمجھنے والے پر مخفی نہیں ہے اور یہ خود ایک عظیم نعمت اور بڑا احسان ہے، پھر جب ان نعمتوں کے پاس پہنچ کر ان سے مزہ لیں گے، اس کا کیا کہنا کہ کیسا عیش و آرام ہوگا۔ پھر اور ناز و نعم کا ذکر فرمایا جو اہل جنت کو نصیب ہوگا۔^①

مُتَّكِئِينَ عَلَى فُرُشٍ بَطَآئِنُهَا مِنْ إِسْتَبْرَقٍ وَجَنَّاتٍ
دَانٍ ۖ فَبِأَيِّ آلَاءِ رَبِّكُمَا تُكَذِّبَانِ ۖ فِيهِنَّ قَصْرٌ
الْظَّرْفِ لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ ۖ فَبِأَيِّ
آلَاءِ رَبِّكُمَا تُكَذِّبَانِ ۖ كَانَتْهُمْ أَلْيَاقُوتٌ
وَالْمَرْجَانُ ۖ فَبِأَيِّ آلَاءِ رَبِّكُمَا تُكَذِّبَانِ ۖ هَلْ
جَزَاءُ الْإِحْسَانِ إِلَّا الْإِحْسَانُ ۖ فَبِأَيِّ آلَاءِ رَبِّكُمَا تُكَذِّبَانِ ۖ

(اہل جنت) ایسی مسندوں پر تکیے لگائے (بیٹھے) ہوں گے جن کے استر دبیز ریشم کے ہوں گے، اور ان دونوں باغوں کے پھل قریب ہی ہوں گے⁵⁴ پھر تم دونوں اپنے رب کی کون کون سی نعمتوں کو جھٹلاؤ گے؟⁵⁵ ان میں جھکی نظروں والی (شرابی اور با حیا حوریں) ہوں گی، ان سے پہلے انھیں کسی انسان اور کسی جن نے ہاتھ نہیں لگایا ہوگا⁵⁶ پھر تم دونوں اپنے رب کی کون کون سی نعمتوں کو جھٹلاؤ گے؟⁵⁷ گویا وہ ہیرے اور موتی (مونگے) ہیں⁵⁸ پھر تم دونوں اپنے رب کی کون کون سی نعمتوں کو جھٹلاؤ گے؟⁵⁹ احسان کی جزا تو احسان ہی ہے⁶⁰ پھر تم دونوں اپنے رب کی کون کون سی نعمتوں کو جھٹلاؤ گے؟⁶¹

جنتیوں کے بسترؤں اور جھکے ہوئے پھلوں کا بیان:

اللہ پاک فرماتا ہے کہ جنت والے متکئین ہوں گے۔ اتکاء سے مراد یہاں اضطجاع ہے، یعنی لیٹنا اور جو بیٹھنا ترجیح کی صفت پر ہوتا ہے اس کو بھی اتکاء کہتے ہیں، یعنی چار زانو بیٹھنا، یعنی لیٹے ہوں گے یا چار زانو بیٹھے ہوں گے، ایسے پچھونوں پر جن کے استر استبرق کے ہوں گے۔ استبرق موٹے ریشمی کپڑے کو کہتے ہیں۔ یہ قول امام عکرمہ، ضحاک اور قتادہ رحمہم کا ہے۔^② ابو عمران جوئی نے کہا ہے کہ دیباچ مزین بد مذہب ہے، یعنی ریشمی کپڑا جو سونے سے زینت دیا گیا ہو۔ اس استر کا شرف بیان کر کے اس کپڑے کے ابرے کے شرف سے آگاہ فرمایا۔ سو یہ تنبیہ بالادنی علی الاعلیٰ کے باب سے ہے۔

سیدنا عبداللہ بن مسعود رضی اللہ عنہ فرماتے ہیں کہ یہ تو استر ہیں، پھر کیسا حال ہوتا اگر تم ابروؤں کو دیکھ لیتے۔^(۱) (قالہ ابو إسحاق عن هبيرة بن مریم عنه یا یوں کہو کہ یہ تو ان کے استروں کا حال ہے، پھر کیا حال ہوا اگر تم ان کے ابروؤں کو دیکھو) امام مالک بن دینار رحمہ اللہ نے کہا ہے کہ ان کے استر تو استبرق کے ہیں اور ان کے ابرے نور جاد کے۔ اسی طرح سفیان ثوری رحمہ اللہ یا شریک رحمہ اللہ نے بھی کہا ہے۔ امام قاسم بن محمد رحمہ اللہ نے کہا ہے کہ ان کے استر استبرق کے ہیں اور ان کے ابرے رحمت کے ہیں۔ ابو عبد اللہ شامی رحمہ اللہ نے کہا ہے کہ اللہ تعالیٰ نے استروں کا ذکر کیا ہے اور ابروؤں کا ذکر نہیں فرمایا، حالانکہ حسن اور خوبیاں ابروؤں پر ہوتی ہیں اور نیچے کے محاسن کو سوائے اللہ کے اور کوئی نہیں جانتا۔ (رواہ ابن شوذب عنه) یہ سب امام ابن ابی حاتم رحمہ اللہ نے ذکر کیا ہے۔^(۲)

﴿وَجَنَى الْجَنَّتَيْنِ دَانٍ﴾ کا مطلب یہ ہے کہ ان کے میوے ان کے قریب ہوں گے جب چاہیں گے ان کو لے لیں گے، وہ کسی بھی حالت میں ہوں یعنی کھڑے ہوں، بیٹھے ہوئے ہوں، لیٹے ہوئے ہوں، یا چلتے پھرتے ہوں۔ جیسا کہ اللہ تعالیٰ نے فرمایا: ﴿قُطُوفُهَا دَانِيَةٌ﴾ [الحاقة: ۲۳] ”جس کے میوے جھکے پڑے ہوں گے۔“ اور فرمایا: ﴿وَدَانِيَةٌ عَلَيْهِمْ ظِلُّهَا وَذُلِّلَتْ قُطُوفُهَا تَذْلِيلًا﴾ [الدھر: ۱۴] یعنی وہ میوے اس شخص سے ممتنع نہ ہوں گے جو ان کی طرف ہاتھ بڑھائے گا، بلکہ اپنی شاخوں سے اس کی طرف نیچے اتر آئیں گے۔

جب بچھونوں اور ان کی عظمت کا ذکر کیا تو اس کے بعد فرمایا: ﴿فِيْهِنَّ قُصُورُ الطَّرَفِ﴾ یعنی ان بچھونوں میں وہ عورتیں ہیں جو اپنے خاوندوں کے علاوہ دوسروں سے نگاہ نیچی کرنے والیاں ہیں تو نہ دیکھیں گی اپنے خاوندوں سے زیادہ حسین کسی چیز کو (اس سے معلوم ہوا کہ ﴿فِيْهِنَّ﴾ کی ضمیر ﴿قُصُورِ﴾ کی طرف راجع ہے، یہ بھی ایک قول ہے، لیکن اس میں جو نقصان ہے وہ بعد میں مذکور ہوگا)۔ یہ قول سیدنا عبداللہ بن عباس رضی اللہ عنہما، امام قتادہ، عطاء خراسانی اور ابن زید رحمہ اللہ کا ہے۔^(۳) تحقیق وارد ہوا ہے کہ ان میں سے ایک اپنے خاوند سے کہے گی: واللہ! مجھے جنت میں تجھ سے زیادہ خوبصورت کوئی اور شے نظر نہیں آتی اور نہ ہی تجھ سے زیادہ محبوب کوئی شے ہے۔ چنانچہ تعریف ہے اللہ کے لیے جس نے تجھ کو میرے واسطے کیا اور مجھے تیرے لیے ٹھہرایا۔

پھر ان کی دوسری صفت بیان فرمائی: ﴿لَمْ يَطْمِثْهُنَّ اِنْسٌ قَبْلَهُمْ وَلَا جَانٌّ﴾ بلکہ وہ تو کنواریاں اپنے خاوندوں کو چاہنے والیاں ہم عمر ہیں، ان کے خاوندوں سے پہلے کسی جن یا انسان نے ان سے جماع نہیں کیا۔ یہ آیت کریمہ بھی ان دلیلوں میں سے ہے جو اس پر دال ہیں کہ مومن جن بھی جنت میں داخل ہوں گے۔ ارطاة بن منذر کہتے ہیں کہ حمزہ بن حبیب سے کسی نے پوچھا: کیا جن جنت میں داخل ہوں گے؟ کہا: ہاں! جنوں کا تو جن

(۱) تفسیر الطبري (۶۲، ۶۱/۲۳) (۲) تفسیر ابن کثیر (۳۵۳/۴) (۳) تفسیر ابن ابی حاتم (۳۳۲۶/۱۰) تفسیر الطبري (۶۲/۲۳)

عورتوں سے نکاح کریں گے اور انسانوں کا نکاح انسان عورتوں سے کریں گے۔ اور یہ قول ہے اللہ پاک کا: ﴿لَهُمْ يَطِئْتُهُنَّ اُنْسٌ قَبْلَهُمْ وَلَا جَانٌّ﴾^①

پھر جو ان عورتوں سے منگنی کرنے والے ہیں، ان کے لیے ان کی یہ صفت بیان کی: ﴿كَانَتْهُنَّ الْيَاقُوتُ وَالْمَرْجَانُ﴾ یعنی اے موصد اور نیک عمل کرنے والو! جن بیویوں کا تم پیام کرتے ہو، وہ ایسی ہیں جیسے یاقوت اور مرجان۔ امام مجاہد، حسن اور ابن زید رضی اللہ عنہم وغیرہم نے کہا ہے کہ یاقوت کی صفائی میں اور مرجان کی سفیدی میں۔^② ان لوگوں نے مرجان کو لؤلؤ ٹھہرایا ہے۔ سیدنا عبداللہ بن مسعود رضی اللہ عنہ مرفوعاً کہتے ہیں کہ اہل جنت کی زنان میں سے عورت ایسی ہوگی کہ اس کی پنڈلی کی سفیدی ستر حلوں کے پرے سے دکھائی دے گی، یہاں تک کہ اس کا گودا دکھائی دے گا۔ ﴿كَانَتْهُنَّ الْيَاقُوتُ وَالْمَرْجَانُ﴾ چنانچہ یاقوت تو ایک پتھر ہے اگر تو داخل کرے اس میں کوئی چیز پھر اس کو تو صاف کرے تو البتہ تو دیکھے اس کو اس کے ورے سے۔^③ (رواہ ابن ابی حاتم و ہکذا رواہ الترمذی، من حدیث عبیدہ بن حمید و ابی الاحوص عن عطاء بن السائب بہ ورواہ موقوفاً ثم قال: وهو أصح۔ کذا فی ابن کثیر)۔ سیدنا ابو ہریرہ رضی اللہ عنہ مرفوعاً کہتے ہیں کہ اہل جنت میں مرد کے لیے دو بیویاں حور عین میں سے ہیں، ہر ایک پر ستر حلے ہیں اس کی پنڈلی کا گودا کپڑوں کے پیچھے سے دکھائی دیتا ہے۔^④ (أخرجه الإمام أحمد و تفرد به من هذا الوجه)

امام محمد بن سیرین رضی اللہ عنہ کہتے ہیں یا تو تفاخر کیا یا مذاکرہ کیا کہ جنت میں مرد زیادہ ہیں یا عورتیں تو سیدنا ابو ہریرہ رضی اللہ عنہ بولے: کیا ابو القاسم رضی اللہ عنہ نے نہیں فرمایا کہ پہلا گروہ جو جنت میں داخل ہوگا وہ چودھویں رات کے چاند کی صورت پر ہوگا اور وہ گروہ جو اس کے بعد ہوگا روشن تارے کی روشنی پر ہوگا جو آسمان میں ہے، ان میں سے ہر مرد کے لیے دو بیویاں ہیں، اس کی پنڈلی کا گودا گوشت کے پرے سے دکھائی دے گا اور جنت میں کوئی مرد مجرد (اکیلا) نہیں ہے۔^⑤ (رواہ مسلم من حدیث إسماعیل بن علیہ عن أبوب عنہ، وهذا حدیث مخرج فی الصحیحین من حدیث ہمام بن منبہ و أبی زرعة عن أبی ہريرة رضی اللہ عنہ)۔

سیدنا انس رضی اللہ عنہ مرفوعاً کہتے ہیں کہ البتہ صبح کو یا شام کو ایک بار اللہ کی راہ میں جانا دنیا و مافیہا سے بہتر ہے اور جنت میں تم میں سے کسی کی کمان یا اس کے کوڑے کے برابر جگہ دنیا اور مافیہا سے بہتر ہے اور اگر اہل جنت کی عورت میں سے کوئی عورت زمین کی طرف جھانک لیتی تو البتہ وہ آسمان اور زمین کے درمیان کی جگہ کو نور سے اور خوشبو سے بھر دیتی اور البتہ اس کے سر پر کی اوڑھنی دنیا و مافیہا سے بہتر ہے۔^⑥ (رواہ الإمام أحمد۔ و رواہ البخاری من حدیث أبی إسحاق عن حمید عن أنس بنحوہ)۔

② تفسیر الطبری (۲۳/۶۶، ۶۷)

① تفسیر الطبری (۲۳/۶۵)

③ تفسیر ابن ابی حاتم (۱۰/۳۳۲۷) سنن الترمذی (۲۵۳۳) تفسیر ابن کثیر (۴/۳۵۴) ④ مسند أحمد (۲/۳۴۵)

⑤ صحیح البخاری (۳۰۷۴) صحیح مسلم (۲۸۳۴) ⑥ صحیح البخاری (۲۶۴۳) مسند أحمد (۳/۱۴۱)

قوله تعالى: ﴿هَلْ جَزَاءُ الْإِحْسَنِ إِلَّا الْإِحْسَنُ﴾ یعنی نہیں ہے اس شخص کے لیے جس نے دنیا میں نیک عمل کیا مگر نیکی کرنا اس سے دارِ آخرت میں۔ جیسا کہ اللہ تعالیٰ نے فرمایا: ﴿لِلَّذِينَ أَحْسَنُوا الْحُسْنٰى وَزِيَادَةٌ﴾ [یونس: ۲۶] ”جن لوگوں نے نیکی کی ہے ان کے لیے خوبی ہے اور مزید برآں بھی۔“ امام بغوی رحمہ اللہ نے سیدنا انس رضی اللہ عنہ سے روایت کیا ہے کہ رسول اللہ ﷺ نے یہ آیت پڑھی اور فرمایا: کیا تم جانتے ہو کہ تمہارے رب نے کیا کہا؟ صحابہ رضی اللہ عنہم نے عرض کی: اللہ اور اس کے رسول ﷺ زیادہ جانتے ہیں۔ فرمایا کہ وہ فرماتا ہے: نہیں ہے جزا اس شخص کی جس پر میں نے توحید کے ساتھ انعام کیا مگر جنت۔^(۱) (وروی مثله عن ابن عمر رضی اللہ عنہما) کما أخرجه ابن أبي حاتم وابن مردويه والبيهقي وضعفه وأخرجه البغوي في تفسيره وغيره في غيره عن أنس مرفوعاً مثله وأخرج ابن النجار عن علي بن النضر مرفوعاً مثل حديث ابن عمر رضی اللہ عنہما كذا في فتح البيان)

چونکہ جو شے ذکر کی گئی، اس میں ایک ایسی عظیم نعمت تھی کہ جس کے برابر کوئی عمل نہیں کرتا، مگر صرف اللہ کا فضل و کرم اور احسان تھا، اس لیے اس کے بعد فرمایا: ﴿فَبِأَيِّ آلَاءِ رَبِّكُمَا تُكَذِّبَانِ﴾ جو حدیثیں ﴿وَلِمَنْ خَافَ مَقَامَ رَبِّهِ﴾ سے متعلق ہیں ان میں سے وہ حدیث ہے جو ترمذی اور بغوی رحمہ اللہ نے بہ سند خود ابو ہریرہ رضی اللہ عنہ سے مرفوعاً روایت کی ہے کہ جو شخص ڈرا تو وہ آخری رات کو چلا اور جو کوئی آخری رات کو چلا تو منزل کو پہنچ گیا، خبردار بے شک اللہ کا سودا گراں قیمت ہے، بے شک اللہ کا سودا جنت ہے۔^(۲) (ثم قال الترمذي: غريب لا نعرفه إلا من حديث أبي النضر)۔ پھر بہ روایت بغوی وہی حدیث سیدنا ابوالدرداء رضی اللہ عنہ سے مروی ذکر کی ہے۔^(۳) (كذا في ابن كثير)

فتح البیان کا بیان:

قاموس میں کہا ہے: ”تَوَكَّأَ عَلَيْهِ تَحَامَلَ وَاعْتَمَدَ وَاتَّكَأَ جَعَلَ لَهُ مُتَّكَأً“^(۴) اور نبی اکرم ﷺ کا قول مبارک کہ ”أَمَّا أَنَا فَلَا أَكُلُ مُتَّكِئًا“^(۵) اس کے یہ معنی ہیں کہ ایسے بیٹھ کر نہیں کھاتا، جیسا کہ متمکن متربع شخص جم کر چار زانوں بیٹھ کر کھاتا ہے اور اس کی طرح کی بیٹھنے کی اور شکلیں جو زیادہ کھانے کی مستعدی ہیں، بلکہ آپ کا کھانے کے لیے بیٹھنا مستوفز، مقفی، غیر متربع و متمکن ہو کر تھا، اس سے مراد کسی جانب پر مائل ہونا نہیں ہے، جیسا کہ عام طلبہ خیال کرتے ہیں۔ اتکاء کا ذکر اس لیے کیا کہ یہ صحیح فارغ القلب متعمم البدن کا حال ہے بہ خلاف مریض و مہوم

^(۱) تفسیر ابن ابی حاتم (۳۳۲۷/۱۰) شعب الإيمان (۳۷۱/۱) تفسیر البغوی (۴۵۶/۷) فتح البیان (۳۴۴/۱۳) سیدنا عبداللہ بن عمر رضی اللہ عنہما سے مروی روایت کی سند میں ”ابراہیم بن محمد کوئی“ اور سیدنا انس رضی اللہ عنہ سے مروی روایت کی سند میں ”بشر بن حسین“ ضعیف راوی ہیں۔ دیکھیں: السلسلة الضعيفة، رقم الحديث (۴۹۸۴)

^(۲) سنن الترمذی، رقم الحديث (۲۴۵۰) تفسیر البغوی (۴۵۱/۷) صحيح الجامع، رقم الحديث (۶۲۲۲)

^(۳) تفسیر البغوی (۴۵۲/۷) تفسیر ابن کثیر (۳۵۵-۳۵۳/۴) ^(۴) القاموس المحيط (۷۱/۱)

^(۵) سنن الترمذی، رقم الحديث (۱۸۳۰) سنن النسائي الكبرى (۱۷۱/۴) صحيح الجامع، رقم الحديث (۱۳۴۶)

کے کہ وہ مرض اور حزن کے مارے اطمینان سے نہیں بیٹھ سکتا۔

﴿مُتَكَيِّنَ﴾ کا نصب بنا بر حال ہے ﴿وَلَمَنْ خَافَ﴾ کے فاعل سے، ”مَنْ“ کے معنی پر محمول کر کے جمع کر دیا ہے، یا منصوب ہے بنا بر مدح ”أَيُّ: أَعْنِي أَوْ أَمْدَحُ“ کسی نے کہا ہے کہ اس کا عامل محذوف ہے، تقدیر یہ ہے: ”يَتَنَعَّمُونَ مُتَكَيِّنِينَ“ یعنی وہ عیش و آرام کریں گے لذت لیں گے لیٹے ہوئے یا چار زانو پھونوں پر بیٹھے ہوئے جن کے استبرق کے ہیں۔ ﴿قُرْشٍ﴾ جمع ہے فراش کی۔ فراش بہ معنی بستر ہے۔ ”بطائن“ ”بطانة“ کی جمع ہے، ”بطانة“ وہ ہے جو ظہارہ کے نیچے ہوتا ہے، بطانہ استر ہوا اور ظہارہ ابرہ۔ امام زجاج رحمہ اللہ نے کہا ہے کہ بطائن وہ ہیں جو زمین سے لگے رہتے ہیں اور استبرق وہ ہے جو غلیظ و گندہ (موٹا) ہو پارچہ ریشمی سے اور جب بطائن استبرق کے ہوئے تو پھر ظہار کیسے ہوں گے!

امام سعید بن جبیر رحمہ اللہ سے کسی نے کہا: بطائن تو استبرق کے ہیں، پھر ظہار کیا ہیں؟ کہا ان میں سے ہیں جن کے حق میں اللہ تعالیٰ نے فرمایا ہے: ﴿فَلَا تَعْلَمُ نَفْسٌ مَّا أُخْفِيَ لَهُم مِّن قُرَّةِ أَعْيُنٍ﴾ [السجدة: ۱۷] ”کوئی نفس نہیں جانتا جو کچھ ہم نے ان کی آنکھوں کی ٹھنڈک ان کے لیے پوشیدہ کر رکھی ہے۔“ اسی کے سیدنا عبداللہ بن عباس رضی اللہ عنہما بھی قائل ہیں۔^① کسی نے کہا ہے کہ بطائن کے ذکر پر صرف اس لیے اکتفا کیا کہ زمین میں کوئی نہیں جو اس شے کو پہچانے جو ظہار میں ہے۔ (مخفی نے کہا ہے کہ بطائن استبرق کے اور ظہار سندس کے^② سندس باریک ریشمی کپڑا ہے)۔ حسن رحمہ اللہ کا قول تو مالک بن دینار رحمہ اللہ کے قول کی طرح ہے جو پہلے گزر چکا ہے۔ دوسرا قول یہ ہے کہ بطائن ظہار ہیں۔ امام فراء رحمہ اللہ بھی اسی کے قائل ہیں اور کہا ہے کہ بطانہ کبھی ظہارہ ہوتا ہے اور ظہارہ کبھی بطانہ ہوتا ہے، اس لیے کہ ان میں سے ہر ایک ایک وجہ، یعنی ایک رخ ہوتا ہے اور عرب لوگ ”هَذَا ظَهْرُ السَّمَاءِ وَهَذَا بَطْنُ السَّمَاءِ“ کہتے ہیں (یعنی یہ آسمان کی پشت ہے اور یہ آسمان کا شکم ہے)۔ آسمان کے ظاہر کو جسے ہم دیکھتے ہیں، ابن قتیبہ رحمہ اللہ نے اس کا انکار کیا ہے اور کہا کہ یہ نہیں ہوتا مگر ان دو رخنوں میں جو متساوی ہوں۔^③

سیدنا عبداللہ بن مسعود رضی اللہ عنہ کا ایک قول پہلے گزر چکا ہے۔ دوسرا یہ ہے کہ تم خبر دیے گئے بطائن کی، پھر ظہار کیسے ہوں گے!^④ کسی نے کہا ہے کہ ان کے ظہار سندس کے ہیں، یعنی دیباچ باریک نرم کے غرضیکہ ظہار کا ذکر نہ کرنا ان پھونوں کے انتہائی شرف پر دال ہے، کیوں کہ یہ ذکر کیا گیا کہ ان کے بطائن استبرق کے ہیں اور یہ ضروری بات ہے کہ ظہار بطائن سے بہتر ہوتے ہیں، چنانچہ وہ اس قسم سے ہیں کہ بشر اس کو نہیں جانتے۔ جمہور نے ﴿قُرْشٍ﴾ کو بضم متین پڑھا ہے اور امام ابو حیوہ رحمہ اللہ نے بہ ضم فاء و سکونِ راء پڑھا ہے۔

② تفسیر الجلالین (۷۱۱/۱)

① تفسیر البغوي (۴۵۳/۷)

④ تفسیر الطبري (۶۲، ۶۱/۲۳) الدر المنثور (۷۰۹/۷)

③ تفسیر القرطبي (۱۸۰، ۱۷۹/۱۷)

﴿وَجَنَى الْجَنَّتَيْنِ﴾ مبتداء ہے ﴿دَانٍ﴾ خبر ہے اس کی اصل ”دانو“ ہے مثل ”غازو“ کے پھر اسی کا سا اعلال کیا گیا۔ ﴿جَنَى﴾ فعل کا وزن بہ معنی مفعول ہے، جیسے: قبض بہ معنی مقبوض۔ جمہور نے بہ فتح جیم پڑھا ہے اور عیسیٰ بن عمر نے بہ کسر جیم و کسر نون پڑھا ہے بنا برامالہ۔^(۱) بالجملہ ﴿جَنَى﴾ وہ میوے ہیں جو چنے جاتے ہیں۔ کہا ہے کہ درخت قریب ہو جائے گا، یہاں تک کہ جو کوئی اس کے میوؤں کا ارادہ کرے گا وہ ان کو چنے گا۔ سیدنا عبداللہ بن عباس رضی اللہ عنہما نے فرمایا کہ ﴿جَنَى﴾ اس کے ثمر ہیں۔ ”دانی“ تجھ سے قریب ہیں تو اُن کو کھڑے ہوئے اور بیٹھے ہوئے پہنچے گا۔^(۲) (أخرجہ عبد بن حمید وغیرہ) یعنی ”متکئی و نائم“ یعنی تکیہ لگانے والا اور لیٹا ہوا اس کو پہنچے گا برخلاف دنیا کے پھلوں کے کہ یہ بغیر کد و تعب (کوشش اور تکلیف) کے ہاتھ نہیں آتے ہیں۔ کسی نے کہا ہے کہ دوری اور کانٹے ان کے ہاتھوں کو میوؤں سے رو نہ کریں گے۔

امام رازی رحمہ اللہ نے کہا ہے کہ آخرت کی جنت دنیا کی جنت سے تین وجہ سے مختلف ہے: ایک یہ ہے کہ دنیا میں میوہ درختوں کے سروں پر ہوتا ہے تکیہ لگا کر بیٹھے ہوئے آدمی سے دور ہوتا ہے اور جنت میں آدمی تکیہ لگا کر بیٹھے گا اور میوہ اس کی طرف لٹک آئے گا۔ دوسری وجہ یہ ہے کہ دنیا میں آدمی میوے کی طرف جانے کے لیے سعی اور حرکت کرتا ہے اور آخرت میں میوہ اس کے قریب ہوگا اور اس پر دور کرے گا۔ تیسری وجہ یہ ہے کہ آدمی دنیا میں جب کسی درخت کے میوے سے قریب ہوتا ہے تو اس کے غیر سے دور ہوتا ہے اور جنت کے کل میوے ایک ہی وقت اور ایک ہی جگہ پر اس کے قریب ہوں گے۔^(۳)

﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ تعالیٰ کی یہ ساری نعمتیں ایسے موضع پر ہیں کہ کسی مکذب کے لیے ان میں سے کسی کی تکذیب کرنا آسان نہیں، ان فوائدِ عاجلہ و آجلہ کے سبب سے جن پر وہ مشتمل ہیں۔ ﴿فِيْهِنَّ﴾ کی ضمیر راجع ہے طرف دو جنتوں کے جو ذکر کی گئی ہیں، اس لیے کہ جمع کم از کم دو کے لیے ہے، یا اس لیے کہ وہ دو باغ مشتمل ہیں مکانات و بالا خانوں پر اور قصور و مجالس پر۔ امام زجاج رحمہ اللہ نے فرمایا: ﴿فِيْهِنَّ﴾ جو فرمایا تو صرف اس لیے کہ مراد دو باغ ہیں اور وہ نعمتیں جو اُن کے صاحب کے لیے ان میں تیار کی گئی ہیں۔^(۴) کسی نے کہا ہے کہ ضمیر بہت سی نعمتوں کی طرف پھرتی ہے، یعنی ”جنتین و عینین و فاکھة و فرش و جنا“ کی طرف۔ کسی نے کہا ہے کہ ﴿فُرُشٍ﴾ کی طرف راجع ہے (حافظ ابن کثیر رحمہ اللہ اسی کے قائل ہیں)۔^(۵)

امام ابو حیان رحمہ اللہ نے کہا ہے کہ اس قول میں بُعد ہے، اس لیے کہ استعمال میں یوں کہا جاتا ہے کہ ”عَلَى الْفِرَاشِ كَذَا“۔ اور ”فِي الْفِرَاشِ كَذَا“ نہیں بولا جاتا مگر بہ تکلف (شاید وہ تکلف یہ ہو کہ ”فی“ کو بہ معنی ”علی“ ٹھہرائیں)

(۱) فتح القدیر (۱۸۷/۵) (۲) تفسیر ابن ابی حاتم (۳۳۲۶/۱۰) الدر المنثور (۷۱۰/۷) (۳) تفسیر الرازی (۱۱۲/۲۹)

(۴) تفسیر القرطبی (۱۸۰/۱۷) (۵) تفسیر ابن کثیر (۳۵۴/۴)

اور اسی لیے امام زنجیری رحمہ اللہ نے ﴿فُرُش﴾ کے ساتھ اور چیزوں کو جمع کیا (یعنی ”جنتین و عینین و فاکہة وجنا“ اس کا ذکر پہلے ہو چکا ہے۔ امام زنجیری رحمہ اللہ کا وہی قول ہے) تا آنکہ اس کے لیے یہ صحیح ہوا کہ یہ کہے۔ امام فراء رحمہ اللہ نے کہا ہے کہ ہر موضع جنت میں ایک جنت ہے تو اسی لیے یہ صحیح ہوا کہ ﴿فِيْهِنَّ﴾ کہا جائے۔^①

﴿قَصِرَتْ﴾ اسم فاعل ہے ﴿الْطَّرْفِ﴾ کی طرف اس کی اضافت اسم فاعل کی اضافت ہے اپنے مفعول کی طرف تخفیف کے لیے، کیونکہ اس طرح بولتے ہیں: ”قَصَرَ طَرَفُهُ عَلَى كَذَا“، یعنی اپنی آنکھ فلاں شے پر روکی اور قصر کا متعلق حذف کیا گیا اس کے معلوم ہونے کے سبب سے، یعنی وہ عورتیں اپنی نگاہوں کو اپنے خاوندوں پر روکتی ہیں جو جنوں اور انسانوں میں سے تکیہ لگانے والے ہیں، وہ ان کے غیر کی طرف نظر نہیں کرتیں اور ان کے سوا کسی اور کو نہیں دیکھتیں۔ یہ آیت ان کی شرم و حیا پر دال ہے، اس لیے کہ ”طرف“ ”جفن“ کی حرکت کو کہتے ہیں (یعنی پلک چشم یعنی پھوٹا یا آنکھ کا غلاف) اور حیا دار عورت اپنے ”جفن“ کو نہیں ہلاتی اور نہ ہی اپنے سر کو اٹھاتی ہے۔ اس کا بیان سورۃ الصافات میں گزر چکا ہے۔^② سیدنا عبداللہ بن عباس رضی اللہ عنہما کا ایک قول یہ ہے کہ اپنی آنکھ کو اپنے شوہروں کے علاوہ دوسروں سے روکنے والی ہیں۔^③

امام رازی رحمہ اللہ فرماتے ہیں کہ اس ترتیب کے حسن کی طرف تو ذرا نظر کرو کہ پہلے تو مسکن کا بیان کیا، یعنی جنت، پھر وہ شے بیان کی جس سے تنزہ (سیر و تفریح، تماشا) کیا جاتا ہے، یعنی باغ و بہستان اور بہتے ہوئے چشمے، پھر کھانے کی شے کا ذکر کیا، پھر کھانے کے بعد آرام لینے کی جگہ کا بیان فرمایا، یعنی بچھونا، پھر اس شے کا ذکر کیا جو اس کے ساتھ بچھونے میں ہوگی،^④ یعنی خوبصورت بی بی میاں کو چاہنے والی۔ چونکہ کسی شے کا اختصاص بہت زیادہ لذت دینے والی چیزوں میں سے ہوتا ہے اس لیے یوں فرمایا: ﴿لَمْ يُطْمِئِنَّ اِنْسٌ قَبْلَهُمْ وَلَا جَانٌّ﴾

﴿قَبْلَهُمْ﴾ کی ضمیر ازواج کی طرف راجع ہے جو ”قاصرات الطرف“ سے معلوم ہوتی ہیں یا ﴿مُتَّكِعِينَ﴾ کی طرف راجع ہے اور ﴿قَصِرَتْ﴾ کی جملہ صفت ہے، اس لیے کہ اس کی اضافت لفظی ہے، جیسا کہ اللہ تعالیٰ کے اس فرمان میں ہے: ﴿قَالُوا هَذَا عَارِضٌ مُّمْطِرُنَا﴾ [الأحقاف: ۲۴] ”کہنے لگے، یہ ابراہم پر برسنے والا ہے۔“ یا حال ہے اس لیے کہ اضافت سے نکرہ کی تخصیص ہو گئی۔ امام فراء رحمہ اللہ نے کہا ہے کہ ”طمث“ بہ معنی ”افتضاض“ ہے، یعنی ایسا جماع کرنا جو خون نکالے۔ ”يُقَالُ: طِمِثَ الْجَارِيَةُ إِذَا افْتَرَعَهَا“، افتراع بکر توڑنے کو کہتے ہیں، اسی معنی سے فرزدق کا قول ہے:

دُفِعَنَ إِلَيَّ وَلَمْ يُطْمِثَنَّ قَبْلِيْ
وَهُنَّ أَصْحُ مِنْ بَيْضِ النَّعَامِ

① اللباب في علوم الكتاب (۳۴۹/۱۸) ② رقم الآية (۴۸)

③ تفسیر ابن ابی حاتم (۳۳۲۶/۱۰) ④ تفسیر الرازی (۱۱۲/۲۹)

یعنی وہ عورتیں میری طرف دفع کی گئیں اور وہ کنواریاں تھیں، کسی نے مجھ سے پہلے ان کا بکر نہیں توڑا تھا اور وہ زیادہ درست تھیں شتر مرغ کے انڈوں سے۔

کسی نے کہا ہے کہ ”طمث“ بہ معنی ”مس“ ہے، یعنی کسی نے ان کو چھوا نہیں یہ قول ابو عمرو کا ہے۔ امام مبرد رحمہ اللہ نے کہا: ”لَمْ يَذْلِلْهُنَّ“ طمٹ بہ معنی تذلیل ہے،^(۱) یعنی کسی نے ان کو رام اور تابع نہیں کیا۔ سمین میں ہے کہ ”طمث“ کی اصل وہ جماع ہے جو خونِ بکر کے نکلنے کا باعث ہو۔ پھر ہر جماع پر ”طمث“ کا اطلاق کہا گیا گو اس کے ساتھ خون نہ ہو (جمل نے کہا ہے کہ یہاں مراد یہی ہے)۔ کسی نے کہا ہے کہ ”طمث“ خونِ حیض ہے، یا خونِ جماع۔ امام واحدی رحمہ اللہ کہتے ہیں کہ مفسرین نے کہا ہے کہ کسی نے ان سے پہلے وطی و غشیان و جماع نہیں کیا اور نہ ہی کوئی ان پر مسلط ہوا۔ امام مقاتل رحمہ اللہ نے کہا ہے کہ اس لیے کہ وہ توجنت میں پیدا کی گئیں۔^(۲) کسی نے کہا ہے کہ وہ دنیا کی عورتوں میں سے ہیں اور پیدائش کر کے کنواریاں پیدا کی گئیں۔ کسی نے کہا ہے کہ یہ وہ انسان عورتیں ہیں جو کنواری مر گئیں۔ قول اول زیادہ بہتر ہے۔ سیدنا عبداللہ بن عباس رضی اللہ عنہما کا قول یہ ہے: ”لَمْ يَذْنُ مِنْهُنَّ“۔^(۳) یا ”لَمْ يَذْمِهِنَّ“۔^(۴) (أخرجہ ابن جریر وغیرہ) یعنی کسی نے ان سے قربت نہیں کی یا کسی نے ان کو خون آلود نہیں کیا۔

جمہور نے ﴿يَطْمِئُنُّنَّ﴾ کو بہ کسرِ میم پڑھا ہے اور کسی نے (یعنی جحدری اور طلحہ بن مصرف نے) بہ ضمِ میم پڑھا ہے اور کسی نے (یعنی امام کسائی رحمہ اللہ نے) بہ فتحِ میم پڑھا ہے۔^(۵) اس آیتِ کریمہ میں بلکہ اس سورت کی بہت سی آیات میں اس بات پر دلیل ہے کہ جن جنات میں داخل ہوں گے، جبکہ وہ اللہ پاک پر ایمان لائیں اور فرائض کو بجا لائیں اور مناہی سے باز رہیں اور اس میں اس بات پر دلیل ہے کہ جن جماع کرتے ہیں جس طرح کہ انسان کرتے ہیں، کیونکہ مقامِ امتنان اسی کا مقتضی ہے، اس لیے کہ اگر وہ جماع نہ کرتے تو ان کے لیے امتنان حاصل نہ ہوتا۔

﴿فَبِأَيِّ آلَاءِ رَبِّكُمَا تُكَذِّبَانِ﴾ ان نعمتوں میں جو ترغیب دی ہے تو اس ترغیب میں ایک نعمتِ جلیلہ و احسانِ عظیم ہے، کیوں کہ اس سے اعمالِ صالحہ کی حرص پیدا ہوتی ہے اور برے کاموں سے بچنے سے گریز کرنے کا جذبہ پیدا ہوتا ہے، پھر جب ان نعمتوں کا حصول ہوگا اور نعمتوں والی جنتوں میں بغیر رکاوٹ اور بغیر کمی کے ان میں لطف اندوز ہوں گے تو اس کا کیا کہنا ہے۔ غرضیکہ ﴿قُصِرْتُ الظَّرْفُ﴾ کی ایک صفت تو یہ ہوئی کہ ان کے خاوندوں سے پہلے کسی نے ان سے جماع نہیں کیا، خاص انہی کے لیے کنواری اور اچھوتی رکھی گئیں، پھر ان کی دوسری صفت بیان کی: ﴿كَأَنَّهُنَّ الْيَاقُوتُ وَالْمَرْجَانُ﴾ یہ جملہ ﴿قُصِرْتُ﴾ کی صفت ہے، یا ان سے حال ہے۔ مکی رحمہ اللہ نے اس کے سوا اور کوئی وجہ ذکر نہیں کی۔

(۳) الدر المنثور (۷/۷۱۱)

(۲) فتح القدیر (۵/۱۸۷)

(۱) تفسیر القرطبی (۱۷/۱۸۱)

(۵) فتح القدیر (۵/۱۸۷)

(۴) تفسیر الطبری (۲۳/۶۴)

یا قوت ایک جو ہر نفس ہے، کہتے ہیں کہ آگ اس پر اثر نہیں کرتی۔ اور جو باتیں اس کے متعلق معلوم ہیں، ان میں یہ ہے کہ یا قوت سرخ رنگ کا ہوتا ہے تو یہ تشبیہ اس کی مقتضی ہے کہ اہل جنت کا رنگ سفید سرخی آمیز ہو، چنانچہ یہ اس مقرر اور معلوم بات کے برعکس ہوگا کہ وہ سفید زردی آمیز ہے۔ چنانچہ جواب یہ ہے کہ یا قوت سے تشبیہ صفائی کے طور پر ہے نہ کہ سرخی کی وجہ سے اور یہ اس کے منافی نہیں ہے کہ سفید زردی آمیز ہو، جیسا کہ حسن رحمۃ اللہ علیہ نے فرمایا ہے کہ وہ عورتیں یا قوت جیسی صفائی اور مرجان جیسی سفیدی میں ہیں۔^①

اب رہی یہ بات کہ مرجان کو خاص کر ذکر کیا، اس قول کی بنا پر کہ وہ چھوٹے موتی ہیں، اس لیے کہ ان کی صفائی بڑے موتیوں کی نسبت بہت زیادہ ہوتی ہے۔ سیدنا ابو سعید خدری رضی اللہ عنہ مرفوعاً کہتے ہیں کہ اس کے ”خدر“ میں اس کے چہرے کی طرف نظر کرے گا۔ (”خدر“ وہ پردہ ہے جس میں کنواری عورت رہتی ہے) جو آئینے سے بھی زیادہ صاف ہوگا اور بے شک حال یہ ہے کہ اس پر ستر حلے، یعنی لباس ہوں گے اور اس کی نگاہ ان سے نفوذ کر جائے گی، یہاں تک کہ ان لباسوں کے پرے سے ان کی پنڈلی کا گودا دیکھ لے گا۔^② (آخرجہ الإمام أحمد و ابن حبان والحاكم وصححه والبيهقي في البعث) ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اس کی ساری نعمتوں میں سے کسی شے کی تکذیب نہیں ہو سکتی وہ کوئی سی نعمت ہو، پھر بھلا ان جلیل القدر نعمتوں اور بڑے بڑے احسانات کی کیسے تکذیب ہو سکتی ہے۔

جملہ ﴿هَلْ جَزَاءُ الْإِحْسَانِ إِلَّا الْإِحْسَانُ﴾ مضمون ماقبل کا مقرر ہے۔ کلمہ ”هَلْ“ کلام میں چار طرح پر آتا ہے۔ ”قد“ کے معنی میں ہوتا ہے، جیسا کہ اللہ تعالیٰ کے اس فرمان میں ہے ﴿هَلْ آتَى عَلَى الْإِنْسَانِ حِينٌ مِّنَ الدَّهْرِ﴾ [الدھر: ۱] ”یقیناً (ہر) انسان پر زمانے سے ایک ایسا وقت گزر چکا ہے۔“ اور بہ معنی استفہام جیسا کہ اللہ تعالیٰ کے اس فرمان میں ہے: ﴿فَهَلْ وَجَدْتُمْ مَّا وَعَدَ رَبُّكُمْ حَقًّا﴾ [الأعراف: ۴۴] ”سو تم سے جو تمہارے رب نے وعدہ کیا تھا تم نے بھی اس کو واقع کے مطابق پایا؟“ اور امر کے معنی میں آتا ہے: ﴿فَهَلْ أَنْتُمْ مُنْتَهُوْنَ﴾ [المائدة: ۹۱] ”سو اب بھی باز آ جاؤ۔“ ”أَيُّ: اِنْتَهُوْا“ اور محمد (انکار) کے معنی میں جیسا کہ اللہ تعالیٰ کا فرمان ہے: ﴿فَهَلْ عَلَى الرُّسُلِ إِلَّا الْبَلَاغُ الْمُبِينُ﴾ [النحل: ۳۵] ”تو رسولوں پر صرف کھلم کھلا پیغام کا پہنچا دینا ہے۔“ اور جس طرح آیت باب میں ہے کہ معنی یہ ہیں کہ نہیں ہے جزا اس شخص کی جس نے دنیا میں نیک عمل کیا مگر اس کے ساتھ آخرت میں احسان کرنا۔ امام ابن زید رحمۃ اللہ علیہ وغیرہ نے اسی طرح کہا ہے۔

امام جعفر صادق رحمۃ اللہ علیہ نے فرمایا: نہیں ہے جزا اس شخص کی جس پر میں نے ازل میں احسان کیا، مگر اس پر ابد

① الدر المنثور (۷/۷۱۲)

② مسند أحمد (۷۵/۳) صحیح ابن حبان (۴۰۹/۱۶) مستدرک الحاکم (۵۱۶/۲) اس کی سند میں ”درج عن ابی الہیثم“ ضعیف

راوی ہے۔ ضعیف الترغیب والترہیب (۲۵۲/۲)

میں بھی احسان کا حفظ۔^① امام رازی رحمۃ اللہ علیہ نے کہا ہے کہ اس آیت میں وجوہ کثیر ہیں، یہاں تک کہ کہا گیا ہے کہ قرآن شریف میں تین آیتیں ہیں، ان میں سے ہر ایک میں سو قول ہیں، ایک تو یہ آیت ہے: ﴿فَاذْكُرُونِي اَذْكُرْكُمْ﴾ [البقرة: ۱۵۲] ”اس لیے تم میرا ذکر کرو، میں بھی تمہیں یاد کروں گا۔“ دوسری آیت یہ ہے: ﴿وَإِنْ عُدْتُمْ عَدُنَا﴾ [بنی اسرائیل: ۸] ”ہاں اگر تم پھر بھی وہی کرنے لگے تو ہم بھی دوبارہ ایسا ہی کریں گے۔“ اور تیسری آیت ﴿هَلْ جَزَاءُ الْإِحْسَنِ إِلَّا الْإِحْسَنُ﴾^②۔

امام محمد بن حنفیہ رحمۃ اللہ علیہ نے کہا کہ یہ آیت بر وفا جر کے لیے ہے۔ نیک کار کے لیے تو آخرت میں اور بدکار کے لیے دنیا میں۔^③ سیدنا جابر رضی اللہ عنہ مرفوعاً کہتے ہیں: نہیں ہے جزا اس شخص کی جس پر ہم نے اسلام کے ساتھ انعام کیا مگر یہ کہ داخل کروں اس کو جنت میں۔ (أخرجہ ابن مردويه) سیدنا عبداللہ بن عباس رضی اللہ عنہما نے فرمایا: نہیں ہے جزا اس شخص کی جس نے دنیا میں ”لَا إِلَهَ إِلَّا اللَّهُ“ کہا مگر جنت آخرت میں۔ (أخرجہ عبد بن حميد وغيره) ان کی دوسری مرفوع روایت یہ ہے کہ اللہ نے سورۃ الرحمن میں مجھ پر یہ آیت کافر و مسلم کے لیے نازل کی: ﴿هَلْ جَزَاءُ الْإِحْسَنِ إِلَّا الْإِحْسَنُ﴾^④۔ (أخرجہ ابن عدي وغيره)

ابراہیم خواص رحمۃ اللہ علیہ نے فرمایا: ”هَلْ جَزَاءُ الْإِسْلَامِ إِلَّا دَارُ السَّلَامِ“^⑤ یعنی نہیں ہے بدلہ اسلام کا مگر سلامتی کا گھر، مراد بہشتِ عنبر سرشت ہے۔ اللہم ارزقنا بفضلک ورحمتک الواسعة۔ آمین آیت کریمہ میں اس بات کی طرف اشارہ ہے کہ آخرت میں تکلیف (پابندی) رفع ہوگی اس لیے کہ اللہ تعالیٰ نے مومن سے احسان کا وعدہ کیا ہے اور وہ جنت ہے، چنانچہ اگر آخرت میں تکلیف (پابندی) باقی رہتی اور بندہ اس کو ترک کرتا تو ترکِ عمل پر سزا کا مستحق ہوتا اور سزا یہ ہے کہ احسان کو ترک کیا جائے۔ اس سے تو معلوم ہوا کہ وہاں کچھ تکلیف (پابندی) نہیں ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ تعالیٰ کی نعمتوں میں سے تم پر دنیا اور آخرت میں اس طرح سے احسان کرنا ہے کہ تم کو روزی دی، عملِ صالح کی راہ بتائی اور جس عمل کو وہ پسند نہیں کرتا اس سے تم کو منع کیا۔^⑥

وَمِنْ دُونِهِمَا جَنَّتَيْنِ ﴿٦٢﴾ فَبِأَيِّ آلَاءِ رَبِّكُمَا تُكَذِّبَانِ ﴿٦٣﴾ مَدَّهَا مَتْنًا ﴿٦٤﴾
فَبِأَيِّ آلَاءِ رَبِّكُمَا تُكَذِّبَانِ ﴿٦٥﴾ فِيهِمَا عَيْنَانِ نَضَّاخَتَيْنِ ﴿٦٦﴾
فَبِأَيِّ آلَاءِ رَبِّكُمَا تُكَذِّبَانِ ﴿٦٧﴾ فِيهِمَا فَاكِهَةٌ وَنَخْلٌ
وَرُمَّانٌ ﴿٦٨﴾ فَبِأَيِّ آلَاءِ رَبِّكُمَا تُكَذِّبَانِ ﴿٦٩﴾ فِيهِمَا خَيْرٌ

② تفسیر الرازی (۱۱۵/۲۹)

① تفسیر الطبری (۶۸/۲۳) تفسیر القرطبی (۱۸۳، ۱۸۲/۱۷)

④ الدر المنثور (۷۱۴/۷)

③ تفسیر الطبری (۶۸/۲۳) فتح القدیر (۱۸۸/۵)

⑥ فتح البیان (۳۴۵-۳۳۹/۱۳)

⑤ تفسیر النسفی (۲۰۵/۴)

حِسَانٌ ۝۷۰ فَبِأَيِّ آلَاءِ رَبِّكُمَا تُكَذِّبْنَ ۝۷۱ حُورٌ مَّقْصُورَاتٌ
 فِي الْخِيَامِ ۝۷۲ فَبِأَيِّ آلَاءِ رَبِّكُمَا تُكَذِّبْنَ ۝۷۳ لَمْ
 يَطْمِثْهُنَّ إِنْسٌ قَبْلَهُمْ وَلَا جَانٌ ۝۷۴ فَبِأَيِّ آلَاءِ رَبِّكُمَا
 تُكَذِّبْنَ ۝۷۵ مُتَّكِئِينَ عَلَى رَفْرَفٍ خُضِرٍ وَعَبَقَرٍ ۝۷۶ حِسَانٌ ۝۷۷
 فَبِأَيِّ آلَاءِ رَبِّكُمَا تُكَذِّبْنَ ۝۷۸ تَبَارَكَ اسْمُ رَبِّكَ ذِي
 الْجَلَالِ وَالْإِكْرَامِ ۝۷۹

دو باغوں کے علاوہ دو باغ (اور) ہیں ۶۲ پھر تم دونوں اپنے رب کی کون کون سی نعمتوں کو جھٹلاؤ گے؟ ۶۳ (جو) گہرے سبز سیاہی مائل ہیں ۶۴ پھر تم دونوں اپنے رب کی کون کون سی نعمتوں کو جھٹلاؤ گے؟ ۶۵ ان میں جوش مارتے دو چشمے ہیں ۶۶ پھر تم دونوں اپنے رب کی کون کون سی نعمتوں کو جھٹلاؤ گے؟ ۶۷ ان دونوں میں لذیذ پھل ہوں گے، اور کھجوریں اور انار بھی ۶۸ پھر تم دونوں اپنے رب کی کون کون سی نعمتوں کو جھٹلاؤ گے؟ ۶۹ ان (سب باغوں) میں خوب سیرت (اور) خوب صورت عورتیں ہیں ۷۰ پھر تم دونوں اپنے رب کی کون کون سی نعمتوں کو جھٹلاؤ گے؟ ۷۱ حوریں جو خیموں میں محفوظ ہوں گی ۷۲ پھر تم دونوں اپنے رب کی کون کون سی نعمتوں کو جھٹلاؤ گے؟ ۷۳ ان سے پہلے انھیں کسی انسان اور کسی جن نے ہاتھ نہیں لگایا ہو گا ۷۴ پھر تم دونوں اپنے رب کی کون کون سی نعمتوں کو جھٹلاؤ گے؟ ۷۵ سبز اور نہایت نفیس اور نادر قالینوں پر تکیے لگائے (بیٹھے) ہوں گے ۷۶ پھر تم دونوں اپنے رب کی کون کون سی نعمتوں کو جھٹلاؤ گے؟ ۷۷ آپ کے رب ذو الجلال والاكرام کا نام بہت ہی برکت والا ہے ۷۸

دو مزید باغوں کا بیان:

ہر آیت میں نعمت جتنی، کوئی آپ نعمت ہے اور کسی کی خبر دینی نعمت ہے کہ اس سے بچیں۔ انتہی! یہ دو جنتیں بہ نص قرآن پہلے کی دو جنتوں سے مرتبہ و فضیلت و منزلت میں کم ہیں۔ اللہ تعالیٰ نے فرمایا: ﴿وَمِنْ دُونِهِمَا جَنَّتَانِ﴾۔ حدیث شریف میں گزر چکا ہے کہ دو جنتیں سونے کی ہیں، ان کے برتن اور جو کچھ ان میں ہے سب سونے کا ہے اور دو جنتیں ایسی ہیں جن کے برتن اور جو کچھ ان میں ہے وہ سب چاندی کا ہے۔^① پس پہلے کی دو

① صحیح البخاری، رقم الحدیث (۵۴۹۷) صحیح مسلم، رقم الحدیث (۱۸۰)

جنتیں تو مقربین کے لیے ہیں اور دوسری دو اصحابِ یمین کے لیے ہیں۔ سیدنا ابو موسیٰ رضی اللہ عنہ نے فرمایا کہ سونے کی دو جنتیں مقربین کے لیے اور چاندی کی دو جنتیں اصحابِ یمین کے لیے ہیں۔^(۱)

سیدنا عبداللہ بن عباس رضی اللہ عنہما نے فرمایا: ”مِنْ دُونِهِمَا فِي الدَّرَجِ“ یعنی یہ دو پہلے کی دو سے درجے میں کم ہیں۔ امام ابن زید رحمۃ اللہ علیہ نے کہا ہے کہ فضیلت میں ان سے کم ہیں۔^(۲) یہ بات کہ پہلے کی دو کو بعد والی دو پر شرف حاصل ہے، اس کی دلیل میں کئی وجوہات ہیں: ایک وجہ یہ ہے کہ پہلی دو جنتوں کا وصف دوسری دو سے پہلے بیان کیا اور کسی کو پہلے رکھنا اس کی اہمیت کی دلیل ہے۔ پھر فرمایا: ﴿وَمِنْ دُونِهِمَا جَنَّتَانِ﴾ یہ دوسری دو پر ان کے شرف اور بلندی کو ظاہر کرتا ہے، وہاں فرمایا: ﴿ذَوَاتَا أَفْنَانٍ﴾ یعنی ٹہنیاں اور قسم قسم کی لذت کی چیزیں اور یہاں فرمایا: ﴿مُدْهَامَّتَانِ﴾ یعنی پانی کی سیرابی کی شدت اور زیادتی سے سیاہ ہو رہی ہیں۔

سیدنا عبداللہ بن عباس رضی اللہ عنہما نے فرمایا کہ پانی کی شدتِ سیرابی کے مارے سبزی سے سیاہ ہو گئیں۔ ان کا دوسرا قول: ”خَضْرَاوَانِ“ ہے۔^(۳) (آخر جہ ابن ابی حاتم) سیدنا ابو ایوب رضی اللہ عنہ وغیرہ (یعنی عبداللہ بن الزبیر اور عبداللہ بن ابی اوفی رضی اللہ عنہما، امام عکرمہ، سعید بن جبیر، مجاہد فی احدی الروایات، عطاء العوفی، الحسن البصری، یحییٰ بن رافع اور سفیان الثوری رحمۃ اللہ علیہ)^(۴) کذا فی ابن کثیر سے بھی اسی کے مثل مروی ہے امام محمد بن کعب رحمۃ اللہ علیہ نے کہا: ”مُمْتَلِئَتَانِ مِنَ الْخَضِرَةِ“ یعنی وہ سبزی سے پر ہو رہی ہیں۔ امام قتادہ رحمۃ اللہ علیہ نے کہا ہے کہ ”خَضْرَاوَانِ مِنَ الرَّيِّ نَاعِمَتَانِ“^(۵) یعنی مارے سیرابی کے سبز ہو رہی ہیں۔

وہ ٹہنیاں جو ان درختوں پر ہیں جو جال کی طرح ایک دوسرے میں گھج گھج ہو رہی ہیں، ان کی تروتازگی میں کسی طرح کا شک نہیں ہے اور وہاں فرمایا ہے: ﴿فِيهِمَا عَيْنَانِ تَجْرِيَانِ﴾ اور یہاں فرمایا: ﴿نَضَّاخَتَانِ﴾۔ سیدنا عبداللہ بن عباس رضی اللہ عنہما نے فرمایا: (یعنی بروایت علی بن ابی طلحہ): ”فَيَاضَتَانِ“۔^(۶) جری، نضج سے زیادہ قوی ہوتی ہے۔ امام ضحاک رحمۃ اللہ علیہ نے کہا ہے کہ ”مُمْتَلِئَتَانِ وَلَا تَنْقَطِعَانِ“^(۷) یعنی بھری ہوئی ہیں ٹوٹی نہیں ہیں اور وہاں فرمایا ہے: ﴿فِيهِمَا مِنْ كُلِّ فَاكِهَةٍ زَوْجَانِ﴾ اور یہاں فرمایا ہے: ﴿فِيهِمَا فَاكِهَةٌ وَنَخْلٌ وَرُمَانٌ﴾ اس میں شک نہیں کہ پہلا ﴿فَاكِهَةٌ﴾ اعم و اکثر ہے افراد میں اور قسموں میں بہ نسبت ﴿فَاكِهَةٌ﴾ ثانی کے، اس لیے کہ یہ نکرہ ہے اور نکرہ سیاقِ اثبات میں عام نہیں ہوتا، اسی لیے ﴿وَنَخْلٌ وَرُمَانٌ﴾ فرما کر اس کی تفسیر کی۔ یہ عطف خاص علی العام کے باب سے ہے جس طرح کہ بخاری وغیرہ نے اس کی تقریر کی ہے۔ ﴿نَخْلٌ وَرُمَانٌ﴾ کو علاحدہ کر کے اس لیے ذکر کیا کہ ان کو دوسرے پھلوں پر شرف حاصل ہے۔

(۳) تفسیر ابن ابی حاتم (۳۳۲۷/۱۰)

(۲) تفسیر الطبري (۶۹/۲۳)

(۱) تفسیر ابن کثیر (۳۵۵/۴)

(۵) تفسیر الطبري (۷۱/۲۳)

(۴) تفسیر ابن کثیر (۳۵۶، ۳۵۵/۴)

(۷) تفسیر الطبري (۷۲/۲۳)

(۶) تفسیر ابن ابی حاتم (۳۳۲۸/۱۰)

سیدنا عمر بن خطاب رضی اللہ عنہ سے مروی ہے کہ کچھ لوگ یہود کے رسول اللہ ﷺ کی طرف آئے اور عرض کی: یا محمد! کیا جنت میں فاکھ ہے؟ آپ ﷺ نے فرمایا: ہاں اس میں فاکھ ہے اور نخل و رمان ہیں۔ عرض کی: کیا پھر کھائیں گے جس طرح دنیا میں کھاتے ہیں؟ آپ ﷺ نے فرمایا: ہاں و ”اضعاف“، یعنی کئی گنا زیادہ۔ عرض کی: تو پھر قضائے حوائج کریں گے؟ فرمایا: نہیں، نہیں ”وَلَكِنَّهُمْ يَعْرِقُونَ وَيَرْشَحُونَ“، یعنی لیکن عرق ناک ہوں گے تو اللہ تعالیٰ ان کے شکموں میں جو کچھ اذی ہوگی، اس کو دور کرے گا۔^(۱) (أخرجه عبد بن حميد)

سیدنا عبداللہ بن عباس رضی اللہ عنہما سے مروی ہے کہ جنت کے درخت خرما کے پتے اہل جنت کے لباس ہیں، انہی سے ان کی مقطعات ہیں (بفتح طائے مشدودہ ”أَيُّ: ثياب قصار لأنها قطعت عن بلوغ التمام وقيل: هو كل ما يفصل ويخاط من قميص وغيره وما لا يقطع منها كالأزر والأردية“^(۲) كذا في مجمع البحار)۔ اور انہیں سے ان کے حلے ہیں اور کون اس کا زیر سرخ ہے اور تنے اس کے زمرد سبز ہیں اور ثمر اس کے شہد سے بھی زیادہ شیریں ہیں اور مسکے سے زیادہ نرم ہیں اور اس کی گٹھلی نہیں ہے۔^(۳) (أخرجه ابن أبي حاتم) (”کون“: اصل میں اسی طرح ہے۔ واللہ أعلم۔ یہ کیا شے ہے۔ تفسیر ابن کثیر رحمہ اللہ میں ”وکونها ذهب أحمر“ ہے۔ خازن میں یوں ہے: ”وروی البغوي بسنده عن ابن عباس رضی اللہ عنہما موقوفا قال: نخل الجنة جذوعها زمرد أخضر وكرمها ذهب أحمر و سعفها كسوة لأهل الجنة منها حللهم وثمرها مثل القلال أو الدلاء أشد بياضا من اللبن وأحلى من العسل وألين من الزبد ليس له عجم“^(۴) حاشیہ خازن پر محشی مصر نے لکھا ہے کہ نسخوں میں اسی طرح ”کرمها ذهب أحمر“ ہے اور درست شاید ”کربها“ بیائے موحده ہو۔ صحاح میں ہے: ”کرب النخل“، تختین ”أصول السعف“ سعف شاخہائے نخل ہیں اور کرب ان کے اصول، یعنی ان کی شاخوں کے اصول سرخ سونا ہے۔ واللہ أعلم)۔ ان کی دوسری روایت سیدنا ابوسعید خدری رضی اللہ عنہ سے مرفوعاً یہ ہے: فرمایا: میں نے جنت کی طرف نظر کی تو دیکھتا ہوں کہ ان کے انار پالان کسے ہوئے اونٹ کی طرح ہیں۔^(۵)

پھر اللہ پاک نے فرمایا: ﴿فِيهِنَّ خَيْرَاتٌ حِسَانٌ﴾ کہا ہے کہ مراد یہ ہے کہ جنت میں خیرات کثیرہ حسنہ ہیں، یعنی بہت سی عمدہ خوبصورت چیزیں۔ یہ قول امام قتادہ رحمہ اللہ کا ہے۔ کسی نے کہا ہے کہ ”خیرات“، ”خیرۃ“ کی جمع ہے اور وہ صالح عورت حسین خلق اور حسین چہرے والی ہے۔ یہ قول جمہور کا ہے اور یہی ام سلمہ رضی اللہ عنہا سے مرفوعاً مروی

[۱] مسند عبد بن حميد (۴۳/۱) اس کی سند میں ”حصين بن عمر“ ضعیف راوی ہے۔ [۲] مجمع بحار الأنوار (۲۹۵/۴)

[۳] تفسیر ابن أبي حاتم (۳۳۲۸/۱۰) [۴] تفسیر الخازن (۱۲/۷)

[۵] تفسیر ابن کثیر (۳۵۶/۴) اس کی سند میں ”ابو ہارون عبدی“ سخت ضعیف راوی ہے۔

ہے۔^① دوسری حدیث جس کو ہم۔ إن شاء اللہ۔ سورت واقعہ میں لائیں گے، اس میں یہ ہے کہ حور عین گائیں گی: ”نَحْنُ الْخَيْرَاتُ الْحَسَنُ۔ خُلِقْنَا لِزَوَاجٍ كِرَامٍ“ یعنی ہم خوش خلق خوبصورت بیبیاں ہیں جو عزت دار خاوندوں کے لیے پیدا کی گئی ہیں اور اسی لیے بعض نے ”خَيْرَاتُ“ بہ تشدید پڑھا ہے۔

پھر فرمایا: ﴿حُورٌ مَّقْصُورَاتٌ فِي الْخِيَامِ﴾ اور وہاں فرمایا تھا: ﴿فِيهِنَّ قُصِرَتِ الظُّرُفُ﴾ بے شک جس عورت نے خود اپنی آنکھ روکی وہ اس سے افضل ہے جو روکی گئی، اگرچہ وہ سب کی سب مخدرات پردہ نشین ہیں۔ عبداللہ بن مسعود رضی اللہ عنہ فرماتے ہیں کہ ہر مسلم کے لیے ایک خیرہ ہے اور ہر خیرہ کا ایک خیمہ ہے اور ہر خیمے کے چار دروازے ہیں اور ہر روز اس پر ایسا تحفہ و کرامت و ہدیہ داخل ہوگا جو اس کے قبل نہ تھا۔ ”لَا مَرَحَاتٍ وَلَا طَمِحاتٍ وَلَا بَخِرَاتٍ وَلَا ذَفِرَاتٍ، حُورٌ عَيْنٌ كَأَنَّهِنَّ بَيضٌ مَكْنُونٌ“ (یعنی نہ وہ اترائیں گی اور نہ غیر کی طرف نگاہ اٹھائیں گی اور نہ اُن کے منہ میں بدبو ہوگی اور نہ ان سے کریہ بو آئے گی، گوریاں ہیں، بڑی بڑی آنکھوں والی ہیں، گویا وہ چھپا کر رکھے ہوئے انڈے ہیں)۔^② (أخرجہ ابن أبي حاتم)

ابو بکر بن عبداللہ بن قیس عن ابیہ مرفوعاً کہتے ہیں کہ جنت میں ایک جوف دار موتی کا خیمہ ہے، اس کا عرض ساٹھ میل ہے، اس کے ہر کونے میں اہل ہیں جو دوسری کو نہیں دیکھتے، ان پر مومنین طواف کریں گے۔^③ (أخرجہ البخاري و رواه أيضا من حديث عمران به) اور کہا: تمیں میل۔^④ (أخرجہ مسلم من حديث عمران به) اور اس کے الفاظ یہ ہیں: بے شک مومن کے لیے جنت میں البتہ ایک جوف دار موتی کا ایک خیمہ ہے، اس کا طول ساٹھ میل ہے، اس میں مومن کے لیے اہل ہیں، ان پر مومن طواف کرے گا، پس ان کا بعض دوسرے کو نہ دیکھے گا۔^⑤ سیدنا ابوالدرداء رضی اللہ عنہ کہتے ہیں: خیمہ ایک موتی ہے، اس میں موتی کے ستر دروازے ہیں۔ (أخرجہ ابن أبي حاتم)

سیدنا عبداللہ بن عباس رضی اللہ عنہما سے ﴿فِي الْخِيَامِ﴾ کی تفسیر میں ان کا دوسرا قول یہ روایت کیا ہے کہ موتیوں کے خیموں میں، اور جنت میں ایک خیمہ ہے ایک موتی کا جو چار مربع فرسخ ہے، اس پر سونے کے چار ہزار کواڑ ہیں۔^⑥ سیدنا ابوسعید رضی اللہ عنہ مرفوعاً کہتے ہیں کہ اہل جنت میں سے ادنیٰ درجے اور منزلت کا وہ ہے جس کے اسی (۸۰) ہزار خادم ہیں اور بہتر (۷۲) بیبیاں ہیں اور اس کے لیے موتی اور زبرجد و یاقوت کا ایک قبہ نصب کیا جائے گا جیسا کہ جابیہ و صنعاء کے درمیان فاصلہ ہے۔^⑦ (ورواه الترمذي من حديث عمرو الحارث به، قاله عبد الله بن وهب، أخبرنا عمرو أن دراجاً أبا السمع حدثه عن أبي الهيثم عنه)۔

① تفسیر الطبري (۷۵/۲۳) المعجم الكبير (۳۶۷/۲۳) امام یحییٰ رضی اللہ عنہ فرماتے ہیں: ”فيه سليمان بن أبي كريمة وهو ضعيف“ مجمع الزوائد (۷۷۲/۱۰)

② تفسیر ابن أبي حاتم (۳۳۲۸/۱۰) صحیح البخاري، رقم الحديث (۴۵۹۸)

③ صحیح البخاري، رقم الحديث (۳۰۷۰) صحیح مسلم، رقم الحديث (۲۸۳۸) ④ تفسیر ابن كثير (۳۵۷/۴)

⑤ سنن الترمذي (۲۵۶۲) اس کی سند میں ”دراج عن أبي الهيثم“ ضعیف راوی ہے۔ ضعیف الترغیب والترہیب (۲۴۳/۲)

قوله تعالى: ﴿لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ﴾ اس کی مثل پہلے بیان ہو چکا ہے مگر پہلی عورتوں کی

صفت میں یہ زیادہ کیا ہے: ﴿كَأَنَّهُنَّ الْيَاقُوتُ وَالْمَرْجَانُ﴾

قوله تعالى: ﴿مُتَّكِئِينَ عَلَى رَفْرَفٍ خُضِرٍ وَعَبْقَرِيٍّ حِسَانٍ﴾ ① سیدنا عبداللہ بن عباس رضی اللہ عنہما نے فرمایا:

(بروایت علی بن ابی طلحہ) کہ ﴿رَفْرَفٍ﴾ محابس ہیں (اس کے معنی آئندہ معلوم ہوں گے)۔ اسی طرح امام مجاہد،

عکرمہ، حسن، قتادہ اور ضحاک رحمہم وغیرہ نے بھی کہا ہے کہ وہ محابس ہیں۔ ② علا بن زید نے کہا ہے کہ تخت پر

﴿رَفْرَفٍ﴾ محابس متدلی کی طرح ہے۔ ③ عاصم جدری نے کہا یعنی وسائد (جمع وسادة بالکسر بہ معنی بالیں یعنی تکیہ و

مسند)۔ ایک روایت میں یہی حسن بصری رحمہ اللہ کا قول ہے۔ ④ امام سعید بن جبیر رحمہ اللہ نے کہا (قالہ أبو داود

الطيالسي عن شعبة عن أبي بشر عنه) کہ رفر رفاض جنت ہیں، ⑤ یعنی اس کے چمن۔

① سیدنا عبداللہ بن عباس رضی اللہ عنہما، امام قتادہ اور ضحاک رحمہم اللہ نے کہا ہے کہ ﴿عَبْقَرِيٍّ﴾ زرابی ہیں، یعنی چھوٹے

تکیے۔ ② امام سعید بن جبیر رحمہ اللہ نے کہا ہے کہ عتاق الزرابی یعنی جیادھا۔ ③ امام مجاہد رحمہ اللہ نے کہا ہے کہ

دیباچہ ④ یعنی ریشمی پارچہ۔ ⑤ حسن بصری رحمہ اللہ سے کسی نے ﴿عَبْقَرِيٍّ﴾ کا پوچھا تو کہا کہ وہ بسط اہل جنت ہیں،

یعنی فرش تمھارا باپ نہ ہو؟ پس تم ان کو طلب کرو۔ ⑥ ان سے ایک روایت یہ ہے کہ وہ مرافق ہیں (جمع مرفقة بمعنی

ناز بالاش یعنی نرم تکیہ)۔ ⑦ زید بن اسلم رحمہ اللہ نے کہا کہ ﴿عَبْقَرِيٍّ﴾ سرخ و زرد و سبز ہے۔ ⑧ علاء بن زید سے کسی

نے ﴿عَبْقَرِيٍّ﴾ کے متعلق پوچھا تو کہا ”البسط أسفل من ذلك“ ⑨ ابن حرزہ یعقوب بن مجاہد رحمہ اللہ نے کہا

ہے کہ ﴿عَبْقَرِيٍّ﴾ اہل جنت کے کپڑوں سے ہے اس کو کوئی نہیں پہچانتا۔ ⑩ امام ابو العالیہ رحمہ اللہ نے کہا ہے کہ

”العبقري الطنافس المخملة إلى الرقة ما هي“ (”طنافس“ جمع ”طنفسة“ یہ ایک فرش ہے جس کا

باریک روتوان ہوتا ہے یعنی قالین)۔ ⑪ قیسی نے کہا ہے کہ عرب کے نزدیک ہر حاشیہ والا کپڑا عبقری ہے۔

⑫ امام ابو عبیدہ رحمہ اللہ نے کہا ہے کہ یہ ایک زمین کی طرف منسوب ہے جس میں وشی بنایا جاتا ہے۔ (صراح

میں کہا ہے کہ ”عبقر“ زمین پر یاں و عرب ہر چیزی از مردم و ستور و جامہ و فرس و جز آں را کہ در غایت قوت و حسن و

لطافت باشد بوی نسبت کنند یقال: ثوب عبقری وهو واحد وجمع و الأثنی عبقریة) ⑬ خلیل بن

احمد رحمہ اللہ نے کہا ہے کہ ہر شے نفیس جو رجال وغیرہ سے ہو عرب کے نزدیک اس کا نام عبقری رکھا جاتا ہے۔ ⑭ اسی معنی

سے نبی ﷺ کا عمر رحمہ اللہ کے حق میں یہ قول ہے: ﴿فَلَمْ أَرَ عَبْقَرِيًّا يَفْرِي فَرِيَّهُ﴾ ⑮ ہر تقدیر اگلی دو جنت والوں کی

مرافق کی صفت اس صفت سے ارفع و اعلیٰ ہے (مرافق یعنی اسباب راحت و آرام و عیش و تنعم) کیونکہ وہاں فرمایا

ہے: ﴿مُتَّكِئِينَ عَلَى فُرُشٍ بَطَآئِنُهَا مِنْ إِسْتَبْرَقٍ﴾

① تفسیر الطبري (۲۳/۸۴، ۲۳/۸۳) ② تفسیر الطبري (۲۳/۸۳) ③ تفسیر الطبري (۲۳/۸۵)

④ تفسیر ابن کثیر (۴/۳۵۷) ⑤ صحیح البخاری، رقم الحدیث (۳۴۳۴) صحیح مسلم، رقم الحدیث (۲۳۹۳)

چنانچہ ان کے فرشتوں کے استروں کی تو صفت بیان فرمائی اور ان کے ابروؤں سے سکوت کیا، اس شے کے ساتھ کفایت کرنے کے لیے جس کے ساتھ استروں کی مدح کی تو اس سے ان کی خوبی بطریقِ اولیٰ و احری معلوم ہو گئی، کیونکہ ابرہ لازمی طور پر استر سے عمدہ ہوتا ہے اور خاتمے کا تمام اس پر کیا کہ صفاتِ مقدمہ کے بعد ﴿هَلْ جَزَاءُ الْإِحْسَنِ إِلَّا الْإِحْسَنُ﴾ فرمایا، پس ان کے لوگوں کو موصوف باحسان کیا اور احسان مراتب و نہایات کا اعلیٰ درجہ ہے، جیسا کہ حدیثِ جبریل علیہ السلام میں ہے، جبکہ انھوں نے اسلام کا سوال کیا، پھر ایمان کا، پھر احسان کا۔ چنانچہ یہ وجوہِ عدیدہ (بہت سی) ہیں اگلی دو جنتوں کی تفصیل میں ان دو اخیر پر۔ ونسأل الله الكريم الوهاب أن يجعلنا من أهل الأولين۔

پھر فرمایا: ﴿تَبَارَكَ اسْمُ رَبِّكَ ذِي الْجَلَالِ وَالْإِكْرَامِ﴾ یعنی وہ اس کے لائق ہے کہ اس کا اجلال کیا جائے تو اس کی نافرمانی نہ کی جائے اور وہ اس کا مستحق ہے کہ اس کا اکرام کیا جائے تو اس کی عبادت کی جائے۔ اور اس کا شکر کیا جائے اور اس کی ناشکری نہ کی جائے اور یاد کیا جائے تو بھولا نہ جائے۔ سیدنا عبداللہ بن عباس رضی اللہ عنہما نے فرمایا کہ عظمت و کبریا والا ہے۔^① سیدنا ابوالدرداء رضی اللہ عنہ سے مرفوعاً مروی ہے کہ تم اللہ کا اجلال کرو کہ وہ تمھاری مغفرت کرے۔^② (أخرجه الإمام أحمد)

دوسری حدیث شریف میں ہے کہ بے شک بوڑھے کا اکرام کرنا اور صاحبِ سلطنت اور حاملِ قرآن جو غالی (حد سے بڑھنے والا) نہ ہو اور نہ ہی جانی ہو، کا اکرام کرنا بے شک اللہ تعالیٰ کے اجلال میں سے ہے۔^③ سیدنا انس رضی اللہ عنہ سے مرفوعاً مروی ہے: «الْظُّلُومُ بَيَا ذَا الْجَلَالِ وَالْإِكْرَامِ»^④ (رواہ أبو یعلیٰ و کذا رواہ الترمذی عن محمد بن غیلان عن موئل بن إسماعیل عن حماد بن سلمة به ثم قال: غلط الموئل فيه وهو غریب وليس بمحفوظ و إنما يروي هذا عن حماد بن سلمة عن حميد عن الحسن عن النبي ﷺ)

امام ربیعہ بن عامر رضی اللہ عنہ سے مرفوعاً مروی ہے: «الْظُّلُومُ بِذِي الْجَلَالِ وَالْإِكْرَامِ»^⑤ (ورواہ النسائي من حدیث عبد الله بن المبارك به)۔ امام جوہری رضی اللہ عنہ نے کہا: «الْظُّ فُلَانٌ بِفُلَانٍ إِذَا لَزِمَهُ»^⑥ «وَقَوْلُ ابْنِ مَسْعُودٍ رَضِيَ اللَّهُ عَنْهُ: الْظُّلُومُ بَيَا ذَا الْجَلَالِ وَالْإِكْرَامِ أَيُّ: أَلْزَمُوا يُقَالُ: أَلْزَمْتُ فُلَانًا: إِذَا لَزِمَهُ»^⑦ حافظ ابن کثیر رضی اللہ عنہ کہتے ہیں: «وَكَلَاهُمَا قَرِيبٌ مِنَ الْآخِرِ وَاللَّهُ أَعْلَمُ» یعنی الظاظ والحاح ایک دوسرے سے قریب ہے۔ الظاظ مداومت اور الحاح لزوم ہے۔^⑧ سیدہ عائشہ رضی اللہ عنہا فرماتی ہیں (روي في صحيح مسلم و السنن الأربعة من حدیث عبد الله بن الحارث عنها)

① تفسیر الطبري (۸۶/۲۳)

② مسند أحمد (۱۹۹/۵) اس کی سند میں ”أبو العذرَاء“ مجہول راوی ہے۔ دیکھیں: السلسلة الضعيفة، رقم الحديث (۱۸۱۰)

③ سنن أبي داود، رقم الحديث (۴۸۴۳) صحيح الجامع، رقم الحديث (۲۱۹۹)

④ مسند أبي يعلىٰ (۴۴۵/۶) سنن الترمذی، رقم الحديث (۳۵۲۵) السلسلة الصحيحة، رقم الحديث (۱۵۳۶)

⑤ سنن النسائي الكبرى (۴۰۹/۴) السلسلة الصحيحة (۱۵۳۶) ⑥ الصحاح (۳۲۴/۴) ⑦ تفسیر ابن کثیر (۳۵۸/۴)

کہ رسول اللہ ﷺ جس وقت سلام پھیرتے تو نماز کے بعد نہ بیٹھتے تھے مگر اتنی دیر کہ فرماتے: «اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ»^(۱) آخر تفسیر سورۃ الرحمن ولله الحمد والمنة۔^(۲) (کذا فی ابن کثیر)
فتح البیان کا بیان:

یہاں چار جنتوں کا ذکر فرمایا ہے، دو کا ذکر پہلے ہے اور دو کا آخر میں۔ مفسروں نے اس بات میں اختلاف کیا ہے کہ پہلے والی دو افضل ہیں یا آخر والی۔ ایک قول تو یہ ہے کہ پہلے کی دو افضل ہیں، اس بنا پر دون کا کلمہ بہ معنی ادنیٰ ہے بہ معنی غیر نہیں ہے، یعنی وہ دو جنتیں جو صفات متقدمہ کی حامل ہیں جن کا خائفین مقربین کے لیے وعدہ کیا گیا ہے۔ ان دو سے فضیلت و قدر میں کم درجے کی دو اور جنتیں ہیں ان لوگوں کے لیے جو پہلے والی دو جنت والوں سے کم درجے والے ہیں، یعنی اصحاب الیمین۔ اس قول کی تائید کرنے والے درج ذیل یہ اقوال ہیں:

امام ابن جریج رحمہ اللہ نے کہا ہے کہ وہ چار جنتیں ہیں، ان میں سے دو تو سابقین مقربین کے لیے ہیں ”فِيهِمَا مِنْ كُلِّ فَاكِهَةٍ زَوْجَانِ وَعَيْنَانِ تَجْرِيَانِ“ اور دو جنتیں اصحاب الیمین کی: ”فِيهِمَا فَاكِهَةٌ وَنَخْلٌ وَرُمَّانٌ وَفِيهِمَا عَيْنَانِ نَضَّاخَتَانِ“، امام ابن زید رحمہ اللہ نے کہا ہے کہ پہلے والی دو سونے کی ہیں مقربین کے لیے، دوسری دو چاندی کی ہیں اصحاب الیمین کے لیے۔^(۳) سیدنا ابو موسیٰ رضی اللہ عنہ مرفوعاً کہتے ہیں: دو جنتیں سونے کی ہیں مقربین کے لیے اور دو جنتیں چاندی کی ہیں اصحاب الیمین کے لیے۔^(۴) (آخر جہ جریر و ابن ابی حاتم و ابن مردویہ) حافظ ابن کثیر، قاضی اور نسفی رحمہ اللہ کا اختیار کردہ قول یہی ہے۔^(۵) (امام زحشری رحمہ اللہ بھی اسی کے قائل ہیں۔ ان کی عبارت یہ ہے: ”وَمِنْ دُونِهِمَا وَمِنْ دُونَ تَيْنِكَ الْجَنَّتَيْنِ الْمَوْعُودَتَيْنِ لِلْمُقَرَّبِينَ جَنَّاتَانِ لِمَنْ دُونَهُمَا مِنْ أَصْحَابِ الْيَمِينِ“)^(۶)

دوسرا قول یہ ہے کہ آخر کی دو افضل ہیں اول کی دو سے اس بنیاد پر ﴿مِنْ دُونِهِمَا﴾ کے معنی ہیں: ”أَمَامَهُمَا وَقَبْلَهُمَا“، یعنی اگلی دو جنتوں کے آگے دو اور جنتیں ہیں، وہ پہلے کی دو کی نسبت عرش معلیٰ کے زیادہ قریب ہیں تو یہ بعد والی اول سے افضل ہوئیں۔ اس قول کی تائید کرنے والے یہ قول ہیں۔ امام کسائی رحمہ اللہ نے کہا ہے کہ اس پر امام ضحاک رحمہ اللہ کا قول دال ہے کہ اول کی دو سونے اور چاندی کی ہیں اور آخر کی دو یا قوت و زمرہ کی ہیں۔ اس بنا پر یہ دو جنتیں پہلے کی دو جنتوں سے افضل ہیں۔

امام مقاتل رحمہ اللہ نے کہا ہے کہ پہلے کی دو جنت عدن اور جنت نعیم ہیں اور آخر کی دو جنت الفردوس اور جنت الماویٰ ہیں۔^(۷) حکیم ترمذی اسی قول کی طرف گئے ہیں۔ نوادر الاصول میں اس کی پوری وجوہ ذکر کی ہیں۔ امام قرطبی رحمہ اللہ نے

^(۱) صحیح مسلم (۵۹۲) سنن أبی داود (۱۵۱۲) سنن الترمذی (۲۹۸) سنن النسائی (۱۳۳۸) سنن ابن ماجہ (۹۲۴)

^(۲) تفسیر البغوي (۴۵۶/۷) فتح القدير (۱۸۸/۵)

^(۳) تفسیر ابن کثیر (۳۵۵/۴-۳۵۸)

^(۴) تفسیر ابن کثیر (۳۵۵/۴) تفسیر البيضاوي (۲۸۱/۵) تفسیر النسفي (۲۰۵/۴)

^(۵) تفسیر الطبري (۵۷/۲۳)

^(۶) تفسیر القرطبي (۱۸۴/۱۷)

^(۷) الکشاف (۴۵۱/۴)

اپنے تذکرے میں اور تفسیر میں ان کا پورا کلام نقل کیا ہے۔^(۱) جمل نے بھی تذکرے سے اس کو نقل فرمایا ہے۔ ایک قول یہ ہے کہ ﴿مِنْ دُونِهِمَا﴾ کے معنی ہیں: ”سِوَاهُمَا وَغَيْرُهُمَا“ اس بنا پر چاروں جنتیں کل اہل جنت کے لیے ہوں گی۔

محلّی کا رجحان اسی طرف معلوم ہوتا ہے، ان کی عبارت یہ ہے: ﴿وَمِنْ دُونِهِمَا﴾ ”أَيُّ: الْجَنَّتَيْنِ الْمَذْكُورَتَيْنِ ﴿جَنَّتَانِ﴾ أَيْضًا لِمَنْ خَافَ مَقَامَ رَبِّهِ“^(۲) یعنی جنتیں مذکور تین کے سوا دو جنتیں اور بھی ہیں اس شخص کے لیے جو اپنے رب کے روبرو کھڑا ہونے سے ڈرا۔ امام حنناوی رحمہ اللہ نے کہا ہے کہ محلّی اس پر چلے کہ مصداق ”أصحاب جنات أربع“ کا ایک ہے، یعنی ”مَنْ خَافَ مَقَامَ رَبِّهِ“ اور بعض نے صاحب سابقین کا ”مَنْ خَافَ مَقَامَ رَبِّهِ“ کو ٹھہرایا ہے اور بعد والی دو کا صاحب اصحابِ یمین کو ٹھہرایا ہے۔ انتہیٰ۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک یہ کل حق ہیں اور ایسی نعمتیں ہیں جن کا انکار ممکن نہیں ہے۔

پھر اخیر کی دو جنتوں کا وصف بیان فرمایا: ﴿مُدَاهَمَّتَانِ﴾ اور درمیان کا کلام جملہ معترضہ ہے۔ امام ابو عبیدہ اور زجاج رحمہما اللہ نے کہا ہے کہ زیادہ سیراب ہونے کی وجہ سے اپنی سبزی سے سیاہ پڑ گئی ہیں۔ ہر شے جس پر سیرابی کی وجہ سے سیاہی پڑ جائے وہ عرب کے نزدیک ”مدہم“ ہے۔^(۳) امام مجاہد رحمہ اللہ نے کہا ہے کہ ”مُسَوَّدَتَانِ“^(۴) ”دُھمَّةٌ“ بہ معنی سواد ہے (”فرس أدھم وبعير أدھم“ جبکہ اس کی ورقہ سخت ہو یہاں تک کہ اس میں جو سفیدی ہے وہ جاتی رہے۔ ”وناقة دھماء“ یعنی شتر مادہ سیاہ و ”ادھام وإدھیماما أي: اسواد“۔ عراق کے دیہاتوں کو سواد کہتے ہیں ان کی سبزی کے سبب سے اور بیڑی کو سیاہی کے سبب سے ”أدھم“ بولتے ہیں۔^(۵) کذا فی فتح البیان۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک وہ ساری ایسی ظاہر اور واضح نعمتیں ہیں جن کا انکار نہیں کیا جاسکتا۔

پھر ان کا دوسرا وصف بیان کیا کہ ان میں دو چشمے ﴿نَضَّاءَتَانِ﴾ ہیں۔ نضج چشمے سے پانی کے فوران اور جوش مارنے کو کہتے ہیں، یعنی جنتیں مذکور تین میں دو چشمے ہیں ”نوارتان“ یعنی جوش مارنے والے ابلنے والے۔ اہل لغت نے کہا ہے کہ نضج بہ خائے معجمہ اکثر ہے نضج بہ خائے مہملہ سے، اس لیے کہ خائے مہملہ والے کے معنی ہیں ”رش“ کے، یعنی چھڑکنا اور خائے معجمہ والے کے معنی ہیں فورانِ ماء، یعنی پانی کا جوش مارنا۔ (قالہ السمین) امام حسن اور مجاہد رحمہما اللہ نے کہا ہے کہ وہ چشمہ اہل جنت کے گھروں میں اولیاء پر مشک و عنبر و کافور کا چھڑکاؤ کرے گا جس طرح کہ بادل سے بارش چھڑکاؤ کرتی ہے۔ امام سعید بن جبیر رحمہ اللہ نے کہا ہے کہ وہ طرح طرح کے فواکھ کے اور پانی کے ساتھ جوش مارے گا۔^(۶) عبداللہ بن عباس رضی اللہ عنہما نے کہا: ”فَائِضَتَانِ تَنْضَخَانِ بِالْمَاءِ“ یعنی بہنے والی ہیں، پانی کے ساتھ جوش ماریں گی۔ کسی نے کہا ہے کہ جنت والوں پر خیر و برکت کے ساتھ جوش مارے گا۔

(۱) نوادر الأصول (۳۱/۳) تفسیر القرطبی (۱۷۶/۱۷) (۲) تفسیر الجلالین (۷۱۲/۱) (۳) فتح القدیر (۱۸۸/۵)

(۴) تفسیر الطبری (۷۱/۲۳) (۵) فتح البیان (۳۴۶/۱۳) (۶) تفسیر القرطبی (۱۸۵/۱۷)

﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک وہ نعمتیں نہ جائے تکذیب ہیں اور نہ مکاں انکار، پھر ان کا اور وصف بیان فرمایا کہ ان میں ﴿فُلْکَهٗةٌ﴾ ہے اور نخل و رمان ہیں۔ یہ دونوں اگرچہ ﴿فُلْکَهٗةٌ﴾ ہی میں سے ہیں، لیکن باقی ﴿فُلْکَهٗةٌ﴾ کی نسبت ان کے زیادہ منافع اور حسن کی وجہ سے ان کو خاص طور پر ذکر کیا، جیسا کہ امام زجاج اور ازہری رحمہما اللہ وغیرہ نے اس کو بیان کیا ہے۔ کسی نے کہا ہے کہ ان کو خاص طور پر صرف اس لیے ذکر کیا کہ سرزمینِ عرب میں ان کی کثرت ہے۔ امام خطیب رحمہ اللہ نے کہا ہے کہ اس وقت ان کے نزدیک یہ دونوں ایسے تھے، جیسے ہمارے نزدیک گیہوں، کیوں کہ کھجور تو ان کی عام غذا تھی اور انار مثل شراب کے تھا۔ اس لیے ان کے ہاں ان کی کاشت کثرت سے تھی اور ان کے نزدیک ”فواکھہ“ وہ میوے تھے جن سے وہ خوش ہوتے تھے اور تعجب کرتے تھے۔ کسی نے کہا ہے کہ ان کو اس لیے خاص کیا کہ کھجور تو فاکہہ و طعام ہے اور رمان فاکہہ و دوا ہے۔

یہ بات کہ یہ دونوں فاکہہ میں سے ہیں، اس کی طرف جمہور اہل علم گئے ہیں اور اسی کے امام شافعی رحمہ اللہ قائل ہیں تو اس بنا پر جس شخص نے قسم کھائی کہ وہ فاکہہ نہ کھائے گا، پھر اس نے کھجور کھالی یا انار کھالیا تو اس سے وہ حانث (قسم توڑنے والا) ہو جائے گا اور اسی بنا پر ان دونوں کا فاکہہ پر عطف، عطفِ خاص علی العام کے باب سے ٹھہرے گا، تفصیل کے لیے۔ اس باب میں امام ابو حنیفہ رحمہ اللہ کے سوا اور کوئی مخالف نہیں ہے۔ صاحبین امام ابو یوسف اور امام محمد رحمہما اللہ نے ان کی مخالفت کی ہے۔ یہ ایک قول ہے جو اہل لغت کے قول کے خلاف ہے اور ان کے لیے آیت میں کوئی حجت نہیں ہے۔ (امام خازن رحمہ اللہ نے بھی اسی طرح کہا ہے) ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک اللہ کی نعمتوں میں سے جناتِ نعیم میں سے یہ نعمتیں ہیں اور صرف ان کا بیان کرنا ہی سننے والوں پر اثر کرتا ہے اور ان کو طاعتِ رب العالمین کی طرف کھینچتا ہے۔

بالجملہ جب دونوں جنتوں کے ساز و سامان کا (یعنی درختوں کی تروتازگی کیوں کہ باغ کا اصلی سامان یہی ہے اور فرش وغیرہ کا ذکر آئندہ آئے گا) اور چشموں اور میوے کا ذکر ہو چکا تو وہ شے ذکر کی جس پر عیش کا دار و مدار ہے یعنی خوش اخلاق خوبصورت بیویاں۔ چنانچہ فرمایا: ﴿فِيْهِنَّ خَيْرٰتٌ حٰسٰنٌ﴾ جمہور نے بہ تخفیف یا بے تحشیہ پڑھا ہے اور کسی نے (یعنی امام قتادہ، ابن سمیع، ابورجاء عطاردی، بکر بن حبیب سہمی، ابن مقسم اور نہدی رحمہم اللہ نے) بہ تشدید پڑھا ہے۔ (کذا فی الفتح)

چنانچہ اول کی بنا پر تو ﴿خَيْرٰتٌ﴾ ”خیرہ“ کی جمع ہے بروزن فعلہ بہ سکون عین کے۔ یوں بولتے ہیں کہ ”اِمْرَاَةٌ خَيْرَةٌ وَاُخْرٰی شَرَّةٌ“۔ یا جمع ہے ”خیرہ“، مخفف ”خیرہ“ کی اور دوسرے کی بنیاد پر جمع ہے: ”خیرہ“ مشدود کی۔ امام واحدی رحمہ اللہ کہتے ہیں: مفسرین نے کہا ہے کہ ﴿خَيْرٰتٌ﴾ نیک اخلاق حسین چہرے والی عورتیں ہیں۔^(۲)

﴿فِيْهِنَّ﴾ کی ضمیر کا بیان پہلے گزر چکا ہے۔ کسی نے کہا ہے کہ یہ صفت چاروں جنتوں کی طرف رجوع ہوتی ہے، حالانکہ اس کی کوئی وجہ نہیں ہے، کیوں کہ پہلے کی دو جنتوں کی عورتوں کی یہ صفت فرمائی ہے کہ وہ ﴿قَصِرَتْ الظُّرُفُ﴾، ﴿كَأَنَّهُنَّ الْيَاقُوْتُ وَالْمَرْجَانُ﴾ ہیں اور دونوں صفتوں کے درمیان دور کا فرق ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ بے شک ان نعمتوں میں سے کوئی شے کوئی سی ہو قابلِ تکذیب نہیں ہے۔

پھر ان کا اور وصف بیان فرمایا: ﴿حُورٌ مَّقْصُورَاتٌ فِي الْخِيَامِ﴾ (اس کا رفع بنا بر بدلیت ہے ﴿خِيَرَاتٌ﴾ سے)۔ قصر جس کو کہتے ہیں، اسی معنی سے محل کو قصر کہتے ہیں، کیونکہ وہ اس کو روکے رکھتا ہے جو اس کے اندر ہوتا ہے، یعنی وہ حوریں خیموں میں روکی گئی ہیں۔ کسی نے کہا ہے کہ ”مُخَدَّرَاتٌ مَسْتُورَاتٌ“ ہیں، نکلتی نہیں ہیں بہ سبب ان کی کرامت و شرف کے۔ عرب کی بول چال میں مخدرہ مستورہ عورت کو ”امْرَأَةٌ قَصِيْرَةٌ وَقَصُوْرَةٌ وَمَقْصُوْرَةٌ“ کہتے ہیں۔ کسی نے کہا ہے کہ ﴿مَقْصُورَاتٌ﴾ کے یہ معنی ہیں کہ وہ قصر کی گئی ہیں اپنے خاوندوں پر سو وہ ان کے غیر کو نہیں دیکھتی ہیں۔ امام واحدی رحمہ اللہ نے اس قول کو مفسرین سے نقل کیا ہے، لیکن قول اول زیادہ بہتر ہے۔ امام ابو عبیدہ اور مقاتل بن حیان وغیرہما اسی کے قائل ہیں۔

صحاح میں کہا ہے کہ ”قَصِرَتْ الشَّيْءُ أَقْصَرُهُ قَصْرًا حَبَسْتُهُ“ معنی یہ ہیں: ”إِنَّهِنَّ خُدَّرْنَ فِي الْخِيَامِ“^(۱) یعنی وہ خیموں میں مستور رکھی گئی ہیں۔ ”خِيَامٌ“ ”خَيْمَةٌ“ کی جمع ہے۔ کسی نے کہا ہے کہ ”خَيْمٌ“ کی جمع ہے اور ”خَيْمٌ“ جمع ہے ”خَيْمَةٌ“ کی۔ ”خَيْمَةٌ“ اصل میں کئی لکڑیاں ہیں جو نصب کی جاتی ہیں اور کپڑوں سے ان پر سایہ کیا جاتا ہے، پس خيام زیادہ تر سرد ہوتے ہیں ”أَخْبِيَةٌ“ سے۔ کہا ہے کہ خیمہ جنت کے خیموں میں سے ایک جوف دار موتی ہے جو ایک مربع فرش ہے۔ اس بارے میں احادیث پہلے گزر چکی ہیں۔

﴿حُورٌ﴾ ”حَوْرَاءُ“ کی جمع ہے۔ ”حَوْرَاءُ“ وہ عورت ہے جس کی آنکھ کی سفیدی و سیاہی شدید ہو، یعنی خوب گہری۔ اس کے معنی کا بیان اور اس کا اختلاف اوپر گزر چکا ہے۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ یعنی پھر اپنے رب کی کیا کیا نعمتیں جھٹلاؤ گے جس نے تمہاری صورت بنائی، پھر اچھی خوبصورت بنائی اور جنت میں تمہارے لیے وہ شے رکھی جو نہ کسی آنکھ نے دیکھی نہ کسی کان نے سنی اور نہ کسی بشر کے دل میں اس کا خیال گزرا، کیا ان نعمتوں کی تکذیب کرو گے یا ان کی غیر کی۔

اس میں اختلاف ہے کہ حسن و جمال میں زیادہ اور روشن تر کون سی ہوں گی، حوریں یا انسانی عورتیں۔ چنانچہ کسی نے تو کہا ہے کہ حوریں بڑھ کر ہوں گی، اس لیے کہ قرآن شریف میں اور سنتِ مطہرہ میں ان کی صفت بیان کی گئی ہے۔ چنانچہ نبی ﷺ نے ایک میت کی نماز جنازہ میں یہ دعا فرمائی: «وَأَبْدِلْهُ زَوْجًا خَيْرًا مِنْ زَوْجِهِ»^(۲) یعنی اس کو

بدلے میں دے ایک بیوی اس کی بیوی سے بہتر۔ کسی نے کہا ہے کہ آدمی عورتیں حورِ عین سے ستر ہزار گناہ افضل ہیں۔ یہ بات مرفوعاً بھی مروی ہے۔^① کسی نے کہا ہے کہ حورِ عین جو قرآن شریف میں مذکور ہیں یہ وہی مومن عورتیں ہیں، ازواجِ انبیاء و مومنین سے، وہ آخرت میں احسن صورت پر پیدا کی جائیں گی۔ (قالہ الحسن)

اس قول میں بعد بعید ہے، مشہور یہی ہے کہ حورِ عین دنیا کی عورتوں میں سے نہیں ہیں وہ تو جنت ہی میں پیدا کی گئی ہیں، اس لیے کہ اللہ پاک نے ان کے حق میں فرمایا ہے کہ ان سے پہلے ان سے کسی انسان یا کسی جن نے جماع نہیں کیا۔ حالانکہ اہل دنیا کی اکثر عورتیں جماع کی ہوئی ہیں اور اس لیے کہ نبی کریم ﷺ نے فرمایا ہے کہ ”أقل ساکنین“ جنت کی عورتیں ہیں^② تو ان میں سے ہر ایک کو ان میں سے ایک ہی عورت پہنچے گی اور حورِ عین کا وعدہ ان کی جماعت کے لیے کیا ہے۔ تو ثابت ہوا کہ دنیا کی عورتوں کے علاوہ ہیں۔^③ (ذکرہ القرطبی)

باجملہ پھر ان کی اور صفت بیان فرمائی: ﴿لَمْ يَطْمِثْهُنَّ إِنْسٌ قَبْلَهُمْ وَلَا جَانٌّ﴾ ﴿قَبْلَهُمْ﴾ کی ضمیر اصحابِ جہنم کی طرف راجع ہے۔ جہنم کا ذکر ان پر دال ہے، یعنی ان دو جنت والوں سے پہلے کسی انسان نے یا کسی جن نے ان سے جماع نہیں کیا۔ اس کا بیان پہلے گزر چکا ہے۔ ﴿فَيَأْتِيْنَ الْآءِ رَبِّكُمَا تُكَذِّبَانِ﴾ بے شک یہ سب نعمتیں ایسی ہیں کہ ان کا انکار نہیں کیا جاتا ہے اور ایسے احسانات ہیں جن کی ناشکری نہیں کی جاتی ہے۔ پھر اخیر دو جنت والوں کا اور عیش و آرام کا ذکر فرمایا: ﴿مُتَّكِئِينَ عَلَى رَفْرَفٍ خُضِرٍ وَعَبَقَرِيٍّ حِسَانٍ﴾ (اس کا نصب بنا بر حال ہے، یا بنا بر مدح کما سبق۔ عامل حال مقدر ہوگا: ”أَيُّ: يَتَنَعَّمُونَ مُتَّكِئِينَ... الخ“)

جمہور نے ﴿رَفْرَفٍ﴾ مفرد پڑھا ہے اور کسی نے (یعنی عثمان بن عفان رضی اللہ عنہ، امام حسن اور محمد بن حنفیہ نے) ”رَفَارِف“ بہ صیغہ جمع پڑھا ہے۔ اور جمہور نے ﴿خُضِرٍ﴾ کو بہ ضم خاء و سکونِ ضاد پڑھا ہے اور کسی نے بہ ضم ہر دو پڑھا ہے یہ لغت قلیل ہے۔ جمہور نے ﴿عَبَقَرِيٍّ﴾ پڑھا ہے اور کسی نے (یعنی عثمان رضی اللہ عنہ، امام حسن اور محمد بن حنفیہ نے) ”عباقری“ پڑھا ہے۔ ”عباقری“ عباقر نامی شہر کی طرف منسوب ہے اور کسی نے ”عباقر“ پڑھا ہے۔ امام قطرب رحمہ اللہ نے کہا ہے کہ منسوب نہیں ہے، بلکہ ”كُرْسِيٌّ وَكُرَاسِيٌّ وَبُخْتِيٌّ وَبَخَاتِيٌّ“ کی طرح ہے۔^④

① امام ابو عبیدہ رحمہ اللہ نے کہا ہے کہ ”رَفَارِف“ بٹ ہیں، یعنی فرش۔ اسی کے امام حسن، مقاتل اور ضحاک رحمہم قائل ہیں۔

② امام ابن عیینہ رحمہ اللہ نے کہا ہے کہ زرابی ہیں۔

③ تفسیر القرطبی (۱۸۸/۱۷) امام قرطبی رحمہ اللہ نے اس روایت کو بغیر سند کے ذکر کیا ہے اور اس کے علاوہ ان الفاظ کے ساتھ روایت کہیں نہیں ملی ہے۔

④ صحیح مسلم، رقم الحدیث (۲۷۳۸) ③ تفسیر القرطبی (۱۸۸/۱۷) ④ فتح القدیر (۱۹۰/۵)

③ امام ابن کیسان رحمۃ اللہ علیہ نے کہا ہے کہ مرافق ہیں۔

④ امام ابو عبیدہ رحمۃ اللہ علیہ سے یہ بھی مروی ہے کہ وہ حاشیہ ثوب ہے۔

⑤ لیث رحمۃ اللہ علیہ نے کہا ہے کہ سبز کپڑوں کی ایک قسم ہے۔

⑥ کسی نے کہا ہے کہ ”فُرُشٌ مُّرْتَفِعَةٌ“ ہے۔

⑦ کسی نے کہا ہے کہ ہر پارچہ عریض ہے۔

⑧ صحاح میں کہا ہے کہ ﴿رَفْرَفٍ﴾ سبز کپڑے ہیں، ان سے محابس بنائے جاتے ہیں۔ واحد ”رَفْرَفَةٌ“ ہے

(محابس پہلے بھی گزر چکا ہے۔ محابس محبس بالکسر کی جمع ہے، اس کے تین معنی ہیں: ایک یہ ہیں کہ محبس

منقش پردہ ہے جس کو چیزوں پر ڈالتے ہیں۔ دوسرے وہ کپڑا جس کو بچھونے پر ڈال کر اس پر سوتے ہیں اور

تیسرے جامہ گرد پوش کو کہتے ہیں۔ یہ معانی منتہی الارب سے معلوم ہوتے ہیں، گویا پلنگ پوش بستر پوش ہیں۔

﴿رَفْرَفٍ﴾ میں جو بہت سے قول ہیں، اگر غور سے دیکھیں تو سب ایک دوسرے کے قریب ہیں۔ کسی نے

مطلق کہہ دیا، کسی نے کوئی قید بڑھادی۔ اصل مادہ ﴿رَفْرَفٍ﴾ میں حرکت ہے۔ تختوں پر فرش بچھے ہوئے ہیں

اور ان پر قیمتی کپڑوں کے عریض منقش تخت پوش پڑے ہوئے ہیں جن کے کنارے جھال کی طرح نیچے لٹکتے ہیں،

ہوا کی حرکت سے ہلتے ہوئے خوشنما معلوم ہوتے ہیں۔ کسی نے ان کو فرش کہہ دیا تو فرش بھی ہیں، کسی نے

حاشیہ ثوب کہا تو یہ بھی ان پر صادق آتا ہے۔ کسی نے سبز کپڑے کہا، کسی نے اور کچھ کہا۔ واللہ اعلم۔)

⑨ امام زجاج رحمۃ اللہ علیہ نے کہا: ”قالوا“، یعنی مفسروں نے کہا ہے کہ ﴿رَفْرَفٍ﴾ یہاں ریاض جنت ہیں۔

⑩ اور کہا کہ ﴿رَفْرَفٍ﴾ ”وسائد“ ہیں۔

⑪ اور کہا کہ محابس ہیں۔^① انتہی یعنی صحاح کا قول پورا ہوا۔

⑫ سیدنا عبداللہ بن عباس رضی اللہ عنہما نے فرمایا: ﴿رَفْرَفٍ خُضِرٍ﴾ محابس ہیں۔^② (أخرجہ ابن جریر وغیرہ)

⑬ سیدنا علی رضی اللہ عنہ نے فرمایا: ”فضول المحابس“ (أخرجہ عبد بن حمید)

⑭ سیدنا عبداللہ بن عباس رضی اللہ عنہما کا دوسرا قول یہ ہے کہ ﴿رَفْرَفٍ﴾ ”ریاض“ ہیں۔^③ امام سمین رحمۃ اللہ علیہ نے کہا ہے

کہ ﴿رَفْرَفٍ﴾ اسم جنس ہے۔ کسی نے کہا ہے کہ اسم جمع ہے۔ ان دونوں کو مکی نے نقل کیا ہے۔ واحد ”رَفْرَفَةٌ“

ہے۔ ﴿رَفْرَفٍ﴾ وہ غالی کپڑے ہیں جو تختوں سے لٹکتے ہیں۔ اس کا اشتقاق ”رَفْرَفِ الطائر“ سے ہے۔

یعنی طائر ہوا میں مرتفع ہوا۔ انتہی۔ ”رَفَّ يَرِفُ“ بمعنی ”ارْتَفَعَ“ آتا ہے، اسی معنی سے ”رَفْرَفَةُ الطائر“

ہے یعنی طائر کا ہوا میں اپنے دونوں بازوؤں کو ہلانا۔

﴿عَبْقَرِيّ﴾ واحد و جمع ہے، اسی لیے اس کی صفت ﴿حَسَانِ﴾ آئی ہے:

(1) سیدنا عبداللہ بن عباس رضی اللہ عنہ نے فرمایا: ﴿عَبْقَرِيّ﴾ زراہی ہیں⁽¹⁾ (فتح الرحمن کا ترجمہ بساطہائے نفیس ہے۔

سعدی کا ترجمہ ”فرشہا“ ہے۔ شاہ رفیع الدین صاحب کا ترجمہ مسندیں ہے۔ شاہ عبدالقادر صاحب کا ترجمہ مخمل کے نہالچے ہے۔ صراح کا ترجمہ بالٹچھا ہے)۔

(2) امام ابو عبیدہ رضی اللہ عنہ نے کہا: ”كُلُّ وَشْيٍ مِنَ الْبُسْطِ عَبْقَرِيٌّ“⁽²⁾ یعنی بساطوں میں سے ہر مخطوط و منقش بساط

عبقری ہے، یہ ایک زمین کی طرف منسوب ہے جس میں وش بنایا جاتا ہے۔

(3) امام فراء رضی اللہ عنہ نے کہا ہے کہ ”طنافس ثخان“⁽³⁾ یعنی موٹے قالین (”طنافس“ ”طنفسہ“ کی جمع ہے

”طنفسہ“ بکسر تین لغتِ عالیہ میں ہے اور ایک لغت میں بفتح تین ہے۔ وہ ایک بساط ہے جس کا خمل رقیق

ہوتا ہے۔⁽⁴⁾ کذا فی المصباح)۔

(4) کسی نے کہا ہے کہ باریک طنفس۔

(5) کسی نے کہا ہے کہ ”بسط“ ہیں، یعنی بچھائیاں۔

(6) کسی نے کہا ہے کہ دیباچ ہیں (بالکسر دیباہ فارسی معرب ہے پارچہ ریشمی)۔

(7) امام ابن انباری رضی اللہ عنہ نے کہا ہے کہ اصل اس میں یہ ہے کہ عبقر ایک بستی ہے جس میں جن بستے ہیں۔ ہر شے

فائق اس کی طرف منسوب ہوتی ہے۔

(8) خلیل نے کہا ہے کہ ﴿عَبْقَرِيّ﴾ عرب کے نزدیک ہر جلیل فاخر فاضل ہے مردوں اور عورتوں میں سے۔ اس

کی سند میں زہیر کا شعر نقل کیا ہے۔

(9) امام جوہری رضی اللہ عنہ نے کہا ﴿عَبْقَرِيّ﴾ ایک موضع ہے۔ عرب زعم کرتے ہیں کہ وہ جنوں کی زمین ہے، پھر اس

کی طرف ہر ایسی شے کی نسبت کی جس کی حذق و جودتِ صنعت و قوت سے تعجب کیا۔ اور کہا کہ عبقری ہے۔ اس

کی سند میں لبید کا شعر ذکر کیا ہے۔⁽⁵⁾

(10) قاموس میں کہا ہے کہ عبقر موضع کثیر الجن ہے اور ایک بستی ہے جس کی بنا انتہائی حسن میں ہے اور ﴿عَبْقَرِيّ﴾

ہر شے سے کامل ہے۔⁽⁶⁾

یہ سب اقوال تو سن لیے اب یہ سنو کہ ان میں سے مفسروں نے کون کون سا قول اختیار کیا ہے۔ پس محلی کا

اختیار کیا ہوا قول تو یہ ہے کہ ﴿رَفْرَفٍ﴾ ”بسط“ ہیں، یا ”وسائد“ اور ﴿عَبْقَرِيّ﴾ ”طنافس“ ہیں۔⁽⁷⁾

(1) تفسیر الطبری (۸۵/۲۳) (2) فتح القدير (۱۹۰/۵) (3) تفسیر القرطبي (۱۹۲/۱۷) (4) المصباح المنیر (۱۹۶/۱)

(5) تفسیر القرطبي (۱۹۲/۱۷) (6) القاموس المحيط (۵۵۹/۱) (7) تفسیر الجلالین (۷۱۳/۱)

علامہ نسفی رحمہ اللہ کا اختیار کیا ہوا قول یہ ہے کہ ﴿رَفَرَفٍ﴾ ہر ثوبِ عریض ہے۔ کسی نے کہا ہے کہ ”وسائد“ اور ﴿عَبْقَرِيٍّ﴾ ”دیباچہ“ ہے، یا ”طنافس“۔^(۱) قاضی بیضاوی رحمہ اللہ نے کہا ہے کہ ﴿رَفَرَفٍ﴾ ”وسائد“ ہیں، یا ”نمارق“، ”رُفْرُفَہ“ کی جمع ہے۔^(۲) ”نمارق“ جمع ”نمرقة“ ہے، ”نمرقة“ وسادہٴ صغیر ہے اور کبھی اس طنفسہ کا نام ”نمرقة“ رکھا ہے جو فوقِ رمل ہوتا ہے۔ (کذا قال شیخ زادہ) صراح کا ترجمہ ”بالشہای خزد ونہالین زین“ فتح الرحمن کا ترجمہ ”وسادھا“ ہے۔ ترجمہ سعدی ”بالشہا“ ہے۔ شاہ رفیع الدین صاحب کا ترجمہ تکیہ ہے۔ شاہ عبدالقادر صاحب کا ترجمہ قالینچہ ہے۔ کسی نے کہا ہے کہ ایک قسم ہے ”بسط“ سے، یا ذیلِ خیمہ ہے اور کبھی کہا جاتا ہے ہر ثوبِ عریض کے لیے اور ﴿عَبْقَرِيٍّ﴾ عبقر کی طرف منسوب ہے۔ عرب زعم کرتے ہیں کہ وہ جنوں کے بلد کا نام ہے، پھر اس کی طرف ہر عجیب شے کی نسبت کرتے ہیں، مراد اس سے جنس ہے اور اسی لیے معنی پر محمول کر کے ﴿حَسَانٍ﴾ جمع کیا گیا۔ انتہی۔

اب فارسی و اردو کے چار تراجم سنیں:

شاہ ولی اللہ صاحب رحمہ اللہ فرماتے ہیں: ”تکیہ زدہ باشند بر بالشہای سبز و بساطہاے نیک“ سعدی رحمہ اللہ فرماتے ہیں: ”تکیہ زندگان باشند بر بالشہای سبز و بساطہائے نیکو“ (ان دونوں صاحبوں نے ﴿رَفَرَفٍ﴾ کے اقوال میں سے ”وسائد“ کا قول لیا اور ﴿عَبْقَرِيٍّ﴾ کے اقوال میں سے ”بسط“ کا قول پسند کیا اور ﴿عَبْقَرِيٍّ حَسَانٍ﴾ کو ﴿رَفَرَفٍ﴾ پر معطوف ٹھہرایا، یعنی سبز تکیوں پر اور خوبصورت فرش پر تکیہ لگائے بیٹھے ہیں۔

شاہ رفیع الدین صاحب رحمہ اللہ فرماتے ہیں: تکیہ کیے ہوئے سبز قالینوں اور نادر نفیس کے اوپر۔ (انہوں نے ﴿رَفَرَفٍ﴾ کے اقوال میں سے ”نمارق“ کا قول لیا جس کو قاضی نے ذکر کیا ہے اور اس کا ترجمہ بالشہا ہے لیکن طنافس کے معنی میں بھی آیا ہے۔ طنفسہ قالین ہوا، چنانچہ انہوں نے اس قول کو پسند کیا اور ﴿عَبْقَرِيٍّ﴾ کے اقوال میں سے وہ قول لیا کہ ﴿عَبْقَرِيٍّ﴾ ہر عجیب و فائق شے کو کہتے ہیں اور ﴿عَبْقَرِيٍّ حَسَانٍ﴾ دونوں کو ﴿رَفَرَفٍ﴾ کی صفت ٹھہرایا تو معنی یہ ہوئے کہ قالینوں پر ایسی قالین کہ سبز ہیں اور نادر و نفیس و خوبصورت ہیں۔ واللہ اعلم۔

شاہ عبدالقادر صاحب رحمہ اللہ فرماتے ہیں: تکیہ لگائے ہوئے سبز چاندنیوں پر اور قیمتی بچھونوں پر جو بہت خوبصورت ہیں۔ انتہی۔ (انہوں نے ﴿رَفَرَفٍ﴾ کے قولوں میں سے محابس کا قول لیا، یعنی تخت پوش پارچہ عریض جو بچھونے کے اوپر بچھایا جاتا ہے، کیونکہ چاندنی وہی ہے جو فرش و بساط کے اوپر بچھائی جاتی ہے اور ﴿عَبْقَرِيٍّ﴾ کے اقوال میں سے وہ قول پسند کیا کہ ﴿عَبْقَرِيٍّ﴾ ہر مخطوط منقش بساط کو کہتے ہیں اور ہر شے فائق و عجیب کو۔ واللہ اعلم۔ بالجملہ حافظ ابن کثیر رحمہ اللہ نے ﴿رَفَرَفٍ﴾ میں چار اقوال اور ﴿عَبْقَرِيٍّ﴾ میں بارہ اقوال نقل کیے ہیں۔^(۳) اور چودہ قول ﴿رَفَرَفٍ﴾ میں اور دس ﴿عَبْقَرِيٍّ﴾ میں فتح البیان وغیرہ سے لکھے گئے ہیں۔ اکثر باہم ان

(۱) تفسیر النسفی (۲۰۵/۴) (۲) تفسیر البيضاوی (۲۸۱/۵) (۳) ان کی تخریج زیر تفسیر آیت میں گزر چکی ہے۔

کی تکرار ہے لیکن کچھ فرق بھی ہے اور بعض میں کچھ تصحیف (لکھنے میں غلطی) معلوم ہوتی ہے۔ بنظرِ جمعیت سب کو ایک جگہ لکھ دیا ہے۔ تدبر کرنے والا ناظر ان سے اپنا کام نکال لے گا اور مفسروں مترجموں کا ماخذ سمجھ لے گا۔ ﴿فَبِأَيِّ آلَاءِ رَبِّكُمَا تُكَذِّبَانِ﴾ پس بے شک ان نعمتوں میں سے ہر نعمت اس سے بہت بڑی ہے کہ اس کی طرف تکذیب راہ پائے اور اس سے عظیم تر ہے کہ کوئی منکر اس کا انکار کرے۔ اس آیت کے بار بار آنے کی وجہ سورت کے شروع میں بیان ہو چکی ہے، اب اس کو دہرانے کی ضرورت نہیں ہے۔

﴿تَبْرَكَ اسْمُ رَبِّكَ ذِي الْجَلَالِ وَالْإِكْرَامِ﴾ جمہور نے کلمہ ﴿ذِي﴾ کو بہ جر پڑھا ہے اس بنا پر کہ ”رَبِّ“ سجانہ کی صفت ہے اور ابن عامر نے ”ذو“ بہ رفع پڑھا ہے اس بنیاد پر کہ ﴿إِسْمُ﴾ کی صفت ہے۔^(۱) ﴿تَبْرَكَ﴾ برکت سے تفاعل کا وزن ہے۔ امام رازی رحمہ اللہ فرماتے ہیں کہ ﴿تَبْرَكَ﴾ کی اصل ”تبرک“ سے ہے۔ ”تبرک“ بہ معنی دوام و ثبات ہے، اسی کے معنی سے برک البعیر اور برکتہ الماء ہے، کیوں کہ پانی اس میں دائم رہتا ہے۔ معنی یہ ہیں کہ اس کا نام دائم و ثابت ہے، یا اس کے نزدیک خیر دائم ہے، اس لیے کہ برکت اگرچہ ثبات سے ہے، لیکن وہ خیر میں مستعمل ہوتی ہے۔ یا اس کے معنی یہ ہوں گے کہ اس کی شان اعلیٰ اور مرتفع ہے۔^(۲) کسی نے کہا ہے کہ اس کے معنی اللہ پاک کی تنزیہ و تقدیس ہے اور جبکہ یہ ﴿تَبْرَكَ﴾ اللہ عزوجل کے نام کی طرف منسوب ہوا تو پھر اس کی ذات پاک کے متعلق تمہارا کیا خیال ہے۔ کسی نے کہا ہے کہ اسم بہ معنی صفت ہے۔ کسی نے کہا ہے کہ کلمہ ﴿إِسْمُ﴾ زائد ہے۔ (محلّی اسی کے قائل ہیں۔ امام قرطبی رحمہ اللہ نے کہا ہے: شاید اسم سے مراد وہ اسم ہو جس سے سورت کو شروع کیا ہے، کیونکہ اللہ پاک نے سورت کو رحمن سے شروع فرمایا، پھر انسان و جن کی پیدائش کا اور آسمان و زمین کی پیدائش کا اور اپنی کاریگری کا ذکر کیا اور یہ ذکر فرمایا کہ وہ ہر روز ایک شان میں ہے، پھر ان میں اس کی جو تدبیر ہے اس کا ذکر کیا، پھر روز قیامت کا اور اس کی ہولناکیوں اور آگ کی صفت کا ذکر کیا، پھر جنان کی صفت پر اس کو ختم فرمایا، پھر سورت کے آخر میں فرمایا: ﴿تَبْرَكَ اسْمُ رَبِّكَ﴾ یعنی بابرکت ہے یہ نام جس سے اس سورت کو شروع کیا گیا۔ گویا اللہ پاک اس طرف اشارہ فرماتا ہے کہ یہ سب تمہارے لیے میری رحمت سے نکلا ہے، چنانچہ میں نے اپنی رحمت سے تم کو پیدا کیا اور تمہارے لیے آسمان و زمین بنایا، چنانچہ اسی لیے صفتِ رحمت پر ثنا فرمائی۔^(۳) واللہ اعلم۔ کذا ذکر الشیخ)

سیدہ عائشہ رضی اللہ عنہا سے مروی حدیث پہلے گزر چکی ہے۔ سیدنا ثوبان رضی اللہ عنہ کہتے ہیں کہ رسول اللہ صلی اللہ علیہ وسلم جس وقت اپنی نماز سے فارغ ہوتے تو تین بار استغفار کرتے تھے اور فرماتے: «اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ»^(۴) (آخر جہ مسلم) ﴿ذِي الْجَلَالِ وَالْإِكْرَامِ﴾ کی تفسیر اسی سورت میں گزر چکی ہے۔

[۱] تفسیر القرطبی (۱۹۳/۱۷) [۲] تفسیر الرازی (۱۲۰/۲۹) [۳] تفسیر القرطبی (۱۹۳/۱۷) [۴] صحیح مسلم (۵۹۱)

پہلے جو چار جنتوں کا ذکر ہو چکا ہے تو ان میں دو قول تھے: ایک قول یہ تھا کہ پہلے والی دو بعد والی دو سے افضل ہیں۔ چنانچہ حافظ ابن کثیر رحمہ اللہ وغیرہ پہلے قول کے قائل ہیں۔^① انھوں نے ہر آیت کے تحت میں تفاوتِ جنتین کی طرف اشارہ کیا ہے، جیسا کہ پہلے اس کا بیان ہو چکا ہے۔ دوسرا قول یہ تھا کہ بعد والی دو افضل ہیں۔ اس قول کی تائید میں جو اقوال ہیں ان کا ذکر بھی ہو چکا ہے، لیکن تذکرہ قرطبی میں ان آیتوں کی شرح کے متعلق ایک عمدہ تقریر ہے۔ جی میں آیا کہ وہ یہاں مذکور ہو جائے تو بہتر ہے۔ اِنْ شَاءَ اللّٰهُ تعالیٰ۔ فوائد سے خالی نہ ہوگی، بلکہ نفاس سے بھری ہوگی۔

امام قرطبی رحمہ اللہ فرماتے ہیں کہ اللہ پاک نے جب دو جنتوں کا ذکر فرمایا تو ان میں جو فرق ہے اس کی طرف اشارہ کیا، چنانچہ پہلے کی دو کے بارے میں تو یوں فرمایا: ﴿فِيْهِمَا عَيْنَانِ تَجْرِيَانِ﴾ اور بعد والی دو میں فرمایا: ﴿فِيْهِمَا عَيْنَانِ نَّضَاحَتَانِ﴾ ”اَيُّ: فَوَارَتَانِ بِالْمَاءِ“ لیکن یہ دو مثل عینین جاریتین کے نہیں ہیں، اس لیے کہ ”نضخ“ ”جری“ سے کم ہے۔ اور اول دو کے میوے میں یوں فرمایا: ﴿فِيْهِمَا مِنْ كُلِّ فَاكِهَةٍ زَوْجَانِ﴾ چنانچہ یہاں میوے کا عموم ذکر کیا، کسی میوے کی تخصیص نہیں کی اور آخری دو جنتوں کے بارے میں فرمایا: ﴿فِيْهِمَا فَاكِهَةٌ وَنَخْلٌ وَرُمَّانٌ﴾ اور ﴿مِنْ كُلِّ فَاكِهَةٍ﴾ نہیں کہا۔ اور پہلی دو کے فرش کے بارے میں فرمایا: ﴿مُتَّكِئِينَ عَلٰی فُرُشٍ بَطَآئِنُهَا مِنْ اِسْتَبْرَقٍ﴾ ”یعنی مِنْ دِيْبَاجٍ“ اور آخری دو کے بارے میں فرمایا: ﴿مُتَّكِئِينَ عَلٰی رَفْرَفٍ خُضْرٍ وَعَبْقَرِيٍّ حِسَانٍ﴾

﴿عَبْقَرِيٍّ﴾ موشی ہے، یعنی فرشِ مخطط منقش اور بلا شک دیباج اعلیٰ اور برتر ہے موشی سے اور ﴿رَفْرَفٍ﴾ کسرِ خباء ہیں، یعنی خیموں کے دامن (کسر بالکسر سفہ فرو دین خیمہ مکاسرة بالضم ہمسایہ دامن بدا من خیمہ پیوستہ۔ صراح) اور بلا شک جو فرش اس لیے مہیا کیے گئے ہیں کہ ان پر تکیہ لگایا جائے اور اطمینان سے جلوس کیا جائے وہ افضل ہیں فضلِ خباء سے۔ پہلے والی دو جنتوں میں حورِ عین کی صفت میں فرمایا ہے: ﴿كَأَنَّهُنَّ الْيَاقُوتُ وَالْمَرْجَانُ﴾ اور بعد والی دو میں فرمایا ہے: ﴿فِيْهِنَّ خَيْرَاتٌ حِسَانٌ﴾ حالانکہ ہر حسن یا قوت و مرجان کے حسن کی طرح نہیں ہوتا۔ پہلی کی دو جنتوں کے بارے میں فرمایا ہے: ﴿ذَوَاتَا اَفْنَانٍ﴾ اور بعد والی دو کے بارے میں فرمایا: ﴿مُدْهَامَّتَانِ﴾ ”اَيُّ: خُضْرَاوَانٍ“ گویا اپنی شدتِ سبزی سے سیاہ ہو رہی ہیں سو پہلے کی دو کا تو شاخوں کی کثرت سے وصف کیا ہے اور بعد والی دو کا صرف سبزی سے وصف کیا۔ پھر قرطبی رحمہ اللہ نے کہا ہے کہ ہم نے ﴿وَمِنْ دُونِهِمَا جَنَّتَانِ﴾ سے جس معنی کا قصد کیا ہے یہ سب تقریر اس کی تحقیق میں ہے اور شاید جو تفاوت ان کے درمیان ہم نے نہیں ذکر کیا ہے، وہ اس سے زیادہ ہو جو مذکور ہوا (قاضی نے جو پہلی دو جنتوں کی بعد والی دو جنتوں پر فضیلت ثابت

① اس کی تخریج زیر تفسیر آیت میں گزر چکی ہے۔

کی اس کا حاصل یہ ہے کہ اللہ تعالیٰ نے پہلی دو جنتوں کا وصف تو کثرتِ اشجار و فواکہ کے ساتھ کیا اس طرح کہ فرمایا ﴿ذَوَاتًا أَفْنَانٍ﴾ اور بعد والی دو کا وصف کیا ہے کثرتِ نبات و ریاحین کے ساتھ جو زمین پر منبسط ہیں، اس طرح سے کہ ﴿مُدْهَامَّتَانِ﴾ فرمایا، یعنی سبزی کی وجہ سے سیاہی کی طرف مائل ہیں اور پہلی دو کے حق میں فرمایا ﴿فِيهِمَا عَيْنَانِ تَجْرِيَانِ﴾ اور آخری دو کے بارے میں فرمایا: ﴿فِيهِمَا عَيْنَانِ نَضَّاخَتَانِ﴾۔ ”نضخ“ ”جری“ سے کم ہے، کیوں کہ ”نضخ“ فوران ہے اس طرح سے کہ جب کبھی اس سے کچھ لیا گیا تو اس کی جگہ ابل آیا اور جاری ہونے میں اس قدر کافی نہیں ہوتا۔

اور پہلے کی دو کے بارے میں فرمایا: ﴿فِيهِمَا مِنْ كُلِّ فِكْهَةٍ زَوْجَانِ﴾ اور آخری دو میں فرمایا ﴿فِيهِمَا فِكْهَةٌ وَنَخْلٌ وَرُمَّانٌ﴾ کیوں کہ ﴿فِكْهَةٌ﴾ کم ہے ﴿كُلِّ فِكْهَةٍ زَوْجَانِ﴾ سے اور اول کے دو میں فرمایا ﴿مُتَكَيِّنَ عَلَى فُرْشٍ بَطَائِنُهَا مِنْ إِسْتَبْرَقٍ﴾ اور ظہار کا ذکر نہ کیا، اس لیے کہ ان کی شان بلند ہے اور وہ اس سے خارج ہیں کہ فہم اور عقلیں اس کی حقیقت کو پاسکیں۔ (كذا قال الشيخ) اور زمخشری نے مختصر طور پر بعد والی دو جنتوں کا کم درجے کا ہونا اس طرح بیان فرمایا ہے کہ ﴿مُدْهَامَّتَانِ﴾ فرمایا، ﴿ذَوَاتًا أَفْنَانٍ﴾ نہ کہا اور ﴿نَضَّاخَتَانِ﴾ فرمایا، ﴿تَجْرِيَانِ﴾ نہ کہا اور ﴿فِكْهَةٌ﴾ فرمایا، ﴿كُلِّ فِكْهَةٍ﴾ نہ کہا اور اسی طرح حور اور ”متکأ“ کی صفت کی۔ علامہ نسفی رحمہ اللہ نے بھی امام زمخشری کی تقلید کرتے ہوئے اسی طرح کہا ہے۔^①

پھر اگر کوئی کہے کہ ان اخیر کی دو جنتوں کے اہل کا کیوں ذکر نہیں کیا گیا، جیسا کہ پہلے کی دو کے اہل کا ذکر کیا گیا ہے؟ تو کہیں گے کہ چاروں جنتیں انہی کے لیے ہیں جو اپنے رب کے روپر و کھڑے ہونے سے ڈرے، مگر اتنی بات ہے ڈرنے والوں کے مرتبے ہیں۔ چنانچہ پہلے کی دو جنتیں تو ان بندوں کے لیے ہیں جو اللہ تعالیٰ سے ڈرنے میں اعلیٰ رتبے کے ہیں اور اخیر کی دو جنتیں ان کے لیے ہیں جن کا حال اللہ تعالیٰ سے ڈرنے میں کم ہے۔ امام قرطبی رحمہ اللہ کہتے ہیں کہ چنانچہ یہ ایک قول ہوا۔ دوسرا قول یہ ہے کہ دو جنتیں جو ﴿مِنْ دُونِهِمَا﴾ میں مذکور ہیں یہ پہلی دو جنتوں سے اعلیٰ اور افضل ہیں۔ امام ضحاک رحمہ اللہ اسی طرف گئے ہیں اور پہلی دو سونے اور چاندی کی ہیں اور اخیر کی دو یا قوت اور زبرد کی ہیں^② اور ﴿مِنْ دُونِهِمَا﴾ کے معنی ہیں: ”مِنْ أَمَامِهِمَا وَمِنْ قُبُلِهِمَا“

ابو عبد اللہ محمد بن علی ترمذی حکیم نوادر الاصول میں اسی قول کی طرف گئے ہیں۔ حکیم نے کہا: ﴿وَمِنْ دُونِهِمَا جَنَّاتٍ﴾ ”أَيُّ دُونَ هَاتَيْنِ إِلَى الْعَرْشِ“^③ یعنی عرش کی طرف ادنیٰ و اقرب، یعنی زیادہ قریب ہیں۔ امام مقاتل رحمہ اللہ نے کہا ہے کہ پہلے کی دو جنتیں جنتِ عدن اور جنتِ نعیم ہیں اور آخری دو جنت الفردوس اور جنت الماویٰ

ہیں۔^① امام قرطبی رحمہ اللہ کہتے ہیں: اس پر یہ حدیث شریف دال ہے کہ جس وقت تم اللہ سے سوال کرو تو اس سے فردوس کا سوال کرو۔^② (الحديث)

ترمذی نے کہا: ﴿فِيهِمَا عَيْنَانِ نَضَّاحَتَانِ﴾ یعنی ان میں دو جوش مارنے والے اور ابلنے والے چشمے ہیں اور ان کے ساتھ الوانِ فواکہ و نعیم و جواری مزینات و دوابِ مسرجات و ثيابِ ملونات ہیں^③ یعنی ان میں قسم قسم کے میوے اور عیش کی چیزیں اور عورتیں زیور و غیرہ سے آراستہ اور سواری کے جانور زین کسے ہوئے اور رنگین پوشاکیں ہیں۔ یہ اس پر دال ہے کہ نضج بڑھ کر ہے ”جری“ سے، یعنی ”جری“ تو صرف یہ ہے کہ اشیائے مذکورہ سے پانی بہہ رہا ہے، ابلنے کا اس میں کچھ ذکر نہیں۔ قرطبی کہتے ہیں اس قول پر مفسروں کے اقوال دال ہیں:

① سیدنا عبد اللہ بن عباس رضی اللہ عنہما سے مروی ہے: ﴿نَضَّاحَتَانِ﴾ ”أَيُّ: فَوَارَتَانِ بِالْمَاءِ“ یعنی پانی سے جوش مار رہے ہیں۔ نضج بہ خائے مجملہ نضج بہ خائے مہملہ سے اکثر ہے۔

② ان کا دوسرا قول یہ ہے کہ ”نَضَّاحَتَانِ بِالْخَيْرِ وَالْبَرَكَاتِ“ یعنی خیر و برکت کے ساتھ جوش مار رہے ہیں۔ (وقالہ الحسن و مجاہد)

③ سیدنا عبد اللہ بن عباس اور ابن مسعود رضی اللہ عنہما سے مروی ہے کہ ”يُنْضَخُ عَلَى أَوْلِيَاءِ اللَّهِ بِالْمِسْكِ وَالْعَنْبَرِ وَالْكَافُورِ فِي دُورِ أَهْلِ الْجَنَّةِ كَمَا يُنْضَخُ رَشُّ الْمَطَرِ“ یعنی اللہ کے اولیاء پر مشک و عنبر و کافور کے ساتھ اہل جنت کے گھروں میں چھڑکاؤ کیا جائے گا، جیسا کہ بادل میں سے بارش کا چھڑکاؤ کیا جاتا ہے۔

④ امام سعید بن جبیر رحمہ اللہ نے کہا: ”بِأَنْوَاعِ الْفَوَاكِهِ وَالْمَاءِ“^④ یعنی قسم قسم کے میوے اور پانی کے ساتھ جوش ماریں گے۔ ان سب قولوں سے ”نضج“ کا رتبہ ”جری“ سے زیادہ معلوم ہوتا ہے۔

قولہ تعالیٰ: ﴿فِيهِنَّ خَيْرَاتٌ حِسَانٌ﴾ یعنی ”النِّسَاءُ الْوَاحِدَةُ خَيْرَةٌ“ ترمذی نے کہا ہے کہ ”خیرۃ“ وہ ہے کہ اللہ تعالیٰ نے ان عورتوں کو اختیار و برگزیدہ کیا تو اپنے اختیار اور پسند سے ان کا خلق بنایا، چنانچہ اللہ پاک کا اختیار اور پسند کرنا آدمیوں کے اختیار کی طرح نہیں ہے۔ پھر فرمایا ﴿حِسَانٌ﴾ تو حسن کے ساتھ ان کا وصف کیا اور جب کسی شے کو پیدا کرنے والا حسن کے ساتھ اس کا وصف کرے تو وہاں کیا کچھ حسن ہوگا، اب وہ کون ہے کہ اس بات پر قادر ہو کہ ان کے حسن کا وصف کرے۔ اور پہلی دو جنتوں کے بارے میں یہ ذکر کیا ہے کہ ﴿قَصِرَتْ الظُّرُفُ﴾ اور گویا وہ یا قوت و مرجان ہیں۔ اب تم دیکھو کہ ”خیرۃ“ میں جو اللہ کی مختار اور برگزیدہ کی ہوئی ہیں اور ﴿قَصِرَتْ الظُّرُفُ﴾ میں کتنا فرق ہے۔

① تفسیر القرطبی (۱۸۴/۱۷) ② صحیح البخاری، رقم الحديث (۲۶۳۷) التذکرۃ للقرطبی (۹۳۲/۱، ۹۳۳)

③ نوادر الأصول (۳۴/۳) ④ التذکرۃ (۹۳۳/۱)

پھر فرمایا: ﴿حُورٌ مَّقْصُورَاتٌ فِي الْخِيَامِ﴾ اور پہلے کی دو میں فرمایا ﴿قُصِرَتْ الظُّرُفُ﴾ یعنی انھوں نے اپنی آنکھ خاوندوں پر روکی ہے اور یہ نہیں ذکر کیا کہ وہ مقصورات ہیں تو اس بات نے اس پر دلالت کی کہ مقصورات افضل اور اعلیٰ ہیں۔ اور تحقیقاً روایت میں ہم کو یہ بات پہنچی ہے کہ عرش سے ایک بدلی برسی تو وہ رحمت کے قطرات سے پیدا کی گئیں، پھر ہر ایک پر خیمہ نصب کیا گیا، نہروں کے کنارے پر جس کی فراخی چالیس میل کی ہے اور اس کا کوئی دروازہ نہیں، یہاں تک کہ جب اللہ کا ولی خیمے کے پاس پہنچے گا تو وہ خیمہ ایک دروازے سے شق ہو جائے گا، تاکہ ولی اللہ کو یہ بات معلوم ہو جائے کہ فرشتوں اور خادموں میں سے کسی بھی مخلوق کی آنکھیں اس پر نہیں پڑیں، سو وہ مخلوق کی آنکھوں سے مقصورہ ہیں، یعنی بچائی گئی ہیں۔ واللہ اعلم۔

پھر فرمایا: ﴿مُتَّكِئِينَ عَلَى رَفْرَفٍ﴾۔ ﴿رَفْرَفٍ﴾ میں اختلاف کیا گیا ہے کہ وہ کیا ہے۔ کسی نے کہا ہے کہ کسرِ خباء ہیں، یعنی خیموں کے دامن اور کھیتی کے اطراف اور وہ شے جو اس سے لٹکتی ہے۔ واحد ”رَفْرَفَةٌ“ ہے۔ کسی نے کہا ہے کہ ﴿رَفْرَفٍ﴾ ایک شے ہے جس وقت اس کا صاحب اس پر مستوی ہوتا ہے تو اسے ہلاتی ہے اور اسے لے کر مرجاح کی طرح مائل ہوتی ہے، یعنی جھولے کی طرح اس کو دائیں بائیں اور اونچا نیچا کرتی ہے۔ وہ اپنی ایسہ کو ساتھ لیے ہوئے اس سے لذت لے گا۔ اس بنا پر ﴿رَفْرَفٍ﴾ کا اشتقاق ”رَفَّ يَرْفُ إِذَا ارْتَفَعَ“ سے ہوگا۔ اسی معنی سے ”رَفْرَفَةُ الطَّائِرِ“ ہے یعنی طائر کا اپنے دونوں بازوؤں کو ہوا میں ہلانا اور بعض اوقات اسی وجہ سے ”ظَلِيم“ کا نام ﴿رَفْرَفٍ﴾ رکھا جاتا ہے، کیوں کہ وہ اپنے دونوں بازوؤں کو ہلاتا ہے، پھر دوڑتا ہے۔ ”ظَلِيمٌ“ ”ذَكَرُ النَّعَامِ“ ہے، یعنی زشت مرغ اور جب طائر کسی شے کے گرد اپنے دونوں بازوؤں کو ہلاتا ہے اور چاہتا ہے کہ اس پر بیٹھے تو اس وقت ”رَفْرَفُ الطَّائِرِ“ بولتے ہیں۔

حکیم ترمذی رحمہ اللہ نے کہا ہے کہ ﴿رَفْرَفٍ﴾ از روئے خطر کے فرش سے اعظم ہے، یعنی شرف میں اس کا رتبہ فرش سے بڑھ کر ہے۔ چنانچہ پہلے کی دو جنتوں میں فرمایا: ﴿مُتَّكِئِينَ عَلَى فُرُشٍ بَطَآئِنُهَا مِنْ إِسْتَبْرَقٍ﴾ اور یہاں فرمایا: ﴿مُتَّكِئِينَ عَلَى رَفْرَفٍ خُضِرٍ﴾ اور ﴿رَفْرَفٍ﴾ مستقر ولی ہے ایک شے پر جس وقت ولی اس پر مستوی ہوگا تو ”رَفْرَفَ بِهِ“ یعنی وہ جھولے کی طرح اس کو اڑا لے جائے گی، اس طرح اور اس طرح جہاں کہیں کا وہ ارادہ کرے گا۔

حدیثِ معراج شریف میں ہمارے لیے یہ بات روایت کی گئی ہے کہ جب رسول اللہ ﷺ سدرۃ المنتہیٰ پر پہنچے تو آپ کے پاس رفرف آیا اور اس نے آپ ﷺ کو جبریل علیہ السلام سے لے لیا اور آپ کو لے کر مسندِ عرش کی طرف اڑا اور ذکر کیا گیا ہے کہ آپ ﷺ نے فرمایا: وہ مجھے لے کر اڑا، کبھی مجھے نیچا کرتا تھا اور کبھی اونچا کرتا تھا، یہاں تک

کہ مجھے میرے رب کے روبرو کھڑا کر دیا، پھر جب واپس لوٹنے کا وقت آیا تو اس نے آپ ﷺ کو لیا، پھر آپ ﷺ کو لے کر اڑا نیچے اور اونچا کرتا ہوا۔ آپ ﷺ کو نیچے کی جانب لاتا تھا، یہاں تک کہ آپ ﷺ کو جبریل علیہ السلام کی طرف پہنچا دیا۔ صلوات اللہ علیہما اور جبریل علیہ السلام رو رہے تھے اور اپنی آواز اللہ کی حمد کے ساتھ بلند کر رہے تھے^① اور رُفِرف اللہ تعالیٰ کے روبرو خادموں میں سے ایک خادم ہے، اس کے لیے اللہ تعالیٰ کے قرب میں اور نزدیک میں خاص کام ہیں جس طرح کہ براق ایک سواری ہے جس پر انبیاء علیہم السلام سوار ہوتے ہیں، اس کے ساتھ زمین میں وہ کام مخصوص ہے۔ چنانچہ یہ وہ رُفرف ہے جس کو اللہ تعالیٰ نے ”جنتین دانیتین“ والوں کے لیے مسخر کیا ہے۔ یہ ان دو جنتوں کا متکا اور فرش ہے۔ ولی کو لے کر جہاں وہ چاہے گا، ان نہروں کے کناروں پر اپنی ازواج کے خیموں کی طرف اڑے گا۔ وہ ازواج جو ﴿خَيْرَاتٌ حَسَنَاتٌ﴾ ہیں۔

پھر فرمایا: ﴿وَعَبَقَرِي حَسَانٌ﴾۔ ﴿عَبَقَرِي﴾ منقوش کپڑے ہیں جو بچھائے جاتے ہیں، پھر جب خالق نقوش نے فرمایا کہ وہ ﴿حَسَانٌ﴾ ہیں تو ان ”عباقر“ کے ساتھ تمھارا کیا خیال ہے کہ وہ کیسی حسین ہوں گی اور عبقریمین کے کنارے پر ایک بستی ہے۔ اس خبر کے مطابق جو ہم کو ملی ہے وہاں منقوش بساط بنے جاتے ہیں، چنانچہ اللہ پاک نے ان منقوش حسین بساطوں کا اور رُفرف خضر کا ذکر فرمایا ہے جن کو ان دو جنتوں میں پیدا کیا ہے اور ان کے لیے جنتوں میں صرف انہیں اشیاء کا ذکر فرمایا ہے جن کا نام وہ یہاں پہچانتے ہیں، چنانچہ اب ان دو جنتوں کا فرق ظاہر ہو گیا ہے۔ بعض مفسرین سے روایت کیا گیا ہے، تو وہ اس طرف اشارہ کر رہی ہیں کہ یہ دو جنتیں ان سے دون ہیں، یعنی ان سے کم درجے کی ہیں، یعنی ”أَسْفَلُ وَاَدْنٰی“ ہیں۔

بھلا ان صفتوں کے ہوتے ہوئے وہ کیسے ”أَدْنٰی“ ہونے لگیں تو اب ان کے لیے یہی کہنا کافی ہے کہ وہ صفت کو نہیں سمجھے۔^② (ذکر هذا كله في الأصل التاسع والثمانين من كتاب نوادر الأصول واللہ سبحانہ وتعالیٰ أعلم) یہ سب جمل سے ترجمہ کیا گیا ہے۔ خاکسار۔ عفی عنہ۔ کی عرض ہے کہ حقیقت میں تو اللہ پاک ہی خوب جانتا ہے کہ افضل کون ہیں، پہلے کی جنتیں، یا بعد کی جنتیں لیکن جب فضیلت تفاوت کے اعتبار سے ہی معلوم ہونا ٹھہری تو حکیم جی کی بات دل کو خوب لگتی ہے۔ ان کے بیان کے بعد آخر والی دو جنتوں کے صفات بڑھ کر معلوم ہوتے ہیں آگے اللہ تعالیٰ جانے۔

تنبیہ:

چونکہ ﴿رَفْرَفٍ﴾ کے لفظ میں تکرار ہے، اس لیے اس کے معنی میں بھی تکرار ہے، اس میں حرکت و جنبش

① نوادر الأصول (۳۶/۳) حکیم ترمذی رحمہ اللہ نے اس کو اسی طرح بغیر سند کے ذکر کیا ہے، اس کے علاوہ ان الفاظ کے ساتھ روایت کہیں اور نہیں ملی ہے۔

② التذکرۃ للقرطبي (۹۳۱/۱-۹۳۶) نوادر الأصول (۳۴/۳-۳۷)

واضطراب وصوت وتدلی کے معنی ہیں، اس کا واحد جو ”رُفْرَفَہ“ ہے، اس کے مقلوب (الٹا کیا ہوا) میں بھی جنبش کے معنی ہیں، یعنی فرفرہ بہ معنی ”جنبانیدن“ و سبکی اور نشاط آتا ہے، اسی لیے خیموں کے دامنوں کو اور زرہ کے کناروں کو، جو لٹکتے ہیں، ﴿رَفْرَفٍ﴾ کہتے ہیں اور طائر کے بازو پھڑپھڑانے کو رفرہ بولتے ہیں اور زشتر مرغ کو رفرہ کہتے ہیں۔ اور زرع کے جوانب اور اطراف کو بھی ﴿رَفْرَفٍ﴾ بولتے ہیں۔

اب دیکھو کہ حافظ ابن کثیر رحمہ اللہ نے ﴿رَفْرَفٍ﴾ کے چار معنی ذکر کیے تھے اور فتح البیان وغیرہ سے چودہ معنی لکھے گئے جن کا ذکر پہلے ہو چکا، ان سب میں سے دوبارہ آنے والے معانی حذف کر کے گیارہ قول باقی رہتے ہیں۔ غور سے دیکھو تو ان میں باہم کچھ بڑا اختلاف نہیں ہے، حقیقت میں ایک اصل سے متفرع (شاخیں نکلی ہوئی) ہیں۔ دیکھو اکثر کا تو یہ قول ہے کہ ﴿رَفْرَفٍ﴾ محابس ہیں، یہ جمع ہے محبس بالکسر کی، اس کے معنی پہلے حاشیے میں لکھے گئے ہیں۔ گویا بستر پوش، پلنگ پوش، تخت پوش سمجھو۔ تخت پر پہلے بساط بچھایا جاتا ہے، پھر اس پر ایک پارچہ عریض ڈالا جاتا ہے، گویا اسے چاندنی کہو جس کے کنارے نیچے لٹکتے ہوئے جھال کی طرح ہوا سے ہلتے ہوئے نہایت خوش نما معلوم ہوتے ہیں۔

دیکھو اس میں وہی حرکت وتدلی وغیرہ ﴿رَفْرَفٍ﴾ کے معنی کی موجود ہے۔ کسی نے ﴿رَفْرَفٍ﴾ کو یوں ادا کیا کہ ﴿رَفْرَفٍ﴾ تخت پر محابسِ متدلی کی طرح ہے۔ اس قول میں صرف ادا کا فرق ہے ورنہ وہی قول اول ہے۔ کسی نے کہا ہے کہ ﴿رَفْرَفٍ﴾ ”بسط“ ہیں، یہ بھی محابس پر صادق آیا ہے، کیونکہ محابس بھی بساط ہیں، گو بساط کے اوپر کی بساط ہی سہی۔ کسی نے کہا ہے کہ ﴿رَفْرَفٍ﴾ حاشیہ ثوب ہے۔ گویا یہ بھی محابس ہیں ان کی اطراف اور حاشیے جو نیچے لٹکتے ہیں ان کو ﴿رَفْرَفٍ﴾ کہا، اسی کی مثل یہ قول ہے کہ ﴿رَفْرَفٍ﴾ فضولِ محابس ہیں، یعنی محابس کے کنارے اور حاشیے جو نیچے لٹکتے ہیں۔ کسی نے کہا ہے کہ ﴿رَفْرَفٍ﴾ ہر ثوبِ عریض ہے۔ یہ بھی محابس پر صادق آتا ہے، کیوں کہ محابس اس کی ایک فرد ہے اور عریض ہے جب تو نیچے لٹکتا ہے۔ کسی نے کہا ایک قسم ہے سبز کپڑوں کی۔ یہ بھی محابس پر صادق آ سکتا ہے، کیونکہ محابس ایک قسم کے سبز کپڑے ہیں۔ کسی نے کہا ہے کہ وسائد ہیں، یعنی تکیے چونکہ یہ بھی بسط اور محابس سے متعلق ہیں، اس لیے ان پر بھی مجاورت کے سبب سے محابس صادق آ سکتا ہے۔ اور اگر جھالدار ہوں تو رفرہ کے اصل معنی بھی اس میں آ سکتے ہیں۔

کسی نے کہا ہے کہ مرافق ہیں۔ یہ بھی تکیے ہیں ان کا حال بھی وسائد کی طرح ہے۔ کسی نے کہا ہے کہ ”فرش مرتفعة“ ہیں۔ ان پر بھی محابس صادق آ سکتی ہیں۔ کسی نے کہا ہے کہ زرابی ہیں۔ اس کا ترجمہ یا فرش ہے یا مخمل کے نہالچے یا فرش پر چھوٹے تکیے تو محابس صادق آ سکتی ہیں اور آخر کے ترجموں کا حال وسائد کی طرح ہے۔ کسی نے کہا ہے کہ ”نمارق“ ہیں۔ اس کا ترجمہ یا تو وسائد ہے یا قالینچے۔ یہ بھی متعلقاتِ محابس سے ہیں۔ کسی نے

کہا ہے کہ ﴿رَفْدَفٍ﴾ اہل جنت کی ایک سواری ہے، اس کا ذکر پہلے ہو چکا ہے۔ اس پر تو رفرف کے معنی پورے صادق آتے ہیں۔ کسی نے کہا ہے کہ ریاض جنت ہیں ان پر بھی ﴿رَفْدَفٍ﴾ کے معنی صادق آتے ہیں۔

اب رہا ﴿عَبْقَرِيٍّ﴾ سو بارہ قول اس کے بارے میں گزر چکا ہے۔ ان کا حاصل یہ ہے کہ عرب کے ہاں ہر منقش کپڑا اور ہر نفیس، نادر، عجیب اور فائق شے عبقری ہے۔ پھر یہاں کسی نے تو کہا ہے کہ اہل جنت کے بسط، یعنی نفیس بچھونے ہیں۔ کسی نے کہا ہے کہ دیباچ ہیں، یعنی ریشمی نفیس بچھونے۔ کسی نے کہا ہے کہ طنافس مٹخان یا رقاق یعنی موٹے باریک قالین۔ کسی نے کہا ہے کہ زرابی۔ کسی نے کہا ہے کہ عتاق الزرابی، یعنی عمدہ زرابی۔ اس کا ترجمہ یا تو فروش ہے یا مسدیں یا مخمل کے نہالچے یا چھوٹے تکیے، پھر جب ﴿رَفْدَفٍ﴾ کے معانی میں سے ایک معنی زرابی ہیں، اسی طرح ﴿عَبْقَرِيٍّ﴾ کے معانی میں ایک معنی زرابی آئے ہیں۔ تو پہلے زرابی سے بساط مراد لیں گے اور دوسرے زرابی سے منقش مسدیں یا مخمل کے نہالچے یا چھوٹے تکیے۔

حاصل سب کا یہ ہوا کہ تختوں پر عمدہ نفیس و نادر منقش ریشمی بساط یا عمدہ قالین موٹے یا باریک بہت خوبصورت بچھے ہوئے ہیں اور ان پر سبز تخت پوش پڑے ہوئے ہیں جن کے پلو جھال کی طرح نیچے لٹک رہے ہیں، نہایت حسن و جمال سے لہرا رہے ہیں، ان کے اوپر تکیے لگائے ہوئے اخیر کی دو جنت والے اپنی ایسہ و محبوبہ کے ساتھ اطمینان کے ساتھ فرحان اور شاداں تشریف فرما ہیں۔ اب کہو ان میں اور ﴿مُتَّكِنِينَ عَلَى فُرُشٍ بَطَائِنُهَا مِنْ إِسْتَبْرَقٍ﴾ میں کتنا فرق ہے اور باقی صفات کا فرق حکیم ترمذی رحمہ اللہ نے بیان فرمایا ہے، وہ پہلے گزر چکا ہے^① اور پہلے ذکر کی گئی دو جنتوں کا صفات کے اعتبار سے افضل ہونا بھی پہلے مذکور ہو چکا ہے۔ حافظ ابن کثیر، زحشری، قاضی، نسفی اور قرطبی رحمہم اسی کے قائل ہیں۔^② ان سب نے جو فرق بیان کیا ہے، اس کا بیان کچھ تو متن میں اور کچھ حاشیہ میں لکھ دیا ہے، تاکہ تم اس میں غور کرو، سوچو اور بیان کے فرق کا موازنہ کرو۔

تنبیہ:

سورة الشعر اور سورة القمر اور سورة الرحمن وغیرہ میں جو ایک آیت کی بار بار تکرار کی گئی ہے، اس کا فائدہ اپنی جگہ پر لکھ دیا گیا ہے۔ قرآن شریف چونکہ عرب کے اسلوب کلام پر نازل ہوا ہے، اس لیے ان سے ان کے کلام کے طرز پر خطاب کیا گیا ہے۔ عرب لوگ زجر و توبیخ و تنبیہ اور تاکید کے مقام میں ایسی تنکوار کیا کرتے ہیں۔ دیکھو بکر و تغلب کی کتاب میں حارث نے اپنے فرزند بجیر کے مرثیہ میں ایک مصرع کی بہت تکرار کی ہے، اس کا مطلع یہ ہے:

كُلُّ شَيْءٍ مَّصِيرُهُ لَزَوَالٍ
غَيْرُ رَبِّي وَصَالِحِ الْأَعْمَالِ

② اس کی تخریج زہر تفسیر آیت میں گزر چکی ہے۔

① اس کی تخریج زہر تفسیر آیت میں گزر چکی ہے۔

اس کے بعد بہت سے شعر لکھے ہیں، پھر یہ شعر ہے:

قَرَّبَا مَرْبُطَ النَّعَامَةِ مِنِّي لَقِحتُ حَرْبُ وَاِثِلِ عَنْ حِيَالِ

پھر چوالیس شعر تک مصرع اول کی تکرار کی ہے۔ نعامہ حارث کے گھوڑے کا نام ہے، اسی طرح مہلہل نے

اس کے جواب میں کہا

قَرَّبَا مَرْبُطَ الْمُشْهَرِ مِنِّي كُلُّ شَقَرٍ وَأَشْقَرِ ذِيَالِ

پھر چالیس شعر میں مصرع اول کی تکرار کی ہے۔ مشہر مہلہل کے گھوڑے کا نام ہے اسی طرح مہلہل نے

دوسرے قصیدے میں کہا ہے:

عَلَى أَنْ لَيْسَ عَدْلًا مِنْ كُلِّبٍ إِذَا خَافَ الْمُغَارُ مِنَ الْمُغِيرِ

پھر پندرہ شعروں میں مصرع اول کی تکرار کی ہے۔ اسی طرح مہلہل نے ایک اور قصیدے میں ”عَلَى أَنْ

لَيْسَ يَوْفَى مِنْ كُلِّبٍ“ کی سولہ شعروں میں تکرار کی ہے۔ اس قسم کی تکرار پر وہی اعتراض کرتا ہے جو محاورہ عرب

سے بے خبر ہے۔ واللہ سبحانہ أعلم بأسرار کلامہ و محاسن نظامہ۔

الحمد لله و المنة کہ اس سورت مبارکہ کی تفسیر ۲۶ ماہ ربیع الاول ۱۳۱۵ ہجری کو شب جمعہ بوقت نیم

شب تمام ہوئی۔ اللہ سبحانہ اپنے فضل و کرم سے قبول فرمائے، آمین اور آئندہ لکھنے کی توفیق دے۔ بیماروں کو شفا یابی،

بے روزگاروں کو روزگار عطا فرمائے، بلاؤں اور قحط سالی کو دور کرے، اسلام، سلمہ اللہ تعالیٰ، کا بول بالا فرمائے۔ ولا

حول ولا قوة إلا بالله العلي العظيم، والصلاة والسلام على سيد المرسلين وعلى آله وصحبه

وأشباعه وأتباعه إلى يوم الدين. آمين آمين آمين.

بِسْمِ اللَّهِ الرَّحْمَنِ الرَّحِيمِ

سُورَةُ الْوَاقِعَةِ

اس سورت مبارکہ کی چھیانوے (۹۶) یا ستانوے (۹۷) یا ننانوے (۹۹) آیات ہیں اور یہ مکی ہیں۔ امام حسن، عکرمہ، جابر اور عطاء رحمہم کے قول کے مطابق عبد اللہ بن عباس رضی اللہ عنہما، امام قتادہ رحمہ اللہ نے کہا، لیکن اس میں سے ایک آیت مدینہ میں نازل ہوئی، وہ یہ ہے: ﴿وَتَجْعَلُونَ رِزْقَكُمْ أَنْتُمْ تُكْذِبُونَ﴾۔ امام کلینی رحمہ اللہ نے کہا: مکی ہے مگر اس کی چار آیتیں، وہ یہ ہیں: ﴿أَفَبِهَذَا الْحَدِيثِ أَنْتُمْ مُذْهِبُونَ ﴿۸۱﴾ وَتَجْعَلُونَ رِزْقَكُمْ أَنْتُمْ تُكْذِبُونَ﴾ یہ دونوں آپ ﷺ کے مکہ کی طرف سفر کے دوران میں نازل ہوئیں اور ﴿ثَلَاثَةٌ مِنَ الْأَوَّلِينَ ﴿۱۳﴾ وَقَلِيلٌ مِنَ الْآخِرِينَ﴾۔ یہ دونوں مدینہ کی طرف آپ ﷺ کے سفر کے دوران میں نازل ہوئیں۔^① سیدنا عبد اللہ بن عباس رضی اللہ عنہما سے مروی ہے کہ سورۃ الواقعہ مکہ میں نازل ہوئی۔ (أَخْرَجَهُ ابْنُ الضَّرِيرِ وَغَيْرُهُ يَعْنِي وَالنَّحَاسَ وَابْنَ مَرْدَوَيْهِ وَالْبَيْهَقِي فِي الدَّلَائِلِ)۔ امام ابن مردویہ رحمہ اللہ نے ابن الزبیر رضی اللہ عنہما سے بھی اس کے مثل روایت کیا ہے۔^②

فضیلت:

- ① سیدنا عبد اللہ بن مسعود رضی اللہ عنہ سے مروی ہے، کہا: میں نے رسول اللہ ﷺ کو سنا، آپ ﷺ فرماتے تھے: جس نے سورۃ الواقعہ ہر رات کو پڑھی تو اس کو کبھی فاقہ نہ پہنچے گا۔^③ (أَخْرَجَهُ الْبَيْهَقِيُّ فِي الشَّعْبِ وَغَيْرُهُ يَعْنِي وَأَبُو عُبَيْدٍ فِي فَضَائِلِهِ وَابْنُ الضَّرِيرِ وَالحَارِثُ بْنُ أَبِي أُسَامَةَ وَأَبُو يَعْلَى وَابْنُ مَرْدَوَيْهِ)
- ② سیدنا عبد اللہ بن عباس رضی اللہ عنہما سے مروی ہے، وہ نبی کریم ﷺ سے راوی ہیں کہ آپ ﷺ نے فرمایا: سورۃ الواقعہ سورۃ الغنا ہے، چنانچہ تم اس کو پڑھو اور اپنی اولاد کو سکھاؤ۔^④ (أَخْرَجَهُ ابْنُ عَسَاكِرَ)
- ③ حضرت انس رضی اللہ عنہ نے نبی ﷺ سے روایت کیا ہے کہ اپنی عورتوں کو سورۃ الواقعہ سکھاؤ، بے شک وہ سورۃ الغنا ہے۔^⑤ (أَخْرَجَهُ الدِّيلَمِيُّ)

① تفسیر القرطبی (۱۹۴/۱۷) ② الدر المنثور (۳/۸)

③ شعب الإيمان (۴۹۱/۲) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: السلسلۃ الضعیفۃ (۲۸۹)

④ فتح القدیر (۱۹۵/۵) ⑤ مسند الدیلمی (۱۰/۳) السلسلۃ الضعیفۃ، رقم الحدیث (۳۸۸۰)

4 اور نبی ﷺ کا یہ قول گزر چکا ہے کہ مجھ کو ہود اور واقعہ نے بوڑھا کر دیا۔^①

5 امام مسروق رحمہ اللہ نے کہا: جو کوئی یہ ارادہ کرے کہ اولین و آخرین کی خبر معلوم کرے اور اہل جنت اور اہل نار کی

خبر اور اہل دنیا اور اہل آخرت کی خبر معلوم کرے تو چاہیے کہ سورۃ الواقعہ کو پڑھے۔^② (کذا فی فتح البیان)

حافظ ابن کثیر رحمہ اللہ کہتے ہیں: (قالہ أبو إسحاق عن عکرمۃ عنہ) کہ سیدنا عبداللہ بن عباس رضی اللہ عنہما سے مروی

ہے کہ سیدنا ابوبکر رضی اللہ عنہ نے عرض کی: یا رسول اللہ! آپ تو واقعی بوڑھے ہو گئے۔ فرمایا: مجھ کو ہود اور واقعہ اور مرسلات

اور ﴿عَمَّ يَتَسَاءَلُونَ﴾ اور ﴿إِذَا الشَّمْسُ كُوِّرَتْ﴾ نے بوڑھا کر دیا۔^③ (رواہ الترمذی قال: حسن غریب)

ابوظبیر کہتے ہیں کہ عبداللہ، یعنی ابن مسعود رضی اللہ عنہ مریض ہوئے، وہ مرض جس میں وفات دیے گئے تو عثمان بن

عفان رضی اللہ عنہ نے ان کی عیادت کی۔ چنانچہ فرمایا: تو کیا شکایت رکھتا ہے؟ کہا: اپنے گناہوں کی۔ فرمایا: پھر کس چیز کی

خواہش رکھتا ہے؟ کہا: اپنے رب کی رحمت کی۔ فرمایا: کیا میں تیرے لیے کسی طبیب کا حکم نہ دوں؟ کہا: طبیب نے تو

مجھے بیمار کیا ہے۔ فرمایا: کیا میں تیرے لیے عطا کا حکم نہ دوں؟ کہا: مجھے اس میں کچھ حاجت نہیں ہے۔ فرمایا کہ وہ

تیرے بعد تیری بیٹیوں کے لیے ہوگی، کہا: کیا تو میری بیٹیوں پر فقر کا خوف رکھتا ہے؟ میں نے تو اپنی بیٹیوں کو حکم دیا

ہے کہ ہر رات سورۃ الواقعہ پڑھیں۔ بے شک میں نے رسول اللہ ﷺ سے سنا کہ جس نے ہر رات کو سورۃ الواقعہ

پڑھی، اس کو کبھی فاقہ نہ پہنچے گا۔^④ (أخرجہ الحافظ ابن عساکر عن السري بن يحيى الشيباني عن أبي شجاع عن أبي

ظبية ثم قال ابن عساکر: کذا قال، والصواب عن شجاع کما رواه عبد الله بن وهب عن السري و قال عبد الله بن وهب:

أخبرني السري بن يحيى أن شجاعا حدثه عن أبي ظبية عن عبد الله بن مسعود رضي الله عنه قال: سمعت رسول الله ﷺ يقول: «من

قرأ سورة الواقعة كل ليلة لم تصبه فاقة أبدا») فكان أبو ظبية لا يدعها وكذا رواه أبو يعلى عن إسحاق بن إبراهيم عن محمد

ابن منيب عن السري بن يحيى عن شجاع عن أبي ظبية عن ابن مسعود رضي الله عنه به ثم رواه عن إسحاق بن أبي إسرائيل عن

محمد بن منيب العدني عن السري بن يحيى عن أبي ظبية عن ابن مسعود رضي الله عنه أن رسول الله ﷺ قال: أمرت بناتي أن

يقرأنها كل ليلة وقد رواه ابن عساکر أيضا من حديث حجاج بن نصير و عفان بن أبي اليمان عن السري بن يحيى عن

شجاع عن أبي فاطمة قال: مرض عبد الله ﷺ فأتاه عثمان بن عفان رضي الله عنه يعوده فذكر الحديث بطوله قال عثمان بن اليمان:

كان أبو فاطمة هذا مولى علي بن أبي طالب رضي الله عنه. کذا فی ابن کثیر۔ سیدنا جابر بن مسرہ کہتے ہیں کہ رسول اللہ ﷺ

نمازیں پڑھتے تھے لگ بھگ تمھاری نمازوں کے جو تم آج پڑھتے ہو، لیکن وہ تخفیف کرتے تھے، ان کی نماز تمھاری نماز سے

زیادہ ہلکی ہوتی تھی اور وہ فجر میں سورۃ الواقعہ یا سورتوں میں سے اس جیسی سورت پڑھتے تھے۔^⑤ (أخرجہ الإمام أحمد)

② الدر المنثور (٤٠/٨) فتح البیان (٣٥٣/١٣)

① سنن الترمذی (٣٢٩٧) صحیح الجامع (٣٧٢٣)

③ سنن الترمذی، رقم الحديث (٣٢٩٧) صحیح الجامع (٣٧٢٣)

④ تاریخ دمشق (١٨٦/٣٣) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: السلسلة الضعيفة (٢٨٩)

⑤ تاریخ دمشق (١٨٧، ١٨٦/٣٣) تفسیر ابن کثیر (٣٥٩، ٣٥٨/٤) مسند أحمد (١٠٤/٥)

بِسْمِ اللَّهِ الرَّحْمَنِ الرَّحِيمِ

إِذَا وَقَعَتِ الْوَاقِعَةُ ۖ لَيْسَ لِمَنْ لَوْفَعَتِهَا كَاذِبَةٌ ۖ خَافِضَةٌ
 رَافِعَةٌ ۖ إِذَا رُجَّتِ الْأَرْضُ رَجًا ۖ وَبُسَّتِ الْجِبَالُ
 بَسًّا ۖ فَكَانَتْ هَبَاءً مُنْبَثًّا ۖ وَكُنْتُمْ أَزْوَاجًا ثَلَاثَةً ۖ
 فَأَصْحَبُ الْمِئْمَنَةِ ۖ مَا أَصْحَبُ الْمِئْمَنَةِ ۖ وَأَصْحَبُ الْمَشْأَمَةِ ۖ مَا
 أَصْحَبُ الْمَشْأَمَةِ ۖ وَالسَّيْقُوتُ ۖ السَّيْقُوتُ ۖ أُولَٰئِكَ الْمَقَرَّبُونَ ۖ
 فِي جَنَّاتِ النَّعِيمِ ۖ

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

جب واقع ہونے والی (قیامت) واقع ہوگی ① اس کے واقع ہونے کے وقت کوئی بھی جھٹلانے والا
 نہ ہوگا ② پست کرنے والی، بلند کرنے والی ③ جب زمین نہایت بری طرح ہلائی جائے گی ④ اور
 پہاڑ (پھوڑ کر) بالکل ریزہ ریزہ کر دیے جائیں گے ⑤ تب وہ پراگندہ غبار (جیسے) ہو جائیں گے ⑥
 اور تم (لوگ) تین قسمیں ہو جاؤ گے ⑦ سو دائیں ہاتھ والے، کیا (خوب) ہیں دائیں ہاتھ
 والے! ⑧ اور بائیں ہاتھ والے، کیا (حقیر) ہیں بائیں ہاتھ والے! ⑨ اور سبقت لے جانے والے
 تو سبقت لے جانے والے ہی ہیں ⑩ یہی لوگ مقرب ہیں ⑪ نعمت والے باغات میں ⑫

روزِ قیامت کے حالات و واقعات:

وہ پست کرنے والی اور بلند کرنے والی ہے، یعنی ایک گروہ کو نیچے لے جاتی ہے اور ایک کو اوپر اٹھاتی ہے۔ آگے
 والے وہی ہیں جو ایمان میں آگے ہیں۔ نعمتوں والی جنت میں ہیں، یعنی اللہ کی رحمت میں مقرب ہیں۔ انتہی۔
 واقعہ قیامت کے دن کے ناموں میں سے ایک نام ہے۔ اس کا یہ نام اس لیے رکھا گیا کہ اس کا ہونا متحقق
 ہے، یعنی حتمی ہے، جیسا کہ اللہ تعالیٰ نے فرمایا: ﴿فَيَوْمَئِذٍ وَقَعَتِ الْوَاقِعَةُ﴾ [الحاقة: ۱۵] ”اس دن میں ہو پڑنے
 والی (قیامت) ہو پڑے گی۔“ قولہ تعالیٰ: ﴿لَيْسَ لِمَنْ لَوْفَعَتِهَا كَاذِبَةٌ﴾ کا یہ مطلب ہے کہ جس وقت اللہ تعالیٰ اس
 کے ہونے کا ارادہ فرمائے گا تو اس کے پھیرنے والا کوئی نہ ہوگا کہ اسے پھیر دے نہ کوئی دفع کرنے والا ہوگا کہ اس کو
 دفع کر دے، جیسا کہ اللہ تعالیٰ نے فرمایا: ﴿إِسْتَجِيبُوا لِرَبِّكُمْ مِّنْ قَبْلِ أَنْ يَأْتِيَ يَوْمٌ لَا مَرَدَّ لَهُ مِنَ اللَّهِ﴾
 [الشوری: ۴۷] ”اپنے رب کا حکم مان لو اس سے پہلے کہ اللہ کی جانب سے وہ دن آ جائے جس کا ہٹ جانا ناممکن

ہے۔“ نیز فرمایا: ﴿سَبَّأِلٌ سَائِلٌ بِعَذَابٍ وَاقِعٍ ۝ لِّلْكَافِرِينَ لَيْسَ لَهُ دَافِعٌ﴾ [المعارج: ۱-۲] ”ایک سوال کرنے والے نے اس عذاب کا سوال کیا جو واضح ہونے والا ہے۔ کافروں پر جسے کوئی ہٹانے والا نہیں۔“

نیز فرمایا: ﴿وَيَوْمَ يَقُولُ كُنْ فَيَكُونُ ۚ قَوْلُهُ الْحَقُّ وَلَهُ الْمُلْكُ يَوْمَ يُنْفَخُ فِي الصُّورِ عِلْمُ الْغَيْبِ وَالشَّهَادَةُ ۚ وَهُوَ الْحَكِيمُ الْخَبِيرُ﴾ [الأنعام: ۷۳] ”جس دن اللہ تعالیٰ اتنا کہہ دے گا تو ہو جا بس وہ ہو پڑے گا۔ اس کا کہنا حق اور با اثر ہے اور ساری حکومت خاص اسی کی ہوگی جب کہ صور میں پھونک ماری جائے گی وہ جاننے والا ہے پوشیدہ چیزوں کا اور ظاہر چیزوں کا اور وہی ہے بڑی حکمت والا پوری خبر رکھنے والا۔“

﴿كَاذِبَةٌ﴾ کے یہ معنی ہیں کہ وہ ضرور ہوگی۔ (کما قالہ محمد بن کعب) امام قتادہ رحمہ اللہ نے کہا: ”لَيْسَ فِيْهَا مَثْنَوِيَّةٌ وَلَا ارْتِدَادٌ وَلَا رَجْعَةٌ“، یعنی اس میں نہیں ہے مڑنا، نہ پھرنا اور نہ رجوع ہونا۔ امام ابن جریر رحمہ اللہ نے کہا ہے کہ ﴿كَاذِبَةٌ﴾ مصدر ہے، جیسے: ”عَاقِبَةٌ“ اور ”عَافِيَةٌ“، ﴿خَافِضَةٌ رَّافِعَةٌ﴾ یعنی کئی قوموں کو نیچے لے جاتی ہے، جحیم کے اسفل سافلین کی طرف، گو وہ دنیا میں بڑی عزت والی تھیں اور دوسری قوموں کو اعلیٰ علیین اور نعیم مقیم کی طرف اوپر اٹھاتی ہے، اگرچہ وہ دنیا میں وضع (کمینی) تھیں۔ امام حسن اور قتادہ رحمہ اللہ وغیرہا نے اسی طرح کہا ہے۔ سیدنا عبداللہ بن عباس رضی اللہ عنہما نے فرمایا کہ پست کرتی ہے ایک لوگوں کو اور بلند کرتی ہے دوسروں کو۔ (أخرجه ابن أبي حاتم بسنده عن سماك عن عكرمة عنه)

عثمان بن سراقہ نے کہا: «قال عبید اللہ العتکی عن عثمان بن سراقہ بن خالة عمر بن الخطاب رضی اللہ عنہ» کہ قیامت نے اللہ کے دشمنوں کو آگ کی طرف پست کیا اور اللہ کے دوستوں کو جنت کی طرف بلند کیا۔ امام محمد بن کعب رحمہ اللہ نے کہا ہے کہ پست کرے گی ان مردوں کو جو دنیا میں بلند تھے اور بلند کرے گی ان لوگوں کو جو دنیا میں پست تھے۔ امام سدی رحمہ اللہ نے کہا ہے کہ متکبرین کو پست کیا اور متواضعین کو بلند کیا۔ سیدنا عبداللہ بن عباس رضی اللہ عنہما کا دوسرا قول یعنی براویتِ عوفی یہ ہے کہ سنا دیا قیامت نے قریب و بعید کو۔ امام عکرمہ رحمہ اللہ نے کہا ہے کہ پست کیا تو ان کو یعنی قریب کو سنا دیا اور بلند کیا تو اقصیٰ کو یعنی بعید کو سنا دیا۔ اسی طرح امام ضحاک اور قتادہ رحمہ اللہ نے بھی کہا ہے۔^②

﴿إِذَا رُجَّتِ الْأَرْضُ رَجًا﴾ یعنی جس وقت زمین اچھی طرح حرکت دی جائے گی اور اپنے طول و عرض کے ساتھ مضطرب ہوگی۔ اسی لیے سیدنا عبداللہ بن عباس رضی اللہ عنہما، امام مجاہد، قتادہ رحمہ اللہ اور کئی اہل علم نے کہا ہے: ”أَيُّ: زُلْزَلَتِ الْأَرْضُ زِلْزَالًا“، یعنی اچھی طرح سے ہلائی جائے گی۔^③ امام ربیع بن انس رحمہ اللہ نے کہا ہے کہ ”تُرَجُّ بِمَا فِيْهَا كَرَجِّ الْغُرْبَالِ بِمَا فِيْهِ“،^④ یعنی جنبش دی جائے گی اس شے کے ہمراہ جو اس میں ہے جس طرح چلنے کے

① تفسیر الطبري (۸۷/۲۳) ② تفسیر الطبري (۹۱-۸۷/۲۳) تفسیر ابن کثیر (۳۶۰، ۳۵۹/۴)

③ تفسیر الطبري (۹۱/۲۳) ④ تفسیر ابن کثیر (۳۶۰/۴)

لیے جنبش دیتے ہیں اس شے کے ساتھ جو اس میں ہے۔ یہ قول اس آیت کی طرح ہے: ﴿إِذَا زُلْزِلَتِ الْأَرْضُ زِلْزَالَهَا﴾ [الزلزال: ۱] ”جب زمین پوری طرح جھنجھوڑ دی جائے گی۔“ نیز اللہ تعالیٰ نے فرمایا: ﴿يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ عَظِيمٌ﴾ [الحج: ۱] ”لوگو! اپنے پروردگار سے ڈرو، بلاشبہ قیامت کا زلزلہ بہت ہی بڑی چیز ہے۔“

﴿وَبُسَّتِ الْجِبَالُ بَسًّا﴾ ”اُی: فُتَّتْ فُتًّا“۔ یہ قول سیدنا عبداللہ بن عباس رضی اللہ عنہما، امام مجاہد، عکرمہ اور قتادہ رضی اللہ عنہم وغیرہم کا ہے، یعنی پہاڑ بالکل ریزہ ریزہ کر دیے جائیں گے۔ امام ابن زید رضی اللہ عنہ نے کہا ہے کہ پہاڑ اس طرح ہو جائیں گے جیسا کہ اللہ تعالیٰ نے فرمایا ہے: ﴿كَثِيبًا مَّهِيلًا﴾ [المزمل: ۱۴] ”بھر بھری ریت کے ٹیلے۔“

﴿فَكَانَتْ هَبَاءً مُنْبَثًا﴾ سیدنا علی رضی اللہ عنہ سے مروی ہے (قالہ أبو إسحاق عن الحارث عنہ) کہ گرد و غبار کی طرح جو بلند ہوتا ہے، پھر جاتا رہتا ہے تو اس سے کوئی شے باقی نہیں رہتی۔ سیدنا عبداللہ بن عباس رضی اللہ عنہما نے فرمایا ہے کہ ﴿هَبَاءً﴾ وہ ہے جو آگ سے اڑتا ہے جس وقت وہ جلتی ہے اور شعلہ مارتی ہے تو اس سے پتنگے اڑتے ہیں، پھر جب وہ گرتے ہیں تو کوئی شے نہیں ہوتے۔ امام عکرمہ رضی اللہ عنہ نے کہا ہے کہ ”مُنْبَثٌ“ وہ شے ہے کہ ہوانے اس کو اڑایا اور پریشان کر دیا۔ امام قتادہ رضی اللہ عنہ نے کہا ہے کہ ﴿هَبَاءً مُنْبَثًا﴾ خشک درختوں کی طرح ہے جن کو ہواؤں نے اڑا دیا۔^① یہ آیت اپنی امثال کے ساتھ اس پر دال ہے کہ قیامت کے دن پہاڑ اپنی جگہوں سے زائل ہو جائیں گے اور جاتے رہیں گے اور ان کے چلانے اور اڑانے پر، یعنی ان کے اکھاڑنے پر اور ان کی دھنی ہوئی اون کی طرح ہو جانے پر۔

﴿وَكُنْتُمْ أَزْوَاجًا ثَلَاثَةً﴾ یعنی قیامت کے دن لوگ تین قسم کے ہو جائیں گے: ایک قوم تو عرش کی دائیں جانب ہیں، یہ وہ لوگ ہیں جو آدم علیہ السلام کی سیدھی طرف سے نکلے ہیں، ان کو ان کے نامہ اعمال اپنے سیدھے ہاتھوں میں دیے جائیں گے اور ان کو سیدھی طرف لے جائیں گے۔ امام سدی رضی اللہ عنہ نے کہا ہے کہ یہ جمہور اہل جنت ہیں اور دوسری قسم کے عرش کی بائیں جانب میں ہیں، یہ وہ ہیں جو آدم علیہ السلام کی بائیں جانب سے نکلے، ان کو ان کے نامہ اعمال بائیں ہاتھوں میں دیے جائیں گے اور ان کو بائیں جانب لے جائیں گے۔ یہ لوگ عامہ اہل نار ہیں۔ عیاذا باللہ من صنيعهم۔ اور ایک گروہ اللہ عزوجل کے روبرو سابقین ہیں۔ یہ لوگ دائیں ہاتھ والوں کے خاص تر اور زیادہ بہرہ مند اور زیادہ قریب ہیں۔ یہ ان کے سردار ہیں، ان میں رسول، انبیاء، صدیقین اور شہداء ہیں۔

اصحابِ یمن میں سے یہ لوگ گنتی میں بہت قلیل ہیں، اسی لیے اللہ پاک نے یہاں فرمایا ہے: ﴿فَأَصْحَابُ الْمَيْمَنَةِ مَا أَصْحَابُ الْمَيْمَنَةِ﴾ اور اسی طرح سورت کے آخر میں ان کی تقسیم تین نوع میں کی ہے، جبکہ ان کا مختصر ذکر فرمایا اور اسی طرح اس آیت میں ان کا ذکر کیا ہے: ﴿ثُمَّ أَوْرَثْنَا الْكِتَابَ الَّذِينَ اصْطَفَيْنَا مِنْ عِبَادِنَا فَمِنْهُمْ

ظَالِمٌ لِّنَفْسِهِ وَمِنْهُمْ مُّقْتَصِدٌ وَمِنْهُمْ سَابِقٌ بِالْخَيْرَاتِ بِإِذْنِ اللَّهِ ذَلِكَ هُوَ الْفَضْلُ الْكَبِيرُ ﴿۳۲﴾ [الفاطر: ۳۲]

”پھر ہم نے ان لوگوں کو (اس) کتاب کا وارث بنایا جن کو ہم نے اپنے بندوں میں سے پسند فرمایا۔ پھر بعض تو ان میں اپنی جانوں پر ظلم کرنے والے ہیں اور بعض ان میں متوسط درجے کے ہیں اور بعض ان میں اللہ کی توفیق سے نیکیوں میں ترقی کیے چلے جاتے ہیں۔ یہ بڑا فضل ہے۔“

﴿ظَالِمٌ لِّنَفْسِهِ﴾ میں جو دو قول ہیں ان کا بیان پہلے گزر چکا ہے، چنانچہ یہ ان میں سے ایک قول کی بنا پر ہے۔ سیدنا عبد اللہ بن عباس رضی اللہ عنہما نے فرمایا: یہ وہی تین قسمیں ہیں جو سورۃ الملائکہ میں ہیں: ﴿ثُمَّ أَوْرَثْنَا الْكِتَابَ...﴾ [الفاطر: ۳۲] (قالہ سفیان الثوری عن جابر الجعفی عن مجاہد عنہ) ان کا دوسرا قول (یعنی بروایت ابن جریج) یہ ہے کہ یہ تین وہی ہیں جن کا سورت کے آخر میں ذکر کیا گیا ہے اور سورۃ الملائکہ میں۔ یزید رقاشی رضی اللہ عنہ کہتے ہیں: میں نے سیدنا عبد اللہ بن عباس رضی اللہ عنہما سے اس آیت کے متعلق پوچھا تو فرمایا: ”أَصْنَفًا ثَلَاثَةً“۔ امام مجاہد رضی اللہ عنہ نے کہا: ”فِرْقًا ثَلَاثَةً“۔ میمون بن مہران رضی اللہ عنہ نے کہا: ”أَفْوَاجًا ثَلَاثَةً“ سب سے مراد تین گروہ ہیں۔^①

عثمان بن سراقہ رضی اللہ عنہ نے کہا ہے کہ دو قسمیں تو جنت میں ہیں اور ایک قسم آگ میں۔^② (قالہ عبید اللہ العتکی عنہ) سیدنا نعمان بن بشیر رضی اللہ عنہ مرفوعاً کہتے ہیں: ﴿وَإِذَا النُّفُوسُ زُوِّجَتْ﴾ [التکویر: ۷] ”اور جب جانیں (جسموں سے) ملا دی جائیں گی۔“ فرمایا: ”ضَرْبَاءُ“ (”ضرباء“ یعنی امثال و نظراء جمع ہے ضریب بہ معنی مثل کی) فرمایا: ہر مرد ہر قوم سے جو عمل کرتے تھے اس کا عمل اور یہ اس طرح سے ہے کہ اللہ تعالیٰ فرماتا ہے: ﴿وَكُنْتُمْ أَزْوَاجًا ثَلَاثَةً﴾ فرمایا، وہ ضرباء ہیں۔^③ (أخرجہ ابن أبی حاتم)

یعنی قیامت کے دن ہر شخص اس شخص کے ساتھ ملایا جائے گا جو اس جیسا عمل کرتا تھا۔ مثلاً جو کوئی اصحاب الیمین جیسا عمل کرتا ہو گا وہ ان کے ساتھ جوڑا جائے گا، اسی طرح اور فرقوں کا حال ہے۔ ”زوج“ سے مراد مثل و نظیر ہے۔ سیدنا معاذ بن جبل رضی اللہ عنہ مرفوعاً کہتے ہیں کہ رسول اللہ ﷺ نے یہ آیت پڑھی: ﴿وَأَصْحَابُ الْيَمِينِ﴾ ﴿وَأَصْحَابُ الشِّمَالِ﴾ پھر آپ نے اپنے دونوں ہاتھوں سے دو مٹھیاں باندھیں اور فرمایا: یہ جنت کے واسطے ہے اور میں پروا نہیں کرتا اور یہ واسطے نار کے ہے اور میں پروا نہیں کرتا۔^④ (أخرجہ الإمام أحمد)

یہ مضمون حدیث قدسی کا ہے۔ نبی کریم ﷺ نے اللہ پاک کی طرف سے نقل فرمایا ہے۔ سیدہ عائشہ رضی اللہ عنہا مرفوعاً

① تفسیر ابن ابی حاتم (۳۳۲۹/۱۰) تفسیر ابن کثیر (۳۶۱، ۳۶۰/۴) ② تفسیر الطبری (۹۸/۲۳)

③ تفسیر ابن ابی حاتم (۳۳۳۰) تفسیر ابن کثیر (۳۶۱/۴) اس کی سند میں ”ولید بن ابی ثور“ ضعیف راوی ہے۔

④ مسند أحمد (۲۳۹/۵) اس کی سند میں انقطاع اور ضعف ہے۔ حسن رضی اللہ عنہ کا سماع سیدنا معاذ رضی اللہ عنہ سے ثابت نہیں ہے اور ”براء غنوی“ ضعیف راوی ہے۔

کہتی ہیں کہ آپ ﷺ نے فرمایا: کیا تم جانتے ہو کہ قیامت کے دن اللہ کے سائے کی طرف سبقت کرنے والے کون ہیں؟ صحابہ رضی اللہ عنہم نے عرض کی کہ اللہ اور اس کے رسول زیادہ جانتے ہیں۔ فرمایا: وہ ہیں کہ جب ان کو حق دیا جائے تو اس کو قبول کریں اور جب اس کا ان سے سوال کیا جائے تو اس کا بذل کریں (عطا کریں) اور لوگوں کے لیے ویسا ہی حکم کریں (فیصلہ کریں) جیسا حکم وہ اپنی جانوں کے لیے کرتے ہیں۔^(۱) (اخرجه الإمام أحمد)

امام محمد بن کعب، ابو حرزہ یعقوب بن مجاہد رحمہ اللہ نے کہا ہے کہ ﴿وَالسَّابِقُونَ السَّابِقُونَ﴾ انبیاء علیہم السلام ہیں۔ امام سدی رحمہ اللہ نے کہا ہے کہ اہل علمین ہیں۔ سیدنا عبداللہ بن عباس رضی اللہ عنہما سے مروی ہے کہ یوشع بن نون نے موسیٰ علیہ السلام کی طرف سبقت کی اور مومن آل یسٰ نے عیسیٰ علیہ السلام کی طرف سبقت کی اور علی بن ابی طالب رضی اللہ عنہ نے نبی مکرم ﷺ کی طرف سبقت کی۔^(۲) (قالہ ابن نجیح عن مجاہد عنہ، رواہ ابن ابی حاتم، عن محمد بن ہارون الفلاس عن عبد اللہ بن اسماعیل المدائنی عن سفیان بن عیینہ عن ابن ابی نجیح بہ)۔ امام ابن سیرین رحمہ اللہ کہتے ہیں کہ وہ ہیں جنہوں نے دو قبلوں کی طرف نماز پڑھی۔ (قال ابن ابی حاتم و ذکر عن محمد بن ابی حماد حدثنا مہران عن خارجة عن قرة عن ابن سیرین و رواہ ابن جریر من حدیث خارجة بہ)۔

امام حسن اور قتادہ رحمہ اللہ نے کہا ہے کہ سابقین ہر امت میں سے ہیں۔ امام اوزاعی رحمہ اللہ نے عثمان بن ابی سودہ سے روایت کیا ہے کہ انہوں نے یہ آیت پڑھی: ﴿وَالسَّابِقُونَ السَّابِقُونَ﴾۔ پھر کہا: ان میں سے جو سب سے پہلے مسجد میں جاتا ہے اور جو سب سے پہلے اللہ کی راہ میں نکلتا ہے۔^(۳) یہ سب قول صحیح ہیں، کیوں کہ سابقین سے مراد جلدی کرنے والے ہیں بھلائی کے کاموں میں جیسا کہ ان کو امر کیا گیا ہے۔ جیسا کہ اللہ تعالیٰ نے فرمایا: ﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ﴾ [آل عمران: ۱۳۳] ”اور اپنے رب کی بخشش کی طرف اور اس جنت کی طرف دوڑو جس کا عرض آسمانوں اور زمین کے برابر ہے۔“ نیز فرمایا: ﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْأَرْضِ﴾ [الحديد: ۲۱] ”(آؤ) دوڑو اپنے رب کی مغفرت کی طرف اور اس جنت کی طرف جس کی وسعت آسمان و زمین کی وسعت کے برابر ہے۔“

چنانچہ جس نے اس دنیا میں سبقت کی اور سبقت خیر کی طرف کی تو وہ آخرت میں کرامت کی طرف سبقت کرنے والوں میں سے ہوگا، کیوں کہ جزاء عمل کی جنس سے ہوتی ہے۔ ”وَكَمَا تَدِينُ تَدَانُ“ یعنی جیسا تو کام کرے گا ویسا تجھے بدلہ ملے گا اور اسی لیے اللہ عزوجل نے یوں فرمایا: ﴿أُولَٰئِكَ الْمُقَرَّبُونَ﴾^(۴) ”فِي جَنَّةِ النَّعِيمِ“

سیدنا عبداللہ بن عمرو رضی اللہ عنہما کہتے ہیں: فرشتوں نے عرض کی: یا رب! تو نے بنی آدم کے لیے دنیا ٹھہرائی، چنانچہ

^(۱) مسند أحمد (۶/۶۷) اس کی سند میں ”ابن لہیعہ“ ضعیف راوی ہے۔ ضعیف الجامع (۱۰۱)

^(۲) تفسیر ابن ابی حاتم (۱۰/۳۳۲۹، ۳۳۳۰) تفسیر ابن کثیر (۴/۳۶۱) (۳) تفسیر الطبري (۲۳/۹۷، ۹۶)

وہ کھاتے ہیں، پیتے ہیں، بیاہ کرتے ہیں، لہذا تو ہمارے لیے آخرت ٹھہرا تو فرمایا: میں نہ کروں گا، پھر انھوں نے تین بار تکرار کی تو فرمایا کہ میں نہ ٹھہراؤں گا اس کو جسے میں نے اپنے ہاتھ سے پیدا کیا اس کی طرح جس سے میں نے کہا کہ ہو جا تو وہ ہو گیا۔ پھر عبد اللہ بن مسعودؓ نے یہ آیت پڑھی: ﴿وَالسَّابِقُونَ السَّابِقُونَ﴾^(۱) (رواہ ابن ابی حاتم) اس اثر کو امام عثمان بن سعید دارمی نے بھی اپنی کتاب ”الرد علی الجہمیۃ“ میں روایت کیا ہے، اس کے الفاظ یہ ہیں: چنانچہ اللہ عزوجل نے فرمایا کہ میں اس شخص کی صالح اولاد کو جسے میں نے اپنے ہاتھ سے پیدا کیا، اس کی طرح ہرگز نہیں ٹھہراؤں گا جس سے میں نے کہا کہ ہو جا تو وہ ہو گیا۔^(۲) (کذا فی ابن کثیر)

فتح البیان کا بیان:

”واقعة“ قیامت کا ایک نام ہے ”آزفة“ وغیرہ کی طرح۔ یہ نام اس لیے رکھا کہ وہ ضرور ہونے والی ہے، یا اس کے قرب وقوع کے سبب سے، یا ان شہادت کی کثرت کی وجہ سے جو اس میں واقع ہوں گے یہ نام رکھا۔ کلمہ ﴿إِذَا﴾ یا تو ظرف محض ہے اس میں شرط کے معنی نہیں ہیں، کلمہ ﴿لَيْسَ﴾ اس میں عامل ہے اس انداز سے کہ اس میں نفی کے معنی ہیں، گویا یوں کہا گیا کہ اس کے وقوع کے سبب سے تکذیب منثقی (نیست) ہوگی جبکہ وہ واقع ہوگی۔ یا اس میں عامل ”أُذْكَرُ“ مقدر ہے، یعنی واقعہ کے وقوع کا وقت ذکر کر۔ یا ﴿إِذَا﴾ شرطیہ ہے اور اس کا جواب مقدر ہے۔ ”أَيُّ: إِذَا وَقَعَتْ كَانَ كَيْتٌ كَيْتٌ“ اور یہی جواب اس میں عامل ہے، یعنی جب وہ واقع ہوگی تو ایسا ایسا ہوگا۔ یا شرطیہ ہے اور اس میں وہ فعل عامل ہے جو اس سے متصل ہے۔

امام ابو حیان رحمہ اللہ نے یہی وجہ اختیار کی ہے^(۳) اور اس میں مکی رحمہ اللہ کا اتباع کیا ہے۔ مکی رحمہ اللہ نے کہا ہے کہ اس میں عامل ﴿وَقَعَتْ﴾ ہے۔ امام سمین رحمہ اللہ نے ان کے سوا پانچ قول اور ذکر کیے ہیں۔ امام جرجانی رحمہ اللہ نے کہا ہے کہ کلمہ ﴿إِذَا﴾ زائد ہے: ”أَيُّ: وَقَعَتْ الْوَاقِعَةُ“ جس طرح کہ یہ فرمایا ہے: ﴿إِقْتَرَبَتِ السَّاعَةُ﴾ و ﴿آتَى أَمْرُ اللَّهِ﴾ یہ ویسی بات ہے جو کہی جاتی ہے کہ ”قَدْ جَاءَ الصَّوْمُ أَيُّ: دَنَا وَاقْتَرَبَ“ یعنی روزوں کے آنے سے مراد ان کا قریب ہونا ہے۔

﴿لَوْفَعَتَهَا﴾ میں حرف لام بہ معنی ”فی“ ہے جس طرح ﴿لَيَلَيْتَنِي قَدَّمْتُ لِحَيَاتِي﴾ [الفجر: ۲۴] ”کاش! میں نے اپنی زندگی کے لیے کچھ پیشگی سامان کیا ہوتا۔“ ”أَيُّ: فِي حَيَاتِي“ اور ﴿كَاذِبَةٌ﴾ مثل ”عاقبة“ کے مصدر ہے بہ معنی ”کذب“ یعنی وقوع قیامت کے وقت کا ذکر کر اس کے آنے اور ظاہر ہونے میں اصلاً کچھ کذب نہیں ہے۔ کسی نے کہا ہے کہ ﴿الْوَاقِعَةُ﴾ سے مراد صیغہ قیامت ہے۔ مفسرین نے کہا ہے کہ یہ فقہ اخیرہ ہے، معنی یہ ہیں کہ جس

وقت قیامت کا صحیحہ نازل ہوگا اور بعثت کے وقت نچرے آخرہ میں واقع ہوگا تو اصلاً اس کے لیے وہاں تکذیب نہ ہوگی۔ یا ﴿كَاذِبَةٌ﴾ اسم فاعل کا صیغہ ہے ”نفس“ مقدر کی صفت ہے: ”أَيُّ: نَفْسٌ كَاذِبَةٌ“ یعنی وہاں کوئی نفس کاذب نہ ہو گا کہ جھوٹ بولے اللہ تعالیٰ پر اور آخرت کے امور اور قیامت کے واقع ہونے کو جھٹلائے جس کی اس نے خبر دی ہے، کیونکہ اس وقت تو ہر نفس مومن ہوگا صادق و مصدق ہوگا اور آج اکثر نفس جھوٹے اور جھٹلانے والے ہیں۔ امام زجاج رحمہ اللہ نے کہا: یہ معنی ہیں کہ کوئی شے قیامت کو رد نہ کرے گی۔ امام حسن اور قتادہ رحمہما بھی اسی کے قائل ہیں۔ امام ثوری رحمہ اللہ نے کہا ہے کہ کوئی ایسا نہیں ہے جو اس کے وقوع کی تکذیب کرے۔ امام کسائی رحمہ اللہ نے کہا ہے کہ نہیں ہے، اس کے لیے تکذیب، یعنی یہ لائق نہیں ہے کہ کوئی اس کی تکذیب کرے۔^① سیدنا عبداللہ بن عباس رضی اللہ عنہما کا قول یہ ہے: ”لَيْسَ لَهُ مَرَدُّ يَرُدُّ“^②

جمہور نے ﴿خَافِضَةٌ رَافِعَةٌ﴾ کو بہ رفع پڑھا ہے بنا برضا مبدء ”أَيُّ: هِيَ خَافِضَةٌ رَافِعَةٌ“ اور کسی نے (یعنی حسن اور عیسیٰ ثقفی رحمہما نے) بہ نصب ہر دو پڑھا ہے^③ بنا بر حال۔ اس جملے سے قیامت کی عظمت کو ثابت کرنا منظور ہے اور اس کے امر کو ہولناک کرنا مقصود ہے، کیوں کہ بڑے بڑے واقعات کی شان ایسی ہی ہوتی ہے کہ بلند کو پست اور پست کو بلند کر دیتے ہیں۔ یا اس امر کا بیان ہے جو اس دن ہوگا کہ اشقیاء (بد بختوں) کو تو جہنم کے نچلے طبقات کی طرف لے جائیں گے اور سعداء (نیک بختوں) کو جنت میں درجات کی طرف بلند کریں گے اور ساری اشیاء کو زلزلہ ہوگا، اجرام فلکی اپنی قرار گاہ سے زائل کر دیے جائیں گے اس طرح سے کہ تاروں کو پراگندہ کر دیں گے اور آسمان کو ٹکڑے کر کے گرا دیں گے۔ ان کے سوا اور امور ہوں گے۔ امام محمد بن کعب رحمہ اللہ کا قول پہلے گزر چکا ہے کہ جو تو میں دنیا میں بلند تھیں ان کو پست کر دے گی اور جو پست تھیں ان کو بلند کر دے گی۔ عرب لوگ خفض و رفع کا استعمال مکان و مکانت و عز و اہانت میں کرتے ہیں۔ قیامت کی طرف جو خفض و رفع کی نسبت کی تو یہ مجاز کے طور پر ہے۔ حقیقت میں خفض اور رافع تو اللہ پاک ہی ہے۔

”رج“ بہ معنی تحریک ہے جب کوئی شخص کسی شے کو حرکت دیتا ہے تو محاورے میں کہتے ہیں: ”رَجَّهْ يَرْجُّه رَجًّا“ اور ”رَجَّةٌ“ بہ معنی اضطراب ہے۔ دریا وغیرہ جب مضطرب ہوتا ہے تو بولتے ہیں: ”ارْتَجَّ الْبَحْرُ“ وغیرہ، یعنی جس وقت زمین کو سخت حرکت دی جائے گی۔ مفسرین نے کہا ہے کہ مضطرب ہوگی جس طرح کہ بچہ گھوارے میں مضطرب ہوتا ہے، حرکت کرتا ہے۔ یہاں تک کہ اس پر جو کچھ ہے وہ سب منہدم ہو جائے گا اور ہر شے پہاڑ وغیرہ ٹوٹ جائیں گے۔ ”بَسَّ“ بہ معنی ”فَتَّ“ ہے۔ ”فَتَّ“ ریزہ ریزہ کرنے کو کہتے ہیں۔ جب کوئی کسی شے کو پارہ پارہ کرے، یہاں تک کہ وہ ریزہ ریزہ ہو جائے تو کہیں گے: ”بَسَّ الشَّيْءَ“۔ ستو کو جب گھی یا روغن میں گھولیں تو بولیں گے: ”بَسَّ السَّوِيقَ“۔ امام سدی رحمہ اللہ نے کہا: ”كُسِرَتْ كَسْرًا“ یعنی پہاڑ خوب توڑے جائیں گے۔

امام حسن رضی اللہ عنہ نے کہا ہے کہ اپنی جڑ سے اکھاڑے جائیں گے۔ مجاہد رضی اللہ عنہ کا ایک لفظ یہ ہے کہ ”بُسْتُ كَمَا يُبْسُ الدَّقِيقُ بِالسَّمَنِ بِالزَّيْتِ“ یعنی وہ گھولے جائیں گے جیسے آٹا گھی میں یا روغن میں گھولا جاتا ہے۔ مطلب یہ ہے کہ وہ خلط کیے جائیں گے تو گھولے ہوئے آٹے کی طرح ہو جائیں گے۔ امام ابو زید رضی اللہ عنہ نے کہا ہے کہ ”بُسْ“ بہ معنی ”سوق“ ہے، اس بنا پر معنی یہ ہوں گے کہ پہاڑ اچھی طرح ہانکے جائیں گے۔ امام ابو عبید رضی اللہ عنہ نے کہا ہے کہ ”بُسَّ الْإِبِلُ وَابْتَسَّهَا لُغْتَانِ إِذَا زَجَرَهَا“۔ امام عکرمہ رضی اللہ عنہ نے کہا ہے کہ ”هَدَّتْ هَدًّا“۔^① ”هَدًّا“ بہ معنی شکستن ہے، یعنی جب وہ اچھی طرح سے توڑے جائیں گے۔ کسی نے کہا ہے کہ پھسلتی ریت کی طرح ہو جائیں گے اس کے بعد کہ وہ بلند تھے۔ کلمہ ﴿إِذَا﴾ ﴿خَافِضَةٌ رَافِعَةٌ﴾ سے متعلق ہے، یعنی زمین کو ہلانے اور پہاڑوں کو ریزہ ریزہ کرنے کے وقت قیامت پست کرے گی اور بلند کرے گی، کیونکہ اس وقت جو کچھ پست ہوگا وہ بلند ہو جائے گا اور جو کچھ بلند ہوگا وہ پست ہو جائے گا۔ کسی نے کہا ہے کہ یہ ﴿إِذَا﴾ پہلے ﴿إِذَا﴾ سے بدل ہے۔ امام زجاج رضی اللہ عنہ نے اس کو ذکر کیا ہے تو اب یہ معنی ہوں گے کہ واقعہ کا وقوع وہ یہی زمین کا ”رج“ ہے اور جبال کا ”بس“۔

﴿فَكَانَتْ هَبَاءً مُنْبَثًا﴾ یعنی پہاڑ ریزہ ریزہ ہو جانے کے بعد ہنفسہ ایک متفرق اور منتشر غبار ہو جائیں گے اس کے بغیر کہ اس کو ہوا کی حاجت ہو جو اسے متفرق کرے۔ تو وہ اس شے کی طرح ہے جو آفتاب کی شعاع میں دکھائی دیتی ہے جب وہ کسی سوراخ میں داخل ہو۔ اس کے بارے میں کچھ اقوال پہلے گزر چکے ہیں۔ اس کا پورا بیان سورۃ الفرقان کی آیت ﴿فَجَعَلْنَاهُ هَبَاءً مُنثَوِرًا﴾ [الفرقان: ۲۳] کے تحت گزر چکا ہے۔ جمہور نے ﴿مُنْبَثًا﴾ بہ تائے مثلثہ پڑھا ہے اور کسی نے (یعنی امام مسروق، نخعی اور ابو حیوہ رضی اللہ عنہ نے) بہ تائے فوقیہ پڑھا ہے، بہ معنی ”منقطعاً“ جو عرب کے اس قول سے ماخوذ ہے: ”بَتَّهَ اللَّهُ أَي: قَطَعَهُ“^②

پھر اللہ پاک نے لوگوں کا احوال اور اختلاف ذکر کیا تو فرمایا: ﴿وَكُنْتُمْ أَزْوَاجًا ثَلَاثَةً﴾ ﴿رُجَّتْ﴾ پر معطوف ہے) یہ خطاب بطور تغلیب کے امت حاضرہ اور امم سابقہ سب کو ہے، یا فقط حاضرہ کو ہے، یعنی لوگو! تم اس دن تین صنف یعنی قسم کے ہو گے: دو قسم تو جنت میں جائیں گے اور ایک قسم آگ میں۔ کسی نے کہا ہے کہ تم کو تین قسم پر تقسیم کیا گیا ہے، اس شے کے سبب سے جو دنیا میں تمہاری جبلتوں اور طبیعتوں کے اندر تھی، ہر صنف اس شے کی ہم شکل ہوتی ہے جس سے وہ ہے۔ جیسے: ”زوج“ ”زوجة“ کو مشاکل ہوتا ہے۔ کسی نے کہا ہے کہ ہر صنف جو ہوتی ہے یا ذکر کی جاتی ہے دوسری صنف کے ساتھ تو وہ زوج ہے۔

پھر اللہ پاک نے تین قسموں کی تفسیر ذکر فرمائی۔ ﴿فَأَصْحَابُ الْمَيْمَنَةِ﴾ مبتداء ہے اس کی خبر ﴿مَا أَصْحَابُ الْمَيْمَنَةِ﴾ ہے، یا مبتداء کا بلفظہ مکرر لانا ضمیر رابطہ سے معنی ہے، جیسا کہ ان دو آیتوں میں ہے: ﴿الْحَاقَّةُ﴾^① ﴿مَا

﴿الْحَاقَّةُ﴾ [الحاقة: ۱-۲] اور قولہ: ﴿الْقَارِعَةُ ۝۱ مَا الْقَارِعَةُ﴾ ایسی بات تعظیم و تخیم کی جگہ کے سوا اور کہیں جائز نہیں ہے۔ ﴿الْيَمِينَةُ﴾ بہ معنی ناحیہ یمن، یعنی دائیں طرف ہے مراد اصحاب الیمین ہیں۔ یہ وہ ہیں جو اپنے نامہ اعمال دائیں ہاتھ میں لیں گے۔ یا وہ ہیں جن کو دائیں طرف سے جنت کی طرف لے جائیں گے۔

﴿وَاصْحَابُ الشِّمَالِ مَا اصْحَابُ الشِّمَالِ﴾ [الواقعة: ۴۱] اس کا بیان ویسا ہے جو پہلے گزر چکا ہے۔ یہ وہ لوگ ہیں جن کو بائیں طرف سے آگ میں لے جائیں گے، یا اپنے نامہ اعمال بائیں ہاتھ میں لیں گے۔ مراد سامع کو فریقین کی عظمت اور قباحت پر تعجب دلانا ہے، یعنی سیدھے ہاتھ والے اپنے حال اور صفت اور سعادت میں کس طرح ہیں اور بائیں ہاتھ والے اپنے حال اور صفت اور بدبختی میں کس طرح ہیں! گویا یوں کہا گیا کہ اصحاب الیمین تو انتہا کی سعادت و حسن حال میں ہیں اور اصحاب الشمال انتہا درجے کی بدبختی اور بد حالی میں ہیں، پس یہ سوالیہ انداز دونوں جگہ تعجب دلانے کے لیے ہے۔

امام سدی رحمہ اللہ نے کہا ہے کہ اصحاب الیمین وہ ہیں جو آدم علیہ السلام کی دائیں جانب میں تھے، جبکہ ذریت ان کی پشت سے نکالی گئی اور اصحاب الشمال مشئمہ وہ ہیں جو ان کی بائیں جانب میں تھے۔ امام زید بن اسلم رحمہ اللہ نے کہا ہے کہ ﴿اصْحَابُ الْيَمِينَةِ﴾ وہ ہیں جو آدم علیہ السلام کی شق راست (دائیں طرف) سے لیے گئے اور ﴿اصْحَابُ الشَّعْبَةِ﴾ وہ ہیں جو آدم علیہ السلام کی بائیں جانب سے لیے گئے۔ ابن جریج رحمہ اللہ نے کہا: ﴿اصْحَابُ الْيَمِينَةِ﴾ اصحاب الحسنات ہیں اور ﴿اصْحَابُ الشَّعْبَةِ﴾ اہل سیئات ہیں۔ امام حسن اور ربیع رحمہ اللہ نے کہا ہے کہ ﴿اصْحَابُ الْيَمِينَةِ﴾ یہ لوگ اپنے نفوس پر اعمال حسنہ کے سبب سے میا میں ہیں (یعنی مبارک ہیں)۔ اور ﴿اصْحَابُ الشَّعْبَةِ﴾ یہ لوگ اپنے نفوس پر اپنے اعمال قبیحہ کے سبب مشائیم ہیں۔ امام مبرد رحمہ اللہ نے کہا ہے کہ ﴿اصْحَابُ الْيَمِينَةِ﴾ ”اصْحَابُ التَّقْدُم“ ہیں اور ﴿اصْحَابُ الشَّعْبَةِ﴾ ”اصْحَابُ التَّأَخُّر“ ہیں۔ عرب لوگ یوں بولتے ہیں: ”اجْعَلْنِي فِي يَمِينِكَ وَلَا تَجْعَلْنِي فِي شِمَالِكَ“ یعنی تو مجھے متقدمین میں سے کر اور مجھے متاخرین میں سے مت کر (اسی باب میں ابن الدینہ کا قول ہے: ”أَبِينِي أَفِي يَمْنِي يَدُكَ جَعَلْتَنِي فَأَفْرَحُ أَمْ صِيرْتَنِي فِي شِمَالِكَ“)^①

کسی نے کہا ہے کہ مراد اصحاب منزلت سنیہ رفیعہ ہیں اور اصحاب منزلت دنیہ حسیہ ہیں، یہ اس سے ماخوذ ہے کہ عرب لوگ میا من کو مبارک سمجھتے ہیں اور شمال کو شوم اور نا مبارک خیال کرتے ہیں۔

پھر اللہ پاک نے تیسری قسم کا ذکر فرمایا: ﴿وَالسَّابِقُونَ السَّابِقُونَ﴾ اول مبتداء ہے اور دوسرا خبر، اس میں تکرار عظمت اور بڑائی کے لیے ہے، جیسا کہ پہلے کی دو قسموں میں گزر چکی ہے جس طرح کہ تم کہتے ہو: ”أَنْتَ أَنْتَ وَزَيْدٌ زَيْدٌ“۔ اس میں دو تاویل ہیں: ایک تو اس معنی میں ہے کہ سابقین وہی ہیں جن کا حال سبقت کے ساتھ مشہور

ہوا ہے اور ان کی خوبیاں معروف ہیں۔ دوسری تاویل یہ ہے کہ دونوں سبق کا متعلق مختلف ہے۔ تقدیر یہ ہے کہ ایمان کی طرف سبقت کرنے والے جنت کی طرف سبقت کرنے والے ہیں، پہلی تاویل زیادہ بہتر ہے۔ اس لیے کہ اس میں عظمت اور بڑائی پر دلالت ہے۔

امام حسن اور قتادہ رحمہما اللہ نے کہا ہے کہ یہ لوگ ہر امت میں سے حق کے ظاہر ہونے کے وقت ایمان کی طرف بغیر توقف اور سستی کے سبقت کرنے والے ہیں۔ کسی نے کہا ہے کہ وہ ہیں جنہوں نے فضائل اور کمالات کے جمع کرنے میں سبقت کی۔ کسی نے کہا ہے کہ پانچوں نمازوں کی طرف سبقت کرنے والے ہیں۔ کسی نے کہا ہے کہ مسارعت کرنے والے ہیں خیرات میں، یعنی نیکیوں میں جلدی کرنے والے ہیں۔ امام مجاہد رحمہ اللہ نے کہا: وہ ہیں جنہوں نے جہاد کی طرف سبقت کی۔ امام ضحاک رحمہ اللہ بھی اسی کے قائل ہیں۔ امام سعید بن جبیر رحمہ اللہ نے کہا ہے کہ توبہ کی طرف اور نیک اعمال کی طرف سبقت کرنے والے ہیں۔ امام زجاج رحمہ اللہ نے کہا: معنی یہ ہیں کہ جو اللہ کی اطاعت کی طرف سبقت کرنے والے ہیں، وہی اللہ کی رحمت کی طرف سبقت کرنے والے ہیں۔^①

سیدنا عبداللہ بن عباس رضی اللہ عنہما کا ایک قول پہلے گزر چکا ہے۔ دوسرا یہ ہے کہ یہ آیت آلِ فرعون کے مومن حزقیل اور حبیب نجار کے حق میں نازل ہوئی جس کا ذکر سورت یس میں کیا گیا ہے اور سیدنا علی بن ابی طالب رضی اللہ عنہ کے حق میں اور ان میں کا ہر مرد سابق امت ہے اور سبقت کرنے کے لحاظ سے علی رضی اللہ عنہ ان سے افضل ہیں۔^② کہا ہے کہ یہ تیسری قسم باوجود اس کے کہ پہلے کی دو قسموں میں سے شرف اور فضیلت میں اسبق و اقدم (سب سے زیادہ سابق اور آگے) ہے، اس کو آخر میں ذکر کرنے کی وجہ یہ ہے کہ وہ اپنے سے بعد والوں کے قریب ہو جائے، یعنی ان سے مل جائے۔ یعنی قولہ تعالیٰ: ﴿أُولَٰئِكَ الْمُقَرَّبُونَ﴾^③ **فِي جَنَّاتِ النَّعِيمِ** چنانچہ یہ اشارہ انہیں کی طرف ہے یعنی وہی سابقین اللہ تعالیٰ کے اجرِ جزیل اور کرامتِ عظیم کی طرف قریب کیے گئے ہیں، یا یہ وہ ہیں جن کے درجے عرشِ معلیٰ کے قریب کیے گئے اور ان کے مراتب بلند کیے گئے اور ان کے نفوسِ ذکیہ نے مقدس خیالات کی طرف ترقی کی۔ مشارالہ ابھی قریب گزرا ہے۔ اور ﴿أُولَٰئِكَ﴾ فرمایا جس میں بعد کے معنی ہیں۔ اس سے یہ بات بتانا منظور ہے کہ فضیلت میں ان کی منزلت و رتبہ بعید ہے۔ ﴿أُولَٰئِكَ﴾ کا محل رفع ہے بنا بر ابتداء اور اس کی خبر اس کا مابعد ہے۔ اس جملے کی ترکیب میں جو کچھ ذکر کیا ہے اس سب سے یہ وجہ زیادہ ظاہر اور مشہور ہے اور ”تنزیل“ کی جزالت (بزرگی، عظمت) اسی کی مقتضی ہے۔ ﴿فِي جَنَّاتِ النَّعِيمِ﴾ دوسری خبر ہے یا حال ہے اس ضمیر سے جو مقربون میں ہے، یا اس سے متعلق ہے۔ یعنی وہ جناتِ نعیم میں اللہ کی رحمت کی طرف قریب ہوئے۔ جمہور نے ﴿جَنَّاتٍ﴾ بہ جمع پڑھا ہے اور کسی نے (یعنی طلحہ بن مصرف نے)

”جَنَّة“ بہ صیغہ واحد پڑھا ہے۔ ﴿جَنَّتِ﴾ کی اضافت جو نعیم کی طرف کی تو یہ مکان کی اس شے کی طرف اضافت ہے جو اس میں ہوتی ہے، جیسے کہتے ہیں: ”دار الضیافۃ ودار الدعوة ودار العدل“ پھر آخری قسم کی تفصیل کا ذکر فرمایا: ^①

ثَلَاثَةٌ مِّنَ الْأَوَّلِينَ ^③ وَقَلِيلٌ مِّنَ الْآخِرِينَ ^④ عَلَى سُرُرٍ مَّوْضُونَةٍ ^⑤
مُّتَّكِينَ عَلَيْهَا مُتَقَابِلِينَ ^⑥ يَطُوفُ عَلَيْهِمْ وِلْدَانٌ ^⑦
مُّخَلَّدُونَ ^⑧ بِأَكْوَابٍ وَأَبَارِيقَ ^⑨ وَكَأْسٍ مِّن مَّعِينٍ ^⑩
لَّا يَصَدَّعُونَ عَنْهَا وَلَا يُنْزِفُونَ ^⑪ وَفَاكِهَةٍ مِّمَّا يَتَخَيَّرُونَ ^⑫
وَلَحْمِ طَيْرٍ مِّمَّا يَشْتَهُونَ ^⑬ وَحُورٌ عِينٌ ^⑭ كَأَمْثَالِ
اللُّؤْلُؤِ الْمَكْنُونِ ^⑮ جَزَاءً لِّمَا كَانُوا يَعْمَلُونَ ^⑯ لَا يَسْمَعُونَ
فِيهَا لَغْوًا وَلَا تَأْثِيمًا ^⑰ إِلَّا قِيلًا سَلَامًا ^⑱

بہت بڑی جماعت پہلوں میں سے ^③ اور تھوڑے سے پچھلوں میں سے ^④ وہ زر و جواہر سے ^⑤ جڑے تختوں پر (بیٹھے) ہوں گے ^⑥ ان پر آمنے سامنے تکیے لگائے ہوئے (بیٹھنے والے) ^⑦ ان کے پاس سدا لڑکے ہی رہنے والے لڑکے آتے جاتے ہوں گے ^⑧ ساغر اور صراحیاں اور شراب کے جاری چشمے سے چھلکتے جام لیے ہوئے ^⑨ وہ اس سے نہ سردرد میں مبتلا ہوں گے اور نہ مدہوش ^⑩ اور ایسے پھل (لیے ہوئے) جو وہ پسند کریں گے ^⑪ اور پرندوں کا گوشت جو وہ چاہیں گے ^⑫ اور (ان کے لیے) غزال چشم حوریں (ہوں گی) ^⑬ جیسے غلاف میں لپیٹے ہوئے موتی ^⑭ جزا ان عملوں کی جو وہ کرتے رہے ^⑮ اور وہ اس (جنت) میں نہ لغو سنیں گے اور نہ کوئی گناہ کی بات ^⑯ (ہاں!) مگر ایک بول سلام ہے سلام ہے ^⑰

سابقین مقربین کی جزاء:

اگلے لوگ پہلی امتوں کو کہا اور پچھلے لوگ اس امت کو۔ یا اگلے پچھلے اسی امت کے، یعنی اعلیٰ درجے کے لوگ پہلے بہت ہو چکے ہیں پچھلوں میں کم ہوتے ہیں۔ یعنی حوریں صدف میں چھپے ہوئے موتی کی مانند گرد پھریں۔ انتہی۔ حافظ ابن کثیر رحمہ اللہ کہتے ہیں کہ اللہ تعالیٰ ان سابقین مقربین کے متعلق خبر دیتا ہے کہ وہ پہلوں میں سے ایک جماعت ہیں اور پچھلوں میں تھوڑے ہیں۔ اولین و آخرین سے جو مراد ہیں اس کے بارے میں اختلاف ہے۔

کسی نے کہا ہے کہ ﴿الْأَوَّلِينَ﴾ سے مراد گذشتہ امتیں ہیں اور ﴿الْآخِرِينَ﴾ سے یہ امت مراد ہے۔ امام مجاہد اور حسن بصری رحمہما اللہ سے یہ ایک روایت ہے۔ امام ابن ابی حاتم رحمہ اللہ نے ان سے اس روایت کو لیا ہے۔ یہ قول امام ابن جریر رحمہ اللہ کا اختیار کردہ ہے۔^(۱) نبی اکرم صلی اللہ علیہ وسلم کے اس قول مبارک سے اس کا استیناس کیا ہے کہ «نَحْنُ الْآخِرُونَ السَّابِقُونَ يَوْمَ الْقِيَامَةِ»^(۲) یعنی ہم پچھلے ہیں اور قیامت کے دن سبقت کرنے والے ہیں۔

امام ابن جریر رحمہ اللہ نے اس قول کے سوا اور کوئی قول نقل نہیں کیا اور نہ کسی کی طرف اس کی نسبت کی۔ من جملہ اس کے جس سے اس قول کے لیے استیناس کیا جاتا ہے یہ حدیث ہے جو سیدنا ابو ہریرہ رضی اللہ عنہ سے مروی ہے کہ جب ﴿ثَلَاثَةٌ مِنَ الْأَوَّلِينَ﴾^(۱۳) وَقَلِيلٌ مِنَ الْآخِرِينَ﴾ نازل ہوئی تو آپ صلی اللہ علیہ وسلم نے فرمایا: بے شک میں البتہ امید کرتا ہوں کہ تم اہل جنت کا چوتھائی ہو بلکہ تم نصف اہل جنت ہو، یا شطر اہل جنت ہو اور تم دوسرے نصف کی ان سے باہم تقسیم کرو گے۔^(۳) (رواہ ابو محمد بن ابی حاتم، ورواہ الإمام أحمد عن أسود بن عامر عن شريك عن محمد بياع الملاء عن أبيه عن أبي هريرة رضي الله عنه فذكره وقد روي من حديث جابر نحو هذا كذا في ابن كثير)

سیدنا جابر رضی اللہ عنہ کہتے ہیں کہ جب ﴿إِذَا وَقَعَتِ الْوَاقِعَةُ﴾ نازل ہوئی تو اس میں ﴿ثَلَاثَةٌ مِنَ الْأَوَّلِينَ﴾^(۳۹) وَثَلَاثَةٌ مِنَ الْآخِرِينَ﴾ نازل ہوا تو نبی اکرم صلی اللہ علیہ وسلم نے فرمایا: اے عمر! آ اور وہ شے سن جو اللہ تعالیٰ نے نازل فرمائی ہے۔ ﴿ثَلَاثَةٌ مِنَ الْأَوَّلِينَ﴾^(۳۹) وَثَلَاثَةٌ مِنَ الْآخِرِينَ﴾ خبردار! اور بے شک آدم سے مجھ تک ایک ثلہ ہے اور میری امت ایک ثلہ اور یہ کہ ہم کامل کریں گے ہماری ثلہ کو یہاں تک کہ ہم استعانت کریں گے سودان کے اونٹوں کے چرواہوں کے ساتھ من جملہ ان کے جنھوں نے اس بات کی گواہی دی کہ نہیں کوئی معبود مگر صرف اللہ، نہیں ہے کوئی شریک اس کا۔^(۴) (رواہ الحافظ ابن عساکر، من طريق هشام بن عمارة حدثنا عبد ربه بن صالح عن عروة بن رويم عن جابر بن عبد الله عن النبي ﷺ... الخ هكذا أورده ابن عساکر في ترجمة عروة بن رويم إسنادا ومتنا ولكن في إسناده نظر وقد وردت طرق كثيرة متعددة بقوله ﷺ "إني لأرجو أن تكونوا ربع أهل الجنة"^(۵) الحديث بتمامه وهو مفرد في صفة الجنة ولله الحمد والمنة.^(۶) كذا في ابن كثير)

یہ قول جو امام ابن جریر رحمہ اللہ نے یہاں اختیار کیا ہے، اس میں نظر ہے بلکہ یہ ایک ضعیف قول ہے، کیوں کہ یہ امت تو بہ نص قرآن بہترین امت ہے تو یہ بعید ہے کہ اس کے علاوہ دوسری امتوں میں مقربین زیادہ ہوں۔ چنانچہ اس مقام میں راجح وہی قول ثانی ہے کہ ﴿ثَلَاثَةٌ مِنَ الْأَوَّلِينَ﴾ سے مراد یہ ہو کہ ﴿ثَلَاثَةٌ﴾ اس امت کے صدر (ابتداء) سے اور قلیل

^(۱) تفسیر الطبری (۹۸/۲۳) ^(۲) صحیح البخاری، رقم الحدیث (۸۳۶) صحیح مسلم، رقم الحدیث (۸۵۵)

^(۳) تفسیر ابن ابی حاتم (۳۳۳۰/۱۰) مسند أحمد (۳۹۱/۲) تفسیر ابن کثیر (۳۶۲/۴) اس کی سند میں محمد اور اس کے والد مجہول ہیں۔

^(۴) تاریخ دمشق (۲۲۹/۴۰) اس کی سند میں انقطاع ہے "عمر بن رویم" کا سماع سیدنا جابر رضی اللہ عنہ سے ثابت نہیں ہے۔

^(۵) صحیح البخاری، رقم الحدیث (۳۱۷۰) صحیح مسلم، رقم الحدیث (۲۲۲) ^(۶) تفسیر ابن کثیر (۳۶۲/۴)

اس امت کے پچھلوں سے۔ عبد اللہ بن بکر مزنی رحمہ اللہ کہتے ہیں کہ میں نے حسن رحمہ اللہ کو سنا کہ وہ اس آیت پر آئے ﴿وَالسَّابِقُونَ السَّابِقُونَ﴾ تو کہا کہ سابقین تو مقرر گزر گئے، لیکن اے اللہ! تو ہم کو اصحابِ یمن سے کر۔ (أخرجہ ابن أبي حاتم)

پھر بہ سندِ خود سری بن یحییٰ سے روایت کیا ہے کہ حسن رحمہ اللہ نے مذکورہ آیت پڑھی اور کہا کہ ﴿ثَلَاثَةٌ﴾ ان میں سے ہیں جو اس امت میں سے گزر گئے، پھر محمد بن سیرین رحمہ اللہ سے روایت کیا ہے کہ اس امت میں ہی ﴿ثَلَاثَةٌ مِّنَ الْأَوَّلِينَ﴾ ^(۱۳) وَقَلِيلٌ مِّنَ الْآخِرِينَ﴾ کہا: وہ کہتے تھے (یعنی صحابہ رضی اللہ عنہم) یا امید رکھتے تھے کہ وہ سب اس امت سے ہوں، پس یہ قول امام حسن اور ابن سیرین رحمہم اللہ کا ہے کہ جمیع اس امت سے ہیں۔ ^(۱) (یعنی ﴿ثَلَاثَةٌ مِّنَ الْأَوَّلِينَ﴾ ^(۱۳) وَقَلِيلٌ مِّنَ الْآخِرِينَ﴾) اور اس میں کچھ شک نہیں ہے کہ ہر امت کا اول اس کے آخر سے بہتر ہے۔ تو اب احتمال ہے کہ یہ آیت ہر امت کے حسبِ حال ساری امتوں کو عام ہو، اور اسی لیے صحاح وغیرہ میں ثابت ہوا ہے کہ رسول صلی اللہ علیہ وسلم نے فرمایا ہے کہ زمانوں میں سے بہترین میرا زمانہ ہے، پھر وہ جوان سے متصل ہے، پھر وہ جوان سے متصل ہے۔ ^(۲) (الحديث بتمامه)

اب رہی وہ حدیث جو امام احمد رحمہ اللہ نے سیدنا عمار بن یاسر رضی اللہ عنہ سے مرفوعاً روایت کی ہے کہ میری امت کی مثل باران کی مثل ہے، نہیں جانا جاتا کہ اس کا اول بہتر ہے یا اس کا آخر۔ ^(۳) چنانچہ یہ حدیث اس کے بعد کہ اس کو صحیح ثابت کریں اس پر محمول ہوگی کہ جس طرح دین امت کے پہلے لوگوں کا اس بات میں محتاج ہے کہ وہ اسے ان لوگوں تک پہنچائیں جو ان کے بعد ہیں، اسی طرح وہ ان لوگوں کا محتاج ہے جو آخر میں اس پر قائم ہوں اس بات میں کہ لوگوں کو سنت پر جمائیں اور اس کی روایت کریں اور اسے ظاہر کریں اور فضیلت متقدم کے لیے ہے اور اسی طرح کھیتی بارانِ اول کی محتاج ہے اور بارانِ ثانی کی محتاج ہے، لیکن بڑا عہدہ اور ذمہ تو بارانِ اول پر ہے اور کھیتی اس کی زیادہ محتاج ہے، کیوں کہ اگر وہ نہ ہو تو زمین میں کھیتی نہ اُگتی اور نہ اس کی بنیاد اس میں جمتی، اسی لیے نبی اکرم صلی اللہ علیہ وسلم نے فرمایا ہے کہ میری امت کا ایک گروہ ہمیشہ حق پر غالب رہنے والا رہے گا، نہ ضرر دے گا ان کو جو ان کا خذلان کرے گا، یعنی بے مدد چھوڑے گا اور نہ وہ جوان کا مخالف ہوگا قیامت قائم ہونے تک۔ ایک روایت میں یوں ہے: یہاں تک کہ اللہ تعالیٰ کا امر آ جائے اور وہ اسی طرح ہوں۔ ^(۴)

غرض یہ ہے کہ یہ امت باقی امتوں سے شریف تر ہے اور مقربین اس میں اکثر ہیں، دوسری امتوں کے مقابلے میں رتبے میں برتر ہیں اپنے دین کے شرف اور اپنے نبی اکرم صلی اللہ علیہ وسلم کی عظمت کے سبب سے۔ اسی لیے رسول صلی اللہ علیہ وسلم سے تواتر کے ساتھ ثابت ہوا ہے کہ آپ صلی اللہ علیہ وسلم نے یہ خبر دی کہ اس امت میں سے ستر ہزار بغیر حساب کے جنت

① تفسیر ابن کثیر (۴/۳۶۲، ۳۶۳) ② صحیح البخاری، رقم الحدیث (۲۵۰۹) صحیح مسلم، رقم الحدیث (۲۵۳۳)

③ مسند أحمد (۴/۳۱۹) صحیح الجامع (۵۸۵۴) ④ صحیح مسلم، رقم الحدیث (۱۹۲۰)

میں داخل ہوں گے اور ایک روایت میں ہے کہ ہر ہزار کے ساتھ مزید ستر ہزار۔^(۱) اور ایک روایت میں یوں ہے کہ ہر ایک کے ساتھ ستر ہزار۔^(۲) امام ابو مالک رحمۃ اللہ علیہ مرفوعاً کہتے ہیں: خبردار! قسم ہے اس کی جس کے ہاتھ میں میری جان ہے! البتہ تم میں سے قیامت کے دن ایک زمرہ مثل سیاہ رات کے مبعوث ہوگا، وہ سب زمین کا احاطہ کر لیں گے، فرشتے کہیں گے کہ البتہ وہ شے جو محمد صلی اللہ علیہ وسلم کے ساتھ آئی، وہ ان سے بہت زیادہ ہے جو انبیاء علیہم السلام کے ساتھ آئی۔^(۳)

(أخرجه الحافظ أبو القاسم الطبراني)

بہتر یہ ہے کہ یہاں وہ حدیث نقل کی جائے جو حافظ ابو بکر بیہقی رحمۃ اللہ علیہ نے ”دلائل النبوة“ میں بہ سند خود ابن زل جہنی سے روایت کی ہے (یعنی ﴿ثَلَاثَةٌ مِنَ الْأَوَّلِينَ﴾^(۱۳) وَقَلِيلٌ مِنَ الْآخِرِينَ) کی تفسیر میں) کہا کہ رسول اللہ صلی اللہ علیہ وسلم جس وقت صبح کی نماز پڑھتے تو فرماتے اور آپ صلی اللہ علیہ وسلم اپنے دونوں پاؤں کو موڑے ہوتے: «سُبْحَانَ اللَّهِ وَبِحَمْدِهِ أَسْتَغْفِرُ اللَّهَ إِنَّ اللَّهَ كَانَ تَوَّابًا» ستر بار۔ پھر فرماتے: «سَبْعِينَ سَبْعِمَائَةٍ لَا خَيْرَ لِمَنْ كَانَتْ ذُنُوبُهُ فِي يَوْمٍ وَاحِدٍ أَكْثَرَ مِنْ سَبْعِمَائَةٍ»

پھر اس کو دو بار فرماتے، یعنی ایک بار کہنے سے دس گناہ مٹے اور دس بار سے سو گناہ مٹے تو ستر بار سے سات سو گناہ مٹے۔ نہیں ہے کوئی خیر اس شخص کے لیے جس کے گناہ ایک دن میں سات سو سے زیادہ ہوں۔ (”سبحان“ منصوب ہے بنا بر مصدر ”أَيُّ: انزه الله تنزيها عما لا يليق به متلبسا بحمدي له أَيُّ: من توفيقه للتسبيح أو سبحته وأتلبس فيه بحمدي“ اول کی بنا پر واؤ حالیہ ہے اور ثانی کی بنا پر عطف کا ہے تسبیح صفات جلالیہ کی طرف اشارہ ہے اور حمد صفات وجودیہ اکرامیہ کی طرف اشارہ ہے۔ ایک قول یہ ہے: ”أسبح تسبيحا وبحمده سبحت“ یعنی حرف باء محذوف سے متعلق ہے۔ کسی نے کہا: واؤ زائد ہے۔ ”أَيُّ: سبحت بحمده“ یعنی پاکی بولتا ہوں اللہ کی پاکی ان امور سے جو اس کی بارگاہ عالی جاہ کے لائق نہیں ہیں اس کی حمد کو ساتھ لیے ہوئے، اس پر کہ اس نے پاکی بولنے کی توفیق دی اور مغفرت مانگتا ہوں اللہ سے بے شک اللہ بڑا توبہ قبول کرنے والا ہے)۔

پھر اپنا چہرہ مبارک لوگوں کے سامنے کرتے اور آپ کو خواب اچھا لگتا تھا۔ پھر فرماتے: کیا تم میں سے کسی نے کچھ دیکھا ہے۔ ابن زل نے کہا: میں نے عرض کی: اے اللہ کے رسول! میں نے، یعنی میں نے خواب دیکھا ہے تو آپ صلی اللہ علیہ وسلم نے فرمایا: تو خیر سے ملے اور شر سے بچایا جائے اور خیر ہو ہمارے لیے اور شر ہو، ہمارے دشمنوں پر حمد ہے

(۱) سنن الترمذی، رقم الحدیث (۲۴۳۷) سنن ابن ماجہ، رقم الحدیث (۴۲۸۶) صحیح الجامع (۷۱۱۱)

(۲) مسند أحمد (۶/۱) السلسلة الصحيحة، رقم الحدیث (۱۴۸۴)

(۳) المعجم الكبير (۲۹۷/۳) اس کی سند میں انقطاع ہے ”شرح“ کا سیدنا ابو مالک رحمۃ اللہ علیہ سے اور محمد بن اسماعیل کا اپنے والد سے سماع ثابت نہیں ہے۔

اللہ کی جو سارے جہانوں کا رب ہے، تو اپنا خواب بیان کر۔ چنانچہ میں نے کہا: میں نے سارے لوگوں کو ایک فراخ نرم راہ پر دیکھا اور لوگ شاہراہ پر جانے والے ہیں۔ پھر اس اثناء میں کہ وہ اسی طرح جا رہے تھے کہ اچانک مشرف ہوا وہ راستہ ایک چراگاہ پر (”إشفا“ بہ معنی اشرف ہے، یعنی اطلاع پانا کسی شے پر اور اوپر سے نیچے دیکھنا، یعنی اس راستے نے چراگاہ پر جھانکا، مطلب یہ ہے کہ وہ سامنے آ گئے) میری آنکھ نے اس جیسی سیراب و سبز و تازہ جگہ نہیں دیکھی، اس کی سبزی اور تازگی خوب لہرا رہی ہے، اس کا پانی ٹپک رہا ہے اور اس میں قسم قسم کی گھاس ہے۔ (ابن زل نے کہا) اور گویا میں پہلے گروہ کے ساتھ ہوں، جبکہ انھوں نے اس چراگاہ پر جھانکا تو تعجب سے تکبیر کہی، چنانچہ انھوں نے اپنی سواریوں کو اس راستے پر لازم کیا، اس چراگاہ کو نہ دائیں جانب سے کم کیا نہ بائیں جانب سے، مطلب یہ ہے کہ سیدھے شاہراہ پر چلے گئے، ادھر ادھر مائل نہ ہوئے (ابن زل نے کہا) گویا میں ان کی طرف نظر کر رہا ہوں اس حال میں کہ وہ جا رہے ہیں۔

پھر دوسرا گروہ آیا اور یہ پہلے گروہ سے اکثر تھے کئی گنا، پھر جب انھوں نے اس چراگاہ کی طرف جھانکا تو تکبیر کہی اور اپنی سواریوں کو اس راہ پر لازم کیا، چنانچہ ان میں سے مرتع ہے اور ان میں سے لینے والا ہے ضغث کا، یعنی بعض نے تو اپنی سواریوں کو چرنے کے لیے چھوڑ دیا اور بعض نے مٹھی بھر ملا جلا گھاس لے لیا، یا اس کا گٹھالیا اور گزر گئے، پھر ایک اور جماعت آئی کثیر لوگوں کی، جب انھوں نے اس چراگاہ کی طرف جھانکا تو تکبیر کہی اور کہا یہ بہتر منزل ہے۔ گویا میں ان کی طرف نظر کر رہا ہوں کہ وہ دائیں بائیں طرف مائل ہو رہے ہیں، یعنی اس چراگاہ کے دونوں طرف چرانے کے لیے جھک پڑے۔

پھر جب میں نے یہ دیکھا کہ لوگ ادھر ادھر جھک رہے ہیں تو میں نے وہ راستہ لازم پکڑا، یہاں تک کہ میں اس چراگاہ پر آ گیا، چنانچہ کیا دیکھتا ہوں کہ میں آپ کے ساتھ ہوں یا رسول اللہ! آپ ایک منبر پر ہیں جس میں سات درجے ہیں اور آپ ان میں سے اوپر کے درجے پر ہیں اور ناگاہ آپ کی داہنی طرف ایک مرد ہے گندم گوں، درشت انگلیوں والا، لمبی ناک اور پتلے نتھنے والا اور ناک کا درمیانی حصہ بلند۔ جس وقت وہ بات کرتا ہے تو لوگ سنتے ہیں، چنانچہ وہ مردوں پر طول میں بلند ہوتا ہے، یعنی سب سے زیادہ اونچا ہے۔ اور ناگاہ آپ کی بائیں طرف ایک مرد ہے بھرے ہوئے بدن کا میانہ قد جس کے چہرے پر بہت خال (تل) ہیں، گویا اس کے بال سیاہ کیے گئے ہیں پانی کے ساتھ (اس لیے کہ بال جب پریشان ہوتے ہیں تو غبار آلودہ ہو جاتے ہیں ان کی سیاہی گہری نہیں رہتی، پھر جب پانی سے دھوئے جاتے ہیں تو ان کی سیاہی ظاہر ہو جاتی ہے، مطلب یہ ہے کہ سر کے بال خوب سیاہ چمکتے ہوئے تھے) جس وقت وہ بات کرتا ہے تو تم اس کے سننے کے لیے اس کے اکرام کے لیے اپنے کان جھکاتے ہو اور ناگاہ اس شخص کے

آگے ایک بوڑھا مرد ہے وہ سب لوگوں سے بڑھ کر شکل و صورت میں آپ کے مشابہ ہے۔ تم سب اس کا قصد کرتے ہو، اس کا ارادہ کرتے ہو اور ناگاہ اس شخص کے آگے ایک بڑی عمر کی کمزور سی اونٹنی ہے اور ناگاہ یا رسول اللہ! آپ اس کو برا بیچتے کر رہے ہیں۔ راوی نے کہا: پھر رسول اللہ ﷺ کا چہرہ گھڑی بھر کے لیے متغیر ہو گیا، پھر یہ حال آپ ﷺ سے دور ہو گا۔ رسول اللہ ﷺ نے فرمایا: لیکن وہ جو تو نے دیکھا طریقِ رحب سہل لاحب (یعنی فراخ نرم راہ جو برابر چلی جاتی ہے منقطع نہیں ہوتی) تو یہ وہ ہدایت ہے جس پر میں نے تم کو آمادہ کیا ہے اور تم اس پر ہو اور وہ چراگاہ جو تم نے دیکھی وہ دنیا ہے اور اس کی گزران کی سبزی و تازگی ہے۔ میں اور میرے اصحاب چل دیے، ہم کسی شے کے ساتھ اس سے متعلق نہ ہوئے اور نہ وہ ہم سے متعلق ہوئی اور نہ ہم نے اس کا ارادہ کیا اور نہ اس نے ہمارا ارادہ کیا، پھر دوسرا گروہ آیا اور وہ ہم سے کئی گنا زیادہ تھے، چنانچہ ان میں سے بعض چرانے والے ہیں اور بعض گٹھے لینے والے اور انھوں نے اس پر نجات پائی۔

پھر لوگوں کی کثیر جماعت آئی تو وہ اس چراگاہ پر جھکی اس کے دائیں اور بائیں طرف، پس ”إِنَّا لِلّٰہِ وَإِنَّا إِلَیْہِ رَاجِعُونَ“ اور تو جو ہے سو چلا نیک راہ پر، پھر تو ہمیشہ اس پر رہے گا، یہاں تک کہ مجھ سے ملے گا اور وہ منبر جو تو نے دیکھا جس میں سات درجے ہیں اور میں اس کے اوپر کے درجے میں ہوں سو دنیا سات ہزار برس ہے، میں اس کے آخر ہزار میں ہوں اور وہ مرد جو تو نے میری دائیں طرف دیکھا گندم گوں درشت انگلیوں والا تو وہ موسیٰ علیہ السلام ہیں جس وقت وہ بات کرتے ہیں تو مردوں پر بلند ہوتے ہیں، اللہ کے ان کے ساتھ کلام کرنے کی فضیلت کی وجہ سے اور وہ جو تو نے میری بائیں طرف دیکھا پر بدن میانہ قد جس کے چہرے پر بہت سے تل ہیں گویا اس کے بال پانی سے سیاہ کیے گئے تو وہ عیسیٰ بن مریم علیہ السلام ہیں، ہم ان کا اکرام کرتے ہیں اللہ کے ان کو اکرام کرنے کے سبب سے اور وہ بوڑھا مرد جو تو نے دیکھا کہ سب سے زیادہ میرے ساتھ مشابہ ہے پیدائش میں اور چہرے میں تو وہ ہمارے باپ ابراہیم علیہ السلام ہیں، ہم سب ان کا قصد کرتے ہیں اور ان کی پیروی کرتے ہیں اور وہ اونٹنی جو تو نے دیکھی اور مجھے دیکھا کہ میں اسے برا بیچتے کر رہا ہوں تو وہ قیامت ہے، وہ ہم پر قائم ہوگی میرے بعد کوئی نبی نہیں ہے اور نہ کوئی امت میری امت کے بعد ہے۔ راوی نے کہا، پھر اس کے بعد آپ ﷺ نے خواب کا کسی سے سوال نہیں کیا مگر یہ کہ کوئی شخص آتا تو تبرع و تطوع کر کے، یعنی خود بہ خود آپ ﷺ سے اس کو بیان کرتا۔^①

قولہ تعالیٰ: ﴿عَلٰی سُرِّ مَوْضُونَةٍ﴾ سیدنا عبداللہ بن عباس رضی اللہ عنہما نے فرمایا: ”أَيُّ: مَرْمُوءَةٍ بِالذَّهَبِ“ یعنی سا بقین لوگ جنت میں ایسے تختوں پر ہیں جو سونے سے بنے ہوئے ہیں۔ امام مجاہد، عکرمہ، سعید بن جبیر، زید بن اسلم،

① دلائل النبوة للبيهقي (۷/۳۶-۳۸) اس کی سند میں ”سليمان بن عطاء“ سخت ضعیف اور ”ابو مشجعہ“ مجہول راوی ہیں۔

قنادہ اور ضحاک رحمہ اللہ وغیرہ نے بھی اسی طرح کہا ہے۔ امام سدی رحمہ اللہ نے کہا ہے کہ بنے ہوئے سونے اور موتیوں سے۔ امام عکرمہ رحمہ اللہ نے کہا ہے کہ ”مُشَبَّكَةٌ بِالذَّرِّ وَالْيَاقُوتِ“ یعنی جال بنائے ہوئے موتیوں اور یاقوت سے۔ امام ابن جریر رحمہ اللہ نے کہا: اسی معنی سے اونٹنی کی تنگ کا نام وضین رکھا جاتا ہے جو اس کے پیٹ کے نیچے ہوتا ہے، یعنی اس لیے کہ وہ بنی ہوئی نوار ہوتی ہے۔ ”وضین“ بر وزن فعیل بہ معنی مفعول ہے،¹ کیوں کہ وہ مضفور ہوتا ہے، یعنی بنا ہوا۔ اسی طرح جنت میں تخت ہیں سونے اور موتیوں سے بنے ہوئے۔

﴿مُتَّكِئِينَ عَلَيْهَا مُتَقَبِّلِينَ﴾ یعنی ان تختوں پر تکیہ لگائے ہوئے اس حال میں بیٹھے ہیں کہ بعض کے چہرے بعض کی طرف ہیں، کوئی کسی کے پیچھے نہیں ہے۔ ﴿مُخَلَّدُونَ﴾ کا یہ مطلب ہے کہ وہ لڑ کے ایک صفت پر ہمیشہ رکھے گئے ہیں، نہ اس سے بڑے ہوں گے نہ بوڑھے ہوں گے نہ حلیے تبدیل ہوں گے۔ ﴿يَاكُوبُ﴾ وہ کوزے ہیں جن کی نہ خراطیم ہیں نہ ”آذان“ (ان کی نہ ٹوٹیاں ہیں نہ دستی کڑے، مراد آبخورے ہیں)۔ ﴿أَبَارِيقُ﴾ وہ جو دونوں وصفوں کے حامل ہیں (یعنی جن کی ٹوٹیاں ہیں اور کڑے بھی ہیں، اس لیے شاہ صاحب رحمہ اللہ نے تہتیان ترجمہ فرمایا ہے)۔ اور ”کؤس“ ہنایات ہیں (اصل میں اسی طرح ہے۔ واللہ أعلم۔ یہ کیا لفظ ہے ”کؤس“ تو ”کأس“ کی جمع ہے اور ”کأس“ شراب کے بھرے ہوئے پیالے کو کہتے ہیں)۔ یہ سب شراب کے جاری چشمہ کے ظروف ہیں، ان ظروف سے نہیں ہیں جو منقطع اور خالی ہو جائیں، بلکہ ظاہر بہتے چشموں سے ہیں۔

﴿لَا يَصْدَعُونَ عَنْهَا وَلَا يُنْزِفُونَ﴾ یعنی اس شراب سے ان کے سر دکھیں گے اور نہ ان کی عقلیں جائیں گی، بلکہ وہ ثابت رہیں گے باوجود اس لذت اور راحت کے جو ان کو حاصل ہوگی۔ سیدنا عبداللہ بن عباس رضی اللہ عنہما فرماتے ہیں کہ شراب میں چار خاصیتیں ہیں: نشہ، درِ سر، قے اور پیشاب۔ اللہ پاک نے جنت کی شراب کا ذکر کیا اور ان خصال سے اس کو پاک فرمایا۔ امام مجاہد، عکرمہ، سعید بن جبیر، عطیہ، قنادہ اور سدی رحمہم اللہ نے کہا ہے کہ اس میں ان کو درِ سر نہیں ہوگا۔ ﴿وَلَا يُنْزِفُونَ﴾ کی تفسیر میں کہا ہے کہ وہ ان کی عقلوں کو نہ لے جائے گی۔²

﴿وَفِيهَا مِمَّا يَتَخَيَّرُونَ﴾ یعنی وہ لڑ کے ان کے پاس وہ میوے لیے پھریں گے جن کو وہ اختیار اور پسند کریں گے، ان میں سے چن لیں گے۔ یہ آیت اس پر دلیل ہے کہ ﴿فِيهَا﴾ کو بر صفتِ تخییر کھانا جائز ہے، (مثلاً: میوے کا طباق چند آدمیوں کے سامنے رکھا ہے تو ہر شخص کے لیے جائز ہے کہ جو اسے پسند ہو اس کو کھائے، گو کسی اور کے آگے ہو، اس میں وہ شرط نہیں ہے کہ اپنے ہی آگے سے کھائے۔ یہ شرط ایک قسم کے کھانے میں ہے۔) اس میں عکراش بن ذویب رضی اللہ عنہ سے مروی حدیث دال ہے جس کو امام ابو یعلیٰ رحمہ اللہ نے اپنی مسند میں روایت

کیا ہے، کہا: مجھے مرہ نے اپنے اموال کے صدقات دے کر رسول اللہ ﷺ کے پاس بھیجا تو میں مدینے میں آیا، دیکھا تو آپ ﷺ مہاجرین اور انصار کے درمیان بیٹھے ہوئے تھے اور میں آپ ﷺ کے پاس ایسے اونٹ لے کر آیا گویا وہ ارطی کی جڑیں ہیں (ارطی ریت کے درختوں میں سے ایک درخت ہے جس کی جڑیں سرخ ہوتی ہیں) فرمایا کون شخص ہے؟ میں نے عرض کی: عکراش بن ذویب۔ فرمایا کہ اپنا حسب و نسب بیان کرو، میں نے اپنا نسب آپ ﷺ سے بیان کیا، مرہ بن عبید تک اور کہا کہ یہ مرہ بن عبید کا صدقہ ہے۔ آپ ﷺ نے تبسم فرمایا اور کہا: یہ اونٹ ہیں میری قوم کے، یہ صدقات ہیں میری قوم کے، پھر آپ ﷺ نے حکم دیا کہ ان اونٹوں کو صدقہ کے اونٹوں کی میسم سے نشان لگایا جائے (میسم لوہے کا ایک آلہ ہے جس سے داغ دیتے ہیں، مطلب یہ ہے کہ داغ دے کر صدقہ کا نشان ان پر کیا جائے) اور ان کے ساتھ ملا دیے جائیں۔

پھر میرا ہاتھ پکڑا اور ہم بی بی ام سلمہ رضی اللہ عنہا کے گھر کی طرف چلے۔ پھر فرمایا: کچھ کھانا ہے؟ چنانچہ ہمارے سامنے ایک جفنہ قصعہ کی طرح کا لائے (جفنہ بڑا کاسہ اور قصعہ وہ کاسہ جو دس آدمیوں کو سیر کر دے، یعنی ایک بڑا گھڑا لائے) جس میں ثرید اور گوشت کے ٹکڑے بہت تھے، پھر آپ ﷺ اس میں سے کھانے لگے تو میں متوجہ ہوا اور اپنا ہاتھ اس کے چاروں طرف ادھر ادھر گماتا تھا، چنانچہ آپ ﷺ نے اپنے بائیں ہاتھ سے میرے دائیں ہاتھ کو پکڑا اور فرمایا: او عکراش! ایک جگہ سے کھا۔ بے شک یہ کھانا ایک ہی طرح کا ہے۔ پھر ہمارے آگے ایک طباق لائے جس میں خشک یا تر کھجوریں تھیں۔ عبید اللہ (یعنی عکراش کے بیٹے جو اپنے باپ سے راوی ہیں) نے شک کیا کہ تر تھیں یا خشک تھیں، چنانچہ میں اپنے آگے سے کھانے لگا اور رسول اللہ ﷺ کے دست مبارک نے اس طباق میں جولان کیا، یعنی ادھر ادھر پڑتا تھا اور فرمایا: او عکراش! کھا جہاں سے تو چاہے، بے شک یہ غیر لون واحد ہے، یعنی ایک قسم کا نہیں ہے، پھر ہمارے پاس پانی لائے تو آپ ﷺ نے اپنا دست مبارک دھویا اور اپنے دونوں ہاتھوں کی تری سے اپنے منہ کو اور دونوں ہاتھوں کو اور سر کو تین بار مسح کیا۔ پھر فرمایا: او عکراش! یہ وضو ہے اس شے سے جس کو آگ نے تغیر دیا۔^(۱) (وہکذا رواہ الترمذی

وابن ماجہ جمیعاً عن محمد بن بشار عن أبي الهذيل العلاء بن الفضل به وقال الترمذي: غريب لا نعرفه إلا من حديثه)

سیدنا انس رضی اللہ عنہ کہتے ہیں کہ رسول اللہ ﷺ کو خواب کا سننا اچھا لگتا تھا۔ بعض اوقات کوئی شخص خواب دیکھتا تو اس کے متعلق پوچھتا تھا اگر اس کو خود نہیں جانتا تھا، پھر جب اسے اس کی اچھی تعبیر کی گئی تو اس کے لیے یہ بہت خوشی کی بات ہوتی، چنانچہ آپ ﷺ کے پاس ایک عورت آئی اور کہا: اے اللہ کے رسول! میں نے دیکھا ہے گویا میرے پاس کوئی آیا اور میں مدینے سے نکال لی گئی، پھر میں جنت میں داخل کی گئی تو میں نے ایک وجہ سنا (یعنی گر پڑنے کی آواز، جیسے: دیوار وغیرہ کا گرنا) اس کے لیے جنت با آواز بلند روئی، پھر میں نے نظر کی تو فلاں بن فلاں اور

{۱} المعجم الكبير (۷۲/۱۸) سنن الترمذی، رقم الحديث (۱۸۴۸) سنن ابن ماجہ، رقم الحديث (۳۲۸۴) اس کی سند میں "علاء

بن فضل اور عبید اللہ بن عکراش" ضعیف راوی ہیں۔ دیکھیں: السلسلة الضعيفة، رقم الحديث (۵۰۹۸)

فلاں بن فلاں ہیں، پھر اس نے بارہ آدمیوں کے نام لیے۔

نبی کریم ﷺ اس سے قبل لشکر کا ایک ٹکڑا بھیج چکے تھے۔ چنانچہ ان کو لائے، ان کے کپڑے میلے غبار آلود ہیں، ان کی گردن کی رگیں بہہ رہی ہیں، پھر کہا گیا کہ ان کو بیدخ کی یا بیدخ کی نہر کی طرف لے جاؤ، پھر وہ اس میں غوطہ دیے گئے اور وہ اس سے ایسے ہو کر نکلے کہ ان کے چہرے چودھویں رات کے چاند کی طرح تھے، پھر ان کے پاس سونے کی ایک رکابی لائے، اس میں گدر کھجوریں تھیں، انھوں نے اس کی گدر کھجوروں میں سے کھایا جو چاہا، پھر وہ اس جنت میں نہیں لوٹتے تھے مگر جو میوے چاہتے وہ کھاتے تھے اور میں نے بھی ان کے ساتھ کھایا، پھر اس لشکر سے خوش خبری دینے والا آیا تو کہا: جو کچھ کہ خواب تھا ایسا ایسا، پس فلاں و فلاں مصیبت پہنچائے گئے، یعنی شہید ہوئے، یہاں تک کہ بارہ مرد شمار کیے۔ چنانچہ رسول اللہ ﷺ نے اس عورت کو بلایا اور فرمایا کہ تو اپنا خواب بیان کر تو اس نے اس کو بیان کیا اور کہنے لگی: پھر فلاں و فلاں کو لائے، جیسا کہ کہا۔^(۱) (أَخْرَجَهُ الْحَافِظُ أَبُو يَعْلَى وَهَذَا لَفْظُهُ قَالَ الْحَافِظُ الضِّيَاءُ: وَهَذَا عَلَى شَرْطِ مُسْلِمٍ)

سیدنا ثوبان رضی اللہ عنہ مرفوعاً کہتے ہیں: بے شک مرد جس وقت کھینچے گا جنت میں سے کوئی میوہ تو اس کی جگہ دوسرا عود کر آئے گا۔^(۲) (أَخْرَجَهُ أَبُو الْقَاسِمِ الطَّبْرَانِيُّ) «لَحْمِ طَيْرٍ» کی تفسیر میں امام احمد رحمہ اللہ نے سیدنا انس رضی اللہ عنہ سے مرفوعاً روایت کیا ہے کہ بے شک جنت کے طیور بختی اونٹوں کی طرح ہیں، جنت کے درختوں میں چرتے ہیں۔ چنانچہ سیدنا ابوبکر رضی اللہ عنہ نے عرض کی: «إِنَّ هَذَا لَطَيْرٌ نَاعِمَةٌ»، («أَيُّ: سَمَانٍ مَتْرَفُوهَةٍ»، یعنی بے شک یہ البتہ طیور فر بہ ہیں اور ترفہ و تن آسانی میں ہیں تو آپ ﷺ نے فرمایا کہ ان کا کھانے والا اُن سے بڑھ کر فر بہ اور تن آسانی میں ہے)۔ تو آپ ﷺ نے فرمایا: «أَكَلْتُهَا أَنْعَمُ مِنْهَا» اس کلمے کو تین بار فرمایا اور بے شک یہ البتہ اُمید کرتا ہوں کہ تو ان میں سے ہو جو ان سے کھائیں گے۔^(۳) (أَخْرَجَهُ أَحْمَدُ وَانْفَرَدَ بِهِ مِنْ هَذَا الْوَجْهِ)

سیدنا عبداللہ بن عمر رضی اللہ عنہما کہتے ہیں کہ نبی کریم ﷺ کے نزدیک طوبی کا ذکر کیا گیا تو آپ ﷺ نے فرمایا: اے ابوبکر! کیا تجھے یہ بات معلوم ہوئی ہے کہ طوبی کیا ہے؟ عرض کی کہ اللہ اور اس کا رسول زیادہ جانتے ہیں۔ فرمایا: طوبی جنت میں ایک درخت ہے، کوئی نہیں جانتا اس کے طول کو مگر اللہ۔ اس کی ٹہنیوں میں سے ایک ٹہنی کے نیچے ایک سوار ستر خریف (سال) تک چلتا رہے گا۔ اس کے پتے حلے ہیں، ان پر ایسے پرندے ہوں گے جو بختی اونٹوں کی طرح ہوں گے، چنانچہ ابوبکر رضی اللہ عنہ نے عرض کی: اے اللہ کے رسول! بے شک وہاں البتہ طیر ناعم ہیں، یعنی فر بہ پرندے۔

^(۱) مسند أبي يعلى (٤٤/٦) مسند أحمد (١٣٥/٣) امام يثمي رحمہ اللہ فرماتے ہیں: «رجالہ رجال الصّحيح» مجمع الزوائد (٣٦٥/٧)

^(۲) المعجم الكبير (١٠٢/٢) اس کی سند میں «عباد بن منصور» ضعیف راوی ہے۔ دیکھیں: السلسلة الضعيفة، رقم الحديث (٣١٤٦)

^(۳) مسند أحمد (٢٢١/٣) صحيح الترغيب والترهيب (٢٦٦/٣) السلسلة الضعيفة، رقم الحديث (٣١٤٦)

آپ ﷺ نے فرمایا: ان سے زیادہ فربہ وہ ہیں جو ان کو کھائیں گے اور تو ان میں سے ہے ان شاء اللہ تعالیٰ۔^(۱) (آخر جہ
أبو عبد الله المقدسي في كتابه صفة الجنة)

امام قتادہ رحمہ اللہ نے کہا: ہم سے ذکر کیا گیا ہے کہ سیدنا ابوبکر رضی اللہ عنہ نے عرض کی: اے اللہ کے رسول! بے شک
میں اس کے طیور کو اور اس کے لوگوں کو زیادہ ناعم (فربہ) خیال کرتا ہوں۔ آپ ﷺ نے فرمایا کہ جو کوئی ان کو کھائے
گا، واللہ! اے ابوبکر! وہ ان سے انعم (زیادہ ناعم) ہے اور بے شک وہ البتہ بختری اونٹوں کی طرح ہیں اور بے شک البتہ
احتساب کرتا ہوں اللہ پر، یعنی ثواب کی امید کرتا ہوں کہ اے ابوبکر! تو ان سے کھائے گا۔^(۲) سیدنا انس رضی اللہ عنہ سے مروی
ہے کہ رسول اللہ ﷺ سے کسی نے کوثر کا پوچھا تو آپ ﷺ نے فرمایا: کہ ایک نہر ہے جو میرے رب عزوجل نے مجھے
جنت میں عطا کی ہے، وہ دودھ سے زیادہ سفید ہے اور شہد سے زیادہ میٹھی ہے، اس میں پرندے ہیں جن کی گردنیں
اونٹوں کی گردنوں کی طرح لمبی ہیں۔ چنانچہ سیدنا عمر رضی اللہ عنہ نے عرض کی: بے شک وہ البتہ ناعم ہیں، یعنی فربہ۔ آپ ﷺ
نے فرمایا: ان کو کھانے والا ان سے زیادہ فربہ ہے۔^(۳) (رواہ أبو بکر بن أبي الدنيا وكذا رواه الترمذي،
عن عبد بن حميد عن القعنبي عن محمد بن عبد الله بن مسلم بن شهاب عن أبيه عن أنس وقال: حسن)

سیدنا ابوسعید خدری رضی اللہ عنہ مرفوعاً کہتے ہیں: بے شک جنت میں البتہ طیر ہے، اس میں ستر ہزار پر ہیں، پھر وہ
اہل جنت میں سے ایک شخص کی رکابی پر واقع ہوگا اور پر جھاڑے گا تو ہر پر سے ایک لون (ایک قسم کا کھانا) نکلے گا جو
دودھ سے زیادہ سفید اور مسکے سے زیادہ نرم ہوگا اور شہد سے زیادہ میٹھا ہوگا۔ ان میں سے کوئی لون اس کے صاحب کے
لون کے مشابہ نہ ہوگا، پھر وہ اڑ جائے گا۔^(۴) یہ حدیث امام ابن ابی حاتم رحمہ اللہ نے روایت کی ہے اور نہایت درجہ غریب
ہے۔ عبید اللہ بن ولید وصافی اور اس کے شیخ عطیہ عوفی دونوں ضعیف ہیں۔ پھر امام ابن ابی حاتم رحمہ اللہ نے کعب رحمہ اللہ سے
روایت کیا ہے کہ جنت کے طائر بختری اونٹوں کی طرح ہیں، وہ جنت کے میوؤں سے کھاتے ہیں اور جنت کی نہروں سے
پیتے ہیں اور وہ اس کے لیے صف باندھیں گئے، پھر جب وہ ان میں سے کسی کی خواہش کرے گا تو وہ آئے گا، یہاں تک
کہ اس کے آگے واقع ہوگا، پھر وہ اس کے باہر سے اور اندر سے کھائے گا، پھر وہ اڑ جائے گا کہ اس سے کچھ کم نہ ہوا۔^(۵)
یہ کعب تک صحیح ہے۔ سیدنا عبداللہ بن مسعود رضی اللہ عنہ کہتے ہیں: مجھ سے رسول اللہ ﷺ نے فرمایا: بے شک تو البتہ جنت میں
طیر کی طرف نظر کرے گا اور اس کی خواہش کرے گا تو وہ بھنا ہوا تیرے آگے گر پڑے گا۔^(۶) (آخر جہ الحسن بن عرفة)

^(۱) تفسیر ابن کثیر (۳۶۶/۴) ^(۲) تفسیر ابن کثیر (۳۶۶/۴) یہ روایت مرسل ہے۔

^(۳) سنن الترمذی، رقم الحدیث (۲۵۴۲) السلسلة الصحيحة، رقم الحدیث (۲۵۱۴)

^(۴) تفسیر ابن کثیر (۳۶۶/۴) اس کی سند میں ”عطیہ عوفی اور عبید اللہ بن ولید“ ضعیف راوی ہیں۔ ^(۵) تفسیر ابن کثیر (۳۶۶/۴)

^(۶) تفسیر ابن کثیر (۳۶۶/۴) اس کی سند میں ایک سے زیادہ وجہ ضعف ہیں۔ تفصیل کے لیے دیکھیں: السلسلة الضعيفة (۶۷۸۴)

﴿وَحُورٌ عِينٌ﴾ کو بعض نے بہ رفع پڑھا ہے۔ تقدیر یہ ہے: ”وَلَهُمْ فِيهَا حُورٌ عِينٌ“ اور ان کے لیے جنت میں حورِ عین ہے اور جر کی قراءت دو معنوں کی محتمل ہے: ایک یہ ہے کہ اعراب بنا بر اتباع ماقبل ہو، یعنی اکواب وغیرہ جو بہ حرفِ باء مجرور ہیں، انہیں کے یہ بھی تابع کر دیا جائے، جیسا کہ اللہ تعالیٰ نے فرمایا: ﴿وَأَرْجُلُكُمْ﴾ [المائدة: ۶] ”اپنے سروں کو مسح کرو اور اپنے پاؤں کو ٹخنوں سمیت دھو لو۔“ اور جیسا کہ اللہ تعالیٰ نے فرمایا: ﴿عَلَيْهِمْ ثِيَابٌ سُنْدُسٌ خُضْرٌ وَاسْتَبْرَقٌ﴾ [الدھر: ۲۱] ”ان کے جسموں پر سبز باریک اور موٹے ریشمی کپڑے ہوں گے۔“ دوسرا احتمال یہ ہے کہ جن چیزوں کے لیے غلمان ان پر پھریں گے، ان میں سے حورِ عین بھی ہیں، لیکن یہ قصور میں ہوگا، بعض بعض کے درمیان میں نہ ہوگا، بلکہ خیموں میں خادم لوگ حورِ عین کو ان پر لیے پھریں گے۔ واللہ اعلم۔

﴿كَامَثِلِ اللَّوْلُو الْبَكْنُونِ﴾ یعنی حورِ عین اپنی سفیدی و صفائی میں گویا تروتازہ موتی ہیں، جیسا کہ سورۃ الصافات میں گزر چکا ہے: ﴿كَأَنَّهُنَّ بَيَاضٌ مَّكْنُونٌ﴾ [الصافات: ۴۹] سورۃ الرحمن میں بھی ان کا وصف مذکور ہو چکا ہے اور اسی لیے یوں فرمایا ہے: ﴿جَزَاءً بِمَا كَانُوا يَعْمَلُونَ﴾ یعنی یہ جو ہم نے ان کو تحفہ دیا یہ ان کو اس بات پر جزا دینے کے لیے ہے کہ انہوں نے اچھے عمل کیے۔ پھر فرمایا: ﴿لَا يَسْمَعُونَ فِيهَا لَغْوًا وَلَا تَأْثِيمًا﴾ یعنی جنت میں کوئی کلام عبث نہ سنیں گے جو معنی سے خالی ہو، یا کسی حقیر یا ضعیف معنی پر مشتمل ہو، جیسا کہ اللہ تعالیٰ نے فرمایا: ﴿لَا تَسْمَعُ فِيهَا لَغِيَةً﴾ [الغاشیة: ۱۱] ”جہاں کوئی بے ہودہ بات نہیں سنیں گے۔“ یعنی کلمہ ﴿لَغِيَةً﴾ عبث و بے سود ﴿وَلَا تَأْثِيمًا﴾ اور نہ سنیں گے کوئی ایسا کلام جس میں قباحت ہو۔ ﴿إِلَّا قِيلًا سَلَامًا سَلَامًا﴾ یعنی مگر ان میں بعض کا بعض کو سلام کرنا سنیں گے۔ جیسا کہ اللہ تعالیٰ نے فرمایا: ﴿تَحِيَّاتُهُمْ فِيهَا سَلَامٌ﴾ [یونس: ۱۰] ”اور ان کا باہمی سلام یہ ہوگا“ السلام علیکم۔“ اور ان کا کلام بھی لغو اور گناہ کی باتوں سے پاک ہوگا۔^①

فتح البیان کا بیان:

فتح البیان کا بیان وضاحت کے ساتھ یہ ہے کہ ﴿ثَلَاثَةٌ مِنَ الْأَوَّلِينَ﴾ خبر ہے مبتدائے محذوف کی: ”أَيُّ: هُمْ ثَلَاثَةٌ“ ﴿ثَلَاثَةٌ﴾ وہ جماعت ہے جس کا شمار نہیں ہو سکتا۔ امام زجاج رحمہ اللہ نے کہا ہے کہ بہ معنی فرقہ ہے۔^② ماخوذ ہے ”ثَلَاثُ الشَّيْءِ إِذَا قَطَعَتْهُ“ سے (”أَيُّ: جماعة السابقين مع كثرتهم مقطوعة من جملة بني آدم“۔ اولین سے مراد آدم علیہ السلام سے لے کر سابقہ امتیں ہیں، ہمارے نبی ﷺ تک، یعنی وہ سابقین اگلی امتوں میں سے ایک جماعت ہیں بے شمار اور وہ اس امت سے قلیل ہیں۔ ان کا نام قلیل رکھا گیا، ان لوگوں کی نسبت جو ان سے قبل تھے اور وہ کثیر ہیں، اس لیے کہ انبیاء کی ان میں کثرت ہے اور ان لوگوں کی کثرت جنہوں نے ان کو مانا۔ امام حسن رحمہ اللہ نے فرمایا کہ گذشتہ لوگوں کے سابقین ہمارے سابقین سے زیادہ ہیں۔ امام زجاج رحمہ اللہ نے کہا: وہ لوگ جنہوں نے سارے

انبیاء کا معائنہ کیا اور ان کی تصدیق کی، وہ ان لوگوں سے زیادہ ہیں جن لوگوں نے نبی کریم ﷺ کا معائنہ کیا۔^① یہ بات اس حدیث کی مخالف نہیں ہے جو صحیح میں ثابت ہوئی ہے کہ آپ ﷺ نے فرمایا: بے شک میں البتہ امید کرتا ہوں کہ تم اہل جنت کا ایک چوتھائی ہو۔ پھر فرمایا کہ اہل جنت کے ایک تہائی ہو۔ پھر فرمایا کہ اہل جنت کے نصف ہو،^② اس لیے کہ ﴿ثَلَاثَةٌ مِّنَ الْأَوَّلِينَ ۖ وَقَلِيلٌ مِّنَ الْآخِرِينَ﴾ جو ہے وہ فقط سابقین کی تفصیل ہے، جیسا کہ اصحابِ یمن کے ذکر میں آگے آتا ہے کہ وہ اولین سے ایک ثلثہ ہیں اور آخرین سے ایک ثلثہ ہیں تو یہ بات اس کے مانع نہیں ہے کہ اس امت کے اصحابِ یمن میں وہ لوگ ہوں گے جو دوسری امتوں کے اصحابِ یمن سے اکثر ہوں۔ چنانچہ اس امت کے قلیل سابقین میں سے اور اس کے ثلثہ اصحابِ یمن میں سے وہ لوگ ہوں گے جو اہل جنت کے نصف ہو جائیں گے اور اصحابِ یمن کے دو ثلثہ کے درمیان مقابلہ اس بات کو لازم قرار نہیں دیتا کہ دونوں برابر ہوں گے، کیوں کہ یہ جائز ہے اگر یہ کہا جائے کہ یہ ثلثہ اس ثلثہ سے اکثر ہے جس طرح کہ کہا جاتا ہے کہ یہ جماعت اس جماعت سے اکثر ہے اور یہ فرقہ اس فرقے سے اکثر ہے اور یہ قطعہ اس قطعے سے اکثر ہے۔ تم اس تقریر سے پہچان لو گے کہ جس نے یوں کہا کہ یہ آیت حدیثِ مذکور (یہ حدیث پہلے گزر چکی ہے) سیدنا ابو ہریرہ رضی اللہ عنہ سے منسوخ ہے تو وہ صحیح نہیں، بلکہ چوک گیا۔

جمہور نے ﴿سُرِّي﴾ کو بہ ضم سین و رائے اولیٰ پڑھا ہے اور کسی نے (یعنی امام ابوالسماک اور زید بن علی رضی اللہ عنہما نے) بہ فتح راء پڑھا ہے،^③ یہ بھی ایک لغت ہے، جیسا کہ گزر چکا ہے۔ یہ جمع ہے ”سریر“ کی، یہ وہ بلند نشست گاہیں ہیں جو انسان کے لیے بنائی جاتی ہیں، یہ راحت اور کرامت کے لیے وضع کی گئی ہیں۔ ﴿مَوْضُونَةٍ﴾ بہ معنی ”مَنْسُوجَةٌ“ ہے: ”وضن“ نج مضاعف کو کہتے ہیں۔ ”يُقَالُ: وَضَنَ الشَّيْءُ يَضْنُهُ فَهُوَ مَوْضُونٌ وَوَضَيْنُ، ثَنَى بَعْضُهُ عَلَى بَعْضٍ وَضَاعَفَهُ، وَالْغَزْلُ نَسْجُهُ“ اور ﴿مَوْضُونَةٍ﴾ درع منسوجہ ہے، یا جس کی بناوٹ باہم قریب ہے، یا دو دو حلقے کر کے بنائی گئی ہے، یا جواہر کے ساتھ (یہ محذوف سے متعلق ہے: ”أَيُّ: مشبکہ بالجواہر کما صرح به غیرہ“) (كذا في القاموس) امام واحدی رحمہ اللہ کہتے ہیں: مفسرین نے کہا ہے کہ وہ تخت بنے گئے سونے کی ٹہنیوں سے۔^④ کسی نے کہا ہے کہ در و یا قوت و زبرد سے پروئے گئے ہیں۔ کسی نے کہا ہے کہ ﴿مَوْضُونَةٍ﴾ بہ معنی ”مَصْفُوفَةٌ“ ہے۔ یہ قول سیدنا عبداللہ بن عباس رضی اللہ عنہما کا بھی ہے۔^⑤

بالجملہ اللہ پاک نے سابقین مقربین کی ایک اور حالت ذکر فرمائی کہ وہ تختوں پر قرار پذیر ہیں ﴿ثَلَاثَةٌ﴾ خبر ہے مبتدائے محذوف کی: ”أَيُّ: ہم ثلثہ“ اور ﴿مِّنَ الْأَوَّلِينَ﴾ صفت ہے ﴿ثَلَاثَةٌ﴾ کی ﴿عَلَى سُرِّي﴾ اس

② صحیح البخاری، رقم الحدیث (۳۱۷۰) صحیح مسلم، رقم الحدیث (۲۲۱)

① فتح القدیر (۱۹۸/۵)

⑤ تفسیر الطبری (۱۰۰/۲۳)

④ فتح القدیر (۱۹۸/۵)

③ فتح القدیر (۱۹۸/۵)

مبتدائے محذوف کی خبر ثانی ہے باعتبار متعلق کے: ”أَي: استقروا على سرر“ اور ﴿مُتَّكِئِينَ﴾ اور ﴿مُتَّقِبِينَ﴾ دونوں حال ہیں اسی فعل سے (تختوں پر جو سونے سے یا درو یا قوت وغیرہ سے جڑے ہوئے ہیں، اس حال میں کہ ان پر اپنے پہلو پر تکیہ لگائے ہیں، یا کسی اور چیز پر اس شخص کے حال کی طرح جو کرسی پر ہوتا ہے تو اس کے نیچے ایک اور شے رکھی جاتی ہے، تاکہ اس پر تکیہ کرے۔ امام کلبی رحمہ اللہ نے کہا ہے کہ ہر تخت کا طول تین سو گز ہے، پھر جب بندہ اس پر بیٹھنے کا ارادہ کرے گا تو وہ اس کے لیے پست ہو جائے گا، پھر جب وہ اس پر بیٹھ جائے گا تو بلند ہو جائے گا۔ ﴿مُتَّقِبِينَ﴾ کا مطلب یہ ہے کہ ان میں سے بعض بعض کی گدی کی طرف نظر نہ کرے گا، یہ ان کی حسنِ عشرت و تہذیبِ اخلاق و صفائے مودت کی صفت ہے۔ امام مجاہد رحمہ اللہ وغیرہ نے کہا ہے کہ یہ مومن اور اس کی زوجہ اور اہل کے حق میں ہے۔^①

جملہ ﴿يَطُوفُ عَلَيْهِمْ وُلْدُنٌ مُّخَلَّدُونَ﴾ محلِ نصب میں ہے بنا بر حال مقربین سے یا مستانفہ ہے بعض نعیم کے بیان کے لیے جس کو اللہ تعالیٰ نے ان کے لیے تیار کیا ہے، یعنی ان کے گرد خدمت کے لیے لڑکے دور کریں گے جن کی شکل ہمیشہ لڑکوں کی شکل جیسی رہے گی۔ مجاہد رحمہ اللہ نے کہا ﴿مُخَلَّدُونَ﴾ کے معنی ہیں ”لَا يَمُوتُونَ“ یعنی وہ نہیں مریں گے، حسن اور کلبی رحمہ اللہ نے کہا کہ وہ بوڑھے نہ ہوں گے اور نہ متغیر ہوں گے اور نہ نقل کریں گے ایک حالت سے دوسری حالت کی طرف، ہمیشہ باقی رکھے جائیں گے۔ جب مرد بڑی عمر کا ہو جائے اور اس کے سیاہ بال سفیدی آمیز نہ ہوں تو عرب اس کو کہتے ہیں: ”إِنَّهُ لَمُخَلَّدٌ“۔ امام سعید بن جبیر رحمہ اللہ نے کہا ہے کہ ”مُقَرَّطُونَ“ یعنی ان کے کانوں میں بالی ڈالی گئی ہے، گویا حلقہ بگوش ہیں۔ امام فراء رحمہ اللہ نے کہا ہے کہ جب کوئی اپنی لونڈی کو محلی بخلدہ کرتا ہے تو محاورے میں بولا جاتا ہے: ”خَلَدَ جَارِيَتَهُ إِذَا أَحْلَاهَا بِالْخُلْدِ وَهُوَ الْقُرْطَةُ“ قرطہ وہ حلقہ ہے جو کان میں لٹکایا جاتا ہے۔

امام عکرمہ رحمہ اللہ نے کہا ہے کہ ”مُنْعَمُونَ“ یعنی ناز و نعمت میں رکھے گئے ہیں۔ کسی نے کہا ہے کہ زیور سے ستر کیے گئے ہیں، اسی کے مثل امام فراء رحمہ اللہ سے بھی مروی ہے۔^② کسی نے کہا ہے کہ ”مُمنطَقُونَ“ یعنی ان کی کمر میں خدمت کا پٹکا باندھا گیا ہے۔ کسی نے کہا ہے کہ یہ غلام مسلمانوں کے بچے ہیں جو چھوٹے چھوٹے مر جاتے ہیں جن کی نہ کوئی نیکی ہوتی ہے نہ بدی۔ یہ قول ضعیف ہے۔ کسی نے کہا ہے کہ مشرکوں کے بچے ہیں جو قبل تکلیف (مکلف ہونے کے) مر گئے ہیں اور بعید نہیں کہ یہ ابتداءً جنت میں حورِ عین کی طرح بغیر ولادت کے مخلوق ہوں، اس لیے کہ اس خدمت کو انجام دیتے رہیں، یہ دنیا کی اولاد سے نہیں ہیں۔ صحیح قول یہی ہے۔

ان پر ﴿وُلْدُنٌ﴾ کا نام بولا گیا، اس لیے کہ عرب لوگ غلام کا نام ولید رکھتے ہیں، جب تک کہ وہ بالغ نہ ہو اور لونڈی کا نام ولیدہ رکھتے ہیں گو وہ مسن ہو۔ ”أَكْوَاب“ اقداح مستدیرۃ الأفواہ ہیں، یعنی گول منہ کے کٹورے جن کے نہ اذان ہیں نہ عری، یعنی نہ ٹونٹیاں ہیں نہ کڑے، اس کا بیان سورة الزخرف میں گزر چکا ہے۔^③ اَبَارِيقُ عَرِي و خراطیم

① تفسیر القرطبي (۲۰۲/۱۷) ② تفسیر القرطبي (۲۰۲/۱۷) فتح القدیر (۱۹۹/۵) ③ رقم الآية (۷۱)

والے ہیں، یعنی ان کے کڑے اور ٹوٹیاں دونوں ہیں اس کا واحد ”إبريق“ ہے۔

ابریق وہ ہے جس کا رنگ چمکتا ہے، اس کی صفائی سے اس کا باطن اس طرح دکھائی دیتا ہے جس طرح اس کا ظاہر دکھائی دیتا ہے۔ ﴿كَأَيُّ مَنِّ مَّعِينٍ﴾ سے مراد شراب جاری کا ظرف ہے، یا آب جاری کا ظرف۔ یہاں مراد وہ شراب ہے جو ایسے منبع سے جاری ہے جو کبھی منقطع نہیں ہوتا۔ ﴿كَأَيُّ﴾ کے معنی کا بیان سورۃ الصافات میں گزر چکا ہے۔¹

﴿لَا يُصَدَّعُونَ عَنْهَا﴾ یعنی اس کے پینے سے ان کے سر نہ دکھیں گے، جیسا کہ دنیا کی شراب پینے سے دکھتے ہیں۔ ﴿عَنْهَا﴾ کی ضمیر راجع ہے ﴿كَأَيُّ﴾ کی طرف یعنی کاسہ شراب کے سبب سے ان کو دردِ سر نہ ہوگا۔ ”صداع“ مشہور درد ہے جو انسان کو اس کے سر میں لاحق ہوتا ہے اور شراب اس میں اثر کرتی ہے۔ کسی نے کہا ہے کہ ﴿لَا يُصَدَّعُونَ﴾ کے معنی ہیں: ”لَا يَتَفَرَّقُونَ“ یعنی وہ متفرق نہ ہوں گے جس طرح کہ دنیا کے شرابی متفرق ہو جاتے ہیں۔ امام مجاہد رحمہ اللہ کی قراءت بہ فتح یاء وتشدید صاد اس معنی کو تقویت دیتی ہے۔ اصل ”يَتَصَدَّعُونَ“ ہے: ”أَيُّ: يَتَفَرَّقُونَ“² یہ جملہ مستانفہ ہے جو اللہ پاک کی ان نعمتوں کے بیان کے لیے ہیں جو ان کے لیے مہیا کر رکھی ہیں۔

جملہ ﴿وَلَا يُذَفُّونَ﴾ جملہ ماقبل پر معطوف ہے، زائے معجمہ کی کسرو فتح دونوں سے پڑھا گیا ہے اور دونوں سببیہ ہیں۔ جب شراب پینے والے کی عقل یا اس کی شراب فنا ہو جاتی ہے تو بولتے ہیں: ”أَنْزَفَ الشَّارِبُ وَنَزَفَ“ یعنی وہ مست نہ ہوں گے کہ ان کی عقلیں جاتی رہیں، اس سے ان کو عقل کا ذہاب حاصل نہ ہوگا بہ خلاف دنیا کی شراب کے جو عقل کو کھودیتی ہے۔ جمہور نے ﴿وَفِيكِهِتَ﴾ کو اور اسی طرح ﴿وَلَحْمٍ﴾ کو بہ جر پڑھا ہے ﴿بِأَكْوَابٍ﴾ پر عطف کیا ہے۔ یعنی وہ لڑکے ان پر لیے پھریں گے یہ چیزیں کھانے پینے کی اور تفکہ کی۔ کسی نے دونوں کو بہ رفع پڑھا ہے۔ بنا بر ابتدا (یعنی زید بن علی و ابو عبد الرحمن نے) ”أَيُّ: وَلَهُمْ فَاكِهَةٌ وَلَحْمٌ طَيْرٍ“ ﴿يَتَخَيَّرُونَ﴾ بہ معنی ”يَخْتَارُونَ“ ہے، یعنی اور میوہ اس قسم سے جس کو وہ اختیار کر لیں گے، چن لیں گے۔ جب تم زیادہ اچھی چیز لوگے تو یوں کہو گے کہ ”تَخَيَّرْتُ الشَّيْءَ“

قولہ تعالیٰ: ﴿مِمَّا يَشْتَهُونَ﴾ کا یہ مطلب ہے کہ اس قسم کے پرندوں کا گوشت جس کی وہ تمنا کریں گے اور جس کو ان کے جی چاہیں گے ﴿فِيكِهِتَ﴾ کی جو تخیر کے ساتھ تخصیص کی ہے اور ﴿لَحْمٍ﴾ کی اشتہا کے ساتھ تو اس میں بلاغتِ کلام ہے۔ اس لیے کہ بھوکا تو مشتی ہوتا ہے اور پیٹ بھرا غیر مشتی، بلکہ وہ مختار ہوتا ہے، اس لیے ﴿فِيكِهِتَ﴾ کو ﴿لَحْمٍ﴾ پر مقدم کیا ہے۔ اس بارے میں حدیثیں پہلے گزر چکی ہیں۔

جمہور نے ﴿وَحُورٌ عَيْنٌ﴾ کو بہ رفع پڑھا ہے (محلّی نے ﴿حُورٌ﴾ کی تفسیر میں کہا ہے: ”نساء شہیدات سواد العیون و بیاضہا“ اور ﴿عَيْنٌ﴾ کے بعد کہا ہے: ”ضخام العیون“³ انتھی۔ امام حفاوی رحمہ اللہ نے

اول تفسیر کے بعد کہا کہ یہ من جملہ تفسیر ﴿عَيْنٌ﴾ ہے، سو محلی اگر اس کو مؤخر کرتے اس کے بعد تو البتہ واضح تر ہوتا۔ چنانچہ ﴿عَيْنٌ﴾ وہ ہیں جن کی آنکھوں کی سفیدی شدید ہو ان کی فراخی کے ساتھ۔ اب رہیں ﴿حُورٌ﴾ تو یہ وہ عورتیں ہیں جن کی سفیدی شدید ہو، یعنی ان کے جسموں کی سفیدی، تامل۔ انتہی۔ جمل نے اس قول کو نقل کرنے کے بعد کہا کہ پھر میں نے مختار میں دیکھا، اس کی عبارت یہ ہے: ”والحور بفتححتین شدة بياض العين في شدة سوادها“ یعنی حور یہ ہے کہ آنکھ کی سفیدی و سیاہی دونوں شدید ہوں۔ امام اصمعی رحمہ اللہ نے کہا: میں نہیں جانتا کہ حور آنکھ میں کیا ہے۔ ابو عمرو رحمہ اللہ نے کہا: حور یہ ہے کہ ساری آنکھ سیاہ ہو مثل چشمہائے ظباء و بقر (ہرن و گائے) کہا اور بنی آدم میں حور نہیں ہے اور عورتوں کو جو حور العیون کہا گیا ہے تو صرف اس لیے کہ ظباء و بقر سے ان کو تشبیہ دی ہے^(۱) ”ولدان“ پر عطف کیا ہے یا بر تقدیر مبتدا ”أَيُّ: وَنِسَاءُهُمْ حُورٌ عَيْنٌ“ یا بر تقدیر خبر ”أَيُّ: وَلَهُمْ حُورٌ عَيْنٌ“ اور کسی نے (یعنی امام حمزہ اور کسائی رحمہ اللہ نے) بہ جر پڑھا ہے ﴿بَاكُوَابٍ﴾ پر معطوف کیا ہے۔ امام زجاج رحمہ اللہ نے کہا اور جائز ہے کہ جنات پر معطوف ہو: ”أَيُّ: هُمْ فِي جَنَّاتٍ وَفِي حُورٍ“ بر تقدیر مضاف ”أَيُّ: وَفِي مُعَاشَرَةِ حُورٍ“۔ (امام فراء رحمہ اللہ نے ”أَكْوَابٍ“ پر عطف کرنے کی توجیہ میں کہا ہے کہ جر جائز ہے بنا بر اتباع در لفظ، گو معنی میں دونوں مختلف ہیں، اس لیے کہ حوروں کو، نہیں لیے پھرتے ہیں۔ کما فی قول شاعر: —

إذا ما الغانيات برزن يوما وزججن الحواجب والعيونا

آنکھوں کو باریک نہیں کرتی ہیں ان میں تو سرما لگایا جاتا ہے۔

اسی باب سے یہ قول ہے: ”علفتها تبنا وماء باردا“ کسی اور کا قول ہے: ”متقلدا سيفاً ورمحاً“ قطرب نے کہا ہے کہ ”أَكْوَابٍ“ پر معطوف ہے بغیر معنی پر محمول کیے ہوئے۔ کہا: اور اس کا انکار نہیں کیا جاتا کہ ان پر حوروں کو لیے پھریں اور ان کے لیے اس میں لذت ہو۔ کسی نے (یعنی اشہب، عقیلی، نخعی اور عیسیٰ بن عمر رحمہ اللہ نے) ”وَحُورًا عَيْنًا“ بہ نصب پڑھا ہے بر تقدیر اضمار فعل۔ گویا یوں کہا گیا: ”وَيَزَوَّجُونَ أَوْ وَيُعْطُونَ حُورًا عَيْنًا“ (امام ابو عبید اور ابو حاتم رحمہ اللہ نے جمہور کی قراءت کو اختیار کیا ہے)۔^(۲) اس کی تفسیر سورة الطور وغیرہ میں خوب گزر چکی ہے۔^(۳)

پھر اللہ پاک نے ان کو تشبیہ ﴿الْلُّوْلُؤِ الْمَكْنُونِ﴾ سے دی۔ یعنی صاف اور نقی ہونے میں وہ ایسی ہیں جیسے موتی مصون و محفوظ۔ ﴿الْلُّوْلُؤِ الْمَكْنُونِ﴾ وہ ہیں جن کو ہاتھوں نے نہیں چھوا، نہ ان پر غبار پڑا اور نہ ان کو دھوپ اور ہوا لگی اور وہ نہایت درجہ صاف ہیں۔ سیدنا عبد اللہ بن عباس رضی اللہ عنہما نے فرمایا: ﴿الْمَكْنُونِ﴾ ”الْمَخْزُونُ الَّذِي فِي الصَّدْفِ“^(۴) یعنی وہ موتی جو سیپوں میں رکھ چھوڑے گئے ہیں۔ امام زجاج رحمہ اللہ نے کہا: موتیوں کی طرح ہیں جس وقت وہ نکالے جائیں اپنی سیپ سے، ان کو زمانے نے تغیر نہیں دیا اور نہ ان کو استعمال کیا گیا ہے۔^(۵) مروی ہے

① مختار الصحاح (۱/۱۶۷) ② تفسیر القرطبي (۱۷/۲۰۴، ۲۰۵) فتح القدير (۵/۱۹۹، ۲۰۰) ③ رقم الآية (۲۰)

④ الدر المنثور (۸/۱۱) فتح البيان (۱۳/۳۶۴) ⑤ معاني القرآن (۵/۱۱۱)

کہ جنت میں ایک نور بلند ہوا تو کہا گیا: یہ کیا ہے؟ کہا گیا کہ ایک حور کا دانت ہے جو ہنسی ہے۔

﴿جَزَاءً بِمَا كَانُوا يَعْمَلُونَ﴾ کا نصب بنا بر مفعول لہ ہے، یعنی یہ سب ہم ان کے ساتھ کریں گے ان کے اعمال کی جزا دینے کے لیے۔ یہ بھی جائز ہے کہ مفعول مطلق ہو ”أَيُّ: يُجْزَوْنَ جَزَاءً“ یعنی وہ پوری پوری جزا دیے جائیں گے۔ ﴿لَا يَسْمَعُونَ فِيهَا لَغْوًا وَلَا تَأْثِيمًا﴾ لغو بہ معنی کلام باطل ہے اور تائیم گناہ کی طرف نسبت کرنا ہے۔ امام محمد بن کعب رحمہ اللہ نے کہا: ”لَا يُؤْتَمُّ بَعْضُهُمْ بَعْضًا“ یعنی ایک دوسرے کو گناہ کی نسبت نہ کرے گا۔ امام مجاہد رحمہ اللہ نے کہا ہے کہ نہ گالی گلوچ سنیں گے اور نہ ماثم کو، معنی یہ ہیں کہ ایک دوسرے سے یہ نہ کہے گا کہ تو نے گناہ کیا، کیوں کہ وہ اس بات کے ساتھ کلام نہ کریں گے جس میں گناہ ہے۔

سیدنا عبداللہ بن عباس رضی اللہ عنہما نے فرمایا: ”لَغْوًا بَاطِلًا وَلَا تَأْثِيمًا كَذِبًا“^① ﴿إِلَّا قِيلًا سَلَامًا﴾ ”قيل“ بہ معنی قول ہے اور استثناء منقطع ہے، اس لیے کہ سلام لغو و تائیم کے تحت میں مندرج نہیں ہے: ”أَيُّ: لَكِنْ يَقُولُونَ قِيلًا أَوْ يَسْمَعُونَ قِيلًا“ یعنی لیکن کہیں گے قول یا سنیں گے قول۔ ﴿سَلَامًا سَلَامًا﴾ کا نصب بنا بر بدل ہے ﴿قِيلًا﴾ سے، یا اس کی صفت ہے یا اس کا مفعول بہ ہے: ”أَيُّ: إِلَّا أَنْ يَقُولُوا سَلَامًا سَلَامًا“ یعنی مگر یہ کہیں گے سلام سلام۔ امام زجاج رحمہ اللہ نے اس کو اختیار کیا ہے۔^② کسی نے کہا: اس بنا پر کہ منصوب ہے فعل سے جو محکی بقیل ہے: ”أَيُّ: إِلَّا قِيلًا سَلَامًا سَلَامًا“ آیت کے معنی یہ ہیں کہ وہ نہ سنیں گے مگر بعض کا بعض کے لیے تحیہ، یعنی سلام۔

امام عطاء رحمہ اللہ نے کہا ہے کہ تحیہ کرے گا ان کا بعض بعض کو سلام کے ساتھ۔^③ کسی نے کہا ہے کہ وہ سلام کا افشا کریں گے اپنے درمیان تو سلام کریں گے سلام بعد سلام کے۔ کسی نے کہا ہے کہ فرشتے ان پر سلام کریں گے یا اللہ تعالیٰ سلام لے کر ان کی طرف بھیجے گا۔ کسی نے کہا ہے کہ ان کا قول لغو سے سالم ہوگا۔ پہلا قول زیادہ مناسب ہے۔ کسی نے استثناء متصل بھی کہا ہے، لیکن یہ قول انتہائی بعید ہے۔ کسی نے ”سَلَامٌ سَلَامٌ“ بہ رفع پڑھا ہے: ”أَيُّ: هُوَ سَلَامٌ سَلَامٌ“ یعنی وہ قول سلام سلام ہے۔ کسی نے کہا ہے کہ ان معنوں میں رفع جائز ہے کہ ”سَلَامٌ عَلَيْكُمْ“ کہا جائے (یعنی مبتداء و خبر ہے۔ یہ قول مکی کا ہے)۔ بالجملہ جب اللہ پاک احوال سابقین کے ذکر سے فارغ ہوا اور ان نعمتوں کو بیان کر چکا جو ان کے لیے تیار کی ہیں تو اصحاب الیمین کا ذکر کیا۔ چنانچہ ارشاد فرمایا:^④

① تفسیر القرطبي (۲۰۶/۱۷) ② معاني القرآن (۱۱۲/۵)

③ تفسیر البغوي (۱۱/۸) ④ فتح البيان (۳۶۰/۱۳-۳۶۵)

وَأَصْحَابُ الْيَمِينِ مَا أَصْحَابُ الْيَمِينِ ۖ فِي سِدْرٍ مَّخْضُودٍ ۖ^{٢٧}
 وَطَلْحٍ مَّنْضُودٍ ۖ وَظِلٍّ مَّمْدُودٍ ۖ وَمَا مَسْكُوبٍ ۖ^{٢٨}
 وَفَاكِهَةٍ كَثِيرَةٍ ۖ لَا مَقْطُوعَةٍ وَلَا مَمْنُوعَةٍ ۖ وَفُرْشٍ^{٢٩}
 مَّرْفُوعَةٍ ۖ إِنَّا أَنْشَأْنَهُنَّ إِنْشَاءً ۖ فَجَعَلْنَهُنَّ أَبْكَارًا ۖ^{٣٠}
 عُرْبًا أَتْرَابًا ۖ لِأَصْحَابِ الْيَمِينِ ۖ ثَلَاثَةٌ مِّنَ الْأُولَىٰ ۖ^{٣١}
 وَثَلَاثَةٌ مِّنَ الْآخِرِينَ ۖ

اور دائیں ہاتھ والے، کیا (خوب) ہیں دائیں ہاتھ والے! (27) وہ بے خار بیڑوں میں ہوں گے (28) اور تہ بہ تہ کیلوں میں (29) اور لمبے سایوں میں (30) اور (ہردم) بہتے پانی (کی آبشاروں) میں (31) اور وافر پھلوں میں (32) جو نہ تو کبھی ختم ہوں گے اور نہ ممنوع (33) اور اونچی اونچی نشست گاہوں میں (34) بلاشبہ ہم ان (کی بیویوں) کو ایک نئے سرے سے ہی پیدا کریں گے (35) پس ہم انھیں کنواریاں بنائیں گے (36) من موہنی، ہم عمر (37) دائیں ہاتھ والوں کے لیے (38) کثیر جماعت پہلوں میں سے (39) اور کثیر جماعت پچھلوں میں سے (40)

اصحاب الیمین اور ان کی جزاء:

دایاں اور بایاں یہ کہ جس کا نامہ اعمال اس کے دائیں ہاتھ میں آیا وہ بہشتی ہے اور جس کے بائیں ہاتھ میں آیا وہ دوزخی ہے۔ انتھی۔

حافظ ابن کثیر رحمہ اللہ کہتے ہیں: اللہ پاک نے جب سابقین کے مال اور انجام کا ذکر کیا اور یہ مقربین ہیں تو اصحاب الیمین کا ذکر ان پر عطف کیا، یہ ابرار نیکوکار ہیں، جیسا کہ میمون بن مہران نے کہا ہے کہ اصحاب الیمین مرتبے میں مقربین سے کم ہیں۔ چنانچہ فرمایا: اصحاب الیمین کیا ہیں، اصحاب الیمین کس شے کی طرف ہیں، اصحاب الیمین اور ان کا کیا حال ہے اور ان کا مال اور انجام کار کیا ہے۔ پھر اس کی یہ تفسیر فرمائی: ﴿فِي سِدْرٍ مَّخْضُودٍ﴾ ”أَيُّ: الَّذِي لَا شَوْكَ فِيهِ“، یعنی بیر کے درختوں میں ہیں جن میں کانٹے نہیں ہیں۔ سیدنا عبداللہ بن عباس رضی اللہ عنہما، عکرمہ، مجاہد، ابوالاحوص، قسامہ بن زہیر، سفر بن نسیر، حسن، قتادہ، عبداللہ بن کثیر، سدی اور ابو حرزہ رحمہم وغیرہم کا یہی قول ہے۔

سیدنا عبداللہ بن عباس رضی اللہ عنہما کا ایک قول یہ ہے کہ ”هُوَ الْمُوقَّرُ بِالشَّمْرِ“، یعنی وہ بیر کا درخت ہے کہ پھل کے ساتھ بھاری ہو رہا ہے۔ امام عکرمہ اور مجاہد رحمہم سے بھی یہ ایک روایت ہے۔ اسی طرح امام قتادہ رحمہ اللہ نے بھی کہا

ہے کہ ہمیں بتایا جاتا تھا کہ وہ موقر ہے جس میں کانٹے نہیں ہیں۔^① ظاہر یہ ہے کہ یہ بھی مراد ہے اور یہ بھی، کیوں کہ دنیا کے بیر کے درختوں میں کانٹے بہت ہوتے ہیں اور میوہ کم اور آخرت میں اس کے برعکس ہے کہ ان میں کانٹے نہیں ہیں اور میوہ اتنا زیادہ ہے کہ اس کے اصل کو بھاری کر دیا ہے، جیسا کہ حافظ ابو بکر احمد بن سلیمان نجار نے سلیم بن عامر سے روایت کیا ہے کہ رسول اللہ ﷺ کے اصحاب کہا کرتے تھے کہ بے شک اللہ تعالیٰ البتہ ہم کو بدوی لوگوں سے نفع دیتا ہے اور ان کے مسائل سے۔

کہا: ایک دن ایک بدو آیا اور عرض کی: اے اللہ کے رسول! جنت میں اللہ نے ایک ایسے درخت کا ذکر کیا ہے جو اپنے صاحب کو ایذا دیتا ہے۔ چنانچہ آپ ﷺ نے فرمایا: وہ کیا ہے؟ عرض کی کہ ﴿سِدْرٌ﴾۔ بے شک اس کے موذی کانٹے ہیں تو آپ ﷺ نے فرمایا: کیا اللہ تعالیٰ نہیں فرماتا: ﴿فِي سِدْرٍ مَّخْضُودٍ﴾ اللہ نے اس کے کانٹے جھاڑ دیے ہیں، پھر ہر کانٹے کی جگہ ایک پھل کر دیا ہے۔ بے شک وہ اُگاتی ہیں میووں کو اس کا میوہ شق ہوتا ہے، بہتر قسم کے کھانے سے، ان میں کوئی قسم ایسی نہیں جو دوسری سے مشابہ ہو۔^②

طریق دیگر:

ابوبکر بن ابی داود نے عتبہ بن عبد سلمیٰ رضی اللہ عنہ سے روایت کیا ہے، کہا: میں رسول اللہ ﷺ کے پاس بیٹھا ہوا تھا کہ ایک دیہاتی آیا تو عرض کی: اے اللہ کے رسول! میں آپ کو سنتا ہوں کہ آپ جنت میں ایک ایسے درخت کا ذکر کرتے ہیں جس سے زیادہ کانٹوں والا کوئی درخت مجھے معلوم نہیں، یعنی ﴿طَلْحٌ﴾۔ تو آپ ﷺ نے فرمایا: بے شک اللہ اس کے ہر کانٹے کی جگہ ایک پھل کر دے گا۔ ”مثل خصوة التيس الملبود“ (یعنی پر گوشت بکرا جس کا گوشت تہہ پر تہہ ہے اور وہ خوب فربہ و تیار پنے)۔ اس میں ستر قسم کا کھانا ہوگا، اس میں ایک دوسرے کے مشابہ نہ ہو گا۔^③ ﴿طَلْحٌ﴾ بڑے بڑے درخت ہیں جو زمین حجاز میں ہوتے ہیں عضاء (درختان بلند باخار کذا فی الصراح) کے درختوں سے۔ ﴿طَلْحٌ﴾ کا واحد طلحہ ہے ان کے کانٹے بہت ہوتے ہیں۔

بَشْرَهَا دَلِيلُهَا وَقَالَ غَدًا تَرَيْنَ الطَّلْحَ وَالْجِبَالَ^④

امام ابن جریر رحمہ اللہ نے بعض حدیث (جمع ہے حادی کی، حادی شتر ران وحدی خوان ہے جو خوش آواز سے اونٹوں کو ہانکتا ہے۔ کہتا ہے خوش خبری دی اس کو اس کے راہبر نے اور کہا کہ کل تو دیکھے گی درختان بلند خاردار کو اور پہاڑوں کو۔ شاید اس سے مراد آبادی ہے کہ کل تو وہاں پہنچ جائے گی) کی بیت پڑھی ہے:

امام مجاہد رحمہ اللہ نے کہا ہے کہ ﴿مَنْضُودٌ﴾ بمعنی ”مُتَرَاكِمُ الثَّمَرِ“ ہے، یعنی اس طلح کے پھل تہہ بہ تہہ ہوں

① تفسیر الطبري (۱۱۰/۲۳) تفسیر ابن کثیر (۳۶۷/۴) ② مستدرک الحاکم (۵۱۸/۲) صحیح الترغیب والترہیب (۲۶۶/۳)

③ المعجم الكبير (۱۳۰/۱۷) السلسلة الصحيحة، رقم الحديث (۲۷۳۴) ④ تفسیر الطبري (۱۱۲/۲۳)

گے۔ اللہ پاک قریش سے اس کا ذکر کرتا ہے، اس لیے کہ وہ ”وج“ سے اور اس کے ظلال سے تعجب کرتے تھے (”وج“ طائف کے کنارے پر ایک جگہ ہے) ”وج“ کے سائے ”طلح“ و ”سدر“ کے تھے۔ امام سدی رحمۃ اللہ علیہ نے کہا ہے کہ ﴿مَنْضُودٌ﴾ ”مصفوق“ ہے (شاید اس سے یہ مراد ہو کہ جنت کا طلح کانٹوں سے صاف ہوگا، واللہ أعلم)۔ سیدنا عبداللہ بن عباس رضی اللہ عنہما نے کہا ہے کہ وہ طلح دنیا کے طلح کے مشابہ ہوگا، لیکن اس کے پھل شہد سے زیادہ میٹھے ہوں گے۔ امام جوہری رحمۃ اللہ علیہ نے کہا ہے کہ ﴿طلح﴾ ایک لغت ہے: ”طلع“ میں (”طلع“ اصل میں کھجور کے پہلے شگوفے کو کہتے ہیں)۔

حافظ ابن کثیر اور ابن ابی حاتم رحمۃ اللہ علیہما نے بہ سند خود ہمدان کے ایک شیخ سے روایت کیا ہے، کہا: میں نے حضرت علی رضی اللہ عنہ کو سنا، انھوں نے ﴿طلح مَنْضُودٌ﴾ کے بارے میں کہا: ”طَلَعَ مَنْضُودٌ“^①۔ چنانچہ اس بنا پر یہ ﴿سدر﴾ کی صفت سے ہوگا تو گویا ﴿سدر﴾ کا یہ وصف کیا ہے کہ وہ ﴿مَنْضُودٌ﴾ ہے۔ ﴿مَنْضُودٌ﴾ وہ ہے جس کے کانٹے نہیں ہیں اور ”طلع“ اس کا ﴿مَنْضُودٌ﴾ ہے اور یہ اس کے پھل کی کثرت ہے۔ واللہ أعلم۔ سیدنا ابوسعید رضی اللہ عنہ نے کہا ہے کہ ﴿طلح مَنْضُودٌ﴾ ”موز“ ہے، یعنی کیلے تہ بہ تہ۔ (أخرجہ ابن ابی حاتم)

سیدنا عبداللہ بن عباس، ابو ہریرہ رضی اللہ عنہما، امام حسن، عکرمہ، قسامہ بن زہیر، قتادہ اور ابو حرزہ رضی اللہ عنہم سے بھی اسی طرح مروی ہے اور امام مجاہد اور ابن زید رحمۃ اللہ علیہما بھی اسی کے قائل ہیں۔ اتنا زیادہ کہا ہے کہ اہل یمن ”موز“ کا نام طلح رکھتے ہیں۔ امام ابن جریر رحمۃ اللہ علیہ نے اس قول کے سوا اور کوئی قول بیان نہیں کیا۔^② امام بخاری رحمۃ اللہ علیہ نے سیدنا ابو ہریرہ رضی اللہ عنہ سے مرفوعاً روایت کیا ہے کہ جنت میں ایک درخت ہے کہ سوار اس کے سائے میں سو برس چلے گا، پھر بھی اس کو عبور نہ کرے گا، اگر چاہو تو تم پڑھو: ﴿وَزَيْلٌ مَّندُودٌ﴾ (و رواہ مسلم من حدیث الأعرج بہ)۔

حافظ ابن کثیر رحمۃ اللہ علیہ نے اسی معنی میں طرق و بعض الفاظ کے اختلاف کے ساتھ امام احمد اور ابن ابی حاتم رحمۃ اللہ علیہما وغیرہ سے کئی حدیثیں روایت کی ہیں، پھر کہا ہے کہ یہ حدیث رسول اللہ صلی اللہ علیہ وسلم سے ثابت ہی نہیں، بلکہ تواتر کے ساتھ ثابت ہے۔ اس کے تعدد طرق، قوت اسانید اور ثقافت رجال کی وجہ سے یہ حدیث کے ائمہ نقاد کے ہاں قطعی طور پر صحیح ہے۔ شیب نے عن عکرمہ عن ابن عباس رضی اللہ عنہما روایت کیا ہے کہ جنت میں ایسے درخت ہیں کہ ان پر پھل نہیں ہوگا، ان سے سایہ لیا جائے گا۔ (رواہ ابن ابی حاتم) امام ضحاک، سدی اور ابو حرزہ رضی اللہ عنہم نے کہا: ﴿زَيْلٌ مَّندُودٌ﴾ یعنی وہ منقطع نہ ہوگا۔ جنت میں نہ سورج ہے نہ گرمی، طلوع فجر سے قبل جیسا ہوگا (اصل میں اسی طرح مگر طلوع شمس سے قبل معلوم ہوتا ہے)۔

سیدنا عبداللہ بن مسعود رضی اللہ عنہ نے کہا ہے کہ جنت ”سجسج“ ہے (یعنی جنت کا سایہ معتدل ہے نہ گرمی ہے نہ سردی) جیسا کہ طلوع فجر سے لے کر طلوع شمس تک ہوتا ہے۔^③ اس معنی کی آیات گزر چکی ہیں، جیسا کہ اللہ تعالیٰ کا

① تفسیر ابن کثیر (۳۶۸/۴) ② تفسیر ابن ابی حاتم (۳۳۳۰/۱۰) تفسیر الطبری (۱۱۲/۲۳، ۱۱۳)

③ تفسیر ابن کثیر (۳۶۸/۴-۳۷۰)

فرمان ہے: ﴿وَنُدْخِلُهُمْ ظِلًّا ظَلِيلًا﴾ [النساء: ۵۷] ”اور ہم انھیں گھنی چھاؤں میں لے جائیں گے۔“ اور اللہ تعالیٰ کا فرمان ہے: ﴿اَكُلْهَا دَائِمًا وَظِلُّهَا﴾ [الرعد: ۲۵] ”اس کا میوہ ہمیشگی والا ہے اور اس کا سایہ بھی۔“ نیز اللہ تعالیٰ کا فرمان ہے: ﴿فِي ظِلِّ وَ عُيُونٍ﴾ [المرسلات: ۴۱] ”سایوں میں ہیں اور بہتے چشموں میں۔“ ان کے سوا اور آیات ہیں۔ امام ثوری رحمہ اللہ نے ﴿مَاءٌ مَّسْكُوبٌ﴾ کی تفسیر میں کہا ہے کہ پانی جاری ہوگا۔ ”غیر أخدود“ میں، ^① یعنی گڑھے میں نہ بہے گا، جیسا کہ دنیا میں ہے۔ اللہ تعالیٰ کے فرمان: ﴿فِيهَا أَنْهَارٌ مِّنْ مَّاءٍ غَيْرِ آسِنٍ﴾ [محمد: ۱۵] کی تفسیر میں پوری طرح کلام گزر چکا ہے، یہاں اس کے دوبارہ ذکر کرنے کی ضرورت نہیں ہے۔

قولہ تعالیٰ: ﴿وَفِيهَا كَثِيرٌ مِّنْ شَجَرٍ﴾ یعنی ان کے پاس بہت سے میوے ہیں قسم قسم کے جو نہ کسی آنکھ نے دیکھے، نہ کسی کان نے سنے اور نہ کسی بشر کے دل میں ان کا کوئی تصور گزرا، جیسا کہ اللہ تعالیٰ نے فرمایا: ﴿كُلَّمَا رُزِقُوا مِنْهَا مِنْ ثَمَرَةٍ رِّزْقًا قَالُوا هَذَا الَّذِي رُزِقْنَا مِن قَبْلُ وَأَتُوا بِهَا مُتَشَبِهًا﴾ [البقرة: ۲۵] ”جب بھی انھیں اس میں سے کوئی پھل کھانے کو دیا جائے گا تو وہ کہیں گے کہ یہ تو وہی ہے جو ہمیں اس سے پہلے دیا گیا تھا اور ان کو اس سے ملتا جلتا (پھل) دیا جائے گا۔“ یعنی شکل تو شکل سے ملتی جلتی لیکن مزہ اور ہوگا۔

صحیحین میں سدرۃ المنتہی کے ذکر میں ہے کہ پتے اس کے ہاتھی کے کانوں کی طرح ہیں اور اس کے پیر ہجر (ایک گاؤں کا نام جہاں بڑے بڑے مکے بنتے تھے) کے منکوں کی طرح ہیں۔ ^② نیز ان کے بارے میں سیدنا عبداللہ بن عباس رضی اللہ عنہما سے مروی ہے کہ سورج گرہن ہوا تو رسول اللہ ﷺ نے نماز پڑھی اور لوگوں نے آپ ﷺ کے ساتھ نماز پڑھی۔ پھر نماز کا ذکر کیا اور اس میں ہے کہ صحابہ کرام رضی اللہ عنہم نے عرض کی: اے اللہ کے رسول! ہم نے آپ کو دیکھا کہ آپ نے ہاتھ بڑھا کر اپنی اس جگہ میں کوئی چیز لی، پھر ہم نے آپ کو دیکھا کہ آپ پیچھے ہٹ آئے۔ فرمایا: بے شک میں نے جنت کو دیکھا، پھر میں نے اس سے ایک خوشے کو پکڑنا چاہا، اگر میں اس کو لے لیتا تو البتہ تم اس کو کھاتے رہتے جب تک دنیا باقی رہتی۔ ^③ پھر جابر رضی اللہ عنہ سے مروی حدیث بروایت ابو یعلیٰ ذکر کی ہے۔ وہ بھی اسی کے مثل ہے، الفاظ کا فرق ہے۔ ^④ (وروی مسلم من حدیث أبي الزبير عن جابر نحوه)

پھر کہا ہے: عتبہ بن عبد سلمی کہتے ہیں کہ ایک اعرابی رسول اللہ ﷺ کے پاس آیا اور آپ ﷺ سے حوض کے متعلق پوچھا اور جنت کا ذکر کیا، پھر اس اعرابی نے عرض کی کہ کیا اس میں فاکہہ ہے؟ آپ ﷺ نے فرمایا: ہاں اور اس میں ایک درخت ہے وہ طوبیٰ پکارا جاتا ہے، پھر کوئی شے ذکر کی، میں نہیں جانتا کہ وہ کیا ہے۔ اعرابی نے کہا کہ ہماری زمین کے کون سے درخت سے مشابہ ہے؟ فرمایا: وہ تیری زمین کے درختوں میں سے کسی شے کے مشابہ نہیں ہے۔ پھر آپ ﷺ نے فرمایا: تو ملکِ شام کو گیا ہے؟ کہا: نہیں، فرمایا: وہ ایک درخت کے مشابہ ہے جو شام میں ہے، وہ جوزہ

② صحیح البخاری (۳۰۳۵) صحیح مسلم (۱۶۲)

① تفسیر الطبری (۱۱۷/۲۳)

④ صحیح مسلم (۹۰۴)

③ صحیح البخاری (۱۰۰۴) صحیح مسلم (۹۰۷)

پکارا جاتا ہے (مغرب کوز)۔ وہ ایک تنے پر اُگتا ہے اور اس کا اوپر کا حصہ منفرش ہوتا ہے۔ عرض کی: اس کے خوشے کی بڑائی کیا ہے؟ فرمایا: ایک ماہ کی راہ ہے سیاہ و سفید کوے کے لیے جو ست نہ ہو، یعنی برابر اڑتا جائے۔ کہا: کیا بڑائی ہے اس کی اصل کی؟ فرمایا کہ اگر تیرے گھر والوں کے اونٹوں میں سے ایک جذعہ (پانچویں برس آیا ہوا اونٹ) کوچ کرتا تو وہ اس کے اصل کا احاطہ نہ کر سکتا، یہاں تک کہ بوڑھا ہو جاتا اور اس کی قوت منکسر ہو جاتی۔ کہا: کیا اس میں انگور ہیں؟ فرمایا: ہاں! کہا: پھر دانے کی بڑائی کیا ہے؟ فرمایا: کیا کبھی تیرے باپ نے کوئی بڑا بکرا ذبح کیا ہے اپنی بکریوں میں سے؟ کہا: ہاں! فرمایا: پھر اس کی کھال اتاری، پھر اسے تیری ماں کو دیا اور کہا کہ ہمارے لیے اسے ایک ذول بنا؟ کہا: ہاں! اعرابی نے کہا: بے شک وہ دانہ البتہ مجھ کو اور میرے گھر والوں کو سیر کر دے گا۔ فرمایا: ہاں! تیرے سارے کنبے کو سیر کر دے گا۔^①

﴿لَا مَقْطُوعَةٍ وَلَا مَمْنُوعَةٍ﴾ یعنی وہ منقطع نہ ہوں گے سردی میں نہ گرمی میں، بلکہ اس کے پھل ہمیشہ دائم و مستحضر رہیں گے۔ جب کبھی طلب کریں گے تو پائیں گے۔ اللہ پاک کی قدرت سے کوئی شے ان پر سرتابی نہ کرے گی۔ امام قتادہ رحمہ اللہ نے کہا ہے کہ ان کو ان کے کھانے سے نہ کوئی لکڑی روکے نہ کاٹا اور نہ دوری۔^② حدیث شریف میں پہلے گزر چکا ہے کہ جب کوئی شخص کوئی پھل لے گا تو اس کی جگہ دوسرا عود کر آئے گا۔^③

﴿وَفُرْشٌ مَّرْفُوعَةٍ﴾ ”أَيُّ: عَالِيَةٍ وَطَيِّبَةٍ نَاعِمَةٍ“ یعنی بلند اور نرم بچھونے۔ سیدنا ابو سعید رضی اللہ عنہ نبی کریم ﷺ سے راوی ہیں کہ بلندی ان کی ایسی جیسے کہ زمین و آسمان کے درمیان ہے اور ان کے درمیان پانچ سو برس کی راہ ہے۔^④ (رواہ النسائي و أبو عيسى الترمذي) پھر ترمذی نے کہا ہے کہ یہ حدیث حسن غریب ہے، ہم اس کو نہیں پہچانتے مگر رشید بن سعد سے مروی حدیث سے۔ کہا اور بعض اہل معانی نے کہا: اس حدیث کے معنی فرش کا درجات میں بلند ہونا ہے اور دو درجوں کے درمیان فاصلہ ایسے ہے جیسے آسمان و زمین کے درمیان ہے۔ (ہكذا قال أنه لا يعرف إلا من رواية رشدين بن سعد وهو المصري وهو ضعيف، هكذا رواه أبو جعفر بن جرير عن أبي كريب عن رشدين به ثم رواه هو و ابن أبي حاتم كلاهما عن يونس بن عبد الأعلى عن ابن وهب عن عمرو بن الحارث فذكره و كذا رواه ابن أبي حاتم أيضا عن نعيم بن حماد عن ابن وهب وأخرجه الضياء في صفة الجنة من حديث حرملة عن ابن وهب به مثله و رواه الإمام أحمد عن حسن بن موسى عن ابن لهيعة حدثنا دراج فذكره كذا في ابن كثير)۔^⑤ حسن رحمہ اللہ سے مروی ہے کہ اہل جنت کے ایک شخص کے بچھونے کی بلندی اسی (۸۰) برس کی راہ ہے۔ (رواہ ابن أبي حاتم)^⑥

① مسند أحمد (۱۸۳/۴) صحيح الترغيب والترهيب (۲۶۳/۳) ② تفسير ابن كثير (۳۷۱/۴)

③ المعجم الكبير (۱۰۲/۲) اس کی سند میں ”عباد بن منصور“ ضعیف راوی ہے۔ دیکھیں: السلسلة الضعيفة، رقم الحديث (۳۱۴۶)

④ سنن الترمذي (۲۵۴۰) اس کی سند میں ”دراج عن ابی الہیثم اور رشید بن سعد“ ضعیف راوی ہیں۔ ضعیف الجامع (۶۱۰۹)

⑤ تفسير الطبري (۱۱۸/۲۳) تفسير ابن كثير (۳۷۱/۴) ⑥ تفسير ابن أبي حاتم (۳۳۳۱/۱۰)

﴿إِنَّا أَنْشَأْنَهُنَّ إِنْشَاءً﴾ میں ضمیر عورتوں کی طرف راجع ہے، حالاں کہ پہلے ان کا ذکر نہیں ہوا لیکن چونکہ سیاق کلام یعنی فرش کا ذکر دال ہے ان عورتوں پر جن سے ان پر مضاجعت کی جائے گی (ہم بستری کی جائے گی) اس لیے ان کے ذکر سے اسی پر اکتفا کیا ہے اور ضمیر ان کی طرف راجع ہو گئی ہے۔ جس طرح کہ ﴿حَتَّى تَوَارَتْ بِالْحِجَابِ﴾ [ص: ۳۲] میں ضمیر شمس کی طرف راجع ہے۔ مفسرین کے دو قولوں میں سے مشہور قول یہی ہے۔ امام انفحش رحمہ اللہ نے کہا ہے کہ ﴿أَنْشَأْنَهُنَّ﴾ کی ضمیر عورتوں کی طرف راجع ہے اور اس سے قبل ان کا ذکر نہیں کیا گیا۔ مطلب یہ ہے کہ ایسا ہوا کرتا ہے کوئی بعید بات نہیں ہے، ان کا ذکر سیاق سے معلوم ہوتا ہے۔

امام ابو عبیدہ رحمہ اللہ نے کہا ہے کہ ﴿وَحُورٌ عَيْنٌ﴾ میں ان کا ذکر ہو چکا ہے۔^① بالجملہ مطلب یہ ہے کہ پھر کر دیا ہم نے ان عورتوں کو کنواریاں دوسری اٹھان میں اس کے بعد کہ وہ ثیبہ بڑھیاں ہو چکی تھیں، ان کی آنکھوں سے کچج بہتا تھا۔ اب وہ جوان کنواری پاکیزہ ہو گئیں۔ ”عربا“ یعنی اپنے خاوندوں کو پیار دلانے والی شیریں کلامی و لطیفہ گوئی و بذلہ سخی و نمکین باتوں سے۔ بعض نے کہا ہے کہ ”عرب“ بہ معنی ”غنجات“ ہے، یعنی ناز و کرشمہ و ادا کرنے والیاں۔ سیدنا انس رضی اللہ عنہ مرفوعاً کہتے ہیں: «نِسَاءٌ عَجَائِزُ كُنَّ فِي الدُّنْيَا عُمُشًا رُمُصًا» یعنی وہ عورتیں جو دنیا میں بڑھیاں تھیں چندھی، کمزور نظر والی جن کی آنکھوں سے کچج بہتی تھی۔^② (رواہ موسیٰ بن عبیدہ الربذی عن یزید الرقاشی عنہ أخرجه الترمذی و ابن جریر و ابن أبي حاتم ثم قال الترمذی: غریب، و موسیٰ و یزید ضعیفان)

سلمہ بن یزید رضی اللہ عنہ مرفوعاً کہتے ہیں کہ مراد وہ ثیب و ابکار عورتیں ہیں جو دنیا میں تھیں۔^③ (أخرج ابن أبي حاتم) امام حسن رحمہ اللہ سے مروی ہے کہ ایک بڑھیا آئی تو عرض کی: اے اللہ کے رسول! آپ اللہ تعالیٰ سے دعا فرمائیں کہ وہ مجھے جنت میں داخل کرے تو آپ ﷺ نے فرمایا: او فلاں کی ماں! جنت میں کوئی بڑھیا نہ داخل ہوگی۔ راوی نے کہا: اس نے روتے ہوئے پیٹھ پھیری۔ آپ ﷺ نے فرمایا: اسے خبر دو کہ بے شک وہ اس میں داخل نہ ہوگی اس حال میں کہ بڑھیا ہو۔ بے شک اللہ تعالیٰ فرماتا ہے: ﴿إِنَّا أَنْشَأْنَهُنَّ إِنْشَاءً﴾^④ (رواہ عبد بن حمید و ہکذا رواہ الترمذی فی الشمائل عن عبد بن حمید)

سیدہ ام سلمہ رضی اللہ عنہا مرفوعاً کہتی ہیں: میں نے عرض کی: اے اللہ کے رسول! آپ مجھے اللہ تعالیٰ کے قول ﴿حُورٌ عَيْنٌ﴾ کے متعلق بتائیں۔ آپ ﷺ نے فرمایا: ”حُورٌ بَيَضٌ“ یعنی گوریاں ہیں۔ ”عَيْنٌ ضِحَامُ الْعُيُونِ“ یعنی بڑی بڑی آنکھوں والیاں ہیں۔ ”شَفَرُ الْحَوْرَاءِ بِمَنْزِلَةِ جَنَاحِ النَّسْرِ“ یعنی ان کی پلکوں کے بال ایسے ہیں

① تفسیر الطبری (۱۸/۲۳)

② تفسیر الطبری (۱۱۹/۲۳) اس کی سند میں ”یزید اور موسیٰ“ ضعیف راوی ہیں۔ دیکھیں: السلسلة الضعیفة، رقم الحدیث (۳۲۰۴)

③ المعجم الكبير (۴۰/۷) اس کی سند میں ”جابر جعفی“ ضعیف راوی ہے۔

④ الشمائل للترمذی (۱/۱۹۷، ۱۹۹) السلسلة الصحيحة، رقم الحدیث (۲۹۸۷)

جیسے گدھ کے پر۔ میں نے کہا کہ آپ مجھے اللہ تعالیٰ کے اس قول کے متعلق بتائیں: ﴿كَأَمْثِلِ اللَّوْطِ الْمَكْنُونِ﴾ فرمایا کہ ان کی صفائی ان موتیوں کی صفائی کی طرح ہے جو سیپوں میں ہیں، جن کو ہاتھوں نے نہیں چھوا۔ میں نے کہا: آپ مجھے اس قول کے متعلق بتائیں: ﴿فِيْهِنَّ خَيْرَاتٌ حِسَانٌ﴾ [الرحمن: ۷۰] فرمایا: ”خَيْرَاتُ الْأَخْلَاقِ حِسَانُ الْوُجُوهِ“ یعنی خوش اخلاق خوبصورت۔

میں نے کہا کہ آپ مجھے اس قول کے متعلق بتائیں: ﴿كَأَنَّهُنَّ بَيْضٌ مَّكْنُونٌ﴾ [الصفات: ۴۹] فرمایا ان کی رقت اس جھلی کی رقت کی طرح ہے جو انڈے کے اندر ہے، جو چھلکے سے لگی ہوتی ہے اور وہ جھلی غرق ہے۔ میں نے عرض کی: اے اللہ کے رسول! آپ مجھے اللہ کے قول ﴿عُرْبًا أَتْرَابًا﴾ کے متعلق بتائیں۔ فرمایا: یہ وہ عورتیں ہیں جو دارِ دنیا میں بڑھیاں قبض کی گئیں، ”رُمُصٌ شُمُطٌ“ یعنی آنکھوں سے کچھ بہتیاں، کڑ بڑے بالوں والیاں، اللہ نے ان کو بڑھاپے کے بعد پیدا کیا، پھر ان کو کنوارا کر دیا۔ ”عُرْبًا مُتَعَشِّقَاتٍ مُّحِبَّاتٍ“ یعنی خاوندوں سے عشق و محبت رکھنے والیاں۔

”أَتْرَابًا عَلَى مِثْلَادٍ وَاحِدٍ“ یعنی ایک عمر کی۔ میں نے کہا: اے اللہ کے رسول! کیا دنیا کی عورتیں افضل ہیں یا حورِ عین؟ فرمایا: بلکہ دنیا کی عورتیں افضل ہیں حورِ عین سے جس طرح ابرہہ استر سے افضل ہوتا ہے۔ میں نے کہا: اے اللہ کے رسول! یہ کس سبب سے ہے؟ فرمایا: ان کی نماز اور ان کے روزے اور ان کے اللہ عزوجل کو پوجنے کے سبب سے، اللہ نے ان کے چہروں کو نور پہنا دیا اور ان کے جسموں کو حریر، وہ گورے رنگ کی سبز لباس والی صفر الحلی، یعنی سنہری زیور والیاں۔ عود دان ان کے موتی اور کنگھیاں ان کی سونا، وہ کہیں گی: ”نَحْنُ الْخَالِدَاتُ فَلَا نَمُوتُ أَبَدًا۔ وَنَحْنُ النَّاعِمَاتُ فَلَا نَبَاسُ أَبَدًا۔ وَنَحْنُ الْمُقِيمَاتُ فَلَا نَطْعُنُ أَبَدًا۔ وَنَحْنُ الرَّاغِبَاتُ فَلَا نَسْخَطُ أَبَدًا۔ طُوبَى لِمَنْ كُنَّا لَهُ وَكَانَ لَنَا“ یعنی ہم ہمیشہ رہنے والیاں ہیں سو ہم کبھی نہ مریں گی اور ہم آسودہ و خوشحال ہیں سو ہم کبھی محتاج نہ ہوں گی اور ہم رہنے والیاں ہیں سو کبھی کوچ نہ کریں گی اور ہم خوش رہنے والیاں ہیں سو کبھی خفا نہ ہوں گی۔ خوشی ہو اس کو جس کے لیے ہم ہوں اور وہ ہمارے لیے ہوں۔

میں نے کہا: اے اللہ کے رسول! ہم میں عورت دو خاوند کرتی ہیں اور تین اور چار پھر مرے گی تو جنت میں داخل ہوگی اور وہ بھی داخل ہوں گے تو اس کے ساتھ اس کا کون سا خاوند ہوگا؟ فرمایا: اوامِ سلمہ! بے شک اسے اختیار دیا جائے گا تو وہ اس کو اختیار کرے گی جو سب سے بڑھ کر نیک خلق ہوگا اور کہے گی: اے رب! یہ میرے ساتھ سب سے اچھا تھا خلق میں تو میرا اس سے جوڑا کر دے۔ اوامِ سلمہ! حسنِ خلق دنیا اور آخرت کی خیر لے گیا۔^(۱) (أخبرنا أبو القاسم الطبرانی، حدثنا بکر بن سهل الدمیاطی، حدثنا عمرو بن ہاشم البیروتی، أخبرنا سلیمان بن أبی کریمہ عن ہشام بن حسان عن الحسن عن أمہ عن أم سلمة رضی اللہ عنہا)

(۱) المعجم الكبير (۳۶۷/۲۳) امام بیہقی رحمۃ اللہ علیہ فرماتے ہیں: ”فیہ سلیمان بن أبی کریمہ وهو ضعيف“ مجمع الزوائد (۲۵۵/۷)

صور کی طویل و مشہور حدیث میں ہے کہ رسول اللہ ﷺ سب مومنوں کی جنت میں داخل ہونے کی شفاعت کریں گے تو اللہ تعالیٰ فرمائے گا کہ تحقیق میں نے تیری شفاعت قبول کی اور میں نے ان کے جنت میں داخل ہونے کا اذن دیا۔ چنانچہ آپ ﷺ فرماتے تھے: قسم ہے اس کی جس نے مجھ کو حق کے ساتھ بھیجا ہے! تم دنیا میں اپنی بیویوں کو اور اپنے گھروں کو اس سے زیادہ پہچاننے والے نہیں ہو جتنا کہ اہل جنت اپنی بیویوں کو اور اپنی رہائش گاہوں کو پہچانیں گے۔ چنانچہ ان میں کا ایک مرد ان بہتر (۷۲) بیویوں پر داخل ہو گا جن کو اللہ تعالیٰ پیدا کرے گا اور دو بیویوں پر جو اولادِ آدم میں سے ہوں گی، ان کی فضیلت ہے ان پر جن کو اللہ تعالیٰ نے وہاں پیدا کیا۔

اللہ تعالیٰ کی اس عبادت کے سبب سے جو انھوں نے دنیا میں کی۔ وہ ان میں سے پہلی بیوی پر داخل ہو گا، یا قوت کے بالا خانے میں سونے کے ایک تخت پر، جو موتیوں سے جڑا ہوا ہو گا، اس پر ستر بیویاں سندس اور استبرق کا لباس پہنے ہوئے ہوں گی، وہ اپنا ہاتھ اس کے دونوں شانوں کے درمیان رکھے گا، پھر اپنے ہاتھ کی طرف نظر کرے گا، اس کے سینے سے اس کے لباس و جلد و گوشت کے پرے سے، اور بے شک وہ البتہ اس کی پنڈلی کے گودے کی طرف دیکھے گا، جیسے تم میں سے کوئی یا قوت کی تلکی میں رشتے کی طرف دیکھتا ہے۔ اس کا یعنی مرد کا جگر اس کی بیوی کے لیے آئینہ ہے، اور اس کی بیوی کا جگر اس کے خاوند کے لیے ایک آئینہ ہے۔

چنانچہ اس اثنا میں کہ خاوند بیوی کے پاس ہو گا، نہ خاوند بیوی سے ملول ہو گا اور نہ بیوی خاوند سے اور وہ اس کے پاس جب بھی آئے گا تو اس کو کنواری پائے گا۔ اس کا ”ذکر“ سست نہ پڑے گا اور نہ ہی اس کی ”قبل“ دردمند ہوگی مگر حال یہ ہے کہ ”لَا مَنِيَّ وَلَا مَنِيَّةً“ (یعنی جماع خوب ہو گا اور منی نہ نکلے گی)۔ ”منیۃ“ بہ معنی موت ہے اور ”منیۃ“ بہ معنی آرزو ہے اور وہ ایام ہیں جن میں اونٹنی کا گا بھن ہونا معلوم ہو جاتا ہے، ظاہر یہ ہے کہ وہاں نہ منی ہے نہ موت ہے، واللہ اعلم)۔ پھر اس اثنا میں کہ وہ ایسا ہو گا کہ یہ ندا کی جائے گی، بے شک ہم نے واقعی پہچان لیا کہ نہ تو ملول ہوتا ہے نہ وہ ملول ہوتی ہے، مگر تیرے لیے اس کے علاوہ بھی بیویاں ہیں تو وہ نکلے گا، پھر وہ ان کے پاس آئے گا ایک ایک کر کے۔ جب بھی وہ کسی کے پاس آئے گا تو وہ کہے گی: واللہ! جنت میں تجھ سے زیادہ حسین کوئی شے نہیں اور تجھ سے زیادہ محبوب کوئی شے نہیں ہے۔^①

سیدنا ابو ہریرہ رضی اللہ عنہ نے رسول اللہ ﷺ سے عرض کی: (قال عبد اللہ بن وہب أخبرني عمرو بن الحارث عن دراج عن أبي حنيفة عن أبي هريرة رضي الله عنه) کیا ہم جنت میں وطی کریں گے؟ فرمایا: ہاں، قسم ہے اس کی جس کے ہاتھ میں میری جان ہے! ”دَحْمًا دَحْمًا“ (”دحم“ وطی بدفع و انزعاج ہے: ”أَيُّ: يدحمون

① البعث والنشور للبيهقي (۷۵۲/۱، ۷۵۳) اس کی سند میں ایک سے زیادہ وجہ ضعف ہیں۔ ضعیف الترغیب والترہیب (۲/۲۵۲)

دحما“ تکرار تاکید کے لیے ہے یا بمعنی حم بعد حم ہے۔ فارسی میں حم بہ معنی سخت سپوختن ہے، یعنی چیزے رادر چیزے بعف و تعدی و زور فردن و برد آوردن باشد، ایں لغت از اضدادست) پھر جب وہ اس سے کھڑا ہو جائے گا تو وہ پاک صاف کنواری ہو کر رجوع کر آئے گی۔^① سیدنا ابوسعید خدری رضی اللہ عنہ مرفوعاً کہتے ہیں کہ اہل جنت جب اپنی عورتوں سے جماع کر چکیں گے تو وہ پھر کنواریاں ہو جائیں گی۔^② (رواہ الطبرانی)

سیدنا انس رضی اللہ عنہ مرفوعاً کہتے ہیں کہ مومن جنت میں ایسی اور ایسی قوت عورتوں میں دیا جائے گا۔ میں نے عرض کی: اے اللہ کے رسول! اور وہ اس کی طاقت رکھے گا؟ فرمایا: عطا کیا جائے سومرد کی قوت۔^③ (أخرجه الطيالسي ورواه الترمذي من حديث أبي داود وقال: صحيح غريب) ابو ہریرہ رضی اللہ عنہ کہتے ہیں کہ میں نے عرض کی: اے اللہ کے رسول! کیا ہم جنت میں اپنی عورتوں کی طرف پہنچیں گے؟ (یعنی ان سے جماع کریں گے۔ ”وصول إلى النساء“ جماع سے کنایہ ہے)۔ فرمایا: بے شک البتہ دن بھر میں مرد ایک سو کنواریوں کی طرف پہنچے گا۔^④ (أخرجه أبو القاسم الطبراني عن محمد بن سيرين عنه) حافظ ابو عبد اللہ مقدسی نے کہا: یہ حدیث میرے نزدیک صحیح کی شرط پر ہے۔ واللہ اعلم۔

﴿عُوبًا﴾ کی تفسیر میں امام سعید بن جبیر رضی اللہ عنہ نے سیدنا عبد اللہ بن عباس رضی اللہ عنہما کا یہ قول روایت کیا ہے کہ ”أَيُّ: مُتَحَبَّاتٍ إِلَى أَزْوَاجِهِنَّ أَلَمْ تَرَ إِلَى النَّاقَةِ الضَّبْعَةِ هِيَ كَذَلِكَ“ (”الضبعة“ بالتحريك سخت آرزو مند شدن ناقہ فحل) یعنی خاوندوں کو خوب چاہنے والیاں ہوں گی، ان کی سخت آرزو مند ہوں گی، کیا تو نے نہیں دیکھا اونٹنی کو جو اونٹ کی سخت آرزو مند ہوتی ہے، وہ ایسے ہی ہوں گی۔ امام ضحاک رضی اللہ عنہ نے ان کا یہ قول روایت کیا ہے کہ ”الْعُرْبُ: الْعَوَاشِقُ لِأَزْوَاجِهِنَّ وَأَزْوَاجِهِنَّ لَهُنَّ عَاشِقُونَ“ یعنی وہ خاوندوں کی عاشق ہوں گی اور ان کے خاوندان کے عاشق ہوں گے۔

عبد اللہ بن سرجس، مجاہد، عکرمہ، ابو العالیہ، یحییٰ بن ابی کثیر، عطیہ، حسن، قتادہ اور ضحاک رضی اللہ عنہم وغیرہم نے بھی اسی طرح کہا ہے۔ ثور بن زید عکرمہ سے راوی ہیں کہ کسی نے سیدنا عبد اللہ بن عباس رضی اللہ عنہما سے ”عُرْبُ“ کا پوچھا تو فرمایا کہ وہ ”مَلِقَةٌ“ ہے خاوند کے لیے (تودد وتلطف کنندہ)۔ امام عکرمہ رضی اللہ عنہ نے کہا ہے کہ وہ ”غَنَجَةٌ“ ہے۔ (قاله شعبة عن سماك عنه) (ناز و کرشمہ کنندہ) ان کا دوسرا قول ”شَكِلَةٌ“ ہے، (ناز کنندہ)۔ صالح بن حیان نے عبد اللہ بن بریدہ سے روایت کیا ہے کہ ﴿عُوبًا﴾ ”شَكِلَةٌ“ ہے اہل مکہ کی لغت میں اور ”غَنَجَةٌ“ ہے اہل مدینہ کی لغت میں۔ تمیم بن حدلم نے کہا: وہ ”حَسَنُ التَّبَعْلِ“ ہے (یعنی اپنے خاوند سے اچھی مصاحبت و معاشرت کرے گی، خوش گزران ہوگی، لعب و بازی سے اس کو خوب خوش رکھے گی)۔ امام زید بن اسلم رضی اللہ عنہ اور اُن کے فرزند

① صحيح ابن حبان (٤١٥/١٦) السلسلة الصحيحة (٣٣٥١) ② المعجم الصغير (١٦٠/١) السلسلة الصحيحة (٣٣٥١)

③ مسند الطيالسي (٢٦٩/١) سنن الترمذي (٢٥٣٦) ④ المعجم الأوسط (٢٦٣/٥) السلسلة الصحيحة (٣٦٧)

عبدالرحمان نے کہا ہے کہ ”حَسَنَاتُ الْكَلَامِ“ ہیں، یعنی اچھی باتیں کریں گی۔^(۱) جعفر بن محمد عن ابیہ عن جدہ راوی ہیں کہ رسول اللہ ﷺ نے فرمایا ہے کہ ان کا کلام عربی ہے۔ (أخرجہ ابن أبي حاتم)

﴿أَثَرًا﴾ امام ضحاک رحمہ اللہ کی روایت سیدنا عبداللہ بن عباس رضی اللہ عنہما سے یہ ہے کہ ”فِي سِنِّ وَاحِدَةٍ ثَلَاثٌ وَثَلَاثِينَ سَنَةً“^(۲) یعنی ایک سن کی ہوں گی تینتیس (۳۳) سال کی۔ امام مجاہد رحمہ اللہ نے کہا ہے کہ ”الْمُسْتَوِيَّاتِ“ یعنی برابر ہوں گی۔ ان کا دوسرا لفظ ”أَمْثَالٍ“ ہے۔ عطیہ رحمہ اللہ نے کہا: ”أَقْرَانٍ“ ہے۔ سدی رحمہ اللہ نے کہا اخلاق میں برابر ہوں گی۔ آپس میں بہنا پا رکھتی ہوں گی۔ ان کے آپس میں نہ بغض ہوگا نہ حسد ہوگا، یعنی ویسی نہ ہوں گی جیسی سوتیں آپس میں دشمنی رکھتی ہیں۔ امام حسن اور محمد رحمہ اللہ نے کہا ہے کہ برابر سن کی ہوں گی (یعنی عُرْبًا أَثَرًا) کی تفسیر میں کہا) باہم سب الفت کریں گی اور سب کھیلیں گی۔^(۳) (أخرجہ ابن أبي حاتم)

سیدنا علی رضی اللہ عنہ سے مرفوعاً مروی ہے کہ بے شک جنت میں البتہ ایک جگہ ہے حورِ عین کے جمع ہونے کے لیے، وہ ایسی آوازیں بلند کریں گی کہ خلّاق نے ویسی نہ سنی ہوں گی، وہ کہیں گی: ”نَحْنُ الْخَالِدَاتُ فَلَا نَبِيدُ، وَنَحْنُ النَّاعِمَاتُ فَلَا نَبَاسُ، وَنَحْنُ الرَّاضِيَّاتُ فَلَا نَسْخَطُ، طُوبَى لِمَنْ كَانَ لَنَا وَكُنَّا لَهُ“^(۴) (أخرجہ الترمذی ثم قال: هذا حديث غريب) (یعنی ہم ہمیشہ رہنے والیاں ہیں ہلاک نہیں ہوں گی اور ہم آسودہ رہنے والیاں ہیں محتاج نہیں ہوں گی اور ہم راضی رہنے والیاں ہیں خفا نہیں ہوں گی، خوشی ہو اس کے لیے جو ہمارے لیے ہوا اور ہم اس کے لیے ہوئیں)۔ سیدنا انس رضی اللہ عنہ مرفوعاً فرماتے ہیں کہ بے شک حورِ عین جنت میں گائیں گی کہیں گی: ”نَحْنُ خَيْرَاتُ حَسَنًا خُبْنًا لِأَزْوَاجِ كِرَامٍ“ (یعنی ہم خوش اخلاق خوبصورت ہیں چھپا کر رکھ چھوڑی گئیں عزت دار خاوندوں کے لیے)۔ (رواہ الحافظ أبو يعلى) (حافظ ابن کثیر رحمہ اللہ کہتے ہیں: اسماعیل بن عمر، یعنی ابو یعلیٰ کے استاذ الاستاذ یہ شخص ابوالمنذر واسطی ”أحد الثقات الأثبات“ ہیں)۔^(۵) سیدنا انس رضی اللہ عنہ کی دوسری روایت مرفوعاً یہ ہے کہ حورِ عین جنت میں گائیں گی: ”نَحْنُ الْجَوَارِي الْحَسَنُ خُلِقْنَا لِأَزْوَاجِ كِرَامٍ“^(۶) ہم خوب صورت لڑکیاں ہیں اور معزز خاوندوں کے لیے تخلیق کی گئی ہیں۔ (رواہ الإمام عبد الرحيم إبراهيم الملقب بدحيم عن ابن أبي فديك عن

ابن أبي ذئب عن عون بن الخطاب بن عبد الله بن رافع عن ابن لانس عن أنس... الخ)

قوله تعالى: ﴿إِلَّا صُحْبَ الْيَسِينِ﴾ یعنی وہ عورتیں پیدا کی گئیں یا رکھ چھوڑی گئیں یا اصحابِ یسین کے لیے جوڑا بنائی

(۱) تفسیر الطبری (۱۲۱/۲۳-۱۲۴) تفسیر ابن کثیر (۳۷۳) (۲) تفسیر ابن أبي حاتم (۳۳۳۲/۱۰) (۳) تفسیر ابن کثیر (۳۷۳/۴)

(۴) سنن الترمذی (۲۵۶۴) اس کی سند میں ”عبدالرحمان بن اسحاق“ ضعیف راوی ہے۔ دیکھیں: السلسلة الضعيفة (۱۹۸۲)

(۵) تفسیر ابن کثیر (۳۷۴/۴) اس کی سند میں ایک راوی مجہول ہے اور اس کا نام نہیں لیا گیا ہے۔

(۶) تفسیر ابن کثیر (۳۷۴/۴) المعجم الكبير (۳۱۲/۶)

گئیں۔ ظاہر تو یہ ہے کہ ﴿لَا صَحَابَ الْيَمِينِ﴾ ﴿إِنَّا أَنشَأْنَاهُنَّ إِنشَاءً﴾ سے متعلق ہے، پس تقدیر یہ ہے: ”إِنَّا أَنشَأْنَاهُنَّ لِأَصْحَابِ الْيَمِينِ“ یعنی ہم نے ان کا انشا کیا اصحابِ یمین کے لیے، یہ توجیہ امام ابن جریر رحمہ اللہ کی ہے۔^(۱)

حکایت:

امام ابو سلیمان دارانی رحمہ اللہ سے مروی ہے کہ میں نے ایک رات نماز پڑھی، پھر میں بیٹھا دعا کرتا تھا، سردی سخت تھی تو میں ایک ہاتھ سے دعا کرنے لگا، پھر مجھے نیند آ گئی تو میں سو گیا۔ میں نے ایک حور دیکھی ویسی کبھی نہ دیکھی گئی اور وہ کہہ رہی ہے: او ابو سلیمان! کیا تو ایک ہاتھ سے دعا کرتا ہے اور میں تیرے لیے پانچ سو برس سے نعیم میں غذا دی جاتی ہوں۔^(۲)

حافظ ابن کثیر رحمہ اللہ کہتے ہیں: یہ بھی احتمال ہے کہ ﴿لَا صَحَابَ الْيَمِينِ﴾ اپنے با قبل سے متعلق ہو، یعنی ﴿أَتَرَابًا﴾ ﴿لَا صَحَابَ الْيَمِينِ﴾ یعنی وہ ہم عمر ہوں گی اصحابِ یمین کی۔ (حافظ ابن کثیر رحمہ اللہ نے اس حدیث کو ہم سنی کی تائید میں بیان کیا ہے، مگر ان الفاظ موجودہ میں اسنان کا ذکر نہیں۔ مصححہ سلمہ اللہ تعالیٰ) جیسا کہ سیدنا ابو ہریرہ رضی اللہ عنہ سے مرفوعاً مروی ہے۔ پہلی جماعت جو جنت میں داخل ہوگی وہ چودھویں رات کے چاند کی صورت پر ہوں گے اور وہ لوگ جو ان کے متصل ہوں گے، وہ روشنی میں آسمان کے سخت روشن ستارے کی طرح ہوں گے، وہ وہاں نہ پیشاب کریں گے نہ پاخانہ پھریں گے، نہ تھوکیں گے اور نہ ناک نکلیں گے، ان کی کنگھیاں سونا ہیں اور ان کا پسینہ مشک ہے اور ان کی عود (خوشبو) الوہ ہے، (یعنی چوبِ عود) ان کے اخلاق یعنی پیدائش اپنے باپ آدم کی صورت پر ہوگی ساٹھ گز آسمان میں یعنی لمبائی میں۔^(۳) (آخر جہ البخاری و مسلم، من حدیث جریر عن عمارة بن القعقاع عن أبي زرعة عنه)

سیدنا ابو ہریرہ رضی اللہ عنہ سے مرفوعاً کہتے ہیں: اہل جنت، جنت میں ﴿جُرْدًا مُرْدًا بِيضًا جَعَادًا﴾ داخل ہوں گے (”جَعَادًا“ جمع ہے ”جعد“ کی۔ ”جعد“ مردوں کی صفات میں مدح و ذم دونوں ہوتا ہے۔ مدح میں تو اس کے معنی ہیں: ”شدید الأسر و الخلق“ یا ”جعد الشعر“ یہ ضد ہے: ”سبط الشعر“ کے کہ اکثر عجم کے بالوں میں سیوطہ ہوتی ہے اور ذم میں اس کے معنی قصیر و بخیل کے آتے ہیں۔ یہاں مراد مدح یعنی قوی جسم) ”مُكْحِلِينَ أَبْنَاءَ ثَلَاثٍ وَثَلَاثِينَ وَهُمْ عَلَى خَلْقِ آدَمَ سِتُّونَ ذِرَاعًا فِي عَرْضِ سَبْعَةِ أذْرُعَ“^(۴) (رواہ الإمام أحمد، حدثنا يزيد بن هارون و عفان قالا: حدثنا حماد بن سلمة و روى الطبراني و اللفظ له من حديث حماد بن سلمة عن علي بن زيد بن جدعان عن سعيد بن المسيب عن أبي هريرة رضي الله عنه... إلخ)۔ یعنی ان کے بدن پر بال نہ ہوں گے اور نہ

(۱) تفسیر الطبري (۱۲۵/۲۳) (۲) تفسیر ابن کثیر (۳۷۴/۴)

(۳) صحيح البخاري، رقم الحديث (۳۱۴۹) صحيح مسلم، رقم الحديث (۲۸۳۴)

(۴) مسند أحمد (۲۹۵/۲) المعجم الصغير (۷۵/۲) اس کی سند میں ”علی بن زید بن جدعان“ ضعیف راوی ہے۔

چہرے پر ہوں گے۔ گورے قوی سرگیں چشم ہوں گے، تینتیس (۳۳) سال کی عمر کے اور وہ آدم علیہ السلام کی خلق پر ہوں گے ساٹھ گز کے، سات گز کے عرض میں۔

سیدنا معاذ بن جبل رضی اللہ عنہ مرفوعاً کہتے ہیں: «يَدْخُلُ أَهْلُ الْجَنَّةِ الْجَنَّةَ جُرْدًا مُرْدًا مُكْحِلِينَ بَنِي ثَلَاثٍ وَثَلَاثِينَ سَنَةً»^(۱) (رواہ الترمذی من حدیث أبي داود الطيالسي بسندہ ثم قال: حسن غریب) سیدنا ابو سعید رضی اللہ عنہ مرفوعاً کہتے ہیں کہ اہل جنت میں سے جو کوئی فوت ہوا چھوٹا یا بڑا وہ تینتیس (۳۳) برس کی عمر میں رو کے جائیں گے جنت میں، اس عمر سے زیادہ کبھی نہ ہوں گے اور اسی طرح اہل نار بھی ہوں گے۔^(۲) (رواہ ابن وہب بسندہ، رواہ الترمذی عن سويد بن نصر عن ابن المبارك عن رشدين بن سعد عن عمرو الحارث)

سیدنا انس رضی اللہ عنہ مرفوعاً کہتے ہیں: «يَدْخُلُ أَهْلُ الْجَنَّةِ الْجَنَّةَ عَلَى طُولِ آدَمَ عَلَيْهِ السَّلَامُ سِتِّينَ ذِرَاعًا بِذُرْعِ الْمَلِكِ عَلَى حُسْنِ يُوسُفَ عَلَيْهِ السَّلَامُ وَعَلَى مِيلَادِ عِيسَى عَلَيْهِ السَّلَامُ ثَلَاثٍ وَثَلَاثِينَ سَنَةً وَعَلَى لِسَانِ مُحَمَّدٍ جُرْدٌ مُرْدٌ مُكْحَلُونَ»^(۳) (رواہ ابن أبي الدنيا) سیدنا انس رضی اللہ عنہ کی دوسری روایت مرفوعاً یہ ہے کہ اہل جنت، جنت میں آدم علیہ السلام کی صورت پر بھیجے جائیں گے تینتیس برس کی عمر میں جرد مرد مکمل ہو کر۔ پھر ان کو ایک درخت کی طرف لے جائیں گے، پھر ان کو وہاں سے لباس پہنایا جائے گا جو پرانا نہ ہوگا اور ان کی جوانی فنا نہ ہوگی۔^(۴) (أخرجه أبو بكر بن أبي داود) «ثَلَاثَةٌ مِنَ الْأَوَّلِينَ»^(۵) وَثَلَاثَةٌ مِنَ الْآخِرِينَ» حافظ ابن کثیر رحمہ اللہ نے یہاں ایک طویل حدیث بروایت عبد اللہ بن مسعود رضی اللہ عنہ ذکر کی ہے (اس کا مخرج ابن ابی حاتم ہیں) جس میں انبیاء علیہم السلام اور ان کی امتوں کا نبی اکرم صلی اللہ علیہ وسلم کے پاس سے گزرنے کا ذکر ہے۔^(۵) اس کے بعد کہا ہے کہ صحاح وغیرہ میں اس کے سوا اور بہت طریق ہیں۔ عبد اللہ بن عباس رضی اللہ عنہما سے مرفوعاً مروی ہے کہ دونوں جمیعاً میری امت سے ہیں۔^(۶) (أخرجه ابن جرير)

فتح البیان کا بیان:

«أَصْحَبُ الْيَمِينِ» مبتداء ہے اور جملہ «مَا أَصْحَبُ الْيَمِينِ» خبر ہے، اس میں جو تعظیم و تہنیم ہے اس کا بیان پہلے ہو چکا ہے اور «فِي سِنْدٍ مَّخْضُودٍ» خبر ثانی ہے، یا مبتدائے محذوف کی خبر ہے «أَيُّ هُمْ»۔ ظرفیت

(۱) سنن الترمذی، رقم الحدیث (۲۵۴۵) صحیح الترغیب والترہیب (۲۵۶/۳)

(۲) سنن الترمذی (۲۵۶۲) اس کی سند میں "درج عن ابی الہیثم اور رشدين" ضعیف راوی ہیں۔ ضعیف الجامع (۵۸۵۲)

(۳) تفسیر ابن کثیر (۳۷۵، ۳۷۴/۴) اس کی سند میں راوی "ہارون بن ربیع" کے سیدنا انس رضی اللہ عنہ سے سماع میں اختلاف ہے۔ نیز "رواد بن جراح" ضعیف راوی ہے۔

(۴) تفسیر ابن کثیر (۳۷۵/۴) اس کی سند میں راوی "ہارون بن ربیع" کے سیدنا انس رضی اللہ عنہ سے سماع میں اختلاف ہے۔

(۵) تفسیر ابن ابی حاتم (۳۳۳۳، ۳۳۳۲/۱۰)

(۶) تفسیر الطبری (۱۲۸/۲۳) تفسیر ابن کثیر (۳۶۷-۳۷۵) اس کی سند میں "ابان بن ابی عیاش" سخت ضعیف راوی ہے۔

سے منظور تنعم میں اور اس سے نفع لینے میں مبالغہ ہے، یعنی اصحابِ یمین جنت کی اشیاء ﴿سِدْرٍ﴾ وغیرہ سے خوب خوب نفع لیتے ہیں۔ گویا یہ سب اشیاء ظرف ہیں اور وہ مظروف۔ ﴿سِدْرٍ﴾ درختوں میں سے ایک قسم کا درخت ہے، کہتے ہیں کہ اس کے پھل مشکوں سے زیادہ بڑے ہیں، اس کے پھل کو ”نبق“ کہتے ہیں، یعنی بیر۔ ﴿مَخْضُودٍ﴾ وہ ہے جس کے کانٹے قطع کیے گئے، چنانچہ اس میں کانٹے نہیں ہیں (امیہ بن ابی الصلت جنت کی صفت کرتا ہے:

إِنَّ الْحَدَائِقَ فِي الْجَنَانِ ظَلِيلَةٌ فِيهَا الْكَوَاعِبُ سِدْرُهَا مَخْضُودٌ)

اکثر مفسرین نے کہا ہے کہ اس آیت میں ﴿طَلْحٍ﴾ سے مراد کیلے کے درخت ہیں۔ ایک جماعت نے کہا ہے کہ کیلے کے درخت نہیں ہیں، لیکن وہ تو یہی ﴿طَلْحٍ﴾ معروف ہے جو عرب کے درختوں میں سے سب سے بڑا درخت ہوتا ہے۔ امام فراء اور ابو عبیدہ رضی اللہ عنہ نے کہا ہے کہ ﴿طَلْحٍ﴾ بڑے بڑے درخت ہیں، ان کے کانٹے ہوتے ہیں۔ کسی نے کہا ہے کہ ﴿طَلْحٍ﴾ وہ درخت ہیں جن کا سایہ ٹھنڈا اور بہت اچھا ہوتا ہے۔

امام زجاج رضی اللہ عنہ نے کہا ہے کہ ﴿طَلْحٍ﴾ ام غیلان ہے، یعنی بھول کا درخت اور اس کے پھول طیب ہوتے ہیں۔ چنانچہ وہ خطاب کیے گئے اور وعدہ دیے گئے ایسی چیز کا جس کو وہ محبوب رکھتے ہیں، لیکن اس کی فضیلت دنیا کی چیزوں پر ایسی ہے جیسی جنت کی تمام چیزوں کی دنیا کی اشیاء پر فضیلت ہے اور جائز ہے کہ ﴿طَلْحٍ﴾ جنت میں ہو اور اس کے کانٹے دور کر دیے گئے ہوں۔ امام سدی رضی اللہ عنہ نے ویسا کہا ہے جیسا کہ سیدنا عبداللہ بن عباس رضی اللہ عنہما نے فرمایا ہے جس کا پہلے ذکر ہو چکا ہے۔^①

﴿مَنْضُودٍ﴾ وہ متراکب (ایک پر ایک چڑھا ہوا) ہے جس کا اول و آخر و اسفل و اعلیٰ میوے کے ساتھ تہہ بہ تہہ کیا گیا ہے۔ اس کے تنے کھلے ہوئے نہیں ہیں، یعنی نیچے سے اوپر تک میوے سے لدا ہوا ہے۔ امام مسروق رضی اللہ عنہ نے کہا ہے کہ جنت کے درخت اپنی جڑوں سے ٹہنیوں تک ”نضید“ ہیں، سب کے سب میوے ہیں۔ جب کبھی تو کوئی پھل لے گا تو اس سے بہتر اور اس کی جگہ پر آ جائے گا۔^② جنت کے میووں میں سے کوئی شے دنیا کے میووں کی طرح غلاف میں نہیں ہے، جیسے: ”بَاقِلًا وَجَوْز“ اس طرح کے اور، بلکہ وہ تو سب کے سب کھائے اور پیے جانے والے اور نظر آنے والے ہیں۔

﴿ظِلٍّ مَّمْدُودٍ﴾ یعنی سایہ دائم و باقی رہنے والا، نہ وہ زائل ہوگا اور نہ اسے سورج مٹائے گا جس طرح کہ اہل دنیا کا سایہ زائل ہو جاتا ہے۔ وہ سایہ ممتد و منبسط رہے گا، جیسا کہ طلوع فجر اور طلوع شمس کے درمیانی وقت میں سایہ ہوتا ہے۔ امام ابو عبیدہ رضی اللہ عنہ نے کہا ہے کہ طویل ہر شے جو منقطع نہیں ہوتی عرب لوگ اس کو ممدود کہتے ہیں، اسی باب سے اللہ تعالیٰ کا یہ قول ہے: ﴿أَلَمْ تَرَ إِلَى رَبِّكَ كَيْفَ مَدَّ الظِّلَّ﴾ [الفرقان: ۴۵] ”کیا آپ نے نہیں دیکھا کہ آپ

کے رب نے سائے کو کس طرح پھیلا دیا ہے؟^① جنت سب کی سب ایک ایسا سایہ ہے کہ اس کے ساتھ سورج نہیں ہے۔ امام ربیع بن انس رضی اللہ عنہ نے کہا ہے کہ مراد سایہ عرش ہے۔^② ﴿مَاءٌ مَّسْكُوبٌ﴾ یعنی آبِ ریزیدہ و جاری کہ رات اور دن بہتا رہے گا (یعنی ہمیشہ ورنہ وہاں رات دن کہاں ہیں) جہاں کہیں وہ چاہیں گے، ان سے منقطع نہ ہو گا۔ پس وہ ﴿مَّسْكُوبٌ﴾ ہے، اللہ پاک اس کو اس کے جاری ہونے کی جگہ میں بہائے گا۔ ”سکب“ کی اصل ص ب ہے، یعنی ریختن ”يُقَالُ: سَكَبَهُ. سَكَبًا أَيْ: صَبَّهُ“ یعنی وہ جاری ہے بلاحد و بلاخذ، مطلب یہ ہے کہ وہ گڑھے میں نہ بہے گا، جیسے دنیا کا پانی بہتا ہے۔

﴿وَفِيهَا كَثِيرٌ مِّنْ شَرٍّ﴾ اور قسم قسم کے بہت سے میوؤں میں ہیں۔ ﴿لَا مَفْطُوعَةٍ﴾ ﴿فَكِهَةٍ﴾ کی تعریف ہے اور حرف ﴿لَا﴾ نفی کا ہے، جیسے کہتے ہو کہ ”مَرَرْتُ بِرَجُلٍ لَا طَوِيلَ وَلَا قَصِيرَ“ اور اسی لیے اس کی تکرار ضروری ہوئی، یعنی ایسے میوے کہ وہ کسی بھی وقت میں قطع کیے ہوئے نہیں ہیں، جس طرح کہ دنیا کے پھل بعض اوقات میں منقطع ہو جاتے ہیں۔ ﴿وَلَا مَمْنُوعَةٍ﴾ یعنی اور ایسے میوے کہ وہ منع کیے گئے نہیں ہیں، وہ اس شخص پر رکتے نہیں ہیں جو کسی صفت پر کسی وقت میں بھی ان کا ارادہ کرے، بلکہ وہ تو اس شخص کے لیے تیار رکھے گئے ہیں جو ان کا ارادہ کرے۔ اس کے اور ان کے درمیان کوئی شے حائل نہیں ہوتی، وہ قیمت ہو یا دیوار یا دروازہ یا سیڑھی یا دوری۔ اللہ پاک نے فرمایا ہے: ﴿وَذَلَّلْتُ قُلُوبَهُمَا تَذَلُّلًا﴾ [الدھر: ١٤] ”اور ان کے (میوے اور) گچھے نیچے لٹکائے ہوئے ہوں گے۔“ امام ابن قتیبہ رضی اللہ عنہ نے کہا: یعنی ان پر کوئی رکاوٹ نہیں کی گئی، جیسے دنیا میں باغوں پر رکاوٹ کی جاتی ہے۔^③

﴿وَفُرُشٍ مَّرْفُوعَةٍ﴾ یعنی ان بچھونوں میں سے ایسے بچھونے ہیں کہ بعض بعض کے اوپر اٹھائے گئے ہیں، یا تختوں پر مرفوع ہیں۔ کسی نے کہا ہے کہ یہاں فرش کنایہ ہے ان عورتوں سے جو جنت میں ہیں، ان کا بلند ہونا یہ ہے کہ وہ تختوں پر ہیں، یا یہ کہ حسن و کمال میں ان کی قدریں اور مرتبے مرتفع اور بلند ہیں۔

﴿إِنَّا أَنشَأْنَهُنَّ إِنشَاءً﴾ یعنی ہم نے ان کی اچھی طرح سے انشا و ایجاد کی کہ یہ حور عین ہیں۔ اللہ پاک نے ان کو انشا و ایجاد کیا ان پر ولادت واقع نہیں ہوئی اور نہ خلق ان پر سابق ہوئی۔ یہ آدم کی اولاد سے نہیں ہیں، بلکہ اختراع کی ہوئی نو پیدا شدہ ہیں۔ امام ابو عبیدہ رضی اللہ عنہ وغیرہ اسی قول پر چلے ہیں۔ کسی نے کہا ہے کہ بنی آدم کی عورتیں مراد ہیں، معنی یہ ہیں کہ اللہ پاک نے موت کے بعد جوانی کی حالت میں ان کا اعادہ کر دیا، یعنی اللہ تعالیٰ قیامت کے دن دنیا کی عورتوں کو ایک نئی خلق کر کے پیدا کر دے گا بغیر ولادت کے واسطے سے۔ یہ پیدا کرنا ایسا ہوگا جو دوام اور بقا کے مناسب ہے اور یہ اس کو مستلزم ہے کہ ہر لحاظ سے مکمل پیدائش ہو جس میں پوری قوتیں ہوں اور نقص کی کوئی

① اس معنی میں لبید کا قول ہے: غلب العزاء وكان خير مغلب دھر طویل دائم معدود

② تفسیر القرطبی (۲۰۹/۱۷)

③ فتح القدیر (۲۰۳/۵)

علامت نہ ہو جس طرح کہ حور عین اسی طرح پر پیدا کی گئی ہیں۔ اگرچہ عورتوں کا ذکر پہلے نہیں گزرا لیکن وہ اصحاب الیمین میں داخل ہیں اور جس نے یہ کہا ہے: ﴿وَفُتُشِ مَرْفُوعَةً﴾ عورتوں سے کنایہ ہے تو اب ضمیر کا مرجع ظاہر ہے۔

﴿فَجَعَلْنَهُنَّ أَبْكَارًا﴾ یعنی پھر ہم نے ان کو ابکار کر دیا۔ ان سے پہلے ان کو نہ کسی انسان نے چھوا اور نہ کسی جن نے۔ سیدنا عبداللہ بن عباس رضی اللہ عنہما نے فرمایا کہ ﴿أَبْكَارًا﴾ ”عَذَارَى“ ہیں، ⁽¹⁾ یعنی کنواریاں جب کبھی ان کے خاوند ان کے پاس آئیں گے تو ان کو کنواریاں پائیں گے۔ ازالہ بکارت کا ان کو کچھ درد نہ ہوگا۔ ﴿عُرْبًا أَثْرَابًا﴾ ”عُرْبٌ“، ”عُرُوبٌ“ کی جمع ہے، یعنی اپنے خاوندوں کی چاہنے والی ان سے اچھا برتاؤ رکھنے والی۔ امام مبرد رحمہ اللہ نے کہا ہے کہ اپنے خاوند کی ہاشق۔

جمہور نے ”عُرْبٌ“ کو بہ ضم عین و راء پڑھا ہے اور امام حمزہ رحمہ اللہ وغیرہ نے (یعنی ابو بکر عن عاصم نے) بہ اسکانِ راء پڑھا ہے، یہ فعل کی جمع میں دو لغت ہیں ⁽²⁾ اور دونوں قراءتیں سبعیہ ہیں۔ ”أَثْرَابٌ“، ”تِرْبٌ“ کی جمع ہے۔ ”تِرْبٌ“ وہ ہے جو عمر میں تمھارا مساوی ہو، اس لیے کہ ایک وقت میں دونوں کی جلد کو خاک چھوتی ہے۔ ہم سن ہونا، باہم الفت ہونے کے لیے زیادہ تر موثر ہوتا ہے۔ ”ترب“ ان اسموں میں سے ہے جو اضافت سے معرف نہیں بنتے، کیوں کہ صفت کے معنی میں ہے، اس لیے کہ ”تِرْبُكَ“ کے معنی ”مُسَاوِيكَ“ ہیں، اسی کے مثل ”خِذْنُكَ“ ہے، کیوں کہ ”صَاحِبُكَ“ کے معنی میں ہے۔ عورتوں میں تو ”أَثْرَابٌ“ بولا جاتا ہے اور مردوں میں ”أَقْرَانٌ“۔

﴿لِأَصْحَابِ الْيَمِينِ﴾ متعلق ہے ﴿أَنْشَأْنَهُنَّ﴾ سے، یا ”جَعَلْنَا“ سے، یا ”أَثْرَابٌ“ سے، یعنی ہم نے ان کو انشا کیا یا پیدا کیا اصحاب الیمین کے لیے، یا وہ ان کے مساوی ہیں سن (عمر) میں، یا خبر ہیں مبتدائے محذوف کی ”أَيُّ: هُنَّ لِأَصْحَابِ الْيَمِينِ“ یا ”هَذَا الَّذِي ذَكَرَ لَهُمْ“ ﴿ثَلَاثَةٌ مِّنَ الْأَوَّلِينَ﴾ ⁽³⁹⁾ وَثَلَاثَةٌ مِّنَ الْآخِرِينَ﴾ یہ راجع ہے اللہ تعالیٰ کے قول ﴿وَأَصْحَابُ الْيَمِينِ مَا أَصْحَابُ الْيَمِينِ﴾ کی طرف ”أَيُّ: هُمْ ثَلَاثَةٌ... الخ“۔ ﴿ثَلَاثَةٌ﴾ کی تفسیر سابقین کی تفسیر کے تحت گزر چکی ہے، معنی یہ ہیں کہ اصحاب الیمین ایک جماعت ہیں، یا ایک امت، یا ایک فرقہ، یا ایک قطعہ ہیں اولین سے اور یہ آدم علیہ السلام سے لے کر ہمارے نبی اکرم صلی اللہ علیہ وسلم تک ہیں اور ایک جماعت، یا ایک امت، یا ایک فرقہ، یا ایک قطعہ ہیں آخرین سے اور یہ لوگ نبی کریم صلی اللہ علیہ وسلم کی امت ہیں۔

امام ابو العالیہ رحمہ اللہ وغیرہ (یعنی امام مجاہد، عطاء بن ابی رباح اور ضحاک رحمہم اللہ) نے کہا ہے کہ ایک ثلثہ اولین سے اس معنی میں کہ اس امت کے سابقین سے اور ایک ثلثہ آخرین سے اس معنی میں کہ اس امت کے آخر سے۔ ⁽³⁾ سیدنا ابوبکرہ رضی اللہ عنہ مرفوعاً کہتے ہیں کہ جمیع ثلثین اس امت سے ہیں۔ (أخرجہ مسدد وغیرہ یعنی ابن المنذر والطبرانی بسند حسن)

ان کا دوسرا قول یہ ہے: ”هُمَا جَمِيعًا مِنْ هَذِهِ الْأُمَّةِ“^(۱) سیدنا عبداللہ بن عباس رضی اللہ عنہما سے مرفوع روایت یہ ہے: ﴿هُمَا جَمِيعًا مِنْ أُمَّتِي﴾^(۲) (اخرجه عبد بن حميد وغيره يعني وابن عدي والفریابی وغيرهم قال السيوطي: بسند ضيف) ان کا دوسرا قول یہ ہے: ”الْثَلَاثَانِ جَمِيعًا مِنْ هَذِهِ الْأُمَّةِ“۔ امام ابو العالیہ رحمہ اللہ وغیرہ (یعنی امام مجاہد، عطاء بن ابی رباح اور ضحاک رحمہم) بھی اسی کے قائل ہیں^(۳) اور یہی امام زجاج رحمہ اللہ کا مختار ہے۔^(۴)

اب اگر کوئی کہے کہ اس سے قبل ﴿وَقَلِيلٌ مِنَ الْآخِرِينَ﴾ کیوں فرمایا؟ پھر یہاں ﴿ثَلَاثَةٌ مِنَ الْآخِرِينَ﴾ کہا؟ تو کہیں گے کہ وہ تو سابقین اولین میں ہیں اور آخرین میں سے جو ان کے ساتھ لاحق ہوں گے وہ قلیل ہیں اور یہ اصحاب یمین میں ہے اور یہ اولین و آخرین دونوں میں سے کثیر ہوں گے۔ پھر جب اللہ پاک اس شے کے بیان سے فارغ ہوا جو اصحاب یمین کے لیے تیار کی گئی ہے تو اس شے کا ذکر شروع کیا جو اصحاب شمال کے لیے مہیا کی گئی ہیں۔ چنانچہ فرمایا:^(۵)

وَأَصْحَابُ الشِّمَالِ ۖ مَا أَصْحَابُ الشِّمَالِ ۖ فِي سَمُومٍ وَحَمِيمٍ ۖ^(۶)
وَوَيْلٌ مِّنْ يَّحْمُومٍ ۖ لَا بَارِدٌ وَلَا كَرِيمٍ ۖ إِنَّهُمْ كَانُوا قَبْلَ
ذَلِكَ مُتْرَفِينَ ۖ وَكَانُوا يُصِرُّونَ عَلَى الْحِنثِ الْعَظِيمِ ۖ^(۷)
وَكَانُوا يَقُولُونَ ۖ أَيُّذَا مِتْنَا وَكُنَّا تُرَابًا وَعِظَامًا ۖ إِنَّا
لَمَبْعُوثُونَ ۖ أَوْ آبَاؤُنَا الْأَوَّلُونَ ۖ قُلْ ۖ إِنَّ الْأَوَّلِينَ وَالْآخِرِينَ ۖ^(۸)
لَمَجْمُوعُونَ إِلَىٰ مِيقَاتٍ يَّوْمٍ مَّعْلُومٍ ۖ ثُمَّ إِنَّكُمْ أَيْهَهَا
الصَّالُّونَ الْمُكَذِّبُونَ ۖ لَا كَلُومَ لِمَنْ شَجَرَ مِّنْ زُفُوفٍ ۖ فَمَا لِلَّوْنِ
مِنْهَا الْبُطُونَ ۖ فَشَرِبُونَ عَلَيْهِ مِنَ الْحَمِيمِ ۖ فَشَرِبُونَ
شَرِبَ الْهَيْمِ ۖ هَذَا نُزْلُهُمْ يَوْمَ الدِّينِ ۖ^(۹)

اور بائیں (ہاتھ) والے، کیا (حقیر) ہیں بائیں ہاتھ والے! (۴۱) (وہ) سخت گرم ہوا اور کھولتے پانی میں (ہوں گے) (۴۲) اور سیاہ ترین دھوئیں کے سائے میں (۴۳) نہ (وہ) ٹھنڈا ہوگا اور نہ فرحت بخش (۴۴) بلاشبہ وہ اس سے پہلے نازوں میں پلے تھے (۴۵) اور وہ بڑے گناہ (شرک) پر اصرار کرتے تھے (۴۶) اور وہ کہتے تھے: کیا جب ہم مرجائیں گے اور ہم مٹی اور ہڈیاں ہو جائیں گے تو کیا فی الواقع ہم دوبارہ اٹھائے جائیں گے؟ (۴۷) کیا (ہم) اور ہمارے پہلے باپ دادا

(۲) اس کی تخریج زیر تفسیر آیت میں گزر چکی ہے۔

(۱) الدر المنثور (۱۹/۸) فتح القدیر (۲۰۷/۵)

(۵) فتح البیان (۳۶۵/۱۳-۳۷۰)

(۴) معانی القرآن (۱۱۳/۵)

(۳) تفسیر القرطبی (۲۱۲، ۲۱۱/۱۷)

بھی؟ (48) (اے نبی!) آپ کہہ دیجیے: بلاشبہ پہلے بھی اور پچھلے بھی (49) یقیناً ایک معلوم دن کے مقرر وقت پر (سب) جمع کیے جائیں گے (50) پھر یقیناً تم اے گمراہو! جھٹلانے والو! (51) (تم) تھوہر کے درخت سے ضرور کھانے والے ہو گے (52) پھر اس سے اپنا پیٹ بھرنے والے ہو گے (53) پھر اس پر کھولتے پانی سے پینے والے ہو گے (54) تو پیا سے اونٹوں کے پینے کی طرح پینے والے ہو گے (55) روزِ قیامت یہ ہوگی ان کی مہمانی (56)

اصحابِ شمال اور ان کا انجام بد:

شمال اور مشرق کے ایک معنی ہیں۔ ﴿أَصْحَابُ الشِّمَالِ﴾ مبتداء ہے اور ﴿مَا أَصْحَابُ الشِّمَالِ﴾ خبر اول اور ﴿فِي سَمُومٍ وَحَمِيمٍ﴾ خبر ثانی ہے۔ یا مبتدائے محذوف کی خبر ہے ”أَيُّ هُمْ“ یعنی بائیں والے، کیا ہیں بائیں والے، یعنی وہ کس شے میں ہیں؟ پھر اس کی تفسیر فرمائی کہ وہ سموم اور حمیم میں ہیں۔ ﴿سَمُومٍ﴾ گرم ہوا یا آگ کی گرمی۔ کسی نے کہا ہے کہ وہ گرم ہوا ہے جو بدن کے مسام میں گھسکتی ہے۔ ﴿حَمِيمٍ﴾ وہ گرم پانی ہے جس کی گرمی شدید ہو۔ ان دونوں کا بیان گزر چکا ہے۔ ”يَحْمُوم“ يَفْعُول کا وزن ہے ”أَحْم“ سے ”أَحْم“ بہ معنی ”أَسْوَد“ ہے۔ جب کوئی شے سخت سیاہ ہوتی ہے تو عرب لوگ اس کو ”أَسْوَد يَحْمُوم“ کہتے ہیں۔ معنی یہ ہیں کہ دوزخی لوگ گھبرا کر سائے کی طرف جائیں گے تو اسے جہنم کے نہایت سیاہ دھوئیں کا سایہ پائیں گے۔ کسی نے کہا: ﴿يَحْمُومٍ﴾ ماخوذ ہے ”حم“ سے۔ ”حم“ اس چربی کو کہتے ہیں جو آگ کے جلانے سے سیاہ پڑ جاتی ہے۔ کسی نے کہا ہے کہ ”حمم“ سے ماخوذ ہے، یعنی کونکہ اور راکھ۔ امام ضحاک رحمہ اللہ نے کہا ہے کہ آگ سیاہ ہے اور اس کے لوگ کالے ہیں اور ہر شے جو اس میں ہے وہ سیاہ ہے۔⁽¹⁾

سیدنا عبداللہ بن عباس رضی اللہ عنہما نے فرمایا ہے: ﴿يَحْمُومٍ﴾ سیاہ دھواں ہے۔ ایک قول کے مطابق دخانِ جہنم ہے۔ تیسرا قول ”ظل الدخان“ ہے۔ اسی طرح امام مجاہد رحمہ اللہ وغیرہ (یعنی امام عکرمہ، ابو صالح، قتادہ اور سدی رحمہم) نے بھی کہا ہے۔⁽²⁾ کسی نے کہا ہے کہ جہنم میں ایک وادی ہے، یا نار کے ناموں میں سے ایک نام ہے، لیکن زیادہ ظاہر یہی قول ہے کہ ﴿يَحْمُومٍ﴾ سخت سیاہ دھواں ہے۔ یہ آیت اس آیت کی طرح ہے: ﴿انْطَلِقُوا إِلَىٰ مَا كُنْتُمْ بِهِ تُكَذِّبُونَ﴾ (29) انْطَلِقُوا إِلَىٰ ظِلٍّ ذِي ثَلَاثِ شُعَبٍ ﴿30﴾ لَا ظِلِيلٍ وَلَا يُغْنِي مِنَ اللَّهَبِ ﴿31﴾ إِنَّهَا تَرْمِي بِشَرَرٍ كَالْقَصْرِ ﴿32﴾ كَأَنَّهُ جِبَلٌ صُفْرٌ ﴿33﴾ وَيَلُّ يَوْمَئِذٍ لِلْمُكَذِّبِينَ ﴿[المرسلات: 29-34]﴾ ”اس دوزخ کی طرف جاؤ جسے تم جھٹلاتے رہے تھے، چلو تین شاخوں والے سائے کی طرف جو دراصل نہ سایہ دینے والا ہے اور نہ

شعلے سے بچا سکتا ہے۔ یقیناً دوزخ چنگاریاں پھیلتی ہے جو مثل محل کے ہیں، گویا کہ وہ زرد اونٹ ہیں۔ آج ان جھوٹ جاننے والوں کی درگت ہے۔“

پھر اللہ پاک نے اس ظل کا یہ وصف بیان کیا: ﴿لَا بَارِدٌ وَلَا كَرِيمٌ﴾ یعنی یہ سایہ ان سایوں کی طرح نہیں جو سرد ہوتے ہیں، بلکہ یہ تو گرم اور ضرر رساں ہے، اس لیے کہ نارِ جہنم کے دھوئیں سے ہے۔ کریم نہ ہونے کا یہ مطلب ہے کہ اس میں حسنِ منظر نہیں ہے اور ہر شے جس میں کسی طرح کی خیر و خوبی نہیں ہوتی تو وہ کریم نہیں ہے۔ یہ قول امام سعید بن مسیب رضی اللہ عنہ کا ہے، یا یوں کہو کہ وہ نہ طیب الہوب ہے اور نہ حسن المنظر،^(۱) جیسا کہ امام حسن اور قتادہ رضی اللہ عنہ نے کہا ہے: ”وَلَا كَرِيمٌ الْمَنْظَرُ“ یعنی اس کی صورت اچھی نہیں ہے آنکھوں کو بھلی نہیں لگتی۔

چنانچہ خود اللہ پاک نے اس کی ہولناک صورت آیتِ مذکورہ میں بیان فرمادی ہے۔ امام ضحاک رضی اللہ عنہ نے کہا ہے کہ ہر پینے کی شے جو شیریں نہیں ہوتی تو وہ کریم نہیں ہے۔^(۲) امام فراء رضی اللہ عنہ نے کہا ہے کہ عرب لوگ کریم کو ہر اس شے کے تابع ٹھہراتے ہیں جس سے کسی وصف کی نفی کرتے ہیں، اس سے ان کی مراد مذمت ہوتی ہے۔ یوں بولتے ہیں: ”مَا هُوَ بِسَمِيْنٍ وَلَا كَرِيْمٍ وَمَا هَذِهِ الدَّارُ بِوَاسِعَةٍ وَلَا كَرِيْمَةٍ“^(۳) امام ابن جریر رضی اللہ عنہ نے یوں کہا ہے کہ عرب اس لفظ کو نفی کا تابع کرتے ہیں تو کہتے ہیں: ”هَذَا الطَّعَامُ لَيْسَ بِطَيِّبٍ وَلَا كَرِيْمٍ - هَذَا اللَّحْمُ لَيْسَ بِسَمِيْنٍ وَلَا كَرِيْمٍ، وَهَذَا الدَّارُ لَيْسَتْ بِنَظِيْفَةٍ وَلَا كَرِيْمَةٍ“^(۴)

تو لہ تعالیٰ: ﴿لَا بَارِدٌ وَلَا كَرِيْمٌ﴾ ﴿ظِلٌّ﴾ کی دو صفتیں ہیں: ﴿يَحْمُومٌ﴾ کی نہیں ہیں۔ اب اگر کوئی کہے کہ اس بنا پر یہ بات لازم آئے گی کہ صفتِ غیر صریح مقدم ہو صریح پر (یعنی ”من يحموم أي: ظل كائن من يحموم“ اور صریح صفت ﴿لَا بَارِدٌ وَلَا كَرِيْمٌ﴾ ہے) تو کہیں گے کہ یہ اعتراض وارد نہیں ہوتا، اس لیے کہ صفات میں ترتیب واجب نہیں ہے۔ رضی نے اس پر نص کی ہے باوجود اس کے کہ یہاں ترتیب اس بات کی طرف مفضی ہوگی کہ دو فاصلے باہم ہم وزن نہ ہوں۔ دوسرے یہ ہے کہ ان کو ﴿يَحْمُومٌ﴾ کی دو لغتیں ٹھہرانا بلاغتِ قرآنی کے مناسب نہیں ہے۔

نکتہ:

ظاہر کا حق یہ تھا کہ یوں کہا جاتا: ”وَوَظِلُّ حَارٌّ ضَارٌّ“ سو اس کو چھوڑ کر ﴿وَوَظِلٌّ مِّنْ يَّحْمُومٍ﴾ فرمایا۔ اس کا فائدہ یہ ہے کہ پہلے پہل ذہن میں جلدی سے ظل متعارف آجائے تو سننے والا طمع کرے، پھر سردی اور راحت کی طلب جو ظل سے مطلوب ہے، جب اس کی اس سے نفی کی گئی تو سخریہ و تہکم (تمسخر اور مذاق) آ گیا اور اس بات کی

(۱) تفسیر الطبری (۲۳/۱۲۹-۱۳۰) (۲) تفسیر الطبری (۲۳/۱۳۰، ۱۳۱) تفسیر ابن کثیر (۴/۳۷۶)

(۳) فتح القدیر (۵/۲۰۴) (۴) تفسیر الطبری (۲۳/۱۳۰)

تعریض ہوئی کہ جس سائے میں برد و اکرام ہے اس کے مستحق ان کے سوا اور لوگ ہیں تو یہ بات زیادہ تر ان کو تکلیف دے گی اور ان کے حسرت کرنے کے لیے زیادہ سخت ہوگی۔

امام رازی رحمہ اللہ فرماتے ہیں کہ ان تین امور میں اس طرف اشارہ ہے کہ وہ ہمیشہ عذاب میں رہیں گے، کیوں کہ اگر وہ ہوا چلنے کی جگہ کے سامنے آئیں گے تو ان کو سموم لگے گی اور اگر وہ بچاؤ طلب کریں گے جس طرح وہ کرتا ہے جو اپنے نفس سے سموم کو دفع کرتا ہے، اس طرح سے کہ بچاؤ کی جگہ میں چھپ جاتا ہے تو وہ سیاہ دھوئیں کے سائے میں ہوں گے۔ چنانچہ عذاب سے ان کو کسی طرح کی چھٹی نہیں ہے، یا یوں کہا جائے کہ سموم کافر کو مارے گی تو پیاسا ہوگا اور سموم کی آگ اس کے پیٹ میں شعلہ زن ہوگی تو پانی پیے گا، پھر وہ اس کی آنتیں کاٹ ڈالے گا، پھر چاہے گا کہ کوئی سایہ طلب کرے تو وہ سایہ سیاہ دھواں ہوگا۔ ^(۱) ﴿سَمُومٍ وَحَمِيمٍ﴾ کا ذکر کیا نار کا ذکر نہیں فرمایا؟ تو یہ ادنیٰ سے اعلیٰ پر تنبیہ ہے۔ گویا یوں کہا ہے کہ ان کے نزدیک دنیا میں جو بہت ٹھنڈی اشیاء تھیں، وہ یہاں گرم ہیں تو پھر دنیا میں جو بہت گرم شے ہے وہ کیسی ہوگی! (کذا ذکر الخطیب)

پھر اللہ پاک نے ان کے اعمال کا ذکر کیا جن کی وجہ سے وہ اس عذاب کے مستحق ہوئے۔ چنانچہ فرمایا: ﴿إِنَّهُمْ كَانُوا قَبْلَ ذَلِكَ مُتْرَفِينَ﴾ یعنی ان کے عذاب کا ایک سبب یہ ہے کہ یہ عذاب جو ان پر نازل ہوا اس سے پہلے وہ دنیا میں اس شے کے ساتھ متمتعین تھے جو ان کو حلال نہیں تھی۔ اپنی جانوں کے مزوں کی طرف توجہ دیتے تھے اور جس شے کو رسول لے کر آئے اس پر کوئی توجہ نہیں کرتے تھے۔ دنیا کی اور نفسانی لذتوں، نعمتوں اور عیش و عشرت میں ڈوبے رہتے تھے، چنانچہ ان سب چیزوں نے ان کو باز رہنے سے روکا اور عبرت حاصل کرنے سے باز رکھا۔ یہاں جو دولت مندی، آسودگی اور نعمتوں کی مذمت ہوئی، وہ صرف اس اعتبار سے کہ انھوں نے اطاعت سے ہٹ کر اور منہ موڑ کر بیٹھ رہنے کو اس کے جملے سے ٹھہرایا تو اس اعتبار سے ان کی مذمت ٹھیک ہوئی، کیوں کہ آسودگی اپنی حد سے اندر رہتے ہوئے قابلِ مذمت نہیں ہے۔

﴿مُتْرَفِينَ﴾ بہ معنی ”مُتَنَعِّمِينَ“ ہے۔ امام سدی رحمہ اللہ نے کہا ہے کہ مشرکین۔ ^(۲) کسی نے کہا کہ متکبرین۔ قول اول زیادہ بہتر ہے۔ یہ بات کہ اصحابِ شمال میں تو ان کے عذاب کے سبب کا ذکر کیا اور اصحابِ یمین میں ان کے ثواب کا سبب ذکر نہیں فرمایا؟ تو اس کی حکمت یہ ہے کہ اس بات پر آگاہ کرنا منظور ہے کہ ثواب تو اللہ تعالیٰ کی طرف سے فضل ہے اور سزا اس کی جانب سے عدل ہے اور فضل کے لیے بہتر ہے کہ اس کے سبب کا ذکر کیا جائے یا نہ کیا جائے، اس تفصّل کرنے والے کی شان میں نہ کسی نقصان کا خیال ہو سکتا ہے نہ ظلم کا۔

اب رہا عدل تو اگر سزا کا سبب ذکر نہ کیا جائے تو یہ خیال کیا جائے گا کہ وہ ظالم ہے اور اس پر یہ بات دال ہے کہ اللہ پاک نے اصحابِ یمن کے حق میں ﴿جَزَاءً بِمَا كَانُوا يَعْمَلُونَ﴾ نہیں کہا جیسا کہ سابقین کی شان میں فرمایا ہے، اس لیے کہ اصحابِ یمن نے تو فضلِ عظیم کے سبب سے نجات پائی نہ کہ بوجہِ عمل کے بہ خلاف اس شخص کے جس کی نیکیاں کثیر ہوئیں، بے شک اس شخص کے حق میں جزا کا اطلاق اچھا ہوتا ہے۔^(۱) (کذا قال الإمام الرازي)

باجملہ عقاب کا دوسرا سبب یہ ہے: ﴿وَكَانُوا يُصِرُّونَ عَلَى الْحِنثِ الْعَظِيمِ﴾ ”حنث“ بہ معنی گناہ ہے، یعنی وہ گناہِ عظیم پر قائم رہتے تھے اور توبہ کی نیت نہیں کرتے تھے۔ مراد اللہ پاک کے ساتھ کفر کرنا اور اوٹان و انداد کو اللہ تعالیٰ کے سوا رب ٹھہرانا ہے۔ امام واحدی رحمۃ اللہ علیہ کہتے ہیں: اہل تفسیر نے کہا ہے کہ اس سے مراد شرک ہے،^(۲) کیوں کہ یہ عہدِ میثاق کو توڑنا ہے اور حنث اس عہد کو توڑنا ہے جو قسم کے ساتھ پکا کیا گیا ہے، جیسا کہ سیدنا عبد اللہ بن عباس رضی اللہ عنہما نے فرمایا ہے کہ حنثِ عظیم شرک ہے۔ اسی طرح امام حسن، ضحاک، ابن زید، عکرمہ، مجاہد، قتادہ اور سدی رحمۃ اللہ علیہم وغیرہم نے بھی کہا ہے۔ امام قتادہ اور مجاہد رحمۃ اللہ علیہما کا ایک قول یہ ہے کہ وہ عظیم گناہ ہے جس سے توبہ نہیں کرتے ہیں۔

امام شعبی رحمۃ اللہ علیہ نے کہا ہے کہ یمین غموس ہے،^(۳) یہ یوں ہے کہ وہ اس بات پر قسم کھاتے تھے کہ مبعوث نہ ہوں گے اور اس میں جھوٹ بولے۔ اس پر یہ آیت دال ہے: ﴿وَكَانُوا يَقُولُونَ أَإِذَا مِتْنَا وَكُنَّا تُرَابًا وَعِظْمًا ۖ إِنَّا لَبَعْعُوثُونَ﴾ ہمزہ دونوں جگہ انکار اور استبعاد کا ہے۔ ظرف میں عامل وہ شے ہے جس پر ”مَبْعُوثُونَ“ دال ہے اس لیے کہ استفہام کا مابعد اس کے ماقبل میں عمل نہیں کرتا۔ ”أَيُّ: أُنْبَعِثُ إِذَا مِتْنَا... الخ“ اور ﴿أَوْ أَبَاؤُنَا الْأَوَّلُونَ﴾ معطوف ہے۔ ”مَبْعُوثُونَ“ کے اندر ضمیر پر، اس لیے کہ ہمزہ کی فصل واقع ہو گئی ہے۔ سورۃ الصافات اور سورۃ الرعد میں اس پر کلام گزر چکا ہے، یعنی انھوں نے انکار کیا اور اس بات کو بعید سمجھا کہ موت کے بعد مبعوث ہوں گے اس حال میں کہ ان کے گوشت اور چمڑے مٹی ہو گئے اور ان کی ہڈیاں کھوکھلی اور بوسیدہ ہو گئیں، کیا ان کے اگلے باپ دادا بھی مبعوث ہوں گے، یعنی یہ تو اور بھی زیادہ بعید ہے اس سبب سے کہ ان کی موت تو بہت پہلے واقع ہو چکی ہے (کسی نے ”وآباؤنا“ بھی پڑھا ہے۔^(۴) کذا فی فتح القدیر)۔

پھر اللہ پاک نے اپنے رسول صلی اللہ علیہ وسلم کو حکم کیا کہ ان کو جواب دیں اور ان کے اس بات کو بعید سمجھنے کی تردید کریں، چنانچہ فرمایا: ﴿قُلْ إِنَّ الْأَوَّلِينَ وَالْآخِرِينَ﴾ یعنی اے محمد! ان کے انکار کے رد کرنے کے لیے اور حق کے ثابت کرنے کے لیے تو ان سے کہہ دے کہ بے شک اگلی امتیں اور پچھلی امتیں جن میں سے تم ہو البتہ جمع کی جائیں گی موت کے بعد اس دن کے ایک وقت پر جو اللہ کے نزدیک معین اور مقرر ہے۔ وہ دن قیامت کا ہے۔ مطلب یہ ہے کہ اگلے پچھلے بنی آدم عرصاتِ قیامت کی طرف عن قریب جمع کیے جائیں گے، ان میں سے کوئی بھی نہ چھوڑا جائے

گا، جیسا کہ اللہ تعالیٰ نے فرمایا: ﴿ذٰلِكَ يَوْمٌ مَّجْمُوعٌ لِّلنَّاسِ وَذٰلِكَ يَوْمٌ مَّشْهُودٌ﴾ ⁽¹⁰³⁾ وَمَا نُوَخِّرُهُ اِلَّا لِاَجَلٍ مَّعْدُوْدٍ ﴿104﴾ يَوْمَ يَأْتِ لَا تَكَلَّمُ نَفْسٌ اِلَّا بِاِذْنِهٖ فَمِنْهُمْ شَقِيٌّ وَسَعِيْدٌ ﴿[ہود: ۱۰۳-۱۰۵]﴾ ”وہ دن جس میں سب لوگ جمع کیے جائیں گے اور وہ، وہ دن ہے جس میں سب حاضر کیے جائیں گے اسے ہم جو ملتوی کرتے ہیں وہ صرف ایک مدت معین تک ہے جس دن وہ آجائے گی مجال نہ ہوگی کہ اللہ کی اجازت کے بغیر کوئی بات بھی کر لے سو ان میں کوئی بد بخت ہوگا اور کوئی نیک بخت۔“

اسی لیے یہاں یوں فرمایا: ﴿لَمَجْمُوعُونَ اِلٰی مِيْقَتٍ يَّوْمٍ مَّعْلُوْمٍ﴾ یعنی ایک وقت محدود کے ساتھ مقرر کیا گیا ہے، نہ آگے بڑھے نہ پیچھے ہٹے، نہ زیادہ ہو نہ کم۔ ﴿مِيْقَتٍ﴾ وہ ہے جس کے ساتھ کسی شے کی حد مقرر کی جاتی ہے، اسی معنی سے مواقیث احرام ہیں۔ اضافت بہ معنی ”من“ ہے، جیسے: ”خَاتَمُ فِضَّةٍ“ یعنی وہ حشر کیے جائیں گے اس شے کی طرف جس کے ساتھ دنیا موقت کی گئی ہے روزِ حساب سے۔ ﴿ثُمَّ اِنَّكُمْ اِيْهَا الضَّالُّوْنَ الْمُكَذِّبُوْنَ﴾ یہ اور اس کا مابعد اس شے کے جملے سے ہے جو قول کے تحت میں داخل ہے اور ﴿اِنَّ الْاَوَّلِيْنَ﴾ پر معطوف ہے کلمہ ﴿ثُمَّ﴾ تراخی زمانہ کے لیے ہے، یا تراخی رتبہ کے لیے ”الضَّالِّیْنَ“ ”الْمُكَذِّبِيْنَ“ سے مراد اہل مکہ ہیں اور وہ لوگ جو ان جیسے حال میں ہیں۔

اللہ پاک نے دو قبیح وصفوں کے ساتھ ان کو موصوف کیا ہے، ایک تو حق سے گمراہ ہونا اور دوسرا بعث کو جھٹلانا۔ دنیا کے اندر تہامہ کی زمین میں جو کڑوے درخت اگتے ہیں ان سب سے بڑھ کر خبیث زقوم کا درخت ہے اور آخرت میں اللہ تعالیٰ جہنم میں اس کو اُگائے گا، وہ انتہائی درجے کی کراہت و بد صورتی و بدبو میں ہوگا۔ اس کی تفسیر سورۃ الصافات میں گزر چکی ہے۔ ⁽¹⁾ پہلا ﴿مِنْ﴾ ابتدائے غایت کا ہے اور دوسرا بیانیہ، یا پہلا زاید اور دوسرا بیانیہ، یا دوسرا زاید اور پہلا ابتدائیہ ہے۔

﴿مِنْهَا﴾ کی ضمیر ﴿شَجَرٍ﴾ کی طرف راجع ہے، اس لیے کہ شجر اسم جنس ہے اور اس کی تذکیر اور تانیث جائز ہے۔ دونوں لغت ہیں (کسی نے ”شجرة“ بافراہ پڑھا ہے) یعنی پھر بعث کے بعد اے مکے والو! جو ضال اور مکذب ہو، البتہ تم زقوم کے درخت سے کھانے والے ہو جس کی صورت اور مزہ کریہ ہے، پھر تم اس درخت سے اپنے پیٹ بھوک کی شدت سے بھرنے والے ہو جو بھوک تم کو وہاں لاحق ہوگی۔ ﴿عَلَيْهِ﴾ کی ضمیر زقوم ماکول کی طرف راجع ہے، یا ﴿شَجَرٍ﴾ کی طرف، اس لیے کہ مذکر و مؤنث دونوں پر مستعمل ہوتا ہے، یا طرف ”اکل“ کے جو ﴿لَاكُلُوْنَ﴾ سے سمجھا جاتا ہے۔

﴿حَنِيمٍ﴾ وہ گرم پانی ہے جس کی گرمی انتہا کو پہنچی ہو، یعنی پھر تم پینے والے ہو پیا سے اونٹوں کی طرح۔

جمہور نے ”شرب“ کو بہ فتح شین پڑھا ہے اور کسی نے (یعنی امام نافع، حمزہ اور عاصم رحمہم اللہ نے) بہ ضم شین پڑھا ہے اور کسی نے (یعنی امام مجاہد اور ابو عثمان نہدی رحمہم اللہ نے) بہ کسر شین پڑھا ہے یہ سب لغات ہیں۔ امام ابو یزید رحمہ اللہ نے کہا: میں نے عرب کو سنا ہے کہ وہ شین کو ضم و فتح و کسر سے بولتے ہیں۔ امام مبرد رحمہ اللہ نے کہا ہے کہ فتح تو اصل مصدر ہے اور ضم اسم مصدر ہے۔ ”ہیم“ وہ پیا سے اونٹ ہیں جو اس بیماری کے سبب سے جو ان کو لگتی ہے سیراب نہیں ہوتے۔ ”ہیم“ کا مفرد ”أَهِيمَ“ ہے اور اٹھی ”هَيْمَاءُ“ ہے ^(۱) (”هائم و هائمة“ بھی بولتے ہیں۔ کذا فی ابن کثیر)۔ ^(۲) صحاح میں کہا ہے کہ ”هِيَامُ“ بالضم سخت تر پیاس ہے اور ”هِيَامُ“ عشق سے جنون کی طرح ہے (قیس بن ملوح نے کہا ہے

يقال به داء الهيام أصابه وقد علمت نفسي مكان شفائها)

اور ”هِيَامُ“ ایک بیماری ہے جو اونٹوں کو پکڑ لیتی ہے تو زمین میں سرمارتے پھرتے ہیں چرتے نہیں ہیں۔ کہا جاتا ہے: ”نَاقَةٌ هَيْمَاءُ“ اور نیز ”هيماء“ وہ مفازہ ہے جس میں کچھ پانی نہیں ہوتا اور ”هِيَامُ“ بالفتح وہ ریت ہے جو اپنی نرمی کی وجہ سے ہاتھ میں نہیں تھمتی، جمع ”هِيمُ“ ہے، جیسے: ”قَذَالٌ وَقَذَلٌ“ اور ”هِيَامُ“ بالکسر پیاس سے اونٹ ہیں۔ یہ جملہ ماقبل کا بیان ہے، یعنی نہیں ہوگا شرب تمہارا شرب معتاد، بلکہ ان اونٹوں کے پینے کی طرح ہوگا جو پیاس سے ہوتے ہیں اور پانی پینے سے سیراب نہیں ہوتے۔

امام ضحاک، ابن عیینہ، اخفش اور ابن کیسان رحمہم اللہ نے کہا ہے کہ ”هيم“ ریتلی نرم زمین ہے، معنی یہ ہیں کہ وہ پیس گے۔ جیسے یہ زمین پانی کو پیتی ہے اور اس میں اس کا اثر ظاہر نہیں ہوتا۔ ^(۳) سیدنا عبداللہ بن عباس رضی اللہ عنہما، امام مجاہد، سعید بن جبیر اور عکرمہ رحمہم اللہ نے کہا: ﴿أَلْهِيْمِ﴾ ”إِلَّا بِلُ الْعَطَّاشِ الظَّمَاءِ“ امام عکرمہ رحمہ اللہ سے مروی ہے کہ ”هيم“ وہ مریض اونٹ جو پانی کو چوستے ہیں اور سیراب نہیں ہوتے۔ سدی رحمہ اللہ نے کہا ”هيم“ ایک بیماری ہے جو اونٹوں کو پکڑ لیتی ہے، پھر وہ کبھی سیراب نہیں ہوتے، یہاں تک کہ مر جاتے ہیں، سو اسی طرح جہنم والے ہیں کہ گرم پانی سے کبھی سیراب نہ ہوں گے (”هيم“ اصل میں اسی طرح ہے، لیکن ”هِيَامُ“ صحیح معلوم ہوتا ہے)۔

خالد بن معدان سے مروی ہے کہ وہ اس بات کو مکروہ سمجھتے تھے کہ ”هيم“ کی طرح پیس ”عَبَّةٌ وَاحِدَةٌ“ یعنی ایک ہی بار بغیر تین بار سانس لینے کے۔ ^(۴) علامہ نسفی رحمہ اللہ کہتے ہیں کہ ”شاربین“ کا عطف جو صحیح ہوا شاربین پر، حالانکہ وہ دونوں ذوات متفقہ کے لیے ہیں اور دو صفتیں متفق ہیں تو صرف اس لیے کہ ان کا شاربین حمیم ہونا، اس حال پر جس پر وہ ہے کہ انتہا کا گرم ہے اور آنتوں کو کاٹتا ہے، ایک امر عجیب ہے اور ان کا اس کو اس حال پر پینا جس طرح کہ پیاس سے اونٹ پانی پیتے ہیں، یہ بھی ایک امر عجیب ہے، پس اب وہ دونوں صفتیں مختلف ہو گئیں۔ ^(۵)

^(۱) تفسیر القرطبی (۲۱۵، ۲۱۴/۱۷) ^(۲) تفسیر ابن کثیر (۳۷۶/۴) ^(۳) تفسیر القرطبی (۱۵/۱۷) فتح القدیر (۲۵۵/۵)

^(۴) تفسیر الطبری (۱۳۵/۲۳) تفسیر ابن کثیر (۳۷۶/۴) ^(۵) تفسیر النسفی (۲۱۰، ۲۰۹/۴)

﴿هَذَا نُزْلُهُمْ يَوْمَ الدِّينِ﴾ جمہور نے ”نزل“ کو بہ ضمتین پڑھا ہے اور کسی نے یعنی ”وروی عن أبي عمرو و ابن محيصن“ نے بہ ضم و سکون پڑھا ہے^① یعنی یہ زقوم ماکول و حمیم مشروب جس کا ذکر ہوا ان کا رزق اور غذا ہے، روز جزا میں جو روز قیامت ہے۔ مطلب یہ ہے کہ شجرہ زقوم اور شراب حمیم جس کا ذکر ہوا یہ وہ شے ہے جو ان کے لیے تیار کی جائے گی اور وہ اس کو قیامت کے دن کھائیں گے۔ اس میں ان کے ساتھ ٹھٹھا کرنا ہے، کیونکہ ”نزل“ تو وہ شے ہے جو مہمانوں کے لیے ان کی تعظیم اور تکریم کے لیے مہیا کی جاتی ہے، اسی کے مثل یہ آیت ہے: ﴿فَبَشِّرْهُمْ بِعَذَابٍ أَلِيمٍ﴾ [آل عمران: ۲۱] ”تو اے نبی! انھیں دردناک عذاب کی خبر دے دیجیے۔“

غرضیکہ یہ تو اہل نار کا ”نزل“ ہے اور مومنین کے حق میں یوں فرمایا ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا﴾ [الكهف: ۱۰۷] ”جو لوگ ایمان لائے اور انھوں نے کام بھی اچھے کیے یقیناً ان کے لیے الفردوس کے باغات کی مہمانی ہے۔“ ”أَيُّ: ضِيَافَةٌ وَكِرَامَةٌ“۔ جملہ ﴿هَذَا نُزْلُهُمْ يَوْمَ الدِّينِ﴾ اللہ پاک کی طرف سے ہے بطور فذلکہ و اجمال کے مضمون کلام کا مقرر و مؤکد ہے قول کے تحت میں داخل نہیں ہے۔^② (كذا في فتح البيان و ابن كثير مع المزج والخلط) پھر اللہ پاک نے خطاب کا رخ کفار کی طرف پھیرا ان کو عاجز کرنے کے لیے اور حجت کے لازم کرنے کے لیے۔ چنانچہ فرمایا:

نَحْنُ خَلَقْنَاكُمْ فَلَوْلَا تُصَدِّقُونَ ﴿٥٧﴾ أَفَرَأَيْتُمْ مَا تُمْنُونَ ﴿٥٨﴾ أَنْتُمْ
تَخْلُقُونَهُ أَمْ نَحْنُ الْخَالِقُونَ ﴿٥٩﴾ نَحْنُ قَدَرْنَا بَيْنَكُمْ
الْمَوْتَ وَمَا نَحْنُ بِمَسْبُوقِينَ ﴿٦٠﴾ عَلَىٰ أَنْ تَبَدَّلَ امْثَالُكُمْ
وَنُنشِئَكُمْ فِي مَا لَا تَعْلَمُونَ ﴿٦١﴾ وَلَقَدْ عَلِمْتُمُ النَّشْأَةَ الْأُولَىٰ
فَلَوْلَا تَذَكَّرُونَ ﴿٦٢﴾

ہم ہی نے تمہیں پیدا کیا پھر تم (دوبارہ جی اٹھنے کی) تصدیق کیوں نہیں کرتے؟^{⑤۷} بھلا بتاؤ تو! جو مٹی تم ٹپکاتے ہو^{⑤۸} کیا تم اس کو پیدا کرتے ہو یا ہم (اس کے) خالق ہیں؟^{⑤۹} ہم ہی نے تمہارے درمیان موت مقدر کر دی ہے، اور ہم عاجز نہیں^{⑥۰} (بلکہ قادر ہیں) اس بات پر کہ تم جیسی اور مخلوق بدل کر لے آئیں، اور تمہیں ایسی صورت میں پیدا کریں جو تم نہیں جانتے^{⑥۱} اور یقیناً تم پہلی پیدائش کو جان چکے ہو، پھر تم نصیحت کیوں نہیں پکڑتے؟^{⑥۲}

قیامت کے ثبوت کے دلائل:

اللہ پاک معاد (قیامت) کی تقریر و تثبیت کرتا ہے اور اس کے جھٹلانے والوں پر رد فرماتا ہے جو اہل زلیغ والحاد ہیں، جنہوں نے یوں کہا: ﴿إِنَّا مِثْنًا وَكُنَّا ثُرَابًا وَعِظْمًا إِنَّا لَبَعُوثُونَ﴾ اور ان سے یہ بات تکذیب اور استبعاد کے طور پر صادر ہوئی تو اللہ سبحانہ نے فرمایا: ﴿نَحْنُ خَلَقْنَاكُمْ﴾ یعنی ہم نے ہی تمہاری پیدائش کی ابتداء کی، اس کے بعد کہ تم کوئی شے نہ تھے جس کا ذکر کیا جائے، پھر کیا جو ذات پاک پہلی بار بنانے پر قادر ہے وہ دوسری بار بنانے پر قادر نہیں ہے؟ بلکہ وہ تو اس پر بطریقِ اولیٰ و احریٰ قادر ہے، اسی لیے یہ فرمایا: ﴿فَلَوْلَا تُصَدِّقُونَ﴾ یعنی جب تم پہلی بار کے قائل ہو تو پھر دوسری بار کی تصدیق کیوں نہیں کرتے ہو۔

پھر اس قول سے ان پر دلیل قائم کی: ﴿أَفَرَأَيْتُمْ مَا تُمْنُونَ﴾ ۵۸ ﴿أَنْتُمْ تَخْلُقُونَهُ أَمْ نَحْنُ الْخَالِقُونَ﴾ یعنی کیا پھر تم منیٰ کو رحموں میں قرار پذیر کرتے ہو اور ان میں اس کو بناتے ہو یا اللہ اس کو بنانے والا ہے؟ پھر فرمایا: ﴿نَحْنُ قَادِرُونَ عَلَىٰ بَيْنِكُمْ الْمَوْتَ﴾ ۵۹ ﴿أَيُّ: صَرَفْنَا بَيْنَكُمْ﴾ یعنی ہم نے تم میں موت کو گردش دی۔ امام ضحاک رحمہ اللہ نے کہا ہے کہ برابری کی موت میں اہل آسمان و زمین کے درمیان۔ ۱ ﴿وَمَا نَحْنُ بِمَسْبُوقِينَ﴾ اور ہم اس بات سے عاجز نہیں ہیں کہ قیامت کے دن تمہاری پیدائش کو متغیر کر دیں اور تمہیں ایسی صفات اور حالت میں کھڑا کریں جن کو تم جانتے نہیں ہو۔

پھر فرمایا: ﴿وَلَقَدْ عَلِمْتُمُ النَّشْأَةَ الْأُولَىٰ فَلَوْلَا تَذَكَّرُونَ﴾ یعنی تم جان چکے ہو کہ اللہ نے تمہاری انشاء و ایجاد کی، اس کے بعد کہ تم کوئی شے مذکور نہ تھے اور تمہارے کان اور آنکھیں اور دل بنائے، پھر تم یہ بات کیوں نہیں جانتے اور اس پر یقین کیوں نہیں کرتے کہ جو پاک ذات پہلی بار اٹھانے پر قادر ہوا ہے وہ دوسری اٹھان پر بطریقِ اولیٰ و احریٰ قادر ہے، جیسا کہ اللہ تعالیٰ نے فرمایا: ﴿وَهُوَ الَّذِي يَبْدَأُ الْخَلْقَ ثُمَّ يُعِيدُهُ وَهُوَ أَهْوَنُ عَلَيْهِ﴾ [الروم: ۲۷] ”وہی ہے جو پہلی بار مخلوق پیدا کرتا ہے پھر اسے دوبارہ پیدا کرے گا اور یہ تو اس پر بہت ہی آسان ہے۔“ نیز فرمایا: ﴿أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُّبِينٌ﴾ ۷۶ ﴿وَضَرَبَ لَنَا مَثَلًا وَنَسِيَ خَلْقَهُ ۖ قَالَ مَنْ يُعْطِي الْعِظْمَ وَهِيَ رَمِيمٌ﴾ ۷۷ ﴿قُلْ يُحْيِيهَا الَّذِي أَنشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ﴾ [يسر: ۷۷-۷۹] ”اور اس نے ہمارے لیے مثال بیان کی اور اپنی (اصل) پیدائش کو بھول گیا، کہنے لگا: ان گلی سڑی ہڈیوں کو کون زندہ کر سکتا ہے؟ آپ جواب دیجیے! کہ انھیں وہ زندہ کرے گا جس نے انھیں اول مرتبہ پیدا کیا ہے، جو سب طرح کی پیدائش کا بہ خوبی جاننے والا ہے۔“

نیز فرمایا: ﴿أَيَحْسَبُ الْإِنْسَانُ أَنْ يُتْرَكَ سُدًى﴾ (38) ﴿أَلَمْ يَكُ نُطْفَةً مِنْ مَنِيٍّ يُُمْنَى﴾ (37) ﴿ثُمَّ كَانَ عَلَقَةً فَخَلَقَ فَسَوَّى﴾ (38) ﴿فَجَعَلَ مِنْهُ الزَّوْجَيْنِ الذَّكَرَ وَالْأُنْثَى﴾ (39) ﴿أَلَيْسَ ذَلِكَ بِقْدِرٍ عَلَيَّ أَنْ يُحْيِيَ الْمَوْتَى﴾ [القيامة: 36-40] ”کیا انسان یہ سمجھتا ہے کہ اسے بے کار چھوڑ دیا جائے گا، کیا وہ ایک گاڑھے پانی کا قطرہ نہ تھا جو ٹپکایا گیا تھا؟ پھر وہ لہو کا لوتھڑا ہو گیا، پھر اللہ نے اسے پیدا کیا اور درست بنایا، پھر اس سے جوڑے یعنی نر و مادہ بنائے۔ کیا (اللہ تعالیٰ) اس (امر) پر قادر نہیں کہ مردے کو زندہ کر دے۔“ (کذا فی ابن کثیر)

فتح البیان کا بیان:

”لَوْ لَا“ بہ معنی ”هَلَا“ ہے جو کسی شے پر آمادہ کرنے کے لیے آتا ہے۔ اب اگر کوئی کہے: یوں کیوں فرمایا کہ ہم نے تم کو بنایا، پھر بنانے کی تصدیق کیوں نہیں کرتے ہو، حالانکہ وہ اپنی مخلوق ہونے کے قائل تھے۔ اس کی دلیل یہ آیت ہے: ﴿وَلَيْنُ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ﴾ [الزمر: 38] ”اگر آپ ان سے پوچھیں کہ آسمان و زمین کو کس نے پیدا کیا ہے؟ تو یقیناً وہ یہی جواب دیں گے کہ اللہ نے۔“ تو کہیں گے کہ اگرچہ انھوں نے اپنی زبانوں سے اس کی تصدیق کی، لیکن تصدیق جس بات کی مقتضی ہے جبکہ ان کا مذہب اس کے خلاف تھا تو وہ گویا اس کے مذب ہوئے، اس لیے ان کی تصدیق کو تصدیق کے آثار گم ہونے کے سبب سے تصدیق نہ ہونے کی طرح ٹھہرایا گیا، وہ آثار جو اس کو ثابت کرتے ہیں اور اس پر دال ہیں۔ یا یوں کہیں گے کہ یہ تو ان کو خلقِ اول سے استدلال کر کے بعث بعد الموت کی تصدیق پر آمادہ کیا ہے تو گویا یوں کہا کہ تمہارے اپنے اقرار کے مطابق اللہ تعالیٰ نے تم کو پہلی دفعہ بنایا، پس یہ اس پر مشکل نہیں ہے کہ دوبارہ تم کو پیدا کر دے، پھر تم بعث کی تصدیق کیوں نہیں کرتے، کیوں کہ جو پہلی دفعہ بنانے پر قادر ہے وہی دوبارہ بنانے پر بھی قادر ہے۔ محلی رحمہ اللہ کا حاصل یہی ہے۔⁽²⁾ امام مقاتل رحمہ اللہ نے کہا: ہم نے تم کو پیدا کیا اور تم کوئی شے نہ تھے اور تم اس کو جانتے ہو، پھر تم بعث کی تصدیق کیوں نہیں کرتے؟⁽³⁾

﴿أَفَرَأَيْتُمْ مَا تُمْنُونَ﴾ یعنی تم مجھے بتاؤ: کیا تم نے اپنی آنکھوں سے دیکھا ہے، یا اپنے دلوں سے جانا ہے، ان نطفوں کو جو تم اپنی عورتوں کے رحموں میں ڈالتے ہو، کیا تم اس منی کو پورا صحیح سالم آدمی مقدر و مصور کرتے ہو یا ہم اس کی تقدیر اور تصویر کرنے والے ہیں؟ مطلب یہ ہے کہ یہ سب اللہ پاک ہی نے کیا ہے، وہی اس کے دوبارہ کرنے پر بھی قادر ہے۔ جمہور نے ﴿تُمْنُونَ﴾ کو بہ ضم فوقیہ پڑھا ہے: ”أَمْنَى يُمْنَى“ سے اور کسی نے (یعنی سیدنا عبد اللہ بن عباس رضی اللہ عنہما، امام ابو السماک، محمد بن سمیع اور اشہب عقیلی رحمہم اللہ۔ کما فی فتح القدیر) نے بہ فتح تاء پڑھا ہے: ”مَنْى يَمْنَى“ سے۔ یہ دونوں دو لغت ہیں۔ کسی نے کہا ہے کہ دونوں کے معنی مختلف ہیں، جب آدمی کو جماع سے انزال ہو تو

”أُمْنَى“ کہا جاتا ہے اور جب احتلام سے انزال ہو تو ”مَنَى“ بولا جاتا ہے۔ منی کا نام منی اس لیے رکھا گیا ہے کہ وہ بہائی جاتی ہے۔ ”يُمْنَى“ بہ معنی ”يُرَاقُ“ ہے۔

جمہور نے ﴿قَدَرْنَا﴾ کو بہ تشدید پڑھا ہے اور کسی نے یعنی امام مجاہد، حمید، ابن محیسن اور ابن کثیر رحمہم نے بہ تخفیف پڑھا ہے۔ یہ دونوں دولعت ہیں اور دونوں سبعیہ ہیں۔ ”يُقَالُ: قَدَرْتُ الشَّيْءَ وَقَدَرْتُهُ“۔ معنی یہ ہیں کہ ہم نے قسمت کیا موت کو تم پر اور اس کا تمہارے افراد میں سے ہر فرد کے لیے ایک وقت مقرر کیا۔ کسی نے کہا ہے کہ ”قَضَيْنَا“۔ کسی نے کہا ہے کہ ”كَتَبْنَا“۔ کسی نے کہا ہے کہ ”أَوْحَيْنَا“۔ یہ معانی ایک دوسرے کے قریب ہیں۔ امام مقاتل رحمہ اللہ نے کہا: پس کوئی تو تم سے بڑا ہو کر مرتا ہے اور کوئی تم سے چھوٹا ہی مر جاتا ہے۔

﴿وَمَا نَحْنُ بِمَسْبُوقِينَ﴾ کا یہ مطلب ہے کہ ہم مغلوب و عاجز نہیں ہیں، بلکہ ہم اس بات پر قادر ہیں کہ تمہارے جیسی ایک اور خلق لے آئیں۔ امام زجاج رحمہ اللہ نے کہا ہے کہ اگر ہم ارادہ کریں کہ تمہارے سوا اور کوئی اور مخلوق پیدا کریں تو کوئی سابق ہم سے سبقت نہ کرے اور نہ وہ کام ہم سے فوت ہو، یعنی ہونہ سکے۔^(۱) امام سمین رحمہ اللہ نے کہا ہے کہ ”أَمْثَال“ جمع ”مثال“ ہے بہ کسرِ میم و سکونِ ثاء کے، یعنی ہم اس بات پر قادر ہیں کہ تم کو معدوم کر دیں اور ایک اور قوم تمہاری مثل پیدا کر دیں۔ اس کی مؤید یہ آیت ہے: ﴿إِنْ يَشَأْ يُذْهِبْكُمْ أَيُّهَا النَّاسُ وَيَأْتِ بِآخَرِينَ﴾ [النساء: ۱۳۳] ”اگر اسے منظور ہو تو اے لوگو! وہ تم سب کو لے جائے اور دوسروں کو لے آئے۔“

یا جمع ہے ”مَثَلٌ“ بہ فتحین کی۔ مثل بہ معنی صفت ہے، یعنی ہم اس پر قادر ہیں کہ تم کو متغیر کر دیں، تمہاری دونوں صفتیں یعنی صورت اور سیرت کو لیکن پہلی بات زیادہ بہتر ہے۔ امام ابن جریر رحمہ اللہ کہتے ہیں، معنی یہ ہیں کہ ہم نے تمہارے درمیان موت کو مقدر کیا اس پر کہ تمہاری موت کے بعد تمہاری جنس میں سے تمہاری مثل بدل کر لے آئیں اور ہم تمہاری اجلوں میں مسبوق نہیں ہیں، یعنی نہ آگے ہوتا ہے کوئی پیچھے رہنے والا اور نہ پیچھے رہتا ہے کوئی آگے ہونے والا۔^(۲)

﴿وَنُنشِئُكُمْ فِي مَا لَا تَعْلَمُونَ﴾ یعنی اور تم کو ان صورتوں اور ہیئتوں پر انشاء و ایجاد کر دیں جن کو تم جانتے نہیں ہو۔ امام حسن رحمہ اللہ نے فرمایا: یعنی ہم کر دیں تم کو بندر اور سور، جیسا کہ تم سے پہلی قوموں کے ساتھ کیا ہے۔ کسی نے کہا: یہ معنی ہیں کہ اٹھا کر کھڑا کریں ہم تم کو بعث میں تمہاری ان صورتوں کے علاوہ کسی اور صورت پر کہ جس میں تم دنیا میں تھے۔ امام سعید بن مسیب رحمہ اللہ نے کہا: یعنی سیاہ پرندوں کے پوٹوں میں جو برہوت میں ہوتی ہیں، گویا وہ خطاطیف ہیں (خطایف جمع ہے خطاف بالضم والتشديد کی۔ اس کی فارسی فرستوک بروزن و معنی پرستوک ہے۔ یہ ایک سیاہ رنگ کا پرندہ ہے۔ صراح)۔ برہوت یمن میں ایک وادی ہے۔ امام مجاہد رحمہ اللہ نے کہا: یعنی جس خلق میں ہم چاہیں،^(۳) اور جو

ذات پاک اس پر قادر ہے تو وہ بعث پر بھی قادر ہے۔

﴿وَلَقَدْ عَلِمْتُمُ النَّشْأَةَ الْأُولَى﴾ یعنی اور البتہ مقرر تم جان چکے ہو پہلی اٹھان کو وہ یہ ہے کہ خلق کی ابتدا نطفے سے کی، پھر علقہ سے، پھر مضغہ سے، حالاں کہ تم اس سے پہلے کوئی شے نہ تھے، یا ﴿النَّشْأَةَ الْأُولَى﴾ سے مراد مٹی سے پیدا کرنا ہے تمہارے باپ آدم علیہ السلام کا اور گوشت سے بنانا ہے تمہاری ماں حوا کا اور نطفے سے تمہارا بنانا ہے۔ ان میں سے ہر کام ایک شے سے دوسری شے کی طرف منتقل کرنا ہے۔ امام قتادہ اور ضحاک رحمہما اللہ نے کہا ہے کہ آدم علیہ السلام کا مٹی سے پیدا کرنا ہے۔^(۱)

﴿فَلَوْلَا تَذَكَّرُونَ﴾ پھر تم اللہ پاک کی قدرت کو کیوں یاد نہیں کرتے ہو، یعنی دوسری پیدائش پر قدرت کو اور اس کا پہلی پیدائش پر قیاس کیوں نہیں کرتے، کیونکہ جو پاک ذات پہلی پیدائش پر قادر ہے وہی دوسری پر بھی قادر ہے، اس لیے اس کی سنت کے لحاظ سے یہ تو پہلی پیدائش سے کلفت میں کم ہے۔ جمہور نے ”نشأة“ کو بہ قصر پڑھا ہے اور کسی نے (یعنی امام مجاہد، حسن، ابن کثیر اور ابو عمرو رحمہم اللہ نے) بہ مد پڑھا ہے۔^(۲) اس کی تفسیر سورۃ العنکبوت میں گزر چکی ہے۔^(۳) آیت کریمہ میں قیاس کے صحیح ہونے پر دلیل ہے، اس لیے کہ اللہ پاک نے ان کو اس بات سے جاہل بنایا ہے کہ انھوں نے ”نشأة اولی“ پر ”نشأة أخرى“ کا قیاس ترک کیا۔^(۴) (کذا فی فتح البیان) پھر اور قدرت بیان فرمائی:

أَفْرَيْتُمْ مَا تَحْرُثُونَ ﴿٦٣﴾ أَنْتُمْ تَزْرَعُونَهُ أَمْ نَحْنُ الزَّارِعُونَ ﴿٦٤﴾ لَوْ نَشَاءُ لَجَعَلْنَاهُ حُطًا مَّا فَظَلْتُمْ تَفَكَّهُونَ ﴿٦٥﴾ إِنَّا لَمُخْرَمُونَ ﴿٦٦﴾ بَلْ نَحْنُ مَحْرُومُونَ ﴿٦٧﴾ أَفْرَيْتُمُ الْمَاءَ الَّذِي تَشْرَبُونَ ﴿٦٨﴾ أَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنْزِلُونَ ﴿٦٩﴾ لَوْ نَشَاءُ لَجَعَلْنَاهُ جُحَا بًا ﴿٧٠﴾ فَلَوْلَا تَشْكُرُونَ ﴿٧١﴾ أَفْرَيْتُمُ النَّارَ الَّتِي تُورُونَ ﴿٧٢﴾ أَنْتُمْ أَنْشَأْتُمْ شَجَرَتَهَا أَمْ نَحْنُ الْمُنْشِئُونَ ﴿٧٣﴾ نَحْنُ جَعَلْنَاهَا تَذْكِرَةً ﴿٧٤﴾ وَمَتَاعًا لِّلْمُقْوِينَ ﴿٧٥﴾ فَسَبِّحْ بِاسْمِ رَبِّكَ الْعَظِيمِ ﴿٧٦﴾

بھلا بتاؤ تو جو کچھ تم بوتے ہو^(۶۳) کیا اسے تم اُگاتے ہو یا ہم ہی اُگانے والے ہیں؟^(۶۴) اگر ہم چاہیں تو اسے ضرور ریزہ ریزہ کر دیں، پھر تم پشیمان ہونے والے ہو جاؤ^(۶۵) کہ بلاشبہ ہم پر چٹی ڈال دی گئی^(۶۶) (نہیں) بلکہ ہم محروم ہی رہ گئے^(۶۷) بھلا بتاؤ تو وہ پانی جو تم پیتے ہو^(۶۸) کیا وہ تم نے بادلوں سے نازل کیا ہے یا ہم نازل کرنے والے ہیں؟^(۶۹) اگر ہم چاہیں تو اسے کھارا

کر دیں، پھر تم شکر کیوں نہیں کرتے؟ ⑦۰ بھلا بتاؤ تو! وہ آگ جو تم جلاتے ہو ⑦۱ کیا اس کا درخت تم نے پیدا کیا ہے یا ہم پیدا کرنے والے ہیں؟ ⑦۲ ہم ہی نے اسے یاد دہانی کا ذریعہ اور مسافروں کے لیے فائدہ بنایا ہے ⑦۳ لہذا آپ اپنے ربِ عظیم کے نام کی تسبیح کیجیے ⑦۴

اللہ تعالیٰ کی قدرتوں اور نعمتوں کا بیان اور آخرت کے مزید دلائل:

کئی ایسے سبز درخت ہیں جن کو رگڑنے سے آگ نکلتی ہے، سورت یس میں اس کا بیان گزر چکا ہے، ہم نے اسے سببِ نصیحت بنایا تاکہ اس آگ سے دوزخ کی آگ یاد آئے اور جنگل والوں کو آگ سے بہت کام ہیں، جاڑے کے موسم میں اس سے گرمی حاصل کرتے ہیں اور دوسرے کام بھی اس سے چلتے ہیں۔ انتہیٰ۔

”حرث“ زمین کے چیرنے، پھاڑنے، ابھارنے اور اس میں بیج ڈالنے کو کہتے ہیں۔ یہ معنی لغوی ہیں، جیسا کہ امام راغب رحمہ اللہ نے کہا ہے کہ ”حرث“ زمین کو زراعت کے لیے مہیا کرنا ہے اور اس میں بیج ڈالنا ہے۔ ① کلمہ ﴿مَا﴾ سے مراد زمین ہے، یعنی تم مجھے اپنی زمین کی خبر دو جس کو تم چیرتے ہو، ابھارتے ہو، پھر اس میں بیج ڈالتے ہو۔ لیکن یہاں کلمہ ﴿مَا﴾ کی تفسیر بذکر کے ساتھ مناسب ہے اور ”حرث“ سے مراد بیج ڈالنا ہے تو گویا یوں کہا: تم مجھے اس بیج کی خبر دو جس کو تم مٹی میں ڈالتے ہو، کیا تم اس کو اُگاتے ہو اور کھیتی کرتے ہو، پھر اس میں بالیاں اور دانے ہو جاتے ہیں، یا اس کو اُگانے والے اور کھیتی کرنے والے ہم ہیں؟ یعنی یہ کام تمہارا نہیں ہے، بلکہ ہمارا ہے کہ ہم اس کو جماتے ہیں، اس کے جننے کی جگہ میں اور زمین میں اس کو اُگاتے ہیں۔ مختار میں کہا ہے کہ ”زراع“ بیج ڈالنا ہے اور انبات کے معنی میں بھی ہے: ”يُقَالُ: زَرَعَهُ اللَّهُ أَيُّ: أَنْبَتَهُ“ ② انتہیٰ۔

امام مبرد رحمہ اللہ نے کہا ہے کہ ”زَرَعَهُ اللَّهُ أَيُّ: أَنْمَاهُ“ ③ انتہیٰ۔ یہاں کے مناسب یہی ہے کہ ”زراع“ بہ معنی ”إنبات وإنماء“ ہو، جیسا کہ سیدنا ابو ہریرہ رضی اللہ عنہ سے مرفوعاً مروی ہے کہ تم میں کوئی ہرگز ”زَرَعْتُ“ نہ کہے لیکن کہے ”حَرَثْتُ“۔ سیدنا ابو ہریرہ رضی اللہ عنہ نے فرمایا: کیا تم اللہ تعالیٰ کو سنتے نہیں ہو کہ وہ فرماتا ہے: ﴿أَفَرَأَيْتُمْ مَا تَحَرِّثُونَ﴾ ④ (أخرجہ البزار وغیرہ) (امام ابن جریر، ابن مردویہ، ابویہ، ابو نعیم، بیہقی اور ابن ابی حاتم رحمہم اللہ کی روایت ابو عبد الرحمن سے یہ ہے: ”لَا تَقُولُوا زَرَعْنَا وَلَكِنْ قُولُوا حَرَثْنَا“)۔ ⑤ حجر مدری سے مروی ہے کہ جب وہ آیت مذکور اور اس جیسی اور آیتیں پڑھتے تو کہتے: ”بَلْ أَنْتَ يَا رَبِّ“ ⑥ یعنی تو ہی اُگاتا ہے اے میرے رب!

③ فتح القدیر (۲۰۵/۵)

② مختار الصحاح (۲۸۰/۱)

① المفردات فی غریب القرآن (۱۱۲/۱)

④ مسند البزار (۳۰۸/۱۷) تفسیر الطبری (۱۳۹/۲۳) سنن البیہقی الکبریٰ (۱۳۸/۶) السلسلة الصحيحة، رقم الحدیث (۲۸۰۱)

⑤ تفسیر ابن ابی حاتم (۳۳۳۴/۱۰)

⑥ مصنف عبدالرزاق (۴۵۲/۲)

آیت کا مطلب یہ ہے کہ جب تم نے اس کا اقرار کر لیا تو پھر بعثت کا انکار کیوں کرتے ہو۔ جو ذات پاک اس پر قادر ہے کہ دانوں کو زمین میں جماتا ہے، پھر اُن کو اُگاتا ہے، بڑھاتا ہے، پھر ان میں بالیاں لاتا ہے اور ایک دانے سے بہت سے دانے پیدا کرتا ہے، وہی اس پر بھی قادر ہے کہ مردوں کو زمین سے پھر دوبارہ اٹھا کر کھڑا کر دے، یہ تو اس کے لیے کچھ بھی مشکل نہیں ہے۔

پھر اگر کوئی دشمن یہ کہے کہ ہم زمین میں بیج ڈالتے ہیں اور وہ خود ہی کھیتی ہو جاتا ہے اور یہ نہ ہمارے فعل سے ہے نہ ہی ہمارے علاوہ کسی اور کے فعل سے ہے تو اللہ پاک نے اس پر یوں رد فرمایا ہے: ﴿لَوْ نَشَاءُ لَجَعَلْنَاهُ حُطَبًا﴾ یعنی اگر ہم چاہیں تو جو کچھ بوتے ہو اس کو متحطم و متکسر، یعنی سوکھی گھاس کر دیں جس میں دانے نہ ہوں، یا اس کو اس کے پکنے سے پہلے اور کٹنے کا وقت آنے سے پہلے ہی سکھا ڈالیں، تو کیا تم اس کی حفاظت پر قادر ہو، یا وہ کھیتی خود اس پر قادر ہے کہ اپنے آپ سے اس آفتوں کو دور کر دے جو اس کو لگتی ہیں، حالاں کہ اس میں کوئی شک نہیں کرتا کہ آفتیں دور نہیں ہوتیں مگر اللہ پاک کے اذن اور حفاظت سے۔ ”حطام“ وہ سوکھی روئیدگی ہے جس سے نفع نہیں لیا جاتا اور نہ اس سے دانے حاصل ہوتے ہیں اور نہ وہ شے حاصل ہوتی ہے جو کھیتی سے مطلوب ہوتی ہے۔

﴿فَظَلُّتُمْ تَفْكَهُونَ﴾ یعنی جب یہ آفت تم پر پڑے تو تم تعجب کرنے لگ جاؤ، جیسا کہ سیدنا عبداللہ بن عباس رضی اللہ عنہما نے فرمایا ہے۔^(۱) امام فراء رحمہ اللہ نے کہا ہے کہ تعجب کرتے ہو اس شے پر جو تمہاری کھیتی میں تم پر نازل ہوئی۔ صحاح میں کہا ہے کہ ”تَفْكَه“ بہ معنی تعجب ہے اور کہا جاتا ہے کہ ”تَنَدَّمَ“۔ امام حسن اور قتادہ رحمہما نے فرمایا: معنی یہ ہیں پھر تم اس کے جانے سے تعجب کرنے والے ہو جاؤ اور اس شے پر ندامت کرنے والے جو تم پر نازل ہوئی۔ امام عکرمہ رحمہ اللہ نے کہا ہے کہ ایک دوسرے کو ملامت کرنے لگ جاتے اور اللہ کی اس معصیت پر نادم ہوتے جو تم سے گزر چکی ہے۔ امام ابو عمرو اور کسائی رحمہما نے کہا ”تفکھ“ ”تلہف“ ہے ”مافات“ پر، یعنی فوت شدہ شے پر افسوس کرنا۔

جمہور نے ”ظَلُّتُمْ“ بہ فتح طاء مع یک لام پڑھا ہے اور کسی نے (یعنی امام ابو حیوہ، ابو بکر فی روایۃ عنہ نے) بہ کسر طاء مع یک لام پڑھا ہے اور کسی نے (یعنی سیدنا عبداللہ بن عباس رضی اللہ عنہما اور حجدری نے) دو لام کے ساتھ پڑھا ہے جن میں سے پہلا مکسور ہے بنا بر اصل اور اس کا فتح بھی مروی ہے (یعنی حجدری سے) یہ بھی ایک لغت ہے۔ جمہور نے ﴿تَفْكَهُونَ﴾ بہ ہائے ”ہوؤز“ پڑھا ہے اور کسی نے (یعنی ابو حرام عکلی نے) بہ نون بجائے ”ہا“ پڑھا ہے: ”أَيُّ: تَنَدَّمُونَ“ امام ابن خالویہ نے کہا ہے ”تَفْكَه“ بہ معنی تعجب ہے اور ”تَفْكَنَ“ بہ معنی ”تَنَدَّمَ“ ہے۔

صحاح میں کہا ہے کہ ”تَفْكَنَ“ بہ معنی ”تَنَدَّمَ“ ہے ﴿تَفْكَهُونَ﴾ کے معنی میں۔ امام مجاہد رحمہ اللہ کا ایک قول تو ”تَعْجَبُونَ“ ہے اور دوسرا قول یہ ہے: ”تَفْجَعُونَ وَتَحْزَنُونَ عَلَى مَا فَاتَكُمْ مِنْ زَرْعِكُمْ“^(۳) یعنی

(۳) تفسیر ابن کثیر (۴/۳۷۸)

(۲) تفسیر القرطبی (۱۷/۲۱۹) فتح القدیر (۵/۲۰۹)

(۱) تفسیر الطبری (۲۳/۱۳۹)

درد مند اور رنجیدہ ہوتے ہو اپنی کھیتی پر جو تم سے فوت ہو گئی۔ یہ قول پہلے قول کی طرف راجع ہے، یعنی تعجب اس سبب سے کہ جس کی وجہ سے اپنے مال میں مصیبت زدہ ہوئے۔ یہ قول امام ابن جریر رحمہ اللہ نے اختیار کیا ہے۔^(۱) بیضاوی میں ہے کہ ”تفکھ“ تنقل ہے فاکہ کی صنوف کے ساتھ اور کبھی حدیث میں تنقل کے لیے استعارہ کیا جاتا ہے۔^(۲) یہ معنی بھی یہاں بنتے ہیں، یعنی پھر تم سارا دن طرح طرح کی باتیں بناتے رہتے ہو، کبھی تو یوں کہتے ہو: ﴿إِنَّا لَمَغْرُمُونَ﴾ (جمہور نے بہ یک ہمزہ پڑھا ہے بنا بر خبر اور ابو بکر و مفضل اور ”زر“ نے دو ہمزہ کے ساتھ پڑھا ہے بنا بر استفہام اور جملہ بہ تقدیر قول ہے: ”أَي: تقولون إنا لمغرمون“۔) کبھی اس سے اعراض کر کے یوں کہتے ہو۔ ﴿بَلْ نَحْنُ مَحْرُومُونَ﴾

”مُغْرَمُونَ“ کے معنی یہ ہیں کہ تاوان کے لیے لازم کیے گئے ہماری کھیتی کے سبب سے جو ہلاک ہو گئی۔ امام ضحاک، ابن کیسان اور کرنی رحمہم اللہ نے کہا: ”مغرم“ وہ ہے جس کا مال بغیر عوض جاتا رہا۔ امام زحشری رحمہ اللہ نے کہا: لازم کیے گئے تاوان اس شخص کا جو ہم نے خرچ کی۔ کسی نے کہا ”مغرمون“ بہ معنی ”معدبون“ ہے۔ یہ قول امام قتادہ رحمہ اللہ وغیرہ کا ہے۔ امام مجاہد اور عکرمہ رحمہم اللہ نے کہا ہے کہ ”لَمَوْلَعٌ بِنَا، يُقَالُ: أَغْرَمَ فُلَانٌ بِفُلَانٍ أَيْ: أَوْلَعَ بِهِ“ امام مقاتل رحمہ اللہ نے کہا ہے کہ ”مہلکون“ یعنی ہمارے رزق کے ہلاک ہونے کے سبب سے۔ امام نحاس رحمہ اللہ نے کہا ہے کہ ”غرام“ بہ معنی ہلاک سے ماخوذ ہے۔^(۳)

ظاہر سیاق سے پہلے ہی معنی ہیں، یعنی بے شک ہم تاوان زدہ ہیں، اس لیے کہ جو ہم نے بویا تھا وہ جاتا رہا اور روندن ہو گیا، بلکہ ہم محروم ہیں، یعنی ہم اپنی کھیتی کے تباہ ہو جانے کی وجہ سے اپنے رزق سے محروم کیے گئے۔ محروم وہ ہے جو اس رزق سے روکا گیا جس میں اس کا کچھ حصہ اور نصیب نہیں ہے۔ محارف بھی یہی ہے۔ کسی نے کہا ہے کہ ”محارفون محدودون لا محدودون“ (محارف وہ ہے جس کی روزی اس سے کنارے کی گئی، یعنی بے بخت و محدود بہ معنی ممنوع الرزق ہے اور محدود بہ معنی مخلوظ و صاحب بخت و نصیب والا ہے)۔

پھر مزید قدرت اور نعمت کا ذکر فرمایا: ﴿أَفَرَأَيْتُمُ الْمَاءَ الَّذِي تَشْرَبُونَ﴾^(۴) ؕ أَنْزَلْنَاهُ مِنَ الْمَزْنِ أَمْ نَحْنُ الْمُنْزِلُونَ﴾ یعنی تم مجھے اس پانی کی خبر دو جس کو تم پیتے ہو، پھر اس سے اپنی پیاس بجھاتے ہو جو تم کو لاحق ہوتی ہے۔ کیا تم نے اس کو بادل سے اتارا ہے یا ہم اس کو اتارنے والے ہیں نہ کہ ہمارا غیر۔ جب تم نے اس کو پہچان لیا تو پھر تم توحید کا اقرار کیوں نہیں کرتے اور بعث کی تصدیق کیوں نہیں کرتے۔ سیدنا عبداللہ بن عباس رحمہم اللہ، امام مجاہد اور کئی ایک اہل علم نے کہا کہ ”مزن“ بادل ہے۔^(۴) امام ابو زید رحمہ اللہ نے کہا ہے کہ ”مزنۃ“ سفید بادل ہے اور ”مزن“ جمع

(۲) تفسیر البيضاوي (۲۹۰/۵)

(۱) تفسیر الطبري (۱۴۱، ۱۴۰/۲۳)

(۴) تفسیر الطبري (۱۴۳/۲۳)

(۳) تفسیر القرطبي (۲۲۰، ۲۱۹/۱۷) فتح القدير (۲۱۰، ۲۰۹/۵)

ہے اور ”مزنہ“ بہ معنی ”مطر“ ہے۔^(۱) (قالہ فی الصحاح) یہاں جو صرف پینے کا ذکر فرمایا، باوجود اس کے کہ پانی کے فائدے اور منافع بہت ہیں تو اس لیے کہ اس کا سب سے بڑا فائدہ یہی پینا ہے۔ پھر یہ بیان فرمایا کہ اگر وہ چاہے تو ان سے اس نعمت کو سلب کر لے۔

﴿لَوْ نَشَاءُ جَعَلْنَاهُ أُجَاجًا فَلَوْلَا تَشْكُرُونَ﴾ ”أجاج“ وہ سخت کھارا پانی ہے جس کا پینا ممکن نہیں ہے۔ امام حسن رضی اللہ عنہ نے فرمایا: وہ کڑوا پانی ہے جس سے پینے میں اور کھیتی میں اور کسی اور کام میں نفع نہیں لیتے۔^(۲) یعنی اگر ہم چاہیں تو اس کو کھارا کر دیں، پھر تم اللہ کی نعمت کا شکر کیوں نہیں کرتے کہ اس نے تمہارے لیے آبِ شیریں زلال پیدا کیا جس کو تم پیتے ہو اور اس سے فائدہ لیتے ہو۔ جیسا کہ اللہ تعالیٰ نے فرمایا: ﴿لَكُمْ مِنْهُ شَرَابٌ وَمِنْهُ شَجَرٌ فِيهِ تُسِيمُونَ﴾^(۳) یُنَبِّتُ لَكُمْ بِهِ الزَّرْعَ وَالزَّيْتُونَ وَالنَّخِيلَ وَالْأَعْنَبَ وَمِنْ كُلِّ الثَّمَرَاتِ إِنَّ فِي ذَلِكَ لَآيَةً لِّقَوْمٍ يَتَفَكَّرُونَ﴾ [النحل: ۱۰-۱۱] ”جسے تم پیتے ہو اور اسی سے اُگے ہوئے درختوں کو تم اپنے جانوروں کو چراتے ہو۔ اسی سے وہ تمہارے لیے کھیتی اور زیتون اور کھجور اور انگور اور ہر قسم کے پھل اگاتا ہے، بے شک ان لوگوں کے لیے تو اس میں بڑی نشانی ہے جو غور و فکر کرتے ہیں۔“ امام ابن ابی حاتم نے عن جابر عن أبي جعفر رضی اللہ عنہ عن النبي صلی اللہ علیہ وسلم روایت کیا ہے کہ آپ صلی اللہ علیہ وسلم جب پانی پیتے تو فرماتے تھے: ”الْحَمْدُ لِلَّهِ الَّذِي سَقَانَا عَذْبًا فُرَاتًا بِرَحْمَتِهِ وَلَمْ يَجْعَلْهُ مِلْحًا أُجَاجًا بَذُنُوبِنَا“^(۴) ”سب تعریف اس اللہ کے لیے ہے جس نے اپنی رحمت کی بدولت ہمیں یہ میٹھا اور خوشگوار پانی پلایا اور اسے ہمارے گناہوں کی پاداش میں کھاری اور نمکین نہیں کر دیا۔“

پھر مزید قدرت اور نعمت کا ذکر فرمایا: ﴿أَفَرَأَيْتُمُ النَّارَ الَّتِي تُورُونَ﴾ ”إیراء“ چقماق کے ساتھ آگ نکالنے کو کہتے ہیں۔ جب تم چقماق کے ساتھ آگ نکالو گے تو یوں بولو گے: ”أَوْرَيْتُ النَّارَ“۔ عرب لوگ دو لکڑیوں سے آگ نکالتے ہیں، ایک کو دوسری پر رگڑتے ہیں۔ اوپر کی لکڑی کا نام ”زند“ اور نیچے والی لکڑی کا ”زندہ“ رکھتے ہیں۔ دونوں کو زور اور مادہ سے تشبیہ دی ہے، یعنی تم مجھے خبر دو اس آگ کی جس کو تم پتھرق جھڑا کر گیلے درخت سے نکالتے ہو، کیا تم اس کا انشاء و ایجاد کیا ہے؟ وہ درخت جس سے چقماق کی لکڑیاں ہوتی ہیں وہ درخت مرخ و عفار ہیں۔

عرب کہتے ہیں: ”فِي كُلِّ شَجَرٍ نَارٌ وَاسْتَمَجَدَ الْمَرْخُ وَالْعَفَارُ“ (اس مثل کے معنی پہلے گزر چکے ہیں، یعنی ہر درخت میں آگ ہے مگر بہ نسبت سب درختوں کے ان دو میں زیادہ آگ ہے)۔ جلال محلی رحمۃ اللہ علیہ نے کلخ کا درخت زیادہ کہا ہے۔ سلیمان رحمۃ اللہ علیہ نے اپنے شیخ سے نقل کیا ہے کہ ہم نے اس کو قاموس میں نہیں پایا اور نہ مختار میں مگر اتنی بات ہے کہ بعض اہل مغرب و شام نے خبر دی ہے کہ وہ ان کے ہاں موجود و معروف ہے۔ بانس کے مشابہ ہے، اس کے دو ٹکڑے لیے جاتے ہیں اور ایک دوسرے سے مارا جاتا ہے تو آگ نکل آتی ہے۔ غرضیکہ کیا تم نے اس کے

(۱) تفسیر القرطبی (۲۲۱/۱۷) (۲) تفسیر القرطبی (۲۲۱/۱۷) (۳) تفسیر ابن ابی حاتم (۳۳۳۴/۱۰) یہ روایت مرسل ہے۔

درخت کو پیدا کیا ہے یا ہم اس کو پیدا کرنے والے ہیں اپنی قدرت سے، تم نہیں ہو۔

مطلب یہ ہے بلکہ وہ ہم ہی ہیں کہ ہم نے اس آگ کو اس کی جگہ میں ودیعت کر رکھا ہے۔ یہاں ”إنشاء“ بہ معنی ”خلق“ ہے۔ ”خلق“ کو ”إنشاء“ کے پیرائے میں اس لیے ادا کیا ہے کہ جو عجیب و غریب قدرت اور کاریگری اس میں ہے اس پر دال ہو۔ پھر آگ پیدا کرنے کے دو فائدے ذکر فرمائے: ﴿نَحْنُ جَعَلْنَاهَا تَذْكِرَةً وَوَعْدًا لِلْمُقْبِينَ﴾ یعنی ہم نے اس آگ کو جو دنیا میں ہے جہنم کی بڑی آگ کے لیے تذکرہ ٹھہرایا۔ أَعَاذَنَا اللَّهُ مِنْهَا بِفَضْلِهِ وَرَحْمَتِهِ آمین۔ اس لیے کہ معاش کے اسباب ہم نے اس سے متعلق کیے اور اس کی طرف حاجت ہونے کا عموم بلوہ کیا، تاکہ وہ لوگوں کے سامنے حاضر رہے اور وہ اس کی طرف نظر کرتے رہیں اور جس آگ کا ان کو وعدہ دیا گیا ہے اس کو یاد کریں۔ امام مجاہد اور قتادہ رحمہما نے کہا ہے کہ ہم نے اس کو لوگوں کے لیے تاریکی میں تبصرہ ٹھہرایا، یعنی اندھیرے میں راستہ سمجھانے والی بنایا کہ اس کی روشنی میں اپنے کام کریں۔ امام عطاء رحمہ اللہ نے کہا ہے کہ اس کو موعظہ بنایا کہ مومن اس سے نصیحت پذیر ہوں۔^(۱) سیدنا عبداللہ بن عباس رضی اللہ عنہما نے فرمایا: ”تَذْكِرَةٌ لِلنَّارِ الْكُبْرَى“^(۲) یعنی بڑی آگ کو یاد دلانے والی۔ سیدنا ابو ہریرہ رضی اللہ عنہ مرفوعاً کہتے ہیں کہ تمھاری یہ آگ جو تم جلاتے ہو جہنم کی آگ کے ستر اجزاء میں سے ایک جزء ہے۔ صحابہ رضی اللہ عنہم نے عرض کی: واللہ! اے اللہ کے رسول! بے شک وہ البتہ کافی تھی۔ فرمایا: بے شک وہ تو اس پر انہتر (۶۹) اجزاء کے ساتھ فضیلت دی گئی ہے، وہ سب اجزاء اس کی گرمی کی طرح ہیں۔^(۳) (أَخْرَجَهُ الْبُخَارِيُّ وَمُسْلِمٌ)

تفسیر ابن کثیر میں امام مجاہد اور قتادہ رحمہما کا قول یہ ہے کہ ”أَيُّ: تُذَكِّرُ النَّارَ الْكُبْرَى“، یعنی یہ آگ بڑی آگ کی یاد دلاتی ہے۔ امام قتادہ رحمہ اللہ نے کہا: ہم سے ذکر کیا گیا ہے کہ رسول اللہ ﷺ نے فرمایا: اے میری قوم! تمھاری یہ آگ جو تم جلاتے ہو جہنم کی آگ کے ستر اجزاء میں سے ایک جزء ہے۔ صحابہ رضی اللہ عنہم نے عرض کی: اے اللہ کے رسول! بے شک وہ البتہ کافی تھی۔ آپ ﷺ نے فرمایا: وہ تحقیق ماری گئی ہے دریا کے ساتھ دو ضرب یا دو بار، یہاں تک کہ بنی آدم اس سے فائدہ اٹھائیں اور اس کے قریب ہوں۔^(۴)

ایام قتادہ رحمہ اللہ سے مروی اس مرسل حدیث کو امام احمد رحمہ اللہ نے بہ سند خود سیدنا ابو ہریرہ رضی اللہ عنہ سے مرفوعاً روایت کیا ہے کہ بے شک تمھاری یہ آگ جہنم کی آگ کے ستر اجزاء میں سے ایک جزء ہے اور دریا کے ساتھ دو دفعہ ماری گئی ہے اور اگر ایسا نہ ہوتا تو اللہ اس میں کسی کے لیے کوئی فائدہ نہ رکھتا۔^(۵) امام مالک رحمہ اللہ کی روایت عن ابی الزناد عن الاعرج عن ابی ہریرہ رضی اللہ عنہ مرفوعاً یہ ہے: ﴿نَارُ بَنِي آدَمَ الَّتِي يُوقِدُونَ جُزْءًا مِنْ سَبْعِينَ جُزْءًا مِنْ نَارِ جَهَنَّمَ

(۱) فتح القدیر (۲۱۰/۵)

(۲) تفسیر ابن ابی حاتم (۳۳۳۴/۱۰)

(۳) صحیح البخاری (۳۰۹۲) صحیح مسلم (۲۸۴۳)

(۴) تفسیر الطبری (۱۴۴/۲۳)

(۵) مسند أحمد (۲۴۴/۲) صحیح الترغیب والترہیب (۲۴۵/۳)

فَقَالُوا: يَا رَسُولَ اللَّهِ! إِنْ كَانَتْ لَكَافِيَةً فَقَالَ: إِنَّهَا قَدْ فَضَّلْتُ عَلَيْهَا بِتِسْعَةٍ وَسِتِّينَ جُزْءًا^① (رواه البخاري من حديث مالك و مسلم من حديث أبي الزناد و رواه مسلم من حديث عبد الرزاق عن معمر عن همام عن أبي هريرة رضي الله عنه به)۔ ایک روایت میں یوں ہے: «وَالَّذِي نَفْسِي بِيَدِهِ لَقَدْ فَضَّلْتُ عَلَيْهَا بِتِسْعَةٍ وَسِتِّينَ جُزْءًا كُلُّهُمْ مِثْلُ حَرِّهَا»^② طبرانی رضي الله عنه کی روایت سیدنا ابو ہریرہ رضي الله عنه سے مرفوعاً یہ ہے کہ کیا تم جانتے ہو کہ تمہاری اس آگ کی مثال نارِ جہنم کے مقابلے میں کیا ہے؟ البتہ وہ تمہاری اس آگ سے از روئے سیاہی ستر گنا ہے۔^③ ضیاء مقدسی نے کہا: اسے ابو مصعب نے مالک سے روایت کیا ہے مگر مرفوع بیان نہیں کیا، جب کہ وہ میرے نزدیک صحیح کی شرط پر ہے۔ سیدنا عبداللہ بن عباس رضي الله عنه وغیرہ نے (یعنی امام مجاہد، قتادہ، ضحاک اور نصر بن عربی نے) فرمایا کہ ”مقوین“ سے مراد ”مسافرین“ ہیں۔ امام ابن جریر رضي الله عنه نے اس کو اختیار کیا ہے اور کہا ہے کہ اسی معنی سے عرب کا قول ہے کہ جب گھروالے کوچ کر جاتے ہیں تو کہتے ہیں ”أَقْوَتِ الدَّارُ“۔ ابن جریر نے کہا ”قِيَّ و قَوَاء“ بے آب و گیاہ بیابان، خالی اور آبادی سے دور ہے۔ عبد الرحمن بن زید بن اسلم رضي الله عنه نے کہا ہے کہ مقوی یہاں بہ معنی ”جائع“ یعنی بھوکا ہے۔ امام مجاہد رضي الله عنه سے مروی ہے۔ (یعنی قال لیث بن سلیم عن مجاهد) یعنی نفع لینا ہے حاضر و مسافر کے لیے ہر طعام کے لیے، اصلاح نہیں کرتی ہے اس کی مگر آگ۔ (وکذا روی سفیان عن جابر الجعفی عنہ)

امام مجاہد رضي الله عنه کا دوسرا قول یہ ہے (یعنی بروایت ابن نجح) یعنی ”مقوین“ سے مراد سب لوگوں میں سے فائدہ لینے والے ہیں۔ اسی طرح امام عکرمہ رضي الله عنه سے بھی مروی ہے۔^④ یہ تفسیر دوسری تفسیروں سے زیادہ تر عام ہے، کیوں کہ شہری اور دیہاتی وغنی ہوں یا فقیر سب پکانے، تاپنے، روشنی کرنے اور دوسرے منافع کے لیے آگ کے محتاج ہیں۔ پھر اللہ تعالیٰ کے لطف اور مہربانی سے یہ ہے کہ اس نے پتھروں میں اور خالص لوہے میں اس کو ودیعت کر رکھا ہے، اس طرح پر کہ مسافر اس پر قادر ہوتا ہے کہ اسے اپنے سامان اور کپڑوں میں اٹھالے جائے، پھر جب اپنی منزل میں اس کی ضرورت محسوس کرے تو اپنی چھتاق نکالے اور اس کو رگڑ کر اپنی آگ جلا لے، پھر اسے پکائے، تاپے، گوشت بھونے اور اس سے انس حاصل کرے اور سارے فائدے حاصل کرے۔

چنانچہ اس لیے تنہا مسافروں کا ذکر کیا ہے، گو یہ سارے لوگوں کے حق میں عام ہے۔ اس لیے کہ اس حدیث سے استدلال کیا ہے جو امام احمد رضي الله عنه نے مرفوعاً روایت کی ہے (یعنی عن رجل من المهاجرین من قرن) کہ مسلمان تین چیزوں میں شریک ہیں: آگ اور گھاس اور پانی میں۔^⑤ ابن ماجہ کی روایت بہ سندِ جید سیدنا ابو ہریرہ رضي الله عنه

① صحیح البخاری (۳۰۹۲) صحیح مسلم (۲۸۴۳) ② صحیح مسلم، رقم الحدیث (۲۸۴۳)

③ المعجم الأوسط (۱۵۵/۱) امام بیہقی رضي الله عنه فرماتے ہیں: ”رجالہ رجال الصحیح“ مجمع بحار الأنوار (۷۸/۱۰)

④ تفسیر الطبری (۱۴۶-۱۴۴/۲۳) تفسیر ابن کثیر (۳۷۹/۴)

⑤ سنن أبی داود (۳۴۷۷) مسند أحمد (۳۶۴/۵) صحیح الجامع (۶۷۱۳)

سے مرفوعاً یہ ہے کہ تین چیزیں ہیں جن سے منع نہ کیا جائے: پانی، گھاس اور آگ۔^(۱) (ولہ من حدیث ابن عباس رضی اللہ عنہما) مرفوعاً مثل هذا و زیادة "وثمنه" ولكن في إسناده عبد الله بن حراش بن حوشب وهو ضعيف.^(۲) واللہ أعلم

فتح البیان کا بیان:

فتح البیان میں ہے کہ "مقوین" سے مراد "مسافرین" ہیں۔ (کما قال ابن عباس رضی اللہ عنہما)، یعنی ہم نے آگ کو ان لوگوں کے لیے منفعت ٹھہرایا جو اترتے ہیں قواء میں ("قواء" بہ کسر قاف ہے "بقصر هو أو بمد" (كذا قال الخطيب) مختار میں ہے: "مع كسر القاف يمد ويقصر" مصباح میں ہے: "أنه مع فتح القاف يمد لا غير" كذا في الجمل)۔ "قواء" بے آب و گیاہ زمین ہے، جیسے: مسافر لوگ اور جنگل والے لوگ جو اراضی مقفرہ میں نازل ہوتے ہیں۔ "أَرْضٌ قِوَاءٌ وَقِيْوٌ بِمَدٍّ وَقَصْرٍ" دونوں طرح بولا جاتا ہے اور جب کوئی سفر کرے تو کہا جاتا ہے۔ "أَقْوَى أَي: نَزَلَ الْقَوَى" خاص کر کے مسافروں کا ذکر اس لیے کیا کہ مقیم لوگوں کی نسبت اس سے ان لوگوں کو زیادہ فائدہ ہے، کیوں کہ وہ رات کو آگ جلاتے ہیں، تاکہ درندے بھاگیں اور راہ بھولا ہوا رہ پائے۔ ان کے سوا اور منافع ہیں۔

امام ثعلبی رحمہ اللہ نے اکثر مفسروں سے یہی قول بیان کیا ہے اور یہی ظاہر ہے۔ "مقوی" بہ معنی "جائع" اس محاورے سے ماخوذ ہے کہ "أَقْوَيْتُ مِنْذُ كَذَا وَكَذَا" بولا جاتا ہے، یعنی میں نے اتنی اتنی مدت سے کچھ نہیں کھایا۔ "وَبَاتَ فُلَانٌ الْقَوَى أَي: جَائِعًا"۔ امام قطرب رحمہ اللہ نے کہا: "قَوَى" من جملہ اضداد ہے فقر و غنا دونوں کے معنی میں آتا ہے۔ جب کسی کے پاس زاد و توشہ نہیں ہوتا تو کہتے ہیں: "أَقْوَى الرَّجُلُ" اور کسی کے دواب (جانور) قوی ہوتے ہیں اور اس کا مال بہت ہوتا ہے، تب بھی "أَقْوَى الرَّجُلُ" بولتے ہیں، معنی یہ ہیں کہ ہم نے آگ کو غنی لوگوں اور فقیروں کے لیے متاع و منفعت ٹھہرایا، کسی کو اس سے بے نیازی نہیں ہے۔ امام مہدوی رحمہ اللہ نے کہا ہے کہ آیت سب کے لیے صلاحیت رکھتی ہے، کیوں کہ آگ کا ہر کوئی محتاج ہوتا ہے، وہ مسافر ہو یا مقیم ہو یا فقیر۔^(۳)

﴿فَسَبِّحْ بِاسْمِ رَبِّكَ الْعَظِيمِ﴾ حرف فاء مابعد کو ماقبل پر مرتب کرنے کے لیے ہے۔ مابعد تو اللہ پاک کا ذکر اور اس کی تزیہ ہے اور ماقبل وہ نعمتیں ہیں جن کا شمار کیا ہے اور اپنے بندوں پر ان کا انعام فرمایا ہے اور مشرکین نے ان کا انکار کیا ہے اور ان کو جھٹلایا ہے، یعنی جب مشرکین ان نعمتوں کا انکار اور تکذیب کرتے ہیں تو تو اپنے رب کے نام کی پاکی بول جو سب سے بڑا ہے جس نے اپنی قدرت سے یہ مختلف اور متضاد اشیاء پیدا کیں۔

① سنن ابن ماجہ، رقم الحدیث (۲۴۷۳) صحیح الجامع، رقم الحدیث (۳۰۴۸)

② سنن ابن ماجہ، رقم الحدیث (۲۴۷۲) اس کی سند میں "عبد اللہ بن خراش" ضعیف راوی ہے۔ ضعیف الجامع (۵۹۳۵)

③ تفسیر القرطبی (۲۲۲/۱۷)

صاف شیریں ٹھنڈا پانی بنایا اگر چاہتا تو اس کو کڑوا کر دیتا جس طرح کہ غرق کرنے والے دریا ہیں۔ اور جلانے والی آگ پیدا کی اس کو تو بندوں کی مصلحت کے لیے پیدا کیا اور اس کو ان کے لیے فائدہ مند ٹھہرایا ان کے معاشِ دنیا میں اور آخرت میں انھیں عذاب کرنے کے لیے۔ کسی نے کہا ہے کہ نبی کریم ﷺ کو امر فرمایا کہ تو کہہ ”سُبْحَانَ رَبِّيَ الْعَظِيمِ“۔ مرفوعاً آیا ہے کہ جب یہ آیت نازل ہوئی تو آپ ﷺ نے فرمایا کہ تم اس کو اپنے رکوع میں ٹھہراؤ۔^(۱) (ذکرہ النسفی رحمہ اللہ)

﴿يَاسْمِ﴾ کا کلمہ زاید ہے اور ”سبح“ بہ نفسہ اور بہ حرفِ جر دونوں طرح متعدی ہوتا ہے تو اب معنی ”سَبِّحْ رَبَّكَ“ ہیں، چنانچہ حرفِ باء زاید ہے اور اسم اپنے معنی پر باقی ہے، یا بہ معنی ذات، یا بہ معنی ذکر، یا حرفِ باء محذوف سے متعلق ہے۔ کسی نے کہا ہے کہ حرفِ باء زائد ہے۔ حلبی نے اس کا یوں تعقب کیا کہ یہ خلافِ اصل ہے اور اس کا حال کے لیے ہونا جائز رکھا ہے۔ ”أَيُّ: عَلَى سَبِيلِ التَّبَرُّكِ بِاسْمِ رَبِّكَ“ جیسا کہ اللہ تعالیٰ کا فرمان ہے: ﴿وَنَحْنُ نُسَبِّحُ بِحَمْدِكَ﴾ [البقرة: ۳۰] ”اور ہم تیری تسبیح بیان کرتے ہیں۔“ یا تعدیت کے لیے ہے۔ (کذا فی الجمل)

امام کرخی رحمہ اللہ نے کہا اور اسی جگہ سے درج ذیل اللہ تعالیٰ کے فرمان کے بارے میں لوگوں نے کہا ہے کہ جیسے اللہ تعالیٰ کی ذات و صفات کی نقائص سے تنزیہ واجب ہے ویسی ہی تنزیہ واجب ہے ان الفاظ سے جو ان کے لیے وضع کیے گئے ہیں: ﴿سَبِّحْ اسْمَ رَبِّكَ الْأَعْلَى﴾ [الاعلى: ۱] ”اپنے بہت ہی بلند اللہ کے نام کی پاکیزگی بیان کر۔“ اور یہ ابلغ ہے اس لیے کہ وہ بطریقِ اولیٰ لازم آتی ہے برسبیلِ کنایہ رمزیہ کے۔ یہاں ﴿اسْمَ رَبِّكَ﴾ میں الف کو ثابت رکھا ہے، اس لیے کہ اس کا دور کثیر نہیں ہے، جیسا کہ ”بِسْمِ اللّٰهِ“ میں اس کی کثرت ہے۔^(۲) (کذا فی الفتح)

نکتہ:

اول اللہ پاک نے انسان کی پیدائش کا ذکر کیا تو فرمایا: ﴿أَفْرَأَيْتُمْ مَا تُمْنُونَ﴾ کیونکہ اس میں جو نعمت ہے وہ ساری نعمتوں پر سابق ہے۔ پھر اس شے کا ذکر کیا جس سے اس کا قوام ہے، یعنی دانہ و غلہ تو فرمایا: ﴿أَفْرَأَيْتُمْ مَا تَحْرُثُونَ﴾ پھر اس شے کا ذکر کیا جس سے وہ گوندھا جاتا ہے اور اس پر پیا جاتا ہے، یعنی پانی۔ پھر اس شے کا ذکر کیا جس سے اس کی روٹی پکائی جاتی ہے، یعنی آگ، چنانچہ طعام کا حصول ان تین کے مجموع سے ہوتا ہے اور جسم اس سے مستغنی نہیں ہے، جب تک کہ زندہ ہے۔^(۳) (کذا ذکر النسفی)

[۱] سنن أبي داود، رقم الحديث (۸۶۹) سنن ابن ماجه، رقم الحديث (۸۸۷) تفسير النسفي (۲۱۱/۴) اس کی سند میں

”إبراهيم بن عامر“ ضعیف راوی ہے۔ دیکھیں: ضعیف أبي داود، رقم الحديث (۳۳۷/۱)

[۲] فتح البيان (۳۸۰/۱۳)

[۳] تفسير النسفي (۲۱۱/۴)

فَلَا أُقْسِمُ بِمَوْقِعِ النُّجُومِ ۖ وَإِنَّهُ لَقَسَمٌ لِّوُ تَعْلَمُونَ عَظِيمٌ ۖ
 إِنَّهُ لَقُرْآنٌ كَرِيمٌ ۖ فِي كِتَابٍ مَّكْنُونٍ ۖ لَا يَمَسُّهُ إِلَّا
 الْمُطَهَّرُونَ ۖ تَنْزِيلٌ مِّن رَّبِّ الْعَالَمِينَ ۚ أَفَبِهَذَا الْحَدِيثِ
 أَنْتُمْ مُدْهِنُونَ ۚ وَتَجْعَلُونَ رِزْقَكُمْ أَنْكُمْ تَكْذِبُونَ ۚ

پھر میں ستاروں کے گرنے کی قسم کھاتا ہوں (75) اور بلاشبہ اگر تمہیں علم ہو تو یہ بہت بڑی قسم ہے (76) کہ بلاشبہ یہ قرآن نہایت معزز ہے (77) ایک محفوظ کتاب میں (78) اسے بس پاک (فرشتے) ہی ہاتھ لگاتے ہیں (79) (یہ) رب العالمین کی طرف سے نازل کردہ ہے (80) کیا پھر تم اس کلام (قرآن) سے بے پروائی کرنے والے ہو؟ (81) اور تم (اللہ کی اس نعمت میں) اپنا حصہ یہ ٹھہراتے ہو کہ تم (اسے) جھٹلاتے ہو (82)

عظمتِ قرآن کا بیان:

قسم کے ایک معنی یہ ہیں کہ پیغمبروں کے دل میں آیتیں اترنے کی قسم۔ پاک لوگ ہی چھو سکتے ہیں، یعنی اس کتاب کو فرشتے ہاتھ لگاتے ہیں، وہ کتاب یہی قرآن جو فرشتوں کے ہاتھ میں ہے یا لوح محفوظ لکھا ہوا ہے۔ انتہی۔ قرآن مجید کے مقاصد میں سے ایک بڑا مقصد بعث و نشر کا مقصد ہے، چنانچہ کفار نے اس کا انکار کیا اور قرآن شریف کے بھی منکر ہوئے اس کو سحر اور کہانت کی طرف منسوب کیا اور ایک عظیم الشان نعمت کی ناشکری اور بے قدری کی۔ چنانچہ اللہ پاک نے اس کے اثبات میں انسان کی پیدائش کی ابتداء کا ذکر فرمایا اور ان نعمتوں کا ذکر فرمایا جن کے بغیر انسان کی بقا نہیں ہو سکتی اور ان کے ضمن میں ان قدرتوں کا بیان فرمایا، جن سے بعث کا ہونا ظاہر معلوم ہوتا ہے، بلکہ ان کا مقتضا بعث کا ضروری ہونا ہے، کیوں کہ جس کی پیدائش اور بقا کے لیے اتنا اہتمام کیا جائے، پھر وہ قلیل مدت کے بعد بالکل فنا ہو جائے تو یہ سارا جھگڑا ایک کھیل ہوا جس کی کچھ معتد بہ غرض و غایت نہیں ہے، بلکہ موت کے بعد مبعوث ہو کر ایسی ابد الابد کی بقا ہو کہ پھر فنا نہ ہو، اسی لیے اللہ پاک نے کتابیں دے کر رسول بھیجے، جن میں دنیا و آخرت کی سعادت ہے، کیوں کہ مقتضائے رحمت یہی ہے کہ بندوں کو بے فائدہ نہ چھوڑے اور اوامر و نواہی کے ساتھ مکلف کرے، تاکہ بندے ان کے موافق عمل کر کے سعادت بقائے ابدی کے مستحق ہوں۔

حقیقت میں کتابوں کا نازل کرنا ساری نعمتوں سے بڑی نعمت ہے، اس لیے کہ اور نعمتوں سے تو جسم کی بقا ایک قلیل مدت کے لیے ہوتی ہے اور اس نعمت سے ہمیشہ کے لیے جسم اور روح کی بقا اور اس کی اصلاح اور درستی ہوتی

ہے۔ کھانے پینے کی تو دن میں صرف دو چار بار حاجت ہوتی ہے اور کتاب کے احکام کی ضرورت ہر دم پڑتی ہے، بلکہ کھانے پینے میں بھی کتاب کی راہنمائی کی ضرورت ہوتی ہے، چونکہ کفار نے اس نعمتِ عظیم کی قدر نہ کی اور انکار کے ساتھ پیش آئے اور شکر کے بجائے ناشکری کی، اس لیے اللہ پاک نے بقائے جسمانی کی نعمتوں کے ذکر کے بعد اس روحانی نعمت کا ذکر بڑی تاکید اور اہتمام کے ساتھ کیا۔

چنانچہ فرمایا: ﴿فَلَا أُقْسِمُ بِمَوْجِعِ النُّجُومِ﴾ عرب کی عادت ہے کہ جب کسی امرِ عظیم کی عظمت بیان کرنا منظور ہوتا ہے تو کسی عظیم شے کی قسم کھا کر اس کو بیان کرتے ہیں اور جب انتہا کا مبالغہ منظور ہوتا ہے تو خود اسی امر کی قسم کھا کر اس کی عظمت بیان کرتے ہیں۔ غرض یہ ہے کہ اس سے بڑھ کر کوئی عظیم نہیں ہے کہ اس کی قسم کھائی جائے۔ پس یہاں اول تو کلمہ ”لا“ زائد تاکید کے لیے ذکر کیا، جیسا کہ جمہور کا مذہب ہے۔ پھر خود قسم کا لفظ ذکر فرمایا، پھر آیاتِ قرآنی کے وقوع اور نزول کی قسم کھائی، پھر جملہ معترضہ سے اس قسم کی عظمت بیان کی اور اس جملے کی تاکید ”ان“ و ”لام“ اور اسمیت سے فرمائی، پھر مقسم علیہ کو بہ جملہ اسمیہ ”ان“ اور لام کی تاکید کے ساتھ ذکر کیا۔ کلمہ ”لا“ میں جمہور کا مذہب یہ ہے کہ تاکید کے لیے زیادہ کیا گیا ہے۔ ”فاء“ کے معنی قسم ہیں مابعد کا قول ﴿وَإِنَّهُ لَقَسَمٌ﴾ اس کا موید ہے۔

مفسرین میں سے ایک جماعت کا یہ قول ہے کہ ”لا“ نفی کے لیے ہے اور جس کی اس سے نفی کی گئی ہے وہ محذوف ہے اور وہ کفار جاحدین کا کلام ہے۔ اور لوگوں نے کہا کہ ”لا“ ایسا زائد نہیں ہے جس کے کچھ معنی نہ ہوں، بلکہ قسم کے شروع میں اس کو لاتے ہیں، جبکہ نفی پر قسم کھائی جاتی ہے، جیسا کہ سیدہ عائشہ رضی اللہ عنہا کا قول ہے: ”لَا وَاللَّهِ مَا مَسَّتْ يَدُ رَسُولِ اللَّهِ ﷺ يَدَ امْرَأَةٍ قَطُّ“^(۱) اسی طرح یہاں ہے۔ تقدیر کلام یہ ہے: ”لَا أُقْسِمُ بِمَوَاقِعِ النُّجُومِ لَيْسَ الْأَمْرُ كَمَا زَعَمْتُمْ فِي الْقُرْآنِ إِنَّهُ سِحْرٌ أَوْ كَهَانَةٌ بَلْ هُوَ قُرْآنٌ كَرِيمٌ“ امام فراء رحمہ اللہ نے کہا حرف ”لا“ نفی ہے۔ معنی یہ ہیں: ”لَيْسَ الْأَمْرُ كَذَلِكَ“ پھر استیناف کر کے کہا: ﴿أُقْسِمُ﴾ (تفسیر ابن کثیر میں یوں ہے: ”قال ابن جرير وقال بعض أهل العربية: معنى قوله: فلا أقسم فليس الأمر كما تقولون ثم استأنف القسم بعد فقل أقسم“)^(۲)

اس کی یوں تضعیف کی ہے کہ ”لا“ کے اسم و خبر کا حذف کرنا جائز نہیں ہے، جیسا کہ امام ابو حیان رحمہ اللہ وغیرہ نے کہا ہے۔^(۳) کسی نے کہا کہ لام ابتداء ہے اصل ”فَلَا أُقْسِمُ“ ہے، پھر فتح کا اشباع کیا گیا تو اس سے الف پیدا ہو گیا (جیسا کہ شاعر کا قول ہے: ”أعوذ بالله من العقراب“)۔ اور اسی طرح کسی نے بغیر الف کے پڑھا ہے،

^(۱) صحيح البخاري، رقم الحديث (۴۹۸۳) صحيح مسلم، رقم الحديث (۱۸۶۶)

^(۲) تفسير الطبري (۱۴۷/۲۳) تفسير ابن كثير (۳۸۰/۴) ^(۳) البحر المحيط (۲۱۲/۸)

(یعنی امام حسن، حمید اور عیسیٰ بن عمر رضی اللہ عنہم نے) اس قول کی بنا پر مبتداء مقدر ہوگا: ”أَيُّ: فَلَانَا أُقْسِمُ“^① اس لیے کہ ابتدا کا لام اسم پر آتا ہے۔ کسی نے کہا یہاں حرف ”لَا“ بہ معنی ”أَلَا“ ہے جو تنبیہ کے طور پر ہوتا ہے۔ یہ قول بعید ہے۔ کسی نے کہا ہے کہ اس جگہ ”لَا“ اپنے ظاہر پر ہے اور قسم کی نفی کے لیے ہے: ”أَيُّ: فَلَا أُقْسِمُ عَلَىٰ هَذَا لِأَنَّ الْأَمْرَ أَوْضَحُ مِنْ ذَلِكَ“ اس کو یوں دفع کیا ہے کہ مابعد میں ﴿وَإِنَّهُ لَقَسَمٌ﴾ ہے مع تعین مقسم بہ و مقسم علیہ کے، تو اب قسم کی نفی کیسے ہو سکتی ہے۔

﴿بِمَوْجِعِ النُّجُومِ﴾ میں کئی قول ہیں:

① یہ ہے کہ مساقط نجوم مراد ہیں، یعنی تاروں کے مغارب۔ امام قتادہ رضی اللہ عنہ وغیرہ نے اسی طرح کہا ہے،^② اس کی خاص کرنے کی یہ وجہ ہے کہ تاروں کے غروب میں ان کے اثر کا زوال ہے اور ایسے موثر کے وجود پر دلالت ہے جس کی تاثیر زائل نہیں ہوتی، یا آخر شب میں جس وقت تاروں کا مغرب کی طرف انحطاط ہوتا ہو تو شاید اللہ تعالیٰ کے لیے مخصوص و عظیم افعال ہوں، یا فرشتوں کے لیے عبادات موصوفہ ہوں، یا اس لیے کہ وہ تہجد والوں کے قیام کا وقت ہے اور ان پر رحمت و رضوان کے نزول کا وقت ہے۔

② امام عطاء بن ابی رباح رضی اللہ عنہ نے کہا ہے کہ منازل نجوم ہیں۔ امام قتادہ رضی اللہ عنہ سے بھی ایک روایت میں یہی ہے۔ (کما ذکرہ ابن کثیر)

③ امام مجاہد رضی اللہ عنہ نے کہا ہے کہ کہا جاتا ہے کہ مواقع نجوم آسمان میں ان کے مطالع و مشارق ہیں۔ امام حسن اور قتادہ رضی اللہ عنہ نے بھی اسی طرح کہا ہے، یہ قول امام ابن جریر رضی اللہ عنہ کا مختار ہے۔

④ امام حسن رضی اللہ عنہ سے یہ بھی مروی ہے کہ قیامت کے دن نجوم کا انکدار و انتشار ہے، یعنی تاروں کا بے نور ہو جانا اور جھڑ پڑنا۔

⑤ امام ضحاک رضی اللہ عنہ نے کہا ہے کہ اس سے مراد وہ انواء ہیں کہ جس وقت پانی برستا تھا تو جاہلیت والے کہتے تھے: ”مُطِرُنَا بِنَوِّ كَذَا وَكَذَا“^③ یعنی ہم کو فلاں فلاں پختہ سے پانی ملا۔ امام ماوردی رضی اللہ عنہ نے کہا ہے کہ اس بنا پر ﴿فَلَا أُقْسِمُ﴾ اپنی حقیقت میں مستعمل ہوگا جو قسم کی نفی ہے۔ امام قشیری رضی اللہ عنہ نے کہا: یہ ایک قسم ہے اور اللہ تعالیٰ کو حق پہنچتا ہے کہ جس شے کی چاہے قسم کھائے اور ہم کو لائق نہیں ہے کہ ہم اللہ کے سوا اور اس کی صفات قدیمہ کے سوا کسی کی قسم کھائیں^④ (یہ قول صحیح ہے۔ امام ماوردی رضی اللہ عنہ انواء کا خیال کر کے نفی قسم کے قائل ہیں، انواء پر کیا موقوف ہے انواء وغیر انواء سب اللہ تعالیٰ کی مخلوق ہے۔ اللہ کو اختیار ہے جس کی چاہے قسم کھائے)۔

② تفسیر الطبري (۱۴۸/۲۳)

① تفسیر القرطبي (۲۲۳/۱۷)

③ تفسیر الطبري (۱۴۸/۲۳) تفسیر ابن کثیر (۳۸۰/۴) ④ تفسیر القرطبي (۲۲۴/۱۷)

[6] کسی نے کہا: مراد قرآن شریف کا نزول ہے نجم نجم کر کے لوح محفوظ سے۔ امام سدی رحمہ اللہ وغیرہ اسی کے قائل ہیں۔ سیدنا عبداللہ بن عباس رضی اللہ عنہما کے اس میں کئی قول ہیں: ایک یہ ہے کہ مراد نجوم قرآن ہیں۔ (رواہ حکیم بن جبیر عن سعید بن جبیر عنہ)۔ بے شک وہ نازل ہوا جملہ یعنی اکٹھا شب قدر میں اوپر کے آسمان سے آسمان دنیا کی طرف، پھر اس کے بعد تھوڑا تھوڑا کر کے کئی برسوں میں نازل ہوا، پھر یہ آیت پڑھی۔ دوسرا قول یہ ہے کہ آسمان دنیا سے زمین کی طرف نجم نجم ہو کر نازل ہوا، پھر یہ آیت پڑھی۔ تیسرا قول یہ ہے کہ نجوم قرآن ہیں جس وقت کہ وہ اترتا ہے۔ چوتھا قول یہ ہے کہ قرآن اللہ کے پاس لوح محفوظ سے جملہ نازل ہوا سمائے دنیا میں سفرہ کرام کاتبین کی طرف پھر سفرہ نے اس کو بیس رات میں جبریل علیہ السلام پر نجم نجم کیا اور جبریل علیہ السلام نے اس کو نبی کریم صلی اللہ علیہ وسلم پر بیس برس میں نجم نجم کیا، چنانچہ وہ اللہ پاک کا یہ قول ہے: ﴿فَلَا أُقْسِمُ بِمَوَاقِعِ النُّجُومِ﴾ ”نجوم القرآن“۔^(۱) (رواہ الضحاك عنہ) اسی طرح امام عکرمہ رحمہ اللہ وغیرہ (یعنی امام مجاہد، سدی اور ابو حرزہ رحمہم نے) بھی کہا ہے۔

[7] امام فراء رحمہ اللہ نے سیدنا عبداللہ بن مسعود رضی اللہ عنہ سے حکایت کیا ہے کہ مواقع النجوم محکم قرآن ہیں۔ جمہور نے ”مواقع“ بہ جمع پڑھا ہے اور کسی نے (یعنی عبداللہ بن مسعود رضی اللہ عنہ، امام نخعی، حمزہ، کسائی، ابن محیصن اور ورث عن یعقوب) نے ”موقع“ بافرد پڑھا ہے۔ امام مبرد رحمہ اللہ نے کہا ہے کہ موقع یہاں مصدر ہے واحد و جمع دونوں کی صلاحیت رکھتا ہے۔^(۲)

پھر اللہ پاک نے اس قسم کی عظمت کی خبر دی۔ چنانچہ فرمایا: ﴿وَإِنَّهُ لَقَسَمٌ لِّوَعْلَمُونَ عَظِيمٌ﴾ جملہ ﴿وَإِنَّهُ لَقَسَمٌ﴾ معترضہ ہے مقسم بہ اور مقسم علیہ کے درمیان اس سے مقسم بہ کی تعظیم و تاکید منظور ہے، اسی لیے بہ حرف ”إن“ و لام اس کو موکد کیا۔ اصل میں ”إِنَّهُ لَقَسَمٌ عَظِيمٌ لِّوَعْلَمُونَ“ ہے، اس کو مقدم کرنے کا لفظی فائدہ تو یہ ہے کہ عظیم و کریم کا فاصلہ برابر ہو جائے اور معنوی فائدہ یہ ہے کہ صفت کے ذکر سے پہلے جلدی سے کفار کی جہالت معلوم ہو جائے۔ واللہ اعلم۔ ﴿وَإِنَّهُ﴾ کی ضمیر قسم کی طرف راجع ہے جس پر ”أُقْسِمُ“ دال ہے، یعنی بے شک مواقع نجوم کی قسم ایک بڑی قسم ہے، اگر تم علم والوں میں سے ہوتے تو البتہ اس قسم کی عظمت کو جانتے یا اگر تم اس کی عظمت کو جانتے تو اس سے فائدہ حاصل کرتے۔ ”مواقع نجوم“ میں جو کئی قول گزر چکے ہیں، اگر ان میں سے تاروں کے مغارب یا منازل یا مطالع و مشارق یا انواء مراد لیے جائیں تو اس قسم کے عظیم ہونے کی یہ وجہ ہے کہ مقسم بہ ہیں، اللہ پاک کی عظیم قدرت و کمال حکمت و فرط رحمت پر دلالت ہے کہ کیسا بڑی قدرت والا اور کامل حکمت والا اور بڑا مہربان ہے کہ اتنا بڑا کارخانہ برابر چل رہا ہے، ذرا بھی فرق نہیں پڑتا۔ جن باتوں کو اس کی رحمت مقتضی ہے ان میں سے یہ ہے کہ اپنے بندوں کو مہمل و بے کار نہ چھوڑ رکھے، بلکہ ان کو ادا امر و نواہی کا مکلف کر کے سعادت ابدی کا مستحق بنائے

اور اپنے رسول پر اپنے احکام کی کتاب نازل کر کے ہدایت کی راہ بتائے، یہ سب قدرت و رحمت کا کارخانہ یہی چاہتا ہے کہ آسمانی کتاب نازل ہو جس سے معاش و معاد کی اصلاح و درستی ہو جائے۔

وہ کتاب یہی قرآن کریم اللہ سبحانہ کا کلام قدیم ہے جس کو کفار اپنی جہالت سے سحر اور کہانت وغیرہ کی طرف منسوب کرتے ہیں۔ اگر وہ سمجھ رکھتے تو اس کی قدر و عظمت کرتے اور اپنی سعادت سمجھتے۔ اگر مواقع نجوم سے تاروں کا بے نور ہونا اور جھڑ پڑنا قیامت میں مراد لیا جائے تو بھی مقسم بہ ہیں، اللہ پاک کی عظمت، قدرت اور کمال حکمت پر دلالت ہے کہ جس ذات پاک نے ایسا بڑا کارخانہ پہلی بار بنایا اور ایک مدت تک اپنی قدرت و حکمت سے ٹھیک ٹھاک چلایا، وہی ایک دن سب کو فنا کر کے دوبارہ خلق کو مبعوث کرے گا جس کی خبر قرآن کریم دے رہا ہے اور اگر نجوم سے مراد نجوم قرآن اور مواقع سے نزول قرآن کے اوقات مراد لیے جائیں تو مقسم علیہ کے ساتھ مناسبت ظاہر ہے۔

اسی لیے امام فراء اور زجاج رحمہما اللہ نے کہا ہے کہ یہ اس پر دال ہے کہ مواقع نجوم سے مراد نزول قرآن ہے،^① اسی طرح مقسم بہ کی عظمت و بزرگی بھی ظاہر ہے، کیوں کہ جس وقت میں قرآن کریم و عظیم نازل ہوا تو وہ وقت بھی عظیم ہوا، وہ اس قابل ہے کہ اس کی عظمت ظاہر کرنے کو مقسم بہ ٹھہرایا جائے۔ کسی نے کہا ہے کہ نجوم سے مراد آیات کتاب اور مواقع سے مراد انبیاء علیہم السلام کے قلوب ہیں، جہاں آیتوں کا وقوع و نزول ہوتا ہے جن پر کلام الہی کی تجلی پڑتی ہے۔ یہ دل بھی عظمت کلام عظیم کے سبب سے عظیم اور کریم ہوئے کہ ان کی عظمت ظاہر کرنے کے لیے انھیں مقسم بہ ٹھہرایا جائے۔ شاہ عبدالقادر صاحب۔ قدس سرہ۔ نے فائدے میں اسی طرف اشارہ فرمایا ہے۔ واللہ اعلم۔

بالجملہ مقسم بہ کے بیان اور تعظیم کے بعد اللہ پاک نے مقسم کا ذکر فرمایا: ﴿إِنَّهُ لَقُرْآنٌ كَرِيمٌ﴾ یعنی بے شک وہ کتاب جو تم پر پڑھی جاتی ہے، یا وہ کتاب جو نبی کریم ﷺ پر نازل کی گئی، البتہ ایک قرآن کریم ہے، یہ پہلی صفت ہے، یعنی اللہ تعالیٰ نے اس کو مکرم و معزز کیا ہے اور ساری کتابوں پر اس کی قدر بلند کی ہے اور اس کو مکرم و مبرا کیا ہے اس سے کہ سحر ہو یا کہانت یا کذب۔ کسی نے کہا ہے کہ کریم اس لیے ہے کہ اس میں کرم اخلاق و معالی امور ہیں۔ کسی نے کہا: اس لیے کہ اس کے حافظ کا اکرام کیا جاتا ہے اور اس کے قاری کی تعظیم کی جاتی ہے۔ امام واحدی رحمہ اللہ نے اہل معانی سے بیان کیا ہے کہ قرآن کی صفت کریم اس لیے ہوئی کہ اس کی شان سے یہ ہے کہ وہ ان دلیلوں کے سبب سے جو دین حق کی راہنمائی کرتی ہیں، خیر کثیر عطا کرتا ہے۔

امام ازہری رحمہ اللہ نے کہا ہے کہ کریم ایک اسم جامع ہے اس شے کے لیے جو محمود ہے اور قرآن کریم ہے، حمد کیا جاتا ہے اس ہدایت و بیان و علم و حکمت کے سبب سے جو اس میں ہے،^② چنانچہ فقیہ تو اس کے ساتھ استدلال کرتا ہے

اور اس سے اُخذ کرتا ہے اور حکیم اس سے مدد لیتا ہے اور اس کے ساتھ حجت پکڑتا ہے اور ادیب اس سے مستفید ہوتا ہے اور اس کے ساتھ قوت پاتا ہے۔ چنانچہ ہر عالم اپنا اصل علم اس سے طلب کرتا ہے۔ کسی نے کہا ہے کہ حسن مرضی ہے اپنی جنس میں، یا نفع جم النافع ہے (ہر قسم کے منافع اس میں اکٹھے ہیں) یا عزیز و مکرم ہے۔ کثرت تلاوت کے سبب سے سبک نہیں ہوتا اور نہ کثرت تکرار سے بوسیدہ پڑتا ہے اور نہ سننے والے اس سے ملول ہوتے ہیں اور نہ زبانوں پر ثقیل ہوتا ہے، بلکہ تروتازہ ہے، ہمیشہ کے لیے باقی رہے گا۔

﴿فِي كِتَابٍ مَّكْنُونٍ﴾ یہ قرآن کی دوسری صفت ہے۔ کتاب میں چار قول ہیں: ایک یہ ہے کہ کتاب سے مراد لوح محفوظ ہے۔ ﴿مَكْنُونٍ﴾ سے مراد مستور و مصون ہے، یعنی ایسا قرآن کہ مکتوب ہے۔ ایک ایسی کتاب جو ستر کی گئی اور صیانت کی گئی ہے نظرِ خلاق سے، یا باطل سے یا غیر مقرب فرشتوں سے۔ سوائے مقربین کے اور کوئی اس پر مطلع نہیں ہوتا۔ یہ قول ایک جماعت کا ہے۔ دوسرا قول یہ ہے کہ کتاب سے مراد مصحف ہے جو ہمارے ہاتھوں میں ہے یہ قول امام قتادہ اور مجاہد رحمہما کا ہے،^(۱) یعنی ایسا قرآن کہ مکتوب میں ہے، ایسا مکتوب کہ محفوظ ہے تغیر و تبدل و تحریف سے، جیسا کہ اللہ تعالیٰ نے فرمایا: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] ”ہم نے ہی اس قرآن کو نازل فرمایا ہے اور ہم ہی اس کے محافظ ہیں۔“

محلّی نے اسی قول کو اختیار کیا ہے^(۲) اور امام خازن رحمہ اللہ نے پہلے قول کو زیادہ صحیح کہا ہے۔^(۳) امام بیضاوی اور نسفی رحمہما نے دونوں کا ذکر کیا ہے،^(۴) لیکن مختار ان کا یہی قول اول ہے۔ تیسرا قول یہ ہے کہ کتاب سے مراد تورات اور انجیل ہیں، ان میں قرآن شریف کا ذکر ہے اور اس کا ذکر ہے جس پر وہ نازل ہوا۔ یہ قول امام عکرمہ رحمہ اللہ کا ہے۔ چوتھا قول یہ ہے کہ کتاب سے مراد زبور ہے، یہ قول امام سدی رحمہ اللہ کا ہے۔^(۵)

جملہ ﴿لَا يَمَسُّهُ إِلَّا الْمُطَهَّرُونَ﴾ خبریہ ہے ﴿كِتَابٍ مَّكْنُونٍ﴾ کی صفت ہے بنا بر قول اول کہ کتاب سے مراد لوح محفوظ ہے۔ امام واحدی رحمہ اللہ کہتے ہیں کہ اکثر مفسرین اس پر ہیں کہ ﴿لَا يَمَسُّهُ﴾ کی ضمیر ﴿كِتَابٍ مَّكْنُونٍ﴾ کی طرف راجع ہے اس بنیاد پر کہ ﴿الْمُطَهَّرُونَ﴾ سے مراد جنس ملائکہ ہیں جو جسمانی کدورتوں سے پاک ہیں، یا شرک اور ذنوب وغیرہ کے میل کچیل سے منزہ و صاف ہیں، جیسا کہ امام سعید بن جبیر رحمہ اللہ سے سیدنا عبداللہ بن عباس رضی اللہ عنہما کا یہ قول مروی ہے۔ (رواہ ابن جریر)۔ ﴿لَا يَمَسُّهُ إِلَّا الْمُطَهَّرُونَ﴾ فرمایا: ”الْكِتَابُ الَّذِي فِي السَّمَاءِ“ یعنی نہیں چھوتے اس کتاب کو جو آسمان میں ہے مگر مطہرون۔ امام عوفی رحمہ اللہ کی روایت ان سے یہ ہے یعنی فرشتے۔ سیدنا انس رضی اللہ عنہ وغیرہ نے (یعنی امام مجاہد، عکرمہ، سعید بن جبیر، ضحاک، ابوالشعثاء، جابر بن زید، ابو نہیک،

(۱) تفسیر القرطبی (۲۲۵/۱۷) (۲) تفسیر الجلالین (۷۱۷/۱) (۳) تفسیر الخازن (۲۵۰/۷)

(۴) تفسیر البیضاوی (۲۹۲/۵) تفسیر النسفی (۲۱۲/۴) (۵) تفسیر القرطبی (۲۲۵/۱۷)

سدی اور عبدالرحمان بن زید بن ارقم وغیرہم نے) بھی اسی طرح کہا ہے۔^(۱) یہ سب تو اس بنا پر ہے کہ ﴿کِتَابٍ مَّكْنُونٍ﴾ سے مراد لوح محفوظ ہے اور ﴿لَا يَمَسُّهُ إِلَّا الْمُطَهَّرُونَ﴾ جملہ خبریہ کتاب کی صفت ہے۔

اب رہی یہ بات کہ ﴿کِتَابٍ مَّكْنُونٍ﴾ سے مراد مصحف ہو بنا بر قول ثانی اور ﴿لَا يَمَسُّهُ إِلَّا الْمُطَهَّرُونَ﴾ قرآن کی تیسری صفت ہو اور ﴿لَا يَمَسُّهُ﴾ کی ضمیر قرآن کی طرف راجع ہو تو اس بنا پر چار احتمال ہیں: ایک یہ کہ ﴿لَا يَمَسُّهُ إِلَّا الْمُطَهَّرُونَ﴾ خبریہ ہے قرآن کی صفت ہے اور ﴿الْمُطَهَّرُونَ﴾ سے مراد فرشتے ہیں۔ معنی یہ ہیں ایسا قرآن کہ نہیں لے کر اترتے اس کو مگر پاک لوگ، یعنی فرشتے۔ امام ابن جریر رحمہ اللہ نے امام قتادہ رحمہ اللہ سے روایت کیا ہے کہ اس کو اللہ کے پاس مس نہیں کرتے مگر مطہرون۔ لیکن دنیا میں تو بے شک مس کرتا ہے اس کو مجوس نجس اور منافق رجس۔ کہا اور یہ آیت سیدنا عبداللہ بن مسعود رضی اللہ عنہ کی قراءت میں یوں ہے: ”مَا يَمَسُّهُ إِلَّا الْمُطَهَّرُونَ“

امام ابو العالیہ رحمہ اللہ نے کہا: ﴿لَا يَمَسُّهُ إِلَّا الْمُطَهَّرُونَ﴾ تم نہیں ہو۔ تم تو اصحاب الذنوب ہو۔^(۲) امام ابن زید رحمہ اللہ نے کہا ہے کہ کفار قریش نے یہ زعم کیا کہ اس قرآن کو شیاطین لے کر اترتے ہیں تو اللہ تعالیٰ نے یہ خبر دی کہ ﴿لَا يَمَسُّهُ إِلَّا الْمُطَهَّرُونَ﴾، جیسا کہ اللہ تعالیٰ نے فرمایا: ﴿وَمَا تَنَزَّلَتْ بِهِ الشَّيَاطِينُ﴾^(۳) وَمَا يَنْبَغِي لَهُمْ وَمَا يَسْتَظِيلُونَ^(۴) إِنَّهُمْ عَنِ السَّمْعِ لَمَعْزُولُونَ﴾ [الشعراء: ۲۱۰-۲۱۲] ”اس قرآن کو شیطان نہیں لائے، نہ وہ اس قابل ہیں، نہ انھیں اس کی طاقت ہے، بلکہ وہ تو سننے سے بھی محروم کر دیے گئے ہیں۔“

حافظ ابن کثیر رحمہ اللہ نے کہا ہے کہ یہ قول جید ہے اور اقوال ماقبل سے خارج نہیں ہوتا ہے۔ دوسرا احتمال یہ ہے کہ جملہ خبریہ ہے قرآن کی صفت ہے اور مطہرون سے مراد مومنین ہیں، یعنی ایسا قرآن کہ اس کا نفع و برکت صرف مومن ہی حاصل کرتے ہیں۔ یہ قول امام فراء رحمہ اللہ کا ہے۔^(۵) (فتح البیان میں اسی طرح ہے اور تفسیر ابن کثیر میں فراء رحمہ اللہ کا قول ان الفاظ میں ہے: نہیں پاتا ہے اس کا مزہ اور نفع مگر وہ شخص جو اس پر ایمان لایا ہے^(۶))۔ امام حسین بن فضل رحمہ اللہ وغیرہ نے کہا ہے کہ نہیں پہچانتا اس کی تفسیر اور تاویل مگر وہ شخص جس کو اللہ تعالیٰ نے شرک اور نفاق سے مطہر کیا ہے۔^(۷)

تیسرا احتمال یہ ہے کہ قرآن کی صفت ہے اور ﴿يَمَسُّهُ﴾ کے معنی ہیں: ”لَا يَنْبَغِي أَنْ يَمَسَّهُ“ جیسے یہ حدیث شریف ہے: «الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ»^(۸) ”أَيُّ: لَا يَنْبَغِي لَهُ أَنْ يَظْلِمَهُ أَوْ يُسْلِمَهُ“ معنی یہ ہیں: ایسا قرآن کہ لائق نہیں ہے کہ اس کو چھوئے مگر وہ شخص جو لوگوں میں سے طہارت پر ہو اور

(۱) تفسیر الطبري (۱۵۱، ۱۵۰/۲۳)

(۲) تفسیر ابن کثیر (۳۸۰/۴)

(۳) تفسیر القرطبي (۲۲۶/۱۷)

(۴) تفسیر ابن کثیر (۳۸۰/۴) فتح البیان (۳۸۳/۱۳)

(۵) تفسیر ابن کثیر (۳۸۰/۴) فتح البیان (۳۸۳/۱۳)

(۶) صحیح البخاري، رقم الحديث (۲۳۱۰) صحیح مسلم، رقم الحديث (۲۵۸۰)

امام قتادہ رحمہ اللہ وغیرہ کا قول کہ ﴿لَا يَمْسُهُ إِلَّا الْمُطَهَّرُونَ﴾ "مِنَ الْأَحْدَاثِ وَالْأَنْجَاسِ" اور امام کلبی رحمہ اللہ کا قول ﴿لَا يَمْسُهُ إِلَّا الْمُطَهَّرُونَ﴾ "مِنَ الشُّرُكِ" اور امام ربیع بن انس رحمہ اللہ کا قول ﴿لَا يَمْسُهُ إِلَّا الْمُطَهَّرُونَ﴾ "مِنَ الذُّنُوبِ وَالْخَطَايَا" اور محمد بن فضل وغیرہ کا قول "لَا يَقْرَأُهُ إِلَّا الْمُوَحِّدُونَ" ^① شاید ان سب اقوال کی بنیاد قول مذکور پر ہو۔ واللہ اعلم۔

چوتھا احتمال یہ ہے کہ ﴿لَا يَمْسُهُ إِلَّا الْمُطَهَّرُونَ﴾ خبر ہے نبی کے معنی میں۔ امام محلی رحمہ اللہ اسی کے قائل ہیں، ^② یعنی ایسا قرآن جس کے حق میں یہ کہا گیا ہے کہ اس کو مس نہ کریں مگر وہ لوگ جو حدث اور نجس سے پاک ہیں۔ امام حنناوی رحمہ اللہ نے کہا: یعنی ان کا اس کو بغیر طہارت کے مس کرنا حرام ہے۔ یہ جملہ صریحاً اپنی خبریت پر باقی نہیں رہا، تاکہ اللہ پاک کی خبر میں اختلاف لازم نہ آئے، کیوں کہ اس کو تو بہت سے بغیر طہارت کے چھوتے ہیں، حالانکہ اللہ پاک کی خبر میں خلف محال ہے۔ امام سمین رحمہ اللہ نے دوسری وجہ یہ ذکر کی ہے کہ کلمہ "لا" ناہیہ ہے اور اس کے بعد فعل مجزوم ہے، اس لیے کہ اگر وہ ادغام سے فک کیا جاتا تو جزم اس میں ظاہر ہوتا جس طرح کہ اس آیت میں ہے "لَمْ يَمَسُّهُمْ سُوءٌ" لیکن حرف سین دوسری میں ادغام کیا گیا ہے اور جب مدغم ہوا تو اس کے آخر کو متحرک بہ ضم کیا بہ سبب ہائے ضمیر مذکر غائب کے۔ امام کرنی رحمہ اللہ نے امام ابن عطیہ رحمہ اللہ سے نبی کی تضعیف نقل کی ہے مگر یہ تضعیف خود ضعیف ہے۔ امام جمل رحمہ اللہ نے اس کی وجہ ذکر کی ہے۔

بالجملہ جو اس کے قائل ہیں کہ خبر نبی کے معنی میں ہے ان کے نزدیک مصحف کو صرف وہ شخص چھوئے جو حدث و جنابت و نجاست سے پاک ہے۔ یہ لوگ کہتے ہیں کہ قرآن سے مراد مصحف ہے، جیسا کہ امام مسلم رحمہ اللہ نے سیدنا عبداللہ بن عمر رضی اللہ عنہما سے روایت کیا ہے کہ رسول اللہ ﷺ نے اس بات سے منع فرمایا ہے کہ دشمنوں کی سرزمین کی طرف قرآن کو ساتھ لے کر سفر کیا جائے، اس بات کے خوف کی وجہ سے کہ اس کو دشمن پائیں۔ ^③ جمہور اسی طرف گئے ہیں کہ محدث کو مصحف کے چھونے سے منع کیا جائے۔

سیدنا علی، ابن مسعود، سعد بن ابی وقاص رضی اللہ عنہم، امام سعید بن زید، عطاء، زہری، نخعی، حکم اور حماد (خازن نے حکم و حماد کو ان میں لکھا ہے جو محدث کے لیے مصحف کو مس کرنا جائز کہتے ہیں، شاید ان کے دو قول ہوں۔ ^④ واللہ اعلم) اور فقہاء کی ایک جماعت اسی کی قائل ہے۔ ان میں سے امام مالک اور امام شافعی رحمہ اللہ ہیں۔ ^⑤ اس مذہب کی حدیثوں میں سے جو دلیلیں ہیں وہ یہ ہیں:

① امام مالک رحمہ اللہ نے اپنی موطا میں عبداللہ بن ابی بکر بن محمد بن عمرو بن حزم سے روایت کیا ہے کہ اس کتاب میں جس کو رسول اللہ ﷺ نے عمرو بن حزم کے لیے لکھا، اس میں یہ ہے: "لَا يَمَسُّ الْقُرْآنَ إِلَّا طَاهِرٌ" ^⑥

① تفسیر القرطبی (۲۲۶/۱۷) ② تفسیر الجلالین (۷۱۷/۱) ③ صحيح البخاري (۲۸۲۸) صحيح مسلم (۱۸۶۹)

④ تفسیر الخازن (۲۶/۷) ⑤ تفسیر القرطبی (۲۲۶/۱۷) ⑥ الموطأ (۱۹۹/۱)

امام ابو داود نے مراسیل میں زہری کی حدیث سے روایت کیا ہے، وہ کہتے ہیں کہ میں نے عبداللہ بن ابی بکر بن محمد بن عمرو بن حزم کے صحیفے میں پڑھا ہے کہ رسول اللہ ﷺ نے فرمایا: ”قرآن کو صرف پاک ہی چھوئے۔“ حافظ ابن کثیر رحمہ اللہ فرماتے ہیں کہ یہ ایک عمدہ وجاہہ ہے جو زہری وغیرہ نے پڑھا۔ اس طرح کی چیز کو اخذ کرنا لائق ہے۔ یقیناً امام دارقطنی رحمہ اللہ نے اسے عمرو بن حزم، عبداللہ بن عمر اور عثمان بن ابی العاص سے باسند بیان کیا ہے مگر ان دونوں کی اسناد محل نظر ہے۔ واللہ اعلم“ ^(۱) انتہی۔

② سیدنا عبداللہ بن عمر رضی اللہ عنہما سے مروی ہے: ”إِنَّهُ كَانَ لَا يَمَسُّ الْمُصْحَفَ إِلَّا مُتَوَضِّئًا“ ”مصحف تو صرف با وضو ہی چھوئے۔“ (أخرجہ ابن المنذر)

③ عبدالرحمان بن زید سے مروی ہے، کہا: ہم سلمان کے ہمراہ تھے، چنانچہ وہ قضائے حاجت کے لیے چلے تو ہم سے چھپ گئے، پھر ہم پر نکلے۔ ہم نے کہا کہ اگر تم وضو کر لیتے تو ہم تم سے قرآن میں سے کئی اشیاء کا پوچھتے، کہا: تم مجھ سے پوچھو، بے شک میں اس کو چھوؤں گا نہیں اس کو تو صرف مطہرون چھوتے ہیں، پھر یہ آیت پڑھی۔ ^(۲) (أخرجہ سعید بن منصور و ابن أبي شيبة في المصنف و ابن المنذر وغيرهم)

④ سیدنا عبداللہ بن عمر رضی اللہ عنہما سے مروی ہے: ”قَالَ: قَالَ رَسُولُ اللَّهِ ﷺ: « لَا يَمَسُّ الْقُرْآنَ إِلَّا طَاهِرٌ »“ ”قرآن کو صرف طاہر ہی چھوئے۔“ (أخرجہ الطبراني و ابن مردويه)

⑤ سیدنا معاذ بن جبل رضی اللہ عنہ سے مروی ہے کہ نبی کریم ﷺ نے جب ان کو یمن کی طرف بھیجا تو ان کے لیے ان کے عہد نامے میں لکھا کہ نہ چھوئے قرآن کو مگر طاہر۔ ^(۴) (أخرجہ ابن مردويه)

دوسرا قول یہ ہے کہ سیدنا عبداللہ بن عباس رضی اللہ عنہما اور امام شعبی رحمہ اللہ اور ایک جماعت سے مروی ہے جن میں سے امام ابو حنیفہ رحمہ اللہ ہیں کہ محدث کے لیے مصحف کو مس کرنا جائز ہے ^(۵) (مگر امام ابو حنیفہ رحمہ اللہ کے نزدیک غلاف کے ساتھ مس کرنا درست ہے علی الاطلاق مس درست نہیں جس طرح کہ اس عبارت سے سمجھا جاتا ہے۔ از مصحح سلمہ)

① سیدنا عبداللہ بن عباس رضی اللہ عنہما نے اس آیت کی تفسیر میں فرمایا، وہ کتاب جو آسمان سے نازل کی گئی اس کو نہیں چھوتے مگر فرشتے۔ (أخرجہ عبد بن حميد و ابن جرير و ابن المنذر و البيهقي في المعرفة من طرق عنه)

② سیدنا انس رضی اللہ عنہ سے ﴿الْبُطْهُرُونَ﴾ کی تفسیر میں ”الْمَلَائِكَةُ“ مروی ہے۔ ^(۶) (أخرجہ سعید بن منصور و ابن المنذر) کما تقدم

③ علقمہ رحمہ اللہ سے مروی ہے، کہا: ہم سیدنا سلمان فارسی رضی اللہ عنہ کے پاس آئے تو وہ ہم پر پاخانے سے نکلے۔ چنانچہ ہم

① تفسیر ابن کثیر (۳۸۱/۴) ② الدر المنثور (۲۷/۸) ③ المعجم الكبير (۳۱۳/۱۲) صحيح الجامع (۷۷۸۰)

④ الدر المنثور (۲۸/۸) ⑤ تفسیر القرطبي (۲۲۶/۱۷) ⑥ الدر المنثور (۲۶/۸)

نے ان سے کہا: اے ابو عبد اللہ! اگر آپ وضو کر لیتے، پھر ہم پر فلاں فلاں سورت پڑھتے، کہا کہ اللہ تعالیٰ نے جو فرمایا ہے تو وہ ﴿فِي كِتَابٍ مَّكْنُونٍ﴾ ① لَا يَمَسُّهُ إِلَّا الْمُطَهَّرُونَ ﴿﴾ ہے اور یہ وہ ہے جو آسمان میں ہے، نہیں چھوتے اس کو مگر فرشتے، پھر ہم نے قرآن میں سے جو چاہا، وہ ہم پر پڑھا۔ ② (أخرجہ عبدالرزاق و ابن المنذر)

علامہ شوکانی رحمہ اللہ نے شرح منتهی میں اس مسئلے کی تقریر کی ہے اور جو اس بارے میں حق ہے اس کو بیان کیا ہے۔ ③ امام خازن رحمہ اللہ نے ذکر کیا ہے کہ ظاہر آیت نفی ہے اور اس کے معنی نہیں ہیں۔ علماء نے کہا ہے کہ جب کے لیے جائز نہیں ہے نہ حائض کے لیے اور نہ محدث کے لیے کہ وہ مصحف کو اٹھائے یا اسے مس کرے۔ امام عطاء، طاؤس، سالم، قاسم اور اکثر اہل علم کا یہی قول ہے اور اسی کے امام مالک، امام شافعی اور اکثر فقہاء رحمہم قائل ہیں۔ پھر اس قول کی دلیلیں ذکر کی ہیں۔ پھر کہا ہے کہ قرآن سے مراد مصحف ہے، اس کا نام قرآن رکھا بنا بر قرب و جوار و اتساع۔

پھر ذکر کیا کہ حماد اور امام ابو حنیفہ رحمہ اللہ نے فرمایا کہ محدث اور جب کے لیے مصحف کو اس کے خلاف کے ساتھ اٹھانا اور مس کرنا جائز ہے، پھر اگر تم کہو کہ جب زیادہ صحیح بات یہ ہے کہ کتاب سے مراد لوح محفوظ ہے اور ﴿لَا يَمَسُّهُ إِلَّا الْمُطَهَّرُونَ﴾ سے مراد فرشتے ہیں اور اگر مراد محدث کی نفی ہوتی تو ”لَا يَمَسُّهُ إِلَّا الْمُتَطَهَّرُونَ“ فرماتا ”تطہر“ سے۔ پھر امام شافعی رحمہ اللہ کا قول کیسے صحیح ہو گا کہ محدث کے لیے مصحف کو مس کرنا صحیح نہیں ہے تو کہیں گے: جس نے یوں کہا ہے کہ امام شافعی رحمہ اللہ نے اس کو صریح آیت سے لیا ہے تو اس نے اس کو تفسیر ثانی پر محمول کیا ہے، وہ یہ قول ہے کہ کتاب سے مراد مصحف ہے اور جس نے یہ کہا ہے کہ انھوں نے اس کو استنباط کے طریق سے اخذ کیا ہے تو اس نے کہا ہے کہ طہارت کے ساتھ مس کرنا ایک صفت ہے جو اس کی تعظیم پر دال ہے اور بغیر طہارت کے مس کرنا ایک طرح کی استہانت ہے اور مصحف کریم کے ساتھ ملنے کے لیے یہ لائق نہیں ہے۔ صحیح یہ ہے کہ امام شافعی رحمہ اللہ نے اس کو سنت سے اخذ کیا ہے اور ان کی دلیل وہ احادیث ہیں جو پہلے گزر چکی ہیں۔ واللہ اعلم۔ ④ انتہی۔

جمہور نے ﴿الْمُطَهَّرُونَ﴾ کو بہ تخفیف طاء و تشدید ہائے مفتوحہ بہ صیغہ اسم مفعول پڑھا ہے اور کسی نے (یعنی سلمان فارسی رحمہ اللہ نے) بہ کسر ہاء بہ صیغہ اسم فاعل پڑھا ہے: ”أَيُّ: الْمُطَهَّرُونَ أَنْفُسَهُمْ“ اور کسی نے (یعنی امام نافع اور ابو عمرو رحمہم نے) ”روایۃ عنہما“ اور عیسیٰ بن عمر رحمہ اللہ نے) بہ سکون طاء و فتح ہائے خفیفہ پڑھا ہے، اسم مفعول ”أطهر“ کا اور کسی نے (یعنی امام حسن، زید بن علی اور عبد اللہ بن عوف رحمہم نے) بہ تشدید طاء و کسر ہاء پڑھا ہے، اصل میں ”الْمُتَطَهَّرُونَ“ ہے۔ ⑤

﴿تَنْزِيلٌ مِّن رَّبِّ الْعَالَمِينَ﴾ جمہور نے بہ رفع پڑھا ہے اس بنا پر کہ قرآن کی تیسری یا چوتھی صفت ہے، یا

مبتدائے محذوف کی خبر ہے: ”أَيُّ: هُوَ تَنْزِيلٌ“ کسی نے بہ نصب پڑھا ہے بنا بر حال۔ ﴿تَنْزِيلٌ﴾ سے مراد منزل ہے، منزل کا نام تنزیل رکھا بنا بر اتساع لغت۔ مقدور کو قدر اور مخلوق کو خلق بولتے ہیں اس میں اس پر رد ہے، جس نے کہا کہ قرآن شعر ہے یا سحر یا کہانت ہے، یعنی یہ قرآن اللہ تعالیٰ کی طرف سے نازل کیا گیا ہے جو رب العالمین ہے۔ عالم کا سارا کارخانہ اس کے نازل کرنے کا مقتضی ہے، کیوں کہ اس میں معاش اور معاد کی پوری اصلاح ہے اور صفت ربوبیت اس کے انزال کی مقتضی ہے، ویسا نہیں ہے، جیسا کہ وہ کہتے ہیں کہ سحر یا کہانت یا شعر ہے، بلکہ یہ تو حق ہے جس میں کسی طرح کا شک نہیں ہے اور نہ اس کے علاوہ کوئی اور حق نافع ہے۔ جب قرآن شریف کے اوصافِ جلیلہ بیان ہو چکے جو اس کی عزت اور تعظیم کو اور اس پر ایمان لانے کو واجب کرتے ہیں تو کفار کو ملامت اور سرزنش کر کے فرمایا: ﴿أَفِيْهِذَا الْحَدِيْثِ اَنْتُمْ مُّذْهِبُوْنَ﴾ یعنی کیا پھر تم اس قرآن میں جو مذکورہ اوصاف کا حامل ہے سستی کرتے ہو، یعنی اس کی بے قدری کرتے ہو اور اس پر ایمان نہیں لاتے حالانکہ وہ بڑی معزز و مکرم شے ہے۔ معاش و معاد کی اصلاح و درستی کا اس پر دار و مدار ہے۔

”مدھن“ کے معنی میں بہت سے قول ہیں:

- ① امام زجاج رحمہ اللہ وغیرہ نے کہا ہے کہ ”مدھن و مداهن“ بہ معنی منافق ہے۔
- ② امام عطاء رحمہ اللہ وغیرہ نے کہا ہے کہ کذاب ہے۔
- ③ امام مقاتل بن سلیمان اور قتادہ رحمہ اللہ نے کہا ہے کہ ﴿مُذْهِبُونَ﴾ بہ معنی ”کافرون“ ہے، جیسا کہ اللہ تعالیٰ کے فرمان میں ہے: ﴿وَدُّواْ لَوْ تَدَّهِنُ فَيُدْهِبُوْنَ﴾^① [القلم: ۹] ”وہ تو چاہتے ہیں کہ تو ذرا ڈھیلا ہو تو یہ بھی ڈھیلے پڑ جائیں۔“
- ④ سیدنا عبداللہ بن عباس رحمہ اللہ نے فرمایا: ”مُكَذِّبُونَ غَيْرُ مُصَدِّقِينَ بِهِ“^② (یہ الفاظ عوفی کے ہیں)۔ اسی طرح امام ضحاک، ابو حرزہ اور سدی رحمہ اللہ نے بھی کہا ہے۔
- ⑤ امام ضحاک رحمہ اللہ کا دوسرا قول ”مُعْرِضُونَ“ ہے۔
- ⑥ امام مجاہد رحمہ اللہ کا ایک قول یہ ہے کہ ”تُرِيدُونَ اَنْ تُمَالِئُوْهُمْ فِيْهِ وَتَرْكَبُوْا اِلَيْهِمْ“^③ ”(ممالاة) یا رمندے کردن برکاری“ تمالئوا علی الأمر اجتماعوا علیہ وتعاونوا، کذا فی الصراح)۔ دوسرا قول یہ ہے: ”مُمَالِئُونَ الْكُفَّارَ عَلَى الْكُفْرِ“ یعنی تم چاہتے ہو کہ کفار کی معاونت کرو قرآن کے بارے میں اور ان کی طرف مائل ہو یا تم معاونت کرنے والے ہو کفار کی کفر پر۔

⑦ امام ابن کیسان رحمہ اللہ نے کہا ہے کہ ”مدھن“ وہ ہے جو اپنے اوپر اللہ کا حق نہیں سمجھتا (اصل میں ”لا یعقل

حق اللہ علیہ“ ہے، یعنی میں ”لم يفعل ما يحق عليه“ ہے۔ واللہ أعلم) اور علتوں بہانوں سے اس کو دفع کرتا ہے۔^(۱) فتح البیان میں پہلے قول کو زیادہ مناسب کہا ہے، اس لیے کہ ”مدھن“ وہ ہے جس کا ظاہر اس کے باطن کے خلاف ہوتا ہے، گویا وہ ”دھن“ (یعنی روغن و تیل) کے مشابہ ہے، اس کی سہولت اور نرمی میں۔

⑧ مارج نے کہا: ”مدھن“ منافق ہے، جو اپنی جانب کو نرم کرتا ہے، تاکہ اپنا کفر چھپائے۔ ادہان و مدہنت بہ معنی تکذیب و کفر و نفاق ہے، اس کی اصل لین و نرمی ہے اور یہ کہ جس شے کو ظاہر کرتا ہے اس کے خلاف چھپائے۔^(۲) کشاف میں کہا ہے: ”مُدْهِنُونَ: مُتَهَاوِنُونَ بِهِ كَمَنْ يُدْهِنُ فِي الْأَثَرِ أَيُّ: يَلِينُ جَانِبُهُ وَلَا يَتَصَلَّبُ فِيهِ تَهَاوُنًا بِهِ“^(۳) انتھی۔ امام راغب رحمہ اللہ نے کہا: ”ادھان“ اصل میں ”تدھین“ کے مثل ہے، یعنی کسی شے پر تیل لگانا، تاکہ چکنی ہو جائے، لیکن یہ مراد ٹھہرایا گیا ہے مدارات و ملانیت و ترک جد سے جس طرح کہ تقرید اس سے عبارت ٹھہرائی گئی ہے۔ تقرید ”قراد“ کے کھینچنے کو کہتے ہیں (”قراد“ بہ معنی چیچڑیاں) فتح میں فرمایا ہے کہ مدارات و ملانیت کا نام مدہنت رکھا گیا ہے، یہ استعارہ و مجاز معروف ہے اور اس کی وجہ سے شہرت کی حقیقت عرفی ہو گیا ہے۔ اسی لیے یہاں اس کے ساتھ ”تھاون“ سے بھی مجاز کیا گیا ہے، کیونکہ جو متھاون بالامر ہو جاتا ہے تو وہ اس میں سختی اور درشتی نہیں کرتا۔ بعض لغت والوں نے کہا: معنی یہ ہیں کہ تم قرآن کے قبول کرنے میں حزم کے تارک ہو۔^(۴)

﴿وَتَجْعَلُونَ رِزْقَكُمْ أَنْتُمْ تُكْذِبُونَ﴾ یہاں مضاف محذوف ہے جیسا کہ امام واحدی رحمہ اللہ نے مفسروں سے حکایت کیا ہے۔ ”أَيُّ: تَجْعَلُونَ شُكْرَ رِزْقِكُمْ... الْآيَةُ“، یعنی تم اپنے رزق کا شکر یہ یہ ٹھہراتے ہو کہ اللہ تعالیٰ کی نعمت کی تکذیب کرتے ہو، سو تکذیب کو شکر کی جگہ پر رکھتے ہو۔ امام ہشام رحمہ اللہ نے کہا ہے کہ قبیلہ از دشوہ کہتے ہیں: ”مَا رَزَقَ فُلَانٌ أَيُّ: مَا شَكَرَ“، یعنی ان کی بولی میں رزق بہ معنی شکر ہے۔ اس لغت کی بنا پر آیت میں مضاف محذوف نہ ہوگا، بلکہ رزق کے معنی شکر ہیں۔ رزق کی جو شکر کے ساتھ تعبیر کی تو اس کی وجہ یہ ہے کہ شکر رزق کی زیادتی کا مقتضی ہے تو سبب کی ساتھ مسبب کے تعبیر کر کے شکر رزق ہوتا ہے۔ اس آیت کے تحت میں جو امور داخل ہیں ان میں سے کفار کا قول ہے کہ جب اللہ پاک ان کو پانی دیتا ہے اور ان پر بارش نازل کرتا تو کہتے کہ ”سُقَيْنَا بِنَوءٍ كَذَا، مُطَرَّنَا بِنَوءٍ كَذَا“، یعنی ہم کو فلاں پچھتر سے پانی پلایا گیا۔

امام ازہری رحمہ اللہ نے کہا: معنی یہ ہیں: ”وَتَجْعَلُونَ بَدَلَ شُكْرِكُمْ رِزْقَكُمُ الَّذِي رَزَقَكُمُ اللَّهُ التَّكْذِيبَ بِأَنَّهُ مِنْ عِنْدِ اللَّهِ الرَّزَاقِ“، یعنی اللہ تعالیٰ نے جو تم کو رزق دیا اس کے شکر کا بدلہ اس کی تکذیب کو ٹھہراتے ہو کہ وہ اللہ رزاق کے پاس سے ہے۔ سیدنا علی اور عبداللہ بن عباس رضی اللہ عنہما نے (فتح البیان میں سیدنا علی اور ابن عباس رضی اللہ عنہما کے

درمیان بیاض ہے، اس لیے محشی مصر نے حاشیے پر لکھا ہے کہ بیاض باصلہ درحقیقت وہ صحیح البیاض ہے کچھ ساقط نہیں ہوا ہے۔ فلیعلم منه مدطله) ”تَجْعَلُونَ شُكْرَكُمْ“ پڑھا ہے۔ ﴿تُكْذِبُونَ﴾ کو جمہور نے بہ تشدید پڑھا ہے، تکذیب سے اور کسی نے (یعنی سیدنا علی رضی اللہ عنہ اور امام عاصم فی روایہ عنہ نے) بہ تخفیف پڑھا ہے ”کذب“ سے۔^(۱)

سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ کے زمانے میں لوگ پانی برسائے گئے تو نبی کریم ﷺ نے فرمایا: صبح کی لوگوں میں سے شاکر نے اور ان میں سے کافر نے۔ کہا کہ یہ رحمت ہے اس کو اللہ نے رکھا۔ ان میں سے بعض نے کہا ہے کہ تحقیق سچ ہوا کہ فلاں فلاں ستارے کے سبب بارش ہوئی۔ چنانچہ یہ آیت نازل ہوئی: ﴿فَلَا أُقْسِمُ بِمَوْجِعِ النُّجُومِ ۖ وَإِنَّهُ لَقَسَمٌ لِّوَعْلَمُونَ عَظِيمٌ ۖ إِنَّهُ لَقُرْآنٌ كَرِيمٌ ۖ فِي كِتَابٍ مَّكْنُونٍ ۖ لَا يَمْسُهُ إِلَّا الْمُطَهَّرُونَ ۖ تَنْزِيلٌ مِّن رَّبِّ الْعَالَمِينَ ۖ﴾ اَفِيْهَذَا الْحَدِيثِ اَنْتُمْ مُّذْهِبُونَ ۖ وَتَجْعَلُونَ رِزْقَكُمْ اَنْتُمْ تُكْذِبُونَ ﴿۸۱﴾^(۲)

(آخر جہ مسلم وابن المنذر وابن مردویہ عنہ وأصل الحديث بدون ذكر أنه سبب نزول الآية ثابت في الصحيحين من حديث زيد بن خالد الجهني ومن حديث أبي سعيد الخدري رضي الله عنه وعن علي رضي الله عنه في الآية قال ”شكركم تقولون: مطرنا بنوء كذا وكذا وبنجم كذا وكذا“^(۳) أخرجه أحمد والترمذي وحسنه والضياء في المختارة وغيرهم. يعني عبد بن حميد وابن جرير وابن المنذر وابن أبي حاتم وابن مردويه)

سیدہ عائشہ رضی اللہ عنہا سے مروی ہے کہ تفسیر نہیں فرمائی، رسول اللہ ﷺ نے قرآن سے مگر آیات یسیرہ کی۔ ﴿تَجْعَلُونَ رِزْقَكُمْ﴾ فرمایا: ”شُكْرُكُمْ“۔^(۴) (رواہ ابن عساکر فی تاریخہ) سیدنا علی رضی اللہ عنہ سے مروی ہے کہ رسول اللہ ﷺ نے پڑھا: ”وَتَجْعَلُونَ شُكْرَكُمْ“^(۵) (رواہ ابن مردویہ کذا فی فتح البیان) حافظ ابن کثیر رحمہ اللہ نے اس بات کی حدیثیں امام ابن جریر رحمہ اللہ وغیرہ سے ذکر کی ہیں: جو ان تمام کو جاننا چاہتا ہے وہ اس کی طرف رجوع کر لے۔^(۶)

فَلَوْلَا إِذَا بَلَغَتِ الْحُلُقُومَ ۖ وَأَنْتُمْ حِينِيذٍ تَنْظُرُونَ ۖ^(۸۴)
وَنَحْنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ ۖ فَلَوْلَا
إِنْ كُنْتُمْ غَيْرَ مَدِينِينَ ۖ تَرْجِعُونَهَا إِنْ كُنْتُمْ صَادِقِينَ ۖ^(۸۵)
فَأَمَّا إِنْ كَانَ مِنَ الْمُقَرَّبِينَ ۖ فَرَوْحٌ وَرَيْحَانٌ ۖ وَجَنَّتِ
نَعِيمٌ ۖ وَأَمَّا إِنْ كَانَ مِنْ أَصْحَابِ الْيَمِينِ ۖ فَسَلَامٌ لَّكَ
مِنْ أَصْحَابِ الْيَمِينِ ۖ وَأَمَّا إِنْ كَانَ مِنَ الْمُكَذِّبِينَ الضَّالِّينَ ۖ^(۸۶)
فَنُزُلٌ مِّنْ حَمِيمٍ ۖ وَتَصْلِيَةٌ جَهِيمٍ ۖ إِنَّ هَذَا لَهُوَ حَقُّ
الْيَقِينِ ۖ فَسَبِّحْ بِاسْمِ رَبِّكَ الْعَظِيمِ ۖ^(۸۷)

(۱) فتح القدیر (۲۱۴/۵) (۲) صحیح البخاری (۸۱۰) صحیح مسلم (۷۱) (۳) مسند أحمد (۸۹/۱) سنن الترمذی (۳۲۹۵)

(۴) تاریخ دمشق (۲۴۷/۴۳) (۵) الدر المنثور (۳۰/۸) فتح البیان (۳۸۶/۱۳) (۶) تفسیر ابن کثیر (۳۸۲، ۳۸۱/۴)

پھر کیوں نہیں (تم روح کو پھیر لیتے) جب وہ حلق تک پہنچتی ہے ⑧۳ اور تم اس وقت دیکھ رہے ہوتے ہو ⑧۴ اور ہم تمہاری نسبت اس کے زیادہ قریب ہوتے ہیں، لیکن تم دیکھتے نہیں ⑧۵ پھر اگر تم کسی کے محکوم نہیں، تو کیوں نہیں ⑧۶ اس (روح) کو پھیر لاتے، اگر تم سچے ہو؟ ⑧۷ پس لیکن اگر وہ (مردہ) مقربین میں سے ہو ⑧۸ تو (اس کے لیے) راحت اور خوشبو اور نعمتوں والا باغ ہے ⑧۹ اور لیکن اگر وہ اصحابِ یمین میں سے ہوا ⑨۰ (کہا جائے گا:) تیرے لیے سلامتی ہے، (کیوں کہ) تو اصحابِ یمین میں سے ہے ⑨۱ اور لیکن اگر وہ تکذیب کرنے والے گمراہوں میں سے ہوا ⑨۲ تو (اس کی) مہمانی کھولتے پانی سے ہوگی ⑨۳ (اسے) جہنم میں داخل کیا جانا ہے ⑨۴ بلاشبہ یہی ہے وہ سچ جو یقینی ہے ⑨۵ لہذا آپ اپنے ربِ عظیم کے نام کی تسبیح کیجیے ⑨۶

موت کے وقت انسان کی بے بسی اس کے محاسبے کی دلیل:

اللہ تعالیٰ فرماتا ہے: پھر کیوں نہیں جس وقت روح حلق کو پہنچے۔ یہ حال احتضار کے وقت کا ہے، جیسا کہ اللہ تعالیٰ نے فرمایا: ﴿كَلَّا إِذَا بَلَغَتِ التَّرَاقِيَ ۖ وَقِيلَ مَنْ رَاقٍ ۖ وَظَنَّ أَنَّهُ الْفِرَاقُ ۖ وَالتَّقَتِ السَّاقُ ۖ وَالسَّاقُ بِالسَّاقِ ۖ إِلَىٰ رَبِّكَ يَوْمَئِذٍ الْمَسَاقُ﴾ [القيامة: ۲۶-۳۰] ”نہیں نہیں جب روح ہنسی تک پہنچے گی اور کہا جائے گا کہ کوئی جھاڑ پھونک کرنے والا ہے؟ اور جان لیا اس نے کہ یہ وقت جدائی ہے۔ اور پنڈلی سے پنڈلی لپٹ جائے گی۔ آج تیرے پروردگار کی طرف چلنا ہے۔“

اسی لیے یہاں فرمایا: اور تم اس وقت دیکھتے ہو، یعنی محتضر کی طرف اور سکراتِ موت کی طرف جس کی وہ مشقت اٹھا رہا ہے اور ہم اس کی طرف تم سے زیادہ قریب ہیں، یعنی ہمارے فرشتے لیکن تم ان کو نہیں دیکھتے ہو، جیسا کہ دوسری آیت میں فرمایا ہے: ﴿وَهُوَ الْقَاهِرُ فَوْقَ عِبَادِهِ ۖ وَيُرْسِلُ عَلَيْكُمْ حَفَظَةً ۖ حَتَّىٰ إِذَا جَاءَ أَحَدَكُمُ الْمَوْتُ تَوَفَّتْهُ رُسُلُنَا وَهُمْ لَا يُفَرِّطُونَ ۖ ثُمَّ رُدُّوْا إِلَى اللَّهِ مَوْلَاهُمُ الْحَقُّ ۖ أَلَا لَهُ الْحُكْمُ وَهُوَ أَسْرَعُ الْحُسْبَيْنِ﴾ [الأنعام: ۶۱-۶۲] ”اور وہی اپنے بندوں کے اوپر غالب ہے برتر ہے اور تم پر نگہداشت رکھنے والے بھیجتا ہے یہاں تک کہ جب تم میں سے کسی کو موت آ پہنچتی ہے، اس کی روح ہمارے بھیجے ہوئے فرشتے قبض کر لیتے ہیں اور وہ ذرا کوتاہی نہیں کرتے، پھر سب اپنے مالکِ حقیقی کے پاس لائے جائیں گے۔ خوب سن لو فیصلہ اللہ ہی کا ہوگا اور وہ بہت جلد حساب لے گا۔“

قولہ تعالیٰ: ﴿فَلَوْلَا إِنْ كُنْتُمْ غَيْرَ مَدِينِينَ ۖ تَرْجِعُونَهَا إِنْ كُنْتُمْ صَادِقِينَ﴾ کا یہ مطلب ہے، پھر تم اس نفس کو جو حلق تک پہنچ گیا ہے، تم کیوں نہیں پھیر لیتے ہو اس کے جسم میں پہلی جگہ اور قرار گاہ کی طرف اگر ہو

تم ﴿غَيْرَ مَدِينِينَ﴾ یعنی ”غَيْرَ مُحَاسِبِينَ“۔ یہ قول سیدنا عبداللہ بن عباس رضی اللہ عنہما کا ہے۔ امام مجاہد، عکرمہ، حسن، قتادہ، ضحاک، سدی اور ابو حرزہ رضی اللہ عنہم سے بھی اسی طرح مروی ہے۔^(۱) امام سعید بن جبیر اور حسن بصری رضی اللہ عنہما نے کہا: پھر اگر تم اس بات کی تصدیق کرنے والے نہیں ہو کہ تم اٹھائے جاؤ گے اور اپنے اعمال کی جزا دیے جاؤ گے تو اپنے اس نفس کو واپس کیوں پھیر نہیں لیتے۔ مجاہد سے ”غَيْرَ مُوقِنِينَ“ مروی ہے، میمون بن مہران نے کہا: ”غَيْرَ مُعَذِّبِينَ مَقْهُورِينَ“^(۲) (کذا فی ابن کثیر)

فتح البیان کا بیان:

فتح البیان میں ہے کہ ”لَوْلَا“ بہ معنی ”هَلَّا“ ہے اور حلقوم کھانے اور پینے کی گزرگاہ ہے۔ ﴿بَلَغَتْ﴾ کی ضمیر نفس کی طرف راجع ہے یا روح کی طرف، حالاں کہ اس کا ذکر پہلے نہیں گزرا، اس کی یہ وجہ ہے کہ عرب لوگ جب ایسی عبارت لاتے ہیں تو ان کے نزدیک اس کے معنی سمجھے ہوئے ہوتے ہیں۔ (کما قال حاتم طی: إذا حشرت يومًا وضاق بها الصدر. اس میں نفس کی طرف ضمیر راجع ہے، حالانکہ پہلے اس کا ذکر نہیں ہوا)۔ ﴿حِينَئِذٍ﴾ کی تنوین جملے کے عوض ہے جس کی طرف ﴿إِذَا﴾ مضاف ہوا ہے: ”أَيُّ: إِذَا بَلَغَتْ الْحُلُقُومَ“

امام انفش رحمہ اللہ کا اس میں اختلاف ہے، وہ کہتے ہیں: تنوین صرف کی ہے اور کسرہ اعراب کا ہے۔ ﴿إِذَا﴾ میں عامل ﴿تَرْجِعُونَهَا﴾ ہے اور دوسرا ”لَوْلَا“ پہلے کی تاکید لفظی ہے۔ امام فراء رحمہ اللہ نے کہا: بعض اوقات عرب دو حرف کا اعادہ کرتے ہیں اور ان کے معنی ایک ہوتے ہیں،^(۳) معنی یہ ہیں: پھر کیوں نہیں جس وقت روح یا نفس موت کے وقت حلق کو پہنچ جائے اور حال یہ ہے کہ تم اس وقت دیکھ رہے ہوتے ہو، اس حالت کو جس میں وہ شخص ہوتا ہے جس کی روح حلق کو پہنچتی ہے۔ امام زجاج رحمہ اللہ نے کہا: اور تم اے میت والو! تم اس میت کو اس حال میں دیکھتے ہو جس میں اس کی روح نکل رہی ہوتی ہے۔^(۴) مطلب یہ ہے کہ اس حال میں ان کے لیے روح کو لوٹانا ممکن نہیں ہے اور نہ ان میں اتنی طاقت ہوتی ہے کہ وہ اس مرنے والے کو کوئی فائدہ پہنچا سکیں، یا جس حال میں وہ ہے اس سے اس کی تکلیف کو ہلکا کر سکیں۔

﴿وَنَحْنُ أَقْرَبُ إِلَيْهِ مِنْكُمْ﴾ یعنی اور ہم تمہاری نسبت اس کے زیادہ قریب ہیں، اپنے علم و قدرت و رویت کے اعتبار سے۔ یا یہ مراد ہے کہ ہمارے بھیجے ہوئے جو اس کی روح کو قبض کرنے پر مقرر ہیں، اس کے زیادہ قریب ہیں۔ ﴿وَلَكِنْ لَا تُبْصِرُونَ﴾ یعنی لیکن تم اپنی جہالت کے سبب سے یہ نہیں سمجھ سکتے کہ اللہ دھڑکتی رگ سے بھی زیادہ اپنے بندے کے قریب ہے۔ یا تم موت کے فرشتوں کو نہیں دیکھتے جو میت کے پاس حاضر ہوتے ہیں اور اس کی

[۱] تفسیر الطبري (۲۳/۱۵۷، ۱۵۸) [۲] تفسیر ابن کثیر (۴/۳۸۲) [۳] تفسیر القرطبي (۱۷/۲۳۲) [۴] فتح القدیر (۵/۲۱۴)

روح کو قبض کرنے پر مامور ہوتے ہیں، یا تم اس مشقت اور کرب کو نہیں جانتے جس میں وہ ہے (اس بنا پر بصر علمی ہوگی)۔
﴿فَلَوْلَا إِنْ كُنْتُمْ غَيْرَ مَدِينِينَ﴾ بادشاہ جس وقت اپنی رعیت کی سیاست کرتا ہے اور ان کو غلام بناتا ہے تو اس وقت محاورے میں یوں بولتے ہیں کہ ”دَانَ السُّلْطَانُ رَعِيَّتَهُ“ امام فراء رحمہ اللہ نے کہا ہے کہ ”دِنْتُهُ“ بہ معنی ”مَلَکْتُہُ“ ہے۔^(۱) ”وَيُقَالُ: دَانَهُ إِذَا أَذَلَّهُ وَاسْتَعْبَدَهُ“ ﴿مَدِينِينَ﴾ کے معنی محاسبین و مخیرین پہلے گزر چکے ہیں، لیکن پہلے معنی آیت کے زیادہ مناسب معلوم ہوتے ہیں۔ معنی یہ ہیں: پھر کیوں نہیں اگر تم مربوب و مملوک نہیں ہو تو پھر لاؤ اس نفس کو جو خلق کو پہنچ چکا ہے، اس کی اس قرار گاہ کی طرف جس میں وہ تھا اگر تم سچے ہو اور تم اس کو ہرگز پھیر نہ لاؤ گے تو تمہارا یہ زعم بالکل باطل ہو گیا کہ تم مربوب اور مملوک نہیں ہو۔ کسی نے کہا: معنی یہ ہیں کہ اگر تم سچے ہو بعث کی نفی کرنے میں تو مختصر کی روح کو اس کے جسم کی طرف پھیر لو، تاکہ موت اس سے دور اور نیست ہو جائے۔

موت کے وقت لوگوں کے حالات اور انجام:

پھر اللہ پاک نے موت کے وقت اور موت کے بعد خلق کے طبقات کا ذکر کیا، فرمایا: ﴿فَأَمَّا إِنْ كَانَ مِنَ الْمُقَرَّبِينَ﴾ یعنی اگر وہ مرنے والا جس کا حال بیان کیا گیا ان تین قسموں میں سے، جن کی تفصیل گزر چکی ہے، سابقین میں سے ہوا تو اس کے لیے دنیا سے راحت ہے اور اس کے احوال سے استراحت ہے اور رزق اور نعمت کا باغ ہے۔ جمہور نے ”رَوْحُ“ کو بالفتح پڑھا ہے، اس کے معنی راحت ہیں۔ امام مجاہد رحمہ اللہ نے کہا: ”رَوْحُ“ ”فَرَحُ“ ہے۔ امام حسن رحمہ اللہ نے کہا: ”رَوْحُ“ رحمت ہے۔ کسی نے (یعنی سیدہ عائشہ، ابن عباس رضی اللہ عنہما، امام حسن، قتادہ، نصر بن عاصم، مجد ری اور یعقوب رحمہم اللہ نے) بہ ضم راء پڑھا ہے۔ کہا ہے کہ اس قراءت کے معنی رحمت کے ہیں، اس لیے کہ رحمت مرحوم کے لیے حیات کی طرح ہے۔ اسی لیے حسن رحمہ اللہ بھی اسی کے قائل ہیں۔ قاموس میں یوں ہے کہ ”رَوْحُ“ بالفتح راحت و رحمت و نسیم ریح ہے۔^(۲) ﴿رِيحَانٌ﴾ جنت میں رزق ہے۔ یہ قول امام مجاہد، سعید بن جبیر اور مقاتل رحمہم اللہ کا ہے اور کہا ہے کہ وہ رزق ہے حمیر کے لغت میں۔ ”يُقَالُ: خَرَجْتُ أَطْلُبُ رِيحَانَ اللَّهِ أَي: رِزْقَهُ“

امام قتادہ رحمہ اللہ نے کہا ہے کہ ﴿رِيحَانٌ﴾ ریحانِ جنت ہے۔ امام ضحاک رحمہ اللہ نے کہا ہے کہ رحمت ہے۔ امام حسن رحمہ اللہ نے فرمایا: وہ یہی ریحان معروف ہے جو سونگھا جاتا ہے۔ امام قتادہ اور ربیع بن خثیم رحمہم اللہ نے کہا ہے کہ یہ موت کے وقت ہے اور جنت اس کے لیے محبوب ہے، یعنی چھپا کر رکھی گئی ہے، یہاں تک کہ مبعوث ہو۔ اسی طرح امام ابو الجوزاء اور ابو العالیہ رحمہم اللہ نے بھی کہا ہے۔^(۳) ﴿وَجَنَّتُ عُيَيْنٍ﴾ کے یہ معنی ہیں کہ وہ جنت تنعم والی ہے۔ کلمہ ﴿جَنَّتُ﴾ یہاں پر بہ تائے دراز لکھا گیا ہے۔ امام ابن کثیر اور کسائی رحمہم اللہ وغیرہا نے اس پر بہ ہا وقف کیا ہے اور باقی قراء نے بہ تا وقف کیا ہے بنا بر رسم۔

﴿وَأَمَّا إِنْ كَانَ مِنْ أَصْحَابِ الْيَمِينِ﴾ یعنی اور جو اگر وہ مرنے والا دائیں والوں میں سے ہوا جو اپنے نامہ اعمال اپنے دائیں ہاتھوں میں لیں گے تو تو ان میں صرف سلامتی دیکھے گا جس کو تو دوست رکھتا ہے چنانچہ تو ان کی وجہ سے غمگین نہ ہو، اس لیے کہ اللہ کے عذاب سے سالم رہیں گے۔ کسی نے کہا: معنی یہ ہیں کہ تیرے لیے ان سے سلام ہے، یعنی تو غمگین نہ ہو، اس لیے کہ اللہ کے عذاب سے سالم رہیں گے۔ کسی نے کہا: معنی یہ ہیں کہ تیرے لیے ان سے سلام ہے، یعنی تو غمگین ہونے سے سالم ہے بسبب ان کے۔ کسی نے کہا: یہ معنی ہیں کہ وہ تیرے لیے دعا کریں گے اور تجھ پر سلام کریں گے۔ کسی نے کہا کہ نبی کریم ﷺ تجھ کیے جائیں گے سلام کے ساتھ عزت و اکرام کے طور پر۔ کسی نے کہا کہ یہ اللہ پاک کی طرف سے یہ اطلاع ہے کہ بعض بعض کو سلام کرے گا۔ کسی نے کہا: معنی یہ ہیں کہ اے صاحبِ یمن! تیرے لیے تیرے اصحابِ یمن بھائیوں کی طرف سے سلام ہے۔ یعنی یہ صیغہ غائب سے صیغہ خطاب کی طرف پھرنا ہے، بہ تقدیر قول۔ اور حرف ﴿مِنْ﴾ ابتدائیہ ہے جس طرح کہ ”سَلَامٌ مِنْ فُلَانٍ عَلَى فُلَانٍ“ کہا جاتا ہے۔

مطلب یہ ہے کہ تجھ سے کہا جائے گا: ”سَلَامٌ لَكَ“۔ امام محلی رحمہ اللہ نے اس کی تفسیر میں کہا ہے کہ اس کے لیے عذاب سے سلامتی ہے: ”مِنْ جِهَةٍ أَنَّهُ مِنْهُمْ“ اس جہت سے کہ وہ اصحابِ یمن سے ہے۔^(۱) اس میں اس بات کی طرف اشارہ ہے کہ سلام بہ معنی سلامتی ہے اور کلمہ ﴿مِنْ﴾ علت کا ہے۔ علی قاری رحمہ اللہ نے فرمایا کہ یہ تفسیر غریب ہے۔ اصحابِ یمن کا ذکر اور ان کے حال کی تفصیل اور اللہ پاک نے ان کے لیے جو جزا تیار کر رکھی ہے، یہ سب پہلے گزر چکا ہے۔ ﴿وَأَمَّا إِنْ كَانَ مِنَ الْمُكَذِّبِينَ الضَّالِّينَ﴾ یعنی اور اگر وہ بعث کے جھٹلانے والوں میں سے ہوا جو ہدایت سے گمراہ ہیں، یہ وہی اصحابِ شمال ہیں جن کا ذکر اور ان کے احوال کی تفصیل پہلے گزر چکی ہے تو اس کے لیے ”نُزْلُ“ ہے جو اس کے نزول کے لیے تیار کیا جائے گا حمیم سے، یعنی وہ گرم پانی جس کی گرمی انتہا کو پہنچی ہوگی اور یہ اس کے بعد زقوم سے کھائے گا جس طرح کہ اس کا بیان گزر چکا ہے۔ اس عذاب کو جو ”نُزْلُ“ کہا تو یہ ان کے ساتھ مذاق اور استہزاء ہے۔ اور ﴿تَصْلِيَةٌ جَحِيمٍ﴾ ہے، یعنی اور ڈالا جانا ہے آگ میں، جب کوئی کسی کو آگ کے اندر ڈال دے تو اس وقت کہا جاتا ہے کہ ”أَصْلَاهُ النَّارَ وَصَلَاهُ“۔ یہ مصدر کی مفعول کی طرف اضافت ہے، یا مکان کی طرف اضافت ہے۔

جمہور نے ﴿تَصْلِيَةٌ﴾ کو بہ رفع پڑھا ہے ”نُزْلُ“ پر معطوف کیا ہے اور کسی نے (یعنی ابو عمرو نے ”فِي رَوَايَةٍ عَنْهُ“) بہ جر پڑھا ہے اور ﴿حَمِيمٍ﴾ پر معطوف ٹھہرایا ہے۔^(۲) یہاں ظاہر کا مقتضا یہ تھا کہ یوں کہا جاتا: ”وَأَمَّا إِنْ كَانَ مِنَ أَصْحَابِ الشُّمَالِ“ لیکن ایسا نہ کیا، بلکہ ان کو ان کے افعال کے ساتھ موصوف کر کے ﴿الْمُكَذِّبِينَ الضَّالِّينَ﴾ فرمایا تو یہ صرف اس لیے کہ اس سے ان کو ان افعال کی وجہ سے ڈانٹ ڈپٹ کرنا منظور ہے۔ اور جس

شے نے ان کے لیے یہ عذاب واجب کیا ہے، اس کی خبر دینا منظور ہے۔ وہ شے یہی ان کی تکذیب اور گمراہی ہے جو اس عذاب کی موجب ہوئی۔

ان آیتوں میں اس طرف اشارہ ہے کہ کفر سب کا سب ایک ملت ہے اور کبار والے بھی اصحابِ یمن سے ہیں، اس لیے کہ وہ مکذبین نہیں ہیں۔ ﴿إِنَّمَا﴾ کے جواب میں تین قول ہیں: ایک یہ ہے کہ مذکور ﴿إِنَّمَا﴾ کا جواب ہے۔ امام مبرد رحمہ اللہ نے کہا اور جواب شرط تینوں جگہ محذوف ہے۔ تقدیر یہ ہے: ”مَهْمَا يَكُنْ مِنْ شَيْءٍ فَرَوْحٌ وَرَيْحَانٌ...“^(۱) الخ، بعض نے اسی کو ترجیح دی ہے، اس لیے کہ ان کا جواب جب افراد کی حالت میں بہت محذوف ہوتا ہے تو دوسری شرط کے ساتھ اس کا دعویٰ کرنا زیادہ بہتر ہے۔ دوسرا یہ ہے کہ ﴿إِنْ﴾ کا جواب ہے۔ امام ابو اسحاق رحمہ اللہ کے نزدیک ﴿إِنَّمَا﴾ کے یہ معنی ہیں کہ ایک شے سے دوسری شے کی طرف نکلنا، یعنی جس بات میں تم لگے ہو اسے چھوڑ دو اور اس کے غیر میں شروع کرو، اس بنا پر جواب فقط ”إِنْ“ کا ہوگا، کیونکہ ﴿إِنَّمَا﴾ شرط نہیں ہے۔ تیسرا یہ ہے کہ ﴿إِنَّمَا﴾ اور ”إِنْ“ دونوں کا جواب ہے، جیسا کہ اخفش نے کہا ہے کہ حرفِ فاء تینوں جگہ جواب ہے ﴿إِنَّمَا﴾ کا اور جواب ہے حرفِ شرط کا۔

امام ربیع بن خثیم رحمہ اللہ سے آیت کی تفسیر میں مروی ہے: ﴿فَأَمَّا إِنْ كَانَ مِنَ الْبُكَرِيِّينَ﴾^(۲) ﴿فَرَوْحٌ وَرَيْحَانٌ﴾ کہا: یہ موت کے وقت ہے۔ ﴿وَجَنَّتْ نَعِيمٌ﴾ کہا: چھپا رکھی جائے گی جنت اس کے لیے یہاں تک کہ وہ مبعوث ہو۔ ﴿وَإِنَّمَا إِنْ كَانَ مِنَ الْمَكْذِبِينَ الضَّالِّينَ﴾ کہا: یہ موت کے وقت ہے۔ ﴿وَتَصْلِيَةٌ جَهِيمٌ﴾ کہا: ﴿جَحِيمٌ﴾ اس کے لیے چھپا رکھی جائے گی، یہاں تک کہ وہ مبعوث ہو۔^(۳) (أخرج ابن أبي شيبة وأحمد في الزهد وعبد بن حميد وابن المنذر عنه اس کا اول ٹکڑا پہلے بھی گزر چکا ہے)۔ سیدنا عبداللہ بن عباس رضی اللہ عنہما کے اس کے بارے میں کئی قول ہیں۔ ﴿فَرَوْحٌ﴾ کی تفسیر میں فرمایا: ”رَاحَةٌ“ اور ﴿رَيْحَانٌ﴾ کی تفسیر میں فرمایا: استراحت۔ (أخرج ابن جرير وابن أبي حاتم)۔ دوسرا قول یہ ہے کہ مستريح ہے دنیا سے۔ ﴿وَجَنَّتْ نَعِيمٌ﴾ یعنی مغفرت و رحمت۔^(۴) (أخرج ابن جرير)۔ تیسرا قول یہ ہے کہ ریحان رزق ہے۔ (أخرج ابن المنذر)

﴿فَسَلِّمْ لَكَ مِنْ أَصْحَابِ الْيَمِينِ﴾ میں فرمایا کہ فرشتے اس کے پاس اللہ کی طرف سے سلام لے کر آئیں گے۔ اس پر سلام کریں گے اور اسے خبر دیں گے کہ وہ اصحابِ یمن سے ہے۔^(۵) (أخرج ابن المنذر وابن جرير)۔ ﴿إِنَّ هَذَا لَهُوَ حَقُّ الْيَقِينِ﴾ سیدنا عبداللہ بن عباس رضی اللہ عنہما نے فرمایا: ”مَا قَصَصْنَا عَلَيْكَ فِي هَذِهِ السُّورَةِ“^(۶) (أخرج ابن أبي حاتم)۔ یعنی جو کچھ اس سورت میں شروع سے آخر تک ذکر کیا گیا ہے یا مختصرین کا حال اور قصہ جو ابھی ابھی بیان ہوا، بے شک یہ البتہ یہی محض و خالص یقین یہی ہے۔ حق کی اضافت یقین کی طرف ”إضافة الشيء

(۳) تفسیر الطبري (۱۵۹/۲۳)

(۲) الدر المنثور (۳۶/۸)

(۱) فتح القدير (۲۱۵/۵)

(۴) الدر المنثور (۱۳۸، ۱۳۷/۸) (۵) تفسیر ابن أبي حاتم (۳۳۳۵/۱۰)

إلى نفسه“ کے باب سے ہے۔ امام مبرد رحمہ اللہ نے کہا: یہ ایسے ہے جیسے کہتے ہو: عین الیقین اور محض الیقین۔ یہ کوفیوں کے نزدیک ہے اور انھوں نے لفظ کے مختلف ہونے کی وجہ سے اس کو جائز رکھا ہے۔ رہے بصری تو وہ مضاف الیہ کو محذوف ٹھہراتے ہیں۔ تقدیر یہ ہے: ”حق الأمر الیقین“ اور ”الخبر الیقین“^①

﴿فَسَبِّحْ بِاسْمِ رَبِّكَ الْعَظِيمِ﴾ حرف فاء ماقبل پر مابعد کی ترتیب کے لیے ہے، یعنی اپنے رب کی اس شے سے پاکی کے لیے ہے جو اس کی شان کے لائق نہیں ہے۔ حرف باء محذوف سے متعلق ہے: ”أَيُّ: فَسَبِّحْ مُتَلَبِّسًا بِاسْمِ رَبِّكَ لِلتَّبَرُّكِ بِهِ“ یعنی تو اپنے رب عظیم کے نام کے ساتھ تسبیح کر تبرک کے لیے۔ کسی نے کہا: یہ معنی ہیں: ”فَصَلِّ بِذِكْرِ رَبِّكَ“ یعنی پس اپنے رب کے ذکر کے ساتھ نماز پڑھ۔ سیدنا عبداللہ بن عباس رضی اللہ عنہما سے مروی ہے: ﴿فَصَلِّ لِرَبِّكَ﴾ یعنی اپنے رب کے لیے نماز پڑھ۔^② (أخرجہ ابن أبي حاتم)۔ کسی نے کہا ہے کہ تعدیت کے لیے ہے، اس لیے کہ ”سَبِّح“ کبھی تو بہ نفسہ متعدی ہوتا ہے اور کبھی بہ حرف جر۔ کسی نے کہا ہے کہ زائد ہے اور اسم بہ معنی ذات ہے، لیکن زیادت کا دعویٰ کرنا خلاف الاصل ہے اور پہلی بات زیادہ بہتر ہے۔ ﴿الْعَظِيمِ﴾ اسم کی یا ﴿رَبِّكَ﴾ کی صفت ہے، اس لیے کہ ہر ایک مجرور ہے۔

تفسیر ابن کثیر میں ہے کہ یہ تین حالتیں وہی لوگوں کی حالتیں ہیں موت کے حاضر ہونے کے وقت۔ اس وقت یا تو مرنے والا مقربین سے ہوگا، یا ان سے کم رتبہ والوں میں سے جو اصحاب الیمین ہیں، یا ان میں سے ہوگا جو حق کی تکذیب کرنے والے، گمراہ اور امر الہی کے جاہل ہیں۔ اسی لیے یوں فرمایا: ﴿فَأَمَّا إِنْ كَانَ مِنَ الْمُقَرَّبِينَ﴾ یعنی پھر اگر وہ جس کو موت آگئی مقربین میں سے ہوا، یہ وہ ہیں جنھوں نے واجبات و مستحبات ادا کیے اور محرمات و مکروہات اور بعض مباحات کو ترک کیا تو ان کے لیے روح اور ریحان و جنت نعیم ہے اور فرشتے ان کو موت کے وقت اس کی خوش خبری دیتے ہیں جس طرح کہ سیدنا براء رضی اللہ عنہ سے مروی حدیث میں گزر چکا ہے کہ رحمت کے فرشتے کہتے ہیں: اے پاک روح! پاک جسم میں تو اس کو آباد رکھتی تھی تو روح اور ریحان اور رب غیر غضبان کی طرف جانے کے لیے نکل۔^③

اس کے بعد ان اقوال کا ذکر کیا ہے جو روح و ریحان کے بارے میں ہیں اور جن کا ذکر پہلے ہو چکا ہے۔ پھر کہا ہے کہ یہ سب قول ایک دوسرے کے قریب قریب اور صحیح ہیں، کیوں کہ جو کوئی مقرب ہو کر مرا تو اس کو یہ سب کچھ حاصل ہوگا یعنی رحمت، راحت، استراحت، فرحت، سرور، رزق حسن اور جنت نعیم۔ امام ابو العالیہ رحمہ اللہ نے کہا ہے کہ مقربوں میں سے کوئی شخص جب بھی دنیا سے رخصت ہوتا ہے تو اس کے پاس ریحان جنت کی ایک شاخ لاتے

① تفسیر القرطبی (۲۳۴/۱۷) ② تفسیر ابن أبي حاتم (۳۳۳۵/۱۰)

③ سنن النسائي، رقم الحديث (۱۸۳۳) سنن ابن ماجه، رقم الحديث (۴۲۶۲) صحيح الجامع، رقم الحديث (۴۹۰) ان الفاظ

کے ساتھ روایت سیدنا براء رضی اللہ عنہ کے بجائے سیدنا ابو ہریرہ رضی اللہ عنہ سے ملی ہے۔

ہیں اور اس کی روح اس میں قبض کی جاتی ہے۔^(۱) امام محمد بن کعب رضی اللہ عنہ نے کہا ہے کہ لوگوں میں سے کوئی شخص مرتا نہیں ہے، یہاں تک کہ وہ جان لیتا ہے کہ آیا وہ اہل جنت سے ہے یا اہل نار سے۔^(۲) سورت ابراہیم زیر تفسیر آیت: ﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ﴾ [ابراہیم: ۲۷] ”ایمان والوں کو اللہ تعالیٰ کی بات کے ساتھ مضبوط رکھتا ہے۔“ ہم احتضار کی حدیثیں ذکر کر چکے ہیں، اگر وہ یہاں لکھی جاتیں تو خوب ہوتا ان میں سے سب سے جلیل وہ حدیث ہے جس کو تمیم داری نے روایت کیا ہے کہ نبی کریم ﷺ نے فرمایا:

اللہ تعالیٰ ملک الموت سے فرماتا ہے کہ تو فلاں کی طرف جا اور اس کو میرے پاس لے آ۔ بے شک میں نے اس کو خوشی اور تکلیف کے ساتھ مارا ہے (اصل کے الفاظ ”قد ضربتہ“ ہیں، مطلب یہ ہے کہ خوشی اور ناخوشی سے میں نے اس کا خوب امتحان کر لیا ہے) چنانچہ میں نے اس کو ایسی جگہ میں پایا جس کو میں دوست رکھتا ہوں تو اسے میرے پاس لے آ۔ البتہ میں اس کو راحت دوں گا۔ کہا: پھر ملک الموت اس کی طرف جاتے ہیں اور ان کے ساتھ پانچ سو فرشتے ہوتے ہیں، ان کے پاس کفن کے کپڑے اور جنت کا حنوط (خوشبو) ہوتے ہیں۔ اور ان کے ساتھ ریحان کے دسے ہوتے ہیں۔ ریحان کی جڑ تو ایک ہوتی ہے اور اس کے سر میں بیس قسمیں ہوتی ہیں، ہر قسم کی ایک الگ خوشبو اپنے صاحب کی خوشبو کے سوا اور ان کے ساتھ سفید حریر اور اس میں مشک ہوتی ہے۔^(۳) اور تئمہ حدیث کو بطولہ ذکر کیا ہے، جیسا کہ گزر چکا ہے۔ اور اس آیت کے متعلق حدیثیں وارد ہوئی ہیں۔ سیدہ عائشہ رضی اللہ عنہا سے مروی ہے کہ انھوں نے بنا رسول اللہ ﷺ کو کہ آپ ﷺ ﴿فَرَوْحٌ وَرِيحَانٌ﴾ کو بہ رفع پڑھتے تھے، یعنی بہ ضم راء۔^(۴) (رواہ الإمام أحمد وکذا رواہ أبو داود والترمذی والنسائی من حدیث ہارون وهو ابن موسی الأعمش ورواہ الترمذی: لا نعرفہ إلا من حدیثہ) یہ قراءت تنہا یعقوب کی ہے، باقی قراءۃ اللہ نے ان کی مخالفت کی ہے تو بہ فتح راء پڑھا ہے۔

ام ہانی رضی اللہ عنہا سے مروی ہے کہ انھوں نے رسول اللہ ﷺ سے پوچھا: کیا جب ہم مرجائیں گے تو ہم ایک دوسرے کی زیارت و ملاقات کریں گے اور ہم میں کوئی کسی کو دیکھے گا؟ تو آپ ﷺ نے فرمایا کہ ”نَسَمٌ“ (ہوا کا نرم چلنا) یعنی روحیں طیور ہوں گی چریں گی (اصل کا لفظ ”یعلق بالشجر“ ہے ”یعلق“ بہ معنی ”یأکل“ ہے)۔ درختوں میں، یہاں تک کہ جب قیامت کا دن ہوگا تو ہر نفس اپنے جسم میں داخل ہو جائے گا۔^(۵) (أخرجہ الإمام أحمد) اس حدیث میں ہر مومن کے لیے بشارت ہے، اس کی صحت کی وہ حدیث شہادت دیتی ہے جس کو امام احمد رضی اللہ عنہ نے

(۱) تفسیر الطبری (۱۶۰/۲۳)

(۲) تفسیر ابن کثیر (۳۸۳/۴)

(۳) تفسیر ابن کثیر (۳۸۳/۴) اس کی سند میں ”یزید رقاشی“ ضعیف راوی ہے۔ یہ روایت مکمل سورت ابراہیم آیت نمبر (۲۷) کی تفسیر میں گزر چکی ہے۔

(۴) مسند أحمد (۶۴/۶)، سنن الترمذی، رقم الحدیث (۲۹۳۸) سنن النسائی الکبریٰ (۶/۸۰)

(۵) مسند أحمد (۶/۲۲۴) السلسلة الصحيحة، رقم الحدیث (۶۷۹)

عن الإمام محمد بن إدريس الشافعي عن الإمام مالك بن أنس رحمہ اللہ عن الزهري عن عبد الرحمن بن كعب ابن مالك عن أبيه عن رسول الله ﷺ روايت کیا ہے کہ «إِنَّمَا نَسَمَةُ الْمُؤْمِنِ طَائِرٌ يَعْلُقُ فِي شَجَرِ الْجَنَّةِ حَتَّى يُرْجِعَهُ اللَّهُ إِلَى جَسَدِهِ يَوْمَ يَبْعَثُهُ»^①

یہ ایک اسنادِ عظیم و متنِ قویم ہے۔ صحیح میں ہے کہ شہیدوں کی روہیں سبز پیور کے پوٹوں میں ہیں، وہ جنت میں جہاں چاہیں چرتی ہیں، پھر قدیلوں میں بسیرا کرتی ہیں جو عرش سے لٹکی ہوئی ہیں۔^② الحدیث۔ امام عطاء بن سائب سے مروی ہے کہ پہلا دن جس میں، میں نے عبدالرحمان بن ابی لیلیٰ کو پہچانا، وہ دن ہے جب میں نے ایک شیخ کو دیکھا کہ جس کا سر اور ڈاڑھی سفید تھی، ایک گدھے پر سوار ایک جنازے کے پیچھے جا رہا تھا تو میں نے سنا کہ وہ کہہ رہا ہے کہ مجھے فلاں بن فلاں نے حدیث کی، اس نے رسول اللہ ﷺ کو سنا کہ فرماتے تھے: «مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ وَمَنْ كَرِهَ لِقَاءَ اللَّهِ كَرِهَ اللَّهُ لِقَاءَهُ»

کہا: پھر قوم سرنگوں ہوئی اور روتی تھی تو آپ ﷺ نے فرمایا تم کو کون سی شے رلاتی ہے؟ عرض کی کہ بے شک ہم موت کو مکروہ رکھتے ہیں۔ فرمایا: یہ وہ نہیں ہے، لیکن یہ تو اس وقت ہے کہ جب اس کو موت حاضر ہوتی ہے تو اگر تو وہ مقربین سے ہوا تو روح و ریحان و جنتِ نعیم ہے، چنانچہ جب وہ اس کی بشارت دیا جاتا ہے تو اللہ عزوجل کی ملاقات کو محبوب رکھتا ہے اور اللہ عزوجل اس کی ملاقات کو زیادہ تر دوست رکھنے والا ہوتا ہے اور اگر وہ مکذبین ضالین میں سے ہوا تو اس کے لیے جلتے پانی کی مہمانی ہے، پھر جب وہ اس کی بشارت دیا جاتا ہے تو وہ اللہ تعالیٰ کی ملاقات کو مکروہ رکھتا ہے اور اللہ تعالیٰ اس کی ملاقات کو زیادہ تر مکروہ رکھتا ہے۔^③ (ہکذا رواہ الإمام أحمد) صحیح میں سیدہ عائشہ رضی اللہ عنہا سے اس کے معنی کا شاہد مروی ہے۔^④

قوله تعالى: ﴿وَأَمَّا إِنْ كَانَ مِنْ أَصْحَابِ الْيَمِينِ﴾ یعنی فرشتے اس کی ان کو بشارت دیتے ہیں، ان میں سے ایک کو کہتے ہیں: «سَلَامٌ لَّكَ» یعنی تجھ پر کوئی باس اور خوف نہیں ہے، تو سلامتی کی طرف ہے، تو اصحابِ یمین سے ہے۔ امام قتادہ اور ابن زید رضی اللہ عنہما نے کہا ہے کہ سالم رہا اللہ کے عذاب سے اور سلام کیا اس پر فرشتوں نے،^⑤ جیسا کہ امام عکرمہ رضی اللہ عنہ نے کہا ہے کہ فرشتے اس پر سلام کرتے ہیں اور اسے یہ خبر دیتے ہیں کہ وہ اصحابِ یمین سے ہے۔^⑥ یہ معنی خوب ہیں اور یہ قول اس آیت کی طرح ہوگا: ﴿إِنَّ الَّذِينَ قَالُوا رَبُّنَا اللَّهُ ثُمَّ اسْتَقْبُوا تَنْزِيلَ عَلَيْهِمُ الْمَلَكُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ﴾^⑦ نَحْنُ أَوْلِيَاكُمْ فِي الْحَيَاةِ

② صحیح مسلم، رقم الحدیث (۱۸۸۷)

① مسند أحمد ۴۵۵/۳ صحیح الجامع (۲۳۷/۳)

④ صحیح مسلم، رقم الحدیث (۲۶۸۴)

③ مسند أحمد (۲۵۹/۴) صحیح الجامع، رقم الحدیث (۵۹۶۴)

⑥ تفسیر ابن کثیر (۳۸۴/۴)

⑤ تفسیر الطبري (۱۶۲/۲۳)

الدُّنْيَا وَفِي الْآخِرَةِ ۚ وَلَكُمْ فِيهَا مَا تَشْتَهِي أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾ نَزَّلًا مِّنْ غَفُورٍ رَّحِيمٍ ﴿٣٢﴾

[حم السجدة: ۳۰-۳۲] ”(واقعی) جن لوگوں نے کہا کہ ہمارا پروردگار اللہ ہے پھر اسی پر قائم رہے ان کے پاس فرشتے (یہ کہتے ہوئے) آتے ہیں کہ تم کچھ بھی اندیشہ اور غم نہ کرو (بلکہ) اس جنت کی بشارت سن لو جس کا تم وعدہ دیے گئے ہو۔ تمہاری دنیوی زندگی میں بھی ہم تمہارے رفیق تھے اور آخرت میں بھی رہیں گے، جس چیز کو تمہارا جی چاہے اور جو کچھ تم مانگو سب تمہارے لیے (جنت میں موجود) ہے۔ غفور و رحیم (معبود) کی طرف سے یہ سب کچھ بطور مہمانی کے ہے۔“

امام بخاری رحمہ اللہ نے ﴿فَسَلِّمْ لَكَ﴾ کی تفسیر میں فرمایا ہے: ”أَيُّ: مُسَلِّمْ لَكَ أَنْكَ مِنْ أَصْحَابِ الْيَمِينِ، وَالْغَيْتِ إِنَّ وَهُوَ مَعْنَاهَا كَمَا تَقُولُ أَنْتَ مُصَدِّقٌ مُّسَافِرٌ عَنْ قَلِيلٍ إِذَا كَانَ قَدْ قَالَ إِنِّي مُسَافِرٌ عَنْ قَلِيلٍ، وَقَدْ يَكُونُ كَالدُّعَاءِ لَهُ كَقَوْلِكَ فَسَقِيَا مِنَ الرِّجَالِ إِنْ رَفَعْتَ السَّلَامَ فَهُوَ مِنَ الدُّعَاءِ“^① انتہی۔ ”(فَسَقِيَا أَيُّ: سَقَاكَ اللَّهُ سَقِيَا، یعنی تجھے رجال میں اللہ تعالیٰ بالکل تروتازہ رکھے)۔ یعنی تیرے واسطے یہ بات مانی گئی ہے کہ بے شک تو اصحابِ یمین سے ہے اور کلمہ ﴿إِنْ﴾ لغو کیا گیا، یعنی گو وہ محذوف ہوا مگر اس کے معنی مراد ہیں، پھر اس کی مثال بیان کی کہ مثلاً کوئی شخص تم سے کہہ چکا ہے کہ میں عن قریب مسافر ہوں تم اس سے کہو ”أَنْتَ مُصَدِّقٌ مُّسَافِرٌ أَيُّ: مُصَدِّقٌ أَنْكَ مُسَافِرٌ“ یعنی تیری یہ بات تصدیق کی گئی ہے کہ تو مسافر ہے۔

غرضیکہ جس طرح یہاں کلمہ ﴿إِنْ﴾ محذوف ہے اور اس کے معنی مراد ہیں، اسی طرح آیت میں بھی ہے اور کبھی سلام کا لفظ دعا کی طرح ہوتا ہے، اس شخص کے لیے جس کو خطاب کیا ہے اصحابِ یمین نے، یعنی ان کی طرف سے اس کو دعا ہے کہ تجھے سلامتی ہو اور اگر تم سلام کو رفع دو گے تو وہ دعا کے باب سے ہوگا (رفع سلام کا بنا بر ابتداء ہے گو نکرہ ہے، اس لیے کہ دعا ہے اور دعا من جملہ ”مخصصات“ ہوتی ہے معنی ”سَلَّمْتُ سَلَامًا“ ہیں، پھر فعل حذف کیا گیا اور مصدر مرفوع ہوا۔ اگر کوئی کہے کہ سلام کو بہ نصب کسی نے نہیں پڑھا تو ”إِنْ رفعت“ کے کچھ معنی نہیں ہیں۔ چنانچہ کہیں گے کہ ”سَقِيَا“ تو بہ نصب دعا ہوتا ہے بہ خلاف سلام کے کہ یہ بہ رفع دعا ہے اور بہ نصب دعا نہیں ہے کما قال العینی رحمہ اللہ)۔ غرضیکہ حافظ ابن کثیر رحمہ اللہ نے قول بخاری کو نقل کرنے کے بعد کہا ہے اور امام ابن جریر رحمہ اللہ نے بعض اہل عربیت سے (شاید اس بعض سے مراد فراء ہو، کیوں کہ بخاری کا قول بعینہ امام فراء رحمہ اللہ کا قول ہے۔ کما ذکرہ الحافظ فی الفتح) اس کو اسی طرح حکایت کیا ہے اور اس کی طرف مائل ہوئے ہیں۔^② واللہ اعلم۔

قوله تعالى: ﴿وَأَمَّا إِنْ كَانَ مِنَ الْمُكْذِبِينَ﴾^③ فَتَزُلْ مِنْ حَيْمِهِ ﴿٣٢﴾ یعنی اور اگر وہ مرنے والا شخص ان میں سے ہے جو حق کی تکذیب کرنے والے اور ہدایت سے بہکنے والے ہیں تو ﴿حَيْمِهِ﴾ سے ان کی ضیافت ہے، یہ وہ گرم پانی ہے جس سے وہ سب کچھ گلا ڈالا جائے گا جو ان کے شکموں میں ہوگا اور ان کے چمڑے۔

﴿وَتَصْلِيَةً جَحِيمٍ﴾ یعنی مذب کی پہلی مہمانی تو یہ ہوگی کہ بطور ماحضر نہایت درجے کا گرم پانی اسے پلائیں گے، اس کے بعد اس کو ایسی آگ میں داخل کریں گے جو ہر طرف سے اس کو ڈھانک لے گی۔ نعوذ باللہ منها۔

پھر فرمایا: ﴿إِنَّ هَذَا لَهُوَ حَقُّ الْيَقِينِ﴾ یعنی بے شک یہ خبر یہی حق یقین ہے جس میں کچھ شک نہیں ہے اور نہ کسی کو اس سے مفر ہے۔ سیدنا عقبہ بن عامر جہنی رضی اللہ عنہ سے مروی ہے کہ جب رسول اللہ ﷺ پر ﴿قَسَبِجْ بِاسْمِ رَبِّكَ الْعَظِيمِ﴾ نازل ہوئی تو آپ ﷺ نے فرمایا: تم اس کو اپنے رکوع میں کر لو اور جب ﴿سَبِّحْ اسْمَ رَبِّكَ الْأَعْلَى﴾ نازل ہوئی تو آپ ﷺ نے فرمایا کہ تم اس کو اپنے سجود میں ٹھہرا لو۔^(۱) (أخرجہ الإمام أحمد وكذا رواه أبو داود وابن ماجه من حديث عبدالله بن المبارك عن موسى بن أيوب) سیدنا جابر رضی اللہ عنہ سے مرفوعاً مروی ہے کہ جس نے کہا: «سُبْحَانَ اللَّهِ الْعَظِيمِ وَبِحَمْدِهِ» تو اس کے لیے ایک نخل، یعنی کھجور کا درخت لگایا گیا۔^(۲) (رواه روح بن عبادہ هكذا رواه الترمذي من حديث روح و رواه هو و النسائي أيضا من حديث حماد بن سلمة عن جابر رضي الله عنه عن النبي ﷺ به وقال الترمذي: حسن غريب لا نعرفه إلا من حديث أبي الزبير رضي الله عنه)

امام بخاری رحمہ اللہ نے اپنی آخر کتاب میں سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے: «كَلِمَتَانِ خَفِيفَتَانِ عَلَى اللِّسَانِ ثَقِيلَتَانِ فِي الْمِيزَانِ حَبِيبَتَانِ إِلَى الرَّحْمَنِ: سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ» (أَيُّ: انزهه عما لا يليق به متلبسا بحمدي له أَيُّ: من توفيقه للتسبيح أو سبحته وألتبس فيه بحمدي فالواو على الأول للحال و على الثاني للعطف والتسبيح إشارة إلى الصفات الجلالية والحمد إلى الصفات الوجودية الإكرامية وكلمتان خبر مبتدأ هو سبحان الله وحبيبتان صفة الخبر كذا في مجمع البحار)^(۳) (ورواه بقية الجماعة إلا أبا داود من حديث محمد بن فضيل بإسناده مثله) یعنی دو کلمے ہیں: زبان پر ہلکے ترازو میں بھاری، رحمان کو پیارے، وہ یہ ہیں «سُبْحَانَ اللَّهِ وَبِحَمْدِهِ سُبْحَانَ اللَّهِ الْعَظِيمِ»

آخر سورۃ الواقعه ولله الحمد والمنة يازدهم ماه جمادى الآخرة ۱۳۱۵ ہجری شبِ دوشنبہ (سوموار) وقت نیم شب تمام ہوئی۔ اللہ سبحانہ قبول فرمائے اور آئندہ کی توفیق دے۔ ربنا آتنا فی الدنیا حسنة وفي الآخرة حسنة وقنا عذاب النار آمین، ولا حول ولا قوة إلا بالله العلي العظيم والحمد لله أولا وآخر وظاهراً وباطناً، والصلاة والسلام على سيدنا و مولانا سيد المرسلين شفيع المذنبين وعلى آله وصحبه وأتباعه إلى يوم الدين.

^(۱) مسند أحمد (۱۵۵/۴) سنن أبي داود، رقم الحديث (۸۶۹) سنن ابن ماجه، رقم الحديث (۸۸۷) اس کی سند میں ”ایاس بن عامر“ ضعیف راوی ہے۔ دیکھیں: ضعیف أبي داود (۳۳۷/۱)

^(۲) سنن الترمذي، رقم الحديث (۳۴۶۴) سنن النسائي الكبرى (۲۰۷/۶) السلسلة الصحيحة، رقم الحديث (۶۴)

^(۳) صحيح البخاري (۷۱۲۴) صحيح مسلم (۲۶۹۴) سنن الترمذي (۳۴۶۷) سنن النسائي الكبرى (۲۰۷/۶) سنن ابن ماجه (۳۸۰۶)

بِسْمِ اللَّهِ الرَّحْمَنِ الرَّحِيمِ سُورَةُ الْحَدِيدِ

اس سورت مبارکہ کی انتیس (۲۹) آیات ہیں۔ امام قرطبی رحمۃ اللہ علیہ نے کہا ہے کہ سب کے قول کے مطابق یہ مدنی ہے۔^(۱) سیدنا عبداللہ بن عباس رضی اللہ عنہما نے فرمایا کہ سورۃ الحديد مدینہ میں نازل ہوئی۔ (أخرجہ ابن الضریس والنحاس و ابن مردويه والبيهقي) سیدنا عبداللہ بن زبیر رضی اللہ عنہما سے بھی اسی طرح مروی ہے۔^(۲) (أخرجہ ابن مردويه)۔ جمہور اسی پر ہیں۔ امام زحشری رحمۃ اللہ علیہ نے کہا ہے کہ مکہ ہے۔ اس قول کی تائید اس قصے سے ہوتی ہے جو سیدنا عمر رضی اللہ عنہ کے اسلام لانے کے سبب میں منقول ہے کہ انھوں نے جب اس سورت کی شروع سے لے کر ﴿إِنْ كُنْتُمْ مُّؤْمِنِينَ﴾ تک آیتیں پڑھیں، وہ ایک صحیفے میں لکھی ہوئی تھیں جو ان کی بہن کے پاس تھا تو وہ مسلمان ہو گئے۔ یہ اس کا مقتضی ہے کہ یہ آیتیں مکہ ہیں۔ چنانچہ اس قصے کی بنا پر یہ آیتیں مستثنیٰ ہوں گی بنا بر قول اول کہ سورت مدنی ہے۔^(۳) تامل۔ سیدنا عبداللہ بن عمر رضی اللہ عنہما سے مرفوعاً مروی ہے کہ سورۃ الحديد سہ شنبہ (منگل) کو نازل ہوئی اور سہ شنبہ میں لوہا پیدا کیا گیا اور سہ شنبہ کو ابن آدم نے اپنے بھائی کو قتل کیا اور رسول اللہ صلی اللہ علیہ وسلم نے سہ شنبہ میں سنگی لگانے سے منع فرمایا۔^(۴)

(أخرجہ الطبراني وابن مردويه قال السيوطي بسند ضعيف)

فضیلت:

سیدنا جابر رضی اللہ عنہ سے مرفوعاً مروی ہے کہ روز سہ شنبہ میں سنگی مت لگاؤ، بے شک سورۃ الحديد مجھ پر سہ شنبہ کو نازل کی گئی۔^(۵) (أخرجہ الديلمي) سیدنا عرباض بن ساریہ رضی اللہ عنہ سے مروی ہے کہ رسول اللہ صلی اللہ علیہ وسلم کو سونے سے قبل پڑھتے تھے اور فرمایا کہ ان میں ایک آیت ہزار آیتوں سے افضل ہے۔^(۶) (أخرجہ أحمد والترمذي و حسنه والنسائي وغيرهم (يعني ابن مردويه و البيهقي في الشعب) وفي إسناده بقية بن الوليد وفيه مقال معروف وأخرجہ النسائي عن

^(۱) تفسیر القرطبي (۱۷/۲۳۵۔ ط: دار الكتب المصرية، القاهرة) ^(۲) الدر المنثور (۸/۴۵) ^(۳) فتح البیان (۱۳/۳۹۱)

^(۴) الدر المنثور (۸/۴۵) امام بیہقی رحمۃ اللہ علیہ فرماتے ہیں: ”رواہ الطبراني وفيه مسلمة بن علي الخشني وهو ضعيف“ مجمع الزوائد (۵/۱۵۴)

^(۵) الدر المنثور (۷/۴۵)

^(۶) مسند أحمد (۴/۱۲۸) سنن الترمذي، رقم الحديث (۲۹۲۱) سنن النسائي الكبرى (۵/۱۶) شعب الإيمان (۲/۴۹۳) اس کی

سند میں ”ابن ابی بلال“ مجہول راوی ہے۔

خالد بن معدان قال: كان رسول الله ﷺ ولم يذكر العرباض بن سارية فهو مرسل⁽¹⁾ یحییٰ بن ابی کثیر رحمہ اللہ نے کہا ہے کہ رسول اللہ ﷺ نہیں سوتے تھے، جب تک کہ مسجات کو نہ پڑھ لیتے اور فرماتے تھے کہ ان میں ایک آیت ہے ہزار آیتوں سے افضل۔ یحییٰ نے کہا: پس ہم خیال کرتے ہیں اس کو وہ آیت جو سورة الحشر کے آخر میں ہے۔⁽²⁾ (اخرجه ابن الضريس) حافظ ابن کثیر رحمہ اللہ نے کہا: جس آیت کی طرف اشارہ کیا گیا۔ واللہ اعلم۔ وہ یہ ہے: ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ﴾ مسجات یہ سورتیں ہیں: سورة الحديد، الحشر، الصف، الجمعة، التغابن۔

بِسْمِ اللَّهِ الرَّحْمَنِ الرَّحِيمِ
سَبَّحَ لِلَّهِ مَا فِي السَّمُوتِ وَالْأَرْضِ وَهُوَ الْعَزِيزُ الْحَكِيمُ ۝
لَهُ مُلْكُ السَّمُوتِ وَالْأَرْضِ يُحْيِي وَيُمِيتُ وَهُوَ عَلَى
كُلِّ شَيْءٍ قَدِيرٌ ۝ هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۝
وَهُوَ بِكُلِّ شَيْءٍ عَلِيمٌ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
آسمانوں اور زمین میں جو چیز بھی ہے، اللہ کی تسبیح کرتی ہے اور وہ نہایت غالب، خوب حکمت والا ہے⁽¹⁾ آسمانوں اور زمین کی بادشاہی اسی کی ہے، وہی زندہ کرتا اور وہی مارتا ہے اور وہ ہر شے پر خوب قادر ہے⁽²⁾ وہی اول بھی ہے اور آخر بھی، اور ظاہر بھی اور باطن بھی، اور وہی ہر شے کو خوب جاننے والا ہے⁽³⁾

ساری کائنات اللہ تعالیٰ کی تسبیح خواں ہے:

اللہ پاک خبر دیتا ہے اس بات کی کہ جو کچھ آسمانوں اور زمین میں ہے، وہ حیوانات ہوں یا نباتات، سب اللہ تعالیٰ کی تسبیح بیان کرتے ہیں اور پاکی بولتے ہیں، جیسا کہ دوسری آیت میں فرمایا ہے: ﴿تُسَبِّحُ لَهُ السَّمُوتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] ”ساتوں آسمان اور زمین اور جو بھی ان میں ہے اسی کی تسبیح کر رہے ہیں ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو۔ ہاں یہ صحیح ہے کہ تم اس کی تسبیح سمجھ نہیں سکتے۔ وہ بڑا بردبار اور بخشنے والا ہے۔“

(1) سنن النسائي الكبرى (۱۷۹/۶) یہ روایت مرسل ہے۔ (2) الدر المنثور (۴۶/۸)

قوله تعالى: ﴿وَهُوَ الْعَزِيزُ الْحَكِيمُ﴾ یعنی اور وہی ایسا عزت والا ہے کہ اس کے سامنے ہر شے خاضع (ذلیل) ہے، وہ اپنی خلق اور اپنے حکم اور شریعت میں حکمت والا ہے۔ آسمانوں اور زمین کی بادشاہی اسی کی ہے۔ وہ زندہ کرتا ہے اور مارتا ہے، یعنی وہی اپنی مخلوق میں مالک اور متصرف ہے۔ چنانچہ وہ زندہ رکھتا ہے جس کو چاہتا ہے اور مارتا ہے اور جس کو جو کچھ چاہتا ہے عطا کرتا ہے اور وہ ہر شے پر قادر ہے، یعنی جو کچھ اس نے چاہا وہ ہوا اور جو نہ چاہا نہ ہوا۔^(۱) (کذا فی ابن کثیر)

فتح البیان کا بیان:

فتح البیان میں ہے کہ اللہ کی پاکی اور بزرگی بیان کی ہر اس چیز نے جو آسمانوں اور زمین دونوں میں ہے۔ امام مقاتل رحمہ اللہ نے کہا: یعنی ذی روح وغیرہ میں سے ہر شے نے۔^(۲) جمادات کے تسبیح کرنے کے بارے میں جو گفتگو ہے وہ اللہ تعالیٰ کے قول ﴿وَأِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] کے زیر تفسیر گزر چکی ہے۔ ”سَمَوَاتٍ وَأَرْضٍ“ میں جو عقلاء وغیرہم اور حیوانات و جمادات ہیں، ان کی طرف جو تسبیح منسوب ہے اس سے مراد عام ہے زبانِ مقال کے ساتھ تسبیح، جیسے ملائکہ، انسانوں اور جنوں کی تسبیح اور زبانِ حال کے ساتھ تسبیح، جیسے ان کے غیر کی تسبیح، اس لیے کہ ہر موجود شے صانع کی ذات پر دال ہے۔ امام زجاج رحمہ اللہ نے اس کا انکار کیا ہے کہ غیر عقلاء کی تسبیح، تسبیحِ دلالت ہی ہے اور کہا کہ اگر یہ دلالت و ظہور آثار صنعت کی تسبیح ہوتی تو البتہ وہ سمجھی جاتی، پھر کیوں فرمایا: ﴿وَلَكِنْ لَا تَفْقَهُونَ تَسْبِيحَهُمْ﴾ [بنی اسرائیل: ۴۴] یہ تو یہی تسبیحِ مقال ہے اور اس آیت سے استدلال کیا ہے: ﴿وَسَخَّرْنَا مَعَ دَاوُدَ الْجِبَالَ يُسَبِّحْنَ﴾ [الأنبياء: ۷۹] ”اور داود کے تابع ہم نے پہاڑ کر دیے تھے جو تسبیح کرتے تھے۔“

چنانچہ اگر یہ تسبیحِ جبال کی تسبیحِ دلالت ہوتی تو داود علیہ السلام کی تخصیص کے لیے کوئی فائدہ نہ ہوتا۔^(۳) فعل تسبیح کبھی تو بنفس متعدی ہوتا ہے جس طرح کہ ﴿سَبِّحُوهُ﴾ میں ہے اور کبھی لام کے ساتھ متعدی ہوتا، جیسے یہ آیت ہے۔ اس کی اصل یہ ہے کہ بنفس متعدی ہو، اس لیے کہ ”سَبَّحْتُهُ“ کے معنی ہیں: ”بَعَّدْتُهُ عَنِ السُّوءِ“۔ یعنی میں نے اس کو برائی سے دور کیا۔ پھر جب لام کے ساتھ مستعمل ہو تو یا تو وہ زائد ہوگا تاکید کے لیے، جیسے: ”شَكَرْتُهُ وَشَكَرْتُ لَهُ“ میں ہے، یا تعلیل کے لیے ہوگا: ”أَيُّ: أَفَعَلَ التَّسْبِيحَ لِأَجْلِ اللَّهِ سُبْحَانَهُ وَخَالِصًا لَهُ“

یہ فعل ان سورتوں کے بعض فوارج میں تو بہ صیغہ ماضی آیا ہے، جیسے: یہ سورت اور سورة الحشر وسورة الصف اور بعض میں بہ صیغہ مضارع آیا ہے، جیسے: سورة الجمعة وسورة التغابن اور بعض میں بہ صیغہ امر آیا ہے، جیسے: سورة الاعلى،

(۱) تفسیر ابن کثیر (۳۸۵/۴)

(۲) فتح القدیر (۲۲۰/۵)

(۳) فتح القدیر (۲۲۰/۵)

اور سورت بنی اسرائیل میں بہ لفظِ مصدر واقع ہوا ہے۔ اس سے منظور اس کلمے کا اس کی ساری مشہور جہتوں سے اس کا استیعاب اور استیفاء (پورا کرنا) ہے اور اس بات کی طرف اشارہ ہے کہ یہ اشیاء تمام اوقات میں تسبیح کرنے والی ہیں۔ ان کی تسبیح ایسی نہیں کہ کسی وقت کے ساتھ خاص ہو اور کسی کے ساتھ نہ ہو، بلکہ یہ تو ہمیشہ کو تسبیح کرنے والے ہیں ماضی میں اور آئندہ زمانے میں بھی ہمیشہ تسبیح کرنے والے رہیں گے۔ (اس میں اس بات سے آگاہ کیا ہے کہ جس کی شان تسبیح اختیاری ہے، وہ اس کا مستحق ہے کہ اپنے سارے اوقات میں اللہ تعالیٰ کی تسبیح کرے جیسا کہ ملائے اعلیٰ کا حال ہے کہ وہ رات دن تسبیح کرتے رہتے ہیں سست نہیں ہوتے)۔

سورة الاسراء میں مصدر کے ساتھ ابتداء کی اس لیے کہ یہ اصل ہے اور ابلاغ ہے، اس لحاظ سے کہ مشعر ہے اپنے اطلاق کے سبب سے فاعل و زمان کے تعرض سے۔ پھر ماضی کا ذکر کیا، اس لیے کہ اس کا زمانہ پہلے ہے، پھر مضارع کا صیغہ ذکر کیا، اس لیے کہ اس میں حال اور مستقبل شامل ہے، پھر امر کا صیغہ استعمال کیا، اس لیے کہ وہ مستقبل کے ساتھ خاص ہے، اس بات کے ساتھ کہ صرفیوں کے قول میں جو وہ یعنی فعل امر بولا جاتا ہے تو وہ ماضی اور مضارع کے بعد ہے، یوں بولتے ہیں: ”فَعَلَ يَفْعَلُ اِفْعَلُ“۔

قولہ تعالیٰ: ﴿وَهُوَ الْعَزِيزُ الْحَكِيمُ﴾ کا یہ مطلب ہے کہ وہی ایسا قادر غالب ہے کہ کوئی جھگڑا کرنے والا اس سے جھگڑا نہیں کرتا اور نہ کوئی روکنے والا اسے روکتا ہے، وہ کوئی بھی ہو۔ وہ ایسا حکیم ہے کہ حکمت اور صواب (درستی) کے کام کرتا ہے۔ کلمہ ﴿وَهُوَ﴾ کو قالون، ابو عمرو (اور کسائی رحمہ اللہ نے) حرف ہاء کے سکون کے ساتھ پڑھا ہے اور باقی قراء نے بہ ضم پڑھا ہے۔ قولہ تعالیٰ: ﴿لَكَ مُلْكُ السَّمَوَاتِ وَالْأَرْضِ﴾ کا مطلب یہ ہے کہ آسمان و زمین کی بادشاہی میں وہی اکیلا تصرف کرتا ہے، یعنی غلبہ و اختیار رکھتا ہے اور ان میں اس کے تصرف و امر کے سوا کسی کا تصرف و امر نافذ نہیں ہوتا۔ کسی نے کہا ہے کہ مراد بارش و سبزہ اور ہر قسم کے رزق کے تمام خزانے ہیں۔

اس قول کو جو دو بار ذکر کیا ہے یہ کچھ تکرار نہیں ہے، اس لیے کہ پہلا قول دنیا میں ہے، جیسا کہ تقریر میں اس طرف اشارہ کیا ہے اور دوسرا آخرت میں ہے، اس لیے کہ اس کے بعد یوں فرمایا: ﴿وَالِی اللّٰهُ تُرْجَعُ الْأُمُورُ﴾ جملہ متانفہ ہے، اس کے لیے اعراب کا کوئی محل نہیں ہے۔ ﴿يُنْجِي وَيُمِيتُ﴾ یہ دونوں فعل محل رفع میں ہیں اس بنا پر کہ مبتدائے محذوف کی خبر ہیں ”أَيُّ: هُوَ يُحْيِي وَيُمِيتُ“ اور جملہ متانفہ ہے ”ملك“ کے بعض احکام کے بیان کے لیے۔ یا حال ہے ﴿لَكَ﴾ کی ضمیر سے اور عامل استقرار ہے، معنی یہ ہیں وہ دنیا میں انشاء و ایجاد کے ساتھ زندہ کرتا ہے اور اس کے بعد مارتا ہے۔ کسی نے کہا ہے کہ وہ زندہ کرتا ہے نطفوں کو جو مردہ ہیں اور مارتا ہے زندوں کو۔ کسی نے کہا کہ مردوں کو بعث کے لیے زندہ کرے گا۔ ﴿وَهُوَ عَلَى كُلِّ شَيْءٍ قَدِيرٌ﴾ یعنی وہ ہر شے پر قادر ہے کوئی شے اس کو عاجز نہیں کرتی وہ کوئی سی بھی شے ہو۔

قولہ تعالیٰ: ﴿هُوَ الْأَوَّلُ وَالْآخِرُ﴾ یعنی وہ ہر شے سے پہلے ہے بغیر بدایت کے، یعنی ابتداء کے، یا وہ سارے موجودات پر سابق ہے (آگے بڑھنے والا، اگلا) اس لحاظ سے کہ وہ ان کا ایجاد کرنے والا اور احداث کرنے والا ہے۔ ﴿وَالْآخِرُ﴾ یعنی اور وہ ہر شے کے بعد ہے بغیر انتہاء کے۔ یا وہ موجودات کے فنا ہونے کے بعد بھی باقی ہے۔ مطلب یہ ہے کہ اللہ پاک کی ابدیت بقا اور اس کے سوا ہر موجود کا فنا ہونا یہ اس بات کے منافی نہیں ہے کہ بعض موجودات ایسی ہیں کہ جس وقت اللہ تعالیٰ نے ان کو ایجاد کیا تو وہ فنا نہ ہوں گے، جیسے: جنت اور نار اور جو ان میں ہیں اس وجہ کے سبب سے جو ثابت کی گئی ہے، اس لیے کہ مراد یہ ہے کہ وہ موجودات فی حد ذاتہ فانیہ ہیں، اگرچہ اس طرف نظر کر کے کہ اپنے موجد کی طرف مستند ہیں باقی ہیں، جیسا کہ ﴿كُلُّ مَنْ عَلَيْهَا فَانٍ﴾ [الرحمن: ۲۶] میں گزرا ہے۔^① (کما قالہ الشہاب)

یا یہ معنی ہیں کہ وہ ایسا اول ہے کہ تمام اسباب اس سے شروع ہوتے ہیں اور تمام مسببات اس کی طرف منتہی ہوتے ہیں، یعنی اللہ پاک کی اولیت سے یہ مراد ہے کہ وہ ایسا ہے کہ جو موجودات مرتبہ وجود میں ہیں جب ان کے سلسلے پر غور کیا جائے گا تو اللہ پاک اسباب کے سلسلے کا مبداء ٹھہرے گا اور اس کی آخریت سے یہ مراد ہے کہ وہ ایسا ہے کہ مسببات کا سلسلہ اسی کی طرف منتہی ہوتا ہے، کیوں کہ وجود کی ابتداء اسی سے ہوتی ہے اور وہ نزول کرتا رہتا ہے، پھر نازل ہوتا ہے، یہاں تک کہ آخر وجود کی طرف منتہی ہوتا ہے وہ وجود جو کل ماسوا کے لیے سبب ہوتا ہے اور وہ کسی اور شے کا مسبب نہیں ہوتا۔

چنانچہ حق سبحانہ ان معنوں میں اول ہے۔ پھر جب تم اس اخیر وجود سے درجہ درجہ ترقی کرنا شروع کرو گے، حتیٰ کہ آخر ترقی میں اللہ تعالیٰ کی طرف منتہی ہو گے۔ چنانچہ اللہ پاک اول ہے اس میں کہ اس سے ممکنات کی طرف وجود کا نزول ہے اور آخر ہے ممکنات سے اس کی طرف صعود کے وقت۔ یا یہ معنی ہیں کہ خارج میں اول ہے اور ذہن میں آخر ہے، اس لیے کہ جب تم ترتیب سلوک کی طرف نظر کرو گے اور سالکین کے منازل کا ملاحظہ کرو گے جو اللہ پاک کی طرف سیر کرنے والے ہیں تو اللہ پاک اس شے کا آخر ہے جس کی طرف عارفوں کے درجے چڑھتے ہیں اور ہر معرفت جو اس کی معرفت سے پہلے حاصل ہوتی ہے تو وہ اس کی معرفت کی طرف زینہ ہے اور پرلے سرے کی منزل وہ اللہ پاک کی معرفت ہے، چنانچہ وہ آخر ہے باب معارف میں ارتقاء کے درجوں میں سلوک کی طرف نسبت کرنے کے ساتھ اور اول ہے وجود خارجی کی طرف نسبت کرنے کے ساتھ۔ چنانچہ اسی کی طرف مبداء ہے اول میں اور اسی کی طرف مرجع ہے آخر میں۔ (کذا قال الشیخ)

﴿وَالظَّهِرُ﴾ یعنی ہر شے پر عالی اور غالب، یا اس کا وجود بادلہ واضحہ ظاہر ہے۔ ﴿وَالْبَاطِنُ﴾ یعنی وہ اس

شے کا عالم ہے جو باطن ہوئی۔ عرب کے اس قول سے ماخوذ ہے: ”فُلَانٌ يُبْطِنُ أَمْرَ فُلَانٍ أَيْ: يَعْلَمُ دَاخِلَةَ أَمْرِهِ“ یعنی فلاں فلاں کا باطن امر جانتا ہے، یا یہ معنی ہیں کہ اس کی ذات کی حقیقت محجب و مستتر ہے، یعنی آنکھوں و حواس اور عقلوں کے ادراک سے پردے میں اور چھپی ہوئی ہے۔ سو عقلیں اس کی حقیقت کو نہیں جانتیں نہ دنیا میں نہ آخرت میں۔ اب وہ بات جو کشف میں ہے کہ اس میں اس شخص پر حجت ہے جس نے اللہ پاک کا ادراک حاسہ کے ساتھ جائز رکھا ہے، مضحل و نابود ہو گئی، کیونکہ حق مذہب یہی ہے کہ اللہ پاک بوجہ ظاہر ہے اور بکنہ (حقیقت کے ساتھ) باطن ہے اور وہ ازل اور ابد میں ان دونوں صفتوں کا حامل ہے۔

اور اس کا باطن ہونا ان معنوں میں آخرت میں اس کی رویت ہونے کی نفی نہیں کرتا، کیونکہ رویتِ حاسہ کا یہ تقاضا نہیں کہ حقیقی رویت ہو اور اسی بنا پر یہ اس قول کے ذیل میں آئے گا، یعنی ﴿وَهُوَ بِكُلِّ شَيْءٍ عَلِيمٌ﴾ تاکہ یہ وہم نہ ہو کہ اللہ پاک کا اشیاء سے باطن ہونا اس بات کو لازم کرتا ہے کہ اشیاء بھی اللہ تعالیٰ سے باطن ہیں، جیسا کہ ”شاهد“ میں ہے، معنی یہ ہیں کہ اللہ پاک ہر شے کو جانتا ہے اس کے علم سے کوئی معلوم شے غائب نہیں ہوتی۔ اس کے نزدیک ظاہر یا پوشیدہ دونوں برابر ہیں۔ یہاں تین واؤ ہیں پہلے اور تیسرے نے تو مفرد کا عطف کیا ہے مفرد پر اور دوسرے واؤ نے مجموع امرین کا مجموع امرین پر عطف کیا ہے۔ مفردات میں یہ واؤ اس واؤ کے مثل ہے جو ایک قصے کا دوسرے جملوں میں قصے پر عطف کرتا ہے، کیوں کہ اگر وہ تنہا ظاہر کا عطف دو اول کے ایک پر کرتا تو خوبصورت نہ لگتا، کیوں کہ ان میں تناسب نہیں ہے۔ اور مجموع دو امر متقابل پر مجموع کے مشتمل ہونے میں مناسب ہے۔^(۱) (کما ذکرہ الشہاب)

بالجملہ اسمائے مذکورہ کی تفسیر میں مفسرین نے اختلاف کیا ہے، جیسا کہ گزر چکا ہے، حالاں کہ خود نبی کریم ﷺ نے ان چار اسموں کی ایسی تشریح فرمادی ہے کہ ہر قائل کے قول سے بے نیاز کرتی ہے تو اب اس کی طرف رجوع کرنا متعین ہے: ”إِذَا جَاءَ نَهْرُ اللَّهِ بَطَلَ نَهْرُ مَعْقَلٍ“ وہ یہ ہے:

(۱) ابن ابی شیبہ، مسلم، ترمذی اور بیہقی نے سیدنا ابو ہریرہ رضی اللہ عنہ سے روایت کیا ہے کہ نبی کریم ﷺ کے پاس فاطمہ رضی اللہ عنہا آئیں اور آپ ﷺ سے خادم کا سوال کیا تو آپ ﷺ نے فرمایا کہہ: «اللَّهُمَّ رَبَّ السَّمَوَاتِ السَّبْعِ وَرَبَّ الْعَرْشِ الْعَظِيمِ، وَرَبَّنَا وَرَبَّ كُلِّ شَيْءٍ، مُنْزِلَ التَّوْرَةِ وَالْإِنْجِيلِ وَالْفُرْقَانِ، فَالِقَ الْحَبِّ وَالنَّوَى، أَعُوذُ بِكَ مِنْ شَرِّ كُلِّ شَيْءٍ أَنْتَ أَخِذُ بِنَاصِيَتِهِ، أَنْتَ الْأَوَّلُ فَلَيْسَ قَبْلَكَ شَيْءٌ، وَأَنْتَ الْآخِرُ فَلَيْسَ بَعْدَكَ شَيْءٌ، وَأَنْتَ الظَّاهِرُ فَلَيْسَ فَوْقَكَ شَيْءٌ، وَأَنْتَ الْبَاطِنُ فَلَيْسَ دُونَكَ شَيْءٌ، اقْضِ عَنَّا الدَّيْنَ وَأَغْنِنَا مِنَ الْفَقْرِ»^(۲) (وأخرج أحمد و مسلم وغيرهما من حديث أبي هريرة رضي الله عنه من وجه آخر

مرفوعاً مثل هذا في الأربعة الأسماء المذكورة و تفسیرھا)۔

(۱) حاشیۃ الشہاب علی تفسیر البیضاوی (۱۵۲/۸)

(۲) صحیح مسلم (۲۷۱۳) سنن الترمذی (۳۴۰۰) مسند أحمد (۳۸۱/۲) مصنف ابن ابی شیبہ (۳۹/۶)

(2) سیدنا عبداللہ بن عمر اور ابوسعید خدری رضی اللہ عنہما نبی کریم ﷺ سے راوی ہیں کہ آپ ﷺ نے فرمایا: لوگ ہمیشہ ہر شے کا سوال کرتے رہیں گے، یہاں تک کہ یہ کہیں گے کہ اللہ تھا ہر شے کے قبل، پھر اللہ کے قبل کیا تھا؟ چنانچہ اگر وہ تم سے یہ کہیں تو تم کہو: ”هُوَ الْأَوَّلُ قَبْلَ كُلِّ شَيْءٍ، وَالْآخِرُ فَلَيْسَ بَعْدَهُ شَيْءٌ، وَهُوَ الظَّاهِرُ فَوْقَ كُلِّ شَيْءٍ، وَهُوَ الْبَاطِنُ دُونَ كُلِّ شَيْءٍ، وَهُوَ بِكُلِّ شَيْءٍ عَلِيمٌ“⁽¹⁾ (أخرجه أبو الشيخ في العظمة)

(3) ابوزمیل سے مروی ہے کہ میں نے سیدنا عبداللہ بن عباس رضی اللہ عنہما سے سوال کیا تو کہا کہ کیا چیز ہے جس کو میں اپنے سینے میں پاتا ہوں؟ فرمایا: وہ کیا ہے؟ میں نے کہا: واللہ! میں اس کے ساتھ تکلم نہیں کرتا ہوں۔ کہا: پھر مجھ سے فرمایا: کیا کچھ شک ہے؟ کہا: اور ہنسی، فرمایا: اس سے کسی نے نجات نہیں پائی، کہا: یہاں تک کہ اللہ نے یہ آیت نازل فرمائی: ﴿فَإِنْ كُنْتَ فِي شَكٍّ مِّمَّا أَنْزَلْنَا إِلَيْكَ فَسْئَلِ الَّذِينَ يَقْرَأُونَ الْكِتَابَ مِنْ قَبْلِكَ لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ﴾ [یونس: ۹۴] ”پھر اگر آپ اس کی طرف سے شک میں ہوں جس کو ہم نے آپ کے پاس بھیجا ہے تو آپ ان لوگوں سے پوچھ دیکھیے جو آپ سے پہلی کتابوں کو پڑھتے ہیں، بے شک آپ کے پاس آپ کے رب کی طرف سے سچی کتاب آئی ہے آپ ہرگز شک کرنے والوں میں سے نہ ہوں۔“ اور مجھ سے فرمایا: جس وقت تو اپنے نفس میں کوئی شے پائے تو کہہ: ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ﴾⁽²⁾ (أخرجه أبو داود)

(4) سیدنا ابو ہریرہ رضی اللہ عنہ سے مروی ہے، اس اثنا میں کہ نبی کریم ﷺ تشریف فرماتے تھے اور آپ ﷺ کے پاس آپ کے اصحاب تھے کہ اچانک ان پر ایک بدلی آئی تو آپ ﷺ نے فرمایا: کیا تم جانتے ہو یہ کیا ہے؟ صحابہ کرام رضی اللہ عنہم نے عرض کی کہ اللہ اور اس کے رسول زیادہ بہتر جانتے ہیں۔ فرمایا: یہ عنان ہے، یہ ”روایا الأرض“ ہیں، ان کو اللہ تعالیٰ اس قوم کی طرف کھینچ لے جاتا ہے جو اس کا شکر نہیں کرتے اور نہ اس کو پکارتے ہیں۔ پھر فرمایا: کیا تم جانتے ہو کہ تمہارے اوپر کیا ہے؟ عرض کی کہ اللہ اور اس کے رسول زیادہ جانتے ہیں۔ فرمایا: بے شک وہ رقیع ہے سقف محفوظ ہے اور موج مکفوف ہے۔

پھر فرمایا: کیا تم جانتے ہو کہ تمہارے اور اس کے درمیان کتنا فاصلہ ہے؟ عرض کی کہ اللہ اور اس کا رسول زیادہ علم رکھتے ہیں۔ فرمایا: تمہارے اور اس کے درمیان پانچ سو برس ہے۔ پھر فرمایا: کیا تم جانتے ہو اس کے اوپر کیا ہے؟ عرض کی: اللہ اور اس کا رسول زیادہ علم رکھتے ہیں۔ فرمایا: دو آسمان ہیں، ان کے درمیان کی دوری پانچ سو برس ہے، یہاں تک کہ سات آسمان گئے۔ ہر آسمان کے درمیان ویسا ہی فاصلہ ہے جیسا کہ آسمان اور زمین کے درمیان ہے۔ پھر فرمایا: کیا تم جانتے ہو، اس کے اوپر کیا ہے؟ عرض کی کہ اللہ اور اس کا رسول زیادہ علم رکھتے ہیں۔ چنانچہ فرمایا: بے شک

اس کے اوپر عرش ہے اور اس کے اور آسمان کے درمیان اتنی دوری ہے جتنی دو آسمانوں کے درمیان ہے۔

پھر فرمایا: کیا تم جانتے ہو وہ شے کیا ہے جو تمہارے نیچے ہے؟ عرض کی کہ اللہ اور اس کا رسول زیادہ جانتے ہیں۔ فرمایا: بے شک اس کے نیچے ایک اور زمین ہے، ان کے درمیان پانچ سو برس کی راہ ہے، یہاں تک کہ سات زمینوں کا شمار کیا اور ہر دو زمین کے درمیان پانچ سو برس کی راہ ہے۔ پھر فرمایا: قسم ہے اس کی جس کے ہاتھ میں محمد کی جان ہے! اگر مقرر تم کوئی رسی ساتویں زمین کی طرف لٹکاتے تو البتہ وہ گرتی اللہ پر، پھر پڑھا: ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۖ وَهُوَ بِكُلِّ شَيْءٍ عَلِيمٌ﴾^(۱) (أخرجه الترمذي وقال: غريب، قال الترمذي: قال بعض أهل العلم في تفسير هذا الحديث إنما أراد لهبط على علم الله وقدرته وسلطانه وعلم الله وقدرته وسلطانه في كل مكان، وهو على العرش كما وصف نفسه في كتاب)

عنان سحاب کا نام ہے۔ ”روایا الأرض“ کے معنی حوافل ہیں، یعنی پانی بھری بدلیاں زمین کو سیراب کرنے والی۔ ”رقیع“ آسمان کا نام ہے۔ کسی نے کہا ہے کہ سمائے دنیا کا ایک نام ہے۔^(۲) (كذا في فتح البيان) تفسیر ابن کثیر میں ابو زبیل کی حدیث کے ذکر کے بعد کہا ہے کہ اس آیت میں مفسرین کی عبارات واقوال مختلف ہوئے ہیں اور اس سے کچھ زیادہ قول ہیں۔ امام بخاری رحمہ اللہ نے کہا: یحییٰ نے کہا ہے: ”الظَّاهِرُ عَلَى كُلِّ شَيْءٍ عِلْمًا، وَالْبَاطِنُ عَلَى كُلِّ شَيْءٍ عِلْمًا“^(۳) (فراء کا بھی یہی قول ہے۔ کما ذکرہ العینی)۔

حافظ مزنی ہمارے شیخ نے کہا ہے کہ یہ یحییٰ وہی ابن زیاد الفراء ہے: (”نزهة الالباء“ میں فراء کا خوب ترجمہ لکھا ہے اور یوں کہا ہے: ابو زکریا یحییٰ بن زیاد الفراء کسائی کے شاگرد ہیں، امام ثقہ ہیں۔ ۲۰۷ میں ۶۳ سال کی عمر میں راہ مکہ بہ خلافت مامون میں وفات پائی)۔ اس کی ایک کتاب ہے جس کا نام معانی القرآن رکھا ہے۔ پھر کہا ہے کہ اس بارے میں حدیثیں وارد ہوئی ہیں، پھر ان کا ذکر کیا ہے۔ ان میں وہ احادیث بھی ہیں جن کا ذکر ہو چکا ہے اور ان کے دیگر طرق بھی ذکر کیے ہیں۔^(۴)

هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ
ثُمَّ اسْتَوَىٰ عَلَى الْعَرْشِ يَعْلَمُ مَا يَلِجُ فِي الْأَرْضِ وَمَا
يَخْرُجُ مِنْهَا وَمَا يَنْزِلُ مِنَ السَّمَاءِ وَمَا يَعْرُجُ فِيهَا ۚ وَهُوَ
مَعَكُمْ أَيَّانَ مَا كُنْتُمْ ۚ وَاللَّهُ بِمَا تَعْمَلُونَ بَصِيرٌ ۝

(۱) سنن الترمذی، رقم الحدیث (۳۲۹۸) اس کی سند میں انقطاع ہے۔ حسن بصری رحمہ اللہ کا سماع سیدنا ابو ہریرہ رضی اللہ عنہ سے ثابت نہیں ہے۔ ضعیف الجامع، رقم الحدیث (۶۰۹۴)

(۲) فتح البیان (۳۹۷، ۳۹۶/۱۳) (۳) صحیح البخاری (۱۸۵۱/۴) (۴) تفسیر ابن کثیر (۳۸۷، ۳۸۶/۴)

مَلِكُ السَّمَوَاتِ وَالْأَرْضِ وَاللَّهُ تَرْجَعُ الْأُمُورُ
يُؤَلِّجُ اللَّيْلَ فِي النَّهَارِ وَيُؤَلِّجُ النَّهَارَ فِي اللَّيْلِ وَهُوَ
عَلِيمٌ بِذَاتِ الصُّدُورِ

وہی ہے جس نے آسمانوں اور زمین کو چھ دنوں میں پیدا کیا، پھر وہ عرش پر مستوی ہو گیا۔ وہ جانتا ہے جو چیز زمین میں داخل ہوتی ہے اور جو اس سے نکلتی ہے، اور جو چیز آسمان سے اترتی ہے اور جو اس میں چڑھتی ہے۔ اور تم جہاں کہیں بھی ہو، وہ تمہارے ساتھ ہے۔ اور اللہ اسے خوب دیکھنے والا ہے جو تم عمل کرتے ہو ④ اسی کے لیے آسمانوں اور زمین کی بادشاہی ہے اور تمام امور اللہ ہی کی طرف لوٹائے جاتے ہیں ⑤ وہی رات کو دن میں داخل کرتا ہے اور دن کو رات میں داخل کرتا ہے اور وہ سینوں کے راز خوب جانتا ہے ⑥

اللہ تعالیٰ کے علم و قدرت اور ملک کی وسعت کا بیان:

اللہ پاک فرماتا ہے کہ اسی نے آسمانوں کو اور زمین کو چھ دن میں پیدا کیا، یعنی دنیا کے دنوں میں۔ ان دنوں میں سے پہلا یوم الاحد (اتوار کا دن) اور ان کا آخری دن جمعہ ہے، جیسا کہ امام محلی وغیرہ نے کہا ہے ① اور اگر وہ چاہتا کہ ان کو پلک جھپکنے میں بنائے تو بنا ڈالتا، لیکن اس نے چھ دنوں کو ایک اصل ٹھہرایا ہے، تاکہ ان پر ہمار ہو۔ اللہ پاک جو آسمان اور زمین کا مالک ہے تو اس سے مراد اس کے بعض ملک کے پیدا کرنے کا بیان کرنا ہے۔ پھر ان کی خلق کے بعد اپنے عرش پر مستوی ہونے کی خبر دی (فتح البیان میں استوی علی العرش کے بیان میں عباس بن عبدالمطلب رضی اللہ عنہ سے مروی حدیث اوعال لکھی ہے، اس کا ذکر ہو چکا ہے)۔ امام محلی رحمہ اللہ نے عرش کی تفسیر کرسی سے کی ہے، یعنی پھر اس پر مستوی ہوا، ایسا مستوی ہونا جو اس کی ذات پاک کے لائق ہے۔ ② اس آیت کی تفسیر سورۃ الاعراف وغیرہ میں پورے طور پر گزر چکی ہے ③ اور استواء پر بھی کئی بار کئی جگہ پر کلام گزر چکا ہے۔

اس بارے میں مستقل کتابیں اور رسائل ہیں جو اہل علم کے نزدیک مشہور و معروف ہیں۔ بالجملہ اپنی قدرتِ تامہ کے ذکر کے بعد اپنے علمِ تام کا ذکر فرمایا: ﴿يَعْلَمُ مَا يَلِجُ فِي الْأَرْضِ وَمَا يَخْرُجُ مِنْهَا﴾ یعنی جو کچھ زمین میں داخل ہوتا ہے اسے جانتا ہے، یعنی بارش، قطرے اور بچ اور خزانے اور مردے وغیرہ اور وہ ان دانوں اور قطروں کی گنتی جانتا ہے جو اس میں داخل ہوتے ہیں اور جانتا ہے جو کچھ اس سے نکلتا ہے نباتات اور کھیتی اور پھل اور معدنیات وغیرہ جیسا کہ اللہ سبحانہ و تعالیٰ نے فرمایا: ﴿وَعِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبَرِّ وَالْبَحْرِ﴾

وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ فِي ظُلُمَاتِ الْأَرْضِ وَلَا رَطْبٌ وَلَا يَابِسٌ إِلَّا فِي كِتَابٍ مُبِينٍ ﴿[الأنعام: ۵۹]﴾
 ”اور اللہ تعالیٰ ہی کے پاس ہیں غیب کی کنجیاں (خزانے) ان کو کوئی نہیں جانتا بجز اللہ کے اور وہ تمام چیزوں کو جانتا ہے جو کچھ خشکی میں ہیں اور جو کچھ دریاؤں میں ہیں اور کوئی پتا نہیں گرتا مگر یہ سب کتابِ مبین میں ہیں۔“

اور جانتا ہے جو کچھ آسمان سے اترتا ہے، یعنی فرشتے اور رحمت و عذاب اور بارش اور اولے اور برد، یعنی برف اور اولے اور اقدار و احکام ملائکہ کرام کے ساتھ۔ سورۃ البقرہ میں گزر چکا ہے کہ نہیں نازل ہوتا کوئی قطرہ آسمان سے مگر حال یہ ہے کہ اس کے ساتھ ایک فرشتہ ہوتا ہے جو اس کو اس جگہ میں قرار پذیر کرتا ہے جس کا اللہ تعالیٰ اس کو امر کرتا ہے جہاں وہ چاہتا ہے۔ اور وہ جانتا ہے جو کچھ اس کی طرف چڑھتا ہے، یعنی فرشتے اور دعائیں اور بندوں کے اعمال جیسا کہ صحیح میں آیا ہے کہ اس کی طرف رات کا عمل دن سے پہلے اٹھایا جاتا ہے اور دن کا عمل رات سے پہلے اٹھایا جاتا ہے۔^(۱) امام محلی رحمہ اللہ نے اس کی تفسیر میں کہا ہے: ”كَالْأَعْمَالِ الصَّالِحَةِ وَالسَّيِّئَةِ“^(۲) اس پر علی قاری نے یوں اعتراض کیا ہے کہ اعمال میں سے جو اٹھایا جاتا ہے وہ عملِ صالح ہی ہے جیسا کہ اس آیت میں ہے: ﴿إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ﴾ [الفاطر: ۱۰] ”تمام تر ستھرے کلمات اسی کی طرف چڑھتے ہیں اور نیک عمل ان کو بلند کرتا ہے۔“ اس کی تفسیر سورت سبائیں میں گزر چکی ہے۔^(۳)

پھر جب آسمان و زمین کا علم ثابت کر چکا تو آدمیوں کو مخاطب کر کے فرمایا: ﴿وَهُوَ مَعَكُمْ أَيْنَ مَا كُنْتُمْ﴾ یعنی اور وہ اپنی قدرت و سلطان و علم سے عموماً اور اپنے فضل و رحمت سے خصوصاً تمہارے ساتھ ہے۔ سیدنا عبداللہ بن عباس رضی اللہ عنہما نے فرمایا: ”عَالِمٌ بِكُمْ“^(۴) یعنی اس کو تمہارا علم ہے۔ کسی نے کہا ہے کہ بہ حفظ و حراست تمہارے ساتھ ہے تم جہاں کہیں ہو۔ چنانچہ اللہ تعالیٰ کا علم و قدرت ہر ایک کے ساتھ متعلق ہے، کوئی اس سے جدا نہیں ہوتا، کہیں ہو آسمان میں یا زمین میں، خشکی میں یا دریا میں۔ یہ اس بات کی تمثیل ہے کہ جو کچھ ان سے صادر ہوتا ہے اللہ پاک کا علم اس کا احاطہ کیے ہوئے ہے، وہ کہیں پر پھریں زمین میں، خشک جگہ پر یا دریا میں۔

﴿وَاللَّهُ بِمَا تَعْمَلُونَ بَصِيرٌ﴾ یعنی اور اللہ تم پر رقیب اور نگہبان ہے، تمہارے اعمال پر شہید ہے ان میں سے کچھ بھی اس سے مخفی نہیں ہے، تم جہاں کہیں بھی ہو، خشکی میں یا تری میں، رات میں یا دن میں، گھروں میں یا جنگلوں میں اس کے علم میں سب برابر ہے اور اس کی بصیرت و سمیع کے تحت میں ہے، چنانچہ وہ تمہاری باتیں سنتا ہے اور تمہاری جگہ کو دیکھتا ہے اور تمہاری پوشیدہ باتوں اور سرگوشیوں کو جانتا ہے، جیسا کہ اللہ تعالیٰ نے فرمایا: ﴿إِلَّا إِلَهُهُمْ يَتَذَكَّرُ أُولَٰئِكَ لِيَسْتَحْفَظُوا أَمْنَهُمْ﴾ [ہود: ۵] ”یاد رکھو وہ لوگ اپنے سینوں کو دہرا کیے دیتے ہیں تاکہ اپنی باتیں (اللہ) سے

(۱) صحیح مسلم، رقم الحدیث (۱۷۹) (۲) تفسیر الجلالین (۷۱۸/۱) (۳) رقم الآیہ (۲) (۴) الدر المنثور (۴۹/۸)

چھپا سکیں۔ یاد رکھو کہ وہ لوگ جس وقت اپنے کپڑے لپیٹتے ہیں وہ اس وقت بھی سب جانتا ہے جو کچھ چھپاتے ہیں اور جو کچھ وہ ظاہر کرتے ہیں۔ بالیقین وہ دلوں کے اندر کی باتیں جانتا ہے۔“ نیز فرمایا: ﴿سَوَاءٌ فَنُكْمُ مَنْ أَسَرَ الْقَوْلَ وَمَنْ جَهَرَ بِهِ وَمَنْ هُوَ مُسْتَخْفٍ بِأَلِيلٍ وَسَارِبٍ بِالنَّهَارِ﴾ [الرعد: ۱۰] ”تم میں سے کسی کا اپنی بات کو چھپا کر کہنا اور با آواز بلند اسے کہنا اور جو رات کو چھپا ہوا ہو اور جو دن میں چل رہا ہو، سب اللہ پر برابر اور یکساں ہیں۔“
فَلَا إِلَهَ غَيْرُهُ وَلَا رَبَّ سِوَاهُ۔

صحیح میں ثابت ہوا ہے کہ رسول اللہ ﷺ نے جبریل علیہ السلام سے فرمایا، جبکہ انھوں نے آپ سے احسان کے متعلق پوچھا کہ احسان یہ ہے کہ تو اللہ کی عبادت کرے گویا تو اسے دیکھ رہا ہے، پھر اگر تو اس کو نہیں دیکھتا تو وہ تو تجھے دیکھ رہا ہے۔^(۱) حضرت عمر رضی اللہ عنہ نے فرمایا کہ ایک شخص نبی ﷺ کے پاس آیا اور عرض کی کہ آپ مجھے ایک ایسی حکمت کا توشہ دیں کہ میں اس سے زندگی بسر کروں تو آپ ﷺ نے فرمایا: «إِسْتَحْيِ اللَّهَ كَمَا تَسْتَحْيِ رَجُلًا مِنْ صَالِحِي عَشْرَتِكَ لَا يُفَارِقُكَ» یعنی تو اللہ تعالیٰ سے اس طرح شرم کر جیسے تو اپنے کنبے کے صالح مردوں میں سے کسی مرد سے شرم کرتا ہے جو تجھ سے کبھی مفارقت نہیں کرتا، یعنی علاحدہ نہیں ہوتا۔^(۲) (رواہ الحافظ أبو بکر الإسماعیلی بسندہ عن عبد الرحمن بن عامر عنه هذا حديث غريب)

حافظ ابو نعیم نے عبد اللہ ابن معاویہ غاضی رضی اللہ عنہ سے مروی حدیث سے مرفوعاً روایت کیا ہے کہ تین چیزیں ہیں جس نے ان کو کیا تو اس نے واقعی ایمان کا مزہ پایا: یہ کہ اللہ وحدہ کی عبادت کی اور اپنے مال کی زکات دے، اس حال میں کہ اس سے اس کا جی خوش ہو اور نہ دے ہر کہ وہ کو اور نہ ردیہ اور نہ شرطیہ کو اور نہ لئیمہ اور نہ مریضہ کو، لیکن اپنے اوسط اموال سے اور اپنے نفس کو مز کی کیا، یعنی تزکیہ نفس کیا اور ایک شخص نے کہا کہ یا رسول اللہ! کسی کا اپنے کو مز کی کرنا کیا ہے؟ تو فرمایا کہ وہ یہ بات جان لے کہ اللہ اس کے ساتھ ہے، وہ کہیں بھی ہو۔^(۳) نعیم بن حماد نے سیدنا عبادہ بن صامت رضی اللہ عنہ سے روایت کیا ہے کہ رسول اللہ ﷺ نے فرمایا ہے: بے شک افضل ایمان یہ ہے کہ تو یہ بات جان لے کہ اللہ تیرے ساتھ ہے تو جہاں کہیں بھی ہو۔^(۴) یہ غریب ہے۔ امام احمد رضی اللہ عنہ یہ دو ہمتیں پڑھا کرتے تھے:

إِذَا خَلَوْتَ الدَّهْرَ يَوْمًا فَلَا تَقُلْ خَلَوْتُ وَلَكِنْ قُلْ عَلَيَّ رَقِيبٌ
وَلَا تَحْسَبَنَّ اللَّهَ يَغْفُلُ سَاعَةً وَلَا أَنَّ مَا يَخْفَى عَلَيْهِ يَغِيبُ^(۵)

① صحیح البخاری، رقم الحدیث (۵۰) صحیح مسلم، رقم الحدیث (۸)

② تفسیر ابن کثیر (۳۸۸/۴) امام البانی رضی اللہ عنہ نے اس روایت کو سیدنا عمر رضی اللہ عنہ کے ذکر کے بغیر دیگر مصادر سے نقل کر کے اس کو صحیح کہا ہے۔ تفصیل کے لیے دیکھیں: السلسلة الصحيحة، رقم الحدیث (۷۴۱)

③ سنن أبي داود، رقم الحدیث (۱۵۸۲) سنن البيهقي الكبرى (۹۵/۴) السلسلة الصحيحة، رقم الحدیث (۱۰۴۶)

④ المعجم الأوسط (۳۳۶/۸) حلية الأولياء (۱۶۴/۶) اس کی سند میں ”نعیم بن حماد“ ضعیف راوی ہے۔ دیکھیں: السلسلة الضعيفة،

رقم الحدیث (۲۵۸۹)

⑤ تفسیر ابن کثیر (۳۸۹/۴)

(یخفی: اُی: مَا يَظْهَرُ عَلَيْهِ۔ یہ شعر پہلے بھی گزر چکے ہیں)۔

قولہ تعالیٰ: ﴿لَهُ مُلْكُ السَّمَوَاتِ وَالْأَرْضِ﴾ پہلے اس کی توجیہ گزر چکی ہے کہ یہ مکرر نہیں ہے، یا یوں کہو کہ یہ تکرار تاکید کے لیے ہے اور اس کا ذکر اعادے کے ساتھ کیا، جیسا کہ ”ابداء“ کے ساتھ اس کا ذکر کیا ہے، اس لیے کہ یہ اعادہ و ابداء کے لیے مقدمے کی طرح ہے، کیونکہ اس کا ماقبل اعادے کی طرف اشارہ ہے، اس انداز سے کہ مجازاً سے کنایہ ٹھہرایا گیا ہے (یعنی ﴿وَاللَّهُ بِمَا تَعْمَلُونَ بَصِيرٌ﴾ اور اسی طرح مابعد بھی ﴿وَالِلَّهِ تُرْجَعُ الْأُمُورُ﴾) اور اول قول کا مابعد (یعنی ﴿يُحْيِي وَيُمِيتُ﴾) ابداء کی طرف اشارہ ہے۔

﴿وَالِلَّهِ تُرْجَعُ الْأُمُورُ﴾ یعنی اسی کا ہے ملک آسمانوں کا اور زمین کا اور امور اللہ ہی کی طرف رجوع کیے جاتے ہیں نہ کہ اس کے غیر کی طرف۔ مطلب یہ ہے کہ دنیا و آخرت کا مالک وہی ہے جیسا کہ اللہ تعالیٰ نے فرمایا: ﴿وَإِنَّ لَنَا لِلْآخِرَةِ وَالْأُولَى﴾ [البیل: ۱۳] ”اور ہمارے ہی ہاتھ آخرت اور دنیا ہے۔“ اور وہی اس پر محمود ہے جیسا کہ اللہ تعالیٰ نے فرمایا: ﴿وَهُوَ اللَّهُ لَا إِلَهَ إِلَّا هُوَ لَهُ الْحَمْدُ فِي الْأُولَى وَالْآخِرَةِ﴾ [القصص: ۷۰] ”وہی اللہ ہے اس کے سوا کوئی اور لائق عبادت نہیں، دنیا اور آخرت میں اسی کی تعریف ہے۔“ نیز اللہ تعالیٰ نے فرمایا: ﴿الْحَمْدُ لِلَّهِ الَّذِي لَهُ مَا فِي السَّمَوَاتِ وَمَا فِي الْأَرْضِ وَلَهُ الْحَمْدُ فِي الْآخِرَةِ وَهُوَ الْحَكِيمُ الْخَبِيرُ﴾ [سبا: ۱] ”تمام تعریفیں اس اللہ کے لیے سزاوار ہیں جس کی ملکیت میں وہ سب کچھ ہے جو آسمانوں اور زمین میں ہے آخرت میں بھی تعریف اسی کے لیے ہے، وہ (بڑی) حکمتوں والا اور (پورا) خبردار ہے۔“

چنانچہ آسمانوں اور زمین میں جو کچھ ہے اس کی ملک ہے اور ان کے اہل اس کے غلام ہیں اور اس کے روبرو ذلیل اور فرمانبردار ہیں۔ جیسا کہ اللہ تعالیٰ نے فرمایا: ﴿إِنَّ كُلَّ مَنْ فِي السَّمَوَاتِ وَالْأَرْضِ إِلَّا آتِيَ الرَّحْمَنِ عَبْدًا﴾ [مریم: ۹۳-۹۵] ”آسمان و زمین میں جو بھی ہیں سب کے سب اللہ کے غلام بن کر ہی آنے والے ہیں۔ ان سب کو اس نے گھیر رکھا ہے اور سب کو پوری طرح گن بھی رکھا ہے۔ یہ سارے کے سارے قیامت کے دن اکیلے اکیلے اس کے پاس حاضر ہونے والے ہیں۔“

اسی لیے فرمایا: ﴿وَالِلَّهِ تُرْجَعُ الْأُمُورُ﴾ یعنی قیامت کے دن اسی کی طرف مرجع ہے تو وہ اپنی خلق میں جو چاہے گا فیصلہ کرے گا اور وہ ایسا عادل ہے کہ ذرہ بھر ظلم اور زیادتی نہیں کرتا، بلکہ اگر ان میں سے کسی کا عمل حسنہ ہو گا تو اس کے اجر کو کئی گنا کر دے گا، اس کے دس گنا تک اور اپنے پاس سے بڑا اجر دے گا اور جیسا کہ اللہ تعالیٰ نے فرمایا: ﴿وَنَضَعُ الْمَوَازِينَ الْقِسْطَ لِيَوْمِ الْقِيَمَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِّنْ خَرْدَلٍ أَتَيْنَا بِهَا وَكَفَىٰ بِنَا حَاسِبِينَ﴾ [الانبیاء: ۴۷] ”قیامت کے دن ہم درمیان میں لا رکھیں گے ٹھیک ٹھیک تولنے والی ترازو کو پھر کسی پر کچھ بھی ظلم نہ کیا جائے گا اور اگر ایک رائی کے دانے کے برابر بھی عمل ہو گا ہم اسے لا حاضر

کریں گے، اور ہم کافی ہیں حساب کرنے والے۔“ ﴿تُوجَّعُ﴾ کو اخوان و ابن عامر بہ فتح تاء و کسر جیم بہ صیغہ معروف پڑھتے ہیں اور باقی قراء بہ صیغہ مجہول پڑھتے ہیں^① سارے قرآن شریف میں اسی طرح پڑھتے ہیں۔ (کما ذکرہ السمین)

﴿يُوجَّعُ اللَّيْلُ فِي النَّهَارِ وَيُوجَّعُ النَّهَارُ فِي اللَّيْلِ وَهُوَ عَلَيْهِمْ بِذَاتِ الصُّدُورِ﴾ کا یہ مطلب ہے کہ خلق میں متصرف وہی ہے۔ شب و روز کو لوٹا پوٹتا ہے اور اپنی حکمت سے ان کا اندازہ کرتا ہے جیسا چاہتا ہے۔ پس کبھی تورات طویل ہوتی ہے اور دن چھوٹا اور کبھی اس کے الٹ اور کبھی دنوں کو معتدل چھوڑتا ہے۔ کبھی فصلِ شتا ہوتی ہے پھر ربیع (بہار) پھر قیظ (موسم گرما) پھر خریف (ساون کا موسم) اور یہ سب اسی کی حکمت اور تقدیر سے ہے، اس بات کے سبب سے جس کا اپنی خلق کے ساتھ ارادہ کرتا ہے اور وہ خفیہ باتوں کو جانتا ہے، اگرچہ وہ بہت دقیق اور خفی ہوں اور سینے کے ضمائر (خیالات) اور اعتقادات اور بھیدوں کو جانتا ہے ان میں سے کوئی مخفی شے بھی اس سے پوشیدہ نہیں ہے۔^② (کذا فی فتح البیان و ابن کثیر مع المزج والخلط)

بالجملہ جب ان دلیلوں کا ذکر کر چکا جو اللہ پاک کی توحید و علم و قدرت پر دال ہیں، جب ان میں سے کئی نوع ذکر کر چکا تو کفارِ قریش کو خطاب کرنا شروع کیا، (خازن نے اسی طرح کہا ہے کہ اللہ پاک کفارِ قریش کو خطاب کرتا ہے اور ان کو حکم دیتا ہے کہ اللہ اور رسول پر ایمان لائیں اور دنیا سے اعراض کریں اور نیکی کے تمام کاموں میں خرچ کریں۔^③ محلی نے یہ مومنوں کو خطاب ٹھہرایا ہے، یعنی ایمان پر ہمیشہ قائم رہو۔^④ واللہ اعلم) تو فرمایا:

اٰمِنُوْا بِاللّٰهِ وَرَسُوْلِهِ وَاَنْفِقُوْا مِمَّا جَعَلَكُمْ مُّسْتَحْلِفِيْنَ فِيْهِ
فَالَّذِيْنَ اٰمَنُوْا مِنْكُمْ وَاَنْفَقُوْا لَهُمْ اَجْرٌ كَبِيْرٌ ۝۷ وَمَالَكُمْ
لَا تُؤْمِنُوْنَ بِاللّٰهِ وَالرَّسُوْلِ يَدْعُوْكُمْ لَتُؤْمِنُوْا بِرَبِّكُمْ وَقَدْ
اَخَذَ مِيْثَاقَكُمْ اِنْ كُنْتُمْ مُّؤْمِنِيْنَ ۝۸ هُوَ الَّذِيْ يُنَزِّلُ
عَلٰى عَبْدِهٖ اٰیٰتٍ بَيِّنٰتٍ لِّيُخْرِجَكُمْ مِّنَ الظُّلُمٰتِ اِلَى
النُّوْرِ ۚ وَاِنَّ اللّٰهَ بِكُمْ لَرَءُوْفٌ رَّحِيْمٌ ۝۹ وَمَالَكُمْ اِلَّا تَنْفِقُوْا
فِيْ سَبِيْلِ اللّٰهِ وَبِلِلّٰهِ مِيْرٰثِ السَّمٰوٰتِ وَالْاَرْضِ لَا يَسْتَوِيْ
مِنْكُمْ مَّنْ اَنْفَقَ مِنْ قَبْلِ الْفَتْحِ وَقَتْلٍ ۚ اُولٰٓئِكَ اَعْظَمَ
دَرَجَةً مِّنَ الَّذِيْنَ اَنْفَقُوْا مِنْۢ بَعْدِ وَقَتْلٍ ۚ وَكُلًّا وَّعَدَ

② تفسیر ابن کثیر (۴/۳۸۸، ۳۸۹) فتح البیان (۳۹۷-۳۹۹)

① فتح القدیر (۵/۲۲۱)

④ تفسیر الجلالین (۱/۷۱۹)

③ تفسیر الخازن (۷/۳۱)

اللَّهُ الْحَسَنِيُّ وَاللَّهُ بِمَا تَعْمَلُونَ خَبِيرٌ ۖ مَنْ ذَا الَّذِي يُقْرِضُ
اللَّهُ قَرْضًا حَسَنًا فَيُضْعِفُهُ لَهُ وَلَهُ أَجْرٌ كَرِيمٌ ۝

اللہ پر اور اس کے رسول پر ایمان لاؤ، اور اس (مال) میں سے خرچ کرو جس میں اس نے تمہیں جانشین بنایا ہے، پھر تم میں سے جو لوگ ایمان لائے اور انہوں نے خرچ کیا، ان کے لیے بہت بڑا اجر ہے ⑦ اور تمہیں کیا ہے کہ تم اللہ پر ایمان نہیں لاتے؟ حالاں کہ رسول تمہیں بلاتا ہے کہ تم اپنے رب پر ایمان لاؤ اور یقیناً وہ تم سے پختہ وعدہ لے چکا ہے اگر تم مومن ہو؟ ⑧ وہی تو ہے جو اپنے بندے پر واضح آیات نازل کرتا ہے، تاکہ وہ تمہیں اندھیروں سے اُجالے کی طرف نکالے، اور بلاشبہ اللہ تم پر نہایت شفیق، خوب رحم کرنے والا ہے ⑨ اور تمہیں کیا ہے کہ تم اللہ کی راہ میں خرچ نہیں کرتے؟ جبکہ آسمانوں اور زمین کی میراث اللہ ہی کے لیے ہے۔ تم میں سے جن لوگوں نے فتح (مکہ) سے پہلے خرچ کیا اور جہاد کیا یہ (ان لوگوں کے) برابر نہیں ہیں، (جنہوں نے فتح مکہ کے بعد یہی کام کیے۔) یہ (پہلے کرنے والے) لوگ درجے میں ان لوگوں سے عظیم تر ہیں جنہوں نے اس (فتح) کے بعد خرچ کیا اور لڑائی کی، اور اللہ نے ہر ایک سے نیک جزا کا وعدہ کیا ہے، اور اللہ اس سے خوب باخبر ہے جو تم عمل کرتے ہو ⑩ کون ہے وہ جو اللہ کو قرض حسنہ دے، پھر وہ اسے اس کے لیے بڑھا دے؟ اور اس کے لیے عمدہ اجر ہے ⑪

ایمان لانے کا حکم اور خرچ کرنے کی ترغیب:

تم سے مضبوط عہد و پیمان لے چکا ہے، یعنی دنیا میں آنے سے پہلے قرار لے چکا ہے اور اس کا اثر دل میں رکھ دیا ہے۔ یہ جو فرمایا کہ آسمانوں اور زمینوں کی میراث کا مالک اکیلا اللہ ہے، یعنی سب کچھ بچ رہتا ہے، یعنی مالک فنا ہو جاتا ہے اور ملک اللہ کو بچ رہتی ہے اور ہمیشہ اسی کا مال تھا۔ فتح سے پہلے، یعنی جنہوں نے فتح مکہ سے پہلے خرچ کیا اور جہاد کیا، وہ بڑے درجے لے گئے۔ قرض کے معنی یہ ہیں کہ اس وقت تم جہاد میں خرچ کرو، پھر تمہیں دولتیں استعمال کرو گے اور یہی معنی بڑھانے کے ہیں۔ مالک اور غلام میں بیاج نہیں جو دیا سو اس کا جو نہ دیا سو اس کا۔ انتہی۔

﴿اٰمِنُوْا بِاللّٰهِ وَرَسُوْلِهِ﴾ کا خطاب کفارِ عرب کو ہے یا سب کو، یعنی توحید کی اور رسالت کے صحیح ہونے کی تصدیق کرو۔ مسلمانوں کے حق میں امر بایمان سے مراد اس پر ہمیشہ قائم رہنا اور اس میں اور آگے بڑھنا ہے، یعنی ایمان پر ہمیشہ قائم رہو اور اخلاص کے ساتھ اعمالِ صالحہ کر کے اس کو اور زیادہ کرو۔ پھر جب ان کو ایمان کا حکم دیا تو

ان کو اللہ کی راہ میں خرچ کرنے کا امر فرمایا: ﴿وَأَنْفَقُوا مِمَّا جَعَلَكُمْ مُسْتَخْلِفِينَ فِيهِ﴾ فالَّذِينَ آمَنُوا مِنْكُمْ وَأَنْفَقُوا لَهُمْ أَجْرٌ كَبِيرٌ﴾ یعنی اس مال میں سے کچھ خرچ کرو جس میں اس نے تم کو نائب ٹھہرایا ہے اس کے اندر تصرف کرنے میں تم نائب ہو اس کے بغیر کہ تم اس کے حقیقی مالک ہو، کیونکہ مال تو اللہ کا مال ہے اور بندے اللہ کے خلفاء اور نواب ہیں اس کے اموال پر تو ان کے لیے یہ لازمی ہے کہ وہ اس کو اس شے میں خرچ کریں جو اس کو راضی کرے۔ کسی نے کہا ہے کہ اس نے تم کو ان لوگوں کا خلیفہ بنایا ہے جو تم سے پہلے تھے اور جن کے تم وارث ہوئے ہو اور عن قریب وہ مال دوسروں کی طرف منتقل ہو جائے گا جو تمہارے وارث ہوں گے، پس تم اس کے ساتھ بخل مت کرو۔ امام حسن رضی اللہ عنہ وغیرہ نے اسی طرح کہا ہے۔^(۱) مطلب یہ ہے کہ مال تمہارے پاس عاریت کے طور پر ہے، کیوں کہ وہ تو تم سے پہلے لوگوں کے ہاتھوں میں تھا، پھر تمہاری طرف منتقل ہو گیا۔ پس اللہ پاک مال کے استعمال کی ان کو راہ بتاتا ہے کہ جس مال میں ان کو پہلے لوگوں کا نائب کیا ہے، اسے اس کی اطاعت میں استعمال کریں اور اگر وہ ایسا نہیں کریں گے تو اس پر ان سے محاسبہ کرے گا اور ان کو سزا دے گا، اس لیے کہ جو امور اس میں واجب تھے، انھوں نے ان کو ترک کیا۔

قولہ تعالیٰ: ﴿مِمَّا جَعَلَكُمْ مُسْتَخْلِفِينَ فِيهِ﴾ میں اس طرف اشارہ ہے کہ اے شخص! عنقریب کوئی اور تیرے بعد اس کا خلیفہ ہوگا۔ تو شاید تیرا وارث اس مال میں اللہ کی اطاعت کرے اور اسے اس کی مرضی کے کاموں میں خرچ کرے تو وہ تجھ سے اس شے کے ساتھ زیادہ بہرہ مند ہو جس کا اللہ نے تجھ پر انعام کیا۔ یا وہ اس میں اللہ کی نافرمانی کرے اور اسے گناہ کے کاموں میں خرچ کرے تو تو ایسا ہو کہ تو نے اس کی ”اثم و عدوان“ پر اس کی معاونت کی سعی کی۔ مطرف بن عبد اللہ بن شخیر اپنے باپ سے راوی ہیں، کہا: میں رسول اللہ صلی اللہ علیہ وسلم کے پاس پہنچا اور آپ صلی اللہ علیہ وسلم فرما رہے تھے: ﴿الْهَكُمْ التَّكَاثُرُ﴾۔ «يَقُولُ ابْنُ آدَمَ: مَالِي مَالِي وَهَلْ لَكَ مِنْ مَالِكَ إِلَّا مَا أَكَلْتَ فَأَفْنَيْتَ أَوْ لَبَسْتَ فَأَبْلَيْتَ أَوْ تَصَدَّقْتَ فَأَمْضَيْتَ»^(۲) (رواہ الإمام أحمد ورواہ مسلم من حدیث شعبۃ بہ و زاد ”وما سوى ذلك فذاهب و تارك للناس“).

غرض یہ کہ آیت میں خیر کی راہوں میں خرچ کرنے کی ترغیب ہے اور اس کو نفس پر آسان کرنا ہے، اس سے پہلے کہ مال ان سے منتقل ہو کر دوسروں کی طرف چلا جائے۔ ظاہر یہ ہے کہ آیت کے معنی خیر میں خرچ کرنے کی ترغیب ہے اور اس شے میں خرچ کرنے کی جس کو عام طور پر اللہ تعالیٰ پسند کرتا ہے۔ کسی نے کہا کہ یہ حکم فرض زکاۃ کے ساتھ خاص ہے، حالانکہ اس تخصیص کی کوئی وجہ نہیں ہے۔ محلی رحمۃ اللہ علیہ نے فرمایا: اس کا نزول غزوہ عسره میں ہوا ہے، یعنی غزوہ تبوک۔^(۳) لیکن

(۱) تفسیر القرطبی (۲۳۸/۱۷) فتح القدیر (۲۲۲/۵) (۲) صحیح مسلم (۲۹۵۸، ۲۹۵۹) مسند أحمد (۲۴/۴)

(۳) تفسیر الجلالین (۷۱۹/۱)

یہ بات مشکل ہے اس قول پر کہ یہ سورت مکی ہے۔ اسی طرح اس قول پر بھی کہ سورت مدنی ہے ان آیات کے مستثنیٰ ہونے کی بنا پر جیسا کہ پہلے گزر چکا ہے۔ یہ غزوہ ۹ ہجری میں ہے نبی ﷺ کے طائف سے رجوع کے بعد۔ یہ آپ ﷺ کا آخری غزوہ ہے، اس میں قتال واقع نہیں ہوا، بلکہ جزیہ دینے پر صلح واقع ہو گئی۔ اس قصے کی وضاحت سورت براءت میں ہے اگر تفصیل جاننا چاہو تو اس کی طرف مراجعت فرمالو۔ پھر اللہ پاک نے ان کا ذکر کیا جنہوں نے اللہ کی راہ میں خرچ کیا، چنانچہ فرمایا: ﴿فَالَّذِينَ آمَنُوا... الْآيَةُ﴾ یعنی پھر جنہوں نے یہ باتیں جمع کیں کہ اللہ اور رسول پر ایمان لائے اور اللہ کی راہ میں خرچ کیا ان کے لیے بڑا اجر ہے، یعنی جنت ہے۔ محلی رحمہ اللہ نے کہا کہ اس میں عثمان رضی اللہ عنہ کی طرف اشارہ ہے،^① یعنی انہوں نے تین سوانٹ ان کے اقطاب و احلاس و اجمال کے ساتھ تیار کر دیے اور ایک ہزار دینار لا کر نبی ﷺ کے سامنے لا کر رکھ دیے۔

﴿وَمَا لَكُمْ لَا تُؤْمِنُونَ بِاللَّهِ وَالرَّسُولِ يَدْعُوكُمْ لِتُؤْمِنُوا بِرَبِّكُمْ﴾ میں ملامت اور توبیخ کا استفہام ہے اور کفار کو خطاب ہے، یعنی کون سا عذر ہے اور کون سی چیز تم کو اللہ پر ایمان لانے سے مانع ہے اور تم سے تمام علتیں اور بہانے بالکل دور کر دیے جا چکے ہیں۔ کسی نے کہا ہے کہ جبکہ تم ایمان نہ لاؤ گے تو تمہارے لیے آخرت کے ثواب میں کون سی شے ہے۔ حال یہ ہے کہ رسول تم کو ایمان کی طرف بلا رہا ہے اور اس پر تم کو اجاگر کر رہا ہے اور تم پر وہ کتاب پڑھ رہا ہے جو برہانوں اور حجتوں کو پیش کرتی ہے اور حال یہ ہے کہ اللہ تعالیٰ تم سے تمہارا عہد لے چکا۔ مطلب یہ ہے کہ اب تمہارے لیے ایمان کو ترک کرنے کا کوئی عذر نہیں ہے۔

رسول اللہ ﷺ نے ایک دن اپنے اصحاب سے فرمایا: «أَيُّ الْمُؤْمِنِينَ أَعْجَبُ إِلَيْكُمْ إِيْمَانًا؟» یعنی کون سے مومنین از روئے ایمان تم کو سب سے زیادہ پسندیدہ ہیں؟ صحابہ کرام رضی اللہ عنہم نے عرض کی کہ فرشتے۔ فرمایا: کیا ہے ان کو کہ وہ ایمان نہ لائیں حالانکہ وہ اپنے رب کے پاس ہیں۔ عرض کی تو پھر انبیاء، فرمایا: کیا ہے ان کو کہ وہ ایمان نہ لائیں اور ان پر وحی نازل ہوتی ہے، عرض کی تو پھر ہم، فرمایا: تم کو کیا ہے کہ تم ایمان نہ لاؤ حالاں کہ میں تمہارے درمیان میں ہوں، لیکن از روئے ایمان سب سے پسندیدہ مومنین وہ قوم ہیں جو تمہارے بعد آئیں گے اور صحیفے پائیں گے اور اس شے پر ایمان لائیں کے جو ان میں ہے^② (حافظ ابن کثیر رحمہ اللہ کہتے ہیں: ”وقد روينا في الحديث من طرق في أوائل شرح كتاب الإيمان من صحيح البخاري وقد ذكرنا طرفا من هذه في أول سورة البقرة عند قوله تعالى: ﴿الَّذِينَ يُؤْمِنُونَ بِالْغَيْبِ﴾“^③ [البقرة: ۳]۔)

① تفسیر الجلالین (۷۱۹/۱)

② دلائل النبوة للبيهقي (۵۳۷/۶) اس کی سند میں ”مغیرہ بن قیس اور اسماعیل بن عیاش“ ضعیف راوی ہیں۔ دیکھیں: السلسلة الصحيحة،

رقم الحديث (۶۴۷)

③ تفسیر ابن کثیر (۴۷۲/۴)

﴿اَخَذَ مِيثَاقَكُمْ﴾ کا مطلب یہ ہے کہ اللہ نے تمہارا اقرار لیا، جبکہ تم کو تمہارے باپ آدم کی پشت سے نکالا عالمِ ذر میں جب تم کو تمہاری جانوں پر گواہ کیا، جیسا کہ اللہ تعالیٰ کے اس فرمان میں ہے: ﴿اَلَسْتُ بِرَبِّكُمْ﴾ ﴿الاعراف: ۱۷۲﴾ ”کیا میں تمہارا رب نہیں ہوں؟ سب نے جواب دیا: کیوں نہیں۔“ یا یہ معنی ہیں کہ تمہارا عہد لیا ان دلیلوں کے ساتھ جن کو تمہارے لیے قائم کیا جو توحید اور وجوبِ ایمان پر دال ہیں اور مرکب کیں تم میں عقلیں اور تم کو دلیلوں میں غور کرنے کی قدرت دی، چنانچہ جب عقلی دلائل اور رسول کے آگاہ کرنے کے بعد تمہارے لیے کوئی علت باقی نہ رہی تو پھر تمہیں کیا ہے کہ تم ایمان نہیں لاتے: یہ قول کشاف کی طرح قاضی کا مختار ہے۔^(۱) پہلا قول زیادہ مناسب ہے۔ حافظ ابن کثیر رحمہ اللہ نے اخذِ میثاق کی تفسیر میں کہا ہے، جیسا کہ اللہ تعالیٰ نے فرمایا: ﴿وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقَكُمْ بِهِ إِذْ قُلْتُمْ سَمِعْنَا وَأَطَعْنَا﴾ [المائدة: ۷] ”تم پر اللہ کی جو نعمتیں نازل ہوئی ہیں انہیں یاد رکھو اور اس کے اس عہد کو بھی جس کا تم سے معاہدہ ہوا ہے جبکہ تم نے کہا ہم نے سنا اور مانا۔“ اور اس سے مراد رسول اللہ ﷺ کی بیعت ہے۔ ابن جریر کا یہ زعم ہے کہ اس سے مراد وہ میثاق ہے جو آدم علیہ السلام کی پشت میں ان پر لیا۔ یہ مجاہد رحمہ اللہ کا مذہب ہے۔^(۲) فاللہ أعلم۔ جمہور نے ﴿اَخَذَ﴾ کو بہ صیغہ ماضی معروف پڑھا ہے، فاعل اللہ پاک ہے اور کسی نے (یعنی ابو عمرو نے) بہ صیغہ مجہول پڑھا ہے۔

﴿اِنْ كُنْتُمْ مُّؤْمِنِينَ﴾ یعنی اگر تم اس عہد پر ایمان لاتے ہو جو تم سے لیا، یا ان محبتوں دلیلوں پر ایمان لاتے ہو، یا اگر تم اسباب میں سے کسی سبب پر ایمان لانے والے ہو تو یہ اس کے اعظم اسباب سے اور واضح موجبات میں سے ہے جس پر مزید کوئی اور سبب نہیں ہے۔ کسی نے کہا ہے کہ اگر تم موسیٰ اور عیسیٰ علیہما السلام پر ایمان لانے والے ہو تو بے شک ان کی شریعت اس بات کی مقتضی ہے کہ محمد پر ایمان لاؤ۔ کسی نے کہا ہے کہ اگر تم اس پر ایمان لانے کا ارادہ رکھتے ہو تو اس کی طرف مبادرت (جلدی) کرو، اب تم کو اس سے کون مانع ہے، حالانکہ رسول اس کی طرف بلا رہا ہے اور برہان قائم کر چکا ہے۔ کسی نے کہا ہے کہ کلمہ ﴿اِنْ﴾ بہ معنی ”اِذ“ ہے، یعنی تمہارا عہد لیا جبکہ تم مومن تھے۔

﴿هُوَ الَّذِي يُنَزِّلُ عَلَى عَبْدٍ آيَاتٍ بَيِّنَاتٍ لِّيُخْرِجَكُمْ مِنَ الظُّلُمَاتِ إِلَى النُّورِ وَإِنَّ اللَّهَ بِكُمْ لَرَءُوفٌ رَّحِيمٌ﴾ یعنی وہی ہے جو اپنے بندے پر قرآن کی واضح اور ظاہر آیتیں اتارتا ہے۔ کسی نے کہا ہے کہ ﴿آيَاتٍ﴾ سے مراد معجزات ہیں اور قرآن ان میں سے سب سے بڑا معجزہ ہے، تاکہ ان آیتوں کے سبب سے یا دعوت کے ذریعے سے تم کو اللہ یا رسول شرک کی تاریکیوں سے نکال کر نورِ ایمان کی طرف لے آئے۔ اور بے شک اللہ تعالیٰ تمہیں کفر سے نکال کر ایمان کی طرف لانے میں بہت ہی بڑا نرمی اور رحمت والا ہے۔ جہی تو اس نے اپنے بندوں کی ہدایت کے لیے کتابیں نازل کیں اور رسول بھیجے اور تمہارے لیے جو عقلی حجتیں قائم کیں صرف ان پر اکتفا نہیں کیا۔

(۱) الکشاف (۴/۷۲) تفسیر البیضاوی (۵/۲۹۷)

(۲) تفسیر الطبري (۲۳/۱۷۲) تفسیر ابن کثیر (۴/۳۹۰)

اب اس سے بڑھ کر کوئی نرمی اور رحمت نہیں ہے۔

بالجملہ جب پہلے ان کو ایمان اور انفاق (خرچ کرنے) کا امر کیا پھر ایمان پر آمادہ کیا اور یہ بیان فرمایا کہ ایمان سے منع کرنے والی باتیں ان سے دور کر چکا ہے تو پھر ان کو خرچ کرنے پر براہیختہ کیا، چنانچہ فرمایا: ﴿وَمَا لَكُمْ أَلَّا تُنْفِقُوا فِي سَبِيلِ اللَّهِ وَلِلَّهِ مِيزَانُ السَّعْيَاتِ وَالْأَرْضُ﴾ (اصل میں ”فی أن لا تنفقوا“ ہے۔ ”أن“ موضع نصب یا جر میں ہے زائد نہیں ہے جس طرح کہ ابوالحسن اس کو زائد خیال کرتے ہیں، بلکہ مصدر یہ ہے اور معنی فی عدم الانفاق ہیں) اس میں استفہام ڈانٹ ڈپٹ اور ملامت کا ہے، یعنی تمہیں کون سا عذر ہے اور کون سی شے تم کو منع کرتی ہے کہ اللہ کی اطاعت میں اور اس شے میں خرچ کرو جو اس کی طرف قریب کرے۔ چنانچہ ﴿سَبِيلِ﴾ سے مراد ہر وہ خبر ہے جو ان کو اللہ کی طرف موصل ہو (پہنچائے) تو یہ استعارہ تصریحیہ ہے۔ اس آیت میں اس بات پر دلیل ہے کہ جس انفاق کا اس آیت میں حکم کیا گیا ہے: ﴿وَأَنْفِقُوا مِمَّا جَعَلَكُمْ مُسْتَخْلِفِينَ فِيهِ﴾ [الحديد: ۷] وہ اللہ کی راہ میں خرچ کرنا ہے، جیسا کہ پہلے بیان کیا گیا۔

غرض یہ کہ اللہ کی راہ میں خرچ کرنے سے تم کو کون مانع ہے، حالانکہ جو کچھ آسمان و زمین میں ہے، وہ عالم کے تمام ہونے کی وجہ سے اللہ کی طرف رجوع ہونے والا ہے، جیسے: میراث وارث کی طرف رجوع ہوتی ہے اور اس میں سے ان کے لیے کچھ بھی باقی نہ رہے گا۔ یہ تقریر ڈانٹ ڈپٹ میں زیادہ دخل رکھتی ہے اور ملامت اور دھمکی میں کامل تر ہے، اس لیے کہ ان امور کا ایسا ہونا کہ اپنے لوگوں سے نکل جائیں گے اور ان کے مالکوں میں سے کوئی باقی نہ رہے گا، یہ بات ان پر انفاق کو واجب کرنے کے لیے زیادہ مضبوط ہے، بہ نسبت اس کے کہ یوں کہو کہ وہ اموال حقیقت میں اللہ کے ہیں اور وہ لوگ ان کے اندر تصرف کرنے میں اللہ کے خلفاء ہیں۔

معنی یہ ہیں کہ خرچ کرو اور مال کے کم ہو جانے سے اور فقر سے مت ڈرو، کیونکہ جس کی راہ میں تم نے خرچ کیا، وہ آسمانوں اور زمین کا مالک ہے، اس کے ہاتھوں میں ان کی کنجیاں ہیں، اس کے پاس ان کے خزانے ہیں اور وہ عرش کا مالک ہے، اس شے کے ساتھ جس کا وہ حاوی ہے اور وہی یہ بات کہتا ہے: ﴿وَمَا أَنْفَقْتُمْ مِنْ شَيْءٍ فَهُوَ يُخْلِفُهُ وَهُوَ خَيْرُ الرَّازِقِينَ﴾ [سبا: ۳۹] ”تم جو کچھ بھی اللہ کی راہ میں خرچ کرو گے اللہ اس کا (پورا پورا) بدلہ دے گا اور وہ سب سے بہتر روزی دینے والا ہے۔“ نیز اللہ تعالیٰ یہ فرماتا ہے: ﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ﴾ [النحل: ۹۶] ”تمہارے پاس جو کچھ ہے سب فانی ہے اور اللہ تعالیٰ کے پاس جو کچھ ہے باقی ہے۔“ لہذا جس نے اللہ پر توکل کیا اس نے خرچ کیا اور صاحب عرش سے کسی کمی کا خوف نہ کیا اور یہ بات جان لی کہ عن قریب اللہ اس کا عوض اسے دے گا۔

فتح مکہ سے پہلے خرچ کرنے کی فضیلت:

پھر جنھوں نے اللہ کی راہ میں خرچ کرنے کی سبقت کی ہے ان کی فضیلت اور خرچ کرنے والوں کے درجوں کا فرق بیان کیا۔ چنانچہ فرمایا: ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ﴾ یہاں عبارت میں حذف ہے۔ تقدیر یہ ہے برابر نہیں ہوتا وہ شخص جس نے فتح سے پہلے خرچ کیا اور لڑا اور وہ شخص جس نے فتح کے بعد خرچ کیا اور لڑا، پس اخیر لکڑا اس کے ظہور کے سبب سے حذف کیا گیا اور اس لیے کہ بعد کا کلام اس پر دال ہے، یعنی ﴿أُولَٰئِكَ أَعْظَمُ دَرَجَةً﴾ حذف ماننے کی وجہ یہ ہے کہ استواء کا فعل دو شے کے درمیان میں ہوتا ہے اور دو کے ذکر کے بغیر مکمل نہیں ہوتا۔

نفقہ و قتال فتح سے پہلے اس لیے افضل ہے فتح کے بعد نفقہ و قتال سے کہ اس وقت لوگوں کی حاجت زیادہ تھی اور وہ قلیل تعداد میں اور ضعیف تھے اور اس وقت کے مومنین صدیقین تھے۔ انفاق کو قتال سے پہلے اس لیے ذکر کیا کہ اس کی فضیلت ظاہر ہو، اس لیے کہ وہ محتاجی کے حال پر تھے چنانچہ وہ اپنے نفوس کے ساتھ جود (سخاوت) کرتے تھے اموال نہیں پاتے تھے جن کے ساتھ جود کریں اور قتال کا انفاق پر عطف کیا یہ بات بتانے کے لیے کہ وہ زیادہ تر مہم مواد انفاق ہے، باوجود اس کے کہ فی نفسہ افضل عبادات میں سے ہے، جیسا کہ کہا گیا ہے: وَالْجُودُ بِالنَّفْسِ أَقْصَى غَايَةِ الْجُودِ۔

غرض یہ کہ فتح سے پہلے کا انفاق اور قتال فتح کے بعد کے انفاق اور قتال سے افضل ہے، اس لیے کہ فتح کے بعد تو اسلام کا ظہور اور غلبہ عظیم ہوا، لوگ اللہ کے دین میں فوج در فوج داخل ہونے لگے، اسی لیے یوں فرمایا: ﴿أُولَٰئِكَ أَعْظَمُ دَرَجَةً﴾۔ ﴿أُولَٰئِكَ﴾ ﴿مِنْ﴾ کی طرف اشارہ ہے باعتبار معنی اور مبتداء ہے اس کی خبر ﴿أَعْظَمُ دَرَجَةً﴾ ہے۔ (فتح)

یعنی فتح سے پہلے خرچ اور قتال کرنے والے درجے میں بڑے ہیں اور قدر و منزلت میں بلند ہیں اور رتبے میں اعلیٰ ہیں ان لوگوں سے جنھوں نے فتح کے بعد اپنے مال اللہ کی راہ میں خرچ کیے اور رسول اللہ ﷺ کے ہمراہ ہو کر لڑے۔ فتح سے مراد فتح مکہ ہے۔ جمہور اور اکثر مفسرین اسی کے قائل ہیں۔ امام قتادہ رحمہ اللہ نے کہا ہے کہ دو قسم کے قتال تھے، ایک دوسرے سے افضل تھا اور دو طرح کے نفقہ تھے ایک دوسرے سے افضل تھا۔ فتح مکہ سے پہلے کا قتال اور نفقہ اس سے بعد کے قتال اور نفقہ سے بہتر اور افضل تھا۔ اسی طرح امام مقاتل رحمہ اللہ وغیرہ نے بھی کہا ہے۔^①

امام عطاء رحمہ اللہ نے کہا ہے کہ جنت کے درجے ایک دوسرے سے افضل ہیں، چنانچہ جنھوں نے فتح سے پہلے خرچ کیا، وہ ان کے افضل درجے میں ہیں۔ امام زجاج رحمہ اللہ نے کہا: اس لیے کہ پہلے لوگوں کو اس سے زیادہ مشقت

① تفسیر الطبري (۱۷۴/۲۳) فتح القدیر (۲۲۳/۵)

پہنچی جوان سے بعد والوں کو پہنچی اور ان کی بصیرتیں بھی زیادہ تر نافذ تھیں (اور خود نبی کریم ﷺ نے اس فضیلت کی طرف یوں ارشاد فرمایا ہے اس حدیث میں جو آپ سے صحیح ہوئی ہے: «لَوْ أَنْفَقَ أَحَدُكُمْ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَهُ»^(۱) اور یہ خطاب آپ نے ان صحابہ رضی اللہ عنہم کو کیا ہے جو صحبت میں بعد میں آئے تھے، چنانچہ اس کی طرف وہ سب ارشاد کرتا ہے جس میں یہ حدیث شریف وارد ہوئی ہے۔^(۲) (کما فی الفتح) امام شعبی اور زہری رحمہما اللہ نے کہا ہے کہ فتح سے مراد صلح حدیبیہ ہے۔ رائج یہی ہے۔^(۳) (کما قالہ الکرخي) اور قتال کا ذکر استطراد کے لیے ہے۔

اس قول کی دلیل وہ حدیث ہے جو سیدنا انس رضی اللہ عنہ سے مروی ہے کہ خالد بن الولید رضی اللہ عنہ اور عبد الرحمن بن عوف رضی اللہ عنہ کے درمیان کچھ گفتگو ہوئی تھی تو خالد رضی اللہ عنہ نے عبد الرحمن رضی اللہ عنہ سے کہا کہ تم ہم پر استطالت کرتے ہو (یعنی ہم کو حقیر جانتے ہو اور ہم پر ترفع اور تکبر کرتے ہو) ان ایام کے سبب سے جن سے تم ہم سے سبقت لے گئے ہو، چنانچہ ہم کو یہ بات پہنچی کہ اس کا ذکر نبی کریم ﷺ سے کیا گیا تو آپ ﷺ نے فرمایا: میرے واسطے میرے اصحاب کو چھوڑ دو، چنانچہ قسم ہے اس کی جس کے ہاتھ میں میری جان ہے! اگر تم اُحد کی مثل یا جبال کی مثل سونا خرچ کرتے تو ان کے اعمال کو نہ پہنچتے۔^(۴) (أخرجہ الإمام أحمد)

یہ بات معلوم ہے کہ خالد بن الولید رضی اللہ عنہ جن سے اس خطاب کا مواجہہ کیا گیا، ان کا اسلام صلح حدیبیہ اور فتح مکہ کے درمیان تھا اور ان دونوں کے درمیان یہ جھگڑا بنی جذیمہ میں تھا جن کی طرف آپ ﷺ نے خالد رضی اللہ عنہ کو بھیجا تھا، فتح کے بعد۔ چنانچہ وہ «صَبَّأْنَا صَبَّأْنَا» کہنے لگے تو اچھی طرح «أَسْلَمْنَا» نہیں کہتے تھے تو خالد نے ان کے قتل کا حکم دیا اور جو اُن میں قید ہوئے تھے ان کو قتل کیا تو عبد الرحمن بن عوف اور عبد اللہ بن عمر رضی اللہ عنہما وغیرہما نے ان کی مخالفت کی، پھر سیدنا خالد اور عبد الرحمن رضی اللہ عنہما اس کے سبب سے جھگڑے۔^(۵) صحیح میں جو رسول اللہ ﷺ سے مروی ہے، وہ یہ ہے کہ آپ ﷺ نے فرمایا کہ میرے اصحاب کو گالی مت دو۔ «فَوَالَّذِي نَفْسِي بِيَدِهِ لَوْ أَنْفَقَ أَحَدُكُمْ مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا نَصِيفَهُ»^(۶) (أخرج هذا الحديث البخاري ومسلم وغيرهما من حديث أبي سعيد الخدري رحمه الله كما في فتح البيان)

سیدنا ابوسعید رضی اللہ عنہ سے مروی ہے کہ حدیبیہ کے سال ہم رسول اللہ ﷺ کے ہمراہ نکلے، یہاں تک کہ ہم عسفان میں آئے تو آپ ﷺ نے فرمایا: قریب ہے کہ ایک قوم آئے گی جن کے اعمال کے سامنے تم اپنے اعمال کو حقیر جانو گے، چنانچہ ہم نے عرض کی: یا رسول اللہ! وہ کون لوگ ہیں؟ کیا وہ قریش ہیں؟ فرمایا: نہیں، لیکن وہ اہل یمن ہیں، وہ

^(۱) صحيح البخاري (۳۴۷۰) صحيح مسلم (۲۵۴۰) ^(۲) فتح القدير (۲۲۳/۵، ۲۲۴)

^(۳) تفسير القرطبي (۲۳۹/۱۷) ^(۴) مسند أحمد (۲۶۶/۳) السلسلة الصحيحة (۱۹۲۳)

^(۵) صحيح البخاري، رقم الحديث (۴۰۸۴) ^(۶) اس کی تخریج ز پر تفسیر آیت میں گزر چکی ہے۔

از روئے افسدہ (دل) اور قلوب بہت نازک اور نرم ہیں۔ پھر ہم نے کہا: اے اللہ کے رسول! کیا وہ ہم سے بہتر ہیں؟ فرمایا: اگر ان میں سے کسی کے پاس ایک پہاڑ سونے کا ہوتا، پھر وہ اس کو خرچ کر دیتا تو وہ تمہارے ایک مدیا اس کے نصف کو نہ پاتا۔ خبردار! بے شک یہ فاصلہ ہے ہمارے اور ان لوگوں کے درمیان: ﴿لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَتْلَ﴾^(۱) (رواہ ابن جریر و ابن ابی حاتم و ابن مردویہ و أبو نعیم کما فی فتح البیان)

حافظ ابن کثیر رحمہ اللہ کہتے ہیں کہ یہ حدیث اس اسناد سے غریب ہے (مطبوعہ مصر میں اسناد کے بجائے سیاق ہے)۔ اور جو صحیحین میں جماعت کی روایت سے ہے وہ یہ ہے: ”عن عطاء بن یسار عن أبي سعيد“ خوارج کا ذکر کیا کہ حقیر جانو گے تم اپنی نماز کو ان کی نماز کے ساتھ اور اپنی روزی کو ان کی روزی کے ساتھ، وہ دین سے اس طرح نکل جائیں گے جیسے تیر شکار سے نکل جاتا ہے۔^(۲) الحدیث۔ لیکن امام ابن جریر رحمہ اللہ نے بوجہ دیگر اس حدیث کو سیدنا ابو سعید خدری رضی اللہ عنہ سے روایت کیا ہے، اس میں حدیبیہ کا ذکر نہیں ہے۔ (فإن كان ذاك محفوظا كما تقدم فيحتمل أنه أنزل قبل الفتح إخبارا عما بعده كما في قوله تعالى في سورة المزمّل وهي مكية من أوائل ما نزل ﴿وَأَخْرُجُونَ يُقْتَلُونَ فِي سَبِيلِ اللَّهِ﴾ [المزمّل: ۲۰] فهي بشارة بما يستقبل وهكذا هذه والله أعلم.^(۳) کذا فی ابن کثیر)۔ سیدنا عبداللہ بن عمر رضی اللہ عنہما سے مروی ہے کہ اصحاب محمد صلی اللہ علیہ وسلم کو گالی مت دو، البتہ ان میں کسی کا گھڑی بھر کا قیام بہتر ہے تم میں سے کسی کے عمر بھر کے عمل سے۔^(۴) (أخرجه ابن أبي شيبه)

پھر فضیلت کے ذکر کے بعد فرمایا: ﴿وَكُلًّا وَعَدَ اللَّهُ الْحُسْنَى﴾ (”أَيُّ: كُلُّ وَاحِدٍ مِنَ الْفَرِيقَيْنِ وَعَدَ اللَّهُ الْمَثُوبَةَ الْحُسْنَى وَهِيَ الْجَنَّةُ مَعَ تَفَاوُتِ دَرَجَاتِهِمْ فِيهَا“ جمہور نے ﴿كُلًّا﴾ پڑھا ہے، اس بنا پر کہ مفعول بہ مقدم ہے اور ابن عامر نے بہ رفع پڑھا ہے، بنا بر ابتداء اور جملہ ما بعد اس کی خبر اور عائد محذوف، یا اس بنا پر کہ مبتدائے محذوف کی خبر ہے۔ اسی کے مثل یہ شعر ہے:

قد أصبحت أم الخيار تدعي علي ذنبا كله لم أصنع^(۵)

یعنی اللہ نے ہر ایک خرچ کرنے والے کو، خواہ وہ فتح سے پہلے کا ہو یا بعد کا، نیک ثواب کا وعدہ دیا ہے۔

سب کے لیے ثواب ہے اس کام پر جو انھوں نے کیا، گو ان کی جزا میں فضیلت کے لحاظ سے فرق ہے، جیسا کہ اللہ تعالیٰ نے فرمایا: ﴿لَا يَسْتَوِي الْقُعْدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقُعْدِينَ دَرَجَةً﴾^(۶) وَكُلًّا وَعَدَ اللَّهُ

^(۱) تفسیر الطبري (۱۷۶، ۱۷۵/۲۳) تفسیر ابن ابی حاتم (۳۳۳۶/۱۰) فتح البیان (۴۰۳، ۴۰۲/۱۳)

^(۲) صحيح البخاري (۶۵۳۲) صحيح مسلم (۱۰۶۴) ^(۳) تفسیر ابن کثیر (۳۹۱/۴)

^(۴) مصنف ابن أبي شيبه (۴۰۵/۶) ^(۵) فتح القدير (۲۲۴/۵)

الْحُسْنَىٰ وَفَضَّلَ اللَّهُ الْمُجَاهِدِينَ عَلَى الْقَاعِدِينَ أَجْرًا عَظِيمًا﴾ [النساء: ۹۵] ”اپنی جانوں اور مالوں سے اللہ کی راہ میں جہاد کرنے والے مومن اور بغیر عذر کے بیٹھ رہنے والے مومن برابر نہیں، اپنے مالوں اور اپنی جانوں سے جہاد کرنے والوں کو بیٹھ رہنے والوں پر اللہ تعالیٰ نے درجوں میں بہت فضیلت دے رکھی ہے۔“

اسی طرح وہ حدیث ہے جو صحیح میں ہے کہ قوی مومن اللہ تعالیٰ کے نزدیک ضعیف مومن سے زیادہ بہتر اور محبوب ہے اور ہر ایک میں خیر ہے۔^(۱) اس سے صرف اس لیے آگاہ فرمایا کہ پہلی جانب کی تعریف کرنے کی وجہ سے دوسری جانب بے کار نہ کر دی جائے اور کوئی وہم کرنے والا اس کی مذمت کا وہم نہ کرے، اسی لیے دوسرے کا اس پر عطف کیا اور اس کی تعریف کی اس کے ساتھ کہ اس کے پہلے کو اس پر فضیلت دی۔ اسی لیے اللہ پاک نے یوں فرمایا: ﴿وَاللَّهُ بِمَا تَعْمَلُونَ خَبِيرٌ﴾ یعنی اللہ کو تمہارے کاموں کی خبر ہے، چنانچہ اس نے اپنے باخبر ہونے کی وجہ سے فریقین کے ثواب میں فرق رکھا ہے اور یہ صرف اس وجہ سے ہے کہ وہ پہلی جانب والوں کے دلی ارادے اور مکمل اخلاص کو اور ان کے انتہائی شدت، قلت اور تنگی کی حالت میں خرچ کرنے کو جانتا ہے۔

حدیث شریف میں ہے کہ سبقت کر گیا ایک درہم ایک لاکھ پر۔^(۲) کسی نے کہا کہ یہ آیت سیدنا ابو بکر صدیق رضی اللہ عنہ کے حق میں نازل ہوئی، اس لیے کہ پہلے یہی ایمان لائے اور اللہ کی راہ میں خرچ کیا اور کفار سے جھگڑے، یہاں تک کہ ان پر سخت مار پڑی، یہاں تک کہ مرنے کے قریب ہو گئے۔^(۳) (كذا في البيضاوي على ما نقله الجمل)۔ اس میں ان کی فضیلت اور سب سے آگے ہونے کی دلیل ہے۔

حافظ ابن کثیر رحمہ اللہ کہتے ہیں کہ بے شک اہل ایمان کے نزدیک اس آیت میں سیدنا ابو بکر صدیق رضی اللہ عنہ کے لیے وافر حصہ ہے، اس لیے کہ وہ ان لوگوں کے سردار ہیں جنہوں نے سارے انبیاء کی امتوں میں سے اس حکم پر عمل کیا، کیوں کہ انہوں نے اپنا سارا مال اللہ عزوجل کی خوشنودی کی خاطر خرچ کیا اور کسی کا ان پر کوئی احسان نہ تھا کہ اسے اس کا بدلہ دیں۔ امام بغوی رحمہ اللہ نے اس آیت کی تفسیر میں سیدنا عبداللہ بن عمر رضی اللہ عنہما سے روایت کیا ہے، کہا: میں نبی کریم صلی اللہ علیہ وسلم کے نزدیک تھا اور آپ کے پاس سیدنا ابو بکر صدیق رضی اللہ عنہ تھے اور ان پر ایک عبا تھا جس کو اپنے سینے میں خلال سے جمع کر لیا تھا (یعنی لکڑی کی خلال یا لوہے کی۔ واللہ أعلم)۔ چنانچہ جبریل علیہ السلام نازل ہوئے تو کہا: مجھے کیا ہے کہ میں دیکھ رہا ہوں سیدنا ابو بکر رضی اللہ عنہ کو کہ اس پر ایک عبا ہے جس کو اپنے سینے میں خلال سے جمع کر لیا ہے تو آپ صلی اللہ علیہ وسلم نے فرمایا کہ اس نے فتح سے قبل اپنا سارا مال مجھ پر خرچ کر ڈالا۔ کہا: بے شک اللہ تعالیٰ فرماتا ہے کہ اس پر سلام پڑھ اور اس سے کہہ: کیا تو اپنے اس فقر میں مجھ سے راضی ہے یا ناخوش ہے؟ پس آپ صلی اللہ علیہ وسلم نے فرمایا: اے ابو بکر! بے شک اللہ تجھ پر سلام پڑھتا ہے اور تجھ سے فرماتا ہے: کیا تو اپنے اس فقر میں مجھ سے راضی ہے یا ناخوش

ہے؟ تو سیدنا ابوبکر رضی اللہ عنہ نے عرض کی: بھلا میں اپنے رب عزوجل سے خفا ہوں گا؟ بے شک میں اپنے رب سے راضی ہوں۔ یہ حدیث اس وجہ سے ضعیف الاسناد ہے۔^(۱) واللہ اعلم۔

صدقے کی ترغیب:

پھر اللہ پاک نے صدقے میں رغبت دلائی، چنانچہ ارشاد فرمایا: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضَاعِفَهُ لَهُ﴾ یعنی کون ہے وہ جو خرچ کرے اپنا مال اللہ کی راہ میں، کیوں کہ وہ اس شخص کی طرح ہے جو اس کو قرض دیتا ہے۔ ﴿مَنْ﴾ استفہامیہ مرفوعہ المحل ہے بنا بر ابتداء اور ﴿ذَا﴾ اس کی خبر اور موصول اس کی صفت یا اس سے بدل ہے۔ یہ بھی صحیح ہے کہ ﴿مَنْ ذَا﴾ مبتداء ہو اور موصول اس کی خبر۔^(۲) کذا فی الفتح۔ ہر شخص جو کوئی فعل حسن کرے تو عرب اس کے لیے بولتے ہیں: ”قَدْ أَقْرَضَ“۔ یہ بات اللہ تعالیٰ کی طرف سے ہم پر انتہائی لطف و احسان میں ہے اس لحاظ سے کہ اس نے ہم کو اموال عطا کیے اور اُن اموال کا ہم سے اپنی طرف رجوع ہونا قرض ٹھہرایا، باوجود اس کے کہ حقیقی مالک وہی ہے۔

امام کلبی رحمہ اللہ نے کہا: ﴿قَرْضًا حَسَنًا﴾ سے یہ مراد ہے کہ صدقہ دے اس حال میں کہ طلب کرنے والا ہو اجر کا بغیر احسان رکھنے کے اور بغیر ایذا دینے کے۔ امام مقاتل رحمہ اللہ نے کہا: حسن یہ ہے کہ اس سے اس کا جی خوش ہو۔ زید بن اسلم رحمہ اللہ نے کہا: قرض حسن یہ ہے کہ اپنے اہل، یعنی گھر والوں پر خرچ کرے۔ امام حسن رحمہ اللہ نے فرمایا کہ تطوع عبادات ہے،^(۳) یعنی فرض عبادات سے زیادہ عبادات کرنا۔ کسی نے کہا ہے کہ عمل خیر ہے۔ عرب لوگ بولتے ہیں: ”لِي عِنْدَ فُلَانٍ قَرْضٌ صِدْقٌ وَقَرْضٌ سُوءٌ“۔ سیدنا عمر رضی اللہ عنہ نے فرمایا کہ اللہ کی راہ میں خرچ کرنا ہے۔^(۴) بالجملہ اللہ کی راہ میں خرچ کرنے کے لیے لفظ قرض استعارہ کیا گیا ہے، تاکہ جزا کو لازم کرنے پر دال ہو۔

اس میں اس لحاظ سے استعارہ تصریحیہ تبعیہ ہے کہ خرچ کرنے کی تشبیہ قرض دینے سے دی اور جامع عطا کرنا شے کا ہے بعض۔ یا یوں کہو کہ اس خرچ کرنے کا نام رکھا اللہ کو قرض دینا قرض سے تشبیہ دے کر، اس لحاظ سے کہ اللہ پاک نے اس کے عوض میں جنت کا وعدہ دیا ہے۔ یا یوں کہو کہ اس کا نام قرض اس لیے رکھا کہ قرض مال کا اس کے بدل کے عوض نکالنا ہے۔ مطلب یہ ہے کہ کون ہے کہ اللہ کی راہ میں خرچ کرے، یہاں تک کہ اللہ اس کو کئی گنا زیادہ بدلہ دے، یعنی اس کو اس کے خرچ کرنے کا اجر اپنے فضل سے کئی گنا زیادہ کر کے عطا کرے۔ اس آیت کی تفسیر سورۃ البقرہ میں گزر چکی ہے۔^(۵)

﴿وَلَهُ أَجْرٌ كَرِيمٌ﴾ یعنی اور خرچ کرنے والے کے لیے باوجود اس کو کئی گنا زیادہ بدلہ دینے کے اجر کریم ہے، یعنی جنت ہے۔ اس جگہ مضاعفت سے مراد یہ ہے کہ ایک نیکی کا بدلہ دس گنا سے لے کر سات سو گنا تک ملے گا،

(۱) تفسیر البغوي (۳۴/۸) تفسیر ابن کثیر (۳۹۲/۴) اس کی سند میں ”علاء بن عمرو“ ضعیف راوی ہے۔ (۲) فتح البیان (۴۰۳/۱۳)

(۳) رقم الآیة (۲۴۵)

(۴) تفسیر ابن کثیر (۳۹۲/۴)

(۵) تفسیر القرطبي (۲۴۲/۱۷)

احوال و اشخاص و اوقات کے مختلف ہونے کی بنا پر بدلہ بھی مختلف ہوگا۔ کسی نے کہا ہے کہ اس کے لیے مضاعفت کے باوجود اور زیادہ اجر ہے، مضاعفت پر سات سو گئے تک۔ اس زائد کا اندازہ اللہ ہی جانتا ہے، چنانچہ یہ سورۃ البقرہ کی ان دو آیتوں کی طرح ہے: ﴿فِيُضِعُّهُ لَهُ أَضْعَافًا كَثِيرَةً﴾ [البقرہ: ۲۴۵] ”پس اللہ اسے بہت بڑھا چڑھا کر عطا فرمائے گا۔“ نیز اللہ تعالیٰ کا فرمان ہے: ﴿وَاللَّهُ يُضْعِفُ لِمَنْ يَشَاءُ﴾ [البقرہ: ۲۶۱] ”اور اللہ تعالیٰ جسے چاہے بڑھا چڑھا کر دے۔“ ابن عامر و ابن کثیر رحمہما نے ﴿فِيُضِعُّهُ﴾ بہ رفع فاء پڑھا ہے باب تفعیل سے اور ابن عامر و یعقوب رحمہما نے بہ نصب ”فَاء“ پڑھا ہے اور امام نافع، اہل کوفہ اور بصرہ نے ﴿فِيُضِعُّهُ﴾ بہ رفع ”فَاء“ پڑھا ہے باب مفاعلہ سے اور عاصم نے بہ نصب ”فَاء“ پڑھا ہے۔ یہ چار قراءتیں ہیں اور سب سبعیہ ہیں (امام ابن عطیہ رحمہ اللہ نے کہا ہے کہ رفع تو ﴿يُقْرِضُ﴾ پر عطف کی بنا پر ہے، یا بنا بر استیناف ہے اور نصب اس بنا پر ہے کہ استفہام کے جواب میں مضارع مع حرف ”فَاء“ ہے۔ امام ابوعلی فارسی نے نصب کی تضعیف کی ہے،^(۱) لیکن نصب والوں نے اس کو معنی پر محمول کیا ہے۔ گویا یوں کہا: ”يُقْرِضُ اللَّهُ أَحَدًا فَيُضَاعِفُهُ لَهُ“۔

بعض علماء نے کہا ہے کہ قرض حسن نہیں ہوتا یہاں تک کہ اس میں دس اوصاف جمع ہوں: ① مال حلال سے ہو۔ ② بہترین مال میں سے ہو۔ ③ اس کو صدقہ کرے اس حال میں کہ خود اس کا محتاج ہو۔ ④ اپنا صدقہ اس کو دے جو سب سے بڑھ کر اس کا حاجت مند ہو۔ ⑤ صدقہ کو جہاں تک ہو سکے چھپائے۔ ⑥ صدقہ دینے پر احسان نہ جتلائے اور ایذا نہ دے۔ ⑦ اس سے مقصود اللہ پاک کی ذات ہو، لوگوں کے دکھانے کے لیے نہ ہو۔ ⑧ جو مال دیتا ہے اس کو حقیر سمجھے خواہ وہ کثیر ہو۔ ⑨ اپنے محبوب تر مال میں سے ہو۔ ⑩ اپنے نفس کی عزت اور فقیر کی ذلت خیال نہ کرے۔ چنانچہ یہ دس باتیں جب صدقے میں جمع ہوں تب کہیں وہ قرض حسن ہوتا ہے۔

حافظ ابن کثیر رحمہ اللہ نے مذکورہ اقوال میں سے دو قول ذکر کر کے (یعنی اہل پر خرچ کرنا اور سیدنا عمر رضی اللہ عنہ کا قول) پھر کہا ہے: صحیح یہ ہے کہ قرض حسن اس سے عام تر ہے۔ چنانچہ جس کسی نے اللہ کی راہ میں خالص نیت اور سچے عزم کے ساتھ خرچ کیا تو وہ یقیناً اس آیت کے عموم میں داخل ہوا، اسی لیے اللہ پاک نے ﴿مَنْ ذَا الَّذِي يُقْرِضُ اللَّهَ قَرْضًا حَسَنًا فَيُضِعُّهُ لَهُ﴾ فرمایا: جیسا کہ دوسری آیت میں ﴿أَضْعَافًا كَثِيرَةً﴾ [البقرہ: ۲۴۵] فرمایا ہے۔ ﴿وَلَهُ أَجْرٌ كَرِيمٌ﴾ ”اے: جزاء جمیل و رزق باہر“ یعنی جنت جو قیامت کے دن ملے گی۔^(۲) امام ابن ابی حاتم رحمہ اللہ نے سیدنا عبد اللہ بن مسعود رضی اللہ عنہ سے روایت کیا ہے کہ جب یہ آیت نازل ہوئی: ﴿مَنْ ذَا الَّذِي يُقْرِضُ اللَّهَ...﴾ تو سیدنا ابو الدرداء انصاری رضی اللہ عنہ نے عرض کی: اے اللہ کے رسول! اور بے شک اللہ تعالیٰ ہم سے قرض کا ارادہ کرتا ہے؟ فرمایا: ہاں اے ابو الدرداء! عرض کی: اے اللہ کے رسول! آپ مجھے اپنا ہاتھ دکھائیں، کہا: پھر آپ ﷺ نے

اپنا ہاتھ اس کو دیا تو کہا: بے شک میں نے اپنے رب کو اپنا باغ واقعی قرض دے دیا۔

ان کا ایک باغ تھا، اس میں چھ سو کھجور کے درخت تھے اور اس میں ام الدحداح رضی اللہ عنہا اور اس کے اہل و عیال تھے۔ کہا: پھر سیدنا ابو الدحداح رضی اللہ عنہ آئے اور اپنی بی بی کو پکارا: اوام الدحداح! اس نے کہا: ”لَبَّيْكَ“ یعنی میں حاضر ہوں۔ کہا: تو اس باغ میں سے نکل جا میں نے اسے اپنے رب عزوجل کو قرض دے دیا ہے۔ ایک روایت میں ہے کہ ام الدحداح رضی اللہ عنہا نے اس سے کہا: ”رَبِّحْ بَيْعُكَ يَا أَبَا الدَّحْدَاحِ“ یعنی اوام الدحداح! تیری بیع سود مند ہو گئی اور اپنا سامان اور بچے اٹھا کر وہاں سے نکل گئی اور رسول اللہ صلی اللہ علیہ وسلم نے فرمایا: «كَمْ مِنْ عَذْقٍ (عذق بہ فتح عین بہ معنی درخت خرما اور بہ کسر عین بہ معنی خوشہ خرما کما فی الصراح) وَدَّاحٍ (أودحت الإبل: سمت و حسنت حالها) واللہ اعلم یہاں یہی معنی مراد ہیں یا اور کچھ) فِي الْجَنَّةِ لِأَبِي الدَّحْدَاحِ» یعنی بہت سے موٹے اور حسین کھجور کے درخت جنت میں ابو الدحداح کے لیے ہیں۔ ایک روایت یہ ہے: «رُبَّ نَخْلَةٍ مَذْلَاةٍ عُرْوُفُهَا دُرٌّ وَيَأْقُوتُ لِأَبِي الدَّحْدَاحِ فِي الْجَنَّةِ» ^① یعنی بہت سے کھجور کے درخت جن کے عروق ٹٹکتے ہوئے موتی اور یاقوت جنت میں وہ ابو الدحداح کے لیے ہیں۔

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ
أَيْدِيهِمْ وَبِأَيْمَانِهِمْ بُشْرَاكُمُ الْيَوْمَ جَنَّتِ تَجْرِي مِنْ تَحْتِهَا
الْأَنْهَارُ خَالِدِينَ فِيهَا ذَلِكَ هُوَ الْفَوْزُ الْعَظِيمُ ^② يَوْمَ يَقُولُ
الْمُتَّفِقُونَ وَالْمُنْفِقَتُ لِلَّذِينَ آمَنُوا انْظُرُونَا نَقْتِسِسْ مِنْ
نُورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا فَضُرِبَ
بَيْنَهُمْ بِسُورٍ لَهُ بَابٌ بَاطِنُهُ فِيهِ الرَّحْمَةُ وَظَاهِرُهُ
مِنْ قَبْلِهِ الْعَذَابُ ^③ يُنَادُونَ لَهُمْ أَلَمْ نَكُنْ مَعَكُمْ قَالُوا بَلَى
وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ وَغَرَّتْكُمُ
الْأَمَانِيُّ حَتَّى جَاءَ أَمْرُ اللَّهِ وَغَرَّكُمْ بِاللَّهِ الْغُرُورُ ^④
فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِينَ
كَفَرُوا مَأْوِيَّتُكُمُ النَّارُ هِيَ مَوْلَاكُمْ وَبِئْسَ
الْمَصِيرُ ^⑤

اس دن آپ ایمان والوں اور ایمان والیوں کو دیکھیں گے کہ ان کا نور ان کے آگے اور ان کے دائیں دوڑتا ہوگا۔ (کہا جائے گا:) آج تمہیں ایسے باغات کی بشارت ہے جن کے نیچے نہریں جاری ہیں، وہ ان میں ہمیشہ رہیں گے، یہی تو بہت بڑی کامیابی ہے⁽¹²⁾ اس دن منافق مرد اور منافق عورتیں ان لوگوں سے جو ایمان لائے، کہیں گے: تم ہمارا انتظار کرو کہ ہم بھی تمہارے نور سے کچھ روشنی حاصل کر لیں۔ (ان سے) کہا جائے گا: اپنے پیچھے کی طرف لوٹ جاؤ، پھر نور تلاش کرو۔ تب ان کے درمیان ایک دیوار حائل کر دی جائے گی جس کا ایک دروازہ ہوگا، اس کے اندر کی طرف رحمت ہوگی اور اس کے باہر کی طرف عذاب ہوگا⁽¹³⁾ وہ (منافق) ان (مومنوں) کو پکاریں گے: کیا ہم (دنیا میں) تمہارے ساتھ نہیں تھے؟ وہ کہیں گے (ہاں) کیوں نہیں! لیکن تم نے اپنے آپ کو فتنے میں ڈال لیا تھا، اور تم نے (اہل ایمان کی بابت گردشِ زمانہ کا) انتظار کیا، اور تم نے شک کیا۔ اور تمہیں (جھوٹی) خواہشوں نے فریب دیا، حتیٰ کہ اللہ کا حکم آپہنچا، اور تمہیں دھوکے باز (شیطان) نے اللہ کی بابت دھوکا دیا⁽¹⁴⁾ لہذا آج تم سے کوئی فدیہ نہ لیا جائے گا اور نہ ان لوگوں سے جنہوں نے کفر کیا۔ تمہارا ٹھکانا آگ ہے، یہی تمہارے لیے زیادہ موزوں ہے اور وہ لوٹ جانے کی بہت بری جگہ ہے⁽¹⁵⁾

مومنوں کو اعمال کے مطابق روزِ قیامت ملنے والا نور:

جس وقت پل صراط پر چلنا ہے سخت اندھیرا ہوگا، اپنے ایمان کی روشنی ساتھ ہے آگے کی طرف اور داہنی طرف۔ نیک عمل داہنی طرف جمع ہوتے ہیں۔ پل صراط پر کافر نہ چلیں گے وہ پہلے ہی دوزخ میں پڑیں گے۔ جو کسی نبی کی امت ہیں سچے یا کچے وہ پل صراط پر چلیں گے جب اندھیرا گہرا ہوگا، ایمان والوں کے ساتھ روشنی ہوگی، منافق ان کی روشنی میں چلنے کی کوشش کریں گے، مگر وہ جلدی آگے نکل جائیں گے، یہ پیچھے رہ جائیں گے اور پکڑیں گے کہ ہمیں بھی روشنی دو۔ کسی نے کہا کہ پیچھے سے روشنی لاؤ وہ پیچھے ہٹیں گے تو ان کے درمیان دیوار حائل ہوگی، یعنی روشنی دنیا میں کمائی جاتی ہے، وہ جگہ پیچھے چھوڑ آئے۔ انتہیٰ۔

کلمہ ﴿يَوْمَ﴾ میں عامل ”أذکر“، مقدر ہے تو اس کا مفعول ہوگا، یا ”یؤجرون“ ہے جو اجر سے سمجھ میں آتا ہے، یا ﴿يَسْئَلُ﴾ ہے، یا ﴿فِيضِعِفُهُ﴾ ہے۔ امام ابو البقاء رحمہ اللہ اسی کے قائل ہیں۔⁽¹⁾ (یا کلمہ ﴿كَرِيمٌ﴾ ہے، یا وہ ہے جو ﴿لَهُ أَجْرٌ كَرِيمٌ﴾ میں عامل ہے، یعنی استقرار ”أی: استقرار“۔ ﴿يَوْمَ تَرَى الْمُؤْمِنِينَ﴾

ان سب وجوہ میں یوم اپنی اصل پر ظرف ہے۔ ﴿تَرَى﴾ رویت بصری سے ہے اور ہر اس شخص کو خطاب ہے جو رویت کی صلاحیت رکھتا ہے۔ ﴿يَسْعَى نُورُهُمْ﴾ حال ہے مفعول ﴿تَرَى﴾ سے (اس لیے کہ رویت بصری ہے)۔ جبکہ اس کو ﴿يَوْمَ﴾ میں عامل نہ ٹھہرائیں۔

﴿بَيْنَ أَيْدِيهِمْ﴾ ظرف ہے ﴿يَسْعَى﴾ کا اور ﴿نُورُهُمْ﴾ سے حال بھی ہو سکتا ہے۔ جمہور نے ﴿وَبِأَيْمَانِهِمْ﴾ کو بہ فتح ہمزہ پڑھا ہے جمع ”یمین“ ہے بہ معنی دایاں ہاتھ۔ امام فراء رحمہ اللہ نے کہا کہ حرف باء بہ معنی ”فی“ ہے: ”أَيُّ: فِي جِهَةِ أَيْمَانِهِمْ“ کسی نے کہا: بہ معنی ”عن“ ہے: ”أَيُّ: عَنْ جَمِيعِ جِهَاتِهِمْ“۔ ”أيمان“ کا ذکر خاص کر کے صرف اس لیے کیا کہ ”أيمان“ اشرف جہات ہے اور مراد ساری سمتیں ہیں، بعض کے ساتھ کل سے تعبیر کی ہے۔ کسی نے (یعنی سہل بن سعد ساعدی۔ (كذا في فتح القدير وفي الجمل سهل بن شعيب والله أعلم) اور امام ابو حيوة رحمہ اللہ نے) بہ کسر ہمزہ پڑھا ہے۔ اس بنا پر کہ مراد ایمان کفر کی ضد ہے۔^(۱) کسی نے کہا ہے کہ مراد قرآن ہے اور یہ مصدر معطوف ہے ماقبل کے ظرف پر اور حرف باء سببیہ ہے: ”أَيُّ: يَسْعَى نُورُهُمْ كَائِنًا بَيْنَ أَيْدِيهِمْ وَكَائِنًا بِأَيْمَانِهِمْ“۔ امام ابو البقاء رحمہ اللہ نے کہا ہے کہ تقدیر یہ ہے: ”وَبِأَيْمَانِهِمْ اسْتَحَقُّوهُ أَوْ وَبِأَيْمَانِهِمْ يُقَالُ: لَهُمْ بُشْرَاكُمْ“^(۲)

باجملہ نور وہ روشنی ہے جو ان کے آگے اور داہنے دکھائی دے گی، مراد توحید اور اطاعت کا نور ہے۔ یعنی ذکر کر اس دن کا جس میں تو مومنین و مومنات کو اس حال میں دیکھے کہ وہ دوڑ رہے ہیں، یا چل رہے ہیں اور روشنی ان کے آگے اور دائیں طرف ہوگی۔ یہ قیامت کے دن پل صراط پر ہوگا اور یہ روشنی جنت کی طرف ان کی رہبر ہوگی۔ کسی نے کہا ہے کہ اللہ تعالیٰ مومنین اور متصدقین کی خبر دیتا ہے کہ قیامت کے دن ان کی روشنی عرصات قیامت میں ان کے آگے دوڑ رہی ہے، ان کے اعمال کے مطابق جیسا کہ سیدنا عبداللہ بن مسعود رحمہ اللہ نے فرمایا ہے کہ وہ صراط پر اپنے اعمال کے اندازے پر گزریں گے، ان میں سے وہ ہے جس کا نور پہاڑ کی طرح ہے اور ان میں سے وہ ہے جس کا نور کھجور کے درخت کی طرح ہے اور ان میں سے وہ ہے جس کا نور مرد قائم کی طرح ہے اور ان میں سے سب سے کم نور اس کا ہے جس کا نور اس کی نراگشت (پاؤں کے انگوٹھے) میں ہے، کبھی تو روشن ہوتا ہے اور کبھی بجھ جاتا ہے۔^(۳) (رواہ ابن ابی حاتم و ابن جریر)

امام قتادہ رحمہ اللہ نے کہا: ہم سے ذکر کیا گیا ہے کہ نبی کریم ﷺ فرماتے تھے کہ مومنوں میں سے وہ ہے جس کا نور مدینے سے عدن ابین اور صنعاء تک روشن ہوگا، پھر اس سے کم یہاں تک کہ مومنوں میں سے وہ ہے جس کا نور اس کے دونوں قدموں کی جگہ روشن ہوگا۔^(۴) امام قتادہ رحمہ اللہ کی ایک روایت یہ ہے: «إِنَّ الْمُؤْمِنَ يُضِيءُ لَهُ نُورٌ كَمَا

(۱) فتح القدير (۲۲۵/۵)

(۲) التبيان في إعراب القرآن (۱۲۰۸/۲)

(۳) تفسير الطبري (۱۷۸/۲۳)

(۴) تفسير الطبري (۱۷۹/۲۳) تفسیر ابن ابی حاتم (۳۳۳۶)

بَيْنَ عَذْنٍ إِلَى صَنْعَاءَ حَتَّى إِنَّ مِنَ الْمُؤْمِنِينَ مَنْ لَا يُضِيءُ لَهُ نُورُهُ إِلَّا مَوْضِعُ قَدَمَيْهِ» امام ضحاک رحمہ اللہ نے کہا اور ان کے سیدھے ہاتھوں میں ان کی کتابیں، یعنی نامہ اعمال ہوں گے جو ان کو دیے جائیں گے، تو ان کی کتابیں تو داہنے ہاتھوں میں ہوں گی اور ان کا نور ان کے آگے ہوگا۔^(۱) یہ بھی امام ضحاک رحمہ اللہ نے کہا ہے کہ ﴿لُورُهُمْ﴾ ”هُدَاهُمْ“ ﴿وَبِأَيِّمَانِهِمْ﴾ ”كُتُبُهُمْ“۔ امام ابن جریر طبری رحمہ اللہ نے اس کو اختیار کیا ہے،^(۲) یعنی ان کا ایمان اور عمل صالح ان کے آگے دوڑے گا اور ان کے داہنے ہاتھوں میں ان کے اعمال کی کتابیں ہوں گی۔

امام ضحاک رحمہ اللہ کی تیسری روایت یہ ہے کہ نہیں ہے کوئی مگر وہ قیامت کے دن نور دیا جائے گا، پھر جب وہ صراط کے پاس پہنچیں گے تو منافقوں کا نور بجھ جائے گا، پھر جب مومن یہ دیکھیں گے تو ڈریں گے کہ کہیں ان کا نور نہ بجھ جائے، جیسا کہ منافقوں کا بجھ گیا تو کہیں گے: ﴿رَبَّنَا آتِنَا نُورَنَا﴾ [التحریم: ۸] ”اے ہمارے رب ہمیں کامل نور عطا فرما۔“ امام حسن رحمہ اللہ نے فرمایا کہ ان کا نور ان کے آگے دوڑے گا، یعنی صراط پر۔ جنادہ بن ابی امیہ نے کہا: ”قال سفیان الثوري عن حصين عن مجاهد“ بے شک تم لکھے ہوئے ہو اللہ تعالیٰ کے پاس اپنے ناموں اور علامات کے ساتھ اور اپنے حلیوں اور اپنی سرگوشیوں اور مجلسوں کے ساتھ۔ پھر جب قیامت کا دن ہوگا تو کہا جائے گا: اے فلاں یہ تیرا نور ہے اور اے فلاں تیرے لیے نور نہیں ہے اور ﴿يَسْأَلُ نُورُهُمْ﴾ الآية پڑھی۔^(۳)

سیدنا ابوالدرداء اور ابو ذر رضی اللہ عنہما نبی کریم صلی اللہ علیہ وسلم سے خبر دیتے ہیں کہ آپ صلی اللہ علیہ وسلم نے فرمایا: میں سب سے پہلا شخص ہوں گا جس کو قیامت کے دن سجدہ کرنے کا اذن دیا جائے گا اور سب سے پہلا شخص ہوں گا جس کو اپنا سر اٹھانے کا اذن دیا جائے گا، چنانچہ میں نظر کروں گا اس کی طرف جو میرے آگے ہے اور میرے پیچھے ہے اور میری داہنی طرف ہے اور میری بائیں طرف ہے، پھر میں اپنی امت کو دوسری امتوں میں سے پہچان لوں گا۔ ایک شخص نے آپ سے عرض کی: اے نبی اللہ! آپ اپنی امت کو کیسے پہچانیں گے، نوح علیہ السلام سے لے کر آپ کی امت تک کی امتوں میں سے؟ تو آپ صلی اللہ علیہ وسلم نے فرمایا کہ میں ان کو پہچان لوں گا، وہ وضو کے اثر سے مجنون ہوں گے اور دوسری امتوں میں سے کوئی بھی ایسا نہیں ہوگا۔ وہ اپنے اعمال نامے اپنے داہنے ہاتھوں میں دیے جائیں گے اور میں ان کو ان کے چہروں کی علامت سے پہچانوں گا اور میں ان کو ان کے نور سے پہچانوں گا جو ”يَسْأَلُ بَيْنَ أَيْدِيهِمْ وَبِأَيِّمَانِهِمْ“^(۴) (اخر جہ ابن ابی حاتم) امام ضحاک رحمہ اللہ نے ﴿وَبِأَيِّمَانِهِمْ﴾ کی تفسیر میں کہا: ”أَيُّ: وَبِأَيِّمَانِهِمْ كُتُبُهُمْ“^(۵) جیسا کہ اللہ تعالیٰ نے فرمایا: ﴿فَمَنْ أَوْتِيَ كِتَابَهُ يَمِينَهُ﴾ [بنی اسرائیل: ۷۱] ”پھر جن کا بھی اعمال نامہ دائیں ہاتھ میں دے دیا گیا۔“

[۱] فتح القدیر (۲۲۵/۵) [۲] تفسیر الطبری (۱۷۹/۲۳) [۳] تفسیر ابن کثیر (۳۹۳/۴)

[۴] تفسیر ابن ابی حاتم (۳۳۳۶/۱۰، ۳۳۳۷) اس کی سند میں ”سعد بن مسعود“ مجہول اور ”ابو عبید اللہ ابن انی ابن وہب“ ضعیف راوی ہے۔

[۵] تفسیر الطبری (۱۷۹/۲۳)

قولہ تعالیٰ: ﴿بُشْرُكُمُ الْيَوْمَ﴾ ﴿بُشْرُكُمُ﴾ مبتداء ہے ﴿جَنَّتْ﴾ خبر ہے بنا بر حذف مضاف: ”أَيُّ: دُخُولُ جَنَاتٍ“ اس لیے کہ بشارت کا وقوع اُحداث پر ہوتا ہے جثوں پر نہیں ہوتا اور جملہ قولِ مقدر کا مقولہ ہے: ”أَيُّ: يُقَالُ لَهُمْ“ اور قائل وہ فرشتے ہیں جو ان کو لینے آئیں گے (مکی نے کہا: فراء نے نصب ﴿جَنَّتْ﴾ کا جائز رکھا ہے، بنا بر حال اور ﴿الْيَوْمَ﴾ خبر ہے ﴿بُشْرُكُمُ﴾ کی، یہ قول نہایت درجہ بعید ہے۔^① کما فی الفتح۔

﴿خُلِدِينَ﴾ حالِ مقدرہ ہے ﴿ذَلِكَ﴾ کا اشارہ نور و بشارتِ جناتِ مخلدہ کی طرف ہے، یہ اس صورت میں ہے کہ ﴿ذَلِكَ هُوَ الْفَوْزُ الْعَظِيمُ﴾ اللہ پاک کا قول ٹھہرایا جائے، مقولہ ملائکہ کے جملے سے قرار نہ دیا جائے اور جب اس کے جملے سے ہوگا تو اس وقت جنت کی طرف اشارہ ٹھہرے گا۔ جنت کو مذکور کی تاویل میں کہیں گے، یا اس لیے کہ جنت کامیابی ہے۔ (کما ذکرہ الکرخی)۔ اور ﴿الْيَوْمَ﴾ سے مراد جمیع زمانہ مستقبل ہے، معنی یہ ہیں کہ فرشتے ان سے کہیں گے: تم کو سارے زمانہ آئندہ میں بڑی بشارت ہے باغوں میں داخل ہونے کی جن کے نیچے نہریں بہتی ہیں، اس حال میں کہ تمہارا وہاں ہمیشہ رہنا مقدر کیا گیا ہے، یہ وہی بڑی کامیابی ہے جس کا اندازہ نہیں کیا جاسکتا، کیوں کہ اس کے سوا کوئی کامیابی نہیں اور نہ اس کے ماسوا کا کچھ اعتبار اور شمار ہے۔ پھر قیامت کے دن عرصات میں جو بے چین کرنے والی ہولناکیاں اور بڑے بڑے زلزلے اور سخت امور ہوں گے ان سے اس وقت وہی نجات پائے گا جو اللہ پر اور اس کے رسول پر ایمان لایا اور اس کے اوامر پر عمل کیا اور نواہی سے بچا رہا۔

اللہ پاک نے اس کی خبر دی اور فرمایا: ﴿يَوْمَ يَقُولُ الْمُنْفِقُونَ وَالْمُنَافِقَاتُ لِلَّذِينَ آمَنُوا انْظُرُونَا نَقْتَبِسْ مِنْ نُورِكُمْ﴾۔ کلمہ ﴿يَوْمَ﴾ یا تو بدل ہے ﴿يَوْمَ﴾ اول سے یا ”أَذْكُرُ“ مقدر کا معمول ہے، یا اس میں ﴿ذَلِكَ هُوَ الْفَوْزُ الْعَظِيمُ﴾ عامل ہے۔ گویا یوں کہا ہے کہ مومنین اور مومنات اس دن رحمت کے ساتھ کامیاب ہوں گے جس دن منافقون کو ایسے ایسے امور پیش آئیں گے، اس لیے کہ آدمی کا اپنے دشمن کی پستی کے دن بلند ہونا زیادہ نمایاں اور عظیم ہوتا ہے۔ حرف لام اپنے نظائر کی طرح تبلیغ کا ہے۔

جمہور نے ﴿انْظُرُونَا﴾ کو بہ وصلِ ہمزہ و ضم طاء پڑھا ہے۔ نظر انتظار کے معنی سے مشتق ہے، یعنی منافق لوگ جب دیکھیں گے کہ مومنین کو جلد جنت کی طرف لے جا رہے ہیں تو ان سے کہیں گے: ہمارا انتظار کرو کہ ہم تمہارے نور سے روشنی لے لیں (اس لیے کہ مومن تو خالص نو عمر عمدہ اونٹنیوں پر ہوں گے تو منافق کہیں گے: ہمارا انتظار کرو ہم تو پیدل ہیں تم سے نہیں مل سکتے)۔ کسی نے کہا: یہ معنی ہیں: ”انْظُرُوا إِلَيْنَا“ یعنی تم ہماری طرف نظر کرو، اس لیے کہ جب مومنین ان کی طرف نظر کریں گے تو اپنے چہروں سے ان کی طرف متوجہ ہوں گے، چنانچہ وہ ان کے نور سے روشنی لیں گے، یہ معنی ﴿نَقْتَبِسْ مِنْ نُورِكُمْ﴾ کے زیادہ مناسب ہیں، مگر امام ابو حیان رحمہ اللہ نے کہا ہے کہ

نظر بہ معنی ”إِبْصَار“ خود متعدی نہیں ہوتا مگر شعر میں۔ نثر میں صرف کلمہ ”إِلَى“ کے ساتھ متعدی ہوتا ہے۔ امام اعمش رحمہ اللہ وغیرہ (یعنی حمزہ ویحیٰ بن وثاب) نے بہ قطعِ ہمزہ وکسرِ طاء پڑھا ہے ماخوذ ”إِنظار“ سے۔ ^(۱) ”إِنظار“ بہ معنی ”إِمہال“ (مہلت) و ”استنظار“ بہ معنی ”استمہال“ آتا ہے: ”أَيُّ أُمِّهِلُونَا وَأَخْرُونَا“ یعنی تم ہمارے لیے ذرا ٹھہرو کہ ہم تم سے آ ملیں۔ امام فراء رحمہ اللہ نے کہا کہ ”أَنْظُرُنِي“ بہ معنی ”إِنْتَظِرْنِي“ عرب بولتے ہیں (اور عمرو بن کلثوم کا یہ شعر پڑھا ہے:
أَبَا هِنْدَ فَلَا تُعْجِلْ عَلَيْنَا وَأَنْظِرْنَا نَخْبِرُكَ الْيَقِينَا ^(۲)

كما في الفتح)۔ چنانچہ اس بنا پر یہ قراءت اول کے معنی میں ہوگی۔ ”قبس“ بہ سکون اور ”اقتباس“ بہ معنی آتش گرفتن ہے اور ”قبس“ بہ تحریک پارہ آتش ہے۔ (كذا في الصراح) اور ”قبس“ آگ و سراج کا شعلہ ہے۔
بالجملہ جب منافقوں نے یہ بات کہی تو کہا گیا: ﴿إِرْجِعُوا وَرَاءَكُمْ فَالْتَمِسُوا نُورًا﴾۔ یہ بات ان سے مومنوں نے کہی یا فرشتوں نے جو ان پر مقرر ہیں ان کو زجر کرنے اور ان سے ہنسنے کے لیے کہی کہ اس جگہ کی طرف لوٹ جاؤ، جہاں سے ہم نے نور لیا ہے اور وہاں سے اپنے لیے نور طلب کرو، کیوں کہ وہ تو وہاں سے لیا جاتا ہے۔ کسی نے کہا: یہ معنی ہیں کہ دنیا کی طرف لوٹ جاؤ اور اس شے سے نور طلب کرو جس سے ہم نے طلب کیا، یعنی ایمان اور عمل صالح۔ کسی نے کہا ہے کہ ان کے ساتھ ہنسی مذاق کرنے کے لیے نور سے مراد وہ ظلمت لی جو ان کے پیچھے ہے۔ سیدنا عبداللہ بن عباس رضی اللہ عنہما سے مروی ہے اس اثنا میں کہ لوگ ظلمت میں ہوں گے کہ ناگاہ اللہ تعالیٰ نور بھیجے گا۔ چنانچہ جب مومن لوگ نور دیکھیں گے تو اس کی طرف متوجہ ہوں گے اور نور ان کا اللہ کی طرف سے دلیل ہوگا جنت کی طرف جانے کے لیے۔
پھر جب منافق لوگ مومنوں کو دیکھیں گے کہ وہ نور کی طرف چل دیے تو یہ بھی ان کے پیچھے چل دیں گے، چنانچہ اللہ تعالیٰ منافقوں پر تاریکی کر دے گا تو اس وقت کہیں گے: ہمارا انتظار کرو، ہم تمہارے نور سے لے لیں، چنانچہ ہم تو دنیا میں تمہارے ساتھ تھے۔ مومنین کہیں گے: اپنے پیچھے لوٹ جاؤ جس ظلمت سے تم آئے ہو اور وہاں جا کر نور کو طلب کرو۔ ^(۳) (أخرجه ابن جرير وابن مردويه والبيهقي في البعث) ان کی دوسری روایت مرفوعاً یہ ہے کہ اللہ لوگوں کو قیامت کے دن ان کی ماؤں کے نام سے پکارے گا، اس کی طرف اپنے بندوں سے پردے کے طور پر، لیکن پل صراط کے پاس البتہ اللہ تعالیٰ ہر مومن کو نور عطا کرے گا اور ہر منافق کو، پھر جب وہ صراط پر چلنا شروع کریں گے، یعنی مستوی ہوں گے تو منافقین اور منافقات کا نور سلب کرے گا، چنانچہ منافق کہیں گے: ﴿أَنْظُرُونَا نَقْتَسِبْ مِنْ نُورِكُمْ﴾ اور مومن کہیں گے: ﴿رَبَّنَا آتِنَا نُورَنَا﴾ [التحریم: ۸] ”(اے) ہمارے رب! ہمارے لیے ہمارا نور پورا کر۔“ چنانچہ اس وقت کوئی کسی کو یاد نہ کرے گا۔ ^(۴) (أخرجه الطبراني وابن مردويه) اس بارے میں احادیث و آثار وارد ہوئے ہیں۔ (كذا في الفتح) ^(۵)

[۳] تفسیر الطبري (۱۸۲/۲۳)

[۲] فتح القدیر (۲۲۶/۵)

[۱] البحر المحيط (۲۲۰/۸)

[۴] المعجم الكبير (۱۲۲/۱۱) اس کی سند میں ”اسحاق بن بشر“ سخت ضعیف راوی ہے۔ دیکھیں: (السلسلة الضعيفة: ۴۳۴)

[۵] فتح القدیر (۲۲۸/۵)

سلیم بن عامر کہتے ہیں: ہم باب دمشق میں ایک جنازے پر نکلے اور ہمارے ساتھ ابو امامہ باہلی رضی اللہ عنہ تھے، پھر جب جنازے پر نماز ہو چکی اور لوگ میت کو دفن کرنے لگے تو سیدنا ابو امامہ رضی اللہ عنہ بولے: لوگو! بے شک تم نے صبح کی اور شام کی ایک مقام پر اس میں تم حسانات اور سیئات کرتے ہو اور قریب ہو کہ اس سے کوچ کر جاؤ، ایک اور منزل کی طرف اور وہ یہ ہے، وہ قبر کی طرف اشارہ کر رہے تھے، تنہائی کا اور ظلمت کا گھر، کیڑوں اور تنگی کا گھر، مگر وہ جو اللہ وسیع کر دے، پھر تم اس سے قیامت کے دن موطن کی طرف منتقل ہو گے (یعنی مقامات و جاہا کی طرف)۔ بے شک تم بعض ان مقامات میں ہو گے یہاں تک کہ لوگوں کو اللہ کی طرف سے ایک امر چھائے گا تو کتنے چہرے سفید ہو جائیں گے اور کتنے سیاہ پڑ جائیں گے۔

پھر تم اس سے ایک اور منزل کی طرف منتقل ہو گے تو لوگوں پر ایک سخت تازیکی چھا جائے گی، پھر نور بانٹا جائے گا تو مومن کو نور عطا کیا جائے گا اور کافر و منافق کو چھوڑ دیا جائے گا، انھیں کچھ عطا نہ کیا جائے گا اور یہ وہی مثال ہے جو اللہ تعالیٰ نے اپنی کتاب میں بیان فرمائی ہے: ﴿أَوْ كُظِّلَتْ فِي بَحْرِ لَبِّي يَغْشَاهُ مَوْجٌ مِّنْ فَوْقِهِ مَوْجٌ مِّنْ فَوْقِهِ سَحَابٌ ظَلَمَتْ بَعْضَهَا فَوْقَ بَعْضٍ إِذَا أَخْرَجَ يَدَاهُ لَمْ يَكْدُ يَرْبَاهَا وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِن نُّورٍ﴾ [النور: ۴۰] ”یا مثل ان اندھیروں کے ہے جو نہایت گہرے سمندر کی تہ میں ہوں گے جسے اوپر تلے موجوں نے ڈھانپ رکھا ہو پھر اوپر سے بادل چھائے ہوئے ہوں۔ الغرض اندھیریاں ہیں جو اوپر تلے پے در پے ہیں۔ جب اپنا ہاتھ نکالے تو اسے بھی قریب ہے کہ نہ دیکھ سکے، اور (بات یہ ہے کہ) جسے اللہ تعالیٰ ہی نور نہ دے اس کے پاس کوئی روشنی نہیں ہوتی۔“

چنانچہ کافر اور منافق مومن کے نور سے روشنی حاصل نہ کرے گا جس طرح کہ نابینا بینا کی آنکھ سے روشنی حاصل نہیں کرتا۔ ﴿يَقُولُ الْمُنَافِقُونَ وَالْمُنَافِقَاتُ لِلَّذِينَ آمَنُوا انْظُرُونَا نَقْتَبِسْ مِن نُّورِكُمْ قِيلَ ارْجِعُوا وَرَاءَكُمْ فَالْتَمِسُوا نُورًا﴾ یہ اللہ کا وہ خدعہ ہے جس سے منافقوں کو فریب دیا (یعنی فریب کی جزادی) اس لیے کہ فرمایا ہے: ﴿يُخَدِّعُونَ اللَّهَ وَهُوَ خَدِيعُهُمْ﴾ [النساء: ۱۴۲] ”وہ چال بازیوں کر رہے ہیں اور وہ انھیں اس چال بازی کا بدلہ دینے والا ہے۔“ یعنی وہ اپنے خیال میں اللہ کو فریب دیتے ہیں اور اللہ ان کو ان کے فریب کا بدلہ دینے والا ہے، چنانچہ وہ لوٹ کر اس جگہ آئیں گے، جہاں نور بانٹا گیا تھا، وہاں کچھ نہ پائیں گے، پھر وہ ان کی طرف لوٹ کر آئیں گے۔

﴿فَضْرِبَ بَيْنَهُمُ بِسُورٍ لَهُ بَابٌ﴾ صفوان بن عمرو کہتے ہیں (جو سلیم کے شاگرد ہیں) مگر حال یہ ہے کہ سلیم بن عامر کہتے تھے، چنانچہ منافق ہمیشہ فریب خوردہ رہے گا، یہاں تک کہ نور بانٹا جائے گا اور اللہ منافق اور مومن میں تمیز کر دے گا۔ (اخرجہ ابن ابی حاتم) پھر بہ سند دیگر عن یوسف بن الحجاج عن ابی امامہ روایت کیا ہے کہ اللہ تعالیٰ قیامت کے دن ایک ظلمت بھیجے گا تو کوئی مومن اور کوئی کافر ایسا نہیں ہوگا کہ جو اپنی ہتھیلی کو دیکھ سکے، یہاں تک کہ

اللہ مومنوں کی طرف ان کے اعمال کے مطابق نور بھیجے گا اور ان کے پیچھے منافق ہوں گے جو کہیں گے: ﴿اَنْظُرُوْنَا نَقْتَبِسُ مِنْ نُورِكُمْ﴾^①۔

تو یہ تعالیٰ: ﴿فَضْرِبَ بَيْنَهُمُ بِسُوْرٍ﴾ جمہور نے بہ صیغہ مجہول پڑھا ہے اور نائب فاعل ﴿بِسُوْرٍ﴾ ہے۔ ظاہر یہی قول ہے اور حرف باء زائد ہے۔^② (كما قاله الكسائي) ”أَيُّ: ضَرِبَ بَيْنَهُمُ سُورٌ“ کسی نے (یعنی زید بن علی و عمرو بن عبید نے) بہ صیغہ معروف پڑھا ہے اور فاعل اللہ پاک ہے۔^③ ظاہر یہ ہے کہ یہ جملہ معطوف ہے، جملہ ﴿قِيلَ اِرْجِعُوْا وَرَاءَكُمْ﴾ پر اور اس پر متفرع ہے، اس لیے کہ جب مومنوں نے یا فرشتوں نے منافقوں کو اس سے منع کیا کہ ان کے ساتھ مل جائیں اور ان کے معارف اور اعمال سے روشنی حاصل کریں تو منافق اپنے نفاق کی تاریکی میں ہی رہ گئے اور وہ اس وجہ سے گویا ایسے ہو گئے کہ ان کے اور اس نور کے درمیان ایک دیوار کھڑی کر دی گئی، کون سا نور وہ نور جو ان کو جنت کی طرف پہنچا دے، چنانچہ اس بنا پر ضربِ سور استعارہ تمثیلہ کے قبیل سے ٹھہرے گا۔ (كما قيل) سور وہ شے ہے جو دو شے کے درمیان حاجز و مانع ہوتی ہے، اس سے مراد جنت اور نار کے درمیان حاجز (پردہ، روک) ہے، یا اہل جنت اور اہل نار کے درمیان رکاوٹ ہے۔ کسی نے کہا ہے کہ ان کے درمیان ایک دیوار کھڑی کی جائے گی جس کی صفت آئندہ بیان کی جائے گی۔ کسی نے کہا ہے کہ اعراف کا حجاب (پردہ) ہے۔ واللہ اعلم۔

پھر اللہ پاک نے اس دیوار کا وصف ذکر فرمایا: ﴿لَهُ بَابٌ بِاطْنِهِ فِيهِ الرَّحْمَةُ وَظَهْرُهُ مِنْ قِبَلِهِ الْعَذَابُ﴾ یعنی وہ دیوار ایسی ہے جس کا ایک دروازہ ہے اور ایسی ہے جس کا باطن یعنی وہ جانب جو اہل جنت سے متصل ہے اس میں رحمت ہے، یعنی جنت یا نور اور ظاہر اس کا وہ جانب ہے جو اہل نار سے لگی ہوئی ہے، اس کی طرف سے عذاب ہے، یعنی نارِ جہنم یا ظلمت۔ کسی نے کہا ہے کہ مومنین ان سے آگے بڑھیں گے تو جنت میں داخل ہو جائیں گے اور منافق لوگ عذاب میں ہوں گے اور ان کے درمیان دیوار ہوگی۔ کسی نے کہا ہے کہ جو رحمت اس کے باطن میں ہے وہ تو مومنوں کا نور ہے اور جو عذاب اس کے ظاہر میں ہے وہ منافقوں کی ظلمت ہے۔

امام حسن اور قتادہ رحمۃ اللہ نے کہا: ”سُوْر“ ایک دیوار ہے جنت اور نار کے درمیان۔ عبد الرحمان (یعنی ابن زید بن اسلم رحمۃ اللہ) نے کہا: یہ وہ ہے جو اللہ تعالیٰ نے فرمایا ہے: ﴿وَبَيْنَهُمَا حِجَابٌ﴾ [الأعراف: ٤٦] ”اور ان دونوں کے درمیان ایک آڑ ہوگی۔“ اسی طرح امام مجاہد اور کئی ایک اہل علم سے بھی مروی ہے۔^④ حافظ ابن کثیر رحمۃ اللہ کہتے ہیں: صحیح یہی قول ہے۔ ﴿بَاطِنُهُ فِيهِ الرَّحْمَةُ﴾ یعنی جنت اور جو کچھ اس میں ہے۔ ﴿وَظَهْرُهُ مِنْ قِبَلِهِ الْعَذَابُ﴾ یعنی ”نار“۔ یہ قول امام قتادہ اور ابن زید وغیرہما کا ہے۔ امام ابن جریر رحمۃ اللہ نے کہا ہے کہ تحقیق کہا گیا

① تفسیر ابن ابی حاتم (۳۳۳۷/۱۰)

② فتح القدیر (۳۳۳۷/۵)

③ اللباب فی علوم الکتاب (۴۷۳/۱۸)

④ تفسیر الطبری (۱۸۳، ۱۸۲/۲۳)

ہے کہ یہ سور وادی جہنم کے نزدیک بیت المقدس کی سور ہے۔ پھر بہ سند خود عن ابی العوام موزن بیت المقدس سے روایت کیا ہے، کہا: میں نے سنا عبد اللہ بن عمر رضی اللہ عنہما کو، وہ کہتے تھے کہ جس سور کا اللہ تعالیٰ نے قرآن میں ذکر فرمایا ہے: ﴿فَضْرِبَ بَيْنَهُمُ بِسُورٍ لَهُ﴾ وہ سور شرقی ہے اس کا باطن تو مسجد ہے اور وہ جو اس سے متصل ہے اور اس کا ظاہر وادی جہنم ہے۔ پھر عبادہ بن صامت رضی اللہ عنہ و کعب احبار و علی بن الحسین و زین العابدین (تفسیر ابن کثیر میں بواو ہے، ظاہر یہ ہے کہ علی بن الحسین وہی زین العابدین ہیں۔ واللہ اعلم) سے اس کے مثل روایت کیا ہے۔^(۱) (عبادہ بن صامت رضی اللہ عنہ کی روایت یہ ہے: «إِنَّه كَانَ عَلَى سُرِّ بَيْتِ الْمَقْدِسِ فَبَكَى فَقِيلَ: مَا يَبْكِيكَ؟ قَالَ: هَهُنَا أَخْبَرَنَا رَسُولُ اللَّهِ ﷺ أَنَّهُ رَأَى جَهَنَّمَ» كَذَا فِي الْفَتْحِ)^(۲)۔

یہ بات ان لوگوں کی طرف سے اس پر محمول ہے کہ انھوں نے اس سے معنی کی تقریب اور اس کی مثال کا ارادہ کیا ہے، نہ یہ کہ قرآن شریف سے جس شے کا ارادہ کیا گیا ہے، وہ یہی دیوارِ معین و نفسِ مسجد ہے اور ”ما وراء“ اس کے وہ وادی جو وادی جہنم کے نام سے معروف ہے، اس لیے کہ جنت تو آسمانوں میں اعلیٰ علیین میں ہے اور نارِ اسفل السافلین کے درکات میں۔ اور کعب کا یہ قول کہ جو باب قرآن میں مذکور ہے، وہ بابِ رحمت ہے جو مسجد کے ابواب میں سے ایک باب ہے۔ سو یہ قول ان کی اسرائیلیات و ترہات سے ہے۔

اس سے مراد تو صرف وہ سور ہے جو قیامت کے دن نصب کی جائے گی، تاکہ مومنین اور منافقین کے درمیان آڑ ہو۔ پھر جب مومنین اس تک پہنچیں گے تو اس میں داخل ہو جائیں گے اس کے دروازے سے، پھر جب وہ سب کے سب اچھی طرح داخل ہو جائیں گے تو دروازہ بند کر دیا جائے گا اور منافق اس کے پرے حیرت و ظلمت و عذاب میں باقی رہ جائیں گے جس طرح کہ دنیا میں کفر و جہالت اور شک و حیرت میں تھے۔

فتح البیان میں بھی قولِ مذکور کو خوب رد کیا ہے۔ پھر فرمایا ہے کہ اگر ایسی تفسیر رسول اللہ ﷺ سے ثابت ہو جائے تو ہم اس کو قبول کر لیں گے اور اس پر ایمان لے آئیں گے، ورنہ پھر اس کی کوئی کرامت اور قبولیت نہیں ہے اور شاید یہ اسرائیلیات سے ماخوذ ہے۔ بے شک شرح نے کہا ہے کہ کعب اس باب کے بارے میں کہتے تھے جس کا نام بابِ الرحمت رکھا جاتا ہے بیت المقدس میں کہ یہ وہی باب ہے جو اللہ تعالیٰ نے فرمایا: ﴿فَضْرِبَ بَيْنَهُمُ بِسُورٍ لَهُ بَابٌ﴾ کعب رضی اللہ عنہ اور اسی طرح وہب رضی اللہ عنہ بنی اسرائیل سے کثیر روایات لیتے ہیں، حالانکہ اہل سنت کے نزدیک ان روایات کو قبول کرنے کے لیے کوئی راہ نہیں ہے۔^(۳)

بالجملہ جب مومنوں اور منافقوں کے درمیان دیوار کھڑی کر دی جائے گی تو اللہ پاک نے اس بات کی خبر دی

(۱) تفسیر الطبري (۲۳/۱۸۳، ۱۸۴) تفسیر ابن کثیر (۴/۳۹۴، ۳۹۵) (۲) فتح القدیر (۵/۲۲۸) (۳) فتح البیان (۱۳/۴۰۹)

جس کو منافق اس وقت کہیں گے، چنانچہ ارشاد فرمایا: ﴿يُنَادُوهُمْ أَلَمْ نَكُنْ مَعَكُمْ﴾ (یا تو تفسیر ہے ندا کی یا منصوب ہے قولِ مقدر سے۔ قالہ السمین)۔ یہ جملہ حال ہے ﴿بَيْنَهُمْ﴾ کی ضمیر سے، یا استیناف ہے، ظاہر یہی ہے گویا کسی نے کہا ہے کہ ضربِ سور اور مشاہدہٴ عذاب کے بعد پھر وہ کیا کریں گے؟ تو یہ اس کا جواب ہے کہ منافق مومنوں کو اس دیوار کے پرے سے پکاریں گے، جب وہ ان کے درمیان میں رکاوٹ بن جائے گی، کیا ہم تمہارے مطابق نہیں تھے۔ ظاہر میں تمہاری نماز کے ساتھ تمہاری مسجدوں میں نماز پڑھتے تھے اور اسلام کے اعمال بجالاتے تھے تمہاری طرح اور تمہارے ساتھ غزوات میں حاضر ہوتے تھے اور تمہارے ساتھ سارے واجبات ادا کرتے تھے۔

پھر جو مومنوں نے ان کو جواب دیا اللہ پاک نے اس کی خبر دی: ﴿قَالُوا بَلَىٰ وَلَكِنَّكُمْ فَتَنْتُمْ أَنْفُسَكُمْ وَتَرَبَّصْتُمْ وَارْتَبْتُمْ﴾ یعنی مومنوں نے کہا: کیوں نہیں تم ظاہر میں ہمارے ساتھ تھے، لیکن تم نے اپنے نفوس کو نفاق میں مبتلا کر لیا اور کفر کو چھپایا۔ امام مجاہد رحمہ اللہ نے کہا ہے کہ تم نے ان کو نفاق کے ساتھ ہلاک کر ڈالا۔^(۱) کسی نے کہا ہے کہ شہوات اور لذات کے ساتھ اپنی جانوں کو ہلاک کر ڈالا۔^(۲) (کما قالہ ابن عباس رضی اللہ عنہما) کسی نے کہا ہے کہ معاصی کے ساتھ اپنے آپ کو ہلاک کر دیا۔^(۳) (کما قالہ ابن سنان) کسی نے کہا ہے کہ تم نے ان سے فتنے میں کام لیا۔ ﴿وَتَرَبَّصْتُمْ﴾ یعنی اور تم نے محمد ﷺ کے اور مومنوں کے ساتھ جو ان کے ساتھ تھے حوادثِ دہر کا اور زمانے کی گردشوں کا انتظار کیا۔ سیدنا عبداللہ بن عباس رضی اللہ عنہما نے فرمایا کہ تم نے توبہ کے ساتھ انتظار کیا۔^(۴) ﴿وَارْتَبْتُمْ﴾ اور تم نے امرِ دین میں شک کیا اور جو کچھ اللہ تعالیٰ نے قرآن میں توحید کے بارے میں احکام نازل کیے ان کی تصدیق نہ کی اور نہ ہی ظاہری معجزوں کو مانا۔

﴿وَعَزَّيْتُمْ الْأَمَانِي﴾ اور تم کو باطل آرزوؤں نے دھوکا دیا جن میں سے انتظار کرنا ہے۔ وہ باطل آرزوئیں جن میں تم تھے۔ کسی نے کہا ہے کہ طولِ اہل (لمبی لمبی آرزوئیں اور تمنائیں) ہے اور لمبی عمروں اور وقت کا طمع ہے۔ کسی نے کہا ہے کہ مومنین کے ضعف کی جو تمنا کیا کرتے تھے، اس نے ان کو دھوکا دیا۔ امام قتادہ رحمہ اللہ نے کہا ہے کہ ”أَمَانِي“ اس جگہ شیطان کا دھوکا ہے۔^(۵) کسی نے کہا ہے کہ دنیا ہے۔ کسی نے کہا ہے کہ مغفرت کا طمع یہ سب امور ”أَمَانِي“ کی تعریف میں شامل ہیں۔

﴿حَتَّىٰ جَاءَ أَمْرُ اللَّهِ﴾ یہاں تک کہ اللہ کا امر آ گیا۔ سیدنا عبداللہ بن عباس رضی اللہ عنہما نے فرمایا کہ ﴿أَمْرُ﴾ سے مراد موت ہے۔^(۶) کسی نے کہا ہے کہ اللہ تعالیٰ کا اپنے نبی کریم ﷺ کو نصرت دینا ہے۔ امام قتادہ رحمہ اللہ نے کہا ہے کہ مراد ان کا نار میں ڈالنا ہے۔^(۷) ﴿وَعَزَّيْتُمْ بِاللَّهِ الْغُرُورُ﴾۔ جمہور نے بہ فتحِ غین پڑھا ہے بہ صیغہٴ صفت

(۱) فتح القدیر (۲۲۷/۵)

(۲) شعب الإيمان (۴۶۲/۵) الدر المنثور (۵۶/۸)

(۳) تفسیر القرطبی (۲۴۶/۱۷)

(۴) شعب الإيمان (۴۶۲/۵) (۵) تفسیر الطبری (۱۸۵/۲۳) (۶) شعب الإيمان (۴۶۲/۵) (۷) تفسیر الطبری (۱۸۵/۲۳)

بروزنِ فَعُول، مراد شیطان ہے۔^(۱) (کما قالہ ابن عباسؓ) یعنی فریب دیا تم کو اللہ کے حلم اور مہلت دینے کے ساتھ شیطان نے۔ کسی نے کہا ہے کہ تم کو شیطان نے فریب دیا اس طرح سے کہ اللہ غفور اور کریم ہے تم کو عذاب نہ کرے گا اور تمہارے گناہ اس کے نزدیک کیا ہوں گے؟ (یعنی اس کی مغفرت کے سامنے تمہارے گناہوں کی کیا ہستی ہے) اور وہ عظیم و محسن و حلیم و غفور و رحیم ہے۔ چنانچہ وہ انسان کو ہمیشہ ایسے دھوکے دیا کرتا ہے، یہاں تک کہ اس کو گرا دیتا ہے۔ یا اس طرح سے فریب دیا کہ نہ بعث ہے نہ حساب ہے۔ امام قتادہؒ نے کہا ہے کہ وہ شیطان کی طرف سے ہمیشہ دھوکے میں رہے، یہاں تک کہ اللہ نے ان کو نار میں پھینک دیا۔^(۲) کسی نے (یعنی امام ابو حیوہ، محمد بن سمیع اور سماک بن حربؒ نے) بہ ضم غین پڑھا ہے بنا بر مصدر۔

﴿فَالْيَوْمَ لَا يُوْخَذُ مِنْكُمْ فِدْيَةٌ﴾ (امام ابن عامرؒ نے ”تَوْخَذُ“ بہ تائے تانیث بلحاظ لفظ ﴿فِدْيَةٌ﴾ پڑھا ہے اور باقی قراء نے بہ یائے تحتیہ پڑھا ہے، اس لیے کہ تانیث مجازی ہے اور فصل یہی ہے۔^(۳) کما قالہ السمین)۔ یعنی آج کے دن اے منافقو! نہ لیا جائے گا تم سے فدیہ کہ تم اسے دے کر اپنی جانوں کو آگ سے چھڑاؤ۔ فدیہ وہ ہے جو چھڑوائی میں دیا جاتا ہے۔ کسی نے کہا: عوض و بدل ہے۔ کسی نے کہا: ایمان و توبہ، پہلا قول زیادہ بہتر ہے۔

﴿وَلَا مِنَ الَّذِينَ كَفَرُوا﴾ یعنی اور نہ ہی فدیہ ان لوگوں سے لیا جائے گا جو ظاہراً و باہراً کافر ہوئے، یعنی اللہ پاک کا انکار کیا۔ منافق اگرچہ حقیقت میں کافر ہے۔ کافر کا عطف منافق پر صرف اس لیے ہوا کہ منافق نے کفر چھپایا اور کافر نے ظاہر کیا، سو اس اعتبار سے وہ منافق کے علاوہ ہو گیا تو اس کا عطف منافق پر اچھا رہا۔

﴿مَا وَاكُمُ النَّارُ هِيَ مَوْلَاكُمْ وَيَسَّ الْبَصِيرُ﴾ یعنی تمہاری منزل جس پر تم ٹھکانہ پکڑو گے وہ نار ہے وہ اولیٰ ہے تمہارے ساتھ اور پھر جانے کی بری جگہ ہے جس کی طرف تم جاؤ گے وہ نار ہے۔ مولیٰ اصل میں وہ شخص ہے جو انسان کی بہتری کا متولی ہوتا ہے، پھر اس کا استعمال اس شخص کے لیے کیا گیا جو اس کا ملازم رہتا ہے۔ کسی نے کہا ہے کہ ﴿مَوْلَاكُمْ﴾ کے معنی یہ ہیں کہ وہ عن قریب تمہارا مکان ہے، ماخوذ ہے ولاء بہ معنی قرب سے۔ یا معنی ہیں ”ذَاتٌ وَلَا يَتَّكُمُ“ اس بنا پر مولیٰ مصدر ہے۔ کسی نے کہا ہے کہ اللہ تعالیٰ نار میں حیات اور عقل مرکب کر دے گا تو وہ غیظ و غضب کے مارے کفار پر پھٹ پڑے گی۔ کسی نے کہا: مولیٰ بہ معنی ناصر ہے، یعنی نار تمہاری ناصر ہے بر طریق قول شاعر: ”تَحِيَّةٌ بَيْنَهُمْ ضَرْبٌ وَجِيعُ“

مطلب یہ ہے کہ تمہارا کوئی ناصر نہیں ہے مگر نار جس طرح کہ بیت کے معنی یہ ہیں کہ ان کے لیے کوئی تحیت نہیں ہے مگر ضرب بنا بر تہکم و استہزاء یعنی مذاق اور استہزاء کی بنا پر اور مراد ناصر کی اور تحیت کی نفی ہے۔^(۴) (کذا فی الفتح)

(۲) تفسیر الطبری (۱۸۵/۲۳)

(۱) شعب الإيمان (۴۶۲/۵)

(۴) فتح البیان (۴۱۰/۱۳)

(۳) اللباب فی علوم الکتاب (۴۷۶/۱۸)

تفسیر ابن کثیر میں ہے کہ بعض سلف نے کہا ہے، یعنی تم نے اپنی جانوں کو لذات و معاصی و شہوات میں مبتلا کر کے فتنے میں ڈالا اور توبہ کو تم ایک وقت سے دوسرے وقت کی طرف موخر کرتے رہے۔ امام قتادہ رحمہ اللہ نے کہا ہے کہ تم نے حق کا اور اہل حق کا انتظار کیا اور تم نے ”بعث بعد الموت“ میں شک کیا اور تم کو امانی نے دھوکا دیا، یعنی تم نے کہا کہ عن قریب ہمارے لیے مغفرت کی جائے گی۔ کسی نے کہا ہے کہ دھوکا دیا تم کو دنیا نے، یہاں تک کہ اللہ کا امر آگیا، یعنی تم ہمیشہ اس میں رہے یہاں تک کہ موت آگئی اور تم کو اللہ کے ساتھ شیطان نے دھوکا دیا۔

یہ بات جو مومنوں نے منافقوں سے کہی، اس کے یہ معنی ہیں کہ تم ہمارے ساتھ ایسے جسموں کے ساتھ تھے جن کے لیے نہ نیت تھی اور نہ ان کے ساتھ دل تھے اور تم تو بس حیرت اور شک میں تھے، چنانچہ پس تم لوگوں کے سامنے دکھاوا کرتے تھے اور نہیں ذکر کرتے تھے مگر تھوڑا۔ امام مجاہد رحمہ اللہ نے کہا ہے کہ منافقین مومنین کے ساتھ تھے زندہ رہ کر، باہم ان سے شادی بیاہ کرتے، ان کے پاس آتے جاتے اور ان سے ملتے جلتے تھے اور ان کے ساتھ تھے مردہ ہو کر۔ قیامت کے دن سب کو نور عطا کیا جائے گا، منافقوں کا نور بجھ جائے گا، جب وہ سور کے پاس پہنچیں گے اس وقت ان کے درمیان جدائی کر دی جائے گی۔^①

مومنین کا یہ قول ان کے اس قول کے خلاف نہیں ہے جس کی اللہ تعالیٰ نے ان کی طرف سے خبر دی ہے اور وہ فرماتا ہے در آنحالیکہ وہ تمام قائلین سے زیادہ سچا ہے: ﴿كُلُّ نَفْسٍ بِمَا كَسَبَتْ رَهِيْنَةٌ ۖۢ﴾ ³⁸ ﴿إِلَّا أَصْحَابَ الْيَمِيْنِ ۖۢ﴾ ³⁹ ﴿فِي جَنَّتٍ يَّتَسَاءَلُوْنَ ۖۢ﴾ ⁴⁰ ﴿عَنِ الْمُجْرِمِيْنَ ۖۢ﴾ ⁴¹ ﴿مَا سَلَكَكُمْ فِي سَقَرٍ ۖۢ﴾ ⁴² ﴿قَالُوْا لَمْ نَكُ مِنَ الْمُصَلِّيْنَ ۖۢ﴾ ⁴³ ﴿وَلَمْ نَكُ نَطْعَمْ الْمُسْكِيْنَ ۖۢ﴾ ⁴⁴ ﴿وَكُنَّا نَخُوضُ مَعَ الْخَآصِيْنِ ۖۢ﴾ ⁴⁵ ﴿وَكُنَّا نَكْذِبُ بِیَوْمِ الدِّیْنِ ۖۢ﴾ ⁴⁶ ﴿حَتَّىٰ اٰتٰنَا الْیَقِيْنَ ۖۢ﴾ ⁴⁷ [المدثر: ۳۸-۴۷]

”ہر شخص اپنے اعمال کے بدلے میں گروی ہے۔ مگر دائیں ہاتھ والے کہ وہ بہشتوں میں (بیٹھے ہوئے) گناہ گاروں سے سوال کرتے ہوں گے۔ تمہیں دوزخ میں کس چیز نے ڈالا؟ وہ جواب دیں گے کہ ہم نمازی نہ تھے نہ مسکینوں کو کھانا کھلاتے تھے اور ہم بحث کرنے والے (انکاریوں) کا ساتھ دے کر بحث مباحثہ میں مشغول رہا کرتے تھے۔ اور روزِ جزا کو جھٹلاتے تھے یہاں تک کہ ہمیں موت آگئی۔“

چنانچہ یہ جو ان سے خارج ہوا تو ڈانٹ ڈپٹ اور ملامت کی وجہ سے۔ پھر فرمایا: ﴿فَمَا تَنْفَعُهُمْ شَفَاعَةُ الشَّافِعِيْنَ ۖۢ﴾ [المدثر: ۴۸] ”انھیں سفارش کرنے والوں کی سفارش نفع نہ دے گی۔“ جیسا کہ یہاں فرمایا ہے: ﴿فَالْيَوْمَ لَا يُؤْخَذُ مِنْكُمْ فِدْيَةٌ وَلَا مِنَ الَّذِيْنَ كَفَرُوْا ۖۢ﴾ یعنی اگر آج کے دن تم میں سے کوئی زمین بھر سونا لے آتا اور اتنا ہی اس کے ساتھ اور لے آتا، تا کہ اللہ کے عذاب سے چھٹکارا پانے کے لیے فدیہ دے تو اس سے یہ قبول نہ کیا جاتا۔

﴿مَاؤُكُمُ النَّارُ هِيَ مَوْلَاكُمْ وَيُسَّسُ الْهَبِئُ﴾ یعنی آگ تمہارا میر ہے اور اسی کی طرف تمہارا مرجع ہے، وہی تمہارے کفر و شرک پر تمہاری ہر منزل میں تمہارے لیے اولیٰ ہے۔^①

الَّذِينَ آمَنُوا أَنْ تَخْشَعَ قُلُوبُهُمْ لِذِكْرِ
اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ
أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ
قُلُوبُهُمْ وَكَثِيرٌ مِنْهُمْ فَسِقُونَ ﴿١٦﴾ اَعْلَمُوا أَنَّ اللَّهَ
يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمْ الْآيَاتِ
لَعَلَّكُمْ تَعْقِلُونَ ﴿١٧﴾ إِنَّ الْمُصَدِّقِينَ وَالْمُصَدِّقَاتِ وَأَقْرَضُوا
اللَّهَ قَرْضًا حَسَنًا يُضَعِفَ لَهُمْ وَلَهُمْ أَجْرٌ كَرِيمٌ ﴿١٨﴾
وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصَّادِقُونَ ؕ
وَالشَّهَادَةُ عِنْدَ رَبِّهِمْ لَهُمْ أَجْرُهُمْ وَنُورُهُمْ وَالَّذِينَ
كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ الْجَحِيمِ ؕ ﴿١٩﴾

کیا ایمان والوں کے لیے ابھی وہ وقت نہیں آیا کہ ان کے دل ذکرِ الہی کے لیے جھک جائیں اور (اس کے لیے) جو حق (باللہ) کی طرف سے نازل ہوا، اور وہ ان لوگوں کے مانند نہ ہوں، جنہیں اس سے پہلے کتاب دی گئی؟ پھر ان پر مدت لمبی ہو گئی تو ان کے دل سخت ہو گئے اور ان میں سے بہت سے فاسق ہیں^{①۶} تم جان لو کہ بلاشبہ اللہ ہی زمین کو اس کی موت کے بعد زندہ کرتا ہے۔ یقیناً ہم نے تمہارے لیے آیات بیان کیں، تاکہ تم عقل کرو^{①۷} بلاشبہ صدقہ دینے والے مرد اور صدقہ دینے والی عورتیں اور جنہوں نے اللہ کو قرضِ حسنہ دیا تو وہ ان کے لیے بڑھایا جائے گا اور ان کے لیے عمدہ اجر ہے^{①۸} اور جو لوگ اللہ پر اور اس کے رسولوں پر ایمان لائے، وہی لوگ اپنے رب کے ہاں راست باز اور گواہی دینے والے ہیں۔ ان کے لیے ان کا اجر اور ان کا نور ہے اور جن لوگوں نے کفر کیا اور ہماری آیات کو جھٹلایا، وہی دوزخی ہیں^{①۹}

خشوع کی ترغیب اور اہل کتاب جیسا بننے کی ممانعت:

ایمان وہی ہے کہ جس سے دل نرم ہو۔ اہل کتاب پیغمبروں کی صحبت میں یہ پاتے تھے۔ مدت کے بعد ان کے دل سخت ہو گئے۔ اب نرم دلی کی صفت مسلمانوں میں ہونی چاہیے۔ عرب لوگ جاہل تھے، جیسے: مردہ زمین۔ اب ان کو جلایا ان میں سب کمال پیدا کر دیے۔ انتہی۔

جہور نے ﴿اَلَمْ يَأْنِ﴾ پڑھا ہے (بہ سکونِ ہمزہ و کسرِ نون مضارع ”اَنّی“ کا باب رمی سے۔ حرفِ یاء جو لام کلمہ ہے جازم کی وجہ سے محذوف ہوا)۔ ”یُقَالُ: اَنّی الامرُ یأْنِی اَیْنًا مِثْلُ رَمِیْ رَمِیًّا اِذَا جَاءَ اِنَاهُ اَیْ: وَقْتُهُ“ اور کسی نے ”یَئِنَّ“ بہ کسرِ ہمزہ و سکونِ نون پڑھا ہے (مضارع ”اَنّ“ کا باب باع سے۔ اس کا جزم بہ سکونِ نون ہوا۔ حرفِ یاء جو اس کا عین کلمہ ہے بہ وجہ التقائے ساکنین حذف ہوا تو اب ”اَلَمْ یَئِنَّ“ بروزن ”اَلَمْ یَبِعْ“ ہو گیا نہ قراءت حسن و ابوسماک رحمہ اللہ کی ہے۔ ابن سکیت نے یہ شعر پڑھا ہے:

أَلَمْ يَأْنِ لِي أَنْ تَجْلِي عَمَائِي
واقصر عن ليلي بلي قد أنا ليا^①

(كذا في الفتح)

قولہ تعالیٰ: ﴿اَنْ تَخْشَعَ قُلُوبُهُمْ لِذِكْرِ اللّٰهِ﴾ فاعل ہے ﴿يَأْنِ﴾ کا۔ ”اَیْ: اَلَمْ يَحْضُرْ خُشُوعُ قُلُوبِهِمْ وَلَمْ يَجِيْءْ وَقْتُهُ“ یعنی کیا مومنوں کے لیے وقت نہیں آیا کہ ان کے دل اللہ کے ذکر کے لیے نرم پڑیں اور خاضع و ساکن و ذلیل و مطمئن ہوں (کما فی هذا الشعر:

أَلَمْ يَأْنِ لِي يَا قَلْبُ أَنْ أَتْرِكَ الْجَهْلَا وَأَنْ يَحْدُثَ الشَّيْبُ الْمَنِيرُ لَنَا عَقْلًا؟)

خشوع دل کے نرم اور رقیق ہونے کو کہتے ہیں۔ مطلب یہ ہے کہ ان کے لائق یہ ہے کہ اللہ کا ذکر ان میں خشوع اور رقت پیدا کرے اور اس شخص کی طرح نہ ہوں جس کا دل ذکر کے لیے نرم نہیں ہوتا اور نہ اس کے لیے خضوع اور فروتنی کرتا ہے۔ کسی نے کہا ہے کہ یہ خطاب اس شخص کو ہے جو موسیٰ علیہ السلام پر ایمان لایا اور نبی کریم صلی اللہ علیہ وسلم پر ایمان نہیں لایا۔

امام سدی رحمہ اللہ وغیرہ نے کہا: معنی یہ ہیں کہ کیا ان لوگوں کے لیے وقت نہیں آیا جو ظاہری طور پر ایمان لائے اور اپنے کفر کو چھپایا،^② اس بات کا کہ ان کے دل ڈر جائیں اور نرم ہو جائیں اللہ کے ذکر کے لیے۔ غرض یہ ہے کہ اس سے مراد منافق ہیں۔ امام زجاج رحمہ اللہ نے کہا ہے کہ مومنوں کے ایک گروہ کے حق میں نازل ہوئی ہے، ان کو رقت اور خشوع پر برا بیچتے اور آمادہ کیا ہے۔ اب رہے وہ لوگ جن کی صفت اللہ تعالیٰ نے رقتِ قلب اور خشوع کے ساتھ فرمائی ہے تو یہ طبقہ عام مومنوں سے فوق (یعنی درجے کے لحاظ سے بلند) ہے۔^③

یہ قول کہ اس آیت کا نزول مومنوں کے حق میں ہوا ہے، اس کی دلیلیں یہ ہیں:

[1] سیدنا انس رضی اللہ عنہ نبی اکرم ﷺ سے راوی ہیں کہ آپ ﷺ نے فرمایا: «إِسْتَبْطَأَ اللَّهُ قُلُوبَ الْمُهَاجِرِينَ بَعْدَ سَبْعِ عَشْرَةَ سَنَةً مِنْ نُزُولِ الْقُرْآنِ فَأَنْزَلَ اللَّهُ ﴿الْحَدْيَانِ... الْآيَةِ﴾» یعنی اللہ نے نزولِ قرآن کے سترہ سال بعد مہاجرین کے دلوں کو بطی و دیر کرنے والا شمار کیا، سو یہ آیت نازل فرمائی۔ (أخرجہ ابن مردويه)

[2] سیدہ عائشہ رضی اللہ عنہا سے مروی ہے کہ رسول اللہ ﷺ اپنے اصحاب کے ایک گروہ پر نکلے مسجد میں اور وہ ہنس رہے تھے تو آپ ﷺ نے اپنی چادر کھینچی اس حال میں کہ آپ ﷺ کا چہرہ مبارک سرخ ہو رہا تھا۔ پھر فرمایا: کیا تم ہنستے ہو اور تمہارے رب سے تمہیں اس بات پر امان نہیں آئی کہ اس نے واقعی تمہارے لیے مغفرت کر دی اور البتہ تحقیق اس نے تمہارے ہنسنے میں مجھ پر ایک آیت نازل کی ہے: ﴿الْحَدْيَانِ... الْآيَةِ﴾۔ صحابہ کرام رضی اللہ عنہم نے عرض کی: اے اللہ کے رسول! پھر اس کا کفارہ کیا ہے؟ فرمایا کہ تم روؤ جتنا کہ تم ہنسے ہو۔⁽¹⁾ (أخرجہ ابن مردويه)

[3] سیدنا عبداللہ بن مسعود رضی اللہ عنہ سے مروی ہے کہ ہمارے اسلام اور ﴿الْحَدْيَانِ... الْآيَةِ﴾ کے ساتھ جب اللہ تعالیٰ نے ہم کو عتاب کیا، اس کے درمیان چار سال کی مدت گزری تھی۔⁽²⁾ (أخرجہ مسلم والنسائي وابن ماجه وابن المنذر وغيرهم يعني ابن مردويه)

[4] نیز ان سے مروی ہے کہ جب یہ آیت نازل ہوئی تو ہم ایک دوسرے پر متوجہ ہوئے کہ ہم نے کیا شے احداث کی (یعنی ایسی کون سی غلطی ہم سے سرزد ہوئی)۔⁽³⁾ (أخرجہ أبو يعلى وابن مردويه)

[5] سیدنا عبداللہ بن عباس رضی اللہ عنہما سے مروی ہے کہ بے شک اللہ تعالیٰ نے مہاجرین کے دلوں کو بطی شمار کیا (یعنی دیر کرنے والا) تو ان کو نزولِ قرآن کے تیرھویں سال کے شروع میں عتاب کیا یہ آیت نازل فرما کر: ﴿الْحَدْيَانِ... الْآيَةِ﴾⁽⁴⁾ (أخرجہ ابن أبي حاتم وابن مردويه)

[6] عبدالعزیز بن ابی رواد سے مروی ہے کہ نبی اکرم ﷺ کے اصحاب رضی اللہ عنہم میں خوش طبعی و ہنسی ظاہر ہوئی تو یہ آیت اتری: ﴿الْحَدْيَانِ... الْآيَةِ﴾⁽⁵⁾ (أخرجہ ابن أبي شيبة في المصنف)

[7] حسن رضی اللہ عنہ نے فرمایا: «يَسْتَبْطِئُهُمْ وَهُمْ أَحَبُّ خَلْقِهِ إِلَيْهِ»، یعنی اللہ تعالیٰ ان کو بطی شمار کرتا ہے، حالاں کہ وہ ان کو ساری خلق سے زیادہ محبوب ہیں۔⁽⁶⁾

[8] قاسم سے مروی ہے (قال سفيان الثوري عن المسعودي عن القاسم الخ) کہ رسول اللہ ﷺ کے اصحاب ایک بار ملول ہوئے (ملال یہ ہے کہ کسی شے کو اس کی حرص کے بعد، اسے ترک کر دے اس کو ثقیل سمجھ

[1] الدر المنثور (۵۷/۸) [2] صحيح مسلم (۳۰۲۷) سنن النسائي الكبرى (۴۸۱/۶) [3] مسند أبي يعلى (۱۶۷/۹)

[4] تفسير ابن أبي حاتم (۳۳۳۸/۱۰) [5] مصنف ابن أبي شيبة (۲۴۴/۷) [6] تفسير القرطبي (۲۴۹/۱۷)

کر۔ ہندی میں اس کو اکتانا کہتے ہیں) تو عرض کی: اے اللہ کے رسول! آپ ہم پر کوئی حدیث کریں، تو اللہ تعالیٰ نے یہ نازل کیا: ﴿نَحْنُ نَقُصُّ عَلَيْكَ أَحْسَنَ الْقَصَصِ﴾ [یوسف: ۳] ”ہم آپ کے سامنے بہترین بیان پیش کرتے ہیں۔“ کہا: پھر ایک بار ملول ہوئے تو عرض کی: اے اللہ کے رسول! آپ ہم کو حدیث کریں تو اللہ تعالیٰ نے نازل کیا: ﴿اللَّهُ نَزَّلَ أَحْسَنَ الْحَدِيثِ﴾ [الزمر: ۲۳] ”اللہ تعالیٰ نے بہترین کلام نازل فرمایا ہے۔“ پھر ایک بار ملول ہوئے تو عرض کی: اے اللہ کے رسول! آپ ہم کو حدیث کریں تو اللہ تعالیٰ نے نازل کیا: ﴿الْمُيَانِ... الْآيَةِ﴾^①۔

⑨ امام قتادہ رحمہ اللہ سے اس آیت کے بارے میں مروی ہے کہ ہم سے ذکر کیا گیا کہ سیدنا شداد بن اوس رضی اللہ عنہ رسول اللہ ﷺ سے روایت کرتے تھے کہ آپ ﷺ نے فرمایا کہ پہلی جو شے لوگوں سے اٹھالی جائے گی وہ خشوع ہے۔^②

﴿وَمَا نَزَلَ مِنَ الْحَقِّ﴾ معطوف ہے ”ذکر اللہ“ پر، یعنی کیا مومنوں پر وقت نہیں آیا کہ ان کے دل اللہ کے ذکر کے لیے نرم ہوں اور اس حق کے لیے جو نازل ہوا۔ اس سے مراد قرآن ہے تو اب ”ذکر“ معطوف علیہ کو اس شے پر محمول کریں گے جو قرآن کے ماسوا ہے جس میں اللہ پاک کا ذکر ہے، زبان سے یا دل کے خیالات سے۔ کسی نے کہا کہ ذکر سے مراد یہی قرآن ہے تو اب یہ عطف باب عطف تفسیر سے ہوگا، یا یوں کہو کہ عطف مختلف مفہوم کے اعتبار سے ہے۔ جمہور نے ﴿نَزَلَ﴾ کو مشدود بہ صیغہ معروف پڑھا ہے اور کسی نے (یعنی نافع اور حفص نے) مخفف بہ صیغہ معروف پڑھا ہے اور کسی نے (یعنی مجد ری، ابو جعفر اور اعمش رحمہم اللہ نے ”روایۃ عنہ“) مشدود بہ صیغہ مجہول پڑھا ہے اور کسی نے (یعنی سیدنا عبداللہ بن مسعود رضی اللہ عنہ۔ کما فی الفتح۔ نے) ”أنزل“ بہ الف بہ صیغہ معروف پڑھا ہے۔

﴿وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ﴾ جمہور نے بہ یائے تخیہ بنا بر غیبت بہ لحاظ ما قبل پڑھا ہے اور کسی نے (یعنی امام ابو حیوہ اور ابن ابی عمبلہ رحمہم اللہ نے) بہ تائے خطاب بطور التفات پڑھا ہے اور ”أمد“ کو جمہور نے بہ تخفیف دال پڑھا ہے اور کسی نے (یعنی ابن کثیر رحمہ اللہ فی روایۃ عنہ نے) بہ تشدید دال پڑھا ہے، یعنی زمن طویل^③ (طویل مدت)۔ کسی نے کہا ہے کہ پہلے کی بنا پر اس سے مراد اجل اور انتہا ہے۔ ”يُقَالُ: أَمَدٌ فَلَانٌ كَذَا أَي: غَايَةٌ“ اور جملہ ﴿تَخَشَعُ﴾ پر معطوف ہے، یعنی کیا وقت نہیں آیا ان پر اس بات کا کہ ان کے دل نرم ہوں اور اس بات کا کہ وہ نہ ہوں ان لوگوں کی طرح جو کتاب دیے گئے، یعنی وہ یہود و نصاریٰ کی چال نہ چلیں جن کو اس قرآن کے نزول سے پہلے تورات اور انجیل ملیں، پھر ان کے اور ان کے انبیاء کے درمیان زمانہ دراز ہوا تو ان کے دل اس وجہ سے سخت پڑ گئے اور اسی لیے انھوں نے تحریف اور تبدیلی کی، چنانچہ اللہ پاک امت محمدیہ کو اس بات سے منع فرماتا ہے کہ ان کی طرح نہ ہو جائیں۔

﴿وَكَثِيرٌ مِّنْهُمْ فَسِقُونَ﴾ یعنی ان میں سے بہت سے اللہ کی طاعت سے نکلنے والے ہیں، اس لیے کہ جو شے ان کی طرف اتاری گئی اس پر عمل کرنا ترک کر دیا اور اس میں تحریف اور تبدیلی کی اور جو نبی کریم ﷺ پر اتارا گیا اس پر ایمان نہ لائے۔ کسی نے کہا: یہ وہ ہیں جنہوں نے عیسیٰ علیہ السلام اور محمد ﷺ پر ایمان لانے کو ترک کیا۔ کسی نے کہا کہ یہ وہ ہیں جنہوں نے رہبانیت نکالی، یہ لوگ اصحابِ صوامع (بت خانے، گرجے) ہیں۔ تفسیر ابن کثیر میں ہے کہ اللہ تعالیٰ نے مومنوں کو منع کیا کہ ان لوگوں کی مشابہت اختیار کریں جو اُن سے پہلے اللہ کی کتابوں کے حامل بنائے گئے، یعنی یہود و نصاریٰ۔

جب ان پر مدت دراز ہو گئی تو انہوں نے وہ کتاب بدل ڈالی جو ان کے ہاتھوں میں تھی اور اس کے بدلے تھوڑا مول لیا اور اس کو اپنے پس پشت ڈال دیا، مختلف آراء اور جھوٹ گھڑے ہوئے اقوال پر جھکے، اللہ کے دین میں لوگوں کی تقلید کی، اپنے احبار اور رہبان کو اللہ کے سوا رب بنا لیا تو اس وقت ان کے دل سخت پڑ گئے، وہ نہ کسی کی نصیحت قبول کرتے ہیں اور نہ ہی وعدے اور وعید سے ان کے دل نرم پڑتے ہیں اور اُن میں سے بہت سے فاسق ہیں، یعنی اعمال میں نافرمان ہیں، چنانچہ ان کے دل تو فاسد ہیں اور ان کے اعمال باطل ہیں، جیسا کہ اللہ تعالیٰ نے فرمایا: ﴿فَبِمَا نَقْضِهِمْ مِّثْقَهِمْ لَعْنَتُهُمْ وَجَعَلْنَا قُلُوبَهُمْ قَاسِيَةً يُحَرِّفُونَ الْكَلِمَ عَنْ مَوَاضِعِهِ وَنَسُوا حَظًّا مِّمَّا ذُكِّرُوا بِهِ﴾ [المائدة: ۱۳] ”پھر ان کی عہد شکنی کی وجہ سے ہم نے ان پر اپنی لعنت نازل فرمادی اور ان کے دل سخت کر دیے کہ وہ کلام کو اس کی جگہ سے بدل ڈالتے ہیں اور جو کچھ نصیحت انہیں کی گئی تھی اس کا بہت بڑا حصہ بھلا بیٹھے۔“ یعنی ان کے دل فاسد ہوئے تو سخت پڑ گئے اور کلام کو اس کی جگہ سے بدلنا ان کی عادت اور طبیعت بن گیا، جن اعمال کا ان کو حکم ہوا ان کو ترک کیا اور جس شے سے ان کو ممانعت ہوئی تھی اس کے مرتکب ہوئے۔ اسی لیے اللہ تعالیٰ نے مومنوں کو ان کی مشابہت اختیار کرنے سے منع فرمایا، وہ مشابہت کسی شے میں ہو؛ امورِ اصلیہ میں اور فرعیہ میں، یعنی اصل احکام ہوں یا ان کی جزء ہو۔^①

ربیع بن ابی عمیلہ فزاری سے مروی ہے، کہا کہ سیدنا عبداللہ بن مسعود رضی اللہ عنہ نے ہم کو ایک ایسی حدیث بیان کی کہ میں نے اس سے بڑھ کر کوئی حدیث نہیں سنی جو مجھے پسند ہو سوائے اس کے کہ وہ اللہ کی کتاب سے ہو، یا کوئی ایسی بات ہو جو نبی کریم ﷺ نے فرمائی ہو۔ انہوں نے کہا کہ جب بنی اسرائیل پر مدت دراز ہوئی تو اُن کے دل سخت ہو گئے تو انہوں نے اپنی طرف سے ایک کتاب اختراع کی جس کی ان کے دلوں نے خواہش کی اور اُن کی زبانوں نے اس کو شیریں اور لذیذ سمجھا اور اُن کے اور اُن کی بہت سی خواہشات کے درمیان حق حائل ہوتا تھا۔ پھر کہا: آؤ بنی اسرائیل کو اپنی اس کتاب کی طرف بلائیں اور جو کوئی اس پر ہماری متابعت کرے تو ہم اسے چھوڑ دیں اور جو ہماری اتباع کرنے پر راضی نہ ہو تو ہم اسے مار ڈالیں۔ پھر انہوں نے یہ کیا۔

ان میں سے ایک مرد فقیہ (عالم، دانا شخص) تھا، اس نے جب وہ کچھ دیکھا جو وہ کرتے تھے تو اس نے اس شے کا قصد کیا جو اللہ کی کتاب میں مشہور تھی، پھر اس کو ایک لطیف شے پر لکھا اور اس کو لپیٹ کر ایک قرن (سینگ) میں رکھا اور اسے اپنی گردن میں لٹکا لیا، چنانچہ جب بہت سے لوگ اس قتل و غارت گری میں مبتلا ہو گئے تو بعض نے بعض سے کہا: اولوگو! بے شک تم نے بنی اسرائیل میں قتل کو پھیلا دیا، اب تم فلاں کو بلاؤ اور اپنی کتاب اس کو پیش کرو، بے شک اگر اس نے تمہاری متابعت کر لی تو عن قریب باقی لوگ تمہاری متابعت کر لیں گے اور اگر وہ انکار کرے تو تم اس کو مار ڈالنا۔ پھر اس نے فقیہ کو بلایا اور کہا: کیا ہم اس شے پر ایمان لائیں جو ہماری اس کتاب میں ہے؟ اس نے کہا: اس میں کیا ہے تم اس کو مجھ پر پیش کرو تو انھوں نے وہ کتاب اسے پیش کی آخر تک۔ پھر کہا: کیا ہم اس پر ایمان لائیں؟ اس نے کہا: ہاں میں ایمان لایا اس شے پر جو اس میں ہے اور اس قرن کی طرف اشارہ کیا، چنانچہ اسے چھوڑ دیا، پھر جب وہ مر گیا تو اس کی تلاشی لی تو اس نے اس قرن کو لٹکایا ہوا تھا، انھوں نے اس میں وہ شے پائی جو اللہ کی کتاب میں مشہور و معروف تھی چنانچہ بعض نے بعض سے کہا: اولوگو! جو کچھ ہم سنتے تھے یہ ہے اس کو فتنہ پہنچا۔ (اصل کے الفاظ ”یا هؤلاء ما کنا نسمع هذا أصابه فتنة“ ہیں)۔

پھر بنی اسرائیل بہتر (۷۲) ملتوں پر متفرق ہو گئے اور ان کی بہترین ملت اصحاب ذی القرن کی ملت ہے۔ سیدنا عبداللہ بن مسعود رضی اللہ عنہ نے فرمایا کہ قریب ہے اگر تم باقی رہے یا باقی رہے تم میں سے جو کوئی باقی رہے، یہ کہ تم ایسے امور کو دیکھو گے جن کو برا جانو گے، تم میں ان کو تبدیل کرنے کی طاقت نہ ہوگی تو تم میں سے آدمی کے لیے یہ کافی کہ اللہ اس کے دل سے یہ بات جان لے کہ وہ ان امور کو ناپسند کرتا ہے۔^① (أخرجہ ابن أبي حاتم)

ابراہیم سے مروی ہے کہ عتریس بن عرقوب سیدنا عبداللہ بن مسعود رضی اللہ عنہ کی طرف آیا اور کہا: او ابو عبداللہ! (اصل میں اسی طرح ہے، لیکن یہ معلوم ہے کہ ان کی کنیت ابو عبدالرحمان ہے ابو عبداللہ نہیں۔ ہکذا فی کتب الحدیث والرجال۔ مصحح سلمہ اللہ تعالیٰ)۔ وہ ہلاک ہوا جس نے معروف کا امر نہ کیا اور منکر سے نہی نہ کی۔ چنانچہ سیدنا عبداللہ رضی اللہ عنہ بولے: وہ ہلاک ہوا جس کے دل نے کسی معروف کو نہ پہچانا اور اس کے دل نے کسی منکر کا انکار نہ کیا، بے شک جبکہ بنی اسرائیل پر مدت دراز ہو گئی اور ان کے دل سخت پڑ گئے تو اپنے ہاتھوں اور پاؤں کے درمیان سے ایک کتاب اختراع کی، یعنی اپنی طرف سے بنائی، اس میں وہ باتیں لکھیں جو ان کے دلوں کی خواہشات کے مطابق تھیں اور ان کی زبانوں کو میٹھی لگتی تھیں اور کہا کہ ہم بنی اسرائیل کے سامنے یہ کتاب رکھیں اور جو کوئی اس پر ایمان لائے تو اس کو چھوڑ دیں اور جو کوئی اس کا منکر ہو تو اسے مار ڈالیں، پھر ان میں سے ایک شخص نے اللہ کی کتاب ایک قرن (سینگ) میں رکھی اور اس قرن کو اپنے گلے میں لٹکا کر اپنے سینے کے برابر رکھا، پھر جب اس

شخص سے کہا گیا کہ کیا تو اس پر ایمان لاتا ہے تو وہ بولا کہ میں ایمان لایا اس پر اور اس نے اس قرن کی طرف اشارہ کیا جو لٹکایا ہوا تھا اور کہا کہ مجھے کیا ہے کہ میں اس کتاب پر ایمان نہ لاؤں، چنانچہ آج ان کے فرقوں میں سے بہترین فرقہ اس صاحبِ قرن کی ملت ہے۔^(۱) (أخرجہ أبو جعفر الطبري)

قوله تعالى: ﴿إِذْ عَلِمْنَا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمُ الْآيَاتِ لَعَلَّكُمْ تَعْقِلُونَ﴾ میں اس طرف اشارہ ہے کہ اللہ تعالیٰ دلوں کو ان کی سختی کے بعد نرم کر دیتا ہے اور حیران پھرنے والوں کو ان کے بے راہ ہونے کے بعد راہ بتا دیتا ہے اور تکالیف کو ان کے شدید ہونے کے بعد دور کر دیتا ہے۔ چنانچہ جس طرح وہ مردہ اور قحط زدہ زمین کو جو دبی پڑی ہوتی ہے بارانِ رحمت کے قطرہ سے زندہ کر دیتا ہے، اسی طرح سخت دلوں کو قرآن کے براہین اور دلائل سے ہدایت کرتا ہے اور اُن میں نور کو داخل کر دیتا ہے، اس کے بعد کہ ان پر تالے لگے ہوئے تھے اور ان کی طرف کوئی پہنچ نہیں سکتا تھا۔ فسبحان الهادي لمن يشاء بعد الضلال والمضل لمن أراد بعد الكمال الذي هو لما يشاء فعال وهو الحكيم العدل في جميع الفعال اللطيف الخبير الكبير المتعال.

صدقہ کرنے والے، سچ بولنے والے اور شہداء کا اجر و ثواب:

قوله تعالى: ﴿إِنَّ الْمُبْصِرِينَ وَالْمُصْذِقِينَ أَقْرَضُوا اللَّهَ قَرْضًا حَسَنًا يُضَعْفُ لَهُمْ وَلَهُمْ أَجْرٌ كَرِيمٌ﴾ اللہ تعالیٰ اس شے کی خبر دیتا ہے جس کے ساتھ ان مردوں اور عورتوں کو ثواب دے گا جو اپنے مال خیرات کرتے ہیں اہل حاجت پر اور فقراء اور مساکین پر اور اللہ کو قرض دیتے ہیں اچھا قرض، یعنی اس کو خلوص نیت سے اللہ تعالیٰ کی رضا کی خاطر دیتے ہیں۔ اور جس کو مال دیا اس سے نہ اس کا بدلہ چاہتے ہیں اور نہ شکر چاہتے ہیں۔ اسی لیے یوں فرمایا کہ ان کو دو گنے ملنے ہیں، یعنی ان کی نیکی کا مقابلہ دس گناہ اجر کے ساتھ کیا جائے گا اور اس سے بھی زیادہ دیا جائے گا سات سو گنا تک اور اس سے بھی بڑھ کر اور اُن کو بہت عزت دی جائے گی، یعنی ثوابِ جزیل، کثیر، حسن، مرجع صالح اور مآب حسن ہوگا۔

قوله تعالى: ﴿وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصِّدِّيقُونَ﴾۔ مومنین کے جملہ اوصاف کا تترہ ہے، یعنی جو لوگ اللہ پر اور اس کے رسول پر ایمان لائے ہیں، ان کا وصف یہ ہے کہ وہ صدیقین ہیں۔ سیدنا عبداللہ بن عباس رضی اللہ عنہما سے مروی ہے (یعنی بہ روایتِ عوفی) کہ ﴿وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصِّدِّيقُونَ﴾ یہ مفصلہ ہے ﴿وَالشُّهَدَاءُ عِنْدَ رَبِّهِمْ لَهُمْ أَجْرُهُمْ وَنُورُهُمْ﴾ (یعنی اول آیت مضمون صدیقون پر تمام ہو گئی اور شہداء سے دوسری بات شروع ہوئی)۔ ابوالضحیٰ کا بھی یہی قول ہے اور امام مسروق، ضحاک اور مقاتل بن حیان رضی اللہ عنہم وغیرہم بھی اسی کے قائل ہیں۔^(۲)

سیدنا عبداللہ بن مسعود رضی اللہ عنہ سے مروی ہے۔ (قالہ الأعمش عن أبي الضحى عن مسروق عنه) کہ یہ لوگ تین قسم کے ہیں، یعنی صدیقین و صدیقین و شہداء جیسا کہ اللہ تعالیٰ نے فرمایا: ﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَالشُّهَدَاءِ وَالصَّالِحِينَ﴾^(۱) [النساء: ۶۹] ”اور جو بھی اللہ تعالیٰ کی اور رسول (ﷺ) کی فرمانبرداری کرے، وہ ان لوگوں کے ساتھ ہوگا جن پر اللہ تعالیٰ نے انعام کیا ہے، جیسے نبی اور صدیق اور شہید اور نیک لوگ۔“

چنانچہ صدیقین اور شہداء کے درمیان فرق کیا، تو یہ اس پر دال ہے کہ یہ دونوں دو الگ الگ صنف ہیں اور بلا شک صدیق مقام اور رتبے میں شہید سے اعلیٰ ہے۔ اس کی دلیل یہ ہے کہ سیدنا ابوسعید خدری رضی اللہ عنہ مرفوعاً کہتے ہیں کہ بے شک اہل جنت باہم غرفوں والوں کو دیکھیں گے اپنے اوپر، جیسے: تم باہم چمکتے ہوئے تارے کو دیکھتے ہو جو مشرق یا مغرب کی طرف اُفق میں باقی رہ جاتا ہے، اس شے کی فضیلت کی وجہ سے جو اُن کے درمیان ہے۔ صحابہ کرام رضی اللہ عنہم نے عرض کی: اے اللہ کے رسول! وہ تو انبیاء کے منازل ہیں، ان کو ان کے علاوہ کوئی نہیں پہنچ سکے گا، آپ ﷺ نے فرمایا: کیوں نہیں؟ قسم ہے اس کی جس کے ہاتھ میں میری جان ہے، ان میں کچھ لوگ ہیں جو اللہ پر ایمان لائے اور رسولوں کی تصدیق کی۔^(۲) (رواہ إمام مالك بن أنس واتفق البخاري ومسلم على إخراجہ من حديث مالك بنه) (اس سے یہ نکلا کہ صدیقین مومنین میں سے ایک اعلیٰ قسم ہیں)۔

دوسروں نے کہا ہے کہ ﴿أُولَٰئِكَ هُمُ الصِّدِّيقُونَ وَالشُّهَدَاءُ عِنْدَ رَبِّهِمْ﴾ سے مراد مومنین ہیں۔ چنانچہ جو اللہ پر اور اس کے رسولوں پر ایمان لائے انہیں کی یہ خبر دی ہے کہ صدیقین اور شہداء وہی ہیں۔ امام ابن جریر رضی اللہ عنہ نے اس قول کو امام مجاہد رضی اللہ عنہ سے حکایت کیا ہے۔^(۳) پھر امام ابن جریر رضی اللہ عنہ نے سیدنا براء بن عازب رضی اللہ عنہ سے مرفوعاً روایت کیا ہے کہ مومنین میری اُمت کے شہداء ہیں۔ کہا: پھر نبی کریم ﷺ نے یہ آیت پڑھی: ﴿وَالَّذِينَ آمَنُوا بِاللَّهِ ... الْآيَةِ﴾^(۴) یہ حدیث شریف غریب ہے۔ امام ابواسحاق رضی اللہ عنہ نے عن عمرو بن ميمون اس کی تفسیر میں روایت کیا ہے کہ وہ قیامت کے دن آئیں گے اکٹھے دو انگلیوں کی طرح۔^(۵)

تو اللہ تعالیٰ: ﴿وَالشُّهَدَاءُ عِنْدَ رَبِّهِمْ﴾ کا یہ مطلب ہے کہ شہداء جنت النعیم میں ہیں، جیسا کہ صحیحین میں آیا ہے کہ شہیدوں کی روئیں سبز پرندوں کے پوٹوں میں ہوتی ہیں، وہ جنت میں جہاں چاہیں چرتی پھرتی ہیں، پھر ان قندیلوں میں جا کر ٹھکانہ پکڑتی ہیں جو عرش کے نیچے لگتی ہیں۔ چنانچہ ان پر تیرے رب نے ایک بار جھانکا اور فرمایا: تم کیا چاہتے ہو؟ تو عرض کی کہ ہم یہ چاہتے ہیں کہ تو ہم کو دنیا کے گھر کی طرف لوٹا دے اور ہم تیری راہ میں لڑیں۔ پھر

(۱) تفسیر ابن کثیر (۳۹۸/۴) (۲) صحیح البخاری (۳۰۸۳) صحیح مسلم (۲۸۳۱) (۳) تفسیر الطبری (۱۹۲/۲۳)

(۴) تفسیر الطبری (۱۹۲/۲۳) اس کی سند میں ”اسامیل بن یحییٰ“ ضعیف راوی ہے۔ (۵) تفسیر ابن کثیر (۳۹۸/۴)

ہم اس طرح مارے جائیں جیسے پہلی دفعہ مارے گئے۔ چنانچہ فرمایا: بے شک میں تحقیق یہ فیصلہ کر چکا ہوں کہ وہ دنیا کی طرف رجوع نہ کریں گے۔^(۱)

قولہ تعالیٰ: ﴿لَهُمْ أَجْرُهُمْ وَتُورَهُمْ﴾ یعنی ان کے لیے اللہ کے پاس اجرِ جزیل اور نورِ عظیم ہے جو ان کے آگے دوڑے گا اور وہ اس میں اپنے ان اعمال کے مطابق جو وہ دنیا میں کرتے تھے آپس میں مختلف ہوں گے، جیسا کہ سیدنا عمر رضی اللہ عنہ سے مرفوعاً مروی ہے کہ شہداء چار قسم کے ہیں: ایک مردِ مومن جید الایمان ہے اور دشمن سے لڑا اور اللہ کو سچا جانا اور مارا گیا۔ چنانچہ یہ وہ ہے کہ لوگ اس کی طرف اس طرح سے نظر کریں گے، یہ کہہ کر اپنا سر مبارک اٹھایا، یہاں تک کہ رسول اللہ ﷺ کی ٹوپی اور سیدنا عمر رضی اللہ عنہ کی ٹوپی گر پڑی۔ اور دوسرا ایک مومن ہے جو دشمن سے اس طرح ملا کہ اس کی پشت پر گویا بول کے کانٹے جھبوائے جا رہے ہوں، اور پھر اس کو ایک ایسا تیر آ کر لگا جس کے پھینکنے والا معلوم نہیں اور اس کو مار ڈالا۔ یہ شہید دوسرے درجے میں ہے۔ اور تیسرا ایک مومن ہے جس نے عملِ صالح اور برے اعمال ملے جلے کیے، وہ دشمن سے ملا اور اللہ کو سچا جانا، یہاں تک کہ مارا گیا، چنانچہ وہ تیسرے درجے میں ہے اور چوتھا ایک مردِ مومن کہ اس نے اپنے نفس پر بہت اسراف کیا، وہ دشمن سے ملا اور اللہ کو سچا جانا، یہاں تک کہ مارا گیا تو یہ چوتھے درجے میں ہے۔^(۲) (أخرجہ الإمام أحمد، وھکذا رواہ علی بن المدینی عن أبي داود الطیالسی عن ابن المبارک عن ابن لہیعة وقال: هذا إسناد مصري صالح ورواه الترمذی من حدیث ابن لہیعة وقال: حسن غریب)

فتح البیان کا بیان:

فتح البیان میں ہے کہ ﴿إِعْلَمُوا... الآية﴾ کا خطاب مومنین مذکورین کو ہے، یہ وہ صحابہ ہیں جنہوں نے خوش طبعی کی کثرت کی تھی تو اب کلام میں غیبت سے خطاب کی طرف التفات ہوگا، یعنی تم جان رکھو کہ اللہ زمین کو اس کے مردہ ہونے کے بعد زندہ کرتا ہے۔ یہ اس کی تمثیل ہے کہ اللہ سخت دل والوں کو ذکر و تلاوت سے زندہ کر دیتا ہے، یا اس کی تمثیل ہے کہ مردوں کو زندہ کرے گا۔ اس میں خشوع و خضوع میں رغبت دلانا مقصود ہے اور سخت دل ہونے پر دھمکی اور ملامت ہے، یہ استعارہ تمثیلیہ ہے، تمثیل پر صرف اس لیے محمول کیا گیا ہے کہ یہ آیت پہلے والی آیت کے ساتھ مرتبط ہو جائے۔ معنی یہ ہیں کہ جو ذات پاک زمین کے زندہ کرنے پر قادر ہے تو وہی اس پر بھی قادر ہے کہ جسموں کو ان کے مرنے کے بعد مبعوث کرے اور دلوں کو ان کی سختی کے بعد نرم کر دے۔

پھر فرمایا کہ ہم نے یقیناً تمہارے لیے نشانیاں بیان کر دیں جن میں سے یہ نشانیاں ہیں، شاید تم سمجھ جاؤ، یعنی

(۱) صحیح مسلم، رقم الحدیث (۱۸۸۷)

(۲) مسند أحمد (۲۳/۱) مسند الطیالسی (۱۰/۱) سنن الترمذی، رقم الحدیث (۱۶۴۴) تفسیر ابن کثیر (۴/۳۹۶-۳۹۹) اس کی سند

میں ”ابو یزید خولانی“ مجہول راوی ہے۔ دیکھیں: السلسلة الضعیفة، رقم الحدیث (۲۰۰۴)

ان مواعظ اور نصیحتوں کو جو ان میں شامل ہیں اور ان کے موافق عمل کرو، تاکہ تمہاری عقلیں کامل ہو جائیں۔ جمہور نے ”مُصَدِّقِينَ وَمُصَدِّقَاتٍ“ کو بہ تشدید صاد پڑھا ہے، ”صدقة“ سے ماخوذ۔ اصل میں ”مُتَصَدِّقِينَ وَمُتَصَدِّقَاتٍ“ ہے، حرف تاء کو صاد میں ادغام کر دیا ہے اور کسی نے (یعنی سیدنا ابی ذرؓ نے) بہ اثبات تاء پڑھا ہے، بنا بر اصل اور کسی نے (یعنی امام ابن کثیر رحمہ اللہ نے) بہ تخفیف صاد پڑھا ہے ماخوذ ہے تصدیق سے (یعنی جنہوں نے رسول اللہ ﷺ کی اس شے میں تصدیق کی جس کو وہ لے کر آئے)۔

جملہ ﴿وَأَقْرَضُوا اللَّهَ قَرْضًا حَسَنًا﴾ معطوف ہے اسم فاعل پر جو ”مصدقین ومصدقات“ میں ہے، کیوں کہ جب وہ الف و لام موصولہ کا صلہ واقع ہوا تو فعل کے قائم مقام ہو گیا۔ گویا یوں کہا کہ ”إِنَّ الَّذِينَ تَصَدَّقُوا وَأَقْرَضُوا“۔ امام ابو علی فارسی رحمہ اللہ وغیرہ نے اسی طرح کہا ہے۔^(۱) کسی نے کہا ہے کہ موصول محذوف کا صلہ ہے ”أَيُّ: وَالَّذِينَ أَقْرَضُوا“۔ کسی نے کہا ہے کہ جملہ معترضہ ہے اسم ”إِنَّ“ اور اس کی خبر کے درمیان۔ جملہ ﴿يُضَاعَفُ لَهُمْ﴾ کی خبر ہے۔ جمہور نے بہ فتح عین پڑھا ہے بہ صیغہ مجہول، نائب فاعل یا تو جار و مجرور ہے یا ضمیر ہے جو ”مصدقین“ کی طرف پھرتی ہے، بنا بر حذف مضاف ”أَيُّ: يُضَاعَفُ ثَوَابُهُمْ“ اور کسی نے (یعنی اعمش نے) ”يُضَاعَفُهُ“ بہ کسر عین و زیادت ”ہا“ کے ساتھ پڑھا ہے اور کسی نے (یعنی امام ابن کثیر، ابن عامر اور یعقوب رحمہم نے) بہ تشدید و فتح عین پڑھا ہے۔^(۲)

قرض حسن سے مراد اللہ کی راہ میں خرچ کرنا ہے، خلوص نیت اور ارادے کی صحت اور اجر و ثواب حاصل کرنے کی غرض سے خرچ کرنا ہے اور یہاں پر مضاعفت یہ ہے کہ ایک نیکی کا ثواب اس کے دس گنے سے لے کر سات سو گنے تک ہے اور اجر کریم سے مراد جنت ہے۔ امام مجاہد رحمہ اللہ نے کہا: ہر وہ شخص جو اللہ پر ایمان لایا اور اس کے رسولوں پر ایمان لایا تو وہ صدیق ہے۔^(۳) سیدنا عبداللہ بن مسعود رحمہ اللہ نے فرمایا کہ ہر مومن صدیق اور شہید ہے۔^(۴) ان کا دوسرا قول یہ ہے کہ بے شک ایک شخص اپنے بچھونے پر مرتا ہے اور وہ شہید ہوتا ہے، پھر یہ آیت پڑھی۔^(۵)

سیدنا ابو ہریرہؓ سے بھی اس کی طرح مروی ہے۔ عمرو بن مرہؓ جہنیؓ سے مروی ہے کہ ایک شخص نبی کریم ﷺ کے پاس آیا اور عرض کی: اے اللہ کے رسول! آپ مجھے بتائیں کہ اگر میں اس بات کی گواہی دوں کہ نہیں ہے کوئی معبود مگر اللہ اور اس بات کی کہ بے شک آپ اللہ کے رسول ہیں اور پانچوں نمازیں پڑھوں اور زکات ادا کروں اور رمضان کے روزے رکھوں اور اس کا قیام کروں تو میں کون ہوں؟ آپ ﷺ نے فرمایا کہ تو صدیقین اور شہداء سے ہے۔^(۷) (أخرجہ ابن حبان)

(۱) فتح القدير (۲۳۰/۵) (۲) تفسير القرطبي (۲۵۲/۱۷) (۳) تفسير البغوي (۳۸/۸)

(۴) فتح القدير (۲۳۱/۵) (۵) تفسير الطبري (۱۹۲/۲۳) (۶) الدر المنثور (۶۰/۸)

(۷) صحيح ابن حبان (۲۲۳/۸) صحيح الترغيب والترهيب (۸۷/۱)

مقاتلان (یعنی مقاتل بن حیان رضی اللہ عنہ اور مقاتل بن سلیمان رضی اللہ عنہ) نے کہا ہے کہ یہ وہ ہیں جنہوں نے رسولوں پر شک نہیں کیا، جب کہ انہوں نے ان کو خبر دی اور ان کی تکذیب نہیں کی۔ امام مقاتل بن سلیمان رضی اللہ عنہ کا ایک قول یہ ہے کہ یہ وہ ہیں جو اللہ کی راہ میں شہید ہوئے۔ ابن جریر رضی اللہ عنہ نے بھی اسی طرح کہا ہے۔ مجاہد رضی اللہ عنہ کا ایک لفظ یہ ہے کہ یہ آیت خاص طور پر شہداء کے لیے ہے اور یہ انبیاء ہیں جو اُمتوں کے لیے گواہی دیں گے۔ امام فراء اور زجاج رحمہما نے اس کو اختیار کیا ہے۔^(۱) کسی نے کہا ہے کہ یہ رسولوں کی اُمتیں ہیں جو قیامت کے دن اپنے انبیاء کی تبلیغ کی گواہی دیں گی۔ کسی نے کہا ہے کہ صدیقین وہ ہیں جو صدق میں مبالغہ کرنے والے ہیں، جبکہ وہ ایمان لائے اللہ پر اور اس کے سارے رسولوں کی تصدیق کی اور اللہ پاک کی خاطر اس کی توحید پر قائم ہونے والے ہیں۔

ظاہر یہ ہے کہ آیت کے معنی یہ ہیں کہ جو لوگ اللہ پر ایمان لائے اور اس کے سارے رسولوں پر ایمان لائے وہ بہ منزلہ صدیقین اور شہداء ہیں جو اللہ کے نزدیک بلند درجے والے مشہور ہیں۔ بالجملہ جو لوگ اللہ پر اور اس کے رسولوں پر ایمان لانے کے ساتھ متصف ہوئے، اس کی وجہ سے جو خیر و خوبی ان کے لیے ہے اللہ پاک نے اس کا ذکر کیا۔ چنانچہ فرمایا: ﴿لَهُمْ أَجْرُهُمْ وَنُورُهُمْ﴾۔

پہلی ضمیر موصول کی طرف راجع ہے اور آخر کی دو ضمیریں صدیقین اور شہداء کی طرف پھرتی ہیں، یعنی ان کے لیے صدیقین اور شہداء کی طرح اجر اور نور ہے۔ اور جس نے یوں کہا ہے کہ ”إِنَّ الَّذِينَ آمَنُوا بِاللَّهِ وَرَسُولِهِ“ خود صدیقین اور شہداء ہیں تو اس کے قول کی بنا پر تینوں ضمیریں سب کی سب ایک شے کی طرف راجع ہوں گی، معنی یہ ہیں کہ ان کے لیے اجر اور نور ہیں جن کا ان کے لیے وعدہ کیا گیا ہے۔

پھر جب اللہ پاک نے مومنوں کا حال اور ان کا ثواب ذکر کیا تو کافروں کا حال اور ان کا عقاب ذکر فرمایا، چنانچہ ارشاد کیا: ﴿وَالَّذِينَ كَفَرُوا وَكَذَّبُوا... الْآيَةَ﴾ یعنی جنہوں نے کفر بھی کیا اور تکذیب آیت بھی کی وہی دوزخ والے ہیں، اس سے ان کو عذاب کیا جائے گا اور ان کے لیے نہ کچھ اجر ہے نہ نور ہے، بلکہ ان کے لیے قائم رہنے والا عذاب اور ہمیشہ کی ظلمت ہے۔ پھر جب اللہ پاک نے دوسرے فریق کا حال ذکر کیا اور ان سے جو کفر اور تکذیب واقع ہوئی اس کا بیان فرمایا اور یہ اس سبب سے ہوا کہ انہوں نے دنیا کی طرف میلان کیا اور اس کو اختیار کر بیٹھے۔ ان کے لیے اس کی حقارت بیان کی اور یہ ذکر کیا کہ وہ اس سے زیادہ حقیر ہے کہ دارِ آخرت پر اختیار کی جائے۔^(۲) چنانچہ فرمایا:

① فتح القدیر (۲۳۰/۵)

② فتح البیان (۴۱۳/۱۳-۴۱۵)

اَعْلَمُوا اَنَّ مَا الْحَيٰوةُ الدُّنْيَا لَعِبٌ وَلَهُمْ وَاٰلَهُمْ وَاَزْوَاجُهُمْ وَاَبْنَاؤُهُمْ
 بَيْنَكُمْ وَتَكَاتُرٌ فِى الْاَمْوَالِ وَالْاَوْلَادِ كَمَثَلِ غَيْثٍ
 اَعْجَبَ الْكُفَّارَ نَبَاتُهُ ثُمَّ يَهِيجُ فَتَرَاهُ مُصْفَرًّا
 ثُمَّ يَكُوْنُ حُطَامًا ۚ وَفِى الْاٰخِرَةِ عَذَابٌ شَدِيْدٌ ۚ وَمَغْفِرَةٌ
 مِّنَ اللّٰهِ وَرِضْوَانٌ ۚ وَمَا الْحَيٰوةُ الدُّنْيَا اِلَّا مَتَاعٌ الْغُرُوْرُ ۝
 سَابِقُوْا اِلَىٰ مَغْفِرَةٍ مِّنْ رَّبِّكُمْ وَجَنَّةٍ عَرْضُهَا كَعَرْضِ
 السَّمَاءِ وَالْاَرْضِ ۚ اُعِدَّتْ لِلَّذِيْنَ اٰمَنُوْا بِاللّٰهِ وَرُسُلِهِ
 ذٰلِكَ فَضْلُ اللّٰهِ يُؤْتِيْهِ مَن يَّشَآءُ ۚ وَاللّٰهُ ذُو الْفَضْلِ
 الْعَظِيْمِ ۝

تم جان لو کہ دنیاوی زندگی محض کھیل تماشا اور زینت ہے اور آپس میں فخر کرنا اور ایک دوسرے پر اموال و اولاد میں کثرت جتنا ہے۔ (اس کی مثال یوں ہے) جیسے بارش کہ اس سے (پیدا شدہ) نباتات کسانوں کو خوش کرتی ہیں، پھر وہ خشک ہو جاتی ہیں تو آپ اسے زرد شدہ دیکھتے ہیں، پھر وہ چورا چورا ہو جاتی ہیں اور آخرت میں (کفار کے لیے) شدید عذاب ہے، اور (مومنوں کے لیے) اللہ کی طرف سے مغفرت اور رضا مندی ہے اور دنیاوی زندگی تو بس دھوکے کا سامان ہے ②۰ تم اپنے رب کی مغفرت اور اس جنت کی طرف دوڑو جس کا عرض آسمان اور زمین کے عرض کی طرح ہے، وہ ان لوگوں کے لیے تیار کی گئی ہے جو اللہ پر اور اس کے رسولوں پر ایمان لائے، یہ اللہ کا فضل ہے، وہ جسے چاہے یہ دیتا ہے، اور اللہ عظیم فضل والا ہے ②۱

دنیا کی زندگی کھیل اور تماشا ہے:

دنیا کی زندگی کے مختلف ادوار کو ترتیب وار ذکر کیا ہے۔ آدمی کو اول عمر میں کھیل چاہیے، پھر تماشا، پھر بناؤ سنگھار کرنا، پھر آپس میں فخر و غرور کرنا اور نام حاصل کرنا اور جب مرنے کا وقت قریب آئے تو مال اور اولاد کا فکر کہ بعد میں میرا گھر آسودہ بنا رہے، یہ سب دھوکے کی جنس ہے کہ یہ آگے کچھ کام آئے گا۔ حالانکہ یہ کچھ کام نہ آئے گا۔ انتہی۔

اللہ تعالیٰ دنیا کی زندگی کی حقارت اور ذلت بیان فرماتا ہے کہ اس کا حاصل امر اس کے اہل کے نزدیک صرف یہی لہو و لعب وغیرہ ہے، جیسا کہ اللہ تعالیٰ نے فرمایا: ﴿زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ

وَالْقَنْطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَمِ وَالْحَرْثَ ۚ ذَٰلِكَ مَتَّعَ الْحَيَاةَ الدُّنْيَا ۗ وَاللَّهُ عِنْدَهُ حُسْنُ الْمَبَآئِ ﴿١٤﴾ [آل عمران: ١٤] ”مرغوب چیزوں کی محبت لوگوں کے لیے مزین کر دی گئی ہے، جیسے: عورتیں اور بیٹے اور سونے اور چاندی کے جمع کیے ہوئے خزانے اور نشان دار گھوڑے اور چوپائے اور کھیتی، یہ دنیا کی زندگی کا سامان ہے اور لوٹنے کا اچھا ٹھکانا تو اللہ ہی کے پاس ہے۔“

پھر حیاتِ دنیا کی مثل بیان فرمائی اس بات میں کہ وہ ایک فنا ہونے والی تازگی اور خوبی ہے اور ایک زائل ہونے والی نعمت ہے۔ چنانچہ فرمایا: ﴿كَمَثَلِ غَيْثٍ...﴾ (الآیۃ) غیث وہ بارش ہے جو لوگوں کے ناامید ہونے کے بعد آتی ہے، جیسا کہ اللہ تعالیٰ نے فرمایا: ﴿وَهُوَ الَّذِي يُنَزِّلُ الْغَيْثَ مِنْ بَعْدِ مَا قَنَطُوا﴾ [الشوریٰ: ٢٨] ”اور وہی ہے جو لوگوں کے ناامید ہونے کے بعد بارش برساتا ہے۔“ یعنی حیاتِ دنیا کی کہاوت ایک مینہ کی طرح ہے کہ کسانوں کو اس کھیتی کا سبزہ اچھا لگتا ہے جو اس مینہ سے اگے اور جس طرح یہ کسانوں کو بھلا لگتا ہے، اسی طرح کفار کو دنیا کی زندگی بھلی لگتی ہے، کیوں کہ وہ تو سب شے سے بڑھ کر اس کے زیادہ حریص ہیں اور سب لوگوں سے زیادہ اس کی طرف مائل ہیں۔ پھر وہ کھیتی زور پر آتی ہے۔ پھر تو اس کو دیکھے کہ سبز اور تر و تازہ ہونے کے بعد زرد ہو گئی اور پھر اس کے بعد وہ خشک اور ریزہ ریزہ ہو جاتی ہے۔

اسی طرح دنیا کی زندگی ہے کہ پہلے تو جوانی ہوتی ہے، پھر میانہ سالی ہوتی ہے، پھر بڑھاپا اور بد صورتی ہو جاتی ہے۔ اسی طرح آدمی اپنی شروع کی عمر اور عنفوانِ شباب میں تر و تازہ ہوتا ہے، اس کے اعطاف اور جوانب نرم ہوتے ہیں، شکل و صورت بارونق ہوتی ہے، پھر میانہ سالی شروع ہوتی ہے تو اس کی طبیعت متغیر ہو جاتی ہے اور اپنے بعض قویٰ کو گم پاتا ہے، پھر بوڑھا ہو جاتا ہے، پھر بڑا بوڑھا ضعیف القویٰ قلیل الحکمت ہو جاتا ہے، ذرا سی چیز اس کو عاجز کر دیتی ہے۔ جیسا کہ اللہ تعالیٰ نے فرمایا: ﴿اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً ۚ يَخْلُقُ مَا يَشَاءُ وَهُوَ الْعَلِيمُ الْقَدِيرُ﴾ [الروم: ٥٤] ”اللہ تعالیٰ وہ ہے جس نے تمہیں کمزوری کی حالت میں پیدا کیا پھر اس کمزوری کے بعد توانائی دی، پھر اس توانائی کے بعد کمزوری اور بڑھاپا دیا، جو چاہتا ہے پیدا کرتا ہے، وہ سب سے پورا واقف ہے اور سب پر پورا قادر ہے۔“

چونکہ یہ مثال اس پر دال تھی کہ دنیا لازمی طور پر زائل اور ختم اور فارغ ہو جائے گی اور آخرت ضرور ہونے والی ہے، اس لیے اس حال سے ڈرایا اور جو خیر و خوبی اس کے اندر ہے اس میں رغبت دلائی۔ چنانچہ فرمایا: ﴿وَفِي الْآخِرَةِ﴾ یعنی آخرت جو آنے والی اور قریب ہے، اس میں یا تو عذابِ شدید ہے یا اللہ تعالیٰ کی طرف سے مغفرت اور رضا مندی ہے۔ ﴿وَمَا الْحَيَاةُ الدُّنْيَا إِلَّا مَتَّعِ الْغُرُورِ﴾ یعنی دنیا کی زندگی تو صرف یہی ایک متاعِ فانی ہے اور اس کو دھوکا دینے والی ہے جو اس کی طرف مائل ہوا، اس لیے کہ وہ تو اس سے دھوکا کھاتا ہے اور وہ اسے اچھی لگتی ہے، یہاں

تک کہ وہ یہ اعتقاد کر بیٹھتا ہے کہ اس کے سوا کوئی اور گھر نہیں ہے اور نہ اس کے بعد معاد، یعنی قیامت ہے، حالاں کہ دنیا کی زندگی دارِ آخرت کی نسبت ایک حقیر اور قلیل شے ہے۔ سیدنا ابو ہریرہ رضی اللہ عنہ سے مرفوعاً مروی ہے کہ جنت میں ایک کوڑے کے برابر جگہ دنیا و ما فیہا سے بہتر ہے، تم پڑھو: ﴿وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ﴾^(۱) (اخرجہ ابن جریر) یہ حدیث شریف اس اضافے کے بغیر صحیح میں ثابت ہے۔^(۲) واللہ اعلم۔

سیدنا عبداللہ رضی اللہ عنہ سے مرفوعاً مروی ہے کہ البتہ جنت تم میں سے کسی کے شراکِ نعل، یعنی جوتے کے تسمے سے بھی زیادہ قریب ہے اور نار بھی اسی کے مثل ہے۔^(۳) (اخرجہ الإمام أحمد و انفراداً بإخراجہ البخاری فی الرقاق من حدیث الثوری عن الأعمش بہ) چنانچہ اس حدیث شریف میں اس پر دلیل ہے کہ خیر اور شر انسان سے قریب ہے۔ جب بات یوں ٹھہری تو اسی لیے اللہ پاک نے انسان کو اس پر آمادہ کیا کہ خیرات کی طرف دوڑے، یعنی اطاعت بجا لائے اور محرمات کو ترک کرے، یہ ایسے کام ہیں کہ گناہوں کو اور لغزشوں کو اس سے دور کرتے ہیں اور اس کے لیے ثواب اور درجات کو حاصل کر دیتے ہیں۔

حصولِ بخشش و جنت کی ترغیب:

چنانچہ ارشاد فرمایا: ﴿سَابِقُوْا اِلٰی مَغْفِرَةٍ مِّنْ رَّبِّكُمْ وَجَنَّةٍ عَرْضُهَا كَعَرْضِ السَّمَاءِ وَالْاَرْضِ﴾^(۱) سماء و ارض سے مراد جنسِ آسمان و زمین ہے، جیسا کہ دوسری آیت میں فرمایا ہے: ﴿وَسَارِعُوْا اِلٰی مَغْفِرَةٍ مِّنْ رَّبِّكُمْ وَجَنَّةٍ عَرْضُهَا السَّمٰوٰتُ وَالْاَرْضُ اُعِدَّتْ لِلْمُتَّقِيْنَ﴾^(۲) [آل عمران: ۱۳۳] ”اور اپنے رب کی بخشش کی طرف اور اس جنت کی طرف دوڑو جس کا عرض آسمانوں اور زمین کے برابر ہے، جو پرہیزگاروں کے لیے تیار کی گئی ہے۔“ اور یہاں یوں فرمایا: ﴿اُعِدَّتْ لِلَّذِيْنَ اٰمَنُوْا بِاللّٰهِ وَرُسُلِهِٗ ذٰلِكَ فَضْلُ اللّٰهِ يُؤْتِيْهِ مَن يَّشَآءُ وَاللّٰهُ ذُو الْفَضْلِ الْعَظِيْمِ﴾ یعنی یہ اجر و ثواب جس کا اللہ تعالیٰ نے ان کو اہل بنایا، ان پر اس کے فضل اور امتنان اور احسان سے ہے، جیسا کہ صحیح میں ہے (اصل کے الفاظ ”كما قدمنا فی الصحيح“ ہیں، شاید اس سے یہ غرض ہو کہ ہم اس مضمون کو شرح بخاری میں پہلے لکھ چکے ہیں، اس لیے کہ حافظ ابن کثیر رحمۃ اللہ علیہ کی بخاری پر شرح ہے۔ واللہ اعلم) کہ فقراءِ مہاجرین نے عرض کی: اے اللہ کے رسول! دولت مند لوگ بلند درجات اور نعیمِ مقیم لے گئے، فرمایا یہ کیا ہے؟ عرض کی کہ وہ نماز پڑھتے ہیں جیسے ہم پڑھتے ہیں اور روزے رکھتے ہیں جیسے ہم رکھتے ہیں اور وہ خیرات کرتے ہیں اور ہم نہیں کرتے اور وہ غلام آزاد کرتے ہیں اور ہم نہیں کرتے، فرمایا کہ کیا پھر میں تمہیں ایک ایسی شے سے آگاہ نہ کر دوں کہ جب تم اس کو کر لو تو تم اس سے آگے بڑھ جاؤ جو تمہارے بعد ہے اور نہ ہو تم سے کوئی افضل مگر

(۱) تفسیر الطبری (۷/۴۵۳، ۴۵۴) (۲) صحیح البخاری، رقم الحدیث (۳۰۷۸)

(۳) صحیح البخاری، رقم الحدیث (۶۱۲۳) مسند أحمد (۱/۳۸۷)

وہ جس نے تمھاری طرح کیا، تم ہر نماز کے بعد تینتیس (۳۳) بار تسبیح کرو اور تکبیر کہو اور حمد کرو، چنانچہ وہ لوٹ گئے۔ پھر عرض کی کہ ہمارے مال دار بھائیوں نے بھی سن لیا اور جو کچھ ہم نے کیا انھوں نے بھی ویسا ہی کیا، تو رسول اللہ ﷺ نے فرمایا: ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ﴾^(۱) (کذا فی ابن کثیر)

فتح البیان کا بیان:

فتح البیان کا وضاحتی بیان یہ ہے کہ لعب تو باطل ہے اور لہو ہر وہ شے ہے جس سے لہو کیا جائے، پھر وہ جاتی رہے۔ امام قتادہ رحمہ اللہ نے کہا: لعب ولہو کھانا پینا ہے۔ امام مجاہد رحمہ اللہ نے کہا: ہر لعب لہو ہے۔^(۲) کسی نے کہا ہے کہ لعب وہ شے ہے جس نے دنیا میں راغب کیا اور لہو وہ ہے جس نے آخرت سے غافل اور مشغول کیا۔ کسی نے کہا: لہو اقتنا ہے، یعنی مال کا ذخیرہ کرنا اور لعب عورتیں ہیں۔ اس کی تحقیق سورۃ الانعام میں گزر چکی ہے۔^(۳) زینت متاع دنیا سے بناؤ سنگار کرنا ہے لباس و زیور اور ان جیسی دوسری چیزوں کے ساتھ اور آخرت کے لیے عمل کیے بغیر۔ ﴿تَفَاخُرُ﴾ کو جمہور نے بہ تنوین پڑھا ہے اور ظرف، یعنی ﴿بَيْنَكُمْ﴾ اس کی صفت اور اس کا معمول ہے اور سلمیٰ نے بہ اضافت، یعنی اس کے ساتھ فخر کرتا ہے بعض تمھارا بعض پر۔ کسی نے کہا کہ خلقت و قوت کے ساتھ تفاخر کرتے ہیں۔ کسی نے کہا ہے کہ حسب و نسب کے ساتھ فخر کرتے ہیں جس طرح کہ عرب لوگ کرتے تھے۔

﴿تَكَاثُرُ﴾ ادعائے استکثار ہے اموال و اولاد میں، یعنی اپنے مال اور اولاد کی بہتات کا دعویٰ کرتے ہیں اور اس سے تکبر کرتے ہیں، ان لوگوں پر جو اُن سے کم تر ہیں۔ آیت کے معنی یہ ہیں کہ جان رکھو کہ دنیا کی زندگی تو یہی ایک لعب ہے بچوں کی کھیل کی طرح، اور لہو ہے جوانوں کی لہو کی طرح اور بناؤ ہے عورتوں کے بناؤ سنگار کی طرح اور آپس میں اقران (قریبی لوگ) کی طرح ایک دوسرے پر فخر کرنا ہے اور دہقان (کسان) کی طرح ایک دوسرے پر کثرت پیداوار کی بنا پر فخر کرنا ہے۔ مطلب یہ ہے کہ دل کا دنیا کے کاموں میں مشغول ہونا انہیں پانچ امور میں ہی چکر کھاتا ہے، یہ سب امور جمع ہوں یا نہ ہوں۔ امام قشیری رحمہ اللہ فرماتے ہیں کہ یہ دنیائے مذموم وہی شے ہے جو بندے کو آخرت سے غافل کرتی ہے۔ چنانچہ ہر وہ شے جو اس کو آخرت سے باز رکھے تو وہی دنیا ہے۔

رہی طاعات اور وہ شے جو اُن پر اعانت کرتی ہے تو یہ آخرت کے امور سے ہے۔ سیدنا علی رضی اللہ عنہ نے عمار بن یاسر رضی اللہ عنہ سے فرمایا: تو دنیا پر رنج مت کر، بے شک دنیا تو پانچ چیزیں ہیں: ماکول، مشروب، ملبوس، مسموم، مرکوب اور منکوح۔ پس اس کا بہترین طعام تو شہد ہے، حالاں کہ وہ مکھی کی تھوک ہے اور اس کے پینے کی اکثر شے پانی ہے، حالاں کہ اس میں سارے حیوان برابر ہیں اور اس کا بہترین لباس دیباچ ہے، حالاں کہ وہ کیڑے کا بنایا ہوا ہے اور اس

(۱) صحیح البخاری، رقم الحدیث (۸۰۷) صحیح مسلم، رقم الحدیث (۵۹۵) تفسیر ابن کثیر (۴/۳۹۹، ۴۰۰)

(۲) تفسیر القرطبی (۱۷/۲۵۴) (۳) رقم الآیۃ (۳۲)

کا افضل مسموم مشک ہے، حالاں کہ وہ ایک چوہے کا خون ہے اور بہترین سواری گھوڑا ہے، حالاں کہ مرد اس پر مارے جاتے ہیں، رہا منکوح سو وہ عورتیں ہیں، حالاں کہ وہ مہال فی مہال ہیں^(۱) (یعنی نکاح کا حاصل یہ ہے کہ ایک پیشاب کی جگہ دوسرے پیشاب کی جگہ میں گھسائی جاتی ہے جو سب لذتوں کی راس اور رئیس ہے اس کا یہ حال ہے)۔

پھر اللہ سبحانہ نے اس حیات کی ایک مثال اور ایک تشبیہ بیان کی، چنانچہ فرمایا: ﴿كَمْثَلٍ غَيْثٍ أَعْجَبَ الْكُفَّارَ نَبَاتُهُ﴾ کفار جمع ہے کافر کی۔ کافر کھیتی کرنے والے کو کہتے ہیں، اس لیے کہ وہ بیج کو مٹی سے چھپاتا ہے۔ کفر بہ معنی ستر و تغطیہ ہے، جیسے کافر ایمان کے انوار کو چھپاتا ہے، اس انکار اور سرکشی سے جو اس سے حاصل ہوتی ہے، یعنی حیات دنیا کی مثال باران (بارش) کی طرح ہے کہ کھیتی کرنے والے کو وہ سبزہ اچھا لگا جو اس بارش سے حاصل ہوا۔

﴿ثُمَّ يَهْجُجُ﴾ یعنی پھر وہ سبزہ اپنی تازگی اور سبزی کے بعد خشک ہوتا ہے۔ یہ قول امام ابو السعود رحمہ اللہ کا ہے۔^(۲) کسی نے ”یَبْسُ“ کہا ہے: ﴿يَهْجُجُ﴾ کے معنی ”یَجْفُ“ امام ابو السعود رحمہ اللہ نے کہے اور کسی نے ”یَبْسُ“ کہے، حاصل ایک ہے، یہ معنی واقع میں خشک ہیں آیت کے مناسب نہیں ہیں)۔ ان دونوں قولوں میں تسامح ہے، کیوں کہ اس کی حقیقت یہ ہے کہ پھر وہ سبزہ حرکت کرتا رہتا ہے، اس حالت کی طرف جو انتہا کی اس کو حاصل ہوتی ہے تو اب یہ معنی ہوئے کہ پھر وہ خوب لبھا ہوتا ہے، یعنی جس قدر لبھا ہونے کی اس میں لیاقت ہے۔ ﴿فَتَرَاهُ مُصْفَرًّا﴾ (کسی نے ”مصفرًا“ بھی پڑھا ہے)۔ یعنی پھر تو اس کو دیکھتا ہے اس سبزی اور رونق سے متغیر ہو کر صرفت و ذبول کی طرف منتقل ہوتا ہے، یعنی پیلا اور کمزور ہو جاتا ہے۔

﴿ثُمَّ يَكُونُ حُطْبًا﴾ یعنی پھر وہ سوکھنے کے بعد ریزہ ریزہ ہو جاتا ہے۔ دنیا کے حال کی اور اس کے جلد ختم ہو جانے کی باوجود اس کی قلتِ نفع کی تشبیہ اس روئیدگی سے دی ہے جس کو مینہ نے اگایا، پھر وہ سیدھی اور قوی ہوئی اور جو اس کی طرف نظر کرنے والے ہیں ان کو اچھی لگی اس کی سبزی اور تازگی کی وجہ سے، پھر وہ نہیں ٹھہرتی کہ ریزہ ریزہ خشک گھاس ہو جاتی ہے گویا وہ تھی ہی نہیں۔ کسی نے کہا: یہ معنی ہیں کہ دنیا کی حیات کھیتی کی مثل ہے جس کو مینہ نے اگایا اور کفار اس سے خوش ہوئے جو اللہ کی نعمت اس بارش کے منکر ہیں اور اس روئیدگی کے جو اللہ تعالیٰ نے ان کو عطا کی۔ پھر اللہ سبحانہ نے اس پر آفت بھیجی تو وہ سوکھ گئی اور زرد پڑ گئی اور ریزہ ریزہ ہوئی، ان کے انکار کی سزا کے طور پر جیسا کہ باغ والوں کے اور دو باغ والے کے ساتھ کیا۔ اس مثل کی تفسیر سورت یونس^(۳) اور سورۃ الکہف^(۴) میں گزر چکی ہے۔

پھر اللہ سبحانہ نے دنیا کی حقارت اور اس کا جلد زائل ہونا ذکر کیا تو جو شے دارِ آخرت میں نافرمانوں کے لیے تیار کی ہے اور جو چیز فرمانبرداروں کے لیے مہیا کر رکھی ہے اس کا بیان کیا۔ چنانچہ فرمایا: ﴿وَفِي الْآخِرَةِ عَذَابٌ شَدِيدٌ وَمَغْفِرَةٌ مِّنَ اللَّهِ وَرِضْوَانٌ﴾ خبر دی کہ آخرت میں سخت عذاب ہے اور اللہ سے مغفرت ہے اور

(۱) تفسیر القرطبی (۲۵۵/۱۷) (۲) تفسیر أبي السعود (۲۱۰/۸) (۳) رقم الآية (۲۴) (۴) رقم الآية (۴۵)

رضوان ہے۔ یہ خوب معنی ہیں، یعنی عذاب کا مقابلہ دو چیزوں سے کیا: ایک تو مغفرت ہے اور دوسری رضوان۔ تو اب یہ ”لَنْ يَغْلِبَ عُسْرٌ يُسْرَيْنِ“ کے باب سے ہے اور دونوں کو جو نکرہ رکھا ہے تو یہ تعظیم کے لیے ہے۔ (خطیب نے خوب فرمایا ہے، جبکہ اللہ پاک نے ظل زائل کا ذکر کیا تو اس کے بعد اس کی دو قسمیں کر کے ثابت دوائم کا ذکر فرمایا، چنانچہ ارشاد کیا: ﴿وَفِي الْآخِرَةِ عَذَابٌ شَدِيدٌ﴾ یہ ایک قسم ہوئی۔ دوسری قسم یہ ذکر کی: ﴿وَمَغْفِرَةٌ مِّنَ اللَّهِ وَرِضْوَانٌ﴾۔ امام قتادہ رحمہ اللہ نے کہا ہے کہ عذاب شدید اللہ کے دشمنوں کے لیے ہے اور اللہ سے مغفرت اور رضوان اس کے دوستوں اور اہل طاعت کے لیے ہیں۔ امام فراء رحمہ اللہ نے کہا ہے کہ تقدیر آیت میں یہ ہے: ”إِمَّا عَذَابٌ شَدِيدٌ وَإِمَّا مَغْفِرَةٌ“، تو اب ﴿شَدِيدٌ﴾ پر وقف نہ کیا جائے گا۔^(۱)

پھر اللہ پاک نے ترہیب و ترغیب کے بعد دنیا کی حقارت ذکر کی، چنانچہ ارشاد فرمایا: ﴿وَمَا الْحَيَاةُ الدُّنْيَا إِلَّا مَتَاعُ الْغُرُورِ﴾ یہ جملہ بیان کی گئی مثال کے لیے مقرر و موکد ہے، یعنی دنیا کی زندگی تو یہی دھوکے کی جنس ہے، اس کے لیے جس نے اس سے دھوکا کھایا اور اس کی طرف مائل ہوا اور اس پر بھروسہ کر بیٹھا اور اس کے لیے عمل کیا اور آخرت کے واسطے عمل نہ کیا۔ مطلب یہ ہے کہ وہ فی نفسہ دھوکا ہے، اس کی کچھ حقیقت نہیں ہے۔ یہ معنی اس کے مقتضی ہیں کہ اضافت بیانی ہے۔ معنی یہ ہوئے کہ نہیں ہے تمتع دنیا کے ساتھ مگر متاع، یعنی تمتع جو غرور ہے، یعنی دھوکا کھانا۔

سعید بن جبیر رحمہ اللہ نے کہا: متاع غرور ہے اس کے لیے کہ جو آخرت کی طلب میں مشغول نہ ہوا اور جو اس کی طلب میں مشغول ہوا تو اس کے لیے متاع بلاغ ہے، یعنی اسے اس شے کی طرف پہنچا دے گی جو اس سے بہتر ہے۔^(۲) ذوالنون مصری رحمہ اللہ فرماتے ہیں او مریدوں کے گروہ! تم دنیا کو مت طلب کرو اور اگر تم اسے طلب کرو تو اسے محبوب مت رکھو، بے شک تو شہ اس سے ہے اور مقیل اس کے غیر میں^(۳) (مقیل یعنی خواب گاہ۔ کسی نے خوب کہا ہے: ”دنیا را بازی دادیم نان اینجا خوردیم و کار آنجا کردیم“۔)

بالجملہ جب یہ قرار پایا کہ آخرت میں عذاب شدید ہے اور مغفرت اور رضوان بھی ہے اور یہ سب دائم و باقی ہے اور حیات دنیا صرف دھوکے کی ایک جنس ٹھہری تو اللہ پاک نے اپنے بندوں کو اس طرف بلایا کہ توبہ و عمل صالح کی طرف دوڑیں جو مغفرت کے موجب ہیں، اس لیے کہ یہ جنت کی طرف پہنچنے کا ذریعہ ہیں۔ چنانچہ فرمایا: ﴿سَابِقُوا إِلَى مَغْفِرَةٍ مِّن رَّبِّكُمْ﴾ یعنی اے لوگو! تم عمل صالح کرنے میں جلدی کرو جیسا کہ تم سے پہلے لوگوں نے عمل صالح کرنے کے لیے جلدی کی، وہ عمل صالح جو تمہارے لیے تمہارے رب کی مغفرت کا سبب بنیں اور تم ان گناہوں سے توبہ کرو جو تم سے ہو چکے ہیں۔ کسی نے کہا ہے کہ آیت سے مراد امام کے ساتھ پہلی تکبیر کہنا ہے، یہ قول مکحول ریحانۃ الشام

(۱) فتح القدیر (۲۳۳/۵)

(۲) تفسیر البغوي (۳۹/۸)

(۳) تفسیر النسفي (۲۱۹/۴)

کا ہے۔ کسی نے کہا ہے کہ اس سے مراد نماز کی پہلی صف میں شامل ہونا ہے۔

یہ باتیں بلا شک عمدہ اور ثوابِ عظیم کا سبب ہیں، لیکن جو مضمون آیت میں ہے، اس کی ایسے امور سے تخصیص کرنا بلا وجہ ہے، بلکہ یہ امور تو ان امور میں سے ہیں جن پر آیت صادق آتی ہے بطور صدقِ شمولی یا بدلے کے۔ حاصل معنی یہ ہیں کہ تمھاری مفاخرت اور مکارثت دنیاوی امور میں نہ ہو، جیسا کہ تمھارا طرزِ عمل ہے، بلکہ تمھیں چاہیے کہ تمھاری مسابقت (ایک دوسرے سے آگے بڑھنے کی تگ و دو) آخرت کی طلب میں ہو۔

﴿وَجَنَّةٍ عَرْضُهَا كَعَرْضِ السَّمَاءِ وَالْأَرْضِ﴾ یعنی اور مسابقت کرو ایسی جنت کی طرف جس کا عرض آسمان اور زمین کے عرض کی طرح ہے، جب اس کے عرض کا یہ اندازہ ہے تو پھر اس کے طول کا تم کیا خیال کر سکتے ہو! امام حسن رضی اللہ عنہ نے فرمایا کہ اس طرح سے کہ سات آسمان اور سات زمینیں پھیلائی ہوئی ہوں ایک دوسرے سے ملا کر۔ کسی نے کہا ہے کہ مراد اس جنت سے جس کا عرض یہ عرض ہے، وہ جنت ہے ہر ایک اہل جنت کے لیے ہے۔ امام ابن کیسان رضی اللہ عنہ نے کہا ہے کہ اس سے مراد تمام جنات میں سے ایک جنت ہے اور عرض طول سے کم ہوتا ہے۔ یہ بات عرب کی عادت سے ہے کہ وہ کسی شے کی تعبیر اس کے عرض سے کرتے ہیں نہ کہ اس کے طول کے ساتھ۔^(۱) کسی نے کہا ہے کہ عرض سے مراد وسعت اور فراخی ہے، طول کی ضد مراد نہیں ہے، جیسا کہ اس آیت میں ہے: ﴿فَذُو دُعَاءٍ عَرِيضٍ﴾ [حم السجدة: ۵۱]۔ کسی نے کہا ہے کہ یہ تو بندوں کے لیے ایک تمثیل ہے اس شے کے ساتھ جس کو وہ سمجھتے ہیں اور یہ چیز ان کے دلوں اور سوچوں میں واقع ہوتی ہے، مگر پہلا قول زیادہ بہتر ہے۔ اس کی تفسیر سورت آل عمران میں گزر چکی ہے۔^(۲) پھر اللہ پاک نے اس جنت کی ایک اور صفت بیان فرمائی: ﴿أُعِدَّتْ لِلَّذِينَ آمَنُوا بِاللَّهِ وَرُسُلِهِ﴾ یعنی وہ ایسی جنت ہے جو ان لوگوں کے لیے تیار کی گئی ہے جو اللہ پر اور اس کے رسولوں پر ایمان لاتے ہیں۔ یہ بھی ہو سکتا ہے کہ جملہ متانفہ ہو۔ اس میں اس بات کی دلیل ہے کہ جنت مخلوق ہے اور اس بات کی کہ صرف اللہ پر اور اس کے رسولوں پر ایمان لانے سے جنت کا استحقاق ہو جاتا ہے، لیکن یہ اس شرط کے ساتھ ہے کہ اس کا مستحق وہی ہوتا ہے جس نے اس شے کے ساتھ عمل کیا جو اللہ تعالیٰ نے اس پر فرض کی اور بچتا رہا اس شے سے جس سے اللہ تعالیٰ نے اس کو منع فرمایا ہے۔ اس کے دلائل کتاب و سنت میں بہت ہیں۔

﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ یعنی یہ جو اللہ پاک نے مغفرت

اور جنت کا ذکر فرمایا ہے، یہ اللہ کا فضل ہے وہ ازراہِ تفضل و احسان جس کو دینا چاہتا ہے اسے عطا کرتا ہے۔ اس میں اس بات پر دلیل ہے کہ کوئی جنت میں داخل نہ ہوگا مگر اللہ تعالیٰ کے فضل سے نہ کہ اپنے عمل سے اور اللہ بڑے فضل والا ہے۔ چنانچہ وہ تفضل فرماتا ہے جس پر چاہتا ہے اور جتنا چاہتا ہے۔ ولا مانع لما أعطى ولا معطي لما

منع والخیر کلہ بیدہ وهو الکریم المطلق والجواد الذی لا یبخل فلا یبعد منه التفضل بذلك وإن عظم قدره۔ پھر اللہ پاک نے بیان کیا کہ بندوں کو جو مصائب پہنچتے ہیں، ان کے ساتھ اس کی قضا اور قدر سابق ہو چکی، یعنی پہلے سے طے ہو چکی ہے اور ام الكتاب میں وہ ثبت ہو چکی ہے۔^(۱) چنانچہ فرمایا:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ
إِلَّا فِي كِتَابٍ مِّن قَبْلِ أَنْ نَبْرَأَهَا ۚ إِنَّ ذَلِكَ عَلَى
اللَّهِ يَسِيرٌ ۝ لِّكَيْلَا تَأْسَوْا عَلَى مَا فَاتَكُمْ وَلَا
تَفْرَحُوا بِمَا آتَاكُمْ ۚ وَاللَّهُ لَا يُحِبُّ كُلَّ مُخْتَالٍ
فَخُورٍ ۝ الَّذِينَ يَبْخَلُونَ وَيَأْمُرُونَ النَّاسَ بِالْبُخْلِ
وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ ۝

زمین میں اور تمہاری جانوں پر جو بھی مصیبت پہنچتی ہے وہ تو کتاب میں (لکھی ہوئی) ہے اس سے پہلے کہ ہم اسے پیدا کریں۔ یقیناً یہ اللہ پر بہت آسان ہے^(۲۲) تاکہ تم اس (چیز) پر غم نہ کھاؤ، جو تم سے جاتی رہے اور تم اس پر نہ اتر آؤ، جو وہ تمہیں عطا کرے اور اللہ ہر اترانے والے، فخر کرنے والے کو پسند نہیں کرتا^(۲۳) وہ لوگ جو (خود بھی) بخل کرتے ہیں اور لوگوں کو بخل (کرنے) کا حکم دیتے ہیں اور جو شخص (احکامِ الہی سے) منہ پھیرے تو بلاشبہ اللہ تو وہی بے پروا، نہایت قابل تعریف ہے^(۲۴)

انسان کو پہنچنے والی مصیبت تقدیرِ الہی سے ہے:

اللہ تعالیٰ اپنی تقدیر کی خبر دیتا ہے جو اس کی خلق میں سابق ہو چکی ہے، یعنی جو بھی مصیبت آفاق میں یا تمہاری جانوں میں پہنچتی ہے وہ ایک کتاب میں درج ہے اس سے پہلے کہ ہم خلق کو اور نسہ کو پیدا کریں (خلیقہ کے معنی خلق ہیں اور نسہ کے معنی روح اور نفس ہے)۔ بعض نے کہا کہ ﴿نَبْرَأَهَا﴾ کی ضمیر نفوس کی طرف راجع ہے۔ کسی نے کہا ہے کہ ﴿مُصِيبَةٍ﴾ کی طرف راجع ہے، بہتر یہ ہے کہ بریہ و خلقہ کی طرف پھرے، اس لیے کہ کلام اس پر دال ہے، جیسا کہ امام ابن جریر رحمہ اللہ نے بہ سند خود منصور بن عبد الرحمن سے روایت کیا ہے۔ کہا: میں حسن رحمہ اللہ کے ساتھ بیٹھا ہوا تھا کہ ایک شخص نے کہا کہ تو ان سے اس آیت کے متعلق پوچھ، چنانچہ میں نے ان سے اس آیت کے متعلق

پوچھا تو فرمایا: اس میں کون شک کرتا ہے کہ ہر مصیبت جو آسمان و زمین کے درمیان ہے وہ اللہ کی کتاب میں ہے، اس سے پہلے کہ وہ نسمہ کو پیدا کرے۔

امام قتادہ رحمہ اللہ نے کہا کہ ﴿مَا أَصَابَ مِنْ مُّصِيبَةٍ فِي الْأَرْضِ﴾ تو سنون ہے، یعنی قحط سالی اور ﴿وَلَا فِي أَنْفُسِكُمْ﴾ اوجاع و امراض ہیں۔ کہا: اور ہم کو یہ بات پہنچی ہے، کوئی نہیں ہے کہ اس کو کسی لکڑی کی خراش پہنچے اور نہ رنج کسی قدم کا (یعنی درد یا چوٹ وغیرہ) اور نہ پھڑکنا کسی رگ کا مگر کسی گناہ کے سبب سے اور جو کچھ اللہ درگزر فرما دیتا ہے، وہ بہت زیادہ ہے۔ ^(۱) یہ آیت کریمہ و عظیمہ قدریہ پر سب دلیلوں سے بڑھ کر دلیل ہے جو علم سابق کی نفی کرنے والے ہیں۔ قبحہم اللہ تعالیٰ۔ سیدنا عبد اللہ بن عمرو بن العاص رضی اللہ عنہما کہتے ہیں: میں نے رسول اللہ صلی اللہ علیہ وسلم کو سنا، آپ صلی اللہ علیہ وسلم فرماتے تھے: «قَدَّرَ اللَّهُ الْمَقَادِيرَ قَبْلَ أَنْ يَخْلُقَ السَّمَاوَاتِ وَالْأَرْضَ بِخَمْسِينَ أَلْفَ سَنَةٍ» ^(۲) (رواہ الإمام أحمد ورواہ مسلم فی صحیحہ من حدیث عبد اللہ بن وہب و حیوة بن شریح و نافع بن زید، وثلاثہم عن أبي هانئ به و زاد ابن وهب «وكان عرشه على الماء» و رواه الترمذي وقال: حسن صحيح)۔ یعنی اللہ تعالیٰ نے آسمان و زمین کو پیدا کرنے سے پچاس ہزار برس پہلے مقادیر کو مقدر کیا۔

﴿إِنَّ ذَلِكَ عَلَى اللَّهِ يَسِيرٌ﴾ یعنی اللہ پاک کا اشیاء کو جاننا اور ان کو اس کے مطابق لکھنا جو وہ اپنے وقت میں پائی جائیں گی سہل و آسان ہے، کیوں کہ وہ تو اس شے کو جانتا ہے جو ہو گئی اور جو آئندہ ہوگی اور جو نہیں ہوئی اگر وہ ہوتی تو کیسے ہوتی۔

صبر و شکر کا حکم:

قوله تعالیٰ: ﴿لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ﴾ یعنی یہ بات کہ ہمارا علم متقدم ہو چکا ہے اور ہمارا لکھنا اشیاء کو ان کے ہونے سے قبل اور ہمارا کائنات کو مقدر کرنا اس کے وجود سے قبل پہلے سے طے ہو چکا ہے۔ ہم نے تم کو یہ بات بتادی، تاکہ تم یہ جان لو کہ جو شے تم کو پہنچی وہ تم سے چوکنے والی نہیں تھی اور جو شے تم سے چوک گئی وہ تم کو لگ نہیں سکتی تھی تو اب تم غم نہ کھایا کرو اس شے پر جو تم سے فوت ہو گئی، کیوں کہ اگر کوئی شے مقدر کی جاتی ہے تو وہ ضرور ہوتی ہے اور تم نہ خوش ہوا کرو اس شے سے جو تم کو آئی۔ کسی نے ”آتکم“ پڑھا ہے ”آئی: أَعْطَاكُمْ“ یعنی جو تم کو دی۔ یہ دونوں معنی باہم متلازم ہیں، یعنی تم لوگوں پر اس شے کے ساتھ فخر نہ کرو جس کا اللہ نے تم پر انعام کیا، کیوں کہ یہ کچھ تمھاری سعی سے نہیں ہے اور نہ تمھاری محنت و مشقت سے وہ تو اللہ تعالیٰ کی تقدیر سے ہے اور اس کی روزی سے ہے جو تم کو دی، اس لیے اب تم اللہ کی نعمتوں کو اثر و بطرنہ ٹھہراؤ کہ ان سے لوگوں پر فخر کرو اور بڑائیاں مارو۔ اسی لیے یوں فرمایا: ﴿وَاللَّهُ لَا يُحِبُّ كُلَّ مُخْتَالٍ فَخُورٍ﴾ یعنی اللہ تعالیٰ ہر اترانے والے اور اپنے

غیر پر اپنے جی میں بڑائی مارنے والے کو دوست نہیں رکھتا۔ امام عکرمہ رحمہ اللہ نے کہا: کوئی نہیں ہے مگر حال یہ ہے کہ وہ خوش ہوتا ہے اور رنج کرتا ہے، لیکن تم فرح کو تو شکر ٹھہراؤ اور حزن کو صبر ٹھہراؤ۔^(۱)

بخل کی مذمت:

پھر فرمایا: ﴿الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ﴾^(۲) یعنی وہ جو برا کام کرتے ہیں اور لوگوں کو اس پر برا بیچتے کرتے ہیں اور جو کوئی اللہ کے امر اور اطاعت سے منہ موڑے تو بے شک اللہ خود ہی بے پروا ہے اور تمام خوبیوں اور حمد والا ہے، جیسا کہ سیدنا موسیٰ علیہ السلام نے فرمایا: ﴿إِنْ تَكْفُرُوا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ﴾ [ابراہیم: ۸] ”اگر تم سب اور روئے زمین کے تمام انسان اللہ کی ناشکری کریں تو بھی اللہ بے نیاز اور تعریفوں والا ہے۔“ (کذا فی ابن کثیر)^(۳)

فتح البیان کا بیان:

فتح البیان کا وضاحتی بیان یہ ہے کہ مصیبت ارضی سے مراد یہ امور ہیں: زلزلہ، قحطِ باران، خشک سالی، پیداوار کی کمی و ضعف، پھلوں کی کمی اور زراعت کی آفت۔ مصیبت کا لفظ شر میں غالب ہے۔ کسی نے کہا ہے کہ سارے حوادث مراد ہیں جو خیر و شر سے ہوتے ہیں۔ پہلے قول کی بنا پر جو خاص کر کے مصیبت کا ذکر کیا خیر کا نہ کیا تو صرف اس لیے کہ وہ انسان کے لیے زیادہ اہم ہے۔ مصیبت انفسی سے مراد دکھ اور بیماریاں ہیں۔ (کما قالہ قتادہ) امام مقاتل رحمہ اللہ نے کہا ہے کہ حدوں کا قائم کرنا۔ امام ابن جریج رحمہ اللہ نے کہا کہ معاش کی تنگی ہے۔^(۴) کسی نے کہا کہ اولاد کا مرنا ہے۔ لفظ اس سے بھی زیادہ وسیع ہے۔

﴿إِلَّا فِي كِتَابٍ﴾ حال ہے ﴿مُصِيبَةٍ﴾ سے اور ﴿كِتَابٍ﴾ سے مراد لوح محفوظ ہے۔ ﴿نَبْرَاهَا﴾ کی ضمیر یا تو مصیبت کی طرف پھرتی ہے یا ”انفس“ کی طرف (سیدنا عبداللہ بن عباس رضی اللہ عنہما نے فرمایا: ایک شے ہے کہ جس سے فراغت کی جا چکی اس سے پہلے کہ نفوس پیدا کیے جائیں^(۵))۔ یا ”ارض“ کی طرف، یا ان سب کی طرف راجع ہے۔^(۶) (کما قالہ المہدوی) یہ قول خوب ہے۔ معنی یہ ہیں: نہیں پہنچتی کوئی مصیبت زمین میں اور نہ تمھاری جانوں میں مگر حال یہ ہے کہ وہ لوح محفوظ میں اس سے بھی پہلے سے لکھی ہوئی ہے کہ ہم اس کو پیدا کریں بے شک اس کا کتاب میں ثبت کرنا باوجود اس کی کثرت کے اللہ پر آسان ہے کچھ مشکل نہیں ہے۔

﴿لِكَيْلَا﴾ کا لام محذوف سے متعلق ہے: ”أَيُّ: أَخْبَرْنَاكُمْ“ یعنی ہم نے تم کو یہ خبر دی کہ ہم تقدیر سے

(۱) تفسیر البغوي (۴۰/۸) (۲) تفسیر ابن کثیر (۴۰/۴) (۳) فتح القدیر (۲۳۴/۵)

(۴) تفسیر الطبري (۱۹۶، ۱۹۵/۲۳) (۵) اللباب فی علوم الكتاب (۴۹۲/۱۸)

فارغ ہو چکے، تاکہ تم اس شے پر رنج نہ کرو جو تم سے فوت ہو چکی، یعنی دنیا اور اس کی فراخی یا عافیت اور اس کی صحت۔ اور خوشی نہ کرو ایسی خوشی جو اترانے والے اور فخر کرنے والے کرتے ہیں، اس شے کی وجہ سے جو تم کو دنیا میں سے عطا کی، کیوں کہ یہ تو عن قریب زائل ہو جائے گی اور اس کی مستحق نہیں ہے کہ اس کے حاصل ہونے پر خوشی کی جائے اور نہ اس کے فوت ہونے پر رنج کیا جائے۔ جمہور نے ”آناکم“ بہ مد پڑھا ہے اور کسی نے (یعنی امام ابو العالیہ، نصر بن عاصم اور ابو عمرو رضی اللہ عنہم نے) بہ قصر پڑھا ہے۔ ”أَيُّ: جَاءَكُمْ“

امام ابو حاتم رحمہ اللہ نے پہلی کو اختیار کیا ہے اور امام ابو عبیدہ رحمہ اللہ نے دوسری قراءت کو۔^(۱) کسی نے کہا ہے کہ فرح و حزن جن سے نہی کی گئی، یہ وہ ہیں جن میں تجاوز کیا جاتا ہے اس شے کی طرف جو جائز نہیں، ورنہ کوئی ایسا نہیں ہے جو رنج نہیں کرتا اور خوش نہیں ہوتا، لیکن ہونا یہ چاہیے کہ فرح تو شکر ہو اور حزن صبر ہو۔ حزن سے جو لازم آتا ہے وہ جزع ہے جو صبر کے منافی ہے اور فرح سے جو انسان سرکش اور ملہی ہوتا ہے شکر سے، جیسا کہ سیدنا عبداللہ بن عباس رضی اللہ عنہما نے فرمایا ہے کہ دنیا میں کوئی شخص ایسا نہیں جس کو غمی یا خوشی نہ آئے۔

یہ جو فرمایا کہ دنیا میں اور تمھاری جانوں میں جو مصیبت آتی ہے، وہ پہلے سے ایک کتاب میں لکھی ہوئی ہے، یہ اس لیے ہے کہ جس شخص کو کوئی مصیبت پہنچی تو اس کے لیے صبر ٹھہرایا اور جس شخص کو کوئی بھلائی پہنچی تو اس کے لیے شکر قرار دیا۔^(۲) ان کا دوسرا قول یہ ہے کہ معاش کے مصائب مراد ہیں، دین کے مصائب مراد نہیں ہیں، ان کو یہ امر فرمایا ہے کہ سیئہ پر رنج کریں اور حسنہ سے خوش ہوں۔^(۳) امام جعفر باقر بن محمد صادق رحمہ اللہ نے فرمایا: ”يَا ابْنَ آدَمَ مَا لَكَ تَأْسَفُ عَلَى مَفْقُودٍ لَا يَرُدُّهُ إِلَيْكَ الْفَوْتُ، وَمَا لَكَ تَفْرَحُ بِمَوْجُودٍ وَلَا يَتْرُكُ فِي يَدَيْكَ الْمَوْتُ“^(۴) یعنی اے ابن آدم! تجھے کیا ہے کہ تو ایسی گم شدہ شے پر غمگین ہوتا ہے جس کو فوت (نیست ہو جانا، گم ہو جانا) تیری طرف پھیر نہیں لاتا اور کیا ہے تجھے کہ تو خوش ہوتا ہے ایسی موجود شے سے جس کو موت تیرے ہاتھوں میں نہ چھوڑے گی۔

بالجملہ وہ خوشی جو شکر سے خالی ہوتی ہے وہ مذموم ہے، اسی لیے فرمایا: ﴿وَاللَّهُ لَا يُحِبُّ كُلَّ مُخْتَالٍ فَخُورٍ﴾ یعنی اللہ تعالیٰ اس شخص کو دوست نہیں رکھتا جو اختیال (اترانا) اور افتخار (شیخی مارنا) کے ساتھ متصف ہے۔ کسی نے کہا: یہ اس خوشی کی مذمت ہے جس میں کوئی شخص تکبر کرتا ہے اور اتراتا ہے۔ کسی نے کہا کہ جو شخص دنیا کی بہرہ مندیوں سے خوش ہوا اور وہ اس کے دل میں زیادہ اہم ہوئیں تو وہ شخص اترایا اور ان پر فخر کیا۔ کسی نے کہا ہے کہ مختال وہ ہے جو اپنے نفس کی طرف نظر کرتا ہے اور ﴿فَخُورٍ﴾ وہ ہے جو حقارت سے لوگوں کی طرف نظر کرتا ہے۔ ان دو صفتوں کی بہتر تفسیر ان کے شرعی معنوں کے ساتھ اور پھر لغوی معنوں کے ساتھ ہے، چنانچہ جس میں یہ دونوں حاصل ہوں تو اسی کو اللہ تعالیٰ محبوب نہیں رکھتا۔

قوله تعالى: ﴿الَّذِينَ يَبْخُلُونَ وَيَأْمُرُونَ النَّاسَ بِالْبُخْلِ﴾ محل رفع میں ہے بنا بر ابتداء اور خبر محذوف ہے ”أَيُّ: الَّذِينَ يَبْخُلُونَ فَاللَّهُ غَنِيٌّ عَنْهُمْ“ (اس پر یہ آیت دال ہے: ﴿وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ﴾) اور ایک علاحدہ کلام ہے۔ ماقبل سے اس کو کوئی تعلق نہیں ہے، یعنی جو لوگ بخل کرتے ہیں تو اللہ ان سے بے پروا ہے۔ دوسری وجہ یہ ہے کہ محل جر میں ہے ﴿مُخْتَالٍ﴾ سے بدل ہے۔ تیسری وجہ یہ ہے کہ محل جر میں ہے ﴿مُخْتَالٍ﴾ کی صفت ہے۔ یہ دونوں قول بعید ہیں، اس لیے کہ جو شے ہاتھ میں ہے اس کے ساتھ بخل کرنا اور لوگوں کو بخل کا امر کرنا یہ ﴿مُخْتَالٍ فَخُورٍ﴾ کے معنی نہ تولعنا ہیں نہ شرعاً۔

معنی یہ ہیں کہ جو اس شے کے ساتھ بخل کرتے ہیں جو ان پر مال سے واجب ہے، جیسے: زکات و کفارہ یا علم کا سکھانا اور اس کا پھیلانا، جیسا کہ امام سعید بن جبیر رحمۃ اللہ علیہ نے کہا ہے کہ علم کے ساتھ بخل کرتے ہیں اور لوگوں کو بخل کا امر کرتے ہیں، تاکہ لوگوں کو کچھ نہ سکھائیں یا نبی کریم صلی اللہ علیہ وسلم کے اوصاف ظاہر کرنے میں بخل کرتے ہیں، جیسا کہ امام سدی اور کلبی رحمۃ اللہ علیہ نے کہا ہے کہ مراد یہودیوں کے سردار ہیں جنہوں نے نبی اکرم صلی اللہ علیہ وسلم کی صفت بیان کرنے کا بخل کیا جو ان کی کتابوں میں لکھی ہوئی تھی، تاکہ لوگ ان پر ایمان نہ لائیں تو ان کے کھانے پینے کے اسباب جاتے رہیں۔

امام زید بن اسلم رحمۃ اللہ علیہ نے کہا ہے کہ یہ اللہ کا حق ادا کرنے سے بخل کرنا ہے۔ کسی نے کہا ہے کہ صدقہ دینے میں بخل کرنا ہے۔ امام طاؤس رحمۃ اللہ علیہ نے کہا ہے کہ اس شے میں بخل کرنا جو اس کے ہاتھ میں ہے۔ ^(۱) غرض یہ کہ جو لوگ بخل کرتے ہیں اور لوگوں کو بخل کا حکم دیتے ہیں کوئی سا بھی بخل ہو تو اللہ ان سے بے پروا ہے اس کو کسی کی حاجت نہیں ہے۔ اسی لیے یوں فرمایا: ﴿وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ﴾ یعنی اور جو کوئی بھلائی کے کاموں میں خرچ کرنے سے اعراض کرے تو بے شک اللہ اس سے بے نیاز ہے۔ اپنی خلق کے نزدیک محمود ہے، یہ اس کو کچھ ضرر نہیں دیتا۔

جمہور نے ”بخل“ کو بہ ضم باء و سکون خاء پڑھا ہے اور کسی نے (یعنی سیدنا انس رضی اللہ عنہ، عبید بن عمیر، یحییٰ بن یعمر، مجاہد، حمید، ابن محیصن اور حمزہ و کسائی رحمۃ اللہ علیہ نے) بہ فتح ہر دو پڑھا ہے۔ یہ لغت انصار کا ہے اور کسی نے (یعنی امام ابو العالیہ اور ابن سمیع رحمۃ اللہ علیہ نے) پہلے حرف کو فتح کے ساتھ اور دوسرے کو سکون کے ساتھ پڑھا ہے۔ اور کسی نے (یعنی نصر بن عاصم نے) دونوں حروف کو ضم کے ساتھ پڑھا ہے۔ یہ سب لغات ہیں اور جمہور نے بہ اثبات ضمیر فصل پڑھا ہے اور کسی نے (یعنی نافع و ابن عامر رحمۃ اللہ علیہ نے) اس کو حذف کیا ہے۔ ^(۲) کلمہ ﴿هُوَ﴾ مصاحف مدینہ و شام میں ساقط ہے اور باقی قراء کے مصاحف میں ثابت ہے، چنانچہ ہر ایک نے اپنے مصحف امام کا اتباع کیا ہے۔ (کذا فی شیخ وزادہ) بالجملہ جب اللہ پاک نے اس بات پر آمادہ کیا کہ جو شے مغفرت و جنت کی موجب ہے اس کی طرف دوڑیں اور ان کی موجبات کی تفصیل نہیں فرمائی کہ وہ کیا ہیں تو اس لیے یوں ارشاد فرمایا: ^(۳)

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ
وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ
فِيهِ بَأْسٌ شَدِيدٌ وَمَنَافِعٌ لِلنَّاسِ وَلِيَعْلَمَ اللَّهُ مَنْ
يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ ﴿٢٥﴾

البتہ تحقیق ہم نے اپنے رسول واضح نشانیوں کے ساتھ بھیجے اور ہم نے ان کے ساتھ کتاب اور میزان نازل کی، تاکہ لوگ انصاف پر قائم رہیں اور ہم نے لوہا اتارا، اس میں سخت لڑائی (کا سامان) اور لوگوں کے لیے فائدے ہیں، اور تاکہ اللہ اسے جان لے جو بن دیکھے اس کی اور اس کے رسولوں کی مدد کرتا ہے۔ بلاشبہ اللہ قوی و عزیز ہے ﴿25﴾

رسولوں کو معجزات اور عدل و حق کے ساتھ مبعوث کیا گیا ہے:

کتاب اور ترازو شاید اسی ترازو کو کہا جو تولنے کے لیے ہے اور یہ انصاف کا سبب ہے۔ یا شریعت کو فرمایا جس سے جھوٹے اور سچے کی تمیز ہو جائے۔ انتہیٰ

یعنی رسولوں کو بینات دے کر بھیجنا اور ان کے ساتھ کتاب اور میزان کا اتارنا اس لیے ہے کہ دین و دنیا کی تمام مصلحتیں پوری ہو جائیں۔ چنانچہ جس شخص نے اپنے عقائد و اخلاق و اعمال جوارح اللہ کی کتاب کی تعلیمات کے مطابق بنالیے اور خلق کے معاملے میں میزان کو استعمال کیا تو واقعی اس نے ایسی شے کی طرف مسارعت (جلدی کی یا پیش قدمی کی) جس سے مغفرت اور جنت واجب ہوتی ہے۔ تفسیر ابن کثیر میں ہے کہ ”بینات“ سے مراد معجزات اور واضح حجتیں اور قطعی دلائل ہیں اور ”کتاب“ نقلِ صدق ہے، یعنی اس میں سچے احکام منقول ہیں اور ”میزان“ عدل ہے۔ یہ قول امام مجاہد اور قتادہ رحمہما کا ہے^① اور یہ وہ حق ہے جس کی صحیح اور مستقیم عقلیں اور مخالف اور کمزور آراء گواہی دیتے ہیں، جیسا کہ اللہ تعالیٰ نے فرمایا ہے: ﴿أَفَمَنْ كَانَ عَلَىٰ بَيِّنَةٍ مِّن رَّبِّهِ وَيَتْلُوهُ شَاهِدٌ مِّنْهُ﴾ [ہود: ۱۷] ”کیا وہ شخص جو اپنے رب کے پاس کی دلیل پر ہو اور اس کے ساتھ اللہ کی طرف کا گواہ ہو۔“ نیز اللہ تعالیٰ نے فرمایا: ﴿فَطَرَتِ اللَّهُ الَّتِي فَطَرَ النَّاسَ عَلَيْهَا﴾ [الروم: ۳۰] ”اللہ تعالیٰ کی وہ فطرت جس پر اس نے لوگوں کو پیدا کیا ہے۔“ نیز اللہ تعالیٰ نے فرمایا: ﴿وَالسَّمَاءَ رَفَعَهَا وَوَضَعَ الْمِيزَانَ﴾ [الرحمن: ۷] ”اسی نے آسمان کو بلند کیا اور اسی نے ترازو رکھی۔“

اسی لیے اس آیت میں یوں فرمایا: ﴿لِيَقُومَ النَّاسُ بِالْقِسْطِ﴾ یعنی تاکہ لوگ حق و عدل کے ساتھ قائم

ہوں اور یہ رسولوں کی پیروی کرنا ہے اس شے میں جس کی انھوں نے خبر دی ہے اور اس شے میں ان کی اطاعت اور فرمانبرداری ہے جس کا انھوں نے امر کیا۔ بے شک جو شے وہ لے کر آئے وہ ایسا حق ہے کہ اس کے علاوہ کوئی حق نہیں ہے، جیسا کہ اللہ تعالیٰ نے فرمایا: ﴿وَتَمَّتْ كَلِمَتُ رَبِّكَ صِدْقًا وَعَدًا﴾ [الأنعام: ۱۱۵] ”آپ کے رب کا کلام سچائی اور انصاف کے اعتبار سے کامل ہے۔“ یعنی صدق تو اخبار میں اور عدل و امر و نواہی میں، اسی لیے جب مومن جنت کے غروں میں اور بلند منزلوں میں اور سرِ مصفوفہ میں متمکن ہوں گے تو خوش ہو کر یوں کہیں گے: ﴿الْحَمْدُ لِلّٰهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا اَنْ هَدَانَا اللّٰهُ لَقَدْ جَاءَتْ رُسُلٌ رَبِّنَا بِالْحَقِّ﴾ [الاعراف: ۴۳] ”اللہ کا (لاکھ لاکھ) شکر ہے جس نے ہم کو اس مقام تک پہنچایا اور ہماری کبھی رسائی نہ ہوتی اگر اللہ تعالیٰ ہم کو نہ پہنچاتا واقعی ہمارے رب کے پیغمبر سچی باتیں لے کر آئے تھے۔“

لوہے کے فوائد:

قولہ تعالیٰ: ﴿وَاَنْزَلْنَا الْحَدِيدَ فِيْهِ بَاسٌ شَدِيْدٌ﴾ کا مطلب یہ ہے کہ اور ہم نے لوہے کو اتارا اس شخص کو روکنے والا ہے جس نے حق کا انکار کیا اور اس کے ساتھ دشمنی رکھی، اس پر حجت قائم ہونے کے بعد اور اسی لیے رسول اللہ ﷺ نے نبوت کے بعد تیرہ برس مکے میں اقامت فرمائی۔ آپ کی طرف مکی سورتوں کی وحی کی جاتی تھی، وہ سب کی سب مشرکوں کے ساتھ بحث و مباحثہ و جدال ہیں اور توحید کا بیان اور وضاحت ہیں اور بینات اور دلائل ہیں، پھر جب اس پر حجت قائم ہو چکی جس نے مخالفت کی تو اللہ پاک نے ہجرت مشروع فرمائی اور ان کو تلواروں سے لڑنے کا حکم دیا اور جن لوگوں نے قرآن شریف کی مخالفت اور تکذیب کی اور اس سے دشمنی رکھی ان کی گردنیں مارنے کا اور کھوپڑیاں اڑانے کا حکم دیا۔

سیدنا عبداللہ بن عمر رضی اللہ عنہما مرفوعاً کہتے ہیں کہ میں قیامت سے پہلے تلوار دے کر معبوث ہوا ہوں، یہاں تک کہ اللہ وحدہ لا شریک لہ کی عبادت کی جائے۔ اور میرا رزق میرے نیزے کے سائے تلے ٹھہرایا گیا ہے اور اس شخص پر ذلت و رسوائی ڈال دی گئی جس نے میرے امر کی مخالفت کی اور جو شخص کسی قوم کے مشابہ ہوا تو وہ ان میں سے ہے۔^(۱) (رواہ الإمام أحمد و أبو داود) اسی لیے اللہ تعالیٰ نے یوں فرمایا: ﴿فِيْهِ بَاسٌ شَدِيْدٌ﴾ مراد ہتھیار ہیں، جیسے: تلواریں، برچھیاں، نصال (جمع نصل بہ معنی پیکاں و تیغ و کار و نیزہ۔ و سنان سر نیزہ و عصا و تیزے ہر چیزے۔ کذا فی الصراح)۔ و سنان و دروع (ذریعیں) اور ان جیسی اور چیزیں۔

﴿وَمَنْفَعٌ لِلنَّاسِ﴾ یعنی لوگوں کے لیے ان کے معاش میں اور فائدے ہیں، جیسے: سکین (چھری اور چاقو،

[۱] مسند أحمد (۵۰/۲) سنن أبي داود، رقم الحديث (۴۰۳۱) امام البانی رحمہ اللہ نے اس کی سند کو حسن کہا ہے۔ تفصیل کے لیے دیکھیں:

فاس، کڑھالی، قدم بسولا منشار آ رہ۔ از میل رانی مجرفہ نیل جس سے باغبان زمین کھودتے ہیں (وفاس و قدم و منشار و از میل و مجرفہ اور وہ آلات جن سے زراعت میں اور کپڑا بننے میں مدد لی جاتی ہے اور کھانا اور روٹی پکانے کے لیے استعمال ہوتے ہیں اور وہ شے جس کے بغیر لوگوں کے لیے قوام نہیں ہے اور اس کے سوا اور بہت کچھ۔ سیدنا عبداللہ بن عباس رضی اللہ عنہما فرماتے ہیں کہ تین چیزیں آدم علیہ السلام کے ساتھ نازل ہوئیں: سندان، کلجان، و میقہ (سندان نہائی، کلجان آنور آہنگر میقہ ہتھوڑا) یعنی مطرقہ۔^(۱) (رواہ ابن جریر و ابن ابی حاتم)

قوله تعالى: ﴿وَلَيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ﴾ یعنی اور تا کہ جان لے اللہ تعالیٰ اس شخص کو جس کی نیت ہتھیار کے اٹھانے میں اللہ اور اس کے رسول کی نصرت ہے، بے شک اللہ قوی عزیز ہے، وہ مدد کرتا ہے اس شخص کی جس نے اس کی مدد کی بغیر اس کے کہ اس کو لوگوں کی طرف کوئی حاجت ہو اور اس نے جو جہاد مشروع کیا تو صرف اس لیے کہ تمہارے بعض کو بعض سے آزمائے۔^(۲) (کذا فی ابن کثیر)

فتح البیان کا بیان:

﴿لَقَدْ﴾ میں حرف لام تو طے قسم کا ہے۔ امام محلی رحمہ اللہ کا قول یہ ہے کہ ”رسل“ سے مراد ملائکہ ہیں^(۳) یعنی قسم ہے اللہ کی ہم نے اپنے فرشتے قطعی حجتیں دے کر انبیاء کی طرف بھیجے۔ محلی رحمہ اللہ سے پہلے امام زمخشری رحمہ اللہ بھی اسی قول کے قائل ہیں،^(۴) لیکن اس قول میں بعد ہے، اس لیے کہ کتابیں اور احکام لے کر سوائے جبریل علیہ السلام کے اور کوئی فرشتہ نازل نہیں ہوا۔ امام محلی اور زمخشری رحمہما کی مذکورہ تفسیر کا باعث جو بات ہوئی وہ یہ ہے کہ ﴿أَنْزَلْنَا مَعَهُمُ الْكِتَابَ﴾ میں جو معیت ہے وہ صحیح ہو جائے اس لیے کہ کتابیں تو فرشتوں ہی کے ساتھ نازل ہوئی ہیں اور جمہور مفسر اس بات پر ہیں کہ ”رسل“ سے مراد انسان رسول ہیں اور معیت میں ان معنوں سے تاویل کرتے ہیں کہ ہم نے کتاب نازل کی، درآں حالانکہ وہ آکل و صائر ہوگی اس طرف کہ رسولوں کے ساتھ ہوگی جب کہ وہ ان کی طرف زمین میں پہنچے گی۔ یا یوں کہیں گے کہ ”مع“ بہ معنی ”إلی“ ہے جیسا کہ امام قرطبی رحمہ اللہ کے کلام میں اس طرف اشارہ ہے۔^(۵)

بالجملہ ”بینات“ سے مراد واضح معجزے اور ظاہری شریعتیں ہیں اور ”کتاب“ سے مراد جنس ہے تو اب ہر رسول کی کتاب اس میں شامل ہوگی۔ امام قتادہ اور مقاتل بن حیان رحمہما نے کہا ہے کہ ”میزان“ عدل ہے^(۶) اور معنی یہ ہیں کہ ہم نے ان کو عدل کے ساتھ امر کیا، جیسا کہ اللہ تعالیٰ کے فرمان میں ہے: ﴿وَالسَّيِّئَاتِ رَفَعَهَا وَوَضَعَ الْمِيزَانَ﴾ [الرحمن: ۷] ”اسی نے آسمان کو بلند کیا اور اسی نے ترازو رکھی“۔ اور اللہ تعالیٰ کا فرمان ہے: ﴿اللَّهُ الَّذِي أَنْزَلَ الْكِتَابَ بِالْحَقِّ وَالْمِيزَانَ﴾ [الشوری: ۱۷] ”اللہ تعالیٰ نے حق کے ساتھ کتاب نازل فرمائی ہے اور ترازو بھی۔“

(۱) تفسیر الطبري (۲۳/۲۰۱) (۲) تفسیر ابن کثیر (۴/۴۰۱، ۴۰۲) (۳) تفسیر الجلالین (۱/۷۲۳)

(۴) الکشاف (۴/۴۷۸) (۵) تفسیر القرطبي (۱۷/۲۶۰) (۶) تفسیر الطبري (۲۳/۲۰۰) تفسیر البغوي (۸/۴۱)

①

امام ابن زید رحمہ اللہ نے کہا ہے کہ وہ شے ہے جس سے وزن اور معاملہ کیا جاتا ہے۔

﴿لِيَقُومَ النَّاسُ بِالْقِسْطِ﴾ میں حرف لام ﴿أَنْزَلْنَا﴾ سے متعلق ہے، یعنی ہم نے ان کے ساتھ کتاب نازل کی اور ان کو عدل کا امر کیا، تاکہ لوگ اس عدل کی پیروی کریں جس کا ان کو حکم ہوا تو آپس میں انصاف کے ساتھ معاملہ کریں۔ ”قسط“ بہ معنی عدل ہے، یہ اس پر دال ہے کہ ”میزان“ سے مراد عدل ہے اور انزالِ عدل کے یہ معنی ہیں کہ اس کے اسباب و موجبات نازل کیے۔ اس قول کی بنا پر کہ میزان سے مراد آلہ وزن ہے تو اب انزالِ میزان کے یہ معنی ہوں گے کہ لوگوں کو اس کی ہدایت فرمائی اور اس سے تولنے کا الہام فرمایا اور کلام ”عَلَفْتُهَا تَبْنًا وَمَاءً بَارِدًا“ کے باب سے ہوگا۔

قولہ تعالیٰ: ﴿وَأَنْزَلْنَا الْحَدِيدَ﴾ بہ معنی ”خَلَقْنَاهُ“ ہے، جیسا کہ اللہ تعالیٰ کے اس فرمان میں ہے: ﴿وَأَنْزَلْ لَكُمْ مِنَ الْأَنْعَامِ ثَمِينَةً أَزْوَاجَ﴾ [الزمر: ۶] ”اور تمہارے لیے چوپایوں میں سے آٹھ (نر و مادہ) اتارے۔“ یہ قول امام حسن رحمہ اللہ کا ہے،^② یعنی اللہ تعالیٰ نے لوہے کو پیدا کیا اور اس کو معدنوں سے نکالا اور لوگوں کو اس کی صنعت کا علم دیا۔ کسی نے کہا ہے کہ لوہا آدم علیہ السلام کے ساتھ نازل ہوا، اب انزال اپنے ظاہر معنی پر ہوگا۔

﴿فِيهِ بَأْسٌ شَدِيدٌ﴾ یعنی اس میں سخت لڑائی ہے، اس لیے کہ اس سے آلاتِ حرب بنائے جاتے ہیں۔ امام زجاج رحمہ اللہ نے کہا ہے کہ اس سے امتناع کیا جاتا ہے (دشمن کو روکا جاتا ہے) اور لڑائی کی جاتی ہے۔^③ مطلب یہ ہے کہ اس سے ایک آلہ تو دفاع کے لیے بنایا جاتا ہے اور ایک آلہ مارنے کے لیے بنایا جاتا ہے۔ امام مجاہد رحمہ اللہ نے کہا: ”فِيهِ جُنَّةٌ وَسَلَاحٌ“^④ یعنی اس میں بچاؤ ہے اور ہتھیار ہے اور قوت و شدت ہے۔

﴿وَمَنْفَعٌ لِلنَّاسِ﴾ کا مطلب یہ ہے کہ لوگ بہت سے کاموں میں اس سے نفع لیتے ہیں جن کی ان کو ضرورت ہوتی ہے، جیسے: چھری، چاقو، کڑھائی، سوئی اور زراعت و تجارت و عمارت کے آلات۔ امام بیضاوی رحمہ اللہ نے کہا ہے: کوئی بھی صنعت نہیں ہے مگر حال یہ ہے کہ لوہا اس کا آلہ ہے،^⑤ یعنی اسے اس کے آلات میں دخل ہے یہ حصر کلی ہے، چنانچہ یہ بات مشاہدے میں آتی ہے۔

قولہ تعالیٰ: ﴿وَلِيَعْلَمَ اللَّهُ مَنْ يَنْصُرُهُ وَرُسُلَهُ﴾ معطوف ہے ﴿لِيَقُومَ﴾ پر، یعنی البتہ تحقیق ہم نے اپنے رسول بھیجے اور ایسا ایسا کیا، تاکہ لوگ عدل کے ساتھ قائم ہوں اور تاکہ اللہ تعالیٰ جان لے مشاہدے کا جاننا۔ یا معطوف ہے مقدر علت پر، گویا یوں کہا: ”لِيَسْتَعْمِلُوهُ وَلِيَعْلَمَ اللَّهُ“، یعنی ہم نے لوہا نازل کیا جس میں فلاں فلاں صفت ہے، تاکہ لوگ اس کو کام میں لائیں اور تاکہ اللہ تعالیٰ جان لے۔ لیکن پہلا قول زیادہ بہتر ہے۔ معنی یہ ہیں کہ اللہ تعالیٰ نے جو

① تفسیر الطبري (۲۰۰/۲۳) ② تفسیر القرطبي (۲۶۱/۱۷) ③ معاني القرآن (۱۲۹/۵)

④ تفسیر الطبري (۲۰۱/۲۳) ⑤ تفسیر البيضاوي (۳۰۴/۵)

کتاب نازل کی اس میں امر فرمایا ہے اپنے دین اور اپنے رسولوں کی مدد کا۔ جس نے اس کے دین کی اور اس کے رسولوں کی نصرت کی تو اس کو نصرت کرنے والا جانا اور جس نے نافرمانی کی تو اس کو اس کے برخلاف جانا۔ ﴿بِالْغَيْبِ﴾ یا تو ﴿يَنْصُرُهُ﴾ کے مفعول سے حال ہے ”أَيُّ: غَائِبًا عَنْهُمْ“ یا اس کے فاعل سے ”أَيُّ: غَائِبِينَ عَنْهُ“

قولہ تعالیٰ: ﴿إِنَّ اللَّهَ قَوِيٌّ عَزِيزٌ﴾ یعنی بے شک اللہ ہر شے پر قادر ہے، وہ ہر شے کا مغلوب کرنے والا ہے۔ اس کو اس بات کی کچھ حاجت نہیں ہے کہ اس کے بندوں میں سے کوئی اس کی مدد کرے اور اس کے رسولوں کی نصرت کرے، بلکہ ان کو اس کا مکلف کیا ہے، تاکہ وہ اس سے نفع پائیں، جب اس کے حکم کی فرمانبرداری کریں اور اپنے مطیع بندوں کو جس شے کا وعدہ دیا ہے، وہ ان کو حاصل ہو۔

یا آیت کے معنی کی یوں تقریر کی جائے کہ اللہ پاک نے حجّیں اور معجزات دے کر رسول بھیجے اور ان کے ساتھ کتاب نازل کی، تاکہ حق ظاہر ہو جائے اور درست عمل غلط عمل سے متمیز ہو جائے اور میزان نازل کی، تاکہ اس سے حقوق برابر کیے جائیں اور عدل قائم کیا جائے، جیسا کہ فرمایا: ﴿لِيَقُومَ النَّاسُ بِالْقِسْطِ﴾ یعنی کتاب و میزان اس لیے نازل کی کہ جس عدل کا لوگوں کو حکم دیا گیا ہے، اس کے ساتھ قائم ہوں، کتاب کا اتباع اور میزان کا استعمال کر کے تاکہ صراطِ مستقیم جو مغفرت اور رضوان اور جنت کے درجات کی طرف پہنچانے والا ہے اس پر چلنے کے سبب سے ان کے دین و دنیا کے کام منتظم ہو جائیں۔

اس معنی کی بنا پر ”میزان“ سے مراد آلہ وزن ہے۔ چونکہ یہ آلہ آسمان سے اتارا ہوا نہیں ہے، بلکہ انسان کی بنائی ہوئی اشیاء سے ہے، اس لیے اس کے نازل کرنے سے مراد اس کے اسباب کا نازل کرنا ہے اور اس کے تیار کرنے کا امر ہے۔ کسی نے کہا ہے کہ یہاں ”إنزال“ ”إنشاء“ کے معنی میں ہے۔ کما فی قولہ تعالیٰ: ﴿وَأَنْزَلَ لَكُمْ مِنَ الْأَنْعَامِ ثَمَنِيَّةً أَزْوَاجًا﴾ [الزمر: ۶] کسی نے کہا ہے کہ اس کا فعل ناصب مقدر ہے: ”أَيُّ: أَنْزَلْنَا الْكِتَابَ وَوَضَعْنَا الْمِيزَانَ“

اس کی صحت پر یہ آیت دال ہے: ﴿وَالسَّمَاءَ رَفَعَهَا وَوَضَعَ الْمِيزَانَ﴾ [الرحمن: ۷] وضع میزان سے مراد اس کے استعمال کا امر ہے۔ ایک قول یہ ہے کہ جبریل علیہ السلام میزان لے کر اترے، پھر نوح علیہ السلام کو دی اور کہا کہ اپنی قوم کو حکم کر کہ اس سے وزن کیا کریں۔ تیسرا قول یہ ہے کہ ”میزان“ سے مراد عدل ہے اور اس کے نازل کرنے سے مراد اس کے حکم کا نازل کرنا ہے، یعنی تاکہ عدل سے سیاست قائم کی جائے اور دشمن دور کیے جائیں، جیسا کہ فرمایا: ﴿وَأَنْزَلْنَا الْحَدِيدَ﴾ اور جملہ ﴿فِيهِ بَأْسٌ شَدِيدٌ﴾ حالیہ ہے، یعنی ہم نے نازل کیا لوہا در آنحالیکہ اس میں قتل کے خوف سے شدید خوف ہے۔ یا اس میں لڑائی کے لیے قوتِ شدید ہے۔

صحاح میں ہے کہ ﴿بَاسٌ﴾ عذاب اور لڑائی میں شدت ہے، ^① یعنی اس لیے کہ آلاتِ حرب اس سے بنائے جاتے ہیں۔ اہلِ معانی نے کہا کہ ﴿أَنْزَلْنَا الْحَدِيدَ﴾ کے معنی ہیں: ”أَحْدَثْنَاهُ وَأَنْشَأْنَاهُ“، کما فی قولہ تعالیٰ: ﴿وَأَنْزَلَ لَكُمْ مِنَ الْأَنْعَامِ ثَلَاثِينَ أَزْوَاجًا﴾ [الزمر: ۶] نیز قولہ تعالیٰ: ﴿قَدْ أَنْزَلْنَا عَلَيْكُمْ لِبَاسًا﴾ [الأعراف: ۲۶] ”ہم نے تمہارے لیے لباس پیدا کیا۔“ اور اس کی وجہ یہ ہے کہ اللہ پاک کے احکامات آسمان سے نازل ہوتے ہیں۔ ایک قول یہ ہے کہ اللہ عزوجل نے چار برکتیں آسمان سے زمین کی طرف نازل کیں: آگ اور لوہا اور پانی اور نمک۔ سیدنا عبداللہ بن عباس رضی اللہ عنہما کا قول اس بارے میں پہلے گزر چکا ہے۔

بالمجملہ پہلے اللہ پاک نے ﴿وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾ فرمایا، اس کے بعد ﴿وَأَنْزَلْنَا الْحَدِيدَ فِيهِ بَاسٌ شَدِيدٌ﴾ ارشاد کیا۔ اس میں اس طرف اشارہ ہے کہ کتاب کے قوانین کا جاری کرنا اور جس آلے سے وزن کیا جاتا ہے اس کا استعمال کرنا یہ دونوں صاحبِ تلوار کے والی پر موقوف ہیں، یعنی صاحبِ اقتدار پر جو اس سے امرِ سیاست کو قائم کرے اور جو کوئی عدل سے آگے بڑھے اور ظلم و زیادتی کرے اس کو تلوار کے ساتھ مقہور و مغلوب فرمائے۔ اس لیے کہ ظلم نفسِ امارہ کی خصلتوں میں سے ہے اور تلوار اس پر اللہ تعالیٰ کی حجت ہے جس نے زیادتی کی اور ظلم کیا۔

پھر فرمایا: ﴿وَمَنْفَعٌ لِلنَّاسِ﴾ یہ اس طرف اشارہ ہے کہ عدل کے ساتھ قائم ہونا جس طرح کہ سیف کے ساتھ قائم ہونے والے کا محتاج ہے اسی طرح اس شے کا بھی نیاز مند ہے جس پر زندگی اور اس کی گزران موقوف ہے، یعنی مختلف پیشہ کے لوگوں کے آلات اور صنائع۔ (کذا قال الشيخ) ابوالنصر رحمہ نے تاریخِ یمنی میں اس آیت کی خوب تقریر کی ہے، چنانچہ فتح البیان میں اس کو نقل فرمایا ہے، لیکن چونکہ حاصل اس کا وہی ہے جو مذکور ہوا، اس لیے یہاں ذکر نہیں کی گئی۔ پھر جب اللہ پاک نے رسولوں کے بھیجنے کا اجمالاً ذکر کیا تو اس کے بعد ایک قسم کی تفصیل کی طرف اشارہ فرمایا، چنانچہ ارشاد کیا: ^②

وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ
وَالْكِتَابَ فَمِنْهُمْ مُّهْتَدٍ وَكَثِيرٌ مِنْهُمْ فَسِقُونَ ﴿٢٦﴾
ثُمَّ قَفَّيْنَا عَلَىٰ آثَارِهِم بِرُسُلِنَا وَقَفَّيْنَا بِعِيسَى
ابْنِ مَرْيَمَ وَآتَيْنَاهُ الْإِنجِيلَ وَجَعَلْنَا فِي قُلُوبِ الَّذِينَ
اتَّبَعُوهُ رَأْفَةً وَرَحْمَةً ۚ وَرَهْبَانِيَّةً ابْتَدَعُوهَا مَا

كَتَبْنَاهَا عَلَيْهِمْ إِلَّا ابْتِغَاءَ رِضْوَانِ اللَّهِ فَمَا رَعَوْهَا
حَقَّ رِعَايَتِهَا فَآتَيْنَا الَّذِينَ آمَنُوا مِنْهُمْ أَجْرَهُمْ
وَكَثِيرٌ مِنْهُمْ فُسِقُونَ ﴿٢٧﴾

اور یقیناً ہم نے نوح کو اور ابراہیم کو (رسول بنا کر) بھیجا اور ہم نے ان دونوں کی اولاد میں نبوت اور کتاب رکھی، پھر ان میں سے کچھ ہدایت پانے والے ہیں اور ان میں سے بہت سے فاسق ہیں ﴿26﴾ پھر ہم نے ان کے پیچھے لگاتار اپنے رسول بھیجے اور ہم نے عیسیٰ ابن مریم کو (ان سب کے) پیچھے بھیجا، اور ہم نے اسے انجیل دی، اور ہم نے ان کے دلوں میں جنھوں نے اس کی پیروی کی، شفقت اور مہربانی رکھ دی، اور رہبانیت تو انھوں نے از خود ہی ایجاد کر لی تھی، ہم نے تو ان پر اسے فرض نہیں کیا تھا، مگر یہ کہ رضائے الہی تلاش کریں، پھر انھوں نے اس کا خیال نہ رکھا، جیسا اس کا خیال رکھنے کا حق تھا، پھر ہم نے ان لوگوں کو جو ان میں سے ایمان لائے، ان کا اجر دیا، اور ان میں سے بہت سے فاسق ہیں ﴿27﴾

سابقہ نافرمان امتوں اور رہبانیت کی بدعت کا ذکر:

یہ فقیری اور تارک دنیا بننا نصاریٰ نے رسم نکالی۔ جنگل میں تکیہ بنا کر بیٹھتے، نہ بیوی رکھتے، نہ بچے، نہ کماتے، نہ جمع کرتے، محض عبادت میں رہتے، مخلوق سے نہ ملتے۔ اللہ تعالیٰ نے بندوں کو یہ حکم نہیں دیا۔ مگر جب ترک دنیا کی پھر اس پردے میں دنیا چاہنا بڑا وبال ہے۔ انتھی۔

اللہ پاک خبر دیتا ہے کہ جب سے اس نے نوح علیہ السلام کو مبعوث کیا تو ان کے بعد کوئی رسول اور کوئی نبی نہیں بھیجا جو ان کی اولاد سے نہ ہو۔ اس طرح ابراہیم خلیل الرحمن علیہ السلام کا حال ہے کہ ان کے بعد آسمان سے کوئی کتاب اتاری گئی اور نہ کوئی رسول بھیجا گیا اور نہ کسی بشر کی طرف وحی کی گئی، مگر وہ ان کی نسل سے تھا، جیسا کہ اللہ تعالیٰ نے دوسری آیت میں فرمایا ہے: ﴿وَجَعَلْنَا فِي ذُرِّيَّتِهِ النُّبُوَّةَ وَالْكِتَابَ﴾ [العنکبوت: 27] ”اور ہم نے نبوت اور کتاب ان کی اولاد میں ہی کر دی۔“ یہاں تک کہ بنی اسرائیل کے انبیاء میں سے آخری نبی عیسیٰ بن مریم علیہ السلام ہوئے، جنھوں نے اپنے بعد محمد ﷺ کی بشارت دی۔ اسی لیے یوں فرمایا: ﴿ثُمَّ قَفَّيْنَا عَلَىٰ آثَرِهِمْ بِرُسُلِنَا وَقَفَّيْنَا بِعِيسَى ابْنِ مَرْيَمَ وَآتَيْنَاهُ الْإِنجِيلَ وَجَعَلْنَا فِي قُلُوبِ الَّذِينَ اتَّبَعُوهُ رَافَةً وَرَحْمَةً وَرَهْبَانِيَّةً ابْتَدَعُوهَا مَا كَتَبْنَاهَا﴾ انجیل سے مراد وہ کتاب ہے جس کی اللہ تعالیٰ نے عیسیٰ علیہ السلام کی طرف وحی کی۔ ان کے تبعین سے مراد حواری لوگ ہیں۔ اللہ پاک نے ان کے دلوں میں رقت اور خشیت رکھی اور خلق سے رحمت اور محبت کا برتاؤ کرنا رکھا۔ رہبانیت کو

امتِ نصاریٰ نے بنا نکالا، اللہ تعالیٰ نے اس کو ان کے لیے مشروع نہیں فرمایا، صرف انھوں نے اپنی طرف سے اس کو لازمی کر لیا تھا۔

﴿إِلَّا ابْتِغَاءَ رِضْوَانِ اللَّهِ﴾ میں دو قول ہیں: ایک یہ ہے کہ انھوں نے اس سے اللہ کی رضا مندی چاہی۔ یہ قول امام سعید بن جبیر اور قتادہ رحمہما کا ہے۔ دوسرا قول یہ ہے کہ ہم نے اس کو ان پر نہیں لکھا، جو ہم نے ان پر لکھا وہ یہی اللہ کی رضا مندی چاہنا تھا۔^①

﴿فَمَا رَعَوْهَا حَقَّ رِعَايَتِهَا﴾ یعنی پھر وہ اس شے پر قائم نہ رہے جس کا التزام کیا، جیسا کہ قائم کرنے کا حق ہے۔ یہ ان کی مذمت ہے دو وجہ سے: ایک تو اس بات میں کہ انھوں نے اللہ تعالیٰ کے دین میں وہ نئی بات نکالی جس کا اللہ تعالیٰ نے حکم نہیں فرمایا، دوسرے اس میں کہ جس شے کا خود التزام کیا تھا، اس پر بھی قائم نہ رہ سکے۔ جس کے بارے میں یہ زعم کیا تھا کہ وہ ایک قربت ہے جو انھیں اللہ عزوجل کے قریب کر دے گی۔

سیدنا عبداللہ بن مسعود رضی اللہ عنہ سے مروی ہے کہ رسول اللہ ﷺ نے مجھ سے فرمایا او ابن مسعود! میں نے عرض کی: اے اللہ کے رسول! میں حاضر ہوں۔ فرمایا: کیا تو نے جانا کہ بنی اسرائیل بہتر (۷۲) فرقوں میں بٹ گئے، ان میں سے صرف تین فرقوں نے نجات پائی۔ ایک فرقہ عیسیٰ بن مریم علیہ السلام کے بعد ملوک اور جابر لوگوں کے درمیان قائم ہوا اور اللہ اور عیسیٰ بن مریم علیہ السلام کے دین کی طرف دعوت دی، پھر جابر لوگوں سے لڑے اور مار ڈالے گئے، چنانچہ انھوں نے صبر کیا اور نجات پائی۔ پھر اور طائفہ قائم ہوا جس کو لڑنے کی قوت نہ تھی، چنانچہ وہ ملوک اور جابر لوگوں کے درمیان قائم ہوا اور انھوں نے اللہ اور عیسیٰ بن مریم علیہ السلام کے دین کی طرف دعوت دی، پس وہ طائفہ قتل کیا گیا اور آروں سے کاٹا گیا اور آگ سے جلایا گیا، چنانچہ انھوں نے صبر کیا اور نجات پائی۔ پھر ایک طائفہ قائم ہوا جس میں لڑنے کی قوت نہ تھی اور ان میں عدل کے ساتھ قائم ہونے کی طاقت تھی تو وہ طائفہ پہاڑوں پر چلا گیا اور وہاں پر عبادت اور رہبانیت میں مصروف رہے۔ یہ وہ لوگ ہیں جن کا اللہ تعالیٰ نے ذکر فرمایا ہے: ﴿وَرَهْبَانِيَّةٌ ابْتَدَعُوها مَا كَتَبْنَاهَا عَلَيْهِمْ﴾^② (رواہ ابن ابی حاتم)

امام ابن جریر رحمہ اللہ نے دوسرے الفاظ کے ساتھ اس کو ایک اور طریق سے راویت کیا ہے: عَنِ ابْنِ مَسْعُودٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: «اِخْتَلَفَ مَنْ كَانَ قَبْلَنَا عَلَى ثَلَاثٍ وَسَبْعِينَ فِرْقَةً نَجَا مِنْهُمْ ثَلَاثٌ وَهَلَكَ سَائِرُهُمْ»^③ و ذکر نحو ما تقدم. اس میں یہ اور ہے: ﴿فَاتَيْنَا الَّذِينَ آمَنُوا مِنْهُمْ أَجْرَهُمْ﴾، یہ وہ ہیں جو مجھ پر ایمان لائے اور میری تصدیق کی ﴿وَكَثِيرٌ مِنْهُمْ فَيَسْقُون﴾، یہ وہ ہیں جنھوں نے مجھ کو جھٹلایا اور میری مخالفت کی۔ (تفسیر ابن کثیر میں ہے: ولا يقدح في هذه المتابعة لحال داود بن المحبر فإنه

① تفسیر ابن کثیر (۴/۴۰۲) ② تفسیر ابن ابی حاتم (۱۰/۳۳۴۰، ۳۳۴۱) المعجم الكبير (۱۰/۱۷۱)

③ تفسیر الطبري (۲۳/۲۰۴، ۲۰۵)

أحد الوضاعين للحديث لكن قد أسنده أبو يعلى عن شيبان بن فروخ عن الصعق بن حزن به مثل ذلك فقوى الحديث من هذا الوجه) ⁽¹⁾

حافظ ابن کثیر رحمہ اللہ نے رہبانیت کے بارے میں اس کے سوا اور حدیثیں نقل کی ہیں: ایک تو امام ابن جریر اور نسائی رحمہما سے بہ روایت ابن عباس رضی اللہ عنہما سے ہے۔ ⁽²⁾ اس کے آخر میں کہا ہے کہ اس کے سیاق میں غرابت ہے۔ دوسری حدیث بہ روایت سہل بن ابی امامہ سیدنا انس رضی اللہ عنہ سے ہے۔ ⁽³⁾ تیسری حدیث امام احمد سے انس رضی اللہ عنہ سے مرفوعاً مروی ہے ان الفاظ میں: ”لِكُلِّ نَبِيٍّ رَهْبَانِيَّةٌ وَرَهْبَانِيَّةُ هَذِهِ الْأُمَّةِ الْجِهَادُ فِي سَبِيلِ اللَّهِ عَزَّوَجَلَّ“ ⁽⁴⁾ چوتھی حدیث امام احمد رحمہ اللہ سے مروی ہے سیدنا ابوسعید خدری رضی اللہ عنہ سے ان الفاظ کے ساتھ ”إِنَّ رَجُلًا جَاءَهُ فَقَالَ: أَوْصِنِي فَقَالَ: سَأَلْتُ عَمَّا سَأَلْتُ عَنْهُ رَسُولَ اللَّهِ ﷺ مِنْ قَبْلِكَ، أَوْصِيكَ بِتَقْوَى اللَّهِ فَإِنَّهُ رَأْسُ كُلِّ شَيْءٍ وَعَلَيْكَ بِالْجِهَادِ فَإِنَّهُ رَهْبَانِيَّةُ الْإِسْلَامِ وَعَلَيْكَ بِذِكْرِ اللَّهِ وَتِلَاوَةِ الْقُرْآنِ فَإِنَّهُ رُوحُكَ فِي السَّمَاءِ وَذِكْرُكَ فِي الْأَرْضِ“ ⁽⁵⁾ (تفرد بہ احمد) واللہ تعالیٰ اعلم۔

فتح البیان کا بیان:

﴿لَقَدْ﴾ میں قسم کی تکرار فرمائی تاکید کے لیے اور یہ بات ظاہر کرنے کے لیے کہ ارسال کا امر مزید اعتناء (مہربانی) اور اہتمام ہے۔ نوح علیہ السلام سارے انسانوں کے لیے دوسرے باپ ہیں اور ابراہیم علیہ السلام عرب و روم و بنی اسرائیل کے باپ ہیں، یعنی البتہ ہم نے نوح اور ابراہیم علیہما السلام کو بھیجا اور ان دونوں کی اولاد میں نبوت اور کتاب رکھی، یعنی وہ چار کتابیں ان میں سے جو بعض انبیاء ہوئے ان پر اتاری گئیں۔ کسی نے کہا ہے کہ ان کے بعض کو تو نبی کیا اور بعض کتاب پڑھتے تھے۔ کسی نے کہا ہے کہ کتاب قلم سے لکھنا ہے۔ اس کی سند یہ ہے کہ محاورے میں ”كَتَبَ كِتَابَةً وَكِتَابًا“ بولا جاتا ہے۔

غرض یہ کہ اللہ پاک نے تو ان پر یہ انعام فرمایا کہ ان کی اولاد میں نبوت اور کتاب رکھی اور اولاد کا یہ حال ہوا جو فرمایا: ﴿فِيْنَهُمْ مُّهْتَدٍ﴾ یعنی پھر ان میں سے وہ ہے جو راہ یاب ہوا۔ ان دونوں کے طریقے سے انہیں کی چال پر چلا اور ان میں سے بہت سے طاعت سے خارج ہیں۔ کسی نے کہا ہے کہ یہ معنی ہیں: پھر انبیاء علیہم السلام کی قوم جن کی طرف وہ بھیجے گئے تھے، ان میں سے اس ہدایت سے راہ پانے والے ہیں جس کو انبیاء علیہم السلام لائے۔ لیکن پہلا قول زیادہ بہتر

⁽¹⁾ تفسیر ابن کثیر (۴/۴۰۳) ⁽²⁾ تفسیر الطبری (۲۳/۲۰۳، ۲۰۴) سنن النسائي، رقم الحديث (۵۴۰۰)

⁽³⁾ مسند أبي يعلى (۶/۳۶۵) اس کی سند میں ”سعید بن عبد الرحمان“ مجہول راوی ہے۔ دیکھیں: السلسلة الضعيفة (۳۶۱۸)

⁽⁴⁾ مسند أحمد (۳/۲۶۶) اس کی سند میں ”زید العمی“ ضعیف راوی ہے۔ ضعیف الجامع، رقم الحديث (۴۷۳۹)

⁽⁵⁾ مسند أحمد (۳/۸۲) تفسیر ابن کثیر (۴/۴۰۲-۴۰۴) السلسلة الصحيحة، رقم الحديث (۵۵۵)

ہے۔ اس لیے کہ ذریت کا ذکر لفظاً پہلے ہو چکا ہے اور دوسرے قول کی یہ وجہ ہے کہ ﴿أَرْسَلْنَا﴾ اور مرسلین اس پر دال ہے۔ فاسق طاعت سے نکلنے والے کو کہتے ہیں۔ کسی نے کہا ہے کہ یہاں اس سے مراد وہ ہے جس نے کبیرہ کا ارتکاب کیا، خواہ وہ کافر ہو یا نہ ہو اس فاسق کے اطلاق کے سبب سے اور یہ کافر وغیرہ کو شامل ہے۔ کسی نے کہا ہے کہ اس جگہ فاسق سے مراد کافر ہے، اس لیے کہ فاسق مہتدین کی ضد ٹھہرائے گئے ہیں۔

اب اگر یہ وہم ہو کہ فاسقوں کی کثرت شاید اس لیے ہوئی کہ ان کے بعد رسول آنا بند ہو گیا ہو، چنانچہ فرما دیا: ﴿ثُمَّ قَفَّيْنَا عَلَىٰ آثَرِهِمْ بِرُسُلِنَا وَقَفَّيْنَا بِعِيسَىٰ ابْنِ مَرْيَمَ﴾ یعنی پھر ہم نے ذریت کے پچھاڑی پر، یا نوح اور ابراہیم علیہ السلام کے آثار پر، یا ان کے آثار پر جن کی طرف وہ بھیجے گئے تھے اپنے رسول بھیجے اُمتوں کی طرف، جیسے: موسیٰ، الیاس، داود اور سلیمان علیہم السلام وغیرہم اور آخر میں ہم نے عیسیٰ بن مریم علیہ السلام کو بھیجا۔ مطلب یہ ہے کہ ہم رسول کے بعد رسول بھیجتے رہے، یہاں تک کہ عیسیٰ بن مریم علیہ السلام پر انتہا ہوئی۔ عیسیٰ علیہ السلام اپنی والدہ ماجدہ کی طرف سے ابراہیم علیہ السلام کی ذریت سے ہیں۔

پھر ان کو خالی نہیں بھیجا، بلکہ کتاب دے کر بھیجا، جیسا کہ فرمایا: ﴿وَأَتَيْنَاهُ الْإِنْجِيلَ﴾ یعنی اور ہم نے اس کو انجیل دی۔ یہ وہی کتاب ہے جو اللہ پاک نے ان پر نازل فرمائی۔ اس کے اشتقاق کا ذکر سورت آل عمران میں گزر چکا ہے، جمہور نے بہ کسر ہمزہ پڑھا ہے اور حسن علیہ السلام نے بہ فتح ہمزہ پڑھا ہے۔ ^(۱) پھر عیسیٰ علیہ السلام کے متبعین کا ذکر فرمایا: ﴿وَجَعَلْنَا فِي قُلُوبِ الَّذِينَ اتَّبَعُوهُ رَأْفَةً وَرَحْمَةً﴾ یعنی ہم نے ان لوگوں کے دلوں میں مودت اور رحمت رکھی، جنہوں نے اس کے دین پر اس کی پیروی کی۔ یہ لوگ حواری ہیں اور ان کے پیروکار، چنانچہ یہ ایک دوسرے کو دوست رکھتے تھے اور رحمت کے سبب سے آپس میں رحم کرتے تھے۔ کسی نے کہا: یہ اس طرف اشارہ ہے کہ انجیل میں ان کو صلح کا اور لوگوں کو ایذا نہ دینے کا امر کیا گیا تھا، چنانچہ اللہ پاک نے ان کے دل اس کے لیے نرم کر دیے تھے، بہ خلاف یہود کے کہ ان کے دل سخت پڑ گئے تھے اور انہوں نے کلموں کی ان کے مواضع سے تحریف کی۔ ﴿رَأْفَةً﴾ رافت کی اصل لین ہے، یعنی نرمی اور رحمت شفقت ہے۔ کسی نے کہا ہے کہ ﴿رَأْفَةً﴾ ”أَشَدَّ الرَّحْمَةِ“ ہے۔

قولہ تعالیٰ: ﴿وَرَهْبَانِيَّةً ابْتَدَعُوهَا﴾ کے نصب میں دو وجہیں ہیں: ایک یہ ہے کہ ﴿رَأْفَةً وَرَحْمَةً﴾ پر معطوف ہے اور ”جعل“ بہ معنی ”خلق“ ہے، یا بہ معنی ”صیر“ ہے اس بنا پر ﴿ابْتَدَعُوهَا﴾، ﴿رَهْبَانِيَّةً﴾ کی صفت ٹھہرے گی، اس کو ابتداء کے ذکر سے اس لیے مخصوص کیا کہ رافت اور رحمت تو دل میں ایک غریزی طبعی امر ہے، اس میں انسان کی کوشش کا عمل دخل نہیں ہے، بہ خلاف رہبانیت کے کہ یہ بدن کے افعال سے ہے اور انسان کا

اس میں عمل دخل ہوتا ہے۔ امام ابوالبقاء رحمہ اللہ نے اس وجہ کو منع کیا ہے اس طرح سے کہ جو شے اللہ پاک کی مجہول (کی گئی) ہے، اس کا وہ ابتداء نہ کریں گے۔ جواب اس کا وہی ہے جو گزر چکا ہے کہ جب انسان کا اپنا عمل مکتسب ہے تو ابتداء اس میں صحیح ہوا۔ دوسری وجہ یہ ہے کہ فعلِ مقدر سے منصوب ہے جس کی تفسیر فعل ظاہر کر رہا ہے تو اب یہ اشتغال کے باب سے ٹھہرے گا۔ امام فارسی، ابوالبقاء اور زحشری رحمہم اللہ اور ایک جماعت کا میلان اسی طرف ہے مگر یہ لوگ کہتے ہیں کہ یہ اعراب معتزلہ کا ہے۔ معتزلہ اس کے قائل ہیں کہ جو شے انسان کے فعل سے ہے تو وہ اسی کی مخلوق ہے، چونکہ رافت و رحمت اللہ کے فعل سے تھیں تو ان کی پیدائش اس کی طرف منسوب ہوئی اور رہبانیت چونکہ اللہ تعالیٰ کے فعل سے نہ تھی، بلکہ بندے کے فعل سے تھی، بندہ اس کے فعل کے ساتھ مستقل ہوتا ہے، اس لیے اس کا ابتداء اس کی طرف منسوب ہوا۔^(۱) (کذا فی السمین)

بالجملہ رہبانیت عبادت و ریاضت میں مبالغہ کرنا اور لوگوں سے منقطع ہو جانا ہے۔ یہ رہبان کی طرف منسوب ہے، رہبان خوف میں مبالغہ کرنے والے کو کہتے ہیں۔ یہ ”رہب“ سے ماخوذ ہے جس طرح ”خشیان“، ”خشی“ سے ماخوذ ہے۔ یہ توفیقِ راء کی بنا پر ہے اور کسی نے بالضم بھی پڑھا ہے، گویا ”رُہبَان“ کی طرف منسوب ہے جو ”رَاهِبٌ“ کی جمع ہے، جیسے: ”رَاكِبٌ وَرُكْبَانٌ“^(۲) (کذا قال القاضي) ان لوگوں نے عبادت میں غلو کیا اور اپنی جانوں پر مشقتیں اٹھائیں، کھانے پینے پہننے اور نکاح سے باز رہے۔ قوتِ لایموت پر کفایت کی۔ غاروں اور صوامع اور دیروں میں جم کر بیٹھے، اس لیے کہ ان کے بادشاہوں نے دین میں بہت تغیر و تبدل کیا اور ان میں سے ایک قلیل گروہ باقی رہ گئے، اس لیے وہ راہب بن گئے اور تبہل اختیار کیا، یعنی گوشہ نشینی (ذکر معناه الضحاك وقتادة وغيرهما)^(۳) لیکن یہ ترجمہ ان کے قول کا پورا نہیں ہے۔ حاصل مطلب ہے اور کچھ کمی و زیادتی ہے۔

جملہ ﴿مَا كَتَبْنَاهَا عَلَيْهِمْ﴾ ﴿رَهْبَانِيَّة﴾ کی صفتِ ثانی ہے یا مستانفہ ہے جو اس مضمون کی تقریر و تاکید کرتا ہے کہ وہ خود ان کی طرف سے نکالی ہوئی ہے، یعنی ہم نے اس کو ان پر فرض نہیں کیا۔ ﴿إِلَّا ابْتِغَاءَ رِضْوَانِ اللَّهِ﴾ میں استثناء منقطع ہے۔ ”أَيُّ: مَا كَتَبْنَاهَا نَحْنُ عَلَيْهِمْ رَأْسًا وَلَكِنْ ابْتَدَعُوهَا ابْتِغَاءَ رِضْوَانِ اللَّهِ“ امام قتادہ اور ایک جماعت اسی طرف گئے ہیں یعنی ہم نے تو سرے ہی سے اس کو ان پر نہیں لکھا، لیکن خود انھوں نے اس کو بنا نکالا اللہ کی رضا مندی چاہنے کے لیے۔^(۴) کسی نے کہا: متصل ہے: ”أَيُّ: كَتَبْنَاهَا عَلَيْهِمْ لِشَيْءٍ مِنَ الْأَشْيَاءِ إِلَّا ابْتِغَاءَ مَرْضَاةِ اللَّهِ“ یعنی ہم نے اس کو ان پر کسی شے کے لیے نہیں لکھا اشیاء میں سے مگر اللہ کی رضا مندی چاہنے کے لیے۔ اس بنا پر ”کتب“ بہ معنی ”قضی“ ہے۔ یہ قول امام مجاہد رحمہ اللہ کا ہے۔^(۵) (كما قال السمين)

① اللباب فی علوم الکتاب (۵۴/۱۸) ② تفسیر البیضاوی (۳۰۵/۵) ③ فتح القدیر (۲۳۷/۵)

④ تفسیر الطبری (۲۰۳/۲۳) ⑤ اللباب فی علوم الکتاب (۵۰۶/۱۸)

امام زجاج رحمہ اللہ نے کہا: یہ معنی ہیں: ”لَمْ نَكْتُبْ عَلَيْهِمْ شَيْئًا اَلْبَتَّةَ“ کہا: اور ﴿اِلَّا اِبْتِغَاءَ رِضْوَانِ اللّٰهِ﴾ ہاء والف سے بدل ہو گا جو ﴿كَتَبْنَاهَا﴾ میں ہے۔ معنی یہ ہیں: ”مَا كَتَبْنَاهَا عَلَيْهِمْ اِلَّا اِبْتِغَاءَ رِضْوَانِ اللّٰهِ“^(۱) یعنی ہم نے ان پر نہیں لکھا، مگر اللہ کی رضا مندی کا چاہنا۔ ﴿فَمَا رَعَوْهَا حَقَّ رِعَايَتِهَا﴾ یعنی یہ رہبانیت جسے خود اپنی طرف سے بنا نکالا اس کو نباہا نہیں اور نہ اس کے ساتھ قائم رہے، جیسا کہ قائم رہنے کا حق تھا، بلکہ اس کو ضائع کیا اور عیسیٰ علیہ السلام کے دین کے منکر ہوئے اور اس کی طرف تثلیث شامل کی اور ملوک کے دین میں شامل ہو گئے، جنہوں نے دین میں تغیر و تبدل کیا تھا اور ترہب کو ترک کیا۔ عیسیٰ علیہ السلام کے دین پر باقی نہ رہے مگر ان میں سے بہت تھوڑے لوگ، اس آیت سے یہی مراد ہیں: ﴿فَاتَيْنَا الَّذِينَ اٰمَنُوا مِنْهُمْ اٰجْرَهُمْ﴾ یعنی پھر ہم نے ان میں سے مومنوں کو وہ اجر دیا جس کے وہ ایمان کے سبب سے مستحق تھے، یہ اس لیے کہ وہ عیسیٰ علیہ السلام پر ایمان لائے اور ان کے دین پر ثابت رہے، یہاں تک کہ جب اللہ پاک نے محمد ﷺ کو مبعوث فرمایا تو ان پر ایمان لائے۔

﴿وَكَثِيرٌ مِنْهُمْ فٰسِقُوْنَ﴾ یعنی ان میں سے بہت سے اس پر ایمان لانے سے خارج ہونے والے ہیں جس پر ایمان لانے کا ان کو حکم دیا گیا تھا۔ استثناء کی جو دو جہیں پہلے گزر چکی ہیں تو منقطع کی تقدیر پر مذمت کی وجہ یہ ہے کہ انہوں نے اپنی جانوں پر رہبانیت کو یہ اعتقاد کر کے لازم کر لیا تھا کہ وہ اطاعت ہے اور اللہ اس کو پسند کرتا ہے۔ اس کا ترک اور اس کے نباہنے کا جس طرح حق ہے اس طرح نہ نباہنا اس بات پر دال ہے کہ جس چیز کو وہ دین سمجھتے تھے اس کی پروا نہ کی۔ اور متصل کی بنا پر مذمت کی وجہ ظاہر ہے۔ بالجملہ جو لوگ اگلے رسولوں پر ایمان لائے اللہ پاک نے ان کو تقویٰ کا اور محمد ﷺ پر ایمان لانے کا حکم فرمایا:^(۲)

يٰۤاَيُّهَا الَّذِيْنَ اٰمَنُوْا اتَّقُوا اللّٰهَ وَاٰمِنُوْا بِرِسُوْلِهِ
يُؤْتِكُمْ كِفٰلَيْنِ مِنْ رَّحْمَتِهٖ وَيَجْعَلَ لَكُمْ نُوْرًا تَمْشُوْنَ
بِهٖ وَيَغْفِرْ لَكُمْ وَاللّٰهُ غَفُوْرٌ رَّحِيْمٌ^(۲۸) لِّعَلَّا يَعْلَمَ
اَهْلُ الْكِتٰبِ اِلَّا يَقْدِرُوْنَ عَلٰى شَيْءٍ مِّنْ فَضْلِ اللّٰهِ وَ
اَنَّ الْفَضْلَ بِيْدِ اللّٰهِ يُؤْتِيْهِ مِّنْ اِشَآءٍ^(۲۹) وَاللّٰهُ ذُو الْفَضْلِ
الْعَظِيْمِ^(۳۰)

اے ایمان والو! تم اللہ سے ڈرو، اور اس کے رسول پر ایمان لاؤ، وہ تمہیں اپنی رحمت سے دو حصے (اجر) دے گا، اور تمہارے لیے ایسا نور بنائے گا کہ تم اس کے ساتھ چلو گے، اور وہ تمہیں

بخش دے گا، اور اللہ بہت معاف کرنے والا، نہایت رحم کرنے والا ہے (28) تاکہ اہل کتاب یہ جان لیں کہ بلاشبہ وہ اللہ کے فضل میں سے کسی شے پر قدرت نہیں رکھتے اور بلاشبہ تمام فضل اللہ ہی کے ہاتھ میں ہے، وہ جسے چاہے یہ (فضل) عطا کرتا ہے اور اللہ عظیم فضل والا ہے (29)

اہل کتاب کے مومنین کا دواجر:

یعنی اس رسول کے تابع ہو کر یہ نعمتیں پاؤ ہر عمل کا دوسروں سے دوگنا ثواب حاصل کرو اور روشنی لیے پھرو، یعنی اپنا وجود نورانی ہو جائے۔ اہل کتاب پیغمبروں کے احوال سن کر پچھتاتے کہ ہم ان سے دور پڑے، ہم کو وہ درجے ملنے مشکل ہیں، سو یہ رسول اللہ تعالیٰ نے بھیجا ہے، اس کی صحبت میں پہلے سے دوگنا کمال مل سکتا ہے اور اللہ کا فضل بند نہیں ہو گیا۔ انتہی۔

اس آیت کریمہ میں مفسروں کے دو قول ہیں: ایک یہ ہے کہ عام ہے ان لوگوں کے لیے جو پہلے رسولوں پر ایمان لائے، یعنی یہود و نصاریٰ اس کے دلائل یہ ہیں: (1) نسائی اور ابن جریر رحمہما کی روایت میں ہے (یہ پوری روایت تفسیر ابن کثیر اور فتح البیان میں الفاظ کے بعض اختلاف کے ساتھ مذکور ہے) کہ سیدنا عبداللہ بن عباس رضی اللہ عنہما سے مروی ہے کہ یہ آیت اہل کتاب کے مومنین کے بارے میں ہے، ان کو ان کا اجر دوبار ملے گا۔ (2) جیسا کہ اس آیت میں ہے جو سورۃ القصص میں ہے۔ (3) اور جس طرح کہ شعبی سے عن ابی بردہ عن ابی موسیٰ الاشعری مرفوعاً مروی ہے کہ تین آدمی اپنا اجر دوبار دیے جائیں گے، ایک تو اہل کتاب کا وہ شخص جو اپنے نبی پر ایمان لایا اور مجھ پر ایمان لایا، چنانچہ اس کے لیے دواجر ہیں۔ (3) اِلٰی آخِرِ الْحَدِيثِ. اُخْرَجَ فِي الصَّحِيحَيْنِ.

امام ضحاک اور عتبہ بن ابی حکیم رحمہما وغیرہما نے اس تفسیر پر سیدنا عبداللہ بن عباس رضی اللہ عنہما کی موافقت کی ہے اور یہی قول امام ابن جریر رحمہما کا مختار ہے (4) اور اسی کو قاضی صاحب نے بھی اختیار کیا ہے (5) اور اسی طرح علامہ نسفی رحمہما نے بھی کہا ہے۔ (6) اب اگر کوئی کہے کہ جو شخص عیسیٰ علیہ السلام پر ایمان لایا اور ان کے دین کو نباہا یہاں تک کہ ہمارے نبی صلی اللہ علیہ وسلم مبعوث ہوئے تو اس کے حق میں تو دوبار اجر عطا کرنا ظاہر ہے، اس لیے کہ وہ دین حق پر چلتا رہا، یہاں تک کہ منسوخ ہو گیا اور اس کے نزدیک دین ناسخ کی حقیقت ظاہر ہو گئی اور جس وقت یہ اسے ظاہر ہو گئی تو اس نے حق ثانی کا اتباع کیا، چنانچہ وہ اس وجہ سے اس کا مستحق ہوا کہ اسے دوبار اجر دیا جائے بہ خلاف یہود کے کیوں کہ عیسیٰ علیہ السلام کے مبعوث

(1) سنن النسائي، رقم الحديث (5400) تفسير الطبري (208/23) (2) رقم الآية (54)

(3) صحيح البخاري، رقم الحديث (97) صحيح مسلم، رقم الحديث (154)

(4) تفسير الطبري (211، 210/23) (5) تفسير البيضاوي (305/5) (6) تفسير النسفي (221/4)

ہونے سے یہودیت تو منسوخ ہو چکی، چنانچہ یہود دین حق پر نہیں ہیں، جب وہ نبی کریم ﷺ پر ایمان لائے، پھر وہ کیسے اپنے پہلے دین پر ثواب دیے جائیں گے؟ تو اس کا پہلا جواب تو یہ ہے کہ یہ کچھ بعید نہیں ہے کہ وہ اسلام کی برکت سے اپنے سابق دین پر ثواب دیے جائیں گو وہ منسوخ ہو گیا۔ دوسرا جواب یہ ہے کہ خطاب ان نصاریٰ کو ہے جو نبی مکرم ﷺ کے عہد میں تھے۔ ملت محمدیہ ﷺ کے ظہور سے پہلے ان کی ملت منسوخ نہ تھی، لیکن قاضی نے دوسرے جواب کو ”قیل“ کے لفظ سے ادا کیا ہے۔^(۱) امام زادہ اور شہابؒ نے تضعیف کی یہ وجہ ذکر کی ہے کہ آیت مذکور ان کے حق میں نازل ہوئی ہے جو یہود میں سے مسلمان ہوئے، جیسا کہ احادیث صحیحہ میں وارد ہوا ہے، جیسے سیدنا عبداللہ بن سلامؒ اور ان جیسے اور لوگ۔ دوسری وجہ یہ ہے کہ یہاں تخصیص پر کوئی دلیل نہیں ہے،^(۲) مگر امام محلیؒ نے اسی تخصیص کو اختیار کیا ہے اور ﴿يَا أَيُّهَا الَّذِينَ آمَنُوا﴾ کے بعد ﴿بِعِيسَى﴾ مقرر نکالا ہے۔^(۳)

بالجملہ کفل کی اصل حصہ و نصیب ہے، یعنی بہرہ و حصہ۔ سیدنا ابو موسیٰؒ نے فرمایا: ﴿كَفَلَيْنِ﴾ بہ معنی ”ضعفین“ ہے اور یہ حبشی زبان میں ہے۔^(۴) سیدنا عبداللہ بن عمرؒ نے فرمایا کہ اللہ کی رحمت سے تین سو پچاس جزء ہے۔^(۵) معنی یہ ہیں کہ اے وہ لوگو جو اگلے رسولوں پر ایمان لائے! اللہ سے اس طرح سے ڈرو کہ جس شے سے اس نے تم کو منع کیا اس کو چھوڑ دو اور اس کے رسول پر ایمان لاؤ، یعنی محمد رسول اللہ ﷺ پر تو اللہ تم کو اپنی رحمت کے دو بڑے حصے دے گا، اس سبب سے کہ تم اس کے رسول پر ایمان لائے اس کے بعد کہ تم اس سے پہلے کے رسولوں پر ایمان لائے اور وہ تمہارے لیے ایک نور کر دے گا جس سے تم چلو گے یعنی پل صراط پر، جیسا کہ اللہ تعالیٰ نے فرمایا: ﴿نُورُهُمْ يَسْعَىٰ بَيْنَ أَيْدِيهِمْ﴾ [التحریم: ۸] کسی نے کہا ہے کہ نور قرآن ہے۔ کسی نے کہا ہے کہ ہدایت اور بیان ہے، یعنی وہ تمہارے لیے دین میں ایک واضح راہ کر دے گا جس سے تم راہ پاؤ گے اور تمہارے لیے تمہارے گناہ بخش دے گا جو نبی کریم ﷺ پر ایمان لانے سے پہلے گزر چکے ہیں اور اللہ بڑی مغفرت والا بڑی رحمت والا ہے۔

[۱] دوسرا قول امام سعید بن جبیرؒ کا یہ ہے کہ جب اہل کتاب نے اس بات پر فخر کیا کہ ان کو دوبارہ اجر دیا جائے گا تو اللہ تعالیٰ نے اس امت کے حق میں یہ آیت نازل فرمائی: ﴿يَا أَيُّهَا الَّذِينَ آمَنُوا اتَّقُوا اللَّهَ وَآمِنُوا بِرَسُولِهِ يُؤْتِكُمْ كَفْلَيْنِ مِنْ رَحْمَتِهِ﴾۔ ﴿كَفْلَيْنِ﴾ سے مراد ”ضعفین“ ہیں اور یہ ان کو زیادہ دیا۔ ﴿وَيَجْعَلْ لَكُمْ نُورًا تَمْشُونَ بِهِ﴾ یعنی تمہارے لیے ایک نور کر دے گا، یعنی ایسی ہدایت جس سے نابینائی و نادانی سے بصیرت لی جاتی ہے۔ اور بخش دے گا تمہارے لیے، چنانچہ ان کو نور اور مغفرت کے ساتھ فضیلت دی۔^(۶) (رواہ ابن جریر عنہ) یہ آیت اس آیت کی طرح ہے: ﴿يَا أَيُّهَا الَّذِينَ آمَنُوا إِن تَتَّقُوا اللَّهَ

(۱) تفسیر البیضاوی (۳۰۵/۵) (۲) حاشیۃ الشہاب علی تفسیر البیضاوی (۱۶۳/۸) (۳) تفسیر الجلالین (۷۶۴/۱)

(۴) تفسیر الطبری (۲۱۰/۲۳) (۵) تفسیر ابن ابی حاتم (۳۳۴۱/۱۰) (۶) تفسیر ابن کثیر (۴۰۵/۴)

يَجْعَلْ لَكُمْ فُرْقَانًا وَيُكَفِّرْ عَنْكُمْ سَيِّئَاتِكُمْ وَيَغْفِرْ لَكُمْ ۚ وَاللَّهُ ذُو الْفَضْلِ الْعَظِيمِ ﴿[الأنفال: ٢٩]

”اے ایمان والو! اگر تم اللہ سے ڈرتے رہو گے تو اللہ تعالیٰ تم کو ایک فیصلہ کی چیز دے گا اور تم سے تمہارے گناہ دور کر دے گا اور تم کو بخش دے گا اور اللہ تعالیٰ بڑے فضل والا ہے۔“

[2] سعید بن عبد العزیز رحمہ اللہ نے کہا ہے کہ سیدنا عمر بن خطاب رحمہ اللہ نے یہودی احبار میں سے ایک حبر سے پوچھا کہ تمہارے لیے جو حسنہ کی تضعیف کی گئی ہے، اس کا افضل کیا ہے؟ اس نے کہا: کفل ہے تین سو پچاس حسنہ کا۔ کہا: سیدنا عمر رحمہ اللہ نے اللہ کی حمد کی اس پر کہ اس نے ہم کو دو کفل عطا کیے۔ پھر سعید نے اللہ عزوجل کے قول: ﴿يُؤْتِكُمْ كِفْلَيْنِ مِنْ رَحْمَتِهِ﴾ کا ذکر کیا۔ سعید نے کہا: اور دو کفل جمعہ میں اس کے مثل ہیں۔⁽¹⁾ (رواہ ابن جریر)

[3] اور اس قول کی مویات میں سے یہ حدیث ہے جو نافع عن ابن عمر رحمہ اللہ مرفوعاً مروی ہے: «مَثَلُكُمْ وَمَثَلُ الْيَهُودِ وَالنَّصَارَى كَمَثَلِ رَجُلٍ اسْتَعْمَلَ عُمَالًا» (الحديث) اس کے آخر میں یہ ہے۔ پھر کہا: کون عمل کرے میرے لیے نماز عصر سے سورج ڈوبنے تک دو دو قیراط پر؟ فرمایا: خبردار! پس تم وہ ہو کہ تم نے عمل کیا، چنانچہ یہود و نصاریٰ خفا ہوئے اور کہا کہ ہم عمل میں اکثر ہیں اور عطا میں اقل (سب سے زیادہ قلیل) ہیں۔ کہا: کیا میں نے تم پر تمہارے اجر میں کسی شے کا ظلم کیا؟ انھوں نے کہا: نہیں۔ فرمایا سوا اس کے نہیں کہ وہ میرا فضل ہے، میں وہ دیتا ہوں جس کو چاہتا ہوں۔ (رواہ أحمد) نیز امام احمد رحمہ اللہ نے بہ سند دیگر سیدنا عبد اللہ بن عمر رحمہ اللہ سے نافع عن ابن عمر رحمہ اللہ سے مروی حدیث کی طرح روایت کیا ہے۔⁽²⁾ (انفرد بإخراجه البخاري فرواه عن سليمان بن حرب عن حماد عن نافع بمثله و عن قتيبة عن الليث عن نافع بمثله)

امام بخاری رحمہ اللہ نے ایک اور حدیث سیدنا ابو موسیٰ رحمہ اللہ سے مرفوعاً روایت کی ہے، جس کے آخر میں یہ ہے۔ پھر انھوں نے عمل کیا اپنے باقی دن میں، یہاں تک کہ سورج ڈوب گیا تو انھوں نے دونوں فریق کا کامل اجر لیا۔ چنانچہ یہ ہے ان شے کی مثال جو انھوں نے قبول کی اس نور سے۔⁽³⁾ (انفرد به البخاري) اس لیے اللہ تعالیٰ نے یوں فرمایا: ﴿لَيْسَ لَكَ يَٰٓأَهْلَ الْكِتَابِ إِلَّا يَقْدِرُونَ عَلَىٰ شَيْءٍ مِّنْ فَضْلِ اللَّهِ﴾ یعنی تاکہ تحقیق و یقین کر لیں اس بات کا کہ وہ اس شے کے رد کرنے پر قادر نہیں ہیں جو اللہ نے عطا کی اور نہ ہی وہ شے کے دینے پر قادر ہیں جو اللہ نے نہیں دی اور اس بات کا یقین کر لیں کہ فضل اللہ کے ہاتھ میں ہے، وہ جس کو چاہتا ہے دیتا ہے اور اللہ بڑے فضل والا ہے۔

امام ابن جریر رحمہ اللہ نے کہا: ﴿لَيْسَ لَكَ يَٰٓأَهْلَ الْكِتَابِ إِلَّا يَقْدِرُونَ عَلَىٰ شَيْءٍ مِّنْ فَضْلِ اللَّهِ﴾ بمعنی ”لَيْعَلَمَ“ ہے اور سیدنا عبد اللہ بن مسعود رحمہ اللہ سے ذکر کیا گیا ہے کہ انھوں نے ”لَيْكِي يَٰٓأَهْلَ الْكِتَابِ“ پڑھا ہے۔ اسی طرح عطا بن عبد اللہ اور سعید بن جبیر رحمہ اللہ نے بھی پڑھا ہے۔

⁽¹⁾ تفسیر الطبري (٢٣/٢١٠) ⁽²⁾ صحيح البخاري، رقم الحديث (٣٢٧٢، ٢١٤٨) مسند أحمد (٦/٢)

⁽³⁾ صحيح البخاري، رقم الحديث (٢١٥١)

امام ابن جریر رحمہ اللہ کہتے ہیں: اس کی یہ وجہ ہے کہ عرب لوگ کلمہ ”لا“ کو زائد ٹھہراتے ہیں ہر کلام میں جس کے اول یا آخر میں حمد غیر مصرح داخل ہوا ہو۔ چنانچہ پہلے کی مثال تو یہ آیتیں ہیں:

﴿مَا مَنَعَكَ آلَّا تَسْجُدَ﴾ [الأعراف: ۱۲] ”تو جو سجدہ نہیں کرتا تو تجھ کو اس سے کون سا امر مانع ہے۔“ نیز اللہ تعالیٰ کا فرمان: ﴿وَمَا يَشْعُرُكُمْ أَنَّهُآ إِذَا جَاءَتْ لَا يُؤْمِنُونَ﴾ [الأنعام: ۱۰۹] ”تم کو اس کی کیا خبر کہ وہ نشانیاں جس وقت آ جائیں گی یہ لوگ تب بھی ایمان نہ لائیں گے۔“ ﴿وَحَرَّمَ عَلَى قَرْيَةٍ أَهْلَكْنَاهَا أَنَّهُمْ لَا يَرْجِعُونَ﴾ [الأنبياء: ۹۵] ”اور جس بستی کو ہم نے ہلاک کر دیا اس پر لازم ہے کہ وہاں کے لوگ پلٹ کر نہیں آئیں گے۔“ (کذا فی ابن کثیر) اسی طرح امام فراء اور اخفش رحمہما اللہ وغیرہما بھی ”لا“ کے اضافے کے قائل ہیں۔^(۲) اور حرف لام فعلِ مقدر سے متعلق ہے (یعنی جو جملہ طلبیہ منفی شرط کے معنی ہیں تقدیر یہ ہے: ”إِنْ تَتَّقُوا اللَّهَ وَتُؤْمِنُوا بِرَسُولِهِ يُؤْتِكُمْ كَذًا وَكَذَا لِيَعْلَمَ أَهْلُ الْكِتَابِ الْخ“۔ ”أَيُّ: أَعْلَمَكُمْ بِذَلِكَ لِيَعْلَمَ أَهْلُ الْكِتَابِ... الْخ“ ﴿أَلَا يَقْدِرُونَ﴾ میں کلمہ ”أَنْ“ مخففہ ہے مثقلہ سے اور اس کا اسم ضمیرِ شان محذوف ہے: ”أَيُّ: أَنَّهُ لَا يَقْدِرُونَ“۔

جملہ: ﴿وَأَنَّ الْفَضْلَ بِيَدِ اللَّهِ﴾ جملہ ماقبل پر معطوف ہے: ”أَيُّ: لِيَعْلَمُوا أَنَّهُ لَا يَقْدِرُونَ وَلِيَعْلَمُوا أَنَّ الْفَضْلَ... الْخ“ یہاں ”فضل“ سے مراد وہ اجر مضاعف ہے (کئی گنا) جس کا اللہ تعالیٰ نے ان پر تفصل کیا جو اس سے ڈرے اور اس کے رسول پر ایمان لائے۔ امام کلبی رحمہ اللہ نے کہا ہے کہ مراد اللہ کا رزق ہے۔^(۳) کسی نے کہا ہے کہ وہ اللہ کی نعمتیں جن کا شمار نہیں کیا جاسکتا۔ کسی نے کہا کہ مراد اسلام ہے۔ جملہ ﴿يُؤْتِيهِ مَنْ يَشَاءُ﴾ ظاہر یہ ہے کہ مستانفہ ہے۔ کسی نے کہا ہے کہ ”فضل“ کی خبر ثانی ہے۔

جملہ: ﴿وَاللَّهُ ذُو الْفَضْلِ الْعَظِيمِ﴾ جملہ مقررہ و موكده ہے جو ماقبل کے مضمون کے لیے ہے، کہا گیا ہے (اس قول کو خازن رحمہ اللہ نے ذکر کیا ہے) جب ان لوگوں نے جو اہل کتاب میں سے ایمان نہیں لائے اس آیت کو سنا: ﴿أُولَئِكَ يُؤْتَوْنَ أَجْرَهُمْ مَرَّتَيْنِ﴾ [القصص: ۵۴] ”یہ اپنے کیے ہوئے صبر پر دوہرا دوہرا اجر دیے جائیں گے۔“ تو مسلمانوں سے کہا کہ جو کوئی ہم میں سے تمہاری کتاب پر ایمان لایا تو اس کے لیے اس کا اجر دوبارہ ہے، اس کے تمہاری کتاب پر اور اپنی کتاب پر ایمان لانے کے سبب سے اور جو کوئی ایمان نہ لایا تو اس کے لیے تمہارے اجر کی طرح ایک اجر ہے، پھر تمہیں ہم پر کیسی فضیلت ہے۔ چنانچہ یہ آیت نازل ہوئی: ﴿لِيَأْلَا يَعْلَمَ أَهْلُ الْكِتَابِ﴾ ”أَيُّ: لِيَعْلَمَ... الْخ“

معنی یہ ہیں کہ اللہ نے تم کو یہ خبر کر دی کہ اجر کا دوبارہ عطا کرنا اللہ کے تقوے پر اور نبی کریم ﷺ کے ساتھ ایمان لانے کے ساتھ مشروط ہے، تا کہ وہ اہل کتاب جنہوں نے نہ تقویٰ اختیار کیا اور نہ اس کے رسول ﷺ پر ایمان

(۱) تفسیر الطبري (۲۱۵، ۲۱۴/۲۳) تفسیر ابن کثیر (۴۰۶، ۴۰۵/۴) (۲) فتح القدیر (۲۳۸/۵) (۳) تفسیر القرطبي (۲۶۸/۱۷)

لائے، اس بات کو جان لیں کہ تحقیق حقیقت یہ ہے کہ وہ اس پر قادر نہیں ہیں کہ اللہ کے فضل سے کسی شے کو پاکیں، وہ فضل جس کا اس نے اس شخص پر تفضل فرمایا جو محمد رسول اللہ ﷺ پر ایمان لایا، یعنی ان کے لیے کچھ اجر اور حصہ نہیں ہے اور نہ وہ اس بات پر قادر ہیں کہ اللہ تعالیٰ نے جو فضل اس کے مستحقین پر کیا ہے اس کو دور کر سکیں، اس لیے کہ وہ اس کے رسول پر ایمان نہیں لائے اور یہ فضل و کرم اس کے رسول پر ایمان لانے کے ساتھ مشروط ہے اور وہ اس بات کو جان لیں کہ فضل اللہ کے ہاتھ میں ہے، وہ اپنے بندوں میں سے جس کو چاہتا ہے دیتا ہے، اس پر کسی کا زور نہیں چلتا اور اللہ بڑے فضل والا ہے اس کے یہاں کچھ کمی نہیں۔ یہ معنی تو اس بنا پر تھے کہ کلمہ ”لا“ زائد ہے۔

کسی نے کہا ہے کہ ﴿أَلَا يَقْدِرُونَ﴾ میں ضمیر نبی کریم ﷺ کی طرف اور آپ ﷺ کے اصحاب رضی اللہ عنہم کی طرف راجع ہے اور ﴿لَعَلَّ﴾ میں کلمہ ”لا“ زائد نہیں ہے۔ معنی یہ ہیں کہ اللہ تعالیٰ نے جو تم کو یہ فضیلت دی کہ اپنی رحمت سے دو کفل عطا کیے اور نور و مغفرت عطا فرمائی، تا کہ اہل کتاب اس بات کا اعتقاد نہ کریں کہ اللہ کا نبی اور مومنین اللہ کے فضل میں سے کسی شے پر قادر نہیں، وہ فضل جو عبارت ہے اس شے سے جو ان کو دی گئی۔ یہ معنی اسی بنا پر ہیں کہ ﴿يَا أَيُّهَا الَّذِينَ آمَنُوا... الْآيَةُ﴾ کے مخاطب اس امت کے مومنین ہیں، جیسا کہ پہلے گزر چکا ہے۔ فتح البیان میں ہے کہ پہلا قول زیادہ مناسب ہے۔^(۱) واللہ سبحانہ و تعالیٰ اعلم۔

الحمد لله والمنه کہ سورۃ الحديد کی تفسیر ماہ شعبان ۱۳۱۵ ہجری روز شنبہ (ہفتہ) وقت عشاء امیر گنج میں تمام ہوئی۔ اللہ سبحانہ قبول فرمائے اور بقیہ کو مکمل کرنے کی توفیق دے۔ آمین۔ والحمد لله أولا و آخر و ظاہرا و باطنا و صلی اللہ و سلم و بارک علی سیدنا و مولانا محمد و علی آلہ و صحبہ ملاء ما علم و زنة ما علم و عدد ما علم۔ آمین۔

بِسْمِ اللَّهِ الرَّحْمَنِ الرَّحِيمِ سُورَةُ الْمُجَادَلَةِ

اس سورت مبارکہ کی بائیس (۲۲) آیتیں ہیں اور مدنی ہے۔ امام قرطبی رحمہ اللہ نے کہا ہے کہ سب کے قول کے مطابق مدنی ہے، مگر عطاء رحمہ اللہ سے ایک یہ روایت ہے کہ اس کا عشرِ اول مدنی ہے اور باقی سورت مکی ہے۔ امام کلبی رحمہ اللہ نے کہا ہے کہ ساری سورت مدینے میں نازل ہوئی سوائے اس آیت کے: ﴿مَا يَكُونُ مِنْ نَجْوَى ثَلَاثَةٍ إِلَّا هُوَ رَآيَهُمْ﴾ جو مکے میں نازل ہوئی۔^① سیدنا عبداللہ بن عباس رضی اللہ عنہما نے فرمایا کہ مدینے میں نازل ہوئی۔ (أخرجہ ابن الضريس والنحاس و أبو الشيخ في العظمة و ابن مردويه)۔ سیدنا عبداللہ بن زبیر رضی اللہ عنہما سے بھی اسی طرح مروی ہے۔^② (أخرجہ ابن مردويه)۔ مجادلہ بہ کسرِ دال ہے جیسا کہ سعد نے حواشی کشاف میں ذکر کیا ہے۔ شہاب میں ہے کہ بہ فتح و کسرِ دال ہے اور معروف ثانی ہی ہے، جیسا کہ کشاف میں ہے،^③ یہ سورت قرآن کے اجزاء کے عدد کے اعتبار سے اس کے عشرِ اخیر میں سے پہلی ہے، اس میں کوئی بھی آیت ایسی نہیں جس میں اللہ پاک کا اسم ذات ایک بار یا دو یا تین بار مذکور نہ ہو۔ کل ۳۵ بار مذکور ہے۔

بِسْمِ اللَّهِ الرَّحْمَنِ الرَّحِيمِ
قَدْ سَمِعَ اللَّهُ قَوْلَ الَّتِي تُجَادِلُكَ فِي زَوْجِهَا وَتَشْتَكِي إِلَى
اللَّهِ وَاللَّهُ يَسْمَعُ تَحَاوُرَكُمَا ۖ إِنَّ اللَّهَ سَمِيعٌ بَصِيرٌ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
(اے نبی!) یقیناً اللہ نے اس عورت (خولہ بنت ثعلبہ) کی بات سن لی جو اپنے خاوند (اوس بن صامت) کے متعلق آپ سے جھگڑ رہی تھی اور وہ اللہ کی طرف شکایت کر رہی تھی اور اللہ تم دونوں کی گفتگو سن رہا تھا، بے شک اللہ خوب سننے والا، خوب دیکھنے والا ہے^①

سبب نزول کا بیان:

اسلام سے پہلے کوئی شخص اگر اپنی بیوی سے کہتا کہ تو میری ماں ہے تو وہ ساری عمر کے لیے اس پر حرام سمجھی

③ حاشیۃ الشہاب علی تفسیر البیضاوی (۱۶۴/۸)

② الدر المنثور (۶۹/۸)

① تفسیر القرطبی (۲۷۰/۱۷)

جاتی۔ نبی کریم ﷺ کے وقت میں ایک مسلمان اپنی بیوی کو ماں کہہ بیٹھا، پھر دونوں پچھتائے۔ وہ عورت نبی مکرم ﷺ کے پاس آئی اور آپ ﷺ سے ماجرا بیان کیا۔ آپ ﷺ نے فرمایا: اب تم کیسے مل سکتے ہو۔ وہ شکایت کرنے لگی کہ گھر ویران ہوتا ہے، اولاد پریشان ہوتی ہے۔ اس کے متعلق یہ حکم اترنا، فرمایا کہ جس نے جنا نہ ہو وہ ماں کیسے ہو سکتی ہے! مگر گستاخی کا بدلہ کفارہ کی صورت میں دے تو اس عورت کے پاس جائے ورنہ نہ جائے، لیکن عورت اسی کی رہی۔ اسے ماں یا بہن کہنے کو ظہار کہتے ہیں۔ انتھی

فتح البیان کا بیان:

کلمہ ﴿قَدْ﴾ تحقیق کا ہے۔ جس نے کہا کہ ﴿قَدْ﴾ تقریب و توقع کے لیے ہے تو اس کی بات کا معنی سے کوئی تعلق نہیں لگتا۔ دال کا اظہار اور اس کا سین میں ادغام دونوں سببیہ ہیں (امام ابو عمر، حمزہ اور کسائی رحمہم نے بہ ادغام دال سین میں پڑھا ہے اور باقی قراء نے بہ اظہار دال پڑھا ہے۔ امام کسائی رحمہم کہتے ہیں: جس نے سین کے پاس دال کا اظہار کیا تو اس کی زبان اعجمی ہے عربی نہیں ہے۔^(۱) کذا فی فتح القدیر)۔

سبب نزول:

﴿قَدْ سَمِعَ اللَّهُ قَوْلَ الَّتِي تُجَدِّ لَكَ فِي زَوْجِهَا وَتَشْتَكِي إِلَى اللَّهِ﴾ کا یہ مطلب ہے کہ اللہ پاک نے واقعی اس عورت کے اقوال اور سوال کا اس طرح سے جواب دیا کہ اس کے مطلب کے مطابق ظہار کا حکم نازل کیا۔ وہ عورت اپنے خاوند کی شان میں تجھ سے تکرار کرتی تھی اور اللہ تعالیٰ کے آگے ان تکالیف، یعنی ناپسندیدہ بات اور فاقہ اور تنہائی کو ظاہر کرتی تھی جو اسے پیش آئی تھیں۔ اس مجادلہ و شکوہ کا بیان یہ ہے کہ جب رسول اللہ ﷺ اس سے فرماتے تھے کہ تو یقیناً اس پر حرام ہو چکی تو وہ یہی کہتی تھی کہ واللہ! اس نے طلاق کا ذکر نہیں کیا۔ پھر کہتی: میں اللہ تعالیٰ سے اپنے فاقے اور تنہائی کا شکوہ کرتی ہوں اور اس بات کا کہ میرے چھوٹے چھوٹے بچے ہیں، اگر میں ان کو اس کے ساتھ کر دوں تو وہ ضائع ہو جائیں گے اور اگر اپنے پاس رکھوں تو بھوکے مر جائیں گے۔ اس عورت نے شکایت شروع کی تو اپنا سر آسمان کی طرف اٹھاتی اور کہتی تھی: الہی! بے شک میں تیرے آگے شکوہ کرتی ہوں۔

امام واحدی رحمہم کہتے ہیں: مفسرین نے کہا ہے کہ یہ آیت سیدہ خولہ بنت ثعلبہ رضی اللہ عنہا کے بارے میں اتری ہے۔ اس کا خاوند سیدنا اوس بن صامت رضی اللہ عنہ ہے، اس کو فسادِ عقل یا جنون تھا، چنانچہ ایک دن اس کا جنون اس پر سخت تھا تو وہ اس پر ظہار کر بیٹھا پھر اس پر نادم ہوا۔ جاہلیت میں ظہار طلاق تھی۔^(۲) کسی نے کہا ہے کہ خولہ بنت حکیم ہے۔ کسی نے کہا ہے کہ اس کا نام جمیلہ ہے۔ پہلا قول زیادہ صحیح ہے۔ کسی نے کہا ہے کہ وہ بنت خویلد ہے۔ امام ماوردی رحمہم کہتے ہیں: کبھی وہ منسوب ہوئی اپنے باپ کی طرف اور کبھی اپنے دادا کی طرف، دونوں میں سے ایک باپ ہے اور دوسرا دادا ہے، چنانچہ وہ خولہ بنت ثعلبہ بن خویلد ہے۔ مروی ہے کہ سیدنا عمر رضی اللہ عنہ اپنے عہدِ خلافت میں

اس کے پاس سے گزرے اور آپ گدھے پر سوار تھے اور لوگ آپ کے ارد گرد تھے، چنانچہ سیدہ خولہ رضی اللہ عنہا نے آپ کو ٹھہرایا اور نصیحتیں کیں، پس کسی نے آپ سے عرض کی: کیا آپ اس بڑھیا کے لیے اتنی دیر ٹھہرتے ہیں؟ تو فرمایا: کیا تم جانتے ہو یہ بڑھیا کون ہے؟ یہ خولہ بنت ثعلبہ رضی اللہ عنہا ہے جس کی بات اللہ نے سات آسمانوں کے اوپر سے سن لی۔ کیا رب العالمین تو اس کی بات کو سنے اور عمر اس کو نہ سنے۔^(۱)

جملہ ﴿وَاللّٰهُ يَسْمَعُ تَحَاوُرَكُمَا﴾ متانفہ ہے ماقبل کی تعلیل کے قائم مقام ہے، یا جملہ حالیہ ہے لیکن یہ بعید ہے۔ یہ ”حَاوَرَ إِذَا رَاجَعَ“ یا ”حَوَرَ إِذَا رَجَعَ“ سے ماخوذ ہے۔ یعنی اور اللہ تم دونوں کی باتوں کی تکرار کو سنتا ہے، بے شک اللہ بڑا سننے والا ہے، وہ ہر سننے والی بات کو سنتا ہے اور ہر دیکھنے والی شے کو دیکھتا ہے، اسی کے جملے سے وہ بات ہے جس کے ساتھ یہ عورت تجھ سے جھگڑی۔ سیدہ عائشہ رضی اللہ عنہا فرماتی ہیں: بابرکت ہے وہ جس کے کان نے ہر شے کو سنا لیا، بے شک میں البتہ سن رہی ہوں خولہ بنت ثعلبہ رضی اللہ عنہا کا کلام اور اس کا بعض مجھ پر مخفی رہتا ہے اور وہ رسول اللہ ﷺ سے اپنے خاوند کی شکایت کر رہی ہے اور وہ کہہ رہی ہے: اے اللہ کے رسول! اس نے میری جوانی کھا لی اور میں نے اس کے لیے اپنا پیٹ پھیلا لیا، یہاں تک کہ جب میری عمر بڑی ہوئی اور میری اولاد منقطع ہو گئی تو اس نے مجھ سے ظہار کیا۔ الہی! بے شک میں تیرے آگے شکوہ کرتی ہوں۔ فرمایا: پھر وہ نہ ٹلی، یہاں تک کہ جبریل علیہ السلام یہ آیتیں لے کر اترے: ﴿قَدْ سَمِعَ اللّٰهُ قَوْلَ الَّتِي تُجَدِّلُكَ فِي زَوْجِهَا﴾ یہ شخص سیدنا اوس بن صامت رضی اللہ عنہ ہے۔^(۲) (أخرجه ابن ماجه و الحاكم و صحيحه و البيهقي وغيرهم. كذا في فتح البيان)

تفسیر ابن کثیر میں سیدہ عائشہ رضی اللہ عنہا کی روایت کے یہ الفاظ ہیں: حمد ہے اللہ کے لیے جس کے کان نے آوازیں سمالیں۔ البتہ آئی وہ عورت جھگڑنے والی نبی کریم ﷺ کی طرف، آپ سے باتیں کرتی تھی اور میں گھر کے ایک کنارے پر تھی، میں نہیں سنتی تھی جو وہ کہتی تھی، پس اللہ عزوجل نے یہ آیت نازل فرمائی۔^(۳) (أخرجه الإمام أحمد و هكذا رواه البخاري في كتاب التوحيد تعليقاً) امام ابن ابی حاتم رحمہ اللہ نے سیدنا عمر رضی اللہ عنہ کا مذکورہ قصہ کچھ اضافے کے ساتھ روایت کیا ہے^(۴) اور یہ بھی عامر سے روایت ہے کہ جو عورت اپنے خاوند کے بارے میں جھگڑی وہ خولہ بنت صامت ہے اور اس کی ماں معاذہ ہے جس کے بارے میں اللہ تعالیٰ نے یہ آیت نازل فرمائی: ﴿وَلَا تُكْرِهُوا فَتِيَّتَكُمْ عَلَى الْبَغَاءِ إِنْ أَرَدْنَ تَحَصُّنًا﴾ [النور: ۳۳] ”تمھاری جو لونڈیاں پاک دامن رہنا چاہتی ہیں انھیں دنیا کی زندگی کے فائدے کے لیے بدکاری پر مجبور نہ کرو۔“ صحیح یہ ہے کہ اس کا نام خولہ زوجہ اوس بن الصامت ہے۔^(۵) بالجملہ پھر اللہ پاک نے ظہار کا حال فی نفسہ اور اس کا حکم استیناف کے طور پر بیان کیا۔ چنانچہ فرمایا:

(۱) تفسیر القرطبي (۲۷۱، ۲۷۰/۱۷)

(۲) سنن ابن ماجه، رقم الحديث (۲۰۶۳) مستدرک الحاكم (۵۲۳/۲) سنن البيهقي الكبرى (۳۸۸۲/۷) فتح البيان (۱۰/۱۴) امام البانی رحمہ اللہ نے اس کو صحیح کہا ہے۔ دیکھیں: إرواء الغلیل (۱۷۵/۷)

(۳) صحيح البخاري (۲۶۸۹/۶) مسند أحمد (۴۶/۶) (۴) تفسیر ابن أبي حاتم (۳۳۴۲/۱۰) (۵) تفسیر ابن کثیر (۴۰۷، ۴۰۶/۴)

الَّذِينَ يُظْهِرُونَ مِنْ نِسَائِهِمْ مَاهُنَّ أُمَّهَاتُهُمْ إِنْ
 أُمَّهَاتُهُمْ إِلَّا إِلَىٰ وَلَدَنَّهُمْ وَلَدَنَّهُمْ يَقُولُونَ مُنْكَرًا
 مِنَ الْقَوْلِ وَزُورًا وَإِنَّ اللَّهَ لَعَفُوفٌ غَفُورٌ ۝ وَالَّذِينَ
 يُظْهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ
 رَقَبَةٍ مِنْ قَبْلِ أَنْ يَتَمَاسَا ذَٰلِكُمْ تُوَعِّظُونَ بِهِ ۖ وَاللَّهُ
 بِمَا تَعْمَلُونَ خَبِيرٌ ۝ فَمَنْ لَّمْ يَجِدْ فَصِيَامَ شَهْرَيْنِ
 مُتَتَابِعَيْنِ مِنْ قَبْلِ أَنْ يَتَمَاسَا ۖ فَمَنْ لَّمْ يَسْتَطِعْ فَاِطْعَامُ
 سِتِّينَ مِسْكِينًا ۚ ذَٰلِكَ لِتُؤْمِنُوا بِاللَّهِ وَرَسُولِهِ وَتِلْكَ حُدُودُ
 اللَّهِ وَلِلْكَافِرِينَ عَذَابٌ أَلِيمٌ ۝

تم میں سے جو لوگ اپنی بیویوں سے ”ظہار“ کرتے ہیں، وہ ان کی مائیں نہیں، ان کی مائیں وہی ہیں جنہوں نے انہیں جنا اور بے شک وہ ناگوار بات اور جھوٹ کہتے ہیں اور بے شک اللہ بہت معاف کرنے والا، نہایت بخشنے والا ہے ② اور جو لوگ اپنی بیویوں سے ظہار کریں، پھر اپنی کہی ہوئی بات سے رجوع کرتے ہیں، تو ایک گردن آزاد کرنی ہے، اس سے پہلے کہ وہ ایک دوسرے کو چھوئیں، اس (حکم) کی تمہیں نصیحت کی جاتی ہے اور اللہ (اس سے) خوب باخبر ہے جو تم عمل کرتے ہو ③ پھر جو شخص نہ پائے (غلام) تو دو ماہ کے لگاتار روزے (رکھنے) ہیں، اس سے پہلے کہ وہ ایک دوسرے کو چھوئیں، پھر جو شخص (اس کی) استطاعت نہ رکھتا ہو تو ساٹھ مسکینوں کو کھانا دینا ہے۔ یہ (حکم) اس لیے ہے کہ تم اللہ اور اس کے رسول پر ایمان لاؤ، اور یہ اللہ کی حدیں ہیں، اور کافروں کے لیے نہایت دردناک عذاب ہے ④

یہ جو کہا کہ اپنی کہی ہوئی بات سے رجوع کر لیں تو اس سے مراد یہ ہے کہ اگر وہ صحبت کرنا چاہیں تو پہلے غلام آزاد کر لیں۔ غلام آزاد کرنے کی قدرت ہو تو روزہ نہیں رکھ سکتا اور اگر روزہ رکھ سکتا ہے تو مسکینوں کو کھانا کھانا نہیں ہے۔ آخر میں کھانا کھانا ہے۔ کھانا جب کھلائے تو دو وقت سالن اور روٹی پیٹ بھر کر کھلائے اور اگر اناج دے تو ہر ایک کو دو دو سیر گیہوں دے۔ انتہیٰ۔

فتح البیان کا بیان:

عاصم وغیرہ نے ﴿يُظْهِرُونَ﴾ پڑھا ہے یا ء کے ضمے کے ساتھ اور تخفیفِ ظاء اور کسرِ ہاء کے ساتھ اور جمہور نے ”يُظْهِرُونَ“ بہ تشدید ظاء مع فتح حرفِ یا ء پڑھا ہے اور کسی نے (یعنی امام ابن عامر، حمزہ اور کسائی نے) بہ فتح یا ء و تشدید ظاء و زیادتِ الف کے ساتھ پڑھا ہے۔ اسی کے مثل سورۃ الاحزاب میں بھی گزر چکا ہے^① اور سیدنا ابی جریثؓ نے ”يَتَظَاهَرُونَ“^② بہ فکِ ادغام پڑھا ہے اور یہ سب سببیہ ہیں۔ ظہار کے شرعی معنی یہ ہیں کہ مرد اپنی بیوی سے کہے کہ تو مجھ پر میری ماں کی پیٹھ کی طرح ہے اور تو مجھ سے یا میرے ساتھ یا میرے نزدیک میری ماں کی پیٹھ کی طرح ہے، اس کے ظہار ہونے میں کچھ اختلاف نہیں ہے۔ اختلاف اس میں ہے جب کہے: تو مجھ پر میری بیٹی کی پشت کی طرح ہے، یا میری بہن کی پشت کی طرح ہے، یا ان کے علاوہ اور محرمات میں سے ہے۔ چنانچہ ایک جماعت اس طرف گئی ہے کہ یہ سب ظہار ہے۔

من جملہ ان کے امام ابو حنیفہؒ و امام مالکؒ اور حسنؒ و نخعیؒ و زہریؒ و اوزاعیؒ و ثوریؒ بھی اسی کے قائل ہیں۔ ایک جماعت نے کہا ہے کہ یہ ظہار نہیں ہے، ان میں سے امام قتادہ اور شعمیؒ ہیں، بلکہ ظہار صرف ماں کے ساتھ خاص ہے۔ امام شافعیؒ سے روایت مختلف ہے۔ پس ان سے پہلے اور دوسرے قول کی مثل مروی ہے۔ اصل ”ظہار“ ”ظہر“ سے مشتق ہے ”ظہر“ لغتاً علو کے معنی میں ہے۔ ظہر انسان سے نہیں ہے جو بہ معنی پشت ہے (یہ ایک قول ہے، امام خازنؒ نے اس کو ذکر کیا ہے، اس کی وجہ یہ ہے کہ عورت مرد کے لیے مرکب ہے اور سواری ہے۔ عرب کا طلاق کے بارے میں قول اس پر دال ہے کہ ”نزلت عن امرأتی أی: طلقتهَا“)^③۔

ایک قول یہ ہے کہ ”ظہر“ بہ معنی پشت سے مشتق ہے۔ اس بات میں اختلاف کیا ہے کہ جب مرد اپنی عورت سے کہے کہ تو مجھ پر میری ماں کے سر کی طرح ہے یا اس کے ہاتھ یا پاؤں یا اور اعضاء کی طرح ہے تو کیا یہ ظہار ہوگا یا نہیں؟ اور اسی طرح جب یوں کہے کہ تو مجھ پر میری ماں کی مثل ہے اور ظہر کا ذکر نہیں کیا؟ ظاہر یہ ہے کہ جب وہ اس سے ظہار کا قصد کرے گا تو ظہار ہو جائے گا۔ امام ابو حنیفہؒ سے مروی ہے کہ جب اس کو اپنی ماں کے کسی ایسے عضو کے ساتھ تشبیہ دے گا جس کی طرف اس کو نظر کرنا حلال ہے تو ظہار نہ ہوگا۔ امام شافعیؒ سے مروی ہے کہ ظہار نہیں ہوتا مگر صرف ظہر میں، اور اختلاف کیا ہے کہ اپنی عورت کی تشبیہ کسی اجنبی عورت کے ساتھ دے تو کسی نے تو کہا کہ ظہار ہوگا اور کسی نے کہا کہ نہیں۔ اس کے متعلق گفتگو کتبِ فروع میں تفصیل سے دی گئی ہے۔^④

﴿مِنْكُمْ﴾ حال ہے موصول سے اور ﴿مِنْ نِّسَائِهِمْ﴾ متعلق ہے ﴿يُظْهِرُونَ﴾ سے اور جملہ ﴿مَا﴾

هُنَّ اُمَّهَاتُهُمْ﴾ خبر ہے موصول کی، یعنی جو لوگ اپنی عورتوں سے ظہار کرتے ہیں درآنحالیکہ اے عرب لوگو! وہ تم میں سے ہیں۔ یہ ان کو ملامت ہے اور ان کی عادت کو معیوب ٹھہرانا ہے، اس لیے کہ ظہار عرب کے ساتھ خاص تھا باقی امتوں میں نہ تھا۔ مطلب یہ ہے کہ وہ اپنی بیویوں کو اپنے اوپر حرام کرتے ہیں جس طرح کہ اللہ تعالیٰ نے ان کی ماؤں کی پشتوں کو ان پر حرام کیا ہے، وہ ان سے کہتے ہیں کہ تم ہماری ماؤں کی پشتوں کی طرح ہو۔ فرمایا کہ ان کی عورتیں ان کی مائیں نہیں ہیں، یہ تو ان کی طرف سے سراسر جھوٹ ہے اور ایک ناپسندیدہ بات ہے۔ اس میں بھی ظہار کرنے والوں کو ملامت اور سرزنش کرنا ہے۔

جمہور نے ﴿اُمَّهَاتُهُمْ﴾ کو بہ نصب پڑھا ہے حجازی لغت کی بنا پر۔ حجاز والے کلمہ ”ما“ کو ”لیس“ کا عمل دیتے ہیں اور کسی نے (یعنی امام ابو عمرو اور سلمیٰ رحمہما اللہ نے) بہ رفع پڑھا ہے بنا بر عدم اعمال، یہ نجد اور بنی اسد کا لغت ہے۔^① پھر جو ان کی حقیقی مائیں ہیں، اللہ پاک نے ان کا بیان فرمایا ہے: ﴿اِنَّ اُمَّهَاتَهُمْ اِلَّا اَلَّتٰی وَلَدَتْهُنَّ﴾ یعنی ان کی مائیں وہی ہیں جنہوں نے ان کو جنا۔ مراد یہ ہے کہ حقیقت میں امہات والدات میں اور مرضعات (دودھ پلانے والیاں) رضاعت کے واسطے سے والدات کے ساتھ ملحق ہیں۔ اور اسی طرح رسول اللہ ﷺ کی ازواج مطہرات اس لیے کہ ان کی حرمت زیادہ ہے۔ رہیں جو روئیں سو یہ تو ماں پن سے بہت درجہ دور پڑی ہیں۔

اسی لیے اللہ پاک نے ان کی ملامت اور سرزنش میں زیادتی کر کے ارشاد فرمایا: ﴿وَاِنَّهُمْ لَيَقُولُونَ مُنْكَرًا مِّنَ الْقَوْلِ وَزُورًا﴾۔ ﴿مُنْكَرًا﴾ ﴿وَزُورًا﴾ کا نصب بنا بر صفت مصدر محذوف ہے: ”أَيُّ: قَوْلًا مُنْكَرًا وَزُورًا“ یعنی اور بے شک ظہار کرنے والے اپنے اس قول کے سبب سے ایک بہت بری اور ناپسندیدہ بات کہتے ہیں جس کا شریعت انکار کرتی ہے اور اس کو ناپسند رکھتی ہے اور یہ ایک ایسا جھوٹ اور باطل ہے جو حق سے منحرف اور ہٹا ہوا ہے۔ ﴿وَإِنَّ اللَّهَ لَعَفُوفٌ غَفُورٌ﴾ یعنی اور بے شک اللہ بڑا معاف کرنے والا بڑا بخشنے والا ہے، جب کہ اس نے اس ناپسند بات سے رہائی دلانے والا کفارہ ان کے لیے مقرر کر دیا۔ جب اللہ پاک نے ظہار کا اجمالاً ذکر کیا اور اس کے کرنے والوں کو ملامت کی تو اب اس کے احکام کی تفصیل کا بیان شروع کیا، چنانچہ ارشاد فرمایا:

﴿وَالَّذِينَ يُظَاهِرُونَ مِن نِّسَائِهِمْ ثُمَّ يَعُودُونَ لِمَا قَالُوا﴾ یعنی جو لوگ یہ ناپسند اور جھوٹ بات کہتے ہیں اور اس بات کی وجہ سے اپنی بیویوں سے جماع کرنے سے باز رہتے ہیں، پھر اس بات سے رجوع کرتے ہیں جو وہ کہہ چکے تدارک اور تلافی کے ساتھ۔ یہاں کلمہ لام بہ معنی ”إِلَى“ ہے جس طرح کہ ان آیتوں میں ہے: ① ﴿أَنْ تَعُودُوا لِمِثْلِهِ﴾ [النور: ۱۷] ”أَيُّ: إِلَى مِثْلِهِ“۔ ”پھر کبھی بھی ایسا کام نہ کرنا“۔ امام اخفش رحمہ اللہ نے کہا: ﴿لِمَا قَالُوا﴾ ”إِلَى مَا قَالُوا“^② باہم ایک دوسرے کے پیچھے آتے ہیں۔ ② نیز فرمایا: ﴿الْحَمْدُ لِلَّهِ الَّذِي هَدَانَا

لِهَذَا ﴿[الأعراف: ٤٣] "اللَّهُ كَا (لاَ كَ لَاحَ) شَكَرَ هُ جَس نَ هِم كَو اَس مَقَام تَكَ پَهَنچَا۔" ③ نِز فرمایا: ﴿فَاهْدُوهُمْ إِلَى صِرَاطِ الْجَحِيمِ﴾ [الصافات: ٢٣] "اُنھیں دوزخ کی راہ دکھا دو۔" ④ نِز فرمایا ﴿يَا أَيُّهَا رَبِّكَ أَوْحَى لَهَا﴾ [الزلزال: ٥] "اس لیے کہ تیرے رب نے اسے حکم دیا ہو گا۔" ⑤ نِز فرمایا: ﴿وَأَوْحَىٰ إِلَىٰ نُوحٍ﴾ [هود: ٣٦] "نوح علیہ السلام کی طرف وحی بھیجی گئی۔"

امام فراء رحمہ اللہ نے کہا ہے کہ لام بہ معنی عن ہے۔ معنی یہ ہیں: پھر رجوع کرتے ہیں اس شے سے جو کہی اور وطی کا ارادہ کرتے ہیں۔ امام زجاج رحمہ اللہ نے کہا: معنی یہ ہیں کہ پھر اس بات کے سبب سے جو کہی جماع کے ارادے کی طرف عود کرتے ہیں۔ نیز امام اخفش رحمہ اللہ نے کہا ہے کہ آیت میں تقدیم و تاخیر ہے معنی یہ ہیں: "وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا كَانُوا عَلَيْهِ مِنَ الْجَمَاعِ فَتَحْرِيرُ رَقَبَةٍ لِمَا قَالُوا أَيْ: فَعَلَيْهِمْ تَحْرِيرُ رَقَبَةٍ مِنْ أَجْلِ مَا قَالُوا" پس حرف جار جو ﴿لِمَا قَالُوا﴾ میں ہے محذوف سے متعلق ہے جو مبتداء یعنی "فَعَلَيْهِمْ" کی خبر ہے۔ اہل علم نے عود مذکور میں کئی قول پر اختلاف کیا ہے: ① یہ ہے کہ وطی پر عزم ہے۔ عراق والے امام ابو حنیفہ اور ان کے اصحاب رحمہم اسی کے قائل ہیں اور امام مالک رحمہ اللہ سے بھی مروی ہے۔ ② کسی نے کہا ہے کہ نفس وطی ہے۔ امام حسن رحمہ اللہ اسی کے قائل ہیں اور امام مالک رحمہ اللہ سے بھی مروی ہے۔ ③ کسی نے کہا ہے کہ ظہار کر کے اس کو بیوی کر کے روک رکھے باوجود طلاق دینے کی قدرت کے۔ امام شافعی رحمہ اللہ اسی کے قائل ہیں۔ ④ کسی نے کہا ہے کہ کفارہ ہے، معنی یہ ہے کہ اس کی وطی کو مباح نہیں سمجھتا مگر کفارے کے ساتھ۔ امام لیث بن سعد رحمہ اللہ بھی اسی کے قائل ہیں اور امام ابو حنیفہ رحمہ اللہ سے بھی مروی ہے۔ ⑤ کسی نے کہا ہے کہ ظہار کا مکرر کرنا ہے بلفظہ۔ اہل ظاہر اسی کے قائل ہیں اور بکیر بن اشج، ابو العالیہ اور فراء رحمہم سے بھی مروی ہے۔ معنی یہ ہیں: پھر عود کرتے ہیں، وہ بات کہنے کی طرف جو کہی۔ ⑥ کسی نے کہا: معنی یہ ہیں کہ اس کی طرف عود کرتے ہیں نقص و رفع و ازالہ کے ساتھ۔ اکثر مجتہدین اسی احتمال کی طرف گئے ہیں۔ ⑦ کسی نے کہا ہے کہ عود کے معنی ظہار کے بعد طلاق کے بارے میں سکوت ہے۔ ⑧ کسی نے کہا ہے کہ عود ندامت ہے، یعنی نادام ہوتے ہیں تو اُلفت کی طرف رجوع کرتے ہیں۔

باجملہ موصول مبتداء ہے اور اس کی خبر ﴿فَتَحْرِيرُ رَقَبَةٍ﴾ ہے بر تقدیر "فَعَلَيْهِمْ تَحْرِيرُ رَقَبَةٍ أَيْ: فَالْوَجِبُ عَلَيْهِمْ إِعْتَاقُ رَقَبَةٍ يُقَالُ: حَرَّرْتُهُ أَيْ: جَعَلْتُهُ حُرًّا" یعنی تو ان پر ایک غلام کو آزاد کرنا واجب ہے۔ ظاہر یہ ہے کہ کوئی سارقہ ہو، کافی ہو جائے گا۔ کسی نے کہا ہے کہ یہ شرط ہے کہ وہ مومنہ ہو جیسا کہ قتل کے کفارے میں "رَقَبَةٍ مُؤْمِنَةٍ" ہے۔ پہلی بات کے امام ابو حنیفہ رحمہ اللہ اور ان کے اصحاب قائل ہیں اور دوسری بات کے قائل امام مالک و امام شافعی رحمہم ہیں، ان دونوں نے یہ شرط بھی لگائی ہے کہ وہ رقبہ ہر عیب سے صحیح سالم ہو اور مدبر و ام ولد جائز نہیں ہے اور نہ وہ مکاتب جو اپنی آزادی کے لیے کچھ ادا کر چکا ہے۔ ②

﴿مِنْ قَبْلِ أَنْ يَتَمَاسَّ﴾ یعنی غلام کا آزاد کرنا اس سے پہلے ہے کہ ایک دوسرے کو چھوئیں۔ یہاں چھونے سے مراد جماع ہے، جمہور اسی کے قائل ہیں، چنانچہ مظاہر کو وطی کرنا جائز نہیں ہے، یہاں تک کہ کفارہ ادا کرے۔ کسی نے کہا ہے کہ اس سے مراد استمتاع ہے جماع کے ساتھ، یا لمس ہے، یعنی ہاتھ لگانا یا شہوت کے ساتھ فرج کی طرف نظر کرنا ہے۔ امام مالک رحمہ اللہ اسی کے قائل ہیں اور امام شافعی رحمہ اللہ کے دو قولوں میں سے ایک قول ہے۔

﴿ذَلِكُمْ تُوَعُّظُونَ بِهِ﴾ یعنی یہ حکم مذکور جس کا تمہیں کہا جاتا ہے، یا ظہار کا ارتکاب کرنے پر جس کے ساتھ تمہیں ڈانٹ ڈپٹ کی جاتی ہے، اس لیے کہ زجر کرنے والی باتیں جنایات میں خوض کرنے سے باز رکھنے والی ہیں۔ اس میں اس شے کا بیان ہے جو کفارے کے مشروع کرنے سے مقصود ہے۔ امام زجاج رحمہ اللہ نے کہا: آیت کے معنی یہ ہیں کہ کفارے میں یہ سختی کرنا اس لیے ہے کہ اس کے ساتھ تمہیں وعظ و نصیحت ہو۔^① یعنی کفارے کا سخت اور درشت کرنا تمہارے لیے وعظ ہے، تاکہ تم ظہار کو ترک کرو، کیوں کہ کفارے کا حکم کرنا اس بات کی دلیل ہے کہ گناہ کا ارتکاب ہوا ہے، اس لیے واجب ہے کہ اس حکم سے نصیحت حاصل کرو، یہاں تک کہ پھر ظہار کبھی نہ کرو اور اللہ تعالیٰ کے عقاب سے ڈرو جو اس پر ہے۔ ﴿وَاللَّهُ بِمَا تَعْمَلُونَ خَبِيرٌ﴾ یعنی اللہ تعالیٰ کو تمہارے کاموں کی خوب خبر ہے۔ تمہارے کاموں میں سے اس پر کچھ بھی مخفی نہیں ہے۔ وہ تمہیں ان پر جزا دینے والا ہے۔

پھر اللہ پاک نے اس شخص کے متعلق حکم بیان کیا جو کفارہ ادا کرنے سے قاصر ہے۔ چنانچہ فرمایا: ﴿فَمَنْ لَّمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَاسَّ﴾ یعنی جو کوئی اپنی ملکیت میں کوئی غلام نہ پائے اور نہ اس کی قیمت ادا کرنے پر قادر ہو تو اس پر دو مہینے کے لگاتار روزے ہیں۔ ان میں افطار نہ کرے، پھر اگر افطار کرے تو نئے سرے سے رکھے اگر افطار بغیر عذر کے ہو، اور اگر کسی عذر، مرض یا سفر کی وجہ سے افطار ہو تو امام سعید بن مسیب، حسن، عطاء بن ابی رباح، عمرو بن دینار، شعبی، امام شافعی اور امام مالک رحمہم اللہ فرماتے ہیں کہ وہ باقی ماندہ مکمل کرے اور نئے سرے سے نہ رکھے۔ امام ابو حنیفہ رحمہ اللہ فرماتے ہیں کہ نئے سرے سے رکھے۔ یہ قول امام شافعی رحمہ اللہ سے بھی مروی ہے۔

بالجملہ یہ دو مہینے کے روزے لگاتار رکھنا ہے، اس سے پہلے کہ آپس میں ایک دوسرے کو چھوئیں۔ اس کے معنی عنقریب گزر چکے ہیں۔ پھر اگر اس نے رات میں دن میں عدا یا خطاً وطی کی تو نئے سرے سے روزے رکھے۔ امام ابو حنیفہ اور امام مالک رحمہم اللہ اسی کے قائل ہیں۔ امام شافعی رحمہ اللہ فرماتے ہیں کہ نئے سرے سے نہ رکھے، اگر رات میں وطی کرے، کیوں کہ رات روزے کا وقت نہیں۔^② قول اول زیادہ بہتر ہے۔

﴿فَمَنْ لَّمْ يَسْتَطِعْ فَاِطْعَامُ سِتِّينَ مِسْكِينًا﴾ کا مطلب یہ ہے کہ پھر اگر کوئی دو مہینے کے لگاتار روزے

رکھنے کی طاقت نہ رکھے تو اس پر یہ ہے کہ ساٹھ مسکینوں کو کھانا کھلائے ہر مسکین کو دو مددے یہ دو مددے آدھا صاع ہوا۔ امام ابوحنیفہ اور اُن کے اصحاب رحمہم اسی کے قائل ہیں۔ امام شافعی رحمہہ وغیرہ فرماتے ہیں کہ ہر مسکین کو ایک مدد اس غذا میں سے دے جو شہر کے زیادہ لوگ استعمال کرتے ہیں۔ آیت کے ظاہری معنی یہ ہیں کہ ان کو کھلائے، یہاں تک کہ وہ ایک بار میں سیر ہو جائیں، یا ان کو وہ شے دے دے جو اُن کو سیر کر دے اور اس کے لیے یہ ضروری نہیں کہ ان کو ایک بار میں جمع کرے، بلکہ اسے یہ جائز ہے کہ ساٹھ میں سے بعض کو تو ایک دن کھلائے اور بعض کو دوسرے دن کھلائے۔ سیدنا ابو ہریرہ رضی اللہ عنہ سے مروی ہے کہ تین کفارے ہیں جن میں ایک مدد ہے: قسم کا کفارہ اور ظہار کا کفارہ اور روزے کا کفارہ۔^①

﴿ذَلِكَ لِيُثَبِّتُوكُمْ بِالنَّوَافِلِ وَرَسُولِهِ﴾، ﴿ذَلِكَ﴾ مبتدا ہے اور خبر مقدر ”أَيُّ: ذَلِكَ وَاقِعٌ“ یا محل نصب میں ہے ”أَيُّ: فَعَلْنَا ذَلِكَ“، یعنی یہ بیان و تعلیم احکام اور ان سے آگاہ کرنا جس کا بیان مذکور ہوا واقع ہے، یا ہم نے اس کو مقرر کیا، تاکہ تم اللہ تعالیٰ پر اور اس کے رسول ﷺ پر یقین کرو اور اس کے شرائع و احکام جن کو تمہارے لیے مشروع کیا، ان پر تم عمل کرو اور اس بات کی تصدیق کرو کہ اللہ تعالیٰ نے ان کا حکم دیا ہے، تاکہ اوامر و نواہی میں اللہ تعالیٰ کی اور اس کی رسول ﷺ کی اطاعت کرو۔ اور شرعی حدود کے نزدیک ٹھہرو اور اُن سے آگے نہ بڑھو اور ظہار کی طرف دوبارہ نہ لوٹو جو ایک ناپسندیدہ بات اور جھوٹ ہے۔

﴿تِلْكَ﴾ مبتدا ہے ﴿حُدُودُ اللَّهِ﴾ اس کی خبر ہے، یعنی یہ احکام جن کا ظہار اور کفارے میں ذکر کیا گیا ہے اللہ کی حدیں ہیں، چنانچہ تم ان سے آگے نہ بڑھو۔ کون سی حدیں؟ جن کو تمہارے لیے مقرر کر دیا ہے، چنانچہ اس نے تمہارے لیے بیان کر دیا کہ ظہار معصیت ہے اور اس کا کفارہ جو بیان کیا گیا ہے وہ عفو اور مغفرت کا موجب ہے۔ ﴿وَاللَّكْفِيرِينَ عَذَابٌ أَلِيمٌ﴾ یعنی اور وہ منکر جو اللہ کی حدوں کے نزدیک نہیں ٹھہرتے اور جو شے اللہ تعالیٰ نے اپنے بندوں کے لیے مقرر کر دی ہے، اس پر عمل نہیں کرتے تو ان کے لیے دردناک عذاب ہے، یعنی قیامت کے دن جہنم کا عذاب ہے۔ حدودِ الہی پر نہ ٹھہرنے کا نام تغلیظ و تشدید (سختی کرنے) کے لیے کفر رکھا۔

ظہار اور اس کے کفارے کا بیان:

سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے، یعنی ﴿ثُمَّ يَعُودُونَ لِمَا قَالُوا﴾ کی تفسیر میں۔ یہ وہ مرد ہے جو اپنی بیوی سے کہتا ہے کہ تو مجھ پر میری ماں کی پشت کی طرح ہے۔ پس جب اس نے یہ کہہ دیا تو اسے حلال نہیں کہ اس کے قریب ہو نکاح کے ساتھ اور نہ بغیر نکاح کے یہاں تک کہ ایک غلام آزاد کر کے کفارہ دے، پھر اگر غلام نہ پائے تو دو ماہ کے لگاتار روزے رکھے، اس سے پہلے کہ دونوں ایک دوسرے کو مس کریں۔

مس نکاح ہے (یعنی جماع و وطی)، پھر اگر روزے رکھنے کی طاقت نہ رکھے تو ساٹھ مسکینوں کو کھلائے اور اگر اس سے اس طرح کہا کہ اگر میں فلاں کام کروں تو تُو مجھ پر میری ماں کی پشت کی طرح ہے تو اس میں ظہار واقع نہ ہوگا، یہاں تک کہ حائث ہو (یعنی قسم کو توڑ دے)، پھر اگر حائث ہوا تو اس سے قربت نہ کرے، یہاں تک کہ کفارہ دے اور ظہار میں طلاق واقع نہیں ہوتی۔^(۱) (آخرجہ ابن المنذر والبیہقی)۔

نیز ان سے مروی ہے کہ ایک شخص نبی مکرم ﷺ کے پاس آیا اور عرض کی: بے شک میں نے اپنی عورت سے ظہار کیا، پھر میں نے اس کے خلخال (پازیب) کی سفیدی چاند کی روشنی میں دیکھ لی تو میں اس پر واقع ہو گیا، اس سے پہلے کہ کفارہ دوں تو آپ ﷺ نے فرمایا: کیا اللہ تعالیٰ نے ﴿مَنْ قَبْلَ أَنْ يَتَمَاسَّ﴾ نہیں فرمایا؟ عرض کی: اے اللہ کے رسول! مقرر میں نے تو کر لیا۔ فرمایا کہ رک رہ اس سے، یہاں تک کہ کفارہ دے۔^(۲) (آخرجہ البزار والطبرانی والحاکم وابن مردويه والبیہقی)۔ اسی طرح امام ابو داود، ترمذی اور نسائی رحمہم وغیرہ نے ان سے روایت کیا ہے۔^(۳) (کذا فی فتح البیان)

یوسف بن عبد اللہ بن سلام خویله بنت ثعلبہ رضی اللہ عنہا سے راوی ہیں، کہا: واللہ! مجھ میں اور اس بن صامت رضی اللہ عنہ میں اللہ تعالیٰ نے سورۃ المجادلہ کی ابتدائی آیات نازل فرمائی ہیں، کہا: میں اس کے پاس تھی، وہ ایک بڑا بوڑھا تھا۔ اس کا خلق درحقیقت برا ہو گیا تھا، کہا: وہ ایک دن میرے پاس آیا تو میں نے کسی شے کے ساتھ اس سے تکرار کی تو وہ خفا ہو گیا، چنانچہ کہہ بیٹھا کہ تو مجھ پر میری ماں کی پشت کی طرح ہے۔ کہا: پھر وہ نکلا تو تھوڑی دیر کے لیے اپنی قوم کی مجلس میں بیٹھا، پھر مجھ پر داخل ہوا تو دیکھا کہ وہ مجھ سے میرے نفس کا ارادہ کر رہا ہے، یعنی صحبت کرنا چاہتا ہے، کہا: میں بولی: قسم ہے اس کی جس کے ہاتھ میں خویله کی جان ہے! تو مجھ تک نہ پہنچے گا، حالاں کہ تو کہہ چکا جو کچھ کہہ چکا، یہاں تک کہ اللہ تعالیٰ اور اس کا رسول ﷺ ہمارے حق میں اپنے حکم سے فیصلہ کرے۔

کہا: پھر اس نے مجھ پر جست کی اور میں اس سے باز رہی، پھر میں اس پر اس شے کے ساتھ غالب ہو گئی جس سے عورت بوڑھے ضعیف پر غالب ہوتی ہے تو میں نے اس کو اپنی طرف سے ڈال دیا۔ کہا: پھر میں اپنی بعض ہمسایہ عورتوں کی طرف نکلی تو میں نے ان سے عاریتاً کپڑے لیے، پھر میں نکلی، یہاں تک کہ رسول اللہ ﷺ کے پاس آئی اور آپ کے روبرو بیٹھ گئی، پھر جس طرح میں اس سے پیش آئی تھی اس کا آپ ﷺ سے ذکر کیا اور اس کی بدخلقی جو مجھے پیش آئی تھی اس کی آپ ﷺ سے شکایت کرنے لگی۔ کہا: رسول اللہ ﷺ فرمانے لگے: اے خویله! تیرے چچا کا بیٹا بڑا بوڑھا ہے چنانچہ تو اس کے بارے میں اللہ سے ڈر۔ مگر میں نہ ٹلی، یہاں تک کہ میرے بارے میں قرآن

(۱) الدر المنثور (۷۵/۸)

(۲) مسند البزار (۱۱۳/۱۱) المعجم الكبير (۱۵/۱۱) مستدرک الحاکم (۲۲۲/۲) سنن البیہقی الکبریٰ (۳۸۶/۷)

(۳) سنن أبي داود، رقم الحديث (۲۲۲۱) سنن الترمذی (۱۱۹۹) سنن النسائی (۳۴۵۷) فتح البیان (۱۵، ۱۴/۱۴)

نازل ہوا۔ رسول اللہ ﷺ کو اس حالت نے ڈھانک لیا جو آپ ﷺ کو ڈھانکا کرتی تھی، پھر وہ حالت آپ ﷺ سے دور ہو گئی تو مجھ سے فرمایا: اے خویله! اللہ نے واقعی تجھ میں اور تیرے خاوند کے بارے میں قرآن نازل فرمایا۔ پھر آپ ﷺ نے پڑھا: ﴿قَدْ سَمِعَ اللَّهُ... إِلَى قَوْلِهِ تَعَالَى: وَلِلْكَافِرِينَ عَذَابٌ أَلِيمٌ﴾

کہا: آپ ﷺ نے مجھ سے فرمایا کہ تو اس کو جا کر امر کر کہ وہ ایک بردہ (غلام) آزاد کرے۔ کہا: میں نے عرض کی: اس کے پاس وہ شے نہیں ہے جو آزاد کرے۔ آپ ﷺ نے فرمایا کہ پھر چاہیے کہ دو ماہ کے لگاتار روزے رکھے۔ کہا: پھر میں نے عرض کی: واللہ! بے شک وہ البتہ ایک بڑا بوڑھا ہے۔ ”مَا بِهِ مِنْ صِيَامٍ“ یعنی اسے روزوں کی طاقت نہیں ہے۔ فرمایا: تو چاہیے کہ ساٹھ مسکینوں کو ایک وسق کھجوریں کھلائے۔ کہا: پھر میں نے عرض کی: واللہ! اے اللہ کے رسول! یہ اس کے پاس نہیں ہے۔ کہا: پھر آپ ﷺ نے فرمایا: اب ہم ایک فرق کھجوروں سے اس کی اعانت کریں گے۔ کہا: میں نے عرض کی: اے اللہ کے رسول! اور اب میں اس کی اعانت ایک اور فرق سے کروں گی۔ فرمایا: تو یقیناً صواب کو پہنچی یعنی تو نے صحیح کام کیا اور تو نے احسان کیا، لہذا تو جا اور اس کو اس کی طرف سے خیرات کر دے، پھر تو اپنے چچا کے بیٹے کے ساتھ بھلائی کرنے کی وصیت قبول کر۔ کہا: میں نے قبول کی۔^(۱) (أَخْرَجَهُ الْإِمَامُ أَحْمَدُ وَرَوَاهُ أَبُو دَاوُدَ فِي كِتَابِ الطَّلَاقِ مِنْ طَرِيقَيْنِ عَنْ مُحَمَّدَ بْنِ إِسْحَاقَ بْنِ يَسَارَ بِهِ وَعِنْدَهُ خَوْلَةُ بِنْتُ ثَعْلَبَةَ وَيُقَالُ فِيهَا خَوْلَةُ بِنْتُ مَالِكِ بْنِ ثَعْلَبَةَ وَقَدْ تَصَغَّرَ فَيُقَالُ: خَوْلِيلَةٌ وَلَا مَنَافَاةَ بَيْنَ هَذِهِ الْأَقْوَالِ فَلَا أَمْرَ فِيهَا قَرِيبَ، وَاللَّهُ أَعْلَمُ)

حافظ ابن کثیر رحمہ اللہ کہتے ہیں کہ در سبب نزول صدر این سورہ صحیح یہی حدیث ہے۔ اب رہی سلمہ بن صحرہ رضی اللہ عنہ سے مروی حدیث تو اس میں یہ نہیں ہے کہ وہ سبب نزول ہے، لیکن اس کو اس شے کا حکم دیا گیا جو اللہ تعالیٰ نے اس سورت میں نازل فرمائی، یعنی بردہ آزاد کرنا، یا روزے رکھنا یا کھانا کھلانا۔ اس حدیث کو امام احمد رحمہ اللہ نے روایت کیا ہے۔ تفسیر ابن کثیر میں پوری مذکور ہے۔^(۲) پھر کہا ہے کہ ظہار مشتق ہے ظہر سے، جاہلیت میں جب کوئی اپنی بیوی سے ظہار کرتا تو اس سے کہتا: ”أَنْتِ عَلَيَّ كَظْهَرِ أُمِّي“ پھر شرع میں ظہار ظہر پر قیاس کر کے باقی اعضاء میں ہو گیا۔ جاہلیت میں ظہار طلاق تھا۔ چنانچہ اللہ تعالیٰ نے اس اُمت کے لیے رخصت دی اور اس میں کفارہ مقرر کر دیا اور اس کو طلاق نہ ٹھہرایا جس طرح کہ وہ لوگ جاہلیت میں اس کا اعتقاد اور قصد رکھتے تھے۔ سلف میں سے کئی ایک اہل علم نے اسی طرح کہا ہے۔ امام سعید بن جبیر رحمہ اللہ کہتے ہیں کہ ایلاء و ظہار جاہلیت کی طلاق میں سے تھا۔ چنانچہ اللہ تعالیٰ نے ایلاء کو تو چار ماہ کے ساتھ مقید کر دیا اور ظہار میں کفارہ مقرر کر دیا۔^(۳) (رواہ ابن ابی حاتم)

امام مالک رحمہ اللہ نے ﴿مِنْكُمْ﴾ سے اس بات پر استدلال کیا ہے کہ کافر اس آیت میں داخل نہیں ہیں۔

(۱) مسند أحمد (۴۱۰/۶) سنن أبي داود (۲۲۱۴) امام البانی رحمہ اللہ نے اس کو صحیح کہا ہے۔ دیکھیں: إرواء الغلیل (۱۷۳/۷)

(۲) مسند أحمد (۳۷/۴) تفسیر ابن کثیر (۴۰۸/۴) (۳) تفسیر ابن کثیر (۴۱۰/۴)

چنانچہ خطاب مومنوں کو ہے۔ جمہور نے یوں جواب دیا کہ یہ خارج مخرج غالب ہے تو اب اس کے لیے کوئی مفہوم نہیں ہے۔ جمہور نے ﴿مِنْ نِّسَائِهِمْ﴾ سے اس پر استدلال کیا ہے کہ لونڈی سے ظہار نہیں ہے اور وہ اس خطاب میں داخل نہیں ہے۔ ﴿إِنَّ اللَّهَ لَعَفُوفٌ غَفُورٌ﴾ کی تفسیر میں کہا ہے کہ اللہ معاف کرنے والا بخشنے والا ہے، اس شے کو جو جاہلیت میں ہوئی اور اسی طرح اس شے سے بھی معاف کرنے والا ہے جو سبقت زبان سے نکل گئی اور بات کرنے والے کا ارادہ وہ کہنے کا نہیں تھا۔ جیسا کہ امام ابو داود رحمہ اللہ نے روایت کیا ہے (اصل میں بیاض ہے، راوی کا نام رہ گیا ہے) کہ رسول اللہ ﷺ نے ایک شخص کو سنا کہ وہ اپنی بیوی سے کہہ رہا ہے: او میری بہن! تو آپ ﷺ نے فرمایا: تیری بہن ہے وہ؟^① چنانچہ یہ انکار ہے، لیکن صرف اس کے کہنے سے آپ ﷺ نے اس کو اس پر حرام نہیں فرمایا۔ اس لیے کہ اس نے اس کا قصد نہیں کیا تھا اور اگر وہ اس کا قصد کرتا تو البتہ وہ اس پر حرام ہو جاتی، کیوں کہ صحیح قول کی بنا پر ماں اور اس کے سوا باقی محرمات، یعنی بہن، پھوپھی، خالہ اور جو ان کے مشابہ ہیں، ان کے درمیان کچھ فرق نہیں ہے۔ پھر ﴿لِمَا قَالُوا﴾ کی تفسیر میں جو سلف و ائمہ کا اختلاف ہے، اس کو ذکر کیا ہے۔ بعض کا جو یہ قول ہے کہ لفظ ظہار کی طرف عود کرے تو اس کو مکرر کہے، اس کے بعد یوں کہا ہے کہ یہ قول باطل ہے اور یہ امام ابن جریر رحمہ اللہ کا اختیار کردہ ہے اور داود رحمہ اللہ کا قول ہے۔ ابو عمر بن عبد البر رحمہ اللہ نے بکیر بن انشج، فراء اور اہل کلام کے ایک فرقے سے اس کو روایت کیا ہے، اس کے بعد اور قول ذکر کیے ہیں، پھر سیدنا عبد اللہ بن عباس رضی اللہ عنہما کا قول نقل کیا ہے کہ مس نکاح ہے۔ اسی طرح امام عطاء، زہری، قتادہ اور مقاتل بن حیان رحمہم نے بھی کہا ہے۔ امام زہری رحمہ اللہ نے کہا ہے کہ اس کے لیے جائز نہیں کہ اس کا بوسہ لے اور اس کو چھوئے، یہاں تک کہ کفارہ دے۔^② (وقد روى أهل السنن من حديث عكرمة عن ابن عباس رضي الله عنهما أن رجلاً قال: يا رسول الله! إنني ظاهرت من امرأتي فوقعت عليها قبل أن أكفر فقال: ما حملك على ذلك يرحمك الله؟ قال: رأيت خلخالها في ضوء القمر قال: فلا تقربها حتى تفعل ما أمرك الله عز وجل. وقال الترمذي: حسن غريب صحيح و رواه أبو داود والنسائي من حديث عكرمة مرسلًا قال النسائي: وهو أولى بالصواب)^③

پھر رقبہ کے اطلاق و تقید کا ذکر کیا، جیسا کہ گزر چکا ہے۔ اس کے بعد بہ روایت بزار عن طاؤس عن ابن عباس رضی اللہ عنہما قصہ مذکورہ ذکر کیا ہے، پھر بزار کا یہ قول نقل کیا ہے: عبد اللہ بن عباس رضی اللہ عنہما سے اس سے احسن روایت مروی نہیں ہے۔ اسماعیل بن مسلم پر کلام کیا گیا ہے۔ اہل علم کی ایک بہت بڑی جماعت نے ان سے روایت کی ہے، اس میں یہ بھی ہے کہ انھوں نے اسے صرف ایک ہی کفارے کا حکم دیا ہے۔^④ قوله تعالى: ﴿ذَلِكُمْ تُوَعِّظُونَ بِهِ وَاللَّهُ بِمَا تَعْمَلُونَ خَبِيرٌ﴾ یعنی اس کے ساتھ تم زجر کیے جاتے ہو اور اللہ اس شے کی خبر رکھنے والا ہے جو

② تفسیر ابن کثیر (۴/۴۱۰)

① سنن أبي داود (۲۲۱۰) یہ روایت مرسل ہے۔ دیکھیں: (ضعيف أبي داود: ۲/۲۴۰)

③ سنن أبي داود (۲۲۲۳) سنن الترمذي (۱۱۹۹) سنن النسائي (۳۴۵۸) سنن ابن ماجه (۲۰۶۵) امام الباني رحمہ اللہ نے اس کو حسن کہا

ہے۔ دیکھیں: (إرواء الغلیل: ۷/۱۷۹)

④ مسند البزار (۱۱۳/۱۱)

تمہاری اصلاح کرتی ہے اور جاننے والا ہے تمہارے احوال کا۔

﴿تِلْكَ حُدُودُ اللَّهِ ۚ وَلِلْكَافِرِينَ عَذَابٌ أَلِيمٌ﴾ یعنی یہ اللہ تعالیٰ کے محرم ہیں سو تم ان کی بے حرمتی مت کرو اور جو لوگ ایمان نہیں لائے اور نہ ہی اس شریعت کے احکام کی پابندی کی، ان کے بارے میں تم یہ اعتقاد مت کرو کہ وہ نجات پانے والے ہیں، ہرگز نہیں بات ویسی نہیں ہے جیسا کہ انھوں نے زعم کیا ہے، بلکہ ان کے لیے دنیا اور آخرت میں عذاب الیم ہے۔^(۱) (کذا فی ابن کثیر باختصار) بالجملہ جب کہ اللہ پاک نے ان مومنوں کا ذکر کیا جو اس کی حدوں کے پاس ٹھہر جانے والے ہیں تو ان کا ذکر کیا جو محادین (مخالفت کرنے والے) ہیں، چنانچہ ارشاد فرمایا:

إِنَّ الَّذِينَ يُحَادُّونَ اللَّهَ وَرَسُولَهُ كُبِتُوا كَمَا كُبِتَ
الَّذِينَ مِنْ قَبْلِهِمْ وَقَدْ أَنْزَلْنَا آيَاتٍ بَيِّنَاتٍ وَلِلْكَافِرِينَ
عَذَابٌ مُهِينٌ ۖ يَوْمَ يَبْعَثُهُمُ اللَّهُ جَمِيعًا فَيُنَبِّئُهُمْ بِمَا عَمِلُوا
أَحْصَاهُ اللَّهُ وَنَسُوهُ ۚ وَاللَّهُ عَلَىٰ كُلِّ شَيْءٍ شَهِيدٌ ۚ
أَلَمْ تَرَ أَنَّ اللَّهَ يَعْلَمُ مَا فِي السَّمُوتِ وَمَا فِي الْأَرْضِ
مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ
إِلَّا هُوَ سَادِسُهُمْ وَلَا آدْنَىٰ مِنْ ذَلِكَ وَلَا أَكْثَرُ
إِلَّا هُوَ مَعَهُمْ آيْنَ مَا كَانُوا ثُمَّ يُنَبِّئُهُمْ بِمَا عَمِلُوا
يَوْمَ الْقِيَمَةِ ۚ إِنَّ اللَّهَ بِكُلِّ شَيْءٍ عَلِيمٌ ۖ

بے شک جو لوگ اللہ اور اس کے رسول کی مخالفت کرتے ہیں، وہ ذلیل کیے جائیں گے، جیسے وہ لوگ ذلیل کیے گئے جو ان سے پہلے تھے اور یقیناً ہم نے واضح آیات اتاری ہیں، اور کافروں کے لیے رسوا کن عذاب ہے^(۵) جس دن اللہ ان سب کو اٹھائے گا (زندہ کرے گا)، پھر ان کو بتلائے گا جو انھوں نے عمل کیے۔ اللہ نے ان کو گن رکھا ہے، جبکہ وہ انھیں بھول گئے، اور اللہ ہر چیز پر نگران ہے^(۶) (اے نبی!) کیا آپ نے نہیں دیکھا، بے شک اللہ جانتا ہے جو کچھ آسمانوں میں ہے اور جو کچھ زمین میں ہے۔ تین (افراد) کی کوئی سرگوشی نہیں ہوتی، مگر وہ ان میں چوتھا ہوتا ہے اور نہ پانچ آدمیوں کی، مگر وہ ان میں چھٹا ہوتا ہے اور نہ اس سے کم اور

نہ زیادہ، مگر وہ ان کے ساتھ ہوتا ہے، جہاں کہیں بھی وہ ہوں، پھر وہ روزِ قیامت انھیں بتائے گا جو انھوں نے عمل کیے تھے، بے شک اللہ ہر چیز کو خوب جانتا ہے ⑦

دشمنانِ دین کا انجام بد:

اللہ تعالیٰ ان لوگوں کے متعلق خبر دیتا ہے کہ جنھوں نے اس کی اور اس کے رسول کی مخالفت کی اور اس کی شرع سے دشمنی کی کہ وہ ذلیل و رسوا ہو گئے اور ملعون ہوئے، جیسا کہ ان لوگوں کے ساتھ کیا گیا جو اُن سے پہلے ان کے مشابہ تھے اور تحقیق ہم نے واضح آیتیں نازل کیں جن سے کوئی عناد نہیں کرتا اور نہ مخالفت کرتا ہے سوائے کافر، فاجر اور مکابر کے اور منکروں کے لیے ذلیل کرنے والا عذاب ہے۔ اس کے بدلے میں کہ انھوں نے اللہ کی شرع کے اتباع سے اور اس کے لیے فرمانبردار ہونے سے اور اس کے سامنے فروتنی کرنے سے تکبر کیا۔ قیامت کے دن اللہ تعالیٰ اگلوں پچھلوں کو ایک زمین میں جمع کرے گا، پھر ان کو اس خیر اور شر کی خبر دے گا جو انھوں نے کی ہے۔ اللہ تعالیٰ نے اس خیر و شر کو ان کے لیے لکھ رکھا ہے اور محفوظ کیا ہوا ہے اور وہ اس کو بھول گئے۔ اللہ کے سامنے ہر چیز ہے۔ کوئی شے اس سے غائب نہیں ہوتی اور نہ مخفی رہتی ہے اور نہ وہ کسی شے کو بھولتا ہے۔

اللہ تعالیٰ کا علم مخلوق کو گھیرے ہوئے ہے:

پھر یہ خبر دی کہ اس کا علم مخلوق کو گھیرے ہوئے ہے، وہ ان پر مطلع ہے، ان کی باتیں سنتا ہے، ان کے مکان کو دیکھتا ہے، وہ جس جگہ ہوں جہاں کہیں ہوں۔ چنانچہ فرمایا: ﴿الَّذِينَ تَرَوْنَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ...﴾ اور باوجود اس بات کے کہ اللہ تعالیٰ خود سنتا اور جانتا ہے، اس کے قاصد بھی ان کی سرگوشی کو اور جو کچھ وہ کرتے ہیں، اسے لکھتے جاتے ہیں۔ جیسا کہ اللہ تعالیٰ نے فرمایا: ﴿الَّذِينَ يَعْلَمُونَ أَنَّ اللَّهَ يَعْلَمُ سِرَّهُمْ وَنَجْوَاهُمْ وَأَنَّ اللَّهَ عَلَّمَهُ الْغُيُوبَ﴾ [التوبة: ۷۸] ”کیا وہ نہیں جانتے کہ اللہ تعالیٰ کو ان کے دل کا بھید اور ان کی سرگوشی سب معلوم ہے اور اللہ تعالیٰ غیب کی تمام باتوں سے خبردار ہے۔“ نیز فرمایا: ﴿أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلْنَا لَدَيْهِمْ يَكْتُبُونَ﴾ [الزخرف: ۸۰] ”کیا ان کا یہ خیال ہے کہ ہم ان کی پوشیدہ باتوں کو اور ان کی سرگوشیوں کو نہیں سنتے، (یقیناً ہم برابر سن رہے ہیں) بلکہ ہمارے بھیجے ہوئے ان کے پاس ہی لکھ رہے ہیں۔“

اسی لیے کئی ایک اہل علم نے اس بات پر اجماع بیان کیا ہے کہ اس آیت سے اللہ پاک کی معیت علمی مراد ہے اور یہ مراد لینے میں کچھ شک نہیں ہے، لیکن اس کے علم کے ساتھ اس کی سماعت بھی ہے اور اس کی بصران میں نافذ ہے۔ چنانچہ اللہ پاک اپنی مخلوق پر مطلع ہے، ان کے امور میں سے کوئی شے اس سے غائب نہیں ہے۔ پھر فرمایا:

﴿ثُمَّ يُنَبِّئُهُم بِمَا عَمِلُوا يَوْمَ الْقِيَمَةِ إِنَّ اللَّهَ بِكُلِّ شَيْءٍ عَلِيمٌ﴾ امام احمد رحمۃ اللہ علیہ فرماتے ہیں کہ آیت کو علم کے ساتھ شروع کیا اور اسی کے ساتھ اس کو ختم فرمایا۔^(۱) (کذا فی ابن کثیر)

فتح البیان کا بیان:

فتح البیان کا وضاحتی بیان یہ ہے کہ محادہ کہتے ہیں: مشاقہ، معاداة اور مخالفت کو۔ امام زجاج رحمۃ اللہ علیہ نے کہا ہے کہ محادہ یہ ہے کہ تو اس حد میں ہو جو تیرے صاحب کے مخالف ہو تو یہ معاداة و دشمنی سے کنایہ ہے۔ اس لیے کہ یہ دشمنی کو لازم ہے، اس کی اصل ممانعت ہے۔ اسی معنی سے حدید بھی ہے، کیوں کہ اس کے ساتھ ممانعت کی جاتی ہے اور اسی معنی سے بواب و دربان کو حداد کہتے ہیں۔^(۲) یہ محادین اہل مکہ ہیں، اس لیے کہ یہ آیت غزوہ احزاب میں وارد ہوئی ہے۔ یہ غزوہ ۴ ہجری یا ۵ ہجری میں ہوا، اس سے رسول اللہ صلی اللہ علیہ وسلم کو اور مومنین کو اس بات کی بشارت دینا مقصود ہے کہ ان کے دشمن جو جتھے بن کر ان پر آنے والے ہیں، وہ ذلیل و خوار کیے جائیں گے اور ان کی جمعیت متفرق ہو جائے گی۔ مستقبل کو ماضی کے لفظ سے ادا کیا، اس سے یہ آگاہ کرنا مقصود ہے کہ یہ درحقیقت وقوع پذیر ہونے والا ہے۔ کسی نے کہا ہے کہ معنی ماضی کی بنا پر ہیں اور اس سے مراد وہ معاملہ ہے جو بدر کے دن مشرکوں کے ساتھ واقع ہوا، کیوں کہ اللہ پاک نے ان کو قتل، قید اور قہر سے ذلیل کیا۔ ﴿كَيْتٌ﴾ ذلیل و رسوا کرنے کو کہتے ہیں۔ ”يُقَالُ: كَبَتَ اللَّهُ فُلَانًا إِذَا أَذَلَّهُ“ اور جو کوئی ذلت کے ساتھ مردود ہوتا ہے اس کو مکبوت بولتے ہیں۔ دونوں امام مقاتل رحمۃ اللہ علیہ نے کہا ہے کہ رسوا کیے گئے، جیسے ان سے پہلے کے مشرکین رسوا کیے گئے۔ امام قتادہ رحمۃ اللہ علیہ نے بھی اسی طرح کہا ہے۔ امام ابو عبیدہ اور اخفش رحمۃ اللہ علیہ کہتے ہیں کہ ﴿كَيْتُوا﴾ بہ معنی ”أَهْلِكُوا“ ہے۔ امام ابن زید رحمۃ اللہ علیہ نے کہا ہے کہ ”عَذَّبُوا“۔ امام سدی رحمۃ اللہ علیہ نے کہا ہے کہ ”لُعِنُوا“۔ امام فراء رحمۃ اللہ علیہ نے کہا ہے کہ ”أُغِيْظُوا يَوْمَ الْخُنْدَقِ“^(۳) ﴿مِنْ قَبْلِهِمْ﴾ سے مراد اگلی امتوں کے کفار ہیں جو اللہ کے رسولوں کے دشمن تھے۔ جملہ ﴿وَقَدْ أَنْزَلْنَا آيَاتٍ بَيِّنَاتٍ﴾ محل نصب میں ہے بنا بر حال ﴿كَيْتُوا﴾ کے واو سے، یعنی وہ ذلیل و رسوا کیے گئے، درآ نحالیکہ ہم نے اگلی امتوں کے بارے میں جنھوں نے اللہ اور اس کے رسولوں کی مخالفت کی تھی واضح آیتیں نازل کیں۔ کسی نے کہا ہے کہ آیات سے مراد فرائض ہیں جن کو اللہ پاک نے نازل فرمایا۔ کسی نے کہا ہے کہ مراد وہ معجزات ہیں جو رسول صلی اللہ علیہ وسلم کے صدق اور راستی پر دال ہیں۔

﴿وَاللَّكَفِرِينَ عَذَابٌ مُّهِينٌ﴾ یعنی اور جو لوگ ہر اس شے کا انکار کرنے والے ہیں جس پر ایمان لانا واجب ہے، چنانچہ وہ آیات جن کا یہاں ذکر ہوا، وہ اس کے تحت بدرجہ اولیٰ داخل ہوں گی۔ تو ان کے لیے ذلیل

^(۱) تفسیر ابن کثیر (۴/۴۱۱، ۴۱۲) ^(۲) تفسیر القرطبی (۱۷/۲۸۸) ^(۳) تفسیر القرطبی (۱۷/۲۸۸) فتح القدیر (۵/۲۴۶)

کرنے والا عذاب ہے جو اپنے صاحب کو ذلیل کر دے گا اور اس کی عزت کو لے جائے گا۔ مطلب یہ ہے کہ اپنے نفوس کی عزت کی وجہ سے ہی انھوں نے آیات کا انکار کیا، اس لیے ان کے لیے عذاب بھی ایسا ہونا چاہیے جو ان کو ذلیل و رسوا کر دے، کیوں کہ جزا عمل کے مطابق ہوتی ہے۔

﴿يَوْمَ يَبْعَثُهُمُ اللَّهُ جَمِيعًا﴾ (﴿جَمِيعًا﴾ منصوب ہے بنا بر حال ﴿يَبْعَثُهُمُ﴾ کی ضمیر منصوب سے ”أَيُّ: مجتمعين في حالة واحدة“ میں ظرف ”أُذْكَرُ“ محذوف سے متعلق ہے، یا اس سے جس سے ﴿لِلْكَافِرِينَ﴾ کا لام متعلق ہے یا ﴿مُهَيَّنٌ﴾ سے، یعنی وہ عذاب ان کو ذلیل کرنے والا ہے، اس دن جس دن اللہ ان کو مبعوث کرے گا، اس حال میں کہ وہ سب ایک حالت میں مجتمع ہوں گے، یا ان سب کو مبعوث کرے گا ان میں کوئی بھی ایسا باقی نہ رہے گا جو مبعوث نہ ہو۔

﴿فَيُنَبِّئُهُم بِمَا عَمِلُوا﴾ یعنی صرف مبعوث کر کے نہیں چھوڑ دے گا، بلکہ پھر ان کو ان اعمالِ قبیح کی خبر دے گا جو انھوں نے دنیا میں کیے تھے، یہ خبر دینا یا تو یوں ہوگا کہ ان کی ملامت اور سرزنش کرنے کے لیے اور ان پر حجت کامل کرنے کے لیے بیان کر دے گا کہ وہ اعمال ان سے صادر ہوئے، یا ان اعمال کو ایک قبیح اور ہولناک صورت بنا کر کھڑا کر دے گا، تاکہ ان کو ذلیل کرے اور ان کی حالت کی خوب تشہیر کرے اور ان کا عذاب سخت کرے۔

پھر اگر کوئی یہ کہے کہ ان کے اعمال تو کثیر ہیں اور مختلف طرح کے ہیں ان سب کی خبر ان کو کیسے کرے گا؟ تو جملہ متانفہ سے اس کا یہ جواب ارشاد فرمایا کہ ﴿أَحْصَاهُ اللَّهُ وَنَسُوهُ﴾ یعنی اللہ تعالیٰ نے ان سب اعمال کا شمار کر رکھا ہے، ان میں سے کچھ بھی اس سے غائب نہیں ہوا، حالانکہ وہ ان کو بھول گئے اور انھیں یاد نہیں رکھا۔ پھر ایک اور جملے سے اپنے اس شمار کرنے کی تقریر اور تاکید فرمائی: ﴿وَاللَّهُ عَلَى كُلِّ شَيْءٍ شَهِيدٌ﴾ یعنی ان کے اعمال کی کیا ہستی ہے، بلکہ اللہ تو ہر شے پر شہید ہے۔ کوئی بھی شے اس پر مخفی نہیں ہے۔ ساری اشیاء کی اس کو اطلاع ہے اور ان پر اس کی نظر ہے۔

پھر اس بیان کی تاکید کی کہ وہ ہر شے کا عالم ہے، چنانچہ فرمایا: ﴿أَلَمْ تَرَ أَنَّ اللَّهَ يَعْلَمُ مَا فِي السَّمَوَاتِ وَمَا فِي الْأَرْضِ﴾ یعنی کیا تو نے نہیں جانا کہ اس کا علم مکمل ہے اور ہر اس شے کو گھیرے ہوئے ہے جو آسمانوں میں ہے اور زمین میں ہے، اس طرح سے کہ جو کچھ اُن میں ہے اس میں سے کچھ بھی اس پر مخفی نہیں ہے۔

پھر جملہ متانفہ سے اس بات کی تقریر اور تاکید کی کہ اس کا علم وسیع ہے اور تمام معلومات کو گھیرے ہوئے ہے۔ چنانچہ فرمایا: ﴿مَا يَكُونُ مِنْ نَجْوَى ثَلَاثَةٍ إِلَّا هُوَ رَافِعُهُمْ وَلَا خَمْسَةٍ إِلَّا هُوَ سَادِسُهُمْ﴾ جمہور نے ﴿يَكُونُ﴾ کو بہ تحتیہ اور کسی نے (یعنی ابو جعفر، اعرج اور ابو حیوہ رضی اللہ عنہم نے) بہ فوقیہ پڑھا ہے ^① اور دونوں کی بنا پر

”كَانَ“ تامہ ہے۔ کلمہ ﴿مِنْ﴾ زائد ہے تاکید کے لیے اور ﴿نَجْوَى﴾ ﴿يَكُونُ﴾ کا فاعل ہے۔ ﴿نَجْوَى﴾ مصدر ہے۔ قوم کے بھیدوں کے معنی میں ﴿نَجْوَى﴾ بولا جاتا ہے: ”أَيُّ: ذُوو نَجْوَى“

یہ بھی جائز ہے کہ ﴿نَجْوَى﴾ کا اطلاق باہم سرگوشی کرنے والے لوگوں پر کیا جائے، غرض یہ کہ ﴿نَجْوَى﴾ یا تو اپنی مصدریت پر ہے، یا مضاف مقدر ہے: ”أَيُّ: مِنْ ذَوِي نَجْوَى“، یا بہ معنی اشخاص متناجین ہے، چنانچہ پہلے کی بنا پر تو ﴿ثَلَاثَةٍ﴾ کا جر اس وجہ سے ہے کہ ﴿نَجْوَى﴾ اس کی طرف مضاف ہے: ”أَيُّ: مِنْ تَنَاجِيْ ثَلَاثَةٍ“ اور آخر کی دو وجہ کی بنا پر اس کا جر بنا بر بدل ہے ﴿نَجْوَى﴾ سے، یا اس کی صفت ہے۔ امام فراء رحمہ اللہ کہتے ہیں کہ ﴿ثَلَاثَةٍ﴾ ﴿نَجْوَى﴾ کی صفت ہے، چنانچہ وہ اس بنا پر مجرور ہوا اور اگر تم چاہو تو ﴿نَجْوَى﴾ کو اس کی طرف مضاف کرو اور اگر نصب دو بنا بر اضمار فعل تو جائز ہے (یہ قراءت ابن ابی عبسہ کی ہے^① اور رفع بھی جائز ہے بنا بر بدل ﴿نَجْوَى﴾ کے محل سے)۔ اور تینوں جملے یعنی ﴿إِلَّا هُوَ رَابِعُهُمْ﴾، ﴿إِلَّا هُوَ سَادِسُهُمْ﴾، ﴿إِلَّا هُوَ مَعَهُمْ﴾ محل نصب میں ہیں بنا بر حال اور استثناء مفرغ ہے اعم احوال سے۔

﴿رَابِعُهُمْ﴾، ﴿سَادِسُهُمْ﴾ کے یہ معنی ہیں کہ کرنے والا ہے تین کو چار اور پانچ کو چھ۔ معنی یہ ہیں کہ نہیں پایا جاتا ہے سرگوشی کرنا تین آدمیوں کا، یا نہیں پائے جاتے سرگوشی کرنے والے تین آدمی کسی بھی حال میں مگر حالت یہ ہوتی ہے کہ اللہ تعالیٰ ان کو اپنے علم سے چار کرنے والا ہے۔ مطلب یہ ہے کہ ان کی سرگوشی کو جانتا ہے، گویا ان کے ساتھ حاضر ہے، ان کا مشاہدہ کرنے والا ہے جس طرح کہ ان کی سرگوشی چوتھے آدمی کو معلوم ہوتی ہے جو ان کے ساتھ ہوتا ہے۔ خازن اور ابو السعود میں اسی طرح ہے۔^② اور نہیں پایا جاتا سرگوشی کرنا پانچ کا مگر حال یہ ہے کہ وہ ان کو چھ کرنے والا ہے، اس انداز سے کہ اس سرگوشی کو جاننے میں وہ ان کا شریک ہے۔

ان دو عددوں کو خاص کر کے ذکر کیا، اس لیے کہ سرگوشی کرنے والوں کی زیادہ تر عادت یہ ہے کہ وہ تین ہوتے ہیں یا پانچ ہوتے ہیں یا جو واقعہ آیت کے نزول کا سبب ہے، وہ ان سرگوشی کرنے والوں کے بارے میں تھا جو ایک جگہ تین تھے اور ایک جگہ پانچ، یا اس لیے کہ طاق عدد اشرف ہے جفت عدد سے، کیوں کہ اللہ تعالیٰ وتر ہے اور وتر کو محبوب رکھتا ہے۔ ان دونوں اعداد کو خاص کر ذکر کیا، تاکہ اس بات سے آگاہ کرے کہ سارے کاموں میں امور الہیہ کی رعایت کرنا لازمی ہے۔

امام فراء رحمہ اللہ کہتے ہیں کہ عدد مقصود نہیں ہے، کیوں کہ اللہ پاک تو ہر عدد کے ساتھ ہے قلیل ہو یا کثیر، وہ خفیہ اور ظاہر شے کو جانتا ہے، اس پر کوئی پوشیدہ شے بھی مخفی نہیں ہے۔^③ اسی لیے یوں فرمایا: ﴿وَلَا أَدْنٰی مِنْ ذٰلِكَ وَلَا أَكْثَرَ إِلَّا هُوَ مَعَهُمْ آيْنَ مَا كَانُوا ثُمَّ يَنْبِئُهُمْ بِمَا عَمِلُوا يَوْمَ الْقِيَمَةِ﴾ یعنی اس عدد سے کم ہو،

① تفسیر القرطبي (۲۸۹/۱۷) ② تفسیر الخازن (۴۸/۷) تفسیر أبي السعود (۲۱۸/۸) ③ فتح القدیر (۲۴۷/۵)

یعنی ایک اور دو اور اس سے زیادہ ہو، جیسے: چھ اور سات، وہ ہر حال میں ان کا مصاحب ہے جو کچھ وہ سرگوشی کرتے ہیں اس کو وہ جانتا ہے، اس میں سے کچھ بھی اس پر چھپا ہوا نہیں ہے، وہ جہاں کہیں بھی ہوں۔ یعنی اس کے علم نے ان کی ہر سرگوشی کا احاطہ کر رکھا ہے، وہ مکانوں میں سے کسی مکان میں ہو، گو وہ زمین کے نیچے ہی کیوں نہ ہو، کیوں کہ اس کا اشیاء کے متعلق علم کچھ اس جگہ کے قریب ہونے کی وجہ سے نہیں ہے کہ جگہ کے قریب اور دور ہونے کی وجہ سے اس کا علم مختلف ہو جائے۔ پھر وہ ان کو قیامت کے دن ان کاموں کی خبر دے گا جو انھوں نے کیے۔ اس سے منظور ان کو ملامت اور سرزنش کرنا اور ان پر حجت قائم کرنا ہوگا۔

پھر پہلے کے مضمون کی تقریر اور تاکید کرنے کے لیے فرمایا: ﴿إِنَّ اللَّهَ بِكُلِّ شَيْءٍ عَلِيمٌ﴾ یعنی بے شک اللہ کو ہر شے کی خبر ہے کوئی شے اس پر مخفی نہیں ہے، وہ کوئی سی شے ہو۔ جمہور نے ﴿أَكْثَرَ﴾ کو بہ جر بہ فتح پڑھا ہے، لفظ ﴿نَجْوَى﴾ پر عطف کیا ہے اور کسی نے (یعنی امام حسن، اعمش، ابن ابی اسحاق، ابو حیوہ، یعقوب، ابو العالیہ، نصر، عیسیٰ بن عمر اور سلام رحمہم اللہ) نے) بہ رفع پڑھا ہے۔ ﴿نَجْوَى﴾ کے محل پر معطوف ٹھہرایا ہے اور نیز جمہور نے ﴿أَكْثَرَ﴾ بٹائے مثلاً پڑھا ہے اور کسی نے (یعنی امام زہری اور عکرمہ رحمہم اللہ) نے) اکبر بہ بائے موحده پڑھا ہے۔ امام واحدی رحمہ اللہ کہتے ہیں کہ مفسرین نے کہا ہے کہ منافقین و یہود آپس میں سرگوشی کیا کرتے تھے اور مومنوں کو اس بات کے وہم میں ڈالتے تھے کہ وہ باہم اس بات کی سرگوشی کرتے ہیں جو ان کو بری لگے تو وہ اس سے غمگین ہوتے تھے، پھر جب یہ بات طول پکڑ گئی اور کثرت سے ہوئی تو مومنوں نے رسول اللہ ﷺ سے شکایت کی۔ چنانچہ آپ ﷺ نے ان کو حکم دیا کہ وہ مسلمانوں کے علاوہ آپس میں سرگوشی نہ کریں۔ وہ باز نہ آئے اور اپنی سرگوشی کی طرف عود کیا، اس پر اللہ تعالیٰ نے یہ آیتیں نازل فرمائیں: ^①

الَّذِينَ هُمْ عَنْ النَّجْوَى ثُمَّ يَعُودُونَ
لِمَا هُمْ عَنْهُ وَيَتَنَجَّوْنَ بِاللَّيْلِ وَالْعُدْوَانِ وَمَعْصِيَةِ
الرَّسُولِ وَإِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللَّهُ
وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ
حَسْبُهُمْ جَهَنَّمُ يَصْلَوْنَهَا فَبِئْسَ الْمَصِيرُ ۝
الَّذِينَ آمَنُوا إِذَا تَنَاجَيْتُمْ فَلَا تَنَاجَوْا بِاللَّيْلِ
وَالْعُدْوَانِ وَمَعْصِيَةِ الرَّسُولِ وَتَنَاجَوْا بِالْبَرِّ وَالتَّقْوَى ۝

وَاتَّقُوا اللَّهَ الَّذِي إِلَيْهِ تُحْشَرُونَ ﴿٨﴾ إِنَّمَا النَّجْوَى مِنَ
الشَّيْطَانِ لِيَحْزَنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا
بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ ﴿٩﴾

کیا آپ نے ان لوگوں کی طرف نہیں دیکھا، جنہیں سرگوشیاں کرنے سے روکا گیا تھا، پھر وہ اسی چیز کی طرف لوٹتے ہیں، جس سے انہیں روکا گیا تھا، اور وہ گناہ، زیادتی اور رسول کی نافرمانی کی سرگوشیاں کرتے ہیں۔ اور جب وہ آپ کے پاس آتے ہیں تو آپ کو اس (کلمے) کے ساتھ سلام کہتے ہیں کہ اللہ نے اس کے ساتھ آپ کو (کبھی) سلام نہیں کہا، اور وہ اپنے دل میں کہتے ہیں: اللہ ہمیں اس کی وجہ سے کیوں عذاب نہیں دیتا جو ہم کہتے ہیں؟ ان کے لیے جہنم کافی ہے، وہ اس میں داخل ہوں گے، پس وہ برا ٹھکانا ہے ⑧ اے ایمان والو! جب تم سرگوشیاں کرو، تو گناہ، زیادتی اور رسول کی نافرمانی کی سرگوشیاں مت کرو، اور تم نیکی اور تقویٰ کی سرگوشیاں کرو، اور اللہ سے ڈرو جس کے پاس تمہیں اکٹھا کیا جائے گا ⑨ (بری) سرگوشی تو ہے ہی شیطان کی طرف سے، تاکہ وہ ایمان والوں کو غمگین کرے، اور وہ انہیں کوئی ضرر نہیں پہنچا سکتا، مگر اللہ کے حکم سے اور لازم ہے کہ مومن اللہ ہی پر توکل کریں ⑩

یہودیوں کی شرارتوں کا ذکر:

نبی اکرم ﷺ کی مجلس میں بیٹھ کر منافق کان میں باتیں کرتے، مجلس کے لوگوں پر ٹھٹھے کرتے اور عیب جوئی کرتے اور نبی کریم ﷺ کی بات سن کر کہتے: یہ مشکل کام ہم سے کب ہو سکے گا۔ پہلے سورۃ النساء میں اس کی ممانعت آچکی تھی، پھر وہی کرتے تھے اور دعا اس طرح سے کرتے کہ یہود آتے تو ”سَلَامٌ عَلَيْكَ“ کے بجائے ”السَّامُ عَلَيْكَ“ کہتے۔ یہ بد دعا ہے کہ تجھ پر مرگ پڑے۔ پھر آپس میں یہ کہیں کہ اگر یہ رسول ہے تو اس کہنے سے ہم بچیں۔ عذاب کیوں نہیں آتا؟ کوئی منافق بھی یہ کہتا ہوگا۔ سورۃ النساء میں گزر چکا ہے کہ کان میں کون سی بات کہنی چاہیے۔ (بری) سرگوشی شیطان کا کام اس طرح سے ہے کہ مجلس میں دو شخص کان میں بات کریں تو دیکھنے والے کو غم ہوتا ہے کہ مجھ سے کیا حرکت ہوئی، جو یہ چھپ کر بات کرتے ہیں۔ انتہی۔

حافظ ابن کثیر رحمہ اللہ کہتے ہیں: ﴿الْمُتَرَبِّصِينَ الَّذِينَ نُهُوا عَنِ النَّجْوَى ثُمَّ يَعُودُونَ لِمَا نُهُوا عَنْهُ﴾

کی تفسیر میں مجاہد سے مروی ہے (قال ابن أبي تجيح عن مجاهد) کہ یہ لوگ یہود ہیں۔ اسی طرح امام

مقاتل بن حیان رضی اللہ عنہ نے بھی کہا ہے۔ اتنا اضافہ کیا ہے کہ نبی کریم صلی اللہ علیہ وسلم کے اصحاب رضی اللہ عنہم میں سے کوئی شخص ان پر گزرتا تو وہ بیٹھ جاتے اور آپس میں کانا پھوسی کرتے، تاکہ مومن یہ خیال کرے کہ وہ اس کے قتل کی یا اس شے کی سرگوشی کرتے ہیں جس کو وہ مومن مکروہ جانتا ہے۔ چنانچہ جب وہ مومن یہ دیکھتا تو ان سے ڈرتا اور اپنا راستہ تبدیل کر لیتا اور ان کے پاس سے نہ گزرتا، چنانچہ آپ نے ان کو سرگوشی سے منع فرمایا تو وہ باز نہ آئے اور سرگوشی کی طرف عود کیا اس پر اللہ تعالیٰ نے آیت مذکورہ نازل فرمائی۔ دوسری روایت امام ابن ابی حاتم رضی اللہ عنہ کی بیان کی ہے، اس میں صحابہ کی سرگوشی کا ذکر ہے، لیکن آخر میں کہا ہے کہ یہ اسناد غریب ہے اور اس میں بعض ضعفاء ہیں۔^①

قوله تعالى: ﴿وَيَتَنَجَّوْنَ بِالْإِثْمِ وَالْعُدْوَانِ وَمَعْصِيَةِ الرَّسُولِ﴾ کا مطلب یہ ہے کہ آپس میں اثم کی باتیں کرتے ہیں۔ ”إثم“ وہ ہے جو ان کے ساتھ خاص ہے اور ”عدوان“ وہ ہے جو ان کے غیر سے متعلق ہے، اسی میں سے رسول کی معصیت اور مخالفت ہے، اس پر جے رہتے ہیں اور باہم ایک دوسرے کو اس کی وصیت کرتے ہیں۔
قوله تعالى: ﴿وَإِذَا جَاءُوكَ حَيَّوْكَ بِمَا لَمْ يُحَيِّكَ بِهِ اللَّهُ﴾ کے تحت میں بہ روایت امام ابن ابی حاتم رضی اللہ عنہ سیدہ عائشہ رضی اللہ عنہا سے ذکر کیا ہے، فرمایا کہ رسول اللہ صلی اللہ علیہ وسلم پر یہود داخل ہوئے تو کہا: ”السَّامُ عَلَيْكَ يَا أَبَا الْقَاسِمِ“ تو عائشہ رضی اللہ عنہا نے کہا: ”وَعَلَيْكُمُ السَّامُ“، کہا: آپ صلی اللہ علیہ وسلم نے فرمایا: او عائشہ! بے شک اللہ فحش کو اور فحش کو دوست نہیں رکھتا۔ میں نے عرض کی کہ کیا آپ ان کو نہیں سنتے کہ وہ کہتے ہیں: ”السَّامُ عَلَيْكَ“ تو آپ صلی اللہ علیہ وسلم نے فرمایا: کیا تو نے نہیں سنا کہ میں نے کہا: ”وَعَلَيْكُمُ“۔ اس پر اللہ تعالیٰ نے آیت مذکورہ نازل فرمائی۔^② صحیح کی ایک روایت میں یہ ہے کہ سیدہ عائشہ رضی اللہ عنہا نے ان سے فرمایا: ”عَلَيْكُمُ السَّامُ وَالذَّامُ وَاللَّعْنَةُ“ اور رسول اللہ صلی اللہ علیہ وسلم نے فرمایا: بے شک شان یہ ہے کہ ان کے حق میں ہماری بات قبول کی جاتی ہے اور ہمارے حق میں ان کی بات قبول نہیں کی جاتی۔^③ پھر امام ابن جریر رضی اللہ عنہ کی روایت سے اسی معنی کی ایک حدیث سیدنا انس رضی اللہ عنہ سے ذکر کی ہے،^④ پھر کہا کہ انس رضی اللہ عنہ کی حدیث کی اصل صحیح میں ہے اور یہ حدیث صحیح میں عائشہ رضی اللہ عنہا سے اس کی مثل مروی ہے۔

قوله تعالى: ﴿وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ بِمَا نَقُولُ﴾ حَسْبُهُمْ جَهَنَّمُ يَصْلَوْنَهَا ۖ فِئْسَ الْمَصِيرُ کا مطلب یہ ہے کہ وہ یہ کرتے ہیں اور وہ کلام و ابہام سلام کہتے ہیں، جس کی تحریف کرتے ہیں، حالاں کہ وہ باطن میں ایک گالی ہے اور اس کے باوجود اپنے جی میں کہتے ہیں کہ اگر یہ نبی ہوتا تو اللہ ہم کو اس بات کے سبب سے، جو ہم باطن میں اس کے لیے کہتے ہیں، ہمیں عذاب کرتا، کیوں کہ اللہ تعالیٰ تو اس شے کو جانتا ہے جسے ہم چھپاتے ہیں، چنانچہ اگر وہ نبی برحق ہوتا تو البتہ قریب تھا کہ اللہ ہم کو جلد ہی دنیا میں سزا دیتا۔

① تفسیر ابن ابی حاتم (۳۳۴۳/۱۰) تفسیر ابن کثیر (۴۱۲/۴) ② صحیح مسلم (۲۱۶۵) تفسیر ابن ابی حاتم (۳۳۴۳/۱۰)

④ تفسیر الطبري (۲۴۰/۲۳)

③ صحیح البخاري (۵۶۷۸) صحیح مسلم (۲۱۶۵، ۲۱۶۶)

چنانچہ اللہ تعالیٰ نے فرمایا: ﴿حَسْبُهُمْ جَهَنَّمُ﴾ یعنی دارِ آخرت میں جہنم ان کے لیے کافی ہے، وہ اس میں بیٹھیں گے اور وہ پہنچنے کی بری جگہ ہے۔ سیدنا عبداللہ بن عمرو رضی اللہ عنہما سے مروی ہے کہ یہود نبی کریم ﷺ کو ”السَّامُ عَلَیْكَ“ کہتے تھے، پھر اپنے جی میں کہتے کہ اللہ تعالیٰ ہمیں اس کہنے کے سبب سے عذاب کیوں نہیں کرتا، اس پر آیت مذکورہ نازل ہوئی۔^(۱) (آخرجہ الإمام أحمد و إسناده حسن ولم يخرجوه) سیدنا عبداللہ بن عباس رضی اللہ عنہما سے مروی ہے (یعنی بہ روایتِ عوفی) کہ منافق جب رسول اللہ ﷺ کو سلام کرتے تو ”السَّامُ عَلَیْكَ“ کہتے تھے تو اللہ تعالیٰ نے فرمایا: ﴿حَسْبُهُمْ جَهَنَّمُ يَصْلَوْنَهَا فَبِئْسَ الْمَصِيرُ﴾^(۲)

آدابِ سرگوشی کا بیان:

پھر اللہ تعالیٰ نے اپنے مومن بندوں کو ادب سکھایا کہ کافروں اور منافقوں کی طرح نہ ہو جائیں، چنانچہ فرمایا: ﴿يَا أَيُّهَا الَّذِينَ آمَنُوا إِذَا تَنَجَّيْتُمْ فَلَا تَتَنَجَّجُوا بِالْأَلْمِ وَالْعُدْوَانِ وَمَعْصِيَتِ الرَّسُولِ وَتَنَجَّجُوا بِالْبِرِّ وَالتَّقْوَىٰ وَاتَّقُوا اللَّهَ الَّذِي إِلَيْهِ تُحْشَرُونَ﴾ یعنی اے ایمان والو! جس وقت تم سرگوشی کرو تو گناہ کی اور زیادتی کی اور رسول کی نافرمانی کی سرگوشی نہ کرو، یعنی جس طرح کہ اہل کتاب کے جاہل کافر لوگ سرگوشی کرتے ہیں اور وہ منافق کرتے ہیں جنہوں نے ان کی معاونت اور مدد کی ہے، بلکہ تم نیکی اور تقوے کے ساتھ سرگوشی کرو اور اللہ تعالیٰ سے ڈرو جس کی طرف تم جمع کیے جاؤ گے، یعنی اس وقت وہ تم کو تمھارے سب اعمال اور اقوال کی خبر دے گا جن کو تمھارے اوپر شمار کر رکھا ہے اور عن قریب تم کو ان کا بدلہ دے گا۔

صفوان بن محرز کہتے ہیں کہ میں سیدنا عبداللہ بن عمر رضی اللہ عنہما کا ہاتھ پکڑے ہوئے تھا کہ ایک شخص ان کے سامنے آیا اور کہا کہ آپ نے رسول اللہ ﷺ سے قیامت کے دن نجویٰ کے بارے میں کیا سنا ہے؟ کہا: میں نے سنا ہے کہ رسول اللہ ﷺ فرماتے تھے: بے شک اللہ مومن کو قریب کرے گا، پھر اس پر اپنا کنف (طرف) رکھے گا اور اس کا لوگوں سے ستر کرے گا اور اس سے اس کے گناہوں کا اقرار کرائے گا اور اس سے فرمائے گا: کیا تو فلاں گناہ کو پہچانتا ہے؟ کیا تو فلاں گناہ کو پہچانتا ہے؟ یہاں تک کہ جب اس سے اس کے گناہوں کا اقرار کرا لے گا اور وہ اپنے جی میں خیال کرے گا کہ واقعی ہلاک ہو گیا تو فرمائے گا کہ بے شک ان گناہوں کا میں نے تجھ پر دنیا میں ستر (پردہ) کیا اور میں ان کو آج تیرے لیے بخشا ہوں، پھر وہ اپنے حسنات کا نامہ اعمال دیا جائے گا، لیکن کفار اور منافقین کے گواہ کہیں گے: ﴿هَؤُلَاءِ الَّذِينَ كَذَبُوا عَلَىٰ رَبِّهِمْ أَلَا لَعْنَةُ اللَّهِ عَلَى الظَّالِمِينَ﴾ [ہود: ۷۸] ”یہ وہ لوگ ہیں جنہوں نے اپنے پروردگار پر جھوٹ باندھا، خبردار ہو کہ اللہ کی لعنت ہے ظالموں پر“۔^(۳) (آخرجاء فی

الصحيحين من حديث قتادة)

(۱) مسند أحمد (۱۷۰/۲)

(۲) تفسیر الطبري (۲۳۹/۲۳)

(۳) صحيح البخاري، رقم الحديث (۲۳۰۹) صحيح مسلم، رقم الحديث (۲۷۶۸) مسند أحمد (۷۴/۲)

پھر فرمایا: ﴿إِنَّمَا النَّجْوَى مِنَ الشَّيْطَانِ لِيَحْزَنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ﴾ یعنی کانا پھوسی کرنا جو ہے جہاں کوئی مومن اس سے برائی کا توہم کرے تو یہ شیطان سے ہے، تاکہ مومنین کو غمگین کرے۔ اس کا صدور تو صرف منافقوں سے ہوتا ہے۔ شیطان کی تسویل اور تزئین کی وجہ سے، تاکہ مومنوں کو برا لگے اور یہ ان کو ضرر دینے والا نہیں ہے مگر اللہ تعالیٰ کے اذن سے اور جو کوئی اس سے کچھ محسوس کرے تو چاہیے کہ اللہ تعالیٰ سے پناہ مانگے اور اللہ تعالیٰ پر بھروسہ کرے، بے شک شان یہ ہے کہ اللہ تعالیٰ کے اذن اور فضل و کرم سے اس کو کوئی شے ضرر نہ دے گی۔ حدیث شریف میں سرگوشی کرنے کی ممانعت وارد ہوئی ہے: جہاں کہ آس سے کسی مومن کو تکلیف پہنچتی ہو، جیسا کہ امام احمد رحمہ اللہ نے سیدنا عبداللہ بن مسعود رضی اللہ عنہ سے مرفوعاً روایت کیا ہے کہ جس وقت تم تین ہو تو ان میں دو آدمی تیسرے ساتھی کے بغیر سرگوشی نہ کریں، بے شک ایسا کرنا اسے غمگین کرتا ہے۔^(۱) (أخرجاه من حديث الأعمش) سیدنا عبداللہ بن عمر رضی اللہ عنہما سے عبدالرزاق کی روایت مرفوعاً یہ ہے: ﴿إِذَا كُنْتُمْ ثَلَاثَةً فَلَا يَتَنَاجَى اِثْنَانِ دُونَ الثَّالِثِ إِلَّا بِإِذْنِهِ فَإِنَّ ذَلِكَ يَحْزَنُهُ﴾^(۲) (انفرد بإخراجه مسلم عن أبي الربيع وأبي كامل كلاهما عن حماد بن زيد عن أيوب به، كذا في ابن كثير)

فتح البیان کا بیان:

فتح البیان میں ہے کہ ﴿أَلَمْ تَرَ إِلَى الَّذِينَ نُهُوا عَنِ النَّجْوَى﴾ سے مراد وہی منافقین اور یہود ہیں جن کا ذکر گزر چکا ہے۔ پھر امام مقاتل رحمہ اللہ کا قول مذکور اختصار کے ساتھ مذکور ہے۔ تیسرا قول امام ابن زید رحمہ اللہ کا ہے کہ کوئی شخص نبی کریم صلی اللہ علیہ وسلم کے پاس آتا اور آپ صلی اللہ علیہ وسلم سے اپنی حاجت کا سوال کرتا اور سرگوشی کرتا اور زمین اس وقت حرب تھی، چنانچہ لوگ یہ وہم کرتے کہ وہ آپ صلی اللہ علیہ وسلم سے جنگ کے بارے میں، یا کسی مصیبت کے بارے میں، یا اہم کام کے بارے میں سرگوشی کرتا ہے تو وہ اس سے گھبراتے تھے۔^(۳)

﴿ثُمَّ يَعُودُونَ﴾ میں مضارع کا صیغہ یہ بتانے کے لیے ہے کہ ان کا عود متمکن (برقرار) و متجدد ہے اور اس کی عجیب صورت کو پیش کرنے کے لیے ہے۔ جمہور نے ﴿يَتَنَجَّوْنَ﴾ بروزن ”يَتَفَاعَلُونَ“ پڑھا ہے، اس لیے کہ آگے یوں فرمایا ہے: ﴿إِذَا تَنَجَّيْتُمْ فَلَا تَتَنَجَّوْا﴾ (اسی لیے امام ابو عبید اور ابو حاتم رحمہما اللہ نے اس قراءت کو اختیار کیا ہے)۔ اور کسی نے (یعنی امام حمزہ اور خلف اور ورث عن یعقوب نے) ”ينتجون“ بروزن ”يَفْتَعَلُونَ“ پڑھا ہے۔ (یہ قراءت عبداللہ بن مسعود رضی اللہ عنہ کی اور ان کے اصحاب کی ہے)۔ امام سیبویہ رحمہ اللہ نے حکایت کیا ہے کہ ”تَفَاعَلُوا وَافْتَعَلُوا“ ایک معنی میں آتے ہیں، جیسے: ”تَخَاصَمُوا وَاخْتَصَمُوا وَتَقَاتَلُوا وَاقْتَتَلُوا“

(۱) صحیح البخاری (۵۹۳۰) صحیح مسلم (۲۱۸۴) مسند أحمد (۳۷۵/۱)

(۲) تفسیر القرطبی (۲۹۱/۱۷)

(۳) صحیح مسلم (۲۱۸۳)

”اِثْمٌ“ کے معنی ہیں وہ شے جو فی نفسہ اثم ہے۔ اور عدوان وہ ہے جس میں مومنوں پر زیادتی ہے۔ معصیت بہ معنی مخالفت ہے۔ جمہور نے بافراہ پڑھا ہے اور کسی نے (یعنی امام ضحاک، حمید اور مجاہد نے) بہ جمع پڑھا ہے۔^①

(رسمت معصیت هذا والتي بعدها بالتاء المجرورة وإذا وقف عليها فأبو عمرو وابن كثير والكسائي يقفون عليها بالهاء غير أن الكسائي يقف بالإمالة على أصله والباقون يقفون بالتاء على الرسم واتفقوا في الوصل على التاء)۔ ﴿مَعْصِيَتِ الرَّسُولِ﴾ کا یہ مطلب ہے کہ آپ نے ان کو نبوی سے منع فرمایا تھا، سو آپ ﷺ کی نافرمانی کی اور اس کی طرف عود کیا۔ کسی نے کہا ہے کہ ان کا بعض بعض کو رسول ﷺ کی معصیت کی وصیت کرتا ہے۔

قوله تعالى: ﴿وَإِذَا جَاءُوكَ حَيَّوكَ بِمَا لَمْ يُحَيِّكَ بِهِ اللَّهُ وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ﴾ امام قرطبی رحمہ اللہ کہتے ہیں کہ اس سے مراد یہود ہیں۔ وہ نبی کریم ﷺ کے پاس آتے تو کہتے: ”الَسَّامُ عَلَيْكَ“ ظاہر میں اس سے سلام کا ارادہ کرتے اور باطن میں موت مراد لیتے تھے۔ چنانچہ آپ ﷺ فرماتے: ”عَلَيْكُمْ“۔ ایک روایت میں ”وَعَلَيْكُمْ“ ہے،^② اس بارے میں حدیثیں پہلے گزر چکی ہیں۔

﴿وَيَقُولُونَ فِي أَنْفُسِهِمْ لَوْلَا يُعَذِّبُنَا اللَّهُ﴾ کا مطلب یہ ہے کہ جس وقت آپ ﷺ کے پاس سے نکل جاتے تو آپس میں کہتے کہ ہمارے اس کہنے سے اللہ تعالیٰ ہم کو عذاب کیوں نہیں کرتا، اگر محمد ﷺ نبی ہوتا تو ہم کو اللہ تعالیٰ ضرور عذاب کرتا اس سب کے کرنے کی وجہ سے جو ہمارے قول کا مقصد ہے۔ کسی نے کہا ہے کہ یہ معنی ہیں: اگر وہ نبی ہوتا تو اس کی دعا ہمارے بارے میں ضرور قبول ہو جاتی جبکہ وہ ”وَعَلَيْكُمْ“ کہتا ہے اور اس وقت ہم پر موت واقع ہو جاتی۔ فرمایا: ﴿حَسْبُهُمْ جَهَنَّمُ يَصْلَوْنَهَا فَبِئْسَ الْبَصِيرُ﴾ یعنی از روئے عذاب ان کو جہنم کافی ہے، وہ اس میں داخل ہوں گے، چنانچہ وہ یعنی جہنم برا مرجع ہے۔ جب اللہ پاک یہود اور منافقین کو سرگوشی کرنے سے منع کر چکا تو مومنین کو ارشاد کیا کہ جب وہ سرگوشی کریں تو اس شے کے ساتھ کانا پھوسی نہ کریں جس میں گناہ و سرکشی ہو اور رسول ﷺ کی معصیت ہو جیسے کہ یہود اور منافق کرتے ہیں۔ کسی نے کہا کہ منافقوں کو خطاب ہے، معنی یہ ہیں کہ اے وہ لوگو جو ظاہر میں یا اپنے زعم میں ایمان لائے ہو! یہ قول امام زجاج رحمہ اللہ کا اختیار کردہ ہے۔^③ کسی نے کہا ہے کہ یہود کو خطاب ہے، یعنی اے وہ لوگو جو موسیٰ علیہ السلام پر ایمان لائے! لیکن پہلا قول زیادہ صحیح ہے۔ دوسرے قول کی تائید سیدنا عبداللہ بن عباس رضی اللہ عنہما کے قول سے ہوتی ہے جس کو امام ابن مردویہ رحمہ اللہ نے روایت کیا ہے کہ نبی کریم ﷺ کوئی لشکر کا ٹکڑا بھیجتے تو منافق ملتے اور اپنے مسلمانوں کے پاس جھکاتے اور کہتے کہ وہ قوم قتل کی گئی اور جب آپ کو دیکھتے تو سرگوشی کرتے اور غم ظاہر کرتے، چنانچہ یہ بات جب نبی کریم ﷺ اور مسلمانوں کو پہنچی تو آپ ﷺ کو بری معلوم ہوئی۔ اس پر

① تفسیر القرطبي (٢٩١/١٧) فتح القدير (٢٤٨/٥) ② تفسیر القرطبي (٢٩٢/١٧) فتح القدير (٢٤٨/٥) ③ فتح القدير (٢٤٨/٥)

اللہ تعالیٰ نے: ﴿يَا أَيُّهَا الَّذِينَ آمَنُوا إِذَا تَنَجَّيْتُمْ فَلَا تَتَنَجَّوْا بِالْأَثْمِ وَالْعُدْوَانِ وَمَعْصِيَةِ الرَّسُولِ﴾ نازل فرمائی۔^① واللہ اعلم اس کی سند کیسی ہے۔

پھر مومنوں کے لیے وہ بات بیان کر دی جس کی وہ اپنی محفلوں اور خلوتوں میں سرگوشی کریں: ﴿وَتَنَجَّوْا بِالْبِرِّ وَالتَّقْوَى﴾ یعنی اور سرگوشی کرو اللہ کی اطاعت کی اور معصیت کو چھوڑنے کی۔ پھر ان کو خوف دلایا اور فرمایا: ﴿وَاتَّقُوا اللَّهَ الَّذِي إِلَيْهِ تُحْشَرُونَ﴾ یعنی اور اس اللہ سے ڈرو جس کی طرف تم جمع کیے جاؤ گے، پھر وہ تم کو تمہارے اعمال کا بدلہ دے گا۔ پھر اس سرگوشی کے متعلق کہا جو یہود اور منافق کرتے ہیں کہ وہ شیطان کی طرف سے ہے۔ چنانچہ فرمایا: ﴿إِنَّمَا النَّجْوَى مِنَ الشَّيْطَانِ لِيَحْزُنَ الَّذِينَ آمَنُوا وَلَيْسَ بِضَارِّهِمْ شَيْئًا إِلَّا بِإِذْنِ اللَّهِ وَعَلَى اللَّهِ فَلْيَتَوَكَّلِ الْمُؤْمِنُونَ﴾ یعنی جو سرگوشی اثم و عدوان اور معصیتِ رسول کے ساتھ کی جاتی ہے وہ شیطان ہی کی تزیین (زینت دی گئی) سے ہے، تاکہ مومنوں کے دلوں میں وہم ڈال کر انھیں غم میں ڈالے اور شیطان یا وہ سرگوشی جس کی وہ تزیین کرتا ہے، مومنوں کو کچھ ضرر اور غم نہیں پہنچا سکتا۔ یعنی یہ سب ان کو کچھ نقصان نہ دے گا مگر اللہ کی مشیت سے، یا اس کے علم سے اور ایمان والوں کو اللہ ہی پر توکل کرنا چاہیے اور اپنے سارے کام اسی کے سپرد کرنے چاہئیں۔ اور اللہ کے ساتھ شیطان سے پناہ مانگیں اور جس سرگوشی کو وہ مزین کرتا ہے، اس کی کچھ پروا نہ کریں۔ امام نافع رحمہ اللہ نے ”يُحْزِنُ“ کو بہ ضم یاء و کسر زاء پڑھا ہے ”أَحْزَنَهُ“ سے اور باقی قراء نے بہ فتح یاء و ضم زاء پڑھا ہے، ”حَزَنَ“ سے۔ ”يُقَالُ: حَزَنَهُ وَأَحْزَنَهُ بِمَعْنَى: قَالَ فِي الْقَامُوسِ: أَحْزَنَهُ جَعَلَهُ حَزِينًا وَالْقِرَاءَةُ الْأُولَى أَسَدٌ فِي الْمَعْنَى“ (جمل میں اس قول کو خطیب سے نقل کیا ہے۔ قاموس کی عبارت صرف اتنی ہے۔ حزنہ الأمر حزنًا بالضم وأحزنه أو أحزنه جعله حزينًا وحزنه جعل فيه حزنًا فهو محزون ومحزون وحزين وحزن بكسر الزاء وضها۔^② انتھی مصحح سلمہ اللہ تعالیٰ)۔ پھر اللہ پاک نے مومنوں کو مجلس کے آداب کی تعلیم فرمائی:

يَا أَيُّهَا الَّذِينَ آمَنُوا إِذَا قِيلَ لَكُمْ تَفَسَّحُوا فِي الْمَجْلِسِ
فَاتَّفَحُوا يَفْسَحِ اللَّهُ لَكُمْ وَإِذَا قِيلَ انشُزُوا فَانْشُزُوا
يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ
وَاللَّهُ بِمَا تَعْمَلُونَ خَبِيرٌ ۝

اے ایمان والو! جب تم سے کہا جائے کہ مجلسوں میں کھل بیٹھو، تو تم کھل بیٹھا کرو، اللہ تمہیں

کشاوگی دے گا، اور جب کہا جائے: اُٹھ کھڑے ہو، تو اُٹھ کھڑے ہوا کرو۔ تم میں سے جو ایمان لائے ہیں اور جنہیں علم دیا گیا ہے، اللہ ان کے درجات بلند کرے گا، اور اللہ (اس سے) باخبر ہے جو تم کرتے ہو ①

یہ مجلس کے آداب ہیں کہ کوئی آئے اور جگہ نہ پائے تو چاہیے کہ سب تھوڑا تھوڑا ہٹیں اپنی جگہ پر، تاکہ حلقہ کشادہ ہو جائے۔ یا اٹھ کر پرے حلقہ کر لیں، اتنی سی حرکت میں غرور نہ کریں۔ نیک خو پر اللہ تعالیٰ مہربان ہے اور بد خوئی پر بیزار ہے۔ انتہی۔

فتح البیان کا بیان:

”فسح“ وسعت اور فراخی کرنے کو کہتے ہیں۔ ”يُقَالُ: فَسَحَ لَهُ يَفْسَحُ فَسْحًا أَيْ: وَسَّعَ لَهُ وَمِنْهُ قَوْلُهُمْ بَلَدٌ فَسِيحٌ أَيْ: وَسِيْعٌ“۔ جمہور نے ”فِي الْمَجْلِسِ“ بافراہ پڑھا ہے اور کسی نے (یعنی سلمیٰ وزرہ اور عاصم رحمہما) ﴿فِي الْمَجْلِسِ﴾ بہ جمع پڑھا ہے، اس لیے کہ ان میں سے ہر ایک کی مجلس ہوتی ہے اور جمہور نے ﴿تَفْسَحُوا﴾ کو باب تفعّل سے پڑھا ہے اور کسی نے (یعنی امام قتادہ، حسن، داود بن ابی ہند اور عیسیٰ بن عمر رحمہم) ”تَفَاسَحُوا“ باب تفاعل سے پڑھا ہے۔ امام واحدی رحمہ اللہ کہتے ہیں کہ مجلس کے ایک ہونے کی ایک وجہ ہے، اس لیے کہ اس سے مراد نبی کریم ﷺ کی مجلس ہے۔

امام قتادہ، مجاہد اور ضحاک رحمہم کہتے ہیں کہ وہ، یعنی صحابہ کرام رضی اللہ عنہم نبی مکرم ﷺ کی مجلس میں رغبت کرتے تھے اس لیے ان کو یہ حکم کیا گیا کہ وہ ایک دوسرے کے لیے کھل کر بیٹھیں۔ سیدنا عبداللہ بن عباس رضی اللہ عنہما، امام حسن اور یزید بن حبیب رحمہم کہتے ہیں کہ یہ مجلس قتال کی ہے، جب لڑائی کے لیے صف باندھیں۔ وہ لوگ پہلی صف پر جھگڑتے تھے اور ایک دوسرے کے لیے وسعت نہیں کرتا تھا، کیونکہ لڑکر شہادت حاصل کرنے کی رغبت ان سب میں تھی۔ امام قرطبی رحمہ اللہ نے کہا ہے کہ اس آیت کی تفسیر میں صحیح یہ ہے کہ یہ ہر مجلس کے لیے عام ہے جس میں مسلمان خیر و اجر کے لیے جمع ہوں برابر ہے کہ مجلس لڑائی کی ہو یا روزِ جمعہ کی یا ذکر کی۔ ہر شخص اس جگہ کا زیادہ حق دار ہے جس میں وہ پہلے آتا ہے، لیکن اپنے بھائی کے لیے وسعت کر دے، جب تک کہ اس کی جگہ اتنی تنگ نہ ہو جائے کہ اس کو اپنی جگہ سے نکال دے۔ ①

سیدنا عبداللہ بن عمر رضی اللہ عنہما سے مروی حدیث اس کی تائید کرتی ہے کہ نبی کریم ﷺ نے فرمایا کہ کوئی شخص کسی کو اس کی جگہ سے کھڑا نہ کرے، تاکہ اس میں خود بیٹھ جائے، لیکن فسحت و وسعت کرو۔ ② (أخرجہ مسلم والبخاری وغیرہما)

امام مقاتل بن حیان رحمہ اللہ نے کہا ہے کہ یہ آیت جمعہ کے دن نازل کی گئی اور اس روز رسول اللہ ﷺ صفہ میں تھے اور جگہ تنگ تھی اور آپ ﷺ پدر والوں کا اکرام فرماتے تھے جو مہاجرین اور انصار میں سے تھے، پس کچھ لوگ اہل بدر میں سے آئے اور وہ مجالس کی طرف سبقت کیے گئے تھے (یعنی اور لوگ ان کے آنے سے پہلے مجالس میں بیٹھ چکے تھے) تو وہ رسول اللہ ﷺ کے سامنے کھڑے رہے۔ پھر کہا: ”السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ“، تو آپ ﷺ نے ان کو جواب دیا، پھر اس کے بعد انھوں نے قوم کو سلام کیا تو انھوں نے جواب دیا، پھر وہ اپنے پاؤں پر کھڑے رہے، اس بات کا انتظار کرتے تھے کہ ان کے لیے وسعت کی جائے۔

جو بات ان کے کھڑے رہنے کا سبب تھی، آپ ﷺ اس کو پہچان گئے، پھر بھی ان کے لیے وسعت نہ کی گئی تو یہ امر آپ ﷺ پر شاق گزرا، چنانچہ اہل بدر کے علاوہ جو مہاجرین اور انصار آپ ﷺ کے آس پاس تھے ان سے آپ ﷺ نے فرمایا: اوفلاں! تو کھڑا ہو جا، اوفلاں! تو کھڑا ہو جا، پھر آپ ﷺ ان کو اٹھاتے رہے، اس گروہ کی گنتی کے برابر جو اہل بدر کے لوگوں میں سے کھڑے ہوئے تھے، چنانچہ جو لوگ اپنی مجلس سے اٹھائے گئے، ان پر یہ بات شاق گزری، اس پر یہ آیت نازل ہوئی،^① یعنی اے ایمان والو! جب تم سے کہا جائے کہ مجلسوں میں کھل کر بیٹھو تو کھل جاؤ، اللہ تمہارے لیے جنت میں یا ہر اس شے میں وسعت دے گا جس کے اندر تم فراخی کرنا چاہتے ہو، یعنی مکان اور رزق وغیرہ۔

جمہور نے ﴿اُنْشُزُوا﴾ کو دونوں جگہ بہ کسر شین پڑھا ہے اور کسی نے (یعنی امام نافع، ابن عامر اور عاصم رحمہم اللہ نے) بہ ضم شین پڑھا ہے۔ یہ دونوں دو لغت ہیں: ایک معنی میں اور دونوں سببیہ ہیں۔ ”يُقَالُ: نَشَزَ أَيُّ: اِرْتَفَعَ، يَنْشِزُ وَيَنْشُزُ“ جیسے: ”عَكَفَ يَعِكِفُ وَيَعْكُفُ“۔ غرض یہ کہ ”نشز“ بہ معنی ارتفاع ہے اور اسی طرح ”نَشَزَ يَنْشِزُ إِذَا تَنَحَّى عَنْ مَوْضِعِهِ وَمِنْهُ امْرَأَةٌ نَاشِزَةٌ أَيُّ: مُتَنَحِّيةٌ عَنْ زَوْجِهَا، وَأَصْلُهُ مَا خُوذَ مِنَ النَّشْرِ وَهُوَ مَا اِرْتَفَعَ مِنَ الْأَرْضِ وَتَنَحَّى“^② (ذکر معناه النحاس)

جمہور مفسرین کہتے ہیں: ”أَيُّ: اِنْهَضُوا إِلَى الصَّلَاةِ وَالْجِهَادِ وَعَمَلِ الْخَيْرِ“ سیدنا عبداللہ بن عباس رضی اللہ عنہما بھی اسی کے قائل ہیں۔ یعنی جب تم سے کہا جائے کہ اٹھ کھڑے ہو، نماز و جہاد و عمل خیر کی طرف تو اٹھ کھڑے ہو۔ امام عکرمہ، مجاہد اور ضحاک رحمہم اللہ نے کہا ہے کہ کچھ لوگ نماز میں سستی کرتے تھے تو ان کو کہا گیا کہ جب نماز کے لیے اذان دی جائے تو کھڑے ہو جاؤ۔ امام حسن رحمہ اللہ نے فرمایا: ”اِنْهَضُوا إِلَى الْحَرْبِ“، امام ابن زید رحمہ اللہ نے کہا ہے کہ یہ نبی کریم ﷺ کے گھر کے بارے میں ہے، ان میں سے ہر شخص یہ چاہتا تھا کہ نبی کریم ﷺ کے ساتھ آخری عہد اس کا ہو۔ چنانچہ اللہ تعالیٰ نے فرمایا: ﴿وَإِذَا قِيلَ اُنْشُزُوا﴾ ”أَيُّ: عَنِ النَّبِيِّ، فَانْشُزُوا فَإِنَّ لَهُ خَوَائِجَ فَلَا تَمْكُثُوا“

① تفسیر ابن ابی حاتم (۳۳۴۳/۱۰، ۳۳۴۴) یہ روایت مرسل ہے۔ ② تفسیر القرطبی (۲۹۹/۱۷)

امام قتادہ رضی اللہ عنہ نے کہا ہے کہ مراد یہ ہے کہ جواب دو، جب کہ تم امر بالمعروف کی طرف بلائے جاؤ۔^(۱) ظاہر یہ ہے کہ آیت کو عموم پر محمول کیا جائے، معنی یہ ہیں کہ جس وقت تم سے کہا جائے کہ دینی امور میں سے کسی امر کی طرف اٹھ کھڑے ہو تو کھڑے ہو جاؤ اور بوجھل مت بنو۔ نزول کے سبب کا خاص ہونا اس سے مانع نہیں کہ اس کو عموم پر محمول کیا جائے، کیوں کہ اعتبار لفظ کی عمومیت کا ہوتا ہے خصوصیت سبب کا نہیں۔ چنانچہ حق بات یہی ہے اور جو سبب نزول ہے تو وہ بھی بدرجہ اولیٰ اس میں مندرج ہے۔ اور اسی طرح ”تفسیح فی المجلس“ جس میں آیت کا سیاق ہے، وہ بھی بدرجہ اولیٰ اس میں مندرج ہے۔

قولہ تعالیٰ: ﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ﴾ کا مطلب یہ ہے کہ جو لوگ تم میں ایمان لائے، اس طرح سے کہ اللہ تعالیٰ کے اور اس کے رسول صلی اللہ علیہ وسلم کے مطیع ہوئے اور اس کے حکموں کی بجا آوری کی اس طرح کہ اپنی مجلسوں سے اٹھ کھڑے ہوئے اور اپنے بھائیوں کے لیے وسعت کی تو اللہ تعالیٰ ان کے درجے دنیا اور آخرت میں بلند کرے گا، اس طرح سے کہ دونوں جہانوں سے عزت و توقیر ان کے حصے میں کرے گا اور خاص کر جو ان میں سے عالم ہیں، ان کے درجے دنیا کی عزت اور کرامت میں اور آخرت کے ثواب میں بہت بہت بلند کرے گا۔ آیت کے معنی یہ ٹھہرے کہ ان کو جو ایمان لائے درجوں میں ان پر بلند کرے گا جو ایمان نہ لائے۔ اور جو لوگ علم دیے گئے، ان کو ان لوگوں سے بلند کرے گا جو ایمان لائے اور علم نہیں دیے گئے۔ لہذا جس نے ایمان اور علم کو جمع کیا تو اللہ اس کے درجے کو اس کے ایمان کے سبب سے بلند کرے گا، پھر اس کے علم کی وجہ سے اس کے درجے کو اور بلند کرے گا۔ کسی نے کہا ہے کہ ﴿الَّذِينَ آمَنُوا﴾ سے مراد صحابہ کرام رضی اللہ عنہم ہیں اور اسی طرح ﴿الَّذِينَ أُوتُوا الْعِلْمَ﴾ سے بھی صحابہ کرام رضی اللہ عنہم مراد ہیں۔ کسی نے کہا ہے کہ ﴿الَّذِينَ أُوتُوا الْعِلْمَ﴾ سے مراد وہ ہیں جنہوں نے قرآن پڑھا۔ زیادہ مناسب یہ ہے کہ آیت کو عموم پر محمول کیا جائے ہر مومن اور ہر صاحب علم کے لیے جو من جملہ علوم دین ہے، اس ملت کے سارے لوگوں میں سے۔ اس پر کوئی دلیل دال نہیں ہے کہ آیت کو بعض کے ساتھ خاص کیا جائے اور بعض کے ساتھ نہ کیا جائے۔ سیدنا عبداللہ بن عباس رضی اللہ عنہما سے اس کی تفسیر میں مروی ہے کہ اللہ تعالیٰ ان مومنوں کو درجوں میں بلند کرے گا جو علم دیے گئے ان لوگوں پر جو علم نہیں دیے گئے۔^(۲)

ان کا دوسرا قول یہ ہے: ”يَرْفَعُ اللَّهُ الَّذِينَ آمَنُوا مِنْكُمْ وَأُوتُوا الْعِلْمَ عَلَى الَّذِينَ آمَنُوا وَلَمْ يُؤْتُوا الْعِلْمَ دَرَجَاتٍ“^(۳) سیدنا عبداللہ بن مسعود رضی اللہ عنہ سے مروی یہ ہے کہ اللہ تعالیٰ نے علماء کو قرآن سے کسی شے کے ساتھ اتنا خاص نہیں کیا جتنا کہ ان کو اس آیت میں خاص کیا۔ اللہ نے ان کو فضیلت دی جو ایمان لائے اور علم

[۱] تفسیر الطبري (۲۳/۲۴۵، ۲۴۶) تفسیر القرطبي (۱۷/۲۹۹) [۲] مستدرک الحاکم (۲/۵۲۳) [۳] تفسیر ابن أبي حاتم (۱۰/۳۳۴۴)

دیے گئے ان لوگوں پر جو ایمان لائے اور علم نہیں دیے گئے۔^① ان کا دوسرا قول یہ ہے کہ جب وہ اس آیت کو پڑھتے تو فرماتے: اے لوگو! اس آیت کو سمجھو، تاکہ یہ تمہیں علم کی طرف راغب کرے۔^② علم اور علماء کی فضیلت میں احادیث و اخبار و آیات بہت سی ہیں۔ صاحب فتح البیان رحمہ اللہ نے اپنی کتاب ”حطۃ فی ذکر الصحاح الستہ“ میں ان کا ایک جملہ صالحہ ذکر فرمایا ہے۔ فجزاه اللہ عنا وعن سائر المسلمين خیراً۔ آمین

قولہ تعالیٰ: ﴿وَاللَّهُ بِمَا تَعْمَلُونَ خَبِيرٌ﴾ یعنی اللہ تعالیٰ کو تمہارے اعمال کی خوب خبر ہے۔ تمہارے خیر اور شر کے کاموں میں سے کوئی شے اس پر مخفی نہیں ہے اور وہ تم کو جزا دینے والا ہے خیر کی جزا اور شر کی شر جزا۔^③ (کذا فی الفتح)

آداب مجلس کا ذکر:

تفسیر ابن کثیر میں ہے کہ اللہ تعالیٰ اپنے مومن بندوں کو ادب سکھاتا ہے اور ان کو امر فرماتا ہے کہ مجلسوں میں ایک دوسرے پر احسان کریں۔ ﴿فَافْسَحُوا يَفْسَحِ اللَّهُ لَكُمْ﴾ یعنی تم وسعت کرو اللہ تمہارے لیے وسعت کرے گا۔ یہ اس لیے فرمایا کہ جزا عمل کی جنس سے ہوتی ہے، یعنی عمل کے حساب سے ہوتی ہے، جیسا کہ صحیح حدیث میں آیا ہے کہ جو کوئی اللہ تعالیٰ کے لیے مسجد بنائے گا تو اللہ تعالیٰ اس کے لیے جنت میں ایک گھر بنائے گا۔^④

دوسری حدیث شریف میں ہے جو کوئی کسی تنگ حال پر آسانی کرے گا تو اللہ تعالیٰ اس پر دنیا میں اور آخرت میں آسانی کرے گا۔ اور اللہ تعالیٰ بندے کی مدد میں ہے جب تک وہ اپنے بھائی کی مدد میں ہے۔^⑤ اس کی اور بہت مثالیں ہیں۔ امام قتادہ رحمہ اللہ نے کہا ہے کہ یہ آیت محابس ذکر کے بارے میں نازل ہوئی ہے۔ وہ لوگ جب کسی کو آتا ہوا دیکھتے تو رسول اللہ ﷺ کے قریب بیٹھنے کی جگہ کے ساتھ بخل کرتے۔ چنانچہ اللہ تعالیٰ نے ان کو حکم دیا کہ ان کا بعض بعض کے لیے کھل کر بیٹھے۔^⑥ پھر امام مقاتل رحمہ اللہ کا قول مذکور کچھ اضافے کے ساتھ ذکر کیا ہے۔ اس کے بعد سیدنا عبداللہ بن عمر رضی اللہ عنہما سے مروی حدیث ذکر کی ہے جس کا ذکر ہو چکا ہے۔^⑦

پھر یہی مضمون سیدنا جابر اور ابو ہریرہ رضی اللہ عنہما سے مروی حدیث سے ذکر فرمایا ہے (اول کے مخرج امام شافعی رحمہ اللہ)^⑧ اور دوسرے کے امام احمد رحمہ اللہ ہیں۔^⑨ امام احمد رحمہ اللہ سے مروی حدیث کی ایک روایت یہ لکھی ہے کہ کوئی مرد کسی دوسرے مرد کے لیے اپنی مجلس سے کھڑا نہ ہو۔ ”وَلَكِنْ اِفْسَحُوا يَفْسَحِ اللَّهُ لَكُمْ“ (انفرد بہ احمد) یہ بات کہ آنے والے کے لیے جب وہ آئے کھڑا ہونا جائز ہے یا نہیں اس بارے میں فقہاء نے تین قول پر اختلاف کیا ہے۔

③ فتح البیان (۲۷-۲۴/۱۴)

② تفسیر البغوي (۵۸/۸)

① الدر المنثور (۸۳/۸)

⑥ تفسیر الطبري (۲۴۴/۲۳)

⑤ صحيح مسلم (۲۶۹۹)

④ صحيح البخاري (۴۳۹) صحيح مسلم (۵۳۳)

⑧ صحيح مسلم (۲۱۷۸) مسند الشافعي (۶۹/۱)

⑦ ان کی تخریج زیر تفسیر آیت میں گزر چکی ہے۔

⑩ مسند أحمد (۳۳۸/۲)

⑨ مسند أحمد (۵۲۳/۲)

بعض نے تو اس میں رخصت دی ہے اس حدیث کی دلیل سے: «قُومُوا إِلَىٰ سَيِّدِكُمْ»^① بعض نے اس سے منع کیا ہے اس حدیث کی دلیل سے: «مَنْ أَحَبَّ أَنْ يَتَمَثَّلَ لَهُ الرَّجَالُ قِيَامًا فَلْيَتَبَوَّأْ مَقْعَدَهُ مِنَ النَّارِ»^②

بعض نے تفصیل کی تو اس طرح کہا کہ سفر سے آنے کے وقت جائز ہے اور حاکم کے لیے اس کی جائے حکومت میں کھڑا ہونا جائز ہے، جیسا کہ سیدنا سعد بن معاذ رضی اللہ عنہ کا قصہ اس پر دال ہے، کیوں کہ جب نبی مکرم صلی اللہ علیہ وسلم نے بنی قریظہ میں حاکم کر کے انھیں بلایا، پھر آپ صلی اللہ علیہ وسلم نے ان کو آتے ہوئے دیکھا تو مسلمانوں سے فرمایا: «قُومُوا إِلَىٰ سَيِّدِكُمْ»^③ اور یہ صرف اس لیے تھا تا کہ ان کے فیصلے کو نافذ کیا جاسکے۔ واللہ أعلم۔ اب رہا اس کو عادت بنالینا تو یہ عجم کے دستور سے ہے۔ اور سنن میں آچکا ہے کہ رسول اللہ صلی اللہ علیہ وسلم سے بڑھ کر کوئی شخص صحابہ کرام رضی اللہ عنہم کو محبوب نہ تھا، حالاں کہ جس وقت آپ صلی اللہ علیہ وسلم تشریف لاتے تو آپ صلی اللہ علیہ وسلم کے لیے کھڑے نہیں ہوتے تھے، اس لیے کہ وہ جانتے تھے کہ اس سے آپ ناخوش ہوتے ہیں۔^④

جو حدیث سنن میں مروی ہے، اس میں یہ ہے کہ رسول اللہ صلی اللہ علیہ وسلم بیٹھ جاتے تھے، جہاں آپ کی مجلس منتهی ہوتی تھی، لیکن آپ جہاں بیٹھ جاتے تو اس مجلس کے صدر آپ ہی ہو جاتے تھے۔ چنانچہ صحابہ کرام رضی اللہ عنہم آپ صلی اللہ علیہ وسلم سے اپنے اپنے مرتبے پر بیٹھ جاتے تھے۔ سیدنا صدیق رضی اللہ عنہ آپ صلی اللہ علیہ وسلم کے دائیں جانب بیٹھتے اور سیدنا عمر رضی اللہ عنہ بائیں جانب بیٹھتے اور آپ صلی اللہ علیہ وسلم کے آگے غالباً سیدنا عثمان اور علی رضی اللہ عنہما اس لیے کہ یہ دونوں کاتبین وحی میں سے تھے اور آپ صلی اللہ علیہ وسلم ان کو اس کا حکم دیتے تھے،^⑤ جیسا کہ امام مسلم نے سیدنا عبد اللہ بن مسعود رضی اللہ عنہ سے روایت کیا ہے کہ رسول اللہ صلی اللہ علیہ وسلم فرماتے تھے: «لِيلَيِّنِي مِنْكُمْ أُولُوا الْأَحْلَامِ وَالنُّهَى ثُمَّ الَّذِينَ يَلُونَهُمْ ثُمَّ الَّذِينَ يَلُونَهُمْ»^⑥ مطلب یہ ہے کہ پہلے درجے میں وہ لوگ بیٹھیں جو دانشمند ہوشیار ذی فہم ہیں، پھر وہ جو ان سے کم درجے کے ہیں، پھر وہ جو ان سے کم رتبہ ہیں۔ اس سے صرف یہ بات مقصود تھی کہ جو کچھ آپ صلی اللہ علیہ وسلم فرمائیں اس کو آپ صلی اللہ علیہ وسلم سے خوب سمجھ لیں۔ صلوات اللہ وسلامہ علیہ و علیٰ آلہ وصحبہ أجمعین۔

اسی لیے آپ صلی اللہ علیہ وسلم نے ان لوگوں کو کھڑے ہونے کا امر فرمایا، تا کہ بدر والوں میں سے جو لوگ آئے ہیں وہ بیٹھ جائیں، یا ان کو کھڑے ہونے کا اس لیے حکم دیا کہ انھوں نے بدر والوں کے حق میں کمی کی، یا اس لیے کہ بدری لوگ علم سے اپنا حصہ لیں، جیسا کہ ان سے قبل انھوں نے لیا، یا اس بات کی تعلیم دینا منظور تھا کہ افضل لوگوں کو امام کی طرف آگے کرنا چاہیے۔ ابو مسعود رضی اللہ عنہ سے روایت ہے (اصل میں اسی طرح ہے۔ واللہ أعلم۔ یہ ابو مسعود رضی اللہ عنہ سے

② سنن أبي داود (٥٢٢٩) سنن الترمذي (٢٨٥٥)

① صحيح البخاري (٢٨٧٨) صحيح مسلم (١٧٦٨)

④ سنن الترمذي (٢٧٥٤) السلسلة الصحيحة (٣٥٨)

③ اس کی تخریج زیر تفسیر آیت میں گزر چکی ہے۔

⑤ ان الفاظ کے ساتھ روایت نہیں ملی ہے، البتہ تفسیر ابن کثیر (٢/٢١٥) ⑥ صحيح مسلم (٤٣٢)

بدری ہیں یا ابن مسعود رضی اللہ عنہ۔ اول حدیث کا اسناد یہ ہے: ”من حدیث الأعمش عن عمارۃ بن عمیر عن أبي معمر عن ابن مسعود رضی اللہ عنہ... الخ“۔ اور دوسری حدیث کا اسناد یہ ہے: ”قال الإمام أحمد: حدثنا وكيع عن الأعمش عن عمارۃ بن عمیر التيمي عن أبي معمر عن أبي مسعود رضی اللہ عنہ... الخ“۔ اس سے ظاہر ہوتا ہے کہ یہ بھی ابن مسعود رضی اللہ عنہ ہیں۔ واللہ اعلم) ”كَانَ رَسُولُ اللَّهِ ﷺ يَمْسَحُ مَنَاكِبَنَا فِي الصَّلَاةِ وَيَقُولُ: اسْتَوُوا وَلَا تَخْتَلِفُوا فَتَخْتَلِفَ قُلُوبُكُمْ لِيَلِينِي مِنْكُمْ اُولُوا الْاَحْلَامِ وَالنُّهَى ثُمَّ الَّذِينَ يَلُونَهُمْ. قَالَ أَبُو مَسْعُودٍ رَضِيَ اللَّهُ عَنْهُ فَأَنْتُمْ الْيَوْمَ أَشَدُّ اخْتِلَافًا“⁽¹⁾ (وكذا رواه مسلم وأهل السنن إلا الترمذي من طرق عن الأعمش به) اور جب یہ آپ ﷺ کا امر ان کو نماز میں ہو کہ آپ سے متصل عقلاء ہوں، پھر علماء تو نماز کے علاوہ کی مجلس میں اس کا ہونا تو اور بھی زیادہ ضروری ہے۔

امام ابو داود نے سیدنا عبداللہ بن عمر رضی اللہ عنہما سے روایت کیا ہے: ”أَنَّ رَسُولَ اللَّهِ ﷺ قَالَ: أَقِيمُوا الصُّفُوفَ وَحَازُوا بَيْنَ الْمَنَاكِبِ وَسُدُّوا الْخَلَلَ وَلِينُوا بِأَيْدِي إِخْوَانِكُمْ وَلَا تَذَرُوا فُرُجَاتِ الشَّيْطَانِ وَمَنْ وَصَلَ صَفًّا وَصَلَهُ اللَّهُ وَمَنْ قَطَعَ صَفًّا قَطَعَهُ اللَّهُ“⁽²⁾۔ سیدنا ابی بن کعب رضی اللہ عنہ سید القراء جب پہلی صف کی طرف پہنچتے تو اس سے کسی ایسے شخص کو کھینچ لیتے جو افنادِ ناس سے ہوتا (یعنی ضعیف الرائے لوگوں میں سے) اور خود اگلی صف میں داخل ہو جاتے اور اس حدیث شریف سے حجت پکڑتے: ”لِيَلِينِي مِنْكُمْ اُولُوا الْاَحْلَامِ وَالنُّهَى“⁽³⁾ اور سیدنا عبداللہ بن عمر رضی اللہ عنہما اس جگہ پر نہیں بیٹھتے تھے جس سے اس کا صاحب ان کے لیے کھڑا ہو جاتا تھا۔ اس سے منظور یہ تھا کہ اس حدیث پر عمل کیا جائے جس کے وہ خود راوی ہیں۔ یہ حدیث پہلے گزر چکی ہے (حافظ ابن کثیر رضی اللہ عنہ فرماتے ہیں: ”ولنقتصر على هذا المقدار من الأنموذج المتعلق بهذه الآية وإلا فبسطه يحتاج إلى غير هذا الموضع“)⁽⁴⁾۔

صحیح حدیث میں ہے کہ اس اثنا میں کہ رسول اللہ ﷺ بیٹھے ہوئے تھے کہ تین شخص آئے، ان میں سے ایک نے تو حلقے میں تھوڑی سی دراڑ پائی وہ اس میں گھس گیا۔ رہا دوسرا تو وہ لوگوں کے پیچھے بیٹھ گیا اور تیسرا پیٹھ پھیر کر چلا گیا۔ آپ ﷺ نے فرمایا: کیا میں تم کو ان تینوں میں سے بہتر کی خبر نہ دوں۔ پہلا جو تھا اس نے اللہ تعالیٰ کی طرف ٹھکانا پکڑا تو اللہ تعالیٰ نے اس کو ٹھکانا دیا اور لیکن دوسرا تو اس نے شرم کی تو اللہ تعالیٰ اس سے شرمایا اور لیکن تیسرا تو اس نے اعراض کیا تو اللہ تعالیٰ نے بھی اس سے اعراض فرمایا۔⁽⁵⁾ سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ

⁽¹⁾ صحیح مسلم (۴۳۲) مسند أحمد (۱۲۲/۴) سنن أبي داود (۶۷۴) سنن النسائي (۸۰۷) سنن ابن ماجه (۹۷۶)

⁽²⁾ سنن أبي داود (۶۶۶) صحیح الجامع (۱۱۸۷) ⁽³⁾ اس کی تخریج زیر تفسیر آیت میں گزر چکی ہے۔

⁽⁴⁾ تفسیر ابن کثیر (۴۱۶/۴) ⁽⁵⁾ صحیح البخاری (۶۶) صحیح مسلم (۱۱۷۶)

نے فرمایا کہ کسی مرد کے لیے حلال نہیں ہے کہ دو آدمیوں کے درمیان جدائی ڈالے مگر ان کے اذن سے۔^(۱) (رواہ الإمام أحمد و رواہ أبو داود و الترمذی من حدیث أسامة بن زید اللیثی بہ وحسنہ الترمذی)

قولہ تعالیٰ: ﴿وَإِذَا قِيلَ انْشُرُوا فَاَنْشُرُوا﴾ کی تفسیر میں عبدالرحمان بن زید بن اسلم رحمہ اللہ نے کہا ہے کہ وہ لوگ جب نبی اکرم ﷺ کے پاس آپ ﷺ کے گھر میں ہوتے، پھر واپس جانے کا ارادہ کرتے تو ان میں ہر ایک چاہتا کہ آپ ﷺ کے پاس سے نکلنے میں وہی سب سے آخری ہو۔ بسا اوقات یہ امر آپ ﷺ پر شاق ہوتا اور کبھی آپ ﷺ کو کوئی حاجت ہوتی تو ان کو یہ حکم دیا گیا کہ جب ان کو جانے کا امر کیا جائے تو چلے جائیں، جیسا کہ اللہ تعالیٰ کا فرمان ہے: ﴿وَإِنْ قِيلَ لَكُمْ ارْجِعُوا فَارْجِعُوا﴾^(۲) [النور: ۲۸] ”اور اگر تم کو لوٹ جانے کو کہا جائے تو تم لوٹ ہی جاؤ۔“

علم اور اہل علم کے فضائل:

قولہ تعالیٰ: ﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۚ وَاللَّهُ بِمَا تَعْمَلُونَ خَبِيرٌ﴾ کا مطلب یہ ہے کہ جس وقت تم میں ایک اپنے بھائی کے لیے وسعت کر دے، جبکہ وہ آئے یا جب اس کو نکلنے کا حکم کیا جائے اور وہ نکل جائے تو تم اس سے یہ نہ سمجھو کہ اس کے حق میں کچھ نقص ہے، بلکہ یہ تو اللہ تعالیٰ کے نزدیک ایک رفعت اور رتبہ ہے اور اللہ تعالیٰ اس کو ضائع نہ کرے گا بلکہ اس کی اسے جزا دے گا دنیا اور آخرت میں بے شک جس نے تواضع اور فروتنی کی اللہ تعالیٰ کے امر کے لیے تو اللہ تعالیٰ اس کی قدر بلند کرے گا اور اس کا ذکر نشر کرے گا، اسی لیے فرمایا ﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ ۚ وَاللَّهُ بِمَا تَعْمَلُونَ خَبِيرٌ﴾ یعنی اللہ تعالیٰ کو اس کی خوب خبر ہے جو اس کا مستحق ہے اور ان کی جو اس کے مستحق نہیں ہیں۔

امام احمد رحمہ اللہ راوی ہیں کہ نافع بن حارث رحمہ اللہ عمر رضی اللہ عنہ سے عسفان میں ملے اور سیدنا عمر رضی اللہ عنہ نے ان کو مکے پر عامل بنایا تھا تو ان سے فرمایا کہ اہل وادی پر تو نے کس کو خلیفہ کیا؟ عرض کی کہ میں نے ابن ابزیٰ کو ان پر خلیفہ کیا ہے۔ فرمایا تو نے ان پر ابن ابزیٰ کو خلیفہ کیا؟ ایک شخص بولا کہ ہمارے موالی میں سے ہے، فرمایا کہ تو نے ان پر ایک موالی کو خلیفہ کیا تو کہا: یا امیر المومنین! بے شک وہ کتاب اللہ کا قاری اور فرائض کا عالم اور واعظ ہے۔ چنانچہ سیدنا عمر رضی اللہ عنہ نے فرمایا: سنتے ہو، بے شک تمہارے نبی کریم ﷺ نے واقعی فرمایا ہے، بے شک اللہ تعالیٰ اس کتاب کے سبب سے ایک قوم کو بلند کرے گا اور اس کی وجہ سے دوسروں کو پست کرے گا۔^(۳) (وہیکذا رواہ مسلم من غیر وجہ عن الزہری وروی من غیر وجہ عن عمر بنحوہ وقد ذكرت فضل العلم وأهله وما ورد في ذلك من الأحاديث مستقصاة في شرح کتاب العلم من صحیح البخاری، ولله الحمد والمنة)

① مسند أحمد (۲/۲۱۳) سنن أبي داود (۴۸۴۵) سنن الترمذی (۲۷۵۲) صحیح الجامع (۷۶۵۶)

② تفسیر الطبری (۲۴۶/۲۳) تفسیر ابن کثیر (۴/۴۱۶) ③ صحیح مسلم (۸۱۷) مسند أحمد (۳۵/۱) تفسیر ابن کثیر (۴/۴۱۶-۴۱۷)

يَا أَيُّهَا الَّذِينَ آمَنُوا إِذَا نَاجَيْتُمُ الرَّسُولَ فَقَدِّمُوا بَيْنَ يَدَيْ
 نَجْوَيْكُمْ صَدَقَةً ذَٰلِكَ خَيْرٌ لَّكُمْ وَأَظْهَرُ فَإِنْ لَمْ
 تَجِدُوا فَإِنَّ اللَّهَ غَفُورٌ رَّحِيمٌ ۝١٢ أَشْفَقْتُمْ أَنْ تُقَدِّمُوا
 بَيْنَ يَدَيْ نَجْوَيْكُمْ صَدَقْتُمْ فَإِذَا لَمْ تَفْعَلُوا
 وَتَابَ اللَّهُ عَلَيْكُمْ فَأَقِيمُوا الصَّلَاةَ وَآتُوا الزَّكَاةَ وَاطِيعُوا
 اللَّهَ وَرَسُولَهُ ۝ وَاللَّهُ خَبِيرٌ بِمَا تَعْمَلُونَ ۝١٣

اے ایمان والو! جب تم رسول سے خفیہ بات کرو تو اپنی خفیہ بات سے پہلے صدقہ پیش کرو، یہ تمہارے لیے بہت بہتر اور زیادہ پاکیزہ ہے۔ پھر اگر تم (صدقے کی ہمت) نہ پاؤ تو بے شک اللہ غفور رحیم ہے ⑫ کیا تم (اس سے) ڈر گئے ہو کہ اپنے خفیہ مشوروں سے پہلے صدقات پیش کرو؟ چناں چہ جب تم نے (یہ) نہ کیا اور اللہ نے (بھی) تمہیں معاف کر دیا تو (اب) تم نماز قائم کرو اور زکات دو، اور اللہ اور اس کے رسول کی اطاعت کرو، اور اللہ اس سے خوب باخبر ہے جو تم کرتے ہو ⑬

منافق بے فائدہ باتیں نبی کریم ﷺ سے کان میں کرتے، تاکہ لوگوں کو اپنی بڑائی جتائیں، آپ ﷺ اخلاقی طور پر منع نہ کرتے۔ جب یہ حکم اترتا تو منافقوں نے بخل کے مارے وہ عادت چھوڑ دی، اس کے بعد یہ حکم موقوف ہو گیا۔ یعنی وہ حکم جو ہرگز موقوف نہیں انہیں پر لگے رہو۔ معلوم ہوتا ہے کسی نے یہ حکم نہیں کیا کہ موقوف ہوا۔ انتہیٰ فتح البیان کا بیان:

مناجاة بہ معنی مساررہ ہے، یعنی باہم پوشیدہ باتیں کرنا۔ معنی یہ ہیں: اے ایمان والو! جب تم اپنے کاموں میں سے کسی کام کے بارے میں رسول اللہ ﷺ کے کان میں بات کرنے کا ارادہ کرو تو اپنی سرگوشی سے پہلے خیرات آگے دھرو۔ یعنی صدقے کا آگے دھر لینا سرگوشی سے پہلے تمہارے لیے بہتر ہے، اس لیے کہ اس میں اللہ کی اطاعت ہے اور تمہاری جانوں کے لیے پاک تر ہے، اس لیے کہ صدقہ پاک کرنے والا ہے۔ اس میں اختلاف ہے کہ یہ امر وجوبی ہے یا استجابی۔

قولہ تعالیٰ: ﴿فَإِنْ لَّمْ تَجِدُوا فَإِنَّ اللَّهَ غَفُورٌ رَّحِيمٌ﴾ اس پر دال ہے کہ یہ امر استجابی ہے وجوبی نہیں ہے، یعنی جو کوئی تم میں سے ایسا ہے کہ نہیں پاتا اس صدقے کو جس کا اسے امر کیا گیا ہے سرگوشی کرنے سے پہلے تو اس

پر بغیر صدقے کے سرگوشی کرنے میں کوئی حرج نہیں ہے۔ بالجملہ اس امر میں کئی فائدے ہیں۔ ایک تو رسول اللہ ﷺ کی تعظیم ہے۔ دوسرا فقراء کا نفع پانا ہے۔ تیسرا سوال میں افراط کرنے کی نہی ہے۔ چوتھے مخلص اور منافق کے درمیان اور دنیا کو چاہنے والے اور آخرت کو چاہنے والے کے درمیان فرق ہے۔

شانِ نزول کا بیان:

[1] امام حسن رحمہ اللہ فرماتے ہیں کہ اس کا سبب نزول یہ ہے کہ مسلمانوں میں سے ایک قوم نبی مکرم ﷺ سے تنہائی چاہتی تھی، آپ ﷺ سے سرگوشی کرتی تھی۔ مسلمانوں کی ایک قوم نے ان کے ساتھ یہ گمان کیا کہ وہ ان کو سرگوشی کرنے میں گھٹاتے ہیں، اس لیے ان پر یہ بات شاق گزری، چنانچہ اللہ تعالیٰ نے ان کو سرگوشی کے وقت صدقے کا حکم دیا، تاکہ آپ ﷺ کے تنہا کرنے سے ان کو دور کرے۔

[2] زید بن اسلم رحمہ اللہ کہتے ہیں کہ نزول کا سبب یہ ہے کہ منافق اور یہود نبی مکرم ﷺ سے سرگوشی کرتے تھے اور کہتے تھے کہ وہ تو کان ہے، اس سے جو بات بھی کہی جاتی ہے، اس کو سن لیتا ہے اور اپنی سرگوشی کرنے سے کسی کو منع نہیں کرتا اور یہ بات مومنوں پر شاق گزرتی تھی، کیوں کہ شیطان ان کے دلوں میں یہ بات ڈالتا تھا کہ انھوں نے آپ سے یہ سرگوشی کی ہے کہ جماعتیں آپ ﷺ سے لڑنے کے لیے جمع ہو گئی ہیں، اس پر اللہ تعالیٰ نے پہلی آیت نازل فرمائی تو وہ باز نہ آئے۔ پھر اللہ تعالیٰ نے یہ آیت اتاری تو اہل باطل باز آئے، اس لیے کہ انھوں نے اپنی سرگوشی سے پہلے صدقہ آگے نہ رکھا اور اہل ایمان پر یہ بات شاق ہوئی اور سرگوشی سے منع ہو گئے، اس لیے کہ صدقے سے ان کو ضعف کثیر تھا، چنانچہ اللہ پاک نے ان سے اس آیت کے ذریعے سے تخفیف فرمائی جو اس کے بعد ہے۔⁽¹⁾

[3] سیدنا عبداللہ بن عباس رضی اللہ عنہما فرماتے ہیں کہ مسلمانوں نے رسول اللہ ﷺ سے سوالات کی کثرت کی، یہاں تک کہ یہ لوگ آپ ﷺ پر شاق ہوئے تو اللہ تعالیٰ نے ارادہ کیا کہ اپنے نبی مکرم ﷺ سے تخفیف کرے۔ پھر جب یہ فرمایا تو بہت سے لوگوں نے بخل کیا اور سوال کرنے سے رک گئے، پھر اللہ پاک نے اس کے بعد ﴿ءَاَشْفَقْتُمْ أَنْ تُقَدِّمُوا... الْآيَةَ﴾ نازل فرمائی تو ان پر وسعت کی اور تنگی نہ رکھی۔⁽²⁾

اس بات میں اختلاف ہے کہ اس صدقے کا حکم کتنی مدت رہا۔⁽¹⁾ چنانچہ امام مقاتل بن حیان رحمہ اللہ کا یہ قول ہے کہ صرف دس رات رہا، پھر منسوخ ہو گیا۔⁽²⁾ امام کلبی رحمہ اللہ نے کہا ہے کہ صرف ایک رات کے لیے تھا۔⁽³⁾ کسی نے کہا ہے کہ باقی نہیں رہا مگر ایک دن۔⁽⁴⁾ امام قتادہ رحمہ اللہ نے کہا: نہیں تھا مگر دن کی ایک گھڑی۔⁽⁵⁾ سیدنا علی رضی اللہ عنہ

(1) تفسیر القرطبی (۳۰۱/۱۷)

(2) تفسیر الطبری (۲۴۹/۲۳)

(3) تفسیر القرطبی (۳۰۳/۱۷)

سے بھی اسی طرح مروی ہے۔ صدقے کی مقدار کے متعلق سیدنا علی رضی اللہ عنہ سے مروی ہے کہ جب یہ آیت نازل ہوئی تو نبی ﷺ نے مجھ سے فرمایا کہ ایک دینار کے بارے میں تیری کیا رائے ہے؟ میں نے عرض کی کہ اس کی طاقت نہ رکھیں گے۔ فرمایا: تو پھر آدھا دینار؟ میں نے کہا: اس کی بھی طاقت نہ رکھیں گے۔ فرمایا: تو پھر کتنا ہو؟ میں نے فرمایا: ایک شعیرہ۔ فرمایا: «إِنَّكَ لَذَهِيْدٌ» یعنی بے شک تو البتہ قلیل المال ہے، تو نے اپنے حال کے مطابق اندازہ کیا۔ پھر یہ آیت نازل ہوئی: ﴿ءَاَشْفَقْتُمْ اَنْ تُقَدِّمُوْا... الْاَيَةَ﴾ چنانچہ میرے سبب سے اللہ تعالیٰ نے اس امت سے تخفیف کی۔ (یہاں شعیرہ سے مراد جو بھر سونے کا وزن ہے۔ جو کے دانوں میں سے ایک دانہ مراد نہیں ہے۔) ^(۱) (آخر جہ

الترمذی وحسنہ أبو یعلیٰ وابن جریر وابن المنذر وغیرہم) اس آیت پر کس نے عمل کیا:

① سیدنا علی رضی اللہ عنہ سے مروی ہے کہ اس پر میرے سوا کسی نے عمل نہیں کیا، یہاں تک کہ منسوخ ہو گئی اور نہیں تھی مگر

گھڑی بھر، یعنی آیتِ نجویٰ۔ ^(۲) (آخر جہ عبدالرزاق وغیرہ یعنی عبد بن حمید وابن المنذر وابن ابی حاتم وابن مردویہ)

② ان سے مروی ہے کہ بے شک کتاب اللہ میں البتہ ایک آیت ہے جس پر مجھ سے پہلے کسی نے عمل نہیں کیا اور نہ

ہی میرے بعد اس پر کوئی عمل کرے گا۔ وہ آیتِ نجویٰ ہے۔ میرے پاس ایک دینار تھا اس کو میں نے دس درہم

کے عوض بیچا، چنانچہ میں جب بھی رسول اللہ ﷺ سے سرگوشی کرتا تو اپنی سرگوشی سے پہلے ایک درہم آگے رکھ دیتا

تھا، پھر وہ آیت منسوخ ہو گئی تو اس پر کسی اور نے عمل نہیں کیا۔ چنانچہ یہ آیتِ کریمہ نازل ہوئی: ﴿ءَاَشْفَقْتُمْ

اَنْ تُقَدِّمُوْا... الْاَيَةَ﴾ ^(۳) (آخر جہ سعید بن منصور وغیرہ، یعنی ابن راہویہ وابن ابی شیبہ وعبد بن حمید

وابن المنذر وابن ابی حاتم والحاکم وصححه وابن مردویہ)۔ سیدنا سعد بن ابی وقاص رضی اللہ عنہ سے جو یہ مروی ہے

کہ آیتِ نجویٰ نازل ہوئی تو میں نے ایک شعیرہ آگے رکھا، پس رسول اللہ ﷺ نے فرمایا: «إِنَّكَ لَذَهِيْدٌ» پھر

دوسری آیت نازل ہوئی، یعنی ﴿ءَاَشْفَقْتُمْ اَنْ تُقَدِّمُوْا... الْاَيَةَ﴾۔ چنانچہ امام طبرانی اور ابن مردویہ رحمہما

نے اس کو روایت کیا ہے۔ حافظ سیوطی رحمہ اللہ نے فرمایا: بہ سندِ ضعیف۔ ^(۴)

خازن نے سیدنا علی رضی اللہ عنہ سے مروی حدیث کا ذکر کرنے کے بعد فرمایا ہے، اب اگر تم کہو کہ اس آیت میں

سیدنا علی رضی اللہ عنہ کے لیے ایک منقبتِ عظیم ہے، کیوں کہ ان کے سوا کسی نے اس پر عمل نہیں کیا تو میں کہوں گا کہ بات

ویسی ہے جو آپ نے فرمائی، لیکن ان کے سوا جو صحابہ کرام رضی اللہ عنہم ہیں، ان پر اس بات میں کسی طرح کا طعن نہیں ہے،

اس لیے کہ وہ وقت اتنا فراخ نہیں ہوا کہ وہ اس آیت پر عمل کریں اور اگر وقت وسیع ہوتا تو وہ اس پر عمل کرنے سے

① سنن الترمذی (۳۳۰۰) مسند ابی یعلیٰ (۳۲۲/۱) تفسیر الطبری (۲۴۹/۲۳) اس کی سند میں ”علی بن علقمہ“ مجہول راوی ہے۔

② تفسیر الصنعانی (۲۸۰/۳) الدر المنثور (۸۴، ۸۳/۸) ③ تفسیر الطبری (۲۴۸/۲۳) الدر المنثور (۸۴/۸)

④ المعجم الكبير (۱۴۷/۱) الدر المنثور (۸۴/۸) اس کی سند میں ”سلمہ بن فضل البرش“ متکلم فیہ راوی ہے۔

پیچھے نہ رہتے اور وقت کے کم ہونے کی وجہ سے جو انھوں نے اس پر عمل نہ کیا تو یہ فقراء کے دلوں کی رعایت کے لیے تھا جنھوں نے وہ چیز نہ پائی جس کو خیرات کریں، اگر وہ مناجات کے حاجت مند ہوتے۔

پھر یہ فقراء کے حزن کا سبب ہوتا، اس لیے کہ ان کے پاس وہ شے نہ تھی جس کو مناجات کے وقت خیرات کریں۔ دوسری وجہ یہ مناجات کچھ مفروضات سے نہ تھی اور نہ واجبات سے اور نہ نفلی طاعات سے تھی، بلکہ ان کو تو اس صدقے کی تکلیف صرف اس لیے دی گئی تھی کہ اس سرگوشی کو ترک کر دیں۔ چونکہ زیادہ مناسب یہ تھا کہ اس سرگوشی کو ترک کر دیا جائے، اس لیے انھوں نے اس پر عمل نہ کیا۔ اس بات میں صحابہ رضی اللہ عنہم میں سے کسی پر کچھ طعن نہیں ہے۔^① علامہ نسفی رحمہ اللہ نے سیدنا علی رضی اللہ عنہ سے مروی حدیث ذکر کرنے کے بعد اتنا زیادہ ذکر کیا ہے: میں نے نبی مکرم ﷺ سے دس سوال پوچھے تو آپ ﷺ نے مجھے ان کے جواب ارشاد فرمائے۔ ایک سوال میں نے یہ پوچھا کہ وفا کیا ہے؟ آپ ﷺ نے فرمایا: توحید یعنی اس بات کی گواہی دینا کہ اللہ تعالیٰ کے سوا کوئی معبود نہیں ہے۔ پھر میں نے پوچھا کہ فساد کیا ہے؟ آپ ﷺ نے فرمایا: اللہ تعالیٰ کے ساتھ کفر و شرک کرنا۔ میں نے پوچھا: حق کیا ہے؟ آپ ﷺ نے فرمایا: اسلام، قرآن اور ولایت جو تمہیں مل جائے۔ میں نے پوچھا: حیلہ کیا ہے؟ فرمایا: حیلہ کو ترک کرنا۔ میں نے پوچھا: مجھ پر کیا لازم ہے؟ فرمایا: اللہ تعالیٰ اور اس کے رسول ﷺ کی اطاعت کرنا۔ میں نے پوچھا: میں دعا کیسے کیا کروں؟ فرمایا: صدق و یقین کے ساتھ۔ میں نے پوچھا کہ اللہ تعالیٰ سے میں کیا مانگا کروں؟ فرمایا: عافیت کا سوال کیا کر۔ میں نے پوچھا کہ میں اپنی نجات کے لیے کیا کروں؟ فرمایا: حلال کھاؤ، سچ کہو۔ میں نے پوچھا: سرور کیا ہے؟ فرمایا: جنت۔ میں نے پوچھا کہ راحت کیا ہے؟ فرمایا: اللہ تعالیٰ کی ملاقات۔ جب میں ان سوالوں کے پوچھنے سے فارغ ہوا تو ان کا نسخ نازل ہو گیا۔^② انتہی۔ واللہ اعلم اس کی سند کیسی ہے۔

قولہ تعالیٰ: ﴿ءَاَشْفَقْتُمْ اَنْ تُقَدِّمُوا بَيْنَ يَدَيَّ نَجْوَاكُمْ صَدَقْتُمْ﴾ استفہام تقریر کا ہے اور اشفاق مکروہ اور ناپسندیدہ شے سے ڈرنے کو کہتے ہیں۔ یہاں صدقات بہ جمع فرمایا، مخاطبین کے اعتبار سے، یعنی کیا تم نے فقر اور محتاجی کا خوف کیا۔ کسی نے کہا: معنی یہ ہیں کہ کیا تم نے اس بات سے بخل کیا کہ اپنی سرگوشی سے پہلے خیراتیں دو۔ ﴿فَاِذْ لَمْ تَفْعَلُوا﴾ (کلمہ ”اِذْ“ میں تین وجہ ہیں: ایک یہ ہے کہ اپنے باب پر ہے، یعنی دلالت ماضی پر ہے۔ ”اٰی: اُنکم ترکتم ذلک فیما مضی فتدارکوه بإقامة الصلاة“^③ (قالہ ابو البقاء)۔ دوسری وجہ یہ ہے کہ بہ معنی ”اِذا“ ہے۔ تیسری وجہ یہ ہے کہ بہ معنی ”اُن“، شرطیہ ہے، مگر ”اُن“ اور ”اِذا“ میں فرق معروف ہے۔ کذا فی السمین) میں اس کو خطاب ہے جس کے پاس وہ شے تھی جو خیرات کرے مگر نہ کی، رہا وہ شخص جس نے کوئی شے نہ پائی تو اس کے لیے رخصت پہلے یوں بیان ہو چکی ہے: ﴿فَاِنْ لَّمْ تَجِدُوا فَاِنَّ اللّٰهَ غَفُوْرٌ رَّحِيْمٌ﴾۔ ﴿وَتَابَ

اللَّهُ عَلَيْكُمْ ﴿جملہ حالیہ ہے (یا معترضہ ہے شرط و جزا کے درمیان، یا معطوف ہے: ”لم تفعلوا“ پر ”أَيُّ: وإذ لم تفعلوا وإذ تاب الله عليكم“۔)

﴿فَاقْبِسُوا الصَّلَاةَ وَأَتُوا الزَّكَاةَ وَأَطِيعُوا اللَّهَ وَرَسُولَهُ﴾ یعنی پھر جب تم نے وہ نہ کیا جس کا تم کو امر کیا گیا، یعنی سرگوشی سے پہلے صدقہ کرنا اور حال یہ ہے کہ اللہ تعالیٰ تم پر رجوع ہوا اس طرح سے کہ تم کو صدقہ ترک کرنے کی رخصت دی تو اب تم صلاۃ مفروضہ کو قائم رکھنے پر اور زکات واجبہ دینے پر ثابت رہو اور اللہ تعالیٰ اور اس کے رسول ﷺ کی اطاعت پر قائم رہو، اس طرح سے کہ جس کا تم کو امر کیا جائے اسے بجا لاؤ اور جس سے تم کو نہی کی جائے اس سے باز آ جاؤ۔ اور اللہ تعالیٰ کو تمہارے کاموں کی خبر ہے، ان میں سے اس پر کچھ بھی مخفی نہیں ہے اور وہ تم کو بدلہ دینے والا ہے۔ جو شخص اس کا قائل ہے کہ فعل کے امکان سے قبل اس کا منسوخ کیا جانا جائز ہے، اس نے اس آیت سے استدلال کیا ہے، حالاں کہ یہ استدلال صحیح نہیں ہے، کیوں کہ یہاں نسخ واقع نہیں ہوا مگر امکان فعل کے بعد اور نیز اس کو بعض نے کر بھی لیا، یعنی اپنی سرگوشی سے پہلے صدقہ آگے رکھا۔ جیسا کہ پہلے گزر چکا ہے۔

اس آیت میں وہ بات نہیں ہے جو اس پر دال ہو کہ مومنین نے امتثالِ امر (حکم ماننا) میں کچھ کمی کی۔ ان کے فقراء کا معاملہ تو واضح ہے۔ رہے اس کے علاوہ دوسرے مومنین جو آسودہ حال تھے تو ان کے لیے سرگوشی کرنا لازمی قرار نہیں دیا گیا تھا کہ ان پر صدقہ واجب ہو جاتا، بلکہ ان کو تو صدقہ کا حکم اس وقت کے لیے دیا گیا تھا، جب وہ سرگوشی کا ارادہ کر لیں، چنانچہ جس نے سرگوشی ترک کی تو وہ صدقہ کا حکم ماننے میں کسی قصور کا مرتکب نہ ہوگا، اس پر طرہ یہ ہے کہ خود آیت میں وہ شے ہے جو اس پر دال ہے کہ امر ندب کے لیے ہے، یعنی حکم استحبابی ہے، جیسا کہ پہلے گزر چکا ہے۔^(۱) (کذا فی الفتح)

رسول اللہ ﷺ سے سرگوشی کی فیس:

تفسیر ابن کثیر میں ہے کہ اللہ تعالیٰ اپنے مومن بندوں کو امر فرماتا ہے کہ جس وقت ان میں سے کوئی رسول اللہ ﷺ سے سرگوشی کرنا چاہے تو سرگوشی سے پہلے صدقہ کرے جو اس کو پاک صاف کر دے اور اس کو اس لائق بنادے کہ وہ اس مقام کے قابل ہو جائے۔ اسی لیے یوں فرمایا: ﴿ذَلِكَ خَيْرٌ لَّكُمْ وَأَطْهَرٌ﴾۔ پھر فرمایا: ﴿فَإِنْ لَّمْ تَجِدُوا فَإِنَّ اللَّهَ غَفُورٌ رَحِيمٌ﴾ یعنی مگر وہ شخص جو اپنے فقر کی وجہ سے صدقہ کرنے سے عاجز ہو تو بے شک اللہ تعالیٰ بخشنے والا مہربان ہے۔ چنانچہ صدقے کا حکم اسی کو دیا گیا ہے جو اس پر قادر ہے۔

پھر فرمایا: ﴿ءَأَشْفَقْتُمْ أَنْ تُقَدِّمُوا... الْآيَةَ﴾ یعنی کیا تم اس سے ڈر گئے کہ سرگوشی سے پہلے صدقہ کرنے کا حکم ہمیشہ کے لیے ہو۔ پھر جب تم نے اس پر عمل نہ کیا اور اللہ تعالیٰ تم پر رجوع ہوا تو تم نماز کو قائم رکھا کرو اور زکات دیتے رہو اور اللہ تعالیٰ کی اور اس کے رسول ﷺ کی اطاعت کرو اور اللہ تعالیٰ کو تمہارے کاموں کی خوب خبر ہے۔ چنانچہ

صدقے کا واجب ہونا ان سے منسوخ ہوا۔ تحقیق یہ کہا گیا ہے کہ اس آیت پر اس کے منسوخ ہونے سے پہلے سیدنا علی رضی اللہ عنہ کے سوا کسی نے عمل نہیں کیا۔ امام ابن ابی نجیح رحمہ اللہ کی مجاہد رحمہ اللہ سے روایت یہ ہے: چنانچہ وہ نبی مکرم ﷺ سے سرگوشی کرنے سے منع کیے گئے، یہاں تک کہ صدقہ دیں تو آپ ﷺ سے سرگوشی نہ کی مگر سیدنا علی رضی اللہ عنہ نے۔ انھوں نے ایک دینار صدقہ کیا، پھر نبی مکرم ﷺ سے سرگوشی کی اور آپ ﷺ سے دس باتوں کے متعلق سوال کیا۔ پھر رخصت نازل کی گئی۔^(۱)

امام عوفی رحمہ اللہ کی روایت سیدنا عبداللہ بن عباس رضی اللہ عنہما سے یہ ہے کہ مسلمان سرگوشی سے پہلے صدقہ آگے رکھا کرتے تھے، پھر جب زکات کا حکم نازل ہوا تو یہ منسوخ ہو گیا۔ امام عکرمہ اور حسن بصری رحمہما نے آیت صدقہ کے بارے میں کہا ہے کہ اس کو اس آیت نے منسوخ کیا جو اس کے بعد ہے: ﴿ءَاَشْفَقْتُمْ أَنْ تُقَدِّمُوا... الْآيَةَ﴾^(۲)

امام سعید بن ابی عروبہ رحمہ اللہ نے امام قتادہ اور مقاتل بن حیان رحمہما سے روایت کیا ہے کہ لوگوں نے رسول اللہ ﷺ سے سوال کیا، یہاں تک کہ آپ ﷺ سے بہت زیادہ سوال کرنے لگے تو اللہ تعالیٰ نے اس آیت سے ان کو باز رکھا۔ یعنی کثرت سے ان کا سوال کرنا روک دیا، پھر جب کسی شخص کو نبی مکرم ﷺ کی طرف حاجت ہوتی اور وہ طاقت نہ رکھتا کہ وہ ان سے سوال کرے، یہاں تک کہ آپ ﷺ کے آگے صدقہ رکھے، چنانچہ یہ ان پر سخت ہوا تو اللہ تعالیٰ نے اس کے بعد رخصت نازل فرمائی: ﴿فَإِنْ لَّمْ تَجِدُوا فَإِنَّ اللَّهَ غَفُورٌ رَحِيمٌ﴾ معمر قتادہ رحمہ اللہ سے راوی ہیں کہ ﴿إِذَا نَجَّيْتُمُ الرَّسُولَ... الْبَخ﴾ منسوخ ہے، یہ نہیں تھی مگر دن میں سے ایک گھڑی۔^(۳)

أَلَمْ تَرَ إِلَى الَّذِينَ تَوَلَّوْا قَوْمًا غَضِبَ اللَّهُ عَلَيْهِمْ مَا هُمْ
مِنْكُمْ وَلَا مِنْهُمْ وَيَحْلِفُونَ عَلَى الْكَذِبِ وَهُمْ
يَعْلَمُونَ ﴿١٤﴾ أَعَدَّ اللَّهُ لَهُمْ عَذَابًا شَدِيدًا إِنَّهُمْ سَاءَ مَا
كَانُوا يَعْمَلُونَ ﴿١٥﴾ اتَّخَذُوا أَيْمَانَهُمْ جُنَّةً فَصَدُّوا عَنْ
سَبِيلِ اللَّهِ فَلَهُمْ عَذَابٌ مُهِينٌ ﴿١٦﴾ لَنْ تَغْنِي عَنْهُمْ أَمْوَالُهُمْ
وَلَا أَوْلَادُهُمْ مِنَ اللَّهِ شَيْئًا أُولَٰئِكَ أَصْحَابُ النَّارِ هُمْ
فِيهَا خَالِدُونَ ﴿١٧﴾ يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا
يَحْلِفُونَ لَكُمْ وَيَحْسَبُونَ أَنَّهُمْ عَلَىٰ شَيْءٍ أَلَا إِنَّهُمْ هُمُ
الْكَاذِبُونَ ﴿١٨﴾ اسْتَحْوَذَ عَلَيْهِمُ الشَّيْطَانُ فَأَنسَاهُمْ ذِكْرَ اللَّهِ

(۱) تفسیر الطبري (۲۴۸/۲۳) تفسیر ابن کثیر (۴/۴۱۷) (۲) تفسیر الطبري (۲۴۹/۲۳) (۲۵۰، ۲۴۹/۲۳)

(۳) تفسیر الطبري (۲۴۸/۲۳) تفسیر ابن کثیر (۴/۴۱۷، ۴۱۸)

اُولٰٓئِكَ حِزْبُ الشَّيْطٰنِ اِلَّا اِنَّ حِزْبَ الشَّيْطٰنِ هُمُ الْخٰسِرُوْنَ ﴿١٩﴾

کیا آپ نے ان لوگوں (منافقین) کو نہیں دیکھا، جنہوں نے اس قوم (یہود) سے دوستی کی، جن پر اللہ غصے ہوا۔ نہ وہ تم میں سے ہیں اور نہ ان میں سے۔ اور وہ جھوٹ پر قسمیں کھاتے ہیں، حالاں کہ وہ جانتے ہیں ﴿۱۴﴾ اللہ نے ان کے لیے شدید عذاب تیار کیا ہے۔ بے شک یہ (لوگ) برے ہیں، جو وہ عمل کرتے رہے ہیں ﴿۱۵﴾ انہوں نے اپنی قسموں کو ڈھال بنا لیا ہے، پھر انہوں نے اللہ کی راہ سے روکا، لہذا ان کے لیے رسوا کن عذاب ہے ﴿۱۶﴾ ان کے مال اور ان کی اولاد انہیں اللہ (کے عذاب) سے ہرگز کچھ فائدہ نہیں دیں گے، یہی لوگ دوزخی ہیں، وہ اس میں ہمیشہ رہیں گے ﴿۱۷﴾ جس دن اللہ ان سب کو دوبارہ اٹھائے گا تو وہ اس کے سامنے قسمیں کھائیں گے، جیسے تمہارے سامنے قسمیں کھاتے ہیں، اور وہ سمجھتے ہیں کہ بے شک وہ ایک شے (اچھی راہ) پر ہیں۔ خبردار! بے شک وہی جھوٹے ہیں ﴿۱۸﴾ ان پر شیطان غالب آ گیا ہے، پھر اس نے انہیں اللہ کا ذکر بھلا دیا۔ یہ لوگ شیطان کا گروہ ہیں۔ خبردار! بے شک شیطانی گروہ ہی خسارہ پانے والا ہے ﴿۱۹﴾

فتح البیان کا بیان:

فتح البیان کا وضاحتی بیان یہ ہے کیا تو نے ان لوگوں کو دیکھا جو ایک قوم کے دوست ہوئے۔ امام قتادہ رحمہ اللہ نے کہا: یہ لوگ منافقین ہیں جو یہود کے دوست ہوئے۔ ﴿۱﴾ امام سدی اور مقاتل رحمہما اللہ نے کہا: یہ یہود ہیں منافقوں کے دوست ہوئے۔ ﴿۲﴾ پہلے قول پر یہ آیت دال ہے۔ ﴿غَضِبَ اللّٰهُ عَلَيْهِمْ﴾ اس لیے کہ جن پر غضب کیا گیا وہ یہود ہیں۔ دوسرے قول پر یہ آیت دال ہے: ﴿مَا هُمْ مِّنْكُمْ وَلَا مِنْهُمْ﴾ (یہ جملہ محل نصب میں ہے بنا بر حال، یا مستانفہ ہے) کیوں کہ یہ منافقوں کی صفت ہے، جیسا کہ اللہ تعالیٰ نے ان کے بارے میں فرمایا ہے: ﴿مُذَبِّذَيْنَ بَيْنَ ذَلِكَ لَا إِلَىٰ هَٰؤُلَاءِ وَلَا إِلَىٰ هَٰؤُلَاءِ﴾ [النساء: ۱۴۳] ”وہ درمیان میں ہی معلق ڈگمگا رہے ہیں۔ نہ پورے ان کی طرف نہ صحیح طور پر ان کی طرف۔“

جملہ ﴿وَيَخْلِفُونَ عَلَى الْكَذِبِ﴾ معطوف ہے تو ﴿تَوَلَّوْا﴾ پر ان کے فعل سے تعجب دلانے کے حکم میں

داخل ہے، یعنی وہ اس بات پر قسمیں کھاتے ہیں کہ وہ مسلمان ہیں، یا اس بات پر کہ انھوں نے یہود کی طرف خبریں نہیں پہنچائیں۔ جملہ ﴿وَهُمْ يَعْلَمُونَ﴾ حالیہ ہے، یعنی حال یہ ہے کہ اس بات کے جھوٹ ہونے کو جانتے ہیں جس پر قسمیں کھائی ہیں اور وہ جھوٹ بے حقیقت ہے، چنانچہ ان کی قسم یمن غموس ہے ان کو اس میں کچھ عذر نہیں ہے۔ ﴿أَعَدَّ اللَّهُ لَهُمْ عَذَابًا شَدِيدًا﴾ یعنی اللہ نے ان کے لیے سخت عذاب تیار کر رکھا ہے، ان کی اس دوستی اور باطل پر قسم کھانے کے سبب سے۔ ﴿إِنَّهُمْ سَاءَ مَا كَانُوا يَعْمَلُونَ﴾ یعنی بے شک وہ بد اعمال برے ہیں جو یہ زمانہ ماضی میں کرتے تھے۔ یا یہ اس بات کا بیان ہے جو آخرت میں ان سے کہی جائے گی۔

﴿إِتَّخَذُوا أَيْمَانَهُمْ جُنَّةً﴾ جمہور نے بے فتح ہمزہ پڑھا ہے ”یمین“ کی جمع ہونے کی بنا پر۔ یہ وہ جھوٹ ہے جس پر قسمیں کھاتے تھے کہ وہ مسلمانوں میں سے ہیں، تاکہ قتل ہونے سے بچ جائیں، چنانچہ ان قسموں کو اپنے خونوں کے آگے ڈھال (بچاؤ) ٹھہرایا، جس طرح کہ لڑنے والا ڈھال سے اپنا بچاؤ کرتا ہے کہ کہیں اس کو تیر یا تلوار یا نیزہ نہ لگ جائے۔ کسی نے (یعنی امام حسن اور ابو العالیہ رحمہما اللہ نے) بے کسر ہمزہ پڑھا ہے، ^① یعنی انھوں نے اپنی تصدیق اور ایمان کو قتل سے بچنے کے لیے ڈھال بنایا۔ ان کی زبانیں تو ایمان لائیں اور ان کے دل ایمان نہیں لائے۔

﴿فَصَدُّوا عَنْ سَبِيلِ اللَّهِ﴾ یعنی پھر انھوں نے لوگوں کو اسلام سے روکا ان کو دنیا کے کاموں میں مشغول کر کے اور مسلمانوں کے امر اور شان و شوکت کو ضعیف کر کے، وہ شان و شوکت جو مسلمانوں کی اصل ہے۔ کسی نے کہا ہے کہ اسلام ظاہر کر دینے سے مسلمانوں کو اپنے ساتھ لڑنے سے روکا۔ ﴿فَلَهُمْ عَذَابٌ مُّهِينٌ﴾ یعنی ان کے لیے ایسا عذاب ہے جو ان کو ذلیل و رسوا کرے گا۔ کسی نے کہا ہے کہ یہ تاکید کے طور پر ﴿أَعَدَّ اللَّهُ لَهُمْ عَذَابًا شَدِيدًا﴾ کی تکرار ہے۔ کسی نے کہا ہے کہ پہلا تو عذاب قبر ہے اور یہ عذاب آخرت ہے، تکرار کے قائل ہونے کی کوئی وجہ نہیں، کیوں کہ شدت والا عذاب اور ہے اور اہانت والا عذاب اور۔

﴿لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا﴾ یعنی ان کے اموال اور ان کی اولاد اللہ تعالیٰ کے عذاب سے کچھ بھی ہرگز کام نہ آئیں گے۔ امام مقاتل رحمہ اللہ کہتے ہیں کہ منافقوں نے کہا کہ محمد صلی اللہ علیہ وسلم زعم کرتے ہیں کہ قیامت کے دن اُن کی مدد کی جائے گی۔ البتہ تحقیق اب تو ہم بد بخت ہوئے۔ چنانچہ اللہ کی قسم! البتہ ہم قیامت کے دن مدد کیے جائیں گے اپنے نفوس اور اموال اور اولاد کے ساتھ اگر قیامت ہوگی، اس پر یہ آیت نازل ہوئی۔ ^② ﴿أُولَٰئِكَ أَصْحَابُ النَّارِ هُمْ فِيهَا خَالِدُونَ﴾ یعنی یہ لوگ جو مذکورہ اوصاف کے حامل ہیں دوزخ والے ہیں، وہ اس سے علاحدہ نہیں ہوں گے اس میں ہمیشہ رہنے والے ہیں اور اس سے کبھی نہ نکلیں گے۔

﴿يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ﴾ (یہ ظرف ﴿مُهِينٌ﴾ سے متعلق

ہے یا ”اذکر“ محذوف سے متعلق ہے)۔ یعنی یاد کر اس دن کو جس دن اللہ تعالیٰ ان سب کے سب کو اٹھا کھڑا کرے گا، پھر وہ اس کے آگے قسمیں کھائیں گے کہ وہ مومن ہیں، جیسے تمہارے سامنے دنیا میں قسمیں کھاتے ہیں، یہ اس وجہ سے کہ ان کی بدبختی شدید ہے اور ان کے دلوں پر خوب مہر کر دی گئی ہے، کیوں کہ قیامت کے دن تو حقائق کھل چکے اور امور معلوم ہو گئے، سب کچھ مشاہدے میں آ گیا، پھر وہ کیسے جرأت کریں گے اس بات کی کہ اس موقف (قیامت میں کھڑے ہونے کی جگہ) میں جھوٹ بولیں اور جھوٹ پر قسمیں کھائیں۔

سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ اپنے حجروں میں سے کسی حجرے کے سائے میں بیٹھے ہوئے تھے اور آپ ﷺ کے پاس مسلمانوں کا ایک گروہ تھا تو آپ ﷺ نے فرمایا: بے شک ابھی تمہارے پاس ایک انسان آئے گا، وہ تمہاری طرف شیطان کی آنکھ سے دیکھے گا، چنانچہ جب وہ تمہارے پاس آئے تو تم اس سے بات نہ کرنا، چنانچہ تھوڑی دیر کے بعد ان کے پاس ایک مرد ظاہر ہوا، کبود چشم، جب آپ ﷺ نے اس کو دیکھا تو فرمایا کہ مجھ کو تو اور تیرے اصحاب کس بات پر گالی دیتے ہیں؟ تو وہ بولا: تو مجھے چھوڑ، میں ان کو تیرے پاس لاتا ہوں۔ پھر انھوں نے قسمیں کھائیں اور عذر کیا، اس پر اللہ تعالیٰ نے یہ آیت نازل فرمائی اور وہ آیت جو اس کے بعد ہے۔^①

(أخرجه الإمام أحمد والبخاري وابن المنذر وابن أبي حاتم والحاكم وصححه وابن مردويه والبيهقي في الدلائل)

﴿وَيَحْسَبُونَ أَنَّهُمْ عَلَىٰ شَيْءٍ﴾ یعنی اور آخرت میں اس بات کا خیال کریں گے کہ وہ ان جھوٹی قسموں

کے سب سے کسی شے پر ہیں جو کہ کوئی نفع پہنچاتی ہیں، یا کوئی ضرر دور کرتی ہیں جیسے دنیا میں اس کا خیال کرتے تھے۔ فرمایا: ﴿إِلَّا أَنَّهُمْ هُمُ الْكَذِبُونَ﴾ یعنی سنتے ہو! بے شک وہی جھوٹ میں کامل ہیں اس پر جان دینے والے ہیں اس حد تک پہنچنے والے ہیں جہاں کوئی اور نہیں پہنچتا اس وجہ سے کہ انھوں نے اس پر پیش قدمی کی اور قیامت کے دن موقف میں رحمان کے سامنے بھی جھوٹی قسمیں کھائیں۔

﴿إِسْتَحْوَذَ عَلَيْهِمُ الشَّيْطَانُ﴾ یعنی ان پر شیطان غالب و مستعلی و مستولی (بلند اور غالب) ہو گیا۔

امام مبرد رحمہ اللہ نے کہا کہ ”إِسْتَحْوَذَ عَلَى الشَّيْءِ“ بہ معنی ”حَوَاهُ وَأَحَاطَهُ بِهِ“^② ہے۔ کسی نے کہا ہے کہ ان پر قوی ہو گیا۔ کسی نے کہا ہے کہ ان کو جمع کر لیا۔ ”يُقَالُ: أَحْوَذَ الشَّيْءَ أَي: جَمَعَهُ وَضَمَّ بَعْضَهُ إِلَى بَعْضٍ“۔ یہ سب معانی ایک دوسرے کے قریب ہیں، کیوں کہ جب اس نے ان کو جمع کر لیا تو واقعی وہ ان پر قوی اور غالب اور بلند ہو گیا اور ان کا احاطہ کر لیا۔ ﴿فَأَنسَاهُمْ ذِكْرَ اللَّهِ﴾ یعنی پھر ان کو اللہ کے اوامر بھلا دیے اور اس کی فرمانبرداری کے ساتھ عمل کرنا فراموش کرا دیا، چنانچہ انھوں نے ان میں سے کچھ یاد نہ رکھا۔ کسی نے کہا ہے کہ اس کی

① مسند أحمد (۲۶۷/۱) مستدرک الحاکم (۵۲۴/۲) امام حاکم اور امام ذہبی رحمہما نے اس کو صحیح کہا ہے۔ ② فتح القدیر (۲۵۵/۵)

وہ طعن و ملامت جو اس کے معاصی سے منع کرنے میں ہیں ان کو بھلا دیا۔ کسی نے کہا ہے کہ نہ ان کو اپنے دلوں سے یاد کیا اور نہ اپنی زبانوں سے۔

﴿أُولَٰئِكَ حِزْبُ الشَّيْطَانِ﴾ یعنی یہ لوگ جو مذکورہ اوصاف کے حامل ہیں، وہ شیطان کے لشکر اور اس کے پیروکار اور اس کے گروہ ہیں ﴿إِنَّا حِزْبَ الشَّيْطَانِ هُمُ الْخَسِرُونَ﴾ سنتے ہو! بے شک شیطان کے لشکر اور اس کے پیروکار ہی کامل زیاں کاری اور نقصان میں ہیں، اس طرح کہ ان کے علاوہ دوسروں کا خسران ان کے خسران کے مقابلے میں کچھ بھی نہیں ہے، کیوں کہ انھوں نے جنت کو نار کے بدلے میں اور ہدایت کو گمراہی کے بدلے میں بیچا اور اللہ تعالیٰ پر اور اس کے نبی پر جھوٹ بولا اور دنیا اور آخرت میں جھوٹی قسمیں کھائیں اور اپنے نفوس کو ابدی نعمتوں سے محروم کر دیا اور ان کو ہمیشہ کے عذاب میں ڈال دیا۔^①

منافقوں کی مذمت:

تفسیر ابن کثیر میں ہے کہ ﴿قَوْمًا غَضِبَ اللَّهُ عَلَيْهِمْ﴾ سے یہود مراد ہیں اور ﴿الَّذِينَ تَوَلَّوْا﴾ سے مراد منافق ہیں۔ یہ ان کی مدد کرتے تھے اور باطن میں ان سے دوستی رکھتے تھے۔ اللہ پاک نے اس باب میں ان پر انکار فرمایا اور وہ درحقیقت نہ ان کے ساتھ ہیں اور نہ مومنوں کے ساتھ ہیں۔ نہ ادھر نہ ادھر، بلکہ بیچ میں ہیں۔ جیسا کہ اللہ تعالیٰ نے فرمایا: ﴿مُذَبِّذِينَ بَيْنَ ذَلِكَ لَا إِلَىٰ هَٰؤُلَاءِ وَلَا إِلَىٰ هَٰؤُلَاءِ وَمَنْ يُضْلِلِ اللَّهُ فَلَنْ تَجِدَ لَهُ سَبِيلًا﴾ [النساء: ۱۴۳] ”وہ درمیان میں ہی معلق ڈگمگا رہے ہیں، نہ پورے ان کی طرف نہ صحیح طور پر ان کی طرف اور جسے اللہ تعالیٰ گمراہی میں ڈال دے تو تو اس کے لیے کوئی راہ نہ پائے گا۔“

پھر فرمایا: ﴿وَيَخْلِفُونَ عَلَى الْكَذِبِ وَهُمْ يَعْلَمُونَ﴾ یعنی منافق لوگ جھوٹ پر قسمیں کھاتے ہیں اور یہ جانتے ہیں کہ وہ اس بات میں جس کی قسم کھائی جھوٹے ہیں۔ یہ بیہین غموس ہے اور خصوصاً ان جیسے حالات میں۔ عیاذ باللہ تعالیٰ۔ بے شک وہ جب مومنوں سے ملتے تو کہتے ہم ایمان لائے ہیں اور جب رسول اللہ ﷺ کے پاس آتے تو آپ ﷺ کے سامنے اللہ کی قسم کھا کر کہتے کہ وہ مومن ہیں اور وہ یہ جانتے تھے کہ وہ اس بات میں جھوٹے ہیں جس کی قسم کھائی ہے، کیوں کہ جو بات انھوں نے کہی، اس کے سچا ہونے کا اعتقاد نہیں رکھتے تھے، گو وہ بات قسم کے مطابق ہو، اسی لیے اللہ تعالیٰ نے اس کی شہادت دی کہ وہ اپنی قسموں میں اور اس کے لیے گواہی دینے میں جھوٹے ہیں۔

پھر فرمایا: ﴿أَعَدَّ اللَّهُ لَهُمْ عَذَابًا شَدِيدًا إِنَّهُمْ سَاءَ مَا كَانُوا يَعْمَلُونَ﴾ یعنی اللہ تعالیٰ نے تیار کر رکھا ہے ان کے اعمال بد کے لیے عذاب الیم اور وہ اعمال کافروں سے دوستی رکھنا اور مومنوں سے دشمنی کرنا اور ان کو دھوکا

دینا ہے۔ اسی لیے یوں فرمایا: ﴿اتَّخَذُوا أَيْمَنَهُمْ جُنَّةً فَصَدُّوا عَنْ سَبِيلِ اللَّهِ فَلَهُمْ عَذَابٌ مُّهِينٌ﴾ یعنی ایمان کو ظاہر کیا اور کفر کو چھپایا اور جھوٹی قسموں کے ساتھ اپنا بچاؤ کیا۔ جو لوگ ان کی حقیقتِ امر کو نہیں جانتے ان میں سے بہت سے لوگوں نے ان کی سچائی کا گمان کر لیا اور ان سے فریب کھا بیٹھے، چنانچہ اس وجہ سے بعض لوگوں کو ﴿فَصَدُّوا عَنْ سَبِيلِ اللَّهِ﴾ حاصل ہوا۔ ﴿فَلَهُمْ عَذَابٌ مُّهِينٌ﴾ یعنی انھوں نے جو اللہ عظیم کے نام سے جھوٹی قسم کھا کر بے حرمتی کی تو اس کے بدلے میں ان کو ذلیل کرنے والا عذاب ہے۔

پھر فرمایا: ﴿لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِنَ اللَّهِ شَيْئًا أُولَٰئِكَ أَصْحَابُ النَّارِ هُمْ فِيهَا خَالِدُونَ﴾ یعنی ان کے اموال اور اولاد ان سے ہرگز عذاب کو ہٹانہ سکیں گے جب وہ ان کو آ جائے گا۔ پھر فرمایا: ﴿يَوْمَ يَبْعَثُهُمُ اللَّهُ جَمِيعًا فَيَحْلِفُونَ لَهُ كَمَا يَحْلِفُونَ لَكُمْ﴾ یعنی اللہ تعالیٰ ان سب کو قیامت کے دن جمع کرے گا، پھر ان میں سے کسی کو نہ چھوڑے گا تو اللہ عزوجل کے سامنے وہ قسم کھا جائیں گے کہ وہ ہدایت اور استقامت پر تھے جس طرح کہ دنیا میں لوگوں کے سامنے قسم کھا جاتے تھے، اس لیے کہ جو کوئی جس شے پر جیتا ہے، وہ اسی پر مرتا ہے اور اسی پر مبعوث ہوگا۔ وہ اعتقاد کریں گے کہ یہ اللہ کے نزدیک ان کو فائدہ دے گا، جیسا کہ دنیا میں لوگوں کے نزدیک ان کو فائدہ دیتا تھا اور وہ ان کو ان کی ظاہری حالت کے مطابق سمجھتے تھے، اسی لیے فرمایا: ﴿وَيَحْسَبُونَ أَنَّهُمْ عَلَىٰ شَيْءٍ﴾ ”آئی: حَلْفُهُمْ ذَلِكَ لِرَبِّهِمْ عَزَّ وَجَلَّ“ یعنی یہ خیال کریں گے کہ ان کا رب عزوجل کے سامنے قسم کھانا فائدہ مند ہوگا۔

پھر اللہ تعالیٰ نے ان کے خیال کا ان پر انکار کر کے فرمایا: ﴿آلَا إِنَّهُمْ هُمُ الْكَٰذِبُونَ﴾ چنانچہ ان کی طرف سے ان کے کاذب ہونے کی خبر دی ہے۔ پھر بروایت امام ابن ابی حاتم رحمہ اللہ سیدنا عبداللہ بن عباس رضی اللہ عنہما سے مروی حدیث مذکور کی ہے، مگر کچھ الفاظ میں فرق ہے۔^① پھر کہا کہ ان لوگوں کا حال ویسا ہے جیسے کہ اللہ تعالیٰ نے مشرکوں کی طرف سے خبر دی ہے، جہاں فرماتا ہے: ﴿ثُمَّ لَمْ تَكُنْ فِتْنَتُهُمْ إِلَّا أَنْ قَالُوا وَاللَّهُ رَبُّنَا مَا كُنَّا مُشْرِكِينَ﴾ [الأنعام: ۲۳-۲۴] ”پھر ان کے شرک کا انجام اس کے سوا اور کچھ بھی نہ ہوگا کہ وہ یوں کہیں گے کہ قسم اللہ کی اپنے پروردگار کی ہم شرک نہ تھے۔ ذرا دیکھو تو انھوں نے کس طرح جھوٹ بولا اپنی جانوں پر اور جن چیزوں کو وہ جھوٹ موٹ تماشا کرتے تھے، وہ سب غائب ہو گئے۔“

پھر فرمایا: ﴿اسْتَحْوَذَ عَلَيْهِمُ الشَّيْطَانُ فَأَنسَاهُمْ ذِكْرَ اللَّهِ أُولَٰئِكَ حِزْبُ الشَّيْطَانِ إِلَّا إِنْ هُوَ حِزْبُ الشَّيْطَانِ هُمُ الْخٰسِرُونَ﴾ یعنی ان کے دلوں پر شیطان غالب ہو گیا، یہاں تک کہ ان کو یہ بھلا دیا کہ اللہ عزوجل کو

① اس کی تخریج زیر تفسیر آیت میں گزر چکی ہے۔

یاد کریں اور شیطان اسی طرح کرتا ہے اس کے ساتھ جس پر وہ غالب ہوا۔ اسی لیے ابو داؤد رحمۃ اللہ علیہ نے سیدنا ابو الدرداء رضی اللہ عنہ سے روایت کیا ہے، کہا: میں نے رسول اللہ صلی اللہ علیہ وسلم کو سنا کہ فرماتے تھے کہ جس بستی میں یا جنگل میں تین آدمی ہوں اور اُن میں نماز قائم نہیں کی جاتی تو اُن پر یقیناً شیطان غالب ہو گیا، چنانچہ تم جماعت کو لازم پکڑو۔ چنانچہ سوا اس کے نہیں کہ بھیڑیا قاصیہ کو کھاتا ہے، یعنی اس بکری کو جو گلے سے دور ہوتی ہے۔ (قال زائدة: قال السائب: يعني الصلاة في الجماعة) ^①

إِنَّ الَّذِينَ يُحَادُّونَ اللَّهَ وَرَسُولَهُ أُولَٰئِكَ فِي الْأَذَلِّينَ ۝
 كَتَبَ اللَّهُ لَأَغْلِبَنَّ أَنَا وَرُسُلِي ۚ إِنَّ اللَّهَ قَوِيٌّ عَزِيزٌ ۝
 لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ
 اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ
 أَوْ عَشِيرَتَهُمْ أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُمْ
 بِرُوحٍ مِّنْهُ ۖ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ
 خَالِدِينَ فِيهَا ۖ رَضِيَ اللَّهُ عَنْهُمْ وَرَضُوا عَنْهُ ۚ أُولَٰئِكَ حِزْبُ
 اللَّهِ ۚ أَلَا إِنَّ حِزْبَ اللَّهِ هُمُ الْمُفْلِحُونَ ۝

بے شک جو لوگ اللہ اور اس کے رسول کی مخالفت کرتے ہیں، وہی ذلیل ترین لوگوں میں سے ہیں ^{②①} اللہ نے لکھ رکھا ہے کہ میں اور میرے رسول ضرور غالب آئیں گے، بے شک اللہ قوی، بڑا زبردست ہے ^{②②} (اے نبی!) آپ (ایسی) کوئی قوم نہیں پائیں گے جو اللہ اور روزِ آخرت پر ایمان رکھتے ہوں، کہ وہ ان سے دوستی کریں جو اللہ اور اس کے رسول کی مخالفت کرتے ہوں، اگرچہ وہ ان کے باپ یا ان کے بیٹے یا ان کے بھائی یا ان کا کنبہ قبیلہ ہو۔ یہی لوگ ہیں کہ اللہ نے ان کے دلوں میں ایمان لکھ دیا ہے اور ان کی تائید کی ہے اپنی طرف سے ایک روح کے ساتھ، اور وہ انھیں ایسی جنتوں میں داخل کرے گا کہ جن کے نیچے نہریں جاری ہوں گی، وہ ان میں ہمیشہ رہیں گے، اللہ ان سے راضی ہے اور وہ اس سے راضی ہیں، یہی لوگ اللہ کا گروہ ہیں! جان لو! بے شک (جو) اللہ کا گروہ ہے، وہی فلاح پانے والا ہے ^{②③}

① سنن أبي داود، رقم الحديث (٥٤٧) تفسير ابن كثير (٤/٤١٧، ٤١٨) صحيح الجامع، رقم الحديث (٥٧٠١)

یعنی جو اللہ تعالیٰ کے مخالف سے دوستی نہیں رکھتے اگرچہ وہ باپ ہو یا بیٹا ہو، وہی سچے ایمان والے ہیں، ان کے یہ درجے ہیں۔ انتہی۔

فتح البیان کا بیان:

فتح البیان کا وضاحتی بیان یہ ہے کہ جملہ ﴿إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَانِ﴾ تعلیل ہے ماقبل کی۔ ”محادة لله وللرسول“ کے معنی سورت کے شروع میں گزر چکے ہیں، یعنی کامل زیاں کار شیطان کا جتھا ہے، اس لیے کہ جو لوگ اللہ تعالیٰ کے اور اس کے رسول ﷺ کے مخالف ہوتے ہیں اور جن میں صفات ہوتی ہیں جو اوپر بیان ہوئیں وہی ان لوگوں میں سے ہیں جن کو اللہ تعالیٰ نے ذلیل و خوار کیا ہے، اگلی اور پچھلی امتوں میں سے۔ ان سے بڑھ کر ذلیل تم کسی کو نہ دیکھو گے، کیوں کہ جب وہ اللہ کے اور اس کے رسول ﷺ کے مخالف ہوئے تو ذلت کے اس مرتبے میں ہو گئے۔ امام عطاء اللہ نے کہا ہے کہ مراد دنیا میں ذلت اور آخرت میں رسوائی ہے۔

جملہ ﴿كَتَبَ اللَّهُ لَأَغْلِبَنَّ أَنَا وَرُسُلِي﴾ إِنَّ اللَّهَ قَوِيٌّ عَزِيزٌ ﴿﴾ مستانفہ ہے جو ماقبل کی تقریر اور تاکید کے لیے ہے۔ امام فراء رحمہ اللہ نے کہا ہے کہ ﴿كَتَبَ﴾ بہ معنی ”قَالَ“ ہے۔ (اور کلمہ ”أَنَا“ تاکید ہے۔ پھر قول زجاج کی طرح ذکر کیا ہے۔^(۱) كذا في الفتح)۔ ماقبل میں یہی ذکر تھا کہ وہ لوگ اذلیلین میں سے ہیں۔ پھر اس کی تاکید کی۔ فرمایا کہ اللہ لوح محفوظ میں لکھ چکا ہے اور اپنے علم سابق میں حکم جاری کر چکا ہے۔ یا اللہ نے کہہ دیا ہے کہ البتہ میں اور میرے رسول غالب رہیں گے، یعنی حجت اور سیف کے ساتھ، یا ان میں سے ایک چیز کے ساتھ۔ امام زجاج رحمہ اللہ نے کہا ہے کہ رسولوں کے غلبہ کے معنی دونوع پر ہیں۔ ان میں سے وہ ہیں جو مبعوث بہ حرب (جنگ کے ساتھ) ہوئے تو وہ حرب میں غالب ہیں اور ان میں وہ ہیں جو مبعوث بغیر حرب ہوئے تو وہ حجت کے ساتھ غالب ہیں۔^(۲) بے شک اللہ اپنے دوستوں کی مدد کرنے پر زور آور ہے۔ وہ اپنے دشمنوں پر غالب ہے اور کوئی اس پر غالب نہیں ہوتا ہے۔

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ﴾ (جملہ ﴿يُوَادُّونَ﴾ محل نصب میں ہے اس بنا پر کہ ﴿تَجِدُ﴾ کا مفعول ثانی ہے اگر وہ دو مفعول کی طرف متعدی ہو۔ یا محل نصب میں ہے بنا بر حال اگر وہ ایک مفعول کی طرف متعدی ہو۔ یا ﴿قَوْمًا﴾ قوما کی دوسری صفت ہے: ”أَيُّ: جامعون بين الإيمان والموودة لمن حاد الله“ میں رسول اللہ ﷺ کو خطاب ہے، یا ہر اس شخص کو خطاب ہے جو اس کی صلاحیت رکھتا ہے۔ یعنی نہ پائے گا تو کسی قوم کو جو اللہ تعالیٰ پر اور آخرت کے دن پر پختہ یقین رکھتے ہوں، وہ صحیح ہوں اس طور پر کہ ان کا ظاہر اور باطن آپس میں موافق ہو کہ وہ دوستی اور رفاقت کریں ان لوگوں سے جنہوں نے اللہ تعالیٰ سے اور اس کے رسول ﷺ سے دشمنی کی اور ان کے مخالف ہوئے، یعنی جملہ ممتنع سے ہے (ایسا جملہ جس میں روکا گیا ہے) یہ کہ تو

مومنوں میں سے کسی قوم کو پائے کہ وہ مشرکوں کے رفیق اور دوست ہوں۔ مراد یہ ہے کہ ایسی بات ہو نہیں سکتی اور حق اس کا یہ ہے کہ ممتنع ہو اور کسی حال میں یہ بات نہ پائی جائے۔ اس بیان سے منظور اس امر کی وصیت کرنے میں مبالغہ کرنا ہے کہ اللہ تعالیٰ کے دشمنوں سے علاحدہ اور دور رہنے میں اور ان کی صحبت اور میل جول سے بچنے میں خوب سختی کریں۔ پھر اس کی اور زیادہ تاکید اور سختی فرمائی: ﴿وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ﴾ یعنی اگرچہ وہ اللہ تعالیٰ اور رسول ﷺ کے مخالف ان دوستی کرنے والوں کے باپ یا ان کے بیٹے یا ان کے بھائی یا ان کے کنبے والے ہوں، اس لیے کہ ایمان اس دوستی اور رفاقت سے منع کرتا ہے اور زجر کرتا ہے اور ایمان کی رعایت کسی کے باپ ہونے یا بیٹا ہونے یا بھائی ہونے یا کنبے والا ہونے کی رعایت سے زیادہ مضبوط اور قوی ہے۔ ”آباء“ کا ذکر پہلے اس لیے کیا کہ ان کی اطاعت واجب ہے، پھر ”أبناء“ کا ذکر اس لیے کیا کہ ان کو دل سے زیادہ لگاؤ ہوتا ہے، پھر ”إخوان“ کا ذکر کیا، اس کی یہ وجہ ہے کہ ان سے فریاد رسی چاہی جاتی ہے اور ان پر اعتماد کیا جاتا ہے۔ (کما افاده السمين)

مطلب یہ ہے کہ آدمی کو دنیا میں ان لوگوں سے حسب مراتب دوستی اور محبت ہوتی ہے اور زندگی بسر کرنے میں ان سے تعلق قوی ہوتا ہے، لیکن جب یہ اللہ تعالیٰ اور اس کے رسول ﷺ کے مخالف ہوں تو ان سے دوستی اور رفاقت توڑ دینی چاہیے، پھر دوسروں کا کیا ذکر۔ یہ کام حقیقت میں سچے اور پکے ایمان والوں کا ہے۔ دیکھو عبد اللہ بن شوزب سے مروی ہے کہ سیدنا ابو عبیدہ بن الجراح رضی اللہ عنہ کے والد نے شروع کیا کہ وہ ابو عبیدہ کے لیے بدر کے دن خوب قصد کرتا تھا، یعنی اس کو تلاش کرتا تھا اور ابو عبیدہ نے شروع کیا کہ اس سے بھاگتے تھے، پھر جب اس نے قصد کی کثرت کی تو ابو عبیدہ رضی اللہ عنہ نے اس کا قصد کیا اور اس کو مار ڈالا، اس پر یہ آیت نازل ہوئی۔^① (أخرجه البيهقي في سننه و ابن أبي حاتم والطبراني والحاكم و أبو نعيم في الحلية)

سیدنا عبد اللہ بن مسعود رضی اللہ عنہ سے اس آیت کے بارے میں مروی ہے۔ فرمایا: ﴿وَلَوْ كَانُوا آبَاءَهُمْ﴾ یعنی ابو عبیدہ بن الجراح رضی اللہ عنہ نے اپنے باپ جراح کو قتل کر ڈالا۔ ﴿أَوْ أَبْنَاءَهُمْ﴾ یعنی ابوبکر رضی اللہ عنہ نے بدر کے دن اپنے بیٹے کو میدان میں آنے کے لیے بلایا اور عرض کی: اے اللہ کے رسول! آپ مجھے چھوڑ دیں کہ میں ”رعل اول“ میں ہوؤں (سواروں کے ٹکڑے کو رعلہ کہتے ہیں اور گھوڑوں کی جماعت کو رعیل کہتے ہیں۔^② کذا في المجمع) تو آپ ﷺ نے ان سے فرمایا: ﴿مَتَّعْنَا بِنَفْسِكَ يَا أَبَا بَكْرٍ﴾ یعنی اے ابوبکر! تو ہم کو اپنے نفس سے تمتع لینے دے۔^③ ﴿أَوْ إِخْوَانَهُمْ﴾ یعنی مصعب بن عمیر رضی اللہ عنہ نے اپنے بھائی عبید بن عمیر کو احد کے دن قتل کیا۔ ﴿أَوْ

① سنن البيهقي الكبرى (٢٧/٩) المعجم الكبير (١٥٤/١) مستدرک الحاكم (٩٦/٣) حلية الأولياء (١٠١/١) امام بیہقی رحمہ اللہ فرماتے

ہیں ”هذا منقطع“

② مجمع بحار الأنوار (٣٤٢/٢)

③ سنن البيهقي الكبرى (١٨٦/٨)

عَشِيرَتَهُمْ﴾ یعنی سیدنا عبداللہ بن عمر بن الخطاب رضی اللہ عنہما نے بدر کے دن اپنے ماموں عاصی بن ہشام بن مغیرہ کو قتل کیا اور علی بن ابی طالب، حمزہ اور عبیدہ رضی اللہ عنہم (یہ عبیدہ الحارث ابن المطلب ہیں) نے بدر کے دن اپنے بنی عم کو عتبہ و شیبہ فرزند ابن ربیعہ کو اور ولید بن عتبہ کو قتل کیا۔^(۱) ثوری سے مروی ہے کہ وہ خیال کرتے تھے، یعنی صحابہ اور تابعین کہ یہ آیت اس شخص کے متعلق نازل ہوئی جو سلطان کی مصاحبت کرتا ہے۔^(۲) (رواہ أبو أحمد العسکری کما قال الحافظ ابن کثیر)

عبدالعزیز بن ابی رواد سے مروی ہے کہ منصور ان سے ملا، پھر جب انھوں نے اس کو پہچان لیا تو اس سے بھاگے اور یہ آیت پڑھ دی۔ سہل فرماتے ہیں کہ جس نے اپنا ایمان صحیح کیا اور اپنی توحید خالص کر لی تو بے شک وہ کسی مبتدع (بدعتی) سے محبت نہیں کرتا اور نہ اس کی مجالست کرتا ہے اور اپنے نفس سے اس کے لیے عداوت ظاہر کرتا ہے اور جس نے کسی مبتدع سے مداہنت کی تو اللہ تعالیٰ اس سے سنت کی حلاوت چھین لیتا ہے اور جس نے طلب دنیا کی خاطر اور عزت اور اس کی غنا کے لیے کسی مبتدع کی اجابت کی (دعوت قبول کی) تو اللہ تعالیٰ اس عزت کے سبب سے اس کو ذلیل کر دے گا اور اس غنا کے سبب سے اس کو فقیر کر دے گا اور جو کوئی کسی مبتدع کی طرف ہنسنا تو اللہ تعالیٰ اس کے دل سے ایمان کا نور کھینچ لے گا اور جو کوئی ان باتوں کی تصدیق نہ کرے تو چاہیے کہ تجربہ کر کے دیکھ لے۔^(۳) (ذکرہ النسفی) کسی نے کہا ہے کہ یہ آیت اہل بدع و اہواء کے حق میں ہے۔ واللہ اعلم۔

﴿أُولَٰئِكَ كَتَبَ فِي قُلُوبِهِمُ الْإِيمَانَ﴾ (جمہور نے ﴿كَتَبَ﴾ بہ صیغہ معروف پڑھا ہے و نصب ﴿الْإِيمَانَ﴾ بنا بر مفعولیت اور زر نے اور مفضل نے عن عاصم بہ صیغہ مجہول و رفع ﴿الْإِيمَانَ﴾ بنا بر نیابت فاعل پڑھا ہے اور نیز زر نے ”عشیراتہم“ بہ جمع و رویت هذا لقراءة عن عاصم۔^(۴) کذا فی الفتح۔ ﴿كَتَبَ﴾ بہ معنی ”خلق“ ہے۔ یا اثبت یا جعل یا حکم یا جمع یا سب معنی ایک دوسرے کے قریب ہیں، یعنی وہ لوگ جو اللہ تعالیٰ اور رسول ﷺ کے مخالفین سے دوستی نہیں کرتے ان کے دلوں میں ایمان کو پیدا کیا یا جما دیا۔ قلوب کا ذکر صرف اس لیے فرمایا کہ وہ ایمان کی جگہ ہیں۔

﴿وَأَيَّدَهُم بِرُوحٍ مِّنْهُ﴾ یعنی ان کو اپنی طرف سے دنیا میں ان کے دشمنوں پر مدد دی۔ ان کے لیے جو اپنی مدد ہے اس کا نام روح رکھا، اس لیے کہ اس سے ان کا امر زندہ ہوتا ہے۔ کسی نے کہا ہے کہ نورِ قلب ہے۔ کسی نے کہا ہے کہ قرآن و حجت۔^(۵) (قالہ ربیع بن أنس) کسی نے کہا ہے کہ کتاب جس کو نازل کیا اس میں ان کے لیے حیات ہے۔ کسی نے کہا ہے کہ ﴿مِّنْهُ﴾ کی ضمیر ایمان کی طرف راجع ہے۔ ”أَيُّ: بِرُوحٍ مِّنَ الْإِيمَانِ“۔ اس بنا پر کہ ایمان فی نفسہ ایک روح ہے حیاتِ قلوب کے لیے۔

(۳) تفسیر النسفی (۲۲۸/۴)

(۲) تفسیر ابن کثیر (۴۲۱/۴)

(۱) تفسیر البغوی (۶۳/۸)

(۵) تفسیر القرطبی (۳۰۹، ۳۰۸/۱۷)

(۴) فتح القدیر (۲۵۶/۵)

﴿وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا﴾ یعنی اور ان کو باغوں میں داخل کرے گا جن کے نیچے نہریں بہتی ہیں۔ وہ ان میں ہمیشہ رہنے والے ہیں۔ ﴿رَضِيَ اللَّهُ عَنْهُمْ﴾ یعنی ان کے اعمال قبول فرمائے اور ان پر رحمتِ عاجلہ و آجلہ کے آثار کا افاضہ (فیض) فرمایا۔ ﴿وَرَضُوا عَنْهُ﴾ اور وہ ان چیزوں سے خوش ہوئے جو عاجلہ و آجلہ ان کو عطا فرمائیں۔ ﴿أُولَٰئِكَ حِزْبُ اللَّهِ﴾ یعنی وہ اللہ کے لشکر ہیں جو اس کے احکامات کا امتثال (حکم برداری) کرتے ہیں اور اس کے دشمنوں سے لڑتے ہیں اور اس کے دوستوں کی مدد کرتے ہیں۔ ﴿حِزْبُ﴾ کو جو اللہ پاک کی طرف مضاف کیا تو اس میں ان کے لیے بڑا شرف، بڑی عظمت اور تکریم ہے۔ ﴿إِنَّ حِزْبَ اللَّهِ هُمُ الْمُفْلِحُونَ﴾ سنتے ہو! بے شک اللہ کے جتنے ہی دنیا اور آخرت کی سعادت سے کامیاب اور بامراد ہونے والے ہیں وہی فلاح اور کامیابی میں کامل ہیں کہ جن کی فلاح فردِ کامل (کامل) ہوگئی، یہاں تک کہ گویا ان کے غیر کی فلاح کوئی فلاح نہیں ہے۔^① واللہ سبحانہ أعلم بأسرار کتابہ الکریم۔

اللہ تعالیٰ اور اس کے رسول ﷺ کا غلبہ اور مخالفوں کی ذلت و رسوائی کا بیان:

تفسیر ابن کثیر میں ہے کہ اللہ تعالیٰ کفار کی خبر دیتا ہے جو اللہ تعالیٰ اور اس کے رسول ﷺ کے معاندین (دشمن) اور محادین (جھگڑا کرنے والے مخالفت کرنے والے) ہیں یعنی وہ ایک حد میں ہیں، اور شرع ایک حد میں۔ مطلب یہ ہے کہ حق سے کنارہ کرنے والے اس کے مخالف ہیں۔ وہ ایک کنارے میں ہیں اور ہدایت دوسرے کنارے میں ہے۔ وہ بد بخت اور شقی لوگوں میں سے ہیں جو صواب سے، یعنی صحیح راستے سے دور کیے گئے ہیں اور دنیا اور آخرت میں ذلیل و خوار ہیں۔

اللہ تعالیٰ تحقیق اپنی کتاب میں پہلے سے لکھ چکا ہے اور مقدر کر چکا ہے جس کی نہ تو مخالفت کی جاتی ہے نہ ممانعت اور نہ وہ بدلی جاتی ہے اور وہ یہ بات ہے کہ نصرت اس کے لیے ہے اور اس کی کتاب کے لیے اور اس کے رسولوں کے لیے اور اس کے مومن بندوں کے لیے دنیا اور آخرت میں اور نیک انجام پر ہیزگاروں کے لیے ہے، جیسا کہ اللہ تعالیٰ نے فرمایا: ﴿إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ الْأَشْهُدُ ۖ يَوْمَ لَا يَنْفَعُ الظَّالِمِينَ مَعَذَرَتُهُمْ ۖ وَلَهُمُ اللَّعْنَةُ وَلَهُمْ سُوءُ الدَّارِ﴾ [المؤمن: ۵۱-۵۲] ”یقیناً ہم اپنے رسولوں کی اور ایمان والوں کی مدد زندگانی دنیا میں بھی کریں گے اور اس دن بھی جس دن گواہی دینے والے کھڑے ہوں گے۔ جس دن ظالموں کو ان کی (عذر) معذرت کچھ نفع نہ دے گی ان کے لیے لعنت ہی ہوگی اور ان کے لیے برا گھر ہو گا۔“ اور یہاں فرمایا: ﴿كَتَبَ اللَّهُ لَا غَلِبَنَّ أَنَا وَرُسُلِي ۚ إِنَّ اللَّهَ قَوِيٌّ عَزِيزٌ﴾ یعنی قوی عزیز لکھ چکا ہے کہ

وہ اپنے اعداء پر غالب ہے اور یہ ایک قدرِ محکم و امرِ مبرم ہے کہ نیک انجام اور نصرت دنیا اور آخرت میں مومنوں کے لیے ہے۔
پھر فرمایا: ﴿لَا تَجِدُ قَوْمًا يُؤْمِنُونَ بِاللّٰهِ وَالْيَوْمِ الْآخِرِ يُوَادُّونَ مَنْ حَادَّ اللّٰهَ وَرَسُوْلَهُ﴾ یعنی

جو اللہ پر اور یومِ آخرت پر ایمان لائے ہیں، وہ اللہ تعالیٰ اور اس کے رسول ﷺ کے مخالفین سے دوستی نہیں رکھتے، اگرچہ وہ ان کے رشتے داروں میں سے ہوں۔ جیسا کہ اللہ تعالیٰ نے فرمایا: ﴿لَا يَتَّخِذِ الْمُؤْمِنُونَ الْكَافِرِينَ اَوْلِيَاءَ مِنْ دُوْنِ الْمُؤْمِنِيْنَ وَمَنْ يَفْعَلْ ذٰلِكَ فَلَيْسَ مِنَ اللّٰهِ فِيْ شَيْءٍ اِلَّا اَنْ تَتَّقُوْا مِنْهُمْ تُقٰةً وَيَحْذَرُكُمْ اللّٰهُ نَفْسَهُ﴾

[آل عمران: ۲۸] ”مومنوں کو چاہیے کہ ایمان والوں کو چھوڑ کر کافروں کو اپنا دوست نہ بنائیں اور جو ایسا کرے گا وہ اللہ تعالیٰ کی کسی حمایت میں نہیں مگر یہ کہ ان کے شر سے کسی طرح بچاؤ مقصود ہو اور اللہ تعالیٰ خود تمہیں اپنی ذات سے ڈرا رہا ہے اور اللہ تعالیٰ ہی کی طرف لوٹ کر جانا ہے۔“ نیز فرمایا: ﴿قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيْرَتُكُمْ وَاَمْوَالٌ اٰقْرَبَتْكُمْ وَاَنْفُسُكُمْ تَخْشَوْنَ كَسَادَهَا وَمَسْكِنٌ تَرْضَوْنَهَا احَبَّ اِلَيْكُمْ مِنَ اللّٰهِ وَرَسُوْلِهِ وَجِهَادٍ فِيْ سَبِيْلِهِ فَتَرْبُّوْا حَتّٰى يَأْتِيَ اللّٰهُ بِاَمْرِهٖ ۗ وَاللّٰهُ لَا يَهْدِي الْقَوْمَ الْفٰسِقِيْنَ﴾ [التوبة: ۲۴] ”آپ کہہ دیجیے کہ اگر تمہارے باپ اور تمہارے لڑکے اور تمہاری بیویاں اور تمہارے کنبے اور تمہارے کمائے مال اور وہ تجارت جس کی کمی سے تم ڈرتے ہو اور وہ حویلیاں جنہیں تم پسند کرتے ہو اگر یہ تمہیں اللہ تعالیٰ سے اور اس کے رسول سے اور اس کی راہ کے جہاد سے بھی زیادہ عزیز ہیں، تو تم انتظار کرو کہ اللہ تعالیٰ اپنا عذاب لے آئے۔ اللہ تعالیٰ فاسقوں کو ہدایت نہیں دیتا۔“

سعید بن عبد العزیز وغیرہ نے کہا ہے کہ آیت: ﴿لَا تَجِدُ قَوْمًا يُؤْمِنُونَ... الْاٰیة﴾ سیدنا ابو عبیدہ رضی اللہ عنہ عامر بن عبد اللہ بن جراح کے حق میں نازل کی گئی، جب انھوں نے بدر کے دن اپنے باپ کو قتل کیا، اسی لیے جب سیدنا عمر رضی اللہ عنہ نے اپنے بعد امر خلافت کو چھ آدمیوں کی شورئی کے سپرد کیا تو فرمایا کہ اگر ابو عبیدہ رضی اللہ عنہ زندہ ہوتا تو میں اس کو خلیفہ بناتا۔ کسی نے کہا ہے کہ ﴿وَلَوْ كَانُوا اٰبَاءَهُمْ﴾ سیدنا ابو عبیدہ رضی اللہ عنہ کے حق میں نازل ہوئی کہ انھوں نے بدر کے دن اپنے باپ کو قتل کیا اور ﴿اَبْنَاؤُهُمْ﴾ سیدنا ابوبکر صدیق رضی اللہ عنہ کے حق میں نازل ہوئی کہ اس دن انھوں نے اپنے بیٹے کے قتل کا ارادہ کیا اور ﴿اِخْوَانُهُمْ﴾ مصعب بن عمیر رضی اللہ عنہ کے بارے میں نازل ہوئی کہ انھوں نے اپنے بھائی عبید بن عمیر کو قتل کیا اور ﴿عَشِيْرَتُهُمْ﴾ سیدنا عمر رضی اللہ عنہ کے حق میں نازل ہوئی کہ انھوں نے بھی اس دن اپنے ایک قریبی کو قتل کیا اور سیدنا علی، حمزہ اور عبید بن حارث رضی اللہ عنہ کے حق میں نازل ہوئی کہ انھوں نے اس دن عتبہ و شیبہ و ولید بن عتبہ کو قتل کیا۔^① واللہ اعلم۔

حافظ ابن کثیر رحمہ اللہ فرماتے ہیں اور وہ بھی اسی قبیل سے ہے جب رسول اللہ ﷺ نے بدر کے قیدیوں کے بارے میں مسلمانوں سے مشورہ لیا تو سیدنا ابو بکر صدیق رضی اللہ عنہ نے مشورہ دیا کہ ان کا فدیہ لیا جائے اور جو شے ان سے لی جائے گی وہ مسلمانوں کے لیے قوت ہوگی اور وہ چچا کے بیٹے اور گھرانے کے لوگ ہیں اور امید ہے کہ اللہ تعالیٰ ان کو ہدایت کرے۔ سیدنا عمر رضی اللہ عنہ نے عرض کی: اے اللہ کے رسول! میری وہ رائے نہیں ہے جو اُن کی رائے ہے۔ کیا آپ فلاں کو میرے ہاتھ میں دیتے ہیں کہ میں اسے قتل کر ڈالوں، یہ شخص سیدنا عمر رضی اللہ عنہ کا ایک رشتہ دار تھا اور کیا آپ عقیل پر سیدنا علی رضی اللہ عنہ کو قابو دیتے ہیں اور فلاں کو فلاں کے قابو میں دیتے ہیں، تاکہ اللہ اس بات کو جان لے کہ ہمارے دلوں میں مشرکوں کی کچھ دوستی نہیں۔ الْقِصَّةَ بِكَامِلِهَا۔^①

قولہ تعالیٰ: ﴿أُولَٰئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا﴾ یعنی جو لوگ ان صفتوں کے حامل ہیں کہ وہ دوستی نہیں رکھتے اللہ تعالیٰ اور رسول ﷺ کے مخالفوں سے اگرچہ وہ ان کے باپ ہوں یا ان کے بھائی، چنانچہ یہ لوگ ان میں سے ہیں جن کے دلوں میں اللہ تعالیٰ نے ایمان لکھا ہے، یعنی ان کے لیے سعادت لکھی ہے اور اس کو ان کے دلوں میں قرار پذیر کر دیا ہے اور اُن کی بصیرت میں ایمان کو مزین کیا ہے۔ امام سدی رحمہ اللہ نے کہا ہے کہ ﴿كَتَبَ﴾ بمعنی ”جَعَلَ“ ہے۔ سیدنا عبداللہ بن عباس رضی اللہ عنہما نے فرمایا کہ ﴿أَيَّدَهُم﴾ بمعنی ”قَوَاهُم“ ہے۔

قولہ تعالیٰ: ﴿رَضِيَ اللَّهُ عَنْهُمْ وَرَضُوا عَنْهُ﴾ میں ایک سرِ بدیع (عجیب بھید) ہے وہ یہ ہے کہ جب وہ اللہ تعالیٰ کی راہ میں اپنے رشتے داروں اور کنبے والوں پر خفا ہوئے تو اللہ تعالیٰ نے ان کو یہ عوض دیا کہ وہ ان سے راضی ہوا اور خود سے ان کو راضی کیا، اس نعيمِ مقيم و بڑی کامیابی اور فضل کے سبب سے جو اُن کو عطا فرمایا۔ قولہ تعالیٰ: ﴿أُولَٰئِكَ حِزْبُ اللَّهِ﴾ یعنی وہ لوگ ہیں اللہ تعالیٰ کے بندے اور اس کی کرامت و عزت والے ﴿أَلَا إِنَّ حِزْبَ اللَّهِ هُمُ الْمُفْلِحُونَ﴾ یہ ان کی فلاح و سعادت و نصرت کا نام بلند کرنا اور چرچا کرنا ہے دنیا اور آخرت میں ان لوگوں کے مقابلے میں جن کے لیے یہ کہا گیا ہے کہ ”إِنَّهُمْ حِزْبُ الشَّيْطَانِ“ پھر فرمایا: ﴿أَلَا إِنَّ حِزْبَ الشَّيْطَانِ هُمُ الْخَاسِرُونَ﴾۔

ذیال بن عباد سے مروی ہے کہ امام ابو حازم اعرج رحمہ اللہ نے زہری رحمہ اللہ کو لکھا: جاہ دو قسم کی ہے: ایک وہ جسے اللہ تعالیٰ اپنے اولیاء کے ہاتھوں پر جاری کرتا ہے، جو عام لوگوں کی نگاہوں میں نہیں جتے، جن کی شہرت عام نہیں ہوتی، جن کی صفت رسول اللہ ﷺ نے بھی بیان فرمائی ہے کہ اللہ تعالیٰ ان لوگوں کو دوست رکھتا ہے جو گمنام، متقی اور نیکوکار ہیں، اگر وہ نہ آئیں تو پوچھ گچھ نہ ہو اور آجائیں تو آؤ بھگت نہ ہو، ان کے دل ہدایت کے چراغ ہیں، ہر فتنے سے نکلتے ہیں۔

(اصل میں اسی طرح ہے مگر تھیف ہے اس قسم کا قول اول کسی جگہ گزر چکا ہے۔ والسلام) وہ فتنہ جو سیاہ رنگ اندھیرے والا ہوتا ہے۔ یہ ہیں وہ اولیاء جن کے بارے میں ارشاد الہی ہے: ﴿أُولَٰئِكَ حِزْبُ اللَّهِ ۚ أَلَا إِنَّ حِزْبَ اللَّهِ هُمُ الْمُفْلِحُونَ﴾ (اخرجه ابن أبي حاتم) ”یہی لوگ اللہ تعالیٰ کا گروہ ہیں، جان لو! بے شک (جو) اللہ تعالیٰ کا گروہ ہے، وہی فلاح پانے والا ہے۔“ نعیم بن حماد میں حدثنا محمد بن ثور عن یونس عن الحسن کے واسطے سے ہے کہ رسول اللہ ﷺ نے فرمایا: ”اے اللہ! کسی فاسق و فاجر کا کوئی احسان مجھ پر نہ رکھ، اس لیے کہ میں نے تیری نازل کردہ وحی میں پڑھا ہے: ﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ﴾^① ”(اے نبی!) آپ (ایسی) کوئی قوم نہیں پائیں گے جو اللہ تعالیٰ اور روزِ آخرت پر ایمان رکھتے ہوں، کہ وہ ان سے دوستی کریں جو اللہ تعالیٰ اور اس کے رسول کی مخالفت کرتے ہوں۔“

الحمد لله والمنه کہ سورۃ المجادلہ کی تفسیر دوازدہم (۱۲) ماہ رمضان المبارک ۱۳۱۵ ہجری کو شبِ شنبہ (ہفتہ) قریب نیم شب تمام ہوئی۔ اللہ سبحانہ قبول فرمائے اور آئندہ کی توفیق دے۔ ولا حول ولا قوة إلا باللہ العلی العظیم، وصلى الله على سيدنا ومولانا سيد الخلائق أجمعين، وعلى آله وصحبه الأكرمين، وسلم وبارك وكرم وعظم إلى يوم الدين، ملء ما علم وزنة ما علم وعدد ما علم آمين، والحمد لله وأولا وآخرا وظاهرا وباطنا.

① تفسیر ابن کثیر (۴/۴۱۹-۴۲۱) یہ روایت مرسل ہے۔

بِسْمِ اللَّهِ الرَّحْمَنِ الرَّحِيمِ
سُورَةُ الْحَشْرِ

اس سورت مبارکہ میں چوبیس (۲۴) آیتیں ہیں۔ امام قرطبی رحمہ اللہ نے کہا ہے کہ سب کے قول کے مطابق یہ مدنی ہے۔^① سیدنا عبداللہ بن عباس رضی اللہ عنہما نے فرمایا کہ یہ مدینہ میں نازل ہوئی۔ (أخرجہ ابن الضریس والنحاس و ابن مردويه والبيهقي) عبداللہ بن زبیر رضی اللہ عنہما سے بھی اسی طرح مروی ہے۔^② (أخرجہ ابن مردويه) امام سعید بن جبیر رحمہ اللہ سے مروی ہے کہ میں نے سیدنا عبداللہ بن عباس رضی اللہ عنہما سے کہا کہ سورۃ الحشر، فرمایا ”سورۃ بنی النضیر“^③ (أخرجہ البخاري ومسلم وغيرهما) یعنی وہ بنی نضیر کے بارے میں نازل ہوئی جس طرح کہ بعض روایات میں اس کی تصریح کی گئی ہے۔

بِسْمِ اللَّهِ الرَّحْمَنِ الرَّحِيمِ
سَبَّحَ لِلَّهِ مَا فِي السَّمُوتِ وَمَا فِي الْأَرْضِ وَهُوَ الْعَزِيزُ
الْحَكِيمُ ۝ هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ
مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ يَخْرُجُوا وَظَنُّوْا
أَنْهُمْ مَتَّاعَتُهُمْ خُصُونَهُمْ مِنَ اللَّهِ فَأَتَاهُمُ اللَّهُ مِنْ
حَيْثُ لَمْ يَحْتَسِبُوا وَقَذَفَ فِي قُلُوبِهِمُ الرُّعْبَ يُخْرِبُونَ
بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِي
الْأَبْصَارِ ۝ وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبَهُمْ فِي
الدُّنْيَا وَلَهُمْ فِي الْآخِرَةِ عَذَابُ النَّارِ ۝ ذَلِكَ بِأَنَّهُمْ
شَاقُّوا اللَّهَ وَرَسُولَهُ وَمَنْ يُشَاقِقِ اللَّهَ فَإِنَّ اللَّهَ شَدِيدُ
الْعِقَابِ ۝ مَا قَطَعْتُمْ مِنْ لِيْنَةٍ أَوْ تَرَكْتُمُوهَا قَائِمَةً عَلَى

① تفسیر القرطبی (۱/۱۸- ط: دار الکتب المصریة، القاہرہ) ② الدر المنثور (۸۸/۸)

③ صحیح البخاری، رقم الحدیث (۳۸۰۵) صحیح مسلم، رقم الحدیث (۳۰۳۱)

اَصُولُهَا فَبَاذِنِ اللّٰهَ وَلِيُخْرِىَ الْفٰسِقِيْنَ ۝

شروع کرتا ہوں اللہ تعالیٰ کے نام سے جو بڑا مہربان نہایت رحمت والا ہے۔
 اللہ کے لیے تسبیح کرتی ہے جو چیز آسمانوں میں ہے اور جو زمین میں ہے، اور وہی غالب ہے،
 خوب حکمت والا ① وہی ہے جس نے اہل کتاب کے کافروں کو پہلی جلا وطنی کے وقت ان کے
 گھروں سے نکال دیا، تم نے کبھی یہ خیال نہیں کیا تھا کہ وہ (وہاں سے) نکلیں گے اور انھوں
 نے سمجھا تھا کہ بے شک ان کے قلعے انھیں اللہ (کے عذاب) سے بچالیں گے، پھر ان کے
 پاس اللہ (کا عذاب) آیا، جہاں سے انھوں نے گمان بھی نہیں کیا تھا، اور اس نے ان کے
 دلوں میں رعب ڈال دیا، وہ اپنے گھر اپنے ہاتھوں اجاڑتے تھے اور مومنوں کے ہاتھوں بھی، تو
 اے آنکھوں والو! عبرت پکڑو ② اور اگر یہ نہ ہوتا کہ اللہ نے ان کا جلا وطن ہونا لکھ دیا تھا تو وہ
 انھیں ضرور دنیا ہی میں عذاب دیتا، اور ان کے لیے آخرت میں آگ کا عذاب ہے ③ یہ اس
 لیے کہ بے شک انھوں نے اللہ اور اس کے رسول کی مخالفت کی، اور جو کوئی اللہ کی مخالفت
 کرے تو بے شک اللہ سخت سزا دینے والا ہے ④ تم نے جو بھی کھجور کا درخت کاٹا یا اسے اس
 کی جڑوں پر کھڑا چھوڑ دیا تو (یہ) اللہ کے حکم سے ہے، تاکہ وہ نافرمانوں کو رسوا کرے ⑤

بنو نضیر کے حالات و واقعات:

مدینے سے چار پانچ کوس کے فاصلے پر ایک قوم یہود کی کثرت تھی، ان کا نام بنی نضیر تھا۔ شروع میں نبی کریم ﷺ
 کے ساتھ صلح رکھتے تھے، پھر مکہ کے کافروں سے رابطہ کرنے اور پیغام دینے اور لینے لگے۔ نبی مکرم ﷺ جہاں بیٹھے تھے
 اوپر سے بہت بھاری چکی ڈال دی، اگر وہ لگ جائے تو آدمی مر جائے۔ اللہ تعالیٰ نے بچایا۔ نبی کریم ﷺ نے مسلمانوں کو
 جمع کیا اور ارادہ کیا کہ ان سے لڑیں، جب ان کی بستیوں کو گھیر لیا تو ڈر گئے اور التجائیں کرنے لگے نبی کریم ﷺ نے
 ان کی جان بخشی کی اور ان کو اجازت دی کہ اپنا جو مال اٹھا کر لے جاسکیں اور گھر اور باغ اور کھیت
 مسلمانوں کے قبضے میں آئے۔ حق تعالیٰ نے وہ زمین وغیرہ غنیمت کی طرح تقسیم نہ کروائی، بلکہ نبی مکرم ﷺ کے
 اختیار پر رکھی۔ نبی کریم ﷺ نے وہ اکثر مہاجرین میں تقسیم کی جن کا خرچ انصار کے ذمے تھا، اس سے مہاجرین اور
 انصار دونوں کو فائدہ ہوا اور اپنے گھر کا اور آنے والے مہمان کا خرچ اس پر رکھا۔ اس سورت میں وہی ذکر ہے۔

وہ اپنے گھر اجاڑنے لگے، دروازے کھڑکیاں اور چھتیں اکھاڑنے لگے اپنے ساتھ لے جانے کے لیے اور

مسلمانوں نے بھی مدد کی۔ اللہ تعالیٰ ان کو وہاں سے پہنچا جہاں سے خیال تک نہ تھا، یعنی ان کے دلوں کے اندر رعب ڈال دیا۔ جب یہ قوم ملکِ شام سے بھاگ کر آئی تھی جس وقت وہاں پر نصاریٰ کا قبضہ ہو گیا تھا تو اُن کے بڑوں نے کہا تھا کہ تم کو یہاں سے ویران ہو کر پھر ملکِ شام میں جانا ہوگا۔ اس وقت اجڑ کر خیر میں رہے، پھر وہاں سے اجڑ کر شام کو گئے۔ جب وہ قلعے میں بند ہوئے تو نبی مکرم ﷺ نے حکم دیا کہ ان کے باغ کاٹو اور کھیت اجاڑو، تاکہ اس وجہ سے باہر نکل کر لڑیں، پھر جب مسلمان درخت کاٹنے لگے تو وہ طعن کرنے لگے کہ ہم کو تو کافر کہتے ہو، اس لیے مارتے ہو کیا درخت بھی کافر ہیں جو اُن کو کاٹ رہے ہو۔ بعض مسلمانوں کے دل میں شبہ پیدا ہونے لگا اس پر آیت اتری۔

فتح البیان کا بیان:

تسبیح کا بیان پہلے گزر چکا ہے۔ ﴿سَبِّحْ لِلَّهِ﴾ بہ معنی ”نَزَّہَ اللہ“ ہے تو اب حرفِ لام زائد ہوگا۔ کلمہ ﴿مَا﴾ غیر ذوی العقول کے لیے ہے، چوں کہ زبانِ حال سے تسبیح کہنے والے زبان سے تسبیح کہنے والوں سے زیادہ ہیں، اس لیے ان کو ان پر تغلیب دے کر (ان کے زیادہ ہونے کی وجہ سے) کلمہ ﴿مَا﴾ استعمال فرمایا ہے اور قولہ تعالیٰ: ﴿وَهُوَ الْعَزِيزُ الْحَكِيمُ﴾ جملہ حالیہ ہے۔ مطلب یہ ہے کہ دنیا و آخرت میں کامیابی پانے والے وہی ہیں جو اللہ تعالیٰ کے گروہ ہیں، اس لیے کہ اللہ پاک کی ہستی ایسی عظیم الشان ہے کہ سارے آسمان والے اور زمین والے اس کی پاکی بیان کرتے ہیں، اس حال میں کہ وہ اپنے ملک اور کام میں زبردست حکمت والا ہے، جس کی شان یہ ہے تو اس کے لوگ کیسے بہرہ مند نہ ہوں گے۔

پھر اپنی عزت اور حکمت کے بعض آثار ذکر فرمائے، وہ یہ ہیں: ﴿هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ﴾ حرفِ لام ﴿أَخْرَجَ﴾ سے متعلق ہے اور یہ لام توقیت کا ہے جیسا کہ اللہ تعالیٰ نے فرمایا: ﴿لِذُلُّوكِ الشَّمْسِ﴾ [بنی اسرائیل: ۷۸] ”آفتاب کے ڈھلنے کے وقت سے۔“ ”أَيُّ: عِنْدَ ذُلُّوكِ الشَّمْسِ“ تو ﴿لِأَوَّلِ الْحَشْرِ﴾ کے معنی ”عِنْدَ أَوَّلِ الْحَشْرِ“ ہوئے۔ امام زختری رحمہ اللہ کہتے ہیں: یہ ویسا لام ہے، جیسا کہ اس آیت میں ہے: ﴿يَلْيَتَنِّي قَدَّامْتُ لِحَيَاتِي﴾ [الفجر: ۲۴] اور اس قول میں ”جِئْتُ لَوْقَتِ كَذَا“ اور ”أول“ کی اضافت حشر کی طرف ایسے ہے، جیسے صفت کی اضافت موصوف کی طرف ہوتی ہے۔ ”أَيُّ: فِي وَقْتِ الْحَشْرِ الْأَوَّلِ“، یعنی وہ ایسا عزیز حکیم ہے جس نے ان لوگوں کو نکالا جو منکر ہوئے، حالاں کہ ان کو تو چاہیے تھا کہ سب سے پہلے ایمان لاتے۔ جب ایمان نہ لائے بلکہ منکر ہوئے تو اُن کی سزا یہ ہوئی کہ ان کو حشرِ اول کے وقت ان کے گھروں سے نکالا۔

یہاں اہل کتاب سے مراد بنی نضیر ہیں، یہ یہود کے ایک گروہ تھے بنی اسرائیل کے فرقوں میں سے۔ ہارون علیہ السلام کی اولاد میں سے تھے۔ محمد رسول اللہ ﷺ کے منتظر ہو کر مدینے میں آ کر رہائش پذیر ہو گئے تھے کہ جب وہ معبوث ہوں گے تو ہم ان پر ایمان لائیں گے۔ پھر جب آپ ﷺ مدینہ میں تشریف لائے تو آپ ﷺ سے معاہدہ کیا، پھر بدعہدی کی اور آپ ﷺ پر حملہ کرنے میں مشرکوں کے ساتھ مل گئے۔ چنانچہ آپ ﷺ نے ان کا محاصرہ کیا، یہاں تک کہ وطن چھوڑنے پر راضی ہو گئے۔ امام کلبی رحمہ اللہ نے کہا ہے کہ ذمیوں میں سے سب سے پہلے یہی لوگ جزیرہ عرب سے جلا وطن کیے گئے اور ان کے بعد والے سیدنا عمر رضی اللہ عنہ کے عہد میں نکال دیے گئے۔^(۱) ان کا اجرنا مدینہ سے اول حشر تھا اور آخر حشر ان کو عمر رضی اللہ عنہ کا جلا وطن کر دینا ہے۔ کسی نے کہا ہے کہ آخر حشر سارے لوگوں کا حشر ہے زمین محشر کی طرف اور وہ شام ہے۔ امام عکرمہ رحمہ اللہ نے کہا ہے کہ جو کوئی اس میں شک کرے کہ قیامت کے دن حشر شام میں ہے تو چاہیے کہ اس آیت کو پڑھ لے اور نبی مکرم ﷺ نے ان سے فرمایا کہ نکل جاؤ، وہ بولے: کدھر نکل جائیں؟ آپ ﷺ نے فرمایا: زمین محشر کی طرف۔ سیدنا عبداللہ بن عباس رضی اللہ عنہما سے بھی اسی طرح مروی ہے۔^(۲) امام ابن العربی رحمہ اللہ کہتے ہیں کہ حشر کا اول ہے، اوسط اور آخر ہے۔ اول تو بنی نضیر کا نکال دینا ہے اور اوسط اہل خیبر کا جلا وطن کرنا ہے اور آخر روز قیامت کا حشر ہے۔

مفسرین کا اس بات پر اجماع ہے کہ وہ لوگ جن کا اس آیت میں ذکر ہے وہ بنی نضیر ہیں۔ امام حسن بصری رحمہ اللہ کے سوا اور کوئی اس میں مخالف نہیں ہے۔ انھوں نے فرمایا کہ یہ بنی قریظہ ہیں،^(۳) حالاں کہ یہ قول غلط ہے، اس لیے کہ بنی قریظہ نکالے نہیں گئے، بلکہ وہ تو قتل کیے گئے سیدنا سعد بن معاذ رضی اللہ عنہ کے حکم سے جبکہ وہ ان کے فیصلے پر راضی ہوئے تو انھوں نے ان کے متعلق یہ فیصلہ کیا کہ ان کے لڑنے والے تو قتل کیے جائیں اور ان کی بیوی بچے قیدی بنائے جائیں اور ان کے مال غنیمت میں لیے جائیں تو نبی مکرم ﷺ نے سعد رضی اللہ عنہ سے فرمایا: البتہ تو نے وہ فیصلہ کیا ہے جو فیصلہ سات آسمانوں کے اوپر اللہ تعالیٰ نے کیا۔^(۴) ایک دلیل تو یہ ہوئی۔

دوسری یہ ہے کہ سیدہ عائشہ رضی اللہ عنہا سے مروی ہے کہ بنی نضیر کا واقعہ غزوہ بدر کے چھ مہینے کے بعد ہوا، یہ یہود کے ایک گروہ تھے، ان کے گھر اور کھجوریں مدینے کے کنارے میں تھیں، پس رسول اللہ ﷺ نے ان کا محاصرہ کیا، یہاں تک کہ وہ وطن چھوڑنے کے لیے تیار ہو گئے اور اس بات پر کہ جو سامان، اسباب، اموال اور اونٹ ساتھ لے جا سکیں وہ ان کا ہے سوائے حلقہ کے، یعنی ہتھیار۔ اس پر اللہ تعالیٰ نے ان کے بارے میں آیت: ﴿سَبِّحْ لِلَّهِ ... إِلَىٰ قَوْلِهِ ... لَا إِلَهَ إِلَّا اللَّهُ﴾ نازل فرمائی۔ چنانچہ نبی مکرم ﷺ ان سے لڑے، یہاں تک کہ ان سے وطن چھوڑنے

(۱) تفسیر البغوي (۶۹/۸)

(۲) كشف الأستار عن زوائد البزار (۶۹/۸) تفسیر ابن أبي حاتم (۳۳۴۵/۱۰) اس کی سند میں ”ابو سعد بقال“ ضعیف راوی ہے۔

(۳) تفسیر القرطبي (۳/۱۸) (۴) صحيح البخاري (۲۸۷۸) صحيح مسلم (۱۷۶۸) سنن النسائي الكبرى (۳/۶۵)

پر مصالحت کی اور ان کو ملکِ شام کی طرف نکال دیا۔ یہ لوگ اس سبط (گروہ) سے تھے جو ماضی میں جلا وطن نہیں ہوئے تھے اور اللہ تعالیٰ ان پر جلا وطنی لکھ چکا تھا اور اگر ایسا نہ ہوتا تو البتہ ان کو دنیا میں قتل و قید کا عذاب کرتا۔ اب رہا اللہ تعالیٰ کا فرمان: ﴿لَاوِلِ الْحَشْرِ﴾ تو ان کا یہ جلا وطن کیا جانا دنیا میں شام کی طرف پہلا حشر تھا۔^(۱) (أخرجہ الحاکم

وصححه وابن مردويه والبيهقي في الدلائل)

سیدنا عبداللہ بن عباس رضی اللہ عنہما سے مروی ہے کہ نبی مکرم ﷺ نے ان کا محاصرہ کیا، یہاں تک کہ ان کو خوب تنگ کیا، یہاں تک کہ انھوں نے جو کچھ آپ ﷺ نے چاہا، وہ مان لیا۔ چنانچہ آپ ﷺ نے ان سے اس بات پر مصالحت کی کہ ان کے خون معاف کر دیے جائیں اور ان کو ان کی زمین اور وطن سے نکال دیں اور ان کو شام کی اذرعات کی طرف روانہ کر دیں اور ان میں سے ہر تین کے لیے ایک اونٹ اور ایک مشک مقرر کی۔^(۲) (أخرجہ ابن جریر وغیرہ یعنی ابن مردويه والبيهقي في الدلائل و ابن عساكر)

پھر اللہ پاک مسلمانوں کو مخاطب کر کے فرماتا ہے: ﴿مَا ظَنَنْتُمْ أَنْ يَخْرُجُوا﴾ یعنی اے مسلمانو! تم نے یہ خیال نہیں کیا تھا کہ بنی نضیر اپنے گھروں سے نکل جائیں گے بہ سبب ان کی عزت و منعت و شوکت کے، کیوں کہ بستیاں مضبوط روکنے والی تھیں اور زمینیں اور لمبے چوڑے کھجوروں کے باغ تھے اور آدمیوں کی بہت تعداد تھی اور ساز و سامان کی کثرت تھی۔

﴿وَلَقَدْ ظَنَّنَا أَنَّهُمْ مَا نَعْتُهُمْ حُصُونُهُمْ مِنَ اللَّهِ﴾، ﴿مَا نَعْتُهُمْ﴾ خبرِ مقدم ہے اور ﴿حُصُونُهُمْ﴾ مبتدئ مؤخر، جملہ مل کر ﴿أَنَّهُمْ﴾ کی خبر ہے (یا ﴿مَا نَعْتُهُمْ﴾، ﴿أَنَّهُمْ﴾ کی خبر ہے اور ﴿حُصُونُهُمْ﴾، ﴿مَا نَعْتُهُمْ﴾ کا فاعل۔ امام ابو حیان رحمہ اللہ نے اس کو رائج کہا ہے۔ فتح القدير میں پہلی وجہ کو زیادہ بہتر بتایا ہے۔^(۳) واللہ اعلم) اصل مضمون یہ ہے: ”ظَنَّ بَنُو النَّضِيرِ أَنَّ حُصُونَهُمْ تَمْنَعُهُمْ مِنْ بَأْسِ اللَّهِ“ یعنی بنی نضیر نے یہ خیال کیا کہ ان کے قلعے ان کو اللہ تعالیٰ کے عذاب سے روک رکھیں گے۔

اب دیکھو اس ترکیب میں اور قرآن شریف کی ترکیب میں کیا فرق ہے، وہ یہ ہے کہ خبر کو جو مبتداء سے پہلے رکھا سو اس میں اس بات کی دلیل ہے کہ ان کو قلعوں کی مضبوطی اور ان کے روکنے کا نہایت درجہ وثوق اور اعتماد تھا اور ”ہم“ کی ضمیر کو جو ”أَنَّ“ کا اسم ٹھہرایا اور جملے کو اس کی طرف مسند کیا تو اس میں اس بات کی دلیل ہے کہ وہ اپنے دل میں یہ اعتقاد رکھتے تھے کہ وہ ایسی عزت اور منعت میں ہیں جس کے ہوتے ہوئے کسی کی پروا نہیں کی جاتی کہ ان سے تعرض کرے یا ان کے لوٹنے میں طمع رکھے۔ دیکھو جو بات اس میں ہے وہ ”ظَنُّوا أَنَّ حُصُونَهُمْ تَمْنَعُهُمْ“ میں نہیں ہے۔

① مستدرک الحاکم (۵۲۵/۲) امام حاکم اور امام ذہبی رحمہما نے اس کو صحیح کہا ہے۔

② تفسیر الطبري (۲۳/۲۶۸) اس کی سند مسلسل بالضعفاء ہے۔ ③ فتح القدير (۵/۲۵۹)

بالجملہ جب مومنوں نے تو بنی نصیر کے عزت و منعت پر نظر کر کے یہ خیال کیا کہ وہ نہیں نکلیں گے اور خود اُن کا یہ خیال کہ ہمارے قلعے محکم ہیں کوئی ہمارا کیا کر سکتا ہے تو اللہ پاک کی صفت عزت اور حکمت نے کام کیا اور ان کو امر ایسی جگہ سے آیا، جہاں سے اُن کے دل میں خیال تک نہ تھا کہ وہاں سے ان کو امر آئے گا، وہ یہ کہ اللہ پاک نے اپنے نبی کریم ﷺ کو اُن سے لڑنے اور ان کو جلا وطن کرنے کا حکم دے دیا اور ان کو اس کا خیال نہ تھا۔ امام ابن جریج، سدی اور ابو صالح رحمہما نے کہا ہے کہ وہ امر اُن کے سردار کعب بن الاشرف کا قتل ہے،^① اس لیے کہ اس کے قتل نے ان کی شان و شوکت کو کمزور کر ڈالا۔

کسی نے کہا کہ ﴿فَأَتَهُمْ﴾ اور ﴿لَمْ يَحْتَسِبُوا﴾ میں ضمیر مومنین کی طرف راجع ہے، یعنی پھر مومنوں کو اللہ کی نصرت اور مدد وہاں سے آئی جہاں سے ان کو خیال نہ تھا، لیکن پہلا قول زیادہ بہتر ہے اس آیت کی دلیل سے: ﴿وَقَذَفَ فِي قُلُوبِهِمُ الرُّعْبَ﴾ اس لیے کہ رعب کا ڈالنا بنی نصیر کے دلوں میں تھا، مسلمانوں کے دلوں میں نہ تھا۔ کسی نے کہا ہے کہ ان کے دلوں میں رعب ڈالنا اس وجہ سے تھا کہ ان کا سردار کعب بن اشرف مارا گیا۔ زیادہ بہتر یہ ہے کہ رعب ڈالنے کو اس کے ساتھ مقید نہ کریں اور نہ اس سے اس کی تفسیر کریں، بلکہ اس سے مراد وہ رعب ہے جو اللہ تعالیٰ نے ان کے دلوں میں ڈالا۔ جو صحیح میں ثابت ہوا ہے کہ آپ ﷺ نے فرمایا: «نُصِرْتُ بِالرُّعْبِ مَسِيرَةَ شَهْرٍ»^② یعنی ایک ماہ کی راہ تک رعب سے میری مدد کی گئی ہے۔

لغت والے کہتے ہیں: «الرُّعْبُ الْخَوْفُ الَّذِي يَرْعَبُ الصَّدْرَ أَيُّ: يَمْلَأُهُ»، یعنی رعب وہ خوف ہے جو کہ سینے کو پر کر دیتا ہے۔ قذف دل میں رعب کو ثابت کرنا اور جمانا ہے۔ کسی نے کہا ہے کہ دلوں میں اس کا غصہ نازل کرنا ہے۔ گویا ان میں پتھر پھینک دیے۔ اصل میں قذف پتھر پھینکنے کو کہتے ہیں۔ ﴿الرُّعْبُ﴾ بہ سکون و ضم عین دونوں سببیہ ہیں۔ غرضیکہ جب ان کے دلوں میں رعب ڈالا گیا تو ان کا یہ حال ہوا۔

﴿يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ﴾ (یہ جملہ حال ہے ﴿قُلُوبِهِمْ﴾ کی ضمیر سے یا ﴿الرُّعْبُ﴾ کی تفسیر ہے۔ امام سمین رحمہ اللہ نے پہلی بات کو ”لیس بذاك“ کہا ہے۔ جمہور نے ﴿يُخْرِبُونَ﴾ بہ تخفیف پڑھا ہے اور کسی نے (یعنی حسن، سلمیٰ، نصر بن عاصم، ابو العالیہ اور ابو عمرو رحمہم اللہ نے) بہ تشدید پڑھا ہے۔ امام ابو عمرو رحمہ اللہ کہتے ہیں: میں نے جو تشدید کی قراءت کو اختیار کیا تو اس لیے کہ اُخراب کسی شے کے خراب چھوڑ دینے کو کہتے ہیں اور انھوں نے جو اپنے گھروں کی تخریب کی تھی تو وہ ہدم کے ساتھ کی تھی۔ یہ قول مسلم نہیں ہے، اس لیے کہ لغت والوں کے نزدیک تخریب اور اُخراب کے ایک ہی معنی ہیں۔ امام سیبویہ رحمہ اللہ نے کہا: «إِنَّ مَعْنَى فَعَلْتُ وَأَفْعَلْتُ يَتَعَاقَبَانِ نَحْوَ أُخْرِبْتُهُ وَأَفْرَحْتُهُ وَفَرَحْتُهُ» انتہی۔

امام ابو عبیدہ اور ابو حاتم رحمہ اللہ نے پہلے قول کو اختیار کیا ہے۔^(۱) معنی یہ ہیں کہ جب بنی نضیر کے دلوں میں رعب بھر گیا اور جلا وطنی کا یقین کر لیا تو مسلمانوں پر حسد کیا کہ وہ ان کے گھروں میں رہیں بسیں گے۔ چنانچہ وہ ان کو اندر سے خراب کرنے لگے اور مسلمان باہر سے خراب کرنے لگے۔ امام قتادہ اور ضحاک رحمہ اللہ کہتے ہیں کہ مومن تو باہر سے خراب کرتے تھے، تاکہ داخل ہوں اور یہود اندر سے خراب کرتے تھے، تاکہ جو شے ان کے قلعے کی خراب ہو گئی تھی، اس سے اس کو بنائیں۔^(۲) امام زجاج رحمہ اللہ نے کہا: مومنین کے ہاتھوں سے گھروں کے خراب کرنے کے یہ معنی ہیں کہ یہود نے گھروں کو خراب کرنے کے لیے پیش کیا،^(۳) یعنی عہد توڑا جس کا یہ انجام ہوا تو گویا اس کے باعث وہ خود ہی ہوئے۔

امام زہری، ابن زید اور عروہ بن زبیر رحمہ اللہ کہتے ہیں کہ جب نبی مکرم ﷺ نے بنی نضیر سے اس بات پر صلح کی کہ ان کے لیے وہ شے ہے جس کو اونٹ اٹھالیں تو وہ لکڑی کو یا ستون کو خوبصورت سمجھتے تھے، چنانچہ اپنے گھروں کو ڈھاتے اور اس کو اپنے اونٹوں پر لادتے تھے اور ان کے باقی بچے ہوئے گھروں کو مومنین خراب کرتے تھے۔ نیز امام زہری رحمہ اللہ نے کہا ہے کہ وہ اپنے گھروں کو معاہدے کے توڑنے کے ساتھ خراب کرتے تھے اور مومنوں کے ہاتھوں سے خراب کرتے تھے مقاتلت (باہم لڑائی کرنا) کے ساتھ۔ امام ابو عمرو رحمہ اللہ کہتے ہیں: ﴿بِأَيْدِيَهُمْ﴾ ”فِي تَرْكِهِمْ لَهَا وَبِأَيْدِي الْمُؤْمِنِينَ فِي إِجْلَائِهِمْ عَنْهَا“^(۴) یعنی اپنے ہاتھوں سے گھروں کا اجاڑنا یہ ہے کہ ان کو چھوڑ کر جا رہے ہیں اور مومنوں کے ہاتھوں سے اجاڑنا یہ ہے کہ وہ ان کو ان سے نکالتے ہیں۔

﴿فَاعْتَبِرُوا يَا أُولِيَ الْأَبْصَارِ﴾ یعنی بنی نضیر کو اپنی عزت، منعت، قوت، کثرت اور اپنے قلعوں کی مضبوطی پر پورا وثوق تھا، مگر وہ ان کے کچھ کام نہ آیا، مرعوب ہو کر وطن چھوڑ گئے تو اے اہل عقل و بصائر! اب تم نصیحت پذیر ہو، سوچو، غور کرو، اس بلا میں جو ان پر نازل ہوئی اور غیر اللہ پر اعتماد مت کرو۔ امام واحدی رحمہ اللہ کہتے ہیں کہ امور میں نظر اور غور کرنا اعتبار ہے، تاکہ ان سے انہی کی جنس کی ایک اور شے پہچانی جائے۔^(۵) علامہ نسفی رحمہ اللہ کہتے ہیں کہ یہ قیاس کے جواز پر دلیل ہے۔^(۶) انتہی۔

اعتبار عبور و مجاوزت سے ماخوذ ہے، یعنی ایک شے سے دوسری شے کی طرف گزر جانا، اسی لیے عبرہ کا نام (عبرہ یعنی اشک اور آنسو) عبرہ رکھا گیا ہے، اس لیے کہ وہ آنکھ سے نکل کر گال کی طرف آتا ہے۔ اور علم تعبیر اس لیے نام رکھا گیا ہے کہ تعبیر والا خیالی چیز سے معقول کی طرف نقل کرتا ہے۔ الفاظ کا عبارات نام رکھا گیا ہے، اس لیے کہ وہ کہنے والے کی زبان سے معانی کو سننے والے کی عقل کی طرف منتقل کرتے ہیں اور کہا جاتا ہے: ”السَّعِيدُ مَنْ اَعْتَبَرَ بِغَيْرِهِ“ اس لیے کہ وہ عقل کے واسطے سے خود نقل کرتا ہے اس غیر کے حال سے اپنے حال کی طرف ”وَمَنْ

(۱) تفسیر القرطبی (۴/۱۸) (۲) تفسیر الطبری (۲۶۵/۲۳) البحر المحیط (۲۴۲/۸) (۳) معانی القرآن (۱۴۴/۵)

(۴) تفسیر القرطبی (۵، ۴/۱۸) (۵) فتح القدیر (۲۶۰/۵) (۶) تفسیر النسفی (۲۳۰/۴)

لَمْ يَعْتَبِرْ بَغَيْرِهِ اِعْتَبَرَ بِهِ غَيْرُهُ“ اور اسی لیے قشری نے فرمایا ہے: ”اِلَّا عِتْبَارُ هُوَ النَّظَرُ فِي حَقَائِقِ الْأَشْيَاءِ وَجِهَاتِ دَلَالَتِهَا لِيُعْرِفَ بِالنَّظَرِ فِيهَا شَيْءٌ آخَرُ“

﴿وَلَوْلَا اَنْ كَتَبَ اللّٰهُ عَلَيْهِمُ الْجَلَاءَ لَعَذَّبَهُمْ فِي الدُّنْيَا﴾ یعنی اگر یہ نہ ہوتا کہ اللہ تعالیٰ ان پر ان کے وطنوں سے اہل و عیال کے ساتھ نکلنا لکھ چکا تھا اور اس کا ان پر حکم جاری کر چکا تھا تو البتہ ان کو دنیا میں قتل اور قید سے عذاب کرتا، جیسا کہ بنی قریظہ کے ساتھ کیا۔ ﴿الْجَلَاءُ﴾ وطن چھوڑنے کو کہتے ہیں۔ ”يُقَالُ: جَلَا بِنَفْسِهِ وَأَجْلَاهُ غَيْرُهُ إِجْلَاءً“ اگرچہ جلاء و اخراج کے معنی دور کرنے میں ایک ہیں (جلاء لازم و متعدی دونوں طرح آتا ہے^① کما فی المختار) لیکن دونوں میں دو جہت سے فرق ہے: ایک یہ ہے کہ جلاء وہ ہے جو اہل و عیال کے ساتھ ہو اور اخراج کبھی مع بقائے اہل و عیال کے ہوتا ہے۔ دوسری یہ ہے کہ جلاء نہیں ہوتا مگر جماعت کے لیے اور اخراج جماعت کے لیے اور واحد کے لیے ہوتا ہے۔^② (كذا قال الماوردي) جملہ ﴿وَلَهُمْ فِي الْآخِرَةِ عَذَابُ النَّارِ﴾ مستانفہ ہے ﴿لَوْلَا﴾ کے جواب سے متعلق نہیں ہے۔ اس میں وہ عذاب شامل ہے جو آخرت میں ان کو حاصل ہوگا گو وہ دنیا کے عذاب سے بچ گئے۔

﴿ذٰلِكَ بِاَنَّهُمْ شَاقُّوا اللّٰهَ﴾ یعنی یہ دنیا میں وطن سے نکلنا اور آخرت کا عذاب اس سبب سے ہے کہ وہ اللہ تعالیٰ کے اور اس کے رسول ﷺ کے مخالف ہوئے اس طرح سے کہ ان کے مطیع نہ ہوئے اور کفار کے ساتھ مل گئے اور عہد کو توڑ ڈالا۔ ﴿وَمَنْ يُشَاقِقِ اللّٰهَ فَاِنَّ اللّٰهَ شَدِيدُ الْعِقَابِ﴾ یہاں اللہ کی مشاقت کہنے پر اکتفا کیا، اس لیے کہ اللہ تعالیٰ کی مخالفت بعینہ اس کے رسول ﷺ کی مخالفت ہے۔ جمہور نے ﴿يُشَاقِقِ﴾ بادغام پڑھا ہے اور کسی نے (طلحہ بن مصرف اور محمد بن سمیع نے) بہ فک بادغام پڑھا ہے۔^③

﴿مَا قَطَعْتُمْ مِّنْ لِّينَةٍ اَوْ تَرَكْتُمُوهَا﴾ میں ضمیر ﴿مَا﴾ کی طرف راجع ہے، اس لیے کہ اس کی تفسیر ﴿لِّينَةٍ﴾ سے کی گئی ہے۔ اسی طرح ﴿قَائِمَةً عَلَىٰ اُصُولِهَا﴾ میں یعنی تم نے جو کھجور کا درخت کاٹ ڈالا یا چھوڑ رکھا اس کو اس حال پر جس پر وہ ہے تو یہ اللہ تعالیٰ کے اذن سے ہے۔ ﴿وَلِيُخْزِيَ الْفٰسِقِيْنَ﴾ حرف لام محذوف سے متعلق ہے اور حرف واو علت محذوف پر عاطف ہے، تقدیر یہ ہے: ”اُذِنَ فِي قَطْعِهَا لِيَسُرَّ الْمُؤْمِنِيْنَ وَيُعْزَّهُمْ وَيُخْزِيَ الْفٰسِقِيْنَ“ یعنی اللہ تعالیٰ نے اس کے کاٹنے میں یا چھوڑ رکھنے میں اختیار دیا تاکہ مومنوں کو خوش کرے اور ان کو غالب کرے اور نافرمانوں کو ذلیل کرے۔

مطلب یہ ہے کہ یہود لوگ جو طاعت سے نکلنے والے ہیں ان کو ذلیل کرے اور کچھ درختوں کے کاٹنے سے اور کچھ کو چھوڑ دینے سے انہیں غصہ دلائے، کیوں کہ جب وہ مومنوں کو دیکھیں گے کہ ان کے مالوں میں تحکم (جبر) کر

رہے ہیں، یعنی جس طرح چاہتے ہیں کسی کو کاٹتے ہیں اور کسی کو چھوڑتے ہیں تو ان کا غیظ و غضب اور بڑھے گا۔ امام زجاج رحمۃ اللہ علیہ نے کہا: تاکہ فاسقوں کو اس طرح سے ذلیل کرے کہ ان کو ان کے مال دکھا دے کہ ان میں مومن زبردستی کر رہے ہیں جس طرح سے چاہتے ہیں کاٹتے ہیں یا چھوڑ دیتے ہیں۔^③ امام مجاہد رحمۃ اللہ علیہ نے کہا ہے کہ بعض مہاجرین کھجوروں کے کاٹنے میں مصروف ہوئے تو بعض نے ان کو منع کیا اور کہا کہ یہ تو مسلمانوں کی غنیمتیں ہیں اور جنھوں نے درخت کاٹے وہ بولے: بلکہ یہ دشمنوں کے لیے غیظ ہے۔ چنانچہ قرآن اس شخص کی تصدیق لے کر نازل ہوا جس نے درخت کاٹنے سے منع کیا اور اس شخص کے گناہ کی معافی لے کر جس نے ان کو کاٹا۔ ”فَقَالَ: ﴿مَا قَطَعْتُمْ مِّنْ لِّينَةٍ أَوْ تَرَكْتُمُوهَا﴾^④

امام قتادہ اور ضحاک رحمۃ اللہ علیہ نے کہا ہے کہ انھوں نے ان کھجوروں میں سے چھ درخت کاٹ ڈالے اور جلا دیے۔ امام محمد بن اسحاق رحمۃ اللہ علیہ نے کہا ہے کہ کھجور کا ایک درخت جلایا اور ایک کاٹ ڈالا تو بنو نضیر بولے اور یہ اہل کتاب ہیں کہ اے محمد! کیا تو یہ زعم نہیں کرتا کہ تو نبی ہے اور بہتری کا ارادہ کرتا ہے، کیا کھجور کے درختوں کا کاٹنا اور درختوں کا جلانا بھلائی کا کام ہے اور کیا تجھ پر جو چیز نازل کی گئی ہے اس میں زمین میں فساد کرنا جائز ہے؟ چنانچہ یہ بات رسول اللہ صلی اللہ علیہ وسلم پر شاق گزری اور مسلمانوں نے اپنے دل میں حزن و رنج محسوس کیا، اس پر یہ آیت نازل ہوئی۔^② سیدنا عبداللہ بن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے بنی نضیر کے کھجور کے درختوں کو جلایا اور کاٹا اور یہ بوریہ ہے اسی لیے حسان رضی اللہ عنہ کہتے ہیں:

وَهَانَ عَلَى سُرَاةِ بَنِي لُؤَيٍّ حَرِيقٌ بِالبُؤَيْرَةِ مُسْتَطِيرٌ

(”بؤیرہ“ تصغیر ہے ”بورہ“ کی۔ یہ مدینے کے قریب ایک جگہ ہے اور کھجور کے درخت ہیں بنی نضیر کے۔^③ کذا فی مجمع البحار) چنانچہ اللہ تعالیٰ نے ﴿مَا قَطَعْتُمْ مِّنْ لِّينَةٍ أَوْ تَرَكْتُمُوهَا﴾ نازل فرمائی۔^④ (أخرجه البخاري ومسلم وغيرهما)

سیدنا عبداللہ بن عباس رضی اللہ عنہما سے مروی ہے کہ ﴿لِّينَةٍ﴾ ”نخلہ“ ہے اور ﴿وَلِيُخْزِيَ الْفَاسِقِينَ﴾ کی تفسیر میں فرمایا کہ انھوں نے ان کو ان کے قلعوں سے اتارا اور کھجوروں کے کاٹنے کا حکم دیا، پھر یہ بات ان کے سینوں میں کھٹکی تو مسلمان بولے کہ ہم نے واقعی بعض کو کاٹ ڈالا اور بعض کو چھوڑ دیا اور اب ہم رسول اللہ صلی اللہ علیہ وسلم سے پوچھیں گے کہ کیا ہمارے لیے اس میں کچھ اجر ہے جو ہم نے کاٹا اور کیا ہم پر کوئی گناہ ہے اس پر جو ہم نے چھوڑ دیا؟ چنانچہ اللہ تعالیٰ نے ﴿مَا قَطَعْتُمْ مِّنْ لِّينَةٍ أَوْ تَرَكْتُمُوهَا قَابَسَةً عَلَىٰ أَصُولِهَا فَبِإِذْنِ اللَّهِ وَلِيُخْزِيَ الْفَاسِقِينَ﴾

① تفسیر الطبري (۲۷۲/۲۳) فتح القدیر (۲۶۱/۵) ② تفسیر القرطبي (۶/۱۸) ③ مجمع بحار الأنوار (۲۲۶/۱)

④ صحيح البخاري، رقم الحديث (۲۲۰۱) صحيح مسلم، رقم الحديث (۱۷۴۶)

نازل فرمائی۔^① (أخرجه الترمذي وحسنه والنسائي وابن أبي حاتم وابن مردويه ورواه الترمذي أيضا عن سعيد بن جبیر مرسلًا ولم يذكر فيه عن ابن عباس رضي الله عنه)

اس بارے میں اور حدیثیں ہیں۔ بنی نضیر کی صلح میں سیرت کی کتابوں میں مفصل کلام موجود ہے۔ ﴿لَيْنَةً﴾ کی اصل ”لَوْنَةٌ“ ہے واو بہ سبب کسرہ ماقبل کے ”یاء“ سے قلب ہوا، اس کی جمع ”لَيْنٌ“ ہے۔ کسی نے کہا ہے کہ ”لِيَانٌ“۔ سیدنا عبداللہ بن مسعود رضي الله عنه نے ”وَلَا تَرَكَتُمْ قَوْمًا عَلَى أَصُولِهَا“ پڑھا ہے: ”أَيُّ: قَائِمَةٌ عَلَى سُوقِهَا“ اور کسی نے ”عَلَى أَصْلِهَا“ پڑھا ہے اور کسی نے ”قَائِمًا عَلَى أَصُولِهِ“ پڑھا ہے۔ مفسرین نے ﴿لَيْنَةً﴾ کی تفسیر میں اختلاف کیا ہے۔ پس امام زہری، مالک، سعید بن جبیر، عکرمہ اور خلیل رضي الله عنه نے کہا کہ ﴿لَيْنَةً﴾ تمام کھجوریں ہیں سوائے عجوة کے۔ امام مجاہد رضي الله عنه نے کہا کہ ”كُلُّ نَخْلٍ“ ہیں اور نہ عجوة کا نہ کسی اور کا استثناء کیا۔ امام ثوری رضي الله عنه نے کہا ہے کہ ”كِرَامُ النَّخْلِ“ ہیں، یعنی عمدہ کھجور کے درخت۔ امام ابو عبیدہ رضي الله عنه نے کہا ہے کہ عجوة و برنی کے سوا کھجور کی تمام قسمیں ہیں۔ امام جعفر بن محمد رضي الله عنه نے فرمایا کہ خاصۃً عجوة ہے۔ کسی نے کہا کہ ”لينة“ کھجور میں سے ایک قسم ہے، اس کے ثمر کو ”لون“ کہا جاتا ہے، اس کی کھجوریں بہت عمدہ ہوتی ہیں۔ امام اصمعی رضي الله عنه نے کہا ہے کہ ”دقل“ ہے^② یعنی ردی کھجور۔

اس آیت کریمہ سے اس بات پر استدلال کیا گیا ہے کہ کفار کے قلعے اور ان کے گھر بے کھٹکے گرائے جائیں اور جلائے جائیں اور منجنيق سے مارے جائیں اور اسی طرح ان کے درختوں وغیرہ کا کاٹنا، اور اجتہاد کے جواز پر استدلال کیا گیا ہے اور مجتہدین کے صحیح ہونے پر دلیل لی گئی ہے۔ اس کی بحث کتب اصول میں پورے طور پر تحریر کی گئی ہے۔^③ (كذا في فتح البيان)

ہر چیز اللہ تعالیٰ کی تسبیح خواں ہے:

تفسیر ابن کثیر میں ہے کہ اللہ تعالیٰ خبر دیتا ہے کہ جو کچھ آسمانوں میں اور زمین میں ہے وہ سب اس کی تسبیح و تمجید و تقدیس کرتا ہے۔ اس کے لیے نماز پڑھتا ہے اس کی توحید کرتا ہے جیسا کہ اللہ تعالیٰ نے فرمایا ہے: ﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ﴾ [بنی اسرائیل: ٤٤] ”ساتوں آسمان اور زمین اور جو بھی ان میں ہے اسی کی تسبیح کر رہے ہیں۔ ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو۔“

① سنن الترمذي، رقم الحديث (٣٣٠٣) سنن البيهقي الكبرى (١٨٢/٥)

② تفسیر القرطبي (٩، ٨/١٨) ③ فتح البيان (٤٤-٣٧/١٤)

بنو نضیر کی عہد شکنی اور جلا وطنی کا تذکرہ:

تو لہ تعالیٰ: ﴿وَهُوَ الْعَزِيزُ الْحَكِيمُ﴾ کا مطلب یہ ہے کہ وہ منیع الجناب ہے، اس کا کوئی کچھ نہیں کر سکتا، وہ اپنی تقدیر اور شریعت میں حکمت والا ہے، اسی نے ان کو نکالا جو اہل کتاب میں سے منکر ہوئے، مراد بنی نضیر کے یہود ہیں۔ یہ قول سیدنا عبداللہ بن عباس رضی اللہ عنہما، امام مجاہد اور زہری اور کئی ایک اہل علم کا ہے۔^(۱) رسول اللہ ﷺ جب مدینہ میں تشریف لائے تو ان سے صلح کی اور ان کو اس بات پر عہد اور ذمہ دیا کہ نہ آپ ﷺ ان سے لڑیں گے اور نہ وہ آپ ﷺ سے لڑیں گے۔ پھر انھوں نے اس عہد کو توڑ ڈالا جو ان کے اور آپ ﷺ کے درمیان تھا تو اللہ تعالیٰ نے ایسا عذاب نازل کیا جو کسی طرح سے واپس نہیں ہونا تھا اور ان پر اپنی وہ قضا نازل کی جو روکی نہیں جاتی۔

چنانچہ نبی ﷺ نے ان کو جلا وطن کیا اور ایسے مضبوط قلعوں سے نکالا جن سے نکلنے کی نہ مسلمانوں کو امید تھی اور نہ ہی خود انھوں نے یہ خیال کیا تھا کہ یہ قلعے ان کو اللہ تعالیٰ کے عذاب سے بچا نہیں سکیں گے۔ سو کوئی چیز ان کے کچھ کام نہ آئی اور اللہ تعالیٰ کی طرف سے ان کو وہ شے آئی جو ان کے دلوں میں نہ تھی اور رسول اللہ ﷺ نے مدینہ سے ان کو جلا وطن کر دیا تو ان میں سے ایک گروہ تو اذرعات کی طرف چلا گیا جو شام کی بلند زمین سے ہے اور شام محشر و منشر کی زمین ہے اور ایک گروہ خیبر کی طرف چل دیا اور آپ ﷺ نے ان کو قلعوں سے اس شرط پر اتارا تھا کہ جو شے کہ اونٹ لادیں وہ ان ہی کی ہے، اس لیے ایسی اشیاء جو ان کے گھروں میں تھیں اور ان کو اپنے ساتھ لاد کر لے جاسکتے تھے ان کو اجاڑتے تھے، یعنی توڑ کر اونٹوں پر لادتے تھے۔ اسی لیے یوں فرمایا: ﴿يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِيَ الْأَبْصَارِ﴾ یعنی اے بینائی والو! تم غور و فکر کرو اس شخص کے انجام کار کے متعلق جس نے اللہ تعالیٰ اور اس کے رسول ﷺ کے امر کی مخالفت کی اور اس کی کتاب کو جھٹلایا تو اس پر وہ عذاب کیسے اترتا ہے جو دنیا میں اس کو ذلیل کرنے والا ہے اس عذاب الیم کے ساتھ جو اس کے لیے آخرت میں تیار رکھا ہوا ہے۔ اس کے بعد بنی نضیر کے قصے میں امام ابو داؤد رحمہ اللہ سے مروی ایک حدیث ذکر کی ہے،^(۲) پھر اس غزوے کے اسباب مختصر طور پر اصحاب مغازی و سیر سے ذکر کیے ہیں۔

پھر کہا ہے کہ بنی نضیر رسول اللہ ﷺ کے لیے مال چھوڑ گئے، وہ خاص آپ ﷺ کے لیے تھے، جہاں چاہیں ان کو رکھیں تو وہ مال آپ ﷺ نے شروع شروع کے مہاجرین میں تقسیم کر دیا سوائے انصار کے۔ انصار میں سے سہل بن حنیف اور ابو دجانہ سماک بن خرشہ رضی اللہ عنہما کو بھی آپ ﷺ نے اس مال میں سے عطا فرمایا، کیوں کہ انھوں نے اپنے فقر کا ذکر کیا تھا۔ امام ابن اسحاق رحمہ اللہ نے کہا ہے کہ بنی نضیر میں سے کوئی مسلمان نہیں ہوا، مگر دو شخص یا مین بن عمیر بن

(۱) تفسیر ابن کثیر (۴/۴۲۲) (۲) سنن أبی داؤد، رقم الحدیث (۳۰۰۴)

عم عمرو بن جحاش اور ابوسعید بن وہب، یہ دونوں اپنے اموال پر مسلمان ہوئے تو وہ ان کو مل گئے۔^①

قوله تعالى: ﴿مَا ظَنَنْتُمْ أَنْ يَخْرُجُوا﴾ کا مطلب یہ ہے کہ تم نے جو بنی نضیر کا چھ دن تک محاصرہ کیا تو اس محاصرے کی قلیل مدت میں ان کے قلعوں کی مضبوطی اور منعت کی وجہ سے تمہارا خیال نہیں تھا کہ وہ نکل جائیں گے اور اس مضبوطی کی وجہ سے ان کا یہ خیال تھا کہ ان کے قلعے ان کو اللہ تعالیٰ کے عذاب سے بچالیں گے، مگر یہ مضبوطی ان کے کچھ کام نہ آئی۔ اللہ تعالیٰ کے امر سے ان کو وہ شے آگئی جو ان کے دل میں نہ تھی، جیسا کہ اللہ تعالیٰ نے دوسری آیت میں فرمایا ہے: ﴿قَدْ مَكَرَ الَّذِينَ مِنْ قَبْلِهِمْ فَأَتَى اللَّهُ بُنْيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَتَاهُمُ الْعَذَابُ مِنْ حَيْثُ لَا يَشْعُرُونَ﴾ [النحل: ۲۶] ”ان سے پہلے کے لوگوں نے بھی مکر کیا تھا، (آخر) اللہ نے ان (کے منصوبوں) کی عمارتوں کو جڑوں سے اکھیڑ دیا اور ان (کے سروں) پر (ان کی) چھتیاں اوپر سے گر پڑیں اور ان کے پاس عذاب وہاں سے آگیا جہاں کا انھیں وہم و گمان بھی نہ تھا۔“

قوله تعالى: ﴿وَقَذَفَ فِي قُلُوبِهِمُ الرُّعْبَ﴾ یعنی ان کے دلوں میں خوف اور گھبراہٹ ڈال دی اور ایسا کیوں نہ ہوتا، کیونکہ ان کا محاصرہ تو اس ذاتِ مبارکہ نے کیا تھا جس کی مددِ رب کے ساتھ ایک مہینے کی راہ تک کی گئی، صَلَوَاتُ اللَّهِ وَسَلَامُهُ عَلَيْهِ، قوله تعالى: ﴿وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبَهُمْ فِي الدُّنْيَا﴾ یعنی اگر یہ نہ ہوتا کہ اللہ تعالیٰ نے ان پر یہ جلا وطنی لکھ دی تھی، یعنی اپنے گھروں اور مالوں سے نکال دیا جانا تو ان کے لیے اللہ تعالیٰ کی طرف سے ایک اور عذاب قتل اور تکلیف کا ہوتا اور اسی طرح کا عذاب ہوتا۔ (قاله الزهري عن عروة والسدي و أبو زيد) اس لیے کہ اللہ تعالیٰ ان پر یہ لکھ چکا تھا کہ عن قریب ان کو عذاب کرے گا، دنیا میں اس عذاب کے ساتھ جو ان کے لیے آخرت میں تیار کیا گیا ہے، یعنی نارِ جہنم کا عذاب۔

قوله تعالى: ﴿وَلَهُمْ فِي الْآخِرَةِ عَذَابُ النَّارِ﴾ یعنی ان کے لیے آخرت میں آگ کا عذاب حتمی اور لازمی ہے اس کا ان کے لیے ہونا ضروری ہے۔ قوله تعالى: ﴿ذَلِكَ بِأَنَّهُمْ شَاقُّوا اللَّهَ وَرَسُولَهُ﴾ کا مطلب یہ ہے کہ اللہ تعالیٰ نے جو ان کے ساتھ معاملہ کیا ہے اور اپنے رسول کو اور اپنے مومن بندوں کو ان پر مسلط کیا تو صرف اس لیے کہ وہ اللہ تعالیٰ کے اور اس کے رسول ﷺ کے مخالف ہوئے اور اس شے کی تکذیب کی جو اللہ تعالیٰ نے محمد ﷺ کی بشارت کے طور پر پہلے رسولوں پر نازل کی، حالاں کہ وہ اس کو ایسے پہچانتے ہیں جیسے اپنے بیٹوں کو پہچانتے ہیں۔ پھر فرمایا: ﴿وَمَنْ يُشَاقِقِ اللَّهَ فَإِنَّ اللَّهَ شَدِيدُ الْعِقَابِ﴾ یعنی جو کوئی اللہ کا مخالف ہو تو بے شک اللہ تعالیٰ کی سزا سخت ہے۔ بہ وقتِ ضرورت باغات کو جلانے کی اجازت:

قوله تعالى: ﴿مَا قَطَعْتُمْ مِنْ لَيْنَةٍ أَوْ تَرَكْتُمُوهَا قَائِمَةً عَلَى أُصُولِهَا فَبِإِذْنِ اللَّهِ وَلِيُخْزِيَ

الْفٰسِقِيْنَ ﴿۱﴾ کی تفسیر میں ﴿لِيُنْذِرَ﴾ کے معنی کا اختلاف اور شانِ نزول کی روایتیں ذکر کی ہیں اور ”بویرة“ کے بیان میں بہت سے شعر ذکر کیے ہیں، پھر کہا ہے: ابن اسحاق نے اس مقام پر بہت سے ایسے اشعار ذکر کیے ہیں جو آداب، مواعظ، حکم اور اس قصے کی تفصیلات سے لبریز ہیں، ہم نے اختصار کے پیش نظر ان کو نظر انداز کر دیا ہے اور جو ذکر کیے انہیں پر اکتفا کیا ہے۔ ولله الحمد والمنة۔ پھر ابن اسحاق رحمہ اللہ کا قول نقل کیا ہے کہ بنی نضیر کا واقعہ احد کے واقعے کے بعد بر معونہ کے بعد ہوا۔ امام بخاری رحمہ اللہ نے عن الزہری عن عروہ بیان کیا ہے کہ بنی نضیر کا واقعہ بدر سے چھ مہینے بعد ہوا۔^①

وَمَا آفَاءَ اللّٰهُ عَلَى رَسُوْلِهِ مِنْهُمْ فَمَا اَوْجَفْتُمْ عَلَيْهِ مِنْ
خَيْلٍ وَلَا رِكَابٍ وَلٰكِنَّ اللّٰهَ يَسِيْطُرُ رُسُلَهُ عَلٰی مَنْ يَّشَآءُ
وَاللّٰهُ عَلٰی كُلِّ شَيْءٍ قَدِيْرٌ ﴿۲﴾ مَا آفَاءَ اللّٰهُ عَلَى رَسُوْلِهِ مِنْ اَهْلِ
الْقَرْيَةِ فَلِلّٰهِ وَلِلرَّسُوْلِ وَلِذِي الْقُرْبٰى وَالْيَتٰمٰى وَالْمَسْكِيْنِ
وَابْنِ السَّبِيْلِ كَى لَا يَكُوْنَ دُوْلَةً بَيْنَ الْاَغْنِيَا مِنْكُمْ
وَمَا اَلَكُمُ الرّسُوْلُ فَاْخَذُوْهُ وَمَا نَهَكُمُ عَنْهُ فَاَنْتَهُوْا وَاثْمُوْا
اللّٰهُ اِنَّ اللّٰهَ شَدِيْدُ الْعِقَابِ ﴿۳﴾

اور اللہ نے ان سے اپنے رسول کی طرف جو مال لوٹایا تو اس کے لیے تم نے گھوڑے اور اونٹ نہیں دوڑائے، لیکن اللہ اپنے رسولوں کو جس پر چاہتا ہے غلبہ دیتا ہے۔ اور اللہ ہر چیز پر خوب قادر ہے ⑥ اللہ اپنے رسول کی طرف بستیوں والوں (کے مال) سے جو کچھ لوٹا دے، تو وہ اللہ کے لیے اور اس کے رسول کے لیے اور (اس کے) قرابت داروں اور یتیموں اور مسکینوں اور مسافروں کے لیے ہے، تاکہ وہ (مال) تمہارے دولت مندوں ہی کے درمیان گردش نہ کرتا رہے۔ اور اللہ کا رسول تمہیں جو کچھ دے تو وہ لے لو اور جس سے منع کرے تو اسے چھوڑ دو، اور اللہ سے ڈرتے رہو، بے شک اللہ سخت سزا دینے والا ہے ⑦

مالِ غنیمت اور فنی میں فرق:

غنیمت اور ”فنی“ میں فرق ہے، جو مال لڑائی کرنے سے ہاتھ لگا وہ غنیمت ہے، اس کا پانچواں حصہ اللہ تعالیٰ

کی نیاز ہے اور چار حصے لشکر کو بانٹے جائیں اور جو مال بغیر جنگ کے ہاتھ لگے وہ سارا بیت المال میں جائے گا، مسلمانوں کے ضروری کام پر خرچ ہو گا۔ یعنی ”فیئ“ پر رسول کا قبضہ اور رسول کے بعد سردار کا، کیوں کہ سردار پر سارے اخراجات پڑتے ہیں۔ اللہ تعالیٰ ہی سب کا مالک ہے۔ کعبہ کا اور مسجدوں کا خرچ بھی اس میں آ گیا۔ ناتے والے سے مراد نبی کریم ﷺ کی موجودگی میں ان کے ناتے والے اور بعد میں بھی وہی لوگ ہیں، ان پر خرچ کرنا چاہیے۔ اگر سردار دولت مند کو دے تو اس کو چاہیے کہ لے لے اور منع نہ کرے۔ انتہی۔

فتح البیان کا بیان:

”فیئ“ بہ معنی رجوع ہے۔ ”يُقَالُ: فَأَيْ يَفِيءُ إِذَا رَجَعَ“۔ اور ”وَجَفَ“ تیز چلنے کو کہتے ہیں۔ ”يُقَالُ: وَجَفَ الْفَرَسُ وَالْبَعِيرُ يَجِفُّ وَجَفًا وَأَوْجَفَهُ صَاحِبُهُ إِذَا حَمَلَهُ عَلَى السَّيْرِ السَّرِيعِ“ ﴿فَمَا أَوْجَفْتُمْ﴾ کا کلمہ ﴿مَا﴾ نافیہ ہے اور حرف شرط کا جواب ہے جبکہ ﴿مَا أَفَاءَ﴾ کا ﴿مَا﴾ شرطیہ ہو اور اگر موصولہ ہو گا تو زائد ٹھہرے گا۔ ﴿مِنْ خَيْلٍ﴾ کا ﴿مِنْ﴾ زائد ہے جو تاکید کے لیے ہے۔ ﴿رِكَابٍ﴾ وہ اونٹ ہیں جن پر سوار ہوتے ہیں خاصاً۔ امام رازی رحمہ اللہ کہتے ہیں: عرب لوگ ”راکب“ کے لفظ کا اطلاق صرف اونٹ کے سوار پر کرتے ہیں اور گھوڑے کے سوار کا نام فارس رکھتے ہیں^(۱) اور ﴿مِنْهُمْ﴾ کی ضمیر بنی نضیر کی طرف راجع ہے۔ آیت کا مطلب یہ ہے جو مال اللہ تعالیٰ نے بنی نضیر سے اپنے رسول ﷺ کے پاس پھیر لایا، اے مسلمانو! تم ان اموال کو حاصل کرنے کے لیے نہ گھوڑوں پر سوار ہوئے اور نہ اونٹوں پر اور نہ تم نے ان کی طرف کوئی مسافت طے کی اور نہ ان کے لیے سفر کا تکلف کیا اور نہ ان میں کسی لڑائی اور مشقت کا سامنا کیا وہ تو مدینہ سے صرف دو میل پر تھے۔^(۲) (كما قال الفراء)

لیکن اللہ تعالیٰ کا یہ طریقہ ہے کہ وہ اپنے دشمنوں میں سے جس پر چاہتا ہے، اپنے رسولوں کو اس طرح سے مسلط کر دیتا ہے کہ نہ انھیں حوادث کی تنگیاں برداشت کرنی پڑتی ہیں اور نہ لڑائیوں کی سختیوں سے گزرنا پڑتا ہے، بلکہ وہ غیر معتاد طریقہ ہوتا ہے، یعنی عام طریقے سے ہٹ کر۔ اور اللہ تعالیٰ ہر چیز پر قادر ہے اور وہ جس کو چاہتا ہے روک لیتا ہے، وہ جو کچھ کرتا ہے اس سے کوئی نہیں پوچھ سکتا اور دوسرے لوگوں سے پوچھا جاتا ہے۔ اللہ پاک نے اسی سبب سے بنی نضیر کے مال خاص اپنے رسول کے لیے ٹھہرائے، کیوں کہ آپ ﷺ نے ان کو بطور صلح فتح کیا تھا اور ان کے مال لیے تھے۔ مسلمانوں نے آپ ﷺ سے کہا کہ وہ مال ان میں تقسیم کر دیں، اس پر یہ آیت نازل ہوئی کہ یہ مال خاص نبی ﷺ کے لیے ہیں، آپ ﷺ کے اصحاب کے لیے نہیں ہیں، کیوں کہ انھوں نے ان پر گھوڑے دوڑائے نہ اونٹ، بلکہ ان کی طرف صرف چل کر گئے، اس لیے اس مال میں ان کا کچھ حق نہیں ہے اور وہ نبی مکرم ﷺ کے ساتھ اور ان

کے ساتھ خاص ہیں جن کا آپ ﷺ کے ساتھ دوسری آیت میں ذکر ہے، یعنی وہ چار قسمیں جن کی بنا پر آپ ﷺ وہ مال تقسیم کیا کرتے تھے۔

سیدنا عمر رضی اللہ عنہ سے مروی ہے کہ بنی نضیر کے اموال وہ تھے جن کے متعلق ﴿مَا أَفَاءَ اللَّهُ عَلَى رَسُولِهِ﴾ فرمایا گیا اور جو ”مِمَّا لَمْ يُوجِفْ عَلَيْهِ الْمُسْلِمُونَ بِخَيْلٍ وَلَا رِكَابٍ“ کے تھے اور وہ رسول اللہ ﷺ کے لیے خاص تھے۔ پس آپ ﷺ ان میں سے اپنے گھر والوں کا سال بھر کا نفقہ لیتے اور جو باقی رہتا اس کو اللہ تعالیٰ کے راستے میں جہاد کی تیاری کے لیے گھوڑوں اور ہتھیاروں کے لیے رکھتے۔^(۱) (أُخْرِجَهُ الْبُخَارِيُّ وَمُسْلِمٌ وَغَيْرُهُمَا)

سیدنا عبداللہ بن عباس رضی اللہ عنہما سے مروی ہے کہ بنو نضیر کے ساتھ وہ شے طے کی جو آپ ﷺ نے پائی کہ حکم کریں اس میں جو چاہیں اور اس وقت گھوڑے اور اونٹ نہیں تھے کہ ان کو دوڑایا جائے۔ فرمایا: ”وَالْإِيْجَافُ أَنْ يُوضِعُوا السَّيْرَ“ یعنی ایجاف تیز چلانے کو کہتے ہیں اور وہ اموال رسول اللہ ﷺ کے لیے تھے ان اموال میں سے خیبر و فدک و عرینہ کے دیہات تھے اور آپ ﷺ کو حکم دیا گیا کہ آپ بیع کا قصد کریں تو آپ ﷺ اس کی طرف آئے اور اس سب پر قبضہ کر لیا تو کچھ لوگ بولے کہ اللہ تعالیٰ نے اس کی تقسیم کیوں نہیں کی؟ چنانچہ اللہ تعالیٰ نے آپ ﷺ کا عذر نازل کیا اور یوں فرمایا: ﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى﴾۔^(۲) (أُخْرِجَهُ ابْنُ مَرْدَوَيْهِ)

امام کرخی رحمہ اللہ نے کہا ہے کہ یہ اگرچہ غنیمت کی مثل تھا، کیوں کہ وہ لوگ کئی دن کے بعد نکلے، لڑے اور مصالحت کی، لیکن ان کی قلت تکلیف کی وجہ سے اللہ تعالیٰ نے اس کو فئی کے قائم مقام ٹھہرایا۔ بالجملہ پہلے تو اللہ تعالیٰ نے یہ بات بیان کی کہ وہ اموال خاص طور پر رسول اللہ ﷺ کے لیے ہیں اس کے بعد فئی کے مصارف کا بیان کیا۔ ﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى﴾ اور تکرار تقریر اور تاکید کے لیے ہے۔ ”مِنْهُمْ“ کے بجائے جو ﴿أَهْلِ الْقُرَى﴾ یعنی ”مِنْ بَنِي النَّضِيرِ“ کے بجائے جو ﴿أَهْلِ الْقُرَى﴾ فرمایا تو اس سے یہ بات بتانا منظور ہے کہ یہ حکم صرف بنی نضیر کے ساتھ خاص نہیں ہے، بلکہ یہ حکم ہر بستی کے لیے ہے جس کو رسول اللہ ﷺ بطور صلح فتح کریں اور مسلمان اس پر گھوڑے اور اونٹ نہ دوڑائیں۔ کسی نے کہا ہے کہ ”قری“ سے مراد بنی نضیر و بنی قریظہ ہیں، یہ دونوں تو مدینے میں ہیں اور فدک یہ مدینے سے تین میل کے فاصلے پر ہے اور خیبر اور عرینہ کے دیہات اور بیع ہیں۔

اہل علم نے اس آیت میں اور اس سے پہلے کی آیت میں کلام کیا ہے کہ آیا دونوں کے معنی متفق ہیں یا مختلف۔ کسی نے تو کہا ہے کہ متفق ہیں (اسی لیے حرف عطف بھی ترک کیا ہے، کیوں کہ ماقبل سے اجنبی نہیں ہے)۔ جیسا کہ ہم نے ابھی ذکر کیا ہے۔ کسی نے کہا ہے کہ مختلف ہیں، اس میں اہل علم کی ایک طویل گفتگو ہے۔ امام ابن العربی رحمہ اللہ

علم برادر مالکیہ کہتے ہیں: کچھ اشکال نہیں ہے، تینوں آیتوں کے تین معنی ہیں۔ پہلی آیت جو یعنی ﴿وَمَا أَفَاءَ اللَّهُ عَلَى رَسُولِهِ مِنْهُمْ﴾ ہے تو یہ رسول اللہ ﷺ کے ساتھ خاص اور آپ ﷺ کے لیے خالص ہے اور وہ بنی نضیر کے اموال ہیں، یا اور جو ان کے مثل ہو۔

رہی دوسری آیت یعنی ﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى﴾ تو یہ ابتدائی کلام ہے کلام کے علاوہ ایک مستحق کے لیے جو پہلے سے علاحدہ ہے گو یہ آیت اور پہلی آیت کا تقاضا یہ ہے کہ وہ شے بغیر لڑائی جھگڑے کے حاصل ہوئی ہے اور انفال کی ایک آیت جو تیسری ہے وہ اس کی مقتضی ہے کہ وہ شے لڑائی سے حاصل ہوئی ہے۔ اور دوسری آیت یعنی ﴿مَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى﴾ اس ذکر سے خالی ہے کہ اس کا حصول لڑائی سے ہو یا بغیر لڑائی کے۔ پس یہاں سے اختلاف پیدا ہوا تو ایک گروہ نے کہا ہے کہ یہ پہلی آیت سے ملحق ہے اور صلح کا مال ہے اور ایک گروہ نے کہا ہے کہ یہ تیسری آیت سے ملحق ہے، یعنی انفال کی آیت سے اور جو اس کے قائل ہوئے کہ یہ انفال کی آیت سے ملحق ہے تو اختلاف کیا کہ آیا یہ منسوخ ہے یا محکم۔ یہ ابن العربی کے کلام کا حاصل ہے۔ امام مالک رحمہ اللہ فرماتے ہیں کہ اس سورت کی پہلی آیت تو رسول اللہ ﷺ کے ساتھ خاص ہے اور دوسری بنی قریظہ کے بارے میں ہے۔ ان کی مراد یہ ہے کہ اس کے معنی آیت انفال کی طرف رجوع ہوتے ہیں۔ امام شافعی رحمہ اللہ کا مذہب یہ ہے کہ ”فی“ کے خمس کا طریقہ بھی وہی ہے جو غنیمت کے خمس کا ہے اور اس کے چار خمس نبی اکرم ﷺ کے لیے تھے اور آپ ﷺ کے بعد وہ مسلمین کے مصالح کے لیے ہیں۔^① ﴿لِللَّهِ﴾ سے مراد یہ ہے کہ اللہ تعالیٰ اس میں جو چاہے وہ حکم کرے۔ ﴿لِلرَّسُولِ﴾ کا مطلب یہ ہے کہ وہ رسول ﷺ کی ملکیت ہو جاتا ہے۔

﴿وَلِذِي الْقُرْبَى﴾ سے مراد رسول اللہ ﷺ کے قرابت والے ہیں، یہ لوگ بنی ہاشم و بنی مطلب ہیں، ان کو اس لیے دیا جائے کہ یہ صدقہ لینے سے منع کیے گئے ہیں، اس لیے فے میں اس کا حق ٹھہرایا گیا۔ ﴿الْيَتَامَى﴾ سے مراد مسلمانوں کے بچے ہیں جن کے باپ مر گئے۔ ﴿الْمَسْكِينِ﴾ سے مراد حاجت مند مسلمان ہیں۔ ﴿الْبَنِينَ﴾ یعنی مسلمانوں میں سے مسافر جو سفر میں اپنے مال سے منقطع ہو رہے۔ کہا ہے کہ اس مال کی تقسیم اس طرح سے ہے کہ اس کے چار خمس تو رسول اللہ ﷺ کے لیے ہوں اور جو باقی ایک خمس بچا اس کے پانچ حصے کیے جائیں، ان میں سے ایک حصہ رسول ﷺ کے لیے اور باقی کے چار مذکورہ قسموں میں سے ہر ایک کے لیے ایک ایک حصہ۔ کسی نے کہا ہے کہ اس مال کے چھ حصے کیے جائیں، اس میں سے ایک حصہ اللہ پاک کا، وہ اللہ تعالیٰ کا قرب حاصل کرنے کے وجوہ میں خرچ کیا جائے، جیسے: مساجد کا آباد رکھنا اور اس طرح کی اور جگہوں یا مدوں میں خرچ کرنا۔

سیدنا عبداللہ بن عباس رضی اللہ عنہما سے مروی ہے کہ اللہ تعالیٰ نے خیبر سے جو اپنے رسول ﷺ کے ہاتھ لگایا اس میں

سے نصف تو اللہ اور اس کے رسول ﷺ کے لیے تھا اور دوسرا نصف مسلمانوں کے لیے جو اللہ تعالیٰ اور اس رسول ﷺ کے لیے تھا، اس میں کثبہ و سلام و خدہ ہے۔ (الكثبة موضع و الوطیح كشریف حصن بخیر و سلام كعلابط أيضا حصن و الشق بكسر الشین المعجمة موضع بخیر أو دادية و بفتح أو الصواب الفتح في اللغة و زاد في منتهی الأرب أو قلعة من قلاع خیبر و نطاة بفتح النون والطاء المهملة بلا لام خیبر أو عین بها أو حصن بها أو حماها،^(۱) (كذا في القاموس). ووخدة بفتح الواو وسكون الخاء المعجمة قرية من قرى خیبر.^(۲) (كما في مجمع البحار) ولم أقف عليه عند تصحيح فتح البيان وقد مضى عليه زيادة على عشرين سنة وقد وقفت عليه في هذا الآن عند تحريري لهذا المقام ۱۸ رمضان ۱۳۱۵ هجرى في نصف ليلة الجمعة فله الحمد والمنة والسلام) اور جو مسلمانوں کے لیے تھا وہ شق ہے اور شق تیرہ حصے ہیں اور نطاة پانچ حصے۔ رسول اللہ ﷺ نے خیبر کے مال میں سے مسلمانوں کو کچھ تقسیم نہیں کیا، مگر ان لوگوں کے لیے جو حدیبیہ میں حاضر ہوئے اور آپ نے غزوہ خیبر میں کسی ایسے مسلمان کو شامل ہونے کی اجازت نہ دی جو آپ ﷺ کے ساتھ حدیبیہ کی طرف نکلنے کے وقت پیچھے رہ گیا تھا سوائے جابر بن عبد اللہ بن عمرو بن حرام انصاری رضی اللہ عنہما کو۔^(۳) (أخرجه ابن مردويه)

سیدنا عمر رضی اللہ عنہ سے مروی ہے کہ نصیر، خیبر اور فدک میں رسول اللہ ﷺ کے صفایا تھے، (”صفایا“ صفیہ کی جمع ہے، صفی و صفیہ وہ ہے جو غنیمت کی تقسیم سے پہلے لشکر کا سردار اپنے لیے لیتا ہے)۔ تو بنی نصیر تو آپ ﷺ کے نواب کے لیے روکا ہوا تھا، یعنی جو کام آپ کو پیش آتے تھے، وہ ان میں خرچ ہوتا تھا۔ اور فدک ابن السبیل کے لیے تھا اور خیبر کے تین حصے کیے تھے، ان میں سے دو حصے مسلمانوں میں بانٹ دیے تھے اور ایک حصہ اپنے نفس کے لیے اور اپنے اہل کے نفقہ کے لیے روک رکھا تھا، پھر جو اپنے اہل کے نفقہ سے بچتا اس کو فقراء اور مہاجرین کو دے دیتے تھے۔^(۴) (أخرجه أبو داود) امام بقاعی رحمہ اللہ نے کہا ہے کہ جس نے یہ خیال کیا کہ ان اشیاء میں سے جو اس سورت میں ہیں، کوئی شے سورة الانفال میں دی ہوئی کسی شے سے منسوخ ہوئی تو اس نے واقعی غلطی کی، اس لیے کہ انفال تو بدر میں نازل ہوئی ہے اور وہ اس سورت سے ایک مدت پہلے ہے۔ (هكذا ذكر الخطيب)

﴿كَى لَا يَكُونُ دُولَةً بَيْنَ الْأَغْنِيَاءِ مِنْكُمْ﴾ حرف ﴿كَى﴾ بہ معنی لام تعلیل ہے اور جس شے کی یہ علت ہے وہ ماقبل سے حاصل ہوئی ہے، یعنی اللہ نے فے کو ان لوگوں کے لیے ٹھہرا دیا جن کا ذکر ہوا، تاکہ وہ دولت مندوں کے درمیان ہی نہ گردش کرتا رہے کہ ان میں سے جو غالب ہو وہ اسے لے بیٹھے اور خود مختار ہو جائے، جیسا کہ

(۱) القاموس المحيط (۱/۱۷۲۶) (۲) مجمع بحار الأنوار (۵/۲۶) (۳) الدر المنثور (۸/۱۰۰)

(۴) سنن أبي داود، رقم الحديث (۲۹۶۷)

جاہلیت کا طریقہ تھا۔ چنانچہ اللہ تعالیٰ نے اس کو اپنے رسول کے لیے ٹھہرایا کہ وہ اس کو اس طرز پر تقسیم کریں جس کا ان کو امر فرمایا۔ امام مقاتل رحمہ اللہ نے کہا ہے کہ معنی یہ ہیں: تاکہ غنی لوگ فقراء پر غالب نہ ہو جائیں اور اس کو اپنے آپس میں بانٹ لیں۔^(۱) سیدنا عمر رضی اللہ عنہ سے مروی ہے کہ روئے زمین پر جتنے بھی مسلمان ہیں ان سب کے لیے اس فے میں حق ہے سوائے ان کے جن کے مالک تمھارے دائیں ہاتھ ہیں، یعنی غلام۔^(۲) (أخرجہ عبد الرزاق وغیرہ)

﴿دَوْلَةً﴾ اس شے کا نام ہے جس کو لوگ آپس میں لیتے دیتے ہیں، کبھی تو وہ اس کے لیے ہوتی ہے اور کبھی اس کے لیے۔ جمہور نے ﴿يَكُونُ﴾ کو بہ تحتیہ اور ﴿دَوْلَةً﴾ کو بہ نصب پڑھا ہے۔ ”أَيُّ: كَيْ لَا يَكُونُ الْفَيْءُ دَوْلَةً“ اور کسی نے (یعنی امام ابو جعفر، اعرج، ہشام اور ابو حیان رحمہم اللہ نے) ”تكون“ بہ تائے فوقیہ اور ﴿دَوْلَةً﴾ بہ رفع ”أَيُّ: كَيْ لَا تَقَعْ أَوْ تُوجَدَ دَوْلَةً“ اس بنا پر ”کان“ تامہ ہے۔ نیز جمہور نے ﴿دَوْلَةً﴾ کو بہ ضم دال پڑھا ہے اور کسی نے (یعنی امام ابو حیوہ اور سلمی رحمہم اللہ نے) بہ فتح دال پڑھا ہے۔

امام عیسیٰ بن عمر اور یونس اصمعی رحمہم اللہ کہتے ہیں کہ یہ ایک ہی معنی میں دو لغت ہیں۔ ابو عمرو بن العلاء رحمہ اللہ فرماتے ہیں: ”دَوْلَةً“ بالفتح وہ اموال ہیں جن کا تداول کیا جاتا ہے اور بالضم فعل ہے۔ اسی طرح امام ابو عبیدہ رحمہ اللہ نے بھی کہا ہے۔^(۳) کسی نے کہا ہے کہ بالضم مال میں ہے اور بالفتح لڑائی میں۔ ”دَالَتْ الْآيَامُ تَدْوُلُ“ مثل ”دَارَتْ الْآيَامُ تَدْوُرُ“ کے ہے وزن اور معنی میں۔ کسی نے کہا ہے کہ بالفتح ملک بضم المیم سے ہے اور بالضم ملک بکسر المیم سے۔ مفتوح کی جمع ”دِوَلٌ“ آتی ہے، جیسے: ”قِطْعَةٌ وَقِطْعٌ“ اور مضموم کی جمع ”دَوَلٌ“، جیسے: ”غُرْفَةٌ وَغُرْفٌ“

پھر جب اللہ تعالیٰ اس مال کے مصارف بیان کر چکا تو ان کو امر کیا کہ اس کے رسول صلی اللہ علیہ وسلم کی پیروی کریں۔ چنانچہ فرمایا: ﴿وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ یعنی غنیمت اور فے کے مال میں سے جو کچھ تم کو رسول عطا کرے تو اس کو لے لو اور جس کے لینے سے تم کو منع کرے تو اس سے باز رہو اور اس کو مت لو۔ امام حسن اور سدی رحمہم اللہ نے کہا ہے کہ مالِ فے میں سے جو تم کو عطا کرے تو اس کو قبول کرو اور جس سے تم کو منع کرے اس کو مت طلب کرو۔ امام ابن جریج رحمہ اللہ نے کہا: ”مَا أَعْطَاكُمْ مِنْ طَاعَتِي فَاغْلُظُوا وَمَا نَهَاكُمْ مِنْ مَعْصِيَتِي فَاجْتَنِبُوهُ“^(۴) یعنی میرے اطاعت کا جو حکم تم کو دے تو اس کو کرو اور میری جس معصیت سے تم کو منع کرے اس سے بچو۔

حق یہ ہے کہ یہ آیت عام ہے ہر اس شے کے متعلق جس کو رسول اللہ صلی اللہ علیہ وسلم لائیں، وہ امر ہو یا نہی، قول ہو یا فعل۔ گو سبب خاص ہے مگر اعتبار لفظ کی عمومیت کا ہوتا ہے نہ کہ خصوصیت سبب کا۔ شرع کی ہر شے جو آپ ہمارے

(۲) مصنف عبد الرزاق (۱۱/۱۰۱)

(۱) فتح القدیر (۵/۲۶۳)

(۴) تفسیر القرطبی (۱۸/۱۷)

(۳) تفسیر القرطبی (۱۸/۱۶) فتح القدیر (۵/۲۶۳)

پاس لائے تو تحقیق آپ نے وہ ہم کو عطا کی اور ہم کو پہنچا دی۔ یہ آیت نہایت نفع دینے والی اور بہت فائدہ مند ہے۔ امام ماوردی رحمہ اللہ کہتے ہیں کہ یہ آپ ﷺ کے سارے اوامر و نواہی میں عموم پر محمول ہے۔ آپ ﷺ حکم نہیں کرتے مگر بھلائی کا اور نہی نہیں کرتے مگر فساد سے۔ امام مہدوی رحمہ اللہ کہتے ہیں کہ اللہ پاک کا یہ فرمان اس بات کو واجب کرتا ہے کہ جس شے کا حکم نبی مکرم ﷺ فرمائیں تو وہ اللہ تعالیٰ کی طرف سے حکم ہے، اگرچہ یہ آیت غیبتوں کے بارے میں خاص ہے۔ چنانچہ آپ ﷺ کے سارے اوامر و نواہی اس میں داخل ہیں۔^(۱) (ذکرہ القرطبی)

سیدنا عبداللہ بن مسعود رضی اللہ عنہ سے مروی ہے کہ انھوں نے فرمایا: اللہ تعالیٰ نے لعنت کی ہے ”واشمات ومستوشمات ومتنمصات و متفلجات للحسن المغيرات خلق الله“ پر۔ پس یہ بات بنی اسد کی ایک عورت کو پہنچی، اس کا نام ام یعقوب تھا تو وہ اُن کے پاس آئی اور کہا: مجھے یہ بات پہنچی ہے کہ تم نے فلاں فلاں پر لعنت کی ہے۔ فرمایا: مجھے کیا ہے کہ میں اس پر لعنت نہ کروں جس پر رسول اللہ ﷺ نے لعنت کی ہو اور وہ اللہ تعالیٰ کی کتاب میں ہے۔ وہ بولی: البتہ میں نے پورا قرآن پاک، جو دو دفتیوں کے درمیان ہے، پڑھا ہے اور میں نے اس میں ایسا کوئی حکم نہیں پایا تو عبداللہ رضی اللہ عنہ نے اس سے فرمایا کہ البتہ اگر تو اس کو پڑھتی تو اس کو ضرور پالیتی۔ کیا تو نے نہیں پڑھا: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾؟ بولی: کیوں نہیں؟ تو فرمایا: بے شک واقعی انھوں نے اس سے منع فرمایا ہے۔^(۲) (أخرجہ البخاری و مسلم و غیرہما بالجملة)

جب اللہ پاک نے ان کو حکم کیا کہ جس شے کے لینے کا رسول ﷺ ان کو حکم دے تو اس کو لے لیں اور جس سے ان کو منع کرے اسے ترک کر دیں تو پھر اپنے تقویٰ کا ان کو حکم دیا اور اپنے سخت عذاب سے ان کو ڈرایا۔ چنانچہ فرمایا: ﴿وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾ یعنی اللہ سے ڈرتے رہو، بے شک اس کی سزا سخت ہے۔ لہذا جس شخص نے وہ شے نہ لی جو رسول ﷺ نے اسے دی اور وہ شے ترک نہ کی جس سے رسول ﷺ نے اسے منع کیا تو اللہ تعالیٰ اسے سزا دینے والا ہے۔ سیدنا ابورافع رضی اللہ عنہ سے مروی ہے کہ رسول اللہ ﷺ نے فرمایا ہے کہ میں تم میں کسی کو ایسا نہ پاؤں کہ وہ اپنے اریکے (تخت) پر تکیہ لگائے ہوئے ہو اور اس کے پاس ان امور میں سے کوئی امر آئے جس کا میں نے حکم کیا ہو، یا اس سے میں نے منع کیا ہو اور وہ کہے کہ میں نہیں جانتا ہوں، ہم نے تو جو اللہ کی کتاب میں پایا اس کا اتباع کیا۔^(۳) (أخرجہ أبو داود والترمذی وقال: هذا حديث أحسن) اریکے ہر وہ شے ہے جس پر تکیہ لگایا گیا، وہ تخت

ہو یا بچھونا یا چوکی یا اس جیسی اور چیز۔ اس بارے میں اور حدیثیں بھی ہیں۔^(۴) (كذا في فتح البيان)

^(۱) تفسیر القرطبی (۱۷/۱۸) ^(۲) صحیح البخاری، رقم الحدیث (۴۶۰۴) صحیح مسلم، رقم الحدیث (۲۱۲۵)

^(۳) سنن أبی داود (۴۶۰۵) سنن الترمذی (۲۶۶۳) صحیح الجامع (۷۱۷۲) ^(۴) فتح البیان (۴۸-۴۴/۱۴)

مالِ فے اور اس کے مصارف کا بیان:

تفسیر ابن کثیر میں ہے: اللہ تعالیٰ بیان فرماتا ہے کہ ”فی“ کیا ہے اور اس کی صفت کیا ہے اور اس کا حکم کیا ہے؟ پس ”فی“ ہر وہ مال ہے جو کفار سے بغیر لڑائی کے یا بغیر گھوڑے اور اونٹ دوڑائے لیا گیا، جیسے: بنی نضیر کے یہ مال ہیں، کیوں کہ یہ اس قسم سے ہیں جس پر مسلمانوں نے نہ گھوڑے دوڑائے اور نہ اونٹ، یعنی اس میں دشمنوں سے اس طرح سے نہیں لڑے کہ میدان میں آئیں اور باہم مقابلہ اور حملہ کریں، بلکہ وہ لوگ اس رعب کی وجہ سے اتر آئے جو اللہ نے ان کے دلوں میں ڈال دیا، یا رسول اللہ ﷺ کی ہیبت سے۔

چنانچہ اللہ تعالیٰ نے اس مال کو اپنے رسول کے ہاتھ لگایا، اسی لیے انھوں نے اسے جیسے چاہا خرچ کیا۔ اس مال کو مسلمانوں میں ان مدوں اور مصالح کی وجہ پر تقسیم کر دیا جن کا اللہ تعالیٰ نے ان آیتوں میں ذکر فرمایا ہے تو ارشاد کیا: ﴿وَمَا أَفَاءَ اللَّهُ عَلَى رَسُولِهِ مِنْهُمْ﴾ ”أَي: مِنْ بَنِي النَّضِيرِ“ ﴿فَمَا أَوْ جَفْتُمْ عَلَيْهِ مِنْ خَيْلٍ وَلَا رِكَابٍ﴾ ”يَعْنِي الْإِبِلَ“ ﴿وَلَكِنَّ اللَّهَ يُسَلِّطُ رُسُلَهُ عَلَى مَنْ يَشَاءُ وَاللَّهُ عَلَى كُلِّ شَيْءٍ قَدِيرٌ﴾۔ یعنی اللہ تعالیٰ بڑی قدرت والا ہے، کوئی اس پر غالب نہیں ہوتا، نہ اس کی ممانعت کر سکتا ہے بلکہ ہر شے پر وہی قاهر و غالب ہے۔

پھر فرمایا: ﴿وَمَا أَفَاءَ اللَّهُ عَلَى رَسُولِهِ مِنْ أَهْلِ الْقُرَى﴾ یعنی سارے شہر جو اس طرح فتح کیے جائیں تو ان کا حکم وہی ہے جو بنی نضیر کے اموال کا حکم ہے۔ اسی لیے یوں فرمایا: ﴿فِيهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ﴾ اور جو اس کے بعد ہے چنانچہ یہ ”فی“ کے۔ مصارف ہیں اور اس کے وجہ ہیں۔ اس کے بعد مصارفِ فے کے بارے میں عمر رضی اللہ عنہ کا قول بہ روایت امام احمد رضی اللہ عنہ اختصار کے ساتھ ذکر کیا ہے۔^(۱) پھر مالک بن انس سے مروی طویل حدیث بہ روایت ابو داؤد ذکر کی ہے جس میں سیدنا عثمان رضی اللہ عنہ وغیرہ اور سیدنا علی رضی اللہ عنہ اور سیدنا عباس رضی اللہ عنہ کا ذکر ہے کہ یہ سب سیدنا عمر رضی اللہ عنہ کے پاس آئے۔^(۲) اس سے غرض ”فی“ کے مصارف ہی کا بیان کرنا ہے۔ پھر کہا ہے کہ یہ مصارف جو اس سورت میں مذکور ہیں وہی مصارف ہیں جو غنیمت کے خمس میں مذکور ہیں۔ ہم نے سورت انفال میں اس پر کلام کیا ہے، لہذا اس کے اعادے کی ضرورت نہیں ہے۔ واللہ الحمد۔

قولہ تعالیٰ: ﴿كَي لَا يَكُونَ دُولَةً بَيْنَ الْأَغْنِيَاءِ مِنْكُمْ﴾ کا مطلب یہ ہے کہ ہم نے فے کے مال کے یہ مصارف مقرر کیے تاکہ وہ مال خورد برد نہ ہو جائے کہ غنی لوگ اس پر غالب آئیں اور محض اپنی خواہشوں اور رائے سے اس کو خرچ کرتے رہیں اور فقراء کو اس میں سے کچھ بھی نہ دیں۔

(۱) اس کی تخریج زیر تفسیر آیت میں گزر چکی ہے۔

(۲) صحیح البخاری، رقم الحدیث (۲۹۲۷) صحیح مسلم، رقم الحدیث (۱۷۵۷) سنن أبی داؤد، رقم الحدیث (۲۹۶۳)

رسول اللہ ﷺ کی اطاعت کا حکم:

قوله تعالى: ﴿وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ کا یہ مطلب ہے کہ جس شے کا رسول تم کو حکم دے اس کو بجالاؤ اور جس سے تم کو منع کرے اس سے بچو، کیوں کہ وہ تو خیر ہی کا حکم دیتا ہے اور شر ہی سے منع کرتا ہے۔ اس میں وہی قصہ ذکر کیا ہے کہ ایک عورت سیدنا عبداللہ بن مسعود رضی اللہ عنہ کے پاس آئی، اس میں دو روایتیں ذکر کی ہیں، ایک تو ابن ابی حاتم رضی اللہ عنہ کی روایت عن مسروق ہے ^(۱) اور دوسری علقمہ عن ابن مسعود رضی اللہ عنہ ہے ^(۲) ان میں کچھ الفاظ کا فرق ہے۔

صحیحین میں سیدنا ابو ہریرہ رضی اللہ عنہ سے ثابت ہوا ہے کہ رسول اللہ ﷺ نے فرمایا ہے کہ جس وقت میں تم کو کسی معاملے میں حکم کروں تو تم اس کو اپنی پوری طاقت سے بجالاؤ اور جس شے سے میں تم کو منع کروں تم اس سے بچو۔ ^(۳) امام نسائی رضی اللہ عنہ نے بہ روایت سعید بن جبیر عمر رضی اللہ عنہ و عبداللہ بن عباس رضی اللہ عنہما سے روایت کیا ہے کہ دونوں نے اس بات کی گواہی دی کہ رسول اللہ ﷺ نے ”دباء و حنتم و نقیر و مذفت“ سے منع فرمایا ہے۔ پھر آپ ﷺ نے یہ آیت پڑھی: ﴿وَمَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ ^(۴) ان سب احادیث کے ذکر سے غرض یہ ہے کہ آیت ہر امر و نہی کے بارے میں عام ہے۔

قوله تعالى: ﴿وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾ کا مطلب یہ ہے کہ تم اس سے ڈرو اس کے احکامات کو بجالانے میں اور اس کی منع کی ہوئی چیزوں کو ترک کرنے میں، بے شک وہ سخت سزا والا ہے اس شخص کے لیے جس نے اس کے حکم کی نافرمانی کی، یا اس کے خلاف کیا اور اس کا انکار کیا اور جس نے اس شے کا ارتکاب کیا جس سے اس نے زجر اور نہی کی۔ ^(۵)

لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ
يَبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ
أُولَئِكَ هُمُ الصَّدِيقُونَ وَالَّذِينَ تَبَوَّءُوا الدَّارَ وَالْإِيمَانَ
مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ
فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَى أَنْفُسِهِمْ

(۱) تفسیر ابن ابی حاتم (۳۳۴۶/۱۰) (۲) صحیح البخاری (۴۶۰۴) صحیح مسلم (۲۱۲۵) مسند أحمد (۴۳۳/۱)

(۳) صحیح البخاری (۶۸۵۸) صحیح مسلم (۱۳۳۷) (۴) سنن النسائي (۵۶۴۳) (۵) تفسیر ابن کثیر (۴۲۸/۴-۴۳۰)

وَلَوْ كَانَ بِهِمْ خَصَاصَةٌ وَمَنْ يُوْقْ شَيْخَ نَفْسِهِ فَأُولَٰئِكَ
هُمُ الْمُفْلِحُونَ ﴿٨﴾ وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا
اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ
فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ ﴿٩﴾

(مالِ فے) ان مہاجر فقراء کے لیے ہے، جو اپنے گھروں اور اپنی جائیدادوں سے نکالے گئے، وہ اللہ کا فضل اور اس کی رضا ڈھونڈھتے ہیں اور اللہ اور اس کے رسول کی مدد کرتے ہیں، یہی لوگ سچے ہیں ﴿۸﴾ اور (ان کے لیے ہے) جنہوں نے (مدینہ کو) گھر بنا لیا تھا اور ان (مہاجرین) سے پہلے ایمان لا چکے تھے، وہ (انصار) ان سے محبت کرتے ہیں جو اُن کی طرف ہجرت کرے اور وہ اپنے دلوں میں اس (مال) کی کوئی حاجت نہیں پاتے، جو اُن (مہاجرین) کو دیا جائے اور اپنی ذات پر (ان کو) ترجیح دیتے ہیں، اگرچہ خود انھیں سخت ضرورت ہو، اور جو کوئی اپنے نفس کے لالچ سے بچا لیا گیا، تو وہی لوگ فلاح پانے والے ہیں ﴿۹﴾ اور (فے ان کے لیے ہے) جو اُن (مہاجرین و انصار) کے بعد آئے، وہ کہتے ہیں: اے ہمارے رب! ہمیں اور ہمارے ان بھائیوں کو بخش دے جنہوں نے ایمان میں ہم سے پہلے کی اور ہمارے دلوں میں اہل ایمان کے لیے کوئی کینہ نہ رکھ۔ اے ہمارے رب! بے شک تو بہت نرمی والا، نہایت رحم کرنے والا ہے ﴿۱۰﴾

پہلی آیت سے مہاجرین مراد ہیں اور اس آیت سے مراد انصار ہیں جو اس گھر میں یعنی مدینے میں پہلے سے رہتے ہیں اور اپنی حاجت کو روک کر مہاجرین کی خدمت کرتے ہیں اور ان کو اگر دیا جائے تو اس پر حسد نہیں کرتے بلکہ خوش ہوتے ہیں۔ یہ آیت سب مسلمانوں کے لیے ہے جو اگلوں کا حق مانیں اور انہی کے پیچھے چلیں اور اُن سے بیر (دشمنی) نہ رکھیں۔ انتہی

فتح البیان کا بیان:

﴿لِلْفُقَرَاءِ﴾ کے متعلق کئی قول ہیں: ایک یہ ہے کہ ﴿لِإِذَى الْقُرْبَى﴾ سے بدل ہے (علامہ نسفی رحمہ اللہ

نے اسی کو اختیار کیا ہے) ﴿۱﴾ اور جو اس پر معطوف ہے۔ امام ابوالبقاء رحمہ اللہ نے اس قول کو اور اقوال پر فوقیت دی ہے۔ ﴿۲﴾

اس بدل کا یہ مقتضا ہے کہ ذی القربیٰ میں فقر شرط ہو، جیسا کہ امام ابوحنیفہ رحمہ اللہ کا مذہب ہے اور اسی لیے امام زحشری رحمہ اللہ نے اس کو بدل ٹھہرایا ہے ^(۱) اور کلام کو اس میں طول دیا ہے۔ دوسرا یہ ہے کہ تقدیر یہ ہو: ”لِكَيْلَا لَا يَكُونَ دَوْلَةً وَلَكِنْ يَكُونَ لِلْفُقَرَاءِ“۔ تیسرا یہ ہے کہ تقدیر: ”وَاللَّهُ شَدِيدُ الْعِقَابِ لِلْفُقَرَاءِ“ ہے: ”أَيُّ: لِلْكَفَّارِ بِسَبَبِ الْفُقَرَاءِ“۔ چوتھا یہ ہے کہ معطوف ہے ماقبل پر بہ تقدیر واو، جیسے بولتے ہیں کہ ”الْمَالُ لَزِيدٍ لِعُمَرَ وَلِبَكْرِ“۔ پانچواں یہ ہے کہ تقدیر ”أَعْجَبُوا لِلْفُقَرَاءِ“ ہے اس شخص کو خطاب ہے جو مہاجرین کے حال میں تعجب و تامل کی صلاحیت رکھتا ہے۔ یعنی لوگوں کے حال میں تعجب کرو اور سوچو کہ انھوں نے اپنے وطن اور مال چھوڑے اور نبی اور اسلام کی محبت میں تنگی اور غربت برداشت کی۔

اس میں ایک طرح کی ملامت اور دھمکی ہے کفار اور منافقین کو جو امن اور فراوانی مال کے ساتھ اپنے وطن میں مقیم ہیں اور ایمان نہیں لائے، سو کاش وہ مہاجرین سے عبرت لیتے۔ اس فعل تعجب کی تقدیر امام ابوالبقا رحمہ اللہ نے بھی ذکر کی ہے ^(۲) اور کواشی ان کے تابع ہوئے ہیں۔ اس تقدیر کی یہ بات تائید کرتی ہے کہ آگے جو منافقوں کا حال آتا ہے، اس کو اللہ پاک نے کلمہ ﴿الْحَتَر﴾ سے شروع فرمایا ہے جو تعجب کا کلمہ ہے، اس لیے کہ ان کا ذکر ہوا، پھر ان کے مقابلے میں ان کی اضداد کا ذکر آیا تو مناسب یہ ہوا کہ جس عنوان سے ان کا ذکر ہوا، اسی عنوان سے ان اضداد کا بھی ذکر ہو۔ امام محلی رحمہ اللہ نے بھی یہی تقدیر اختیار کی ہے ^(۳) اور یہ ان کے مذہب کے امام یعنی امام شافعی اور ان کے اصحاب نے مال میں ذی القربیٰ کا استحقاق قرابت کے سبب سے کہتے ہیں، حاجت اور فقر کی شرط نہیں لگاتے۔ سو حاجت کا شرط کرنا اور قرابت کا اعتبار نہ کرنا متضاد و مخالف ہے استحقاق بالقرابت کو۔ اور اس لیے کہ آیت میں اس بات میں نص ہے کہ استحقاق کا ثبوت ان کے شرف اور عزت کے لیے ہے۔ پس جس نے استحقاق کو معلل بہ حاجت ٹھہرایا تو اس نے اس معنی کو فوت کیا۔ (حاجت و فقر کی طرف اکابر صحابہ رضی اللہ عنہم گئے ہیں اور ان کے متبعین میں امام اعظم بھی ہیں، باشارہ نص قرآن قید فقر کو ثابت کیا ہے اور رسول اللہ صلی اللہ علیہ وسلم کے زمانے میں نصرت رسول اللہ صلی اللہ علیہ وسلم کی وجہ سے ذو القربیٰ کو ملتا تھا، چنانچہ یہ مضمون بھی صحیح حدیث سے ثابت ہے اور یہ وجہ وفات کے بعد باقی نہیں رہی۔ واللہ تعالیٰ اعلم بمراد کتابہ۔ از مصحح سلمہ اللہ تعالیٰ)

اب رہا ﴿لِللّٰهِ وَلِلرَّسُولِ﴾ سے بدل ٹھہرانا سو لفظ ”اللہ“ سے تو اس لیے صحیح نہیں ہے کہ اس کا تو سب ہی ہے، اپنا ذکر صرف اپنے رسول کی تعظیم کے لیے کر دیا ہے اور لفظ ”رسول“ سے اس لیے ٹھیک نہیں ہے کہ یہ ان کے فقر کے ساتھ موصوف ہونے کو مستلزم ہے، حالانکہ آپ صلی اللہ علیہ وسلم کا دامن فقر کے غبار سے پاک صاف ہے۔ اور اللہ پاک نے

﴿يَنْصُرُونَ اللَّهَ وَرَسُولَهُ﴾ فرما کر آپ ﷺ کو جملہ فقراء سے نکال لیا ہے، اس کی پوری بحث خواہاں طول ہے، اب اسی پر بس کر دیا۔

بالجملہ مہاجرین وہ ہیں جنہوں نے رسول اللہ ﷺ کے دین پر رغبت کر کے اور آپ ﷺ کی نصرت و مدد کرنے کے لیے ہجرت کی۔ امام قتادہ رحمہ اللہ نے کہا: یہ مہاجرین وہ ہیں جنہوں نے اپنے گھر اور مال اور گھر والے چھوڑے،^① جیسا کہ اللہ تعالیٰ نے فرمایا: ﴿الَّذِينَ أُخْرِجُوا مِنْ دِيَارِهِمْ وَأَمْوَالِهِمْ﴾ یعنی وہ ہیں جن کو کفار مکہ نے مکہ سے نکالا اور نکلنے پر انہیں مضطرب و مجبور کیا۔ یہ لوگ سومرد تھے۔ علامہ نسفی رحمہ اللہ نے کہا ہے کہ اس میں اس بات پر دلیل ہے کہ کفار مسلمانوں کے اموال کے مالک ہو جاتے ہیں استیلاء اور غلبے کے سبب سے، کیوں کہ اللہ تعالیٰ نے مہاجرین کا نام فقراء رکھا باوجود اس کے کہ ان کے گھر اور مال تھے۔^②

﴿يَبْتَغُونَ فَضْلًا مِّنَ اللَّهِ وَرِضْوَانًا﴾ حال ہے ﴿أُخْرِجُوا﴾ سے، یعنی وہ نکالے گئے اس حال میں کہ اللہ تعالیٰ سے یہ بات طلب کرتے تھے کہ ان کا دنیا میں تو رزق کے ساتھ اپنا فضل اور مہربانی فرمائے اور آخرت میں اپنی رضا مندی عطا کر کے اپنا فضل کرے۔ ﴿وَيَنْصُرُونَ اللَّهَ وَرَسُولَهُ﴾ جملہ ماقبل پر معطوف ہے اور حال ہے، مگر پہلا جملہ حالِ مقارنہ ہے اور دوسرا حالِ مقدرہ۔ اس لیے کہ ان کے نکلنے کے وقت نصرت بالفعل نہ تھی، یعنی نکالے گئے اس حال میں کہ اللہ تعالیٰ اور رسول ﷺ کی نصرت کی نیت رکھنے والے تھے۔ یہ جملہ حالِ مقارنہ بھی ہو سکتا ہے، اس لیے کہ خود ان کا اس صفت پر نکلنا اللہ و رسول کی نصرت تھا۔

﴿أُولَٰئِكَ هُمُ الصَّادِقُونَ﴾ یعنی وہ لوگ جو مذکورہ صفات کے حامل ہیں وہی صدق اور راستی میں کامل و راسخ و پختہ ہیں۔ امام قتادہ رحمہ اللہ نے کہا ہے کہ یہ وہی مہاجرین ہیں جنہوں نے اپنے گھر اور مال اور کنبے والے چھوڑے اور اللہ و رسول ﷺ کی محبت کی خاطر نکل کھڑے ہوئے اور اسلام کو اختیار کر لیا باوجود اس شدت کے جس میں تھے۔ یہاں تک کہ ہم سے یہ بات ذکر کی گئی ہے کہ کوئی شخص بھوک کے مارے اپنے پیٹ پر پتھر باندھتا تھا، تاکہ اس سے اپنی پشت سیدھی کرے اور کوئی شخص سردی میں گڑھا بناتا تھا، اس کے پاس اوڑھنے کے لیے کوئی کپڑا نہیں ہوتا تھا جس سے سردی سے بچاؤ کرے تو وہ اس گڑھے سے سردی کا بچاؤ حاصل کرتا تھا۔^③ سیدنا ابو سعید رضی اللہ عنہ سے مرفوعاً مروی ہے کہ مفلس مہاجروں کو نورِ تام کی بشارت دو۔ قیامت کے دن وہ آسودہ حال لوگوں سے آدھا دن پہلے اس میں داخل ہوں گے اور یہ پانچ سو برس کے برابر ہے۔^④ (أخرجہ أبو داود) پھر جب اللہ تعالیٰ مہاجرین کی تعریف کر چکا تو انصار کی خصائل حمیدہ کے ساتھ تعریف کی۔ چنانچہ ارشاد فرمایا:

① تفسیر القرطبی (۱۹/۱۸) ② تفسیر النسفی (۲۳۱/۴) ③ تفسیر القرطبی (۲۰، ۱۹/۱۸)

④ سنن أبي داود (۳۶۶۶) اس کی سند میں "العلاء بن بشير مزی" مجہول راوی ہے۔ (ضعیف الجامع: ۴۰)

﴿وَالَّذِينَ تَبَوَّءُوا الدَّارَ وَالْإِيمَانَ﴾ موصول مبتدا اور ﴿يُحِبُّونَ﴾ خبر ہے (اس بنا پر باب عطف جمل کے ہوگا۔ دوسری یہ وجہ ہے کہ فقراء پر معطوف ہو تو اب عطف مفردات سے ٹھہرے گا)۔ دونوں مل کر جملہ مستانفہ ہے۔ ﴿الدَّارَ﴾ سے مراد مدینہ ہے اور مدینہ دارِ ہجرت ہے۔ ﴿تَبَوَّءُوا الدَّارَ وَالْإِيمَانَ﴾ کے معنی یہ ہیں کہ انصار نے مدینہ والوں کو مباحۃ ٹھہرایا۔ یعنی ان کو منزل اور ٹھکانا ٹھہرایا۔ مطلب یہ ہے کہ مسلمان ہو کر مدینے میں اور ایمان میں خوب جھے اور ان کو خوب مضبوط پکڑا جس طرح آدمی اپنی منزل اور ٹھکانے میں خوب جمتا ہے، اسی طرح وہ بھی ایمان میں خوب جھے اور خوب پختہ ہوئے۔

اصل میں ”تبوؤ“ مکان کے لیے ہوتا ہے لیکن چونکہ وہ ایمان میں متمکن اور قرار پذیر ہوئے، اس لیے حال کو جائے محل ٹھہرا کر ایمان کو مکان کی مثل ٹھہرایا جس میں آدمی رہائش پذیر ہوتا ہے، یہ معنی تو بطور مجاز کے ہیں، اس میں مبالغہ اور لطافت ہے۔ کسی نے کہا: ﴿وَالْإِيمَانَ﴾ کا فعل مقدر ہے، چنانچہ امام ابوعلی فارسی رحمہ اللہ نے تو کہا ہے کہ تقدیر یہ ہے: ”إِعْتَقَدُوا الْإِيمَانَ أَوْ أَخْلَصُوا الْإِيمَانَ“۔^① کسی نے کہا ہے کہ ”أَلْفُوا الْإِيمَانَ“۔ کسی نے کہا ہے کہ ”إِخْتَارُوا الْإِيمَانَ“۔ کسی نے کہا ہے کہ اسی ﴿تَبَوَّءُوا﴾ میں ”لَزِمُوا“ کے معنی شامل ہیں۔ ”أَيُّ: لَزِمُوا الدَّارَ وَالْإِيمَانَ“۔

﴿مِنْ قَبْلِهِمْ﴾ میں مضاف کی تقدیر ضروری ہے۔ ”أَيُّ: مِنْ قَبْلِ هِجْرَةِ الْمُهَاجِرِينَ“۔ اس لیے کہ انصاری جو ایمان لائے ہیں تو مہاجرین کے ایمان کے بعد۔ یعنی انصار لوگ اپنے گھروں میں اسلام لائے اور ایمان کو اختیار کیا، مسجدیں بنائیں، مہاجرین کی ہجرت سے دو سال پہلے اور نبی مکرم ﷺ کے تشریف لانے سے پہلے۔ کسی نے کہا ہے کہ مضاف کی تقدیر کی ضرورت نہیں ہے۔ ﴿مِنْ قَبْلِهِمْ﴾ بہ معنی ”مِنْ قَبْلِ الْمُهَاجِرِينَ“ ہے، اس لیے کہ انصار نے ”تبوؤ دار“ میں ان سے سبقت کی۔ سیدنا عمر رضی اللہ عنہ سے مروی ہے، فرمایا: میں اپنے سے بعد والے خلیفہ کو اس بات کی وصیت کرتا ہوں کہ وہ مہاجرین اولین کے لیے ان کا حق پہچانے اور ان کی عزت و حرمت پر نگاہ رکھے اور انصار کے بارے میں وصیت کرتا ہوں جنہوں نے اس گھر میں اور ایمان میں ان سے پہلے جگہ پکڑی، اس بات کی کہ ان کی اچھائیوں کو قبول کرے اور ان کی خطاؤں سے درگزر کرے۔^② (أخرجہ البخاری)

﴿يُحِبُّونَ مَنْ هَاجَرَ إِلَيْهِمْ﴾ یعنی اس کو دوست رکھتے ہیں جس نے ان کی طرف ہجرت کی۔ یہ یوں ہے کہ انھوں نے مہاجرین پر احسان کیا اور ان کو اپنے مالوں میں اور اپنے گھروں میں شریک کیا۔ ﴿وَلَا يَجِدُونَ فِي صُدُورِهِمْ حَاجَةً مِّمَّا أُوتُوا﴾ یعنی انصار اپنے سینوں میں اس شے کے بارے میں کسی طرح کا حسد نہیں پاتے جو ان کے علاوہ مہاجرین کو فے میں سے دی گئی، بلکہ ان کے دل اس سے خوش ہوئے۔

مہاجرین انصار کے گھروں میں تھے، چنانچہ جب نبی کریم ﷺ نے بنی نضیر کی غنیمت لی تو انصار کو بلایا اور ان کا شکریہ ادا کیا اس امر میں جو انھوں نے مہاجرین کے ساتھ سلوک کیا کہ ان کو اپنے گھروں میں جگہ دی اور ان کو اپنے اموال میں شریک کیا۔ پھر فرمایا کہ اگر تم پسند کرو تو اللہ تعالیٰ نے بنی نضیر سے جو میرے ہاتھ لگایا ہے اس کو تم میں اور مہاجرین میں بانٹ دوں اور مہاجرین اسی حالت میں رہیں جس پر وہ ہیں، یعنی تمہارے گھروں میں رہتے رہیں اور تمہارے مالوں میں شریک رہیں اور اگر تم چاہو تو میں یہ ان کو دے دوں اور وہ تمہارے گھروں سے نکل جائیں۔ چنانچہ انصار اس سے خوش ہوئے کہ وہ مال مہاجرین میں بانٹ دیا جائے اور ان کے دل خوش ہوئے۔ ﴿حَاجَةً﴾ بہ معنی حسد و غصہ و حزازہ ہے، پس حاجت سے یہ سب معنی مراد ہیں ان پر لفظ حاجت کا اطلاق ملزوم کے لازم پر اطلاق کے باب سے ہے بر طریق کنایہ، کیوں کہ غالباً یہ معنی حاجت سے جدا نہیں ہوتے، یہاں کلام میں مضاف محذوف ہے: ”أَيُّ: مَسُّ حَاجَةٍ أَوْ أَثَرُ حَاجَةٍ“ اور ہر شے جس کو انسان اپنے سینے میں پاتا ہے ان اشیاء میں سے جن کی اس کو حاجت ہوتی ہے تو وہ حاجت ہے۔

﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ یعنی اپنی جانوں پر دوسروں کو اختیار کرتے ہیں اسبابِ معاش کی ہر شے میں، اگرچہ ان کو خود اس کی حاجت ہو اور وہ خود فقیر ہوں۔ ایثار دوسروں کو اپنے نفس پر دنیا کے حظوظ میں مقدم کرنے کو کہتے ہیں اور مقصد آخرت میں حصہ حاصل کرنا ہوتا ہے۔ یہ بات یقین کی قوت سے اور پکی و سچی محبت سے اور مشقت پر صبر کرنے سے پیدا ہوتی ہے۔ ”يُقَالُ: أَثَرُهُ بِكَذَا أَيُّ: خَصَصْتُهُ بِهِ وَفَضَّلْتُهُ“ مطلب یہ ہے کہ دنیا کے حظوظ میں مہاجرین کو اپنی جانوں پر مقدم کرتے ہیں، اگرچہ ان کو خود حاجت ہو۔

جملہ ﴿وَلَوْ كَانَ بِهِمْ خَصَاصَةٌ﴾ حالیہ ہے۔ ﴿خَصَاصَةٌ﴾ بہ معنی فقر و حاجت ہے ”خَصَاصُ الْبَيْتِ“ سے ماخوذ ہے۔ خصاص وہ دراڑیں ہیں جو گھر میں ہوتی ہیں۔ کسی نے کہا ہے کہ یہ اختصاص سے ماخوذ ہے، یعنی کسی امر کے ساتھ منفرد و مستبد ہونا، تو ﴿خَصَاصَةٌ﴾ حاجت کے ساتھ منفرد ہونا ہے۔ سیدنا ابو ہریرہ رضی اللہ عنہ سے مروی ہے کہ ایک شخص رسول اللہ ﷺ کے پاس آیا تو عرض کی: اے اللہ کے رسول! مجھے تکلیف پہنچی ہے، یعنی بھوک۔ چنانچہ آپ ﷺ نے اپنی بیویوں کی طرف آدمی بھیجا تو ان کے پاس کچھ نہ پایا۔

چنانچہ فرمایا: کیا کوئی ایسا شخص نہیں ہے جو اس کو آج کی رات مہمان رکھے اللہ تعالیٰ اس پر رحم کرے؟! انصار میں سے ایک شخص بولا، ایک روایت میں ہے کہ ابو طلحہ رضی اللہ عنہ بولے: میں اسے مہمان رکھوں گا یا رسول اللہ! پھر وہ اس کو اپنے گھر لے گئے اور اپنی بیوی سے کہا کہ رسول اللہ ﷺ کے مہمان کا اکرام کر اور اس سے کوئی چیز نہ چھپا، وہ بولی: واللہ! میرے پاس صرف بچوں کے کھانے کے لیے تھوڑا سا کھانا ہے۔ چنانچہ کہا کہ جس وقت بچے رات کے کھانے کا ارادہ کریں تو تو اُن کو سلا دے اور چراغ گل کر دینا اور ہم آج کی رات اپنے پیٹ کو خالی رکھیں گے۔ رسول اللہ ﷺ

کے مہمان کی خاطر تو اس نے ایسا ہی کیا، پھر وہ مہمان صبح کو رسول اللہ ﷺ کے پاس آیا تو آپ ﷺ نے فرمایا: ”لَقَدْ عَجَبَ اللَّهُ اللَّيْلَةَ مِنْ فُلَانٍ وَفُلَانَةٍ“ یعنی البتہ اللہ تعالیٰ آج کی رات فلاں مرد اور فلاں عورت سے خوش ہوا اور اللہ تعالیٰ نے ان کے بارے میں یہ آیت نازل فرمائی۔^(۱) (أُخْرِجَهُ الْبُخَارِيُّ وَ مُسْلِمٌ وَغَيْرُهُمَا)

سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ کے اصحاب میں سے ایک شخص کی طرف بکری کے سر کا ہدیہ بھیجا گیا تو کہا کہ میرا فلاں بھائی اور اس کے عیال اس کے زیادہ حاجت مند ہیں، چنانچہ اس کو اس کی طرف بھیجا، پھر ایک دوسرے کی طرف بھیجتا رہا، یہاں تک کہ وہ سات گھر والوں میں بھیجا گیا، یہاں تک کہ پہلے کی طرف لوٹ آیا، چنانچہ ان کے بارے میں یہ آیت نازل ہوئی۔^(۲) (أُخْرِجَهُ الْحَاكِمُ وَصَحَّحَهُ وَابْنُ مَرْدَوَيْهِ وَابْنُ أَبِي عَمِيلَةَ رَضِيَ اللَّهُ عَنْهُ فِي الشَّعْبِ)

جمہور نے ﴿شُحٌّ﴾ کو بہ ضم شین پڑھا ہے اور کسی نے (یعنی عبداللہ بن عمر رضی اللہ عنہما و ابی عیلہ رضی اللہ عنہ) بہ کسر شین پڑھا ہے۔ شح بخل مع حرص ہے۔ (کذا فی الصحاح) کسی نے کہا ہے کہ سخت قسم کا بخل ہے۔ امام مقاتل رضی اللہ عنہ نے کہا کہ ﴿شُحٌّ نَفْسِهِ﴾ ”حرص نفسه“ ہے۔ امام سعید بن جبیر رضی اللہ عنہ نے کہا ہے کہ شح نفس حرام کا لینا اور زکات کا روکنا ہے۔ امام ابن زید رضی اللہ عنہ نے کہا ہے کہ جس شخص نے وہ شے نہ لی جس سے اللہ تعالیٰ نے اس کو منع کیا ہے اور وہ شے نہ روکی جس کے ادا کرنے کا اللہ تعالیٰ نے اس کو حکم فرمایا ہے تو وہ یقیناً اپنے نفس کے شح سے بچایا گیا۔ امام طاؤس رضی اللہ عنہ نے کہا: بخل یہ ہے کہ انسان اس شے کے ساتھ بخل کرے جو اس کے ہاتھ میں ہے اور ﴿شُحٌّ﴾ یہ ہے کہ اس شے کے ساتھ شح کرے جو لوگوں کے ہاتھ میں ہے، وہ یہ چاہتا ہے کہ جو کچھ اُن کے ہاتھ میں ہے، وہ اس کے لیے ہو، خواہ وہ حلال طریقے سے ہو یا حرام طریقے سے، قناعت نہیں کرتا۔ امام ابن عیینہ رضی اللہ عنہ نے کہا کہ ﴿شُحٌّ﴾ ظلم ہے۔ لیث رضی اللہ عنہ نے کہا ہے کہ فرائض کو ترک کرنا اور حرام کردہ چیزوں میں منہمک ہونا ہے۔^(۳)

باجملہ ﴿وَمَنْ يُؤَقِّ شُحَّ نَفْسِهِ﴾ کلام عام ہے اور ﴿مَنْ﴾ شرطیہ اور ﴿يُؤَقِّ﴾ فعل شرط اور ﴿فَأُولَٰئِكَ هُمُ الْبٰفِلِحُونَ﴾ شرط کی جزا ہے۔ شرط میں لفظ ﴿مَنْ﴾ کی رعایت کی ہے اور جزا میں ﴿مَنْ﴾ کے معنی کی۔ فلاح ہر مطلوب کو حاصل کرنے میں کامیابی اور ظفر ہے، یعنی جو کوئی اپنے دل کے لالچ سے بچایا گیا تو وہی اس شے کو پانے والے ہیں جو بھی وہ چاہیں۔ آیت سے یہ ظاہر ہے کہ فلاح اس بات پر ترتیب ہے کہ نفس کا بخل ان اشیاء میں سے کسی شے میں نہ ہو جن میں بخل کرنا شرعی لحاظ سے قبیح ہو، یعنی زکات و صدقہ یا صلہ رحم، یا اس کے مثل، چنانچہ ﴿شُحٌّ﴾ کی اضافت نفس کی طرف یہی بات ظاہر کرتی ہے۔

(۱) صحیح البخاری، رقم الحدیث (۴۶۰۷) صحیح مسلم، رقم الحدیث (۲۰۵۴)

(۲) مستدرک الحاکم (۵۲۶/۲) شعب الإیمان (۲۵۹/۳) اس کی سند میں ”عبید اللہ بن ولید“ ضعیف راوی ہے۔

(۳) تفسیر القرطبی (۳۰، ۲۹/۱۸) فتح القدیر (۲۶۸، ۲۶۷/۵)

سیدنا عبداللہ بن مسعود رضی اللہ عنہ سے مروی ہے کہ ایک شخص نے کہا کہ بے شک میں ڈرتا ہوں اس سے کہ میں واقعی ہلاک ہو جاؤں۔ فرمایا: یہ کیا ہے؟ عرض کی: بے شک میں نے سنا اللہ تعالیٰ کو کہ فرماتا ہے: ﴿وَمَنْ يُؤْتِ شَيْءَ نَفْسِهِ فَأُولَٰئِكَ هُمُ الْمُفْلِحُونَ﴾ اور میں ایک شیخ (لاپچی) شخص ہوں کوئی شے مجھ سے نکل کر جا نہیں سکتی تو سیدنا عبداللہ بن مسعود رضی اللہ عنہ نے اسے فرمایا کہ یہ شیخ نہیں ہے، لیکن یہ بخل ہے اور بخل میں کچھ خیر نہیں ہے اور شیخ جس کا اللہ تعالیٰ نے قرآن میں ذکر فرمایا ہے یہ ہے کہ تو اپنے بھائی کا مال ظلماً کھا جائے۔^(۱) (أخرجہ الفريابي والحاكم وصححه وغيرهما)۔ (یعنی سعید بن منصور وابن ابی شیبہ وعبد بن حمید وابن جریر وابن منذر وابن ابی حاتم وطبرانی وابن مردويه وبيهقي في الشعب كذا في فتح القدير)۔

سیدنا عبداللہ بن عمر رضی اللہ عنہما سے مروی ہے کہ شیخ یہ نہیں ہے کہ مرد اپنا مال روکے، لیکن یہ بخل ہے اور بے شک یہ البتہ برا ہے۔ شیخ تو یہی ہے کہ مرد کی آنکھ اس شے کی طرف بلند ہو جو اس کی نہیں ہے۔ (أخرجہ المنذر وابن مردويه) سیدنا علی رضی اللہ عنہ سے مروی ہے کہ جس نے اپنے مال کی زکات دی تو وہ یقیناً اپنے نفس کے شیخ سے بچایا گیا۔^(۲) (أخرجہ ابن المنذر) سیدنا انس رضی اللہ عنہ سے مرفوعاً مروی ہے کہ کسی شے نے کبھی اسلام کو نہیں مٹایا جتنا کہ شیخ نے مٹایا۔^(۳) (أخرجہ الحکیم الترمذی وأبو يعلى وابن مردويه)۔ (اصل میں اس جگہ حکیم ترمذی کا نام نہیں ہے مگر فتح القدير میں ہے۔ مصحح سلیمہ اللہ تعالیٰ)۔

سیدنا جابر رضی اللہ عنہ سے مرفوعاً مروی ہے کہ ظلم سے بچو، بے شک ظلم قیامت کے دن تاریکیاں ہیں اور شیخ سے بچو، بے شک شیخ نے ان لوگوں کو ہلاک کیا جو تم سے پہلے تھے، ان کو اس بات پر آمادہ کیا کہ اپنے خون بٹوئے اور اپنی حرام کردہ چیزوں کو حلال کیا۔^(۴) (أخرجہ أحمد والبخاري في الأدب ومسلم والبيهقي) سیدنا ابو ہریرہ رضی اللہ عنہ سے مرفوعاً مروی ہے کہ شیخ اور ایمان بندے کے دل میں کبھی اکٹھے نہیں ہوتے۔^(۵) (أخرجہ النسائي) جامع صغیر میں ہے کہ شیخ جنت میں داخل نہ ہوگا۔^(۶) (رواه الخطيب في كتاب البخلاء عن ابن عمر) شیخ کی مذمت میں بہت سی احادیث وارد ہوئی ہیں۔

① مستدرک الحاکم (۵۳۲/۲) مصنف ابن ابی شیبہ (۳۳۲/۵) تفسیر الطبري (۲۸۶، ۲۸۵/۲۳) المعجم الكبير (۲۱۸/۹) شعب الإیمان (۴۲۶/۷) فتح القدير (۲۶۹/۵)

② الدر المنثور (۱۰۸، ۱۰۷/۸)

③ مسند أبي يعلى (۲۰۹/۶) اس کی سند میں ”علی بن ابی سارہ“ ضعیف اور ”عمرو بن حصین“ سخت ضعیف راوی ہے۔ دیکھیں: (السلسلة الضعيفة: ۱۲۸۱)

④ صحيح مسلم، رقم الحديث (۲۵۷۸) مسند أحمد (۳۲۳/۳) الأدب المفرد (۱۷۰/۱) شعب الإیمان (۴۲۴/۷)

⑤ سنن النسائي، رقم الحديث (۳۱۱۰) صحيح الجامع، رقم الحديث (۷۶۱۶)

⑥ المعجم الأوسط (۲۳۴/۴) اس کی سند میں ”یحییٰ بن مسلمہ تعنی“ ضعیف راوی ہے۔ دیکھیں: (السلسلة الضعيفة: ۴۴۰۲)

پھر جب اللہ تعالیٰ مہاجرین اور انصار کی تعریف سے فارغ ہوا تو وہ بات بیان کی جو اس کے لائق ہے کہ اسے وہ لوگ کہیں جو ان کے بعد ہیں۔ چنانچہ فرمایا: ﴿وَالَّذِينَ جَاءُوا مِنْ بَعْدِهِمْ...﴾ یہ لوگ روزِ قیامت تک آنے والے تابعین باحسان ہیں۔ کسی نے کہا: وہ ہیں جنہوں نے اسلام کے قوی ہونے کے بعد ہجرت کی۔ ظاہر یہ ہے کہ آیت میں وہ لوگ شامل ہیں جو سابقین کے بعد آئے، یعنی وہ صحابہ جن کا اسلام متاخر ہوا زمانہ نبوت میں اور جو لوگ زمانہ نبوت کے بعد ان کے پیرو ہوئے روزِ قیامت تک کے مسلمانوں میں سے اس لیے کہ کل پر یہ بات صادق آتی ہے کہ وہ لوگ مہاجرین اولین اور انصار کے بعد آئے۔

”إخوان“ جمع ہے ”أخ“ کی۔ ”أخ“ کا لام کلمہ محذوف ہے، یعنی واو بنا بر اشہر۔ تشنیہ میں پھیر لایا جاتا ہے تو ”أخوان“ بولتے ہیں اور ایک لغت میں منقوص مستعمل ہوتا ہے تو ”أخاں“ بولتے ہیں، جمع ”إخوة وإخوان“ بہ کسر ہمزہ ہے دونوں میں اور ضم ہمزہ بھی ایک لغت ہے۔ کسی نے کہا ہے کہ اس کی جمع واو اور نون کے ساتھ ہے اور ”آخاء“ بروزن ”آباء“ اقل ہے۔ اٹنی اخت ہے اور جمع اخوات، یہ جمع مؤنث سالم ہے۔^(۱) (کذا فی المصباح)

یہاں ”إخوة“ سے مراد دین کی اخوة ہے اللہ پاک نے بعد کے لوگوں کو حکم فرمایا کہ خود اپنے لیے مغفرت مانگیں اور اُن لوگوں کے لیے جو ان سے پہلے مہاجرین اور انصار گزر چکے ہیں۔ پھر مہاجرین اور انصار کے لیے مغفرت مانگنے کے بعد ان کو حکم دیا کہ اللہ تعالیٰ سے یہ طلب کریں کہ ان کے دلوں سے مومنین کا حسد، بغض، کینہ اور فریب دور کر دے۔ چنانچہ یوں کہیں کہ اے ہمارے رب! ہمارے دل میں ایمان والوں کی دشمنی نہ رکھ، بے شک تیری مہربانی اور رحمت بہت زیادہ اور موثر ہے، اس کے لیے جو تیرے بندوں میں سے اس کا مستحق ہے۔

﴿الَّذِينَ آمَنُوا﴾ سے مراد صرف مومنین ہیں تو اب صحابہ تو بدرجہ اولیٰ اس میں داخل ہیں، اس لیے کہ وہ سب سے زیادہ شرف والے مومن ہیں اور اس لیے کہ سیاق ان میں ہے۔ چنانچہ اب جس نے علی العموم صحابہ کے لیے مغفرت نہ مانگی اور اُن کے لیے اللہ تعالیٰ کی رضا مندی طلب نہ کی تو اس نے واقعی اس بات کی مخالفت کی جس کا اللہ تعالیٰ نے اس آیت میں حکم دیا۔ پھر اگر اپنے دل میں ان کا کینہ پایا تو بے شک اس کو شیطان کا نزع لگا (یعنی تباہی ڈالنا اور ورغلانا اور وسوسہ ڈالنا) اور اللہ تعالیٰ کی نافرمانی کا ایک وافر حصہ اس پر آ اترا، اس سبب سے کہ اس نے اللہ تعالیٰ کے دوستوں سے اور اُن لوگوں سے عداوت کی جو اس کے نبی کریم ﷺ کی بہترین اُمت ہیں اور اس کے لیے ”خذلان“، یعنی ذلت اور خواری کا ایک دروازہ کھل گیا جو اس کو جہنم کی آگ پر وارد کرے گا، اگر اس نے اس طرح سے اپنے نفس کا تدارک نہ کیا کہ اللہ پاک سے التجا و استغاثہ کرے کہ اس اُمت کے بہترین قرون اور سب سے زیادہ شرف والے لوگوں کا جو کینہ اس کے دل میں بیٹھ گیا ہے، وہ اس کو اس سے کھنچ ڈالے۔

پھر جو کینہ اس کے دل میں ہے اگر اس نے ان پاک باز ہستیوں میں سے کے سب و شتم (برا بھلا کہنا) کی طرف تجاوز کیا تو وہ شخص یقیناً شیطان کی مہار کا تابع ہو گیا اور اللہ پاک کے غضب اور غصے میں جا پڑا۔ یہ سخت بیماری اسی کو لگتی ہے جو کسی سکھانے والے کی باتوں میں آ گیا، یا اُمت کے بہترین لوگوں کے دشمنوں میں سے جن کے ساتھ شیطان نے بازی کی ہے ان کے ہتھے چڑھ گیا۔ جن دشمنوں نے گھڑے ہوئے قصے اور وضع کردہ خرافات ان کو اچھی کر دکھائیں اور کتاب اللہ سے ان کو پھیر دیا ہے، وہ کتاب اللہ جس کے پاس باطل نہ اس کے آگے سے آتا ہے نہ پیچھے سے اور ان کو رسول اللہ ﷺ کی سنت سے پھیر دیا ہے، وہ سنت جو ہر زمانے کے اکابر ائمہ کی روایت سے ہم تک منتقل کی گئی ہے۔

سو انھوں نے ہدایت کے بدلے گمراہی مول لے لی اور وافر نفع کے عوض خسرانِ عظیم بدل لیا اور شیطانِ رجم ان کو ایک درجے سے دوسرے درجے کی طرف اور ایک رتبے سے دوسرے رتبے کی طرف منتقل کرتا رہا، یہاں تک کہ وہ کتاب اللہ کے اور سنتِ رسول اللہ ﷺ کے اور بہترین اُمت کے اور عبادِ صالحین کے اور سارے مومنوں کے دشمن ہو گئے، اللہ تعالیٰ کے فرائض کو چھوڑ دیا، دین کے شائع کو ترک کر دیا، اسلام اور اہل اسلام کو دھوکا دینے میں ہر طرح کی سعی کی، دین اور اہل دین کو ہر پتھر اور کلوخ سے مارا۔ انھوں نے تو یہ سب کچھ کیا اور اللہ تعالیٰ ان کو احاطہ کرنے والا ہے، اس سے بچ کر کہاں جاسکتے ہیں۔

سیدہ عائشہ رضی اللہ عنہا سے مروی ہے کہ اس آیت میں تو ان کو یہ حکم کیا گیا کہ اصحابِ نبی ﷺ کے لیے مغفرت مانگیں اور انھوں نے ان کو گالیاں دیں، پھر یہ آیت پڑھی۔^(۱) (أخرجہ عبد بن حمید وغیرہ) (یعنی امام ابن منذر، ابن ابی حاتم، ابن الانباری فی المصاحف اور ابن مردویہ رحمہ اللہ) سیدنا سعد بن ابی وقاص رضی اللہ عنہ سے مروی ہے، فرمایا کہ لوگ تین منازل پر ہیں دو منزلت تو واقعی گزر چکے ہیں اور ایک منزلت باقی رہی، اس میں سے بہت سے بہتر جس پر تم ہونے والے ہو یہ ہے کہ تم اس منزلت پر ہو جو باقی رہا، پھر ﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا... الْآيَةَ﴾ پڑھی۔^(۲) (أخرجہ الحاکم وصححه وابن مردويه)

امام سعید بن مسیب رحمہ اللہ سے کہا گیا کہ تم سیدنا عثمان، طلحہ اور زبیر رضی اللہ عنہم کے حق میں کیا کہتے ہو؟ کہا: میں وہ کہتا ہوں جو اللہ تعالیٰ نے مجھ سے کہلویا ہے اور یہ آیت پڑھ دی۔^(۳) سیدنا عبداللہ بن عمر رضی اللہ عنہما سے مروی ہے کہ انھوں نے ایک شخص کو سنا جو بعض مہاجرین کی برائی کر رہا تھا تو انھوں نے اس کے سامنے پڑھا: ﴿لِلْفُقَرَاءِ الْمُهَاجِرِينَ الَّذِينَ أُخْرِجُوا... الْآيَةَ﴾ پھر فرمایا: یہ مہاجرین ہیں کیا پھر تو ان میں سے ہے؟ کہا: نہیں پھر اس پر پڑھا: ﴿وَالَّذِينَ تَبَوَّءُوا الدَّارَ وَالْأَيْلِينَ... الْآيَةَ﴾ پھر فرمایا: یہ انصار ہیں، کیا پھر تو ان میں سے ہے؟ کہا: نہیں۔ پھر اس پر پڑھا

^(۱) صحیح مسلم، رقم الحدیث (۳۰۲۲) تفسیر ابن ابی حاتم (۳۳۴۷/۱۰) الدر المنثور (۱۱۳/۸)

^(۲) الدر المنثور (۱۱۳/۸) ^(۳) تفسیر النسفی (۲۳۲/۴)

﴿وَالَّذِينَ جَاءُوا مِنْ بَعْدِهِمْ... الْآيَةُ﴾ پھر فرمایا: کیا تو اُن میں سے ہے؟ کہا: میں اُمید کرتا ہوں، فرمایا: ان میں سے وہ نہیں ہے جس نے ان کو گالیاں دیں۔^(۱) (أخرجہ ابن مردويه كذا في فتح البيان مع بعض الزيادة والتغير)

نے کے مستحق لوگوں کا بیان اور مہاجرین و انصار کی فضیلت:

تفسیر ابن کثیر میں ہے کہ جو فقراء نے مال کے مستحق ہیں، اللہ تعالیٰ ان کا حال بیان فرماتا ہے کہ یہ وہ ہیں جو اپنے گھروں اور مالوں سے اس حال میں نکالے گئے کہ اللہ تعالیٰ کا فضل اور رضا مندی طلب کرتے ہیں، یعنی اپنے گھروں سے نکلے اور اپنی قوم کی مخالفت کی اللہ تعالیٰ کی رضا کی خاطر اور اللہ تعالیٰ کی اور اس کے رسول ﷺ کی مدد کرتے ہیں۔ یہ لوگ سچے ہیں، یعنی یہ وہ ہیں جنہوں نے اپنے قول کی اپنے فعل کے ساتھ تصدیق کی اور یہ لوگ مہاجرین کے سردار ہیں۔ پھر انصار کی تعریف کی اور اُن کا فضل اور شرف اور عزت کا بیان کیا اور اس بات کا بیان کیا کہ وہ حسد نہیں کرتے اور اپنی حاجت کے باوجود دوسروں کو اپنے اوپر مقدم کرتے ہیں۔ چنانچہ فرمایا: ﴿وَالَّذِينَ تَبَوَّءُوا الدَّارَ وَالْإِيْمَانَ مِنْ قَبْلِهِمْ﴾ یعنی مہاجرین سے پہلے دارالہجرت میں ساکن ہوئے اور ان میں سے بہتوں سے پہلے ایمان لائے۔

انصار مہاجرین سے حسد نہیں کرتے:

قولہ تعالیٰ: ﴿يُحِبُّونَ مَنْ هَاجَرَ إِلَيْهِمْ﴾ کا مطلب یہ ہے کہ ان کے کرم اور شرف سے یہ بات ہے کہ وہ مہاجرین کو دوست رکھتے ہیں اور اپنے مالوں سے ان کی غم خواری اور خبر گیری کرتے ہیں۔ ﴿وَلَا يَجِدُونَ فِي صُدُورِهِمْ حَاجَةً مِمَّا أُوتُوا﴾ یعنی اپنے دلوں میں مہاجرین کے لیے اس شبہے میں حسد نہیں پاتے جس کے ساتھ اللہ تعالیٰ نے ان کو فضیلت دی، یعنی منزلت و شرف اور ذکر و رتبے میں ان کی تقدیم کی۔ امام حسن بصری رحمہ اللہ نے فرمایا کہ ﴿حَاجَةً﴾ سے مراد حسد ہے۔^(۲)

امام قتادہ رحمہ اللہ نے کہا: ﴿مِمَّا أُوتُوا﴾ سے یہ مراد ہے کہ وہ اس شے میں حسد نہیں پاتے جو اُن کے بھائیوں کو عطا کی گئی ہے۔ اسی طرح امام ابن زید رحمہ اللہ نے بھی کہا ہے۔^(۳) جن امور سے اس معنی پر استدلال کیا جاتا ہے، ان میں سے وہ امر ہے جو امام احمد رحمہ اللہ نے سیدنا انس رضی اللہ عنہ سے روایت کیا ہے، کہا: ہم رسول اللہ ﷺ کے پاس بیٹھے ہوئے تھے تو آپ ﷺ نے فرمایا کہ تم پر ابھی اہل جنت میں سے ایک شخص ظاہر ہوگا۔ چنانچہ ایک انصاری شخص ظاہر ہوا جس کی ڈاڑھی سے اس کے وضو کا پانی ٹپک رہا تھا اور وہ اپنی دونوں جوتیاں اپنے بائیں ہاتھ میں لٹکائے ہوئے تھا۔ پھر جب دوسرا دن ہوا تو آپ ﷺ نے ویسا ہی فرمایا، پھر وہی شخص پہلی بار کی طرح ظاہر ہوا۔

پھر جب تیسرا دن ہوا تو آپ ﷺ نے پھر وہی بات فرمائی، پھر وہی شخص اسی حال میں ظاہر ہوا۔ پھر جب

رسول اللہ ﷺ اٹھ کھڑے ہوئے تو عبد اللہ بن عمرو بن العاص رضی اللہ عنہ اس شخص کے پیچھے ہوئے اور اس سے کہا کہ میں نے اپنے باپ کے ساتھ جھگڑا کیا ہے اور میں قسم کھا بیٹھا ہوں کہ تین رات اس پر داخل نہ ہوں لہذا اگر ممکن ہو تو مجھے اپنے پاس ٹھکانا دے، تاکہ وہ دن گزر جائیں، اس نے کہا: ہاں۔ سیدنا انس رضی اللہ عنہ نے کہا: چنانچہ عبد اللہ رضی اللہ عنہ بیان کرتے تھے کہ انھوں نے وہ تین راتیں اس کے ساتھ بسر کیں اور اسے نہ دیکھا کہ وہ رات کو قیام کرے سوائے اس کے کہ جس وقت وہ جاگتا (اصل کے الفاظ ”إذا تعارر“ ہے ”تعارر“ خواب سے بیدار ہونا ہے اذان یا آواز سے۔ کذا فی الصراح) تو اپنے بچھونے پر لوٹا پوٹا، یعنی کروٹیں لیتا اللہ تعالیٰ کا ذکر کرتا اور تکبیر کہتا، یہاں تک کہ فجر کی نماز کے لیے کھڑا ہوتا۔

سیدنا عبد اللہ رضی اللہ عنہ نے کہا: میں نے اس کو سوائے خیر بات کہنے کے نہیں سنا، پھر جب وہ تین راتیں گزر گئیں اور میں اس کے عمل کو حقیر سمجھنے کے قریب تھا تو میں نے کہا: اے اللہ کے بندے! میرے اور میرے باپ کے درمیان کچھ غصہ نہیں تھا اور نہ کوئی غلط بات تھی، لیکن میں نے رسول اللہ ﷺ کو تیرے بارے میں تین دفعہ یہ فرماتے ہوئے سنا کہ تم پر ایک شخص اہل جنت میں سے ظاہر ہوگا اور تو ہی ان تین بار میں ظاہر ہوا، اس لیے میں نے ارادہ کیا کہ تیرے پاس ٹھکانا پکڑوں، تاکہ دیکھوں کہ تیرا کیا عمل ہے، تاکہ میں بھی ویسا ہی کروں، میں نے تجھے نہ دیکھا کہ تو کوئی بڑا عمل کرتا ہے، پھر وہ کون سا عمل ہے جو تجھے اس رتبے تک لے پہنچا جس کا رسول اللہ ﷺ نے ذکر فرمایا؟ اس نے کہا کہ نہیں ہے کوئی اور عمل مگر جو تو نے دیکھا، پھر جب میں مڑ کر چلا تو مجھے بلایا پھر کہا، نہیں ہے وہ مگر جو تو نے دیکھا سوا اس کے کہ میں نے اپنے دل میں مسلمانوں میں کسی کے لیے کوئی غش (کینہ) نہیں پایا اور کسی کا کسی چیز پر جو اللہ تعالیٰ نے اسے عطا کی میں حسد نہیں کرتا۔ سیدنا عبد اللہ رضی اللہ عنہ نے کہا: پس یہ وہی خصلت ہے جو تجھے لے پہنچی ہے اور اسی کی طاقت نہیں رکھی جاتی۔^① (ورواہ النسائي في اليوم واللييلة عن سويد بن نصر عن ابن المبارك عن معمر به وهذا إسناد صحيح على شرط الصحيحين رواه عقيل وغيره عن الزهري عن رجل عن أنس رضي الله عنه فإله أعلم)

انصار کا ایثار:

تو لہ تعالیٰ: ﴿وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ﴾ ”أَيُّ: حَاجَةً“ یعنی وہ حاجت مندوں کو اپنے نفسوں کی حاجت پر مقدم رکھتے ہیں اور لوگوں کے ساتھ ابتداء کرتے ہیں اپنے سے پہلے اس حال میں کہ خود اس کے حاجت مند ہوتے ہیں۔ صحیح میں رسول اللہ ﷺ سے ثابت ہوا ہے کہ آپ ﷺ نے فرمایا: «أَفْضَلُ الصَّدَقَةِ جُهِدُ الْمُقِلِّ»^② یہ مقام ان لوگوں کے حال سے اعلیٰ ہے جن کا یہ وصف فرمایا ہے: ﴿وَيُطْعَمُونَ

① مسند أحمد (۱۶۶/۳) سنن النسائي الكبرى (۲۱۵/۶)

② سنن أبي داود، رقم الحديث (۱۴۴۹) سنن النسائي، رقم الحديث (۲۵۲۶) صحيح الجامع، رقم الحديث (۱۱۱۲)

الطَّعَامَ عَلَى حُبِّهِ ﴿الدَّهْرُ: ۸﴾ ”اور اللہ تعالیٰ کی محبت میں کھانا کھلاتے ہیں۔“ نیز فرمایا ہے: ﴿وَآتَى الْمَالَ عَلَى حُبِّهِ﴾ [البقرة: ۱۷۷] ”جو دے مال اس کی محبت کے باوجود۔“

کیوں کہ ان لوگوں نے اس حال میں صدقہ دیا کہ اس شے کو دوست رکھتے ہیں جو صدقہ دی اور کبھی ان کو اس کی کوئی حاجت و ضرورت بھی نہیں ہوتی ہے اور ان لوگوں نے تو اپنے نفوس پر اختیار کیا، باوجود اس کے کہ جو شے خرچ کی اس کے وہ خود حاجت مند ہوتے ہیں۔ اسی مقام سے صدیق رضی اللہ عنہ نے اپنا سارا مال خیرات کر ڈالا تو رسول اللہ ﷺ نے ان سے فرمایا تو نے اپنے گھر والوں کے لیے کیا باقی رکھا؟ تو عرض کی کہ میں نے ان کے لیے اللہ تعالیٰ کو اور اس کے رسول ﷺ کو باقی رکھا۔^① اور اسی طرح وہ پانی ہے جو یرموک کے دن عکرمہ پر اور ان کے اصحاب پر پیش کیا گیا تھا۔ چنانچہ ان میں سے ہر ایک کہتا تھا کہ یہ میرے ساتھی کو دے دو، حالاں کہ وہ خود زخموں سے چور ہو رہا تھا اور سب سے بڑھ کر اس پانی کا حاجت مند تھا تو دوسرے نے اس کو تیسرے کی طرف رد کیا، پھر وہ تیسرے تک نہ پہنچا، یہاں تک کہ وہ سب کے سب مر گئے اور ان میں سے کسی نے اس کو نہ پیا۔

امام ابو الہیاج اسدی رحمہ اللہ کہتے ہیں کہ میں بیت اللہ کا طواف کر رہا تھا تو میں نے دیکھا کہ ایک شخص کہہ رہا ہے: ”اَللّٰهُمَّ قِنِيْ شُحَّ نَفْسِيْ“ اس سے اور کچھ زیادہ نہیں کہتا تھا، چنانچہ میں نے اس سے اس بارے میں پوچھا تو اس نے کہا کہ جب میں اپنے نفس کے شح سے بچا لیا گیا تو میں چوری نہ کروں گا، زنا نہ کروں گا اور کوئی اور برا کام نہ کروں گا، ناگاہ وہ شخص عبد الرحمن بن عوف رضی اللہ عنہ تھے۔^② (رواہ ابن جریر) سیدنا انس رضی اللہ عنہ مرفوعاً کہتے ہیں: وہ شخص شح سے بری ہوا جس نے زکات ادا کی اور مہمان کی مہمانی کی اور ناسبہ میں دیا^③ (یعنی جب کوئی ضروری دینی حادثہ پیش آ گیا)۔ (رواہ ابن جریر)

تو لہ تعالیٰ: ﴿وَالَّذِينَ جَاءُوا مِنْ بَعْدِهِمْ يَقُولُونَ﴾ یہ ان میں سے تیسری قسم ہیں جن کے مال نے ان میں سے فقراء مستحق ہیں۔ یہ لوگ مہاجرین ہیں، پھر انصار، پھر ان کے تابعین باحسان جیسا کہ سورت براءت کی آیت میں فرمایا ہے: ﴿وَالسَّابِقُونَ السَّابِقُونَ مِنَ الْمُهَاجِرِينَ وَالْأَنْصَارِ وَالَّذِينَ اتَّبَعُوهُمْ بِإِحْسَانٍ رَّضِيَ اللَّهُ عَنْهُمْ وَرَضُوا عَنْهُ﴾ [التوبة: ۱۰۰] ”اور جو مہاجرین اور انصار سابق اور مقدم ہیں اور جتنے لوگ اخلاص کے ساتھ ان کے پیرو ہیں اللہ تعالیٰ ان سب سے راضی ہوا اور وہ سب اس سے راضی ہوئے۔“ پس ان کے تابعین باحسان وہی ان کے آثارِ حسنہ و اوصافِ جمیلہ کے پیرو ہیں ان کے لیے ظاہری اور باطنی طور پر دعا کرنے والے ہیں۔ اسی لیے اس

① سنن أبي داود، رقم الحديث (۱۶۷۸) سنن الترمذي، رقم الحديث (۳۶۷۵) امام الباني رحمہ اللہ نے اس کی سند کو حسن کہا ہے۔

دیکھیں: (صحیح أبي داود: ۳۶۵/۵، ۳۶۶)

② تفسیر الطبري (۲۸۶/۲۳) ③ تفسیر الطبري (۲۸۶/۲۳) اس کی سند میں ”اسماعیل بن عیاش عن مجمع“ ضعیف راوی ہے۔

آیت کریمہ میں فرمایا: ﴿وَالَّذِينَ جَاءُوا مِنْ بَعْدِهِمْ يَقُولُونَ﴾ ”اَی: قَائِلِينَ“ ﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا﴾ ”اَی: بُغْضًا وَحَسَدًا“ ﴿لِلَّذِينَ آمَنُوا رَبَّنَا إِنَّكَ رَءُوفٌ رَحِيمٌ﴾

امام مالک رحمہ اللہ نے اس آیت کریمہ سے کیا خوب استنباط کیا ہے کہ رافضی جو صحابہ کرام رضی اللہ عنہم کو گالیاں دیتا ہے اس کا نئے کے مال میں کچھ حصہ نہیں ہے، اس لیے کہ اس میں وہ صفت نہیں ہے جس کے ساتھ اللہ پاک نے اپنے اس قول میں ان لوگوں کی مدح کی ہے، یعنی ﴿رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ...﴾ (الآیة)۔ سیدہ عائشہ رضی اللہ عنہا سے مروی ہے کہ تم کو اصحاب محمد ﷺ کے لیے مغفرت مانگنے کا حکم کیا گیا اور تم نے ان کو گالیاں دیں۔ میں نے تمہارے نبی مکرم ﷺ کو سنا ہے، وہ فرماتے تھے، نہ جائے گی یہ امت یہاں تک کہ اس کا آخر اس کے پہلوں کو لعنت کرے گا۔^(۱) (رواہ البغوی) جب اللہ پاک مومنوں کے تین طبقوں کا ذکر کر چکا تو وہ گفتگو بیان کی جو منافقین اور یہود کے درمیان واقع ہوئی، تاکہ مومن اُن کے حال سے تعجب کریں۔ چنانچہ ارشاد فرمایا:

أَلَمْ تَرَ إِلَى الَّذِينَ نَافَقُوا يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ لَیْنٌ أَخْرَجْتُمْ لَنُخْرِجَنَّ مَعَكُمْ وَلَا نَظِیْعُ فِیْكُمْ أَحَدًا أَبَدًا وَإِنْ قُوتِلْتُمْ لَنَنْصُرَنَّكُمْ وَاللَّهُ يَشْهَدُ إِنَّهُمْ لَكَاذِبُونَ لَیْنٌ أَخْرَجُوا لَا يَخْرُجُونَ مَعَهُمْ وَلَیْنٌ قُوتِلُوا لَا يَنْصُرُونَهُمْ وَلَیْنٌ نَّصَرُوهُمْ لَیُّوْلُوا ۚ لَا دَبَارَ ثُمَّ لَا يَنْصُرُونَ ۚ لَا أَنْتُمْ أَشَدُّ رَهْبَةً فِی صُدُورِهِمْ مِنَ اللَّهِ ذَٰلِكَ بِأَنَّهُمْ قَوْمٌ لَا یَفْقَهُونَ ۚ لَا یُقَاتِلُونَكُمُ جَمِیْعًا إِلَّا فِی قَرْیٍ مُّحَصَّنَةٍ أَوْ مِنْ وَرَاءِ جَدِیْرٍ بِأَسْهُمٍ بَیْنَهُمْ شَدِیْدٌ تَحْسَبُهُمْ جَمِیْعًا وَقُلُوبُهُمْ شَتَّىٰ ذَٰلِكَ بِأَنَّهُمْ قَوْمٌ لَا یَعْقِلُونَ ۚ كَمَثَلِ الَّذِينَ مِنْ قَبْلِهِمْ قَرِیبًا ذَاقُوا وَبَالَ أَمْرِهُمْ وَلَهُمْ عَذَابٌ أَلِیْمٌ ۚ

(۱) تفسیر البغوی (۸۰/۸) تفسیر ابن کثیر (۴/۴۳۰-۴۳۴) اس کی سند میں ”اسماعیل بن ابراہیم بن مہاجر“ ضعیف راوی ہے، البتہ اس کا پہلا جملہ (تم کو اصحاب محمد ﷺ کے لیے..... گالیاں دیں۔) صحیح ہے جیسا کہ زیر تفسیر آیت میں گزر چکا ہے۔

كَغَمَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ
 قَالَ إِنِّي بَرِيءٌ مِّنكَ إِنِّي أَخَافُ اللَّهَ رَبَّ الْعَالَمِينَ ﴿١١﴾
 فَكَانَ عَاقِبَتَهُمَا أَنَّهُمَا فِي النَّارِ خَالِدَيْنِ فِيهَا وَذَلِكَ
 جَزَاُ الظَّالِمِينَ ﴿١٢﴾

(اے نبی!) کیا آپ نے وہ لوگ نہیں دیکھے، جنہوں نے منافقت کی؟ وہ اپنے ان بھائیوں سے، جو اہل کتاب میں سے کافر ہوئے، کہتے ہیں: اگر تم (مدینہ سے) نکالے گئے تو ہم ضرور تمہارے ساتھ نکلیں گے، اور ہم تمہارے معاملے میں کبھی کسی کی اطاعت نہیں کریں گے، اور اگر تم سے لڑائی کی گئی تو ہم ضرور تمہاری مدد کریں گے اور اللہ گواہی دیتا ہے کہ بے شک وہ جھوٹے ہیں ﴿١١﴾ اگر وہ (یہود) نکالے گئے تو یہ (منافقین) ان کے ساتھ نہیں نکلیں گے اور اگر ان سے لڑائی کی گئی تو یہ ان کی مدد نہیں کریں گے، اور اگر ان کی مدد کو پہنچے بھی تو ضرور پیٹھ پھیر کر بھاگیں گے، پھر ان کی مدد نہیں کی جائے گی ﴿١٢﴾ (اے مسلمانو!) یقیناً ان کے سینوں میں اللہ کی نسبت تمہارا ڈر زیادہ ہے، یہ اس لیے کہ بے شک وہ ایسے لوگ ہیں جو سمجھتے نہیں ﴿١٣﴾ وہ سب مل کر بھی تم سے نہیں لڑ سکیں گے، مگر ایسی بستیوں میں جو قلعہ بند ہیں یا دیواروں کی اوٹ سے، ان کی آپس کی لڑائی (دشمنی) بہت سخت ہے، آپ انہیں اکٹھے سمجھتے ہیں، جبکہ ان کے دل جدا جدا ہیں، یہ اس لیے کہ بے شک وہ ایسے لوگ ہیں، جو عقل نہیں رکھتے ﴿١٤﴾ (ان کی مثال) ان لوگوں کی سی ہے جو ان سے پہلے قریب ہی (بدر میں) اپنی بد اعمالی کا وبال چکھ چکے ہیں، اور ان کے لیے دردناک عذاب ہے ﴿١٥﴾ ان کی مثال شیطان کی سی ہے، جب وہ انسان سے کہتا ہے کہ کفر کر، پھر جب وہ کفر کرتا ہے تو شیطان کہتا ہے: بے شک میں تجھ سے بری ہوں، میں اللہ رب العالمین سے ڈرتا ہوں ﴿١٦﴾ لہذا ان دونوں کا انجام یہی ہوگا کہ بے شک وہ ہمیشہ (دوزخ کی) آگ میں رہیں گے، اور ظالموں کی سزا یہی ہے ﴿١٧﴾

یہ منافق ان کافروں کو چھپ چھپ کر پیغام دیتے تھے آخر وہ نکالے گئے اور ان سے کچھ نہ ہوا۔ ان لوگوں کی طرح جو ان سے کچھ ہی پہلے گزرے ہیں، یعنی نزدیک ہے، مکہ والے بدر کے دن سزا پا چکے ہیں، وہی حال ان کا بھی

ہوگا۔ شیطان آخرت میں یہ کہے گا کہ میں تجھ سے بری ہوں۔ بدر کے دن بھی ایک کافر کی صورت میں لوگوں کو لڑواتا تھا جب فرشتے نظر آئے تو بھاگا۔ سورۃ الانفال میں اس کا ذکر گزر چکا ہے، یہ منافقوں کی مثال ہے۔ انتہیٰ۔

فتح البیان کا بیان:

﴿الْمُتَرَّ﴾ میں خطاب رسول اللہ ﷺ کو ہے یا اس شخص کو جو اس کی صلاحیت رکھتا ہے۔ ﴿الَّذِينَ نَافَقُوا﴾ سے مراد عبد اللہ بن ابی ابن سلول اور اس کے ساتھی ہیں۔ سیدنا عبد اللہ بن عباس رضی اللہ عنہما نے فرمایا اور رفاعہ بن تابوت، عبد اللہ بن نبتل اور اوس بن قنیلہ^① (رواہ ابن مردویہ)۔ جملہ ﴿يَقُولُونَ لِإِخْوَانِهِمُ الَّذِينَ كَفَرُوا مِنْ أَهْلِ الْكِتَابِ﴾ متانفہ ہے اس شے کے بیان کے لیے ہے جس سے تعجب کیا گیا ہے اور حرف لام تبلیغ کا لام ہے۔ بجائے ”قَالُوا“ جو مضارع کا صیغہ فرمایا تو اس سے منظور صورت کو سامنے لانا ہے، یا استمرار کا بتانا ہے۔ ﴿إِخْوَانِهِمْ﴾ سے مراد بنی نضیر ہیں۔^② (کما قالہ ابن عباس رضی اللہ عنہما)

ان کو منافقین کا بھائی ٹھہرایا، اس لیے کہ کفر نے ان کو اکٹھا کر دیا ہے، اگرچہ ان کے کفر کی قسم مختلف ہے، چنانچہ وہ کفر میں بھائی ہیں۔ کسی نے کہا ہے کہ یہ قول بنی نضیر کا ہے بنی قریظہ کے لیے، لیکن پہلا قول زیادہ بہتر ہے۔ اس لیے کہ بنی نضیر اور بنی قریظہ دونوں یہود ہیں اور منافقین ان کے غیر ہیں۔ ﴿لَيْسَ أَخْرَجْتُمْ﴾ مقولہ ہے قول کا اور حرف لام توطئہ قسم کا ہے، اس کو موزنہ بھی کہتے ہیں۔ اُی: وَاللّٰهِ لَئِنْ أَخْرَجْتُمْ مِنْ دِيَارِكُمْ. ﴿لَنَخْرُجَنَّ مَعَكُمْ وَلَا نَطِيعُ فِيكُمْ أَحَدًا أَبَدًا﴾ قسم کا جواب ہے ﴿أَبَدًا﴾ نفی کا ظرف ہے منفی کا نہیں ہے۔

﴿وَأِنْ قُوتِلْتُمْ﴾ سے توطئہ قسم کا لام حذف کیا گیا ہے۔ یہ حذف کلام عرب میں قلیل ہے اور کثیر اس کا اثبات ہے۔ اگرچہ یہ بات ہے لیکن چونکہ ﴿لَيْسَ أَخْرَجْتُمْ﴾ گزر چکا ہے اور خود اس کے جواب میں ﴿لَنَنْصُرَنَّكُمْ﴾ کا حرف لام ہے، اس لیے یہاں اس کا حذف بہت حسین ہے۔ معنی یہ ہیں کہ او مخاطب! کیا تو ان منافقوں کے حال سے تعجب نہیں کرتا کہ وہ اپنے بھائیوں سے جو اہل کتاب میں سے ہیں، یہ کہتے ہیں: قسم ہے اللہ کی! اگر تم اپنے گھروں سے نکالے جاؤ گے تو ہم بھی تمہاری ہمراہی میں اپنے گھروں سے نکلیں گے اور تمہارے بارے میں کسی کا کہنا نہ مانیں گے، یعنی ان لوگوں میں سے جو ہم کو تمہارے ساتھ نکلنے سے منع کریں گے گویا زمانہ دراز ہی کیوں نہ ہو۔ پھر جب ان کے ساتھ نکلنے کا وعدہ کیا تو ان کی مدد کرنے کا بھی ان کو وعدہ دیا اور یوں کہا: قسم ہے اللہ کی! اگر تم سے لڑائی کی جائے گی تو البتہ ہم تمہارے دشمنوں پر تمہاری مدد کریں گے۔

اللہ پاک نے ان سب باتوں میں ان کی تکذیب کی۔ چنانچہ ارشاد فرمایا: ﴿وَاللّٰهُ يَشْهَدُ اَنَّهُمْ لَكَاذِبُونَ﴾

یعنی اور اللہ تعالیٰ گواہی دیتا ہے کہ بے شک وہ البتہ اس بات میں جھوٹے ہیں جس کا ان کو وعدہ دیا کہ ان کے ساتھ نکلیں گے اور ان کی مدد کریں گے، غرضیکہ انھوں نے جو تین باتوں کا جھوٹا وعدہ کیا تھا یہ تو ان کی اجمالی طور پر تکذیب ہوئی۔ پھر اللہ تعالیٰ نے ان کے جھوٹے وعدوں کی تفصیل فرمائی: ﴿لَئِنْ أَخْرِجُوا لَا يَخْرُجُونَ مَعَهُمْ﴾ یعنی البتہ اگر وہ یہودی نکالے جائیں گے تو یہ منافق ان کے ساتھ نہ نکلیں گے۔ یہ ان کی پہلی بات کی تکذیب ہے۔

﴿وَلَئِنْ قُوتِلُوا لَا يَنْصُرُونَهُمْ﴾ یعنی اور البتہ اگر ان سے لڑائی کی جائے گی تو یہ ان کی مدد نہ کریں گے۔ یہ ان کی تیسری بات کی تکذیب ہے۔ رہی دوسری بات تو اس کی تکذیب کا ذکر تفصیل میں نہیں ہوا، اس لیے کہ وہ تو صرف پہلی بات کا متمہ تھی۔ اس میں نبوت کی صحت پر دلیل ہے، اس لیے کہ یہ غیب کی خبر دینا ہے اور یہ اس پر مبنی ہے کہ آیت واقعہ سے پہلے نازل ہوئی ہے اور نظم قرآنی بھی اسی پر دال ہے، کیوں کہ ”اِنْ“ کا کلمہ مستقبل کے لیے ہے۔ اور قرآن مجید کا اعجاز اس لحاظ سے ہے کہ غیب کی خبر دے اور جیسی خبر دے ویسا ہی واقع ہوا، اس لیے کہ جو یہود نکالے گئے، یعنی بنی نضیر اور اُن کے ساتھی۔ ان کے ساتھ منافق نہیں نکلے اور جن یہود سے لڑائی کی گئی، یعنی بنی قریظہ اور اہل خیبر ان کی منافقوں نے مدد نہ کی۔

سیدنا عبداللہ بن عباس رضی اللہ عنہما سے مروی ہے کہ بنی عوف بن حارث کا ایک گروہ جن میں عبداللہ بن ابی بن سلول و ودعیہ بن مالک و سوید و داعس ہیں، انھوں نے بنی نضیر کو کہلا بھیجا کہ تم ثابت قدم رہو اور رکے رہو۔ پس بے شک ہم تم کو دشمن کے حوالے نہ کریں گے اور اگر تم سے لڑائی کی جائے گی تو ہم تمھارے ساتھ نکلیں گے۔ پس بنی نضیر نے ان کی مدد کا انتظار کیا اور انھوں نے مدد نہ کی اور اللہ تعالیٰ نے ان کے دلوں میں رعب ڈال دیا تو انھوں نے رسول اللہ ﷺ سے یہ درخواست کی کہ ان کو جلا وطن کر دیں اور ان کا خون بہانے سے باز رہیں، اس شرط پر کہ جس شے کو ان کے اونٹ لاد لیں وہ اُن کے لیے ہے سوائے ہتھیاروں کے۔ چنانچہ آپ ﷺ نے ایسا ہی کیا تو ان میں سے ہر شخص اپنے گھر کو گراتا تھا اور اس کو اپنے اونٹ کی پشت پر رکھتا، پھر اس کو لے جاتا تھا۔ پس وہ خیبر کی طرف نکلے اور ان میں سے کچھ لوگ شام کی طرف روانہ ہوئے۔^(۱) (أخرجہ ابن إسحاق وغیرہ)

﴿وَلَئِنْ نَصَرُوهُمْ لَيُوَلِّنَنَّ الْأَدْبَرُ ثُمَّ لَا يُنْصَرُونَ﴾ (لَيُوَلِّنَنَّ) میں ضمیر یہودی کی طرف راجع ہے جیسے کہ ﴿ثُمَّ لَا يُنْصَرُونَ﴾ میں انہی کی طرف راجع ہے۔ یہ قول تو محلی کا ہے۔^(۲) کسی نے کہا ہے کہ دونوں ضمیریں منافقوں کی طرف پھرتی ہیں۔ کسی نے کہا ہے کہ ان میں سے ہر ضمیر یہود و منافقین کے مجموعہ کی طرف ایک ساتھ راجع ہے) یہ کلام تیسری بات کے متمہ تکذیب سے ہے۔ ”أَيُّ: لَئِنْ جَاءُوا لَنَنْصَرَهُمْ“ (قاله المحلي) یعنی اگر وہ منافق یہود کی مدد کے لیے آئیں گے تو البتہ بھاگتے ہوئے پیٹھ دیں گے۔ کسی نے کہا: ”لَوْ قَدَّرَ وُجُودَ“

نَصْرِهِمْ إِيَّاهُمْ“ (یہ تاویل اس لیے کی ہے کہ جس شے کی اللہ نے نفی فرمائی اس کا وجود میں آنا جائز نہیں) یعنی اگر منافقین کے یہود کی نصرت کرنے کا وجود مقدر کیا جاتا تو وہ پیٹھ دے کر بھاگتے۔

امام زجاج رحمہ اللہ نے کہا: معنی یہ ہیں کہ اگر وہ یہود کی مدد کا قصد کرتے تو پیٹھ پھیر کر بھاگتے، پھر یہود مدد نہ کیے جائیں گے اور نہ منصور ہوں گے جبکہ ان کے ناصر یعنی منافقین منہزم ہو گئے^① (یعنی بھاگ گئے)۔ کسی نے کہا: معنی یہ ہیں کہ اس کے بعد منافق منصور نہ ہوں گے، بلکہ اللہ تعالیٰ ان کو ذلیل کرے گا اور ان کا نفاق ان کو کچھ فائدہ نہ دے گا۔ کسی نے کہا ہے کہ آیت کے معنی یہ ہیں کہ ”لَا يَنْصُرُونَهُمْ طَائِعِينَ وَلَئِنْ نَصَرُوهُمْ مُكْرِهِينَ لَيَوْلُنَّ الْأَذْبَارَ“ یعنی وہ ان کی خوش ہو کر مدد نہ کریں گے اور اگر زبردستی سے ان کی مدد کریں گے تو پیٹھ پھیر کر بھاگیں گے۔ کسی نے کہا ہے کہ ﴿لَا يَنْصُرُونَهُمْ﴾ کے معنی ہیں: ”لَا يَذُومُونَ عَلَى نَصْرِهِمْ“ یعنی ان کی نصرت پر ہمیشگی نہ کریں گے۔ بعض نے دوسرے معنی کو زیادہ بہتر کہا ہے اور ﴿وَلَوْ رُدُّوا لَعَادُوا لِمَا نُهُوا عَنْهُ﴾ [الأنعام: ۲۸] کے باب سے ٹھہرایا ہے۔

﴿لَأَنْتُمْ أَشَدُّ رَهَبَةً فِي صُدُورِهِمْ﴾ یہ جملہ معنی میں گویا ﴿لَيَوْلُنَّ﴾ کی تعلیل ہے یعنی وہ پیٹھ دے کر بھاگیں گے، اس لیے کہ اے مسلمانوں کی جماعت! تم از روئے خوف و ڈر منافقوں کے یا یہود کے یا دونوں کے سینوں پر بہت سخت ہو اللہ تعالیٰ کی رہبت سے۔ اس میں ان کے نفاق پر دلالت ہے، یعنی وہ تمہارے سامنے ظاہری طور پر تو اللہ تعالیٰ کا خوف ظاہر کرتے ہیں، حالاں کہ ان کے سینوں میں تمہارا خوف زیادہ ہے اللہ تعالیٰ کے خوف سے۔ یہاں ﴿رَهَبَةً﴾ مصدر مجہول بہ معنی ”مَرْهُوبِيَّة“ ہے، اس لیے کہ مخاطب لوگ ”مَرْهُوبٌ مِنْهُمْ“ ہیں ”رَاهِبِينَ“ نہیں ہیں۔ ﴿ذَلِكَ بِأَنَّهُمْ قَوْمٌ لَا يَفْقَهُونَ﴾ یعنی مخاطبین کا یہ خوف اللہ تعالیٰ سے بڑھ کر اس سبب سے ہے کہ وہ ایک ایسی قوم ہے جو کسی شے کو نہیں سمجھتی۔ اگر ان کو کچھ سمجھ ہوتی تو جان لیتے کہ اللہ پاک ہی ہے جس نے تم کو ان پر مسلط کر دیا تو وہ اس کا زیادہ مستحق ہے کہ اس سے خوف کیا جائے تم اس کے مستحق نہیں ہو۔

پھر اللہ پاک نے یہ خبر دی کہ وہ بڑے بزدل ہیں اور ان کی لڑائی کمزور ہے۔ چنانچہ فرمایا: ﴿لَا يُقَاتِلُونَكُمْ جَمِيعًا إِلَّا فِي قُرَى مُحَصَّنَةٍ أَوْ مِنْ وَرَاءِ جُدُرٍ﴾ یعنی یہود و منافق تم سے لڑنے کے لیے جمع ہو کر میدان میں نہ آئیں اور نہ وہ اس پر قدرت رکھتے ہیں مگر بستیوں میں جن کی بڑے بڑے دروازوں اور گھروں اور خندقوں سے مضبوطی کی گئی ہے یا دیواروں کے پیچھے سے جن کے ساتھ وہ چھپتے ہیں وہ ایسا بزدلی اور خوف کے مارے کرتے ہیں۔ جمہور نے ﴿جُدُرٍ﴾ بہ جمع پڑھا ہے اور کسی نے (یعنی سیدنا عبداللہ بن عباس رضی اللہ عنہ امام مجاہد، ابن محیسن، ابن کثیر اور ابو عمرو نے) ”جدار“ صیغہ واحد سے پڑھا ہے۔ پہلے کو امام ابو حاتم اور ابو عبیدہ رضی اللہ عنہ نے اختیار کیا ہے، اس لیے کہ وہ

﴿قُرَى مُّحَصَّنَةٍ﴾ کے مطابق ہے اور دونوں سببیہ ہیں۔ اور کسی نے (یعنی بعض مکین نے) ”جدر“ بہ فتح جیم و سکون دال پڑھا ہے یہ ”جدار“ میں ایک لغت ہے۔^①

﴿بَأْسُهُمْ بَيْنَهُمْ شَدِيدٌ﴾ (بیضاوی میں یہ قول ”لا یقاتلونکم“ کی طرف راجع ہے، یعنی ان کا تمہارے قتال سے عاجز ہونا ان کی بزدلی کی وجہ سے نہیں ہے، بلکہ وہ انتہائی قوت اور شجاعت میں ہیں، جب وہ آپس میں لڑتے ہیں، لیکن جب تم سے لڑتے ہیں تو اس خوف کی وجہ سے جو تمہارا ان کے دلوں میں ہے، وہ ضعیف اور بزدل ہو جاتے ہیں)^② یعنی بعض ان کے بعض پر سخت گو اور درشت خو ہیں اور ان کے دل مختلف ہیں اور ان کی نیتیں بھی ایک دوسرے سے دور ہیں۔ امام سدی رحمہ اللہ نے کہا: مراد ان کے دلوں کا اختلاف ہے، یہاں تک کہ وہ ایک بات پر متفق نہیں ہوتے۔

امام مجاہد رحمہ اللہ نے کہا ہے کہ ان کی آپس کی لڑائی، کلام اور وعید کے ساتھ سخت ہے، وہ کہتے ہیں البتہ ہم ایسا کریں گے، ویسا کریں گے۔^③ معنی یہ ہیں کہ جب وہ تنہا ہوتے ہیں تو اپنے نفوس کو شدت اور باس کی طرف منسوب کرتے ہیں اور جب دشمن سے ملتے ہیں تو ذلیل اور عاجز ہوتے ہیں اور بھاگ جاتے ہیں۔ کسی نے کہا ہے کہ ان کی لڑائی بہ نسبت اپنے ہمسروں کے سخت ہے اور ان کا جو ضعف ہے وہ تمہاری نسبت کر کے ہے اس رعب کے سبب سے جو اللہ تعالیٰ نے ان کے دلوں میں ڈال دیا ہے۔ پہلا قول زیادہ بہتر ہے اس آیت کی دلیل سے: ﴿تَحَسَّبُهُمْ جَبِيعًا وَقُلُوبُهُمْ شَتَّى﴾ اس لیے کہ یہ اس پر دال ہے کہ ان کا جو اجتماع ہے وہ صرف ظاہری طور پر ہے اور دلوں کے باطن میں باہمی اختلاف موجود ہے، یہ اختلاف ان کے آپس کے باس کا ہے جس کو شدید کہا گیا ہے۔

امام مجاہد رحمہ اللہ نے کہا ہے کہ تو یہود اور منافقوں کو اکٹھا خیال کرتا ہے اور دل ان کے شتی ہیں، یعنی ان کے عقائد کے افتراق اور ان کے مقاصد کے اختلاف کی وجہ سے۔ امام مجاہد رحمہ اللہ سے یہ بھی مروی ہے کہ مراد منافق ہیں۔ امام ثوری رحمہ اللہ نے کہا ہے کہ مشرکین اور اہل کتاب ہیں۔ امام قتادہ رحمہ اللہ نے کہا: تو اُن کو ایک امر اور رائے پر اکٹھا خیال کرتا ہے اور ان کے دل متفرق ہیں، پس اہل باطل کی رائیں مختلف ہیں ان کی شہادت مختلف ہے، ان کی خواہشیں مختلف ہیں اور وہ اہل حق کی دشمنی میں اکٹھے ہو جاتے ہیں۔^④ سیدنا عبداللہ بن عباس رضی اللہ عنہما نے فرمایا کہ یہ مشرکین ہیں۔^⑤

جملہ ﴿وَقُلُوبُهُمْ شَتَّى﴾ حالیہ ہے، یا مستانفہ ہے، اس سے مقصود ان کے دلوں کے متفرق ہونے کی خبر دینا ہے۔ ﴿شَتَّى﴾ کے معنی ہیں متفرق۔ سیدنا عبداللہ بن مسعود رضی اللہ عنہ نے ﴿قُلُوبُهُمْ أَشَّتْ﴾ پڑھا ہے ”أَيُّ: أَشَدُّ اخْتِلَافًا“^⑥ اور جمہور نے ﴿شَتَّى﴾ کو بلا تنوین پڑھا ہے اس لیے کہ الف تانیث کا ہے ﴿ذَلِكَ بِأَنَّهُمْ قَوْمٌ لَا

① تفسیر القرطبی (۳۵/۱۸) ② تفسیر البیضاوی (۳۲۲/۵) ③ تفسیر القرطبی (۳۶/۱۸)

④ تفسیر الطبری (۲۹۳، ۲۹۲/۲۳) تفسیر القرطبی (۳۶/۱۸) ⑤ الدر المنثور (۱۱۶/۸) ⑥ تفسیر الطبری (۲۹۳/۲۳)

يَعْقِلُونَ﴾ یعنی یہ اختلاف اور تشہیت اس سبب سے ہے کہ وہ ایک ایسی قوم ہیں جو ان میں سے کسی شے کو نہیں سمجھتے جن میں ان کی بھلائی اور درستی ہے۔ اس لیے کہ دلوں کا متشتت ہونا، ان کے قویٰ کو کمزور کر دیتا ہے اور اگر وہ عقل رکھتے تو حق کو پہچان لیتے اور اس کے پیرو ہو جاتے۔

نکتہ:

پہلے خاص کر کے ﴿لَا يَفْقَهُوْنَ﴾ فرمایا اور دوسری جگہ ﴿لَا يَعْقِلُونَ﴾ فرمایا، اس کی یہ وجہ ہے کہ پہلا تو ﴿لَا أَنْتُمْ أَشَدُّ رَهْبَةً فِي صُدُورِهِمْ مِّنَ اللَّهِ﴾ سے متصل ہے، یعنی اس لیے کہ وہ ظاہر شے کو سمجھتے ہیں نہ اس کے باطن کو اور فقہ ظاہر اور باطن کی معرفت ہے تو وہاں فقہ کی نفی کرنا مناسب ہوا اور دوسرا ﴿تَحْسَبُهُمْ جَمِيعًا وَقُلُوبُهُمْ شَتَّى﴾ سے متصل ہے، اس لیے کہ اگر وہ عقل رکھتے تو حق پر اکٹھے ہو جاتے، پس یہاں عقل کی نفی

مناسب ہے (كذا قال الكرخي)

باجملہ اس آیت سے مقصود مومنوں کا دلیر کرنا ہے اور ان سے لڑنے کے لیے ان کے دلوں کا بہادر کرنا ہے۔ ﴿كَشَلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهِمْ وَلَهُمْ عَذَابٌ أَلِيمٌ﴾ خبر ہے مبتدائے محذوف کی ”أَي: مَثْلُهُمْ“ مثل سے مراد صفت اور حال ہے جو غرابت میں مثل کی مانند ہے۔ ﴿الَّذِينَ مِنْ قَبْلِهِمْ﴾ سے مراد کفار مشرکین و اہل مکہ ہیں۔ ﴿قَرِيبًا﴾ فعل محذوف کا ظرف ہے: ”أَي: يُشَبِّهُونَهُمْ فِي زَمَنِ قَرِيبٍ“ یا ﴿ذَاقُوا﴾ اس میں عامل ہے۔ ”أَي: ذَاقُوا فِي زَمَنِ قَرِيبٍ“، معنی یہ ہیں کہ بنی نضیر کا عجیب حال اپنے کفر کی سزا پانے میں ان لوگوں کے حال کی طرح ہے جو ان سے پہلے ہیں، یعنی مشرکین مکہ جنہوں نے زمانہ قریب میں بدر کے دن اپنے کفر کا برا انجام اس طرح چکھا کہ دنیا میں قتل ہوئے اور اس کے باوجود ان کے لیے آخرت میں عذاب الیم ہے۔

زمانہ قریب اس لیے فرمایا کہ بدر کا واقعہ ۲ ہجری ماہ رمضان میں ہوا اور بنی نضیر کا واقعہ ۴ ہجری ماہ ربیع الاول میں واقع ہوا، دونوں میں تقریباً ڈیڑھ سال کی مدت ہے۔ ایک قول تو یہ ہوا۔ امام مجاہد رحمہ اللہ وغیرہ کا یہ قول ہے کہ بدر کا واقعہ بنی نضیر سے چھ مہینے پہلے ہوا۔^(۱) کسی نے کہا: معنی یہ ہیں کہ ”مثل“ بنی قریظہ کی بنی نضیر کی مثل کی طرح ہے دونوں میں دو برس کی مدت ہے (یہ قول خازن میں ہے،^(۲) بنی قریظہ کا واقعہ ۵ ہجری میں ہوا۔ کما فی خاتمة مجمع البحار)۔ کہا گیا ہے کہ اس سے مراد بنو نضیر ہیں۔ (قالہ قتادة) اور یہ بھی کہا گیا ہے کہ مراد بنو قریظہ ہیں۔ (قالہ الضحاك) (یہ دونوں قول فتح القدير و فتح البیان میں منقول ہیں، مگر ان کا مطلب سمجھ میں نہیں آتا ہے)۔^(۳) کسی نے کہا ہے کہ یہ ہر اس شخص کے بارے میں عام ہے جس سے اللہ تعالیٰ نے اس کے کفر کی وجہ سے انتقام لیا۔ پہلا قول زیادہ مناسب ہے۔

(۱) فتح القدير (۲۷۲/۵) فتح البیان (۶۰/۱۴)

(۲) تفسیر الخازن (۶۶/۷)

(۳) فتح القدير (۲۷۲/۵)

پھر اللہ پاک نے یہود و منافقوں کی ایک اور مثل ذکر فرمائی: ﴿كَمْثِلِ الشَّيْطَانِ إِذْ قَالَ لِلْإِنْسَانِ اكْفُرْ﴾ خبر ہے مبتدائے محذوف کی ”أَيُّ: مَثْلُهُمْ كَمْثِلِ“ یا اس مبتداء کی دوسری خبر ہے جو ﴿كَمْثِلِ الَّذِينَ﴾ کے قبل مقدر ہے بر تقدیر اس کے کہ حرف عطف کو حذف کر دیا ہے، جیسے کہتے ہو: ”أَنْتَ عَاقِلٌ أَنْتَ كَرِيمٌ أَنْتَ عَالِمٌ“ کسی نے کہا ہے کہ پہلی مثل تو یہود کے ساتھ خاص ہے اور دوسری منافقوں کے ساتھ خاص ہے۔ کسی نے کہا ہے کہ مثل ثانی بیان ہے مثل اول کا۔

شیطان سے مراد حقیقت شیطان ہے۔ شیطانِ انس مراد نہیں ہے اور انسان سے مراد یہاں اس شخص کی جنس ہے جس نے شیطان کی اطاعت کی انسان کی نوع سے، جیسا کہ امام مجاہد رحمہ اللہ نے کہا ہے کہ یہاں انسان سے مراد سارے لوگ ہیں شیطان کے دھوکا دینے میں ان کو۔^① کسی نے کہا کہ مراد ابو جہل ہے۔ کسی نے کہا ہے کہ یہ بنی اسرائیل میں سے ایک عابد تھا شیطان نے اس کو کفر پر آمادہ کیا تو اس نے اس کا کہا مانا یہ شخص برصیصا ہے۔ پہلا قول زیادہ بہتر ہے۔ بالجملہ یہود کو لڑائی پر ابھارنے اور پھر ان کی مدد نہ کرنے میں منافقوں کی مثال شیطان کی طرح ہے کہ جب اس نے انسان سے کہا ہے کہ کافر ہو جا، یعنی اس کو کفر پر آمادہ کیا اور کفر کو اس کے لیے اچھا کر دکھایا۔

﴿فَلَمَّا كَفَرَ قَالَ إِنِّي بَرِيءٌ مِّنْكَ﴾ یعنی پھر جب وہ انسان شیطان کی بات مان کر اور اس کی تزئین کو قبول کر کے کافر ہو گیا تو شیطان بولا: بے شک میں تجھ سے بے زار ہوں۔ اگر انسان سے جنس مراد لی جائے تو یہ شیطان کا بے زار ہونا قیامت کے دن ہوگا۔ اس سے اس خوف سے بے زار ہوگا کہ کہیں عذاب میں اس کا شریک ہو جس طرح کہ یہ قول اسی بات کی خبر دیتا ہے: ﴿إِنِّي أَخَافُ اللَّهَ رَبَّ الْعَالَمِينَ﴾ اور اگر انسان سے مراد ابو جہل لیا جائے تو ﴿اُكْفُرْ﴾ سے مراد ابلیس کا یہ قول ہوگا جو اس نے بدر کے دن کہا تھا: ﴿إِنِّي بَرِيءٌ مِّنْكُمْ إِنِّي أَرَى مَا لَا تَرَوْنَ إِنِّي أَخَافُ اللَّهَ وَاللَّهُ شَدِيدُ الْعِقَابِ﴾ [الأنفال: ۴۸] ”میں تو تم سے بری ہوں میں وہ کچھ دیکھ رہا ہوں جو تم نہیں دیکھ رہے، میں اللہ سے ڈرتا ہوں اور اللہ تعالیٰ سخت عذاب والا ہے۔“

باجملہ ﴿إِنِّي أَخَافُ اللَّهَ﴾ کا جملہ انسان کے کافر ہو جانے کے بعد اس سے بیزار ہونے کی تعلیل ہے۔ کسی نے کہا ہے کہ شیطان کا یہ کہنا کہ میں اللہ تعالیٰ سے ڈرتا ہوں اپنی حقیقت پر نہیں ہے یہ تو ازراہ کذب و ریا انسان سے براءت کرنے کے لیے ہے ورنہ وہ اللہ تعالیٰ سے نہیں ڈرتا۔ تو اب یہ تاکید ہوگی: ﴿إِنِّي بَرِيءٌ مِّنْكَ﴾ کی۔ جمہور نے ﴿إِنِّي﴾ کو بہ سکونِ یاء پڑھا ہے بنا بر حال اور کسی نے (یعنی نافع، ابن کثیر اور ابو عمرو) بہ فتحِ یاء پڑھا ہے۔ ﴿فَكَانَ عُقِبَتَهُمَا أَنَّهُمَا فِي النَّارِ خَالِدَيْنِ فِيهَا﴾ یعنی پھر انجام شیطان کا اور اس انسان کا جو کافر ہوا کہ دونوں جانے والے ہیں طرفِ نار کی، ہمیشہ رہیں گے اس میں۔ جمہور نے ﴿عُقِبَتَهُمَا﴾ کو بہ نصب پڑھا ہے بنا بر خبر ”كَانَ“

اور ﴿اَنْهَمَا فِي النَّارِ﴾ اسم ہے اور کسی نے (یعنی حسن اور عمرو بن عبید) بہ رفع پڑھا ہے اس بنا پر کہ ”کان“ کا اسم ہے اور ما بعد خبر ہے اور ﴿خُلِدَيْنِ﴾ کو جمہور نے بہ نصب بنا بر حال اور کسی نے (عبداللہ بن مسعود رضی اللہ عنہ، امام اعمش، زید بن علی اور ابن ابی عبلہ رحمہم نے) بہ رفع پڑھا ہے بنا بر خبر ”اَنْ“ اور ظرف اس سے متعلق ہے۔^① ﴿وَذَلِكَ جَزَاءُ الظَّالِمِينَ﴾ یعنی یہ ہمیشہ آگ میں رہنا ظالمین کا بدلہ ہے اور یہ لوگ ان میں بدرجہ اولیٰ داخل ہیں۔

سیدنا علی رضی اللہ عنہ سے مروی ہے کہ ایک مرد کسی صومعہ میں عبادت کیا کرتا تھا اور ایک عورت کے کئی بھائی تھے، چنانچہ اس عورت کو کوئی شے عارض ہو گئی، یعنی کچھ جنون سا ہو گیا تو اس کے بھائی اس کو اس عابد کے پاس لائے، چنانچہ اس کے نفس نے اس کے لیے یہ کام اچھا کر دکھایا کہ اس عورت سے زنا کرے، چنانچہ وہ حاملہ ہو گئی تو اس کے پاس شیطان آیا اور کہا کہ تو اس کو مار ڈال، کیوں کہ اگر اس کے بھائیوں کو اس کا پتا چل گیا تو وہ تیری بے عزتی کریں گے۔ چنانچہ اس نے اس کو مار ڈالا اور دفن کر دیا، پھر وہ اس کے پاس آئے اور اس کو پکڑا، پھر اسے لے گئے۔ اس اثنا میں کہ وہ جا رہے تھے کہ شیطان اس کے پاس آیا اور کہا: بے شک میں نے ہی تیرے لیے اچھا کر دیا تھا، اب تو مجھے ایک سجدہ کر لے، میں تجھے بچالوں گا، چنانچہ اس نے اس کو سجدہ کر لیا۔ تو یہ وہی اللہ تعالیٰ کا قول ہے: ﴿كَمْثَلِ الشَّيْطَانِ اِذْ قَالَ لِلْاِنْسَانِ اكْفُرْ... الْاَيَةُ﴾^② (آخرجہ أحمد فی الزهد و البخاری فی تاریخہ و البحاكم و صححہ و البیہقی و غیرہم)

فتح البیان میں فرمایا ہے کہ یہ اس پر دال نہیں ہے کہ آیت سے مقصود یہی انسان ہے، بلکہ اس پر دال ہے کہ یہ شخص ان لوگوں میں سے ہے جن پر آیت صادق آتی ہے۔ (وقد أخرجه ابن أبي حاتم عن ابن عباس رضی اللہ عنہما بأطول من هذا وليس فيه ما يدل على أنه مقصود بالآية و أخرجه بنحوه ابن جرير عن ابن مسعود رضی اللہ عنہ)^③ ان سے یہ بھی مروی ہے کہ اللہ تعالیٰ نے کفار اور منافقین کی مثال بیان کی جو نبی کریم ﷺ کے زمانے میں تھے شیطان کی مثال کی طرح کہ جب انسان سے کہا: کافر ہو جا۔^④ (آخرجہ ابن مردويه۔ كذا في الفتح)

منافقوں کا بنو نظیر سے جھوٹا وعدہ:

تفسیر ابن کثیر میں ہے کہ اللہ تعالیٰ منافقوں کی خبر دیتا ہے جیسا کہ عبداللہ بن ابی اور اس جیسے اور منافق جبکہ انھوں نے بنی نصیر کے یہود کو اپنی طرف سے مدد کا وعدہ دے کر پیغام بھیجا، چنانچہ اللہ تعالیٰ نے فرمایا: ﴿اَلَمْ تَرَ اِلَى الَّذِيْنَ نَافَقُوْا... الْاَيَةُ﴾ پھر فرمایا: ﴿وَاللّٰهُ يَشْهَدُ اِنَّهُمْ لَكَاذِبُوْنَ﴾ یعنی اللہ گواہی دیتا ہے کہ وہ منافق البتہ جھوٹے ہیں اس بات میں جس کا ان سے وعدہ کیا، یا تو اس لیے کہ ان سے ایک بات کہہ دی اور ان کی نیت یہ تھی کہ

① فتح القدیر (۲۷۳/۵) ② مستدرک الحاکم (۵۲۶/۲) شعب الإيمان (۳۷۳/۴) الدر المنثور (۱۱۷، ۱۱۶/۸)

③ تفسیر ابن ابی حاتم (۳۳۴۸/۱۰) تفسیر الطبري (۲۹۵/۲۳) فتح البیان (۶۲، ۶۱/۱۴)

④ الدر المنثور (۱۱۹/۸) فتح البیان (۶۲، ۵۷/۱۴)

اس کو ان کے لیے پورا نہ کریں گے، یا اس لیے کہ جو بات ان سے کہی وہ ان سے واقع نہ ہوگی، اسی لیے یوں فرمایا: ﴿وَلَيْنَ قُوتِلُوا لَا يَنْصُرُوهُمْ﴾ یعنی اگر وہ لڑائی کیے جائیں گے تو یہ منافق ان کے ساتھ ہو کر نہ لڑیں گے۔ ﴿وَلَيْنَ نَصَرُوهُمْ لَيُوَلِّنَ الْأَذْبَرُ﴾ یعنی اگر یہ منافق ان کے ساتھ ہو کر لڑیں گے تو پیٹھ پھیر کر بھاگیں گے۔ ﴿ثُمَّ لَا يُنصَرُونَ﴾ یہ بہ نفس ایک مستقل بشارت ہے۔

پھر فرمایا: ﴿لَأَنْتُمْ أَشَدُّ رَهْبَةً فِي صُدُورِهِمْ مِنَ اللَّهِ﴾ یعنی ان کو جتنا خوف اللہ تعالیٰ کا ہے اس سے بڑھ کر تمہارا خوف ہے۔ جیسا کہ اللہ تعالیٰ کا فرمان ہے: ﴿إِذَا فَرِيقٌ مِّنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً﴾ [النساء: ۷۷] ”اسی وقت ان کی ایک جماعت لوگوں سے اس قدر ڈرنے لگی جیسے اللہ تعالیٰ کا ڈر ہو، بلکہ اس سے بھی زیادہ۔ نیز اسی لیے یوں فرمایا: ﴿وَيُزَيِّقُ بَعْضُكُم بِأَسْ بَعْضٍ﴾ [الأنعام: ۶۵] ”اور تمہارے ایک کو دوسرے کی لڑائی چکھا دے۔“ اور اسی لیے یوں فرمایا: ﴿تَحْسَبُهُمْ جَمِيعًا وَقُلُوبُهُمْ شَتَّى﴾ یعنی تو ان کو اکٹھے دیکھتا ہے اور ان کو باہم الفت رکھنے والے خیال کرتا ہے، حالانکہ وہ حد درجہ آپس میں اختلاف رکھنے والے ہیں۔ امام ابراہیم نخعی رحمہ اللہ نے کہا: یعنی اہل کتاب اور منافقین ایسے ہیں۔ ﴿ذَلِكَ بِأَنَّهُمْ قَوْمٌ لَا يَعْقِلُونَ﴾

پھر فرمایا: ﴿كَثَلِ الَّذِينَ مِنْ قَبْلِهِمْ قَرِيبًا ذَاقُوا وَبَالَ أَمْرِهِمْ وَلَهُمْ عَذَابٌ أَلِيمٌ﴾ امام مجاہد، سدی اور مقاتل بن حیان رحمہم اللہ نے کہا: یعنی اس شے کی مثال کی طرح جو کفار قریش کو بدر کے دن پہنچی۔ سیدنا عبداللہ بن عباس رضی اللہ عنہما نے فرمایا ہے کہ ﴿الَّذِينَ مِنْ قَبْلِهِمْ﴾ سے مراد بنی قینقاع کے یہود ہیں (یہ واقعہ ۲ ہجری نصف ماہ شوال میں ہوا۔ علی ما فی مجمع البحار)۔ اسی طرح امام قتادہ اور محمد بن اسحاق رحمہم اللہ نے بھی کہا ہے۔^① یہ قول زیادہ صحیح لگتا ہے اس لیے کہ رسول اللہ ﷺ نے اس کے قبل بنی قینقاع کے یہود کو جلا وطن کر دیا تھا۔

منافقوں اور یہودیوں کے باہمی تعلقات کی مثال:

قولہ تعالیٰ: ﴿كَثَلِ الشَّيْطَانِ إِذْ قَالَ لِلْإِنْسَانِ اكْفُرْ فَلَمَّا كَفَرَ﴾ یعنی ان منافقوں سے دھوکا کھانے میں جنہوں نے ان کو مدد کا وعدہ دیا اور یہ کہا: ﴿وَإِنْ قُوتِلْتُمْ لَنَنْصُرَنَّكُمْ﴾ پھر جب حقائق ثابت ہو گئے اور ان پر محاصرہ اور جنگ سخت ہو گئی تو ان سے الگ ہو گئے اور ان کو ہلاکت کے سپرد کر دیا، اس معاملے میں ان کی مثال شیطان کی طرح ہے کہ جب اس نے انسان کو کفر اچھا کر دکھایا۔ والعیاذ باللہ۔ پھر جب وہ اس شے میں داخل ہو گیا جس کو اس کے لیے اچھا کر دکھایا تھا تو اس سے بے زار ہوا اور صاف نکل گیا اور کہا: ﴿إِنِّي أَخَافُ اللَّهَ رَبَّ الْعَالَمِينَ﴾ یہاں بعض نے بنی اسرائیل کے کچھ لوگوں کا قصہ بیان کیا ہے، وہ اس مثال کی طرح ہے نہ یہ کہ وہی اس

کی مثال ہے، بلکہ وہ اس قسم کی مثالوں میں سے ہے، دوسرے واقعات کے ساتھ جو اس طرح کے ہیں۔

پھر سیدنا علی اور عبداللہ بن مسعود رضی اللہ عنہما کی روایت سے بہ تخریج ابن جریر اس قصے کو ذکر کیا ہے، الفاظ اور عبارت میں فرق ہے۔^(۱) پھر کہا ہے کہ سیدنا عبداللہ بن عباس رضی اللہ عنہ، امام طاووس اور مقاتل بن حیان رضی اللہ عنہما سے بھی اس کے مثل مروی ہے۔ بہت سے لوگوں کے نزدیک مشہور ہے کہ یہ عابد برصیصا ہے۔ واللہ أعلم۔ یہ قصہ جرتج عابد کے قصے سے مختلف ہے، اس لیے کہ ایک زانیہ عورت نے جرتج کو اپنے نفس کے ساتھ تہمت لگائی اور دعویٰ کیا کہ اس کا حمل اس سے ہے اور اس کا مقدمہ حاکم کی طرف پہنچایا۔ چنانچہ اس نے حکم دیا تو جرتج اپنے صومعہ (عبادت گاہ) سے اتارا گیا اور اس کا صومعہ خراب کر دیا گیا اور وہ یہ کہتا تھا کہ ”مَا لَكُمْ مَا لَكُمْ“، یعنی تم کو کیا ہوا ہے، وہ بولے: او اللہ کے دشمن! تو نے اس عورت سے ایسا ایسا کیا تو جرتج نے کہا: تم صبر کرو، پھر اس کے بیٹے کو پکڑا، وہ بہت ہی ذرا سا تھا اور کہا: اولڑکے! تیرا باپ کون ہے؟ وہ بولا کہ میرا باپ راعی ہے۔ اس عورت نے راعی کو اپنے نفس پر قابو پانے دیا تھا تو وہ اس سے حاملہ ہو گئی، پھر جب بنی اسرائیل نے یہ دیکھا تو سب نے اس کی بہت زیادہ تعظیم کی اور کہا کہ ہم تیرے صومعہ کو سونے سے پھر بنا دیں گے، کہا: نہیں، بلکہ تم اس کو پھر مٹی سے بنا دو، جیسا کہ وہ تھا۔^(۲)

بالجملہ جب اس سورت میں منافقین اور یہود کا پورا وصف ہو چکا تو اللہ پاک نے مومنین کو خطاب کرنے کی طرف رجوع کیا اور ان کو موعظہ حسنہ کے ساتھ وعظ کیا، اس لیے کہ مصیبت کے بعد وعظ دلوں پر زیادہ اثر کرتا ہے دلوں کے نرم ہونے کے سبب سے اور اس شے سے ڈرنے کی وجہ سے جو سزا کی موجب ہوتی ہے۔

يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ
لِغَدٍ وَاتَّقُوا اللَّهَ ۚ إِنَّ اللَّهَ خَبِيرٌ بِمَا تَعْمَلُونَ ۝ وَلَا
تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ
هُمْ الْفَاسِقُونَ ۝ لَا يَسْتَوِي أَصْحَابُ النَّارِ وَأَصْحَابُ الْجَنَّةِ ۚ
أَصْحَابُ الْجَنَّةِ هُمْ الْفَائِزُونَ ۝ لَوْ أَنزَلْنَا هَذَا الْقُرْآنَ
عَلَىٰ جَبَلٍ لَّرَأَيْتَهُ خَاشِعًا مُّتَصَدِّعًا مِّنْ خَشْيَةِ اللَّهِ وَتِلْكَ
الْأَمْثَالُ نَضْرِبُهَا لِلنَّاسِ لَعَلَّهُمْ يَتَفَكَّرُونَ ۝ هُوَ اللَّهُ
الَّذِي لَا إِلَهَ إِلَّا هُوَ ۚ عَلِمُ الْغَيْبِ وَالشَّهَادَةِ ۚ هُوَ الرَّحْمَنُ

(۱) ان کی تخریج زیر تفسیر آیت میں گزر چکی ہے۔

(۲) صحیح البخاری، رقم الحدیث (۲۳۵۰) صحیح مسلم، رقم الحدیث (۲۵۵۰) تفسیر ابن کثیر (۴/۴۳۴-۴۳۶)

الرَّحِيمُ ۝ هُوَ اللَّهُ الَّذِي لَا إِلَهَ إِلَّا هُوَ الْمَلِكُ
 الْقُدُّوسُ السَّلَامُ الْمُؤْمِنُ الْمُهَيْمِنُ الْعَزِيزُ الْجَبَّارُ
 الْمُتَكَبِّرُ سُبْحَنَ اللَّهِ عَمَّا يُشْرِكُونَ ۝ هُوَ اللَّهُ الْخَالِقُ
 الْبَارِئُ الْمُصَوِّرُ لَهُ الْأَسْمَاءُ الْحُسْنَى يُسَبِّحُ لَهُ مَا فِي
 السَّمَوَاتِ وَالْأَرْضِ ۝ وَهُوَ الْعَزِيزُ الْحَكِيمُ ۝

اے ایمان والو! اللہ سے ڈرو، اور (ہر) شخص کو دیکھنا چاہیے کہ اس نے کل کے لیے آگے کیا بھیجا ہے اور تم اللہ سے ڈرتے رہو، بے شک اللہ کو خوب خبر ہے جو تم عمل کرتے ہو ⑮ اور ان کی طرح نہ ہو جاؤ جنہوں نے اللہ کو بھلا دیا، تو اللہ نے انہیں اپنا آپ بھلوا دیا، یہی لوگ نافرمان ہیں ⑯ آگ والے (دوزخی) اور باغ والے (جنتی) کبھی برابر نہیں ہو سکتے، جنتی ہی کامیاب ہیں ⑰ (اے نبی!) اگر ہم اس قرآن کو کسی پہاڑ پر نازل کرتے تو آپ دیکھتے کہ وہ اللہ کے خوف سے دب جاتا (اور) پھٹ جاتا، اور یہ مثالیں ہم لوگوں کے لیے بیان کرتے ہیں، شاید کہ وہ غور و فکر کریں ⑱ وہ اللہ ہی ہے جس کے سوا کوئی معبود نہیں، وہ غیب اور حاضر کا جاننے والا ہے، وہ رحمان ہے، رحیم ہے ⑳ اللہ وہ ہستی ہے کہ اس کے سوا کوئی معبود نہیں، وہ بادشاہ ہے، نہایت پاک، سلامتی والا، امن دینے والا، نگہبان، زبردست، زور آور، بڑائی والا، پاک ہے اللہ اس سے جو وہ شرک کرتے ہیں ㉑ وہ اللہ ہے، خالق ہے، موجد، صورت گر، اسی کے لیے ہیں اسمائے حسنیٰ، اسی کی تسبیح پڑھتی ہے، جو چیز آسمانوں اور زمین میں ہے، اور وہ غالب ہے، خوب حکمت والا ㉒

تقوے اور آخرت کی تیاری کا حکم:

اللہ نے بھی ان کو اپنی جانوں سے غافل کر دیا یعنی اپنے جی کے بچاؤ کی فکر نہ کی (فکر مَوْنُث و مَوْنُث بولا جاتا ہے لکھنوا لے مَوْنُث بولتے ہیں اس پر لکھنوی کہتے ہیں: دے کے دل فکر پیش و پس کیسی۔ ابتداء انتہا نکالی ہے۔ داغ دہلوی فرماتے ہیں:

قرار آ ہی گیا غم میں جی سنبھل ہی گیا گئے وہ دن جو تھا فکر جان جانے کا

۔ کذا فی أرمغان۔ احباب رسالہ مذکر و مَوْنُث نشی قادر علی صفی پوری، سلمہ اللہ تعالیٰ، شاہ عبد القادر

صاحب دہلوی رحمہ اللہ کے ترجمہ خاص میں یوں ہے: بچاؤ کا فکر نہ کیا۔ یعنی کافروں کے دل بڑے سخت ہیں کہ یہ کلام سن کر ایمان نہیں لاتے، وہ کلام اگر پہاڑ سمجھے تو وہ بھی دب جائے۔

منذر بن جریر اپنے باپ سے راوی ہیں کہ ہم دن کے شروع میں رسول اللہ ﷺ کے پاس تھے کہ ایک قوم آئی جو ننگے پاؤں اور ننگے بدن تھے صرف مخطط (لیکروں والی) چادریں یا عبا پہنے ہوئے، تلواریں گلے میں ڈالے ہوئے۔ ان میں سے عام لوگ بلکہ سب لوگ مضر قبیلے میں سے تھے۔ نبی مکرم ﷺ نے جب ان کی فاقہ زدہ حالت دیکھی تو آپ ﷺ کا چہرہ متغیر ہو گیا، پھر آپ ﷺ اندر گئے، پھر باہر آئے اور حضرت بلال رضی اللہ عنہ کو اذان کا حکم دیا، انھوں نے اذان دی اور تکبیر کہی، چنانچہ آپ ﷺ نے نماز پڑھی، پھر خطبہ دیا تو فرمایا: ﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ۚ وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ۚ إِنَّ اللَّهَ كَانَ عَلَيْكُمْ رَقِيبًا﴾ [النساء: ۱] ”اے لوگو! اپنے پروردگار سے ڈرو، جس نے تمہیں ایک جان سے پیدا کیا اور اسی سے اس کی بیوی کو پیدا کر کے ان دونوں سے بہت سے مرد اور عورتیں پھیلا دیں، اس اللہ سے ڈرو جس کے نام پر ایک دوسرے سے مانگتے ہو اور رشتے ناطے توڑنے سے بھی بچو، بے شک اللہ تعالیٰ تم پر نگہبان ہے۔“

اور وہ آیت پڑھی جو سورۃ الحشر میں ہے: ﴿وَلْتَنْظُرْ نَفْسٌ مَّا قَدَّمَتْ لِغَدٍ﴾ تو لوگوں نے اپنے دینار سے، اپنے درہم سے، اپنے کپڑے سے، اپنے صاع گندم سے، اپنے صاع خرما سے صدقہ دیا، یہاں تک کہ آپ ﷺ نے فرمایا: اگرچہ کھجور کا ٹکرا ہو۔ پھر ایک انصاری شخص ایک تھیلی لے کر آیا، قریب تھا کہ اس کی ہتھیلی اسے اٹھائے ہوئے عاجز ہو جائے، بلکہ وہ عاجز ہو گئی۔ پھر لوگ لاتے رہے، یہاں تک کہ میں نے کھانے اور کپڑوں کے دو ڈھیر دیکھے، یہاں تک کہ میں نے دیکھا کہ رسول اللہ ﷺ کا چہرہ مبارک چمک رہا تھا۔ پھر آپ ﷺ نے فرمایا: جس کسی نے اسلام میں کوئی نیک طریقہ نکالا تو اس کے لیے اس کا اجر ہے اور اس شخص کا اجر جس نے اس کے بعد اس پر عمل کیا، اس کے اجر میں سے کچھ کم کیے بغیر اور جس نے اسلام میں کوئی برا طریقہ نکالا تو اس پر اس کا گناہ ہے اور اس شخص کا گناہ جس نے اس پر عمل کیا بغیر اس کے کہ ان کے گناہوں میں سے کچھ کم ہو۔^(۱) (آخر جہ الإمام أحمد وانفرد بإخراجه مسلم من حديث شعبة بإسناده مثله)

باجملہ اللہ پاک نے ﴿يَا أَيُّهَا الَّذِينَ آمَنُوا اتَّقُوا اللَّهَ﴾ میں اپنے تقویٰ کا حکم دیا ہے اور یہ شامل ہے اس شے کے کرنے کو جس کا حکم دیا اور اس شے کے چھوڑنے کو جس سے منع فرمایا۔ ﴿وَلْتَنْظُرْ نَفْسٌ مَّا قَدَّمَتْ لِغَدٍ﴾ کا یہ مطلب ہے کہ تم خود اپنے آپ سے حساب لو اس سے پہلے کہ تم سے حساب لیا جائے اور تم دیکھو کہ تم نے

اعمالِ صالحہ کا کیا ذخیرہ کیا ہے اپنے نفوس کے لیے جس دن کہ تم مبعوث ہو گے اور اپنے رب کے سامنے پیش کیے جاؤ گے۔ ﴿وَاتَّقُوا اللَّهَ﴾ تاکید ثانی ہے پہلے علم کی۔ ﴿إِنَّ اللَّهَ خَبِيرٌ بِمَا تَعْمَلُونَ﴾ یعنی تم جان رکھو کہ اللہ تعالیٰ تمہارے سارے اعمال و احوال کا جاننے والا ہے، اس سے تمہاری کوئی مخفی شے پوشیدہ نہیں اور نہ تمہارے امور میں سے کوئی بڑی یا چھوٹی اور حقیر شے اس سے غائب ہوتی ہے۔

﴿وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ﴾ یعنی تم اللہ تعالیٰ کے ذکر کو مت بھولو کہ کہیں اس سے تم اس عملِ صالح کو بھلا دیے جاؤ جو قیامت کے دن تم کو فائدہ دے گا، کیوں کہ جزا جنسِ عمل سے ہوتی ہے۔ اسی لیے فرمایا: ﴿أُولَٰئِكَ هُمُ الْفَاسِقُونَ﴾ یعنی جو اللہ تعالیٰ کی یاد کو بھولنے والے ہیں وہی اللہ کی اطاعت سے نکلنے والے، قیامت کے دن ہلاک ہونے والے اور زیاں کار ہیں، جیسا کہ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ﴾ [المنافقون: ۹]

”اے مسلمانو! تمہارے مال اور تمہاری اولادیں تمہیں اللہ کے ذکر سے غافل نہ کر دیں اور جو ایسا کریں وہ بڑے ہی زیاں کار لوگ ہیں۔“

طبرانی نے نعیم بن نحمہ سے روایت کیا ہے، کہا کہ سیدنا ابوبکر صدیق رضی اللہ عنہ کے خطبے میں یہ تھا: کیا تم نہیں جانتے ہو کہ تم صبح کو جاتے ہو اور شام کو جاتے ہو ایک مدت معلوم کے لیے اور پس جو کوئی یہ طاقت رکھے کہ اجل کم کی جائے اس حال میں کہ وہ اللہ عزوجل کے اختیار میں ہو تو چاہیے کہ کرے اور تم ہرگز ایسا نہ کر سکو گے مگر اللہ عزوجل کی مدد سے، بے شک ایک قوم نے اپنی اجلیں اپنے غیر کے لیے ٹھہرائیں۔ اللہ عزوجل نے تم کو منع کیا کہ تم ان کی طرح ہو۔ ﴿وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ﴾ کہاں ہیں وہ جن کو تم اپنے بھائیوں میں سے پہچانتے ہو، وہ آپہنچے اس شے پر جو انھوں نے آگے بھیجی، ان دنوں کے اعمال میں سے جو گزر گئے اور وہ تنہا رہ گئے بدبختی یا نیک بختی کے ساتھ۔ کہاں ہیں وہ اگلے جبار جنھوں نے شہر بنائے اور دیواروں سے ان کو مضبوط کیا اور خود پتھروں اور کنوؤں کے نیچے ہو گئے۔ یہ اللہ کی کتاب ہے، اس کے عجائب فنا نہیں ہوتے سو تم اس سے تاریک دن کے لیے روشنی حاصل کرو اور چلو اس کی روشنی اور بیان میں (اصل کے الفاظ: ”وَاتَّضَحُوا بِسَنَائِهِ وَبَيَانِهِ“ ہیں، شاید یہ لفظ ”امضوا“ ہو۔ واللہ اعلم)۔ بے شک اللہ تعالیٰ نے ذکرِ یائیلؑ اور ان کے گھر والوں کی تعریف کی ہے: ﴿إِنَّهُمْ كَانُوا يُسْرِعُونَ فِي الْخَيْرَاتِ وَيَدْعُونَنَا رَغَبًا وَرَهَبًا ۖ وَكَانُوا لَنَا خِشَعِينَ﴾ [الانبیاء: ۹۰] ”یہ لوگ نیک کاموں کی طرف جلدی کرتے تھے اور ہمیں لالچ طمع اور ڈر خوف سے پکارتے تھے اور ہمارے سامنے عاجزی کرنے والے تھے۔“

اس قول میں کوئی خیر نہیں جس سے اللہ تعالیٰ کی ذات کی خوشنودی حاصل کرنے کا ارادہ نہ ہو اور نہیں ہے کوئی خیر اس مال میں جو اللہ تعالیٰ کی راہ میں خرچ نہیں کیا جاتا اور اس شخص میں کوئی خیر نہیں ہے جس کی جہالت اس کے علم پر غالب ہوتی ہے اور اس شخص میں کوئی خیر نہیں ہے جو اللہ تعالیٰ کے حق میں کسی ملامت کرنے والے کی ملامت سے ڈرتا ہے۔ حافظ ابن کثیر رحمہ اللہ کہتے ہیں: ”یہ اسناد جید ہے اور اس کے رجال ثقہ ہیں۔ جریر بن عثمان کے شیخ نعیم بن نحہ کو میں نفی اور اثبات سے نہیں پہچانتا، سوائے اس کے کہ ابو داؤد سجستانی نے یہ فیصلہ کیا ہے کہ جریر کے جملہ شیوخ ثقہ ہیں، اس خطبے کے دیگر وجوہ سے بھی شواہد موجود ہیں۔^① واللہ اعلم“

جنتی اور جہنمی برابر نہیں ہیں:

قوله تعالى: ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ﴾ یعنی دوزخ والے اور بہشت والے قیامت کے دن اللہ تعالیٰ کے حکم میں برابر نہیں ہیں، جیسا کہ اللہ تعالیٰ نے فرمایا: ﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ﴾ [الجاثیہ: ۲۱] ”کیا ان لوگوں کا جو برے کام کرتے ہیں، یہ گمان ہے کہ ہم انھیں ان لوگوں جیسا کر دیں گے جو ایمان لائے اور نیک کام کیے کہ ان کا مرنا جینا یکساں ہو جائے، برا ہے وہ جو فیصلہ کر رہے ہیں۔“

نیز فرمایا: ﴿وَمَا يَسْتَوِي الْأَعْمَىٰ وَالْبَصِيرُ وَالَّذِينَ آمَنُوا وَعَمِلُوا الصَّالِحَاتِ وَلَا النُّسِيُّ﴾ قَلِيلًا مَّا تَتَذَكَّرُونَ﴾ [المؤمن: ۵۸] ”اندھا اور بینا برابر نہیں نہ وہ لوگ جو ایمان لائے اور بھلے کام کیے بدکاروں کے برابر ہیں، تم (بہت) کم نصیحت حاصل کر رہے ہو۔“ نیز فرمایا: ﴿أَمْ نَجْعَلُ الَّذِينَ آمَنُوا وَعَمِلُوا الصَّالِحَاتِ كَالْمُفْسِدِينَ فِي الْأَرْضِ أَمْ نَجْعَلُ الْمُتَّقِينَ كَالْفُجَّارِ﴾ [ص: ۲۸] ”کیا ہم ان لوگوں کو جو ایمان لائے اور نیک عمل کیے ان کے برابر کر دیں گے جو (ہمیشہ) زمین میں فساد مچاتے رہے یا پرہیزگاروں کو بدکاروں جیسا کر دیں گے۔“ ان کے سوا اور آیات ہیں جو اس پر دال ہیں کہ اللہ تعالیٰ نیک لوگوں کی عزت کرے گا اور فجار کی اہانت فرمائے گا۔ اسی لیے یہاں فرمایا: ﴿أَصْحَابُ الْجَنَّةِ هُمُ الْفَائِزُونَ﴾ یعنی بہشت کے لوگ نجات پانے والے ہیں اور اللہ عزوجل کے عذاب سے سلامت رکھے گئے ہیں۔

عظمتِ قرآن کا بیان:

قوله تعالى: ﴿لَوْ أَنزَلْنَا هَذَا الْقُرْآنَ عَلَىٰ جَبَلٍ لَّرَأَيْنَاهُ خَشِعًا مُّتَصِدِّعًا مِّنْ خَشْيَةِ اللَّهِ﴾ اللہ پاک قرآن پاک کی تعظیم کرتا ہے اور اس کی بلند قدر بیان کرتا ہے اور وہ اس لائق ہے کہ اس کے لیے دل دب جائیں اور

اس کو سن کر پھٹ جائیں، اس لیے کہ اس میں وعدہ حق اور وعید اکید ہے۔ اگر ہم اس قرآن کو پہاڑ پر اتارتے تو اس کو دیکھتا کہ اللہ سے ڈرے دبنے والا اور پھٹنے والا ہے، یعنی جب پہاڑ اپنی سختی اور درشتی کے باوجود ایسا ہے کہ اگر اس قرآن کو سمجھتا، پھر اس شے کو سوچتا جو اس میں ہے تو البتہ اللہ عزوجل کے خوف سے دب جاتا پھٹ جاتا۔ پھر اے انسانو! تم کو یہ کیسے لائق ہے کہ اللہ تعالیٰ کے خوف سے تمہارے دل نرم نہ پڑیں اور نہ دبیں اور نہ پھٹیں، حالاں کہ تم اللہ تعالیٰ سے اس کے امر کو سمجھ چکے ہو اور اس کی کتاب کو سوچ چکے ہو۔ اسی لیے یوں فرمایا: ﴿وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ﴾

سیدنا عبد اللہ بن عباس رضی اللہ عنہما سے اس کی تفسیر میں مروی ہے (یعنی بروایت عوفی) اللہ تعالیٰ فرماتا ہے: اگر میں اس قرآن کو کسی پہاڑ پر نازل کرتا اور اس پر لادتا تو البتہ وہ پھٹ جاتا اور اس کے بوجھ اور اللہ تعالیٰ کی حشمت سے دب جاتا۔ چنانچہ اللہ تعالیٰ نے لوگوں کو حکم دیا کہ جس وقت قرآن ان پر نازل ہو تو سخت ڈر اور خوف کے ساتھ اس کو لیں۔ پھر فرمایا: ﴿وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ﴾۔ اسی طرح امام قتادہ اور ابن جریر رحمہما نے بھی کہا ہے۔^①

حدیث متواتر میں ثابت ہوا ہے کہ جب رسول اللہ ﷺ کے لیے منبر بنایا گیا اور آپ خطبے کے دن جذوع مسجد میں سے ایک جذع کے پاس ٹھہرتے تھے (جذع بالکسر درخت کے تنے کو کہتے ہیں۔ مسجد نبوی کے ستون کھجور کے تنے کے تھے، ان میں سے ایک ستون کے پاس کھڑے ہو کر خطبہ پڑھتے تھے، اس کو ستون حنانہ کہتے تھے)۔ پھر جب منبر پہلی بار رکھا گیا اور نبی کریم ﷺ خطبہ پڑھنے کے لیے آئے اور آپ اس جذع سے گزر کر منبر کی طرف گئے تو اس وقت وہ جذع رویا (اصل کے الفاظ ”حن الجذع وجعل یثن کما یثن الصبی الذی یسکت“ ہیں ”أنین وحنین“ بہ معنی نالہ و نالیدن ہے، ایک قسم کا بچے کا رونا ٹھکنا کہلاتا ہے، وہ یہ ہے) اور سکنے لگا جس طرح وہ بچہ سکتا ہے جو چپ کرایا جاتا ہے، اس ذکر اور وحی کے سبب سے جس کو اپنے پاس سنا کرتا تھا۔^② چنانچہ اس حدیث کی بعض روایتوں میں ہے کہ امام حسن بصری رحمہ اللہ نے اس حدیث کو لانے کے بعد یوں فرمایا کہ تم زیادہ مستحق ہو اس کے کہ رسول اللہ ﷺ کے زیادہ مشتاق ہو اس جذع کی نسبت۔^③

اور اسی طرح یہ آیت کریمہ ہے کہ جب سخت پہاڑ اگر اللہ کا کلام سنتے اور اس کو سمجھتے تو دب جاتے اور اس کے خوف سے پھٹ جاتے، پھر تم کیوں کر نہ دبو، حالاں کہ تم سن چکے ہو اور سمجھ چکے ہو۔ اللہ تعالیٰ نے فرمایا ہے: ﴿وَلَوْ أَنَّ قُرْآنًا سُيِّرَتْ بِهِ الْجِبَالُ أَوْ قُطِعَتْ بِهِ الْأَرْضُ أَوْ كَلِمَةٌ بِهِ الْمَوْتَىٰ ۚ بَلْ لِلَّهِ الْأَمْرُ جَمِيعًا ۚ وَلَا يَزَالُ الَّذِينَ كَفَرُوا تُصِيبُهُمْ بِمَا صَنَعُوا قَارِعَةٌ أَوْ تَحُلُّ قَرِيبًا مِّنْ دَارِهِمْ حَتَّىٰ يَأْتِيَ وَعْدُ اللَّهِ

② صحیح البخاری، رقم الحدیث (۳۳۹۰)

① تفسیر الطبری (۳۰۱، ۳۰۰/۲۳)

③ صحیح ابن حبان (۴۳۶/۱۴) تفسیر ابن کثیر (۴۳۸/۴)

إِنَّ اللَّهَ لَا يُخْلِفُ الْمِيعَادَ ﴿۳۱﴾ [الرعد: ۳۱] ”اگر (بالفرض) کسی قرآن (آسمانی کتاب) کے ذریعے پہاڑ چلا دیے جاتے یا زمین ٹکڑے ٹکڑے کر دی جاتی یا مردوں سے باتیں کرادی جاتیں (پھر بھی وہ ایمان نہ لاتے)، بات یہ ہے کہ سب کام اللہ کے ہاتھ میں ہیں تو کیا ایمان والوں پر اس بات پر دلجمعی نہیں کہ اگر اللہ تعالیٰ چاہے تو تمام لوگوں کو ہدایت دے دے۔ کفار کو تو ان کے کفر کے بدلے ہمیشہ ہی کوئی نہ کوئی سخت سزا پہنچتی رہے گی یا ان کے مکانوں کے قریب نازل ہوتی رہے گی، تاوقتیکہ وعدہ الہی آ پہنچے۔ یقیناً اللہ تعالیٰ وعدہ خلافی نہیں کرتا۔“

پہلے گزر چکا ہے کہ اس کے معنی یہ ہیں کہ البتہ یہ قرآن ہوتا۔ نیز فرمایا ہے: ﴿وَإِنَّ مِنَ الْجَبَارَةِ لِمَا يُتَفَجَّرُ مِنْهُ الْأَنْهَارُ وَإِنَّ مِنْهَا لِمَا يَشَقُّ فَيُخْرِجُ مِنْهُ الْمَاءَ وَإِنَّ مِنْهَا لِمَا يَهْبِطُ مِنْ خَشْيَةِ اللَّهِ﴾ [البقرة: ۷۴] ”بعض پتھروں سے تو نہریں بہہ نکلتی ہیں اور بعض پھٹ جاتے ہیں اور ان سے پانی نکل آتا ہے اور بعض اللہ کے ڈر سے گر گر پڑتے ہیں۔“

اللہ تعالیٰ کے اسماء و صفات اور بزرگی کا بیان:

پھر فرمایا: ﴿هُوَ اللَّهُ الَّذِي لَا إِلَهَ إِلَّا هُوَ عِلْمُ الْغَيْبِ وَالشَّهَادَةِ﴾ یعنی اللہ تعالیٰ وہ ہے کہ کوئی معبود نہیں مگر وہ، چنانچہ اس کے سوا نہ کوئی رب ہے اور نہ اس کے سوا وجود کا کوئی معبود ہے اور ہر شے جو اس کے سوا پوجی جاتی ہے، وہ باطل ہے اور وہ عالم الغیب والشہادہ ہے، یعنی ساری کائنات کو جانتا ہے جس کا ہم مشاہدہ کرتے ہیں اور اس کو بھی جانتا ہے جو ہم سے غائب ہے۔ پس اس پر کوئی شے مخفی نہیں زمین میں نہ آسمان میں، نہ کوئی جلیل چیز نہ حقیر چیز نہ کوئی چھوٹی اور نہ بڑی چیز، یہاں تک کہ اندھیروں میں جو ذرات ہیں ان کو بھی جانتا ہے۔

﴿هُوَ الرَّحْمَنُ الرَّحِيمُ﴾ پر تفسیر کے شروع میں ایسے طور پر کلام گزر چکا ہے کہ یہاں اس کے دوبارہ ذکر کرنے کی ضرورت نہیں۔ مراد یہ ہے کہ وہ ایسی رحمت والا ہے جو وسیع ہے اور ساری مخلوقات کو شامل ہے، چنانچہ وہ دنیا اور آخرت کا رحمان و رحیم ہے۔ اللہ پاک نے فرمایا ہے: ﴿وَرَحْمَتِي وَسِعَتْ كُلَّ شَيْءٍ﴾ [الأعراف: ۱۵۶] ”اور میری رحمت تمام اشیاء پر محیط ہے۔“ نیز فرمایا: ﴿كَتَبَ رَبُّكُمْ عَلَى نَفْسِهِ الرَّحْمَةَ﴾ [الأنعام: ۵۴] ”تمہارے رب نے مہربانی فرمانا اپنے ذمے مقرر کر لیا ہے۔“ نیز فرمایا: ﴿قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا هُوَ خَيْرٌ مِمَّا يَجْمَعُونَ﴾ [یونس: ۵۸] ”آپ کہہ دیجیے کہ بس لوگوں کو اللہ تعالیٰ کے اس انعام اور رحمت پر خوش ہونا چاہیے وہ اس سے بدرجہا بہتر ہے جس کو وہ جمع کر رہے ہیں۔“

پھر فرمایا: ﴿هُوَ اللَّهُ الَّذِي لَا إِلَهَ إِلَّا هُوَ الْمَلِكُ﴾ یعنی وہ مالک ہے ساری چیزوں کا، ان میں بغیر روک ٹوک کے تصرف کرنے والا ہے۔ امام وہب بن منبہ رحمہ اللہ نے کہا: قدوس بہ معنی طاہر ہے یعنی پاک۔ امام مجاہد اور

قنادہ رحمہ اللہ نے کہا: مبارک۔ امام ابن جریر رحمہ اللہ نے کہا ہے کہ ملائکہ کرام اس کی تقدیس کرتے ہیں، یعنی سارے عیوب اور نقائص سے اس کی پاکی بیان کرتے ہیں، اس کے اپنی ذات و صفات و افعال میں کمال کے سبب سے۔ ﴿الْمُؤْمِنُ﴾ کی تفسیر میں ضحاک کی سیدنا عبداللہ بن عباس رضی اللہ عنہما سے روایت یہ ہے کہ اپنی خلق کو اس سے امن دیا کہ ان پر ظلم کرے۔ امام قنادہ رحمہ اللہ نے کہا: ”أَمِنَ بِقَوْلِهِ أَنَّهُ حَقٌّ“، یعنی یہ کہہ کر امن دیا کہ وہ حق ہے۔ امام ابن زید رحمہ اللہ نے کہا ہے کہ اپنے مومن بندوں کی ان کے ایمان لانے پر تصدیق کی۔

﴿الْمُهَيِّئُ﴾ کے بارے میں عبداللہ بن عباس رضی اللہ عنہما اور کئی ایک اہل علم نے کہا ہے کہ اپنی خلق پر ان کے اعمال کا شاہد ہے اس معنی میں کہ وہ ان پر رقیب، یعنی نگہبان ہے،^① جیسا کہ اللہ تعالیٰ کا فرمان ہے: ﴿وَاللَّهُ عَلَى كُلِّ شَيْءٍ شَهِيدٌ﴾ [المجادلة: ۶] ”اور اللہ تعالیٰ ہر چیز سے واقف ہے۔“ نیز اللہ تعالیٰ کا فرمان ہے: ﴿ثُمَّ اللَّهُ شَهِيدٌ عَلَى مَا يَفْعَلُونَ﴾ [یونس: ۴۶] ”پھر اللہ ان کے سب افعال پر گواہ ہے۔“ نیز اللہ تعالیٰ کا فرمان ہے: ﴿أَفَمَنْ هُوَ قَائِمٌ عَلَى كُلِّ نَفْسٍ بِمَا كَسَبَتْ ۖ وَجَعَلُوا لِلَّهِ شُرَكَاءَ قُلُوبًا سَوُّهُمْ ۚ أَمْ تُدْبِرُونَ بِهِ مَا لَا يَعْلَمُ فِي الْأَرْضِ أَمْ يَبْظِهَرُ مِنْ الْقَوْلِ ۚ بَلْ زُيِّنَ لِلَّذِينَ كَفَرُوا مَكْرُهُمْ وَصُدُّوا عَنِ السَّبِيلِ ۚ وَمَنْ يُضِلِلِ اللَّهُ فَمَا لَهُ مِنْ هَادٍ﴾ [الرعد: ۳۳] ”آیا وہ اللہ جو نگہبانی کرنے والا ہے ہر شخص کی، اس کے کیے ہوئے اعمال پر، ان لوگوں نے اللہ تعالیٰ کے شریک ٹھہرائے ہیں، کہہ دیجیے ذرا ان کے نام تو لو، کیا تم اللہ تعالیٰ کو وہ باتیں بتاتے ہو جو وہ زمین میں جانتا ہی نہیں، یا صرف اوپری اوپری باتیں بتا رہے ہو۔ بات دراصل یہ ہے کہ کفر کرنے والوں کے لیے ان کے مکر سجادے گئے ہیں اور وہ صحیح راہ سے روک دیے گئے ہیں اور جس کو اللہ تعالیٰ گمراہ کر دے اس کو راہ دکھانے والا کوئی نہیں۔“ ﴿الْعَزِيزُ﴾ کے معنی یہ ہیں کہ وہ ہر شے پر غالب ہے، چنانچہ اس کو مقہور کیا ہے اور اشیاء پر غالب ہوا ہے سو اس کی جانب عالی کو مارے اس کی عزت، عظمت، جبروت اور کبریائی کے کوئی نہیں پہنچتا، اسی لیے یوں فرمایا: ﴿الْجَبَّارُ الْمَتَكَبِّرُ﴾ یعنی وہ ایسا ہے کہ صرف اس کے لیے جبریت اور تکبر لائق ہے اس کی عظمت کے لیے، جیسا کہ صحیح میں پہلے گزر چکا ہے کہ ﴿الْعَظَمَةُ إِزَارِي وَالْكِبْرِيَاءُ رِدَائِي ۖ فَمَنْ نَازَعَنِي ۖ وَاحِدًا مِنْهُمَا عَذَابُهُ﴾^② امام قنادہ رحمہ اللہ نے کہا: جبار وہ ہے جس نے اپنی خلق کو جس شے پر چاہتا ہے مجبور کیا ہے۔ امام ابن جریر رحمہ اللہ نے کہا ہے کہ اپنی مخلوق کے امور کی اصلاح و درستی کرنے والا ہے۔ ان میں اس شے کے ساتھ تصرف کرنے والا ہے جس میں ان کی بہتری ہے۔ امام قنادہ رحمہ اللہ نے کہا ہے کہ ہر برائی سے متکبر ہے۔^③

پھر فرمایا: ﴿سُبْحَنَ اللَّهِ عَمَّا يُشْرِكُونَ﴾۔ خلق بہ معنی تقدیر ہے، یعنی اندازہ کرنا۔ ”برء“ بہ معنی ”فری“

① تفسیر الطبري (۳۰۲/۲۳-۳۰۴) تفسیر ابن کثیر (۴/۴۳۸، ۴۳۹)

③ تفسیر الطبري (۳۰۴/۲۳)

② صحیح مسلم (۲۶۲۰) سنن أبی داود (۴۰۹۰) سنن ابن ماجہ (۴۱۷۴)

ہے۔ ”فری“ تنفیذ کو کہتے ہیں یعنی نافذ کرنا، یعنی جاری کرنا، جس شے کو مقدر و مقرر کیا ہے، اس کو وجود کی طرف باہر لے آیا۔ ہر کوئی جس نے کوئی شے مقدور و مرتب کی ہے، وہ اس پر قادر نہیں ہے کہ اس کو نافذ کر دے، وجود میں لے آئے سوائے اللہ عزوجل کے۔ شاعر نے کہا ہے: وہ کسی اور کی مدح کرتا ہے۔

وَلَأَنْتَ تَفْرِي مَا خَلَقْتَ وَبَعْضُ الْقَوْمِ يَخْلُقُ ثُمَّ لَا يَفْرِي

یعنی اے ممدوح! یعنی تو اس شے کو نافذ کرتا ہے جو تو نے مقدر کی اور اندازہ کی اور ٹھہرائی بخلاف اس کے جو تیرا غیر ہے، وہ اس شے کو نہیں کر سکتا جس کا ارادہ کرتا ہے۔ پس ”خلق“ تو تقدیر ہے اور ”فری“ تنفیذ ہے۔ اس معنی سے بولا جاتا ہے: ”قَدَّرَ الْجَلَادُ ثُمَّ فَرَى أَيُّ قَطْعَ عَلَى مَا قَدَّرَهُ بِحَسَبِ مَا يُرِيدُهُ“

اب قولہ تعالیٰ: ﴿الْخَلِيقِ الْبَارِئِ الْمُصَوِّرِ﴾ کے معنی یہ ہوئے کہ اللہ تعالیٰ وہ ہے کہ جب کسی شے کا ارادہ کرتا ہے تو اس سے کہہ دیتا ہے کہ ہو جا تو وہ اسی دم ہو جاتی ہے اسی صفت پر جس کا ارادہ کرتا ہے اور اسی صورت پر جو پسند فرماتا ہے، جیسا کہ اللہ تعالیٰ کا فرمان ہے: ﴿فِي آيِ صُورَةٍ مَّا شَاءَ رَكَّبَكَ﴾ [الانفطار: ۸] ”جس صورت میں چاہا تجھے جوڑ دیا۔“ اور اسی لیے فرمایا: ﴿الْمُصَوِّرِ﴾ یعنی وہ ہے کہ نافذ کرتا ہے اس شے کو جس کی ایجاد کا وہ ارادہ کرتا ہے اس صفت پر جس کا ارادہ فرماتا ہے۔

قولہ تعالیٰ: ﴿لَهُ الْأَسْمَاءُ الْحُسْنَى﴾ پر سورۃ الاعراف میں کلام گزر چکا ہے^① اور وہ حدیث ذکر کی گئی ہے جو صحیحین میں سیدنا ابو ہریرہ رضی اللہ عنہ سے مرفوعاً مروی ہے کہ اللہ تعالیٰ کے ننانوے نام ہیں سو میں سے ایک کم، جس شخص نے ان کا احصا کیا (شمار کیا) تو وہ جنت میں داخل ہوا اور وہ وتر ہے وتر کو دوست رکھتا ہے۔^② ترمذی میں ان ناموں کی صراحت بھی آئی ہے جو نام یہ ہیں: اللہ نہیں کوئی معبود مگر وہی رحمان، رحیم، الْمَلِكُ، الْقُدُّوسُ، السَّلَامُ، الْمُؤْمِنُ، الْمُهِيمُنُ، الْعَزِيزُ، الْجَبَّارُ، الْمُتَكَبِّرُ، الْخَالِقُ، الْبَارِئُ، الْمُصَوِّرُ، الْغَفَّارُ، الْقَهَّارُ، الْوَهَّابُ، الرَّزَّاقُ، الْفَتَّاحُ، الْعَلِيمُ، الْقَابِضُ، الْبَاسِطُ، الْخَافِضُ، الرَّافِعُ، الْمُعِزُّ، الْمُدِلُّ، السَّمِيعُ، الْبَصِيرُ، الْحَكَمُ، الْعَدْلُ، اللَّطِيفُ، الْخَبِيرُ، الْحَلِيمُ، الْعَظِيمُ، الْغَفُورُ، الشَّكُورُ، الْعَلِيُّ، الْكَبِيرُ، الْحَفِيفُ، الْمُقِيتُ، الْحَسِيبُ، الْجَلِيلُ، الْكَرِيمُ، الرَّقِيبُ، الْمُجِيبُ، الْوَاسِعُ، الْحَكِيمُ، الْوَدُودُ، الْمَجِيدُ، الْبَاعِثُ، الشَّهِيدُ، الْحَقُّ، الْوَكِيلُ، الْقَوِيُّ، الْمُتَيْنُّ، الْوَلِيُّ، الْحَمِيدُ، الْمُحْصِي، الْمُبْدِي، الْمَعِيدُ، الْمُحْيِي، الْمُمِيتُ، الْحَيُّ، الْقَيُّومُ، الْوَاحِدُ، الْمَاجِدُ، الْوَاحِدُ، الصَّمَدُ، الْقَادِرُ، الْمُقْتَدِرُ، الْمُقَدِّمُ، الْمُؤَخِّرُ، الْأَوَّلُ، الْآخِرُ، الظَّاهِرُ، الْبَاطِنُ، الْوَالِي، الْمُتَعَالِي، الْبَرُّ، التَّوَّابُ، الْمُتَّقِمُ، الْعَفْوُ، الرَّؤُوفُ، مَالِكُ الْمُلْكِ، ذُو الْجَلَالِ وَالْإِكْرَامِ، الْمُقْسِطُ، الْجَامِعُ، الْغَنِيُّ، الْمُغْنِي، الْمَانِعُ، الضَّارُّ، النَّافِعُ، النُّورُ، الْهَادِي، الْبَدِيعُ، الْبَاقِي، الْوَارِثُ، الرَّشِيدُ، الصُّبُورُ۔^③ ابن ماجہ میں

① رقم الآية (۱۸۰) ② صحیح البخاری، رقم الحدیث (۲۵۸۵) صحیح مسلم، رقم الحدیث (۲۶۷۷)

③ سنن الترمذی، رقم الحدیث (۳۵۰۷) سنن ابن ماجہ، رقم الحدیث (۳۷۶۱)

بھی یہ حدیث ہے اور اس میں کچھ تقدیم و تاخیر اور کمی و زیادتی بھی ہے۔ الغرض ان تمام حدیثوں وغیرہ کا بیان پوری طرح سورت اعراف میں گزر چکا ہے جسے یہاں دہرانے کی ضرورت نہیں ہے۔

ہر چیز اللہ تعالیٰ کے لیے تسبیح خواں ہے:

قرآن تعالیٰ: ﴿يُسَبِّحُ لَهُ مَا فِي السَّمَوَاتِ وَالْأَرْضِ﴾ اللہ تعالیٰ کے اس فرمان کی طرح ہے: ﴿كُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] ”ساتوں آسمان اور زمین اور جو بھی ان میں ہے اسی کی تسبیح کر رہے ہیں۔ ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو۔ ہاں یہ صحیح ہے کہ تم اس کی تسبیح سمجھ نہیں سکتے۔ وہ بڑا بردبار اور بخشنے والا ہے۔“

قرآن تعالیٰ: ﴿هُوَ الْعَزِيزُ الْحَكِيمُ﴾ یعنی وہ ایسا عزیز ہے کہ اس کے جنابِ عالی کا قصد نہیں کیا جاتا کہ کوئی اس تک پہنچ کر اسے ایذا دے۔ وہ اپنی شریعت اور تقدیر میں حکمت والا ہے۔ سیدنا معقل بن یسار رضی اللہ عنہ فرماتے ہیں جس شخص نے صبح اٹھ کر تین بار کہا: ”أَعُوذُ بِاللَّهِ السَّمِيعِ الْعَلِيمِ مِنَ الشَّيْطَانِ الرَّجِيمِ“ پھر سورۃ الحشر کی آخری تین آیتیں پڑھیں تو اللہ تعالیٰ اس پر ستر ہزار فرشتے مقرر کرے گا جو اس پر شام تک درود بھیجتے رہیں گے اور اگر وہ اس دن مر گیا تو شہید مرا اور جس نے شام کو ایسا کیا تو وہ بھی اسی رتبے میں ہوگا۔^① (أخرجہ الإمام أحمد ورواہ الترمذی عن محمود بن غیلان عن أبي أحمد الزبيري به وقال: غريب لا نعرفه إلا من هذا الوجه، وأخرجہ البيهقي والدارمي والطبراني وابن الضريس كذا في فتح البيان) آخر تفسیر سورۃ الحشر ولله الحمد والمنة كذا في ابن كثير.

فتح البیان کا بیان:

فتح البیان کا وضاحتی بیان یہ ہے: ﴿يَا أَيُّهَا الَّذِينَ آمَنُوا اتَّقُوا اللَّهَ﴾ یعنی اے ایمان والو! اللہ کی سزا سے ڈرو اس طرح سے کہ جس شے کا تم کو حکم دیا ہے اس کو کرو اور جس سے تم کو منع کیا ہے اس کو چھوڑ دو۔ ﴿وَلَتَنْظُرُنَّ نَفْسٌ مَّا قَدَّمَتْ لِغَدٍ﴾ یعنی چاہیے کہ ہر نفس نظر کرے کہ اعمال میں سے کیا شے قیامت کے دن کے لیے آگے بھیجی ہے۔ عرب کے لوگ ”غد“ کا کلمہ بولتے ہیں اس سے زمانہ مستقبل کا کنایہ کرتے ہیں۔

اصل میں ”غد“ سے مراد وہ دن ہے جس کے اور تمہارے درمیان ایک رات ہے۔ ”غد“ کا اسم روزِ قیامت پر صرف اس کے قریب کرنے کے لیے اطلاق کیا گیا ہے، جیسا کہ اللہ تعالیٰ کا فرمان ہے: ﴿وَمَا أَمْرُ السَّاعَةِ إِلَّا كَلَمْحِ الْبَصَرِ﴾ [النحل: ۷۷] ”اور قیامت کا امر تو ایسا ہی ہے جیسے آنکھ کا جھپکنا۔“

① مسند أحمد (۲۶/۵) سنن الترمذی، رقم الحدیث (۲۹۲۲) المعجم الكبير (۲۲۹/۲۰) فتح البیان (۷۰/۱۴) تفسیر ابن كثير

(۴۳۶/۴-۴۴۰) اس کی سند میں ”خالد بن طهمان“ ضعیف راوی ہے۔ ضعیف الجامع، رقم الحدیث (۵۷۳۲)

تو گویا روزِ قیامت کے قریب ہونے کی وجہ سے اس کی تشبیہ اس دن کے ساتھ دی گئی جس کے اور تمہارے درمیان صرف ایک رات ہے۔ یا اس لیے کہ دنیا کا زمانہ ایک دن کی طرح ہے اور آخرت ایسی ہے جیسے اس کا کل کا دن، اس لیے کہ ان میں سے ہر ایک متشابہ احکام اور احوال کے ساتھ مختص ہے اور ثانی اول کے بعد آتا ہے تو اب لفظ ”غد“ کا استعارہ ہوگا۔

﴿لَفْسٌ﴾ کو جو نکرہ ذکر فرمایا تو اس کا فائدہ اس بات کا بیان ہے کہ جو نفوس قیامت میں نظر کرنے والے اور غور و فکر کرنے والے ہیں وہ حد درجہ تھوڑے ہیں۔ گویا یوں کہا گیا: چاہیے کہ ایک نفس ہی اس میں نظر کرے اور وہ نفس بھی کہاں ہے۔ ”غد“ کے نکرہ لانے کا فائدہ اس کی تعظیم اور اس کے حال کا ابہام ہے۔ گویا یوں کہا گیا کہ ایسے ”غد“ کے لیے جس کی عظمت اور ہولناکی کی حقیقت کو نفس پہچانتا ہی نہیں ہے تو اب اس میں تنکیر (نکرہ لانا) تعظیم کے لیے ہوگی اور نفس میں تقلیل کے لیے۔ یا اس بات کی تعریض (اشارہ) ہے کہ وہ سب اس نظر واجب سے غافل ہو رہے ہیں۔ (أفاده الكرخي رحمه الله)

﴿وَاتَّقُوا اللَّهَ﴾ میں تقویٰ کے حکم کی تکرار تاکید کے لیے ہے، یا یوں کہو کہ اول ادائے واجبات میں ہے، اس لیے کہ وہ عمل سے مقرون (پیوستہ) ہے، کیوں کہ ﴿مَا قَدَّمْتُ لِعَٰدٍ﴾ سے مراد اعمالِ خیر ہیں اور ثانی ترکِ محارم (حرام کردہ چیزوں کو ترک کرنا) میں ہے، اس لیے کہ اس کو مقرون کیا ہے ﴿إِنَّ اللَّهَ خَبِيرٌ بِمَا تَعْمَلُونَ﴾ سے۔ اس وجہ کو اس لیے ترجیح دی گئی ہے کہ تائیس کو تاکید پر فضیلت ہے۔ تم کو خبر ہے کہ تقویٰ واجبات کے ادا کرنے اور حرام کردہ چیزوں کو ترک کرنا دونوں کو شامل ہے، کیوں کہ اس تقریر کی بنا پر، جو سورۃ البقرہ کے شروع میں گزر چکی ہے، تقویٰ یہ ہے کہ ہر اس شے سے پرہیز کی جائے جو گناہ گار کرتی ہے، وہ کام کرنا ہو یا ترک کرنا۔ اور توزیع (باٹنا، پراگندہ کرنا) اور تقسیم کی کوئی وجہ نہیں ہے کہ ایک کو واجبات ادا کرنے سے جوڑو اور دوسری کو ترکِ محارم سے لگاؤ، بلکہ یہ مقام تو امرِ تقویٰ کے اہتمام کا مقام ہے تو زیادہ بہتر اور قوی بات تاکید ہی ہے۔ (کما ذکرہ الکرخي) معنی یہ ہیں کہ اللہ تعالیٰ پر تمہارے اعمال سے کوئی مخفی شے بھی پوشیدہ نہیں ہے، وہ تم کو تمہارے اعمال کا بدلہ دے گا خیر ہے تو خیر اور شر ہے تو شر۔

﴿وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ﴾ یعنی تم ان جیسے مت ہو جاؤ جنہوں نے اللہ تعالیٰ کے حکم اور اطاعت کو ترک کیا، یا اس کی قدر نہ کی، جیسا کہ اس کی قدر کا حق تھا، یا اس سے نہ ڈرے، یا یہ سب کیا تو اس نے اس کو اپنے نفوس کو بھولنے والے کر دیا، اس وجہ سے کہ وہ اس کو بھول گئے تو جو اعمال اللہ تعالیٰ کے عذاب سے ان کو بچاتے ہیں ان میں اپنے آپ کو نہ لگایا اور جو گناہ ان کو اس عذاب میں ڈالنے والے ہیں ان سے باز نہ رہے۔ اس معنی کی بنا پر مضاف محذوف ہے: ”أَيُّ: أَنَسَاهُمْ حُطُوطَ أَنفُسِهِمْ أَوْ تَقْدِيمَ خَيْرٍ لِّأَنفُسِهِمْ“ یعنی اللہ تعالیٰ نے ان کے نفوس کے فائدے ان کو بھلا دیے یا ان کو اپنے نفوس کے لیے بھلائی کا آگے بھیجنا بھلا دیا۔

سفیان رحمہ اللہ نے کہا ہے کہ وہ اللہ کا حق بھول گئے تو ان کو ان کی اپنی جانوں کا حق بھلا دیا۔ کسی نے کہا ہے کہ اللہ کو رخا میں بھول گئے، یعنی راحت و آرام میں اللہ کو بھول گئے تو سختیوں میں ان کو ان کے نفوس بھلا دیے۔^(۱) کسی نے کہا کہ اللہ تعالیٰ کو اس کا شکر اور تعظیم ترک کر کے بھول گئے تو ان کو ان کے نفوس بھلا دیے کہ بعض ان کا بعض کو یاد دلانے۔ (حکاء ابن عیسیٰ) سہل بن عبد اللہ نے فرمایا کہ اللہ تعالیٰ کو گناہوں کے وقت بھول گئے تو توبہ کے وقت ان کو ان کے نفوس بھلا دیے۔^(۲) اللہ تعالیٰ نے ﴿فَانْسَهُمْ﴾ میں فعل کو اپنے نفس مقدس کی طرف یہ بات بتانے کے لیے منسوب فرمایا کہ یہ اس کے امر و نہی کے سبب سے ہے جیسا کہ اس کا قول ہے: ”أَحْمَدُ الرَّجُلَ إِذَا وَجَدْتَهُ مَحْمُودًا“ ﴿نَسُوا﴾ کی اصل ”نَسِيُوا“ ہے۔ ”يُقَالُ: نَسِيَ كَرَضِي يَرْضَى“۔ ﴿أُولَئِكَ هُمُ الْفَاسِقُونَ﴾ یعنی یہ لوگ جو اللہ تعالیٰ کو بھولنے والے ہیں وہی مکمل طور پر اللہ تعالیٰ کی اطاعت سے نکلے ہوئے ہیں۔

پہلے تو تقویٰ کا حکم دیا پھر غفلت سے منع فرمایا۔ یہ دو فرقے ہوئے: ایک تو اللہ سے ڈرنے والا۔ دوسرا اللہ سے غافل تو اس کے بعد ان کی جزا میں جو فرق ہے اس کا ذکر فرمایا: ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ﴾ یعنی دوزخ والے اور بہشت والے فضل اور رتبے میں برابر نہیں ہیں۔ مراد دونوں فریق علی العموم ہیں تو اب جو کوئی اللہ کو بھول گیا تو وہ تو فریق اہل نار میں بدرجہ اولیٰ داخل ہوگا۔ اسی طرح جو لوگ اللہ تعالیٰ سے ڈرے وہ اہل جنت کے فریق میں بدرجہ اولیٰ داخل ہوں گے، اس لیے کہ آیت کا سیاق ان میں ہے۔ سورۃ السجدہ و مائدہ و ص میں اس قسم کی آیت کے معنی پر کلام گزر چکا ہے۔

پھر جب اللہ پاک اہل جنت اور اہل نار کے درمیان برابری کی نفی کر چکا تو اصحاب جنت کے متعلق یہ خبر دی کہ ﴿أَصْحَابُ الْجَنَّةِ هُمُ الْفَائِزُونَ﴾ یعنی جنت کے لوگ وہی ظفر مند (کامیاب) ہیں، ہر مطلوب کو حاصل کرنے والے اور ہر ناپسندیدہ چیز سے نجات پانے والے ہیں۔ یہ جملہ مستانفہ ہے (امام ابو السعود رحمہ اللہ نے یہ بات صرف ﴿أَصْحَابُ الْجَنَّةِ هُمُ الْفَائِزُونَ﴾ کے بارے میں کہی ہے،^(۳) ظاہر یہ ہے کہ ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ﴾ پورا جملہ مستانفہ ہے۔ یہ دونوں فریق کے درمیان برابری نہ ہونے کی کیفیت کو بیان کرتا ہے تو اب یہ ﴿يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ﴾ کے لیے تذیل کے مثل ہے، کیوں کہ جب اللہ پاک نے مومنوں کو تقویٰ کا حکم دیا جو اللہ تعالیٰ کے نزدیک زیادہ عزت کا سبب ہے، جیسا کہ اس نے فرمایا: ﴿إِنَّ أَكْرَمَكُمْ عِنْدَ اللَّهِ أَتْقَاهُ﴾ [الحجرات: ۱۳] ”اللہ کے نزدیک تم سب میں باعزت وہ ہے جو سب سے زیادہ ڈرنے والا ہے۔“ اور عاقبت پر نظر کرنے اور غور و فکر کرنے اور اس کے لیے ہوشیار اور بیدار ہونے کا

اور عمل میں مشغول ہونے کا حکم دیا، پھر ان کو غفلوں میں ہونے سے منع کیا کہ جو اللہ تعالیٰ کو بھول گئے اور عذاب سے بچنے کے لیے عمل کرنا چھوڑ دیا۔

پھر اللہ پاک نے ان کو ان کے نفوس بھلا دیے، یہاں تک کہ عاقبت میں وہ ہولناکیاں دیکھیں جن میں اپنے نفوس کو بھول گئے تو ﴿لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمْ الْفَائِزُونَ﴾ سے کلام کی تذیل فرمائی، تاکہ انھیں اس شے میں رغبت پیدا ہو جو ان کو اللہ تعالیٰ کی طرف قریب کرے اور اس کے دارِ کرامت میں ان کو داخل کرے اور ان کو اس کے اصحاب سے کر دے۔ اسی جگہ سے اس آیت کے ساتھ شافعیہ نے لطیف استدلال کیا ہے کہ مسلم کافر کے بدلے میں قتل نہ کیا جائے اور کافر مسلم کے مال کا مالک نہیں ہوتا استیلاء (غالب ہونے) سے اور قاضی کا کلام حسین ہوا، جب یوں کہا کہ وہ لوگ جنھوں نے اپنے نفوس کامل کیے اور جنت کے لائق ہو گئے، وہ ان کے برابر نہیں ہوتے جنھوں نے اپنے نفوس ذلیل کیے، یعنی ان کو ذلت اور خواہشوں میں استعمال کیا اور نار کے مستحق ہو گئے۔^(۱) (كما قال الكرخي)

اس آیت میں دوسرا بیان یہ ہے کہ یہ لوگوں کو اس بات سے آگاہ کرنا ہے کہ وہ جو انتہائی غافل ہو رہے ہیں اور عاقبت کی فکر کم کرتے ہیں اور عاجلہ (دنیا) کے اختیار کرنے پر اور خواہشوں کی پیروی کرنے میں جان دیے ڈالتے ہیں تو وہ اس وجہ سے ایسے ہیں گویا جو جنت اور نار میں اور ان کے لوگوں میں فرق ہے، اس کو پہچانتے ہی نہیں اور نہ یہ جانتے ہیں کہ کامیابی اصحابِ جنت کے ساتھ ہے اور عذابِ الیم اصحابِ نار کے ساتھ تو ایسے لوگ اس کے مستحق ہیں کہ ان کو اس کا فرق بتایا جائے اور اس پر ان کو آگاہ کیا جائے جس طرح کوئی اپنے باپ کی نافرمانی کرتا ہے تو تم اس سے کہتے ہو کہ وہ تیرا باپ ہے، اس کو اس شخص کی مثل ٹھہراتے ہو جو اپنے باپ کو پہچانتا نہیں ہے۔ پس تم یہ کہہ کر باپ پن کے حق سے اس کو آگاہ کرتے ہو، وہ حق جو احسان، حسن سلوک، نرمی اور مہربانی کا مقتضی ہے (یہ بیان علامہ نسفی رحمہ اللہ کا ہے اور استدلالِ شافعیہ کے بارے میں کہا ہے: ”قد أجبننا عن مثل هذا في أصول الفقه والكافي“)^(۲)

پھر جب اللہ پاک اہلِ جنت و اہلِ نار کے ذکر سے فارغ ہوا اور یہ بیان کر چکا کہ وہ باہم برابر نہیں تو اپنی کتابِ کریم کی تعظیم کا اور جلالت کا ذکر کیا اور اس بات کی خبر دی کہ وہ اس قابل ہے کہ دل اس کے لیے دیں اور نرم پڑیں۔ چنانچہ فرمایا: ﴿لَوْ أَنزَلْنَا هَذَا الْقُرْآنَ عَلَى جَبَلٍ لَّرَأَيْنَاهُ خَشِعًا مُّتَصَدِّعًا مِّنْ خَشْيَةِ اللَّهِ﴾ یعنی قرآن ایسا عظیم الشان جید الفاظ قوی المبانی بلغ المعانی ہے اور ایسے مواعظ پر مشتمل ہے جن سے دل نرم پڑتے ہیں، اگر وہ زمین کے پہاڑوں میں سے کسی پہاڑ پر اتارا جاتا اور انسان کی طرح اس میں تمیز رکھ دی جاتی تو تو اس کو دیکھتا کہ اس کے انتہائی سخت اور درشت اور عظیم الجثہ ہونے کے باوجود وہ اللہ تعالیٰ کی خشیت یعنی اس کے عذاب سے ڈر کے اور

اس خوف سے کہ کہیں اللہ تعالیٰ کے کلام کی کما حقہ تعظیم نہ کر سکے، وہ دب جاتا اور پھٹ جاتا۔

یہ بیان ایک تمثیل ہے جو اس کی علوشان اور دلوں میں اس کی تاثیر کا مقتضی ہے (اس بات پر قولہ تعالیٰ: ﴿وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ﴾ دلالت کرتا ہے)۔ کسی نے کہا ہے کہ یہ نبی مکرم ﷺ کو خطاب ہے، یعنی اے محمد! اگر ہم اس قرآن کو کسی پہاڑ پر اتارتے تو وہ ثابت نہ رہتا اور اس کے اترنے سے پھٹ جاتا حالانکہ ہم نے تحقیق اس کو تجھ پر نازل کر دیا اور تجھ کو اس کے لیے ثابت رکھا اور تجھے اس پر قوت دی اس بنا پر یہ آیت باب امتنان سے ہوگی۔ اللہ پاک نبی مکرم ﷺ پر احسان رکھتا ہے، اس لیے کہ اس نے آپ ﷺ کو اس شے کے لیے ثابت رکھا جس کے سامنے جے ہوئے پہاڑ بھی ثابت نہیں رہ سکتے۔ کسی نے کہا ہے کہ اُمت کو خطاب ہے۔

﴿وَتِلْكَ الْأَمْثَلُ نَضْرِبُهَا لِلنَّاسِ لَعَلَّهُمْ يَتَفَكَّرُونَ﴾ یعنی یہ مثالیں ہیں جن کو ہم لوگوں کے لیے بیان کرتے ہیں، شاید وہ سوچ کریں اس شے کے بارے میں جس میں ان پر سوچ کرنا واجب ہے، تاکہ نصیحت سے نصیحت پذیر ہوں اور دھمکیوں کا اثر قبول کریں۔ اس میں کفار کو ملامت اور دھمکی ہے، اس لیے کہ وہ نہ قرآن کے لیے دے نہ اس سے نصیحت حاصل کی اور نہ ہی اس کی دھمکیوں کا کوئی اثر قبول کیا۔

جب کہ اللہ پاک نے قرآن شریف کو موصوف بہ عظمت کیا اور یہ بات معلوم ہے کہ صفت کی عظمت موصوف کی عظمت کے تابع ہوتی ہے تو اس کے بعد ہی اپنی عظمت کا وصف فرمایا اور کہا: ﴿هُوَ﴾ یعنی وہی جو ایسا ہے کہ اس کا وجود اپنی ذات سے ہے۔ پس کسی بھی وجہ سے اس کے لیے عدم (نہ ہونا) نہیں ہے۔ جب وہ ایسا ہے تو کوئی اور شے ایسی نہیں جو اس کے علاوہ کلمہ ﴿هُوَ﴾ سے موصوف ہو، اس لیے کہ ہمیشہ کے لیے ازل سے ابد تک موجود وہی ہے، چنانچہ پس وہ ہر ضمیر میں حاضر ہے اور اپنی عظمت کے سبب سے ہر حس سے غائب ہے، اسی لیے اس کی خشیت سے پہاڑ پھٹ پڑا۔

جب اللہ پاک نے اپنے خاص الخاص ناموں سے اپنی تعبیر کی تو ہم پر لطف و مہربانی کر کے اور ہمارے لیے منزل ہو کر سب سے مشہور نام کے ساتھ اپنی خبر دی جو سارے اسماء کا مسمیٰ ہے۔ چنانچہ فرمایا: ﴿اللَّهُ﴾ یعنی وہ ایسا معبود ہے کہ عبادت والوہیت اس کے سوا کسی کے لائق نہیں ہے۔ ﴿الَّذِي لَا إِلَهَ إِلَّا هُوَ﴾ یعنی وہ ایسا ہے کہ نہیں ہے کوئی معبود مگر وہ، پس بے شک اس کا کوئی ہم جنس نہیں ہے اور نہ یہ بات لائق اور صحیح ہے اور نہ ہی تصور کی جا سکتی ہے کہ کوئی شے اس کے جوڑ کی ہو، یا اس کے مشابہ ہو۔ (کذا فی الخطیب)

﴿عَلِمُ الْغَيْبِ وَالشَّهَادَةِ﴾ یعنی اس شے کو جاننے والا ہے جو محسوس بھی نہیں ہوتی اور اس شے کو جو حاضر ہوئی۔ کسی نے کہا ہے کہ وہ چھپی ہوئی اور علانیہ چیز کا جاننے والا ہے۔ کسی نے کہا ہے کہ اس شے کا عالم ہے جو ہو گئی اور جو ہوگی۔ کسی نے کہا کہ آخرت و دنیا کا عالم ہے۔ کسی نے کہا ہے کہ غیر موجود اور موجود کا عالم ہے۔ ﴿

﴿الْغَيْبِ﴾ کو ﴿الشَّهَادَةِ﴾ سے پہلے اس لیے رکھا کہ وہ وجود میں بھی مقدم ہے۔ ﴿هُوَ الرَّحْمَنُ الرَّحِيمُ﴾ اس کی تفسیر گزر چکی ہے۔

﴿هُوَ اللَّهُ الَّذِي لَا إِلَهَ إِلَّا هُوَ﴾ تاکید اور تقریر کے لیے دوبارہ ذکر کیا ہے، اس لیے کہ توحید اسی کے لائق ہے۔ ﴿الْمَلِكُ﴾ یعنی ایسا بادشاہ ہے کہ اس کا ملک زائل نہیں ہوتا ہے، اپنی ساری مخلوق میں امر و نہی کے ساتھ تصرف کرنے والا ہے، ان کا مالک ہے، چنانچہ وہ اس کے زیر ملک ہیں اور اس کے قہر و ارادے کے تحت ہیں۔ ﴿الْقُدُّوسُ﴾ یعنی ہر عیب سے طاہر و پاک ہے اور ہر نقص سے منزہ، یعنی پاک ہے۔ ”قدس“ بہ تحریک اہل حجاز کی لغت میں ”سطل“ کو کہتے ہیں، اس لیے کہ اس سے طہارت کی جاتی ہے، اسی معنی سے قادوس ہے: ”لَوْاحِدُ الْأَوَانِيِ الَّتِي يُسْتَخْرَجُ بِهَا الْمَاءُ“

غرض یہ کہ ق۔د۔س کا مادہ طہارت و پاکی میں مستعمل ہوتا ہے۔ کسی نے کہا ہے کہ قدوس وہ ہے جس کی برکت بہت زیادہ ہوئی۔ جمہور نے بہ ضم قاف پڑھا ہے اور کسی نے (یعنی امام ابو ذر اور ابوالسماک رحمہما اللہ نے) بہ فتح قاف پڑھا ہے۔ امام سیبویہ رحمہ اللہ کہتے ہیں کہ ”سبوح و قدوس“ دونوں بہ فتح اول ہیں۔ امام ابو حاتم رحمہ اللہ نے یعقوب رحمہ اللہ سے حکایت کیا ہے کہ یعقوب رحمہ اللہ نے کسائی رحمہ اللہ کے پاس ایک فصیح اعرابی کو سنا کہ وہ قدوس کو بہ فتح قاف پڑھتا تھا۔ امام ثعلب رحمہ اللہ نے کہا ہے کہ ہر اسم جو فاعول کے وزن پر ہے وہ مفتوح الاول ہے مگر، ”سبوح و قدوس“ کہ ان میں زیادہ تر ضمہ ہے اور کبھی مفتوح ہوتے ہیں۔

﴿السَّلَامُ﴾ امام ابن العربی رحمہ اللہ علم برادر مالکیہ فرماتے ہیں۔ علماء نے اس پر اتفاق کیا ہے کہ اللہ تعالیٰ کے حق میں ہمارا قول ﴿السَّلَامُ﴾ ہے، اس کے معنی نسبت ہیں، تقدیر ”ذُو السَّلَامَةِ“ ہے۔ پھر ترجمہ نسبت میں تین قول پر اختلاف کیا ہے۔ پہلا اس کے معنی یہ ہیں کہ وہ ہر عیب سے سالم ہوا اور ہر نقص سے بری ہوا۔ دوسرا اس کے معنی ”ذُو السَّلَامِ“ ہیں، یعنی اپنے بندوں پر جنت میں سلام کرنے والا ہے جیسا کہ فرمایا: ﴿سَلَامٌ قَوْلًا مِّن رَّبِّ رَحِيمٍ﴾ [یس: ۵۸] ”مہربان پروردگار کی طرف سے انھیں ”سلام“ کہا جائے گا۔“ تیسرا وہ ایسا ہے کہ خلق اس کے ظلم سے سالم رہے۔ یہ قول امام خطابی رحمہ اللہ کا ہے (یا سالم رکھا خلق کو اپنے ظلم سے)۔ اور اسی کے اکثر قائل ہیں۔^① اس قول کی بنا پر اور اس سے پہلے قول کی بنا پر سلام فعل کی صفت ہوگا اور اس قول کی بنا پر کہ وہ عیوب و نقائص سے بری ہے وہ ذات کی صفت ہوگا۔ کسی نے کہا ہے کہ ﴿السَّلَامُ﴾ کے معنی ”المسلم لعباده“ یعنی اپنے بندوں کے لیے سلامتی رکھنے والا ہے۔ مبالغے کے لیے مصدر کے ساتھ وصف کیا گیا ہے۔

﴿الْمُؤْمِنُ﴾ یعنی وہ ایسا ہے کہ اس نے اپنے بندوں کو اپنے عذاب سے امن بخشا ہے۔ یا معجزات ظاہر کر کے اپنے رسول ﷺ کی تصدیق کرنے والا ہے۔ یا مومنوں سے جو ثواب کا وعدہ کیا ہے اس کو سچا کرنے والا ہے اور عذاب کی وعید کو سچا کرنے والا ہے جو اُن کو سنائی ہے۔ کسی نے کہا ہے کہ مومن وہ ہے کہ اس کے دوست اس کے عذاب سے امن میں ہوتے ہیں اور اس کے بندے اس کے ظلم سے امن میں ہوتے ہیں۔ ”يُقَالُ: آمَنَهُ، مِنْ الْأَمَانِ الَّذِي هُوَ ضِدُّ الْخَوْفِ“ جیسا کہ اللہ تعالیٰ نے فرمایا: ﴿وَأَمْنَهُمْ مِنْ خَوْفٍ﴾ [قریش: ۴] ”جس نے ان کو ڈر (اور خوف) میں امن (وامان) دیا۔“ ”فَهُوَ مُؤْمِنٌ“

امام مجاہد رحمہ اللہ نے کہا: مومن وہ ہے جس نے اپنے اس قول سے اپنے نفس کی توحید کی: ”شَهِدَ اللَّهُ أَنَّهُ لَا إِلَهَ إِلَّا هُوَ“ جمہور نے مومن بہ کسرِ میم پڑھا ہے اسم فاعل ”آمن“ بہ معنی ”آمن“ (آمن کو بہ معنی ”آمن“ مشدود کے لینا اس کی طرف احتیاج بہ اعتبار معانی سابقہ کے کچھ بھی نہیں اور جمہور کی طرف اس قراءت کی نسبت اس فعل خاص کے معنی میں۔ یہ بھی کما بینغی نہیں۔ مصحح نسلّمہ اللہ تعالیٰ)۔ کسی نے بہ فتحِ میم پڑھا ہے، (یعنی ابو جعفر محمد بن علی بن الحسین نے)۔ بہ معنی مومن بنا بر حذف، جیسا کہ اللہ تعالیٰ کا فرمان ہے: ﴿وَاخْتَارَ مُوسَىٰ قَوْمَهُ﴾ أَيُّ: مِنْ قَوْمِهِ“ امام ابو حاتم رحمہ اللہ نے کہا ہے کہ یہ قراءت جائز نہیں، اس لیے کہ اس کے معنی یہ ہیں کہ وہ خائف تھا اور کسی اور نے اس کو امن دیا۔^(۱) خاکسار۔ عفی اللہ۔ کہتا ہے کہ یہ قراءت جائز ہے، اس لیے کہ اس کے معنی یہ ہیں کہ اس کی خلق اس پر ایمان لائی ہے، اس کو مانا ہے، اس پر ایمان لایا گیا ہے۔ امام ابو حاتم رحمہ اللہ کو دھوکا ہوا کہ مومن کو امن سے سمجھے، حالاں کہ وہ ایمان سے ہے۔

﴿الْمُهَيِّمِينَ﴾ ماخوذ ہے ”هَيِّمَنَ يُهَيِّمُنُ“ سے، یہ اس وقت بولتے ہیں جب کوئی شخص کسی شے پر رقیب و نگہبان ہو، یعنی اللہ پاک اپنے بندوں پر ان کے اعمال کے ساتھ شہید (گواہ) ہے اور ان پر رقیب و نگہبان ہے۔ امام مجاہد، قتادہ اور مقاتل رحمہم نے اسی طرح کہا ہے۔ امام واحدی رحمہ اللہ کہتے ہیں کہ بہت سے مفسر ادھر گئے ہیں کہ اس کی اصل ”مؤیمن“ ہے ”آمن یومن“ سے، تو اب مومن کے معنی میں ہوگا^(۲) لیکن پہلا قول زیادہ مناسب ہے، اس لیے کہ جب مومن کے معنی میں ہوا تو ایک نام ہی کم ہو گیا۔ کسی نے کہا: ”الْقَائِمُ عَلَى خَلْقِهِ بِرِزْقِهِ“ یعنی اپنی خلق کی روزی کا بندوبست کرنے والا ہے۔ کسی نے کہا ہے کہ بہ معنی رقیب، یعنی حافظ ہے۔ کسی نے کہا ہے کہ مصدق ہے یہ وہی ہے جو امام واحدی رحمہ اللہ نے نقل کیا ہے۔ کسی نے کہا ہے کہ قاضی۔ کسی نے کہا ہے کہ امین و مومن۔ کسی نے کہا ہے کہ علی۔ کسی نے کہا ہے کہ اللہ پاک کے اسماء سے ایک اسم ہے، وہی اس کی تاویل کو خوب جانتا ہے۔ سورۃ المائدہ میں اس اسم مبارک پر کلام گزر چکا ہے۔^(۳)

﴿الْعَزِيزُ﴾ یعنی اس کا نظیر نہیں پایا جاتا۔ کسی نے کہا ہے کہ ”قاہر“۔ کسی نے کہا ہے کہ غالب غیر مغلوب۔ کسی نے کہا ہے کہ قوی، مطلب یہ ہے کہ اپنی عزت، قہر، غلبہ اور قوت میں بے ہمتا، یعنی بے مثال ہے۔ ﴿الْجَبَّارُ﴾ اللہ پاک کی جبروت اس کی عظمت و بزرگی ہے، چنانچہ اس بنا پر وہ صفت ذات ہے۔ عرب لوگ فلک کا نام جبار رکھتے ہیں۔ یہ بھی جائز ہے کہ ”جَبَرَ إِذَا أَغْنَى الْفَقِيرَ وَأَصْلَحَ الْكَسِيرَ“ سے ہو، یعنی فقیر کا غنی کرنے والا ٹوٹے ہوئے کا جوڑنے والا اس بنا پر فعل کی صفت ہے۔ یا ”جَبَرَهُ عَلَى كَذَا إِذَا أَكْرَهَهُ عَلَى مَا أَرَادَ“ سے ہو، یعنی اس نے اپنی خلق کو اس شے پر مجبور کیا جس کا ان کے ساتھ ارادہ کیا۔ امام سدی اور مقاتل رحمہما اسی کے قائل ہیں۔ امام زجاج اور فراء رحمہما کا یہی مختار ہے، کہا کہ یہ ”أَجْبَرَهُ عَلَى الْأَمْرِ أَيُّ: قَهَرَهُ“ سے ماخوذ ہے۔ امام فراء رحمہ اللہ نے کہا ہے کہ میں نے ”فعال“ کو ”أَفْعَلَ“ سے نہیں سنا مگر ”جبار“ میں ”أَجْبَرُ“ سے اور ”دراك“ میں ”أَدْرِكُ“ سے۔^①

صاحب فتح البیان رحمہ اللہ فرماتے ہیں کہ جبر ثلاثی بھی مستعمل ہوتا ہے، یعنی اب اسی قاعدے کے ماتحت ہو گیا کہ مزید سے ”فعال“ نہیں آتا۔ کسی نے کہا ہے کہ جبار وہ ہے جس کی سطوت کی طاقت نہیں رکھی جاتی۔ کسی نے کہا ہے کہ جبار وہ قہار ہے کہ جب اس نے کسی کام کا ارادہ کیا تو کوئی روکنے والا اس کو اس سے نہیں روکتا۔ کسی نے کہا ہے کہ ”الَّذِي لَا يَنَالُ وَلَا يُدَانِي“، یعنی وہ ہے کہ اس تک کوئی نہیں پہنچ سکتا نہ اس کے قریب ہو سکتا ہے۔ ”جبر“ اللہ پاک کی صفت میں مدح (تعریف) ہے اور آدمیوں کی صفت میں ذم (نذمت) ہے۔^②

﴿الْمُتَكَبِّرُ﴾ یعنی وہ ایسا ہے کہ متکبر ہے ہر نقص سے اور ہر اس شے سے بلند ہے جو اس کے لائق نہیں ہے۔ تکبر کی اصل امتناع و عدم انقیاد (بات نہ ماننا) ہے۔ ”کبر“ اللہ پاک کی صفات میں تعریف ہے، اس لیے کہ اس کے لیے ساری صفات علو، عظمت، عز اور کبریا کی ہیں۔ چنانچہ اگر اس نے اس کو ظاہر کیا تو یہ ایک کمال کا دوسرے کمال کی طرف ملانا ہوا۔ اور مخلوق کی صفات میں کبر قابلِ مذمت ہے، کیوں کہ متکبر وہ ہے جو اپنے نفس سے کبر کو ظاہر کرتا ہے اور یہ اس کے حق میں نقص ہے اس لیے کہ اس کے لیے نہ کبر ہے نہ علو ہے، جبکہ اس کے لیے تو حقارت اور ذلت ہے، پس جب اس نے کبر کا اظہار کیا تو اپنے فعل میں کاذب ہوا، اس لیے اس وجہ سے لوگوں کے حق میں وہ مذموم ہے۔

امام ابن الانباری رحمہ اللہ نے کہا: ”الْمُتَكَبِّرُ هُوَ ذُو الْكِبْرِيَاءِ وَهُوَ الْمَلِكُ“^③ کسی نے کہا ہے کہ وہ ہے کہ متکبر ہوا اپنی ربوبیت کے ساتھ، چنانچہ کوئی شے اس کی مثل نہیں ہے۔ کسی نے کہا ہے کہ وہ اپنے بندوں کے ظلم سے متکبر ہے۔ بالجملہ جب اللہ پاک کے لیے علو اور عظمت کی ساری صفات ہیں اور باوجود اس کے مشرک لوگ اس کے ساتھ شرک کرتے ہیں، اس لیے اپنے نفس کریم کی مشرکوں کے شرک سے تنزیہ فرمائی۔ ﴿سُبْحَنَ اللَّهُ عَمَّا يُشْرِكُونَ﴾ یعنی اللہ اس چیز سے پاک ہے جس کو شریک کرتے ہیں، یا ان کے اس کے ساتھ شریک کرنے سے پاک ہے۔

③ فتح القدیر (۲۷۶/۵)

② فتح البیان (۶۸/۱۴)

① تفسیر القرطبی (۴۷/۱۸) فتح القدیر (۲۷۶/۵)

﴿هُوَ اللَّهُ الْخَلِيقُ﴾ ”خلق“ کی اصل تقدیر ہے، یعنی اندازہ کرنا۔ جب تم مشک بنانے کے لیے ادھوڑی کا اندازہ کرتے ہو تو محاورہ عرب میں بولتے ہیں کہ ”خَلَقْتُ الْأَدِيمَ لِلْسَّقَاءِ“، یعنی وہ اللہ تعالیٰ ہے اشیاء کا اندازہ کرنے والا اور اس شے کا اندازہ کرنے والا ہے جس کو اپنے ارادے اور مشیت کے مطابق ایجاد کرتا ہے۔ یہ قول صفتِ ارادہ کی طرف اور اس کے تعلق تجزیہ قدیم کی طرف راجع ہے۔ ﴿الْبَارِئُ﴾ یعنی اشیاء و اعیان کا انشاء و ابتداء و اختراع و ایجاد کرنے والا ہے، عدم سے وجود کی طرف لانے والا ہے۔ یہ قول تاثیر قدرت کی طرف راجع ہے جو حادث ہے لیکن خصوص اعیان میں۔ کسی نے کہا ہے کہ بعض اشیاء کو بعض سے متمیز کرنے والا ہے۔

﴿الْمُصَوِّرُ﴾ یعنی صورتوں کا ایجاد کرنے والا اور ان کی مختلف ہیئتوں پر ترکیب دینے والا ہے۔ چنانچہ تصویر آخر میں ہے اور تقدیر شروع میں اور ”برء“ ان کے درمیان میں۔ (كذا قال الكرخي) یا یوں کہو کہ تصویر مترتب ہے ”خلق“ پر اور ”برء“ پر اور ان دونوں کے تابع ہے۔ تصویر کے معنی تخطيط و تشکیل کے ہیں۔ سیدنا حاطب بن ابی بلتعہ رضی اللہ عنہ نے ”الْمُصَوِّرُ“ بہ فتح واو و نصب راء پڑھا ہے، اس بنا پر کہ ﴿الْبَارِئُ﴾ کا مفعول بہ ہے: ”أَيُّ: الَّذِي بَرَأَ الْمُصَوِّرَ أَيُّ: مَيَّزَهُ“۔^(۱) ﴿لَهُ الْأَسْمَاءُ الْحُسْنَى﴾ یعنی اللہ پاک کے لیے خاصے ننانوے نام ہیں جن کا ذکر حدیث شریف میں ہے۔ ”حُسْنَى“ مؤنث ہے۔ اس ”أحسن“ کا جو فعل تفضیل ہے۔ اس احسن کا مؤنث نہیں ہے جو ”امرأة حسناء“ کا مقابل ہے۔ امام زحشری رحمہ اللہ نے کہا ہے کہ اللہ تعالیٰ کے لیے اسمائے حسنیٰ ہیں جو تمام اسماء سے زیادہ اچھے ہیں، اس لیے کہ وہ اچھے معانی پر دال ہیں^(۲) یعنی تحمید و تقدیس وغیرہ زیر تفسیر۔ ﴿وَلِلَّهِ الْأَسْمَاءُ الْحُسْنَى فَادْعُوهُ بِهَا﴾ [الأعراف: ۱۸۰] اس پر کلام گزر چکا ہے۔^(۳)

﴿يُسَبِّحُ لَهُ مَا فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ﴾ یعنی ہر شے جو آسمانوں میں ہے اور جو زمین میں ہے وہ زبانِ حال سے یا لسانِ مقال سے، اس کی تنزیہ و تقدیس و پاکی بولتی ہے اور وہ اپنے غیر پر ایسا غالب ہے کہ کوئی مغالب اس پر غالب نہیں آ سکتا، وہ تمام امور میں حکیم ہے جن کا حکم کرتا ہے۔ سیدنا انس رضی اللہ عنہ سے مروی ہے کہ رسول اللہ صلی اللہ علیہ وسلم نے ایک مرد کو حکم کیا کہ جس وقت وہ اپنے بستر پر آئے تو سورۃ الحشر کا آخری حصہ تلاوت کرے اور فرمایا کہ اگر تو مر جائے گا تو شہید مرے گا۔^(۴) (أخرجه ابن السني في عمل اليوم والليلة و ابن مردويه)

سیدنا ابوامامہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا ہے جس شخص نے اللہ تعالیٰ کے ساتھ شیطان سے تین دفعہ پناہ مانگی، پھر سورۃ الحشر کا آخر پڑھا تو اللہ تعالیٰ ستر فرشتے بھیجے گا تو اگر رات ہوگی تو وہ انسانوں اور جنوں کے

(۳) رقم الآية (۱۸۰)

(۲) الکشاف (۱۶۹/۲)

(۱) تفسیر القرطبي (۴۸/۱۸) فتح القدیر (۲۷۷/۵)

(۴) الدر المنثور (۱۲۲/۸) اس کی سند میں ”یزید بن ابان قرشی“ ضعیف راوی ہے۔ دیکھیں: (السلسلة الضعيفة: ۲۲۱۷)

③ الدر المنثور (١٢١/٨) فتح القدير (٢٧٧/٥) فتح البيان (٦٢/١٤-٧٠)

بِسْمِ اللَّهِ الرَّحْمَنِ الرَّحِيمِ سُورَةُ السُّجُوتِ

اس سورت مبارکہ کی تیرہ (۱۳) آیتیں ہیں۔ امام قرطبی رحمہ اللہ نے کہا ہے کہ سب کے قول کے مطابق یہ مدنی ہے۔^(۱) سیدنا عبداللہ بن عباس رضی اللہ عنہما نے فرمایا کہ مدینہ میں نازل ہوئی۔ (أخرجہ ابن الضریس والنحاس وابن مردویہ والبیہقی) سیدنا عبداللہ بن زبیر رضی اللہ عنہ سے بھی اسی طرح مروی ہے۔^(۲) (أخرجہ ابن مردویہ) ”مُتَّحِنَةٌ“ بہ کسر حائے مہملہ اسم فاعل کا صیغہ ہے۔ ”أَيُّ: الْمُخْتَبِرَةُ“ یعنی امتحان کرنے والے جانچنے والے۔ بطور مجاز فعل کی نسبت سورت کی طرف کی گئی جس طرح کہ سورۃ البراءت کا نام مبعثرہ و فاضحہ رکھا گیا ہے، اس وجہ سے کہ منافقوں کے عیوب ظاہر کرتی ہے۔ اس بنا پر سورت کی اضافت ممتحنہ کی طرف بیانی ہوگی: ”أَيُّ: السُّورَةُ الْمُتَّحِنَةُ“۔ کسی نے کہا ہے کہ بہ فتح حاء اسم مفعول کا صیغہ ہے، اس معنی میں کہ سورت کی اضافت اس عورت کی طرف کی ہے جس کے حق میں نازل ہوئی ہے۔ اس لیے کہ اللہ تعالیٰ نے یوں فرمایا ہے: ﴿فَامْتَحِنُوهُنَّ﴾ اللَّهُ أَعْلَمُ بِأَيْسِنِهِنَّ یعنی وہ عورتیں امتحان لی گئی ہوئیں، اس بنیاد پر اضافت بیانی نہ ہوگی۔ معنی یہ ہیں کہ سورت اس مہاجر عورت کی جس میں امتحان کی آیت نازل ہوئی۔ یہ عورت ام کلثوم بنت عقبہ بن ابی معیط عبدالرحمان بن عوف رضی اللہ عنہ کی بیوی، ابراہیم بن عبدالرحمان رضی اللہ عنہ کی والدہ ہیں۔

بِسْمِ اللَّهِ الرَّحْمَنِ الرَّحِيمِ
يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَّكُمْ أَوْلِيَاءَ
تُلْقُونَ إِلَيْهِم بِالْمَوَدَّةِ وَقَدْ كَفَرُوا بِمَا جَاءَكُمْ مِنَ الْحَقِّ
يُخْرِجُونَ الرِّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنَّ
كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ
إِلَيْهِم بِالْمَوَدَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ
يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ ۝۱۱ إِنَّ يَتَقَفُّوكُمْ يَكُونُوا

لَكُمْ أَعْدَاءٌ وَيَسْطُورُ إِلَيْكُمْ أَيْدِيهِمْ وَالسِّتْنَةُ بِالسُّوءِ
وَوَدُّوْا لَوْ تَكْفُرُونَ ۖ لَنْ تَنْفَعَكُمْ أَرْحَامُكُمْ وَلَا أَوْلَادُكُمْ يَوْمَ
الْقِيَةِ ۚ يَفْصِلُ بَيْنَكُمْ وَاللَّهُ بِمَا تَعْمَلُونَ بَصِيرٌ ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے
اے ایمان والو! تم میرے اور اپنے دشمنوں کو دوست نہ بناؤ، تم ان کی طرف دوستی کا پیغام بھیجتے
ہو، حالاں کہ وہ حق (سچے دین) کے منکر ہوئے ہیں جو تمہارے پاس آیا ہے، وہ رسول کو اور
تمہیں بھی جلا وطن کرتے ہیں، اس لیے کہ تم اپنے رب اللہ پر ایمان رکھتے ہو۔ اگر تم میرے
راستے میں نکلے ہو، جہاد اور میری رضا ڈھونڈنے کے لیے (تو کفار کو دوست نہ بناؤ)، تم ان کو
دوستی کا خفیہ پیغام بھیجتے ہو، اور میں خوب جانتا ہوں جو تم چھپاتے ہو اور جو ظاہر کرتے ہو، اور تم
میں سے جو کوئی ایسا کرے گا، تو یقیناً وہ سیدھی راہ سے بھٹک گیا ① اگر وہ تمہیں (کہیں)
پائیں تو تمہارے دشمن ہو جائیں اور اپنے ہاتھ اور اپنی زبانیں تمہاری طرف دراز کریں، برائی
(کی نیت) سے، اور وہ چاہتے ہیں کہ کسی طرح تم بھی (دین حق کے) منکر ہو جاؤ ②
تمہارے رشتے ناتے قیامت کے دن تمہیں ہرگز نفع نہیں دیں گے اور نہ تمہاری اولاد، وہ
تمہارے درمیان فیصلہ کرے گا، اور اللہ خوب دیکھنے والا ہے جو تم عمل کرتے ہو ③

نبی کریم ﷺ کی مکہ والوں سے صلح ہوئی جس کا بیان ﴿إِنَّا فَتَحْنَا﴾ [الفتح: ۱] میں ہو چکا ہے۔ دو برس
گزرے، پھر وہ صلح کافروں کی طرف سے ٹوٹی، تب نبی مکرم ﷺ نے فوج جمع کر کے مکہ کا ارادہ کیا اور اس کو خفیہ رکھا
کہ کہیں کافر پھر نہ لڑنے لگیں اور حرم میں لازمی لڑائی ہو۔ ایک مسلمان تھے جن کا نام حاطب بنی النضر تھا، انھوں نے مکہ
والوں کو خط لکھ بھیجا، نبی کریم ﷺ کو وحی کے ذریعے معلوم ہوا، اس خط کو راستے سے پکڑ کر منگوایا۔ سیدنا حاطب بنی النضر
نے عذر کیا کہ میرے اہل و عیال مکہ میں ہیں، میں ان کافروں سے سلوک رکھتا ہوں، تاکہ میرے عیال کی خبر گیری
کریں، یہ خطا بڑی ہوئی، لیکن حاطب بنی النضر جنتی ہیں، بدر کے لوگوں میں سے ہیں۔ اس پر یہ سورت اتری۔ انتہیٰ

فتح البیان کا بیان:

﴿يَا أَيُّهَا الَّذِينَ آمَنُوا﴾ سے یہ نکلا کہ کبیرہ گناہ ایمان سلب نہیں کر لیتا۔ ﴿لَا تَتَّخِذُوا عَدُوِّي
وَعَدُوَّكُمْ أَوْلِيَاءَ﴾ سے یہ معلوم ہوا کہ کسی بھی وجہ سے کفار کے ساتھ دوستی نہیں کرنی چاہیے۔ ”عَدُوٌّ“ کا کلمہ واحد

تشنیہ و جمع پر بولا جاتا ہے۔ اللہ پاک نے جو اپنے نفس مقدس کی طرف عدو کی نسبت فرمائی تو اس سے ان کے جرم کو عظیم ظاہر کرنا ہے اور اس میں شدت اور تغلیظ بیان کرنا ہے۔

جملہ ﴿تُلْقُونَ إِلَيْهِمْ بِالْمَوَدَّةِ﴾ حال ہے ﴿تَتَّخِذُوا﴾ کی ضمیر سے، یا مستانفہ ہے، اس سے مقصود اس بات کی خبر دینا ہے جو اس میں شامل ہے، یا کفار سے دوستی رکھنے کی تفسیر ہے، یا ﴿أَوْلِيَاءَ﴾ کی صفت ہے۔ ﴿تُلْقُونَ﴾ بہ معنی ”تَوْصِلُونَ“ ہے اس بنا پر ﴿بِالْمَوَدَّةِ﴾ کا حرف باء زائد ہوگا، یعنی تم ان کی طرف دوستی کو پہنچاتے ہو۔ یا سبیہ ہے، یعنی تم ان کی طرف نبی اکرم ﷺ کی خبریں القا کرتے ہو اس دوستی کے سبب سے جو تمہارے اور ان کے درمیان ہے۔ امام زجاج رحمہ اللہ نے کہا: تم آپس کی محبت کی وجہ سے انہیں نبی مکرم ﷺ کی خبریں اور راز بتاتے ہو۔^①

جملہ ﴿وَقَدْ كَفَرُوا بِمَا جَاءَكُمْ مِنَ الْحَقِّ﴾، ﴿تُلْقُونَ﴾ کے فاعل سے حال ہے، یا ﴿لَا تَتَّخِذُوا﴾ کے فاعل سے حال ہے، یا مستانفہ ہے کفار کا حال بیان کرنے کے لیے۔ جمہور نے ﴿بِمَا﴾ بہ حرف باء پڑھا ہے اور کسی نے (یعنی محمد بنی و عاصم بنی روایت عنہ نے) ”لِمَا“ بہ حرف لام پڑھا ہے اس بنا پر کہ جس شے کے ساتھ کفر کیا گیا وہ محذوف ہو، یعنی اللہ اور رسول ﷺ کے ساتھ کفر کیا، بہ سبب اس حق کے جو ان کے پاس آیا، یعنی دین اسلام اور قرآن، یا اس بنا پر کہ جو چیز ایمان کا سبب ہے وہ ان کی توبیخ کے لیے کفر کا سبب ٹھہرایا جائے۔^②

جملہ ﴿يُخْرِجُونَ الرَّسُولَ وَإِيَّاكُمْ﴾ مستانفہ ہے ان کے کفر کو بیان کرنے کے لیے یعنی ان کے کفر کو تو دیکھو کہ اللہ کا رسول جو ان کی اصلاح معاش و معاد کے لیے آیا ہے اس کو نکالتے ہیں اور تم کو جو اس پر ایمان لائے ہو نکالتے ہیں۔ یا جملہ حالیہ ہے۔ جو کوئی ضمیر کا انفصال جائز رکھتا ہے باوجود اس کے اتصال کی قدرت رکھنے کے اس نے اس سے استدلال کیا ہے، اس لیے یوں کہنا جائز تھا: ”يُخْرِجُونَكُمْ وَالرَّسُولَ“ لیکن رسول کے شرف کے لیے رسول کو ﴿إِيَّاكُمْ﴾ سے پہلے رکھا ہے۔

جملہ ﴿أَنْ تُوْمِنُوا بِاللَّهِ رَبِّكُمْ﴾ اخراج کی تعلیل ہے، یعنی تم کو اس وجہ سے نکالتے ہیں کہ تم اللہ تعالیٰ پر ایمان لاؤ جو تمہارا پروردگار ہے۔ یا اس بات کی کراہت سے تمہیں نکالتے ہیں کہ تم ایمان لاؤ۔ جملہ ﴿إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي﴾ شرط ہے اور جواب محذوف۔ ﴿جِهَادًا﴾ اور ﴿ابْتِغَاءَ﴾ کا نصب بنا بر علت ہے، یا بنا بر حالیت ”أَيُّ: حَال كُونِكُمْ مُجَاهِدِينَ وَمُبْتَغِينَ“ یعنی اگر تم مکہ سے نکلے ہو میری راہ میں لڑنے کے لیے اور میری رضا چاہنے کے لیے، یا اس حال میں کہ تم لڑنے والے ہو اور طلب کرنے والے ہو تو ان کی طرف دوستی کا ہاتھ نہ بڑھاؤ۔ چنانچہ تم میرے اور اپنے دشمنوں کو دوست مت پکڑو۔

جملہ ﴿تُسْرُونَ إِلَيْهِمْ بِالسَّوْدَةِ﴾ مستانفہ ہے دھمکی اور ڈانٹ ڈپٹ کے طور پر ہے یعنی ان کا وہ حال جس کا ذکر ہوا اور تم اپنی دوستی کے سبب سے ان کی طرف خبریں بھیجتے ہو۔ کسی نے کہا ہے کہ یہ جملہ ﴿تُلْقُونَ﴾ سے بدل ہے۔ جملہ ﴿وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ﴾ حالیہ ہے، یعنی تم ان کو چھپ کر خبریں بھیجتے ہو، حالانکہ میں اس شے کو جانتا ہوں جو تم نے اپنے سینوں میں چھپا رکھی ہے اور جو اپنی زبانوں سے ظاہر کی۔ مطلب یہ ہے کہ تمہارے احوال سے کچھ بھی مجھ پر مخفی نہیں ہے۔ ﴿بِمَا﴾ میں حرف باء زاید ہے۔ یُقَالُ: عَلِمْتُ كَذَا وَبِكَذَا۔ یہ تو اس بنا پر ہے کہ ﴿أَعْلَمُ﴾ مضارع متکلم ہو۔ کسی نے کہا ہے کہ ﴿أَعْلَمُ﴾ فعل تفضیل ہے: ”أَيُّ: أَعْلَمُ مِنْ كُلِّ وَاحِدٍ مَا تُخْفُونَ وَمَا تُعْلِنُونَ“، قولہ تعالیٰ: ﴿وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ﴾ یعنی اور جو کوئی تم میں سے یہ کام کرے، یعنی میرے اور اپنے دشمنوں کو دوست پکڑے اور دوستی کی بنا پر چھپ کر ان کو خبریں پہنچائے تو وہ واقعی راہِ حق سے چوک گیا اور درمیانی راہ سے بہک گیا۔

﴿إِنْ يَتَّقَوْكُمْ يَكُونُوا لَكُمْ أَعْدَاءً﴾ یعنی اگر وہ تم سے ملیں تو تمہارے لیے وہ عداوت ظاہر کر ڈالیں جو ان کے دلوں میں ہے۔ کسی نے کہا: یہ معنی ہیں کہ اگر وہ تم پر ظفر مند ہوں اور تم پر قابو پالیں۔ دونوں معنی ایک دوسرے کے قریب ہیں۔ ﴿وَيَبْسُطُوا إِلَيْكُمْ أَيْدِيَهُمْ... الْآيَةِ﴾ یعنی تمہاری طرف تمہیں مارنے کے لیے اپنے ہاتھ پھیلائیں اور اپنی زبانیں تمہیں گالی گلوچ کرنے کے لیے استعمال کریں۔ ﴿وَوَدُّوا لَوْ تَكْفُرُونَ﴾ اور دوست رکھیں کہ کاش! تم منکر ہو جاؤ، یعنی تمہارے مرتد ہونے کی اور کفر کی طرف تمہارے رجوع ہونے کی تمنا کریں۔ یہ جملہ معطوف ہے جوابِ شرط پر، یا جملہ شرط و جزا پر۔ ابو حیان نے اس کے سوا اور احتمالات پر اس کو ترجیح دی ہے۔^(۱) یعنی اللہ پاک نے دو خبریں دیں: ایک تو وہ جس میں شرط و جزا شامل ہے اور دوسری یہ ہے کہ وہ تمہارے کافر ہونے کو دوست رکھتے ہیں۔ ﴿لَنْ تَنْفَعَكُمْ أَرْحَامُكُمْ وَلَا أَوْلَادُكُمْ﴾ یعنی تم کو تمہارے ناتے عام طور پر ہرگز نفع نہ دیں گے وہ ناتے کسی قسم کے ہوں اور نہ تمہاری اولاد کوئی فائدہ دے گی۔ باوجود اس کے کہ اولاد ”أَرْحَامُ“ میں داخل ہے، پھر اس کا خاص طور پر ذکر کیا، اس لیے کہ آدمی کو اولاد سے زیادہ محبت ہوتی ہے اور شفقت ان پر بہت ہوتی ہے۔ مطلب یہ ہے کہ یہ لوگ قیامت کے دن تمہارے کچھ کام نہ آئیں گے کہ کہیں ان کی وجہ سے تم کفار کو دوست رکھو اور ان سے موالات کرو، جیسا کہ سیدنا حاطب رضی اللہ عنہ کے قصے میں واقع ہوا، بلکہ جو شے تمہارے کام آئے گی، وہ کفار کی معادات (دشمنی) ہے جس کا اللہ تعالیٰ نے تم کو حکم دیا ہے اور ان کے ساتھ دوستانہ تعلقات کو ترک کرنا ہے۔

﴿يَوْمَ الْقِيَمَةِ يَفْصِلُ بَيْنَكُمْ﴾ جملہ مستانفہ ہے اس سے یہ بیان کرنا منظور ہے کہ اس دن رشتہ دار

اور اولاد نفع نہ دیں گے۔ معنی یہ ہیں کہ قیامت کے دن تمہارے درمیان فرق کر دے گا۔ چنانچہ اپنے فرمانبرداروں کو تو

جنت میں داخل کرے گا اور اہل معصیت کو آگ میں داخل کرے گا۔ کسی نے کہا ہے کہ ان کے درمیان فصل کرنے سے مراد یہ ہے کہ ان میں ہر کوئی دوسرے سے ڈر اور ہول کی شدت سے بھاگے گا۔ جیسا کہ اللہ تعالیٰ کے اس فرمان میں ہے: ﴿يَوْمَ يَفِرُّ الْمَرْءُ مِنْ أَخِيهِ ۖ وَأُمُّهُ وَأَبِيهِ ۖ وَصَاحِبَتُهُ وَبَنِيهِ﴾ [عبس: ۳۴-۳۶] ”اس دن آدمی اپنے بھائی سے بھاگے گا اور اپنی ماں اور اپنے باپ سے اور اپنی بیوی اور اپنی اولاد سے بھاگے گا۔“ یہ بھی جائز ہے کہ ﴿يَوْمَ الْقِيَمَةِ﴾ ماقبل سے متعلق ہو، یعنی تم کو تمھارے ناتے اور تمھاری اولاد قیامت کے دن ہرگز نفع نہ دیں گے۔ پس اب ﴿يَوْمَ الْقِيَمَةِ﴾ پر وقف ہوگا اور ﴿يَفْصِلُ بَيْنَكُمْ﴾ سے کلام کی ابتدا ہوگی۔ زیادہ بہتر یہ ہے کہ ﴿يَوْمَ الْقِيَمَةِ﴾ مابعد سے متعلق ہو، جیسا کہ ذکر کیا گیا۔

﴿وَاللَّهُ بِمَا تَعْمَلُونَ بَصِيرٌ﴾ یعنی اللہ پاک پر تمھارے اقوال و افعال میں سے کچھ بھی مخفی نہیں ہے، چنانچہ وہ تم کو اس پر بدلہ دینے والا ہے۔ جمہور نے ﴿يَفْصِلُ﴾ بہ ضم یاء و تخفیف فاء و فتح صاد بہ صیغہ مجہول پڑھا ہے اور کسی نے (یعنی امام حمزہ اور کسائی رحمہ اللہ نے) بہ ضم یاء و فتح فاء و کسر صاد مشدودہ تفصیل سے پڑھا ہے اور کسی نے (یعنی امام قتادہ اور ابو حیوہ رحمہ اللہ نے) بہ ضم یاء و کسر صاد مخففہ پڑھا ہے اور کسی نے (یعنی علقمہ نے) بہ نون پڑھا ہے۔^① مفسرین نے کہا ہے کہ ﴿يَا أَيُّهَا الَّذِينَ آمَنُوا... إِلَى قَوْلِهِ... بِصِيرٌ﴾ سیدنا حاطب بن ابی بلتعہ رضی اللہ عنہ کے حق میں نازل ہوئی ہے، جبکہ انھوں نے مشرکین قریش کو یہ خبر دینے کے لیے خط لکھا کہ نبی مکرم ﷺ ان کی طرف روانہ ہونے والے ہیں۔

جیسا کہ بخاری و مسلم وغیرہما نے سیدنا علی رضی اللہ عنہ سے روایت کیا ہے کہ رسول اللہ ﷺ نے مجھے اور زبیر و مقداد رضی اللہ عنہم کو بھیجا اور فرمایا کہ تم جاؤ، یہاں تک کہ روضہ خاخ میں پہنچو، بے شک وہاں ایک زانی سوار ہے، اس کے پاس ایک خط ہے، وہ خط تم اس سے لے کر میرے پاس لاؤ۔ چنانچہ ہم نکلے یہاں تک کہ اس روضے میں آئے تو ہمیں وہ زانی سوار ملی۔ ہم نے کہا کہ خط نکال۔ وہ بولی: میرے پاس کوئی خط نہیں ہے۔ پھر ہم نے کہا کہ تو وہ خط نکالے گی یا ہم تیرے کپڑے اتار دیں تو اس نے وہ خط اپنے جوڑے سے نکالا۔ پھر ہم اس کو نبی ﷺ کے پاس لائے تو اس میں یہ تھا: ”مِنْ حَاطِبِ بْنِ أَبِي بَلْتَعَةَ إِلَى أَنَاسٍ مِنَ الْمُشْرِكِينَ بِمَكَّةَ“ ”حاطب بن ابی بلتعہ کی طرف سے مشرکین مکہ کے نام“ اس خط میں انھوں نے نبی اکرم ﷺ کے مکہ پر حملے کی خبر کی تھی۔ چنانچہ آپ ﷺ نے فرمایا: او حاطب! یہ کیا ہے؟ حاطب نے عرض کی: اے اللہ کے رسول! آپ مجھ پر جلدی نہ کریں، بے شک میں قریش میں ملا ہوا ایک مرد تھا اور اُن کی ذات میں سے نہ تھا اور آپ کے ساتھ جو مہاجرین ہیں ان کی رشتہ داریاں ہیں، جن کی وجہ سے وہ ان کے گھر والوں کی اور مالوں کی مکہ میں حفاظت کرتے ہیں۔

لہذا جب یہ بات ان میں نسب نہ ہونے کی وجہ سے مجھے حاصل نہ ہوئی تو میں نے یہ چاہا کہ ان پر کوئی احسان کروں جس کی وجہ سے وہ میری قرابت کی حمایت اور حفاظت کریں۔ میں نے یہ کام کافر ہو کر نہیں کیا اور نہ اپنے دین سے پھر کر کیا ہے۔ نبی مکرم ﷺ نے فرمایا: سچ کہا۔ سیدنا عمر رضی اللہ عنہ بولے: آپ مجھے چھوڑیں (یعنی اجازت دیں) کہ میں اس کی گردن ماروں۔ پس آپ ﷺ نے فرمایا: بے شک وہ تو بدر میں حاضر ہوا ہے اور تجھے کس شے نے معلوم کرایا (یعنی تو نہیں جانتا) شاید اللہ مطلع ہوا ہے اہل بدر پر تو اس نے فرما دیا ہے کہ کرو جو چاہو، بے شک میں نے تمہارے لیے بخشش کر دی اور یہ آیت نازل ہوئی۔^① اس بارے میں مسند و مرسل حدیثیں ہیں جن میں اس قصے کا بیان شامل ہے اور اس بات کا کہ یہ آیتیں ﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ﴾ اسی بارے میں نازل ہوئی ہیں۔ (کذا فی فتح البیان)

آیات کا شان نزول:

تفسیر ابن کثیر میں ہے کہ اس سورتِ کریمہ کے شروع کی آیتوں کا نزول حاطب بن ابی بلتعہ رضی اللہ عنہ کا قصہ ہے۔ یہ حاطب مہاجرین میں سے ایک شخص تھے اور اہل بدر میں سے بھی تھے۔ مکہ میں ان کی اولاد تھی اور ان کا مال تھا اور وہ قریش کے خاندان سے نہ تھے، بلکہ سیدنا عثمان رضی اللہ عنہ کے حلیف تھے۔ پھر جب رسول اللہ ﷺ نے فتح مکہ کا ارادہ فرمایا، جب اہل مکہ نے عہد توڑا تو آپ ﷺ نے مسلمانوں کو حکم دیا کہ ان پر چڑھائی کرنے کے لیے تیاری کی جائے اور فرمایا: «اللَّهُمَّ عَمَّ عَلَيْهِمْ خَبَرَنَا» یعنی اے اللہ! تو ہماری خبر کو ان پر مبہم کر دے۔ لہذا ان حاطب نے ارادہ کیا، پھر ایک خط لکھا اور قریش کی ایک عورت کے ہاتھ وہ خط اہل مکہ کو بھیجا۔ آپ ﷺ نے جو ان پر چڑھائی کرنے کا عزم فرمایا تھا اس کا ان کو اعلام کرتی تھی (خبر دیتی تھی) تاکہ اس سے ان پر اپنا ایک احسان رکھیں۔ چنانچہ اللہ تعالیٰ نے اس سے اپنے رسول ﷺ کو مطلع فرما دیا آپ ﷺ کی دعا کو قبول کرتے ہوئے۔

پھر آپ ﷺ نے اس عورت کے پیچھے آدمی بھیجا اور وہ خط اس سے لے لیا، یہ بات اس حدیث میں بیان کی گئی ہے جس کی صحت پر اتفاق کیا گیا ہے۔ پھر امام احمد رحمہ اللہ کی روایت سے وہی سیدنا علی رضی اللہ عنہ سے مروی حدیث بیان کی ہے، الفاظ کا کچھ فرق ہے، پھر آخر میں کہا ہے: «وَهَكَذَا أَخْرَجَهُ الْجَمَاعَةُ إِلَّا ابْنَ مَاجَةَ مِنْ غَيْرِ وَجْهِ عَنْ سَفْيَانَ بْنِ عَيْنَةَ بِهِ وَزَادَ الْبُخَارِيُّ فِي كِتَابِ الْمَغَازِي فَأَنْزَلَ اللَّهُ السُّورَةَ: ﴿يَا أَيُّهَا الَّذِينَ آمَنُوا...﴾ الْآيَةَ» وقال في كتاب التفسير: قال عمرو: ونزلت فيه ﴿يَا أَيُّهَا الَّذِينَ آمَنُوا...﴾ الْآيَةَ قال: لا أدري الآية في الحديث أو قال عمرو. قال البخاري: قال علي يعني

① صحيح البخاري، رقم الحديث (٤٠٢٥) صحيح مسلم، رقم الحديث (٢٤٩٤) فتح البیان (٧٦-٧٣/١٤)

② صحيح البخاري، رقم الحديث (٤٠٢٥، ٤٦٠٧) صحيح مسلم، رقم الحديث (٢٤٩٤) مسند أحمد (٧٩/١) سنن أبي داود،

رقم الحديث (٢٦٥٠) سنن الترمذي، رقم الحديث (٣٣٠٥) سنن النسائي الكبرى (٤٨٧/٦)

ابن المدینی: قیل لسفیان: فی هذا نزلت ﴿لَا تَتَّخِذُوا عَدُوِّي...﴾ الآية؟ فقال سفیان: هذا فی حدیث الناس حفظته من عمر وما ترکته منه حرفاً وما أدري أحدا حفظه غیري.

پھر بروایت صحیحین حدیث مذکور ذکر کی ہے۔^(۱) آخر میں کہا ہے کہ یہ الفاظ امام بخاری رحمہ اللہ نے کتاب المغازی، غزوۃ البدر میں ذکر کیے ہیں اور اسے دیگر سند سے بھی روایت کیا ہے۔ اس کے بعد امام ابن ابی حاتم رحمہ اللہ کی روایت ذکر کی ہے، اس میں یہ ہے کہ اس نے اپنی دچی سے خط نکال کر دیا، جب کہ حبیب بن ابی ثابت نے کہا کہ اس نے اپنی قبل سے اسے نکالا۔ آخر میں ہے کہ حبیب بن ابی ثابت نے کہا کہ پھر اللہ تعالیٰ نے یہ آیت نازل کی: ﴿يَا أَيُّهَا الَّذِينَ آمَنُوا...﴾ الآية^(۲)۔ (وہکذا رواہ ابن جریر عن ابن حمید بن مہران عن أبي سنان سعید بن سنان باسناده مثله)

پھر کہا ہے کہ اصحاب مغازی وسیر نے اس کا ذکر کیا ہے، اس کے بعد بہ روایت محمد بن اسحاق قصے کا بیان کیا ہے۔ اس میں یہ ہے کہ محمد بن جعفر نے کہا کہ وہ عورت مزینہ کی تھی۔ کسی اور نے کہا ہے کہ عبدالمطلب کی مولا سارہ نام کی تھی۔ اس میں مذکور ہے کہ اللہ تعالیٰ نے سیدنا حاطب رضی اللہ عنہ کے بارے میں نازل فرمایا: ﴿يَا أَيُّهَا الَّذِينَ آمَنُوا... قَدْ كَانَتْ لَكُمْ أُسْوَةٌ حَسَنَةٌ...﴾ إلى قوله: ﴿وَحَدَاة...﴾ إلى آخر القصة. (وروی معمر عن الزہری عن عروۃ نحو ذلك) اور اسی طرح امام مقاتل بن حیان رحمہ اللہ نے ذکر کیا ہے کہ یہ آیتیں سیدنا حاطب رضی اللہ عنہ کے بارے میں نازل ہوئی ہیں کہ انھوں نے بنی ہاشم کی مولا سارہ کو بھیجا اور اس کو دس درہم دیے اور رسول اللہ صلی اللہ علیہ وسلم نے اس کے پیچھے سیدنا عمر اور علی رضی اللہ عنہما کو بھیجا تو انھوں نے اس کو جحفہ میں پایا۔^(۳) (وذكر تمام القصة كنحو ما تقدم وعن السدي قريبا منه وهكذا قال العوفي عن ابن عباس ؓ ومجاهد وقتادة وغير واحد إن هذه الآيات نزلت في حاطب)

کافروں سے دشمنی رکھنے اور دوستی ترک کرنے کا حکم:

پھر آیت کی مثال میں کہا ہے کہ یہ آیت اس فرمان باری تعالیٰ کی طرح ہے: ﴿يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ بَعْضٍ ۚ وَمَنْ يَتَوَلَّهُمْ فإِنَّهُ مِنْهُمْ﴾ [المائدة: ۵۱]
اے ایمان والو! تم یہود و نصاریٰ کو دوست نہ بناؤ، یہ تو آپس میں ہی ایک دوسرے کے دوست ہیں، تم میں سے جو بھی ان میں سے کسی سے دوستی کرے وہ بے شک انہی میں سے ہے۔“ یہ ایک شدید دھمکی ہے اور سخت پکی وعید ہے۔
نیز اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا مِّنَ الَّذِينَ أُوتُوا الْكِتَابَ مِنْ قَبْلِكُمْ وَالْكَفَّارَ أَوْلِيَاءَ ۚ وَاتَّقُوا اللَّهَ إِنَّ كُنْتُمْ مُّؤْمِنِينَ﴾ [المائدة: ۵۷] ”مسلمانو! ان لوگوں کو دوست

(۲) تفسیر الطبري (۲۳/۳۱۲، ۳۱۳)

(۱) صحیح البخاری، رقم الحدیث (۳۷۶۲) صحیح مسلم، رقم الحدیث (۲۴۹۴)

(۳) تفسیر الطبري (۲۳/۳۱۳-۳۱۵) تفسیر ابن کثیر (۴/۴۴۲، ۴۴۳)

نہ بناؤ جو تمہارے دین کو ہنسی کھیل بنائے ہوئے ہیں (خواہ) وہ ان میں سے ہوں جو تم سے پہلے کتاب دیے گئے یا کفار ہوں اگر تم مومن ہو تو اللہ تعالیٰ سے ڈرتے رہو۔“

نیز فرمایا: ﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ أَتُرِيدُونَ أَنْ تَجْعَلُوا لِلَّهِ عَلَيْكُمْ سُلْطَانًا مُبِينًا﴾ [النساء: ۱۴۴] ”اے ایمان والو! مومنوں کو چھوڑ کر کافروں کو دوست نہ بناؤ، کیا تم یہ چاہتے ہو کہ اپنے اوپر اللہ تعالیٰ کی صاف حجت قائم کر لو۔“ نیز فرمایا: ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاتَهُ وَيَحْذَرُكُمْ اللَّهُ نَفْسَهُ﴾ [آل عمران: ۲۸] ”مومنوں کو چاہیے کہ ایمان والوں کو چھوڑ کر کافروں کو اپنا دوست نہ بنائیں اور جو ایسا کرے گا وہ اللہ تعالیٰ کی کسی حمایت میں نہیں مگر یہ کہ ان کے شر سے کسی طرح بچاؤ مقصود ہو اور اللہ تعالیٰ خود تمہیں اپنی ذات سے ڈرا رہا ہے۔“ اور اسی لیے رسول اللہ ﷺ نے سیدنا حاطب رضی اللہ عنہ کا عذر قبول فرمایا، جب انھوں نے یہ ذکر کیا کہ یہ کام انھوں نے صرف قریش کی مصانعت (مدد حاصل کرنا) کے لیے کیا ہے، اس سبب سے کہ سیدنا حاطب رضی اللہ عنہ کے اموال اور اولاد اُن کے پاس تھے۔

قولہ تعالیٰ: ﴿يُخْرِجُونَ الرَّسُولَ وَإِيَّاكُمْ﴾ مع آیات ماقبل۔ اس میں کفار کی عداوت پر اور ان کی دوستی ترک کرنے پر براہِ یحیختہ کرنا ہے، اس لیے کہ انھوں نے رسول کو اور اُن کے اصحاب کو اپنے درمیان سے نکالا اس شے کو مکروہ جان کر جس پر وہ قائم تھے یعنی توحید پر اور اللہ وحدہ کے لیے عبادت کو خالص کرنے پر۔ اسی لیے یوں فرمایا: ﴿أَنْ تُوْمِنُوا بِاللَّهِ رَبِّكُمْ﴾ یعنی ان کے نزدیک تمہارا کوئی گناہ نہ تھا، مگر تمہارا اللہ رب العالمین پر ایمان لانا، جیسا کہ اللہ تعالیٰ کے اس فرمان میں ہے: ﴿وَمَا نَقَمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ﴾ [البروج: ۸] ”یہ لوگ ان مسلمانوں (کے کسی اور گناہ کا) بدلہ نہیں لے رہے تھے، سوائے اس کے کہ وہ اللہ غالب لائقِ حمد کی ذات پر ایمان لائے تھے۔“ اور جیسا کہ اللہ تعالیٰ کے اس فرمان میں ہے: ﴿الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ﴾ [الحج: ۴۰] ”یہ وہ ہیں جنہیں ناحق اپنے گھروں سے نکالا گیا صرف ان کے اس قول پر کہ ہمارا پروردگار فقط اللہ ہے۔“

قولہ تعالیٰ: ﴿إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي﴾ کا یہ مطلب ہے کہ اگر تم میری راہ میں مجاہد ہو کر نکلے ہو اور میری مرضی چاہ کر نکلے ہو تو میرے اور اپنے دشمنوں سے دوستی مت کرو، حالانکہ انھوں نے تم پر خفا ہو کر اور تمہارے دین سے ناخوش ہو کر تم کو تمہارے گھروں سے نکال دیا۔ قولہ تعالیٰ: ﴿تُسْرُونَ إِلَيْهِمْ بِالْمُودَّةِ وَأَنَا أَعْلَمُ بِمَا أَخْفَيْتُمْ... الْآيَةَ﴾ یعنی تم یہ کام کرتے ہو حالانکہ میں تمام چھپی ہوئی اور

خفیہ چیزوں کا اور دل کے اندر کے خیالات کا عالم ہوں اور ظاہری چیزوں کو بھی جانتا ہوں۔

﴿إِنْ يَتَّقُوا اللَّهَ يَكُونُوا لَكُمْ أَعْدَاءً...﴾ (الآیۃ) یعنی اگر وہ قادر ہوتے تو تم کو اپنے قول و فعل سے کوئی

ایذا پہنچانا نہ چھوڑتے اور وہ یہ حرص رکھتے ہیں کہ تم کسی بھلائی کو حاصل نہ کرو، پس تمہارے لیے ان کی عداوت پوشیدہ بھی ہے اور ظاہر بھی، پھر تم کیوں ایسے لوگوں سے دوستی رکھتے ہو۔ یہ بھی ان کی دشمنی پر مومنوں کو آمادہ کرنا ہے۔

قوله تعالى: ﴿لَنْ تَنْفَعَكُمْ أَرْحَامُكُمْ...﴾ (الآیۃ) یعنی تمہارے ناتے والے اللہ تعالیٰ کے نزدیک تمہارے

کام نہ آئیں گے جب اللہ تعالیٰ تمہارے ساتھ کسی برائی کا ارادہ کرے گا اور جب تم ان کو اس شے سے راضی کرو گے جو اللہ تعالیٰ کو خفا کرتی ہے تو ان کا کوئی فائدہ تمہیں نہیں پہنچے گا۔ اور جس کسی نے اپنے گھر والوں کے کفر پر ان کی موافقت کی، تاکہ ان کو خوش کرے تو یقیناً وہ خائب و خاسر ہوا اور اس کا عمل ضائع گیا اور اس کو اس کی کسی کے ساتھ قربت اللہ تعالیٰ کے پاس کوئی فائدہ نہ پہنچائے گی، اگرچہ وہ انبیاء میں سے کسی نبی کے قریب ہو۔

امام احمد رحمۃ اللہ علیہ نے سیدنا انس رضی اللہ عنہ سے روایت کیا ہے کہ ایک شخص نے عرض کی: یا رسول اللہ! میرا باپ کہاں ہے؟ آپ ﷺ نے فرمایا: نار میں۔ پھر جب اس نے پیٹھ پھیری تو اس کو بلایا۔ پھر فرمایا کہ بے شک میرا باپ اور تیرا باپ نار میں ہیں۔^(۱) (ورواہ مسلم و أبو داود من حدیث حماد بن سلمة به) جب اللہ پاک نے مشرکین کی دوستی سے منع فرمایا اور اس شخص کی مذمت فرمائی جس سے وہ واقع ہوئی تو ان کے لیے ابراہیم علیہ السلام کی مثال بیان فرمائی، جب وہ اپنی قوم سے بے زار ہوئے۔ چنانچہ فرمایا:

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ
إِذْ قَالُوا لِقَوْمِهِمْ إِنَّا بُرَءُكُمْ وَمِمَّا تَعْبُدُونَ مِنْ
دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ
وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحْدَهُ إِلَّا قَوْلَ
إِبْرَاهِيمَ لِأَبِيهِ لَا تُغْفِرَنَّ لَكَ وَمَا أَمْلِكُ لَكَ مِنَ اللَّهِ
مِنْ شَيْءٍ رَبَّنَا عَلِّمْنَا لَكَ تَوْكَلْنَا وَإِلَيْكَ أَنبْنَا وَإِلَيْكَ الْمَصِيرُ
رَبَّنَا لَا تَجْعَلْنَا فِتْنَةً لِلَّذِينَ كَفَرُوا وَافْعَلْنَا رَحْمَةً
إِنَّكَ أَنْتَ الْعَزِيزُ الْحَكِيمُ لَقَدْ كَانَ لَكُمْ فِيهِمْ أُسْوَةٌ

(۱) صحیح مسلم (۲۰۳) سنن أبی داود (۴۷۱۸) مسند أحمد (۲۶۸/۳) تفسیر ابن کثیر (۴/۴۴۰-۴۴۴)

حَسَنَةً لِّمَنْ كَانَ يَرْجُوا اللَّهَ وَالْيَوْمَ الْآخِرَ وَهُمْ يَتَوَلَّوْنَ فَإِنَّ اللَّهَ هُوَ الْغَفُورُ الْحَمِيدُ ۝

یقیناً تمہارے لیے بہترین نمونہ ہے ابراہیم اور ان لوگوں میں جو اس کے ساتھ تھے، جب انھوں نے اپنی قوم سے کہا تھا: بے شک ہم تم سے اور ان سے بری ہیں، جن کی تم عبادت کرتے ہو سوائے اللہ کے، ہم تم سے منکر ہوئے، ہمارے اور تمہارے درمیان ہمیشہ کے لیے دشمنی اور بغض ظاہر ہو گیا ہے، حتیٰ کہ تم اللہ اکیلے پر ایمان لے آؤ، مگر ابراہیم کا اپنے باپ سے یہ کہنا کہ میں ضرور تیرے لیے بخشش مانگوں گا اور میں تیرے لیے اللہ (کی طرف) سے کسی چیز کا اختیار نہیں رکھتا، اے ہمارے رب! ہم نے تجھی پر توکل کیا اور تیری ہی طرف رجوع کیا اور تیری ہی طرف ہمیں لوٹنا ہے ④ اے ہمارے رب! تو ہمیں ان لوگوں کے لیے فتنہ (آزمائش) نہ بنا، جنھوں نے کفر کیا، اور ہمیں بخش دے، اے ہمارے رب! بے شک تو ہی بڑا زبردست، خوب حکمت والا ہے ⑤ بلاشبہ تمہارے لیے ان میں بہترین نمونہ ہے، اس شخص کے لیے جو اللہ (سے ملنے) اور یومِ آخرت کی اُمید رکھتا ہو، اور جو کوئی (حق سے) منہ موڑے تو بے شک اللہ ہی بے پروا، نہایت قابلِ تعریف ہے ⑥

ابراہیم علیہ السلام نے ہجرت کی، پھر اپنی قوم کی طرف منہ نہ کیا، تم بھی وہی کرو۔ ابراہیم علیہ السلام نے باپ کے لیے دعا مانگی چاہی تھی، جب تک انھیں معلوم نہیں ہوا تھا۔ تم کو معلوم ہو چکا ہے تم کافر کی بخشش نہ مانگو۔ ہمیں کافروں کی آزمائش میں نہ ڈال، یعنی ہم کو کافروں کے لیے محلِ آزمائش نہ بنا۔ انتھی۔

فتح البیان کا بیان:

جمہور نے ﴿اُسُوَّةٌ﴾ کو بہ کسرِ ہمزہ پڑھا ہے اور عاصم نے بہ ضمِ ہمزہ پڑھا ہے، یہ دونوں دو لغت اور دو قراءتِ سبعیہ ہیں۔ ﴿اُسُوَّةٌ﴾ بالکسر والضم کی اصل ”قُدُوَّةٌ“ ہے۔ ”یُقَالُ: هُوَ اُسُوْتُكَ اَيُّ: مِثْلِكَ وَاَنْتَ مِثْلُهُ وَيُقَالُ لِي بِهِ اُسُوَّةٌ فِيْ هَذَا اَلْأَمْرِ اَيُّ: اِقْتِدَاءٌ“۔ ﴿فِيْ اِبْرٰهِيْمَ﴾ ﴿اُسُوَّةٌ﴾ سے متعلق ہے۔ امام ابو البقاء رحمہ اللہ نے اس کو منع کیا ہے، یا ﴿حَسَنَةً﴾ سے متعلق، یا ﴿اُسُوَّةٌ﴾ کی دوسری صفت ہے، یا حال ہے ضمیر سے جو مستمر ہے ﴿حَسَنَةً﴾ میں، یا ”کان“ کی خبر ہے اور ﴿لَكُمْ﴾ تبیین ہے۔ ① ﴿وَالَّذِيْنَ مَعَهُ﴾ سے مراد ابراہیم علیہ السلام کے اصحاب مومنین ہیں۔ امام ابن زید رحمہ اللہ نے کہا ہے کہ مراد انبیاء ہیں۔ ② کلمہ ﴿اِذْ﴾ ”کان“ کی خبر

ہے، یا اس کی خبر سے متعلق ہے، یہ دونوں امام ابوالبقاء رحمۃ اللہ علیہ کے قول ہیں ^(۱) اور جس نے ”کان“ کا ظرف میں عمل کرنا جائز رکھا ہے تو اس کو ”کان“ سے متعلق کیا ہے۔ یہ تو وہ ہے جو سمین میں ہے۔ امام حنناوی رحمۃ اللہ علیہ نے کہا: ظرف بدلِ اشتمال ہے ﴿إِبْرَاهِيمَ وَالَّذِينَ مَعَهُ﴾ سے یہ بہترین تراکیب ہے جو یہاں ذکر کی گئی ہیں۔

﴿بُرءًا﴾ جمع ہے ”بريء“ کی جیسے: ”شريك“ کی جمع ”شركاء“ اور ”ظريف“ کی جمع ”ظرفاء“ ہے۔ جمہور نے بہ ضم باء و فتح راء و بہ الف بین الہمز تین پڑھا ہے، جیسے: ”کريم“ کی جمع ”کرماء“ ہے اور کسی نے (یعنی عیسیٰ بن عمرو اور ابن ابی اسحاق رحمۃ اللہ علیہ نے) بہ کسر باء و فتح راء پڑھا ہے، جیسے: ”کرام“، جمع ”کريم“ کی اور کسی نے (یعنی ابو جعفر نے) بہ ضم باء و ہمزہ بعد الف پڑھا ہے۔ ^(۲)

﴿مِمَّا تَعْبُدُونَ مِنْ دُونِ اللَّهِ﴾ سے مراد اصنام ہیں۔ اللہ پاک مومنوں کو ابراہیم علیہ السلام کی پیروی کرنے کا ارشاد کرتا ہے کہ تم کو ابراہیم کی جیسی اچھی چال چلنی ہے، اس کے افعال و اقوال میں اور ان مومنوں کی چال جو اس کے ساتھ تھے۔ امام فراء رحمۃ اللہ علیہ نے کہا ہے کہ اللہ تعالیٰ فرماتا ہے: اے حاطب! پھر تو نے ابراہیم علیہ السلام کی پیروی کیوں نہ کی کہ تو اپنے گھر والوں سے بے زار ہو جاتا، جیسا کہ ابراہیم علیہ السلام اپنے باپ سے اور اپنی قوم سے بے زار ہوئے ^(۳) جب اپنی کافر قوم سے کہا، حالاں کہ وہ تمہارے دشمنوں سے زیادہ تھے اور زیادہ قوی تھے اور اُن کے ان میں ناتے اور رشتے تھے، انھوں نے اس کے باوجود اُن کی کچھ پروا نہ کی، بلکہ کہا: ہم تمہارے دین سے اور اُن بتوں سے بے زار ہیں جن کو تم اللہ کے سوا پوجتے ہو، ہم ان بتوں کے منکر ہوئے جن پر تم ایمان لائے ہو۔ یا تمہارے دین کے منکر ہوئے۔ یا تمہارے افعال کے، یعنی ہم نہ تمہاری پروا کرتے ہیں اور نہ تمہارے معبودوں کی اور ہم میں اور تم میں افعال کے ساتھ عداوت ظاہر ہوگئی اور دلوں میں ہمیشہ کے لیے بغض ظاہر ہو گیا۔ یعنی تمہارے ساتھ ہمارا یہ حال ہے اس وقت تک جب تک تم اپنے کفر پر قائم ہو یہاں تک کہ تم اکیلے اللہ پر ایمان لے آؤ اور اس شرک کو چھوڑ دو جس پر تم جمے ہوئے ہو اور جب تم یہ کر لو گے تو وہ عداوت موالات اور دوستی ہو جائے گی اور بغض محبت ہو جائے گا۔ ﴿إِلَّا قَوْلَ إِبْرَاهِيمَ لِأَبِيهِ لَا تُغْفِرَنَّ لَكَ﴾ یہ استثناء متصل ہے ﴿فِي إِبْرَاهِيمَ﴾ سے، بہ تقدیر مضاف محذوف، تاکہ استثناء صحیح ہو جائے۔ ”أَيُّ: قَدْ كَانَتْ لَكُمْ أُسْوَةٌ حَسَنَةٌ فِي مَقَالَاتِ إِبْرَاهِيمَ كُلَّهَا إِلَّا قَوْلَهُ لِأَبِيهِ... الخ“۔ یعنی تمہارے لیے یقیناً ابراہیم علیہ السلام کی ساری باتوں میں اقتدائے نیک ہے مگر اس کی اس بات میں نہیں جو اس نے اپنے باپ سے کہی کہ میں تیرے لیے معافی مانگوں گا۔ یا ﴿أُسْوَةٌ حَسَنَةٌ﴾ سے استثناء ہے۔ یہ اس لیے صحیح ہے کہ قول بھی ﴿أُسْوَةٌ﴾ میں سے ہے۔ گویا یوں کہا گیا: ”قَدْ كَانَتْ لَكُمْ أُسْوَةٌ حَسَنَةٌ فِي جَمِيعِ أَقْوَالِهِ وَأَفْعَالِهِ إِلَّا قَوْلَهُ لِأَبِيهِ“

صاحب فتح البیان رحمہ اللہ فرماتے ہیں کہ یہ قول میرے نزدیک واضح ہے، اس کو تقدیر مضاف کی حاجت نہیں اور نہ یہ استثناء کو اتصال سے نکالتا ہے جو انقطاع کی طرف اس کی اصل ہے۔ اسی لیے امام زکریا رحمہ اللہ نے اس کے سوا اور کوئی وجہ ذکر نہیں کی۔^(۱) یا استثناء ہے تبری و قطعیت سے جس کا ذکر کیا گیا ہے: ”أَيُّ: لَمْ يُوَاصِلْهُ إِلَّا قَوْلُهُ“۔ یہ قول امام ابن عطیہ رحمہ اللہ نے ذکر کیا ہے۔ یعنی ابراہیم علیہ السلام نے اپنے باپ سے مواصلت نہ کی، مگر اس قول میں کہ میں تیرے لیے معافی مانگوں گا۔ یا استثناء منقطع ہے: ”أَيُّ: لَكِنْ قَوْلَ إِبْرَاهِيمَ لِأَبِيهِ لَأَسْتَغْفِرَنَّ لَكَ“، یعنی لیکن ابراہیم علیہ السلام کا اپنے باپ کو کہنا کہ میں تیرے لیے معافی مانگوں گا، پس تم پیروی مت کرو اس کی کہ مشرکوں کے لیے مغفرت مانگنے لگو، اس لیے کہ وہ تو ایک وعدے کے سبب سے تھا جس کا اس سے وعدہ کر لیا تھا۔ یا یوں کہو کہ ان سے اس کا وقوع صرف اس لیے ہوا کہ انھوں نے یہ خیال کیا تھا کہ وہ مسلمان ہو گیا ہے، پھر جب ان پر یہ بات کھل گئی کہ وہ اللہ تعالیٰ کا دشمن ہے تو اس سے بے زار ہو گئے۔^(۲)

کفار و مشرکین سے اظہارِ براءت کے لیے ابراہیم علیہ السلام کا نمونہ:

سیدنا عبداللہ بن عباس رضی اللہ عنہما نے اس آیت کی تفسیر میں فرمایا ہے کہ وہ اس بات سے منع کیے گئے کہ ابراہیم علیہ السلام کی اپنے باپ کے لیے استغفار کا اقتداء کریں، اس حال میں کہ وہ مشرک ہے۔^(۳) اس کی تحقیق سورت براءت میں گزر چکی ہے۔^(۴) ﴿وَمَا أَمْلِكُ لَكَ مِنَ اللَّهِ مِنْ شَيْءٍ﴾ جملہ حالیہ ہے ﴿لَأَسْتَغْفِرَنَّ﴾ کے فاعل سے اور قول مستثنیٰ کے تتمہ سے ہے۔ پس استثناء استغفار کی طرف متوجہ ہے نہ کہ اس قید کی طرف کیوں کہ یہ تو اظہارِ عجز ہے اور امر کو اللہ تعالیٰ کے سپرد کرنا ہے اور یہ اچھی خصلتوں میں سے ہے۔ معنی یہ ہیں کہ میں تیرے کام نہ آؤں گا اور نہ تجھ سے اللہ تعالیٰ کا ثواب و عذاب کچھ دور کر سکوں گا۔

﴿رَبَّنَا عَلَيْكَ تَوَكَّلْنَا وَإِلَيْكَ أَنَبْنَا وَإِلَيْكَ الْمَصِيرُ﴾ یہ قول ابراہیم علیہ السلام اور ان کے اصحاب کی دعا سے ہے اور ان امور میں سے ہے جن میں اقتدائے نیک ہے کہ ان میں ان کی پیروی کی جائے۔ کسی نے کہا ہے کہ یہ مومنوں کو اس بات کی تعلیم ہے کہ یہ دعا کیا کریں۔ توکل تو کاموں کو اللہ تعالیٰ کے سپرد کرنا ہے۔ انابت رجوع کے معنی میں ہے۔ ﴿الْمَصِيرُ﴾ بہ معنی ”مرجع“ ہے، یعنی لوٹ کر جانے کی جگہ۔ جار و مجرور کے مقدم کرنے سے مقصود توکل و انابت و مصیر کو صرف اللہ تعالیٰ کے لیے خاص کرنا ہے، یعنی اے ہمارے رب! تجھی پر ہم نے توکل کیا، تیرے ہی سپرد ہم نے اپنے سارے کام کر دیے اور ہم تیری ہی طرف رجوع ہوئے اور تیری ہی طرف پھر جانا ہے۔

﴿رَبَّنَا لَا تَجْعَلْنَا فِتْنَةً لِلَّذِينَ كَفَرُوا﴾ ظاہر یہ ہے کہ یہ متعدد دعائیں ہیں، ہر ایک کو اپنے سے پہلی دعا

کے ساتھ ارتباط (ربط) نہیں ہے۔ (اس دعا کو سابق دعا کی طرح مضمونِ ماقبل سے یہ ارتباط ہے کہ خلیل اللہ ابراہیم علیہ السلام اور ان کے ساتھیوں نے جب کفار کے لیے دشمنی کے کلمات ان کے روبرو ظاہر کیے، حالاں کہ وہ کافر اہل سلطنت و مال تھے تو ظاہر حال کے مطابق اس کا مقتضایہ ہوا کہ اب یہ کافر اہل اسلام کو ایسی سخت تکلیف پہنچائیں گے جس کو وہ اپنی ظاہری قوت سے دور نہیں کر سکتے، لہذا پہلی دعا میں اپنا توکل اور انابت ظاہر کی اور اس دعا میں درخواست کی کہ ہم کو کافروں کے تکلیف دینے کا محل نہ بنانا)۔ جس طرح کہ چند جملے ہوتے ہیں اور یہ اور اس کا مابعد ماقبل سے بدل نہیں ہے، جیسا کہ کہا گیا ہے، اس لیے کہ دو معنوں کا اتحاد نہیں ہے، نہ بطور کل اور نہ بطریقِ جزء اور سوائے دعا ہونے کے دونوں میں کسی طرح کی ملا بست (مشابہت) نہیں ہے۔ امام زجاج رحمہ اللہ نے کہا: معنی یہ ہیں کہ ان کو ہم پر غالب مت کر کہ وہ یہ خیال کریں کہ وہ حق پر ہیں تو اس سے مفتون ہوں۔^(۱)

امام مجاہد رحمہ اللہ نے کہا ہے کہ ہم کو ان کے ہاتھوں سے عذاب نہ کر اور نہ اپنے پاس سے کوئی عذاب کر کہ وہ یہ کہیں کہ اگر یہ لوگ حق پر ہوتے تو یہ عذاب ان کو نہ پہنچتا۔^(۲) سیدنا عبداللہ بن عباس رضی اللہ عنہما بھی اسی کے قائل ہیں۔^(۳) ان کا دوسرا قول یہ ہے کہ تو ان کو ہم پر مسلط نہ کر کہ وہ ہم کو مفتون کریں۔^(۴) ﴿وَاعْفِرْ لَنَا رَبَّنَا إِنَّكَ أَنْتَ الْعَزِيزُ الْحَكِيمُ﴾ یعنی اے ہمارے رب! ہم کو بخش دے، بے شک تو ہی ایسا غالب ہے کہ جس پر کوئی اور غالب نہیں ہو سکتا تو اپنے ملک اور کاموں میں صاحبِ حکمتِ بالغہ ہے۔

﴿لَقَدْ كَانَ لَكُمْ فِيهِمْ أُسْوَةٌ حَسَنَةٌ﴾ یعنی البتہ تحقیق تمہارے لیے ابراہیم علیہ السلام اور اس کے ساتھ والوں میں اقتدائے نیک ہے، یعنی کفار سے بے زار ہونے میں۔ یہ جملہ جو دوبارہ لایا گیا ہے اس سے منظور ان کی اقتداء کے حکم پر آمادہ کرنے میں مبالغہ کرنا ہے اور اس بات کی تاکید ہے کہ ابراہیم علیہ السلام کا اور ان کی قوم کا اقتداء کریں اور اسی لیے اس کو قسم کے ساتھ مصدر کیا، یعنی اس کے شروع میں قسم لائے جو حرفِ لام سے معلوم ہوتی ہے، اس لیے کہ قسم تاکید کرنے کا ایک انتہائی ذریعہ ہے۔ کسی نے کہا ہے کہ یہ آیت پہلی آیت سے ایک مدت بعد نازل ہوئی۔ سیدنا عبداللہ بن عباس رضی اللہ عنہما نے فرمایا: البتہ یقینی طور پر تمہارے لیے ابراہیم علیہ السلام کے سارے کام میں اقتدائے نیک ہے سوائے ان کے اپنے باپ کے حق میں استغفار میں اس حال میں کہ وہ مشرک ہے۔^(۵)

﴿لِمَنْ كَانَ يَرْجُوا اللَّهَ وَالْيَوْمَ الْآخِرَ﴾ یعنی یہ اسوۂ حسنہ اور اقتدائے نیک جو ہوتا ہے تو اسی کے لیے ہوتا ہے جو اللہ تعالیٰ سے اور آخرت کے عذاب سے ڈرتا ہے۔ یا جو اللہ تعالیٰ سے خیر کا طمع کرتا ہے دنیا و آخرت میں۔ یہ جملہ ”کم“ سے بدلِ اشتمال ہے جار کے اعادے سے۔^(۶) (قاله المحلي تبعا للكواشي) امام ابو حیان رحمہ اللہ وغیرہ نے

(۱) معاني القرآن (۱۵۸/۵)

(۲) تفسیر الطبري (۳۲۰، ۳۱۹/۲۳)

(۳) مستدرک الحاكم (۵۲۷/۲)

(۴) تفسیر ابن أبي حاتم (۳۳۴۹/۱۰)

(۵) تفسیر الطبري (۳۲۰/۲۳)

(۶) تفسیر الجلالين (۷۳۵/۱)

کہا ہے کہ بدلِ بعض ہے کل سے۔ ﴿وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ﴾ یعنی اور جو کوئی ابراہیم علیہ السلام اور اس کی امت کا اقتداء کرنے سے اعراض کرے تو بے شک اللہ اپنی خلق سے بے پروا ہے اور اپنے دوستوں کی طرف محمود ہے۔ تاکید کی کوئی قسم نہیں چھوڑی مگر اس کو لایا۔^(۲) (کذا فی فتح البیان)

اللہ پاک نے جو اپنے مومن بندوں کو یہ حکم دیا کہ کافروں سے قطع تعلقی و دشمنی اور کنارہ کشی کریں اور ان سے بیزار ہوں۔ اب ان سے فرماتا ہے کہ تمہارے لیے واقعی ابراہیم علیہ السلام میں اور اس کے متبعین میں اقتدائے نیک تھا جب انہوں نے اپنی قوم سے کہا کہ ہم تم سے بے زار ہوئے اور اس شے سے جس کو تم پوجتے ہو۔ ہم تمہارے دین اور طریقے کے منکر ہوئے اور اب سے یقینی طور پر ہم میں اور تم میں عداوت اور بغض مشروع ہوئی، جب تک کہ تم اپنے کفر پر رہو۔ پس ہم ہمیشہ کے لیے تم سے بیزار ہوتے ہیں اور بغض رکھتے ہیں، یہاں تک کہ تم اللہ تعالیٰ کی توحید کرو اور اسی وحدہ لا شریک کو پوجو اور اس کے ساتھ جن بتوں اور شریکوں کو پوجتے ہو ان کو چھوڑ دو۔

قوله تعالیٰ: ﴿إِلَّا قَوْلَ إِبْرَاهِيمَ لِأَبِيهِ لَا اسْتَغْفِرَنَّ لَكَ﴾ کا مطلب یہ ہے کہ تم کو ابراہیم علیہ السلام اور اس کی قوم میں اقتدائے نیک ہے کہ تم اس کی پیروی کرو، مگر ابراہیم علیہ السلام کی اپنے باپ کے لیے استغفار میں اقتداء نہیں ہے، بے شک وہ صرف ایک وعدے کی وجہ سے تھا جو ابراہیم علیہ السلام نے اس سے کر لیا تھا، پھر جب اس کو ظاہر ہو گیا کہ وہ اللہ تعالیٰ کا دشمن ہے تو اس سے بے زار ہو گیا۔ اس کی وجہ یہ ہے کہ بعض مومنین اپنے آباء کے لیے دعا کرتے تھے جو شرک پر مر گئے اور ان کے لیے مغفرت مانگتے اور کہتے تھے کہ ابراہیم علیہ السلام اپنے باپ کے لیے مغفرت مانگتے تھے، اس پر اللہ عزوجل نے یہ آیت نازل فرمائی: ﴿مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ﴾^(۱۵) وَمَا كَانَ اسْتِغْفَارُ إِبْرَاهِيمَ لِأَبِيهِ إِلَّا عَنْ مَوْعِدَةٍ وَعَدَهَا إِيَّاهُ^ط فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ^ع إِنَّ إِبْرَاهِيمَ لَأَوَّاهٌ حَلِيمٌ﴾ [التوبة: ۱۳-۱۱۴] پیغمبر کو اور دوسرے مسلمانوں کو جائز نہیں کہ مشرکین کے لیے مغفرت کی دعا مانگیں اگرچہ وہ رشتہ دار ہی ہوں اس امر کے ظاہر ہو جانے کے بعد کہ یہ لوگ دوزخی ہیں۔ اور ابراہیم علیہ السلام کا اپنے باپ کے لیے دعائے مغفرت مانگنا وہ صرف وعدے کے سبب سے تھا جو انہوں نے اس سے وعدہ کر لیا تھا۔ پھر جب ان پر یہ بات ظاہر ہو گئی کہ وہ اللہ تعالیٰ کا دشمن ہے تو وہ اس سے محض بے تعلق ہو گئے۔ واقعی ابراہیم علیہ السلام بڑے نرم دل اور بردبار تھے۔ اور اس آیت کریمہ میں یوں فرمایا: ﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَّاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمُ الْعَدَاوَةُ

وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحَدَاهُ إِلَّا قَوْلَ إِبْرَاهِيمَ لِأَبِيهِ لَا اسْتَغْفِرَنَّ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ﴾ یعنی تمہارے لیے مشرکوں کے لیے مغفرت ماننے میں اقتداء نہیں ہے۔ سیدنا عبداللہ بن عباس رضی اللہ عنہما، امام مجاہد، قتادہ، مقاتل بن حیان، ضحاک اور کئی ایک اہل علم رحمہم نے اسی طرح کہا ہے۔^①

پھر اللہ پاک نے ابراہیم علیہ السلام کے قول کی خبر دی اور ان کے ساتھیوں کی کہ جب انھوں نے اپنی قوم سے علاحدگی اختیار کی اور ان سے بیزار ہوئے تو اللہ تعالیٰ کی طرف پناہ پکڑی اور اس سے زاری کی۔ ﴿رَبَّنَا عَلَيْكَ تَوَكَّلْنَا وَإِلَيْكَ أَنَبْنَا وَإِلَيْكَ الْمَصِيرُ﴾ یعنی ہم نے سارے کاموں میں تجھ پر توکل کیا اور اپنے کام تجھ کو سپرد کیے اور تیری طرف دارِ آخرت میں لوٹ کر جانا ہے۔ ﴿رَبَّنَا لَا تَجْعَلْنَا فِتْنَةً لِلَّذِينَ كَفَرُوا﴾ کی تفسیر میں امام مجاہد رحمہ اللہ کا قول پہلے گزر چکا ہے۔ امام ضحاک رحمہ اللہ نے بھی اسی طرح کہا ہے۔ امام قتادہ رحمہ اللہ نے کہا: تو ان کو ہم پر غالب مت کر کہ وہ اس سے فتنے میں پڑیں اور یہ خیال کریں کہ وہ ہم پر غالب ہوئے تو اس وجہ سے کہ جس پر وہ ہیں وہ حق ہے۔ امام ابن جریر رحمہ اللہ نے اسی قول کو اختیار کیا ہے۔^②

قولہ تعالیٰ: ﴿وَاعْفِرْ لَنَا رَبَّنَا ۖ إِنَّكَ أَنْتَ الْعَزِيزُ الْحَكِيمُ﴾ یعنی ہمارے گناہوں کا اپنے غیر سے ستر کر اور ہمارے اور اپنے درمیان ان کو معاف کر، بے شک تو تو ایسا عزیز ہے کہ جس نے تیری بارگاہِ عالی جاہ سے پناہ پکڑی تو اس پر کوئی ظلم نہیں کر سکتا اور تو اپنے اقوال و افعال و شریعت و تقدیر میں حکمت والا ہے۔ پھر فرمایا: ﴿لَقَدْ كَانَ لَكُمْ فِيهِمْ أُسْوَةٌ حَسَنَةٌ﴾ یہ اول کی تاکید ہے اور اس سے بھی وہی بات مستثنیٰ ہے جس کا پہلے سے استثنیٰ کیا گیا ہے، کیونکہ یہ اقتداء جس کا یہاں اثبات کیا گیا ہے وہی بعینہ اول ہے۔

﴿لِمَنْ كَانَ يَرْجُوا اللَّهَ وَالْيَوْمَ الْآخِرَ﴾ اس میں ابراہیم علیہ السلام کی اتباع پر ہر اس شخص کو آمادہ کرنا ہے جو کہ اللہ تعالیٰ پر اور آخرت کے دن پر ایمان لانے والا ہے۔ ﴿وَمَنْ يَتَوَلَّ فَإِنَّ اللَّهَ هُوَ الْغَنِيُّ الْحَمِيدُ﴾ جیسا کہ اللہ تعالیٰ نے فرمایا: ﴿إِنْ تَكْفُرُوا أَنْتُمْ وَمَنْ فِي الْأَرْضِ جَمِيعًا فَإِنَّ اللَّهَ لَغَنِيٌّ حَمِيدٌ﴾ [ابراہیم: ۸] ”اگر تم سب اور روئے زمین کے تمام انسان اللہ تعالیٰ کی ناشکری کریں تو بھی اللہ تعالیٰ بے نیاز اور تعریفوں والا ہے۔“

سیدنا عبداللہ بن عباس رضی اللہ عنہما نے فرمایا: (یعنی بروایت علی بن ابی طلحہ) وہ ایسا غنی ہے کہ وہ یقینی طور پر اپنی غنا میں کامل ہوا ہے اور وہ اللہ ہے۔ یہ اس کی صفت ہے جو اس کے سوا کسی اور کے لائق نہیں ہے اس کا کوئی کفو (ہمسر، جوڑ) نہیں اور نہ اس کے مثل کوئی شے ہے۔ ”سُبْحَانَ اللَّهِ الْوَاحِدِ الْقَهَّارِ الْحَمِيدِ الْمُسْتَحَمَدِ إِلَى خَلْقِهِ أَيُّهُ: هُوَ الْمَحْمُودُ فِي جَمِيعِ أَقْوَالِهِ وَأَفْعَالِهِ لَا إِلَهَ غَيْرُهُ وَلَا رَبَّ سِوَاهُ۔“ (کذا فی ابن کثیر)

بالجملہ جب آیت مذکورہ نازل ہوئی تو مومنین نے اپنے آباء و ابناء و مشرکین کے تمام قریبیوں کی عداوت میں تشدد کیا تو اللہ پاک نے ان کو اس بات کا طمع دیا کہ شاید یہ حال بدل جائے۔ چنانچہ فرمایا:

عَسَىٰ اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ
مِنْهُمْ مَّوَدَّةً ۚ وَاللَّهُ قَدِيرٌ ۚ وَاللَّهُ غَفُورٌ رَّحِيمٌ ۝^۷ لَا يَنْهَكُمُ
اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ
مِّنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ ۚ إِنَّ اللَّهَ
يُحِبُّ الْمُقْسِطِينَ ۝^۸ إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ
فِي الدِّينِ وَأَخْرَجُوكُمْ مِّنْ دِيَارِكُمْ وَظَهَرُوا عَلَىٰ إِخْرَاجِكُمْ أَنْ
تَوَلَّوْهُمْ وَمَنْ يَّتَوَلَّهُمْ فَأُولَٰئِكَ هُمُ الظَّالِمُونَ ۝^۹

امید ہے کہ اللہ تمہارے اور اُن لوگوں کے درمیان دوستی (پیدا) کر دے جن سے تمہاری دشمنی ہے اور اللہ بہت قدرت والا ہے، اور اللہ غفور رحیم ہے ⑦ اللہ تمہیں ان لوگوں کی بابت نہیں روکتا جو تم سے دین پر نہیں لڑے اور انہوں نے تمہیں تمہارے گھروں سے نہیں نکالا، کہ تم ان سے بھلائی کرو اور اُن سے انصاف کرو، بے شک اللہ انصاف کرنے والوں کو پسند کرتا ہے ⑧ بے شک اللہ تو تمہیں ان لوگوں کی بابت روکتا ہے جو تم سے دین پر لڑے اور انہوں نے تمہیں تمہارے گھروں سے نکالا اور تمہارے نکالنے میں مدد کی کہ تم ان سے دوستی کرو، اور جو کوئی ان سے دوستی کرے تو وہی لوگ ظالم ہیں ⑨

عن قریب تم میں اور تمہارے دشمنوں میں محبت پیدا کر دے، یعنی ان کو مسلمان کر دے پھر دوستی تمہاری بجا رہے، ایسا ہی ہوا، اس سفر میں مکہ کے سارے لوگ مسلمان ہو گئے۔ مکہ کے لوگوں میں سے بعض ایسے بھی تھے کہ خود مسلمان نہ ہوئے اور مسلمان ہونے والے سے ضد بھی نہ کی۔ انتہیٰ!

فتح البیان کا بیان:

﴿عَسَىٰ﴾ کا کلمہ اللہ تعالیٰ کی طرف سے وعدہ ہوتا ہے بادشاہوں کی عادت کی طرح، جب وہ بعض حاجات میں ﴿عَسَىٰ﴾ یا ”لَعَلَّ“ کہہ دیتے ہیں تو اس کے پورے ہونے میں محتاج کو کچھ شبہ باقی نہیں رہتا۔ یا اس سے مراد مومنوں کو طمع دینا ہے یا امید دلانا ہے کہ اللہ تعالیٰ تم میں اور ان میں جن سے تم نے دشمنی کی ہے دوستی کر دے اور

اللہ تعالیٰ کی قدرت دلوں کو مائل کر دینے میں بہت مؤثر اور وسیع ہے اور حالات کو تبدیل کرنے میں اور دوستی کے اسباب آسان کر دینے میں اس کی قدرت بہت وسیع ہے اور اللہ تعالیٰ کی مغفرت اور رحمت بھی بہت زیادہ ہے اس شخص کے لیے جو مشرکوں میں سے مسلمان ہو گیا۔ تم میں اور تمہارے دشمنوں میں دوستی کر دینے کا یہ مطلب ہے کہ وہ مسلمان ہو جائیں تو تمہارے دین والے ہو جائیں گے۔ فتح مکہ کے بعد ان میں سے ایک قوم مسلمان ہو گئی اور ان کا اسلام اچھا ہوا اور ان میں اور ان سے پہلے جو مسلمان ہو گئے تھے ان میں دوستی ہو گئی اور جہاد کیا اور ایسے کام کیے جو اللہ تعالیٰ کی طرف قریب کرنے والے ہیں۔ کسی نے کہا ہے کہ ﴿مَوَدَّةٌ﴾ سے یہاں مراد نبی مکرم ﷺ کا اُم حبیبہ سے نکاح کر لینا ہے جو بنت سفیان تھیں تو وہ تو اُم المؤمنین ہو گئیں اور معاویہ رضی اللہ عنہ اس رشتے سے مؤمنین کے ماموں ہو گئے۔

یہ قول سیدنا عبداللہ بن عباس رضی اللہ عنہما کا ہے^① لیکن اس تخصیص کی کوئی وجہ نہیں ہے۔ گو یہ ان باتوں میں سے ہے جو مودت (محبت) کا سبب بن گئی، کیوں کہ اس کے بعد ابو سفیان رضی اللہ عنہ نے رسول اللہ ﷺ کی عداوت ترک کر دی جس پر وہ پہلے قائم تھے، لیکن وہ دوستی حاصل نہیں ہوئی مگر فتح مکہ کے دن ان کے اسلام لانے سے اور اس کے مابعد میں۔ سیدنا ابو ہریرہ رضی اللہ عنہ سے مروی ہے کہ جس نے سب سے پہلے مرتدین سے جنگ کی اللہ تعالیٰ کا دین قائم ہونے پر وہ ابو سفیان بن حرب رضی اللہ عنہ ہیں اور انہی کے بارے میں یہ آیت نازل ہوئی: ﴿عَسَى اللّٰهُ اَنْ يَّجْعَلَ بَيْنَكُمْ وَبَيْنَ الَّذِيْنَ عَادَيْتُمْ مِنْهُمْ مَّوَدَّةً ۚ وَاللّٰهُ قَدِيْرٌ ۚ وَاللّٰهُ غَفُوْرٌ رَّحِيْمٌ﴾^② (آخر جہ ابن مردویہ عن الزہری عن أبي سلمة بن عبد الرحمن)

امام زہری رحمہ اللہ سے مروی ہے کہ رسول اللہ ﷺ نے ابو سفیان رضی اللہ عنہ بن حرب کو بعض یمن پر عامل بنایا۔ پھر جب آپ ﷺ مقبوض ہوئے (یعنی وفات پائی) تو ابو سفیان رضی اللہ عنہ متوجہ ہوئے اور ذوالخمار سے اس حال میں ملے کہ وہ مرتد تھا، پس وہ ان میں سے سب سے پہلے ہیں جس نے ردت (مرتد ہونے والوں) میں جنگ کی (ابن کثیر میں اس کے بعد ”فقاتلہ“ ہے، یعنی پھر ابو سفیان رضی اللہ عنہ ذوالخمار سے لڑے) اور دین کی طرف سے لڑا، کہا: اور وہ ان میں ہیں جن کے بارے میں اللہ تعالیٰ نے فرمایا ہے: ﴿عَسَى اللّٰهُ اَنْ يَّجْعَلَ بَيْنَكُمْ وَبَيْنَ الَّذِيْنَ عَادَيْتُمْ مِنْهُمْ مَّوَدَّةً ۚ وَاللّٰهُ قَدِيْرٌ ۚ وَاللّٰهُ غَفُوْرٌ رَّحِيْمٌ﴾^③ (آخر جہ ابن أبي حاتم)

سیدنا عبداللہ بن عباس رضی اللہ عنہما سے مروی ہے کہ ابو سفیان رضی اللہ عنہ نے عرض کی: اے اللہ کے رسول! آپ مجھے تین چیزیں عطا فرمائیں۔ فرمایا: ہاں! عرض کی کہ آپ مجھے امیر بنائیں، یہاں تک کہ میں کفار سے لڑوں، جیسا کہ میں مسلمانوں سے لڑا کرتا تھا۔ فرمایا: ہاں۔ عرض کی: اور معاویہ ہے، آپ اسے اپنی روبکاری میں نشی بنائیں (کاتب)

② الدر المنثور (۱۳۰/۸)

① دلائل النبوة للبيهقي (۴۵۹/۳)

③ تفسیر ابن أبي حاتم (۳۳۴۹/۱۰) تفسیر ابن کثیر (۴۴۶/۴) یہ روایت مرسل ہے۔

بنائیں۔ فرمایا: ہاں! عرض کی: اور میرے پاس عرب کی سب سے حسین و جمیل ام حبیبہ بنت ابوسفیان ہے، میں آپ کا اس سے نکاح کر دوں۔^(۱) (الحديث أخرجه مسلم)

علامہ محمد بن ابراہیم وزیر نے تنقیح میں فرمایا ہے، ان کے الفاظ یہ ہیں: ابن حزم نے کہا کہ یہ موضوع ہے اس کے وضع میں کچھ شک نہیں۔ اس میں آفت عکرمہ بن عمار کی طرف سے ہے۔ میں کہتا ہوں کہ امام ابن حزم رحمہ اللہ نے جو بات ذکر کی ہے، حافظ نے اس کو رد کیا ہے۔ حافظ ابن کثیر رحمہ اللہ نے ان کے کلام کے ضعف کو بیان کرنے میں ایک الگ جزو جمع کیا ہے۔ حدیث میں غلط ہے اور وہم ہے اور اس عورت کے نام کے بارے میں جس کے لیے نبی مکرم ﷺ کا پیام کیا گیا، وہ عزہ اخت ام حبیبہ ہے۔ سیدنا ابوسفیان رضی اللہ عنہ نے رسول اللہ ﷺ سے پیام کیا اور اس کی بہن ام حبیبہ نے آپ سے اس کے لیے پیام کیا، جیسا کہ صحیحین میں ثابت ہوا ہے۔^(۲) پس نبی مکرم ﷺ نے ان دونوں کو خبر دی کہ دو بہنوں کا جمع کرنا حرام ہے اور اس کے لیے بہت سی تاویلیں بیان کی ہیں، یہ تاویل ان سب میں قریب تر ہے اور تاویل کی موجب یہ بات ہے کہ نبی مکرم ﷺ کا ابوسفیان کے اسلام لانے سے پہلے ام حبیبہ سے نکاح کرنا معلوم ہے۔^(۳)

پھر جب اللہ پاک نے کافروں سے دشمنی رکھنا اور ان کی دوستی کو چھوڑ دینا بیان فرمایا جو مومنوں کو لائق ہے تو ان میں سے جس کے ساتھ حسن سلوک کرنا جائز ہے اور جس کے ساتھ جائز نہیں ہے، اس بارے میں تفصیل بیان کی۔ چنانچہ ارشاد فرمایا: ﴿لَا يَنْهٰكُمُ اللّٰهُ عَنِ الَّذِيْنَ لَمْ يُقْتِلُوْكُمْ فِي الدِّيْنِ وَلَمْ يُخْرِجُوْكُمْ مِّنْ دِيَارِكُمْ اَنْ تَبَرُّوْهُمْ﴾۔ ﴿اَنْ تَبَرُّوْهُمْ﴾ بدل اشتمال ہے موصول سے، یعنی اللہ تم کو اس سے منع نہیں کرتا کہ ان لوگوں سے جو تم سے نہ تمہارے دین میں لڑے اور نہ تم کو تمہارے گھروں سے نکالانکی اور عزت کرو۔ اسی طرح ﴿وَتَقْسَطُوْا اِلَيْهِمْ﴾ بھی بدل ہے موصول سے، یعنی اور اللہ تم کو اس سے منع نہیں کرتا کہ تم ان کو مال کا ایک حصہ پہنچاؤ اور ان میں اس طرح سے عدل کرو کہ ان سے احسان و نیکی کرو۔ ”يُقَالُ: اَقْسَطْتُ اِلَى الرَّجُلِ اِذَا عَامَلْتُهُ بِالْعَدْلِ“ امام زجاج رحمہ اللہ نے کہا: معنی یہ ہیں اور اللہ تعالیٰ تم کو اس سے منع نہیں کرتا کہ اس عہد کے وفا کرنے میں عدل کرو جو تمہارے اور ان کے درمیان ہے۔ اور ان پر ظلم مت کرو اور جب اللہ پاک نے مشرک کے حق میں ظلم سے منع کیا ہے تو پھر مسلم کے حق میں ظلم کی ممانعت کا کیا حال ہوگا۔^(۴) امام ابن العربی رحمہ اللہ فرماتے ہیں: یعنی اس سے کہ تم ان کو اپنے اموال سے صلہ کے طریق پر ایک قسط ادا کرو، اس قسط سے مراد عدل نہیں ہے، کیوں کہ عدل تو اس شخص کے حق میں واجب ہے جو لڑا اور اس کے حق میں جو نہیں لڑا۔^(۵)

﴿اِنَّ اللّٰهَ يُحِبُّ الْمُقْسِطِيْنَ﴾ یعنی بے شک اللہ تعالیٰ عدل کرنے والوں کو دوست رکھتا ہے۔ آیت کے

(۱) صحیح مسلم (۲۵۰۱)

(۲) صحیح البخاری (۴۸۱۳) صحیح مسلم (۱۴۴۹)

(۳) فتح البیان (۸۱/۱۴)

(۴) تفسیر القرطبی (۵۹/۱۸)

(۵) فتح القدیر (۲۸۳/۵) فتح البیان (۸۳/۱۴)

معنی یہ ہیں کہ اللہ پاک منع نہیں کرتا ان اہل عہد سے احسان کرنے سے جو کفار میں سے ہیں۔ جنہوں نے مومنوں سے اس بات پر معاہدہ کیا ہے کہ وہ نہ خود جنگ کریں گے اور نہ ان کے خلاف کفار کی مدد کریں گے اور نہیں منع کرتا ان کے معاملے میں عدل کرنے سے۔ ابن زید نے کہا کہ یہ اسلام کے شروع میں تھا جب موادعت (پرامن رہنے) کا اور ترک امر بالقتال کا وقت تھا پھر منسوخ ہو گیا۔

امام قتادہ رحمہ اللہ نے کہا ہے کہ اس قول سے منسوخ ہوا: ﴿فَاقْتُلُوا الْمُشْرِكِينَ حَيْثُ وَجَدْتُمُوهُمْ﴾ [التوبة: ۵] ”مشرکوں کو جہاں پاؤ قتل کرو۔“ کسی نے کہا کہ یہ حکم اس صلح میں ثابت تھا جو نبی ﷺ اور قریش کے درمیان تھی۔ پھر جب وہ صلح فتح مکہ سے زائل ہو گئی تو وہ حکم منسوخ ہو گیا۔ کسی نے کہا کہ یہ آیت نبی ﷺ کے خلفاء میں اور ان میں خاص ہے جن کے اور آپ کے درمیان عہد تھا۔ (قالہ الحسن) امام کلبی رحمہ اللہ نے کہا ہے کہ یہ لوگ خزاعہ و بنی الحارث بن عبد مناف ہیں۔ امام مجاہد رحمہ اللہ نے کہا ہے کہ یہ ان لوگوں کے بارے میں خاص ہے جو ایمان لائے اور ہجرت نہیں کی۔ کسی نے کہا ہے کہ یہ عورتوں بچوں کے متعلق خاص ہے۔ امام قرطبی رحمہ اللہ نے اکثر اہل تاویل سے بیان کیا ہے کہ یہ آیت محکم ہے۔ زیادہ مناسب یہی ہے کہ بدلیل حدیث اسماء رضی اللہ عنہا کے جو متفق علیہ ہے۔^①

سیدنا عبد اللہ بن زبیر رضی اللہ عنہما کہتے ہیں: قتیلہ (فتح البیان و فتح القدر میں قتیلہ بہ تائے مثلاً فوقیہ ہے اور ابن کثیر میں ایک جگہ تو بتیلہ بہ یائے موحده ہے اور دوسری جگہ قبیلہ بہ یائے موحده بنت عبد العزی ابن اسعد من بنی مالک بن حسل ہے۔ واللہ أعلم) بنت عبد العزی اپنی بیٹی اسماء بنت ابی بکر رضی اللہ عنہما کے پاس تحفے لے کر آئی۔ گوہیں اور پنیر اور گھی اور وہ مشرک تھی تو اسماء نے اس سے تحفہ قبول کرنے سے انکار کیا، یا اس کو اپنے گھر میں داخل کرنے سے انکار کیا، یہاں تک کہ عائشہ رضی اللہ عنہا کی طرف کہلا بھیجا کہ تو رسول اللہ ﷺ سے اس کے بارے میں پوچھ، پس انھوں نے آپ ﷺ سے پوچھا۔ اس پر اللہ تعالیٰ نے یہ آیت نازل کی تو اسماء رضی اللہ عنہا کو حکم دیا کہ اس کا تحفہ قبول کرے اور اس کو اپنے گھر میں داخل کرے۔ (أخرجه أحمد والبخاری وأبو يعلى وغيرهم)

امام ابن ابی حاتم رحمہ اللہ نے اتنا زیادہ کیا کہ اس مدت میں جو قریش کے اور رسول اللہ ﷺ کے درمیان تھی۔^② بخاری و مسلم وغیرہما میں ہے کہ اسماء بنت ابی بکر رضی اللہ عنہما نے کہا ہے کہ میرے پاس میری ماں راغب ہو کر (یعنی مجھے دینے کے لیے اور صلہ رحمی کے لیے) آئی اور وہ مشرک تھی عہد قریش میں جبکہ انھوں نے رسول اللہ ﷺ سے معاہدہ کیا تھا۔ تو میں نے آپ ﷺ سے پوچھا: کیا میں اس سے صلہ رحمی کروں اس پر اللہ تعالیٰ نے یہ آیت نازل کی۔

① تفسیر القرطبی (۵۹/۱۸) البتہ متفق علیہ روایت آگے آئے گی۔

② مسند أحمد (۴/۴) مسند البزار (۱۶۷/۶) تفسیر ابن ابی حاتم (۳۳۴۹/۱۰) فتح البیان (۸۲/۱۴) اس کی سند میں ”مصعب بن

﴿لَا يَنْهَكُمُ اللَّهُ عَنِ الَّذِينَ... الْآيَةُ﴾ چنانچہ آپ ﷺ نے فرمایا: ہاں «صِلِيْ أُمَّكَ»^① یعنی تو اپنی ماں سے صلہ رحمی کر۔ چنانچہ اللہ پاک نے ان لوگوں کا حال بیان کیا جن کے ساتھ نیکی کرنا حلال نہیں اور نہ ان کے معاملے میں عدل کرنا۔ پس فرمایا: ﴿إِنَّمَا يَنْهَكُمُ اللَّهُ عَنِ الَّذِينَ... الْآيَةُ﴾

﴿أَنْ تَوَلَّوْهُمْ﴾ بدلِ اشتغال ہے موصول سے، جیسا کہ پہلے گزر چکا ہے، یعنی اللہ تعالیٰ تو تم کو صرف اس سے منع کرتا ہے کہ تم ان سے دوستی کرو جو تم سے لڑے اور تم کو تمھارے گھروں سے نکالا، یہ لوگ قریش میں سے صنادید کفار (کافروں کے سردار) اور اہل مکہ کے سرکش لوگ ہیں اور ان لوگوں سے بھی دوستی کرنے سے منع کرتا ہے جنہوں نے اس نکالنے پر ان کی معاونت کی جو تم سے لڑے اور تم کو نکالا۔ یہ باقی اہل مکہ ہیں اور وہ جو ان کے ساتھ ان کے عہد میں داخل ہوئے۔ ﴿وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ﴾ یعنی اور جو کوئی ان سے دوستی کرے تو وہی لوگ ظلم میں کامل ہیں، کیوں کہ انھوں نے اس سے دوستی کی جو عداوت کا مستحق ہے، اس وجہ سے کہ وہ اللہ تعالیٰ کا اور اس کے رسول ﷺ کا اور اس کی کتاب کا دشمن ہے اور ان کو اپنے لیے دوست ٹھہرایا۔ ﴿يَتَوَلَّهُمْ﴾ میں تو ﴿مَنْ﴾ کے لفظ کی رعایت کی اور ﴿فَأُولَٰئِكَ هُمُ الظَّالِمُونَ﴾ میں اس کے معنی کی رعایت فرمائی۔^② (کذا فی فتح البیان)

اللہ تعالیٰ مومنوں اور ان کے دشمنوں کے درمیان دوستی پیدا کر سکتا ہے:

تفسیر ابن کثیر میں ہے کہ اللہ تعالیٰ نے پہلے اپنے مومن بندوں کو کفار سے عداوت رکھنے کا حکم دیا، اس کے بعد ان سے فرماتا ہے: ﴿عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً ۗ وَاللَّهُ قَدِيرٌ ۝﴾ یعنی امید ہے کہ اللہ تعالیٰ تم میں اور تمھارے دشمنوں میں بغض کے بعد محبت پیدا کر دے اور نفرت کے بعد مودت کر دے اور فرقت کے بعد الفت کر دے اور اللہ تعالیٰ اس شے پر قدرت والا ہے جس کو چاہتا ہے، یعنی جو اشیاء آپس میں نفرت کرنے والی ایک دوسرے سے علاحدہ اور مختلف ہیں ان کو اکٹھا کر دیتا ہے، پس عداوت اور سختی کے بعد دلوں میں الفت پیدا کر دیتا ہے، پھر وہ اکٹھے اور متفق ہو جاتے ہیں، جیسا کہ انصار پر احسان رکھ کے فرمایا ہے: ﴿وَإِذْ كُورُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا ۚ وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا﴾ [آل عمران: ۱۰۳] ”اور اللہ تعالیٰ کی اس وقت کی نعمت کو یاد کرو جب تم ایک دوسرے کے دشمن تھے تو اس نے تمھارے دلوں میں الفت ڈال دی، پس تم اس کی مہربانی سے بھائی بھائی ہو گئے اور تم آگ کے گڑھے کے کنارے پہنچ چکے تھے تو اس نے تمھیں بچا لیا۔ اللہ تعالیٰ اسی طرح تمھارے لیے اپنی نشانیاں بیان کرتا ہے تاکہ تم ہدایت پاؤ۔“

اور اسی طرح نبی مکرم ﷺ نے ان سے فرمایا: «أَلَمْ أَجِدْكُمْ ضَلَالًا فَهَدَاكُمْ اللَّهُ بِي وَكُنْتُمْ مُتَفَرِّقِينَ فَأَلْفَكُمُ اللَّهُ بِي»^① ”کیا میں نے تم کو گمراہ نہیں پایا تھا، پھر اللہ تعالیٰ نے میرے ذریعے تمہیں ہدایت نصیب فرمائے اور کیا تم منتشر نہ تھے کہ اللہ تعالیٰ نے میری وجہ سے تمہارے درمیان الفت پیدا کر دی۔“ اور اللہ پاک نے فرمایا: ﴿هُوَ الَّذِي آيَدَكَ بِزُكْرِهِ وَبِالْمُؤْمِنِينَ ۖ وَالْفَ بَيْنَ قُلُوبِهِمْ ۚ لَوْ أَنفَقْتَ مَا فِي الْأَرْضِ جَمِيعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ ۚ إِنَّهُ عَزِيزٌ حَكِيمٌ﴾ [الأنفال: ۶۲-۶۳] ”اسی نے اپنی مدد سے اور مومنوں سے تیری تائید کی ہے۔ ان کے دلوں میں باہمی الفت بھی اسی نے ڈالی ہے، زمین میں جو کچھ ہے تو اگر سارے کا سارا خرچ کر ڈالتا تو بھی ان کے دل آپس میں نہ ملا سکتا۔ یہ تو اللہ تعالیٰ ہی جس نے ان میں الفت ڈال دی ہے وہ غالب حکمتوں والا ہے۔“ حدیث شریف میں ہے: «أَحِبُّ حَبِيبِكَ هَوْنًا مَا فَعَسَى أَنْ يَكُونَ بَغِيضَكَ يَوْمًا مَا وَأَبْغَضُ بَغِيضَكَ هَوْنًا مَا فَعَسَى أَنْ يَكُونَ حَبِيبَكَ يَوْمًا مَا»^② مطلب یہ ہے کہ دوستی اور دشمنی میں مبالغہ خوب نہیں ہے، شاید دوست کبھی دشمن ہو جائے اور دشمن کبھی دوست بن جائے۔ کسی شاعر نے کہا ہے:

وَقَدْ يَجْمَعُ اللَّهُ الشَّيْئَتَيْنِ بَعْدَ مَا يَظُنَّانِ كُلُّ الظَّنِّ أَنْ لَا تَلَاقِيَا

یعنی کبھی اللہ تعالیٰ دو متفرق کو جمع کر دیتا ہے، اس کے بعد کہ ان کا پکا خیال تھا کہ وہ نہیں ملیں گے۔

﴿وَاللَّهُ غَفُورٌ رَحِيمٌ﴾ کا مطلب یہ ہے کہ اللہ تعالیٰ کافروں کے لیے ان کا کفر بخش دیتا ہے جب وہ اس سے توبہ کرتے ہیں اور اپنے رب تعالیٰ کی طرف رجوع ہوتے ہیں اور اس کے مطیع اور فرمانبردار ہو جاتے ہیں اور وہ بڑا بخشنے والا بڑا مہربان ہے اور ہر اس شخص پر جو اس کی طرف رجوع ہوا کسی بھی گناہ سے ہو۔ امام مقاتل بن حیان رحمہ اللہ نے کہا ہے کہ یہ آیت ابوسفیان صحر بن حرب رحمہ اللہ کے بارے میں نازل ہوئی، کیوں کہ رسول اللہ ﷺ نے ان کی بیٹی سے نکاح کر لیا تو یہ آپ ﷺ میں اور ان میں مودت ہو گئی،^③ لیکن اس قول میں نظر ہے، اس لیے کہ آپ ﷺ نے ام حبیبہ بنت ابوسفیان رحمہا سے فتح مکہ سے پہلے نکاح کیا اور ابوسفیان فتح کی شام میں مسلمان ہوئے بغیر کسی خلاف کے۔ پھر ”وأحسن من هذا“ کہہ کر بروایت امام ابن ابی حاتم رحمہ اللہ وہی قصہ ابوسفیان کے عامل بنانے کا ذکر کیا ہے جو مذکور ہو چکا ہے۔ پھر سیدنا عبداللہ بن عباس رحمہما سے مروی حدیث مذکور ذکر کی ہے۔^④

جنگ نہ کرنے والے کفار سے احسان کرنے کا حکم:

قوله تعالى: ﴿لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِنْ دِيَارِكُمْ أَنْ تَبَرُّوهُمْ وَتُقْسِطُوا إِلَيْهِمْ﴾ کا مطلب یہ ہے کہ اللہ تعالیٰ تم کو ان کافروں پر احسان کرنے سے منع نہیں کرتا جو تم سے دین کے معاملے میں نہیں لڑے، جیسے: عورتیں اور ان میں سے ضعیف لوگ۔ یہ کہ تم ان پر احسان کرو اور عدل

② سنن الترمذی (۱۹۹۷) صحیح الجامع (۱۷۸)

① صحیح البخاری (۴۰۷۵) صحیح مسلم (۱۰۶۱)

④ ان دونوں کی تخریج زیر تفسیر آیت میں گزر چکی ہے۔

③ تفسیر ابن کثیر (۴/۴۶۶)

کرو۔ ﴿إِنَّ اللَّهَ يُحِبُّ الْمُقْسِطِينَ﴾ پھر بروایت امام احمد رحمۃ اللہ علیہ سے مروی حدیث دو طریق سے ذکر کی ہے،^① اس کے بعد سیدہ عائشہ اور اسماء رضی اللہ عنہما سے ذکر کیا ہے کہ دونوں نے کہا ہے کہ ہماری ماں ہمارے پاس مدینے میں آئی اور وہ مشرک تھی... الخ۔ یہ روایت امام بزار رحمۃ اللہ علیہ کی ہے۔ پھر امام بزار رحمۃ اللہ علیہ نے کہا: ”ہم اس حدیث کو عن الزہری عن عروۃ عن عائشۃ کی سند سے صرف اس واسطے سے جانتے ہیں۔“^②

حافظ ابن کثیر رحمۃ اللہ علیہ نے کہا ہے کہ یہ حدیث اس سیاق سے منکر ہے، کیوں کہ سیدہ عائشہ رضی اللہ عنہا کی والدہ ام رومان ہیں اور وہ مسلمان اور مہاجر ہیں اور اسماء رضی اللہ عنہا کی والدہ اور ہیں، چنانچہ اس کے نام کی تصریح احادیث مقدمہ میں کی گئی ہے۔ ﴿الْمُقْسِطِينَ﴾ کی تفسیر سورۃ الحجرات میں گزر چکی ہے، وہاں یہ صحیح حدیث وارد کی گئی تھی: ﴿الْمُقْسِطُونَ عَلَى مَنَابِرٍ مِنْ نُورٍ عَنْ يَمِينِ الْعَرْشِ الَّذِينَ يَعْدِلُونَ فِي حُكْمِهِمْ وَأَهْلِيهِمْ وَمَا وَلُّوا﴾^③ ”انصاف کرنے والے عرش الہی کی دائیں جانب نورانی منبروں پر براجمان ہوں گے، جو لوگ اپنے فیصلے، اہل و عیال اور جن کے وہ والی ہیں، ان کے بارے میں عدل و انصاف کرتے رہے۔“

جنگجو مشرکین سے دوستی کی ممانعت:

قوله تعالى: ﴿إِنَّمَا يَنْهَكُمُ اللَّهُ عَنِ الَّذِينَ قَتَلُواكُمْ فِي الدِّينِ وَأَخْرَجُوكُمْ مِنْ دِيَارِكُمْ وَظَهَرُوا عَلَىٰ إِخْرَاجِكُمْ أَنْ تَوَلَّوْهُمْ﴾ کا مطلب یہ ہے کہ اللہ تعالیٰ تو تم کو ان لوگوں کے ساتھ موالات (دوستی) سے منع کرتا ہے جنہوں نے تم سے عداوت قائم کی، پھر تم سے لڑے اور تم کو نکالا اور تمہارے نکالنے پر معاونت کی۔ اللہ تعالیٰ ان کے ساتھ موالات سے تم کو منع کرتا ہے اور ان سے دشمنی رکھنے کا تم کو حکم دیتا ہے۔ پھر ان کی دوستی پر سخت قسم کی وعید کی، چنانچہ فرمایا: ﴿وَمَنْ يَتَوَلَّهُمْ فَأُولَٰئِكَ هُمُ الظَّالِمُونَ﴾ جیسا کہ اللہ تعالیٰ کا فرمان ہے: ﴿يَا أَيُّهَا الَّذِينَ لَا تَتَّخِذُوا الْيَهُودَ وَالنَّصَارَىٰ أَوْلِيَاءَ بَعْضُهُمْ أَوْلِيَاءُ بَعْضٍ وَمَنْ يَتَوَلَّهُمْ مِنْكُمْ فَإِنَّهُ مِنْهُمْ﴾ إِنَّ اللَّهَ لَا يَهْدِي الْقَوْمَ الظَّالِمِينَ^④ [المائدہ: ۵۱] ”اے ایمان والو! تم یہود و نصاریٰ کو دوست نہ بناؤ یہ تو آپس میں ہی ایک دوسرے کے دوست ہیں، تم میں سے جو بھی ان میں سے کسی سے دوستی کرے وہ بے شک انہی میں سے ہے، ظالموں کو اللہ تعالیٰ ہرگز راہِ راست نہیں دکھاتا۔“ بالجملہ جب اللہ پاک نے کفار کے دو فریق کے متعلق حکم ذکر کیا کہ پہلے فریق کے لیے نیکی اور احسان و عدل جائز ہے اور دوسرے فریق کے لیے ناجائز تو اب ان لوگوں کے بارے میں حکم ذکر کیا جو ایمان کا اظہار کرتے ہیں۔ چنانچہ فرمایا:

① ان دونوں کی تخریج زیر تفسیر آیت میں گزر چکی ہے۔

② مسند البزار (۱۷۰/۱۸) امام بیہقی رحمۃ اللہ علیہ فرماتے ہیں: ”رواہ البزار عن شیخہ عبد اللہ بن شیبہ وهو ضعیف“ (مجمع الزوائد: ۸/۲۶۵)

③ صحیح مسلم، رقم الحدیث (۱۸۲۷) ④ تفسیر ابن کثیر (۴/۴۴۵-۴۴۷)

يَا أَيُّهَا الَّذِينَ آمَنُوا إِذَا جَاءَكُمْ الْمُؤْمِنَاتُ مُهَاجِرَاتٍ فَامْتَحِنُوهُنَّ
 اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ
 إِلَى الْكُفَّارِ لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ
 وَاتُّوهُنَّ مَّا أَنْفَقُوا وَلَا جُنَاحَ عَلَيْكُمْ أَنْ تَنْكِحُوهُنَّ إِذَا
 اتَّيْتُمُوهُنَّ أَجُورَهُنَّ وَلَا تُمْسِكُوا بِعِصَمِ الْكَوَافِرِ وَسَلُّوا
 مَّا أَنْفَقْتُمْ وَلَيْسَ لَكُمُ أَنْفَقُوا ذَلِكُمْ حُكْمُ اللَّهِ يَحْكُمُ
 بَيْنَكُمْ وَاللَّهُ عَلِيمٌ حَكِيمٌ ۝ وَإِنْ فَاتَكُمْ شَيْءٌ مِّنْ أَزْوَاجِكُمْ
 إِلَى الْكُفَّارِ فَعاقِبْتُمْ فَاتُوا الَّذِينَ ذَهَبَتْ أَزْوَاجُهُمْ مِّثْلَ مَّا
 أَنْفَقُوا ۖ وَاتَّقُوا اللَّهَ الَّذِي أَنْتُمْ بِهِ مُؤْمِنُونَ ۝

اے ایمان والو! جب تمہارے پاس مومن عورتیں ہجرت کر کے آئیں تو تم ان کا امتحان لو، اللہ ان کے ایمان کو خوب جانتا ہے، پھر اگر تم انہیں مومن جانو تو انہیں کفار کی طرف نہ لوٹاؤ، نہ وہ (عورتیں) ان (کفار) کے لیے حلال ہیں اور نہ وہ (کافر) ان (عورتوں) کے لیے حلال ہیں اور تم ان (کفار) کو دے دو جو (مہر) انہوں نے خرچ کیا اور تم پر کوئی گناہ نہیں کہ تم ان سے نکاح کر لو، جب تم انہیں ان کے مہر دے دو اور تم کافر عورتوں کی عصمتیں قبضے میں نہ رکھو اور مانگ لو جو (مہر) تم نے خرچ کیا اور چاہیے کہ وہ (کفار) بھی مانگ لیں جو (مہر) انہوں نے خرچ کیا، یہ اللہ کا حکم (فیصلہ) ہے، وہ تمہارے درمیان فیصلہ کرتا ہے اور اللہ خوب جاننے والا، خوب حکمت والا ہے ⑩ اور اگر تمہاری بیویوں میں کوئی تم سے کفار کی طرف چلی جائیں، پھر تم (کفار سے) بدلہ لو (اور غنیمت ہاتھ لگے) تو جن کی بیویاں چلی گئیں، انہیں اس (مہر) کے برابر دے دو جو انہوں نے خرچ کیا اور تم اللہ سے ڈرو، جس پر تم ایمان رکھتے ہو ⑪

یہ حکم ہوا کہ کسی کافر کی عورت مسلمان ہو کر آئے اس مرد نے جو اس پر خرچ کیا تھا وہ اسے لوٹا دینا چاہیے جو مسلمان اس کے ساتھ نکاح کرے وہ لوٹائے اور اس عورت کو مہر الگ سے دے، پھر نکاح کرے اور اس کے مقابل یہ حکم ہوا کہ جس مسلمان کی عورت کافر رہ گئی وہ اس کو چھوڑ دے، پھر جو کافر اس کے ساتھ نکاح کرے، وہ اس مسلمان

کا خرچ کیا ہوا لوٹائے۔ یہ حکم اترتا تو مسلمان دینے کے لیے بھی اور لینے کے لیے بھی تیار ہو گئے لیکن کافروں نے دینا قبول نہ کیا، تب اگلی آیت اتری کہ اگر تمہارے ہاتھ سے تمہاری کوئی عورتیں کافروں کی طرف چلی جائیں تو تم گھامارو اور ان کو جن کی عورتیں جاتی رہیں اتنا دو جتنا انھوں نے خرچ کیا تھا اور اللہ سے ڈرتے رہو جس پر تم کو یقین ہے۔ یعنی جس مسلمان کی عورت گئی اور کافر اس پر خرچ کیا ہوا واپس نہیں کرتے تو جس کافر کی عورت آئی اس کا خرچ دینا تھا وہ اس کو نہ دیں اسی مسلمان کو دیں۔ یہ مال اس مال کے بدلے میں رکھا۔

یہ حکم اس وقت تھا جب کافروں سے صلح ٹھہر گئی تھی مال کے واپس دینے پر۔ اب یہ حکم نہیں ہے، ہاں اگر تمہیں ایسی صلح کا اتفاق ہو جائے تو پھر ہو سکتا ہے۔ اور عورتوں کا امتحان لینے کے لیے فرما دیا کہ دل کی خبر اللہ کو ہے مگر ظاہری طور پر امتحان لینا چاہیے کہ اگلی آیت میں جو حکم ہیں وہ قبول کریں تو ان کا ایمان ثابت سمجھو۔ یہ آیت بیعت کی ہے۔ نبی مکرم ﷺ سے عورتیں بیعت کرتی تھیں تو یہی اقرار لیتے تھے۔ انتھی۔

فتح البیان کا بیان:

فتح البیان میں ہے کہ نبی مکرم ﷺ نے جب حدیبیہ کے دن اس شرط پر صلح کی کہ آپ ﷺ اس شخص کو جو ان میں سے مسلمان ہو کر آئے قریش کی طرف لوٹا دیں۔ پھر جب عورتوں نے آپ کی طرف ہجرت کی تو اللہ پاک نے یہ نہ مانا کہ مشرکوں کی طرف پھیر دی جائیں اور ان کے امتحان کا حکم دیا، جیسا کہ امام بخاری رحمہ اللہ نے مسور بن مخرمہ رضی اللہ عنہما اور مروان بن حکم سے روایت کیا ہے کہ رسول اللہ ﷺ نے جب حدیبیہ کے دن کفار قریش سے معاہدہ کیا تو آپ ﷺ کے پاس مسلمان عورتیں آئیں۔ چنانچہ اللہ تعالیٰ نے یہ آیت نازل فرمائی: ﴿وَلَا تُنْسِكُوا بِعَصِیْرِ الْكُوفِرِ﴾

تو سیدنا عمر رضی اللہ عنہ نے اس دن دو عورتوں کو طلاق دے دی جو ان کی بیویاں تھیں اور شرک پر تھیں۔^(۱) (وآخر جہ

ایضا من حدیثہما بأطول من هذا) مسور رضی اللہ عنہ کی دوسری روایت یہ ہے کہ اُم کلثوم بنت عقبہ بن ابی معیط ان عورتوں میں سے تھی جو رسول اللہ ﷺ کی طرف نکلی تھیں اور وہ عاتق تھی، یعنی اپنے ماں باپ کے گھر میں جو ان تھی تو اس کے گھر والے آئے رسول اللہ ﷺ سے درخواست کرتے تھے کہ آپ اس کو ان کی طرف پھیر دیں، یہاں تک کہ اللہ تعالیٰ نے مومنات کے حق میں یہ آیت نازل کی: ﴿يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهَجِرَاتٍ فَامْتَحِنُوهُنَّ﴾^(۲)۔

ان عورتوں کا نام مومنات رکھا، اس لیے کہ انھوں نے کلمہ شہادت زبان سے ادا کیا، یا اس لیے کہ وہ اس کے قریب ہونے والی تھیں۔ امتحان لینے سے ان کا ایمان ثابت ہو جائے گا، یعنی اے ایمان والو! جس وقت تمہارے پاس ایمان والی عورتیں کفار کے درمیان سے وطن چھوڑ کر آئیں تو تم ان کا امتحان لو، ان کو جانچو۔ اس میں اختلاف ہے

(۱) صحیح البخاری، رقم الحدیث (۲۵۸۱) (۲) صحیح البخاری، رقم الحدیث (۲۵۶۴)

کہ کس چیز کے ساتھ ان کا امتحان لیتے تھے۔ چنانچہ کسی نے تو کہا کہ ان سے اللہ تعالیٰ کی قسم لیتے تھے کہ وہ خاوند کے بغض سے نہیں نکلی ہیں اور نہ ایک زمین سے دوسری زمین کی طرف اعراض کر کے آئی ہیں اور نہ دنیا کی تلاش میں آئی ہیں، بلکہ اللہ تعالیٰ اور اس کے رسول کی محبت اور اس کے دین کی رغبت کے لیے آئی ہیں۔

پھر جب اس نے ایسی قسم کھالی تو نبی مکرم ﷺ اس کے خاوند کو اس کا مہر ادا کرتے اور وہ جو اس نے اس پر خرچ کیا وہ ادا کرتے اور اسے اس کی طرف واپس نہیں کرتے تھے، جیسا کہ سیدنا عبداللہ بن عباس رضی اللہ عنہما نے فرمایا ہے کہ جس وقت عورت نبی مکرم ﷺ کے پاس آئی تو سیدنا عمر بن خطاب رضی اللہ عنہ اس کو قسم کھلاتے تھے کہ ”بِاللَّهِ مَا خَرَجْتُ رَغْبَةً بِأَرْضٍ عَنْ أَرْضٍ، وَبِاللَّهِ مَا خَرَجْتُ مِنْ بَغْضِ زَوْجٍ، وَبِاللَّهِ مَا خَرَجْتُ لِاتِّمَاسٍ دُنْيَا، وَبِاللَّهِ مَا خَرَجْتُ إِلَّا حُبًّا لِلَّهِ وَرَسُولِهِ“ (أُخْرِجَهُ الطَّبْرَانِيُّ وَغَيْرُهُ بِسَنَدٍ حَسَنٍ) کسی نے کہا ہے کہ امتحان یہ ہے کہ وہ اس بات کی گواہی دے کہ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“

پھر جب وہ جان لیتے کہ یہ ان کی طرف سے حق ہے تو کفار کی طرف لوٹائی نہ جاتیں اور اس کا خاوند اگر ان کافروں میں سے ہوتا جن کے لیے رسول اللہ ﷺ نے عہد کیا تو اس کو اس عورت کا مہر دیا جاتا جو اس نے اس کو دیا تھا اور ان عورتوں کو مومنوں کے لیے حلال کر دیتے جب وہ ان کو ان کے مہر دے دیں۔ (قالہ ابن عباس رضی اللہ عنہما) کسی نے کہا کہ امتحان صرف یہ تھا کہ رسول اللہ ﷺ ان پر یہ آیت پڑھ دیتے، یعنی ﴿يَا أَيُّهَا النَّبِيُّ إِذَا جَاءَكَ الْمُؤْمِنَاتُ...﴾ اہل علم نے دو باتوں میں اختلاف کیا ہے کہ عورتیں عہد ہد نہ (صلح نامہ) میں داخل ہیں یا نہیں۔ پہلے قول کی بنا پر تو یہ آیت اس عہد کی تخصیص ہوگی، اکثر اسی کے قائل ہیں اور دوسرے قول کی بنا پر نہ نسخ ہے نہ تخصیص۔

﴿اللَّهُ أَعْلَمُ بِأَيُّنَهُنَّ﴾ جملہ معترضہ ہے اس سے یہ بات بیان کرنا منظور ہے کہ ان کی حقیقت حال کو سوا اللہ پاک کے اور کوئی نہیں جانتا۔ اس نے تم کو اس کا مکلف نہیں کیا ہے، تم کو تو صرف اس کی تکلیف دی ہے کہ تم ان کا امتحان لے لو، یہاں تک کہ تم کو وہ بات ظاہر ہو جائے جو اس پر دال ہو کہ انھوں نے جو اسلام کی طرف راغب ہونے کا دعویٰ کیا ہے، اس میں ان کا دعویٰ سچا ہے۔

﴿فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ﴾ یعنی پھر اگر امتحان کے بعد جس کا تم کو حکم دیا گیا ہے، ظاہری طور پر تم ان کو مومن جان لو تو ان کو ان کے کافر خاوندوں کی طرف مت پھیرو۔ ”علم“ سے مراد ظن غالب ہے جو علامات کے ظاہر ہونے سے حاصل ہوتا ہے۔ ظن کا نام علم رکھنا اس بات کو ظاہر کرتا ہے کہ ظن غالب اور وہ شے جس کی طرف قیاس لے جاتا ہے وہ علم کے قائم مقام ہے اور اس کا صاحب اللہ تعالیٰ کے اس

قول کے تحت میں داخل نہیں ہے: ﴿وَلَا تَقْفُ مَا لَيْسَ لَكَ بِهِ عِلْمٌ﴾ [بنی اسرائیل: ۳۶] ”جس بات کی تجھے خبر ہی نہ ہو اس کے پیچھے مت پڑ۔“

امام کرنی رحمہ اللہ کہتے ہیں کہ علم سے مراد ظن ہے، اس کا نام علم یہ بات بتانے کے لیے رکھا گیا کہ اس پر عمل واجب ہونے میں وہ علم کے مثل ہے۔ اس بنا پر کلام میں استعارہ تبعیہ ہو گا۔ یہ آیت عورتوں کی نسبت رد کرنے کی شرط کو منسوخ کرتی ہے اس شخص کے مذہب کے مطابق جو سنت کا نسخ قرآن سے جائز سمجھتا ہے۔ بعض نے کہا ہے کہ یہ نسخ کے قبیل سے نہیں ہے، یہ تو تخصیص کے قبیل سے ہے، یا تنقید مطلق کے باب سے ہے، اس لیے کہ عقد کا اطلاق اس شخص کے پھیرنے میں کیا گیا جو مسلمان ہو گیا تو ظاہر ہوا عموم رجال میں عورتوں کے ساتھ۔

پھر اللہ پاک نے اس کے عموم سے عورتوں کا نکلنا بیان کیا اور مردوں اور عورتوں میں اس طرح سے فرق کیا جاتا ہے کہ پھیر دینے میں جو فتنے کا خوف عورت پر ہے وہ مرد پر نہیں ہے۔ عورت پر یہ خوف ہے کہ مشرک اس سے صحبت کرے گا۔ دوسرا فرق یہ ہے کہ عورت پر مرتد ہو جانے سے امن نہیں ہے جبکہ وہ خوف دلائی جائے اور اس پر زبردستی کی جائے، اس لیے کہ اس کا دل ضعیف ہے اور یہ وجہ ہے کہ عورت کو یہ بات کم سوچتی ہے کہ اس سے نکل جائے اس طریقے سے کہ کفر کا کلمہ مع تور یہ ظاہر کر دے اور ایمان کا کلمہ پوشیدہ رکھے، یا دل ایمان پر مطمئن ہو اور مرد پر اس بات کا خوف نہیں کیا جاتا، اس لیے کہ وہ قوی دل ہوتا ہے اور اس کو ویسی بات سوچتی ہے۔ (کذا فی الخطیب)

بالجملہ اگر تم کو ان کے مومن ہونے کا ظن غالب ہو جائے تو ان کو کافروں کی طرف مت پھیرو۔ پھر اس نہی کی یہ علت بیان فرمائی: ﴿لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ﴾ یعنی اس لیے نہ پھیرو کہ نہ وہ عورتیں ان مردوں کے لیے حلال ہیں اور نہ وہ مرد ان عورتوں کے لیے حلال ہیں۔ اس سے یہ نکلا کہ مومن عورت کسی کافر کے لیے حلال نہیں ہے اور عورت کا اسلام لے آنا اس کی اپنے خاوند سے علاحدگی کا سبب ہوتا ہے اگر خاوند اسلام نہ لائے، نہ کہ صرف ہجرت۔ اس کی تکرار اس کی حرمت کی تاکید کے لیے ہے۔ یا پہلا جملہ زمانہ حال میں ممانعتِ حل کے لیے ہے اور دوسرا جملہ زمانہ آئندہ میں حلال ہونے کی ممانعت کے لیے ہے۔ یا پہلا جملہ نکاح کے ٹوٹ جانے کا بیان کرتا ہے اور دوسرا جملہ نئے نکاح کی ممانعت کے لیے ہے۔

پھر والیان امور کو مخاطب کر کے فرمایا: ﴿وَأَتَوْهُمْ مَّا أَنْفَقُوا﴾ یعنی اے حاکمو! ان عورتوں کے خاوندوں کو جو کہ ہجرت کر آئی ہیں اور اسلام لائی ہیں، ان کے مہروں کے جتنا دو جو انھوں نے ان پر خرچ کیے ہیں۔ امر و جوب کے لیے ہے تو اب منسوخ ہو کر ندب (نفل) نہیں ہو جائے گا، جیسا کہ امام شافعی رحمہ اللہ کا مذہب ہے۔ تو منسوخ نہ ہو گا دینے کا وجوب یا استحباب، یہ جو ہے تو صرف اہل ذمہ کی عورتوں کے سلسلے میں ہے جیسا کہ آیت کا وارد ہونا یہی ہے، اس لیے کہ آیت ان اہل مکہ کی عورتوں کے بارے میں نازل ہوئی ہے جن سے نبی مکرم ﷺ نے صلح کی تھی۔

رہیں حریوں کی عورتیں جن کے لیے عہد عقد نہیں کیا گیا تھا تو نہ ان کے مہر کا لوٹانا بالاتفاق واجب ہے نہ مسنون ہے۔ امام قتادہ رحمہ اللہ بھی اتفاقاً اسی کے قائل ہیں اور بات ویسی ہی ہے جو انھوں نے کہی۔

امام شافعی رحمہ اللہ نے فرمایا اور جب اس عورت کے خاوند کے علاوہ کوئی اور رشتہ دار اسے طلب کرے تو وہ بغیر عوض کے اس سے روکی جائے، یعنی واپس نہ کی جائے۔ سیدنا عبداللہ بن عباس رضی اللہ عنہما سے مروی ہے کہ سورۃ الممتحنہ اس صلح کے بعد نازل ہوئی ہے، اس لیے ان کی جو عورت اسلام لاتی تو اس سے پوچھا جاتا کہ تجھے کس شے نے نکالا؟ پھر اگر وہ اپنے خاوند سے بھاگ کر اور اعراض کر کے نکلی ہوتی تو پھیر دی جاتی اور اگر اسلام میں رغبت کر کے نکلی ہوتی تو روک رکھی جاتی اور اس کے خاوند کو وہ رقم یا مال پھیر دیا جاتا جو اس نے خرچ کیا۔^(۱) (آخر جہ ابن مردویہ)

﴿وَلَا جُنَاحَ عَلَيْكُمْ أَنْ تَنْكِحُوهُنَّ﴾ یعنی تم پر کچھ گناہ نہیں کہ تم ان مومن عورتوں سے نکاح کرو۔ نکاح کے وقت ان شرائط کا پورا ہونا ضروری ہے، یعنی عدت کا پورا ہونا اس صورت میں کہ عورت مدخول بہا ہو اور ولی اور دو گواہ ہوں اور مدخول بہا وغیرہ کی جو باقی شرطیں ہیں وہ پوری ہوں، اس لیے کہ وہ عورتیں اب تمہارے اہل دین میں سے ہو گئیں گو ان کے کافر خاوندوں نے ان کو طلاق نہیں دی، اس لیے کہ اسلام لانے سے وہ نکاح فسخ ہو گیا۔

﴿إِذَا أَتَيْتُمُوهُنَّ أَجُورَهُنَّ﴾ یعنی ان کے ساتھ نکاح کرنے میں کچھ گناہ نہیں ہے، اگر تم ان کو ان کے مہر دے دو، اس لیے کہ مہر بضع کی اجرت ہے اور یہ نکاح اور مہر دینا ان کی عدت کے پورا ہونے کے بعد ہے جس طرح کہ وجوب عدت کی دلیلیں اس پر دال ہیں۔ امام ابو حنیفہ رحمہ اللہ فرماتے ہیں کہ مہاجر عورت پر کچھ عدت نہیں ہے اور اسی آیت سے استدلال کیا ہے۔

فتح البیان میں ہے کہ پہلا قول زیادہ صحیح ہے۔ امام اوزاعی، لیث، امام شافعی اور امام احمد رحمہم اسی کے قائل ہیں۔ یہ آیت اس وہم کا رد ہے کہ ان کے کافر خاوندوں کی طرف ان کے مہر کے پھیرنے سے ان کے لیے نیا مہر مقرر کرنے کی ضرورت نہیں رہتی جب مسلمان مرد ان سے نکاح کریں، چنانچہ فرما دیا کہ جو مہر کفار کو دیا گیا، وہ اس مہر کے قائم مقام نہیں ہوتا جو مسلمان پر واجب ہے، جب کہ وہ ان سے نکاح کرے۔ مہر دینے سے مراد اس کا لازم مقرر کر لیا جائے گو بالفعل نہ دیا جائے۔^(۲)

﴿وَلَا تُنْسِكُوا بِعَصَمِ الْكَوَافِرِ﴾ جمہور نے ﴿تُنْسِكُوا﴾ کو بہ تخفیف پڑھا ہے امساک سے۔ امام ابو عبیدہ رحمہ اللہ نے اس کو اختیار کیا ہے اس کی دلیل سے: ﴿فَأَمْسِكُوهُنَّ بِمَعْرُوفٍ﴾ [البقرة: ۲۳۱] ”تو اب انہیں اچھی طرح بساؤ۔“ اور کسی نے (یعنی امام حسن، ابو العالیہ اور ابو عمرو رحمہم نے) بہ تشدید پڑھا ہے ”تمسک“ سے یہ دونوں سببیہ ہیں۔ ”عِصْمٌ“ جمع ہے ”عِصْمَةٌ“ کی ”وَهِيَ مَا يُعْتَصَمُ بِهِ مِنْ عَقْدٍ وَسَبَبٍ“^(۳) یعنی جس شے کے

ساتھ چنگل مارا جاتا ہے وہ غصمہ ہے گرہ اور رسی۔ یہاں مراد عقدِ نکاح کی عصمت ہے۔ ”کَوَافِر“ جمع ہے ”كَافِرَةٌ“ کی، یہ وہ عورت ہے جو دار الحرب میں باقی رہ گئی، یا مرتد ہو کر دار الحرب سے لاحق ہو گئی، یعنی تم میں اور ان کافر عورتوں میں کوئی عصمت اور زوجیت کا تعلق نہ ہو۔

مطلب یہ ہے کہ جس شخص کی کوئی کافر عورت (بیوی) تھی تو وہ اس کی عورت نہیں ہے، اس لیے کہ دین کے اختلاف کی وجہ سے اس کی عصمت منقطع ہو گئی، زوجیت کا رشتہ ٹوٹ گیا۔ امام نخعی رحمہ اللہ نے کہا ہے کہ یہ وہ مسلمان عورت ہے جو دار الحرب سے لاحق ہوتی ہے، پھر کافر ہو جاتی ہے۔ کافر مسلمان عورتوں کو اور مسلمان مشرک عورتوں کو بیاہتے تھے، پھر یہ بات اس آیت سے منسوخ ہو گئی^(۱) اور یہ آیت کافر مشرک عورتوں کے لیے خاص ہے نہ کہ اہل کتاب کی کافر عورتوں کے لیے۔ کسی نے کہا ہے کہ ساری کافر عورتوں کے لیے عام ہے، ان میں سے خاص طور پر اہل کتاب کی عورتوں کو خارج کیا گیا ہے۔

جمہور اہل علم اس طرف گئے ہیں کہ جب کوئی بت پرست یا اہل کتاب اسلام لائے تو بیوی اور خاوند کے درمیان علاحدگی عدت پوری ہونے کے بعد ہی کی جائے۔ بعض اہل علم نے یوں کہا ہے کہ دونوں میں صرف زوج کے اسلام لانے پر ہی علاحدگی کی جائے اور یہ صرف اسی وقت ہوگا کہ عورت مدخول بہا ہو۔ اور جب وہ غیر مدخول بہا ہو تو اہل علم کے درمیان اس بات میں کوئی اختلاف نہیں ہے کہ اسلام کے سبب سے دونوں میں عصمت منقطع ہو گئی، اس لیے کہ اس پر کچھ عدت نہیں۔ سیدنا عبداللہ بن عباس رضی اللہ عنہما سے مروی ہے کہ سیدنا عمر بن خطاب رضی اللہ عنہ مسلمان ہوئے اور ان کی بیوی پیچھے مشرکوں میں رہ گئی، اس پر اللہ تعالیٰ نے ﴿وَلَا تُنْسِكُوا بِعَصَمِ الْكَوَافِرِ﴾ نازل فرمائی۔^(۲)

(أخرجہ ابن منیع من طریق الکلبی عن أبي صالح)

﴿وَسَلُّوا مَا أَنْفَقْتُمْ وَلَيْسَ لَكُمْ مِمَّا أَنْفَقُوا﴾ یعنی تم اپنی عورتوں کے مہر طلب کرو جو کفار کے ساتھ لاحق ہونے والی ہیں اس شخص سے جس نے ان سے نکاح کیا اور چاہیے کہ وہ اپنی عورتوں کے مہر طلب کریں جو ہجرت کر آئی ہیں ہم میں سے اس شخص سے جس نے ان سے نکاح کیا ہے۔ مفسرین نے کہا ہے کہ مسلمان عورتوں میں سے جو کوئی مرتد ہو کر ان کفار کی طرف چلی جاتی جو اہل عہد سے ہیں تو کفار سے کہا جاتا کہ لاؤ اس کا مہر اور مسلمانوں سے کہا جاتا کہ جب کافروں کی کوئی عورت مسلمانوں کی طرف آتی اور مسلمان ہو جاتی کہ اس کا مہر اس کے خاوند کو لوٹا دو۔ خطیب نے کہا ہے کہ یہ امر دونوں حالوں کے درمیان انصاف اور عدل تھا۔ سلیمان جمل رحمہ اللہ نے اس کے بیان میں طول دیا ہے۔ ﴿ذَلِكُمْ حُكْمُ اللَّهِ﴾ یعنی یہ دونوں طرف سے مہروں کا پھیرنا جس کا ذکر ہوا اللہ تعالیٰ کا حکم ہے۔ ﴿يَحْكُمُ بَيْنَكُمْ﴾ جملہ متانفہ ہے یا حالیہ ہے۔ ﴿وَاللَّهُ عَلِيمٌ حَكِيمٌ﴾ یعنی اللہ تعالیٰ بلغ العلم ہے کوئی خفی شے اس پر

پوشیدہ نہیں ہے۔ بلغ الحکمت ہے اپنے اقوال و افعال میں۔ امام قرطبی رحمہ اللہ نے کہا ہے کہ یہ امر اس زمانے کے ساتھ مخصوص تھا اس نازل ہونے میں خاص طور پر بہ اجماع مسلمین کے لیے۔^(۱) بالجملہ جب آیت مقدمہ نازل ہوئی تو مسلمانوں نے کہا: ہم اللہ کے حکم سے راضی ہوئے اور مشرکوں کو لکھا تو وہ باز رہے راضی نہ ہوئے، اس پر یہ آیت نازل ہوئی:

﴿وَإِنْ فَاتَكُمْ شَيْءٌ مِّنْ أَزْوَاجِكُمْ إِلَى الْكُفَّارِ فَعاقِبْتُمْ فَاتُوا الَّذِينَ ذَهَبَتْ أَزْوَاجُهُمْ مِّثْلَ مَا أَنْفَقُوا﴾

یعنی اگر تم سے تمھاری بیویوں سے کوئی شے کفار کی طرف فوت ہو جائے۔

مطلب یہ ہے کہ مسلمان عورتوں کے جو مہر تم نے کفار کو دیے اس میں سے اگر کچھ تم سے فوت ہو جائے۔ کسی نے کہا کہ تمھاری عورتوں میں سے کوئی عورت اگر کفار کی طرف چھٹ بھاگے اور وہ مسلمان عورت مرتد ہو جائے۔ امام زحشری رحمہ اللہ اسی قول کی طرف مائل ہیں۔^(۲) پھر تم کافروں کو لڑائی میں کچھ عقوبت پہنچاؤ۔ امام واحدی رحمہ اللہ کہتے ہیں: مفسرین نے کہا ہے: ”أَيُّ: فَغَنِمْتُمْ“ یعنی پھر تم غنیمت لو۔ امام زجاج رحمہ اللہ نے کہا: اس کی تاویل یہ ہے: ”وَكَانَتِ الْعُقُوبَةُ لَكُمْ أَيُّ: كَانَتِ الْغَنِيمَةُ لَكُمْ حَتَّى غَنِمْتُمْ“^(۳) یعنی پھر تمھارے لیے غنیمت ہو، حتیٰ کہ تم غنیمت لو۔ کسی نے کہا: یہ معنی ہیں: ”ظَهَرْتُمْ وَكَانَتِ الْعَاقِبَةُ لَكُمْ“ یعنی تم غالب ہو اور انجام خیر تمھارے لیے ہو۔ (امام محلی رحمہ اللہ نے کہا: ”فغزوتم وغنمتم“^(۴) یعنی پھر تم چڑھائی کرو اور غنیمت لو۔ امام خازن رحمہ اللہ نے کہا: ”غزوتم فغنمتم وأصبتم من الكفار عقبى وهي الغنيمة“^(۵) علامہ نسفی رحمہ اللہ نے کہا: ”فأصبتموهم في القتال بعقوبة حتى غنمتم عن الزجاج“^(۶) شاہ ولی اللہ صاحب نے کہا: پس ”عقوبت رسانید کافران را“۔ شیخ سعدی نے کہا: پس ”شما غزا کنید و غنیمت گیرید“۔ شاہ رفیع الدین صاحب نے کہا: پس عذاب کرو تم ان کافروں کو) تو ان لوگوں کو جن کی بیویاں جاتی رہیں، اس مہاجر عورت کے مہر جتنا دو، جس سے انھوں نے نکاح کیا ہے اور وہ اس کے کافر خاوند کو مت دو برابر ہے کہ وہ عورت دخول سے پہلے مرتد ہوئی ہو یا دخول کے بعد، چنانچہ حکم ہوا کہ اس خاوند کے لیے پورا مہر غنیمت میں سے ادا کرنا واجب ہے۔

امام قتادہ اور مجاہد رحمہ اللہ کہتے ہیں کہ ان کو صرف یہ حکم ہوا کہ اس خاوند کو جس کی عورت جاتی رہی فے وغنیمت میں سے اس کے برابر دیں جو اس نے خرچ کیا۔ یہ آیت منسوخ ہے اس کا حکم منقطع ہو گیا اور فتح کے بعد مرتفع ہو گیا،^(۷) یعنی اٹھ گیا اس کی دونوں شقوں کے ساتھ۔ تو جو عورت مسلمان ہو کر آئے اس کا مہر ادا کرنا واجب نہیں واسطے کفار کے اور نہ اس عورت کا مہر اس کے خاوند کو دینا واجب ہے جو مرتد ہو گئی۔ امام عطاء، مجاہد اور قتادہ رحمہ اللہ اسی کے قائل ہیں۔ ایک قوم نے کہا ہے کہ آیت منسوخ نہیں ہے اور ان کو لوٹایا جائے جو انھوں نے خرچ کیا، آیت کے معنی کا

(۳) فتح القدیر (۲۸۷/۵)

(۲) الکشاف (۵۱۸/۴)

(۱) تفسیر القرطبی (۶۸/۱۸)

(۶) تفسیر النسفی (۲۴۰/۴) (۷) تفسیر القرطبی (۶۹/۱۸)

(۵) تفسیر الخازن (۸۰/۷)

(۴) تفسیر الجلالین (۷۳۷/۱)

حاصل یہ ہے کہ ﴿مِنْ أَزْوَاجِكُمْ﴾ میں دو احتمال ہیں:

یہ بھی جائز ہے کہ ﴿فَاتَّكُمُ﴾ سے متعلق ہو: ”أَيُّ: مِنْ جِهَةِ أَزْوَاجِكُمْ“ اور شے سے مراد وہ مہر ہو جس کی چٹی خاوند نے اٹھائی، اس لیے کہ تفسیریوں وارد ہوئی ہے کہ جس وقت مسلمان مرد کی عورت کفار کی طرف بھاگ جائے تو اللہ پاک نے مومنوں کو یہ امر فرمایا کہ جو چٹی اس نے اٹھائی ہے، وہ اس کو دیں۔ نبی مکرم ﷺ نے صحابہ کی ایک جماعت کے ساتھ یہ کام کیا۔ تفاسیر میں ان کا ذکر کیا گیا ہے۔

یہ بھی جائز ہے کہ ﴿مِنْ أَزْوَاجِكُمْ﴾ محذوف سے متعلق ہو اس بنا پر ﴿شَيْءٌ﴾ کی صفت ٹھہرے۔ پھر یہ جائز ہے کہ ﴿شَيْءٌ﴾ سے مہر مراد لیا جائے، لیکن اس بنا پر مضاف محذوف کا ہونا ضروری ہے: ”أَيُّ: مِنْ مَهْرٍ أَزْوَاجِكُمْ“ تاکہ موصوف اور صفت باہم مطابق ہو جائیں اور یہ بھی جائز ہے کہ ﴿شَيْءٌ﴾ سے عورتیں مراد لی جائیں: ”أَيُّ: نَوْعٌ وَصِنْفٌ مِنْهُنَّ“ اور یہ اس قول کا ظاہر ہے: ﴿مِنْ أَزْوَاجِكُمْ﴾ اور اس کا: ﴿فَاتَّكُمُ الَّذِينَ ذَهَبَتْ أَزْوَاجُهُمْ﴾۔ معنی یہ ہیں کہ جس شخص کی عورت مشرکوں کی طرف چلی گئی پھر کافر ہو گئی اور مشرکوں نے اس عورت کا مہر اس کو نہیں پھیرا، جیسا کہ اللہ تعالیٰ نے حکم دیا ہے تو مومنین اس کو اس مہر کے جتنا دیں جو اس نے اس پر خرچ کیا ہے، یہ غنیمت میں سے دیں۔ ﴿وَاتَّقُوا اللَّهَ الَّذِي أَنْتُمْ بِهِ مُؤْمِنُونَ﴾ یعنی تم ڈرو اس بات سے کہ ان چیزوں میں سے کسی چیز کا تعرض کرو جو تم پر عقوبت کو واجب کرتی ہے، اس لیے کہ جس ایمان کے ساتھ تم متصف ہو وہ اپنے صاحب پر اس کو واجب کرتا ہے۔^①

معابدة حدیبیہ کے بعد مہاجر خواتین کو واپس نہ کرنے کی ہدایت:

حافظ ابن کثیر رحمہ اللہ کہتے ہیں: سورت فتح میں صلح حدیبیہ کا ذکر گزر چکا ہے جو رسول اللہ ﷺ اور قریش کے درمیان واقع ہوئی تھی اور اس میں یہ ہے کہ اس شرط پر ہوئی تھی کہ ہم میں سے کوئی شخص جو تیرے پاس آئے گا اگرچہ وہ تیرے دین پر ہو تو اس کو ہماری طرف پھیر دے۔ ایک روایت میں یہ ہے کہ صلح اس پر ہوئی تھی کہ نہ آئے ہم میں سے تیرے پاس کوئی، اگرچہ تیرے دین پر ہو، مگر تو اس کو ہماری طرف پھیر دے اور یہ قول امام عروہ، ضحاک، عبدالرحمان بن زید، زہری مقاتل بن حیان اور سدی رحمہم کا ہے۔ چنانچہ اس آیت کی بنا پر یہ آیت سنت کی مخصص ہو گی ”وَهَذَا مِنْ أَحْسَنِ أَمْثَلَةٍ ذَلِكَ“ اور بعض سلف کے طریقے پر ناسخ ہوگی، اس لیے کہ اللہ عزوجل نے اپنے مومن بندوں کو جب ان کے پاس عورتیں وطن چھوڑ کر آئیں، اس بات کا حکم دیا کہ ان کا امتحان لیں اور اگر ان کو مومن سمجھیں تو ان کو کفار کی طرف نہ پھیریں۔ نہ وہ عورتیں ان کے لیے حلال ہیں اور نہ وہ مردان کے لیے حلال ہیں۔

عبداللہ بن ابی احمد رضی اللہ عنہ سے مروی ہے کہ اُم کلثوم بنت عقبہ بن ابی معیط نے اپنے وطن سے ہجرت کی تو اس کے دو بھائی عمارہ اور ولید نکلے، یہاں تک کہ رسول اللہ ﷺ کے پاس آئے اور آپ ﷺ سے اس کے بارے میں گفتگو کی اور کہا ہے کہ آپ اسے ان کی طرف پھیر دیں۔ چنانچہ اللہ تعالیٰ نے عورتوں کے بارے میں خاص کر وہ عہد توڑ ڈالا جو آپ ﷺ کے اور مشرکوں کے درمیان تھا اور ان کو منع کیا کہ ان کو مشرکوں کی طرف پھیریں اور اللہ تعالیٰ نے امتحان کی آیت نازل فرمائی۔^(۱) (ذکرہ الحافظ ابن کثیر فی ترجمۃ عبد اللہ بن أحمد بن جحش من المسند الكبير من طريق أبي بكر بن أبي عاصم عن محمد بن يحيى الذهلي عن يعقوب بن محمد عن عبدالعزيز بن عمران عن مجمع بن يعقوب عن حنين بن أبي أبانة عن عبد الله... الخ)

اس کے بعد امتحان کا بیان کیا ہے۔ ارشاد باری تعالیٰ: ﴿فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ﴾ میں اس بات پر دلالت ہے کہ ایمان پر اطلاع یقیناً ممکن ہے۔ (آیت کی دلالت اس مضمون پر محلِ خفا میں ہے۔ آیت تو اس پر دال ہے کہ بحکم امتحان اگر تم ان کو ایمان والیاں جان لو بقرینہ اس کے کہ امتحان صریحاً مذکور ہے اور بقرینہ اس کے کہ ﴿اللَّهُ أَعْلَمُ بِإِيمَانِهِنَّ﴾ میں حقیقتِ ایمان پر اطلاع ممنوع کی گئی ہے اور بدلیل دلائل کتاب و سنت دیگر کہ جو اس باب میں صریح ہیں کہ غیب پر کسی کو اطلاع نہیں اور ایمان ایک شے قلبی غائب ہے۔ ”أَفَلَا شَقَقْتَ عَنْ قَلْبِهِ“^(۲) اس بارے میں نص صریح ہے اور بدلیل اس کے کہ اجمالاً بجز منصوص علیہم بالا ایمان کے کسی کو قطعی کا فریا مومن نہ کہا جائے، اگر اطلاع یقیناً ممکن ہوتی تو یہ اجماع بے محل ہوتا۔ از مصحح)

مسلمان عورتیں مشرکین کے لیے اور مشرک عورتیں مسلمین کے لیے حرام ہیں:

آیت ﴿لَا هُنَّ حِلٌّ لَّهُمْ وَلَا هُمْ يَحِلُّونَ لَهُنَّ﴾ یہ وہی آیت ہے جس نے مسلمان عورتوں کو مشرکوں پر حرام کر دیا۔ اسلام کے ابتدا میں یہ جائز تھا کہ مشرک مومن عورت سے نکاح کرے۔ اسی لیے ابو العاص بن ربیع کا قصہ ہوا۔ یہ شخص سیدہ زینب رضی اللہ عنہا کے خاوند اپنی قوم کے دین پر تھے۔ پھر جب وہ بدر کے دن قیدیوں میں پکڑے ہوئے آئے تو ان کی بیوی سیدہ زینب رضی اللہ عنہا نے اپنے خاوند کے فدیہ میں اپنا ایک قلاوہ، یعنی گردن بند بھیجا۔ یہ ان کی والدہ خدیجہ رضی اللہ عنہا کا تھا۔

پھر جب رسول اللہ ﷺ نے اس کو دیکھا تو آپ ﷺ کو اس سے شدید رقت ہوئی اور مسلمانوں سے فرمایا: اگر تمھاری یہ رائے ہو کہ اس کے لیے اس کا قیدی چھوڑ دو تو ایسا کرو، چنانچہ مسلمانوں نے ایسا کیا تو آپ ﷺ نے

^(۱) تفسیر ابن کثیر (۴/۴۴۷، ۴۴۸) ^(۲) صحیح مسلم، رقم الحدیث (۹۶)

اس کو اس شرط پر چھوڑا کہ آپ ﷺ کی صاحبزادی کو آپ ﷺ کی طرف بھیج۔ چنانچہ اس نے آپ ﷺ کے لیے یہ

بات پوری کی اور جو وعدہ آپ ﷺ سے کیا تھا اس میں آپ ﷺ سے سچا برتاؤ کیا اور سیدہ زینب رضی اللہ عنہا کو زید بن حارثہ رضی اللہ عنہ کے ہمراہ آپ ﷺ کی طرف بھیج دیا۔^(۱) پھر وہ واقعہ بدر کے بعد سے مدینے میں مقیم رہیں، یہ واقعہ ۲ ہجری میں ہوا، یہاں تک کہ ان کے خاوند ابوالعاص ۸ ہجری میں مسلمان ہوئے تو آپ ﷺ نے پہلے نکاح پر ہی سیدہ زینب رضی اللہ عنہا کو ان کے خاوند کی طرف پھیر دیا اور ان کے لیے نیا مہر مقرر نہیں فرمایا، جیسا کہ امام احمد رحمہ اللہ نے سیدنا عبداللہ بن عباس رضی اللہ عنہما سے روایت کیا ہے (حدثنا يعقوب، حدثنا أبي، حدثنا ابن إسحاق، حدثنا داود بن الحصين عن عكرمة عن ابن عباس) کہ رسول اللہ ﷺ نے اپنی صاحبزادی سیدہ زینب رضی اللہ عنہا کو بہ نکاح اول ابوالعاص کو پھیر دیا اور ان کی ہجرت اپنے خاوند کے اسلام لانے سے چھ سال پہلے تھی اور نہ نئی گواہی کی اور نہ نیا مہر باندھا۔^(۲) (ورواہ ابو داود وابن ماجہ والترمذی)

ان میں سے بعض یہ کہتے ہیں کہ دو برس کے بعد۔ یہ قول صحیح ہے، اس لیے کہ جب مسلمات کو مشرکین کے لیے حرام کر دیا گیا تو اس سے دو برس بعد ان کے خاوند کا اسلام ہوا۔ ترمذی نے کہا: ”اس حدیث کی سند میں کوئی حرج نہیں، لیکن ہم اس حدیث کی توجیہ نہیں جانتے۔ شاید یہ اختلاف داود بن حصین کے کمزور حافظے کے سبب پیدا ہوا ہے۔ مجھے یہ حدیث عبد بن حمید نے بھی یزید بن ہارون کے واسطے سے محمد بن اسحاق سے سنائی۔ حجاج کی عمرو بن شعیب کی سند سے حدیث ہے کہ نبی مکرم ﷺ نے اپنی بیٹی سیدہ زینب، ابوالعاص بن ربیع کو نئے مہر اور نئے نکاح سے لوٹائی تو اس کے بارے میں یزید بن ہارون نے کہا: سند کے اعتبار سے عبداللہ بن عباس کی حدیث عمدہ اور اعلیٰ ہے، لیکن عمل عمرو بن شعیب کی حدیث پر ہے۔“^(۳)

حافظ ابن کثیر رحمہ اللہ نے کہا ہے: ”پھر میرا کہنا یہ ہے کہ حجاج بن ارطاة عن عمرو بن شعیب کی روایت کو امام احمد، ترمذی اور ابن ماجہ نے روایت کیا ہے اور امام احمد وغیرہ نے اسے ضعیف کہا ہے۔ واللہ أعلم۔ جمہور نے عبداللہ بن عباس کی حدیث کا جواب یہ دیا ہے کہ عین قضیہ ہے جس میں اس بات کا احتمال ہے کہ ان کی عدت اس سے مکمل نہ ہوئی ہو، کیوں کہ اکثر اہل علم اس طرف گئے ہیں کہ جب عدت پوری ہو جائے اور وہ اسلام قبول نہ کرے تو اس کا نکاح فسخ ہو جاتا ہے۔ کچھ لوگوں نے یہ کہا کہ جب اس کی عدت پوری ہو جائے تو اسے اختیار ہے، چاہے تو اپنے نکاح پر برقرار رہے اور چاہے تو اسے فسخ کر دے اور نیا نکاح کر لے، چنانچہ انھوں نے عبداللہ بن عباس رضی اللہ عنہما کی حدیث کو

(۱) سنن أبي داود، رقم الحديث (۲۶۹۲) امام البانی رحمہ اللہ نے اس کو حسن کہا ہے۔ دیکھیں: إرواء الغلیل (۴۳/۵)

(۲) مسند أحمد (۲۶۱/۱) سنن أبي داود، رقم الحديث (۲۲۴۰) سنن الترمذی، رقم الحديث (۱۱۴۳) سنن ابن ماجہ (۴۰۰۹)

امام البانی رحمہ اللہ نے اس کو صحیح کہا ہے۔ دیکھیں: (إرواء الغلیل: ۳۳۹/۶)

(۳) مسند أحمد (۲۰۷/۲) سنن الترمذی (۲۰۱۰) اس کی سند میں ”حجاج بن ارطاة“ مدلس ہے۔ مزید دیکھیں: (إرواء الغلیل: ۳۴۱/۶)

اسی پر محمول کیا ہے۔“ واللہ اعلم۔^①

تو کہ تعالیٰ: ﴿وَإِنْ فَاتَكُمْ شَيْءٌ مِّنْ أَزْوَاجِكُمْ إِلَى الْكُفَّارِ﴾ امام مجاہد اور قتادہ رحمۃ اللہ علیہما کہتے ہیں کہ یہ ان کافروں کے لیے ہے جن کے لیے عہد نہیں ہے۔^② جب ان کی طرف کوئی عورت بھاگ جائے اور وہ اس کے خاوند کو کچھ نہ دیں تو جس وقت ان میں سے کوئی عورت آ جائے تو اس کے خاوند کو کچھ نہ دیں یہاں تک کہ جو عورت اُن کی طرف چلی گئی ہے اس کے خاوند کو اس جیسا دے جو اس نے اس پر خرچ کیا ہے۔ امام ابن جریر رحمۃ اللہ علیہ نے بہ سند خود زہری رحمۃ اللہ علیہ سے روایت کیا ہے کہ مسلمانوں نے اللہ کے حکم کا اقرار کیا تو مشرکوں کے اخراجات ان کی اپنی عورتوں پر ہوئے تھے جن کی ادائیگی کا اللہ تعالیٰ نے مومنوں کو حکم دیا تو مومنوں نے تو وہ اخراجات مشرکوں کو ادا کر دیے اور مشرکوں نے اللہ تعالیٰ کے حکم کا اقرار کرنے سے انکار کر دیا اور مسلمانوں کے وہ اخراجات ادا کرنے سے انکار کر دیا جن کا ادا کرنا اللہ تعالیٰ نے ان پر فرض کیا تھا، اس پر اللہ تعالیٰ نے مومنوں سے فرمایا: ﴿وَإِنْ فَاتَكُمْ شَيْءٌ مِّنْ أَزْوَاجِكُمْ إِلَى الْكُفَّارِ﴾

چنانچہ اس آیت کے بعد اگر مومنوں کی عورتوں میں سے کوئی عورت مشرکوں کی طرف چلی جائے وہ مومنین اس کے خاوند مومن کو وہ خرچہ پھیر دیں، جو اس نے اس عورت پر کیا ہے اس عقب میں سے جو ان کے قبضہ میں ہے۔ یہ وہ عقب ہے جس کا مسلمانوں کو حکم ہوا کہ اس کو مشرکوں پر ان اخراجات کے بدلے میں پھیر دیں جو انھوں نے اپنی ان عورتوں پر کیے تھے جو ایمان لائیں اور ہجرت کر آئیں۔ ”ثُمَّ رَدُّوْا۟ اِلَیَّ الْمُشْرِکِیْنَ فَضَلًا اِنْ كَانَ بَقِیَ لَہُمْ وَالْعَقْبُ مَا كَانَ بَقِیَ مِنْ صِدَاقِ نِسَآءِ الْکُفَّارِ حِیْنَ اٰمَنَ وَهَاجَرْنَ“ یعنی کسی مومن کی عورت جو مشرکوں کی طرف چلی گئی ہے، اس کے خاوند کو عقب کی جائیداد سے اس کا خرچہ دے دیں، پھر اگر اس جائیداد سے مشرکوں کا کچھ حصہ باقی رہا ہو تو وہ انہیں کو پھیر دیں۔

عقب وہ مال ہے جو کفار کی عورتوں کے مہر سے باقی رہا، جبکہ وہ ایمان لائیں اور ہجرت کی۔ امام عوفی رحمۃ اللہ علیہ کی روایت سیدنا عبداللہ بن عباس رضی اللہ عنہما سے یہ ہے کہ اگر مہاجرین میں سے کسی مرد کی عورت کفار سے جا ملے تو رسول اللہ صلی اللہ علیہ وسلم نے اس مرد کے لیے یہ حکم دیا کہ جو کچھ اس نے خرچ کیا ہے، اس جتنا غنیمت میں سے اس کو دیا جائے۔ امام مجاہد رحمۃ اللہ علیہ نے بھی اسی طرح کہا ہے۔ ﴿فَعَاقِبْتُمْ﴾ ”أَيُّ: أَصَبْتُمْ غَنِيْمَةً مِّنْ قُرَيْشٍ وَغَيْرِهِمْ“^③ یعنی پھر تم قریش سے یا اس کے علاوہ سے غنیمت پاؤ۔

﴿مِثْلَ مَا أَنْفَقُوا﴾ سے مراد اس عورت کا مہر مثل ہے۔ اسی طرح امام مسروق، ابراہیم، قتادہ، مقاتل، ضحاک، سفیان بن حسین اور زہری رحمۃ اللہ علیہم نے بھی کہا ہے۔ یہ قول پہلے قول کے خلاف نہیں ہے۔ (لینظر ما القول الأول فی المقام) اس لیے کہ اگر پہلا ممکن ہو تو زیادہ بہتر وہی ہے، ورنہ پھر ان غنائم سے دیں جو کفار کے ہاتھوں سے لی جاتی

ہیں۔ یہ بات اوسع ہے، یعنی اس میں وسعت زیادہ ہے۔ امام ابن جریر رحمہ اللہ کا مختار یہی ہے۔^① ولله الحمد والمنة.

يَا أَيُّهَا النَّبِيُّ إِذَا جَاءَكَ الْمُؤْمِنَاتُ يَبَايِعُكَ عَلَى أَنْ
لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا
يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ
أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعْهُنَّ
وَأَسْتَغْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ ۝ يَا أَيُّهَا الَّذِينَ
آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ قَدْ يَسُؤُوا
مِنَ الْآخِرَةِ كَمَا يَبِيسُ الْكُفَّارُ مِنَ أَصْحَابِ الْقُبُورِ ۝

اے نبی! جب آپ کے پاس مومن عورتیں آئیں (اور) وہ آپ سے (ان امور پر) بیعت کریں کہ اللہ کے ساتھ کسی کو شریک نہیں ٹھہرائیں گی، اور نہ چوری کریں گی، اور نہ زنا کریں گی، اور نہ اپنی اولاد قتل کریں گی، اور نہ بہتان لگائیں گی جو اپنے ہاتھوں اور پاؤں کے سامنے گھڑ لیں، اور نہ نیک کام میں آپ کی نافرمانی کریں گی، تو آپ ان سے بیعت لے لیں اور اُن کے لیے اللہ سے مغفرت مانگیں، بے شک اللہ غفور رحیم ہے^② اے ایمان والو! تم اس قوم سے دوستی نہ کرو، جن پر اللہ نے غضب (نازل) کیا، وہ آخرت سے مایوس ہو گئے ہیں، جیسے کفار قبروں والوں (کے جی اٹھنے) سے مایوس ہو گئے^③

بہتان باندھنا خود اپنے ہاتھوں پیروں کے سامنے یہ ہے کہ کسی پر جھوٹا دعویٰ کریں، یا جھوٹی گواہی دیں، یا کسی معاملے میں جھوٹی قسم کھا جائیں اپنی عقل سے بنا کر۔ اور ایک معنی یہ کہ بیٹا جنا کسی اور سے اور لگا دیں کسی اور کو۔ یا بغیر جنے ہوئے ڈال لیں اور باپ پر لگا دیں۔ حدیث میں فرمایا: جو عورت کسی کا بیٹا کسی اور کے نام لگا دے تو اس پر بہشت کی بوجرام ہے۔ اہل قبر سے ناامید ہیں، یعنی منکروں کو توقع نہیں کہ قبر سے کوئی اٹھے گا۔ یہ کافر بھی ویسے ہی ناامید ہیں۔ انتھیٰ فتح البیان کا بیان:

﴿إِذَا جَاءَكَ الْمُؤْمِنَاتُ يَبَايِعُكَ عَلَى أَنْ لَا يُشْرِكْنَ بِاللَّهِ شَيْئًا﴾ اس ترکیب کا ظاہر یہ ہے کہ عورتوں نے

① تفسیر الطبري (۳۳۹/۲۳) تفسیر ابن کثیر (۴/۴۴۷-۴۵۰)

مذکورہ شرائط پر بیعت طلب کی، یعنی انھوں نے ان کو لازمی کر لیا اس سے پہلے کہ نبی مکرم ﷺ ان سے بیعت لیں اور آپ ﷺ کو اس کے بعد ان کی بیعت لینے کا حکم کیا گیا ان شرطوں پر جن کا انھوں نے التزام کر لیا تھا، باوجود اس کے کہ سیرت کی کتابوں میں جو بات قرار دی گئی ہے وہ یہ ہے کہ آپ ﷺ نے ان سے بیعت لینے کی ابتداء فرمائی، یہ شرطیں ٹھہرا کر اور اس کے بعد آپ ﷺ نے بیعت لی، انھوں نے ان کی پابندی کی۔ مع بعد کے ممکن ہے کہ یوں کہا جائے کہ آیت میں تقدیر یہ ہے: ”إِذَا جَاءَكَ الْمُؤْمِنَتُ يُبَايِعُكَ فَبَايِعْهُنَّ عَلَى أَنْ لَا يُشْرِكْنَ بِاللَّهِ شَيْئًا... الآية تأمل“ (کذا قال سليمان الجمل)

باجملہ یہ بیعت فتح مکہ کے دن ہوئی، اس لیے کہ مکے والوں کی عورتیں رسول اللہ ﷺ کے پاس آئیں کہ آپ ﷺ سے بیعت کریں تو اللہ تعالیٰ نے آپ ﷺ کو حکم دیا کہ ان سے یہ عہد لیں کہ کسی بھی شے کو اللہ تعالیٰ کا شریک نہ کریں وہ کوئی سی شے ہو۔ چوری نہ کریں اور زنا نہ کریں اور اپنی اولاد کو مار نہ ڈالیں، یہ وہ ہے جو جاہلیت والے کیا کرتے تھے کہ لڑکیوں کو عار اور فقر کے خوف سے زندہ دفن کر دیتے تھے۔ اور نہ لائیں بہتان کہ اس کو اپنے ہاتھوں اور پاؤں کے درمیان باندھیں، یعنی اپنے خاوندوں سے وہ بچہ لاحق نہ کریں جو ان کا نہیں ہے۔ امام فراء رحمہ اللہ کہتے ہیں کہ عورت بچہ اٹھا لاتی، پھر اپنے خاوند سے کہتی کہ یہ تجھ سے میرا بچہ ہے، چنانچہ یہ وہ بہتان ہے جو ان کے ہاتھ پاؤں کے درمیان باندھا گیا ہے،^(۱) اس کی یہ وجہ ہے کہ جس وقت ماں بچے کو جنتی ہے تو وہ اس کے دونوں ہاتھوں اور پاؤں کے درمیان گر پڑتا ہے۔ یہاں یہ مراد نہیں ہے کہ وہ اپنے بچے کو زنا سے اپنے خاوند کی طرف منسوب کرتی ہے، اس لیے کہ یہ تو زنا کی ممانعت کے تحت داخل ہو چکا ہے۔

سیدنا عبداللہ بن عباس رضی اللہ عنہما نے فرمایا کہ حرہ آزاد عورت کے لڑکی پیدا ہوتی تو اس کی جگہ لڑکا رکھ دیتے تھے۔^(۲) ان کا دوسرا قول یہ ہے کہ اپنے خاوندوں سے ان کے غیر کی اولاد کو لاحق نہ کریں۔^(۳) اور نافرمانی نہ کریں تیری کسی معروف کام میں، یعنی ہر امر میں جو اللہ تعالیٰ کی اطاعت ہے اور لوگوں کی طرف احسان اور نیکی ہے اور ہر امر جس کا شریعت نے حکم دیا ہے، یا اس سے منع فرمایا ہے۔ معروف وہ ہے جس کا حسن شریعت کی طرف سے پہچانا گیا ہے۔ امام عطاء رحمہ اللہ نے کہا ہے کہ ہر بر (نیکی) اور تقویٰ میں۔^(۴) سیدنا عبداللہ بن عباس رضی اللہ عنہما نے فرمایا کہ یہ تو صرف ایک شرط ہے کہ اللہ تعالیٰ نے وہ عورتوں پر لگائی ہے۔^(۵)

دونوں مقاتل رحمہ اللہ نے کہا ہے کہ معروف سے مراد نوحہ کرنے، کپڑے پھاڑنے، بال کاٹنے، گریباں پھاڑنے، منہ نوچنے، ویل پکارنے کی ممانعت ہے۔ امام قتادہ، سعید بن مسیب، محمد بن سائب اور زید بن اسلم رحمہم نے بھی اسی

(۳) تفسیر الطبري (۳۴۰/۲۳)

(۲) الدر المنثور (۱۴۱/۸)

(۱) فتح القدیر (۲۸۷/۵)

(۵) تفسیر ابن أبي حاتم (۳۳۵۲/۱۰)

(۴) فتح القدیر (۲۸۷/۵)

طرح کہا ہے۔ جو کچھ اُن لوگوں نے کہا، قرآن شریف کے معنی اس سے زیادہ وسیع ہیں،^① اس میں نوح (نوحہ) کو داخل کرنے کے ساتھ۔ کسی نے کہا ہے کہ معروف کی جو قید لگائی، باوجود اس کے کہ نبی کریم ﷺ تو اسے معروف کا حکم دیتے ہیں تو اس کی وجہ اس بات پر تنبیہ کرنا ہے کہ خالق کی نافرمانی میں کسی مخلوق کی اطاعت جائز نہیں ہے۔

﴿فَبَايَعُوهُنَّ﴾ جواب ہے ﴿إِذَا﴾ کا، یعنی جس وقت وہ عورتیں ان امور پر تجھ سے بیعت کریں تو تو ان سے بیعت لے، یعنی تو ان کے لیے اس ثواب دینے کا ملتزم ہو جا جس کا ہم نے اس بات پر ان سے وعدہ کیا ہے کہ انھوں نے ان ان طاعتوں کو اپنی جانوں پر لازم کر لیا ہے، پس یہ لغوی بیع ہے۔ لغت میں بیع ایک شے کا دوسری شے کے ساتھ عوضیت کی بنا پر مقابلہ ہے۔ معاہدے کا نام مبايعت رکھا، اس لیے کہ معاہدے کی تشبیہ مبايعت سے دی، گویا ان میں سے ہر ایک اس شے کو بیچنے والا ہے جو اس کے پاس ہے، اس چیز کے عوض جو دوسرے کے پاس ہے۔

اللہ عزوجل نے اور اس کے رسول ﷺ نے بیعت کی صفت میں چھ خصلتوں کا ذکر فرمایا جن میں دین میں ان ارکان کی تصریح کی گئی ہے جن سے ممانعت کی گئی ہے اور ان کی بیعت میں ان کا ذکر نہیں کیا جن کا امر ہے، حالاں کہ وہ بھی چھے ہیں، یعنی دو شہادتیں، نماز، زکات، صیام، حج، جنابت سے نہانا۔ اس کی یہ وجہ ہے کہ ارکان دین اور اسلام کے شعائر سے یہ امور اور ان جیسے امور واضح اور ظاہر ہیں۔ اور یہ وجہ ہے کہ نہی تمام زمانوں میں اور تمام حالات میں دائم ہے تو دائم امور پر تنبیہ کرنے کے لیے ان کی شرط کرنا زیادہ تر ہوتا ہے۔ شرافت نسب ان کو ان امور سے نہیں روکتی۔

﴿وَأَسْتَغْفِرُ لَهُنَّ اللَّهُ إِنَّ اللَّهَ غَفُورٌ رَحِيمٌ﴾ یعنی اس بیعت کے بعد ان کے لیے اللہ تعالیٰ سے مغفرت طلب کر ان امور کی جو گزر چکے ہیں اور ان امور کی جو اُن سے آئندہ واقع ہوں، بے شک اللہ وسیع مغفرت والا ہے، اس طرح سے کہ اگلے گناہوں کو مٹا دیتا ہے اور کثیر رحمت والا ہے، اس طرح سے کہ آئندہ میں خیر کی توفیق عطا فرماتا ہے۔ سیدہ عائشہ رضی اللہ عنہا سے مروی ہے کہ رسول اللہ ﷺ ان مومن عورتوں کا جو آپ ﷺ کی طرف ہجرت کر آئیں، اس آیت کے ساتھ امتحان لیتے تھے: ﴿يَا أَيُّهَا الَّذِينَ آمَنُوا... إِلَى قَوْلِهِ... غَفُورٌ رَحِيمٌ﴾۔ چنانچہ مومنات میں سے جس عورت نے اس شرط کا اقرار کر لیا تو آپ ﷺ اس سے فرما دیتے: ﴿قَدْ بَايَعْتُكَ﴾ یعنی تحقیق میں نے تجھ سے بیعت لے لی۔ یہ بیعت صرف کلام تھا۔ واللہ! آپ ﷺ کے ہاتھ نے کبھی بیعت کرنے والی عورتوں میں سے کسی عورت کے ہاتھ کو نہیں چھوا۔ آپ ﷺ نے ان سے اپنے اس قول سے بیعت لی: ﴿قَدْ بَايَعْتُكَ عَلَى ذَلِكَ﴾^② (أخرجه البخاري والترمذي وغيرهما)

امیمہ بنت رقیقہ رضی اللہ عنہا سے مروی ہے، کہا: میں عورتوں کے ساتھ نبی مکرم ﷺ کے پاس آئی، کہا: ہم آپ ﷺ سے بیعت کریں، چنانچہ آپ ﷺ نے ہم سے اس شے کا قرار لیا جو قرآن میں ہے کہ ہم شریک نہ کریں اللہ تعالیٰ کا کسی شے کو، یہاں تک کہ آپ ﷺ پہنچے ﴿لَا يَعْصِيَنَّكَ فِي مَعْرُوفٍ﴾ پر تو فرمایا: «فِيمَا اسْتَطَعْتَنَّ وَأَطَقْتَنَّ» یعنی اس شے میں جس کی تم طاقت رکھو، چنانچہ ہم نے عرض کی کہ اللہ تعالیٰ اور اس کے رسول ﷺ ہم پر ہمارے نفوس سے زیادہ رحم کرنے والے ہیں۔ اے اللہ کے رسول! آپ ہم سے مصافحہ کیوں نہیں کرتے؟ تو آپ ﷺ نے فرمایا: بے شک میں عورتوں سے مصافحہ نہیں کرتا۔ میرا عورتوں سے کہہ دینا اس طرح ہے جس طرح میں نے ایک عورت سے کہا۔^(۱) (أخرجه أحمد والترمذي وصححه والنسائي وابن ماجه) اس بارے میں اور حدیثیں ہیں۔

سیدنا عبادہ بن صامت رضی اللہ عنہ سے مروی ہے کہ ہم نبی ﷺ کے پاس تھے کہ آپ ﷺ نے فرمایا کہ تم مجھ سے اس بات پر بیعت کرو کہ کسی شے کو اللہ تعالیٰ کا شریک نہ کرو اور چوری نہ کرو اور زنا نہ کرو اور عورتوں کی آیت پڑھی، چنانچہ جس نے تم سے پورا کیا اس کا اجر اللہ پر ہے اور جو کوئی ان ممنوعہ چیزوں میں سے کسی چیز کو پہنچا، پھر دنیا میں عذاب کیا گیا تو وہ اس کے لیے کفارہ ہے اور جو کوئی کسی شے کو پہنچا، پھر اس کا اللہ تعالیٰ نے ستر کیا، یعنی چھپایا تو وہ اللہ تعالیٰ کی طرف ہے، اگر چاہے تو اس کو عذاب کرے اور اگر چاہے تو اسے بخش دے۔^(۲) (أخرجه البخاري و مسلم وغيرهما)

سیدہ ام سلمہ انصاریہ رضی اللہ عنہا سے مروی ہے کہ عورتوں میں سے ایک عورت نے کہا ہے کہ وہ کون سی معروف ہے جس میں ہمیں اجازت نہیں کہ ہم آپ کی نافرمانی کریں؟ فرمایا: نوحہ مت کرو۔ میں نے عرض کی: اے اللہ کے رسول! بنی فلاں نے میری مدد کی ہے (یعنی نوحہ کرنے میں) میرے چچا پر۔ میرے لیے ان کا بدلہ دینا ضروری ہے (یعنی وہ عورتیں جو میرے یہاں آ کر روئی ہیں مجھے ان کا بدلہ دینا ضروری ہے کہ میں بھی ان کی مصیبت میں شریک ہوں اور نوحہ میں ان کا ساتھ دوں) تو آپ ﷺ نے مجھ پر انکار کیا، پھر میں نے کئی بار ان سے وہ بات دہرائی تو مجھے ان کی قضا کا اذن دیا، پھر میں نے اس کے بعد نوحہ نہیں کیا اور ان عورتوں میں سے کوئی عورت ایسی نہ تھی جس نے نوحہ نہ کیا ہو سوائے میرے۔^(۳) (أخرجه أحمد والترمذي وحسنه و ابن ماجه وغيرهم)

نیاحت (نوحہ کرنا) کی نہی میں بہت سی حدیثیں وارد ہوئی ہیں۔ امام ابن جوزی رحمہ اللہ نے فرمایا کہ اس وقت کی بیعت کرنے والی عورتوں کی گنتی کی گئی تو وہ کل چار سو ستاون عورتیں بیعت کرنے والی تھیں۔ آپ ﷺ نے کسی سے

[۱] مسند أحمد (۳۵۷/۶) سنن الترمذي، رقم الحديث (۱۵۹۷) سنن النسائي، رقم الحديث (۴۱۸۱) سنن ابن ماجه (۲۸۷۴) السلسلة الصحيحة، رقم الحديث (۵۲۹)

[۲] صحيح البخاري، رقم الحديث (۱۸) صحيح مسلم، رقم الحديث (۱۷۰۹)

[۳] مسند أحمد (۳۲۰/۶) سنن الترمذي، رقم الحديث (۳۳۰۷) سنن ابن ماجه، رقم الحديث (۱۵۷۹)

مصافحہ نہیں کیا۔ آپ ﷺ نے اس آیت کے ذریعے ان سے بیعت لی۔ انتہی۔^①

سیدہ عائشہ اور امیمہ بنتیہؓ سے مروی حدیث میں مصافحہ نہ کرنے کا ذکر پہلے گزر چکا ہے۔ اسماء بنت یزید بن سکنؓ سے مروی حدیث ہے، اس میں بھی مصافحہ نہ کرنا مذکور ہے۔^② کسی نے کہا ہے کہ حائل یعنی کپڑے کے ساتھ ان سے مصافحہ کیا۔ یہ بھی مروی ہے کہ جس وقت آپ ﷺ عورتوں سے بیعت کرتے تو پانی کا ایک پیالہ منگواتے، پھر اس میں اپنا دست مبارک ڈبودیتے، پھر عورتیں اپنے ہاتھ اس میں ڈبودیتی تھیں،^③ لیکن پہلا قول زیادہ بہتر اور صحیح ہے۔ یہ وہی بیعت ہے جو اسلام میں سنت سے ثابت ہوئی ہے۔ فتح البیان میں فرمایا ہے: جاہل صوفیہ اور مشائخ نے جو بیعت ایجاد کر رکھی ہے وہ کسی شرعی دلیل سے ثابت نہیں ہے، بلکہ وہ کتاب و سنت کے دلائل کے مخالف ہے۔^④

﴿يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ﴾ جب کہ اللہ پاک نے اس سورت کو یوں شروع فرمایا تھا کہ کفار کو دوست ٹھہرانے سے منع کیا تھا، اسی طرح اس کو ختم بھی فرمایا، اس سے منظور یہ ہے کہ ان سے دوستی نہ رکھنے کی تاکید کی جائے اور مسلمانوں کو اس سے نفرت دلائی جائے۔^⑤ ”کما قاله أبو حيان وهذا على منوال رد العجز على الصدر من حيث المعنى“۔ ”قوم مغضوب علیہم“ سے مراد کفر کی تمام جماعتیں ہیں۔ کسی نے کہا کہ خاص طور پر یہود ہیں۔ امام حسنؓ نے فرمایا کہ یہود و نصاریٰ ہیں۔ پہلا قول زیادہ بہتر ہے، اس لیے کہ کفر کے تمام فرقے اس بات کے ساتھ متصف ہیں کہ اللہ پاک نے ان پر غصہ کیا ہے۔ سیدنا عبداللہ بن عباسؓ نے فرمایا کہ سیدنا عبداللہ بن عمر اور زید بن حارثؓ یہود کے ایک شخص سے دوستی رکھتے تھے، اس پر اللہ تعالیٰ نے یہ آیت نازل فرمائی۔^⑥

﴿قَدْ يَسْأَلُونَكَ مِنَ الْآخِرَةِ كَمَا يَسْأَلُونَكَ مِنَ الْكُفَّارِ مِنْ أَصْحَابِ الْقُبُورِ﴾ یعنی کفر کی جماعتیں اپنے کفر کی وجہ سے آخرت کا بالکل یقین نہیں کرتیں۔ سیدنا عبداللہ بن مسعودؓ نے فرمایا کہ آخرت پر ایمان نہیں لاتے اور نہ اس کی امید رکھتے ہیں^⑦ جیسا کہ کافر قبر والوں سے ناامید ہوئے، یعنی جس طرح وہ اپنے مردوں کے دوبارہ جی اٹھنے سے ناامید ہیں، اس لیے کہ وہ بعث نہ ہونے کا عقیدہ رکھتے ہیں۔ کسی نے کہا: جیسے وہ کفار آخرت سے ناامید ہو چکے جو ان میں سے مر چکے ہیں، اس لیے کہ وہ حقیقت سے واقف ہو چکے ہیں اور جان چکے ہیں کہ آخرت میں ان کے لیے کوئی حصہ نہیں ہے۔ پس پہلی وجہ پر کلمہ ﴿مِنْ﴾ تو ابتدائیہ ہے (یعنی ﴿مِنْ أَصْحَابِ الْقُبُورِ﴾ کا ﴿مِنْ﴾ اور ﴿مِنْ﴾

① زاد المسیر لابن الجوزی (۲۴۴/۸-۲۴۶)

② المعجم الكبير (۱۶۳/۲۴) امام بیہقیؒ فرماتے ہیں: ”فیہ ابراہیم بن الحکم بن أبان وهو متروک“ مجمع الزوائد (۴۴/۶)

③ الدر المنثور (۱۴۳/۸)

④ فتح البیان (۹۳/۱۴)

⑤ البحر المحیط (۲۵۶/۸)

⑥ الدر المنثور (۱۴۴/۸)

⑦ الدر المنثور (۱۴۴/۸)

الْآخِرَةِ ﴿مِنْ﴾ کا ﴿مِنْ﴾ ابتدائیہ ہے اور دوسری وجہ پر کلمہ ﴿مِنْ﴾ بیانیہ ہے۔ کسی نے کہا ہے کہ ﴿مِنْ﴾ تبغیضیہ ہے، یعنی جیسے کافر نا امید ہوئے اس حال میں کہ وہ اہل قبور میں سے بعض ہیں۔ اس لیے کہ جو لوگ قبروں میں ہیں ان میں کافر اور مومن دونوں ہیں۔ سیدنا عبداللہ بن مسعود رضی اللہ عنہ نے فرمایا: جیسے کافر نا امید ہوا جب وہ مرا اور اپنے ثواب کو دیکھا، یعنی اپنے عمل کے بدلے پر مطلع ہوا۔ سیدنا عبداللہ بن عباس رضی اللہ عنہما نے فرمایا: وہ کفار اہل قبور ہیں جو آخرت سے نا امید ہوئے۔^① ان کا دوسرا قول یہ ہے کہ جو شخص ان لوگوں میں سے مرا جو کافر ہوئے تو ان کافر لوگوں میں سے زندہ لوگ واقعی اس بات سے نا امید ہوئے کہ وہ ان کی طرف لوٹ کر آئیں گے یا اللہ تعالیٰ ان کو مبعوث کرے گا۔^② جب قوم مغضوب سے مراد یہود ہوں گے تو اس پر یہ بات وارد ہوگی کہ وہ تو آخرت کے ثواب میں طمع رکھنے والے ہیں، اس لیے کہ ان کا اعتقاد ہے کہ وہ حق پر ہیں اور موسیٰ علیہ السلام کی شریعت سے ان کا تمسک کرنا ان کو نفع دے گا تو اب وہ نا امید نہ ہوں گے۔ ممکن ہے یوں جواب دیا جائے کہ نا امیدی سے مراد محرومیت ہے، یعنی واقعی آخرت کے ثواب سے محروم ہوئے۔^③ (کذا فی فتح البیان)

عورتوں سے کن امور پر بیعت لی جائے:

تفسیر ابن کثیر میں سیدہ عائشہ رضی اللہ عنہا سے مروی حدیث بیان کی ہے، پھر بروایت امام احمد امیمہ بنت رقیقہ رضی اللہ عنہا سے مروی حدیث ذکر کی اس کے بعد کہا ہے: ”اس حدیث کی سند صحیح ہے۔ اسے امام ترمذی، نسائی اور ابن ماجہ نے روایت کیا ہے۔ ابن ماجہ نے سفیان بن عیینہ کے واسطے سے اور نسائی نے بھی ثوری اور مالک کے واسطے سے، وہ اسے محمد بن منکدر سے روایت کرتے ہیں۔ امام ترمذی نے کہا ہے: یہ حدیث حسن صحیح ہے، ہم اسے صرف محمد بن منکدر کے واسطے سے جانتے ہیں۔ امام احمد نے بھی اسے محمد بن إسحاق عن محمد بن منکدر عن أمیمة کے واسطے سے روایت کیا اور یہ اضافہ کیا ہے: ہم میں سے کسی عورت نے مصافحہ نہیں کیا تھا۔“^④

اسی طرح ابن جریر نے اسے موسیٰ بن عقبہ عن محمد بن منکدر کے واسطے سے بیان کیا ہے۔

ابن ابی حاتم نے اسے ابو جعفر رازی عن محمد بن منکدر کے واسطے سے بیان کیا ہے کہ مجھے امیمہ بنت رقیقہ رضی اللہ عنہا نے بیان کیا اور وہ خدیجہ کی بہن اور فاطمہ کی خالہ تھی رضی اللہ عنہا۔^⑤

پھر بروایت امام احمد سلمی بنت قیس رضی اللہ عنہا سے مروی حدیث ذکر کی ہے، یہ بی بی نبی مکرم صلی اللہ علیہ وسلم کی خالائوں میں

سے ایک خالہ ہے آپ صلی اللہ علیہ وسلم کے ساتھ دونوں قبلوں کی طرف نماز پڑھی اور بنی عدی بن النجار کی عورتوں میں سے ایک

③ فتح البیان (۱۴/۸۹-۹۴)

② تفسیر الطبری (۲۳/۳۴۷، ۳۴۶)

① فتح القدیر (۵/۲۹۰)

④ ان دونوں کی تخریج زیر تفسیر آیت میں گزر چکی ہے۔ مسند أحمد (۶/۳۵۷) السلسلة الصحيحة (۵۲۹)

⑥ تفسیر ابن کثیر (۴/۴۵۰، ۴۵۱)

عورت ہیں۔ اس حدیث میں چھ امور مذکورہ کے بعد یہ ہے کہ آپ ﷺ نے فرمایا: «وَلَا تَغُشُّنَ أَزْوَاجَكُنَّ» ”تم اپنے خاوندوں سے غش نہ کرو گی۔“ کہا: چنانچہ ہم نے آپ ﷺ سے بیعت کی، پھر ہم لوٹ آئیں تو میں نے اُن میں سے ایک عورت سے کہا کہ تو واپس جا اور نبی کریم ﷺ سے پوچھ کہ ہمارے خاوندوں کا غش کیا ہے۔ راوی نے کہا: پھر اس نے آپ ﷺ سے پوچھا تو فرمایا کہ اس کا مال لے، پھر اس سے اس کے غیر کی محاباة کرے^① (باہم محبت و دوستی کرنا ہونا)۔

پھر بروایت امام احمد رحمہ اللہ عائشہ بنت قدامہ بن مظعون رضی اللہ عنہا سے مروی حدیث^② اور بروایت بخاری ام عطیہ سے مروی حدیث^③ اور عبداللہ بن عباس رضی اللہ عنہما سے مروی حدیث^④ اور بروایت امام احمد امیمہ بنت رقیقہ رضی اللہ عنہا سے مروی حدیث اور عبادہ بن صامت رضی اللہ عنہ سے مروی حدیث ذکر کی ہے،^⑤ اس کے بعد چند اور حدیثیں ذکر کی ہیں۔ پھر آیت کی تفسیر کی ہے کہ اے نبی! جس وقت تیرے پاس مومن عورتیں آئیں، تاکہ تجھ سے بیعت کریں، یعنی ان میں سے جو کوئی بھی تیرے پاس آئے کہ ان شرطوں پر بیعت کرے تو تُو اس سے بیعت کر اس بات پر کہ کسی شے کو اللہ تعالیٰ کا شریک نہ کریں اور چوری نہ کریں، یعنی اجنبی لوگوں کے مال نہ چرائیں۔ اب رہا خاوند تو اگر وہ اس کے نفقے میں تنگی کرنے والا ہو تو اسے جائز ہے کہ اس کے مال میں سے معروف کے ساتھ کھائے، یعنی وہ شے جس کے ساتھ اس جیسی عورتوں کی عادت جاری ہوئی ہے، یعنی رواج اور دستور کے مطابق اس کے مال سے لے لے اگرچہ اس کے علم کے بغیر ہو۔ یہ عمل ہند بنت عتبہ رضی اللہ عنہا سے مروی حدیث کے مطابق ہے۔ اس نے کہا تھا: اے اللہ کے رسول! ابوسفیان ایک بخیل انسان ہے، مجھے اتنا نفقہ نہیں دیتا جو میرے اور میرے بیٹوں کے لیے کافی ہو، تو کیا مجھے گناہ ہوگا اگر میں اس کے علم کے بغیر اس کے مال میں سے لے لوں؟ تو آپ ﷺ نے فرمایا کہ اس کے مال میں سے دستور کے مطابق اتنا مال لے لے جو تیرے لیے اور تیرے بیٹوں کے لیے کافی ہو۔^⑥ (أخرجاه فی الصحيحین)

قولہ تعالیٰ: ﴿وَلَا يَزْنِيْنَ﴾ جیسے اللہ تعالیٰ کا فرمان ہے: ﴿وَلَا تَقْرُبُوا الزَّوْجِيْنَ ۚ اِنَّهُ كَانَ فَحِشَةً وَسَاءَ سَبِيْلًا﴾ [بنی اسرائیل: ۳۲] ”خبردار! زنا کے قریب بھی نہ بھٹکنا، کیوں کہ وہ بڑی بے حیائی ہے اور بہت ہی بری راہ ہے۔“ سیدنا سمیرہ رضی اللہ عنہا سے مروی حدیث میں زانیوں کی سزا نارِ جحیم میں عذابِ الیم کے ساتھ ذکر کی ہے۔^⑦ سیدہ عائشہ رضی اللہ عنہا سے مروی ہے کہ فاطمہ بنت عتبہ رضی اللہ عنہا نے آپ ﷺ سے بیعت کرنے کے لیے آئی تو آپ ﷺ نے اس پر یہ شرط کی کہ کسی شے کو اللہ تعالیٰ کا شریک نہ کریں اور چوری نہ کریں اور زنا نہ کریں۔ راوی نے کہا: پس اس نے حیا کے

① مسند أحمد (۳۷۹/۶) امام پیشی رحمہ اللہ فرماتے ہیں: ”رجاله ثقات“ مجمع الزوائد (۴۲/۶)

② مسند أحمد (۳۶۵/۶)

③ صحيح البخاري، رقم الحديث (۴۶۱۰)

④ صحيح البخاري (۴۶۱۳)

⑤ ان دونوں کی تخریج زیر تفسیر آیت میں گزر چکی ہے۔

⑥ صحيح البخاري (۲۰۹۷) صحيح مسلم (۱۷۱۴)

⑦ صحيح البخاري، رقم الحديث (۶۶۴۰)

مارے اپنا ہاتھ اپنے سر پر رکھ لیا تو آپ ﷺ کو اس کی یہ حرکت اچھی لگی، پس سیدہ عائشہ رضی اللہ عنہا بولیں اور عورت! اقرار کر لے، پس قسم ہے اللہ کی! ہم نے بھی ان باتوں پر بیعت کی ہے۔ وہ عورت بولی: تو اب ہاں۔ پھر آپ ﷺ نے اس سے آیت کے ساتھ بیعت لی۔^(۱) (آخرجہ الإمام أحمد)

عامر شعی کہتے ہیں کہ رسول اللہ ﷺ نے عورتوں سے بیعت کی اور آپ ﷺ کے دست مبارک پر ایک کپڑا تھا جس کو اپنے ہاتھ کی ہتھیلی پر رکھ لیا تھا۔ پھر فرمایا: اور مت مار ڈالو اپنی اولاد کو تو ایک عورت بولی کہ آپ ان کے باپوں کو قتل کرتے ہیں اور ان کی اولاد کی وصیت کرتے ہیں۔ کہا: اور اس کے بعد آپ ﷺ ایسا کرتے کہ جس وقت عورتیں آپ ﷺ سے بیعت کرنے کے لیے آتیں تو آپ ﷺ ان کو جمع کرتے، پھر ان پر شرائط پیش کرتے، پس جب وہ اقرار کر لیتیں تو لوٹ جاتیں۔^(۲) (آخرجہ ابن أبي حاتم)

قولہ تعالیٰ: ﴿وَلَا يَقْتُلْنَ أَوْلَادَهُنَّ﴾ یہ بچے کو اس کے وجود کے بعد قتل کو شامل ہے جس طرح کہ جاہلیت والے اپنی اولاد کو قتل کیا کرتے تھے فقر کے ڈر سے اور یہ عام ہے کہ اس کو اس حال میں قتل کیا جائے کہ وہ جنین ہے جس طرح کہ بعض جاہل عورتیں کبھی ایسا کرتی ہیں اپنے نفس کو گرا دیتی ہیں تاکہ حاملہ نہ ہوں، کسی فاسد غرض کے لیے یا اس جیسی اور غرض کے لیے۔

قولہ تعالیٰ: ﴿وَلَا يَأْتِيَنَّ بِبُهَاتٍ يَفْتَرِيْنَهُ بَيْنَ أَيْدِيْهِنَّ وَأَرْجُلِهِنَّ﴾ کے تحت میں سیدنا عبداللہ بن عباس رضی اللہ عنہما کا قول گزر چکا ہے کہ اپنے خاوندوں کے ساتھ ان کے غیر کی اولاد کو نہ ملائیں۔ اسی طرح امام مقاتل رحمہ اللہ نے بھی کہا ہے۔^(۳) اس کی تائید وہ حدیث کرتی ہے جو امام ابو داود رحمہ اللہ نے سیدنا ابو ہریرہ رضی اللہ عنہ سے روایت کی ہے کہ انھوں نے رسول اللہ ﷺ کو سنا کہ فرماتے تھے جب آیت ملاعنہ نازل ہوئی کہ جس کسی عورت نے کسی قوم پر اس شخص کو داخل کیا جو ان میں سے نہیں ہے تو وہ اللہ تعالیٰ سے کسی شے میں نہیں ہے (یعنی اللہ تعالیٰ سے اس کو کچھ تعلق نہیں)۔ اور اللہ تعالیٰ اس کو ہرگز اپنی جنت میں داخل نہ کرے گا اور جس کسی مرد نے اپنے بچے سے انکار کیا (یعنی جان بوجھ کر)، حالاں کہ وہ اس کی طرف نظر کر رہا ہے تو اللہ تعالیٰ اس سے حجاب کرے گا اور اس کو تمام اگلوں اور پچھلوں کے سامنے رسوا کرے گا۔^(۴)

قولہ تعالیٰ: ﴿وَلَا يَعْصِيَنَّكَ فِيْ مَعْرُوفٍ﴾ یعنی اس معروف میں جس کا تو نے ان کو امر کیا اور اس برائی میں جس سے تو نے ان کو منع کیا تیری نافرمانی نہ کریں۔ میمون بن مہران رحمہ اللہ نے کہا ہے کہ اللہ تعالیٰ نے اپنے نبی ﷺ کی

^(۱) مسند أحمد (۱۵۱/۶) امام یحییٰ رحمہ اللہ فرماتے ہیں: ”رجالہ رجال الصحیح“ (مجمع الزوائد: ۴۱/۶)

^(۲) تفسیر ابن أبي حاتم (۳۳۵۱/۱۰) یہ روایت مرسل ہے۔ ^(۳) تفسیر الطبري (۳۴۰/۲۳) تفسیر ابن کثیر (۴۵۳/۴)

^(۴) سنن أبي داود، رقم الحديث (۲۲۶۳) اس کی سند میں ”عبداللہ بن یونس“ مجہول راوی ہے۔ دیکھیں: (السلسلة الضعيفة: ۱۴۲۷)

اطاعت صرف معروف میں ٹھہرائی ہے اور معروف طاعت ہے۔ امام ابن زید رحمۃ اللہ علیہ نے کہا ہے کہ اللہ تعالیٰ نے اپنے رسول صلی اللہ علیہ وسلم کی طاعت کا حکم کیا معروف میں، حالاں کہ وہ اس کی خلق میں سے ”خیرۃ اللہ“ ہیں۔ یعنی باوجود اس کے کہ وہ اللہ تعالیٰ کے برگزیدہ اور چنے ہوئے اور پسندیدہ ہیں، پھر بھی ان کی اطاعت معروف میں رکھی۔

غیر ابن زید نے سیدنا عبداللہ بن عباس، انس بن مالک رضی اللہ عنہ، سالم بن ابی الجعد رضی اللہ عنہ سے روایت کیا اور ابو صالح رضی اللہ عنہ اور کئی ایک اہل علم نے کہا ہے کہ اس دن ان عورتوں کو نوحہ کرنے سے منع فرمایا۔^(۱) امام ابن جریر رحمۃ اللہ علیہ نے قتادہ رضی اللہ عنہ سے روایت کیا ہے، کہا: ہم سے ذکر کیا گیا کہ نبی مکرم صلی اللہ علیہ وسلم نے ان عورتوں سے نیاحت (یعنی نوحہ نہ کرنے) کا عہد لیا اور اس بات کا کہ مت بات کرو مردوں سے مگر تم میں سے محرم مرد سے۔ پس سیدنا عبدالرحمان بن عوف رضی اللہ عنہ بولے: اے اللہ کے رسول! ہمارے تو مہمان ہوتے ہیں اور ہم اپنی عورتوں سے غائب رہتے ہیں تو آپ صلی اللہ علیہ وسلم نے فرمایا: «لَيْسَ أَوْلَئِكَ عَنِتُّ لَيْسَ أَوْلَئِكَ عَنِتُّ»^(۲) یعنی وہ میری مراد نہیں ہے۔ امام ابن ابی حاتم رحمۃ اللہ علیہ نے حسن رضی اللہ عنہ سے روایت کیا ہے کہ جن امور کا نبی مکرم صلی اللہ علیہ وسلم نے عہد لیا ان میں سے ایک امر یہ تھا کہ باتیں نہ کریں مرد مگر یہ کہ ہو وہ ذات محرم، پس بے شک مرد عورت سے باتیں کرتا رہتا ہے، یہاں تک کہ مذی سے اس کی دونوں رانیں آلودہ ہو جاتی ہیں۔^(۳) پھر چند حدیثیں نوحہ کی ممانعت میں ذکر کی ہیں۔

کفار سے دوستی کی ممانعت:

قوله تعالى: ﴿يَا أَيُّهَا الَّذِينَ آمَنُوا لَا تَتَوَلَّوْا قَوْمًا غَضِبَ اللَّهُ عَلَيْهِمْ قَدْ يَپْسُوْا مِنْ الْآخِرَةِ﴾
اللہ پاک سورت کے آخر میں کافروں کی دوستی سے منع فرماتا ہے جس طرح کہ اس کے شروع میں اس سے منع فرمایا تھا، یعنی یہود و نصاریٰ اور تمام کافروں سے دوستی مت کرو جن پر اللہ تعالیٰ خفا ہوا ہے اور ان کو ملعون کیا ہے اور وہ اس کی طرف سے بہت دور ہٹائے جانے کے مستحق ہوئے ہیں، پھر تم کیوں ان سے دوستی کرتے ہو اور ان کو اپنا دوست ٹھہراتے ہو اور واقعی وہ اللہ عزوجل کے حکم کے مطابق آخرت کے ثواب و نعیم سے ناامید ہوئے۔

قوله تعالى: ﴿كَمَا يَبِيسُ الْكَفَّارُ مِنَ أَصْحَابِ الْقُبُورِ﴾^(۱) میں دو قول ہیں: ایک تو یہ ہے جیسے زندہ کفار اپنے ان رشتہ داروں سے ناامید ہوئے جو قبروں میں ہیں کہ اس کے بعد وہ ان کے ساتھ اکٹھے ہوں، اس لیے کہ وہ دوبارہ اٹھائے جانے کا اور اکٹھے ہونے کا اعتقاد نہیں رکھتے۔ چنانچہ اپنے اعتقاد کے مطابق ان کی امید ان سے منقطع ہو گئی۔ حسن رضی اللہ عنہ نے کہا: جیسے زندہ کافر مردوں سے ناامید ہو گئے۔ امام قتادہ رضی اللہ عنہ نے کہا: جیسے کافر اس بات سے ناامید ہو گئے کہ ان کی طرف قبروں والے لوٹ کر آئیں جو مر گئے۔ اسی طرح امام ضحاک رضی اللہ عنہ نے بھی کہا ہے۔ یہ سب قول

(۱) تفسیر الطبري (۳۴۱/۲۳) تفسیر ابن کثیر (۴/۵۵۴) (۲) تفسیر الطبري (۳۴۲/۲۳) یہ روایت مرسل ہے۔

(۳) تفسیر ابن ابی حاتم (۳۳۵۲/۱۰) یہ روایت مرسل ہے۔

ابن جریر رحمہ اللہ نے روایت کیے ہیں۔ دوسرا قول یہ ہے کہ جیسے وہ کافر جو قبروں میں ہیں ہر قسم کی خیر سے ناامید ہو گئے۔ سیدنا عبداللہ بن مسعود رحمہ اللہ کی روایت یہ ہے (فیما رواہ الأعمش عن أبي الضحیٰ عن مسروق): جیسے ناامید ہوا یہ کافر جبکہ مرا اور اپنا ثواب معائنہ کیا اور اس پر مطلع ہوا۔ اور یہ امام مجاہد، عکرمہ، مقاتل، ابن زید، کلبی اور منصور رحمہم کا قول ہے اور یہی امام ابن جریر رحمہ اللہ کا اختیار کردہ ہے۔^①

آخر تفسیر سورة الممتحنة ولله الحمد والمنة۔ ۹/ ماہ شوال ۱۳۱۵ ہجری شب جمعہ قریب نیم شب اس سورت کی تفسیر تمام ہوئی اللہ سبحانہ قبول فرمائے اور آئندہ کی توفیق دے۔ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ، ولا حول ولا قوة إلا بالله، والحمد لله أولا وآخرا وظاهرا وباطنا، وصلى الله وسلم وبارك على سيدنا ومولانا محمد شفيع المذنبين وعلى آله وصحبه أجمعين إلى يوم الدين ملأ ما علم وزنة ما علم وعدد ما علم آمين.

بِسْمِ اللَّهِ الرَّحْمَنِ الرَّحِيمِ سُورَةُ الصَّفِّ

اس سورت مبارکہ کی چودہ (۱۴) آیتیں ہیں اور مدنی ہے۔ یہی قول مختار ہے اور جمہور کی طرف منسوب ہے۔ سیدنا عبداللہ بن عباس رضی اللہ عنہما سے مروی ہے کہ مدینے میں نازل ہوئی۔ (أخرجہ ابن الضریس وابن مردویہ والبیہقی) سیدنا عبداللہ بن زبیر رضی اللہ عنہما سے بھی اسی طرح مروی ہے۔ (أخرجہ ابن مردویہ) سیدنا عبداللہ بن عباس رضی اللہ عنہما سے یہ بھی مروی ہے کہ مکے میں نازل ہوئی۔^① (أخرجہ النحاس) یہ قول شاید ان سے صحیح نہیں ہے۔ امام عکرمہ، حسن اور قتادہ رحمہم اسی کے قائل ہیں۔ امام زحشری رحمہ اللہ نے اس پر جزم کیا ہے۔ مدنی ہونے کی تائید اس حدیث سے ہوتی ہے جو امام احمد رحمہ اللہ نے عبداللہ بن سلام رحمہ اللہ سے روایت کی ہے۔ کہا کہ ہم نے تذکرہ کیا کہ تم میں سے کون رسول اللہ ﷺ کے پاس جائے اور آپ ﷺ سے پوچھے کہ اعمال میں سے کون سا عمل اللہ تعالیٰ کو زیادہ محبوب ہے تو ہم میں سے کوئی کھڑا نہ ہوا۔ پھر رسول اللہ ﷺ نے ہماری طرف ایک آدمی بھیجا اور ہم کو جمع کیا، پھر ہم پر پوری سورۃ الصَّف پڑھی۔ (وأخرجہ ابن أبي حاتم) اور اس کے آخر میں کہا: چنانچہ ان میں یہ سورت نازل ہوئی۔^② (وأخرجہ أيضا الترمذی

وابن حبان والحاكم وقال: صحيح على شرط الشيخين والبيهقي في الشعب والسنن)

بِسْمِ اللَّهِ الرَّحْمَنِ الرَّحِيمِ

سَبَّحَ لِلَّهِ مَا فِي السَّمُوتِ وَمَا فِي الْأَرْضِ وَهُوَ
الْعَزِيزُ الْحَكِيمُ ۝ يَأَيُّهَا الَّذِينَ آمَنُوا لِمَ تَقُولُونَ مَا لَا
تَفْعَلُونَ ۝ كَبُرَ مَقْتًا عِنْدَ اللَّهِ أَنْ تَقُولُوا مَا لَا
تَفْعَلُونَ ۝ إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ
صَفًّا كَانَهُم بُنْيَانٌ مَرْصُورٌ ۝

① فتح القدیر (۲۹۱/۵)

② تفسیر ابن أبي حاتم (۳۳۵۳/۱۰) سنن الترمذی، رقم الحديث (۳۳۰۹) صحيح ابن حبان (۴۵۴/۱۰) مستدرک الحاكم

(۷۸/۲) سنن البيهقي الكبرى (۱۶۰/۹) شعب الإيمان (۶/۴)

شروع کرتا ہوں اللہ تعالیٰ کے نام سے جو بڑا مہربان نہایت رحم کرنے والا ہے۔
 اللہ کی تسبیح کرتی ہے جو چیز آسمانوں میں اور جو زمین میں ہے اور وہ بڑا زبردست، خوب حکمت والا ہے ① اے ایمان والو! تم وہ بات کیوں کہتے ہو جو تم کرتے نہیں؟ ② اللہ کے ہاں بڑی ناراضی (والی بات) ہے کہ تم وہ بات کہو جو تم کرتے نہیں ③ بے شک اللہ ان لوگوں کو پسند کرتا ہے جو اس کی راہ میں صفیں باندھے لڑتے ہیں، گویا وہ سیسہ پلائی ہوئی عمارت ہیں ④

بندے کو اپنا دعویٰ کرتے ہوئے ڈرنا چاہیے کہ اس پر عمل کرنا مشکل پڑتا ہے، ایک جگہ مسلمان جمع تھے، کہنے لگے: اگر ہمیں معلوم ہو جائے کہ اللہ تعالیٰ کو کون سا کام بہت پسند ہے تو وہی اختیار کریں۔ تب یہ آیت اتری۔ انتہی۔

فتح البیان کا بیان:

تسبیح پر پہلے کلام گزر چکا ہے۔ یہ بات کہ بعض سورتوں میں تو تسبیح کی صیغہ ماضی کے ساتھ تعبیر فرمائی، جیسے یہ سورت ہے اور بعض میں صیغہ مضارع سے اور بعض میں صیغہ امر سے تو اس سے منظور یہ ارشاد کرنا ہے کہ تسبیح ماضی و مستقبل و حال سب اوقات میں مشروع ہے، اسی کے مثل سورت حدید میں بھی بیان ہو چکا ہے۔ یہاں اور سورۃ الحشر، جمعہ اور تغابن میں اصل پر چل کر کلمہ ﴿مَا﴾ کا اعادہ فرمایا اور حدید میں اس کو اس آیت کی موافقت کے لیے ساقط کیا: ﴿لَهُ مُلْكُ السَّمَوَاتِ وَالْأَرْضِ﴾ [الحدید: ۲] ”آسمانوں اور زمین کی بادشاہت اسی کی ہے۔“ اور اس آیت کی موافقت کے لیے: ﴿هُوَ الَّذِي خَلَقَ السَّمَوَاتِ وَالْأَرْضَ﴾ [الحدید: ۴] ”وہی ہے جس نے آسمانوں اور زمین کو پیدا کیا۔“ یوں نہ فرمایا: ”سَبَّحَ لِلَّهِ السَّمَوَاتُ وَالْأَرْضُ وَمَا فِيهَا“ کہ مبالغہ اکثر ہوتا۔ اس کی یہ وجہ ہے کہ سماء سے مراد علو کی جہت ہے جو ”سماء وما فیہا“ کو شامل ہے اور ارض سے سفلی کی جہت مراد ہے تو اس میں ”ارض وما فیہا“ شامل ہے۔

﴿وَهُوَ الْعَزِيزُ الْحَكِيمُ﴾ یعنی جو کچھ آسمان و زمین میں ہے، وہ سب زبان حال یا زبانِ قال سے اللہ تعالیٰ کی پاکی بیان کرتا ہے۔ جو امور اس کی بارگاہِ عالی جاہ کے لائق نہیں ہیں، ان سے اس کو منزہ و مبرا سمجھ کر یاد کرتا ہے اور وہ ایسا غالب ہے کہ کوئی اس پر غالب نہیں ہو سکتا، وہ اپنے افعال اور اقوال میں حکمت والا ہے۔ جس ذات پاک کی یہ صفت ہو، وہ اسی کا مستحق ہے کہ سارے آسمانوں اور زمین والے تمام نقصانوں سے اس کو پاک و صاف سمجھ کر اس کی یاد کریں۔ بھلا جس شہنشاہ بے پروا کا وصف عزیز حکیم ہے، اس سے کسی شے کی فرمائش کرنا، کیسا وہ حکمت والا ہے جو کام اس نے کہہ دیا، اسے کیے جاؤ، اپنے قصور کے معترف رہو، اپنی طرف سے کسی کام کی کیوں درخواست کرو۔ اسی لیے یوں فرمایا: ﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ﴾ یعنی ایمان والو! تم وہ کیوں کہتے ہو جو کرتے

نہیں ہو۔ سیدنا عبداللہ بن عباس رضی اللہ عنہما سے مروی ہے کہ کچھ لوگ مومنوں میں سے جہاد کے فرض کیے جانے سے پہلے یہ کہتے تھے کہ ہم نے یہ چاہا کہ اگر اللہ تعالیٰ ہم کو بہترین اعمال کی خبر دیتا تو ہم اس پر عمل کرتے، اس پر اللہ تعالیٰ نے اپنے نبی صلی اللہ علیہ وسلم کو خبر دی کہ سب سے زیادہ پسندیدہ عمل اللہ تعالیٰ پر ایمان لانا ہے جس میں کوئی شک نہ ہو اور اس کے اہل معصیت سے لڑنا ہے جو ایمان کے مخالف ہوئے اور اس کا اقرار نہ کیا۔

پھر جب جہاد کا حکم نازل ہوا تو مومنوں میں کچھ لوگوں نے اس کو ناپسند کیا اور اس کا حکم ان پر شاق گزرا۔ اس پر اللہ پاک نے فرمایا: ﴿لِمَ تَقُولُونَ مَا لَا تَفْعَلُونَ﴾^(۱) (أخرجہ ابن المنذر وابن أبي حاتم وابن مردويه)۔ امام نخعی رحمۃ اللہ علیہ کہتے ہیں کہ اللہ تعالیٰ کی کتاب میں تین آیتیں ہیں جنہوں نے مجھے اس سے منع کیا کہ لوگوں پر کوئی فیصلہ کروں: ﴿اتَّامُرُونَ النَّاسَ بِالْبِرِّ وَتَنْسَوْنَ أَنْفُسَكُمْ﴾ [البقرة: ۱۷۷] ”کیا لوگوں کو بھلائی کا حکم کرتے ہو؟ اور خود اپنے آپ کو بھول جاتے ہو؟“ اور قولہ تعالیٰ: ﴿وَمَا أَرِيدُ أَنْ أُخَالِفَكُمْ إِلَىٰ مَا أَنْهَكُمْ عَنْهُ﴾ [هود: ۸۸] ”میرا یہ ارادہ بالکل نہیں کہ تمہارا خلاف کر کے خود اس چیز کی طرف جھک جاؤں جس سے تمہیں روک رہا ہوں۔“ اور یہ آیت کریمہ۔^(۲)

یہاں سوالیہ انداز ملامت اور دھمکی کے لیے ہے انکار کی جہت سے، یعنی اس خیر و نیکی کے بارے میں کیوں کہتے ہو جس کو خود نہیں کرتے۔ کلمہ ﴿لِمَ﴾ لام جارہ و مائے استفہامیہ سے مرکب ہے۔ اس کا الف تخفیفاً حذف ہوا ہے کثرت استعمال کے سبب سے جس طرح کہ اس کے نظائر میں ہے۔ علامہ نسفی رحمۃ اللہ علیہ کہتے ہیں کہ یہ اضافت کا لام ہے جو مائے استفہامیہ پر داخل ہوا ہے، جیسے کہ ان اقوال میں اس کے سوا اور حرف جر اس پر داخل ہوئے ہیں تمہارے اس قول میں: ﴿لِمَ وَفِيمَ وَمِمَّ وَعَمَّ وَإِلَامَ وَعَلَامَ﴾۔ الف صرف اس لیے محذوف ہوا ہے کہ ما و لام اور اس کے سوا اور حروف جر ایک ایسی شے کی طرح ہیں جن کا استعمال کلام مستقیم میں بحذف الف بہت واقع ہوا ہے اور اصل کا استعمال قلیل آیا ہے جیسے کسی شاعر کا قول ہے: ﴿عَلَىٰ مَا قَامَ يَشْتَمْنِي جَرِيرٌ﴾^(۳) (یعنی کس بات پر کھڑا ہوا جریر مجھے گالیاں دیتا ہے)۔

باجملہ پھر اللہ پاک نے اس کام پر ان کی مذمت کی۔ چنانچہ فرمایا: ﴿كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ یعنی یہ بات بغض اور غصے میں بہت عظیم اور کبیر ہوئی کہ تم وہ بات کہو جو نہ کرو۔ ”مقت“ بہت سخت بغض کو کہتے ہیں۔ ”مَقْتُ وَمَقَاتَةٌ“ دونوں مصدر ہیں۔ جب کسی کو لوگ پسند نہیں کرتے تو اس وقت محاورہ عرب میں یوں بولتے ہیں کہ ”فُلَانٌ مَقِيْتُ وَمَمْقُوتٌ“، یعنی فلاں کو لوگ چاہتے نہیں ہیں، اس سے بغض رکھتے ہیں۔

امام کسائی رحمۃ اللہ علیہ نے کہا ہے کہ ﴿أَنْ تَقُولُوا﴾ محل رفع میں ہے، اس لیے کہ فعل ہے بمعنی ”بُشَسَ“ اور ”مَقَاتًا“ منصوب ہے بنا بر تميز تو اب ﴿كَبُرَ﴾ میں ضمیر مبہم ہوگی جس کی نکرے سے تفسیر کی گئی ہے اور ﴿أَنْ تَقُولُوا﴾ مخصوص بالذم ہوگا (اور اس میں وہی اختلاف آئے گا کہ آیا اس کا رفع بہ بتدا ہے اور خبر اس کی جملہ ماقبل یا خبر اس کی

محذوف یا خود خبر ہے مبتدائے محذوف کی۔ کسی نے کہا ہے کہ ﴿كَبُرَ﴾ سے مقصود تعجب ہے۔ ابن عصفور نے اس کو افعال تعجب سے شمار کیا ہے^(۱) جن کے لیے نحو میں علاحدہ باب مقرر کیا گیا ہے۔ امام زنجیزی رحمہ اللہ بھی اسی طرف مائل ہیں اور کہا ہے کہ یہ من جملہ افعال و ابلغ کلام ہے۔

تعجب کے معنی ہیں سامعین کے دلوں میں امر کا عظیم و بزرگ کرنا، اس لیے کہ تعجب اسی شے سے ہوتا ہے جو اپنے جیسے امور سے خارج ہوتی ہے۔^(۲) امام سمین رحمہ اللہ نے کہا: یہ قاعدہ مطرد (پے در پے ہونے والا) ہے، یعنی ہر فعل جس سے تعجب کرنا جائز ہے تو یہ بھی جائز ہے کہ ”فَعَلٌ“ بہ ضم عین کا وزن بنایا جائے اور سارے احکام میں ”نِعَمَ وَبِشَسَ“ کا قائم مقام ہو۔ کسی نے کہا ہے کہ نہ یہ مذمت کے افعال سے ہے اور نہ تعجب کے افعال سے، بلکہ اس کا اسناد ﴿أَنْ تَقُولُوا﴾ کی طرف کیا گیا ہے اور ﴿مَقْتًا﴾ تمیز محمول عن الفاعل ہے۔ ”أَيُّ: كَبُرَ مَقْتًا أَنْ تَقُولُوا“ بالجملہ سیدنا عبداللہ بن عباس رضی اللہ عنہما سے مروی ہے کہ یہ آیت یعنی ﴿كَبُرَ مَقْتًا... الْآيَةُ﴾ تنہا قال کے بارے میں ہے، وہ ایک قوم تھی کہ نبی مکرم ﷺ کے پاس آتی تھی۔ پھر مرد کہتا کہ میں نے قال کیا اور میں نے اپنی تلوار سے مارا، حالاں کہ انھوں نے یہ کام نہ کیا ہوتا، اس پر یہ آیت نازل ہوئی۔^(۳) (أخرجہ ابن مردويه وابن أبي حاتم)

﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنِينَ مَرُصُوصٌ﴾ مفسرین کہتے ہیں کہ مومنوں نے کہا: ہم نے چاہا کہ اللہ تعالیٰ ہم کو اس عمل کے بارے میں خبر دے جو اس کو سب اعمال سے زیادہ محبوب ہے، تاکہ ہم اس کو کریں، گو اس میں ہمارے مال اور جانیں چلی جائیں۔ اس پر اللہ تعالیٰ نے یہ آیت نازل فرمائی۔ سیدنا عبداللہ بن عباس رضی اللہ عنہما سے یوں مروی ہے کہ مومنوں نے کہا ہے کہ اگر ہم اس عمل کو جانتے جو اللہ تعالیٰ کو تمام اعمال سے زیادہ محبوب ہے تو البتہ ہم اس کو کرتے۔ چنانچہ اللہ تعالیٰ نے ان کو خبر دی تو فرمایا: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَهُمْ بُنِينَ مَرُصُوصٌ﴾ پس اس کو ناپسند کیا تو اللہ تعالیٰ نے یہ آیت نازل فرمائی: ﴿يَا أَيُّهَا آمَنُوا لِمَ تَقُولُونَ مَا لَا تَفْعَلُونَ﴾^(۴) (أخرجہ عبد بن حميد وابن مردويه)

﴿كَانَهُمْ بُنِينَ مَرُصُوصٌ﴾ کی تفسیر میں ان سے مروی ہے ”مُثَبَّتٌ لَا يَزُولُ، مُلَصَّقٌ بَعْضُهُ عَلَى بَعْضٍ“^(۵) (أخرجہ ابن المنذر و ابن أبي حاتم) یعنی گویا وہ جمی ہوئی دیوار ہے جو زائل نہیں ہوتی اس کا بعض بعض پر چپکا ہوا ہے۔ جمہور نے ﴿يُقَاتِلُونَ﴾ کو بہ صیغہ معروف پڑھا ہے اور کسی نے (یعنی زید بن علی نے) بہ صیغہ مجہول پڑھا ہے اور کسی نے ”يُقَاتِلُونَ“ بہ تشدید پڑھا ہے۔ ﴿صَفًّا﴾ کا نصب مفعول مطلق کی بنا پر ہے اور مفعول بہ محذوف ہے: ”أَيُّ: يَصِفُونَ أَنْفُسَهُمْ صَفًّا“۔ کسی نے کہا ہے کہ مصدر ہے موضع حال میں ”أَيُّ: صَافِينَ أَوْ مَصْفُوفِينَ“

(۳) فتح القدیر (۲۹۴/۵)

(۲) الکشاف (۵۲۳/۴)

(۱) فتح القدیر (۲۹۲/۵)

(۵) تفسیر ابن أبي حاتم (۳۳۵۴/۱۰)

(۴) الدر المنثور (۱۴۷، ۱۴۶/۸)

جملہ ﴿كَانَ لَهُمْ بُنْيَانٌ مَّرْصُومٌ﴾ ﴿يُقْتَلُونَ﴾ کے فاعل سے حال ہے یا ﴿صَفًّا﴾ کی ضمیر سے حال ہے اس تقدیر پر کہ اس کی تاویل ”صَافِينَ“ یا ”مَصْفُوفِينَ“ سے کی جائے۔ کما تقدم۔ ﴿مَرْصُومٌ﴾ کے معنی یہ ہے کہ بعض اس کا بعض سے چپکا ہوا ہے ”يُقَالُ: رَصَصْتُ الْبِنَاءَ أَرْضَهُ رَصًّا إِذَا ضَمَمْتَ بَعْضَهُ إِلَى بَعْضٍ“ امام فراء نے کہا ہے کہ ”مَرْصُومٌ بِالرُّصَاصِ“ یعنی ملائی گئی سیسے سے۔ امام مبرد رحمہ اللہ نے کہا: اس محاورے میں ماخوذ ہے: ”رَصَصْتُ الْبِنَاءَ إِذَا لَا يَمْتُ بَيْنَهُ وَقَارِبَتْ حَتَّى يَصِيرَ كَقِطْعَةٍ وَاحِدَةٍ“^① یعنی دیوار کا رص یہ ہے کہ اس کے درمیان میں خوب وصل کیا جائے اور اس کے پتھر قریب قریب رکھے جائیں، یہاں تک کہ وہ ایک ٹکڑے کی طرح ہو جائے۔ کسی نے کہا ہے کہ ”رصيص“ سے ماخوذ ہے، یعنی بعض اشیاء کا بعض کی طرف ملانا۔ ”تراص“ بہ معنی ”تلاصق“ ہے۔ کسی نے کہا ہے کہ اپنے دشمنوں کی لڑائی میں ان کی نیتوں کا برابر ہو جانا، یہاں تک کہ اجتماع کلمہ میں ایسے ہو جائیں جیسے دیوار جس کا بعض بعض کی طرف ملایا گیا ہے۔ پہلا قول زیادہ بہتر ہے۔^② (كذا في الفتح)

بات کر کے عمل نہ کرنے والے کی مذمت:

حافظ ابن کثیر رحمہ اللہ نے عبد اللہ بن سلام رحمہ اللہ سے مروی وہ حدیث، جس کا ذکر پہلے ہو چکا ہے، بروایت امام احمد، ابن ابی حاتم اور ترمذی رحمہ اللہ بیان کی ہے^③ اور یہ ذکر کیا ہے کہ راویان حدیث نے پوری سورۃ الصَّفِّ ایک دوسرے کو پڑھ کر سنائی ہے اور اس قراءت کا تسلسل نبی کریم ﷺ تک پہنچایا ہے اور اس سورت کی قراءت کے بارے میں اپنی سند بواسطہ ابو الحجاج اور حافظ ذہبی رحمہ اللہ ذکر کی ہے۔ پھر کہا ہے کہ ﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ﴾ اس شخص پر انکار ہے جو کوئی وعدہ کرتا ہے یا کوئی بات کرتا ہے جس کو پورا نہیں کرتا۔ اسی لیے اس آیت کریمہ سے علماء میں سے اس شخص نے استدلال کیا ہے جو اس طرف گیا ہے کہ مطلقاً وعدے کا وفا کرنا واجب ہے، برابر ہے کہ اس پر عزم موعود مترتب ہو یا نہ ہو۔

نیز سنت سے اس حدیث کے ساتھ حجت پکڑی ہے جو صحیحین میں ثابت ہوئی ہے کہ رسول اللہ ﷺ نے فرمایا ہے کہ منافق کی تین نشانیاں ہیں: جب وعدہ کرے تو خلاف کرے اور جب بات کہے تو جھوٹ بولے اور جب امین بنایا جائے تو خیانت کرے^④ اور صحیح کی دوسری حدیث میں ہے: ﴿أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَ فِيهِ وَاحِدَةٌ مِنْهُنَّ كَانَ فِيهِ خَصْلَةٌ مِنْ نِفَاقٍ حَتَّى يَدْعَاهَا﴾^⑤ پھر ان میں سے وعدہ کے خلاف کرنے کا ذکر کیا

③ اس کی تخریج زیر تفسیر آیت میں گزر چکی ہے۔

② فتح البیان (۹۷/۱۴-۹۹)

① فتح القدیر (۲۹۲/۵)

⑤ صحیح مسلم (۵۸)

④ صحیح البخاری (۳۳) صحیح مسلم (۵۹)

ہے۔ شرح بخاری کے شروع میں ہم نے اس پر مکمل کلام کر دیا ہے۔ ولله الحمد والمنة۔ اور اسی لیے اللہ تعالیٰ نے ان پر اس قول کے ساتھ اس انکار کی تاکید فرمائی کہ ﴿كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾

امام احمد اور ابو داود رحمہما نے عبد اللہ بن عامر بن ربیعہ رضی اللہ عنہ سے روایت کیا ہے کہ رسول اللہ ﷺ ہمارے پاس آئے اور میں بچہ تھا، چنانچہ میں چلا کہ کھیلنے کے لیے نکلوں تو میری ماں بولی: او عبد اللہ! تو آ میں تجھے دوں گی تو آپ ﷺ نے اس سے فرمایا: تو نے کیا ارادہ کیا ہے کہ اسے دے گی؟ عرض کی کہ کھجوریں۔ پھر آپ ﷺ نے فرمایا: خبردار! اگر تو ایسا ارادہ نہ کرتی تو تجھ پر ایک جھوٹ لکھا جاتا۔^(۱) امام مالک رحمہ اللہ اس طرف گئے ہیں کہ جب وعدے کے ساتھ موعود پر عزم متعلق ہو تو اس کو پورا کرنا واجب ہے جس طرح کہ اگر اپنے غیر سے کہ تو بی بی کر لے اور تیرے لیے مجھ پر ہر روز اتنا ہے، پھر اس نے نکاح کر لیا تو اس پر واجب ہے کہ اس کو دیتا رہے، جب تک کہ وہ بیوی والا رہے، اس لیے کہ اس کے ساتھ آدمی کا حق متعلق ہو گیا۔

یہ قول مضائقہ و تنگی پر مبنی ہے۔ جمہور اس طرف گئے ہیں کہ مطلقاً واجب نہیں ہے اور آیت کو اس پر محمول کیا ہے کہ وہ اس وقت نازل ہوئی کہ انھوں نے اپنے اوپر جہاد کے واجب ہونے کی تمنا کی تھی، پھر جب وہ فرض ہو گیا تو بعض نے اس سے نکول (بزدلی سے پیچھے ہٹنا) کیا، جیسا کہ اللہ تعالیٰ کا فرمان ہے: ﴿أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَى أَجَلٍ قَرِيبٍ قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِمَنِ اتَّقَى وَلَا تُظْلَمُونَ فَتِيلًا ۝۱۷﴾ اَيْنَمَا تَكُونُوا يُدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُشَيَّدَةٍ ﴿[النساء: ۷۷-۷۸] ”کیا تم نے انھیں نہیں دیکھا جنھیں حکم کیا گیا تھا کہ اپنے ہاتھوں کو روکے رکھو اور نمازیں پڑھتے رہو اور زکاۃ ادا کرتے رہو۔ پھر جب انھیں جہاد کا حکم دیا گیا تو اسی وقت ان کی ایک جماعت لوگوں سے اس قدر ڈرنے لگی جیسے اللہ تعالیٰ کا ڈر ہو، بلکہ اس سے بھی زیادہ، اور کہنے لگے: اے ہمارے رب! تو نے ہم پر جہاد کیوں فرض کر دیا؟ کیوں ہمیں تھوڑی سی زندگی اور نہ جینے دی؟ آپ کہہ دیجیے کہ دنیا کی سود مندی تو بہت ہی کم ہے اور پرہیز گاروں کے لیے تو آخرت ہی بہتر ہے اور تم پر ایک دھاگے کے برابر بھی ستم روا نہ رکھا جائے گا۔ تم جہاں کہیں بھی ہو موت تمھیں آ پکڑے گی گو تم مضبوط قلعوں میں ہو۔“

نیز اللہ تعالیٰ نے فرمایا ہے: ﴿وَيَقُولُ الَّذِينَ آمَنُوا لَوْلَا نُزِّلَتْ سُورَةٌ ۚ فَإِذَا أُنْزِلَتْ سُورَةٌ مُحْكَمَةٌ وَذُكِرَ فِيهَا الْقِتَالُ رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ فَأُولَٰئِكَ لَهُمْ﴾ [محمد: ۲۰] ”اور جو لوگ ایمان لائے وہ کہتے ہیں کوئی سورت کیوں نازل نہیں کی گئی؟ پھر جب کوئی صاف مطلب

(۱) سنن أبي داود، رقم الحديث (۴۹۹۱) مسند أحمد (۴۴۷/۳) السلسلة الصحيحة، رقم الحديث (۷۴۸)

والی سورت نازل کی جاتی ہے اور اس میں قتال کا ذکر کیا جاتا ہے تو آپ دیکھتے ہیں کہ جن لوگوں کے دل میں بیماری ہے وہ آپ کی طرف اس طرح دیکھتے ہیں جیسے اس شخص کی نظر ہوتی ہے جس پر موت کی بیہوشی طاری ہو، پس بہت بہتر تھا ان کے لیے۔“ اسی طرح یہ آیت ہے، یعنی آیت باب۔

پھر بروایت علی بن ابی طلحہ سیدنا عبداللہ بن عباس رضی اللہ عنہما کا وہی قول ذکر کیا جو پہلے گزر چکا ہے۔^(۱) اس کے بعد کہا ہے کہ یہ امام ابن جریر رحمہ اللہ کا اختیار ہے۔^(۲) امام مقاتل بن حیان رحمہ اللہ نے کہا: مومنوں نے کہا ہے کہ اگر ہم ان اعمال کو جانتے جو اللہ تعالیٰ کو سب سے زیادہ محبوب ہیں تو البتہ اس پر عمل کرتے۔ چنانچہ اللہ تعالیٰ نے ان کو وہ پسندیدہ عمل بتایا تو فرمایا: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا﴾ چنانچہ ان کے لیے بیان کر دیا۔

پھر وہ اُحد کے دن اس کے ساتھ آزمائے گئے تو نبی مکرم ﷺ سے پیٹھ دے کر بھاگے۔ اس پر اللہ تعالیٰ نے اس کے بارے میں یہ آیت نازل فرمائی: ﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ﴾ اور فرمایا کہ تم میں مجھ کو سب سے محبوب وہ ہے جو میری راہ میں لڑا۔^(۳) بعض کہتے ہیں کہ قتال کی شان میں اتاری گئی ہے۔ مرد کہتا ہے کہ میں نے قتال کیا، حالاں کہ نہیں کیا اور نیزہ مارا، حالاں کہ نہیں مارا اور ضرب لگائی، حالاں کہ نہیں لگائی اور صبر کیا، حالاں کہ نہیں کیا۔ امام قتادہ اور ضحاک رحمہما اللہ نے کہا ہے کہ ایک قوم کی علامت کے لیے نازل ہوئی، وہ کہتے تھے: ”قَتَلْنَا، ضَرَبْنَا، طَعَنَّا وَفَعَلْنَا“ حالاں کہ یہ کام نہیں کیے۔ امام ابن زید رحمہ اللہ نے کہا ہے کہ منافقوں کی ایک قوم کے بارے میں نازل ہوئی، وہ مسلمانوں سے ان کی مدد کرنے کا وعدہ کرتے تھے اور ان کے لیے اس وعدے کو پورا نہیں کرتے تھے۔

امام مالک رحمہ اللہ نے زید بن اسلم رحمہ اللہ سے روایت کیا ہے: ﴿لِمَ تَقُولُونَ مَا لَا تَفْعَلُونَ﴾ فرمایا جہاد ہے۔^(۴) غرض یہ کہ اللہ پاک خبر دیتا ہے کہ وہ دوست رکھتا ہے اپنے مومن بندوں کو جب وہ صف باندھتے ہیں اللہ تعالیٰ کے دشمنوں کے آمنے سامنے اور مقابل ہو کر۔ حومتہ الوغی میں لڑتے ہیں (حومتہ عظیم شے کو کہتے ہیں، جیسے حومتہ القتال معظم القتال ہے اور حومتہ الماء بھی اسی طرح ہے)۔ اللہ کی راہ میں لڑتے ہیں اس سے جو اللہ کا منکر ہوتا کہ اللہ تعالیٰ ہی کا کلمہ بلند تر ہو اور اسی کا دین سارے ادیان پر ظاہر اور عالی ہو جائے۔ سیدنا ابوسعید خدری رضی اللہ عنہ مرفوعاً کہتے ہیں کہ تین آدمی ہیں کہ اللہ تعالیٰ ان کی طرف ہنستا ہے: وہ شخص جو رات میں قیام کرتا ہے اور وہ قوم جبکہ نماز کے لیے صف باندھتے ہیں اور وہ قوم جبکہ قتال کے لیے صف باندھتے ہیں۔^(۵) (رواہ الإمام أحمد و ابن ماجہ)

(۲) تفسیر الطبري (۳۵۵/۲۳) (۳۵۶)

(۱) تفسیر الطبري (۳۵۵/۲۳) (۳۵۶)

(۴) تفسیر الطبري (۳۵۵/۲۳) تفسیر ابن کثیر (۴/۵۸)

(۳) تفسیر ابن ابی حاتم (۱۰/۳۳۵۴) تفسیر ابن کثیر (۴/۵۸)

(۵) مسند أحمد (۸۰/۳) سنن ابن ماجہ، رقم الحدیث (۲۰۰) اس کی سند میں ”مجالد بن سعید“ ضعیف راوی ہے۔ دیکھیں:

(السلسلة الضعيفة، رقم الحدیث: ۳۴۵۳)

مطرف سے مروی حدیث میں ہے کہ سیدنا ابو ذر رضی اللہ عنہ سے مروی ہے کہ اللہ عزوجل تین آدمیوں کو دوست رکھتا ہے: ”رَجُلٌ غَزَا فِي سَبِيلِ اللَّهِ خَرَجَ مُحْتَسِبًا مُجَاهِدًا فَلَقِيَ الْعَدُوَّ فُقُتِلَ وَأَنْتُمْ تَجِدُونَهُ فِي كِتَابِ اللَّهِ الْمُنَزَّلِ ثُمَّ قَرَأَ: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا﴾“^(۱) (اخرجه ابن أبي حاتم و أخرجه الترمذي والنسائي) کعب اجبار رضی اللہ عنہ سے مروی حدیث میں اُمت محمدیہ کے اوصاف کے ذیل میں یہ ہے کہ ”صَفُّهُمْ فِي الْقِتَالِ مِثْلُ صَفِّهِمْ فِي الصَّلَاةِ“۔ پھر آیت مذکورہ پڑھی۔^(۲) (رواہ ابن أبي حاتم)

امام سعید بن جبیر رضی اللہ عنہ نے اس کی تفسیر میں کہا ہے کہ رسول اللہ صلی اللہ علیہ وسلم دشمنوں سے نہیں لڑتے تھے مگر یہ کہ صحابہ کرام رضی اللہ عنہم کی صف باندھتے تھے، یہ مومنوں کو اللہ تعالیٰ کی طرف سے تعلیم ہے۔ کہا: وقوله تعالى: ﴿كَانَتْهُمْ بُنْيَانٌ مَرصُوصٌ﴾ ”آی: مُلْتَصِقٌ بَعْضُهُ فِي بَعْضٍ مِنَ الصَّفِّ فِي الْقِتَالِ“^(۳) امام قتادہ رضی اللہ عنہ کہتے ہیں: کیا تو نے کسی عمارت والے کو نہیں دیکھا کہ کیا وہ اس کو پسند کرتا ہے کہ اس کی دیوار مختلف ہو جائے، چنانچہ اسی طرح اللہ عزوجل اس بات کو پسند نہیں کرتا کہ اس کا امر مختلف ہو جائے اور اللہ تعالیٰ نے مومنوں کی صف باندھی ان کے قتال میں اور اُن کی صف باندھی ان کی نماز میں، پس تم لازم پکڑو اللہ تعالیٰ کے امر کو اس لیے کہ وہ اس شخص کے لیے عصمت اور بچاؤ ہے جس نے اس کو لازم پکڑ لیا۔^(۴) (أورد ذلك كله ابن أبي حاتم)

ابو بحریہ رضی اللہ عنہ کہتے ہیں کہ وہ یعنی صحابہ گھوڑوں پر لڑنے کو مکروہ جانتے تھے اور زمین پر لڑنے کو مستحب جانتے تھے، اللہ کے اس فرمان کے سبب سے: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًّا كَانَتْهُمْ بُنْيَانٌ مَرصُوصٌ﴾ یحییٰ بن جابر رضی اللہ عنہ کہتے ہیں کہ ابو بحریہ رضی اللہ عنہ کہتے تھے کہ جس وقت تم مجھے دیکھو کہ میں نے صف میں التفات کیا (یعنی ادھر یا ادھر پھر کر دیکھا) تو تم میرے جبرے میں مارو^(۵) (یعنی تاکہ میں اپنے قصور کی سزا پاؤں اور ہوشیار ہو جاؤں)۔ جب اللہ پاک نے جہاد کا ذکر کیا جو مشقتوں پر مشتمل ہے اور یہ ذکر کیا کہ وہ اس کی راہ میں لڑنے والوں کو دوست رکھتا ہے تو اپنے نبی صلی اللہ علیہ وسلم کی تسلی و تشفی کے لیے موسیٰ اور عیسیٰ علیہ السلام کے دو قصے ذکر کیے، تاکہ آپ صلی اللہ علیہ وسلم اپنی قوم کی ایذا پر صبر کریں اور یہ بیان کیا کہ ان کو توحید کا حکم دیا گیا تھا اور انھوں نے اللہ تعالیٰ کی راہ میں جہاد کیا اور اس کے لیے سزا ٹھہرائی جس نے ان کی مخالفت کی۔ موسیٰ علیہ السلام کے قصے سے ابتداء فرمائی، اس لیے کہ ان کا زمانہ پہلے ہے۔ چنانچہ فرمایا:

وَإِذْ قَالَ مُوسَىٰ لِقَوْمِهِ يُقَوْمِ لِمَ تُوذُّونَنِي وَقَدْ تَعْلَمُونَ
أَنَّ رَسُولَ اللَّهِ إِلَيْكُمْ فَلَمَّا زَاغُوا أَزَاعَ اللَّهُ قُلُوبَهُمْ

^(۱) تفسیر ابن أبي حاتم (۳۳۵۳/۱۰) سنن الترمذي (۲۵۶۸) سنن النسائي (۱۶۱۵) ^(۲) تفسیر ابن أبي حاتم (۳۳۵۴/۱۰)

^(۳) تفسیر ابن کثیر (۴۵۹/۴) ^(۴) تفسیر ابن أبي حاتم (۳۳۵۴/۱۰)

^(۵) تفسیر الطبري (۳۵۸، ۳۵۷/۲۳) تفسیر ابن کثیر (۴۵۹-۴۵۶/۴)

وَاللّٰهُ لَا يَهْدِي الْقَوْمَ الْفٰسِقِيْنَ ۝ وَاذْ قَالَ عِيسٰى ابْنُ مَرْيَمَ يٰبَنِيَّ اِسْرَآءِيْلَ اِنِّيْ رَسُوْلُ اللّٰهِ اِلَيْكُمْ مُّصَدِّقًا لِّمَا بَيْنَ يَدَيَّ مِنَ التَّوْرَةِ وَ مُبَشِّرًا بِرَسُوْلٍ يَّآتِيْ مِنْ بَعْدِي اِسْمُهٗ اَحْمَدُ ۚ فَلَمَّا جَآءَهُمْ بِالْبَيِّنٰتِ قَالُوْا هٰذَا سِحْرٌ مُّبِيْنٌ ۝

اور جب موسیٰ نے اپنی قوم سے کہا: اے میری قوم! تم مجھے ایذا کیوں دیتے ہو؟ حالاں کہ تم جانتے ہو کہ بلاشبہ میں تمہاری طرف اللہ کا رسول ہوں، پھر جب وہ ٹیڑھے ہو گئے تو اللہ نے ان کے دل ٹیڑھے کر دیے، اور اللہ نافرمان لوگوں کو ہدایت نہیں دیتا ⑤ اور جب عیسیٰ ابن مریم نے کہا: اے بنی اسرائیل! بے شک میں تمہاری طرف اللہ کا رسول ہوں، تصدیق کرنے والا ہوں اس (کتاب) تورات کی جو مجھ سے پہلے ہے اور ایک رسول کی بشارت دینے والا ہوں، وہ میرے بعد آئے گا، اس کا نام احمد ہوگا، پھر جب وہ (رسول) ان کے پاس کھلی نشانیوں کے ساتھ آیا تو وہ بولے: یہ تو کھلا جادو ہے ⑥

بنی اسرائیل ہر بات میں اپنے رسول سے ضد کرتے بالآخر مردود ہو گئے۔ نبی مکرم ﷺ کا نام دنیا میں محمد رکھا گیا اور فرشتوں میں احمد ہے۔ انتہیٰ۔

فتح البیان کا بیان:

یہ بھی جائز ہے کہ اللہ پاک نے مجاہدین کی محبت کے بعد جو موسیٰ اور عیسیٰ علیہما السلام کا قصہ ذکر فرمایا تو اس کی وجہ یہ ہو کہ نبی کریم ﷺ کی امت کو اس بات سے ڈرانا منظور ہو کہ وہ اپنے نبی کے ساتھ وہ معاملہ نہ کریں جو ان دونوں نبیوں کی قوموں نے ان کے ساتھ کیا۔ کلمہ ﴿اِذْ﴾ ”اُذْکُرْ“ محذوف سے متعلق ہے اور قول کا مقولہ ہے۔ ایذا کا بیان سورت احزاب میں گزر چکا ہے۔ ①

جملہ ﴿قَدْ تَعْلَمُوْنَ اِنِّيْ رَسُوْلُ اللّٰهِ اِلَيْكُمْ﴾ محل نصب میں ہے بنا بر حال۔ کلمہ ﴿قَدْ﴾ جو ”علم“ کے تحقق یا تاکید کے لیے ہے تقریب و تقلیل کے لیے نہیں ہے۔ مضارع کا صیغہ اس لیے ہے کہ استمرار پر دال ہو۔ یعنی اے محمد! تو ان اعراض کرنے والوں سے اس وقت کا ذکر کر جس وقت موسیٰ علیہ السلام نے اپنی قوم سے کہا: اے میری قوم! تم

مجھے کیوں ستاتے ہو، اس طرح سے کہ جس شریعت کا میں تم کو حکم دیتا ہوں اور جس کو اللہ تعالیٰ نے تم پر فرض کیا ہے تم اس کی مخالفت کرتے ہو، یا مجھے گالیاں دیتے ہو اور مجھے گھٹاتے ہو۔ اسی سے متعلق ہے کہ ان کو ادرہ کی تہمت لگائی تھی (یعنی یہ کہ ان کے نبی پھولے ہوئے ہیں، اسی لیے تو یہ اکیلے نہاتے ہیں)۔ حالاں کہ تمہیں یقینی طور پر معلوم ہے کہ میں اللہ تعالیٰ کی طرف سے تمہاری طرف بھیجا ہوا ہوں۔ یعنی باوجود یہ بات جاننے کے تم مجھے ایذا کیوں دیتے ہو، حالاں کہ رسول کا تو احترام اور تعظیم کی جاتی ہے اور میری رسالت میں تمہیں کوئی شک باقی نہیں رہا، اس لیے کہ تم وہ معجزات دیکھ چکے ہو جن سے تمہارے لیے میری رسالت کا اقرار واجب ہو جاتا ہے اور وہ معجزات تم کو یقینی علم کا فائدہ دیتے ہیں۔

﴿فَلَمَّا زَاغُوا أَزَاغَ اللَّهُ قُلُوبَهُمْ﴾ یعنی پھر جب وہ ایمان سے اور اس کی طرف رجحان کرنے سے مائل ہوئے، یعنی منہ پھیرا اور اسی پر جم گئے تو اللہ تعالیٰ نے ان کے دلوں کو ہدایت اور حق قبول کرنے سے مائل کر دیا۔ کسی نے کہا ہے کہ ان کے دل ثواب سے پھیر دیے۔ امام مقاتل رحمہ اللہ نے کہا ہے کہ جب وہ اپنے نبی صلی اللہ علیہ وسلم کو ستانے کی وجہ سے حق سے مائل ہوئے، یعنی دور ہوئے تو اللہ تعالیٰ نے اس فعل کا بدلہ لینے کے لیے جس کے وہ مرتکب ہوئے، ان کے دل حق سے مائل کر دیے۔^(۱) یا یہ معنی ہیں کہ جب انھوں نے اللہ تعالیٰ کے احکام کو پس پشت ڈال دیا تو اس نے ان کے دلوں سے نور کھینچ لیا، یا پھر جب انھوں نے زیغ (کج روی، ٹیڑھا پن) کو اختیار کیا تو اللہ تعالیٰ نے ان کے دلوں کو ٹیڑھا کر دیا، یعنی ان کو مخدول کیا اور بے یار و مددگار چھوڑ دیا اور اتباع حق کی توفیق سے ان کو محروم کر دیا۔

جملہ ﴿وَاللَّهُ لَا يَهْدِي الْقَوْمَ الْفَاسِقِينَ﴾ پہلے مضمون کی تاکید کرتا ہے۔ امام زجاج رحمہ اللہ نے کہا ہے کہ اللہ تعالیٰ اس شخص کو ہدایت نہیں کرتا جس کا فاسق ہونا اس کے علم میں سابق ہو چکا ہے۔^(۲) معنی یہ ہے کہ اللہ تعالیٰ ہر اس شخص کو ہدایت نہیں کرتا جس میں فسق کی صفت ہوتی ہے اور یہ لوگ انہیں میں سے ہیں۔ اگر کوئی کہے کہ اللہ تعالیٰ نے تو کافروں میں سے بہت سے لوگوں کو ہدایت کی اور ان کو ہدایت کی توفیق دی۔ پھر ﴿لَا يَهْدِي﴾ کیوں فرمایا؟ تو کہیں گے کہ ان میں سے جو اسلام لایا تو وہ اس کے علم میں حتمی طور پر کافر نہ تھا اس طرح کہ اس پر مرجائے۔

﴿وَإِذْ قَالَ عِيسَى ابْنُ مَرْيَمَ﴾، ﴿وَإِذْ قَالَ مُوسَى﴾ پر معطوف ہے، اس کے عامل کا معمول ہے، یا معمول ہے عامل مقدر کا جو ظرف اول کے عامل پر معطوف ہے۔ ﴿يَبْنِي إِسْرَءِيلَ﴾ کہا: ”یا قوم“ نہ کہا جیسا کہ موسیٰ علیہ السلام نے کہا تھا، اس لیے کہ بنی اسرائیل میں نہ ان کا نسب ہے نہ والد ہے کہ وہ ان کی قوم ہوں اور ان کی والدہ محترمہ مریم علیہا السلام نسب میں ان کے سب سے زیادہ شریف لوگوں میں سے ہیں۔

﴿إِنِّي رَسُولُ اللَّهِ إِلَيْكُمْ مُّصَدِّقًا لِّمَا بَيْنَ يَدَيَّ﴾ نصب ﴿مُّصَدِّقًا﴾ و ﴿مُبَشِّرًا﴾ کا بنا بر

حال ہے، دونوں میں عامل ارسال کے معنی ہیں جو رسول میں ہیں۔ ﴿بَعْدِي﴾ کو بہ فتح و اسکان یاء دونوں طرح پڑھا ہے (امام نافع، ابن کثیر، ابو عمرو، سلمیٰ، زر بن حبیش اور ابو بکر رحمہم نے عاصم سے بہ فتح یاء پڑھا ہے اور باقی قراء نے بہ اسکان یاء پڑھا ہے)۔^(۱) یعنی اور اس وقت کا ذکر کر جب عیسیٰ بن مریم علیہ السلام نے کہا: اے بنی اسرائیل! بے شک میں تمہاری طرف اللہ تعالیٰ کا رسول ہوں، یعنی میں تمہاری طرف اس وصف کے ساتھ بھیجا گیا ہوں جس وصف کا ذکر تورات میں کیا گیا ہے، درآنحالیکہ میں تصدیق کرنے والا ہوں اس کی جو میرے آگے ہے، یعنی تورات اور ایک رسول کی خوش خبری سنانے والا ہوں جو میرے بعد آئے گا، اس کا نام احمد ہے اور جب میں تصدیق کرنے میں اور بشارت دینے میں ایسا ہوں تو اب میری تکذیب کا کوئی جواز نہیں ہے، اس لیے کہ میں تمہارے پاس کوئی ایسی چیز لے کر نہیں آیا جو تورات کی مخالف ہو، بلکہ وہ تورات تو میری بشارت دینے پر مشتمل ہے، پھر تم مجھ سے نفرت کیوں کرتے ہو اور میری مخالفت کیوں کرتے ہو۔ سب سے زیادہ مشہور کتابوں کا ذکر کیا جن کے ساتھ انبیاء علیہم السلام نے حکم کیا اور سب سے مشہور رسول کا ذکر فرمایا جو خاتم المرسلین ہیں۔

﴿أَحْمَدُ﴾ ہمارے نبی اکرم ﷺ کا اسم مبارک ہے یہ صفت سے ایک علم منقول ہے۔ احتمال ہے کہ یہ مبالغے کے لیے فاعل سے صفت ہو تو اب یہ معنی ہوں گے کہ آپ ﷺ اپنے غیر سے بڑھ کر اللہ تعالیٰ کی حمد کرنے والے ہیں۔ یا مفعول سے ہو تو یہ معنی ہوں گے کہ آپ ﷺ میں جو خصال خیر ہیں، ان کے ساتھ آپ کی تعریف کی جاتی ہے، اس سے زیادہ کہ جس کے ساتھ آپ ﷺ کے غیر کی تعریف کی جاتی ہے۔ پہلی وجہ کے اعتبار سے عیسیٰ علیہ السلام نے اس نام کو اسم محمد پر مقدم فرمایا، اس لیے کہ آپ ﷺ کا اللہ تعالیٰ کے لیے حامد ہونا اس سے پہلے ہے کہ خلق آپ کی تعریف کرے، کیوں کہ خلق نے آپ ﷺ کی تعریف نہیں کی، مگر اس کے بعد کہ آپ خارج میں موجود ہوئے اور آپ ﷺ کا اپنے رب تعالیٰ کی حمد کرنا اس سے پہلے تھا کہ لوگ آپ ﷺ کی حمد کریں۔

امام کرخی رحمہ اللہ کہتے ہیں کہ احمد کا اسم خاص کر کے اس لیے ذکر کیا کہ انجیل میں آپ ﷺ کا یہی نام رکھا گیا ہے اور اس لیے کہ آسمان میں آپ ﷺ کا نام نامی واسم سامی احمد ہے، چنانچہ آپ ﷺ کا آسمانی نام ذکر کیا گیا، اس لیے کہ آپ ﷺ سب لوگوں سے بڑھ کر اللہ تعالیٰ اپنے رب تعالیٰ کی حمد کرنے والے ہیں، کیوں کہ قیامت کے دن اپنی امت کے لیے شفاعت کرنے سے پہلے اللہ تعالیٰ آپ ﷺ کے دل پر تعریفوں کو کھول دے گا اور آپ ﷺ ان تعریفوں کے ساتھ اپنے رب کی حمد کریں گے یہ آپ ﷺ کا اپنے رب تعالیٰ کی حمد کرنا، اس پر سابق ہے کہ لوگ اللہ تعالیٰ کی حمد کریں۔

باجملہ جبیر بن مطعم رضی اللہ عنہ سے مروی ہے کہ رسول اللہ ﷺ نے فرمایا: بے شک میرے نام ہیں، میں محمد ہوں اور

میں احمد ہوں اور میں وہ حاشر ہوں کہ اللہ تعالیٰ لوگوں کو میرے قدموں پر حشر کرے گا اور میں وہ ماحی ہوں کہ اللہ تعالیٰ میرے سبب سے کفر کو مٹا دے گا اور میں عاقب ہوں، عاقب وہ ہے کہ جس کے بعد کوئی نبی نہیں ہے۔^(۱) (آخر جہ البخاری و مسلم وغیرہما) تفسیر بیضاوی کے بعض حواشی میں ہے کہ آپ ﷺ کے چار ہزار نام ہیں اور ان میں سے ستر نام کے قریب اللہ تعالیٰ کے ناموں میں سے ہیں۔ انتہی۔ حق یہ ہے کہ اللہ تعالیٰ کے اسماء اور رسالت پناہ کے اسماء توقیفی ہیں، نہ ان سے زیادہ کریں نہ ان کے علاوہ کسی اور نام سے ان کو پکاریں، نہ ان کا نام رکھیں۔

تفسیر خازن میں اس آیت کے زیر تفسیر سیدنا ابو موسیٰ رضی اللہ عنہ سے مروی ہے کہ رسول اللہ ﷺ نے اپنے اصحاب کو امر فرمایا کہ نجاشی کے پاس آئیں اور حدیث ذکر کی۔ اس میں یہ ہے کہ راوی نے کہا: میں نے نجاشی کو یہ کہتے ہوئے سنا کہ میں گواہی دیتا ہوں کہ بے شک محمد ﷺ اللہ تعالیٰ کے رسول ہیں اور بے شک یہ وہی ہیں جن کی عیسیٰ علیہ السلام نے بشارت دی اور اگر میں اس ملک میں نہ ہوتا جس میں ہوں اور لوگوں کے اس کام میں نہ ہوتا جس کی ذمہ داری میں نے اٹھائی ہے تو میں ان کے پاس آتا، یہاں تک کہ میں ان کی جوتیاں اٹھاتا۔^(۲) (آخر جہ ابو داود) عبد اللہ بن سلام رضی اللہ عنہ سے مروی ہے کہ تورات میں محمد ﷺ کی صفت لکھی ہوئی ہے اور یہ کہ عیسیٰ علیہ السلام ان کے ساتھ دفن کیے جائیں گے۔ امام ابو مودود مدنی نے کہا ہے کہ واقعی اس گھر میں ایک قبر کی جگہ باقی ہے۔^(۳) (آخر جہ الترمذی)

کعب احبار رضی اللہ عنہ سے مروی ہے کہ حواریوں نے عیسیٰ علیہ السلام سے عرض کی: کہ یا رسول اللہ! کیا ہمارے بعد کوئی امت ہے؟ فرمایا: ہاں تمہارے بعد حکماء، علماء، ابرار اور متقی لوگوں کی ایک امت آئے گی، گویا وہ فقہ میں انبیاء ہیں، تھوڑے رزق کے ساتھ اللہ تعالیٰ سے راضی ہوں گے اور تھوڑے عمل کے ساتھ اللہ تعالیٰ ان سے راضی ہوگا۔^(۴) انتہی۔ اسی طرح خطیب میں بھی ہے۔ اور ”يَأْتِي أُمَّةٌ بَعْدَكُمْ“ کے بجائے ”أُمَّةٌ أَحْمَدُ“ کے الفاظ ہیں۔ اور کہا: مروی ہے کہ آپ ﷺ نے فرمایا: تورات میں میرا نام احمد ہے، اس لیے کہ میں اپنی امت کو نار سے مائل کرتا ہوں اور زبور میں میرا نام ماحی ہے، میرے نام سے اللہ تعالیٰ نے بتوں کو پوجنے والوں کو مٹایا۔ اور انجیل میں میرا نام احمد ہے۔ اور قرآن میں محمد ہے، اس لیے کہ میں آسمان اور زمین والوں میں محمود ہوں۔^(۵) انتہی۔ اس حدیث کی سند میں نظر کر لی جائے۔

—————

(۲) سنن أبي داود، رقم الحديث (۳۲۰۵)

(۱) صحيح البخاري، رقم الحديث (۳۳۳۹) صحيح مسلم (۲۳۵۴)

(۳) سنن الترمذی، رقم الحديث (۳۶۱۷) یہ روایت موقوف ہے، نیز اس کی سند میں ”عثمان بن ضحاک“ ضعیف راوی ہے۔ دیکھیں:

(السلسلة الضعيفة، رقم الحديث: ۶۹۶۲)

(۴) تفسیر الخازن (۸۵، ۸۴/۷)

(۵) تفسیر القرطبي (۸۴/۱۸) امام قرطبی رضی اللہ عنہ نے اس کو بغیر سند کے ذکر کیا ہے، نیز اس جیسی دوسری روایت الکامل لابن عدي

(۳۳۷/۱) میں مروی ہے اس کی سند میں ”اسحاق بن بشر“ سخت ضعیف راوی ہے۔

امام قرطبی رحمہ اللہ فرماتے ہیں کہ اسم محمد اپنے معنی کے مطابق ہے اور اللہ تعالیٰ نے آپ کا نام اس سے بھی پہلے رکھا کہ اس کے ساتھ آپ اپنا نام رکھیں۔ سو یہ آپ ﷺ کے اعلامِ نبوت (نبوت کی نشانیاں) میں سے ایک علامت ہے۔^① انتہی۔ اور عیسیٰ علیہ السلام نے آپ ﷺ کا ذکر کیا اور فرمایا کہ آپ کا نام احمد ہے اور موسیٰ علیہ السلام نے آپ ﷺ کا ذکر کیا، جب اُن کے رب نے ان سے فرمایا کہ وہ احمد کی امت ہے تو عرض کی: الہی! تو مجھے محمد کی امت میں سے کر دے، چنانچہ احمد کے ساتھ ان کا ذکر کیا، اس سے پہلے کہ محمد کے ساتھ ان کا ذکر کریں، اس لیے کہ آپ ﷺ کا اپنے رب کی حمد کرنا اس سے پہلے تھا کہ لوگ ان کی حمد کریں، پھر جب آپ ﷺ وجود میں آئے اور مبعوث ہوئے تو آپ ﷺ محمد بالفعل ہو گئے۔ انتہی من الخطیب۔

تنبیہ:

فتح البیان میں فرمایا ہے کہ جو تفاسیر اس وقت ہمارے پاس موجود ہیں، جیسے: تفسیر امام ابو السعود، مدارک نفسی رحمہ اللہ کی، بیضاوی رحمہ اللہ اور اس کا حاشیہ خفاجی رحمہ اللہ کا اور جلالین اور سلیمان جمل کا اس پر حاشیہ اور خطیب و خازن رحمہ اللہ اور ان جیسی اور تفاسیر اس مقام میں اور اس آیت کے تحت میں ان سب کی طرف مراجعت کی تو ان اعلام میں سے ہم نے کسی کو نہیں پایا کہ انجیل سے نقل کر کے اس بشارت کا ذکر کیا ہو، شاید اس کا یہ سبب ہو کہ انھوں نے کتبِ عتیقہ و جدیدہ (پرانی اور نئی) کی طرف رجوع نہیں کیا اور نہ ان کتابوں کے تراجم کی طرف جو مختلف زبانوں میں ہوئے ہیں، یا اس وقت میں ان کا وجود نہ ہو، یا ان پر اعتماد نہ کیا، اس لیے کہ تحریف نے ان کی طرف راہ پائی ہے۔ لیکن ہم نے اس بات کو پسند کیا کہ نصوصِ انجیلیہ وغیرہا (انجیل کے صریح احکام) سے بعض کا اس جگہ ذکر کر دیں، من جملہ ان دلیلوں کے جو اس پر دال ہیں کہ عیسیٰ علیہ السلام نے اپنے بعد ایک رسول کے آنے کی بشارت دی ہے جن کا نام مبارک احمد ہے صلی اللہ علیہ وسلم وبارک إلی یوم الدین آمین۔ اس لیے کہ یہ اپنے مومن بندوں پر اللہ تعالیٰ کے احسانات میں سے ہے اور اہل کتاب پر اس کی حجت کو پورا کرنے سے ہے۔ یہ بات کہ جو خبریں اور مثالیں اور بشارتیں ہمارے نبی کریم ﷺ کے حق میں وارد ہیں اور آپ ﷺ کی نبوت اور رسالتِ عامہ کے ثبوت کے لیے واضح حکم اور تصریح کرنے والی ہیں، وہ ان کتابوں میں بہت پائی جاتی ہیں، وہ اس وقت تک ان کتابوں میں موجود ہیں باوجود اس کے کہ ان میں لفظی اور معنوی لحاظ سے بہت کچھ تحریف ہو چکی ہے جس طرح کہ احادیث و قرآن پاک اس کے بارے میں بتاتے ہیں۔

جو کوئی یہ طریق جانتا ہے کہ پہلے والا نبی بعد والے نبی کی اس طرح سے خبر دیتا ہے اور انصاف کی آنکھ سے ان بشارتوں کی طرف نظر کرے گا اور ان کا مقابلہ ان خبروں سے کرے گا جن کو کہ نصاریٰ نے عیسیٰ علیہ السلام کے حق میں نقل

کیا ہے تو وہ یہ پختہ یقین کرے گا کہ یہ خبریں صحتِ شہرت اور قبولیت کے لحاظ سے نہایت مضبوط اور قوی ہیں اور ہمارے نبی ﷺ کے بارے میں ہیں۔ اس کے بعد دس اوراق تک ان بشارتوں اور خبروں کا ذکر کیا ہے۔

خاکسار نے طوالت کے خوف سے ان کا ذکر نہیں کیا اور اس لیے بھی کہ بعض معاصرین نے نصاریٰ کے رد میں ایک ایسی نفیس و عمدہ و سادہ پرکار کتاب لکھی ہے کہ وہ آیۃ من آیات اللہ ہے۔ کتبِ قدیم سے بے حساب بشارتیں ذکر کی ہیں، اسی بارے میں وہ کتاب ایسی ہے کہ باقی سب کتابوں سے بے نیاز کر دیتی ہے۔ جزاء اللہ خیر الجزاء، وأحسن عواقبنا وعواقبه فی الدین والدنیا: ووفقنا وإیاءہ لمرضائہ، وجنبنا وإیاءہ عما یوجب سخطہ و عدم رضاه آمین۔

آخر میں فرمایا ہے کہ ان کے سوا اور صریح دلائل جن کا نصاریٰ انکار کرتے ہیں اور ان کی ایسی تاویل کرتے ہیں جس پر وہ محمول نہیں، علمائے اہل کتاب یہود و نصاریٰ میں سے جو کوئی مسلمان ہوا پہلے زمانوں میں سے بلکہ اب تک ان سب نے یہ گواہی دی کہ محمد ﷺ کے متعلق بشارتیں پرانی اور نئی کتابوں میں موجود ہیں۔ اور اسی طرح آپ ﷺ کی نبوت کی سچائی اور عمومیت کا ان لوگوں نے بھی اقرار کیا جن کے دل کبھی بھی اسلام اور ایمان کو قبول کے لیے اپنی بدنیتی کی وجہ سے تیار نہ ہوئے جیسے ہرقل عظیم روم و مقوقس صاحب مصر و ابن صوریہ و حی بن اخطب و ابویاسر بن اخطب اور ان جیسے اور لوگ۔ واللہ سبحانہ و تعالیٰ یتم نوره ولو کره الکافرون، وفي هذا المقدار کفایۃ لہ ہدایۃ۔ ﴿فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ﴾ یعنی پھر جب عیسیٰ علیہ السلام ان کے پاس معجزات و آیات لے کر آئے تو کہا کہ یہ جو ہمارے پاس لے کر آیا ہے ایک واضح اور ظاہر جادو ہے۔ کسی نے کہا کہ مراد نبی کریم علیہ السلام ہیں۔ آپ ﷺ ان کے پاس یہ لے کر آئے تو یہ بات کہی۔ لیکن پہلا قول زیادہ بہتر ہے، بلکہ سیاق سے وہی متبادر (ذہن میں جلد آ جانے والا) ہے یہ دو قول ہیں، مفسرین نے ان کو بیان کیا ہے۔ جمہور نے ﴿سِحْرٌ﴾ پڑھا ہے اور کسی نے (یعنی امام حمزہ اور کسائی رحمہ اللہ نے) ”سَاحِرٌ“ پڑھا ہے اور دونوں سببیہ ہیں۔^①

(کذا فی فتح البیان)

موسیٰ علیہ السلام کا اپنی قوم سے انھیں ایذا پہنچانے پر خطاب:

تفسیر ابن کثیر میں ہے کہ اللہ تعالیٰ اپنے بندے اور رسول اور کلیم موسیٰ علیہ السلام کی خبر دیتا ہے کہ اس نے اپنی قوم سے کہا ہے کہ تم مجھے ایذا کیوں پہنچاتے ہو اور تم اس رسالت میں میری سچائی کو جانتے ہو جس کو لے کر میں تمہارے پاس آیا ہوں۔ اس میں رسول اللہ ﷺ کو اس تکلیف میں تسلی دی ہے جو آپ ﷺ کو اپنی قوم وغیرہ کے کفار سے

پہنچی اور آپ ﷺ کو صبر کرنے کا امر ہے، اسی لیے آپ ﷺ نے فرمایا: موسیٰ علیہ السلام پر اللہ تعالیٰ کی رحمت ہو، البتہ مقرر ان کو اس سے زیادہ ایذا دی گئی، پس انھوں نے صبر کیا۔^① اس میں مومنوں کو اس بات سے ممانعت کی گئی ہے کہ نبی مکرم ﷺ کی شان میں گستاخی کریں، یا آپ ﷺ کو ایذا پہنچائیں، جیسا کہ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا لَا تَكُونُوا كَالَّذِينَ آذَوْا مُوسَىٰ فَبَرَّاهُ اللَّهُ مِمَّا قَالُوا وَكَانَ عِنْدَ اللَّهِ وَجِيهًا﴾ [الاحزاب: ۶۹] ”اے ایمان والو! ان لوگوں جیسے نہ بن جاؤ جنھوں نے موسیٰ علیہ السلام کو تکلیف دی پس جو بات انھوں نے کہی تھی اللہ تعالیٰ نے انھیں اس سے بری فرمادیا، اور وہ اللہ تعالیٰ کے نزدیک باعزت تھے۔“

تو اللہ تعالیٰ: ﴿فَلَمَّا زَاغُوا أَزَاغَ اللَّهُ قُلُوبَهُمْ﴾ کا مطلب یہ ہے کہ پھر جب وہ اتباع حق سے مائل ہوئے باوجود اس کے جاننے کے تو اللہ تعالیٰ نے ان کے دل ہدایت سے مائل کر دیے اور ان میں شک اور حیرت اور خزلان (شرمندگی) کو ساکن کر دیا جیسا کہ اللہ تعالیٰ نے فرمایا: ﴿وَنَقَلْبُ أَفْئِدَتَهُمْ وَأَبْصَرَهُمْ كَمَا لَمْ يُؤْمِنُوا بِهِ أَوَّلَ مَرَّةٍ وَنَذَرَهُمْ فِي طُغْيَانِهِمْ يَعْمَهُونَ﴾ [الانعام: ۱۱۰] ”اور ہم بھی ان کے دلوں کو اور ان کی نگاہوں کو پھیر دیں گے جیسا کہ یہ لوگ اس پر پہلی دفعہ ایمان نہیں لائے اور ہم ان کو ان کی سرکشی میں حیران رہنے دیں گے۔“ نیز فرمایا: ﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ وَسَاءَتْ مَصِيرًا﴾ [النساء: ۱۱۵] ”جو شخص باوجود راہ ہدایت کے واضح ہو جانے کے بھی رسول (ﷺ) کا خلاف کرے اور تمام مومنوں کی راہ چھوڑ کر چلے، ہم اسے ادھر ہی متوجہ کر دیں گے جدھر وہ خود متوجہ ہو اور دوزخ میں ڈال دیں گے، وہ پہنچنے کی بہت بری جگہ ہے۔“ اور اسی لیے اس آیت میں فرمایا ہے: ﴿وَاللَّهُ لَا يَهْدِي الْقَوْمَ الْفَاسِقِينَ﴾

عیسیٰ علیہ السلام کی ہمارے نبی ﷺ کے نام احمد کے ساتھ بشارت:

تو اللہ تعالیٰ: ﴿وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنِّي رَسُولُ اللَّهِ إِلَيْكُمْ...﴾ کا مطلب یہ ہے کہ عیسیٰ علیہ السلام نے فرمایا: تورات میری بشارت دے چکی ہے اور میں اس بات کا مصداق ہوں جس کی اس نے خبر دی اور میں اس رسول کی خوش خبری دینے والا ہوں جو میرے بعد آئے گا۔ یہ رسول نبی، امی، عربی، مکی، احمد ہیں۔ چنانچہ عیسیٰ علیہ السلام انبیائے بنی اسرائیل کے خاتم ہیں، وہ بنی اسرائیل کی جماعت میں محمد رسول اللہ ﷺ کی بشارت سناتے ہوئے کھڑے ہوئے اور وہ احمد ہیں، خاتم الانبیاء والمرسلین جن کے بعد نہ کوئی رسالت ہے نہ کوئی نبوت، کیا خوب ہے وہ حدیث جو امام بخاری رحمہ اللہ نے روایت کی ہے، یہ وہی سیدنا جبیر بن مطعم رضی اللہ عنہ سے مروی حدیث ہے جس کا ذکر پہلے ہو چکا ہے۔^②

② اس کی تخریج زیر تفسیر آیت میں گزر چکی ہے۔

① صحیح البخاری، رقم الحدیث (۲۹۸۱) صحیح مسلم (۱۰۶۲)

امام ابو داود طیالسی سے مروی حدیث میں بروایت ابو موسیٰ رضی اللہ عنہ یہ ہے کہ رسول اللہ ﷺ نے ہمارے لیے اپنی ذات کے نام لیے، ان میں سے وہ ہیں جو ہم نے یاد رکھے۔ چنانچہ فرمایا: میں محمد ہوں اور میں احمد و حاشر و مقش و نبی الرحمة و التوبہ و الحمد ہوں۔^(۱) (ورواہ مسلم من حدیث الأعمش عن عمرو بن مرة بہ) نیز اللہ تعالیٰ نے فرمایا ہے: ﴿الَّذِينَ يَتَّبِعُونَ الرَّسُولَ النَّبِيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۙ أُولَٰئِكَ هُمُ الْمُفْلِحُونَ﴾ [الأعراف: ۱۵۷] ”جو لوگ ایسے رسول نبی امی کا اتباع کرتے ہیں جن کو وہ لوگ اپنے پاس تورات و انجیل میں لکھا ہوا پاتے ہیں۔ وہ ان کو نیک باتوں کا حکم فرماتے ہیں اور بری باتوں سے منع کرتے ہیں اور پاکیزہ چیزوں کو حلال بتاتے ہیں اور گندی چیزوں کو ان پر حرام فرماتے ہیں اور ان لوگوں پر جو بوجھ اور طوق تھے ان کو دور کرتے ہیں۔ سو جو لوگ اس نبی پر ایمان لاتے ہیں اور ان کی حمایت کرتے ہیں اور ان کی مدد کرتے ہیں اور اس نور کا اتباع کرتے ہیں جو ان کے ساتھ بھیجا گیا ہے، ایسے لوگ پوری فلاح پانے والے ہیں۔“

نیز فرمایا: ﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْنَاكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۚ قَالَ ۚ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۚ قَالُوا ۚ أَقْرَرْنَا ۚ قَالَ فَاشْهَدُوا ۚ وَأَنَا مَعَكُمْ مِنَ الشَّاهِدِينَ﴾ [آل عمران: ۸۱] ”جب اللہ تعالیٰ نے نبیوں سے عہد لیا کہ جب میں تمہیں کتاب و حکمت دوں، پھر تمہارے پاس وہ رسول آئے جو تمہارے پاس کی چیز کو سچ بتائے تو تمہارے لیے اس پر ایمان لانا اور اس کی مدد کرنا ضروری ہے۔ فرمایا کہ تم اس کے اقراری ہو اور اس پر میرا ذمہ لے رہے ہو؟ سب نے کہا کہ ہمیں اقرار ہے، فرمایا تو اب گواہ رہو اور خود میں بھی تمہارے ساتھ گواہوں میں ہوں۔“

سیدنا عبداللہ بن عباس رضی اللہ عنہما نے فرمایا کہ اللہ تعالیٰ نے کوئی نبی نہیں بھیجا، مگر اس سے یہ عہد لیا کہ البتہ اگر محمد ﷺ مبعوث ہوں اور وہ زندہ ہوں تو چاہیے کہ اس کا اتباع کرے اور اس سے یہ عہد لیا کہ وہ اپنی امت سے یہ عہد لے کہ البتہ اگر محمد ﷺ مبعوث ہوں اور وہ زندہ ہوں تو چاہیے کہ اس کا اتباع کریں اور اس کی مدد کریں۔^(۲) خالد بن معدان رضی اللہ عنہ رسول اللہ ﷺ کے اصحاب رضی اللہ عنہم سے راوی ہیں کہ انھوں نے عرض کی: اے اللہ کے رسول! آپ اپنے نفس کے متعلق ہم کو خبر دیں، فرمایا میں اپنے باپ ابراہیم علیہ السلام کی دعا ہوں اور عیسیٰ علیہ السلام کی بشارت ہوں اور میری ماں جب میرے ساتھ حاملہ ہوئی تو دیکھا کہ گویا اس سے ایک نور نکلا جس سے زمین شام سے لے کر بصری کے محل روشن ہو گئے۔^(۳) (قال محمد بن إسحاق حدثني ثور بن يزيد عن خالد... الخ وهذا إسناد جيد وروى

لہ شواہد من وجوہ آخر) پھر اس مضمون کے دو شاہد بروایت امام احمد و سیدنا عرباض بن ساریہ رضی اللہ عنہ ^① اور ابو امامہ رضی اللہ عنہ ^② کی روایت کردہ حدیثوں سے ذکر کیے ہیں (یہ دونوں حدیثیں مرفوع ہیں: عرباض سے مروی حدیث میں یہ الفاظ ہیں کہ خواب ہوں میری ماں کا جو اس نے دیکھا اور اسی طرح نبیوں کی مائیں دیکھتی ہیں)۔

امام احمد رحمۃ اللہ علیہ نے عن عبد اللہ بن عتبہ عن عبد اللہ بن مسعود رضی اللہ عنہ روایت کیا ہے، کہا: رسول اللہ صلی اللہ علیہ وسلم نے ہم کو نجاشی کی طرف بھیجا اور ہم قریباً اسی مرد تھے، ان میں سے عبد اللہ بن مسعود، جعفر، عبد اللہ بن رواحہ، عثمان بن مظعون اور ابو موسیٰ رضی اللہ عنہ ہیں اور قریش نے عمرو بن العاص اور عمارہ بن ولید کو ہدیہ دے کر بھیجا۔ جب یہ دونوں نجاشی پر داخل ہوئے تو اس کو سجدہ کیا، پھر اس کی طرف مہارت کی (جلدی کی) اس کے دائیں اور بائیں طرف بیٹھ گئے، پھر اس سے کہا کہ ہمارے بنی عم سے ایک گروہ تیری مملکت میں داخل ہوا ہے اور انھوں نے ہم سے اور ہماری ملت سے روگردانی کی ہے۔ نجاشی نے کہا: پھر وہ لوگ کہاں ہیں؟ کہا کہ وہ تیری زمین میں ہیں، چنانچہ تو ان کی طرف آدمی بھیج دے (یعنی ان دونوں نے یہ کہا)۔ چنانچہ ان کی طرف آدمی بھیجا تو سیدنا جعفر رضی اللہ عنہ بولے کہ میں آج تمہارا خطیب ہوں (یعنی تمہاری طرف سے میں بات چیت کروں گا، تم میرے تابع رہنا، پس ان کے ساتھی تابع ہوئے اور سب نجاشی کے پاس پہنچے) چنانچہ جعفر رضی اللہ عنہ نے سلام کیا اور سجدہ نہ کیا تو ان لوگوں نے ان سے کہا: تجھے کیا ہے کہ تو بادشاہ کو سجدہ نہیں کرتا تو جعفر رضی اللہ عنہ بولے کہ ہم تو صرف اللہ عزوجل ہی کو سجدہ کرتے ہیں۔ کہا: یہ کیا ہے؟ جعفر رضی اللہ عنہ نے کہا کہ بے شک اللہ نے ہماری طرف اپنا رسول بھیجا اور اس نے ہم کو یہ حکم دیا کہ ہم کسی کو سجدہ نہ کریں مگر اللہ عزوجل کے لیے اور ہم کو نماز و زکات کا حکم کیا ہے۔

سیدنا عمرو بن عاص رضی اللہ عنہ بولے: بے شک عیسیٰ بن مریم علیہ السلام کے حق میں یہ تیری مخالفت کریں گے۔ نجاشی نے کہا کہ تم عیسیٰ بن مریم علیہ السلام کے بارے میں کیا کہتے ہو اور ان کی ماں کے متعلق؟ جعفر رضی اللہ عنہ نے کہا کہ ہم وہ کہتے ہیں جو اللہ عزوجل نے فرمایا ہے، وہ اللہ تعالیٰ کا کلمہ ہے اور اس کی روح ہے، اس کا عذر اہ بتول کی طرف القا کیا کہ جس کو نہ کسی بشر نے چھوا اور نہ اس کو کوئی ولد عارض ہوا۔ چنانچہ نجاشی نے زمین سے ایک لکڑی اٹھائی اور کہا: اوجہ شبہ و قسینین و رہبان کے گروہ! واللہ! یہ اس پر کچھ اضافہ نہیں کرتے جو ہم ان کے بارے میں (یعنی عیسیٰ علیہ السلام کے بارے میں) کہتے ہیں، اسی کے برابر یہ کہتے ہیں۔ مرجبا ہو تم کو اور اس کو جس کے پاس سے تم آئے ہو۔ میں گواہی دیتا ہوں کہ بے شک وہ اللہ کا رسول ہے اور بے شک وہ وہی ہے جس کو ہم انجیل میں پاتے ہیں اور بے شک وہ وہی ہے جس کی عیسیٰ بن مریم علیہ السلام نے بشارت دی ہے۔

① مسند أحمد (۱۲۷/۴) اس روایت کا آخری جملہ (اور اسی طرح نبیوں کی مائیں دیکھتی ہیں) یہ ثابت نہیں ہے۔ مزید دیکھیں:

(السلسلة الضعيفة، رقم الحديث: ۲۰۸۵)

② مسند أحمد (۲۶۲/۵) السلسلة الصحيحة، رقم الحديث (۱۵۴۶)

تم اتر دو جہاں چاہو، واللہ! اگر وہ حکومت نہ ہوتی جس میں میں ہوں تو البتہ میں اس کے پاس آتا، یہاں تک کہ میں خود اس کی جوتیاں اٹھاتا اور اس کو وضو کراتا اور دوسرے ان دو شخصوں کے ہدیہ کو واپس کرنے کا حکم دیا اور وہ واپس کر دیا گیا۔ (ثم تعجل ابن مسعود حتى أدرك بدرا أو زعم أن النبي ﷺ استغفر له حين بلغه موته) ^① وقد رويت هذه القصة عن جعفر ﷺ و أم سلمة ﷺ و موضع ذلك كتاب السيرة) مقصد یہ ہے کہ انبیاء علیہم السلام ہمیشہ سے آپ کی صفت و تعریف اور حکایت کرتے رہے ہیں اپنی کتابوں میں اپنی امتوں پر اور ان کو آپ ﷺ کے اتباع اور نصرت کا اور مدد کا حکم کرتے رہے ہیں جبکہ آپ ﷺ مبعوث ہوں۔ اور زمین والوں میں یہ بات مشہور ہوئی ابراہیم علیہ السلام کی زبان سے جو اپنے بعد والے انبیاء کے باپ ہیں جبکہ مکے والوں کے لیے یہ دعا کی تھی کہ اللہ تعالیٰ ان میں ایک ان کا رسول مبعوث کرے اور اسی طرح عیسیٰ علیہ السلام کی زبان پر یہ بات مشہور ہوئی۔

اور اسی لیے صحابہ کرام رضی اللہ عنہم نے عرض کی: آپ ہم کو اپنے شروع امر کی خبر دیں (جیسا کہ سیدنا ابو امامہ رضی اللہ عنہ سے مروی حدیث میں ہے) یعنی زمین میں۔ آپ ﷺ نے فرمایا: میں اپنے باپ ابراہیم علیہ السلام کی دعا ہوں اور عیسیٰ بن مریم علیہ السلام کی بشارت ہوں اور اپنی ماں کا خواب ہوں جو اس نے دیکھا، ^② یعنی اہل مکہ میں اس کا اثر ظاہر ہوا اور ارباص ظاہر ہوا (یعنی وہ خرق عادت جو نبوت سے پہلے ظاہر ہوتا ہے)۔ پھر آپ ﷺ نے اس کا ذکر کیا۔ صلوات اللہ وسلام اللہ علیہ وعلی آلہ وصحبہ أجمعین۔

قولہ تعالیٰ: ﴿فَلَمَّا جَاءَهُمْ بِالْبَيِّنَاتِ قَالُوا هَذَا إِسْحَرٌ مُّبِينٌ﴾ میں ابن جریج اور ابن جریر رحمہما اللہ کا قول ذکر کیا ہے ”فَلَمَّا جَاءَهُمْ أَحْمَدُ“ یعنی جس کی پہلے زمانوں میں بشارت دی گئی اور جس کے ذکر کی آواز پہلے زمانوں میں بلند کی گئی جب اس کا امر ظاہر ہوا اور وہ بینات لے کر آیا تو کافروں اور مخالفوں نے کہا کہ یہ ظاہر جادو ہے۔ یہ ان دو قولوں میں سے ایک ہے جن کا ذکر پہلے ہو چکا ہے۔ ^③

وَمَنْ أَظْلَمُ مِمَّنِ افْتَرَىٰ عَلَى اللَّهِ الْكَذِبَ وَهُوَ يُدْعَىٰ
إِلَى الْإِسْلَامِ وَاللَّهُ لَا يَهْدِي الْقَوْمَ الظَّالِمِينَ ﴿٧﴾
يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ
كَرِهَ الْكَافِرُونَ ﴿٨﴾ هُوَ الَّذِي أَرْسَلَ رَسُولَهُ بِالْهُدَىٰ
وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ ﴿٩﴾

اور اس شخص سے زیادہ ظالم کون ہے جو اللہ پر جھوٹ گھڑے، حالاں کہ اسے اسلام کی طرف

① مسند أحمد (۴۶۱/۱) امام البانی رحمہ اللہ نے اس کو صحیح کہا ہے۔ دیکھیں: (صحيح السيرة النبوية: ۱/۱۶۴)

③ تفسیر ابن کثیر (۴/۴۵۹-۴۶۱)

② مسند أحمد (۲۶۲/۵) السلسلة الصحيحة، رقم الحديث (۱۵۴۶)

بلایا جاتا ہے؟ اور اللہ ظالم لوگوں کو ہدایت نہیں دیتا ⑦ وہ چاہتے ہیں کہ اللہ کا نور (دین اسلام) اپنے مونہوں سے بجھا دیں، جبکہ اللہ اپنا نور پورا کرنے والا ہے اگرچہ کافر ناپسند ہی کریں ⑧ وہی ہے جس نے اپنا رسول ہدایت اور دین حق کے ساتھ بھیجا، تاکہ وہ اسے تمام دینوں پر غالب کرے، اگرچہ مشرک ناپسند ہی کریں ⑨

یہ جو فرمایا کہ سب سے زیادہ ظالم وہ شخص ہے جو اللہ تعالیٰ پر جھوٹ باندھتا ہے، یہ اہل کتاب کا حال فرمایا جو نبی ﷺ کی خبر چھپاتے تھے۔ انتہی۔

فتح البیان کا بیان:

﴿وَمَنْ أَظْلَمُ مِمَّنِ افْتَرَىٰ عَلَى اللَّهِ الْكَذِبَ﴾ کا یہ مطلب ہے کہ اس شخص سے بڑھ کر ظالم کون ہے جس کو اس کا رب اپنے نبی کی زبان پر اسلام کی طرف بلاتا ہے۔ وہ اسلام جو سب دینوں سے بہتر اور زیادہ شریف ہے اور اس میں اس کے لیے دارین کی سعادت ہے، پھر وہ اس کے قبول کرنے کی جگہ میں اللہ تعالیٰ پر افتراء کذب کو رکھتا ہے، اس طرح سے کہ وہ جس کلام سے اس کے بندوں کو حق کی طرف بلاتا ہے، اس کو کہتا ہے کہ یہ ظاہر جادو ہے، حالاں کہ سحر ایک جھوٹ اور تمویہ (چکنی چیرٹی باتیں) ہیں۔

یایوں کہو کہ اللہ تعالیٰ پر جھوٹ باندھتا ہے اس طرح کہ اس کی طرف شریک اور اولاد کی نسبت کرتا ہے اور اس کی آیتوں کو موصوف بہ سحر کرتا ہے، حالاں کہ اس کا رب اس کو اپنے نبی کی زبان پر اسلام کی طرف بلاتا ہے جو تمام دینوں سے بہترین ہے اور جس میں توحید ہے اور شرک کی نفی ہے۔ جمہور نے ﴿يُدْعَى﴾ کو بہ صیغہ مجہول ”دعا“ سے پڑھا ہے اور کسی نے، (یعنی طلحہ بن مصرف نے) ”يَدْعَى“ بہ فتح یاء وتشدید دال بہ صیغہ معروف ”ادّعى“ سے پڑھا ہے۔ حرف ﴿إِلَى﴾ کے ساتھ صرف اس لیے متعدی ہوا کہ اس میں انتماء (کسی سے لگاؤ کرنا) و انتساب کے معنی شامل ہیں۔

جملہ ﴿وَاللَّهُ لَا يَهْدِي الْقَوْمَ الظَّالِمِينَ﴾ پہلے مضمون کی تقریر اور تاکید کرتا ہے، یعنی جو لوگ ظلم کے ساتھ متصف ہیں اللہ تعالیٰ ان کو راہ نہیں دیتا اور یہ جن کا ذکر ہوا انہیں میں سے ہیں۔ اطفاء و انخاد میں ایک وجہ سے فرق بھی ہے، وہ یہ ہے کہ اطفاء تو قلیل میں استعمال ہوتا ہے اور یوں بولا جاتا ہے: ”أَطْفَأْتُ السَّرَاجَ“ اور ”أَخْمَدْتُ السَّرَاجَ“ نہیں کہا جاتا۔

نور میں پانچ اقوال ہیں: ایک یہ ہے کہ مراد قرآن شریف ہے، یعنی اس کے ”ابطال“ اور ”تکذیب“ کا ارادہ کرتے ہیں قول کے ساتھ۔ (قالہ ابن زید) دوسرا یہ ہے کہ مراد اسلام ہے اس کو کلام کے ساتھ رد کرنے کا ارادہ

کرتے ہیں۔ تیسرا یہ ہے کہ مراد محمد رسول اللہ ﷺ ہیں، آپ کو اراجیف (جمع ارجاف یعنی جھوٹی خبریں) کے ساتھ ہلاک کرنے کا ارادہ کرتے ہیں۔ (قالہ الضحاک) چوتھا یہ ہے کہ مراد اللہ تعالیٰ کی جتیں اور دلیلیں ہیں ان کے ابطال کا ارادہ کرتے ہیں اپنے انکار اور تکذیب سے۔ (قالہ ابن بحر) (فتح البیان میں ہے: یا نور سے مراد جمیع ما ذکر ہے، یعنی وہ سب باتیں جن کا ذکر کیا گیا)۔^① پانچواں یہ ہے کہ ایک مثال بیان کی گئی ہے، اس شخص سے تشبیہ دی ہے جس نے آفتاب کا نور بجھانا چاہا، پھر اس کو مشکل اور ناممکن پایا۔ اسی طرح وہ شخص ہے جس نے حق کے ابطال کا ارادہ کیا۔^② (حکاء ابن عیسیٰ)

یہ تمثیل اس کے ساتھ تہکم (مذاق) و سحر یہ (تمسخر) کرنے کے لیے بیان کی ہے۔ شہاب میں ہے کہ ﴿نُورُ اللّٰهِ﴾ استعارہ تصریحیہ ہے اور اطفاء ترشح ہے اور ﴿بِأَفْوَهِهِمْ﴾ میں توریہ ہے اور اسی طرح ”نُورِہ“ ہے، لیکن ﴿مُتِّعٌ﴾ متم تجرید ہے، ترشح نہیں ہے۔ امام زمخشری رحمہ اللہ نے اس کو استعارہ تمثیلیہ ٹھہرایا ہے۔ وہ جو حق کے ابطال میں سعی و کوشش کرتے ہیں، اس میں ان کے حال کی تمثیل دی اس شخص کے حال سے جو سورج کو اپنے منہ سے پھونکتا ہے تاکہ اس کو بجھائے، اس تمثیل سے ان کے ساتھ تمسخر کرنا منظور ہے۔^③ انتھی۔ بھلا کسی کے پھونک مارنے سے سورج کی روشنی بجھ سکتی ہے، اسی طرح اللہ تعالیٰ کے کلام کی روشنی ان کے شعرو سحر کہہ دینے سے کہیں بجھ سکتی ہے، ہرگز نہیں۔

حرف لام میں کئی وجہ ہیں: ایک یہ ہے کہ مفعول ارادہ میں زیادہ کیا گیا ہے۔ امام زمخشری رحمہ اللہ کہتے ہیں: اس کی اصل یہ ہے: ﴿يُرِيدُونَ أَنْ يُطْفِئُوا﴾ [التوبة: ۳۲] جیسا کہ سورۃ التوبہ میں آیا ہے۔^④ امام ابن عطیہ رحمہ اللہ نے کہا ہے کہ لام موكده ہے جو مفعول پر داخل ہوا ہے، اس لیے کہ تقدیر ”يُرِيدُونَ أَنْ يُطْفِئُوا“ ہے (اکثر یہ لام مفعول کو لازم ہوتا ہے جبکہ وہ مقدم ہو، جیسے: ”لزيد ضربت ولرؤيتك قصدت“)۔ دوسری یہ ہے کہ تعلیل کا لام ہے اور مفعول محذوف ہے: ”أَيُّ: يُرِيدُونَ إِبْطَالَ الْقُرْآنِ“ اور ”دفع الإسلام“ اور ”هلاک الرسول لیطفئوا“^⑤ (علامہ نسفی رحمہ اللہ نے اسی کو اختیار کیا ہے: ”أَيُّ: يريدون الكذب لیطفئوا نور الله بأفواههم أَيُّ: بکلامهم“)۔^⑥ تیسری یہ ہے کہ ﴿أَنْ﴾ ناصبہ کے معنی میں ہے اور یہ خود فعل کا ناصب ہے۔

امام فراء رحمہ اللہ نے کہا ہے کہ عرب لوگ لام کے بجائے ﴿أَنْ﴾ رکھتے ہیں ”أَرَادَ“ اور ”أَمَرَ“ میں۔ امام کسائی رحمہ اللہ بھی اسی طرف گئے۔ اس کی طرح یہ آیت ہے: ﴿يُرِيدُ اللّٰهُ لِيُبَيِّنَ لَكُمْ﴾ [النساء: ۲۶] ”اللہ تعالیٰ چاہتا ہے کہ تمہارے واسطے خوب کھول کر بیان کرے۔“ ”أَيُّ: أَنْ يُبَيِّنَ“۔ معنی یہ ہیں: چاہتے ہیں کہ قرآن کے نور کو یا اسلام کی روشنی کو یا نبی کریم ﷺ کے نور کو بجھا دیں، یا دلائل الہی کی روشنی کو اپنے اقوال سے بجھا دیں جو ان کے مونہوں سے

③ حاشیۃ الشہاب علی تفسیر البیضاوی (۱۹۲/۸)

② تفسیر القرطبی (۸۵/۱۸)

① فتح البیان (۱۲۰/۱۴)

⑥ تفسیر النسفی (۲۴۲/۴)

⑤ فتح القدير (۲۹۴/۵)

④ الکشاف (۵۲۶، ۵۲۵/۴)

نکلنے والے ہیں جن کا کوئی منشا نہیں ہے، سوائے افواہ کے بغیر دلوں کے اعتقاد کے اور جو طعنوں کی طرح ہیں۔
 ﴿وَاللَّهُ مُتِمُّ نُورِهِ﴾ (امام ابن کثیر، حمزہ اور کسائی وحفص عن عاصم نے بہ اضافت پڑھا ہے، باقی قراء نے تنوین کے ساتھ پڑھا ہے) ^① یعنی اور اللہ اپنے نور کو تمام کرنے والا ہے اور حق کو پورا کرنے والا ہے اور اسے اس کی انتہاء کو پہنچانے والا ہے، اس طرح سے کہ اس کو آفاق میں اور مشارق سے لے کر مغارب تک سارے شہروں میں ظاہر کرے گا اور اس کو اس کے غیر پر بلند کرے گا۔ ﴿وَلَوْ كَرِهَ الْكَافِرُونَ﴾ یعنی اور اگر کافر نور کے تمام کرنے کو مکروہ رکھیں، یعنی ناپسند کریں تو کوئی پروا نہیں وہ تو ضرور ہی ہونے والا ہے۔

اس آیت کا شان نزول وہ ہے جو عطاء نے عبد اللہ بن عباس رضی اللہ عنہما سے حکایت کیا ہے کہ چالیس دن وحی نے نبی ﷺ کے پاس آنے میں دیر کی تو کعب بن اشرف بولا: اے یہود کے گروہ! خوش ہو جاؤ تحقیق اللہ تعالیٰ نے محمد کا نور اس شے میں بجھا دیا جو اس پر نازل ہوا کرتی تھی، اس کا امر تمام ہونے والا نہیں ہے، چنانچہ آپ ﷺ غمگین ہوئے تو اللہ تعالیٰ نے یہ آیت نازل فرمائی اور اس کے بعد وحی کا اتصال (نازل ہونا) جاری رہا۔ ^② (حکاء الماوردی علی ما قالہ القرطبی)
 ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ کا جملہ مستانفہ ہے، ماقبل کا مقرر ہے، یعنی وہی ہے جس نے اپنے رسول کو بیان شافی و قرآن یا معجزات اور ملت حقہ اسلام دے کر بھیجا، تاکہ اس کو سارے دینوں پر جو اس کے مخالف ہیں ظاہر و عالی اور غالب کرے اور اگر مشرک اس کے غالب کرنے کو مکروہ جانیں تو وہ تو ضرور ہی ہوگا۔ ﴿دِينِ﴾ مصدر ہے، اس کے ساتھ ادیان متعدودہ کی تعبیر کی جاتی ہے۔

جملہ ﴿وَاللَّهُ مُتِمُّ نُورِهِ﴾، ﴿يُرِيدُونَ﴾ سے حال ہے، یا ﴿لِيُطْفِئُوا﴾ سے اور جملہ ﴿وَلَوْ كَرِهَ الْكَافِرُونَ﴾ حال ہے اس حال سے تو اب یہ دونوں متداخل ہوں گے اور اسی طرح ﴿وَلَوْ كَرِهَ الْمُشْرِكُونَ﴾ ہے اور یہ جواب ﴿لَوْ﴾ کا دونوں جگہ محذوف ہے، پہلے میں ”أَتَمَّهُ“ ہے اور دوسرے میں ”أُظْهِرَهُ“۔ بے شک اللہ تعالیٰ نے دین اسلام کو بلند اور غالب کر دیا، پھر دینوں میں سے کوئی دین باقی نہیں رہا مگر حال یہ ہے کہ وہ دین اسلام سے مغلوب اور مقہور ہے، یعنی حجت اور برہان سے تو ہمیشہ اسلام غالب ہے اور ایک مدت تک تیر و تلواریں سے بھی غالب رہا۔ امام مجاہد رحمہ اللہ کہتے ہیں کہ یہ اس وقت ہوگا جب عیسیٰ علیہ السلام نازل ہوں گے، اس وقت زمین میں سوائے دین اسلام کے اور کوئی دین نہ ہوگا۔ ^③

نکتہ:

اگر کوئی کہے کہ پہلے تو ﴿وَلَوْ كَرِهَ الْكَافِرُونَ﴾ فرمایا اور اس کے بعد ﴿وَلَوْ كَرِهَ الْمُشْرِكُونَ﴾ کہا تو

① تفسیر القرطبی (۸۵/۱۸) فتح القدیر (۲۹۴/۵)

② تفسیر القرطبی (۸۵/۱۸)

③ تفسیر القرطبی (۸۶/۱۸)

اس کی کیا حکمت ہے؟ تو کہیں گے: اللہ پاک نے اپنا رسول ﷺ بھیجا اور وہ اللہ تعالیٰ کی نعمتوں میں سے ایک نعمت ہیں اور سارے کافر کفرانِ نعمت میں برابر ہیں، اس لیے ﴿وَلَوْ كَرِهَ الْكَافِرُونَ﴾ فرمایا، کیونکہ کافر کا لفظ مشرک کے لفظ سے زیادہ عام ہے، اس لیے کافروں سے یہاں مراد یہود و نصاریٰ اور مشرکین ہیں، لہذا کافر کا لفظ اس کے ساتھ زیادہ مناسب ہے۔ اب رہا ﴿وَلَوْ كَرِهَ الْمُشْرِكُونَ﴾ تو یہ اس وقت تھا جب مشرکوں نے توحید کا انکار کیا اور اپنے انکار پر مصر ہوئے (جم گئے) اس لیے کہ دعوت کی ابتداء میں نبی کریم ﷺ کو توحید کا امر کیا گیا تھا کہ لوگ ”لَا إِلَهَ إِلَّا اللَّهُ“ کہیں اور مشرکوں نے اس کو نہ کہا، چنانچہ اس لیے یہاں ﴿وَلَوْ كَرِهَ الْمُشْرِكُونَ﴾ فرمایا۔^① (کذا قال الخطیب)

سب سے بڑا ظالم کون ہے؟

تفسیر ابن کثیر میں ہے: ﴿وَمَنْ أَظْلَمُ مِمَّنِ افْتَرَىٰ عَلَى اللَّهِ الْكَذِبَ وَهُوَ يُدْعَىٰ إِلَى الْإِسْلَامِ﴾ یعنی اس سے بڑھ کر کوئی ظالم نہیں ہے جو اللہ تعالیٰ پر کذب کا افتراء کرتا ہے اور اس کے لیے انداد اور شرکاء ٹھہراتا ہے۔ حالاں کہ اسے توحید اور اخلاص کی دعوت دی جاتی ہے۔ اسی لیے فرمایا: ﴿وَاللَّهُ لَا يَهْدِي الْقَوْمَ الظَّالِمِينَ﴾ پھر فرمایا: ﴿يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ﴾ یعنی یہ ارادہ کرتے ہیں کہ حق کو باطل کے ساتھ رد کر دیں۔ اس بارے میں ان کی مثال اس شخص کی مثال کی طرح ہے جو یہ ارادہ کرتا ہے کہ سورج کی شعاع کو اپنے منہ سے بجھا دے۔ جس طرح یہ محال ہے اسی طرح وہ بھی ناممکن ہے، اسی لیے فرمایا: ﴿وَاللَّهُ مُتِمُّ نُورِهِ وَلَوْ كَرِهَ الْكَافِرُونَ﴾^② ﴿هُوَ الَّذِي أَرْسَلَ رَسُولَهُ بِالْهُدَىٰ... الْآيَةِ﴾ سورت براءت میں ان دونوں آیتوں پر ایسا کلام گزر چکا ہے جو کافی ہے۔^③ ولله الحمد والمنة.

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابِ الْيَمِّ ۖ تَوَمَّنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ذَلِكُمْ خَيْرٌ لَّكُمْ إِن كُنتُمْ تَعْلَمُونَ ۖ يَغْفِرُ لَكُمْ ذُنُوبَكُمْ وَيُدْخِلُكُمْ جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٌ طَيِّبٌ فِي جَنَّاتٍ عَدْنٍ ذَٰلِكَ الْفَوْزُ الْعَظِيمُ ۖ وَآخَرَىٰ تُحِبُّونَهَا نَصْرٌ مِّنَ اللَّهِ وَفَتْحٌ قَرِيبٌ ۖ وَبَشِيرٌ لِّلْمُؤْمِنِينَ ۖ

اے ایمان والو! کیا میں تمہیں ایسی تجارت بتاؤں، جو تمہیں دردناک عذاب سے نجات دے؟^④

تم اللہ اور اس کے رسول پر ایمان لاؤ اور اللہ کی راہ میں جہاد کرو اپنے مالوں اور اپنی جانوں کے ساتھ۔ یہ تمہارے لیے بہت بہتر ہے اگر تم علم رکھتے ہو ⑪ وہ (اللہ) تمہارے گناہ بخش دے گا اور تمہیں ایسی جنتوں میں داخل کرے گا جن کے نیچے نہریں جاری ہوں گی اور پاکیزہ محلات میں (جو) ہمیشہ رہنے والی جنتوں میں ہیں، یہ ہے عظیم کامیابی ⑫ اور ایک اور (نعمت) جسے تم پسند کرتے ہو، اللہ کی طرف سے مدد اور فتح قریب، اور مومنوں کو بشارت دے دیجیے ⑬

عذابِ الیم سے بچانے والی تجارت کا ذکر:

سیدنا عبد اللہ بن سلام رضی اللہ عنہ سے مروی حدیث میں گزر چکا ہے ① کہ صحابہ کرام رضی اللہ عنہم نے ارادہ کیا کہ رسول اللہ صلی اللہ علیہ وسلم کو سب سے محبوب عمل کے بارے میں پوچھیں، تاکہ اس کو کریں۔ اس پر اللہ تعالیٰ نے یہ سورت نازل فرمائی اور اس کے جملے سے یہ آیت ہے: ﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابِ أَلِيمٍ﴾ پھر اس عظیم تجارت کی تفسیر کی جس میں کوئی نقصان نہیں ہے اور جس سے مقصد حاصل ہوتا ہے اور وہ چیز جس کا اندیشہ اور ڈر ہے وہ دور ہوتی ہے۔ چنانچہ فرمایا: ﴿تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنفُسِكُمْ ذَلِكُمْ خَيْرٌ لَّكُمْ إِن كُنتُمْ تَعْلَمُونَ﴾ یعنی وہ تجارت یہ ہے کہ اللہ تعالیٰ پر اور اس کے رسول صلی اللہ علیہ وسلم پر ایمان لاؤ اور اللہ تعالیٰ کی راہ میں اپنے مال و جان سے لڑو، یہ تجارت تمہارے لیے بہتر ہے، اگر تم سمجھ رکھتے ہو دنیا کی تجارت سے اور اس کے لیے محنت و مشقت اٹھانے سے اور صرف اسی کے لیے پیش آنے سے۔

پھر فرمایا: ﴿يَغْفِرَ لَكُمْ ذُنُوبَكُمْ﴾ یعنی اگر تم وہ کام کرو گے جس کا میں نے تم کو امر کیا اور تم کو بتایا تو تمہیں زلات (گناہ، لغزشیں) بخش دوں گا اور تم کو جنات اور پاکیزہ رہائش گاہوں اور بلند درجات میں داخل کروں گا۔ اور اسی لیے یوں فرمایا: ﴿وَيُدْخِلَكُم جَنَّاتٍ تَجْرِي مِنْ تَحْتِهَا الْأَنْهَارُ وَمَسْكِنٌ طَيِّبٌ فِي جَنَّاتٍ عَدْنٍ ذَلِكَ الْفَوْزُ الْعَظِيمُ﴾۔ پھر فرمایا: ﴿وَأُخْرَىٰ تُحِبُّونَهَا﴾ یعنی اس پر تم کو اور زیادہ دوں گا جس کو تم پسند کرتے ہو اور وہ یہ ہے: ﴿نَصْرٌ مِّنَ اللَّهِ وَفَتْحٌ قَرِيبٌ﴾ یعنی جب تم اس کی راہ میں لڑو گے اور اس کے دین کی مدد کرو گے تو اللہ تعالیٰ تمہاری نصرت کا کفیل ہوگا۔ اللہ تعالیٰ نے فرمایا: ﴿يَا أَيُّهَا الَّذِينَ آمَنُوا إِن تَنصُرُوا اللَّهَ يَنْصُرْكُمْ وَيُخْرِجْ أَقْدَامَكُمْ﴾ [محمد: ۷] ”اے ایمان والو! اگر تم اللہ (کے دین) کی مدد کرو گے تو وہ تمہاری مدد کرے گا اور تمہیں ثابت قدم رکھے گا۔“ نیز فرمایا: ﴿وَلَيَنْصُرَنَّ اللَّهُ مَن يَنْصُرُهُ إِنَّ اللَّهَ لَقَوِيٌّ عَزِيزٌ﴾ [الحج: ۴۰] ”جو اللہ تعالیٰ کی مدد کرے گا اللہ تعالیٰ بھی ضرور اس کی مدد کرے گا، بے شک اللہ تعالیٰ بڑی قوتوں والا بڑے غلبے والا ہے۔“

① اس کی تخریج اس سورت کے شروع میں گزر چکی ہے۔

توہ تعالیٰ: ﴿وَفَتْحٌ قَرِيبٌ﴾ ”اُی: عَاجِلٌ“ پس یہ زیادت وہ خبر دینا ہے جو آخرت کی نعمتوں سے ملی ہوئی ہے۔ اس شخص کے لیے جس نے اللہ اور رسول کی اطاعت کی اور اس کے دین کی مدد کی۔ اسی لیے فرمایا: ﴿وَبَشِّرِ الْمُؤْمِنِينَ﴾^(۱) (کذا فی ابن کثیر)

فتح البیان کا بیان:

﴿هَلْ أَدُلُّكُمْ﴾ کا استفہام معنی میں ایجاب و اخبار ہے اور سوالیہ انداز میں بیان کیا ہے اس کے شرف کے لیے، اس لیے کہ اس انداز سے نفس پر خوب اثر کرتا ہے۔ کسی نے کہا ہے کہ معنی ”سَأَدُلُّكُمْ“ ہیں۔ یہ خطاب سارے مومنوں کو ہے۔ کسی نے کہا ہے کہ اہل کتاب کو خطاب ہے۔ سیدنا ابو ہریرہ رضی اللہ عنہ سے مروی ہے: کہا کہ صحابہ کرام رضی اللہ عنہم نے کہا ہے کہ اگر ہم جانتے ہوتے کہ اعمال میں سے کون سا عمل اللہ کو زیادہ محبوب ہے۔ اس پر یہ آیت نازل ہوئی، پھر اس کو ناپسند جانا تو یہ نازل ہوئی: ﴿لِمَ تَقُولُونَ مَا لَا تَفْعَلُونَ... بُنِينَ مَرُصُوصٌ﴾^(۲) (أخرجہ ابن مردویہ) امام مقاتل رحمہ اللہ نے کہا ہے کہ سیدنا عثمان بن مظعون رضی اللہ عنہ کے حق میں نازل ہوئی۔ کہا کہ اے اللہ کے نبی! میں نے یہ چاہا کہ مجھے معلوم ہو کہ اللہ تعالیٰ کو کون سی تجارت زیادہ پسند ہے، تاکہ میں وہ تجارت کروں۔^(۳) بالجملہ عمل مذکور کو تجارت کی طرح ٹھہرایا، اس لیے کہ وہ اس عمل میں نفع پاتے ہیں، جیسا کہ تجارت میں نفع پاتے ہیں وہ نفع یہ ہے کہ جنت میں داخل ہوں گے اور نار سے نجات پائیں گے۔ جمہور نے ﴿تُنَجِّكُمْ﴾ کو انجاء سے پڑھا ہے اور کسی نے (یعنی امام حسن، ابن عامر اور ابو حیوہ رحمہم اللہ نے) بہ تشدید پڑھا ہے ”تُنَجِّیْہِ“ سے۔^(۴)

پھر اللہ پاک نے یہ تجارت بیان کی جس کی راہ بتائی، چنانچہ فرمایا: ﴿تُؤْمِنُونَ بِاللّٰهِ وَرَسُولِهِ وَتُجَاهِدُونَ... الْآیَۃ﴾ یعنی وہ تجارت یہ ہے کہ تم ایمان پر دائم اور قائم ہو اس لیے کہ خطاب مومنوں کو ہے۔ ﴿تُؤْمِنُونَ﴾ خبر بہ معنی امر ہے، اس سے امثال (حکم ماننا) کے وجوب کی خبر دینا ہے تو گویا امثال امر کا وقوع ہو چکا، پھر اس کے واقع ہونے کی خبر دی گئی۔ امام اخفش رحمہ اللہ نے کہا ہے کہ ﴿تُؤْمِنُونَ﴾ تجارت کا عطف بیان ہے۔ زیادہ بہتر یہ ہے کہ جملہ متانفہ ہو جو ماقبل کی وضاحت کرتا ہے۔ سیدنا عبداللہ بن مسعود رضی اللہ عنہ نے ”آمِنُوا وَجَاهِدُوا“ کو صیغہ امر سے پڑھا ہے^(۵) اور کسی نے (یعنی زید بن علی رضی اللہ عنہ نے) ”تُؤْمِنُوا وَتُجَاهِدُوا“ بنا بر اضمار لام امر پڑھا ہے۔^(۶) اموال کو انفس سے پہلے رکھا، اس لیے کہ خرچ کرنے میں اور جہاد کے لیے تیاری کرنے میں اسی مال سے ابتداء کی جاتی ہے، یا اس لیے کہ مال اس وقت میں عزیز الوجود تھا تو اہتمام کے لیے اس کو مقدم کیا، یا اس لیے کہ مال قوامِ نفس (نفس کو قائم رکھنے کا دار و مدار) ہے اور یہ ایمان باللہ وبالرسول و جہاد فی سبیل اللہ باموال و انفس اس قیمت کی طرح ہے جس کو خریدنے والا دیتا ہے۔

(۳) تفسیر القرطبی (۸۷/۱۸)

(۲) الدر المنثور (۱۴۶/۸)

(۱) تفسیر ابن کثیر (۴۶۲/۴)

(۶) تفسیر القرطبی (۸۸/۱۸)

(۵) فتح القدیر (۲۹۵/۵)

(۴) تفسیر القرطبی (۸۷/۱۸)

﴿ذَلِكُمْ خَيْرٌ لَّكُمْ إِن كُنْتُمْ تَعْلَمُونَ﴾ یعنی یہ ایمان اور جہاد کا فعل تمہارے لیے تمہارے اموال اور نفس سے، یا ہر شے سے بہتر ہے اگر تم ان لوگوں میں سے ہو جو جانتے ہیں۔ پس تم جانتے ہو کہ وہ تمہارے لیے بہتر ہے۔ تم جاہلوں میں نہیں ہو کہ اس بات کو نہ جانو۔ ﴿يَغْفِرُ لَكُمْ ذُنُوبَكُمْ وَيُدْخِلْكُمْ فِي الْجَنَّةِ...﴾ یہ گناہوں کا بخشنا اور جنتوں میں داخل کرنا ہی کی طرح ہے جس کو خریدنے والا بیچنے والے سے لیتا ہے، اس قیمت کے عوض میں جو اس کو دی گئی ہے۔ یہ اس امر کا جواب ہے جو مدلول بہ لفظ خبر ہے اور اسی لیے مجزوم ہوا۔

امام زجاج اور مبرد رحمہما کہتے ہیں کہ ﴿تُؤْمِنُونَ﴾ ”آمِنُوا“ کے معنی میں ہے اور اسی لیے ﴿يَغْفِرُ لَكُمْ﴾ مجزوم آیا ہے۔ امام فراء رحمہ اللہ نے کہا ہے کہ استفہام کا جواب ہے، چنانچہ انھوں نے استفہام ہونے کی وجہ سے اس کو مجزوم ٹھہرایا۔ بعض اہل علم نے فراء رحمہ اللہ کی تعلیٰ کی (انھیں غلط ٹھہرایا)۔ امام زجاج رحمہ اللہ نے کہا: وہ نہیں ہیں کہ جب ان کو وہ شے بتادی جو ان کو نفع دیتی ہے تو ان کو بخش دے۔ ان کو تو اسی وقت بخشے گا جب وہ ایمان لائیں گے اور جہاد کریں گے۔^(۱) غرض امام زجاج رحمہ اللہ نے فراء رحمہ اللہ کی تردید کی ہے۔

امام رازی رحمہ اللہ نے فراء رحمہ اللہ کے قول کی توجیہ میں فرمایا ہے کہ ﴿هَلْ أَدُلُّكُمْ﴾ اس کے نزدیک امر کے معنی میں ہے: ”يُقَالُ: هَلْ أَنْتَ سَاكِبٌ أَيْ: أَسْكُتُ“ اس کا بیان یہ ہے کہ ﴿هَلْ﴾ بہ معنی استفہام ہے۔ پھر متدرج ہوتا ہے، یہاں تک کہ عرض و حث ہو جاتا ہے اور حث اغراء کے مثل ہے اور اغراء امر ہے^(۲) (واللہ هذا توجیہ عجیب و تاویل غریب اتی بہ الإمام رحمہ اللہ، فتأمل)۔ کسی نے کہا ہے کہ ﴿يَغْفِرُ لَكُمْ﴾ شرط مقدر سے مجزوم ہے: ”أَيُّ: أَنْ تُؤْمِنُوا. يَغْفِرُ لَكُمْ“ بعض نے ﴿يَغْفِرُ لَكُمْ﴾ کو بہ ادغام پڑھا ہے۔ زیادہ بہتر ترک ادغام ہے، اس لیے کہ راء حرف متکرر ہے، اس کا لام میں ادغام بہتر نہیں۔ ﴿فِي جَنَّتِ عَدْنٍ﴾ یعنی اقامت و خلود (قیام کرنے والے اور ہمیشہ) کے باغوں میں۔ ﴿ذَلِكَ الْفَوْزُ الْعَظِيمُ﴾ یعنی یہ گناہوں کی مغفرت اور جنتوں میں داخل کرنا جن کے وصف کا ذکر ہوا وہ کامیابی ہے جس کے بعد کوئی کامیابی نہیں ہے اور وہ ظفر ہے جس کے برابر اور مماثل اور کوئی ظفر نہیں ہے۔

﴿وَالْآخِرَىٰ تَحِبُّونَهَا﴾ مفعول ہے فعل محذوف کا: ”أَيُّ: يُؤْتِيَكُمْ نِعْمَةً أُخْرَى“ یعنی تم کو ایک اور نعمت دے گا جس کو تم پسند کرتے ہو۔ کسی نے یہ تقدیر کی ہے: ”أَيُّ: يُعْطِيكُمْ خَصْلَةً أُخْرَى“۔ امام اخفش اور فراء رحمہما کہتے ہیں کہ ﴿تَجَرَّةٌ﴾ پر معطوف ہے تو اب محل جر میں ہوگا۔ ”أَيُّ: وَهَلْ أَدُلُّكُمْ عَلَىٰ خَصْلَةٍ أُخْرَى تَحِبُّونَهَا فِي الْعَاجِلِ مَعَ ثَوَابِ الْآخِرَةِ“^(۳) یعنی کیا میں تم کو ایک خصلت بتاؤں جس کو تم پسند کرتے ہو دنیا میں آخرت کے ثواب کے ساتھ ساتھ۔ کسی نے کہا ہے کہ محل رفع میں ہے: ”أَيُّ: وَلَكُمْ خَصْلَةٌ أُخْرَى“ یعنی تمہارے

لیے ایک اور خصلت ہے۔ ﴿تُحِبُّونَهَا﴾ میں کچھ تعریض ہے اس بات کی کہ وہ عاجل (فوری طور پر ملنے والی) کو آجل (کچھ دیر کے بعد ملنے والی) پر اختیار کرتے ہیں تو اب اس میں عاجل کی محبت پر ایک قسم کی توبیخ (دھمکی) ہوگی۔ پھر اللہ پاک نے اس ﴿اُخْرٰی﴾ کا بیان فرمایا: ﴿نَصْرٌ مِّنَ اللّٰهِ وَفَتْحٌ قَرِيبٌ﴾ یعنی وہ دوسری نعمت جو تم کو دنیا میں عطا کروں گا وہ تمہارے لیے اللہ تعالیٰ کی طرف سے مدد ہے اور قریبی فتح ہے جو تم کو عطا کرے گا۔ کسی نے کہا ہے کہ ﴿نَصْرٌ﴾ سے بدل ہے اس تقدیر پر کہ وہ محل رفع میں ہو۔ کسی نے کہا کہ تقدیر ”وَلَكُمْ نَصْرٌ وَفَتْحٌ قَرِيبٌ“ ہے۔ امام کلینی رحمہ اللہ نے کہا ہے کہ مراد قریش پر نصرت ہے اور فتح مکہ ہے۔ امام عطاء اللہ نے کہا ہے کہ فارس و روم کی فتح ہے۔ ﴿وَبَشِّرِ الْمُؤْمِنِينَ﴾ معطوف ہے محذوف پر ”أَيُّ: قُلْ يَا أَيُّهَا الَّذِينَ آمَنُوا وَبَشِّرْ“ یا ﴿تُؤْمِنُونَ﴾ پر، اس لیے کہ امر کے معنی میں ہے معنی یہ ہیں: ”آمِنُوا وَجَاهِدُوا أَيُّهَا الْمُؤْمِنُونَ وَبَشِّرْهُمْ يَا مُحَمَّدٌ بِالنَّصْرِ وَالْفَتْحِ“^① یعنی ایمان لاؤ اور لڑو اے مومنو اور اے محمد! ان کو خوشخبری دے نصر اور فتح کی۔ صاحب کشاف اسی پر چلے ہیں۔^② یا یہ معنی ہیں: ”وَبَشِّرْهُمْ بِالنَّصْرِ فِي الدُّنْيَا وَالْفَتْحِ وَبِالْجَنَّةِ فِي الْآخِرَةِ“ یہاں جو اضمار کے بجائے اظہار کیا تو اس سے منظور یہ خبر دینا ہے کہ اس بشارت کی مقتضی ایمان ہی کی صفت ہوئی ہے۔ پھر اللہ پاک نے مومنوں کو اپنے دین کی نصرت پر آمادہ کیا۔ چنانچہ فرمایا:^③

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ فَأَمَنَّا طَائِفَةٌ مِّنْ بَنِي إِسْرَآئِيلَ وَكَفَرَتْ طَائِفَةٌ فَأَيَّدْنَا الَّذِينَ آمَنُوا عَلَىٰ عَدُوِّهِمْ فَأَصْبَحُوا ظَاهِرِينَ ﴿١٤﴾

اے ایمان والو! تم اللہ کے مددگار ہو جاؤ، جیسے عیسیٰ ابن مریم نے حواریوں سے کہا تھا: اللہ کی راہ میں میرا مددگار کون ہے؟ حواریوں نے کہا: ہم اللہ کے مددگار ہیں، تو بنی اسرائیل میں سے ایک گروہ ایمان لایا اور دوسرے گروہ نے کفر کیا، تو ہم نے ان لوگوں کو، جو ایمان لائے، ان کے دشمنوں پر قوت دی تو وہ غالب آ گئے^④

مسلمان ہر حال میں دین کے مددگار ہیں:

عیسیٰ علیہ السلام کے بعد ان کے یاروں نے بڑی محنتیں کی ہیں، تب ان کا دین پھیلا۔ ہمارے نبی ﷺ کے بعد بھی

خلیفوں نے اس سے زیادہ کیا۔ انتہی۔

اللہ پاک اپنے مومن بندوں کو حکم دیتا ہے کہ اللہ تعالیٰ کے مددگار ہوں۔ اپنے اقوال و افعال اور جانوں اور مالوں کے سارے احوال میں اللہ تعالیٰ اور اس کے رسول ﷺ کا کہنا مانیں، جیسا کہ حواریوں نے عیسیٰ علیہ السلام کا کہنا مانا، جبکہ انھوں نے کہا ہے: اللہ تعالیٰ کی طرف میرا مددگار کون ہے؟ یعنی اللہ عزوجل کی طرف دعوت دینے میں میرا مددگار کون ہے؟ تو حواری بولے کہ ہم اس شے پر تمھارے مددگار ہیں جس کو دے کر تم بھیجے گئے ہو اور اس پر تمھارے معین ہیں۔ یہ حواری لوگ ان کے پیرو ہیں۔ اسی لیے عیسیٰ علیہ السلام نے ان کو داعی بنا کر بلادِ شام میں اسرائیلی اور یونانی لوگوں کی طرف بھیجا۔

اسی طرح رسول اللہ ﷺ حج کے دنوں میں فرماتے تھے: کوئی مرد ہے جو مجھے ٹھکانا دے، یہاں تک کہ میں اپنے رب کی رسالت کو پہنچاؤں؟ بے شک قریش نے مجھ کو اس سے منع کیا ہے کہ میں اپنے رب تعالیٰ کی رسالت پہنچاؤں،^(۱) یہاں تک کہ اللہ عزوجل نے مدینے والوں میں سے اوس و خزرج کو آپ ﷺ کے لیے متعین فرمایا تو انھوں نے آپ ﷺ سے بیعت کی اور موازرت اور مدد کی اور یہ شرط کی کہ اگر ان کی طرف ہجرت کر آئیں گے تو وہ آپ ﷺ کو اسود و احمر سے روکیں گے۔ پھر جب اپنے اصحاب کے ہمراہ، جو آپ ﷺ کے ساتھ تھے، آپ ﷺ نے ہجرت کی تو جس بات پر اللہ تعالیٰ سے معاہدہ کیا تھا وہ آپ ﷺ کے لیے پوری کی، اسی لیے اللہ تعالیٰ اور رسول ﷺ نے ان کا نام انصار رکھا اور یہ ان کا علم یعنی اصل نام ہو گیا۔ رضي الله عنهم وأرضاهم۔

قوله تعالى: ﴿فَأَمَّنْتُ طَّائِفَةً مِّنْ بَنِي إِسْرَءِيلَ وَكَفَرْتُ طَّائِفَةً﴾ کا مطلب یہ ہے کہ جب عیسیٰ علیہ السلام نے اپنے رب تعالیٰ کی رسالت اپنی قوم کو پہنچائی اور حواریوں میں سے جس نے ان کی مدد کی تو بنی اسرائیل کے ایک فرقے نے تو ہدایت پائی اس شے سے جس کو وہ ان کے پاس لائے اور ایک فرقہ گمراہ ہوا تو وہ اس شے سے نکل گیا جس کو وہ لائے اور ان کی نبوت کا انکار کیا اور بڑے بڑے امور کی ان کو تہمت لگائی۔ یہ لوگ یہود ہیں۔ عليهم لعائن الله المتتابعة إلى يوم القيامة۔ اور جن لوگوں نے ان کی پیروی کی ان میں سے ایک فرقے نے ان کے حق میں غلو کیا، یہاں تک کہ ان کو نبوت کے اس درجے سے بھی اوپر چڑھا دیا جو اللہ تعالیٰ نے ان کو عطا فرمایا اور فرقے فرقے ہو گئے۔ چنانچہ ان میں سے کوئی کہتا ہے کہ وہ اللہ تعالیٰ کے بیٹے ہیں۔ کوئی کہتا ہے کہ ثالثِ ثلاثہ ہیں: باپ اور بیٹا اور روح القدس۔ کوئی کہتا ہے: وہ اللہ ہیں۔ معاذ اللہ من جميع ما كرهه الله۔ یہ سب اقوال سورۃ النساء میں مفصل ہیں۔^(۲)

مومنوں کی اللہ تعالیٰ کی طرف سے مدد:

قوله تعالى: ﴿فَإَيَّدْنَا الَّذِينَ آمَنُوا عَلَىٰ عَدُوِّهِمْ فَأَصْبَحُوا ظَاهِرِينَ﴾ یعنی پھر ہم نے ایمان والوں کو

اس پر مدد کی جس نے نصاریٰ کے فرقوں میں سے ان کے ساتھ دشمنی کی، پھر مومنین ان پر غالب ہو گئے۔ یہ غلبہ نبی اکرم ﷺ کی بعثت سے ہوا، جیسا کہ امام ابو جعفر ابن جریر رحمہ اللہ نے عن سعید بن جبیر عن ابن عباس رضی اللہ عنہما روایت کیا ہے، کہا: جب اللہ عزوجل نے یہ ارادہ کیا کہ عیسیٰ علیہ السلام کو آسمان کی طرف اٹھالے تو وہ اصحاب کی طرف نکلے اور وہ گھر میں بارہ مرد تھے، ایک چشمے کے پاس جو گھر میں تھا اور ان کا سر پانی سے ٹپکتا تھا تو فرمایا: بے شک تم میں سے وہ شخص ہے کہ بارہ دفعہ میرا انکار کرے گا، اس کے بعد کہ مجھ پر ایمان لا چکا۔

کہا: پھر فرمایا: تم میں سے کون وہ شخص ہے جو اس کے لیے راضی ہو کہ اس پر میرا شبہ ڈال دیا جائے، پھر وہ میری جگہ قتل کیا جائے اور میرے ساتھ میرے درجے میں ہو۔ کہا: پس ان میں سے ایک کم سن جوان کھڑا ہوا اور کہا کہ میں۔ چنانچہ اس سے کہا کہ بیٹھ جا، پھر ان سے دوبارہ وہی بات کہی تو وہی جوان کھڑا ہوا اور کہا کہ میں۔ تو اس سے فرمایا کہ بیٹھ جا، پھر ان سے دوبارہ وہی بات کہی تو پھر وہی جوان کھڑا ہوا اور کہا کہ میں تو فرمایا کہ ہاں تو وہی ہے۔ کہا: پھر اس پر عیسیٰ علیہ السلام کا شبہ ڈال دیا گیا اور گھر کے ایک سوراخ میں سے آسمان کی طرف اٹھا لیے گئے۔ کہا اور یہودیوں میں سے ان کی تلاش کرنے والے لوگ آئے اور ان کے ہم شکل نو جوان کو پکڑ لیا، پھر اس کو قتل کیا اور اس کو سولی دی اور ان میں سے بعض نے عیسیٰ علیہ السلام کا بارہ بار انکار کیا اس کے بعد کہ ان پر ایمان لائے، پھر ان کے حق میں تین فرقے ہو گئے۔

چنانچہ ایک فرقے نے تو کہا کہ وہ اللہ تھا جب تک اس نے چاہا ہم میں رہا، پھر آسمان کی طرف چڑھ گیا، یہ یعقوبیہ ہیں۔ اور ایک فرقے نے کہا ہے کہ اللہ تعالیٰ کا بیٹا ہے جب تک اللہ تعالیٰ نے چاہا ہم میں تھا، پھر اس کو اپنی طرف اٹھالیا، یہ نسطوریہ ہیں۔ ایک فرقے نے کہا کہ ہم میں اللہ تعالیٰ کا بندہ و رسول تھا، جب تک اللہ تعالیٰ نے چاہا۔ پھر اللہ تعالیٰ نے اس کو اپنی طرف اٹھالیا، یہ لوگ مسلمان ہیں۔ پھر دو کافر فرقوں نے مسلمان فرقے کے خلاف ایک دوسرے کی مدد کی اور اس کو قتل کیا۔ پھر ہمیشہ اسلام ناپید رہا، یہاں تک کہ اللہ تعالیٰ نے محمد رسول اللہ ﷺ کو مبعوث فرمایا: ﴿فَأَمْنَتْ طَآئِفَةٌ مِّنْ بَنِي إِسْرَءِيلَ وَكَفَرَتْ طَآئِفَةٌ﴾ یعنی وہ گروہ جو بنی اسرائیل میں سے عیسیٰ علیہ السلام کے زمانے میں کافر ہوا اور وہ گروہ جو عیسیٰ علیہ السلام کے زمانے میں ایمان لایا۔

﴿فَآيَدُنَا الَّذِينَ آمَنُوا عَلَىٰ عَدُوِّهِمْ فَاصْبَحُوا ظَاهِرِينَ﴾ یعنی پس ہم نے ان کی مدد کی جو ایمان لائے ان کے دشمنوں پر تو وہ غالب ہو گئے بسبب محمد ﷺ کے ان کے دین کو دشمنوں کے دین پر غالب کرنے کے۔^①

(وهذا لفظه في كتابه عند تفسير هذه الآية الكريمة و هكذا رواه النسائي عند تفسير هذه الآية من سننه عن أبي كريب عن محمد بن العلاء عن أبي معاوية بمثله سواء).

چنانچہ سید المرسلین محمد رسول اللہ ﷺ کی امت ہمیشہ حق پر غالب و ظاہر رہے گی، یہاں تک کہ اللہ تعالیٰ کا امر

① تفسیر الطبري (۳۶۶/۲۳، ۳۶۷) سنن النسائي الكبرى (۴۸۹/۶)

آئے اور وہ اسی طرح ہوں گے اور یہاں تک کہ ان کا آخر مسیح عیسیٰ بن مریم علیہ السلام کے ہمراہ دجال سے لڑے گا جس طرح کہ اس بارے میں صحیح حدیثیں وارد ہوئی ہیں۔ واللہ اعلم۔ آخر تفسیر سورة الصف ولله الحمد والمنة كذا في ابن كثير.

فتح البیان کا بیان:

﴿كُونُوا أَنْصَارَ اللَّهِ﴾ سے یہ مراد ہے کہ جس نصرت دین پر تم ہو اسی پر دائم اور قائم رہو۔ امام قتادہ رحمہ اللہ کہتے ہیں بحمد اللہ تعالیٰ یہ ہو گیا۔ نبی مکرم ﷺ کے پاس ستر مرد آئے اور عقبہ کے پاس آپ ﷺ سے بیعت کی اور آپ ﷺ کو ٹھکانا دیا اور آپ ﷺ کی مدد کی، یہاں تک کہ اللہ تعالیٰ نے آپ کے دین کو غالب کر دیا۔ ابن کثیر رحمہ اللہ وغیرہ (یعنی ابو عمرو اور نافع رحمہما اللہ نے) ”أَنْصَارًا لِلَّهِ“ پڑھا ہے، تنوین اور ترک اضافت کے ساتھ^① اور باقی قراء نے بہ اضافت پڑھا ہے (یہ سبعیہ ہے)۔ رسم (تحریر) دونوں کو محتمل ہے، ابو عبیدہ رحمہ اللہ نے اضافت کو اختیار کیا ہے، اس لیے کہ ﴿نَحْنُ أَنْصَارُ اللَّهِ﴾ بہ اضافت ہے۔^②

اول میں احتمال ہے کہ حرف لام مفعول میں زیادہ کیا گیا زیادت تقویت کے لیے، یہ غیر زائد ہے۔ پہلا قول زیادہ ظاہر ہے۔ معنی یہ ہیں کہ اے ایمان والو! اللہ تعالیٰ کے دین کی نصرت کرو جس طرح حواریوں نے نصرت کی جب ان سے عیسیٰ علیہ السلام نے کہا: ﴿مَنْ أَنْصَارِي إِلَى اللَّهِ﴾ تو وہ بولے: ﴿نَحْنُ أَنْصَارُ اللَّهِ﴾۔ مکی رحمہ اللہ نے کہا ہے کہ ﴿كَمَا﴾ میں کاف مصدر محذوف کی صفت ہے۔ ”أَيُّ: كُونُوا كُونًا كَمَا قَالَ“^③ لیکن اس قول میں نظر ہے۔ اس لیے کہ ان کو حکم نہ ہو گا کہ وہ اس طرح ہو جائیں۔ کسی نے کہا ہے کہ کاف محل نصب میں ہے بنا بر اضماء قول: ”أَيُّ: قُلْنَا لَهُمْ ذَلِكَ كَمَا قَالَ عِيسَى“ کسی نے کہا ہے کہ ایک کلام ہے جو اپنے معنی پر محمول ہے نہ کہ اپنے لفظ پر۔ امام زحشری رحمہ اللہ اسی طرف مائل ہیں۔^④

معنی یہ ہیں کہ تم اللہ تعالیٰ کے انصار ہو جاؤ، جیسے حواری عیسیٰ علیہ السلام کے انصار ہوئے، جبکہ ان سے کہا: ﴿مَنْ أَنْصَارِي إِلَى اللَّهِ﴾ تو بولے: ﴿نَحْنُ أَنْصَارُ اللَّهِ﴾۔ کسی نے کہا ہے کہ ﴿إِلَى﴾ بہ معنی ”مَعَ“ ہے: ”أَيُّ: مَنْ أَنْصَارِي مَعَ اللَّهِ“ کسی نے کہا: تقدیر یہ ہے: ”مَنْ أَنْصَارِي فِيمَا يُقَرَّبُ إِلَى اللَّهِ“ یعنی اس شے میں میرا مددگار کون ہے کہ اللہ تعالیٰ کی طرف قریب کر دے؟ کسی نے کہا کہ تقدیر یہ ہے: ”مَنْ أَنْصَارِي مُتَوَجِّهًا إِلَى نُصْرَةِ اللَّهِ“ یعنی میرا مددگار کون ہے اللہ تعالیٰ کی نصرت کی طرف متوجہ ہونے والا؟ سورت آل عمران میں اس پر کلام گزر چکا ہے۔^⑤

① تفسیر ابن کثیر (۴/۴۶۲-۴۶۴) ② تفسیر القرطبی (۱۸/۸۹) ③ اللباب فی علوم الكتاب (۱۹/۶۵)

④ الکشاف (۴/۵۲۸) ⑤ رقم الآية (۵۲)

﴿لِلْحَوَارِيِّينَ﴾ سے مراد عیسیٰ علیہ السلام کے انصار اور ان کے مخلص اصحاب ہیں اور ان لوگوں سے پہلے تھے جو ان پر ایمان لائے، یہ لوگ بارہ مرد تھے۔ حواری رجل اس کے صاف اور خالص دوست کو کہتے ہیں۔ ”حور“ سے ماخوذ ہے جس کے معنی بیاض خالص ہیں۔ کسی نے کہا ہے کہ وہ دھوبی تھے، کپڑوں کو سفید کیا کرتے تھے۔ مختار میں ہے کہ تحویر کپڑوں کے سفید کرنے کو کہتے ہیں۔^① ﴿نَحْنُ أَنْصَارُ اللَّهِ﴾ ”إضافة وصف إلى مفعوله“ کے باب سے ہے ”أَيُّ: نَحْنُ الَّذِينَ نَنْصُرُ اللَّهَ أَيُّ: نَنْصُرُ دِينَهُ“، یعنی ہم وہ ہیں کہ اللہ تعالیٰ کے دین کی مدد کرتے ہیں۔ عبد اللہ بن ابی بکر بن عمرو بن حزم رحمہ اللہ سے مروی ہے، کہا کہ رسول اللہ ﷺ نے اس گروہ سے فرمایا جو عقبہ میں آپ ﷺ سے ملے: تم اپنے میں سے میری طرف بارہ آدمی نکالو، وہ اپنی قوم پر کفیل ہوں، جیسے کہ حواری عیسیٰ بن مریم علیہ السلام کے لیے کفیل ہوئے۔^② (أخرجہ ابن سعد وابن إسحاق) سیدنا محمود بن لبید رحمہ اللہ سے مروی ہے، کہا کہ رسول اللہ ﷺ نے نقباء سے فرمایا کہ بے شک تم اپنی قوم پر کفیل ہو جس طرح کہ حواریوں نے عیسیٰ بن مریم علیہ السلام کے لیے کفالت کی اور میں اپنی قوم کا کفیل ہوں، وہ بولے: ہاں۔^③ (أخرجہ ابن سعد)

﴿فَأَمَنْتَ طَائِفَةً مِّنْ بَنِي إِسْرَءِيلَ وَكَفَرْتَ طَائِفَةً﴾ کا مطلب یہ ہے کہ پھر بنی اسرائیل میں سے ایک گروہ عیسیٰ علیہ السلام پر ایمان لایا اور ان کا ایک گروہ منکر ہوا۔ یہ اس لیے ہوا کہ جب عیسیٰ علیہ السلام کے مرفوع ہونے کے بعد انھوں نے اختلاف کیا تو وہ متفرق ہوئے اور باہم لڑے۔ ایک فرقے نے تو کہا کہ وہ اللہ تھا، پھر اوپر چڑھ گیا۔ ایک فرقہ بولا کہ اللہ کا بیٹا تھا اور اس نے اس کو اپنی طرف اٹھا لیا۔ ایک فرقے نے کہا کہ وہ اللہ کا بندہ اور اس کا رسول تھا اور اس نے اس کو اپنی طرف اٹھا لیا، یہ لوگ مومنین ہیں۔ یہ فرقے کا تابع لوگوں میں سے ایک ایک گروہ ہو گیا، پھر وہ لڑے اور دو کافر فرقے غالب ہو گئے، یہاں تک کہ اللہ تعالیٰ نے محمد رسول اللہ ﷺ کو مبعوث فرمایا تو مومن فرقہ کافر فرقے پر غالب ہوا۔

چنانچہ وہ اللہ پاک کا یہ قول ہے: ﴿فَأَيَّدْنَا الَّذِينَ آمَنُوا عَلَىٰ عَدُوِّهِمْ فَأَصْبَحُوا ظَاهِرِينَ﴾ یعنی ہم نے ان میں سے حق والوں کو باطل والوں پر قوت دی۔ سیدنا عبد اللہ بن عباس رضی اللہ عنہما نے فرمایا: یعنی ہم نے ان کی تائید کی جو محمد رسول اللہ ﷺ پر ایمان لائے اور ان کی اُمت کی ان کے دشمنوں پر۔^④ کسی نے کہا ہے کہ ہم نے اب مسلمانوں کے دونوں فرقوں پر تائید کی جَمِيعًا ”فَأَصْبَحُوا ظَاهِرِينَ“، یعنی پھر وہ غالب و قاہر ہو گئے اپنے اقوال و افعال میں اس ذلت کے بعد کہ جس میں وہ تھے۔ کسی سے نہیں ڈرتے ہیں اور نہ اس سے چھپتے ہیں۔^⑤ (کذا فی البیان)

① مختار الصحاح (۱/۱۶۷) ② الطبقات الکبریٰ (۳/۶۰۲) یہ روایت مرسل ہے۔

③ الطبقات الکبیر (۳/۶۰۲) اس کی سند میں انقطاع ہے ”داود بن حصین“ کا سماع سیدنا محمود رضی اللہ عنہ سے ثابت نہیں ہے۔

④ فتح القدیر (۵/۲۹۷) ⑤ فتح البیان (۱۴/۱۲۴-۱۲۶)

الحمد لله و المنة کہ سورۃ الصف کی تفسیر ۱۴ / ماہ شوال ۱۳۱۵ ہجری شب چہار شنبہ (بدھ) بوقت یازدہ ساعت شب (رات کے گیارہ بجے) مکمل ہوئی۔ اللہ سبحانہ قبول فرمائے اور آئندہ توفیق دے آمین!۔ ربنا آتنا فی الدنیا حسنة و فی الآخرة حسنة و قنا عذاب النار آمین۔ و صلی اللہ علیہ وسلم و بارک علی سید المرسلین و سیدنا و مولانا محمد و علی آلہ و صحبہ إلی یوم الدین، عدد ما علم و زنة ما علم و ملأ ما علم آمین۔ و الحمد لله أولا و آخرا و ظاهرا و باطنا۔

بِسْمِ اللَّهِ الرَّحْمَنِ الرَّحِيمِ سُورَةُ الْجُمُعَةِ

اس سورت مبارکہ کی گیارہ (۱۱) آیتیں ہیں بلا خلاف۔ امام قرطبی رحمۃ اللہ علیہ نے کہا ہے کہ سب کے قول کے مطابق مدنی ہے۔^① سیدنا عبداللہ بن عباس رضی اللہ عنہما نے فرمایا کہ مدینے میں نازل ہوئی۔ (أخرجہ ابن الضریس والنحاس و ابن مردویہ والبیہقی فی الدلائل) سیدنا عبداللہ بن زبیر رضی اللہ عنہما سے بھی اسی طرح مروی ہے۔^② (أخرجہ ابن مردویہ) سیدنا ابو ہریرہ رضی اللہ عنہ سے مروی ہے: میں نے رسول اللہ صلی اللہ علیہ وسلم کو سنا کہ جمعہ میں سورۃ الجمعہ اور ﴿إِذَا جَاءَكَ الْمُنْفِقُونَ﴾ پڑھتے تھے۔^③ (أخرجہ مسلم وأهل السنن وأخرجوا عن ابن عباس رضی اللہ عنہما نحوه) سیدنا جابر بن سمرہ رضی اللہ عنہ کہتے ہیں کہ رسول اللہ صلی اللہ علیہ وسلم شب جمعہ کی نماز مغرب میں ﴿قُلْ يَا أَيُّهَا الْكَافِرُونَ﴾ اور ﴿قُلْ هُوَ اللَّهُ أَحَدٌ﴾ پڑھتے تھے۔ شب جمعہ کی نماز عشاء میں سورۃ الجمعہ اور منافقون پڑھتے تھے۔^④ (أخرجہ ابن حبان و البيهقي في سننه)

بِسْمِ اللَّهِ الرَّحْمَنِ الرَّحِيمِ
يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ الْمَلِكِ
الْقُدُّوسِ الْعَزِيزِ الْحَكِيمِ ۝۱ هُوَ الَّذِي بَعَثَ فِي
الْأُمَمِ رُسُلًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ
وَيُعَلِّمُهُمُ الْكِتَابَ وَالْحِكْمَةَ ۚ وَإِنْ كَانُوا مِنْ قَبْلُ
لَفِي ضَلَالٍ مُبِينٍ ۝۲ وَأَخْرَجَ مِنْهُمْ لَمَّا يَلْحَقُوا بِهِمْ وَهُوَ
الْعَزِيزُ الْحَكِيمُ ۝۳ ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ
ذُو الْفَضْلِ الْعَظِيمِ ۝۴

① تفسیر القرطبی (۹۱/۱۸) ② الدر المنثور (۱۵۱/۸)

③ صحیح مسلم (۸۷۹) سنن أبي داود (۱۰۷۵) سنن الترمذی (۵۱۹) سنن النسائی (۱۴۲۱)

④ صحیح ابن حبان (۱۸۴۱) سنن البيهقي الكبرى (۲۰۱/۳) اس کی سند میں ”سعید بن سماک“ سخت ضعیف راوی ہے۔ دیکھیں:

(السلسلة الضعيفة، رقم الحديث: ۵۵۹)

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

اللہ کی تسبیح کرتی ہے جو چیز آسمانوں میں اور جو زمین میں ہے، (وہ) بادشاہ ہے، نہایت پاک ذات، زبردست، بہت حکمت والا ① وہی ہے جس نے اُن پڑھوں میں ایک رسول بھیجا انہی میں سے، وہ اس کی آیات ان پر تلاوت کرتا ہے اور ان کا تذکیہ کرتا ہے اور انہیں کتاب و حکمت کی تعلیم دیتا ہے اور بلاشبہ اس سے پہلے تو وہ کھلی گمراہی میں پڑے تھے ② اور (اسے) ان میں سے دوسرے لوگوں کے لیے بھی (بھیجا) جو ابھی تک ان کے ساتھ نہیں ملے، اور وہ (اللہ) زبردست خوب حکمت والا ہے ③ (۳) یہ اللہ کا فضل ہے، وہ جسے چاہتا ہے یہ (فضل) دیتا ہے اور اللہ عظیم فضل والا ہے ④

ناخواندہ عرب لوگ تھے جن کے پاس کسی نبی کی کتاب نہ تھی۔ یعنی یہی رسول دوسرے اُن پڑھ لوگوں کے لیے بھی ہے، وہ فارس کے لوگ بھی نبی کی کتاب نہ رکھتے تھے حق تعالیٰ نے پہلے عرب پیدا کیے اس دین کو تھامنے والے بعد میں عجم میں ایسے کامل لوگ پیدا ہوئے۔ انتہی۔

ہر چیز اللہ تعالیٰ کی تسبیح خوان ہے:

اللہ پاک خبر دیتا ہے کہ آسمانوں اور زمین کی ساری مخلوق خواہ وہ ناطق ہے (یعنی بول سکتی ہے) یا جامد ہے وہ اللہ کی پاکی بولتی ہے، جیسا کہ اللہ تعالیٰ نے فرمایا: ﴿وَلَا يَسْبِيحُ بِحَمْدِهِ﴾ [بنی اسرائیل: ۴۴] ”ایسی کوئی شے نہیں جو اسے پاکیزگی اور تعریف کے ساتھ یاد نہ کرتی ہو۔“

نہ بلبل بر گلشن تسبیح خوانیست کہ ہر خارے بہ تسبیح زبانیست

”باغ میں بلبل ہی (اللہ کی) پاکی بیان کرنے والی نہیں ہے، بلکہ ہر کانٹا اس کی تسبیح بیان کرنے کے لیے

ایک زبان کی حیثیت رکھتا ہے۔“

پھر فرمایا: ﴿الْمَلِكِ الْقُدُّوسِ﴾ یعنی وہ آسمانوں اور زمین کا مالک ہے، ان میں اپنے حکم سے تصرف کرنے والا ہے اور وہ نقائص سے پاک اور مبرا ہے۔ صفات کمال کے ساتھ موصوف ہے۔ ﴿الْعَزِيزِ الْحَكِيمِ﴾ کی تفسیر بارہا گزر چکی ہے۔

رسول اللہ ﷺ کی بعثت ایک احسانِ عظیم:

﴿هُوَ الَّذِي بَعَثَ فِي الْأُمِّيِّينَ رَسُولًا﴾ ”اُمّیین“ سے مراد عرب ہیں، جیسا کہ اللہ تعالیٰ نے فرمایا: ﴿وَقُلْ

لِّلَّذِينَ أُوتُوا الْكِتَابَ وَالْأُمِّيِّينَ ؕ أَسْلَمُوا فَقَدِ اهْتَدَوْا ۖ وَإِنْ تَوَلَّوْا فَإِنَّمَا عَلَيْكَ الْبَلْعُ ۖ وَاللَّهُ بَصِيرٌ
بِالْعِبَادِ ﴿۲۰﴾ [آل عمران: ۲۰] ”اور اہل کتاب اور اُن پڑھ لوگوں سے کہہ دیجیے! کہ کیا تم بھی اطاعت کرتے ہو؟ پس اگر
یہ بھی تابعدار بن جائیں تو یقیناً ہدایت والے ہیں اور اگر یہ روگردانی کریں تو آپ پر صرف پہنچا دینا ہے اور اللہ
بندوں کو خوب دیکھ بھال رہا ہے۔“

”اُمِّيِّينَ“ کا خاص کر کے ذکر کرنا ان کے علاوہ کے لیے مانع نہیں ہے، لیکن ان پر احسان سب سے زیادہ اور
ابلاغ ہے جس طرح کہ اللہ پاک نے اس آیت میں فرمایا ہے: ﴿وَإِنَّهُ لَذِكْرٌ لَّكَ وَلِقَوْمِكَ﴾ [الزخرف: ۴۴] ”اور
یقیناً یہ (خود) آپ کے لیے اور آپ کی قوم کے لیے نصیحت ہے۔“ حالانکہ قرآن شریف میں دوسروں کے لیے
بھی ذکر ہے، وہ اس سے نصیحت حاصل کرتے ہیں اور اسی طرح یہ فرمایا: ﴿وَأَنْذِرْ عَشِيرَتَكَ الْأَقْرَبِينَ﴾
[الشعراء: ۲۸۴] ”اپنے قریبی رشتہ داروں کو ڈرا دے۔“

محمد رسول اللہ ﷺ کی بعثتِ عامہ کا بیان:

یہ آیت اور اس جیسی دوسری آیتیں ان آیتوں کے منافی نہیں ہیں: ﴿قُلْ يَا أَيُّهَا النَّاسُ إِنِّي رَسُولُ اللَّهِ
إِلَيْكُمْ جَمِيعًا﴾ [الأعراف: ۱۵۸] ”آپ کہہ دیجیے کہ اے لوگو! میں تم سب کی طرف اس اللہ تعالیٰ کا بھیجا ہوا ہوں۔“
اور اللہ تعالیٰ کا یہ فرمان: ﴿إِلَّا نَذِرْكُمْ بِهِ وَمَنْ بَلَغَ﴾ [الأنعام: ۱۹] ”تاکہ میں اس قرآن کے ذریعے سے تم کو اور
جس جس کو یہ قرآن پہنچے ان سب کو ڈراؤں۔“ اور یہ آیت جس میں قرآن کے متعلق خبر دی ہے: ﴿وَمَنْ يَكْفُرْ بِهِ
مِنَ الْأَحْزَابِ فَإِنَّهُ يَكُونُ مِنْهُمْ مَكْرًا﴾ [ہود: ۱۷] ”اور تمام فرقوں میں سے جو بھی اس کا منکر ہوا اس کے آخری وعدے کی جگہ
جہنم ہے۔“ ان کے سوا اور آیتیں جو اس پر دال ہیں کہ نبی مکرم ﷺ کی بعثت احمر و اسود ساری مخلوق کے لیے عام ہے اور ان
سب کو شامل ہے۔ سورۃ الانعام میں اس کی تفسیر آیات و احادیث صحیحہ کے ساتھ گزر چکی ہے۔ ولله الحمد والمِنَّة۔

یہ آیت اس امر کا مصداق ہے کہ اللہ پاک نے اپنے خلیل جلیل ابراہیم علیہ السلام کی دعا قبول فرمائی جب انھوں نے
اہل مکہ کے لیے یہ دعا کی کہ اللہ تعالیٰ ان میں انہیں میں سے ایک رسول مبعوث کرے جو اُن پر اس کی آیتیں پڑھے اور
ان کو پاک کرے اور ان کو کتاب اور حکمت سکھائے۔ چنانچہ اللہ پاک نے نبی کریم ﷺ کو اس وقت مبعوث فرمایا کہ
رسولوں کا توڑا پڑ گیا تھا اور پہلے رسولوں کی راہیں مٹ گئی تھیں اور رسول کی سخت حاجت تھی اور اللہ تعالیٰ عرب و عجم
سارے زمین والوں پر خفا ہو چکا تھا مگر تھوڑے سے اہل کتاب میں سے جنھوں نے اس شریعت کے ساتھ تمسک کیا
تھا جس کو عیسیٰ علیہ السلام لے کر مبعوث ہوئے تھے۔ اسی لیے یوں فرمایا: ﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ
يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ۚ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾

﴿صَلِّ مُبِينٍ﴾ میں ہونے کا یہ مطلب ہے کہ عرب لوگ بہت پہلے سے دینِ ابراہیمی کو ماننے والے تھے۔ پھر انھوں نے اس دین کو تبدیل اور متغیر اور مقلوب کر ڈالا تھا اور اس کی مخالفت کی تھی اور توحید کے بدلے میں شرک اور یقین کے عوض شک کو لے لیا اور کئی ایسی نئی چیزیں نکالیں جن کا اللہ تعالیٰ نے ان کو اذن نہیں دیا۔

اسی طرح اہل کتاب نے بھی اپنی کتابیں مبدل و محرف و مغیر و ماول (تاویل کی گئیں) کر ڈالیں، پس اللہ تعالیٰ پاک نے نبی مکرم ﷺ کو ایک ایسی شرعِ عظیم و کامل و شامل دے کر مبعوث فرمایا جو ساری خلق کے لیے ہے اور اس میں ان کے لیے ہدایت ہے اور ان کی معاش اور معاد کے سارے امور جن کی حاجت ہوتی ہے ان کا بیان ہے اور ان کو اس شے کی طرف بلانا ہے جو ان کو جنت کے اور رضائے الہی کے قریب کر دے اور ان کو اس شے سے منع کرنا ہے جو ان کو نار کی طرف اور اللہ تعالیٰ کی ناراضی کی طرف قریب کر دے۔ وہ شریعت اصول و فروع میں سارے مشکوک و شبہات کے دور کرنے کے لیے ایک فیصلہ کرنے والا حاکم ہے۔ للہ الحمد والمنة کہ اس نے پہلے انبیاء کے تمام محاسن آپ کے لیے جمع کر دیے اور آپ کو وہ خوبیاں عطا کیں جو پہلے انبیاء میں سے کسی کو عطا نہیں کیں اور نہ بعد والوں میں سے کسی کو عطا کرے گا۔ فصلوات اللہ و سلامہ علیہ دائماً إلى يوم الدين۔

قولہ تعالیٰ: ﴿وَاٰخِرِيْنَ مِنْهُمْ لَمَّا يَلْحَقُوْا بِهِمْ﴾ کی تفسیر میں امام ابو عبد اللہ رحمہ اللہ بخاری نے سیدنا ابو ہریرہ رضی اللہ عنہ سے روایت کیا ہے کہ ہم نبی مکرم ﷺ کے پاس بیٹھے ہوئے تھے کہ آپ ﷺ پر سورۃ الجمعہ نازل ہوئی: ﴿وَاٰخِرِيْنَ مِنْهُمْ لَمَّا يَلْحَقُوْا بِهِمْ﴾۔ صحابہ نے عرض کی: اے اللہ کے رسول! وہ کون ہیں؟ تو آپ ﷺ نے ان کو جواب نہ دیا یہاں تک کہ آپ ﷺ سے تین بار پوچھا اور ہم میں سلمان فارسی رضی اللہ عنہ تھے تو آپ ﷺ نے اپنا ہاتھ سلمان فارسی رضی اللہ عنہ پر رکھا، پھر فرمایا: اگر ایمان ثریا کے نزدیک ہوتا تو البتہ اس کو ان لوگوں میں سے جا پہنچتے۔^(۱) (و رواہ مسلم والترمذی والنسائی وابن ابی حاتم وابن جریر من طرق عن ثور بن یزید الدیلمی عن سالم ابی الغیث عن ابی ہریرۃ)

چنانچہ اس حدیث شریف میں اس بات پر دلیل ہے کہ یہ سورت مدنی ہے اور اس بات پر کہ آپ ﷺ کی نبوت سارے لوگوں کو عام ہے، اس لیے کہ آپ ﷺ نے ﴿وَاٰخِرِيْنَ مِنْهُمْ﴾ کی تفسیر فارس کے ساتھ کی اور اسی لیے اپنے خطوط فارس و روم وغیرہ اُمتوں کی طرف لکھے، ان کو اللہ عز و جل کی طرف دعوت دیتے تھے اور اس بات کی طرف کہ وہ اتباع کریں اس چیز کا جو آپ ﷺ لے کر آئے ہیں۔ اسی لیے امام مجاہد رحمہ اللہ اور کئی ایک اہل علم نے ﴿وَاٰخِرِيْنَ مِنْهُمْ﴾ کی تفسیر میں کہا ہے کہ وہ اعاجم ہیں^(۲) اور ہر وہ شخص ہے جس نے غیر عرب میں سے نبی کریم ﷺ کی تصدیق کی۔

^(۱) صحیح البخاری، رقم الحدیث (۴۶۱۵) صحیح مسلم، رقم الحدیث (۲۵۴۶) سنن الترمذی، رقم الحدیث (۳۳۱۰)

سنن النسائي الكبرى (۷۵/۵) تفسیر ابن ابی حاتم (۳۳۵۵/۱۰) تفسیر الطبري (۳۷۴/۲۳) (۳۷۵، ۳۷۴/۲۳)

^(۲) تفسیر الطبري (۳۷۴/۲۳)

امام ابن ابی حاتم رحمہ اللہ نے سیدنا سہل بن سعد ساعدی رضی اللہ عنہما سے روایت کیا ہے کہ رسول اللہ ﷺ نے فرمایا ہے: «إِنَّ فِي أَصْلَابِ أَصْلَابِ رِجَالٍ وَنِسَاءٍ مِنْ أُمَّتِي يَدْخُلُونَ الْجَنَّةَ بِغَيْرِ حِسَابٍ» (فتح البیان میں یوں ہے: «إِنَّ فِي أَصْلَابِ أَصْلَابِ الرِّجَالِ مِنْ أَصْحَابِي رِجَالًا وَنِسَاءً مِنْ أُمَّتِي يَدْخُلُونَ الْجَنَّةَ بِغَيْرِ حِسَابٍ» یعنی میرے اصحاب کے مردوں کی پشتہا پشت میں مرد اور عورتیں ہیں میری امت سے کہ وہ جنت میں بغیر حساب داخل ہوں گے۔ فتح القدیر میں اس کے مخرج یہ ہیں۔ طبرانی و ابن مردویہ و ضیاء) ثُمَّ قَرَأَ ﴿وَآخَرِينَ مِنْهُمْ لَمَّا يَلْحَقُوا بِهِمْ﴾^① يَعْنِي بَقِيَّةَ مَنْ بَقِيَ مِنْ أُمَّةٍ مُحَمَّدٍ ﷺ»۔

﴿وَهُوَ الْعَزِيزُ الْحَكِيمُ﴾ یعنی وہ اپنی شریعت اور تقدیر میں عزت و حکمت والا ہے۔ ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾ یعنی یہ جو اللہ پاک نے نبی مکرم ﷺ کو نبوت عظیمہ عطا فرمائی اور آپ ﷺ کی بعثت جس کے ساتھ آپ ﷺ کی امت کو خاص فرمایا، یہ اللہ تعالیٰ کا فضل ہے۔ وہ دیتا ہے جس کو چاہے اور اللہ تعالیٰ بڑے فضل والا ہے۔^② (کذا فی ابن کثیر)

فتح البیان کا بیان:

فتح البیان کا بیان یہ ہے کہ ﴿يُسَبِّحُ لِلَّهِ﴾ بہ معنی ”يُنَزِّهُهُ“ ہے تو اب حرف لام زاید ہوگا۔ اکثریت چونکہ ان کی ہے جو ”ما لا يعقل“ ہیں، اس لیے اکثریت کو تغلیب دے کر کلمہ ﴿مَا﴾ فرمایا جو غیر عقلاء کے لیے ہے۔ علامہ نسفی رحمہ اللہ کہتے ہیں کہ تسبیح یا تو تسبیح خلقت ہوتی ہے، یعنی جب تم ہر شے کی طرف نظر کرو گے تو اس کی خلقت اور پیدائش تم کو اللہ تعالیٰ کی وحدانیت بتائے گی اور اشیاء اور امثال سے اس کی تنزیہ ظاہر ہوگی۔ یا تسبیح معرفت کی ہوتی ہے۔ اس طرح سے کہ اللہ تعالیٰ اپنے لطف سے ہر شے میں وہ چیز رکھتا ہے جس سے وہ اللہ پاک کو پہچانتی ہے اور اس کی تنزیہ کرتی ہے۔ کیا تم اللہ تعالیٰ کے اس فرمان کو نہیں دیکھتے: ﴿وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ إِنَّهُ كَانَ حَلِيمًا غَفُورًا﴾ [بنی اسرائیل: ۴۴] ”ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو۔ ہاں یہ صحیح ہے کہ تم اس کی تسبیح سمجھ نہیں سکتے۔“ یا تسبیح ضرورت کی ہوتی ہے اس طرح سے کہ اللہ پاک تسبیح کو ہر جو ہر پر جاری کرتا ہے بغیر اس کے کہ وہ اس کو سمجھے۔

جمہور نے چاروں اوصاف کو بہ جر پڑھا ہے اس بنا پر کہ اسم مبارک اللہ کی صفت ہیں۔ کسی نے کہا ہے کہ بدل کی بنا پر۔ پہلا قول زیادہ بہتر ہے۔ کسی نے (یعنی ابو وائل بن محارب، ابو العالیہ، نصر بن عاصم اور روسیہ نے) بہ رفع

① المعجم الكبير (۲۱/۶) تفسیر ابن ابی حاتم (۳۳۵۵) فتح البیان (۱۳۲/۱۴) فتح القدیر (۳۰۱/۵) امام بیہقی رحمہ اللہ فرماتے ہیں:

”إسناده جيد“ مجمع الزوائد (۷۵۴/۱۰)

② تفسیر ابن کثیر (۴/۶۶۴، ۶۷۵)

پڑھا ہے بنا بر اضمار مبتداء۔ نیز جمہور نے ﴿الْقُدُّوسِ﴾ کو بہ ضم قاف پڑھا ہے اور کسی نے (یعنی زید بن علی رضی اللہ عنہ) نے) بہ فتح قاف پڑھا ہے^(۱) اس کی تفسیر پہلے گزر چکی ہے۔ میسرہ سے مروی ہے کہ یہ آیت (یعنی سورت جمعہ کی پہلی آیت) تورات میں سات سو آیتوں کے ساتھ لکھی ہوئی ہے۔^(۲) (أخرجہ ابن المنذر والحاکم والبیہقی فی الشعب عن عطاء بن السائب عنہ)

قرآن تعالیٰ: ﴿هُوَ الَّذِي بَعَثَ فِي الْأُمِّيِّينَ﴾ ”أَيُّ: أُرْسِلَ إِلَيْهِمْ“ یعنی وہی ہے جس نے امیوں کی طرف بھیجا۔ ان سے مراد عرب ہیں وہ جو ان میں سے اچھی طرح لکھ سکتے ہیں اور وہ جو نہیں لکھ سکتے، اس لیے کہ وہ اہل کتاب نہیں ہیں۔ ”امی“ اصل میں وہ ہے جو نہ لکھتا ہے اور نہ لکھے ہوئے کو پڑھتا ہے۔ عرب میں سے اکثر ایسے ہی تھے۔ علامہ نسفی رحمہ اللہ کہتے ہیں کہ امی امت عرب کی طرف منسوب ہے، اس لیے کہ وہ امتوں میں سے نہ لکھتے تھے نہ پڑھتے تھے۔ کسی نے کہا ہے کہ کتابت طائف میں شروع ہوئی، انھوں نے اہل حیرہ سے لی اور اہل حیرہ نے اہل انبار سے لی۔^(۳) انتہی۔ سیدنا عبداللہ بن عمر رضی اللہ عنہما سے مروی ہے کہ وہ نبی مکرم ﷺ سے راوی ہیں کہ آپ ﷺ نے فرمایا: «إِنَّا أُمَّةٌ أُمِّيَّةٌ لَا نَكْتُبُ وَلَا نَحْسِبُ»^(۴) ”ہم امی امت ہیں، نہ ہم لکھتے ہیں اور نہ حساب جانتے ہیں۔“ (أخرجہ البخاری و مسلم وغیرہما)

﴿رَسُولًا مِنْهُمْ﴾ سے مراد ”مِنْ أَنْفُسِهِمْ وَجِنْسِهِمْ وَمِنْ جُمْلَتِهِمْ“ ہے، یعنی ایک رسول انہیں کی ذات کا اور جنس کا اور جملے کا، جیسا کہ اللہ تعالیٰ کے اس فرمان میں ہے: ﴿لَقَدْ جَاءَكُمْ رَسُولٌ مِنْ أَنْفُسِكُمْ﴾ [التوبة: ۱۲۸] ”تمہارے پاس ایک ایسے پیغمبر تشریف لائے ہیں جو تمہاری جنس سے ہیں۔“ قبائل عرب میں سے کوئی قبیلہ ایسا نہیں تھا جس سے رسول اللہ ﷺ کی قرابت نہ ہو اور انھوں نے آپ کو جانا تھا (ابن اسحاق کہتے ہیں کہ سوائے بنی تغلب کے، اللہ پاک نے آپ ﷺ کو ان سے پاک رکھا، چنانچہ ان کی آپ ﷺ پر ولادت نہیں ٹھہرائی ان کی نصرانیت کے سبب سے۔^(۵) ذکرہ الخطیب)۔

اللہ پاک نے جو احسان رکھا کہ انہیں میں سے ایک رسول بھیجا، اس کی یہ وجہ ہے کہ یہ بات موافقت کے بہت قریب ہے، کیوں کہ جنس اپنی جنس کی طرف زیادہ مائل ہوتی ہے اور اس سے زیادہ قریب ہوتی ہے۔ کسی نے کہا کہ ﴿رَسُولًا مِنْهُمْ﴾ سے یہ مراد ہے کہ ان کی طرح امی رسول بھیجا۔ یہ رسول امی صرف اس لیے ہوئے کہ پہلے انبیاء کی کتب میں ان کی صفت امی ہے اور ان میں اس صفت کا ہونا اس وہم کو زیادہ تر دور کر دیتا ہے کہ جو وحی اور حکمت لے کر وہ آئے، اس کے لیے کتابت سے مدد لی ہو اور اس لیے کہ ان کا حال اپنی امت کے حال سے ملتا جلتا ہو جس امت میں وہ مبعوث ہوئے۔ یہ بات ان کی سچائی اور صحیح ہونے کے زیادہ قریب ہے۔ آپ ﷺ جن لوگوں

(۱) فتح القدیر (۲۹۹/۵) (۲) مستدرک الحاکم (۵۲۹/۲) شعب الإیمان (۴۹۳/۲) (۳) تفسیر النسفی (۲۴۴/۴)

(۴) صحیح البخاری، رقم الحدیث (۱۸۱۴) صحیح مسلم (۱۰۸۰)

(۵) تفسیر القرطبی (۹۲/۱۸)

کی طرف بھیجے گئے ان میں سے یہاں امین کا ذکر کرنا اس بات کے منافی نہیں ہے، یعنی مانع نہیں ہے کہ ان کے علاوہ دوسروں کی طرف بھی بھیجے گئے ہیں، اس لیے کہ یہ بات اللہ تعالیٰ کے امر اور دلیل سے ثابت ہے، جیسا کہ اللہ تعالیٰ کا فرمان ہے: ﴿وَمَا أَرْسَلْنَاكَ إِلَّا كَافَّةً لِّلنَّاسِ﴾ [سبا: ۲۸] ”ہم نے آپ کو تمام لوگوں کے لیے بھیجا ہے۔“

جملہ ﴿يَتْلُوا عَلَيْهِمْ آيَاتِهِ﴾ حال ہے یا صفت ہے ﴿رَسُولًا﴾ کی، یعنی ایسا رسول جو ان پر اس کی آیتیں پڑھتا ہے۔ مراد قرآن شریف ہے، باوجود اس کے کہ امی ہے، نہ پڑھتا ہے، نہ لکھتا ہے اور نہ یہ کسی سے سیکھا ہے۔ جملہ ﴿وَيُزَكِّيهِمْ﴾ بھی ﴿رَسُولًا﴾ کی صفت ہے، یعنی ایسا رسول ہے جو ان کو کفر اور گناہوں کے میل کچیل سے پاک کرتا ہے۔^(۱) (کما قالہ ابن جریر و مقاتل) کسی نے کہا کہ ان کے دلوں کو ایمان کے ساتھ زکی اور پاک کرتا ہے۔

امام کرخی رحمہ اللہ نے کہا ہے کہ وہ ان کو عقائد کی جہت سے اس شے پر آمادہ کرتا ہے جس سے وہ زکی اور پاک ہو جاتے ہیں۔

جملہ ﴿وَيُعَلِّمُهُمُ الْكِتَابَ وَالْحِكْمَةَ﴾، ﴿رَسُولًا﴾ کی تیسری صفت ہے، یعنی ایسا رسول ہے کہ ان کو

کتاب و حکمت سکھاتا ہے۔ ”کتاب“ سے مراد قرآن شریف ہے اور ”حکمت“ سے مراد سنت ہے۔ امام حسن رحمہ اللہ نے

اسی طرح کہا ہے۔ کسی نے کہا ہے کہ ”کتاب“ خط بالقلم (قلم کے ساتھ لکھنا) اور ”حکمت“ دین میں سمجھ ہے۔ مالک بن

انس نے اسی طرح کہا ہے۔^(۲) کسی نے کہا ہے کہ ”کتاب“ سے مراد فرائض ہیں۔ ﴿وَإِنْ كَانُوا مِنْ قَبْلُ لَفِي

ضَلَالٍ مُّبِينٍ﴾ کلمہ ﴿إِنْ﴾ مخففہ ہے مثقلہ سے، حرف لام اس پر دلیل ہے، یعنی اور بے شک حال یہ ہے کہ وہ

ان میں اس رسول کے مبعوث ہونے سے پہلے ایسی کھلی گمراہی میں تھے کہ اس سے بڑھ کر تم کوئی گمراہی نہ دیکھو گے،

وہ یہ ہے کہ شرک و کفر و جہالت میں پڑے تھے، حق سے ہٹے ہوئے تھے۔

﴿وَاٰخِرِينَ مِنْهُمْ لَنَّا يَلْحَقُوا بِهِمْ﴾ مجرور ہے ﴿الْاٰمِيْنَ﴾ پر معطوف ہے، یعنی اس نے ﴿الْاٰمِيْنَ﴾

میں انہیں میں سے ایک رسول بھیجا، وہ امی جو اس کے زمانے میں تھے اور اس کو ان میں سے دوسروں میں بھیجا، وہ اس

وقت ان کے ساتھ لاحق نہیں ہوئے اور بعد میں ان کے ساتھ لاحق ہوں گے۔ یا منصوب ہے، ﴿يُعَلِّمُهُمُ﴾ کی

ضمیر منصوب پر معطوف ہے۔ ”أَيُّ: يُعَلِّمُهُمْ وَيُعَلِّمُ آخِرِينَ مِنْهُمْ“ جو کوئی آخر زمانے تک رسول اللہ ﷺ کی

شریعت کو جانے گا تو رسول اللہ ﷺ بالقوة اس کے معلم ہیں، اس لیے کہ آپ اس عظیم خیر اور بڑے فضل کی اصل

ہیں۔ یا ﴿يُزَكِّيهِمْ﴾ کے مفعول پر معطوف ہے۔ ”أَيُّ: يُزَكِّيهِمْ وَيُزَكِّي آخِرِينَ مِنْهُمْ“۔ ﴿اٰخِرِينَ﴾ سے

مراد وہ لوگ ہیں جو روز قیامت تک صحابہ کے بعد آئے۔ کسی نے کہا کہ ان سے وہ لوگ مراد ہیں جو غیر عرب میں

مسلمان ہوئے۔ امام عکرمہ رحمہ اللہ نے کہا ہے کہ تابعین ہیں۔ امام مجاہد رحمہ اللہ نے کہا ہے کہ سارے لوگ ہیں۔ اسی طرح

امام ابن زید اور سدی رحمہما نے بھی کہا ہے۔^(۳)

[۱] تفسیر القرطبی (۹۲/۱۸) [۲] تفسیر القرطبی (۹۲/۱۸) [۳] تفسیر القرطبی (۹۲/۱۸) فتح القلاہیر (۲۹۹/۵)

﴿لَمَّا يَلْحَقُوا بِهِمْ﴾، ﴿اٰخِرِيْنَ﴾ کی صفت ہے، یعنی ایسے ﴿اٰخِرِيْنَ﴾ کہ ابھی ان سے لاحق نہیں ہوئے اور آئندہ لاحق ہوں گے۔ کسی نے کہا ہے کہ اسلام کی طرف سہقت کرنے میں اور شرف و درجے میں لاحق نہ ہوں گے۔ یہ نفی ہمیشہ کے لیے ہے، اس لیے کہ تابعین میں سے اور اُن کے بعد کے لوگوں میں سے کوئی بھی صحابہ رضی اللہ عنہم سے لاحق نہ ہوگا اور نہ ان کی شان میں ان کے مساوی ہوگا تو اب یہاں منفی غیر متوقع الحصول ہوگا۔ چونکہ اس پر یہ بات وارد ہوتی تھی کہ ﴿لَمَّا﴾ تو اس شے کی نفی کرتا ہے جو متوقع الحصول ہے، حالاں کہ یہاں منفی ایسا نہیں ہے، اس لیے محلی نے ﴿لَمَّا﴾ کی تفسیر کلمہ ”لم“ سے کی ہے^① کہ جس کا منفی اس سے عام تر ہے کہ متوقع الحصول ہو یا نہ ہو، چنانچہ اس جگہ ﴿لَمَّا﴾ اپنے باب پر نہیں ہے۔

﴿بِهِمْ﴾ اور ﴿مِنْهُمْ﴾ میں ضمیر ﴿اَلْاٰمِيْنَ﴾ کی طرف راجع ہے۔ یہ اس بات کا موبد ہے کہ ﴿اٰخِرِيْنَ﴾ سے مراد وہ لوگ ہیں جو صحابہ کرام رضی اللہ عنہم کے بعد آئیں گے، خاص طور پر عرب میں سے روزِ قیامت تک۔ اور اگرچہ نبی کریم ﷺ جمعِ ثقلین کی طرف بھیجے گئے ہیں تو اس جگہ عرب کی تخصیص اس لیے ہے کہ ان پر احسان رکھا جائے اور یہ رسالت کے عام ہونے کو مانع نہیں ہے۔ یہ بھی جائز ہے کہ ﴿اٰخِرِيْنَ﴾ سے مراد عجم ہوں، اس لیے کہ گو وہ عرب میں سے نہیں ہیں، لیکن اسلام کے سبب سے بیشک وہ مثل عرب کے ہو گئے اور مسلمان سب کے سب ایک امت ہیں اگرچہ ان کی جنسیں مختلف ہیں۔

سیدنا ابو ہریرہ رضی اللہ عنہ سے مروی حدیث ان الفاظ میں ہے: ہم نبی مکرم ﷺ کے پاس بیٹھے ہوئے تھے کہ آپ ﷺ پر سورۃ الجمعہ نازل ہوئی: ﴿وَاٰخِرِيْنَ مِنْهُمْ لَمَّا يَلْحَقُوا بِهِمْ﴾۔ صحابہ نے عرض کی: اے اللہ کے رسول! وہ کون ہیں؟ تو آپ ﷺ نے ان کو جواب نہ دیا یہاں تک کہ آپ ﷺ سے تین بار پوچھا اور ہم میں سلمان فارسی رضی اللہ عنہ تھے تو آپ ﷺ نے اپنا ہاتھ سلمان فارسی رضی اللہ عنہ پر رکھا، پھر فرمایا: اگر ایمان ثریا کے نزدیک ہوتا تو البتہ اس کو ان لوگوں میں سے جا پہنچتے۔^② (أخرج البخاري وغيره وأخرجه أيضا مسلم من حديثه مرفوعاً بلفظ ”لو كان الإيمان عند الثريا لذهب به رجال من فارس أو قال من أبناء فارس“۔^③ وعن قيس بن سعد بن عبادة أن رسول الله ﷺ قال: ”لو كان الإيمان بالثريا لنالته ناس من أهل فارس“^④ أخرجه سعيد بن منصور وابن مردويه.)

﴿وَهُوَ الْعَزِيزُ الْحَكِيمُ﴾ یعنی وہ بہت عزت اور حکمت والا ہے اس بات میں کہ اس نے ایک آدمی کو اس امرِ عظیم کی قدرت دی اور اس پر اس کی تائید فرمائی اور سارے بشر سے اس کو چن لیا۔ ﴿ذٰلِكَ فَضْلُ اللّٰهِ يُؤْتِيْهِ مَنْ يَّشَآءُ وَاللّٰهُ ذُو الْفَضْلِ الْعَظِيْمِ﴾^⑤ یعنی یہ جس کا ذکر ہو چکا ہے یا اسلام جیسا کہ امام کلینی رضی اللہ عنہ نے کہا، یا

① تفسیر الجلالین (۷۴۱/۱) ② اس کی تخریج زیر تفسیر آیت میں ہو چکی ہے۔ ③ صحیح مسلم، رقم الحدیث (۲۵۴۶)

④ الدر المنثور (۱۵۳/۸) ⑤ فتح القدیر (۲۹۹/۵)

وحی و نبوت جیسا کہ امام قتادہ رضی اللہ عنہ نے کہا، یا عجم کا عرب سے لاحق کرنا یا دین جیسا کہ سیدنا عبداللہ بن عباس رضی اللہ عنہما نے فرمایا ہے، ^① اللہ کا فضل ہے وہ دیتا ہے جس کو دینا چاہتا ہے اور جیسا اس کی حکمت کا تقاضا ہوتا ہے اور اللہ تعالیٰ ایسے بڑے فضل والا ہے کہ کوئی فضل اس کے برابر یا اس کے قریب نہیں ہوتا۔ جبکہ یہود نے تورات پر عمل کرنا ترک کیا اور محمد رسول اللہ ﷺ پر ایمان نہ لائے تو اللہ پاک نے ان کی ایک مثال بیان فرمائی: ^②

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ
الْحِمَارِ يَحْمِلُ أَسْفَارًا بِئْسَ مَثَلُ الْقَوْمِ الَّذِينَ كَذَّبُوا بِآيَاتِ
اللَّهِ وَاللَّهُ لَا يَهْدِي الْقَوْمَ الظَّالِمِينَ ﴿٥﴾ قُلْ يَا أَيُّهَا الَّذِينَ
هَادُوا إِن زَعَمْتُمْ أَنَّنَا أَوْلِيَاءُ لِلَّهِ مِن دُونِ النَّاسِ
فَتَمَنَّوْا الْمَوْتَ إِن كُنْتُمْ صَادِقِينَ ﴿٦﴾ وَلَا يَتَمَنَّوْنَ أَبَدًا
بِمَا قَدَّمَتْ أَيْدِيهِمْ وَاللَّهُ عَلِيمٌ بِالظَّالِمِينَ ﴿٧﴾ قُلْ إِن
الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ ثُمَّ تُرَدُّونَ
إِلَى عِلْمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ
تَعْمَلُونَ ﴿٨﴾

ان لوگوں کی مثال، جنہیں حاملِ تورات بنایا گیا، پھر انہوں نے اسے نہیں اٹھایا، اس گدھے کی سی ہے جو کتابیں اٹھاتا ہے، بری مثال ہے اس قوم کی جنہوں نے اللہ کی آیات کو جھٹلایا، اور اللہ ظالم قوم کو ہدایت نہیں دیتا ^⑤ (اے نبی!) کہہ دیجیے: اے لوگو جو یہودی ہوئے! اگر تم دعویٰ کرتے ہو کہ بے شک تم اللہ کے دوست ہو سب لوگوں کے سوا، تو موت کی تمنا کرو، اگر تم سچے ہو ^⑥ اور وہ کبھی یہ تمنا نہیں کریں گے بوجہ ان (برے اعمال) کے جو وہ اپنے ہاتھوں آگے بھیج چکے ہیں، اور اللہ ظالموں کو خوب جانتا ہے ^⑦ کہہ دیجیے: بے شک موت جس سے تم فرار ہوتے ہو، وہ تو یقیناً تمہیں ملنے والی ہے، پھر تم اس کی طرف لوٹائے جاؤ گے جو غیب اور حاضر کو جاننے والا ہے، پھر وہ تمہیں بتائے گا جو تم عمل کرتے تھے ^⑧

یہود کے عالم ایسے تھے کہ کتاب پڑھی اور دل پر کچھ اثر نہ ہوا۔ اللہ ہم کو پناہ دے، آمین۔ جس کو معلوم ہو کہ

میرا اللہ تعالیٰ کے ہاں درجہ ہے اور کچھ خطرہ نہیں تو وہ بے شک مرنے سے خوش ہو اور نہ ڈرے۔ یہود کی یہی خرابی تھی کہ دین کو سمجھتے بوجھتے دنیا کی خاطر چھوڑ دیتے تھے۔ ایسی بات سے ہم کو منع کیا۔ جمعے کا حکم بھی ایسا ہی ہے کہ جب جمعے کا وقت ہو تو دنیا کے کاموں میں نہ لگو۔ انتہی۔

یہود کی مذمت اور انھیں مباہلے کے طور پر موت کی تمنا کی دعوت:

تفسیر ابن کثیر میں ہے کہ اللہ تعالیٰ یہود کی مذمت فرماتا ہے جن کو تورات عطا ہوئی اور اس پر عمل کرنے کے لیے ان پر لادی گئی، پھر انھوں نے اس پر عمل نہ کیا۔ اس بات میں ان کی مثال گدھے کی طرح ہے کہ جب اس پر کتابیں لادی جاتی ہیں تو وہ اس شے کو نہیں جانتا جو ان میں ہے اور وہ ان کو اٹھائے ہوئے چلتا ہے، ظاہری اور حسی طور پر اٹھانا اور وہ اس شے کو نہیں جانتا جو اس پر ہے۔ اسی طرح یہ لوگ ہیں اس کتاب کو لادنے میں جو ان کو دی گئی۔ لفظاً تو اس کو حفظ کیا اور اس کو سمجھتے نہیں، نہ اس کے مقتضی پر عمل کیا، بلکہ اس کی تاویل و تحریف اور تبدیل کی تو ان کا حال گدھے سے بھی زیادہ برا ہے، کیوں کہ گدھے کو تو کچھ فہم نہیں ہے اور ان لوگوں کی فہمیں ہیں جن سے کام نہ لیا۔ اسی لیے اللہ تعالیٰ نے دوسری آیت میں فرمایا ہے: ﴿أُولَٰئِكَ كَالْأَنْعَمِ بَلْ هُمْ أَضَلُّ أُولَٰئِكَ هُمُ الْغَافِلُونَ﴾ [الأعراف: ۱۷۹] ”یہ لوگ چوپایوں کی طرح ہیں، بلکہ یہ ان سے بھی زیادہ گمراہ ہیں۔ یہی لوگ غافل ہیں۔“ اور یہاں ﴿يُسِّمِ مَثَلُ الْقَوْمِ الَّذِينَ كَذَبُوا بِآيَاتِ اللَّهِ وَاللَّهُ لَا يَهْدِي الْقَوْمَ الظَّالِمِينَ﴾ فرمایا۔ سیدنا عبداللہ بن عباس رضی اللہ عنہما سے مروی ہے کہ رسول اللہ ﷺ نے فرمایا ہے: جس شخص نے جمعے کے دن کلام کیا اور امام خطبہ پڑھ رہا ہے تو وہ گدھے کی طرح ہے جو کتابیں لادے چلتا ہے اور جس نے اس شخص سے کہا کہ چپ رہ تو اس کا جمعہ نہیں ہے۔^①

(أخرجہ الإمام أحمد)

پھر فرمایا: ﴿قُلْ يَا أَيُّهَا الَّذِينَ هَادُوا إِن زَعَمْتُمْ أَنَّكُمْ أَوْلِيَاءُ لِلَّهِ مِنْ دُونِ النَّاسِ فَتَمَنَّوُا الْمَوْتَ إِن كُنْتُمْ صَادِقِينَ﴾ یعنی اے یہودیو! اگر تم یہ زعم کرتے ہو کہ تم ہدایت پر ہو اور محمد ﷺ اور ان کے اصحاب رضی اللہ عنہم گمراہی پر ہیں تو دونوں گروہ میں سے جو گمراہ ہے اس پر موت کی دعا کرو، اگر تم سچے ہو اس بات میں جس کا زعم کرتے ہو۔ اللہ پاک نے فرمایا: ﴿وَلَا يَتَمَنَّوْنَ أَبَدًا بِمَا قَدَّمَتْ أَيْدِيهِمْ﴾ یعنی اس کفر و ظلم و فجور کے سبب سے جو اپنے لیے کر رہے ہیں کبھی اس کی دعا نہ کریں گے۔ ﴿وَاللَّهُ عَلِيمٌ بِالظَّالِمِينَ﴾

یہ مباہلہ جو یہود کے لیے ہے، اس پر سورۃ البقرہ میں کلام گزر چکا ہے، جہاں پر یہ فرمایا ہے: ﴿قُلْ إِن كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوُا الْمَوْتَ إِن كُنْتُمْ صَادِقِينَ﴾^② وَلَٰكِن يَتَمَنَّوْنَ أَبَدًا بِمَا قَدَّمَتْ أَيْدِيهِمْ وَاللَّهُ عَلِيمٌ بِالظَّالِمِينَ وَلَتَجِدَنَّهُمْ أَحْرَصَ النَّاسِ عَلَىٰ حَيَوتِهِمْ وَمِنْ

① مسند أحمد (۲۳۰/۱) اس کی سند میں ”مجالد بن سعید“ ضعیف راوی ہے۔ (ضعیف الترغیب والترہیب: ۱۱۲/۱)

الَّذِينَ أَشْرَكُوا يَوَدُّ أَحَدُهُمْ لَوْ يُعَمَّرَ أَلْفَ سَنَةٍ وَمَا هُوَ بِمُزَحِّجِهِ مِنَ الْعَذَابِ أَنْ يُعَمَّرَ وَاللَّهُ بَصِيرٌ
بِمَا يَعْمَلُونَ ﴿البقرة: ۹۴-۹۶﴾ ”آپ کہہ دیجیے کہ اگر آخرت کا گھر صرف تمہارے ہی لیے ہے، اللہ تعالیٰ کے
نزدیک اور کسی کے لیے نہیں، تو آؤ اپنی سچائی کے ثبوت میں موت طلب کرو۔ لیکن اپنی کرتوتوں کو دیکھتے ہوئے کبھی
بھی موت نہیں مانگیں گے۔ اللہ تعالیٰ ظالموں کو خوب جانتا ہے۔ بلکہ سب سے زیادہ دنیا کی زندگی کا حریص اے نبی!
آپ انہیں کو پائیں گے۔ یہ حرصِ زندگی میں مشرکوں سے بھی زیادہ ہیں، ان میں سے تو ہر شخص ایک ایک ہزار سال کی
عمر چاہتا ہے، گویا یہ عمر دیا جانا بھی انہیں عذاب سے نہیں چھڑا سکتا، اللہ تعالیٰ ان کے کاموں کو بخوبی دیکھ رہا ہے۔“

وہاں اس پر گفتگو گزر چکی ہے جس طرح کہ آلِ عمران میں نصاریٰ کے مباہلے کا ذکر گزر چکا ہے: ﴿فَمَنْ
حَاجَّكَ فِيهِ مِنْ بَعْدِ مَا جَاءَكَ مِنَ الْعِلْمِ فَقُلْ تَعَالَوْا نَدْعُ أَبْنَاءَنَا وَابْنَاءَكُمْ وَنِسَاءَنَا وَنِسَاءَكُمْ وَأَنْفُسَنَا
وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَتَ اللَّهِ عَلَى الْكَاذِبِينَ﴾ [آل عمران: ۶۱] ”اس لیے جو شخص آپ کے پاس
اس علم کے آ جانے کے بعد بھی آپ سے اس میں جھگڑے تو آپ کہہ دیں کہ آؤ ہم تم اپنے اپنے فرزندوں کو اور ہم تم اپنی
اپنی عورتوں کو اور ہم تم خاص اپنی جانوں کو بلا لیں، پھر ہم عاجزی کے ساتھ التجا کریں اور جھوٹوں پر اللہ تعالیٰ کی
لعنت کریں۔“ اور مشرکین کا مباہلہ سورتِ مریم میں مذکور ہے: ﴿قُلْ مَنْ كَانَ فِي الضَّلَالَةِ فَلْيَبْذُ لَهُ الرَّحْمَنُ
مَذًّا﴾ [مریم: ۷۵] ”کہہ دیجیے! جو گمراہی میں ہوتا ہے اللہ رحمان اس کو خوب لمبی مہلت دیتا ہے۔“

امام احمد رحمہ اللہ نے عن عمرہ عن ابن عباس رضی اللہ عنہما روایت کیا ہے کہ ابو جہل۔ لعنہ اللہ۔ نے کہا کہ اگر میں
محمد ﷺ کو کعبے کے نزدیک دیکھوں تو البتہ میں آؤں اس کے پاس یہاں تک کہ اس کی گردن کو روندوں، چنانچہ
رسول اللہ ﷺ نے فرمایا: اگر وہ ایسا کرتا تو اسی وقت فرشتے اس کو پکڑ لیتے اور اگر یہود موت کی تمنا کرتے تو البتہ مر
جاتے اور نار میں اپنے ٹھکانے دیکھ لیتے اور اگر نکلتے وہ لوگ جو رسول اللہ ﷺ کے ساتھ مباہلہ کرتے تھے، تو البتہ وہ
اس حال میں لوٹتے کہ نہ پاتے اہل کو اور نہ مال کو۔^① (ورواہ البخاری والترمذی والنسائی من حدیث عبدالرزاق عن
معمر ابن خالد عن عبید اللہ بن عمرو عن عبدالکریم ورواہ النسائی أيضا عن عبد الرحمن بن عبد اللہ الحلبي عن عبید اللہ
ابن عمرو الرقي و به أتم)

تو لہ تعالیٰ: ﴿قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلْقِيكُمْ ثُمَّ تُرَدُّونَ إِلَىٰ عِلِيمِ الْغَيْبِ وَالشَّهَادَةِ
فِيَنبِّئُكُمْ بِمَا كُنْتُمْ تَعْمَلُونَ﴾ جیسا کہ اللہ تعالیٰ کا سورۃ النساء میں فرمان ہے: ﴿إِنَّمَا تَكُونُوا يُدْرِكُكُمُ الْمَوْتُ
وَلَوْ كُنْتُمْ فِي بُرُوجٍ مُّشَيَّدَةٍ﴾ [النساء: ۷۸] ”تو جہاں کہیں بھی ہو موت تمہیں آ پکڑے گی، گو تم مضبوط قلعوں میں
ہو۔“ معجم طبرانی میں عن الحسن عن سمرہ مرفوعاً مروی ہے: ”موت سے بھاگنے والے کی مثال ایسی ہے جیسے ایک لومڑی

① صحیح البخاری، رقم الحدیث (۴۶۷۵) سنن الترمذی (۳۳۴۸) سنن النسائی الکبریٰ (۵۱۸، ۳۰۸/۶) مسند أحمد (۲۴۸/۱)

ہو جس پر زمین کا کچھ قرض ہو، وہ اس خوف سے کہ کہیں یہ مجھ سے مانگ نہ بیٹھے بھاگے، بھاگتے بھاگتے جب تھک جائے تب اپنے جھٹ میں گس جائے، جہاں گھسی اور زمین نے پھر اس سے تقاضا کیا کہ لومڑی میرا فرض ادا کر، وہ پھر وہاں سے دم دبائے ہوئے تیزی سے بھاگی، آخر یوں ہی بھاگتے بھاگتے ہلاک ہو گئی۔^①

فتح البیان کا بیان:

فتح البیان میں ہے: ﴿حُمِّلُوا الثَّوْرَةَ﴾ کا مطلب یہ ہے کہ ان کو اس کے ساتھ قائم ہونے کی اور جو کچھ اس میں ہے اس پر عمل کرنے کی تکلیف دی گئی تھی۔ جر جانی ﷺ نے کہا ہے کہ ”حُمِّلُوا حَمَالَةً“ بہ معنی ”كَفَالَةً“ سے ہے ”حُمِّلَ عَلَى الظَّهْرِ“ سے نہیں ہے۔ ”حَمِيلٌ“ کفیل کو کہتے ہیں، یعنی وہ احکامِ تورات کے ضامن و کفیل کیے گئے تھے۔ پھر اس نے جس شے کو واجب کیا اس پر انھوں نے عمل نہ کیا اور نہ ہی ان حکمتوں کی اطاعت کی جن کا اس میں ان کو حکم دیا گیا تھا اور نہ اس کا حق ادا کیا، ان کی مثال گدھے کی مثال کی طرح ہے جو سب حیوانوں سے بڑھ کر کند ذہن ہے، خاص کر کے اس کا ذکر اس لیے کیا گیا کہ وہ انتہا درجے کا غبی ہے۔ ﴿يَحْمِلُ أَسْفَارًا﴾ حال ہے ﴿الْحِمَارِ﴾ سے، یا اس کی صفت ہے، اس لیے کہ اس سے مراد جنسِ حمار ہے (اس سے کوئی معین حمار مراد نہیں ہے تو اب نکرہ کے حکم میں ہو گیا۔ جملہ جو نکرہ کے حکم میں ہے اس کی صفت ہو سکتا ہے، جیسا کہ شاعر نے کہا:

وَلَقَدْ أَمَرْتُ عَلَى اللَّيْمِ يَسُبُّنِي فَمَضَيْتُ ثُمَّ قُلْتُ لَا يَعْنِينِي

مامون بن ہارون رشید نے ”يُحْمَلُ“ مشدود بہ صیغہ مجہول پڑھا ہے۔^③ ”أَسْفَارُ“ جمع ”سِفَر“ بہ معنی کتاب کبیر ہے، اس لیے کہ جب کتاب پڑھی جاتی ہے تو معنی کا اسفار و اظہار کرتی ہے۔ سیدنا عبداللہ بن عباس رضی اللہ عنہما نے فرمایا: ﴿أَسْفَارًا﴾ ”کُتُبًا“^④ یعنی بڑی بڑی علم کی کتابیں۔ میمون بن مہران رضی اللہ عنہ کہتے ہیں: ”الْحِمَارُ لَا يَذَرِي أَسْفَرَ عَلَى ظَهْرِهِ أَمْ زَبَلٌ“^⑤ یعنی گدھا نہیں جانتا کہ اس کی پشت پر کتاب ہے یا سرگین۔ چنانچہ یہود ایسے ہی ہیں اور ہر وہ شخص جس نے جان لیا اور اپنے علم پر عمل نہ کیا پس یہ اس کی مثال ہے اور یہ مثال اس شخص کو بھی لاحق ہوتی ہے جس نے قرآن کے معنی نہ سمجھے اور اس شے پر عمل نہ کیا جو اس میں ہے اور اس سے اعراض کیا اس شخص کے اعراض کرنے کی طرح جس کو اس کی حاجت نہیں ہے۔ اسی لیے میمون بن مہران رضی اللہ عنہ نے کہا ہے: ”يَا أَهْلَ الْقُرْآنِ اتَّبِعُوا الْقُرْآنَ قَبْلَ أَنْ يَتَّبِعَكُمْ“ پھر یہ آیت پڑھی،^⑥ یعنی آؤ قرآن والو قرآن کی پیروی کرو، اس سے قبل کہ وہ تمہارا پیچھا کرے اور کہے کہ تم نے مجھ پر عمل کیوں نہ کیا۔

① المعجم الكبير (٢٢٢/٧) تفسیر ابن کثیر (٤٦٦/٤، ٤٦٧) اس کی سند میں ”معاذ بن محمد ہذلی“ ضعیف راوی ہے۔

③ الباب فی علوم الكتاب (٧٣/١٩) ④ تفسیر الطبري (٣٧٨/٢٣) ⑤ فتح القدیر (٣٠٠/٥) ⑥ تفسیر الرازي (٦/٣٠)

لطیفہ:

شیخنا المرحوم صاحب فتح البیان نے اپنی کتاب ”اتحاف النبلاء“ میں ذکر کیا ہے۔ دماینی نے اپنے استاد ابن عرفہ سے نقل کیا ہے کہ وہ اسکندریہ میں درس دے رہے تھے کہ ایک عبارت وارد ہوئی جس میں مضاف الیہ کی طرف ضمیر پھرتی تھی تو درس میں جو طالب علم حاضر تھے ان میں سے ایک بولا کہ نحوی تو مضاف الیہ کی طرف ضمیر پھرنے کو منع کرتے ہیں، پھر یہ عبارت کیسے ٹھیک ہوگی؟ تو ابن عرفہ اسی وقت بول اٹھے کہ اللہ تعالیٰ نے فرمایا ہے ﴿كَمَثَلِ الْجِمَارِ يَحِصِلُ اسْفَارًا﴾ وَفِيهِ مِنَ اللَّطَافَةِ مَا لَا يَخْفَىٰ.

باجملہ پھر اللہ پاک نے مذکورہ مثال کی مذمت کی اور مراد یہودیوں کی مذمت ہے۔ چنانچہ فرمایا: ﴿بِئْسَ مَثَلُ الْقَوْمِ الَّذِينَ كَذَّبُوا بِآيَاتِ اللَّهِ﴾ ”أَيُّ: بِئْسَ مَثَلًا“ تمہیں محذوف ہے اور فاعل مضمَر ہے جس کی تمہیں سے تفسیر کی گئی ہے اور ﴿مَثَلُ الْقَوْمِ﴾ مذمت کے ساتھ مخصوص ہے یعنی وہ ازروئے مثال بری ہے اس قوم کی مثال جنہوں نے اللہ تعالیٰ کی آیتیں جھٹلائیں، یا یوں کہو کہ ﴿مَثَلُ الْقَوْمِ﴾، ﴿بِئْسَ﴾ کا فاعل ہے اور مذمت کے ساتھ مخصوص اس کے بعد کا موصول ہے بنا بر حذف مضاف: ”أَيُّ: مَثَلُ الَّذِينَ كَذَّبُوا“ یہ بھی جائز ہے کہ موصول قوم کی صفت ہو تو اب محل جر میں ہوگا اور مخصوص بالذم محذوف۔ تقدیر یہ ہے: ”بِئْسَ مَثَلُ الْقَوْمِ الْمُكَذِّبِينَ مَثَلُ هَؤُلَاءِ“ ”آیات“ سے مراد نبی کریم ﷺ ہیں اور قرآن کی آیات جن کو آپ ﷺ لے کر آئے۔ کسی نے کہا کہ تورات کی آیات مراد ہیں، اس لیے کہ انہوں نے ان کی تکذیب کی، جبکہ نبی کریم ﷺ پر ایمان لانے کو ترک کیا، کیوں کہ تورات میں تو آپ ﷺ پر ایمان لانے کا حکم ہے۔ ﴿وَاللَّهُ لَا يَهْدِي الْقَوْمَ الظَّالِمِينَ﴾ یعنی اللہ تعالیٰ کافروں کو علی العموم راہ نہیں بتاتا تو اب یہود اس میں بدرجہ اولیٰ داخل ہوں گے۔ ان سے مراد وہ ہیں جن کا ایمان نہ لانا اس کے علم میں سابق ہو چکا ہے، ورنہ اس نے تو بہت سے کافروں کو ہدایت کی۔

﴿الَّذِينَ هَادُوا﴾ سے مراد وہ ہیں جو یہودی ہوئے اور یہودیت کا دین اختیار کیا۔ یہ موسیٰ علیہ السلام کی ملت ہے۔ یہود نے لوگوں پر فضیلت کا دعویٰ کیا اور یہ کہا تھا کہ وہ اور لوگوں کے سوا اللہ تعالیٰ کے دوست ہیں۔ جیسا کہ اللہ تعالیٰ نے فرمایا: ﴿لَا تَحْزَنْ أَوَلَدُ اللَّهِ وَأَحِبُّوهُ﴾ [المائدة: ۱۸] ”ہم اللہ تعالیٰ کے بیٹے اور اس کے دوست ہیں۔“ نیز فرمایا: ﴿لَنْ يَدْخُلَ الْجَنَّةَ إِلَّا مَنْ كَانَ هُودًا﴾ [البقرة: ۱۱۱] ”جنت میں یہود و نصاریٰ کے سوا اور کوئی نہ جائے گا۔“ چنانچہ اللہ پاک نے اپنے رسول ﷺ کو حکم دیا کہ وہ جب اس باطل دعوے کا ادعا (دعویٰ) کریں تو ان سے یوں کہیں: ﴿إِنْ زَعَمْتُمْ أَنتُمْ أَوْلِيَاءُ لِلَّهِ مِنْ دُونِ النَّاسِ فَتَمْنُوا الْوَيْتَ إِنْ كُنْتُمْ صَادِقِينَ﴾ یعنی اگر تم دعویٰ کرتے ہو کہ سب لوگوں کے سوا تم اللہ تعالیٰ کے دوست ہو اور دوست آخرت کو اختیار کرتا ہے اور اس کا مبداء اور راستہ موت ہے تو تم موت کی تمنا کرو تا کہ تم اس کی کرامت کی طرف چلے جاؤ جس کی طرف تم اپنے زعم میں جاؤ گے

اگر تم اس دعوے میں سچے ہو، کیوں کہ جو کوئی یہ جانتا ہے کہ وہ اہل جنت سے ہے تو وہ چاہتا ہے کہ اس دائرہ ناپائیدار مشوب باکدار (گرا ہوا) سے رہائی پائے۔ جمہور نے ﴿فَتَمَنَّوْا الْمَوْتَ﴾ کو بہ ضم واو پڑھا ہے اور کسی نے (یعنی ابن مسیف رحمہ اللہ نے) بہ فتح واو پڑھا ہے تخفیف کے لیے۔ امام کسائی رحمہ اللہ نے واو کا ہمزہ سے ابدال بیان کیا ہے۔^①

باجملہ پھر اللہ پاک نے اس بات کی خبر دی جو ان سے آئندہ زمانے میں صادر ہوگی، یعنی وہ اپنے گناہوں کے سبب سے یہ کبھی نہ کریں گے۔ چنانچہ ارشاد فرمایا: ﴿وَلَا يَتَمَنَّوْنَ اَبَدًا اِسَاقًا قَدْ مَتَّ اَيُّدِيْهُمْ﴾ یعنی ان اعمال کے سبب سے جو انھوں نے کیے ہیں، یعنی کفر و معاصی جو نار میں داخل ہونے کا موجب ہیں اور کتاب الہی میں تحریف اور تبدیل کرنے کے سبب سے وہ کبھی موت کی تمنا نہ کریں گے۔ ﴿وَاللّٰهُ عَلِيْمٌ بِالظَّالِمِيْنَ﴾ یعنی اور اللہ تعالیٰ علی العموم ظالموں کو جانتا ہے اور یہ یہود تو اس میں بدرجہ اولیٰ داخل ہیں۔

امام زحتری رحمہ اللہ فرماتے ہیں کہ ”لَا“ اور ”لَنْ“ کے درمیان کوئی فرق نہیں ہے اس بات میں کہ ان میں سے ہر ایک مستقبل کی نفی کے لیے ہے، مگر اتنا فرق ہے کہ ”لَنْ“ میں جو تاکید اور تشدید ہے وہ ”لَا“ میں نہیں ہے، چنانچہ ایک دفعہ تو تاکید کے لفظ کے ساتھ آیا: ﴿وَلَنْ يَّتَمَنَّوْهُ﴾ [البقرة: ۹۵] میں اور ایک دفعہ لفظ تاکید کے بغیر آیا ﴿وَلَا يَتَمَنَّوْنَ﴾ میں۔^② امام ابو حیان رحمہ اللہ نے کہا ہے کہ یہ زحتری رحمہ اللہ کا اپنے مذہب کی طرف سے جماعت کے مذہب کی طرف رجوع ہے۔ اس کا مذہب یہ ہے کہ ”لَنْ“ تابید پر نفی کا مقتضی ہے۔ اور جماعت کا یہ مذہب ہے کہ وہ اس کا مقتضی نہیں ہے۔^③ صاحب فتح البیان رحمہ اللہ فرماتے ہیں کہ اس میں رجوع نہیں ہے۔ اس میں غایت یہ ہے کہ زحتری رحمہ اللہ نے اس سے سکوت کیا اور اس کا نفی مستقبل میں ”لَا“ اور ”لَنْ“ کے درمیان شریک کرنا اس کی نفی نہیں کرتا کہ ”لَنْ“ کا اختصاص کسی اور معنی کے ساتھ ہو۔^④

باجملہ پھر اللہ پاک نے رسول اللہ ﷺ کو حکم دیا کہ ان سے یہ کہہ دیں کہ موت سے بھاگنا ان کو نجات نہ دے گا اور وہ ان پر نازل ہو کر رہے گی۔ چنانچہ فرمایا: ﴿قُلْ اِنَّ الْمَوْتَ الَّذِي تَفِرُّوْنَ مِنْهُ فَائَةٌ مَّلَقِيْكُمْ﴾ یعنی جس موت سے تم بھاگتے ہو وہ تو ضرور تم کو ملنی ہے اور بلا شک تم پر نزول کرنے والی ہے۔ ﴿فَاِنَّهُ﴾ میں حرف فاء اس لیے داخل ہوا ہے کہ اس میں اسم شرط کے معنی شامل ہیں۔ امام زجاج رحمہ اللہ کہتے ہیں کہ ”اِنْ زَيْدًا فَمُنْطَلِقٌ“ نہیں بولا جاتا^⑤ اور یہاں فرمایا: ﴿فَاِنَّهُ مَلَقِيْكُمْ﴾ شرط و جزا کے سبب سے جو ﴿الَّذِي﴾ کے معنی میں ہیں: ”اَيُّ: اِنْ فَرَرْتُمْ مِنْهُ فَائَةٌ مَّلَقِيْكُمْ“ اور اس بات پر دلالت کرنے میں مبالغہ ہو گا کہ موت سے بھاگنے کا کوئی فائدہ نہیں۔ کسی نے کہا ہے کہ وہ محض زاید ہے نہ کہ مذکور تفسیر کے سبب۔ کسی نے کہا کہ کلام نو ﴿تَفِرُّوْنَ مِنْهُ﴾ پر

③ البحر المحيط (۲۶۴/۸)

② الکشاف (۵۳۲/۴)

① فتح القدیر (۳۰۰/۵)

⑤ معانہ القرآن (۱۷۱/۵)

④ فتح البیان (۱۳۵/۱۴)

تمام ہو چکا۔ پھر ابتداء کی تو فرمایا: ﴿فَإِنَّهُ مُلْقِيكُمْ﴾ چونکہ برزخ میں قیام کرنا ایک ہولناک بات ہے اور اس کا ہونا ضروری ہے۔

اس لیے اس پر اور اس کے لمبا ہونے پر بہ آلہ تراخی (دیر کرنا) تنبیہ کی۔ چنانچہ فرمایا: ﴿ثُمَّ تُرَدُّونَ إِلَىٰ عَلِيمِ الْغَيْبِ وَالشَّهَادَةِ فَيُنَبِّئُكُمْ بِمَا كُنْتُمْ تَعْمَلُونَ﴾ یعنی موت تم سے ضرور ملے گی اس کے بعد برزخ کے ہولناک امور پیش آئیں گے، پھر ایک مدتِ دراز کے بعد قیامت کے دن اس ذاتِ پاک کی طرف پھیرے جاؤ گے جو پوشیدہ چیزوں کا اور ظاہر چیزوں کا جاننے والا ہے پھر وہ تم کو تمہارے قبیح اعمال کی خبر دے گا اور ان پر تم کو جزا دے گا۔ اس میں وعید اور دھمکی ہے۔^①

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۚ ذَلِكُمْ خَيْرٌ لَّكُمْ إِنْ كُنْتُمْ تَعْلَمُونَ ۝ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَّعَلَّكُمْ تُفْلِحُونَ ۝

اے ایمان والو! جب اذان دی جائے نماز کے لیے جمعہ کے دن، تو تم اللہ کے ذکر کی طرف دوڑو اور خرید و فروخت کرنا چھوڑ دو، یہ تمہارے لیے بہتر ہے، اگر تم جانتے ہو^② پھر جب نماز پوری ہو جائے، تو تم زمین میں پھیل جاؤ اور اللہ کا فضل تلاش کرو، اور اللہ کو کثرت سے یاد کرو، شاید تم فلاح پاؤ^③

جمعہ اور یوم جمعہ کے آداب کا بیان:

ہر اذان کا یہ حکم نہیں، کیوں کہ جماعت پھر بھی ملے گی اور جمعہ ایک ہی جگہ ہوتا تھا، پھر کہاں ملے گا۔ اللہ تعالیٰ کا ذکر خطبے کو کہا۔ ایسے وقت جائے کہ خطبہ سنے۔ یہود کے ہاں عبادت کا دن ہفتہ تھا سارا دن خرید و فروخت منع تھی، اس واسطے فرما دیا کہ تم نماز کے بعد روزی تلاش کرو اور روزی کی تلاش میں بھی اللہ تعالیٰ کو نہ بھولو۔ انتہیٰ۔

① جمعے کا نام جمعہ صرف اس لیے رکھا گیا کہ یہ جمع سے مشتق ہے، کیوں کہ اہل اسلام ہر ہفتے میں ایک بار اس میں بڑی بڑی عبادت گاہوں میں جمع ہوتے ہیں۔ ② اور اس میں ساری مخلوق کامل ہوئی ہے اس لیے کہ یہ چھٹا دن ہے ان چھ دنوں میں سے جن میں اللہ تعالیٰ نے زمین و آسمان پیدا کیے۔ ③ اور اسی میں آدم علیہ السلام پیدا کیے گئے۔

④ اور اسی میں جنت کے اندر داخل کیے گئے۔ ⑤ اور اسی میں اس سے نکالے گئے۔ ⑥ اور اسی میں قیامت قائم ہو گی۔ ⑦ اور اسی میں ایک ایسی گھڑی ہے کہ اس میں مومن اللہ تعالیٰ سے کسی بھی خیر کا سوال کرتا ہے تو وہ اس کو عطا کرتا ہے، جیسا کہ اس بارے میں صحیح حدیثیں ثابت ہوئی ہیں۔ سلمان رضی اللہ عنہ کہتے ہیں کہ ابو القاسم رضی اللہ عنہ نے فرمایا: او سلمان! یومِ جمعہ کیا ہے؟ میں نے عرض کی کہ اللہ تعالیٰ اور اس کا رسول ﷺ زیادہ جانتے ہیں تو آپ ﷺ نے فرمایا: یومِ جمعہ وہ دن ہے جس میں اللہ تعالیٰ نے تیرے ماں باپ کو جمع کیا، یا تمہارے باپ کو۔^① (أخرجہ ابن أبي حاتم وقد روي عن أبي هريرة رضي الله عنه من كلامه نحو هذا فالله أعلم)

قدیم لغت میں اس کو ”یومِ العروبة“ کہتے تھے۔ ثابت ہوا کہ ہم سے پہلی امتوں کو اس کا حکم ہوا تھا تو وہ اس سے گمراہ ہوئے اور یہود نے شنبے (ہفتہ) کا دن اختیار کیا جس میں خلق واقع نہیں ہوئی اور نصاریٰ نے یکشنبہ (اتوار) کا دن اختیار کیا جس میں خلق کی ابتداء کی گئی۔ اور اللہ تعالیٰ نے اس امت کے لیے جمعہ کا دن پسند فرمایا جس میں اس نے خلق کو کامل کیا، جیسا کہ بخاری و مسلم نے سیدنا ابو ہریرہ رضی اللہ عنہ سے روایت کیا ہے کہ رسول اللہ ﷺ نے فرمایا ہے کہ قیامت کے دن ہم آخرون سابقون ہیں سوائے اس کے کہ ان کو کتاب ہم سے پہلے دی گئی۔ پھر یہ ان کا وہ دن ہے جس کو اللہ تعالیٰ نے ان پر فرض کیا تھا، انھوں نے اس میں اختلاف کیا تو اللہ تعالیٰ نے ہم کو اس کی ہدایت کی، چنانچہ لوگ اس میں ہمارے تابع ہیں، یہود تو کل ہیں اور نصاریٰ پرسوں ہیں۔^② یہ بخاری کی روایت ہے۔

مسلم کی ایک روایت میں یہ الفاظ ہیں کہ اللہ تعالیٰ نے جمعہ سے ان لوگوں کو گمراہ کیا جو ہم سے پہلے تھے، چنانچہ یہود کے لیے تو روزِ شنبہ تھا اور نصاریٰ کے لیے روزِ یکشنبہ تھا، پھر اللہ تعالیٰ ہم کو لایا تو اس نے ہم کو روزِ جمعہ کی ہدایت فرمائی، پھر ٹھہرایا گیا جمعہ و سبت (ہفتہ) واحد (اتوار) اور اسی طرح قیامت کے دن وہ ہمارے تابع ہیں۔ ہم اہل دنیا میں سب سے آخر ہیں اور قیامت کے دن سب سے پہلے ہیں جن کے درمیان ساری مخلوق سے قبل فیصلہ کیا جائے گا۔^③ اللہ تعالیٰ نے مومنوں کو حکم دیا کہ جمعہ کے دن اس کی عبادت کے لیے جمع ہوں۔ چنانچہ فرمایا: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ﴾ یعنی اے ایمان والو! جب جمعہ کے دن اذان ہو تو تم اس کی طرف جانے کے لیے قصد، ارادہ اور اہتمام کرو۔

یہاں سعی سے مراد تیز چلنا نہیں ہے، وہ تو صرف جمعہ کا اہتمام کرنا ہے، جیسا کہ اللہ تعالیٰ کا فرمان ہے: ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ﴾ [بنی اسرائیل: ۱۹] ”اور جس کا ارادہ آخرت کا ہو اور جیسی کوشش

① مسند أحمد (۴۳۹/۵) المعجم الكبير (۲۳۷/۶) تفسیر ابن أبي حاتم (۳۳۵۶/۱۰) امام بیہقی رحمہ اللہ فرماتے ہیں: ”رجاله ثقات“

(مجمع الزوائد: ۳۹۰/۲)

② صحيح البخاري، رقم الحديث (۸۳۶) صحيح مسلم (۸۵۵) ③ صحيح مسلم، رقم الحديث (۸۵۵)

اس کے لیے ہونی چاہیے، وہ کرتا بھی ہو اور وہ با ایمان بھی ہو۔“ سیدنا عمر اور عبداللہ بن مسعود رضی اللہ عنہما اس آیت کو ”فَأْمُضُوا إِلَىٰ ذِكْرِ اللَّهِ“ پڑھتے تھے۔^① اب رہا نماز کی طرف تیز چلنا تو اس سے منع کیا گیا ہے۔ صحیحین میں عن ابی ہریرۃ رضی اللہ عنہ عن النبی ﷺ مروی ہے کہ جس وقت تم اقامت سنو تو نماز کی طرف چلو اور سکینت اور وقار کو لازم پکڑو اور سرعت مت کرو تو جو نماز تم نے پالی تو پڑھ لو اور جو تم سے فوت ہو گئی اسے پورا کر لو۔^② (هذا اللفظ للبخاري)

ابوقادہ رضی اللہ عنہ کہتے ہیں کہ ہم نماز پڑھ رہے تھے تو اس اثنا میں لوگوں کی آوازیں سنی گئیں اور جب آپ نماز پڑھ چکے تو فرمایا: تمہارا کیا حال ہے؟ عرض کی کہ ہم نے نماز کی طرف جلدی چاہی۔ فرمایا: پھر مت کرنا، جس وقت تم نماز کو آؤ تو چل کر آؤ اور سکینت کو لازم پکڑو، پھر جو تم پاؤ، وہ پڑھ لو اور جو تم سے فوت ہو جائے اسے پورا کر لو۔^③ (آخر جاہ) سیدنا ابو ہریرہ رضی اللہ عنہ سے مرفوعاً مروی ہے کہ جس وقت نماز قائم کی جائے تو اس کو دوڑتے ہوئے مت آؤ لیکن اس کو چلتے ہوئے آؤ اور سکینت اور وقار کو لازم پکڑو۔ «فَمَا أَدْرَكْتُمْ فَصَلُّوْهَا وَمَا فَاتَكُمْ فَأَتِمُّوْا»^④ (آخر جاہ عبد الرزاق و رواه الترمذي من حديث عبد الرزاق كذلك و أخرجه أيضا من طريق أخرى)

حسن رضی اللہ عنہ فرماتے ہیں: خبردار! واللہ! قدموں پر اس طرح دوڑنا منع ہے اور البتہ تحقیق وہ اس سے منع کیے گئے کہ نماز کو اس طرح سے آئیں مگر اس حال میں کہ ان پر سکینہ اور وقار ہو لیکن دل کے ارادے اور نیت اور خشوع کے ساتھ آئیں۔^⑤ امام قتادہ رضی اللہ عنہ اس کی تفسیر میں کہتے ہیں کہ مراد یہ ہے کہ تو اپنے دل سے اور عمل سے سعی کرے اور وہ اس کی طرف چل کر آنا ہے۔ قولہ تعالیٰ: ﴿فَلَبَّآ بَلَّغْ مَعَهُ السَّعْيَ﴾ [الصفات: ۱۰۲] ”پھر جب وہ (بچہ) اتنی عمر کو پہنچا کہ اس کے ساتھ چلے پھرے۔“ کی تاویل کرتے تھے: ”أَيُّ: الْمَشْيُ مَعَهُ“ محمد بن کعب وزید بن اسلم رضی اللہ عنہما وغیرہما سے بھی اسی طرح مروی ہے۔^⑥

غسل جمعہ:

① جو کوئی جمعہ کو آئے تو اس کے لیے مستحب یہ ہے کہ پہلے غسل کرے۔ صحیحین میں سیدنا عبداللہ بن عمر رضی اللہ عنہما سے مرفوعاً ثابت ہوا ہے کہ جس وقت تم میں سے کوئی جمعہ کو آئے تو چاہیے کہ غسل کر لے۔^⑦

② سیدنا ابوسعید رضی اللہ عنہ سے مرفوعاً مروی ہے کہ جمعہ کے دن کا غسل ہر مختلم پر واجب ہے۔ (آخر جاہ)

③ سیدنا ابو ہریرہ رضی اللہ عنہ سے مرفوعاً مروی ہے: اللہ تعالیٰ کا یہ حق ہے ہر مختلم پر کہ ہر ہفتے میں غسل کرے، اپنا سر اور بدن

② صحیح البخاری (۶۱۰) صحیح مسلم (۶۰۲)

① تفسیر الطبری (۳۸۱/۲۳)

④ صحیح البخاری (۸۶۶) صحیح مسلم (۶۰۲) سنن الترمذی (۳۲۷)

③ صحیح البخاری (۲۰۹) صحیح مسلم (۶۰۳)

⑥ تفسیر الطبری (۳۸۱، ۳۸۰/۲۳) تفسیر ابن کثیر (۴/۴۶۸)

⑤ مصنف ابن ابی شیبہ (۴۸۲/۱)

⑧ صحیح البخاری (۸۳۹) صحیح مسلم (۸۴۶)

⑦ صحیح البخاری (۸۳۷) صحیح مسلم (۸۴۴)

وہوئے۔^① (رواہ مسلم)

④ سیدنا جابر رضی اللہ عنہ سے مروی ہے: ہر مسلم مرد پر ہر ہفتے میں ایک دن غسل واجب ہے اور وہ جمعہ کا دن ہے۔ (رواہ أحمد والنسائی و ابن حبان)

⑤ اوس بن اوس ثقفی سے مروی ہے کہ « مَنْ غَسَّلَ وَاعْتَسَلَ يَوْمَ الْجُمُعَةِ وَبَكَرَ وَابْتَكَرَ وَمَشَى وَلَمْ يَرْكَبْ وَدَنَا مِنَ الْإِمَامِ وَاسْتَمَعَ وَلَمْ يَلْغُ كَانَ لَهُ بِكُلِّ خُطْوَةٍ أَجْرُ سَنَةِ أَجْرُ صِيَامِهَا وَقِيَامِهَا » (أخرجه الإمام أحمد) یعنی جس نے نہلایا، یعنی اپنی بیوی سے صحبت کی کہ اس کو نہانا پڑا (حدیث کی شرح میں اس کے سوا اور معنی بھی لکھے ہیں۔ فلیعلم) اور خود نہایا جمعے کے دن اور اول وقت میں آیا اور اول خطبہ سنا اور چل کر آیا اور سوار نہ ہوا اور امام سے قریب ہوا اور سنا اور لغوبات نہ کی تو اس کے لیے ہر قدم کے عوض میں ایک سال کے روزوں اور قیام کا اجر ہوگا۔^③ (وهذا الحديث له طرق وألفاظ وقد أخرجه أهل السنن الأربعة وحسنه الترمذي)

⑥ سیدنا ابو ہریرہ رضی اللہ عنہ سے مروی ہے کہ جو کوئی جمعے کے دن جنابت کا نہانا نہایا، پھر پہلی گھڑی میں چلا تو گویا اس نے ایک بدنہ (اونٹ) قربان کیا اور جو کوئی دوسری گھڑی میں چلا تو گویا اس نے ایک گائے قربان کی اور جو کوئی تیسری گھڑی میں چلا تو گویا اس نے سینگوں والا ایک دنبہ قربان کیا اور جو کوئی چوتھی گھڑی میں چلا تو گویا اس نے ایک مرغی قربان کی اور جو کوئی پانچویں گھڑی میں چلا تو گویا اس نے ایک اٹلے کی قربانی کی۔ پھر جب امام نکلا تو فرشتے حاضر ہو گئے ذکر سننے لگتے ہیں۔^④ (أخرجاه)

اچھے کپڑے پہننا:

مستحب یہ ہے کہ اپنے اچھے سے اچھے کپڑے پہنے، خوشبو لگائے، مسواک کرے۔ خوب لطیف، طاہر اور پاک صاف ہو۔

① سیدنا ابوسعید رضی اللہ عنہ سے مروی حدیث متقدم میں یہ ہے کہ ہر مختلم پر جمعہ کے دن کا غسل واجب ہے اور یہ کہ اپنی بیوی کی خوشبو میں سے ملے۔^⑤

② سیدنا ابویوب انصاری رضی اللہ عنہ سے مروی ہے کہ جو کوئی جمعے کے دن نہائے اور اپنی بیوی کی خوشبو سے اگر

① صحیح البخاری (۸۵۶) صحیح مسلم (۸۴۹) ② مسند أحمد (۳/۳۰۴) سنن النسائي (۱۳۷۸) صحیح ابن حبان (۲۱/۴)

③ مسند أحمد (۹/۴) سنن أبي داود (۳۴۵) سنن الترمذي (۴۹۶) سنن النسائي (۱۳۸۱) سنن ابن ماجه (۱۰۷۸) صحیح

الترغيب والترهيب (۱۶۸/۱)

⑤ صحیح مسلم (۸۴۰) مسند أحمد (۳۰/۳)

④ صحیح البخاری (۸۴۱) صحیح مسلم (۸۵۰)

اس کے پاس ہو، ملے اور اپنے بہترین کپڑے پہنے، پھر نکلے یہاں تک کہ مسجد میں آئے اور نماز پڑھے اگر اسے ظاہر ہو اور کسی کو ایذا نہ دی اور خاموش رہا جب اس کا امام نکلا، یہاں تک کہ نماز پڑھی تو وہ اس کے لیے اس شے کا کفارہ ہوگا جو اس جمعے اور دوسرے جمعے کے درمیان ہے۔^(۱) (آخرجہ الإمام أحمد)

③ سیدنا عبداللہ بن سلام رضی اللہ عنہ سے مروی ہے کہ آپ ﷺ منبر پر فرما رہے تھے کہ تم میں سے کوئی اگر دو کپڑے جمعہ کے دن کے لیے خرید رکھتا جو اپنے کام کاج کے کپڑوں کے علاوہ ہوتے تو کیا تھا۔^(۲) (آخرجہ أبو داود فی سننہ وابن ماجہ)

④ سیدہ عائشہ رضی اللہ عنہا سے مروی ہے کہ رسول اللہ ﷺ نے جمعے کے دن لوگوں کو خطبہ دیا تو آپ ﷺ نے ان پر ثياب نماز دیکھے (یعنی مخطط کپڑے۔ معلوم ہوتا ہے کہ یہ کپڑے میلے کام کاج کرنے والے تھے۔ واللہ أعلم) تو فرمایا کہ تم سے اگر کوئی فراخی پائے اور اپنے جمعے کے لیے دو علاحدہ کپڑے بنالے تو کیا ہے، یعنی اپنے کام کاج کے کپڑوں کے علاوہ۔^(۳) (رواہ ابن ماجہ)

اس ندا سے مراد وہ اذانِ ثانی ہے جو رسول اللہ ﷺ کے سامنے اس وقت دی جاتی تھی جب آپ ﷺ نکلتے اور منبر پر جلوس فرماتے تھے اور اس وقت آپ ﷺ کے سامنے دی جاتی تھی چنانچہ اس سے وہی مراد ہے۔ اب رہی پہلی اذان جو امیر المومنین سیدنا عثمان رضی اللہ عنہ نے زیادہ فرمائی تو یہ صرف لوگوں کی کثرت کی وجہ سے تھی، جیسا کہ بخاری رحمہ اللہ نے سائب بن یزید رضی اللہ عنہ سے روایت کیا ہے، کہا کہ جمعے کے دن پہلی ندا اس وقت ہوتی تھی جبکہ امام منبر پر بیٹھتا، یہ رسول اللہ ﷺ، ابو بکر اور عمر رضی اللہ عنہما کے زمانے میں تھی۔ پھر جب سیدنا عثمان رضی اللہ عنہ ایک زمانے کے بعد خلیفہ ہوئے اور لوگوں کی تعداد بہت ہو گئی تو دوسری اذان زیادہ کی زوراء پر،^(۴) یعنی وہ اذان اس گھر پر دی جائے جس کا نام زوراء رکھا جاتا ہے، یہ گھر مدینے میں سب گھروں سے زیادہ بلند تھا اور مسجد کے قریب تھا۔

مکحول ریحانۃ الشام سے مروی ہے کہ بے شک جمعے کے دن ایک ہی اذان ہوتی تھی اور ایک ہی موزن تھا جبکہ امام نکلتا (مطلب یہ ہے کہ جمعے میں ایک ہی موزن تھا اور جب امام نکلتا تو ایک ہی اذان کہی جاتی تھی)۔ پھر نماز قائم کی جاتی اور یہ وہی اذان ہے جس کے نزدیک، جب وہ دی جاتی ہے تو خرید و فروخت حرام ہو جاتی ہے۔ پھر سیدنا عثمان رضی اللہ عنہ نے حکم دیا کہ امام کے نکلنے سے پہلے اذان دی جائے، یہاں تک کہ لوگ جمع ہو جائیں۔^(۵)

جمعے کی حاضری کس پر ہے؟ صرف آزاد مردوں کو جمعے کے دن حاضر ہونے کا امر کیا جاتا ہے۔ غلاموں،

① مسند أحمد (۴۲۰/۵)

② سنن أبي داود (۱۰۷۸) سنن ابن ماجه (۱۰۹۵) امام البانی رحمہ اللہ نے اس کو صحیح کہا ہے۔ دیکھیں: (صحیح أبي داود: ۲۴۴/۴)

③ سنن ابن ماجه (۱۰۹۶) صحیح الجامع (۵۶۳۵) ④ صحیح البخاری (۸۷۰) ⑤ تفسیر ابن أبي حاتم (۳۳۵۶/۱۰)

عورتوں اور بچوں کو نہیں کیا جاتا اور مسافر و مریض اور بیمار کی تیمارداری کرنے والے کو معذور رکھا جاتا ہے، ان کے مشابہ اور عذر ہیں جس طرح کہ فروع کی کتابوں میں مقرر ہیں اور لکھے گئے ہیں۔

قوله تعالى: ﴿وَاذْكُرُوا الْبَيْعَ﴾ یعنی اللہ تعالیٰ کے ذکر کی طرف چلو اور خرید و فروخت چھوڑ دو جبکہ نماز کی اذان دی جائے۔ اسی لیے علماء نے دوسری اذان کے بعد بیع کے حرام ہونے پر اتفاق کیا ہے۔ اور دو قول پر اختلاف کیا ہے کہ جب کوئی لین دین کرنے والا لین دین کرے تو صحیح ہے یا نہیں؟ آیت کا ظاہر تو یہ ہے کہ وہ صحیح نہیں ہے، جیسا کہ بجائے خود مقرر ہے۔ واللہ اعلم۔

قوله تعالى: ﴿ذَلِكُمْ خَيْرٌ لَّكُمْ إِن كُنْتُمْ تَعْلَمُونَ﴾ یعنی تمہارا بیع کو چھوڑنا اور نماز اور اللہ تعالیٰ کے ذکر کی طرف تمہارا متوجہ ہونا تمہارے لیے بہتر ہے اگر تم جانتے ہو۔ قوله تعالى: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ کا مطلب یہ ہے کہ جب دوسری اذان کے بعد ان پر خرید و فروخت میں مصروف رہنا ممنوع کیا اور اسے چھڑایا اور جمع ہونے کا ان کو حکم دیا تو اس سے فارغ ہونے کے بعد ان کو اجازت دی کہ زمین میں منتشر ہوں اور اللہ تعالیٰ کا فضل تلاش کریں جس طرح کہ عراق بن مالک رضی اللہ عنہ جس وقت جمعے کی نماز پڑھ لیتے تو واپس لوٹتے اور مسجد کے دروازے پر رکتے، پھر کہتے: ”اللَّهُمَّ إِنِّي أَجَبْتُ دَعْوَتَكَ وَصَلَّيْتُ فَرِيضَتَكَ وَانْتَشَرْتُ كَمَا أَمَرْتَنِي فَارْزُقْنِي مِنْ فَضْلِكَ وَأَنْتَ خَيْرُ الرَّازِقِينَ“^(۱) (رواہ ابن ابی حاتم) ”اے اللہ! میں نے تیری دعوت پر لبیک کہا، تیری فرض کردہ نماز کو ادا کیا، تیرے ہی حکم کے مطابق میں نکل کھڑا ہوا، لہذا تو مجھے اپنے فضل سے رزق عطا فرما، تو ہی سب سے بہتر رزق دینے والا ہے۔“ نیز بعض سلف سے مروی ہے کہ جو کوئی جمعے کے دن نماز کے بعد خرید و فروخت کرے تو اللہ تعالیٰ اس کے لیے ستر بار برکت دے گا، اس آیت کے سبب سے: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾

قوله تعالى: ﴿وَإِذْكُرُوا اللَّهَ كَثِيرًا لَّعَلَّكُمْ تُفْلِحُونَ﴾ یعنی تم اپنے بیع و شرا اور لین دین میں اللہ تعالیٰ کو بہت یاد کرو اور تم کو دنیا اس شے سے باز نہ رکھے جو تم کو آخرت میں فائدہ دے گی، شاید تم فلاح پاؤ، اسی لیے حدیث شریف میں آیا ہے کہ جو کوئی بازاروں میں سے کسی بازار میں داخل ہو اور کہے: ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَيُمِيتُ وَهُوَ حَيٌّ لَا يَمُوتُ بِيَدِهِ الْخَيْرُ وَهُوَ عَلَى كُلِّ شَيْءٍ قَدِيرٌ“ تو اللہ تعالیٰ اس کے لیے دس لاکھ نیکیاں لکھے گا اور دس لاکھ برائیاں اس سے مٹائے گا۔^(۲) امام مجاہد رضی اللہ عنہ نے کہا ہے کہ بندہ اس وقت تک اللہ کا بہت سا ذکر کرنے والوں میں سے نہیں ہوتا جب تک کہ کھڑے اور بیٹھے اور لیٹے ہوئے اس کا ذکر نہ کرے۔^(۳) (کذا فی ابن کثیر)

(۱) سنن الترمذی (۴۳۲۸) سنن ابن ماجہ (۲۲۳۵) صحیح الجامع (۶۲۳۱)

(۲) تفسیر ابن ابی حاتم (۳۳۵۶/۱۰)

(۳) تفسیر ابن کثیر (۴/۴۶۷-۴۶۹)

وَإِذَا سَرَّوْا تَجَارَةً أَوْ لَهَوْا انْفَضُّوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِّنَ اللَّهِو وَمِنَ التِّجَارَةِ
وَاللَّهُ خَيْرُ الرَّزَاقِينَ ﴿١١﴾

اور (اے نبی!) جب وہ تجارت ہوتی یا کوئی تماشا دیکھتے ہیں تو اس کی طرف دوڑ پڑتے ہیں اور آپ کو کھڑا چھوڑ جاتے ہیں، کہہ دیجیے: جو اللہ کے پاس ہے وہ تماشے اور (سامان) تجارت سے کہیں بہتر ہے اور اللہ بہتر رزق دینے والا ہے ﴿11﴾

ایک دفعہ نبی کریم ﷺ جمعے کا خطبہ دے رہے تھے، اس وقت ایک بخارا، یعنی تاجر آیا، اس کے ساتھ نقارہ بجتا تھا۔ شہر میں اناج کی کمی تھی، لوگ دوڑے تاکہ اس کو روکیں، نماز بعد میں پڑھیں گے۔ نبی مکرم ﷺ کے ساتھ بارہ آدمی رہ گئے، ان کے ساتھ ہی نماز پڑھی، یہ آیت اس وقت نازل ہوئی۔^① انتہی۔

دوران خطبہ مسجد سے نکلنے کی ممانعت:

تفسیر ابن کثیر میں ہے کہ اللہ تبارک و تعالیٰ اس امر پر جو واقع ہوا اس پر عتاب فرماتا ہے۔ ہوا یہ تھا کہ لوگ جمعے کے دن خطبہ سے اٹھ کر تجارت کی طرف چلے گئے جو اس دن مدینے میں تاجر آئے تھے۔ چنانچہ فرمایا: ﴿وَإِذَا رَأَوْا تِجْرَةً أَوْ لَهَوْا انْفَضُّوا إِلَيْهَا وَتَرَكُوكَ قَائِمًا﴾، ﴿وَتَرَكُوكَ قَائِمًا﴾ کا یہ مطلب ہے کہ تجھے چھوڑ جائیں منبر پر کھڑا ہوا کہ تو خطبہ پڑھ رہا ہے، اسی طرح تابعین میں سے کئی ایک اہل علم نے اس کا ذکر کیا ہے۔ امام ابو العالیہ، حسن، زید بن اسلم اور قتادہ رحمہم ان میں سے ہیں۔ امام مقاتل بن حیان رحمہ اللہ نے زعم کیا ہے کہ یہ تجارت وحیہ بن خلیفہ کی تھی، اس سے پہلے کہ وہ اسلام لائے، اس کے ساتھ نقارہ تھا، پس لوگ اس کی طرف چلے گئے اور رسول اللہ ﷺ کو منبر پر کھڑا چھوڑ گئے مگر ان میں سے تھوڑے لوگ رہ گئے۔^② اس بارے میں صحیح خبر آئی ہے۔ امام احمد رحمہ اللہ نے سیدنا جابر رضی اللہ عنہ سے روایت کیا ہے کہ ایک دفعہ مدینے میں (اونٹوں کا قافلہ غلہ کے ساتھ) آیا اور رسول اللہ ﷺ خطبہ فرما رہے تھے، چنانچہ لوگ نکلے اور صرف بارہ لوگ رہ گئے، اس پر یہ آیت نازل ہوئی: ﴿وَإِذَا رَأَوْا تِجْرَةً أَوْ لَهَوْا انْفَضُّوا إِلَيْهَا وَتَرَكُوكَ قَائِمًا﴾^③ (وأخرجاه في الصحيحين من حديث سالم به) سالم بن ابی الجعد جابر رضی اللہ عنہ سے راوی ہیں۔

حافظ ابو یعلیٰ موصلی نے عن سالم عن ابی الجعد و ابی سفیان عن جابر بن عبد اللہ رضی اللہ عنہما روایت کیا ہے کہ اس دوران میں کہ نبی مکرم ﷺ جمعے کے دن خطبہ فرما رہے تھے، مدینے کی طرف ایک غیر آیا تو رسول اللہ ﷺ کے اصحاب اس کی

① اس کی تخریج زیر تفسیر آیت میں آگے آئے گی۔ ② تفسیر ابن کثیر (۴/۷۰)

③ صحیح البخاری (۴۲۱۶) صحیح مسلم (۸۶۳) مسند أحمد (۳/۳۱۳)

طرف دوڑے، یہاں تک کہ آپ ﷺ کے ساتھ صرف بارہ شخص رہ گئے تو آپ ﷺ نے فرمایا: قسم ہے اس کی جس کے ہاتھ میں میری جان ہے! اگر تم پے در پے چلے جاتے، یہاں تک کہ تم میں سے کوئی باقی نہ رہتا تو البتہ تم کو وادی نار ہو کر بہا لے جاتی اور یہ آیت نازل ہوئی اور کہا کہ ان بارہ آدمیوں میں سے جو آپ ﷺ کے پاس جمع رہے ان میں سیدنا ابو بکر اور عمر رضی اللہ عنہما تھے۔^①

﴿وَتَرَكُوكَ قَائِمًا﴾ میں اس بات پر دلیل ہے کہ امام جمعے کا خطبہ کھڑا ہو کر پڑھے۔ امام مسلم رحمہ اللہ نے اپنی صحیح میں سیدنا جابر بن سمرہ رضی اللہ عنہ سے روایت کیا ہے کہ نبی اکرم ﷺ کے دو خطبے ہوتے تھے، ان کے درمیان جلوس فرماتے تھے، قرآن پڑھتے اور لوگوں کو وعظ کرتے تھے۔^② لیکن یہاں ایک شے اس لائق ہے کہ جانی جائے، وہ یہ ہے کہ کہا گیا ہے کہ یہ قصہ اس وقت کا ہے کہ جب رسول اللہ ﷺ جمعے کے دن نماز کو خطبے پر مقدم کرتے تھے، جیسا کہ امام ابو داؤد رحمہ اللہ نے مراہیل میں مقاتل بن حیان رحمہ اللہ سے روایت کیا ہے (سند یہ ہے: "حدثنا محمود بن خالد عن الوليد أخبرني أبو معاذ بكير بن معروف أنه سمع مقاتل بن حيان يقول: كان رسول الله ﷺ .. الخ") کہ رسول اللہ ﷺ جمعے کے دن نماز سے قبل عیدین کی طرح دو خطبے پڑھتے تھے، یہاں تک کہ جب ایک دن ہوا اور آپ ﷺ خطبہ فرما رہے تھے اور آپ ﷺ جمعے کی نماز واقعی پڑھ چکے تھے، پس ایک شخص آیا اور اس نے کہا کہ وحید بن خلیفہ تجارت لے کر آیا ہے، یعنی پھر وہ متفرق ہو گئے اور آپ ﷺ کے ساتھ ذرا سا گروہ باقی رہ گیا۔^③

قولہ تعالیٰ: ﴿مَا عِنْدَ اللَّهِ خَيْرٌ مِّنَ اللَّهِو وَمِنَ التَّجَارَةِ﴾ یعنی جو ثواب اللہ کے پاس ہے دارِ آخرت میں وہ لہو سے اور تجارت سے بہتر ہے اور ﴿وَاللَّهُ خَيْرُ الرَّازِقِينَ﴾ ہے اس شخص کے لیے جس نے اس پر توکل کیا اور اس کے وقت میں طلبِ رزق کیا۔^④ (آخر تفسیر سورة الجمعة ولله الحمد والمنة وبه التوفيق والعصمة. كذا في ابن كثير)

فتح البیان کا بیان:

فتح البیان میں ہے: ﴿إِذَا نُودِيَ لِلصَّلَاةِ﴾ کا مطلب یہ ہے کہ جس وقت نماز کے لیے اذان واقع ہو، اس سے مراد وہ اذان ہے جس وقت خطیب جمعے کے دن منبر پر بیٹھے تو دی جائے۔ اس لیے کہ رسول اللہ ﷺ کے عہد شریف میں اس کے سوا اور کوئی اذان نہ تھی۔ پھر سیدنا ابو بکر، عمر اور علی رضی اللہ عنہم کو نے میں اسی طریقے پر تھے، یہاں تک کہ سیدنا عثمان رضی اللہ عنہ خلیفہ ہوئے اور لوگوں کی کثرت ہوئی اور منازل دور ہوئیں تو ایک اور اذان زیادہ کی، چنانچہ اولاً اپنے گھر زوراء نام پر اذان دینے کا حکم دیا، چنانچہ جب لوگ سنتے تو متوجہ ہوتے، یہاں تک کہ جب منبر پر بیٹھتے تو مؤذن دوسری اذان دیتا اس وقت کسی نے ان کی مخالفت نہ کی اس حدیث شریف کے سبب سے: ﴿عَلَيْكُمْ بِسُنَّتِي﴾

② صحیح مسلم (۸۶۲)

① مسند أبي يعلى (۴۶۸/۳) السلسلة الصحيحة (۳۱۴۷)

④ تفسیر ابن کثیر (۴۷۰/۴)

③ تفسیر ابن کثیر (۴۷۰/۴) یہ روایت مرسل ہے۔

وَسُنَّةُ الْخُلَفَاءِ الرَّاشِدِينَ مِنْ بَعْدِي^① (كذا قال الخطيب على ما نقله الجمل) ”میری سنت اور میرے بعد میرے ہدایت یافتہ خلفاء کی سنت سے تمسک کرو۔“

﴿مِنْ يَوْمِ الْجُمُعَةِ﴾، ﴿إِذَا﴾ کا بیان اور اس کی تفسیر ہے۔^② (كما قاله الزمخشري) امام ابو البقاء رحمہ اللہ کہتے ہیں کہ حرف ﴿مِنْ﴾ بہ معنی ”فی“ ہے^③ جیسا کہ اللہ تعالیٰ کے اس فرمان میں ہے: ﴿أَرُونِي مَاذَا خَلَقُوا مِنَ الْأَرْضِ﴾ [الفاطر: ۴۰] ”مجھ کو یہ بتلاؤ کہ انھوں نے زمین میں سے کون سا (جزو) بنایا ہے۔“ ”أَيُّ: فِي الْأَرْضِ“ کواشی نے دونوں میں جمع کیا ہے۔ ﴿الْجُمُعَةِ﴾ کو جمہور نے بہ ضم میم پڑھا ہے اور کسی نے (یعنی عبد اللہ بن زبیر واعمش نے کذا فی فتح القدير سمین نے زید بن علی وأبو حيوه وأبو عمرو فی رواية وعبد الله ابن الزبير کہا ہے) بہ سکون میم پڑھا ہے تخفیف کے لیے،^④ یہ دونوں دو لغت ہیں اس کی جمع ”جُمُع و جُمُعَات“ ہے۔ امام فراء رحمہ اللہ نے کہا ہے کہ ﴿الْجُمُعَةِ﴾ بہ سکون و فتح و ضم میم ہے یہ ﴿يَوْمِ﴾ کی صفت ہے: ”أَيُّ: يَوْمٌ يُجْمَعُ النَّاسُ“ یعنی ایک دن ہے جو لوگوں کو جمع کرتا ہے۔ نیز امام فراء اور ابو عبیدہ رحمہ اللہ نے کہا ہے کہ تخفیف اخف و اقیس ہے، جیسے: ”غُرْفَةٌ وَغُرْفٌ وَطُرْفَةٌ وَطُرْفٌ وَحُجْرَةٌ وَحُجْرٌ“ اور میم کا فتح لغتِ عقیل ہے۔^⑤ وجہ تسمیہ کی اور قول پہلے گزر چکے ہیں۔

سیدنا ابو ہریرہ رضی اللہ عنہ کہتے ہیں: میں نے عرض کی: اے اللہ کے رسول! یوم الجمعہ نام کس لیے رکھا گیا؟ فرمایا: اس لیے کہ اس میں تمھارے باپ آدم علیہ السلام کی مٹی جمع کی گئی اور اسی میں صعقہ و بعثہ (قیامت اور دوبارہ زندہ ہو کر اٹھنا) ہے اور اس کے آخر میں تین گھڑیاں ہیں، ان میں سے ایک گھڑی ایسی ہے کہ اس میں جو کوئی اللہ تعالیٰ سے دعا مانگے تو وہ اسے قبول کرتا ہے۔^⑥ (أخرجه سعيد بن منصور و ابن مردويه) نیز ان سے مرفوعاً مروی ہے کہ بہتر دن جس میں سورج طلوع ہوا وہ روزِ جمعہ ہے۔ اسی میں آدم علیہ السلام پیدا کیے گئے اور اسی میں جنت کے اندر داخل کیے گئے اور اسی میں اس سے نکالے گئے اور قیامت بھی جمعہ ہی کے دن قائم ہوگی۔^⑦ (أخرجه أحمد و مسلم و الترمذي و ابن مردويه) اس بارے میں اور حدیثیں ہیں جو تصریح کرتی ہیں کہ آدم علیہ السلام اس میں پیدا کیے گئے۔ روزِ جمعہ کی فضیلت میں بہت سی حدیثیں وارد ہوئی ہیں اور اسی طرح نمازِ جمعہ کی فضیلت اور اس کے اجرِ عظیم کے بارے میں اور اس گھڑی کے متعلق جو اس کے اندر ہے اور اس بارے میں کہ اس گھڑی میں دعا قبول ہوتی ہے بہت سی حدیثیں وارد ہوئی ہیں۔ شیخ شیوخنہ الشوکانی رحمہ اللہ نے شرحِ مشکلی میں اس مقام کی ایسی وضاحت کی ہے کہ دیکھنے والا اس کے علاوہ سے بے نیاز ہو جاتا ہے۔^⑧

① سنن أبي داود (۴۶۰۷) سنن الترمذي (۲۶۷۶) سنن ابن ماجه (۴۲) صحيح الجامع (۲۵۴۹) ② الكشاف (۴۷۰/۴) ③ التبيان في إعراب القرآن (۱۲۲۳/۲) ④ اللباب في علوم الكتاب (۹۷/۸) ⑤ فتح القدير (۳۰۲/۵) ⑥ الدر المنثور (۱۵۵/۸) ⑦ صحيح مسلم (۸۵۴) مسند أحمد (۴۸/۲) سنن الترمذي (۴۸۸) ⑧ نيل الأوطار (۲۹۵/۳)

پہلا جمعہ جو رسول اللہ ﷺ نے پڑھا، وہ بنی سالم بن عوف کے گھر میں تھا، یہ اس طرح ہوا کہ جب آپ ﷺ مدینے میں آئے تو قبا میں اترے اور وہاں جمعے تک ٹھہرے، پھر مدینے میں داخل ہوئے اور اس گھر میں جمعہ پڑھا۔ جمعہ اللہ تعالیٰ کے فرائض میں سے ایک فریضہ ہے اس کے مطابق جو کتاب اللہ میں ہے اور ان حدیثوں کے سبب سے جو صحیح ہیں اور بہت سی ہیں۔ نبی مکرم ﷺ نے اس وقت سے اس پر ہیمنگی اور مداومت فرمائی جس میں اللہ تعالیٰ نے اس کو مشروع کیا، یہاں تک کہ آپ ﷺ کو مقبوض فرمایا، یعنی وفات دی۔ امام ابن المنذر رحمہ اللہ نے اس بات پر اجماع نقل کیا ہے کہ جمعہ فرض عین ہے۔

امام ابن العربی رحمہ اللہ نے اتنا زیادہ کہا کہ جس نے جمعے کی فرضیت کے بارے میں تنازعہ کیا تو واقعی اس نے خطا کی اور وہ صحیح نہیں ہے۔ جمعہ دوسری نمازوں کی طرح ہے، صرف ان سے اتنا مختلف ہے کہ اس سے پہلے دو خطبے مشروع ہیں۔ چنانچہ جس شخص نے بھی اس فضیلت والی عبادت کے متعلق وارد دی قسم کے اقوال، حق سے ہٹے ہوئے مذاہب اور کسی نہ کام کے اجتہادات کا مشاہدہ کیا، وہ تعجب کیے بغیر نہ رہ سکا۔

فرضیت جمعہ اور اس کی صحت کے بارے میں یہ جو امور و شرائط ہیں کہ بڑا شہر ہو، مخصوص تعداد ہو، وہاں امام اعظم ہو اور حمام وغیرہ ہوں، کتاب و سنت میں سے ان کا کوئی شوشہ بھی نہیں ہے، ہائے تعجب! یہ رائے اہل الرائے سے کیا کچھ کرواتا ہے۔ ان کی یہ بے کار باتیں شریعت مطہرہ سے بالکل کوئی تعلق نہیں رکھتیں۔ جو شخص شریعت پر ثابت قدم ہے اور قیل و قال سے اس کے پاؤں میں صراطِ مستقیم پر چلنے سے کوئی لغزش نہیں ہوتی، وہ اس سے بہ خوبی آگاہ ہے اور جو اس سے گمراہ ہے، اس کی گمراہی اس کے گلے کا طوق بن کر رہے گی۔ مزید تفصیل کے لیے قاضی شوکانی رحمہ اللہ کی ”نیل الأوطار“ اور ”السیل الجرار“ کی طرف رجوع کیا جائے۔

سب راتوں سے افضل شبِ مولد ہے، پھر شبِ قدر، پھر شبِ معراج، پھر عرفہ، پھر جمعہ، پھر نصف شعبان، پھر عید اور سب دنوں سے افضل روزِ عرفہ ہے، پھر روزِ نصف شعبان، پھر روزِ جمعہ اور راتِ افضل ہے دن سے۔^(۱) (قالہ الشیخ رحمانی فی حاشیۃ علی التحریر) کاتب الحروف۔ عفا اللہ عنہ۔ کہتا ہے کہ روزِ جمعہ عجیب مبارک دن ہے اس کے فضائل اور خصائص حدیثوں میں کثرت سے آئے ہیں، اسی لیے یہ بابرکت دن مسلمانوں کی عید کا دن قرار پایا ہے۔ جناب سیوطی رحمہ اللہ نے اس بارے میں ایک عمدہ رسالہ ”نور اللمعة“ نام کا تالیف فرمایا ہے، اس میں سارے خصائص کو مکمل تفصیل سے بیان فرمایا ہے اور امام یافعی رحمہ اللہ نے تاریخ مرآۃ الجنان کے آخر میں روزِ جمعہ کے ۱۰۲ خصائص ذکر فرمائے ہیں، یہی وجہ ہے کہ جو شخص روزِ جمعہ یا شبِ جمعہ میں انتقال کرتا ہے تو قبر میں اس سے پوچھ گچھ نہیں ہوتی۔

طی الفرائخ میں اس کے دلائل لکھے ہیں، اس کے بعد شرح برزخ سے نقل کیا ہے، روایت کیا گیا ہے کہ جو

شخص سال کے فضیلت والے اوقات میں مرتا ہے وہ قبر میں عذاب نہیں دیا جاتا اور یہ چند وقت ہیں: ① ماہِ رجب خصوصاً لیلۃ الرغائب۔ ② یومِ استفتاح۔ ③ ماہِ شعبان خاص کر لیلۃ البراءت۔ ④ رمضان شریف خاص کر شبِ قدر۔ ⑤ دس دن ذی الحجہ کے، خصوصاً یومِ ترویہ، یعنی آٹھویں تاریخ جس دن منیٰ کو جاتے ہیں اور عرفہ کا دن۔ ⑥ روزِ عید الفطر۔ ⑦ روزِ عید الاضحیٰ۔ ⑧ روزِ عاشوراء۔ یہ ایسے عمدہ وقت ہیں کہ جو شخص ان میں مرے گا وہ قبر میں معذب نہ ہوگا۔ واللہ أعلم۔ انتہی۔ اللهم ارزقنا الموت فی یوم الجمعة أو لیلۃ الجمعة أو فی أحد هذه الأيام واللیالی الفاضلة بفضلک و کرمک و صلی اللہ علی سیدنا و مولانا محمد وآلہ وصحبہ إلی یوم الدین آمین عدد ما علمت وزنة ما علمت وملء ما علمت آمین۔

امام عطاء اللہ نے کہا ہے کہ ”سعی إلی ذکر اللہ“ سے مراد نماز کی طرف جانا اور چلنا ہے۔ امام فراء رحمہ اللہ کہتے ہیں کہ مضی وسعی و ذہاب کے ایک ہی معنی ہیں، سیدنا عمر رضی اللہ عنہ، عبد اللہ بن مسعود رضی اللہ عنہ کی قراءت ”فَامْضُوا إلی ذکر اللہ“ اس پر دال ہے۔ کسی نے کہا ہے کہ مراد ارادہ ہے۔ امام حسن رحمہ اللہ کا قول پہلے گزر چکا ہے کہ ”سعی علی الأقدام“ مراد نہیں ہے۔ ① کسی نے کہا ہے کہ سعی سے مراد ”سعی علی الأقدام“ ہے۔ اور یہ فضیلت ہے کچھ شرط نہیں ہے، لیکن پہلا قول زیادہ صحیح ہے۔ کسی نے کہا ہے کہ ”سعی“ سے مراد عمل ہے، جیسا کہ اللہ تعالیٰ کا فرمان ہے: ﴿وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ﴾ [بنی اسرائیل: ۱۹] ”اور جس کا ارادہ آخرت کا ہو اور جیسی کوشش اس کے لیے ہونی چاہیے، وہ کرتا بھی ہو اور وہ با ایمان بھی ہو۔“ نیز اللہ تعالیٰ کا فرمان ہے: ﴿إِنَّ سَعْيَكُمْ لَشَتَّىٰ﴾ [الیل: ۴] ”یقیناً تمہاری کوشش مختلف قسم کی ہے۔“ اور اللہ تعالیٰ کا فرمان ہے: ﴿وَأَنْ لَّيْسَ لِلْإِنْسَانِ إِلَّا مَا سَعَىٰ﴾ [النجم: ۳۹] ”اور یہ کہ ہر انسان کے لیے صرف وہی ہے جس کی کوشش خود اس نے کی۔“ اور داعی کا قول ہے: ”وَإِلَيْكَ نَسْعَى وَنَحْفَدُ“ مطلب یہ ہے کہ سعی سے مراد چلنے میں سرعت کرنا نہیں ہے۔ سیدنا عبد اللہ بن عباس رضی اللہ عنہما سے دو قول مروی ہیں: ایک ﴿فَاسْعَوْا﴾ کی تفسیر ”فَامْضُوا“۔ دوسرا یہ ہے کہ سعی عمل ہے۔ ② (آخر جہما عبد بن حمید عنہ)۔ امام قرطبی رحمہ اللہ نے کہا ہے کہ یہ قول جمہور کا ہے، یعنی ذکر اللہ کی طرف جانے کا عمل کرو اور اس کے اسباب میں مشغول ہو جو نہانا، وضو کرنا اور اس کی طرف متوجہ ہونا ہے۔ ③ خرشہ بن حر رحمہ اللہ کہتے ہیں کہ سیدنا عمر رضی اللہ عنہ نے میرے پاس ایک تختی دیکھی، اس میں لکھا ہوا تھا: ﴿فَاسْعَوْا إلی ذکر اللہ﴾ تو فرمایا: یہ تجھ کو کس نے املاء کرایا؟ میں نے کہا: سیدنا ابی بن کعب رضی اللہ عنہ نے۔ فرمایا کہ بے شک ابی ہم سے زیادہ پڑھنے والے ہیں منسوخ کو، تو اس کو پڑھ ”فَامْضُوا إلی ذکر اللہ“ ④ (رواہ ابن المنذر وابن الأنباری وابن أبی شیبہ وأبو عبید فی فضائلہ وسعید بن منصور)

ان سب لوگوں نے سوا ابو عبیدہ رضی اللہ عنہ کے سیدنا عبداللہ بن عمر رضی اللہ عنہما سے روایت کیا ہے، کہا: البتہ مقرر وفات دیے گئے رسول اللہ ﷺ اور ہم نہیں پڑھتے تھے اس آیت کو جو سورۃ الجمعہ میں ہے، مگر ”فَامْضُوا إِلَىٰ ذِكْرِ اللَّهِ“^① (وأخرجه عنه أيضا الشافعي في الأم وعبد الرزاق والفریابی وابن جریر وابن أبي حاتم وأخرجوا كلهم أيضا عن ابن مسعود) کہ وہ پڑھتے تھے: ”فَامْضُوا إِلَىٰ ذِكْرِ اللَّهِ“۔ کہا: اور اگر ﴿فَاسْعُوا﴾ ہوتا تو البتہ میں سعی کرتا، یہاں تک کہ میری چادر گر پڑتی۔^② سیدنا ابی بن کعب رضی اللہ عنہ سے مروی ہے کہ انھوں نے بھی اسی طرح پڑھا ہے۔^③ (کما رواہ عبد بن حمید عنه)

یہاں ﴿ذِكْرِ اللَّهِ﴾ سے مراد نماز جمعہ ہے۔ کسی نے کہا ہے کہ امام کا وعظ ہے، پہلی بات زیادہ بہتر ہے۔ جمہور نے کہا ہے کہ خطبہ ہے۔ امام ابو حنیفہ رضی اللہ عنہ نے اسی سے استدلال فرمایا ہے اس بات پر کہ اگر خطیب صرف الحمد للہ پر اکتفا کرے تو جائز ہے۔ ﴿وَذَرُوا الْبَيْعَ﴾ کا یہ مطلب ہے کہ بیع کے معاملے کو ترک کرو اور باقی معاملات اس کے ساتھ ملحق ہیں۔ یا بیع سے مراد عقد بیع ہے، تمام، یعنی خرید و فروخت کا مکمل کرنا، تو اب یہ خطاب ہر فروخت کرنے والے اور خریدنے والے کے لیے ہو گا۔ محمد بن کعب رضی اللہ عنہ سے مروی ہے کہ نبی کریم ﷺ کے دو اصحاب اپنی تجارت کے سلسلے میں ملک شام کی طرف آمد و رفت رکھتے تھے اور بسا اوقات وہ جمعے کے دن آتے اور رسول اللہ ﷺ خطبہ پڑھتے ہوتے تو آپ ﷺ کو چھوڑتے اور اٹھ کھڑے ہوتے تھے (یعنی وہ صحابہ جو خطبے میں حاضر ہوتے تھے)۔ اس پر یہ آیت نازل ہوئی: ﴿وَذَرُوا الْبَيْعَ﴾ چنانچہ ان پر حرام کیا گیا جو اس سے پہلے تھا۔^④ (أخرجه عبد بن حمید)

آیت سے مراد اس شے کا ترک کرنا ہے جو اللہ تعالیٰ کے ذکر سے بے پروا اور غافل کرتی ہے، یعنی دنیا کے کام۔ ان میں سے خاص طور پر بیع کا ذکر صرف اس لیے کیا کہ جمعے کے دن زوال کے وقت خرید و فروخت کثرت سے ہوتی تھی، اس لیے ان سے کہا گیا ہے کہ آخرت کی تجارت کی طرف دوڑو اور دنیا کی تجارت چھوڑو اور اللہ تعالیٰ کے ذکر کی طرف سعی کرو جس سے بڑھ کر نفع اور فائدہ دینے والی کوئی شے نہیں ہے اور اس خرید و فروخت کو چھوڑ دو جس کا نفع تھوڑا ہے۔ ﴿ذَلِكُمْ خَيْرٌ لَّكُمْ﴾ یعنی یہ اللہ تعالیٰ کے ذکر کی طرف سعی کرنا اور خرید و فروخت کو چھوڑ دینا اس وقت میں تمہارے خرید و فروخت اور کمائی کرنے سے بہتر ہے۔ اس لیے کہ حکم ماننے میں اجر و جزا ہے اور اس کے نہ ماننے سے اجر و جزا بھی نہیں ہے جب کہ وہ سزا کا موجب نہ ہو۔ امام شافعی رضی اللہ عنہ نے اس مسئلے میں اس سے تمسک کیا ہے، کہا: اذان و خطبے کے وقت نماز پوری ہونے تک بیع صحیح ہے اگرچہ حرمت کے ساتھ۔ کشاف میں کہا ہے کہ عام علماء کا

② تفسیر الطبري (۳۸۱/۲۳)

① فتح القدیر (۳۰۴/۵)

④ الدر المنثور (۱۶۳/۸) یہ روایت مرسل ہے۔

③ الدر المنثور (۱۶۲/۸)

یہ خیال ہے کہ یہ فساد کا موجب نہیں ہے، اس لیے کہ بیع بالکل حرام نہیں ہوئی مگر نماز سے اس مشغولیت کی وجہ سے جو اس میں ہے۔ چنانچہ وہ ایسی ہے جیسے کسی مغصوب زمین میں نماز ہو۔^(۱) امام مالک رحمہ اللہ نے فرمایا ہے کہ جو بیع وقت مذکور میں واقع ہوئی اسے فسخ کیا جائے اور اسی طرح باقی عقود، یعنی پکے لین دین۔ ﴿إِنْ كُنْتُمْ تَعْلَمُونَ﴾ یعنی اگر تم اہل علم سے ہو تو بے شک تم پر یہ مخفی نہ رہے گا کہ یہ تمہارے لیے تمہاری جانوں کی مصلحتوں سے بہتر ہے۔

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾ یعنی پھر جب تم نماز پڑھ لو اور اس کو ادا کر چکو اور اس سے فارغ ہو جاؤ تو تجارت اور اپنی معاش کے کام کاج کے لیے زمین میں پھیل جاؤ جس کی تمہیں حاجت ہوتی ہے۔ یہ امر جواز کا ہے، یعنی نماز کے بعد خرید و فروخت کی اجازت ہے۔ تم کو اختیار ہے چاہو تو کرو اور چاہو تو نہ کرو۔ اور اللہ تعالیٰ کے رزق سے تلاش کرو جس کا وہ اپنے بندوں پر فضل فرماتا ہے ان منافع کے سبب سے جو معاملات اور کام کاج میں ان کو حاصل ہوتے ہیں۔ کسی نے کہا ہے کہ ”ابْتِغَاء“ سے مراد اس اجر کا طلب کرنا ہے جو اللہ تعالیٰ کے پاس ہے طاعات کے سبب سے اور اس شے سے بچنے کے سبب سے جو حلال نہیں ہے۔ کسی نے کہا ہے کہ طلب علم ہے۔ سیدنا انس رضی اللہ عنہ سے مرفوعاً مروی ہے کہ طلب دنیا نہیں ہے لیکن مریض کی عیادت اور جنازے میں حاضر ہونا اور اللہ تعالیٰ کی خاطر اپنے بھائی کی زیارت کرنا ہے۔^(۲) (أخرجہ ابن جریر) سیدنا عبداللہ بن عباس رضی اللہ عنہما سے مروی ہے کہ وہ طلب دنیا میں سے کسی شے کا امر نہیں کیے گئے وہ تو صرف مریض کی عیادت اور جنازہ میں حاضر ہونا اور اللہ تعالیٰ کی خاطر اپنے بھائی کی زیارت کرنا ہے۔^(۳) (أخرجہ ابن مردويه)

﴿وَادْكُرُوا اللَّهَ كَثِيرًا﴾ یعنی اللہ تعالیٰ کا بہت سا ذکر کرو اس طرح سے کہ اس اخروی و دنیوی خیر پر جس کی اس نے تم کو ہدایت فرمائی، اس کا شکر ادا کرو اور اسی طرح ان اذکار کے ساتھ اس کا ذکر کرو جو تم کو اس کی طرف قریب کرتے ہیں، جیسے: حمد و تسبیح و تکبیر و استغفار اور اس طرح کے اذکار۔ اور اس کے ذکر کے لیے صرف نماز کی حالت کو کافی نہ سمجھو۔ ﴿لَعَلَّكُمْ تَفْلِحُونَ﴾ یعنی تاکہ تم دونوں جہاں کی خیر اور بہتری حاصل کر کے کامیاب ہو جاؤ۔

﴿وَإِذَا رَأَوْا تِجْرَةً أَوْ لَهْوًا انفَضُّوا إِلَيْهَا﴾ کا سبب نزول یہ ہے کہ مدینے والوں پر فاقہ تھا اور وہ ضرورت مند تھے، چنانچہ شام کا قافلہ آیا اور اس کے آنے کا نفاہ بجایا گیا اور نبی مکرم ﷺ جمعے کے دن خطبہ فرما رہے تھے، چنانچہ لوگ اس کی طرف چلے گئے، یہاں تک کہ مسجد میں صرف بارہ اشخاص رہ گئے۔ (امام قرطبی رحمہ اللہ نے کہا: ایک روایت میں چالیس مرد باقی رہے تھے۔ ایک اور روایت میں ہے کہ آٹھ تھے۔ ایک اور روایت میں ہے کہ گیارہ تھے۔ ایک اور میں ہے کہ تیرہ تھے۔ ایک اور میں ہے کہ چودہ تھے۔^(۴) پس یہ منشا ہے ائمہ کے درمیان اس عدد کے

(۱) تفسیر الطبري (۳۸۵/۲۳) اس کی سند میں ”ابو عامر صالح“ سخت ضعیف راوی ہے۔

(۲) الکشاف (۵۳۷/۴)

(۳) الدر المنثور (۱۶۵/۸)

(۴) تفسیر القرطبي (۱۱۰/۱۸)

بارے میں اختلاف کا جس سے جمعہ منعقد ہوتا ہے)۔

امام قتادہ رحمہ اللہ نے کہا: ہم کو پہنچا ہے کہ انھوں نے یہ کام تین بار کیا، ہر بار شام سے قافلہ آتا اور اس کا آنا جمعے کے دن عین خطبے کے وقت ہوتا تھا۔ کسی نے کہا کہ اہل مدینہ نے اپنی عادت کے مطابق نقارہ بجایا، وہ اسی طرح سے قافلے کا استقبال کرتے تھے۔ طبل بجانے اور تالیاں بجانے سے، یا جو لوگ اسے لے کر آئے تھے انھوں نے بجایا۔ یہ تین قول ہیں جن کو خطیب نے نقل کیا ہے۔^① ﴿إِنْفُضُوا﴾ کے معنی یہ ہے کہ متفرق ہوئے اس حال میں کہ اس کی طرف نکلنے والے تھے۔ امام مبرد رحمہ اللہ نے کہا ہے کہ اس کی طرف مائل ہوئے۔^② ﴿إِلَيْهَا﴾ کی ضمیر تجارت کی طرف راجع ہے جو زیادہ اہم تھی۔ کسی نے کہا کہ تقدیر یہ ہے: ”إِذَا رَأَوْا تِجَارَةً أَنْفَضُوا إِلَيْهَا أَوْ لَهَاوَا أَنْفَضُوا إِلَيْهِ“ چونکہ پہلا اس پر دال ہے، اس لیے دوسرے کو حذف کر دیا۔ کسی نے کہا ہے کہ تجارت کی ضمیر پر اس لیے اکتفا کیا کہ جب تجارت کی حاجت ہونے کے باوجود اس کی طرف مائل ہونا مذموم ہوا تو پھر لہو کی طرف مائل ہونا کیسے مذموم نہ ہوگا۔ کسی نے کچھ اور بھی کہا ہے۔

یہاں جو سیدنا جابر رضی اللہ عنہ سے مروی حدیث، جو بروایت بخاری و مسلم وغیرہما ذکر کی ہے، میں یہ الفاظ ہیں: یہاں تک کہ باقی نہ ہے ان میں سے مگر بارہ مرد، میں ان میں تھا اور سیدنا ابوبکر اور عمر رضی اللہ عنہما تھے۔ چنانچہ اللہ تعالیٰ نے نازل فرمایا: ﴿وَإِذَا رَأَوْا تِجَارَةً أَوْ لَهْوًا أَنْفَضُوا إِلَيْهَا وَتَرَكُوكَ قَائِمًا قُلْ مَا عِنْدَ اللَّهِ خَيْرٌ مِّنَ اللَّهْوِ وَمِنَ التِّجَارَةِ وَاللَّهُ خَيْرُ الرَّازِقِينَ﴾^③ سیدنا عبداللہ بن عباس رضی اللہ عنہما سے مروی ہے کہ عبدالرحمان بن عوف کا قافلہ اناج لادے ہوئے آیا تو وہ یعنی صحابہ کرام رضی اللہ عنہم جمعے سے نکلے، بعض یہ ارادہ رکھتے تھے کہ خریدیں گے اور بعض یہ ارادہ رکھتے تھے کہ دحبہ بن خلیفہ کی طرف نظر کریں گے اور رسول اللہ صلی اللہ علیہ وسلم کو منبر پر کھڑا چھوڑ گئے اور مسجد میں بارہ مرد اور سات عورتیں باقی رہ گئیں تو آپ صلی اللہ علیہ وسلم نے فرمایا کہ اگر وہ سب نکل جاتے تو البتہ ان پر مسجد آگ بن کر شعلہ مارتی۔^④ (آخر جہ عبد بن حمید)

اس بارے میں صحابہ وغیرہم کی ایک جماعت سے روایتیں ہیں جو اس معنی کو ظاہر کرتی ہیں۔ جس بات نے ان کے لیے یہ جائز کیا کہ وہ نکل گئے اور رسول اللہ صلی اللہ علیہ وسلم کو خطبہ پڑھتے چھوڑ گئے وہ یہ ہے کہ انھوں نے یہ خیال کیا کہ نماز پوری ہونے کے بعد نکلنا جائز ہے، کیوں کہ مقصد پورا ہو گیا اور وہ نماز تھی اس کی وجہ یہ ہے کہ اسلام کے شروع میں آپ صلی اللہ علیہ وسلم جمعے کی نماز عیدین کی طرح خطبے سے پہلے پڑھتے تھے، پھر جب یہ واقعہ ہوا اور آیت نازل ہوئی تو خطبے کو پہلے اور نماز کو بعد میں کر دیا۔ سیدنا عبداللہ بن عمر رضی اللہ عنہما سے مروی ہے کہ نبی مکرم صلی اللہ علیہ وسلم دو خطبے پڑھتے تھے، دونوں کے درمیان بیٹھتے تھے۔^⑤ (آخر جہ الشیخان)

③ اس کی تخریج زیر تفسیر آیت میں گزر چکی ہے۔

② فتح القدیر (۳۰۳/۵)

① فتح البیان (۱۴۱/۱۴)

⑤ صحیح البخاری (۸۸۶) صحیح مسلم (۸۶۱)

④ فتح القدیر (۳۰۴/۵)

اس میں اس بات کی دلیل ہے کہ خطیب کو لائق ہے کہ کھڑا ہو کر خطبہ پڑھے، اس پر اتفاق کیا ہے کہ یہ کھڑا ہونا جمعے کے لیے خطبے میں تھا۔ پھر اللہ پاک نے اپنے رسول ﷺ کو حکم دیا کہ ان کو یہ بتائیں کہ آخرت کے لیے عمل کرنا دنیا کے لیے عمل کرنے سے بہتر ہے۔ چنانچہ فرمایا: ﴿قُلْ مَا عِنْدَ اللَّهِ خَيْرٌ مِّنَ اللَّهِو وَمِنَ التِّجَارَةِ﴾ یعنی ان کو ادب سکھانے اور انھیں زجر کرنے کے لیے تو یہ کہہ دے کہ ایسے فعل کو دوبارہ کرنے سے وہ جزائے عظیم بہتر ہے جو رسول اللہ کے ہمراہ ثابت رہنے پر اللہ تعالیٰ کے پاس ہے، یعنی جنت اس تمام شے اور تجارت سے بہتر ہے جس کی طرف تم گئے اور اس لیے کہ مسجد میں ٹھہرے رہنا اور نبی مکرم ﷺ کا خطبہ سننا تم نے چھوڑ دیا۔

﴿مَا عِنْدَ اللَّهِ﴾ صرف اس لیے بہتر ہوا کہ وہ محقق و مخلص (حقیقی اور ہمیشہ رہنے والا فائدہ) ہے بخلاف تجارت اور لہو کے نفع کے جس کا وہ وہم کرتے ہیں، کیونکہ لہو کا نفع تو کچھ محقق نہیں ہے اور تجارت کا نفع مخلص نہیں ہے۔ اسی سے لہو کو پہلے ذکر کرنے کی وجہ معلوم ہوتی ہے، اس لیے کہ اعدام، ملکات پر مقدم ہیں۔ ﴿وَاللَّهُ خَيْرُ الرَّزَاقِينَ﴾ یعنی اور اللہ تعالیٰ تمام روزی دینے والوں سے بہتر ہے تو تم اسی سے رزق طلب کرو اور اسی کی طرف توسل کرو، اس کی طاعت اختیار کر کے، بے شک یہ رزق حاصل کرنے کے اسباب میں سے ہے اور ان امور میں سے سب سے بڑا ہے جو رزق کو کھینچ لاتے ہیں۔ ”رازقین“ کو جو جمع کے عدد کے ساتھ ذکر کیا ہے تو یہ صرف مجاز کے طور پر ہے، اس لحاظ سے کہ کہا جاتا ہے: ہر انسان اپنے عیال کو رزق دیتا ہے، یعنی اللہ تعالیٰ کے رزق سے، ورنہ پھر رازق تو حقیقت میں وہی ہے جو اللہ وحدہ لا شریک لہ ہے۔^①

الحمد لله والمنه کہ سورۃ الجمعہ کی تفسیر روز یکشنبہ (اتوار) ۱۹ شوال ۱۳۱۵ ہجری کو وقت نیم شب مکمل ہوئی، اللہ سبحانہ قبول فرمائے اور آئندہ کی توفیق دے آمین!۔ ولا حول ولا قوة الا بالله العلي العظيم، وصلى الله على رسول الله سيد المرسلين و بارك وسلم و على آله وصحبه إلى يوم الدين آمين، والحمد لله أولا و آخرا و ظاهرا و باطنا.

بِسْمِ اللّٰهِ الرَّحْمٰنِ الرَّحِیْمِ
سُورَةُ الْمُنٰفِقُوْنَ

اس سورت مبارکہ کی بلا خلاف گیارہ (۱۱) آیتیں ہیں۔ امام قرطبی رحمہ اللہ نے کہا کہ سب کے قول کے مطابق مدنی ہے۔^(۱) سیدنا عبداللہ بن عباس رضی اللہ عنہما نے فرمایا ہے کہ سورۃ المنافقین مدینے میں نازل ہوئی۔ (أخرجہ ابن الضریس والنحاس و ابن مردويه و البیهقي) سیدنا عبداللہ بن زبیر رضی اللہ عنہما سے بھی اسی طرح مروی ہے۔^(۲) (أخرجہ ابن مردويه) سیدنا ابو ہریرہ رضی اللہ عنہ سے مروی ہے کہ رسول اللہ ﷺ جمعے کی نماز میں سورۃ الجمعہ پڑھتے تھے، اس کے ساتھ مومنوں پر تحریض کرتے تھے، یعنی انھیں جنگ پر ابھارتے تھے اور دوسری رکعت میں سورۃ المنافقین پڑھتے تھے، اس کے ساتھ منافقوں کو تفریع کرتے تھے، یعنی انھیں ملامت کرتے اور دھمکاتے تھے۔^(۳) (أخرجہ سعید بن منصور و الطبرانی فی الأوسط قال السیوطی بسند حسن وأخرج البزار والطبرانی عن أبي عینة الخولانی مرفوعاً نحوه)

بِسْمِ اللّٰهِ الرَّحْمٰنِ الرَّحِیْمِ
اِذَا جَآءَكَ الْمُنٰفِقُوْنَ قَالُوْا نَشْهَدُ اِنَّكَ لَرَسُوْلُ اللّٰهِ وَ اللّٰهُ
يَعْلَمُ اِنَّكَ لَرَسُوْلُهُ وَ اللّٰهُ يَشْهَدُ اَنَّ الْمُنٰفِقِيْنَ لَكٰذِبُوْنَ ۝۱
اِتَّخَذُوْا اِيْمَانَهُمْ جُنَّةً فَصَدُّوْا عَنْ سَبِيْلِ اللّٰهِ اِنَّهُمْ
سَآءَ مَا كَانُوْا يَعْمَلُوْنَ ۝۲ ذٰلِكَ بِاَنَّهُمْ اٰمَنُوْا ثُمَّ
كَفَرُوْا فَطَبَعَ عَلٰی قُلُوْبِهِمْ فَهُمْ لَا يَفْقَهُوْنَ ۝۳ وَاِذَا
رَآيْتَهُمْ تَعَجَّبْتَ اَجْسَامُهُمْ وَاِنْ يَقُوْلُوْا تَسْمَعُ لِقَوْلِهِمْ
كَانَتْهُمْ خُشْبٌ مُّسْنَدَةٌ يَّحْسِبُوْنَ كُلَّ صٰیِحَةٍ عَلَيْهِمْ هُمْ
الْعَدُوُّ فَاحْذَرُهُمْ قَتَلَهُمُ اللّٰهُ اَنْیَٰ يُؤْفَكُوْنَ ۝۴

(اے نبی!) جب منافق آپ کے پاس آتے ہیں تو وہ کہتے ہیں: ہم شہادت دیتے ہیں کہ بے شک آپ اللہ کے رسول ہیں، اور اللہ جانتا ہے کہ بے شک آپ اس کے رسول ہیں۔ اور اللہ شہادت

دیتا ہے کہ یقیناً منافق البتہ جھوٹے ہیں ① انھوں نے اپنی قسموں کو ڈھال بنا لیا ہے، پھر وہ (لوگوں کو) اللہ کی راہ سے روکتے ہیں، بے شک برا ہے جو وہ عمل کرتے ہیں ② یہ اس لیے کہ بے شک وہ ایمان لائے، پھر انھوں نے کفر کیا، تو ان کے دلوں پر مہر لگا دی گئی، تو وہ سمجھتے ہی نہیں ③ جب آپ انھیں دیکھیں تو آپ کو ان کے جسم اچھے لگتے ہیں اور اگر وہ (کوئی بات) کہیں تو آپ ان کی بات پر کان لگائیں، گویا وہ ٹیک لگائی ہوئی لکڑیاں ہوں۔ وہ ہر اونچی آواز کو اپنے خلاف سمجھتے ہیں، وہی (اصل) دشمن ہیں، لہذا آپ ان سے بچیں، اللہ انھیں ہلاک کرے، وہ کہاں پھیرے جاتے ہیں ④

منافقوں کے حالات اور ان کے ہیر پھیر:

یعنی منافق قائل نہیں ہیں، وہ اپنی غرض سے کہتے ہیں کہ تو اللہ تعالیٰ کا رسول ہے۔ اپنی مجلس میں منافق مسلمانوں کو طعن کرتے اور ان کا عیب بیان کرتے، جب ان باتوں پر ان کی پکڑ ہوتی تو انکار کر دیتے اور قسم کھا جاتے کہ ہم نے یہ بات نہیں کہی۔ یہی حقیقی دشمن ہیں، یعنی دیکھنے میں آدمی ہیں اور دل میں دغا باز۔ انتہی۔

تفسیر ابن کثیر میں ہے کہ اللہ تعالیٰ منافقوں کے متعلق خبر دیتا ہے کہ وہ صرف اپنے منہ سے اسلام کے قائل ہوتے ہیں، جب نبی اکرم ﷺ کے پاس آتے ہیں۔ اب رہا ان کے باطن کا حال تو اس میں ایسے نہیں ہیں، بلکہ اس کے بالکل برعکس قائم ہیں۔ اسی لیے یوں فرمایا کہ جب تیرے پاس منافق آئیں تو کہتے ہیں کہ ہم قائل ہیں کہ تو اللہ تعالیٰ کا رسول ہے، یعنی جب وہ تیرے پاس حاضر ہوتے ہیں تو تیرے روبرو اس طرح کہتے ہیں اور اس کا اظہار کرتے ہیں، حالاں کہ وہ ویسے نہیں ہیں جیسے کہتے ہیں۔ اسی لیے ایک جملہ معترضہ لایا گیا جو یہ خبر دیتا ہے کہ وہ اللہ کے رسول ہیں۔ چنانچہ فرمایا: ﴿وَاللّٰهُ يَعْلَمُ اِنَّكَ لَرَسُولُهُ﴾ یعنی اور اللہ تعالیٰ جانتا ہے کہ بے شک تو اس کا رسول ہے۔

پھر فرمایا: ﴿وَاللّٰهُ يَشْهَدُ اِنَّ الْمُنٰفِقِيْنَ لَكٰذِبُوْنَ﴾ یعنی اور اللہ تعالیٰ گواہی دیتا ہے کہ بے شک منافق البتہ جھوٹے ہیں، اس بات میں جس کی خبر دی ہے، گو وہ خارج کے مطابق ہے، اس لیے کہ جو بات وہ کہتے ہیں اس کے صحیح اور سچا ہونے کا اعتقاد نہیں رکھتے، اسی لیے اللہ پاک نے بہ نسبت ان کے اعتقاد کے ان کی تکذیب کی۔

تو لہ تعالیٰ: ﴿اِتَّخَذُوْا اٰيٰمَهُمْ جُثَّةً﴾ یعنی وہ جھوٹی اور گناہ گار کرنے والی قسمیں کھا کر لوگوں سے بچتے ہیں، تاکہ لوگ ان کو اس بات میں سچا جانیں جو وہ کہتے ہیں۔ چنانچہ جو ان کے ظاہر حال کو پہچانتا نہیں ہے، اس نے ان سے دھوکا کھایا اور یہ اعتقاد کر بیٹھا کہ وہ مسلمان ہیں۔ (اس عبارت کے معنی صحیح نہیں، کیونکہ جو امر جلی کو نہیں جانے، وہ کیسے مغتر یعنی دھوکا کھانے والا ہو سکتا ہے اور خلاف واقعہ اعتقاد کر سکتا ہے، پھر جلی کو نہ جاننے کی کوئی

صورت بھی نہیں، لہذا ضرور اس جگہ پر کچھ اسقاط ہے۔ شاید عبارت یوں ہو: ”فاغتر بهم من لا يعرف إلا جليلة أمرهم“ اور یہ عبارت باعتبار معنی کے صحیح ہے۔ از مصحح سلمہ اللہ تعالیٰ

پھر بسا اوقات ان کی پیروی کی اس کام میں جو وہ کرتے ہیں اور تصدیق کی اس بات میں جو وہ کہتے ہیں، حالانکہ ان کا حال تو یہ ہے کہ وہ باطن میں اسلام اور اہل اسلام کے بگاڑنے میں کسی طرح کی کمی نہیں کرتے۔ چنانچہ اسی طرح سے بہت سے لوگوں کو بڑا ضرر حاصل ہوا، اسی لیے اللہ تعالیٰ نے فرمایا: ﴿فَصَدُّوا عَنْ سَبِيلِ اللَّهِ إِنَّهُمْ سَاءَ مَا كَانُوا يَعْمَلُونَ﴾۔ امام ضحاک بن مزاحم رحمہ اللہ اس آیت کو اس طرح سے پڑھتے تھے: ﴿اتَّخَذُوا أَيْسَنَهُمْ جُنَّةً﴾ یعنی انھوں نے ظاہری طور پر اپنی تصدیق کو اپنا بچاؤ ٹھہرایا کہ اس کے سبب سے قتل سے بچتے تھے۔ جمہور اس کو ﴿أَيْسَنَهُمْ﴾ جمع ”یمین“ کی پڑھتے ہیں۔^①

قولہ تعالیٰ: ﴿ذَلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَى قُلُوبِهِمْ فَهُمْ لَا يَفْقَهُونَ﴾ یعنی ان پر جو نفاق مقدر کیا گیا تو صرف اس لیے کہ وہ ایمان سے کفر کی طرف لوٹ گئے اور ہدایت کے بدلے گمراہی لے لی تو اللہ تعالیٰ نے ان کے دلوں پر مہر لگا دی، چنانچہ اب وہ سوچتے بوجھتے نہیں، یعنی اب نہ ان کے دلوں کی طرف ہدایت پہنچتی ہے اور نہ ان تک کوئی خبر پہنچتی ہے۔ چنانچہ وہ نہ یاد رکھتے ہیں نہ راہ پاتے ہیں۔

قولہ تعالیٰ: ﴿وَإِذَا رَأَيْتَهُمْ تُعْجِبُكَ أَجْسَامُهُمْ وَإِنْ يَقُولُوا تَسْمَعُ لِقَوْلِهِمْ كَأَنَّهُمْ خُشُبٌ مُّسْتَدَدَةٌ﴾ یعنی ان کی شکلیں اور ڈیل ڈول خوبصورت ہیں، فصاحت اور زبان والے ہیں۔ جب سننے والا ان کو سنتا ہے تو ان کی بلاغت کی وجہ سے اپنا کان ان کی بات کی طرف جھکا دیتا ہے، حالانکہ اس کے باوجود وہ انتہا درجے کی کمزوری و سستی، گھبراہٹ اور بزدلی میں ہیں۔ اسی لیے فرمایا: ﴿يَحْسَبُونَ كُلَّ صَيْحَةٍ عَلَيْهِمْ﴾ یعنی جب کوئی امر یا کوئی حادثہ یا کچھ خوف واقع ہوتا ہے تو اپنی نامردی کے مارے یہ اعتقاد کرتے ہیں کہ وہ انہیں پر نازل ہونے والا ہے، جیسا کہ اللہ تعالیٰ نے فرمایا: ﴿أَشِحَّةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَىٰ عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِالنِّسْنَةِ حَدَادٍ أَشِحَّةً عَلَى الْخَيْرِ أُولَٰئِكَ لَمْ يُؤْمِنُوا فَأَحْبَطَ اللَّهُ أَعْمَلَهُمْ وَكَانَ ذَٰلِكَ عَلَى اللَّهِ يَسِيرًا﴾ [الأحزاب: ۱۹] ”اس حال میں کہ وہ تمہارا ساتھ دینے میں سخت بخیل ہیں، چنانچہ جب خوف (کا وقت) آئے تو آپ انہیں دیکھتے ہیں کہ وہ آپ کی طرف دیکھ رہے ہیں، ان کی آنکھیں (اس طرح) گھومتی ہیں، جیسے وہ شخص جس پر موت کی غشی طاری ہو، پھر جب خطرہ دور ہو جائے تو مال (غنیمت) کے انتہائی حریص بن کر تیز زبانوں کے ساتھ تمہارے بارے میں زبان درازی کرنے لگتے ہیں، یہ لوگ ایمان لائے ہی نہیں، لہذا اللہ نے ان کے اعمال ضائع کر دیے اور یہ اللہ کے لیے نہایت آسان ہے۔“

چنانچہ یہ منافقین ابر بے آب ہیں اور صورتیں ہیں بلا معانی۔ امام احمد رحمۃ اللہ علیہ نے سیدنا ابو ہریرہ رضی اللہ عنہ سے روایت کیا ہے کہ نبی اکرم صلی اللہ علیہ وسلم نے فرمایا: «إِنَّ لِلْمُنَافِقِينَ عَلَامَاتٍ يُعْرِفُونَ بِهَا: تَحِيَّتُهُمْ لَعْنَةٌ، وَطَعَامُهُمْ نُهْبَةٌ، وَغَنِيمَتُهُمْ غُلُولٌ، وَلَا يَقْرَبُونَ الْمَسَاجِدَ إِلَّا هَجْرًا، وَلَا يَأْتُونَ الصَّلَاةَ إِلَّا دُبْرًا، مُسْتَكْبِرِينَ، لَا يَأْلَفُونَ وَلَا يُؤْلَفُونَ، خُسْبٌ بِاللَّيْلِ، صُخْبٌ بِالنَّهَارِ وَقَالَ يَزِيدُ: (يعني امام احمد کے استاد) سُخْبٌ بِالنَّهَارِ»^① ”بلاشبہ منافقوں کی کچھ علامتیں ہیں جن سے وہ پہچانے جاتے ہیں: ان کا سلام لعنت ہے، ان کا کھانا لوٹ مار ہے، ان کی غنیمت دھوکا ہے اور مساجد کے قریب بہت کم آتے ہیں۔ وہ نماز تاخیر سے ادا کرتے ہیں اور بے حد متکبر ہیں، نہ محبت کرتے ہیں اور نہ محبت کیے جاتے ہیں، رات کو لکڑیاں ہیں اور دن کو بہت جھگڑالو اور شور و غوغا کرنے والے۔“

فتح البیان کا بیان:

فتح البیان میں ہے کہ سیدنا عبداللہ بن عباس رضی اللہ عنہما نے فرمایا کہ ان کا نام منافق رکھا، اس لیے کہ انھوں نے شرک چھپایا اور ایمان ظاہر کیا۔^② ان سے مراد عبداللہ بن ابی اور اس کے ساتھی ہیں، یعنی منافق تیرے پاس پہنچیں اور تیری مجلس میں حاضر ہوں تو کہیں: ہم گواہی دیتے ہیں کہ بے شک تو اللہ کا رسول ہے۔ ﴿قَالُوا﴾ شرط کا جواب ہے۔ کسی نے کہا کہ جواب محذوف ہے اور ﴿قَالُوا﴾ حال ہے: ”أَيُّ: إِذَا جَاءَكَ قَائِلِينَ كَيْتَ وَكَيْتَ فَلَا تَقْبَلُ مِنْهُمْ“ یعنی جب وہ تیرے پاس فلاں فلاں بات کہتے ہوئے آئیں تو تو ان سے مت قبول کر۔ کسی نے کہا ہے کہ شرط کا جواب ﴿إِتَّخَذُوا أَيْسَنَهُمْ﴾ ہے (اس صورت میں بھی ﴿قَالُوا﴾ حال ہوگا) لیکن یہ قول نہایت درجہ بعید ہے۔ کما لا يخفى۔ انھوں نے جو اپنی شہادت کو موکد بانوں و لام تاکید کیا تو منظور اس سے یہ خبر دینا ہے کہ اس کا صدور ان کے صمیم قلب سے خلوص اعتقاد کے ساتھ ہوا ہے ﴿نَشْهَدُ﴾ کے معنی ”نَحْلِفُ“ ہیں، یعنی ہم قسم کھاتے ہیں، پس یہ جاری مجرئی قسم ہوتا ہے اور اسی لیے ”إِنَّ“ و لام تاکید جو قسم کے جواب پر داخل ہوتا ہے، وہ اس کے بعد کے جملے پر بھی آتا ہے (ومنه قول قيس بن دريح: وأشهد عند الله أني أحبها فهذا لها عندي فما عندها لها) حلف جو شہادت کے پیرایہ میں ادا کی گئی، وہ صرف اس لیے کہ ہر ایک ان میں سے امر معین کے لیے اثبات ہے۔ یہ بھی احتمال ہے کہ یہ اپنے ظاہر پر محمول ہو، اپنے نفوس سے نفاق کی نفی کرنے کے لیے شبہ یہی ہے ﴿نَشْهَدُ﴾ کی طرح ”نعلم“ ہے، یہ بھی جاری مجرئی قسم ہوتا ہے۔ کما فی قول الشاعر ے

ولقد علمت لتأتين منيتي إن المنيا لا تطيش سهامها^③

① مسند أحمد (۴۹۳/۲) تفسیر ابن کثیر (۴/۷۱، ۷۲، ۷۳) اس کی سند میں ”عبدالملک بن قدامہ“ ضعیف راوی ہے۔ دیکھیں:

(السلسلة الضعيفة: ۵۸۷۲)

③ فتح القدير (۳۰۶/۵)

② الدر المنثور (۱۷۲/۸)

﴿وَاللّٰهُ يَعْلَمُ اِنَّكَ لَرَسُولُهُ﴾ جملہ معترضہ ہے، مضمون ماقبل کا مقرر ہے، یعنی وہ شہادت جس کا اظہار کیا، اگرچہ ان کے باطن اس کے خلاف پر جے ہوئے ہیں۔ ﴿وَاللّٰهُ يَشْهَدُ اِنَّ الْمُنٰفِقِيْنَ لَكٰذِبُوْنَ﴾ یعنی اللہ تعالیٰ گواہی دیتا ہے کہ بے شک منافق البتہ جھوٹے ہیں، اپنی شہادت میں جس کا دعویٰ کیا ہے کہ وہ دل کی گہرائی سے اور خلوص اعتقاد سے ہے نہ صرف اپنے زبانی کلام سے اور وہ رسالت کی شہادت ہے، کیونکہ وہ تو حق ہے، یعنی وہ البتہ جھوٹے ہیں، اس تاکید میں جو ان کے کلام سے ظاہر ہو رہی ہے، کون سی تاکید جو اس پر دال ہے کہ ان کا رسالت کی گواہی دینا ان کے خلوص اعتقاد و طمانینتِ قلب و موافقتِ باطن بظاہر سے ہے۔ یا وہ اپنی جانوں کے نزدیک کاذب ہیں، کیوں کہ وہ تو یہ عقیدہ رکھتے ہیں کہ ان کا کہنا: ﴿اِنَّكَ لَرَسُولُ اللّٰهِ﴾ سراسر جھوٹ ہے اور ایک خبر ہے برخلاف اس کے جس پر مخبر عنہ کا حال ہے۔

﴿اِتَّخَذُوْا اٰيٰتِنٰهُمْ جُنَّةً﴾ یعنی ان کی قسمیں جو انھوں نے تمھارے لیے کھائیں کہ بے شک وہ تم میں سے ہیں اور محمد ﷺ اللہ کے رسول ہیں، ان قسموں کو ایک بچاؤ کا ذریعہ بنایا ہے کہ وہ ان کو تم سے بچائے اور ایک سترہ کہ اس کے سبب قتل اور قید سے چھپتے ہیں۔ علامہ نسفی رحمہ اللہ نے کہا ہے کہ اس میں اس بات پر دلیل ہے کہ ”أشهد“ یحین ہے۔^① سیدنا عبداللہ بن عباس رضی اللہ عنہما نے فرمایا: ”حَلَفُهُمْ بِاللّٰهِ اِنَّهُمْ لَمِنْكُمْ اِجْتَنُّوا بِاٰيْمَانِهِمْ مِنْ الْقَتْلِ وَالْحَرْبِ“^② یعنی ان کا اللہ کی قسم کھانا کہ وہ البتہ تم میں سے ہیں، یہ اس لیے ہے کہ اپنی قسموں کے سبب سے قتل اور حرب سے بچاؤ کریں۔ یہ جملہ مستانفہ ہے، اس سے ان کے کذب اور ان کا جھوٹ پر قسم کھانے کا بیان کرنا منظور ہے۔ جمہور نے ﴿اٰيٰتِنٰهُمْ﴾ بہ فتح ہمزہ پڑھا ہے اور کسی نے (یعنی حسن رحمہ اللہ نے) بہ کسر ہمزہ پڑھا ہے۔^③ اس کی تفسیر سورۃ المجادلہ میں گزر چکی ہے۔

﴿جُنَّةً﴾ کہتے ہیں: ”ترس“ اور اس جیسی چیزوں کو، یعنی ڈھال اور ہر وہ شے جو تم کو کسی برائی سے بچائے۔ فصحاء کے کلام میں سے یہ جملہ ہے ”جبة البرد“ (بالضم حابہ معروف و برد بالفتح سردی) ”جنة البرد“ یعنی چادر کا جبہ سردی کا بچاؤ ہے۔ ﴿فَصَدُّوا عَنْ سَبِيلِ اللّٰهِ﴾ یعنی انھوں نے لوگوں کو ایمان و جہاد سے منع کیا اور اطاعت کے اعمال سے روکا، یہ نبوت میں شک اور عیب جوئی کے سبب سے ہے جو ان سے صادر ہوتے ہیں۔ یہ معنی اس ”صَدَّ“ کے ہیں جو صرف، یعنی پھیرنے کے معنی میں ہے۔ یہ بھی معنی ہو سکتے ہیں کہ ”صدود“ یعنی اللہ تعالیٰ کی راہ میں داخل ہونے سے اور اس کے احکام کے قائم کرنے سے اعراض کیا۔ ﴿اِنَّهُمْ سَاءَ مَا كَانُوْا يَعْمَلُوْنَ﴾ یعنی جو نفاق اور ”صد“ وہ کر رہے، بے شک وہ برا ہے۔ یہ ”سَاءَ“ جاری مجرای ”بِئْسَ“ ہے افادہ ذم میں اور اس کے ساتھ ہے، پھر اس میں تعجب کے معنی ہیں اور سامعین کے سامنے ان کے کام کا عظیم کرنا ہے۔

﴿ذٰلِكَ بِاَنَّهُمْ اٰمَنُوْا ثُمَّ كَفَرُوْا فَطُبِعَ عَلٰی قُلُوْبِهِمْ فَهُمْ لَا يَفْقَهُوْنَ﴾ یعنی یہ کذب و صد و قباحۃ اعمال جن کا ذکر ہوا، اس سبب سے ہے کہ وہ ظاہری طور پر زبان سے ایمان لائے، نفاق سے پھرے، باطن میں دل سے منکر ہوئے، اس بنا پر کلمہ ﴿ثُمَّ﴾ ترتیبِ اخباری کے لیے ہے ایجاد کے لیے نہیں ہے۔ یا مومنوں کے لیے تو ایمان ظاہر کیا اور کافروں کے لیے کفر ظاہر کیا۔ یہ منافقوں کے کفر میں صریح ہے۔ کسی نے کہا ہے کہ یہ آیت ایک قوم کے حق میں نازل ہوئی جو ایمان لائے، پھر مرتد ہو گئے، لیکن پہلا قول زیادہ بہتر ہے، چنانچہ سیاق اسی کو ظاہر کرتا ہے۔ پھر ان کے کفر کی وجہ سے ان کے دلوں پر مہر کی گئی۔ جمہور نے ”طُبِعَ“ بہ صیغہ مجہول پڑھا ہے اور کسی نے (یعنی زید بن علی نے) بہ صیغہ معروف پڑھا ہے۔ فاعل وہ ضمیر ہے جو اللہ پاک کی طرف راجع ہے۔ امام اعمش رحمہ اللہ کی قراءت ”فَطَبِعَ اللّٰهُ عَلٰی قُلُوْبِهِمْ“ اس پر دال ہے۔^① چنانچہ وہ اس شے کو نہیں بوجھتے جس میں ان کی بہتری اور ہدایت ہے اور وہ ایمان کی حقیقت ہے اور اس کی اچھائی کو نہیں پہچانتے۔

﴿وَاِذَا رَاٰیْتَهُمْ تُعْجِبُكَ اَجْسَامُهُمْ﴾ یعنی حقیقت میں تو وہ ایسے ہیں جیسا ذکر ہوا اور ان کا ظاہر حال یہ ہے کہ جس وقت تو ان کو دیکھے تو تجھے ان کی ہیئت اور منظر اچھے لگیں، یعنی ان کی شکل و صورت ڈیل ڈول۔ مطلب یہ ہے کہ ان کے جسم ایسے ہیں کہ جو کوئی انھیں دیکھے تو اسے اس تر و تازگی اور رونق کے سبب میں، جو ان میں ہے، وہ بھلے لگیں۔ دیکھنے میں چکنے چڑے، سرخ و سفید، گورے چٹے اور قوی خوبصورت معلوم ہوتے ہیں۔

سیدنا عبداللہ بن عباس رضی اللہ عنہما فرماتے ہیں کہ عبداللہ بن ابی جسیم، صحیح، فصیح اور تیز زبان تھا اور اسی کی طرح منافقوں میں ایک قوم تھی، یہ لوگ مدینہ کے رؤسا تھے اور نبی مکرم ﷺ کی مجلس شریف میں حاضر ہوا کرتے تھے اور اس میں دیواروں سے ٹک کر بیٹھتے تھے اور نبی اکرم ﷺ اور حاضرین مجلس ان کے جسموں پر تعجب کرتے تھے۔ امام کلبی رحمہ اللہ نے کہا ہے کہ مراد عبداللہ بن ابی، جد بن قیس اور معتب بن قشیر ہیں، ان کے بڑے بڑے اجسام تھے جو خوبصورت تھے اور ان کی فصاحت تھی۔^② یہ تو جسم اور شکل و صورت کا حال تھا۔

پھر ان کی خوش تقریری کا حال بیان فرمایا: ﴿وَإِنْ يَّقُولُوا تَسْمَعُ لِقَوْلِهِمْ﴾ یعنی اگر وہ گفتگو کریں تیری مجلس میں تو تو ان کی فصاحت کی وجہ سے ان کی بات پر کان رکھے اور سنے۔ ﴿تَسْمَعُ﴾ بہ معنی ”تستمع“ ہے۔ (کما قالہ الخطیب) استماع گوش داشتن کو کہتے ہیں۔ اس کا صلہ بہ حرف لام آتا ہے، جیسا کہ اللہ تعالیٰ کے اس قول میں ہے: ﴿فَاسْتَمِعُوا لَہٗ﴾ [الأعراف: ۲۰۴] ”تو تم اس کی طرف کان لگا دیا کرو۔“ امام سمین رحمہ اللہ نے کہا ہے کہ ﴿تَسْمَعُ﴾ ”تَصْنَعُ وَتَمِیلُ“ کے معنی کو متضمن کیا گیا ہے، یا ہر اس شخص کو جو اس کی صلاحیت رکھتا ہے۔ ”یسمع“ کی بہ صیغہ مجہول قراءت اس پر دال ہے۔

﴿كَانَهُمْ خُشْبٌ مُّسَنَّدَةٌ﴾ یہ جملہ یا تو مبتدائے محذوف کی خبر ہے: ”أَيُّ: هُمْ كَانَهُمْ“ یا تقریرِ ماتقدم کے لیے متانفہ ہے کہ ان کے جسم دیکھنے والے کو تعجب میں ڈالتے ہیں اور اسے بھلے لگتے ہیں۔ ان دونوں کے قائل تو امام زحشری رحمہ اللہ ہیں۔^① یا محل نصب میں ہے بنا بر حال اور ذوالحال ”قولہم“ کی ضمیر ہے۔ یہ قول امام ابوالبقاء رحمہ اللہ کا ہے۔^② جمہور نے ﴿خُشْبٌ﴾ بہ ضمتین پڑھا ہے اور کسی نے (یعنی ابو عمرو، کسائی اور قبل رحمہ اللہ نے، اور اسی طرح سیدنا براء بن عازب رضی اللہ عنہ نے پڑھا ہے) بہ اسکانِ شین پڑھا ہے، اس لیے کہ اس کا واحد ”خشبة“ ہے، جیسے ”بدنة و بدن“ اور دونوں سببیہ ہیں۔ پہلی قراءت کو ابو حاتم رحمہ اللہ نے اور دوسری کو امام ابو عبید رحمہ اللہ نے اختیار کیا ہے۔ اور کسی نے (یعنی سعید بن مسیب رحمہ اللہ نے) بہ فتحتین پڑھا ہے۔^③

﴿مُسَنَّدَةٌ﴾ کے یہ معنی ہیں کہ وہ لکڑیاں اپنے غیر کی طرف ٹکائی گئی ہیں۔ عرب کے اس قول سے ماخوذ ہے: ”أَسْنَدْتُ كَذَا إِلَى كَذَا“، تشدید تکثیر کے لیے ہے۔ مطلب یہ ہے کہ منافق لوگ جو نبی اکرم صلی اللہ علیہ وسلم کی مجالس میں دیواروں سے ٹکے ہوئے بیٹھتے تھے تو ان کے اس طرح سے بیٹھنے کو ان لکڑیوں سے تشبیہ دی جو دیوار کے ساتھ کھڑی کی گئی اور ٹکائی گئی ہیں جو نہ کچھ سمجھیں نہ جانیں، اسی طرح یہ لوگ بھی ہیں، کیوں کہ وہ نفع دینے والے فہم اور اس علم سے خالی ہیں جس سے صاحب علم نفع حاصل کرتا ہے۔ امام زجاج رحمہ اللہ کہتے ہیں کہ ان کو موصوف بہ تمام صور کیا،^④ یعنی ان کی صورتیں مکمل ہیں۔

پھر یہ خبر دی کہ فہم اور استبصار (بصیرت) کے نہ استعمال کرنے اور جسموں کی عظمت میں وہ خشب کی طرح ہیں۔ سیدنا عبداللہ بن عباس رضی اللہ عنہما نے کہا ہے کہ گویا وہ کھجور کے درخت کھڑے ہوئے ہیں۔ کسی نے کہا ہے کہ وہ اشباح بلا ارواح (روحوں کے بغیر بدن) اور اجسام بلا أحلام ہیں۔ زید بن ارقم رضی اللہ عنہ سے مروی ہے کہ ہم رسول اللہ صلی اللہ علیہ وسلم کے ہمراہ نکلے کسی سفر میں تو لوگوں کو سختی پہنچی، یعنی تکلیف اور تنگی پہنچی۔ پس عبداللہ بن ابی نے اپنے ساتھیوں سے کہا کہ ان لوگوں پر خرچ مت کرو جو رسول اللہ صلی اللہ علیہ وسلم کے ساتھ ہیں، یہاں تک کہ وہ آپ صلی اللہ علیہ وسلم کے گرد سے متفرق ہو جائیں اور کہا: ﴿لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ﴾ پس میں نبی اکرم صلی اللہ علیہ وسلم کے پاس آیا اور آپ صلی اللہ علیہ وسلم کو اس کی خبر دی۔

چنانچہ آپ صلی اللہ علیہ وسلم نے عبداللہ بن ابی کے پاس آدمی بھیجا اور اس سے پوچھا تو اس نے اپنی قسم میں اجتہاد کیا (یعنی سخت قسم کھائی) اور کہا کہ ”مَا فَعَلَ“ یعنی اس نے وہ کام نہیں کیا، وہ بات نہیں کہی۔ چنانچہ لوگ بولے کہ زید رضی اللہ عنہ نے رسول اللہ صلی اللہ علیہ وسلم سے جھوٹ بات کہی، پس میرے دل میں ایک شدت واقع ہوئی، یعنی مجھے سخت رنج ہوا اس بات سے جو انھوں نے کہی، یہاں تک کہ اللہ تعالیٰ نے میری تصدیق نازل فرمائی: ﴿إِذَا جَاءَكَ الْمُنْفِقُونَ﴾

میں۔ تو نبی کریم ﷺ نے ان کو بلایا، تاکہ ان کے لیے مغفرت مانگیں تو انھوں نے اپنے سر مٹکائے اور وہ اللہ تعالیٰ کا یہ قول ہے: ﴿كَانُوا رِجَالًا أَجْمَلُ شَيْءٍ﴾۔ کہا: ”کَانُوا رِجَالًا أَجْمَلُ شَيْءٍ“ یعنی وہ نہایت درجہ حسین و جمیل مرد تھے۔^① (أَخْرَجَهُ الْبُخَارِيُّ وَمُسْلِمٌ وَغَيْرُهُمَا وَأَخْرَجَهُ عَنْهُ بِأَطْوَلٍ مِنْ هَذَا ابْنُ سَعْدٍ وَعَبْدُ بْنُ حَمِيدٍ وَالتِّرْمِذِيُّ وَصَحَّحَهُ

وَابْنُ الْمُنْذِرِ وَالطَّبْرَانِيُّ وَالْحَاكِمُ وَصَحَّحَهُ وَابْنُ مَرْدَوَيْهِ وَابْنُ أَبِي هَاشِمٍ)

بالجملہ جب ان کے ذیل ڈول اور بات چیت کا ذکر ہو چکا تو ان کی جبین اور بزدلی کا عیب بیان کیا۔ چنانچہ فرمایا: ﴿يَحْسَبُونَ كُلَّ صَيْحَةٍ عَلَيْهِمْ﴾ یعنی ہر چیخ جس کو وہ سنتے ہیں اسے اپنے ہی اوپر واقع خیال کرتے ہیں اپنی بزدلی اور دلوں پر رعب کی وجہ سے۔ ﴿يَحْسَبُونَ﴾ کے مفعول ثانی میں دو وجہ ہیں: ایک یہ ہے کہ ﴿عَلَيْهِمْ﴾ ہے اور جملہ ﴿هُمُ الْعَدُوُّ﴾ متانفہ ہوگا، یہ بات بیان کرنے کے لیے ہے کہ وہ عداوت میں کامل ہیں۔ اس لیے کہ وہ ظاہر کرتے ہیں اس شے کے علاوہ جس کو چھپاتے ہیں۔ دوسری وجہ یہ ہے کہ اس کا دوسرا مفعول ﴿هُمُ الْعَدُوُّ﴾ ہے اور ﴿عَلَيْهِمْ﴾ ﴿صَيْحَةٍ﴾ سے متعلق ہوگا اور ضمیر جمع کی طرف خبر کے اعتبار سے آئی ہے، کیونکہ ”عَدُوُّ“ کا کلمہ واحد اور جمع دونوں پر بولا جاتا ہے ورنہ اس صورت میں اس کا حق یہ تھا کہ ”هِيَ الْعَدُوُّ“ ہوتا، ﴿صَيْحَةٍ﴾ کے اعتبار سے، یا لفظ ﴿كُلِّ﴾ کے اعتبار سے ”هُوَ الْعَدُوُّ“ ہوتا۔ پہلی وجہ زیادہ بہتر ہے۔

امام مقاتل اور سدی رحمہما کہتے ہیں کہ جب کوئی منادی لشکر میں ندا کرتا یا کوئی جانور چھٹ جاتا، یا کوئی گئی ہوئی شے ڈھونڈی جاتی تو خیال کرتے کہ وہی مراد ہیں، اس رعب کی وجہ سے جو ان کے دلوں میں بیٹھا ہوا تھا۔^② کسی نے کہا ہے کہ منافق اس خوف میں تھے کہ کہیں ان کے بارے میں وہ شے نازل ہو جائے جو ان کے پردوں کو اٹھا دے اور ان کے خون اور مال حلال کر دے۔

پھر اللہ پاک نے اپنے رسول ﷺ کو حکم دیا کہ ان سے اپنے آپ کو بچالیں۔ چنانچہ فرمایا: ﴿فَاحْذَرُهُمْ﴾ یعنی پس تو ان سے بچتا رہ۔ یعنی کہیں ایسا نہ ہو کہ تجھ سے کسی فرصت کا قابو پالیں، یا تیرے بھیدوں میں سے کسی پر مطلع ہو جائیں، کیونکہ وہ تو کفار دشمنوں کے جاسوس ہیں۔ مفتی ابوالسعود رحمہ اللہ فرماتے ہیں کہ حرفِ فاء حذر کرنے کے حکم کی ترتیب کے لیے ان کے اعدی الاعداء، یعنی سب سے بڑے دشمن ہونے پر۔^③ اس بنا پر ﴿هُمُ الْعَدُوُّ﴾ کا مفعول ثانی ٹھہرانا اس قبیل سے ہے جس کی نظم کریم مساعد نہیں ہے۔ مطلب یہ ہے کہ جب ﴿هُمُ الْعَدُوُّ﴾ جملہ متانفہ ٹھہرا تو اس سے یہ نکلا کہ وہ سب دشمنوں سے بڑھ کر دشمن ہیں اور جب وہ ایسے سخت دشمن ہیں تو اس پر یہ بات مرتب ہوئی کہ ان سے حذر کر، کیوں کہ دشمن سے حذر کرنا ضروری ہے اور جب ﴿عَلَيْهِمْ﴾ ﴿صَيْحَةٍ﴾ سے متعلق

① صحیح البخاری (۴۶۲۰) صحیح مسلم (۲۷۷۲) سنن الترمذی (۳۳۱۳) المعجم الکبیر (۱۸۹/۵) مستدرک الحاکم (۵۳۱/۲)

سنن البیہقی الکبریٰ (۱۹۸/۸)

② تفسیر القرطبی (۱۲۵/۱۸) ③ تفسیر أبی السعود (۲۵۲/۸)

ہوگا اور ﴿هُمُ الْعَادُو﴾ دوسرا مفعول ٹھہرے گا تو پھر ﴿فَاَحْذَرُهُمْ﴾ کس شے پر مرتب ہوگا، کیوں کہ اس ترکیب پر سارا جملہ ان کی بزدلی بیان کرنے کے لیے ہوگا، یعنی وہ ایسے بزدل ہیں کہ مارے بزدلی کے جو چیخ ان پر واقع ہوتی ہے، وہ کسی طرح کی ہو اس کو اپنا دشمن ہی خیال کرتے ہیں، پس واقع میں ﴿فَاَحْذَرُهُمْ﴾ اس پر مرتب نہیں ہو سکتا، اگر بات ایسی ہی ہوتی تو بجائے ﴿فَاَحْذَرُهُمْ﴾ کے ”فَلَا تَبَالِ بِهِمْ“ ہوتا، یعنی وہ بڑے بزدل ہیں تو تو ان کی کچھ پروا مت کر۔

حقیقت میں مفتی صاحب مرحوم کا فرمانا بے شک ٹھیک ہے۔ بالجملہ پھر اللہ تعالیٰ نے ان پر بد دعا فرمائی، اس قول میں کہ ﴿قَاتِلْهُمْ اللَّهُ﴾ یعنی اللہ ان پر لعنت کرے۔ عرب لوگ کبھی اس کلمے کو تعجب کے طور پر بھی بولتے ہیں: ”كَفَوَلِيْهِمْ قَاتِلُهُ اللَّهُ مِنْ شَاعِرٍ أَوْ مَا أَشْعَرَهُ“ یہ یہاں مراد نہیں ہے، بلکہ مراد ان کی مذمت اور توبیخ ہے۔ یہ اللہ پاک کی طرف سے ایک طلب ہے، اس نے اپنی ذات مقدس سے یہ مطلب کیا ہے کہ ان کو ملعون اور رسوا کرے، یا یہ مومنوں کو تعلیم ہے کہ یہ الفاظ کہیں۔ کسی نے کہا ہے کہ اس کے معنی ”أَهْلِكْهُمْ“ ہیں۔ یہ وہ قول ہے جس پر ابو عیسیٰ رحمہ اللہ چلے ہیں۔ ﴿أَنْتِ يُؤْفَكُونَ﴾ کا یہ مطلب ہے کہ وہ حق سے کیسے پھیرے جاتے ہیں اور کس طرح اس سے کفر کی طرف مائل ہوتے ہیں ایمان کی حقیقت پر برہان قائم ہو جانے کے بعد۔ امام قتادہ رحمہ اللہ نے کہا ہے کہ ”يَعْدِلُونَ عَنِ الْحَقِّ“ امام حسن رحمہ اللہ نے فرمایا ہے کہ اس کے معنی ہیں: ”يَصْرِفُونَ عَنِ الرُّشْدِ“^①

وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ لَوَّوْا
رُءُوسَهُمْ وَرَأَيْتَهُمْ يَصُدُّونَ وَهُمْ مُسْتَكْبِرُونَ ۖ سَوَاءٌ عَلَيْهِمْ
أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ لَنْ يَغْفِرَ اللَّهُ لَهُمْ ۚ إِنَّ
اللَّهَ لَا يَهْدِي الْقَوْمَ الْفَاسِقِينَ ۖ هُمُ الَّذِينَ يَقُولُونَ
لَا تُنْفِقُوا عَلَى مَنْ عِنْدَ رَسُولِ اللَّهِ حَتَّى يَنْفَضُوا ۚ وَلِلَّهِ خَزَائِنُ
السَّمَوَاتِ وَالْأَرْضِ وَلَكِنَّ الْمُنْفِقِينَ لَا يَفْقَهُونَ ۚ يَقُولُونَ
لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا
الْأَذَلَّ ۚ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنْفِقِينَ لَا
يَعْلَمُونَ ۚ

اور جب ان سے کہا جائے: آؤ، رسول اللہ تمہارے لیے استغفار کریں، تو وہ (نفی میں) اپنے

سر پھیر لیتے ہیں، اور آپ انہیں دیکھتے ہیں کہ وہ تکبر کرتے ہوئے رک جاتے ہیں ⑤ ان کے حق میں برابر ہے کہ آپ ان کے لیے استغفار کریں یا ان کے لیے استغفار نہ کریں، اللہ انہیں ہرگز نہیں بخشے گا، بے شک اللہ نافرمان قوم کو ہدایت نہیں دیتا ⑥ وہ وہی ہیں جو کہتے ہیں کہ تم ان پر خرچ نہ کرو جو رسول اللہ کے پاس ہیں، یہاں تک کہ وہ منتشر ہو جائیں، اور آسمانوں اور زمین کے خزانے اللہ ہی کے ہیں، لیکن منافق سمجھتے نہیں ⑦ وہ کہتے ہیں: البتہ اگر ہم لوٹ کر مدینے گئے تو معزز ترین لوگ ذلیل ترین لوگوں کو وہاں سے نکال دیں گے، اور عزت اللہ ہی کے لیے ہے اور اس کے رسول کے لیے اور مومنوں کے لیے، لیکن منافق (اس حقیقت کو) نہیں جانتے ⑧

ایک سفر میں دو شخص لڑ پڑے، ایک مہاجرین میں سے تھا اور ایک انصار میں سے تھا۔ نبی اکرم ﷺ نے ان کو ملا دیا۔ منافق پیٹھ پیچھے کہنے لگے کہ ہم ان کو اپنے شہر میں جگہ نہ دیتے تو ہم سے مقابلہ کیوں کرتے۔ ایک نے کہا کہ تم ہی ان کی خبر گیری کرتے ہو تو یہ لوگ رسول ﷺ کے ساتھ جمع رہتے ہیں، خبر گیری چھوڑ دو تو یہ خود ہی متفرق ہو جائیں گے۔ ایک نے کہا کہ اس سفر سے جب ہم مدینے پہنچے تو جس کا اس شہر میں زور ہے اسے چاہیے کہ بے قدروں کو نکال دے۔ ایک صحابی رضی اللہ عنہ نے یہ باتیں سنیں اور رسول اللہ ﷺ کو بتائیں۔ نبی کریم ﷺ نے بلایا اور پوچھا تو قسمیں کھا گئے کہ اس نے ہماری دشمنی سے جھوٹ کہا ہے۔ اللہ تعالیٰ نے یہ آیات نازل فرمائیں۔ ① انتھی

فتح البیان کا بیان:

فتح البیان کا وضاحتی بیان یہ ہے: ﴿وَإِذَا قِيلَ لَهُمْ تَعَالَوْا يَسْتَغْفِرْ لَكُمْ رَسُولُ اللَّهِ﴾ یعنی جب مومنوں میں سے کوئی کہنے والا ان سے کہتا ہے کہ تمہارے حق میں قرآن سے نازل ہوا ہے جو کچھ کہ نازل ہوا ہے تو تم اللہ تعالیٰ اور اس کے رسول ﷺ کی طرف توبہ کرو اور تم آؤ کہ تمہارے لیے اللہ تعالیٰ کا رسول ﷺ مغفرت مانگے۔ ﴿لَوْوَا رُءُوسَهُمْ﴾ یعنی تو وہ اپنے سر ہلاتے ہیں اس بات کا ٹھٹھا کر کے۔ امام مقاتل رحمہ اللہ نے کہا ہے کہ اپنے سر استغفار سے اعراض کر کے موڑتے ہیں۔ کسی نے کہا ہے کہ اس سے اعراض اور تکبر کر کے۔ جمہور نے ﴿لَوْوَا﴾ کو بہ تشدید پڑھا ہے اور کسی نے (یعنی امام نافع رحمہ اللہ نے) بہ تخفیف پڑھا ہے۔ پہلی قراءت کو امام ابو عبیدہ رحمہ اللہ نے اختیار کیا ہے ② اور دونوں سببیہ ہیں۔ ﴿وَرَأَيْتَهُمْ يَصُدُّونَ﴾ یعنی اور تو دیکھے ان کو کہ اس شخص کی بات سے اعراض کرتے ہیں جس نے ان سے کہا کہ آؤ اللہ تعالیٰ کا رسول ﷺ تمہارے لیے مغفرت مانگے، یا رسول اللہ ﷺ سے اعراض کرتے ہیں۔ جملہ ﴿وَهُمْ مُسْتَكْبِرُونَ﴾ حال ہے، اول حال کے فاعل سے، یعنی ﴿يَصُدُّونَ﴾، اس لیے کہ رویت بصری ہے، ”رَأَيْتَ“

ایک مفعول کا خواہاں تھا، چنانچہ وہ ضمیر ﴿هُم﴾ ہو گیا اور ﴿يَصُدُّونَ﴾ اس سے حال ہے اور اس کی ضمیر سے یہ جملہ حال ہے۔ معنی یہ ہیں کہ دیکھے تو ان کو اس حال میں کہ رکنے والے تکبر کرنے والے ہیں، عذر کرنے اور مغفرت مانگنے سے۔ چونکہ رسول اللہ ﷺ ان کی بھلائی اور درستی پسند کرتے تھے اور ان کے لیے مغفرت مانگنے کو دوست رکھتے تھے اور بعض اوقات ان کے بعض قریبی رشتہ داروں نے آپ کو اس طرف بلایا۔ اس لیے اللہ پاک نے آپ کو آگاہ کیا اس بات پر کہ وہ استغفار کے لائق نہیں ہیں، کیونکہ وہ ایمان نہ لائیں گے۔

چنانچہ فرمایا: ﴿سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ﴾ (جمہور نے ”أَسْتَغْفَرْتَ“ کو بہ ہمزہ مفتوحہ بغیر مد پڑھا ہے اور ہمزہ استفہام کو حذف کیا ہے، اس پر اعتماد کر کے ”أَمْ“ اس پر دال ہے اور یزید بن قعقاع نے بہ ہمزہ، بعد اس کے الف پڑھا ہے) ^(۲) یعنی ان کے لیے تیرا مغفرت مانگنا اور نہ مانگنا دونوں برابر ہیں، یہ ان کو فائدہ نہ دے گا، اس لیے کہ وہ تو نفاق و کفر پر جمے ہوئے اور ہمیشگی کرنے والے ہیں۔

﴿لَنْ يَغْفِرَ اللَّهُ لَهُمْ﴾ یعنی اللہ تعالیٰ ان کو ہرگز نہ بخشے گا جب تک کہ وہ اپنے نفاق پر جمے رہیں گے۔ ﴿إِنَّ اللَّهَ لَا يَهْدِي الْقَوْمَ الْفَاسِقِينَ﴾ یعنی بے شک اللہ تعالیٰ ان لوگوں کو ہدایت نہیں کرتا جو طاعت سے نکلنے میں اور اللہ تعالیٰ کی نافرمانی میں منہمک ہونے میں کامل ہیں اور یہ منافق ان میں بدرجہ اولیٰ داخل ہیں۔ اس آیت سے آپ کو ان کے ایمان سے ناامید کرنا منظور ہے۔

پھر اللہ تعالیٰ نے ان کے بعض قبائح، یعنی بری باتیں ذکر فرمائی ہیں: ﴿هُمُ الَّذِينَ يَقُولُونَ لَا تُنْفِقُوا عَلَىٰ مَنْ عِنْدَ رَسُولِ اللَّهِ حَتَّىٰ يَنْفَضُوا﴾ جملہ مستانفہ ہے ان کے فسق کے لیے جاری مجرئی تعلیل ہے، یا ان کو اللہ تعالیٰ کی ہدایت نہ نصیب ہونے کے لیے، یعنی وہ فاسق ہیں یا اللہ فاسقوں کو ہدایت نہیں کرتا، اس لیے کہ یہ لوگ وہی ہیں جو انصار میں سے اپنے اصحاب سے کہتے ہیں جو ایمان میں مخلص ہیں اور منافقوں کے ساتھ ان کی صحبت بہ حسب ظاہر حال ہے کہ ان لوگوں پر جو رسول اللہ ﷺ کے پاس ہیں مت خرچ کرو۔ ظاہر تو یہ ہے کہ یہ بعینہ ان کے قول کا بیان ہے، اس لیے کہ وہ منافق تھے، ظاہر میں آپ ﷺ کی رسالت کے اقراری تھے۔ اور اس کی کوئی حاجت نہیں کہ رسول اللہ ﷺ کا کلمہ انھوں نے استہزاء کے طور پر کہا، یا اس لیے کہ یہ کلمہ آپ پر غالب ہو گیا، حتیٰ کہ بہ منزلہ علم یعنی نام کی طرح ہو گیا، جیسا کہ کہا گیا ہے۔ یہ بھی ہو سکتا ہے کہ انھوں نے کسی اور عبارت میں ادا کیا ہو اور اللہ تعالیٰ نے اپنے نبی ﷺ کے اجلال کے لیے اُس عبارت کو بدل دیا ہو۔

پھر نبی مذکور کی وجہ یہ بیان کی: ﴿حَتَّىٰ يَنْفَضُوا﴾ (”حتی“ تعلیہ ہے، ”أَيُّ: لِأَجْلِ أَنْ يَنْفَضُوا“) یعنی ان پر مت خرچ کرو، تاکہ وہ متفرق ہو جائیں اس طرح سے کہ ان میں سے ہر ایک اپنے اہل اور کام کی طرف چلا جائے

جو اس سے پہلے اس کا شغل تھا۔ ان لوگوں سے مراد فقراءِ مہاجرین ہیں۔ سیدنا عبداللہ بن عباس رضی اللہ عنہما سے مروی ہے کہ یہ آیت سیدنا عمر رضی اللہ عنہ کے ایک مزدور کے بارے میں نازل ہوئی ہے۔^(۱) (أُخْرِجَهُ ابْنُ مَرْدَوَيْهِ وَ الضِّيَاءُ فِي الْمَخْتَارَةِ)

جمہور نے ﴿يَنْفَقُوا﴾ پڑھا ہے، ”إنفاض“ بہ معنی ”تفرق“ سے اور کسی نے (یعنی فضل بن عیسیٰ رقاشی نے) ”إنفاض“ سے پڑھا ہے جو اس محاورے سے ماخوذ ہے: ”إِنْفَضَّ الْقَوْمُ إِذَا فَنِيَتْ أَرْذَادُهُمْ يُقَالُ: نَفَضَ الرَّجُلُ دُعَاءَهُ مِنْ الزَّادِ فَانْفَضَّ“^(۲)

اور زید بن ارقم اور سیدنا عبداللہ بن مسعود رضی اللہ عنہما نے ”حَتَّى يَنْفَضُوا مِنْ حَوْلِهِ“ پڑھا ہے۔^(۳) پھر اللہ تعالیٰ نے اپنی وسعتِ ملک کی خبر دی۔ چنانچہ فرمایا: ﴿وَلِلّٰهِ خَزَائِنُ السَّمٰوٰتِ وَ الْاَرْضِ﴾ یعنی ان مہاجرین وغیرہم کا رزاق اللہ تعالیٰ ہی ہے، اس لیے کہ رزق کے خزانے اسی کے ہیں۔ چنانچہ وہی دیتا ہے جس کو چاہتا ہے جو کچھ چاہتا ہے اور روکتا ہے جس سے چاہتا ہے جو کچھ چاہتا ہے۔

خزانے ان لوگوں کے ہاتھوں میں نہیں ہیں۔ یہ ان کے دعوے کا رد ہے جو انھوں نے کیا تھا کہ ان کے خرچ نہ کرنے سے ایسا ہوگا کہ فقراء آپ ﷺ کے پاس سے علاحدہ اور متفرق ہو جائیں گے۔ یہ جملہ حالیہ ہے، یعنی انھوں نے تو وہ بات کہی جو مذکور ہوئی اور حال یہ ہے کہ رزق اللہ تعالیٰ کے ہاتھ میں ہے، کوئی کسی شے کے روک لینے پر قادر نہیں ہے، نہ تو اس شے میں سے جو اس کے ہاتھ میں ہے اور نہ اس چیز میں سے جو کسی اور کے ہاتھ میں ہے۔ ﴿وَلٰكِنَّ الْمُنٰفِقِيْنَ لَا يَفْقَهُوْنَ﴾ یعنی منافق اس بات کو نہیں سمجھتے اور نہ یہ جانتے ہیں کہ روزیوں کے خزانے اللہ عزوجل کے ہاتھ میں ہیں اور وہی باسط ہے، قابض ہے، معطی اور مانع ہے۔

پھر اللہ تعالیٰ نے ایک اور بری اور قبیح بات کا ذکر کیا جو انھوں نے کہی تھی، چنانچہ فرمایا: ﴿يَقُولُوْنَ لَئِنْ رَجَعْنَاْ اِلَى الْمَدِيْنَةِ﴾ یہ بات کہنے والا عبداللہ بن ابی منافقوں کا سردار ہے۔ ”أَعَزُّ“ سے اس کی مراد خود وہ اور اس کے ساتھی ہیں اور ”أَذَلُّ“ سے مراد رسول اللہ ﷺ اور آپ ﷺ کے ہمراہی ہیں۔ رجوع سے مراد ان کا اس غزوے سے لوٹنا ہے۔ قول کی نسبت جو منافقوں کی طرف کی، حالانکہ وہ کہنے والا ان میں سے ایک فرد تھا، یعنی عبداللہ بن ابی تو اس لیے کہ وہ منافقوں کا سردار اور صاحبِ امر تھا، وہ اس سے راضی تھے اور جو وہ کہتا تھا اس کے حکم کو سننے اور ماننے والے تھے۔

سیدنا جابر بن عبداللہ رضی اللہ عنہما کہتے ہیں کہ ہم ایک غزوے میں نبی اکرم ﷺ کے ہمراہ تھے۔ سفیان نے کہا: خیال یہ ہے کہ وہ غزوہ بنی المصطلق تھا، چنانچہ مہاجرین میں سے ایک شخص نے انصار میں سے ایک شخص کی دُبر کو اپنے ہاتھ سے مارا، پھر مہاجر نے کہا: ”يَا لَلْمُهَاجِرِيْنَ“ (لام مفتوح استغاثے کا ہے، فریادری چاہنے کے وقت اس کو بولتے ہیں)

اور انصاری نے کہا: ”يَا لَلْأَنْصَارِ“ چنانچہ نبی اکرم ﷺ نے اس کو سنا تو فرمایا کہ یہ جاہلیت کی پکار کیا ہے؟ لوگوں نے عرض کی کہ مہاجروں میں سے ایک شخص نے انصار کے ایک شخص کی دُبر کو اپنے ہاتھ سے مارا ہے تو آپ ﷺ نے فرمایا: «دَعُوْهَا فَإِنَّهَا مُنْتَنَةٌ» یعنی جاہلیت کی پکار کو چھوڑ دو جو ”یا لفلان“ کہہ کر ہوتی ہے، چنانچہ وہ گندی ہے، یعنی شرعی طور پر مذموم ہے، اس سے اس طرح اجتناب کیا جاتا ہے جیسے گندگی سے کرتے ہیں۔

چنانچہ عبداللہ بن ابی نے اس کو سنا تو کہا کہ کیا واقعی انھوں نے اس کام کو کیا ہے۔ ”وَاللّٰهِ لَئِنْ رَجَعْنَا إِلَى الْمَدِيْنَةِ لَيُخْرِجَنَّ الْأَعَزُّ مِنْهَا الْأَذَلَّ“ پھر یہ بات نبی اکرم ﷺ کو پہنچی تو سیدنا عمر رضی اللہ عنہ کھڑے ہوئے اور عرض کی: اے اللہ کے رسول! آپ مجھے چھوڑیں کہ میں اس منافق کی گردن ماروں تو آپ ﷺ نے فرمایا: اسے چھوڑ دے، لوگ ایسا نہ کہیں کہ محمد اپنے اصحاب کو قتل کرتا ہے۔^(۱) (أَخْرَجَهُ الْبُخَارِيُّ وَمُسْلِمٌ وَغَيْرُهُمَا زَادَ التِّرْمِذِيُّ فَقَالَ لَهُ ابْنُ عَبْدِ اللَّهِ بْنِ عَبْدِ اللَّهِ: وَاللّٰهُ لَا تَنْقَلِبُ حَتَّى تَقْرَأَ أَنَّكَ الذَّلِيلُ وَرَسُولُ اللَّهِ الْعَزِيزُ فَفَعَلَ)

یہ غزوہ سنہ ۴ ہجری میں تھا۔ کسی نے کہا ہے کہ ۶ ہجری میں تھا۔ پھر اللہ تعالیٰ نے یہ بات کہنے والے پر رد کیا۔ چنانچہ فرمایا: «وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ» یہ جملہ حالیہ ہے، یعنی انھوں نے تو وہ بات کہی جو مذکور ہے اور حال یہ ہے کہ ہر وہ شخص جس کو ایک طرح کی بصیرت ہے، وہ جانتا ہے کہ قوت اور غلبہ اللہ وحدہ کے لیے ہے اور اس کے رسولوں اور صالح بندوں کے لیے ہے جن پر اس کا افاضہ فرمایا ہے۔ اللہ تعالیٰ کی عزت تو اس کا قہر اور اپنے دشمنوں پر غلبہ ہے اور اس کے رسول ﷺ کی عزت اس کے دین کا سارے دینوں پر غالب کرنا ہے اور مومنوں کی عزت اللہ تعالیٰ کا ان کی ان کے دشمنوں پر مدد کرنا ہے۔

بعض صالحات سے مروی ہے اور وہ ہیئتِ رشہ میں تھیں، یعنی پرانے کپڑے پہنے ہوئے بد حال تھیں۔ کہا: کیا میں اسلام پر نہیں ہوں اور یہ وہ عزت ہے جس کے ساتھ کسی طرح کی ذلت نہیں ہے اور وہ غنا ہے جس کے ساتھ کسی طرح کی فقری نہیں۔ سیدنا حسن بن علی رضی اللہ عنہما سے مروی ہے کہ ایک شخص نے ان سے عرض کی: لوگ یہ زعم کرتے ہیں کہ آپ میں تہیہ ہے، یعنی کبر۔ فرمایا، یہ تہیہ نہیں ہے اور لیکن یہ عزت ہے اور یہ آیت پڑھی۔^(۲) اللّٰهُمَّ كَمَا جَعَلْتَ الْعِزَّةَ لِلْمُؤْمِنِينَ عَلَى الْمُنَافِقِينَ فَاجْعَلْ الْعِزَّةَ لِلْعَادِلِينَ مِنْ عِبَادِكَ وَأَنْزِلِ الذَّلَّةَ عَلَى الْجَائِرِينَ الظَّالِمِينَ۔ قولہ تعالیٰ: «وَلَكِنَّ الْمُنَافِقِينَ لَا يَعْلَمُونَ» یعنی لیکن منافق اس شے کو نہیں جانتے جس میں فائدہ ہے کہ اس کو کریں اور جس میں نقصان ہے کہ اس سے بچیں، بلکہ وہ تو اپنے فرطِ جہل اور مزید حیرت کے مارے چوپایوں کی طرح ہیں اور اس لیے کہ ان کے دلوں پر مہر کی گئی ہے۔

نکتہ:

اللہ تعالیٰ نے پہلی آیت کو ﴿لَا يَفْقَهُوْنَ﴾ سے ختم فرمایا اور اس آیت کو ﴿لَا يَعْلَمُوْنَ﴾ سے، اس کی یہ وجہ ہے کہ پہلی آیت متصل ہے ﴿وَاللّٰهُ خَزَايِنُ السَّمٰوٰتِ وَالْاَرْضِ﴾ ہے اور ان کی معرفت میں ایک ایسا غموض (باریک نکتہ) ہے جو فطانت اور فقہ کی طرف محتاج ہے تو وہاں ان سے فقہ کی نفی مناسب ہے اور دوسری آیت ﴿وَاللّٰهُ الْعِزَّةُ وَلِرَسُوْلِهِ﴾ سے متصل ہے اور اس کی معرفت میں زائد غموض ہے جو علم کی طرف محتاج ہے۔ چنانچہ یہاں ان سے علم کی نفی مناسب ہے۔ لہذا معنی یہ ہیں کہ اللہ عزوجل اپنے دوستوں کو عزت دینے والا ہے اور اپنے دشمنوں کو ذلیل کرنے والا ہے۔ امام کرخی رحمۃ اللہ علیہ کہتے ہیں: حاصل یہ ہے کہ جب منافقوں نے اپنے فریق کے لیے مدینے سے مومنوں کا نکال دینا ثابت کیا تو اللہ تعالیٰ نے ان پر رد کرنے میں عزت کی صفت ان کے دوسرے فریق کے لیے ثابت فرمائی۔ یہ فریق اللہ تعالیٰ ہے اور اس کے رسول صلی اللہ علیہ وسلم اور مومنین ہیں۔ شرح جمع الجوامع میں ہے منجملہ قواعد علت قول بالموجب بہ فتح جیم، یعنی دلیل کا تسلیم کر لینا مع بقائے نزاع کے اس طرح سے کہ معترض عدم استلزام دلیل کو واسطے محل نزاع کے ظاہر کرے۔ اس کا شاہد ﴿وَاللّٰهُ الْعِزَّةُ وَلِرَسُوْلِهِ﴾ ہے جو ﴿لِيُخْرِجَنَّ الْأَعَزُّ مِنْهَا الْأَذَلَّ﴾ کے جواب میں ہے۔^①

منافقوں کا رسول اللہ صلی اللہ علیہ وسلم کے استغفار اور مسلمانوں پر خرچ کرنے سے اعراض:

تفسیر ابن کثیر میں ہے کہ اللہ تعالیٰ منافقین - علیم لعائن اللہ - کی خبر دیتا ہے کہ جب ان سے کہا جاتا ہے کہ آؤ تمہارے لیے رسول اللہ صلی اللہ علیہ وسلم مغفرت مانگیں تو رکتے ہیں اور اس بات سے اعراض کرتے ہیں جو ان کو کہی گئی، اس سے تکبر کر کے اور اس کو حقیر جان کر۔ اسی لیے یوں فرمایا: ﴿وَدَايَتَهُمْ يَصُدُّوْنَ وَهُمْ مُّسْتَكْبِرُوْنَ﴾ پھر اللہ پاک نے اس پر ان کو بدلہ دیا تو فرمایا: ﴿سَوَاءٌ عَلَيْهِمْ أَسْتَغْفَرْتَ لَهُمْ أَمْ لَمْ تَسْتَغْفِرْ لَهُمْ﴾ جیسا کہ سورۃ التوبہ میں فرمایا ہے۔^② اس پر وہاں کلام گزر چکا ہے اور اس بارے میں جو احادیث مروی ہیں، وہ مذکور ہو چکی ہیں۔ امام ابن ابی عمر عبدی کہتے ہیں (یعنی ﴿لَوَّارُءٌ وَسَهْمٌ﴾ کی تفسیر میں) کہ سفیان نے اپنا چہرہ اپنی دائیں جانب پر پھیرا اور اپنی آنکھ سے بطور شزر (شزر غصے کے مارے یا تکبر کے مارے دنبال چشم سے دیکھنے کو کہتے ہیں) دیکھا، پھر کہا: وہ یہ ہے۔^③ (رواہ ابن ابی حاتم)

سلف میں سے کئی ایک اہل علم نے کہا ہے کہ یہ کل سیاق، یعنی آیت کا سیاق عبد اللہ بن ابی سلول کے حق میں نازل ہوا ہے۔ پھر بہت حدیثیں بہ روایت محمد بن اسحاق و امام احمد و ابن ابی حاتم ذکر کی ہیں۔ ان میں سے یہ ہے کہ

① فتح البیان (۱۴/۱۴۹-۱۵۳) ② رقم الآیۃ (۸۰) ③ تفسیر ابن کثیر (۴/۴۷۲)

امام محمد بن اسحاق رحمہ اللہ نے عاصم بن عمر بن قتادہ سے روایت کیا ہے کہ عبداللہ بن عبداللہ بن ابی کو جب اپنے باپ کے حال کی خبر پہنچی جو کچھ کہ ہوا تھا تو وہ رسول اللہ ﷺ کے پاس آیا اور عرض کی: اے اللہ کے رسول! بے شک شان یہ ہے کہ مجھے یہ بات پہنچی ہے کہ آپ اس بات کی وجہ سے جو آپ کو اس سے پہنچی ہے عبداللہ بن ابی کے قتل کا ارادہ رکھتے ہیں، چنانچہ اگر آپ ایسا کرنے والے ہیں تو آپ مجھے اس کا حکم دیں تو میں آپ کے پاس اس کا سراٹھا لاؤں۔ چنانچہ قسم ہے اللہ کی! البتہ یقیناً قبیلہ خزرج یہ بات جان چکا ہے کہ اپنے باپ کے ساتھ مجھ سے زیادہ نیکی کرنے والا اور کوئی نہیں۔ بے شک میں اس سے ڈرتا ہوں کہ آپ میرے علاوہ کسی اور کو اس کے قتل کا حکم دے دیں اور وہ اسے قتل کرے اور مجھے میرا نفس نہ چھوڑے کہ میں عبداللہ بن ابی کے قاتل کی طرف نظر کروں کہ وہ لوگوں میں چل پھر رہا ہے۔ پھر میں اسے قتل کروں تو ایک مومن کو ایک کافر کے بدلے میں قتل کروں، پھر میں نار میں داخل ہوں۔

چنانچہ رسول اللہ ﷺ نے فرمایا: بلکہ ہم اس کے ساتھ نرمی کریں گے اور اس کی صحبت اچھی کریں گے جب تک وہ ہمارے ساتھ باقی رہے گا۔^(۱) امام عکرمہ اور ابن زید رحمہما نے ذکر کیا ہے کہ جب لوگ مدینے کی طرف لوٹے تو یہ عبداللہ بن عبداللہ مدینے کے دروازے پر ٹھہرا اور اپنی تلوار میان سے کھینچ لی اور لوگ اس کے پاس سے گزرنے لگے اور جب اس کا باپ عبداللہ بن ابی آیا تو اس سے اس کے بیٹے نے کہا: پیچھے ہٹ جا، تو وہ بولا: تجھے کیا ہو گیا ہے تیرا برا ہو! چنانچہ اس نے کہا کہ تو یہاں سے نہیں گزرے گا جب تک کہ رسول اللہ ﷺ تیرے لیے اجازت نہ دیں، بے شک وہ عزیز ہیں اور تو ذلیل ہے، پھر جب رسول اللہ ﷺ آئے اور آپ ﷺ تو لشکر کے آخری ٹکڑے میں چلتے تھے تو عبداللہ بن ابی نے اپنے بیٹے کی شکایت آپ ﷺ سے کی تو اس کے بیٹے عبداللہ رحمہ اللہ نے عرض کی: واللہ! اے اللہ کے رسول! وہ اس میں داخل نہ ہوگا یہاں تک کہ آپ اس کے لیے اذن دیں۔ چنانچہ آپ ﷺ نے اس کے لیے اذن دیا۔ پھر عبداللہ رحمہ اللہ نے کہا: خبردار! اب جب کہ رسول اللہ ﷺ نے تیرے لیے اذن دے دیا تو اب تو گزر۔^(۲)

ابو ہارون مدنی کہتے ہیں: ”قال أبو بكر عبد الله ابن الزبير الحميدي في مسنده: حدثنا سفيان ابن عيينة حدثنا أبو هارون المدني... الخ“ کہ عبداللہ رحمہ اللہ بن عبداللہ بن ابی ابن سلول نے اپنے باپ سے کہا: واللہ! تو کبھی مدینے میں داخل نہ ہوگا یہاں تک کہ تو کہے کہ رسول اللہ ﷺ اعز ہیں اور میں اذل ہوں۔ کہا: اور نبی اکرم ﷺ کی طرف آیا اور عرض کی: اے اللہ کے رسول! بے شک شان یہ ہے کہ مجھے یہ بات پہنچی ہے کہ آپ میرے باپ کو قتل کرنے کا ارادہ رکھتے ہیں، قسم ہے اس کی جس نے آپ کو حق کے ساتھ بھیجا ہے! میں نے اس کی ہیبت کے مارے کبھی اس کے چہرے کو غور سے نہیں دیکھا اور اگر آپ چاہیں کہ میں اس کا سر آپ کے پاس لے آؤں تو البتہ آپ کے پاس لے آؤں، بے شک میں یہ مکروہ رکھتا ہوں کہ اپنے باپ کے قاتل کو دیکھوں۔^(۳) بالجملہ

(۲) تفسیر الطبري (۲۳/۴۰۳-۴۰۶)

(۱) السيرة النبوية لابن هشام (۲۵۵/۴) یہ روایت مرسل ہے۔

(۳) مسند الحميدي (۵۲۰/۲) تفسیر ابن کثیر (۴۷۲/۴-۴۷۷)

جب اللہ پاک منافقوں کی قباحتوں کا ذکر کر چکا تو مومنوں کے خطاب کی طرف رجوع ہوا، ان کو اپنے ذکر کی طرف ترغیب دیتا ہے۔ چنانچہ فرماتا ہے:

يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ
عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ﴿٩﴾
وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ
الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ
فَأَصَّدَّقَ وَأَكُنْ مِنَ الصَّٰلِحِينَ ﴿١٠﴾ وَلَنْ يُؤَخِّرَ اللَّهُ
نَفْسًا إِذَا جَاءَ أَجَلُهَا ۚ وَاللَّهُ خَبِيرٌ بِمَا تَعْمَلُونَ ﴿١١﴾

اے ایمان والو! تمہارے مال اور تمہاری اولادیں تمہیں اللہ کے ذکر سے غافل نہ کر دیں اور جو کوئی یہ کام کرے تو وہی لوگ خسارہ پانے والے ہیں ﴿٩﴾ اور تم اس میں سے خرچ کرو جو ہم نے تمہیں رزق دیا ہے، اس سے پہلے کہ تم میں سے کسی ایک کو موت آئے، پھر وہ کہے: اے میرے رب! تو نے مجھے کچھ مدت تک اور کیوں نہ مہلت دی کہ میں صدقہ کرتا اور میں صالحین میں سے ہو جاتا ﴿١٠﴾ اور اللہ کسی کو ہرگز مہلت نہیں دیتا، جب اس کی اجل آجائے اور اللہ اس سے خوب باخبر ہے جو تم عمل کرتے ہو ﴿١١﴾

موت سے پہلے پہلے صدقہ کرلو:

تفسیر ابن کثیر میں ہے کہ اللہ تعالیٰ اپنے مومن بندوں کو حکم دیتا ہے کہ بکثرت اس کی یاد کریں اور ان کو اس بات سے منع کرتا ہے کہ ان کے اموال اور اولاد ان کو اس سے باز رکھیں اور یہ خبر دیتا ہے کہ جو کوئی اپنے رب تعالیٰ کی طاعت اور ذکر کو چھوڑ کر دنیا کی زندگی کی متاع اور زینت میں مشغول ہوا تو بے شک وہ ان زیاں کاروں میں سے ہے جو قیامت کے دن اپنے آپ کو اور اپنے گھر والوں کو ہار بیٹھیں گے۔ پھر ان کو اس بات پر آمادہ کیا کہ اس کی طاعت میں خرچ کیا کریں۔ چنانچہ ارشاد فرمایا: ﴿وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَ أَحَدَكُمُ الْمَوْتُ﴾ چنانچہ موت آجانے کے وقت ہر کمی کرنے والا نادم ہوگا اور طول مدت کا سوال کرے گا، گو ذرا سی ہی سہی، تاکہ رضا کا طالب ہو اور جو کچھ گزر چکا ہے اس کی تلافی کرے، حالانکہ یہ بات دور ہوگئی جو ہونا تھا وہ ہو گیا اور جو شے آنے والی تھی وہ آگئی۔ کسی نے (ناظم اس کے سید شاہ محمد سلیم بدخشانی سلمہ اللہ تعالیٰ ہیں۔ سید زکریا بخاری وارد بھوپال کی زبانی

۱۹/شوال ۱۳۱۵ ہجری کو سنی) کیا خوب کہا ہے:

جہاں افسانہ سامان است تو در خواب اے غافل
نمی بندی چرا احرام طوافِ آستانِ دل
غرورِ آوارہ طولی اہل اے بے خبر منشین
ہزن ہوئے چومستانِ حق نہ از ما سوا بکسل

”اے غافل! دنیا ناپائیدار اسباب کی جگہ ہے۔ تو دل کے آستانے کا طواف کرنے کے لیے احرام کیوں نہیں باندھتا۔ اے لبنی لمبی امیدوں کے دھوکے میں گم کردہ راہ! بے خبر نہ بیٹھ۔ حق (اللہ) کے متوالوں کی مانند اللہ تعالیٰ کے نام کا نعرہ مار لے اسی کو پکارا اور اس کے سوا کسی سے متاثر مت ہو۔“

بالجملہ ہر شخص اپنی تفریط و کمی کے مطابق نادم ہوگا، رہے کفار تو ان کا ویسا حال ہے جیسا کہ اللہ تعالیٰ نے فرمایا:

﴿وَأَنذِرِ النَّاسَ يَوْمَ يَأْتِيهِمُ الْعَذَابُ فَيَقُولُ الَّذِينَ ظَلَمُوا رَبَّنَا أَخِّرْنَا إِلَىٰ أَجَلٍ قَرِيبٍ نَّجِبْ دَعْوَتَكَ وَنَتَّبِعِ الرَّسُولَ ۖ أَوْ لَمْ تَكُونُوا أَقْسَمْتُمْ مِّنْ قَبْلِ مَا لَكُم مِّنْ زَوَالٍ﴾ [إبراهيم: ۴۴] ”اور (اے نبی!) لوگوں کو اس دن سے ڈرائیں جب انھیں عذاب آ لے گا تو ظالم کہیں گے: اے ہمارے رب! ہمیں تھوڑی مدت تک مہلت دے (تاکہ) ہم تیری دعوت قبول کریں اور رسولوں کی اتباع کریں۔ (ان سے کہا جائے گا:) کیا تم اس سے پہلے قسمیں نہیں کھاتے تھے کہ تمھارے لیے کوئی زوال نہیں؟“ نیز فرمایا: ﴿حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ ۗ لَعَلِّي أَعْمَلُ صَالِحًا فِيمَا تَرَكْتُ ۖ كَلَّا ۚ إِنَّهَا كَلِمَةٌ هُوَ قَائِلُهَا ۖ وَمِنْ وَرَائِهِم بَرْزَخٌ إِلَىٰ يَوْمِ يُبْعَثُونَ﴾ [المؤمنون: ۹۹-۱۰۰] ”حتیٰ کہ جب ان میں سے کسی کو موت آئے گی تو وہ کہے گا: اے میرے رب! مجھے واپس بھیج۔ تاکہ میں اس (دنیا) میں، جسے میں چھوڑ آیا ہوں، نیک عمل کروں، ہرگز نہیں! بے شک یہ ایک بات ہے جو وہ کہنے والا ہے۔ اور ان کے آگے پردہ ہے اس دن تک جب وہ (دوبار) اٹھائے جائیں گے۔“

پھر فرمایا: ﴿وَلَن يُؤَخِّرَ اللَّهُ نَفْسًا إِذَا جَاءَ أَجَلُهَا﴾ یعنی اللہ تعالیٰ کسی کو اس کی اجل کے آجانے کے بعد مہلت نہیں دیتا اور وہ سب سے بڑھ کر اس شخص کا علم رکھنے والا اور خبر رکھنے والا ہے جو اپنے قول اور سوال میں سچا ہے، اس سے کہ اگر وہ لوٹایا جاتا تو وہ دوبارہ بدتر حال کی طرف عود کرتا اس حال سے جس پر وہ تھا، اس لیے یوں فرمایا: ﴿وَاللَّهُ خَبِيرٌ بِمَا تَعْمَلُونَ﴾۔ امام ترمذی رحمہ اللہ نے عن ضحاک بن مزاحم عن ابن عباس رضی اللہ عنہما روایت کیا ہے، فرمایا: جس شخص کے پاس اتنا مال ہو جو اس کو حج بیت اللہ کے لیے پہنچا دے، یا اس پر اس میں زکات واجب ہو اور اس نے نہ کیا تو وہ موت کے وقت رجعت، یعنی دوبارہ لوٹائے جانے کا سوال کرے گا، اس پر ایک شخص بولا: او ابن عباس! اللہ سے ڈرو اس لیے کہ رجعت کا سوال تو صرف کفار کریں گے تو فرمایا: میں ابھی اس بارے میں تم پر قرآن پڑھتا

ہوں: ﴿يَا أَيُّهَا الَّذِينَ آمَنُوا لَا تُلْهِكُمْ ... إِلَى قَوْلِهِ ... وَاللَّهُ خَيْرٌ بِمَا تَعْمَلُونَ﴾ (فتح البیان میں اس کے بعد ہے: أخرجه الترمذي و عبد بن حميد و ابن المنذر و ابن أبي حاتم والطبراني و ابن مردويه و الحسن ابن أبي الحسن في كتاب منهاج الدين إلى قوله الموت مرفوعاً)

اس شخص نے کہا: پھر کیا شے زکات کو واجب کرتی ہے؟ کہا: جبکہ مال دو سو کو یا اس سے زیادہ کو پہنچے۔ کہا: پھر حج کو کیا شے واجب کرتی ہے؟ فرمایا: زاد و بعیر، یعنی راہ خرچ و سواری۔ پھر ترمذی نے کہا ہے: حدثنا عبد بن حميد حدثنا عبد الرزاق عن الثوري عن يحيى بن أبي حية وهو ابن جناب الكلبي عن الضحاك عن ابن عباس رضي الله عنهما عن النبي ﷺ بنحوه ثم قال: وقد رواه سفيان بن عيينة وغيره عن أبي جناب الكلبي عن الضحاك عن ابن عباس رضي الله عنهما من قوله وهو أصح وضعف أبا جناب الكلبي. ^① قلت و رواية الضحاك عن ابن عباس رضي الله عنهما فيها انقطاع والله أعلم.

امام ابن ابی حاتم رحمہ اللہ نے سیدنا ابوالدرداء رضی اللہ عنہ سے روایت کیا ہے، کہا: ہم نے رسول اللہ ﷺ کے نزدیک عمر کی زیادتی ہونے کا ذکر کیا تو آپ ﷺ نے فرمایا: بے شک اللہ تعالیٰ کسی نفس کو تاخیر نہیں دیتا جب اس کی اجل آجائے اور عمر میں جو زیادت ہے تو وہ صرف یہ ہے کہ اللہ تعالیٰ بندے کو ذریت صالحہ عطا فرمائے کہ وہ اس کے لیے دعا کریں تو ان کی دعا اس کو قبر میں لاحق ہو، یعنی فائدہ پہنچائے۔ ^② آخر تفسیر سورة المنافقين ولله الحمد والمنة وبه التوفيق والعصمة.

فتح البیان کا بیان:

فتح البیان کا وضاحتی بیان یہ ہے کہ اے ایمان والو! نہ مشغول کریں تم کو تمھارے مال اس طرح سے کہ ان میں تصرف کرو اور ان کے کام کی تدبیر میں سعی و کوشش بجالو، اس طرح سے کہ ان کو بڑھاؤ، ان کے نتائج کے طالب ہو اور ان کا اہتمام کرو اور نہ اولاد تمھاری کہ ان سے خوش ہو ان پر شفقت کرو ان کے خرچ وغیرہ کا بندوبست کرو۔ اللہ پاک نے مومنوں کو اس سے ڈرایا کہ دھوکا کھانے میں منافقوں کے مشابہ بنیں اور ان لوگوں جیسے اخلاق و عادات اپنائیں جن کو ان کے اموال و اولاد نے اللہ تعالیٰ کے ذکر سے غافل کر دیا۔

ذکر سے مراد اسلام کے فرائض ہیں۔ (قاله الحسن) امام ضحاك رحمہ اللہ نے کہا کہ پانچوں نمازیں ہیں۔ ^③ کسی

① سنن الترمذي (۳۳۱۶) مسند عبد بن حميد (۲۳۱/۱) تفسیر ابن أبي حاتم (۳۳۵۷/۱۰) المعجم الكبير (۱۱۴/۱۲) فتح البیان (۱۵۵/۱۴) اس کی سند میں انقطاع ہے۔ ضحاك رحمہ اللہ کا سماع سیدنا عبد اللہ بن عباس رضی اللہ عنہما سے ثابت نہیں ہے، نیز ”یحییٰ بن ابی حیة“ ضعیف راوی ہے۔ (السلسلة الضعيفة: ۴۶۴)

② تفسیر ابن کثیر (۴۷۷/۴، ۴۷۸) اس کی سند میں ایک سے زیادہ وجہ ضعف ہیں۔ ③ تفسیر القرطبي (۱۲۹/۱۸)

نے کہا ہے کہ قرآن شریف کی قراءت ہے۔ کسی نے کہا کہ حج اور زکات ہے۔ کسی نے کہا ہے کہ ذکر کا دوام کرنا۔ کسی نے کہا کہ یہ خطاب منافقوں کو ہے، ان کو ایمان کے ساتھ موصوف اس لیے کیا کہ وہ ظاہر میں ایمان لائے ہیں، لیکن پہلا قول زیادہ بہتر ہے۔ عن ابن عباس رضی اللہ عنہما عن النبی ﷺ اس کی تفسیر میں مروی ہے، فرمایا: وہ میری امت سے ان کے صالح عباد ہیں، نہیں مشغول کرتی ان کو کوئی تجارت اور نہ بیع اللہ تعالیٰ کے ذکر سے اور پانچوں مفروضہ نمازوں سے۔^(۱) (آخر جہ ابن مردویہ)

﴿وَمَنْ يَفْعَلْ ذَلِكَ فَأُولَٰئِكَ هُمُ الْخَيْرُونَ﴾ یعنی اور جو کوئی دنیا کے ساتھ دین سے مشغول ہو، یعنی غافل ہو اور اس کے ساتھ اللہ تعالیٰ کے ذکر سے باز رہے تو وہی ہیں جو اپنی تجارت میں کامل ٹوٹا پانے والے ہیں، اس لیے کہ باقی رہنے والی عظیم چیز کو فنا ہونے والی حقیر چیز کے عوض بیچ ڈالا۔ سیدنا ابو ہریرہ رضی اللہ عنہ سے مرفوعاً مروی ہے: «الدُّنْيَا مَلْعُونَةٌ وَمَلْعُونٌ مَا فِيهَا إِلَّا ذِكْرُ اللَّهِ وَمَا وَلَاهُ وَعَالِمٌ وَمُتَعَلِّمٌ»^(۲) (آخر جہ الترمذی) (موالاة بہ معنی محبت ہے، یعنی دنیا ملعون ہے اور وہ شے ملعون ہے جو دنیا میں ہے مگر اللہ کا ذکر اور وہ شے جس کو اللہ نے محبوب رکھا ان چیزوں میں سے جو دنیا میں جاری ہوتی ہیں اور عالم اور متعلم۔ اس کے سوا اور معنی بھی ہیں۔ ابن ماجہ میں بہ نصب ہر دو و تکرار ”أو“ ہے۔ مجمع البحار میں فرمایا: ظاہر یہی ہے^(۳) اور جامع الاصول و ترمذی میں بہ رفع ہے ان معنوں میں کہ ”لا یحمد فیہا إلا ذکر اللہ وعالم ومتعلم“)

یہ تو بدنی عبادت کا ذکر تھا، اب مالی عبادت کا حکم فرمایا: ﴿وَأَنْفِقُوا مِنْ مَّا رَزَقْنَاكُمْ﴾ یعنی اس روزی میں سے خرچ کرو جو ہم نے تم کو دی ہے۔ ظاہر یہ ہے کہ مراد خیر کے کاموں میں خرچ کرنا ہے، عام طور پر وہ کوئی سی خیر ہو۔ کسی نے کہا ہے کہ زکات مفروضہ مراد ہے۔ کلمہ ﴿مِنْ﴾ تبعیض کا ہے، یعنی اس شے کا کچھ حصہ جو ہم نے تم کو دی ہے، اسے خیر کے راستوں میں خرچ کرو۔ یہ جو فرمایا کہ ہم نے جو تم کو روزی دی ہے، اس میں سے خرچ کرو اور یوں نہ کہا کہ روزی میں سے کچھ خرچ کرو، بلکہ رزق کی نسبت اپنی ذات مقدس کی طرف فرمائی تو اس سے اس حکم کی بجا آوری کی طرف زیادہ توجہ دلانا منظور ہے، اس لیے کہ رزق تو سب کا سب اللہ تعالیٰ کا ہے اور اس کے باوجود ان سے اس کا کچھ حصہ خرچ کرنے پر اکتفا فرمایا۔

﴿مِنْ قَبْلِ أَنْ يَأْتِيَ أَحَدَكُمُ الْمَوْتُ﴾ یعنی خرچ کرو اس سے پہلے کہ تم میں سے کسی کو موت آجائے، اس طرح سے کہ موت کے اسباب اور مقدمات و امارات اس پر نازل ہوں اور وہ اس کی علامات اور دلائل کا مشاہدہ کر لے اور خرچ کرنا اس پر معذور ہو جائے، یعنی مشکل ہو جائے۔ مفعول کو فاعل سے پہلے اہمیت کے لیے رکھا ہے۔

① الدر المنثور (۱۷۹/۸) ② سنن الترمذی (۲۳۲۲) سنن ابن ماجہ (۴۱۱۲) صحیح الجامع (۱۶۰۹)

③ مجمع بحار الأنوار (۱۱۵/۵)

﴿فَيَقُولُ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقَ وَأَكُنْ مِنَ الصَّالِحِينَ﴾ یعنی جب اس پر

موت نازل ہو تو اس وقت اپنے رب کو پکار کر کہے: اے میرے رب! تو نے کیوں میری موت تھوڑی دیر کے لیے موخر نہیں کی اور مجھے مہلت نہیں دی، اتنی دیر کے لیے کہ میں اس میں اس چیز کی تلافی کر لیتا جو مجھ سے فوت ہوگئی، یعنی میں اپنے مال سے خیرات کرتا اور زکات دیتا اور نیک لوگوں میں سے ہو جاتا۔ (کافر کہے گا تو صالحین کے معنی مومنین ہوں گے اور مومن فاسق کہے گا تو صالحین کے معنی فاسقین کی ضد ہوں گے)۔

﴿لَوْلَا﴾ بہ معنی ”ہَلَّا“ ہے جس کے معنی تخصیض کے ہیں۔ یہ اس فعل کے ساتھ خاص ہے جس کا لفظ تو ماضی ہوتا ہے اور مضارع کے معنی میں ٹھہرتا ہے جس طرح یہاں ہے، کیونکہ زمانہ ماضی میں تاخیر طلب کرنے کے کچھ معنی نہیں ہیں۔ یا یوں کہو کہ حرف ”لَا“ زاید ہے اور ”لَوْ“ تمنیٰ کا ہے۔ کلام کشاف کا مقتضایہ ہے کہ ”لَوْلَا“ بہ معنی ”ہَل“ استفہامیہ ہے،^① لیکن پہلا قول زیادہ صحیح ہے۔

جمہور نے ﴿فَأَصَّدَّقَ﴾ کو بہ ادغام پڑھا ہے، تاء کو صاد میں ادغام کیا ہے۔ اس کا نصب بنا بر جواب تمنیٰ ہے۔ کسی نے کہا ہے کہ ﴿لَوْلَا﴾ میں حرف ”لَا“ زاید ہے، اصل ”لَوْ أَخَّرْتَنِي“ ہے۔ کسی نے (یعنی سیدنا ابی، ابن مسعود رضی اللہ عنہما اور امام سعید بن جبیر رحمہ اللہ نے) ”فَأَتَصَّدَّقَ“ بغیر ادغام بنا بر اصل پڑھا ہے۔ ﴿وَأَكُنْ﴾ کو جمہور نے بہ جزم پڑھا ہے۔ ﴿فَأَصَّدَّقَ﴾ کے محل پر عطف کیا ہے۔ گویا یوں کہا گیا: ”إِنَّ أَخَّرْتَنِي أَصَّدَّقَ وَأَكُنْ“ امام زجاج رحمہ اللہ کہتے ہیں کہ اس کے معنی یہ ہیں: ”هَلَّا أَخَّرْتَنِي“ اور ”أَكُنْ“ کا جزم ”فَأَصَّدَّقَ“ کے موضع پر ہے، اس لیے کہ وہ اس معنی پر ہے: ”إِنَّ أَخَّرْتَنِي أَصَّدَّقَ وَأَكُنْ“ ابوعلی فارسی اور ابن عطیہ رحمہ اللہ وغیرہا نے بھی اسی طرح کہا ہے۔ امام سیبویہ رحمہ اللہ نے خلیل سے حکایت کیا ہے کہ یہ جزم بنا بر توہم شرط ہے جس پر تمنیٰ دال ہے اور امام سیبویہ رحمہ اللہ نے اس کو قول زہیر کا نظیر ٹھہرایا ہے: ے

بَدَا لِي أَنِّي لَسْتُ بِمُدْرِكٍ مَا مَضَى وَلَا سَابِقٍ شَيْئًا إِذَا كَانَ جَائِيًا

یعنی مجھے یہ بات ظاہر ہوگئی کہ میں اس شے کو پانے والا نہیں ہوں جو گزر گئی اور نہ سبقت کرنے والا ہوں، کسی شے سے جب کہ وہ آنے والی ہو۔

یہاں ”ولا سابق“ کو جر دیا ہے ”مدرک“ پر عطف کر کے جو ”لیس“ کی خبر ہے، اس بنا پر کہ اس میں زیادتِ باء کا توہم ہے۔ کسی نے (یعنی امام ابو عمرو، ابن محیسن اور مجاہد رحمہم نے) ”وَأَكُونُ“ بہ نصب پڑھا ہے۔ ﴿فَأَصَّدَّقَ﴾ پر معطوف کیا ہے اس کی وجہ ظاہر ہے۔ لیکن امام ابو عبیدہ رحمہ اللہ نے کہا ہے کہ میں نے عثمان رضی اللہ عنہ کے مصحف میں ﴿وَأَكُنْ﴾ کو بغیر واو دیکھا ہے اور کسی نے (یعنی امام عبید بن عمیر رحمہ اللہ نے) ”وَأَكُونُ“ بہ رفع بنا بر

استیناف ”اَی: وَأَنَا أَكُونُ“ پڑھا ہے۔^①

سیدنا عبداللہ بن عباس رضی اللہ عنہما نے ﴿فَاَصَّدَقَ وَاکُنْ مِنَ الصَّالِحِينَ﴾ کی تفسیر میں فرمایا: ”أَحْجَّ“^② (أخرجہ ابن المنذر) بالجملہ پھر اللہ تعالیٰ نے اس تمنا کرنے والے کا جواب ارشاد فرمایا: ﴿وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ﴾ یعنی اللہ تعالیٰ موت سے ہرگز کسی نفس کو مؤخر نہ کرے گا، وہ کوئی سا نفس ہو، جبکہ اس کی آخر عمر آپہنچی جو لوح محفوظ میں لکھی ہوئی ہے اور جن نفوس کو یہ نفی شامل ہے۔ انہیں میں وہ نفس بھی شامل ہے جو یہ الفاظ کہنے والا ہے اور وہ بھی تاخیر نہ دیا جائے گا اور اللہ تعالیٰ کو اس کی خوب خبر ہے جو تم کرتے ہو، یعنی اگر وہ شخص دنیا کی طرف پھیر لایا جاتا اور اس کا سوال مان لیا جاتا تو وہ نہ حج کرتا نہ زکات دیتا۔ کسی نے کہا ہے کہ یہ خطاب ہر خیر و شر کرنے والے کے لیے ہے اور یہی زیادہ مناسب ہے۔ جمہور نے ﴿تَعْمَلُونَ﴾ کو بہ تائے فوقیہ پڑھا ہے اور کسی نے (یعنی ابوبکر عن عاصم و سلمی نے) بہ یائے تحتیہ پڑھا ہے^③ اور ہر ایک کی ایک وجہ ہے۔

فائدہ نفیسہ:

اہل علم کے درمیان اختلاف واقع ہوا ہے اور اس کے دامن دراز ہوئے ہیں اور اس کی بحثوں کی اس بات میں شاخیں پھوٹی ہیں کہ اس کے درمیان کہ جو کچھ وارد ہوا ہے، تعارض آپڑا ہے کہ قضائے ازلی اللہ عزوجل کی طرف سے نہ متغیر ہوتی ہے نہ بدلتی ہے اور اس کی تعبیر ام الکتاب سے اور اس آیت سے کی گئی ہے: ﴿لَا مُعَقِّبَ لِحُكْمِهِ﴾ [الرعد: ۴۱] ”کوئی اس کے حکم کو پیچھے ڈالنے والا نہیں۔“ اور اس آیت سے: ﴿مَا يُبَدِّلُ الْقَوْلَ لَدَتِّي﴾ [ق: ۲۹] ”میرے ہاں بات بدلتی نہیں ہے۔“ اور اس کے درمیان کہ جو ارشاد ہوا ہے کہ دعائیں مانگا کرو اور اللہ عزوجل سے خیر طلب کیا کرو اور شر اور ضرر کا دفع اور رفع چاہا کرو اور باقی مطالب میں جن کو بندے اپنے رب سبحانہ سے طلب کرتے ہیں:

① جیسے نبی اکرم ﷺ کا فرمانا کہ نہیں پھیرتی قضا کو مگر دعا اور زیادہ نہیں کرتی عمر میں مگر پر، یعنی نیکی۔^④ (أخرجہ

الترمذی من حدیث سلمان وحسنہ وابن حبان وصححه والحاکم وصححه والطبرانی فی الکبیر والضیاء فی المختارۃ)

② اسی کے مثل سیدنا ثوبان رضی اللہ عنہ سے مرفوعاً مروی حدیث ہے ان الفاظ میں کہ نہیں پھیرتی قدر کو مگر دعا اور نہیں زیادہ

کرتا عمر میں مگر پر اور بے شک مرد البتہ محروم ہوتا ہے رزق سے اس گناہ کے سبب جس کو وہ پہنچتا ہے۔^⑤

③ اس حدیث شریف کی طرح کہ ﴿لَا يُغْنِي حَذْرٌ مِنْ قَدَرٍ﴾ یعنی قدر سے بچنا کام نہیں آتا اور دعا نفع دیتی ہے

③ تفسیر القرطبی (۱۳۱/۱۸)

② الدر المنثور (۱۸۰/۸)

① فتح القدیر (۳۱۰/۵)

④ سنن الترمذی (۲۱۳۹) السلسلۃ الصحیحۃ (۱۵۴)

⑤ سنن ابن ماجہ (۹۰) اس کی سند میں ”عبداللہ بن ابی الجعد“ مجہول راوی ہے۔ (ضعیف الجامع: ۱۴۵۲) اس حدیث کا آخری جملہ (اور بے شک البتہ مرد محروم ہوتا ہے) ہی ضعیف ہے، البتہ پہلے جملے کی تائید تو گزشتہ روایت بھی کرتی ہے۔

اس شے سے جو نازل ہوئی اور اس شے سے جو نازل نہیں ہوئی اور بے شک بلا البتہ نازل ہوتی ہے، پھر اس کو دعا ملتی ہے تو دونوں باہم الجھتی رہتی ہیں قیامت کے دن تک۔^(۱) (أخرجه الحاكم في المستدرک والبزار والطبرانی في الأوسط والخطيب، قال الحاكم: صحيح الإسناد من حديث عائشة مرفوعاً وقال في مجمع الزوائد: رواه أحمد وأبو يعلى بنحوه والبزار والطبرانی في الأوسط ورجال أحمد وأبي يعلى وأحد إسنادي البزار رجاله رجال الصحيح غير علي بن الرفاعي وهو ثقة وقد ضعف هذا الحديث بذكر بن منظور كما ذكره الشوكاني رحمته الله في شرحه للعدة)

(۴) اسی جملے سے سیدنا سلمان فارسی رضی اللہ عنہ سے مروی مرفوع حدیث ہے کہ بے شک تمھارا رب بڑا شرم کرنے والا ہے، کریم ہے اپنے بندے سے شرماتا ہے، جب اس نے اپنے ہاتھ اٹھائے کہ ان کو خالی پھیر دے۔^(۲) (أخرجه أبو داود والترمذي وابن ماجه وابن حبان وصححه وأخرجه أيضاً الحاكم وقال: حديث صحيح على شرط الشيخين ولم يخرجاه وله شاهد صحيح ثم رواه من حديث أنس رضی اللہ عنہ مرفوعاً) بے شک تمھارا رب رحیم ہے، بڑا شرم کرنے والا ہے، کریم ہے اپنے بندے سے شرماتا ہے کہ وہ اس کی طرف اپنے ہاتھ اٹھائے، پھر وہ ان میں کوئی خیر نہ ڈالے۔^(۳) (۵) اسی جملے سے یہ حدیث شریف ہے: مت عاجز ہو دعا میں، بے شک حال یہ ہے کہ ہرگز کوئی دعا کے ساتھ ہلاک نہیں ہوتا۔^(۴) (أخرجه ابن حبان من حديث أنس والحاكم في المستدرک وقال: صحيح الإسناد والضياء في المختارة وقد رد الشوكاني في شرحه للعدة على من ضعفه)

(۶) اسی جملہ سے یہ مرفوع حدیث ہے کہ دعا مومن کا ہتھیار ہے اور دین کا ستون ہے اور آسمانوں اور زمین کا نور ہے۔^(۵) (أخرجه الحاكم في المستدرک من حديث أبي هريرة رضی اللہ عنہ وقال: صحيح الإسناد وأخرجه أبو يعلى من حديث علي مرفوعاً) کیا میں تم کو وہ شے نہ بتاؤں جو تم کو تمھارے دشمنوں سے نجات دے اور تمھارے لیے تمھاری روزیاں برسا دے۔ تم اپنی رات میں اور اپنے دن میں اللہ تعالیٰ سے دعا کرو، بے شک دعا مومن کا ہتھیار ہے۔^(۶) (۷) اسی جملے سے یہ حدیث شریف ہے: نہیں ہے کوئی مسلمان کہ وہ کسی مسئلے میں یعنی سوال میں اپنے چہرے کو اللہ تعالیٰ کے لیے تھکا دے مگر وہ اس کو عطا فرمائے یا تو یہ کہ وہ اس کو فوری طور پر دے یا اس کو اس کے لیے رکھ

① مستدرک الحاكم (۶۶۹/۱) اس کی سند میں ”زکریا بن منظور“ ضعیف راوی ہے۔ دیکھیں: (السلسلة الضعيفة: ۶۷۶۴)

② سنن أبي داود (۱۴۸۸) سنن الترمذي (۳۵۵۶) سنن ابن ماجه (۳۸۶۵) مستدرک الحاكم (۱۷۵۷)

③ مستدرک الحاكم (۶۷۵/۱) صحيح الجامع (۱۷۶۸)

④ صحيح ابن حبان (۱۵۲/۳) مستدرک الحاكم (۶۷۱/۱) اس کی سند میں ”عمر بن محمد“ سخت ضعیف راوی ہے۔ دیکھیں: (السلسلة الضعيفة: ۸۴۳)

⑤ مستدرک الحاكم (۶۶۹/۱) مسند أبي يعلى (۳۴۴/۱) اس کی سند میں ”علی بن حسین اور سیدنا علی رضی اللہ عنہ“ کے درمیان انقطاع ہے۔ نیز ”محمد بن حسن ہمدانی“ ضعیف راوی ہے۔ دیکھیں: (السلسلة الضعيفة: ۱۷۹)

⑥ مسند أبي يعلى (۳۴۶/۳) اس کی سند میں ”محمد بن ابی حمید اور سلام بن سلیم“ ضعیف راوی ہیں۔ دیکھیں: (السلسلة الضعيفة: ۱۸۰)

چھوڑے۔^① (أخرجه الإمام أحمد في المسند من حديث أبي هريرة رضي الله عنه قال المنذري في الترغيب والترهيب: لا بأس بإسناده وأخرجه البخاري في الأدب المفرد والحاكم) (توفيق الباري کے الفاظ یہ ہیں کہ نہیں کھڑا کرتا کوئی مومن اپنا منہ اللہ تعالیٰ کی طرف۔ انتہی۔ اور یہی ترجمہ زیادہ مناسب ہے)۔ اور اس کے معنی کی شاہد یہ حدیث شریف ہے کہ نہیں ہے کوئی مسلمان کہ وہ کوئی دعا کرے کہ جس میں گناہ نہیں ہے اور نہ قطع رحمی ہے مگر اللہ تعالیٰ اس کو اس کے سبب سے تین چیزوں میں سے ایک عطا فرمائے یا تو یہ اس کی دعا فوراً قبول کرے، یا اس کو اس کے لیے آخرت میں رکھ چھوڑے، یا اس سے اس کے مثل کوئی برائی پھیر دے۔^② (أخرجه الإمام

أحمد والبخاري وأبو يعلى قال المنذري: بأسانيد جيدة من حديث أبي سعيد الخدري رضي الله عنه)

8 اسی جملے سے یہ حدیث شریف ہے کہ «الدُّعَاءُ هُوَ الْعِبَادَةُ» یعنی دعا ہی عبادت ہے (یعنی دعا ہی وہ حقیقی عبادت ہے جو اس لائق ہے کہ اس کا نام عبادت رکھا جائے، اس لیے کہ دعا اللہ تعالیٰ کی طرف متوجہ ہونے پر اور اس کے ماسوا سے اعراض کرنے پر دلالت کرتی ہے۔ قالہ السید) پھر یہ آیت پڑھی: ﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ [المؤمن: ۶۰] ”اور تمہارے رب نے کہا ہے: تم مجھے پکارو، میں تمہاری (دعائیں) قبول کروں گا، بلاشبہ جو لوگ میری عبادت سے سرکشی کرتے ہیں، وہ عن قریب ذلیل و خوار ہو کر جہنم میں داخل ہوں گے۔“^③ (أخرجه ابن أبي شيبة في مصنفه و أبو داود والترمذي والنسائي و ابن حبان و صححه الترمذي و ابن حبان والحاكم في المستدرک من حديث أنس رضي الله عنه قال: قال رسول الله ﷺ: «الدعاء مخ العبادة»^④ یعنی دعا عبادت کا مغز ہے۔)

9 اسی جملے سے یہ حدیث شریف ہے کہ جو شخص نہیں مانگتا اللہ تعالیٰ سے تو وہ اس پر خفا ہوتا ہے۔^⑤ (أخرجه الترمذي والحاكم في المستدرک من حديث أبي هريرة رضي الله عنه)

10 ایک روایت میں یہ ہے کہ جو کوئی اللہ تعالیٰ سے دعا نہیں کرتا تو وہ اس پر خفا ہوتا ہے۔^⑥ (أخرجه ابن أبي شيبة في

المصنف والحاكم في المستدرک)

11 اسی جملے سے آپ کا سوئے قضا سے پناہ مانگنا ہے،^⑦ جیسا کہ صحیح مسلم وغیرہ میں ہے۔

① مسند أحمد (۴۴۸/۲) الأدب المفرد (۲۴۸/۱) مستدرک الحاكم (۶۷۴/۱)

② مسند أحمد (۱۸/۳) صحيح الترغيب والترهيب (۱۲۸/۲)

③ مصنف ابن أبي شيبة (۲۱/۶) سنن أبي داود (۱۴۷۹) سنن الترمذي (۲۹۶۹) مستدرک الحاكم (۶۶۷/۱) صحيح الجامع

(۳۴۰۷) سنن النسائي الكبرى (۴۵۰/۶) صحيح ابن حبان (۱۷۲/۳)

④ سنن الترمذي (۳۳۷۱) اس کی سند میں ”ابن لھیع“ ضعیف راوی ہے۔ (ضعیف الجامع: ۳۰۰۳)

⑤ سنن الترمذي (۳۳۷۳) صحيح الجامع (۸۴۱۸) ⑥ مستدرک الحاكم (۶۶۷/۱) السلسلة الصحيحة (۲۶۴)

⑦ صحيح الجامع (۵۹۸۷) صحيح مسلم (۲۷۰۷)

(12) اسی جملے سے وہ ہے جو وتر کی دعائے قنوت میں آپ ﷺ سے ثابت ہوا ہے کہ آپ ﷺ نے قنوت میں فرمایا: «وَقِنِي شَرَّ مَا قَضَيْتَ»^① یہ حدیث صحیح ہے، گو شیخین نے اس کی تخریج نہیں کی۔

(13) صحیحین میں آپ ﷺ کا اس قضا سے پناہ مانگنا ہے جو شر اور سوء پر مشتمل ہے۔^②

(14) اسی جملے سے وہ حدیثیں ہیں جو صلہ رحم میں وارد ہوئی ہیں اور اس بارے میں کہ وہ عمر میں زیادہ کرتا ہے۔^③ یہ حدیثیں صحیح ہیں۔

(15) اسی جملے سے وہ حدیثیں ہیں جو اس بارے میں وارد ہوئی ہیں کہ مظلوم کی دعا اپنے ظالم پر قبول کی جاتی ہے۔^④

(16) اور وہ حدیثیں ہیں جو والدین کی اپنی اولاد کے لیے دعا کے بارے میں وارد ہوئی ہیں۔^⑤

(17) اور وہ حدیثیں جو امام عادل کی دعا کے متعلق وارد ہوئی ہیں۔^⑥

(18) اور وہ حدیثیں جو اس بارے میں وارد ہوئی ہیں کہ جو کوئی اپنے رب تعالیٰ کو اس کے اسم اعظم کے ساتھ پکارتا ہے تو اس کی دعا قبول کی جاتی ہے۔^⑦ ان کے سوا اور بہت حدیثیں ہیں اور یہ سب حدیثیں اپنی دلالت کے اختلاف کے ساتھ متواتر ہیں۔ پس کاش! ہم جان لیتے کہ اہل علم کی ایک جماعت اس سب کی مخالفت کی طرف کیوں گئی اور کہا کہ اللہ تعالیٰ کے احکام اور اس کی قضا اپنے سابق علم میں ہرگز تبدیل نہیں ہوتی ہے۔

پھر اگر وہ ایسی آیت سے استدلال کریں کہ ﴿مَا يَبْدُلُ الْقَوْلُ لَدَمِي﴾ [ق: ۲۹] ”میرے ہاں بات بدلتی نہیں ہے۔“ اور جو لوح محفوظ میں وارد ہوا ہے اور جو اس میں لکھا گیا ہے اور یہ کہ قضا خشک ہوگئی اور مثل اس کے تو پھر اللہ عزوجل کے یہ فرمانے میں کون سا فائدہ ہے کہ ﴿أَدْعُونِي أَسْتَجِبْ لَكُمْ﴾ [المؤمن: ۶۰] ”مجھ سے دعا کرو میں تمہاری دعاؤں کو قبول کروں گا۔“ کیوں کہ یہ تو اس کی طرف سے اپنے بندوں کو حکم ہے کہ اس سے دعا مانگا کریں اور رسول اللہ ﷺ کو یہ حکم کرنے میں کیا فائدہ ہے کہ اس کے بندوں کو یہ خبر دیں کہ وہ قریب مجیب ہے، وہ دعا کرنے والے کی دعا کو قبول کرتا ہے جب کہ وہ اس کو پکارتا ہے۔ اور اللہ عزوجل کے اس قول میں کیا فائدہ ہے جس میں وہ اپنے بندوں کو خبر دیتا ہے: ﴿يَبْعَثُ اللَّهُ مَا يَشَاءُ وَيُثَبِّتُ ۖ وَعِنْدَهُ أُمُّ الْكِتَابِ﴾ [الرعد: ۳۹] ”اللہ جو

① سنن أبي داود، رقم الحديث (۱۴۲۵) سنن النسائي، رقم الحديث (۱۷۴۵) سنن ابن ماجه (۱۱۷۸) امام الباني رحمہ اللہ نے اس کو صحیح کہا ہے۔ دیکھیں: (إرواء الغلیل: ۱۷۲/۲)

② اس کی تخریج زیر تفسیر آیت میں گزر چکی ہے۔ صحیح البخاری (۱۹۶۱) صحیح مسلم (۲۵۵۷)

③ صحیح البخاری، رقم الحديث (۱۴۲۵) صحیح مسلم، رقم الحديث (۱۹)

④ سنن أبي داود (۱۵۳۶) سنن الترمذی (۱۹۰۵) سنن ابن ماجه (۳۸۶۲) صحیح الجامع (۳۰۳۱)

⑤ سنن الترمذی (۳۵۹۸) سنن ابن ماجه (۱۷۵۲) اس کی سند میں ”ابودلمہ“ مجہول راوی ہے۔ دیکھیں: (السلسلة الضعيفة: ۱۳۵۸)

⑥ سنن أبي داود (۱۴۹۴) سنن الترمذی (۳۴۷۵) سنن النسائي الكبرى (۷۶۶۶) سنن ابن ماجه (۳۸۵۷) صحیح الترغیب

والترہیب (۱۳۰/۲)

چاہے مٹا دے اور جو چاہے ثابت رکھے، لوح محفوظ اسی کے پاس ہے۔“

نیز اللہ تعالیٰ نے ہم کو اس قسم کی آیت میں سکھایا کہ دعا کیسے کریں: ﴿رَبَّنَا لَا تُؤَاخِذْنَا إِنْ لَّيْسَ بِنَا أَوْ أَخْطَاْنَا رَبَّنَا وَلَا تَحْمِلْ عَلَيْنَا إَصْرًا كَمَا حَمَلْتَهُ عَلَى الَّذِينَ مِنْ قَبْلِنَا رَبَّنَا وَلَا تُحَمِّلْنَا مَا لَا طَاقَةَ لَنَا بِهِ وَاعْفُ عَنَّا وَاعْفِرْ لَنَا وَارْحَمْنَا أَنْتَ مَوْلَانَا فَانصُرْنَا عَلَى الْقَوْمِ الْكَافِرِينَ﴾ [البقرة: ۲۸۶] ”اے ہمارے رب! اگر ہم سے بھول چوک ہو جائے تو ہماری گرفت نہ کر۔ اے ہمارے رب! ہم پر ایسا بوجھ نہ ڈال جو تو نے ہم سے پہلے لوگوں پر ڈالا تھا۔ اے ہمارے رب! جس بوجھ کو اٹھانے کی ہم میں طاقت نہیں، وہ ہم سے نہ اٹھوا اور ہم سے درگزر فرما اور ہمیں بخش دے، اور ہم پر رحم فرما، تو ہی ہمارا کارساز ہے، پس تو کافروں کے مقابلے میں ہماری مدد فرما۔“ اور رسول اللہ ﷺ نے ہمارے لیے بیان کیا، جیسا کہ صحیح میں ثابت ہوا ہے کہ اللہ عزوجل نے ان دعاؤں کے وقت فرمایا: ﴿قَدْ فَعَلْتُ﴾^① یعنی میں نے ساری دعائیں قبول کیں اور اسی طرح وہ سارے قصے جو اللہ تعالیٰ نے اپنی کتاب میں ہم سے بیان فرمائے ہیں کہ اس نے اپنے انبیاء کی دعا قبول فرمائی، جیسا کہ اس آیت میں ہے: ﴿حَتَّىٰ إِذَا اسْتَيْسَسَ الرُّسُلُ وَظَنُّوْا أَنَّهُمْ قَدْ كُذِّبُوا جَاءَهُمْ نَصْرُنَا﴾ [یوسف: ۱۱۰] ”حتیٰ کہ جب رسول مایوس ہو گئے اور وہ (لوگ) گمان کرنے لگے کہ انھیں خلاف واقعہ خبر دی گئی ہے تو ان (انبیاء و رسل) کے پاس ہماری مدد آ پہنچی۔“

نیز اس قسم کی آیت میں ہے: ﴿إِنْ تَنْصُرُوا اللَّهَ يَنْصُرْكُمْ وَيُثَبِّتْ أَقْدَامَكُمْ﴾ [محمد: ۷] ”اے ایمان والو! اگر تم اللہ (کے دین) کی مدد کرو گے تو وہ تمھاری مدد کرے گا اور تمھارے قدم ثابت رکھے گا۔“ اور جو اس طرح کی آیتیں ہیں اور وہ جو ہمارے نبی ﷺ سے مشاہدہ کیا گیا ہے کہ آپ کی دعائیں اتنے مواضع میں قبول کیں جن کا شمار مشکل ہے اور وہ جو اس امت کے صالحین سے مشاہدہ کیا گیا ہے تمام زمانوں میں سے ہر زمانے میں کہ اس نے ان کی دعائیں قبول فرمائیں فی الحال۔ جو کوئی اس بات کو یا ان میں سے بعض کو نہ جانے تو وہ اس قسم کی کتابوں کو دیکھے جیسے: ”حلیۃ الأولیاء“، ”رسالة القشیری“، ”صفوة الصفوة لابن الجوزی“ ان کے سوا اور کتابیں جن کی تعداد بہت زیادہ ہے۔ (مثلاً: امام یافعی رحمہ اللہ کی ”روض الریاحین“ اور اس کا فارسی ترجمہ ”ریاض العارفین“ جو عہدِ جہانگیری میں ہوا اور اردو کا ترجمہ ”محاسن للمحسنین“ کے نام سے جو اس دور میں ہوا۔ محاسن میں قبول دعا کے متعلق ایک مستقبل باب ہے)۔

بلکہ صحابہ کرام رضی اللہ عنہم کی دعاؤں میں نظر کرے جو مقبول ہوئیں اور جس طرح کہ سلف رحمہم اللہ میں سے ایک کثیر جماعت سے واقع ہوا کہ وہ اپنی دعاؤں میں اس طرح کہا کرتے تھے: ”اللَّهُمَّ إِنْ كُنْتَ قَدْ كَتَبْتَنِي فِي دِيْوَانِ الْأَشْقِيَاءِ فَانْقُلْنِي إِلَى دِيْوَانِ السَّعْدَاءِ“ یہ مضمون مختلف عبارتوں میں ادا کرتے تھے۔ انہیں میں سے یہ ایک

عبارت ہے جو پیش کی گئی۔ بالجملہ پس کتابِ عزیز اور سنتِ مطہرہ شمسِ النار سے بھی بڑھ کر ظاہر و باہران پر رد کرتی ہے۔ ایک گروہ نے کہا ہے کہ اقصیہ دو قسم کے ہیں: مطلقہ و مقیدہ ”فالمطلقة ما لم تكن مشروطة واقعة وإلا فلا“ یہ قول بھی پہلے قول کی طرح گومردود ہے مگر مفسدی میں اس سے کم ہے، اگرچہ رائے بحث (خالص) ہے اس پر کوئی دلیل نہیں ہے۔ اس پر دلیل سورتِ نوح میں قولہ تعالیٰ: ﴿وَيُؤَخِّرْكُمْ إِلَىٰ أَجَلٍ مُّسْتَعَيِّنٍ إِنَّ أَجَلَ اللَّهِ إِذَا جَاءَ لَا يُؤَخَّرُ لَوْ كُنْتُمْ تَعْلَمُونَ﴾ [نوح: ٤] ”اور تمہیں ایک مقرر وقت تک مہلت دے گا۔ بے شک جب اللہ تعالیٰ کا مقرر وقت آجائے تو وہ مؤخر نہیں ہوتا۔ کاش! تمہیں علم ہوتا۔“ ہے۔ کما أشار إلیہ بعض المحققین

بالجملہ اس سلسلے میں بحث بہت طویل ہے، مگر ہم اس قدر پر اکتفا کرتے ہیں۔ والحمد لله أولاً و آخراً۔ اس وقت میں بھی ایک فرقہ دعا کا منکر ہے، بعض معاصرین نے نہایت اچھے انداز سے اس کا رد کیا ہے۔ فجزاه الله خير الجزاء آمین۔ بعض نے اس آیت سے نبی اکرم ﷺ کی عمر کا استنباط کیا ہے، اس لیے کہ یہ سورت تریسٹھویں سورت کا سر ہے اور اس کے بعد میں سورة التغابن لائی گئی تو یہ آپ ﷺ کی وفات شریف کے سبب سے ظہورِ تغابن کی طرف اشارہ ہے۔ (ذکرہ الکرخي) یہ کچھ کتاب اللہ کی تفسیر سے نہیں ہے، بلکہ منجملہ لطائف الکلام و تفنن المرام ہے۔^①

الحمد لله و المنة کہ سورة المنافقين کی تفسیر ۲۴ ماہ شوال ۱۳۱۵ ہجری روز جمعہ وقت نمازِ صبح مکمل ہوئی۔ اللہ سبحانہ قبول فرمائے اور آئندہ کی توفیق دے۔ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ آمین، والحمد لله أولاً و آخراً و ظاهراً و باطناً و صلی اللہ تعالیٰ علی سیدنا و مولانا سیدنا المرسلین امام المتقین محمد وآلہ و صحبہ و أتباعہ و أشیاعہ و بارک و سلم آمین إلی یوم الدین ملء ما علم و زنة ما علم و عدد ما علم۔

بِسْمِ اللَّهِ الرَّحْمَنِ الرَّحِيمِ سُورَةُ التَّغَابُنِ

اس سورت مبارکہ کی بالاتفاق اٹھارہ (۱۸) آیتیں ہیں اور اکثر کے قول کے مطابق مدنی ہے۔ امام ضحاک رحمہ اللہ نے کہا ہے کہ مکئی ہے۔ امام کلبی رحمہ اللہ نے کہا ہے کہ مکئی اور مدنی ہے۔^① سیدنا عبداللہ بن عباس رضی اللہ عنہما سے مروی ہے کہ مدینے میں نازل ہوئی۔ (أخرجہ ابن الضریس وابن مردویہ والبیہقی فی الدلائل)۔ سیدنا عبداللہ بن زبیر رضی اللہ عنہما سے بھی اسی طرح مروی ہے۔^② (أخرجہ ابن مردویہ) سیدنا عبداللہ بن عباس رضی اللہ عنہما سے یہ بھی مروی ہے کہ مکے میں نازل ہوئی، مگر اس کے آخر کی کئی آیتیں جو مدینے میں نازل ہوئیں عوف بن مالک رضی اللہ عنہ کے بارے میں۔ انھوں نے رسول اللہ صلی اللہ علیہ وسلم سے اپنے اہل اور ولد کی جفا کی شکایت کی، اس پر اللہ تعالیٰ نے یہ نازل فرمایا: ﴿يَا أَيُّهَا الَّذِينَ آمَنُوا إِنَّ مِنْ أَزْوَاجِكُمْ وَأَوْلَادِكُمْ عَدُوًّا لَكُمْ فَاحْذَرُوهُمْ...﴾^③ (أخرجہ النحاس وأخرج ابن إسحاق وابن جریر عن عطاء بن يسار نحوه) بخاری نے اپنی تاریخ میں عبداللہ بن عمرو رضی اللہ عنہما سے روایت کیا ہے، کہا: نہیں ہے کوئی مولود کہ پیدا کیا جائے مگر اس کے سر کی تشبیک میں پانچ آیتیں سورۃ التغابن کے شروع سے لکھی ہوئی ہے۔^④ (وأخرجہ ابن حبان فی الضعفاء والطبرانی وابن مردویہ وابن عساکر مرفوعاً عنه قال ابن كثير: وهو غريب جدا بل منكر)

بِسْمِ اللَّهِ الرَّحْمَنِ الرَّحِيمِ

يُسَبِّحُ لِلَّهِ مَا فِي السَّمُوتِ وَمَا فِي الْأَرْضِ لَهُ الْمُلْكُ
وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ ۝^① هُوَ الَّذِي
خَلَقَكُمْ مِنْكُمْ كَافِرٌ وَمِنْكُمْ مُؤْمِنٌ وَاللَّهُ بِمَا
تَعْمَلُونَ بَصِيرٌ ۝^② خَلَقَ السَّمُوتِ وَالْأَرْضَ بِالْحَقِّ
وَصَوَّرَكُمْ فَأَحْسَنَ صُورَكُمْ وَإِلَيْهِ الْمَصِيرُ ۝^③ يَعْلَمُ
مَا فِي السَّمُوتِ وَالْأَرْضِ وَيَعْلَمُ مَا تُسْرُونَ وَمَا
تُعْلِنُونَ ۝ وَاللَّهُ عَلِيمٌ بِذَاتِ الصُّدُورِ ۝^④

① تفسیر القرطبی (۱۳۲/۱۸) ② الدر المنثور (۱۸۱/۸) ③ تفسیر الطبری (۴۲۴/۲۳) یہ روایت مرسل ہے۔

④ مسند الشامین (۷۲/۱) تاریخ دمشق (۱۵۳/۶۳) تفسیر ابن کثیر (۴۷۸/۴) اس کی سند میں "ولید بن ولید غسی" سخت ضعیف راوی ہے۔

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔
 اللہ کی تسبیح کرتی ہے جو چیز آسمانوں میں اور زمین میں ہے۔ اسی کے لیے بادشاہی ہے اور اسی کے لیے (ہر قسم کی) حمد ہے اور وہ ہر چیز پر خوب قادر ہے ① وہی ہے جس نے تمہیں پیدا کیا، پھر تم میں سے کوئی کافر اور کوئی مومن ہے اور تم جو عمل کرتے ہو اللہ اسے خوب دیکھنے والا ہے ② اس نے آسمانوں اور زمین کو حق کے ساتھ پیدا کیا اور تمہیں صورت دی تو تمہاری صورتیں بہت اچھی بنائیں اور اسی کی طرف لوٹ کر جانا ہے ③ وہ جانتا ہے جو کچھ آسمانوں اور زمین میں ہے اور وہ جانتا ہے جو کچھ تم چھپاتے اور ظاہر کرتے ہو اور اللہ سینوں کے راز خوب جانتا ہے ④

تسبیح صرف اللہ تعالیٰ کی:

سب جانوروں سے انسان کی پیدائش یعنی شکل و صورت اچھی ہے۔ انتہیٰ
 یہ سب مسجات میں سے آخری ہے۔ مخلوقات جو اپنے باری تعالیٰ اور مالک کی تسبیح کرتی ہیں اس پر پہلے کلام گزر چکا ہے۔ اسی لیے یوں فرمایا: ﴿لَهُ الْمُلْكُ وَلَهُ الْحَمْدُ﴾ یعنی وہ ساری کائنات میں تصرف کرنے والا ہے وہ محمود ہے اس سب پر جس کو پیدا کرتا ہے اور مقدر فرماتا ہے۔ ﴿وَهُوَ عَلَى كُلِّ شَيْءٍ قَدِيرٌ﴾ کا یہ مطلب ہے کہ اس نے جس شے کا ارادہ کیا، وہ بغیر کسی ممانع و مدافع یعنی رکاوٹ کے ہو گئی اور جس کو نہ چاہا وہ نہ ہوئی۔

اللہ تعالیٰ کے خلق و علم کا بیان:

قولہ تعالیٰ: ﴿هُوَ الَّذِي خَلَقَكُمْ فَمِنْكُمْ كَافِرٌ وَمِنْكُمْ مُّؤْمِنٌ﴾ یعنی وہی تمہارا خالق ہے اس صفت پر اور اس نے تم سے اس کا ارادہ کیا ہے تو مومن و کافر ہونے سے کوئی خلاصی نہیں ہے، اس کا ہونا ضروری ہے اور وہ خوب دیکھنے والا ہے، اس کو جو اس کا مستحق ہے کہ اسے راہ بتائی جائے اور اس کو جو اس کا مستحق ہے کہ بھٹکایا جائے۔ اور وہ اپنے بندوں کے اعمال پر شہید ہے اور عن قریب ان کو ان اعمال کا پورا پورا بدلہ دے گا، اسی لیے فرمایا: ﴿وَاللَّهُ بِمَا تَعْمَلُونَ بَصِيرٌ﴾

پھر فرمایا: ﴿خَلَقَ السَّمَوَاتِ وَالْأَرْضَ بِالْحَقِّ وَصَوَّرَكُمْ فَأَحْسَنَ صُوَرَكُمْ﴾ یعنی اس نے آسمانوں اور زمین کو عدل و حکمت کے ساتھ پیدا کیا اور اس نے تمہاری صورت کھینچی اور تمہاری شکلیں اچھی بنائیں، جیسا کہ اللہ تعالیٰ کا فرمان ہے: ﴿يَا أَيُّهَا الْإِنْسَانُ مَا غَرَّبَكَ بِرَبِّكَ الْكَرِيمِ ۝۶ الَّذِي خَلَقَكَ فَسَوَّاكَ فَعَدَلَكَ ۝۷ فِي أَيِّ صُورَةٍ مَّا شَاءَ رَكَّبَكَ﴾ [الانفطار: ۶-۸] ”اے انسان! تجھے اپنے رب کریم سے کس چیز نے بہکایا؟ جس (رب) نے تجھے پیدا کیا، پھر ٹھیک ٹھاک کیا، پھر (درست اور) برابر بنایا۔ جس صورت میں چاہا تجھے جوڑ دیا۔“ جیسا کہ اللہ تعالیٰ کا

فرمان ہے: ﴿اللَّهُ الَّذِي جَعَلَ لَكُمُ الْأَرْضَ قَرَارًا وَالسَّمَاءَ بِنَاءً وَصَوَّرَكُمُ وَأَحْسَنَ صُورَكُمْ وَرَزَقَكُم مِّنَ الطَّيِّبَاتِ ۚ ذَٰلِكُمُ اللَّهُ رَبُّكُمُ ۖ فَتَبَارَكَ اللَّهُ رَبُّ الْعَالَمِينَ﴾ [الغافر: 64] ”جس نے تمہارے لیے زمین کو ٹھہرنے کی جگہ اور آسمان کو چھت بنا دیا اور تمہاری صورتیں بنائیں اور بہت اچھی بنائیں اور تمہیں عمدہ عمدہ چیزیں کھانے کو عطا فرمائیں، یہی اللہ تمہارا پروردگار ہے، پس بہت ہی برکتوں والا اللہ ہے سارے جہاں کا پرورش کرنے والا۔“
 قولہ تعالیٰ: ﴿وَالِيهِ الْمَصِيرُ﴾ یعنی یہ سب کام اسی نے کیے اور اسی کی طرف مرجع و مآب و بازگشت ہے۔
 پھر یہ خبر دی کہ وہ ساری کائنات ارضی، سماوی اور نفسی کا عالم ہے۔ چنانچہ فرمایا:

الْمَ يَأْتِكُمْ نَبَوُّ الَّذِينَ كَفَرُوا مِنْ قَبْلُ فَذَاقُوا
 وَبَالَ أَمْرِهِمْ وَلَهُمْ عَذَابٌ أَلِيمٌ ۚ ذَٰلِكَ بِأَنَّهُ كَانَتْ تَأْتِيهِمْ
 رُسُلُهُمْ بِالْبَيِّنَاتِ فَقَالُوا أَبَشَرٌ يَهْدُونَنَا فَكَفَرُوا وَتَوَلَّوْا
 وَاسْتَغْنَى اللَّهُ وَاللَّهُ غَنِيٌّ حَمِيدٌ ۝

کیا تمہارے پاس ان لوگوں کی خبر نہیں آئی، جنہوں نے اس سے پہلے کفر کیا؟ پھر انہوں نے اپنے معاملے (عملوں) کا وبال چکھا، اور ان کے لیے نہایت دردناک عذاب ہے ⑤ یہ اس لیے کہ بے شک ان کے رسول ان کے پاس کھلی نشانیاں لاتے تھے تو انہوں نے کہا: کیا بشر ہمیں راہ دکھائیں گے؟ پھر انہوں نے کفر کیا اور (حق سے) منہ موڑا اور اللہ نے (ان سے) بے پروائی کی، اور اللہ بے پروا بہت قابل تعریف ہے ⑥

سابقہ کفار کی ہلاکت سے عبرت پکڑنے کا حکم:

اللہ پاک گزشتہ امتوں کی خبر دیتا ہے اور اس عذاب اور سزا کا حال بتاتا ہے جو رسولوں کی مخالفت اور حق کی تکذیب کرنے پر ان پر نازل ہوا۔ چنانچہ فرمایا: کیا تمہیں ان لوگوں کی خبر نہیں پہنچی اور ان کے حال کی جو کچھ کہ ہوا۔ پھر انہوں نے اپنی تکذیب اور خیم (عادت) اور اپنے ردی افعال کا وبال چکھا۔ یہ وبال وہی سزا اور رسوائی ہے جو دنیا میں ان پر نازل ہوئی اور ان کے لیے دارِ آخرت میں عذابِ الیم ہے جو اس دنیوی عذاب سے ملایا گیا ہے۔

پھر اس کی علت بیان فرمائی کہ یہ عذاب ان پر اس لیے نازل ہوا کہ ان کے پاس رسول جتیں اور ولیس لے کر اور برہانیں لے کر آتے تھے تو یہ کہتے تھے کہ کیا آدمی ہم کو راہ سمجھائیں گے۔ غرض یہ ہے کہ انہوں نے بشر میں رسالت ہونے کو بعید سمجھا اور اس بات کو کہ ان کی ہدایت اپنے جیسے بشر کے ہاتھوں پر ہو۔ پھر وہ کافر ہوئے، یعنی حق

کو جھٹلایا اور عمل سے نکل لیا، یعنی عمل سے بیٹھ رہے۔ ﴿وَاسْتَغْنَى اللَّهُ﴾ یعنی اللہ تعالیٰ نے ان سے بے پروائی کی۔ ﴿وَاللَّهُ غَنِيٌّ حَمِيدٌ﴾

زَعَمَ الَّذِينَ كَفَرُوا أَنْ لَّنْ يُبْعَثُوا قُلْ بَلَىٰ وَرَبِّي
لَتُبْعَثُنَّ ثُمَّ لَتُنَبَّؤُنَّ بِمَا عَمِلْتُمْ وَذَٰلِكَ عَلَى اللَّهِ يَسِيرٌ
فَآمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا وَاللَّهُ بِمَا تَعْمَلُونَ
خَبِيرٌ ۝ يَوْمَ يَجْمَعُكُمْ لِيَوْمِ الْجَمْعِ ذَٰلِكَ يَوْمُ التَّغَابُنِ وَمَنْ
يُؤْمِنْ بِاللَّهِ وَيَعْمَلْ صَالِحًا يُكَفِّرْ عَنْهُ سَيِّئَاتِهِ وَيُدْخِلْهُ جَنَّاتٍ
تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا ذَٰلِكَ الْفَوْزُ
الْعَظِيمُ ۝ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ
النَّارِ خَالِدِينَ فِيهَا وَبِئْسَ الْمَصِيرُ ۝

کافروں نے دعویٰ کیا کہ وہ (قبروں سے) ہرگز نہیں اٹھائے جائیں گے۔ (اے نبی!) کہہ دیجیے: کیوں نہیں؟ میرے رب کی قسم! تمہیں ضرور اٹھایا جائے گا، پھر تمہیں ضرور بتایا جائے گا جو تم نے عمل کیے اور یہ اللہ پر بالکل آسان ہے ⑦ چنانچہ تم اللہ اور اس کے رسول اور اس نور پر ایمان لاؤ جو ہم نے نازل کیا، اور اللہ اس سے خوب باخبر ہے جو تم عمل کرتے ہو ⑧ جس دن وہ تمہیں جمع ہونے کے دن اکٹھا کرے گا، وہی ہار جیت کا دن ہے۔ اور جو کوئی اللہ پر ایمان لائے اور نیک عمل کرے تو اللہ اس سے اس کی برائیاں مٹا دے گا اور اسے جنتوں میں داخل کرے گا جن کے نیچے نہریں بہتی ہیں، وہ ان میں ہمیشہ رہیں گے ابد تک۔ یہی عظیم کامیابی ہے ⑨ اور جن لوگوں نے کفر کیا اور ہماری آیات جھٹلائیں وہی دوزخ والے ہیں، وہ اس میں ہمیشہ رہیں گے، اور وہ برا ٹھکانا ہے ⑩

حیات بعد الممات برحق ہے:

ہار جیت کا دن ہے، یعنی ہر آدمی کا ایک گھر بہشت میں ہے اور ایک دوزخ میں۔ بہشت والوں نے اپنے گھر لیے اور دوزخیوں نے اپنے گھر لیے۔ دوزخی ہارے بہشتی جیتے۔ انتہی۔

اللہ پاک کافروں، مشرکوں اور ملحدوں کی خبر دیتا ہے کہ وہ یہ دعویٰ کرتے ہیں کہ اٹھائے نہیں جائیں گے۔ تو ان سے کہہ: کیوں نہیں میرے رب کی قسم ہے! البتہ تم اٹھائے جاؤ گے، پھر البتہ تمہیں تمہارے سارے اعمال کے متعلق

خبر دی جائے گی، خواہ وہ اعمال اعلیٰ ہوں یا حقیر ہوں، چھوٹے ہوں یا بڑے ہوں اور تمہارا یہ اٹھانا اور تمہیں جزا دینا اللہ کے لیے آسان ہے۔ یہ وہی تیسری آیت ہے جو اللہ تعالیٰ نے اپنے رسول ﷺ کو حکم فرمایا ہے کہ قیامت کے واقع ہونے پر اور اس کے وجود پر اپنے رب عزوجل کی قسم کھائیں۔

چنانچہ پہلی تو سورت یونس میں ہے: ﴿وَيَسْتَرْشِدُونَكَ أَحَقُّ هُوَ قُلْ إِي وَرَبِّي إِنَّهُ لَحَقٌّ ۖ وَمَا أَنْتُمْ بِمُعْجِزِينَ﴾ [یونس: ۵۳] ”اور وہ آپ سے دریافت کرتے ہیں کہ کیا عذاب واقعی سچ ہے؟ آپ فرمادیجیے کہ ہاں قسم ہے میرے رب کی! وہ واقعی سچ ہے اور تم کسی طرح اللہ تعالیٰ کو عاجز نہیں کر سکتے۔“ اور دوسری آیت سورت سبا میں ہے: ﴿وَقَالَ الَّذِينَ كَفَرُوا لَا تَأْتِينَا السَّاعَةُ ۚ قُلْ بَلَىٰ وَرَبِّي لَتَأْتِيَنَّكُمْ عِلْمُ الْغَيْبِ ۚ لَا يُعْزِبُ عَنْهُ مِثْقَالُ ذَرَّةٍ فِي السَّمَوَاتِ وَلَا فِي الْأَرْضِ وَلَا أَصْغَرُ مِنْ ذَلِكَ وَلَا أَكْبَرُ إِلَّا فِي كِتَابٍ مُبِينٍ﴾ [سبا: ۳] ”کفار کہتے ہیں کہ ہم پر قیامت نہیں آئے گی۔ آپ کہہ دیجیے کہ مجھے میرے رب کی قسم! جو عالم الغیب ہے کہ وہ یقیناً تم پر آئے گی اللہ تعالیٰ سے ایک ذرے کے برابر کی چیز بھی پوشیدہ نہیں نہ آسمانوں میں اور نہ زمین میں بلکہ اس سے بھی چھوٹی اور بڑی ہر چیز کھلی کتاب میں موجود ہے۔“ اور تیسری آیت یہی ہے: ﴿زَعَمَ الَّذِينَ كَفَرُوا...﴾ پھر فرمایا: ﴿فَآمِنُوا بِاللَّهِ وَرَسُولِهِ وَالنُّورِ الَّذِي أَنْزَلْنَا﴾ نور سے مراد قرآن شریف ہے۔ ﴿وَاللَّهُ بِمَا تَعْمَلُونَ خَبِيرٌ﴾ کا مطلب یہ ہے کہ اللہ تعالیٰ کو تمہارے کاموں کی خوب خبر ہے، چنانچہ تمہارے اعمال میں سے تو کوئی پوشیدہ شے بھی اس سے مخفی نہیں ہے پھر ظاہر شے کا ذکر کیا ہے۔

قیامت کا ذکر:

﴿لَيَوْمٍ الْجَمْعِ﴾ سے مراد روزِ قیامت ہے۔ اس کا یہ نام اس لیے رکھا گیا کہ اس میں اگلے پچھلے سب ایک جگہ پر جمع کیے جائیں گے۔ پکارنے والا ان کو اپنی آواز سنائے گا اور بصران کو نفوذ کرے گی، یعنی ان کی آنکھیں سب کچھ دیکھیں گی۔ جیسا کہ اللہ تعالیٰ نے فرمایا: ﴿ذَلِكَ يَوْمٌ مَّجْمُوعٌ لَّهُ النَّاسُ وَذَلِكَ يَوْمٌ مَّشْهُودٌ﴾ [ہود: ۱۰۳] ”اور وہ دن ہے جس میں سب حاضر کیے جائیں گے۔“ نیز فرمایا: ﴿قُلْ إِنَّ الْأَوَّلِينَ وَالْآخِرِينَ ۖ لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ﴾ [الواقعة: ۴۹-۵۰] ”آپ کہہ دیجیے کہ یقیناً سب اگلے اور پچھلے ضرور جمع کیے جائیں گے ایک مقررہ دن کے وقت۔“

سیدنا عبداللہ بن عباس رضی اللہ عنہما نے فرمایا کہ ﴿يَوْمُ التَّغَابُنِ﴾ قیامت کے دن کے ناموں میں سے ایک نام ہے، یہ اس لیے ہے کہ اہل جنت اہل نار کو مغبون کریں گے۔ اسی طرح امام قتادہ اور مجاہد رحمہما نے بھی کہا ہے۔^①

امام مقاتل رحمہ اللہ نے کہا ہے کہ کوئی غبن (نقصان) اس سے بڑھ کر نہیں ہے کہ یہ لوگ تو جنت میں داخل کیے جائیں گے اور ان کو نار کی طرف لے جائیں گے۔ حافظ ابن کثیر رحمہ اللہ کہتے ہیں کہ یہ تفسیر اس آیت سے کی ہے: ﴿وَمَنْ يُؤْمِنْ بِاللّٰهِ وَيَعْمَلْ صَالِحًا... إِلَىٰ قَوْلِهِ... وَيُسَّ الْمَصِيْرُ﴾ اس جیسی آیت کئی بار گزر چکی ہے۔^①

مَا أَصَابَ مِنْ مُّصِيبَةٍ إِلَّا بِإِذْنِ اللّٰهِ وَمَنْ يُؤْمِنْ بِاللّٰهِ يَهْدِ
قَلْبَهُ وَاللّٰهُ بِكُلِّ شَيْءٍ عَلِيمٌ ۝۱۱ وَأَطِيعُوا اللّٰهَ وَأَطِيعُوا الرَّسُوْلَ
فَإِنْ تَوَلَّيْتُمْ فَإِنَّمَا عَلَىٰ رَسُوْلِنَا الْبَلَاغُ الْمُبِينُ ۝۱۲ اللّٰهُ لَا إِلٰهَ
إِلَّا هُوَ وَعَلَىٰ اللّٰهِ فَلْيَتَوَكَّلِ الْمُؤْمِنُونَ ۝۱۳

جو مصیبت بھی آتی ہے وہ اللہ ہی کے حکم سے آتی ہے، اور جو کوئی اللہ پر ایمان لائے تو وہ اس کے دل کو ہدایت دیتا ہے، اور ہر چیز کو خوب جاننے والا ہے^① اور تم اللہ کی اطاعت کرو اور رسول کی اطاعت کرو، پھر اگر تم (حق سے) منہ موڑو تو ہمارے رسول کا کام بس کھول کر پہنچا دینا ہے^② اللہ (وہ ہے کہ) اس کے سوا کوئی معبود (برحق) نہیں، اور پس لازم ہے کہ مومن اللہ ہی پر توکل کریں^③

ہر تکلیف اللہ تعالیٰ کے حکم سے ہے:

اللہ پاک اس بات کی خبر دیتا ہے جس کی خبر سورۃ الحديد میں دی: ﴿مَا أَصَابَ مِنْ مُّصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا﴾ [الحديد: ۲۲] ”نہ کوئی مصیبت دنیا میں آتی ہے اور نہ (خاص) تمہاری جانوں میں، مگر اس سے پہلے کہ ہم اس کو پیدا کریں وہ ایک خاص کتاب میں لکھی ہوئی ہے۔“ اسی طرح یہاں فرمایا ہے: ﴿مَا أَصَابَ مِنْ مُّصِيبَةٍ إِلَّا بِإِذْنِ اللّٰهِ﴾ سیدنا عبداللہ بن عباس رضی اللہ عنہما نے کہا ہے: یعنی نہیں ہے کوئی مصیبت مگر اللہ تعالیٰ کی تقدیر اور مشیت سے۔^②

قرآن تعالیٰ: ﴿وَمَنْ يُؤْمِنْ بِاللّٰهِ يَهْدِ قَلْبَهُ﴾ یعنی جس کسی پر کوئی مصیبت آ پڑے پھر وہ یہ جانے کہ وہ اللہ تعالیٰ کی قضا و قدر سے ہے، پھر صبر کرے اور اجر طلب کرے اور قضائے الہی کا فرمانبردار ہو تو اللہ تعالیٰ اس کے دل کو ہدایت کرے اور جو دنیا اس سے فوت ہو گئی اس کے عوض اس کے دل میں ہدایت اور یقین صادق دے اور جو شے اس سے لی گئی ہے کبھی وہی شے یا اس سے بہتر اس کو بدلے میں عطا فرمائی۔ سیدنا عبداللہ بن عباس رضی اللہ عنہما سے مروی ہے

(یعنی بہ روایت علی بن ابی طلحہ) یعنی اس کے دل کو یقین کی راہ بتائی تو یہ جان لے کہ جو کچھ اسے پہنچا، وہ اس سے چوکنے والا نہیں تھا اور جو کچھ اس سے چوک گیا، وہ اسے پہنچنے والا نہیں تھا۔ امام اعمش رحمہ اللہ ابو ظبیان سے راوی ہیں، کہا: ہم علقمہ کے پاس تھے کہ ان کے نزدیک یہ آیت پڑھی گئی: ﴿وَمَنْ يُؤْمِنْ بِاللّٰهِ يَهْدِ اللّٰهُ لَهُ﴾ چنانچہ کسی نے ان سے اس کے متعلق پوچھا تو فرمایا کہ یہ وہ شخص ہے کہ اسے مصیبت پہنچے اور وہ جانے کہ وہ اللہ تعالیٰ کے پاس سے ہے اور راضی ہوا اور فرماں بردار ہوا۔^(۱) (رواہ ابن جریر وابن ابی حاتم)

امام سعید بن جبیر اور مقاتل بن حیان رحمہما اللہ کہتے ہیں، یعنی اللہ سے استرجاع کرتا ہے، کہتا ہے: ”إِنَّا لِلّٰهِ وَإِنَّا إِلَيْهِ رَاجِعُونَ“^(۲) متفق علیہ حدیث میں ہے کہ مومن کے لیے تعجب ہے کہ نہیں جاری کرتا اللہ تعالیٰ اس کے لیے کوئی قضا مگر وہ اس کے لیے خیر ہوتی ہے، اگر پہنچتی ہے اس کو کوئی تکلیف تو وہ صبر کرتا ہے، پس یہ اس کے لیے بہتر ہے اور اگر اس کو کوئی خوشی پہنچتی ہے تو وہ شکر کرتا ہے، پس یہ اس کے لیے بہتر ہے اور یہ بات سوائے مومن کے کسی کو نصیب نہیں ہوتی۔^(۳) سیدنا عبادہ بن صامت رضی اللہ عنہ کہتے ہیں کہ ایک شخص رسول اللہ صلی اللہ علیہ وسلم کے پاس آیا اور عرض کی: اے اللہ کے رسول! کون سا عمل افضل ہے؟ فرمایا کہ اللہ پر ایمان لانا اور اس کی تصدیق اور اس کی راہ میں جہاد۔ عرض کی: اے اللہ کے رسول! میں اس سے زیادہ آسان چاہتا ہوں۔ فرمایا: اللہ کو اس شے میں تہمت مت لگا جو اس نے تیرے لیے جاری کی ہے۔^(۴) (آخر جہ الإمام أحمد ولم یخرجوه)

اللہ تعالیٰ اور اس کے رسول کی اطاعت کا حکم:

قولہ تعالیٰ: ﴿وَاطِيعُوا اللّٰهَ وَاطِيعُوا الرَّسُولَ﴾ یہ اللہ تعالیٰ کی اور اس کے رسول کی اطاعت کا حکم ہے اس شے میں جو مشروع ہوئی اور اس شے کو کرنے کا جس کا حکم دیا اور اس شے کو چھوڑنے کا جس سے منع فرمایا۔ پھر فرمایا: ﴿فَإِنْ تَوَلَّيْتُمْ فَإِنَّمَا عَلَىٰ رَسُولِنَا الْبَلٰغُ الْمُبِينُ﴾ یعنی اگر تم عمل سے باز رہے تو ہمارے رسول پر تو وہ پہنچا دینا ہے جو اس پر لا دا گیا ہے اور تم پر سننا اور ماننا ہے اس کو جو تم پر لا دا گیا ہے۔ امام زہری رحمہ اللہ نے کہا ہے کہ اللہ تعالیٰ کی طرف سے تو رسالت اور رسول پر پہنچا دینا ہے اور ہم پر تسلیم یعنی حکم کو ماننا ہے۔^(۵)

پھر یہ خبر دی کہ وہ احد صمد ہے جس کے سوا کوئی معبود نہیں ہے، چنانچہ فرمایا: ﴿اللّٰهُ لَا إِلٰهَ إِلَّا هُوَ وَعَلَىٰ اللّٰهِ فَلْيَتَوَكَّلِ الْمُؤْمِنُونَ﴾ پس اول تو توحید کی خبر ہے اور معنی اس کے طلب کے معنی ہیں، یعنی اس کے لیے الہیت کی توحید کرو اور اس کا اخلاص کرو اور اس پر بھروسہ کرو، جیسا کہ اللہ تعالیٰ نے فرمایا: ﴿رَبُّ الْمَشْرِقِ وَالْمَغْرِبِ لَا إِلٰهَ إِلَّا هُوَ فَاتَّخِذْهُ وَكِيلًا﴾ [المزمل: ۹] ”مشرق و مغرب کا پروردگار جس کے سوا کوئی معبود نہیں، تو اسی کو اپنا کارساز بنا لے۔“

(۳) صحیح مسلم (۲۹۹۹)

(۱) تفسیر الطبری (۴۲۱/۲۳۲) (۲) تفسیر ابن کثیر (۴۸۰)

(۵) تفسیر ابن کثیر (۴۸۰/۴)

(۴) مسند أحمد (۳۱۸/۵) اس کی سند میں ”ابن لہیعہ“ ضعیف راوی ہے۔

يَا أَيُّهَا الَّذِينَ آمَنُوا إِنْ مِنْ أَزْوَاجِكُمْ وَأَوْلَادِكُمْ عَدُوًّا
لَكُمْ فَاحْذَرُوهُمْ وَإِنْ تَعَفَّوْا وَتَصَفَّحُوا وَتَغْفِرُوا فَإِنَّ اللَّهَ
غَفُورٌ رَحِيمٌ ۝۱۴ إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ
أَجْرٌ عَظِيمٌ ۝۱۵ فَاتَّقُوا اللَّهَ مَا اسْتَطَعْتُمْ وَأَسْمَعُوا وَأَطِيعُوا
وَأَنْفِقُوا خَيْرًا لِّأَنْفُسِكُمْ وَمَنْ يُوقِ شَيْئَ نَفْسِهِ فَأُولَٰئِكَ
هُمُ الْمُفْلِحُونَ ۝۱۶ إِنْ تَقْرَضُوا لِلَّهِ قَرْضًا حَسَنًا
يُضْعِفُهُ لَكُمْ وَيَغْفِرْ لَكُمْ وَاللَّهُ شَكُورٌ حَلِيمٌ ۝۱۷
عِلْمُ الْغَيْبِ وَالشَّهَادَةُ الْعَزِيزُ الْحَكِيمُ ۝۱۸

اے ایمان والو! بے شک تمہاری بیویوں اور تمہاری اولاد میں سے بعض تمہارے دشمن ہیں، لہذا تم ان سے محتاط رہو۔ اور اگر تم معاف کرو اور درگزر کرو اور بخش دو تو بے شک اللہ خوب بخشنے والا، بہت رحم کرنے والا ہے ۱۴ بلاشبہ تمہارے مال اور تمہاری اولاد فتنہ (آزمائش) ہیں، اور اللہ ہی کے پاس اجر عظیم ہے ۱۵ چنانچہ جہاں تک تمہاری استطاعت ہو تم اللہ سے ڈرو اور سنو اور اطاعت کرو، اور خرچ کرو، یہ تمہاری ذات کے لیے بہتر ہے اور جسے اپنے نفس کے لالچ سے بچا لیا گیا تو وہی لوگ فلاح پانے والے ہیں ۱۶ اگر تم اللہ کو قرض دو، قرضِ حسنہ، تو وہ اسے تمہارے لیے بڑھا دے گا اور تمہیں بخش دے گا۔ اور اللہ بڑا قدردان، بہت حلم والا ہے ۱۷ وہ غیب اور ظاہر کا علم رکھنے والا، زبردست، خوب حکمت والا ہے ۱۸

بیوی بچوں کے فتنے سے بچنے کی تلقین:

آدمی بیوی اور بچوں کی خاطر بہت سی نیکیاں گنواتا ہے اور بہت برائی میں پڑتا ہے مگر پھر بھی ان سے نیک سلوک رکھنا چاہیے۔ اور آپ بچتا رہے۔ انتہی۔

اللہ تعالیٰ بیویوں کے اور اولاد کے متعلق بتاتا ہے کہ ان میں سے بعض اپنے خاوند اور والد کے دشمن ہوتے ہیں اس معنی میں کہ آدمی اپنی بیوی اور اولاد کی وجہ سے عملِ صالح سے غافل ہو جاتا ہے، جیسا کہ اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ

الْخُسْرُونَ﴾ [المنافقون: ۹] ”اے مسلمانو! تمہارے مال اور تمہاری اولاد تمہیں اللہ تعالیٰ کے ذکر سے غافل نہ کریں اور جو ایسا کریں وہ بڑے ہی زیاں کار لوگ ہیں۔“ اور اسی لیے یہاں ﴿فَاَحْذَرُوهُمْ﴾ فرمایا ہے۔ امام ابن زید رحمہ اللہ نے کہا: ”أَيُّ: عَلَى دِينِكُمْ“ یعنی تم ان سے اپنے دین پر بچتے رہو۔^(۱) امام مجاہد رحمہ اللہ نے کہا ہے کہ بعض بیویوں اور اولاد کے دشمن ہونے کا یہ مطلب ہے کہ وہ مرد کو قطع رحم پر یا اپنے رب کی معصیت پر آمادہ کرتے ہیں تو مرد اپنی محبت کی وجہ سے ان کا کہنا مان لیتا ہے اور انکار کی طاقت نہیں رکھتا۔^(۲)

سیدنا عبداللہ بن عباس رضی اللہ عنہما سے کسی نے اس آیت کے متعلق پوچھا تو فرمایا کہ یہ مکے میں کچھ مرد ہیں جو ایمان لائے، انھوں نے ارادہ کیا کہ رسول اللہ ﷺ کے پاس آئیں، مگر ان کی بیویوں اور اولاد نے ان کو چھوڑنے سے انکار کیا، پھر جب وہ آپ ﷺ کے پاس آئے تو لوگوں کو دیکھا کہ دین میں سمجھ والے ہو گئے ہیں، چنانچہ ارادہ کیا کہ اپنی بیویوں اور اولاد پر سختی کریں اور سزا دیں، اس پر اللہ تعالیٰ نے یہ آیت نازل فرمائی: ﴿وَإِنْ تَعَفُّواْ وَتَصْفَحُواْ وَتَغْفِرُواْ فَإِنَّ اللَّهَ غَفُورٌ رَّحِيمٌ﴾^(۳) (أُخْرِجَهُ ابْنُ أَبِي حَاتِمٍ وَ كَذَا رَوَاهُ التِّرْمِذِيُّ عَنْ مُحَمَّدِ بْنِ يَحْيَى عَنِ الْفَرِيَابِيِّ وَهُوَ مُحَمَّدُ بْنُ يُوسُفَ بِهِ قَالَ: حَسَنٌ صَحِيحٌ وَ رَوَاهُ ابْنُ جَرِيرٍ وَ الطَّبْرَانِيُّ مِنْ حَدِيثِ إِسْرَائِيلَ بِهِ وَ رَوَى مِنْ طَرِيقِ الْعَوْفِيِّ عَنْ ابْنِ عَبَّاسٍ نَحْوَهُ وَ هَكَذَا قَالَ عِكْرَمَةُ مَوْلَاهُ سِوَاءً)

قوله تعالى: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ یعنی مال و اولاد جو ہیں وہ اللہ تعالیٰ کی طرف سے اپنی مخلوق کی آزمائش اور امتحان اور اختبار ہے تاکہ وہ ظاہری طور پر جان لے کہ کون سا شخص اس کی اطاعت کرتا ہے اور کون اس کی نافرمانی کرتا ہے۔ ﴿وَاللَّهُ عِنْدَهُ أَجْرٌ عَظِيمٌ﴾ کا مطلب یہ ہے کہ قیامت کے دن اللہ تعالیٰ کے پاس بڑا اجر ہے، جیسا کہ اللہ تعالیٰ نے فرمایا: ﴿زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ۚ ذَلِكَ مَتَاعُ الْحَيَاةِ الدُّنْيَا ۗ وَاللَّهُ عِنْدَهُ حُسْنُ الْمَبَآئِ ۚ قُلْ أَوْفُواْ بِعَهْدِكُمْ ۖ ذَلِكُمْ ۖ لِلَّذِينَ اتَّقَوْاْ عِنْدَ رَبِّهِمْ جَنَّتْ تَجْرِي مِنْ تَحْتِهَا الْأَنْهَارُ ۖ خَالِدِينَ فِيهَا وَأَزْوَاجٌ مُّطَهَّرَةٌ وَرِضْوَانٌ مِّنَ اللَّهِ ۗ وَاللَّهُ بَصِيرٌ بِالْعِبَادِ﴾ [آل عمران: ۱۴-۱۵] ”مرغوب چیزوں کی محبت لوگوں کے لیے مزین کر دی گئی ہے، جیسے عورتیں اور بیٹے اور سونے اور چاندی کے جمع کیے خزانے اور نشاندار گھوڑے اور چوپائے اور کھیتی، یہ دنیا کی زندگی کا سامان ہے اور لوٹنے کا اچھا ٹھکانا تو اللہ تعالیٰ ہی کے پاس ہے۔ آپ کہہ دیجیے! کیا میں تمہیں اس سے بہت ہی بہتر چیز نہ بتاؤں؟ تقویٰ والوں کے لیے ان کے رب تعالیٰ کے پاس جنتیں ہیں جن کے نیچے نہریں بہہ رہی ہیں جن میں وہ ہمیشہ رہیں گے اور پاکیزہ بیویاں اور اللہ تعالیٰ کی رضا مندی ہے،

(۱) تفسیر الطبري (۲۳/۴۲۵) (۲) تفسیر الطبري (۲۳/۴۲۴) تفسیر ابن کثیر (۴/۴۸۱)

(۳) تفسیر ابن أبي حاتم (۱۰/۳۳۵۸) سنن الترمذي (۳۳۱۷) تفسیر الطبري (۲۳/۴۲۳) المعجم الكبير (۱۱/۲۷۵)

سب بندے اللہ تعالیٰ کی نگاہ میں ہیں۔“

سیدنا ابو بکر صدیق رضی اللہ عنہ کہتے ہیں کہ رسول اللہ ﷺ خطبہ فرما رہے تھے کہ سیدنا حسن اور حسین رضی اللہ عنہما آئے، دونوں نے سرخ کرتے پہن رکھے تھے، وہ چلتے تھے اور الجھتے تھے تو آپ ﷺ منبر سے اترے اور ان کو اٹھالیا، پھر ان کو اپنے سامنے بٹھایا، پھر فرمایا کہ اللہ تعالیٰ نے اور اس کے رسول نے سچ فرمایا: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ میں نے ان دو بچوں کی طرف نظر کی کہ چل رہے ہیں اور الجھ رہے ہیں تو میں صبر نہ کر سکا، یہاں تک کہ میں نے اپنی بات کو وہیں چھوڑا اور ان کو اٹھالیا۔^(۱) (رواہ الإمام أحمد ورواہ أهل السنن من حديث حسين بن واقد به وقال الترمذي: حسن غريب إنما نعرفه من حديثه)

سیدنا اشعث بن قیس رضی اللہ عنہ کہتے ہیں کہ میں کندہ کے وفد میں رسول اللہ ﷺ کے پاس آیا تو آپ ﷺ نے مجھ سے فرمایا: کیا تیرا کوئی بیٹا ہے؟ میں نے کہا: ایک لڑکا ہے جو میرے آپ کی طرف آنے کے وقت جنا گیا ہے، حمد کی بیٹی سے اور البتہ میں نے دوست رکھا ہے کہ اس کی جگہ سبع قوم (یعنی کتا) ہوتا تو آپ ﷺ نے فرمایا: ایسا ہرگز مت کہو، بے شک ان میں تو آنکھ کی ٹھنڈک ہے اور اجر ہے جبکہ وہ قبض کیے جائیں، یعنی فوت ہو جائیں، پھر فرمایا: ”وَلَيْتَ قُلْتُ ذَاكَ إِنَّهُمْ لَمَجْبَنَةٌ مَحْزَنَةٌ، إِنَّهُمْ لَمَجْبَنَةٌ مَحْزَنَةٌ“^(۲) (تفرد بہ أحمد) یعنی البتہ اگر وہ بات کہے اس وجہ سے کہ وہ مجینہ محزنہ ہیں تو بے شک وہ مجینہ محزنہ ہیں، یعنی اولاد بزدلی اور حزن کا گھر ہے ان کی وجہ سے آدمی بزدل اور بخیل ہو جاتا ہے، طرح طرح کے رنج اٹھانے پڑتے ہیں۔ سیدنا ابوسعید رضی اللہ عنہ مرفوعاً کہتے ہیں کہ اولاد دلوں کا پھل ہے اور بے شک وہ مجینہ مہملہ محزنہ (بزدلی، بخیلی اور حزن پیدا کرنے والی) ہیں۔^(۳) (أخرجه الحافظ أبو بكر البزار ثم قال: لا نعرفه إلا بهذا الإسناد، حدثنا محمود بن بكير حدثنا أبي عن عيسى عن ابن أبي لیلی عن عطية عن أبي سعيد رضي الله عنه)

سیدنا ابو مالک اشعری مرفوعاً کہتے ہیں کہ وہ تیرا دشمن نہیں ہے کہ اگر تو اسے قتل کرے تو تیرے لیے نور ہو اور اگر وہ تجھے قتل کرے تو تو جنت میں داخل ہو، لیکن شاید وہ جو تیری پشت سے نکلا ہے یعنی تیرا لڑکا شاید تیرا دشمن ہو، پھر سب سے بڑھ کر تیرا دشمن تیرا مال ہے جس کا مالک تیرا داہنا ہاتھ ہوا ہے۔^(۴) (أخرجه الطبراني)

بقدر استطاعت تقوے کا حکم:

قوله تعالى: ﴿فَاتَّقُوا اللَّهَ مَا اسْتَطَعْتُمْ﴾ یعنی تم اللہ تعالیٰ سے اپنی کوشش اور طاقت کے مطابق ڈرو، جیسا

[۱] مسند أحمد (۳۵۴/۵) سنن أبي داود (۱۱۰۹) سنن الترمذي (۳۷۷۴) سنن النسائي (۱۴۱۳) سنن ابن ماجه (۳۶۰۰) صحيح الجامع (۳۷۵۷)

[۲] مسند أحمد (۲۱۱/۵)

[۳] كشف الأستار عن زوائد البزار (۳۷۸/۲) اس کی سند میں ”عطیہ عوفی“ ضعیف راوی ہے۔ دیکھیں: (السلسلة الضعيفة: ۴۷۶۴)

[۴] المعجم الكبير (۲۹۴/۳) اس کی سند میں انقطاع ہے۔ ”شرح بن عبید“ کا سماع سیدنا ابو مالک رضی اللہ عنہ سے ثابت نہیں ہے، نیز ”محمد بن اسماعیل بن عیاش“ ضعیف راوی ہے۔ دیکھیں: (السلسلة الضعيفة: ۴۳۷۵)

کہ صحیحین میں سیدنا ابو ہریرہ رضی اللہ عنہ سے مرفوعاً ثابت ہوا ہے کہ جب میں تم کو کسی چیز کا حکم دوں تو تم آؤ اس سے جو تم طاقت رکھتے ہو اور جس شے سے میں تم کو منع کروں تو اس سے بچو۔^① بعض مفسرین نے کہا ہے کہ جیسا کہ امام مالک رضی اللہ عنہ نے زید بن اسلم رضی اللہ عنہ سے روایت کیا ہے، یہ آیت سورت آل عمران کی اس آیت کی ناسخ ہے: ﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنتُمْ مُسْلِمُونَ﴾ [آل عمران: ۱۰۲] ”اے ایمان والو! اللہ تعالیٰ سے اتنا ڈرو جتنا اس سے ڈرنا چاہیے اور دیکھو مرتے دم تک مسلمان ہی رہنا۔“

امام سعید بن جبیر رضی اللہ عنہ اس کی تفسیر میں کہتے ہیں کہ جب یہ آیت نازل ہوئی تو قوم کے لیے عمل کرنا سخت ہوا۔ انھوں نے قیام کیا، یعنی نماز میں کھڑے رہے، یہاں تک کہ ان کی کونچیں ورم کر آئیں اور ان کی پیشانیاں زخمی ہو گئیں، اس پر اللہ تعالیٰ نے مسلمانوں پر تخفیف کے لیے یہ آیت نازل فرمائی: ﴿فَاتَّقُوا اللَّهَ مَا اسْتَطَعْتُمْ﴾ تو اس نے پہلے حکم کو منسوخ کر دیا۔ (رواہ ابن ابی حاتم) امام ابو العالیہ، زید بن اسلم، قتادہ، ربیع بن انس، سدی اور مقاتل بن حیان رضی اللہ عنہم سے بھی اسی طرح مروی ہے۔^②

قولہ تعالیٰ: ﴿وَأَسْمِعُوا وَأَطِيعُوا﴾ یعنی جس شے کا اللہ تعالیٰ اور اس کا رسول صلی اللہ علیہ وسلم تم کو حکم دیتا ہے اس کے مطیع اور فرماں بردار ہو جاؤ اور اس سے دائیں اور بائیں طرف نہ پھر جاؤ اور اللہ تعالیٰ اور اس کے رسول صلی اللہ علیہ وسلم کے آگے مت بڑھو اور اس شے سے پیچھے نہ رہ جاؤ جس کا تم کو حکم کیا گیا اور اس شے پر مت سوار ہو جس سے تم کو منع کیا گیا ہے۔ قولہ تعالیٰ: ﴿وَأَنْفِقُوا خَيْرًا لِّأَنْفُسِكُمْ﴾ یعنی اللہ تعالیٰ نے جو تم کو روزی دی ہے اس میں سے اپنے اقارب، فقراء، مساکین اور حاجتمندوں پر خرچ کرو اور اللہ تعالیٰ کی مخلوق پر احسان کرو، جیسا کہ اس نے تم پر احسان کیا ہے، یہ تمھارے لیے دنیا اور آخرت میں بہتر ہوگا۔ اور اگر نہ کرو گے تو تمھارے لیے دنیا اور آخرت میں برا ہوگا۔ قولہ تعالیٰ: ﴿وَمَنْ يُؤْتِ شَيْئًا مِنْهُ فَإِنَّهُ يَكْفُرُ بِهِ﴾ کی تفسیر سورۃ الحشر میں گزر چکی ہے^③ اور وہ حدیثیں بھی بیان ہو چکی ہیں جو اس آیت کے معنی میں وارد ہوئی ہیں۔ وللہ الحمد والمنة۔

صدقے کی ترغیب:

قولہ تعالیٰ: ﴿إِنْ تُقْرِضُوا اللَّهَ قَرْضًا حَسَنًا يُّضْعِفْهُ لَكُمْ﴾ کا مطلب یہ ہے کہ تم جو کچھ خرچ کرو گے تو وہ اس کا عوض دے گا اور جو کچھ تم خیرات کرو گے تو اس پر اس کی جزا ہے اور یہ قرض کی طرح ٹھہرایا گیا جیسا کہ صحیحین میں ثابت ہوا ہے کہ اللہ تعالیٰ فرماتا ہے: ﴿مَنْ يُقْرِضْ غَيْرَ ظُلْمٍ وَلَا عَدِيمٍ﴾^④ یعنی کون قرض دیتا ہے اس ذات کو جو نہ ظالم ہے نہ مفلس ہے۔ اسی لیے یوں فرمایا: ﴿يُّضْعِفْهُ لَكُمْ﴾ جیسا کہ سورۃ البقرہ میں گزر چکا

① صحیح البخاری (۶۸۵۸) صحیح مسلم (۱۳۳۷) ② تفسیر ابن ابی حاتم (۳۳۵۸/۱۰) تفسیر ابن کثیر (۴/۴۸۲)

④ صحیح مسلم (۷۵۸)

③ رقم الآیة (۹)

ہے: ﴿فِيُضِعُّهُ لَهَا أَضْعَافًا كَثِيرَةً﴾ [البقرة: ۲۴۵] ”پس اللہ تعالیٰ اسے بہت بڑھا چڑھا کر عطا فرمائے۔“
 ﴿وَيَغْفِرْ لَكُمْ﴾ یعنی اور کفارہ کر دے گا تم سے سینات کا، اسی لیے فرمایا: ﴿وَاللَّهُ شَكُورٌ حَلِيمٌ﴾ یعنی اللہ تعالیٰ قلیل پر کثیر کے ساتھ جزا دیتا ہے۔ ﴿حَلِيمٌ﴾ کے یہ معنی ہیں کہ درگزر کرتا ہے اور بخشتا ہے اور ذنوب و زلات (گناہوں کو اور پھسل جانے کو) اور خطاؤں اور برائیوں کو ستر کرتا ہے اور ان سے تجاوز کرتا ہے۔ ﴿عِلْمُ الْغَيْبِ وَالشَّهَادَةِ الْعَزِيزُ الْحَكِيمُ﴾ کی تفسیر کئی بار گزر چکی ہے۔^① (آخر تفسیر سورة التغابن ولله الحمد والمنة كذا في ابن كثير)

فتح البیان کا بیان:

فتح البیان کا وضاحتی بیان یہ ہے کہ ﴿يُسَبِّحُ لِلَّهِ مَا فِي السَّمَوَاتِ وَمَا فِي الْأَرْضِ﴾ یعنی اللہ پاک کی ساری مخلوق جو آسمانوں میں ہے اور زمین میں ہے ہر نقص اور عیب سے اس کی پاکی بیان کرتی ہے۔ کلمہ ﴿مَا﴾ جو یہاں اور ﴿مَا تُعْلِنُونَ﴾ میں مکرر لایا گیا تو یہ تاکید کے لیے ہے اور تعظیم کے لیے اور اختلاف کے لیے ہے، کیوں کہ ﴿مَا فِي السَّمَوَاتِ﴾ کی تسبیح ﴿مَا فِي الْأَرْضِ﴾ کی تسبیح سے کثرت اور قلت کے لحاظ سے مختلف ہے اور ہمارے اسرار ہمارے علانیہ سے مختلف ہیں۔ اور ﴿يَعْلَمُ مَا فِي السَّمَوَاتِ وَالْأَرْضِ﴾ میں کلمہ ﴿مَا﴾ کی تکرار نہیں کی گئی اس لیے کہ اللہ پاک کا علم مختلف نہیں ہے، کیوں کہ وہ اس شے کو جو زمین کے نیچے ہے ویسا ہی جانتا ہے، جیسا کہ وہ اس شے کو جانتا ہے جو زمین کے اوپر ہے اور اس کا اس شے کو جانتا ہو گئی ویسا ہی ہے، جیسا کہ اس شے کو جانتا جو آئندہ ہوگی۔

﴿لَهُ الْمُلْكُ وَلَهُ الْحَمْدُ﴾ یعنی ملک اور حمد اس کے لیے خاص ہیں، اس کے غیر کے لیے ان میں سے کچھ بھی نہیں ہے اور ان میں سے جو کچھ اس کے بندوں کے لیے ہے سو وہ اسی کے فیض سے ہے اور اسی کی طرف راجع ہے۔ حمد میں کسی نے خوب کہا ہے:

حمد را با تو نسبتے ست درست بر در ہر کہ رفت بر در تست

”تعریف اور شکر تیرے ہی لیے درست ہے۔ مانگنے کے لیے جو بھی گیا وہ تیرے دروازے ہی پر گیا۔“

ظرف کی تقدیم حقیقت کی جہت سے اللہ تعالیٰ کے ساتھ اختصاص کو مفید ہے۔ اس لیے کہ وہ ہر شے کا مبدی و مبدع ہے۔ تو ملک حقیقتاً اسی کا ہے نہ کہ اس کے غیر کا اور اس لیے کہ نعمتوں کے اصول اور فروع اسی سے ہیں تو حمد حقیقت میں اسی کے لیے ہے اور اس کے غیر کی حمد جو ہوتی ہے تو صرف ظاہر حال کے اعتبار سے اور اس کے ہاتھوں پر نعمتوں کے جاری ہونے کے اعتبار سے۔ ملک استیلاء ہے اور ہر شے میں اس ارادے کے مطابق تصرف کی قدرت

پانا ہے جواز میں کیا ہے۔ امام رازی رحمۃ اللہ علیہ فرماتے ہیں: ملک تمام قدرت اور استحکام قدرت ہے۔ ”یُقَالُ: مُلْكُ بَيْنَ الْمُلْكِ بِالضَّمِّ وَمَالِكُ بَيْنَ الْمَلِكِ بِالْكَسْرِ“^① ﴿وَهُوَ عَلَى كُلِّ شَيْءٍ قَدِيرٌ﴾ یعنی اور وہ ہر شے پر بڑا قدرت رکھنے والا ہے، کوئی شے اس کو عاجز نہیں کرتی ہے کہ اس سے فوت ہو جائے۔

﴿هُوَ الَّذِي خَلَقَكُمْ﴾ یعنی وہی ہے جس نے ازل میں تمہاری خلق کا اندازہ کیا اور اسی طرح یہ قول ہے: ﴿فَبَيْنَكُمْ كَافِرٌ وَمِنْكُمْ مُؤْمِنٌ﴾ یعنی ازل میں کافر کے کفر کا اور مومن کے ایمان کا فیصلہ کیا جا چکا ہے۔ کسی نے کہا ہے کہ اس نے خلق پیدا کی، پھر وہ کافر ہوئی اور مومن ہوئی۔ تقدیر یہ ہے: وہی ہے جس نے تم کو پیدا کیا پھر تم کو موصوف کیا تو فرمایا: ﴿فَبَيْنَكُمْ كَافِرٌ وَمِنْكُمْ مُؤْمِنٌ﴾۔ جیسا کہ اللہ تعالیٰ کا یہ فرمان ہے: ﴿وَاللَّهُ خَلَقَ كُلَّ دَابَّةٍ مِنْ مَّاءٍ فَبَيْنَهُمْ مَّنْ يَشْرِي عَلَى بَطْنِهِ وَمِنْهُمْ مَّنْ يَمْشِي عَلَى رِجْلَيْنِ وَمِنْهُمْ مَّنْ يَمْشِي عَلَى أَرْبَعٍ يَخْلُقُ اللَّهُ مَا يَشَاءُ إِنَّ اللَّهَ عَلَى كُلِّ شَيْءٍ قَدِيرٌ﴾ [النور: ۴۵] ”تمام کے تمام چلنے پھرنے والے جانداروں کو اللہ تعالیٰ ہی نے پانی سے پیدا کیا ہے، ان میں سے بعض تو اپنے پیٹ کے بل چلتے ہیں، بعض دو پاؤں پر چلتے ہیں، بعض چار پاؤں پر چلتے ہیں اللہ تعالیٰ جو چاہتا ہے پیدا کرتا ہے، بے شک اللہ تعالیٰ ہر چیز پر قادر ہے۔“

مفسرین نے کہا: بے شک اللہ تعالیٰ نے ان کو پیدا کیا اور مشی ان کا فعل ہے۔ یہ قول حسین بن فضل کا مختار ہے، کہا: اگر وہ ان کو مومنین و کافرین پیدا کرتا تو ان کو ان کے فعل کے ساتھ موصوف نہ کرتا اپنے اس قول میں: ﴿فَبَيْنَكُمْ كَافِرٌ وَمِنْكُمْ مُؤْمِنٌ﴾ اور اس قول والوں نے اس حدیث شریف سے حجت پکڑی ہے: ﴿كُلُّ مَوْلُودٍ يُولَدُ عَلَى الْفِطْرَةِ فَأَبَوَاهُ يَهُودَانِهِ وَيَنْصَرَانِهِ وَيُمَجْسَانِهِ﴾^② (ذکرہ الخطیب) امام ضحاک رحمۃ اللہ علیہ نے کہا: پھر تم میں سے پوشیدہ طور پر کافر ہے اور علانیہ مومن ہے، جیسے: منافق، اور تم میں سے پوشیدہ طور پر مومن ہے اور علانیہ کافر ہے، جیسے: عمار بن یاسر رضی اللہ عنہما اور ان کی طرح کے اور لوگ جن کو کفر پر زبردستی کی گئی۔

امام عطاء رحمۃ اللہ علیہ نے کہا ہے کہ پھر تم میں سے اللہ تعالیٰ کا منکر ہے اور ستاروں پر ایمان لانے والا ہے اور تم میں سے اللہ تعالیٰ پر ایمان لانے والا اور ستاروں کا کافر ہے۔ امام زجاج رحمۃ اللہ علیہ نے کہا ہے کہ اللہ تعالیٰ نے کافر کو پیدا کیا اور اس کا کفر اس کا فعل اور کسب ہے باوجود اس کے کہ اللہ تعالیٰ کفر کا خالق ہے۔ اور مومن کو پیدا کیا اور اس کا ایمان اس کا فعل اور کسب ہے، اس کے ساتھ کہ اللہ تعالیٰ ایمان کا خالق ہے اور کافر کفر کرتا ہے اور اللہ تعالیٰ کے کفر کو پیدا کرنے کے بعد کفر کو اختیار کرتا ہے، اس لیے کہ اللہ تعالیٰ نے اس کو اس پر مقدر کیا ہے اور اس کو اس سے جان لیا ہے، کیوں کہ خلاف مقدر کا وجود عجز ہے اور خلاف معلوم کا وجود جہل ہے۔

یہ اہل سنت کا طریق ہے، چنانچہ جو کوئی اس طریقے پر چلا تو وہ حق کو پہنچ گیا اور جبریہ اور قدریہ کے مذہب

سے بچا رہا۔ امام قرطبی رحمہ اللہ فرماتے ہیں کہ یہ قول تمام اقوال سے بہترین ہے اور اسی پر جمہور امت ہیں۔ کافر کا ذکر مومن سے پہلے اس لیے کیا کہ نزولِ قرآن کے وقت زیادہ غالب یہی کافر لوگ تھے،^(۱) اس آیت کریمہ میں اس شخص کے قول کا رد ہے جو دو منزلتوں کے درمیان ہے، یعنی انسان یا مومن ہے یا کافر ہے اس کے درمیان میں کوئی واسطہ نہیں ہے۔ ﴿وَاللّٰهُ بِمَا تَعْمَلُوْنَ بَصِيْرٌ﴾ یعنی جو کچھ تم کرتے ہو اللہ تعالیٰ اس کو خوب دیکھتا ہے۔ تمہارے اعمال میں سے کوئی مخفی عمل بھی اس سے چھپا ہوا نہیں، چنانچہ وہ تم کو تمہارے اعمال کی جزا دے گا۔ سیدنا عبداللہ بن مسعود رضی اللہ عنہ مرفوعاً کہتے ہیں کہ بندہ مومن پیدا کیا جاتا ہے اور مومن جیتا ہے اور مومن مرتا ہے۔ اور بندہ پیدا کیا جاتا ہے کافر اور جیتا ہے کافر اور مرتا ہے کافر اور بے شک بندہ اپنے زمانے سے ایک مدت دراز تک نیک نیتی کے ساتھ عمل کرتا ہے، پھر اس کو وہ شے پالیتی ہے جو اس کے لیے لکھی گئی ہے اور وہ شقی ہو کر مرتا ہے اور بے شک بندہ ایک مدت دراز تک اپنے زمانے میں بدبختی کے ساتھ عمل کرتا ہے، پھر اس کو وہ شے پالیتی ہے جو اس کے لیے لکھی گئی ہے اور وہ سعید ہو کر مرتا ہے۔^(۲) (أخرجہ ابن مردويه)

پھر جب اللہ پاک نے عالمِ صغیر کی پیدائش کا ذکر کیا تو اس کے بعد عالمِ کبیر کی پیدائش کا بیان کیا۔ چنانچہ فرمایا: ﴿خَلَقَ السَّمٰوٰتِ وَالْاَرْضَ بِالْحَقِّ﴾ یعنی اس نے آسمانوں اور زمین کو پیدا کیا ایسا پیدا کرنا کہ اس میں اس کی حکمت بالغہ پوشیدہ ہے۔ کسی نے کہا ہے کہ اس نے یہ یقینی پیدا کیا جس میں کسی طرح کا شک نہیں ہے۔ کسی نے کہا ہے کہ حرفِ باءِ لام کے معنی میں ہے، یعنی اس نے یہ حق کے ظاہر کرنے کے لیے پیدا کیا، وہ یہ ہے کہ نیکی کرنے والے کو اس کی نیکی کی جزا دے اور برائی کرنے والے کو اس کے برائی کرنے کا بدلہ دے۔

پھر اللہ تعالیٰ عالمِ صغیر کی پیدائش کی طرف رجوع ہوا۔ چنانچہ فرمایا: ﴿وَصَوَّدَكُمْ فَاَحْسَنَ صُوْرَكُمْ﴾ کسی نے کہا ہے کہ آدم علیہ السلام مراد ہیں، اللہ تعالیٰ نے ان کی کرامت اور عزت کے لیے ان کو اپنے ہاتھ سے پیدا کیا۔ امام مقاتل رحمہ اللہ نے اسی طرح کہا ہے۔^(۳) کسی نے کہا ہے کہ مراد ساری مخلوق ہے، ظاہر یہی ہے، یعنی اللہ پاک نے ساری مخلوق انسانی کو مکمل اور حسین صورت و تقویم اور سب سے زیادہ جمیل شکل پر بنایا۔ انسان یہ کبھی بھی آرزو نہیں کرتا کہ اس کی شکل کسی اور مخلوق کی شکل کی طرح ہو جسے وہ دیکھتا ہے۔ بعض حکماء نے کہا ہے کہ دو چیزیں ہیں جن کی کوئی انتہا نہیں ہے: خوبصورتی اور قوتِ گویائی، یعنی بیان۔ تصویر بہ معنی تخطيط و تشکيل ہے۔ جمہور نے ﴿صَوَّرَكُمْ﴾ کو بہ ضمِ صاد پڑھا ہے اور کسی نے (یعنی امام زید بن علی، اعمش اور ابو زید رحمہم اللہ نے) بہ کسرِ صاد پڑھا ہے۔^(۴)

(۱) تفسیر القرطبی (۱۳۳/۱۸) فتح القدیر (۳۱۲/۵، ۳۱۳)

(۲) المعجم الأوسط (۲۳۵/۸) اس کی سند میں ”عمر بن ابراہیم عن قتادة“ ضعیف راوی ہے۔

(۳) تفسیر القرطبی (۱۳۴/۱۸) (۴) فتح القدیر (۳۱۳/۵)

﴿وَالْيَهُ الْمَصِيرُ﴾ یعنی اور دارِ آخرت میں اسی کی طرف پھر جانا ہے نہ کہ اس کے غیر کی طرف۔ سیدنا ابو ذر رضی اللہ عنہ مرفوعاً کہتے ہیں: جب منیٰ رحم میں چالیس رات تک ٹھہر چکتی ہے تو اس کے پاس نفوس کا فرشتہ آتا ہے، پھر اس کو رب تعالیٰ کی طرف چڑھا لے جاتا ہے اور کہتا ہے: اے رب! کیا یہ نر ہے یا مادہ، پھر اللہ تعالیٰ قضا کرتا ہے جو وہ قضا کرنے والا ہے۔ پھر کہتا ہے: کیا بد بخت ہے یا نیک بخت، پھر وہ چیز لکھی جاتی ہے جس پر وہ چلنے والا ہوتا ہے۔ اور سیدنا ابو ذر رضی اللہ عنہ نے سورۃ التغابن کی ابتدائی آیتیں ﴿وَالْيَهُ الْمَصِيرُ﴾ تک پڑھیں۔^(۱) (أخرجہ عبد بن حمید وابن جریر وابن المنذر وابن أبي حاتم مردويه)

﴿يَعْلَمُ مَا فِي السَّمَوَاتِ وَالْأَرْضِ﴾ یعنی اور وہ اس شے کو جانتا ہے جو آسمانوں میں ہے اور جو زمین میں ہے اس میں سے کوئی مخفی شے بھی اس پر پوشیدہ نہیں ہے۔ اس سے معلوم ہوا کہ اللہ پاک کا علم ساری اشیاء کو شامل ہے اور اس کے تحت میں ﴿وَيَعْلَمُ مَا تُسْرُونَ وَمَا تُعْلِنُونَ﴾ بھی مندرج ہے لیکن اس کی تصریح فرمائی تو اس سے منظور وعد اور وعید میں مزید تاکید کرنا ہے، یعنی وہ اس شے کو جانتا ہے جس کو تم چھپاتے ہو اور جس کو تم ظاہر کرتے ہو۔ جملہ ﴿وَاللَّهُ عَلِيمٌ بِذَاتِ الصُّدُورِ﴾ مقرر ہے اپنے ماقبل کا وہ یہی تھا کہ اس کا علم معلوم ہر شے کو شامل ہے اور یہ تزیلیہ ہے۔ خطیب رحمہ اللہ کہتے ہیں کہ ان تین جملوں میں سے ہر ایک اپنے ماقبل سے اخص ہے ان کو جو اکٹھا کیا تو اس سے اس طرف اشارہ کرنا منظور ہے کہ اللہ پاک کا علم جزئیات اور کلیات کو محیط ہے۔ اشیاء میں سے کوئی شے اس سے غائب نہیں ہوتی۔

﴿الْمَ يَأْتِكُمْ نَبَؤُا الَّذِينَ كَفَرُوا مِنْ قَبْلُ﴾ میں سوالیہ انداز تو بیخ کے لیے ہے یا تقریر کا اور خطاب عرب کے کفار کو ہے۔ ﴿فَذَاقُوا وَبَالَ أَمْرِهُمْ﴾ معطوف ہے ﴿كَفَرُوا﴾ پر، یہ سبب پر مسبب کا عطف ہے، کیوں کہ ان کا کفر وبال چکھنے کا سبب ہے، یعنی اے کفارِ عرب! کیا تم کو اگلی اُمتوں کے کافروں کی خبر نہیں آئی، جیسے قوم نوح، عاد اور ثمود، پھر انھوں نے اپنے کام کا وبال چکھا۔ عقوبت کو جو پیرایہ وبال میں ادا فرمایا تو یہ اس طرف اشارہ ہے کہ وہ عقوبت ایک ثقیل محسوس ہونے والی شے کی طرح ہے، اس کی یہ وجہ ہے کہ وبال اصل میں ثقل اور شدت کو کہتے ہیں، اسی معنی میں ونبیل اس طعام کو بولتے ہیں جو معدے پر ثقیل اور گراں ہوتا ہے اور ”وابل“ وہ بارش ہے جو ثقیل القطر ہے۔ ﴿أَمْرِهُمْ﴾ سے یہاں مراد وہ کفر و معاصی ہیں جو ان سے واقع ہوئے اور ﴿وَبَالَ﴾ سے مراد دنیا کا عذاب ہے جو ان کو پہنچا۔ ﴿وَلَهُمْ عَذَابٌ أَلِيمٌ﴾ یعنی دنیا کے عذاب پر بس نہیں ہے، بلکہ ان کے لیے آخرت میں دردناک عذاب ہے اور وہ آگ کا عذاب ہے۔

﴿ذٰلِكَ﴾ مبتداء ہے۔ ﴿بِأَنَّهُ كَانَتْ تَأْتِيهِمْ رُسُلُهُمْ بِالْبَيِّنَاتِ﴾ خبر ہے، یعنی عذابِ دارین میں

^(۱) تفسیر الطبري (۴۱۶/۲۳) تفسیر ابن أبي حاتم (۳۳۵۸/۱۰) الدر المنثور (۱۸۲/۸) اس کی سند میں ”ابن لہیعہ“ ضعیف راوی ہے۔

جس کا مذکور ہوا وہ اس سبب سے ہے کہ ان کے پاس رسول آتے تھے جو ان کی طرف باہر جھٹیں اور ظاہر معجزے دے کر بھیجے گئے تو ان میں سے ہر قوم اپنے اپنے رسول سے کہتی کہ کیا بشر ہم کو راہ بتائیں گے۔ جنس بشر میں سے رسول ہونے کا انکار کیا اور اس سے تعجب کر کے یہ بات کہی، جیسا کہ ثمود نے کہا تھا: ﴿أَبَشَرًا مِّنَّا وَحِدًا تَتَّبِعُهُ﴾ [القمر: ۲۴] ”کیا اپنے میں سے ایک شخص کی ہم فرماں برداری کرنے لگیں؟“

ان کی بغاوت یعنی کند ذہنی میں سے یہ ہے کہ رسول کے بشر ہونے کا تو انکار کیا اور یہ تسلیم اور اعتقاد کر بیٹھے کہ معبود پتھر ہوتا ہے۔ ﴿بَشَرٌ﴾ سے مراد جنس ہے، اس لیے ﴿يَهْدُونَنَا﴾ بہ صیغہ جمع کہا۔ یہاں حکایت میں اجمال کیا گیا ہے تو تمام قوموں کی طرف قول کی نسبت کی گئی جس طرح کہ اس آیت میں خطاب اور امر کا اجمال کیا گیا ہے: ﴿يَا أَيُّهَا الرُّسُلُ كُلُّوَا مِنَ الطَّيِّبَاتِ وَاعْمَلُوا صَالِحًا﴾ [المؤمنون: ۵۱] ”اے پیغمبرو! حلال چیزیں کھاؤ اور نیک عمل کرو۔“ ﴿فَكْفَرُوا﴾ یعنی پھر رسولوں کے منکر ہوئے اور اس شے کے جس کو وہ لے کر آئے تھے۔ کسی نے کہا ہے کہ اس قول کے سبب سے کافر ہوئے جو انھوں نے رسولوں سے کہا۔ اس معنی کی بنا پر حرف فاء سیبیہ ہوگا نہ کہ واسطے تعقیب کے۔

﴿وَتَوَلَّوْا﴾ یعنی انھوں نے رسولوں سے اعراض کیا اور اس شے میں غور نہ کیا جس کو وہ لے کر آئے۔ ﴿وَاسْتَغْنَى اللَّهُ﴾ یعنی اور اللہ تعالیٰ نے ان کے ایمان اور عبادت سے اپنی غنا اور بے پروائی اس طرح سے ظاہر کی کہ ان کو ایمان کی طرف بے چین نہ کیا باوجود اس کے کہ وہ ایسا کر سکتا ہے۔ امام مقاتل رحمہ اللہ نے کہا ہے کہ اللہ تعالیٰ نے اس برہان کے سبب سے جس کو ان کے لیے ظاہر کیا اور ان معجزات کے سبب سے جن کو ان کے لیے واضح فرمایا ان سے استغنیٰ کیا۔^(۱) کسی نے کہا ہے کہ اللہ تعالیٰ اپنے سلطان کے سبب سے اپنے بندوں کی طاعت سے مستغنیٰ ہوا۔ امام زمخشری رحمہ اللہ نے کہا: ”أَيُّ: ظَهَرَ غِنَاهُ“^(۲) پس سین طلب کے لیے نہیں ہے۔ ﴿وَاللَّهُ غَنِيٌّ حَمِيدٌ﴾ یعنی اللہ تعالیٰ کو عالم کی حاجت نہیں ہے اور نہ اس کی کہ وہ اس کی عبادت کریں، وہ اپنی تمام مخلوقات کی طرف سے بہ زبان حال و مقال تعریف کیا گیا ہے۔

﴿زَعَمَ الَّذِينَ كَفَرُوا﴾ ﴿زَعَمَ﴾ دو مفعول کی طرف متعدی ہوتا ہے۔ ﴿أَنْ لَّنْ يُبْعَثُوا﴾ قائم مقام دو مفعول کے ہے۔ کلمہ ﴿أَنْ﴾ مخففہ ہے مثقلہ سے: ”أَيُّ: أَنَّ الشَّأْنَ يُبْعَثُوا أَبَدًا“ ناصبہ مصدر یہ نہیں ہے، تاکہ ایک ناصب دوسرے ناصب پر داخل نہ ہو۔ زعم قول باطن اور ادعائے علم ہے، اس کا اطلاق کبھی کذب پر بھی ہوتا ہے۔ شرح کہتے ہیں: ہر شے کے لیے ایک کنیت ہے اور کذب کی کنیت ”زَعَمُوا“ ہے۔^(۳) سیدنا عبداللہ بن مسعود رضی اللہ عنہ سے مروی ہے، ان سے کسی نے کہا ہے کہ تم نے کیا سنا ہے کہ نبی ﷺ ”زَعَمُوا“ کے بارے میں فرماتے تھے؟ کہا: میں

نے آپ کو سنا ہے کہ فرماتے تھے: «بَشَسَ مَطِيَّةَ الرَّجُلِ» یعنی «زَعَمُوا» مرد کی بری سواری ہے۔^(۱) (اخرجه أحمد والبيهقي وغيرهما) ان سے یہ بھی مروی ہے کہ انھوں نے اس کو مکروہ سمجھا ہے۔^(۲) (ابن أبي شيبة وغيره)

﴿الَّذِينَ كَفَرُوا﴾ سے مراد کفار عرب ہیں، یعنی اہل مکہ جیسا کہ امام ابو حیان رحمہ اللہ نے کہا ہے،^(۳) یہ اس خطاب کے مناسب ہے جو ﴿قُلْ بَلَىٰ وَرَبِّي لَتُبْعَثُنَّ﴾ میں ہے اور اس کو «عَلَى الَّذِينَ كَفَرُوا مِنْ قَبْلُ» پر محمول کرنا غیر مناسب ہے، جیسا کہ امام بیضاوی رحمہ اللہ کے بعض محشیین نے کہا ہے۔ اس لیے کہ یہ خطاب کو مناسب نہیں ہے۔ معنی یہ ہیں کہ کفار مکہ نے یہ دعویٰ کیا کہ وہ ہرگز کبھی مبعوث نہ ہوں گے۔

پھر اللہ پاک نے اپنے رسول ﷺ کو حکم دیا کہ ان کی تردید کریں اور ان کے زعم کو باطل کریں، چنانچہ فرمایا: ﴿قُلْ بَلَىٰ﴾ یہ کلمہ ایجاب نفی کے لیے ہے تو اب یہ معنی ہوئے: «بَلَىٰ تُبْعَثُونَ» (یہ تو کلمہ ﴿بَلَىٰ﴾ سے نکل آیا، پھر ﴿لَتُبْعَثُنَّ﴾ فرما کر اس کا اعادہ کیا تو اس سے مقصد صرف یہ ہے کہ قسم سے منظور بعث کی تاکید کرنا ہے اور مابعد کا اس پر معطوف کرنا ہے، یعنی ﴿ثُمَّ لَتَنْتَبِئُنَّ﴾۔ یعنی تو ان سے کہہ دے، کیوں نہیں، تم مبعوث ہو گے، پھر اس خبر پر یہ قسم کھائی ﴿وَرَبِّي﴾ اور قسم کا جواب یہ ہے: ﴿لَتُبْعَثُنَّ﴾ یعنی قسم ہے میرے رب کی! البتہ تم اپنی قبروں سے نکالے جاؤ گے، بعث کی خبر دینے کے لیے قسم کے ساتھ تاکید کی گئی۔ اب اگر کوئی کہے کہ ایسی شے پر قسم کھانے کے کیا معنی ہیں جس کا انھوں نے انکار کیا تو کہیں گے، یہ جائز ہے اس لیے کہ قسم کے ساتھ دھمکی دینے کا اثر دل میں عظیم تر ہوتا ہے، قلب میں خوب بیٹھتا ہے۔ تو گویا ان سے یوں کہا گیا کہ جس شے کا تم انکار کرتے ہو وہ ضرور واقع ہونی ہے، وہ ہرگز بغیر ہوئے نہ رہے گی۔ یہاں جو «رب» کے لفظ کے ساتھ مبعوث ہونے پر قسم کھائی، شاید اس کا نکتہ یہ ہو کہ بعث کا ہونا ربوبیت کا مقتضا ہے، کیوں کہ تربیت یہ ہے کہ ہر شے بتدریج اپنی انتہا کو پہنچ جائے اور یہ بغیر بعث کے ہو نہیں سکتا۔

﴿ثُمَّ لَتَنْتَبِئُنَّ بِمَا عَمِلْتُمْ﴾ یعنی پھر بعث کے بعد تم کو اس کام کی خبر دی جائے گی جو تم نے کیا، تاکہ تم پر حجت قائم کی جاسکے، پھر تم کو اس کی جزادی جائے گی۔ ﴿وَذَلِكَ عَلَى اللَّهِ يَسِيرٌ﴾ یعنی یہ بعث و جزا اللہ تعالیٰ پر آسان ہے، اس لیے کہ کسی چیز کا اعادہ کرنا اس کے ابتداء کرنے سے زیادہ آسان ہوتا ہے۔ ﴿فَالْمُنُوا بِاللَّهِ وَرَسُولِهِ﴾ حرف فاء نصیہ ہے جو شرط مقدر پر دال ہوتا ہے۔ «أَيُّ: إِذَا كَانَ الْأَمْرُ هَكَذَا فَصَدِّقُوا»، یعنی جب بات یہ ہوئی کہ مبعوث ضرور ہو گے اعمال کی خبر دے کر جزا ضرور دی جائے گی تو اب اے کفار مکہ! تم اللہ تعالیٰ کی اور اس کے رسول محمد ﷺ کی تصدیق کرو اور «بِالْيَوْمِ الْآخِرِ» نہیں فرمایا، اس شے کی بنا پر جو ﴿زَعَمَ الَّذِينَ كَفَرُوا أَن لَّنْ يُبْعَثُوا﴾ کے مناسب ہے، چنانچہ اس کی یہ وجہ ہے کہ ﴿وَالنُّورَ الَّذِي أُنْزِلْنَا﴾ کے ساتھ اکتفا کیا، اس

① مسند أحمد (۱۱۹/۴) سنن البيهقي الكبرى (۲۴۷/۱۰) السلسلة الصحيحة (۸۶۶)

② مصنف ابن أبي شيبة (۲۵۲/۵) البحر المحيط (۲۷۴/۸)

③

لیے کہ نور سے مراد قرآن ہے اور قرآن مشتمل ہے بعث و حساب پر۔ قرآن شریف اس لیے ہے کہ اس کی وجہ سے گمراہی کی تاریکی سے راہ ملتی ہے، یعنی اور ایمان لاؤ اس روشنی پر جس میں بعث و حساب کا ذکر ہے۔ ﴿وَاللَّهُ بِمَا تَعْمَلُونَ خَبِيرٌ﴾ یعنی اللہ تعالیٰ کو تمہارے کاموں کی خوب خبر ہے تمہارے اقوال و افعال میں سے کوئی شے اس سے مخفی نہیں ہے، وہ تو اس پر تم کو جزا دینے والا ہے۔

﴿يَوْمَ يَجْمَعُكُمْ﴾ اس ظرف کا عامل ﴿لَتُنَبَّؤَنَّ﴾ ہے، یہ امام نحاس رحمہ اللہ کا قول ہے۔ امام نحاس رحمہ اللہ کے علاوہ نے کہا ہے کہ ﴿خَبِيرٌ﴾ ہے۔ کسی نے کہا ہے کہ ”أُذْكَرُ“ محذوف ہے۔ امام ابو البقا رحمہ اللہ نے کہا: وہ ہے جس پر کلام دال ہے: ”أَيُّ: تَتَفَاوَتُونَ يَوْمَ يَجْمَعُكُمْ“۔ جمہور نے بہ فتح یاء و ضم عین پڑھا ہے اور کسی نے (یہ ابو عمرو سے مروی ہے) بہ اسکان عین پڑھا ہے۔ سوائے تخفیف کے اس کی اور کوئی وجہ نہیں ہے، اگرچہ یہ اس کی جگہ نہیں ہے جس طرح کہ ﴿وَمَا يُشْعِرُكُمْ﴾ [الإنعام: ۱۰۹] میں بہ سکون راء پڑھا گیا ہے اور کسی نے (یعنی امام زید بن علی، شعبی، یعقوب، نصر، ابن ابی اسحاق اور محمد بن حنفیہ نے) ”نَجْمَعُكُمْ“ بہ نون پڑھا ہے۔^①

﴿لِيَوْمِ الْجَمْعِ﴾ یعنی اس دن کا ذکر کرو جس دن تم کو اللہ تعالیٰ جمع کرے گا حساب کے دن کے لیے۔ روزِ جمع سے مراد روزِ قیامت ہے، اس لیے کہ اہل محشر اس میں جزا کے لیے جمع کیے جائیں گے اور اس دن ہر عامل اور اس کے عمل کے درمیان اور ہر نبی اور اس کی امت کے درمیان اور ہر ظالم اور مظلوم کے درمیان انسانوں اور جنوں کے اولین اور آخرین کے درمیان اور تمام آسمانوں والوں اور زمین والوں کے درمیان جمع کیا جائے گا۔^{۱۷}

﴿ذَلِكَ يَوْمُ التَّغَابُنِ﴾ یعنی یہ قیامت کا دن ایک دوسرے کے زیاں میں ڈالنے کا دن ہے۔ یہ نام اس لیے رکھا کہ اس میں بعض اہل محشر بعض کو زیاں میں ڈالیں گے، پس اہل حق تو اہل باطل کو زیاں میں ڈالیں گے اور اہل ایمان اہل کفر کو اور اہل طاعت اہل معصیت کو۔ کوئی غبن اس سے زیادہ عظیم نہیں ہے کہ اہل جنت اہل نار کو زیاں میں ڈالیں گے، جب کہ یہ لوگ تو جنت میں داخل ہوں گے اور یہ لوگ نار میں، چنانچہ نار والے اپنے وہ منازل چھوڑ گئے جو ان کے لیے جنت میں تھے، اگر وہ وہ کام نہ کرتے جو ان کو نار میں ڈالنے کا سبب بنے تو گویا اہل نار نے خیر کے بدلے شر حاصل کی اور نعیم کے بدلے عذاب لیا اور اہل جنت اس کے برعکس ہیں۔ ”يُقَالُ: غَبْنْتُ فُلَانًا إِذَا بَايَعْتَهُ أَوْ شَارَكْتَهُ فَكَانَ النَّقْصُ عَلَيْهِ. وَالْغَلْبَةُ وَالْغَبْنُ فَوْتُ الْحِظِّ كَذَا قَالَ الْمُفَسِّرُونَ“، پس مغبون وہ شخص ہے جس نے اپنے اہل و منازل کا غبن اٹھایا جو جنت میں تھے، پس تغابن کا اطلاق اس شے میں جو اس میں ہے صرف استعارے کے لیے ہے اور تفاعل دو کی طرف سے نہیں ہے اور اسی طرح مغابنہ ہے برسبیل تجرید۔ سیدنا عبداللہ بن عباس رضی اللہ عنہما نے فرمایا کہ ﴿يَوْمُ التَّغَابُنِ﴾ اسمائے ”يوم القيامة“ سے ہے۔^② ان کی دوسری روایت یہ ہے:

”غَبْنَ أَهْلُ الْجَنَّةِ أَهْلَ النَّارِ“^① یعنی اہل جنت نے اہل نار کو زیاں میں ڈالا۔

﴿وَمَنْ يُؤْمِنْ بِاللَّهِ وَيَعْمَلْ صَالِحًا يُكَفِّرْ عَنْهُ سَيِّئَاتِهِ وَيُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا﴾ جمہور نے ﴿يُكَفِّرْ﴾ اور ﴿يُدْخِلْهُ﴾ کو بہ یائے تحتیہ پڑھا ہے اور کسی نے (یعنی امام نافع اور ابن عامر رحمۃ اللہ علیہ) (اس میں صیغہ غائب سے صیغہ حاضر کی طرف التفات ہے) بہ نون پڑھا ہے۔^② ﴿خَالِدِينَ﴾ کا نصب بنا بر حالِ مقدرہ ہے، اس میں ﴿مَنْ﴾ کے معنی کی رعایت کر کے بہ صیغہ جمع فرمایا ہے۔ مطلب یہ ہے کہ جس کسی سے تصدیق واقع ہوئی تو وہ اس بات کا مستحق ہے کہ اس کے گناہ مٹا دیے جائیں گے اور باغوں میں داخل کیا جائے جن کے نیچے نہریں بہتی ہیں، اس حال میں کہ ان کا وہاں رہنا ہمیشہ کے لیے مقدر کیا گیا ہے۔

﴿ذَلِكَ الْفَوْزُ الْعَظِيمُ﴾ یعنی یہ گناہوں کا مٹانا اور جنتوں میں داخل کرنا جس کا ذکر ہوا وہ کامیابی اور فیروزی ہے جس کے برابر کوئی اور کامیابی نہیں ہو سکتی۔ عظیم کا حال کبیر سے اعلیٰ و برتر ہے جس کا ذکر سورۃ البروج میں کیا گیا ہے،^③ اس لیے کہ اس میں جو ہے تو وہ صرف جنت کے داخل ہونے پر مرتب ہوا ہے تو یہ جامع ہے مصالح کا اور مصالح یہی ضرر دینے والی چیز کو دور کرنا اور نفع دینے والی چیز کو حاصل کرنا ہے کہ گناہ مٹائے گئے، یہ تو ضرر دینے والی چیز کو دور کرنا ہوا اور جنتوں میں داخل کیے گئے یہ منافع حاصل کرنا ہوا۔

﴿وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ خَالِدِينَ فِيهَا وَبِئْسَ الْمَصِيرُ﴾ آیات سے مراد یا تو تنزیلی آیتیں ہیں، یا ان سے جو زیادہ عام ہیں، یعنی آیات تنزیلی و آفاقی و انفسی۔ اللہ پاک نے یہاں نیک بختوں اور بد بختوں کا حال بیان کیا، تغابن کا ذکر کرنے کے لیے جس کا بیان ہو چکا ہے اور یہ بیان کرنے کے لیے کہ پہلے طائفہ کے لیے تو وہ برائیوں کو دور کرنے اور جنت میں داخل کرنے کا سبب ہوگا اور دوسرے طائفہ کے لیے یہ نار میں داخل کرنے کا اور اس میں ہمیشہ رہنے کا سبب ہوگا۔

﴿مَا أَصَابَ مِنْ مُصِيبَةٍ إِلَّا بِإِذْنِ اللَّهِ﴾ یعنی کسی کو مصائب میں سے کوئی مصیبت نہیں پہنچی، مگر اللہ تعالیٰ کی قضا اور قدر سے۔ امام فراء رحمۃ اللہ علیہ نے کہا: ”بِأَمْرِ اللَّهِ“^④ کسی نے کہا: ”بِعِلْمِ اللَّهِ“ اس کے سبب نزول کے بارے میں کسی نے کہا ہے کہ کفار نے کہا تھا کہ جس شے پر مسلمان ہیں، اگر وہ حق ہوتی تو اللہ تعالیٰ ان کو دنیا میں مصائب سے بچاتا۔ ﴿وَمَنْ يُؤْمِنْ بِاللَّهِ يَهْدِ اللَّهُ قَلْبَهُ﴾ یعنی اور جو کوئی اللہ کی تصدیق کرے اور یہ یقین رکھے کہ اسے نہ پہنچے گی کوئی شے مگر وہ جو اللہ تعالیٰ نے اس پر مقدر کی ہے، تو اللہ تعالیٰ اس کے دل کو صبر کی راہ بتائے گا اور قضا پر راضی ہونے کی۔ سیدنا عبداللہ بن مسعود رضی اللہ عنہما سے مروی ہے کہ یہ مصیبتیں ہیں، آدمی کو پہنچتی ہیں اور وہ جانتا ہے کہ وہ اللہ تعالیٰ کے پاس سے ہیں تو ان کے لیے تسلیم اختیار کرتا ہے اور راضی ہوتا ہے۔^⑤ امام کلبی رحمۃ اللہ علیہ نے کہا: وہ یہ ہے کہ جب

③ رقم الآیة (۱۱)

② فتح القدیر (۳۱۵/۵)

① الدر المنثور (۱۸۳/۸)

⑤ الدر المنثور (۱۸۴/۸)

④ تفسیر القرطبی (۱۳۹/۱۸)

آزمائش میں ڈالا جائے تو صبر کرے اور جب اس پر انعام کیا جائے تو شکر کرے اور جب ظلم کیا جائے تو معاف کرے۔
 جمہور نے ﴿يَهْدِي﴾ کو بہ فتح یاء و کسر دال پڑھا ہے: ”أَيُّ: يَهْدِيهِ اللَّهُ“ اور کسی نے (یعنی امام قتادہ، سلمیٰ، ضحاک اور ابو عبد الرحمن رحمہ اللہ) نے) بہ ضم یاء و فتح دال بہ صیغہ مجہول پڑھا ہے اور کسی نے (یعنی امام طلحہ بن مصرف، اعرج، سعید بن جبیر، ابن ہرمرز اور ازرق رحمہم) نے) ”نَهْدِي“ بہ نون پڑھا ہے اور کسی نے (یعنی امام مالک بن دینار، عمرو بن دینار اور عکرمہ رحمہم) نے) ”يَهْدِي“ بہ سکون ہمزہ اور ”قَلْبُهُ“ کو رفع کے ساتھ پڑھا ہے۔ ”أَيُّ: يَطْمِئِنُّ وَيَسْكُنُ“۔^① ﴿وَاللَّهُ بِكُلِّ شَيْءٍ عَلِيمٌ﴾ یعنی اللہ بلوغ العلم ہے، اس کا علم ہر شے کے ساتھ لگا ہوا ہے، کوئی شے اس کے علم سے باہر نہیں ہے یہ جو مذکور ہوا اس میں سے کوئی پوشیدہ شے بھی اس پر مخفی نہیں ہے۔

﴿وَاطِيعُوا اللَّهَ وَاطِيعُوا الرَّسُولَ﴾ یعنی تم مصائب کو اپنی جانوں پر آسان کرو اور اللہ تعالیٰ کی اطاعت میں اور اس کے رسول کی اطاعت میں اپنے سارے اوقات میں مشغول ہو اور اس کی کتاب عزیز اور اس کے رسول کی سنت مطہرہ پر عمل کرنے میں مصروف رہو۔ ﴿فَإِنْ تَوَلَّيْتُمْ﴾ شرط ہے اور اس کا جواب محذوف ہے: ”أَيُّ: فَلَا بَأْسَ أَوْ فَلَا ضَرَرَ عَلَى الرَّسُولِ ﷺ“۔ جملہ ﴿فَإِنَّمَا عَلَى رَسُولِنَا الْبَلَّغُ الْمُبِينُ﴾ جواب محذوف کی علت ہے، یعنی پھر اگر تم اللہ تعالیٰ اور رسول ﷺ کی طاعت سے منہ موڑو تو رسول ﷺ پر کچھ ضرر نہیں ہے، اس لیے کہ ہمارے رسول ﷺ پر تو صرف کھول کر پہنچا دینا ہے۔ چنانچہ وہ یہ کام کر چکا اب تم جانو اور تمہارا کام۔

پھر اللہ پاک نے توحید اور توکل کی ہدایت فرمائی، ارشاد کیا: ﴿اللَّهُ لَا إِلَهَ إِلَّا هُوَ وَعَلَى اللَّهِ فَلْيَتَوَكَّلِ الْمُؤْمِنُونَ﴾ یعنی عبودیت کا مستحق صرف اللہ تعالیٰ ہی ہے اس کا غیر نہیں تو اب تم اس کی توحید کرو اور اس کے ساتھ کسی کو شریک مت کرو اور مومن اپنے کام اللہ تعالیٰ ہی کے سپرد کریں اور اسی پر بھروسہ کریں نہ کہ اس کے غیر پر۔ اس میں رسول کو اس بات پر آمادہ کیا ہے کہ اللہ تعالیٰ پر توکل کرے اور اس کا تقویٰ رکھے، یہاں تک کہ اللہ تعالیٰ اس کی مدد کرے، اس پر جس نے اس کی تکذیب کی اور اس سے اعراض کیا۔

﴿يَا أَيُّهَا الَّذِينَ آمَنُوا إِنْ مِنْ أَرْوَاحِكُمْ وَأَوْلَادِكُمْ عَدُوٌّ لَّكُمْ﴾ اس میں عورت اور مرد داخل ہیں یعنی اے ایمان والو! تمہاری بیوی، خاوند اور لڑکے لڑکیوں میں سے تمہارے دشمن ہیں، تم سے دشمنی کرتے ہیں اور بھلائی کے کاموں سے اور اللہ تعالیٰ کی اطاعت سے تم کو باز رکھتے ہیں، یا دین و دنیا کے کاموں میں تجھ سے جھگڑتے ہیں۔ نزول کا سبب جو پہلے گزر چکا ہے وہ اس میں بہ درجہ اولیٰ داخل ہے، چنانچہ تم ان سے بچتے رہو کہ کہیں خیر سے پیچھے رہ جانے میں تم ان کا کہنا مان لو، خیر جیسے جہاد و ہجرت، اس لیے کہ آیت کا سبب نزول اسی میں کہا مانا ہے۔

﴿فَاحْذَرُوهُمْ﴾ کی ضمیر ﴿عَدُوًّا﴾ کی طرف راجع ہے۔ ضمیر کا جمع لانا اس لیے صحیح ہوا کہ ﴿عَدُوًّا﴾

کا اطلاق واحد واثین و جماعت پر ہوتا ہے، یا ضمیر ازواج و اولاد کی طرف پھرتی ہے، لیکن عام ازواج و اولاد کی طرف نہیں، بلکہ ان کی طرف جو ان میں سے عداوت کی صفت والے ہیں۔ امام مجاہد رحمہ اللہ نے کہا: واللہ! انھوں نے دنیا میں ان سے عداوت نہیں کی، لیکن ان کی محبت نے ان کو اس بات پر آمادہ کیا کہ ان کے لیے حرام لیا اور وہ ان کو دیا۔^①

پھر اللہ پاک نے تجاوز اور درگزر کی طرف ان کو ارشاد کیا، چنانچہ فرمایا: ﴿وَإِنْ تَعَفُّوا وَتَصْفَحُوا وَتَغْفِرُوا فَإِنَّ اللَّهَ غَفُورٌ ذَحِيمٌ﴾ یعنی انھوں نے جن گناہوں کا ارتکاب کیا ہے، اگر تم ان پر عفو کرو، اس طرح سے کہ ان کو سزا نہ دو اور ان سے اعراض کرو اور ان کو ڈانٹ ڈپٹ کرنا ترک کر دو اور بخش دو، اس طرح سے کہ ان گناہوں کا اخفا کرو اور ان کی معذرت کی ان میں تمہید کرو اور ان کا ستر کرو تو بے شک اللہ تعالیٰ بڑی مغفرت اور رحمت والا ہے تمہارے لیے اور ان کے لیے۔ تم سے ویسا معاملہ کرے گا، جیسا تم نے عمل کیا اور تم پر اپنا فضل و کرم اور مہربانی فرمائے گا۔

پھر اللہ پاک نے یہ خبر دی کہ اموال اور اولاد فتنہ ہیں۔ چنانچہ فرمایا: ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ یعنی تمہارے مال و اولاد تو یہی آزمائش و اختبار و محنت اور امتحان ہیں اور آخرت سے تمہیں غافل کرتے ہیں، وہ تم کو حرام کے کمانے اور لینے پر آمادہ کرتے ہیں اور اللہ تعالیٰ کا حق روکنے پر اور بڑے بڑے گناہوں میں واقع ہونے پر اور غیر کے مال غصب کرنے پر اور باطل طریقے سے مال حاصل کرنے اور اس جیسے اور کاموں پر تمہیں اکساتے ہیں، چنانچہ تم اللہ تعالیٰ کی نافرمانی کر کے ان کی اطاعت مت کرو۔ یہاں کلمہ ﴿مِنْ﴾ ذکر نہیں کیا گیا، جیسا کہ ﴿إِنَّ مِنْ أَزْوَاجِكُمْ﴾ میں مذکور ہوا ہے، اس لیے کہ مال و اولاد فتنے سے اور دل ان کے ساتھ مشغول ہونے سے خالی نہیں ہوتے۔

اموال کو اولاد سے پہلے اس لیے رکھا کہ مال کا فتنہ زیادہ ہوتا ہے۔ ”ازواج“ کا ذکر فتنے میں نہیں کیا۔

امام بقاعی رحمہ اللہ کہتے ہیں کہ اس کی یہ وجہ ہے کہ ان میں سے وہ بیویاں ہیں جو آخرت پر صلاح و عون، یعنی مشورہ دینے والی اور مددگار ہوتی ہیں۔^② یہاں جو ابو بکریدہ رحمہ اللہ سے مروی حدیث ذکر کی ہے جس کا پہلے بیان ہو چکا ہے سو دونوں میں الفاظ کا کچھ فرق ہے مخرج اس کے یہ لکھے ہیں۔^③ (أَخْرَجَهُ أَحْمَدُ وَأَبُو دَاوُدَ وَالتِّرْمِذِيُّ وَابْنُ مَاجَةَ وَالْحَاكِمُ

وَصَحَّحَهُ ابْنُ مَرْدُوَيْهِ وَابْنُ أَبِي شَيْبَةَ). ﴿وَاللَّهُ عِنْدَهُ أَجْرٌ عَظِيمٌ﴾ یعنی اور اللہ تعالیٰ کے پاس بڑا اجر ہے، یعنی جنت ہے، اس شخص کے لیے جس نے اللہ تعالیٰ کی اطاعت اختیار کی اور اپنے مال اور اولاد کی محبت میں معصیت چھوڑی۔

باجملہ پھر اللہ پاک نے اپنے بندوں کو تقویٰ اور اطاعت کا حکم کیا۔ چنانچہ فرمایا: ﴿فَاتَّقُوا اللَّهَ مَا اسْتَطَعْتُمْ﴾

یعنی پس تم اللہ تعالیٰ سے ڈرو جتنی تم طاقت رکھو اور جہاں تک تمہاری کوشش اور طاقت پہنچے۔ اہل علم میں سے ایک جماعت اس طرف گئی ہے کہ یہ آیت ﴿إِتَّقُوا اللَّهَ حَقَّ إِتْقَاتِهِ﴾ [آل عمران: ۱۰۲] کی ناسخ ہے، کیوں کہ اس کے یہ معنی ہیں

① تفسیر القرطبی (۱۴۲/۱۸) ② نظم الدر للبقاعی (۱۹/۸) ③ اس کی تخریج زیر تفسیر آیت میں گزر چکی ہے۔

کہ اللہ تعالیٰ کی اطاعت کی جائے، پھر اس کی نافرمانی نہ کی جائے اور اس کا ذکر کیا جائے اور اس کو نہ بھولا جائے اور اس کا شکر کیا جائے اور اس کی ناشکری نہ کی جائے، چنانچہ اللہ تعالیٰ نے ان سے تخفیف کی اور یہ آیت نازل فرمائی۔ اس جماعت میں سے یہ لوگ ہیں: قتادہ وربع بن انس و سدی وابن زید رضی اللہ عنہم۔

سیدنا عبداللہ بن عباس رضی اللہ عنہما نے فرمایا کہ آیت مذکور محکم ہے، اس میں کسی طرح کا نسخ نہیں ہے، لیکن ﴿حَقِّ ثِقَاتِهِ﴾ کا یہ مطلب ہے کہ اس کی راہ میں مجاہدہ کریں، جیسا کہ مجاہدے کا حق ہے اور اللہ تعالیٰ کے حق میں کسی ملامت کرنے والے کی ملامت ان کو نہ پکڑے اور اللہ تعالیٰ کے لیے عدل پر قائم رہیں، اگرچہ اس کا انھیں خود نقصان ہوتا ہو، یا ان کے آباء اور اولاد کے خلاف ہی فیصلہ کرنا پڑے۔ ﴿إِثْقُوا اللَّهَ حَقِّ ثِقَاتِهِ﴾ [آل عمران: ۱۰۲] کے تحت میں اس پر وضاحت کے ساتھ کلام گزر چکا ہے۔ ﴿وَاسْمَعُوا﴾ یعنی اور اس حکم کو سنو جو تم کو کیا جاتا ہے ایسا سننا جس میں قبول کرنا ہو، کیوں کہ خالی سن لینے میں کچھ فائدہ نہیں ہے۔

﴿وَاطِيعُوا﴾ یعنی اور احکام کی اطاعت کرو۔ امام مقاتل رضی اللہ عنہ نے کہا: ”إِسْمَعُوا أَيُّ: اصْغَوْا“^① یعنی اس شے کی طرف کان جھکاؤ جو تم پر نازل ہوتی ہے اور اس کے رسول کی اس شے میں اطاعت کرو جس کا تم کو حکم دیتا ہے اور جس سے تم کو منع کرتا ہے۔ ﴿وَأَنْفِقُوا﴾ یعنی اپنے مالوں میں سے جو اللہ تعالیٰ نے تم کو دیے ہیں خرچ کرو نیک کاموں میں اور اطاعت میں اور ان کا بخل مت کرو۔

﴿خَيْرًا لِّأَنْفُسِكُمْ﴾ منصوب ہے فعل مضمر سے جس پر ﴿أَنْفِقُوا﴾ دال ہے۔ گویا یوں کہا گیا: ”إِثْقُوا فِي الْإِنْفَاقِ خَيْرًا لِّأَنْفُسِكُمْ“ یعنی تم اپنی جانوں کے لیے بھلائی کے کاموں میں خرچ کرو۔ ”أَوْ قَدِّمُوا خَيْرًا لِّهَا“ یعنی خیر کو اپنی جانوں کے لیے آگے بھیجو۔ امام سیبویہ رضی اللہ عنہ نے اسی طرح کہا ہے۔ امام کسائی اور فراء رضی اللہ عنہما کہتے ہیں کہ مصدر محذوف کی نعت ہے: ”أَيُّ: إِنْفَاقًا خَيْرًا“ امام ابو عبیدہ رضی اللہ عنہ نے کہا: (فتح البیان اور جمل میں ابو عبیدہ ہے اور فتح القدير میں ابو عبیدہ ہے۔ واللہ اعلم)۔ ﴿كَانَ﴾ مقدر کی خبر ہے: ”أَيُّ: يَكُنِ الْإِنْفَاقُ خَيْرًا لِّكُمْ“ (یہ قلیل ہے اس لیے کہ ”كَانَ“ اور اس کے اسم کا حذف مع بقائے خیر صرف ”إِنْ“ اور ”لَوْ“ کے بعد ہوتا ہے۔ قالہ الحفناوی)۔

اہل کوفہ نے کہا ہے کہ بنا بر حال منصوب ہے۔ کسی نے کہا ہے کہ ﴿وَأَنْفِقُوا﴾ کا مفعول بہ ہے ”أَيُّ: أَنْفِقُوا مَالًا خَيْرًا“^② (شاید یہ مفعول لہ ہے اس لیے کہ ”مَالًا“ تو مفعول بہ ہوا اور ”خَيْرًا“ مفعول لہ۔ شاہ صاحب رحمۃ اللہ علیہ کے ترجمے سے بھی یہی معلوم ہوتا ہے اور خرچ کرو اپنے بھلے پر)۔ آیت میں ظاہر صرف خرچ کرنا ہے اس کے بغیر کہ زکات واجبہ کے ساتھ اس کو مقید کریں۔ کسی نے کہا ہے کہ مراد فرض زکات ہے۔ کسی نے کہا ہے کہ نافلہ ہے۔ کسی نے کہا ہے کہ جہاد میں خرچ کرنا ہے۔

③ فتح القدير (۳۱۷/۵) فتح البیان (۱۷۳/۱۴)

② تفسیر القرطبي (۱۴۵/۱۸)

① تفسیر القرطبي (۱۴۴/۱۸)

﴿وَمَنْ يُؤْتِ شَيْئًا نَفْسِهِ فَأُولَٰئِكَ هُمُ الْبٰغِيُونَ﴾ یعنی اور جو کوئی اپنے جی کے لالچ سے بچایا جائے، پھر وہ اپنے مال میں سے سب قسم کا خرچ کرے جس کا اس کو حکم دیا گیا ہے، اس پر یقین کر کے اور اس کی طرف مطمئن ہو کر اور شح (حرص) اس کو اس سے نہ روکے تو ایسے لوگ ظافر بہر خیر (یعنی خیر کو حاصل کرنے والے) اور فائز بہر مطلوب (اپنی مطلوبہ چیز، یعنی جنت کو پالینے والے) ہیں۔ اس کی تفسیر کئی بار گزر چکی ہے۔

﴿إِنْ تُقْرِضُوا اللَّهَ قَرْضًا حَسَنًا يُّضْعِفْهُ لَكُمْ وَيَغْفِرْ لَكُمْ وَاللَّهُ شَكُورٌ حَلِيمٌ﴾ یعنی اگر اللہ تعالیٰ کو اچھا قرض دو، یعنی تم مال کو بھلائی کے کاموں میں اخلاص نیت سے اور دل کی خوشی سے خرچ کرو تو وہ اس کو تمہارے لیے مضاعف، یعنی کئی گنا کر دے گا اور نیکی کا بدلہ اس کے دس گنا سے لے کر سات سو گنا تک دے گا اور اس کے ساتھ تمہارے گناہوں کے بخشنے کو بھی ملائے گا اور اللہ تعالیٰ قدر دان ہے اور حلم والا ہے۔ جس نے اس کی اطاعت کی تو اس کو ثواب بہ اضعاف مضاعفہ، یعنی کئی گنا بڑھا چڑھا کر دیتا ہے اور جس نے اس کی نافرمانی کی اس کو سزا دینے میں جلدی نہیں کرتا۔ اس خرچ کرنے کا نام قرض رکھا کہ اللہ پاک نے اس پر مجازا کرنے کا (جزا دینے کا) التزام کر لیا ہے کہ قرض کے ذکر میں استدعا میں تلطیف ہے اور صدقے میں ترغیب ہے اس انداز سے کہ صدقے کو اللہ تعالیٰ کے لیے قرض ٹھہرایا، باوجود اس کے کہ بندہ تو اپنے ہی نفس کو قرض دیتا ہے، اس لیے کہ اس کا نفع اسی کی طرف لوٹتا ہے۔

امام قشیری رحمہ اللہ فرماتے ہیں کہ اس کا خطاب مالدار لوگوں پر تو ان کے مالوں کے خرچ کرنے میں متوجہ ہوتا ہے اور فقراء پر اس بات میں متوجہ ہوتا ہے کہ اپنے اوقات کو حق کی مراد اور انتظار سے خالی نہ رکھیں اور اپنے نفوس کی مراد پر اس کی مراد کو اختیار کریں۔ پس غنی سے تو کہا جاتا ہے کہ تو اپنے مال وغیرہ میں اپنی مراد پر میرے حکم کو اختیار کر اور فقیر سے کہا جاتا ہے کہ تو اپنے نفس میں اور اپنے قلب میں اور اپنے وقت میں میرے حکم کو اختیار کر۔ (کذا ذکر الخطیب) اس آیت کی تفسیر سورۃ البقرہ وسورۃ الحديد میں گزر چکی ہے۔

سیدنا ابو ہریرہ رضی اللہ عنہ سے مرفوعاً مروی ہے، اللہ تعالیٰ فرماتا ہے: میں نے اپنے بندے سے قرض مانگا تو اس نے مجھے قرض دینے سے انکار کیا اور میرا بندہ مجھ کو گالیاں دیتا ہے اور وہ جانتا نہیں ہے۔ وہ کہتا ہے: ”وَا ذَهْرَاهُ وََا ذَهْرَاهُ“ اور میں دھر ہوں (یعنی بندہ تو ساری مصیبتوں کی نسبت دھر کی طرف کرتا ہے اور اس کو برا کہتا ہے، حالانکہ میں دھر کا خالق ہوں، دن اور رات کو لوٹتا پوٹتا ہوں، یعنی میرے ارادے اور مشیت سے سب کام ہوتے ہیں) پھر ابو ہریرہ رضی اللہ عنہ نے یہ آیت پڑھی۔^(۱) (أخرجہ ابن جریر و الحاکم وصححه)

﴿عِلْمُ الْغَيْبِ وَالشَّهَادَةِ الْعَزِيزُ الْحَكِيمُ﴾ یعنی وہ اس شے کا جاننے والا ہے جو غائب ہے اور اس شے کا جو حاضر ہے، اس میں سے اس پر کوئی مخفی شے بھی مخفی نہیں ہے۔ کسی نے یوں کہا ہے کہ وہ دلوں کے بھیدوں کا جاننے والا ہے۔^(۱) مستدرک الحاکم (۵۳۳/۲) امام حاکم اور امام ذہبی رحمہما نے اس کو صحیح کہا ہے۔

والا ہے جو چھپے ہوئے ہیں اور ظواہرِ خطوب کا جاننے والا ہے جو منتشر ہیں، وہ غالب اور قاہر ہے، اس طرح سے کہ جو اشیاء گڑی ہوئی اور چھپی ہوئی ہیں ان کو ظاہر کر دیتا ہے۔ غیب کی خبر دینے میں اور اپنے کام میں وہ حکمتِ باہرہ کا مالک ہے۔ امام ابن انباری رحمۃ اللہ علیہ کہتے ہیں: ﴿الْحَكِيمُ﴾ ”هُوَ الْمُحْكِمُ لِخَلْقِ الْأَشْيَاءِ“ یعنی اشیاء کی پیدائش کو پختہ کرنے والا ہے۔^① واللہ أعلم بأسرار کلامہ۔

الحمد لله والمنه کہ سورۃ التغابن کی تفسیر ۲۹ شوال ۱۳۱۵ ہجری شبِ پنج شنبہ (جمعرات) قریب نیم شب مکمل ہوئی۔ اللہ سبحانہ قبول فرمائے اور آئندہ کی توفیق دے، آمین۔ ولا حول ولا قوة إلا باللہ العلی العظیم۔ ربنا آتنا فی الدنیا حسنة وفي الآخرة حسنة وقنا عذاب النار وصلی اللہ علی سیدنا ومولانا محمد شفیع المذنبین ورحمة للعالمین وعلی آلہ وصحبہ وأتباعہ أجمعین، وبارک وسلم إلی یوم الدین، ملء ما علم وزنة ما علم وعدد ما علم، آمین، والحمد لله أولا وآخرا وظاهرا وباطنا۔

بِسْمِ اللَّهِ الرَّحْمَنِ الرَّحِيمِ

سُورَةُ الطَّلَاقِ

اس سورت مبارکہ کی گیارہ (۱۱) یا بارہ (۱۲) یا تیرہ (۱۳) آیتیں ہیں۔ امام قرطبی رحمہ اللہ نے کہا ہے کہ سب کے قول کے مطابق مدنی ہے۔^① سیدنا عبداللہ بن عباس رضی اللہ عنہما سے مروی ہے کہ سورۃ الطلاق مدینے میں نازل ہوئی۔^② (أخرجہ ابن الضریس والنحاس وابن مردویہ والبیہقی)

بِسْمِ اللَّهِ الرَّحْمَنِ الرَّحِيمِ
يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ لِعَدَّتِهِنَّ
وَاحْصُوا الْعِدَّةَ وَاتَّقُوا اللَّهَ رَبَّكُمْ لَا تَخْرِجُوهُنَّ مِنْ
بُيُوتِهِنَّ وَلَا يَخْرُجْنَ إِلَّا أَنْ يَأْتِيَنَّ بِفَاحِشَةٍ مُبَيِّنَةٍ
وَتِلْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ
لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا ۝

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے
اے نبی! جب تم عورتوں کو طلاق دینے لگو تو انہیں ان کی عدت کے (آغاز) وقت میں طلاق
دو، اور عدت گنتے رہو۔ اور اللہ سے جو تمہارا رب ہے، ڈرو۔ تم انہیں ان کے گھروں سے نہ
نکالو، اور نہ وہ خود نکلیں، مگر یہ کہ وہ کوئی کھلی بے حیائی کریں، اور یہ اللہ کی حدیں ہیں اور جو شخص
اللہ کی حدوں سے آگے بڑھے تو یقیناً اس نے خود پر ظلم کیا۔ (اے مخاطب!) تو نہیں جانتا شاید
اللہ تعالیٰ اس (طلاق) کے بعد کوئی نئی راہ نکال دے ①

عدت پر طلاق دو۔ عدت تین حیض ہیں، حیض سے پہلے دو کہ سارا حیض گنتی میں آئے اور اس پاکی میں نزدیکی
نہ ہو۔ اور طلاق کے وقت وہ عورت جس جگہ رہتی تھی اسی گھر میں عدت پوری کرے، نہ آپ نکلے نہ کوئی نکالے۔ یہ
نکلتا بے حیائی ہے۔ یہ فرمایا کہ شاید پھر دونوں میں صلح ہو جائے۔ اللہ تعالیٰ یہ نئی بات پیدا کر دے۔ انتہی۔

فتح البیان کا بیان:

اس خطاب میں پانچ قول ہیں: ایک یہ ہے کہ رسول اللہ ﷺ کو آپ ﷺ کی تعظیم کے لیے بہ لفظ جمع خطاب ہے۔ دوسرا یہ ہے کہ آپ ﷺ کو اور آپ ﷺ کی امت کو خطاب ہے۔ تقدیر یہ ہے: ”يَا أَيُّهَا النَّبِيُّ وَأُمَّتُهُ إِذَا طَلَّقْتُمْ“ پس معطوف حذف کیا گیا، اس لیے کہ اس کا مابعد اس پر دال ہے۔ تیسرا قول یہ ہے کہ فقط آپ ﷺ کی امت کو خطاب ہے آپ ﷺ کی ندا کے بعد۔ یہ خطاب تلوین خطاب کے باب سے ہے کہ آپ ﷺ کو مخاطب کرنے کے بعد آپ ﷺ کی امت کو خطاب کیا۔ چوتھا قول یہ ہے کہ بنا بر اضمار قول ہے: ”أَيُّ: يَا أَيُّهَا النَّبِيُّ قُلْ لِأُمَّتِكَ إِذَا طَلَّقْتُمْ“۔ پانچواں قول یہ ہے کہ نبی مکرم ﷺ کو خاص کر ندا کی اور خطاب کے ساتھ عام کیا، اس لیے کہ نبی اپنی امت کا امام اور پیشوا ہوتا ہے جس طرح کہ قوم کے سردار اور بڑے سے یوں کہتے ہیں: ”يَا فَلَانُ افْعَلُوا كَيْتَ وَكَيْتَ“ (یعنی اے فلاں! ایسا ایسا کام کرو) اس کے تقدم کا اعتبار کر کے اور حسن کلام کے ساتھ اس کی سرداری ظاہر کرنے کے لیے۔ یہ قول امام زختری رحمہ اللہ کا ہے۔^① امام سمین رحمہ اللہ نے کہا ہے کہ یہ تیسرے قول کے معنی ہیں جو گزر چکا ہے۔ (یہ وجوہ سمین رحمہ اللہ نے ذکر کیے ہیں)۔

محلّی رحمہ اللہ نے کہا ہے کہ مابعد قرینے کے ساتھ مراد آپ ﷺ کی امت ہے۔^② امام حنناوی رحمہ اللہ نے کہا: یعنی نبی کا لفظ بولا گیا اور اس سے اس کی امت مراد لی گئی تو گویا یوں کہا گیا: ”يَا أَيُّهَا الْأُمَّةُ إِذَا طَلَّقْتُمْ... الخ“۔ گارونی اسی اسلوب پر چلے ہیں۔ تفسیر محلّی کے ایک نسخے میں ”الْمُرَادُ وَأُمَّتُهُ“ بزیادت واو ہے، یعنی اس کلام میں اکتفا ہے بر طریق اس آیت کے: ﴿سَرِيلٌ تَقِيكُمْ الْحَرَّ﴾ [النحل: ۸۱] ”اور تمہارے کرتے جو تمہیں گرمی سے بچائیں۔“ ”أَيُّ: وَالْبَرْدُ“ چنانچہ اس بنا پر نبی کے لفظ میں کچھ مجاز نہیں ہے، بلکہ نبی کو اپنی امت کے ساتھ ندا کی گئی ہے تو گویا یوں کہا گیا: ”يَا أَيُّهَا النَّبِيُّ وَالْأُمَّةُ إِذَا طَلَّقْتُمْ... الخ“ ﴿إِذَا طَلَّقْتُمْ﴾ سے یہ مراد ہے کہ ”إِذَا أَرَدْتُمْ تَطْلِيقَ النِّسَاءِ وَعَزَمْتُمْ عَلَيْهِ“ یعنی جس وقت تم عورتوں کو طلاق دینے کا ارادہ کرو اور اس پر عزم کرو، یہ معنی اس بنا پر ہیں کہ جب کوئی شخص کسی کام پر متوجہ ہونے والا ہے، اس کے کرنے پر مستعد ہے، ابھی اسے شروع نہیں کیا تو اس کو اس شخص کے قائم مقام کرتے ہیں جو اس کام میں شروع کرنے والا ہے۔

اس مجاز کی ضرورت اس لیے پیش آئی کہ قولہ تعالیٰ: ﴿فَطَلِّقُوهُنَّ لِعَدَّتِهِنَّ﴾ ٹھیک ہو جائے، کیوں کہ شے اپنے نفس پر مرتب نہیں ہوتی اور نہ کسی کو تحصیل حاصل کا حکم کیا جاتا ہے، مثلاً: کوئی شخص عورت کو طلاق دے چکا، پھر تم اس کو حکم دو کہ تو اس کو طلاق دے یہ ایک بے معنی بات ہے۔

﴿النِّسَاء﴾ سے مراد وہ عورتیں ہیں جن سے دخول کیا گیا ہے اور وہ اقراء والیاں ہیں۔ اب رہیں وہ عورتیں جن سے دخول نہیں کیا گیا تو ان پر بالکل کچھ عدت نہیں ہے اور جو اشہر والیاں ہیں ان کا بیان قولہ تعالیٰ: ﴿وَالَّذِي يَبْسُنَ مِنَ الْحَيْضِ مِنْ نِسَائِكُمْ﴾ میں آئندہ آئے گا۔ ﴿لِعِدَّتِهِنَّ﴾ کے معنی ہیں: ”مُسْتَقْبَلَاتِ لِعِدَّتِهِنَّ أَوْ فِي قُبْلِ عِدَّتِهِنَّ أَوْ لِقُبْلِ عِدَّتِهِنَّ“ وہ زمانہ طہر ہے۔ امام جرجانی رحمہ اللہ نے کہا ہے کہ حرف لام بہ معنی ”فِي“ ہے ”أَي: فِي عِدَّتِهِنَّ“۔ امام ابو حیان رحمہ اللہ نے کہا: ”لَا سِتْقَبَالَ عِدَّتِهِنَّ“ بنا بر حذف مضاف۔^① حرف لام توقیت کے لیے ہے: ”نَحْوُ لَقِيَّتُهُ لِلَّيْلَةِ بَقِيَّتُ مِنْ شَهْرٍ كَذَا“۔ مراد یہ ہے کہ ان کو اس طہر میں طلاق دیں جس میں جماع واقع نہ ہوا ہو، پھر چھوڑ رکھی جائیں، یہاں تک کہ ان کی عدت پوری ہو جائے، چنانچہ جب تم نے ان کو ایسی طلاق دی تو واقعی تم نے ان کو ان کی عدت کے وقت میں طلاق دی۔

سنتِ مطہرہ سے اس کا بیان یہ ہے:

① سیدنا عبداللہ بن عمر رضی اللہ عنہما سے مروی ہے کہ رسول اللہ ﷺ نے پڑھا ہے: ”فِي قُبْلِ عِدَّتِهِنَّ“ یعنی ان کی

شروعِ عدت میں۔ (رواہ عبد الرزاق فی المصنف و ابن المنذر والحاکم و ابن مردويه)

② سیدنا عبداللہ بن عمر رضی اللہ عنہما سے مروی ہے کہ انھوں نے پڑھا: ”لِقُبْلِ عِدَّتِهِنَّ“ (أخرجہ ابن الأنباري)

③ امام مجاہد رحمہ اللہ نے بھی اسی طرح پڑھا ہے۔ (أخرجہ ابن الأنباري وسعيد بن منصور وغيرهما)

④ سیدنا عبداللہ بن عباس رضی اللہ عنہما سے بھی اسی طرح مروی ہے۔ (أخرجہ عبد الرزاق وغيره)

⑤ اور اس کی تفسیر میں فرمایا: ”طَاهِرًا مِنْ غَيْرِ جَمَاعٍ“ (أخرجہ سعيد بن منصور وغيره)

⑥ سیدنا عبداللہ بن مسعود رضی اللہ عنہ سے مروی ہے جو کوئی یہ ارادہ کرے کہ سنی طلاق دے، جیسا کہ اللہ تعالیٰ نے اس کو

امر فرمایا ہے تو چاہیے کہ اس کو اس حال میں طلاق دے کہ وہ بغیر جماع کے پاک ہو۔^② (أخرجہ عبد الرزاق وغيره)

⑦ سیدنا انس رضی اللہ عنہ سے مروی ہے کہ رسول اللہ ﷺ نے سیدہ حفصہ رضی اللہ عنہا کو طلاق دی تو وہ اپنے گھر والوں کے پاس

آ گئیں، اس پر اللہ تعالیٰ نے یہ آیت نازل فرمائی۔ چنانچہ آپ ﷺ سے کہا گیا کہ تم اس سے رجوع کر لو، بے شک

وہ بڑی روزے رکھنے والی، بڑی قیام کرنے والی ہے اور وہ جنت میں تیری ازواج میں سے ہے۔^③ (أخرجہ

ابن أبي حاتم و أخرجہ ابن جرير عن قتادة مرسلًا)

⑧ سیدنا عبداللہ بن عمر رضی اللہ عنہما سے مروی ہے کہ انھوں نے اپنی بیوی کو اس حال میں طلاق دی کہ وہ حائض تھی، چنانچہ

سیدنا عمر رضی اللہ عنہ نے رسول اللہ ﷺ سے اس کا ذکر کیا تو آپ ﷺ ناراض ہوئے اور فرمایا: چاہیے کہ اس سے

① فتح القدیر (۳۱۹/۵) ② الدر المنثور (۱۹۰/۸) فتح القدیر (۳۲۳/۵)

③ تفسیر ابن أبي حاتم (۳۳۵۹/۱۰) تفسیر الطبري (۴۳۶/۲۳) السلسلة الصحيحة (۲۰۰۷)

رجوع کرے، پھر اسے روک رکھے، یہاں تک کہ وہ طاہر ہو، پھر حائض ہو اور طاہر ہو جائے، پھر اگر اس کو یہ ظاہر ہو کہ اسے طلاق دے تو چاہیے کہ اس کو طلاق دے اس حال میں کہ طاہر ہو، اس سے پہلے کہ اسے چھوئے، چنانچہ وہ یہ عدت ہے جس کا اللہ تعالیٰ نے حکم فرمایا ہے کہ عورتیں اس کے وقت میں طلاق دی جائیں اور نبی مکرم ﷺ نے پڑھا: ”يَا أَيُّهَا النَّبِيُّ إِذَا طَلَّقْتُمُ النِّسَاءَ فَطَلِّقُوهُنَّ فِي قُبُلٍ عِدَّتِهِنَّ“ (خازن کے حاشیہ پر لکھا ہے: ”قال في شرح مسلم هي قراءة ابن عباس و ابن عمر ؓ وهي شاذة لا تثبت قرآنا بالإجماع ولا يكون لها حكم خبر الواحد عندنا“^①) (أخرجه البخاري و مسلم وغيرهما) ⑨ سیدنا عبداللہ بن عباس رضی اللہ عنہما سے مروی ہے کہ یہ آیت عبد یزید کے قصہ طلاق میں نازل ہوئی۔^② (وقد أخرجهما

ابن أبي حاتم أثرا طويلا قال الذهبي: إسناده واه والخبر خطأ فإن عبد يزيد لم يدرك الإسلام وفي الباب أحاديث) ﴿وَأَحْصُوا الْعِدَّةَ﴾ یعنی حفظ رکھو عدت کو اور حفظ رکھو اس وقت کو جس میں طلاق واقع ہوئی، یہاں تک کہ عدت پوری ہو جائے۔ عدت تین قروء ہیں: مستقبلات کو امل جن میں کسی طرح کا نقصان نہیں ہے۔ یہ خطاب خاوندوں کو ہے عورتوں کی غفلت کے سبب سے۔ کسی نے کہا ہے کہ خطاب بیویوں کو ہے۔ کسی نے کہا ہے کہ علی العموم مسلمانوں کو خطاب ہے۔ لیکن پہلا قول زیادہ صحیح ہے، اس لیے کہ ساری ضمیریں خاوندوں کی ہیں، لیکن زوجات اس خطاب میں داخل ہیں اس طرح سے کہ ان کو ازواج کے ساتھ لاحق کریں، کیوں کہ خاوند تو عدت کا شمار اس لیے کرتا ہے، تا کہ رجوع کرے اور نفقہ دے یا قطع کرے اور رہنے کے لیے گھر دے یا نکالے اور اپنا نسب لاحق کرے یا قطع کرے۔ یہ سب معاملات خاوند اور بیوی کے درمیان مشترک ہیں۔ کسی نے کہا ہے کہ خاوند کو عدت کے شمار کرنے کا حکم کیا گیا تا کہ اقراء کی طلاق میں فرق ہو جب وہ اسے تین طلاقیں دینے کا ارادہ کرے۔ کسی نے کہا ہے کہ اس کو اس لیے حکم ہوا کہ رجوع کرنے کے زمانے کے باقی رہنے کا اسے علم ہو اور نفقہ اور رہائش دینے کی مراعات کا اسے علم رہے۔

﴿وَاتَّقُوا اللَّهَ رَبَّكُمْ﴾ یعنی اور ڈرو اللہ تعالیٰ سے جو تمہارا رب ہے اس بات میں کہ ان کے لیے عدت کو لمبا کرو اور ان کو ضرر دو۔ یہاں جو اللہ تعالیٰ کا وصف ربوبیت بیان کیا کہ اس اللہ سے ڈرو جو تمہارا پالنے والا ہے، تم اس کی نعمتوں میں سراپائے غرقاب ہو رہے ہو، ہر دم ہر بات میں اس کے محتاج ہو، پس اس سے منظور تقوے کے حکم کی تاکید ہے اور ایجاب اتقا میں مبالغہ ہے، کیوں کہ جو ذات پاک اس صفت سے موصوف ہے اس سے تو ضرور ہی ڈرنا چاہیے۔ ﴿لَا تُخْرِجُوهُنَّ مِنْ بُيُوتِهِنَّ﴾ یعنی ان کو ان کے گھروں سے مت نکالو جن میں وہ طلاق کے وقت تھیں جب تک کہ عدت میں رہیں۔ ”بیوت“ کی نسبت جو عورتوں کی طرف کی، حالانکہ وہ تو ان کے خاوندوں کے ہیں،

① صحيح البخاري (٤٦٢٥) صحيح مسلم (١٤٧١) المنهاج للنووي (٦٩/١٠)

② مستدرک الحاکم (٥٣٣/٢) الدر المنثور (١٨٩/٨)

چنانچہ اس سے نہی کی تاکید مقصود ہے اور عدت کی مدت میں رہائش رکھنے کا استحقاق بیان کرنا ہے۔ اسی کی طرح یہ آیت ہے: ﴿وَاذْكُرْنَ مَا يُتْلَىٰ فِي بُيُوتِكُنَّ﴾ [الاحزاب: ۳۴] ”اور تمہارے گھروں میں اللہ تعالیٰ کی جو آیتیں پڑھی جاتی ہیں ان کا ذکر کرتی رہو۔“ اور یہ آیت ہے: ﴿وَقَرْنَ فِي بُيُوتِكُنَّ﴾ [الاحزاب: ۳۳] ”اور اپنے گھروں میں قرار سے رہو۔“

پھر جب اللہ پاک نے خاوندوں کو منع کیا ان کو ان گھروں سے نکالنے سے جن میں وہ طلاق واقع ہونے کے وقت تھیں تو عورتوں کو بھی خود نکلنے سے منع کیا۔ چنانچہ فرمایا: ﴿لَا يَخْرُجْنَ﴾ یعنی اور وہ عورتیں ان گھروں سے خود بھی نہ نکلیں، جب تک کہ وہ عدت میں رہیں مگر کسی ضروری کام سے چنانچہ اس کا بیان آگے آئے گا۔ امام ابوالسعود رحمہ اللہ نے کہا ہے کہ اگرچہ خاوندوں کی طرف سے اذن ہے، کیوں نہ ہو اس لیے کہ نکلنے کا حکم دینا اخراج کے حکم میں ہے۔^① خطیب کہتے ہیں کہ نہ نکلنے کی یہ وجہ ہے کہ عدت میں اللہ تعالیٰ کا حق ہے تو وہ دونوں کے باہم راضی ہونے سے ساقط نہیں ہوتا۔ کسی نے کہا: مراد یہ ہے کہ وہ اپنی طرف سے نہ نکلیں لیکن جب خاوندوں نے ان کو اجازت دے دی ہو تو کوئی ڈر نہیں۔ لیکن پہلا قول زیادہ بہتر ہے۔ یہ سب اس وقت ہے جب عذر نہ ہو۔ اب رہا عذر کی وجہ سے نکلنا، جیسے کھانے پینے کی چیزیں خریدنا اس عورت کا جس کے لیے علاحدہ کرنے والے پر نفقہ نہیں ہے تو اس وقت اس کو دن میں نکلنا جائز ہے۔ (قالہ الخطیب) امام قرطبی کہتے ہیں: اور جب وہ بغیر کسی عذر کے نکلے تو گناہ گار ہوگی اور اس کی عدت نہ ٹوٹے گی۔^②

﴿إِلَّا أَنْ يَأْتِيَنَّ بِفَاحِشَةٍ مُّبِينَةٍ﴾ بہ فتح و کسریاء دونوں قراءتیں سبعیہ ہیں۔ یہ استثناء اول جملے سے ہے (یعنی ﴿لَا تَخْرُجُوهُنَّ مِنْ بُيُوتِهِنَّ﴾) امام واحدی رحمہ اللہ کہتے ہیں کہ اکثر مفسرین اس پر ہیں کہ یہاں ”فاحشۃ“ سے مراد زنا ہے۔^③ سیدنا عبداللہ بن عباس رحمہما بھی اسی کے قائل ہیں۔^④ (أخرجہ عبد بن حمید و ابن المنذر) ”فاحشۃ“ یہ ہے کہ وہ زنا کرے تو اس پر حد قائم کرنے کے لیے اسے نکالا جائے، پھر اپنے گھر کی طرف واپس لائی جائے گی۔ امام شافعی رحمہ اللہ وغیرہ فرماتے ہیں کہ فاحشۃ بذاء ہے زبان میں اور جس شخص کے ساتھ اس کے گھر میں ساکن ہے اس کے ساتھ دست درازی ہے، یعنی زبان سے بے ہودہ باتیں بکتی ہے اور گھر والوں پر زبان درازی کرتی ہے۔ سیدنا عبداللہ بن عباس رحمہما کا دوسرا قول یہ ہے کہ ”فاحشۃ مبینۃ“ یہ ہے کہ وہ عورت اس مرد کے گھر والوں پر بے ہودہ باتیں بکے۔ پھر جب وہ ان پر اپنی زبان سے بے ہودہ باتیں بکے تو ان کے لیے اس کو اس کی بدخلقی کے سبب سے گھر سے نکالنا حلال ہے۔^⑤ (أخرجہ عبد الرزاق و سعید بن منصور و ابن راہویہ و عبد بن حمید و ابن جریر و ابن مردویہ والبیہقی من طرق عنہ)

① تفسیر أبي السعود (۲۶۰/۸) ② تفسیر القرطبي (۱۵۵/۱۸) ③ فتح القدیر (۳۲۰/۵)

④ الدر المنثور (۱۹۳/۸) ⑤ مصنف عبد الرزاق (۳۲۳/۶) تفسیر الطبري (۴۳۹/۲۳) الدر المنثور (۱۹۳/۸)

اس کی تائید اس بات سے ہوتی ہے جو امام عکرمہ رحمہ اللہ نے کہی ہے کہ ابی حمزہ رضی اللہ عنہ کے مصحف میں ”إِلَّا أَنْ يَفْحَشْنَ عَلَيْكُمْ“ ہے۔ کسی نے کہا ہے کہ استثناء دوسرے جملے سے ہے خروج سے نہیں میں مبالغے کے لیے۔ یہ بات بیان کر کے کہ اس کا نکلنا ایک فاحشہ ہے۔ امام شوکانی رحمہ اللہ فرماتے ہیں کہ یہ قول بعید ہے۔^① سیدنا عبداللہ بن عمر رضی اللہ عنہما سے مروی ہے کہ عدت پوری ہونے سے پہلے اس کا اپنے گھر سے نکلنا یہی ”فاحشة مبينة“ ہے۔^② (اخرجہ عبد الرزاق وعبد بن حميد و ابن المنذر والحاكم وصححه و ابن مردويه والبيهقي في سننه یہ اثر قول ماقبل کی تائید کرتا ہے) کسی نے کہا ہے کہ ”فاحشة“ ”نشوز“ (عورت کا بد خوئی کرنا) ہے۔

﴿وَتِلْكَ حُدُودُ اللَّهِ﴾ یعنی یہ احکام جو اللہ پاک نے اپنے بندوں کے لیے بیان فرمائے اس کی حدیں ہیں جو ان کے لیے باندھی ہیں، ان کے لیے حلال نہیں کہ ان حدوں سے تجاوز کر کے غیر کی طرف جائیں۔ ”ہذہ“ نہ فرمایا ﴿تِلْكَ﴾ فرمایا جس میں بعد کے معنی ہیں باوجود اس کے کہ مشار الیہ قریب العہد ہے، چنانچہ اس سے منظور ان احکام کے بلند درجہ اور منزلت کی خبر دینا ہے، یعنی یہ احکام بڑے عالی درجہ بعید المنزلہ ہیں، تم کو چاہیے کہ ان کا پاس رکھو اور ہرگز ان سے آگے نہ بڑھو۔

﴿وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ یعنی جو کوئی اللہ تعالیٰ کی حدوں کو تجاوز کر کے کسی اور کی طرف جائے، یا ان میں سے کسی میں خلل اندازی کرے تو یقیناً اس نے اپنے نفس پر ظلم کیا، اس طرح سے کہ اس کو ہلاکت کے گھاٹوں پر لا اتارا اور اس کو ایسی جگہ پر لے آیا جہاں نقصان ہی نقصان ہے، اس لیے کہ اس نے جو اللہ تعالیٰ کی حدوں کو توڑا اور اللہ تعالیٰ کی کھینچی ہوئی لکیر سے آگے بڑھا تو وہ اس کو اس پر سزا دے گا۔ اس سے بڑھ کر اپنے نفس کے لیے برا کرنا اور کیا ہے! امام بیضاوی رحمہ اللہ فرماتے ہیں: ”أَيُّ: بِأَنْ عَرَضَهَا لِلْعِقَابِ“^③ یعنی اپنے نفس پر ایسے ظلم کیا کہ اس کو عقاب کے لیے پیش کیا۔ امام ابوالسعود رحمہ اللہ فرماتے ہیں: ”أَيُّ: أَضَرَّ بِهَا“ یعنی اپنے نفس کو ضرر پہنچایا اور ظلم کی یہ تفسیر کہ نفس کو سزا کے لیے پیش کرنا (جیسے کہ امام بیضاوی رحمہ اللہ نے کی ہے، یہ بیضاوی پر رد ہے) اس تفسیر کو اللہ تعالیٰ کا یہ قول نہیں مانتا: ﴿لَا تَدْرِي لَعَلَّ اللَّهَ يُحْدِثُ بَعْدَ ذَلِكَ أَمْرًا﴾ (علامہ نسفی رحمہ اللہ نے کہا: ”لا تدري أيها المخاطب“^④ امام حنواوی رحمہ اللہ نے کہا: ”يأيها المطلق“) اس لیے کہ یہ جملہ مستأنفہ ہے مضمون شرطیہ کی تعلیل کے لیے لایا گیا ہے اور مفسرین نے مقرر کہا ہے کہ جس امر کو اللہ تعالیٰ احداث کرے وہ یہ ہے کہ مرد کے دل کو اس کام سے قلب کر دے اور وہ اس کام سے پھر جائے جو اس نے ظلم اور تجاوز کی بنا پر کیا تو اب ضروری ہے کہ ظلم

① فتح القدیر (۳۲۰/۵) ② مصنف عبد الرزاق (۳۲۳/۶) مستدرک الحاكم (۵۳۳/۲) سنن البيهقي الكبرى (۴۳۱/۷)

③ تفسیر البيضاوي (۳۴۹/۵) ④ تفسیر النسفي (۲۵۴/۴)

سے مراد دنیوی ضرر ہو جو اس زیادتی کی وجہ سے اسے لاحق ہو اور اگر کا تدارک ممکن نہ ہو۔ یا اس سے مراد مطلق ضرر ہو جو دنیوی اور اخروی دونوں کو شامل ہے اور تعلیل دنیوی ضرر کے ساتھ خاص کی جائے، اس لیے کہ لوگ دنیوی ڈر سے زیادہ احتراز کرتے ہیں اور اس کو دور کرنے کی زیادہ کوشش کرتے ہیں۔ اور ﴿لَا تَذَرْنِي﴾ کا خطاب متعدی کو ہے توجہ دلانے کے لیے، اس لیے کہ زیادتی سے زجر کرنے کے ساتھ مزید اہتمام منظور ہے۔

نبی مکرم ﷺ کو خطاب نہیں ہے، جیسا کہ وہم کیا گیا ہے، چنانچہ معنی یہ ہیں کہ جو کوئی اللہ تعالیٰ کی حدوں سے تجاوز کرے اور زیادتی کرے تو یقیناً اس نے اپنے نفس کو ضرر پہنچایا، اس لیے اے متعدی! تو انجام کار کو نہیں جانتا، شاید اس تعدی کے بعد جو تو نے کی ہے، اللہ تعالیٰ تیرے دل میں کوئی ایسی بات پیدا کر دے جو اس کام کے خلاف ہو جو تو نے کیا ہے، پس وہ اس کے ساتھ بغض کو محبت سے بدل دے اور اس سے اعراض کرنے کے بدلے اس کی طرف متوجہ کر دے اور اس زیادتی کی تلافی کو آسان کر دے اور رجوع کرنے اور استئناف نکاح کی طرف مائل کر دے۔^(۱) انتہی۔

امام قرطبی رحمہ اللہ کہتے ہیں کہ سارے مفسروں نے کہا ہے کہ یہاں امر سے مراد رجوع کرنے میں رغبت ہے اور ایک یا دو طلاق پر آمادہ کرنا ہے اور تین طلاق سے نہی کرنا ہے، اس لیے کہ جب وہ تین طلاق دے گا تو اپنے نفس کو تکلیف پہنچائے گا، جب وہ جدائی پر نادم ہو گا اور رجوع کرنے کی طرف رغبت پیدا ہو گی، لیکن رجوع کرنے کی طرف کوئی راہ نہ پائے گا۔ امام مقاتل رحمہ اللہ نے کہا: ﴿بَعْدَ ذَلِكَ﴾ یعنی ایک یا دو طلاق کے بعد ”أَمْرًا بِالْمُرَاجَعَةِ“^(۲) امام واحدی رحمہ اللہ کہتے ہیں ہے کہ وہ امر جو احداث کرے، یہ ہے کہ مرد کے دل میں ایک یا دو طلاق کے بعد رجوع کرنے کی محبت ڈال دے۔ امام زجاج رحمہ اللہ نے کہا ہے کہ جب اسے ایک وقت میں تین طلاق دے دیں تو قولہ تعالیٰ: ﴿لَعَلَّ اللَّهُ يُحْدِثُ بَعْدَ ذَلِكَ أَمْرًا﴾ کے کچھ معنی نہ ہوں گے۔^(۳)

سیدہ فاطمہ بنت قیس رضی اللہ عنہا سے ﴿أَمْرًا﴾ کی تفسیر میں رجوع کرنا مروی ہے۔^(۴) (أخرجہ ابن أبي حاتم)۔

محارب بن دثار سے مروی ہے کہ رسول اللہ ﷺ نے فرمایا کہ اللہ تعالیٰ نے کوئی ایسی چیز حلال نہیں کی جو طلاق سے زیادہ اسے مبغوض یعنی ناپسند ہو۔^(۵) (أخرجہ أبو داود مرسلًا) سیدنا عبداللہ بن عمر رضی اللہ عنہما سے مرفوعاً مروی ہے کہ اللہ تعالیٰ کی حلال کردہ چیزوں میں سب سے ناپسندیدہ طلاق ہے۔^(۶) (رواہ الثعلبی من حدیثہ) سیدنا علی رضی اللہ عنہ سے مرفوعاً مروی ہے کہ آپ ﷺ نے فرمایا: بیاہ کرو اور طلاق مت دو، پس بے شک طلاق سے عرش ہلتا ہے۔^(۷) سیدنا ابو موسیٰ رضی اللہ عنہ سے مرفوعاً مروی ہے کہ مت طلاق دو عورتوں کو مگر ریبت سے، بے شک اللہ عزوجل ذواقین اور ذواقات کو دوست نہیں

[۳] فتح القدیر (۳۲۰/۵)

[۲] تفسیر القرطبی (۱۵۸، ۱۵۷/۱۸)

[۱] تفسیر ابی السعود (۲۶۱، ۲۶۰/۸)

[۵] سنن ابی داود (۲۱۷۷) یہ روایت مرسل ہے۔

[۴] تفسیر ابن ابی حاتم (۳۳۵۹/۱۰)

[۶] مستدرک الحاکم (۲۱۴/۲) اس کی سند میں ”محمد بن عثمان بن ابی شیبہ“ متکلم فیہ راوی ہے۔ مزید دیکھیں: (إرواء الغلیل: ۱۰۷/۷)

[۷] الکامل لابن عدی (۱۱۲/۵) اس کی سند میں ”جوہر اور عمرو بن جمیع“ سخت ضعیف راوی ہیں۔ دیکھیں: (السلسلة الضعيفة: ۵۸۹۴)

رکھتا۔^(۱) سیدنا انس رضی اللہ عنہ سے مرفوعاً مروی ہے کہ نہیں قسم کھائی طلاق کے ساتھ اور نہ اس کے ساتھ قسم لی مگر منافق ہے۔^(۲) (أسند جميعه الثعلبي رحمه الله في كتابه)

صاحب فتح البیان رحمہ اللہ فرماتے ہیں: عبداللہ بن عمر رضی اللہ عنہما کی حدیث کو ابو داود اور ابن ماجہ نے عبداللہ بن عمر بن خطاب رضی اللہ عنہما سے موصولاً روایت کیا ہے اور حاکم وغیرہ نے اسے صحیح قرار دیا ہے۔ نیز ابو داود اور بیہقی نے محارب بن دثار سے مرسل روایت کیا ہے جس میں عبداللہ بن عمر رضی اللہ عنہما کا ذکر نہیں ہے۔ ابو حاتم، دارقطنی اور بیہقی نے اس کے مرسل ہونے کو رائج قرار دیا ہے۔ امام خطابی رحمہ اللہ نے کہا ہے کہ یہی مشہور ہے۔ امام دارقطنی رحمہ اللہ نے معاذ رضی اللہ عنہ سے ان الفاظ میں روایت کیا ہے: اللہ تعالیٰ نے کوئی ایسی چیز پیدا نہیں کی جو طلاق سے زیادہ اسے مبغوض ہو۔ حافظ ابن حجر رحمہ اللہ نے کہا ہے کہ اس کی سند ضعیف ومنقطع ہے۔ انتہی

رہی علی رضی اللہ عنہ سے مروی حدیث تو اسے ابن عدی نے اپنی کتاب ”الکامل فی معرفة الضعفاء“ میں ان سے ضعیف بلکہ موضوع سند کے ساتھ روایت کی ہے۔ خطیب بغدادی رحمہ اللہ نے بھی اسے علی رضی اللہ عنہ سے مرفوعاً روایت کیا ہے۔ اس کی سند میں عمر بن جمیع راوی ہے جو اثبات سے موضوع روایات بیان کرتا ہے۔ جہاں تک ابو موسیٰ رضی اللہ عنہ کی روایت کا تعلق ہے تو اسے امام طبرانی رحمہ اللہ نے ان سے مرفوعاً روایت کیا ہے۔ اسی طرح امام دارقطنی رحمہ اللہ نے ”الأفراد“ میں۔ امام طبرانی رحمہ اللہ نے اسے ”المعجم الكبير“ میں عبادہ رضی اللہ عنہ سے روایت کیا ہے جس کے الفاظ یہ ہیں: اللہ تعالیٰ مزے لینے والوں اور مزے لینے والیوں کو پسند نہیں کرتا۔ اس کی سند میں ایک بے نام راوی ہے۔ باقی راوی ثبات ہیں۔ رہی انس رضی اللہ عنہ کی روایت تو اسے حافظ ابن عساکر رحمہ اللہ نے اپنی تاریخ میں سخت ضعیف سند کے ساتھ روایت کیا ہے۔ ثوبان رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: جو کسی عورت بلا وجہ اپنے خاوند سے طلاق کا مطالبہ کرے، اس پر جنت کی خوشبو بھی حرام ہے۔^(۳) (أخرجه أبو داود والترمذي. كذا في فتح البيان)

عدت طلاق کا ذکر:

تفسیر ابن کثیر میں ہے کہ نبی مکرم صلی اللہ علیہ وسلم کو شرف اور عزت کے لیے پہلے خطاب کیا گیا، پھر تبعاً امت کو خطاب کیا، چنانچہ فرمایا: ﴿يَا أَيُّهَا النَّبِيُّ إِذَا طَلَقْتُمُ النِّسَاءَ﴾ سیدنا عبداللہ بن مسعود رضی اللہ عنہ کے قول: ”الطُّهْرُ مِنْ غَيْرِ جَمَاعٍ“ کا ذکر کرنے کے بعد یوں کہا ہے: ”وروي عن ابن عمر رضی اللہ عنہما وعطاء ومجاهد والحسن وابن سيرين وقتادة وميمون بن مهران ومقاتل بن حيان مثل ذلك وهو رواية عن عكرمة والضحاك“

[۱] المعجم الأوسط (۲۴/۸)

[۲] تاریخ دمشق (۳۹۳/۵۷) اس کی سند میں ”سويد بن عبد العزيز“ ضعیف راوی ہے۔ (ضعیف الجامع: ۵۰۵۵)

[۳] سنن أبي داود، (۲۲۲۶) سنن الترمذي (۱۸۷) فتح البیان (۱۷۷/۱۴-۱۸۳) صحیح الجامع (۲۷۰۶)

عبداللہ بن عباس رضی اللہ عنہما سے ﴿فَطَلِّقُوهُنَّ لِعَدَّتِهِنَّ﴾ کی تفسیر میں مروی ہے (یعنی بروایت علی بن ابی طلحہ) کہ اس کو طلاق نہ دے اس حال میں کہ وہ حائض ہو اور نہ اس طہر میں جس میں اس سے جماع کر چکا ہے، لیکن اسے چھوڑ رکھے، یہاں تک کہ جب حائض ہو اور طاہر ہو جائے تو اس کو ایک طلاق دے دے۔

امام عکرمہ رحمہ اللہ نے کہا ہے کہ عدت طہر ہے اور قرء حیض ہے۔ حاملہ ہونے کی صورت میں اس کو طلاق دے اس حال میں کہ اس کا حمل خوب ظاہر ہو گیا ہو اور اس کو اس حال میں طلاق نہ دے کہ اس سے صحبت کر چکا ہے اور نہیں جانتا کہ وہ حاملہ ہے یا نہیں۔^① اسی جگہ سے فقہاء نے طلاق کے احکام لیے ہیں اور اس کو طلاق سنت اور طلاق بدعت میں تقسیم کیا ہے۔ چنانچہ طلاق سنت تو یہ ہے کہ اسے اس حال میں طلاق دے کہ وہ پاک ہو بغیر جماع کے، یا حاملہ ہو اور اس کا حمل ظاہر ہو چکا ہو۔ بدعی طلاق یہ ہے کہ اسے حیض کی حالت میں طلاق دے اور اس طہر میں طلاق دے جس میں اس سے جماع کر چکا ہے اور نہیں جانتا کہ آیا وہ حاملہ ہوئی ہے یا نہیں۔ ایک تیسری طلاق ہے اس میں نہ سنت ہے نہ بدعت، یہ طلاق صغیرہ و آئیہ (نامید) اور غیر مدخول بہا کی ہے۔ (وتحریر الکلام فی ذلک وما يتعلق به مستقصی فی کتب الفروع واللہ سبحانہ و تعالیٰ أعلم)

عدت میں نان و نفقہ خاوند کے ذمے ہے:

﴿وَاحْصُوا الْعِدَّةَ﴾ کا یہ مطلب ہے کہ عدت کا حفظ کرو اور اس کی ابتداء اور انتہاء کو پہچانو، تاکہ عورت پر عدت طویل نہ ہو جائے کہ وہ ازواج (نکاح کرنے) سے باز رہے اور اس بارے میں اللہ تعالیٰ سے ڈرو جو تمہارا رب ہے۔ قولہ تعالیٰ: ﴿لَا تُخْرِجُوهُنَّ مِنْ بُيُوتِهِنَّ وَلَا يَخْرُجْنَ﴾ یعنی عدت کی مدت میں اس کے لیے رہائش کا خاوند پر حق ہے جب تک کہ وہ اس کی عدت میں رہے۔ چنانچہ مرد کو یہ حق نہیں پہنچتا کہ اس کو گھر سے نکالے اور اس کو بھی گھر سے نکلنا جائز نہیں ہے، کیوں کہ اسے بھی خاوند کے حق کے لیے روکا گیا ہے۔

قولہ تعالیٰ: ﴿إِلَّا أَنْ يَأْتِيَنَّ بِفَحِشَةٍ مُبَيِّنَةٍ﴾ یعنی وہ عورتیں اپنے گھروں سے نکالی نہ جائیں مگر اس صورت میں کہ عورت فاحشہ مبینہ کی مرتکب ہو تو اس گھر سے نکالی جائے گی۔ فاحشہ مبینہ زنا کو شامل ہے جیسا کہ ابن مسعود، ابن عباس رضی اللہ عنہما، سعید بن مسیب، شعبی، حسن، ابن سیرین، مجاہد، عکرمہ، سعید بن جبیر، ابو قلابہ، ابو صالح، ضحاک، زید بن اسلم، عطا خراسانی، سدی اور سعید بن ابی ہلال رحمہم نے کہا ہے اور اس میں یہ شامل ہے کہ جب عورت نشوز (بدخوی) کرے یا مرد کے گھر والوں پر بے ہودہ باتیں بکے اور کلام اور افعال میں ان کو ایذا دے، جیسا کہ ابی بن کعب، ابن عباس رضی اللہ عنہما اور عکرمہ رحمہم نے کہا ہے۔^②

① تفسیر الطبري (۲۳/۴۳۲-۴۳۶) تفسیر ابن کثیر (۴/۴۸۳، ۴۸۴) ② تفسیر الطبري (۲۳/۴۳۸-۴۳۹) تفسیر ابن کثیر (۴/۴۸۴)

قوله تعالى: ﴿وَتِلْكَ حُدُودُ اللَّهِ وَمَنْ يَتَعَدَّ حُدُودَ اللَّهِ فَقَدْ ظَلَمَ نَفْسَهُ﴾ یعنی یہ احکام اللہ تعالیٰ کے شرائع اور محارم ہیں اور جو کوئی ان سے نکلے اور ان سے تجاوز کر کے کوئی اور طرز عمل اختیار کرے اور ان کی بجا آوری نہ کرے تو یقیناً اس نے یہ کام کر کے اپنے نفس پر ظلم کیا۔ قوله تعالى: ﴿لَا تَذَرْنِي لَعَلَّ اللَّهُ يُحْدِثُ بَعْدَ ذَلِكَ أَمْرًا﴾ کا مطلب یہ ہے کہ ہم نے جو عدت کی مدت میں مطلقہ عورت کو خاوند کے گھر میں باقی رکھا تو اس لیے کہ شاید وہ اس کی طلاق پر نادم ہو اور اللہ تعالیٰ اس کے دل میں رجوع کرنے کا خیال پیدا کر دے تو یہ زیادہ سہل اور آسان ہو۔ امام زہری رحمہ اللہ نے عن عبید اللہ بن عبد اللہ، عن فاطمۃ بنت قیس ﴿لَا تَذَرْنِي لَعَلَّ اللَّهُ يُحْدِثُ بَعْدَ ذَلِكَ أَمْرًا﴾ میں روایت کیا ہے کہ اس سے مراد رجوع کرنا ہے، جیسا کہ پہلے گزر چکا ہے۔^(۱) اسی طرح امام شعبی، عطاء، قتادہ، ضحاک، مقاتل بن حیان اور ثوری رحمہم نے بھی کہا ہے۔ اسی جگہ سے سلف میں کے جانے والے اور ان کے تابعین جیسے امام احمد بن حنبل رحمہ اللہ جو گئے ہیں، وہ اس طرف گئے ہیں کہ مبتوتہ یعنی مقطوعہ کے لیے رہائش دینا واجب نہیں ہے اور اسی طرح وہ عورت جس کا خاوند مر گیا ہے۔ فاطمہ بنت قیس فہریہ رحمہا سے مروی حدیث پر بھی اعتماد کیا ہے جب کہ ابو عمرو بن حفص رحمہ اللہ اس کے خاوند نے اس کو آخر تین طلاقیں دیں اور وہ اس عورت سے یمن میں غائب تھا، اس نے وہاں سے یہ اس کی طرف کہلا بھیجا، پھر اس کے وکیل نے سیدہ فاطمہ رحمہا کی طرف نفقہ کے طور پر جو بھیجے تو وہ اس پر خفا ہوئی، چنانچہ وکیل نے کہا: واللہ! تیرے لیے ہم پر کچھ نفقہ نہیں ہے۔

پھر سیدہ فاطمہ رحمہا رسول اللہ ﷺ کے پاس آئی تو آپ ﷺ نے فرمایا: تیرے لیے اس پر کچھ نفقہ نہیں ہے۔ صحیح مسلم میں یہ ہے اور نہ سکنی ہے اور آپ ﷺ نے اس کو حکم دیا کہ ام شریک کے گھر میں عدت کرے۔ پھر فرمایا: وہ ایک عورت ہے کہ میرے اصحاب اس کے پاس آتے جاتے ہیں، تو ابن ام کلثوم کے پاس عدت کر، بے شک وہ ایک نابینا شخص ہے تو اپنے کپڑے رکھ سکے گی۔^(۲) (الحديث)

امام احمد رحمہ اللہ نے اس حدیث کو بطریق دیگر دوسرے الفاظ سے روایت کیا ہے، اس میں یہ ہے کہ سوا اس کے نہیں کہ نفقہ اور رہائش عورت کے لیے اپنے خاوند پر ہے جب تک اس کے لیے رجوع کرنے کا موقع ہے، پھر جب اس کے لیے رجوع کرنے کا موقع نہ رہے تو نہ نفقہ ہے اور نہ سکونت۔^(۳) طبرانی کی حدیث میں ہے: فَقَالَ رَسُولُ اللَّهِ ﷺ: «إِنَّمَا السُّكْنَى وَالنَّفَقَةُ لِلْمَرْأَةِ إِذَا كَانَ لِرِزْوَجِهَا عَلَيْهَا رَجْعَةٌ فَإِذَا كَانَتْ لَا تَحِلُّ لَهُ حَتَّى تَنْكِحَ زَوْجًا غَيْرَهُ فَلَا نَفَقَةَ لَهَا وَلَا سَكْنَى»^(۴) (وكذا رواه النسائي عن أحمد بن يحيى الصوفي عن أبي نعيم

الفضل بن دكين عن سعيد بن يزيد وهو الأحمسي البجلي الكوفي قال أبو حاتم الرازي: هو شيخ يروى عنه)

(۲) صحيح مسلم (۱۴۸۰)

(۱) اس کی تخریج زیر تفسیر آیت میں گزر چکی ہے۔

(۳) مسند أحمد (۳۷۳/۶) (۴) المعجم الكبير (۳۸۲/۲۴) سنن النسائي (۳۴۰۳) تفسير ابن كثير (۴/۴۸۳-۴۸۵)

فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ
وَأَشْهِدُوا ذَوْيَ عَدْلٍ مِّنْكُمْ وَأَقِيمُوا الشَّهَادَةَ لِلَّهِ ذَٰلِكُمْ
يُوعَظُ بِهِ مَن كَانَ يُؤْمِنُ بِاللَّهِ وَالْيَوْمِ الْآخِرِ وَمَن يَتَّقِ
اللَّهَ يَجْعَلْ لَهُ مَخْرَجًا^٢ وَيَرْزُقْهُ مِنْ حَيْثُ لَا يَحْتَسِبُ وَمَن
يَتَوَكَّلْ عَلَى اللَّهِ فَهُوَ حَسْبُهُ^٣ إِنَّ اللَّهَ بَالِغُ أَمْرِهِ^٤ قَدْ جَعَلَ اللَّهُ
لِكُلِّ شَيْءٍ قَدْرًا^٥

پھر جب وہ اپنی عدت (ختم ہونے) کو پہنچیں تو تم انہیں معروف طریقے سے (اپنے پاس بحیثیت بیوی) روک لو یا انہیں معروف طریقے سے جدا کر دو، اور تم اپنے میں سے دو صاحبِ عدل آدمی گواہ بنا لو اور اللہ کے لیے گواہی قائم کرو، اس (حکم) کی اسے نصیحت کی جاتی ہے جو کوئی اللہ اور یومِ آخرت پر ایمان لائے اور جو شخص اللہ سے ڈرے تو وہ اس کے لیے (مشکلات سے) نکلنے کا راستہ بنا دیتا ہے^② اور وہ اسے رزق دیتا ہے جہاں سے اسے گمان تک نہیں ہوتا۔ اور جو شخص اللہ پر توکل کرے تو وہ اس کے لیے کافی ہے، بے شک اللہ اپنا کام پورا کر کے رہتا ہے۔ بے شک اللہ نے ہر چیز کے لیے اندازہ مقرر کر رکھا ہے^③

طلاق دے کر عدت پوری ہونے سے پہلے اگر عورت کو رکھ لینا چاہے تو رجوع پر دو گواہ کر لے، تاکہ لوگوں میں متہم نہ ہو۔ انتہی۔

فتح البیان کا بیان:

﴿فَإِذَا بَلَغْنَ أَجَلَهُنَّ فَأَمْسِكُوهُنَّ بِمَعْرُوفٍ أَوْ فَارِقُوهُنَّ بِمَعْرُوفٍ﴾ یعنی پھر جب وہ عدت کی مدت پورا کرنے کے قریب ہوں اور اس کے آخر کے پاس آ لگیں تو ان سے رجوع کر لو اس نیت سے کہ آپس میں اچھا گزرا کرو گے اور باہم مناسب اتفاق کرو اور ان میں راغب ہو۔ یہ نیت نہ ہو کہ دوسری طلاق دے کر ان کو تکلیف دو اور دوسری عدت ان پر واجب کرو۔ یا ایذا دینے کے اور طریقے اختیار کرو۔ یا ان کو چھوڑ رکھو، یہاں تک کہ ان کی عدت پوری ہو جائے اور وہ اپنی جانوں کی مالک ہو جائیں، اس کے ساتھ ساتھ تم پر ان کے جو حقوق ہیں ان کو پورا کرو اور قول و فعل سے ان کو تکلیف پہنچانا چھوڑ دو، بے شک یہ آیت اپنی وضاحت سے تو اس بات کی ضامن ہے کہ بھلائی کرنے پر آمادہ کرتی ہے اور منکرات سے اجتناب کی ضامن ہے۔

﴿وَأَشْهِدُوا ذَوَىٰ عَدْلٍ مِّنكُمْ﴾ یعنی اور اپنے میں دو صاحبِ عدل گواہ کر لو۔ ﴿عَدْلٍ﴾ سے مراد عدالت ہے، اس لیے کہ عدل ظلم کی ضد ہے اور عدالت کے معنی کی طرف راجع ہے۔ یہ شہادت رجوع کرنے پر ہے۔ کسی نے کہا کہ طلاق پر۔ کسی نے کہا کہ دونوں پر ہے، تاکہ تنازع کٹ جائے اور جھگڑے کا مادہ قطع ہو جائے۔ یہ امر ندب کے لیے ہے (استحبائی ہے) تاکہ دونوں میں جھگڑا اور انکار واقع نہ ہو۔ کافی قولہ تعالیٰ: ﴿وَأَشْهِدُوا إِذَا تَبَايَعْتُمْ﴾ [البقرة: ۲۸۲] ”خرید و فروخت کے وقت گواہ مقرر کر لیا کرو۔“

کسی نے کہا کہ حکم وجوب کے لیے ہے۔ امام شافعی رحمہ اللہ اسی طرف گئے ہیں۔ فرمایا کہ رجوع میں تو گواہ کرنا واجب ہے اور فرقت میں مندوب الیہ ہے، یعنی مستحب ہے۔ امام احمد رحمہ اللہ بھی اسی طرف گئے ہیں۔ امام شافعی رحمہ اللہ کے ایک قول میں یہ ہے کہ رجعت باقی حقوق کی طرح گواہ کرنے کی طرف محتاج نہیں ہے۔ اسی کے مثل امام ابو حنیفہ اور امام احمد رحمہ اللہ سے بھی مروی ہے۔ امام ابن سیرین رحمہ اللہ سے مروی ہے کہ ایک شخص نے عمران بن حصین رضی اللہ عنہ سے ایک شخص کے متعلق پوچھا کہ اس نے طلاق دی اور گواہ نہ کیے۔ فرمایا: اس نے برا کیا، طلاق تو بدعت میں دی اور رجوع غیر سنت میں کیا، لہذا وہ اپنی طلاق پر اور رجوع کرنے پر گواہ کرے اور اللہ تعالیٰ سے استغفار کرے^① (اس جواب سے معلوم ہوتا ہے کہ سوال میں رجعت بغیر شہود کا ذکر ساقط ہے اور اس کی تائید اس روایت سے ہوتی ہے جو ابو داؤد اور ابن ماجہ کی ہے^② جس کو امام ابن کثیر رحمہ اللہ نے اپنی تفسیر میں سیدنا عمران بن حصین رضی اللہ عنہ سے روایت کیا ہے: ”أَنَّكَ سَأَلَ عَنِ الرَّجُلِ يَطْلُقُ الْمَرْأَةَ ثُمَّ يَقَعُ بِهَا وَلَمْ يَشْهَدْ عَلَى طَلَاقِهَا وَلَا عَلَى رَجْعَتِهَا فَقَالَ: طَلَّقْتَ لَغَيْرِ سُنَّةٍ وَرَاجَعْتَ لَغَيْرِ سُنَّةٍ، أَشْهَدْ عَلَى طَلَاقِهَا وَعَلَى رَجْعَتِهَا وَلَا تُعَدُّ“ از مصحح سلمہ اللہ تعالیٰ)۔

﴿وَأَقِيمُوا الشَّهَادَةَ لِلَّهِ﴾ یہ گواہوں کو حکم ہے کہ وہ جس بات کے گواہ ہوئے ہیں اس کو تقرب الی اللہ کے لیے ادا کریں، یعنی محض اللہ تعالیٰ کے لیے بغیر دکھاوے کے شہادت دیں اور مشہود ولہ علیہ کا کچھ خیال نہ کریں۔ شہادت کے ادا کرنے پر اس لیے براہِ یختہ کیا اور رغبت دلائی کہ اس میں گواہوں پر تنگی ہے، کیوں کہ بسا اوقات اسے اپنے اہم کاموں کو چھوڑنا پڑتا ہے اور اس لیے کہ اس میں حاکم سے ملاقات کی تنگی ہے جس کے پاس جا کر شہادت دینی پڑتی ہے اور کبھی اس کی جگہ دور ہوتی ہے اور گواہ کو کئی رکاوٹوں کا سامنا کرنا پڑتا ہے۔ کسی نے کہا ہے کہ یہ حکم خاوندوں کو ہے کہ شہادت کو قائم کریں، یعنی رجوع کرنے کے وقت گواہ لائیں، چنانچہ اب ﴿وَأَشْهِدُوا ذَوَىٰ عَدْلٍ مِّنكُمْ﴾ شہادت قائم کرنے کا حکم ہوگا اور ﴿وَأَقِيمُوا الشَّهَادَةَ لِلَّهِ﴾ اس بات کا حکم ہوگا کہ وہ شہادت خالص اللہ تعالیٰ کے لیے ہو نہ کہ مشہود علیہ ولہ کے لیے اور نہ ہی حق کے قائم کرنے اور ضرر کے دور کرنے کے سوا کسی اور غرض کے لیے ہو۔

﴿ذَٰلِكُمْ يُوعَظُ بِهِ مَن كَانَ يُؤْمِنُ بِاللَّهِ وَالْيَوْمِ الْآخِرِ﴾ یعنی یہ گواہ مقرر کرنے اور شہادت کا اللہ تعالیٰ کی

خاطر قائم کرنے کا امر جس کا ذکر گزرا، یا شروع سورت سے لے کر یہاں تک جو کچھ مذکور ہوا اس سے اس شخص کو نرم اور رقیق کیا جاتا ہے جو اللہ اور قیامت پر ایمان لاتا ہے۔ مومن کا ذکر اس لیے کیا کہ اس سے نفع لینے والا وہی ہے نہ کہ کوئی اور۔ ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾ یعنی جو کوئی اللہ تعالیٰ سے ڈرتا رہے تو وہ اس کے لیے ان سختیوں اور تکالیف سے نکلنے کا راستہ کر دیتا ہے جن میں وہ واقع ہوا ہے۔ یہ جملہ اعتراضات ماسبق کی تاکید کرتا ہے۔ ماقبل میں سنت پر طلاق کے جاری کرنے کا حکم مذکور تھا۔ معنی یہ ہیں کہ جو کوئی اللہ تعالیٰ سے ڈرتا ہے، پھر سنت کے مطابق طلاق دے اور عدت والی عورت کو ضرر نہ پہنچائے اور اسے اس کے گھر سے نہ نکالے اور احتیاط کرے، پھر گواہ کرے تو اللہ تعالیٰ اس کے لیے ان غموں اور تنگیوں میں واقع ہونے سے جواز و اج کی شان میں ہوتی ہیں، اس کے لیے نکاسی کر دے اور ان کو اس سے دور کر دے اور اس کو خلاصی عطا فرمائے۔

کسی نے کہا ہے کہ جو کوئی اللہ تعالیٰ کے عذاب سے ڈرتا ہے اس طرح سے کہ اس کے احکامات بجا لاتا ہے اور اس کی منع کی ہوئی چیزوں سے پرہیز کرتا ہے اور اس نے اپنے بندوں کے لیے جو حدیں باندھی ہیں ان کے پاس ٹھہرا رہے، ان سے آگے نہ بڑھے تو اللہ تعالیٰ اس کے لیے ان شدید اور تکالیف سے نکاسی کر دے جن میں وہ پڑ گیا۔ سیدنا عبداللہ بن مسعود رضی اللہ عنہ سے مروی ہے کہ اس کا مخرج یہ ہے کہ وہ جانے کہ وہ شے اللہ تعالیٰ کی طرف سے ہے اور وہ اللہ تعالیٰ ہی ہے جو اس کو عطا کرتا ہے اور وہی اس سے روکتا ہے اور وہی اس کو آزمائش میں ڈالتا ہے اور وہی اس کو عافیت دیتا ہے اور وہی اس سے تکلیف کو دور کرتا ہے۔ سیدنا عبداللہ بن عباس رضی اللہ عنہما سے مروی ہے کہ اس کو دنیا و آخرت کی ہر تکلیف سے نجات دے۔^(۱)

سیدنا جابر رضی اللہ عنہ سے مروی ہے کہ یہ آیت قبیلہ اشجع کے ایک شخص کے بارے میں نازل ہوئی، وہ فقیر خفیف ذات الید کثیر العیال تھا، یعنی اس کے عیال بہت تھے اور مال کم تھا تو وہ رسول اللہ ﷺ کے پاس آیا اور آپ ﷺ سے سوال کیا تو آپ ﷺ نے فرمایا کہ تو اللہ تعالیٰ سے ڈر اور صبر کر، پھر وہ تھوڑی دیر ٹھہرا تھا کہ اس کا ایک بیٹا بکریوں کا گلہ لایا، دشمنوں نے اس کو پالیا تھا (یعنی اس کو پکڑ لیا تھا، پھر وہ ان سے بکریاں لے کر چھپ آیا تھا) پھر وہ آپ ﷺ کے پاس آیا تو آپ ﷺ سے ان بکریوں کے متعلق پوچھا تو اس نے آپ ﷺ کو ان کی خبر دی تو آپ ﷺ نے فرمایا کہ تو ان کو کھا۔ اس پر یہ آیت اتری: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾^(۲) (أخرجه الحاكم، من طریق سالم بن أبي الجعد عن جابر وصححه و ضعفه الذهبي)

سیدنا عبداللہ بن عباس رضی اللہ عنہما سے مروی ہے کہ عوف بن مالک اشجعی رضی اللہ عنہ رسول اللہ ﷺ کے پاس آیا اور عرض کی: اے اللہ کے رسول! میرے بیٹے کو دشمنوں نے قید کر لیا ہے اور اس کی ماں بے صبر ہو گئی ہے، چنانچہ آپ مجھے کیا

حکم دیتے ہیں؟ فرمایا: میں تجھ کو اور اس کو یہ حکم دیتا ہوں کہ دونوں کثرت سے ”لَا حَوْلَ وَلَا قُوَّةَ إِلَّا بِاللَّهِ“ پڑھو۔ وہ عورت بولی: جس کا تجھے حکم دیا ہے وہ اچھی شے ہے۔ پھر ان دونوں نے اس کو کثرت سے کہنا شروع کیا، چنانچہ دشمن اس کے بیٹے سے غافل ہو گئے اور وہ ان کی بکریاں ہانک کر لے آیا، پھر ان کو لے کر اپنے باپ کی طرف آیا اس پر یہ آیت نازل ہوئی۔^(۱) (أخرجہ ابن مردويه من طريق الكلبي عن أبي صالح عنه وفي الباب روايات تشهد لهذا)

سیدہ عائشہ رضی اللہ عنہا سے مروی ہے کہ یہ اس کو دنیا کے فکر و غم سے کفایت کرے گا۔^(۲) سیدنا ابو ذر رضی اللہ عنہ سے مروی ہے کہ رسول اللہ ﷺ نے اس آیت کو پڑھنا شروع کیا، پھر آپ ﷺ اس کو بار بار کہنے لگے، یہاں تک کہ میں اونگھ گیا، پھر آپ ﷺ نے فرمایا: او ابو ذر! اگر لوگ سارے اس کو لے لیتے تو البتہ ان کو کافی ہوتی۔^(۳) (أخرجہ أحمد والحاكم وصححه وغيرهما وفي الباب أحاديث) امام کلبی رحمہ اللہ کہتے ہیں جو کوئی اللہ سے اس طرح سے ڈرے کہ مصیبت کے وقت صبر کرے تو اللہ تعالیٰ اس کے لیے نار سے جنت کی طرف مخرج کر دے۔ حسن رحمہ اللہ نے فرمایا کہ مخرج اس شے سے جس سے اللہ نے نہیں کی ہے۔ امام ابو العالیہ رحمہ اللہ نے کہا ہے کہ مخرج ہر اس شے سے جو لوگوں پر تنگ ہوئی۔ امام شعبی اور ضحاک رحمہما کہتے ہیں کہ یہ خاص طور پر طلاق میں ہے جو کوئی ایسے طلاق دے، جیسا کہ اللہ نے اس کو امر فرمایا ہے تو اس کے لیے عدت کے اندر رجوع کرنے کے لیے راستہ کر دے اور وہ عدت کے بعد احد الخطاب کی طرح ہوگا۔^(۴)

﴿وَيَرْزُقُهُ مِنْ حَيْثُ لَا يَحْتَسِبُ﴾ یعنی اور دے اس کو کشادگی اور خلف جہاں سے اس کو خیال نہ ہو۔ سیدنا عبداللہ بن مسعود رضی اللہ عنہ نے فرمایا: یعنی جہاں سے وہ نہیں جانتا۔^(۵) مطلب یہ ہے کہ ایسی وجہ سے جس کا خیال بھی اس کے دل میں نہیں آتا اور نہ اس کے وہم و گمان میں ہوتی ہے۔ حسین بن فضل رحمہ اللہ کہتے ہیں کہ جو کوئی فرائض کے ادا کرنے میں اللہ تعالیٰ سے ڈرے تو اس کے لیے عقوبت سے مخرج کر دے اور اس کو ثواب ایسی جگہ سے دے جہاں سے وہ خیال نہیں کرتا، یعنی اس کے لیے اس شے میں برکت دیتا ہے جو اس کو دی ہے۔ سہل بن عبداللہ فرماتے ہیں جو کوئی اتباع سنت میں اللہ تعالیٰ سے ڈرے تو اس کے لیے اہل بدعت کی عقوبت سے نکلنے کا راستہ کر دے اور اس کو جنت دے جہاں سے وہ خیال نہیں کرتا۔^(۶) ان کے سوا اور قول بھی کہے ہیں۔

آیت کا ظاہر عام ہے، اس کو کسی قسم کے ساتھ خاص کرنے کی کوئی وجہ نہیں ہے اور جس میں سیاق ہے وہ تو بہ درجہ اولیٰ اس میں داخل ہے، اب اگر کوئی کہے کہ بہت سے اتقیا کو دیکھتے ہیں کہ ان پر رزق میں تنگی کی گئی ہے تو

[۱] الدر المنثور (۱۹۷/۸) [۲] تفسیر ابن ابی حاتم (۳۳۶۰/۱۰)

[۳] مسند أحمد (۱۷۸/۵) مستدرک الحاكم (۵۳۴/۲) اس کی سند میں انقطاع ہے۔ ”ابو السلیل ضریب بن نقیر“ کا سماع سیدنا

ابو ذر رضی اللہ عنہ سے ثابت نہیں ہے۔ (ضعیف الترغیب والترہیب: ۱/۲۶۵)

[۴] تفسیر القرطبی (۱۶۰/۱۸) [۵] الدر المنثور (۱۹۵/۸) [۶] تفسیر القرطبی (۱۶۰/۱۸)

جواب دیں گے: متقی رزق سے خالی نہیں رہتا اور آیت اس پر دال نہیں ہے کہ متقی کے لیے رزق میں وسعت کی جاتی ہے، بلکہ اس پر دال ہے کہ اس کو وہاں سے روزی ملتی ہے، جہاں سے اس کو خیال بھی نہیں ہوتا۔ اور یہ اتقیا میں ایک مطرد (پے در پے) امر ہے۔ (افادہ الکرخی)

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ یعنی اور جو کوئی اللہ تعالیٰ پر اس شے میں وثوق اور اعتماد کرے جو اسے پیش آئی ہے تو اس کو اس شے سے کفایت کرے جس نے اسے فکر میں ڈالا ہے۔ سیدنا عبداللہ بن مسعود رضی اللہ عنہ فرماتے ہیں: وہ متوکل نہیں ہے جو کہتا ہے کہ میری حاجت روائی کی جائے گی اور نہیں ہے ہر وہ شخص جو اللہ تعالیٰ پر توکل کرتا ہے کہ اللہ تعالیٰ اس کی اس شے میں کفایت کرے جس نے اس کو فکر میں ڈالا اور اس سے وہ شے دور کرے جو اس کو ناپسند ہے اور اس کی حاجت کو پورا کرے۔ لیکن اللہ تعالیٰ نے اس کو فضیلت دی ہے جس نے اس پر توکل کیا اس پر جس نے توکل نہ کیا اس طرح کہ اس سے اس کے گناہ دور کرتا ہے اور اس کے لیے اجر بڑا کرتا ہے۔^① سبحان اللہ! کیا منور قول ہے اس سے بہت سے اشکالوں کا جواب ہو جاتا ہے۔

﴿إِنَّ اللَّهَ بَلِّغُ أَمْرِهِ﴾ یعنی بے شک اللہ تعالیٰ اپنے کام کو پہنچنے والا ہے، چنانچہ اس کام کا ہونا ضروری ہے، وہ اس کو نافذ و جاری کرے گا خواہ توکل حاصل ہو یا نہ ہو۔ سیدنا عبداللہ بن مسعود رضی اللہ عنہ فرماتے ہیں: اس پر اپنے امر کا قضا کرنے والا ہے جس نے توکل کیا اور اس پر جس نے توکل نہ کیا لیکن متوکل سے اس کے گناہوں کا کفارہ کر دیتا ہے اور اس کے لیے اس کے اجر کو عظیم کر دیتا ہے۔^② جمہور نے بہ تنوین ”بَالِغٌ“ و نصب ”أَمْرُهُ“ پڑھا ہے اور کسی نے (یعنی حفص نے) بہ اضافت پڑھا ہے یہ سبعیہ ہے (اور اسی طرح قراءت سابقہ بھی سبعیہ ہے) اور کسی نے (یعنی ابن ابی عبسہ، داود بن ابی ہند، ابو عمرو فی روایۃ عنہ نے) بہ تنوین ”بَالِغٌ“ و رفع ”أَمْرُهُ“ پڑھا ہے، اس لیے کہ ”بَالِغٌ“ کا فاعل ہے، یا یوں کہو کہ ”أَمْرُهُ“ مبتدائے موخر ہے اور ”بَالِغٌ“ خبر مقدم۔

امام فراء رحمہ اللہ اس قراءت کی توجیہ میں فرماتے ہیں: ”أَيُّ أَمْرُهُ بَالِغٌ“ اور کسی نے (یعنی مفضل نے) ”بَالِغًا“ بہ نصب پڑھا ہے بنا بر حال اور ﴿إِنَّ﴾ کی خبر قولہ: ﴿قَدْ جَعَلَ اللَّهُ لِكُلِّ شَيْءٍ قَدْرًا﴾ ہوگی۔^③ پہلے اور دوسرے کی بنا پر معنی یہ ہیں کہ اللہ پاک اس امر کو پہنچنے والا ہے جس کا ارادہ کرتا ہے، کوئی شے اس سے رہ نہیں جاتی اور نہ کوئی مطلوب اس کو عاجز کرتا ہے۔ تیسرے کی بنیاد پر یہ معنی ہیں کہ بے شک اللہ تعالیٰ کا امر نافذ ہے، اس کو کوئی شے رد نہیں کرتی۔

﴿قَدْ جَعَلَ اللَّهُ لِكُلِّ شَيْءٍ قَدْرًا﴾ یعنی یقیناً اللہ تعالیٰ نے ہر شے کے لیے ایک تقدیر یا وقت یا مقدار رکھی ہے جس سے وہ تجاوز نہیں کرتی، بے شک ساری مخلوق اس بات کی کوشش کرے کہ وہ اس سے تجاوز کرے۔ چنانچہ

③ فتح القدیر (۳۲۱/۵)

② فتح القدیر (۳۲۴/۵)

① تفسیر الطبری (۲۳/۴۴۸، ۴۴۹) الدر المنثور (۸/۲۰۰) فتح القدیر (۵/۳۲۴)

اللہ پاک نے شدت کے لیے ایک مدت رکھی ہے کہ وہ اس تک منتہی ہوگی اور نرمی اور راحت کے لیے ایک مدت ٹھہرائی ہے کہ وہ اس تک منتہی ہوگی۔ یہ اس بات کا بیان ہے کہ اللہ تعالیٰ پر توکل کرنا اور اپنے کام اس کے سپرد کرنا واجب ہے، اس لیے کہ بندہ جب یہ جان لے گا کہ ہر شے، یعنی رزق وغیرہ نہیں ہوتا مگر اللہ تعالیٰ کی تقدیر اور توقیت (مقررہ وقت) پر تو اب کچھ باقی نہ رہا، مگر تقدیر کو اور توکل کو تسلیم کرنا۔

امام سدی رحمہ اللہ کہتے ہیں کہ قدر سے مراد حیض اور عدت کی تقدیر ہے،^① اس لیے کہ آیت کا سیاق اسی بارے میں ہے، یہ بھی تقدیر کی مختلف باتوں میں سے ایک ہے۔ سیدنا عبداللہ بن مسعود رضی اللہ عنہ فرماتے ہیں کہ یعنی ”أَجَلًا وَمُنْتَهَى يَنْتَهِي إِلَيْهِ“^② سیدنا عمر رضی اللہ عنہ سے مرفوعاً مروی ہے کہ اگر تم اللہ پر توکل کرتے، جیسا کہ اس کے توکل کا حق ہے تو البتہ تم رزق دیے جاتے جیسے پرندے رزق دیے جاتے ہیں، وہ صبح کو خالی شکم ہو کر جاتے ہیں اور شام کر پُر شکم ہو کر آتے ہیں۔^③ (أَخْرَجَهُ أَحْمَدُ وَالتِّرْمِذِيُّ وَالنَّسَائِيُّ وَابْنُ مَاجَهَ وَالْحَاكِمُ وَصَحَّحَهُ وَغَيْرُهُمْ. كَذَا فِي فَتْحِ الْبَيَانِ)

مطلقہ عورت سے احسان کا حکم:

تفسیر ابن کثیر میں ہے کہ اللہ تعالیٰ فرماتا ہے کہ عدت والی عورتیں جب عدت ختم ہونے کے قریب ہوں اور عدت بالکل فارغ نہ ہو جائے تو خاوند یا تو اس کو روک رکھنے پر عزم کرے، وہ یہ ہے کہ اس کو اپنی عصمت نکاح کی طرف پھیرے اور جس حال پر وہ اس کے پاس تھی اسی پر مستمر رہے، یعنی برقرار رہے۔ ﴿بِمَعْرُوفٍ﴾ کا یہ مطلب ہے کہ اس کی صحبت میں اس پر احسان کرے، اس کے ساتھ اچھا برتاؤ رکھے۔ یا یہ کہ اس کو معروف کے ساتھ علاحدہ کرنے کا عزم کر لے، یعنی بغیر اس کے کہ اس کو برا کہے، گالیاں دے، سختی اور درشتی کرے، بلکہ اچھی طرح اور احسن طریقے سے اسے طلاق دے دے۔

﴿وَأَشْهِدُوا ذَوَىٰ عَدْلٍ مِّنكُمْ﴾ یعنی اپنے میں سے دو صاحبِ عدل گواہ کر لو جب رجوع کرنے کا ارادہ کرو، جیسا کہ امام ابو داؤد اور ابن ماجہ نے سیدنا عمران بن حصین رضی اللہ عنہما سے روایت کیا ہے کہ کسی نے ان سے اس شخص کے بارے میں پوچھا جو عورت کو طلاق دیتا ہے، پھر اس سے صحبت کرتا ہے اور نہ اس کی طلاق پر گواہ کیے اور نہ اس کے رجوع کرنے پر تو فرمایا: ”طَلَّقْتَ لِغَيْرِ سُنَّةٍ وَرَاجَعْتَ لِغَيْرِ سُنَّةٍ“ یعنی تو نے دونوں کام طلاق و رجوع خلاف سنت کیے، اس کی طلاق پر اور اس کی رجعت پر گواہ کر اور پھر ایسا کام مت کرنا۔^④ امام ابن جریر رحمہ اللہ نے کہا

① تفسیر الطبري (٤٤٩/٢٣) ② الدر المنثور (٢٠٠/٨)

③ مسند أحمد (٣٠/١) سنن الترمذي (٢٣٤٤) سنن ابن ماجه (٤١٦٤) مستدرک الحاکم (٣٥٤/٤) فتح البیان (١٨٦-١٨٣/١٤)

صحیح الجامع (٥٢٥٤)

④ اس کی تخریج زیر تفسیر آیت میں گزر چکی ہے۔

کہ امام عطاء اللہؒ کہتے تھے کہ نکاح اور طلاق اور رجوع کرنے میں دو عادل گواہ ضروری ہیں، جیسا کہ اللہ عزوجل نے فرمایا ہے، مگر یہ کہ کسی عذر سے ہو۔^(۱)

﴿ذَلِكُمْ يُوعَظُ بِهِ مَنْ كَانَ يُؤْمِنُ بِاللَّهِ وَالْيَوْمِ الْآخِرِ﴾ کا مطلب یہ ہے کہ یہ گواہ کرنا اور گواہی کا قائم کرنا جس کا ہم نے تم کو حکم کیا اس کی بجا آوری وہی کرتا ہے جو اللہ تعالیٰ پر اور آخرت کے دن پر ایمان لاتا ہے اور اس بات پر کہ یہ امر مشروع ہے اور وہ شخص جو دارِ آخرت میں اللہ تعالیٰ کی سزا سے ڈرتا ہے۔ اسی جگہ سے امام شافعیؒ اپنے احد القولین (دو اقوال میں سے ایک) میں اس طرف گئے ہیں کہ رجوع کرنے میں گواہ کرنا واجب ہے جس طرح ان کے نزدیک نکاح کے شروع میں واجب ہے۔ علماء کا ایک گروہ اسی کا قائل ہے، اور جو اس کا قائل ہے وہ یہ کہتا ہے کہ رجعت نہیں ہوتی مگر زبان سے، تا کہ اس پر گواہ کرنا واقع ہو سکے۔

تقوے کے فوائد:

قوله تعالى: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾ یعنی جو کوئی اللہ سے اس بات میں ڈرے جس کا اسے حکم کیا اور اس شے کے ترک کرنے میں جس سے اس کو منع کیا تو وہ اس کے لیے اس کے امر سے ایک مخرج کر دے اور اس کو ایسی جہت سے روزی دے جس کا اسے خیال تک نہ ہو۔ اس کے بعد سیدنا ابو ذرؓ سے مروی حدیث بیان کی ہے، اس میں اتنا زیادہ ہے: پھر آپ ﷺ نے فرمایا: او ابو ذر! تو کیسے کرے گا جب مدینے سے نکالا جائے گا؟ میں نے کہا: میں فراخی اور راحت کی طرف جاؤں گا تو میں مکے کے کبوتروں سے ایک کبوتر ہوں گا، فرمایا: تو کیا کرے گا جب مکے سے نکالا جائے گا؟ میں نے عرض کی کہ شام و ارض مقدس کی طرف فراخی اور راحت کی طرف جاؤں گا۔ فرمایا: اور کیسے کرے گا جب شام سے نکالا جائے گا؟ میں نے عرض کی: اب تو اس کی قسم جس نے آپ کو حق کے ساتھ بھیجا ہے! میں اپنی تلوار اپنے کندھے پر رکھوں گا۔ فرمایا: «أَوْ خَيْرٌ مِنْ ذَلِكَ قُلْتَ أَوْ خَيْرٌ مِنْ ذَلِكَ» (یعنی تیرا عمل جو تو نے پہلے ذکر کیا وہ ہو یا جو اس سے بہتر ہے وہ ہو، اسی قیاس پر معنی جملہ جواز کے ہیں اور اگلا قول اس خیر کا بیان ہے)۔ فرمایا: تو سنے اور مانے اگرچہ وہ ایک حبشی غلام ہو۔^(۲) سیدنا عبداللہ بن مسعودؓ سے مروی ہے کہ قرآن میں جامع تر آیت یہ ہے: ﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ [النحل: ۹۰] ”اللہ تعالیٰ عدل کا، بھلائی کا حکم دیتا ہے۔“ اور کشادگی کی رو سے سب سے کثیر آیت یہ ہے: ﴿وَمَنْ يَتَّقِ اللَّهَ يَجْعَلْ لَهُ مَخْرَجًا﴾^(۳) (آخر جہ ابن ابی حاتم)

مسند میں سیدنا عبداللہ بن عباسؓ سے مرفوعاً مروی ہے کہ جو کوئی استغفار کی کثرت کرے تو اللہ تعالیٰ اس کے لیے ہر ہم سے فرج، یعنی کشادگی اور ہر تنگی سے نکاسی کر دے اور اس کو روزی وہاں سے دے جہاں سے وہ خیال نہیں

(۳) تفسیر ابن کثیر (۴/۴۸۶)

(۲) اس کی تخریج زیر تفسیر آیت میں گزر چکی ہے۔

(۱) تفسیر ابن کثیر (۴/۴۸۵)

کرتا۔^① امام عکرمہ رحمہ اللہ سے مروی ہے کہ جو کوئی طلاق دے، جیسا کہ اللہ تعالیٰ نے اس کو حکم دیا ہے تو وہ اس کے لیے مخرج (نکلنے کا راستہ) کر دے۔ امام قتادہ رحمہ اللہ سے مروی ہے کہ اس کے لیے شبہاتِ امور سے اور موت کے نزدیک تکلیف سے نکلنے کا راستہ کر دے اور اس کو وہاں سے روزی دے جہاں سے اسے کوئی امید نہیں۔ امام سدی رحمہ اللہ نے کہا: ”وَمَنْ يَتَّقِ اللَّهَ يُطَلِّقْ لِلْسُنَّةِ وَيُرَاجِعْ لِلْسُنَّةِ“، یعنی جو کوئی اللہ تعالیٰ سے ڈرتا ہے اس طرح سے کہ سنت کے مطابق طلاق دے اور اس کے بعد رجوع کرے۔ امام سدی رحمہ اللہ نے عوف بن مالک کا قصہ بیان کیا ہے، کچھ الفاظ کا فرق ہے۔^② سیدنا ثوبان رضی اللہ عنہ سے مرفوعاً مروی ہے کہ بے شک بندہ البتہ گناہ کے سبب سے جو وہ کرتا ہے رزق سے محروم ہوتا ہے۔ اور رد نہیں کرتی قضا کو مگر دعا اور زیادہ نہیں کرتا عمر میں مگر بر (نیک کام)۔^③ (أخرجه الإمام أحمد ورواه النسائي وابن ماجه من حديث سفیان وهو الثوري به)

اس کے بعد بہ روایت محمد بن اسحاق عوف بن مالک رضی اللہ عنہ کا قصہ ذکر کیا ہے۔^④ سیدنا عمران بن حصین رضی اللہ عنہ سے مرفوعاً مروی ہے جو کوئی اللہ تعالیٰ کی طرف منقطع ہوا تو اللہ تعالیٰ اس کی ہر مونت (رنج و تکلیف) میں کفایت کرتا ہے اور اس کو وہاں سے روزی دیتا ہے جہاں سے اسے خیال بھی نہیں ہوتا اور جو کوئی دنیا کی طرف منقطع ہوا تو اس کو اس کی طرف سوئپ دیتا ہے۔^⑤ (أخرجه ابن أبي حاتم) اس کی سند میں فضیل بن عیاض اور عمران کے درمیان ہشام بن حسن کا واسطہ ہے۔ قولہ تعالیٰ: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ﴾ سیدنا عبداللہ بن عباس رضی اللہ عنہما سے مروی ہے کہ وہ ایک دن رسول اللہ ﷺ کے پیچھے سوار ہوئے تو آپ ﷺ نے ان سے فرمایا: ”اے لڑکے! میں تمہیں کچھ باتیں سکھاتا ہوں (انہیں اچھی طرح یاد رکھو) تم اللہ (کے اوامر و نواہی) کی حفاظت کرو، وہ تمہاری حفاظت فرمائے گا، اللہ (کے حقوق) کی حفاظت کرو، تم اسے (ہمیشہ) اپنے سامنے پاؤ گے، جب کچھ مانگو تو صرف اللہ تعالیٰ ہی سے مانگو، جب مدد طلب کرو تو صرف اللہ تعالیٰ ہی سے مدد طلب کرو اور اس بات کو خوب جان لو کہ اگر ساری امت اس بات پر جمع ہو جائے کہ وہ تمہیں نفع پہنچائے تو وہ صرف وہی نفع پہنچا سکتے ہیں جو اللہ تعالیٰ نے تمہارے لیے لکھ رکھا ہے اور اگر وہ سارے اس بات پر جمع ہو جائیں کہ تمہیں نقصان پہنچائیں تو وہ تمہیں صرف وہ نقصان پہنچا سکتے ہیں جو اللہ تعالیٰ نے تمہارے لیے لکھ رکھا ہے، قلموں کو اٹھا لیا گیا ہے اور صحیفے خشک ہو گئے ہیں۔“^⑥ (أخرجه الإمام أحمد وقد رواه الترمذي من حديث الليث بن سعد وابن لهيعة به وقال: حسن صحيح) سیدنا عبداللہ بن مسعود رضی اللہ عنہ سے مرفوعاً مروی ہے کہ جس شخص

① مسند أحمد (۲۴۸/۱) اس کی سند میں ”حکم بن مصعب“ مجہول راوی ہے۔ (ضعیف الجامع: ۵۴۷۱)

② تفسیر الطبري (۴۴۶/۲۳-۴۴۸)

③ مسند أحمد (۲۷۷/۵) سنن ابن ماجه (۴۰۲۲) اس حدیث کا پہلا جملہ (بے شک بندہ... محروم ہوتا ہے) ثابت نہیں ہے البتہ باقی روایت صحیح ہے۔ تفصیل کے لیے دیکھیں: (السلسلة الصحيحة: ۱۵۴)

④ تفسیر ابن کثیر (۴۸۷/۴) ⑤ المعجم الأوسط (۳۴۶/۳) اس کی سند میں ”ابراہیم بن اشعث“ ضعیف راوی ہے۔

⑥ مسند أحمد (۲۹۳/۱) سنن الترمذي (۲۵۱۶) صحيح الجامع (۷۹۵۷) ضعيف الترغيب والترهيب (۱۶۳۸)

کو کوئی ضرورت پیش آئی تو اس نے اسے لوگوں کے سامنے پیش کیا تو وہ کس قدر لائق ہے کہ اس کی حاجت روائی نہ ہو اور جس نے اسے اللہ تعالیٰ کے سامنے پیش کیا تو اللہ تعالیٰ اس کی اس ضرورت کو جلد ملنے والے رزق سے پوری کرے گا یا اس کی موت میں تاخیر کرے گا۔^(۱) (آخر جہ الإمام أحمد)

تو لہ تعالیٰ: ﴿إِنَّ اللَّهَ بَلِغُ أَمْرِهِ﴾ یعنی بے شک اللہ اپنی خلق پر اپنے فیصلے اور احکام کو نافذ کرنے والا ہے جو کچھ ارادہ کرتا ہے اور جو کچھ چاہتا ہے۔ ﴿قَدْ جَعَلَ اللَّهُ لِكُلِّ شَيْءٍ قَدْرًا﴾ جیسا کہ اللہ تعالیٰ کا فرمان ہے: ﴿وَكُلُّ شَيْءٍ عِنْدَهُ بِقَدَارٍ﴾^(۲) [الرعد: ۸] ”ہر چیز اس کے پاس اندازے سے ہے۔“

وَالَّذِي يَسْنَ مِنَ الْمَحِيضِ مِنْ نِسَائِكُمْ إِنْ ارْتَبْتُمْ
فَعِدَّتُهُنَّ ثَلَاثَةُ أَشْهُرٍ وَالَّذِي لَمْ يَحِضْنَ وَأُولَاتُ الْأَحْمَالِ
أَجَلُهُنَّ أَنْ يَضَعْنَ حَمْلَهُنَّ وَمَنْ يَتَّقِ اللَّهَ يَجْعَلْ لَهُ مِنْ
أَمْرِهِ يُسْرًا ذَلِكَ أَمْرُ اللَّهِ أَنْزَلَهُ إِلَيْكُمْ وَمَنْ يَتَّقِ اللَّهَ
يُكَفِّرْ عَنْهُ سَيِّئَاتِهِ وَيُعْظِمْ لَهُ أَجْرًا

اور وہ جو حیض سے مایوس ہو جائیں تمہاری (طلاق یافتہ) عورتوں میں سے، اگر تم شک میں پڑو تو اُن کی عدت تین ماہ ہے، اور (اسی طرح) ان کی بھی جنھیں (ابھی) حیض نہیں آیا۔ اور حمل والی عورتوں کی عدت وضع حمل تک ہے۔ اور جو شخص اللہ سے ڈرے تو وہ اس کے لیے اس کے کام میں آسانی فرما دیتا ہے^(۴) یہ اللہ کا حکم ہے جسے اس نے تمہاری طرف نازل کیا ہے اور جو (شخص) اللہ سے ڈرے تو وہ اس سے اس کی برائیاں مٹا دیتا ہے اور اسے زیادہ اجر دیتا ہے^(۵)

یعنی تین حیض عدت فرمائی، اگر شبہ رہا ہو کہ جس کو حیض نہیں آیا یا بڑی عمر کے سبب سے موقوف ہوا اس کی عدت کیا ہوگی تو بتا دیا کہ تین مہینے۔ انتہی۔

فتح البیان کا بیان:

سیدنا ابی بن کعب رضی اللہ عنہ سے مروی ہے کہ جب سورۃ البقرہ میں عورتوں کی عدت کے بارے میں آیت نازل ہوئی تو اہل مدینہ میں سے کچھ لوگوں نے کہا کہ ابھی عورتوں کی عدت میں سے کچھ عدتیں باقی ہیں جن کا قرآن میں ذکر نہیں کیا گیا، یعنی چھوٹی عمر کی عورتیں اور وہ بڑی عمر کی عورتیں جن کا حیض منقطع ہو چکا ہے اور حمل والی عورتیں۔ اس پر اللہ تعالیٰ نے یہ آیت نازل فرمائی: ﴿وَالَّذِي يَسْنَ مِنَ الْمَحِيضِ مِنْ نِسَائِكُمْ إِنْ ارْتَبْتُمْ فَعِدَّتُهُنَّ ثَلَاثَةُ

﴿أَشْهُرٌ﴾^(۱) (اُخرجه إسحاق بن راهويه وغيره يعني ابن جرير وابن المنذر وابن أبي حاتم و الحاكم وصححه وابن مردويه والبيهقي في سننه) یعنی تمھاری عورتوں میں سے جو عورتیں حیض سے ناامید ہو گئیں ان کے متعلق اگر تمھیں شک ہو اور تم نہ جانو کہ ان کی عدت کیسی ہے اور اس کا کیا اندازہ ہے۔ کسی نے کہا: معنی یہ ہیں کہ اگر تم یقین کرو۔ امام ابن جریر رحمہ اللہ نے اس کو ترجیح دی ہے کہ شک کے معنی میں ہے اور یہی ظاہر ہے۔^(۲)

امام کرنی رحمہ اللہ نے کہا ہے کہ صفت کا شقہ ہے، اس لیے کہ ان کی عدت یہی تین ماہ ہے برابر ہے کہ شک ہو یا نہ ہو۔ امام زجاج رحمہ اللہ کہتے ہیں: اگر تم اس کے حیض میں شک کرو اور واقعی اس سے حیض منقطع ہو چکا ہے اور وہ ان عورتوں میں سے تھی جن کو حیض آتا ہے اور وہ جو ان جیسی ہیں۔ امام مجاہد رحمہ اللہ نے کہا: اگر تم شک کرو، یعنی آیہ کی اور اس عورت کی عدت کو نہ جانو جسے حیض نہیں آیا تو ان کی عدت تین مہینے ہے۔^(۳) کسی نے کہا ہے کہ اگر تم اس خون میں شک کرو جو اس عورت سے ظاہر ہوتا ہے کہ یہ حیض ہے یا نہیں، بلکہ استحاضہ ہے تو عدت یہ ہے۔ کسی نے کہا ہے کہ اگر تم ان عورتوں کے خون کے بارے میں شک کرو جو مبلغ ”یاس“ کو پہنچنے والی ہیں اس کا اندازہ کیا ہے، ساٹھ برس یا پچپن برس کی عمر کا تو ان کی عدت یہی ہے جو مذکور ہوئی۔ یہ سیدنا عثمان، علی، زید بن ثابت اور عبد اللہ بن مسعود رضی اللہ عنہم کا قول ہے اور اسی کے قائل امام عطاء رحمہ اللہ ہیں اور اسی طرف امام شافعی رحمہ اللہ اور اصحاب رائے گئے ہیں۔ سیدنا عمر رضی اللہ عنہ نے فرمایا کہ نو مہینے انتظار کرتے۔ امام حسن رحمہ اللہ نے کہا: سال بھر تک انتظار کرے، پھر اس کو اگر حیض نہ آیا تو تین مہینے عدت کرے،^(۴) لہذا جب یہ عدت اس کی ہے جس میں شک کیا جاتا ہے تو جس میں شک نہیں کیا جاتا وہ تو اس کی زیادہ تر مستحق ہے۔

﴿وَأَلَيْتِي لَمْ يَحِضْنَ﴾ یعنی وہ عورتیں جو چھوٹی عمر ہونے کی وجہ سے حائض نہیں ہوئیں، یعنی وہ حیض کی عمر کو نہیں پہنچیں، یا اس لیے کہ اصلاً ان کو بالغ ہونے کے باوجود حیض نہیں ہے۔ (كما قاله الخطيب) تو ان کی عدت بھی تین مہینے ہے۔ اس کو اس لیے حذف کر دیا ہے کہ اس کا ماقبل اس پر دال ہے۔ زیادہ بہتر یہ ہے کہ اس کی خبر مفرد مقدر کی جائے: ”أَيُّ: فَكَذَلِكَ“ اور ”مِثْلُهُنَّ“ اور اگر یوں کہا جاتا کہ یہ ﴿وَأَلَيْتِي يَحِضْنَ﴾ پر معطوف ہے اس طرح سے کہ مفرد کا عطف مفرد پر ہے اور خبر دی جاتی سب کی ﴿فَعِدَّتُهُنَّ﴾ سے تو ایک وجہ حسین ہوتی۔ زیادہ سے زیادہ جو بات اس میں ہے وہ صرف یہ ہے کہ مبتداء کے اور اس کے درمیان جو اس پر معطوف ہے خبر متوسط ہو گئی۔ یہ شیخ امام ابو حیان رحمہ اللہ کے قول کا ظاہر ہے۔^(۵)

﴿وَأُولَتْ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ﴾ یعنی حمل والی عورتوں کی عدت کی انتہاء وضع حمل ہے۔

^(۱) تفسیر الطبري (۴۵۱/۲۳) تفسیر ابن أبي حاتم (۳۳۶۰/۱۰) مستدرک الحاکم (۵۳۴/۲) سنن البيهقي الكبرى (۴۲۰/۷) اس کی

سند میں ”عمرو بن سالم“ مجہول راوی ہے، نیز اس کا سماع سیدنا ابی بن کعب رحمہ اللہ سے ثابت نہیں ہے۔

^(۲) تفسیر الطبري (۴۵۲/۲۳) ^(۳) تفسیر القرطبي (۱۶۴/۱۸) ^(۴) تفسیر البغوي (۱۵۳/۸) ^(۵) البحر المحيط (۲۸۰/۸)

آیت کا ظاہر یہ ہے کہ حاملہ عورتوں کی عدت وضع حمل سے ہی پوری ہو جاتی ہے، خواہ وہ مطلقہ ہوں یا ان کے خاوند مر گئے ہوں اور اس کا عموم باقی ہے تو یہ آیت: ﴿يَتَرَبَّصْنَ بِأَنْفُسِهِنَّ﴾ [البقرة: ۲۳۴] کی تخصیص ہوگی، یعنی جب تک کہ وہ حاملہ نہ ہوں اور اس کا عکس صرف اس لیے نہیں کیا گیا کہ اس آیت کی عموم پر محافظت اس آیت کے عموم پر محافظت سے اولیٰ ہے، کیونکہ سورۃ البقرۃ کی آیت میں جو ﴿أَزْوَاجًا﴾ [البقرة: ۲۳۴] ہے اس کا عموم بدلی ہے، ایک حال میں سارے افراد کے لیے صلاحیت نہیں رکھتا، اس لیے کہ سیاق اثبات میں جمع منکر ہے۔

اب رہا ﴿أُولَتْ الْأَحْمَالِ﴾ تو اس کا عموم شمولی ہے، اس لیے کہ موصول من جملہ صیغہ عموم ہے اور یہ بھی ہے کہ حکم یہاں معلل بہ وصف حملیہ ہے۔ بہ خلاف اس کے جو وہاں ہے اور یہ بھی ہے کہ یہ آیت نزول میں سورۃ البقرہ کی آیت سے بعد میں ہے۔ اس کی اس پر تقدیم بہ تخصیص ہے اور اس کی تقدیم اس صورت میں کہ اگر اس کے عموم پر عمل کیا جاتا تو اس حکم کا رفع ہوتا جو خاص میں ہے پس یہ نسخ ہوتا، حالاں کہ تخصیص نسخ سے اولیٰ ہے۔ سورۃ البقرہ میں اس پر مکمل کلام گزر چکا اور ہم نے اس آیت کے ضمن میں اس پر بحث کی ہے اور ایک دوسری آیت کے ضمن میں جو یہ ہے: ﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا﴾ [البقرة: ۲۳۴] ”تم میں سے جو لوگ فوت ہو جائیں اور بیویاں چھوڑ جائیں، وہ عورتیں اپنے آپ کو چار مہینے اور دس (دن) عدت میں رکھیں۔“

سیدنا ابی بن کعب رضی اللہ عنہ سے اس آیت کی تفسیر میں مروی ہے کہ میں نے نبی مکرم ﷺ سے عرض کی: یہ تین طلاق دی ہوئی عورت ہے، یا وہ ہے جس کا خاوند مر گیا ہے؟ فرمایا: یہ تین طلاق دی ہوئی عورت ہے اور وہ ہے جس کا خاوند مر گیا ہے۔^(۱) (أخرجه عبد الله بن أحمد في زوائد المسند وأبو يعلى وغيرهما وروى بوجه آخر مرفوعاً عنه) سیدنا عبداللہ بن مسعود رضی اللہ عنہ سے مروی ہے کہ ان کو یہ خبر پہنچی کہ سیدنا علی رضی اللہ عنہ نے فرمایا کہ وہ آخر الاجلین کی عدت کرے تو سیدنا عبداللہ بن مسعود رضی اللہ عنہ بولے: جو کوئی چاہے میں اس بات پر اس سے لعان کروں کہ جو آیت سورۃ النساء قصریٰ میں ہے (قصریٰ تانیث ہے اقصر کی۔ قصریٰ سے مراد سورۃ الطلاق ہے اور طولیٰ سورۃ البقرہ ہے، اس لیے کہ وفات کی عدت سورۃ البقرہ میں چار مہینے دس دن ہے اور سورۃ الطلاق میں وضع حمل ہے۔^(۲) کذا فی المجمع) وہ سورۃ البقرہ کے بعد میں نازل ہوئی ہے: ﴿وَأُولَتْ الْأَحْمَالِ أَجَلُهُنَّ أَنْ يَضَعْنَ حَمْلَهُنَّ﴾ اتنے اتنے مہینوں کے بعد نازل ہوئی اور ہر طلاق دی ہوئی، یا جس کا خاوند وفات دیا گیا، چنانچہ اس کی مدت یہ ہے کہ وہ بچہ جن دے۔^(۳) (أخرجه

عبد الرزاق وسعيد بن منصور وعبد بن حميد وأبو داود وابن جرير وابن المنذر وابن أبي حاتم والطبراني وابن مردويه من طرق عنه وروى عنه نحو هذا من طرق وبعضها في صحيح البخاري)

[۱] مسند أحمد (۱۱۶/۵) اس کی سند میں ”ثنی بن صباح“ ضعیف راوی ہے۔ [۲] مجمع بحار الأنوار (۲۸۹/۴)

[۳] مصنف عبد الرزاق (۴۷۱/۶) سنن أبي داود (۲۳۰۷) تفسیر الطبري (۴۵۳/۲۳) تفسیر ابن أبي حاتم (۳۳۶۱/۱۰)

صحیحین وغیرہما میں سیدہ اُم سلمہ رضی اللہ عنہا سے مروی حدیث سے ثابت ہوا ہے کہ سبیحہ اسلمیہ رضی اللہ عنہا کا خاوند فوت ہو گیا اور وہ حاملہ تھی، چنانچہ اس کے فوت ہونے کے چالیس دن بعد اس نے بچہ جن دیا، پھر لوگوں نے اس سے نکاح کا پیغام کیا تو رسول اللہ ﷺ نے اس کا نکاح کر دیا۔^(۱) اس بارے میں اور حدیثیں ہیں۔

﴿وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا﴾ یعنی جو کوئی اللہ تعالیٰ سے ڈرتا ہے اور اس کے احکام کی بجا آوری میں اور اس کی نافرمانی سے بچنے میں اللہ تعالیٰ سے ڈرتا ہے تو اس پر اس کا کام دنیا اور آخرت میں آسان کر دے۔ امام ضحاک رحمہ اللہ نے کہا: جو کوئی اللہ تعالیٰ سے ڈرے اور اس کی نافرمانیوں سے بچے تو اللہ تعالیٰ اس کے امور اس کے لیے آسان کر دے اور اس کو اطاعت کی توفیق دے دے۔^(۲) ﴿ذَلِكَ أَمْرُ اللَّهِ أَنْزَلَهُ إِلَيْكُمْ﴾ یعنی یہ احکام اور عدت کی تفصیلات جن کا بیان ہوا یہ اللہ تعالیٰ کا حکم ہے جو اس نے اپنے بندوں کو دیا ہے اور اس کی شریعت ہے جو اس نے ان کے لیے مشروع کی ہے۔ اس کو اپنی کتاب میں اپنے رسول ﷺ پر نازل کیا ہے اور تمہارے لیے اس کو بیان کیا ہے اور اس کے احکام کی تفصیل کی ہے اور اس کے حلال و حرام کی وضاحت کی ہے۔

﴿وَمَنْ يَتَّقِ اللَّهَ يُكَفِّرْ عَنْهُ سَيِّئَاتِهِ وَيُعْظِمْ لَهُ أَجْرًا﴾ یعنی اور جو کوئی اللہ تعالیٰ سے ڈرے اس طرح سے کہ جس بات کو وہ پسند نہیں کرتا اس کو چھوڑ دے تو وہ اس سے اس کی برائیاں اتار دے جو اس نے کی ہیں، اس لیے کہ تقویٰ گناہوں کی مغفرت کا سبب ہے۔ اور اس کو آخرت میں اجر عظیم عطا کرے، یعنی جنت جو تمام اجر و نعمتوں کا گھر ہے۔^(۳) (کذا فی فتح البیان)

حیض سے نا امید اور جسے ابھی حیض نہ آیا ہو ان کی عدت:

تفسیر ابن کثیر میں ہے کہ اللہ تعالیٰ آیہ کی عدت بیان فرماتا ہے۔ یہ وہ عورت ہے جس سے اس کی بڑی عمر ہونے کی وجہ سے حیض منقطع ہو چکا ہے۔ وہ عدت تین ماہ ہے تین قروء کے بدلے جو اس عورت کے لیے ہے جس کو حیض آتا ہے جس طرح کہ سورۃ البقرہ کی آیت اس پر دال ہے۔^(۴) اسی طرح وہ کم سن لڑکیاں جو حیض کے سن کو نہیں پہنچیں ان کی عدت بھی آیہ کی طرح تین مہینے ہے۔ اسی لیے اللہ تعالیٰ نے فرمایا: ﴿وَالَّتِي لَمْ يَحِضْنَ﴾

قولہ تعالیٰ: ﴿إِنْ ارْتَبَتْهُ﴾ میں دو قول ہیں: ایک قول یہ ہے اگر وہ عورتیں خون دیکھیں اور تم اس کے حیض یا استحاضہ ہونے میں شک کرو۔ یہ سلف کے ایک گروہ کا قول ہے، جیسے: امام مجاہد، زہری اور ابن زید رحمہم اللہ۔ دوسرا قول یہ ہے کہ اگر تم ان کی عدت کے حکم میں شک کرو اور اس کو نہ پہچانو تو وہ تین مہینے ہے۔ یہ قول امام سعید بن جبیر رحمہ اللہ سے مروی ہے اور یہی ابن جریر رحمہ اللہ کا مختار ہے^(۵) اور یہ معنی ظاہر ہیں۔ اس پر ابی بن کعب رضی اللہ عنہ کے قول سے حجت لی

(۱) فتح البیان (۱۴/۱۸۷-۱۹۸)

(۲) فتح البیان (۱۴/۱۸۹)

(۳) صحیح البخاری (۴۶۲۶) صحیح مسلم (۱۴۸۵)

(۴) تفسیر الطبری (۲۳/۴۵۰-۴۵۲)

(۵) رقم الآیة (۲۲۸)

ہے جو پہلے گزر چکا ہے اور یہاں اس کو دو طریق سے ذکر کیا ہے۔

قوله تعالى: ﴿وَأُولَئِ الْأَحْمَالُ أَجَلُهُنَّ أَنْ يَضَعْنَ حَمْلَهُنَّ﴾ کا مطلب یہ ہے کہ جو عورت حاملہ ہو اس کی عدت وضع حمل تک ہے، گو طلاق کے بعد یا خاوند کی موت کے بعد بہ مقدار فواقِ ناقہ (اونٹنی کے دودھ دوہنے کے وقفے برابر) وقت گزرا ہو۔ یہ سلف و خلف کے جمہور علماء کا قول ہے جس طرح کہ یہ اس آیت کریمہ کی نص ہے اور جس طرح کہ اس بارے میں سنتِ نبویہ وارد ہوئی ہے۔ سیدنا علی اور عبداللہ بن عباس رضی اللہ عنہما سے مروی ہے کہ یہ دونوں اس عورت کی عدت کے بارے میں ہے کہ جس کا خاوند مر گیا ہو، اس طرف گئے ہیں کہ وضع حمل اور چار مہینے دس دن میں سے جو مدت زیادہ لمبی ہو، وہ عدت کرے۔ اس سے منظور اس آیت پر اور اس آیت پر جو سورة البقرہ میں ہے عمل کرنا ہے۔ بخاری نے ابو سلمہ رضی اللہ عنہ سے روایت کیا ہے، کہا کہ ایک شخص عبداللہ بن عباس رضی اللہ عنہما کی طرف آیا اور سیدنا ابو ہریرہ رضی اللہ عنہ بیٹھے ہوئے تھے۔ اس نے عرض کی کہ آپ مجھے اس عورت کے بارے میں فتویٰ دیں جس نے اپنے خاوند کے مرنے کے چالیس رات بعد بچہ جنا۔ سیدنا عبداللہ بن عباس رضی اللہ عنہما نے فرمایا: ”آخر الأجلین“۔ میں نے کہا: ﴿وَأُولَئِ الْأَحْمَالُ أَجَلُهُنَّ أَنْ يَضَعْنَ حَمْلَهُنَّ﴾

سیدنا ابو ہریرہ رضی اللہ عنہ بولے: میں اپنے بھتیجے کے ساتھ ہوں، یعنی ابو سلمہ کے ساتھ۔ پھر سیدنا عبداللہ بن عباس رضی اللہ عنہما نے اپنے غلام کریب کو ام سلمہ رضی اللہ عنہا کے پاس بھیجا، ان سے پوچھنے کے لیے تو انھوں نے کہا کہ سبیحہ اسمیہ کا خاوند مارا گیا اور وہ حاملہ تھی اور اس کے مرنے کے چالیس رات بعد اس نے بچہ جنا، پھر اس کو لوگوں نے نکاح کے پیام بھیجے تو رسول اللہ ﷺ نے اس کا نکاح کرادیا اور ابوالسنا بل ان لوگوں میں سے تھا جنھوں نے اس کو پیام بھیجا۔^① (ہكذا أورده البخاري ههنا مختصرا وقد رواه هو و مسلم وأصحاب الكتب مطولا من وجوه آخر) اس کے بعد وہ سارے طرق ذکر کیے ہیں۔^②

أَسْكِنُوهُنَّ مِنْ حَيْثُ سَكَنْتُمْ مِنْ وُجْدِكُمْ وَلَا تَضَارُّوهُنَّ لِيُضَيِّقُوا عَلَيْهِنَّ وَإِنْ كُنَّ أُولَاتٍ حَمِلْنَ فَلْيَضَعْنَ حَمْلَهُنَّ فَإِنْ أَرْضَعْنَ لَكُمْ فَاتَوَّهُنَّ أَجُورَهُنَّ وَأَتَمُّوا بَيْنَكُمْ بِمَعْرُوفٍ وَإِنْ تَعَاَسَرْتُمْ فِئَتِيكُمْ فِى الْخَلَاءِ فَلْيُفِّقُوا بَيْنَهُمْ فَمَا أَغْنَىٰ عَنْهُمْ رِزْقُهُ عَلَيْهِمْ فَلْيَفْضَحْ بَيْنَهُمْ فَمَا أَغْنَىٰ عَنْهُمْ رِزْقُهُ عَلَيْهِمْ فَلْيَفْضَحْ بَيْنَهُمْ فَمَا أَغْنَىٰ عَنْهُمْ رِزْقُهُ عَلَيْهِمْ
إِلَّا مَا أَتَاهَا سَيَجْعَلُ اللَّهُ بَعْدَ عُسْرٍ يُسْرًا ۝

تم انھیں رہائش دو جہاں تم (خود) رہتے ہو اپنی حیثیت کے مطابق، اور ان کو تنگ کرنے کے لیے انھیں تکلیف نہ دو۔ اور اگر وہ (طلاق یافتہ) حمل والیاں ہوں تو وضع حمل تک تم ان پر خرچ کرو، پھر اگر وہ (بچے کو) تمھارے لیے دودھ پلائیں تو تم انھیں ان کی اجرت دو، اور (یہ) آپس میں دستور کے مطابق مشورے سے (طے) کرو، اور اگر تم باہم ضد پکڑ لو تو اسے کوئی اور عورت دودھ پلائے ⑥ پس لازم ہے کہ وسعت والا اپنی وسعت کے مطابق خرچ کرے، اور جس پر اس کا رزق تنگ کیا گیا ہو تو وہ اسی میں سے خرچ کرے جو اسے اللہ نے دیا۔ اللہ کسی شخص پر اتنی ہی ذمہ داری ڈالتا ہے جتنا اس نے اسے دیا۔ اللہ تنگی کے بعد جلد آسانی فرمادے گا ⑦

بچے کا خرچ باپ پر ہے۔ پیٹ میں ہو تو اس کی ماں کو کھلائے، پہنائے۔ بچہ اگر دودھ پیتا ہو تو دودھ پلانے کی اجرت جو کسی اور کو دیتا، وہ اس کو دے، جب تک ماں قبول کرے کسی اور کو نہ دے، اگر وہ قبول نہ کرے، تب کسی اور کو مزدوری دے کر دودھ پلائے۔ اور عدت تک رہائش دینا ضروری ہے، گو بچہ پیٹ میں نہ ہو۔ انتھی۔
مطلقہ کو رہائش فراہم کرنے اور تکلیف نہ دینے کا حکم:

تفسیر ابن کثیر میں ہے کہ اللہ تعالیٰ اپنے بندوں کو حکم دیتا ہے کہ جب کوئی اپنی عورت کو طلاق دے تو اسے گھر میں رہنے دے، یہاں تک کہ اس کی عدت پوری ہو جائے۔ چنانچہ فرمایا: ﴿أَسْكِنُوهُنَّ مِنْ حَيْثُ سَكَنْتُمْ﴾ ”أَيُّ: عِنْدَكُمْ“ ان کو رہنے کے لیے اپنے پاس گھر دو۔ سیدنا عبداللہ بن عباس رضی اللہ عنہما اور مجاہد رحمہ اللہ اور ان کے علاوہ نے کہا ﴿مِنْ وَجْدِكُمْ﴾ ”أَيُّ: مِنْ سَعَتِكُمْ“^① یعنی اپنے مقدور کے مطابق۔ امام قتادہ رحمہ اللہ نے یہاں تک کہا کہ اگر تم اپنے گھر کے کنارے کے علاوہ کوئی جگہ نہ پاؤ تو اس کو اس میں بساؤ۔ قولہ تعالیٰ: ﴿وَلَا تُضَارُّوهُنَّ لِتُضَيِّقُوا عَلَيْهِنَّ﴾۔ امام مقاتل بن حیان رحمہ اللہ نے کہا: یعنی اسے گھبرائے، بے قرار کرے، اس پر چیخے چلائے، تاکہ اپنا مال دے کر اس سے اپنی جان چھڑائے، یا اس کے گھر سے نکل جائے۔ ابوالضحیٰ سے مروی ہے (قال الثوري عن منصور) کہ اس کو طلاق دے، پھر جب دودن باقی رہ جائیں تو رجوع کرے۔^②

حاملہ عورت کا نان و نفقہ شوہر کے ذمے ہے:

قولہ تعالیٰ: ﴿وَإِنْ كُنَّ أُولِي حَمْلٍ فَأَنْفِقُوا عَلَيْهِنَّ حَتَّى يَضَعْنَ حَمْلَهُنَّ﴾ یہ بات مطلقہ بائہ میں ہے، اگر وہ حاملہ ہو تو اس کو نفقہ دے، یہاں تک کہ وہ بچہ جنم دے۔ یہ بہت سے علماء کا قول ہے، ان میں سے سیدنا عبداللہ بن عباس رضی اللہ عنہما ہیں اور سلف میں سے ایک گروہ ہے اور خلف میں سے کئی گروہ ہیں۔ یہ لوگ کہتے ہیں کہ

اس کی دلیل یہ ہے کہ رجعیہ کا نفقہ تو واجب ہے، خواہ وہ حاملہ ہو یا حاکل ہو، یعنی غیر حاملہ ہو۔ دوسروں نے کہا: بلکہ آیت کا سارا سیاق رجعیات میں ہے اور یہ جو حاملہ کے نفقہ دینے پر نص کی ہے، گو وہ رجعیہ ہے، تو صرف اس لیے کہ غالباً حمل کی مدت طویل ہوتی ہے، اس لیے وضع حمل تک نفقہ کے واجب ہونے پر نص کرنے کی حاجت ہوئی، تاکہ کوئی یہ وہم نہ کرے کہ عدت کی مدت کے برابر نفقہ دینا واجب ہے۔ (مگر یہ نکتہ محل تامل ہے، اس لیے کہ حاملہ کی مدت عدت تو خود وضع حمل ہے، پھر یہ وہم کیسے مضر ہو سکتا ہے۔ از مصحح سلمہ اللہ تعالیٰ)۔ پھر علماء نے دو قول پر اختلاف کیا ہے کہ آیا نفقہ اس عورت کے لیے حمل کے واسطے سے ہے، یا صرف حمل کے لیے ہے۔ یہ دو قول امام شافعی رحمہ اللہ وغیرہ سے منصوص ہیں اور ان سے کئی مسائل متفرع ہوتے ہیں جن کا بیان علم فروع میں کیا گیا ہے۔

مطلقہ ماں کو رضاعت کی اجرت دینے کا حکم:

قوله تعالى: ﴿فَإِنْ أَرْضَعْنَ لَكُمْ فَآتُوهُنَّ أُجُورَهُنَّ﴾ یعنی جب وہ بچہ جن دیں اس حال میں کہ وہ مطلقہ ہیں تو عدت پوری ہونے سے وہ بائن ہو گئیں، اس وقت اس عورت کو اختیار ہے کہ بچے کو دودھ پلائے یا نہ پلائے، لیکن یہ اس کے بعد ہے کہ اس کو لباً کی غذا دے لے۔ لہذا وہ پہلا دودھ ہے جس کے بغیر غالباً بچہ رہ نہیں سکتا، اس کے بعد اگر دودھ پلائے گی تو اس کے برابر اجر کی مستحق ہوگی، اس کو حق پہنچتا ہے کہ بچے کے باپ سے یا اس کے ولی سے اس اجرت کا معاہدہ کرے جس پر دونوں باہم متفق ہو جائیں۔ اسی لیے اللہ پاک نے فرمایا ہے: ﴿فَإِنْ أَرْضَعْنَ لَكُمْ فَآتُوهُنَّ أُجُورَهُنَّ﴾

قوله تعالى: ﴿وَأْتِمِرُوا بِبَنِّكُمْ بِمَعْرُوفٍ﴾ یعنی چاہیے کہ تمہارے کام آپس میں دستور کے مطابق ہوں، بغیر اضرار و مضارۃ (تکلیف پہنچانے) کے، جیسا کہ اللہ تعالیٰ نے سورۃ البقرہ میں فرمایا: ﴿لَا تُضَارُّوْا وَلَدًاۙ يَبُوْكِهَا وَلَا مَوْلُوْدًاۙ لَّهٗ يَبُوْكِهَا﴾ [البقرہ: ۲۳۳] ”ماں کو اس کے بچے کی وجہ سے یا باپ کو اس کی اولاد کی وجہ سے کوئی ضرر نہ پہنچایا جائے۔“ قوله تعالى: ﴿وَإِنْ تَعَاَسَيْتُمْ فَمَشْرُوعٌ لَّهٗ الْاُخْرٰى﴾ کا یہ مطلب ہے کہ اگر مرد اور عورت رضاع کی اجرت میں اختلاف کریں، عورت بہت اجرت مانگے اور مرد اس کو قبول نہ کرے، یا مرد تھوڑی اجرت دے اور عورت اس پر اس کی موافقت نہ کرے تو چاہیے کہ مرد غیر عورت سے بچے کو دودھ پلوائے، پھر اگر ماں اس اجرت پر راضی ہوگئی جس پر اجنبی عورت کو رکھا گیا تو ماں بچے کو دودھ پلانے کی زیادہ حقدار ہے۔

قوله تعالى: ﴿لِيُنْفِقَ ذُو سَعَةٍ مِّن سَعَتِهِ﴾ یعنی چاہیے کہ بچے پر بچے کا باپ یا اس کا ولی اپنی قدرت کے مطابق خرچ کرے۔ ﴿وَمَنْ قُدِرَ عَلَيْهِ رِزْقُهُ فَلْيُنْفِقْ مِمَّا آتَاهُ اللّٰهُ لَا يُكَلِّفُ اللّٰهُ نَفْسًا اِلَّا مَا اَتٰهَا﴾ جیسا کہ اللہ تعالیٰ کا فرمان ہے: ﴿لَا يُكَلِّفُ اللّٰهُ نَفْسًا اِلَّا وُسْعَهَا﴾ [البقرہ: ۲۸۶] ”اللہ تعالیٰ کسی جان کو اس کی طاقت سے زیادہ تکلیف نہیں دیتا۔“ ابوسنان سے مروی ہے کہ سیدنا عمر رضی اللہ عنہ نے سیدنا ابو عبیدہ رضی اللہ عنہ کے متعلق

پوچھا تو ان سے کہا گیا کہ وہ موٹے کپڑے پہنتے ہیں اور سخت کھانا کھاتے ہیں، چنانچہ انھوں نے ان کی طرف ہزار دینار بھیجے اور قاصد سے کہا کہ تو خیال رکھ کہ وہ ان سے کیا کرتا ہے۔ قاصد کیا دیکھتا ہے کہ سیدنا ابو عبیدہ رضی اللہ عنہ نے وہ دینار لیے، پھر نہ ٹھہرے کہ نرم نرم کپڑے پہنے اور عمدہ سے عمدہ کھانے کھائے، پھر قاصد سیدنا عمر رضی اللہ عنہ کے پاس آیا اور ان کو خبر دی۔ چنانچہ فرمایا: اللہ تعالیٰ اس پر رحم کرے اس نے اس آیت کی تاویل کی: ﴿لِيُنْفِقْ ذُو سَعَةٍ مِّنْ سَعَتِهِ﴾^(۱) (آخر جہ ابن جریر) یعنی اس کے مقتضا پر عمل کیا۔

امام طبرانی رحمہ اللہ نے اپنی معجم کبیر میں شرح بن عبید عن ابی مالک اشعری رضی اللہ عنہ سے مرفوعاً روایت کیا ہے (واسمہ الحارث)، فرمایا: تین آدمی تھے؛ ایک کے پاس تو دس دینار تھے، چنانچہ ان میں سے اس نے ایک دینار خیرات کیا اور دوسرے کے پاس دس اوقیہ تھے، اس نے ان میں سے ایک اوقیہ خیرات کیا اور تیسرے کے پاس سو اوقیہ تھے، اس نے ان میں سے دس اوقیہ خیرات کیے، چنانچہ رسول اللہ ﷺ نے فرمایا کہ وہ اجر میں برابر ہیں، ہر ایک نے اپنے مال کا دسواں حصہ خیرات کیا۔ اللہ تعالیٰ نے فرمایا ہے: ﴿لِيُنْفِقْ ذُو سَعَةٍ مِّنْ سَعَتِهِ﴾^(۲) (ہذا حدیث غریب من هذا الوجه)

قولہ تعالیٰ: ﴿سَيَجْعَلُ اللَّهُ بَعْدَ عُسْرٍ يُسْرًا﴾ یہ اللہ پاک کی طرف سے وعدہ ہے اور اس کا وعدہ حق ہے وہ اس کے خلاف نہیں کرتا۔ یہ آیت اس آیت کی طرح ہے: ﴿فَإِنَّ مَعَ الْعُسْرِ يُسْرًا﴾ [الانشراح: ۵] ”پس یقیناً مشکل کے ساتھ آسانی ہے۔“ شہر بن حوشب سے مروی ہے کہ سیدنا ابو ہریرہ رضی اللہ عنہ نے کہا: اگلے زمانے میں ایک مرد اور اس کی عورت تھی، دونوں کسی شے پر قدرت نہیں رکھتے تھے، چنانچہ مرد اپنے سفر سے آیا اور اپنی عورت پر بھوکا داخل ہوا، اسے سخت بھوک لگی تھی، اپنی عورت سے کہا کہ تیرے پاس کچھ ہے؟ اس نے کہا: ہاں خوش ہو جا، ہمارے پاس اللہ تعالیٰ کا رزق آیا ہے۔ پھر مرد نے اس سے جلدی مانگا اور کہا تیرا برا ہو، ڈھونڈھ، اگر تیرے پاس کوئی شے ہو، اس نے کہا: اچھا ذرا ٹھہرو، وہ اللہ تعالیٰ کی رحمت کی امید رکھتی تھی، یہاں تک کہ مرد کے لیے بہت دیر ہو گئی تو کہا کہ تیرا برا ہو جا کر ڈھونڈھ اگر تیرے پاس کوئی شے ہو تو اسے میرے پاس لے کر آ، مجھے بہت سختی پہنچی ہے اور میں مشقت میں پڑا ہوں تو وہ بولی: ہاں اب ہم تنور کھولتے ہیں تو جلدی مت کر، پھر جب مرد نے تھوڑی دیر کے لیے خاموشی اختیار کی اور عورت نے وقت دیکھا کہ اب وہ اس سے دوبارہ کہے گا تو اس نے خود ہی اس سے کہا کہ اگر تو اپنے تنور کے پاس جا کر خود ہی نظر کرتا تو کیا اچھا تھا، پھر وہ کھڑی ہوئی اور اپنے تنور کی طرف دیکھا تو وہ بکریوں کی پسلیوں سے بھرا ہوا ہے اور اس نے اپنی دونوں چکیوں کو دیکھا کہ آٹا پیس رہی ہیں (اصل روایت کے الفاظ ”رحیہا“ ہے اس سے مراد چکی کے دو پاٹ ہیں) پھر وہ چکی کی طرف کھڑی ہوئی اور اس کو جھاڑا اور تنور میں سے بکری کی پسلیوں کو نکالا۔ سیدنا ابو ہریرہ رضی اللہ عنہ

^(۱) تفسیر الطبري (۲۳/۴۶۳)

^(۲) المعجم الكبير (۳/۲۹۲) اس کی سند میں ایک سے زیادہ وجہ ضعف ہیں۔ دیکھیں: (السلسلة الضعيفة: ۳۴۴۹)

کہتے ہیں: قسم ہے اس کی جس کے ہاتھ میں ابو القاسم کی جان ہے! یہ محمد ﷺ کا قول ہے کہ اگر وہ اس شے کو لے لیتی جو چکی کے پاٹوں میں ہے اور اس کو نہ جھاڑتی تو وہ قیامت تک پیسے جاتی۔^(۱) (أخرجہ الإمام أحمد وقال فی موضع آخر بسندہ عن محمد بن سیرین عن أبي هريرة رضی اللہ عنہ قال: دخل رجل على أهله فلما رأى ما بهم من الحاجة خرج إلى البرية فلما رأت امرأته قامت إلى الرحي فوضعتها و إلى التنور فسجرتها ثم قالت: اللهم ارزقنا فنظرت إلى الجفنة (اصل کے الفاظ ہیں: فنظرت فإذا الجفنة قد امتلأت) قد امتلأت قال: وذهبت إلى التنور فوجدته ممتلاً قال: فرجع الزوج فقال: أصبتم بعدي شيئاً، قالت امرأته، نعم من ربنا قام إلى الرحي فذكر ذلك للنبي ﷺ أما إنه لو لم ترفعها لم تزل تدور إلى يوم القيامة)^(۲)

فتح البیان کا بیان:

فتح البیان کا بیان یہ ہے کہ ﴿أَسْكِنُوهُنَّ مِنْ حَيْثُ سَكَنْتُمْ﴾ یہ ایک ابتدائی کلام ہے، سکنے کے بیان کو مضمّن ہے، وہ ”سکنی“ جو مطلقات وغیرہا علاحدہ ہونے والی عورتوں کے لیے واجب ہے۔ حرف ﴿مِنْ﴾ تبعیض کا ہے: ”أَيُّ: بَعْضِ مَكَانٍ سَكَنْتُمْ“ یعنی تم اپنے رہنے کے مکان میں سے کوئی جگہ ان کو رہنے کے لیے دو، تاکہ عدت پوری ہونے تک اس میں رہیں۔ امام زحشری رحمہ اللہ اسی کے قائل ہیں۔^(۳) امام کسائی اور رازی رحمہما اللہ کہتے ہیں: ﴿مِنْ﴾ زائد ہے۔ امام حونی اور ابو البقا رحمہما اللہ کہتے ہیں کہ ابتدائے غایت کا ہے۔^(۴) ﴿مِنْ وَجَدِكُمْ﴾ ”أَيُّ: مِنْ سَعَتِكُمْ وَطَاقَتِكُمْ“ یعنی تمہارے حسبِ مقدور۔ سیدنا عبداللہ بن عباس رضی اللہ عنہما کی روایت میں ”مِنْ سَعَتِكُمْ“ ہے (حسبِ روایت ابن جریر علی مافی فتح القدر وفتح البیان، مگر پہلے ”مِنْ سَعَتِكُمْ“ گزرا ہے، ظاہر یہی ہے گو معنی اس کے بھی بن سکتے ہیں)۔

”وجد“ کا لفظ بہ حرکاتِ ثلاثہ ہے اور قاریوں کے اتفاق سے مشہور بالضم ہے، اس کے معنی قدرت ہیں۔ امام فراء رحمہ اللہ نے کہا: اللہ پاک فرماتا ہے: یہ اس شخص پر ہے جو نہیں پاتا اور اگر وہ وسعت والا ہے تو رہائش اور خرچے میں اس پر وسعت کرے اور اگر فقیر ہو تو فقر کے مطابق خرچ کرے۔^(۵) اہل علم نے تین طلاق والی عورت کے بارے میں اختلاف کیا ہے کہ آیا اس کے لیے رہائش اور نفقہ ہے یا نہیں۔ امام مالک اور امام شافعی رحمہما اللہ اس طرف گئے ہیں کہ اس کے لیے رہائش ہے اور خرچ نہیں ہے۔ امام ابو حنیفہ رحمہ اللہ اور ان کے اصحاب اس طرف گئے ہیں کہ اس کے لیے رہائش اور نفقہ ہے اور امام احمد، اسحاق اور ابو ثور رحمہم اللہ اس طرف گئے ہیں کہ اس کے لیے نہ نفقہ ہے نہ رہائش۔ صاحبِ فتح البیان رحمہ اللہ فرماتے ہیں: کہ یہی درست ہے۔ امام شوکانی نے ”نیل الأوطار“ میں اسے اس انداز میں ثابت کیا ہے کہ اس کے علاوہ کچھ پڑھنے کی ضرورت نہیں رہتی اور ہم نے ”الروضة الندية شرح الدرر البهية“ میں اس کی خوب وضاحت کر دی ہے۔^(۶)

(۱) مسند أحمد (۲/۴۲۱) (۲) مسند أحمد (۲/۵۱۳) تفسیر ابن کثیر (۴/۴۹۰-۴۹۲)

(۳) الکشاف (۴/۵۶۱) (۴) تفسیر الطبري (۲۳/۳۵۶، ۲۴/۴۵۷) فتح القدير (۵/۳۲۶) فتح البیان (۱۴/۱۹۰)

(۵) فتح القدير (۵/۳۲۵) (۶) فتح البیان (۱۴/۱۹۰)

﴿وَلَا تَصَادُّوهُنَّ لِيُتَضَيَّقُوا عَلَيْهِنَّ﴾ اللہ پاک عورتوں کی ضرر رسانی سے منع فرماتا ہے کہ نفقہ اور رہائش میں ان پر تنگی مت کرو۔ امام مجاہد رحمہ اللہ نے کہا ہے کہ مسکن میں تنگی نہ کرو۔ اسی کے قائل سیدنا عبداللہ بن عباس رضی اللہ عنہما ہیں۔ امام مقاتل رحمہ اللہ نے کہا ہے کہ نفقہ میں۔ ابوالضحیٰ نے کہا: وہ یہ ہے کہ اسے طلاق دے، پھر جب اس کی عدت سے دودن باقی رہ جائیں تو اس سے رجوع کرے، پھر اسے طلاق دے۔

﴿وَإِنْ كُنَّ أُولِي حَمْلٍ فَأَنْفِقُوا عَلَيْهِنَّ حَتَّى يَضَعْنَ حَمْلَهُنَّ﴾ یعنی اگر وہ رجعی طلاق والی یا بائن طلاق والی عورتیں ہوں نہ حاملہ عورتیں جن کے خاوند مر گئے ہیں۔ حمل والی تو ان پر ایک غایت تک خرچ کرو، وہ یہ ہے کہ بچہ جن لیں۔ حاملہ مطلقہ کے لیے نفقہ و رہائش واجب ہونے میں علماء کے درمیان کچھ اختلاف نہیں ہے۔ اب رہی وہ حاملہ عورت جس کا خاوند مر گیا تو اس کو نفقہ دیا جائے جمیع مال سے یہاں تک کہ وہ بچہ جن دے۔ سیدنا علی، عبداللہ بن عمر، عبداللہ بن مسعود رضی اللہ عنہم، شریح، نخعی، شعبی، حماد، ابن ابی لیلی، سفیان اور ان کے اصحاب رحمہم اللہ اس کے قائل ہیں۔ سیدنا ابن عباس، ابن الزبیر، جابر بن عبداللہ رضی اللہ عنہ، امام مالک، امام شافعی، امام ابوحنیفہ اور ان کے اصحاب رحمہم اللہ فرماتے ہیں کہ اسے نفقہ نہ دیا جائے مگر اس کے حصے سے۔^① سنتِ مطہرہ سے وارد دلائل سے یہی موقف حق معلوم ہوتا ہے۔

سیدنا عبداللہ بن عباس رضی اللہ عنہما سے آیت کی تفسیر میں مروی ہے، چنانچہ یہ اس عورت میں ہے جس کو اس کا خاوند طلاق دیتا ہے اور وہ حاملہ ہے، چنانچہ اللہ تعالیٰ نے خاوند کو یہ حکم دیا ہے کہ اسے رہنے کے لیے گھر دے اور اس پر خرچ کرے، یہاں تک کہ بچہ جن دے اور اگر وہ دودھ پلائے، یہاں تک کہ دودھ چھڑائے اور اگر اس کی طلاق کو بائن کرے اور اس کو حمل نہ ہو تو اس کے لیے رہائش ہے جب تک کہ اس کی عدت پوری ہو جائے اور اس کے لیے نفقہ نہیں ہے۔^②

﴿فَإِنْ أَرْضَعْنَ لَكُمْ فَاتُّوهُنَّ أُجُورَهُنَّ﴾ یعنی اگر وہ تمہارے لیے تمہاری اولاد کو دودھ پلائیں اس کے بعد تو ان کو ان کے دودھ پلانے کی اجرت دو۔ مطلب یہ ہے کہ مطلقہ عورتیں جب خاوندوں کی اولاد کو دودھ پلائیں جو انہیں عورتوں سے ہیں وہ خاوند جنہوں نے ان کو طلاق دی ہے تو ان عورتوں کے لیے اس دودھ پلانے پر ان کی اجرت ہے۔ ﴿وَأْتِمِرُوا بَيْنَكُمْ بِمَعْرُوفٍ﴾ یہ خاوندوں اور بیویوں کو خطاب ہے، یعنی او خاوندو اور بیویو! تم آپس میں مشورہ کرو، اس بات کے ساتھ جو معروف ہے اور غیر منکر ہے اور چاہیے کہ ایک دوسرے سے معروف اور اچھی بات کو قبول کر لے۔ امام کسائی رحمہ اللہ نے کہا ہے کہ ”إِتْمِرُوا“ بہ معنی ”تشااوروا“ ہے اور اس کی سند میں یہ آیت پڑھی: ﴿إِنَّ الْمَلَآئِیَاتِیْمِرُونَ بِكَ﴾^③ [القصص: ۲۰] ”بے شک سردار تیرے قتل کا مشورہ کر رہے ہیں۔“

آیت کے اصل معنی یہ ہیں: چاہیے کہ بعض تمہارا بعض کو اس بات کا امر کرے جو لوگوں کے درمیان متعارف ہے، ان کے نزدیک منکر نہیں ہے، یعنی دستور کی بات جسے جانتے پہچانتے ہیں، کوئی نئی انوکھی بات نہیں ہے۔

امام مقاتل رحمہ اللہ کہتے ہیں: معنی یہ ہیں: چاہیے کہ باپ اور ماں باہم ایک مقرر اجرت پر راضی ہو جائیں۔^(۱) کسی نے کہا ہے کہ خاوند کی طرف سے معروف اور اچھی بات یہ ہے کہ اس کے لیے وافر اجرت مقرر کرے اور عورت کی طرف سے معروف اور اچھی بات یہ ہے کہ وہ ایسی اجرت طلب نہ کرے جس کا دینا خاوند کے لیے سخت اور مشکل ہو۔

﴿وَإِنْ تَعَاَسَرْتُمَ فَمَتْرُضِعْ لَهَا أُخْرَى﴾ یعنی او خاوند اور جو رو! اگر تم باہم بچے کے حق میں تنگی اور ضد کرو اور دودھ پلانے کی اجرت کے بارے میں اڑ جاؤ کہ خاوند تو اس سے انکار کرے کہ ماں کو اجرت دے اور ماں اس بات پر اڑے کہ وہ اسی اجرت پر دودھ پلائے گی جو وہ چاہتی ہے تو باپ کوئی اور عورت دودھ پلانے کے لیے اجرت پر رکھ لے کہ وہ اس کے بچے کو دودھ پلایا کرے گی۔ خاوند پر واجب نہیں کہ جو اجرت بیوی طلب کرتی ہے وہ مان لے اور اس کے لیے بھی یہ جائز نہیں کہ جو اجرت وہ خود دینا چاہتا ہے وہی دے کر جو رو سے زبردستی دودھ پلاوے۔ امام ضحاک رحمہ اللہ نے کہا ہے کہ اگر ماں دودھ پلانے سے انکار کرے تو اپنے بچے کے لیے کوئی اور عورت اجرت پر رکھ لے، پھر اگر بچہ اس عورت کا دودھ قبول نہ کرے (جیسے بعض بچے ہوتے ہیں کہ اپنی ماں کے سوا کسی اور کا دودھ نہیں پیتے) تو اس کی ماں اجرت پر دودھ پلانے کے لیے مجبور کی جائے گی۔^(۲) کسی نے کہا ہے کہ ﴿فَمَتْرُضِعْ﴾ خبر بہ معنی امر ہے، یعنی چاہیے کہ اسے کوئی اور عورت دودھ پلائے، ظاہر یہ ہے کہ یہ اپنے باب پر ہے، یعنی خبر ہی ہے امر کے معنی میں نہیں ہے، اس جملے میں ماں کو تنگی کرنے پر ناراضی ہے، اس لیے کہ جو شے اس کی طرف سے مبذول (خرچ کی گئی) ہے وہ دودھ ہے، حالاں کہ وہ غیر متمول (مالدار نہیں) ہے اور اس کے ساتھ بخل نہیں کیا جاتا ہے، خصوصاً اسی کے اپنے بچے پر بہ خلاف اس شے کے جو باپ کی طرف سے مبذول ہے، کیوں کہ وہ مال ہے جس کے ساتھ عادتاً بخل کیا جاتا ہے۔

﴿لِيُنْفِقَ ذُو سَعَةٍ مِّنْ سَعَتِهِ﴾ اس میں وسعت والوں کو امر ہے کہ ان کی عورتوں میں جو دودھ پلانے والیاں ہیں ان پر انہی وسعت کے مطابق وسعت کریں۔ ﴿وَمَنْ قُدَّرَ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ﴾ یعنی جس کا رزق بہ مقدار قوت ہے (یعنی بہت تھوڑا ہے) یا اس پر تنگی کی گئی ہے اور اس پر وسعت اور آسودگی نہیں ہے تو چاہیے کہ اس رزق میں سے خرچ کرے جو اللہ تعالیٰ نے اس کو عطا کیا ہے اس کے سوا اس پر اور کچھ نہیں ہے۔ خطیب میں ہے کہ قاضی اپنے اجتہاد سے خرچ کرنے والے اور جس پر خرچ کیا جائے ان کی حالت کے مطابق نفقہ مقرر کرے۔ اللہ تعالیٰ نے فرمایا ہے: ﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ [البقرة: ۲۳۳] ”اور جن کے بچے ہیں ان کے ذمے ان کا روٹی کپڑا ہے۔“

لیکن امام شافعی رحمہ اللہ کے نزدیک زوجہ کا نفقہ مقدر اور محدود ہے تو اب اس میں نہ حاکم کے لیے اجتہاد ہے نہ مفتی کے لیے نفقہ کا اندازہ، صرف خاوند کے حال، یعنی عمر و یسر کے مطابق ہے اور زوجہ کے حال کا کچھ اعتبار نہیں

ہے۔ چنانچہ خلیفہ کی بیٹی کے لیے بھی وہی واجب ہے جو ایک کسان کی بیٹی کے لیے ہے۔ لہذا آسودہ خاوند کو دو مد لازمی ہیں اور متوسط کو ڈیڑھ مد اور تنگ حال کو ایک مد اس آیت کے ظاہر کے سبب سے کہ ﴿لِيُنْفِقَ ذُو سَعَةٍ مِّنْ سَعَتِهِ﴾ چنانچہ انھوں نے تنگی اور آسودگی میں خاوند کا اعتبار کیا ہے اور اس لیے کہ بیوی کی حالت پر اعتبار کرنا جھگڑے کا باعث ہوتا ہے، کیوں کہ اس صورت میں زوج تو یہ دعویٰ کرے گا کہ وہ اپنی کفایت سے زیادہ طلب کرتی ہے اور زوجہ یہ دعویٰ کرے گی کہ وہ اپنی کفایت کے مطابق طلب کرتی ہے۔ چنانچہ جھگڑے کو ختم کرنے کے لیے نفقے کا اندازہ مقرر کیا گیا۔ انتہیٰ نفقہ زوجہ و نفقہ مطلقہ میں جب کہ وہ رجعیہ ہو مطلقاً یا بائن حاملہ ہو بہ خلاف مرضعہ کے، ان کے لیے مذکورہ اندازہ مسلم ہے۔ (قالہ سلیمان الجمل)

﴿لَا يُكَلِّفُ اللَّهُ نَفْسًا إِلَّا مَّا أَتَتْهَا﴾ یعنی اللہ تعالیٰ کسی نفس کو تکلیف نہیں دیتا، مگر اس رزق کی جو اس کو عطا کیا ہے، چنانچہ فقیر کو یہ تکلیف نہیں دیتا کہ جو اس کی طاقت میں نہیں وہ خرچ کرے، بلکہ اس کے لیے وہی لازمی ہے جس پر وہ قادر ہے اور اللہ تعالیٰ نے اس کو جو رزق دیا ہے، اس میں سے جہاں تک اس کی طاقت ہے۔

﴿سَيَجْعَلُ اللَّهُ بَعْدَ عُسْرٍ يُسْرًا﴾ یعنی عن قریب اللہ تعالیٰ تنگی و سختی کے بعد فراخی اور آسودگی کر دے گا۔ یہ وعدہ آسودگی کا تنگی والوں کو ہے، بیشک اللہ پاک نے اپنا وعدہ ان لوگوں کے حق میں سچا کر دیا جو اس آیت کے نزول کے وقت موجود تھے۔ چنانچہ ان پر جزیرہ عرب کو فتح کر دیا، پھر فارس و روم بھی فتح کر دیے، یہاں تک کہ وہ تمام لوگوں سے زیادہ غنی ہو گئے اور آیت کا صدق ہمیشہ کے لیے ہے، مگر اتنی بات ہے کہ صحابہ میں اس کا صدق پوری طرح ظاہر ہوا، اس لیے کہ ان کا ایمان دوسروں کے مقابلے میں زیادہ قوی تھا۔ بالجملہ اللہ پاک وہ احکام ذکر کر چکا جو پہلے گزر چکے ہیں تو ان کی مخالفت کرنے سے ڈرایا اور اس قوم کی سرکشی کا بیان کیا جنھوں نے اس کے احکام کی مخالفت کی، پھر ان پر اس کا عذاب نازل ہوا۔ چنانچہ فرمایا: ^①

وَكَأَيِّنْ مِّنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ فَحَاسِبْنَهَا حَسَابًا
شَدِيدًا ۖ وَعَدَّ بِنَهَا عَذَابًا نَّكَرًا ۖ فَذَاقَتْ وَبَالَ أَمْرِهَا وَكَانَ عَاقِبَةُ
أَمْرِهَا خُسْرًا ۖ أَعِدَّ اللَّهُ لَهُمْ عَذَابًا شَدِيدًا ۖ فَاتَّقُوا اللَّهَ يَا أُولِي
الْأَلْبَابِ الَّذِينَ آمَنُوا ۖ قَدْ أَنزَلَ اللَّهُ إِلَيْكُمْ ذِكْرًا ۖ رَّسُولًا يَتْلُوا
عَلَيْكُمْ آيَاتِ اللَّهِ مُبَيِّنَاتٍ لِّیُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ
الظُّلُمَاتِ إِلَى النُّورِ ۚ وَمَنْ يُؤْمَرْ بِاللَّهِ وَعَمَلٍ صَالِحًا يَدْخُلْهُ

جَنَّتِ تَجْرِي مِنْ تَحْتِهَا الْاَنْهَارُ خَالِدِينَ فِيهَا اَبَدًا قَدْ اَحْسَنَ اللّٰهُ
 لَهُ رِزْقًا ۝ اللّٰهُ الَّذِي خَلَقَ سَبْعَ سَمٰوٰتٍ وَمِنْ الْاَرْضِ مِثْلَهُنَّ
 يَتَنَزَّلُ الْاَمْرُ بَيْنَهُنَّ لِتَعْلَمُوْا اَنَّ اللّٰهَ عَلٰى كُلِّ شَيْءٍ قَدِيْرٌ ۝
 وَاَنَّ اللّٰهَ قَدْ اَحَاطَ بِكُلِّ شَيْءٍ عِلْمًا ۝

اور کتنی ہی بستیاں ہیں جنہوں نے اپنے رب اور اس کے رسولوں کے حکم سے سرکشی کی تو ہم نے ان کا شدید محاسبہ کیا، اور ہم نے انہیں ہولناک عذاب دیا ⑧ بالآخر (ان بستیوں نے) اپنے کرتوتوں کا وبال چکھا اور اُن کے کرتوتوں کا انجام خسارہ ہی تھا ⑨ اللہ نے ان کے لیے شدید عذاب تیار کیا ہے، لہذا تم اللہ سے ڈرو اے عقل والو جو ایمان لائے ہو! تحقیق اللہ نے تمہاری طرف ذکر (قرآن) نازل کیا ہے ⑩ (اور) ایک رسول جو تم پر اللہ کی واضح آیات تلاوت کرتا ہے، تاکہ وہ ان لوگوں کو جو ایمان لائے اور نیک عمل کیے اندھیروں سے روشنی کی طرف نکال لائے، اور جو شخص اللہ پر ایمان لائے اور نیک عمل کرے، وہ اسے ان جنتوں میں داخل کرے گا جن کے نیچے نہریں جاری ہیں، وہ ان میں ہمیشہ رہیں گے ابد تک۔ اللہ نے اسے خوب رزق دیا ہے ⑪ اللہ وہ ذات ہے جس نے سات آسمان پیدا کیے اور زمینیں بھی ان (آسمانوں) کی مثل، ان کے درمیان اس کا حکم نازل ہوتا ہے، تاکہ تم جان لو کہ بلاشبہ اللہ ہر چیز پر خوب قادر ہے اور بلاشبہ اللہ نے (اپنے) علم سے ہر شے کا احاطہ کر رکھا ہے ⑫

اللہ تعالیٰ کے حکم سے سرتابی کی سزا کا بیان:

تفسیر ابن کثیر میں ہے کہ اللہ تعالیٰ اس کو وعید سناتا ہے جس نے اس کے امر کی مخالفت کی اور اس کے رسولوں کو جھٹلایا اور جو راہ اس نے ڈالی اس کو چھوڑ کر اور راہ پر چلا اور اس عذاب کی خبر دیتا ہے جو اس کی وجہ سے اگلی امتوں پر نازل ہوا۔ چنانچہ فرمایا: ﴿وَكَايْنٍ مِّنْ قَرْيَةٍ عَتَتْ عَنْ أَمْرِ رَبِّهَا وَرُسُلِهِ... الْآيَةُ﴾ یعنی کتنی بستیاں ہیں کہ انہوں نے اللہ تعالیٰ کے حکم کی اتباع سے سرکشی و طغیان اور تکبر کیا اور اس کے رسولوں کی اتباع کرنے سے سرکشی اور تکبر کیا، پھر ہم نے ان کو ایسے سخت عذاب میں پکڑا اور ایسی آفت ڈالی جو کبھی دیکھی نہ سنی۔ پھر انہوں نے اپنی مخالفت کے بعد اپنے کام کا وبال چکھا اور پشیمان ہوئے مگر ان کی پشیمانی نے ان کو کچھ نفع نہیں دیا اور ان کے کام کا انجام سراسر نقصان اور زیان ہوا۔ اللہ نے دارِ آخرت میں ان کے لیے سخت عذاب تیار کر رکھا ہے، اس عذاب کے ساتھ جو جلدی سے ان کو دنیا میں دیا گیا۔

پھر ان لوگوں کی خبر بیان کرنے کے بعد فرمایا: اے مستقیم فہم والو! اللہ سے ڈرو، یعنی اے وہ لوگو جنہوں نے اللہ کی تصدیق کی اور اس کے رسولوں کو مانا! تم ان جیسے مت ہونا کہ تم کو بھی وہی پہنچے جو ان پہنچا۔ اللہ تعالیٰ نے تمہاری طرف ذکر، یعنی قرآن نازل کیا، جیسا کہ اللہ تعالیٰ کا فرمان ہے: ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ [الحجر: ۹] ”ہم نے ہی اس قرآن کو نازل کیا ہے اور ہم ہی اس کے محافظ ہیں۔“ بعض نے کہا ہے کہ ﴿رَسُولًا﴾ اس لیے منصوب ہے کہ ﴿ذِكْرًا﴾ سے بدل اشتمال و ملا بست ہے، اس لیے کہ رسول ہی نے تو ذکر پہنچایا ہے۔

رسول اللہ ﷺ کی صفات کا ذکر:

امام ابن جریر رحمہ اللہ کہتے ہیں کہ صحیح یہ ہے کہ ﴿رَسُولًا﴾ ترجمہ ہے ﴿ذِكْرًا﴾ کا،^① یعنی اس کی تفسیر ہے اور اسی لیے اللہ تعالیٰ نے فرمایا: ﴿يَتْلُوا عَلَيْكُمْ آيَاتِ اللَّهِ مُبَيِّنَاتٍ﴾ یعنی ایسا رسول جو تم پر اللہ تعالیٰ کی آیتیں پڑھتا ہے۔ درآں حالیکہ وہ بین اور واضح اور جلی ہیں، تاکہ ان لوگوں کو جو ایمان لائے اور بھلائیاں کیں ان کو نور کی طرف نکالے، جیسا کہ اللہ تعالیٰ کا فرمان ہے: ﴿كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ﴾ [ابراہیم: ۱] ”یہ عالی شان کتاب ہم نے آپ کی طرف اتاری ہے کہ آپ لوگوں کو اندھیروں سے اجالے کی طرف لائیں۔“ اور جیسا کہ اللہ تعالیٰ کا یہ فرمان ہے: ﴿اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ﴾ [البقرة: ۲۵۷] ”ایمان والوں کا کارساز اللہ تعالیٰ خود ہے وہ انھیں اندھیروں سے روشنی کی طرف نکال لے جاتا ہے۔“ یعنی کفر اور جہالت کے اندھیروں سے ایمان اور علم کے نور کی طرف۔

اللہ تعالیٰ نے جو وحی نازل فرمائی ہے، اس کا نام نور رکھا ہے اس لیے کہ اس سے ہدایت حاصل ہوتی ہے جس طرح کہ وحی کا نام روح رکھا ہے، اس لیے کہ اس سے دلوں کی حیات حاصل ہوتی ہے۔ چنانچہ فرمایا: ﴿وَكَذَلِكَ أَوْحَيْنَا إِلَيْكَ رُوحًا مِّنْ أَمْرِنَا مَا كُنْتَ تَدْرِي مَا الْكِتَابُ وَلَا الْإِيمَانُ وَلَكِنْ جَعَلْنَاهُ نُورًا تَهْدِي بِهِ مَن نَّشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُّسْتَقِيمٍ﴾ [الشوریٰ: ۵۲] ”اور اسی طرح ہم نے اسے نور بنایا، اس کے ذریعے سے اپنے بندوں میں سے جسے چاہتے ہیں ہدایت دیتے ہیں، بیشک آپ راہِ راست کی راہنمائی کر رہے ہیں۔“ قولہ تعالیٰ: ﴿وَمَنْ يُؤْمِنْ بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا أَبَدًا قَدْ أَحْسَنَ اللَّهُ لَهُ رِزْقًا﴾ اس جیسی آیت کی تفسیر کئی بار اس طور سے گزر چکی ہے کہ یہاں اس کے دہرانے کی ضرورت نہیں ہے۔ ولله الحمد والمنة.

اللہ تعالیٰ کی قدرتِ تامہ و سلطانِ عظیم کا بیان:

اللہ پاک اپنی قدرتِ تامہ اور سلطانِ عظیم کی خبر دیتا ہے، تاکہ اس کی وجہ سے اس دینِ قدیم کی تعظیم کی جائے

جو اس نے مشروع فرمایا ہے۔ چنانچہ فرمایا: ﴿اللَّهُ الَّذِي خَلَقَ سَبْعَ سَمَوَاتٍ﴾ یعنی اللہ تعالیٰ وہ ہے جس نے سات آسمان بنائے، جیسا کہ اللہ تعالیٰ کا قول ہے جس کو نوح علیہ السلام کی زبان سے اپنی قوم کو خبر دینے کی صورت میں ادا فرمایا: ﴿الَمْ تَرَوْا كَيْفَ خَلَقَ اللَّهُ سَبْعَ سَمَوَاتٍ طِبَاقًا﴾ [نوح: ۱۵] ”کیا تم نہیں دیکھتے کہ اللہ تعالیٰ نے اوپر تلے کس طرح سات آسمان پیدا کر دیے ہیں۔“ نیز فرمایا: ﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ﴾ [نبی اسرائیل: ۴۴] ”ساتوں آسمان اور زمین اور جو بھی ان میں ہے اسی کی تسبیح کر رہے ہیں۔“

قولہ تعالیٰ: ﴿وَمِنَ الْأَرْضِ مِثْلَهُنَّ﴾ یعنی زمینیں بھی سات بنائیں جیسا کہ صحیحین میں ثابت ہوا ہے کہ جو کوئی زمین کے بالشت بھر ظلم کرے تو سات زمین سے اس کے طوق بنا کر اس کے گلے میں ڈالیں گے^(۱) (حدیث شریف کے الفاظ یہ ہیں: «من ظلم قید شبر من الأرض طوقه من سبع أرضين») یہ اس بات کی تصریح ہے کہ زمینیں سات ہیں اور ہیئت میں مماثلت کی تاویل کرنا ظاہر کے خلاف ہے، اسی طرح سات اقلیموں کی تاویل ورنہ جس شخص نے اس اقلیم سے بالشت بھر زمین لے لی ہے تو دوسری اقلیم سے اس کے طوق نہ ڈالا جانا بخلاف طبقات زمین کے کہ یہ ملک میں اس بالشت بھر زمین کے تابع ہیں۔ طوق ڈالنے کے یہ معنی ہیں کہ اللہ تعالیٰ اس کو لے کر زمین میں دھنسا دے گا تو اس میں سے جو قطعہ مغضوب ہے، وہ اس کی گردن میں طوق کی طرح ہو جائے گا یا اس کے اٹھانے کی تکلیف دی جائے گی۔ ”طوقہ“ طوقِ تکلیف سے ماخوذ ہے طوقِ تقلید سے نہیں ہے۔^(۲) کذا فی المجمع صحیح بخاری میں ہے: «خُسِفَ بِهِ إِلَى سَبْعِ أَرْضِينَ»^(۳) یعنی وہ ساتوں زمینوں تک دھنسا دیا جائے گا۔ (وقد ذكرت طرقه وألفاظه وعزوه في أول البداية والنهاية عند ذكر خلق الأرض.^(۴) ولله الحمد والمنة) جس کسی نے اس کو سات اقلیموں پر محمول کیا تو اس نے ابعادِ نجہ اور اغراق فی النزاع کیا اور بغیر کسی سند کے قرآن شریف اور حدیث پاک کی مخالفت کی۔ سورۃ الحديد میں زیر تفسیر آیت ﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ﴾ [الحديد: ۳] سات زمینوں کا ذکر گزر چکا ہے ان کے درمیان کا فاصلہ اور ہر زمین کی موٹائی پانچ سو برس کی راہ ہے۔

سیدنا عبداللہ بن مسعود رضی اللہ عنہ وغیرہ نے اسی طرح کہا ہے^(۵) اور اسی طرح دوسری حدیث شریف میں ہے کہ نہیں ہیں ساتوں آسمان اور جو کچھ ان میں ہے اور جو کچھ ان کے درمیان میں ہے اور ساتوں زمینیں اور جو کچھ ان میں ہے اور جو کچھ ان کے درمیان میں ہے، کرسی کے اندر مگر ایک حلقے کی طرح ہے جو ارضِ فلاة (بغیر پانی اور گھاس کا جنگل) میں ڈالا گیا ہو۔^(۶) عن مجاہد عن ابن عباس رضی اللہ عنہما اس کی تفسیر میں مروی ہے، اگر میں تم سے اس کی تفسیر بیان کرتا تو

① صحیح البخاری (۲۳۲۱) صحیح مسلم (۱۶۱۲) ② مجمع بحار الأنوار (۲۳/۳) ③ صحیح البخاری (۲۳۲۲)

④ البداية والنهاية (۱۸/۱) ⑤ تفسیر الطبري (۴۷۰، ۴۶۹/۲۳) ⑥ صحیح ابن حبان (۷۶/۲) تفسیر ابن کثیر (۴۹۳/۴)

البتہ تم کافر ہو جاتے اور تمہارا کفر اس کو جھٹلانا ہے۔ (آخر جہ ابن جریر)

امام سعید بن جبیر رضی اللہ عنہ سے مروی ہے کہ ایک شخص نے اس آیت کے متعلق سیدنا عبداللہ بن عباس رضی اللہ عنہما سے پوچھا، فرمایا کہ تجھے کون سی چیز اس بات سے بے خوف کرتی ہے کہ میں تجھے اس کے بارے میں بتاؤں تو تو کافر ہو جائے۔ (آخر جہ ابن جریر) عن ابی الضحیٰ عن ابن عباس رضی اللہ عنہما اس کی تفسیر میں مروی ہے، فرمایا: ہرزین میں مثل ابراہیم کے ہے اور مثل اس خلق کے جو زمین پر ہے۔ (آخر جہ ابن مثنیٰ) یعنی ابن جریر رضی اللہ عنہ کے استاد نے اپنی مروی حدیث میں کہا کہ ہر آسمان میں ابراہیم ہے۔^(۱) بیہقی نے ”کتاب الأسماء والصفات“ میں اس اثر کو سیدنا عبداللہ بن عباس رضی اللہ عنہما سے اس سے زیادہ مبسوط روایت کیا ہے، پس بہ سند خود عن ابی الضحیٰ عن ابن عباس رضی اللہ عنہما کہا ہے کہ ہرزین میں ایک نبی ہے تمہارے نبی کی طرح اور ایک آدم ہے آدم علیہ السلام کی طرح اور ایک نوح ہے نوح علیہ السلام کی طرح اور ایک ابراہیم ہے ابراہیم علیہ السلام کی طرح اور ایک عیسیٰ ہے عیسیٰ علیہ السلام کی طرح۔ (ثم رواه البيهقي من حديث شعبة عن عمرو بن مرة عن أبي الضحى عن ابن عباس رضی اللہ عنہما في قول الله عز وجل: ﴿اللَّهُ الَّذِي خَلَقَ...﴾ الآية. قال في كل أرض نحو إبراهيم عليه السلام ثم قال البيهقي إسناده هذا عن ابن عباس رضی اللہ عنہما صحيح وهو شاذ بمرة لا أعلم لأبي الضحى عليه متابعا. والله أعلم^(۲))

عثمان بن ابی دھرش سے مروی ہے، کہا: مجھے یہ بات پہنچی ہے کہ رسول اللہ صلی اللہ علیہ وسلم اپنے اصحاب کے پاس پہنچے اور وہ خاموش تھے، باتیں نہیں کرتے تھے تو آپ صلی اللہ علیہ وسلم نے فرمایا: تم کو کیا ہے کہ باتیں نہیں کرتے ہو؟ عرض کی کہ ہم اللہ عزوجل کی خلق میں غور کر رہے ہیں۔ فرمایا: ”فَلِذَلِكَ فَافْعَلُوا“، یعنی اب تم ایسا ہی کرو، اس کی خلق میں فکر کیا کرو اور اس میں مت فکر کیا کرو، بے شک اس مغرب میں ایک سفید زمین ہے، اس کا نور اس کی سفیدی ہے، یا فرمایا: اس کی سفیدی اس کا نور ہے، سورج کا چلنا چالیس دن ہے، اس کی اللہ تعالیٰ کی مخلوق میں سے ایک مخلوق ہے۔ انھوں نے کبھی پلک جھپکنے کے برابر بھی اللہ تعالیٰ کی نافرمانی نہیں کی۔ صحابہ کرام رضی اللہ عنہم نے عرض کی: پھر شیطان ان سے کہاں ہے؟ فرمایا: وہ نہیں جانتے کہ شیطان بھی کوئی مخلوق ہے یا نہیں۔ عرض کی: کیا وہ آدم علیہ السلام کی اولاد میں سے ہیں؟ فرمایا: وہ نہیں جانتے کہ آدم پیدا ہوئے یا نہیں۔ (آخر جہ الإمام أبو بكر عبد الله بن محمد بن أبي الدنيا القرشي في كتابه التفكير والاعتبار وهذا حديث مرسل وهو منكر جدا و عثمان بن أبي دهرش ذكره ابن أبي حاتم في كتابه فقال: روى عن رجل من آل الحكم بن أبي العاص وعنه سفيان بن عيينة ويحيى بن سليم الطائفي و ابن المبارك سمعت أبي يقول ذلك) آخر تفسیر سورة الطلاق. والله الحمد والمنة.^(۳)

فتح البیان کا بیان:

﴿وَكَايْنٍ﴾ بہ معنی ”کَم“ ہے۔ ﴿قَرِيَّةٍ﴾ سے مراد اہل قریہ ہیں۔ ﴿عَتَتْ﴾ سے مراد ”عَصَتْ“

(۱) تفسیر الطبري (۲۳/۴۶۹، ۴۷۰) (۲) الأسماء والصفات للبيهقي (۲/۲۶۷، ۲۶۸)

(۳) تفسیر ابن کثیر (۴/۴۹۲-۴۹۴) یہ روایت مرسل ہے۔

ہے، یا ”أَعْرَضَتْ“ یا ”خَرَجَتْ“ کے معنی میں شامل ہے، یعنی کتنی بستیوں والے ہیں کہ نافرمانی کی اپنے رب کے حکم کی اور اس کے رسولوں کے حکم کی، یا اُن کے حکم سے منہ موڑا اور خروج کیا۔ ”كَأَيِّنْ“ کی بحث آل عمران وغیرہ میں گزر چکی ہے۔ ﴿فَحَاسَبُنْهَا حِسَابًا شَدِيدًا﴾ یعنی جب انھوں نے حکم کی نافرمانی کی تو ہم نے مناقشہ و استقصا کر کے ان پر حساب میں سختی کی ان کے کاموں کے سبب سے جو انھوں نے کیے۔ امام مقاتل رحمہ اللہ نے کہا کہ اللہ تعالیٰ نے دنیا میں ان کے اعمال کے سبب سے حساب میں ان کو پکڑا، پھر ان کو عذاب کے ساتھ جزادی۔^(۱) یہ اس آیت کے معنی ہیں۔ ﴿وَعَذَّبْنَاهَا عَذَابًا نُّكَرًا﴾ یعنی ہم نے ان کو آخرت میں عذابِ عظیم و منکر کیا۔ کسی نے کہا ہے کہ اس کلام میں تقدیم و تاخیر ہے، یعنی ہم نے ان کو دنیا میں عذابِ منکر کیا گر سنگی و قحط و سیف و حسف و مسخ کے ساتھ اور آخرت میں ان کا سخت حساب کے ساتھ محاسبہ کیا۔ سیدنا عبداللہ بن عباس رضی اللہ عنہما سے ﴿فَحَاسَبُنْهَا حِسَابًا شَدِيدًا وَوَعَذَّبْنَاهَا عَذَابًا نُّكَرًا﴾ کی تفسیر میں مروی ہے کہ وہ رحم نہیں کیے گئے۔ اور ”نکر“ سے مراد عظیم منکر ہے۔^(۲) ”نکر“ بہ سکون و ضم کاف دونوں سبعیہ ہیں۔

﴿فَذَاقَتْ وَبَالَ أَمْرِهَا﴾ یعنی جب ہم نے ان کو عذاب کیا تو پھر یہ ہوا کہ انھوں نے اپنے کفر کا انجام چکھا۔ ﴿وَكَانَ عَاقِبَةُ أَمْرِهَا خُسْرًا﴾ یعنی اور ان کے کام کا انجام دنیا میں ہلاکت اور آخرت میں عذاب ہوا۔ یہ مضمون ماضی کے صیغے میں اس لیے ادا کیا گیا کہ اللہ کے وعدہ و وعید میں سے جس کا انتظار کیا گیا ہے، وہ حقیقت میں ملا ہوا ہے اور جو شے ہونے والی ہے تو گویا وہ ہو ہی چکی ہے۔

﴿أَعَدَّ اللَّهُ لَهُمْ عَذَابًا شَدِيدًا﴾ یعنی اللہ تعالیٰ نے ان کے لیے آخرت میں دردناک، یعنی آگ کا عذاب تیار کر رکھا ہے۔ اس آیت کی تکرار تاکید کے لیے ہے، تائیس بھی ہو سکتی ہے، اس لیے کہ پہلی آیت سے صرف ان کا خسارے اور نقصان کا انجام معلوم ہوا کہ دنیا میں تو ہلاک ہوئے اور آخرت میں عذاب کیے گئے۔ اور اس آیت سے ان کے عذاب کا اہتمام اور اس کی شدت اور دوام معلوم ہوا، کیونکہ اکثر جگہ جہاں عذابِ شدید کے اعداد کا ذکر ہے وہاں عذاب کی ہمیشگی مراد ہوتی ہے۔ ﴿فَاتَّقُوا اللَّهَ يَا أُولِيَ الْأَلْبَابِ﴾ یعنی جب ان لوگوں کا وہ انجام ہوا جس کا ابھی ذکر ہوا تو اے عقلِ راجحہ والو تم اللہ تعالیٰ سے ڈرتے رہو کہ تم سے کہیں ویسا کام نہ ہو جائے کہ تمھاری گت بھی ان جیسی ہو۔ اس سے نکلتا ہے کہ جس کی عقل راجح و گراں ہوتی ہے وہی اللہ تعالیٰ سے ڈرتا ہے۔

قولہ تعالیٰ: ﴿الَّذِينَ آمَنُوا﴾ محلِ نصب میں ہے بہ تقدیر ”أَعْنِي“، منادئ کا بیان ہے۔ یا اس کا عطف بیان ہے، یا نعت ہے، اس سے یہ نکلا کہ جو ایمان لایا وہی عقلِ راجح والا ہے اور جو مومن نہ ہوا اس کی عقل راجح نہیں، گو دنیا کے صنائع، بدائع، علوم و فنون میں اعلیٰ سے اعلیٰ درجے کو کیوں نہ پہنچا ہو۔ ﴿قَدْ أَنْزَلَ اللَّهُ إِلَيْكُمْ ذِكْرًا﴾

﴿رَسُولًا﴾ ذکر سے مراد قرآن شریف ہے۔ ﴿رَسُولًا﴾ کا نصب فعل محذوف سے ہے: ”أَيُّ: أَرْسَلَ رَسُولًا“ (سمیعین رحمہ اللہ وغیرہ نے اس کے نصب میں نو ذہبیں ذکر کی ہیں)۔ اس رسول میں اختلاف ہے کہ اس سے مراد نبی مکرم ﷺ ہیں، یا خود قرآن شریف ہے، یا جبریل علیہ السلام ہیں، پس اکثر مفسرین جن میں سے سیدنا عبداللہ بن عباس رضی اللہ عنہما ہیں، اس طرف گئے ہیں کہ یہاں رسول سے مراد محمد رسول اللہ ﷺ ہیں۔^(۱) امام کلبی رحمہ اللہ نے کہا ہے کہ جبریل علیہ السلام ہیں۔^(۲) امام زحشری رحمہ اللہ بھی اسی کے قائل ہیں^(۳) یعنی اے عقل والو جو ایمان لائے ہو! تو اللہ سے ڈرتے رہو، اس نے تمہارے لیے تقویٰ کا سامان جمع کر دیا ہے وہ یہ ہے کہ مقرر اللہ نے تمہاری طرف ذکر، یعنی قرآن نازل کیا جس میں سمجھنے کی باتیں ہیں اور ایک عظیم الشان رسول بھیجا جس کے بعد نہ کوئی رسول ہے نہ کتاب ہے۔ پھر اس رسول کی صفت بیان کی۔ ﴿يَتْلُوا عَلَيْكُمْ آيَاتِ اللَّهِ مُبَيِّنَاتٍ﴾ یعنی وہ ایسا رسول ہے کہ تم پر اللہ تعالیٰ کی آیات مبینات پڑھتا ہے۔ جمہور نے بہ صیغہ اسم مفعول پڑھا ہے، یعنی در آنحالیکہ اللہ تعالیٰ نے ان کو بیان کیا ہے اور ان کو واضح اور ظاہر فرمایا ہے۔ کسی نے (یعنی ابن عامر، حفص، حمزہ اور کسائی رحمہم نے) بہ صیغہ اسم فاعل پڑھا ہے، یعنی وہ آیتیں لوگوں کے لیے وہ احکام بیان کرتی ہیں جن کی ان کو ضرورت ہوتی ہے، یا یہ معنی ہیں کہ وہ اور اپنے معانی پر دلالت کرن میں خود واضح اور ظاہر ہیں۔ امام ابو حاتم اور ابو عبیدہ رحمہم نے پہلے قول کو ترجیح دی ہے اس آیت کے سبب سے: ﴿قَدْ بَيَّنَّا لَكُمُ الْآيَاتِ إِنْ كُنْتُمْ تَعْقِلُونَ﴾^(۴) [آل عمران: ۱۷۸]

قوله تعالى: ﴿لِيُخْرِجَ الَّذِينَ آمَنُوا وَعَمِلُوا الصَّالِحَاتِ مِنَ الظُّلُمَاتِ إِلَى النُّورِ﴾ حرف لام ﴿أَنْزَلَ﴾ سے متعلق ہے، یعنی تاکہ اللہ ان کو جو ایمان لائے اور نیک عمل کیے ذکر و رسول کے آنے کے بعد، گمراہی کے اندھیروں سے ہدایت کے نور کی طرف یا جہالت سے علم کی طرف یا کفر سے ایمان کی طرف۔ یا یہ ﴿يَتْلُوا﴾ سے متعلق ہے، یعنی تاکہ رسول ﷺ جو آیتیں پڑھتا ہے ان کو تاریکیوں سے روشنی کی طرف نکالے۔ ﴿وَمَنْ يُؤْمِنْ بِاللَّهِ وَيَعْمَلْ صَالِحًا يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ﴾ یعنی جو کوئی یہ باتیں اکٹھی کرے کہ اللہ تعالیٰ کی تصدیق کرے اور اس شے پر عمل کرے جو اللہ تعالیٰ نے اس پر فرض کی ہے اور اس شے سے بچے جس سے اس کو منع کیا ہے تو وہ اس کو ایسے باغوں میں داخل کرے جن کے نیچے ندیاں بہتی ہیں۔ جمہور نے ﴿يُدْخِلْهُ﴾ بہ یائے تحتیہ پڑھا ہے اور کسی نے (یعنی امام نافع اور ابن عامر رحمہم نے) نون کے ساتھ پڑھا ہے اور یہ قراءت سبعیہ ہے۔^(۵) اس کی بنا پر کلام میں صیغہ غائب سے صیغہ متکلم کی طرف التفات ہوگا۔

﴿خُلِدِينَ فِيهَا أَبَدًا﴾ میں ﴿مَنْ﴾ کے معنی کے اعتبار سے جمع کا صیغہ فرمایا اور ﴿يُدْخِلْهُ﴾ میں لفظ

(۱) الدر المنثور (۲۰۹/۸) (۲) تفسیر القرطبی (۱۷۵/۱۸) (۳) الکشاف (۵۶۴/۴)

(۴) تفسیر القرطبی (۱۷۵/۱۸) (۵) تفسیر القرطبی (۱۷۵/۱۸)

﴿مَنْ﴾ کے اعتبار سے واحد کی ضمیر پھیری ہے۔ یعنی ان کو باغوں میں داخل کرے گا جن میں ان کا ہمیشہ کے لیے رہنا مقدر کیا گیا ہے۔ ﴿قَدْ أَحْسَنَ اللَّهُ لَهُ رِزْقًا﴾ (یہ جملہ بنا بر حالِ نعلِ نصب میں ہے ﴿خُلْدَيْنِ﴾ کے ضمیر سے داخل کی بنیاد پر یا ﴿يُذْخِلُهُ﴾ کے مفعول سے بنا بر ترادف۔^(۱) کذا فی فتح القدیر۔ اس جملے میں پھر لفظ ﴿مَنْ﴾ کی رعایت فرمائی۔ چنانچہ اس عبارت میں پہلے لفظ ﴿مَنْ﴾ کی رعایت کی اس کے بعد ﴿مَنْ﴾ کے معنی کی اور پھر اس کے لفظ کی رعایت فرمائی۔

مطلب یہ ہے کہ یقیناً اللہ تعالیٰ نے اس کے لیے جنت میں اس کے رزق کی وسعت فرمائی جس کی نعمتیں کبھی منقطع نہ ہوں گی۔ کسی نے کہا: احسانِ رزق کا مطلب یہ ہے کہ دنیا میں تو ان کو اطاعت کی روزی دی جائے گی، یعنی اطاعت کی توفیق عنایت ہوگی اور آخرت میں ان کو ثواب عطا کیا جائے گا۔ امام قشیری رحمہ اللہ فرماتے ہیں: حسن وہ ہے جو کفایت کی حد پر ہو اور اس میں کچھ نقصان نہ ہو کہ اس کی وجہ سے اپنے امور سے معطل ہو جائے اور نہ زیادہ کہ اس رزق کا تمتع لینے میں اس کو مشغول کر دے جو اس کو دیا گیا ہے اس کی حرص کی وجہ سے۔ اسی طرح دلوں کے رزق ہیں، اس کا احسن یہ ہے کہ اس کا حال ایسا ہو جس کے ساتھ وہ مستقل ہو بغیر نقصان اور بغیر زیادتی کے کہ وہ اس حال پر مستقل نہ رہ سکے۔ (ذکرہ الخطیب)

﴿اللَّهُ الَّذِي خَلَقَ سَبْعَ سَمَاوَاتٍ﴾ یعنی اللہ تعالیٰ پر ایمان لانے والے اور عمل صالح کرنے والے کو جناتِ نعیم میں ہمیشہ ہمیشہ کے لیے داخل کرنا اور دنیا اور آخرت میں رزقِ حسن عطا فرمانا اللہ تعالیٰ کے نزدیک کوئی بڑی بات نہیں ہے، اس کی رحمت اور قدرت نہایت وسیع ہے۔ دیکھو اللہ تعالیٰ وہ ہے جس نے سات آسمان بنائے، یعنی اسی اکیلے نے بغیر کسی وزیر، مشیر اور مددگار کے محض اپنی قدرتِ تامہ سے اور اس اندازے کے مطابق جس کی تدبیر وہ اپنے علم سے خود کر چکا تھا، ایسی عجیب و غریب اور انوکھی طرز پر سات آسمان ایک دوسرے کے اوپر ایجاد کر دیے۔ علامہ نسفی فرماتے ہیں کہ مفسرین نے اس بات پر اجماع کیا ہے کہ آسمان سات ہیں۔^(۲) حدیثِ اسراء وغیرہ کے سبب سے اس میں کوئی اختلاف نہیں ہے۔

﴿وَمِنَ الْأَرْضِ مِثْلَهُنَّ﴾ یعنی اور زمین سے ان کی مثل یعنی سات عدد۔ جمہور نے ﴿مِثْلَهُنَّ﴾ کو بہ نصب پڑھا ہے اس بنا پر کہ یہ ﴿سَبْعَ سَمَاوَاتٍ﴾ پر معطوف ہے۔^(۳) (قالہ الزمخشري) یا واؤ کے بعد بر تقدیر فعل "أَيُّ: وَخَلَقَ مِنَ الْأَرْضِ مِثْلَهُنَّ" کسی نے (یعنی عاصم نے) فی روایۃ عنہ بہ رفع پڑھا ہے، اس بنا پر کہ مبتداء ہے اور اس کے قبل جو جار و مجرور ہے وہ خبر ہے۔^(۴) کہا گیا ہے کہ قرآن شریف میں سوائے اس آیت کے کوئی آیت نہیں جو اس پر دال ہو کہ زمینیں سات ہیں۔ لوگوں نے مثلیت میں اور طبقاتِ زمین کی کیفیت میں دو قول پر اختلاف کیا ہے۔

[۱] فتح القدیر (۳۲۸/۵)

[۲] تفسیر النسفی (۲۵۸/۴)

[۳] الکشاف (۵۶۴/۴)

[۴] فتح القدیر (۳۲۹/۵)

جمہور کا قول یہ ہے کہ طبق در طبق سات زمینیں ہیں، ایک اوپر ایک کے۔ ایک زمین اور دوسری زمین کے درمیان اتنا فاصلہ ہے جتنا آسمان و زمین کے درمیان ہے اور ہر زمین پر رہنے اور بسنے والی اللہ تعالیٰ کی مخلوق ہے۔ امام ضحاک رحمہ اللہ نے کہا ہے کہ مطبق ہیں (طبقات ہیں) بعض کے اوپر بعض فوق (پھٹنے) کے بغیر بہ خلاف آسمانوں کے۔ امام قرطبی رحمہ اللہ نے کہا ہے کہ پہلا قول سب سے زیادہ صحیح ہے،^(۱) اس لیے کہ بخاری و ترمذی سے احادیث اس پر دال ہیں۔ صحیح مسلم میں سعید بن زید رضی اللہ عنہ سے مروی ہے: ”قَالَ: سَمِعْتُ رَسُولَ اللَّهِ ﷺ يَقُولُ: «مَنْ أَخَذَ شِبْرًا مِنَ الْأَرْضِ ظُلُمًا فَإِنَّهُ يُطَوَّقُهُ يَوْمَ الْقِيَامَةِ مِنْ سَبْعِ أَرْضِينَ»“ (إلى آخر كلامه)^(۲) ”جس نے ظلم سے کسی کی ایک بالشت زمین غصب کر لی اسے قیامت کے دن ساتوں زمینوں کا طوق پہنایا جائے گا۔“ حدیث شریف میں ہے کہ آپ نہیں دیکھتے کسی بستی کو جس میں داخل ہونے کا ارادہ کرتے مگر جس وقت اس کو دیکھتے تو فرماتے: «اللَّهُمَّ رَبَّ السَّمَاوَاتِ السَّبْعِ وَمَا أَظْلَلْنَ وَرَبَّ الْأَرْضِينَ السَّبْعِ وَمَا أَقْلَلْنَ» (الحديث)^(۳) ”اے سات آسمانوں اور جس پر وہ سایہ فتن ہیں ان کے رب! اور سات زمینوں اور جس کو وہ اٹھائے ہوئے ہیں ان کے رب!“

سورة البقرہ کی تفسیر میں ماوردی رحمہ اللہ کا قول گزر چکا ہے اور اس بنا پر کہ وہ سات زمینیں ہیں تو اسلام کی دعوت ارض علیا والوں کے لیے خاص ہوگی، اس کے سوا دوسری زمینوں کے لیے لازمی نہیں ہے گواں میں کوئی ایسی مخلوق ہو جو عقل رکھتی ہو۔ یہ بات کہ وہ لوگ آسمان کا مشاہدہ کرتے ہیں اور اس سے روشنی حاصل کرتے ہیں، اس میں دو قول ہیں: ایک یہ ہے کہ وہ اپنی زمین کی ہر طرف سے آسمان کا مشاہدہ کرتے ہیں اور اس سے روشنی کی مدد لیتے ہیں۔ ابن عادل رحمہ اللہ نے کہا ہے کہ یہ قول اس شخص کا ہے جس نے زمین کو مسبوط (پھیلا ہوا) ٹھہرایا ہے۔ دوسرا قول یہ ہے کہ وہ آسمان کا مشاہدہ نہیں کرتے ہیں اور اللہ تعالیٰ نے ان کے لیے ایک روشنی پیدا کی ہے، وہ اس کا مشاہدہ کرتے ہیں۔ ابن عادل رحمہ اللہ نے کہا ہے کہ یہ اس کا قول ہے جس نے زمین کروی (گول) قرار دی ہے۔ سیدنا عبداللہ بن عباس رضی اللہ عنہما سے مروی ہے کہ وہ سات زمینیں منبسط ہیں، بعض زمین بعض کے اوپر نہیں ہیں۔ دریا ان کے درمیان تفریق کرتے ہیں اور ان سب پر آسمان سایہ کیے ہوئے ہیں۔ (حکاء الکلبی عن أبي صالح عنه)

چنانچہ اس بنا پر اگر زمین والوں میں سے کسی کو دوسری زمین کی طرف ملنا یا پہنچنا نہ ہو تو اسلام کی دعوت اس زمین کے ساتھ خاص ہوگی اور اگر ان میں سے کسی قوم کو دوسری زمین کی طرف جانا ممکن ہو تو احتمال ہے کہ ان کو اسلام کی دعوت دینا لازم ہو، اس وجہ سے کہ ان کی طرف جانے اور ان سے ملنے کا امکان ہے، اس لیے کہ جب فصل بحار کا سلوک (مختلف دریاؤں، سمندروں کا سفر) ممکن ہے تو یہ لزوم ماعم حکمہ سے مانع نہ ہوگا، یعنی اس سے اسلام کی دعوت ان تک پہنچانے کی ممانعت لازمی نہیں ہوگی۔ اور یہ احتمال ہے کہ ان کو اسلام کی دعوت دینا لازمی نہ

[۱] تفسیر القرطبی (۱۷۶/۱۸) [۲] صحیح البخاری (۳۰۲۶) صحیح مسلم (۱۶۱۰)

[۳] سنن النسائي الكبرى (۲۵۶/۵) مستدرک الحاکم (۱۱۰/۲) امام حاکم اور امام ذہبی رحمہما نے اس کو صحیح کہا ہے۔

ہو، اس لیے کہ اگر وہ لازمی ہوتی تو اس کے لیے واضح حکم دیا جاتا اور نبی ﷺ اس کے ساتھ مامور ہوتے۔

بعض علماء نے کہا ہے کہ سماء سے مراد ”مَا عَلَاكَ“ ہے، یعنی جو شے تمہارے اوپر ہو وہ سما ہے، چنانچہ پہلا آسمان دوسرے آسمان کے لیے زمین ہے اور اسی طرح دوسرا آسمان تیسرے آسمان کے لیے زمین ہے اور اسی طرح باقی آسمان اپنے سے نیچے والے کے لیے آسمان ہیں اور اپنے سے اوپر والے کے لیے زمین ہیں تو اس بنا پر ساتوں آسمان اور ایک یہ زمین سات آسمان اور سات زمینیں ہیں۔^(۱) انتہی۔ (کذا فی الجمل)

اس کے بعد سیدنا عبداللہ بن عباس رضی اللہ عنہما کا اثر مذکور ذکر کیا ہے۔^(۲) پھر یہ اثر بیان کیا ہے: ہر زمین میں ابراہیم علیہ السلام اور اس زمین کے مثل مخلوق ہے۔ اسے ابن جریر طبری نے شعبہ عن عمرو بن مرہ عن ابی الضحیٰ کے طریق سے روایت کیا ہے۔ حافظ ابن حجر رحمہ اللہ نے فتح الباری میں کہا ہے: انہوں نے اس طرح اسے مختصر روایت کیا ہے اور اس کی اسناد صحیح ہے۔ حافظ ابن کثیر رحمہ اللہ نے کہا ہے: یہ اور اس طرح کی دیگر روایات جب نبی مکرم ﷺ سے بسند صحیح ثابت نہ ہوں تو انہیں ان کے قائل ہی کے سپرد کر دیا جائے۔ انتہی۔ امام حاکم رحمہ اللہ کے اسے صحیح کہنے کا کوئی اعتبار نہیں ہے۔ حافظ سیوطی رحمہ اللہ کہتے ہیں کہ میں ہمیشہ حاکم کی تصحیح سے تعجب کرتا رہا، یہاں تک کہ میں نے بیہقی رحمہ اللہ کو دیکھا کہ یوں کہا: ”إسناده صحيح لكن شاذ بمرّة“^(۳) انتہی۔

اسناد کی صحت سے کچھ متن کی صحت لازم نہیں آتی، چنانچہ کبھی اسناد تو صحیح ہوتی ہے اور متن میں کوئی علت و شذوذ ہوتا ہے وہ اس کی صحت میں رکاوٹ ہو جاتا ہے۔^(۴) (قالہ القسطلانی) بدایہ میں کہا ہے کہ اگر اس کی نقل صحیح ہو تو یہ اس بات پر محمول ہے کہ سیدنا عبداللہ بن عباس رضی اللہ عنہما نے اس کو اسرائیلیات سے لیا ہے۔^(۵) اسی طرح مقاصد حسنہ میں امام سخاوی رحمہ اللہ نے بھی کہا ہے^(۶) اور ایسا ہی تفسیر روح البیان میں بھی ہے۔ امام سیوطی رحمہ اللہ سے نقل کر کے اتنا زیادہ کہا ہے: ممکن ہے کہ اس پر اس کی تاویل کی جائے کہ ان سے مراد وہ لوگ ہیں جو انبیائے بشر کی طرف سے جنوں کو تبلیغ کرتے تھے اور یہ بات بعید نہیں ہے کہ ان میں سے ہر اس نبی کا نام رکھا جائے جس کی طرف سے وہ رسالت پہنچاتا ہے۔ انتہی۔ اسی کی طرح ارشاد الساری میں بھی ہے۔^(۷) حاصل یہ ہے کہ اثر مذکور اگر صحیح ہو تو موقوف، شاذ ہے اور شاذ سے حجت نہیں لی جاتی۔ جیسا کہ طیبی نے خلاصہ میں کہا ہے: ”وَعَبْرُهُ فِي غَيْرِهَا“۔ خلاصہ عبارت یہ ہے: ”هُوَ مُطْلَقٌ مَا رَوَى عَنْ الصَّحَابِيِّ مِنْ قَوْلٍ أَوْ فِعْلٍ مُتَّصِلًا كَانَ أَوْ مُنْقَطِعًا وَهُوَ لَيْسَ بِحُجَّةٍ عَلَى الصَّحِيحِ“ ”موقوف وہ مطلق روایت ہے جو صحابی کا قول یا فعل ہو، متصل سند کے ذریعے مروی ہو یا منقطع سند سے، صحیح قول کے مطابق وہ حجت نہیں ہے۔ (فتح البیان کی عبارت یوں ہے: ”ولفظها والموقوف هو

[۱] اللباب فی علوم الکتاب (۱۸۲، ۱۸۱/۱۹) [۲] اس کی تخریج زیر تفسیر آیت میں گزر چکی ہے۔ [۳] فتح البیان (۱۹۸، ۱۹۷/۱۴)

[۴] إرشاد الساری (۲۵۲/۵)

[۵] البدایة والنهاية (۲۱/۱)

[۷] إرشاد الساری (۲۵۲/۲) فتح البیان (۱۹۸/۱۴)

[۶] المقاصد الحسنة (۱۰۳/۱)

مطلق ما روي عن الصحابي^(۱) "الخ" اور شاید - واللہ اعلم - اصل عبارت یوں ہوں: "والموقوف مطلقا ہو ما روي عن الصحابي... الخ" از مصحح سلمہ اللہ تعالیٰ - امام نووی رحمہ اللہ نے شرح مسلم میں کہا ہے: "غزالی رحمہ اللہ کے نزدیک مختار مذہب کے مطابق موقوف حجت نہیں ہے اور یہی صحیح ہے۔" انتہی^(۲)۔

امام خفاجی رحمہ اللہ نے کہا ہے کہ ہم جو اعتقاد رکھتے ہیں وہ یہ ہے کہ زمینیں سات ہیں اور اللہ تعالیٰ کی مخلوق سے جو ان میں سکونت رکھنے والے ہیں، وہی ان کو جانتا ہے۔ انتہی^(۳)۔ یہ قول تمام اقوال سے اعدل (زیادہ انصاف والا) اور احوط (زیادہ احتیاط والا) ہے۔ امام نیساپوری رحمہ اللہ کہتے ہیں کہ ثعالبی نے اپنی تفسیر میں سموات اور ارض کی پیدائش اور ان کی شکلوں اور ناموں کے بارے میں ایک فصل ذکر کی ہے۔ ایسی روایتوں پر عدم وثوق کی وجہ سے ہم نے ان کو وارد کرنے سے اعراض کیا ہے۔ انتہی^(۴)۔ امام کعب و وہب رحمہ اللہ اور ان کی امثال سے جو کچھ اس بارے میں آیا ہے، وہ سب غیر معتد بہ ہے، اس لیے کہ ان لوگوں نے اس کو اسرائیلیات سے لیا ہے۔^(۵)

سیدنا جابر بن عبد اللہ رضی اللہ عنہما سے طویل مرفوع حدیث میں مروی ہے، پھر کہا: اے محمد! اس کے نیچے کیا ہے، یعنی اس زمین کے نیچے؟ فرمایا: ایک خلق ہے۔ فرمایا: پھر زمین کے نیچے کیا ہے؟ فرمایا: پانی ہے۔ پھر پانی کے نیچے کیا ہے؟ فرمایا: ظلمت۔ پھر ظلمت کے نیچے کیا ہے؟ فرمایا: ہوا۔ کہا: پھر ہوا کے نیچے کیا ہے؟ پس رسول اللہ صلی اللہ علیہ وسلم کی دونوں آنکھیں بہ نکلیں اور فرمایا کہ اے سائل! خلاق کا علم منقطع ہو گیا۔ تو وہ سائل بولا: تم نے سچ کہا: میں گواہی دیتا ہوں کہ بے شک تم اللہ تعالیٰ کے رسول ہو۔ پھر رسول اللہ صلی اللہ علیہ وسلم نے فرمایا: کیا تم جانتے ہو یہ کون ہے؟ صحابہ کرام رضی اللہ عنہم نے کہا: اللہ اور اس کا رسول زیادہ جانتے ہیں۔ فرمایا: یہ جبرائیل ہے۔^(۶) (الحديث مختصرا أخرجه الحافظ ابن كثير بسنده وأخرجه ابن مردويه أيضا عنه بطوله)

یہ حدیث اس کو رد کرتی ہے جو سیدنا عبد اللہ بن عباس رضی اللہ عنہما نے فرمایا، اگر ان کا قول صحیح ہو۔ اس بات پر کلام کی زیادہ تفصیل کوئی خاص فائدہ نہیں دیتی۔ یہ اعتقاد کافی ہے کہ آسمان سات ہیں اور زمینیں سات ہیں۔ (کما ورد بہ الكتاب العزيز والسنة المطهرة) ان کی مخلوق میں اور ان چیزوں میں جو ان کے اندر ہیں غور و خوض نہیں کرنا چاہیے، کیوں کہ یہ ایک ایسی شے ہے کہ اس کا علم صرف اللہ تعالیٰ کو ہے، اس کے سوا کوئی اور اس کا احاطہ نہیں کر سکتا۔ اللہ پاک نے ہم کو مکلف نہیں کیا کہ ایسے مسائل میں غور و خوض کریں اور ان میں تفکر کریں اور ان پر گفتگو کریں۔ وباللہ التوفیق۔ سیدنا عبد اللہ بن عمرو رضی اللہ عنہما سے مرفوعاً مروی ہے کہ بے شک زمینیں اس طرح ہیں کہ ہر زمین اور دوسری زمین جو اس سے متصل ہے اس کے درمیان پانچ سو برس کی راہ ہے اور ان میں سب سے اوپر والی زمین حوت (مچھلی) کی

[۱] فتح البیان (۱۹۸/۱۴) [۲] المنہاج للنووی (۳۱/۱) [۳] حاشیۃ الشہاب علی تفسیر البیضاوی (۲۰۹/۸)

[۴] فتح البیان (۱۹۸/۱۴) [۵] تفسیر ابن کثیر (۱۹۲، ۱۹۱/۳) اس کی سند میں "قاسم بن عبد الرحمن" ضعیف راوی ہے۔

پشت پر ہے جو اس کے دونوں طرف آسمان سے مل گئی ہے اور حوت صحرہ پر ہے اور صحرہ ایک فرشتے کے ہاتھ میں ہے اور دوسری ہوا کو قید رکھتی ہے اور تیسری میں جہنم کے پتھر ہیں اور چوتھی میں جہنم کی کبریت ہے۔^(۱) (الحديث بطوله وتفصيله أخرجه ابن أبي حاتم والحاكم وصححه) امام ذہبی رحمہ اللہ نے حاکم رحمہ اللہ کا تعقب کر کے کہا ہے کہ یہ ایک منکر حدیث ہے۔ بعض اہل علم نے کہا ہے کہ کسی کو لائق نہیں ہے کہ حاکم نے جو حدیثوں کی تصحیح کی ہے، اس سے دھوکا کھائے، یہاں تک کہ ذہبی رحمہ اللہ نے حاکم رحمہ اللہ کے جو تعقبات کیے ہیں ان میں غور کرے۔ او کما قال۔ سیدنا عبداللہ بن عباس رضی اللہ عنہما سے مروی ہے کہ ”سید السموات“ وہ آسمان ہے جس میں عرش ہے اور ”سید الأرضین“ وہ زمین ہے جس میں ہم ہیں۔^(۲)

﴿يَتَنَزَّلُ الْأَمْرُ بَيْنَهُنَّ﴾ جملہ متانفہ ہے، ماقبل کی صفت ہے۔ جمہور نے ﴿يَتَنَزَّلُ﴾ پڑھا ہے ”تنزل“ سے اور بہ رفع ﴿الْأَمْرُ﴾ پڑھا ہے بنا بر فاعلیت اور کسی نے (یعنی ابو عمرو فی روایۃ عنہ نے) ”يُنْزِلُ“ ”نَزَلَ“ سے پڑھا ہے اور بہ نصب ”الْأَمْرُ“ بنا بر مفعولی پڑھا ہے۔ فاعل اللہ پاک ہے۔ ﴿الْأَمْرُ﴾ سے مراد وحی ہے۔ کسی نے کہا: قضا و قدر کی ضمیر سموات وارضین کی طرح راجع ہے۔ جمہور کے نزدیک یا وہ اس شخص کے نزدیک سموات وارض کی طرح راجع ہے جو یہ کہتا ہے کہ وہ ایک زمین ہے۔ (قاله السمين) محلی رحمہ اللہ فرماتے ہیں کہ جبرائیل علیہ السلام اس امر کو ساتویں آسمان سے ساتویں زمین تک لے اترتے ہیں۔^(۳) انتہی۔

علی قاری رحمہ اللہ کہتے ہیں: ہم نے یہ قول ان کے سوا کسی اور مفسر کا نہیں پایا، اس لیے کہ انتہائی درجے کی یہ بات ہے کہ جس نے ﴿الْأَمْرُ﴾ کی تفسیر وحی کے ساتھ کی ہے اس نے ﴿بَيْنَهُنَّ﴾ کی تفسیر میں یوں کہا ہے کہ اس اوپر کی زمین کے درمیان جو اس کے پہلے ہے اور ساتویں آسمان کے درمیان جو ان سب سے اوپر ہے۔ انتہی۔ سلیمان جمل رحمہ اللہ کہتے ہیں: علی قاری رحمہ اللہ کی طرف سے یہ توقف اس پر مبنی ہے کہ وحی سے مراد وحی تکلیف باحکام ہو، حالاں کہ یہ کچھ لازم نہیں ہے، اس لیے کہ وحی کو وحی تصرف فی الکائنات پر محمول کرنا ممکن ہے۔ خطیب کا بیان یہ ہے کہ اکثر اس پر ہیں کہ امر سے مراد قضا و قدر ہے، پس اس بنا پر قولہ ﴿بَيْنَهُنَّ﴾ سے مراد اس شے کی طرف اشارہ ہوگا جو ارض سفلی کے درمیان جو اس کے پرلے سرے کی ہے اور ساتویں آسمان کے درمیان جو ان سب سے بلند ہے، چنانچہ اللہ کا امر اور قضا ان کے درمیان جاری ہوتا ہے اور اس کا حکم ان میں نافذ ہوتا ہے۔ انتہی۔

سیدنا عبداللہ بن عباس رضی اللہ عنہما سے مروی ہے کہ نافع بن ارزق نے ان سے پوچھا: آیا زمینوں کے نیچے کوئی مخلوق ہے؟ فرمایا: ہاں، کہا: پھر کون سی مخلوق ہے؟ فرمایا یا تو ملائکہ ہیں یا جن۔^(۴) امام مجاہد رحمہ اللہ نے کہا ہے کہ ساتویں آسمانوں

^(۱) تفسیر ابن ابی حاتم (۳۳۶۱/۱۰) مستدرک الحاکم (۶۳۶/۴) اس کی سند میں ”درج عن ابی الہیثم“ ضعیف راوی ہے۔ (ضعیف

الترغیب والترہیب: ۲/۲۳۴)

^(۲) الرد علی الجہمیۃ للدارمی (۶۰/۱) ^(۳) تفسیر الجلالین (۷۵۰/۱) ^(۴) الکشاف (۵۶۴/۴)

سے ساتوں زمینوں کی طرف امر اترتا رہتا ہے۔ حسن اللہ نے فرمایا کہ ہر دو آسمانوں کے درمیان زمین ہے اور امر ہے۔^(۱) امام قتادہ رحمہ اللہ نے کہا ہے کہ ہر ارض میں اس کے ارض سے اور ہر آسمان سے اس کے آسمان سے اس کی مخلوق میں سے ایک مخلوق اور اس کے امر سے ایک امر ہے اور اس کی قضا سے ایک قضا ہے۔^(۲) کسی نے کہا ہے کہ ان کے درمیان کسی کی حیات کا اور کسی کی موت کا حکم اترتا رہتا ہے اور کسی قوم کے غنا کا اور کسی قوم کی فقیری کا حکم اترتا رہتا ہے۔ کسی نے کہا: یہ وہ امر ہے جس کی اپنی تدبیر عجیب سے تدبیر کرتا ہے، چنانچہ وہ بارش برساتا ہے، سبزی اُگاتا ہے۔ شب و روز لاتا ہے گرمی و سردی لاتا ہے، مختلف قسموں اور شکلوں کے حیوانات پیدا کرتا ہے، پھر ان کو ایک حال سے دوسرے حال کی طرف منتقل کرتا ہے۔ امام ابن کیمان رحمہ اللہ کہتے ہیں کہ یہ امر لغت کی وسعت کی بنا پر ہے، جیسے موت کو ”أَمْرُ اللَّهِ“ کہا جاتا ہے، اسی طرح ہوا، بادل اور اس جیسی دوسری چیزوں کو بھی ”أَمْرُ اللَّهِ“ کہتے ہیں۔^(۳)

﴿لِتَعْلَمُوا أَنَّ اللَّهَ عَلَىٰ كُلِّ شَيْءٍ قَدِيرٌ﴾ حرف لام خلق سے متعلق ہے ”مَا يَنْزِلُ“ سے یا مقدر سے ”أَيُّ: فَعَلَ ذَلِكَ“ یعنی اللہ تعالیٰ نے سات آسمان اور سات زمینیں بنائیں، یا ان کے درمیان اس کا امر نازل ہوتا رہتا ہے، یا یہ سب کام کیے، تا کہ تم اس بات کو جان لو کہ اللہ ہر شے پر قادر ہے، خواہ وہ اس عالم کے علاوہ کسی اور عالم سے ہو، جس کا اس کی مشیت کے تحت میں داخل ہونا ممکن ہے۔ وہ اتنی قدرت والا ہے کہ اس عالم کی طرح کا ایک اور عالم لے آئے اور اس سے بھی زیادہ نادر اور عجیب اور اس سے بھی بڑھ کر عجیب اور بے انتہا ایک سے ایک بڑھ کر عالم بناتا رہے۔ یہ بات اس عالم سے استدلال کر کے معلوم ہوتی ہے، اس لیے کہ جو ایک ذرے کی عدم سے ایجاد پر قادر ہے، وہ اس پر بھی قادر ہے کہ جو شے ذرے سے کم ہے اور اس کی مثل ہے اور اس سے اوپر ہے اس کو ایجاد کر دے بے نہایت تک، کیوں کہ اس کے لیے قلیل و کثیر و جلیل و حقیر کے درمیان کچھ فرق نہیں ہے۔ ﴿مَا تَرَىٰ فِي خَلْقِ الرَّحْمَنِ مِن تَفَوُّتٍ﴾ [الملک: ۳] ”تو (اے دیکھنے والے) اللہ رحمان کی پیدائش میں کوئی بے ضابطگی نہ دیکھے گا۔“ (کذا قال الخطیب)

سلیمان جمل رحمہ اللہ کہتے ہیں: یہ سب بہ نظر امکان عقلی کے ہے اور یہ اس قول کے مخالف نہیں ہے جو امام غزالی رحمہ اللہ سے منقول ہے کہ ”لَيْسَ فِي الْإِمْكَانِ أَبَدٌ مِّمَّا كَانَ“، کیوں کہ اس کے یہ معنی ہیں کہ اللہ پاک کا علم ازل میں اس بات کے ساتھ متعلق ہو چکا ہے کہ وہ اس عالم کے سوا کوئی اور عالم پیدا نہ کرے گا، اگرچہ اس کا پیدا کرنا جائز اور ممکن ہے، چنانچہ اس لحاظ سے کہ اس کے نہ ہونے کے ساتھ علم متعلق ہو چکا ہے، وہ غیر ممکن ہو گیا، اس لیے کہ اگر وہ وقوع میں آتا تو علم ازل کے مقتضا کے خلاف ہوتا، پھر جہل سے علم کا انقلاب لازم آتا، چنانچہ اس لحاظ سے دوسرے عالم کا ایجاد محال عرضی ہو گیا، اگرچہ ذاتی طور پر ممکن ہے۔ پس شیخ کا کہنا: ”قُلْ لَيْسَ فِي الْإِمْكَانِ أَبَدٌ“

مِمَّا كَانَ“ اس کے یہ معنی ہیں جو مذکور ہوئے، یعنی ممکن نہیں ہے کہ اللہ تعالیٰ اس عالم کے سوا کوئی اور عالم پیدا کرے اور امکان کی نفی وہی استحالہ ہے تو گویا یوں کہا: یہ محال ہے کہ اس عالم کے سوا کوئی اور عالم پیدا کرے اور تم جان چکے ہو کہ یہ استحالہ عرضی ہے ذاتی نہیں ہے اور اسی تقریر سے تم اس بات کا ساقط ہونا پہچان لو گے جو یہاں بقاعی سے نقل کی گئی ہے۔ تأمل انتہی۔

صاحب فتح البیان۔ رحمہ اللہ تعالیٰ و تجاوز عنا و عنہ۔ فرماتے ہیں کہ یہ سب بہ نظر امکان عقلی کے نہیں ہے، جیسا کہ سلیمان جمیل رحمہ اللہ نے کہا ہے، بلکہ اللہ پاک کی عموم قدرت پر اور کمال قدرت پر کتاب عزیز و سنت مطبہ دال ہیں کہ وہ علی العموم ہر شے کی ایجاد پر قادر ہے، چنانچہ اس عالم کی طرح کا عالم ایجاد کرنا تو اس میں بدرجہ اولیٰ داخل ہے، گو وہ مقتضائے علم ازلی کی بنا پر پایا نہ گیا۔ غزالی کا قول ایک ساقط الاعتبار بات ہے اور ایسی فلسفیانہ بات کو زبان پر بھی نہیں لانا چاہیے، اگرچہ بعید و فاسد تاویل اور بارود توجیہ کے ذریعے اس کا مطلب درست بھی تھہر جائے، بہر حال کتاب عزیز و عالی کا نظم بیان غزالی کی اس قسم کی عبارتوں سے بے پروا کر دیتا ہے۔^(۱) انتہی۔

شیخنا المرحوم نے یہ بات جب کہی ہے کہ امام غزالی کے کلام سے ان کو چنداں فریفتگی نہ تھی، بعد میں پھر امام غزالی رحمہ اللہ کا ایسا رنگ چڑھا کہ اکثر ان کا ذکر خیر کرتے تھے اور یہاں تک نوبت پہنچی کہ ”إحياء العلوم“ سے انتخاب کر کے کئی رسالے تالیف فرمائے، آدمی کا حال برابر نہیں رہتا، ہر حال کا جدا مقتضا ہوتا ہے۔ غفر اللہ لنا ولہ آمین۔ (مگر تحقیق سابق جب کتاب اور سنت سے ثابت ہے تو اس کا خلاف کسی کے رنگ چڑھنے سے تسلیم نہیں ہو سکتا۔ صبغة الله و من أحسن من الله صبغة. از مصحح سلمہ اللہ)۔

﴿وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا﴾ اس کا نصب بنا بر مصدریت ہے، اس لیے کہ احاطہ بہ معنی علم ہے یا صفت ہے مصدر محذوف کی: ”أَيُّ: أَحَاطَ إِحَاطَةً عِلْمًا“ (تو مفعول مطلق من غیر لفظ الفعل ہوا جیسے: ”قعدت جلوساً“)۔ یہ بھی جائز ہے کہ تمیز محمول عن الفاعل ہو (أَيُّ: أَحَاطَ علمہ بکل شیء) معنی یہ ہیں اور تا کہ اس بات کو جان لو کہ بے شک اللہ تعالیٰ کے علم نے ہر شے کو گھیر لیا ہے۔^(۲) کذا فی فتح البیان واللہ أعلم بأسرار کلامہ۔

الحمد لله و المنة سورة الطلاق کی تفسیر ہفتم ماہ ذی قعدہ ۱۳۱۵ ہجری روز چہار شنبہ (بدھ) بعد مغرب مکمل ہوئی۔ اللہ سبحانہ قبول فرمائے اور آئندہ کی توفیق دے۔ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ آمِينَ، وَلَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ. اللهم صل وسلم وبارك على سيدنا ومولانا سيد المرسلين شفيع المذنبين محمد وعلى آله الطاهرين و صحبه الأكرمين إلى يوم الدين عدد ما علمت وزنة ما علمت وملء ما علمت آمين، والحمد لله أولا وآخرا وظاهرا وباطنا.

بِسْمِ اللَّهِ الرَّحْمَنِ الرَّحِيمِ

سُورَةُ التَّحْرِيمِ

امام قرطبی رحمہ اللہ نے کہا ہے کہ اس کا نام ”سورة النبی صلی اللہ علیہ وسلم“ بھی رکھا جاتا ہے، اس سورت مبارکہ کی بارہ (۱۲) آیتیں ہیں اور امام قرطبی رحمہ اللہ نے کہا ہے کہ سب کے قول کے مطابق مدنی ہے۔^(۱) سیدنا عبداللہ بن عباس رضی اللہ عنہما سے مروی ہے کہ سورة التحريم مدینے میں نازل ہوئی۔ (أخرجه النحاس و ابن مردويه عنه۔ ابن مردويه رحمہ اللہ کے الفاظ سورة المحرم ہیں)۔ سیدنا عبداللہ بن زبیر رضی اللہ عنہما سے مروی ہے کہ سورة النساء ﴿يَا أَيُّهَا النَّبِيُّ لِمَ تُحَرِّمُ﴾ مدینے میں نازل کی گئی۔^(۲) (أخرجه ابن مردويه عنه)

بِسْمِ اللَّهِ الرَّحْمَنِ الرَّحِيمِ
يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ ^(۱)
وَهُوَ الْعَلِيمُ الْحَكِيمُ ^(۲) وَإِذَا أَسْرَ النَّبِيُّ إِلَى بَعْضِ أَزْوَاجِهِ حَدِيثًا فَلَمَّا نَبَأَتْ بِهِ وَأَظْهَرَهُ اللَّهُ عَلَيْهِ عَرَّفَ بَعْضَهُ وَأَعْرَضَ عَنْ بَعْضٍ فَلَمَّا نَبَاَهَا بِهَا قَالَتْ مَنْ أَنْبَاكَ هَذَا قَالَ نَبَايَ الْعَلِيمُ الْخَبِيرُ ^(۳) إِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا وَإِنْ تَظَاهَرَا عَلَيْهِ فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ وَالْمَلَائِكَةُ بَعْدَ ذَلِكَ ظَهِيرٌ ^(۴) عَسَى رَبُّهُ إِنْ طَلَّقَكُنَّ أَنْ يُبَدِّلَهُ أَزْوَاجًا خَيْرًا مِنْكُنَّ مُسْلِمَاتٍ مُؤْمِنَاتٍ قَنِيَّتٍ نَكَبَاتٍ عِبْدَاتٍ سَيِّخَاتٍ يُيَبِّتُ
وَأَبْكَارًا ^(۵)

شروع کرتا ہوں اللہ تعالیٰ کے نام سے جو بڑا مہربان نہایت رحم والا ہے۔

اے نبی! آپ حرام کیوں ٹھہراتے ہیں جو اللہ نے آپ کے لیے حلال کیا ہے؟ آپ اپنی

بیویوں کی رضا مندی چاہتے ہیں۔ اور اللہ خوب بخشنے والا، بہت رحم کرنے والا ہے ① تحقیق اللہ نے تمہارے لیے تمہاری (نا جائز) قسمیں کھولنا (توڑنا) فرض کر دیا ہے، اور اللہ تمہارا مولا ہے، اور وہ خوب جاننے والا، خوب حکمت والا ہے ② اور جب نبی نے اپنی بیویوں میں سے کسی ایک سے ایک بات چھپا کر کہی، پھر جب اس نے (دوسری کو) وہ بتادی اور اللہ نے وہ (گفتگو) اس (نبی) پر ظاہر کر دی تو اس نے اس میں سے کچھ (اس بیوی کو) بتائی اور کچھ ٹال دی۔ پھر جب اس (نبی) نے اسے وہ (بات) بتائی تو وہ کہنے لگی: آپ کو یہ کس نے بتائی؟ اس (نبی) نے فرمایا: مجھے خوب جاننے والے، بہت باخبر (اللہ) نے خبر دی ہے ③ اگر تم دونوں اللہ سے توبہ کرتی ہو (تو بہتر ہے) پس تمہارے دل (حق سے) ہٹ گئے ہیں، اور اگر تم دونوں اس (نبی) کے خلاف ایک دوسرے کی مدد کرو گی تو اللہ خود اس کا مددگار ہے اور جبریل اور تمام نیک مومن اور ان کے علاوہ (تمام) فرشتے (بھی) مددگار ہیں ④ اگر وہ (نبی) تمہیں طلاق دے دے تو شاید اس کا رب اس کو تم سے بہتر بیویاں بدلے میں دے دے، مسلمان، مومن، فرمانبردار، توبہ کرنے والی، عبادت گزار، روزہ دار، شوہر دیدہ اور کنواری عورتیں ⑤

نبی مکرم ﷺ نے دوسری بیویوں کی خاطر اپنی ایک بیوی کے پاس جانا موقوف کر دیا، یا ایک بیوی کے پاس سے شہد پینا چھوڑ دیا۔ اس پر اللہ تعالیٰ نے یہ فرمایا اور کفارہ دے کر قسم توڑنے کی اجازت دے دی۔ اب جو کوئی اپنے مال کو کہے کہ مجھ پر حرام ہے تو یہ قسم ہو گئی۔ کھانا ہو یا کپڑے ہوں یا لونڈی ہو، کفارہ دے تو اس کو استعمال کر لے۔ بعض کہتے ہیں کہ اس بیوی کے پاس جانے کو جو موقوف کیا اس کے متعلق سیدہ حفصہ رضی اللہ عنہا کو بتایا اور انھیں کسی اور کو بتانے سے منع کیا اور اس کے ساتھ کچھ اور بھی تھا۔ پھر انھوں نے سیدہ عائشہ رضی اللہ عنہا کو خبر دی کہ دونوں باتوں میں دونوں کا پیچہ مطلب تھا۔ پھر وحی کے ذریعے معلوم کر کے نبی مکرم ﷺ نے حفصہ کو بیوی کی بات کا الزام دیا اور دوسری بات کا ذکر نہ کیا۔ وہ دوسری بات کیا ہے، شاید یہ تھی کہ تیرا باپ اس کے باپ کے بعد خلیفہ ہوگا۔ ”الغیب عند اللہ“ جو بات اللہ اور رسول نے ملا دی، ہم کیا جانیں، اسی لیے ملا دی کہ مشہور نہ ہو، تاکہ اور لوگ برا نہ مانیں۔ تمہارے دل جھک پڑے ہیں یعنی توبہ ضروری ہے۔ انتہی۔

فتح البیان کا بیان:

فتح البیان میں ہے کہ یہاں تحریم سے مراد تمتع لینے سے باز رہنا ہے، اس کے حرام ہونے کا اعتقاد نہیں اس

کے بعد کہ اللہ تعالیٰ نے آپ ﷺ کے لیے حلال کیا، کیوں کہ یہ اعتقاد آپ ﷺ سے صادر نہیں ہو سکتا، اس لیے کہ یہ تو کفر ہے۔ (قالہ الخطیب) جملہ ﴿تَبْتَغِي مَرْضَاتِ اَزْوَاجِكَ﴾ مستانفہ ہے یا تحریم کی تفسیر ہے، یا حال ہے ﴿تُحَرِّمُ﴾ کی ضمیر سے۔ ﴿مَرْضَاتِ﴾ اسم مصدر ہے اور رضا مصدر ہے، اصل اس کی ”مرضوۃ“ ہے۔ یہ مصدر یا تو مفعول کی طرف مضاف ہے: ”أَيُّ: تَرْضَى اَزْوَاجَكَ“ یا فاعل کی طرف مضاف ہے: ”أَيُّ: اَنْ يَرْضِيَنَّ هُنَّ“ یعنی اے نبی! تو اس شے کے تمتع لینے سے کیوں باز رہے جو اللہ تعالیٰ نے تیرے لیے حلال کی ہے، درآنحالیکہ تو یہ چاہتا ہے کہ تو اپنی بیویوں کو راضی کرے یا یہ کہ وہ تجھ سے راضی ہوں۔

مطلب یہ ہے کہ تیری طرف سے یہ بات لائق نہیں کہ تو اس کام میں مشغول ہو جو خلق کو راضی کرے، بلکہ چاہیے کہ تیری بیبیاں اور ساری مخلوق تیری رضا جوئی میں سعی و کوشش کریں اور تو خود اس شے کے لیے فارغ ہو جائے جس کی تیرے رب تعالیٰ کی طرف سے وحی کی جاتی ہے۔ خطیب نے کہا: اس میں اس بات پر تنبیہ ہے جو آپ ﷺ سے صادر ہوئی وہ علی ما ینبغی نہ تھی۔ کسی نے کہا ہے کہ صغائر میں سے ایک گناہ تھا، اسی لیے اللہ تعالیٰ نے آپ ﷺ کو اس پر عتاب فرمایا۔ کسی نے کہا کہ یہ ترکِ اولیٰ پر عتاب تھا۔ علامہ نسفی رحمہ اللہ نے کہا ہے کہ یہ آپ ﷺ سے ایک زلہ، یعنی لغزش تھی۔^① ﴿وَاللّٰهُ غَفُوْرٌ رَّحِيْمٌ﴾ یعنی اس تحریم ﴿اَحَلَّ اللّٰهُ لَكَ﴾ کے لیے جو تجھ سے اچانک ہو گئی اللہ بلیغ المغفرت والرحمت ہے۔

اس آیت کریمہ کے شان نزول میں کئی قول پر اختلاف کیا ہے۔ اکثر مفسرین کا قول ہے۔ امام واحدی رحمہ اللہ کہتے ہیں کہ مفسرین نے کہا ہے کہ نبی مکرم ﷺ بی بی حفصہ رضی اللہ عنہا کے گھر میں تھے، چنانچہ وہ اپنے والد کی ملاقات کے لیے گئیں، جب لوٹ کر آئیں تو ماریہ قبطیہ رضی اللہ عنہا کو اپنے گھر میں نبی مکرم ﷺ کے ساتھ دیکھا تو وہ گھر کے اندر نہ آئیں، یہاں تک کہ ماریہ رضی اللہ عنہا نکل گئیں، پھر اندر آئیں، جب نبی اکرم ﷺ نے بی بی حفصہ رضی اللہ عنہا کے چہرے میں غیرت اور شکستگی دیکھی تو ان سے فرمایا کہ تو سیدہ عائشہ رضی اللہ عنہا کو مت بتانا اور تیری خاطر مجھ پر یہ ہے کہ میں اس سے کبھی قربت نہ کروں گا۔ بی بی حفصہ رضی اللہ عنہا نے بی بی عائشہ رضی اللہ عنہا کو خبر کر دی، یہ دونوں باہم صاف تھیں تو بی بی عائشہ رضی اللہ عنہا خفا ہوئیں اور نبی کریم ﷺ کے پیچھے پڑی رہیں، یہاں تک کہ آپ نے یہ قسم کھائی کہ ماریہ رضی اللہ عنہا کے قریب نہ ہوں گے، اس پر اللہ تعالیٰ نے یہ سورت نازل فرمائی۔ محلی رحمہ اللہ بھی اسی کے قائل ہیں۔^②

امام قرطبی رحمہ اللہ کہتے ہیں کہ اکثر مفسرین اس پر ہیں کہ یہ آیت بی بی حفصہ رضی اللہ عنہا کے حق میں نازل ہوئی اور قصہ مذکور ذکر کیا۔^③ امام ابوالسعود اور نسفی رحمہما اللہ کہتے ہیں: مروی ہے کہ نبی مکرم ﷺ نے سیدہ عائشہ رضی اللہ عنہا کے دن میں ماریہ سے خلوت کی اور بی بی حفصہ رضی اللہ عنہا کو معلوم ہو گیا تو آپ ﷺ نے ان سے فرمایا کہ تو مجھ پر کتمان کر (یعنی یہ

بات چھپا) کہ میں نے ماریہ کو اپنے نفس پر حرام کر لیا اور میں تجھے بشارت دیتا ہوں کہ میرے بعد میری امت کے امور کے سیدنا ابوبکر اور عمر رضی اللہ عنہما مالک ہوں گے۔ چنانچہ بی بی حفصہ رضی اللہ عنہا نے بی بی عائشہ رضی اللہ عنہا کو اس کی خبر دے دی اور یہ دونوں باہم صاف تھیں۔^(۱) انتہی۔ سیدنا انس رضی اللہ عنہ سے مروی ہے کہ رسول اللہ ﷺ کی ایک حرم تھیں، ان سے آپ ﷺ وطی کرتے تھے، پھر بی بی عائشہ رضی اللہ عنہا اور بی بی حفصہ رضی اللہ عنہا پیچھے پڑی رہیں، یہاں تک کہ اس حرم کو آپ ﷺ نے اپنے اوپر حرام کر لیا، اس پر یہ آیت نازل ہوئی۔^(۲) (أَخْرَجَهُ النَّسَائِيُّ وَالْحَاكِمُ وَصَحَّحَهُ وَابْنُ مَرْدَوَيْهِ)

سیدنا عبداللہ بن عباس رضی اللہ عنہما سے مروی ہے کہ میں نے سیدنا عمر بن خطاب رضی اللہ عنہ سے کہا: وہ کون سی دو عورتیں ہیں جنہوں نے باہم مل کر چڑھائی کی؟ فرمایا: سیدہ عائشہ اور حفصہ رضی اللہ عنہما اور قصے کا شروع ماریہ قبظیہ کی شان میں تھا جو ام ابراہیم ہیں۔ نبی اکرم ﷺ نے حفصہ رضی اللہ عنہا کے گھر میں اس کے باری کے دن میں اس سے صحبت کی تو حفصہ رضی اللہ عنہا رنجیدہ ہوئیں اور کہا: اے اللہ کے رسول! البتہ واقعی آپ میری طرف ایک ایسی شے لائے میرے دن میں، میرے گھر میں، میرے بچھونے پر کہ آپ اپنی بیبیوں میں سے کسی اور کی طرف اس کو نہ لائے۔ فرمایا: کیا تو راضی نہیں ہوتی کہ میں اس کو حرام کر لوں اور اس کے قریب کبھی نہ آؤں؟ عرض کی: کیوں نہیں، پھر آپ ﷺ نے اس کو حرام کر لیا اور فرمایا کہ کسی سے اس کا ذکر نہ کرنا، چنانچہ بی بی حفصہ رضی اللہ عنہا نے بی بی عائشہ رضی اللہ عنہا سے اس کا ذکر کیا۔ پھر اللہ تعالیٰ نے آپ ﷺ پر اس کو ظاہر کر دیا، اس پر اللہ تعالیٰ نے یہ نازل کیا: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ﴾ چنانچہ ہم کو یہ بات پہنچی ہے کہ نبی مکرم ﷺ نے اپنی قسم کا کفارہ دیا اور ماریہ سے صحبت کی۔^(۳) (أَخْرَجَهُ الْبَزَارُ وَالطَّبْرَانِيُّ قَالَ السَّيُوطِيُّ بِسَنَدٍ صَحِيحٍ وَأَخْرَجَهُ ابْنُ سَعْدٍ وَابْنُ مَرْدَوَيْهِ عَنْهُ بِأَطْوَلٍ مِنْ هَذَا وَأَخْرَجَهُ ابْنُ مَرْدَوَيْهِ مِنْ وَجْهِ آخَرٍ عَنْهُ بِأَخْصَرٍ مِنْهُ وَأَخْرَجَهُ ابْنُ الْمُنْذِرِ وَالطَّبْرَانِيُّ وَابْنُ مَرْدَوَيْهِ عَنْهُ مُخْتَصِرًا بِلَفْظٍ قَالَ حَرَّمَ سَرِيئَةً وَجَعَلَ ذَلِكَ سَبَبَ النُّزُولِ فِي جَمِيعٍ مَا رَوَى مِنْ هَذِهِ الطَّرِيقِ)

سیدنا عبداللہ بن عمر رضی اللہ عنہما سے مرفوعاً مروی ہے کہ نبی کریم ﷺ نے بی بی حفصہ رضی اللہ عنہا سے فرمایا: کسی سے بیان مت کرنا اور ابراہیم کی ماں مجھ پر حرام ہے۔ بی بی حفصہ رضی اللہ عنہا نے عرض کی: کیا آپ اس شے کو حرام کرتے ہیں جو اللہ تعالیٰ نے آپ کے لیے حلال کی؟ فرمایا: قسم ہے اللہ کی! میں اس کے قریب نہ ہوؤں گا۔ پھر آپ ﷺ اس کے قریب نہ ہوئے، یہاں تک کہ حفصہ رضی اللہ عنہا نے عائشہ رضی اللہ عنہا کو خبر دی، اس پر اللہ تعالیٰ نے یہ آیت نازل فرمائی: ﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ﴾^(۴) (أَخْرَجَهُ الْهَيْثَمُ بْنُ كَلِيبٍ فِي مَسْنَدِهِ وَالضَّيَاءُ الْمَقْدِسِيُّ فِي الْمَخْتَارِ مِنْ طَرِيقٍ نَافِعٍ)

① تفسیر أبي السعود (۲۶۶/۸) تفسیر النسفي (۲۵۸/۴)

② سنن النسائي (۳۹۵۹) مستدرک الحاكم (۵۳۵/۲) امام حاکم اور امام ذہبی رحمہما نے اس کو صحیح کہا ہے۔

③ فتح القدیر (۳۳۴/۵) ④ الدر المنثور (۲۱۶/۸)

سیدنا ابو ہریرہ رضی اللہ عنہ سے مروی ہے کہ آیت کے نزول کا سبب ماریہ رضی اللہ عنہا کی تحریم ہے، جیسا کہ گزر چکا ہے۔^(۱) (أخرجہ الطبرانی فی الأوسط و ابن مردويه وسنده ضعيف)

دوسرا قول ہے جو کسی نے کہا ہے کہ نبی مکرم صلی اللہ علیہ وسلم شہد پیا کرتے ہیں۔ یہ وہ سبب نزول ہے جس کو شیخین نے روایت کیا ہے۔ وہ بی بی جن کے پاس شہد پیا وہ زینب بنت جحش رضی اللہ عنہا تھیں۔ چنانچہ بی بی عائشہ رضی اللہ عنہا اور بی بی حفصہ رضی اللہ عنہا نے آپس میں اس بات پر اتفاق کیا کہ جس وقت نبی مکرم صلی اللہ علیہ وسلم ان کے پاس تشریف لائیں تو دونوں کہیں کہ ہم آپ سے مغفیر کی بو پاتے ہیں (جمع ”مغفور“ بالضم یہ ایک میٹھی گوند ہے جس کی بو کر یہ ہوتی ہے، اس کو پانی میں گھول کر پیتے ہیں۔ نبی صلی اللہ علیہ وسلم اپنے سے کر یہ بو آنے کو ناپسند فرماتے تھے) پھر آپ صلی اللہ علیہ وسلم نے شہد کو حرام کر لیا، اس پر یہ آیت نازل ہوئی۔

امام بخاری رحمہ اللہ وغیرہ نے سیدہ عائشہ رضی اللہ عنہا سے روایت کیا ہے کہ نبی اکرم صلی اللہ علیہ وسلم زینب بنت جحش رضی اللہ عنہا کے پاس ٹھہرتے تھے اور ان کے پاس شہد پیا کرتے تھے، پھر میں نے اور سیدہ حفصہ رضی اللہ عنہا نے ایک دوسرے کو اس کی وصیت کی کہ ہم میں سے جس کے پاس آپ صلی اللہ علیہ وسلم تشریف لائیں تو وہ کہے کہ میں آپ سے مغفیر کی بو پاتی ہوں۔ پھر آپ صلی اللہ علیہ وسلم ان میں سے ایک کے پاس تشریف لائے تو اس نے آپ صلی اللہ علیہ وسلم سے یہی کہا۔ چنانچہ آپ صلی اللہ علیہ وسلم نے فرمایا: نہیں بلکہ میں نے تو زینب بنت جحش رضی اللہ عنہا کے پاس شہد پیا ہے اور میں ہرگز پھر نہ پیوں گا۔ اس پر یہ آیت نازل ہوئی: ﴿يَا أَيُّهَا النَّبِيُّ... إِلَى قَوْلِهِ... إِنَّ تَتُوبَا﴾ یہ بی بی عائشہ رضی اللہ عنہا اور بی بی حفصہ رضی اللہ عنہا کو خطاب ہے۔ ﴿وَإِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا﴾ اس سے مراد آپ صلی اللہ علیہ وسلم کا یہ فرمانا ہے بلکہ میں نے تو شہد پیا ہے۔^(۲) کسی نے کہا کہ یہ عورت بی بی سودہ رضی اللہ عنہا ہیں، جیسا کہ سیدنا عبداللہ بن عباس رضی اللہ عنہما سے مروی ہے کہ نبی مکرم صلی اللہ علیہ وسلم نے بی بی سودہ رضی اللہ عنہا کے پاس شہد پیا، پھر بی بی عائشہ رضی اللہ عنہا کے پاس تشریف لائے تو کہا کہ مجھے آپ سے ایک بو آتی ہے، پھر بی بی حفصہ رضی اللہ عنہا کے پاس آئے تو انھوں نے بھی یہی کہا۔ چنانچہ آپ صلی اللہ علیہ وسلم نے فرمایا: میں اس کو خیال کرتا ہوں کہ یہ اس پینے کی شے سے ہے جو میں نے سودہ کے پاس پی ہے۔ واللہ! میں اسے کبھی نہ پیوں گا۔ اس پر اللہ تعالیٰ نے یہ آیت نازل فرمائی۔^(۳) (أخرجہ ابن المنذر و ابن أبي حاتم والطبراني و ابن مردويه. قال السيوطي بسند صحيح)

کسی نے کہا: یہ بی بی ام سلمہ رضی اللہ عنہا ہیں، جیسا کہ عبداللہ بن رافع رضی اللہ عنہ سے مروی ہے۔ کہا: میں نے بی بی ام سلمہ رضی اللہ عنہا سے اس آیت کے متعلق پوچھا: ﴿يَا أَيُّهَا النَّبِيُّ لِمَ تُحَرِّمُ﴾ کہا: میرے پاس سفید شہد کا ایک کپہ تھا، نبی اکرم صلی اللہ علیہ وسلم

(۱) المعجم الاوسط (۱۳/۳) امام پیشی رحمہ اللہ فرماتے ہیں: ”رواہ الطبرانی فی الأوسط من طریق موسیٰ بن جعفر بن ابي كثير عن عمه قال الذهبي: مجهول و خبره ساقط“ (مجمع الزوائد: ۲۶۸/۷)

(۲) صحيح البخاري (۳۳۶۶) صحيح مسلم (۱۴۷۴)

(۳) تفسير ابن أبي حاتم (۳۳۶۲/۱۰) المعجم الكبير (۱۱۷/۱۱) الدر المنثور (۲۱۴، ۲۱۳/۸)

اس میں سے حقوق فرماتے تھے (چاہتے تھے) اور وہ آپ ﷺ کو پسند تھا، چنانچہ بی بی سیدہ عائشہ رضی اللہ عنہا نے کہہ دیا، اس کی کھیاں عرفط کھاتی ہیں (”عرفط“ بالضم خاردار درخت ہیں، ان کے گوند میں بدبو ہوتی ہے، جب شہد کی کھیاں اس کو کھاتی ہیں تو ان کے شہد میں اس کی بو آ جاتی ہے۔ کھیاں جو درخت کے پھول کھاتی ہیں اس کھانے کو جس بالسن کہتے ہیں)۔ اس پر یہ آیت نازل ہوئی۔^(۱) (آخر جہ ابن سعد) امام خطیب اور خازن رحمہما نے اس کا ذکر کیا ہے۔^(۲) کسی نے کہا ہے کہ یہ عورت بی بی حفصہ رضی اللہ عنہا ہیں۔ چنانچہ بی بی عائشہ رضی اللہ عنہا، بی بی سودہ اور بی بی صفیہ رضی اللہ عنہا نے آپس میں اتفاق کیا اور نبی اکرم ﷺ سے کہا کہ ہم اس سے مغایر کی بو پاتے ہیں، آپ ﷺ نے شہد کو حرام کر لیا۔^(۳) (قالہ البیضاوی) تیسرا قول یہ ہے کہ کسی نے کہا کہ آیت کا سبب نزول وہ عورت ہے جس نے اپنا نفس نبی مکرم ﷺ کو ہبہ کر دیا تھا۔ پہلے دو تو نزول آیت کے صحیح سبب ہیں۔ اور ان میں جمع اس طرح سے ممکن ہے کہ دو قصے واقع ہوئے ہوں: ایک ماریہ رضی اللہ عنہا کا قصہ اور ایک شہد کا قصہ اور قرآن شریف دونوں میں نازل ہوا ہو اور ان میں سے ہر ایک میں یہ ہو کہ نبی کریم ﷺ نے اپنی بعض بیویوں سے پوشیدہ بات کہی ہو۔ اب رہا تیسرا قول تو شیوخنا علامہ شوکانی رحمہ اللہ فرماتے ہیں کہ اس بارے میں نہیں ہے مگر وہی اثر جو بہ روایت ابن ابی حاتم اور ابن مردویہ عبد اللہ بن عباس رضی اللہ عنہما سے مروی ہے کہ یہ آیت اس عورت کے لیے نازل ہوئی جس نے اپنا نفس نبی کریم ﷺ کو بخشا تھا۔

امام سیوطی رحمہ اللہ کہتے ہیں کہ اس کی سند ضعیف ہے^(۴) اور یہ بات بھی اس کو رد کرتی ہے کہ آپ ﷺ نے اس واہبہ نفس کو قبول نہیں فرمایا، پھر یہ کس طرح ٹھیک ہو سکتا ہے کہ یوں کہا جائے کہ آیت اس کی شان میں نازل ہوئی، کیوں کہ جس نے وہ شے رد کر دی جو اسے بخشی گئی تو یہ صحیح نہیں ہے کہ یوں کہا جائے کہ اس نے وہ اپنے نفس پر حرام کر لی اور اس سبب کی بنا پر قولہ تعالیٰ: ﴿وَإِذْ أَسَرَّ النَّبِيُّ إِلَىٰ بَعْضِ أَزْوَاجِهِ حَدِيثًا...﴾ ﴿إِلَىٰ آخِرِ مَا حَكَاهُ اللَّهُ﴾ بھی منطبق نہیں ہوتا۔ اب رہی وہ بات جو صحیحین وغیرہ میں ثابت ہوئی ہے کہ سیدنا عبد اللہ بن عباس رضی اللہ عنہما نے سیدنا عمر رضی اللہ عنہ سے ان دو عورتوں کے متعلق پوچھا جنہوں نے نبی اکرم ﷺ پر چڑھائی کی تو انہوں نے بتایا کہ وہ سیدہ عائشہ اور حفصہ رضی اللہ عنہما ہیں۔

پھر ایلاء کا قصہ بیان کیا، جیسا کہ حدیث طویل میں ہے، چنانچہ اس بات میں اس کی نفی نہیں ہے کہ ہم جو قصہ شہد اور خفیہ بات کا پہلے ذکر کر آئے ہیں، وہ سبب نزول ہے (مطلب یہ ہے کہ اس کے سبب نزول ہونے کی اس میں نفی نہیں ہے)۔ اس لیے کہ سیدنا عمر رضی اللہ عنہ نے تو سیدنا عبد اللہ بن عباس رضی اللہ عنہما کو صرف دو مظاہر عورتوں کی خبر دے دی اور اس میں یہ ذکر کیا کہ نبی اکرم ﷺ کی بیبیاں ان سے تکرار کرتی تھیں اور ان میں سے کوئی دن سے رات تک

① الدر المنثور (۲۱۴/۸) ② تفسیر الخازن (۱۱۵، ۱۱۴/۷) ③ تفسیر البیضاوی (۳۵۴/۵)

④ تفسیر ابن ابی حاتم (۳۳۶۲/۱۰) الدر المنثور (۲۱۷/۸)

آپ ﷺ سے بات نہیں کرتی تھی اور یہ کنارہ کر لینے کا سبب ہے، ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ﴾ کے نزول کا سبب نہیں ہے اور اسی کی موید وہ بات ہے جو ہم پہلے عبد اللہ بن عباس رضی اللہ عنہما کی روایت سے بیان کر آئے ہیں کہ انھوں نے سیدنا عمر رضی اللہ عنہما سے دو متظاہر عورتوں کے متعلق پوچھا تو انھوں نے ان کو خبر دی کہ وہ حفصہ اور عائشہ رضی اللہ عنہما ہیں اور ان سے بیان کر دیا کہ نزول کا سبب ماریہ کا قصہ ہے۔ یہ رہا اس آیت کریمہ کے سبب نزول کا خلاصہ جس سے اختلاف رفع دفع ہو جاتا ہے، لہذا آپ اس کو اختیار کر لیں، تاکہ آپ مفسرین کے اس خلجان سے بچ جائیں جن میں وہ ملوث ہو گئے۔^(۱)

﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ﴾ یعنی بے شک اللہ تعالیٰ نے تمہارے لیے تمہاری قسموں کا کھولنا مشروع کیا اور تمہارے لیے ان سے نکلنا اور کفارہ دے کر رہائی پانا بیان کر دیا۔ ﴿تَحِلَّةَ﴾ کی اصل ”تحلله“ ہے، پھر ایک لام کا دوسرے میں ادغام کیا گیا، یہ مصدر مصادِرِ تفعیل سے ہے، جیسے: ”توصیة و تسمیة“ تو گویا قسم عقد ہے اور کفارہ حل ہے، اس لیے کہ کفارہ قسم کھانے والے کے لیے اس شے کو حلال کر دیتا ہے جو اس نے اپنے نفس پر حرام کی تھی۔ علامہ نسفی رحمہ اللہ نے پہلے معنی بیان کرنے کے بعد کہا ہے: یا یہ معنی ہیں کہ اس نے تمہارے لیے تمہاری قسموں میں سے استثناء مشروع کیا جو اس محاورے میں ماخوذ ہے: ”حَلَّلَ فُلَانٌ فِي يَمِينِهِ إِذَا اسْتَشْنَى فِيهَا“ یہ یوں ہے کہ قسم کھانے کے بعد ان شاء اللہ کہہ دے، تاکہ حانث (قسم توڑنے والا) نہ ہو۔ حلال کی تحریم ہمارے نزدیک قسم ہے۔^(۲) انتہی۔

امام مقاتل رحمہ اللہ نے کہا ہے کہ تحقیق اللہ پاک نے تمہاری قسموں کا کفارہ سورۃ المائدہ میں بیان کر دیا۔^(۳) اللہ پاک نے اپنے نبی اکرم ﷺ کو حکم دیا کہ اپنی قسم کا کفارہ دیں اور اپنی لونڈی سے رجوع کریں، چنانچہ آپ ﷺ نے ایک گردن آزاد کی۔ حسن سے مروی ہے کہ آپ ﷺ نے کفارہ نہیں دیا، اس لیے کہ آپ تو مغفور لہ ہیں۔^(۴) (ذکرہ المحلی والنسفی) یعنی آپ ﷺ کے تو اگلے پچھلے گناہ بخش دیے گئے۔ یہ صرف مومنین کو تعلیم ہے۔ امام زجاج رحمہ اللہ کہتے ہیں کہ یہ کسی کو حق نہیں پہنچتا کہ جو شے اللہ تعالیٰ نے حلال کی ہے اس کو حرام کرے۔^(۵) حق یہی ہے کہ اللہ تعالیٰ کی حلال کی ہوئی چیز کی تحریم منعقد نہیں ہوئی اور نہ وہ حرام کرنے والے پر لازم ہوئی ہے۔ چنانچہ تحلیل و تحریم اللہ پاک کی طرف ہیں نہ کہ کسی اور کی طرف۔ اللہ پاک کا اس سورت میں نبی اکرم ﷺ سے ناراضی کا اظہار کرنا اس بات کی بہت بڑی دلیل ہے۔ اس سلسلے میں ایک لمبی بحث ہے اور علماء کے کئی ایک مذاہب اور اقوال ہیں۔ علامہ شوکانی رحمہ اللہ نے اپنی تالیفات میں ان کی تحقیق پیش کر دی ہے جس سے قارئین کی تسلی ہو جاتی ہے، چنانچہ انھوں نے ”نیل الأوطار“ میں اس سلسلے کے پندرہ اقوال ذکر فرمائے ہیں۔

(۱) فتح القدیر (۳۳۵/۵) فتح البیان (۲۰۹، ۲۰۸/۱۴)

(۲) تفسیر النسفی (۲۵۹/۴)

(۳) رقم الآیة (۸۹)

(۴) تفسیر النسفی (۲۵۹/۴)

(۵) معانی القرآن (۱۹۲/۵)

(۶) تفسیر الجلالین (۷۵۱/۱)

علماء رحمہ اللہ نے اس بات میں اختلاف کیا ہے کہ آیا تحریم یمن (قسم اٹھا کر حرام کرنا) ہے جو کفارے کو واجب کرتی ہے یا نہیں اور اس میں اختلاف ہے۔ آیت کریمہ میں وہ بات نہیں جو اس پر دال ہے کہ وہ یمن ہے، اس لیے کہ اللہ پاک نے آپ ﷺ کو اس پر عتاب فرمایا کہ جو شے اس نے آپ ﷺ کے لیے حلال کی اس کو آپ ﷺ نے حرام کر لیا۔ پھر فرمایا: ﴿قَدْ فَرَضَ اللَّهُ لَكُمْ تَحِلَّةَ أَيْمِنِكُمْ﴾ جس قصے کی طرف اکثر مفسرین گئے ہیں کہ وہ آیت کا سبب نزول ہے، اس میں یہ ہے کہ آپ ﷺ نے تحریم کی پھر دوبارہ قسم کھائی، جیسا کہ ہم پہلے بیان کر آئے ہیں۔ سیدنا عبداللہ بن عباس رضی اللہ عنہما سے مروی ہے کہ حرام میں کفارہ دے اور فرمایا: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الأحزاب: ۲۱] ”یقیناً تمہارے لیے رسول اللہ میں عمدہ نمونہ (موجود) ہے۔“^(۱) (أخرجہ عبد الرزاق وغيره

يعني البخاري و ابن مردويه)

ان کا دوسرا قول یہ ہے کہ ایک شخص ان کے پاس آیا اور اس نے عرض کی کہ بے شک میں نے اپنی عورت اپنے اوپر حرام کر لی ہے تو فرمایا کہ تو نے جھوٹ کہا، وہ تجھ پر حرام نہیں ہے۔ پھر یہ آیت پڑھی: ﴿لِمَ تَحَرِّمُ مَا أَحَلَّ اللَّهُ لَكَ﴾ فرمایا، تم پر اغلظ کفارات (سب سے زیادہ سخت کفارہ) ہے، ایک گردن کا آزاد کرنا۔^(۲) (أخرجہ ابن المنذر وغيره) سیدہ عائشہ رضی اللہ عنہا سے مروی ہے کہ جب سیدنا ابو بکر رضی اللہ عنہ نے یہ قسم کھائی کہ سطح کو نفقہ نہ دیں گے اس پر اللہ تعالیٰ نے ﴿قَدْ فَرَضَ اللَّهُ لَكُمْ تَحِلَّةَ أَيْمِنِكُمْ﴾ نازل فرمائی، پھر انھوں نے قسم کھول ڈالی اور اس کو نفقہ دیا۔^(۳) (أخرجہ الحارث بن أبي أسامة)

﴿وَاللَّهُ مَوْلَاكُمْ﴾ یعنی اللہ تعالیٰ تمہارا ولی اور ناصر ہے اور تمہارے کاموں کا متولی ہے۔ کسی نے کہا ہے کہ ﴿مَوْلَاكُمْ﴾ کے یہ معنی ہیں کہ ”أُولَى بِكُمْ مِنْ أَنْفُسِكُمْ“ یعنی اس کو تمہارے ساتھ تمہارے نفوس سے بھی بڑھ کر لگاؤ ہے، چنانچہ تم جو اپنے نفوس کی خیر خواہیاں کرتے ہو، اُن سے بڑھ کر اس کی نصیحت اور خیر خواہی تمہارے لیے فائدہ مند ہے۔^(۴) (ذكره النسفي) ﴿وَهُوَ الْعَلِيمُ الْحَكِيمُ﴾ یعنی جس شے میں تمہاری بہتری اور فلاح ہے اس کو وہ خوب جانتا ہے اور اپنے اقوال و افعال میں حکمت والا ہے۔

﴿وَإِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا﴾ عامل ظرف میں فعل مقدر ہے: ”أَيُّ: أذْكَرُ إِذْ أَسَرَّ“

اکثر مفسرین نے جن میں سے علامہ نسفی، محلی اور خازن رحمہم ہیں، کہا ہے کہ بعض ازواج سے مراد بی بی حفصہ رضی اللہ عنہا ہیں،^(۵) جیسا کہ پہلے گزر چکا ہے اور حدیث تحریم ماریہ کی ہے، یا شہد کی، یا تحریم اس عورت کی جس نے اپنا نفس آپ ﷺ کو

[۱] صحيح البخاري (۴۶۲۷) صحيح مسلم (۱۴۷۲) [۲] سنن النسائي (۳۴۲۰) الدر المنثور (۲۱۸/۸)

[۳] الدر المنثور (۲۱۸/۸) [۴] تفسير النسفي (۲۵۹/۴)

[۵] تفسير النسفي (۲۵۹/۴) تفسير الجلالين (۷۵۱/۱) تفسير الخازن (۱۱۷/۷)

بخشا تھا۔ امام کلبی رحمہ اللہ کہتے ہیں: اس بی بی سے پوشیدہ بات یہ کہی تھی کہ تیرا باپ اور عائشہ رضی اللہ عنہا کا باپ دونوں میرے بعد میری امت پر خلیفہ ہوں گے۔^(۱) سیدہ عائشہ رضی اللہ عنہا سے مروی ہے کہ اس بی بی سے پوشیدہ بات یہ فرمائی تھی کہ میرے بعد ابوبکر رضی اللہ عنہ میرا خلیفہ ہے۔ (أخرجہ ابن عدی و ابن عساکر)

سیدنا علی رضی اللہ عنہ اور سیدنا عبداللہ بن عباس رضی اللہ عنہما سے مروی ہے، واللہ! بے شک ابوبکر و عمر رضی اللہ عنہما کی امارت البتہ کتاب میں ہے: ﴿وَإِذْ أَسَرَّ النَّبِيُّ إِلَى بَعْضِ أَزْوَاجِهِ حَدِيثًا﴾ سیدہ حفصہ رضی اللہ عنہا سے فرمایا کہ تیرا باپ اور عائشہ کا باپ دونوں میرے بعد لوگوں کے والی ہیں، چنانچہ تو اس سے بچ کہ کسی کو اس کی خبر دے۔^(۲) (أخرجہ ابن عدی وأبو نعیم فی الصحابة والعشاري فی خصائل الصديق ﷺ وابن مردويه وابن عساکر من طرق عنهما) امام شوکانی رحمہ اللہ فرماتے ہیں کہ اس میں یہ بات نہیں کہ یہ قولہ تعالیٰ: ﴿يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ﴾ کا سبب نزول ہے، بلکہ اس میں تو یہ ہے کہ جو بات میں نے پوشیدہ کہی وہ یہ ہے، چنانچہ بالفرض کہ اس کی اسناد ایسی ہو جس پر اعتبار کیا جاسکے تو بھی اس کے خلاف وہ صحیح روایتیں ہیں جو پہلے گزر چکی ہیں اور وہ اس پر مقدم ہیں اور اس کی نسبت وہ مرنج ہیں۔^(۳)

﴿فَلَمَّا نَبَّأَتْ بِهِ﴾ یعنی جب ان بی بی نے اس بات کی خبر دے دی، دوسری کو یہ خیال کر کے کہ اس میں کوئی حرج نہیں تو یہ ان کی طرف سے ایک اجتہاد تھا اس میں وہ ماجور ہیں (اجر کی مستحق) اور یہ اس لیے کہ نبی کریم ﷺ کے عہد مبارک میں بھی قول صحیح کی بنا پر اجتہاد جائز تھا جیسا کہ ”جمع الجوامع“ میں ہے: ”نبأ وأنبأ وخبر وحدث“ کی اصل یہ ہے کہ دو مفعول کی طرف متعدی ہوں، ایک کی طرف تو بنفسہا اور دوسرے کی طرف بہ حرف جر اور کبھی جار محذوف ہوتا ہے تخفیفاً اور کبھی پہلا مفعول حذف کیا جاتا ہے، اس لیے کہ اس پر کوئی دال ہوتا ہے، یہ تینوں استعمال اس آیت کریمہ میں آئے ہیں۔ چنانچہ ﴿فَلَمَّا نَبَّأَتْ بِهِ﴾ دو مفعول کی طرف متعدی ہے جن کا اول محذوف ہے اور دوسرا مجرور بہ حرف باء ہے اور ﴿فَلَمَّا نَبَّأَهَا بِهِ﴾ میں دونوں کو حذف کیا ہے۔ اور ﴿مَنْ أَنْبَاكَ هَذَا﴾ میں دونوں کو ذکر کیا ہے اور جار کو محذوف کیا ہے۔

﴿وَأَظْهَرَهُ اللَّهُ عَلَيْهِ﴾ یعنی اور اللہ تعالیٰ نے اپنے نبی کو جبریل کی زبانی اس بات پر مطلع کر دیا جو ان کی بی بی سے واقع ہوئی تھی (یعنی حفصہ رضی اللہ عنہا سے) کہ انھوں نے دوسری کو اس کی خبر دے دی تھی۔ ﴿عَرَفَ بَعْضَهُ﴾ یعنی جس بات کی خبر ان کی بی بی نے اپنے غیر کو دے دی تھی، اس میں سے کچھ تو ان کو بتادی، یعنی تحریم ماریہ کی یا شہد کی۔ جمہور نے ﴿عَرَفَ﴾ کو بہ تشدید پڑھا ہے تعریف سے۔ معنی یہ ہیں کہ بعض قصہ بی بی حفصہ رضی اللہ عنہا کو بتا دیا اور جو

بات ان سے واقع ہوئی تھی اس میں سے بعض کی ان کو خبر دے دی اور کسی نے (یعنی علی، طلحہ بن مصرف، ابو عبد الرحمن سلمی، حسن، قتادہ اور کسائی رحمہم اللہ نے) اس کو بہ تخفیف پڑھا ہے، یعنی اس میں سے بعض بات پہچان لی جو بی بی حفصہ رضی اللہ عنہا نے کی تھی۔

امام ابو عبید اور ابو حاتم رحمہم اللہ نے پہلی قراءت کو اختیار کیا ہے، اس لیے کہ اس کے بعد یوں فرمایا ہے: ﴿وَأَعْرَضَ عَنْ بَعْضٍ﴾ اگر ﴿عَرَفَ﴾ مخفف ہوتا تو اللہ پاک اس کی ضد میں ”وَأَنْكَرَ بَعْضًا“ فرماتا، یعنی بی بی حفصہ رضی اللہ عنہا نے جو بات اپنے غیر سے کہہ دی تھی اس میں سے بعض ان کو نہیں جتائی اور نہ اس کی ان کو خبر دی اپنی بڑائی رکھ کر اور شرما کر اور حسن عشرت کا پاس کر کے۔ امام حسن رحمہ اللہ نے فرمایا: ”مَا اسْتَقْصَى كَرِيمٌ قَطُّ“^① یعنی کریم نے کبھی استقصا نہیں کیا۔ مطلب یہ ہے کہ کریم کی شان زیادہ کرید کرنے کی نہیں ہوتی، ہمیشہ اس کا برتاؤ درگزر اور چٹم پوشی کا ہوتا ہے۔

امام سفیان رحمہ اللہ فرماتے ہیں: ”مَا زَالَ التَّغَاوُلُ مِنْ فِعْلِ الْكَرَامِ“^② یعنی ہمیشہ جان بوجھ کر غافل بننا من جملہ فعل کرام ہے۔ کسی نے کہا ہے کہ اس میں سے بعض بات جتانے سے اعراض کیا اس امر کی کراہت کے لیے کہ وہ لوگوں میں منتشر ہو جائے۔ کسی نے کہا: جس بات سے اعراض فرمایا، وہ ماریہ کا قصہ ہے۔ کسی نے کہا: وہ یہ ہے کہ ان کا باپ اور ابو بکر رضی اللہ عنہما آپ کے بعد خلیفہ ہوں گے۔ یہاں مفسرین کو ایک خلط و خبط واقع ہوا ہے۔ ان میں سے ہر جماعت اس طرف گئی ہے کہ تعریف و اعراض کی تفسیر اس شے کے ساتھ کی ہے جو اس شے میں سے کسی شے کے مطابق ہے جو سبب نزول میں وارد ہوئی ہے، ہم اس کی وضاحت پہلے کر چکے ہیں۔

﴿فَلَمَّا نَبَّأَهَا بِهِ قَالَتْ مَنْ أَنْبَاكَ هَذَا﴾ قَالَ نَبَّأَنِي الْعَلِيمُ الْخَبِيرُ﴾ یعنی پھر جب نبی اکرم ﷺ نے ان بی بی کو اس قصے کی خبر دی جس کا انھوں نے افشا کیا تو بولیں کہ آپ کو کس نے اس کی خبر دی؟ فرمایا: مجھے اس جاننے والے اور واقف کار نے خبر دی جس پر کوئی چھپی ہوئی بات بھی مخفی نہیں رہتی۔

﴿إِنْ تَتُوبَا إِلَى اللَّهِ﴾ یہ سیدہ عائشہ اور حفصہ رضی اللہ عنہما کو بر طریق التفات خطاب ہے، تاکہ ان کے عتاب میں زیادہ مبالغہ ہو۔ اس شرط کا جواب محذوف ہے: ”أَيُّ: فَهُوَ الْوَاجِبُ“ اس محذوف پر یہ قول دال ہے۔ ﴿فَقَدْ صَغَتْ قُلُوبُكُمَا﴾ ”أَيُّ: أَثِمْتُ وَزَاغْتُ وَعَدَلْتُ وَمَالَتْ عَنِ الْوَاجِبِ“ یعنی اے عائشہ و حفصہ! اگر تم اللہ تعالیٰ سے توبہ کرو اور اس کی طرف رجوع ہو تو تمہارا یہ توبہ کرنا واجب ہے، اس لیے کہ واقعی تمہارے دل گناہ گار ہو گئے اور نبی اکرم ﷺ کی مخالفت میں واجب سے میل کر گئے۔ وہ واجب یہ ہے کہ جس بات کو وہ محبوب رکھیں تم بھی اس کو محبوب رکھو اور جس کو وہ ناپسند رکھیں تم بھی اس کو ناپسند رکھو۔ تم کو نبی کریم ﷺ سے اس طرح کا خلوص چاہیے تھا اور

یہ تم پر واجب تھا۔ تمہارے دل اس واجب سے مائل ہو گئے، تم نے اس کے خلاف کیا اور تم سے وہ بات پائی گئی جو توبہ کو واجب کرتی ہے وہ بات یہ ہے کہ دونوں نے افشائے قصہ کو پسند کیا جسے نبی اکرم ﷺ نے ناپسند کیا۔ کسی نے کہا: معنی یہ ہیں کہ اگر تم توبہ کرو تو یقیناً تمہارے دل توبہ کی طرف مائل ہو گئے۔ ﴿قُلُوبُكُمَا﴾ فرمایا، ”قَلْبَاكُمَا“ نہ کہا، اس لیے کہ عرب لوگ ایک لفظ میں دو تثنیوں کا اکٹھا کرنا مکروہ جانتے ہیں اور مضاف و مضاف الیہ کا مجموعہ شے واحد کی طرح ہے، اس لیے کہ دونوں میں پورا تعلق اور نسبت ہے۔

﴿وَإِنْ تَظْهَرَا عَلَيْهِ﴾ جمہور نے ایک تاء کے حذف سے پڑھا ہے تخفیفاً اور کسی نے (یعنی عکرمہ رحمہ اللہ نے) دو تاء کے ساتھ پڑھا ہے بنا بر اصل اور کسی نے (یعنی حسن و عاصم و نافع نے فی روایۃ عنہما وہی سبعیۃ) بہ تشدید طاء و ہاء بہ دون الف پڑھا ہے۔^① ﴿تَظْهَرَا﴾ سے تعاضد و تعاون مراد ہے۔ یعنی باہم ایک دوسرے کی مدد کرنا۔ شرط کا جواب محذوف ہے: ”أَيُّ: فَلَا يَعْدَمُ نَاصِرًا وَلَا مُعِينًا“ یعنی اگر تم دونوں باہم مل کر ایک دوسرے کی مدد و معاون ہوگی اس شے کے ساتھ جو اس کو بری لگتی ہے، وہ شے یہ ہے کہ غیرت میں افراط کرنا، حد سے بڑھنا اور اس کا بھید افشا کرنا یا تحکم (دعویٰ) کرنے میں نفقے کے بارے میں ایک دوسرے کی مدد کرو گی تو وہ اپنے ناصر اور معین کو غائب نہیں پائے گا۔

﴿فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ الْمُؤْمِنِينَ﴾ یہ جملہ جواب محذوف کی تعلیل ہے۔ کلمہ ﴿هُوَ﴾ ضمیر فعل ہے، یعنی اس لیے کہ بے شک اللہ تعالیٰ اس کا مولیٰ ہے وہ اس کی نصرت اور مدد کا بہ ذاتِ خود متولی ہوگا اور اسی طرح جبریل بھی اس کا ولی اور ناصر ہے اور اس کے مومن بندوں میں سے صالح لوگ بھی اس کے یار و مددگار ہیں۔ کسی نے کہا ہے کہ ﴿صَالِحُ الْمُؤْمِنِينَ﴾ سے مراد وہ شخص ہے جو نفاق سے بری اور پاک ہے۔ کسی نے کہا ہے کہ ﴿صَالِحُ﴾ کا لفظ تو واحد ہے اور اس سے مراد جمع ہے۔ کسی نے کہا ہے کہ اس کی اصل ”صَالِحُو الْمُؤْمِنِينَ“ ہے۔ پھر لفظ کی موافقت کے لیے لکھنے میں واؤ کو حذف کر دیا ہے۔ سیدنا بریدہ رضی اللہ عنہ کہتے ہیں کہ سیدنا ابوبکر اور عمر رضی اللہ عنہما ہیں۔ اسی طرح عبداللہ بن مسعود رضی اللہ عنہ سے بھی مروی ہے۔^② (وعن أبي أمانة مرفوعاً مثله أخرجه الحاكم)^③ سیدنا علی رضی اللہ عنہ سے مروی ہے کہ وہ علی بن ابی طالب رضی اللہ عنہ ہیں۔^④ (أخرجه ابن أبي حاتم قال السيوطي بسند ضعيف عنه مرفوعاً) سیدہ اسماء بنت عمیس رضی اللہ عنہا سے مروی ہے کہ میں نے رسول اللہ ﷺ کو یہ فرماتے ہوئے سنا ﴿صَالِحُ الْمُؤْمِنِينَ﴾ سیدنا علی بن ابی طالب رضی اللہ عنہ ہے۔^⑤ (أخرجه ابن مردويه)

﴿وَالْبَلَايَةُ بَعْدَ ذَلِكَ ظَهِيرٌ﴾ یعنی اور فرشتے باوجود ان کی تعداد کے بہت زیادہ ہونے کے اللہ تعالیٰ کے اور ان لوگوں کے مدد کرنے کے بعد جن کا ذکر ہوا، اغوان اور مددگار ہیں کہ اس کی مدد کریں گے۔ امام ابوعلی فارسی رضی اللہ

① فتح القدیر (۳۳۳/۵) ② الدر المنثور (۲۲۴، ۲۲۳/۸) ③ مستدرک الحاکم (۷۳/۳)

④ تفسیر ابن ابی حاتم (۳۳۶۲/۱۰) ⑤ الدر المنثور (۲۲۴/۸)

نے کہا ہے کہ فعل کا وزن کثرت کے لیے آیا ہے، جیسا کہ اللہ تعالیٰ کے اس فرمان میں ہے: ﴿وَلَا يَسْأَلُ حَبِيبٌ حَبِيبًا﴾ [المعارج: ۱۰] ”اور کوئی دوست کسی دوست کو نہ پوچھے گا۔“ امام واحدی رحمہ اللہ کہتے ہیں: یہ اس واحد کے جملہ سے ہے جو جمع کے معنی ادا کرتا ہے، جیسا کہ اللہ تعالیٰ کا فرمان ہے: ﴿وَحَسَنَ أَوْلِيكَ رَفِيقًا﴾ [النساء: ۶۹] ”یہ بہترین رفیق ہیں۔“

علم نحو میں ثابت ہو چکا ہے کہ جرتج و صبور و ظہیر کی طرح واحد و ثنی و جمع کی صفت کی جاتی ہے۔^① عطف مفرد سے جو عطف جملہ کی طرف عدول کیا گیا تو صرف اس لیے کہ فرق ظاہر کیا جائے، کیوں کہ حقیقت میں نصرت اللہ تعالیٰ ہی کی نصرت ہے اور اللہ پاک نے اپنی نصرت کے ساتھ جبریل و صالح المومنین و ملائکہ کی مظاہرت (مدد) ملائی تو یہ صرف تتمیم کے لیے ہے، تاکہ مومنین کے دل خوش ہوں اور رسول اللہ ﷺ کی عرعت و توقیر ہو اور آیات بینات ظاہر ہوں، جیسا کہ بدر و حنین کے دنوں میں ہوا، اللہ سبحانہ نے فرمایا ہے: ﴿وَمَا جَعَلَهُ اللَّهُ إِلَّا بُشْرَىٰ لَكُمْ وَلِتَطْمَئِنَّ قُلُوبُكُمْ بِهِ وَمَا النَّصْرُ إِلَّا مِنْ عِنْدِ اللَّهِ﴾ [آل عمران: ۱۲۶] ”اور یہ تو محض تمہارے دل کی خوشی اور اطمینان قلب کے لیے ہے، ورنہ مدد تو اللہ تعالیٰ ہی کی طرف سے ہے۔“

﴿عَلَىٰ رَبِّهٖ اِنْ طَلَّقَكُنَّ اَنْ يُبَدِّلَهٗ اَزْوَاجًا خَيْرًا مِّنْكَنَّ﴾ ﴿يُبَدِّلَهٗ﴾ بہ تخفیف و تشدید دونوں سببیہ ہیں، یعنی ابھی اگر وہ تم سب کو طلاق دے دے تو اس کا رب تمہارے بدلے میں اسے تم سے افضل بیبیاں عطا کرے، اللہ پاک جان چکا ہے کہ وہ ان کو طلاق نہ دیں گے لیکن اس نے اپنی قدرت کی خبر دی کہ وہ اس بات پر قادر ہے کہ اگر اس سے طلاق واقع ہو تو بدلے میں اس کو ان سے بہتر دے۔ اس سے ان کا ڈرانا منظور ہے۔ یہ آیت کریمہ اس آیت کی طرح ہے: ﴿وَ اِنْ تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُوْنُوْا اَمْثَلَكُمْ﴾ [محمد: ۳۸] ”اور اگر تم روگردان ہو جاؤ تو وہ تمہارے بدلے تمہارے سوا اور لوگوں کو لائے جو پھر تم جیسے نہ ہوں گے۔“

اس لیے کہ یہ اس کی قدرت کی اطلاع ہے اور ان کو خوف دلانا ہے اور آیت کے مقتضا کے مطابق جو ہے وہ صرف کل کو طلاق دینا ہے۔ تو اب یہ اس کے منافی نہیں ہے کہ ایک کو طلاق دی اور اس کی تبدیل نہ ہوئی، اس لیے کہ تبدیل تو فقط کل کے لیے ہے اور وہ صرف کل کی تطبیق پر مرتب ہے۔ خطیب میں ہے کہ کہا گیا ہے کہ قرآن شریف میں ہر ﴿عَلَىٰ﴾ واجب الوقوع ہے سوائے اس آیت کے۔ کسی نے کہا: یہ بھی واجب الوقوع میں سے ہے، لیکن اللہ تعالیٰ نے اس کو اس کی شرط کے ساتھ ملحق کیا ہے، وہ شرط سب کی تطبیق (طلاق دینا) ہے۔ اور آپ ﷺ نے ان کو طلاق نہیں دی۔ کرنی نے کہا ہے: ابن عرفہ نے کہا کہ ﴿عَلَىٰ﴾ یہاں تخویف کے لیے ہے وجوب کے لیے نہیں۔

پھر اللہ پاک نے ازواج کے اوصاف ذکر فرمائے: ﴿مُسْلِمَاتٍ مُّؤْمِنَاتٍ قَنِيتٍ تَبَتَّ عِبَادَاتٍ سَيِّحَاتٍ﴾

یہ نعت ہے یا حال ہے یا منصوب بنا بر اختصاص ہے، یعنی ایسی بیبیاں کہ اسلام کے فرائض کے ساتھ قیام کرنے والی ہیں۔ امام سعید بن جبیر رحمہ اللہ نے کہا ہے کہ اخلاص کرنے والی، اقرار کرنے والی ہیں۔^(۱) کسی نے کہا ہے کہ اللہ تعالیٰ کے امر اور رسول کے امر کو ماننے والی ہیں۔ ﴿مُؤْمِنَاتٍ﴾ یعنی وہ تصدیق کرنے والی ہیں اللہ تعالیٰ کی اور اس کے فرشتوں کی اور اس کی کتابوں کی اور اس کے رسولوں کی اور تقدیر کے خیر اور شر کی۔ ﴿قَنِيتٍ﴾ یعنی اللہ تعالیٰ کی مطیع اور فرمانبردار۔ ”قُنُوتٌ“ بہ معنی طاعت ہے۔ کسی نے کہا ہے کہ رات کو نماز پڑھنے والیاں۔ کسی نے کہا ہے کہ دعا کرنے والیاں۔ کسی نے کہا ہے کہ ”طَائِعَاتٍ“ یعنی فرمانبردار۔ ﴿تَبَتَّ عِبَادَاتٍ﴾ یعنی گناہوں سے توبہ کرنے والیاں یا گناہوں کو ان کی قباحت کی وجہ سے ترک کرنے والیاں۔ یا بہت توبہ کرنے والیاں، یا اللہ تعالیٰ کی طرف رجوع ہونے والیاں اور اس کے رسول ﷺ کے حکم کی طرف ہفوات و زلات (لغزشوں) سے رجوع ہونے والیاں۔

﴿عِبَادَاتٍ﴾ یعنی اللہ تعالیٰ کے واسطے عبادت کرنے والیاں اور اس کے لیے ذلیل بننے والیاں۔ امام حسن

اور سعید بن جبیر رحمہما نے کہا: بہت عبادت کرنے والیاں۔^(۲) ﴿سَيِّحَاتٍ﴾ یعنی روزے رکھنے والیاں۔ (قالہ ابن عباس رحمہما) زید بن اسلم اور حسن رحمہما نے کہا: ہجرت کرنے والیاں۔ نبی کریم ﷺ کی امت میں کوئی سیاحت نہیں ہے مگر ہجرت۔^(۳) ابن قتیبہ اور فراء رحمہما نے کہا: صیام کا نام سیاحت اس لیے رکھا گیا ہے کہ سیاحت کرنے والے کے ساتھ زاد نہیں ہوتا^(۴) (پس وہ رکا رہتا ہے یہاں تک کہ وہ شے پائے جس کو کھائے اس لیے صائم کو اس کے ساتھ تشبیہ دی اس کے امساک (رکے رہنے) میں، یہاں تک کہ اس کے افطار کا وقت آجائے)۔ کسی نے کہا: معنی یہ ہیں کہ جانے والیاں ہیں اللہ کی طاعت میں، ماخوذ ہے ”سَاحَ الْمَاءِ إِذَا ذَهَبَ“ سے۔ سیاحت کی اصل زمین میں جولان ہے ”وَقِيلَ: يَسْحَنَ مَعَهُ حَيْثُ سَاحَ“^(۵) (الخازن) سورت براءۃ میں سیاحت پر کلام گزر چکا ہے۔^(۶)

﴿تَبَتَّ عِبَادَاتٍ وَابْكَارًا﴾ یعنی بعض ثبیات اور بعض ابکار، ان کے وسط میں عطف لایا گیا، دونوں کی تثنائی (ایک

دوسرے کی نفی کرنا) کے سبب سے۔ باقی صفات کے سوائے ”ثبیات“ ”ثیب“ کی جمع ہے، یہ جمع قیاسی نہیں ہے اس لیے کہ ”ثیب“ اسم جنس مونث ہے اس کا وزن فیعل ہے: ”ثَابَ يَثُوبُ إِذَا رَجَعَ“ سے۔ ”ثیب“ وہ عورت ہے جس کا بیاہ کیا گیا، پھر وہ اپنے خاوند سے رجوع کر آئی تو ویسی ہوگئی جیسے پہلے خیر خاوند کے تھی۔ کسی نے کہا: اس لیے کہ وہ اپنے ماں باپ کے گھر واپس آگئی۔ (وهذا أصح) ﴿ابْكَارًا﴾ کہ عذراء ہے (کنواری کو عذراء اس لیے کہتے ہیں کہ اس کا عذرہ ابھی تک ہے، یعنی بکارت)۔ اس کا یہ نام اس لیے رکھا گیا کہ وہ اپنے پہلے حال پر ہے جس پر وہ پیدا ہوئی۔

① تفسیر القرطبی (۱۹۴/۱۸) فتح البیان (۲۱۵، ۲۱۴/۱۴)

② فتح القدیر (۳۳۳/۵)

③ تفسیر الطبری (۴۹۰/۲۳)

⑤ تفسیر الخازن (۱۲۱/۷)

④ فتح القدیر (۳۳۳/۵)

⑥ رقم الآیة (۱۱۲)

سیدنا ابو ہریرہ رضی اللہ عنہ سے مروی ہے کہ اللہ تعالیٰ نے اس آیت میں اپنے نبی ﷺ کو یہ وعدہ دیا ہے کہ ”ثیب“ سے ان کا بیاہ کرے گا اور وہ آسیہ زین فرعون ہے اور بکر سے وہ مریم علیہا السلام بنت عمران ہیں۔^(۱) (أخرج الطبراني وابن مردويه) یہ بات نہ کہی جائے کہ ان کے ”ثیب“ ہونے میں کون سی تعریف ہے، اس لیے کہ ”ثیب“ کی کبھی تعریف کی جاتی ہے اس لحاظ سے کہ اس کا تجربہ اور اس کی عقل زیادہ ہوتی ہے اور غالباً حاملہ جلد تر ہو جاتی ہے (حدیث «وَأَنْتَوُا رُحَامًا»^(۲) سے بکر کا جلد تر حامل ہونا مفہوم ہوتا ہے۔ از مصحح سلمہ اللہ تعالیٰ)۔ اور بکر کی اس وجہ سے تعریف کی جاتی ہے کہ وہ اطیب و اطہر ہوتی ہے اور اس کی مداعبت و ملاعبت (آپس میں کھیلنا) غالباً اکثر ہوتی ہے۔^(۳)

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ
وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ
وَيَفْعَلُونَ مَا يُؤْمَرُونَ ﴿٦﴾ يَا أَيُّهَا الَّذِينَ كَفَرُوا لَا تَعْتَذِرُوا
الْيَوْمَ إِنَّمَا تُجْزَوْنَ مَا كُنْتُمْ تَعْمَلُونَ ﴿٧﴾

اے ایمان والو! تم خود کو اور اپنے اہل و عیال کو اس آگ سے بچاؤ جس کا ایندھن لوگ اور پتھر ہیں، اس پر تند مزاج اور سخت گیر فرشتے (مقرر) ہیں، اللہ انھیں جو حکم دے، وہ اس کی نافرمانی نہیں کرتے اور وہ وہی کرتے ہیں جو انھیں حکم دیا جاتا ہے^(۶) اے کفر کرنے والو! تم آج عذر پیش نہ کرو، یقیناً تمہیں وہی بدلہ دیا جائے گا جو تم عمل کرتے تھے^(۷)

مسلمان کے لیے لازمی ہے کہ اپنے گھر والوں کو دین کی راہ پر لائے، لالچ دے کر، ڈر دکھا کر، پیار سے، مار سے، اس پر بھی اگر وہ راہ پر نہ آئیں تو ان کی کم بختی ہے، یہ مسلمان بے گناہ ہے۔ انتہی۔

فتح البیان کا بیان:

فتح البیان میں ہے کہ اے ایمان والو! اپنی جان کو بچاؤ اس طرح سے کہ تم کو اللہ نے جس کام کا حکم دیا ہے اس کو کرو اور جس سے منع کیا ہے اس کو چھوڑ دو، یعنی اپنی جان کے لیے ایک بچاؤ بناؤ، اس طرح سے کہ گناہوں کے ترک کرنے میں اور طاعات کے بجالانے میں نبی اکرم ﷺ کی پیروی کرو اور اپنے گھر والوں کو بچاؤ جو عورتیں اور بچے ہیں اور ہر کوئی جو اس اہل میں داخل ہے، اس طرح سے کہ ان کو اللہ تعالیٰ کی اطاعت کا حکم دو اور اس کی نافرمانی سے

① المعجم الأوسط (۱۳/۳) امام یحییٰ رحمہ اللہ فرماتے ہیں: ”رواہ الطبرانی فی الأوسط من طریق موسیٰ بن جعفر بن أبی کثیر

عن عمه، قال الذهبي: مجهول وخبره ساقط“ (مجمع الزوائد: ۷/۲۶۸)

② سنن ابن ماجہ (۱۸۶۱) السلسلة الصحيحة (۶۲۳) ③ فتح البیان (۲۱۵-۲۰۵/۱۴)

ان کو منع کرو اور ان کو اس بات پر پکڑو جس بات پر تم اپنے آپ کو پکڑتے ہو نصیحت کر کے اور تادیب کر کے۔

﴿نَارًا وَقُودُهَا النَّاسُ وَالْحِجَارَةُ﴾ یعنی تم اپنے نفوس کو اور گھر والوں کو مذکورہ افعال کر کے اس بڑی آگ سے بچاؤ جو کافر آدمیوں سے اور پتھروں سے جلتی ہے اور روشن ہوتی ہے، جیسے بت جو پتھر سے بنتے ہیں جس طرح کہ اس کے سوا آگ چھپٹیوں (لکڑیوں) سے جلتی ہے۔ کسی نے کہا ہے کہ کبریت ہے، یعنی گندھک، اس لیے کہ یہ گرمی میں سب چیزوں سے بڑھ کر ہے اور جلانے میں زیادہ تیز ہے۔ اس کا بیان سورۃ البقرہ میں گزر چکا ہے۔^① امام مقاتل بن سلیمان رحمہ اللہ کہتے ہیں کہ اپنے نفوس کو اور گھر والوں کو ساتھ ادب صالح کے آگ سے آخرت میں۔ قتادہ اور مجاہد رحمہما نے کہا بچاؤ اپنے نفوس کو اپنے افعال کے ساتھ اور اپنے گھر والوں کو اپنی وصیت کے ساتھ بچاؤ۔ مطلب یہ ہے کہ تم خود اچھے کام کرو اور ان کو اچھے کاموں کی تاکید کرو، تاکہ تم اور وہ آگ سے بچیں۔

امام ابن جریر رحمہ اللہ کہتے ہیں: چنانچہ ہم پر یہ بات لازم ہے کہ ہم اپنی اولاد کو دین اور خیر سکھائیں اور وہ ادب سکھائیں جس سے استغناء نہیں ہوتا^② (یعنی جس کے بغیر زندگی صحیح نہیں ہوتی)۔ اسی بارے میں یہ آیت ہے: ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ [طہ: ۱۳۲] ”اپنے گھرانے کے لوگوں پر نماز کی تاکید رکھ اور خود بھی اس پر جما رہ۔“ اور یہ آیت ہے: ﴿وَأَنْذِرْ عَشِيرَتَكَ الْأَقْرَبِينَ﴾ [الشعراء: ۲۱۴] ”اپنے قریبی رشتہ داروں کو ڈرا دے۔“ سیدنا علی رضی اللہ عنہ سے مروی ہے کہ اپنے نفوس کو اور اپنے گھر والوں کو خیر سکھاؤ اور ان کو تادیب کرو۔^③ (أخرجہ عبد الرزاق وغیرہ)۔ سیدنا عبداللہ بن عباس رضی اللہ عنہما سے مروی ہے: عمل کرو اللہ تعالیٰ کی اطاعت کے ساتھ اور بچو اللہ تعالیٰ کے معاصی سے اور اپنے گھر والوں کو ذکر کرنے کا حکم دو، اللہ تعالیٰ تم کو آگ سے نجات دے گا۔^④ (أخرجہ ابن جریر و ابن المنذر)۔ ان کا دوسرا قول یہ ہے: ”أَدَّبُوا أَهْلِيكُمْ“^⑤ (أخرجہ بن حمید) یعنی اپنے گھر والوں کو مودب بناؤ۔

﴿عَلَيْهَا مَلَكَةٌ غَلَاظٌ شِدَادٌ﴾ یعنی وہ بڑی آگ جس کا ذکر ہوا اس پر فرشتوں میں داروغہ مقرر کیے گئے ہیں جو اس کا کاروبار اور اس کے اہل لوگوں کو عذاب کرنے کے والی ہوتے ہیں۔ یہ فرشتے زبانیہ ہیں، تند خو ہیں، اہل نار پر سخت اور ان پر زبردست ہیں، جب وہ ان سے رحم چاہیں گے تو ان پر رحم نہ کریں گے۔ اس لیے کہ اللہ پاک نے تو ان کو اپنے غضب سے پیدا فرمایا ہے اور اپنی مجرم مخلوق کو عذاب کرنا ان کے لیے پسندیدہ کر دیا ہے۔ ان کا محبوب کام یہی عذاب کرنا ہے۔ کسی نے کہا ہے کہ بات کرنے میں درشت اور افعال میں سخت ہیں۔ کسی نے کہا ہے کہ ﴿غَلَاظٌ﴾ کے معنی ضخام الاجسام (بڑے جسموں والے) اور ﴿شِدَادٌ﴾ اقویاء، یعنی قوی اور زبردست ہیں۔ کسی نے کہا ہے کہ ان کے دل غلیظ وقاسی و سخت ہیں، ان کے بدن شدید اور سخت ہیں، یہ غلظ قلب سے ماخوذ ہے،

③ تفسیر الصنعانی (۳۰۳/۳) تفسیر الطبری (۴۹۱/۲۳)

② فتح القدیر (۳۳۷/۵)

① رقم الآية (۲۴)

⑤ الدر المنثور (۲۲۵/۸)

④ تفسیر الطبری (۴۹۱/۲۳)

یعنی قوتِ قلب سے، غلظِ جسم و غلظِ قول سے ماخوذ نہیں ہے۔

ابو عمران جوئی رحمہ اللہ سے مروی ہے، کہا: ہم کو یہ بات پہنچی ہے کہ نار کے داروغہ انیس ہیں، ان میں سے ایک کے کاندھے (اصل کا لفظ منکب ہے۔ صراح میں منکب کا ترجمہ بن باز و لکھا ہے اور کتف کا ترجمہ شانہ گاہ لکھا ہے) کے درمیان سو خریف کی راہ ہے (خریف بہ معنی سال آتا ہے) ان کے دلوں میں کچھ رحمت نہیں ہے، وہ تو صرف عذاب کے لیے پیدا کیے گئے ہیں، ان میں سے ایک فرشتہ اہلِ نار میں سے ایک آدمی کو ایک مار مارے گا کہ اس کو اس کی چوٹی سے لے کر اس کے قدم تک آٹے کی طرح پیس کر رکھ دے گا۔^(۱) (أخرجہ عبد اللہ بن أحمد فی زوائد الزهد)

﴿لَا يَعْصُونَ اللَّهَ مَا أَمَرَهُمْ﴾ یعنی وہ نار کے فرشتے اللہ تعالیٰ کی اس کے حکم میں مخالفت نہیں کرتے۔ ہو سکتا ہے کہ ﴿مَا﴾ موصولہ ہو اور عائد محذوف ہو: ”أَيُّ: لَا يَعْصُونَ اللَّهَ الَّذِي أَمَرَهُمْ بِهِ“ یعنی اللہ کے اس کام کی نافرمانی نہیں کرتے جس کا اس نے ان کو حکم دیا۔ یا مصدر یہ ہے: ”أَيُّ: لَا يَعْصُونَ اللَّهَ أَمْرَهُ“ یعنی اللہ تعالیٰ کی اس کے امر میں نافرمانی نہیں کرتے اس بنا پر کہ ﴿أَمَرَهُمْ﴾ اسم شریف سے بدلِ اشتمال ہو، یا بر تقدیر نزاع خافض: ”أَيُّ: لَا يَعْصُونَ اللَّهَ فِي أَمْرِهِ“ یعنی اللہ تعالیٰ کی اس کے حکم میں نافرمانی نہیں کرتے۔

﴿وَيَفْعَلُونَ مَا يُؤْمَرُونَ﴾ یعنی اس کام کو ادا کرتے ہیں جس کا ان کو حکم کیا گیا ہے، بغیر اس میں تاخیر کیے ہوئے اور بغیر مہلت کے۔ نہ اس کو اس وقت سے موخر کرتے ہیں نہ اس کو مقدم کرتے ہیں۔ یہ دونوں جملے ایک معنی میں نہیں ہیں۔ اس لیے کہ پہلے کے معنی تو یہ ہیں کہ وہ اس کے اوامر کو قبول کرتے ہیں اور ان کے ملتزم ہوتے ہیں (یعنی لازمی طور پر ان کو بجالاتے ہیں) دوسرے کے معنی یہ ہیں کہ ادا کرتے ہیں اس کام کو جس کا ان کو حکم کیا گیا ہے اور اس سے گراں جان نہیں ہوتے اور نہ اس میں کاہلی اور سستی کرتے ہیں۔ کسی نے کہا ہے کہ پہلا جملہ دوسرے کی تاکید ہے۔ محلی اسی کے قائل ہیں،^(۲) اس لیے کہ جو مفاد پہلے کا ہے وہی دوسرے کا مفاد ہے۔ کسی نے کہا ہے کہ پہلا ماضی میں ہے اور دوسرا مستقبل میں۔ امام بیضاوی رحمہ اللہ نے اس کی تصریح فرمائی ہے۔^(۳)

یہ آیت کریمہ مومنوں کو ارتداد سے ڈراتی ہے اور منافقوں کو ڈراتی ہے جو اپنی زبانوں سے مومن ہیں اور دلوں سے مومن نہیں ہیں۔ اس کی وضاحت یہ ہے اگر کوئی کہے کہ اللہ پاک نے مشرکوں کو اس آیت میں مخاطب کیا ہے کہ ﴿فَإِنْ لَّمْ تَفْعَلُوا وَلَنْ تَفْعَلُوا فَاتَّقُوا النَّارَ الَّتِي وَقُودُهَا النَّاسُ وَالْجِبَارَةُ أَعَدَّتْ لِلْكَافِرِينَ﴾ [البقرة: ۲۴] ”پس اگر تم نے نہ کیا اور تم ہرگز نہیں کر سکتے تو (اسے سچا مان کر) اس آگ سے بچو جس کا ایندھن انسان اور پتھر ہیں، جو کافروں کے لیے تیار کی گئی ہے۔“ چنانچہ اس آگ کو کافروں کے لیے تیار کی ہوئی ٹھہرایا ہے، پھر مومنوں سے اس کے ساتھ خطاب کرنے کے کیا معنی، تو کہیں گے کہ اس آیت میں ارتداد سے بچنے کا حکم ہے جو نار کی

طرف لے جاتا ہے، وہ آگ جو کافروں کے لیے تیار رکھی گئی ہے اور اس میں منافقوں کو بھی خطاب ہے، یہ لوگ بھی کفار ہی میں شامل ہیں۔

﴿يَا أَيُّهَا الَّذِينَ كَفَرُوا لَا تَعْتَذِرُوا الْيَوْمَ﴾ جب کفار کو نار میں داخل کریں گے تو داخل کرنے کے وقت ان کو ناامید کرنے کے لیے اور ان کے طمع کو ختم کرنے کے لیے ان سے یہ بات کہی جائے گی کہ اے منکر ہونے والو! آج کے دن بہانے مت بناؤ، کیوں کہ یہ تو جزا کا دن ہے اور عذر کرنے اور بہانے بنانے کا وقت گزر چکا ہے اور کام وہاں تک پہنچ چکا جہاں تک اس نے پہنچنا تھا۔ ﴿إِنَّمَا تُجْزَوْنَ مَا كُنْتُمْ تَعْمَلُونَ﴾ تم کو تو انہیں اعمال کا بدلہ دیا جائے گا جو تم دنیا میں کرتے تھے۔ یہ آیت اس آیت کی طرح ہے: ﴿فَيَوْمَئِذٍ لَا يَنْفَعُ الَّذِينَ ظَلَمُوا مَعْذِرَتُهُمْ وَلَا هُمْ يُسْتَعْتَبُونَ﴾ [الروم: ۵۷] ”پس اس دن ظالموں کو ان کا عذر بہانہ کچھ کام نہ آئے گا اور نہ ان سے توبہ اور عمل طلب کیا جائے گا۔“

يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا عَسَىٰ رَبُّكُمْ أَن
يَكْفِرَ عَنْكُمْ سَيِّئَاتِكُمْ وَيُدْخِلَكُمُ جَنَّاتٍ تَجْرِي مِنْ تَحْتِهَا الْأَنْهَارُ يَوْمَ
لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَىٰ بَيْنَ
أَيْدِيهِمْ وَبِأَيْمَانِهِمْ يَقُولُونَ رَبَّنَا آتِنَا نُورَنَا وَاعْفِرْ لَنَا إِنَّكَ
عَلَىٰ كُلِّ شَيْءٍ قَدِيرٌ ﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ
وَاعْلِظْ عَلَيْهِمْ وَمَا لَهُمْ جَهَنَّمَ وَبِئْسَ الْمَصِيرُ﴾

اے ایمان والو! تم اللہ کے حضور خالص توبہ کرو، شاید تمہارا رب تم سے تمہاری برائیاں دور کر دے اور تمہیں ایسی جنتوں میں داخل کرے جن کے نیچے نہریں جاری ہیں، اس دن جب اللہ نبی کو اور اس کے ساتھ ایمان لانے والوں کو رسوا نہیں کرے گا، ان کا نور ان کے آگے اور ان کے دائیں دوڑتا ہوگا، وہ کہیں گے: (اے) ہمارے رب! ہمارے لیے ہمارا نور پورا کر اور ہماری مغفرت فرما، بے شک تو ہر چیز پر خوب قادر ہے ﴿اے نبی! کفار اور منافقین سے جہاد کیجیے اور ان پر سختی کیجیے، اور ان کا ٹھکانا جہنم ہے اور وہ برا ٹھکانا ہے﴾

خالص توبہ یہ کہ دل میں پھر اس گناہ کا خیال نہ رہے۔ ایمان کی روشنی دل میں ہے۔ دل سے بڑھی تو سارے

بدن میں پھر گوشت پوست میں پھیل گئی۔ نبی کریم ﷺ کا خلق یہاں تک ہے کہ اللہ تعالیٰ اور لوگوں کو فرماتا ہے تخل کرو اور ان کو فرماتا ہے کہ سختی کرو۔ انتہیٰ!

فتح البیان کا بیان:

”نصوح“ کو جمہور نے بہ فتح پڑھا ہے اس بنا پر کہ ﴿تَوْبَةً﴾ کا وصف ہے، یعنی ایسی توبہ کہ نصوح و خلوص میں انتہا کو پہنچنے والی ہے۔ کسی نے (یعنی امام حسن، خارجہ اور ابو بکر عن عاصم رحمہم اللہ نے) بہ ضم نون پڑھا ہے: ”أَيُّ: تَوْبَةٍ نُّصَحٍ لِّأَنْفُسِكُمْ“ یعنی توبہ کرو اپنے نفوس کے لیے خیر خواہی کا توبہ کرنا۔ یہ بھی جائز ہے کہ ناصح کی جمع ہو۔ یہ بھی جائز ہے کہ مصدر ہو: ”يُقَالُ: نَصَحَ نَصَاحَةً وَنُصُوحًا“ امام مبرد رحمہ اللہ نے کہا ہے کہ مراد توبہ ذات نصوح ہے،^① یعنی اپنے صاحب کو خالص کر دے اس طرح سے کہ جس گناہ سے توبہ کر چکا ہے اس کی طرف دوبارہ آنے کو ترک کر دے۔ توبہ اس وصف کے ساتھ بنا بر اسناد مجازی موصوف ہوئی، اصل میں یہ وصف توبہ کرنے والوں کا ہے کہ اپنے نفس کو خالص اور صاف کریں، اس طرح سے کہ وہ عزم کر لیں کہ وہ اس گناہ کو ترک کر دیں اور اس کی طرف دوبارہ نہ لوٹیں۔ امام قتادہ رحمہ اللہ نے کہا ہے کہ توبہ نصوح سچی توبہ ہے۔ کسی نے کہا ہے کہ خالص توبہ ہے۔

امام حسن رحمہ اللہ نے فرمایا: یہ ہے کہ جس گناہ کو محبوب رکھا تھا اسے مبعوض رکھے، یعنی اس سے دشمنی کرے جس وقت اس کو یاد کرے، اس سے استغفار کرے۔ امام کلبی رحمہ اللہ نے کہا ہے کہ دل سے نادم و پشیمان ہونا ہے اور زبان سے مغفرت مانگنا اور بدن سے باز رہنا ہے اور اس پر اطمینان ہے کہ دوبارہ نہ کرے گا۔ امام سعید بن جبیر رحمہ اللہ نے کہا ہے کہ توبہ مقبولہ ہے۔^② نعمان بن بشیر رضی اللہ عنہما سے مروی ہے کہ کسی نے سیدنا عمر رضی اللہ عنہ سے توبہ نصوح کے متعلق پوچھا۔ فرمایا: یہ ہے کہ آدمی برے کام سے توبہ کرے، پھر کبھی اس کی طرف عود نہ کرے۔^③ (أخرجہ عبد الرزاق والحاکم وصححه و غیرہما)

سیدنا عبداللہ بن مسعود رضی اللہ عنہ سے مرفوعاً مروی ہے کہ گناہ سے توبہ یہ ہے کہ اس سے توبہ کرے، پھر کبھی اس کی طرف عود نہ کرے۔^④ (أخرجہ أحمد و البیہقی و فی إسناده إبراهيم بن مسلم الهجري وهو ضعيف والصحيح الموقوف كما أخرجہ موقوفاً علیہ ابن أبي شیبہ و عبد بن حمید و ابن جریر و البیہقی و ابن المنذر) سیدنا عبداللہ بن مسعود رضی اللہ عنہ سے مروی ہے کہ توبہ نصوح ہر گناہ کا کفارہ کر دیتی ہے اور وہ قرآن میں ہے، پھر یہ آیت پڑھی۔^⑤ (أخرجہ الحاکم وصححه)

③ تفسیر الطبري (۲۳/۴۹۳)

① تفسیر القرطبي (۱۸/۱۹۹) ② تفسیر القرطبي (۱۸/۱۹۷، ۱۹۸)

④ مسند أحمد (۱/۴۴۶) شعب الإيمان (۵/۳۸۷) اس کی سند میں ”ابراہیم بن مسلم ہجری“ ضعیف راوی ہے۔ دیکھیں: (السلسلة

الضعيفة: ۲۲۳۳)

⑤ مستدرک الحاکم (۲/۵۳۷)

کتاب و سنت کے دلائل اور امت کا اجماع یہ سب توبہ کے وجوب پر باہم ایک دوسرے کی مدد کرتے ہیں اور توبہ تمام لوگوں پر تمام احوال و ازمان میں فرض ہے اس کے معنی میں اختلاف کیا گیا ہے۔ اور لوگوں نے اس کی تفسیر میں بست و سہ (۲۳) قول ذکر کیے ہیں، سب کے معنی قریب یک دیگر ہیں، یہ جگہ ان کی گنجائش نہیں رکھتی۔

ان میں اصل بات یہ ہے کہ توبہ کرے، پھر اس گناہ کی طرف عود نہ کرے جس طرح کہ دودھ تھن کی طرف عود نہیں کرتا، اگرچہ تلوار سے کاٹا جائے اور آگ سے جلایا جائے۔ ہر معصیت سے فوری طور پر توبہ واجب ہے، وہ گناہ کبیرہ ہو یا صغیرہ، اس کی تاخیر جائز نہیں ہے اور سارے گناہوں سے واجب ہے۔ اگر بعض گناہوں سے توبہ کرے تو ان گناہوں سے جن سے توبہ کر لی ہے، اس کی توبہ صحیح ہوگی اور جس گناہ سے توبہ نہیں کی وہ باقی رہے گا۔ یہ اہل سنت و جماعت کا مذہب ہے۔ اغرب بن یسار مزیؒ سے مرفوعاً مروی ہے کہ اے لوگو! اللہ تعالیٰ کی طرف توبہ کرو، بے شک میں دن بھر میں سودفعہ توبہ کرتا ہوں۔^(۱) (أخرجه مسلم)

سیدنا ابو ہریرہؓ سے مروی ہے، کہا: میں نے رسول اللہ ﷺ کو سنا، آپ ﷺ فرماتے تھے: بے شک واللہ! میں البتہ اللہ تعالیٰ سے مغفرت مانگتا ہوں اور اس کی طرف توبہ کرتا ہوں، دن بھر میں ستر بار سے زیادہ۔^(۲) (أخرجه البخاري)

سیدنا انسؓ سے مرفوعاً مروی ہے کہ البتہ اللہ تعالیٰ زیادہ تر خوش ہونے والا ہے اپنے مومن بندے کی توبہ سے ایک تمھارے سے جو گر پڑا اپنے اونٹ پر اور مقرر اس کو گم کر چکا تھا بیابان زمین میں۔^(۳) (الحديث أخرجه) ابو موسیٰ اشعریؓ سے مرفوعاً مروی ہے کہ بے شک اللہ تعالیٰ رات کو اپنا ہاتھ پھیلاتا ہے تاکہ دن کا گناہ گار توبہ کرے اور پھیلاتا ہے اپنا ہاتھ دن کو تاکہ رات کا گناہ گار توبہ کرے، یہاں تک کہ سورج اپنے مغرب سے نکلے۔^(۴) (رواه مسلم)

سیدنا عبداللہ بن عمرؓ سے مرفوعاً مروی ہے کہ بے شک اللہ تعالیٰ اپنے بندے کی توبہ قبول کرتا ہے، جب تک کہ اس کو غرہ نہیں لگا ہے۔^(۵) (أخرجه الترمذي وحسنه)

﴿عَسَىٰ رَبُّكُمْ أَنْ يُكَفِّرَ عَنْكُمْ سَيِّئَاتِكُمْ وَيُدْخِلَكُمُ جَنَّاتٍ تَجْرِي مِنْ تَحْتِهَا الْأَنْهَارُ﴾ یعنی جب تم توبہ نصوح کرو گے تو شاید تمھارا رب تم سے تمھاری برائیاں اتار دے اور اس توبہ کے سبب سے تم کو باغوں میں داخل کرے جن کے نیچے نہریں بہتی ہیں۔ ﴿وَيُدْخِلَكُمُ﴾ معطوف ہے ﴿يُكَفِّرُ﴾ پر اسی کے ناصب سے۔ جمہور نے اس کو بہ نصب پڑھا ہے اور کسی نے بہ جزم ﴿عَسَىٰ﴾ کے محل پر عطف کیا ہے۔ گویا یوں کہا: ”تُوبُوا يُوجِبُ تَكْفِيرَ سَيِّئَاتِكُمْ وَيُدْخِلَكُمُ“ یعنی تم توبہ کرو اللہ تعالیٰ تمھاری برائیوں کا مٹانا واجب کر دے گا اور تم کو باغوں میں داخل کر دے گا۔ ﴿عَسَىٰ﴾ کا کلمہ گو اس کی اصل طمع دلانے کے لیے ہے، لیکن اللہ پاک کی طرف سے یہ واجب ہوتا

① صحیح مسلم (۲۷۰۲) ② صحیح البخاری (۵۹۴۸) ③ صحیح البخاری (۵۹۵۰) صحیح مسلم (۲۷۴۷)

④ صحیح مسلم (۲۷۵۹) ⑤ سنن الترمذی (۳۵۳۷) صحیح الجامع (۱۹۰۳)

ہے اس کے فضل و کرم کے لحاظ سے، کیوں کہ گناہ سے توبہ کرنے والا اس شخص کی طرح ہے جس کا کوئی گناہ ہی نہیں ہے اور یہ کچھ واجب عقلی نہیں ہے۔

﴿يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ﴾ ﴿يَوْمَ﴾ کا کلمہ ظرف ہے ﴿يُذْخِلُكُمْ﴾ سے جڑتا ہے۔ یا ”اُذْكَرُ“ مخذوف سے لگتا ہے۔ موصول معطوف ہے ﴿النَّبِيِّ﴾ پر۔ کسی نے کہا ہے کہ موصول مبتداء ہے اور اس کی خبر یہ جملہ ہے: ﴿نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ﴾ لیکن پہلا قول زیادہ بہتر ہے اور یہ جملہ حالیہ ہے یا مستانفہ ہے ان کا حال بیان کرنے کے لیے۔ یعنی ان کو باغوں میں داخل کرے گا جس دن کہ اللہ تعالیٰ نبی کو اور ان لوگوں کو رسوا نہ کرے گا جو وصف ایمان میں نبی کے مصاحب ہوئے اس طرح سے کہ ان کی روشنی ان کے آگے اور ان کے داہنے دوڑتی ہوگی۔ اس آیت میں تعریض اور اشارہ ہے اہل کفر کی طرف جن کو اللہ تعالیٰ نے رسوا کیا۔ سورۃ الحديد میں گزر چکا ہے کہ نور اس حال میں ان کے ساتھ ہوگا، جبکہ وہ پل صراط پر چلیں گے۔^①

﴿بِأَيْمَانِهِمْ﴾ سے مراد ان کی تمام اطراف ہیں آگے کی اور داہنی طرف کی۔ قید لگانے سے اس بات کی نفی نہیں ہوتی کہ ان کے بائیں طرف نور ہو، بلکہ ان کے لیے نور ہوگا لیکن وہ اس کی طرف توجہ نہ کریں گے، اس لیے کہ یا تو وہ سابقین میں ہوں گے تو اس جانب میں چلیں گے جو ان کے آگے ہے، یا اہل یمین ہوں گے تو اس طرف میں چلیں گے جو ان کے داہنی طرف ہے۔ سیدنا عبداللہ بن عباس رضی اللہ عنہما سے مروی ہے کہ موحّدوں میں سے کوئی ایسا نہیں ہے کہ قیامت کے دن اسے نور نہ دیا جائے۔

اب رہا منافق تو اس کا نور بجھ جائے گا اور مومن منافق کا نور بجھنے سے ڈرے گا جس کو دیکھے گا تو کہے گا: ﴿رَبَّنَا آتِنَا نُورَنَا وَاغْفِرْ لَنَا﴾^② (أخرجه الحاكم والبيهقي في البعث)۔ سیدنا عبداللہ بن مسعود رضی اللہ عنہ سے مروی ہے کہ صراط پر اپنے اعمال کے مطابق گزریں گے، ان میں سے وہ شخص ہے جس کا نور پہاڑ جتنا ہوگا اور ان میں سے وہ ہے جس کا نور کھجور کے درخت کے برابر ہوگا اور نور کے لحاظ ان میں سے سب سے کم درجے کا وہ ہے جس کا نور اس کے پاؤں کے انگوٹھے میں ہوگا۔^③ (أخرجه ابن جرير و ذكره السيوطي في البدور السافرة) ﴿وَالَّذِينَ آمَنُوا﴾ میں دو وجہ ہیں: ایک یہ ہے کہ نبی پر معطوف ہے اس بنا پر جملہ ﴿نُورُهُمْ﴾ مستانفہ ہوگا یا حال۔ دوسری وجہ یہ ہے کہ مبتداء ہے اور اس کی خبر جملہ ﴿نُورُهُمْ﴾ ہے اور ﴿يَقُولُونَ﴾ خبر ثانی یا حال ہے۔ کذا فی السمین)۔ ﴿يَقُولُونَ رَبَّنَا آتِنَا نُورَنَا وَاغْفِرْ لَنَا﴾ إِنَّكَ عَلَىٰ كُلِّ شَيْءٍ قَدِيرٌ ﴿﴾ جب منافقوں کا نور بجھ جائے گا تو مومنین یہ دعا کریں گے کہ اے ہمارے رب! ہمارے لیے ہمارا نور پورا کر دے اور ہم کو معاف کر، بے شک تو ہر شے پر قادر ہے۔ اس کا بیان اور تفصیل پہلے گزر چکا ہے۔

﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا لَهُمْ جَهَنَّمَ ۖ وَبِئْسَ الْمَصِيرُ﴾ یعنی اے

نبی! کفار کے ساتھ تلوار اور نیزے سے لڑ اور منافقوں سے حجت اور موثر وعظ کے ساتھ لڑ۔ سورت براءت میں اس آیت پر کلام گزر چکا ہے۔^(۱) اور ان پر سختی کر انتہائی زجر اور غصے اور بغض کے ساتھ، یعنی ان پر دعوت و خطاب اور زبان کے ساتھ قتال اور جھگڑا کرنے میں اور ان کے متعلق شرعی حکم کرنے میں خشونت اور درشتی کا برتاؤ کر اور ان سے نرمی کے ساتھ معاملہ نہ کر۔ امام حسن رحمۃ اللہ علیہ نے فرمایا کہ ان پر حدوں کے قائم کرنے کے ساتھ جہاد کر، اس لیے کہ وہ حدوں کو توڑنے کے مرتکب ہوتے تھے۔^(۲) اور کفار و منافقین کا مصیر (چل کر جانا) اور مرجع جہنم کی طرف ہے اور وہ مرجع برا ہے جس کی طرف وہ رجوع کریں گے۔^(۳) چونکہ بعض کفار کی مسلمانوں سے قرابت تھی، چنانچہ بعض اوقات یہ وہم کیا کہ وہ قرابت ان کو نفع دے گی اور بعض مسلمانوں کی قرابت کفار سے تھی اور بعض اوقات انھوں نے یہ وہم کیا کہ یہ قرابت ان کو نقصان دے گی، اس لیے ہر ایک کے لیے ایک مثال بیان کی اور پہلی قسم سے ابتدا کی۔ چنانچہ ارشاد فرمایا:

ضَرَبَ اللَّهُ مَثَلًا لِلَّذِينَ كَفَرُوا امْرَأَتَ نُوحٍ وَامْرَأَتَ لُوطٍ
كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتَهُمَا فَلَمْ يُغْنِ
عَنَّهُمَا مِنَ اللَّهِ شَيْئًا وَقِيلَ ادْخُلَا النَّارَ مَعَ الدَّٰخِلِينَ ۝ وَضَرَبَ
اللَّهُ مَثَلًا لِلَّذِينَ آمَنُوا امْرَأَتَ فِرْعَوْنَ إِذْ قَالَتْ رَبِّ ابْنِ
لِي عِنْدَكَ بَيْتًا فِي الْجَنَّةِ وَنَجِّنِي مِنْ فِرْعَوْنَ وَعَمَلِهِ
وَنَجِّنِي مِنَ الْقَوْمِ الظَّالِمِينَ ۝ وَمَرْيَمَ ابْنَتَ عِمْرَانَ الَّتِي
أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَصَدَّقَتْ بِكَلِمَاتِ رَبِّهَا
وَكُتِبَ لَهَا فَتْحٌ مِّنَ الْقِنَتَيْنِ ۝

کفر کرنے والوں کے لیے اللہ نے مثال بیان فرمائی نوح کی بیوی اور لوط کی بیوی کی، دونوں ہمارے دونیک بندوں کے تحت (نکاح میں) تھیں، تو ان دونوں (عورتوں) نے ان کی خیانت کی، پھر وہ دونوں (رسول) ان دونوں (عورتوں) کو اللہ (کے عذاب) سے بچانے میں کچھ کام نہ آئے اور ان سے کہا گیا: تم دونوں دوزخ میں داخل ہو جاؤ داخل ہونے والوں کے ساتھ^(۱۰) اور اللہ نے اہل ایمان کے لیے فرعون کی بیوی کی مثال بیان کی، جب اس نے کہا: (اے) میرے رب!

میرے لیے اپنے ہاں جنت میں ایک گھر بنا اور مجھے فرعون اور اس کے عمل (شر) سے نجات دے اور مجھے ظالم قوم سے نجات دے ⑪ (اور مثال بیان فرمائی) مریم بنت عمران کی، جس نے اپنی عصمت کی حفاظت کی تو ہم نے اس (کے گریبان) میں اپنی روح پھونکی، اور اس نے اپنے رب کے کلمات اور اس کی کتابوں کی تصدیق کی اور وہ فرماں برداروں میں سے تھی ⑫

یعنی اپنا ایمان درست کرو۔ نہ خاوند بچا سکتا ہے نہ جو رو۔ یہ سب کو سنا دیا ہے۔ یہ نہ جاننا کہ یہ نبی مکرم ﷺ کی بیبیوں پر کہا۔ ان پر تو یہ کہا ہے: ﴿الطَّيِّبَاتُ لِلطَّيِّبِينَ﴾ [النور: ۲۶] ”پاک عورتیں پاک مردوں کے لائق ہیں۔“ فرعون کی بیوی نے موسیٰ علیہ السلام کو پالا اور اُن کی مددگار تھیں۔ کہتے ہیں کہ آخر کار اُن کو فرعون نے سیاست سے قتل کیا اور وہ شہید ہو گئیں۔ انتہی۔

فتح البیان کا بیان:

بارہا گزر چکا ہے کہ کبھی مثال سے مراد ایک ایسی عجیب و غریب حالت کا لانا ہوتا ہے جس سے ایک اور حالت پہچانی جاتی ہے جو غرابت میں اس کے مماثل اور مشابہ ہوتی ہے۔ یہاں یہی مراد ہے۔ ﴿إِمْرَأَتَ نُوحٍ وَامْرَأَتَ لُوطٍ﴾ ﴿ضَرَبَ﴾ ضرب کا مفعول اول ہے اور ﴿مَثَلًا﴾ مفعول ثانی ہے (اس کی تحقیق پہلے گزر چکی ہے)۔ اصل میں یوں ہے: ”ضَرَبَ اللَّهُ امْرَأَةَ نُوحٍ وَامْرَأَةَ لُوطٍ مَثَلًا لِلَّذِينَ كَفَرُوا“ مفعول ثانی کو صرف اس لیے موخر کیا کہ جو جملہ اس کی تفسیر اور اس کے معنی کی وضاحت کرتا ہے وہ اس سے متصل ہو جائے۔ وہ جملہ یہ ہے: ﴿كَانَتَا تَحْتَ عَبْدَيْنِ مِنْ عِبَادِنَا صَالِحَيْنِ﴾ اور یہ جملہ مستأنفہ ہے گویا ضرب مثل کا مفسر ہے۔ معنی یہ ہیں کہ اللہ تعالیٰ نے زین نوح اور زین لوط کو اس بات میں ان کفار کے حال کی مثل ٹھہرایا کہ وہ اپنے کفر کی وجہ سے عذاب کیے جائیں گے اور کوئی بھی کسی کے کام نہ آئے گا۔

پھر اس مثل کی یہ تفسیر بیان فرمائی کہ دیکھو یہ دونوں عورتیں ہمارے بندوں میں سے دو نیک بندوں کی عصمت نکاح میں تھیں۔ ﴿فَخَانَتَاهُمَا﴾ یعنی پھر ان دونوں سے اپنے خاوندوں کی خیانت واقع ہوئی۔ ﴿فَلَمْ يُغْنِيَا عَنْهُمَا مِنَ اللَّهِ شَيْئًا﴾ یعنی نوح و لوط علیہ السلام نے ان کو کچھ بھی فائدہ نہ پہنچایا، نہ کچھ اللہ تعالیٰ کا عذاب ان سے دور کیا، باوجود اس کے کہ وہ دونوں ان کی بیبیاں تھیں اور یہ دونوں نبی تھے اور اللہ تعالیٰ کے نزدیک ان کی عزت و تکریم تھی۔ اس میں اس بات کی تنبیہ ہے کہ عذاب طاعت کے سبب سے دور کیا جاتا ہے نہ کہ وسیلے کی وجہ سے۔

﴿وَقِيلَ ادْخُلَا النَّارَ مَعَ الدَّٰخِلِينَ﴾ یعنی اور اُن سے آخرت میں کہا جائے گا، یا ان سے ان کی موت کے وقت کہا گیا کہ اہل کفر اور معاصی کے ساتھ نار میں داخل ہو جاؤ جو اس میں داخل ہونے والے ہیں۔ مطلب یہ

ہے کہ کفار کا جو مسلمانوں سے رشتہ ہے وہ ان کے کچھ کام نہ آئے گا جس طرح کہ ان دو عورتوں کا رشتہ زوجیت کچھ کام نہ آیا۔ اگر خود ایمان لائیں گے تو بلا شک ان کے کام آئے گا۔ نوح علیہ السلام کی بی بی کا نام واہلہ تھا۔ کسی نے کہا ہے کہ واہلہ تھا اور لوط علیہ السلام کی بی بی کا نام واملہ تھا۔ کسی نے کہا ہے کہ واملہ تھا۔ چونکہ نوح اور لوط علیہ السلام کا ذکر ہو چکا تھا تو ”تحتہما“ کہہ دینا کافی تھا، مگر ایسا نہ کیا اس لیے کہ ﴿مِنْ عِبَادِنَا﴾ کی اضافت شریفہ سے ان کی تشریف و تکریم مقصود ہے اور اس کے اندر معنی مقصود میں مبالغہ ہے، وہ معنی یہ ہیں کہ عادتاً انسان کو اپنے ہی نفس کی اچھائی نفع دیتی ہے اپنے غیر کی اچھائی کچھ کام نہیں آتی گو وہ دوسرا شخص اچھائی اور اللہ تعالیٰ کے قرب میں اعلیٰ مرتبہ ہی میں کیوں نہ ہو۔ خیانت سے یہاں زنا مراد نہیں ہے۔ سیدنا عبداللہ بن عباس رضی اللہ عنہما سے مروی ہے کہ کبھی کسی نبی کی بیوی نے زنا نہیں کیا۔^(۱) (أخرجہ ابن المنذر عنہ وقد رواہ عنہ ابن عساکر مرفوعاً)

ان کا دوسرا قول یہ ہے کہ انھوں نے زنا نہیں کیا۔ نوح علیہ السلام کی بیوی کی خیانت تو یہ ہے کہ لوگوں سے کہتی تھی کہ وہ تو مجنون ہے۔ اب رہی لوط علیہ السلام کی بیوی تو اس کی خیانت یہ ہے کہ وہ قوم کو ان کے مہمانوں کا پتا دے دیتی تھی۔ پس یہ ان کی خیانت ہے۔^(۲) (أخرجہ عبد الرزاق والحاکم وصححہ وغیرہما) امام عکرمہ اور ضحاک رحمہما نے کہا ہے کہ خیانت بہ کفر تھی۔^(۳) اجماعی طور پر اس پر دلائل واقع ہو چکے ہیں کہ کبھی کسی نبی کی بیوی نے زنا نہیں کیا۔ کسی نے کہا ہے کہ ان کی خیانت نفاق تھا۔ کسی نے کہا ہے کہ خیانت بہ نیمہ (چغلی کھانے میں) تھی۔ یحییٰ بن سلام رحمہ اللہ کہتے ہیں کہ اللہ تعالیٰ نے کفار کے لیے مثال بیان فرمائی، اس کے ساتھ سیدہ عائشہ اور حفصہ رضی اللہ عنہما کو رسول اللہ صلی اللہ علیہ وسلم کی مخالفت سے ڈراتا ہے، جب کہ دونوں نے باہم مل کر آپ صلی اللہ علیہ وسلم پر ایک نے دوسرے کی مدد کی۔^(۴)

واقع میں کیا خوب بات کہی، اس لیے کہ ان کے قصہ اور نبی کریم صلی اللہ علیہ وسلم پر مظاہرت کا بیان کرنے کے بعد دو نبیوں کی دو عورتوں کا ذکر کرنا اس طرف پوری راہنمائی اور مکمل اشارہ کرتا ہے کہ مراد ان دونوں کا ڈرانا ہے مع دوسری امہات مومنین کے اور اس بات کا بیان ہے کہ اگرچہ یہ دونوں اللہ کی مخلوق میں سے بہترین شخص اور خاتم رسل کے زیر عصمت ہیں مگر یہ زیر عصمت ہونا ان کو اللہ تعالیٰ کے عذاب سے بچانے میں کچھ کام نہ آئے گا۔ یقیناً اللہ پاک نے ان کو اس مظاہرت کے گناہ سے بچا لیا اس توبہ خالصہ اور صحیحہ کے سبب سے جس کا ان سے وقوع ہوا۔

﴿وَضَرَبَ اللَّهُ مَثَلًا لِلَّذِينَ آمَنُوا امْرَأَاتِ فِرْعَوْنَ﴾ زین فرعون کا نام آسیہ بنت مزاحم تھا۔ کسی نے کہا ہے کہ اسرائیلی تھی اور موسیٰ علیہ السلام کی پھوپھی تھی۔ کسی نے کہا کہ فرعون کے چچا کی بیٹی تھی اور عمالقہ میں سے تھی اور صاحب فراست صادقہ تھی۔ موسیٰ علیہ السلام پر ایمان لائی تو فرعون نے اس کو چومیخا کر کے عذاب کیا۔ مثل میں ویسا ہی کلام

① الدر المنثور (۲۲۸/۸) ② تفسیر ابن ابی حاتم (۳۳۶۲/۱۰) مستدرک الحاکم (۵۳۸/۲)

③ تفسیر الطبری (۴۹۸/۲۳) ④ تفسیر القرطبی (۲۰۲/۱۸)

ہے، جیسا کہ پہلی مثل میں گزر چکا ہے۔ معنی یہ ہیں کہ اللہ تعالیٰ نے فرعون کی بیوی کے حال کو مومنوں کے حال کے لیے مثال ٹھہرایا، طاعت پر ثابت قدم رہنے اور دین کو مضبوطی سے پکڑنے اور شدت میں صبر کرنے اور اسی طرح کے اور حالات میں صبر کرنے کی ترغیب دینے کے لیے کہ کفر کا رشتہ انھیں کوئی نقصان نہ دے گا جس طرح کہ فرعون کی بیوی کو ضرر نہ دیا، حالاں کہ وہ سب سے بڑے کافر کے تحت میں تھی اور اپنے اللہ پر ایمان لانے کی وجہ سے جناتِ نعیم میں ہو گئی۔ اس میں اس بات کی دلیل ہے کہ کافروں کے ساتھ رشتہ داری اور تعلق کوئی نقصان نہیں دیتا اگر ایمان ہو۔

﴿إِذْ قَالَتْ رَبِّ ابْنِ لِي عِنْدَكَ بَيْتًا فِي الْجَنَّةِ﴾ یعنی جب کہ اس نے کہا: اے میرے اللہ! میرے لیے اپنے پاس جنت میں ایک گھر بنا، یعنی ایسا گھر جو تیری رحمت سے قریب ہو، یا تیرے مقربین بندوں کے اعلیٰ درجات میں ہو، یا ایسے مکان میں ہو کہ جس میں تیرے اذن کے بغیر تصرف نہیں کیا جاتا اور وہ جنت ہے۔ کلمہ ﴿إِذْ﴾ ظرف ہے ﴿مَثَلًا﴾ کا، یا ﴿ضَرْبَ﴾ کا۔ ﴿عِنْدَكَ﴾ حال ہے ضمیر متکلم سے، یعنی بنا میرے لیے در آنحالیکہ میں تیرے پاس ہوؤں۔ یا حال ہے ﴿بَيْتًا﴾ سے، اس لیے کہ وہ اس پر مقدم ہے، یعنی میرے لیے ایک گھر بنا ایسے کہ وہ تیرے پاس ہو۔ ﴿فِي الْجَنَّةِ﴾ بدل یا عطف بیان ہے ﴿عِنْدَكَ﴾ کا، یا متعلق ہے ﴿ابْنِ﴾ سے۔ ﴿عِنْدَكَ﴾ کو جو یہاں مقدم کیا ہے تو اس سے منظور ان کے اس قول کی طرف اشارہ ہے: ”الْجَارُ قَبْلَ الدَّارِ“ ”گو خریدنے سے پہلے ہمسایہ دیکھو۔“

﴿وَنَجِّنِي مِنَ فُرْعَوْنَ وَعَمَلِهِ وَنَجِّنِي مِنَ الْقَوْمِ الظَّالِمِينَ﴾ یعنی اور مجھ کو فرعون سے، یعنی اس کی ذاتِ خبیث سے نجات دے اور اس کے عمل سے، یعنی اس کے شرک سے اور ان اعمالِ شر سے جو اس سے صادر ہوتے ہیں۔ سیدنا عبداللہ بن عباس رضی اللہ عنہما نے فرمایا کہ ﴿عَمَلِهِ﴾ سے مراد ”جماعہ“ ہے۔ (کذا فی فتح البیان۔ فتح القدیر میں ”من جماعته“ ہے۔ ^① أخرجه وكيع في الغرر عنه) اور نجات دے مجھ کو ظالم قوم سے۔ امام کلبی رضی اللہ عنہ نے کہا ہے کہ ظالم قوم سے مراد اہل مصر ہیں۔ امام مقاتل رضی اللہ عنہ نے کہا ہے کہ قبط ہیں۔ ^② سیدنا سلمان رضی اللہ عنہ سے مروی ہے کہ فرعون کی عورت دھوپ سے عذاب کی جاتی تھی، پھر جب وہ لوگ اس کے پاس سے چلے جاتے تھے جو اس کام پر مقرر تھے تو فرشتے اس پر اپنے پروں سے سایہ کرتے تھے اور وہ اپنا گھر جنت میں دیکھتی تھی۔ ^③ (أخرجه ابن أبي شيبة والحاكم وصححه وغيرهما)

سیدنا ابو ہریرہ رضی اللہ عنہ سے مروی ہے کہ فرعون نے اپنی عورت کے لیے چار میخیں گاڑیں اور اس کو ان پر لٹایا (اصل روایت کے الفاظ ”وأضجعها على صدرها“ ہیں، ظاہر یہ ہے کہ یا تو ”علیہا“ ہو یا ”على ظهرها“ واللہ أعلم) اور اس کے سینے پر چکی رکھی اور سورج کے سامنے اس کو کیا، چنانچہ اس نے اپنا سر آسمان کی طرف

① فتح البیان (۲۲۳/۱۴) فتح القدیر (۳۴۱/۵) ② تفسیر القرطبی (۲۰۳/۱۸)

③ مصنف ابن أبي شيبة (۱۲۰/۷) مستدرک الحاكم (۵۳۸/۲)

اٹھایا۔ پھر کہا: ﴿رَبِّ ابْنِ لِيْ عِنْدَكَ بَيْتًا فِي الْجَنَّةِ﴾ تو اللہ تعالیٰ نے اس کے لیے جنت میں اس کا گھر کھول دیا اور اس نے اس کو دیکھ لیا اور اللہ تعالیٰ نے اس کی روح قبض کر لی (یہ آخری جملہ اصل میں نہیں ہے) ^(۱) (اخرجہ عبد بن حمید) امام حسن اور ابن کیمان رحمہما کہتے ہیں کہ اللہ تعالیٰ نے اس کو عزت والی نجات دی اور اس کو جنت کی طرف اٹھا لیا، چنانچہ وہ کھاتی ہے اور پیتی ہے۔ ^(۲) اس میں اس بات پر دلیل ہے کہ اللہ تعالیٰ کی پناہ مانگنا اور اس کی طرف التجا کرنا اور تکالیف اور آزمائش میں اس سے خلاصی کا سوال کرنا صالحین لوگوں کے طریقے میں سے ہے اور ایسے لوگوں کی عادات سے ہے جو قیامت کے دن پر ایمان رکھتے ہیں۔

﴿وَمَرْيَمَ ابْنَتْ عِمْرَانَ الَّتِي أَحْصَنَتْ فَرْجَهَا﴾ معطوف ہے ﴿إِمْرَأَتَ فِرْعَوْنَ﴾ پر: ”أَيُّ: ضَرْبَ اللّٰهُ مَثَلًا لِلَّذِينَ آمَنُوا مَرْيَمَ ابْنَتْ عِمْرَانَ“ یعنی اور اللہ تعالیٰ نے مومنوں کے لیے مریم کا حال و صفت بیان کی۔ اس بنا پر یہ ہے کہ اللہ پاک نے دو عورتوں سے مومنوں کے حال کی مثال دی جس طرح کہ کفار کے حال کی دو عورتوں سے مثال دی تھی۔ کسی نے کہا ہے کہ ﴿مَرْيَمَ﴾ کا ناصب فعل مقدر ہے: ”أَيُّ: أَذْكَرُ مَرْيَمَ“ یعنی ذکر کر مریم کا جس نے اپنی شرم گاہ فواحش سے محفوظ رکھی اور مردوں سے محفوظ رکھی، چنانچہ ان تک کوئی نہیں پہنچا، نہ نکاح سے اور نہ زنا سے۔ محصنہ عقیفہ اور پارسا کو کہتے ہیں۔ ان کے ذکر کا مقصد یہ ہے کہ اللہ پاک نے ان کے لیے دنیا اور آخرت کی عزتیں جمع کر دی تھیں اور ان کو دنیا کی عورتوں سے برگزیدہ کیا تھا، اس کے باوجود کہ وہ کافر قوم کے درمیان میں تھیں۔ اس کی تفسیر سورۃ النساء میں گزر چکی ہے۔

مفسرین کہتے ہیں کہ یہاں ”فرج“ سے مراد ”جیب“ ہے۔ اس لیے کہ بعد کو یوں فرمایا ہے: ﴿فَنَفَخْنَا فِيْهِ مِنْ رُّوحِنَا﴾ یعنی پھر ہم نے اس میں اپنی روح سے پھونکا یعنی وہ روح کہ ہماری مخلوق تھی یہ اس طرح ہوا کہ جبریل علیہ السلام نے ان کے کرتے کی جیب میں یعنی ان کی قمیض کے طوق میں پھونکا تو پھونکنے کے بعد عیسیٰ علیہ السلام کے ساتھ حاملہ ہو گئیں، پھر نفخ و حمل وضع ایک ساعت میں ہو گیا، اس کا پورا بیان پہلے گزر چکا ہے۔ ”نَفَخْنَا“ میں اسناد مجازی ہے، یعنی وہ پھونکنا جبریل علیہ السلام کا تھا، پھر اس کی نسبت اللہ پاک کی طرف کی گئی، اس لحاظ سے کہ خالق اور موجد وہ ہے۔ کسی نے کہا ہے کہ ”روح“ سے مراد عیسیٰ علیہ السلام کی روح ہے جس سے وہ زندہ ہو گئے، چنانچہ نفخ جبریل علیہ السلام کے واسطے سے وہ روح مریم علیہا السلام کی شرم گاہ کی طرف پہنچ گئی اور روح کی اضافت اللہ تعالیٰ کی طرف مخلوق کی اپنے خالق کی طرف اضافت ہے، اس کے شرف اور عزت کے لیے۔

﴿وَصَدَّقَتْ بِكَلِمَاتِ رَبِّهَا﴾ اور اپنے رب کے شرائع و احکام کی تصدیق کی جن کو اس نے اپنے بندوں کے لیے مشروع فرمایا ہے۔ کسی نے کہا ہے کہ ”کلمات“ سے مراد عیسیٰ علیہ السلام ہیں۔ ^(۳) (قالہ مقاتل) کسی نے کہا ہے کہ

یہاں ”کلمات“ سے مراد جبریل علیہ السلام کا ان سے یہ کہنا ہے کہ ﴿إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا﴾ [مریم: ۱۹] ”میں تو اللہ تعالیٰ کا بھیجا ہوا قاصد ہوں، تجھے ایک پاکیزہ لڑکا دینے آیا ہوں۔“ کسی نے کہا ہے کہ صحف الہیہ ہیں جن کو ادریس علیہ السلام وغیرہ پر نازل کیا۔ جمہور نے ﴿وَصَدَّقَتْ﴾ کو بہ تشدید پڑھا ہے اور کسی نے (یعنی حمزہ اموی، یعقوب، قتادہ، ابوجلز اور عاصم رضی اللہ عنہ) بہ تخفیف پڑھا ہے۔ جمہور نے ﴿بِكَلِمَةٍ﴾ بہ جمع پڑھا ہے اور کسی نے (یعنی امام حسن، مجاہد اور محمد بن جریج رضی اللہ عنہ) بہ افراد پڑھا ہے۔ ﴿وَكُتِبَہُ﴾ جمہور نے ”وَكُتِبَہُ“ بہ افراد پڑھا ہے اور کسی نے (یعنی اہل بصرہ اور حفص رضی اللہ عنہ) بہ جمع پڑھا ہے۔ پہلے کی بنا پر جنس مراد ہے تو جمع کے معنی میں ہوگی اور تصدیق کی اپنے رب کی کتابوں کی۔ یہ وہ کتابیں ہیں جو انبیاء علیہم السلام پر نازل کی گئیں، جیسے: ابراہیم اور موسیٰ علیہم السلام اور خود ان کے فرزند ارجند عیسیٰ علیہ السلام۔

﴿وَكَانَتْ مِنَ الْقَنِيَتَيْنِ﴾ یعنی اور وہ اس قوم میں سے تھیں جو اپنے رب کے مطیع ہیں۔ (کما قالہ قتادہ) امام عطاء رحمہ اللہ نے کہا ہے کہ نماز پڑھنے والوں میں سے۔ وہ مغرب وعشاء کے درمیان نماز پڑھا کرتی تھیں۔^① یہ بھی جائز ہے کہ ﴿الْقَنِيَتَيْنِ﴾ سے مراد ان کا گروہ اور کنبہ ہو جن میں سے وہ تھیں۔ وہ لوگ مطیع اور صلاح و طاعت کے گھر والے تھے۔ چونکہ قنوت ایک ایسی صفت تھی جو ان کو شامل ہوتی ہے جو مردوں اور عورتوں دونوں قبیل سے قانت ہوتی ہیں، اس لیے اس کے مردوں کو اس کی عورتوں پر تغلیب دی گئی اور اس میں یہ بات بتائی گئی ہے کہ ان کی اطاعت رجال کا ملین کی اطاعت سے کم نہیں تھی، یہاں تک کہ وہ ان کے جملے سے شمار کی گئیں۔

کلمہ ﴿مِنْ﴾ تبعیض کا ہے۔ یہ بھی جائز ہے کہ ابتدائے غایت کے لیے ہو، اس بنا پر کہ ان کی ولادت قانتین سے ہوئی، اس لیے کہ وہ ہارون علیہ السلام برادر موسیٰ علیہ السلام کی اولاد میں سے تھیں۔ سیدنا عبداللہ بن عباس رضی اللہ عنہما سے مرفوعاً مروی ہے کہ اہل جنت کی عورتوں میں سے افضل خدیجہ بنت خویلد ہے اور فاطمہ بنت محمد رضی اللہ عنہما اور مریم بنت عمران اور آسیہ بنت مزاحم زن فرعون جیسے فرمان باری تعالیٰ ہے: ﴿قَالَتْ رَبِّ ابْنِ لِي عِنْدَكَ ... الْآيَةَ﴾^② (آخرجہ أحمد والطبرانی والحاکم وصححه) صحیحین وغیرہما میں سیدنا ابو موسیٰ اشعری رضی اللہ عنہ کی روایت کردہ حدیث سے مرفوعاً مروی ہے کہ مردوں میں سے بہت کامل ہوئے اور عورتوں میں سے کامل نہیں ہوئیں مگر آسیہ بنت مزاحم زن فرعون اور مریم بنت عمران اور خدیجہ بنت خویلد اور بے شک عائشہ رضی اللہ عنہا کی عورتوں پر فضیلت اس طرح ہے جس طرح ثرید کو باقی کھانوں پر فضیلت ہے۔^③ ﴿إِمْرَاتٍ﴾ اور ﴿إِبْنَتٍ﴾ کا کلمہ یہاں بہ تائے دراز لکھا جاتا ہے اور ہاء و تاء سے اس پر وقف کیا جاتا ہے۔^④

① تفسیر القرطبی (۲۰۴/۱۸) فتح القدیر (۳۴۰/۵)

② مسند أحمد (۳۱۶/۱) المعجم الكبير (۳۳۶/۱۱) مستدرک الحاكم (۵۳۹/۲) السلسلة الصحيحة (۱۵۰۸)

③ صحيح البخاري (۳۲۳۰) صحيح مسلم (۲۴۳۱) ④ فتح البيان (۲۲۱/۱۴-۲۲۵)

آیت تحریم کا شان نزول:

تفسیر ابن کثیر میں آیت تحریم کی شان نزول کا اختلاف بیان کیا ہے۔ ایک قول یہ ہے کہ ماریہ قبطیہ رضی اللہ عنہا کی شان میں نازل ہوئی ہے، پھر اس کے یہ دلائل بیان کیے ہیں۔ ① روایت نسائی: عن ثابت عن أنس رضی اللہ عنہ۔ ② روایت ابن جریر: عن زید بن أسلم۔ ③ روایت ابن جریر: عن ابن عباس رضی اللہ عنہما وعمر بن الخطاب رضی اللہ عنہ۔ ④ روایت یثیم بن حبیب صاحب مند: عن ابن عمر رضی اللہ عنہما۔ ⑤ (اصل میں اسی طرح ہے مگر خلاصہ کے حاشیہ پر یوں لکھا ہے: ”الهیثم بن حبيب الصيرفي الكوفي عن الحكم و عكرمة وعنه شعبة و أبو حنيفة و ثقه ابن معين و أبو زرعة و أبو حاتم و لم يخرج له أحد فلذا أهمله المؤلف وقد أثبت المزي و ابن حجر في التقريب. والله أعلم“ یہ وہی ہیں یا کوئی اور)۔ ⑤ روایت ابن جریر: عن سعيد بن جبیر عن ابن عباس رضی اللہ عنہما۔ ⑥ روایت نسائی: عن سعيد بن جبیر عن ابن عباس رضی اللہ عنہما۔ ⑦ روایت طبرانی: عن مجاهد عن ابن عباس رضی اللہ عنہما۔ ⑧ کہ نبی کریم صلی اللہ علیہ وسلم نے اپنی لونڈی کی تحریم کی۔ ⑦ جو فقہاء اس بات کے قائل ہیں کہ جو کوئی اپنی لونڈی کو یا بی بی کو یا کسی کھانے پینے کی شے کو یا کسی کپڑے کو یا مباحات میں سے کسی شے کو حرام کر لے تو اس پر کفارہ واجب ہے، وہ اسی جگہ سے اس طرف گئے ہیں۔ امام احمد رحمۃ اللہ علیہ اور ایک گروہ کا یہی مذہب ہے۔

امام شافعی رحمۃ اللہ علیہ اس طرف گئے ہیں کہ سوائے لونڈی کے اور بی بی کے کسی اور شے میں کفارہ واجب نہیں ہے، جبکہ ان دونوں کے عین کو، یعنی علاحدہ علاحدہ حرام کرے یا دونوں میں ایک ہی قول سے تحریم کا اطلاق کرے۔ پھر اگر تحریم سے بیوی کی طلاق کی نیت کرے اور لونڈی کے آزاد کرنے کی نیت کرے تو دونوں نافذ ہوں گی۔ دوسرا قول عکرمہ عن ابن عباس رضی اللہ عنہما یہ ہے کہ زن واہبہ نفس (یعنی جس عورت نے اپنا نفس نبی اکرم صلی اللہ علیہ وسلم کو ہبہ کر دیا تھا) کے بارے میں نازل ہوئی ہے۔ ⑧ یہ قول غریب ہے۔ تیسرا یہ ہے کہ تحریم شہد میں اتری ہے۔ اس قول کو صحیح کہا ہے، پھر اس کے یہ دلائل ذکر کیے ہیں:

① روایت بخاری عن عائشہ رضی اللہ عنہا۔ اس میں بی بی زینب رضی اللہ عنہا کے پاس شہد پینے کا ذکر ہے۔ ② روایت بخاری عن عروہ عن عائشہ رضی اللہ عنہا اس میں بی بی حفصہ رضی اللہ عنہا کے پاس شہد پینے کا ذکر ہے۔ ⑩ کبھی یوں کہا جاتا ہے کہ یہ دو

① سنن النسائي (۳۹۵۹) ② تفسیر الطبري (۴۷۵/۲۳) یہ روایت مرسل ہے۔ ③ تفسیر الطبري (۴۷۹/۲۳)

④ تفسیر ابن کثیر (۴۹۵/۴) الدر المنثور (۲۱۶/۸) ⑤ تفسیر الطبري (۴۷۸/۲۳)

⑥ سنن النسائي (۳۴۲۰) ⑦ المعجم الكبير (۸۶/۱۱) ⑧ تفسیر ابن کثیر (۴۹۶/۴)

⑨ صحيح البخاري (۴۶۲۸) ⑩ صحيح البخاري (۴۹۶۷)

واقعے ہیں اور اس میں کچھ بعد نہیں ہے، مگر یہ بات کہ یہ دونوں اس آیت کا سبب نزول ہیں، اس میں نظر ہے۔ واللہ أعلم۔ سیدہ عائشہ اور حصہ رضی اللہ عنہا کے مظاہر ہونے پر دلائل قائم ہیں جو حدیثیں اس پر دال ہیں، ان میں سے وہ حدیث ہے جس کو امام احمد رحمہ اللہ نے عن ابن عباس عن عمر رضی اللہ عنہ روایت کیا ہے، اس میں مذکور ہے کہ مظاہر یہی دونوں ہیں، یہ حدیث طویل ہے اس میں ایلاء کا قصہ ہے۔^(۱)

مسلم میں جو حدیث بہ روایت ابن عباس عن عمر رضی اللہ عنہ ہے، اس میں یہ ہے کہ سیدنا عمر رضی اللہ عنہ کہتے ہیں: پھر میں نے عرض کی: اے اللہ کے رسول! آپ پر جو عورتوں کا امر شاق گزرتا ہے سو اگر آپ نے ان کو طلاق دے دی ہے تو بے شک اللہ تعالیٰ آپ کے ساتھ ہے اور اس کے فرشتے اور جبریل اور میکائیل علیہم السلام اور میں اور ابو بکر اور مومنین آپ کے ساتھ ہیں اور میں نے کوئی بات نہیں کی اور میں اللہ تعالیٰ کی حمد کرتا ہوں مگر میں نے اس کی امید کی کہ اللہ تعالیٰ میری بات کی تصدیق کر دے۔

پھر یہ آیت نازل ہوئی: آیت تحمیر ﴿عَلَىٰ رَبِّكَ إِنْ طَلَّقْتَنَ أَنْ يُبَدِّلَهُ أَزْوَاجًا خَيْرًا مِّنْكَ﴾ پھر میں نے عرض کی: آپ نے ان کو طلاق دے دی؟ فرمایا: نہیں، پھر میں مسجد کے دروازے پر کھڑا ہوا تو میں نے اپنی بلند آواز سے کہا کہ نبی اکرم صلی اللہ علیہ وسلم نے اپنی عورتوں کو طلاق نہیں دی اور یہ آیت نازل ہوئی: ﴿وَإِذَا جَاءَهُمْ أَمْرٌ مِّنَ الْأَمْنِ أَوِ الْخَوْفِ أَذَاعُوا بِهِ ۖ وَلَوْ رَدُّوهُ إِلَى الرَّسُولِ وَإِلَىٰ أُولِي الْأَمْرِ مِنْهُمْ لَعَلِمَهُ الَّذِينَ يَسْتَنْبِطُونَهُ مِنْهُمْ﴾ [النساء: ۸۳] ”جہاں انھیں کوئی خبر امن کی یا خوف کی ملی انھوں نے اسے مشہور کرنا شروع کر دیا، حالاں کہ اگر یہ لوگ اسے رسول (صلی اللہ علیہ وسلم) کے اور اپنے میں سے ایسی باتوں کی تہہ تک پہنچنے والوں کے حوالے کر دیتے تو اس کی حقیقت وہ لوگ معلوم کر لیتے جو نتیجہ اخذ کرتے ہیں۔“ پس میں تھا کہ میں نے اس امر کا استنباط کیا۔^(۲) (وكذا قال سعيد ابن جبیر وعكرمة ومقاتل بن حيان والضحاك وغيرهم) ﴿وَصَلِّحِ الْمُؤْمِنِينَ﴾ سیدنا ابو بکر و عمر رضی اللہ عنہما ہیں۔ امام حسن رحمہ اللہ نے زیادہ کیا اور سیدنا عثمان رضی اللہ عنہ ہیں۔^(۳) بشر بن سلیم رحمہ اللہ نے مجاہد رحمہ اللہ سے روایت کیا کہ سیدنا علی رضی اللہ عنہ بن ابی طالب ہیں۔ اسی طرح خود ان سے مرفوعاً یہی مروی ہے۔^(۴) (كما أخرج ابن أبي حاتم إسناده ضعيف وهو منكر جدا)

﴿سَيِّحَتِ﴾ کی تفسیر:

﴿سَيِّحَتِ﴾ کی تفسیر میں کہا ہے: ”أَيُّ صَائِمَاتٍ“ یہ قول ان لوگوں کا ہے: سیدنا ابو ہریرہ، عائشہ، عبد اللہ بن عباس رضی اللہ عنہم، امام عکرمہ، مجاہد، سعید بن جبیر، عطاء، محمد بن کعب قرظی، ابو عبد الرحمن سلمی، ابو مالک، ابراہیم نخعی، حسن،

(۱) صحيح البخاري (۲۳۳۶) صحيح مسلم (۱۴۷۹) مسند أحمد (۳۳/۱) (۲) صحيح مسلم (۱۴۷۹)

(۳) تفسير ابن كثير (۴/۴۹۹)

(۴) تفسير ابن أبي حاتم (۳۳۲۶/۱۰) تفسير ابن كثير (۴/۴۹۹) اس کی سند میں ایک سے زیادہ وجہ ضعف ہیں۔

قنادہ، ضحاک، ربیع بن انس اور سدی رحمہم وغیرہم۔ اس میں حدیث مرفوع بھی گزر چکی ہے۔ زیر تفسیر ”السَّائِحُونَ“ سورت براءت میں۔^(۱) اس کے الفاظ یہ ہیں: «سَيَاحَةُ هَذِهِ الْأُمَّةِ الصِّيَامُ»۔ زید بن اسلم اور عبدالرحمان بن زید رحمہما نے کہا ہے کہ ﴿سَيَاحَتٍ﴾ بمعنی ”مُهَاجِرَاتٍ“ ہے اور عبدالرحمان نے پڑھا: «السَّائِحُونَ أَيُّ: الْمُهَاجِرُونَ“ پہلا قول زیادہ بہتر ہے۔^(۲) واللہ اعلم۔

﴿ثَيِّبَتٍ وَأَبْكَارًا﴾ کی تفسیر:

﴿ثَيِّبَتٍ وَأَبْكَارًا﴾ کی تفسیر میں کہا ہے: یعنی بعض ان میں سے بیاہیاں اور بعض کنواریاں ہیں، تاکہ یہ اٹھی ہو نفس کی طرف اس لیے کہ قسم قسم کی چیزیں نفس کو خوش کرتی ہیں اور اسی لیے فرمایا: ﴿ثَيِّبَتٍ وَأَبْكَارًا﴾ ابن بریدہ عن ابیہ سے مروی ہے کہ اللہ تعالیٰ نے اس آیت میں اپنے نبی اکرم ﷺ سے وعدہ کیا ہے کہ آپ ﷺ کا بیاہ کرے گا۔ چنانچہ ثیب تو آسیہ زین فرعون ہے اور ابکار مریم علیہا السلام بنت عمران ہیں۔^(۳) (أُخْرِجَهُ الطَّبْرَانِيُّ فِي مَعْجَمِهِ الْكَبِيرِ) عن الضحاک ومجاہد عن ابن عمر مروی ہے کہ جبریل علیہ السلام نبی کریم ﷺ کے پاس آئے، چنانچہ بی بی خدیجہ پاس سے گزریں تو جبریل علیہ السلام نے کہا ہے کہ اللہ تعالیٰ اس پر سلام پڑھتا ہے اور اسے جنت میں ایک گھر کی خوش خبری دیتا ہے جو قصب سے ہے، لہب سے دور ہے، جس میں نہ نصب ہے اور نہ صخب ہے، یہ موتی جوف دار ہے جو مریم بنت عمران و آسیہ بنت مزاحم کے گھروں کے درمیان ہے۔^(۴) (أُخْرِجَهُ الْحَافِظُ ابْنُ عَسَاكِرٍ فِي تَرْجُمَةِ مَرْيَمَ ۱۱۲) من طریق سويد بن سعيد

ومن حدیث ابی بکر الہذلی عن عکرمہ عن ابن عباس مروی ہے کہ نبی اکرم ﷺ خدیجہ پر داخل ہوئے اور وہ موت کی حالت میں تھیں تو فرمایا: او خدیجہ! جس وقت تو اپنی سوتوں سے ملے تو میری طرف سے ان پر سلام پڑھنا، چنانچہ وہ بولیں: اے اللہ کے رسول! کیا آپ نے مجھ سے پہلے بیاہ کیا ہے؟ فرمایا: نہیں، لیکن اللہ نے میرا بیاہ مریم بنت عمران اور آسیہ زین فرعون و کلثم موسیٰ علیہا السلام کی بہن سے کیا ہے۔^(۵) یہ حدیث بھی ضعیف ہے۔ سیدنا ابوامامہ رضی اللہ عنہ سے مرفوعاً مروی ہے، کیا تو نے جانا کہ اللہ تعالیٰ نے میرا بیاہ جنت میں مریم بنت عمران و کلثم موسیٰ علیہا السلام کی بہن و آسیہ زین فرعون سے کیا ہے؟ تو میں نے کہا کہ اے اللہ کے رسول! آپ کو مبارک ہو۔^(۶) (أُخْرِجَهُ أَبُو يَعْلَى) یہ حدیث بھی ضعیف ہے اور ابن ابی داود سے مرسل بھی مروی ہے۔

① رقم الآیة (۱۱۲) ② تفسیر ابن کثیر (۵۰۰/۴) ③ تفسیر ابن کثیر (۵۰۰/۴)

④ تاریخ دمشق (۱۱۸/۷۰) اس کی سند میں ایک سے زیادہ وجہ ضعف ہیں۔

⑤ تاریخ دمشق (۱۱۸/۷۰) اس کی سند میں ”ابوبکر ہذلی“ سخت ضعیف راوی ہے۔

⑥ العجم الكبير (۲۵۷/۸) تفسیر ابن کثیر (۵۰۰/۴) اس کی سند میں ”یونس بن شعیب اور عبدالنور بن عبداللہ“ سخت ضعیف راوی

اہل و عیال کو دین و ادب کی تعلیم:

﴿قُوا أَنْفُسَكُمْ وَأَهْلِيكُمْ نَارًا﴾ میں علی رضی اللہ عنہ سے مروی ہے: ”أَدَّبُوهُمْ وَعَلَّمُوهُمْ“۔ امام مجاہد رحمہ اللہ سے مروی ہے کہ اللہ تعالیٰ سے ڈرو اور اپنے گھر والوں کو اللہ تعالیٰ سے ڈرنے کی وصیت کرو۔ امام قتادہ رحمہ اللہ نے کہا ہے کہ تو ان کو اللہ تعالیٰ کی اطاعت کا حکم کرے اور ان کو اللہ تعالیٰ کی معصیت سے منع کرے اور یہ کہ تو ان پر اللہ تعالیٰ کے امر کے ساتھ قیام کرے اور امر کرے اور اس پر ان کی مدد کرے، پھر جب تو اللہ کی کوئی معصیت دیکھے تو اس سے ان کو باز رکھے اور ڈانٹ ڈپٹ کرے۔^(۱) اسی طرح امام ضحاک اور مقاتل رحمہما نے بھی کہا ہے، مسلمان پر حق ہے کہ اپنے گھر والوں کو جو اس کے رشتے دار اور اس کے لونڈی اور غلام ہیں، اس شے کی تعلیم دے جو اللہ تعالیٰ نے ان پر فرض کی ہے اور اس شے کی جس سے ان کو منع کیا ہے۔^(۲) اسی آیت کے معنی میں وہ حدیث ہے جس کو امام احمد، ترمذی اور ابو داؤد رحمہم نے من حدیث عبد الملک بن الربیع بن سبرة عن ابیہ عن جدہ مرفوعاً روایت کیا ہے: بچے کو نماز کا حکم کرو جب وہ سات سال کا ہو جائے، پھر جب وہ دس برس کا ہو جائے تو اس پر اس کو مارو۔ یہ الفاظ امام ابو داؤد کے ہیں۔ ترمذی نے کہا: یہ حدیث حسن ہے۔^(۳) (وروی أبو داود من حدیث عمرو بن شعيب عن أبيه جدہ عن رسول اللہ ﷺ مثل ذلك) فقہاء نے کہا ہے کہ اسی طرح روزے میں ہے، یہ اس کو عبادت کا خوگر بنانا ہے کہ وہ اس حال میں بالغ ہو کہ اطاعت و عبادت پر اور معصیت سے اجتناب پر اور منکرات کے چھوڑنے پر مستمر اور پکا ہو۔ واللہ الموفق۔

جہنم کا ایندھن:

﴿وَقُودُهَا النَّاسُ وَالْجِبَارَةُ﴾ یعنی اس آگ کی چپٹیاں جو اس میں ڈالی جائیں گی وہ بنی آدم کے جتنے ہیں اور کہا ہے کہ حجارہ سے مراد وہ بت ہیں جو پوجے جاتے ہیں، جیسا کہ اللہ تعالیٰ کا فرمان ہے: ﴿إِنَّكُمْ وَمَا تَعْبُدُونَ مِنْ دُونِ اللَّهِ حَصْبُ جَهَنَّمَ أَنْتُمْ لَهَا وَرَدُونَ﴾ [الأنبياء: ۹۸] ”تم اور اللہ تعالیٰ کے سوا جن جن کی تم عبادت کرتے ہو، سب دوزخ کا ایندھن بنو گے۔“ سیدنا عبد اللہ بن مسعود رضی اللہ عنہ، امام مجاہد، ابو جعفر باقر اور سدی رحمہم نے کہا ہے کہ یہ گندھک کے پتھر ہیں۔

امام مجاہد رحمہ اللہ نے یہ زیادہ کہا ہے کہ مردار سے زیادہ بدبودار ہیں۔ وروی ذلك ابن أبي حاتم رحمہ اللہ پھر بہ سند خود عبد العزیز، یعنی ابن ابی رواد سے روایت کی ہے، کہا: مجھے یہ بات پہنچی ہے کہ نبی کریم ﷺ نے یہ آیت پڑھی: ﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْجِبَارَةُ﴾ اور آپ ﷺ کے پاس بعض اصحاب تھے اور ان میں ایک شیخ تھا تو اس شیخ نے کہا کہ یا رسول اللہ! جہنم کے پتھر کیا دنیا کے پتھروں کی طرح

(۲) تفسیر ابن کثیر (۵۱/۴)

(۱) تفسیر الطبري (۴۹۲، ۴۹۱/۲۳)

(۳) سنن أبي داود (۴۹۴) سنن الترمذي (۴۰۷) مسند أحمد (۴۰۴/۳) صحيح الجامع (۵۸۶۷) (۴) تفسیر ابن کثیر (۵۱/۴)

ہیں؟ تو آپ ﷺ نے فرمایا: قسم ہے اس کی جس کے ہاتھ میں میری جان ہے! جہنم کا ایک بڑا پتھر دنیا کے سارے پہاڑوں سے بھی بڑا ہے، چنانچہ وہ شیخ غش کھا کر گر پڑا تو نبی کریم ﷺ نے اس کے دل پر ہاتھ رکھا تو وہ زندہ تھا۔ پھر آپ ﷺ نے اس کو پکارا اور فرمایا: او شیخ! کہہ لا إِلَهَ إِلَّا اللَّهُ۔ چنانچہ اس نے یہ کہا۔ پھر آپ ﷺ نے اس کو جنت کی بشارت دی۔ راوی نے کہا، چنانچہ آپ ﷺ کے اصحاب رضی اللہ عنہم نے عرض کی: اے اللہ کے رسول! کیا ہمارے درمیان میں سے؟ آپ ﷺ نے فرمایا: ہاں، اللہ تعالیٰ نے فرمایا ہے: ﴿ذَلِكَ لِمَنْ خَافَ مَقَامِي وَخَافَ وَعَبَدَ﴾ [ابراہیم: ۱۴] ”یہ ہے ان کے لیے جو میرے سامنے کھڑے ہونے کا ڈر رکھیں اور میری وعید سے خوف زدہ رہیں۔“ یہ حدیث مرسل غریب ہے۔

جہنم کے داروغے:

﴿عَلَيْهَا مَلَكَةٌ غَلَاظٌ شِدَادٌ﴾ یعنی اس پر ایسے فرشتے مقرر ہیں جن کی طبیعتیں سخت اور درشت ہیں۔ اللہ تعالیٰ کے مکروں پر رحم کرنا ان کے دلوں سے کھینچ لیا گیا ہے۔ ﴿شِدَادٌ﴾ کا یہ مطلب ہے کہ ان کی ترکیب انتہا درجے کی شدت اور کثافت اور منظر مزعج میں ہے۔ امام عکرمہ رحمہ اللہ سے مروی ہے کہ جس وقت پہلے نار والے نار کی طرف پہنچیں گے تو جہنم کے خازنوں میں سے چار لاکھ خازن پائیں گے جن کے چہرے سیاہ اور ان کے انیاب (چار تیز دانت) کالے ہوں گے، یعنی ترش رو دانت نکالے ہوئے ہوں گے، اللہ تعالیٰ نے ان کے دلوں سے رحمت کھینچ لی ہے۔ ان میں کسی ایک کے دل میں بھی ذرا برابر رحمت نہیں ہے۔ ان میں سے اگر کسی ایک کے ایک شانے سے پرندہ اڑایا جاتا تو وہ اس کے دوسرے شانے تک پہنچنے سے پہلے دو ماہ تک اڑتا رہتا۔ پھر دروازے پر انیس فرشتوں کو پائیں گے، ان میں سے ایک کے سینے کی چوڑائی ستر خریف، یعنی سال کی ہے، پھر وہ ایک دروازے سے دوسرے دروازے کی طرف گرتے رہیں گے، پانچ سو برس تک، پھر ہر دروازے پر اسی کے مثل پائیں گے جو پہلے دروازے پر پایا تھا، یہاں تک کہ اس کے آخر تک پہنچیں گے۔^(۲) نعوذ باللہ من النار وأهل النار ما أقبل الليل وأدبر النهار.

﴿لَا يَعْصُونَ اللَّهَ مَا أَمَرَهُمْ﴾ یعنی جب اللہ تعالیٰ نے ان کو کوئی حکم دیا تو اس کی طرف دوڑتے ہیں۔ پلک جھپکنے تک کی بھی اس سے تاخیر نہیں کرتے اور وہ اس کے کرنے پر قادر ہیں، ان کو اس سے کسی طرح کی عاجزی نہیں ہے۔ یہ فرشتے وہی زبانیہ ہیں۔ عیاذا باللہ منہم۔ ﴿يَا أَيُّهَا الَّذِينَ كَفَرُوا لَا تَعْتَذِرُوا الْيَوْمَ إِنَّمَا تُجْزَوْنَ مَا كُنتُمْ تَعْمَلُونَ﴾ کا یہ مطلب ہے کہ قیامت کے دن کفار سے کہا جائے گا کہ مت عذر پیش کرو، کیوں کہ وہ تو تم سے قبول نہیں کیا جائے گا۔ تم تو آج کے دن اپنے ہی اعمال کا بدلہ پاؤ گے۔

(۱) تفسیر ابن ابی حاتم (۲۲۳۷/۷، ۲۲۳۸) یہ روایت مرسل ہے۔ (۲) تفسیر ابن کثیر (۵۰۲/۴)

سچی اور پکی توبہ کا حکم:

پھر فرمایا: ﴿يَا أَيُّهَا الَّذِينَ آمَنُوا تُوبُوا إِلَى اللَّهِ تَوْبَةً نَّصُوحًا﴾ یعنی اے ایمان والو! اللہ تعالیٰ کی طرف توبہ کرو سچی پکی توبہ جو اپنے سے پہلے کے گناہوں کو مٹا دیتی ہے اور تائب کی پریشانی کو جمع کر دیتی ہے اور اس کو ان دناء آت سے باز رکھتی ہے یعنی ان کمینگیوں سے دور رکھتی ہے جن کو وہ پہلے کیا کرتے تھے۔ اس کے بعد وہی اقوال ذکر کیے ہیں جن کا پہلے بیان ہو چکا ہے۔

پھر یہ اثر ذکر کیا ہے: عن زر بن حبیش عن ابی بن کعب رضی اللہ عنہ مروی ہے، کہا: ہم سے کئی چیزیں کہی گئی ہیں کہ وہ اس امت کے آخر میں قیامت کے قریب ہونے کے وقت ہوں گی، ان میں سے مرد کا اپنی عورت اور اپنی لونڈی سے اس کے دبر میں جماع کرنا ہے اور یہ ان چیزوں میں سے ہے جن کو اللہ تعالیٰ نے اور اس کے رسول ﷺ نے حرام کیا ہے اور ایسے لوگوں سے اللہ تعالیٰ اور اس کا رسول ﷺ دشمنی رکھتے ہیں۔ اور ان میں سے مرد کا مرد سے جماع کرنا ہے اور یہ ان چیزوں میں سے ہے جن کو اللہ تعالیٰ نے اور اس کے رسول ﷺ نے حرام کیا ہے اور اللہ اور اس کا رسول اس پر سخت غصہ ہوئے ہیں۔ اور ان میں سے عورت کا عورت سے جماع کرنا ہے۔ اور یہ ان چیزوں میں سے ہے جن کو اللہ تعالیٰ نے اور اس کے رسول ﷺ نے حرام کیا ہے اور اللہ تعالیٰ اور اس کا رسول ﷺ اس پر سخت غصہ ہوئے ہیں۔ اور ان لوگوں کے لیے کوئی نماز نہیں ہے، جب تک کہ وہ اقامت کریں اس پر یہاں تک کہ اللہ تعالیٰ کی طرف توبہ کریں توبہ نصوح۔

زر بن عبد اللہ کہتے ہیں، میں نے سیدنا ابی بن کعب رضی اللہ عنہ سے کہا: پھر توبہ نصوح کیا ہے؟ کہا کہ میں نے رسول اللہ ﷺ سے اس کے متعلق پوچھا تھا تو آپ ﷺ نے فرمایا: وہ ندامت ہے گناہ پر، جس وقت کہ وہ اچانک تم سے ہو جاتا ہے، پھر تو اللہ تعالیٰ سے ندامت کے ساتھ مغفرت مانگے اور دوبارہ اس کو کبھی نہ کرے۔^(۱) (أخرج ابن حاتم)

ابی حاتم) ابو عمرو بن العلاء رحمہ اللہ کہتے ہیں: میں نے حسن رحمہ اللہ کو سنا، وہ کہتے تھے: توبہ نصوح یہ ہے کہ تو گناہ کو مبغوض رکھے، جیسا کہ تو نے اس کو محبوب رکھا تھا اور تو اس سے مغفرت مانگے جبکہ تو اس کو یاد کرے۔^(۲) (أخرج ابن أبي حاتم)

اب رہی یہ بات کہ جس وقت پکی توبہ کی اور اس پر پختگی کی تو بے شک وہ اپنے سے پہلے کے گناہوں کو کاٹ دے گی، جیسا کہ صحیح میں ثابت ہوا ہے کہ اسلام اس شے کو قطع کر دیتا ہے جو اس سے پہلے ہے اور توبہ قطع کر دیتی ہے اس شے کو جو اس سے پہلے ہے۔^(۳) کیا توبہ نصوح کی یہ شرط ہے کہ مرنے تک اس پر قائم رہے، جیسا کہ حدیث میں اور اثر میں گزر چکا ہے کہ پھر کبھی اس کی طرف رجوع نہ کرے۔ یا اس پر پکا ارادہ کر لینا کہ دوبارہ نہ کرے گا، یہ تکفیر ماضی کے لیے (پہلے کے گناہ کو دور کرنے کے لیے) کافی ہے، اس طرح سے کہ اس کے بعد اگر وہ گناہ اس سے واقع

[۲] تفسیر ابن کثیر (۵۰۳/۴)

[۱] تفسیر ابن ابی حاتم (۳۳۲۶/۱۰) شعب الإيمان (۳۷۴/۴)

[۳] صحیح مسلم (۱۲۱) مسند أحمد (۱۹۸/۴) اس حدیث کا آخری جملہ (اور توبہ قطع ... پہلے ہے) ان الفاظ کے ساتھ نہیں ملا ہے۔

ہوتا تو تکفیر ما تقدم (پہلے کیے ہوئے گناہوں کو جو دور کر دیا گیا) میں کچھ نقصان نہ دیتا، اس حدیث شریف کے عموم کے سبب سے کہ «التَّوْبَةُ تَجُبُّ مَا قَبْلَهَا»۔^(۱) پہلے قول کے لیے اس بات سے حجت پکڑی جاتی ہے جو صحیح میں بھی ثابت ہوئی ہے کہ ”جس نے اسلام لانے کے بعد اچھے عمل کیے، اس کا جاہلیت کے اعمال پر مواخذہ نہیں ہوگا اور جس نے برے عمل کیے اس کا جاہلیت اور اسلام دونوں کے اعمال پر مواخذہ ہوگا۔“^(۲) جب یہ اسلام میں ہے جو توبہ سے قوی تر ہے تو توبہ میں توبہ طریق اولیٰ ہوگا۔ واللہ اعلم۔

قوله تعالى: ﴿يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا مَعَهُ نُورُهُمْ يَسْعَىٰ بَيْنَ أَيْدِيهِمْ وَبِأَيْمَانِهِمْ﴾ کی تفسیر میں مذکور ہے کہ امام احمد رحمہ اللہ نے عن رجل من بنی کنانہ روایت کیا ہے، کہا: میں نے فتح مکہ کے سال رسول اللہ ﷺ کے پیچھے نماز پڑھی تو میں نے آپ ﷺ کو سنا کہ آپ ﷺ فرماتے تھے: «اللَّهُمَّ لَا تُخْزِنِي يَوْمَ الْقِيَامَةِ»^(۳) یعنی اے اللہ! تو مجھے قیامت کے دن رسوا نہ کرنا۔ سیدنا ابو ذر رضی اللہ عنہ کہتے ہیں: ”رسول اللہ ﷺ نے فرمایا: قیامت کے دن سب سے پہلے مجھے سجدہ کرنے کی اجازت دی جائے گی اور سب سے پہلے مجھے سجدے سے سر اٹھانے کی اجازت دی جائے گی۔ میں اپنے سامنے دیکھوں گا تو تمام امتوں میں سے اپنی امت کو پہچان لوں گا۔ میں اپنے دائیں دیکھوں گا تو تمام امتوں میں سے اپنی امت کو پہچان لوں گا۔ میں اپنے بائیں دیکھوں گا تو امتوں میں سے اپنی امت کو پہچان لوں گا۔ ایک آدمی نے عرض کی: اے اللہ کے رسول! آپ امتوں میں سے اپنی امت کو کیسے پہچان لیں گے؟ آپ ﷺ نے فرمایا: وضو کے نشانات کی وجہ سے ان کے ہاتھ پاؤں اور پیشانی چمکتی ہوگی۔ ان کے علاوہ کوئی ایسا نہ ہوگا۔ اور میں انھیں اس لیے بھی پہچان لوں گا کہ انھیں ان کا نامہ اعمال دائیں ہاتھ میں دیا جائے گا۔ اور میں ان کے چہروں میں نشاناتِ سجود سے بھی پہچان لوں گا۔ اور میں انھیں ایک اور علامت سے بھی پہچان لوں گا کہ ان کا نور ان کے آگے دوڑ رہا ہوگا۔“^(۴) (أخرجہ الإمام أحمد)

کفار و منافقین سے جہاد کا حکم:

﴿يَا أَيُّهَا النَّبِيُّ جَاهِدِ الْكُفَّارَ وَالْمُنَافِقِينَ وَاغْلُظْ عَلَيْهِمْ وَمَا لَهُمْ جَهَنَّمَ ۖ وَبِئْسَ الْمَصِيرُ﴾ یعنی اے نبی! کفار و منافقین سے لڑ۔ کفار سے تو ہتھیار اور قتال کے ساتھ اور منافقوں سے ان پر حدوں کے قائم کرنے کے ساتھ اور ان پر سختی کر، یعنی دنیا میں اور ان کا ماویٰ جہنم ہے اور آخرت میں برا مرجع ہے۔

اللہ تعالیٰ کے ہاں کوئی مومن کسی کافر کو فائدہ نہ دے سکے گا:

پھر فرمایا: ﴿ضَرَبَ اللَّهُ مَثَلًا لِلَّذِينَ كَفَرُوا﴾ یعنی اللہ تعالیٰ نے کافروں کے لیے ان کے مسلمانوں کے

① ان الفاظ کے ساتھ روایت نہیں ملی ہے۔ (۲) صحیح مسلم (۱۲۰)

③ مسند أحمد (۲۳۴/۴) امام یثربی رحمہ اللہ فرماتے ہیں: ”رجالہ ثقات“ (مجمع الزوائد: ۱۴۳/۱۰)

④ مسند أحمد (۱۹۹/۵) مستدرک الحاکم (۵۲۰/۲)

ساتھ خلط ملط ہونے اور معاشرت، یعنی رہنے سہنے کی ایک مثال بیان کی کہ یہ ان کے کچھ کام نہیں آئے گی اور نہ ان کو اللہ کے نزدیک کچھ نفع دے گی، اگر ان کے دلوں میں ایمان نہیں ہوگا۔ پھر مثال کا ذکر کیا تو فرمایا: ﴿أَمْرَاتِ نُوحٍ وَأَمْرَاتِ لُوطٍ كَانَتَا تَحْتَ عَبْدَيْنِ مِنْ عِبَادِنَا صَالِحِينَ فَخَانَتَاهُمَا﴾ یعنی نوح علیہ السلام کی عورت اور لوط علیہ السلام کی عورت ہمارے بندوں میں سے دو نیک بندوں کے نیچے تھیں، یعنی دو نبیوں دو رسولوں کے پاس تھیں، رات دن ان کی صحبت میں رہتی تھیں، وہ ان کو اپنے پاس کھلاتے، پلاتے اور سلاتے تھے، ان سے نہایت درجہ عشرت اور اختلاط کرتے تھے، پھر دونوں نے ایمان میں ان کی خیانت کی۔ ایمان میں ان کی موافقت نہ کی اور نہ رسالت میں ان کی تصدیق کی تو اس سب نے ان کو کچھ فائدہ نہ دیا اور نہ ہی کسی محذور (وہ عذاب جس سے ڈرایا گیا) کو ان سے دور کیا۔

اسی لیے فرمایا: ﴿فَلَمْ يُغْنِيَا عَنْهُمَا مِنَ اللَّهِ شَيْئًا﴾ یعنی پھر وہ نبی ان کے کفر کی وجہ سے ان کے کچھ کام نہ آئے اور ان دونوں عورتوں سے کہا گیا کہ نار میں داخل ہونے والوں کے ساتھ تم بھی داخل ہو جاؤ۔ یہ مراد نہیں ہے کہ انھوں نے فاحشہ میں خیانت کی، بلکہ دین میں خیانت کی، اس لیے کہ انبیاء علیہم السلام کی عورتیں فاحشہ میں واقع ہونے سے بچائی گئی ہیں، انبیاء علیہم السلام کی حرمت کے حسب سے جیسا کہ سورۃ النور میں ہم ذکر کر چکے ہیں۔

امام عوفی رحمہ اللہ نے سیدنا عبداللہ بن عباس رضی اللہ عنہما سے روایت کیا ہے کہ ان کی خیانت یہ ہے کہ ان کے دین کے علاوہ دین پر تھیں، چنانچہ نوح علیہ السلام کی عورت ان کے بھید پر مطلع ہوتی اور جب کوئی نوح علیہ السلام پر ایمان لاتا تو ان کی قوم کے جابروں اور سرداروں کو اس کی خبر کر دیتی تھی۔ اور لوط علیہ السلام کی عورت ایسا کرتی کہ جب لوط علیہ السلام کسی کو مہمان رکھتے تو وہ شہر کے لوگوں میں سے بد فعلی کرنے والوں کو اس کی خبر کر دیتی تھی۔ امام ضحاک رحمہ اللہ کے ان سے الفاظ یہ ہیں کہ کسی نبی کی عورت نے کبھی زنا نہیں کیا، ان کی خیانت صرف دین میں تھی۔ اسی طرح عکرمہ، سعید بن جبیر اور ضحاک رحمہم وغیرہم نے بھی کہا ہے۔^(۱) بعض علماء نے اسی آیت کریمہ سے اس حدیث کے ضعف پر استدلال کیا ہے جس کو بہت لوگ نقل کرتے ہیں کہ ”مَنْ أَكَلَ مَعَ مَغْفُورٍ لَهُ غُفِرَ لَهُ“، ”جس نے کسی بخشے ہوئے شخص کے ساتھ کھانا کھایا اسے بھی بخش دیا جائے گا۔“ اس حدیث کی کچھ اصل نہیں ہے یہ تو صرف بعض صالحین سے روایت کی جاتی ہے کہ انھوں نے نبی کریم ﷺ کو خواب میں دیکھا تو عرض کی: اے اللہ کے رسول! آپ ﷺ نے فرمایا ہے: ”مَنْ أَكَلَ مَعَ مَغْفُورٍ لَهُ غُفِرَ لَهُ“، فرمایا: نہیں، لیکن میں اب کہتا ہوں۔^(۲)

کافر اللہ تعالیٰ کے ہاں مومن کو کوئی نقصان نہیں پہنچا سکے گا:

قولہ تعالیٰ: ﴿وَضَرَبَ اللَّهُ مَثَلًا لِلَّذِينَ آمَنُوا امْرَأَاتٍ فَرِعُونَ﴾ یہ ایک مثال ہے جو اللہ تعالیٰ نے مومنوں کے لیے بیان فرمائی ہے کہ کفار کے ساتھ ان کی مخالفت کوئی ضرر نہ دے گی، جبکہ وہ ان کے محتاج ہوں۔ جیسا کہ اللہ تعالیٰ نے فرمایا ہے: ﴿لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ

(۲) اس کی کوئی اصل نہیں، مزید تفصیل کے لیے دیکھیں: (السلسلة الضعيفة: ۳۱۵)

(۱) تفسیر الطبري (۲۳/۴۹۷، ۴۹۸)

فَلَيْسَ مِنَ اللَّهِ فِي شَيْءٍ إِلَّا أَنْ تَتَّقُوا مِنْهُمْ تُقَاةً﴾ [آل عمران: ۲۸] ”مومنوں کو چاہیے کہ ایمان والوں کو چھوڑ کر کافروں کو اپنا دوست نہ بنائیں اور جو ایسا کرے گا وہ اللہ تعالیٰ کی کسی حمایت میں نہیں ہے مگر یہ کہ ان کے شر سے کسی طرح بچاؤ مقصود ہو۔“

امام قتادہ رحمہ اللہ کہتے ہیں کہ فرعون تمام زمین والوں سے بڑھ کر زیادتی کرنے والا، سرکش اور کافر تھا۔ اللہ کی قسم ہے کہ اس کی عورت نے جب اپنے رب کی اطاعت کی تو اس کے خاوند کے کفر نے اس کو کوئی ضرر نہیں دیا، تاکہ مومنین اس بات کو جان لیں کہ اللہ تعالیٰ عدل کرنے والا حاکم ہے، کسی سے مواخذہ نہیں کرتا مگر اس کے گناہ کا۔ قاسم بن ابی یزہ کہتے ہیں کہ فرعون کی عورت پوچھتی تھی کہ کون غالب ہوا؟ پھر جب کہا جاتا کہ موسیٰ اور ہارون علیہما السلام غالب ہوئے تو کہتی: میں موسیٰ اور ہارون علیہما السلام کے رب پر ایمان لائی۔

چنانچہ فرعون نے اس کی طرف آدمی بھیجے اور کہا کہ اگر وہ اپنی بات پر چلے تو تم بڑے سے بڑا پتھر جو پاؤ، وہ اس کو مارو اور اگر وہ اپنی بات سے رجوع کرے تو وہ میری عورت ہے۔ پھر جب وہ لوگ اس کے پاس آئے تو اس نے اپنی نگاہ آسمان کی طرف اٹھائی تو جنت میں ایک گھر دیکھا، پس وہ اپنی بات پر چلی اور اس کی روح کھینچ لی گئی اور وہ پتھر ایک ایسے جسم پر ڈالا گیا تھا جس میں روح نہ تھا۔^(۱) (أخرجہ ابن جریر)

چنانچہ علماء نے کہا ہے کہ اس کا یہ قول: ﴿رَبِّ ابْنِ لِيْ عِنْدَكَ بَيْتًا فِي الْجَنَّةِ﴾ ظاہر کرتا ہے کہ اس نے دار سے قبل جار کو اختیار کیا۔ اس میں سے کچھ مرفوع حدیث میں بھی وارد ہوا ہے۔ ﴿وَنَجِّنِيْ مِنَ الْغُلَامِ الَّذِيْ سَمَّيْتُهِ﴾ یعنی مجھے فرعون سے رہائی دے۔ بے شک میں اس کے عمل سے تیری طرف بری ہوتی ہوں اور مجھ کو ظالم قوم سے نجات دے۔ یہ عورت آسیہ بنت مزاحم رضی اللہ عنہا ہے۔

امام ابو العالیہ رحمہ اللہ سے مروی ہے کہ فرعون کی بیوی کا ایمان فرعون کے خازن کی بیوی کے ایمان کے سبب سے تھا۔ یہ اس طرح ہے کہ خازن کی بیوی بیٹھی ہوئی فرعون کی بیٹی کو کنگی کر رہی تھی تو اس کے ہاتھ سے کنگھی گر پڑی، چنانچہ وہ بول اٹھی کہ ہلاک ہو وہ شخص جو اللہ تعالیٰ کا منکر ہوا! تو فرعون کی بیٹی نے اس سے کہا کہ میرے باپ کے سوا تیرا کوئی اور رب ہے؟ اس نے کہا: ہاں میرا رب اور تیرے باپ کا رب اور ہر شے کا رب اللہ تعالیٰ ہے۔ اس پر فرعون کی بیٹی نے اس کو طمانچا لگایا اور مارا اور اپنے باپ کو بتایا تو فرعون نے اس کی طرف آدمی بھیجا اور کہا: کہا تو میرے سوا کسی اور رب کو پوجتی ہے؟ اس نے کہا کہ ہاں، میرا رب اور تیرا رب اور ہر شے کا رب اللہ ہے اور اسی کو میں پوجتی ہوں۔ پھر فرعون نے اس کو عذاب کیا اور اس کے لیے میخیں گاڑیں اور اس پر سانپ چھوڑے، پھر وہ پورا دن اسی طرح رہی۔ پھر فرعون نے اس سے کہا کہ اگر تو نہ مانے گی میں تیرے بیٹے کو تیرے منہ کے سامنے ذبح کرنے والا ہوں، اس نے

فرعون سے کہا کہ تو جو کرنا چاہتا ہے وہ کر لے، پھر فرعون نے اس کے بیٹے کو اس کے سامنے ذبح کیا اور اس کے بیٹے کی روح نے اس کو بشارت دی اور کہا: او اماں! تو خوش ہو جا۔ بے شک تیرے لیے اللہ تعالیٰ کے پاس ایسا ایسا ثواب ہے تو اس نے صبر کیا۔ پھر فرعون ایک دوسرے دن اس کے پاس آیا اور اس سے ویسا ہی کہا اور اس نے بھی اس کو ویسا ہی جواب دیا۔ پھر فرعون نے اس کی بیٹی کو اس کے سامنے ذبح کیا تو اس کی روح نے بھی اس کو بشارت دی اور اس سے کہا: او اماں! تو صبر کر بے شک اللہ تعالیٰ کے پاس تیرے لیے ایسا ایسا ثواب ہے۔ راوی نے کہا ہے کہ فرعون کی بیوی نے اس کے بڑے بیٹے کی اور چھوٹی بیٹی کی باتیں سنیں تو فرعون کی عورت ایمان لے آئیں اور اللہ تعالیٰ نے فرعون کے خازن کی بیوی کی روح قبض کر لی اور فرعون کی بیوی کے لیے اس کے ثواب اور مقام اور عزت کا پردہ کھول دیا، وہ ثواب جو جنت میں ہے۔ یہاں تک کہ اس نے دیکھ لیا تو اس کا ایمان و یقین و تصدیق اور زیادہ ہو گیا۔ پھر اللہ تعالیٰ نے فرعون کو اس کے ایمان پر مطلع کر دیا۔ تو اس نے اپنے درباریوں سے پوچھا کہ تم آئیہ بنت مزاحم کے بارے میں کیا جانتے ہو؟ تو انھوں نے اس کی تعریف کی۔ چنانچہ اس نے کہا کہ وہ تو میرے علاوہ کسی کو پوجتی ہے، اس پر انھوں نے اس سے کہا کہ تو اس کو مار ڈال تو اس کے لیے میخیں گاڑیں۔ پھر اس کے دونوں ہاتھ اور دونوں پاؤں باندھے، چنانچہ آئیہ نے اپنے رب کو پکارا اور کہا: ﴿رَبِّ ابْنِ لِي عِنْدَكَ بَيْتًا فِي الْجَنَّةِ﴾

چنانچہ یہ کہنا اس وقت ہوا جب فرعون اس کے پاس آیا تو اس کی بیوی نے جب اپنا گھر جنت میں دیکھا تو ہنس دی۔ چنانچہ فرعون نے کہا: کیوں جی تم اس کے جنون پر تعجب نہیں کرتے ہو کہ ہم تو اس کو عذاب کرتے ہیں اور وہ ہنستی ہے۔ پھر اللہ تعالیٰ نے اس کی روح جنت میں قبض کی۔^(۱) (قالہ جعفر الرازی عن الربیع بن أنس عن أبي العالیة لیکن اس قصے سے خازن کی عورت کا ایمان فرعون کی عورت سے قبل معلوم ہوتا ہے۔ واللہ اعلم)

مریم علیہا السلام کے فضائل:

﴿وَمَرْيَمَ ابْنَتْ عِمْرَانَ الَّتِي أَحْصَنَتْ فَرْجَهَا﴾ یعنی اور عمران کی بیٹی مریم جس نے اپنی شرم گاہ محفوظ اور مصون رکھی۔ احسان بہ معنی پاک دامنی و حریت ہے۔ پھر ہم نے اس میں اپنی روح سے پھونکا۔ یعنی فرشتے کے واسطے سے، مراد جبریل علیہ السلام ہیں۔ اس لیے کہ اللہ تعالیٰ نے ان کو مریم علیہا السلام کی طرف بھیجا تو وہ ان کے لیے ایک پورے آدمی کی صورت بن کر آئے اور اللہ تعالیٰ نے ان کو حکم دیا کہ اپنے منہ سے ان کے گرتے کی جیب میں پھونکیں، پھر وہ پھونک نیچے اتری تو ان کی شرم گاہ میں داخل ہو گئی۔ پھر اس سے عیسیٰ علیہ السلام کا حمل ہوا اور اسی لیے اللہ تعالیٰ نے یوں فرمایا: ﴿فَنَفَخْنَا فِيهِ مِنْ رُوحِنَا﴾ اور سچی جانیں اپنے رب کی باتیں اور اس کی کتابیں، یعنی اس کی تقدیر اور شریعت کی تصدیق کی اور تھی وہ قاتنین سے۔

عن عكرمة عن ابن عباس رضي الله عنهما مروى ہے کہ رسول اللہ صلی اللہ علیہ وسلم نے زمین میں چار خط کھینچے اور فرمایا کہ اہل جنت کی عورتوں میں سے افضل خدیجہ بنت خویلد رضی اللہ عنہا ہے اور فاطمہ بنت محمد رضی اللہ عنہا اور مریم بنت عمران علیہا السلام اور آسیہ بنت مزاحم رضی اللہ عنہا زین فرعون ہیں۔^(۱) (أخرجه الإمام أحمد). پھر ابو موسیٰ رضی اللہ عنہ کی روایت کردہ مذکورہ حدیث ذکر کی ہے۔^(۲) پھر یوں کہا ہے: ہم نے اپنی کتاب ”البدایة والنهاية“ میں عیسیٰ بن مریم علیہ السلام کے قصے میں ان احادیث کے جملہ طرق اور الفاظ ذکر کر کے ان پر کلام کیا ہے۔ ولله الحمد والمنة. نیز ہم نے فرمانِ باری تعالیٰ: ﴿ثِيَابُكَ وَأَبْكَارًا﴾ کے تحت وہ حدیث بھی ذکر کی ہے جس میں یہ بیان ہے کہ وہ (مریم علیہا السلام) اور آسیہ بنت مزاحم رضی اللہ عنہا جنت میں آپ صلی اللہ علیہ وسلم کی بیویوں سے ہوں گی۔ آخر سورة التحريم. ولله الحمد والمنة.^(۳)

ہماری دیگر مطبوعات

نمبر شمار	نام کتاب	تالیف	صفحات / مجلد
1	قرآن کریم (مترجم و محشی)	مولانا فتح محمد جالندھری و حافظ صلاح الدین یوسف رحمہ اللہ	مجلد-735
2	تفسیر ترجمان القرآن (جلد 1)	نواب سید صدیق حسن خان رحمہ اللہ	مجلد-1024
3	تفسیر ترجمان القرآن (جلد 2)	نواب سید صدیق حسن خان رحمہ اللہ	مجلد-968
4	تفسیر ترجمان القرآن (جلد 3)	نواب سید صدیق حسن خان رحمہ اللہ	مجلد-1020
5	تفسیر ترجمان القرآن (جلد 4)	نواب سید صدیق حسن خان رحمہ اللہ	مجلد-1006
6	تفسیر ترجمان القرآن (جلد 5)	نواب سید صدیق حسن خان رحمہ اللہ	مجلد-996
7	تفسیر ترجمان القرآن (جلد 6)	نواب سید صدیق حسن خان رحمہ اللہ	مجلد-976
8	تفسیر ترجمان القرآن (جلد 7)	نواب سید صدیق حسن خان رحمہ اللہ	مجلد-984
9	تفسیر ترجمان القرآن (جلد 8)	نواب سید صدیق حسن خان رحمہ اللہ	مجلد-904
10	تفسیر ترجمان القرآن (جلد 9)	نواب سید صدیق حسن خان رحمہ اللہ	مجلد-832
11	ارکان اسلام	نواب سید صدیق حسن خان رحمہ اللہ	مجلد-752
12	ارمغان مولانا محمد اسحاق بھٹی رحمہ اللہ	حمید اللہ خان عزیز رحمہ اللہ	مجلد-948
13	إسعاد العباد بحقوق الوالدين والأولاد	نواب سید صدیق حسن خان رحمہ اللہ	کارڈ کور-128
14	امام ابن تیمیہ اور ان کے تجدیدی کارنامے	رشحات قلم: علامہ شبلی نعمانی، مولانا غلام رسول مہر، علامہ عطاء اللہ حنیف بھوجیانی، پروفیسر خلیق احمد نظامی، علامہ محمد عزیز شمس رحمہ اللہ	مجلد-224
15	اہل حدیث کا مذہب	مولانا ثناء اللہ امرتسری رحمہ اللہ	کارڈ کور-144
16	اہل حدیث کی اولیات	مولانا محمد اسحاق بھٹی رحمہ اللہ	مجلد-208
17	ایمان افروز وصیتیں	نواب سید صدیق حسن خان رحمہ اللہ	مجلد-336
18	بداية المجتهد- عالمیہ (عربی) سنہ اولیٰ برائے طلبہ و طالبات	امام ابن رشد قرطبی رحمہ اللہ	کارڈ کور-184

19	بداية المجتهد- عالمیہ (عربی)	امام ابن رشد قرطبی رحمہ اللہ	کارڈ کور-184
20	بداية المجتهد- عالمیہ (عربی)	امام ابن رشد قرطبی رحمہ اللہ	کارڈ کور-172
21	بداية المجتهد- عالمیہ (عربی)	امام ابن رشد قرطبی رحمہ اللہ	کارڈ کور-220
22	بدیع التفاسیر (سندھی)	علامہ بدیع الدین شاہ راشدی سندھی رحمہ اللہ	جلدیں 11
23	بر صغیر میں اصحاب الحدیث [ایک مطالعہ]	محمد تنزیل الصدیقی الحسینی حفظہ اللہ	مجلد-464
24	بغیة الرائد في شرح العقائد	نواب سید صدیق حسن خان رحمہ اللہ	مجلد-304
25	تحریک اہل حدیث	مولانا حافظ صلاح الدین یوسف رحمہ اللہ	مجلد-576
26	تذکرہ ثنائیہ	مولانا ثناء اللہ امرتسری رحمہ اللہ	مجلد-584
27	تذکرہ نذیریہ	محمد تنزیل الصدیقی الحسینی حفظہ اللہ	جلدیں 2
28	تذکرہ مولانا عبدالحق محدث دہلوی رحمہ اللہ	حافظ ریاض احمد عاقب اثری حفظہ اللہ	مجلد-592
29	تذکرہ مولانا عبد الرحمان مبارک پوری رحمہ اللہ	ملک عبدالرشید عراقی حفظہ اللہ	مجلد-312
30	التعليق المنصور على فتح الغفور في وضع الايدي على الصدور	علامہ بدیع الدین شاہ راشدی سندھی رحمہ اللہ	کارڈ کور-144
31	تعلیقات سلفیہ علی تفسیر الجلالین	مولانا صفی الرحمن مبارک پوری	مجلد-192
32	تعلیم الاسلام	نواب سید صدیق حسن خان رحمہ اللہ	مجلد-256
33	تفسیر بالرائے	مولانا ثناء اللہ امرتسری رحمہ اللہ	مجلد-320
34	التفسير والمفسرون (عربی)	دکٹر محمد حسین ذہبی رحمہ اللہ	کارڈ کور-216
35	تکفیر کے اصول و ضوابط	فضیلۃ الشیخ ابراہیم بن عامر الرحیلی	مجلد-272
36	تلخیص الجامع الکامل	فضیلۃ الشیخ ضیاء الرحمان اعظمی رحمہ اللہ	جلدیں 6
37	الجامع الکامل	فضیلۃ الشیخ ضیاء الرحمان اعظمی رحمہ اللہ	جلدیں 19
38	جائزة الأحمدي في شرح سنن الترمذي (عربی)	شیخ الحدیث حافظ ثناء اللہ مدنی رحمہ اللہ	جلدیں 5

39	الحاد (وسائل، خطرات اور علاج)	ڈاکٹر صالح بن عبدالعزیز سندی	کارڈ کور۔ 104
40	حسن البیان فیما فی سیرۃ النعمان	علامہ عبدالعزیز رحیم آبادی رحمہ اللہ	مجلد۔ 368
41	الحیاء بعد الممات (میاں نذیر حسین محدث دہلوی رحمہ اللہ کی اولین مفصل سوانح عمری)	مولانا فضل حسین بہاری رحمہ اللہ	مجلد۔ 512
42	خطبہ غدیر خم اور اہل بیت کے حقوق	مولانا رشاد الحق اثری رحمہ اللہ	کارڈ کور۔ 144
43	دار الحدیث رحمانیہ دہلی (تاریخ و تعارف)	فضیلۃ الشیخ مولانا سعدا عظمیٰ رحمہ اللہ	مجلد۔ 352
44	دبستان نذیریہ	محمد تنزیل الصدیقی الحسینی رحمہ اللہ	3 جلدیں
45	دینی تعلیم و تربیت کے اصول و آداب	مولانا عبدالرؤف جھنڈا نگری رحمہ اللہ	کارڈ کور۔ 118
46	دیوان مصمام (پنجابی شعری مجموعہ)	حضرت مولانا علی محمد مصمام رحمہ اللہ	مجلد۔ 662
47	راشدی خاندان کی دینی و علمی خدمات	ڈاکٹر عبدالعزیز نہڑیو رحمہ اللہ	مجلد۔ 776
48	روداد مناظرہ سیالکوٹ	مولانا محمد ابراہیم میر سیالکوٹی رحمہ اللہ	کارڈ کور۔ 144
49	زبان خامہ کی خامیاں	علیم ناصری / محمد اسحاق بھٹی رحمہ اللہ	مجلد۔ 224
50	زیور علم۔ ترجمہ: حلیۃ طالب العلم	علامہ بکر بن عبداللہ ابوزید رحمہ اللہ	کارڈ کور۔ 112
51	سلفیان بر صغیر اور سعودی عرب و دیگر عرب ممالک کے مابین تعلقات	فضیلۃ الشیخ صلاح الدین مقبول احمد فضیلۃ الشیخ عارف جاوید محمدی	کارڈ کور۔ 80
52	سوانح مولانا احمد دین گکھڑوی	مولانا محمد اسحاق بھٹی رحمہ اللہ	مجلد۔ 360
53	سوئے منزل (فکر آخرت)	مولانا عبدالخالق مدنی رحمہ اللہ	مجلد۔ 304
54	شرح عقیدہ واسطیہ (عربی)	امام ابن تیمیہ - علامہ خلیل ہراس	مجلد۔ 296
55	شرح کتاب العلم من صحیح بخاری	فضیلۃ الشیخ حافظ عبدالحمید ازہر رحمہ اللہ	مجلد۔ 296
56	شہادۃ القرآن	مولانا محمد ابراہیم میر سیالکوٹی رحمہ اللہ	مجلد۔ 508
57	صحیح فضائل صحابہ	فضیلۃ الشیخ ضیاء الرحمان اعظمی رحمہ اللہ	مجلد۔ 702
58	صریح السنۃ (اردو ترجمہ)	امام محمد بن جریر طبری رحمہ اللہ	کارڈ کور۔ 80
59	ضوابط الجرح والتعدیل (عربی)	ڈاکٹر عبدالعزیز عبداللطیف رحمہ اللہ	مجلد۔ 352
60	علمائے اہل حدیث کی کہانی، ان کی اپنی زبانی	مولانا یحییٰ عزیز ڈاھروی	مجلد۔ 856